



3 1761 07826747 3

SHASTRI INDO-CANADIAN INSTITUTE


156 Golf Links,

New Delhi - 3, India

महाराष्ट्रीय ज्ञानकोश

प्रस्तावना

Digitized by the Internet Archive
in 2011 with funding from
University of Toronto



Mahārāṣṭrīya jñānakōśa

महाराष्ट्रीय ज्ञानकोश

बंगाली बनस्पति-

(३. ६४४)

प्रस्तावना खंड.

विभाग पांचवा.

विज्ञानेतिहास.

Ketkar, Shridhar Vyankatesh

हा ग्रंथ

श्रीधर व्यंकटेश केतकर; एम्. ए. पीएच्. डी.

यांनी


मंडळांतील अनेक साहाय्यकांच्या मदतीने तयार केला. याचा म्हणजे निवडानिवड बरीच प्यास पृथ्वीवरील निरनिराळ्या समाजविषयक शास्त्रे हींही बरींच १० व तिसरा विभाग पृ. ९ न निघालेलें शास्त्र. हा विषय इति-गांत वरील शास्त्रे वगळण्याचें एक सबळ कारण होय. या

SHRI BHARAT BOOK DEPOT,
Thekurdwār, Bombay. Four १९२२.

मुद्रक.—हा ग्रंथ ज्ञानकोश छापखाना १७२ शनिवार पुणे येथें कंपोज करून केशव रावजी गोंधळेकर यांचे पोषकास श्रेय जगद्धितेच्छु छापखान्यांत ५०७ शनिवार येथें छापला. इन त्यांच्या शास्त्रीय प्रमाणें

प्रकाशक:—महाराष्ट्रीय ज्ञानकोश मंडळ लिमिटेड नागपूर, तर्फे श्रीधर व्यंकटेश केतकर, १७२ शनिवार पेठ, पुणे.

THE NEW POONA BOOK DEPOT,
DHUTAPESHWAR PRASAD,
GIRGAON, BOMBAY.
OLD & NEW BOOKS PURCHASED & SOLD.



AE
90
M3K4
V. 5

...	पृ.	३-४
आत्म्य संशोधक (छायाचित्र)	पृ.	१-८
...	पृ.	५५ व
तदर्भग्रंथ	पृ.	१-
...	पृ.	१-
आणि शास्त्रेतिहास	पृ.	१-३७
६ स्वरूपाचें ज्ञान—लेखनपद्धति	,,	३७-८०
७ ज्ञानाची उत्पत्ति—संख्यालेखन	,,	८०-९३
८ ज्ञानाची उत्पत्ति—कालगणना		
तीसाठीं प्रारंभविंदूची योजना	,,	९३-१३
तदुत्तर शास्त्रें—छंद व संगीत	,,	१३०-१९
तदुत्तर शास्त्रें—भाषाशास्त्रें, निरुक्त,		
१ मीमांसा	,,	१९३-२२
२ आसांत कालश्रेय व राष्ट्रश्रेय	,,	२२६-२८
३ आखाचा इतिहास	,,	२८६-३७
४ भारतीय व पाश्चात्य	,,	३७४-४४
५ वैज्ञानिक इतिहास	,,	४४६-४५
६ यनशाखाचा इतिहास	,,	४५५-५०
७ अर्थविज्ञानशाखाचा इतिहास	,,	५०६-५६
८ गणितशाखाचा इतिहास	,,	५६३-५८
९ वें. भूशास्त्रें	,,	५८०-६०
१० वें. जीवशास्त्रें	,,	६०३-६४
प्रकरण १६ वें. महाराष्ट्रीय महत्वाकांक्षा व तन्मूलक		
वैज्ञानिक व इतर कर्तव्ये	,,	६४५-६५
परिशिष्ट—हिंदुस्थान आणि इंग्लंड, स्कॉटलंड व आयर्लंड		
यांमधील संशोधनसंस्थांची यादी	,,	६६



बंगाली वनस्पति-
(२. ६४४)

प्रस्तावना खंड.

विभाग पांचवा—विज्ञानेतिहास.

ग्रंथप्रवेश.


विज्ञानेतिहासाचा उपयोग, आणि त्यामुळे ज्ञानविकासास होणारी मदत याविषयींचे सविस्तर विवेचन पहिल्या रणांत केले आहे.

प्रस्तावना ग्रंथकार ग्रंथ संपूर्ण झाल्यावर लिहितो, आणि जे करावे लागले असेल ते कां करावे लागले इत्यादि तीं मजकूर लिहून आपल्या कृतीचे मंडन करीत असतो. आम्हाला ज्या गोष्टीबद्दल स्वतःचे समर्थन किंवा स्पष्टीकरण करावे लागते ती गोष्ट म्हणजे ग्रंथव्याप्तीसंबंधाने होय.

शास्त्रे अनेक आहेत. त्यांचा विकास अत्यंत प्राथमिक स्थितीपासून वर्णन करावयाचा म्हणजे निवडानिवड बरीच ली लागणार. प्रस्तुत ग्रंथांत जीं ज्ञानांगे वगळलीं आहेत तीं निर्देशिलीं पाहिजेत. मनुष्य प्राण्यास पृथ्वीवरील निरनिराळ्या प्रांती ओळख करीत झाली याचा म्हणजे भूगोलविद्येचा इतिहास हा वगळावा लागला. तसेच समाजविषयक शास्त्रे हींही बरींच ठलीं. मनुष्येतिहासाशी संबंध जीं शास्त्रे आहेत त्यांचे स्थूल विवेचन पहिला विभाग पृ. ९० व तिसरा विभाग पृ. ९ येऊन गेलेंच आहे. जास्त व्यापक समाजशास्त्र म्हणजे अधिक प्रगत समाजांच्या अभ्यासावरून निघालेलें शास्त्र. हा विषय इतिहासाचे उपांग असल्यामुळे तिसऱ्या व चवथ्या विभागांत प्रसंगोपात आलेला दृष्टीस पडेल. या विभागांत वरील शास्त्रे वगळण्याचे कारण त्या शास्त्रांचे सयुक्तिक स्थल अन्यत्र आहे इतकेंच केवळ नव्हे तर ग्रंथाची नियमित पृष्ठे हें एक सबळ कारण होय. याचा विस्तार दिलेल्या मजकुरामुळेच वाढला हें ग्रंथावलोकनावरून दिसून येईल.

शास्त्रांचा इतिहास हा विषय सामान्य इतिहासापेक्षा अर्थातच रुक्ष असणार. येथें लढाया वगैरे वर्णन करतां येत नत व दुसऱ्या अनेक मौजेच्याहि गोष्टी लिहितां येत नाहींत.

विज्ञानेतिहासांत मनोरंजकतेस विलकुलच स्थान नाहीं असें नाहीं. संशोधकांस जुन्या समजुतींशीं झगडावे लागल्यामुळे ते द्वोणारे लढ, मत्सरपूर्ण मनुष्यवृत्तीमुळे एका संशोधकास दुसऱ्या संशोधकाकडून होणारे त्रास, खऱ्या संशोधकास श्रेय देण्याविषयी तत्कालीन लब्धप्रतिष्ठांची खटपट, लोकप्रिय होऊं पाहणारे तत्कालीन सवंग तत्त्ववेत्ते, यांकडून त्यांच्या मतांचे आभासात्मक खंडन इत्यादि गोष्टींविषयीं माहिती देत बसण्यानें ग्रंथाची रुचिकरता अधिक वाढेल पण शास्त्रीय विकासाचे त्या प्रकारच्या इतिहासास चरित्र म्हणतां येणार नाहीं. तथापि संतांविषयीं आदर उत्पन्न करण्याकारितां ज्याप्रमाणें विजय व संतलीलामृत उपयोगी पडतात त्याप्रमाणें शास्त्रप्रगत्यर्थ आयुष्य खर्चिणाऱ्याच्या हालअपेष्टा व शेवटीं जय वर्णन न शास्त्रसंशोधकाभोंवतीं तेजोवलय निर्माण करण्यास त्या प्रकारचे ग्रंथ उपयोगी पडतात. समाजांत ज्याप्रमाणें शासनसंस्थेची स्थापना व्यक्त व्हावी यासाठीं राजभक्ति किंवा कार्यकर्त्यांविषयीं आदर अवश्य आहे त्याप्रमाणेंच जे प्रगतिसाधक अनेक वेत्ते शास्त्रज्ञ निर्माण झाले त्यांच्याविषयीं आदरहि अवश्य आहे. तरुणांची महत्त्वाकांक्षा लोक कोणाचा आदर करतात हें प्रज्वलित होते. केवळ प्रतिष्ठित ग्रंथांत पैसा व अधिकार हीं मिळविणाऱ्या लोकांबद्दलच समाजांत आदर असला आणि त्यांविषयीं नसला तर समाजांतील तरुणांस हर्षवर्ध स्पेन्सर किंवा कॉट किंवा कोपनिकस यांचे उदाहरण अनुकरणीय आहे असे वाटे! आदर असणें ही गोष्ट आपणा भारतीयांस नवीन नाहीं.



SEP 3

य किंवा व्याकरण अगर मीमांसा इत्यादि शास्त्रांत पारंगत होते त्यांच्याविषयीं पद्धतीच्या शास्त्रव्यासंगी व्यक्तीबद्दल आदर वाटण्याचा काळ अजून फारसा उदरगत होईल असें आज म्हणण्याचें जरी आम्ही साहस करीत नाहीं तरी हा

इतिहासामध्ये विशिष्ट राष्ट्राच्या इतिहासोपशां अधिक महत्त्वाचा आहे अशी ज

सोम. त्या अवलोकनानें उत्पन्न होईल तर आमचें बरेंचसें कार्य झालें असें आम्हांस वाटेल.

विज्ञानेतिहासाचा उपक्रम करतांना आम्हीं व्यापक विचाराच्या इतिहासाला बहुतेक फांट्या दिल्या आहेत, याचें कारण यथेष्ट नव्हे. प्रत्येक देशांत व्यापक विचार करण्याची खाज पुष्कळ लोकांस असावयाचीच. शास्त्रप्रगति मात्र गो झाली नाही अशा प्रसंगांनीं जे अनेक व्यापक विचार बाहेर पडतात त्यांपैकी काहीं तत्कालीन शास्त्रज्ञांस थोडेबहुत उपयोगी पडले असतील; तथापि त्या अनेक विचारपद्धतींचे आज महत्त्व काहीं नाही. या अनेक विचारपद्धती वाड्मय्योपवनांतून तीक्ष्ण कुन्हाडीनें छाटून टाकल्या पाहिजेत असें आमचें मत आहे. आणि तें आम्ही छेदनेतत्त्वांसह पहिल्या प्रकरणांत मांडलेहि आहे.

या ग्रंथाची अपूर्वता ज्या काहीं गोष्टींमुळे आहे त्या येणेंप्रमाणें:

१ अक्षरोत्पत्ति व कालगणना यासारख्या प्राथमिक स्वरूपाच्या दिसणाऱ्या ज्ञानापासून प्रारंभ केला आहे.

२ इतिहासांनं वर्णनीय शास्त्रांचें क्षेत्र भौतिक शास्त्रांपुरतें मर्यादित न करतां, भाषाविषयक शास्त्रें, लेखनकला इत्यादि गोष्टींनीं व्यापक केले आहे.

३ शास्त्रविकास वर्णन करण्यास जें क्षेत्र घेतलें आहे तें अनेक राष्ट्रव्यापी आहे; आणि होतां होईल तितकें प्रत्येक प्राचीन व अर्वाचीन राष्ट्रास या क्षेत्रांतील कामगिरीसंबंधीं श्रेय देण्याची काळजी घेतली आहे. प्रचलित असलेले विज्ञानेतिहास युरोपीय संस्कृतीच्या बाहेर क्वचितच जातात.

४ शास्त्रविकासामध्ये जेव्हां शास्त्राचा प्रादेशिक साहित्यांशीं संबंध येतो आणि शास्त्र प्रदेशनियमित साहि याच्या स्वरूपानें बढ होतें तेव्हां प्रदेशविशिष्ट शास्त्राविषयीं भावनाप्राधान्य आढळून येतें. वैद्यक, संगीत, छंदःशास्त्र, व नाट्य हीं या प्रकारचीं शास्त्रें होत. असल्या प्रकारच्या प्रभाविषयीं विवेचन करतांना स्थानिक विकासाच्या अभिमानानें बढ न होण्याबद्दल या ग्रंथांत बरीच खबरदारी घेतली आहे.

५ शास्त्ररचनेचीं तत्त्वे व विज्ञानेतिहास लिहिण्याचीं तत्त्वे स्वतःस पाळतां येतील किंवा नाही याचा विचार न करणां घेण्यानें पुढें मांडलीं आहेत.

६ वेदविद्या हा ग्रंथ, तिसरा विभाग व पांचवा विभाग यांस प्रस्तावनेसारखा असल्यामुळे आणि भारतीय शास्त्ररचनाप्रयत्नास वेदविशेषापासून प्रारंभ झाला असल्यामुळे वेदविद्येचा आणि उत्तरकालीन शास्त्रप्रगतीचा जितका संबंध जोडतां येईल तितका जोडून दिला आहे. त्यामुळे अनेक प्राचीन ऋषींचीं व आचार्यांचीं मांवे श्रौतग्रंथांतून उद्धृत केलीं आहेत.

असो. प्रस्तावनाखंडामध्ये ज्या विषयांचें सविस्तरपणें विवेचन झालें त्यांची पुनरुक्ति शरीरखंडांत होतां होईल तों टाळण्यांत येईल आणि शरीरखंडांत योग्य तेथें संदर्भ दिले जातील.

विज्ञानेतिहासाची काहीं अपूर्णता आधुनिक संशोधनाच्या अपूर्णतेवर अवलंबून आहे. अशीं अनेक ज्ञानांगे आहेत कीं, त्यांविषयींच्या भारतीय कामगिरीचा इतिहासच लिहिला गेला नाही आणि त्यामुळे व ज्ञानकोशकारांचा काल नियमित असल्यामुळे त्या ज्ञानांगांवर येथें सविस्तर विवेचन नाही. असलीं अंगे म्हटलीं म्हणजे भारतीय वनस्पतिशास्त्र व प्राणिशास्त्र यांचे इतिहास होत.

आपल्या वेदपुराणांत सर्व काहीं आहे असें सिद्ध करण्याकडे बऱ्याच व्यक्तींचा कल असतो. गेल्या शतकांत इयानंद सरस्वती स्वामींनीं या बाबतींत जो प्रयत्न केला होता तो सर्वोत्तम विदितच आहे. तसल्या प्रकारच्या शोधांची परंपरा संपली नाही. उदाहरणार्थ ना. भ. पावगी यांचें “जिऑलॉजिकल फादर्स ऑफ इंडिया” व रा. सातवळेकरांचे “वेदांतील पदार्थविज्ञान” (विविधज्ञानविस्तार, पु. ३८ व ३९) आणि “रोगजंतुशास्त्र” (वि. ज्ञा. विस्तार पु. ४४. अं. ५) इत्यादि लेख पहावेत. मार्गे १९१३ सालीं टी. परमशिवय्यर यांनीं इंद्र=प्रचंड उवालामुखी पर्वत; सोम= शिलाजित; गायत्री= “माशे वायु” परब्रह्म= “हायड्रोजन” वायु इत्यादि उपपत्त्या दिल्या होत्या (मोडर्न रिव्यू एप्रिल १९१३). आम्ही यांच्या “शोधां”स आपल्या इतिहासांत उघड कारणांमुळे जागा दिली नाही.

हा ग्रंथ तयार करतांना ज्या व्यक्तींच्या मेहनतीचा येथें निर्देश केला पाहिजे त्या व्यक्तींमध्ये प्रमुख स्थान रा. लक्ष्मण केशव भावे. बी. ए. रा. वाडदेकर व रा. सर्वोत्तम वासुदेव देशपांडे बी. ए. यांस दिलें पाहिजे. ज्या बाहेरच्या व्यक्तींची आम्हांस मदत झाली त्यांत डॉ. नीलकंठ लक्ष्मण रानडे, बी.ए.एम. बी. बी.एस. व प्रो.एम. एस्.गोडबोले. एम्. ए. यांचा उल्लेख करतां येईल.

भारतीय संशोधक

विनायक ऊर्फ केरो लक्ष्मण छत्रे-
महाराष्ट्रीय-केरोपती पंचांगाचे प्रवर्तक.
जन्म १८२४ मृ. १८८४ (पु. ३१७)



विश्वनाथ काशीनाथ राजवाडे-
महाराष्ट्रीय इतिहाससंशोधक व भाषाशास्त्रज्ञ.
(पु. २१४)



प्रफुल्लचंद्र राय-बंगाली-रसायनशास्त्रीय
संशोधक. जन्म १८६१ (पु. २७६)



सर जगदीशचंद्र बोस-बंगाली वनस्पति-
जीवनकार्यसंशोधक. (पु. ६४४)



पंडित गौरीशंकर होराचर ओझा-
'भारतीय प्राचीन लिपिमाला' कर्ते गुजराथी.
जन्म १८६३ (पु. ५५)





पंडित विष्णुशर्मा भातखंडे-महा-
राष्ट्रीय हिंदीसंगीतशास्त्रज्ञ. जन्म १८६०
(पु. १८११)

सुस्यु खि. पू. ५०० (पू. २३५)

पापयेगेरस-पृथ्वीचे गोलाच सिद्ध
करणारा ग्रीक तारवेत्ता. जन्म खि. पू. ५८२

हिनी-रोमन सृष्टिविज्ञानशास्त्रज्ञ.
ज. इ. स. २३ सु. इ. स. ७९ (पू. २६९)

रोजर बेकन-शास्त्रीय ज्ञानाचा पुनरु.
जीवक हेमज. ज. इ. स. १२१४ सु. इ. स.
१२९२ (पू. २८३)



आर्किमीडीझ-यंत्रशास्त्रप्रवीण ग्रीक
शास्त्रज्ञ. ज. खि. पू. २८७ सु. खि. पू. २१२
(पू. २५७)

हिपॅक्राटीझ-वैद्यशास्त्राचा जनक ग्रीक
शास्त्रज्ञ. ज. खि. पू. ४६० सु. सुमारे ३६०
(पू. ३९२)


आरिस्टोटल-अनेकविषयप्रवीण ग्रीक
शास्त्रज्ञ ज. खि. पू. ३८४ सु. खि. पू. ३२२
(पू. २५०)

पाश्चात्य ज्योतिषशास्त्रज्ञ

टॉलेमी-अपचक्रांची कल्पना काढणारा
ग्रीक ज्योतिषी. काल इ. स. सुमारे १५०
(इ. ३३७)

जोहान केप्लर-ग्रहकक्षा व ग्रहाति ठ -
विणारा जर्मन. जन्म १५७१ मृत्यु १६३०
(इ. ३४३)

निकोलस कोपर्निकस-सूर्यकेंद्रसिद्धी-
ताचा पुरस्कर्ता जर्मन.
ज. इ. स. १४७३ इ. स. १५४३ (इ. ३३०)



ऐझाक न्यूटन-गुरुत्वाकर्षणाचा शोधक
इंग्रज ज्योतिषी. जन्म १६४२ मृत्यु १७२७
(इ. ३४६)

लाप्लास-तेजोमेष उपपत्तीत सुधारणा
करणारा फ्रेंच. जन्म १७४९ इ. १८२७
(इ. ३५३)

सर नॉर्मन लॉकिअर-सार रसायन-
शास्त्रप्रवर्तक इंग्रज. (इ. ३६०)

पाश्चात्य वैद्यकशास्त्रज्ञ

गेलेन-वाय्त्राक्रियानिपुण रोमन वैद्य.
जन्म १३१ म्यु २०० (पृ. ३९५)

जोसेफ जेक्सन लिम्डर-स्कांतील
तांबड्या गोलकांचा शोधक. (पृ. ४१९)

जेनर-गोस्तनदेवीची युक्ति काढणारा
इंग्ल. जन्म १७४९ म्यु १८२३ (पृ. ४३०)



जॉन हंटर-इंग्लिश शस्त्रक्रियाशास्त्रज्ञ.
जन्म १७२८ म्यु १७९३ (पृ. ४०८)


लुई पाश्चर-रोगप्रतिबंधक लसीचा
शोधक. जन्म १८२२ म्यु १८९५
(पृ. ४४०)

मॉर्टन - वेदनारहितशस्त्रक्रियाशास्त्रशोधक
अमेरिकन. (पृ. ४३५)

जोसेफ प्रोस्टले-प्राणवायूचा शोध
लावणारा इंग्रज शास्त्रज्ञ. जन्म १७३३
मृत्यु १८०४ (पृ. ४७३)

प्रोफेसर विल्हेल्म रांडजेन- 'वा' किरण-
संशोधक जर्मन शास्त्रज्ञ. जन्म १८४२
मृत्यु १९२३ (पृ. ५३८)

मॅडेलीफ-नियतांतरतेचा नियम ठर-
विणारा रशियन. जन्म १८३४ मृत्यु १९०७
(पृ. ४९८)



जॉन डाल्टन-परमाणुसिद्धांतप्रवर्तक
इंग्रज शास्त्रज्ञ. जन्म १७६६ मृत्यु १८४४
(पृ. ४७८)

मॅडम क्युरी-रेडियम धातूचा शोध लाव-
णारी फ्रेंच विदुषी. (पृ. ४९८)




सर विल्यम रॅमसे-क्रिस्टादि मूल-
द्रव्यसंशोधक स्कॉटिश शास्त्रज्ञ. जन्म १८५२
(पृ. ५५०)

पाश्चात्य पदार्थविज्ञानशास्त्रज्ञ

बेजाभिन फ्रांकोलिन-विद्युदक्षक का-
दीचा शोधक अमेरिकन. जन्म १७०६ मृत्यु
१७९० (पृ. ५२८)

सर हर्म्स डेवर्ही-विद्युत्प्रवाहजन्य
रासायनिक पृथक्करणचा संशोधक. जन्म
१७७८ मृत्यु १८२९ (पृ. ४८१)

सर मायकेल फॅरेडे-विद्युत्जनक यंत्रा-
चा शोधक इंग्लिश शास्त्रज्ञ. जन्म १७९१
मृत्यु १८६७ (पृ. ५४३)



डॉ. टॉमस यंग-प्रकाशालहरीसिद्धांत-
प्रतिपादक इंग्लिश. जन्म १७७३ मृत्यु १८२९
(पृ. ५३३)

हर्मन व्हान हेल्महोल्ट्झ-शक्तिनि-
त्यवसिद्धांतप्रतिपादक जर्मन. जन्म १८२१
मृत्यु १८९४ (पृ. ५४०)

गॅलिलीओ-पहिला मोठा पदार्थविज्ञा-
निक इटालियन. जन्म १७०६ मृत्यु १७९०
(पृ. ५२८)


जॉर्ज कूटिहिए-शिलाप्रस्तरांतील प्राण्य-
वशेषांचा अभ्यासक फ्रेंच जन्म १७६९
मृत्यु १८३२ (पृ. ५९६)

तृतीय युगांतील देखावा.


विल्यम स्मिथ-प्रस्तरावशेषशास्त्रसंस्था-
पक ईंग्लंड शास्त्रज्ञ. जन्म १७६९. मृत्यु
१८३९ (पृ. ५९६)



अलेक्झांडर हम्बोल्ट-समोणरेपा-
संशोधक जर्मन शास्त्रज्ञ. जन्म १७६९
मृत्यु १८५९ (पृ. ५९३)



डॉ. जेम्स हटन-भूपृष्ठाच्या घडा-
मोडर्नच्या उपपत्तीचा प्रतिपादक स्कॉच.
जन्म १७२६ मृत्यु १७९७ (पृ. ५८१)





द्वितीय युगांतील देखावा.

डॉ. पॉल बोका-मॅट्टेरील कार्याविषयक स्थानाभिप्रायाचा फ्रेंच शोधक. जन्म १८२४ मृत्यु १८८० (पृ. ६३८)

डॉ. थियोडोर श्वेन-गोलकसिद्धांत-प्रतिपादक जर्मन शास्त्रज्ञ. जन्म १८१० मृत्यु १८८२ (पृ. ४२०)

थॉमस हनरी हक्सले-डार्विनच्या उत्पत्तीचा पुरस्कर्ता इंग्लंड. जन्म १८२५ मृत्यु १८९५ (पृ. ६१९)



गुस्टाव्ह हेंसेन-मनःशरीरसंयोग-विज्ञान शास्त्राचा जनक जर्मन. जन्म १८०९ मृत्यु १८८२ (पृ. ६३४)

चार्लस रॉबर्ट डार्विन-जाल्युत्पत्ति-विषयक विकासवादाचा जनक इंग्लंड. जन्म १८०९ मृत्यु १८८२ (पृ. ६१५)

अर्नस्ट हीनरिच हेकेल-विकासवादा-दर्शकवंशवृक्षकर्ता जर्मन. जन्म १८३४ (पृ. ६२३)

महाराष्ट्रीय ज्ञानकोश-प्रस्तावनाखंड

विभाग पांचवा-विज्ञानेतिहास.

ग्रंथसंक्षेप.

प्रकरण १ ले.

शास्त्रघटना आणि शास्त्रेतिहास.

विज्ञानेतिहास नेहमी अपूर्ण रहाणारं, प्राचीन काळचा विज्ञानेतिहास सामान्य वाङ्मयांतून आणि अवशेषांतून काढला पाहिजे. पृ. १—विज्ञानेतिहासांत (१) प्राथमिक ज्ञानाची उत्पत्ति, (२) व्यापक विचारांचा इतिहास, (३) ज्ञानाचें प्रसरण अथवा संस्कृतीचें अतिस्थलत्व, (४) क्रांतिकारक शोध, (५) ज्ञानविरोधक भाव आणि (६) राष्ट्रांचें ज्ञानैक्य इत्यादि महत्त्वाचे विषय येतात; पृ. २—विज्ञानेतिहास आणि सामान्य म्हणजे सामाजिक, राजकीय आणि आर्थिक इतिहास यांचा अन्योन्याश्रय आहे; पृ. ३—शास्त्रघटना करतांना प्रत्यक्षसंकलन, वर्गीकरण, कार्यकारणशोध, अवयवज्ञान, अवलोकनशुद्धि, संकीर्ण भावांचें पृथक्करण, प्रयोग इत्यादि क्रिया होत असतात; पृ. ४-५—शास्त्रांच्या वर्गीकरणाची स्पेन्सरीय पद्धति, शास्त्र आणि तत्त्वज्ञान, भारतीय शास्त्रवर्गीकरणें; पृ. ६—शास्त्रांत जातिमूलक अहंकार, अभ्यासक्षेत्रमूलक दुरभिमान, राजकीय दुरभिमान यांस स्थान सध्यां कितपत असतें; पृ. ७—वस्तुवृद्धि आणि वस्तुज्ञान या दोन कारणांनीं ज्ञानविकास, व्यवहारांतील शब्द शास्त्रीय परिभाषेत घेतल्यामुळें होणारे परिणाम, कोणत्या भिन्न विचारपद्धती अनवश्यक आहेत; पृ. ८—शास्त्रांचा उदय सामान्य ज्ञानांत होतो; पृ. ९—ज्ञानाच्या तीन पायऱ्या (१) दैवी स्पर्शोत्पत्ति, (२) तत्त्वाभासी स्पर्शोत्पत्ति व (३) शास्त्रीय स्पर्शोत्पत्ति या आहेत असें कौटचे मत आहे; पृ. ९—शास्त्र, कविता, कला यांचा सामान्य उगम व्यावहारिक दृष्टीगोष्टींपासून आहे; पृ. ९—ज्ञानाची वाढ आणि व्यवस्था झाली म्हणजे सामान्य ज्ञानास शास्त्रत्व येतें; पृ. ९-१०—शास्त्रघटनेत नाममूलक, संशोधनसाधनमूलक, व्यक्तिमूलक आणि सत्यदुर्लभतामूलक कारणांनीं तें उत्पन्न होतात; पृ. ११—शास्त्रेतिहासाचा पद्धतिशास्त्रास उपयोग आहे; पृ. ११—शास्त्रेतिहासांत ज्या व्यावहारिक परिस्थितीत शास्त्रांची वाढ होते ती परिस्थिति, संप्रदायस्वरूपी विचारपद्धती, शास्त्राची वाढ होण्यास कारण होणाऱ्या संशोधनपद्धती, शास्त्रक्षेत्रनिर्णय इत्यादि गोष्टींस स्थान पाहिजे; पृ. १२—वस्तुस्थितीतच प्रगतीमुळें जें ज्ञान वाढतें त्याचेंहि मानवीविषयक शास्त्रांत महत्त्व आहे; अशीं शास्त्रें, शासनशास्त्र, कायदेशास्त्र, अर्थशास्त्र, आंकडेशास्त्र इत्यादि आहेत; पृ. १३—ज्ञानार्जनांत भा. पां. अ

भारतीय दृष्टिः ज्ञान आणि अज्ञान यांचें पृथक्करण, परकीय ज्ञानपरीक्षण, पूर्वाजितपरीक्षण, ज्ञान आणि रचनापद्धति यांचें पृथक्करण, भाषामूलक वर्गीकरणानें दूरीकरण, तत्त्वज्ञानाविषयी. संशयवृत्ति इत्यादि गोष्टी आपणांस अवश्य आहेत; पृ. १३—१६—भाषांतरतत्त्वेः भाषांतर करतांना भाषांतराच्या ग्रंथाच्या स्वरूपाप्रमाणें आणि भाषांतराच्या हेतूप्रमाणें भाषांतराचें स्वरूप भिन्न पाहिजे, भिन्न वाचकांच्या मनोभूमिकांचें अवगमन करून प्रस्तुताप्रस्तुत निरीक्षण पाहिजे; पृ. १६—शब्दांच्या अर्थकक्षा प्रतिशब्द वापरतांना जाणल्या पाहिजेत आणि शब्दभाषांतराकडे लक्ष न देतां कल्पनापात्रांतराकडे लक्ष दिलें पाहिजे; पृ. १७—शब्दांच्या अर्थाचें पृथक्करण करून समानव्यापक प्रतिशब्द योजणें; पृ. १८—शब्दावर संनिध शब्दाचा परिणाम ओळखणें, रूपकाचें भाषांतर टाळणें; पृ. १८—मूळांतील शास्त्रवर्गीकरणमूलक शब्दयोजना तशीच राखणें अनवश्यक धरणें; पृ. १८-१९—संस्कृत परिभाषेशीं संगति ठेवण्याचा विचार करणें; पृ. १९—संज्ञा, त्यांचें प्रयोजन, संज्ञा कशा असाव्यात याचा भाषांतरार्थ विचार, संज्ञाकोशाची अवश्यकता, तदर्थ झालेले प्रयत्न; पृ. १९-२३—विज्ञानेतिहासाचे कालविभाग, प्रागैतिहासिक काल; पृ. २४—सुष्ठुचलोकन व पृथक्करण; पृ. २५—आद्यमानव-ज्ञात शास्त्रीय तत्त्वेः पृथ्वीचा आकार, अंतरिक्षांतील चमत्कार यासंबंधीं त्यांच्या कल्पना; पृ. २६—गुरुत्वाकर्षणाचें आद्यमानवास स्थूल ज्ञान असावें, घनपदार्थाची दृढता व द्रव पदार्थाची चंचलता त्यास परिचित असावी, साधर्म्य आणि वैधर्म्य यांचें स्थूलज्ञान असावें, वस्तूचें वैद्यकीय गुणधर्मज्ञान असावें; पृ. २८—वयोमान व मरण यांविषयी कल्पना अस्पष्ट असाव्यात, सामाजिक भावना असावी, थोडेंवहुत कायद्याचें ज्ञान विकसलें असावें; पृ. ३१—प्रागैतिहासिक शास्त्रज्ञानाची व्यंगें पृ. ३१—शास्त्रीय ग्रंथांची वाङ्मय दृष्टीनें योग्यता; पृ. ३३—शास्त्रीय ग्रंथांची चिरकालता नियमित असणार; पृ. ३४.

[संदर्भ ग्रंथ.—डॉ. ह्यूएल-नोव्हम ऑरग्यानम रेनो-व्हेटम. कार्लपीयर्सन-प्रामर ऑफ सायन्स. प्रो. वा. प्र. मोडक-रसायन व पदार्थविज्ञानशास्त्रें. हिंदी वैज्ञानिक कोश. विविधज्ञानविस्तार ग्रंथ ४४ व ४५-ज्योतिष व रासायनिक परिभाषा. दा. ना. आपटे-विद्युत् शब्दकोश. रा. भरतराम भासु सुखराम मेहेता यांचा दहाव्या महाराष्ट्र साहित्य संमेलनाच्या वेळी वाचलेला निबंध. प्रो. धुंडिराज दाक्षित यांचा

विविधज्ञानविस्तार मध्ये सयाजी वैज्ञानिक शब्दसंग्रहावर अभिप्रायात्मक लेख. विष्णुशास्त्री चिपळूणकर-निबंधमाला, विद्वत्त्व व कवित्व, म्याकिआव्हिली-प्रिन्स. टॉलेमी-आल्मा जेस्ट व जॉफ्राफा.प्लिनी-नॅचरल हिस्ट्री. कोर्पानिकेस-रेव्होल्यूशनबस ऑर्वियम सिलेश्वियम. न्यूटन-प्रिन्सिपिया. लाप्लास-मेकॅनिक सिलेश्वी व सिस्टिम डु मांड. जेम्स हटन-रेव्होल्यूशन ऑफ दी ग्लोब. लायेल-प्रिन्सिपल्स ऑफ जिऑलजी. कूव्हिए-ऑर्सेमेंटा फॉसिल्स. डार्विन-ऑरिजिन ऑफ स्पीसीज. गॅलिलीओ-डायलॉगज. हक्सले-मॅन्स प्लेस इन नेचर. टिंडाल-हीट अँड ए मोड ऑफ मोशन. ह्यूएल-हिस्ट्री ऑफ दी इंडक्टिव्ह सायन्सेस. ड्रेपर-हिस्ट्री ऑफ दी कॉन्फ्लिक्ट विटवीन रिलिजन अँड सायन्स. अँड्र्यू व्हाईट-वॉरफेर ऑफ सायन्स अँड थिऑलॉजी. ऐझॅक वॉलडन-कॅप्टीट अँग्लर. गिलेबर्ट व्हाइट-नॅचरल हिस्ट्री ऑफ सेलबॉर्न. विल्सन व ऑडयुबॉर्न-आर्विथालाजीज.]

प्रकरण २ रे.

प्राथमिक स्वरूपांचे ज्ञान, लेखनपद्धति.

(पृ. ३७-८०).

प्राथमिक स्वरूपांचे ज्ञान या शब्दसमुच्चयाचा उपयोग अगोदरचे ज्ञान या अर्थी केला नसून कांहीं सुधारणेनंतर उत्पन्न झालेल्या लिपी व अंकपद्धती यांसाठी केला आहे; पृ. ३७-भारतीय अंकपद्धति व लेखनकला फार प्राचीन ठरते, तथापि भारतीय लिपीची प्राचीनता असुरिया व इजिप्त येथील उपलब्ध अवशेषांच्या अत्यंत प्राचीन काळापर्यंत नेता येत नाही; पृ. ३७-वर्णमालायुक्त लेखनपद्धति तयार होण्यापूर्वी मानवी प्राण्याची चित्रांच्या साहाय्याने विचार व्यक्त करण्याची प्राथमिक अवस्था व पुढील विकासाच्या पायऱ्या यासंबंधी इतिहास कल्पनाशक्तीच्या जोरावरच तयार केला पाहिजे; पृ. ३७-हिअरेटिक, ग्रीक, फिनीशियन, आसुरी व ईजिप्त लिपी यांजवळ प्राचीन वस्तुशास्त्रज्ञांचे विचार; पृ. ३७-३८-लेखनकलेच्या विकासातील मुख्य मुख्य पायऱ्या: (१) प्रथमावस्था, चित्रव्यक्ति, (२) कल्पनादर्शक लिपी व (३) ध्वनिसूचक लिपि; पृ. ३८-३९-मिसरदेशीय चित्रलिपि ही लेखनकलेच्या निरनिराळ्या अवस्थेतील चिन्हांचे कडबोळे असून बाबिलोनी कालाकृति लिपीच्या विकासा-मध्ये वरील तीन अवस्था मानल्याच पाहिजेत; परंतु उपलब्ध जुन्या बाबिलोनी लेखांवरील लिपि ध्वनिचिन्हयुक्त म्हणजे विकासाची दुसरी अवस्था दर्शविते; पृ. ३९-ध्वनीच्या पृथक्करणाची कल्पना फार उशिरा निघाली; स्वर आणि व्यंजन यांचे पृथक्करण म्हणजे ध्वनिचिन्हयुक्त लिपीचे मरणच होय; पृ. ४०-फिनीशियन भाषेच्या व्यापकतेमुळे फिनीशियन लिपि हीच आजच्या सुधारलेल्या राष्ट्रांतील वर्णमालायुक्त लिपीची जननी होय अशी हेन्री स्मिथ विल्यम्स इत्यादि यूरोपीय पंडितांची सामान्य समजूत आहे; पृ. ४१-यूरोप, पश्चिम आशिया

व आफ्रिका या देशांतील लिपीच्या उत्पत्तीविषयी पाश्चात्यांचे सिद्धान्त; पृ. ४१-४२-भरतखंडांतील लेखनकलेची प्राचीनता: लेखनकलेच्या उत्पत्तीसंबंधी प्राचीन भारतीय समजूत; पृ. ४२-भारतीय लेखनकलेच्या उत्पत्तीवद्दल मॅक्समुल्लर, वर्नेल बुह्लर इत्यादि पाश्चात्य विद्वानांचे विचार; पृ. ४२-४३-भारतीय कलेच्या इतिहासास उपयुक्त अशी साधने म्हणजे शिलालेख, भरतखंडांत येऊन गेलेल्या ग्रीक लेखकांची वर्णने, वैदिक व बौद्ध ग्रंथांतील वचने व संस्कृत वाङ्मय हीं होत; पृ. ४३-भूर्जपत्र, ताडपत्र किंवा कागद यांवर लिहिलेले लेख हजारों वर्षे टिकणे शक्य नसल्यामुळे लेखनकलेची प्राचीनता ठरविण्यास ते निरुपयोगी आहेत; अशोककालीन पाषाणांवर व स्तंभांवर कोरलेल्या लेखांवरून ख्रिस्तपूर्व पांचव्या शतकांत भरतखंडांतील लोक लेखनकलेस अनभिज्ञ नव्हते असे दिते. पृ. ४३-४४-अलेक्झांडरचा सेनापति निआर्कस याच्या हकीकतीवरून तसेच बौद्धांचे विनय, अभिधम्म इत्यादि सूत्रग्रंथ किंवा जातककथा यांतील पुराव्यांवरून अशोकपूर्वकालींहि लेखनकलेचे अस्तित्व व्यक्त होते; पृ. ४४-४५-पाणिनीच्या अष्टाध्यायींतील लिपि, लिबि, लिपिकर, यवनानी, इत्यादि शब्द आणि अनेक प्राचीन ग्रंथकारांचे उल्लेख यांवरून लेखनकलेची उत्पत्ति पाणिनिपूर्वकालीं नेता येते; पृ. ४५-४६-कोणत्याहि संस्कृतिविकासांत वर्णपृथक्करणाची क्रिया होण्यापूर्वी लेखनकलेचे अस्तित्व मानणे जरूर आहे; पृ. ४७-श्रुतिग्रंथांतील व्याकरणविषयक उल्लेख पाहता त्या वेळी व्याकरणशास्त्राचा अभ्यास होत असावा असे दिसते व म्हणून त्या काळी लेखनकला अस्तित्वांत नव्हती हे म्हणणे असंभवनीय आहे; पृ. ४७-४८-वेदकालीन छंदःशास्त्रावरूनहि हीच गोष्ट सिद्ध होते; पृ. ४८-वेदग्रंथांत दिसून येणारे गणितज्ञान लेखनकलेच्या अभावी प्राप्त करून घेणे शक्य नाही; पृ. ४८-५०-लेखनकलेचे ज्ञान नसतां यजुर्वेदासारखा कोणताहि गद्यात्मक ग्रंथ तयार होणेच असंभवनीय आहे; पृ. ५०-वेदादि ग्रंथ मुखोद्गत करण्याच्या रूढीची कारणे म्हणजे शुद्ध-स्वरोच्चाराची आवश्यकता, यज्ञिय प्रसंगी त्या त्या विषयांचे मंत्र पठन करण्याची आवश्यकता व थोडासा गतानुगतिकपणा हीं होत; पृ. ५०-५१-प्रागैतिहासिक काली ब्राह्मी लिपीचे अस्तित्व सिद्ध करणारे लेख; पृ. ५१-शुक्लयजुर्वेदसंहितेतील लेखनकलेसंबंधी उल्लेख; पृ. ५१-तैत्तिरीय संहितेतील उल्लेख; पृ. ५२-ऋग्वेदांतर्गत उल्लेख; पृ. ५२-अथर्ववेदांतर्गत उल्लेख; पृ. ५३-अवेस्ता भाषेचा वर्णानुक्रम किंचित वर्णविपर्यय केला असता ब्राह्मी वर्णानुक्रमाप्रमाणेच आहे, या गोष्टीवरून ब्राह्मी लिपीचा संबंध पशुभारतीय काळापर्यंत पोहोचतो; पृ. ५३-भरतखंडांत ब्राह्मी व खरोष्ठी या दोन लिपी अस्तित्वांत असल्यावद्दल अशोककालीन शिलालेख व नाणी आणि चिनी व बौद्ध ग्रंथ यांतील उल्लेख; पृ. ५३-ब्राह्मी लिपि ही हिअरेटिक, फिनीशियन इत्यादि परकीय लिपींपैकी कोणत्या तरी एका

लिपीपासून निघाली असल्याचें सिद्ध करण्याबद्दल पाश्चात्य पंडितांची सहेतुक धडपड; पृ. ५४—बुहलर वगैरेनीं अंगी-कारलेल्या स्वमतस्थापनाच्या रीतीतील दोष; पृ. ५६—ब्राह्मी लिपि पूर्वी फारशीप्रमाणें उलटी लिहिली जात होती काय? पृ. ५७—नाण्यांवरील उलट्या अक्षरांस विशेषशी ऐतिहासिक किंमत देतां येत नाहीं; पृ. ५७—वैज्ञानिक क्रमाच्या दृष्टीनें ब्राह्मी लिपीसंबंधी विचार करतां ती अव्य-वस्थित अशा फिनीशियन लिपीपासून उत्पन्न झाली ही कल्पनाच अग्राह्य ठरते; पृ. ५८—ख्रिस्तपूर्व पांचव्या शत-कापूर्वीचा ब्राह्मी लिपीचा इतिहास अज्ञात आहे; पृ. ५८-५९—खरोष्ठी लिपीतील अशोककालीन—ग्रीक राजांचे, शक राजांचे, क्षत्रपांचे व पार्थियन राजांचे लेख; पृ. ६०—कुशन राजे व एतद्देशीय औदुंबरादि राजे यांचे लेख; पृ. ६१—या लेखांचें निरीक्षण करतां खरोष्ठी ही हिंदुस्थानांतील सार्वत्रिक लिपि नसून तिचा प्रचार फक्त वायव्येकडील कांहीं भागांतच होता हें निर्विवाद सिद्ध हंतें; पृ. ६१—खरोष्ठीचें अरमइक लिपीशीं सादृश्य; पृ. ६१-६२—‘अरमइक’ लिपि हखामनी वंशांतील इराणच्या बादशहांनीं हिंदुस्थानांत आणली; पृ. ६२—या दोन गोष्टींचा साकल्यानें विचार केला तर खरो-ष्ठीची उत्पत्ति अरमइकपासून झाली असावी असें अनुमान निघतें; पृ. ६२—ब्राह्मीसारखी विकसित लिपि आस्तित्वांत असलेल्या हिंदुस्थानांत खरोष्ठीसारख्या दरिद्री लिपीचा प्रसार होणें शक्य नव्हतें; पृ. ६३—जगांतील लिपींची स्थूल माहिती देणारी यादी व त्यांचा विकास दाखविणारा वंशवृक्ष; पृ. ६४-७२—प्राचीन लिपिशास्त्र व प्राचीन अंकित लेख-शास्त्र असे प्राचीन लिपिशास्त्राचे दोन भेद होण्यास लेखन-साहित्याची प्रकारभिन्नताच कारणीभूत झाली; पृ. ७३—लेखनसाहित्य व लिपिस्वरूप यांचा संबंध; पृ. ७३—शाई, चामडो कागद वगैरे लेखनसाहित्य; पृ. ७३-७४—चीनच्या लेखनसाहित्याचा इतिहास; पृ. ७४—हिंदुस्थानांतील लेखन-साहित्य; पृ. ७५-८०—लेखनपद्धतीच्या, इतिहासांतील विकासावस्था; पृ. ८०—स्वाभाविक सर्वजनमान्य लिपि उत्पन्न करण्याचे विद्वानांचे प्रयत्न; पृ. ८०.

[संदर्भग्रंथ.—आर्थर इव्हान्स याचे प्रकाशित ग्रंथ-असुर राष्ट्राच्या भाषेचें व्याकरण (जर्मन), लायपझिग १९००. आयझॅक टेलर—हिस्टरी ऑफ दी अल्फाबेट. सेक्रेड बुक्स ऑफ दी ईस्ट सीरीज. पु. २३, पा. ३०४. सॅम्युएल वील—बुद्धिस्ट रेकार्ड ऑफ दी वेस्टर्न वर्ल्ड. मॅक्स मुल्लर—हिस्टरी ऑफ एन्शंट संस्कृत लिटरेचर. बर्नेल—साऊथ इंडियन पॅलिओग्रफी. हेनरी स्मिथ विल्यम्स—हिस्टरी ऑफ सायन्स. बुहलर—इंडियन स्टडीज. क्लिन्नर—संस्कृत टेक्स्ट भाग १. जर्नेल ऑफ दी एशियाटिक सोसायटी ऑफ बॅंगाल; पु. २६. पा. ८. एरियन—इंडिका. व्हीस डेव्हिड्स—बुद्धिस्टिक इंडिया. भारत इतिहास संशोधक मंडळ—अहवाल शक १८३२.

पं. गौरिशंकर ओझा—भारतीय प्राचीन लिपिमाला. एन्सायक्लोपीडिया ब्रिटानिका आवृत्ति ९, पु. २१, २८, २३. ब्राह्मणें, उपनिषदें, संहिता, सूत्रें, आरण्यकें, अष्टाध्यायी, निरुक्त. हिंदुस्थानच्या खानेसुमारीचा अहवाल १९११ पु. १ भा. २. रॉथ व बोथलिंग यांचा संस्कृत कोश. ज्ञान-कोश विभाग १ ला. इंडियन अँटिकरी. पु. १०, ११, १४, २४, २६, ३४, ३५, ३७, ३८. रॅप्सन—एन्शंट इंडिया. पॉल गोल्डस्मिथ—अकॅडेमी. ई. मूलर—रिपोर्ट ऑन एन्शंट इन्स्क्रिप्शन्स ऑफ सीलोन. लेनामार्ट—एसे ऑन फिनीशियन अल्फाबेट. एडवर्ड हॉड—स्टोरि ऑफ दि अल्फाबेट. वेबर—इंडिश स्टुडिआ. हॅलवेल—जर्नेल एशि-याटिक. बुहलर—भरतखंडांतील ब्राह्मी लिपीची उत्पत्ति मॅकडोनेल—हिस्टरी ऑफ संस्कृत लिटरेचर. डॉ. बार्नेट—अँटिकिटीज ऑफ इंडिया. कनिंगहॅम—हिंदुस्थानांतील प्राचीन नाणीं (कॉइन्स ऑफ एन्शंट इंडिया), कॅटलॉग ऑफ दि कॉइन्स ऑफ दि आन्ध्र डिव्हिज. रॅप्सन—इंडियन कॉइन्स. पर्सी गार्डनर—दी कॉइन्स ऑफ ग्रीक अँड इंडो-सीथिक; किंगज ऑफ बॅक्ट्रिया अँड इंडिया. कनिंगहॅम—आर्किआलॉजिकल सर्व्हे रिपोर्ट पु. १५. एडवर्ड थॉमस—न्युमिस्मॅटिक कॉनिकल. लासेन—इंडिश आल्टरथुमस्कुंडे. सरस्वती मासिक (१९१३-१५). कॅटलॉग ऑफ कॉइन्स, पंजाब म्युझिअम. कॅटलॉग ऑफ कॉइन्स, इंडियन म्युझिअम. एफिप्रिपिआ इंडिका—पु. ४, ९, ११, १२. पॅलिओग्रॅफिक सोसायटीज ओरिएंटल सीरीज. पार्मिटर—दि पुराण टेक्स्ट ऑफ डिव्हिज ऑफ दि कलि एज. विष्णुपुराण. हुएन्गच्या चरित्राचें बालकृत रूपांतर. आर्किआलॉजिकल सर्व्हे रिपोर्ट, म्हेसूर संस्थान १९१६. पी. पिटर्सन—मुंबई इलाख्यांतील संस्कृत पुस्तकांच्या शोधाचा ५ वा अहवाल. अल बेरूजीज इंडिया. कचायनचा भूमिका. हाल—वासवदत्ता. एशियाटिक सोसायटी बॅंगालची प्रेसिडिंग १८९४, १८९६. पायोनियर, ६ डिसेंबर १९०१. डॉ. बर्जेस—तामिळ अँड संस्कृत इन्स्क्रिप्शन्स. हुएन्संगच्या हिंदुस्थानांतील प्रवासावर टॉमस वॉटर्सनें लिहिलें पुस्तक, भाग १ ला. मॅक्स मुल्लर—ऋग्वेद. बुहलर—काश्मिर वगैरे ठिकाणच्या पुस्तकांचा रिपोर्ट.]

प्रकरण ३ रें.

प्राथमिकज्ञानाची उत्पत्ति—संख्यालेखन.

(पृ. ८०-९३)

आजच्या गणितशास्त्राच्या प्रगतीस आधारभूत असलेली दशमानात्मक संख्यालेखनपद्धति प्राथमिक अंकांत सुधारणा होत होत हल्लींच्या परिणतावस्थेस पोचली असली पाहिजे; पृ. ८०—पंचमान, दशमान वगैरे संख्यागणनपद्धती आपल्या हाताकडे पाहून मनुष्यास सुचल्या असाव्यात; पृ. ८०—संस्कृतमधील तीन वचनें पूर्वकालीन आर्यांच्या प्राथमिक

स्वरूपाच्या अंकमापनशक्तीचा पुरावा होत; पृ. ८०—हिंदू व चिनी लोकांच्या हाताच्या बोटांचा अंकांसाठी उपयोग करण्याच्या पद्धती; पृ. ८१—इजिप्तमधील प्राचीन अंक-लेखन; पृ. ८१—भारतीय अंक; पृ. ८२—प्राचीन इजिप्शियन व हिंदी अंकांमधील सादृश्य व फरक; पृ. ८२—दोन्ही अंकपाठांच्या साम्यतेवरून सूचित होणाऱ्या जन्य-जनकभावासंबंधी विचार; पृ. ८३—प्राचीन ग्रीक, हिब्रू व सिरियन अक्षरांक, रोमन अक्षरांक व अक्षरांकांनी संख्या-लेखन; पृ. ८४—भारतीयांचे शब्दांक व शून्यान्वित दशमानात्मक संख्यालेखक शब्दांकांच्या संज्ञा, संख्यालेखन; पृ. ८५—भारतीय अंकचिन्हांची अक्षरांगां असलेले थोडेबहुत साम्य केवळ आगंतुक असून अंकचिन्हांची अक्षरांपासून उत्पत्ति झाली म्हणून नव्हे; पृ. ८६—पहिल्या व दुसऱ्या आर्य-भटाचे अक्षरांक; पृ. ८६—दुसऱ्या आर्यभटाच्या अक्षरांकांचा शिलालेखदानपत्रांतून उपयोग आढळतो; पृ. ८६—अक्षरांककल्पनेचा जनक अनिश्चित; आहे; पृ. ८७—प्राचीन व अर्वाचीन अंकपाठांतील व संख्यालेखनपद्धतींतील मुख्य भेद म्हणजे केवळ स्थानभेदानें एकाच अंकांने अनेक संख्या दाखवितां येणें शक्य आहे ही अर्वाचीन संख्यालेखनांतील मूलभूत कल्पना प्राचीन काळांत सुचली नव्हती; पृ. ८७—या सुधारणेचें मूल प्राचीन ग्रीक व रोमन लोकांतील अव-कस अथवा स्थानरेषापट यांत दृश्य होते; पृ. ८७—८८—संख्या लेखनपद्धतीच्या विकासांत स्थानरेषापटांने मोठीच कामगिरी केली आहे; पृ. ८८—शून्यान्वित नऊ अंकां दशमानात्मक संख्यालेखनपद्धति हिंदूंनी काढली; पृ. ८९-९१—अर्वाचीन अंकांच्या व संख्यालेखनपद्धतीच्या इतिहासांतील सर्वसमत मुद्दे; पृ. ९१—अंकचिन्हें कोणी कोणापासून घेतलीं ? पृ. ९१—स्थानरेषापटाची जन्मभूमि हिंदुस्थान असल्याबद्दल वेळी साहेबांनी निरनिराळ्या प्रकारचे अप्रत्यक्ष पुरावे दिले आहेत; पृ. ९२—स्थानरेषापटाचा जन्मकाल व प्रसार या गोष्टीचा नक्की इतिहास अज्ञात आहे; पृ. ९२.

[संदर्भ ग्रंथ.—बेली—अर्वाचीन संख्यांकांची पूर्वपाठिका (जीनिआलॉजी ऑफ मॉडर्न न्यूमरल्स). ज. अमेरि. ओ. सो. राजवाडे—संस्कृत भाषेचा उलगडा. शतपथ ब्राह्मण; तैत्तिरीय ब्रा.; कात्यायन श्रौतसूत्र; लाट्यांयन श्रौ. सू.; वेदांग ज्योतिष; पिंगल-छंदःसूत्र. दाक्षित--भारतीय ज्योतिः-शास्त्र. वराहमिहिर-पंचसिद्धांतिका. ब्रह्मगुप्त-ब्रह्मस्फुटसिद्धान्त. लल-शिष्यधोवृद्धिदत्तत्र. पं. गौरीशंकर ओझा—भारतीय प्राचीनलिपिमाला. प्रिन्सेप --अँटिक्विटीज. आर्थरमंट—आर्य-सिद्धान्त. पट्टगुरुशिष्य—वेदार्थदीपिका. इंडियन अँटिक्वरी. पृ. ७, १४, १७, २१. धर्नेल--साउथ इंडियन पॅलिओग्राफी. बुटलर—इंडियन पॅलिओग्राफी. मसौदी—मेडोज ऑफ गोल्ड. जर्नल ऑफ दी एशियाटिक सोसायटी ऑफ बंगाल १९०७. एन्सायक्लोपीडिया ब्रिटानिका (न्यूमरल्स). टेलर—लीलावतीची प्रस्तावना. बोएशस—जॉर्जेट्रिया.]

प्रकरण ४ थे.

प्राथमिक ज्ञानाची उत्पत्ति-कालगणना आणि तीसाठी प्रारंभविंदूची योजना (पृ. ९३-१३०).

कालगणना शास्त्रामध्ये (१) वर्षांचे नामकरण, (२) वर्षान्तर्गत दिवसांचे वर्गीकरण व नामकरण व (३) दिन-विभागपद्धति या तीन गोष्टींचा विकास द्यावयाचा; पृ. ९३—कालमापन कर्मानुक्रमाच्या अनुषंगानें जन्मास आले: काल-गणनेचा नैसर्गिक व व्यावहारिक गोष्टींशी संबंध आहे; पृ. ९३—साप्ताहिक कालमापन ज्योतिषाशी असंबद्ध आहे; पृ. ९४—पंचांगविषयक शास्त्रीय देवघेवीचा आढावा काढण्याकरितां देवघेव चालू असलेले व नसलेले असे जगाचे दोन भाग पाहून त्यांच्या कालगणनेचा परस्परसंबंध दिला पाहिजे; पृ. ९४-९५—हिंदुपंचांग:—सिथि, नक्षत्रे, राशी, माससंज्ञा व अधिकमास, चांद्रमास आणि सौरमास, क्षयमास, अमान्त व पूर्णिमान्त मास, नक्षत्रचक्रारंभस्थान व अयनचलन, योग, करण, पंचांगाची इतर आधुनिक अंगे, ग्रहांची स्थिति, संवत्सर, स्थानिक पंचागाची आवश्यकता, भारतीय पंचांगां-तील विशेष; पृ. ९५-१००—हिंदुस्थानांतील चालू अस-लेली कालगणनापद्धति घेऊन बौद्धांनी आपली काल-गणना थोड्याबहुत फरकांने चीन, जपान, तिबेट, आनाम, चंपा, लावो इत्यादि प्रदेशांत प्रसृत केली; पृ. १००—जैन, बाबिलोनी, मिसरदेशीय, रोमन, आर्मानियन, मुसुलमानी, ईजिप्तन इत्यादि प्राचीन निरनिराळ्या कालगणना; पृ. १०१-१०२—मेक्सिकन आणि मय या प्राचीन राष्ट्रांतील मृत कालगणना-पद्धती; पृ. १०२—कालगणनाशास्त्राचा इतिहास: कालगणने-साठी व कालप्रारंभाथे केल्या गेलेल्या ओवडघोवड प्रय-त्नांचा इतिहास देण्याच्या दोन पद्धती; पृ. १०२-१०३—वैदिक कालमापन; पृ. १०३—कालमापनार्थ प्रारंभविंदु ठरविण्याचे भार-ताबाहेरील प्रयत्न; पृ. १०४-१०५—भरतखंडांतील शंकः सप्त-र्षिसंवत्, कलियुगसंवत्, वीरनिर्वाण संवत्, बुद्धनिर्वाणशक, मौर्य शक, सिल्यूकीडशक, शालिवाहनशक, विक्रमसंवत्, कलचुरि शक, गुप्त अथवा वलभीशक, गांगेयशक, हर्षशक, भाटिकशक, कोलमशक, नेवारशक, चालुक्यविक्रमशक, सिंहशक, लक्ष्मण-सेनशक, राज्याभिषेकशक, पुढुवैष्णुशक, हिजरी सन, सूरसन, फसली सन, विलायती सन, अमली सन, बंगाली सन, मंगी सन, इलाही सन, यज्जर्द सन, इसवी सन; पृ. १०५-१२२—भारतवर्षातील संवत्सरात्मक कालगणना:—(१) बार्हस्पत्य संवत्सर, (२) संवत्सर व (३) ग्रहपरिवृत्ति संवत्सर; पृ. १२२-१२४—हिंदुस्थानांतील सौर व चांद्रवर्ष; पृ. १२४-२५—अत्यंत प्राचीन घडामोडींची कालक्रमवार नोंद ठेवण्याचे जे प्रयत्न झाले ते कालाच्या किंवा कालपुराणाच्या तावडीत सांपडून नष्ट झाले; पृ. १२५—कालमानाच्या प्रारंभविंदूतील विविधता; पृ. १२५—ऐतिहासिक सत्याचा सांप्रदा-यिक कल्पनेवर विजय; पृ. १२५-१२६—असुरिया

व इजिप्त या प्राचीन देशांतील इतिहाससंशोधन; पृ. १२६-१२७—वायव्यांतील एकांगी माहितीवर मेसापोटेमिया मधील इतिहाससंशोधनाने वराच प्रकाश पडला; पृ. १२८—ग्रीकांच्या इतिहासाच्या साधनांची छाननी; पृ. १२९-१३०.

[संदर्भ ग्रंथ—वेदांगज्योतिष. शं. बा. दीक्षित-ज्योतिर्विलास. केरोपंती पंचांग. ग्रहलाघवीय पंचांग. चिंद वलम्. ऋग्वेदसंहिता; वा. सं.; तै. ब्रा.; आर्यभटीयाची परमादीश्वरकृत भट्टदीपिका टीका गीतिकापाद; तै. सं.; महाधर—वाजसनेहिंसीहताभाष्य; ऐ. ब्रा.; गो. ब्रा. कैयटरचित देवीशतकाची टीका. डॉ. बुहलरचा काश्मीरचा रिपोर्ट. वाराही संहिता; भागवत; विष्णुपुराण; सिद्धांततत्त्वविवेक; हस्तलिखित धन्यालोक (इं. अ. पु. २०); राजतरंगिणी. इंडियन अँटिकरी. पु. १-३, ६, ९-१५, १७-२०, २५, ४०, ४६. एन्सायक्लोपीडिया ऑफ रिलिजन अँड एथिक्स, एजस ऑफ दि वर्ल्ड. एपिग्रॅफिआ इंडिका—पु. ६. मत्स्य—वायु—ब्रह्मांड—पुराण. मेरुतुंगसूरी—विचारधरणी. नेमिचंद्र-महावीरचरित. हरिवंशपुराण. नेमिचंद्र—त्रिलोकसार; यावरील माधवचंद्राची टीका. जैनहितैषी मासिक पत्र (डिसेंबर १९१७). वील—बुद्धिस्ट रेकॉर्ड्स ऑफ दि वेस्टर्न वर्ल्ड. प्रिन्सेप.—अँटिकिटीज. कनिंगहॅम—कॉपस इन्स्क्रिप्शनम् इंडिकेरम् पु. १. विहन्सेट स्मिथ—अर्ली हिस्टरी ऑफ इंडिया. वॉर्नट—अँटिकिटीज ऑफ इंडिया. जर्नल ऑफ दी रॉयल एशियाटिक सोसायटी १९१०. मॅक्समुलर—हिस्टरी ऑफ एन्शंट स्क्रूट लिटरेचर. रिक्मस—क्रानॉलॉजी ऑफ इंडिया. सायक्लोपीडिया ऑफ इंडिया पु. १. पं. गौरीशंकर ओझा—भारतीय प्राचीन लिपिमाला. पं. भगवानलाल इंद्रजी—दि हाथी गुंफा लॅंड थ्री अदर इन्स्क्रिप्शनस. कनिंगहॅम—आर्किऑलॉजिकल सर्व्हेचा रिपोर्ट १९०३-४. कनिंगहॅम—इंडियन ईराज. मुहूर्तमार्तंड. जिनप्रभसूरी—कल्पप्रदीप. जर्नल ऑफ दि रॉयल एशियाटिक सोसायटी सुवर्द. पु. १०, १२, १६. एडवर्ड साचो—अलब्रेण्जी इंडिया. कीलहॉर्न—लिस्ट ऑफ इन्स्क्रिप्शनस ऑफ द सदर्न इंडिया. गाथासप्तशती. बृहत्कथा. प्रबंध चिंता-मणि. कनकसभे—तामिल कंदी एटीन हंडेड इयर्स अँगो. प्रभासक्षेत्रतीर्थयात्राक्रम. फ्रीट.—गुप्त इन्स्क्रिप्शनस. आर. शामशास्त्री—गवामयन. भगवतीसुत्र. जॉन अँलन संपादित गुप्तांच्या नाण्यांची सूची. वॉवे गॅझेटियर पु. १. भांडारकर कॉमेमोरेशन व्हॉल्यूम—विक्रम ईरा. वेवर—हिस्टरी ऑफ संस्कृत लिटरेचर. सोमभट्ट—कथासरित्सागर. केव्ह टॅप्लस ऑफ वेस्टर्न इंडिया. ओझा—सौलंक्रियांका प्राचीन इतिहास. एन्सायक्लोपीडिया ब्रिटानिका. ९ वी आवृत्ति. पु. १३. पा. ४९६. कीलहॉर्न—लिस्ट ऑफ इन्स्क्रिप्शनस ऑफ नॉर्दन इंडिया. प्रो. श्रीधरपंत भांडारकर यांचा संस्कृत पुस्तकांच्या शोधां-संबंधी इ. स. १९०४-१५ व १९०५-६ सालचा अहवाल. मेजर आर्किनचे जेसलमीरचे गॅझेटियर. चारण रामनाथ

रत्न—इतिहास. राजस्थान. बर्नेल—साउथ इंडियन पॅलि-ऑग्रफी. इंपीरियल गॅझेटियर ऑफ इंडिया पु. २१. त्रावणकोर आर्किऑलॉजिकल सीरीज. पु. १२. तुहकुतुल् मजाहिदीन. मल-वार गॅझेटियर. यज्ञेश्वर शास्त्री—आर्य विद्यासुधाकर. इरप्रसाद शास्त्री—कॅटलॉग ऑफ पामलीफ अँड सिलेक्टेड पेपर मॅनास्क्रिप्ट्स विलॉगिंग डू दि दरबार लायब्ररी नेपाळ. भावनगर प्राचीन शोधसंग्रह. नोटिसस ऑफ संस्कृत मॅन-स्क्रिप्ट्स. अयने अकवरी. अजायब उल वुलदान. ए. थॉमस—क्रानिकल्स ऑफ दि पर्शियन किंगज ऑफ डेल्ही. रिपोर्ट ऑफ दि राजपुताना म्युझियम १९१६-१७. ज्योतिष तत्त्व. सर चार्लस लायेल—प्रिन्सिपल्स ऑफ जिऑलजी. लायेल—अँटिकिटी ऑफ मॅन.]

प्रकरण ५ वें.

वेदविद्या व तदुत्तर शास्त्रे—छंद व संगीत

(पृ. १३०-१२३).

साहित्य जन्मविणें व त्यास सुव्यवस्थित स्वरूप देणें या शास्त्रविकासाच्या दोन क्रिया होत; पृ. १३०—ज्ञान-वर्धनाच्या इतिहासाची मांडणी सर्व जग हें क्षेत्र आहे असें समजून केली पाहिजे व या दृष्टीनें भारताच्या अत्यंत प्राचीन ज्ञानाच्या इतिहासास महत्त्व आहे; पृ. १३१—ज्ञानाचें एका संस्कृतीतून दुसऱ्या संस्कृतीत संक्रमण; पृ. १३१—क्रिया, कला व शास्त्र यांचा अन्योन्य संबंध असतो, या दृष्टीनें श्रौत संस्थांचा प्राचीन वाङ्मय्योत्पत्तीस बराच उपयोग झाला; पृ. १३१-१३२—कर्मकाण्ड व ज्ञानकाण्ड—प्राचीन वेदसंहितांचा उत्तरकालीन शास्त्रांशीं संबंध; पृ. १३२—वेदमूलक शास्त्रेतिहासामध्यें छंदः-शास्त्र व संगीतशास्त्र यांस अग्रस्थान येतें; पृ. १३२—वेदां-तील छंदःशास्त्र व त्याचा संगीतशास्त्रांशीं संबंध; पृ. १३३—छंदःशास्त्राच्या इतिहासलेखनांत भिन्न भिन्न वृत्तें तपासणें व त्यांच्या साहाय्यानें छंदोज्ञान तपासणें ह्या दोन क्रिया केल्या पाहिजेत; पृ. १३३-१३४—ऋग्वेदांतील छंदांचे उल्लेख; पृ. १३४—छंदःशास्त्राचें नामकरण व वेदग्रंथ व इतरत्र उल्लिखित वृत्तांचीं नांवें व संख्या; पृ. १३५—वैदिक छंदःशास्त्रांतील अक्षरसंख्यामहत्त्व व प्रगाथाची घटना; पृ. १३६—वृत्त व पाद यांची पूर्वोत्तरता व विशिष्टवृत्तविषयक उल्लेख; पृ. १३६-१३८—धृपदरचना व कृति; पृ. १३९-१४०—वेदोत्तर ग्रंथां-तील खास छंदःशास्त्रीय भाग व निदानसूत्रे; पृ. १४०-१४१—छंदःशास्त्राची वाढ: पिंगलाचार्याच्या छंदःसूत्राचा 'वेदांग' या नांवाने निर्दिष्ट केलेला भाग सोडून दिला तर त्यांत बहुतेक लौकिक वृत्तांचेंच विवेचन आहे; पृ. १४२—१४५—हलायुधाची टीका व लौकिक वृत्तविकास; पृ. १४५-१४६—सयमक कवितेची उत्पत्ति वेदसंहितांमधून दिसते; पृ. १४७—संस्कृत छंदःशास्त्राचा प्रसार व प्रसाराबरोबर विकास: वृत्त व त्यांचें स्पष्टीकरण करणारे कोष्टक; पृ. १४७-१५२—संस्कृत छंदःशास्त्राचा प्राकृत छंदःशास्त्राशीं संबंध; व प्राकृत पैगल व

त्यांतील मात्रापद्धति; पृ. १५३-१५४—मराठी नवी वृत्तः मात्रा-
गणवृत्ताच्या प्रचाराचें कारण त्या काळच्या समाजाची सयमक
कवितेची आवड हें होय; पृ. १५४-१५६—तेलगू छंदःशास्त्र,
गण व वृत्त; पृ. १५६-१५८—चिनी छंदःशास्त्र; पृ. १५८-
१५९—सामवेद म्हणजे अत्यंत प्राचीन संगीतशास्त्र, किंवा
बरोबर व्याख्या करावयाची म्हणजे यज्ञांतर्गत संगीत योजना-
ज्ञान अशी करतां येईल; पृ. १६०—सामवेदाचा अभ्यास कर-
ण्याच्या पद्धती तीन आहेत; पृ. १६०—सामसंहितेची योजना
यज्ञप्रसंगी कशी करावयाची हें विवेचन करणारे सामवेदाचे
ब्राह्मणग्रंथ (१) प्रौढ (तांड्य), महाब्राह्मण किंवा पंचविंश
ब्राह्मण, (२) षड्विंश, (३) सामविधान, (४) आप्येय,
(५) दैवत, (६) उपनिषद् (७) संहितोपनिषद् व (८)
वंश हे होत; पृ. १६१-१६३—आप्येयब्राह्मण व उत्तर-
कालीन सामवाङ्मयाची वाढ; पृ. १६३-१६६—सामवेदाच्या
ब्राह्मणग्रंथांतील परंपरा व पुष्कळ सामप्रवर्तकांचे ब्राह्मणें व
सूत्रें या ग्रंथांत आलेले उल्लेख यांचा इतिहाससंशोधनास
प्रत्यक्ष उपयोग नसला तरी एकंदर शास्त्रप्रसाराची व्याप्ति
करण्यास तीं अत्युपयुक्त आहेत; पृ. १६६-१६७—वंशब्राह्मणां-
तील शिष्यपरंपरा व इतर श्रौतसूत्रांतील उल्लेख; पृ. १६८-
१६९—ब्राह्मणग्रंथांतील सामांची नांवें; पृ. १७०-१७१—
सामसंगीताचें यथार्थ स्वरूप व त्यावरून अर्वाचीन संगीताचा
विकास कसा झाला याचा इतिहास अज्ञात आहे; पृ. १७२—
भारतीय संगीताच्या इतिहासाचें स्थूल स्वरूप म्हणून सप्तस्वर,
राग, ताल, मूर्च्छना, तान, मिड, आरोहावरोह, श्रुति इत्या-
दिकांचा विकास द्यावयाचा; पृ. १७३—भारतीय संगीताच्या
मर्यादा (१) सांघिक गायनाचा मंत्रपुष्पाखरीज इतरत्र
अभाव, (२) सप्तकत्रयांतवृत्तित्व, (३) एकस्वरमालिका-
युक्तत्व व (४) रागव्यवस्था; पृ. १७३—संहितीकरणापूर्वी
थोडें तरी शास्त्रीकरण व्हावें लागतें व तशा प्रकारचा प्रथमः
प्रयत्न म्हणजे सामांतील विकार, विश्लेष, विकर्षण, अभ्यास,
विराम व स्तोभ हीं होत; पृ. १७३-१७४—एकस्वरी
गायनापासून ऋग्वेदकालीन तीन स्वरी गायन, व नंतर
सहास्वरीपासून सप्तस्वरात्मक संगीताचा विकास होत गेला;
पृ. १७५-१७६—सात स्वरांचें प्राचीनत्व सिद्ध आहे; पृ. १७७
—स्वरमापनांचे अगदीं प्रथमावस्थेंतील साधन गात्रवीणा
असून हातांच्या निरनिराळ्या बोटांवर स्वरमापन अद्यापिहि
करण्याचा प्रघात आहे; पृ. १७७—साममंत्र लेखनाचें
स्वरूप अर्थांत घोटाळ्याचें असून भिन्न हस्तलिखितांत भिन्न
चिन्हें आढळतात; पृ. १७८-१७९—स्तोभ म्हणजे गाण्या-
करितां केलेली काव्ये किंवा गायनोपयुक्त फरक केलेले मंत्र
होत; पृ. १८०—भारतीय संगीतावर ग्रीक व पाश्चात्य
संगीताचा कांहीं परिणाम दिसत नाही. मुसुलमानी संगीताचा
अगदीं अलंकडच्या गायनावर परिणाम झालेला दिसतो व
द्रविडी संगीताचा संबंध व परिणाम अनिश्चित आहेत; पृ.
१८१—संगीतेतिहासाचे सामसंगीतयुग, मार्गसंगीतयुग,

देशी संगीताचा उपःकाल व देशी संगीताचा उत्कर्षकाल
असे चार विभाग पाडतां येतात; पृ. १८१—संगीतशास्त्रांतील
प्राचीन ग्रंथ म्हणजे भरतनाट्यशास्त्र होय; पृ. १८१—भक्ति-
मार्गाच्या उदयाचा दक्षिणी संगीतावर बराच परिणाम झाला
आहे; पृ. १८२—नारदशिक्षा, जयदेव व त्याचें गीतगोविंद;
पृ. १८३—शाईंगदेव त्याचा संगीतरत्नाकार व चवदाव्या व
पंधराव्या शतकामध्ये मुसुलमानी अमदानीत हिंदी संगीतांत
इराणी तऱ्हेचा प्रवेश झाला, लोचनकृत रागतरंगिणी; पृ. १८३-
तानसेन व त्याच्या अनुयायांचे 'रबाबियर' व 'बानकार'
हे दोन वर्ग; ३ पृ. १८१-१८४—पुंडरीक विठ्ठल व त्याचे
ग्रंथ, राम अमात्याचा स्वरमेलकलानिधि, सोमनाथ
पंडिताचा रागविबोध; पृ. १८४—वेंकट मखीची चतुर्दशीप्रका-
शिका, उत्तरेकडील संगीतपद्धति दामोदरमिश्राचा संगीत-
दर्पण, शाहाजहान व अवरंगजेब यांच्या कारकिर्दीतील संगी-
ताचा उत्कर्ष व अपकर्ष, अहोबलाचा संगीतपारिजात, भवभट्ट
व मोंगलाईच्या अखेरच्या काळांतलें संगीत, ब्रिटिश अम-
दानीच्या सुरुवातीस हिंदी संगीत-हासाच्या स्थितीत होतें;
पृ. १८५—तंजावरमध्ये संगीताची धुगधुगी, संगीतसार ग्रंथ,
दक्षिणेंतील त्यागराज व त्याचे समकालीन; पृ. १८६—अर्वा-
चीन संगीतज्ञ, ऑलंडिया म्यूसिक अकेडमी या संगीतसंस्थेची
अवर्णनीय कामगिरी; पृ. १८७—निरनिराळ्या ग्रंथांतील स्वर व
श्रुति यांच्या संज्ञेत जरी सादृश्य असलें तरी त्यांच्या ध्वनी-
मध्ये साम्य नसल्यामुळे त्या स्वरांपासून बनणारे राग सारखे
नाहींत; पृ. १८८—यामुळें संस्कृतमधील संगीत ग्रंथांचे
(१) मुखारी अगर कनकांगी मेळाचे ग्रंथ, (२) काफी शुद्ध
मेळाचे ग्रंथ व (३) बिलावली शुद्ध मेळाचे ग्रंथ असे तीन वर्ग
झाले; पृ. १८९—प्राचीन ग्रीक व अर्वाचीन युरोपीय संगीताचा
संबंध; पृ. १८९-१९०—आजचे पाश्चात्य संगीतज्ञ
संगीताचे (१) ताल, (२) स्वरांची परस्परानुरूपता
व (३) हार्मनी असे तीन घटक समजतात; पृ. १२०-
१२१—हिंदी संगीत व पाश्चात्य संगीत यांमधील फरकाचे
आठ मुद्दे पृ. १९१-१९२—इतर संगीतें, व हिंदी संगीतांत
हार्मनी आणण्याची खटपट झाली पाहिजे; पृ. १९२-१९३.

[संदर्भ ग्रंथ.—विविधज्ञानविस्तार पु. २६, ५३. तै. ब्रा.; श. प.
ब्रा.; पिंगल-छंदोवृत्ति. ऋग्वेदसंहिता, काठकसंहिता, अथर्ववेद-
संहिता, वाजसनेयिसंहिता, तैत्तिरीयसंहिता. वेबर-इंडियन
स्टडीज. ऐतरेय आरण्यक; आश्वलायनसूत्रें; निरुक्त; शां. श्रौ.
सू. कोलब्रूक—ग्रामर ऑफ संस्कृत लॅंग्वेज. ऑफिक्ट-कॅट-
लॉगस कॅटलागोरम. अभिधानरत्नमाला. वृत्तरत्नाकर. ज्ञानकोश
विभाग १ ला—हिंदुस्थान आणि जग. प्राकृत पिंगल. एन्साय-
क्लोपीडिया ब्रिटानिका (चायना). सामवेद; छंदोग्योपनिषद्;
काण्वसंहिता; केनोपनिषद्. ज्ञानकोश विभाग २ रा—वेद-
विद्या. सामवेदाचीं आठ ब्राह्मणें. आप्येय ब्राह्मणास डॉ. बर्ने-
लची प्रस्तावना. भट्टभास्कर. आप्येयदीपिका. आर्चिक पद-

पाठ; ऋक्तंत्र; अवग्रहदशक; शिक्षा; स्वरमात्रालक्षण; निदान-नैगेय-सूत्र; सामगानां छंद; पुष्पसूत्र; सामतंत्र; पंचविध-प्रस्ताव-प्रतिहार-निधन-सूत्र; स्वरपरिभाषा; धारणलक्षण. भरतस्वामी—सामवेदविवरण. शोभाकरभट्ट-सामवेदारण्यक-विवरण. कात्यायन-लाट्यायन-द्राह्यायण श्रौतसूत्रे. शबरस्वामी-जैमिनिसूत्रभाष्य. रे. पॉपले—म्यूझिक ऑफ इंडिया. शार्ड-गदेव—संगीतरत्नाकर. केसरी. (३, ९, १२). भरताचार्य—नाट्यशास्त्र. हेमेट्स—इंट्रोडक्शन टु दि स्टडी ऑफ इंडियन म्यूझिक. जयदेव—गीतगोविंद. सर एडविन अर्नोल्ड—दि इंडियन सॉंग ऑफ सॉज. लोचन—रागतं-गिणी. पुंडरीक विठ्ठलाचे ग्रंथ. पद्मागचंद्रोदय, रागमाला, रागमंजरी आणि नर्तननिर्णय. रामअमात्य—स्वरमेलकला-निधि. सोमनाथपंडित—रागविवोध. वेंकटमखी—चतुर्दंडी-प्रकाशिका. दामोदरमिश्र—संगीतदर्पण. अहोबल—संगीतपरि-जात. शौराद्र मोहन ठाकूर यांचे संगीतग्रंथ. तंजावरचा राजा—संगीतसारासमृत्तम. महंमद रेझा—नागमत—ई-असफी. जयपूर दरबार—संगीतसार. कृष्णानंद व्यास—संगीतराग-कल्पद्रुम. भातखंडे—हिंदुस्थानी संगीतपद्धति. चतुरपंडित (भातखंडे)—लक्ष्यसंगीत. आरिस्टॉटल—पॉलिटिक्स. ब्रॉक हाऊसचा ज्ञानकोश].

प्रकरण ६ वें.

वेदविद्या व तदुत्तरशास्त्रे-भाषाशास्त्रे,
निरुक्त, व्याकरण व मीमांसा

(पृ. १९३-२२६)

वेदविद्येपूर्वी पूर्वी विवेचिलेली वेदांगे जी सामसंगीत, छंदःशास्त्र, कल्प व शिक्षा, त्यानंतर महत्त्वाचा भाग म्हणजे भाषाशास्त्र असून त्यामध्ये निरुक्त, व्याकरण व सहा दर्शनांपैकी पूर्व मीमांसा या सर्वांचा समावेश केला आहे; पृ. १९३—भारतीयांचा व्याकरणशास्त्रावरील अभ्यास अत्यंत पूर्णतेस पोहोचलेला आहे, व भाषाविज्ञानाचा विकास तैत्तिरीय संहितेपासून थोडा. बहुत प्रातिशाख्य ब्राह्मणादि ग्रंथांत शोधतां येतो; पृ. १९३-१९४—यास्काचे निरुक्त, त्याचा काल व स्वरूप; पृ. १९४-१९५—पाणिनीची अत्यंत नीटनेटकी व संक्षिप्त स्वरूपाची अष्टाध्यायी ही व्याकरणशास्त्राची पूर्णवस्था दर्श-विते; ऐंद्रसंप्रदाय हा पाणिनीच्या मागाहूनचा होय; पाणि-नीचा काल व अष्टाध्यायीतील प्रक्षिप्त भाग; पृ. १९५-१९६—कात्यायनाची अष्टाध्यायीवरील टीका; पतंजलीचे महा-भाष्य व त्याचा काल; पृ. १९६—मध्यतंत्रीच्या काळांत प्राकृत भाषांची वाढ चाललेली दिसते; पुनः दोनतीन शतकां-नंतर चंद्रगोमिदपासून संस्कृत परंपरा सुरू होते; चंद्रगोमिन् यांचे व्याकरण, जयादित्य व वामन यांची काशिका, भर्तृ-हरीचा वाक्यपदीय ग्रंथ व कैयटाचा प्रदीप मिळून पाणिनि-संप्रदायाच्या दुसऱ्या कालखंडाची अखेर होते; पृ. १९७—अष्टाध्यायीवरील विवरणग्रंथः भट्टाजी दीक्षिताची सिद्धांतकौमुदी

व तिचे सारग्रंथः धातुपाठ, गुणपाठ, लिंगानुसार, उणादिपाठ, परिभाषेवरील ग्रंथः एकंदर पाणिनीय संप्रदायाच्या इतिहासाचे सिंहावलोकन; पृ. १९८-१९९—चांद्रसंप्रदाय, चंद्रगोमिन्चा काळ व त्याच्या ग्रंथाचे स्वरूपः चांद्रसंप्रदायांतील उपग्रंथांचा अफाट विस्तार असला तरी त्याच्या न्हासाचे कारण या संप्रदायाचे बौद्ध सांप्रदायिक स्वरूप हे होय; पृ. २००—चांद्रसंप्रदायाचे तिबेटाकडे प्रचारांत असलेले ग्रंथः चांद्रसंप्रदायाचा विशेष प्रसार तिबेट व सिंहालद्वीप यांमध्ये झाला; पृ. २००-२०१—जैनेंद्र व्याकरणाचा कर्ता देवनेदी हा असून तो शके ६५१च्या सुमारास होऊन गेला; जैनेंद्र व्याकरण अत्यंत कमी दर्जाचे दिसते, जैनेंद्र संप्रदायाचे वाङ्मय म्हणजे अभयनेदी व सोमदेव यांच्या दोन टीका होत; पृ. २०२-२०३—शाकटायनसंप्रदायः—हा शाकटायन जैन असून यास अभिनव शाकटायन म्हणतात; त्याचे शब्दानुशा-सन व अमोघवृत्ति हे दोन ग्रंथ आहेत; पृ. २०३-२०५—शाकटायनाच्या संप्रदायांतील ग्रंथ; पृ. २०६—हेमचंद्राचे शब्दानुशासन व त्याचा संप्रदायः हेमचंद्राच्या ग्रंथावरील टीका, उपटीका वगैरेः हेमचंद्रसंप्रदायाच्या न्हासाची कारणे पूर्वाचींच आहेत; पृ. २०७-२०८—स्वतंत्र व्याकरणाच्या शाखाः कातंत्र शाखा व तिचा प्रस्थापक शर्ववर्मा यांची परं-परागत हकीकतः कातंत्र सूत्रपाठांतील प्रक्षिप्त भाग व या व्याकरणाचे स्वरूप; पृ. २०८—कातंत्र शाखेचा इतिहासः दुर्गासिंह व त्याची वृत्तिः तिजवरील उपटीकाः कातंत्राचे उप-ग्रंथ, कातंत्रशाखेचा बंगालमधील इतिहास; पृ. २०९—सारस्वतशाखेची सुरुवात इ. स. १२५० च्या सुमारास झाली असून हिचा संस्थापक नरेंद्राचार्य हा असावा; पृ. २१०—अनुभूतिस्वरूपाचार्याची सारस्वतप्रक्रिया, तिचे टीकाकार, इतर स्वतंत्र ग्रंथः सारस्वत व्याकरणाचे उपग्रंथः इतिहासाचे सिंहावलोकन; पृ. २११—बोपदेवाचा संप्र-दायः मुग्धबोधाचा हेतु व या संप्रदायाचा उत्तरेतिहास; पृ. २११—जौमरशाखा, तिचा प्रवर्तक क्रमादीश्वर याच्या ग्रंथाचे स्वरूप व त्यावरील टीकाः सौपझ शाखा, तिचे वैशिष्ट्य, सौपझ व्याकरणावरील टीका व उपग्रंथ; पृ. २१२—अर्वाचीन व्याकरणसंप्रदायांतील लहान लहान चोपडीः भाषाशास्त्रे म्हणजे व्याकरण व निरुक्त या बाबतीत भारतीयांच्या विद्येइतकी प्रगति प्राचीन जगांत दुसऱ्या कोठे झाली नाही; पृ. २१३—भाषाशास्त्राचा युरोपांत अभ्यास ग्रीक व रोमन काळांत थोडाबहुत झाला होता, पण तौल-निक भाषाशास्त्राची उत्पत्ति अर्वाचीन आहे; पृ. २१४—युरोपांतील भाषाशास्त्रविषयक मतभेद स्वरूपविषयक व नाममूलक आहेतः व अलेक्झांड्रियनपासून अर्वाचीन काला-पर्यंतचा विकास सुसंगत आहे; पृ. २१४-२१५—मराठी-तील भाषाशास्त्रविषयक प्रयत्न अगदीं अपुरे आहेतः भाषा-शास्त्राच्या ऐतिहासिक अभ्यासाच्या दृष्टीने राजवाडे यांचे ग्रंथ महत्त्वाचे आहेत; पृ. २१५—मीमांसाः भारतीयांची

मीमांसा वाक्यमूलक तर्कशास्त्राची अत्यंत परिणतावस्था दाखविते; पृ. २१६—विधि व त्यास साहाय्यभूत सहा प्रमाणें: श्रुति, लिंग, वाक्य, प्रकरण, स्थान व समाख्या; पृ. २१७—२१९—प्रयोगविधि व कमनिर्णयाची सहा प्रमाणें: श्रुति, अर्थ, पठन, स्थान, मुख्य व प्रवृत्ति; पृ. २१९—२२१—अधिकारविधि; पृ. २२१—२२२—कर्मस्मरणास मंत्राची जरूरी: विधीचे तीन प्रकार (१) अपूर्व, (२) नियम व (३) परिसंख्याविधि; नामधेय व नामधेयत्व येण्याची चार कारणे; पृ. २२२—२२४—निषेध, पर्युदास व प्रतिषेध, उपक्रमविरोध, विकल्पप्रसक्ति; पृ. २२४—२२५—अर्थवादवाक्ये व त्यांचे प्रकार: तर्कशास्त्र व भाषाशास्त्र यांच्या संबंधाची यथार्थ कल्पना जैमिनिमीमांसाशास्त्रावरून येणार आहे; पृ. २२५—२२६.

[संदर्भ ग्रंथ.—बेलवलकर—सिस्टिम्स ऑफ संस्कृत ग्रामर. ऋग्वेद. तैत्तिरीय संहिता. निरुक्त. अष्टाध्यायी, काशिका, कैयट, महाभाष्य. वोपदेव—मुग्धबोध. कथासरित्सागर. इंडियन अँटिकरी पृ. १२, १४, १६, २५, ४३--४५. प्रो. पाठक यांचा भांडारकर इन्स्टिट्यूट पुढें व्याकरणावर वाचलेला (जुलै १९२२) निबंध. रा. राजवाडे यांचा व्याकरणावरील निबंध. वाजसनेयिप्रातिशाख्य; कात्यायन वार्तिकें. ज. ए. सो. बंगाल, पु. ८. चंद्रगोमिनचे व्याकरण. भट्टोजी दीक्षित—प्रौढमनोरमालिखित याचें चंद्रव्याकरण. भर्तृहरि-वाक्यपदीय. सर्वदर्शनसंग्रह. रूपमाला. सिद्धांतकौमुदी, प्रक्रियाकौमुदी, मध्यम लघुसिद्धांत—कौमुदी. क्षीरस्वामी—धातुवृत्ति. सायणाचार्य—माधवीयवृत्ति. गणरत्नमहोदधि. ऑफ्रेक्ट-कॅटलॉगस कॅटलॉगोरम. नागेश—परिभाषेदुशेखर. कौंडभट्ट—वैय्याकरणसिद्धांतभूषण. चांद्रसंप्रदायाचे तिबेटकडे प्रचारांत असलेले ग्रंथ. जैनैंद्रव्याकरण. चिंतामणीची प्रशस्ति. कर्नाटक शब्दानुशासन. गणरत्नमहोदधि. अमोघवृत्ति; बृहद्वृत्ति. काशिकावर न्यास (डेक्कन कॉलेज हस्तलिखित). शाकटायनाचें शब्दानुशासन; त्यावरील टीका. बुह्लर—युबेर डास लेबन डेस जैन मॉचेस. हेमचंद्र—प्रक्रियासंग्रह. हेमचंद्र—शब्दानुशासन व टीका. गुणरत्नसूरी—कियारत्नसमुच्चय. वेवर—हिस्टरी ऑफ इंडियन लिटरेचर. जोगराज—पदप्रकरणसंगति. दुर्गापिंहाची निरुक्तावरील टीका. वोपदेव—काव्यकामधेनु. सारस्वतप्रक्रिया व त्यावरील टीका. कल्याणसरस्वती—लघुचंद्रिका, लघुसारस्वत. वोपदेव—कविकल्पद्रुम. कोलब्रूक—ग्रामर ऑफ संस्कृत लॅंग्वेज. प्रबोधचंद्रिका, भोजव्याकरण, भावसिंहप्रकाश, दीपव्याकरण, कारिकावलि, वालाबोध इ. व्याकरण ग्रंथ. ज्ञानकोश विभाग ३ रा.—बुद्धपूर्व जग. रा. राजवाडे—संस्कृत भाषेचा उलगडा. ज्ञानकोश विभाग १ ला—हिंदुस्थान आणि जग. शालापत्रक. कॅरेथें मराठी व्याकरण (इंग्रजी). दादावा पांडुरंग यांचें मराठी व्याकरण. कृष्णशास्त्री गोडबोले यांचें मराठी व्याकरण. रामभाऊ जोशी यांचें मराठी व्याकरण. मोरोपंत दामले—शास्त्रीय मराठी व्याकरण. राजवाडे यांचें ज्ञानेश्वरीचें व्याकरण, सुवंत विचार, प्राचीप्रभामासिकांतील लेख. जैमिनिसूत्रें.]

प्रकरण ७ वें.

विज्ञानेतिहासांत राष्ट्रश्रेय व कालश्रेय

(पृ. २२६—२८६).

राष्ट्राची किंवा संस्कृतीची कामगिरी: ज्ञानाचा विकास व प्रत्येक कालाचें ज्ञान या गोष्टी स्पष्टपणें डोळ्यासमोर येण्याकरितां एकंदर जगांतील प्राचीन संस्कृतीचें वैज्ञानिक स्थूलस्वरूप दिलें पाहिजे; पृ. २२६—प्राचीन इजिप्तपासून अर्वाचीन युरोपपर्यंतच्या संस्कृतिविकासाच्या सात पायऱ्या आहेत; पृ. २२७—मिसरदेशीय प्राचीन अवशेषांवरील चित्रलिपि वाचली गेल्यामुळें त्या देशाच्या ख्रिस्तपूर्व ४५०० पर्यंतच्या सुसंगत इतिहासाची व गणित, बांधकाम वगैरे गोष्टीसंबंधी प्राचीन ज्ञानाची कल्पना करता येते; पृ. २२७—२३०—याच सुमारास आशियाखंडांत भरभराटीस आलेल्या बाविलोनी व असुर राष्ट्रांच्या शास्त्रीय ज्ञानाचे स्वरूप तेथील प्राचीन लिखितांवरून ज्यास्त स्पष्ट होतें; पृ. २३०—२३१—बाविलोनच्या शास्त्रीय ज्ञानासंबंधी प्राचीन व अर्वाचीन पंडितांच्या कल्पनांमध्ये एकवाक्यता नाही; २३१—२३३—ग्रीसच्या शास्त्रीय ज्ञानाचा आरंभ ख्रि. पू. ५८५ मध्यें थेल्सने केलेल्या ग्रहणाच्या भविष्यापासून होतो; पृ. २३३—२३४—थेल्स हा ग्रीसमधील सात पंडितांपैकी एक जोतिषशास्त्रज्ञ असून त्याच्या भूमितिज्ञानावर प्राच्य ज्ञानाचा परिणाम झाल्याचें दिसतें: त्याचा अनुयायी अनेकविज्ञानेंद्र हा हि विद्वान पंडित होता; पृ. २३४—२३५—इटालीतील प्राचीन ग्रीक तत्त्ववेत्त्यांचा पायथं गोरस हा अग्रणी होय; पृ. २३५—पृथ्वीचें गोलत्व व इतर कित्येक शोध यांवरून तो दृक्प्रमाण पंडित होता हें सिद्ध होतें; पृ. २३६—२३७—पायथं गोरसची इतर मते विविधशास्त्रीय आहेत; पृ. २३७—झनॉफानेझ हा पहिला भूस्तरशास्त्रज्ञ असावा; पृ. २३७—२३८—झनॉफानेझ यांच्या पार्मिनिडेझ नामक शिष्याच्या शास्त्रीय कल्पनांत गूढ कवि कल्पनांची भेसळ दिसते; पृ. २३८—सुप्रसिद्ध इटालियन ग्रीक पंडित एंपेडोक्लेझ याच्या विकासवादविषयक व इतर शास्त्रकल्पना बऱ्याच श्रेष्ठ दर्जाच्या आहेत; पृ. २३९—२४०—ख्रि. पू. ५०० च्या सुमारास इराणी सैन्यावर ग्रीकांस जय मिळाल्यामुळें या विघटित लोकांचें ग्रीकसाम्राज्य बनून शास्त्रीयज्ञानवर्धनास याचा उपयोग झाला; पृ. २४०—त्या वेळचा सुप्रसिद्ध विद्वान् अँनॅक्सगोरस याची जोतिषविषयक बरीच मते उपलब्ध आहेत; पृ. २४१—अँनॅक्सगोरसची जोतिषविषयक मते, त्याचा बुद्धिप्रामाण्यवादाच्या तत्त्वावर सृष्टिचमत्काराचा कार्यकारणभाव पहाण्याचा प्रयत्न, त्याची केंद्रोत्सारकशक्तीविषयी कल्पना, त्याची शशिकलांची उपपत्ति, चंद्र गोलकृति आहे ही कल्पना, पृथ्वीच्या आकृतीसंबंधी समजूत, आकाशगंगेसंबंधी उपपत्ति, त्याचें वायुस्थितिशास्त्रासंबंधी ज्ञान, त्याची प्राणिशास्त्रविषयक अनुमाने, त्याचे भौतिक घटनेसंबंधी विचार, त्याच्या परमाणुवादविषयक व

तेजोमेघवादविषयक कल्पना इत्यादि गोष्टींवरून त्याची अफाट कल्पकता दिसून येते; पृ. २४२-२४६—त्युसिपसः त्याचा शिष्य डिमोक्रिटस हाच परमाणुवादाचा मूळ जनक होय; पृ. २४६-२४७—आजच्या परमाणुवादाची समाप्ति एकतत्त्ववादांत होऊं पहात आहे; पृ. २४७-२४८—अॅनॅक्सेगोरस व डिमोक्रिटस यांपैकी खरा चिकित्सक शास्त्रज्ञ अॅनॅक्सेगोरस हाच असून दुसरा किंचित् धर्मभोळा होता; पृ. २४९—आतांपर्यंतचे शास्त्रज्ञ व सांकेटीसपासूनचे विद्वान् यांमध्ये एक फरक असा दिसतो कीं, पहिले सर्व प्रकारच्या शास्त्रांत विचार करतांना दिसतात, परंतु सांकेटीस वगैरेंनीं आपले संशोधन एका विशिष्ट शास्त्रशाखेकडे वळविलें; पृ. २५०—सांकेटीस, प्लेटो, आरिस्टॉटल; पृ. २५०-२५१—आरिस्टॉटलच्या सृष्टिविज्ञानविषयक ग्रंथावरून त्यांचे प्राणिशास्त्रविषयक संशोधन व पृथ्वीचे गोलत्व इत्यादि शास्त्रीय सिद्धान्त स्पष्टपणें नमरेस येतात; पृ. २५२-२५३—आरिस्टॉटल याचा एक शिष्य थिओफ्रेस्टस यानें वनस्पतिशास्त्राचा पाया घातला; पृ. २५३—अथेन्स शहरामागून अलेक्झांड्रिया नगर हें ग्रीक वाबिलोनी संस्कृतीचें केंद्र बनलें व कालांतरानें दुसरींहि नगरें केंद्रस्थानें बनली; पृ. २५४-२५५—तथापि वाबिलोनखेरीज करून दुसऱ्या कोणत्याहि शहरापेक्षां अलेक्झांड्रियानें विद्वत्तेचें वैभव ज्यास्त काळ उपभोगिलें असल्यामुळे या काळास अलेक्झांड्रियन काल हेंच अभिधान सार्थ आहे; पृ. २५५—युक्लिड यानें ख्रि. पू. ३०० च्या सुमारास भूमितिशास्त्राची स्थापना केली व हिरोफिलस व एरासिस्ट्रेटस यांनीं शारीरशास्त्रांत शोध लाविले; पृ. २५५-२५६—हेराक्लायडीझचें वैद्यकशास्त्रांतील ज्ञान; पृ. २५६—२५७—आर्किमीडीझ यानें गणितशास्त्र, यंत्रशास्त्र वगैरे वावर्तात विनमोल कामगिरी करून शास्त्रांचें व्यवहारोपयोगित्व पटवून दिलें; पृ. २५७-२५९—याच्या शोधांपैकीं संयुक्त कर्पासंबंधीं शोध, तरफेचा शोध, तरणशीलतेसंबंधाचा नियम व इतर अनेक गोष्टी, यांवरून त्याची कीर्ति विज्ञानेतिहासांत चिरस्थायी झाली आहे; पृ. २६०-२६२—टिसिवियस हा अलेक्झांड्रियांतील सुप्रसिद्ध यांत्रिक असून त्याचा शिष्य हॉरो याच्या ग्रंथांतील अणुवाद, हवेच्या दावाचा चमत्कार, वाफेचें यंत्र, तीर्थयंत्र इत्यादि गोष्टींवरून प्राचीन कालांतील शास्त्रीय ज्ञानाच्या प्रगतीची कल्पना होते; पृ. २६२-२६६—रोमनवर्चस्वाच्या आरंभापासून नवविचारप्रसूति बंद होऊन नुसतें शास्त्रीय ज्ञानाचें एकत्रीकरण करण्याची क्रिया सुरू झाली; पृ. २६६-२६७—या संक्रमणकालांतील पहिला विद्वान् स्ट्रेबो हा भूगोलशास्त्रज्ञ असून त्याच्या भूगोलग्रंथांत वरोवर व जुकीच्या शास्त्रीय कल्पनांचें मजेदार मिश्रण सांपडतें; पृ. २६७-२६९—प्लिनीचा सृष्टिविज्ञानावरील ग्रंथ बहुमोल असून त्यावरून शास्त्रीयज्ञानाचा प्रसार कसा होत गेला याची कल्पना येते; पृ. २६९-२७१—या ग्रीक-रोमन काळांतील शास्त्रीयज्ञानाचा आढावा घेतला असतां गृष्टिरचनाशास्त्रं, जीवशास्त्रं, भौतिकशास्त्रं इत्यादि बहुतेक

अर्वाचीन शास्त्रांची प्रस्थापना, निदान पूर्वतयारी तरी या कालांत झालेली दिसते; पृ. २७१-२७२—या वेळच्या परिस्थितीवरून एक सिद्धान्त असा निघतो कीं उच्च दर्जाच्या संस्कृतीतील मानववंशांचा एकमेकांत वर्णसंकर झाल्यानें अत्युत्तम बौद्धिक उन्नतीचें फल मिळतें; पृ. २७३—ग्रीक-रोमन कालानंतरच्या प्रगतिशून्यतेच्या अनेक कारणांपैकीं एक कारण रोमन काळाच्या अखेरीस झालेला रानटी जातींचा संकर हें होय, या मिश्र जातींच्या लोकभ्रमांचा शास्त्रविकासास पुष्कळ विरोध झाला; पृ. २७३-या वेळीं ग्रीक व रोमन समाजांतील भोळेपणा व खोटे शास्त्रसिद्धान्त यांचा बदललेल्या परिस्थितीमुळे विकास होऊन त्यांतूनच मध्ययुगांतील विद्वत्तेचें धर्मगुरुंत केंद्रीभवन इत्यादि शास्त्र-प्रगतिविरोधक प्रकार उत्पन्न झालेले दिसतात; पृ. २७४-२७६—या काळांतील प्राचीन ग्रंथांचें संरक्षण अरबांमार्फतच झालें आहे; पृ. २७६-२७७—ग्रीकांच्या मानानें अरबांमध्ये चिकित्सक बुद्धीचा अभाव असला तरी त्यांपैकीं कांहीं शास्त्रज्ञांनीं ज्योतिष, गणित व वैद्यक या शास्त्रांत वगदाद, कार्डोव्हा इत्यादि विद्याकेंद्रस्थानांमध्ये अनेक शोध लाविले; पृ. २७७-२७८—अल्हाझेन, गीवर, अवदुल लतीफ यांनीं अनुक्रमें ज्योतिष, रसायन व शारीरशास्त्रांमध्ये लाविलेले शोध; पृ. २७८-२७९—अरबांचें वैद्यकशास्त्र सांप्रदायिक बंधनांपासून अलिप्त होतें त्यामध्ये होनैन विन आयझॅक, न्हेझीस, हालिआवास व वैयराज अब्दुलहेसना हे पौरस्त्य अरब व अलबुकसिस, आवेन्झोआर इत्यादि पाश्चात्य सुप्रसिद्ध वैद्य व कैरो येथील मनसुरि रुग्णालयासारखीं अनेक रुग्णालये झालीं; पृ. २८०-२८१—या काळांत पाश्चात्य वैद्यक कसें वसें जिवंत असून मध्ययुगांतील अंधःकारांतून प्राचीन ज्ञानाला पलीकडे नेण्याचें कार्य विझेंन्शिअम संस्कृतीनें केलें; पृ. २८१—तेराव्या शतकांत वैद्यकास निराळीच दिशा लागली: या वेळीं व्हिलानोव्हाचा अरनॉल्ड, अवानोचा पीटर, वोलोन्याचा मॉडिनो व चॉलिऑकचा गाय हे वैद्य होऊन गेले; यूरोपांत अवयवच्छेदनाचा उपक्रम करण्यांत आला; पृ. २८२-२८३—पंधराव्या शतकांतील सुद्रणकलेच्या शोधांमुळे वैद्यकाच्या पुनरुज्जीवनास मदत झाली; शास्त्रीय ज्ञानाच्या पुनरुज्जीवनास रॉजर बेकन या सुप्रसिद्ध शास्त्रज्ञाच्या हस्ते सुरुवात झाली; पृ. २८३-२८५—लिओनार्डो डेविन्सि या शास्त्रज्ञानें पृथ्वीची गति, वाष्पयंत्र, ध्वनिशास्त्र, भूस्तरशास्त्र या वावर्तात पुष्कळ निरीक्षण केलेले दिसतें; पृ. २८५-२८६—मध्ययुगाची समाप्ति कोलंबसच्या जलपथेठनानें होतें; पृ. २८६.

[सं द भं ग्रं थ-ज्ञानकोश विभाग ३रा बुद्धपूर्वजग-फिलेमॉन हॉल्ड-डायोडोरसच्या ग्रंथाचें इंग्रजी भाषांतर. जॉर्ज एस्. गुड-स्पाड-हिस्टरी ऑफ दि वाबिलोनियन्स अँड अॅसिरियन्स. जॉर्ज रॉलिनसन-ग्रेट ओरिएंटल मॉनर्कीज. हेनरी स्मिथ विल्यम्स-हिस्टरी ऑफ सायन्स, भाग १ व २. हिरोडोटस. आर्थर फेअरबँक-फर्स्ट फिलॉसॉफर्स ऑफ ग्रीस. डायोजिनेस लेअर्शिअस-

दि लाइव्हज अँड ओपीनियन्स ऑफ एमिनंट फिलॉसॉफर्स, यंग-
चे भाषांतर. हेनरी रिटर-हिस्टरी ऑफ एन्शंट फिलॉसॉफी,
मॉरिसनने केलेले भाषांतर. जॉर्ज हेनरी लुईचें वरील विषया-
वरचें पुस्तक. थिओडोर गॉपेझ-ग्रीक थिंक्स. अरिस्टॉटल्स
ट्रिटाइज ऑन रेस्पिरेशन. थिओफ्रेस्टस-नॅचरल हिस्टरी ऑफ
डेव्हलपमेंट. टेडरुलिअन्स अपॉलॉजेटिक्स. दि जिऑग्रफी ऑफ
स्ट्रेवो याचें भाषांतर. फ्लिनी-नॅचरल हिस्टरी. दि हिस्टोरियन्स
हिस्टरी ऑफ दि वर्ल्ड. युजीन मूनझ-लिओनार्डो डा विन्सी
आर्टिस्ट, थिंकर अँड मॅन ऑफ सायन्स. विदिग्टन-मेडि-
कल हिस्टरी फ्रॉम दि अर्लिएस्ट टाइम्स. प्लुटार्कस लाइव्हज.]

प्रकरण ८ वें.

ज्योतिषशास्त्राचा इतिहास (पृ. २८६-३७४).

ज्योतिषशास्त्राचे अभ्यासदृष्टीने (१) ज्योतिर्विषयक
गणितशास्त्र व (२) ज्योतिर्विषयक अवलोकनशास्त्र असे
दोन भाग करण्यांत येतात; पृ. २८६-प्राचीन ज्योतिर्ज्ञान
वेदविद्येशीं संलग्न झाले आहे; पृ. २८७-भारतीय व पाश्चात्य
ज्योतिर्ज्ञानप्रगतीचें तुलनादर्शक कोष्टक; पृ. २८८-२९०-
इ. स. १५०० नंतरचा तुलनात्मक इतिहास यावयाचा
म्हणजे एकीकडे खुंटलेले शास्त्र तर दुसरीकडे वाढतें शास्त्र असा
देतां येईल; पृ. २९०-भारतीय ज्योतिष : जगाची उत्पत्ति,
पृथ्वीसंस्थिति, एकंदर विश्वांत पृथ्वीचें सानत्व, सर्व भुवनास
सूर्याचा आधार, पृथ्वीचा गोलाकार व आधारहीनता इत्यादि
गोष्ट्यांचे स्पष्ट अगर अस्पष्ट उल्लेख संहिता, ब्राह्मणें, उपनिषदें इ.
ग्रंथांतून मिळतात; पृ. २९१-२९२-वैदिक कालमान : वैदिक
महिने चांद्र, परंतु वर्ष सौर असून, अयनें दोन जरा निराळ्या
प्रकारचीं, व ऋतू सहा किंवा क्वचित् पांच किंवा तीन होते
असें दिसतें; पृ. २९३-हळींच्या माससंज्ञा, तिथी, वारांचीं नांवें
आणि घटी व पळे हों दिनमानें यांचा मंत्रब्राह्मणकाली प्रचार
दिसत नाहीं; पृ. २९३-२९४-सत्तावीस नक्षत्रें, सप्तर्षीसारखे
तारे, ग्रहणें, नवग्रहांपैकीं कांहींचे स्पष्ट व कांहींचे अस्पष्ट
उल्लेख, शरद् हेमंत इत्यादि ऋतू वगैरेवरून वेदकाली ज्योतिष-
शास्त्र हें स्वतंत्र शास्त्र वगळें होतें असें दिसतें; पृ. २९४-
२९५-वेदांगकालीन ऋग्वेदज्योतिष, यजुर्वेदज्योतिष व
अथर्ववेदज्योतिष हों तीन ज्योतिषे सध्यां प्रसिद्ध असून त्यांतील
पहिला दोन वरींच प्राचीन व शेवटचें त्या मानानें अर्वाचीन
आहे. त्यामागून कल्पसूत्रें, स्मृतिग्रंथ, महाभारत इत्यादि
ग्रंथांच्या रचनाकाली ज्योतिषाचा स्वतंत्रपणें पुष्कळ विकास
झाला; पृ. २९५-२९६-वेदांगकालाच्या अंती विकास पाव-
लल्या भारतीय ज्योतिर्ज्ञानाचा आढावा घेतला तर ग्रह-
स्पष्टगतीचें गणित व जातक यांचें बीज त्या काळी उत्पन्न
झालें होतें असें दिसतें; पृ. २९७-वेदांगज्योतिषकाल व
ज्योतिषसिद्धान्तकाल यांच्या दरम्यानचे ग्रंथ उपलब्ध नाहींत,
परंतु पांचव्या शतकांतील वराहमिहिरानें आपल्या पंचसिद्धा-

न्तिकेंत दिलेलीं पौलिश, रोमक, वासिष्ठ, सौर व पैतामह
या प्राचीन सिद्धान्तांचीं मते मात्र पहावयास मिळतात;
पृ. २९७-३००-सोमसिद्धान्ताखेरीज बाकीचे वर्तमानसि-
द्धान्त म्हणजे सूर्य, वासिष्ठ, रोमक व ब्रह्मसिद्धान्त हे नांवानें
प्राचीनांपैकीं परंतु स्वरूपानें भिन्न आहेत; पृ. ३००-सिद्धा-
न्तांचा काल काढण्याची वेंटलेची रीत सद्दोष आहे: वर्तमान-
सूर्यादि पंचसिद्धान्तांपैकीं सोम, रोमक व वासिष्ठ हे ब्रह्म-
गुप्तापूर्वींचे व सूर्यसिद्धान्त लाटकृत असावा; पृ. ३००-३०१-
वर्तमान सूर्यसिद्धान्तावर अनेक टीका झाल्या असून
त्याचा प्रसार कोंकण, कर्नाटक, तैलंगण
कनोज, काशी, दिल्ली इत्यादि ठिकाणीं झाला होता; पृ. ३०२-
पौरुष ज्योतिषग्रंथांत आर्यभटाचा आर्यसिद्धान्त हा पहिला ग्रंथ
असून आर्यपक्षाचा प्रसार, तामीळ, मल्याळी, कर्नाटक,
हैसूर, मलवार इत्यादि प्रांतांत आहे; पृ. ३०३-आर्यभटाची
अक्षरांकपरिभाषा, भगणादि मानें, युगपद्धति, वर्षमान, पृथ्वी
अक्षाभोवतीं फिरते हें मत, त्याचा करणग्रंथ, या सर्वांचा
विचार करतां दृक्प्रत्ययासंबंधीं व स्वतंत्र शोधांच्या वावर्ती-
तील त्याची योग्यता दिसून येते; पृ. ३०४-भारतीय भग-
णादि मानांची यूरोपीय मानांशीं तुलना करतां भारतीय
सिद्धान्तकारांनीं उच्चपातांची स्थिति स्वतंत्रपणें काढली हें
सिद्ध होते; पृ. ३०४-३०५-वराहमिहिरानें आपले बृह-
ज्जातक, लघुजातक व बृहत्संहिता वगैरे ग्रंथ शक ४२७
च्या सुमारास रचले असून त्यांवर भटोत्पलाची टीका
आहे; पृ. ३०५-यानंतरच्या काळांत वर्तमान रोमक सिद्धा-
न्तकार श्रीपेण व वर्तमान वसिष्ठसिद्धान्तकार विष्णुचंद्र हे
झाले असून त्यानंतर शक ५२० च्या सुमारास ब्रह्मगुप्तानें
ब्राह्मस्फुटसिद्धान्त व खंडखाद्य हे दोन ग्रंथ लिहिले;
पृ. ३०६-३०७-यापुढील करणकमलमार्तंड, करणकुतू-
हल, महादेवीसारिणी, खेटकसिद्धि व चंद्रार्की हे ग्रंथ ब्रह्म-
सिद्धान्ततुल्य असून भास्कराचार्यकृत सिद्धान्तिशिरोमणि
हाहि ब्रह्मसिद्धान्तानुयायींच ग्रंथ आहे; पृ. ३०७-लल, त्याचे ग्रंथ व त्यांचा प्रसार; पृ. ३०८-शालिवाहन शकाच्या
७ व्या शतकाच्या शेवटीं हिंदु ज्योतिषशास्त्राचा मुसलमान
लोकांत प्रसार झाला: लल्लापासून द्वितीय आर्यभटापर्यंत
सुंजाल वगैरे वरेच ज्योतिषी झाले: दुसऱ्या आर्यभटानंतर
पृथूदकस्वामी, भटोत्पल व दुसरे कांहीं ज्योतिषी होऊन गेले;
पृ. २०९-यानंतरच्या काळांतील श्रीपति व वरुण यांचे ग्रंथ,
भोजराजकृत राजमृगांक व दशबलराजकृत करणकमल-
मार्तण्ड हे ग्रंथ सुप्रसिद्ध आहेत; पृ. ३१०-आर्यपक्षाचा
पहिला उपलब्ध स्वतंत्र ग्रंथ करणप्रकाश हा असून त्या-
मागून शतानंदानें भास्वतकिरण ग्रंथांत राश्यात्मक ग्रहगति-
स्थिति देण्याचा उपक्रम केला; पृ. ३११-शके १०७२त
भास्कराचार्यानें आपला सुप्रसिद्ध सिद्धान्तशिरोमणि ग्रंथ
लिहिला: करणकुतूहल नांवाचा त्याचा दुसराहि एक ग्रंथ
प्रसिद्ध आहे: यावर अनेक टीकाग्रंथ झाले आहेत;

पृ. ३११—३१२—यानंतर दुसरे अनेक ग्रंथकार होऊन गेले, त्यांमध्ये गणेशदेवज्ञाचा पिता केशव हा चांगला वेध घेणारा ज्योतिषी होता; पृ. ३१३—केशवाचा मुलगा गणेशदेवज्ञ याचे प्रहलाधव, लघुतिथिचिंतामणि वगैरे ग्रंथ सर्वमान्य झाले याचें कारण त्यांची तत्कालीन दृक्प्रत्ययता होय; पृ. ३१४—गणेशदेवज्ञानंतर सुप्रसिद्ध असा स्वतंत्र बुद्धीचा एक देखील ज्योतिषी झाला नाही, टीकोपटीकाकार मात्र अनेक झाले; पृ. ३१५—३१७—भारतीय ज्योतिष ग्रंथांचें स्वरूप: भारतीय ज्योतिषाचे गणित, संहिता व होरा किंवा जातक असे निरनिराळे स्फंध मानले असून त्यांपैकी गणितास सिद्धान्त म्हणतात व त्यामध्ये सामान्यतः (१) मध्यमाधिकार, (२) स्पष्टाधिकार, (३) त्रिप्रश्नाधिकार, (४) चंद्रग्रहण, (५) सूर्यग्रहण, (६) छायाधिकार, (७) उदयास्त, (८) शृंगोन्नति, (९) ग्रहयुति, (१०) भ्रमग्रहयुति व (११) महापात असे अकरा अधिकार असतात; पृ. ३१७—३१९—एकंदर विश्वसंस्थेच्या मध्यभागी पृथ्वी निराधार आहे व ग्रहनक्षत्रास प्रवहनामक वायूने गति प्राप्त होते असें कांहीं ग्रंथांत सांगितलें असून शिवाय प्राचीन पद्धतीचें भूवर्णन, पृथ्वीचा व्यास व पृथ्वीचें चंद्रापासून अंतर व पृथ्वीपासून ग्रहांची अंतरे इत्यादि गोष्टीहि दिलेल्या आढळतात; पृ. ३१९—३२०—अयनचलनाचें ज्ञान शक ५०० च्या सुमारास आपणांस झालें; पृ. ३२०—३२१—निरनिराळ्या ग्रंथांतील उद्दालक, कश्यप इत्यादि नांवांच्या धूमकेतूवरून व अनेक ग्रंथांच्या उल्लेखांवरून व वेधशालांवरून भारतीयांचें वेधज्ञान स्वतंत्र होतें ही गोष्ट व्यक्त होते; पृ. ३२१—मिसर-देशीय ज्योतिर्ज्ञान: प्राचीन मिसरी लोकांचा वर्षारंभ कर्क संक्रांतीच्या दिवशीं नाइल नदीच्या आत्यंतिक पुराच्या दिवशीं होत असे, त्यांच्यामध्ये जलवृद्धिकाल, पेरणीकाल व हंगामकाल हे चारचार महिन्यांचे तीन ऋतू मानण्यांत येत; पृ. ३२२—लुक्चक तारा केव्हां उगवतो हें पाहूनहि त्याचा वर्षारंभदिन ठरविण्याकडे उपयोग करण्यांत आला होता; मिसरी लोकांनी नक्षत्रज्ञान करून घेतलें होतें; त्यांच्या विश्वोत्पत्ति व विश्वरचना यांसंबंधी कल्पना व त्याच प्राथमिक अवस्थेतील होत्या; पृ. ३२३—३२४—मिसरी माणसाचें सर्व ज्ञान दृक्प्रमाण होतें: त्यांच्या शुभाशुभदिनकल्पना फार हास्यास्पद होत्या; पृ. ३२४—३२५—वाविलोनी ज्योतिर्ज्ञान: वाविलोनी ज्योतिर्ज्ञान मिसरी ज्ञानाइतकेंच विकास पावलेलें होतें, परंतु वाविलोनी कालमापन चांद्र असून मिसरी सौर होतें; पृ. ३२५—वाविलोनी महिने चांद्र व वर्षारंभ वसंतसंपाताच्या सुमारास होत असे: त्यांचें फलज्योतिष प्राचीन आहे; पृ. ३२६—वाविलोनमध्ये कस्तु नामक दोन तासांचें काल-प्रमाण व कांहीं कालदर्शक यंत्रे प्रचारांत होती, परंतु त्यांच्या विश्वरचनेसंबंधी कल्पना अत्यंत प्राथमिक स्वरूपाच्या दिसतात; पृ. ३२७—प्रांकांचें ज्योतिर्ज्ञान: पूर्वकालीन थेल्स, पायथॅगोरस, अॅनॅक्सगोरस इत्यादि प्राचीन विद्वान् व आरि-

स्टार्कसारखे उत्तरकालीन ज्योतिर्विद यांमध्ये मुख्य फरक म्हटला म्हणजे पहिले तत्त्वज्ञानी होते व दुसरे केवळ ज्योतिःशास्त्राभ्यासक होते; पृ. ३२७—आरिस्टार्कस हा अर्किमीडीझचा समकालीन असून त्यानें सूर्य हाच ग्रहमालेचें केंद्र आहे ही गोष्ट साधार सिद्ध केली; पृ. ३२८—३२९—याच सुमाराचा एराटोस्थनीझ हा एक सुप्रसिद्ध ज्योतिषशास्त्रज्ञ व भूगोलशास्त्रज्ञ होऊन गेला: क्रांतिवृत्ताच्या तिर्यक्त्वाचें ज्ञान भूगोलपरिघमापन, इत्यादि गोष्टींवरून त्याची प्रसिद्धि आहे; पृ. ३३१—३३४—यानंतर हिप्पार्कस नांवाच्या प्रयोगैकतत्पर गणितशास्त्रज्ञानें सूर्य भूमध्यरेषेच्या एका वाज्रपेक्षां दुसऱ्या वाज्रस अधिक काळ राहतो हें शोधून काढून सूर्याची केन्द्रच्युति हें त्याचें कारण ठरविलें; पृ. ३३४—३३५—त्यानें आरिस्टार्कसच्या सूर्यकेंद्रक सिद्धान्तास पाठिंबा दिला नाही तरी त्यानें काढलेलें वर्षाचें मान व चंद्राचें अंतर, त्याचा खगोलाचानकाशा, त्याचा संपातविंदूच्या चलनाचा शोध व त्यानें घडवून आणलेला त्रिकोणमितीचा उदय इत्यादि गोष्टींवरून तो मोठा संशोधक होता असें दिसतें; पृ. ३३५—३३७—टॉलेमी हा प्राचीन काळातील शेवटला मोठा ज्योतिषी असून त्याचा अल्माजेस्ट ग्रंथ व अपचक्रांची कल्पना व भूगोलशास्त्रावरील आठ पुस्तकें सुप्रसिद्ध आहेत; पृ. ३३७—३३९—टॉलेमीपासून कोपर्निकसपर्यंतच्या काळांत आलबाटेमिअस व लिओनार्डो डी विहन्सि हे दोनच काय ते नांव घेण्यासारखे ज्योतिर्विद झाले; पृ. ३३९—अर्वाचीन ज्योतिर्ज्ञान: निकोलस कोपर्निकस हाच अर्वाचीन सूर्यकेंद्रसिद्धांताचा पहिला पुरस्कर्ता होय; पृ. ३३९—३४२—टायको ब्राही यानें हा सिद्धांत नाकारला, तरी त्याचें वेधकौशल्य वरेंच प्रगतिदर्शक आहे; पृ. ३४२—३४३—यानंतर केप्लर नामक जो ज्योतिर्विद होऊन गेला त्याचें वेधकौशल्य व विवेचनकौशल्य अप्रतिम होतें; ग्रेगरीची पंचांगसुधारणा; पृ. ३४३—केप्लरनें ग्रहकक्षांची आकृति व ग्रहांची गति, अंतर व प्रदक्षिणाकाल यांमधील संबंध यांविषयी तीन महत्त्वाचे नियम शोधून काढले; पृ. ३४४—केप्लरच्या मतांचा पुरस्कर्ता गॅलिलीओ गॅलिली यानें दुर्विणीच्या शोधानें ज्योतिषज्ञानांत महत्त्वाची भर घातली; पृ. ३४५—गॅलिलीओच्या नवीन शोधांमुळे त्यास छळ सोसावा लागला; पृ. ३४६—यानंतर सर आयझॅक न्यूटन यानें गुरुत्वाकर्षणाचा महत्त्वाचा शोध लावून त्यावरून, या विश्वांतील द्रव्याचा प्रत्येक कण दुसऱ्या कणास आकर्षण करीत असतो व ही दोन्ही कणांतील आकर्षणशक्ति त्यांच्या द्रव्याशीं सम प्रमाणांत व त्यांच्यामधील अंतराशीं व्यस्त प्रमाणांत असते, हा मुख्य सिद्धांत प्रयोगांनीं व गणितानें सिद्ध केला: न्यूटन व हर्शेल यांच्या दरम्यान हेवेलियस, हॅले, ब्राडले, वगैरे कांहीं प्रसिद्ध ज्योतिषी झाले; पृ. ३५१—३५२—विल्यम हर्शेल या हॅनोव्हेरियन गायनशिक्षकानें एक नवीन मोठा दुर्वीण तयार करून तिच्या साहाय्यानें घेतलेल्या वेधानें प्रजापति नामक ग्रहाचा शोध लाविला व एकंदर विश्वसं-

स्थेच्या अफाट विस्ताराची लोकांस खरी कल्पना आणून दिली; पृ. ३५२-३५३-आजच्या प्रसिद्ध तेजोमेघमताचा आद्य-विवरणकार इमॅन्युएल कांट हा असून याचा क्रिटिक ऑफ प्युअर रीजन हा ग्रंथ सुप्रसिद्ध आहे; पृ. ३५३—लाप्लासने कांटच्या तेजोमेघ उपपत्तीत सुधारणा केली; पृ. ३५३-३५४—याच सुमारास गुरु आणि मंगळ यांच्या अफाट अंतरांत कांहीं लघुग्रह सांपडले व वरुण ग्रहाचा शोध लागून शनीची कडी उल्काकणसंघ आहेत, पृथ्वीची अक्षभ्रमणगति. दिवसा-द्विदिवस कमी होत आहे वगैरे गोष्टींचे ज्ञान झाले; पृ. ३५५—धूमकेतू या असामान्य ज्योती नसून त्याहि सृष्टिनियम-बद्ध आहेत अशी खात्री होऊन त्यांच्या पुच्छाची बरोबर घटना समजली; पृ. ३५७—लघुप्रदक्षिणाकाल असलेल्या सुमारे वीस धूमकेतूंचा शोध लागला व वीलाच्या धूमकेतूच्या अभ्यासावरून धूमकेतूपासून उल्का कशा उत्पन्न होतात ते कळले; पृ. ३५७-३५८—स्थिर तारकांसहि परस्पर सापेक्ष गति असते व गुरुत्वाकर्षणाचे नियम सूर्यमालेप्रमाणेच तारकायुग्मांस व तारकागुच्छांसहि लागू आहेत असे कळून आले; पृ. ३५८-३५९—विच्छिन्नकिरणदर्शक यंत्राच्या शोधाने महत्त्वाची बहुतेक रासायनिक द्रव्ये सूर्यात आणि इतर ताऱ्यांमध्ये वायुरूपाने आहेत हे दृष्टोत्पत्तीस आले; पृ. ३५९—अनेक निष्प्रभ तारांची संक्रमणमार्गीय अंतरे, सापेक्ष घनता, परिभ्रमणगति इत्यादि शोध लावण्यांत या विच्छिन्नकिरण-दर्शक यंत्राचा बराच उपयोग झाला; पृ. ३५९—लॉकिअर आपली विश्वोत्पत्तीविषयी उल्कामूलत्वप्रतिपादक उपपत्ति पुढे मांडतो; पृ. ३६०—लॉकिअरच्या सौर रसायनशास्त्र-विषयक तीन उपपत्तीः (१) सूर्यावरील डागांच्या कमी-जास्त प्रमाणांचा पृथ्वीच्या हवामानाशी कार्यकारणसंबंध आहे, (२) नाक्षत्रिक कुलांतील सर्व तारे उल्कांप्रमाणेच भिन्न भिन्न कार्बो एका तेजोगोलांतून उत्पन्न झाले व (३) सध्याची सर्व मूलद्रव्ये ही मिश्रद्रव्येच असून आत्यंतिक उष्णमानांत त्यांचे मूलद्रव्यांत पृथक्करण होईल; पृ. ३६०-३६१—अलीकडील संशोधनांतील मुख्य गोष्टी म्हणजे १९२४ आगस्टच्या सुमारास मंगळ पृथ्वीच्या अत्यंत जवळ येणार असल्यामुळे त्या वेळी त्याचा वेध घेण्याकरितां प्रयत्न चालू आहेत, यूरोपीय कॅलेंडरची सुधारणा घाटत आहे, १९२० साली सुमारे ३९ लघुग्रह सांपडले आहेत; पृ. ३६१—पंचांग संशोधनः—सा.प्रतर्ची सर्व प्रांतांतील पंचांगे गणेश देवज्ञकृत ग्रहलाघवानुसार केलेली असून ती सौर, ब्राह्म व आर्य या तीन पक्षांची असल्यामुळे त्यांत थोडाबहुत फरक पडतो; पृ. ३६२-३६३—नवीन दृक्प्रत्ययद पंचांगे; ३६३-३६४—निरनिराळ्या पंचांगांतील अयनांश भिन्न आहेतः यासंबंधी सायन निरयन मानाच्या ग्राह्याग्राह्यतेचा (१) तार्किकदृष्ट्या, (२) ऐतिहासिक दृष्ट्या, (३) धर्मशास्त्र-दृष्ट्या व (४) व्यावहारिकदृष्ट्या विचार केला असतां सायनमानच ग्राह्य आहे; पृ. ३६५-३६८—छत्रे, केतकर

यांनी केलेले पंचांगसुधारणेचे प्रयत्न वैयक्तिक स्वरूपाचे असून सामुदायिक स्वरूपाच्या प्रयत्नास मुंबईच्या शके १८२६ सालच्या ज्योतिषसंमेलनापासून सुरुवात झाली, व सांगलीच्या ज्योतिषसंमेलनांत ठरल्याप्रमाणे नवीन करणग्रंथ तयार होऊन शके १८४३ पासून त्या ग्रंथानुसार नवीन पंचांगे होऊ लागली; पृ. ३६८-३६९—फलज्योतिषः हे ज्योतिःशास्त्राचे पूर्वस्वरूप असून त्याचा प्रसार सांप्रतच्या सुधारणायुगांतहि आहे; वराहमिहिराच्या वेळी फलज्योतिषाचा अंतर्भाव संहितास्कंधामध्ये करण्यांत येत असून त्यावर संस्कृतमध्ये पुष्कळ ग्रंथ आहेत; पृ. ३७०-३७१—जन्मलक्ष्मी असलेल्या ग्रहांपासून काय काय सुखदुःखादि होतील याचा विचार जातकस्कंधांत असून त्यावर पाराशरी, भृगुसंहिता इत्यादि अनेक सुप्रसिद्ध ग्रंथ आहेत; पृ. ३७२—याखेरीज रमल, ताजिक ह्या ज्योतिषाच्या पोटशाखा आहेत; पृ. ३७२—पाश्चात्य फलज्योतिष हे कदाचित् ज्योतिःशास्त्राचे अपत्य म्हणतां येईलः मध्ययुगांत या फलज्योतिषास यूरोपमध्ये फार तेजी होती, परंतु जसजशी भौतिक शास्त्रांची वाढ होऊ लागली तसतसे या शास्त्राचे महत्त्व कमी होऊ लागले; पृ. ३७२—३७४.

[संदर्भ ग्रंथः—ज्ञानकोश विभाग २ रा—वेदविद्या. तै. सं.; तै. ब्रा.; ऋ. सं.; तै. उ.; अथर्व सं.; ऐ. ब्रा.; शत. ब्रा.; तां. ब्रा.; गो. ब्रा.; वा. सं.; निरुक्त; आश्वलायनादि सूत्रे; पाणिनीय व्याकरण; स्मृती. शं. वा. दीक्षित—भारतीय ज्योतिःशास्त्र. ऋग्वेद-यजुर्वेद-अथर्ववेद ज्योतिषः—दीक्षित, प्रो. श्रीबो, कृष्णशास्त्री गोडबोले, वा. ज. मोडक यांची भाषांतरे. महाभारत. वराहमिहिर-पंचसिद्धांतिका. भटोत्पल-वृहत्संहिताटीका. महादेव-रत्नमालाटीका. हेनरी स्मिथ विल्यम्स—हिस्टरी ऑफ सायन्स, विभाग १, २, ३ व ५. ब्रह्मगुप्ताचे ग्रंथ. वसिष्ठ-रोमक-सूर्य-सोमसिद्धांत. सूर्यसि. विन्चि. इंडिका अमेरिकन ओरिएंटल सोसायटीज जर्नल ६. अलबेहणी-इंडिका यांचे साचोक्रुत भाषांतर. आर्यभटीय. लीलावती व टीका. गणेश-देवज्ञ—लघु व बृहत्चिंतामणी. ज्ञानमहामंद. एशियाटिक रिसर्चस. आरिस्टार्कस—साइन्स अँड डिस्टन्स ऑफ दि सन अँड दि मून. टॉलेमीचा अल्माजेस्ट. कांट—क्रिटिक ऑफ प्युअर रीजन. लाप्लास—मेकॅनिक्स सिलेक्ची. हर्शेल—ऑन दि प्रॉपर मोशन ऑफ दि सोलर सिस्टम. हर्शेल—कॉन्स्टिट्यूशन ऑफ दि हेबन्स. रॉथमन—हिस्टरी ऑफ अँस्ट्रॉनॉमी. कांट—कॉस्मोगॉनी. जे. क्लार्क मॅक्सवेल—सार्वादि-फिक्र पेपर्स. करणकुतूहल. मकरंद-ग्रहलाघव व तिथिचिंतामणि. भृगुसंहिता, जैमिनिस्मृत. पाराशरी. लूमिस—हिस्टरी ऑफ अँस्ट्रॉनॉमी, न्यूयार्क १८५५. लॉकिअर—डॉन ऑफ अँस्ट्रॉनॉमी, लंडन १८३४. रॉथमन—हिस्टरी ऑफ अँस्ट्रॉनॉमी, लंडन, न्यूयार्क १८४४. बेरी आर्थर—ए शॉर्ट हिस्टरी ऑफ अँस्ट्रॉनॉमी, १८९९. वराहसंहिता; बृहज्जातक व लघुजातक. चिदंबरम् अथ्यर—दि हिंदू झोडिआक. मीन-

राजजातक. रमलचिंतामणि; रमलामृत. ताजिक ग्रंथ. जॉन श्माल्झ—अस्ट्रॉलॉजी व्हिडिकेटेट. लिली—दि स्टारी मेसेंजर. जॉर्ज व्हाटन—अन अस्ट्रॉलॉजिकल जजमेंट अपॉन हिज मॅजेस्टीज प्रेझेंट मार्च विगन फ्रॉम ऑक्सफर्ड, मे ७, १६४५. रोबॅक—मिस्टरीज ऑफ अस्ट्रॉलॉजी. जॉर्ज फोर्ब्स—हिस्टरी ऑफ अस्ट्रॉनॉमी.]

प्रकरण ९ वें.

वैद्यक-भारतीय व पाश्चात्य (पृ. ३७४-४४६).

ज्योतिषाप्रमाणे वैद्यकशास्त्राहि अतिप्राचीन असून त्याचा जन्म मनुष्येतिहासावरवर झाला, आजचे सुधारलेले पाश्चात्य वैद्यक हे भारतीय वैद्यकापासूनच अरबी वैद्यकाच्या द्वारे विकास पावले; पृ. ३७४—आजचे मराठी किंवा दुसऱ्या अर्वाचीन भाषांतील वाङ्मय पाश्चात्य व भारतीय या दोन्ही पद्धतींचे संग्राहक आहे, व या दृष्टीने आनंदाश्रम, निर्णयसागर, व्यंकटेश्वर इत्यादि छापखान्यांची कामगिरी महत्त्वाची आहे; पृ. ३७४-३७५—एकोणिसाव्या व अठराव्या शतकांतील आतंकितमिरभास्कर, आयुर्वेदप्रकाश, योगतरंगिणी, मैपज्यरत्नावली, राजवल्लभीयद्रव्यगुण, प्रयोगामृत, वैद्यामृत व खबोधः १७व्या शतकांतील वैद्यविलास, वैद्यरहस्य, चिकित्सारत्नावली, वृत्तरत्नावली, योगसंग्रह, योगरत्नाकर, व वैद्यजीवन आणि १६ व्या शतकांतील भावप्रकाश, गुणरत्नमाला, आयुर्वेदसौख्य योगचिंतामणि व वैद्यकसारसंग्रह हे मुख्य मुख्य ग्रंथ होत; पृ. ३७५-३७६—मध्ययुगांतील उत्तरकालांत धातूंची रसायने देण्याची फार चाल असून त्यांमध्ये पाण्यास महत्त्व असे; या कालांतील रसरत्नसमुच्चय, रसप्रदीप, रत्नप्रदीप, रसामृत, रसेंद्रचिंतामणि वगैरे प्रसिद्ध ग्रंथ आहेत; पृ. ३७६—याच काळांत नाडीपरीक्षेचे विवेचक त्याचप्रमाणे सन्निपातज्वरासारखे रोग, बालचिकित्सा, नेत्ररोग, विष, कुष्ठ, कावीळ वगैरेसंबंधी चर्चा करणारे बौद्धिक शतश्लोक, मोमहणविलास, ज्वरतिमिरभास्कर, ज्ञानभास्कर, वीरसिंहावलोक, चिकित्साकलिका इत्यादि ग्रंथ झाले; पृ. ३७७—वैद्यकांतील प्रमुख ग्रंथ वंगसेनाचा चिकित्सासारसंग्रह, चक्रधराचा चिकित्सासारसंग्रह, सिद्धयोग, माधवनिदान, आत्रेय-हारीत हे असून, वाग्भट, सुश्रुत व चरक हे तर आर्यवैद्यकाचे तीन आधारस्तंभच आहेत; पृ. ३७७-३७९—आयुर्वेदाचा आरंभ ब्रह्मयापासून दाखविणारी अनेक कथानके असून आयुर्वेद वाङ्मयांत औषधे तयार करण्याविषयीचे धन्वनिनिघंटु, राजनिघंटु, मदनपालनिघंटु इत्यादि कोशग्रंथ सुप्रसिद्ध आहेत; पशुवैद्यकावर व वृक्षायुर्वेदावरहि कांहीं थोडे ग्रंथ उपलब्ध आहेत; पृ. ३७९-३८०—बौद्धांच्या मध्यआशियांतील हस्तलेखांचे भारतीय वैद्यकाच्या इतिहासांत हे महत्त्व आहे की, त्यांवरून हिंदुवैद्यक इ. स. च्या ४ व्या ५ व्या शतकांत

अस्तित्वांत असल्याचे सिद्ध होतें; पृ. ३८१—वैदिक वैद्यक व वेदोत्तरकालीन वैद्यक यांमधील संस्कार, आरोग्य, गर्भविज्ञान, शरीर, पुनर्जन्मतत्त्व या बाबींतील साम्यावरून वैद्यकाची परंपरा अचूकित राहिली हे सिद्ध होतें; पृ. ३८१-३८२—तिबेट, सिंधलद्वीप, ब्रह्मदेश, इराण, अरबस्थान व ग्रीकदेश इत्यादि देशांतील वैद्यकावर भारतीय वैद्यकाचा बराच परिणाम झालेला दिसतो, परंतु शक्तीयेत बहुधा ग्रीकांचेच भारतीयांवर वर्चस्व असावे; पृ. ३८२-३८३—वैद्यकशास्त्रीय ग्रंथांमध्ये गुरुशिष्यांतील आवश्यक गुण, वैद्याची योग्यता व धंदा, रोगनिदान, साध्यासाध्यविचार इत्यादि गोष्टी असून यांतील औषधांचे (१) रसायने, (२) वाजीकरणे असे दोन मुख्य भेद आहेत; पृ. ३८३-३८४—औषधीचे रसविषयक गुण स्वादु, अम्ल, लवण, तिक्त, कटु व कषाय हे सांगितले असून, (१) वमन, (२) विरेचन, (३) वस्ति, (४) तैलवस्ति व (५) नस्य ही शरीरशुद्ध्यर्थ पंचकर्म सांगितली आहेत; औषधीचे उपयोग, स्वरूप, संख्या, प्रमाण यांबद्दलहि बरेच विवेचन आहे; पारा आणि अफू यांची औषधांत योजना करण्याची कल्पना अरबस्थानांतून आली; पृ. ३८४—आयुर्वेदांतील शस्त्रवैद्यकाचे शल्यतंत्र व शालाक्यतंत्र हे दोन विभाग असून शस्त्रक्रियेचे छेदनादि आठ प्रकार आहेत; शस्त्रक्रियेच्या उपकरणांचे यंत्रे व शस्त्रे असे दोन प्रकार असून त्यांचे पोटप्रकारहि आहेत; क्षार, डाग, जळवा यांची अनुशस्त्रांत गणना होते; पृ. ३८५—याशिवाय शरीरपुष्टि, दिनचर्या वगैरे गोष्टींचे विवेचन वैद्यक ग्रंथांत असून एकंदर आर्यवैद्यकाची तात्त्विक दृष्ट्या उभारणी कफवातपित्तात्मक त्रिदोषांवर झाली असल्याचे मानले आहे; शरीराचे रसादि सात प्रमुख शरीरघटक मानले आहेत; पृ. ३८५-३८६—आर्यवैद्यकाच्या शरीरशास्त्रेमध्ये मानवशरीरांतील हाडे, सांधे, रक्तवाहिन्या, स्नायू इत्यादिकांचे वर्णन असून त्यांनी मूळांत सांख्यांची प्रक्रिया स्वीकारली आहे व रोगनिदान त्रिदोषपद्धतीवर केले आहे; पृ. ३८६-३८७—मिसरदेशीय वैद्यकः मिसरदेशांतील जादूटोणा व मंत्रतंत्र यांपासून औषधिज्ञानाचा विकास झाला; त्यांचे शारीरज्ञान शव जतन करून ठेवण्याच्या प्रघातापासून उद्भूत झाले; त्यांस नाडीयुक्त काळजासंबंधी अंधुकशी कल्पना आलेली दिसते; पृ. ३८८-३८९—बाबिलोनी व असुरी वैद्यकः प्राचीन बाबिलोनी व असुरी लिखाणांत मंत्रतंत्र व जादूटोणा आणि इतर खुळ्या समजुती ह्यांचाच भरणा फार आहे, तरी ख्रि. पू. २३०० च्या सुमारास होऊन गेलेल्या खामुरखी राजाच्या उपलब्ध झालेल्या कायदेकानूवरून बाबिलोनी लोकांचे शस्त्रक्रियाज्ञान बरेच होते असे दिसते; पृ. ३८९-३९१—ग्रीक वैद्यकः अतिप्राचीन ग्रीक वैद्यक म्हणजे धर्मभोळेपणा, भूतपिशाचविद्या व गूढविद्या यांचे मिश्रण असून, वैद्यक विद्येची 'एस्कुलापिअस' म्हणून एक स्वतंत्र देवता असे; इसवीसनाच्या सहाव्या शतकाच्या सुमारास

ऑल्कमिऑन व डेमोसीडीझ हे दोन प्रसिद्ध वैद्य होऊन गेले; पृ. ३९१-३९२-यानंतर "वैद्यकशास्त्राचा जनक" हिप्पॉक्राटेझ याने वैद्यक शास्त्रांतील वेडगळ समजुती काढून टाकून त्यास शास्त्रशुद्ध स्वरूप दिले व रोगाची चिकित्सा लिहून ठेवण्याचा प्रघात पाडला; पृ. ३९२-३९४-रोमन-वैद्यकः रोमनकाली प्रथम प्रथम वैद्यक वन्याच निकृष्टावस्थेस पोहोचले, परंतु जूलिअस सीझरपासून वैद्याचा दर्जा वाढला, ग्रीकांच्या वैद्यकविषयक शोधांचा व्यवहारांत उपयोग करण्यांत येऊ लागला व लष्करी दवाखाने निघाले; पृ. ३९४-३९५-यानंतर गेलन नांवाचा सुप्रसिद्ध विद्वान झाला; पृ. ३९५-शास्त्रक्रियानैपुण्य, शरीरव्यवच्छेदनाचे प्रयोग, रुधिराभिसरणार्थे ज्ञान, मज्जातंतू व स्नायू यांसंबंधी यथार्थ ज्ञान वगैरे बाबतींत गेलनची खरी योग्यता व विद्वत्ता दिसून येते: कांहीं बाबतींतील त्याची मते मात्र चुकीची होती; पृ. ३९५-३९८-गेलननंतर वैद्यकशास्त्राची प्रगति अरवांनी केली व या कालांत अवदुल लतीफ, हेझीस इत्यादि कांहीं चांगले वैद्य होऊन गेले; पृ. ३९८-अर्वाचीन वैद्यकः अर्वाचीन युगांतील पहिला वैद्यकशास्त्रज्ञ पॅरासेल्सस यांचे वैद्यकशास्त्रेतिहासांतील महत्त्व एका विशिष्ट शोधांत नसून त्याने पुराणसमजुतीवर घाला घातला यांत आहे; पृ. ३९८-४००-या पुढील शतकांत चार्लस एटिएन व अँड्र्यूज व्हेसालिअस हे दोन प्रसिद्ध शरीरव्यवच्छेदक व युस्टेकिअस नामक शिरांतील पडद्यांच्या अस्तित्वाचा शोधक होऊन गेला; पृ. ४००-४०१-मायकेल सर्व्हॅटस याने शिरांत व धमन्यांत एकच प्रवाही द्रव्य असते हा शोध लावला व त्याच्या मागून विल्यम हार्वे याने शरीरामध्ये रुधिरप्रवाह दोन असून त्यांपैकी एक काळजाकडे जातो व दुसरा काळजापासून निघतो वगैरे रुधिराभिसरणसंबंधी कित्येक शोध लाविले; पृ. ४०१-४०३-मॉन्टेग्नो मालपिघि याच्या रुधिराभिसरणविषयक शोधाने या शाखेची परिसमाप्ति झाली; पृ. ४०३-४०४-सोळाव्या शतकामध्ये अँब्राइस पारे, पीटर फ्रँको, गास्पर टारिल्या कोझी व फाब्रिशिअस व्हिल्डानीझ हे प्रसिद्ध शब्दवैद्य व दुसरेहि कांहीं इटालियन वैद्य होऊन गेले; पृ. ४०४-४०-५-जॉन वाप्टिस्टा व्हॉन हेलमॉट हा एक वैद्यक पद्धतीचा संस्थापक होऊन गेला, रसायनवैद्यकशाखा सिल्व्हिअस याने व यांत्रिकवैद्यकशाखा इटालीतील बोरेली याने स्थापन केली; पृ. ४०५-४०६-यानंतर टॉमस सिडेनहॅम व आधुनिक मज्जातंतुविज्ञानशास्त्राचा जनक अल्ब्रेट व्हॉन हेल्ड हे होऊन गेले; पृ. ४०६-४०७-वॅटिस्टा मॉर्गेनि, विल्यम हंटर, जॉन हंटर इत्यादि सुप्रसिद्ध वैद्यांनी अठराव्या शतकांत अनेक नवीन शोध लावले; पृ. ४०७-४१२-यानंतर स्पॅन्शेनी याने पचनीक्रियाविषयक उपपत्ति काढली व डॉ. प्रीस्टले वगैरेंनी आपले श्वसनक्रियेसंबंधी शोध लावले; पृ. ४१२-४१४-अठराव्या शतकाच्या अखेरीस एरॅस्मस डार्विन याने वनस्पतिविषयक इंद्रियविज्ञान

शास्त्रांतील वरेच शोध लाविले व एकंदर प्राणिशास्त्रविषयक माहितींत नूतन जलपर्यटनांमुळे पुष्कळ भर पडली; पृ. ४१४-४१६-यानंतर कूव्हिएने प्राणिशास्त्रामध्ये संपृष्टवंशी, मृदुशरीरी, पृथक्संधियुक्त व केंद्रोत्सर्जितेन्द्रिय अशी नवीन वर्गीकरणपद्धति सुरू केली; पृ. ४१६-४१८-मराया फ्राँस्वा बिशाट याने प्राणिशास्त्रामध्ये अवयवांचे (१) जीविसंस्थ (२) घटनासंस्थ असे दोन भेद केले व स्नायुमय, त्वचामय, मांस-ग्रंथिमय व वाहिनीमय असे शरीरघटकांचे चतुर्धा वर्गीकरण केले; पृ. ४१८-४२०-याच सुमारास लिस्टर, रॉबर्ट ब्राऊन, श्लेडेन व इवॉन या शास्त्रज्ञांनी सूक्ष्मदर्शकांच्या साहाय्याने प्राणी व वनस्पती यांच्या शरीरघटकांतील अंतिम घटक हे गोलक होत हे सिद्धान्त स्थापन केले: उंगर, नागेली, कोलीकर, रिस्चार्ट व रॅमॅक इत्यादि शास्त्रज्ञांनी या गोलकसिद्धान्तास विस्तृत व अखेरचे स्वरूप दिले; पृ. ४२०-४२३-यानंतर प्राणिविषयक रसायनशास्त्रामध्ये लीबिग व वोह्लर या दोन रसायनशास्त्रज्ञांच्या अनुयायांनी पचनक्रियेसंबंधी शोध लाविले व रक्तगोलक, स्नायू व ग्रंथी यांचे सूक्ष्म शोधन क्लॉड बर्नार्ड आदिकरून प्रमुख शास्त्रज्ञांनी केले; पृ. ४२३-४२६-या वेळच्या औपधिविज्ञानशास्त्रामध्ये हॉफमनची वैद्यकपद्धति, अनात्मपशुवादी, चैतन्यवादी व शरीरचित्वादी इत्यादिकांच्या वैद्यकपद्धती, हॅन्नेमनची समचिकित्सापद्धती, इत्यादि पद्धती प्रचलित होत्या; पृ. ४२६-४३०-अठराव्या शतकाच्या अखेरीस जेनर या विद्वानाने गोस्तेनदेवी टोंचण्याची युक्ति काढली; पृ. ४३०-४३२-याच सुमारास नेपोलियन बोनापार्ट याचा वैद्य जीन निकोलस डी कॉव्हिएसार्ट याने अँव्हें-ब्रगरची छातीवर अल्पाघात करून पाहण्याची रोगपरीक्षापद्धति प्रचारांत आणली; पृ. ४३२-४३४-खरुज हा जंतुजन्य रोग आहे हा शोध लागल्यामुळे व खवडे नायटे, वगैरेच्या रोगोत्पादक जंतूंच्या माहितीमुळे वैद्यकशास्त्रामध्ये निराळेंच कार्यक्षेत्र अस्तित्वांत आले; पृ. ४३४-४३५-मध्यंतरी डेव्ही या शास्त्रज्ञाने 'शब्दक्रियेच्या वेळी नत्रस प्राणिद हुंगावयास दिले तर दुःखसंवेदना होत नाहीत' या सिद्ध केलेल्या तत्त्वाचा डॉ. वेल्स याने उपयोग केला; डॉ. मॉर्टन याने ईथर व सर जे. वाय. सिप्सन याने क्लोरोफॉर्म यांचे ज्ञानशक्तिहरणसामर्थ्य संशोधल्यामुळे शब्दक्रिया वेदनाविरहित करणे शक्य झाले; पृ. ४३५-४३८-आवण्याची किंवा नासण्याकुजण्याची क्रिया हवेवांचून जगणाऱ्या एक प्रकारच्या सूक्ष्म जंतूंच्या अस्तित्वामुळे होत असते या पाशूरच्या इ. स. १८३९मध्ये लावलेल्या शोधामुळे वैद्यकशास्त्रांत कांतीच झाली: फ्रेंच शास्त्रज्ञ डी व्हेन व जर्मन शास्त्रज्ञ डॉ. रॉबर्ट कॉक यांनी सर्व संसर्गजन्य रोग विशिष्ट जातीच्या जंतूंपासून होतात हा सिद्धान्त निश्चित केला; पृ. ४३८-४४०-पाशूरच्या शोधाचा आधार घेऊन लवकरच लिस्टर, पाशूर, डॉ. रूक्स

इत्यादि प्रमुख वैद्यकशास्त्रज्ञांनी रोगजंतुमारकपद्धतियुक्त शास्त्रक्रिया करण्याचे प्रयोग केले: पटकी, काळपुळी वगैरे संसर्गजन्यरोगांवर व श्वानदंश, घटसर्प वगैरेवर रोगप्रतिबंधक लसी तयार केल्या: व रक्तजलोपचारपद्धति ही औषधविज्ञानाचा परमविकास होय; पृ. ४४०-४४४-रोगजंतुशास्त्राच्या शोधा-मुळे रोगबीजान्तःक्षेपणपद्धतीची औषधयन्तःक्षेपणपद्धतीची अपूर्व वाढ झाली आहे: वैद्यकाच्या साहाय्यास विजेचे उपचार, आहारानियमन, वर्णजलोपचार, मानसोपचार इत्यादि नवीन पद्धती उत्पन्न होत आहेत: गेल्या महायुद्धामध्ये सजीव प्राण्याच्या शरीरांतील हाडे, नाक, कान, डोळा, गाल इत्यादि अवयव कृत्रिम बनवून चेहरा पूर्ववत् करण्याची मेलनकारी शास्त्रक्रिया यशस्वी झाली आहे; पृ. ४४४-४४५-वैद्यकाची भावी प्रगति रोगनाशापेक्षां आरोग्यसंरक्षणाच्या दृष्टीनेच होणार; ज्याप्रमाणे वैद्यकशास्त्रास आजपर्यंत हजारों रोगांना रामबाण औषधे शोधून काढणे शक्य झाले त्याप्रमाणे पुढे अवाधित आरोग्य राखून मनुष्यास दोनतीनशे वर्षे जगण्याची युक्ति साध्य करणे शक्य आहे असे म्हणणारा एखादा आशावादी शास्त्रज्ञ आढळतो; पृ. ४४५-४४६.

[संदर्भ ग्रंथ. — जॅाली—मेडिसिन (जर्मनग्रंथ). विनोदलाल—आयुर्वेदविज्ञान. उमेशचंद्रगुप्त—वैद्यकशब्द-सिंधु. के. वी. लाल सेनगुप्त—आयुर्वेदीय द्रव्या-भिधान. के. के. प्रसन्नविट सरकार व भोलानाथ शर्मा यांचे ग्रंथ. गोडबोले—निघंटुरत्नाकर. दत्ताराम चौबे—बृहन्निघंटुरत्नाकर. बाबु उमेशचंद्रदत्त—मटीरिआ मेडिका ऑफ दि हिंदूज. सर भगवत्सिंगजीचा आर्यवैद्यकाचा संक्षिप्त इतिहास. सुश्रुत, चरक, वाग्भट, माधव, शार्ङ्गधर इत्यादि प्राचीन ग्रंथ. आर्यभट्ट, भिषगविलास, आयुर्वेद इ. मासिकें. भावप्रकाश. वैद्यजीवन (लोलिवराज), योगचिंतामणि, रस-प्रदीप, रसरत्नप्रदीप, रसामृत, रसचंद्रचिंतामणि इ. वंगसेन—चिकित्सासार-संग्रह. चक्रदत्ताचा याच नांवाचा ग्रंथ. सिद्धयोग, अष्टांगहृदय, आत्रेय हारीत. धन्वंतरिनिघंटु, मदनविनोद. त्रिमल्ल—पथ्यापथ्य-निघंटु. विश्वनाथसेन—पथ्यापथ्यविनिश्चय. क्षेमकुंतल. भोजनकुंतल. पंचरात्र. शालिहोत्र. हस्त्यायुर्वेद. वृक्षायुर्वेद. वावरचे हस्तलेख. ब्लूमफील्ड—अथर्ववेद. कॅलांड—(प्राचीन हिंदू जादुमंत्राचे विधी.—हेनरी स्मिथ विल्यम्स हिस्टरी ऑफ सायन्स पृ. १, २, ४. कौशिकसूत्र; अथर्ववेद. लौफर्स—वेइट्राज झुर केन्टानिस डेर तिवीटश्चेन मेडीसिन. अडाल्फ एर्मेन—लाइफ इन एन्शान्ट इजिप्त. हिराडोटस. डायोडोरस. सॅम्युएल बर्च—रेकॉर्ड्स ऑफ दि पास्ट. हेनरी स्मिथ विल्यम्स—हिस्टोरिअन्स हिस्टरी ऑफ दि वर्ल्ड. विदिंग्टन—मेडिकल हिस्टरी फ्रॉम दि ऑर्लिएस्ट टाइम्स. जोहान हर्मन वास—हिस्टरी ऑफ मेडिसिन. जॉन डाल्टन—डॉक्ट्रिन्स ऑफ दि सक्युलेशन. वोरेली—ऑन दि मोटेव्ह ऑफ अॅनिमल्स. जेम्स कार्सन—एसेज ऑन डायजेसन. गणपुले—मानसोपचार, शास्त्र व पद्धति. हंटर—ऑन दि डायजेसन ऑफ दि स्टमक आफ्टर

डेथ.—डार्विन दि वोटॅनिक गार्डन. कुव्हिए—थिअरी ऑफ दि अर्थ. जेन्नर—ऑन इन्क्यारी इंटू दि कॉजेस अँड इफेक्ट्स ऑफ दि व्हॅरिओली व्हॅक्सिनी. जेन्नर—ऑन दि इन्फ्लुअन्स ऑफ आर्टिफिशियल इन्फ्लुअन्स इन सर्टन डिसाईजेस. लूड-पाथूर—स्टडीज ऑन फर्मेंटेशन. डाल्टन—डॉक्ट्रिन्स ऑफ दि सक्युलेशन. दि वर्क्स ऑफ विल्यम हार्वे.]

प्रकरण १० वे.

चीनचा वैज्ञानिक इतिहास (पृ. ४४६-४५५).

एकोणिसाव्या शतकापर्यंत चीनमध्ये ज्ञानविकास अगदी स्वतंत्रपणे होत गेला असल्यामुळे चीनच्या वैज्ञानिक इतिहासाचे स्वतंत्र प्रकरणांत विवेचन करणे योग्य आहे: चीनच्या सांस्कृतिक इतिहासाचे स्थूलदृष्ट्या प्रागैतिहासिक काल, अर्धामुर्धा ऐतिहासिक काल व प्राचीन ऐतिहासिक काल असे तीन कालविभाग पडतात; पृ. ४४६-४४७—या अत्यंत प्राचीन कालविभागांतहि चीनमध्ये ज्ञानाची वाढ राज्यकारभार, धर्म, कायदे, संगीतासारख्या कला व शास्त्रे, सामाजिक चालीरीती व सार्वत्रिक संस्था, व्यापारधंदा, कर-पद्धति वगैरे अनेक बाबतींत झाली होती; पृ. ४४८—ख्रिस्त-शकारंभाच्या सुमारास चीनमध्ये बौद्धधर्माचा प्रवेश झाला व त्यायोगे एकंदर शास्त्रे व वाङ्मय यांच्या वृद्धीस मदत झाली; पृ. ४४९—“कुचिन् तु शुचि चेंग” या नांवाच्या चिनी अवाढव्य ज्ञानकोशावरून चिनी ज्ञानसंचयाची व्यापक कल्पना करता येते; पृ. ४५०—हा ज्ञानकोश एन्सायक्लोपीडिया ब्रिटानिकाच्या ११ व्या आवृत्तीच्या टिप्पटचौपट मोठा असून यांतील अफाट माहितीची एकंदर ३२ सदरे व आकाश, पृथ्वी, मनुष्य, शास्त्र, वाङ्मय आणि राज्यव्यवस्था हे सहा मुख्य वर्ग आहेत; पृ. ४५०-४५२—या चिनी ज्ञानकोशाची वरील पोटसदरे कमीजास्त विस्ताराची असून यांपैकी मोठ्या सदरांत चित्रे, नकाशे, आकृत्या, इतर ग्रंथांतील उतारे वगैरे असतात: या कोशामध्ये हिंदुस्थानांतील प्रमुख नगरे वगैरेवर स्वतंत्र लेख असून त्यांवरून चीनला हिंदुस्थानाची त्या वेळी किती माहिती होती हे दिसते; पृ. ४५३—चीनच्या ज्ञान-संचयांतील परकीय अंश निराळा काढून दाखविण्याचे काम फार कठिण आहे तरी एक मत म्हणून ला कूपेरी या ग्रंथकाराच्या तत्संबंधी मताचा स्वीकार करण्यास हरकत नाही; त्याने दिलेली माहिती; पृ. ४५३-४५५.

[संदर्भ ग्रंथ — कनफ्यूशिस—शू किंग (भाषांतर). ज्ञानकोश विभाग १ ला—हिंदुस्थान आणि जग. जाइल्स इन्वेक्स टु दि चायनीज एन्सायक्लोपीडिया. टेरीएन डी ला कूपेरी—वेस्टर्न ऑरिजिन ऑफ दि अर्ली चायनीज सिव्हिलिझेशन. थॉर्नटन—हिस्टरी ऑफ चायना.]

प्रकरण ११ वे.

रसायनशास्त्राचा इतिहास

(पृ. ४५५-५०६).

भारतीय रसायनशास्त्रः—आधुनिक पाश्चात्य रसायनशास्त्रपेक्षां प्राचीन भारतीय रसायनशास्त्राचें स्वरूप अगदीं भिन्न म्हणजे वैद्यकाची औपधिशाखा या प्रकारचें आहे; पृ. ४५५—भारतीय रसायनशास्त्राच्या इतिहासांतील मुख्य मुद्दे: प्राचीनांच्या रासायनिक क्रियांची कल्पना येण्याकरितां केवळ रसायनविषयकच नव्हे तर इतर विविध वैदिक, तांत्रिक, वैद्यकीय, शैव, बौद्ध इत्यादि वाङ्मय पाहिलें पाहिजे; पृ. ४५६-४५७—रासायनिक क्रियांचें भारतीयांचें ज्ञान वेदविद्येइतकें प्राचीन असून बौद्धधर्मीय वर्चस्वामुळे या ज्ञानांत पुष्कळ भर पडली: इ. स. १००० पासून रसायनशास्त्रावर स्वतंत्र ग्रंथरचना होऊं लागली; पृ. ४५७—धातूंच्या भस्मांखेरीज निरनिराळे क्षार, सेंद्रिय व खनिज अम्लें, अल्कोहलविषें, कल्प, अंजनें, लेप, केशनाशक साबण, वगैरे अनेक रासायनिक वस्तू भारतीयांस ज्ञात होत्या; पृ. ४५८-४५९—लोह, जस्त, ताम्र इत्यादि निरनिराळ्या धातूंच्या संशोधनक्रिया, तसेंच मोरचूत, तुरटी, हिराकस व रसकापूर इत्यादि पदार्थ तयार करण्याच्या क्रिया प्राचीनांस माहीत होत्या; पृ. ४५९-४६२—कज्जली, पर्पटी-ताम्र इत्यादि प्राचीन रसायनांचें आधुनिकरीत्या परीक्षण करतां ते बहुतेक प्रसंगीं संयुक्त पदार्थ आढळून आले: हीं भस्में पक्कीं झालीं किंवा नाहींत हें ओळखण्याच्या निरनिराळ्या कसोट्या ठरल्या आहेत; पृ. ४६२-४६४—अणु व परमाणु यांसंबंधी भारतीयांस बरीच स्पष्ट कल्पना असून साधें मिश्रण, रासायनिक संयोग, पृथक्करण इत्यादि क्रिया त्यांनां परिचित होत्या असें दिसतें; पृ. ४६४—४६५—अनुमानप्रधान व प्रयोगप्रधान या दोन संशोधनपद्धतींपैकी पहिलीचा प्राचीनांनीं बराच विकास केला असून, दुसरी म्हणजे प्रयोगप्रधान संशोधनपद्धति शुद्ध स्थितींत त्यांनां अपरिचित होती: त्यांच्या संशोधनपद्धतीची थोडी कल्पना त्यांचीं विद्यापीठें, रसशाळा, प्रायोगिक उपकरणें, व रासायनिक द्रव्यांच्या कसोट्या यांच्या माहितीवरून येण्यासारखी आहे; पृ. ४६५-४६६—मध्ययुगाच्या अखेरपर्यंत पाश्चात्यांपेक्षां तत्कालीन भारतीयांसच रसायनशास्त्रविषयक ज्ञान अधिक होतें; पृ. ४६७—प्राचीन पाश्चात्य रसायनशास्त्रः आधुनिक रसायनशास्त्रदृष्ट्या प्राचीन प्रोकांच्या कल्पना चुकीच्या होत्या: आजच्या शास्त्रीय दृष्टीनें जरी किमयाविद्येस महत्त्व नाहीं तरी रसायनशास्त्राची वाढ होण्यास या अज्ञानमूलक शास्त्राचीच मदत झाली आहे; पृ. ४६७—किमयाशास्त्रांत कांहीं शास्त्रज्ञ प्रामाणिक व कांहीं तोतये असून शिक्षणेच्छुंसाठीं या शास्त्राचा एक अभ्यासक्रमहि ठरलेला असे: परि-साच्या स्वरूपासंबंधी किमयागारांनीं बहुतेक सुगंधताच स्वीका-

रलेली आढळते; पृ. ४६८—४६९—किमयाशास्त्राचे संस्थापकांच्या नांवावरून पडलेले दोन संप्रदाय होते: किमयागारांच्या लवाज्यांच्या आविष्करणांतूनच रसायनशास्त्र व प्राणिशास्त्र यांची आधुनिक वाढ झालेली दिसते; पृ. ४६९—४७०—क्षार, गंधक व पारा हीं तत्त्वे मानण्याऐवजीं ज्वलनशक्ति हें एकच तत्त्व मानणें ही आधुनिक रसायनशास्त्राच्या प्राणप्रतिष्ठेतील पहिली पायरी होय: रॉबर्ट बॉइलच्या हवेवर लिहिलेल्या ग्रंथांनं या उपपत्तीस जोर आला: जॉर्ज अर्नस्ट स्टॉल यानें ज्वलनतत्त्वविषयक सिद्धान्ताची स्थापना केली: यानंतर स्टीफन हेल्सनें हवेच्या स्थितिस्थापकत्वाचा अभ्यास सुरू करून आधुनिक रसायनशास्त्राचा पाया घातला; पृ. ४७०—४७२—अर्वाचीन रसायनशास्त्र: हेल्सच्या दिशेनें च संशोधन करणाऱ्या जोसेफ ब्लॅकच्या कर्बाम्लवायूच्या गुणधर्मसंशोधनामुळे रसायनशास्त्रज्ञांच्या वायूसंबंधी कल्पनांत क्रांति घडून आली; पृ. ४७२—४७३—ब्लॅकचा शिष्य हेन्री कॅवेंडिश यानें पाणी व नत्राम्ल यांच्या घटकावयवांचा, व त्याच सुमारास जोसेफ प्रॉस्टले यानें ज्वलनतत्त्वविरहित हवा उर्फ प्राणवायु याचा अत्यंत महत्त्वाचा शोध लाविला; पृ. ४७३—४७४—याच वेळीं स्वीडनमधील कार्ल विल्हेम स्वील या शास्त्रज्ञानें अगदीं स्वतंत्रपणें प्राणवायु, मंगलद्वि-प्राणित, दुग्धाम्ल, डिकाम्ल, तुंगस्थाम्ल, स्निग्धशर्करा, जंबीराम्ल, रेवसाम्ल, काष्ठाम्ल, हरिताम्ल, वगैरेसंबंधी शोध लावून सेंद्रियरसायनशास्त्राचा पाया घातला; पृ. ५७५—४७६—या शास्त्रसिद्धतेचा फायदा घेऊन लाव्हाक्षिए या फ्रेंच विद्वानानें एकंदर माहितीस आपल्या “रसायनशास्त्राचीं मूलतत्त्वे” या ग्रंथांत शास्त्रस्वरूप दिलें: हिरा व कोळसा हे रासायनिक दृष्ट्या एकाच जातीचे आहेत असें दाखविलें: व प्राचीन ज्वलनतत्त्वविषयक उपपत्ति खोटी ठरविली; पृ. ४७६—४७८—यानंतरचा सुप्रसिद्ध शोध डाल्टनचा परमाणुवाद हा असून परमाणुविषयक सिद्धांतास डॉ. बोलेस्टन याच्या गुणकप्रमाणाच्या नियमानें व जोसेफ लुई गाय लुसॅकनामक एका फ्रेंच शास्त्रज्ञाच्या संयोजक आकारमानाच्या नियमामुळे पुष्टि मिळाली पृ. ४७८—४८० वझॅलियसच्या रासायनिक सारण्यांतील सुधारणेमुळे ड्युलॉंग व पोटीट यांचा परमाणूच्या विशिष्ट उष्णतेसंबंधाचा व मिश्ररलित याचा समाकृतिकत्वाचा या दोन नियमांचें अवगमन झालें; पृ. ४८०—४८१ याच सुमारास प्रो. हंप्रे डेव्ही यानें विद्युत्प्रवाहानें मूलद्रव्य म्हणून वाटणाऱ्या पदार्थांचें रासायनिक पृथक्करण करून दाखविलें व मूलद्रव्यांच्या उत्पत्तीसंबंधी भ्रामक कल्पना नाहींशा केल्या: वझॅलियसचा शिष्य फ्रेडरिक वोह्लर यानें मूत्रसत्त्व कृत्रिमरीत्या तयार केलें: सेंद्रिय रसायनशास्त्र म्हणजे संयुक्त-मूलकांचें रसायनशास्त्र होय अशी व्याख्या करण्यांत आली; पृ. ४८१—४८३—याच सुमारास वझॅलियसच्या द्विमूलक सिद्धान्ताविरुद्ध ड्यूमासच्या संशोधनानें बळकट पुरावा पुढें आला: या सिद्धान्ताच्या जागीं लॉरेंट व गेरहार्ट यांच्या प्रय-

तीनै अणुविषयक कल्पना उभारण्यांत आली; पृ. ४८३—
फ्रॅकॅलंडच्या घ्यानांत प्रथम मूल्यकत्वाची कल्पना येऊन रासा-
यनिक पदार्थांच्या स्थिरास्थिरतेवद्दलची मीमांसा झाली;
स्टेक्लेयर डेव्हिली यानें विश्लेषणाची कल्पना पुढें मांडली; पृ.
४८३—४८५—लीविग व वाहेलर यांनीं असें दाखविलें
कीं दोन पदार्थांची रासायनिक घटना सारखी असली तरी
त्यांचे भौतिक गुणधर्म भिन्न असणें शक्य असतें; ४८५—
परमाणूच्या गुणधर्मांचें अव्ययत्व सिद्ध करणारे प्रयोग चालले
असतांच परमाणुभारांकांच्या नियतान्तरतेवरून प्रौटनं सर्व
मूलद्रव्यांचे परमाणू उच्च या एकाच मूलद्रव्याच्या परमाणूच्या
निरनिराळ्या संख्येचे वनले असावेत असा आपला तर्क पुढें
मांडला; पृ. ४८६—अष्टकांच्या नियमाचें अवगमन, व
विच्छिन्नकिरणदर्शकासंबंधी शोध व प्रकाशलेखनकला यांमुळे
मूलद्रव्याच्या संशोधनास वरीच मदत झाली; लॉकिअरच्या सौर-
रसायनशास्त्रविषयक संशोधनानें प्रौटच्या उपपत्तीस कांहींसा
पुष्टिकारक पुरावा मिळाला; पृ. ४८८—४९०. डाल्टनच्या अनु-
मानाप्रमाणें डेव्ही व फॅरेडे यांनीं चांगलीं वाताकर्षक यंत्रें व तीं
शैत्यजनक मिश्रणें यांच्या साहाय्यानें बऱ्याच वायूस द्रवरूपांत
आणलें; राहिलेल्या कांहीं वायूंचें द्रवीकरण पिकेट्ट, कॅलेटेट
यांनीं स्वतंत्रपणें केलें; इ. स. १८९८ मध्ये फॅरेडेच्या प्रय-
त्नांनीं उच्च वायूसहि द्रवरूप प्राप्त झालें; पृ. ४९०—
४९१—या नीचोष्णमानविषयक कार्यामध्ये विद्युद्वाहकता,
चुंबकत्व, प्रकाशप्राहकत्व, अत्यल्पोष्णमानाच्या द्रव्यांतील
रासायनिक आकर्षण वगैरेसंबंधी नवीन संशोधनक्षेत्रें निर्माण
होऊन निरनिराळ्या संशोधकांनीं त्यांत पुष्कळ कार्य केलें;
पृ. ४९१—४९५—या द्रवरूपांत आणल्या गेलेल्या वायूंचा
अन्न न नासतां सुरक्षित ठेवणें, बर्फ तयार करणें, कृत्रिम
थंडी उत्पन्न करणें वगैरे कामांत व्यावहारिक उपयोग होत
असून आणखी कांहीं महत्त्वाच्या वावर्तातहि त्यांचा फायदे-
शीर रीतीनें उपयोग केला जाऊ शकेल; पृ. ४९५—४९८—
१८५० नंतर अनेक नवीन मूलद्रव्यांचे शोध लागले असून
तीं सर्व द्रव्ये लागलींच व्यावहारिक उपयोगाला लावलीं जात
आहेत; पृ. ४९८—४९९—याच काळांत केक्यूल यानें गंधयुक्त
पदार्थांचें रासायनिक स्वरूप ओळखण्याचे शोध लाविले; पृ.
४९९—५००—संयोगीकरण ही रासायनिक क्रिया आज
व्यवहारांत अत्यंत उपयुक्त झाली असून तिच्या योगानें अनेक
नवीन उपयुक्त द्रव्ये तयार करतां येतात; वैद्यकास या
क्रियेचा फारच उपयोग झाला आहे; पृ. ५०१—५०३—याच
पद्धतीनें कृत्रिम नीळ तयार केली गेली असून शंकरांचेहि
संयोगीकरण करण्यांत आलें आहे; पृ. ५०४—५०५—
प्राण्यांच्या व वनस्पतींच्या शरीरांत तयार होणारीं द्रव्ये
कृत्रिम रीतीनें करतां येतात; पृ. ५०५—या पाश्चात्य
परंपरेच्या रसायनशास्त्रामध्ये आधुनिक कालांत प्रो. गझर,
राय व बोस या भारतीय विद्वानांनीं स्वतंत्र संशोधन केलें
आहे; पृ. ५०६.

[संदर्भ ग्रंथ.—डॉ. राय—हिस्टरी ऑफ हिंदू केमिस्ट्री.
डॉ. गर्दे यांची वाग्भटावरील प्रस्तावना. चरक, सुश्रुत,
वाग्भट. ज्ञानकोश, विभाग १ ला—हिंदुस्थान आणि जग.
रसाणव, रसरत्नसमुच्चय, रसनक्षत्रमालिका, रसरत्नाकर,
रसंद्रचिंतामणि, रससार, शाङ्गधर, रसंद्रसारसंग्रह,
रसंद्रकल्पद्रुम, धातुरत्नमाला, भावप्रकाश. ऋग्वेद, अथर्ववेद,
शुक्लयजुर्वेद. धातुकिया, अर्कप्रकाश, रसमंजरी. यूल—
मार्कोपोलो. विल्सन व मोनियर विल्यम्स—संस्कृत
इंग्रजीकोश. रॉथ आणि बोथलिंग—वैदिक कोश.
शुक्नीति. माधव—रसकौमुदी, रसरत्नप्रदीप. गोविंददास—
भैद्यज्यरत्नावली. सर डब्ल्यू शाधनेसी—मॅन्युअल ऑफ
केमिस्ट्री. एन्स्ट्री—मॅटिरिया इंडिका. रायले—एसे ऑन दि
अॅन्टिक्रिटी ऑफ हिंदू मोडिसिन. वात्सायनकामसूत्र. मदन-
पालकोश. रास्को अँड शॉर्लिमेस केमिस्ट्री. बॉल—एकॉन-
मिक जिऑलाजी ऑफ इंडिया. अमरकोश. अलबेरूणी—
इंडिया (साचेचें भाषांतर). जॉन डे फेअर.—तालीफ
शरीफचें भाषांतर. उदयन—किरणावलि. चार्लस मॅके-
पाय्युलर डेल्यूझन्स. प्रीस्टले—हिस्टरी ऑफ इलेक्ट्रि-
सिटी. लाव्हासिए—एलेमेंट्स ऑफ केमिस्ट्री. रॉबर्ट
वॉईल—फिलॉसॉफिकल वर्क्स. जॉर्ज विल्सन—दि लाइफ
ऑफ हेनरी कॅव्हेंडिश. लॉर्ड ब्रोथ्याम—लाइव्हज ऑफ दि
फिलॉसॉफर्स ऑफ दि टाइम ऑफ जॉर्ज दि थर्ड. हेनरी स्मिथ
विल्यम्स—हिस्टरी ऑफ सायन्स, भाग २, ३, ४ व ५.
जोसेफ प्रीस्टले—एक्सपेरिमेंट्स अँड ऑब्जर्वेशन्स
ऑफ डिफरंट काइडस ऑफ एअर. सर एडवर्ड
थॉर्प—हिस्टरी ऑफ केमिस्ट्री. नटेसन आणि कंपनी,
मद्रास—डॉ. पी. सी. राय यांचे चरित्र. अमेरिकन केमिकल
जर्नल. मेयर ई. व्हॉन—ए हिस्टरी ऑफ केमिस्ट्री
फ्रॉम दि अर्लीएस्ट टाइम्स टु दि प्रेझेंट डे, लंडन
१८९९. रॉडवेल—दि वर्थ ऑफ केमिस्ट्री, लंडन १८७४.
थॉम्पसन, टी.—दि हिस्टरी ऑफ केमिस्ट्री.]

प्रकरण १२ वें.

पदार्थविज्ञानशास्त्राचा इतिहास

(पृ. ५०६—५६३).

प्राचीन भारतीयांच्या पदार्थविज्ञानशास्त्रविषयक कल्प-
नांच्या विकासाचें संशोधन अद्याप झालेलें नाहीं; पृ. ५०६--
५०७. पदार्थविज्ञानशास्त्रविषयक मूल कल्पना जरी वऱ्याच
प्राचीन असल्या तरी या कल्पनांनां शास्त्रीय स्वरूप येण्यास
गॅलिलीओपासून सुरुवात झाली; पृ. ५०७—गॅलिलीओच्या
यंत्रशास्त्रीय शोधामुळे त्यानें आर्किमीडीझच्या गतिविषयक
शोधापुढें एक पायरी आक्रमण केली; पृ. ५०८--५०९—
स्टेव्हिन्स व गिलबर्ट या. गॅलिलीओच्या समकालीन पॉंड-

तांनीं अनुक्रमें शक्तिसमता व पार्थिव चुंबकत्व यांसंबंधी संशोधन केलें; पृ. ५०९-५१२—गॅलिलीओचा शिष्य टॉरिसेली यानें वायुभारपापक यंत्र वगैरे अनेक शोध लाविले; पृ. ५१३-५१४—गॅलिलीओनंतर रॉबर्ट वॉइल या शास्त्रज्ञाचें गुरुत्वमूलक वायुभारमापक यंत्र व हवेसंबंधी शोध, मॅरिअट याचा वायूंची घनता दर्शविणारा नियम, व्हॉन गेरिक या समकालीन शास्त्रज्ञाचें वाताकर्षक यंत्र व विद्युदाकर्षणविषयक शोध, रॉबर्ट हूकचे ज्योतिषविषयक व विशिष्ट-गुरुत्वमापनविषयक शोध व त्रिश्चन हायगेंझ याचें लंबकयुक्त घड्याळ, दुर्विणी वगैरेबद्दल महत्त्वाचे शोध आहेत; पृ. ५१४-५१८—न्यूटन हा गॅलिलीओनंतरचा पदार्थविज्ञानशास्त्रांतील जाडा संशोधक असून त्याचें प्रकाशपृथक्करणविषयक संशोधन फारच क्रांतिकारक होतें; पृ. ५१८-५२०—यानंतर हॉक्सबी व स्टीफन ग्रे या शास्त्रज्ञांनी लोहचुंबक व विद्युत् यांसंबंधी कित्येक शोध लावले; पृ. ५२०-५२२—फ्रेंच शास्त्रज्ञ सिस्टर्न डेफे याच्या लाक्षाजन्य व कांचजन्य विद्युद्विषयक शोधांनी, त्याचप्रमाणे जोसेफ डेसेग्युलियर्स याच्या कुतूहलोत्पादक प्रयोगांनी, फ्रीड्रिख लुडोल्फ या शास्त्रज्ञाच्या विद्युत्स्फुलिंगावद्दलच्या प्रयोगांनी विद्युच्छास्त्रांत बरीच प्रगति झाली; गॉटलीब कूगर या वैद्यकशास्त्रज्ञानें स्थिरविद्युत्चा वैद्यकांत उपयोग करण्यास प्रारंभ केला; पृ. ५२२-५२५—विद्युद्रति अजमावण्याचा प्रयत्न होऊन स्थिरविद्युत्चा यंत्र करण्याकडे उपयोग होऊं लागला व व्हॉन व्हॉल्ट, मशेनब्रोक् इत्यादि शास्त्रज्ञांच्या संशोधनामुळे स्थिरविद्युद्धटाचा शोध लागला; पृ. ५२६-५२८—याच सुमारास वॅटसन या आंग्ल शास्त्रज्ञानें आपले विद्युन्मंडलविषयक शोध लावले; वॅटसनच्या लेखांनी अमेरिकेंत बेंजामिन फ्रांकलिन, टॉमस हॉफ्किन्सन फिलिपसिंग व एव्हेंझेर फिनरस्ली इत्यादि शास्त्रज्ञ उदयास आले; त्यांपैकी फ्रांकलिनेच विद्युद्विषयक शोध आहेत; पृ. ५२८-५३१—अठराव्या शतकामध्ये द्रव्याच्या भौतिक गुणधर्मांसंबंधीच्या अभ्यासांत बरीच प्रगति होऊन या गुणधर्मांचा उपयोग वाफेचें इंजिन, विमान, चाक्षुषसंदेशयंत्र इत्यादि यंत्रांकडे करण्यांत आला; परंतु द्रव्य व शक्तियांतील फरक त्या वेळीं लक्षांत आला नव्हता; पृ. ५३२—अठराव्या शतकाच्या अखेरीस प्रख्यात तत्त्ववेत्ता कौंट रम्फर्ड यानें उष्णतेच्या कंपनसिद्धान्ताचा जोरानें पुरस्कार केला; १८०० मध्ये डॉ. थॉमस यंग यानें प्रकाशलहरीसिद्धान्ताचें समर्थन केलें व अरॅगो आणि फ्रेस्नेल यांनी या लहरीसिद्धान्ताचें संशोधन केलें; पृ. ५३३-५३४—अर्वाचीन चलविद्युत् शास्त्राचा इतिहास गॅल्व्हानी व व्होल्टा या सुप्रसिद्ध शास्त्रज्ञांच्या प्रयोगांपासून सुरू होतो; पृ. ५३४—या वेळीं शास्त्रज्ञांस घर्षणजन्य विद्युद्यंत्रांपक्षां चलविद्युद्धटमाला ही विद्युज्जननाच्या कार्मी व व्यावहारिक दृष्ट्या जास्त सोडस्कर असते ही गोष्ट दिसून आली; डेव्ही, जॉन फ्रेडरिक डॅनियल यांच्या विद्युद्धटसंशोधनानें व ओरस्टेडच्या विद्युत् व चुंबकत्व यांच्या निकट संबंधाच्या शोधानें विद्युत् ही विद्युच्चुंब-

कीय तारायंत्र वगैरे दुसऱ्या कमीअधिक महत्त्वाच्या व्यावहारिक उपयोगाकडे लावण्याचा क्रम सुरू झाला; पृ. ५३५-५३६—इ. स. १८३१च्या सुमारास सर मिचेल फॅरेडे याचा विद्युच्चुंबकीय प्रवर्तनाचा सिद्धान्त प्रस्थापित होऊन व्यवहारोपयुक्त व काटकसरीची अशी लहानमोठी गतिजन्य विद्युद्यंत्रे निघाली; तथापि या विद्युज्जनक साधनांनी फारसा फायदा झाला नाही; पृ. ५३७—एकोणिसाव्या शतकाच्या मध्यकाली, हेनरी हर्ट्झ, क्लार्क मॅक्सवेल इत्यादि शास्त्रज्ञांनी प्रकाशलहरी या वस्तुतः विद्युच्चुंबकीय लहरीच होत असें दाखविलें; विनतारी तारायंत्रांत या लहरींशीं सटश असलेल्या हर्ट्झियन लहरींचाच उपयोग होतो; पृ. ५३७-१८९५च्या सुमारास प्रो. रॉटजेन या जर्मन शास्त्रज्ञाच्या 'क्ष' किरणविषयक शोधानें जगाला थक्क करून सोडलें; पृ. ५३८-५३९—याच सुमारास फॅरेडे, कौंट रम्फर्ड व डेव्ही, त्याचप्रमाणे फ्रेंच तत्त्ववेत्ता सादी कानो वगैरे विद्वानांनी प्रकाश, रासायनिक आकर्षण, चुंबकत्व व विद्युत् यांमधील शक्तिनित्यत्वाचा सिद्धान्त प्रस्थापित केला; पृ. ५३९-५४०—या शक्तिनित्यत्वाच्या सिद्धान्तास अनुलक्षूनच डॉ. ज्यूलियस रॉबर्ट मेयर या शास्त्रज्ञाचा निरिंद्रिय सृष्टीतील प्रेरणा हा निबंध, फ्रेडरिक मोहर व हेल्महोल्ट यांचे संशोधन, जूलचा १८४३ मधील निबंध व संशोधन रचण्यांत आले होते; या सिद्धान्ताचा मुख्य उत्पादक कोण हें अद्याप संशयित आहे; पृ. ५४०-५४२—याच सुमारास जूल आणि मेयर यांच्या अभ्यासानें उष्णतागतिशास्त्र नामक नवीन शास्त्र उत्पन्न होऊन त्यासंबंधी लॉर्ड केल्व्हिन (प्रो. विल्यम थॉम्पसन), रॅकिन, टिडाल वगैरे शास्त्रज्ञांनी नवीन सिद्धान्त काढले; पृ. ५४२-५४३—या सर्व संशोधनानें उष्णता, प्रकाश, विद्युच्चुंबकत्व हीं एकाच प्रेरणाशक्तीचीं कंपनें, लहरी, आवर्त इत्यादि आविष्करणे होत हें ठरलें असून या सर्वांना आधारभूत असा एखादा प्रवाही पदार्थ असला पाहिजे हें उघड झालें; जेम्स क्लार्क मॅक्सवेलची ईंधकविषयक कल्पना त्याचप्रमाणे टॉमस यंग व फॅरेडे यांचे संशोधन यांवरून ईंधक द्रव्याचें अस्तित्व सिद्ध झालें आहे; पृ. ५४३-५४६—ईंधकाची कल्पना स्वीकारूनच लॉर्ड केल्व्हिननें हेल्महोल्टझच्या गणितांतील सिद्धान्तावरून आपला आवर्तचरनासिद्धान्त बसविला; पृ. ५४६-५४७—शक्तीविषयीं नवे सिद्धान्त प्रस्थापित झाल्यामुळे डेव्ही, क्लॉस-अस, मॅक्सवेल वगैरेंनी वायूच्या गतिविशिष्ट सिद्धान्ताची स्थापना केली; अणूंच्या आकारासंबंधी केल्व्हिन या आंग्ल शास्त्रज्ञानें व लॉशमिट या जर्मन शास्त्रज्ञानें बरेच सूक्ष्म संशोधन केलें; पृ. ५४७-५४८—या संशोधनानें असें दिसून आलें कीं, अणूमध्ये स्थलांतरगतीखेरीज बीजरूप नामक आणखी एक निराळी शक्ति असते; पृ. ५४८-५४९—नीचोष्णमानावरील प्रयोगांनी सर विल्यम रॅम्से यानें आर्गन, क्रिप्टन, न्यून व झेन या नवीन वायूंचे व फ्रॅक्लंड व लॉकियर यांनी सौर वायूचा

शोध लावला; पृ. ५५०-५५२—प्रो. जे. जे. थॉम्सन यांनी वरील वायूचाच अभ्यास विद्युद्ब्रह्मनाच्या दृष्टीने करून विद्युत ही शक्तीची रूपान्तर नसून द्रव्याची रूपान्तर आहे ही कण-मूलक उपपत्ति पुढे मांडली; पृ. ५५२-५५३—किरणविसर्जक शक्ति व किरणविसर्जक पदार्थांतून वाहेर पडणाऱ्या किरणांची स्वरूप यासंबंधी नेव्गेलोस्की, हेन्री बेक्केरेल, रिमेट, मॅडम क्यूरी, जॉर्ज एफ. क्यूझ, प्रो. रुदरफोर्ड, रॅम्से, सॉडी वगैरे शास्त्रज्ञांनी पुष्कळ संशोधन केले, परंतु या शक्तीच्या उगमाबद्दल शास्त्रज्ञांची ऐकमत्य झालेलें नाहीं; पृ. ५५३—५५६—या शक्तीची उपपत्ति लावण्याकरितां रुदरफोर्ड व सॉडी यांनी परमाणुभंगवाद काढला; पृ. ५५६-५५८—रसायनशास्त्र व पदार्थविज्ञानशास्त्र या परस्परांस पूरक अशा शास्त्रांच्या सामान्य असणाऱ्या क्षेत्रास पदार्थवैज्ञानिकरसायनशास्त्र असें नांव देण्यांत आलें असून त्याची मुख्य वाढ गेल्या ४०।५० वर्षांत झाली आहे; पृ. ५५८—उष्णताविषयक रसायनशास्त्रामध्ये हेस, अँड्र्यूज, थॉम्सन, फावर, सिल्वरमन आणि बर्थेलोट इत्यादि शास्त्रज्ञांनी वरेच परिश्रम केले आहेत, तथापि द्रावांच्या स्वरूपांसंबंधी अद्याप पुष्कळ गोष्टी समजावयाच्या आहेत: व्हॅन टॉफ, हाकोर्ट, डेव्हिल, स्ट्रुस्ट इत्यादि शास्त्रज्ञांनी उष्णताजन्य व वैद्युत विश्लेषण यासंबंधी संशोधन केले आहे: प्रकाशलेखनसंबद्ध रसायनशास्त्राचा आरंभ इंगेन-हॉझ, श्रील आणि सेनेवियर यांच्यापासून होऊन अलीकडे रास्को वगैरेंनी या कार्यांत बरीच प्रगति केली आहे; पृ. ५५८-५६१—नूतनसंशोधित क्षकिरणांचा रूग्णालयांत व कारखान्यांत उपयोग करण्यांत येऊ लागला आहे: ई. हॉसर व ई. री यांनी ३००० अंश उष्णमानाची ज्वाला उत्पन्न करण्याची युक्ति काढली आहे; पृ. ५६२—आजचा वडा पदार्थविज्ञानशास्त्रज्ञ जर्मन प्रोफेसर इन्स्टेन हा असून याच्या “सापेक्षत्वा”च्या सिद्धान्ताबद्दल त्यास १९२१ चे नोबल प्राइझ देण्यांत आले होते; पृ. ५६२—पदार्थविज्ञानशास्त्रांतल आधुनिक भारतीय पंडितांपैकी डॉ. बोस, राय, प्रो. सी. व्ही. रामन्, नुकतेच पुढे येऊ पाहणारे गणेश प्रसाद, डी. एन. मलिक, सुधांशु कुमार वानर्जी, टी. के. चिन्मयानंदम्, लाहोरचे आर. आर. शाहणां व मेघनदशहा हे असून त्यांपैकी मेघनदशहा यांची, इन्स्टेनच्या सिद्धान्तास जोड दिल्याबद्दल सर जे. थॉम्सन, रुदरफोर्ड, पी. सी. राय वगैरे शास्त्रज्ञांनी वाखाणणी केली आहे; पृ. ५६३.

[संदर्भ ग्रंथ.—थॉर्प—हिस्टरी ऑफ केमिस्ट्री, १९२१. डेकार्ट—प्रिन्सिपिया फिलॉसॉफिक. रिव्ह्यूसांयीटीफक १३ एप्रिल १९०१. पेरिनचा निबंध. जे. जे. थॉम्सन—इलेक्ट्रिसिटी अँड मॅटर, न्यूयॉर्क, १९०४. टाहम्स ऑफ इंडिया २ सेप्टेंबर, १९२१ व १३ जानेवारी, १९२२. माडर्नरिव्ह्यू, इंडियन रिव्ह्यू, सायन्सप्रोग्रेस जर्नल, १९१८. हॅन्स ख्रिश्चन ओरस्टेड—एक्सपेरिमेंटस वुड्थ दि इफेक्ट्स ऑफ दि इलेक्ट्रिक करंट ऑन दि मॅग्नेटिक नीडल, १८१५. हेनरी स्मिथ

विल्यम्स—हिस्टरी ऑफ सायन्स, भाग ३. मिचेल फॅरेडे—ऑन दि इंडक्शन ऑफ इलेक्ट्रिक करंट्स; एक्स-डिफ्रॅक्शन ऑफ अँगोज मॅग्नेटिक फिन्सोमेना; ट्रॅन्स-क्शन ऑफ रॉयल सोसायटी ऑफ लंडन १८३२. डॉ. ज्यूलिअम रॉबर्ट मेयर—दि फोर्सेस ऑफ इनऑर्गानिक नेचर, लॉबिगस अँनलेन, १८४२. ज्यूल—रिपोर्ट ऑफ दि ब्रिटिश असोसिएशन फॉर दि अडव्हान्समेंट ऑफ सायन्स, व्हॉल्यूम १२. जेम्स क्लार्क मॅक्सवेल—फिलॉसॉफिकल मॅगॅझिन, जानेवारी आणि जुलै १८६०. जॉर्ज एफ. क्यूझ—रेडिअम अँड इट्स वंडर्स, रिव्ह्यू ऑफ रिव्ह्यूज, नोव्हेंबर १९०३. इ. रुदरफोर्ड—रेडिओ-ऑक्टिव्हिटी, केंब्रिज १९०४. कॉप्टेरेंडु, पॅरिस, १९०२. आय.सी.एस.रेफरन्स लाय० केमिस्ट्री सीरीज. बार्नेट—एलेमेंट्स ऑफ इलेक्ट्रो मॅग्नेटिक थिअरी, मॅकमिलन आणि कंपनी १९०४. हार्डिन—राईज अँड डेव्हलपमेंट ऑफ दि लिक्विफिकेशन ऑफ गॅसेस, न्यूयॉर्क १८९९. पार्क बेंजामीन—दि इंटेलिक्चुअल राईज इन इलेक्ट्रिसिटी, न्यूयॉर्क १८९५. फिजिकल रिव्ह्यू, कार्नेल युनिव्हर्सिटी. प्रेस्टन—थिअरी ऑफ हीट, मॅकमिलन आणि कंपनी.]

प्रकरण १३ वें.

गणितशास्त्राचा इतिहास

(पृ. ५६३-५८०).

ज्योतिष व वैद्यक यांच्या इतक्या प्राचीन कालापासून आजतागायत जर कोणत्या शास्त्राची वाढ सारखी सुरू असेल तर तें गणितशास्त्र होय: अर्वाचीन कालातील त्याची वाढ तदंतर्गत शास्त्राविस्तारावरून लक्षांत येणार आहे; पृ. ५६३-५६४—भारतीय गणितज्ञान: शुल्बसूत्रापूर्वीचे गणित-विषयक ग्रंथ उपलब्ध नसल्यामुळे वेद, महाभारत वगैरे ग्रंथांतील उल्लेखांवरूनच ह्या शास्त्रातील तत्कालीन प्रगतीसंबंधी अनुमानें काढली पाहिजेत; पृ. ५६४—वेदांगकालांत पूर्णांकपरिकर्मचतुष्टय म्हणजे पूर्णांकांची घेरांज, वजाबाकी, गुणाकार, भागाकार व त्रैराशिक आणि भिन्नपरिकर्मचतुष्टय म्हणजे व्यवहारी अपूर्णांक, वगैरेचे ज्ञान होते: यज्ञसंस्थेच्या अनुषंगानें भूमितिशास्त्राचीहि बरीच वाढ झाली असावी; पृ. ५६४-५६५—ख्रिस्तोत्तर काळांत हिंदू लोकांचा अंकगणित व बीजगणित यांचा अभ्यास ज्योतिषशास्त्राच्या अनुरोधानें चालला होता: त्यांचे नांवाजलेले गणिती पहिला आर्यभट्ट, ब्रह्मगुप्त, श्रीधर, पद्मनाभ व सुप्रसिद्ध भास्कराचार्य हे असून त्यांची अंकगणितांतील व बीजगणितांतील प्रगति तत्कालीन ग्रंथांवरून दृश्य होते; पृ. ५६५-५६७—गणिताच्या इतिहासास खरी सुरुवात ग्रीक लोकांपासून होत असून हा इतिहास समजण्यास त्याचे तीन कालविभाग पाडण्यांत येतात; पृ. ५६७—गणित शास्त्राच्या वाढीस उपयुक्त अशी आजची

संख्यालेखनपद्धति प्रथम हिंदूनीच उपयोगांत आणिली: मिसरी लोकांच्या अंकगणित, बीजगणित वगैरे-संबंधी ज्ञानाची थोडी कल्पना ब्रिटिश म्यूसिअम-मधील अहमस याच्या पापायरसवर लिहिलेल्या ग्रंथावरून येते; पृ. ५६७-५६८—ग्रीक व रोमन गणित-ज्ञान: मिसरी लोकांस फक्त उदाहरणें सोडविण्याचें ज्ञान होतें, परंतु ग्रीकांनीं सर्वसामान्य सिद्धान्त शोधून काढण्याचा प्रयत्न केला. त्यांमध्ये हिपासिक्लस निकोमॅकस वगैरे गणितज्ञ होऊन गेले: भूमितिशास्त्रामध्ये त्यांमध्ये आयोनिक, पायथॅगोरियन, सोफिस्ट, प्लेटो वगैरे अनेक पंथ उत्पन्न झाले असून त्या प्रत्येकांत उत्तमोत्तम भूमितिशास्त्रज्ञ होऊन गेले; पृ. ५६८-५७०—प्लेटोपंथांतील युक्लिड हा सुप्रसिद्ध भूमितिशास्त्रव्यवस्थापक असून त्याच्यानंतर आरिस्टार्कस, आर्किमीडीझ, अपोलोनियस, हिपासिक्लस, मेनेलॉस, टॉलेमी, पॅपस, थिऑन वगैरे अनेक गणितशास्त्रज्ञ होऊन गेले: यांपैकी टॉलेमी यानें त्रिकोणमिति या गणितशास्त्राचे पुष्कळ संशोधन केले; पृ. ५७०-५७२—अरब लोकांचें गणितज्ञान: अरबी गणित म्हणजे हिंदूच्या व ग्रीकांच्या गणितज्ञानाची खिचडी असून या वावर्तीत अरबांची कामगिरी म्हणजे इ. स. ६४७ मध्ये अलेक्झांड्रिया उध्वस्त झाल्यानंतर पूर्वेकडील ग्रीक विद्या त्यांनीं जतन करून ठेवली ही होय; पृ. ५७२—स्तिमित व मध्ययुगांतील पाश्चात्य गणितज्ञान: यूरोपमध्ये गणिताचा प्रसार रोममधून झाला असून बाराव्या शतकाच्या सुमारास स्थानरेपापटा-एवर्जी हिंदूंची गणनापद्धति व गणितशास्त्राचें ज्ञान अरबी ग्रंथांमधून यूरोपांत गेलें. सोळाव्या कांतिकारक शतकामध्ये शुद्धगणिताची बरीच प्रगति झाली, परंतु मिश्रगणिताची मात्र आर्किमीडीझनंतर फारशी प्रगति झाली नाही; पृ. ५७२-५७४—अर्वाचीन काळ: सतराव्या शतकांतील डेकार्टे, कॅव्हॅलियरो, पास्कल, वालिस, फर्मा, ह्यायगॅझ इत्यादि गणितशास्त्रज्ञांनीं कलन, बीजभूमिति, संभवशास्त्र वगैरेंसंबंधी शोधांमुळे क्रांति घडवून आणली; पृ. ५७४-५७५—त्यानंतरचा वडा गणितशास्त्रज्ञ न्यूटन हा असून त्याच्या मागून लिवनिझ व बर्नोली घराण्यांतील अनेक गणिती झाले: इतर यूरोप खंडांतहि हॅले, दमोआव्ह स्वलनशास्त्राचा उत्पादक कोटस वगैरे गणिती होऊन गेले; पृ. ५७५-५७६—पुढील सुप्रसिद्ध गणिती म्हटले म्हणजे आयलर, लॅवर्ट, लाग्रान्ज व लांजॅर हे असून त्यांनीं यंत्रशास्त्र, त्रिपरिमाणविषयक भूमिति, निरनिराळ्या श्रेढी वगैरेंमध्ये प्रगति केली; पृ. ५७६-५७७—एकोणिसाव्या शतकामध्ये फौरियर, गॉस, याकोबी, ईसेनस्टीन, विएरस्ट्रास, कोशी, हॅमिल्टन इत्यादि सुप्रसिद्ध गणितशास्त्रज्ञ झाले असून हॅमिल्टन नंतर सिल्व्हेस्टर, ली, स्टीनर, फ्रान्स्टाड इत्यादि अनेक गणिती होऊन गेले: या सर्वांच्या शोधांनीं गणिताच्या संख्याशास्त्र, उच्च त्रिकोणमिति, फलापेपत्ति, उच्च बीजगणित भूमिति, कलनस्थितिशास्त्र गतिशास्त्र इत्यादि असंख्य शाखा निर्माण झाल्या असून

त्यायोगें विज्ञानशास्त्रांत प्रगति पुष्कळच झाली आहे; पृ. ५७७-५७९—गणित शास्त्राच्या अर्वाचीन प्रगतींत हिंदूस्थानहि थोडाथोडा भाग घेऊं लागला आहे; पृ. ५७९—गणित शास्त्राचा उपयोग नानाविध शास्त्रांच्या प्रगतीस कारक झाला आहे; पृ. ५७९-५८०,

[संदर्भ ग्रंथ—एनसायक्लोपीडिया ब्रिटानिका—अॅरिथ-मेटिक, अलजिब्रा व ट्रिगॉनॉमेट्री हे लेख. ऋग्वेद; वाजसनेयि व तैत्तिरीय संहिता; वेदांगज्योतिष. दक्षितकृत भारतीय ज्योति:शास्त्र. बौधायनीय शुल्बसूत्र. आर्यभटीय. ब्रह्मस्फुटसिद्धान्त. भास्कराचार्यकृत सिद्धान्तीशरोमणि; लीलावती व बीजगणित. ग्रिफिथ—दि हार्डि, मॅथेमेटिकल पापायरस, प्रोसीडिंज ऑफ दि सोसायटी ऑफ बिजिलकल आर्किऑलॉजी, नोव्हेंबर १८९१ व मार्च, मे आणि जून १८९४. डब्ल्यू. आर. वॉल-ए शॉर्ट हिस्टरी ऑफ मॅथेमेटिक्स. रसेल अँड व्हाइटस्टेड—प्रिन्सिपिया मॅथेमेटिका, केंब्रिज, १९११. इंटर नॅशनल कॅटलॉग ऑफ सायन्टिफिक लिटरेचर-वरट्रूड रसेल—दि प्रिन्सिपल्स ऑफ मॅथेमेटिक्स, केंब्रिज १९०३. टी. एल. हेल्थ—दि थर्टीन बुक्स ऑफ युक्लिड्स एलेमेंट्स केंब्रिज, १९०८. एशियाटिक रिसर्चेस, कलकत्ता. एफ. कजोरि—हिस्टरी ऑफ एलेमेंटरी मॅथेमेटिक्स, १८९६. एल. सी. कोनट—दि नंबर कन्सेप्ट, १८९६. सायन्स प्रोग्रेस १९१८, मार्टनरिब्यू १९२०; इंडियनरिब्यू ७९२०—२१.]

प्रकरण १४ वें.

भूशास्त्र (पृ. ५८०-६०३).

भूस्तरशास्त्र, प्रस्तरावशेषशास्त्र, वातावरणशास्त्र, समुद्र-वर्णनविद्या या अनेक शास्त्रांचा प्रत्यक्ष अगर अप्रत्यक्ष रीतीने पृथ्वीच्या रचनेशीं संबंध असल्यामुळे त्यांचें विवेचन भूशास्त्र या व्यापक सदराखालीं केलें आहे; पृ. ५८०—प्रागैतिहासिक कालांतहि भूकंप, ज्वालामुखीचे स्फोट, नद्यांचें कार्य, पृथ्वीच्या पृष्ठभागाची स्थित्यंतरे इत्यादि प्रकार आद्य मानव-जातीच्या अवलोकनांत आले होते असें दिसून येतें; पृ. ५८०-५८१—भूस्तरशास्त्र: प्राथमिक अवस्थेंतील भूपृष्ठ-रचनेबद्दलचीं मते अगदींच अनिश्चित व परस्परविरुद्ध अशीं ' तर्कट ' होती: त्यांना वस्तुस्थितीचा पाठिंबा देण्याकरितां डॉक्टर जेम्स हटन यानें भूपृष्ठरचनेचा शिलाविषयक अभ्यास केला व भूपृष्ठाची झीज होत असल्याची व ज्वालामुखीच्या उत्पातांमुळे भूखंड उत्पन्न झाल्याची कल्पना हे दोन क्रांतिकारक शोध लाविले; पृ. ५८१-५८३—प्रथम हटनच्या मतास पुष्कळ विरोध झाला: हटनच्या डे फेअर आदिकरून अनुयायांस प्लुटोनिस्ट व नॅर प्रभृति त्याच्या विरोधकांस नेपच्युनिस्ट अशीं नांवें मिळाली;

पृ. ५८३-५८४—यानंतर नियतक्रमविकासवादाचा पुर-
स्कर्ता लायेल यानें हटनच्या मतांतील आपत्तिवादावर
हल्ला करून पृथ्वीमधील घडामोडी सावकाश होत असतात
हें सिद्ध केलें; पृ. ५८४-५८५—याच सुमारास हिमनद्यांच्या
कार्याविषयी लायेल, पेरोडिन, व्हेनेट्झ, अगासिझ इत्यादि-
कांनी संशोधन केलें; पृ. ५८५-५८६—भूस्तरशास्त्रीय
युगासंबंधी संशोधनामध्ये वर्नरनें प्रथम प्रस्तरभवन्याच्या
अनुक्रमानुसार खडकांचे वर्ग पाडले, परंतु विल्यम स्मिथ
यानें व मर्किसन आणि अँडम सिजविक यांनी संशोधन
करून भूस्तरशास्त्रीय युगे पाडली; पृ. ५८६-५८७—
पृथ्वीच्या वयोमानासंबंधी हटन, ड्रेफेथर वगैरेंचीं मते पृथ्वी
अनादि आहे अशीं होती, परंतु लॉर्ड केल्व्हिन वगैरे शास्त्र-
ज्ञांचें पदार्थविज्ञानशास्त्रविषयक, भूशास्त्रविषयक, जीविशास्त्र-
विषयक व समुद्राच्या खारटपणासंबंधी पुराव्यांवरून पृथ्वीचे
वयोमान ३।४ कोटी वर्षांहूनहि जास्त असावें असें मत
झालें; पृ. ५८७-५८९—समुद्रशास्त्रः या शास्त्रांत समुद्र-
गर्भातील प्राणी, समुद्राची खोली व समुद्रतळचीं द्रव्ये एत-
द्विषयक संशोधन होऊन भूत व वर्तमान क्रियांवरून भविष्य-
कालासंबंधी अनुमानें काढण्यांत आली आहेत; पृ. ५८९—
वातावरणशास्त्रः प्राथमिक शास्त्रविकासान्या काळांत उल्का
या भूसंभव, चंद्रसंभव किंवा सूर्यसंभव असतात अशीं भिन्न-
भिन्न मते प्रचलित होती, परंतु इलंडनी या जर्मन पदार्थ-
विज्ञानशास्त्रज्ञानें उल्का या ब्रह्मांडसंभव आहेत असा सिद्धान्त
काढला; व ब्रांडीझ, वॅड्सेनवग व प्रो. ऑल्मस्टेड यांच्या संशो-
धनानें, इलंडनीच्या उपपत्तीस पुष्टि मिळाली; पृ. ५९०—
याच वेळीं सुमेरुज्यातीच्या कारणाबद्दल फ्रांकलिन, एरास्मस
डार्विन, डाल्टन, थियाट, फॅरेडे, हंवेल्ट वगैरेंनी संशोधन
केलें; या चमत्काराचा हिंदुस्थानामधील अतिवृष्टीशी व
सूर्यावरील डागांशी निकट संबंध आहे असें दिसून आलें;
पृ. ५९१—वाष्पोत्पत्ति, मेघ आणि दंव यांच्या संबंधांच्या
प्रश्नांचा डॉ. हटन व डॉ. वेल्स यांनी पूर्ण उलगडा केला;
वाष्प हा एक स्वतंत्र वायु असून ठराविक अवकाशांत, ठरा-
विक उष्णमानांत त्याचें ठराविक प्रमाण रहात असल्यामुळें
पाऊस, हिम, गोठलेलें दंव, मेघ वगैरे क्रिया घडून येतात;
पृ. ५९२—मैरन, यूलर, रिचर्ड किरवान, जॉज फॉर्स्टर
वगैरेंनी हवामानाबद्दल थोडाबहुत विचार केला होता, परंतु
हंवेल्टच्या समोष्णरेषांनी या कल्पनांनां प्रथमच स्पष्ट रूप
देऊन तुलनात्मक हवामानशास्त्राचा अभ्यास व्यवहार्य केला;
पृ. ५९३—हंवेल्ट, हंडले, डाल्टन इत्यादिकांच्या संशोधनानें
व्यापारी व व्यापारविरोधी वाऱ्यांची उपपत्ति नीट लागून,
प्रो. लेझ, डॉ. कॉपेटर, डॉ. क्रोल वगैरेंनी सागरप्रवाह व
आखातप्रवाह, तसेंच चक्रवात व प्रतिचक्रवात यांसंबंधी
शास्त्रीय सिद्धान्त निश्चित केले; हेन्रिक्स डब्ल्यू डोव्ह यानें
वाऱ्यांच्या मार्गच्युतीसंबंधी नियम बसविला व त्यावरून
संयुक्त संस्थानांसारख्या कांहीं भूभागांत वादळांसंबंधी भविष्ये

करतां येऊं लागली; पृ. ५९३-५९५—या संशोधनामुळें
चक्रवात व प्रतिचक्रवात, यांच्या दिशा, वेग व स्वरूप इत्यादि
गोष्टींमध्ये कांहींच चमत्कृति रहात नसून, वातावरणशास्त्रीय
निरीक्षणावरून हवामानासंबंधी पुष्कळ खरीं भाकितें अगाळ
करतां येणें शक्य झालें आहे; पृ. ५९५-५९६—प्रस्तराव-
शेषशास्त्रः या भूशास्त्रशाखेमध्ये भूगर्भात सांपडलेल्या प्राण्य-
वशेषांचें संशोधन करण्यांत येत असून या शास्त्राचा व्यव-
स्थित अभ्यास विल्यम स्मिथ यानें सुरू केला; त्याचा
समकालीन कूव्हिए यानें शिलाप्रस्तरांत फक्त नष्ट झालेल्याच
प्राण्यांचे अवशेष सांपडतात हें मत प्रतिपादलें; पृ. ५९६—
५९८—प्राचीन अवशेषांच्या निरीक्षणावरून कूव्हिए व
वकलंड यांनी स्थापन केलेल्या आकास्मिक स्थित्यंतराच्या
मतास चालस लायेल यानें विरोध करून आपला नियतक्रम-
विकासवाद सप्रयोग स्थापन केला; यानंतर डार्विन
यानें आपला जातिरूपोतराचा सिद्धान्त पुढें मांडला व तो
लवकरच लोकप्रिय झाला; पृ. ५९८-६००—पर्थेस, लाटेंट
इत्यादि शोधकांस सांपडलेल्या मनुष्यावशेषांच्या संशोधना-
वरून मामथ ही प्राणिजात व मनुष्यजात या एकाच काळीं
होत्या हें निःसंशय सिद्ध झालें आहे; पृ. ६००-६०१—
अमेरिकेंतील प्रो. मार्शच्या प्राण्यवशेषसंशोधनावरून
हर्लॉच्या एकखुरी घोड्याचे दोन, तीन, चार व अखेर पांच
खुर असलेले पूर्वज होते असें दिसून आलें असून प्रस्तराव-
शेषशास्त्र हें विकासवादपोषक ठरलें आहे; पृ. ६०१-६०२—
भूशास्त्रांतील संशोधनाचा मुख्यत्वेकरून सजीव व निर्जीव
सृष्टीचा प्राचीन इतिहास रचण्याच्या कामीं पुष्कळ उपयोग
झाला आहे; पृ. ६०२—हेकेलसारख्या प्रस्तरावशेषशास्त्र-
ज्ञांनी या सर्व सामुग्रीवरून (१) प्राक्तनिक, (२) पुराण,
(३) मध्य, (४) निर्मानुप व (५) मानुप अशीं युगे
पाडलीं असून त्यांतील अवशेष व त्यांचे काळहि स्थूलमानानें
निश्चित झाले आहेत; पृ. ६०३.

[सं द भे ग्रं थ—जेम्सहटन-पेपर इन ट्रॅन्झॅक्शन्स ऑफ
दि रॉयल सोसायटी ऑफ एडिंबरा १७८८. डब्ल्यू. सी. वेल्स—
एसे ऑन मॅन, लंडन १८१८. अमेरिकन जिऑलॉजिस्ट
अमेरिकन म्युझिअम ऑफ नॅचरल हिस्टरी बुलेटिन्स, न्यू-
यॉर्क. अमेरिकन नॅचरॅलिस्ट. अँनल्स अँड मॅगॅझिन ऑफ
नॅचरल हिस्टरी, मासिक, लंडन. बुलेटिन ऑफ दि जिऑ-
लॉजिकल सोसायटी ऑफ अमेरिका. सर आर्किबाल्ड गेड्की-
टेक्स्टबुक ऑफ जिऑलॉजी, मॅकमिलन कंपनी १९०४. कार्ल
ए. व्हान सिटेल—टेक्स्टबुक ऑफ पॅलिओन्टॉलॉजी. दि
मॅथली जर्नल ऑफ जिऑलॉजी लंडन. आरिस्टोटल—मोटि-
ऑरिकस. वकलंड—प्रूपस ऑफ युनिव्हर्सल डेल्यूज. चार्ल्स
डार्विन—ओरिजिन ऑफ स्पीसीज. हेकेल—लास्ट वर्ड्स
ऑन एव्होल्यूशन. हेनरी स्मिथ विल्यम्स—हिस्टरी ऑफ
सायन्स भाग ३.]

प्रकरण १५ वे.

जीविशास्त्रे (पृ. ६०३—६४५.)

वनस्पतिशास्त्र व प्राणिशास्त्र यां दोन मुख्य शाखांवरोबर मानसशास्त्र व समाजशास्त्र यांचाहि जीविशास्त्रांत समावेश झाला पाहिजे; परंतु शास्त्रज्ञ या मागाहूनच्या शाखांचा स्वतंत्रपणे विचार करतात: तसेंच अलीकडील शोधांवरून जीविशास्त्रे व अजीविशास्त्रे यांमधील अंतर नाहीसे झाले आहे; पृ. ६०३—६०४—प्राचीन भारतीयांच्या जीविशास्त्रविषयक कल्पेना सामान्यतः तत्त्वज्ञानविषयक व वैद्यक-विषयक वाङ्मयांत आढळून येत असून त्यांमध्ये जैनांचे प्राणिवर्गीकरण व राजनिघंटूतील वनस्पतिवर्गीकरण वरेंच शास्त्रीय स्वरूपाचे दिसते; ६०४—६०५—लीनिसच्या पूर्वाचे सुप्रसिद्ध सृष्टिशास्त्रज्ञ म्हणजे वानस्पत्यशारीर शास्त्राचा जनक मालापिचि, वानस्पत्यइंद्रियविज्ञानशास्त्रेचा जनक रॉबर्ट हूक, जॉन रे वगैरे असून, खरे शास्त्रीय वर्गीकरण व परिभाषा प्रथम लीनिस यांचेच ठरविली; पृ. ६०५—६०७—अर्वाचीन वनस्पतिशास्त्राच्या वाढीच्या इतिहासांत वर्गीकरणामध्ये रॉबर्ट ब्राऊन, जॉन लिंडले, एंडलीशर, विल्हेल्म हाफमिस्टर, डॉ. एंगलर हे प्रमुख संशोधक असून वानस्पत्यशारीर व इंद्रियविज्ञानांत कूटे, स्प्रेगेल, एफ. उंगेर, बॅरी व डार्विन यांचे कार्य महत्त्वाचे आहे: सांप्रत या क्षेत्रांत हर्मन मुल्लर, डेलिपनो, पॉल नुथ यांनी शोध चालविले असून वानस्पत्यप्रस्तरावशेषशास्त्रांत अनेक वनस्पतिशास्त्रज्ञ व भूस्तरशास्त्रज्ञ यांनी पुष्कळ प्रगति केली आहे; पृ. ६०७—६०९—प्राचीन भारतीयांच्या विकासवादविषयक कल्पना भारतीयां तत्त्वज्ञानामध्ये विशेषतः सांख्य दर्शनामध्ये पूर्णावस्थेस पोहोचल्या आहेत; पृ. ६०९—ग्रीक व रोमन पंडितांस विकासवादाच्या अंधुक कल्पना असून अर्वाचीन जीविशास्त्रास नूतन खंडाच्या संशोधनापासून आरंभ झाला; पृ. ६०९—६१०—१८ व्या शतकाच्या मध्यकालांत गोड्टे, ओकेन, एरास्मस डार्विन, एम्प्येनुअल कॅन्ट, डी मेलेट, मोंपर्टिस, रॉबिनेट व सुप्रसिद्ध सृष्टिशास्त्रज्ञ वफन इत्यादि कर्वांस व तत्त्वज्ञांस शरीरविभागांचे स्वरूपांतर व जात्यंतराचा सिद्धान्त याबद्दलच्या कल्पना आल्या होत्या; पृ. ६१०—६१२—डार्विन व गोड्टे यांपेक्षा वफनचा शिष्य लामार्क याला जात्यंतराची कल्पना अधिक स्पष्ट आली असून आपली मते त्याने आपल्या ग्रंथांत व्यवस्थितपणे मांडली: परंतु कूव्हिए याने मात्र लामार्कच्या सिद्धान्तास जोराचा विरोध केला; पृ. ६१२—६१४—या शास्त्रांखेरीज ट्रेव्हि-रेनस, ओकेन, एटिन जिऑफ्राय सेंट हिलेअर वगैरे दुय्यम प्रतीच्या शास्त्रज्ञांनी या जात्यंतरसिद्धान्ताचा वराच कालपर्यंत पुरस्कार केला; पृ. ६१४—६१५—तथापि कूव्हिएने पुरस्कार केलेल्या ईश्वरनिर्मित स्वतंत्र उत्पत्तिविषयक सिद्धान्ताचे लोकांवरील वजन पुष्कळच होते: डार्विन

याने अनेक वर्षे परिश्रम करून, आपला जात्युत्पत्ति-विषयक सिद्धान्त व त्यावरून सिद्ध होणारी नैसर्गिक निवड व जीवनार्थे कलह इत्यादि क्रांतिकारक मते सांगोपांग जगा-पुढे मांडली; पृ. ६१५—६१८—डार्विनच्या या नवीन सिद्धान्ताचे नवे पुरस्कर्ते हर्बर्ट स्पेन्सर, सर जॉन लवॉक, जॉन टिंडाल, अँसा ग्रे, अन्स्ट हेकेल इत्यादि शास्त्रज्ञ होते: मर्थ्य-तरां कांही कालपर्यंत सर ऑगस्ट वेसमन याने या सिद्धान्तास वराच विरोध केला, तथापि डार्विनच्या सिद्धान्ताचीच शेवटी सरशी झाली: छुई पाश्चर याने आद्य जीवांच्या उत्पत्तीचे वास्तविक कारण हवेत असणारे सूक्ष्म जंतू होत असे दाखविले; पृ. ६१८—६२२—डार्विनचे संशोधन पुढे चाल-विणारा शास्त्रज्ञ अन्स्ट हेकेल हा प्रख्यात जर्मन पुरुष असून याच्या सुप्रसिद्ध दोन उपपत्तींपैकी एक अवयवराहित पोटासारखे दिसणारे स्पंजसदृश जंतूच सर्व सेंद्रिय सृष्टिविकासाच्या मुळाशी असतात ही असून, दुसरी उपपत्ति म्हणजे प्रत्येक सेंद्रिय जीवव्यक्ति गर्भावस्थेमध्ये सेंद्रियसृष्टिविकासांतील सर्व अवस्था थोडक्या कालांत दर्शविते ही होय; पृ. ६२२—हेकेलचा पाश्चात्यांचा विकासवाद दाखविणारा वंशवृक्ष; पृ. ६२३—मनुष्यांचा अत्यंत जवळचा पूर्वज 'मर्केट मानव' हा होय हे निश्चित झाल्यासारखे आहे व दुसरी अनेक प्रस्तरावशेषशास्त्रविषयक प्रमाणे वरील सिद्धान्तासच पुष्टि देतात; पृ. ६२२—६२४—जीविवंशविज्ञानशास्त्र: पिंडवृद्धि-शास्त्र व आनुवंशिक संस्कारविज्ञान या जीविशास्त्रांतील दोन प्रमुख अंगांचा समावेश जीविवंशविज्ञानशास्त्रांत करण्यांत येतो: यासंबंधीच्या प्राचीन भारतीयांच्या कल्पना बृहदारण्यक, गर्भ या उपनिषदांमध्ये व वाग्भट, चरक इत्यादि वैद्यक ग्रंथांमध्ये आढळून येतात; पृ. ६२४—६२५—पिंडवृद्धिशा-स्त्राची वाढ अगदीं अलीकडे झाली असून व्हॉन बेएर याने या शास्त्राचा पाया घातला: आर रेमेक, थिओडोर श्वॉन, इलीडेन, व्हॉन विश्वाफ, कोस्टे, वाल्फोर, रॅथके, ई. हेकेल इत्यादि शास्त्रज्ञांनी या शास्त्रांतील पुष्कळ शोध लावले; पृ. ६२५—६२६—आनुवंशिक संस्कारविज्ञानाच्या शास्त्रीय अभ्या-सास डार्विननंतर सुरुवात झाली: त्यापूर्वी डिमॉक्रिटस, हिप्पॉ-क्राटेझ, वफन वगैरे शास्त्रज्ञांनी सूक्ष्म अंडगोलकामध्ये मनु-ष्याच्या नानाविध अवयवांचे बीज कसे राहू शकेल हा प्रश्न सोडविण्याकरितां सार्वत्रिक जननवाद नांवाची उपपत्ति काढली होती: परंतु बीजमनचा मूलांकुरात्मक सातत्यवाद प्रयोगसिद्ध असल्यामुळे तो आतां बहुतेक सर्वसंमत झाला आहे; पृ. ६२६—६२७—आनुवंशिक संस्कारविज्ञानांतील मुख्य मुख्य प्रयोगसिद्ध गोष्टी म्हणजे प्रो. कार्ल पिअर्सन याचा बहुप्रजो-त्पादनशक्ति व दीर्घायुष्य हीं आनुवंशिक असतात हे सिद्ध करणारा पुरावा, फ्रान्सिस गाल्टन याचा प्रत्येक वंशाची मध्यमावस्था कायम राखण्याकडेच निसर्गाचा कल असतो हा सिद्धान्त व मॅडेलचा संक्रसंततीसंबंधी सिद्धान्त ह्या आहेत: जन्मानंतर परिस्थित्यनुरूप घडून येणाऱ्या विकृ-

तींच पुढील पिढीत संक्रमण होतें कीं काय या प्रश्नाचें उत्तर नकारार्थीच दिलें पाहिजे; पृ. ६२७-६२८—नूतन मानस-द्रिय विज्ञानशास्त्र: मज्जाक्रियाधिष्ठित मानसशास्त्राचा जीवि-शास्त्रांत अंतर्भाव करण्यांत येतो: प्राचीन भारतीयांची मान-सशास्त्रविषयक प्रगति तत्त्वज्ञान, साहित्य, कामशास्त्र, वैद्यक व विशेषतः योगशास्त्र यांसंबंधीच्या वाङ्मयावरून काढली पाहिजे; पृ. ६२८-६२९—१७ व्या शतकापूर्वीच्या पाश्चा-त्यांस मंदू व मन यांचा संबंध आहे हें ज्ञान स्पष्ट नव्हतें: अमेरिकन शास्त्रज्ञ डॉ. बेंजामिन रश, फ्रेंच शास्त्रज्ञ पिनेल व त्याचा शिष्य एस्किरोल यांच्या वेड्या लोकांसंबंधी सुधार-णेच्या प्रयत्नांपासून मंदू व मज्जातंतू यांसंबंधी संशोधनास सुरुवात झाली: मस्तकविज्ञानशास्त्राचा उत्पादक डॉ. गॉल, डॉ. कास्पर स्पुझहोम, डेस्मोलिन्स इत्यादि विद्वानांनी या विषयाचा बराच अभ्यास केला; पृ. ६२९-६३१—यानंतर डॉ. बेल याचा ज्ञानतंतू व प्रेरणातंतू या दोन प्रकारच्या मज्जातंतूंचा शोध लागून त्यानंतर मार्शल हॉल नामक विद्वा-नाचा प्रतिक्रियात्मक कार्याचा शोध प्रसिद्ध झाला: या शोधा-मुळे थिओडोर श्वॉन याच्या नेतृत्वाखाली रेमॅक, पुकिजे, हेन्ले, मूलर इत्यादि विद्वानांनी सूक्ष्मदर्शकाच्या साहाय्याने मज्जातंतूंच्या धाग्याचे गुणधर्म शोधले; पृ. ६३१-६३२—क्लाड बर्नार्ड या फ्रेंच शास्त्रज्ञानें सप्रमाण असें सिद्ध केलें कीं, सूक्ष्म सहानुभूतिक मज्जातंतूंचें मुख्य कार्य धमन्यांचें संकोचन व रुधिरप्रवाहनियमन हे होय; पृ. ६३३—मनाचें सूक्ष्म स्वरूप कळण्याकरितां हर्वर्ट नामक विद्वानानें संशो-धन सुरू केलें: हेल्महोल्ट्झ व त्याचे ड्युवाय, रेमंड इत्यादि अनुयायी यांनी मज्जातंतूंमार्फत होणारी प्रेरणा एका सेकं-दास सुमारे शंभर फूट या वेगानें जाते हें सिद्ध केलें: गुस्टाव्ह फेशनेर यानें मनःशरीरसंयोगविज्ञानशास्त्र हा नवीन ग्रंथ लिहून त्या शास्त्राची प्राणप्रतिष्ठा केली; पृ. ६३४—फेशनेरच्या ग्रंथामध्यें विवेचन केलेला इ. एच. वेबर याचा सिद्धान्त भेददर्शक संवेदनाप्रेरकांमध्ये एक ठराविक प्रमाण असतें हा होय; पृ. ६३४-६३६—याच सुमारास प्रो. डॉडसे, डॉ. विल्हेल्म वुंड्ट वगैरे संशोधकांनी मज्जाजालांतील केंद्रभागांना आपली कार्ये करण्यास लागणारा वेळ मोजतां येण्यासारखा असतो वगैरे शोध लाविले व अशा प्रकारचें संशोधन करण्याची चळवळ लवकरच सर्व यूरोपीय देशांत पसरली; पृ. ६३६-६३७—मॅगेंडीचा शिष्य मेरी जीन पेरी या फ्रेंच शास्त्रज्ञानें ही गोष्ट सप्रयोग सिद्ध केली कीं, हृदयाला चैतन्याचा पुरवठा मंदूचा पृष्ठवंशरक्षां शी संबंध जोडणाऱ्या मध्यमस्तिष्कांतील मज्जातंतूंकेंद्रांमधून होत असतो व उच्च प्रतीच्या बौद्धिक गुणांचें मूलस्थान महामस्तिष्क होय; पृ. ६३७-६३८—मंदूतील कार्यविषयक स्थानभित्त्वा-संबंधी शोध मुख्यतः डॉ. पॉल ब्रोका, डॉ. वॉइलार्ड, एकहार्ड, फिश व हिटाशिंग वगैरे अनेक विद्वानांनी केले: त्यांवरून पंचज्ञानेंद्रियांची मंदूतील भिन्न भिन्न स्थानें निश्चित झाली; प.

६३८-६४०—यानंतर शास्त्रज्ञांचें लक्ष मंदूच्या सूक्ष्म रचनेकडे लागलें व मंदूच्या रंजित सूक्ष्म घटकांचें निरीक्षण करून असा एक निश्चित सिद्धान्त प्रस्थापित केला गेला कीं, मध्य-वर्ती मज्जातंतुगोलक हेच मज्जातंतूंमार्फत होणाऱ्या हालचा-लीचें केंद्र होत; पृ. ६४०-६४२—मंदूची रचना व मान-सिक व्यापार यांचा संबंध कशा प्रकारचा असावा याबद्दलच्या गोंलगी व कजेल यांच्या शोधांवरून मंदूत पृथक् पृथक् मज्जा-तंतुगोलक असतात व त्यांचे धागे संकोचविकासक्षम अस-ल्यामुळे मज्जागोलकांचे अगदी नव्या नव्या प्रकारें एकमे-कांशी संबंध येऊन विचारमालिका सुरू होते या गोष्टी सिद्ध झाल्या; पृ. ६४२-६४४—अतिभौतिक, मानसिक व आत्मिक व्यापारांचें भौतिक शास्त्राप्रमाणें संशोधन व्हावें म्हणून सांप्रत पुष्कळ संस्था अस्तित्वांत आल्या आहेत; पृ. ६४४—जगदांशचंद्र बोस या भारतीय शास्त्रज्ञाचे जीविशा-स्त्रांतील शोध वनस्पतीसंबंधी असून त्यांनी शोधलेली सूक्ष्म यंत्रें वगैरेच्या योगानें शास्त्रीय ज्ञानांत बरीच भर पडली आहे; पृ. ६४४-६४५—व्यावहारिक उपयोगाच्या दृष्टीनें जीविशास्त्रास बरेंच महत्त्व आहे; पृ. ६४५.

[संदर्भ ग्रंथ.—गोइटे—एसे ऑन दि मेटमॉर्फॅसिस ऑफ पार्स, भाषांतर. एरॅस्मस डार्विन—दि टेपल ऑफ नेचर, १८०७. कूबिहए—थिअरी ऑफ दि अर्थ, न्यूयॉर्क १८१८. रॉबर्ट चॅम्बर्स—एक्सप्लेनेशनस: ए सार्किल टु व्हेस्टिजेस ऑफ क्रिएशन, लंडन, चर्चिल १८४५. ए. डार्विन—दि बोटॅनिक गार्डन. चार्ल्स डार्विन—दि ऑरिजिन ऑफ स्पीसीज. हेकेलचे ग्रंथ. जॉन हंटर—ऑन दि डायजेशन ऑफ दि स्टमक आफ्टर डेथ. जस्टिन लीबिग—ऑनिमल केमिस्ट्री, लंडन १८४३. पाश्चूर—स्टडीज ऑन फर्मेंटेशन, लंडन, १८७९. हर्वर्ट स्पेंसर—प्रिन्सिपल्स ऑफ सायकॉलॉजी, लंडन १८५५. आगस्ट वेसमन—स्टडीज इन दि थिअरीज ऑफ डिसेंट. हर्मन लोट्झे—मेडिसिनिथे सायकॉलॉजी, ऑडर फिजिऑलॉजी डर सीले, लिपझिग १८५२. बायॉ-लॉजिकल बुलेटिन ऑफ दि मरीन बायॉलॉजिकल लॅबॉरेटरी; मासिक. बायोमेट्रिकल नियतकालिक. जॉन हॉपकिन्स युनिव्हर्सिटी, मेमॉयर्स फ्रॉम दि बायॉलॉजिकल लॅबॉरेटरी. मरीन बायॉलॉजिकल असोसिएशन ऑफ दि युनायटेड किंग्डम, प्लायमाउथ. दि अमेरिकन जर्नल ऑफ सायकॉलॉ-जी. वाजसनोयि संहिता; शतपथब्राह्मण; आश्वलायन गृह्यसूत्रें; मॅकडोनेल—वेदिक इंडेक्स. ऋग्वेदसंहिता; मनुस्मृति; दर्शन; राजनिघंटु. मालपिघि—अनॅटॉमिया हॅटरम. हेल्स व्हेजिटेबल स्टॅटिक्स. रुडवेक—सिस्टिमा नॅट्यूरा. वेंथम आणि हूकर—जिनेरा हॅटरम. छांदोग्य, तैत्तिरीय उपनिषद्. आर्काइव्हज डी बायॉलॉजी त्रैमासिक, लीग. लामार्क—हिस्टरी नॅचरल डेस ऑनिमॉक्स सॅन्स व्हर्टेब्रस; सिस्टिमा डेस कॉनेसन्सेर पॉझिटिव्हज डी ला ह्योम रिसचेंस सुर ला

ऑर्गनिझेशन डेस कॉर्प्स व्हिन्हेटस. ट्रेव्हिरेनस—बायॉलॉजि-
ओडेर फिलॉसॉफी डेर लेवेन्डेन नेदूर. लामार्क—हायड्रो-
जिऑलॉजी. ओकेन—फिलॉसॉफी डेर नेदूर. सेंट
हिलियर—फिलॉसॉफी अनाटॉमिक. रॉबर्ट चेम्बर्स—व्हिस्टि-
जेस ऑफ दि नॅचरल हिस्ट्री ऑफ क्रिएशन. वागमट,
चरक इत्यादि आयुर्वेद ग्रंथ. हेटो—टिमिअस. वोस—
रिस्पॉन्स इन दी लिव्हिंग अँड दी नॉन लिव्हिंग (१९०२);
इलेक्ट्रोफिजिऑलॉजी (१९०७); रिसर्चेस आन इरिट-
बिलिटी ऑफ ह्रूट्स (१९१३).]

प्रकरण १६ वे.

महाराष्ट्रीय महत्वाकांक्षा

आणि तन्मूलक वैज्ञानिक व इतर कर्तव्ये

(पृ. ६४९—६५९.)

राजकीय व सामाजिक वावर्तीप्रमाणे ज्ञानविषयक वाव-
र्तीतहि स्वायत्तता संपादन करण्याची महाराष्ट्राची महत्वा-
कांक्षा आहे; कारण केवळ राजकीय स्वायत्तता प्राप्त झाली
तरी ज्ञानविषयक स्वायत्ततेच्या अभावी आपणांस परकीय
तज्ज्ञांचे वर्चस्व कबूल करावे लागते; पृ. ६४५—६४६—
याकरिता आपले राजकीय, सामाजिक, अर्थोत्पादक वगैरे
सर्व व्यवहार शास्त्रीय पद्धत्यनुरूप आंखले पाहिजेत, व
त्यासाठी शास्त्रीय ज्ञान संपादन करण्याची अत्यंत आवश्य-
कता आहे; ६४६—६४७—परदेशांतील सुधारलेल्या युनि-
व्हर्सिटांप्रमाणे आपल्या युनिव्हर्सिटांनी सुधारलेल्या शिक्ष-
णपद्धती व परीक्षापद्धती न स्वीकारून व स्वतःच कुटुंबपोषण
करणाऱ्या लोकांच्या दुय्यम किंवा उच्च शिक्षणाची तजवीज,
देशी भाषेत अध्यापन, खऱ्या शास्त्रीय ज्ञानाचा
विकास, इतिहाससंशोधन इत्यादि गोष्टींकडे दुर्लक्ष करून
तरुण भारतवर्षाची मोठी गुन्हेगारी केली आहे; पृ. ६४७—
तसेच आपले मूलग्रहकालीन व पशुभारतीयकालीन
अभ्यासाकडे दुर्लक्ष असून वैदिक व बौद्धिक वाङ्मयाच्या
अभ्यासांतील परावलंबीपणा सुप्रसिद्ध आहे; पृ. ६४७—
६४८—फक्त बुद्धोत्तरकालीन वाङ्मयाच्या अभ्यासाच्या
वावर्तीत आपली स्थिति कांही अशी उत्साहजनक असून,
उत्तरकालीन संस्कृत वाङ्मयाचे पौर्वापर्यत्व पाहणें, पुराण
शिलालेखांचा अभ्यास, वैय्याकरणांचा ऐतिहासिक अभ्यास
या विषयांत भारतीय लोकांचे थोडेबहुत स्वातंत्र्य दिसून येत
आहे; पृ. ६४८—महाराष्ट्राचा सर्वांगपरिपूर्ण इतिहास तयार
होण्यास फारसी, फ्रेंच, पोर्तुगोज, जर्मन इत्यादि भाषांच्या
अभ्यासाची आवश्यकता असून बौद्धिक क्षेत्रांत व्यापकपणा
येण्याकरिता सरकारी शास्त्रीय खात्यांत आपण प्रवेश करून
घेतला पाहिजे; पृ. ६४८—६४९—आपल्या आयुर्नियमनांत
अडाणी धर्मशास्त्रां घेऊन आलेल्या दोषांचे उच्चाटन
शास्त्रविकासानुरूप झाले पाहिजे, व निरनिराळ्या शाखांचा
मानवी आयुष्याशी आसलेला संबंध ज्ञात करून घेण्यास

प्रत्येक शाखांत आपले स्वतःचे प्रतिनिधी तयार झाले पाहि-
जेत; पृ. ६४९—६५०—शास्त्रज्ञानप्रसाराबरोबर, मोठ्या
प्रमाणावरील उत्पादनाचा अभाव, भांडवलाची अडचण,
श्रीमंत वर्गाचे उदासीनत्व, व्यापारी महत्वाकांक्षेचा अभाव
इत्यादि सामाजिक व्यंगं दूर करण्याचे प्रयत्न झाले पाहि-
जेत, व त्याबरोबरच आयुर्मानाची वाढ करण्याकरितां अवश्य
असणाऱ्या सुधारणा घडवून आणण्यावेहि शक्य ते प्रयत्न
झाले पाहिजेत; पृ. ६५०—६५१—अधिक उन्नति घडवून
आणण्यासची राष्ट्रांतील अमूल्य संपत्ति जी तरुण पिढी
तिला उत्तेजन देऊन तीस उपजीविकेची निरनिराळी क्षेत्रे
दाखविणें, तिजकडून परदेशगमन कराविणें, शिक्षण, वैद्यक-
खातें, दानखातें इत्यादींची वाढती जबाबदारी अंगावर घेणे
व परकीय सरकारच्या अंमलाखाली सुद्धा आपली कर्तव्ये
पार पाडण्याचा प्रयत्न करणें या गोष्टी करून, शिवाय मध्य-
वर्ती वक्रेची स्थापनाहि आवश्यक आहे; पृ. ६५१—६५३—
अल्पशिक्षणप्रसार, कलाविषयक अभिरूचीचा अभाव, आत्यं-
तिक स्वदेशाभिमानजन्य प्रगमनशून्यता, इत्यादि गोष्टींमध्ये
महाराष्ट्रच पहिल्या नंबरचा अडाणी आहे; आपली स्थिति
सुधारण्यासाठी भाषावार प्रांतरचना वगैरे हितकर गोष्टी घडवून
आणण्यास सरकारास भाग पाडले पाहिजे; दयार्द्र लोकांच्या
पैशावर संस्था काढून सरकारास फुकटखाऊ वनविण्याची
महाराष्ट्रीय वृत्ति अपायकारक आहे; पृ. ६५३—६५५—राष्ट्र-
हितासाठी वैयक्तिक हितावर पाणी सोडून उपयोगी नाही,
तर कर्तृत्ववान पुरुषांनी सर्व जग हें आपलें उद्योगक्षेत्र आहे
असे समजले पाहिजे; पृ. ६५५—६५६—वस्तुतः न्यायनि-
वाडे देणारे धर्मशास्त्र व द्वैताद्वैतमते प्रतिपादन करणारे शंकर-
रामानुजादि पारमार्थिक संप्रदाय यांचा मुळांत कांही संबंध
नव्हता व पुढेहि असतां कामा नये; या दृष्टीने सांप्रत शंकरा-
चार्यपंथांचा राष्ट्रास कांही एक उपयोग नाही; आजच्या
वदललेल्या परिस्थितीत विवाहादि संस्कारधर्मास व्यापक
अथवा जास्त उदार स्वरूप दिले गेल्याशिवाय
त्यांना चिरस्थायिकता येणार नाही; पृ. ६५६—६५७—
देवालयांसारख्या पारमार्थिक संस्था किंवा निरनिराळ्या
जातीचे फंड इत्यादि दुसऱ्या लोकोपयोगी संस्था योग्यलोकनियं-
त्याच्या अभावी एक अगर कांही नियमित विशिष्ट व्यक्तीच्या
हातांत जाऊन त्या लोकोपयोगी कायें न करतां केवळ इस्टेटी
वाढविण्याची खटपट करतील तर त्या चोरच समजाव्यात;
हिंदुस्थानांत दानशास्त्राची हेळसांड होत आहे; ६५७—
ब्राह्मण ग्रंथांतील ध्येयच आज राष्ट्रसंघ पार पाड-
ण्याच्या मार्गास लागला आहे; ६५८—साम्राज्याचा राष्ट्र-
स्वरूपी मनुष्यसमुचयाशी संबंध दोन प्रकारचा असतो;
६५८—राष्ट्रसंघाच्या स्थापनेमुळे दुसऱ्याचे राष्ट्रीयत्व ठार
करण्याची कल्पना नाहीशी होऊन संयुक्त राज्यपद्धतीनें
संयुक्त होण्याचे ध्येय विकास पावणार; हिंदुस्थान सरकार
शास्त्रीय प्रयत्न पृ. ६५९. [परिशिष्ट; पृ. ६६०.]

महाराष्ट्रीय ज्ञानकोश.

प्रस्तावनाखंड.

विभाग पांचवा.

विज्ञानेतिहास.

प्रकरण १ लें.

शास्त्रघटना आणि शास्त्रेतिहास.

जगाच्या इतिहासाचा एक महत्वाचा भाग म्हणजे जगाच्या ज्ञानाचा इतिहास होय. ज्ञानकोशकारांस तर हें इतिहासाचें अंग अत्यंत महत्त्वाचें होय.

या इतिहासाची अपूर्णता.—जगाच्या ज्ञानाचा इतिहास देतांना ज्या एका उणीवीकडे लक्ष ओढलें पाहिजे ती उणीव ही की, कोणत्याहि काळाच्या ज्ञानक्षेसबंधानें विवेचन साहित्याच्या अभावीं अपूर्ण रहाणार, कारण समाजांतील सर्वच ज्ञान ग्रंथी व्यक्त होत नाही आणि जें ग्रंथी व्यक्त होत नाही त्याचें अस्तित्व कळणें कठीण होतें. समाजांत असें पुष्कळ ज्ञान असतें की, त्यांची समाजासच जाणीव नसते. समाजांत चालू असलेल्या सर्व प्रकारच्या व्यवहारांचें आज तरी वर्णन कोठें सांपडेल ? प्रत्येक व्यवहारांत प्रत्येकास जो अनुभव प्राप्त होतो तो कोठें लिहिला जातो ? प्राचीनांचें, उदाहरणार्थ इजिप्त-बालिलोनियामधील लोकांचें ज्ञान कितपत असावें याविषयी आज आपण जें लिहूं तें फारच सावधगिरीनें लिहिलें पाहिजे.

ज्ञान लेखस्वरूप केव्हां पावतें.—समाजांत असणाऱ्या ज्ञानापैकीं कांहीं थोड्या अंशाचाच अंतर्भाव ग्रंथांत होतो. तथापि अलीकडचीं कांहीं वर्षे मात्र प्रगमनशील समाजांत अशी स्थिति उत्पन्न झाली आहे की, समाजांतील ज्ञानाचा बराच मोठा अंश लेखरूपांत व्यक्त होत आहे. तथापि ती स्थिति हिंदु-स्थानांत आली आहे असें अजून म्हणतां येणार नाही. समाजांतील अनेक व्यवहारांवर आपल्याकडे वाङ्मयच नाही.

ज्ञानाचा इतिहास देतांना अज्ञानाचा इतिहास देणें हेंच पुष्कळदां मोठें काम होऊन वसतें. अनेक गोष्टींचें खरें स्वरूप समजण्यापूर्वी त्या गोष्टीविषयी समाजांत कल्पनांचा अभावच असतो असें नाही, तर चुकीच्या कल्पना असतात. ज्ञानाभाव नसून ज्ञानाभास असतो. ज्ञानास ज्ञानाभासाची कोंडी फोडून बाहेर पडावें लागतें. चुकीच्या समजुतीवर पुष्कळांचें पोट किंवा उत्पन्न किंवा महत्त्व अवलंबून असतें. असा प्रकार झाला म्हणजे विज्ञानेतिहासाला धार्मिक, सामाजिक किंवा

राजकीय इतिहासाचें स्वरूप येऊं लागतें, व विज्ञानेतिहासाहि बराच मनोरंजक होतो.

जगाचा वैज्ञानिक इतिहास लिहितांना त्या इतिहासाचा प्रारंभीचा भाग सामान्य प्रकारच्या वाङ्मयांतून काढला पाहिजे. एवढेंच नव्हे तर ज्ञानाचा परिणाम ज्या वास्तुशिल्पादि वस्तूंवर होतो त्या वस्तूंवरून काढला पाहिजे. हा इतिहास काढतांना ज्या प्रकारच्या साहित्याशीं आपली गांठ पडते तें साहित्य अनेक प्रकारचें आहे आणि तें सर्व देशांत सांपडतें. आपणांस वाङ्मयें व ती उत्पन्न करणारी राष्ट्रे यांच्या एकंदर कर्तृत्वाचा हिशोब घेतला पाहिजे. वरेंचसें ज्ञानेतिहासबोधक साहित्य सर्वसामान्य वाङ्मयांतून किंवा विशिष्ट पारमार्थिक संप्रदायांच्या वाङ्मयांतून विखुरलेलें सांपडतें. पारमार्थिक संप्रदायांच्या वाङ्मयांत केवळ ईश्वर-विषयक गोष्टी नसतात, तर ज्यांस आपण ज्ञान किंवा उच्च प्रकारचे विचार म्हणूं अशा प्रकारचें साहित्य असतें. या कारणांमुळे अनेक पारमार्थिक संप्रदायांकडे आणि जगद्विषयक सिद्धांत काढूं पहाणाऱ्या तत्त्ववेत्त्यांच्या ग्रंथांकडे आपणांस पाडिलें पाहिजे. हे संप्रदाय व त्यांस अनुसरणारे तत्त्व-वेत्ते पंडित एकाच देशांत किंवा एकच भाषेत ग्रंथ निपजविते झाले नाहीत. चिनी, संस्कृत, आरबी, ग्रीक, लाटिन, इंग्रजी, जर्मन इत्यादि सर्व प्रकारच्या प्राचीन आणि अर्वाचीन भाषां-मधून या विषयास सजविणारें वाङ्मय सांपडतें. विचार-संप्रदाय जे निर्माण होतात ते निरनिराळ्या भाषांमधून दृग्गोचर होतात त्यामुळे आपणांस एखाद्या विचारसंप्रदायाची परंपरा पहाण्यासाठीं अनेक भाषांतील ग्रंथांकडे जावें लागतें.

विज्ञानेतिहास लिहिण्याची पद्धति.—ज्ञान निर-निराळ्या राष्ट्रांत उत्पन्न होतें. त्याची प्रगति कांहीं ठिकाणीं अधिक जोराची तर कांहीं ठिकाणीं मंद; ज्या विषयासंबंधानें ज्ञान उत्पन्न होतें ते विषय निरनिराळ्या ठिकाणीं निरनिराळे; अशा प्रकारची स्थिति असतां जगाच्या ज्ञाने-तिहासाचे भाग तरी कसे पाडावयाचे ? ते भाषेप्रमाणें पाडतां येतील. ज्या वस्तू ज्ञानविषय आहेत त्या वस्तूंप्रमाणें पाडतां

येतील. प्रत्येक ठिकाणी ज्ञानप्राप्तीचें साहित्य आहेच. आणि निरनिराळ्या राष्ट्रांचा परस्पर संबंध असल्यामुळे एकमेकांशी ज्ञानाची देवघेवहि आहेच. यामुळे हा इतिहास लिहितांना बरीच गुंतागुंत होणार या गुंतागुंतीशिवाय इतिहासलेखनाचें काम कठीण करणारी आणखी एक गोष्ट म्हटली म्हणजे विषयाची व्यापकता होय. या व्यापकतेमुळे आपलें कांहीं गोष्टीकडे दुर्लक्ष होणारच. आणि वैयक्तिक आवडीनिवडीचा प्रसंग येणार. हा इतिहास लिहितांना आपण कोणत्या गोष्टीकडे विशेष लक्ष द्यावयाचें हा आणखी मोठा महत्वाचा प्रश्न आहेच. खालील गोष्टीस अधिक महत्त्व द्यावयाचें आम्हीं योजिलें आहे.

(१) प्राथमिक ज्ञानाची निरनिराळ्या राष्ट्रांत उत्पत्ति.

(२) व्यापक विचाराचा आणि त्यांतल्या त्यांत विश्वोत्पत्तिविषयक विचाराचा विकास.

(३) ज्ञान मोठ्या प्रमाणांत एका राष्ट्राकडून दुसऱ्या राष्ट्राकडे गेलें असल्यास त्या कालाचें वर्णन म्हणजे कोणत्याहि संस्कृतीचें अतिस्थलत्व.

(४) ज्ञानविकासास कारण झालेल्या मोठ्या गोष्टी व कांतिस्वरूपी शोध.

(५) चालू जगाचें ज्ञानक्षेत्र व ज्ञानविरोधक भावांचें चित्र.

(६) राष्ट्रांचें ज्ञानैक्य, आणि ज्ञानरचनेची एकसूत्रत्वाकडे प्रगति.

विज्ञानेतिहास हा मनुष्येतिहासाचा एक भाग आहे आणि मनुष्यप्राण्याच्या निरनिराळ्या ठिकाणी व निरनिराळ्या काळी होणाऱ्या बौद्धिक चळवळी हा त्यांचा विषय होय, या दृष्टीनें वरील मुद्दे महत्वाचे आहेत. केवळ विशिष्ट ज्ञानसंचयाच्या विकासाचें स्पष्टीकरण करण्याच्या दृष्टीनें हे महत्वाचे नाहीत. जगांतील सर्व ज्ञान हें एक समुच्चय होय किंवा विशिष्ट ज्ञानांग अथवा शास्त्र हें देखील एक समुच्चय होय असें धरून त्याचा इतिहास लिहावयाचा मनांत आणल्यास, म्हणजे कोणा राष्ट्राचें ज्ञान कितपत होतें इत्यादि विचार मनांत न आणतां केवळ विशिष्ट ज्ञान कसे वाढलें याचा इतिहास लिहावयाचा झाला तर तो जरा निराळ्या तऱ्हेनें लिहावा लागेल. ज्ञानविकासाच्या पायऱ्या नियमित पण परिचित परिकरांत शोधाव्या लागतील. प्राचीन राष्ट्रांच्या ज्ञानविकासाच्या निरनिराळ्या पायऱ्या आपणांस उपलब्ध नाहीत. ज्ञानक्षेत्रांत संचार करणाऱ्या आणि विजय मिळविणाऱ्या प्राचीन व्यक्तींचे इतिहास अगदींच अपरिचित आहेत. त्यामुळे वैज्ञानिक इतिहासांत ज्ञानवृद्धीचे किंवा शास्त्रवृद्धीचे नियम शोधावयाचे झाले तर अर्वाचीन युरोपाच्या ज्ञानसंचयाकडेसच लक्ष दिलें पाहिजे.

शास्त्रीय ज्ञानाचा इतिहास अवगत करून घेतांना शास्त्रविकास कसा होतो, शास्त्र आणि शब्दजाल यांचें पृथक्करण

कसे केलें पाहिजे, इत्यादि गोष्टींविषयी स्थूल कल्पना असल्यास इतिहासावगम सोपा होईल. म्हणून त्याहि आम्हांस प्रारंभी दिल्या पाहिजेत.

व्यापक क्षेत्रांकडे लक्ष.—ज्ञानाचा इतिहास लिहितांना लेखकाकडून एक क्रिया होत असते. जें ज्ञान अधिक महत्वाच्या गोष्टीसंबंधानें असेल तिकडे अधिक लक्ष जातें, आणि जें विधान केवळ एकाकी विशिष्ट गोष्टीसंबंधानें नसून नियमरूपाचें असेल त्याला अधिक महत्त्व दिलें जातें. तसेंच एखादा नियम जितका अधिक व्यापक असेल तितकें त्यास महत्त्व अधिक दिलें जातें; यामुळे व्यापक नियमरूपी आणि विश्वांतील अतिशय महत्वाच्या गोष्टींविषयी जें ज्ञान उपलब्ध झालें असेल तेंच विज्ञानेतिहासाचा महत्वाचा विवेचनविषय होतें. पुष्कळ प्रसंगां अधिक गूढ गोष्टींवर मनुष्य आपल्या कल्पनाच लिहीत बसतो त्यामुळे बरेचसें वाङ्मय उत्पन्न होतें. जगाचें वास्तविक ज्ञान जेव्हां फारच अल्प होतें त्या काळापासून सर्व विश्वासबंधी सिद्धांत सांगणारे निघाले आहेत. आणि त्या प्रकारच्या लेखकांनी प्रत्येक देशांत शास्त्रीय विचाराला गति देण्यापेक्षा वारंवार व्यत्ययच केला आहे.

जगांत चालू असलेल्या घडामोडी व भौतिक विषय यांचें अवगमन व वर्णन करण्याची व त्यांत कांहीं नियम मांडण्याची खटपट पूर्वीपासून चालू आहे. या प्रकारचे नियम शोधून ते व्यापक नियमाच्या कक्षेंत मांडण्याचा प्रयत्न होत आहे. जगांतील कांहीं सामान्य क्रिया जर भौतिक नियमांनीं स्पष्ट करतां येतात तर सर्व विश्वोत्पत्ति देखील त्याच प्रकारच्या नियमांनीं कां स्पष्ट करतां येऊं नये? सर्व शास्त्रीय प्रश्नांत कठिण प्रश्न जो जगाची उत्पत्ति तिकडेच प्रत्येक काळच्या तत्त्ववेत्त्यांचें अधिकाधिक लक्ष जाऊं लागलें, आणि जगदुत्पत्तिविषयक सिद्धांतांशीं सृष्टीतील फेरफारांचे नियम जोडण्याचा प्रयत्न होऊं लागला. हा प्रयत्न करणारे जे लोक होऊन गेले ते मोठे तत्त्ववेत्ते होत असेंहि लोक मानूं लागले. आपल्याकडील दर्शन, आणि युरोपांतील “फिलासफी” नांवानें ओळखल्या जाणाऱ्या विचारपद्धती या दोन्ही प्रकारच्या पद्धती भौतिक सृष्टीच्या घडामोडीचे सिद्धांत आणि अखिल विश्वाची उत्पत्ति ही दोन्ही मिळून होणारा व्यापक ज्ञानविषय हा आपला आहे, असें सभजूं लागल्या.

शास्त्र आणि “फिलासफी” हा भेद अलीकडे युरोपांत केला जातो. या दोहोंचा संबंध काय याविषयी वादविवाद वारंवार होतात. कित्येक फिलासफी हें देखील शास्त्र समजतात.

या दोहोंमधला भेद दिवसानुदिवस कमी होत जाण्याचें कारण समजण्यास ज्ञानक्षेत्राच्या संवर्धनांत ज्या दोन तीन क्रिया झालेल्या आहेत त्या जाणल्या पाहिजेत. त्या क्रिया येणेंप्रमाणें थोड्याशा प्रत्यक्षसंकलनानें नियम काढणें, आणि नियमावरून

दुसरे नियम काढणे, व याच पद्धतीच्या विस्ताराने अखंत व्यापक नियम काढणे ही एक क्रिया. दुसरी क्रिया म्हटली म्हणजे, जितके निश्चितपणे ठाऊक असेल तेवढेच मान्य करणे आणि व्यापक नियम काढण्यास मिणे. या दोन क्रिया होत असतां, म्हणजे निश्चित ज्ञानकर्णांचा समुच्चय होऊ लागला असतां उत्पन्न होणारी तिसरी क्रिया म्हटली म्हणजे पूर्वागत व्यापक विचार तपासणे. यांतील पहिल्या क्रियेने जो माल तयार होई त्याला शास्त्र म्हणत. तिसरी क्रिया जशी श्रद्धिगत होऊ लागली तशी फिलासफी ही शास्त्राच्या सदरांत येऊ लागली.

सामाजिक इतिहास व ज्ञानेतिहास.—विज्ञानेतिहास आणि मनुष्येतिहास यांचा संबंध जोडतां येतो, तसाच विज्ञानेतिहास आणि भावांचे प्रामुख्य यांचा संबंध जोडतां येतो. साधारणपणे असे म्हणतां येईल की, ज्या ज्या राष्ट्रांची विज्ञानांत प्रगति झाली त्या राष्ट्रांचे महत्त्व राजकीय दृष्ट्या जगांत वाढलेंच. या विधानास आक्षेप थोडेसेच घेतां येतील. उदाहरणार्थ एखादे राष्ट्र ज्ञानसंचयांत कमी प्रतीचे असलें पण फार मोठे असलें, त्याचा व्यापार मोठा असला, त्याचे द्रव्य पुष्कळ असलें, त्याला साहाय्यक पुष्कळ असले, म्हणजे ते ज्ञानांत थोडेसे कमी असूनहि जय पावतें. असे कधी कधी होतें. पण ते अपवाद समजावेत.

विज्ञानेतिहास आणि राजकीय व आर्थिक इतिहास यांचा अन्योन्याश्रय कोणासहि नाकबूल करतां यावयाचा नाही.

विज्ञानेतिहास आणि सर्व सामान्य इतिहास यांतील संगति प्रत्येक काल घेऊन स्पष्ट करतां येते. ख्रिस्ती शकापूर्वी एक हजार वर्षांचा काल घेतला. तर असे म्हणतां येईल की जीं राष्ट्रे त्या वेळेस ज्ञानांत प्रमुख होती तीं राजकीय दृष्टीनें देखील प्रमुख होती. इजिप्त, बाबिलोनिया, हिंदुस्थान, चीन या राष्ट्रांचे त्या कालांत ज्ञानदृष्टीनें देखील महत्त्व होतें. ग्रीकांची व रोमन लोकांची वैज्ञानिक प्रगति व आर्थिक व राजकीय प्रगति या एककालीन आहेत. जेव्हां आरवांचा उदय झाला तेव्हां त्यांची व्यावरोवर ज्ञानाच्या वावर्तातहि प्रगति झालेली होती. मुसलमानांनी हिंदुस्थान जिंकलें तें रानटी लोकांनीं संस्कृत लोकांचा पाडाव केल्याचे उदाहरण नसून अधिक संस्कृत लोकांनीं कमी संस्कृत व अधिक मूर्ख अशा लोकांचा पाडाव केल्याचें उदाहरण आहे. जेव्हां पश्चिम युरोपांतिल राष्ट्रे महत्त्व पावलीं, तेव्हां त्यांनीं राजकीय व व्यापारविषयक यावरोवर वैज्ञानिक प्रगति साधण्याचाहि यशस्वी यत्न केला. रशिया महत्त्व पावला त्या वेळेस रशियन झारने आपल्या राष्ट्राच्या वैज्ञानिक विकासासाठीं देखील निकराची खटपट केली. आजच्या व्यापारी युगांत ज्या लोकांचे शास्त्रीय ज्ञान अधिक त्यांचा औद्योगिक व्यापारहि अधिक अशी स्थिति आहे.

ज्ञानक्षेत्रविषयक स्थूल कल्पना.—विज्ञानेतिहास सांगण्यापूर्वी तो इतिहास मनोरम करण्यासाठी आणि त्या

इतिहासांतर्गत विकासाचे नियम स्पष्ट करण्यासाठीं वाचकांस ज्ञान व त्याचा सामाजिक संबंध यांविषयी कांहीं गोष्टींची स्थूल कल्पना पाहिजे. त्या गोष्टी येणेप्रमाणे:

(१) ज्ञान म्हणजे काय, शास्त्र म्हणजे काय, ज्ञान वाढत कसे जातें, ज्ञान वाढत असतां व नवीन ज्ञान आणि जुने ज्ञान यांचे एकीकरण होत असतां काय क्रिया होतात, ज्ञान बरेच जमलें म्हणजे त्याची रचना कशी करतात, इत्यादि गोष्टीविषयी सामान्य कल्पना अभ्यासकास पाहिजेत. त्या कोणत्याहि एका संस्कृतीतील ज्ञानविकासाच्या अभ्यासानें मनुष्यास अवगत होतील.

(२) ज्ञानाच्या इतिहासांत मनुष्याच्या अहंकारमूलक अभिमानानें शास्त्र व शास्त्रद्वेष्टे यांत किंवा शास्त्राचे जुने उपासक व नवीन उपासक यांत द्वैत कसे उत्पन्न होतें, तसेंच ज्ञानक्षेत्रांत भिन्नसंप्रदाय कसे उत्पन्न होतात याविषयी सामान्य कल्पना पाहिजेत. त्या ज्ञानविकास आणि ज्ञानाचे मनुष्याकडून ग्रहण या वावर्तांत कांहीं धागे स्पष्ट करतील.

(३) ज्ञानाच्या इतिहासांत त्याच्या प्रसाराच्या इतिहासाचा अंतर्भाव होतो. ज्ञान दोन राष्ट्रांत निरनिराळ्या काळां उत्पन्न झालें तर दोन राष्ट्रांच्या बौद्धिक परंपरा निरनिराळ्या असणार. राष्ट्राच्या संनिकर्षानें व ज्ञानाच्या प्रसारानें त्या भिन्न परंपरा एकत्रित होऊन जागतिक ज्ञानाचे एकत्व स्थापन व्हावयाचें तें स्थापन होतांना काय काय क्रिया होतात हाहि एक महत्त्वाचा विषय आहे. ज्या राष्ट्रांची संस्कृति अतिराष्ट्रीय होते त्या राष्ट्राच्याच इतिहासाचा तो केवळ भाग नव्हे. दुसरें राष्ट्र तें ज्ञान ग्रहण कसें करतें हा देखील इतिहासाचा विषय आहे. ग्रहण करणारे राष्ट्र जर विकसितवाङ्मय-विहीन असलें तर तें राष्ट्र नवीन ज्ञान त्या भाषेबरोबरच घेईल व ज्ञानग्रहण करणारी भाषा ज्ञानप्रसारक भाषेची एक तऱ्हेची उपभाषा बनेल. उदाहरणार्थ, द्राविडी लोकांनीं संस्कृत भाषेंत गढलेल्या ज्ञानाचें ग्रहण केलें त्यामुळें द्राविडी भाषांच्या स्वरूपावर विशिष्ट परिणाम झाला. ज्ञानाचा प्रसार होऊन, व्यापक संस्कृति बनत असतां तीं होणाऱ्या क्रिया देखील इतिहासविषय आहेत.

(४) विज्ञानेतिहास हा मनुष्येतिहासाचा भाग आहे. ज्ञान उत्पन्न होतें तें मनुष्य आपल्या गरजा पुरवीत असतां किंवा जिज्ञासा तृप्त करून घेण्याकरितां जे शोध करतो त्या शोधाचे फल होय. विशिष्ट ज्ञान उत्पन्न झालें म्हणजे त्या ज्ञानाचा फायदा मनुष्य व्यवहारांत घेऊ लागतो. अशी परिस्थिति असल्यामुळें विज्ञानेतिहास हा मनुष्येतिहासाचा केवळ भागच आहे एवढेंच नव्हे तर मनुष्येतिहासाचा कारकहि आहे.

सारांश विज्ञानेतिहास आणि जगाचा एकंदर राजकीय आणि आर्थिक इतिहास यांची संगति जुळविली पाहिजे.

या चार मुद्यांवर थोडे अधिक विवेचन करूं. तें करावयाचें म्हणजे ज्ञानाचा विकास कसा झाला हें ज्ञानवृद्धीचा पूर्वतिहास पाहून सांगावें लागेल आणि सांगतांना सामान्य प्रकारचें ज्ञान, आणि शास्त्रांय ज्ञान यांचा संबंध स्पष्ट करावा लागेल; आणि शास्त्राची उभारणी कशी होते, नवीन ज्ञानाचें उत्पादन कसें होतें, जमलेल्या ज्ञानाची मांडणी कशी करतात, या क्रियांचें स्पष्टीकरण करावें लागेल. या विवेचनांत स्पष्टीकरणाचे आणखी विषय झटले झणजे प्रयोग, अवलोकन, वस्तूच्या अन्योन्याश्रयाचें शोधन, कार्यकारणभावाचें अवगवण, अवलोकनदोषनिवारणासाठीं यंत्रांचा उपयोग, व सासुच्चयिक अवलोकन, अनेक शास्त्रांचा झणजे ज्ञानक्षेत्रांचा एकमेकांशीं संबंध, हे होत. प्रत्यक्ष आणि अनुमान यांच्या अल्पत्वामुळे किंवा आधिक्यामुळे होणारे ज्ञानक्षेत्रांत परिणाम झणजे एका सिद्धांतापासून दुसरे सिद्धांत काढणें, या पद्धतीनें होणारी शास्त्रांची वाढ, व निव्वळ या पद्धतीवर भिस्त ठेवणारी मां-मांसेसारखी शास्त्रे व त्यांपासून भिन्न दिसणारी मुख्यतः अवलोकनावर रचलेली शास्त्रे, या दोहोंचें विवेचन विज्ञानेतिहासावर प्रकाश पाडूं पहाणाऱ्या प्रस्तावनेत पाहिजे, तसेंच शास्त्रप्रगतीस व्यत्यय उत्पन्न करणारे अनेक प्रकारचे अहंकार वाचकांस अवगत हवेत. शिवाय वाचकांच्या हेहि लक्षांत आलें पाहिजे कीं, शास्त्रवर्धनाचें कारण ज्ञानक्षेत्रांकडे वारंवार अवलोकन हेंच नव्हे तर शास्त्राचा विषय जे भाव त्यांमध्येहि एकसारखा फरक होत आहे हें होय.

शास्त्रांच्या इतिहासामध्ये केवळ शब्दांच्या अर्थाविषयी अनिश्चयामुळे किंवा एकाच भावाचा नामनिर्देश करण्यासाठीं भिन्न शब्द वापरल्यामुळे जे ज्ञानसंचयांत घोटाळे उत्पन्न होतात, त्यांच्या इतिहासाचें जरी नाहीं तरी त्या घोटाळ्यांच्या स्वरूपाचें ज्ञान वाचकांस पाहिजेच.

शास्त्रांचा विकास होत असतां प्रत्येक कालखंडांत मनुष्याची, वस्तूचें अस्तित्व आणि परिणामांचें कारण स्पष्ट करण्यास लावली जाणारी जी विचारशक्ती तीत अनुमान काढण्याच्या शक्तीत होणारे फरक देखील आपल्या लक्षांत येऊन विज्ञानेतिहास अवगमिला पाहिजे. तर विज्ञानेतिहास शास्त्र म्हणून लेखिल्या जाणाऱ्या गंभीर पुस्तकांतूनच केवळ काढावयाचा नसून मनुष्यकृतीतून काढावयाचा असतो. यासाठीं कला म्हणून असलेल्या गोष्टी किंवा मनुष्यापयोगी गोष्टी यांकडे लक्ष दिलें पाहिजे. मनुष्याच्या क्रिया याच ज्या शास्त्रांचा भाग तीं शास्त्रे कलांपासून निराळीं करणें कठीण जातें. असो.

शास्त्रघटनापद्धति.—शास्त्र म्हणजे काय याच्या व्याख्या अनेक आहेत. शास्त्र म्हणजे ज्ञान असा अर्थ सर्वमान्य पाहो. संस्कृतमध्ये शास्त्र हा शब्द आला त्या वेळेस शास्त्र शब्दाचा अर्थ, “ नियमांनीं जे कांहीं तरी शासित होतें म्हणजे बांधलें जातें तें ” असा होता. शास्त्राचा उगम आणि सामान्य ज्ञानाचा उगम एकच आहे. सामान्य ज्ञानच व्यव-

स्थित रीतीनें मांडलें म्हणजे शास्त्र झालें. सामान्य ज्ञान पुष्कळ जमलें म्हणजे थोडक्यांत सांगणें अवश्य होतें आणि शास्त्रांतील बरेचसे नियम आणि संज्ञापद्धति हीं उपलब्ध माहिती थोडक्यांत सांगण्यासाठींच आहेत.

शास्त्राची घटना कशी होत जाते हें निरनिराळ्या शास्त्रांच्या अवलोकनानें सांगतां येईल; आणि शास्त्र तयार करण्याचें शास्त्र आपणांस तयार करावयाचें झालें म्हणजे कोणत्याहि “ भावां ” (फिनांमिना) चें क्षेत्र निराळें समजून त्याचें शास्त्र कसें करावें हा प्रश्न आला. यासंबंधानें डॉ. ह्यूएल यांनीं इंग्रजीमध्ये “ नोव्हम् ऑरग्यनम रेनोव्हेटम ” हा ग्रंथ लिहिला आहे. हा ग्रंथ लिहिण्यापूर्वी त्यांनीं “ इंडक्टिव ” म्हणजे “ अनुभवमूलक ” शास्त्रे यांचा इतिहास लिहिला होता. शास्त्र बनतें कसें याचें पद्धतशीर विवेचन कोठें दिसत नाहीं. कांहीं नियम ह्यूएलसारख्याच्या ग्रंथांत आणि कांहीं कार्ल पीथरसनच्या “ ग्रामर आफ सायन्स ” सारख्या ग्रंथांतून इतस्ततः विखुरलेले दिसतात.

सामान्य ज्ञान आणि शास्त्रीय ज्ञान.—सामान्य ज्ञानास शास्त्र असें स्वरूप येत असतांना ज्या ज्या क्रिया होतात त्यांचा स्थूल मानानें खालीलप्रमाणें निर्देश करतां येईल.—

१. **प्रत्यक्षसंकलन.**—(इंडक्शन) सामान्य विचाराचा विषय जो विषय असेल त्याशीं सदृश आणि असदृश अशा अनेक भावांची (फिनामिनाची) मोजदाद करणें.

२. **वर्गीकरण.**—बरेचसे सदृश भाव एकत्र झाले म्हणजे त्यांचें वर्गीकरण करणें.

३. **कार्यकारण शोध.**—जे भाव दृष्टीस पडतील ते कशांनें उत्पन्न झाले आणि त्यांच्यामुळे आणखी दुसरे कोणते भाव उत्पन्न होतात त्यांचा अन्वय म्हणजे कार्यकारणसंबंध लावणें. भावांचें रूपांतर होत असतांना रूपांतरास कारक अशा ज्या ज्या गोष्टी होत असतील त्यांची नोंद घेणें.

४. **अवयवज्ञान.**—वस्तूचे घटक जाणणें व तिच्या रूपांतरांत घटकाचे होणारे फेरबद्दल जाणणें. भावांचें स्वरूप बदलण्यापूर्वी, जें स्वरूप असेल त्याचीं अंगे अनेक असतील. आणि भावांचें स्वरूप बदलल्यानंतर जो निराळा भाव उत्पन्न होतो त्याचें स्वरूप जर विविध असेल तर पूर्व भावाच्या कोणत्या अंगामुळे नवीन भावांतील कोणतें अंग उत्पन्न झालें याचा तपास करणें;

५. **अवलोकनशुद्धि.**—बरील प्रकारचें संशोधन करतांना आपल्या ज्ञानाची सुद्धात प्रत्यक्ष अनुभवापासून होते. प्रत्यक्षा पासून ज्ञानाची सुद्धात सर्वांतच सारखी होते; परंतु जंगली मनुष्याचें प्रत्यक्षज्ञान व शास्त्रज्ञाचें प्रत्यक्षज्ञान यांत मोठा फरक आहे. केवळ प्रत्यक्षानें अत्यंत थोडें ज्ञान होतें. ज्ञानाचा विस्तार त्यावरून काढलेल्या अनुमानपरंपरेनें होतो.

पुष्कळशीं अनुमानें आपण प्रत्यक्षासारखीच समजतो. उदाहरणार्थ, आपण केवळ अवलोकनानें स्वरूपावरून चांदी, सोने, मोती, वगैरे पदार्थांस नांवें देतो व ओळखतो. ज्या वेळेस आपण चांदी पहातो त्या वेळेस आपण एक चकचकीत नेहर्माच्या परिचयाचा रंग पहातो आणि केवळ रंगावरून चांदी आहे असें ओळखतो. ह्या वेळेस चांदी पहात नसून अमुक चांदी आहे हें आपलें अनुमान असतें. अनुमानानें काढलेले सिद्धांत प्रत्यक्ष ज्ञानापासून फार दूरवर पोचतील तेव्हां त्या अनुमानानें काढलेल्या ज्ञानास शास्त्र असें नांव द्यावयास हरकत नाहीं.

६. जेव्हां अनेक भाव समकालीन असतात, किंवा एकाच पुनरावृत्ति झाली म्हणजे दुसऱ्याची पुनरावृत्ति होऊं पहाते, तेव्हां त्या भावांमध्ये अन्योन्याश्रय स्वरूपाचा संबंध काय आहे हें पहावें लागतें.

७. कोणतेहि भाव संकीर्ण दिसले किंवा परस्परांशीं संबद्ध दिसले तर त्यांचें पृथक्करण व एकीकरण वारंवार करून पहाणें अवश्य होतें.

८. प्रत्यक्षापासून होणारें ज्ञान शास्त्रज्ञ केवळ अनुमानानेंच वाढवितो असें नाहीं तर तो यंत्रांनींही वाढवितो. यंत्राशिवाय होणारें प्रत्यक्ष ज्ञान अस्फुट असेल तर यंत्राच्या साहाय्यानें तें स्फुट करणें, आणि जो अनुभव मंदत्वानें मिळत असेल तो तीव्रत्वानें मिळविणें इत्यादि क्रियांस यंत्रांचा उपयोग होतो.

९. शास्त्रघटनेमध्ये अनुभवसिद्ध गोष्टी दोन प्रकारांनीं गोळा करितां येतात. एक तर प्रयोग करणें. प्रयोग अचेतन पदार्थांवर कांहीं अंशीं वनस्पतीसंबंधानें आणि कांहीं अंशीं प्राणिवर्गासंबंधानें देखील करतां येतात. तथापि पुष्कळ भावक्षेत्र असें आहे कीं तेथें प्रयोग करणें शक्य नाहीं. उदाहरणार्थ आजकाल ज्याची बरीच वाच्यता चालली आहे तें सुप्रजाजननशास्त्र म्हणजे “युजेनिक्स” व्या. या शास्त्रांतील ज्ञानासाठीं मनुष्यांवर प्रयोग करतां येणें शक्य नाहीं. झाडांवर आणि पशूवर प्रयोग करून जीं तत्त्वे निघतील तीं ह्मणजे सर्व प्राणिशास्त्राचीं तत्त्वे फारतर सुप्रजानिर्माणार्थ कल्पना सुचविण्यास उपयोगीं पडतील. अनुभवसिद्ध गोष्टी किंवा सत्यें मिळविण्याचें दुसरें साधन अवलोकन. बऱ्याच प्रसंगीं प्रयोगाची अशक्यता असल्यामुळें ज्ञानाचें उत्पादन चालू परिस्थितीच्या अवलोकनानेंच होत आहे. अर्थात् चांगल्या शास्त्रज्ञास अवलोकनापासून सत्य अधिक काढतां येतें व अवलोकन पद्धतशीर कसें करावें हें समजतें. अवलोकनांत पद्धति आणण्याकरितां झालेल्या प्रयत्नांत दोन हेतू होते. (१) थोडक्या भावांवरून सिद्धांत काढण्यापेक्षां सद्दश भावांचा संप्रहू मोठा केल्यास स्थानिक व नैमित्तिक कारणांमुळें भावक्षेत्रांत जर कांहीं विशेषत्व आलें असलें तर तें विशेषत्व मोठ्या समूहांत विलीन होऊन सामान्य समूहविषयक

सिद्धान्त काढतां यावा आणि (२) निरनिराळ्या कालीं होत असलेल्या फेरफारांची नोंद करतां यावी. या दोन हेतूमुळें “स्टॅटिस्टिक्स” म्हणजे “अंकपद्धति” लोकप्रिय झाली. मानवशास्त्रामध्ये पुष्कळां प्रयोग शक्य आहेत; पण, हे प्रयोग यशस्वी होण्यासाठीं अवलोकनकौशल्यच अधिक पाहिजे. उदाहरणार्थ आजपर्यंतचे बरेच झालेले सभाजव्यंग. निवारणविषयक ह्मणजे दानविषयक प्रयत्न प्रयोगच आहेत.

शास्त्रांचें वर्गीकरण व रचना.—हो कशीं करावीत या संबंधानें यूरोपांत अद्याप वाद चालत आहेत. तथापि सर्वमान्य झालेलें एक तत्त्व ह्मणजे अनेक पद्धती उपयुक्त आहेत व अमुकच तत्त्वेच शास्त्रांचें वर्गीकरण केलें पाहिजे असा हट्ट धरून नये हें होय. गेल्या शतकांतील शास्त्रीय वर्गीकरणासंबंधाचा प्रसिद्ध वाद ह्मणजे स्पेन्सर यानें केलेला होय. कॉट या फ्रेंच तत्त्ववेद्यानें शास्त्राची रचना महत्त्वांकित सोपान-परंपरेच्या पद्धतीनें केली होती; आणि ती पद्धति स्पेन्सरला मान्य नव्हती. स्पेन्सरचें मत असें होतें कीं एका शास्त्रापेक्षां दुसरें शास्त्र उच्च असें न समजतां अनेक शास्त्रें समान दर्जाचीं समजलीं जावीं. स्पेन्सरच्या विचारपद्धतीचें येथें थोडें दिग्दर्शन केल्यास निरनिराळ्या शास्त्रांच्या अंतर्घटनेची थोडीशी कल्पना येईल. स्पेन्सर ह्मणतो कीं शास्त्रें

(१) ज्या निरनिराळ्या कल्पनांनीं आपणांस जगांतील भाव गोचर होतात त्या निरनिराळ्या कल्पना शिकविणारीं असतात किंवा,

(२) त्या भावांचीच माहिती करून देणारीं असतात. आणि ती माहिती शास्त्रें

(अ) एक तर मूलतत्त्वांच्या रूपानें देतात किंवा

(आ) साकल्याच्या स्वरूपानें देतात.

पहिल्या वर्गांत गणित व तर्कशास्त्र उर्फ न्यायशास्त्र हीं स्पेन्सर घालतो. “एक” हा कांहीं भाव नाहीं. वस्तु एक या कल्पनेंत आपणांस गोचर झाली आहे. तसेंच, कार्यकारण-संबंध ही कांहीं वस्तु नाहीं. कार्यकारणसंबंध ही एक कल्पना आहे, आणि त्या कल्पनेच्या साहाय्यानें आपणांस वस्तूंचे गुणधर्म गोचर होतात ह्मणून असल्या शास्त्रांस तो केवळभावात्मक (अवस्ट्रॅक्ट) शास्त्रें ह्मणतो.

दुसऱ्या प्रकारच्या शास्त्रांमध्ये दोन प्रकार दिले आहेत. ते (अ) व (आ) या खाली घातले आहेत. ज्या ज्ञानक्षेत्रांतील वस्तूंचें साकल्यानें ज्ञान करून घ्यावयाचें त्या ज्ञानक्षेत्रास केवळद्रव्यात्मक (कॉंक्रीट) शास्त्रें असें स्पेन्सर म्हणतो, आणि ज्या ज्ञानक्षेत्रांतील भावांचें अगर वस्तूंचें मूलतत्त्वाच्या रूपानें ज्ञान होतें त्यांस तो भाव-वस्त्वात्मक (अवस्ट्रॅक्ट कॉंक्रीट) असें म्हणतो. केवळ वस्त्वात्मक शास्त्राचें उदाहरण ह्मणजे “प्राणिशास्त्र” होय. येथें अखिल प्राणिवर्ग अभ्यासावयाचा आहे. येथें जें कांहीं

मूलतत्त्वस्वरूप शास्त्रीय लेखनास येतें. त्याचें कारण एका नियमांत वन्याच गोष्टींचा समावेश करावयाचा हें होय. नियम दोन प्रकारचे आहेत. जेथें सृष्टीतील एकस्वरूपता गृहीत धरली असते ते खरे नियम हेत. परंतु जेथें एकस्वरूपता गृहीत धरली नसून केवळ भाव अगर कायें ही संकलित रीतीने सांगण्याकरितां सूत्ररूप लेखनाचा अवलंब केला जातो तेथें त्यासाठी नियम म्हणण्याचा प्रघात आहे. परंतु या दोन प्रकारच्या नियमांत वस्तुतः भिन्नता आहे ही गोष्ट स्पेन्सर पुढें आणून पहातो. भाववस्त्वात्मक शास्त्रांत स्पेन्सर रसायनशास्त्र आणि पदार्थविज्ञान यांचा अंतर्भाव करतो.

शास्त्र आणि तत्त्वज्ञान.—निरनिराळ्या भौतिक शास्त्रांचा अभ्यास करतांना त्या सर्वांस सामान्य असें कांहीं तत्त्वज्ञान लागू पडतें. “थिअरी ऑफ एव्होल्युशन” उर्फ “विकासवाद” म्हणून स्पेन्सरने ज्या मताचा आपल्या “सिंथेटिक फिलासफी” मध्ये अनुवाद केला आहे त्यास “फिलासफी” म्हणण्याचा प्रघात आहे. स्पेन्सरने “फिलासफी” या शब्दाची अशी व्याख्या केली आहे की, “फिलासफी” म्हणजे शास्त्रांचें शास्त्र. ‘फिलासफी’ या शब्दाला जे अनेक अर्थ निर्माण झाले आहेत त्यांतील इतर अर्थ वजा करून स्पेन्सरच्याच अर्थास प्राधान्य दावयाचें अशी पुष्कळ शास्त्रज्ञांची प्रवृत्ति आहे. तर, या ‘फिलासफी’चा म्हणजे शास्त्रांच्या शास्त्राचा विशिष्ट शास्त्रघटनेशी संबंध काय तें पाहूं.

जगांत ज्या मोठमोठ्या घडामोडी होतात त्या घडामोडींनीं इतर लहान घडामोडींचा सर्व आयुष्यक्रम ठरविला जातो. तर प्रत्येक लहानशा अभ्यासक्षेत्रामध्ये जे अनेक भाव आढळतात त्यांचा कार्यकारणसंबंध लावावयाचा हें जरी कार्य असलें तरी त्या सर्वांवर परिणाम घडविणाऱ्या ज्या गोष्टी आहेत तिकडे शास्त्रज्ञानें लक्ष दिलेंच पाहिजे. ह्मणजे एकंदर जगांतील सर्व प्रकारच्या विवर्तीची माहिती जितकी शास्त्रज्ञांस असेल तितकें त्यांचें संशोधन व शास्त्ररचना ही शुद्ध रहातील. यासाठीं शास्त्रज्ञांस फिलासफीची ह्मणजे शास्त्रांच्या शास्त्राची अवश्यकता आहे.

शास्त्र आणि प्रत्यक्ष.—प्रत्येक शास्त्रांत संशोधन करतांना अनेक ज्ञानोत्पादक पद्धतींची, व अवलोकनदोष टाळण्याच्या पद्धतींची माहिती असावी लागते. तथापि, जी सर्वसाधारण विचारपद्धति शास्त्रांत प्राधान्ये करून दिसून येते ती येणेंप्रमाणें:—संशोधकाच्या मनांत कोणत्याहि संशोधनप्रसंगां काय असावें याविषयी एक कल्पना बनलेली असते. ती कल्पना वरोवर आहे किंवा नाही हें पहाण्यासाठीं तो साहित्य गोळा करतो. आणि साहित्याच्या अभ्यासानंतर त्याची मूळची अंधुक कल्पना बरीच निश्चित होते किंवा तीत महत्त्वाचे फेरफार होतात. ही एक सामान्य पद्धति झाली. दुसरी पद्धति म्हणजे वन्याचशा सहस्र गोष्टी अगोदर जमा करावयाच्या आणि

नंतर त्यांच्या अभ्यासानें जे नियम निघतील ते निघूं दावयाचे. या दोन पद्धतींमध्ये वस्तुतः तीव्र भेद नाही. कारण साहित्य जमा करावयाच्या अगोदर, त्याच्या उपयोगासंबंधानें कांहीं तरी कल्पना असल्याशिवाय साहित्य जमाच करतां येणार नाही. आणि जो आपल्या मनांत कांहीं तरी कल्पना अगोदर वसवितो आणि मग साहित्य जमवितो त्याची कल्पना देखील साहित्यमूलकच असते. या दोन पद्धतींत फारसा फरक नसतांना त्यांच्याविषयी अकांडतांडव वरेंच झालें आहे. साहित्य आधीं कीं कल्पना आधीं, हा वाद वाज आधीं कीं वृक्ष आधीं या वादाप्रमाणेंच वायफळ आहे. साहित्यमूलक (ए पॉस्टिरिओर) आणि मतमूलक (एप्रायोरि) सिद्धांत हे दोन्ही एकमेकांच्या साहाय्यानें तपासले पाहिजेत.

शास्त्र आणि शब्द प्रमाणः—अनुभव वाजूला ठेवून केवळ शब्द सत्य धरून त्यावर अनुमानपरंपरा वसविणें ही विचारपद्धति यूरोपांत पुष्कळ वाढली होती आणि त्यामुळे शास्त्रीय ज्ञानाच्या प्रगतीस बराच अडथळा आला. या पद्धतीचें अत्यंत परिणत स्वरूप जैमिनीच्या मीमांसंत जेवढें आहे तेवढें जगांत कोठेंहि नसेल. हिंदुस्थानांत शास्त्रीय ज्ञान तयार होऊं लागलें तें एका दृष्टीनें शब्दमूलक होतें. सर्व ज्ञान वेदमूलक आहे हें तत्त्व प्रत्येक शास्त्रास गौरव आणण्याकरितां उद्गारिलें आहे. परंतु, ज्याप्रमाणें एखाद्या अडाणी लोकांची भाषा भाषाशास्त्रज्ञ अभ्यासाकरितां घेतो त्याप्रमाणें हिंदुस्थानांतील शास्त्रज्ञांनीं वेदांचा उपयोग साहित्य या रूपांतच केला. वेदवाक्य सिद्ध सत्य म्हणून कधींच धरलें नाही. उदाहरणार्थ वेदांगें ध्या. समजा आज जर कोणी शेक्सपिअरच्या अभ्यासासाठीं खटपटी केल्या तर त्या अनेक प्रकारच्या होतील. कोणी शेक्सपिअरमधील वृत्तें व छंद यांचाच अभ्यास करील (छंद); कोणी शेक्सपिअरचीं नाटके रंगभूमीवर आणतांना वाक्यें चांगलीं म्हणावीं कशीं याकरितां शेक्सपिअरमधील स्वराघातावर लिहील (शिक्षा); कोणी शेक्सपिअरमधील व्याकरणाच्या प्रयोगांचा अभ्यास करील (व्याकरण); कोणी शेक्सपिअरकालच्या चालीरीती किंवा नाट्यशास्त्र पाहूं लागेल (कल्प). या प्रकारच्याच अभ्यासपद्धतीनें या देशांतील शिक्षा कल्पो व्याकरण निरुक्त-छंद ज्योतिषम् । हीं सहा शास्त्रें तयार झालीं.

शास्त्रांचें भारतीय वर्गीकरण.—कल्पसूत्राचे पुढे भाग पडले, आणि त्यांतूनच पुढें शुल्बसूत्र अथवा भूमिति निघाली. ही भूमिति देखील यज्ञार्थें अवतरली; कांकी भूमितीशिवाय यज्ञाची वेदी बांधतां येणार नाही. येणेंप्रमाणें सर्व शास्त्रांचा उगम वेदांत दाखविण्याची प्रवृत्ति निघाली; ती आज शालिवाहनाच्या १९ व्या शतकापर्यंत चालू आहे. ज्ञानाचीं वर्गीकरणें करण्याचीं तत्वे अनेक असत हें आज उपलब्ध संस्कृत वाङ्मयांतील अनेक वर्गीकरणांवरून दिसतें. सोळा

विद्या व चौसष्ट कला यांचा उल्लेख तर वारंवार येतो. धर्म, अर्थ, काम, मोक्ष हे चार पुरुषार्थ आहेत, व यांपैकी प्रत्येक पुरुषार्थाच्या साधनेस परिश्रम निरनिराळ्या प्रकारचा पाहिजे, असें समजून ग्रंथांचे वर्गीकरणहि पुरुषार्थाप्रमाणे होऊ लागलें. धर्माचें प्रवचन मन्वादिकांनीं केलें; अर्थाचें चाणक्यादींनीं केलें; कामाचें वात्स्यायनांनीं केले; आणि मोक्षाचें आम्ही करतो असा वाणा वाळगणारे मार्गदर्शकहि जागोजाग दिसून येतात. चाणक्याच्या अर्थशास्त्रांत चार विद्या स्थापन केल्या आहेत; त्या त्रयी, आन्विक्षिकी, वार्ता आणि दण्डनीति या होत. शास्त्रें किती आहेत, एक, की, तीन की चार याचा वादविवाद चाणक्याच्या अर्थशास्त्रांत दिसतो. आणि चाणक्य चारपेक्षां कमी शास्त्रें आहेत असें म्हणणाऱ्या ग्रंथकारांची नांवें व मतें देतो आणि आपलें शास्त्रचतुष्टयाचें मत स्थापित करतो. ज्ञानाचें या त्रयी इत्यादि चार शास्त्रांमध्ये वर्गीकरण जें झालें त्या चार शास्त्रांखालीं अनेक प्रकारच्या वाङ्मयाचें वर्गीकरण चाणक्यानें केलें होतें. कांहीं ग्रंथकारांनीं अनेक वर्गीकरणें भिन्न नसून एकच आहेत असें म्हणून चार वर्ण व चार पुरुषार्थ यांची संगति चार विद्यांशीं जोडण्याचा प्रयत्न केला आहे. त्रयी आणि आन्विक्षिकी हे ज्ञानक्षेत्र ब्राह्मणांचें, दण्डनीति हे ज्ञानक्षेत्र क्षत्रियांचें आणि वार्ता हे क्षेत्र वैश्यांचें; किंवा, त्रयी ही धर्मपुरुषार्थ साधक होय; आन्विक्षिकी म्हणजे जात वेदांताचा समावेश होतो ती विद्या म्हणजे अर्थसाधक होय आणि वार्ता म्हणजे पैसे मिळविण्याचें ज्ञान हें कामपुरुषार्थाचें साधक होय; अशा तऱ्हेची विचारसरणी देखील कित्येक ग्रंथकारांमध्ये दिसून येते. प्रत्येक विषयाखालीं कोणत्या तऱ्हेची माहिती येईल याविषयी थोडा मतभेदहि दिसतो. आन्विक्षिकी या शास्त्राच्या व्याख्या निरनिराळ्या केल्या आहेत. “चार” वेद म्हणजे वेदविषयेचें कृत्विर्कमानुसार केलेलें ज्ञानवर्गीकरणच होय.

वर्गीकरणदोषकारणें.—वर्गीकरण तपासतांना एक गोष्ट दिसून येते की, सर्व वर्गीकरणें किंवा शास्त्रांनां विशिष्ट नांवें देणें या क्रिया शास्त्रविषयांच्या इतर विषयापासून स्वाभाविक पृथक्पणावर किंवा निष्पादित ज्ञानाच्या सादस्या-सादस्यावर झालेल्या दिसत नाहींत. केवळ तर्कशास्त्राच्या दृष्टीनें, बुद्धि निरंकुश ठेवून, वर्गीकरण करणें या पद्धतीस अडथळा करूं पहाणाऱ्या अहंकारमूलक मानवी भावना शास्त्रज्ञांमध्ये दिसून येतात. शास्त्राच्या क्षेत्रामध्ये अहंकारमूलक मानवी भावनांचें प्रयोजन काय ? प्रयोजन नसलें तरी अहंकाराचें वर्गीकरणांत व व्याख्येंत अस्तित्व दृष्टास पडत आहे, हें आपणांस दिसून येईल. अहंकार खालील प्रकारांनीं दृष्टास पडतो:—

(१) **जातिमूलक अहंकार.**—अर्थशास्त्राच्या इतिहासांत इंग्रजी व जर्मन असे दोन संप्रदाय झाले होते, व कांहीं

अंशी अद्याप आहेत. वोस्टनच्या आसपासच्या शिक्षण संस्थांतील प्रोफेसर इंग्रजी संप्रदायाचें अवलंबन करतात; आणि याचें अंशतः तरी कारण आम्ही इंग्रज आहों ही भावना त्यांत असते हें होय. ग्रेट ब्रिटनमध्ये ख्रिस्ती संप्रदाय सुरू होण्यापूर्वी देखील लोकांच्या नीतिकल्पना उच्च होत्या हें जर कोणी जुन्या वेल्श ग्रंथापासून, किंवा “ट्रियाड” सारख्या वेल्श स्मृतिग्रंथांवरून सिद्ध करून दाखविलें, तर वेल्श पंडितांचा त्यावर लौक विश्वास बसतो. तसेंच, येसू ख्रिस्त हा ज्यू नसून “आर्यन रेस”चा होता असें दाखविण्याची आवड आज ज्यू नसलेल्या अमेरिक लोकांत पुष्कळ झालेली आहे.

(२) **अभ्यासक्षेत्रमूलक दुरभिमान.**—ज्या विषयाचा अभ्यास आपण करतो त्याचा नकळत अभिमान जडतो. सेमिटिक भाषांचा व वाङ्मयाचा अभ्यास करणाऱ्यास वेदांचें प्राचीनत्व सांगितलेलें आवडत नाहीं. व्हीस डेव्हिड्स सारख्या पाली वाङ्मय वाचलेल्या मनुष्यास पालीतील ग्रंथ संस्कृत ग्रंथापेक्षां ज्यास्त विश्वसनीय वाटतात. कांहीं इंदोवेस्ताचा अभ्यास करणाऱ्या पंडितांस (उदाहरणार्थ प्रोफेसर जाकसन यांस) वेदांचें ज्ञान वेताचेंच असतां वेदाच्या वन्याच भागापेक्षां इंदोवेस्ताचें प्राचीनत्व गृहीत धरण्याचा मोह उत्पन्न होतो. जो विषय आपला अभ्यासाचा असें आपण ठरविलें असेल त्याच्या लगतचे विषय घेऊन ते आपल्याच विषयांत घुसडण्याचा, व ते विषय जर स्वतंत्र शास्त्र म्हणून स्थान मागत असतील तर त्यांस तें नाकारण्याचा देखील परिपाठ आहे. आपापल्या विषयांचें क्षेत्र कोणी वाढवीत असलें आणि दुसऱ्या विषयांचे पुरस्कर्ते त्याबद्दल भांडत असले म्हणजे दोघांची समजूत काढण्याकरितां आणि तडजोड करण्याकरितां देखील वर्गीकरणें वनविषयाचा प्रयत्न होत आहे. आणि या प्रकारच्या प्रयत्नांमुळे मानवशास्त्रविषयक शास्त्रांत म्हणजे ॲन्थ्रोपॉलॉजी, एथनालॉजी, सोशियालॉजी, फिलासफी आफ हिस्टरी, इन्टरप्रिटेशन ऑफ हिस्टरी, वगैरेविषयी जो वर्गीकरणात्मक वादविवाद झाला आहे त्याचें बहुतेक आज ह्यात असलेलें वाङ्मय जळून गेलें तर जगाचें नुकसान न होतां झाला तर फायदाच होईल. आपल्या अभ्यासक्षेत्राच्या दुरभिमानीपणानें आणि त्यांत तडजोड करण्याच्या भावनेनें चांगल्या चांगल्या शास्त्रज्ञांनीं इतका मूर्खपणा लिहून ठेवला आहे कीं सुशिक्षित माणसें इतका वाफळपणा करीत बसतील असें कोणी सांगितल्यास खरें देखील वाटणार नाहीं.

(३) **राजकीय भावनामूलक.**—तसेंच इतर सामाजिक भावनामूलक दुराग्रहांनीं शास्त्रांत जी घाण होते ती “ इतिहाससंशोधन ” या सदराखाली दिली आहे.

ज्ञानप्रगतिघटक.—आपलें ज्ञान शास्त्रस्वरूपांत येत चाललें म्हणजे त्या प्रगतींत दोन कारणां किंवा दोन घटक दृष्टीस पडतात. पहिला घटक म्हटला म्हणजे, कोणत्याहि भावा-विषयी अगर वस्तुविषयी आपल्या ज्ञानांत झालेली प्रगति; आणि दुसरा घटक म्हटला म्हणजे त्या ज्ञानक्षेत्राच्या अधिष्ठानविषयामध्ये अगर वस्तुस्थितीमध्ये झालेली प्रगति. जीं शास्त्रें मनुष्यविषयक किंवा विशेपेंकरून मनुष्य-समाजविषयक आहेत, त्यांमध्येच दुसरा घटक महत्त्वाचा आहे. प्राणिशास्त्रांत अगर वनस्पतिशास्त्रामध्ये, या शास्त्रांचे प्राणी आणि वनस्पति हे जे विषय आहेत त्यांवर मनुष्य आपल्या बुद्धीने परिणाम घडवू लागला ह्याप्रमाणेच कायती अभ्यासक्षेत्राच्या भावांत प्रगति होते. झाडे, घोडे, गुरे यांच्या नवीन मिश्र जाती मनुष्य उत्पन्न करू शकतो, आणि त्यामुळे भावांचाच वाढ होते. हा अपवाद सोडून दिला तर भावविषय-मूलक संवर्धन प्राणिशास्त्रांत व वनस्पतिशास्त्रांत होत नाही. जीवि वर्गाच्या (प्राणी आणि वनस्पति या वर्गाच्या) होत असलेल्या विकासपरंपरेंत कांहीं नवीन प्रकारचे जीवी तयार झाले असतील. परंतु ते लक्षांत घेतां येत नाहीत. जीवांमध्ये विकासमूलक प्रगति झाली आहे. परंतु या प्रगतीचें ज्ञान केवळ अनुमानमूलक आहे; प्रत्यक्षमूलक नाही. आणि एक हजार वर्षांपूर्वीचें प्रत्यक्षमूलक जें ज्ञान असेल आणि आजचें प्रत्यक्षमूलक जें ज्ञान आहे त्यांतील भेद हा प्रत्यक्ष व अनुमान यांच्या संचयानेंच झाला आहे. प्रत्यक्ष विषयाच्या नवीन उत्पत्तीमुळे झालेला नाही, असें विरुद्ध पुरावा येईपर्यंत गृहीत धरून चालावयास हरकत नाही.

शास्त्रीय परिभाषा.—समाजशास्त्र, अर्थशास्त्र, मानस-शास्त्र, इत्यादि शास्त्रांच्या व इतर शास्त्रांच्या विकासा-मध्ये व रचनास्वरूपामध्ये कांहीं स्थूल फरक दृष्टीस पडतात. त्यांपैकी एक मोठा फरक म्हटला म्हणजे एका शास्त्राच्या विषयामध्ये नवशिक्या किंवा अशिक्षित मनुष्य पांडित्य विलकुल करीत नाही. परंतु वर सांगितलेल्या मनुष्य-विषयक शास्त्रांमध्ये शास्त्रीय पद्धतीचें एकहि तत्त्व ठाऊक नसलेला मनुष्य पांडित्य करू लागतो, लेख लिहितो आणि त्याचा श्रोतृवर्ग जो सर्वसामान्य समाज त्या समाजावरहि आपल्या वाक्पाटवानें किंवा लेखनकौशल्यानें परिणाम घडवू शकतो. यामुळे म्हणजे अनधिकारि माणसाशीं वारंवार संबंध आल्यामुळे शास्त्राची भाषा आणि सामान्य भाषा यांमध्ये फारसें अंतर रहात नाही; आणि त्यामुळे शास्त्राच्या प्रगतीस विनाकारण अडचण उत्पन्न होत आहे. समाजांत होत असलेल्या क्रियांचें पृथक्करण झालें, पृथक्करण होऊन जें अंतिम घटक सांपडतील त्या घटकांचें नामकरण झालें आणि त्या अंतिमघटकबोधक शब्दांनीं सर्व क्रिया वर्णन केल्या गेल्या म्हणजे शास्त्रांत वरीचशी शुद्धता राहिल. भारतीय नृत्यशास्त्र याच तऱ्हेनें बनलें आहे. साहित्यशास्त्रामध्ये आढळणारे वरेंचसें

मानसशास्त्र मनाच्या निरनिराळ्या विकारांचें व अनुभवांचें पृथक्करण व नामकरण याच रीतानां झालें आहे. (“ नृत्य ” व “ मानसशास्त्र ” पहा.)

व्यवहारांतील शब्दांवरून शास्त्रीय परिभाषा.—जेव्हां व्यवहारांतील शब्द घेऊन त्या शब्दांच्या अर्थकक्षा व्याख्येनें वर्णन करून शब्दांचा अर्थ निश्चित करण्यांत येतो आणि व्यावहारिक शब्द या क्रियेनें शास्त्रीय शब्द बनतात, तेव्हां शास्त्रामध्ये निराळे संप्रदाय किंवा अवश्यक घोंटाळे उत्पन्न होण्यास क्षेत्र रहातेंच. ज्या शब्दांचे अर्थ भिन्न आहेत, अर्थकक्षा विविध आहेत असे शब्द भारताच्या प्राचीन दर्शनांमधून आणि परमार्थसाधनपद्धती-मधून इतस्ततः विखुरलेले असतात. शब्दांच्या अर्थकक्षा संपूर्ण घेऊन त्यांचें पृथक्करण शेवटपर्यंत करण्यां क्रिया पुष्कळ शब्दांवर झालेल्याच नाहीत. उदाहरणार्थ (१) बुद्धि (२) योग (३) कर्मयोग (४) ज्ञान (५) यज्ञ (६) उपासना (७) धर्म (८) नीति (९) न्याय या शब्दांच्या अर्थाविषयी निरनिराळ्या लेखांत अनिश्चय आढळून येतो. आणि त्यामुळे आपल्या अभिरुचीप्रमाणें शब्दांचा अर्थ घेण्यास सवड राहिली म्हणजे आपण घेतलेल्या अर्थाला अनुरूप असेच शब्द इतर अर्थाच्या पस्परसंगतीसाठीं ठेवावे लागतात. असें झालें म्हणजे अनेक संज्ञाभिन्नत्वमूलक विचार-पद्धति अस्तित्वांत येतात.

विचारपद्धतीचें अनवश्यक भिन्नत्व.—अनेक तत्त्वज्ञानपद्धतीचें अंतिम एकच आहे. तें अंतिम म्हणजे निर्दोष अनुमानांच्या साहाय्यानें ज्ञानसाधन करणें. तें साध्य करूं इच्छिणाऱ्यांस असें वाटतें कीं, परस्पर-रांहुन भिन्न परंतु ज्यांची भिन्नता केवळ संज्ञामूलकच आहे अशा पद्धतीचें प्राचुर्य फारसें हितावह नाही. सामाजिक विषयावर लिहितांना शब्दांना अर्थ लावून सुरुवात करण्यापेक्षां समाजांतील भावांचें पृथक्करण करून जें अंतिम घटक असतील त्यांस जितक्या अर्थद्वयाची अशक्यता असलेल्या संज्ञा देतां येतील तितकें बरें. नाही तर नेहमीं एका विशिष्ट प्रकारच्या वितंडवादास स्थान रहातेंच. तो वितंडवाद म्हटला म्हणजे एकानें दुसऱ्याची व्याख्या नाकबूल करावी आणि त्या व्याख्येनें दर्शविल्या जाणाऱ्या विषयांचें क्षेत्र, हें देखील निराळें आहे म्हणून सांगावें. आणि पूर्वीच्या व्याख्येप्रमाणें निरनिराळ्या विषयांचे जे संबंध आहेत, ते सर्व चुकीचे म्हणून सांगू लागवें या प्रकारचें पांडित्य फार झालें आहे. उदाहरणार्थ बुद्धि हा शब्द ध्या. याचा अर्थ आपण साधारणपणें ज्ञान मिळविण्याची शक्ति उर्फ यंत्र असा करतो; आणि अनुभवानें किंवा अनुमानानें जें आपण मिळवितों तें ज्ञान असें ह्याप्रमाणें. असुक मनुष्याचें ज्ञान चांगलें आहे ह्याप्रमाणें त्यानें बुद्धीनें जें पेंदा केलें आहे तें त्याच्यापार्शी चांगलें जमलें आहे असें समजतो. दुसरा एखादा तार्किक पुढें येऊन काय म्हणेल कीं, छे,

छे ! बुद्धि ही ज्ञानाच्या वरची पायरी होय, आणि चराचराचें एकत्व याचें मनुष्यास ज्ञान झाल्यानंतर त्याच्या मनाची जी स्थिति होईल तिला बुद्धि म्हणावें. तुम्हीं ज्याला बुद्धि म्हणतां ती बुद्धीच नव्हे. बौद्धांनीं व विशेषेकरून जैनांनीं ज्या विचारपद्धती निर्माण करून ठेवल्या आहेत त्या याच प्रकारच्या आहेत; आणि त्या पद्धतींतील कृत्रिम अवजडपणा व व्यर्थ शब्दच्छल यांबद्दल त्या विचारपद्धतींस काळाकडून कडक शासन मिळालें आहे, आणि तें कडक शासन म्हणजे त्यांचा वाक्कलाच्या शास्त्रप्रमाणें जवळ जवळ लोप होय.

शास्त्रांचा उदय व संवर्धन.—शास्त्रांचा उदय सामान्य ज्ञानांत होतो. सहज दिसणारीं कार्ये आणि कारणे प्रथम विचारविषय होतात, आणि तदनंतर त्या अनेक सदृश प्रत्यक्षांचा समुच्चय होऊन व त्यांमधील एकमेकांस जोडणारे धागे सांपडून त्याचें शास्त्र होतें. जें दिसतें त्याचें कारण देण्याची प्रवृत्ति होते; आणि तें कारण देतांना प्रथम अद्भुत कारण दिलें जातें.

फ्रेंच तत्ववेत्ता आगस्ट कोंट यानें म्हटलें आहे कीं, आपल्या ज्ञानाच्या पायऱ्या तीन आहेत. पहिली पायरी म्हणजे दृश्य भावाचें पहिलें स्पष्टीकरण. हें ईश्वरविषयक समजुतीवर रचलेलें असतें. धरणीकंप कां होती, तर डोक्यावर धरणी धरणारा शेष आपली मान हलवितो म्हणून. कांहीं तरी सर्वव्यापी, भावविषयक व ज्याचें अस्तित्व वस्तुतः नाहीं पण केवळ सुशिक्षित कल्पनेलाच ज्ञात आहे अशा कारणांनीं कार्य समजाविलें जाणें ही ज्ञानाची दुसरी पायरी होय. कुत्रा चालतो कां ? तर त्यांत गति आहे म्हणून. अशा प्रकारचें उत्तर म्हणजे प्रश्नाचीच भाववाचक पुनरावृत्ति होय. शास्त्रीय तऱ्हेनें प्रत्येक गोष्ट सोडवावी ही आपल्या ज्ञानाची व ज्ञानमूलक प्रवृत्तीची तिसरी पायरी होय. येथें प्रत्येक कार्याची प्रथमतः निकट व नंतर दूरस्थ कारणें शोधावयाचीं आणि निकट व दूरस्थ यांतील संबंध शोधावयाचा व जीं आपण कारणें देतो त्यांचा व कार्यांचा कांहीं पद्धतिमूलक संबंध आहे, किंवा आपण जें कारण म्हणतो तें कार्याचा केवळ सहचारी भाग आहे किंवा नाहीं हें पहावयाचें.

जगांत होणाऱ्या कार्यांस कारण देण्यासाठीं व जगांत होणाऱ्या सर्व क्रियांचा अर्थ लावण्यासाठीं, तसेंच जगाच्या उत्पत्तीचें कारण देण्यासाठीं आपणाकडे जे पहिले प्रयत्न झाले त्यांत देखील देवकृति हेंच स्पष्टीकरण होतें. पाऊस कां पडतो ? तर इंद्र आपल्या वज्रानें वृषपर्व्यानिं अडकवून ठेवलेले मेघ सोडवितो म्हणून. विश्व उत्पन्न कसें झालें ? तर देवांनीं आणि साध्यांनीं सहस्रशीर्ष, सहस्रपाद व भूमीस आणि विश्वदिशांनां व्यापून दहा अंगुळें उरणाऱ्या विराट पुरुषाचा यज्ञ केला, त्या यज्ञांत झालेल्या विराट पुरुषाच्या अंगांच्या रूपांतरानें किंवा प्रकृति व पुरुष या दोन सर्वव्यापी तत्त्वांच्या

परस्परांवर होणाऱ्या परिणामानें ! हें कोंटनें वर्णिलेल्या दोन प्रकारांनीं होणारें स्पष्टीकरण होय. यूरोपियन लोकांनीं आकाशांतील निरनिराळे तारे व तारकापुंज व आकाररूप न पावलेला आकाशांतील द्रव्यसंचय (नेब्युला) या पासून तर आजच्या होत असलेल्या नैसर्गिक क्रिया यांचें अवलोकन करून जगांतील रूपांतरासंबंधी जे नियम बसविले ते शास्त्रीय होत, असें अर्वाचीन शास्त्राचे उपासक म्हणताल.

येथें असेंहि सांगितलें पाहिजे कीं, वर सांगितलेली प्रकृति-पुरुष-मूलक सृष्टीची उत्पत्ति आहे, या मताच्या जवळजवळ अर्वाचीन शास्त्रज्ञांचें मत येत आहे.

शास्त्र आणि कविता.—शास्त्र व कविता या दोहोंचेंहि पितृत्व एकच म्हणजे अद्भुत कथांकडे आहे, असें एक मत आहे. त्या मताचे लोक रसापेक्षां कल्पनावैचित्र्यावर जोर देतात व कवितेचा उगम अद्भुत कथांतून काढतात; पुराणांतील अद्भुत कथा (“ मिथ्स ”) या देखील प्रथम चराचराच्या स्पष्टीकरणार्थ असलेला प्रयत्न होता. जेव्हां चराचराच्या अस्तित्वाचें स्पष्टीकरण अन्य तऱ्हेनें म्हणजे शास्त्रीय तऱ्हेनें झालें, तेव्हां पूर्वीच्या चराचरोत्पत्तीच्या सर्व कल्पना नष्ट झाल्या नाहींत. चराचराचें स्पष्टीकरण किंवा उत्पत्तिकथन करण्यासाठीं जी देवकोटीची योजना झालेली होती ती नष्ट न होतां समाजांतील कांहीं लोकांच्या मनांत राहिली. तेव्हां तो देवलोक कवितेचा विषय झाला किंवा पूर्वीच झालेला असल्यास तो अधिक प्राधान्यानें झाला, व येणेंप्रमाणें शास्त्र व कविता यांच्यामध्ये भेद उत्पन्न झाला.

शास्त्र, कला आणि शास्त्रोत्पत्ति.—शास्त्र आणि कला यांची भिन्नता वारंवार अर्वाचीन लेखक व्यक्त करतात. कलेचा उद्देश म्हणजे विशिष्ट उपयोगाचा आणि मागणीचा माल बनविणें अगर विशिष्ट क्रिया करणें, आणि शास्त्रांचा उद्देश म्हणजे तत्त्वे सांगणें. या तऱ्हेचा भेद कांहीं वर्षांपूर्वी तत्ववेत्ते काढीत असत; पण त्या प्रकारच्या भेदास आज फारसें महत्त्व देत नाहींत. व्यवहारांत चालू असलेलें शास्त्र अशी कलेची व्याख्या करता येईल. शिवाय हें लक्षांत ठेवलें पाहिजे कीं, शास्त्र प्रथम कलारूपानें अस्तित्वांत येतें. मनुष्य नेहमी रोजच्या व्यवहारांतील आपणांस उपयुक्त असेच प्रश्न हातां घेतो व आपले अनुभव व त्यांवरून आपण काढलेले सिद्धांत लिहून ठेवतो. अशा प्रकारें जे ग्रंथ लिहिले जातात त्यांत प्रत्येक प्रश्नाचा निरनिराळ्या शास्त्रांच्या दृष्टीस विचार झालेला असतो.

शास्त्रीकरण.—एकंदर ज्ञान पुरेसें वाढलें म्हणजे प्रगतीची द्वितीयावस्था प्राप्त होते. आतां गोळा झालेल्या ज्ञानाचें व्यवस्थेरीर रीतीनें वर्गीकरण होण्यास आरंभ होतो

सजातीय कल्पना विजातीय कल्पनांपासून पृथक् करण्यांत येऊन निरनिराळ्या ठिकाणच्या सजातीय कल्पना, त्यांना व्यवस्थित ज्ञानाचे रूप देण्याकरिता, एकत्रित केल्या जातात; व अशा रीतीने कलेपासून शास्त्र जन्मास येऊन त्यास स्वतंत्र क्षेत्र प्राप्त होतें.

सजातीय कल्पनांच्या एकीकरणाची क्रिया चालली असतां तिजबरोबरच कल्पना स्पष्ट स्वरूपांत येण्याचीहि क्रिया चालू असते, म्हणजे पूर्वीच्या ज्या लौकिक कल्पना असतात त्यांचे आतां शास्त्रशुद्ध कल्पनांत रूपांतर होतें.

लौकिक कल्पना अस्पष्ट, अव्यवस्थित, एकसूत्रीपणा नसलेल्या, निरनिराळ्या ठिकाणांहून घेतलेल्या व अतएव एकमेकांशी असंबद्ध स्थितीत असतात. परंतु तत्त्वज्ञ याच कल्पना नियमबद्ध, परस्परनिगडित व सुव्यवस्थित करून उद्गमभेदांमुळे या कल्पनांतून दिसून येणारे विरोध काढून टाकण्याचा यत्न करितात. या कल्पनांना शास्त्रशुद्ध स्वरूपांत आणित असतां पुष्कळ वेळां तत्त्वज्ञांना लोकांत प्रचलित असलेल्या शब्दांचीच कांस धरावी लागते. विशेषतः अर्थशास्त्र, नीतिशास्त्र व राजकारणशास्त्र यांसारख्या शास्त्रांत असे प्रसंग फार येतात. कारण अशा शास्त्रांतून विचारी व शोधक बुद्धीच्या शास्त्रज्ञांचे विचार व सामान्य बुद्धीच्या मनुष्याचे विचार यांमध्ये पृथक्त्व दर्शक रेखा स्पष्टपणे दाखविणें फार कठिण असतें. अशा प्रसंगां शास्त्रज्ञांचा प्रचलित शब्दच उपयोगांत आणण्याकडे कल दिसून येतो. हा कल चांगला अगर वाईट किंवा या वांचून अन्य मार्गच नाही असे सांगण्याचा येथें उद्देश नाही. लोकांच्या मनाचा कल अशा प्रकारचा असतो एवढेंच फक्त विधान करावयाचें आहे.

लौकिक कल्पना शास्त्रीय विचारांत परिणत होण्याचे मार्ग अनेक आहेत. शब्द व त्यांपासून व्यक्त होणाऱ्या कल्पना यांच्यामधील पृथग्भाव प्रथम ओळखला जाऊं लागतो; व या कल्पनांचें वास्तविक स्वरूप ओळखण्याचा प्रयत्न करण्यांत येतो. ज्यावेळीं कित्येक निरनिराळ्या कल्पना व्यक्त करणाऱ्या एखाद्या शब्दाशी शास्त्रज्ञांचा संबंध येतो, त्यावेळीं त्या शब्दानें व्यक्त होणाऱ्या किंवा सुचविल्या जाणाऱ्या कल्पना, शब्दाच्या अनेकार्थत्वासारख्या भाषावैशिष्ट्यामुळे एकशब्दांकित झाल्या आहेत किंवा मूळ कल्पनांमध्येच परस्परसंलग्न अशा निरनिराळ्या कल्पनांची प्रणालिका असल्यामुळे झाल्या आहेत या गोष्टींचा ते शोध लावण्याचा प्रयत्न करितात. त्या शोधानंतर शब्दांतर्गत कल्पनेचा विस्तार अगर संकोच करण्याचें काम हातीं घेण्यांत येतें. शास्त्रज्ञ दुसरी जी एक गोष्ट करतो ती ही कीं, आपल्यापुढें असलेल्या दोन भिन्न कल्पनांमध्ये कार्यकारणसंबंध अगर अवयवावयवी-संबंध यांसारखा तर्कशास्त्रास अनुमत असा कांहीं संबंध आहे कीं काय, हें पहाण्याचा तो प्रयत्न करतो.

निरनिराळ्या ठिकाणचे विचार, त्यांची सुसंबद्ध रीतीने मांडणी करण्याकरितां एकत्रित केल्यानंतर व या निरनिराळ्या विचारांमध्ये असलेले अंतस्थ संबंध माहात झाल्या नंतर शास्त्रज्ञ त्यांस एकमेकांस जोडणारी आणखी एक क्रिया करतो. या सर्व तत्वांचा व कल्पनांचा त्या सर्वांच्या मुळांशी असलेल्या ज्या एका किंवा अनेक मूलभूत तत्वांमुळे परस्परसंबंध जोडला जातो, तीं शोधून काढण्याच्या प्रयत्नास तो लागतो. अशा रीतीने, शास्त्राचें स्वरूप कसे असलें पाहिजे याची सर्वमान्य उपपत्ति निष्पन्न होते.

वर दर्शविल्याप्रमाणें कल्पनांचा एक ओवडधोबड सांगाडा तयार केल्यानंतर त्यामध्ये जी कांहीं उणीव राहिली असेल ती काढून टाकून त्यास पूर्णत्वास पोचविण्याची शास्त्रज्ञ खटपट करतो. सुचविलेलें स्पष्टीकरण किंवा अनुमानिक प्रतिज्ञा त्या सिद्धांताची नीट रीतीने उपपत्ति लावू शकते किंवा नाही किंवा त्या सिद्धांताची दुसऱ्या एखाद्या स्पष्टीकरणानें किंवा अनुमानिक प्रतिज्ञेनें त्याहून चांगली उपपत्ति लागणें शक्य आहे काय असले प्रश्न जिज्ञासू लोकांपुढे उभे राहतात.

शास्त्रघटनेतील तंटे.—कोणत्याहि शास्त्राचा उदय व वाढ होण्याची क्रिया साधारणरीत्या वर सांगितलेल्या रीतीने होत असते. परंतु अशा रीतीने अस्तित्वांत आलेले सिद्धान्त फार काचितच सुकाढ्यानें कबूल करण्यांत येतात. त्यांच्या वर जोरजोराचे हल्ले होत असतात व कधीं तर या हल्लांच्या पुढे ते सिद्धांत टिकावाहि धरू शकत नाहीत. असें होण्याची कारणें मुख्यत्वेकरून पुढीलप्रमाणें देतां येतील.

नाममूलक.—प्रथमतः एखाद्या शास्त्राला दिलेल्या नांवास वरेंचसें महत्त्व प्राप्त होतें; व म्हणून त्या शास्त्राशी संबद्ध अशा दुसऱ्या एखाद्या उपयुक्त विषयाचा अभ्यास करणारी कांहीं माणसें त्या शास्त्राचीच संज्ञा अधिक व्यापक करून तींत आपल्या आवडीच्या विषयांचा अंतर्भाव करण्यासाठीं धडपड करतात.

साधनमूलक.—ज्ञानाचा शोध लावण्याकरितां एखादी नवीन पद्धति किंवा कांहीं उपयुक्त साधन अस्तित्वांत येतें. जुन्या कल्पना नवीन पद्धतीच्या किंवा साधनाच्या कसास लावून पाहण्याचा प्रयत्न करण्यांत येतो. या प्रयत्नामध्ये कधीं कधीं एखादे नवीन सत्य बाहेर पडतें. जुन्या कल्पनांतील चुका निदर्शनास येतात व त्याचा त्याग करणें प्राप्त होतें.

अशा रीतीने अस्तित्वांत आलेल्या नवीन तत्वांपुढे मूळ शास्त्र अजीवात दासळतेंच असें नाही; त्यांच्या योगानें मूळ शास्त्रांत अधिक सुधारणा होते इतकेंच काय तें. परंतु कधीं कधीं जेव्हां जुन्या विचारपरंपरेतील अत्यंत महत्त्वाचा पण केवळ गृह्यांत धरलेला सिद्धांत चुकीचा असतो, म्हणजे ती सदोष उपपत्तीवर वसविलेली असते तेव्हां शास्त्रांत महत्त्वाची कांति होते.

व्यक्तिमूलकः—प्रत्येक शास्त्रांत काहोंना काहों तरी मुद्यावर मतभेद होऊन तज्ज्ञ लोकांमध्ये तट पडले असल्याची मौज पुष्कळ वेळां आपल्या दृष्ट्योत्पत्तीस येते. परंतु हों मित्र मते अस्तित्वांत येण्याचें कारण त्या शास्त्रांय ज्ञानांतच काहों वैशिष्ट्य असतें असें नव्हे, तर त्यांच्या मुळाशीं केवळ त्या शास्त्राच्या अभ्यासकांचें स्वभाववैचित्र्यच असतें. कारण आपलां जुनीं मते टाकून नवीन गोष्टीचा स्वाकार करण्यास बरेच लोक तयार नसतात. उलटपक्षां काहों माणसें अशां असतात कीं, एखादें मत नवीन निघालें म्हणजे केवळ त्यांतील नाविन्यामुळेच त्यांचें मन त्या बाजूस झुकतें. काहों काहों गोष्टींमध्ये तर सत्याचा शोध लावणेंच अशक्यप्राय असल्यामुळे वैयक्तिक निवड व भावना यांना बराच अवसर सांपडतो.

सत्यदुर्लभतामूलकः—बऱ्याचशा प्रसंगां सत्य हें अज्ञातच राहते. काहों प्रश्न असे असतात कीं, मानवी बुद्धीस त्यांचें पूर्णपणें आकलन करणें शक्य नसतें. सामाजिक प्रश्नासारख्या घोटाल्याच्या प्रश्नांत पुष्कळदां एक कार्याच्या मुळाशीं अनेक कारणे असलेली आढळून येतात. अशा वेळां तें कार्य कोणत्या विशिष्ट कारणांमुळे घडून आलें हें ठरविणें सोपें नसतें; एवढेंच नव्हे तर शक्यहि नसतें. शिवाय अभ्यासकाच्या स्थानिक परिस्थितीतच कधीं कधीं अशा प्रकारचे भेद असतात कीं, त्यामुळे या अनेक कारणांपैकीं एखाद्या विशिष्ट कारणासच दुसऱ्यापेक्षां ज्यास्त महत्त्व भिन्न अभ्यासकांकडून दिलें जातें. याच्याच जोडाची आणखी एक अडचण म्हटली म्हणजे एखाद्या गोष्टीसंबंधीं सत्य अद्याप अज्ञात आहे हा गोष्ट सर्वास समत असते, तेव्हांहि तें सत्य ज्ञात कसें करून घेतां येईल याचा निर्णय करणें काहों अशां आटोक्याबाहेरचें असतें.

सत्याचा निर्णय करण्यास बरोलप्रमाणें अडचणों असल्यामुळे साहजिकच मनुष्यास मतांचा निवड करण्यास जागा राहते. ज्या कारणांमुळे या निवडाच्या संधीचा लोक फायदा घेण्यास उद्युक्त होतात तो अशाः—

काहों लोकांचा पुराणप्रियता व काहोंचा नाविन्याविषयां आवड हा दोन्हीहि अशा प्रसंगां काम करीत असतात. तत्त्वज्ञानांमध्ये देखील नेहमीं राष्ट्राभिमानाची भावना काहों अशां दृग्गोचर होत असते. आपण केवळ शास्त्रशुद्ध सत्यांचेच निःपक्षपातां पुरस्कर्ते आहोंत असा आविर्भाव एकोकडे दाखवात असतांहि पुष्कळ संशोधकांच्या व तत्त्वज्ञांच्या मनावर असुक एक कल्पना आपल्या देशवांधवानें काढली आहे या विचाराचा बऱ्याच प्रमाणांत परिणाम होत असतो. तसेच काहों शास्त्रज्ञांच्या ठिकाणां आपल्याशिवाय इतर राष्ट्रांतील शास्त्रज्ञांनां काढलेल्या शास्त्रांय कल्पना, सिद्धांत, उपपत्ती इत्यादि सर्व गोष्टीविषयीं एक प्रकारें मूळचाच दुराग्रह

असतो. शिवाय आणखीहि एक गोष्ट अशी दिसते कीं, शास्त्रज्ञ नेहमीं ज्ञानाच्याच पाठीस लागून ग्रंथलेखन करीत असतात अशांतला भाग मुळांच नसतो. पुष्कळ वेळां त्यांचा आपल्या स्वतःच्या पूर्वग्रहांचेंच समर्थन करण्याकरितां काहों तरी कारणे शोधण्याची धडपड चाललेली असते.

शास्त्रेतिहासांचा पद्धतिशास्त्रास आणि शास्त्रवृद्धांस उपयोग.—शास्त्रांचे इतिहास हे त्यांच्या वाढीस फारच महत्त्वाचे आहेत. निरनिराळ्या शास्त्रांय विषयांत परिश्रम करणाऱ्या शास्त्रज्ञांचीं चरित्रें म्हणजेच हे इतिहास असें नव्हे; किंवा आजपर्यंत जे शास्त्रांय शोध होऊन गेले त्यांचीं केवळ अनुक्रमानें माहिती देणें म्हणजे इतिहास असेंहि नाहीं. जर एखाद्या इतिहासकाराच्या मनांत इतिहासलेखनार्थ घेतलेल्या शास्त्राचा वाढ करण्याच्या कामीं खरोखरच आपला काहों उपयोग व्हावा अशा इच्छा असेल, तर त्याला त्या शास्त्राच्या प्रगतीस पुष्कळच हातभार लावतां येण्यासारखा आहे. शास्त्राच्या इतिहासकारांपासून ज्या गोष्टींचा अपेक्षा करण्यांत येत तीं हांचे कां, त्यांनीं पद्धतिशास्त्राच्या वाढीस शक्य तेवढी मदत करावी. कारण शास्त्र हें नेहमीं आपल्या वाढाबरोबरच सहजच निरनिराळ्या पद्धतींचा वाढ करीत असतें. एखाद्या सिद्धांताचा विचार करतांना शास्त्राभ्यासां हा आपल्या स्वतःच काहों तरी पूर्वपक्ष करून त्यावरून आपल्या युक्तिवादानें नवीन शास्त्रांय सत्य शोधून काढूं पाहतो. बहुतक प्रसंगां, जेव्हां एखादा शास्त्राभ्यासक, विशेषतः हुपार शास्त्राभ्यासक, एखादा नवीन युक्ति शोधून काढतो त्या वेळां त्याच्या पद्धतिशास्त्रांतोळ शोधाचा त्याला जाणवाहि नसते. म्हणून अशा नवीन पद्धति व युक्त्या एकात्रित करून त्यांचा नाट व्यवस्थेशी मांडणी करणे इतिहासकारांचे ध्येय असलें पाहिजे.

अनुमानाच्या बलावर प्रत्यक्ष ज्ञानाचे क्षेत्र विस्तृत करणें हाच संशोधनपद्धतीचा उद्देश असतो. इतर कोणत्याहि शास्त्रज्ञांपेक्षां समाजशास्त्रसंशोधकांना आपल्या संशोधनामध्ये ज्यास्त विविध पद्धती उपयोगांत आणाव्या लागतात; कारण, इतर शास्त्रज्ञांस सोडवावयाच्या सिद्धांतांपेक्षां या शास्त्रज्ञांचे सिद्धांत विविध व गुंतागुंतीचे असतात. शास्त्रांय संशोधनांत प्रत्येक प्रसंगां तर्कशक्तीची अतिशय अवश्यकता असते. ज्ञात असलेल्या गोष्टींपासून अनुमाने काढणें हे तर्कशक्तीचें कार्य आहे. न्यायाधिशास न्यायदानसंबंधी कराव्या लागणाऱ्या क्रियेप्रमाणें समाजशास्त्रांय संशोधकांसहि पूर्वीं घडलेल्या उदाहरणांवरूनच तत्त्वानुगणें करावा लागतो. पद्धतीसंबंधी तत्त्वे काढतांना झालेल्या शोधांचा विविध प्रकारचा उदाहरणें संग्रहित करून एखाद्या शास्त्रांतोळ पुराव्यांच्या उपयुक्ततेच किंवा इतर ठोकळ नियम बांधण्यांत फारच खबरदारी घ्यावी लागते.

पद्धतिविषयक लेख लिहिण्यास सर्वच लोक लायख अस-
तात असें नाहीं. नालायक लोकांनाच या विषयावर अधिक
लिहिलेले सांपडेल. जॉन स्टुअर्ट मिलनंतर होऊन गेलेल्या, व
“ पद्धति ” विषयावर ज्यांनी बरेच ग्रंथ लिहिले आहेत अशा
कित्येक अर्थशास्त्रज्ञांनी व समाजशास्त्रज्ञांनी पद्धतीवर लिहि-
तांना आपली जाडी विद्वत्ता दाखविण्यापलीकडे अधिक असें
कांहींहि कार्य केलेलें नाहीं. ज्या नवशिक्ष्यांस अशा विषयावरील
तत्त्वज्ञांच्या विवेचनाची युक्तायुक्ता कशी ठरवावी हें माहीत
नसतें, ते या प्रकारच्या अनुपयुक्त विद्वत्तेच्या प्रदर्शनानें अगदीं
गोंधळूनच जातात. जेथें ग्रंथकार विषयस्पष्टीकरणाचा मनः-
पूर्वक प्रयत्न करण्या ऐवजीं केवळ आपल्या विद्वत्तेचेंच प्रदर्शन
करतात त्यांच्या कृतीचा तीव्र निषेधच केला पाहिजे. कधीं
कधीं तर या ग्रंथकारांचें विद्वत्ताप्रचुर विवेचन इतकें दुर्बोध
होतें कीं, वाचनारास तें समजत नाहीं आणि तेव्हां आपण
फारच मद्य डोक्याचे आहेत कीं काय अशी त्यास शंका येऊं
लागते. वरील विधान इंग्रज व अमेरिकन ग्रंथकारांनीं या
विषयावर ग्रंथ लिहिले आहेत त्या लेखनासच विशेषतः लागू
पडतें. एका तज्ज्ञ माणसानें या पुस्तकाविषयीं असें म्हटलें
कीं, “ मी पद्धतिशास्त्रावरील अनेक ग्रंथकारांचे ग्रंथ वाचून
प्राहिले आहेत परंतु त्यांपासून कांहींहि बोध झाला नाहीं.

“ पद्धति ” विषयावर लेखनव्यवसाय करण्यास, म्हणजे
एकंदर शास्त्रीय ज्ञानाची व्यवस्थित मांडणी करून नवीन
शास्त्रीय शोध लावण्याकरितां उपयुक्त असे ठोकळ नियम बांध-
ण्यास वाटेल तो मनुष्य लायख नसतो; आणि निर-
निराळ्या विशिष्ट शास्त्रांचें अध्ययन करणाऱ्यांमध्ये
वरील काम नीट रीतीनें करणारां फारच थोडों माणसें अस-
तात. यावरून शास्त्रज्ञांमध्ये योग्य पद्धतीचा उपयोग करणारे
लोक फारच थोडे असतात अशा भलतांच समजूत मात्र कोणां
करून घेऊ नये. ह्मणार शास्त्रज्ञ पद्धतिशास्त्राच्या ग्रंथांत वांण-
ल्या जाणाऱ्या पद्धतीपेक्षां सर्व प्रकारें श्रेष्ठ अशा रीती
नेहमीं योजत असतात. ज्यांना नीट सुसंबद्ध रीतीनें विचार
करतां येतो पण तर्कशास्त्राच्या सामान्य सिद्धांतांचें सुदां
आकलन करतां येत नाहीं, अशीं ज्याप्रमाणें माणसें आढळून
येतात, त्याचप्रमाणें कांहीं माणसें अशींहि दिसून येतात कीं,
त्यांना शास्त्रीय शोध लावण्याकरितां नवीन अशा स्वतःच्या
कित्येक युक्त्या योजतां येतात परंतु त्यांनीं केलेल्या संशो-
धनांची पद्धतिविषयक उपपत्ति मात्र त्यांस लावून देतां येत
नाहीं.

शास्त्रेतिहासाचीं अंगां:—एखाद्या शास्त्राच्या इतिहा-
साचा अभ्यास करतांना पुढील गोष्टींकडे विशेष लक्ष दिलें
जावें:—

१. शास्त्राच्या बाह्यांगाच्या वाढीचा म्हणजे त्या शास्त्राचें
क्षेत्र किती याचा अभ्यास करण्यांत यावा; व नंतर शास्त्रीय

विचारांची परिणति निरनिराळ्या अवस्थांतून कसकशी होते
गेली हें समजण्याचा प्रयत्न करावा.

२. कलारूपानें तें प्रथम जन्म कसें पावलें, पुढें अंतस्थ अंगांची
वाढ कशी झाली, शास्त्राच्या क्षेत्रांत पडणाऱ्या निरनिराळ्या
गोष्टी व कल्पना यांचा एकमेकांशीं कशा रीतीनें संबंध
जडला, हें जाणण्याचा शास्त्रेतिहासज्ञानें प्रयत्न करावा.
एकंदर कल्पनांचा परस्परांशीं संबंध लावण्याचे विविध
प्रयत्न कसकसे होत गेले हें जाणण्याचाच त्यानें प्रयत्न
केला पाहिजे.

३. प्रस्तुत शास्त्रास निरनिराळ्या पद्धतींपासून म्हणजे इतर
शास्त्रांपासून कोणकोणते फायदे झाले आहेत हे त्यानें लक्षांत
आणावें. विशिष्ट पद्धतींचा शास्त्रांत प्रवेश कसा झाला व
त्यांमुळे त्या शास्त्रांत काय फेरबदल झाले याचें निरीक्षण
करावें.

४. या शास्त्रांतील संप्रदायरूपी विचारपद्धतींची वाढ
कशी होत गेली इकडेहि त्यानें लक्ष दिलें पाहिजे. त्यांच्या
अस्तित्वापासून काय बोध घेण्यासारखा आहे हें त्यानें
ठरवावें; व वाटल्यास त्यासंबंधीं आपलीं स्वतःचीं मतेंहि
व्यक्त करावीं.

५. प्रत्येक शास्त्राच्या वाढीस कोणते मानवी हितसंबंध
कारण झाले याचें वर्णन, म्हणजे त्या शास्त्राच्या आणि
भोंवतालच्या आर्थिक व सामाजिक इतिहासाचा अन्योन्या-
श्रय द्यावा.

६. ग्रंथकाराची इच्छा असली तर त्यानें ज्यांनीं या
शास्त्राच्या वाढीस थोडाबहुत हातभार लावला असेल त्यांच्या
स्वतःविषयींहि थोडीशी माहिती द्यावी. शास्त्राच्या वाढीच्या
दृष्टीनें या गोष्टीस फारसे महत्त्व नाहीं; तथापि असल्या पुरु-
षांची व्यक्तिविषयक माहिती व त्यांच्या चरित्रांतील ठळक
ठळक गोष्टी दिल्यानें एक प्रकारें करमणूक होऊन इतिहास-
ग्रंथ चित्ताकर्षक होऊं शकेल.

**शास्त्रवृद्धीचे दोन मुख्य घटक, आणि त्या दो-
होंचें मनुष्यविषयक शास्त्रांत प्रामुख्य.**—शास्त्रीय
ज्ञानांतील आपली प्रगति पुढील दोन गोष्टींमुळे होते या
घटकांच्या म्हणजे प्रगतिकारकांच्या फलांचें शास्त्रेतिहासांत
प्रमाण आपणांस निश्चित करतां यावें.

ते घटक म्हटले म्हणजे (१) वस्तुस्थितीविषयीं
मानवी ज्ञानांत प्रगति व (२) मूलतः वस्तुस्थितीतच
प्रगति हे होत. केवळ समाजशास्त्रांतच फक्त
यांतील दुसरा भाग महत्त्वाचा असतो. जीवनशास्त्राची गोष्ट
तशी नाहीं. जीवनशास्त्रामध्ये जीवावस्था पूर्वीच्या व नव्या
अभ्यासकांच्या काळांत एकसारखीच होती असें गृहीत
धरलें पाहिजे. कां कीं, जीवनशास्त्रविषयक विकासामध्ये वस्तु-
स्थितींतील प्रगति ही सहज निदर्शनास येणारी गोष्ट नाहीं.

दोन दूरस्थित काळांतील क्रियासंबंधाने ते एक अनुमान काढण्याचा या शास्त्राभ्यासांत प्रयत्न होत असतो. तथापि शंभर दीडशे वर्षांत अमुक नवीन प्राणी उत्पन्न झाले असे कोणासहि सांगता येणार नाही. समाजशास्त्रामध्ये ज्ञानक्षेत्राचे अधिकतर ज्ञान आणि क्षेत्रवस्तुवृद्धिमूलक ज्ञान या उपरिनिर्दिष्ट दोन्ही हि गोष्टींमुळे ज्ञानवृद्धीची शक्यता आहे. शिवाय या दोन्ही ज्ञानप्रकरणांचा एकमेकांवर परिणाम होत असतो. याचा अर्थ असा की, भावी सामाजिक परिस्थितीवर आपणांस आज जे समाजशास्त्रीय ज्ञान असेल त्याचा वराच परिणाम होऊ शकतो. जनावरांचे गृह्यकरण ह्मणजे माणसाळवणे हे आपण समाजशास्त्रांत अंतर्भूत करण्याऐवजी जंवनशास्त्रांतच अंतर्भूत केले तर मात्र वस्तुवृद्धिमूलक प्राणिशास्त्रांत वृद्धीचे आणि वास्तविक सृष्टीवर सृष्टिज्ञानमूलक परिणामाचे उदाहरण देता येईल.

भूस्तरशास्त्र, ज्योतिःशास्त्र व सेंद्रिय सृष्टिशास्त्रे म्हणजे प्राणिशास्त्र आणि वनस्पतिशास्त्र व या शास्त्रांतर्गत शारीरशास्त्र व इंद्रियविज्ञानशास्त्र या शास्त्रांचा अभ्यास अधिकाधिक वाढविणे म्हणजे पूर्वकालीं देखील अस्तित्वांत असलेल्या, तथापि आपणांस ठाऊक नसलेल्या गोष्टींची माहिती अधिकाधिक मिळविणे आहे. कदाचित रोगविज्ञानशास्त्र वस्तुसृष्टिवृद्धीमुळे अधिक वाढत असेल, पण त्याविषयीहि खात्री देता येत नाही. तथापि हे शक्य आहे की, कमी प्रगत राष्ट्रांमध्ये किंवा काळामध्ये जो मनुष्य मरून जावयाचा, तो सुधारणेने अधिक वर्षे जगविल्यामुळे, किंवा नवीन वस्तूच्या ग्रहणासुळे ज्या रोगांचे किंवा ज्या रोगविकासांच्या लक्षणांचे अस्तित्व पूर्वकालीं नसेल त्यांचे अस्तित्व नवीन कालीं असणे शक्य आहे. म्हणजे रोगविज्ञानशास्त्र हे मात्र वस्तुवृद्धीमुळे वाढणे शक्य आहे.

थोडक्यांत सांगायचे म्हटले म्हणजे मनुष्य ज्या क्रिया करतो त्यांचा अभ्यास हा नेहमी वाढतच जाणार. या अभ्यासाला मर्यादा नाही.

मनुष्यविषयकशास्त्रे.—हो अनेक प्रकारची आहेत. शास्त्रीय ज्ञानाच्या इतिहासामध्ये त्यांच्या विकासाचे ज्ञान कमी महत्त्वाचे नाही. शास्त्रीय ज्ञानाचा इतिहास म्हणजे भौतिक शास्त्रांचा इतिहास नव्हे. यासाठी मनुष्यविषयक शास्त्रे कोणकोणती आहेत याची सामान्य कल्पना दिली पाहिजे.

मनुष्याच्या राजकीय करामतांमुळे ज्या क्रिया उत्पन्न होतात त्यांमध्ये (१) शासनशास्त्र (२) धर्मशास्त्र अगर कायदेशास्त्र (३) अर्थशास्त्र वगैरे शास्त्रांचे विषय मोडतात. अर्थशास्त्रादि शास्त्रांस अधिक शिस्तवारपणा येण्यासाठी (४) आंकडेशास्त्रांसारख्या शास्त्रे निपजतात. राजकीय घडामोडींमुळे आणि कालाच्या क्रमासुळे जो इतिहास होतो त्यामुळे (५) इतिहासाशी संबद्ध शास्त्रे अनेक तयार होतात.

मनुष्याच्या इतिहासाशी संबद्ध शास्त्रे किती आहेत याचा हिशोब देणे फारच कठीण होईल. काहींचा हिशोब व वर्णन पहिल्या विभागांत (पृष्ठ. ९९-१४) येऊन गेलेच आहे.

तसेच मनुष्यपरिभ्रमणाचा इतिहास भाषाशास्त्राशी आणि प्राणिशास्त्र व वनस्पतिशास्त्र यांशी कसा संबद्ध आहे, याचे विवेचन तिसऱ्या विभागाच्या दुसऱ्या प्रकरणांत आलेच आहे.

समाजशास्त्र, शासनशास्त्र आणि अर्थशास्त्र यांचा अभ्यास जो वाढला त्या वाढीस कारण होणारा जो सामाजिक विकास त्याचा वृत्तांत देण्यासाठी तिसरी व चौथा विभाग खर्ची पडला आहे.

शास्त्रज्ञान आणि भारतीय दृष्टि.—अस्तित्वांत आलेल्या ज्ञानाचा, आणि ज्ञान देऊन असा वाणा अगर वहाणा करणाऱ्या वाङ्मयाचा हिशोब घेण्याचे प्रयोजन शास्त्रेतिहासामुळे उत्पन्न होते, आणि यामुळे शिक्षणविषयक मुत्सद्देगिरीस शास्त्रेतिहासाचा उपयोग आहे. आपल्या राष्ट्राचा काल ज्ञानग्रहणाचा आहे. ज्ञानग्रहण करतांना आपणांस दिशा पाहिजे. नाही तर काय शिकावे आणि काय नाही इकडे लक्ष राहणार नाही. सामान्यतः शिक्षण गरजांवर अवलंबून असते. म्हणजे ज्या शिक्षणाची बाजारांत किंमत अधिक ते शिक्षण वाढते. तथापि बाजारांतील किंमत देखील पुष्कळदां अस्पष्ट आणि सदोष असते. सरकारच्या हाती नोकऱ्या देण्याची संधि असल्यामुळे पुष्कळदां समाजांत अनुपयुक्त अशा शिक्षणास देखील मागणी उत्पन्न करणे शक्य आहे. शिवाय हेहि लक्षांत ठेवले पाहिजे की, ज्ञानग्रहण करतांना अमक्याने काय शिकावे हा वैयक्तिक प्रश्न झाला. राष्ट्रास सर्व प्रकारच्या ज्ञानाची जरूर आहे आणि त्यामुळे आपणांस ज्या दोन गोष्टींसंबंधाने विशेष काळजी घेतली पाहिजे त्या या की,

(१) जे आपण शिकावयाचे ते ज्ञान म्हणजे काय आणि अज्ञान म्हणजे काय याचे कठोर अवगमन करून घेतले पाहिजे; आणि (२) ज्या अर्थी पुष्कळ ज्ञान आपणांस भाषांतर करून घ्यावयाचे आहे, त्या अर्थी आपण केवळ ज्ञानच भाषांतर करून घेत आहो, अज्ञान किंवा वायफळ गोष्टी भाषांतर करून घेत नाही याबद्दल काळजी वाहाणे आपणांस अवश्य आहे.

जगाचे शास्त्रीय ज्ञान एकत्र करणे हे आज आपले कर्तव्य आहे. शास्त्रीय ज्ञान जगांतोळ निरनिराळ्या राष्ट्रांत उत्पन्न होते. एखाद्या राष्ट्रास एखाद्या विषयाचे ज्ञान अधिक झाले ह्मणजे त्या ज्ञानाचा फायदा इतर राष्ट्रे घेऊ लागतात. आणि हा फायदा घेतांना घेणारां राष्ट्रे साधारणपणे दुसऱ्या राष्ट्रांत अगर भाषेत जे ज्ञान पेटा झाले असेल त्या ज्ञानाची मांडणी आपल्या भाषेत आणि आपल्या परंपरेला जुळेल अशी करतात.

या प्रकारचे प्रयत्न ग्रीकांनी केले, आरवांनी केले आणि पाश्चात्य सुसंस्कृत राष्ट्रांनीहि केले. पाश्चात्यांनी कांही ज्ञान आरवांपासूनहि घेतले आहे.

आपणांस जगाचा ज्ञानसंग्रह स्वायत्त करून घेतांना ज्या क्रिया कराव्या लागतील त्या करतांना दोन गोष्टी लक्षांत घेतल्या पाहिजेत: पहिली गोष्ट झटली ह्मणजे काय घ्यावयाचे

आणि काय टाकावयाचें याचें निरीक्षण. ज्ञान हें ज्ञान मांडण्याच्या रचनेपासून आणि सांपडलेल्या सत्यांस एकत्र जोडण्यासाठी वारंवार तयार झालेल्या “ तत्वज्ञाना ” पासून झगजे विचारपद्धतीपासून मोकळें केलें पाहिजे. आपल्या देशांत पाश्चात्य तत्वज्ञानाकडे पहात असतां आपली वृत्ति अत्यंत साशंक असली पाहिजे.

ज्ञानाच्या शुद्धीकरणासाठी एक गोष्ट अवश्य आहे की, जें ज्ञान एका राष्ट्रांत प्रसृत होतें त्या ज्ञानाची दुसऱ्या राष्ट्रांकडून किंवा संस्कृतीकडून तपासणी झाली पाहिजे. पाश्चात्यांनी जो ज्ञानसंचय केला तो प्रथम विद्यार्थिवुद्धीने शिकलाच पाहिजे. तथापि तो ग्राह्य म्हणून घेऊन दुसऱ्यास देण्यापूर्वी तपासला पाहिजे. एका संशोधकानें प्रयोग करून कांहीं सिद्धांत काढले तर त्यावर एकदम विश्वास टाकण्यापूर्वी दुसऱ्या कोणा संशोधकानें ते तपासून पाहिलेले असवेत, असें ज्याप्रमाणें शास्त्रज्ञांस वाटतें, त्याप्रमाणेंच एका राष्ट्रांत किंवा संस्कृतींत तयार झालेले सिद्धांत दुसऱ्यांनीं स्वाकारतांना तपासलेच पाहिजेत.

जगांतील ज्ञानसंचयासंबंधी आपलें कर्तव्य.— एखाद्या राष्ट्रांत एखादे शास्त्र वाढले म्हणजे त्या राष्ट्रांतील कांहीं माणसांना कांहीं गोष्टी मान्य होतात. त्या राष्ट्रांतील शास्त्रीय सिद्धांतांस मान्यता देण्यापूर्वी दुसऱ्या राष्ट्रांने त्यांचें ज्ञान तपासून घेतलेलें बरें. कां कां, एखादा शास्त्रज्ञ ज्याप्रमाणें हां पूर्वग्रहांमुळे चुकांचे सिद्धांत काढतो, त्याप्रमाणें चुकांच्या पूर्वग्रहांनीं बाधा पावलेलें त्या त्या देशांतील शास्त्रमंडळ कांहीं गोष्टी चुकांचे मान्य करील. अशा गोष्टी ज्ञानाच्या इतिहासांत अनेकदां झाल्या आहेत आणि यासाठीं एका देशांतील शास्त्रज्ञांनीं दुसऱ्या देशांत संश्रद्ध झालेलें ज्ञान किंवा शोध काळजापूर्वक तपासणें अवश्य आहे. जगाचें ज्ञान पुन्हां तपाशांत बसणें व वाढविणें इत्यादि क्रिया करण्यास समर्थ इतका शास्त्रज्ञांचा वर्ग आपल्या देशांत वाढला नाहीं. परंतु न वाढण्याचें कारण तो बुद्धीच जागृत झाला नाहीं हें होय. येथें आपणांस एवढाच क्रिया करतां येईल की, जो ज्ञान म्हणून पुढें गेलेल्या राष्ट्रांनीं मांडलेला समुच्चय आहे, त्याचें दुसऱ्या भाषेत पात्रांतर करतांना केवळ भाषेमुळे आणि तिनें जखडलेल्या विचारपरंपरेमुळे जे दोष ज्ञानांत शिरतात ते काढून टाकणें. ही क्रिया करण्यासाठीं ज्ञानपात्रांतरतत्वे पुढें मांडलों पाहिजेत.

महाराष्ट्राची वैज्ञानिक महत्त्वाकांक्षा.—जगाचे एक अवयव या नात्यानें आपलें एक महत्त्वाचें कार्य म्हटलें म्हणजे जगाच्या ज्ञानाच्या बरोबर आपल्या समाजाचा ज्ञानसंचय आणणें. आपल्या राष्ट्रास बौद्धिक अधोगति प्राप्त झाली आहे ती घालविणें हा ज्ञानकोशरचनेचा मुख्य हेतु आहे. पण तो एकाएकी साध्य व्हावयाचा नाहीं. ग्रंथमर्यादा, साहित्य आणि महाराष्ट्रांत उपलब्ध असलेलें पांडित्य या

गोष्टींवर यशायश अवलंबून राहणार. ज्ञानकोश हें सर्व प्रयत्नाचें फल, तसेंच उत्तरकालीन प्रयत्नाचा प्रारंभ होय. आपले शास्त्रज्ञ जगांतील शास्त्रज्ञांच्या तोडीचे झाले पाहिजेत एवढेंच नव्हे तर आपल्या सामान्य जनतेवर वाढत्या शास्त्रज्ञानाचा संस्कार झाला पाहिजे. सामान्य जनतेस शास्त्रीय ज्ञानाचें वाळकडूं मिळाल्याशिवाय देशांत मोठमोठे शास्त्रज्ञ उत्पन्न होण्यास अवकाश नाहीं. आणि सामान्य जनता शास्त्राशीं अनभिज्ञ असतां शास्त्रज्ञान जरी उत्पन्न झालें तरी त्याचा समाजास फारसा फायदा मिळणार नाहीं. कोणी नवीन शोध केला तरी त्याचा फायदा परके लोक घेणार. शास्त्राचा प्रत्यक्ष उपयोग अनेक प्रकारच्या व्यवहारांत होतो. शास्त्राच्या साहाय्यानें वाजारांतील वस्तु निर्माण करण्याची खटपट शक्य होणें हे, मोठमोठे व्यापारी, मांडवलवाले या प्रकारच्या लोकांना त्या शोधाचें व्यावहारिक स्वरूप समजून त्यांत फायदा आहे की, तोटा आहे, हें जाणण्याइतकें शास्त्रज्ञान वाढलें असण्यावर अवलंबून आहे. अर्थात् शास्त्रज्ञान सार्वत्रिक झालें पाहिजे. तें सर्वजनसमाजामध्ये वाढविलें पाहिजे. येथें हेहि सांगितलें पाहिजे की, शास्त्रीय ज्ञान देश्य भाषेत आल्याशिवाय त्याचा लोकांत प्रसार होणें शक्य नाहीं. परकी भाषा शिकून ज्ञान पैदा केलें तरी तें देशांत चिरस्थायी होणार नाहीं असें समजावें. परकीय ज्ञान स्वदेशी भाषांत आणण्याचें काम जितकें सोपें वाटतें तेवढें मात्र नाहीं. सध्यां भाषांतर करणारा वर्ग गचाळपणानें भाषांतर करीत आहे.

भाषांतराची आवश्यकता आणि भाषांतरतत्त्व.— भाषांतर करणें म्हणजे दोन भिन्न भाषा बोलणाऱ्या व्यक्तींस त्यांच्या सामुच्चयिक निरनिराळ्या इतिहासांमुळे एकाचें लिहिणें दुसऱ्यास समजण्यास ज्या अडचणी उत्पन्न होतात त्या काढून टाकणें होय. ज्ञानाचें पात्रांतर पद्धतशीर करणें हे भावी जनतेचें कर्तव्य आहे. हें कर्तव्य ज्ञानकोशाच्या रचनेत संपणार नाहीं आणि यामुळे ज्ञानकोशाच्या लेखकांपुढें ज्ञानपात्रांतराचे जे नियम मांडले ते सर्व लोकांस उपयुक्त होतात या हेतूनें प्रसिद्ध करीत आहों.

पूर्वाजितपरोक्षण.—जगाच्या विचारक्रमाच्या इतिहासाचें आपणांस पर्यालोचन तर अवश्य आहे; तथापि त्या पर्यालोचनांत आपलां मते वहकून देणें हे त्याहूनहि अवश्य आहे. हिंदुस्थानामध्ये आज अभ्यास इंग्रजी भाषेच्या साहाय्यानें होतो, आणि त्यामुळे त्या भाषेच्या योगानें विचाराला परकीय बंधन उत्पन्न होतें, ते आपल्या बोकांडी बसत आहे. जुन्या विचारक्रमांत पुष्कळदां हें झालें आहे की, शास्त्रीय ज्ञानाचा, म्हणजे वस्तूंच्या पृथक्करणमूलक, सादस्यासादयज्ञानमूलक आणि व्यवस्थितदर्शनमूलक ज्ञानाचा विकास होण्यापूर्वीच, आणि हे ज्ञान संपादन करण्यास लागणारी यांत्रिक साधनशक्ति उत्पन्न होण्यापूर्वीच जो अजमासी विचार झाला तोच “विचार” “फिलॉसफी” (इंग्रजी शब्द घेऊन त्या शब्दाचें भाषांतर

करून त्या शब्दांना कांहीं तरी अर्थ आहे असे समजणारे लोक त्याला तत्वज्ञान शब्द वापरतात.) या नांवाने बोधिला जाऊन सध्या तो हिंदुस्थानांतील बऱ्याचशा भोळसर अध्यापकांच्या तोंडांतून विद्यार्थ्यांवर निष्कारण लादला जात आहे. फिलॉसफी काय चीज आहे ती ठरली नाही. या शब्दावर किंदा होणारी मंडळी आपल्या इष्ट विचारसमुच्चयास हा शब्द लावतात. फिलॉसफी या शब्दांत मावणारा विचारसमूह एकाच्या मताने एक तर दुसऱ्याच्या मताने दुसरा आहे. वस्तूना ओळखून त्यांना शब्द लावणे ही शास्त्रीय पद्धति टाकून देऊन एका आवडत्या शब्दाचा आपणास आवडता कांहीं तरी अर्थ उत्पन्न करणे, या पंडिता मोहापासून सुटका न झाल्यामुळे हा शब्द कायम ठेविला आहे; व निरनिराळ्या देशाचे व निरनिराळ्या वैदिक संप्रदायांचे लोक त्या शब्दाची अर्थकक्षा आपल्या इच्छेप्रमाणे आंखात आहेत. परंपरागत मूर्खपणाच्या तावडीतून सुटून इच्छणाऱ्या भारतीयांनी “फिलॉसफी” नावाने युरोपांतून येणाऱ्या बऱ्याचशा मूर्खपणाच्या जाळ्यांत आपण सांपडणार नाही अशी खबरदारी घेतली पाहिजे. सध्या हिंदुस्थानांतील अनेक युनिव्हर्सिटींत व कालेजांत फिलॉसफी नावाचा विषय असतो; आणि त्या विषयाचे अध्यापक युरोपियन पंडितसंप्रदायांतील मूर्खपणाची फळां फोडून निघाले नाहीत असे मोठ्या खेदाने म्हणावे लागते. इंग्रज “फिलॉसफी” चा अध्यापक आपला मूर्खपणा येथे शिकवितो, आणि त्या मूर्खपणाचीच परंपरा विद्यापीठांतील हिंदुस्थानी लोक शिकतात.

जुन्या विचारांतील अनवश्यक भागांचे दुरीकरण आणि वैज्ञानिक रचनेची तत्वे:— आधुनिक युरोपीय लोकांचा शास्त्रीय विचार हा ग्राह्य नाही असे कोणी म्हणणार नाही. तथापि युरोपांत निरनिराळ्या काळांत उत्पन्न झालेल्या विचारव्यंजनांची दर्शने येथे शिकविण्याचा अंदाहास कशा ? युरोपीय लोकांचे आधुनिक विचारहि सदाप नाहीत असे नाही. जुन्याशी मिळते करून घेण्याची तारवळ व शब्दांचे स्वतःच्या भावमूलक इच्छेप्रमाणे केलेले अर्थ यांच्या स्पर्शामुळे कांढ, व जुन्या विचारांचा द्वेष कांढ यांच्या सारख्यांचे विचार दूषित झाले आहेत. आणि यामुळे युरोपांत सध्याचा येणारा विचारौघ केवळ शास्त्रीयज्ञानमूलक आहे, किंवा दुसऱ्या कोणत्या तरी भक्तिमूलक मोहाने दूषित झाला आहे याचे निर्दयपणे पृथकरण करून आपणांस भावी वैज्ञानिक रचनेची तत्वे तयार केली पाहिजेत.

वरील वर्ज्यावर्ज्यविवेकाची तत्वे येणेप्रमाणे:—

१ जो विचार केवळ निरनिराळ्या भौतिक शास्त्रांच्या मूलस्वरूपासारखा आहे तो विचार वजा केला पाहिजे.

२ त्याचप्रमाणे भौतिकशास्त्रविषयांच्या जुन्या कल्पनावर जो तात्त्विक विचार रचला गेला आहे, तोहि घेऊन पाहिजे. म्हणजे ज्या शास्त्रामध्ये जग पंचमहाभूतात्मक धरून, किंवा

द्रव्यविषयक जुन्या कल्पना धरून त्यावर सिद्धांत रचले गेले असतील त्या शास्त्रांचे सिद्धांत गदारांत टाकून दिले पाहिजेत.

३ जो कल्पनाभेद केवळ शब्दमूलक आहे, किंवा भावनेच्या विशिष्ट स्वरूपांमुळे जो वादविवाद उत्पन्न झाला आहे तोहि अजांबात वजा केला पाहिजे.

या तऱ्हेने जुन्या विचारांचे पृथकरण थोडे बहुत येथेच देण्याचा आमचा विचार आहे. आणि परंपरागत आलेल्या युरोपांतील विचारसमुच्चयाचा कोणता भाग भावी अभ्यासकांनी खुशाल माळ्यावर टाकून, आपण मोकळ्यां बुद्धीने विचारास लागले पाहिजे हे शोधण्याचा येथे थोडासा उपक्रम केला आहे. सध्याचे तत्ववेत्ते जरी घेतले, तरी प्राचीनांच्या आदरांमुळे त्यांच्या लेखनांत मूर्खपणा कोठे कोठे येतो, याचे सामान्य स्वरूप मात्र येथे निदर्शित केले जाईल. ‘फिलॉसफी’ या नांवाखाली येणारे जुन्या पांडित्यांचे भूत पूर्णपणे गाडून टाकणे ही गोष्ट आपल्या भावी वैज्ञानिक उत्कर्षास अत्यंत अवश्यक असल्यामुळे हे काम जितक्या निर्दयतेने व्हावयास पाहिजे तितक्या निर्दयतेने आमच्या हातून झाले नाही. तरी आपल्या देशातील भावी पंडितवर्ग तेंच काम अधिक मोकळ्या मनाने आणि निर्भय बुद्धीने करील असा भावी प्रगतीची सुखकर स्वप्न पहाणाऱ्या ज्ञानकोशकारांस पूर्ण भरंवसा आहे.

जितका निर्दयपणा पाश्चात्य विचार तपासतांना ठेविला पाहिजे, त्याहूनहि अधिक निर्दयपणा आपल्या वाडवाडलांचेच विचार तपासतांना ठेविला पाहिजे. परक्याचे खूळ लवकर दिसते, व खुळास खूळ म्हणण्यास दिकत वाटत नाही. परंतु आपल्या वापजाद्यांचे खूळ जरी त्याहूनहि मोठे असले, तरी त्यास खूळ म्हणण्यास संकटच वाटते; आणि यासाठी आपले पैतृक विचार तपासतांना आपण जास्तच जागरूक राहिले पाहिजे. शिवाय हेहि लक्षांत ठेविले पाहिजे की, आपण पैतृक भाषाच बोलत असल्यामुळे भाषामूलक विचारदोष आपल्या डोक्यांत चटकन उतरणार नाहीत. शब्दांवरून वस्तुज्ञान करून घेण्याची अशास्त्रीय संवय आपणांस पैतृक विचार तपासतांना अधिक भोविल, याची जाणीव आपण ठेविलीच पाहिजे.

पाश्चात्यांचीं खुळे तपासून आपणांस ती काढून टाकावयाची, आणि ज्ञानाभास ज्ञानापासून खुला करावयाचा. या क्रिया करण्यासाठी आपणांस प्रथम दोन क्रिया कराव्या लागतील. एक क्रिया म्हटली म्हणजे “तत्त्वज्ञान” उर्फ “फिलॉसफी” या नांवाखाली विकल्या जाणाऱ्या पद्धतीचे भावी पिढीस ग्राह्याग्राह्यतेच्या दृष्टीने परीक्षण, आणि दुसरी गोष्ट म्हटली म्हणजे ज्ञानाची शब्दजालापासून सोडवणूक. ही सोडवणूक करण्यासाठी म्हणजे शब्द आणि कल्पना यांतील संबंधांतील अनिश्चितपणा काढून टाकण्यासाठी भाषांतर करण्याची तत्वे बोधिली पाहिजेत, ज्ञानकोश तयार करतांना

लेखकांपुढें जें सूचनापत्र ठेवलें होतें तेंच येथें मांडलें असतां शब्दजालापासून ज्ञान सोडविण्याची क्रिया कशी केली पाहिजे याची कल्पना येईल. यासाठीं तीं तत्वे येथें देतां. 'फिलॉसफी' या नांवाखाली खपणाऱ्या विचारपद्धतीचा परामर्श पुढें घेण्यांत येईल.

भाषांतरशास्त्र.—भाषांतर म्हणजे एका भाषेत जें आहे तें दुसऱ्या भाषेनें व्यक्त करणें. भाषांतर करण्यासाठीं जो ग्रंथ आपण घेतला असेल त्या ग्रंथाचा अभ्यास जितका सूक्ष्म होईल तितकें भाषांतरहि यथामूल होईल. ग्रंथाचा अनेक अंगांनीं अभ्यास झाला पाहिजे. म्हणजे भाषांतरांत मूळचा अनेक अंगें स्पष्ट करितां येतील.

भाषांतर करण्यासाठीं लेखक ज्यावेळेस प्रवृत्त होतो त्या वेळेस त्याचा कांहीं विशिष्ट हेतु असतो. मूळ ग्रंथाचें सर्व तऱ्हांनीं ज्ञान करून देणें हा त्याचा हेतु नसतो. हेतूची भिन्नता आणि त्यामुळें उत्पन्न झालेले लेखनभेद हे लक्षांत घेण्यासाठीं कांहीं उदाहरणें घेतां.

(१) प्राचीन इजिप्त देशांतील मनोऱ्यावरील, अगर ऋग्वेदांतील, अगर अवेस्तामधील उताऱ्यांचें भाषांतर.

(२) परक्या भाषेतील कादंबऱ्यांचें अगर नाटकांचें भाषांतर.

(३) परक्या भाषेतील शास्त्रीय ग्रंथांचें भाषांतर.

याप्रकारें ग्रंथभेदावरून व भाषांतर करण्याच्या हेतूवरून भाषांतरांच्या स्वरूपाचा विचार करावा लागतो. प्राचीन शिलालेखांचें, किंवा कोटांपुढें येणाऱ्या कागदांचें जितकें मूललेखस्वरूपज्ञानदायक भाषांतर होईल तितकें चांगलें.

जो ग्रंथ शास्त्रीय किंवा विचारप्रवर्तक आहे त्या ग्रंथाचें भाषांतर करण्यासाठीं निराळीं तत्वे लावलीं पाहिजेत. विशिष्ट ग्रंथाची माहिती करून देण्याचा हेतु येथें नसतो, तर विशिष्ट विषयाची माहिती करून देणें हा असतो.

परक्या भाषांतून शास्त्रीय किंवा ऐतिहासिक ग्रंथांचें भाषांतर करणारांनीं हें लक्षांत ठेवावें कीं, भाषांतर करणें, म्हणजे एका राष्ट्रास असलेली माहिती अगर त्याच्या कल्पना हीं दुसऱ्या राष्ट्रांत नेणें होय; आणि भाषांतरासाठीं भाषांतर करणारांनीं ज्ञानाचें पात्रांतर कसें करावें याचीं तत्वे लक्षांत घेतलीं पाहिजेत.

एखाद्या ग्रंथाचें भाषांतर करतांना, भाषांतरकर्त्यानें खालील गोष्टींचा विचार करावा:—

१ ग्रंथकर्त्याचा कोणतें ज्ञान वाचकांस अवगत करून देण्याचा विचार आहे ?

२ वाचकांस कोणत्या गोष्टी अवगत आहेत असें भाषांतरासाठीं घेतलेला ग्रंथकार गृहीत धरतो ?

३ भाषांतरकर्ता अगर वक्ता ज्या वाचकवर्गास अगर

श्रोतृवर्गास प्रवचन करीत आहे, त्या वर्गास मूळ ग्रंथकारानें पूर्वज्ञान म्हणून गृहीत धरलेल्या गोष्टी अवगत आहेत काय ?

भिन्न वाचकांच्या मनोभूमिकांचें अवगमन.—मूलग्रंथाच्या वाचकवर्गाचें बौद्धिक अथवा ज्ञानविषयक पूर्वाजित अथवा पूर्वसंचित, व आपल्या श्रोत्यांचें पूर्वसंचित यांमधील भेद भाषांतरकारास जितका सूक्ष्मपणें अवगत होईल तितकें त्यानें केलेलें भाषांतर सुलभ होईल.

उदाहरणार्थ, लो. टिळकाचें “ आर्टिक होम इन दी वेदाज ” हें पुस्तक घ्या. या पुस्तकाचें भाषांतर जर करावयाचें असलें, तर भाषांतरकर्त्यानें ज्या गोष्टी लक्षांत घ्यावयाच्या त्या येणेंप्रमाणें:—

आर्यन् या शब्दास पाश्चात्यांनीं जातिविषयक किंवा महावंशविषयक जो अर्थ दिला आहे तो महाराष्ट्रीयीयांस परिचित आहे काय ? या आर्यन् महावंशाच्या मूलोत्पत्ति-विषयक ज्या कल्पना युरोपियांनीं निर्माण केल्या आहेत त्या कोणत्या आहेत ? त्यांपैकीं प्रस्तुत ग्रंथकारानें कोणत्या सत्य म्हणून गृहीत धरल्या आहेत ? आणि कोणत्या, खोडून टाकण्याचा प्रयत्न केला आहे ? भूस्तरशास्त्रविषयक कोणती माहिती वाचकांस परिचित आहे असें मूलग्रंथकर्त्यानें गृहीत धरलें आहे ? वेदाभ्यासविषयक कोणते प्रयत्न पाश्चात्यांनीं केले आहेत ? त्यांतले कोणते निर्णय प्रस्तुत ग्रंथकारानें मान्य करून आपली विचारपरंपरा त्यांस जोडली आहे ? अशा तऱ्हेचें निरनिराळ्या अंगांनीं पृथक्करण करावें. तें अगोदर कागदावर लिहावें. त्यांतील अंगें, वाचकांस पुस्तकांत बोधिलेलीं नवीन मतें अगर सत्य शिकविण्यापूर्वीं परिचायक प्रस्तावनेंत, अथवा पुस्तकाच्या अंगांतच विषयांतर करून किंवा टीपारूपानें वाचकांच्या पुढें मांडावीत.

प्रस्तुताप्रस्तुतनिरिक्षण.—मूलग्रंथांतर्गत देय सत्य आणि अप्रस्तुत भाग यांचें पृथक्करण करणें ही भाषांतरशास्त्राची दुसरी पायरी होय. जेथें पाश्चात्यांचें ज्ञान यावयाचें आहे, तेथें पूर्वगत वादविवादापासून निर्णयांचें पृथक्करण करावें. उदाहरणार्थ, स्पेन्सरचें “ रिलिजन ” आणि “ सायन्स ” यांच्या संग्रामासंबंधाचें विवेचन व निर्णय घ्या. याचें जशाचें तसें भाषांतर करण्यांत कोणताहि फायदा नाही. प्रथमतः, भाषांतरकारानें हे वादविवाद उद्धृत करणें अवश्य आहे काय ? हा वादविवाद अजिबात वगळल्यास सर्व जगास लागू पडणारें असें कोणतें तत्त्व सांगायलाचें सुटेल ? हा वादविवाद अजिबात वगळला तर जगद्विषयक व्यापक तत्त्व जरी सुटलें नाही, तरी पाश्चात्यांच्या विचारपरंपरेच्या व ज्ञानप्रगतीच्या इतिहासाचा महत्त्वाचा भाग आपण वगळलां असें होईल काय ? व जर तो भाग ठेवावयाचा असेल तर मुळांतील जीं विधानें आपण महाराष्ट्र

वाचकांच्या समोर आणण्याचें साहस करीत आहों, तीं विधानें व वाक्यें, ऐतिहासिक दृष्टीनें पूर्णपणें समजण्यास सोंपें जाईल असें वाङ्मय मराठीत आज तयार आहे काय ? नसल्यास तीं अंगें समजावून देण्याची जबाबदारी घ्यावयास आपण तयार आहों काय ? हे प्रश्न आपल्या मनास विचारून काम करणें अवश्य आहे. कारण अनेक गोष्टी सांगतांना आणि अनेक सत्यें समजावून देतांना, प्रत्येक लेखकास आपल्या वाचकवर्गास अनुरूप अशा, म्हणजे स्थानिक व तात्कालिक महत्त्वाच्या परंतु त्या सत्याच्या ज्ञानार्शी निकट संबंध नसलेल्या, अनेक गोष्टींची चर्चा करावी लागते. त्या सर्वांचें स्पष्टीकरण करणें कोणाहि भाषांतरकारास शक्य नसतें. कित्येक शब्दांचा अर्थच स्पष्ट करण्यास बरीच ऐतिहासिक परंपरा द्यावी लागते.

ज्ञानकोशकारांस सत्यविषयक निर्णय द्यावयाचे आहेत. ते देतांना जर लेखकांस त्या निर्णयास साधक अशीं कारणें अवगत असतील तर तीं त्यांनीं द्यावीत आणि तीं साधक कारणें देतांना अपरिचित उदाहरणांपेक्षां परिचित उदाहरणें असतील तर परिचित उदाहरणेंच दिली पाहिजेत. अपरिचित क्षेत्रांतील उदाहरणें देण्यास कारण परिचित क्षेत्रांतील उदाहरणांचा अभाव हेंच आहे काय, हा मनार्शी विचार करावा; अगर आपण परकीय उदाहरणें देऊन आपलें अज्ञान लपविण्याचाच प्रयत्न करीत आहों काय याचा आपल्या मनार्शीच प्रामाणिकपणानें विचार करावा. परकीय उदाहरणें घेणें हा अधम पक्ष होय असें समजावें; आणि लेखकानें ही खूण गांठ मनांत बांधावी कीं, जर आपणास एतद्देशीय उदाहरणें देतां येत नसतील तर अनेक प्रसंगां तो विषयच आपणास पूर्ण समजला नाही, हेंच कारण मुळाशीं असेल.

शब्दांच्या अर्थकक्षा समजून भाषांतर पाहिजे.—इंग्रजी कल्पना व्यक्त करतांना, प्रत्येक शब्दाच्या अर्थाचें संपूर्ण क्षेत्र आणि त्या अर्थकक्षेच्या अंगांचा इतिहास लक्षांत न घेतां केवळ इंग्रजी शब्दांपासून व्यक्त होणाऱ्या अर्थांगांपैकीं एका अंगाकडेच लक्ष जाऊन त्यास प्रतिशब्द मराठीत योजले गेले आहेत; आणि हे मराठीत प्रतिशब्द योजतांना जे प्रतिशब्द वापरले गेले त्यांची अर्थकक्षा पूर्णपणें लक्षांत न घेतल्यामुळे जसें ज्ञान दुष्ट झालें आहे तशीच मराठी भाषा देखील दुष्ट झाली आहे; आणि यामुळे शुद्ध ज्ञान देण्याकडे तसेंच शुद्ध भाषा वापरण्याकडे लक्ष देणें अत्यंत अवश्य आहे. यासाठीं, कधीं कधीं जो विचार आपणांस व्यक्त करावयाचा तो मनांत संस्कृतमध्ये व्यक्त करण्याचा प्रयत्न करावा; आणि संस्कृतमध्ये व्यक्त करण्यास अडचण पडते कीं काय हें पहावें. ज्या तऱ्हेचे सामान्य विचार आज आपण व्यक्त करीत आहों, त्या तऱ्हेचे विचार इ. स. १८१८ पूर्वी संस्कृत पंडितांनीं कसे व्यक्त केले असते हा विचार मनांत आणावा. असें केल्यानें भाषाशुद्धि बरीच होईल.

उदाहरणार्थ “ही गोष्ट आपल्या धर्मांत आहे काय ?” अशा तऱ्हेचें वाक्य पुष्कळ सुशिक्षितांच्याहि लेखांत आढळून येतें. हें वाक्य “इस इट इन अवर रिलिजन ?” या वाक्याचें भाषांतर होय. असें भाषांतर करणारांनीं ‘रिलिजन’ आणि धर्म हे शब्द समानार्थक आहेत असें गृहीत धरले आहे; आणि हा प्रश्न ह्यामुळे सार्थ आहे असें कित्येकांस वाटतें. १८१८ पूर्वीच्या पंडितांनीं ‘ही गोष्ट धर्म आहे काय ?’ असा प्रश्न विचारला असता. प्रस्तुत भाषाभेदाचें प्रयोजन एवढेंच कीं, पाश्चात्य संस्थांमध्ये वरील प्रकारचा प्रश्न योग्य होता; आणि त्यांच्या वाक्याचें शब्दशः भाषांतर करण्याची संवय गेल्या पिढीतील लोकांस लागली. पाश्चात्यांच्या भाषांमध्ये असल्या प्रकारचा प्रश्न सार्थ होण्याचें कारण हेंच कीं, त्यांचा समाज कांहीं विशिष्ट तत्त्वं अगोदर स्थापन होऊन, तीं तत्त्वं जे गृहीत धरतील त्यांचा त्या समाजांत अंतर्भाव करावा या पद्धतीनें बनलेला आहे. त्यामुळे प्रत्येक मनुष्यास अमुक गोष्ट आपल्या समाजघटनेच्या पूर्व तत्वांत म्हणजे ‘रिलिजन’ मध्ये आहे किंवा नाही हा प्रश्न सार्थ होई. तथापि हिंदु समाज म्हणजे कांहीं विशिष्ट तत्त्वं अगोदर स्थापन करून तीं प्राह्य करणारांचा समाज बनवावयाचा, आणि जे जे तीं तत्त्वं घेतील त्यांचा त्या समाजांत अंतर्भाव करावयाचा अशा पद्धतीनें बनला नाही.

शब्दभाषांतर नको कल्पनापात्रांतर पाहिजे.—भाषांतरित ग्रंथास संक्षेप कोठें द्यावयाचा आणि त्याचा विस्तार कोठें करावयाचा हें समजल्यानंतर पुढची पायरी म्हणजे ज्या कल्पना आपणांस व्यक्त करावयाच्या आहेत, त्या कल्पना मूळ वाक्यांतील एखाद्या विशिष्ट शब्दाचें भाषांतर नवीन शब्द तयार करून केल्याशिवाय करतां येणें शक्य आहे किंवा नाही. शब्दाचें भाषांतर करूं पहाणें हा अधम पक्ष होय. तो शब्द भोंवतालच्या शब्दांसह जी कल्पना व्यक्त करतो, ती कल्पना परिचित शब्दांनीं व्यक्त करणें अशक्य आहे काय असा एक विचार पुढें करावा. बहुतेक प्रसंगां असें आढळून येईल कीं, अस्तित्वांत असलेल्या शब्दांनीं नवीन कल्पना व्यक्त होईल. असें जर आढळून आलें तर विनाकारण एखाद्या इंग्रजी शब्दास प्रतिशब्द आणण्याचा प्रयत्न करणें हा दोष आहे. एखाद्या इंग्रजी शब्दाचें भाषांतर करावयाचें झालें झणजे पहिलें कर्तव्य त्या शब्दाची अर्थकक्षा पूर्ण पहाणें हें होय.

शब्दांच्या अर्थाच्या पृथक्करणाची पद्धति.—प्रत्येक भाषेस इतिहास असतो. एकच शब्द अनेक अर्थांनीं निरनिराळे लोक वापरतात. असें झालें झणजे जे भिन्न भिन्न अर्थ असतील त्यांतील कोणता अर्थ आपणांस प्रथम घ्यावयाचा याचा विचार करणें ही पहिली पायरी होय. उदाहरणार्थ “टर्म” हा इंग्रजी शब्द घ्या; “टर्म” या शब्दाचा कायद्यांत अर्थ निराळा आहे; कॉलेजांत जाणाऱ्यांच्या दृष्टीनें अर्थ निराळा आहे; शास्त्रज्ञांच्या दृष्टीनें अर्थ

निराळा व इंग्रजी तर्कशास्त्राच्या दृष्टीने निराळा अर्थ आहे. तर असे निरनिराळे अर्थ ज्या वेळेस दृष्टीस पडतील त्या वेळेस कोणत्या अर्थाशी आपणांस प्रयोजन आहे हे प्रथम ठरवावे. मुळांत अनेकार्थी शब्द आहे ह्याून मराठीतहि अनेकार्थीच शब्द वापरला पाहिजे असे नाही; व शब्दाचे अनेकार्थी ज्योत व्यक्त होतील असा एक शब्द टांकसाळीतून पाडण्याचेहि कारण नाही. “अस्माकूनां नैय्यायिकानां अर्थरि तात्पर्यम् न तु शब्दरि” हाच जुना नियम भाषांतर-कारांसहि लागू आहे.

मूळ शब्दांतील इष्ट अर्थाची भाषांतरार्थ योजलेल्या शब्दांशी समान व्यापकता.—मुळांतील शब्दांच्या अर्थक्षेपेतील अनवश्यक भाग काढून टाकल्यानंतर पुढची पायरी ह्याजे जो अर्थ आपणांस घ्यावयाचा आहे, त्या अर्थाशी सामानार्थक असा मराठी शब्द शोधणे. परंतु हे कार्य करतांना देखील सावधगिरी ठेविली पाहिजे ती ही की, जो अर्थ आपणांस व्यक्त करावयाचा आहे, आणि तो व्यक्त करण्याकरितां आपण जो मराठी शब्द वापरीत आहो, त्या मराठी शब्दाच्या ठायीं अतिव्याप्ति अगर अव्याप्ति आहे काय? अतिव्याप्ति व अव्याप्तीचा दोष लक्षांत येण्यासाठीं अत्यंत सुलभ मार्ग ह्याजे मूळ अर्थाचे पृथक्करण करणे. मूळ शब्दाच्या घेतलेल्या अर्थामध्ये कोणकोणत्या कल्पना येतात त्या निरनिराळ्या काढून प्रथम मांडाव्या; आणि त्या मांडल्यानंतर जो मराठी शब्द आपण वापरणार त्यांत मुळांतील सर्वे उद्दिष्ट कल्पना येत आहेत की नाही हे पहावे. मराठी शब्द जर अव्यापक असेल तर त्याची उणीव भरून काढण्यासाठीं दुसरा आणखी एक शब्द घालून दोन शब्दांनीं ती कल्पना व्यक्त करता येईल काय हे पहावे. मराठी शब्द जर अतिव्यापक असेल, तर अर्थाधिक्याचा छेद विशिष्ट संदर्भांने तो शब्द वापरल्याने होत आहे किंवा नाही हे पहावे; व तसा होत नसल्यास दुसरा शब्द वापरून पहावा. ज्या वेळेस आपण मुळांतील शब्दाच्या घेतलेल्या अर्थाचे पृथक्करण करीत असूं, त्या वेळेस आपणांस पृथक्करण-कार्य सुलभ होण्यासाठीं इंग्रजी कोश उघडून पहावा. त्यांत एकापेक्षा अधिक शब्द वापरून अर्थ दिला असेल; तसें असल्यास अर्थांगाचे पृथक्करण करण्याचे कार्य सुलभ होईल. इंग्रजी डिक्शनरीत अर्थ देतांना जे शब्द वापरले असतील ते देखील साधे नसतील. त्यांपैकीं अनेक असे असतील कीं, प्रत्येक शब्दांत अंतर्भूत होणारी कल्पना साधी नसून संकीर्ण असेल. तर त्या त्या शब्दांचे देखील पृथक्करण केलें पाहिजे; व त्यासाठीं घटकावयवीभूत तेहि शब्द पुन्हां कोशांत पाहिले पाहिजेत.

शब्दाच्या अर्थावर दुसऱ्या शब्दांच्या सान्निध्याचा परिणाम.—शब्दांचे पृथक्करण केल्यानंतर, दुसरा विचार ह्याजे तो शब्द ज्या इतर शब्दांशी संगत असेल त्यानें शब्दाचा अर्थ नियमित होत आहे काय हे पहाणे, किंवा

दुसऱ्या शब्दाच्या सान्निध्यामुळे त्या शब्दाचे अर्थांतर होत आहे काय हे पहाणे होय.

रूपकांचे भाषांतर—प्रसंगां इंग्रजीत असें दोतें कीं, एक शब्द रूपकात्मक असतो आणि त्यासन्निध दुसरा मूळ स्वरूपांत असतो. उदाहरणार्थ, “रेन्स ऑफ गव्हर्नमेंट” यांत अस्पष्ट रूपक आहे. अशा प्रसंगां आपण असा विचार करावा कीं, आपणांस रूपक ठेवावयाचें आहे किंवा नाही. मुळांतील उपमान काय व उपमेय काय? प्रस्तुत प्रसंगां वाहन हे उपमान होय व “गव्हर्नमेंट” ह्याजे शासन-संस्था हे उपमेय आहे. उपमेय शोधणे ह्याजे प्रकृतार्थ शोधणे होय; व आपणांस उपमेयाशीं ह्याजे प्रकृतार्थाशींच कर्तव्य आहे; तेव्हां भाषांतरकारापुढें आवडी निवडीचे खालील प्रश्न उभे राहतात:—

१ रूपकांश अर्जावात काढून टाकावा काय ?

२ रूपक पूर्ण करून भाषांतर करावे काय ?

३ रूपकांतील उपमा परकीय आहे काय, किंवा आपल्या वाचकांस दुर्वोध होईल काय ?

४ प्रस्तुत उपमानाच्या ऐवजीं दुसरें उपमान घालून भाषांतर करणे श्रेयस्कर होईल काय ?

भाषांतर आणि मुळांतील शास्त्रचर्चाकरण.—

ज्ञानाचे पात्रांतर करतांना किंवा भाषांतर करतांना विज्ञान-रचनाविषयक तत्वे लक्षांत घ्यावीं लागतात; आणि भाषांतर-कारापुढें खालील प्रश्न उभे राहतात:—

जे शास्त्र पृथक् म्हणून मूळ ग्रंथकारानें मानलें आहे तें शास्त्र, किंवा मूळ ग्रंथांतील वाक्यें ज्या ज्ञानरचनापरंपरेचा अंश आहेत ती परंपरा ही आपणांस मान्य आहेत काय ? मान्य आहे किंवा नाही हे ठरवावयाचें तें केवळ मूळ ग्रंथांतील अथवा परंपरेतील विचारांची परस्परसंगति पाहून ठरवितां येणार नाही. त्या विचारसमूहांची संगति अगर असंगति ज्ञानवाहक उर्फ भाषांतरकार आपल्या लेखांत पूर्वज्ञानरचना-परंपरेशीं संवद्ध जे जे शब्द वापरतो, अगर आपल्या वाचकांस जी विचारपरंपरा मान्य आहे असें गृहीत धरतो, किंवा निदान जी जुनी विचारपरंपराच काढून टाकण्याचा प्रयत्न करीत नाही, त्या विचारपरंपरेशीं परकीय शास्त्रांचे पृथक्त्व संगत आहे किंवा नाही, हे पाहून ठरवावी. कां कीं, लेखक जी भाषा अथवा जे शब्द वापरणार, ती भाषा व ते शब्द जुन्या विचारपरंपरेशीं इतके निगडित झालेले असतात कीं, भाषांतर-कारास पूर्वपरंपरेपासून अलिप्त राहण्याचें स्वातंत्र्य ठेवातच नाहीत. भाषांतरकाराला एक तर जुने सर्वच शब्द काढून टाकून नवीनच शब्दसृष्टि करावी लागेल, किंवा जुन्या परंपरेच्या सूत्रांनीं बद्ध व्हावे लागेल. या दोहोंमध्ये, दुसरी गोष्ट अधिक सुलभ आहे. परकीय ज्ञान आपल्या शब्दरचनेशीं जुळणार नाही तर घेऊं नये असा याचा अर्थ नाही. ज्ञानवाहकास ज्ञान हें

अवश्य होय. ज्ञानाचें वर्गीकरण व घटना यांविषयीं विकल्प म्हणजे स्वेच्छानियमनाची शक्यता आहे. तर त्यानें अमुक विशिष्ट नांव असलेल्या शास्त्रांत जें ज्ञान दिलेलें आहे तें ज्ञान कसें वर्गीकरण करावें याविषयीं पूर्णपणें स्वातंत्र्यबुद्धि ठेविली पाहिजे. या स्वातंत्र्यबुद्धीचें प्रयोजन येणेंप्रमाणें:—

(अ) सध्यांच्या ज्ञानाचीं वर्गीकरणे अनेक आहेत. इंग्लंड मधील एका विशिष्ट वर्गीकरणाशींच हिंदुस्थानांतील लेखकांचा परिचय होतो. इंग्लंडांतील वर्गीकरणे फ्रान्समध्ये अगर जर्मनीमध्ये मान्य नाहींत.

(आ) ज्ञानवर्गीकरणाचीं तत्वे वारंवार बदलतात. उदाहरणार्थ ज्ञानाचें वर्गीकरण जें करावयाचें तें अभ्यासक्षेत्रांतील वस्तूंच्या सादृश्यविसादृश्यावरून करावयाचें, कीं अभ्यासनिष्पादितज्ञानांतर्गत सादृश्यविसादृश्यावरून ठरवावयाचें हें निश्चित झालें नाहीं. अभ्यासास प्रारंभ वस्तूंवरून होतो, आणि निष्पादित ज्ञानाचें वर्गीकरण मागून होतें; आणि तें झाल्यानंतर वस्तूंवरून झालेल्या वर्गीकरणाच्या प्रयोजनासंबंधानें संशय उत्पन्न होतो; आणि कालांतरानें दुसरें वर्गीकरण अस्तित्वांत येऊं पहातें.

(इ) पाश्चात्य शास्त्राच्या आजच्या स्थितीत ज्या शास्त्राचें आडनांव बदललेलें आहे, परंतु दत्तविधान पूर्ण झालें नाहीं अशींही शास्त्रे आहेत. दत्तविधानाच्या अस्पष्टतेमुळे या शास्त्रांचा विषय कोणता याविषयीं तंटे सुरू आहेत. उदाहरणार्थ “स्टॅटिस्टिक्स,” हें शास्त्र घ्या. या शब्दाचा अर्थ मुत्सद्द्याचें शास्त्र असा आहे. परंतु मुत्सद्द्याला सर्वांत जास्त महत्त्वाचा अभ्यास कोणता अशी चर्चा करीत करीत कांहीं महत्त्वाच्या मुत्सद्दी शास्त्रज्ञांनीं असें ठराविलें कीं, निरनिराळ्या देशांच्या राजकीय परिस्थितिनिदर्शक गोष्टीसंबंधाच्या आंकड्यांचा अभ्यास महत्त्वाचा; असें होऊन आंकड्यांच्या अभ्यासास प्राधान्य आलें, आंकड्यांचा अभ्यास करण्याची पद्धति जितक्या निरनिराळ्या अभ्यासक्षेत्रांत लावतां येईल, तितका लावण्याचा प्रयत्न सुरू झाला. अर्थात् पुढें असा वाद उपस्थित झाला कीं, ज्या गोष्टीचें मुत्सद्द्यांस विशेष प्रयोजन नाहीं परंतु ज्यांचा आंकडेपद्धतीनीं अभ्यास झाला आहे तो अभ्यास “स्टॅटिस्टिक्स” शास्त्रांत मोडतो किंवा नाहीं. पुढें त्याचें परिवर्तन ‘स्टॅटिस्टिक्स’ हें केवळ आंकडेशास्त्र आहे कीं समाजशास्त्राचा भाग आहे या वादविवादांत झालें. झणजे अंकांनीं अभ्यास करण्याची पद्धति आणि मुत्सद्द्याला ज्यांचा अभ्यास अवश्य आहे अशा गोष्टी या दोन गोष्टींचा अर्थाअर्थी संबंध नसतां, त्या एका नांवाखालाच दडपल्या गेल्या आहेत; आणि एका अर्थाच्या अभिमानी गृहस्थांस दुसऱ्या विषयांस ढकलून देण्याची इच्छा झाली आहे; अशी तडफड अजून चालू आहे.

मूलग्रंथपरीक्षण आणि ग्राह्यांशाचें शोधन.—कोणत्याही शास्त्रावर लिहिण्यासाठीं कांहींतरी आधारासाठीं झणून आपण एखादा ग्रंथ घेऊन वसलों झणजे मूळ ग्रंथाचें खालीलप्रमाणें पृथक्करण करावें:—

१ मूळ ग्रंथांत शास्त्राचा किंवा देय ज्ञानाचा इतर ज्ञानाशीं संबंध साधणारा भाग कोणता ?

२ लेखक कोणता मते खोडून टाकण्याचा प्रयत्न करीत आहे, आणि आपलें मत स्थापन करण्याकरितां, कोणतीं वाक्ये लिहीत आहे.

३ लेखक जें तुम्हांस देत आहे, त्यांत पूर्णपणें सत्य काय आहे व त्याचीं अनुमाने काय आहेत. त्याचीं जीं अनुमाने असतील तीं उद्धृत करण्याची अवश्यकता आहे काय? आणि असल्यास काय अवश्यकता आहे ?

४ ग्रंथामध्ये लेखकानें पूर्वगत वर्गीकरण अथवा विचारपद्धति यांशीं नवीन शोध अगर ज्ञान जोडून घेण्यासाठीं झणजे शास्त्रास अनवश्यक काय वाक्ये लिहिली आहेत ?

५ उपयुक्त वर्णनाचीं किंवा स्वरूपाचीं जीं वाक्ये अगर विधाने नाहींत अशीं कोणतीं विधाने आहेत; आणि त्यांच्या सत्याविषयीं आपली खात्री कितपत आहे ?

सामान्यतः एक नियम देतां येईल कीं, पहिल्या तीन वर्गांत मोडणाऱ्या गोष्टी अजीचात वगळव्यात. वर्गीकरणापासून विभिन्न असें देय सत्य हातीं आल्यानंतर, मग त्याचें वर्गीकरण करण्याचा विचार पुन्हां करावा; आणि वाटल्यास वर्गीकरणविषयक जुनी मांडणी स्वीकारावी. परंतु त्या वेळीं देखील असा विचार करावा कीं, वर्गीकरणविषयक मांडण्या किती प्रकारच्या आहेत. संस्कृत ग्रंथांतून त्या विषयीं कांहीं वर्गीकरणविषयक माहिती आहे काय? वर्गीकरणविषयक माहिती असल्यास ती केवळ शास्त्रघटनेच्या दृष्टीनें चांगली आहे कीं दुष्ट आहे? शिवाय परकीय देय सत्ये देय शास्त्ररचनेच्या तत्त्वानुसार एकच शास्त्रांत मोडतात कीं अनेक शास्त्रांत मोडतात ?

संस्कृत शास्त्रीय परिभाषेशीं संगति.—पुढचा विचार झणजे, त्या शास्त्राविषयीं संवद्ध अशा संस्कृत ग्रंथांतर्गत कोणत्या संज्ञा अत्यंत रूढ झाल्या आहेत हें पाहणें हा होय. अर्थात् जेव्हां जुन्या संस्कृत संज्ञांचा प्रचार देशांत झाला नसेल तेव्हां लेखकाचें ज्ञानवर्गीकरणविषयक स्वातंत्र्य अधिकच वृद्धिंगत होतें.

लिहिण्याचे प्रकार वाचकवर्गाच्या स्वरूपावर अवलंबून असतात; आणि त्यामुळे एकच भाषेतील लिहिण्यामध्ये स्वरूपभेद दृग्गोचर होतो. विशिष्ट लेखन तज्ज्ञांसाठीं आहे अगर सामान्य जनतेसाठीं आहे हा विचार आपण करावा; आणि प्रत्येक प्रकारच्या लेखनाचीं लक्षणे ध्यानांत घ्यावीं. शास्त्रीय लेखन या दोन्ही प्रकारचें आढळतें. तज्ज्ञांसाठीं जें लेखन असतें त्याचीं मुख्य लक्षणे येणेंप्रमाणें:—

जें विधान करावयाचें आणि जीं माहिती यावयाची ती शास्त्रीय तद्देहनें यावयाची. उदाहरणार्थ, हळद व चुना यांचें मिश्रण केलें असतां लाल रंग उत्पन्न होतो ही व्यावहारिक

माहिती होय. परंतु हळदीतील पीतरंग द्रव्य चुन्यांतील अल्कलीच्या संयोगाने या दोहोंच्या मिश्रणास तांबडेपणा आणते हे शास्त्रीय विधान होय. हे शास्त्रीय कारण दिल्यामुळे आपणांस असा बोध होतो की, ज्या ज्या पदार्थात अल्कली असतो ते सर्व हळदीशी संयुक्त झाले झणजे हळदीस लाल करतात. तर अल्कली हा शब्द शास्त्रांत आल्यामुळे हळदीस कोणते पदार्थ तांबडी करतात त्या सर्वांची यादी देणे जरूर नाही. अल्कलीखाली त्यांची माहिती दिली झणजे झाले. चुन्यांत पाण्याचा अंश मुळीच न ठेवतां त्यांत तेल घालून आपण अद्रिता आणली आणि हळकुंड उगाळले तर त्यानें तांबडा रंग होणार नाही हेहि सांगावयास नकोच. शास्त्रीय लेखनामध्ये तीन गोष्टी विशेष होत.

(अ) जें कांहीं लिहावयाचें तें सोपपत्तिक झणजे जितक्या दूरवर कार्यकारणभाव पोहोचेल तितक्या दूरवर तो नेऊन व्यक्त करावयाचें.

(आ) जें ज्ञान आपणांस सांगावयाचें आहे तें शक्य तितक्या थोडक्या विधानांत सांगावयाचें; आणि या लेखन-ध्येयामुळे त्यांत संज्ञाप्रानुर्य यावयाचें; अर्थात् संज्ञांची प्रयोजनें दोन होत; एक प्रयोजन झटले झणजे विधानांची काटकसर, व दुसरे प्रयोजन झटले झणजे, सामान्य व्यवहारांत अगर नैसर्गिक स्वरूपांत अदृश्य, परंतु, ज्यांचें अस्तित्व अनेक कार्यकारणांवरून व्यक्त होतें, अशा वस्तूंचें आणि संबंधांचें विधान करणें व हे शास्त्रास अवश्य असतें. अर्थात् ज्या वस्तू नैसर्गिक स्थितीत नसतात, किंवा जे संबंध सहज दृश्य नसतात त्यांची गोचरता शास्त्रास भाग आहे.

सामान्य जनतेसाठीं जे लेख तयार करावयाचे ते सर्व शास्त्रीय नसतातच असें नाही. पुष्कळदां शास्त्रीय विषय सामान्य तऱ्हेनें द्यावयाचा असतो. त्या वेळेस मनुष्याचा हेतु विषयाचें विशेष स्पष्टीकरण करावयाचें हा असतो; आणि शास्त्राची सर्व माहिती द्यावयाची हा नसतो. त्यामुळे जितकी काटकसर संबंध शास्त्र देतांना करावी लागेल तितकी एका अंगाच्या स्पष्टीकरणाच्या प्रसंगां करण्याचें प्रयोजन नाही. त्यामुळे त्यांत संज्ञांचें अल्पत्व आढळून येतें.

संज्ञा व त्यांचें प्रयोजनः—लेखनाचे दोन प्रकार आहेत; शास्त्रीय व सामान्य. कोणत्याहि विषयाचें विवेचन या दोन प्रकारांनीं करणें शक्य आहे. विषय सामान्य जनांनां समजावून द्यावयाचा असल्यास, तो आटपशीर नसला तरी सुबोध असावा लागतो. परंतु शास्त्रीय लेखन हें विशिष्ट लोकांकरितांच असल्यानें तें सर्व लोकांनां समजण्याइतकें सुबोध नसलें तरी आटपशीर व व्यवस्थित असावें लागतें. या कारणांमुळे लिहिण्यांत फरक करावा लागतो. उदाहरणार्थ समुद्राच्या पाण्यापासून पिण्यालायक पाणी कसें करतां येईल यासंबंधी लिहावयाचें असल्यास, सामान्य लोकांकरितां येणें प्रमाणें लिहावें लागेलः—

“समुद्राच्या पाण्यांत मिठाचा भाग असल्यामुळे तें खारें असतें. तें पाणी आधण येईपर्यंत तापवून, त्यापासून निघणारी वाफ दुसऱ्या थंड भांड्यांत नेऊन पुन्हां तिचें पाणी करावें म्हणजे दुसऱ्या भांड्यांत पिण्यालायक पाणी जमेल. कारण खान्या पाण्यांतील मिठाची वाफ न झाल्यामुळे तें वाफेबरोबर न जातां, पहिल्या भांड्यांतच रहातें; व याप्रमाणें मीठ आणि पाणी हीं निराळीं होतात.”

हीच गोष्ट शास्त्रीय रीतीनें लिहितांना, “खान्या पाण्याचें ऊर्ध्वपातन करावें म्हणजे शुद्ध पाणी मिळेल” एवढें लिहितानें वर लिहिलेला सर्व बोध होतो.

परंतु यांत “ऊर्ध्वपातन” व “शुद्ध” असे दोन नवीन शब्द वापरावे लागले; व या शब्दांचे अर्थ ज्यांनां अवगत नाहीत त्यांनां हें लेखन अर्थशून्य भासणार. परंतु शास्त्रज्ञांनां या दोन्ही शब्दांचे अर्थ परिचित असतात; त्यामुळे पहिल्यानें दिलेल्या पांच सहा ओळी न वाचाव्या लागतां एका ओळीतच त्यांचें काम भागतें. पांच सहा ओळींचें काम एकाच ओळीत होण्याला जे शब्द कारणीभूत झाले त्यांचा अर्थ तरी काय हें आपणांस पाहिलें पाहिजे. (परंतु तत्पूर्वी अशा शब्दांसच “संज्ञा” म्हणतात असें सांगण्यास हरकत नाही.)

“ऊर्ध्वपातन” या शब्दानें “द्रव पदार्थास उष्णतेनें वायुरूप देणें व पुन्हां थंड करून द्रवरूपांत आणणें ह्या क्रियांचा बोध होतो. त्यामुळे “ऊर्ध्वपातन” करावें असें लिहिलें, म्हणजे पाण्याला उष्णता लावून त्याची वाफ होऊं द्यावी व ती वाफ निराळ्या भांड्यांत धरून थंड करावी असें लिहिण्याची जरूर रहात नाही. त्याचप्रमाणें “शुद्ध” याचा अर्थ “इतर पदार्थ नसलेले” असा असल्यामुळे, त्यांत मीठ नाही व तें पिण्यालायक आहे हें सहजच समजतें.

शास्त्रीय ग्रंथ लिहितांना “ऊर्ध्वपातन” व “शुद्ध” यांसारखे शब्द वारंवार योजावे लागतात. वर दिलेल्या उदाहरणावरून असे शब्द उपयोगांत आणण्याचें प्रयोजन सहज दिसणार आहे. अशा शब्दांनाच “संज्ञा” असें नांव देतात.

संज्ञा कशा असाव्याः—येणेंप्रमाणें संज्ञा म्हणजे काय, व त्यांचें प्रयोजन कोणतें या गोष्टी कळल्यानंतर संज्ञा कशा असाव्या हा प्रश्न येतो. या प्रश्नाचें उत्तरहि वर दिलेल्या उदाहरणावरूनच कळून येईल. संज्ञा आटपशीर असून, पुष्कळ अर्थ थोडक्यांत व्यक्त करण्याचें सामर्थ्य त्यांच्या अंगां असावें. विवक्षित गुणधर्म (उ. पाण्याच्या १९ पट जड असणाऱ्या पिवळ्या, चकचकीत, घनवर्धनीय, तन्य, कोणत्याहि अम्ल पदार्थाचा ज्यावर सहसा परिणाम होत नाही इ. इ. एवंगुणविशिष्ट पदार्थांला आपण सोनें नांव देतो.) अथवा विवक्षित क्रिया दाखविण्याकरितां त्या गुणांशीं अथवा त्या क्रियांशीं मुळीच संबंध नसणारा शब्द संज्ञेकरितां उत्तम असें कांहीं म्हणतात. सोनें, रुपें वगैरे

धातूंची, त्याचप्रमाणे इतर पदार्थांची नावे, व बहुतेक क्रिया-पदे, याच प्रकारच्या संज्ञांची उदाहरणे आहेत. ज्या संज्ञा पदार्थांचे गुणधर्म, अथवा क्रिया, पूर्णपणे नाहीं, तरी वऱ्याच अंशाने व्यक्त करतात अशा संज्ञा दुसऱ्या प्रतीच्या मानतात. कमी जास्त मानाने आंबट, धातू व इतर पदार्थ खाणारे, व त्यामुळे क्षार वनण्यास मदत करणारे, अल्कलीनां उदासीन करणारे, असे पदार्थ त्यांच्या अंगच्या आंबटपणामुळे अम्ल (म्हणजे आंबट) या संज्ञेने दर्शविले जातात; व त्यामुळे अम्ल हा शब्द उच्चारला असता वरील बहुतेक गुण डोळ्यांपुढे येतात. “ मंदवाहक ” “ वियुज्जायुत ” वगैरे संज्ञा याच प्रकारच्या, म्हणजे शब्दाच्या अर्थावरून गुणधर्मांचा क्रियेचा अथवा स्थितीचा बोध करणाऱ्या आहेत. केव्हां केव्हां गुणधर्म, क्रिया, अथवा स्थिति यांचा विचार करून संज्ञा ठरविण्याचा प्रयत्न केलेला असतो, व मागून ते गुणधर्म वगैरे चुकीचे आहेत असे कळून आले तरी पूर्वीचीच संज्ञा कायम ठेवण्यांत येते. अशा संज्ञा तिसऱ्या प्रतीच्या होत. इंग्रजीतील “ ऑक्सीजन ” ही संज्ञा अशा प्रकारची आहे. “ ऑक्सीजन ” या शब्दाचा अर्थ अम्ल तयार करणारा. ज्या इंग्रज गृहस्थाने हा वायु शोधून काढला, त्याने या वायूंत गंधक, स्फुर, वगैरे कांहीं पदार्थ जाळून पाहिले. तेव्हां त्याला असे आढळून आले की, ज्या वाटलीत वायु धरून हे पदार्थ जाळले असतील, त्या वाटलीत थोडे पाणी टाकून त्यांत निळा लिटमस कागद टाकल्यास तो तांबडा होतो; व निळा लिटमस तांबडा करण्याचा गुणधर्म फक्त अम्लांच्या अंगां आहे, त्यावरून वाटलीत अम्ल पदार्थ तयार झाले असले पाहिजेत; म्हणून त्याने चुकीने त्या वायूला अम्लजन अथवा “ ऑक्सीजन ” असे नांव दिले. परंतु पुढे असे कळून आले की, या वायूत पदार्थ जाळले असतां अम्लेंच तयार होतात असे नाहीं, तर त्यांचे प्रतिस्पर्धी म्हणजे अल्कलीहि मिळतात. यामुळे “ ऑक्सीजन ” हें नांव हल्ली अन्वर्थक नाहीं; परंतु तें अद्याप बदलण्यांत आलेले नाहीं व बदलेल असे दिसत नाहीं. कारण मनुष्याची पुराणप्रियता जबर आहे. याच प्रकारच्या संज्ञेचे मराठी उदाहरण पाहिजे असल्यास “ उष्णतामापक ” ही संज्ञा घेतां येईल. उष्णतामापक याचा अर्थ उष्णता मोजणारे (यंत्र) असा आहे. परंतु वास्तविक ज्याला उष्णतामापक म्हणतात त्या यंत्राने उष्णता म्हणजे उष्णतेचे परिमाण मोजीत नाहीं, तर उष्णतेची तीव्रता मोजतात. आधणाचे पेलामर पाणी व हौद-भर कोमट पाणी यांपैकी उष्णता जास्त कशांत आहे हें पाहू गेल्यास हौदांतील पाण्यांतच उष्णता अधिक आहे हें कळून येईल. परंतु उष्णतेची तीव्रता मात्र पेल्यांतील पाण्यांत जास्त आहे. म्हणजे, पेल्यांतील पाण्याने हात भाजेल परंतु हौदांतील पाण्याने भाजणार नाहीं.

वरील तीन प्रकारच्या संज्ञांखेरीज, परक्या भाषेतून अप-भ्रंश रूपाने कांहीं संज्ञा घेतल्या जातात. ह्या संज्ञांना आपल्या

दृष्टीने वास्तविक पहिल्याच प्रकारच्या संज्ञा म्हणण्यास हरकत नाहीं. त्या संज्ञांना मराठीत मूळचा कांहींच अर्थ नसतो त्या अर्थी त्या स्वतः कोणतेहि गुणधर्म व्यक्त करण्यास समर्थ होत नाहींत; व आपण त्यांना आपणांस वाटतील ते गुणधर्म देऊ शकतो. उदाहरणार्थ, मराठी “ राकेल ” हा शब्द इंग्रजी “ रॉक ऑइल ” या शब्दावरून आला आहे; परंतु त्या शब्दाने इंग्रजीत जो अर्थ व्यक्त होतो, तो “ राकेल ” या शब्दाने होऊ शकत नाहीं. त्यामुळे जमिनीतून खणून काढलेले तेल ह्या अर्थी राकेल शब्द वापरणे, हें पहिल्या प्रकारांतच मोडते. त्या तेलाला सार्थ नांव द्यावयाचे असले तर तें “ मातीचें तेल ” असेच होईल. मातीचें तेल हा शब्द रूढ असून थोडा बहुत सार्थ असल्यामुळे घ्यावयास हरकत नाहीं. वस्तुतः तो सुद्धा बरोबर आहे असे नाहीं. कारण, मातीचें म्हणजे मातीपासून केलेले (उ. तिळाचें तेल) असा अर्थ होतो. “ पॅरफिन ” याला मराठीत “ पाराफिन ” म्हणतात. ही संज्ञाहि याच प्रकारची आहे. मूळ इंग्रजी शब्दाचा अर्थ “ (रसायन) प्रीति फार कमी असलेला ” असा आहे. त्याबद्दल मराठी शब्द सार्थ पाहिजे असल्यास “ अल्पस्नेहक ” असा करावा लागेल.

लाक्षणिक अर्थावरून अथवा काल्पनिक सादस्यावरून दिलेल्या (उ. वोल्ट = सूत्रधार म्हणजे सुते असलेला, व त्याच्या साहचर्याने असलेली नट = नटी) परक्या भाषेतून घेतलेल्या व आणखीहि कांहीं प्रकारच्या संज्ञांविषयी लिहितां येण्यासारखे आहे. परंतु तूर्त त्यांविषयी लिहिण्यास अवकाश नाहीं, व प्रस्तुत विषय समजण्यास त्याची जरूरहि नाहीं.

संज्ञा म्हणजे काय, त्यांचे प्रयोजन व प्रकार सांगितल्यानंतर नवीन संज्ञा वनवितांना कोणत्या गोष्टी लक्षांत ठेवल्या पाहिजेत त्यांचे थोडक्यांत दिग्दर्शन करतो.

संज्ञा वनवितांना लक्षांत ठेवावयाच्या गोष्टी.--

परकी भाषेतील शब्दांकरितां मराठी संज्ञा वनवितांना आपणांस कोणत्या प्रकारची संज्ञा करावयाची आहे हें ठरविलें पाहिजे. परका शब्द आपण मुळीच राहूं देणार नाहीं, की तो अपभ्रष्ट करून घेणार, किंवा त्या शब्दाचे भाषांतर देणार, अथवा त्या शब्दाने जी कल्पना व्यक्त होते ती कल्पना मराठी शब्दांनी व्यक्त करणार ? यांपैकी जो मार्ग आपण स्वीकारूं त्याप्रमाणे संज्ञा वनविण्याची पद्धत अथवा नियम बदलतील हें उघड आहे. परका शब्द आपल्या भाषेत मुळीच राहूं देऊ नये असे कांहींचें मत आहे. परंतु असे करणे इष्ट असले तरी शक्य आहे काय हें पाहिलें पाहिजे. याचे उत्तर बहुधा नकारात्मकच येईल असे वाटते. गव्हर्नर, टेबल, मास्तर, पोस्ट, कार्ड, मनिथार्डर, अपील, कोर्ट, व्ही. पी. पोलीस, स्टेशन, रेलवे, डॉक्टर वगैरे इंग्रजी शब्द मराठीत इतके रूढ होऊन गेलेले आहेत की, त्यांपैकी कांहीं परके आहेत असे सुद्धा वाटेनासे झाले आहे. त्यांच्याऐवजी

मराठी शब्द करू लागलो, तर मात्र थोडा बहुत घोटाळा होण्याचा संभव आहे. अर्थात् असे शब्द मराठीत तसेच राहू यावेत हें चांगलें. याशिवाय, आणखीहि कांहीं इंग्रजी शब्द मराठीत सहज येण्यासारखे असतील तर ते घेण्यास हरकत नसावी. त्यामुळे मराठी शब्दसंग्रह वाढण्यास मदतच होईल. परंतु याप्रमाणे कांहीं शब्द निरुपायास्तव घ्यावेत असे म्हटल्याने सर्वेच इंग्रजी शब्द घेणे मात्र योग्य होणार नाही. यायोगाने मराठीचें वैशिष्ट्य नाहीसे होऊन ती केवळ महाराष्ट्रीकृत इंग्रजी वनेल. म्हणून होतां होई तो परका शब्द न घेण्याची खबरदारी घ्यावी, परंतु निरुपायास्तव व मराठीत सहज खपण्यासारखा असल्यास परका शब्द घेण्यास कचरू नये.

परकीय शब्द जसाचा तसा घ्यावयाचा नसेल, तेव्हां कांहीं प्रसंगां तो अपभ्रष्ट करून, ह्मणजे त्याला मराठी अथवा संस्कृत रूप देऊन तो तसाच घेण्याची चाल आहे. उ. असवस्त, प्लाटिन, कंत्राटदार इ. अपभ्रंश करतांना कोणकोणते नियम पाळावे हें ठरविणें कठिण आहे. परंतु सामान्यतः असे ह्मणतां येईल की, तो शब्द जेणें करून परकी वाटणार नाही, असें रूप त्याला देणें चांगलें.

परकी शब्दांचे केवळ भाषांतर करणें हा कनिष्ठ मार्ग आहे. उ. ऑक्सिजन याचें अम्लजन असें रूप करणें चांगलें नाही. यायोगानें मुळांतील चूक आपल्या भाषेतहि कायम राहते.

परकी शब्द जी कल्पना व्यक्त करतो ती कल्पना मराठी शब्दांनी व्यक्त करणें सर्वांत उत्तम. याकरितां, मूळ शब्दाची अर्थकक्षा इंग्रजी कोशांतून शोधून काढावी; व अतिव्याप्ति व अव्याप्ति हे दोष टाळून नवीन शब्द बनवावा. उ. “हिस्टीरिया” या शब्दाला “गर्भीशयोन्माद” असा प्रतिशब्द देणें बरोबर होणार नाही. कारण की, हिस्टीरिया हा रोग केवळ स्त्रियांनाच होतो असें नाही, हिस्टीरियाचा अर्थ “मज्जादोष-मूलक भावनासंयमनाभाव” असा आहे, हें कोश पाहिल्यास समजून येईल; व आपल्याला अन्वर्थकच शब्द करावयाचा असल्यास त्यानें, वरील अर्थ व्यक्त झाला पाहिजे. हिस्टीरिया याबद्दल “मज्जादोषमूलक भावनासंयमनाभाव” अशी संज्ञा मात्र वापरतां येणार नाही. निदान ती वापरणें सोयीचें तरी नाही. कारण संज्ञेचा मुख्य धर्म सुटसुटीतपणा, तो तांत मुळांच नाही. “ट्राइव” वद्दल “राष्ट्रजाति” “रेस” वद्दल “महावंश” अथवा “ख्रिश्चानिटी” वद्दल “ख्रिस्ती संप्रदाय” या संज्ञा याच प्रकारच्या आहेत. “रिलिजन” वद्दल हल्लीं प्रचारांत असलेली “धर्म” ही संज्ञा केवळ भाषांतररूप ह्मणजे मूळ रिलिजन या शब्दाचा अर्थ न समजतां दिलेली आहे. रिलिजन या शब्दानें व्यक्त केल्या जाणाऱ्या कल्पनेचें विशेष सादृश्य कोणाशीं असल्यास तें “संप्रदाय” या शब्दांतील कल्पनेशीं होय. यासाठीं मूळ शब्दाची

कल्पना बरोबर व्यक्त करणाऱ्या संज्ञेचाच उपयोग करणें इष्ट आहे.

केव्हां केव्हां मूळ शब्दानें निरनिराळ्या प्रसंगां अथवा निरनिराळ्या विषयांत निरनिराळा अर्थबोध होतो. अशा शब्दाबद्दल मराठी संज्ञा बनवितांना मराठी संज्ञेनेंहि तसेंच व्हर्था असले पाहिजे असा हट्ट धरण्याचें कारण नाही. त्याच शब्दाकरितां निरनिराळ्या अनेक संज्ञा कराव्या लागल्या तरी चालेल.

संज्ञाकोशाची आवश्यकता.— वरील विवेचनावरून संज्ञा ह्मणजे काय, संज्ञांची आवश्यकता काय व नव्या संज्ञा किती प्रकारांनीं करतां येतील हें कळून येईल. हें कळल्यानंतर संज्ञाकोशाची आवश्यकता काय व साधनें कोणतीं या संबंधानें फारसें लिहिण्याची जरूरच रहात नाही. असे पुष्कळ विषय आहेत कीं, जे मराठीत लिहूं लागल्यास संज्ञांच्या अभावीं आपणांस पदोपदी अडचण भासते. ज्ञानकोशाचे लेखक व संपादक यांजकडून मुख्य संपादकांकडे त्या अर्थाचीं आजपर्यंत कितीतरी पत्रे आली आहेत. त्या सर्वांची अडचण दूर करण्याकरितां मराठीत संज्ञाकोशाची अत्यंत जरूर भासू लागली आहे. रानडे यांनीं आपल्या इंग्रजी-मराठी कोशांत पुष्कळ शास्त्रीय विषयांतील शब्दांना संज्ञा बनविल्या आहेत. परंतु अद्यापहि पुष्कळ संज्ञा बनविण्याची गरज आहे. शिवाय, वर दिल्याप्रमाणें त्यांनीं वापरलेल्या कांहीं संज्ञा निःसंशय चुकीच्या आहेत. त्यांचा प्रथम प्रयत्न असल्यामुळे, कितीहि परिश्रम घेतले तरी त्यांत चुका रहाणें साहजिक आहे. याबद्दल त्यांस तो दोष देतां येत नाही. वाटपाळ्ये लोक नवीन रस्ता बनवितात, तेव्हां तो एकदमच सपाट व गुळगुळीत व्हावा अशी कोणीहि अपेक्षा करीत नाही. साधारण जाण्यासारखा रस्ता असला ह्मणजे झाले. कोणत्याहि विषयावर प्रथम लिहिणारांची स्थिति तद्वतच असते. परंतु त्यांच्या हातून चुका रहाणें साहजिक असलें तरी, त्या चुका अनुभवानंतर तशाच कायम राहूं द्याव्यात असें कोणीहि म्हणणार नाही. तर त्यांच्या संज्ञांचें नीट परीक्षण करून त्या दुरुस्त करणें, व ज्या शेंकडों शब्दांना संज्ञा मुळांच नाहीत, त्या तयार करणें या दोन क्रिया अवश्य झाल्या पाहिजेत. याशिवाय सर्व ज्ञानकोश हा एकच ग्रंथ असल्यामुळे त्यांत संज्ञासाम्य पाहिजे. ह्मणजे एका ठिकाणीं एक संज्ञा व त्याच अर्थां दुसऱ्या ठिकाणीं निराळी संज्ञा असें असून चालणार नाही. त्यायोगानें वाचकांचा घोटाळा होण्याचा संभव आहे.

त्याचीं साधनें.— याप्रमाणें संज्ञाकोशाची आवश्यकता कळून आल्यावर संज्ञाकोशाची साधनें कोणतीं हें पाहिलें पाहिजे. यापूर्वीच कित्येक लेखकांनीं व संस्थांनीं या बाबतीत प्रयत्न केले आहेत, व त्यांनीं मिळविलेल्या फळांवर सर्वांचीच सत्ता असल्यामुळे संज्ञाकोश करतांना योग्य तो त्यांचा उपयोग करून घेतला पाहिजे. पूर्वगामी प्रयत्नांपैकी रानडे व हिंदी साहि-

त्यसभा यांनी केलेल्या प्रयत्नांचा प्रामुख्याने उल्लेख केला पाहिजे. रानडे यांच्या कोशाचा निर्देश अगोदर केलाच आहे. हिंदी साहित्यसभेने कांहीं वर्षांपासून एक शास्त्रीय संज्ञाकोश प्रसिद्ध केला आहे. तो बराच उपयुक्त असला तरी पुरेसा नाही. त्यांतील संज्ञांची संख्या अगदीच नियमित आहे. नवीन संज्ञाकोश निदान त्याच्या चौपट तरी होईल. असो. याशिवाय निरनिराळ्या लेखकांनी जी पुस्तके लिहिली आहेत (उ० कै. प्रो. बा. प्र. मोडककृत रसायन व पदार्थ-विज्ञान शास्त्रावरील पुस्तके), किंवा मासिकांत लेख लिहिले आहेत, त्यांतहि त्यांनी कारणपरत्वे पुष्कळ नवीन संज्ञा उपयोगांत आणल्या आहेत. त्याहि पाहणें जरूर आहे. या-प्रमाणें गणित, वैद्यक, रसायन, पदार्थविज्ञान, भूस्तर, प्राणिशास्त्र, शेतकी, ज्योतिष वगैरे सर्व शास्त्रीय विषयांवरील हल्लींचें मराठी वाङ्मय शोधल्यास पुष्कळ संज्ञा मिळू शकतील. त्या सर्व संज्ञा जमविल्यानंतर एकाच अर्थी निरनिराळ्या लेखकांनी भिन्न भिन्न संज्ञा वापरल्या असल्यास, त्यांपैकी चांगली संज्ञा निवडून काढतां येईल. अशा निवडलेल्या संज्ञांचाहि पुन्हां छाननी करावी लागेल. कारण पुष्कळ संज्ञा चुकीच्या वापरल्या गेल्या आहेत असे आढळून आले असून, एक वेळ केलेली चुक विशेष कारणाशिवाय तशीच राहू देणें इष्ट नसल्यामुळे ती दुरुस्त करणें प्राप्त आहे. नवीन संज्ञा वनवितांना जुन्या व लोकांस परिचित अशाच संज्ञा कायम करण्याचें धोरण शक्य तर ठेवावें; त्यायोगानें नवीन संज्ञा वापरल्यामुळे होणारा घोटाळा टळतो. परंतु घोटाळा होण्याचा संभव पत्करूनहि कांहीं प्रसंगी चुका दुरुस्त कराव्या लागतात. कायद्यांतील दृष्टांत घेतल्यास, बरेच दिवस अमलांत असलेला निवाडा थोडाबहुत चुकीचा असला तरी जज्जाला त्याला मान्यता द्यावी लागते; व त्याच्या विरुद्ध निकाल देतां येत नाही. कारण, तसें करण्यापासून लोकांचा घोटाळा होण्याचा संभव असतो. परंतु तोच निवाडा नवा असेपर्यंत त्याविरुद्ध निकाल देऊन तो सहज कुचकामाचा करतां येतो. जुना निवाडा अगदीच वेकायदेशीर असला, तर मात्र तो केवळ जुना आहे या सबबीवर त्याला मान्यता दिली जात नाही. त्याशीं विसंगत निकाल देतां येतो. त्याचप्रमाणें नवे व फार परिचयांतले नसलेले शब्द थोडेहि चुकीचे असले तरी ते काढून टाकून त्याऐवजी नवीन शब्द निर्माण करावे लागतील.

येणंप्रमाणें संज्ञाकोशाचीं साधनें कोणतीं याविषयी वर विवेचन केलें. त्याचाच थोडक्यांत सारांश देऊन हा विषय संपावितों.

शास्त्रीय लेखनांत विषय आटपशीरपणें लिहितां यावा म्हणून विशिष्ट क्रिया, गुणधर्म, अथवा स्थिति इत्यादींचा दर्शक लहानसा आटोपशीर शब्द वापरतात. या शब्दाला “संज्ञा” असें म्हणतात. कोणत्याहि भाषेतील संज्ञा घेतल्यास त्यांचे तीन वर्ग पाडतां येतात. क्रिया, गुणधर्म इत्यादीं

मुळींच संबंध नसणाऱ्या, म्हणजे ज्यांना मूळ अर्थ कांहींच नाही अशा संज्ञा; व या दोहोंशिवाय इतर संज्ञा. पहिल्या संज्ञा सर्वांत चांगल्या असें कांहीं म्हणतात, तर इतरांच्या मतें दुसऱ्या उत्तम ठरतात. परंतु तिसऱ्या प्रकारच्या संज्ञा कनिष्ठ दर्जाच्या होत. संज्ञांचे हे तीन वर्ग, संज्ञांच्या मूळ अर्थाचें त्यांना नवीन दिलेल्या अर्थाशी असलेलें नातें पाहून ठरविले आहेत. परंतु परक्या भाषेतील संज्ञांशी सदृश अशा मराठी संज्ञा वनवितांना संज्ञांचें वर्गीकरण निराळ्या धोरणावर करावें लागतें. त्या धोरणानुसार, जशाच्या तशाच ठेवलेल्या संज्ञा, अपभ्रष्ट संज्ञा, भाषांतररूप संज्ञा, व अन्वर्थक संज्ञा असे संज्ञांचे वर्ग पाडतां येतील. पैकीं भाषान्तररूप संज्ञा करणें विशेष श्रेयस्कर नाही. अन्वर्थक संज्ञा वनविणें चांगलें, मात्र त्या वनवितांना मूळ संज्ञेची अर्थकक्षा नीट पाहून अव्याप्ति अतिव्याप्ति दोष टाळावे.

मराठी भाषेंत सध्यां संज्ञांचा बराच अभाव आहे. पुष्कळ विषयांचें लेखन संज्ञांच्या अभावीं जड जात आहे. तें सुलभ करण्याकरितां संज्ञाकोश तयार केला पाहिजे. आजपर्यंत रानडे, व हिंदी साहित्यसभा यांनी संज्ञा तयार करण्याचे प्रयत्न केले आहेत. परंतु त्यांचा प्रयत्न अपुरा आहे, व कित्येक ठिकाणीं त्यांत दोषीह राहिले आहेत.

याशिवाय रा० कृ० शं० दीक्षित यांची ज्योतिःशास्त्र—परिभाषेवर व रा० ल० ग० साठे यांची रासायनिक परिभाषेवर अशा दोन पारिभाषिक शब्दांच्या याद्या विविधज्ञानविस्ताराच्या ग्रंथ ४४ व ४५ यांत प्रसिद्ध झाल्या आहेत. रा० दा० ना० आपटे यांनीं विद्युत् शब्दकोश म्हणून एक स्वतंत्रच लहानसें पुस्तक प्रसिद्ध केलें आहे. त्याचप्रमाणें नुकताच एक गुजराथीत छोट्यासा ग्रंथ तयार झाला असून, रा० भरतराम भानु सुखराम मेहेता यांनीं शास्त्रीय संज्ञांवर दहाव्या महाराष्ट्र साहित्य संमेलनाच्या वेळीं एक निबंध वाचून दाखविला. शेवटच्या दोहोंवर पुण्याचे धुंडिराज दीक्षित यांनीं विविधज्ञान विस्तारांत (१९२२ फेब्रुवारी) एक अभिप्रायात्मक लेख प्रसिद्ध केला आहे. या सर्व गोष्टी परकीय शास्त्रें देशीभाषांत आणण्यासाठीं संज्ञांची अडचण लोकांस कशी भासते हें व यावर थोडासा विचार आपल्या देशांतील सुशिक्षित लोक करूं लागले आहेत हें दाखवितात.

असो, वर दिलेल्या भाषांतरतत्वांवरून भाषांतराबरोबर ज्ञानशुद्धि ही क्रिया कांहीं अंशी कशी काय होते हें लक्षांत येईल. महाराष्ट्रीय ज्ञानकोशरचनेंत प्रस्तुत तत्त्वे शक्य तितकी अवलंबावयाची आहेत. ह्या तत्त्वांचें अवलंबन सोपें नसल्यामुळे अवलंबनाचा निश्चय करूनहि जेथें तत्त्वं अवलंबिलीं गेलीं नाहींत असे प्रसंग पुष्कळ येणार; तथापि स्वतःच्या तत्त्वांचा अवलंब न केल्यामुळे येणाऱ्या असंगतीच्या दोषाला न भितां तत्त्वं अगोदर मांडलीं आहेत याचें कारण हेंच की आमच्या कृतीपेक्षां तत्त्वांस आर्द्धी अधिक महत्त्व देतों.

विज्ञानेतिहासाचे कालविभाग.—या इतिहासाचे कालविभाग दुसरा एखादा विकास घेऊन, त्याच्या विशिष्ट विकासस्थितीच्या दर्शक रेपा ओहून आणि त्या रेपांमुळे जे काल दृष्ट होतील त्यांत वैज्ञानिक इतिहास बसवून पाडले पाहिजेत. या पद्धतीने वैज्ञानिक इतिहासाला उपयोगी जे कालभाग आम्हांस दिसतात ते व त्या विभागांत झालेली ज्ञानविषयक प्रगति ही येणेंप्रमाणे:—

(१) मनुष्यकल्पत्व सुद्धन मनुष्यत्व प्राप्तीचा काळ. त्या कालाचा विज्ञानेतिहास केवळ अनुमानपद्धतीनेच काढला पाहिजे.

(२) अश्मायुध स्थितीत किंवा तीपूर्वी मनुष्यप्राणी चोहोंकडे भ्रमण करता झाला, त्या भ्रमणाचा म्हणजे जगत्संचाराचा काल. त्या कालापासून म्हणजे अश्मायुध स्थितीपासून लोहायुध स्थितीपर्यंत एक काल पाडतां येईल. या कालाचा वैज्ञानिक इतिहास लिहावयाचा झाल्यास तो मनुष्य आपल्या उपयोगास ज्या गोष्टी आणित होता त्यांचें अस्तित्व हें कोणत्या प्रकारच्या ज्ञानाच्या अस्तित्वास पुरावा म्हणून धरतां येईल, या प्रकारचा विचार करून लिहावयाचा.

(३) विशिष्ट प्रगमनशील राष्ट्रे ज्या कालांत प्रगतिमार्गास लागली आणि इतिहासास सुरुवात झाली, त्या म्हणजे असुरराष्ट्रसंस्थापनेच्या कालापासून सुरुवात केली असतां वैज्ञानिक इतिहासाविषयी कांहीं निश्चित गोष्टी सांगण्यास प्रारंभ होईल.

(४) विशिष्ट संस्कृतीचा विकास आणि लय आणि ह्याबरोबर ज्ञानविकास, म्हणजे मिसरी, बाबिलोनी, भारतीय, पर्शु, चिनी, हिब्रू ग्रीक, रोमन, ख्रिस्ती, अरबी, अर्वाचीन युरोपीय व जागतिक ज्ञानाचा विकास हा यावयाचा म्हणजे प्रत्येक संस्कृतीतील ज्ञानविकासाचा वृत्तांत यावयाचा; आणि त्या सर्वांचे अर्वाचीन ज्ञानसंचयांत पर्यवसान यावयाचें, हा इतिहास प्रस्तुत विभागाचा मुख्य भाग होय.

तिसऱ्या विभागांत असुरपूर्वसंस्कृतीचा वैज्ञानिक आणि एकंदर सांस्कृतिक इतिहास कसा याची रूपरेखा दिलीच आहे. मनुष्यप्राणी चोहोंकडे अश्मायुध स्थितीत सांपडतो त्या अर्थी या स्थितीत किंवा याहूनहि प्राचीन व प्राथमिक स्वरूपाच्या सांस्कृतिक स्थितीत मनुष्य असतां मनुष्य प्राण्याचा प्रसार चोहोंकडे झाला असावा आणि नंतर त्यानें प्रत्येक ठिकाणी आपली प्रगति करून घेतली असें दिसतें. प्रत्येक ठिकाणच्या मानवानें जी प्रगति करून घेतली तिचा स्थूल इतिहास तिसऱ्या आणि चवथ्या भागांत दिलाच आहे. ज्या अत्यंत प्राचीन महत्त्वाच्या काळाचा एक इतिहास आपणांस उपलब्ध नाही तो कालविभाग म्हटला म्हणजे विस्तरणकालापासून असुरराष्ट्रस्थापनेपर्यंतचा काल होय. या दीर्घकालांत सांस्कृतिक प्रगति या राष्ट्रांत इतकी झाली

की, आज हिंदुस्थानाच्या अनेक भागांची संस्कृति तितकी नसेल.

इ. स. १५०० पूर्वीच युरोपांतील बराचसा भाग अश्मायुध स्थितीतून बाहेर पडून धातूचा उपयोग करूं लागला होता. आशियांतील राष्ट्रे अनेक मोठमोठ्या इमारती बांधणें कायदे करणें, महाकाव्यें तयार करणें, ज्योतिष, वैद्यक इत्यादि शास्त्रांवर ग्रंथ करणें इत्यादि क्रिया करण्यास आणि अत्यंत व्यापक विचार व्यक्त करण्यास समर्थ झाली होती; आणि त्यांची परमार्थसाधनांच्या बाबतींतील प्रगति भुताखेतांची पूजा करण्यापासून एकतर अगडबंद विधींचे यज्ञ, किंवा ईश्वरविषयक निर्भय विचार करण्याइतकी विविध होती, हें वैदिक वाङ्मयावरून आणि दुसऱ्या अनेक प्रकारच्या पुराव्यांवरून दिसून येईल.

प्रागैतिहासिक काल.—इतिहासपूर्व किंवा प्रागैतिहासिक काल असे शब्द इतिहासलेखक वापरतात. साधारणपणें हा शब्द प्रत्येक राष्ट्राच्या इतिहासाचे कालभाग पाडतांना लावतात. पण या शब्दांनी मानवाच्या आयुष्यकळांतील एक विशिष्ट काल सांगतां येणार नाही. इसवी शकापूर्वी हजार वर्षे हा काल जगांतील अनेक राष्ट्रांच्या इतिहासांच्या दृष्टीने प्रागैतिहासिक ठरेल. पण इजिप्त किंवा बाबिलोनिया यांच्या दृष्टीने हा संस्कृतिविकासानंतरचा काल ठरेल. तर प्रागैतिहासिक मानव हे शब्द जगाच्या इतिहासाच्या दृष्टीने जरा जपून वापरले पाहिजेत. असुरी आणि इजिप्त या संस्कृतीपूर्वीच्या कालांत अनेक राष्ट्रे बरीच मागसलेलीं असावीत.

प्रागैतिहासिक या शब्दानें मागसलेला, रानटी असा अर्थ सूचित केला जातो असा समज प्रचलित आहे; उलटपक्षीं शास्त्र हें सुधारलेल्या काळांत निर्माण होत असतें असें आपण समजतो. परंतु नीट विचार केल्यास या शब्दप्रयोगांत कांहीं एक विरोध नाही; कारण एक तर, ज्याला आपण ऐतिहासिक काल म्हणतो तो सुरू होण्यापूर्वीच बहुत काल मनुष्यप्राणी रानटी स्थितीतून बाहेर पडून चांगला सुधारला होता, म्हणजे कांहीं ज्ञानसंचय अगोदरच आला होता. शास्त्र हें सुधारणेनंतर उत्पन्न होत असतें ही गोष्टहि तितकीच खरी आहे. या विधानाची सत्यता बरोबर लक्षांत घेण्याकरितां, प्रथम, शास्त्र म्हणजे काय हें आपण पाहिलें पाहिजे. शास्त्र हा शब्द आपल्या रोजच्या बोलण्यांत किती वेळां तरी येत असतो; पण त्या शब्दाचा अर्थ काय, ह्याबद्दल कोणी क्वचितच विचार करतो. तथापि या शब्दाचा अर्थ मोठा कठिण आहे असें मात्र नाही. थोडा लक्षपूर्वक विचार केल्यास असें दिसून येईल की, शास्त्र या शब्दानें पुढील तीन गोष्टींचा बोध होतो. पहिली गोष्ट, प्रत्यक्ष अवलोकनानें माहिती जमविणें; दुसरी गोष्ट, त्या माहितीचें वर्गीकरण करणें; आणि शेवटीं या वर्गीकरणाच्या मदतीनें सर्वसामान्य कल्पना किंवा तत्त्वे ठरविणें. शास्त्र म्हणजे सुव्यवस्थित

मांडलेली माहिती, ही हर्वर्ट स्पेन्सरची व्याख्या सर्वांच्या परिचयाची आहेच.

सृष्ट्यवलोकन व पृथक्करण.—अगदी रानटी मनुष्य घेतला तरी सृष्टीचे व्यापार तो पहात असतो ही गोष्ट खरी आहे. परंतु तो अवलोकन केलेल्या गोष्टींचे पृथक्करणहि करीत असतो, ही गोष्ट तितकी ताबडतोब मान्य होण्यासारखी नाही. तथापि या मुद्द्यासंबंधाने जितका अधिक विचार करावा तितकी आपली अधिकच खात्री होत जाते की, या दोन गोष्टी—अवलोकन व वर्गीकरण—इतक्या एकमेकांशी संलग्न आहेत की, त्या एकमेकांपासून अलिप्त ठेवणे शक्यच नाही. वास्तव सृष्टीतले व्यापार अवलोकन करणे हा मनाचा जितका स्वाभाविक धर्म आहे, तितकाच त्या अवलोकनापासून अनुमाने काढणे हाहि आहे. रानांतून पळणारे हरिण जमीन हुंगते आणि तेथे काहीं विशिष्ट प्रकारचा वास असल्यास ते लगेच तेथे थक्कते आणि त्याच्या मनांत एकदम पुढील विचारमालिका सुरू होते. तो वास लांडग्याचा असला पाहिजे ही गोष्ट मागील अनुभवावरून त्याला माहीत झालेली असते, म्हणून ते हरिण शास्त्रीय पद्धत्यनुसार असे अनुमान लगेच काढते की, त्या रस्त्याने लांडगे गेले असले पाहिजेत. तसेच मागील पिढीजाद किंवा वैयक्तिक अनुभवाने हेहि शास्त्रीय ज्ञान त्याला झालेले असते की, लांडगे हे घातक प्राणी आहेत. म्हणून तत्कालीन प्रत्यक्ष अवलोकनाने झालेली माहिती मागील अनुभवाने ठरलेल्या सामान्य सिद्धान्ताशी एकत्र करून लगेच ते हरिण तर्कशास्त्रशुद्ध असे आणखी अनुमान काढते की, त्या रस्त्याने जाणे धोक्याचे असल्यामुळे दुसऱ्या वाजूला वळून पळून जाणे शहाणपणाचे होय. या एकंदर प्रकारावरून हरिण शास्त्रीय सिद्धान्ताचा बुद्धिपुरस्सर उपयोग करीत असते हे तत्त्वतः कबूल करावे लागते. आणि हरिणाला शास्त्रीय ज्ञान असते हे विधान कितीहि चमत्कारिक वाटले तरी त्यांत चुकीचे असे काहीच नाही. हरिणाला शास्त्रीय ज्ञान असते, अगदी खास असते; फक्त ते अगदी कमी प्रमाणांत असते इतकेच; वाकी न्युटनच्या व या हरिणाच्या शास्त्रीय ज्ञानाची जात एकच. फरक कायतो परिमाणाचा. शिवाय आपल्याला झालेल्या ज्ञानाचा व्यवहारांत उपयोग मनुष्यप्राणी जितक्या तर्कशास्त्रशुद्ध पद्धतीने करीत असतो तशाच तंतोतंत पद्धतीने, अर्थात् आपल्या बुद्धीच्या मानाने, हलके प्राणी करीत असतात. फार काय, पण जो प्राणी आपल्या भोंवतालच्या परिस्थितीचे बरोबर शास्त्रीय पद्धतीने अवलोकन करून लावून तर्कशास्त्रसमत अनुमाने काढू शकत नाही, त्याला त्याच्या या अज्ञानाबद्दल लवकरच शिक्षा भोगण्याचा प्रसंग आल्यावांचून रहात नाही.

मनुष्यापेक्षा हलक्या कोटीतील प्राण्यांना जो न्याय लागू, तोच न्याय मनुष्यकोटीतल्या पण अत्यंत मागसलेल्या व्यक्तींना अधिक व्यापक रीतीने लागू असलाच पाहिजे. आपल्या ज्ञानाच्या आकुंचित मर्यादमुळे ज्याला आपण ऐतिहा-

सिक काळाचा आरंभ झणून झणतो त्या आरंभकाळाच्याहि अनेक युगे पूर्वीच मनुष्य सुधारणेच्या बऱ्याच वरच्या पायरीपर्यंत पोहोचलेला होता. ज्योतिर्विषयक ज्ञानाचा, पशूंच्या गृहीकरणाच्या ज्ञानाचा आणि वैयक्तिक ज्ञानाचा उगम इतिहासपूर्व कालांत लपला आहे. मनुष्य स्वभावतःच समाजप्रेमी असल्यामुळे आयस्वरूपाची सुधारणेची सर्व अंगे त्या कालांतच त्याने सुस्थितीप्रत नेली होती. म्हणून केवळ सोयीसाठी आयसमाजस्थितीला 'रानटी, मागसलेली' अशी विशेषणे आपण लावीत असलो तरी त्यांचा अर्थ तारतम्यानेच घ्यावयास पाहिजे. त्या आयसमाजांतील मानवांची ध्येये आपल्या ध्येयांहून फार निराळी होती असे मुळीच नाही. ज्याला अश्मयुग अगर पाषाणयुग म्हणतात त्या प्राचीन युगांत सुद्धा हलक्या प्राण्यांना कसे माणसाळावे व त्यांना आपल्या कामी कसे लावावे, त्याचप्रमाणे जमीन नांगरून त्यांतून पिके कशी काढावी या गोष्टी मनुष्याने अवगत करून घेतल्या होत्या. पुढे अर्थात् बऱ्याच कालावधीने व परिश्रमांनी, खाणींतील अशुद्ध धातू काढून त्या शुद्ध करणे, ब्रॉन्झ नामक मिश्रधातूची हत्यारे करणे, तसेच लोखंडाच्या वस्तू करणे वगैरे गोष्टींचे ज्ञान त्याने मिळविले. पाषाणयुगांत सुद्धा मनुष्याचे यांत्रिक कौशल्य कौतुक करण्यासारखे होते, ही गोष्ट त्या काळातील पाषाणाची भाल्याची टोके पाहिली असता लक्षांत येते. आणि जे रानटी लोक ब्रॉन्झ धातूच्या कुऱ्हाडी व सुन्या वगैरे हत्यारे करीत असत, त्यांचे शास्त्रीय तत्त्वांचे व त्यांच्या व्यावहारिक उपयोगाचे ज्ञान फार पुढे गेलेले असले पाहिजे. त्या काळातील आपल्या पूर्वजांचे सर्व लक्ष व्यावहारिक उपयोगाकडे होते यांत शंका नाही; आणि त्यामुळेच व्यावहारिक ज्ञानाच्या बुडारी कोणती शास्त्रीय तत्त्वे आहेत ते शोधून काढण्याचा खटाटोप त्यांना केला नसावा. तथापि कांही शास्त्रीय तत्त्वे त्यांना ज्ञात होती यांत शंका नाही; मात्र ती तत्त्वे पद्धतशीर रीतीने त्यांना मांडलेली नव्हती.

आद्यमानवज्ञात शास्त्रीय तत्त्वे.—ही शास्त्रीय तत्त्वे कोणती ते आता आपण पाहू. ती आपणांला समजली म्हणजे आपल्या पुढील शास्त्रीय ज्ञानाची वाढ कोणत्या मूळ आधारावर झाली हे कळण्यास ठीक पडेल. ऐतिहासिक काळांत शास्त्रीय ज्ञानाची वाढ कोटून सुरू झाली तेहि त्यामुळे लक्षांत येईल. तसेच त्यामुळे आपल्या शास्त्रीय ज्ञानांत व आपल्या प्राचीनतम पूर्वजांच्या शास्त्रीय ज्ञानांत साम्य कोठे व कशा प्रकारचे आहे हेहि लक्षांत येईल. शिवाय आद्य मानव समाजाला कोणते शास्त्रीय ज्ञान होते हे सांगत असता लावरोबरच त्याला कोणत्या गोष्टी विलकुल माहीत नव्हत्या ते येथे थोडक्यांत दिव्दर्शित करणे जरूर आहे. कारण त्या योगाने ऐतिहासिक काळांतील विद्वानांपुढे शास्त्रीय संशोधनाचे कोणते क्षेत्र होते ते आपणांस बरोबर समजेल.

आद्यकालीन मानवसमाजांतील शास्त्रीय ज्ञानासंबंधाने जी

माहिती येथें यावयाची आहे ती केवळ अनुमानानें यावयाची आहे, प्रत्यक्ष कोणत्याहि लेखी पुराव्याच्या आधारानें नव्हे, हे लक्षांत ठेवले पाहिजे. त्यास माहीत असलेली शास्त्रीय तत्वे कशी वाढ पावली किंवा ती मूळ कोणी शोधून काढली याचा आपणांस कांहींच पत्ता लागत नाही. त्यांपैकी कांहीं तत्वे तर मानवी समाजाची वरीच सुधारणा झाल्यानंतर ज्ञात झालेली असली पाहिजेत. तथापि हीं सर्व तत्वे, ज्याला आपण ऐतिहासिक काळ म्हणतो त्या काळांतल्या अगदीं आरंभीच्या असुरराष्ट्रसंस्थापनकालापूर्वी म्हणजे इजिप्शियन व बाबिलोनी संस्कृतीनां सुरुवात होण्यापूर्वीच मानवसमाजानें अवगत करून घेतलेली होती, याबद्दल विलकुल शंका नाही. या आद्यकालीन मानवजातीच्या शास्त्रीय कल्पनांची कालानुक्रमानें पुढीलप्रमाणें हकीकत आहे;

पृथ्वी चा आकार.—आद्यकालीन मानवांना ही पृथ्वी सपाट व अमर्याद लांबीरंदीची आहे असें वाटत असले पाहिजे. ही 'अमर्याद' लांबीरंदी म्हणजे तरी काय, याबद्दलची त्यांची कल्पना आजच्या आपल्या 'अनंतत्वाच्या' कल्पनेइतकीच अनिश्चित होती. प्रत्यक्ष अनुभव व प्रवाशांनां सांगितलेली माहिती यावरून पृथ्वी एकंदर किती मोठी आहे हें नकी ठरविता येण्यासारखें नव्हतें, एवढाच 'अनंत' या शब्दाचा अर्थ समजावयाचा. या प्रागैतिहासिक काळांतील दूरदूर प्रवास केलेल्या लोकांनां येवढें आढळून आलेलें असावें की, हवापाण्यांत विशिष्ट फरक होत असल्यामुळे विशिष्ट मर्यादेच्या पलीकडे म्हणजे उदाहरणार्थ, अत्यंत थंड हवा असलेल्या शीत कटिबंधामध्ये प्रवास करणें शक्य नव्हतें; पण अशा मर्यादेच्या पलीकडेहि दिसावयाला सपाट असा अमर्याद भूप्रदेश किंवा अमर्याद समुद्र पसरलेला असेच. अशा स्थितींत पृथ्वीला कांहीं तरी मर्यादा असलीच पाहिजे ही कल्पना एखाद्या विचारी तत्त्ववेत्त्याच्याच मनांत कायती येणार हें उघड आहे. आणि असले तत्त्वज्ञानात्मक विचार त्या प्रागैतिहासिक काळांतहि कांहीं लोकांच्या मनांत आलेले असले तरी त्याबद्दल आज आपणांस कांहीं एक पुरावा उपलब्ध नाही. म्हणून पृथ्वीच्या आकारासंबंधानें मनुष्याच्या प्राथमिक कल्पना काय होत्या तें समजून घेण्याकरितां आपल्याला ऐतिहासिक काळांतील माहितीवरच अवलंबून राहिलें पाहिजे.

अंतरिक्षांतील चमत्कार.—सूर्य, उष्णता व प्रकाश दोन्ही पुरवितो आणि चंद्र व इतर तारे फक्त प्रकाश देतात, उष्णता पुरवित नाहीत; ही गोष्ट आद्यकालीन मानवाच्या अगदीं आरंभापासूनच लक्षांत आलेली असली पाहिजे. नंतर थोडक्या अधिक निरीक्षणानें त्यांच्या हें लक्षांत आलें असावें की, सूर्य विशिष्ट ठिकाणाच्या जवळ कांहीं काळ येतो, कांहीं काळ दूर जातो व त्या योगानेंच त्या ठिकाणच्या ऋतुमानांत फरक होतो. अर्थात्, भूमध्यरेषेपासून दूर असलेल्या समशीतोष्ण प्रदेशांत रहावयास गेल्यानंतरच वरील गोष्ट त्यांच्या

विशेष निदर्शनास आली असेल; व तेथें रहावयास गेल्यानंतरहि वन्याच काळानें सूर्याच्या स्थलांतरावर ऋतुमधील फेरबदल अवलंबून असतो ही गोष्ट त्यांना कळली असेल. उन्हाळ्यांतील अत्यंत उष्णतेचे दिवस कर्कसंक्रमणाच्या वेळी, आणि हिवाळ्यांतील अत्यंत कडक थंडीचे दिवस मकरसंक्रमणाच्या वेळी येतात ही गोष्ट आतां सुप्रसिद्धच आहे. पण त्या प्राचीन काळांतील लोकांच्या मनावरहि सूर्याचें स्थलांतर व ऋतूचें स्थित्यंतर यांच्यामध्ये असलेल्या परस्पर संबंधानें परिणाम केलेला असला पाहिजे. तथापि सूर्याची स्थलांतरे कां होतात त्या कारणांची त्यांनां यत्किंचितहि माहिती नव्हती हें उघड आहे. इतकेंच नव्हे, तर वन्याच नंतरच्या काळांतहि त्याबद्दलच्या कारणाविषयीच्या लोकांच्या अत्यंत अस्पष्ट कल्पना होत्या हेंहि सिद्ध आहे.

सूर्य, चंद्र व तारे हे अन्तरिक्षांत फिरत असतात ही गोष्ट अर्थात् अगदीं आरंभापासून लक्षांत आलेली असणार हें उघड आहे. परंतु, हे आकाशस्थ गोल पृथ्वीभोंवतीं वाटोळे फिरत असतात, इतकी नकी कल्पना सुद्धां प्रथम नसेल. त्या प्रागैतिहासिक काळांत सूर्य पश्चिम क्षितिजावरून पूर्व क्षितिजावर कसा जातो याबद्दल कल्पना काय होत्या त्याबद्दल येथें तर्क लढवीत वसण्याचें कारण नाही; कारण त्याबद्दल ऐतिहासिक काळांतील प्रथमारंभीच्या काय कल्पना होत्या हें आपणांस पुढील एका प्रकरणांत पहावयाचें आहेच. तथापि पृथ्वीच्या खालून जाऊन नंतर हे गोल पूर्वेकडे पुन्हां उगवत असतात (पृथ्वीच्या आकाराबद्दल त्यांच्या कल्पना कांहींहि असोत) अशी कल्पना त्या प्रागैतिहासिक काळांतील लोकांनां आलेली असावी असें आपणांस धरून चालण्यास हरकत नाही.

अंतरिक्षांतील चंद्राची जागा बदलत असते, तारे मात्र आपल्या ठराविक ठिकाणापासून मागे पुढें हालत नाहीत, पण या ताऱ्यांपैकीं दोनतीन अत्यंत तेजस्वी तारे, ज्यांनां पुढें ग्रह असें नांव पडलें ते मात्र स्थलांतर करतात, या तीन गोष्टी प्रागैतिहासिक काळांतच पण सृष्टीतील व्यापारांचें सूक्ष्म अवलोकन करण्याची संवय वरीच वाढल्यानंतर लक्षांत आल्या असल्या पाहिजेत. शुक्र व गुरु या तेजस्वी ग्रहांचें अन्तरिक्षांतील भ्रमण त्या लोकांच्या नजरेत आलें नसेल असें मानतां येत नाही. तथापि चंद्र व हे वरील ग्रह यांच्या स्थलान्तरांचें शास्त्रीय व सोपपत्तिक कारण त्यांनां माहीत नव्हतें असें गृहीत धरून चालण्यास हरकत दिसत नाही.

गुरुत्वाकर्षण.—अंतरिक्षांतील व्यापारांविषयीचा विचार सोडून देऊन पृथ्वीसंबंधानें त्यांच्या कल्पना काय होत्या त्यांकडे वळूं. त्यांत जमीन आणि पाणी या पृथ्वीच्या दोन विभागांसंबंधानें अधिक विवेचन येथें करीत न वसतां, जें एक मोठें शास्त्रीय तत्त्व त्या आद्यकालीन लोकांच्या लक्षांत खास आलें असलें पाहिजे त्या तत्त्वाबद्दलचा येथें विचार करूं. तें तत्त्व म्हणजे

पृथ्वीवर सर्वत्र दिसून येणारे गुरुत्वाकर्षणासंबंधाचे. गुरुत्वाकर्षण हा शब्द उच्चारतांच त्या तत्वाचा आद्य संशोधक न्यूटन यांचे नांव आपल्या डोळ्यासमोर येते, आणि या सुप्रसिद्ध तत्वाचे ज्ञान त्याचा आद्यजनक न्यूटन यांच्या पूर्वी पंचवीस किंवा पन्नास हजार वर्षे होऊन गेलेल्या प्रागैतिहासिक काळांतील माणसांस होते हे वरील विधान ऐकून कोणालाहि आश्चर्य वाटणें साहजिक आहे. परंतु थोडकासा विचार केला तर हें सहज दिसून येईल की, सर्व जड पदार्थ सरळ पृथ्वीवर पडतात हा मोठा महत्वाचा व्यापक सृष्टिनियम अगदीं आद्य अवस्थेंतील मनुष्यांच्या सुद्धां ध्यानांत आलेला असलाच पाहिजे. आपल्या आद्यकालीन पूर्वजांचा रानांवांशांचा विशेष संबंध असल्यामुळे वरील सृष्टिनियमाचे प्रत्यक्ष अवलोकन करण्याचा त्यांना हरघडी प्रसंग येत होता. म्हणून सामान्य कल्पना व नियम बसविण्याइतकी मानवी बुद्धीची वाढ होतां क्षणींच ओवडधोवड भापेंत कां होईना पण त्या आद्यकालीन मानवांनीं जे व्यापक नियम अगदीं प्रथमार्भांच ठरविले असतील, त्यांत आधार नाही असे सर्व पदार्थ तावडतोव जमिनीवर पडतात, हा एक नियम असलाच पाहिजे. पाण्याच्या पृष्ठभागावर गेलें तरीतोच अनुभव व जमिनीवरील कोणत्याहि भागांत गेलें तरी तोच अनुभव आल्यामुळे अगदीं आद्यकालीन भटकत हिडणाऱ्या मानवप्राण्याला सुद्धां या गुरुत्वाकर्षणाच्या नियमावर पूर्ण विश्वास ठेवणें प्राप्त होतें. हा नियम जेथें कार्य करीत नाही असें एकादें स्थळ पृथ्वीच्या पाठांवर असेल अशी कल्पना त्याच्या मनांत आली असेल असें वाटत नाही. आणि त्यावरोवरच दुसरा गोष्ट म्हणजे या पृथ्वीच्या वाहेर पलोकडे कोठें हाच गुरुत्वाकर्षणाचा नियम कार्य करीत असावा हा कल्पना त्याला शिवली असेल असेंहि वाटत नाही. चंद्र व इतर ग्रह यांना हा नियम लागू आहे, इतकेंच काय पण अखिल विश्वांतील प्रत्येक परमाणूला हाच नियम लागू आहे हा गोष्ट मात्र न्यूटननें प्रथम ठरविले हें पुढील विवेचनावरून दिसून येईल. पण सध्या आपणांस लक्षांत घेतलें पाहिजे तें हें की, पृथ्वीच्या पाठांवर तरा प्रत्येक ठिकाणी गुरुत्वाकर्षणाचा नियम चालू आहे ही गोष्ट मानवजातीच्या उत्पत्तीपासून प्रत्येक पिढींतील लोकांना टाऊक होतां यांत विलकुल शंका नाही. न्यूटननें पृथ्वीवरील गुरुत्वाकर्षणाचा नियम शोधून काढण्यांत आपल्या आद्यकालीन पूर्वजांपेक्षां कोणताहि निराळी अपूर्व गोष्ट केलेली नाही, ही गोष्ट लक्षांत घेतली म्हणजे प्रागैतिहासिक काळांतील आपल्या पूर्वजांवद्दल प्रेमादर उत्पन्न होण्यास मदतच होणारी आहे. वर आकाशांत वाण फेकला तरा तो अखेर झाली जमिनीवरच पडतो ही गोष्ट जितका निश्चितपणें आज आपल्याला, तितकाच तो पाषाणयुगांतील लोकांनाहि माहांत होती. असा वाण कोणत्या वतुलाकार मार्गानें परत जमिनीवर पडेल व तो कितां वेगानें पडेल हें गणितानें आज आपणांस ठरवितां येतें, तें मात्र पाषाणयुगीन आपल्या पूर्वजांना

येत नव्हतें ही गोष्ट कबूल आहे; पण हा वर सोडलेला वाण परत खाली जमिनीवर ज्या गुरुत्वाकर्षणानें पडतो तें गुरुत्वाकर्षण म्हणजे कोणत्या व काय प्रकारची शक्ति आहे ह्या गोष्टींसंबंधानें आद्यकालीन धनुष्यवाण वापरणाऱ्या माणसांमध्ये जें अज्ञान होतें तेंच आजकालच्या अत्यंत विख्यात तत्त्ववेत्त्यांमध्येहि आहे.

यंत्रशास्त्रांतील प्राथमिक ज्ञान म्हणून म्हणतां येईल अशा ज्या गोष्टी प्रागैतिहासकालीन मानवांना माहांत होत्या त्या येणेंप्रमाणें:— घन पदार्थांची दृढता व द्रव पदार्थांची चंचलता; उष्णता कमजास्त केल्यानें घन पदार्थांचें द्रवांत व घनांत होणारें रूपांतर, उदाहरणार्थ, तांबें, लोखंड यांना उष्णता लावल्यानें रस होणें व पाण्याचें थंडी लावल्यानें बर्फ होणें; आणि दोन काठ्या एकत्र घासल्यानें उष्णता वाढून अग्नि उत्पन्न होणें. शेवटच्या विस्तव उत्पन्न करण्याच्या या प्रयोगाची शास्त्रीय उपपत्ति अगदीं अलीकडल्या १९ व्या शतकापर्यंतहि कोणाला माहांत नव्हती. पण त्यासंबंधाचे व्यावहारिक ज्ञान मात्र प्रागैतिहासिक काळापासून मनुष्याला आहे. आणि विस्तव पेटविण्याची ती युक्ति अद्यापहि मागसलेल्या रानटी जातींत चालू आहे. तसेंच घन व द्रव पदार्थांमध्ये उष्णतामानाप्रमाणें होणाऱ्या स्थित्यन्तरांच्या ज्ञानाचा व्यवहारांत अशुद्ध धातू गाळून शुद्ध करण्याच्या कामाकडे आणि तांबें व कथील यांच्या मिश्रणानें ब्रॉन्झ नांवाची मिश्र धातु तयार करण्याकडे उपयोग आपले ते प्राचीन पूर्वज करीत असत. हें त्यांचें ज्ञानच अलीकडील अत्यंत महत्त्व पावलेल्या पदार्थविज्ञानशास्त्राचें मूलबीज होय. दुसरी गोष्ट ही की, पाण्यांत मिठाचा खडा टाकला असतां तो विरघळून पाण्याशीं एकजीव होऊन जातो हें ज्ञानहि त्यांना होतें; आणि तेंच रसायनशास्त्रांतील पहिला धडा होय. असल्या कांहां प्राथमिक कल्पनांच्या पलीकडे मात्र त्यांचें रसायनशास्त्राचें ज्ञान गेलें नव्हतें. तथापि अग्निच्या उष्णतेनें पदार्थांच्या स्थितींत होणाऱ्या फेरबदलासंबंधी त्यांना जें ज्ञान होतें, त्याचाहि त्यांच्या रसायनशास्त्राच्या ज्ञानांत समावेश केला पाहिजे. कारण मनुष्याला सुधारणेच्या उच्च शिखरावर नेण्याच्या कामी या एका गोष्टीच्या ज्ञानाहून अधिक मदत दुसऱ्या कोणत्याहि गोष्टीची झालेली नाही.

जीवनतत्त्वविषयक ज्ञान.—हल्लीं ज्याला आपण जीवनशास्त्राविषयीचें ज्ञान ह्मणून ह्मणतां तसल्या प्रकारचें ज्ञान रोजच्या व्यवहारांतील प्रत्यक्ष अवलोकनानें मिळविण्याची संधि आद्यकालीन मानवांत विपुल होती. यामुळे हेटोनें आपल्या अंतर्द्रियविज्ञानशास्त्रामध्ये ज्या दोन कल्पनांना प्रमुख स्थान दिलेंल आहे, त्या साधर्म्य आणि वैधर्म्य या दोन कल्पना मनुष्यप्राण्याच्या मनांत आरंभापासूनच उदित झालेल्या असल्या पाहिजेत, यावद्दल शंका घेण्याचें कारण नाही. पुढील विवेचनेंत लवकरच आपणांस दिसून येईल की, प्रत्यक्ष अवलोकनानें जे सामान्य सिद्धांत अगदीं प्रथम माणसाच्या लक्षांत आले, त्यांपैकींच वरील

दोन साधर्म्य व वैधर्म्य या संबंधाचे सिद्धांत होत; आणि ह्मणूनच या सिद्धांतांना मनुष्याच्या मनातील नैसर्गिक किंवा जन्मसिद्ध कल्पना व सर्वत्र (अखिल मानवजातीत) दिसून येणाऱ्या कल्पना असे मानण्यांत येऊ लागले. उदाहरणार्थ, पृथ्वीवरील निर्जीव पाषाण आणि सजीव पदार्थ यांच्यामधील फरक अत्यंत होन बुद्धीच्या आद्यकालीन माणसांना दिसून आला नसेल अशी कल्पना करणे शक्य नाही. ह्मणून सजीव पदार्थ व निर्जीव पदार्थ असे दोन वर्ग प्रागैतिहासिक काळांतच माणसांनी केले असले पाहिजेत. आतां हेहि खरे आहे की, आद्यकालीन नूतन शास्त्रज्ञांनी, ज्या सूर्यचंद्रग्रहवायुविशुद्धादिकांना आपण निर्जीव मानतो, त्यांनाहि सजीव मानले असेल; आणि उलट पक्षां वृक्षलतादि वनस्पतींना निर्जीव मानले असेल. पण उदाहरणार्थ, पाषाण आणि लांडगा यांतला ढळढळीत निर्जीवसजीव हा भेद त्यांना माहीत होता की नाही याबद्दल शंका घेण्याचे विलकुल कारण नाही. नंतर आणखी एक पाऊल पुढे जाऊन—हे एक पाऊल पुढे पडण्यास कदाचित् शेंकडों, हजारों वर्षेहि लागली असतील—मानवप्राण्याची बुद्धि इतक्या दर्जाला पोहोचली असावी की, तिच्या साहाय्याने एखाद्या आद्यकालीन अरिस्टोटलने किंवा लिनॅसने मासे, पक्षी, व लोंकर असलेला पशु यांच्यामधील साधर्म्य व वैधर्म्य बरोबर नीट ओळखिले असेल. इतक्या कल्पना येण्यास तात्विक विचार करण्याची मानवी बुद्धीची शक्ति बऱ्याच उच्च दर्जाला पोहोचावयास पाहिजे हे खास आहे. पक्षी किंवा झाड या पृथक् पृथक् कल्पना दर्शविणारे शब्द सुद्धां कित्येक मागसलेल्या रानटी जातींच्या लोकांच्या भाषांमध्ये नाहीत असे आपणांस आजहि आढळून येते. यासुळे आपणांस असे मानणे माग आहे की, प्राचीन काळातील अधिकांत अधिक बुद्धिमत्ता असलेल्या माणसांच्या अंगांसुद्धां वर वर्णन केलेल्या प्रकारची प्राण्यांप्राण्यांमधील वर्गीकरण करण्याची पात्रता येण्यास कित्येक युगे जावी लागली असतील; तथापि त्याबरोबर हेहि निःसंशय आहे की, आपल्या ऐतिहासिक काळाच्या पूर्वीच बहुत काळ आद्यकालीन मानवजातीची तितकी मानसिक उन्नति झालेली होती. तात्पर्य प्रागैतिहासिककालीन मानवांनी मासे, पक्षी, व लोंकर असलेले पशु यांचे शास्त्रीय दृष्ट्या वर्गीकरण करून जीवनशास्त्राभ्यासक या नात्याने उच्च दर्जा गाठलेला होता.

आद्यकालीन वैद्यकीय ज्ञान.—वैद्यक शास्त्रासंबंधाच्या क्षेत्रांतहि त्या काळांत लवकरच कोणतीही प्रगति खास झालेली असली पाहिजे. प्रत्यक्ष पशुपक्ष्यादि हलके प्राणीसुद्धां सभोवार दिसणाऱ्या अनेक तृणलतादि वनस्पतींपैकी योग्यायोग्याचा निर्णय करून, भक्ष्य वनस्पती निवडून काढतात; आणि प्रसंगविशेषी भक्ष्य वनस्पति सोडून देऊन निराळ्याच औषधी वनस्पती रोगनिवारणार्थ ह्मणून खातांना आढळतात. उदाहरणार्थ, मांजरे दुर्वासारखी वनस्पति खातात हे पाहण्यासारखे आहे. तसेच आद्य मानव

जातीला सुद्धां कित्येक वनस्पतींचे औषधी गुणधर्म परंपरागत किंवा उपजंत ज्ञानाने माहीत असले पाहिजेत. निदान विपारी फळे कोणता ते ओळखण्यापुरते तरी वैद्यकशास्त्रांतल्या विपविज्ञान या भागाचे ज्ञान असलेच पाहिजे. पण या वरील विधानांत खऱ्या कार्यकारणभावाचा विपयास होत आहे असे वाटते. कारण एकंदरीने पाहतां आपल्या या प्राणमात्रांच्या शरीरांत वस्तुस्थितीशी जुळसें करून घेण्याची मोठा अद्भुत शक्ति आहे. ह्मणून जगांत बहुधा अशी एकाहि विपारी वनस्पति नाही की, जी खाऊन तिचे घातुक परिणाम टाळण्यास मनुष्यदेह शिकला नसता. अर्थात् हे बऱ्याच संवयीचे व कालावधीचे काम आहे. आणि ह्मणूनच कांहीं अशीं असे ह्मणण्यास हरकत नाही की, आज ज्या अनेक वनस्पतींचे विपारी परिणाम आपल्या शरीरावर होतात, त्याचे कारणच हे की, त्या वनस्पती आपल्या पूर्वजांनी खाण्यामध्ये उपयोगांत आणल्या नव्हत्या. उदाहरणार्थ, आज जी फळे आपणाला विपाप्रमाणे इजा करितात, तीं जर आद्य मानवजाती ज्या प्रदेशांत रहात असत तेथे उत्पन्न होत असती व त्यांच्या खाण्यांत आली असती, तर तींच आज आपल्या रोजच्या आहारांतलीं वनलीं असती. असो. ही विचारपरंपरा प्रमाणावाहेर गेली असे वाटते. प्रस्तुत विषयाविषयां येथे इतके सांगितले ह्मणजे पुरे की, कांहीं मुळे, पाने व फळे आपल्या शरीरावर घातक परिणाम करणारी असतात; आणि ते त्यांचे घातक परिणाम प्राचीन मानवांनी माहीत करून घेतले नसते तर त्याचा भयंकर परिणाम मानवजातीला भोगावा लागला असता. परंतु खरोखर वस्तुस्थिति अशी की, त्यांना ते घातक परिणाम कळून आलेले होते व ह्मणूनच त्यांना विपविज्ञान नामक वैद्यकशास्त्रेचे ज्ञान होते असे आम्हां ह्मणतो.

आद्यकालीन वनस्पतिविषयक ज्ञान.—मनुष्याच्या शरीरावर घातक परिणाम करणाऱ्या पदार्थांबद्दलच्या ज्ञानाला जोडूनच रोगनिवारक अशी कित्येक वनस्पतिविषयक माहितीहि बऱ्याच प्राचीन काळापासून मानवजातीला प्राप्त झालेली असली पाहिजे. हे त्यांचे औषधिविज्ञान अर्थात् अगदी प्राथमिक अवस्थेत आणि तेहि केवळ प्रत्यक्ष अनुभवाने मिळविलेले असले पाहिजे. वर सांगितलेच आहे की हलक्या प्राण्यांनासुद्धां कित्येक रोगनिवारक वनस्पतींचे उपजंत ज्ञान असते (कदाचित् हे थोडे असले); आणि हे जर खरे आहे, तर इतर कित्येक गोष्टींप्रमाणे हे उपजंत ज्ञानहि मानवजातीस प्राडमानुष पूर्वजांपासून वंशपरंपरेने प्राप्त झालेले असले पाहिजे. या आनुवंशिक ज्ञानामध्ये अवलोकनाने आणि प्रत्यक्ष अनुभवाने पुष्कळ भर घालून लवकरच मानवजातीने अनेक प्रकारच्या रोगांवरील वनोपधी उपयोगांत आणलेल्या असाव्या, ही गोष्ट हल्ली आढळून येणाऱ्या रानटी जातींतील लोकांना असलेल्या अनेक रोगांवरील वन्य औषधांच्या ज्ञानावरून निर्विवाद सिद्ध होते. पुढील विवेचनामध्ये आपणांस असे दिसून येईल की, ऐतिहासिक काळांत सुद्धां कित्येक

प्रचारांत असलेले औषधोपाय अडाणीपणाचे होते, व त्यांना अशास्त्रीय या शब्दाने आपण नेहमी संवोधित असतो; तथापि त्यांपैकी अत्यंत अडाणीपणाचे उपाय सुद्धा वास्तविक शास्त्रीय नियमांवरून वसविलेले होते. कारण ते पूर्वावलोकनाने व्यावहारिक अनुमाने काढून ठरविलेले होते. कांहीं औषधे कांहीं विशिष्ट लक्षणांच्या रोगांवर दिली जातात, याचें कारण औषधावैद्यांना तसल्या औषधांचा तसल्या प्रकारच्या रोगांवर गुणकारी परिणाम झाल्याचा पूर्वी अनुभव आलेला असतो.

प्रागैतिहासिककालीन मरणविषयक उपपत्ति.—वरील सर्व वर्णनावरून असे सूचित होतें कीं, मनुष्य प्राण्याला रोग होतात ते स्वाभाविक कारणांनीं होतात; आणि त्या रोगांवर उपाय केले नाहींत तर तो मरण पावतो. पण प्राचीन काळांतील लोकांच्या कल्पना अशा नव्हत्या हें येथें लक्षांत घेतलें पाहिजे. ज्याला आपण स्वाभाविक रोग व स्वाभाविक मरण असें म्हणतो, त्याला पूर्वी मानवी प्रगतीच्या आद्य काळांत शत्रूचा हल्ला म्हणून लोक मानीत असत. या प्रश्नाचा विचार करूं लागलें कीं, फारच चमत्कारिक अनुमानें निघूं लागतात. जितकें या विषयाचें अधिक निरीक्षण करावें तितक्या अधिक जोरानें ही गोष्ट मनाला पडूं लागते कीं, 'स्वाभाविक' मरणाचा कल्पना आद्यकालीन मानवांना फार काळानंतर नियमसिद्ध म्हणून वाटूं लागली असावी. हल्लीं 'मनुष्य मर्त्य आहे' ही कल्पना आपल्या मनाला इतकी खिळलेली आहे कीं, वरील विधान वाचून कोणीहि आश्चर्यचकित होईल. तथापि हल्लींच्या रानटी लोकांतल्या कल्पना पाहिल्या, आणि त्याबरोबर ऐतिहासिक काळांतील लोकांच्याहि रोगोत्पत्तासंबंधाच्या कल्पना विचारांत घेतल्या म्हणजे मानवी जीवितासंबंधाच्या आद्यकालीन कल्पनांत निसर्गसिद्ध मरणाच्या कल्पनेचा अन्तर्भाव होत नव्हता असेंच आपणांस दिसून येईल. असें सांगतात कीं, हल्लीं सुद्धां ऑस्ट्रेलियांतील रानटी लोक कोणी झाडावरून पडून पाय मोडून मरण पावल्यास त्याला स्वाभाविक मरण आलें असें न मानतां, ते शेजारच्या टोळींतल्या कोणातरी दुष्ट मनुष्याच्या जादूमंत्रांनीं आलें असें समजतात. तसेंच ऐतिहासिक काळांतले आरंभाचे इजिप्शियन व वाविलोनियन लोक सुद्धां दुष्ट शत्रूंच्या करणामुळे रोग होतात असें मानीत असत, असें आपणांस ग्रंथांतरां आढळून येत. फार कशाला अलोकडल्या मध्ययुगांतल्या भोळ्या भाविकपणाच्या गोष्टी आणि त्यापेक्षांहि अलोकडाल काळांतील चेटुकागिरांवर असलेला लोकांचा विश्वास पाहिला म्हणजे त्यावरूनहि, रोग म्हणजे आपल्या शत्रूनें त्रास देण्याकरितां उत्पन्न केलेलें कोणा सजाव प्राणांचे किंवा भुतें होत, हो कल्पना रूढ असल्याचें स्पष्ट दिसून येत. एवढेंच काय, तर आजच्या आपल्या बोलण्यांतल्या भाषेत सुद्धां वराल कल्पनेचे अवशेषसुचक शब्द राहिलेले आहेत. उदारगार्थ "तापानें पछाडलें" असलीं

कांहीं वाक्ये आपणहि अद्याप वापरीत असतो. ईंग्रजीत तापाच्या झटक्याला "अथ्याक" म्हणजे हल्ला असें म्हणतात ही गोष्ट त्याच परिस्थितीची द्योतक आहे.

या गोष्टीचा आणखी विचार करण्याकरितां, जर आद्यकालीन मानव कोणत्या परिस्थितींत रहात असत तें लक्षांत घेतलें तर असें दिसून येईल कीं, स्वाभाविक रीत्या वयमानपत्वे मरण आल्याची उदाहरणे पाहण्याची त्यांना फार क्वचितच संधि मिळत असे. त्यांच्या भोंवतालच्या सर्व जगांत नेहमीं हाणामारी चालू असे. स्वतः त्यांची उपजीविका शिकारीवर चालवयाची; पशुपर्क्षाहि एकमेकांस मारीत असल्याचें त्यांना नेहमीं दिसावयाचें; स्वतःचें जातबांधवहि शत्रूच्या हातून मरण पावत असावयाचे. त्यामुळे साहजिकच एखादा कुटुंबांतला मनुष्य आजारी पडून मरण पावला, तरी तो कोणा तरी प्रत्यक्ष माहीत नसलेल्या शत्रूच्या घातक कृत्यामुळेच मेला अशी समजूत होत असे. शिवाय कालगणनेसंबंधानेहि व्यवस्थित पद्धति त्या वेळीं ठरलेली नसल्यामुळे—म्हणजे कांहीं विशिष्ट सालीं विशिष्ट गोष्टी घडल्या असें बोलण्याची भाषा ठरलेली नसल्यामुळे—स्वतःच्या भोंवतालच्या माणसांपैकी कोण किती वयाचा हें नकी समजण्यास त्या काळीं मार्ग नसे. शिवाय टोळ्या किंवा संघ करून राहण्याची पद्धत सुद्धां वयाच अनुभवानंतर पडली असावी; आणि तशी पद्धति चालू होईपर्यंत त्या वेळच्या माणसांना स्वतःचे वृद्ध आज पणजे सुद्धां बहुधा माहीत असणें शक्य नव्हतें; इतकेंच नव्हे, तर मनुष्य वयांत येऊन जगांत स्वतःचा संसार स्वतः चालविण्यास समर्थ झाल्यावर खुद्द स्वतःच्या आईवापांवद्दलहि स्मृति ठेवण्याची फिकीर करीत नसावा. त्यामुळे जरी आसपास कोणी इसम वृद्धत्वामुळे अशक्त व रोगी होऊन मरण पावला, तरी ती अशक्तता व ते रोग त्या माणसाच्या वाढक्यामुळे उत्पन्न झाले अशी कल्पना त्याच्या वयोमानाची नकी माहिती नसल्यामुळे येणें शक्य नव्हतें. शिवाय कित्येक रानटी जातींत वृद्ध व पंगू माणसांना डार मारून टाकण्याची चाल अद्यापहि चालू आहे ही गोष्ट लक्षांत घेतां असें स्पष्ट दिसतें कीं, ही चाल वाढक्यामुळे भारभूत झालेली समाजांतील माणसें मृष्टिक्रमानुसारच खास मरण पावतात अशी स्पष्ट कल्पना मानवजातीला होण्यापूर्वीच व त्या अज्ञानामुळे चालत आलेली असावी. कालगणनापद्धति व मानवी जीविताचें मर्यादितत्व या दोन्ही कल्पना ज्या काळांतल्या माणसांना आलेल्या नव्हत्या, त्यांना वाढक्यामुळे उत्पन्न झालेल्या व्याधी व पुढें येणारा मृत्यु शत्रूच्या वारंवार होणाऱ्या पीडेमुळेच भोगावा लागतो असेंच स्वाभाविक वाटत असणार. या कल्पनेला जोडून दुसरी कल्पना अशी उद्भवणार कीं, ज्या अर्थी कित्येक माणसें शत्रूंनीं अनेक संकटे आणलीं तरी त्यांतून निभावून जिवंत राहूं शकतात, त्या अर्थी पुढें त्यांच्यावर येतील त्या संकटांतूनहि सुटून तीं नेहमींच जिवंत राहतील.

त्या आयकालीन मानवांना मागल्या अनेक वर्षांतल्या गोष्टी कळण्याला लेखादि साधने नव्हती. चालू काळ व स्वतःच्या आठवणींतल्या गोष्टी यापलीकडे भूत काळांतील गत गोष्टी-बद्दल ज्ञान होण्यास त्यांना कांहीच साधने नव्हती. शिवाय माणसांची आठवण चांगली थड फार क्वचित् असते. तेव्हां ज्या गोष्टी इतरांनी पाहिलेल्या असून आठवत नसत, त्या ज्यांना आठवत तीं माणसे उत्तम स्मरणशक्तीची म्हणून गणली जात असतील; आणि अशा माणसांना सुद्धा पुढे फार मागच्या गोष्टी थड आठवत नाहीशा झाल्या म्हणजे त्यांच्या बालवयांतल्या गोष्टी त्यांनाहि आठवणे शक्य नसे. उघडच आहे की, स्वतःच्या अनुभवांतल्या बालपणापासूनच्या सर्व गोष्टी आठवतात असा माणूस विरळा पहावयास सांपडतो. आणि मानवांच्या या स्मृतिदौर्बल्यामुळे आयकालीन माणसांचा भोवतालची वयोवृद्ध माणसे अनंत काळापासूनच ह्यात आहेत असा समज दड होण्यास मदत होत असली पाहिजे.

आतां हा मुद्दा सिद्ध करण्याकरितां अधिक कारणें देत न वसले तरी सुद्धा, आयकालीन माणसांना स्वतःच्या देहाला स्वाभाविक रीत्या सृष्टिक्रमानेंच मरण खास यावयाचें असतें हें कल्पना प्रथम बराच काल झालेली नव्हती असें अनुमान काढण्यास कांहीं हरकत दिसत नाही. अर्थात् मनुष्याचें आयुष्य अमर्याद असतें असेंच त्यांना वाटत असावें. फार काय, पण आपलेच कांहीं पिढ्यांपूर्वीच पूर्वज आपण अमर आहोंत असें मानीत असत. ही गोष्ट अक्षय तारुण्य प्राप्त करून देणाऱ्या जलाचा (अमृताचा) झरा शोधून काढण्याचे जे प्रयत्न त्या वेळां चालू होते त्यावरून दिसून येते. इतकेंच नव्हे, तर आपल्या या चालू काळांतला एक सृष्टिशास्त्रज्ञ असें प्रतिपादन करतो की, पक्षी अमर असून त्यांना अपघातामुळे काय तें मरण येतें. तात्पर्य, प्रत्येक मनुष्याला विशिष्ट वयोमर्यादेनंतर आपोआप नैसर्गिक रीत्या मरण खास यावयाचें, ही कल्पना मानवजातीच्या मनाला अनेक पिढ्या मानवबुद्धीची वाढ झाल्यानंतरच हळू हळू पटत गेली असली पाहिजे; आणि तोसुद्धा सर्व शारीरिक रोग, व्याधी, व्यंगे केवळ दुष्ट शत्रूंच्या जादूमंत्रांमुळे येतात ही समजूत नाहीशी झाल्यानंतर पटली असली पाहिजे. ऐतिहासिक काळांतल्या पण अगदी आरंभाच्या मानवा समाजाबद्दलचा आपणांस जी माहिती उपलब्ध आहे, तीवरून प्रागैतिहासिक काळाच्या अखेरी अखेरीला तरी ही कल्पना मानवांच्या मनाला पटली होती किंवा नाही याबद्दल शंका येते. पण जर ती पटलेली असली तर मात्र प्रागैतिहासिक मानवांना एक फारच महत्त्वाचा शास्त्राध्य शोध लावला होता असें ह्मणत पाहिजे. याबरोबर ही गोष्टहि येथें सांगायीशी वाटते की, मनुष्यदेह अमर आहे ही कल्पना जर मनुष्य मर्त्य आहे या कल्पनेच्या अगोदरपासूनची आहे, तर प्राण अमर आहे ही त्यांची कल्पना असणें तर अधिकच स्वाभाविक दिसतें. देह अमर तर प्राण ('स्फिरिट्') अमर ही

कल्पना पहिलीबरोबर सहजच येते; आणि जांपर्यंत देह शाबूत आहे तोपर्यंत त्यांतला आत्माहि कायम राहतो ही इजिप्शियन लोकांमधील कल्पना व मृत शरीर मसाले घालून सुरक्षित ठेवून देण्याची त्यांच्यामधील चाल यांच्या कारणांचा सहजच उलगडा होतो. पण हेंहि विवेचन जरा मुद्दाला सोडूनच आहे. असो, प्रस्तुत मुद्द्यासंबंधानें इतकें सांगितलें ह्मणजे पुरे आहे की, मनुष्याच्या मर्त्यपणाची कल्पना—जी कल्पना आजकाल सर्वांना अत्यंत स्वाभाविक व जन्मसिद्ध वाटते ती—आपल्या आयकालीन पूर्वजांना फार उशिरां आलेली असली पाहिजे.

प्रागैतिहासिक गणित, आणि सामाजिक भावना.—शरीरासंबंधाचा विचार पुरा करून मनासंबंधाचा विचार करूं लागल्यास येथें आपणांस असें कबूल करावें लागतें की, या क्षेत्रांतहि मानसशास्त्र, गणितशास्त्र व अर्थशास्त्र या शास्त्रांना आधारभूत असलेली प्राथमिक माहिती आयकालीन मानवांना होती. क्षुधा व क्षुधाशांति, प्रेम व द्वेष यांच्याशी संबंध असलेल्या मानसिक संवेदना स्वतःच्या अन्तर्गत व्यापारांचे अवलोकन करण्याची जाणीव माणसाच्या बुद्धीत प्रथम उत्पन्न झाली तेव्हापासून त्याच्या लक्षांत आलेल्या असल्या पाहिजेत. चार किंवा पांचपर्यंत संख्या मोजण्याचे सामर्थ्य तर पशुपक्षांच्या बुद्धीतहि असलें पाहिजे. कित्येक रानटी मानवजातींची प्रगति मात्र याच्या पुढे गेलेली आढळत नाही. तथापि सुधारणेच्या मार्गाला आपले जे आयकालीन पूर्वज लागलेले होते ते स्वतःच्या हातांपायांचीं बोटें मोजण्यास व त्यावरून भोवतालच्या वस्तू पंचकड्यांनी व दसकड्यांनी मोजण्यास शिकलेले होते, यांत शंका नाही (प्रकरण ३ पहा). आतां त्याच्यापुढे आणखी प्रगति त्यांची किती झाली होती ह्याबद्दल येथें विवेचन करण्याचा प्रयत्न करण्याचें कारण नाही; परंतु ऐतिहासिक काळांत आरंभाच गणितशास्त्रांत जी बरीच प्रगति झालेली दिसते तीवरून प्रागैतिहासिक काळांत गणितासंबंधाचें ज्ञान अगदीच अल्प नसलें पाहिजे असें सहजच ठरतें. गणितांतील बेरीज व वजाबाकी यांच्या मूळ कल्पना खंडीभर पोरें सांभाळण्याचा भार वाहणाऱ्या मातांना प्रथम आला असावा; आणि गुणाकार व भागाकार यांच्या कल्पना अगदी आयकालीन समाजांत अल्प प्रमाणांत प्रत्यक्ष पदार्थांची देवघेव करतांना प्रथम माणसांना होऊं लागल्या असतील, असें मानण्यास हरकत नाही.

राजकीय कल्पनांसंबंधानें विचार करतां असें दिसतें की, अगदी प्रथम टोळ्या करून राहण्यास सुरुवात झाली तेव्हापासून मालकीसंबंधाच्या कल्पना निघाल्या असल्या पाहिजेत. तसेंच समता आणि विषमता या दोन तत्वांचा उदय तेथपासूनच असला पाहिजे. प्रत्येक टोळीत इतर टोळ्यांहून कांहींतरी भिन्नता असणारच. ह्या भेदांमुळेच राजकीय भेद उत्पन्न होणें अपरिहार्य होतें. समजा एका टोळीनें शिकारीस

योग्य अशा एखाद्या भूभागाचा ताबा घेतला, व तेथें शेजारी त्या टोळीतले लोक घरेदारे करून राहू लागले. अशा प्रदेशावर दुसऱ्या एखाद्या टोळीनें येऊन हल्ला केला कीं युद्ध सुरू होत असे, व त्याबरोबर मूळच्या टोळीतील सर्व लोक एकत्र जमून हल्ला करणाऱ्या टोळीशीं लढू लागत. या गोष्टीवरून त्या टोळीतल्या लोकांत एकीची कल्पना व स्वतःच्या टोळी-बद्दल हितबुद्धि उत्पन्न झालेली असल्याचें स्पष्ट दिसतें; व देशाभिमान या गुणाची हीच पहिली पायरी होय. परंतु एका टोळीत दुसऱ्या टोळीविरुद्ध लढताना एकी झालेली असली तरी टोळीतील माणसांत आपसांत स्पर्धा, मत्सर व द्वेष हीं नसत असें नाहीं. उलट टोळीतील लोकांची संख्या जसजशी वाढत जाई तसतसे असले मनोविकार अधिकच बळावत जात. दोन किंवा अधिक इसम एकत्र आले कीं, त्यांपैकी एक मुख्य व बाकीचे अंकित असा त्यांच्यामध्ये दर्जा उत्पन्न व्हावयाचाच. शारीरिक व मानसिक गुणांत न्यूनाधिक्य माणसांमाणसांत असतेंच, व त्याबरोबरच श्रेष्ठ व कनिष्ठ अशी विभागणी होते; आणि पुढें पुढारी अनेक होऊन त्यामुळे निरनिराळे पक्ष उत्पन्न होतात. नंतर त्या सर्वांमध्ये कोणता तरी एक पुढारी सर्वांवर जय मिळवितो, आणि इतर सर्वांवर अनियंत्रित किंवा इतर पुढार्यांच्या सल्ल्याप्रमाणें अधिकार चालवू लागतो. राजनीतिशास्त्राचा हाच मूळ उगम होय.

कायद्याचें ज्ञान.—वर सांगितल्याप्रमाणें मानवप्राणी समाज बनवून राहू लागले कीं, सर्वांची आपसांत एकी रहावी एतदर्थ समाजांतील व्यक्तींचे वैयक्तिक हक्कहि ठरविणें अवश्य असतें. रोजच्या जीवनक्रमांत लागणाऱ्या निरनिराळ्या वस्तू व हत्यारें यांच्यासंबंधानें वैयक्तिक मालकीचे हक्क मान्य करणें जरूर होतें. नाहींतर सामाजिक जीवनक्रमाला अवश्य असलेली आपसांतील एकीच नष्ट व्हावयाची. ह्मणून समाजांतील दुर्बल इसमांचें वलिष्ठ प्रतिस्पर्धीपासून संरक्षण करण्याकरितां कांहीं न्यायनिवाडा करण्याबाबतचे नियम—प्राथमिक कायदे—सर्वांच्या मतानें तयार झाले असले पाहिजेत. नीतिशास्त्राचा मूळ आरंभ अशा गोष्टीतून झालेला आहे. आद्यकालीन लोकांमधल्या न्यायनीतीसंबंधाच्या या प्राथमिक नियमांना नीतिशास्त्र असें मोठें नांव देणें कोणाला अप्रयोजकपणाचें वाटेळ; परंतु नीट विचार केला तर वरील विधानांत असंबद्धता नाहीं असें दिसून येईल. आधुनिक सुधारणेची भव्य इमारत वर सांगितलेल्या प्रकारच्या न्यायन्यायासंबंधाच्या मूळ तत्वांवरच उभारलेली आहे; आणि तीं मूळ तत्वां शास्त्रीय अनुमानपद्धतीनें—ह्मणजे तींच तत्वां समाजाच्या उत्कर्षाला पोषक आहेत अशी अवलोकनानें व अनुभवानें खात्री झाल्यानंतर—प्राप्त केली आहेत, याबद्दल शंका घेण्याचें कारण नाहीं. इतिहास वाचणारांना वरील तत्वां न पाळणारे लोक व राष्ट्र वारंवार आढळतात; पण कोणत्याहि कृत्याचा न्यायनिवाडा करतांना तरी वरील ध्येयस्वरूपी तत्वां प्रमाण मानण्यांत येतात.

प्रागैतिहासिक शास्त्रज्ञानाचीं व्यंगे.—वरील एकंदर वर्णनावरून असे दिसून येईल कीं, अलीकडे अनेक शास्त्रें मिळून विद्यादेवीची जी टोलेजंग भव्य इमारत उभारण्यांत आली आहे, तिचा मूळ पाया प्रागैतिहासिक काळांतील मानवजातीच्या ज्ञानानें व अनुभवानेंच घातलेला आहे. पूर्वीच्या काळांतील असंख्य पिढ्यांनी ज्ञानाच्या वावर्तात कांहींच करून ठेविलें नसतें तर ऐतिहासिक काळांत जी सुधारणेची इतकी वाढ झालेली आहे तितकी झाली नसती. आद्यकालीन मानवांच्या मनावर निरनिराळ्या शास्त्रांतील प्राथमिक तत्वांचा संस्कार झालेला नसता तर अलीकडील नवे नवे शास्त्रीय शोध इतक्या लवकर लागले नसते. म्हणून आपल्या प्रागैतिहासिककालीन पूर्वजांनीं करून ठेवलेल्या शास्त्रीय ज्ञानाच्या प्रगतीतील कामगिरीबद्दल त्यांचा आपणांस योग्य शब्दांत गौरव करणें जरूर आहे. परंतु या वावर्तात न्यायाचा कांटा समतोल रहावा म्हणून या विषयाची दुसरी बाजूहि विचारांत घेतली पाहिजे. येथपर्यंत आद्यकालीन मानवांना कोणत्या गोष्टी माहीत होत्या त्याचा हिशोब घेतला. परंतु शास्त्रीय रीत्या कार्यकारणमीमांसा किंवा उपपत्ति वसविणें यासंबंधानें त्यांनीं काय केले याचें वर्णन फारसें आलें नाहीं. कारण तसा सृष्टिव्यापारांचीं कारणें शोधून काढण्याचा प्रयत्न म्हणजे अनुभव घेऊन नंतर त्यावरून सामान्य सिद्धान्त ठरविणें हा होय; व तसेंच सतत करीत राहिल्यानें खऱ्या शास्त्रीय ज्ञानाची प्रगति होत असते. परंतु ही सामान्य सिद्धान्त प्रस्थापित करण्याची मानवी मनाची प्रवृत्ति मर्यादेबाहेर जाण्याचा फार संभव असतो. हीच चूक आद्यकालीन मानवांच्या हातून घडली. त्यांनीं प्रत्यक्ष अवलोकन करून त्यावरून तर्कपद्धतीनें अनुमानें काढून सामान्य सिद्धान्त ठरविण्याचा प्रयत्न चालविला होता; पण आपली अनुमानपद्धति तर्कशास्त्रशुद्ध आहे कीं नाहीं, हें त्यांनीं प्रत्येक वेळीं लक्षपूर्वक पाहिलें नाहीं. आपलीं ज्ञानप्राप्तीचीं साधनें किती मर्यादित आहेत ही गोष्ट त्यांच्या लक्षांत आली नव्हती. कित्येक गोष्टींचे परिणाम सतत एकसारखेच होत असल्याचें पाहण्यांत आल्यावरून त्यांनीं त्यांच्या मधील कार्यकारणभाव निश्चित ठरविला. संनिष्ठ कारणें समजल्यानंतर त्याच गोष्टींचीं विप्रकृष्ट कारणें शोधून काढण्याचा त्यांनीं यत्न चालविला. लहान बालकाप्रमाणें त्यांचें मन, 'असें कां ?' असा प्रश्न सतत करीत राही व बालकाप्रमाणें उघड उत्तर मिळावें अशी त्यांची अपेक्षा असे. सृष्टीतील पंच महाभूतें त्यांना त्रास देऊं लागलीं, वारा व पाऊस त्यांना अडथळा करूं लागला आणि मेघगर्जना व बीज हीं त्यांच्या जिवावर संकट आणूं लागलीं. तेव्हां त्यांना त्यांच्या मानवी शत्रूंचीच आठवण होऊन पंचमहाभूतांचा त्रास होण्यासहि कोणी अज्ञात पण दुष्ट चिद्रूप व्यक्ति कारण असावी असें वाटूं लागलें. शास्त्रीय ज्ञानाच्या कोणत्याहि क्षेत्रांत कार्यकारणपरंपरा लाबीत गेलें

म्हणजे अखेर कारणाहित अशा कांहीं मूळ गोष्टी गृहीत धराव्या लागतात (म्हणजे स्पेन्सरचा अज्ञेयवाद स्वीकारावा लागतो). विद्युत ही शक्ति काय प्रकारची आहे हा प्रश्न व त्याचप्रमाणे इतर अनेक अवघड शास्त्रीय प्रश्न आधुनिक काळातील शास्त्रीय ज्ञानाच्या प्रगतीमुळे सुटले आहेत; ते प्रश्न आयकालीन मानवांना सोडवितां आले नव्हते. आणि आधुनिक पद्धतीप्रमाणे शास्त्रीय संशोधन करून ते प्रश्न सोडवीत बसण्याचा धिमेपणाहि त्यांनीं दाखविला नाहीं. सर्व शास्त्रीय प्रश्नांचीं उत्तरे मिळावीं अशी त्यांनां धाई झाली व तीं शोधून काढण्याचा त्यांनीं हव्यास धरला. हे आपलें विश्व अनेक अदृश्य शक्तींनीं भरलेलें आहे, या अदृश्य व्यक्ती माणसा-प्रमाणेच बोलतात चालतात, फक्त मानवांइतकें त्यांचें शक्तिसामर्थ्य मर्यादित नसतें. अशा तऱ्हेचीं दैवतकौटी आहे असें मानून सृष्टीतील सर्व चमत्कार या अदृश्य शक्ती घडवून आणतात असा उलगडा त्यांनीं लाविला. मनुष्याचें क्षणभंगुर जीवित पाहून तर अतिमानुष व्यक्तींच्या अस्तित्वाबद्दलची कल्पना मानवजातीला अधिकाधिकच पटत गेली. स्वतःच्या शरीरांत आत्मा म्हणून एक भाग असतो व तो शरीर मृत होतें त्या वेळीं त्यांतून बाहेर पडून स्वेच्छेनुसार परिभ्रमण करित राहतो; अशा तऱ्हेच्या कल्पना आयकालीन मानवांनां तर्कशास्त्रशुद्ध आहेत असें वाटूं लागलें व या अदृश्य व्यक्ती पृथ्वीवरील सजीव माणसांच्या सुखदुःखाला कारण होतात अशी त्यांनीं ठाम समजूत करून घेतली. आपल्या बुद्धिमत्तेचा शास्त्रीय पद्धतीनें उपयोग करूनच सृष्टिव्यापारांचीं कारणें म्हणून त्यांनीं अदृश्य व सर्वशक्तिमान् अशा व्यक्तींचें अस्तित्त्व प्रस्थापित केलें. हे सामान्य सिद्धान्त असंख्य पिढ्यांतील लोकांनां मान्य होत जातां जातां प्रागैतिहासिक काळांतच त्यांनां त्रिकालाबाधित अशा शास्त्रीय सिद्धांतांचें स्वरूप प्राप्त झालें. या सिद्धांताचा पुढें मानव जातीच्या मनावर इतका जबरदस्त पगडा बसला कीं, त्यांनां जन्मासिद्ध कल्पनांचें (इन्वेटेड आयडियाजचें) स्वरूप प्राप्त झालें. हे सिद्धांत ज्या गोष्टी अवलोकन करून ठरविले गेले होते, त्यांपैकीं बहुतेक गोष्टींचीं कारणें अगदीं निराळीं असल्याचें अलीकडील शास्त्रीय शोधांवरून सिद्ध झाले आहे. पण जुनीं कारणपरंपरांचा सामान्य जनांच्या मनांत खिळून बसलेली असल्यामुळे तिचें उच्चाटन करण्याचें काम अत्यंत विकट आहे. सर्व ठिकाणीं व सर्व कालीं असले चुकांचे परंपरागत सिद्धान्तच शास्त्रीय ज्ञानाच्या प्रगतीला अत्यंत अडथळा करित आहेत. मनुष्यगुणांचा अध्यारोप करून कल्पिलेलीं दैवतें आधारास घेऊन तत्त्वज्ञानासंबंधाच्या निरनिराळ्या पद्धती निघाल्या आहेत, या बहुतेक पद्धतींनीं आत्मा अविनाशी आहे हें तत्त्व स्वीकारलेलें आहे; इतकेंच नव्हे तर तत्त्वज्ञानाच्या क्षेत्रांतील देव, आत्मा इत्यादि गोष्टींसंबंधाचे धार्मिक व पवित्र प्रश्न चिकित्सक व संशयवादी शास्त्रीय संशोधकांनीं बिलकुल हातीं न घेतां तत्संबंधीं तत्त्वज्ञान्यांनीं पूर्वीच ठरवून ठेविलेले

सिद्धान्त विनहरकत निमूटपणें मान्य करावे असाहि त्यांचा आग्रह आहे. परंतु वास्तविक पाहतां आत्मा व दैवतें यांचें अस्तित्त्व सिद्ध करणारा अल्पाहि असा पुरावा आज अस्तित्वात नाहीं किंवा पूर्वीहि नव्हता कीं जो शुद्ध शास्त्रीय संशोधनाच्या व शुद्ध तर्कशास्त्रपद्धतीच्या कसोटीस टिकेल. अशा वस्तुस्थिति आहे तरीहि कित्येक भोळ्या भाविकपणाच्या समजुती प्रागैतिहासिक काळांतील लोकांच्या मनांत जितक्या दृढ होत्या तितक्याच त्या चालू काळांतहि बहुजनसमाजाच्या मनांत खिळून बसलेल्या आहेत. ऐतिहासिक काळांतील लोकांवर प्रागैतिहासिक काळांतील पूर्वजांचे शास्त्रीय ज्ञानाच्या प्रगतीच्या वावर्तात किती उपकार झालेले आहेत तें ठरवीत असतांना उपरिनिर्दिष्ट अहितकारक परिणामहि लक्षांत घेणें जरूर आहे.

प्रागैतिहासिककालीन शास्त्राचा इतिहास.—हा जो विचार आतांपर्यंत व्यक्त केला हा केवळ पश्चाच्या आणि अत्यंत रानटी मनुष्यांच्या निरीक्षणावरून तयार झालेला आहे. त्याच्या पुढील इतिहास जमवावयाचा तो सामान्य वाङ्मयांतून काढावा लागेल आणि अनेक वास्तुरूप अवशेषांवरून काढावा लागेल.

यानंतर प्रत्येक संस्कृतीत शास्त्रीय ग्रंथ तयार झाले आहेत. कांहीं संस्कृती मरून गेल्या आणि कांहीं आजतागायत चालू आहेत. आज सर्व जगभर जी एक संस्कृति तयार होत आहे तिचा पाया युरोपांय शास्त्रज्ञान होय आणि त्या ज्ञानाचा पाया अरबी व भारतीय ज्ञान होय. येणेप्रमाणे देवघेवांचें चक्र एकसारखें चालू आहे. शास्त्रीय वाङ्मयाचा इतिहास यावयाचा म्हणजे सर्वच शास्त्रांची यथासांग माहिती यावयाची. ती यथाक्रम पुढें येईलच. येथे वाङ्मय आणि शास्त्र यांच्या संबंधाविषयी एकच प्रश्न विवेचनास घेतो.

शास्त्रीय ग्रंथ आणि त्यांची वाङ्मय या दृष्टीनें योग्यता:—निबंधमालेत विष्णुशास्त्रांनीं “ विद्वत्त्व आणि कवित्व ” या नांवाचा महत्वाचा पण सत्य या दृष्टीनें थोड्या योग्यतेचा एक निबंध प्रसिद्ध केला, त्यांत विद्वत्त्व आणि कवित्व यांचा विरोध दाखविण्याचा प्रयत्न केला. त्यांतील मते शास्त्रीयोवांच्या अस्सल भक्तांसहि मान्य झालीं नाहींत. तथापि फार खोल न जातां सहज मनांत येणारे विचार त्यांत चांगल्या तऱ्हेनें निदर्शित केले आहेत. विद्वत्ता आणि कवित्व यांचा विरोध शास्त्रीयोवांनीं दाखविला तोच शास्त्रज्ञता आणि कवित्व यांचा अनेक ठिकाणीं व्यक्त होतो. चांगला कवि शास्त्रज्ञ नसलाच पाहिजे असें नाहीं, तथापि शास्त्रज्ञतेच्या अभावीं कवित्व शक्य आहे असें शास्त्रज्ञ आणि कवि यांच्या वैयक्तिक योग्यतेकडे पाहून विधान करतां येईल. शास्त्रीय वाङ्मय आणि काव्य यांमध्योहि विरोध शास्त्रज्ञ आणि कवि यांपेक्षा अधिक तीव्र आहे. आपल्याकडील शास्त्रीय वाङ्मय घेतले तर ते फारच रुक्ष

आहे असें आढळून येईल. कवित्व आणि पद्यमयता यांचें भिन्नत्व कधीं कधीं दाखविण्यांत येतें. हें भिन्नत्व भारतीय पद्यमय शास्त्रीय ग्रंथांत फारच स्पष्ट होतें. भारतीय शास्त्रीय ग्रंथ पद्यमय जरी असले तरी त्यांस काव्य असें कोणी ह्मणणार नाही एवढेंच नव्हे तर त्यांची वाङ्मय या दृष्टीनें देखील मोठी योग्यता कोणी धरणार नाही ! आपल्याकडील शास्त्रीय विषयांवरचे ग्रंथ तर बरेचसे सूत्रमय आहेत. शिक्षकाच्या अभ्यासां तीं सूत्रे कशीं अभ्यासतां येणार ? पाणिनीच्या सूत्रांस ललितवाङ्मय कोण ह्मणेल ? श्रौतसूत्रे, गृह्यसूत्रे यांची कथा तशी जरी नाही तरी त्यांस आल्हादकारक वाङ्मय म्हणून कोणी वाचणार नाही. वादरायणाच्या सूत्रांच्या अर्थाविषयी आणि संगतीविषयी इतके मतभेद झाले कीं, त्यामुळे निरनिराळे संप्रदाय उत्पन्न झाले. शुल्बसूत्रे व गणितारचे ग्रंथ समजण्यास काय मारामार पडते ! वाङ्मयापासून आल्हाद उत्पन्न व्हावयाच्या पूर्वी अवश्य असलेली क्रिया जी सहजावगमन, त्या वाक्तीतच जर इतकी अडचण तर आल्हादाची गोष्ट दूरच. पाश्चात्य संस्कृतींत वाङ्मय आणि शास्त्र यांच्या सरहद्दीवरील विषय म्हणजे सामाजिक, राजकीय आणि अर्थशास्त्रीय होत. म्याकिआव्हिलीचा “प्रिन्स” हा ग्रंथ, शास्त्र, तसाच वाङ्मय या दृष्टीनें देखील उपयोगी होतो. पण चाणक्याचा अर्थशास्त्रावरील प्रचंड ग्रंथ निवळ शास्त्र या दृष्टीनेच वाचला पाहिजे. त्यांतील काहीं भागांचा अर्थ अजून स्पष्ट झाला नाही.

आपल्याकडील हे जे शास्त्रीय ग्रंथ आहेत त्यांचें वाङ्मयापासून दूरकांत झालेलें स्वरूप शास्त्राच्या दृष्टीनें अयोग्य आहे असें सुद्धाच नाही. उलट नवशिके, तात्पुरतें लक्ष देऊन पांडित्य करूं पाहणारे अशा लोकांस दूर ठेवण्यास योग्य असंच शास्त्रीय ग्रंथांचें स्वरूप आहे. परिभाषिक शब्दांनीं विवेचन थोडक्यांत व अधिक सूक्ष्म होतें. तथापि शास्त्रज्ञ आणि सामान्य वाचक यांस जोडणारें देखील वाङ्मय पाहिजे. आपल्याकडील नृत्यविषयक किंवा नाट्यविषयक वाङ्मय हें केवळ तज्ज्ञवाङ्मय आहे, सामान्यजनवाङ्मय नाही. पाश्चात्य संस्कृतींत बरेचसे शास्त्रीय वाङ्मय हें लौकिक वाङ्मय आहे. पाश्चात्यांत शास्त्र आणि वाङ्मयता यांचा विरोध बराच आहे, आणि आहे त्यापेक्षां विरोधाचा वस्त्रा अधिक आहे.

पाश्चात्यांतील शास्त्रज्ञ, आणि त्यांच्या लेखांचें वाङ्मयस्वरूप, आणि वाङ्मयोत्पादकांचें शास्त्रज्ञानः—शास्त्रीय विद्वानांचे ग्रंथ खुद्द शास्त्र या विषयाइतकेच रक्ष, नीरस आणि ओवडधोवड भाषेत केवळ सत्यासत्य गोष्टी लिहिलेले असे असावयाचे असे वाटतें. तथापि एक शतकापूर्वी लेखक म्हणून प्रसिद्ध असलेला आणि आजकाल तर भाषाकौशल्यपटु म्हणून गणला जाणारा वूफा हा व्यवसायदृष्ट्या भौतिकशास्त्रज्ञ होता. त्याच्यापेक्षांहि अधिक प्रचंड आणि त्याशी समकालीन असा फ्रान्सचा लेखकशिरोमणि व्हॉल्टेर यालाहि बडा शास्त्रज्ञ म्हणून मिरविणें कमीपणाचे वाटत नसे.

तसाच इटालियन भाषेतील जगद्विख्यात कवि डॉटे हा तत्कालीन शास्त्रीय ज्ञानाच्या प्रत्येक शाखेमध्ये माहितगार होता. शेक्सपियरच्या तोडांच्या थोडक्या इंग्रजी लेखकांपैकी एक कवि जो कीट्स त्यास वैद्यकीच्या धंद्याचें शिक्षण मिळालेलें होतें. गद्य व पद्य या दोन्ही प्रकारच्या लेखनांत सुबोधतेच्या गुणाबद्दल प्रसिद्ध असलेला कवि गोल्डस्मिथ हा धंदेवाला वैद्यच होता. शिलर हा जर्मनीचा दुसऱ्या नंबरच म्हणून गणला जाणारा कवीहि त्याच धंद्यांतला होय; आणि जर्मन भाषेतला अग्रगण्य लेखक, अद्वितीय कवि गोएटे ज्याच्या अलौकिक बुद्धिसामर्थ्यानें “जर्मन भाषेला वाङ्मय निर्माण करण्याचें साधन या अर्थानें नवा उच्च दर्जा प्राप्त करून देण्यांत आला” त्या गोएटेनें ज्याला वाङ्मय म्हणतां येईल अशी एक ओळहि जरी लिहिली नसती तरी त्याचें नांव शास्त्रीय ज्ञानाच्या क्षेत्रांतल एक संशोधक या नात्यानें चिरकाल स्मरणांत राहण्यासारखी कामगिरी त्यानें केलेली आहे. अमेरिकेकडे वळलें तरी तेथें आपणांस असें आढळून येतें कीं, युनायटेड स्टेट्सनां ब्रिटिश साम्राज्याच्या वसाहतीचें स्वरूप होतें त्यावेळच्या सुप्रसिद्ध लेखकांपैकीं एक बडा लेखक फ्रॅंकिन हा शास्त्रज्ञ ह्मणूनहि तितक्याच मोठ्या योग्यतेला चढलेला होता; तसेंच नंतरच्या काळांतल्या कवींपैकीं अत्यंत मनोहर कविता लिहिणारा जो होल्मस् याचा मूळ द्रव्याजनाचा धंदा वैद्यकी हा असून शारीरशास्त्रांत तर तो विशेष प्रवीण होता.

यासंबंधानें आणखी उदाहरणें हुडकीत न वसतां उपर्युक्त सुप्रसिद्ध उदाहरणांवरून इतकें दिसून येण्यासारखें आहे कीं, जिला मनाची शास्त्राध्ययनोपयोगी ठेवण असें म्हणतात तीं आणि काव्यालंकारमय भाषा लिहिण्याची माणसामधील शक्ति यांच्या मध्ये अवश्य विरोध असला पाहिजे असें नाही. तथापि हा कोटिक्रम सररहा लागू करतां कामा नये. शास्त्रीय ज्ञान या शब्दाचा व्यापक अर्थ घेऊन त्याखालीं येणारें सर्व अवाढव्य शास्त्रीय लिखाण मर्यादित अर्थाच्या वाङ्मय ह्या शब्दाच्या व्याख्येखालीं शब्दांची कितीहि ओढाताण केली तरी आणणें शक्य नाही. सर्वसाधारणपणें सर्व शास्त्रलेखक वर सांगितल्याप्रमाणें रक्ष, नीरस भाषाच लिहितात. लेखनविषयावरून लेखकाची भाषापद्धति ठरत असते, आणि शास्त्रज्ञ मनुष्य म्हणजे तो बोलून चालून रक्ष शास्त्रीय सत्यांच्या पाठीस लागलेला इसम होय. चांगलें उच्च वाङ्मय—लेखनकौशल्य असलेले इसमहि शास्त्रीय विषयांना वाढून घेतलेले कोठें कोठें आढळतात. परंतु तेवढ्यानें पुष्कळसे शास्त्रज्ञ पूर्णपणें लेखनकौशल्यशून्य असतात ही वस्तुस्थिति झांकून जाणें शक्य नाही. इतकेंच नव्हे तर शास्त्रीय वाङ्मयांमध्ये उच्च दर्जाचे म्हणून मानले जाणारे बहुतेक ग्रंथ त्यांतील भाषापद्धतीपेक्षां त्यांतील विषयामुळेच महत्पद पावलेले आहेत; त्यांना भाषासौंदर्याचे नमुने म्हणून कोणीच मानीत नाही.

शास्त्रीय ग्रंथांची चिरकालता व वैज्ञानिक इतिहासांत महत्त्व.—अशा प्रकारच्या पुस्तकांची, त्यांत कमजास्त प्रमाणांत दिसून येणारा भापाकौशल्याचा गुण विलकुल लक्षांत न घेतां हि आधुनिक जगांतील श्रेष्ठतम ग्रंथांत गणना करणें भाग आहे. कारण त्यांनीं जगांतील एकंदर विचारप्रगतीवर, इतकेंच नव्हे तर प्रत्यक्ष जागतिक सुधारणेच्या कार्यावर फार परिणाम घडवून आणलेला आहे. उदाहरणार्थ, आरिस्टॉटलचे निरनिराळ्या शास्त्रीय विषयांवरील लेख शास्त्रीय ज्ञानाच्या बहुधा प्रत्येक शाखेवर अत्यंत प्रमाणभूत म्हणून आरिस्टॉटलनंतरच्या सुमारे शंभर पिढ्यांतील त्याच्या अनुयायांकडून मानले जातात. टॉलेमीचे **आल्मा-जेस्ट व जॉग्रफिया**, आणि थोरल्या प्लीनीचा **नॅचरल हिस्ट्री** (भौतिक शास्त्रे) हे ग्रंथहि, आरिस्टॉटलच्या मतांशीं विरोध नाहीं अशा सर्व वावर्तात, त्या त्या ज्ञानक्षेत्रांत अखेरचा निर्णय देणारे म्हणून एक हजार वर्षे गणले जात होते. कोपर्निकसचा “रेव्होल्यूशनरिस ऑर्विंयम सीलॅश्वियम्” यानें तर विश्वरचनेच्या वावर्तीतील परंपरागत मान्य मतांमध्यें, व या विश्वरचनेमध्ये पृथ्वीचें महत्त्व किती या संबंधाच्या कल्पनेमध्येहि प्रत्यक्ष कांतीच घडवून दिली. न्यूटनच्या “प्रिन्सिपिया” या ग्रंथानें आकाशांतील गोलांची परस्परांशीं येनासारखी व्यवस्थित जुळणी स्पष्टपणें समजावून देऊन अखिल मानवजातीला आश्चर्यचकित करून सोडलें.

लापलासच्या ‘मेकानिक सेलॅथी’ व “सिस्टिम डु माँड” या ग्रंथांनी तेजोमेघसिद्धान्तविषयक उपपत्ति (नेच्युलर हायपॉथीसिस) पुढें मांडून विश्वाच्या उत्पत्तीसंबंधाचें कोडें प्रथम उलगडून सांगितलें.

पृथ्वीच्या पोटांतील निरनिराळ्या थरांच्या उत्पत्तीसंबंधाचें ज्ञान मनुष्यजातीला अस्पष्टपणें सुद्धां नव्हतें. तें प्रथम जेम्स हटन या लेखकाच्या “रेव्होल्यूशनर्स ऑफ दी ग्लोब” या ग्रंथानें करून दिलें. त्यानें जे सिद्धान्त पुढें मांडले, त्यांच्या योगानें आपल्या या भूगोलाच्या वयोमर्यादेसंबंधाच्या पूर्वापार चालत आलेल्या कल्पना पूर्णपणें बदलून टाकल्या. हटनचेच सिद्धान्त लायेलनें अधिक व्यापक करून व सुधारून स्वतःच्या “प्रिन्सिपल्स ऑफ जीऑलजी” या नांवाच्या ग्रंथांत पूर्ण सविस्तरपणें वर्णन केलेले आहेत.

आपल्या या पृथ्वीच्या पाठीवर वस्ती करून राहिलेल्या अनेकविध प्राणिमात्रांच्या पिढ्यांसंबंधानें, त्यांच्या पूर्वकालीन अस्तित्वासंबंधानें, पृथ्वीच्या पोटांत इतस्ततः सांपडणाऱ्या अवशेषांखेरीज दुसरा यत्किंचित् पुरावा नसतां हि, कूव्हिएनें आपल्या “ऑर्सेमेंटा फॉसिल्स” या ग्रंथांत त्यांची प्रथम कल्पना आणून दिली. प्राणिमात्रांच्या या निरनिराळ्या जातींच्या उत्पत्तीचीं कारणें प्रथम लामार्केनें १८०९ मध्यें पुढें मांडलीं व त्यानंतर अर्ध्या शतकानेंच डार्विननें आपल्या “ओरिजिन ऑफ स्पीशीज” या ग्रंथांत त्याची अधिक समाधानकारक अशी उपपत्ति लावून दिली.

याप्रमाणें ज्ञानात्मक वाङ्मयांतील प्रसिद्ध प्रसिद्ध ग्रंथांची ही सहज सुचलेली यादी आहे. यांपैकी प्रत्येक ग्रंथ नवशककर्ता होता असें म्हणण्यास हरकत नाहीं; आणि ज्ञानाची प्रगति करण्याच्या कामीं त्यांनीं जें साहाय्य केलें आहे, तें लक्षांत घेतां या ग्रंथांचीं नांवें अजरामर होऊन राहणार याबद्दल विलकुल शंका वाटत नाहीं. तथापि त्यांमध्ये उदाहरणार्थ केलेल्या ग्रंथांचें स्वरूपच असें आहे कीं त्यांपैकीं कांहीं ग्रंथ सुशिक्षित असलेल्या लोकांपैकीं सुद्धां बहुतेकांच्या दृष्टिपथांत येणें शक्य नाहीं. उदाहरणार्थ ‘प्रिन्सिपिया’ आणि ‘मेकॅनिक सेलॅथी’ वास्तविक गणितविषयक आहेत, आणि त्यामुळे वाचनप्रेमी अशा सर्व लोकांचा, एक लहानसा विभाग खेरीज करून, कोणालाहि अर्थबोध होणार नाहीं असे आहेत. उलट पक्षां, पृथ्वीच्या पोटांतील थरांची उत्पत्ति व निरनिराळ्या सेंद्रिय जीवांचा विकास हे विषय शास्त्रीय असूनहि अशा प्रकारचे आहेत कीं, तद्विषयक शास्त्रीय ग्रंथांत सुंदर मनोहर भाषा वापरणें अगदीं सुलभ असतें. अशा ग्रंथांपैकीं कांहींचा इतिहास पाहिल्यास त्यावरून असे स्पष्ट तात्पर्य निघतें कीं, अत्यंत पारिभाषिक शब्दयोजना करणाऱ्या शास्त्रीय लेखकांनां सुद्धा भाषाकौशल्याची पुष्कळ मदत होते. उदाहरणार्थ, हटननें लिहिलेल्या ग्रंथाचा विषय अद्भुत असूनहि त्याच्या वोजड व नीरस भाषापद्धतीमुळे त्या ग्रंथाला वाचक फारच थोडे मिळाले. ग्रेफेयर तो ग्रंथ बहुतेक पुन्हां लिहून काढीपर्यंत त्यांतील माहिती बहुतेक अज्ञात स्थितीतच पडलेली होती. पुढें तोच विषय जेव्हां लायेलनें हातीं घेतला तेव्हां वास्तविक त्या विषयांत एका संबंध पिढीच्या ज्ञानाची अधिक भर पडली होती; पण लायेलनें आपल्या “प्रिन्सिपिया” या ग्रंथांत घातलेल्या नवीन ज्ञानाच्या भरतीपेक्षां त्या ग्रंथांतील सुस्पष्ट व मनोहर लेखनशैलीमुळे लोकांचें लक्ष या नव्या भूस्तरशास्त्राकडे अधिक वेधलें. चित्ताकर्षक भाषा वापरणें हें काम किती कठिण आहे, पण त्याबरोबरच तें किती स्पृहणीय आहे या दोन्ही गोष्टी लायेलनें उघडपणें पुढें मांडल्या. आणि सुलभ मनोहर भाषा लिहिण्यांत त्याला जें यश आलें त्यामुळे त्यानें पुढें मांडलेल्या अगदीं क्रांतिकारक तत्वांनां त्याच्याच पिढीकडून मान्यता मिळाली. नार्हीतर ती मान्यता आणखीहि वराच काळ मिळाली नसती.

डार्विनच्या “ओरिजिन ऑफ स्पीशीज” या ग्रंथाच्या लोकप्रियतेलाहि वन्याच अंशीं त्यांतील भाषाकौशल्याच कारणीभूत झालेलें आहे. हा ग्रंथ ह्मणजे त्याच्या कर्त्यानें वास वर्षे सतत परिश्रमानें मिळविलेल्या अवाढव्य माहितीचा केवळ थोडक्यांत गोपवारा असल्यामुळे तो अथपासून तच्छास्त्रविषयक माहितीनें ओतप्रोत भरलेला आहे, आणि ह्मणून तो वाचावयाला सुलभ मनोहर असेल अशी अपेक्षाच करितां येत नाहीं. असे असूनहि लेखनाच्या कौशल्यामुळे तो ग्रंथ वाङ्मयांत मोडेल असा झाला आहे.

या ग्रंथासंबंधाने प्रोफेसर हक्सले ह्मणत असे की, तो ग्रंथ पुनःपुनः वाचतांना प्रत्येक वेळां पूर्ववाचनाच्या वेळीं नजरेतून गळालेल्या अशा नव्यानव्या गोष्टी मनावर ठसतात; आणि डॉर्विनच्या अगदीं पट्टशिष्याला जर ही अशी कबुली द्यावी लागली तर पुस्तकांतील सर्व माहिती पूर्णपणे एखाद्यानें अवगत करून घेतली असा एकहि वाचक असणें फार सुफिकलीची गोष्ट आहे. तथापि या ग्रंथांतील माहिती इतक्या व्यवस्थितपणानें व कुशलतेनें पुढें मांडलेली आहे की, वाचकाच्या मनावर ग्रंथकर्त्याचे उद्दिष्ट सिद्धांत स्पष्ट व निःसंदिग्धपणानें ठसल्यावांचून रहात नाहींत. असें आहे तरी हें कबूल केलें पाहिजे की, या ग्रंथांतली माहिती एखाद्या अधिक कुशल लेखकाला अधिक चांगली मनावर ठसेल अशा रीतिनें मांडतां आली असती. कोपिर्निकसचे क्रांतिकारक सिद्धांत गॅलिलिओनें आपल्या “ डायलॉग ” या ग्रंथांत जरी वऱ्याच कुशलतेनें पुढें मांडले आहेत, तरी तीच माहिती हक्सलेनें आपल्या “ मॅन्स प्लेस इन नेचर ” निबंधांत अत्यंत कौतुकास्पद अशा सुलभभाषापद्धतीनें लिहून प्रसिद्ध केल्यामुळे डॉर्विनच्या इतकेच क्रांतिकारक असलेले हे कोपिर्निकसचे सिद्धांत लोकांत लवकर प्रसार पावले. शिवाय या कार्यांत हक्सले एकटाच नसून त्याच्या मदतीला दुसऱ्या एका शास्त्रांतला विद्वान् व भाषासौंदर्यशास्त्राच्या दृष्टीनें अधिक कुशल लेखक पुढें आला. उत्तम इंग्रजी भाषा लिहिणारा या अर्थानें प्रस्तुत लेखक जो प्रोफेसर टिंडाल त्यार्शी त्याच्या पिढीतील शास्त्रज्ञ लेखकांमध्ये कोणीच तुल्य नव्हता असें ह्मटलें तरी चालेल. टिंडालचे ग्रंथ व त्याचप्रमाणें हक्सलेचे ग्रंथ, अत्यंत अवघड शास्त्रीय विषयहि किती सुलभमनोहर भाषेत लिहिणें शक्य आहे, यासंबंधाचे उत्कृष्ट नमुने आहेत. लांर्नी आपल्या निबंधांत दिलेली सर्व माहिती सारख्या योग्यतेची आहे असें मुळीच नाहीं. त्यापैकी वरीचशी माहिती वादग्रस्त स्वरूपाची अतएव तात्कालिक महत्त्वाचीच आहे. तरीपण या त्यांच्या लेखांपैकीं बराचसा भाग, विशेषतः “ हीट अँड ए मोड ऑफ मोशन ” हें टिंडालचें पुस्तक, व त्याचप्रमाणें हक्सलेचीं अनेक लोकप्रिय व्याख्यानें वाङ्मयाचे उत्कृष्ट नमुने ह्मणून वाचकांनां बराच काल मोहित करित राहतील अशी आशा वाटते.

तथापि या पुस्तकांची लोकप्रियता यावच्चंद्रदिवाकरौ टिकेल अशी आशा करणें व्यर्थ आहे; शिवाय एकदोन पिढ्यांनंतर त्यांतील माहितीला तर ऐतिहासिक महत्त्वाखेरीज इतर कोणतेंहि महत्त्व उरणार नाहीं. प्रथमप्रसिद्धीच्या काळांत हे ग्रंथ शास्त्रीय वाङ्मयांत श्रेष्ठ प्रतीचे ह्मणून मानले गेले, व पुढेंहि ते तसेच मानले जातील; परंतु विषयाचे व माहितीचें नाबिन्ध्य जसजसें कमी होत जाईल तसतशी त्यांची लोकप्रियता कमी होत जाणार हें उघड आहे. अशा प्रकारच्या पूर्वकालीन पुस्तकांचा इतिहास पाहिल्याग वरील चिरकालनेविषयीं प्रतिकूल भाकिताच्या सत्यतेविषयीं फारशी शंका उरत नाहीं. उदा-

हरणार्थ, कवि व शास्त्रज्ञ असलेला जो डेव्ही त्याच्या निबंधांनीं १९ व्या शतकाच्या आरंभीच्या काळांतील इंग्रजी भाषा बोलणारांनां फार मोहून टाकलें होतें; किंवा त्यानंतर १८७९ च्या सुमारास ऑरेंगो याच्या सहजसुंदर लेखांनीं फ्रान्सची सर्व राजधानी हलवून सोडली होती हें खरें आहे; तथापि इतकी लोकप्रिय असलेली ही पुस्तके आजकाल पुस्तकांच्या कपाटांतून केवळ धूळ खात पडलेली आढळतात.

शास्त्रीय विषयावरील सर्व पुस्तकांची अखेर गत हीच व्हावयाची; कारण अशा पुस्तकांची भाषा कितीहि सुंदर असली तरी त्यांचें महत्त्व मुख्यतः त्यांत दिलेल्या शास्त्रीय माहितीपुरतेंच असतें. उलट पक्षी काव्य, नाटक व गोष्टी या विषयांवरील वाङ्मयांत मनुष्यस्वभावांत दिसून येणाऱ्या कित्येक अत्यंत महत्त्वाच्या मनोविकारांसंबंधानें वर्णन असल्यामुळे व असल्या मनोविकारांच्या स्वरूपांत केवळ कालगतीमुळे फरक होण्याचा फारच थोडा संभव असल्यामुळे अर्शा पुस्तके पिढ्यानुपिढ्या लोकरंजनाचें काम सारख्या प्रमाणांत करित राहणार हें उघड आहे. पतंजलीपेक्षां कालिदासाची लोकप्रियता आणि चिरकालत्व यामुळेच आहे. केवळ शास्त्रीय माहिती देणारी पुस्तके थोड्याफार अवधानें मागें अज्ञात स्थितींत पडल्यावांचून कधीहि रहावयाचीं नाहींत हें निश्चित आहे.

विज्ञानेतिहासग्रंथांची चिरकालता.— शास्त्रीय वाङ्मयाच्याहि कित्येक शाखा अशा आहेत की, तच्छास्त्रीय ग्रंथ कालरूपी सृष्टीच्या जवळचांतून वांचून कायमचे जिवंत राहूं शकतात. उदाहरणार्थ, शास्त्रीय ज्ञानाचे इतिहास हे ग्रंथ सामान्य राजकीय इतिहास या ग्रंथांहून निराळ्या स्वरूपाचे असतात. ह्मणजे, ह्यूएला “ हिस्ट्री ऑफ दी इंडिक्टव्ह सायन्सेस,” कूव्हिएचा तत्कालीन शास्त्रीयप्रगतीचा इतिहास, ड्रेपरचा “ हिस्ट्री ऑफ दी कान्फ्लिक्ट विटवीन रिलिजन अँड सायन्स ” व व्हाइटचा याच युद्धावरील त्यानंतरचा ग्रंथ, इत्यादि ग्रंथ आणि ऑरेंगो, हक्सले व टिंडाल यांसारख्या लेखकांचे अनेक इतिहासात्मक निबंध या सर्वांची वाङ्मयांतील योग्यता गिवन किंवा मॉमसेन यांच्या ग्रंथांची योग्यता ठरविण्याच्या दृष्टीनें मापली पाहिजे. शिवाय शास्त्रीय वाङ्मयाची आणखी एक अगदीं निराळी शाखा असून या शाखेंतले ग्रंथहि फार महत्त्वाचे असतात. हे ग्रंथ ह्मणजे सृष्टिविज्ञान (नॅचरल हिस्ट्री) व तत्संबंधी इतर विषय, या विषयांवरील होत. अशा ग्रंथांत ग्रंथलेखकांनीं सृष्ट वस्तूंचें स्वतः निरीक्षण करून वर्णन दिलेलें असल्यामुळे त्या माहितीच्या विनचूकपणाबद्दल फारशी शंका घेण्याचें कारण नसतें. अशा ग्रंथांपैकीं ऐझॅक वॉल्डनचा ‘ कंझीट अँगलर ’ हा ग्रंथ, गिलवर्ट व्हाइटचा पक्षी, प्राणी व सर्प यांची माहिती देणारा “ नॅचरल हिस्ट्री ऑफ सेलवॉन ” हा ग्रंथ, इमर्सनचा मित्र थोरो याची पुस्तके, जॉन मूरचे निबंध वगैरे प्रसिद्ध होत. हे सर्व फारच सुंदर

लेखक, फार काय, प्रत्यक्ष गद्यकाव्यलेखक असून त्यांनी सृष्टिनिरीक्षण स्वतः करून वर्णने दिलेली असल्यामुळे काव्य-नाटकदि ग्रंथांप्रमाणे हे ग्रंथ चिरकाल आनंददायक राहतील; कारण ते वनांतील सृष्टिसौंदर्य मनश्चक्षुषुडे हुबेहुब उभे करतात. बुर्रोंचा निसर्गतिहासावरील ग्रंथ व विल्सन व ओड्युबॉन यांचे “ऑर्निथालाजीज” हे ग्रंथहि वरच्याप्रमाणेच चित्तवेधक असून शास्त्रीय संशोधनाला मूलभूत माहिती पुरविणारे या नात्याने त्यांची उपयुक्तता कमी झाल्यानंतरहि ते पुष्कळ काळ लोकप्रिय राहतील यांत शंका नाही.

अशा ग्रंथांना एक प्रकारचे चिरकालिक महत्त्व आहे, व ते त्यांतील लेखनपद्धतीमुळे आहे. तथापि उच्च प्रतीच्या वाङ्मयांत पहिल्या नंबरचा दर्जा या ग्रंथांना केव्हाहि मिळणे शक्य नाही. खोल, गहन मनोविकार उद्दीपित करण्याचे सामर्थ्य त्यांच्यामध्ये असणे शक्य नाही. जगांतील थोर दर्जाचे वाङ्मय निर्माण करण्याच्या कामी शास्त्रीय ज्ञानाची मदत होते ती या ग्रंथांनी नव्हे. फार काय पण ही मदत प्रत्यक्ष अशी होतच नसते; तर शास्त्रीय ज्ञानाची उत्कृष्ट वाङ्मय निर्माण करण्याच्या कामी होणारी मदत सर्व अप्रत्यक्ष स्वरूपाची असते.

जगांत वाङ्मय निर्माण होऊं लागलें तेव्हांपासून पाहिलें तरी असें आढळून येतें कीं, उत्कटेनें लेखनपटू लोक आप-आपल्या काळांतील सर्व शास्त्रीय ज्ञान अवगत करून घेऊन त्याचा उत्कृष्ट ग्रंथ लिहितांना उपयोग करीत असतात. शेक्सपियरचीच गोष्ट घ्या. शेक्सपियरकृत नाटकांच्या प्रत्येक वाचकाला हे माहित आहे कीं, त्याच्या नाटकांत जागोजाग शास्त्रीय सत्यांचा निर्देश केलेला आढळतो. फार काय, पण शेक्सपियर व बेकन या दोन निरनिराळ्या व्यक्ती नसून एकच व्यक्ति होती असाहि वाद मध्यंतरी उत्पन्न करण्यांत आलेला होता. त्यावरून काय सूचित होतें ? या वावर्तीत आणखी उदाहरणे देत न वसतां आपणांस असें विनदिकृत म्हणतां येईल कीं, जितका ललितवाङ्मयांत ग्रंथकार अधिक थोर थोरयेंतचा तितका त्याच्या काळांतील शास्त्रीय ज्ञानाचा त्याचा परिचय अधिक असावायचा. परंतु याचा अर्थ असा मात्र नाही कीं, चांगलें वाङ्मय निर्माण करणाराला शास्त्रीय ज्ञान अवश्य असलेंच पाहिजे; कारण जे उत्कृष्ट लेखक असतात ते प्रत्येक प्रकारचे मानसिक अन्न—ज्ञान—अत्यंत उत्कटेनें ग्रहण करीत असतात. तथापि कोणत्याहि लेखकाला त्याचे शास्त्रीय ज्ञान जितके अधिक असेल तितकी उत्कृष्ट ललितग्रंथ निर्माण करण्याच्या कामी अधिक मदत होते, याबद्दल शंका नाही. कित्येक वेळां कांहीं मोठाल्या ग्रंथकारांनी ही गोष्ट स्वतःच कृतज्ञतापूर्वक कबूल केलेली आहे. उदाहरणार्थ, कोलिरिज उपमारूपकादि अलंकारांचा साठा वाढावा म्हणून डेव्ही नामक शास्त्रज्ञाची रसायनशास्त्र-विषयक व्याख्याने ऐकण्यास मुद्दाम जात असे, असें त्यानें स्वतःच उघड बोलून दाखविलेलें आहे. इमर्सनला सुद्धा

असल्या प्रकारच्या मदतीची जाणीव असलीच पाहिजे. त्याचे ग्रंथहि त्याच्या पिढीतील शास्त्रीय ज्ञानाच्या उल्लेखांनीं जागोजाग भरले आहेत. टेन नामक लेखकानेहि स्वतः अशी गोष्ट नमूद करून ठेविलेली आहे कीं, त्यानें स्वतःचा लेखन-व्यवसाय कांहीं काळ वाजूला ठेवून वैद्यकशास्त्राचा अभ्यास करण्यांत कित्येक वर्षे घालविली. कारण प्रत्येक लेखकाला निदान एका शास्त्रशाखेचे तरी चांगलें ज्ञान असणे अवश्य आहे व अज्ञान रसहानिकारक आहे, असें त्याचे मत होतें.

तथापि, उपर्युक्त लेखकांनीं व शास्त्रीय ज्ञानाकडे कल असलेल्या अशाच प्रकारच्या बऱ्याचशा लेखकांनीं आपल्या ग्रंथांत केलेला स्वतःच्या शास्त्रीय ज्ञानाचा उपयोग कमी प्रतीचाच होय. यापेक्षांहि अधिक महत्त्वाचा शास्त्रीय ज्ञानाचा उपयोग काव्यग्रंथांत होय. असा उपयोग किरकोळ लहानसान काव्यांतूनच नव्हे तर जगांतील श्रेष्ठ म्हणून नांवाजलेल्या महाकाव्यांतहि आढळतो. उदाहरणार्थ, १४ व्या शतकामध्ये टॉलेमीच्या ज्योतिषशास्त्रविषयक सिद्धांतांच्या आधारावर रचलेलें शास्त्रीय ज्ञान डांटे कवीला पूर्णपणे माहित होतें; आणि त्या जगविख्यात कवीनें “दैवी नाटक” नामक आपल्या महाकाव्यांतील संविधानकाला त्याच माहितीचा आधार घेतलेला आहे. पण टॉलेमीचे ज्योतिषशास्त्रविषयक सिद्धान्त चुकीचे असल्याचे त्यानंतर लवकरच ठरले. पुढें १६ व्या शतकांतलें शास्त्रीय ज्ञान मिल्टन या महाकवीला माहित होतें, आणि त्यानें आपल्या “पॅराडाईज लॉस्ट” या महाकाव्यांतील संविधानकाची उभारणी त्या शास्त्रीय माहितीवर केलेली आहे. पण मिल्टननें हेंच आपलें काव्य हटून, लामार्क, कूव्हिए, लायल व डार्विन यांनीं विश्वोत्पत्तीसंबंधाचीं आपलीं शास्त्रीय मते व सिद्धांत पुढें मांडल्यानंतर रचलें असतें, तर त्यामधील कित्येक सर्गांचें स्वरूप किती आमूलाग्र बदललें असतें हें लक्षांत घेतल्यास शास्त्रीय ज्ञानाचा काव्यरचनेवर किती मोठा परिणाम होत असतो हें स्पष्ट दिसून येईल. मिल्टनला १६ व्या शतकांत उपलब्ध असलेलें सर्व शास्त्रीय ज्ञान अवगत होतें. पण विश्वोत्पत्तीसंबंधाचे त्या काळांतलें ज्ञानच अगदीं अल्प व चुकीचे होतें. साध्या ज्ञानेद्रियांच्या आटोक्याबाहेर असलेलें, केवळ सूक्ष्मदर्शक यंत्रें व दुर्बिणी अशा यांत्रिक साधनांनीं उपलब्ध होणारें विश्वांतील अनेक सूर्य-मंडलांचें व परमाणूंचें शास्त्रीय ज्ञान; तसेंच विश्वाची उत्पत्ति, सचेतन जीवांची उत्पत्ति, खुद्द मनुष्य प्राण्याची उत्पत्ति व मनुष्याच्या बौद्धिक व्यापारांचा आधारस्तंभ जो मेंदू यांचें ज्ञान; तसेंच मानवजातीच्या चालीरीती, मनोविकार, भोळ्या समजुती, धार्मिक कल्पना यांचें चिकित्सात्मक ज्ञान; या सर्व गोष्टींचें शास्त्रीय ज्ञान १९ व्या शतकांत अगदीं अखेरीस उपलब्ध झालेलें आहे. हें अगदीं अलीकडील शास्त्रीय ज्ञान माहित करून घेतलेला असा एखादा भावी मिल्टन नवेंच महाकाव्य निर्माण करून त्यांत सेंद्रिय जीवांचा विकासवादानुसार

पृथ्वीच्या पाठीवर कसा अवतार होत गेला याचें उत्तम शब्द-चित्र रंगवील. परंतु अशा प्रकारचीं काव्यरूपी चित्रें रंगवण्यास साधनसामुग्री पुरविण्याचें काम शास्त्रीय ज्ञानच करीत असतें हें लक्षांत घेतलें पाहिजे. असो.

प्रकरण २ रे.

प्राथमिक स्वरूपाचें ज्ञान, लेखनपद्धति.

अत्यंत प्राथमिक स्वरूपाचें असें ज्ञान कोणतें?—

आपणांस असें प्रथमदर्शनी वाटेल कीं, लिहिण्याची कला आणि एकपासून दहा आंकड्यांचें ज्ञान हेंच अत्यंत प्राथमिक स्वरूपाचें ज्ञान होय. शोध करतां असें दिसून येतें कीं, हें प्राथमिक स्वरूपाचें ज्ञान फार उशिरां तयार झालें. संस्कृतीच्या अनेक अंगांचा विकास अगोदर झाल्यानंतर या आज आपणांस स्थूल दिसणाऱ्या गोष्टी जगांत आल्या. आह्मी येथें प्राथमिक ज्ञानाची उत्पत्ति झणून जे शब्द वापरले ते जगांतील अगोदरचें ज्ञान कोणतें हें लक्षांत आणून त्याचा इतिहास देण्यासाठीं वापरलेले नसून, कांहीं एक सुधारणा झाल्यानंतरच्या काळीं जें प्राथमिक स्वरूपाचें ज्ञान भासतें तें दर्शविण्यासाठीं झणजे लिपि व अंकपद्धति यांसाठींच वापरले आहेत. रानटी मनुष्याचें ज्ञान या विषयावर मागे विवेचन झालेंच आहे. प्रथमतः भारतीय विज्ञानेतिहास आटपून घेऊन प्रागतिक विज्ञानेतिहासाकडे आपणांस गेलें पाहिजे.

भारतीय लेखनकला.—भारतीयांत अंकपद्धतीचा अत्यंत प्राचीन काळीं प्रचार झाला; आणि भारतीयांची लेखनकला देखील फार प्राचीन आहे असें आज सिद्ध झालें आहे. तथापि भारतीयांची लेखनकला सर्वांशीं भारतोद्भव आहे हें मात्र पूर्णपणें सिद्ध झालें नाहीं. भारतीयांची मातृकालिपि ही कोणत्या तरी चित्रलिपीचें परिणत स्वरूप आहे काय ह्या प्रश्न अद्याप सुटला नाहीं. भारतीय लिपि जरी प्राचीन आहे, तरी आज जे अवशेष उपलब्ध आहेत त्यावरून आज तरी जगतांत पहिली लिपि भारतीय होय असें झणतां येणार नाहीं. असुर्या व इजिप्त येथील लिप्यांच्या प्राचीन काळापर्यंत भारतीय लिपीची प्राचीनता आज नेतां येत नाहीं.

भारतीय लेखनकलेविषयी आपणांस हें झणतां येईल कीं, विचारव्यंजक अगर वस्तुव्यंजक चित्रलिपीचें स्वरूप अजीबात वाजूला टाकून जगांतील सध्यां अस्तित्वांत असलेल्या लिपींत अत्यंत श्रेष्ठ प्रकारची लिपि आणि अतुल्य प्रकारची अत्यंत शास्त्रीय वर्णमाला भारतीयांनीं जितकी लवकर विकासविली तितकी जगांतील कोणत्याहि राष्ट्रांनें विकासविली नाहीं.

वर्णमालेची उत्पत्ति.—प्राचीनांनीं शास्त्रीय ज्ञानांत घातलेली सर्वांत मोठी भर झणजे भाषेतील निरनिराळ्या

ध्वनींचें पृथक्करण करून त्यापासून वर्णमालासुद्धा लेखनपद्धति तयार केली ही होय. ही मजल गाठण्यापूर्वीं प्राचीन लोक कोणकोणत्या अवस्थांतून गेले हें जाणण्यासाठीं आपणांस कल्पनाशक्तीचा उपयोग करून चित्रांच्या साहाय्यानें विचार व्यक्त करण्याचा प्राथमिक अवस्थेतील लेखनपद्धतीचा कसकसा विकास होत असावा हें पाहिलें पाहिजे.

हिअरेटिक, ग्रीक, फिनीशियन, आसुरी व ईजिअन लिपि.—यूरोपीय लोकांत अशी दंतकथा प्रचलित आहे कीं, मिसर देशच्या किंवा वाविलोनच्या लोकांपासून फिनीशियांतील लोक लेखनकला शिकले, व कदमस नामक एक फिनीशियाचा माणूस ती यूरोपांत घेऊन आला. या दंतकथेंतील कदमस हें नांव जरी शुद्ध ग्रीक लोकांच्या कल्पनासुद्धांत निर्माण झालेलें आहे, तरी उत्तरकालीन ग्रीसमधील वर्णमाला फिनीशियांतून आली असणें पुष्कळ संभवनीय आहे, असें आतां एकोणिसाव्या शतकांतील पंडितांच्या परिश्रमानें सिद्ध झालें आहे. फिनीशियांतील लोकांनीं आपली वर्णमाला कोणापासून घेतली यासंबंधीं मात्र विद्वानांचें एक मत नाहीं. कोणी म्हणतात कीं फिनीशियाची लिपि मिसरदेशच्या चित्रलिपीपासून तयार झाली होती, तर कोणाच्या मते तो मान वाविलोनच्या कीलाकृति लिपीस दिला पाहिजे.

परंतु यांपैकी कोणतेंच मत खरें नाहीं असें कदाचित् पुढें नवीन शोधांअर्ती आढळून येईल. मिसरदेशीय संस्कृतीच्या अभ्यासकांनीं फिनीशियाची लिपि ही इजिप्तमधील चित्रलिप्यांच्या हिअरेटिक (पुरोहिती) नांवाच्या रूपांतरित लिपीपासून बनविली असल्याचें सिद्ध केलें आहे असें वाटतें न वाटतें तोंच, असुरसंस्कृतीचे अभ्यासक पुढें आले व म्हणूं लागले कीं, वाविलोनी लिपीतील कांहीं अक्षरांचें फिनीशियाच्या वर्णमालेंतील अक्षरांशीं साम्य दिसत असून ही गोष्ट केवळ यद्दच्छेनें घडून आली असेल असें म्हणतां येत नाहीं. आणि पुढें ह्या वादाचा निकाल लावण्याची अशा जेव्हां जवळ जवळ संपत आली, तेव्हां इजिप्तमधील जमीन पोखरीत असणाऱ्या संशोधकांनां असें आढळून आलें कीं, ज्या अक्षरांवद्दल पंडितांमध्ये वाद चालू होता त्यांच्याशीं अधिक साम्य असलेलीं अक्षरे अगदीं स्वतंत्रपणें भूमध्य-समुद्राच्या सर्व किनाऱ्यावर बहुतेक इतिहासपूर्वकालापासून प्रचलित होती ! !

ईजिअन संस्कृतीचें मुख्य स्थान जें कीट बेट, तेथील नॉसॉस आदिकरून पुरातन काळापासून जमिनीखाली पुरलेल्या शहरांच्या जागा पोखरून ज्या गोष्टी आढळून आल्या (आर्थर इव्हॅन्स यांचे प्रकाशित ग्रंथ पहा) त्याहि पूर्व सम-जुतीशीं तितक्याच विसंगत होत्या. या ठिकाणीं लागलेल्या शोधांवरून असें दिसून आलें कीं, पुरातनवस्तुशास्त्रज्ञ पुरातन ग्रीक संस्कृतीच्या नाशास कारण झालेली जी एक दोरिअन लोकांची स्वारी गृहीत धरतात, त्या स्वारीच्याहि

पूर्वी कीट वेदामध्ये लेखनकला अवगत होती; व तिचा तेथील लोक उपयोगहि करीत होते. याचा अर्थ असा की, वर सांगितलेल्या पौराणिक गोष्टींतील कदमसच्याहि पूर्वी युरोपमध्ये लेखनकला प्रचारांत होती. तथापि कीटमधील प्राचीन लिपीचें ग्रीसमधील इतिहासकाळांतील लिपीशीं सादृश्य दिसत नसल्यामुळे, व उलटपक्षीं ग्रीक लिपि ही फिनीशियन लिपीच्या वंशांतील आहे हें निर्विवाद सिद्ध झालें असल्यामुळे कदमसची आख्यायिका कांहीं अगदींच चूक ठरत नाहीं.

फिनीशियन लिपीच्या वर्णमालेंतील चिन्हांसारखीं अक्षरें फार पुरातन कालापासून अस्तित्वांत होती, ही गोष्ट गेल्या तीस चाळीस वर्षांत पुरातनवस्तुशास्त्रामध्ये जे नवीन शोध लागले आहेत त्यांशीं विसंगत दिसत नाहीं. हे सर्व शोध जी एक गोष्ट सिद्ध करतात ती ही की, मानवी संस्कृतींतील बहुतेक महत्त्वाचे भाग युरोपीय पंडितांस पूर्वी वाटत होते त्याहून अतिशय प्राचीन आहेत. तथापि एवढें मात्र खरें की, फिनीशियन वर्णमालेचा उत्पत्तिकाल केवळ स्थूलमानानें ठरविण्यास देखील अद्याप आपणांस कांहीं पुरावा उपलब्ध झाला नाहीं. उपरिनिर्दिष्ट वर्णमालेंतील अक्षरें ध्वनिसूचक म्हणून उपयोर्जिली जाण्याच्या कदाचित् हजारों वर्षे अगोदर स्वामित्वदर्शक, मोजण्याच्या किंवा दुसऱ्या कसल्या तरी खुणा म्हणून प्रचारांत असू शकतील. जी एक गोष्ट निश्चित दिसते ती ही की, मनुष्यास लेखनकला साध्य करून घेण्यास बराच कालावधि लागला असावा व प्रयासहि फार पडले असावे. वर्णमालेची कल्पना येण्याइतकें मापेंतील ध्वनींचें पृथक्करण करण्याचा विचार सामाजिक विकासाच्या फार पुढच्या अवस्थेंत व लेखनकलेंत बरीच सुधारणा होत होत शेवटीं सुचला असावा. ह्या बौद्धिक विकासाच्या निरनिराळ्या अवस्था कोणत्या होत्या हें केवळ कल्पना करूनच समजणें शक्य आहे. ह्या विकासांतील मुख्य मुख्य पायऱ्या पुढें दिल्या-प्रमाणें असाव्यात.

प्रथमावस्था, चित्रव्यक्तिः—लेखनकलेचें मूळ शोधण्यास आपणांस थेट इतिहासपूर्वकालाची कल्पना केली पाहिजे. अगदीं रानटी अवस्थेंत असलेल्या माणसास देखील आपले विचार व्यक्त करण्याची आवश्यकता भासत असते; व त्यासाठीं तो चित्रांच्या खुणांचा उपयोग करतो. पूर्वीचीं शुद्ध राहणारीं माणसें आपले पराक्रम चिरस्मरणीय करून ठेवण्यासाठीं काळविटाच्या शिंगावर, नाहीं तर हत्तीच्या सुळ्यांवर माणसांची व पशूंची चित्रे कोरीत असत. अगदीं अलीकडे देखील अमेरिकेंतील तद्देशीय लोक आपले युद्धांतील व मृगयेंतील विजय दाखविणारीं वेडींवांकडीं चित्रे तयार करतांना दृष्टीस पडतात. जेव्हां युरोपीय लोकांनीं अमेरिका शोधून काढली तेव्हां उत्तरेकडील तद्देशीय लोकांची याहून अधिक प्रगति झाली नव्हती. तथापि नैर्ऋत्येकडील अझटेक लोक व युकाटानमधील मय लोक मात्र या बाबतीत बरेच

पुढें गेले होते. युरोपीय लोकांनीं जर ह्या लोकांची संस्कृति नष्ट केली नसती तर त्यांच्या चित्रलिपीचाहि विकास होत होत कांहीं पिढ्यांनीं तिच्यापासून वर्णमाला तयार झाली असती.

अझटेक व मय लोक हे सोळाव्या शतकांत जी पायरी चढत होते, त्या पायरीपावेतो पौरस्त्य लोक त्यांच्या किमान-पक्षीं पांच सहा हजार वर्षे तरी अगोदर जाऊन पोचले होते. मिसरदेशीय लोकांनीं सर्व जगाला थक् करून सोडणारे मनोरे बांधले त्या काळीं त्या देशांत व वाविलोनमध्ये लेखनकला इतकी परिणतावस्थेस पोचली होती की, त्यांना केवळ ठराविक मर्यादेतील कल्पनाच चित्रांच्या साहाय्यानें व्यक्त करतां येत होत्या असें नाहीं, तर सुसंस्कृतावस्थेंतील माणसांच्या जीवनक्रमांतील एकूण एक कल्पनांच्या बारीक सारीक भागांचें देखील वर्णन करतां येत होतें. त्या काळच्या लोकांनीं आपले लढायांतील पराक्रम व राज्याच्या व्यवहारांतील देवघेवी लिहून ठेवल्या असून आपल्या नैतिक व पारलौकिक आकांक्षाहि उत्तम रीतीनें व्यक्त केल्या आहेत.

मिसरदेशीय लिपिः—वर सांगितलेल्या दोन पुरातन लिपीपैकी मिसरदेशीय चित्रलिपि ही लेखनकलेच्या निरनिराळ्या अवस्थांतील चिन्हांचें कडवोळें आहे. ह्या लिपीवरून लेखनकलेच्या निरनिराळ्या अवस्थांची आपणांस बरीचशी कल्पना करतां येण्यासारखी आहे. ही मिसरदेशीय लिपि अगदीं प्राथमिक अवस्थेंतील चित्रलिपीच्या चिन्हांचे अवशेष, एकदम शब्दावयवांकरितां योजिलेली ध्वनिसूचक चिन्हे व वर्णमालेंतील खरींखरीं अक्षरें या सर्वांची मिळून झाली आहे. यावरून असें अनुमान निघतें की, कालांतरानें मिसरदेशीय लिपींत सुधारणा होऊन नवीन प्रकार प्रचारांत आले, तरीहि तींतील जुन्या गोष्टींचा लोप झाला नाहीं.

मिसरदेशीय कोणताहि प्राचीन लेख पाहिला, तर त्यांत वन्याचशा दुर्बोध वांकड्यातिकड्या रेधांमध्ये सिंह, वहिरीससाणा वगैरे प्राण्यांचीं चित्रे काढलेलीं दृष्टीस पडतात. चित्रलिपीच्या जन्मावस्थेमध्ये ह्या पशूंची किंवा पक्ष्यांची चित्रे केवळ त्या त्या पशूंची किंवा पक्ष्यांची कल्पना व्यक्त करण्याकरितांच काढलीं जात असलीं पाहिजेत हें उघड आहे. परंतु ह्या पद्धतीनें ज्या कल्पना व्यक्त करतां येतात, त्या फारच थोड्या आहेत. म्हणून कालांतरानें एखाद्या सुपीक डोक्याच्या माणसानें चित्रांच्या योगानें त्या त्या प्राण्यांतील कांहीं विशिष्ट गुण व्यक्त करण्याची कल्पना काढली असावी. तो गरुड पक्ष्याचें चित्र केवळ गरुड दर्शविण्याकरितांच काढणार नाहीं, तर शक्ति, धोटपणा किंवा चपळता दर्शविण्यासाठीं हि त्याच पक्ष्याचें चित्र काढील. ह्या पद्धतीनें मनुष्यास साहजिकच पूर्वापेक्षा अधिक विचार व्यक्त करतां येतील. याप्रमाणें मिसरी लिपीचें विकसन होत असतां, त्या लोकांवर स्वाभाविकपणें जी एक क्रिया ब्हावयाची, ती क्रिया म्हणजे प्रत्येक पदार्थांतील विशिष्टत्व शोधणें ही होय. अनेक विचार

चित्रलिपीने व्यक्त करण्यास प्रवृत्त झालेले मन, अर्थात् वस्तूंचे विशिष्टत्व जास्त ओळखू लागेल. या मनःस्थितीमुळे मिसरी चित्रकलेवर एक महत्वाचा परिणाम घडून आला. तो म्हणजे मिसरी चित्रकला गोंडसपणांत इतर ठिकाणच्या चित्रकलांहून जरी कमी असली, तरी अर्थसूचकतेच्या बाबतीत फारच उच्च प्रकारची आहे. व त्यामुळे त्यांची चित्रे जितकी इतिहाससूचक आहेत तितकी इतर राष्ट्रांची नाहीत. उदाहरणार्थ, थोर घराण्यांतील वाई किंवा राणी ते नेहमी वृहन्-नितंबयुक्त दाखवितात! तसली चित्रे त्या काळच्या सामाजिक कल्पनांवर फार चांगला प्रकाश पाडतात. पुढे एखाद्या कल्पक माणसामुळे किंवा कित्येक पिढ्यांच्या संचटित प्रयत्नाने असा एक आश्चर्यजनक शोध लागला असेल की, मनुष्य बोलत असतांना त्याच्या तोंडातून मृदु, कठोर, उच्च, नीच असे निरनिराळ्या प्रकारचे ध्वनी एकामागून एक निघत असतात. त्यांचे जर पृथक्करण केले, तर त्यांत अगदी स्वतंत्र असे ध्वनी फारच मर्यादित आहेत. मनुष्याची भाषा केवळ दहापंचाशेच पृथक् ध्वनी मिळून झाली आहे, असे एकदां आढळून आल्यावर मग ह्या निरनिराळ्या ध्वनीकरितां—म्हणजे हल्ली ज्यांना आपण शब्दावयव म्हणून त्यांकरितां—कांहीं तरी निरनिराळीं चिन्हे वापरण्याची कल्पना सुचण्यास फारसा काळ लागला नसावा. ऐतिहासिक काळाच्या आरंभास आपणांस मिसरदेशीय लिपीमध्ये कल्पनादर्शक व ध्वनिसूचक अशा दोन्हीहि लेखनपद्धतींचा उपयोग केलेला आढळतो. तथापि ध्वनिसूचक लेखनपद्धतीची नुसती कल्पनाहि सुचण्याच्या अगोदर, केवळ चित्रांच्याच योगाने कल्पना व्यक्त करण्याची पद्धति मिसर देशांत कित्येक शतकेपर्यंत प्रचलित असली पाहिजे हें मात्र विसरतां कामा नये.

मिसरी लोक कल्पनादर्शक चिन्हांचे इतके भोक्ते होते की, त्यांच्या इतिहासांत अगदीं अखेरपावेतो ते ह्या चिन्हांनां चिकटून राहिलेले आढळतात. ते ध्वनिसूचक चिन्हांचा अनेक वेळां उपयोग करीत असत; तथापि ते केव्हांहि ह्या चिन्हांवरच केवळ विसंबून राहिले नाहीत. एखाद्या शब्दांतील एकूण एक ध्वनिसूचक अक्षरें लिहूनहि शिवाय ते ती वस्तु दाखविणारे किंवा तिच्याच जातीची दुसरी वस्तु दाखविणारे एखादे, किंवा कधीं कधीं दोन दोन तीन तीन देखील चित्रें घालीत. उदाहरणार्थ, केफ्टेन म्हणजे वानर ह्या शब्दांतील सर्व अक्षरें लिहून शिवाय त्यांच्या जोडीला निर्णायक म्हणून वानरांचे चित्र काढलेले आहे. केनु म्हणजे घोडदळ हा शब्द लिहून त्याचा अर्थ संदिग्ध राहून नये म्हणून घोड्यांचेहि एक चित्र काढलेले आहे. तेमाति म्हणजे पंख ह्या शब्दावरोवर पंखांचे चित्र आहे. तातु म्हणजे चतुष्पाद ह्या शब्दाच्या जोडीला एका चतुष्पादाचे व त्यानंतर कातड्याचे चित्र आहे; व अनेकवचन दर्शविण्यासाठी ह्या चित्रांपुढें आणखी आडव्या तीन रेषा आहेत.

तथापि ह्या निर्णायक चित्रें मिसरी लोक केवळ लहरी-

खातर काढीत होते असें मात्र कोणी समजू नये. पांच, पांच किंवा नाव, नांव ह्या शब्दांपैकीं दुसऱ्या शब्दामध्ये ज्या कारणासाठीं आपण अनुस्वार देतो त्याच कारणासाठीं ह्या निर्णायक चित्रें घालण्यांत येत असत. इंग्रजीमध्ये 'टू' हा शब्द तीन निरनिराळ्या रीतींनीं लिहिण्यांतहि तोच उद्देश असतो. मिसरी भाषेंत अनेक अर्थी वापरले जाणारे शब्द पदोपदीं आढळून येत असल्यामुळे ती लिहितांना अशा निर्णायक चित्रांची साहजिकच फार आवश्यकता भासते. चिनी भाषेची देखील तीच स्थिति आहे. त्या भाषेंतील शब्द एकावयवी असून तींतील शब्दसूचक निरनिराळ्या ध्वनींची संख्या हजारोंहून कमीच आहे. परंतु चिनी लोक एकाच ध्वनीचे निरनिराळे अर्थ दर्शविण्याकरितां त्या ध्वनीच्या चिन्हास निरनिराळ्या खुणा जोडीत असल्यामुळे त्यांच्या लिपींतील अक्षरांची संख्या कित्येक हजार भरते.

वाविलोनी लिपिः—इजिप्तप्रमाणें वाविलोनची लेखनकलाहि चित्रलिपि, कल्पनादर्शक लिपि व ध्वनिसूचक लिपि ह्या तीन अवस्थांतून गेली असली पाहिजे. परंतु वाविलोनच्या लोकांनीं चांगली पद्धति सुचल्यावरोवर लागलाच जुन्या पद्धतीचा त्याग केल्यामुळे त्यांचे जे लेख आज उपलब्ध झाले आहेत, त्यांत चित्रांचा मागमूसहि सांपडत नाही. तथापि त्यांतल्या त्यांत जे अलीकडचे लेख आहेत त्यांची त्यांच्याहून प्राचीन लेखांशीं तुलना केली असतां, त्यांतील ध्वनिसूचक लिपि चित्रलिपीपासून तयार झाली असल्याचे उघडकीस आल्यावांचून राहत नाही. मुळामध्ये जीं मासे, घरे वगैरे पदार्थांचीं चित्रें होती, त्यांचे आतां कीलाकृति चिन्हांच्या झुबक्यांत रूपांतर झाले होते. हे लेख ओल्या मातीवर लिहिले जात असल्यामुळे चिन्हे कीलाकृति काढण्यांत लिहिणाराची एक प्रकारची सोय होती. वाविलोनी लोकांनीं आपल्या भाषेंतील ध्वनींचे इतके उत्तम पृथक्करण केले होते कीं, प्रत्येक ध्वनीसाठीं एक एक चिन्ह योजून ते आपल्या भाषेंतील सर्व शब्दावयव त्या चिन्हांच्या साहाय्यानें लिहू शकत होते. त्यांना मिसरदेशीय लोकांप्रमाणें निर्णायक चित्रें वापरण्याची विशेष आवश्यकता भासत नव्हती. त्यांचे शेजारी जे असुर लोक, त्यांच्या लिपींतहि शब्दावयवांकरितां ध्वनिसूचक चिन्हेच योजलीं असून तीं कांहीं वावतीत मिसरदेशीय चित्रलिपीहून बरीच सुधारलेली होती. तथापि ही लिपि देखील पूर्णावस्थेस पोचलेली नव्हतीच. अद्यापिह तिला ध्वनिचिन्हयुक्त लिपि व वर्णमालायुक्त लिपि या दोहोंमध्ये असलेले मोठे अंतर काढावयाचें होते.

ध्वनिचिन्हयुक्त लिपि व वर्णमालायुक्त लिपि यांतील भेद लक्षांत येण्याकरितां आपण ध्वनिचिन्हयुक्त लिपीचें वास्तविक स्वरूप काय असतें याचें जरा बारकाईनें निरीक्षण करूं. आपल्या वर्णमालेत जीं कपासूनच पावेतो ३४ व्यंजनें आहेत, तीं संपूर्ण ध्वनींचीं दर्शक नाहीत. त्यांच्यामध्ये सोळा स्वरांपैकीं एखादा स्वर मिळविला म्हणजेच त्यांचा पूर्ण उच्चार

होतो. अशा रीतीने स्वरांच्या साहाय्याने ही ३४ व्यंजने एकंदर (३४×१६ =) ५४४ निरनिराळे ध्वनी व्यक्त करू शकतात. ह्यामध्ये १६ स्वरांचे १६ ध्वनी मिळविले म्हणजे ही ध्वनींची संख्या ५६० होते. यांपैकी काहीं ध्वनी आपल्या भाषेत नसल्यामुळे ते सोडून दिले तरी ही संख्या ४०० हून कमी होणार नाही. तथापि एवढ्यानेच आपल्या भाषेतील सर्व ध्वनी संपतात असे नाही. ५० वर्णांच्या वर्णमालेतून दोन दोन व्यंजने व एक एक स्वर घेऊन त्यांची जोडाक्षरे केली तर ती किती तरी होऊ शकतील? ही सर्व जोडाक्षरे हि स्वतंत्र ध्वनीच होत. यांशिवाय व्यंजन, स्वर व व्यंजन यांच्या एकीकरणाने जी रूपे होतात त्यांचे उच्चार देखील स्वतंत्र ध्वनीच असतात. उदाहरणार्थ, चिन्ह ह्या शब्दाचा जो आपण उच्चार करतो त्यामध्ये 'चिन्' आणि 'ह' हे दोन स्वतंत्र ध्वनी आहेत (चिन्हमधील न्हाचा उच्चार न्हावी शब्दांतील 'न्ह' प्रमाणे नाही हे विसरतां कामा नये). थोडक्यांत सांगावयाचे म्हणजे आदर्शभूत ध्वनिचिन्हयुक्त लिपीमध्ये एक स्वर व एक व्यंजन, एक व्यंजन व एक स्वर किंवा दोन व्यंजने व एक स्वर मिळून जितके उच्चार तयार होऊ शकतात त्या सर्वांकरितां प्रत्येकी एक एक चिन्ह पाहिजे. ह्या सर्व चिन्हांची म्हणजे अक्षरांची संख्या कित्येक हजार सहज होऊ शकेल. तथापि व्यवहारामध्ये ध्वनींतील वारीकसारीक भेदांकडे दुर्लक्ष्य केले जात असल्यामुळे ही संख्या याहून वरीच कमी असते. उदाहरणार्थ रोमन लिपि घेतली तर तिजमध्ये ट आणि त, (किंवा) ण, आणि न यांच्याकरितां वेगळी अक्षरे कोठे आहेत? अथवा देवनागरी लिपि घेतली तर तिजमध्ये अँ ह्या स्वराकरितां स्वतंत्र अक्षर कोठे आहे? मराठी भाषेत अँ हा स्वर मुळांच येत नाही असे म्हणतां येत नाही. मेढी व्याख्या करिते ह्या वाक्यांतील व्याख्या शब्दांत वस्तुतः अँ हाच स्वर आहे. अशा रीतीने उच्चाराचे वारीकसारीक भेद वगळले म्हणजे ध्वनिचिन्हयुक्त लिपीतील अक्षरांची संख्या वरीच कमी झाली तरी देखील तीत तीनचारशे अक्षरे सहज राहतात.

प्राचीन असुर राष्ट्राच्या भाषेचे व्याकरण * तयार झाले आहे. त्यांत ३३४ शब्दावयवांकरितां निरनिराळी अक्षरे दिली असून, शिवाय काहीं किरकोळ निर्णायक चिन्हे आहेत. प्राचीन असुरराष्ट्र ज्या वेळी सर्व जगाच्या संस्कृतीचे केंद्रस्थान समजले जात होते त्या वेळी ही जवळ जवळ ४०० अक्षरे तयार करावयाची हा तेथील बिगर इयत्तेतील अभ्यासक्रम होता. हा अभ्यास केवळ बाविलोन व असुर राष्ट्रांतील लोकांसच करावा लागत असे असे नाही. ख्रिस्तपूर्व १५००च्या सुमारास व बहुधा त्याच्याहि पुढील अगोदर व नंतर बावि-

लोनची ध्वनिचिन्हयुक्त लिपि ही सर्व पश्चिम आशियाखंडांत व आशिया आणि मिसर देश ह्यांच्या दरम्यान राजव्यवहाराची लिपि समजली जात असे. त्या काळचे सर्व सुसंस्कृत देश बहुधा बाविलोनी लिपीस एक आदर्शभूत लिपीच समजत असावे; व तिच्याहून कमी त्रासाची दुसरी एखादी लिपि तयार होणे शक्य आहे अशी त्यांना कल्पना देखील नसावी.

परंतु ह्या ध्वनिचिन्हयुक्त लिपीच्या तीनचारशे अक्षरांपैकी एका अक्षराच्या ध्वनीचे जरी एखाद्या कुशाग्र बुद्धीच्या माणसाने पृथक्करण केले असते तरी त्याला लिहिण्यास अत्यंत सोईस्कर अशी वर्णमालायुक्त लिपि सहज शोधून काढतां आली असती. पण वस्तुस्थिति काय होती ते पाहिले म्हणजे हे पृथक्करण आज आपणांस वाटते तितके सोपे नाही असे म्हणवे लागते. शिवाय मिसरी लोकांचा अनुभव पाहिला असता त्या पृथक्करणाची उपयुक्तता कोणाच्याहि सहज ध्यानांत येईल अशी दिसत नाही. व्यंजनांचा स्वरांशी इतका एकजीव झालेला असतो की व्यंजनांच्या पृथक् अस्तित्वाची कल्पना करणे हे आरंभी फारच कठिण गेले असले पाहिजे. व ह्या पृथक्करणाची कल्पना निघाल्यावरहि ह्या पृथक्करणाच्या योगाने लिपि सुकर होण्याच्या ऐवजी जास्त कठिण मात्र होते. अशी ध्वनिचिन्हयुक्त लिपीचा सराव झालेल्या माणसांची समजूत झाली असावी. त्यांच्यापैकी कोणी अशीहि तक्रार केली असेल की, ह्या पृथक्करणाने तुझी आम्हांस 'विद्वान्' सारखा साधा द्वावयवी (व अतएव दोन अक्षरांचा) शब्द लिहिण्यासाठी व् इ द् व् आ आणि न् अशी सहा अक्षरे लिहावयास लावाल! ही तक्रार कांहीं अगदीच काल्पनिक नाही. संक्षिप्त स्वराचिन्हांचा व व्यंजनचिन्हांचा उपयोग करून वर्णमालायुक्त लिपि अधिक सोईस्कर करण्याची कल्पना मागून निघाली असली पाहिजे. आपल्या देवनागरी लिपीमध्ये स्वरांकरितां संक्षिप्त चिन्हे योजून ती व्यंजनास जोडून लिहिण्यांत येत असली तरी इतर लिपीमध्ये अद्यापि स्वर व व्यंजने पृथक् पृथक्च लिहीत असतात. खुद्द बाविलोनमध्ये वर्णमालायुक्त लिपि अस्तित्वांत आल्यावरहि शेंकडों वर्षेपर्यंत लोक आपल्या जुन्या ध्वनिचिन्हयुक्त लिपीलाच चिकटून बसले होते. ह्या गोष्टीला इतिहासांतरी पुरावा आहे. आज देखील जपानी लोक आपल्या देशांत वर्णमालायुक्त लिपि सुरू करण्यास कितीसे खुषी आहेत? फार दिवसांपासून चालत आलेली रुढी लोकांची मने कोणत्याहि नवीन गोष्टीविषयी पूर्वग्रहाने दूषित करिते व त्यायोगे तिची खरी उपयुक्तता त्यांच्या ध्यानांत लवकर येत नाही. तथापि पुराणमतवाद्यांना केव्हांहि शेवटी हारच खावी लागते; व त्याप्रमाणे वर्णमालेच्या वाबतातहि त्यांना शेवटी हार खावी लागली असल्यास त्यांत नवल नाही. व्यंजनाची कल्पना एकदां चांगलीशी मनांत ठसली म्हणजे ध्वनिचिन्हयुक्त लिपीचे मरण ओढवलेच म्हणून समजावे.

वर्णमालेची निष्पत्ति.— हेनां स्मिथ विल्यम्स यांच्या

Friedrich Delitzsch Assyrische Lesestücke mit grammatischen Tabellen & vollständigem Glossar einföhrung in die assyrische & babylonische Keilschrift. litteratur bis hinauf zu Hammurabi, Leipzig, 1900.

मते चित्रलेखन व ध्वनिचिन्हलेखन या दोन अवस्थांतून गेल्याशिवाय वर्णमालायुक्त कोणतीच लिपि तयार होणे शक्य नाही. अर्थात्, एखादे राष्ट्र दुसऱ्या राष्ट्राच्या अनुभवाचा फायदा घेऊन एखाद्या शाखांत झपाट्याने मधल्या पायऱ्या गाळून प्रगति करू शकते. स्वतः लेखनकलेचा विकासहि अशाच रीतीने झालेला दिसतो. कारण वाविलोनी व असुर लोक आपल्या ध्वनिचिन्हयुक्त लिपीचेच कौतुक करीत असले असतांना त्यांच्या पूर्व व पश्चिम दिशेला असलेल्या राष्ट्रांनी इकडे त्यांच्या शब्दावयवांचे पृथक्करण करून त्यापासून स्वर आणि व्यंजनने निर्माण केली. पारसिक व फिनीशियाचे लोक हीं तीं दोन राष्ट्रे होत. तथापि पाश्चात्य पंडित ह्या दोन्हीहि राष्ट्रांना वर्णमालेच्या शोधाचे सारखेच श्रेय देत नाहीत. पारसिक लोकांनी बहुधा मोठ्या कुरूसच्या वेळी वाविलोनी लिपीची कांहीं अक्षरे घेऊन त्यांचा आपली वर्णमाला तयार करण्याच्या कार्या उपयोग केला; तथापि ह्या वेळी फिनीशियाची वर्णमाला तयार होऊन कित्येक शतके लोटली असल्यामुळे पारसिकांना वर्णमालेची कल्पना फिनीशियाच्या लिपीपासूनच मुचली असली पाहिजे असे युरोपीय पंडितांना वाटते. या दोन राष्ट्रांच्या कल्पकतेमध्ये जो कांही फरक समजला जातो तो हाच. कारण एकदां वर्णमालेची कल्पना मुचल्यावर प्रत्येक वर्णाकरिता निरनिराळे चिन्ह ठरविण्यास विशेष कल्पकता लागत नाही. तथापि याही वावर्तात वर्णमालेच्या विकसनाचा अभ्यास केला असता असे आढळून येते की मनुष्याच्या मनाचा कल नेहमी नवीन कांहीं शोधून काढण्यापेक्षा जुन्याची नकल करण्याकडेच अधिक असतो.

फिनीशियन भाषेची व्यापकता आणि तिच्या स्पर्धणाऱ्या लिपींविरुद्ध जय.—युरोपीय पंडित सामान्यतः फिनीशियाच्या लिपीपासून आजच्या सुधारलेल्या सर्व राष्ट्रांतील वर्णमालायुक्त लिपीची उत्पत्ति झाली असे मानतात. आशियाच्या वायव्य भागांत तुर्कस्थान देशांत सिरिया नांवाचा जो पोट विभाग आज आपणांस परिचित आहे त्यालाच प्राचीन ग्रीक व रोमन लोकांनी फिनीशिया असे नांव दिले होते. हे राष्ट्र एके काळी फार भरभराटीच्या स्थितीत असून त्याचा दूरदूरच्या देशांशी व्यापार चालत होता. त्या देशांत संबद्ध झालेल्या लिरीस आयस्थान देशाची प्रवृत्ति आहे. तथापि, फिनीशियाच्या लिपीला आयस्थान देशास आख्यायिकांशिवाय दुसरा चांगलास पुरावा नाही. प्राचीन काळी फिनीशियाच्या लोकांचा परदेशांशी व्यापार करण्यांत हातखंडा असे. वर्णमालेचा शोध लागल्यावर एका टोंकापासून दुसऱ्या टोंकापर्यंत तिचा प्रसार करण्यास हे फिनीशियाचे लोकच कारणीभूत झाले. तथापि वर्णमालेची कल्पना खुद्द फिनीशियन भाषासाच्या डोक्यांतूनच निघाली असेल असे आज निश्चित झणवत नाही. जगामध्ये नेहमी एखादी कल्पना जो यशस्वी करून दाखवितो त्याला तिचे श्रेय मिळते—मग ती कल्पना त्याची स्वतःची असो वा नसो. वर्णमालेची कल्पना खास

कोणाच्या डोक्यांतून निघाली हे कांहीच सांगता येत नाही. ती कल्पना कोणाच्या तरी डोक्यांतून निघाली व तिने शेवटी मिसरी व वाविलोनी अशा दोन्हीहि लिपींना नामशेष करून टाकले एवढे मात्र खरे. तथापि ही गोष्ट घडून येण्यास वराच काळाविधि लागला असला पाहिजे. कारण फिनीशियन राष्ट्रांचे महत्त्व नाहीसे झाले व त्या लोकांच्या मूळ लिपीत शेंकडो फेरफार करून युरोपीय व आशियांतील सुधारलेल्या राष्ट्रांनी तिचा स्वीकार केला तरी वाविलोनच्या लेखकांचा आपल्या जुन्या चित्रलिपीत व ध्वनिचिन्हलिपीत पत्रव्यवहार चालतच होता.

फिनीशियन लिपीमध्ये सारे अजमासे वीसच वर्ण आहेत. त्या लिपीत सेमेटिक भाषेंतील एकूणएक व्यंजनांच्या उच्चारकरितां अक्षरे योजिलेली आहेत, पण स्वरांकडे मात्र पूर्ण दुर्लक्ष केलेले दिसते. प्रत्येक व्यंजनाच्या उच्चारकरितां एक एकच चिन्ह योजल्यामुळे वर्णांची संख्या बरीच कमी होऊन लिपि फार सोपी झाली. पुराणप्रिय लोकांनी ह्या लिपीला संदिग्ध म्हणून नांव ठेविली असल्यास त्यांत नवल नाही. तथापि सेमेटिक लोकांना स्वररहित वर्णमालाच पुढे आवडू लागली असे दिसते. कारण, अद्यापि त्यांनी खालीवर कांही टिपे देण्यापलीकडे ही उणीव भरून काढलेली नाही.

आर्यन भाषा बोलणाऱ्या युरोपीय राष्ट्रांच्या लक्षांत फिनीशियन लिपीचा हा दोष आल्यावांचून राहिला नाही. ग्रीक लोकांनी प्राचीन काळीच स्वरांच्या कांही नवीन उच्चारकरितां चिन्हे योजून त्यांची आपल्या लिपीत भर घातली. तरी पण ते तिला पूर्ण निर्दोष करू शकले नाहीत. आज इंग्रजी भाषेत स्वरांचे सुमारे तीस निरनिराळे उच्चार आहेत. तरी त्याकरितां त्यांच्या लिपीमध्ये चिन्हे सारां सहाच आहेत. उदाहरणार्थ एका 'ए' ह्या अक्षराचाच ऐ, आ, ओ व ए अशा चार निरनिराळ्या उच्चारांसाठी उपयोग केला जातो. कोणत्या शब्दांत कोणत्या स्वराचा काय उच्चार करावयाचा हे सर्व स्मरणशक्तीवर विसवून किंवा अनुमानानेच काढण्याची पाळी यावी हा वस्तुतः लिपीतील एक मोठा दोषच आहे.

युरोप, पश्चिम आशिया व आफ्रिका या देशांतील लिपींच्या उत्पत्तीविषयी पाश्चात्यांचे सिद्धांत.—'फिनीशियन' लोकांची फिनीशियन लिपि हिथेरिटिक उर्फ पुरोहिती लिपीपासून निघाली असा तज्ज्ञांचा समज आहे. फिनीशियन लिपीपासून पुढे ग्रीक, रोमन व सेमेटिक या निरनिराळ्या लिपी निघाल्या. फिनीशियन लिपि ख्रिस्तपूर्व दहाव्या शतकाच्या सुमारास निघाली असावी व तिच्यापासून पुढे सुमारे तीन शतकांनी ग्रीक लिपीची उत्पत्ति झाली असावी, असा तज्ज्ञ मंडळींचा अभिप्राय आहे. सेमेटिक लिपीचे पुन्हा दक्षिण सेमेटिक व

* Issac Taylor's History of the Alphabet; an account of the origin and development of letters, New edition, 2 vols. London, 1899.

उत्तर सेमेटिक असे स्थानपरत्वे दोन भाग होतात. दक्षिण भागांत राहणाऱ्या लोकांच्या—म्हणजे दक्षिण सेमेटिक—लिपींत ‘हिमिअरिटिक’, ‘इथिओपिक’ ‘कूफी’ व अरबी ह्या लिपी मोडतात; व उत्तर भागांतील—म्हणजे—उत्तर सेमेटिक—लिपींत ‘अरमइक’, ‘सिरिअक’ व ‘खाल्डियन’ या लिपींचा समावेश होतो. ‘हिमिअरिटिक’ ही दक्षिण अरब लोकांची लिपि असून ती मुसलमानी धर्माच्या फार पूर्वीची आहे. या लिपीचे वरेचसे लेख ‘सेवा’ नांवाच्या राज्यांत सांपडतात म्हणून हिला ‘सेवियन’ असेंहि म्हणतात. ‘अरमइक’ ही सिरियांतील मेसापोटेमिया व पॅलेस्टाइन या भागांची भाषा; सिरिया देशास पूर्वी ‘अरम्’ असेंहि म्हणत असत, म्हणून या भाषेला ‘अरमइक’ हें नांव पडलें. या सर्व लिपींचा परस्पर संबंध पुढें एके ठिकाणी दिलेल्या वंशावळीवरून ध्यानांत येईल.

वर ज्या लिपींचा उल्लेख आला आहे त्यांशिवाय ‘क्युनिफॉर्म’ अथवा कीलाकृति नांवाची आणखी एक लिपि होती. ही आरंभी चित्रात्मक होती. परंतु मागून इराणी लोकांनी हिला वर्णात्मक केलें. आशियांतील तुर्कस्थानांत युफ्रेटिस नदीच्या आसमंत भागी पूर्वी असुरिया नांवाचें एक बलाढ्य राज्य होतें. तेथें या लिपीची उत्पत्ति झाली. असुरिया व बाबिलोन हीं दोन प्रतिस्पर्धी राष्ट्रे होती; व असुरियाचें राष्ट्र बाबिलोनमधून निघून पुन्हां त्यांतच अंतर्भूत झालें असें म्हणतात. एके काळी मिडिया, इराण, आर्मीनिया व सिरिया हे सर्व देश असुरियाच्या राज्यांतच मोडत होते. क्युनिफॉर्म लिपींतील लेख यांतील बहुतेक सर्व देशांत सांपडले आहेत. या लिपींतील अक्षरें वाणाच्या पात्याच्या कित्येक आकृती एकत्र करून झाल्यासारखी दिसतात म्हणून तीस ‘कीलाकृति’ असें म्हणतात. इराणचा प्रख्यात बादशहा दरायस किंवा दर्यूस यानें आपला वृत्तान्त याच विचित्र लिपींत ‘बेहिस्तान’ येथें खोदून ठेविला होता. हल्लींच्या पर्शियन लिपीची उत्पत्ति याच लिपीपासून झाली आहे.

भरतखंडांतील प्राचीन लिपींविषयी पाश्चात्य पंडितांनी जे आपले विचार प्रगट केले आहेत, ते नीट समजण्याकरितां यूरोप, पश्चिम आशिया व आफ्रिका या देशांतील निरनिराळ्या लिपींच्या उत्पत्तीसंबंधी जे सिद्धांत प्रचलित आहेत त्यांबद्दल कांहीं माहिती दिली आहे. प्राचीन इजिप्त अथवा मिसर या देशांतील पुरातन वस्तूंचे जे अवशेष उपलब्ध झाले आहेत, त्यांवरून तेथें एक चित्रलिपि प्रचलित होती. तिजविषयी माहिती मागे दिलीच आहे. या लिपीपासून पुढें जी एक वर्णात्मक लिपि निघाली तिला ‘हिअरेटिक’ असें नांव दिलें आहे. हिअरेटिकपासून फिनीशियन निघाली आणि त्या फिनीशियनपासून हिंदुस्थानांतील लिपी उत्पन्न झाल्या असा त्यांचा समज आहे. या समजाविषयी विवेचन पुढें येईलच.

भारतीय लिपींचें मातृत्व फिनीशियन लिपीस देण्याचें एक मुख्य कारण असें की, भारतीयांस अत्यंत प्राचीन काळी लिपिज्ञान नव्हतें हा समज होय.

फिनीशियन आणि भारतीय लिपी यांचा संबंध शोधण्यापूर्वी पाश्चात्य पंडितांनी गृहीत धरलेल्या वरील विचाराचें प्रथम परीक्षण करूं.

भरतखंडांतील लेखनकलेची प्राचीनता:—लेखनकलेची उत्पत्ति ब्रह्मदेवापासून झाली अशी आपल्या पूर्वजांची समजूत होती. ‘आन्हिकतत्व’ व ‘ज्योतिस्तत्व’ यांमध्ये बृहस्पतीचें असें वचन आहे की, ‘पाप्मासिके तु समये भ्रान्तिः संजायते यतः । धात्राक्षराणि सृष्टानि पत्रारूढाण्यतः पुरा ॥’ नारदस्मृतींतहि एके ठिकाणी असें झटलें आहे की, ‘नाकरिष्यद्यदि ब्रह्मा लिखितं चक्षुरुत्तमम् । तत्रेयमस्य लोकस्य नाभविष्यच्छुभा गतिः ॥’ बृहस्पतिरचित मनूच्या वार्तिकांतहि अशाच प्रकारचा उल्लेख आला आहे. (से. वु. ई. पुस्तक २३, पान ३०४). ह्युएन्त्संग नांवाचा चिनी प्रवासी इ. स. ६२९ पासून ६४५ पर्यंत हिंदुस्थानांत होता. त्यानें लिहून ठेविलें आहे की, ‘भरतखंडांतील वर्णमालेची उत्पत्ति ब्रह्मदेवापासून झाली असून तेव्हापासून ती अजून पावेतो हिंदुस्थानांत चालत आली आहे (बी. वु. रे. वे. व. पुस्तक १, पान ७७). वरील अवतरणांवरून लेखनकलेच्या उत्पत्तीसंबंधी भरतखंडामध्ये प्राचीन समजूत काय होती हें मात्र स्पष्ट होतें. लेखनकला किती प्राचीन काळापासून आपल्याकडे अस्तित्वांत आहे याचा या उताऱ्यांनीं निर्णय करणें शक्य नाहीं; किंवा त्यांवरून लेखनकलेच्या प्राचीनतेसंबंधी कांहीं अनुमान काढलें असतां तोंहि संमजसपणाचें होणार नाहीं. या प्रश्नाचा निकाल प्राचीन लेखांचें निरीक्षण करून त्यांपासून ऐतिहासिक रीतीनें काय निष्कर्ष निघतो तो काढून केला पाहिजे.

भरतखंडांत लेखनकलेची उत्पत्ति केव्हां झाली या विषयावर पाश्चात्य विद्वानांनी आजपर्यंत काय विचार प्रगट केले आहेत ते प्रथमतः पाहून नंतर शिलालेख, भरतखंडांत राहून गेलेल्या ग्रीक लेखकांचीं वर्णनें, वैदिक व बौद्ध ग्रंथांतील वचने व संस्कृत वाङ्मय यांच्या निरीक्षणावरून काय अनुमानें निघतात याचें कमशः विवेचन करूं.

पाश्चात्य पंडितांचीं मतें.—मॅक्समुलर यानें ‘हिस्ट्री ऑफ एन्शंट संस्कृत लिटरेचर’ नांवाचा जो ग्रंथ लिहिला त्यांत म्हटलें आहे की, पाणिनीच्या परिभाषेमध्ये असा एकहि शब्द नाहीं की ज्यावरून भरतखंडांतील लोकांना पूर्वीपासून लेखनकला अवगत होती असें आपणांस अनुमान काढतां येईल. पाणिनि ख्रिस्तपूर्व चवथ्या शतकांत होऊन गेला असें या विद्वानाचें मत असल्यामुळे ख्रिस्तपूर्व चवथ्या

* Sacred Books of the East.

† Samuel Beal; Buddhist Records of the Western World.

शतकापर्यंत हिंदुस्थानांत लेखनकला अस्तित्वांत आली नव्हती असें या विधानावरून ध्वनित होतें (अलाहाबाद प्रत पान २६२ पहा). वनेलने आपल्या ' साउथ इंडियन पॅलिओग्राफी ' नामक पुस्तकांत प्रतिपादन केलें आहे कीं, हिंदुस्थानांतील लोक फिनीशियन लोकांपासून लेखनकला शिकले. त्याच्या मतें या फिनीशियन लोकांचा ख्रिस्तपूर्व पांचव्या शतकाच्या अगोदर हिंदुस्थानांत प्रवेश झाला नसल्यामुळे त्यापूर्वी येथील लोकांस लिहिण्याची कला ठाऊक नव्हती (पान ९ पहा). सुप्रसिद्ध प्राचीनवस्तुशोधक जो बुह्लर त्याला उपरिनिर्दिष्ट दोन्हीहि पंडितांचीं मतें मान्य नाहींत. भरतखंडांतील ब्राह्मी लिपीचे वर्ण सेमेटिक अक्षरांपासून, तयार करण्यांत आले असा त्यानें सिद्धांत काढला असून ख्रिस्तपूर्व पांचव्या शतकांत, किंवा त्याहूनहि पूर्वी ब्राह्मी लिपि तयार होण्याचें कार्य संपूर्ण झालें असलें पाहिजे अशी त्याची समजूत आहे. सेमेटिक अक्षरांचा ख्रिस्तपूर्व ८०० च्या सुमारास हिंदुस्थानांत प्रवेश झाला असावा असें त्यास वाटतें. पण आणखी कांहीं प्राचीन लेख उपलब्ध होऊन हिथेरॉटिकपासून (मिसर देशांतील पुरोहिती लिपीपासून) फिनीशियनची उत्पत्ति ख्रिस्तपूर्व दहाव्या शतकाच्याहि अगोदर झाली असल्याचें जर पुढेमागे सिद्ध करतां आलें, तर ख्रिस्तपूर्व दहाव्या शतकांत, किंवा त्याहूनहि पूर्वी हिंदुस्थानांत लेखनकलेचें अस्तित्व होतें ही गोष्ट मला कबूल करावी लागेल असें त्यानें म्हटलें आहे (बुह्लर ग्रंथाचें इंग्रजी भाषांतर पान १७ पहा).

शिलालेखांवरून निघणारे अनुमान.—आतां आपण उपलब्ध झालेल्या प्राचीन लेखांवरून भरतखंडांतील लेखनकलेस जास्तीत जास्ती किती प्राचीनत्व देतां येतें तें पाहूं. भूर्जपत्रावर, ताडपत्रावर किंवा कागदावर लिहिलेले लेख हजारों वर्षे टिकणे शक्यच नसल्यामुळे अशा लेखांचा आपल्या कार्यास कितपत उपयोग होईल तें निराळें सांगायला नको. आजतागायत उपलब्ध झालेल्या भूर्जपत्रावर लिहिलेला सर्वांत जुना संस्कृत ग्रंथ म्हटला म्हणजे खोतान प्रांतांत खडलिक येथें सांपडलेलें 'संयुक्तागम' नांवाचें बौद्ध सूत्र होय. त्याची लिपि इसवी सनाच्या चवथ्या शतकांतील असावी असें तज्ज्ञांचें मत आहे. ताडपत्रावर लिहिलेल्या एका पुरातन नाटकाचा कांहीं भाग सांपडला आहे त्याचा काळ याच्याहि पूर्वीचा आहे. हें नाटक इसवी सनाच्या दुसऱ्या शतकाच्या सुमारास लिहिलेलें असावें असा अंदाज आहे (क्लिन्नर संस्कृत टेक्स्ट भाग १). मध्यअशियांत याकंद शहराच्या ६० मैल दक्षिणेस 'कुगिथर' नांवाच्या गांवां वेवरला मिळालेले चार संस्कृत ग्रंथ हे भारतीय प्राचीन लिपींत कागदावर लिहिलेले सर्वांत जुने लेख होत. हीं पुस्तके इसवी सनाच्या पांचव्या शतकाच्या सुमारास लिहिलीं गेलीं असावीं असा तर्क आहे (ज. ए. सो. वंगा; पु. ६२ पान ८).

अर्थात् भूर्जपत्रावर, ताडपत्रावर किंवा कागदावर लिहिलेले जे कांहीं लेख आपणांस सांपडले आहेत, त्यांच्या प्रत्यक्ष प्रमाणांवरून हिंदुस्थानांत लेखनकला खरोखर किती प्राचीन कालापासून अस्तित्वांत होती याचा स्थूल अजमास देखील काढतां येणार नाहीं. भूर्जपत्रादि वस्तुपेक्षां शिलांवर किंवा स्तंभांवर खोदविलेले लेख बरेच अधिक दिवस टिकण्यासारखे असल्यामुळे प्रस्तुत कार्यास आपणांस अशा लेखांचा कांहीं तरी उपयोग होण्याचा संभव आहे. ख्रिस्तपूर्व तिसऱ्या शतकांत मौर्यवंशी अशोक राजानें पापाणांवर व स्तंभांवर कोरविलेले लेख पंजाब, संयुक्तप्रांत, विहार, बंगाल, नेपाळ, ओरिसा, मद्रास इलाख्यांतील गंजम जिल्हा, राजपुतान्यांतील जयपूर संस्थान, माळव्यांतील भोपाळ संस्थान, मुंबई इलाख्यांतील काठेवाड व ठाणें जिल्हा, मध्यप्रांत, हैदरावादचें राज्य व म्हैसूर संस्थान, इतक्या ठिकाणीं सांपडले असल्यामुळे व या लेखांत देशपरचें अक्षरांच्या आकृतींमध्येहि फरक आढळून येत असल्यामुळे, त्या काळीं हिंदुस्थानांतील सर्व भागांत लिहिण्याची कला प्रचलित होती एवढेंच केवळ नव्हे, तर तिचें ज्ञान तेथील लोकांनां त्याच्याहि पूर्वी वऱ्याच वर्षांपासून असलें पाहिजे असें अनुमान निघतें.

अ शो क पूर् व अ ज मी र व ड ली स्तं भ ले ख.— इ. स. १९१२ सालीं पं. गौरीशंकर हीराचंद ओझा यांनां अजमेर जिल्ह्यांत वडली नांवाच्या गांवां स्तंभावर खोदविलेल्या लेखाचा एक तुकडा मिळाला. तो हल्लीं अजमेर येथील पदार्थसंग्रहालयांत आहे. त्याच्या पहिल्या ओळींत ' वी र[] य भ ग व [त]' हों व दुसऱ्या ओळींत ' च तु रा सि ति व [स]' अशीं अक्षरें खोदलेलीं आहेत. यावरून असें दिसतें कीं हा लेख जेनांचा अंतिम तीर्थंकर जो महावीर त्याच्या निर्वाणाच्या ८४ व्या वर्षीं कोरविलेला असावा. हें अनुमान जर बरोबर असलें, तर या लेखाचा काळ ख्रिस्तपूर्व (५२७-८४ =) ४४३ हा निघतो. या लेखाची लिपि अशोकाच्याहि पूर्वीची आहे असें मानावयास कांहीं आधारहि पंडित ओझा यांनीं दिला आहे. या लेखामध्ये 'वीराय' शब्दांतील वी हें अक्षर ठ अशा रीतीनें लिहिलें आहे. यांतील 'व' या व्यंजनास जोडलेल्या 'ई' या स्वराचें अर्धवर्तुलाकृति चिन्ह अशोकाच्या किंवा त्याच्या नंतरच्या कोणत्याहि लेखांत आढळून येत नाहीं. यावरून हें चिन्ह अशोकाच्या पूर्वी रूढ होतें, परंतु त्याच्या काळीं तें प्रचारांतून अर्जावात नाहींसें झालें असून त्याऐवजीं निराळेंच चिन्ह व्यंजनास जोडण्यांत येऊं लागलें होतें असें अनुमान निघतें. अशा प्रकारें अशोकाच्या वेळीं फक्त 'ई' या स्वराच्या चिन्हांतच बदल झाला नसावा. महाक्षत्रप रुद्रदामा याच्या गिरनार येथील लेखांत व्यंजनास जोडलेल्या 'औ' या स्वराचें चिन्ह तीन प्रकारचें दिसून येतें. यांतील 'पौ' ह्या अक्षरांतील 'औ'चें चिन्ह अशोककालीनच आहे. परंतु 'नौ' व 'यौ' ह्या अक्षरांतील 'औ' चें

चिन्ह अशोकाच्या किंवा त्यानंतरच्या कोणत्याहि लेखांत आढळून येत नाही. यावरून हेच अनुमान निघते की, त्या चिन्हांचे रूपांतर अशोकाच्या पूर्वाच होऊन गेले होते; पण गिरनारच्या लेखास त्या चिन्हांचा माहिती असल्यामुळे त्याने त्यांचा उपयोग केला. प्रचारांतून गेलेल्या चिन्हाचा मागाहून उपयोग केला गेल्याचे हे कांहीं एकटेंच उदाहरण नाही. मेवाडस्थ अपराजित राजाच्या काळातील वि. सं. ७१८ मधील कुंडेश्वर येथील लेखांत दिसणाऱ्या कुटिल लिपीतील वर जोडले जाणारे 'आ'चे चिन्ह लुप्त होऊन त्याच्या जागी आपण व्यंजनाच्या उजव्या अंगास काना देत असतो. परंतु कुटिल लिपीतील उपरिनिर्दिष्ट चिन्हांचे ज्ञान अजूनहि कित्येकांना असल्याचे पंडित ओझा यांना आढळून आले आहे. कारण एखाद्या अक्षरास काना देण्याचे चुकून राहून गेले व मागाहून चुकीची दुरुस्ती करण्यास उजव्या अंगास जागा नसली, तर कित्येक लेखकांनी वरच्या वाजूस कुटिल लिपीतील 'आ'चे चिन्ह जोडल्याचे त्यांनी प्रत्यक्ष पाहिले आहे.

पि प रा वा पा त्र ले ख.—आतांपावेतो अशोकाच्या पूर्वाचा असा आणखी एकच शिलालेख उपलब्ध झाला असून तो हल्ली कलकत्त्याच्या 'इंडियन म्यूझियम' मध्ये आहे. तो नेपाळच्या तराईतील पिपरावा या ठिकाणी असलेल्या एका स्तूपांत बुद्धाच्या अस्थी ठेविलेल्या पात्रावर कोरलेला सांपडला पिपरावा पहा. त्याचा काळ अशोकाच्या पूर्वाचा असला पाहिजे असे बुद्दलरचे मत आहे—(ज. रॉ. ए. सो; सन १८९८, पान ३८९). पण वस्तुतः तो ख्रिस्तपूर्व ४८७ साली बुद्धाचे निर्वाण झाल्यानंतर लवकरच खोदविलेला असावा असे पंडित ओझा यांना वाटते. कारण, कुंभिनार येथे बुद्धाचे देहावसान झाल्यावर चंदनकाष्ठयुक्त चितेवर त्याच्या देहास अग्नि देण्यांत येऊन, त्याच्या अस्थी राजगृह, वैशाली, कपिलवस्तु, अल्लकप्प, रामग्राम, पावा, वेढदीप व कुसिनार येथील लोकांनी वांटून घेऊन त्यांवर स्तूप बांधिले. कपिलवस्तु हा बुद्धाचे वडील शुद्धोदन यांची रहाण्याची जागा होती. अर्थात् पिपरावा येथील स्तूपांत मिळालेल्या अस्थी कपिलवस्तूच्या शाक्य लोकांच्या बांध्याच्या असल्या पाहिजेत, व तेथील स्तूपहि त्यांनी बुद्धाच्या निर्वाणानंतर लवकरच बांधला असला पाहिजे.

वरील दोन शिलालेखांवरून एवढे सिद्ध होते की, पांचव्या शतकांत देखील भरतखंडातील लोक लेखनकलेला अनभिज्ञ नव्हते.

ग्रीकांच्या लेखांवरून अनुमान.—ख्रि. पू. ३२६ साली ग्रीक वादशहा अलेक्झांडर हिंदुस्थानांत स्वारी करून आला तेव्हां त्याच्या सेनापतीमध्ये निथार्कस नांवाचा एक मनुष्य होता. हा अलेक्झांडरबरोबर पंजाबांत कांहीं दिवस राहिला असून त्यानंतर सिंधुनदीमधून नांवांतून अलेक्झांडरने जे सेन्य रवाना केले त्याचे आधिपत्य या माणसाकडेच देण्यांत आले होते. निथार्कस याने अलेक्झांडरच्या

स्वारीची जी सविस्तर हकीकत लिहून ठेविली होती तीतील माहिती एरियनने आपल्या 'इंडिका' नांवाच्या पुस्तकांत दिली आहे. तिजवरून असे कळते की, चवथ्या शतकांत हिंदुस्थानातील लोकांना रुईपासून कागद तयार करण्याची कृति अवगत होती (मॅ; हि. ए. सं. लि; पान ३६७ व बु. इ. पॅ; पान ६). ख्रिस्तपूर्व ३०६च्या सुमारास सिरियाचा वादशहा 'सिल्यूकस' याने मौर्यवंशी चंद्रगुप्त राजाच्या दरबारांत 'मिगेस्थिनेस' नांवाचा आपला एक वकील पाठविला होता. या गृहस्थाचे वास्तव्य हिंदुस्थानांत सुमारे पांच वर्षे होते. त्याने ह्या देशासंबंधी माहिती लिहिलेलें 'इंडिका' नांवाचे पुस्तक जरी आज उपलब्ध नाही, तरी त्यांतून ज्या प्राचीन ग्रंथकारांनी आपल्या पुस्तकांत माहिती घेतली होती त्यांच्या लेखांवरून आज आपणांस असे समजते की, चंद्रगुप्ताच्या वेळी दहा दहा स्टेडियांच्या (१ स्टेडियम = ६०६ फूट ९ इंच) अंतरावर धर्मशाळा कोठे आहे याची माहिती देण्याकरिता व अंतर दर्शविण्याकरिता हिंदुस्थानातील रस्त्यावर दगड पुरलेले होते (इं. मि; पान १२५-२६); वर्षप्रतिपदेच्या दिवशी ज्योतिषी लोक नवीन वर्षांचे फळ सांगत असत (पान ९१); पत्रिका तयार करण्याकरिता जन्मकाल लिहून ठेवण्यांत येत असे (पान १२६); व न्याय स्मृतिवचनानुसार देण्यांत येई (बु. इ. पॅ. पान ६). ग्रीक ग्रंथांतील वर दिलेले हे सर्व उल्लेख लेखनकलेच्या प्राचीनतेचेच निदर्शक आहेत.

बौद्ध ग्रंथांतील लेखनकलेसंबंधी उल्लेख.—'विनय,' 'सुत,' (सूत्र) व 'अभिधम्म' (अभिधर्म) असे बौद्ध ग्रंथांचे तीन विभाग असून त्यांपैकी प्रत्येकास 'पिटक' असे ह्मणतात. एकेका पिटकांत अनेक ग्रंथ आहेत; व तीनहि पिटकांना मिळून त्रिपिटक अशी संज्ञा आहे. यांतील 'विनय' पिटकांत बौद्ध साधूंचा आचार कसा असावा हे सांगितले आहे. या आचारांचा उपदेश खास गौतम बुद्धानेच आपल्या शिष्य मंडळीस केला असून आपल्या छात्रवर्गापैकी उपाली हा या विषयांत उत्तम तरवेज झाला आहे अशी स्वतः बुद्धानेच त्याची प्रशंसा केली होती. बुद्धाचे निर्वाण ज्या वर्षी झाले त्याच वर्षी, ह्मणजे ख्रिस्तपूर्व ४८७ च्या सुमारास, बुद्धाचा मुख्य शिष्य काश्यप याच्या इच्छेवरून मगध देशाचा राजा अजातशत्रु याच्या मदतीने राजगृहाजवळ सप्तपर्ण गुंफेच्या विस्तृत पटांगणांत बौद्धांचा प्रथम संघ एकत्र झाला होता. त्या प्रसंगां उपालीने तेथे जमलेल्या ५०० 'अहत्' मंडळीनां (ह्मणजे वड्या वड्या बौद्ध साधूंस) 'विनय' ह्मणून दाखविला.

आत्म ह त्या प्र शं सा ले ख न नि षे ध, का र कु नी च्या धं द्या ची प्रतिष्ठा.—'विनय' संबंधी ग्रंथांत लेखनकलेची प्रशंसा केली असून जर कोणी श्रमण आत्महृत्तेच्या प्रशंसापर कांहीं लेख लिहिले, तर त्याच्या हातून त्यांतील अक्षरागणिक 'दुक्कत,' (दुष्कृत) होईल असे ह्मटले आहे; व गृहस्थांच्या मुलांना लिहिण्याचा धंदा हा सुखाने उपजीविका करण्याचा

एक उत्तम मार्ग आहे असाहि त्यांत उल्लेख आला आहे (डे; यु. इ. पाने १०८-९). ओल्डेनवर्गच्या मतांने 'विनय' पिटकाचा कांहीं भाग ख्रिस्तपूर्व ४०० सालच्या पूर्वीचा असल्याविषयी पंडित ओझा यांनी आपल्या भारतीय प्राचीनलिपिमाला नामक ग्रंथांत सांगितलें आहे (द्वितीयावृत्ति पान ४ पहा); परंतु जेपर्यंत 'विनय' संबंधी ग्रंथांतील ज्या वचनांचा वर उल्लेख केला आहे त्यांच्या कालनिर्णयाचें ज्ञान आपणांस झालें नाहीं, तोपर्यंत उपरिनिर्दिष्ट वचनांवरून आपणांस निश्चित असें कांहींच अनुमान काढतां येत नाहीं.

जा त कां ती ल पु रा वा.—बुद्धानें सांगितलेल्या पूर्व जन्मांच्या कथांनां जातक अशी संज्ञा आहे. अशा सुमारे ५५० कथांचा २२ अध्यायांत संग्रह केलेला आहे. जातकांचें मूळ डॉ. फॉर्ब्सॉल यांनी रोमन लिपींत छापविलें असून यांतील ५४७ जातकांचें इंग्रजी भाषांतर प्रो. कॉवेल यांनी प्रसिद्ध केलें आहे. प्रत्येक कथेच्या आरंभी बुद्धानें ती कथा कोणत्या प्रसंगाला अनुलक्षून सांगितली हें दिलें असून, ती संपूर्ण झाल्यावर पूर्व जन्मामध्ये त्या गोष्टीच्या काळी आपल्या वेळचीं कोणकोणतीं मनुष्ये कोण कोण होती याचा उल्लेख करून शेवटीं आपण तेव्हां कोण होतो हें दिलें आहे. भरहूत येथें ख्रिस्तपूर्व तिसऱ्या शतकांतील एक स्तूप आहे. त्याच्या कठज्यांवर उपरिनिर्दिष्ट जातकांपैकी २१ जातकांतील चित्रे दिलीं असून, त्यांतील एकावर तर जातकांतील श्लोकाचा एक चरण जसाचा तसाच खोदविलेला सांपडतो. त्यावरून पंडित ओझा यांनी बुद्धाची जातकें हें ख्रिस्तपूर्व तिसऱ्या शतकाच्या पूर्वीचीं असावीं असें निश्चित अनुमान काढलें आहे. परंतु ह्या चित्रांवरून एवढेंच निश्चित सांगतां येईल की, भरहूतच्या कठज्यांवर २१ जातकांच्या गोष्टी ख्रिस्तपूर्व तिसऱ्या शतकांत किंवा त्याच्याहि पूर्वी प्रचलित होत्या. त्यांशिवाय वाकींचीं जातकें देखील हल्लीं प्रमाणेंच त्या काळीं होती, किंवा या २१ जातकांचे पाठीह हल्लीं आहेत तसेच त्या काळीं होते असा सिद्धांत काढावयास आपणांस कांहींच आधार नाहीं. जातकांतील जिन राजांच्या व प्राचीन नगरांच्या उल्लेखांवरून पंडित ओझा म्हणतात त्याप्रमाणें जातककारांनी आपल्या गोष्टींत ख्रिस्तपूर्व सहाव्या शतकांतील समाजाचें चित्र रेखाटण्याचा प्रयत्न केला असेल (भारतीय प्राचीनलिपिमाला द्वितीयावृत्ति पान ५ पहा); पण ज्यांनीं शेवटीं जातकांचें संकलन केले त्यांनीं कांहीं भाग आपल्या मनचा घालून हें चित्र कदाचित् आपल्या वेळच्या समाजावरून काढलें असल्याचा पुष्कळ संभव असल्यामुळे, पंडित ओझा यांनी दिलेल्या जातकांच्या गोष्टींतील लेखनकलेच्या उल्लेखांच्या आधारावर ख्रिस्तपूर्व सहाव्या शतकांत हिंदुस्थानांत लेखनकला प्रचलित होती असें निश्चयपूर्वक द्वाणतां येत नाहीं.

अ क्ष रि का खेळ.—बौद्ध धर्मग्रंथ जो सुत्त (सूत्रांत) त्याच्या प्रथम खंडाच्या पहिल्या अध्यायांतील गौतमबुद्धाच्या

संभाषणांच्या संग्रहास 'शाल' (म्हणजे आचार कसा असावा त्याविषयी उपदेश) म्हणतात. बौद्ध लोक तो भाग स्वतः बुद्धाच्या तोंडचाच आहे असें समजतात. पण न्हास डेव्हिड्स यांनी आपल्या 'बुद्धिस्ट इंडिया' नांवाच्या पुस्तकांत तो ख्रिस्तपूर्व ४५० च्या सुमारास संकलित झाला असावा असें दाखविलें आहे. या 'शाल' ग्रंथावरून असें दिसतें की, त्या भागाच्या संग्रहणकाळीं 'अक्षरिका' (अक्षरिका) नांवाचा एक खेळ समाजांत रूढ होता. या खेळांत एकांने दुसऱ्याच्या पाठीवर, किंवा आकाशांत लिहिलेलें अक्षर दुसऱ्याने ओळखावयाचें असे (ब्रम्हजालसुत्त, १४; सामञ्ज फलसुत्त, ४९; डे; यु. इ. पान १०८). शालांतील ह्या अक्षरिका खेळाच्या उल्लेखावरून मात्र, न्हास डेव्हिड्स यांच्या कालनिर्णयाच्या आधारावर ख्रिस्तपूर्व पांचव्या शतकांत हिंदुस्थानांतील लोक लेखनकलेस अनभिज्ञ नव्हते असें वेधडक म्हणतां येईल. या सिद्धांतास वडली व पिपरावा येथें सांपडलेल्या अशोकाच्या पूर्वीच्या दोन शिलालेखांनीहि पुष्टि मिळत असल्यामुळे त्याच्या सत्यतेबद्दल शंका घेण्याचें कांहींच कारण उरलें नाहीं.

पाणिनीच्या अष्टाध्यायीचा पुरावा.—पाणिनीच्या ग्रंथांत त्याच्या काळीं लेखनकला अस्तित्वांत होती असें ज्यावरून अनुमान काढतां येईल असा एकहि शब्द नसल्याचें जें मॅक्समुल्लरचें विधान आहे तें बरोबर नाहीं. कारण पाणिनीनें लिपि, लिखि, लिपिकर व यवनानी हे शब्द तयार करण्याचे जे नियम दिले आहेत त्यांतील 'दिवाविभानिशा लिपिलिखिवलि ... (३. २. ३१) ह्या सूत्रांतील लिपि व लिखि यांचा अर्थ 'लिहिणे' आहे; व 'इंद्रवरुणभव यवयवन' (४. १. ४९) ह्या सूत्राचें विवरण करतांना कात्यायन व पतंजलि यांनी यवनानी शब्दाचा अर्थहि यवनलिपि असाच केला आहे. यवनानी ह्या शब्दाविषयी कांहीं विद्वान्, उ. वि. का. राजवाडे, असें म्हणतात कीं अष्टाध्यायीतील तो शब्द केवळ यवन स्त्रीचा वाचक असावा. यवनलिपि असा अर्थ जो कात्यायन व पतंजलि यांनी केला आहे, तो त्यांनीं स्वकालीन प्रयोगांवरून केला असला पाहिजे असें ते प्रतिपादन करतात (भारत इतिहाससंशोधक मंडळाचा शके १८३२ सालाचा अहवाल व एन्सायक्लोपीडिया ब्रिटानिका पुस्तक २८ पान १८० पहा).

अ ने क ग्रं थ प रि च य.—लिपि व लिखि ह्या शब्दांशिवाय पाणिनीच्या ग्रंथांत दुसरे आणखीहि असे पुरावे आहेत की, त्यांवरून त्याच्या काळच्या लोकांस लेखनकला अवगत होती असें मानणें प्राप्त होतें. त्याच्या काळी, कृत, प्रोक्त व उपज्ञात असे तीन प्रकारचे ग्रंथ अस्तित्वांत होते. कृत म्हणजे रचित ग्रंथ (१. ३. ७५, ४. ३. ८७, ४. ३. १-१६); वेदांच्या शाखांकरितां प्रोक्त हा शब्द वापरला आहे (४. ३. १०१); आणि नवीन विषयावर प्रथमच लिहिलेल्या ग्रंथास उपज्ञात हें नांव आहे (४. ३. ११५ व १. ४. २१). 'शिशुकन्दय-

मसभद्वन्द्वेद्रजननादिभ्यश्च्छः' (४.३.८८) ह्या सूत्रावरून पाणिनीस आपल्या काळच्या कित्येक ग्रंथांची व त्यांच्या विषयांची माहिती होती असें दिसते. मिश्रशास्त्र व नाट्य-शास्त्र हे दोन सूत्रात्मक ग्रंथ त्याच्या काळां अस्तित्वांत होते (४.३.११०-११). महाभारत ग्रंथाचाहि अष्टाध्यायींत उल्लेख आला आहे (६.२.३८). ह्याशिवाय आपिशलि (६.१.९२), स्फोटायन (६.१.१२३), गार्ग्य (८.३.२०), शाकल्य (८.३.१९), शाकटायन (३.४.१११), गालव (६.३.६१), भारद्वाज (७.२.६३), काश्यप (१.२.२५), चाकवर्मण (६.१.१३०) व सेनक (५.४.११२), या व्याकरणकारांची नांवे व मतेहि पाणिनीने प्रसंगोपात आपल्या ग्रंथांत दिली आहेत. पाणिनीच्या काळां लेखनकला अस्तित्वांत नव्हती असें मानलें तर त्याला त्याच्या काळचे सर्व ग्रंथ मुखोद्गत होते असें समजावें लागेल, किंवा ज्यांनीं हे निरनिराळे ग्रंथ मुखोद्गत केले होते त्या सर्वांना आपल्या समोर वसवून त्यानें आपली अष्टाध्यायी तयार केली असें तरी गृहीत धरावें लागेल !

स्वरित चिन्ह व सूत्र रचनेची सूक्ष्म दृष्टीने व सविलेली व्यापक पद्धति. - पाणिनीच्या सूत्रात्मक ग्रंथाचें वास्तविक स्वरूप नीट ध्यानांत आणलें तर लेखनकलेच्या अभावीं असला ग्रंथ तयार होणें किती असंभवनीय आहे हें चटकन ध्यानांत येतें. एकच गोष्ट पुन्हां पुन्हां सांगण्याचा प्रसंग येऊं नये म्हणून पाणिनीनें ती प्रथमार्भांच देऊन ही व्यवस्था किती सूत्रांपावेतो चालेल हें स्वरित चिन्हांनें दर्शविलें होतें. अशा रीतीनें प्रथमार्भां उल्लेख केल्या जाणाऱ्या गोष्टीस अधिकार हें पारिभाषिक नांव आहे. हीं अधिकारसूत्रे पाणिनीच्या अष्टाध्यायींत ठिकठिकाणीं दृष्टास पडतात; तथापि तदंगभूत 'स्वरित' चिन्हांचा मात्र आतां लोप झाला असल्यामुळे तीं कशीं होती व कोठें लिहिली असत याची कल्पना पाणिनीच्या ग्रंथावर ज्यांनीं टीका लिहिल्या आहेत त्यांनीं दिलेल्या त्या शब्दाच्या स्पष्टाकरणावरूनच केली पाहिजे. (अष्टाध्यायीवर टीका लिहिल्या गेल्या तेव्हां अमुक एक अधिकार कोठपावेतो चालतो हें टीकाकारांनाच आपल्या टीकांत स्पष्ट शब्दांनीं सांगितल्यामुळे 'स्वरित' चिन्हांची आवश्यकता राहिली नाहीं.) वेदाप्रमाणें अष्टाध्यायीच्या पठनांत उदात्त किंवा अनुदात्त स्वराचा भेद नसल्यामुळे 'स्वरित' हें कांहींतरी वर्णपर चिन्ह असलें पाहिजे, अस आपणांस 'स्वरितो नाम स्वराविशेषो वर्णधर्मो न स्वरधर्मः' ह्या पाणिनिसूत्र १-३-११ वरील काशिकेवरून व 'एकश्रुत्या सूत्राणां पाठात्' ह्या पतंजलीच्या महाभाष्याच्या पहिल्या आह्मिकावरील कैयटाच्या टोकेवरून कळते. पतंजलीनें आपल्या महाभाष्यांत कात्यायनाचा असा आधार दिला आहे कीं, 'यावत्तत्रोऽलनुबंधस्तावतो योगानिति वचनात्सिद्धम्' म्हणजे एखाद्या अधिकारसूत्राची व्यवस्था पुढील जितक्या सूत्रांपावेतो चालावयाची असेल तेवढ्या सूत्रांच्या आंकड्याचा

निदर्शक वर्ण अधिकारसूत्राला पाणिनि जोडत असे. शिवसूत्रांत दिलेलें 'अ, इ, उ' इत्यादि वर्ण अनुक्रमें १, २, ३ इत्यादि आंकड्यांवद्दल पाणिनीनें योजिले होते असें कात्यायनानें मानिलें आहे. कैयटानें याचें असें एक उदाहरण दिलें आहे कीं, पाणिनीच्या ५, १, ३० ह्या सूत्रावर इ हा अनुबन्ध लाविला असता त्याचा अर्थ या सूत्राचा अधिकार दोन सूत्रांपावेतो चालेल असा होतो. पतंजलीनें यावर 'अथेदानीं यत्रालपीयांसोऽलः भूयसश्च योगानधिकारोऽनुवर्तते कथं तत्र कर्तव्यं' म्हणजे अधिकारसूत्राची व्यवस्था पुढील जितक्या सूत्रांपर्यंत चालावयाची असेल तितके वर्णच शिवसूत्रांत नसतील तेव्हां काय करावयाचें अशी शंका काढून तिजवर कात्यायनाचेंच पुनः असें समाधान दिलें आहे कीं, 'भूयसि प्राग्वचनं' म्हणजे पतंजलि म्हणतो कीं, 'भूयसि प्राग्वचनं कर्तव्यं भूयसि प्रागमुत इति वक्तव्यम्.' याचा अर्थ असा कीं पुढें येणाऱ्या अमुक शब्दापावेतो असें तेथें म्हणावें. उदाहरणार्थ, सूत्र १.४.५६ मध्ये 'प्राग्राश्वरान्निपाताः,' म्हणजे पुढें येणाऱ्या राश्वर शब्दाच्या अगोदरपावेतो सर्व निपात समजले जावे असें सांगितलें आहे. सूत्र १.४.९७त राश्वर शब्द आला असून तेथें हा अधिकार समाप्त होतो. या ठिकाणीं एक गोष्ट ध्यानांत ठेवण्यासारखी आहे ती ही कीं, पाणिनीनें ईश्वर शब्द न ठेवतां त्याच्या जागीं कृत्रिम 'राश्वर' शब्द योजिला आहे. कारण असें कीं त्यानें ईश्वर शब्द वापरला असता तर त्या सूत्रांत अतिव्याप्तीचा दोष येऊन पुढें आलेल्या 'ईश्वरे तो सुनृकसुनौ' (३.४.१३) ह्या सूत्रांतील ईश्वर शब्दापावेतो त्याचा अधिकार पोचण्याचा संभव होतो.

याशिवाय पाणिनीनें स्वतःच्या धातुपाठांतून 'फणादि सात धातूंना' (६.४.१२५), 'जक्षिति आदिकरून सहा धातू' (६.१.६) असे आपल्या अष्टाध्यायींत ठिकठिकाणीं हवाले दिले असल्याचे आढळून येतात.

अशा प्रकारचा व्याकरणग्रंथ लेखनकला अस्तित्वांत नसतांना होणें किती असंभवनीय आहे हें कोणासहि सहज दिसून येईल. पंडित ओझा यांचें तर असें मत आहे कीं, अष्टाध्यायीसारखा सूत्रात्मक ग्रंथच काय, पण व्याकरण शास्त्रावरील कोणताहि ग्रंथ लेखनकलेच्या अभावीं तयार होणें शक्य नाहीं. कोणत्याहि भाषेचें व्याकरण तयार होण्यास त्या भाषेत अगोदर कांहीं लेखनिबद्ध वाङ्मय असावें लागतें. वाङ्मयाचा काळजीपूर्वक अभ्यास केल्याशिवाय व्याकरणविषयक नियम वनविणें दुरापास्त आहे. हिंदुस्थानांतील ज्या असंस्कृत प्राथमिक जातींच्या भाषांत लेखनिबद्ध वाङ्मयाचा अभाव आहे त्यांच्या भाषांची व्याकरणें यूरोपीय पंडितांनीं अगदीं अलीकडेच तयार केलेली आहेत हे विसरतां कामा नये. फार तर काय, हिंदुस्थानांतील ज्या भाषांची व्याकरणें झाली आहेत त्या भाषा बोलणाऱ्या समाजांतील निरक्षर लोकांपैकीं एकासहि व्याकरणांतील पारिभाषिक शब्दांचे ज्ञान असलेलें आढळून येत नाहीं.

**लेखन व वर्णपृथक्करण यांचे संस्कृतिविकासां-
तील पौर्वापर्य.**—संस्कृतीच्या इतिहासांत सर्व जगाचे अवलोकन केले तर असे दिसते की चित्रलिपीच्या पुढील पायरी मातृका लिपि आहे. मातृका लिपि देखील एकाएकी उत्पन्न होत नाही. शब्दांचे वर्णानुसार पृथक्करण करण्यापूर्वी पादपृथक्करण, म्हणजे अवयव हाच जणू काय एक वर्ण समजून पृथक्करण करण्यांत येते. आणि हे देखील चित्रलिपीशी परिचय झाला आणि नवीन शब्दांस चित्रे शोधण्याचा त्रास पडू लागला म्हणजे होऊ लागते. भाषेतील वर्णांस निरनिराळे करण्याकडे एकाएकी प्रवृत्ति होत नसल्यामुळे, ज्या कार्या भाषेतील वर्ण अत्यंत सूक्ष्म तऱ्हेने तपासले गेले असतात त्या कार्या लेखनकला अस्तिवांत नव्हती हे संभवनीय दिसत नाही.

पाणिनीचे पूर्वसंचित.—पाणिनीने आपली अष्टाध्यायी रचली तेव्हा व्याकरण विषयावर क्रित्येक ग्रंथ तयार झालेले होते हे आपण वर पाहिलेच. 'यस्कादिभ्यो गोत्रे' (२-४-६३) ह्या पाणिनीच्या सूत्रावरून यास्काचे निरुक्त त्याच्या अगोदरचे होते असे माहीत पडते. यास्कानेहि आपल्या ग्रंथांत औदुबरायण (१-२-१७), क्रौष्टुकी (८-२-१), शतबलाक्ष (११-६-३), मौद्रित्य (७-१४-६), शाकपूणि (१-३-३), शाकटायन (१०-१-३), स्थौलाष्टीवी (१०-८-९), आत्रायण (१०-८-१०), आपमन्यव (७-१५-१), और्णवाभ (८-५-३), कात्थक्य (१-१५-२), कौत्स (१-३-५), गार्ग्य (४-३-२), गालव (३-१५-१), चर्मशिरस् (४-३-२), तैटीकि (१-२-८), वार्षायाणि व शाकल्य (६-२८-३) या व्याकरणकारांचा व निरुक्तकारांचा उल्लेख केलेला आहे. यांतील फक्त गार्ग्य, शाकटायन, गालव व शाकल्य यांचाच नांव पाणिनीच्या ग्रंथांत आला आहे. यावरून असे दिसते की पाणिनि व यास्क यांच्या अगोदर व्याकरणावर व निरुक्तावर अनेक ग्रंथ होऊन गेले होते, पण आज त्यांपैकी एकहि उपलब्ध नाही.

श्रुतिग्रंथांतील व्याकरणविषयक उल्लेख.—वास्तविक पाहिले असता व्याकरणशास्त्राचे पारिभाषिक शब्द उपनिषदांपासून वेदसंहितांपावेतो सर्वच ग्रंथांत मधून मधून आढळून येतात. छांदोग्योपनिषदांत अक्षर [हिंकार इति व्यक्षरं प्रस्ताव इति व्यक्षरं तत्समं ११ आदिरिति द्व्यक्षरं (छांदोग्योपनिषद् २.१०)]; ईकार, उकार व एकार [अग्निरीकार आदित्य उकारो निहव एकारः (छांदोग्योपनिषद् १.१३)]; स्वर, ऊष्मन् व स्पर्शवर्ण [सर्वे स्वरा इन्द्रस्यात्मानः सर्वे ऊष्माणः प्रजापते-रात्मानः सर्वे स्पर्शा मृत्योरात्मानो यदि स्वरेषूपलभे तेन्द्र * शरणं ... (छांदोग्योपनिषद् २. २२.३)]; हे शब्द सांपडतात, व तैत्तिरीय उपनिषदांत वर्ण व मात्रा या शब्दांचा उल्लेख आलेला आहे [वर्णः स्वरः । मात्रा बलम् (तैत्तिरी-योपनिषद् १. १)]. ऐतरेय आरण्यकांत ऊष्मन्, स्पर्श, स्वर, अंतःस्थ [तस्यैतस्यात्मनः प्राण ऊष्मरूपमस्थीनि स्पर्शरूपं मज्जनः स्वरूपं मांसं लोहितमित्येदं च चतुर्थमन्तःस्था

रूपमिति (ऐ० आ० ३. २.१)]; व्यंजन व घोष [तस्य यानि व्यंजनानि तच्छरीरं यो घोषः स आत्मा य ऊष्माणः स प्राणः (ऐ० आ० २.२.४)]; हे व्याकरणांतील पारिभाषिक शब्द आले असून नकार व णकार आणि सकार व पकार यांच्यामध्ये भेद केलेला आढळून येतो [स यदि विचि-क्रितेस्त्सणकारं व्रवाणो ऽ अणकारा ऽ इति.....सपकारं व्रवाणो ऽ अपकारा ऽ इति (ऐ. आ. ३. २.६)] व संधि [पूर्वमेवाक्षरं पूर्वरूपमुत्तरसुत्तररूपं योऽवकाशः पूर्वरूपोत्तर-रूपेऽन्तरेण येन संधिं विवर्तयति येन स्वरास्वरं विजानाति येन मात्रामात्रां विभजते.....संधिविज्ञपनो साम..... (ऐ० आ० ३. १-५)] शब्दांचेहि विवेचन मिळते. या बहुतेक सर्व गोष्टी शांखायन आरण्यकांतहि आलेल्या आहेत. शतपथ ब्राह्मणांत एकवचन व बहुवचन यांमध्ये [अथो नेदे-कवचनेन बहुवचनं व्यवयामेति (शतपथ ब्रा० १३.५-१-१८)] भेद केलेला दिसून येतो; व व्याकरणांतील तीनहि लिंगांचा [त्रेधाविहिता इष्टका उपधीयन्ते पुंनाम्यः स्त्रीनाम्यो नपुंसकनाम्यस्त्रेधाविहितानि उ एवेमानि पुरुषस्याङ्गानि पुंनामानि स्त्रीनामानि नपुंसकनामानि (शतपथ ब्राह्मण १०. ५-१-२); वाक् ह एवैतत्सर्वं यस्त्री पुमान् नपुंसकं (शत. ब्रा. १०-५-१-३)] उल्लेख सांपडतो. तैत्तिरीय संहिते-तील ऐंद्रवायव ग्रहाच्या ह्यणजे सोमपात्राच्या कथेंत इंद्राने आपणास व वायूस अशा दोघांना मिळून एकच सोमपात्र दिले जावे असा वर मागून घेऊन भाषेचे व्याकरण केले असे दिसलेले आहे [वाग्वै पराच्यव्याकृतावदत्. ते देवा इन्द्रमब्रुवन् 'इमां नो व्याकुरु' इति सोऽब्रवीद्वरं वृणं मयं चैवैष वायवे च सह गृह्णाता इति तस्मादैन्द्रवायवः सह गृह्णाते. तामिन्द्रो मध्यतोऽवकम्य व्याकरोत्तस्मादियं व्याकृता वागुद्यते. तस्मात्सकृदिन्द्राय मध्यतो गृह्णाते..... (तैत्ति. सं. ६.४,७)]. शतपथ ब्राह्मणांतहि निरुक्त व निर्वचन हे शब्द योजून तीच कथा सांगितलेली आहे [शतपथ ब्राह्मण ४. १-३-१२, १५-१६]. ऐतरेय ब्राह्मणांत ऽ हें अक्षर अकार, उकार व मकार ह्या तीन वर्णांच्या संयोगाने झाले असल्याचे दाखविले आहे [तेभ्योऽभितप्तेभ्यस्त्रयोवर्णा अजायन्ताकार उकारो मकार इति तानेकधा समभरत्तदेतदो ऽ इति (ऐ. ब्रा. ५-३२). त्याचप्रमाणे कौशीतकी ब्राह्मण (२६-५) व आश्वलायन श्रौतसूत्र (१०-४) यांतहि असेच म्हटले आहे].

वर जो श्रुतिग्रंथांतील व्याकरणविषयक पारिभाषिक शब्दांच्या उल्लेखांची उदाहरणे दिली आहेत, त्यांवरूनच केवळ आपणांस त्या काळांतील लोकांच्या व्याकरणासंबंधी ज्ञानाचे अनुमान काढता येत नाही. कारण वेद, ब्राह्मणे, आरण्यके किंवा उपनिषदे हे कांहीं व्याकरणविषयावरील शास्त्रीय ग्रंथ नाहीत. विषयाच्या अनुसंधानाने व्याकरणशास्त्रातील जेवढे शब्द सहजगत्या येऊ शकले तेवढेच फक्त आपणांस ह्या ग्रंथांत पहावयास मिळतात. त्या काळांतील व्याकरणग्रंथ आज

उपलब्ध नाहीत तरी हे शब्द मूळ व्याकरणशास्त्रांतच घडले गेले असले पाहिजेत हे उघड आहे. पाणिनीच्या व यास्काच्या पूर्वी व्याकरणविषयावर स्वतंत्र ग्रंथ झाले होते हे त्यांच्या ग्रंथांतील निरनिराळ्या प्राचीन व्याकरणकारांच्या व निरुक्तकारांच्या नावांच्या व मतांच्या उल्लेखांवरून सिद्ध झाले आहे. अर्थात् श्रुतिग्रंथ रचले जात असतांना व्याकरणशास्त्राचाहि अभ्यास होत होता असें मानणें प्राप्त होत असून ज्या अर्थी लेखनिबद्ध वाङ्मयाच्या अभावीं व्याकरण विषयावरील ग्रंथ तयार होणें संभवनीय दिसत नाही, त्या अर्थी वेदांस्तक्या प्राचीन काळीहि भरतखंडांतील लोक लेखनकलेस अनभिज्ञ नव्हते असें अनुमान करावें लागतें.

वेदकालीन छंदःशास्त्र.—ऋग्वेदामध्ये गायत्री, अनुष्टुभ्रुहती, विराज्, त्रिष्टुभ्र, व जगती इतक्या छंदांचीं नांवें आली आहेत [ऋग्वे. सं. १०. १४, १६; १०. १३२, ३; ४.] वाजसनेयि संहितेंत याशिवाय पंक्ति छंदांचेहि नांव सांपडतें व द्विपदा, त्रिपदा, चतुष्पदा, पट्पदा व ककुभ् इत्यादि छंदांतील भेद दिले आहेत [यजु. वाज. सं. ११. ८; १४. १९; २३. ३३; २८. १४, इत्यादि]. अथर्व वेदामध्ये निरनिराळ्या ठिकाणी निरनिराळ्या छंदांचीं नांवें आली असून शिवाय एके ठिकाणी एकंदर ११ छंद असल्याविषयी उल्लेख आला आहे [अथ. सं. ८. ९, १९]. शतपथ ब्राह्मणांत मुख्य छंद आठ आहेत असें म्हटलें आहे [विराड्छमाणि छन्दांसि (श. ब्रा. ८. ३, ३, ६); व तैत्तिरीय संहिता [सप्तक्षरं प्रथमं पदं अष्टाक्षराणि त्रीणियदष्टाक्षरा तेन गायत्री यदेकादशाक्षरा तेन त्रिष्टुभ्यद् द्वादशाक्षरा तेन जगती.....सप्तपदा शक्नोति (तै. सं. ६. १, १, ६; ७)], मैत्रायणी संहिता [अनुष्टुभ्रं...चतुर्धा ह्येतस्या अष्टा अष्टा अक्षराणि बृहती...चतुर्धा ह्येतस्या नव नवाक्षराणि । इत्यादि (मै. सं. १. ११, १०)], काठक संहिता [गायत्रीचतुर्धा हि तस्याप्पट् पडक्षराणि उपणिहं.....चतुर्धा हि तस्यास्सप्त सप्ताक्षराणि । इत्यादि (का. सं. १४. ४)] व शतपथ ब्राह्मण [द्वादशाक्षरा वै जगती । ४ । पट्त्रिंशदक्षरा बृहती..... । ८ ।दशाक्षरा विराट् । ११ । (श. ब्रा. ८-३-३) इत्यादि] यांमध्ये कित्येक छंदांतील अक्षरांची संख्या दिली असून त्यांच्या प्रत्येक पादांत किती किती अक्षरें असतात हे देखील सांगितलें आहे.

वैदिक काळांत छंदोबद्ध श्लोक रचले जात होते यांत मोठेसें नवल नाही. कारण लिहितां वाचतां न येणारीं माणसें देखील छंदोबद्ध कवन करूं शकतात. याचें प्रत्यक्ष उदाहरण झटलें झणजे, हिंदुस्थानांतील ख्रिसमाजांत ९५ पैकीं फक्त एकाच वाईस लिहितां वाचतां येत असूनहि (हिंदुस्थानच्या १९११ सालच्या खानेसुमारीचा अहवाल पुस्तक १, भाग २, पानें ७०-७१ पहा), त्यांच्यामध्ये ईश्वरोपासनापर, देवतादिकांच्या स्तुतिपर व वेदांताचीं उपदेशपर जा गणी आज प्रचलित आहेत, त्यांचा जर कोणी

संग्रह केला तर वेदसंहितांहूनहि एक वरेंच मोठें वाडतयार होण्याचा संभव आहे. ह्या गाण्यांचा जर कोणी अभ्यास केला तर त्यांतून कित्येक नवीन नवीन छंद निघतील. परंतु तीं गाणी लिहून ठेविलेलीं नसल्यामुळे ज्या स्त्रियांनीं तीं पाठ करून ठेविलेलीं आहेत त्यांना देखील त्यांच्या छंदांचें लेशमात्रहि ज्ञान होऊं शकलें नाहीं. वास्तविक पाहतां छंदःशास्त्र तयार करणाऱ्या माणसास छंदोबद्ध वाङ्मयाचा काळजीपूर्वक अभ्यास करून प्रत्येक छंदांतील अक्षरांच्या किंवा मात्रांच्या संख्येप्रमाणें त्यांचें वर्गीकरण करून प्रत्येक वर्गाचें कांहींतरी नांव ठरवून टाकावें लागतें. अशा रीतीने निश्चित झालेलीं नांवें मग लोकांमध्ये प्रचारांत येतात. वेदकालीन समाज जर निरक्षर असता तर त्या वेळच्या लोकांना आपल्या कवनांतील छंदांचें ज्ञान कधीहि झालें नसतें. ब्राह्मणांत व वेदांत निरनिराळ्या छंदांचीं नांवें व त्यांतील अक्षरांची संख्याहि दिलेली सांपडते, या गोष्टीवरून त्या काळीं हिंदुस्थानांत लेखनकला चांगल्या परिणतावस्थेंत असली पाहिजे असेंच अनुमान निघतें.

अंकज्ञान.—ऋग्वेदामध्ये नाभानेदिष्टानें एक हजार अष्टकर्णी गाई दान करण्याकरितां. सावर्णि राजाची स्तुति केली आहे [' सहस्रं मे ददतो अष्टकर्ण्यः ' (ऋग्वेद सं. १०. ६२, ७)]. या ठिकाणी अष्टकर्णी गाय म्हणजे जिच्या, कानावर आठाच्या आंकड्याचें चिन्ह केलें आहे अशी गाय असाच केला पाहिजे [कर्णे लक्षणस्याविष्टाष्टपञ्चमणिभिन्न-छिन्नछिद्रसुवस्वस्तिकस्य (६. ३, ११५) ; कर्णे वर्णलक्षणात् (६. २, ११२) ह्यां पाणिनीचीं सूत्रे व त्यांवरील काशिकें-तील व्याख्यान पहा]. कारण वेदकाळांतील ऋषी आपापल्या गाई ओळखतां याच्या म्हणून त्यांच्या कानांवर कांहींतरी खूण करीत असत असें मानण्यास पुष्कळ आधार आहे [अथर्व सं. ६. १४१; व १२. ४, ६ आणि मैत्रायणी सं. ४. २, ९ पहा]. मैत्रायणी संहितेंत तर हें चिन्ह कोणत्या मुहूर्तावर करावें व कसें करावें या संबंधांत एक प्रकरणचें प्रकरण दिलें आहे. प्रत्येक ऋषीचें अलग अलग चिन्ह असून त्या चिन्हावरून गाईस नांव असे. उदाहरणार्थ, वसिष्ठाची स्थूणाकर्णी (म्हणजे स्तंभचिन्हांकित) इत्यादि.

वेदकाळांत जुगार खेळण्याची चाल बरीच प्रचारांत होती. राजसूय यज्ञांत ' अभिभूरसि ' हा मंत्र झणून यजमानाच्या हातीं पांच अक्ष देण्याचा विधि आहे [यजु. वाज. सं. १०. २८]. या पांच [कृतमयानां...त्रेतायानां...द्वापरोऽयानां..... आस्कंदोऽयानां...अभिभूरयानां ' (तैत्ति. सं. ४. ३, ३)]. अक्षराजाय कितवें कृतायादिनवदशं त्रेतायै कल्पिनं द्वापराया-धिकल्पिनमास्कंदाय सभास्थाणुं (यजु. वाज. सं. ३०. १८). यांतील अक्षराज झणजेच कलि.] अक्षपैकीं पांचाचा आंकडा असलेल्या [' अथ ये पञ्च कलिः सः ' (तैत्ति. ब्रा. १. ५, ११, १) कलि नांवाच्या अक्षाचेंच दुसरें नांव ' एष वा अयानाभिभूर्यत्कलिरेषहि सर्वानयानभिभवति ' [शतपथ

ब्राह्मण ५.५.४,६; तैत्तिरीय ब्राह्मण ३.४.१.१६ व यजु. वाज. सं. ३०.१८ हीं ऐकमेकांशीं मिळवून पाहिलीं असतां कळून येईल कीं, कलि = अभिभू = अक्षराज.] अभिभू असून, तो जिकणारा अक्ष होता म्हणून 'अभिभूरसि' या मंत्राचा अर्थ तूं जिकणारा आहेस असा होतो. दुसऱ्या एका जुव्याच्या खेळांत कृत, त्रेता, द्वापर व कलि या नांवाचे जे चार अक्ष वापरीत असत त्यांवर अनुक्रमे ४, ३, २ व १ हे अंक खोदविलेले होते [रौथ व बोधलिंग यांचा संस्कृत कोश (वाटेंयुक्)]. या चार अक्षांपैकी चोहोंचा आंकडा असलेला कृत हा जिकणारा अक्ष होता [कलिःशयानो भवति संजिहानस्तु द्वापरः । उत्तिष्ठंस्त्रेता भवति कृतं संपद्यते चरन् ॥ चरैव ॥ (ऐतरेय ब्रा. ७.१५). अर्थः— कलि (नांवाचा अक्ष) निजला आहे, द्वापरानें आपलें स्थान सोडलें आहे, त्रेता अजून उभा आहे व कृत चालून राहिला आहे (तुला यश मिळण्याची आशा आहे). यत्न करीत रहा; ' कृतं यजमानो विजिनाति ' (आपस्तंब श्रौतसूत्र ५. २०१); कृतं मे दक्षिणे हस्ते जयो मे सव्य आहितः ' (अथर्व सं. ७.५० [५२]. ८); ' समेतु विश्वतो भगो अन्त-हस्तं कृतं मम ' (अथ. सं. ७.५० [५२]. ८); ' चतुर-श्विदमानाद्भिभीयादा निधातोः (ऋग्वे. सं. १. ४१, ९); ' यथा कृताय विजितायाधरेयाः संयन्त्येवमेनं सर्वं तदभि-समेति यत्किं च प्रजाः साधु कुर्वन्ति ' (छांदोग्य. उपनि., ४. १४. ६) यावरील शंकराचार्यांचें भाष्य—'कृतो नाम अयो द्यूतसमये प्रसिद्धचतुरङ्कः स यदा जयति द्यूते प्रवृत्तानां तस्मै विजिताय तदर्थमितरे त्रिवे [?] काङ्काः अधरेयाः त्रेताद्वापरकलिनामानः संयन्ति. संगच्छन्ते अन्तर्भवन्ति']. ऋग्वेदांतील एक संबंध सूक्तचें सूक्त [ऋग्वे. सं. १०. ३४] एका जुगाच्याच्या विलापानें भरलेलें आहे. त्यांत तो द्वाणतो कीं, एकपर अक्षामुळें मी आपली पतिव्रता स्त्री गमावून वसलों. येथें एकपरचा अर्थ ज्याच्यावर एक ह्या आंकड्याचें चिन्ह आहे तो अक्ष. द्वापर व त्रेता हीं नांवेंहि त्या त्या अक्षा-वरील अंकाच्या चिन्हावरूनच पडलीं असावीं. पाणिनीच्या ' अक्षशलाकासंख्याः परिणा ' (२.१-१०) या सूत्रावरून व कात्यायनाच्या, पतंजलीच्या व काशिकेंतील त्या सूत्राच्या व्याख्यानावरूनहि वरील अनुमानासच पुष्टि मिळते. कारण त्यावरून आपणांस असें कळतें कीं, परि ह्या शब्दाचे ' वाईट अक्ष ' या अर्थी अक्ष व शलाका या शब्दाप्रमाणें एक, द्वि, त्रि व क्वचित् प्रसंगां चतुः इत्याद्या संख्यावाचक शब्दांशीं अव्ययाभाव समास होत असत [उदाहरणार्थ अक्ष-परि, शलाकापरि, एकपरि, द्विपरि इत्यादि] व अक्ष व शलाका या शब्दांशीं तो एकवचनांतच होत असल्यामुळें [' अक्षेण विपरीतं वृत्तम् ' अक्षपरि], द्वि, त्रि व चतुः या शब्दांशींहि तो एकवचनांतच होत असला पाहिजे. अ-र्यांत एक, द्वि, त्रि व चतुः हे शब्द एक, दोन, तीन व चार ह्या अर्थी वापरले नसून तेथें त्यांचा त्या त्या अंकाचें भा. पां. ७

चिन्ह ज्यांवर आहे असे अक्ष असाच अर्थ केला पाहिजे हें उघड आहे.

गणितज्ञान.—अथर्ववेदामधील एका सूक्तांत असें झटलें आहे कीं, मीं तुमच्या जवळून संलिखित द्वाणजे जुव्याच्या हिशेबांत तुझीं जिकून घेतलेलें द्वाणून लिहून ठेविलेलें धन व संरुध द्वाणजे पणास लाविलेलें धन—असें जिकून घेतलें [अजैपं त्वा संलिखितमजैपमुत संरुधम् ' (अथर्व सं. ७.५० (५२), ५]. यावरून त्या काळीं जुगार खेळत असतांना जिकलेल्या द्रव्याचा हिशेब लिहून ठेवण्याची वहिवाट होती असें दिसतें. यजुर्वेदाच्या वाजसनेयि संहितेंतील पुरुषमेध प्रकरणांत जेथें निरनिराळीं कामें करणाऱ्या पुष्कळशा माणसांची मोजदाद करविली आहे तेथें गणक म्हणजे गणित करणारा या शब्दा-चाहि उल्लेख आला आहे [' प्रामर्ष्यं गणकमभिकोशकं तान्म-हसे (यजु. वाज. सं. ३०. २०). त्याच संहितेंत एक, दश (१०), शत (१००), सहस्र (१,०००), अयुत (१०,०००), नियुत (१,००,०००), प्रयुत (१०,००,०००), अव्युद (१,००,००,०००), न्यव्युद (१०,००,००,०००), समुद (१,००,००,००,०००), मध्य (१०,००,००,००,०००), अन्त (१००,००,००,००,०००) व परार्ध (१०००,००,००,००,०००) एवढ्या संख्या दिल्या आहेत (यजु. वाज. सं. १७. २). याचप्रमाणें संख्या तैत्तिरीय संहितेंतहि आढळून येतात (तै. सं. ४. ४०, ११-४; ७. २-२०-१). थोड्या बहुत फेरफारानें त्या मैत्रायणी (२.८, १४) व काठक (३९. ६) संहितांत देखील सांपडतात.

सामवेदाच्या पंचविंश ब्राह्मणांत एके ठिकाणीं यज्ञांतील दक्षिणेसंबंधीं उल्लेख आला आहे. तेथें १२ [कृष्णल] भार सोनें ही सर्वांत लहान दक्षिणा सांगितली असून नंतर ती प्रत्येक वेळेस द्विगुणित होत होत शेवटच्या सर्वांत मोठ्या दक्षिणेचा आंकडा ३,९३, २१६ या संख्येपावेतो जाऊन पोचला आहे (पंचविंश ब्रा. १८. ३).

शतपथ ब्राह्मणांतील अग्निचयन प्रकरणांत पुढें दिल्या-प्रमाणें हिशेब केलेला पहावयास सांपडतो. ऋग्वेदांतील अक्षरें घेऊन प्रजापतीनें त्यांचे वृहती छंदाचे १२००० श्लोक केले. (वृहती छंदाच्या एका श्लोकांत ३६ अक्षरें असल्यामुळें) अर्थात् ऋग्वेदाची एकंदर १२००० × ३६ = ४,३२,००० अक्षरें झालीं. याचप्रमाणें यजुर्वेदाचे ८००० व सामवेदाचे ४००० वृहती छंदाचे श्लोक झाले असल्यामुळें त्या दोन्ही वेदांची मिळूनहि ४, ३२,००० अक्षरें झालीं. याच अक्षरांतून पंक्ति छंदाचे श्लोक केले तर, (पंक्ति छंदांतील एका श्लोकांत पांच पाद व प्रत्येक पादांत ८ अक्षरें, याप्रमाणें संबंध श्लोकांत ४० अक्षरें असल्यामुळें) ते (४,३२,००० ÷ ४० =) १०,८०० होतात. तितकेच यजुः व साम या दोघांचे मिळून पंक्ति छंदाचे श्लोक होतात. एका वर्षाचे मुहूर्तहि (३६० × ३० =) १०,८०० च होतात. अर्थात् एका वर्षाचे

जितके मुहूर्त त्याच्या दुप्पट तीनहि वेदांचे मिळून पंक्ति छंदाचे श्लोक होतात [शतपथ ब्रा. १०.४, २, २२-२५].

शतपथ ब्राह्मणांतच समयविभागाच्या विषयांत लिहिलें आहे कीं, अहोरात्राचे ३० मुहूर्त, एका मुहूर्ताचे १५ क्षिप्र, एका क्षिप्राचे १५ एतर्ही, एका एतर्हीचे १५ इदानीं व एका इदानींचे १५ प्राण असतात (शतपथ ब्रा. १२-३-२-१). अर्थात् अहोरात्राचे एकंदर १५, १८, ७५० प्राण होतात. या गणनेप्रमाणें एक प्राण म्हणजे हल्लींच्या कालगणनेतील सेकंदाचा सतरांशाचा हिस्सा होतो.

सारांश ऋग्वेदकाळांत निदान आठापावेतों अंकांकिरितां तरी लिखित चिन्हें होती; यजुर्वेदकाळांत महापद्माइतक्या मोठ्या संख्येचेहि हिंदुस्थानांतील लोकांस ज्ञान होतें; अथर्व वेदाच्या काळीं जुगार खेळतांना पैशाचा हिशेब लिहून ठेवण्याची व हिवाट होती व शतपथ ब्राह्मणाच्या कर्त्यास निदान गुणाकारभागाकाराइतकें तरी गणित विषयाचें उत्तम ज्ञान असून त्याच्या काळीं सेकंदाच्या सतरांशाच्या हिस्शाइतका सूक्ष्म कालविभाग करण्याची आवश्यकता भासत होती.

आतां आपणांस हें पहावयाचें आहे कीं लेखनकलेच्या अभावीं गणित विषयाचें इतकें ज्ञान प्राप्त करून घेणें मनुष्यास शक्य आहे किंवा नाहीं. निरक्षर माणसास महापद्माइतकी मोठी संख्या व सेकंदाच्या सतरांशाइतका सूक्ष्म कालविभाग, या दोन्हीहि गोष्टींचें ज्ञान असणें संभवनीय दिसत नाहीं. ग्रीक लोकांना जेव्हां लिहितां वाचतां येत नव्हतें तेव्हां त्यांना १०,००० पेक्षां अधिक मोठी संख्या ठाऊक नव्हती, व त्याच परिस्थितींत रोमन लोकांची उडी तर १००० इतक्या लहान संख्येच्याहि पलीकडे गेली नव्हती. आज हिंदुस्थानांतील निरक्षर लोकांस १०० पावेतों अंक देखील चांगल्या रीतीनें मोजतां येत नाहींत. त्यांना फक्त २० पावेतों आंकड्यांचेंच उत्तम ज्ञान असल्याचें दृष्टीस पडतें. सदुसष्ट म्हटलें कीं लागलाच ते सदुसष्ट म्हणजे किती असा प्रश्न विचारितात. सदुसष्ट म्हणजे तीन वीस व सात असें जेव्हां त्यांना सांगावें तेव्हां त्या संख्येची कांहीं कल्पना त्यांना होऊं शकते. वस्तुस्थिति अशी असतांना महापद्माइतकी मोठी संख्या जाणणाऱ्या लोकांस लेखनकलेचें ज्ञान नव्हतें असें विधान करणें बरेंच धाष्ट्याचें होईल.

शतपथ ब्राह्मणाच्या कर्त्यासमोर जर वेदांची पोथी नसती तर तीनहि वेदांतील अक्षरांच्या संख्येची गणना करणें त्याला शक्य तरी कसें झालें असतें ? वाटेल तेवढा बुद्धिमान् निरक्षर माणूस घेतला तरी त्याला वेदांच्या सहस्रांशाइतकें लहान गाणें देखील दुसरा म्हणत असतांना, त्यांतील अक्षरें मोजतां येतात काय, व त्या गाण्यांतील एकंदर अक्षरांचीं छत्तीस छत्तीस अक्षरांचें एक एक अशीं जर कडवीं केलीं तर तीं किती होतील हे सांगतां येतें काय याचा अनुभव कोणीहि स्वतःच घेऊन या प्रश्नाचा निकाल लावावा. वास्तविक पाहतां गणित विषयाचें साधारण तरी ज्ञान असल्याशिवाय शतपथ

ब्राह्मणांत दिला आहे तसा हिशेब करतां येणें शक्य नाहीं. गणित विषयाचें इतकें ज्ञान लेखनकला अवगत झाल्यानंतरच होणें संभवनीय आहे.

गद्यग्रंथः—निरक्षर समाजांत पद्यात्मक वाङ्मयाची वाढ ही कांहीं असंभवनीय गोष्ट नाहीं. परंतु गद्यात्मक ग्रंथ तयार करणें व ते शतकेचीं शतके कांहींहि फेरवदल न होऊं देतां जसेच तसेच अक्षरशः कायम ठेवणें, हें कार्य मात्र निरक्षर समाजाच्या आवांज्याच्या वाहेरचें आहे. वेदसंहितांतील कांहीं भाग व ब्राह्मणांतील बराच मोठा भाग गद्यात्मक असून तीं ब्राह्मणें हे वेदांवरील टीकात्मक ग्रंथ आहेत. लेखनकलेचें ज्ञान नसतांना कोणताहि गद्यात्मक ग्रंथ तयार होणेंच प्रथम असंभवनीय वाटतें, मग ब्राह्मणांसारख्या टीकात्मक ग्रंथाची गोष्ट तर बोलावयालाच नको. असा एखादा ग्रंथ कांहीं अकल्पित रीतीनें तयार झाला तरी तो पिढ्यानुपिढ्या कांहींहि फेरवदल न होऊं देतां कायम कसा ठेवावयाचा ही पुन्हां दुसरी अडचण आहे.

वेदादि ग्रंथ मुखोद्भूत करण्याच्या पूर्वपरंपरागत रूढीचीं कारणेः—महाभारत, स्मृतिग्रंथ, पुराणें आदिकरून ज्या ग्रंथांत अनेक प्राक्षिप्त भाग आढळून येतात व ज्यांच्या मूळच्या मजकुरांत वारंवार भर पडत जाऊन त्यांच्या संकलनाचें कार्य खितीं शकाच्या आरंभानंतर केव्हां तरी करण्यांत आलें असें मानलें गेलें आहे, त्यांचा आधार प्रस्तुतच्या विवेचनांत मुद्दाम घेतला नाहीं हें लक्षांत ठेविलें पाहिजे. वेदादि जे ग्रंथ आज पिढ्यानुपिढ्या अक्षरशः जसेच तसेच चालत आले आहेत त्यांच्याच आधारावर भरतखंडांतील लेखनकलेचें प्राचीनत्व दाखविण्याचा प्रयत्न केलेला आहे. येथें कोणी अशी शंका घेईल कीं, भरतखंडांत जर लेखनकला पुरातन काळापासून अस्तित्वांत असती, तर वेदादि ग्रंथ मुखोद्भूत करण्याची चाल पसरण्याचें प्रयोजन काय ? वेदसंहितांचें पठन केलें जाऊन त्या गुरुमुखानें पुन्हां नवीन पिढीस शिकविण्यांत येत होत्या; यावरूनच केवळ त्या काळीं वेदसंहितांच्या लिहिलेल्या पोथ्या नव्हत्या असें प्रतिपादन करणें बरोबर नाहीं. कारण वेदांतील स्वरांचें शुद्ध उच्चारण व्हावें म्हणून वेदाच्या लिहिलेल्या पोथ्या असूनहि ते गुरुमुखानें शिकण्याची आवश्यकता भासत असली पाहिजे. स्वरांचा शुद्ध उच्चार करण्यांत आला नाहीं तर लागलाच मंत्राच्या अर्थामध्यें फरक [दृष्टः शब्दः स्वरतो वर्णतो वा मिथ्या प्रयुक्तो न तमर्थमाह स वाग्वज्रो यजमानं हिनस्ति यथेन्द्रशत्रुः स्वरतोऽपराधात् ! (पतंजलीचें महाभाष्य प्रथम आन्हिक)] होत असल्यामुळे, गुरून एक एक मंत्रच नव्हे पण एक एक पदहि आपल्या शिष्यांस म्हणून दाखवून व त्याप्रमाणें त्यांच्याकडून तें म्हणवून घेऊन वेदपठन करविण्याची ऋग्वेद काळांतहि व हिवाट होती [ऋग्वेद ७.१०३, ५ (यदेपा मन्योन्यस्य वाचं शाक्तऽस्येव वदति शिक्षमाणः)]. पोथीवरून वेद पठन करणें निषिद्ध मानलें गेलें आहे [' यथैवान्याय विज्ञातद्वेदाह्लेख्यादिपूर्वकात् । शूद्रेणाधिगताद्वापिधर्मज्ञा']

नं नसंमतम् ॥ (कुमारिलचं तंत्रवार्तिक, १.३). 'गीती शीघ्री शिरःकम्पा तथा लिखितपाठकः । अनर्थज्ञोऽल्पकण्ठश्च पठेत पाठकाधमाः ॥' (याज्ञवल्क्य शिक्षा)] याचें तरी कारण हेंच आहे. गुरुमुखानेंच फक्त वेद शिकण्यांत यावा असा नियम घालून दिल्यानें श्रोत्रियांविषयींचा आदरहि कायम रहात होता. यज्ञ-कर्म चाललें असतांना प्रसंग पडल्याबरोबर लागलाच त्या त्या विषयासंबंधी मंत्र ह्मणतां यावा हें वेद मुखोद्गत करण्याचें दुसरें मुख्य कारण आहे. आपल्या ज्ञानाचा आपणास वेळेवर उपयोग व्हावा ह्मणूनच न्याय, व्याकरण इत्यादि शाखांवरील ग्रंथहि पाठ करून ठेवण्याची वहिवाट पडली आहे [पुस्तक-स्थातु या विद्या परहस्तगतं धनम् । कार्यकाले तु संप्राप्ते न सा विद्या न तद्धनम् ॥ (चाणक्यनीति)]. याचकरितां निरनिराळ्या शाखांवरील ग्रंथांस संक्षिप्त स्वरूप देऊन ते सूत्रात्मक करण्यांत आले. अमरकोश, लीलावती इत्यादि फार मागून तयार झालेले ग्रंथहि श्लोकबद्ध करण्यांत आले याचें देखील हेंच कारण आहे. धौतसूत्र, गृह्यसूत्र, शुल्बसूत्र, पाणिनीची अष्टाध्यायी इत्यादि सूत्रात्मक ग्रंथ पाहून जे पंडित असें प्रतिपादन करतात की, त्या काळां ग्रंथ लिहून ठेवण्याची सोय नव्हती म्हणूनच लक्ष्यांत ठेवण्यास सोपें जावें या उद्देशानें यांना इतकें क्लिष्ट स्वरूप देण्यांत आलें, त्यांना आम्ही असें विचारतो की, मग ब्राह्मणांसहि असें संक्षिप्त स्वरूप कां देण्यांत आलें नाहीं, व ज्या वेळीं हिंदुस्थानामध्यें लेखनकलेचा सार्वत्रिक प्रसार झाला होता याबद्दल कोणांतहि मतभेद नाहीं अशा काळां देखील, अमरानें आपला संस्कृत कोश व लीलावतांच्या कर्त्यानें आपला गणित विषयावरील ग्रंथ श्लोकबद्ध लिहिण्याचा नसता उपद्रव्याप कां केला ? ज्या ग्रंथांच्या पठनांत वेदांप्रमाणें स्वरभेदाचीं कांहीं मानगड नव्हती व जे घोकून ठेवण्याची विशेष आवश्यकताहि नव्हती, असेहि ग्रंथ पुढें केवळ जुन्या रुढीमुळे मुखोद्गत करण्यांत येऊं लागले, याच्या मुळाशीं हिंदुस्थानच्या लोकांतील गतानुगतिकपणाहि कांहीं अंशीं आहे यांत शंका नाहीं; ह्मणूनच हिंदुस्थानांत कागदाचा इतका प्रसार झाल्यावरहि अजून देखील ताडपत्रावर ग्रंथ लिहिणें फार पवित्र मानण्यांत येतें व छापलेल्या पोथ्या अल्प किमतींत मिळत असतां हि हस्तलिखित पोथांवरूनच पठन करण्यांत कित्येकांनां भ्रूषण वाटतें.

भारतीय इतिहाससंशोधक मंडळाच्या संमेलनाच्या वेळीं १९२१ सालीं रा. रा. य. रा. दाते यांनीं याविषयीं अधिक पुरावा पुढें मांडला होता तो येणेंप्रमाणें:—

प्रागैतिहासिक कालांतील ब्राह्मोलिपि.—निज्ञामच्या राज्यांत जी. यज्ञदानी यांस प्रागैतिहासिक काळांतील मातीचीं भांडीं सांपडलीं आहेत त्यांवर एकंदर १३१ अक्षरें असून त्यांतील पांच ब्राह्मी लिपींतील अक्षरांशीं जुळतात. तसेंच कलकत्ता येथील पदार्थसंग्रहालयांत नूतन अद्रमयुगांतील दोन पाषाण आहेत. त्यांवर कांहीं अक्षरें खोदलेलीं आहेत. त्यांपैकीं एक आसाममध्ये सांपडलेला असून त्यावरील अक्षरें

इजिप्तमधील प्रागैतिहासिक लिपीशीं साम्य दाखवितात. दुसरा बहारप्रांतांतील रांची येथें सांपडलेला असून त्यांतील तीन अक्षरें अशोककालीन ब्राह्मी लिपींतील अक्षरांसारखीं पण उलटीं आढळतात. वरील दोन उदाहरणांवरून प्रागैतिहासिक काळां ब्राह्मी लिपीचें अस्तित्व होतें, व ब्राह्मी लिपि ही उसनी आणलेली नसून स्वयंभू आहे असें रा. देवदत्त राम-कृष्ण भांडारकर यांनीं प्रथम त्याच परिपदेत प्रतिपादन केलें आहे. परंतु त्यांचा पूर्ण लेख अद्यापि छापला गेला नाहीं व त्यांनीं लिपीला निश्चित काळ दिलेला नाहीं.

त्याचप्रमाणें एच. कृष्णशास्त्री यांनीं, प्राकृत व द्रविड यांच्या मिश्रणानें झालेल्या भाषेमध्ये कोरलेले कांहीं लेख मदुरा आणि तिनवल्ली जिल्ह्यांतील कांहीं गुहांत सांपडले आहेत, व त्यांतील सुमारे वास अक्षरें अशोककालीन ब्राह्मी लिपींतील अक्षरांशीं जुळतात, पण त्यांचें आकाराच्या बाबतींत सिलोनमधील गुहालेखांतील अक्षरांशीं व भट्टिप्रोळच्या लेखांतील अक्षरांशीं साम्य दिसतें तेव्हां या गोष्टीचा विद्वानांनीं विचार करावा असें सुचविलें. परंतु त्यांनींहि लिपीच्या कालावर विशेष प्रकाश पाडला नाहीं.

शुक्लयजुर्वेद संहितेंतील लेखनकलेसंबंधी उल्लेखः—शुक्लयजुर्वेद संहितेंत आपणांस अक्षर हा शब्द अनेक ठिकाणीं योजलेला आढळतो. एका ठिकाणीं (३३.५९) अग्रं नयत्सुपक्षराणामच्छा रवं प्रथमा जानतांगात् । असें म्हटलें आहे. येथें 'अक्षराणाम् अकारादानां रवं शब्दं जानती प्रथमा अच्छ आभिमुख्येन अगात् गच्छति' असा अर्थ उवाटानें केला आहे. दुसऱ्या एका ठिकाणीं ब्रह्मा उद्रात्यास यज्ञाचीं अक्षरें किती म्हणून विचारतो व उद्राता शतमक्षराणि म्हणून उत्तर देतो (२३.५७-५८). येथें सर्वांत लहान छंद गायत्री व मोठा छंद अतिधृति यांचा अनुक्रम २४ व ७६ अक्षरें मिळून, किंवा उष्णिग व धृति यांचीं २८ व ७२ मिळून, किंवा अनुष्टुभ व अत्यष्टि यांचीं ३२ व ६८ मिळून, याप्रमाणें १०० अक्षरें होतात म्हणून सांगितलें आहे. दुसऱ्या एका ठिकाणीं अग्निरेकाक्षरेण, अश्विनौ द्वाक्षरेण, विष्णुस्त्र्यक्षरेण, सोमश्चतुरक्षरेण याप्रमाणें प्रजापतिः सप्तदशाक्षरेण सप्तदश स्तोममुदजयत्तमुजेपमू (९.३१-३४) याप्रमाणें एकपासून सतरा अक्षरांच्या संख्यांचा उपयोग केला आहे. वाजसनेयि संहिता अध्याय १५ मंत्र ४ या ठिकाणीं तर स्पष्टपणें 'अक्षरपङ्क्तिश्छन्दः' असें म्हटलें आहे. यावरून शुक्लयजुर्वेदमंत्रकारांस अकारादि वर्ण ठाऊक होतें; निरनिराळ्या छंदांमध्ये किती अक्षरें येतात हें ठाऊक होतें; ७६ अक्षरांचा अतिधृति छंद ठाऊक होता; एवढेंच नव्हे तर छन्द म्हणजे अक्षरपङ्क्ति असें त्यांस ठाऊक होतें. यावरून केवळ तोंडी अक्षरें ठाऊक होतां एवढेंच नव्हे तर तीं पंक्तांप्रमाणें दिसतील म्हणजे एका ओळीत मांडलेलीं आपल्या दृष्टांसमोर येतील अशा तऱ्हेनें मांडण्याची रीति त्यांस माहींत होती.

तैत्तिरीय संहितेतील उल्लेख.—शुक्लयजुर्वेद संहितेत लिख् धातूचा उपयोग केलेला आढळत नाही; पण तैत्तिरीय संहितेत लिख् धातूचा उपयोग 'परिलिखितम्,' 'व्यालिखिता' व 'प्रलिखिते' या रूपांत आलेला आहे. यांपैकी पहिल्या दोन शब्दांचा अर्थ रेखा करणे असा होतो. पहिल्याचा अर्थ सभोवती रेखा करणे असा व दुसऱ्याचा इष्टकांवर त्रिशूलाकृति त्रिरेखांकित चिन्ह करणे असा आहे. 'यस्यामाद्राग्यामिष्टकायां त्रिपुण्ड्रवद्रेखात्रयं कियते सेयं व्यालिखिता । तत्त्यालिखितं देवानां चिन्हम् । [तै. सं. ४.२, ९ वर सायण]. तिसरा शब्द 'या प्रलिखितं तस्यै खलिरपमारी' या ठिकाणी [२.५, ११] प्रसंगात् रजस्वलाव्रतांचे विधान करितांना आला आहे. या ठिकाणी सायणांना 'प्रलिखिते भित्तौ चित्रादिकं करोति' असा अर्थ केला आहे. म्हणजे जी रजस्वला असतांना भिंतीवर चित्रे वगैरे काढील तिला खलति म्हणजे केशशून्य व अपमारी म्हणजे दुर्मरणयुक्त असा पुत्र होईल असे म्हटले आहे.

अश्वमेधप्रकरणी तैत्तिरीय (५. २, ११) व वाजसनेयि (२३. ३३-३७) या दोन्ही संहितांमध्ये जवळ जवळ शब्दशः एकच अशा मंत्रांमध्ये अश्वाच्या अंगावर जेथे तरवारीने कापावयाचे त्या ठिकाणी यजमानाच्या तीन राण्यांनी सूर्वांनी रेपा करण्यासंबंधी उल्लेख आहे. त्यांत रुप्याच्या, सोन्याच्या व शिड्याच्या सळ्यांनी या रेपा करावयाच्या असे सांगितले आहे. " रजता हरिणीः सोसा युजो युज्यन्ते कर्मभिः । अश्वस्य वाजिनस्त्वचि सूचिभिः शिम्पन्तु त्वा " असा तो मूळ उल्लेख आहे. यांत शिशाची सळई रेघ काढण्याकरितां उपयोगांत आणली आहे ही गोष्ट लक्षांत ठेवण्यासारखी आहे. यावरून शिषानें रेघा ओढणें ही गोष्ट त्या वेळच्या लोकांस माहीत होती असें दिसून येतें. वरील ऋचेवर सायणभाष्य असें आहे:—'रजता रौप्याः हरिणीः हिरण्मयाः सीसा लोहमय्यः युजो लेखनकर्मयोग्याः सूच्यः । अत एव वाजिनोन्नहोतरश्वस्य त्वचि कर्मभिल्लेखनादि व्यापारैर्युज्यन्ते तादृशाभिः सूचिभिर्हे अश्व त्वां लेखनकुशला देवताः शिम्पन्तु लिखन्तु.'

तैत्तिरीय संहितेत अक्षर शब्द अनेक ठिकाणी आलेला आहे व त्याचा सर्वत्र छंदांशी संबंध आहे. वाजसनेयि संहितेत आलेला अक्षरपंक्ति शब्द त्याच अर्थानें तैत्तिरीय संहितेत दोन ठिकाणी आलेला आहे (४.३, १२; ५.३, ८).

एका ठिकाणी पंधरा सामिधेनी ऋचा पठन कराव्या असें सांगितले आहे; व असें म्हटलें आहे की, " पञ्चदश सामिधेनीरन्वाह पञ्चदश वा अर्धमासस्य रात्रयोर्धमासशः संवत्सर आप्यते तासां त्रीणिच शतानि पष्ठिश्चाक्षराणि तावतीः संवत्सरस्य रात्रयोऽक्षरश एव संवत्सरमाप्नोति । (२.५, ८). म्हणजे १५ सामिधेनी ऋचांची अक्षरे ३६० होतात व अर्धमासाच्या रात्री १५ असतात व २४ अर्धमास मिळून संवत्सराच्या ३६० रात्री होतात; अर्थात् अक्षरांनी संवत्सराची रात्रिसंख्या

मिळते. याप्रमाणें त्या वेळी ३६० अक्षरें मोजण्याइतकें अक्षरज्ञान झालें होतें व हें केवळ तोंडी होणें अशक्य दिसतें.

ऋग्वेदांतर्गत उल्लेख.—ऋग्वेदामध्ये लिख् धातूचा उपयोग आढळत नाही; पण अक्षर शब्द अनेक ठिकाणी उपयोगांत आणलेला आढळतो. त्यांपैकी कांहीं ठिकाणी तो क्षयरहित अशा विशेषणार्थी उपयोजिलेला दिसतो व कांहीं ठिकाणी स्पष्टपणें वर्ण या अर्थी नामवाचक उपयोगांत आणिलेला दिसतो. उदाहरणार्थः—

उप त्वा सातये नरो विप्रासो यन्ति धीतिभिः । उपाक्षरा सहस्रिणी (७.१५, ९).

यावरील भाष्यः—हे अग्ने त्वां नरो नेतारो यजमानाः विप्रासो विप्रा मेधाविनः धीतिभिः कर्मभिः सातये धनाय कामानां लाभाय वा उपयन्ति उपगच्छन्ति । सहस्रिणी सहस्रसंख्याका अक्षरा क्षयरहिता स्तुतिरूपा अस्मदीया वाक् त्वामुपयाति च ॥

याचा अर्थः—हे अग्ने तुला श्रेष्ठ व बुद्धिमान् लोक धनाकरितां स्तवितात. व आमची सहस्रसंख्याक अक्षरवाणी तुला स्तविते. सहस्र अक्षरांनी युक्त वाणी तुला स्तविते.

'सहस्रपाथा अक्षरा समवेति' (७.१, १४)- येथेंहि अग्नीची स्तुति आहे. येथें आमची वाणी अक्षर अशा सहस्र मार्गांनी तुजकडे येते असा अर्थ आहे. सायणांनी 'अक्षरेण स्तोत्रेण' असा 'अक्षर याचा अर्थ केला आहे. येथें सहस्रपाथा म्हणजे निरनिराळ्या प्रकारच्या हजारों वृत्तांत अथवा छंदांत अक्षरयुक्त वाणी म्हणजे आमची स्तुति तुजकडे येते असें म्हटलें असावे. एका ठिकाणी तर अक्षर याचा वर्ण असा अर्थ स्पष्टच आहे.

ऋचो अक्षरे परमे व्योमन् यस्मिन् देवा अधि विश्वे निपेदुः । यस्तन्नवेद किमृचा करिष्यति य इत्तद्विदुस्त इमे समासते ॥ (१.१६४, ३९).

वेदाचे अक्षर म्हणजे जेथें सकळ देव वास करतात असा अत्यंत उंच स्वर्ग होय. तर तें ज्यानें जाणलें नाहीं तो वेद घेऊन काय करील ? ज्यांनीं तें जाणलें तेच सुखी होऊन भेटतात.

वर जें सहस्राक्षरा असें वाचेली विशेषण लावले आहे तेंच आणखी एका ठिकाणीहि आढळतें; व येथें सहस्र अक्षर म्हणजे वर्णयुक्त असाच त्याचा अर्थ होतो. कारण त्या ऋचेंत छंदांच्या पदांचा उल्लेख आहे.

गौरीर्ममाय सलिलानि तक्षत्येकपदी द्विपदी सा चतुष्पदी अष्टापदी नवपदी बभ्रुवुषी सहस्राक्षरा परमे व्योमन् (१.१६४, ४१).

उदकें निर्माण करणारी गाय हंवरडा फोडिते. ती एक चरणाची, दोन चरणांची आणि चार चरणांची होय. आठ चरणांची, नऊ चरणांची आणि हजार अक्षरांची होणारी ती गाय अत्यंत उंच स्वर्गां हंवरडा फोडते.

येथें एक पादाच्या, दोन पादांच्या वगैरे ऋचा असतात व हजार अक्षरांचां स्तोत्रें असतात असें म्हटलें आहे.

एका ठिकाणीं अक्षर हें मापनसाधन झणून उल्लेखिलें आहे.

पञ्चपदानि रूपो अन्वरोहञ्चतुष्पदीमन्वेमिमेतेन । अक्षरेण प्रतिमिम एतामृतस्य नाभावधि संपुनामि ॥ (१०. १३, ३).

येथें अक्षरेण प्रतिमिम म्हणजे अक्षरांनं मोज असें म्हटलें आहे.

अक्षर हें वाणीचें मापनमान आहे हें स्पष्टपणें पुढील ऋचेंत दिसतें.

गायत्रेण प्रतिमिमीते अर्कमर्केण साम त्रैष्टुभेन वाकम् । वाकेन वाकं द्विपदा चतुष्पदाक्षरेण मिमते सप्तवाणीः ॥ (१. १६४, २४).

गायत्र वृत्ताच्या योगानें अर्क रचतात, अर्काच्या योगानें साम (रचतात), त्रिष्टुभ वृत्ताच्या योगानें वाक् (रचतात), द्विपद अथवा चतुष्पाद वाकाच्या योगानें (अनु) वाक् (रचतात). अक्षरांच्या योगानें सप्तवृत्तें निर्माण करतात.

या मंत्रांत स्पष्ट म्हटलें आहे कीं, गायत्रां, त्रिष्टुभ, जगती, अनुष्टुभ, पंक्ति, बृहती, उष्णिह् हां मूळ सात वृत्तें अक्षरांच्या योगानें मोजतात. गायत्र्यादिकांच्या पादांत अक्षरें घालून किंवा कमी अधिक पाद घेऊन (उदाहरणार्थ, चार गायत्रपाद घेतले म्हणजे अनुष्टुभ वृत्त होतें) इतर वृत्तें, सामें, अनुवाक् इत्यादिकांची रचना करतात असेंहि यांत स्पष्ट सांगितले आहे.

अश्वमेधप्रकरणांत जी अश्व्याच्या अंगावर रेखा काढण्याची कृति आपणांस यजुर्वेदांत दिसते तिचा उल्लेख ऋग्वेदांतहि त्याच कर्मांत आहे. ' अङ्काः सूनाः परिसूपन्त्यश्वम् । (१. १६२, १३) असा एका ऋचेचा शेवटचा पाद आहे. या सूक्तांत अश्व्याचें विशसन, पचन इत्यादि क्रियांचें वर्णन आहे त्यांत अङ्काः याचा अर्थ सायणांनीं हृदयायवयवांकनसाधनाः वेतसशाखाः असा केला आहे.

एका ठिकाणीं ' उत त्वः पश्यन्न ददर्श वाचं । उत त्वः श्रृण्वन्न श्रृणोत्येनाम् । ' (१०. ७१, ४) असें झटलें आहे. या ठिकाणीं ' अनेन अर्थेन अविद्वान् अभिहितः ' असें सायणाचार्य म्हणतात. जो वाणीला पहात असूनहि पहात नाहीं, व ऐकत असूनहि ऐकत नाहीं, म्हणजे निरक्षर माणसाला लिहिलेला लेख दिसत असूनहि उपयोग नाहीं असा याचा मथितार्थ आहे. येथें वाचं पश्यन् हे शब्द अर्थातच लिहिलेल्या अक्षरांनांच उद्देशून झटले असले पाहिजेत.

अथर्ववेदान्तर्गत उल्लेख.—अथर्ववेदामध्ये एका ठिकाणीं ' यद्ययुतं लिखितमर्पणेन । (१२. ३, २२) असा उल्लेख आहे. याचा अर्थ जें जें कांहीं अर्पणें म्हणजे मुख्यस्थेन लिहिलेलें प्रकाशित असेल तें असा होतो.

दुसरा उल्लेख ' क एषां कर्करा लिखत् ' । (२०. १३२, ८) असा आहे.

यांखेरीज ऋग्वेदामध्ये आढळणारे पुढें दिलेले अक्षराविपर्याय उल्लेखहि अथर्ववेदांत आढळून येतातः—

ऋचो अक्षरे परमे व्योमन् । (९. १५, १८).

अक्षरेण मिमते सप्तवाणीः । (९. १५, २).

अक्षरेण प्रतिमिमीते अर्कम् ऋतस्य नाभावमि संपुनाति । (८. ३, ४०).

अष्टापदी नवपदी वभृवुषी सहस्राक्षरा भुवनस्य पंक्तिस्तस्याः समुद्रा अधिविक्षरन्ति । (९. १५, २१).

ऋचः पदं मात्रया कल्पयन्तो (९. १५, १९).

येथें अक्षर या शब्दावर विशेष जोर दिलेला आहे, याची कारणें दोन आहेत. अक्षर या शब्दाच्या यौगिक अर्थावरून जें क्षरत नाहीं तें अक्षर झणजे वोललेल्या वाचेपेक्षां ज्यामध्ये अधिक स्थायिकपणा आहे अशी वाणी, अर्थात् जी दुसऱ्या कोणत्या तरी पदार्थावर अंकित केलेली आहे अशी वाणी असाच अर्थ होतो. आजहि आपणांमध्ये काळ्या धोंड्यावरची रेष झणून जी झण प्रचारांत आहे, तीवरून दगडावर काढलेली किंवा कोरलेली रेष कायमची अक्षर अशीं होते अशी समजूत व्यक्त होते. अक्षरांचें अस्तित्व ही लिपीच्या विकासांतील सर्वांत शेवटची व परिणत अवस्था कशी आहे, याचें विवेचन मागे आलेच आहे. अर्थात् वर उद्धृत केलेले मंत्र ज्या काळीं रचले गेले, त्या काळीं ब्राह्मी लिपि अथवा संस्कृत वाणी ही यापूर्वीच्या दोन्ही अवस्थांतून पर्यायकडे गेली होती व पूर्णवस्थेस पोचून तिची वर्णमाला तयार झाली होती असें स्पष्ट होतें.

ब्राह्मीच्या वर्णमालेचा पशुभारतीय काळाशीं संबंधः—त्याप्रमाणेंच अवेस्ता भाषेशीं तुलना केली असतां आपणांस असें दिसून येतें कीं, अवेस्ता भाषेचा वर्णानुक्रम ब्राह्मी वर्णानुक्रमाप्रमाणेंच आहे. व तो भाषा किंचित् वर्णविपर्यय केला असतां वैदिक संस्कृत भाषेप्रमाणेंच आहे, हें अनेक शब्दांच्या साम्यावरून दिसून येतें. त्या वर्णमालेत एक चह्रस्व ए जास्त आहे. व औ, ल, विसर्ग, छ, झ, टवर्ग, भ, ल व ल् हां अक्षरें नाहींत; वाकीं ऊष्मवर्ण श, ष, स्, हे आहेत.

ही लिपि अर्थातच उजवाकडून डावाकडे लिहावयाची आहे. व देव हा शब्द राक्षसवाचां मानणाऱ्यांनीं व अनेक वाक्तांत उलट कृति करणाऱ्यांनीं हा व्युत्क्रम स्वीकारणें साहाजिकच दिसतें.

भरतखंडांतोळ दोन प्राचीन लिपीः ब्राह्मी व खरो
प्रीः—मौर्यवंशी अशोक राजाच्या शिलालेखांवरून व ख्रिस्तपूर्व चवथ्या शतकापासून पुढील सहा सात शतकांतोळ जां प्राचीन नाणीं सांपडलीं आहेत त्यांवरून असें दिसून येतें कीं प्राचीन काळां आपल्या भरतखंडांत दोन निरनिराळ्या लिपी

प्रचलित होत्या. त्यांपैकी एका लिपीचा प्रचार सार्वत्रिक असून तिची अक्षरे प्रस्तुत नागरी लिपीप्रमाणे डावीकडून उजवीकडे लिहीत जाण्याचा परिपाठ होता, व दुसरी लिपि भरतखंडाच्या कांहीं विशिष्ट भागांतच उपयोगांत असून ती हल्लींच्या फारशी लिपीप्रमाणे उजवीकडून डावीकडे लिहिण्यांत येत होती. ब्राह्मणांनी रचलेल्या ग्रंथांवरून या लिपींना प्राचीन काळी काय नांवें होती याचा बोध होत नाही. परंतु जैनांच्या 'पद्मवणा' सूत्रांत व 'समवायांग' सूत्रांत ज्या १८ लिपींचीं नांवें दिली आहेत त्यांत मात्र 'वंभी' म्हणजे ब्राह्मी लिपीस अग्रस्थान दिलें असून 'भगवती' सूत्राचा आरंभ तर 'नमो वंभीए लिविए' म्हणजे ब्राह्मी लिपीस नमस्कार असो असें म्हणूनच केला आहे. बौद्धांचे 'ललितविस्तर' नामक एक संस्कृत पुस्तक आहे त्याच्या दहाव्या अध्यायांत एकंदर ६४ लिपींचा उल्लेख आला असून त्यांतील पहिल्या दोन लिपींचीं नांवें ब्राह्मी व खरोष्ठी अशा आहेत. इसवी सनाच्या पहिल्या आठ शतकांत कित्येक बौद्ध भ्रमण आपल्या मताचा प्रसार करण्याकरितां भरतखंडांतून चीन देशांत गेले व तेथें त्यांच्या मदतीनें संस्कृत व प्राकृत पुस्तकांची चिनी भाषेंत भाषांतरे झाली (पहा. विभाग १ ला पृष्ठे १३३-३५). खास चीन देशांतहि बुद्धांच्या तत्वांचें ज्ञान प्राप्त करून घेण्याकरितां संस्कृत व प्राकृत भाषांचें अध्ययन व अध्यापन होऊं लागलें व त्यामुळे तेथील विद्वानांनी आपल्या भाषेंत बौद्ध धर्मासंबंधी जे अनेक ग्रंथ रचले त्यांमध्ये भरतखंडांतील कित्येक प्राचीन गोष्टींविषयी माहिती आली आहे. इ. स. ६६८ साली 'फा युअन् चुलिन्' नांवाचा जो बौद्ध ज्ञानकोश तयार झाला त्यांत 'ललितविस्तरा'प्रमाणेंच निरनिराळ्या ६४ लिपींचीं नांवें दिलीं असून तत्संबंधी दिलेल्या वर्णनांत ह्यातलें आहे की, "देवी शक्ति अंगां असलेल्या ज्या तीन आचार्यांनी लेखनकलेचा शोध लावला त्या सर्वांत ब्रह्मा हा प्रसिद्ध असून त्यानें काढलेल्या लिपीची अक्षरे डावीकडून उजवीकडे लिहिण्यांत येतात. किअलु [किअ-लु-से-टो या शब्दांचें संक्षिप्त रूप; किअ-लु-से-टो = क-लु-से-टो = ख-रो-स-ट = खरोष्ठ] याचा दर्जा ब्रह्मयाच्या खालोखाल आहे व त्याची [खरोष्ठी] लिपि उजवीकडून डावीकडे लिहिली जाते. सर्वांत कमी महत्त्वाचा आचार्य जो 'त्संकी' त्याच्या [चिनी] लिपींतील अक्षरे वरून खाली लिहीत जातात. पहिले दोन आचार्य भरतखंडांत व शेषटचा चीनमध्ये होऊन गेला. पहिल्या दोन आचार्यांच्या लिपी त्यांना देवलोकापासून प्राप्त झाल्या व तिसऱ्यानें आपली लिपि पद्म्यादिकांच्या पदचिन्हांवरून तयार केली" [इ. अ. पुस्तक ३४ पान २१].

उपर्युक्त चिनी ग्रंथावरून ही गोष्ट स्पष्ट होते की, भरतखंडांतील डावीकडून उजवीकडे लिहिल्या जाणाऱ्या लिपीस ब्राह्मी व उजवीकडून डावीकडे लिहिल्या जाणाऱ्या लिपीस खरोष्ठी अशी प्राचीन काळी नांवें होती. ब्राह्मी ही भरतखंडांतील स्वतंत्र लिपि होती व तिचा प्रचार सार्वत्रिक होता.

म्हणूनच बौद्ध व जैन ग्रंथ त्या लिपींत लिहिले गेले. या ब्राह्मी लिपीलाच पाश्चात्य पंडितांनी 'पाली', 'इंडियन पाली', 'साउथ अशोक' अथवा 'लाट' अशी पृथक् पृथक् नांवें दिली आहेत.

ब्राह्मी लिपीच्या उत्पत्तिशोधार्थ प्रयत्नः—प्राचीन काळी हिंदू लोकांना लेखनकला अवगत नव्हती असे पाश्चात्य पंडितांनी प्रथम ठरवून टाकलें. अर्थात् मग त्यांना हिंदू लोक ती कला कोणापासून शिकले अथवा त्यांनी आपली ब्राह्मी लिपि कोणत्या लिपीपासून तयार केली याचा निर्णय करणें साहजिकच प्राप्त झालें. या विषयावर निरनिराळ्या पंडितांनी निरनिराळीं मते प्रकट केली आहेत. डॉ० आल्फ्रेड मूलर, प्रिन्सेप व सेनार्ट [इ. अ. पु. ३५, पान २५३] या विद्वानांचे असे मत आहे की, शिकंदर बादशहाच्या स्वारीनंतर—ह्मणजे ख्रि. पू. ३२५ सालच्या सुमारास—हिंदू लोकांचा ग्रीक लोकांशी परिचय झाला तेव्हां त्यांना ग्रीक लिपीपासून आपली ब्राह्मी लिपि तयार केली. कस्टचे मत [ज. रॉ. ए. सो. पु. १६ पाने ३२९ व ३५९] याहून भिन्न आहे. तो ह्मणतो की, ज्या अर्थी ग्रीक, रोमन व सेमेटिक या सर्व लिपी फिनीशियन लिपीपासून निघाल्या व ज्या अर्थी ख्रि. पू. आठव्या शतकांत लेखनकला अवगत असलेल्या या फिनीशियन लोकांचा व्यापारामुळे भरतखंडांतील लोकांशी संबंधाहि येत होता, त्या अर्थी या देशांतील ब्राह्मी लिपि फिनीशियन लिपीपासूनच निघाली असली पाहिजे. रॅप्सन [र. ए. इ. पाने १७-१८] यानें मोआवच्या लेखांतील फिनीशियन लिपीपासून ब्राह्मीची उत्पत्ति मानली आहे. तथापि विल्सन [इ. अ. पु. ३५ पान २५३] यानें ग्रीक व फिनीशियन यांपैकी कोणत्यातरी एका लिपीपासून ब्राह्मी लिपि निघाली असावी असें आपलें संदिग्धच मत दिलें आहे; व स्टीव्हन्सनला [ज. वाँ. ब्रॅ. रॉ. ए. सो. पु. ३ पान ७५] ब्राह्मी लिपि एक तर फिनीशियन लिपीपासून निघाली असावी किंवा मिसर देशच्या हिअरेटिक लिपीपासून तरी तिची उत्पत्ति झाली असावी असें वाटतें. पॉल गोल्डस्मिथचा [अकॅडेमी; इ. स १८७७ ता. ९ जानेवारी] असा अजमास आहे की, फिनीशियनपासून अगोदर सिलोनची लिपि व सिलोनच्या लिपीपासून मग ब्राह्मी लिपि तयार झाली असावी; पण इ. मूलरला [रिपोर्टे ऑन एन्डॉट इन्स्क्रिप्शन्स ऑफ सिलोन पृष्ठ २४] हें मत मान्य नाही; कारण तो ह्मणतो की, भरतखंडांत ज्या काळी लेखनकला प्रचलित होती त्या काळी सिलोनच्या लोकांस तिचे ज्ञानहि नव्हते. वनेलचा [व. सा. इ. प. पान ९] असा तर्क आहे की, फिनीशियनपासून निघालेल्या 'अरमइक' अक्षरांपासून ब्राह्मीची अक्षरे तयार झाली असावी. पण आयझॅक टेलरला [अल्फाबेट; पु. २ पान ३१३] 'अरमइक व ब्राह्मी या दोन लिपींत कांहींच साम्य दिसत नाही. त्यांचें म्हणणें असें

लेमेटिक वर्णों के अक्षर	आहूती	खरोष्ठी	अव्यय प्राचीन न इतिओपिक	विमिश्रित टिक (लेखा या केवल)	नेमबी (अक्षरबी)	अव्यय टिक (लेखा-या केवल)	किमीश्रित (ला व प्रत्यय)	ग्रीक	अव्यय प्राचीन के टिक	सिंहि फिन्क	सुमो फिन्क
अ	𑀓	𑀠	𑀡	𑀢	𑀣	𑀤	𑀥	ΑΑ	ΑΑΑ	Δ	𑀦
ब	𑀧𑀨	𑀩	𑀪	𑀫	𑀬	𑀭	𑀮	ΒΒ	B ⁽²⁾	𑀯 ^{=b} 𑀰 ^{=v}	𑀱
ग	𑀲	𑀳	𑀴	𑀵	𑀶	𑀷	𑀸	ΓΓ	𑀹	𑀺	𑀻
द	𑀼𑀽	𑀾	𑀿	𑁀	𑁁	𑁂	𑁃	ΔΔ	𑁄𑁅	Δ	𑁆
ह	𑁇𑁈	𑁉	𑁊	𑁋	𑁌	𑁍	𑁎	𑁏𑁐	𑁑𑁒	E	𑁓
व	𑁔𑁕	𑁖	𑁗𑁘	𑁙	𑁚	𑁛	𑁜			𑁝 ^{=z}	𑁞
ज	𑁟𑁠	𑁡		𑁢	𑁣	𑁤	𑁥	𑁦𑁧		𑁨 ^{=dz} 𑁩 ^{=z}	𑁪
हय	𑁬𑁭	𑁮	𑁯𑁰𑁱	𑁲𑁳𑁴	𑁵𑁶	𑁷𑁸	𑁹𑁺	𑁻𑁼	𑁽𑁾	𑁿	𑂀𑂁
थ	𑂂	𑂃	𑂄𑂅	𑂆𑂇	𑂈𑂉	𑂊𑂋	𑂌	𑂍𑂎		𑂏 ⁼ⁱ	𑂐
य	𑂒𑂓	𑂔	𑂕𑂖	𑂗	𑂘𑂙	𑂚𑂛	𑂜	𑂝𑂞𑂟	𑂠		𑂡 ^{=j}
क	𑂣𑂤	𑂥	𑂦𑂧	𑂨	𑂩𑂪	𑂫𑂬	𑂭	𑂮𑂯	𑂰	𑂱	𑂲
ख	𑂴	𑂵𑂶	𑂷	𑂸	𑂺𑂹	𑂻𑂼	𑂽𑂾	𑂿𑃀	𑃁𑃂	𑃃	𑃄
म	𑃆𑃇	𑃈	𑃉𑃊	𑃋𑃌	𑃍𑃎	𑃏𑃐	𑃑𑃒	𑃓𑃔	𑃕𑃖	M	𑃗
न	𑃘	𑃙	𑃚	𑃛	𑃜𑃽	𑃞𑃟	𑃠	𑃡𑃢	𑃣𑃤	N	𑃥
ष	𑃦	𑃧𑃨	𑃩𑃪	𑃫		𑃬𑃭	𑃮	𑃯𑃰	𑃱 ^e		
ए	𑃴𑃵	𑃶	𑃷	𑃸𑃹	𑃺𑃻	𑃼𑃽	𑃾𑃿	𑄀	𑄁𑄂	𑄃	𑄄
प	𑄆	𑄇	𑄈	𑄉	𑄊𑄋	𑄌𑄍	𑄎	𑄏	𑄐	𑄑	𑄒
स	𑄔𑄕	𑄖	𑄗𑄘𑄙	𑄚𑄛	𑄜𑄽	𑄞𑄟	𑄠				
ख	𑄲𑄳	𑄴	𑄵𑄶	𑄷	𑄸𑄹	𑄺𑄻	𑄼	𑄽𑄾𑄿	𑄿		
र	𑄾𑄿	𑅀	𑅁	𑅂	𑅃𑅄	𑅆𑅇	𑅈	𑅉𑅊𑅋	𑅌𑅍	𑅎	𑅏
श	𑅒𑅓		𑅔	𑅕𑅖	𑅗𑅘	𑅙𑅚	𑅛	𑅜𑅝	𑅞𑅟	𑅠	𑅡
त	𑅒𑅓		𑅔	𑅕𑅖	𑅗𑅘	𑅙𑅚	𑅛	𑅜𑅝	𑅞𑅟	𑅠	𑅡

जगांतील मुख्य मुख्य प्राचीन लिपींचा तुलनात्मक आकृतिपट.

(पृ. ५५, ६१ व ७२ पहा.)

अ = ५ ५ ५ ५ ५	ठ = ० ० ० ० ०	य = ५ ५ ५ ५ ५
आ = ५ ५ ५ ५ ५	ड = ५ ५ ५ ५ ५	र = ५ ५ ५ ५ ५
इ = ५ ५ ५ ५ ५	ढ = ५ ५ ५ ५ ५	ल = ५ ५ ५ ५ ५
उ = ५ ५ ५ ५ ५	ण = ५ ५ ५ ५ ५	व = ५ ५ ५ ५ ५
ए = ५ ५ ५ ५ ५	त = ५ ५ ५ ५ ५	श = ५ ५ ५ ५ ५
क = ५ ५ ५ ५ ५	थ = ५ ५ ५ ५ ५	ष = ५ ५ ५ ५ ५
ख = ५ ५ ५ ५ ५	द = ५ ५ ५ ५ ५	स = ५ ५ ५ ५ ५
ग = ५ ५ ५ ५ ५	ध = ५ ५ ५ ५ ५	ह = ५ ५ ५ ५ ५
घ = ५ ५ ५ ५ ५	न = ५ ५ ५ ५ ५	ळ = ५ ५ ५ ५ ५
ङ = ५ ५ ५ ५ ५	प = ५ ५ ५ ५ ५	क्ष = ५ ५ ५ ५ ५
च = ५ ५ ५ ५ ५	फ = ५ ५ ५ ५ ५	ज्ञ = ५ ५ ५ ५ ५
छ = ५ ५ ५ ५ ५	ब = ५ ५ ५ ५ ५	का = ५ ५ ५ ५ ५
ज = ५ ५ ५ ५ ५	भ = ५ ५ ५ ५ ५	कि = ५ ५ ५ ५ ५
झ = ५ ५ ५ ५ ५	म = ५ ५ ५ ५ ५	की = ५ ५ ५ ५ ५
ञ = ५ ५ ५ ५ ५		कु = ५ ५ ५ ५ ५
ट = ५ ५ ५ ५ ५		कू = ५ ५ ५ ५ ५
		कै = ५ ५ ५ ५ ५

ब्राह्मीपासून नागरी लिपीचा विकास.

III

ಅ = ೫ ಸುಳುಳುಅ	ಝ = ೫ ಸುಳುಳುಝ	ಞ = ೬ ಲಬಬಜವ
ಇ = ೬ ಉಳುಳುಇ	ಞ = ೭ ಸುಳುಳುಞ	ಬ = ೭ ಲಬಬಬಬ
ಈ = ೭ ಉಳುಳುಈ	ಛ = ೮ ಲಬಬಬಛ	ಭ = ೮ ಲಬಬಬಭ
ಎ = ೮ ಲಬಬಬಎ	ಠ = ೯ ಲಬಬಬಠ	ಮ = ೯ ಲಬಬಬಮ
ಬ = ೯ ಲಬಬಬಬ	ಡ = ೧೦ ಲಬಬಬಡ	ಯ = ೧೦ ಲಬಬಬಯ
ಕ = ೧೦ ಲಬಬಬಕ	ಢ = ೧೧ ಲಬಬಬಢ	ರ = ೧೧ ಲಬಬಬರ
ಖ = ೧೧ ಲಬಬಬಖ	ಣ = ೧೨ ಲಬಬಬಣ	ಲ = ೧೨ ಲಬಬಬಲ
ಗ = ೧೨ ಲಬಬಬಗ	ತ = ೧೩ ಲಬಬಬತ	ವ = ೧೩ ಲಬಬಬವ
ಘ = ೧೩ ಲಬಬಬಘ	ಥ = ೧೪ ಲಬಬಬಥ	ಶ = ೧೪ ಲಬಬಬಶ
ಜ = ೧೪ ಲಬಬಬಜ	ದ = ೧೫ ಲಬಬಬದ	ಷ = ೧೫ ಲಬಬಬಷ
ಚ = ೧೫ ಲಬಬಬಚ	ಧ = ೧೬ ಲಬಬಬಧ	ನ = ೧೬ ಲಬಬಬನ
ಛ = ೧೬ ಲಬಬಬಛ	ನ = ೧೭ ಲಬಬಬನ	ಪ = ೧೭ ಲಬಬಬಪ
ಝ = ೧೭ ಲಬಬಬಝ	ಪ = ೧೮ ಲಬಬಬಪ	ಫ = ೧೮ ಲಬಬಬಫ

ब्राह्मीपासून कानडी लिपीचा विकास.

टीप—वरील आकृतीत प्रथम आधुनिक वर्ण देऊन त्यापुढे मूळ ब्राह्मीचा वर्ण व त्याची विविध रूपेतील निरनिराळी रूपे दिली आहेत.

आहे की, ब्राह्मी लिपि ही आपणांस ठाऊक नसलेल्या कोणत्या तरी एखाद्या दक्षिण सेमेटिक लिपीपासून निघाली असावी व त्या लिपीचा जरी आपणांस अजूनपर्यंत पत्ता लागला नाही तरी तिचे लेख पुढे मागे ऑर्मेश, ओमान किंवा हॅड्रामांट यांपैकी कोठे तरी आढळून येण्याचा संभव आहे. लेनामॉंट [एसे ऑन फिनीशियन अल्फाबेट; पु. १ पा. १५०] व एडवर्ड हॅड [स्टोरी ऑफ दि अल्फाबेट; पा. २०७] यांचे असे अनुमान आहे की, फिनीशियन-पासून 'हिमिअरिटिकची' व 'हिमिअरिटिक'पासून ब्राह्मीची उत्पत्ति झाली असावी. न्होस डेव्हिड्स [डे. बु. ई. पान ११४] यांनी निरनिराळ्या विद्वानांच्या निरनिराळ्या मतांची एकवाक्यता करण्याकरिता, ब्राह्मी लिपि ही उत्तर सेमेटिकपासून निघाली नाही किंवा दक्षिण सेमेटिकपासूनहि निघाली नाही असे सांगून, ज्या लिपीपासून उत्तर व दक्षिण सेमेटिक या दोन्हीहि लिपी निघाल्या अशा एका युफ्रेटिस नदीच्या आसमंत भागी प्रचलित असलेल्या लिपीपासून ब्राह्मी लिपीचा संभव झाला, असा सिद्धांत काढण्याचे धाडस केले आहे. वेवर [इंडिश स्क्रिप्शन पृ. २२५-५०] व विल्यम जोन्स, मॅक्समुल्लर, व्हिटनी इत्यादि कित्येक [ई. अ. पु. ३५ पा. २५३] विद्वानांचे मत ब्राह्मी लिपि सेमेटिकपासूनच निघाली असावी असे पडते. पण हॅलवेल [जर्नल एशियाटिक; इ. स. १८८५ पा. २६८] ब्राह्मीचीं कांहीं अक्षरे ग्रीकपासून, कांहीं खरोष्ठीपासून व कांहीं 'अरमइक'पासून निघालेली दिसतात. सन १८९५ साली बुह्लर यांनी 'भरतखंडांतील ब्राह्मी लिपीची उत्पत्ति' या नावाचे एक पुस्तक छापून त्यांत असे सिद्ध केले आहे की, ब्राह्मी लिपीची २२ अक्षरे उत्तर सेमेटिकपासून घेतली गेली व बाकीचीं अक्षरे त्याच अक्षरांपासून तयार करण्यांत आली. मॅकडोनेल्ड [हि. सं. लि. पान १६], डॉ. वॉर्नट [अँटिक्विटीज ऑफ इंडिया पा. २२५] वगैरे कांहीं विद्वानांनी पुढे बुह्लरच्या मतासच आपली समति दर्शविली. डीकेचे मत मात्र कांहीं निराळेच आहे. त्याला क्युनिफॉर्म म्हणजे कीलाकृति लिपीपासून निघालेल्या एखाद्या लिपीवरून ब्राह्मीचीं अक्षरे घडलेली दिसतात.

वरील विधानांविरुद्धी गौरीशंकर ओझा यांचे मतः—जर ब्राह्मी लिपीचे हिअरेटिक, क्युनिफॉर्म, फिनीशियन, हिमिअरिटिक, अरमइक किंवा खरोष्ठी यांतील कोणत्याहि एका लिपीशीं खरोखरच कांहीं साम्य असते तर या विषयावर इतकी भिन्न भिन्न मते पडलीच नसती. ब्राह्मी लिपीच्या उत्पत्तीसंबंधी विद्वान् मंडळीत एकमत होत नाही यावरून एवढेच दिसून येते की, वरील सर्व कल्पनांत सत्यांशाचा अभाव असून प्रत्येक जण सत्यान्वेपणाचा विचार वाजूस ठेवून केवळ स्वमतप्रतिपादनार्थच आपल्या बुद्धीचा दुरुपयोग करीत असला पाहिजे.

दोन लिपींतील परस्पर संबंध शोधून काढण्याची कसोटीः—दोन लिपींचा परस्पर संबंध आहे किंवा नाही हे शोधून काढण्याचा एकच मार्ग आहे; व तो हा की त्या दोन लिपींतील सदृश उच्चार होणाऱ्या वर्णांचे एकमेकांशीं कितपत साम्य आहे हे पहावयाचे. कोणत्याहि लिपींतील कांहीं वर्णांच्या आकृती दुसऱ्या लिपींतील कांहीं वर्णांच्या आकृतीशीं थोड्यावहुत प्रमाणांत नेहमी मिळत असतातच. उदाहरणार्थ ब्राह्मीच्या र, ज आणि ल या अक्षरांचे फारसांतलं। (अलिफ), ढ (ऐन्) व ज (लाम्) या अक्षरांशीं बरेच साम्य आहे; व त्याचप्रमाणे ब्राह्मीच्या अ, उ, ओ, क, ग, ज, ध, र, आणि ठ या अक्षरांचे रोमन लिपींतील H, L, Z, X, A, E, D, I व O या अक्षरांशीं पुष्कळ सादृश्य दिसून येते. परंतु त्यावरून ब्राह्मी लिपीचा फारशी किंवा रोमन लिपीशीं संबंध जोडण्याचा हास्यास्पद प्रयत्न कोणीहि करणार नाही हे उघड आहे. ख्रिस्तपूर्व सातव्या शतकाच्या सुमारास फिनीशियन लिपीपासून ग्रीक लिपि निघाली असे पूर्वी एके ठिकाणी सांगितलेच आहे. प्रथमारेमी ग्रीक लिपि उजवीकडून डावीकडे लिहीत जाण्याचा परिपाठ होता. परंतु त्याच्या ऐवजी पुढे ती लिपि जेव्हां डावीकडून उजवीकडे लिहिण्याची वहिवाट पडली, तेव्हां त्या लिपीचे मूळ स्वरूप पालटून प्रत्येक अक्षराची डावी वाजू उजवीकडे व उजवी डावीकडे गेली. याप्रमाणे ग्रीक लिपीचे स्वरूप पालटल्यावर तिच्यापासून पुढे पुरातन लॅटिन लिपीची उत्पत्ति झाली व या लॅटिन लिपीपासून मग रोमन लिपि निघाली. याप्रमाणे प्रस्तुत रोमन लिपीचा फिनीशियन लिपीशीं जरी अजमासे २६०० वर्षांपूर्वीचा संबंध आहे, तरी देखील रोमन लिपीतील A, B, D, E, H, K, L, M, N, P, Q, R व T हीं तेरा अक्षरे फिनीशियन लिपींतील सदृश उच्चार होणाऱ्या वर्णांशीं अजूनहि पुष्कळ अंशीं मिळत असलेली दिसून येतात. रोमन लिपींतील H, L इत्यादि नऊ अक्षरांचे ब्राह्मी लिपींतील विसदृश उच्चाराच्या अ, उ, आदिकरून नऊ अक्षरांशीं जेवढे साम्य दिसून येते तितके रोमन लिपींतील उपरानिर्दिष्ट तेरा वर्णांचे फिनीशियन लिपींतील सदृश उच्चाराच्या तेरा वर्णांशीं खास दिसून येत नाही. तरीहि पण रोमन व फिनीशियन लिपींचा परस्परसंबंध नाकबूल करून कोणीहि सुन्न मनुष्य ब्राह्मी लिपीस रोमन लिपीच्या मातृस्थानीं बसविण्याचे धाडस करणार नाही.

ब्राह्मी लिपीच्या वर्णांची हिअरेटिक, फिनीशियन इत्यादि लिपींच्या वर्णांशीं तुलनाः—पाश्चात्य पंडित म्हणतात त्याप्रमाणे ब्राह्मी लिपीचा हिअरेटिक, फिनीशियन वगैरे लिपीशीं जर खरोखरच कांहीं संबंध असला, तर रोमन लिपीचे फिनीशियन लिपीशीं जितके सादृश्य दिसून येते त्याहून किती तरी अधिक सादृश्य ब्राह्मी लिपीचे हिअरेटिक, फिनीशियन आदिकरून लिपीशीं दिसून आले पाहिजे. कारण प्रस्तुत रोमन लिपि व फिनीशियन लिपि यांच्या

काळामध्ये अजमासं अडीच हजार वर्षांचे अंतर आहे. परंतु वरील लिपींपैकी सर्वांत जुनी हिअरेटिक लिपि व अशोकाच्या लेखांतील ब्राह्मी लिपि यांच्या दरम्यान तर अडीच हजार वर्षांच्या एकतृतीयांशाइतका काळहि लोटला नसेल. मागून जन्मास आलेल्या सेमेटिक लिपी व अशोकाच्या पूर्वीचाहि ब्राह्मी लिपि यांचा संबंध त्याहूनहि पुष्कळ जवळचा दिसून येईल. अशा स्थितीत ब्राह्मी लिपीच्या वर्णांचे या लिपींतील सदृश उच्चारान्या वर्णांशी पुढें दिल्याप्रमाणें साम्य आढळून येतें. हिअरेटिक, क्युनिफॉर्म व खरोष्ठी या लिपींचें ब्राह्मी लिपीशीं कांहींच साम्य नाहीं; फिनीशियन हिमिअरिटिक व अरमइक यांच्या वर्णांतील गिमेल् हे अक्षर ब्राह्मीच्या ग ह्या अक्षरासारखें आहे; व प्राचीन ग्रीक लिपीचीं गॅमा व थीटा हीं अक्षरें ब्राह्मीच्या ग व थ या अक्षरांशीं मिळतात. ब्राह्मी लिपींतील वर्णांचें हिअरेटिक, फिनीशियन, हिमिअरिटिक, अरमइक व खरोष्ठी या लिपींतील सदृश उच्चारान्या वर्णांशीं फारच थोडें साम्य असल्यामुळे, ब्राह्मी लिपींतील फक्त १८ व वर्णांचे उच्चार असलेल्या फिनीशियन लिपींतील २२ वर्णांपासून ब्राह्मीच्या २२ अक्षरांची बुहलर यानें जी उत्पत्ति काढली ती कितपत सयुक्तिक आहे हें कोणासहि सहज सांगतां येण्यासारखें आहे.

वरील विवेचनावरून कोणाच्याहि मनांत अशी शंका येईल कीं, फिनीशियन लिपींतील एका गिमेल् अक्षराशिवाय दुसऱ्या कोणत्याहि अक्षराचें ब्राह्मी लिपींतील सदृश उच्चारान्या अक्षराशीं साम्य नसताना, बुहलर यानें फिनीशियनपासून ब्राह्मीची उत्पत्ति दाखविली तरी कशी ? या शंकेचें निरसन करण्याकरितां बुहलरच्या ग्रंथांत फिनीशियन व ब्राह्मी लिपींच्या अक्षरांमध्ये कोणत्या रीतीनें साम्य दाखविलें आहे यासंबंधी थोडी माहिती खाली दिली आहे.

बुहलरच्या ग्रंथांतील दोन लिपींच्या वर्णांत सादृश्य दाखविण्याची सदोप रीतिः—सेमेटिक व ब्राह्मी लिपींच्या घडणींमध्ये मुख्य फरक हा दिसून येतो कीं, फिनीशियन आदिकरून लिपींच्या अक्षरांतील वरचा भाग प्रायः स्थूल असून खालच्या भागांत उभ्या किंवा तिरकस रेषा दृष्टीस पडतात. परंतु ब्राह्मी लिपींच्या वरचा अक्षरांत वरच्या भागास वारीक रेषांनीं आरंभ होऊन खालचा भाग अधिकाधिक स्थूल झालेला दिसून येतो. ब्राह्मीचें सेमेटिक लिपींशीं सादृश्य दाखवितांना, त्यांमध्ये हा फरक दिसून येण्याचें बुहलरनें असें कारण सांगितलें कीं, हिंदू लोकांनीं सेमेटिक लिपींतील कित्येक अक्षरें उलटीं करून त्यांचा वरचा भाग खाली व खालचा वर करून टाकला. कांहीं अक्षरें उभीं होती तीं आडवीं केलीं व कांहींमधील मूळचा कोन उघडून त्याच्या दोन वेगवेगळ्या रेषा केल्या. याशिवाय त्या लिपींत आणखी जो भेद दिसू लागला त्याची वासलात लावण्याकरितां या पंडितांनें असें ठरविलें कीं, ब्राह्मी लिपि प्रथम उजवीकडून डावीकडे लिहिण्याचा प्रघात होता; परंतु पुढें तो बदलून जेव्हां ती

लिपि डावीकडून उजवीकडे लिहिण्याची रीत प्रचारांत आली तेव्हां तिच्या अक्षरांचें मूळ रूप पालटून त्यांची डावी बाजू उजवीकडे व उजवी डावीकडे झाली. वरील गोष्टी गृहीत धरूनहि जेव्हां सादृश्य दाखविण्यास अडचण पडूं लागली, तेव्हां हिंदू लोकांच्या मार्था मूळच्या सेमेटिक अक्षरांवर आणखी असे संस्कार केल्याचा आरोप करण्यांत आला कीं, त्यांनीं कोठें मुळांतील रेषा मागेपुढें सरकविली, कोठें रेषा नव्हती तें नवीन काढली, कोठें मूळची रेषा पुसून टाकली, कोठें ती वाढविली, कोठें ती लहान केली, कोठें खालच्या बाजूची रेषा वर नेली, कोठें दोन रेषांना जोडणारी नवीन रेषा काढली, कोठें आडवी रेषा उभी केली, कोठें तिरकस रेषा सुधी केली, कोठें परस्परांचें छेदन करणाऱ्या रेषांपैकी एक टिच ठेविलें, कोठें डावीकडे मुरडलेल्या रेषेस वरच्या बाजूस वाढवून तिची गांठ केली, कोठें त्रिकोणास धनुष्याकृति केलें व कोठें मुळांतील कोपरे मिटवून त्यांची अर्धवर्तुळाकृति रेषा केली. इतकेंहि करून शेवटीं बुहलरला ब्राह्मीच्या सात वर्णांची उत्पत्ति अगदीं भिन्न उच्चारान्या फिनीशियन वर्णांपासून काढावी लागली. फिनीशियनपासून ब्राह्मीचीं अक्षरें कशीं सिद्ध झालीं हें दाखविण्यासाठीं बुहलरनें प्रत्येक ओळीत आरंभीं फिनीशियन अक्षर दिलें असून शेवटीं त्यापासून सिद्ध झालेला अशोकाच्या लेखांतील ब्राह्मीचा वर्ण दिला आहे. त्यांच्या दरम्यान फिनीशियनपासून ब्राह्मीचें अक्षर तयार होत असताना त्याची मध्यंतरीचीं निरनिराळीं रूपांतरे दाखविली आहेत. हीं रूपांतरे बुहलरला कोठें प्राचीन काळच्या लेखांत सांपडलीं आहेत अशांतला मुळांच भाग नाहीं. फिनीशियनपासून ब्राह्मीचीं अक्षरें तयार होण्याकरितां मधलीं रूपांतरे कशीं असावयास पाहिजेत हें त्यानें केवळ कल्पनेनें ठरवून तीं आपल्या पुस्तकांत घातलीं आहेत.

बुहलरच्या सादृश्यविवेचनांतील अतिकल्पना.—बुहलर यानें मूळ अक्षरांत जेवढे फेरफार करावयास सांगितले आहेत तेवढे फेरफार करून फिनीशियनपासून ब्राह्मीचीच काय पण कोणत्याहि एका लिपीपासून वाटेला त्या दुसऱ्या लिपीची उत्पत्ति सहज दाखवितां येईल. उदाहरणार्थ, तक्षशिलेच्या लेखांतील अरमइक अक्षरांपासून किंवा हल्लींच्या इंग्रजी रोमन लिपीच्या अक्षरांपासून बुहलरचे नियम लावून ब्राह्मीचीं अक्षरें अगदीं सहज घडवितां येतात हें पंडित ओझा यांनीं दाखविलें आहे.

फिनीशियनपासून ब्राह्मीची उत्पत्ति दाखविण्यास जेवढे प्रयास पडतात त्यांपेक्षाहि कमी प्रयासांत तक्षशिलेच्या अरमइक अक्षरांपासून किंवा इंग्रजी रोमन अक्षरांपासून ब्राह्मी अक्षरांची उत्पत्ति दाखवितां येत असतां हि जर ब्राह्मी लिपि अरमइक किंवा रोमन लिपीपासून निघाली असें म्हणतां येत नाहीं, तर ती फिनीशियनपासून निघाली असें म्हणावयास बुहलरला तरी जास्त काय आधार आहे ? वास्तविक पाहिलें असतां एक गिमेल् अक्षर खरोज करून फिनीशियनमधील

दुसऱ्या कोणत्याहि अक्षराचें ब्राह्मीतील सदृश उच्चार्याच्या अक्षराशी साम्य नाहीं. व म्हणूनच बुह्लर याचें 'हिंदुस्थानां-तील ब्राह्मी लिपीची उत्पत्ति' हें पुस्तक छापून प्रसिद्ध झाल्यावरहि मागें सांगितल्याप्रमाणें न्हीस डेव्हिड्स यास आपलें 'बुद्धिस्ट इंडिया' पुस्तक लिहितांना असें म्हणणें भाग पडलें की ब्राह्मी लिपि उत्तर सेमेटिक किंवा दक्षिण सेमेटिक यांपैकी कोणत्याहि लिपीपासून निघाली नाहीं. 'एन्सायक्लोपीडिआ ब्रिटानिका' मध्यें तर असें स्पष्टच म्हटलें आहे की, बुह्लरचा निबंध कितीहि विद्वत्ताप्रचुर असला तरी त्यापासून ब्राह्मीच्या उत्पत्तीविषयी निर्णयात्मक असें कांहींच ठरूं शकत नाहीं [आवृत्ति ९, पु. ३३, पान ९०३].

फिनीशियन लिपीची उत्पत्ति ख्रिस्तपूर्व दहाव्या शतकाच्या सुमारास झाली असें मानण्यांत येतें. अशोकाच्या शिलालेखांत ब्राह्मीप्रमाणेंच दुसऱ्या ज्या एका खरोष्टी लिपीचा उपयोग केलेला आढळतो तिची उत्पत्ति सेमेटिक लिपीपासून झाली असल्यामुळें फिनीशियन ही तिची आद्यजननी आहे. अशा स्थितींत जर ब्राह्मीचाहि उत्पत्ति फिनीशियनपासूनच झाली असती, तर ब्राह्मीपासून निघालेल्या गुप्त व तेलगू-कानडी ह्या दोन लिपींत ज्याप्रमाणें इसवी सनाच्या पांचव्या सहाव्या शतकांत बरेचसे सादृश्य आढळून येतें त्याचप्रमाणें ख्रिस्तपूर्व तिसऱ्या शतकांत-म्हणजे अशोकाच्या वेळीं-ब्राह्मी व खरोष्टी लिपींतहि आढळून यावयास हवें. परंतु ज्या अर्थी अशोकाच्या लेखांतील ब्राह्मी व खरोष्टी लिपींत कांहींच साम्य दिसून येत नाहीं त्या अर्थी त्या दोन्ही लिपींचें मूळ एक नसलें पाहिजे हें उघड आहे.

ब्राह्मी लिपि पूर्वी फारशीप्रमाणें उलटी लिहीली जात होती काय ?—फिनीशियनपासून ब्राह्मीची उत्पत्ति दाखवितांना बुह्लर यास अलेफ, योथ इत्यादि कित्येक अक्षरांचा अंगपालट—झणजे डावी वाजू उजवीकडे व उजवी वाजू डावीकडे—करण्याची अवश्यकता भासली. इ.स. १८९१ मध्ये जनरल कनिंगहॅम यांन 'हिंदुस्थानांतील प्राचीन नाणी' नामक जें एक पुस्तक प्रसिद्ध केलें त्यांत मध्यप्रांताच्या सागर जिल्ह्यांतील एरण नांवाच्या एका पुरातन गांवीं सांप-उलेल्या कित्येक नाण्यांचे ठसे छापले होते. त्यांपैकी एकावर 'धमपालस' हें अक्षर उजवीकडून डावीकडे निघालेली पाहून बुह्लर यास सेमेटिकपासून ब्राह्मीची उत्पत्ति झाली हें सिद्ध करण्याकरितां जो कांहीं पुरावा पाहिजे होता तो मिळाला असें वाटलें. कारण त्यास अशोकाच्या जांगड व चौली येथील लेखांत ओ, व जांगडच्या आणि दिल्लीच्या सिवालिक त्तंभावरील लेखांत ध, हीं अक्षरें उलटीं कोरलेलीं अगोदरच मिळालीं असल्यामुळें, लांबरून त्यानें ब्राह्मी लिपि पूर्वी उजवीकडून डावीकडे लिहिण्यांत येत होती परंतु मागून ग्रीक लिपीप्रमाणें तिचीहि लेखनशैली बदलून ती डावीकडून उजवीकडे लिहिण्यांत येऊ लागून तिच्या अक्षरांची अंग-पालट झाला असा सिद्धांत काढला होता; पण ब्राह्मी लिपि

उजवीकडून डावीकडे लिहीली जात होती असें मानण्यास प्रत्यक्ष पुरावा कांहींच सांपडला नसल्यामुळें त्यास आपला सिद्धांत उळमळीत वाटत होता. एरण येथें उलट्या अक्षरांचें नाणें सांपडतांच बुह्लर यास आपलें कार्य झालें असें वाटलें व त्यानें तेथें मिळालेलीं नाणीं ख्रि. पू. ३५० च्या सुमाराचीं असावीं असा अंदाज करून त्या काळीं ब्राह्मी लिपि उजवीकडून डावीकडे व डावीकडून उजवीकडे अशा दोन्हीहि रीतींनीं लिहिण्याची वद्विवाट होती असें ठराविलें.

नाण्यांवरील लिपीची ऐतिहासिक किंमत.—बुह्लरच्या सदरहू सिद्धांतास पुष्टि देण्यास नाण्यांशिवाय दुसऱ्या कोणत्याहि प्रकारच्या लेखाचा पुरावा मिळूं शकला नाहीं ही गोष्ट लक्षांत ठेवण्यासारखी आहे. अशोकाच्या शिलालेखांत दोन अक्षरें उलटीं कोरलेलीं सांपडतात ह्या गोष्टीस विशेष महत्त्व देतां येत नाहीं. कारण, एक तर अशा चुका लेख खोदणाऱ्या माणसाच्या अज्ञानामुळें किंवा हस्त-दोषामुळें होणें असंभवनीय नाहीं; व दुसरें केवळ देशभेदामुळें किंवा कालभेदामुळेंहि अक्षरांच्या रूपांत असला फरक झालेला दृष्टीस पडतो. उदाहरणार्थ, यशोधर्म्याच्या मंदसोरच्या लेखांत 'उ' ची आकृति साधारणतः अर्वाचीन नागरीसारखी आहे, परंतु त्याच शतकांतील गारुलक सिंहादित्याच्या लेखांत ती जवळ जवळ उलटी आहे. पंधराव्या शतकापर्यंत बंगाली लिपींतील 'च' चा कमानदार भाग मूळ ब्राह्मी लिपींतील 'च' प्रमाणें डाव्या वाजूस होता. पण वर्तमान बंगाली लिपींत त्या अक्षराची पूर्ण अंगपालट होऊन तो उजवीकडे आलेला पहावयास मिळतो. इ. स. १८९५ सालीं रॉयल एशियाटिक सोसायटीच्या त्रैमासिकांत एक लेख आला होता. त्यांत सिलोनमध्ये उलट्या अक्षरांचे दोन शिलालेख उपलब्ध झाले आहेत असें झटलें होतें खरें; परंतु अद्यापपर्यंत त्या शिलालेखांची प्रतिकृति कोठें छापून प्रसिद्ध झाली नाहीं. उलटीं अक्षरें किंवा उलटे लेख जे पहावयास मिळतात ते फक्त नाण्यांवर. सातवाहन (आन्ध्र) वंशी शातकर्णी राजाच्या निरनिराळ्या प्रकारच्या दोन नाण्यांवर [कॅटलॉग ऑफ दि कौइन्स आफ दि आन्ध्र डिनॅस्टि इ. पान ४, आकृतिपट १, नं. ९ व ११] 'शतकर्णिस' हा संबंध लेखाचा लेख एरणच्या नाण्याप्रमाणें उलटा आला आहे. पार्थियन 'अब्दगसिस' याच्या एका नाण्यावरील खरोष्टी लेखाचा एक भाग उलटा—झणजे डावीकडून उजवीकडे-निघाला आहे [रॅपसन; इंडियन कौइन्स, पृ. १५]. महाक्षत्रप रंजुवुल (राजुल) याच्या दोन नाण्यांवर खरोष्टी लेखाच्या वाजूस y व E ह्या दोन ग्रीक अक्षरांचा एक एकाक्षरी शिक्का आहे. त्यांतील E हें अक्षर एका नाण्यावर बरोबर निघालें आहे, पण दुसऱ्यावर तें उलटें आहे [गा. कौ. ग्री. सी. पा. ६७ नं. ५ व ६]. पाटणा येथें सांपडलेल्या कित्येक मुद्रिकांवरील 'अग-पल्ल' (अंगपालस्य) ह्या लेखांतील [क. आ. स. रि. पु.

१५, आकृतिपट ३, नं. २] अ हे अक्षर उलटें आहे. दुसऱ्या एका प्राचीन मुद्रिकेवर ' श्रीस्तपकुल' असा लेख आहे त्यांत श्री व प हीं दोन अक्षरें उलटीं निघालीं आहेत [ज. रॉ. ए. सो. इ. स. १९०१, पा. १०४, नं. ९]. अगदीं अलीकडचें उदाहरण घ्यावयाचें म्हणजे इंदूर संस्थानांतील वि. सं. १९४३ च्या नाण्यावरील ' एक पाव आना इंदोर' हा संबंध लेखचा लेख उलटा आला आहे [इ. अ. पु. २६ पा. ३३६]. प्राचीन काळापासून अर्वाचीन काळापावेतों मधून मधून नाण्यांवर उलटीं अक्षरें किंवा उलटे लेख निघालेले कां सांपडतात याचें कारण अगदीं उघड आहे. नाणीं पाडण्याकरितां जे ठसे तयार करितात त्यांवर अक्षरें उलटीं काढून तीं उलट वाजून कोरीत जावयाचीं असल्यामुळें लिहितां वाचतां येणाऱ्या माणसाच्या हातून तीं चुकून सुधीं खोदलीं जाणें अगदीं साहजिक आहे. अशा स्थितीत नाण्यांवरील लेखांच्या आधारावर एखाद्या लिपीच्या लेखनशैलीसंबंधी कोणतेंहि अनुमान करणें युक्त नाहीं हे सांगावयास नकोच.

ब्राह्मीच्या अत्यंत विकसित स्वरूपामुळे " फिनीशियन" कल्पनेची अग्राह्यता.—सर्वांत उत्तम लिपि तीच की, जिच्यामध्ये प्रत्येक उच्चारार्थां इतका असंदिग्ध संकेत असतो की त्यायोगें आपण जसें वोलें तसेंच लिहून घेतां येतें; व तें लिहिलेलें जर दुसऱ्या कोणीं वाचलें तर त्यांत व आपण जें बोललों होतों त्यांत बिलकुल फरक पडत नाहीं. हीं कसोटी जर ब्राह्मी लिपीस लावून पाहिली तर तिचें निर्विवाद श्रेष्ठत्व कोणासहि नाकबूल करतां यावयाचें नाहीं; आणि तिच्यांत व सेमेटिक लिपींत चांगुलपणाच्या दृष्टीनें पाहिलें असतां जमीनअस्मानाचें अंतर आहे हेंहि अगदीं स्पष्ट दिसून येईल. ब्राह्मी लिपींत स्वरांची व व्यंजनांची संख्या पूर्ण असून तींत न्हस्वदीर्घाकरितां व अनुस्वारविसर्गीकरितां निरनिराळीं चिन्हे आहेत. प्रत्येक व्यंजनाचा उच्चार कोणत्या स्वरापासून होतो तें पाहून वैज्ञानिक क्रमानें त्यांची मांडणी केली आहे. तिच्या योगानें केवळ संस्कृत भाषेंतीलच नव्हे तर दुसऱ्या कोणत्याहि आर्य भाषेंतील ध्वनी व्यक्त करून दाखवितां येतात, व व्यंजनावरोवर स्वरांचीं चिन्हे जोडण्याची ब्राह्मीमध्ये जी विशेष सोय आहे ती दुसऱ्या कोणत्याहि लिपींत नाहीं. सेमेटिक लिपींत २२ अक्षरें आहेत, पण त्यांनीं फक्त १८ च निरनिराळे उच्चार लिहून दाखवितां येतात. तींत किंवा तिजपासून निघालेल्या कोणत्याहि लिपींत स्वर आणि व्यंजन वेगवेगळीं नाहींत, स्वरांत न्हस्वदीर्घाचा भेद नाहीं, अक्षरांत क्रम नाहीं, एका उच्चाराकरितां अनेक चिन्हे आहेत व एका चिन्हापासून अनेक उच्चार होतात. त्यांत स्वरांचा व्यंजनांशीं संयोग करण्याची सोय नसून व्यंजनापुढेंच स्वर वेगळा लिहावा लागतो; आणि स्वरांची संख्या देखील पूर्ण आहे म्हणावी तर तेंहि नाहीं. फिनीशियनची उत्पत्ति ख्रिस्तपूर्व दहाव्या शतकांत झाली असें म्हणतात. जन्मभूमीत तिचा विकास होऊन ती हिंदुस्थानापावेतों येण्यास

वराच काळ लोटणें अवश्य आहे. परंतु इकडे हिंदुस्थानांत तर ब्राह्मी लिपि अशोकाच्या काळीं झणजे ख्रिस्तपूर्व तिसऱ्या शतकांतच पूर्णवस्थेस जाऊन पोचलेली दृष्टीस पडते. अशोकाच्या पूर्वीचे फारसे लेख अद्याप उपलब्ध झाले नाहींत. परंतु पुढें मागें होण्याचा संभव आहे. पिंपरावा व बडली येथें सांपडलेले लेख ख्रिस्तपूर्व पांचव्या शतकांतील आहेत असें प्रतिपादन करण्यांत आलें आहे. कलकत्ता येथील ' इंडियन म्यूझियमच्या' सजात उदय व नंदिवर्धन यांचे, व मथुरेच्या पदार्थसंग्रहालयांत अजातशत्रूचा पुतळ्या आपणांस आढळून आल्याचें श्री. जयस्वाल यांनीं नुकतेंच प्रसिद्ध केलें असून [विभाग पहिला, शुद्धिपत्र, पृष्ठ ३०० वर दिलेली टीप पहा] त्यांवरील लेखहि मौर्य राजांच्या पूर्वीचे आहेत असें म्हणतात. ज्याला लेखनकला अवगत असल्याशिवाय आपली अष्टाध्यायी रचतांच आली नसती असें पूर्वी दाखविण्यांत आलें आहे त्या पाणिनीचाच काळ ख्रिस्तपूर्व सातव्या शतकापूर्वीं ढकलण्यांत येतो. वेदांतर्गत ग्रंथांतील संस्कृत वाङ्मय तर फिनीशियन लिपीचा जन्म होण्याच्या शेंकडों वषे अगोदरचें आहे हें कोणासच नाकबूल करतां येत नाहीं. तेव्हां असा साहजिकच प्रश्न उद्भवतो की, जीत ६३ किंवा ६४ मूल उच्चार आहेत अशा संस्कृत भाषेच्या लेखनाकरितां केवळ १८ च उच्चारांचीं चिन्हे असलेल्या भिकारड्या सेमेटिक लिपीची मदत घेऊन उपयोग तरी काय झाला असेल ? ज्या लोकांनीं सेमेटिक सारखी अपूर्ण व क्रमरहित लिपि घेऊन, तिची लिहिण्याची दिशा पालटून, अक्षरांची तोडमोड करून, केवळ १८ उच्चारांचीं चिन्हे मिळालीं असतां आणखी ४५-४६ चिन्हे स्वतःच्या कल्पनेनें निर्माण करून, व्यंजनांशीं जोडण्याकरितां स्वतंत्र स्वरचिन्हांची कल्पना काढून, अनुस्वारविसर्गींचीं चिन्हे वनवून, स्वर व व्यंजन वेगळीं करून, त्यांना उच्चाराच्या स्थानानुक्रमानें संगतवार लावून सर्वांगपूर्ण अशी नवी लिपि वनविली त्यांना केवळ १८ च चिन्हांकरितां दुसऱ्याच्या तोंडाकडे पाहण्याची गरज लागली असेल काय ? लागली असेल असेंच, म्हणजे वेवरचें म्हणणें जरी खरें धरलें तरी भारतीयांनीं आपल्या लिपियोजनेत तीनचतुर्थांश प्रमाणांत नवीन सृष्टि उत्पन्न केली असें होईल. पाश्चात्य पंडितांपैकीं सर्वच कांहीं सारखे दुराग्रही नसतात. एडवर्ड थॉमस [न्युमिसमेटिकः कॅनिकल, इ. स. १८८३ नं. ३], प्रो. डौसन [ज. रॉ. ए. सो. इ. स. १८८१ पा. १०२ व इ. अ. पु. ३५ पा. २५३], जनरल कनिंगहॅम [कॉइन्स ऑफ एन्शंट इंडिया पु. १, पा. ५२] व प्रो. लॅसन [इंडियन आल्टर थुमस्कुंड, द्वितीयावृत्ति पु. १००६ (१८६७)] यांनीं ब्राह्मी लिपीची अप्रतिमता ओळखून ती विदेशीय लिपीपासून काढली असणें शक्य नाहीं असा स्पष्ट कबुलीजबाबहि दिला आहे.

ब्राह्मी लिपीच्या उत्पत्तीविषयीं आपलें अज्ञानः— हिंदुस्थानचा प्राचीन इतिहास अद्याप गाढ अंधःकारांत गुर-

फटलेला आहे. विदेशीय लोकांच्या आपल्या देशांत ज्या वरचेवर स्वाभ्या होत गेल्या त्यांत जुन्या स्थळांचा नाश होऊन त्यांच्या जागा नवीन वसाहती होत गेल्याकारणाने आपल्या पूर्वजांच्या वसतीचे अवशेष भूपृष्ठाच्या पन्नास फूट खाली गेले आहेत. सर्व देश एकाच राजाच्या ताब्यांत पूर्वी कधी न राहिल्याने आपल्या देशाचा क्रमवद्ध इतिहास लिहिला जाऊ शकला नाही. ऐतिहासिक संशोधन आपल्या येथे अजून प्राथमिकावस्थेतच आहे. सर्वांत जुने असे जे शिला-लेख आज उपलब्ध आहेत ते ख्रिस्तपूर्व पांचव्या शतकाच्या अलीकडचेच आहेत. तथापि जे आहेत तेच लेखनकला त्या काळी पूर्णावस्थेत होती असे दाखवितात. आपल्या प्राचीन वाङ्मयांत लेखनकलेसंबंधी जे उल्लेख सांपडतात ते मात्र याहूनहि फार जुने आहेत. प्राचीन शिला-लेखांतील अक्षरांची शैली घ्या किंवा प्राचीन वाङ्मयांतील कोठलेहि लेखनकलेसंबंधी उल्लेख घ्या, त्या सर्वांवरून हेच दिसून येते की त्या काळी हिंदुस्थानांतील लेखन-कला प्रौढावस्थेत होती. अशा स्थितीत ब्राह्मी लिपीची उत्पत्ति कशी झाली व ती ज्या स्वरूपांत आपणांस दृष्टीस पडते त्या स्वरूपांत येण्यापूर्वी तिच्या अक्षरांची कोणकोणती परिवर्तने झाली, याविषयी आपणांस निश्चित असे कांहीच सांगतां येणे शक्य नाही. निश्चयपूर्वक कांही सांगतां येत असेल तर ते एवढेच की, लेखनकलेच्या अस्तित्वाविषयी जेथपर्यंत पुरावा सांपडतो तेथपर्यंत ती परिणतावस्थेत व पूर्ण व्यवहारांत आलेलीच दृष्टीस पडते; व हिंदुस्थानच्या वाहेरून आलेल्या कोणत्याहि लिपीपासून तिची उत्पत्ति सिद्ध करणे शक्य नाही.

ब्राह्मीच्या उत्पत्तीविषयी दोन भारतीयांची अनुमाने:—श्रीयुत आर. शामशास्त्री यांनी 'इंडियन अँटि-क्विरि' नामक नियतकालिकाच्या ३५ व्या पुस्तकांत एक विस्तृत लेख [पाने २५३-६७; २७०-९० व ३११-२४] लिहून असे दाखविण्याचा प्रयत्न केला आहे की, देवतांच्या मूर्ती वनण्यापूर्वी हिंदू लोक त्यांची उपासना कांही सांकेतिक चिन्हांच्या द्वारे करीत असत, व हीं चिन्हे त्रिकोण, वर्तुळ इत्यादि आकृतींनी तयार केलेल्या 'देवनगर' नामक यंत्रांत काढली जात. देवनगराच्या मध्ये लिहिली जाणारी हीं सांकेतिक चिन्हे कालांतराने त्या त्या देवतांच्या नावांची आद्याक्षरे मानली जाऊ लागली व तीं आरंभी देवनगरामध्ये काढीत असत म्हणून त्यांना देवनागरी असे नांव पडले. हा लेख मोठा विद्वत्ताप्रचुर आहे खरा, परंतु ज्या तांत्रिक पुस्तकांतून लेखकाने आपली अवतरणे घेतली आहेत तीं वैदिक वाङ्मयाच्या पूर्वीचीं नसली तरी निदान मौर्यकालाच्या तरी पूर्वीचीं आहेत हे जाण्यंत सिद्ध होऊ शकत नाही तोपर्यंत सदरहू लेखकाचा सिद्धान्त लंगडा आहे असेच म्हटले पाहिजे.

वावू जगन्मोहनवर्मा यांनी 'सरस्वती' मासिक पुस्तकांत [ई. स. १९१३ पासून १९१५ पावेतोचे अंक पहा]

प्रसिद्ध केलेली उपपत्ति कांहीं निराळीच आहे. त्यांचे असे म्हणणे आहे की, ब्राह्मी लिपीची उत्पत्ति वैदिक चित्रलिपीपासून किंवा तिच्यापासून निघालेल्या एखाद्या सांकेतिक लिपीपासून झाली असावी. परंतु त्यांनी आपल्या लेखांत वैदिक चित्रलिपींतील म्हणून जीं चित्रे घेतली आहेत तीं सर्व मनःकल्पित असून त्यांपासून ब्राह्मी अक्षरांची उत्पत्ति दाखविली आहे त्यास लिखित प्रमाण कांहीच देतां येत नाही. अशा स्थितीत त्यांची कल्पना रोचक असली तरी प्रमाणाभावी ती ग्राह्य धरतां येत नाही. वावू जगन्मोहनवर्मांचा दुसरा सिद्धान्त असा आहे की, ट, ठ, ड, ढ, व ण हे पांच मूर्धन्य वर्ण मूळ आर्यांचे नाहीत [सरस्वती, ई. स. १९१५, पृ. ३७०, ७१ पहा]. वैदिक कालाच्या आरंभी अनार्यांच्या भाषांत हे वर्ण पाहून ते त्यांच्या कानांस फार गोड लागल्यामुळे त्यांनी ते आपल्या भाषेत घेतले असे त्यांनी प्रतिपादन केले आहे. ह्यास प्रमाण ते असे देतात की, पारसिक आर्यांच्या वर्णमालेत मूर्धन्य वर्णांचा सर्वस्वी अभाव असून धातुपाठांतील कांही थोड्या धातू खेरीज करून इतर कोणत्याहि धातूंच्या आरंभी मूर्धन्य वर्ण नाही. परंतु पारसिक आर्यांत केवळ मूर्धन्य वर्णच नाहीत असे नाही तर छ, भ आणि ल हेहि वर्ण त्यांच्या मध्ये नाहीत; व संस्कृत वाङ्मयांतहि 'ज' ने आरंभ होणारा एकहि धातू किंवा शब्द सांपडत नाही. तेव्हां छ, भ, ल आणि ज हेहि वर्ण अनार्यांपासूनच घेतले असे म्हणावयाचे की काय ? ट, ठ, ड आणि ण ह्यांनी आरंभ होणाऱ्या अश किलेक धातू वैदिक वाङ्मयांत आहेत व ज्यांच्या मध्ये मूर्धन्य वर्ण आहेत असे शब्द तर त्यांत हजारों असतात. ग्रीक आर्यांच्या भाषेत त व द हे नसून उलट ट व ड हेच वर्ण आहेत. व सेमेटिक अनार्यांच्या लिपींत मूर्धन्य वर्णांचा अभाव असल्यामुळेच ग्रीकांना फिनीशियन 'त' सूचक तावू अक्षरापासून 'ट' सूचक टो व 'द' सूचक 'दालेथ' पासून 'ड' सूचक डेल्टा वनवावा लागला. तेव्हां वावू जगन्मोहनवर्मा यांचे दुसरे विधानहि सर्वस्वी निराधारच म्हटले पाहिजे.

प्रस्तुत विवेचनाचा मथितार्थ एवढाच की ख्रिस्तपूर्व पांचव्या शतकापूर्वीचा ब्राह्मी लिपीचा इतिहास अज्ञात आहे.

खरोष्ठी लिपि:—हिंदुस्थानांतील दुसरी प्राचीन लिपि जी खरोष्ठी तिला निरनिराळ्या पाश्चात्य पंडितांनी 'बॅक्ट्रियन पाली,' 'आरियनो पाली,' 'नार्थ अशोक,' 'काबुलियन' व 'गंधार' अशीं निरनिराळीं नांवे आपआपल्या इच्छेनुसार दिलेली आढळतात. त्या लिपीत लिहिलेला अशोकाच्या पूर्वीचा एकहि शिलालेख अजूनपर्यंत सांपडलेला नाही. तथापि पंजाबांत चालत असलेली इराणी लोकांची जीं कांही प्राचीन नाणीं उपलब्ध झाली आहेत त्यांवर मात्र ब्राह्मी किंवा खरोष्ठी लिपींतील एक एक अक्षराचा ठसा पहावयास मिळतो.

अशोककालीन व तत्पूर्वीचे खरोष्ठी लिपींतील लेखः—अलेक्झांडर वादशहाच्या हिंदुस्थानावरील स्वारी-नंतर पंजाबांत इराणी लोकांचा अंमल राहिला नसल्यामुळे हीं नाणीं ख्रिस्तपूर्व चवथ्या शतकांतील असण्याचा पुष्कळ संभव आहे. अशोकाच्या लेखांपैकीं फक्त शहावाजगडी व मान्सरा या ठिकाणचे शिलालेख खरोष्ठी लिपींत खोदविलेले आहेत. यावरून असें दिसतें कीं, ही लिपि त्या काळीं केवळ गांधार देशांतच, म्हणजे हिंदुस्थानच्या वायव्य सर-हद्दीवरील पेशावर व रावळपिंडी जिल्ह्यांत व अफगाणिस्थानांतील काबुल जिह्यांतच प्रचलित होती. म्हैसूरच्या राज्यांतील सिद्धापूर येथील अशोकाच्या लेखांतील शेवटच्या म्हणजे तेराव्या ओळींत 'पडेन लिखितं' या शब्दानंतर लिहिलेलीं 'लिपिकरेण' हीं पांच अक्षरें व भरहुतच्या स्तूपावरील दरवाजावरहि कोठें कोठें एखादें अक्षर खरोष्ठी लिपींत खोदलेलें आहे. परंतु त्यावरून एवढेंच अनुमान निघूं शकतें कीं, हे लेख खोदणारीं माणसें पंजाबाकडील असून त्यांनां खरोष्ठी लिपीचेंहि ज्ञान होतें, व म्हणून त्यांनीं काहीं काहीं अक्षरें त्या लिपीचीं काढलीं.

अशोकोत्तरकालीन ग्रीक राजांचे खरोष्ठी लेखः—अशोकाच्या नंतर ही लिपि बहुतांशीं परकीय राजांच्या नाण्यांवर व लेखांमध्येच पहावयास सांपडते. ख्रि. पू. ३२६ सालीं अलेक्झांडर उर्फ शिर्कंदर वादशहानें हिंदुस्थानावर स्वारी करून पंजाबांतील बहुतेक भागावर व सिंध प्रांतांत आपला अम्मल वसविला. या ठिकाणीं जरी ग्रीक लोकांचा अंमल पुरीं १० वर्षे देखील टिकला नाहीं, तरी हिंदुकुश पर्वताच्या उत्तरेस 'बॅक्ट्रिया' (बल्ख) देशांत मात्र त्यांचें राज्य चिरस्थायि झालें होतें. तेथील युथिडेमॉस राजाच्या कारकीर्दींत बहुधा त्याच्या डिमेट्रिऑस नामक मुलाच्या हाताखालीं ख्रि. पू. दुसऱ्या शतकाच्या प्रारंभाच्या सुमारास ग्रीक लोकांनीं हिंदुस्थानावर पुन्हां स्वारी करून काबुल व पंजाब हे दोन्ही प्रांत आपल्या अमलाखालीं आणले. या ठिकाणीं नंतर त्यांचा अंमल वाढत, कमी होत, जवळ जवळ इसवी सनाच्या पहिल्या शतकाच्या अखेरपावेतो कायम राहिला. अफगाणिस्थानांत व पंजाबांत या राजांची जीं कित्येक नाणीं सांपडलीं आहेत त्यांच्या एका वाजूस प्राचीन ग्रीक लिपींतील अक्षरें असून दुसऱ्या वाजूस खरोष्ठी लिपीचे प्राकृत भाषेतील लेख आहेत [पर्सि गार्डनर कों; ग्री. सी. प्लेट ३-१५. व्हा; कॅ. कॉ. पं. म्यु. पुस्तक १, प्लेट १-९; व स्मि. कॅ. कॉ. इ. म्यु. प्लेट १-६].

शक राजांचे लेखः—शक लोकांनीं ग्रीकांपासून बॅक्ट्रियाचें राज्य जिंकून घेतल्यावर ते हिंदुकुश पर्वत ओलांडून दक्षिणेस आले; व त्यांनीं पश्चिमेस हिरातपासून पूर्वेस सिंधूनदापावेतो सर्व मुख्य पादाक्रान्त केला. नंतर त्यांनीं हळू हळू पुढें सरकून आणखीहि राज्यविस्तार केला. त्यांच्या नाण्यांवरहि एका वाजूस ग्रीक व दुसऱ्या

वाजूस खरोष्ठी अक्षरें दृष्टीस पडतात [गा. कॅ. कॉ. ग्री. सी. प्लेट १६-२१. व्हाइटहेड; कॅ. कॉ. पं. म्यु. पुस्तक १, प्लेट १०-१४; व स्मि. कॅ. कॉ. इ. म्यु. प्लेट ८-९]. शकवंशी मोग (मोअ) राजाच्या कारकीर्दीतील त्यांच्या पतिक नामक क्षत्रपाचा तक्षशिला येथें एक (सं. ७८ चा) ताम्रपटलेख [ए. इ. (एपिग्राफिआ इंडिका); पुस्तक ४, पान ५५-५६] मिळाला आहे त्याची लिपीहि खरोष्ठीच आहे.

क्षत्रपांचे लेखः—शक राजांनीं आपल्या मुलखांतील निरनिराळ्या भागांचा कारभार पाहण्याकरितां नेमलेल्या अधिकाऱ्यांस क्षत्रप ह्मणत असत. क्षत्रप शब्द जरी संस्कृतांसारखा दिसतो तरी तो प्राचीन इराणी भाषेतील क्षत्र ह्मणजे जिल्हा या शब्दापासून सिद्ध झाला आहे. आणि क्षत्रप शब्दाचा अर्थ जिल्ह्याचा अधिकारी असा होतो असें बऱ्याच लोकांचें मत आहे. त्यास रा. वि. का. राजवाडे आक्षेप घेतात. त्यांच्या मतें ज्या काळांत सत्रप शब्द इराणी भाषेंत सांपडावयास पाहिजे त्या काळांत सांपडत नाहीं, व यावरून ते असें अनुमान काढतात कीं, क्षत्रप हा शब्द भारतीय असून सत्रप हा शब्द क्षत्रप याचाच अपभ्रंश असावा. हे क्षत्रपहि बहुधा शकच असावे. पण त्यांनीं पुढें आपल्या राजाची सत्ता झुगारून देऊन ते स्वतंत्र झाले. देशभेदानुसार या क्षत्रपांचे उत्तर क्षत्रप व पश्चिम क्षत्रप असे दोन भाग करितात. तक्षशिला, मथुरा इत्यादि उत्तरेकडील प्रांतांच्या क्षत्रपांस उत्तर-क्षत्रप असें म्हणतात. पश्चिम क्षत्रपांत माळवा, राजपुताना, गुजराथ, काठेवाड, कच्छ व दक्षिणेकडील प्रांतांच्या क्षत्रपांचा समावेश होतो. उत्तरक्षत्रपांपैकीं (मनिगुलचा. पुत्र) जिहोनिस, (आर्तसचा पुत्र) खरपोस्त, रंजुबुल (राजुल) इत्यादिकांचीं नाणीं सांपडलीं आहेत. त्या सर्वांवर व पश्चिम क्षत्रपांपैकीं फक्त भूसक, न्हपान व चष्टन यांच्या नाण्यांवर खरोष्ठी लेख मिळतात. पश्चिम क्षत्रपांतील राहिलेल्या सर्वांच्या नाण्यांवर ब्राह्मी लिपींतीलच लेख आढळतात. मथुरेचा महाक्षत्रप राजुल याच्या कारकीर्दीतील त्याच्या पट्टराणीचा, मुलाचा व आणखी कित्येक कमी दर्जाच्या माणसांचे लेख मथुरेस सांपडले आहेत. त्यांची व क्षत्रप गणरूपकचा मुलगा कविशिअ क्षत्रप याच्या रावळपिंडीच्या २० मैल अग्नेयीस माणिकिआल येथील स्तूपांत मिळालेल्या पितळेच्या डब्याच्या झांकणावरील लेखाची लिपि खरोष्ठीच आहे [ए. इ.; पुस्तक ९, पाने १४१-४७; व पुस्तक १२, पान २९९].

पार्थियन राजांचे लेखः—पार्थियन राजे देखील शकवंशीच असावे. ते पार्थियाकडून आले झणून त्यांनां पार्थियन म्हणतात. त्यांचें राज्य कंदाहार, सीस्तान, पश्चिम पंजाब व सिंध एवढ्या भागांत कर्माजस्त होत राहिले. त्यांच्याहि नाण्यांच्या दुसऱ्या वाजूस खरोष्ठी लिपींतीलच अक्षरें आहेत [गा. कॅ. कॉ. ग्री. सी. प्लेट २२-२३; व्हा.

कॅ. कॉ. पं. म्यु; पुस्तक १ प्लेट १५-१६. स्मि. कॅ. कॉ. इ. म्यु. प्लेट ९]. पार्थियन राजा गॅडोफेरस याच्या कारकीर्दीच्या २६ व्या वर्षातील (सं. १०३ मधील) पंजाबच्या युसफजई जिल्ह्यातील तख्तीवही येथे एक खरोष्टी लिपीतील शिलालेख सांपडला आहे [ज. ए.; (जर्नल एशियाटिक इ. स. १८९०, भाग १, पान ११९].

कुशन राजांच्या कारकीर्दीतील लेख.—कुशनवंशी राजे मध्यअशियांतून हिंदुस्थानांत आले. यांना कवि कल्हण आपल्या राजतरंगिणीत तुरुष्क म्हणजे तुर्कवंशी म्हणतो. कुशनवंशी राजांच्या नाण्यांवर त्यांची जी चित्रे दिली आहेत त्यांतील त्यांच्या तुर्की पोपाखावरूनहि कल्हणच्या म्हणण्यासच पुष्टि मिळते. या राजांपैकी कुजुल कडफिसेस, कुजुलकर कडफिसेस व वेम कडफिसेस या तीन राजांच्या नाण्यांवर खरोष्टी लेख आहेत; परंतु कनिष्क हुविष्क व वासुदेव यांच्या नाण्यांच्या दोन्हीहि बाजूंस ग्रीक लिपीतील लेख आढळून येतात [गा; कॅ. कॉ. ग्री. सी. प्लेट २५-२६. व्हा; कॅ. कॉ. पं. म्यु. पु. १, प्लेट १७-२०. स्मि; कॅ. कॉ. इ. म्यु; प्लेट ११-१४]. कुशनवंशी राजांचे ताम्रपटादि लेख मात्र बरेच सांपडतात. यांपैकी एकव्या कनिष्काचेच [ज. ए; इ. स. १८९०, भाग १ पा. १३६; इ. अँ; पु. १० पा. ३२६ व पु. ११ पान १२८; क; आ. स. रि; पु. ५ पा. १६० च्या समोरची प्लेट; आ. स; इ. स. १९०९-१० पा. १३६-३८; इ. अँ. पु. ३८ पा. ५८] सात लेख असून त्यांपैकी दोन लेखांवर सं. ११ व एकावर सं. ४१ दिलेला आहे. हे सर्व पंजाब किंवा वायव्य सरहद्दीकडील प्रांत या भागांतच मिळाले आहेत. हुविष्काचा एक लेख [ए. इ; पु. ११ पा. २१०-११] अफगाणिस्थानांत सांपडला असून त्यावरचा संवत् ५१ आहे. कुशनवंशी कोणातरी राजाचे सं. १२२ व सं. १३६ मधील आणखीहि दोन लेख [क; आ. स. रि; पु. ५, पा. १६१ व प्लेट १६, संख्या ४; ज. रॉ. ए. सो; इ. स. १९१४ पा. ९७५-७६ व इ. स. १९१५ पान १९२ च्या समोरची प्लेट] उपलब्ध झाले आहेत. यांशिवाय त्यांच्याच कारकीर्दीतील इतरे-जनांचेहि कित्येक लेख मिळाले आहेत [ज. रॉ. ए. सो; इ. स. १९१५ पान ९२ व त्याच्या समोरची प्लेट; इ. अँ. पु. ३७ पान ६६; क; आ. स. रि; पु. ५ पा. ५८, प्लेट १६, संख्या २; ज. ए; इ. स. १८९०, भाग १ पा. १३०; इ. अँ; पु. ३७, पान ६४; ज. ए; इ. स. १८९४, भाग २, पान ५१४; इ. अँ; पु. ३७, पान ६५; इ. अँ; पु. ३७, पा. ६६; आ. स; इ. स. १९०३-४ पा. २५५; प्लेट ७० संख्या ९; ज. ए; इ. स. १८९४ भाग २; पा. ५१०; आ. स. १९०३-४, पा. २५१, प्लेट ७०, संख्या ४; ए. इ; पु. १२, पा. २०२]. या सर्व लेखांवर २८ पासून ३८४ च्या दरम्यानचे संवत् आहेत. हा संवत् कोणता आहे याविषयी निर्णयात्मक असें अजून कांहीं ठरले नाही. परंतु तो शक संवत्

असावा असा पंडित ओझा यांचा तर्क आहे. यांशिवाय संवत् नसलेले जे लेख सांपडले आहेत ते पुढें दिल्याप्रमाणे आहेत. क; आ. स. रि; पु. २, पा. १३० व प्लेट ५९; ए. इ; पु. १२ पा. ३०१; क; आ. स. रि. पु. २, प्लेट ५९, संख्या ३; ज. ए. सो. बंगा; इ. स. १०८ पा. ३६४; ए. इ. पु. ८, पा. २९६; क; आ. स. रि. पु. २ प्लेट ५९; आ. स; १९०२-३, पा. १६३; आ. स; १९०२-३, पा. १६७, १७६; ए. इ; पु. ७ पा. ११८ च्या समोरची प्लेट; क; आ. स. रि; पु. ५, प्लेट १६, संख्या ५ व ६; आ. स; इ. स. १९०३-४; प्लेट ७०, संख्या २, ३, ५, ६, ७ व ८. हे बौद्ध स्तूपांत ठेविलेल्या शिलापात्रांवर, सोन्याच्या, चांदीच्या किंवा तांब्याच्या पत्र्यावर, पापाणावर किंवा देवतादिकांच्या मूर्तीच्या दगडी बैठकीवर खोदविलेले आहेत. यांतील बहुतेक गांधार देशांतच, व त्यांतूनहि विशेषतः तक्षशिला (पंजाबच्या रावळपिंडी जिल्ह्यातील शाहदेरी) व चारसडा (पुष्कलावती) येथेच मिळाले आहेत. पंजाबच्या बाहेर अफगाणिस्थान किंवा मथुरा यांशिवाय अन्यत्र कोठेहि हे लेख सांपडले नाहीत.

औदुंबरादि एतद्देशीय राजांच्या कारकीर्दीतील लेख.—आतांपावेतां सांगितलेल्या परद्वीपस्थ राजांशिवाय औदुंबरवंशी व कुनिदवंशी एतद्देशीय राजांचीहि कांहीं नाणीं सांपडलीं असून त्यांच्याहि एका अंगास प्राकृत भाषेतील खरोष्टी लिपीत लिहिलेले लेख आहेत. परंतु हीं देखील नाणीं पंजाबांतच सांपडलीं असल्यामुळे, प्राचीन काळीं खरोष्टी ही हिंदुस्थानांतील सार्वत्रिक लिपि नसून तिचा प्रचार फक्त या देशाच्या वायव्येकडील कांहीं भागांतच होता हें निर्विवाद सिद्ध होतें. त्याचप्रमाणें खरोष्टी लिपीचा परकीय राजांशीं जो संबंध दिसून येतो त्यावरून एक तर तिची उत्पत्तीच मुळांत हिंदुस्थानाबाहेर झाली असावी किंवा निदान तिच्या मातृपदाचा तरी मान एखाद्या विदेशी लिपीस मिळाला असावा असें साहजिक अनुमान निघतें.

खरोष्टीचे अरमइक लिपीशीं सादृश्य.—हिंदुस्थानाबाहेरील कोणत्या तरी लिपीत खरोष्टीचें मूळ शोधून काढण्याच्या दृष्टीनें आपण विचार करूं लागलों म्हणजे प्रथमार्भंच खरोष्टी व फारशी या दोन लिपींतील लेखनपद्धतीचें सादृश्य आपल्या ध्यानांत आल्यावांचून रहात नाहीं. या दोन्हीहि लिपींत उजवीकडून डावीकडे लिहीत जाण्याचा प्रघात असल्यामुळे सेमेटिक लिपीपासूनच खरोष्टीची उत्पत्ति झाली असली पाहिजे हें निर्विवाद आहे. खरोष्टी व सेमेटिक अक्षरांचा तुलनात्मक अभ्यास केला असतां असें आढळून येतें कीं, खरोष्टी लिपींतील कित्येक अक्षरांचे सदृश उच्चारांच्या अरमइक अक्षरांशीं बरेच साम्य आहे. खरोष्टीतील “ व ” “ द, ” “ व, ” “ न, ” “ न ” आणि “ र ” या सहा अक्षरांचें सकारा, पापायरस व तक्षशिला यांपैकीं कोणत्याहि लेखांतील अनुक्रमें वेध, दालेथ,

‘वाव्, योध्, नून् व रेश् या सहा अक्षरांशीं इतकें सादृश्य आहे कीं तें कोणासहि नाकवूल करतां येणार नाहीं. खरोष्टींतील ‘क’ हें व्यंजन सक्कारा लेखांतील ‘काफ्’ व तक्षशिला लेखांतील ‘कौफ्’ या दोन अक्षरांच्या रूपांच्या समिध्रणानें झालेलें दिसतें. खरोष्टींतील ‘ज’ सक्कारादि लेखांतील ‘जाइन’ अक्षरासारखा आहे व तिच्या ‘स’चें सक्कारा व तक्षशिला येथील लेखांतील त्सेध या अक्षरांशीं साम्य आहे. पंडित ओझा यांनां ‘ह’ या व्यंजनाचेहि तक्षशिलाच्या लेखांतील ‘हे’ ह्या अक्षरांशीं कांहीं अंशीं साम्य दिसतें. व ‘प’ ला जर आपण उलटा केला तर तो पापायरस व सक्कारा लेखांतील ‘शिन्’ या अक्षरांशीं मिळतो असें ते म्हणतात. परंतु या दृष्टीनें जर आपण पाहूं लागलों तर खरोष्टींतील ‘प’ ची डावी वाजू उजवीकडे नेली असतां त्याचें सक्कारा व तक्षशिला लेखांतील ‘पे’ शीं, व ‘ग’ उलटा केला असतां त्याचें सक्कारा, पापायरस व तक्षशिला यांपैकीं कोणत्याहि लेखांतील ‘गिमेल्’शींहि सादृश्य असलेलें आढळून येईल. सारांश, खरोष्टीच्या उपयोगीं पडण्यासारख्या अरमइक लिपींतील १८ वर्णांपैकीं ९ वर्णांचें सदृश उच्चारणांच्या खरोष्टींतील वर्णांशीं निर्विवाद साम्य आहेच; पण थोडीशीं ओढाताण करून आणखीहि चारांचें खरोष्टींतील अक्षरांशीं साम्य दाखवितां येतें.

हखामनी वंशाच्या इराणच्या वादशहांनीं अरमइक लिपि प्रथम हिंदुस्थानांत आणली.—वरील विवेचनावरून एवढें सिद्ध झालें होतें कीं, खरोष्टीची उत्पत्ति अरमइक लिपीपासून अशोकाच्या म्हणजे ख्रिस्तपूर्व तिसऱ्या शतकाच्या अगोदर केव्हां तरी झाली असली पाहिजे. आतां आपल्या पुढें दुसरा असा प्रश्न आहे कीं, खरोष्टीची उत्पत्ति हिंदुस्थानांत झाली किंवा हिंदुस्थानाबाहेर झाली. तिचा जन्म हिंदुस्थानांत झाला असल्यास तिच्या जननीचा या देशांत प्रवेश कसा झाला व ती हिंदुस्थानाबाहेरच जन्मास आली असली तर तिला येथें कोणी आणिलें इत्यादि प्रश्न उत्पन्न होतात. सेमेटिक लिपीसंबंधी आतांपर्यंत जे शोध लागले आहेत त्यांवरून असें दिसून येतें कीं, असुरिया व बाबिलोन देशांत कीलाकृति लिपीचा प्रसार झाल्यावरहि व्यापाराच्या कामांत अरमइक लिपीचाच उपयोग करण्यांत येत असे [ज. रॉ. ए. सो; इ. स. १९१५, पा. ३४६-४७]. इराणच्या हखामनी उर्फ अर्केमीनियन वादशहांंच्या कारकीर्दीत इराणच्या राज्याचा विस्तार बराच वाढून दूरदूरच्या देशांवर त्या वादशहांचा अंमल वसला. ख्रिस्तपूर्व आठव्या शतकांत होऊन गेलेल्या हखामन नांवाच्या मूळ पुरुषावरून हे वादशहा आपणांस हखामनी उर्फ अर्केमीनियन म्हणत असत. हखामनचा वंशज कुरुप (साइरस) हा आरंभी इराणांतील अनशान प्रांताचा अधिपति होता. त्या वेळीं सर्व इराण देशावर मीडियाचें स्वामित्व होतें. परंतु कुरुप यानें मीडियाचा राजा अस्त्यगिस (इथ्रिगू) याचा पराभव करून इरॅन व मीडिया हे दोन्हीहि देश ख्रिस्तपूर्व ५५८ च्या सुमारास

पादाकांत केले. याशिवाय त्यानें लिडिया, मीडियाच्या पश्चिमेकडचा आशियामायनरचा समुद्रकिनार्यावरील प्रदेश, खिवा, समरकंद, बुखारा, अफगाणिस्थान व गांधार हे देशहि काबीज करून घेतले. त्याचा मुलगा कंबुजीय (कंबेसिस) यानें मिसर देश हस्तगत केला. कंबुजीयनंतर त्याचा पुत्र दारा हा सिंहासनारूढ झाल्यावर, त्यानें ग्रीसचे ग्रेस, मॅसिडोन आदिकरून भाग आपल्या अमलाखाली आणले व ख्रि. पू. ५१६ नंतर लवकरच पुढें आपल्या राज्याची सीमा हिंदुस्थानांत सिंधु नदास नेऊन भिडविली. ख्रि. पू. ३३१ सालीं शिकंदराकडून गौगमेल्याच्या लढाईत इराणच्या तिसऱ्या दारा वादशहाचा पराभव होईपर्यंत सिंधूच्या पश्चिमेकडील हिंदुस्थानचा भाग इराणच्याच ताब्यांत होता. या वादशहांंच्या कारकीर्दीतील अमरइक लिपीचे शिलालेख मिसर [यांपैकीं सक्कारा येथें सांपडलेला शिलालेख ख्रि. पू. ४८२ सालचा आहे (पॅलिओग्राफिक सोसायटीज ओरिएंटल सीरीज प्लेट ६३)], अरवस्थान [अरवस्थानांत टीमा येथें जे लेख मिळाले आहेत त्यांतील एक ख्रि. पू. ५०० सालचा आहे असें समजलें जातें (ए. वि. आवृत्ति ९ पु. २१, पा. ६४७)], आशिया मायनर, इराण [इ. अं; पु. २४, पा. २८७] व हिंदुस्थानांत तक्षशिला [ज. रॉ. ए. सो; इ. स. १९१५, पान ३४० च्या समोरची प्लेट] येथें सांपडले असून मिसर देशांत त्या लिपींत लिहिलेले अनेक पापायरसहि मिळाले आहेत. आशिया मायनर येथें सांपडलेल्या इराणी क्षत्रपांच्या नाण्यांवरहि [इ. अं; पु. २४, पान २८७] हीच लिपि दृष्टीस पडते. या सर्व पुराव्यांवरून असें निष्पन्न होतें कीं, हखामनी वंशाच्या इराणच्या वादशहांची राजदरवारची लिपि व भाषा या दोन्हीहि अरमइकच होत्या व त्यांचा हिंदुस्थानाशीं फार काळपर्यंत संबंध राहिल्यामुळे अरमइकचा राजकीय लिपि म्हणून त्यांच्याच कारकीर्दीत या देशांत प्रवेश झाला असला पाहिजे. व्यापाराच्या निमित्तानें या लिपीचा प्रसार दूरदूरच्या देशांतहि झाला असल्यामुळे [ज. रॉ. ए. सो; इ. स. १९१५; पा. ३४६-४७] हिंदुस्थानच्या वायव्य भागांत ती रूढ होणे पुष्कळच संभवनीय आहे.

अरमइकपासून खरोष्टीची उत्पत्ति.— इराणी वादशहांनीं अरमइक लिपि हिंदुस्थानांत आणिल्यानंतर पुढें त्यांच्याच कारकीर्दीत त्या लिपीपासून खरोष्टीची उत्पत्ति झाली असावी असें मानण्यास पुष्कळ जागा आहे. कारण इराणच्या वादशहांनीं जीं नाणीं उपलब्ध झाल्या-विषयीं मागें एका ठिकाणीं उल्लेख आला आहे त्यांवर ब्राह्मी व खरोष्टी ह्या दोन्हीहि लिपींतील अक्षरांचे ठसे सांपडत असल्यामुळे, इराणी लोकांचा हिंदुस्थानाशीं संबंध आला असतांनाच खरोष्टीचा जन्म झाला असला पाहिजे असें अनुमान काढणें प्राप्त होतें. अरमइकमध्ये फक्त २२ स च वर्ण असून त्यांपासूनहि ब्राह्मींतील केवळ १८ च निरनिराळ्या वर्णांच्या उच्चारणांचे कार्य होत असल्यामुळे, भरत-

खंडांतील भाषांकरिता ती लिपि होती तशीच उपयोगी पडणे शक्यच नव्हतें. परंतु राजकीय पत्रव्यवहारांत व व्यापाराच्या कार्यां त्याच लिपीचा उपयोग होत असल्या कारणाने तीतच थोडीफार सुधारणा करून आपल्या भाषेतील पत्रव्यवहाराच्या कार्यां तिचा उपयोग करण्याची अवश्यता इराणी वादशहाच्या अमलाखाली असलेल्या त्या काळाच्या भरतखंडांतील लोकांस वाटणे अगदी साहजिक होतें. हें कार्य चिनी ज्ञानकोशांत म्हटल्याप्रमाणें खरोष्ट नामक एखाद्या भारतीय पंडितानें हातीं घेऊन पार पाडलें असल्यास व त्याच्या नांवावरूनच पुढें ह्या लिपीस खरोष्टी हें नांव मिळालें असल्यास ती कांहीं अशक्य कोटींतील गोष्ट नाही. इराणी लोकांचा हिंदुस्थानाशीं जो संबंध आला तो ख्रि. पू. सहाव्या शतकाच्या उत्तरार्धांतच आला असल्यामुळें ख्रि. पू. पांचव्या शतकाच्या सुमारास अरमझकपासून खरोष्टीची उत्पत्ति झाली असावी असें अनुमान काढण्यास कोणताहि प्रत्यवाय दिसून येत नाही.

खरोष्टी लिपीचे सामान्य निरीक्षणः—आतांपर्यंत खरोष्टी लिपीतील जे लेख उपलब्ध झाले आहेत त्यांवरून असें दिसून येतें कीं, त्या लिपीत स्वरांमध्ये ऱ्हस्व व दीर्घ असा भेद बिलकुल नव्हता. ती ज्या लिपीपासून निघाली तिच्यातील स्वरांचें दारिद्र्य पाहिलें असतां खरोष्टीत हा भेद नसल्याबद्दल कोणताहि आश्चर्य वाटणार नाही. खरोष्टी लिपीतील सर्व स्वर ब्राह्मीतील किंवा प्रस्तुतच्या नागरीतील स्वरयुक्त व्यंजनांप्रमाणें अ ह्या स्वरासच निरनिराळीं चिन्हे जोडून तयार केले होते. ऱ्हस्वदीर्घाचा भेद नसल्यामुळें अ, इ, उ, ए व ओ एवढेच फक्त स्वर त्या लिपीत आढळून येतात. तीत अनुस्वारांचें चिन्ह आहे, पण विसर्गाकरितां मात्र कोणत्याहि चिन्हाची योजना केलेली दिसून येत नाही. न आणि ण या व्यंजनांच्या रूपांत विशेष भेद आढळून येत नाही. व त, न आणि र या अक्षरांचें एकमेकांशीं वरेंच सादृश्य असल्या कारणानें साधारण माणसास तीं अक्षरे सहसा ओळखतां येत नाहींत. ह्या लिपीत जोडाक्षरें फारशीं आढळून येत नाहींत; व जीं आहेत त्यांतहि अशीं कित्येक आहेत कीं, तीं अवयवभूत व्यंजनें एकमेकांस जोडून सिद्ध न करतां त्यांच्याकरितां कांहीं तरी मनःपूत रूपें योजिल्यामुळें त्यांनां ओळखणें फारच कठिण जातें (उदाहरणार्थ, या लिपीतील स्त्र, त्व, स्व, त्व इत्यादि जोडाक्षरें पहा). या लिपीत आणखी एक दोष दिसून येतो. आजपर्यंत सांपडलेल्या कोणत्याहि खरोष्टी लेखावरून तीत हलन्त व्यंजन लिहिण्याची कांहीं सोय असल्याचें दिसून येत नसल्यानें, त्या लिपीत व्यंजनान्त शब्द शुद्ध रीतीनें लिहितां येत नव्हते असें दिसून येतें.

खरोष्टीचा हिंदुस्थानांत प्रसारः—खरोष्टी लिपीचे वर जें सामान्य वर्णन दिलें आहे त्यावरून या लिपीचा संस्कृत ग्रंथ लिहिण्याच्या कार्या उपयोग होणें अगदीं अशक्य

असलें पाहिजे हें कोणासहि सहज कळून येईल. प्राकृत भाषांमध्ये ऱ्हस्वदीर्घाचा फारसा भेद नसल्यामुळें व त्यांत जोडाक्षरांचा उपयोगहि कचित्तच करण्यांत येत असल्यामुळें त्या भाषांकरितां ही लिपि सोईची होती, व त्याप्रमाणें हिंदुस्थानाच्या वायव्य भागांत तिचा उपयोग होतहि असला पाहिजे. इराणच्या वादशहाची हिंदुस्थानांतील सत्ता नष्ट झाल्यावर शकादि ज्या परद्वीपस्थ राजांनीं हिंदुस्थानावर कांहीं काळ अंमल गाजविला, त्यांनींहि खरोष्टीसच आश्रय दिला असल्याविषयी आपण वर पाहिलेंच आहे. परंतु हिंदुस्थानांत ती अधिक दिवस टिकणें, किंवा उपरिनिर्दिष्ट संकुचित मर्यादेच्या वाहेर तिचा प्रसार होणें शक्यच नव्हतें. कारण त्या काळीं खरोष्टीहून सर्वप्रकारें श्रेष्ठ अशी ब्राह्मी लिपि या देशांत प्रचलित असल्यामुळें तिच्याशीं चढाओढ करणें या लिपीच्या शक्तीवाहेरचें काम होतें. वास्तविक पाहतां तिच्या जननीस जर राजाश्रय नसता तर ती आधीं जन्मासच आली नसती; व यदाकदाचित् व्यापाऱ्यांच्या सोईकरितां तिचा जन्म झाला असता तरी ती या देशांत फार दिवसपर्यंत जगली नसती. कलकत्ता हायकोर्टचे माजी न्यायाधीश एफ. पार्गिटेर यांनीं “दि पुराण टेक्स्ट ऑफ डिन्यास्टीज ऑफ दि कलि एज” नांवाच्या आपल्या पुस्तकांत पुराणें अगोदर खरोष्टी लिपीत लिहिलेलीं असून नंतर तीं ब्राह्मीमध्ये लिहिण्यांत आलीं असें सिद्ध करण्याचा प्रयत्न केला आहे. या सिद्धांतास त्यांनीं असा पुरावा दिला आहे कीं, विष्णुपुराणांत बहुधा सर्व ठिकाणीं अशोकवर्धन हें नांव सांपडतें. परंतु त्याच्या एका हस्तलिखित प्रतीत अयोशोकवर्धन असा पाठ दृष्टीस पडतो. हिंदुस्थानांतील फक्त खरोष्टी लिपीतच श आणि य यांमध्ये घोटाळा होण्याचा संभव असल्यानें हें पुराण अगोदर खरोष्टीत लिहिलेलें असावें व त्याची नकल करीत असतांना लिहिलेले अशोकवर्धनाच्या ठिकाणीं अयोशोकवर्धन लिहिलें असावें. पुढें ती चूक ध्यानांत आल्यावर त्यानें किंवा दुसऱ्या कोणीं तेंथें ‘ शो ’ हें अक्षर घातलें; परंतु पूर्वीचा ‘ यो ’ खोडण्याचें राहिल्यामुळें या दुय्यम प्रतीची जेव्हां पुन्हां नकल केली गेली तेव्हां तीत अयोशोकवर्धन हा शब्द आला, व तो पुढील नकलांत तसाच कायम राहिला (पान ८४ पहा). याचप्रमाणें विष्णुपुराणाच्या दुसऱ्या एका प्रतीत कोशलच्या ऐवजीं कोयल, व वायुपुराणाच्या एका प्रतीत शालिशूकच्या ठिकाणीं शालियूक असा पाठ आहे. ‘ श ’ च्या ठिकाणीं ‘ य ’ लिहिला गेल्याचीं हीं तीन उदाहरणें झालीं. यांशिवाय मत्स्य पुराणांत एके ठिकाणीं ‘ काशेयाः ’ च्या ऐवजीं ‘ कालेयाः ’ व वायुपुराणांत कोठें कोठें ‘ शुंगभूत्य ’ च्या ऐवजीं ‘ शुंगकुत्य ’ असा पाठ सांपडतो (पान ८५). या थोड्याशा उदाहरणांवरून साहेब मजकुरांनीं उपरिनिर्दिष्ट आपला सिद्धांत काढला. पण वास्तविक पाहिलें असतां “ वर्डक ” खेराज करून आजपर्यंत खरोष्टी लिपीतील जेवढे म्हणून

लेख सांपडले आहेत त्या सर्वांमधील श, व आणि य ह्या अक्षरांत स्पष्ट भेद दिसून येतो. 'श' च्या ठिकाणी 'ल' चा व 'भ' च्या ठिकाणी 'क' चा भ्रम होण्याचा संभव तर त्याहूनहि फार कमी आहे. नकला करणारे लोक सुशिक्षित नसतात व त्यामुळे त्यांच्या हातून अशा चुका होण्याचा संभव आहे असे जर आपण धरून चाललों, तर पुराणांत हल्ली दिसून येतात त्यांपेक्षा किती तरी अधिक चुका सांपडावयास पाहिजेत. अशोकाच्या शहावाजगढी व मांन्सेरा येथील लेखांवरून तयार केलेला चित्रांक पाहिला असतां, कोणासहि असे दिसून येईल कीं, ज्या लेखकास श आणि य, श आणि ल व भ आणि क यांतील भेद ओळखतां आला नाहीं, त्याला र आणि व, र आणि ह, र आणि त, ख आणि त, च आणि झ व छ आणि ज यांच्या मधीलहि फरक नीट न समजून त्या अक्षरासंबंधांत त्याच्या हातून अनेक वेळां चुका होण्याचा संभव आहे. ण आणि न या अक्षरांत तर इतकें साम्य आहे कीं, तीं अक्षरें वाचण्यांत अशा माणसाच्या हातून पदोपदीं चूक झाली पाहिजे. म्हस्व, दीर्घ, जोडाक्षरें, विसर्ग व हलन्त व्यंजन हीं लिहिण्याची खरोष्टीत चांगलीशी सोय नसल्यामुळे सदोप लिपींत लिहिलेल्या संस्कृत भाषेतील पुराणांची नकल करीत असतांना अशा अडाणी नकल करणारांकडून अक्षरागणिक चुका व्हावयास पाहिजे होत्या. परंतु त्या तशा झालेल्या दिसून येत नाहींत हाच पाणिनेर साहेबांच्या सिद्धांताविरुद्ध सबळ पुरावा आहे. सदोप लिपि व असंस्कृत लोक यांच्या कैवर्त संस्कृत भाषा सांपडली ह्मणजे तिची कशी काय दुर्दशा होते याचें प्रत्यक्ष उदाहरण म्हणजे राजपुतान्यांतील जुन्या पद्धतीच्या पाठशाळांत अजूनपर्यंत पढविण्यांत येत असलेले कातंत्र व्याकरणांतील संधिविषयक पांच पाद होत. त्या शाळांत हल्लीं गुरुजी विद्यार्थ्यांस जे कांहीं पढवितात त्याची कातंत्र व्याकरणांतील मूळ पाठाशी तुलना केली असतां, पाणिनेर साहेबांच्या अनुमानांतील एकांगीपणा सहज ध्यानांत येईल. ह्या संधिविषयक पांच पादांचा भ्रष्टपाठ व मूळपाठ पुढे दिल्याप्रमाणें आहे.

अ ष्ट पा ठः—सीधो वरना समामुनाया। चतु चतु दासा दडसैवारा। दसे समाना। तेसुदुध्यावरणो नसीसवरणो। पुरवो हंसवा। पारो दीरघा। सारो वरणा विणज्यो नामी। ईकरादेणी संधकराणी। कादीनावू विणज्यो नामी। ते विरघा पंचा पंचा।

मूळ पा ठः—सिद्धो वर्णसमानायः। तत्र चतुर्दशादौ स्वराः। दश समानाः। तेषां द्वौ द्वावन्योन्यस्य सवर्णौ। पूर्वौ म्हस्वः। परो दीर्घः। स्वरोऽवर्णवर्जो नामी। एकरादीनि सन्ध्यक्षराणि। कादीनि व्यंजनानि। ते वर्गाः पञ्च पञ्च।

बौद्ध लोकांचे प्राकृत भाषेतील धर्मग्रंथ मात्र खरोष्टी लिपींत लिहिले गेले असल्याचा पुरावा मिळतो. हिड्डा येथील स्तूपांत सांपडलेल्या मातीच्या भांड्यामध्ये खरोष्टीत लिहिलेलीं कांहीं भूर्जपत्रे होती. तीं फारच पुरातन असल्यामुळे अगदी जीर्ण झालेलीं होती [अॅरिआना अँटिका, पा. ५९-६०, ८४, ९४, १११, ११६. मातीच्या भांड्यावरील लेखांत सं. २८ दिला आहे (ज. रॉ. ए. सो; इ. स. १९१५, पा. ९२ व त्याच्या समोरची प्लेट). पं. ओझा यांचें अनुमान वरोवर असल्यास मृत्तिकापात्रावरील लेखाचा काळ (२८+७८= इ. स. १०६) निघतो]. शिवाय इसवी सनाच्या तिसऱ्या शतकाच्या सुमाराची 'धम्मपदा'ची एक प्रत खोतान येथें मिळाली आहे. पण ती बरीच अलोकडची असल्या कारणानें तिच्या मधील खरोष्टी लिपींत स्वराच्या बाबतींत कांहीं सुधारणा झालेली दृष्टीस पडते [बु; इ. पं; पा. १८-१९].

खरोष्टीची आयुर्मर्यादाः—ख्रिस्तपूर्व पांचव्या शतकाच्या सुमारास खरोष्टीची उत्पत्ति झाली असावी असें वर दाखविण्यांत आलेंच आहे. ज्यांच्यावर कालनिर्देश केलेला आहे अशा हिंदुस्थानांत सांपडलेल्या खरोष्टी लेखांपैकी सर्वांत अलोकडचा लेख म्हणजे पेशावर जिल्ह्याच्या चारसडा तहसीलीतील हरतनगर येथें मिळालेल्या बुद्धाच्या मूर्तीच्या बैठकावरील लेख होय [ए. इ. पु. १२, पा. २०२]. त्यावर सं. ३८४ असे लिहिलेले आहे. हा सन शालिवाहन शकाचा आहे, किंवा विक्रमसंवत्ताचा आहे, किंवा दुसरा एखादा आहे याचा अद्याप निर्णय झाला नाहीं. पं. ओझा यांचें असें अनुमान आहे कीं, साधारणतः इसवी सनाच्या तिसऱ्या शतकापर्यंत ह्या लिपीचा पंजाबांत प्रचार राहून नंतर ब्राह्मी लिपीनें तिचें स्थान घेतलें असावें. हिंदुस्थानांत जरी ही लिपि फार दिवस टिकून राहिली नाहीं तरी हिंदुकुश पर्वताच्या उत्तरेकडील मुलखांत व चिनी तुर्कस्थानांत बौद्ध धर्माचा व भारतीय संस्कृतीचा प्रवेश झाला असल्यामुळे तेथें मात्र ती नंतर कित्येक शतकेपर्यंत प्रचलित असावी असें त्यांना वाटतें. कारण, सुप्रसिद्ध प्राचीनवस्तुसंशोधक डॉ. सर ऑरल स्ट्राइन यांनीं चिनी तुर्कस्थानादि देशांतून महत् प्रयासानें ज्या कित्येक पुरातन वस्तू गोळा केल्या आहेत त्यांत खरोष्टीत लिहिलेलीं पुस्तकें व लांकडाच्या फळ्याहि आहेत.

जगांतील लिपी.—जगांतील लिपींचा हिशेब घेऊन, त्यांचा परस्परपरांशी संबंध शोधून, त्यांपैकी एकमूल किती आहेत हें पाहिल्यावर पुढची क्रिया म्हणजे ह्मणजे सर्वांत जुन्या आणि एकमेकांशीं विसंवादी अशा ज्या लिपी आढळतात त्यांच्या उत्पत्तीकडे जाणें. जगांतील सर्व प्राचीन आणि अर्वाचीन लिपींची स्थूल यादी आणि त्यांचा विकास दाखविणारे कोष्टक पुढें दिलें आहे. त्या कोष्टकावरून असें दिसून येईल कीं यूरोपांत आढळणाऱ्या सर्व लिपींचें उगमस्थान पश्चिम आशिया आहे; हिंदुस्थानांतील, ब्राह्मी व तद्रूप लिपींचें उगम-

स्थान संशयित आहे; खरोष्टीचें उगमस्थान पश्चिम आशिया असावें; व अनेक लिपी चिनी लिपीच्या उद्गमाशीं आणि इतिहासाशीं संबद्ध आहेत. अमेरिकेंतील चित्रलिपि, आणि चित्रलिपींतून मातृकालिपीच्या अवस्थेंत जाऊं पहाणाऱ्या लिपी या सर्व आज मृतावस्थेंत आहेत असें क्षणण्यास हरकत नाहीं.

प्रथम प्राचीन लिपीसंबंधी थोडक्यांत माहिती देऊन मग आजच्या प्रचलित लिपीकडे वळूं. ही लिपिविषयक माहिती देतांना प्रथम हिंदुस्थानांतील लिपी, नंतर आशियांतील इतर लिपी त्यांच्या मागून युरोपमधील लिपी व सर्वांच्या मागून आफ्रिका व अमेरिका खंडांतील लिपी असा अनुक्रम स्विकारण्यांत येईल. आजच्या लिपीची उत्पत्ति, स्थल आणि त्यांचा आश्रय करणारे मनुष्यसमूह यांच्याकडे लक्ष दिल्यानंतर लिपिविकासवृक्ष आपणांस कसा रचतां येतो तें पाहूं.

प्राचीन लिपी.

ब्राह्मी.—हिंदुस्थानांत ज्या अनेक लिपी आहेत त्यांपैकी बहुतेक लिपींचा उगम या लिपींतच असल्यामुळे तिच्या संबंधी अवश्यक तेवढी सर्व माहिती अगोदरच सविस्तर दिली गेली आहे.

चिनी.—ख्रि. पू. तिसऱ्या सहस्रकांत आपली लिपि निघाली असें चिनी लोक म्हणतात. या लिपीचे उपलब्ध झालेले सर्वांत जुने अंकित लेख ख्रि. पू. १८व्या शतकांतील किंवा त्याहिपूर्वीचे आहेत. ह्या लिपीतील प्रत्येक अक्षर कल्पनावचक शब्द असतो व ती उभ्या ओळींत वरून खाली उजवीकडून डावीकडे लिहीत जातात. तीत वस्तुदर्शक शब्द साधी किंवा संयुक्त चित्रचिन्हें घालून; कल्पनादर्शक शब्द संयुक्त चित्रचिन्हें घालून, आणि सदृशध्वनि [चिनीभाषांत स्वतंत्र ध्वनी असलेले जास्त जास्त ८०० पासून ९००च शब्द आहेत. अत्यंत संस्कृत म्हणविल्या जाणाऱ्या पेकिंगी भाषेत तर त्यांची संख्या सारी ४२००च आहे.] असलेला शब्द त्या शब्दाचें ध्वनिचिन्ह व निश्चिंतार्थी दुसरे शब्दचिन्ह घालून लिहिला जातो. ध्वनिमूचक बहुतेक चिन्हें संयुक्त अक्षरचिन्हें आहेत. उच्चारांत फरक पडत गेल्यामुळे तीं आतां प्रचलित ध्वनींचीं वाचक राहिलीं नाहींत.

मिसर देशाची लिपि.—हिच्या संबंधी सविस्तर माहिती अगोदर येऊन गेलीच आहे (हाच विभाग पृ. ३८पहा) ख्रि. पू. ३५ व्या शतकाच्या सुमारास हिच्यापासून २४ अक्षरें असलेली वर्णयुक्त लिपि बनली.

हिअरेटिक उर्फ पुरोहिताः.—धावत्या कलमनें लिहिण्यांत चित्रलिपीस मिळालेले स्वरूप. हिच्यापासून ख्रि. पू. २३-१७ शतकांत [अजमासें ख्रि. पू. १९ वें शतक डी-रोगच्या मतानुसार] सेमेटिकांनी आपली लिपि बनविली.

भा. पा. ९.

फिनीशियनः—ख्रि. पू. ९ व्या शतकांत ही फिनीशियांत पूर्णपणें प्रचारांत होती. हीत २२ वर्ण असून चित्रलिपीप्रमाणे हीतहि स्वर नव्हते. त्रेस्टेडच्या मतें ही हिअरेटिकपासून निघाली. पण स्वायजेलवर्गला तसें वाटत नाहीं. डीके हा तुटपुंज्या पुराव्याच्या आधारावर हिची उत्पत्ति असुर देशांतील कीलाकृति लिपीपासून काढतो. ही सर्व युरोपीय व सेमेटिक लिपींची आद्यजननी आहे.

अरमइकः—उत्तर सिरियाची लिपि. ही फिनीशियनोद्भव लिपि असून तिचा जुन्यांत जुना लेख ख्रि. पू. ८०० च्या सुमाराचा उत्तर सिरियांत सांपडला आहे. ही ख्रि. पू. ७ शतकाच्या सुमारास तयार होण्यास सुरुवात झाली. ख्रि. पू. ४ व्या शतकाच्या सुमारास हिचा फिनीशियनच्या ऐवजी व्यापारविषयक पत्रव्यवहारांत सर्व पश्चिम आशियांत उपयोग होऊं लागला. फिनीशियन लिपीतील अक्षरांचे शिरोभाग उघडे होऊन, लहान होऊन व नंतर लुप्त होऊन ही लिपि बनली.

हिब्रूः—प्राचीन हिब्रू लिपि लेनी मांट व साइस यांच्या मतें फिनीशियनजन्य असून टेलरच्या मतें फिनीशियन व हिब्रू लोकांना हिकसास राजसत्ताकाळांतच (ख्रि. पू. २३-१७ शतकांतच) लिपिज्ञान झालें होतें, तिचा ख्रि. पू. ७०० च्या सुमाराचा एक लेख आज उपलब्ध आहे. सामारिटन लिपीचा उगम ह्या जुन्या हिब्रूत असून तो इ. स. ४०० च्या पूर्वी झालेला आहे. नव्या हिब्रू लिपीची चौरसाकार अक्षरें अरमइकपासून बनलेली आहेत. अरबीप्रमाणें हीत स्वर नाहींत. हिच्या वर्णमालेंत एकंदर २२ अक्षरें आहेत तथापि त्यांनी २९ व्यंजनोच्चार दर्शवितां येतात. ह्या लिपींत दोन भिन्न अक्षरांच्या आकृतीपेक्षां एकाच अक्षराच्या दोन रूपांत अधिक फरक दिसतो.

एस्ट्रांगेलः—ही लिपि नेस्टोरियन मिशनऱ्यांनी उत्तर सिरियांतून मध्यआशियांत नेली व तेथून नंतर तत्संभव लिपींचा तुर्कीच्या द्वारे पूर्वस मांचूरियापर्यंत प्रसार झाला.

प्राचीन ग्रीकः—फिनीशियनमधील नको असलेले महाप्राणोच्चार वर्ण, अर्धस्वर व उष्मवर्ण यांचे स्वर करून ही लिपि बनली. हिचे लेख सातव्या शतकाच्या अर्लाकडचे सांपडतात. यी वेळी ग्रीक लिपी फिनीशियन वर्णस्वांतून मुक्त झाल्या होत्या. आरंभी ही फिनीशियनप्रमाणें उजवीकडून डावीकडे लिहिली जात असे.

प्राचीन रोमनः—इटालींत कांहीं खाल्सीडियन (पश्चिम ग्रीक) लोक येऊन राहिले होते त्यांच्यामुळे लॅटिन लिपि जन्मास आली. थोडाव फाय यांसारखे अनवश्यक महाप्राणोच्चारवर्ण गाळून व इटालियन भाषेस अनुरूप असे दुसरे फेरबदल करून ही लिपि बनली. हिचा सर्वांत जुना लेख ख्रि. पू. ६ व्या शतकांतला दिसतो. त्यांतील अक्षरें उजवीकडून डावीकडे लिहिलेली आहेत. हर्षांची रोमन लिपि हिच्यापासूनच पुढें तयार झाली.

एटुस्कनः—हिचा उद्भवहि पश्चिम ग्रीक लिपीतूनच झाला. हिनें बहुतेक सर्व खाल्सिडियन वर्ण घेतले असावे. हिचे पुष्कळ लेख उजवीकडून डावीकडे लिहिलेले आढळतात. इटालीतील ओस्कन, फालिस्कन व अंत्रिअन लिपी एटुस्कन पासूनच उद्भवल्या आहेत.

रुनिकः—ट्युटॉनिक लोकांची रुनिक अक्षरे कोणी एटुस्कन पासून, कोणी इसवी सनाच्या दुसऱ्या शतकाअखेरच्या लॅटिनपासून तर कोणी ख्रि. पू. सहाव्या शतकाच्या पूर्वीच्या पश्चिम ग्रीकपासून निघाली असें म्हणतात. उजवीकडून डावीकडे लिहिलेले या लिपीचे लेख आढळले असल्यामुळे तिची उत्पत्ति अर्वाचीन नसावी. हिच्यापासून जी ओगम लिपि निघाली तिचे ब्रिटनमध्ये व आयर्लंडांत सहाव्या शतकातील लेख सांपडतात. पेंब्रोक्मध्ये ट्युटन लोकांची वसाहत होती तेथे हिचा उद्भव झाला असें टेलर म्हणतो.

अर्वाचीन लिपि.

सिरिलिकः—ही लिपि इसवी सनाच्या नवव्या शतकांत होऊन गेलेल्या सिरिल नामक कॅन्स्टंटायन पंडिताने पश्चिम ग्रीकपासून तयार केली असें म्हणतात. तिच्यापासून निघालेल्या लिपी सर्बिया, रशिया वगैरे स्लाव्ह देशांच्या कांहीं भागांत प्रचलित आहेत.

मराठी व नागरीः—नागरीचा प्रचार उत्तर हिंदुस्थानांत ९ व्या शतकापासून असल्याचा पुरावा मिळतो; पण दक्षिण हिंदुस्थानांत राष्ट्रकूट (राठोड) वंशातील दंतिदुर्ग राजाने दिलेल्या शके ६७५ तील एका दानपत्राची लिपि नागरी आहे. दक्षिणेंत हिला 'नेदिनागरी' म्हणतात. अ, छ, व, ण यांसारखी कांहीं हाताच्या बोटांवर मोजण्याइतकीं अक्षरे खेरीज करून उत्तरेकडील नागरी व महाराष्ट्रांतील मराठी या लिपींत मुळांच फरक नाही. प्राचीन नागरीच्या पूर्व शाखेपासून वंगाली लिपि निघाली. शिवाय नागरीपासून कैथी, महाजनी, राजस्थानी व गुजराथी या लिपी निघाल्या.

मोडीः—तिलोनमधून आणून हेमाडपंत उर्फ हेमाद्रि पंडित नामक कोणी ब्राह्मणाने ही लिपि महाराष्ट्रांत सुरू केली असें कोणी ह्मणतात. शिवाजी महाराजांचे चिटणीस बाळाजी आवजी यांनी ही लिपि बनविली व पुढें पेशवाईमध्ये कोणी विवलकर आडनांवाच्या गृहस्थाने तिच्यांत सुधारणा केली, असें पंडित ओझा ह्मणतात. तिसरें मत असें आहे की, ही लिपि फार जुनी असून मौर्य म्हणजे अशोककालीन ब्राह्मी लिपीपासून हिची उत्पत्ति झालेली आहे.

गुजराथीः—नागरी लिपीचे किंचित् विकृत स्वरूप होऊन ही लिपि बनली आहे. जलद लिहितां लिहितां मूळ नागरी अ, इ, ख, च, ज, झ, फ आणि व आठ वर्णांत बदल होऊन हल्लींचे गुजराथी वर्ण बनले आहेत. इतर वर्ण सारखेच आहेत.

वंगालीः—ही लिपि नागरीपासून १० व्या शतकाच्या सुमारास निघाली. बदाल येथील एका स्तंभावर खोदलेल्या नारायणपालच्या कारकादींतील १० व्या शतकांतल्या लेखांत हिचे मूळ स्वरूप पहावयास मिळतें. हिच्यापासून चाल वंगाली, मैथिल व उडिया या लिपी निघाल्या.

कैथीः—ही लिपि म्हणजे नागरीचेंच किंचित् विकृत रूप आहे. ही कायस्थ (कायथ) म्हणजे कारकून लोकांची त्वरेनें लिहिण्याची लिपि असल्यामुळे तिला कैथी (कायथा) असें नांव पडलें. वहार प्रांतांतील प्राथमिक शाळांत ह्या लिपींत छापलेलीं कमीक पुस्तके असतात. मिथिल, मगध व भोजपुरां असे हिचे तीन प्रकार आहेत.

मैथिलः—मैथिली म्हणजे तिरहुत देशांतील ब्राह्मण लोक या लिपीचा संस्कृत ग्रंथ लिहिण्याच्या कामी उपयोग करतात. ही लिपि वंगालीचें परिवर्तन पावलेलें स्वरूप आहे. या प्रांतांतील इतर लोक नागरी किंवा कैथी लिपि वापरतात.

उडियाः—ही लिपि ओरिसा प्रांतांत प्रचलित आहे. ही पुरातन वंगाली लिपीतून निघाली असें दिसतें. हिची बहुतेक अक्षरे इ. स. च्या १२ व्या शतकांतील सहस्रांशालाच्या वंगाली लेखांतील अक्षरांशी जुळतात.

अहोमः—ही लिपि आसाममध्ये प्रचलित आहे. हिचे पेगू उर्फ मोन लिपीशीं बरेच साम्य आहे.

ब्रह्मीः—ही लिपि पालीपासून तयार झाली. इ. स. च्या ४ व्या शतकाच्या अखेरीस बौद्ध लोक सिलोनमधून आरकानमध्ये आले तेव्हां त्यांनीं पाली लिपि ब्रह्मदेशांत आणली. ब्रह्मी लिपीचे तीन भेद आहेत. एक किओक्तस (शिलालिपि), दुसरी चौकोनी पाली (बौद्धग्रंथलिपि) व तिसरी त्सलौह (वाटोळी लिपि). या पोटलिपी तयार होण्याचें कारण वापरण्यांत येणारे निरनिराळे लेखनसाहित्य होय.

काश्मिरी (शारदा)ः—या लिपीचा प्रचार हिंदुस्थानच्या वायव्येकडील म्हणजे पंजाब व काश्मीर या प्रांतांत आहे. ८ व्या शतकांतील मेरुवर्मा राजाच्या लेखावरून पाहतां त्या वेळीं पंजाबांत कुटिल लिपि प्रचारांत होती. नंतर तिच्यापासून शारदा लिपि तयार झाली. या लिपीपासून हल्लींची काश्मिरी व टाकरी लिपि निघाली असून गुरुमुखी लिपीतील वरांचशी अक्षरे या लिपीतून घेतलेली आहेत.

गुरुमुखीः—पंजाबच्या सामान्य व सुशिक्षित लोकांमध्ये पूर्वी 'लंडा' नांवाची एक माहाजनी लिपि प्रचलित होती. या लिपींत स्वरचिन्हें नव्हतीं. अद्यापिह कोठें कोठें ती वापरांत नाहींत. असें म्हणतात की, शीख लोकांचे धर्मग्रंथ प्रथम याच लिपींत लिहिले जात असत व म्हणून ते शुद्धरीतीने वाचतां येत नसत. ही अडचण दूर करण्याकरतां गुरु अंगद (१५३८-५२) यानें आपले धर्मग्रंथ शुद्ध लिहिले जावे म्हणून नागरीप्रमाणें एक स्वरचिन्हयुक्त लिपि तयार केली ही लिपि गुरुच्या मुखांतून निघाली म्हणून हिला गुरुमुखी

असें नांव पडलें. हिची बहुतेक अक्षरे तत्कालीन शारदा लिपींतून घेतली होती.

टाकरी:—हा लिपि म्हणजे शारदा लिपीचें मोडी स्वरूप होय. जम्मूमध्ये व पंजाबच्या उत्तरेकडील सर्व डोंगरी मुलखांत (बहुधा सिमला जिल्हा सोडून) हिचा प्रचार असून ती निरनिराळ्या ठिकाणी निरनिराळ्या स्वरूपांत प्रचलित आहे. रजपूतांपैकी ठाकुर लोकांची ही लिपि असल्यामुळें तिला ठाकरी, ठाकरी असें नांव पडलें असावें. हिच्यांत स्वरचिन्हें मुख्यच लिहतात नाहींत, किंवा व्यंजनांच्या पुढें स्वर स्वतंत्रपणेच लिहितात.

ग्रंथ:—ही लिपि मद्रासच्या उत्तरेस, व दक्षिणेस अर्काट, सालेम, त्रिचनापल्ली, मदुरा, तिनवेल्ली या जिल्ह्यांत चालू आहे. ७ व्या शतकापासून १२ व्या शतकापर्यंत फेरफार होत होत ही लिपि बनली असून तिच्यापासून पुढें मलयाळ आणि तुळु या लिपी बनल्या. मद्रासेकडील तामिळ लिपींत वर्णसंख्या अपुरी असल्यामुळें संस्कृत ग्रंथ लिहिण्याकरितां ही लिपि योजितात, व ह्यासून हिचा ग्रंथलिपि हें नांव पडलें असावें असें अनुमान आहे.

तेलगू-कानडी:—ही लिपि मुंबई इलाख्यांतील सोलापूर विजापूर, वेळगांव, धारवाड व कारवार या जिल्ह्यांत, हैद्राबाद संस्थानच्या दक्षिण भागांत, व मद्रासइलाख्यांतील विजगापट्टण, गोदावरी, कृष्णा, कर्नूल, बळारी, अनंतपूर, कुड्डप्पा, व नेलोर या जिल्ह्यांत प्रचलित आहे. ५ व्या शतकापासून १३ व्या शतकापर्यंत फरक होतां होतां हिच्यापासून हळीच्या तेलगू व कानडी या लिपी झाल्या आहेत.

कानडी:—‘तेलगू-कानडी’ पहा.

तामिळ:—मद्रास इलाख्यांतील ज्या भागांत ग्रंथलिपि आहे त्याच भागांत तामिळ लिपि प्रचलित आहे. या लिपींतील वरींच अक्षरे ग्रंथलिपींतील असून ‘क’ ‘र’ वगैरे कांहीं अक्षरे ब्राह्मी लिपींतून घेतलेली आहेत.

मलयाळम्:—मलयाळ किंवा केरळ देशाची ही लिपि असल्यामुळें तिला सदरहू नांव आहे. हिची अक्षरे ग्रंथ लिपीशीं सदृश असून ती त्या लिपीचेंच मोडी स्वरूप आहे. ही, दक्षिण कानडा प्रदेशाचा दक्षिण भाग, सर्व मलबार, कोचीन व त्रावणकोरचा वराचसा (त्रिवेंद्रमच्या उत्तरेकडील) भाग एवढ्या ठिकाणी प्रचलित आहे. तामिळ भाषा बोलणारे लोक संस्कृत पुस्तकें लिहिण्याकरितां हिचा उपयोग करतात.

तुळु:—ग्रंथलिपीपासून निघालेल्या मलयाळ लिपीचेंच एक परिवर्तन पावलेलें स्वरूप. दक्षिण कानड्यांतील तुळु भाषा बोलणारे लोक संस्कृत ग्रंथ लिहिण्याकरितां हिचा उपयोग करतात.

कारगु नां:—इ. स. ९ व्या शतकाच्या सुमारास नेस्टोरियन मिशनरी हिंदुस्थानांत आले त्या वेळीं त्यांच्या नेस्टोरियन लिपीपासून हिचा उद्भव झाला. नेस्टोरियन लिपींतील

मूळ बावीस वर्णांत मलयाळ लिपींतील नऊ वर्णांची आणखी भर घालून ही लिपि तयार केलेली आहे. ही लिपि मलबारांतील नेस्टोरियन ख्रिस्ती लोक अद्याप वापरतात.

सिंहली:—दक्षिण सिंहलद्वीपांतील लिपि. ही दूरच्या प्रदेशांत गेलेली एक पाली वर्गांतील लिपि असून तिजवर प्राचीन ग्रंथ लिपीचा संस्कार झाला आहे.

यवद्वीपी:—ही लिपि जावांत प्राचीन काळी प्रचलित असलेल्या कवि लिपींत आसामांतील शिलालेखांतल्या लिपीशीं सदृश असणाऱ्या देश लिपींतील कांहीं अक्षरांची भर पडून बनली आहे. इ. स. च्या ९ व्या, १० व्या शतकांतील जे कवि लिपीचे ताम्रलेख उपलब्ध आहेत, त्यांची लिपि ब्रह्मदेशांतील किथौक्त्स लिपीशीं सदृश आहे. कवि लिपि जावा वेटांत बौद्ध धर्मप्रसाराकरितां नेली.

सयामी:—सयामी लोक धर्मग्रंथ लिहिण्याच्या कामी चौकोनी पालीचा उपयोग करतात. परंतु ते लिहिण्याकरितां जी मोडी लिपि वापरतात ती आसामांतील शिलालेखांत पूर्वहिंदुस्थानांतील लिपीचें जें स्वरूप दृष्टीस पडतें त्यापासून निघालेली आहे.

कोरियन:—ही लिपि कोणी जपानी काताकाना लिपीपासून निघाली असें म्हणतात. ही वर्णमालायुक्त आहे. टेलर हा तिच्या अक्षरांच्या रूपावरून व वर्णांच्या अनुक्रमावरून तिची उत्पत्ति पालीपासून ठरवितो.

चिनी:—या लिपीसंबंधी माहिती प्राचीन लिपींखाली आलीच आहे.

काताकाना:—इ. स. च्या तिसऱ्या शतकांत जपानी लोकांस चीनपासून लिपिज्ञान झालें. त्यांनीं चिनी लोकांच्या असंख्य अक्षरांतून आपल्या भाषेतील प्रत्येक स्वतंत्र ध्वनीसाठीं एक एक चिन्ह घेऊन आपली लिपि बनविली. जपानी भाषेंत र, फ, व, प, न, त, द, त्स, ब, क, ग, य, स, झ आणि म असे पंधरा व्यंजनीच्चार व पांचच स्वरोच्चार असल्यामुळें व त्यांच्या ७५ संयोगांपैकी कांहीं त्या भाषेंत होतच नसल्यामुळें, ५० हूनहि कांहीं कमीच ध्वनिचिन्हांत त्यांचें सर्व काम होतें. या लिपीस काताकाना लिपि असें नांव असून तिच्या अक्षरांत चिनी अक्षराची एकच बाजू (काट) घेतली असल्यामुळें ती फार सोपी झाली आहे. ही इस्वी सनाच्या नवव्या शतकापूर्वी केव्हां तरी निघाली.

हिरागाना:—हिची उत्पत्ति चिनी लिपीच्या (गवती अक्षरें) त्सेनामक मोडी स्वरूपापासून झाली. या ध्वन्यक्षर लिपींत ३०० चिन्हें आहेत.

अनामी:—ध्वन्यक्षरलिपि. ही चिनीपासून निघाली.

मांगोलियन:—ही लिपि नेस्टोरियन मिशनऱ्यांच्या एस्ट्रांगेलो लिपीपासून निघालेल्या उइगर लोकांच्या वर्णमालेंत तिचेदी वर्णमालेंतील पांच वर्णांची भर घालून तयार केलेली आहे. काश्गर हें या मिशनऱ्यांचें धर्मप्रसाराच्या कामाचें केंद्रस्थान असून तेथें ते ७ व्या शतकांतच गेलेले होते. १२ व्या व

१३व्या शतकांत उडगर लिपीचा सर्व मांगोलियन साम्राज्यांत प्रसार झाला. १३व्या शतकाच्या पूर्वार्धानंतर उडगरपासून मांगोलियन लिपि वनली तिच्यापासून पुढे कालमुक व मांचू या असंस्कृत लोकजातींच्या लिपींचा उद्भव झाला. मांगोलियन व तत्संभव सर्व लिपी वरून खाली डावीकडून उजवीकडे लिहितात. हल्ली ही लिपि गोवीमैदानाच्या उत्तरेकडील मांगोलियन वैद्व व खाल्का लोक वापरतात.

कालमुक.—मांगोलियन लिपि पहा. १७व्या शतकाच्या आरंभास मांगोलियन लोकांची कालमुक नांवाची शाखा मांगोल-गालिक वर्णमाला घेऊन व्होल्गा नदीच्या मुखाजवळ रहावयास गेली, तेथे ही लिपि तयार झाली. तेथील बौद्ध वाङ्मय या लिपींत लिहून ठेवलेले आहे.

मांचू.—‘मांगोलियन लिपि’ पहा. ही लिपि मांचुरिया व वैकल सरोवराच्या उत्तरेस वसाहत करून राहिलेल्या मांगोल लोकांत प्रचलित आहे.

सिरो-खाल्डी.—पर्सियामधील ख्रिस्ती लोकांना नेस्टोरियन असे म्हणतात. हे नेस्टोरियन लोक ससेनियन राजांच्या कारकांर्दीत जी लिपि वापरीत असत तिलाच नेस्टोरियन किंवा सिरो-खाल्डी असे नांव आहे. इ. स. ६०० मधील नेस्टोरियन लोकांचा लेख उपलब्ध आहे. परंतु त्याची लिपि एस्ट्रांगेलो लिपीहून विशेष भिन्न नाही. पण इ. स. ८९९तल्या हारान येथील लेखांत मात्र नेस्टोरियन लिपीचे वैशिष्ट्य प्रथम दिसून येते. अज्ञेय विज्ञान या पार्श्वीयन प्रांतांतील सिरो-खाल्डिक चर्चचे लोक अद्यापि ही लिपि वापरतात. मलबारांतील कार्गुनी लिपीचा उद्भव हिच्यापासूनच झाला आहे.

अरबी.—ही लिपि अरमइकपासून निघालेल्या नेस्वी लिपीपासून विकास पावली. हांत न्हस्व स्वर नाहीत. स्वरभेद दाखविण्यासाठी टिबे वापरतात, पण तीहि इ. स.च्या ४थ्या शतकापूर्वी नव्हती. हांत अक्षरें २२च आहेत, पण २९व्यंजनोच्चार व्यक्त करून दाखवितां येतात. अक्षरांचीं रूपे सारखीं होत चालल्यामुळे त्यांच्यामधील भेद टिबांसारख्या कृत्रिम उपायांनीं दर्शवावा लागतो. दोन अक्षरापेक्षां एकाच अक्षराच्या दोन रूपांत अधिक फरक दिसतो. अरबी वाचणारास अक्षरापेक्षां शब्दाची ओळख लवकर पटते.

टर्किश (तुर्की).—ही लिपि अरमइकपासून निघालेल्या नेस्वीचेच एक विकास पावलेले स्वरूप आहे. तीत व हिंदुस्थानांत किंवा पर्शियनमध्ये मुख्यतः अक्षरांच्या संख्येंतच फरक दिसून येतो. टर्किशमध्ये वर्णसंख्या वत्तीस व पर्शियनमध्ये तीस आहे.

पर्शियन.—पर्शियन लिपि हें नांव मुख्यतः इराण मधील अर्वाचीन पर्शियन भाषेचे उच्चारव्यक्त करण्याकरितां फेरफार करून घेतलेल्या नेस्वी अरबी लिपीच्या स्वरूपास देतात. इराणमध्ये पूर्वी क्युनिफार्म म्हणजे कांलाकृति लिपि होती. पर्शियन लिपीची वर्णसंख्या वत्तीस आहे.

हिंदु स्था नी [उर्दू].—ही लिपि अरमइक लिपीपासून निघालेल्या नेस्वी लिपीचेच एक विकास पावलेले स्वरूप आहे. हिंदुस्थानांतील देश्य वर्णमालेच्या अक्षरांच्या अनुकमार्शे जुळवून घेण्याकरितां नेस्वीच्या मूळ वर्णानुक्रमांत फेरफार करून व स्थानिक उच्चार व्यक्त करण्याकरितां मूळ वर्णांत कांहीं नवीन अक्षरांची भर घालून हिंदुस्थानांत वापरण्यांत येणारी ही लिपि वनली आहे.

अर्वाचीन सामारिटन.—हिची उत्पत्ति प्राचीन हिब्रू लिपीपासून झाली. ती हल्ली नेच्लस येथे असलेल्या सामारिटन लोकांच्या लहानशा समाजांत धर्मग्रंथांकरितां वापरण्यांत येते. व्यवहारामध्ये मात्र हे लोक अरबी लिपीच वापरतात. आपल्या आद्य जननींशीं जास्तांत जास्त साम्य ठेवणारी रोमन कॅपिटल लिपीशिवाय ही एकटीच लिपि आहे. हिच्या वर्णमालेंतहि २२ अक्षरेंच आहेत.

रॅविनिक.—हा एक हिब्रू लिपीचाच प्रकार आहे. हिच्यांत दोन पोटभेद आहेत. उत्तर रॅविनिक जर्मनी व पोलंडकडील ज्यू लोकांत प्रचारांत असून दक्षिण रॅविनिक इटाली व स्पेनकडील ज्यू लोक वापरतात.

आर्मिनियन.—ही लिपि वरीच अर्वाचीन आहे. ती मेसोब नामक एका विश्वापानें इसवी सनाच्या ४ व्या शतकानंतर काढलेली दिसते. टेलर हा तिचा संबंध इराणी लिपीशीं जोडतो, परंतु ब्रिटानिकाकारास ती ग्रीकसंभव आहे हेंच मत सयुक्तिक दिसतें.

जॉर्जियन.—या लिपीसंबंधानें अशी दंतकथा आहे की, विश्वाप मेसोब यानें ख्रिस्ती धर्माचा प्रसार करण्याकरितां आर्मिनियन लिपि वनविल्यावर इ. स. ४१०मध्ये त्यानें आयवेरियन व्हणजे जॉर्जियन लोकांत जाऊन त्या लोकांना अष्टावीस अक्षरांची लिपि दिली, तिलाच जॉर्जियन लिपि म्हणतात.

ग्रीक मायन्यूस्क्यूल.—फिनीशियन लिपि खि. पू. नवव्याआठव्या शतकाच्या सुमारास (कोणाच्या मते त्याच्याहि अगोदर) इजियनमागे ग्रांसमध्ये येऊन प्राचीन ग्रीक लिपि तयार झाली. ती उजवीकडून डावीकडे लिहिली जात असे. पुढे तिची लेखनशैली बदलली व आयोनियांत प्रचलित असलेल्या लिपीपासून इ. स. च्या चवथ्या शतकांत अर्वाचीन ग्रीक लिपि तयार झाली.

रोमन.—प्राचीन लिपीपैकी ‘रोमन’ लिपीची माहिती पहा. जेव्हां छापण्याची कला जर्मन भिक्षुंनी आल्प्सपर्वताच्या दक्षिणेस नेली तेव्हां तेथे ते प्रथम कृष्णाक्षरी ठशांचा (जर्मन ब्लॅकलेटर टाईपचा) उपयोग करीत असत. परंतु ही अक्षरें चांगली दिसत नसल्यामुळे त्यांच्या पुस्तकांचा बाजारांत खप होईना. व्हणून इटालियन कारकून जी वारीक सुंदर अक्षरें वापरीत असत त्यांच्या धर्तीवर त्यांनी आपले नवे ठसे पाडले. १४६५ पासून या ठशांत सुधारणा होत होत हल्लींची छापण्याची रोमन लिपि तयार

झालेली आहे. इंग्रजी पुस्तकांतून आपण हल्ली जी लिपि पाहतो ती हीच होय.

इटालिक.—इटालिक म्हणजे तिरपी छापलेली रोमन अक्षरे. ह्या इटालिक अक्षरांचा मूळ उगम इ. स. १५०१ मध्ये जे व्हर्जिलचे काव्य छापण्यांत आले त्यांत जी अर्धमोडी रोमन अक्षरे वापरली होती त्यांपासून झाला आहे. इटालियन लिपि म्हणून जिला म्हणतात तीत व इंग्लिश लिपीत अक्षरांच्या संख्येशिवाय दुसरा विशेष फरक नाही. इटालियन लिपीत बावीस अक्षरे व इंग्लिशमध्ये सव्वीस आहेत.

इंग्लिश.—हिची लिहिण्याची मोडी अक्षरे अपकृष्ट कॅरोलाइन मायन्युस्क्रूपपासून निघालेल्या दरवारी लिपीपासून तयार झाली. तथापि इलिझाबेथच्या काळांत प्रचलित असलेल्या इटालियन तऱ्हेचा तिजवर बराच परिणाम झाला आहे. ही लिपि मूळ अक्षरांच्या फांट्यांत मुरडीची वाढ होऊन वनलेली उघड उघड दिसते. कॅरोलाइन लिपि ही प्राचीन रोमन लिपीपासून निघाली होती. आरंभीची इंग्रजी पुस्तके कॅव्स्टनने आणलेल्या (१४७१-७७) (जर्मन) कृष्णाक्षरी ठशांत छापली गेली. पुढे अर्धशतकाने पॅरिसहून रोमन अक्षरांचे ठसे इंग्लंडमध्ये आले.

जर्मन.—हिची लिहिण्याची मोडी अक्षरे मेरोव्हिजियन मोडी लिपीपासून वनलेल्या वादशाही दफतरांतील लिपीपासून तयार झाली. जर्मन पुस्तकांत कृष्णाक्षरी ठशांचा उपयोग करण्यांत येत असून छापण्याच्या कामी त्यांचाच उपयोग प्रथम करण्यांत आला होता. हे कृष्णाक्षरी ठसे म्हणजे मध्ययुगीन हस्तलिखितांतील अक्षरांची नकल होय.

सर्व्हियन.—हिची उत्पत्ति ९ व्या शतकांतली ग्रीक अन्नाल्सपासून निघालेल्या सिरिलिक लिपीपासून झालेली दिसते. ही सिरिल नामक पंडिताने इ. स. ८५५-८६३ या गुमारास वनविली अशी हिच्याविषयी एक दंतकथा आहे. हिने लवकरच ग्लॅगोलिटिक लिपीची जागा घेऊन तिला नामशेष करून टाकले. तिच्यापासून पुढे जी सर्व्हियन लिपि निघाली तीत फक्त ४ च अक्षरे जास्त आहेत.

वालाशियन.—ही लिपि वालाशियन लोकांना आपल्या प्रांतांत प्रचारांत असलेल्या सिरिलिक वर्णमालेचे कांहीं निरर्थक स्वर व इतर अक्षरे गाळून आणि तीत स्वतःस जरूर असलेल्या दोन नवीन अक्षरांची भर घालून तयार केली. हीत एकंदर २७ अक्षरे आहेत. परंतु वालाशियन लोकांच्या लॅटिन भाषेस स्लाव्ह लिपि जुळे-शी नसल्यामुळे तिची जागा आतां बहुतेक रोमन लिपीने घेतलेला आहे.

ग्लॅगोलिटिक.—ही स्लाव्ह लोकांची लिपि असून तिचा जन्म इतर बहुतेक युरोपीय लिपींप्रमाणे पश्चिम ग्रीकपासूनच झाला होता. हिची जागा अंशतः हिच्याहून सर्व प्रकारे श्रेष्ठ असलेल्या सिरिलिक लिपीने घेतली आहे. ग्लॅगोलिटिक हे नांव

‘ शब्द ’ या अर्थाच्या एका वल्गेरियन शब्दापासून पडले आहे. म्हणजे या लिपीचे नांव वल्गेरियन आहे. स्लाव्ह दंतकथेप्रमाणे हिची उत्पत्ति इ. स. च्या ४ व्या शतका-इतकी जुनी आहे. ही लिपि स्लोव्हेनियन, इलीरियन (अल्बेनियाच्या उत्तरभागाचे पुरातन नांव), क्रोएशियन व दुसरे पश्चिम स्लाव्ह लोक यांच्यामध्ये प्रार्थना लिहिण्याकरितां आरंभी प्रचलित होती. हिची अक्षरे पुढे सिरिलिक लिपीमध्ये अंतर्भूत करून घेण्यांत आली. इतकेच नव्हे, तर अक्षरांचीं नांवे सुद्धा दोन्ही लिपींत एकच आहेत. ग्लॅगोलिटिक लिपीची जागा आतां बहुतेक रोमन लिपीने घेतली आहे. ही क्रोआशिया व क्रोएरो वेटांत १७ व्या शतकापर्यंत प्रचलित होती. हिची उत्पत्ति प्राचीन मोडी ग्रीक लिपीपासून झालेली दिसते तथापि याबद्दल विद्वानांत अद्यापि बराच मतभेद आहे. कांहीं रशियन अक्षरांची उत्पत्तीहि या लिपीतील अक्षरांपासून दाखवितां येते.

रशियन.—ही लिपि थोडक्याच वर्षांपूर्वी एका मोठ्या साम्राज्याची सरकारी कामकाजाच्या कागदोपत्री वापरण्याची लिपि असल्यामुळे भौगोलिक विस्तारांत तिचा लॅटिन व अरबी लिपींच्या जोडीचा दर्जा आहे. या लिपीच्या इ. स. ९९६ मधील शिलालेखांतील अक्षरांचे स्लाव्ह पुरोहितांच्या सिरिलिक अक्षरांशी बरेच साम्य दिसते. पिटर दि ब्रेटच्या कारकीर्दीत जुन्या रशियन वर्णमालेतील ४८ वर्णांपैकी १४ वर्ण अनवश्यक म्हणून गाळण्यांत आले. कित्येक अक्षरांचीं रूपे बदललीं व एक अक्षर नवीन वनविण्यांत आले.

अल्बेनियन.—उत्तर अल्बेनियांतले लोक लॅटिन वर्णमाला वापरतात. परंतु दक्षिण अल्बेनियामध्ये मात्र ग्रीक मायन्युस्क्रूपपासून अल्बेनियन भाषेच्या सोईसाठी दिवांच्या साहाय्याने कांहीं नवीन अक्षरे वनविलेली व दोन तीन रोमन अक्षरे असलेली एक निराळी लिपि वापरतात. हिलाच अल्बेनियन असें म्हणतात.

रोमिष्क.—रोमिष्क अथवा नूतन हेलेनिक लिपि. या लिपींतली अक्षरांचे पश्चिम युरोपांतील लिपींच्या अक्षरांशी बरेच सादर आहे.

मघरेबी.—ही लिपि मोरोक्को व अल्जियर्समध्ये प्रचलित असून तिची उत्पत्ति प्राचीन अरबी लिपीपासून झाली आहे. ती अरबीसमव कृपी लिपीहून कमी रेखीव आहे. तिच्यांत अरबीच्या नेस्वी शाखेपेक्षा लपटी कमी असल्यामुळे ती वाचावयास सोपी जाते.

युनिक उर्फ काथेंजियन.—या लिपीची उत्पत्ति फिनिशियन लिपीच्या सिडोनी शाखेपासून झाली. या लिपीचे सर्वांत जुने लेख ख्रि. पू. ३ व्या शतकांतील असून ते काथेंज व मासेत्स येथे सांपडले आहेत नाणीं मात्र ख्रि. पू. ५ व्या शतकापासून १ व्या शतकापर्यंतची मिळतात. यानंतर या लिपीस जे बरेचसे मोडी व अपकृष्ट स्वरूप आले ते उत्तर आफ्रिका व स्पेन येथे सांपडलेल्या नाण्यांवर दिसून येते. सहारामधील

भटकणाऱ्या रानटी लोकांची हल्लीची लिपि प्युनिक लिपीच्या न्युमेडियन शाखेपासून निघाली असावी असा अंदाज आहे.

अम्हरिकः—अवीसीनियातील लिपि. इ. स. १३०० त अम्हर प्रांतातील घराणे सिंहासनारुढ झाले त्यावरून हिचे नांव पडले. दक्षिण अरबस्थानातून घाई लोक अवीसीनियात आले त्यांनी आपल्या वरोवर आणलेल्या हिमिअरिटिक लिपीपासून इ. स. ५०० च्या सुमारास दृष्टिभोपिक लिपि तयार झाली. ही ध्वन्यक्षरलिपि होती. तर्त आणखी कांहीं अक्षरांची भर पडून अम्हरिक लिपि बनली. हात ३३ व्यंजनोच्चार व ७ स्वरोच्चार यांच्या संयोगाने हाणाऱ्या निरनिराळ्या ध्वनींसाठी २३१ स्वतंत्र अक्षरे आहेत.

अझटेकः—मेक्सिकोतील प्राचीन चित्रलिपि. स्पॅनिश लोक जेव्हा मेक्सिकोमध्ये आले तेव्हा या लिपीत नुकतीच कोठे ध्वनिचिन्ह तयार होण्यास सुरुवात झाली होती (मेक्सिकन लिपि पहा).

मेक्सिकनः—स्पॅनिश लोकांनी अमेरिकेत पाय ठेवला तेव्हा मेक्सिकन अझटेक लिपि नुकतीच कोठे चित्रावस्थेतून ध्वन्यक्षरावस्थेत शिरत होती. स्पॅनिश लोक अमेरिकेत आल्यावर त्यांच्या धर्मप्रसारकांनी देश्य लोकांची कल्पनाचिन्हे विकासवून त्यांपासून आपल्या भाषेतील कल्पना व्यक्त करण्यासारखी एक लिपि बनविली.

मयः—युकाटनची लिपि. ही अझटेक चित्रलिपीपासून बनली असून तिने चित्रलिपीच्या पुढची जी ध्वन्यक्षरलिपीची पायरी ती गांठली होती. हात कल्पनाचिन्हांच्या व ध्वनिचिन्हांच्या जोडीला ज्यांना वर्ण हें नांव देतां येईल अशी आणखी २७ अक्षरेहि होती असे मयांच्या संस्कृतीचे जे अवशेष सांपडले आहेत त्यावरून दिसते. मध्यअमेरिकेच्या देश्य लोकांनी ज्या निरनिराळ्या चित्रलिपी काढून विकासवित्या त्यांवद्दल अद्याप आपणांस जवळ जवळ कांहींच ज्ञान नाही.

चित्रलिपींचे पांच स्वतंत्र वंशः—वर जी जगांतील बहुतेक सर्व मुख्य मुख्य लिपींची टांचणरूपानें माहिती दिली आहे तिजकडे नजर फेकली असतां एक गोष्ट प्रामुख्याने ध्यानांत येते. ती ही की, जगांतील लिपींत आज जरी कल्पनातीत विविधता दृष्टीस पडते तरी त्यांच्या उगमाशीं वस्तुतः फारच थोड्या लिपी आहेत. आजच्या लिपींपैकी अधिकांश लिपी मिसरदेशीय चित्रलिपीपासून व भारतीय ब्राह्मी लिपीपासून निघालेल्या आहेत. चिनी व तत्संभव लिपींनीं आज वराच भौगोलिक प्रदेश व्यापला असून कीलाकृति लिपीनेहि एके काळी तत्कालीन संस्कृतिदृष्ट्या बऱ्याच महत्त्वाच्या भागावर प्रभुत्व गाजविलें होतें. आज ज्या प्राचीन मूल लिपीसंबंधी अभ्यासकांस पुरेशी माहिती उपलब्ध झाली आहे त्यांत मेक्सिकन चित्रलिपि ही सर्वांत कमी महत्त्वाची होय. वर सांगितलेल्या इतर स्वतंत्र लिपींच्या मानानें ही बरीच अर्वाचीन असून ती ध्वन्यक्षरलिपीच्या पायरीपर्यंत येऊन पोचते न पोचते तांच युरोपीय वसाहतवाल्यांनी तिच्या स्वतंत्र विकासास आळा घातला.

हिटाइट लोकांच्या लिपिः—मूल लिपींपैकी प्राचीनत्वांत मिसरदेशीय, ब्राह्मी व चिनी या लिपींच्या जोडीला वसवितां येण्यासारखी परंतु जिच्या संबंधी अद्याप पुरेशी माहिती उपलब्ध व्हावयाची आहे अशी लिपि म्हटली म्हणजे प्राचीन हिटाइट लोकांची चित्रलिपि होय. असुर राष्ट्राच्या उदयापर्यंत हिटाइट लोकांचे राष्ट्र हें वायव्यआशियांत सर्वांत प्रबळ असून ख्रि. पू. १७व्या व १४व्या शतकांच्या दरम्यान त्यांचें साम्राज्य जास्ततें जास्त विस्तार पावले होते. ख्रि. पू. बाराव्या शतकांत सेमेटिक लोक इजिप्शन समुद्राकडे चालून आले तेव्हां त्यांच्या सत्तेस उतरती कळा लागून ख्रि. पू. ७१७ मध्ये असुर लोकांनी त्यांची राजधानी कार्बेमिश कार्बीज करून घेतली तेव्हां त्यांची सत्ता अजीवात नष्ट झाली. आशियामायनरच्या व सायप्रसच्या लिपींतील अक्षरे हिटाइट चित्रलिपीपासूनच बनलेली असल्याचें दाखवितां येईल.

ब्राह्मी लिपीचा विकास चित्रलिपीपासून झाला किंवा नाही व झाला असल्यास कोणत्या चित्रलिपीपासून झाला या विषयी आपलें पूर्ण अज्ञान आहे. ब्राह्मी व तत्संभव लिपी खेरीज करून इतर लिपींच्या उगमाशीं पांच मोठ्या स्वतंत्रपणें विकास पावलेल्या चित्रलिपी होत्या. या चित्रलिपींचे ध्वनिसूचक लिपींत पुढें दिल्याप्रमाणें विकसन झालेलें दिसतेंः—

१ मिसर देशीय.—(१) स्मारकांवरल चित्रलिपि. (२) लिहिण्याची हिअरेटिक उर्फ पुरोहिती. (३) सेमेटिक वर्णमाला. (४) मोडी डेमेटिक. (५) कॉप्टिक म्हणजे ग्रीकसंभव पूर्वयुरोपीय वर्णमाला (अंशतः).

कीलाकृति.—(१) रोपात्मक बाविलोनी चित्रलिपि. (२) प्राचीन बाविलोनी कीलाकृति लिपि. (३) ससियन ध्वन्यक्षरलिपि. (५) असुरी कीलाकृति. (६) आर्मानियन कीलाकृति किंवा अलारोडियन. (७) उत्तर बाविलोनी (तृतीय हखामनी घराण्याच्या वेळची). (८) प्रोटोमेडिक (द्वितीय हखामनी घराण्याच्या वेळची). (९) पार्शियन कीलाकृति वर्णमाला (प्रथम हखामनी घराण्याच्या वेळची).

३ चिनी.—(१) कुन्वेन चित्रात्मक कल्पनाचिन्हे. (२) चौरसाकार क्वाए-शु उर्फ 'नमुनेदार' अक्षरे. (३) जपानी काताकाना ध्वन्यक्षरलिपि. (४) मोडी त्सी-शु उर्फ गवती अक्षरे. (५) जपानी हिरागाना ध्वन्यक्षरलिपि.


(४) मेक्सिकन (१) अझटेक चित्रात्मक कल्पनाचिन्हे. (२) युकाटनची मय वर्णमाला.

३ हिटाइट.—(१) कार्बेमिश चित्रलिपि. (२) आशियामायनर ध्वन्यक्षरलिपि. (३) लिशियन वर्णमाला (अंशतः). (४) सिप्रिथोट ध्वन्यक्षरलिपि.

ब्राह्मासंभव लिपींचा आपणांशीं विशेष संबंध असल्यामुळे व सेमेटिकवंशोद्भव लिपींचा सांस्कृतिक दृष्ट्या महत्त्वाच्या अशा अनेक राष्ट्रांत प्रचार असल्यामुळे त्यांच्या वंशावळी पुढें दिल्या आहेत.

हिंदुस्थानातील लिपींचा परस्परसंबंध दाखविणारा वंशवृक्ष.

(केंसातील आकडे ती लिपि जिस्ती. जकाच्या कोणत्या शतकांत प्रचलित होती हे दाखविलेले.)




१ चौथ्या शतकाच्या उत्तरार्धापासून उत्तरेकडील व दक्षिणेकडील ब्राह्मी लिपींनी परस्परभिन्न वळणे घेतली व त्यामुळे कालांतराने उत्तरेकडील लिपि व दक्षिणेकडील लिपि यांच्यामध्ये फारच फरक पडला. २ ही शाखा क्षेत्राप व भाषावर्गीय राजांच्या लेखांतील व त्यानंतरच्या नाशिक, काळे इत्यादि ठिकाणच्या लेखांवरील लेखांतील ब्राह्मीपासून निघाली असावी. ३ मराठी व नागरी या दोन लिपींत फारच थोडा भेद आहे. आपल्या मोठी लिपीचा विकास कोणी नागरापासून तर कोणी ग्रंथक्ष सौर्यापासून म्हणजे अवोक्कालीन ब्राह्मीपासून झाला असे म्हणतात. ४ हिन्दी बरीच अक्षरे बागदा लिपीपासून मिळ झालेले आहेत. ५ अक्षरांच्या दातकानंतरची नैपाळी लिपि प्राचीन बंगालीपासून निघाली.

सेमिटिक वंशोद्भव लिपी.

मिसरदेशीय चित्रलिपि

हिअरेटिक

सेमिटिक



प्राचीन लिपिशाला.—अत्यंत प्राचीन काळापासून लेखनकलेच्या वावर्तीत कोणत्या प्रकारचे साहित्य उपयोगांत आणले गेले याचा इतिहास अत्यंत मनोरंजक आहे. प्राचीन लिपिशाला व प्राचीनअंकितलेखशास्त्र असे प्राचीन लिपिशालाचे दोन निरनिराळे भेद होण्यास लेखनसाहित्याची प्रकारभिन्नताच कारणीभूत झाली आहे. शिला, धातू किंवा असेच दुसरे टिकाऊ पदार्थ यांवर कोरलेल्या प्राचीन लेखांचा अभ्यास करण्याकरिता प्राचीनअंकितलेखशास्त्र निर्माण झाले. प्राचीनलिपिशालांत वाङ्मयात्मक, धर्मविषयक इत्यादि विविध स्वरूपाच्या लेखांचा समावेश होत असून त्या शाखांतील लेखांसाठी उपयोगांत आणलेले लेखनसाहित्य म्हटले म्हणजे कापड किंवा लांकडाची फळी यांसारखे लेखनपट, व शंकु किंवा वेत अगर बोरु यांसारख्या पदार्थापासून केलेल्या लेखण्या हे होय.

लेखनसाहित्य आणि लिपिस्वरूप यांचा संबंध.—लेखनकलेच्या पूर्वीपासूनचा इतिहास लक्षांत घेतां असे दिसते की, भिन्नभिन्न प्रकारच्या लेखनसाहित्याचा प्राचीन लिप्यांवर एकंदरीत बराच परिणाम झाला असावा. बाबिलोन व मिसर देशांतील लोक प्रथमतः लेखनाकरिता मातीच्या विटांचा उपयोग करीत असत. त्याचा परिणाम असा झाला की, विटांसारख्या कणखर पदार्थावर कोणत्या तरी वारीक अणकुचीदार हत्याराने टोचून लिहिण्याची पद्धति अमलांत येऊन काळाकृति अक्षरे असलेली (क्युनिफॉर्म) लिपि तयार झाली.

त्याचप्रमाणे ग्रीक व रोमन लोकांनी उपयोगांत आणलेल्या लेखनपटांचा पृष्ठभाग चिकट मेणाचा असल्यामुळे ह्या लोकांमध्ये तुटक व असंयुक्त अशी लेखनशैली उत्पन्न झाली. याच्या मानाने थोड्या खरवरीत असलेल्या पापायरस नांवाच्या लेखनपटाच्या पृष्ठभागावर लिहिली जात असलेली लिपि किंचित अधिक जोर देऊन लिहावी लागल्यामुळे तिची अक्षरे अतिशय किरटी बनली.

प्राचीन मिसर देशांतील लेखनसाहित्य.—पापायरस या नांवाची एक तृणजातीय वनस्पति आहे. नाईल नदीच्या मुखांमधील दलदलीच्या प्रदेशांत प्राचीन काळापासून पापायरसची उत्पत्ति व वाढ पुष्कळ होत असते. या झाडाची उंची चार हातांपर्यंत असून याच्या कांडीचा आकार तिकोनी असतो. या झाडापासून ४ ते ५ इंच लांबीचे तुकडे तोडून त्यांच्या साली काढून घेत. त्यांची रुंदी अर्थात् फार थोडी असे. असल्या साली घेऊन त्या एकीला एक चिकटवून त्यांचा लांब पत्रा वनविण्यांत येई. तो प्रथम दावून ठेवून नंतर वाळवीत; व साफ सुकला म्हणजे हस्तिदंताने किंवा शंखाने घोटून घोटून साफ बनवीत. एवढे केलें म्हणजे मग तो लिहिण्यास योग्य होई. याप्रमाणे तयार केलेल्या पत्रांना युरोपीय लोक ' पापायरस ' असे म्हणतात. पुस्तके, चिट्ठ्या व पत्रव्यवहार वगैरे लिहिण्याच्या

सर्व कामाकडे या पत्रांचा उपयोग कागदाऐवजी करण्यांत येत असे. अशीं पत्रे एकास एक उभीं चिकटवून त्यांचे लांब खरडेहि बनवीत असत. असे लांब लांब खरडे मिसर देशांतील प्राचीन कबरांमधून सांपडले आहेत. ते लांकडाच्या पेठ्यांमध्ये ठेविलेल्या शवांच्या हातांत किंवा शवांच्या अंगाभोंवताली गुंडाळलेले असतात. मिसर देशांत ख्रि. पू. २००० च्या सुमाराचे असले खरडे सांपडले आहेत. या देशांत पर्जन्याचा बहुतेक अभाव असल्यामुळे ही पापायरस पत्रे पुष्कळ काळ टिकू शकतात. या झाडांच्या सालीपासून पत्रे बनविण्यास फार प्रयास पडत असत तरी लिहिण्यास योग्य असें दुसरे कांहीं साधन उपलब्ध नसल्यामुळे त्यांचाच उपयोग करण्यांत येई; व यासाठी पापायरसची लागवडहि मुद्दाम सरकारच्या हाती ठेवण्यांत आली होती.

शाई.—प्राचीन इजिप्शियन लोकांमध्ये शाई तयार करीत असत. ख्रि. पू. २५०० च्या सुमाराची शाईने लिहिलेली पापायरस पत्रे उपलब्ध झाली आहेत. चीनमध्ये ख्रि. पू. २६९७ च्या सुमारास होऊन गेलेल्या टानच्यू नांवाच्या राजाच्या कारकीर्दीत प्रथम शाई तयार करण्याची युक्ति निघाली. डिक, सरस, किंवा वारनीस यांमध्ये मशेरी किंवा लोणारी कोळशाची पूड घालून ही शाई तयार करीत. कटल माशाच्या अंगांतून निघणाऱ्या सेपिया नांवाच्या काळ्या रंगाचा रोमन लोक शाईसारखा उपयोग करीत असत. मायफळ किंवा हिरडे व हिराकस यांच्या मिश्रणापासून होणाऱ्या शाईचे ११ व्या शतकांत राहणाऱ्या थिओफायलस नांवाच्या एका साधूने प्रथमच वर्णन केले आहे. परंतु हिराकशीच्या पाण्यांत भिजविलेला कागद मायफळाच्या मिश्रणांत बुडविला असतां काळा होतो हा शोध पहिल्याच शतकांत इिनी यास लागला होता. हिराकस व मायफळ यांच्या मिश्रणापासून होणाऱ्या शाईचा फार जलद प्रसार झाला. १६ व्या शतकांत तयार झालेल्या गृहकार्यविषयक ज्ञानकोशांत या जातीच्या शाया तयार करण्याच्या पद्धती दिलेल्या सांपडतात. त्यानंतर १७४८ त विल्यम लुई नांवाच्या गृहस्थाने या विषयाचे शास्त्रीय संशोधन केले. आरंभी तयार झालेल्या हिराकशीच्या शायांत पाण्यांत फक्त रंग मिसळलेला सांपडत असे. १९ व्या शतकाच्या आरंभी स्टिव्हन्स कंपनीने निळी शाई प्रथमच तयार केली. हिराकस व हिराकशीतील किंवा मायफळांतील टानिन द्रव्य, व नीळ, आणि पतंगाचे लांकूड यांच्या मिश्रणाने तयार झालेली शाई आरंभी लिहितांना निळसर दिसते, परंतु सुकल्यावर काळीभोर होते. या विशिष्ट गुणामुळे निळ्याकाळ्या शाईचा प्रसार अतोनात झाला आहे. १८५६ मध्ये लियोन हार्डी नांवाच्या माणसाने रजिस्टर करून घेतलेल्या " अलिझाईन " नांवाच्या शाया ह्या वरील जातीच्या शायांप्रमाणेच असून त्यांत थोडे मंजिष्ठाच्या रंगाचे मिश्रण असे. शाई तयार करण्यांत अॅनिलीन रंगाचा उपयोग

इंग्लंडमध्ये १८६१ त काक नांवाच्या मनुष्यास पेटंट मिळाले तेव्हापासून सुरू झाला.

यूरोपमधील लेखनसाहित्य, चामडी व कागदः— कागदाचा प्रचार होण्यापूर्वी यूरोपमध्ये चामडी साफ करून त्यावर लेख लिहीत असत. ख्रि. पू. ५ व्या शतकांत ग्रीक लोकांनी मिसर देशांत वनविलेली पापायरसपत्रे आणवून त्यांचा उपयोग करण्यास सुरुवात केली. नंतर सर्व यूरोपभर त्यांचा प्रसार झाला. पुढे अरबांचा अंमल सुरू झाल्यावर इटली वगैरे देशांत या पापायरस झाडांची लागवड होऊं लागली व त्यांपासून यूरोपमध्येच पापायरसपत्रे तयार होऊं लागली; तथापि इसवी सनाच्या चवथ्या शतकापासून यूरोपमध्ये मृदुचर्मपत्रांचा उपयोग सुरू झालेला दिसतो; व ती १५ व्या शतकांत छापण्याच्या कलेचा शोध लागेपर्यंत प्रचारांतून गेली नाहीत. इ. स. ७०४ मध्ये अरबांनी समरकंद शहर जिंकून घेतले तेव्हा तेथे ते प्रथम कापसापासून अथवा चिंध्यांपासून कागद तयार करण्यास शिकले. नंतर दमास्कस शहरांहि कागद तयार होऊं लागले. अरबी भाषेतील पुस्तके ९ व्या शतकांत प्रथम असल्या कागदांवर लिहिली जाऊं लागली, व १२ व्या शतकाच्या सुमारास अरबांच्या द्वारे यूरोपमध्ये कागदाचा प्रवेश झाला. १३ व्या शतकांत यूरोपांत पापायरसपत्रांचा लिहिण्याच्या कामां उपयोग अर्जाचात बंद होऊन त्याऐवजी कागद वापरण्यास सुरुवात झाली.

लांकडी फलकः— ब्रिटनमध्ये रनिक अक्षरे लिहिण्याकरितां प्रथम लांकडी फलकांचा उपयोग होत असावा असे दिसते. परंतु ह्यांपैकी एकहि फलक सध्या उपलब्ध होत नाही. आतांपर्यंत उपलब्ध असलेले हस्तलेख, स्मारक शिलांवर, त्याचप्रमाणे तलवारी, टांचण्या, आंकडे वगैरे सारख्या धातुनिर्मित पदार्थांवर कोरलेले आहेत. रनिक अक्षरे खोदलेली कांहीं नाणींहि आढळून आली आहेत.

लेखण्याः— यूरोपांत मध्ययुगांत किलच्या ह्यणजे साळ्या पिसाच्या लेखण्या करीत असत. त्यापूर्वी धातूच्या, हाडाच्या किंवा हस्तिदंताच्या लेखण्यांचा प्रचार असून त्यांनीं लांकडांच्या फळांवर मेण बसवून त्यावर खोदून लिहीत. वोरूच्या किंवा वेतसदृश झाडाच्या कांड्यांच्या किंवा वांबूच्या लेखण्या करण्याचीहि वहिवाट दर्शविली पडते.

शाईः— प्राचीन काळी यूरोपांत शाई कशी करीत असत व तांत पुढे सुधारणा कसकशी होत गेली याविषयी सविस्तर माहिती वर आलीच आहे.

चीनच्या लेखनसाहित्याचा इतिहासः— चीन देशांतील अत्यंत प्राचीन लेखनसाहित्याची माहिती त्या देशांत सांपडलेल्या अत्यंत प्राचीन म्हणजे ख्रि. पू. १८०० पासून सांपडलेल्या अवाढव्य अशा भिन्न भिन्न प्रकारच्या लेखांवरून मिळण्यासारखी आहे. चिनी लेखनकलेच्या इतिहासास

पौराणिक काळांत आरंभ होत असून त्या वेळेपासून भिन्नभिन्न प्रकारचे लेखनसाहित्य उपयोगांत आणलेले दिसते.

कां शा चीं भां डीः— ह्यांपैकी अत्यंत प्राचीन अशा ख्रि. पू. १८०० पासून ८०० पावेतोंच्या १००० वर्षांच्या काल-विभागांतील वरेवसे हस्तलेख कांसे नामक धातूच्या घंटा, मोठमोठ्या कढ्या व दुसरी अनेक प्रकारची कांस्यनिर्मित यज्ञोपकरणे यांवर कोरून लिहिलेले आढळतात.

अ स्थि खंडः— परंतु ह्या कालाच्या कांहीं मागाहून ह्यणजे ख्रि. पू. ११०० ते ५००—च्या सुमारास जादूटोणा, मंत्रतंत्र यांच्या निमित्ताने निरनिराळ्या प्राण्यांच्या अस्थिखंडांवर अशुभविनाशक लेख लिहिण्याची पद्धति पडली. हे लेख सामान्य लोकां देवालयंतील उपाध्यायांपासून लिहून घेत असत. अशा प्रकारचे हाडांवांरील हस्तलेख चीनच्या उत्तर भागांत बऱ्याच ठिकाणी सांपडले आहेत. अर्थात् वरील कांस्यपट व हे हाडांवांरील लेख लिहिण्यास कसल्या तरी तीक्ष्ण अशा अणकुचीदार हत्यारांचा लेखणीसारखा उपयोग केला जात असावा. ह्या हाडांवांरील लेखांतील लिपीचा उपयोग मागाहून ठशाकरितां केला जात असे.

वेळूच्या लेखण्याः— ख्रि. पू. ५०० च्या सुमारास ह्यणजे 'चौ' राजघराण्याच्या कालांत वेळूच्या किंवा लांकडाच्या लेखण्यांचा लिहिण्याकरितां उपयोग केला जात असे हे निश्चित झाले आहे. अर्थात् अशा प्रकारच्या लेखण्यांकरितां कांहीं पातळ शाईसारखे द्रव्य लागत असलेच पाहिजे; परंतु या वेळूच्या लेखण्यांनीं कशा प्रकारच्या पदार्थांवर लेख लिहीत असत हे समजत नाही.

कुंचलेः— वरील "चौ" राजघराण्याच्या अमदानीच्या अखेरस वांबूच्या किंवा लांकडाच्या लेखण्यांचा उपयोग कमी होत जाऊन त्यांच्या जागी कसल्यातरी प्रकारचे कुंचले उपयोगांत आणण्यास सुरुवात झाली. ह्या कुंचल्यांच्या साधनाने सध्यांच्या वार्निससारख्या एखाद्या द्रव्यरूप रंगांत लिहिण्याचे काम चाले.

शिलादुंदुभीः— ह्याशिवाय ख्रि. पू. ८ व्या शतकांतील 'चौ' 'हसुअन' राजाच्या कारकीर्दीतील सुप्रसिद्ध असे शिलादुंदुभीवरील लेख नुकतेच प्राचीनवस्तुसंशोधक शास्त्रज्ञांनी शोधून काढले आहेत. त्यांवरून शिलालेखाची पद्धतीहि चीनमध्ये तुरळक तुरळक प्रचारांत असल्याचे दिसते.

विटाः— नुकतेच थोड्या दिवसांपूर्वी कांहीं जुन्या-पुराण्या घरांच्या अवशेषांत ख्रि. पू. १५० वर्षांच्या काळचे कांहीं मातीच्या विटांवर कोरून लिहिलेले ग्रंथ सांपडले आहेत. अर्थात् हे ग्रंथ बाबिलोन व असुरिया येथील विटांवरील लेखांसारखेच संकृसारख्या एखाद्या अणकुचीदार पदार्थाने लिहिलेले दिसतात.

आतां आपण चीनच्या शेजारी असलेला जो आपला देश त्याच्या लेखनसाहित्याच्या इतिहासाकडे वळू.

हिंदुस्थानांतील लेखनसाहित्यः—प्राचीन काळापासून आतांपर्यंत हिंदुस्थानांत ज्या ज्या वस्तूंचा लिहिण्याच्या कार्या कागदासारखा उपयोग करण्यांत आला त्यांचे मुख्यतः दोन विभाग करता येतात; रोजच्या व्यवहारांत लिहिण्याकरिता व पुस्तके छापण्याकरिता हल्ली आपण जो कागद वापरतो तो फार झाले तर पांच सात शतकेपर्यंत शाबूत राहू शकेल. परंतु एवढ्या अवधीत तो इतका जीर्ण होईल की, त्यावरील लेखाची नकल करून ठेविली नाही तर तो कायम राहील अशी आशाच बाळगावयास नको. अर्थात् नकल करणाऱ्याच्या भ्रंवशावर न राहता ज्या गोष्टी चिरस्मरणीय करून ठेवावयाच्या असतात त्यांचे लेख पंचमहाभूतांच्या विनाशक क्रियेस दाद न देता टिकून राहू शकतील अशाच पदार्थांवर लिहून ठेविले पाहिजेत हे उघड आहे. यांत्रिक शक्तीने तयार झालेल्या स्वस्त कागदांचा हिंदुस्थानांत प्रचार होण्यापूर्वी ताडपत्र, भूर्जपत्र, हातांनी तयार केलेले कागद, पट अथवा कापसाचे कापड, लांकडी पाटी, रेशमी कापड व कातडे ह्या वस्तूंचा रोजच्या व्यवहारांत लिहिण्याच्या कार्या उपयोग करण्यांत येत होता. जे लेख चिरकाल टिकावे अशी लिहिणाराची इच्छा असे, ते शिलांवर, विटांवर, सुवर्णपटांवर, रौप्यपटांवर, ताम्रपटांवर अथवा पितळेच्या, कांशाच्या किंवा लोखंडाच्या वस्तूंवर खोदविलेले सांपडतात. सदरहू वस्तूंपैकी काहींचा उपयोग बऱ्याच प्राचीन काळापासून हिंदू लोकांस ठाऊक होता अशाविषयी जुन्या ग्रंथांत उल्लेख आले आहेत. तथापि ताडपत्रादिकांवरच्या मारखे विनाशी लेख इसवीसनाच्या दुसऱ्या शतकापूर्वीचे आज हिंदुस्थानांत उपलब्ध नाहीत. चिरंजीव लिखाणांतील खात्रीलायक सर्वांत जुने लेख म्हटले म्हणजे ख्रिस्तपूर्व तिसऱ्या शतकांतील अशोकाचे शिलालेख होत.

ताडपत्रः—वर सांगितलेल्या विविध वस्तूंपैकी ताडपत्राचाच उपयोग हिंदुस्थानांत प्रथमतः करू लागले असावे असे संस्कृत वाङ्मयांत पुस्तकासंबंधी जे पारिभाषिक शब्द आढळतात त्यावरून दिसून येत आहे. ताडपत्र हे ज्याच्या पानापासून तयार करतात त्या तालवृक्षाची उत्पत्ति हिंदुस्थानांतील बहुतेक सर्व भागांत थोडीबहुत व दक्षिण हिंदुस्थानामध्ये विशेषकरून होते. काळजीपूर्वक वनविलेल्या पोथ्या या तालवृक्षाच्या पानांचे एकपासून चार इंचपर्यंत रुंदीचे तुकडे करून, बाळवून, त्यांना पाण्यांत उकळून व पुन्हा बाळवून, आणि मग शंख किंवा कवडी यांसारख्या एखाद्या गुळगुळीत वस्तूने घोटून त्यांवर लिहिलेल्या असतात. पानांची लांबी थोडी असल्यास प्रत्येक पानास व त्याच आकाराच्या खाली व वर ठेविलेल्या लांकडाच्या फळ्यांस मध्ये एकच भोंक पाडून, व जास्त असल्यास दोन्ही बाजूंस एक एक भोंक पाडून त्यांतून दोरी ओवून त्यांचे पुस्तक बांधलेले असते. ह्या बांधण्याच्या रीतीवरूनच एखाद्या विषयावरील पुस्तकास ग्रंथ किंवा सूत्र हे नांव पडले असावे; व ताड-

पत्रासुळे वृक्षाचा व पुस्तकाचा जो संबंध जडला त्यायोगे पुस्तकाविषयींच्या परिभाषेत स्कंध, कांड शाखा, वल्ली, पर्ण व पत्र यांसारखे वृक्षासंबंधी शब्द आले असावे. ताडपत्रावर शाईने लिहिलेले. परंतु लिहिण्याच्या क्रियेस संस्कृतमध्ये जो 'लिख्' हा धातु आहे त्यावरून लोखंडाच्या तीक्ष्ण कलमेने ताडपत्रावर अक्षरे कोरून त्यांवर काजळ फासण्याचीच रीति सर्वांत जुनी असली पाहिजे असे दिसते. यांतील पहिली रीति पश्चिम व उत्तर हिंदुस्थानांत व दुसरी दक्षिण-मध्ये प्रचलित होती. ताडपत्रावर लिहिलेला सर्वांत जुना ग्रंथ म्हटला म्हणजे इसवी सनाच्या दुसऱ्या शतकाच्या सुमाराचा डॉ. लुडस यांनी छापविलेला नाटकाचा अंश होय [क्वीनर, संस्कृत टेक्स्ट्स, भाग १]. तथापि बुद्धाच्या निर्वाणानंतर म्हणजे ख्रिस्तपूर्व पांचव्या शतकांत राजगृहाजवळ सप्तर्षिगुंफेत भरलेल्या बौद्धसंगीतीने 'त्रिपिटक' ताडपत्रावरच लिहिलेले होते असा प्राचीन लेखांत उल्लेख सांपडतो [हुएन्संगच्या चरित्राचे बोलकृत रूपांतर पा. ११६-१७]. बंगालमध्ये दुर्गापाठ लिहिण्याच्या व रामेश्वराच्या व जगन्नाथाच्या मंदिरांत भरणा केलेल्या रुपयांच्या पावत्या देण्याच्या कार्या व तसेच हिंदुस्थानच्या दक्षिण व आग्नेय भागांतील प्राथमिक शिक्षणाच्या शाळांत अद्यापि ताडपत्रच वापरतात.

भूर्जपत्रः—कागदासारखा जिचा उपयोग करण्यांत येत होता अशी प्राचीन काळापासून हिंदुस्थानांत प्रचारांत असलेली दुसरी वस्तु म्हटली म्हणजे भूर्जपत्र होय. भूर्जपत्रावरील प्राचीन लेख विशेषतः पंजाबांत व थोडेसे ओरिसांत सांपडतात. ही भूर्जपत्रे तूज अथवा भूर्ज नांवाच्या वृक्षाच्या सालीपासून वनविलेली असतात. ह्या सालीस तेल लावून व घोटून गुळगुळीत व मजबूत केल्यावर वाटेले तेवढ्या लांबी रुंदीची पाने कापून मग तांवर शाईने लिहीत असत. पुरातन काळी भूर्जपत्रांची पुस्तके ताडपत्रांच्या पुस्तकांप्रमाणेच दोरी ओवून बांधीत असत. मोगलांच्या कारकीर्दीत मात्र या पुस्तकांना हल्लीच्या पुस्तकांप्रमाणे कातड्याचा पुडा चढवून बांधण्याची वहिवाट पडली. भूर्जपत्रावर लिहिलेली सर्वांत जुनी अशी आज उपलब्ध असलेली पुस्तके म्हटली म्हणजे खोतान येथे सांपडलेला दुगऱ्या किंवा तिसऱ्या शतकांतील 'धम्मपद' नामक खरोष्टी लिपीच्या प्राकृत ग्रंथांचा काही अंश, चौथ्या शतकांतील 'संयुक्तागमसूत्र' नामक संस्कृत ग्रंथ, सहाव्या शतकाच्या सुमाराची मि. वॉवर यांच्या संग्रहांतील पुस्तके व आठव्या शतकांतील वडशालीचे अकगणित ही होत. ही जी भूर्जपत्रांवर लिहिलेली काही थोडीशी पुस्तके आज शाबूत स्थितीत सांपडली आहेत, त्यांचे कारण स्त्रुपांच्या आंत दगडांमध्ये गाडलेली असल्यामुळे ती तेथे सुरक्षित राहू शकली हेच होय. भूर्जपत्रे मोकळ्या हवेत लवकर जीर्ण होत असल्याने पंधराव्या शतकापूर्वीची मोकळी राहिलेली कोणतीही भूर्जपत्रे अद्याप मिळाली नाहीत. हल्ली भूर्जपत्रांचा लिहिण्याच्या कार्या मुळीच

उपयोग करण्यांत येत नाही, तरी गंड्यागोठ्यांतील यंत्रतंत्र भूर्जपत्रांवर काढण्याची रुढी असल्याकारणाने अद्यापि ती पसाऱ्याच्या दुकानांनी विकत मिळतात (भारतीय प्राचीन लिपिमाला पाने १४३-४४).

कागद.—कित्येक युरोपीय विद्वानांचे असे मत आहे की, युरोपप्रमाणे हिंदुस्थानांतहि मुसलमानांनीच कागद आणले. इसवी सनाच्या तेराव्या शतकापूर्वीची कागदाची पुस्तके अद्याप हिंदुस्थानांत सांपडलीं नसल्यामुळे ह्या विधानास खोडून काढण्यास प्रत्यक्ष असा कोणताच पुरावा आज उपलब्ध नाही. तथापि आशिया खंडांत यार्कंद शहराच्या दक्षिणेस ६० मैलांवर कुगिअर [ज. ए. सो. वंगा. पु. ६२, पा. ८] येथे व काशगार इत्यादि ठिकाणी जीं पांचव्या शतकाच्या सुमारास भारतीय मुसलिपांत लिहिलेलीं कागदाचीं संस्कृत पुस्तके सांपडलीं आहेत तीं हिंदुस्थानांतूनच तिकडे गेलीं असल्याचा संभव असल्यामुळे मुसलमानांच्या आगमनापूर्वीहि हिंदुस्थानांत कागद तयार होत असले पाहिजेत असाहि संशय येतो. चिंच्यांपासून तयार केलेले इसवी सनाच्या दुसऱ्या शतकांतील जे कांहीं कागद चिनी तुर्कस्थानांत सांपडले आहेत त्यांच्या आधारावर, 'मोंगलांच्या' पूर्वीहि हिंदुस्थानांत कागदाचा प्रचार असावा पण त्यांचा उपयोग विस्तृत प्रमाणांत होत नसेल असे डॉ. वॉर्नेटने म्हटले आहे [वॉर्नेट, अँटिक्विटीज ऑफ इंडिया]. अशी एक सर्वसाधारण समजूत आहे की, चिनी लोकांनी इ. स १०५ मध्ये प्रथम कागद तयार केला (वा. अ. इ. पा. २२९-३०), परंतु ख्रिस्तपूर्व ३२७ च्या सुमारास आलेकझांडरवरोवर हिंदुस्थानांत आलेल्या निआर्कस याने हिंदू लोक रुई कुटून कागद तयार करतात अशी माहिती लिहून ठेविली आहे. यावर डॉ. बुड्लरने अशी शंका घेतली आहे की, हा कागद म्हणजे 'रुईचा पट' असेल [बु. इ. प. पा. ९८]. रुईचा कपडा अद्यापहि हिंदुस्थानांत वनविला जातो; पण तो रुई कुटून करीत नाहीत [भारतीय प्राचीनलिपिमाला पा. १४४]. मॅक्समुल्लरने मात्र तितक्या प्राचीन काळीहि हिंदुस्थानांत कागद होत होते असाच निआर्कसच्या विधानाचा अर्थ केला आहे. चिंच्यांपासून कागद तयार करण्याचे कारखाने हिंदुस्थानांत अद्यापि आहेत; पण त्यापासून तयार केलेले कागद गुळगुळीत होत नसल्याने त्यांवर पुस्तके लिहिण्याची पक्की शई फैलत असे. म्हणून त्यांना गव्हाची अथवा तांदुळाची पातळ लई लावून व वाळून कोरडे झाल्यावर शंखासारख्या कांहीं तरी पदार्थाने घोटून ते गुळगुळीत व मऊ करीत [भा. प्रा. लि. पा. १४४]. इसवी सनाच्या चवदाव्या शतकापर्यंत देखील ही पुस्तके ताडपत्रांप्रमाणे मध्ये भोंक पाडून बांधीत असत असें अजमीरच्या कल्याणमल दह्या यांच्या येथे असलेल्या हस्तलिखितांच्या संग्रहांतील कांहीं पुस्तकांवरून दिसते. चवदाव्या शतकानंतर लिहिल्या गेलेल्या अनेक पोथ्यांत सोंग-

व्यांच्या पटाच्या आकाराची जागा पत्राच्या मध्यभागी मोकळी ठेवण्यांत येत असे. असली हस्तलिखिते ज्ञानकोशकारांच्या दृष्टीस पडलेली असून त्यांपैकी कांहीं तर १८ व्या व १९ व्या शतकांतील आहेत.

प ट.—कापसाच्या कापडाचाहि हिंदुस्थानांत प्राचीन काळापासून लिहिण्याच्या कामाकडे थोडा थोडा उपयोग करण्यांत येत आहे. उपयोगांत आणण्यापूर्वी कापडास गव्हाची पातळ लई लावून, मग वाळल्यावर शंखादि पदार्थांनी घोटून गुळगुळीत करीत असतात. उत्सवाच्या प्रसंगी रंगित तांदुळाची जीं निरनिराळीं मंडले काढावयाचीं असतात त्यांचे जैन मंदिरांत ठेविलेले रंगित नकाशे व ब्राह्मणांच्या घरी सांपडणारे सर्वतोभद्र, लिंगतोभद्र इत्यादि मंडलांचे रंगित व मातृकास्थापन, गृहस्थापन इत्यादींचे साधे नकाशे अशाच पटावर काढलेले असतात. या नकाशांत प्रत्येक घरांतील देवतेचे नांव तिच्या घरांत शईने लिहिलेले असते. अद्यापहि राजपुतान्यांतील भडली किंवा गुरडे लोक अशाच एका लांबलचक पटावर पंचांग लिहून ते घरोघर सांगून उपजीविका करीत असतात. म्हैसूरकडील व्यापारी लोकांच्या वहा चिंचेच्या वियांची लई लावून वर काळा रंग दिलेल्या कापडाच्या पानांच्या केलेल्या असतात; व त्यांवर लिहिण्याकरितां खडूचा उपयोग करण्यांत येतो. अशा प्रकारच्या पटांना तिकडे 'कडितम्' असे नांव आहे. शुंगरी मठांत [म्हैसूर संस्थानच्या 'आर्किऑलॉजिकल सर्व्हेचा रिपोर्ट, इ. स. १९१६; पा. १८] जे शेंकडें 'कडित' सांपडले आहेत, ते अजमासे दोनतीनशे वर्षांपूर्वीचे असून त्यांवर मठाचा हिशेब, शिलालेख, ताप्रपट इत्यादिकांच्या नकला व गुरुपरंपरा वगैरे माहिती लिहिलेली आहे. पाटण (अनहिलवाडा) येथील एका जैन ग्रंथसंग्रहालयांत १३ इंच लांब व ५ इंच रुंद असे ९३ कापडी पानांचे 'श्रीप्रभसूरिरचित धर्मविधि' नामक एक पुस्तक असून त्यावर उदयसिंहाची टीका [पी. पिटर्सन याचा मुंबई इलाख्यांतील संस्कृत पुस्तकांच्या शोधाचा पांचवा अहवाल पा. ११३] आहे.

फ ल क.—दगडी पाट्या प्रचारांत येण्यापूर्वी हिंदुस्थानांत सर्वत्र फलकाचा म्हणजे लांकडाच्या फळीचाच उपयोग करण्यांत येत असे. बौद्धांच्या जातक ग्रंथांत जे समाजाचे चित्र आहे, त्यांतील फलकाच्या उल्लेखांवरून लहान मुलांच्या शिक्षणाकडे लांकडाच्या पाटीचा उपयोग हिंदुस्थानांत पुरातन काळापासून होत असावा असे दिसते. ह्या पाटीवर विटकरीची वस्त्रगाळ भुक्टी पसरून तिजवर लांकडाच्या कलमेने लिहीत असत. खेड्यापाड्यांतून ही धूळपाटी अद्यापहि पहावयास मिळू शकते. राजपुतान्यांतील व्यापारी लोक रोजच्या विक्रीचा हिशेब दिवसा अशाच प्रकारच्या पाटीवर लिहून ठेवून रात्रीच्या निवांत वेळी तो वहीवर उतरतात. कांहीं कांहीं ज्योतिषी लोक अजूनहि जन्मपत्रिका वर्षफल वगैरेसंबंधी गणित अगोदर अशाच प्रकारच्या पाटीवर करीत असतात.

जन्मसमयीची जन्मकुंडली व लग्नाच्या प्रसंगाची विवाह-कुंडली लांकडाच्या फळीवर गुलाल पसरूनच काढण्याची वहिवाट असते.

कौ शेष प ट.—सुती कापडाप्रमाणेच रेशमी कपड्याचाहि लिहिण्याकरितां हिंदुस्थानांत प्राचीन काळी उपयोग करीत होते असें दिसते. कारण अलवेरुणीने लिहून ठेविलें आहे कीं [एडवर्ड सॅचो अनुवादित 'अल्वेरुणीज इंडिया ' पु. २ पा. ११], कावूलच्या हिंदू राजांची वंशावळी एका कौशियपटावर शाईनें लिहिलेली नगरकोटच्या किल्ल्यांत आहे असें मी ऐकतों." जेसलमीरच्या 'वृहत् ज्ञानकोश' नामक एका जैन ग्रंथसंग्रहालयांत रेशमाच्या पटावर शाईनें लिहिलेली जैनसूत्रांची सूचि डॉ. वुहलर यानें तर स्वतः पाहिलीहि होती [बु. इ. प. पा. ९३]. तथापि सुतापेक्षां रेशीम महाग पडत असल्यामुळे कौशियपटाचा अशा कामीं कचित् प्रसंगांच उपयोग करीत असले पाहिजेत हें उघड आहे.

हिंदुस्थानांत ताडपत्र, भूर्जपत्र इत्यादि लेखनोपयुक्त नैसर्गिक वस्तूंची वाण पडणें शक्य नसल्यानें व मृगचर्मशिवाय इतर कोणतेहि कातडे हिंदू लोक अपवित्र मानीत आले अ. सल्यानें, अरब वगैरे आशियाच्या दुसऱ्या देशांतील लोकांप्रमाणें हिंदुस्थानांतील लोक चर्मपत्रांचा लिहिण्याच्या कामीं उपयोग करीत नसावे असें प्रथमदर्शनी वाटतें. परंतु बौद्ध ग्रंथांत [कच्चायनची भूमिका पा. २७; बु. इ. प. पा. ९५] चर्म लेखनसामुग्रीत गणलें असून वासवदत्तेमधील [हॉल संपादित वासवदत्ता, पा. १८२] सुबंधूच्या एका उत्प्रेक्षेवरूनहि त्याचा लिहिण्याकडे उपयोग होत होता असें दिसतें. चर्मपत्रावर लिहिलेला एकहि लेख हिंदुस्थानांत अद्याप सांपडला नाहीं तरी जेसलमीरच्या 'वृहत् ज्ञानकोश' जैन ग्रंथालयांत हस्तलिखित पुस्तकांवरोवर एक कोरें चर्मपत्र मात्र मिळालें आहे [बु. इ. प. पा. ९५].

शिला लेख.—एखाद्या गोष्टीचें चिरकालीन स्मारक करून ठेवण्याकरितां लिहिलेले लेख बहुधा लहानमोठ्या दगडांवर, शिलास्तंभांवर, दगडाच्या पात्रांवर अथवा मूर्तीच्या आसनावर किंवा पाठीवर खोदविलेले असतात. हिंदुस्थानांत पूर्वी संबंध ग्रंथचे ग्रंथच दगडावर कोरविले असल्याची उदाहरणे सांपडली आहेत. उदाहरणार्थ, मेवाडांत विजोल्याच्या जैन मंदिराजवळील एका शिलेवर १२२६ मध्ये खोदविलेलें 'उन्नतशिखरपुराण' नामक दिगंबर जैन पुस्तक; अजमीरच्या राजपुताना म्यूसियममध्ये ठेविलेल्या, चव्हाण राजा विग्रहराज उर्फ वीसलदेवकृत हरेकेली नाटक, सोमेश्वरकविरचित 'ललितविग्रहराजनाटक' व चव्हाणांचें एक ऐतिहासिक काव्य ह्या ग्रंथांच्या शिला; भोजरचित कर्मशतक नामक दोन प्राकृत काव्यांच्या [ए. इ. पु. ८ पा. २४३-६०] व पारिजातमंजरी नाटकेच्या [ए. इ. पु. ८, पा. १०१-१७] द्वार संस्थानांत मिळालेल्या शिला इत्यादि. हे लेख साध्या दगडांवरच कोरलेले असतात असें

नाहीं. भट्टिप्रोलच्या स्तूपांत स्फटिकासारख्या मूल्यवान् दगडाच्या तुकड्यावर कोरलेलाहि एक लहानसा लेख [ए. इ. पु. २, पा. ३२८ च्या जवळचा आकृतिपट] सांपडला आहे. आज उपलब्ध असलेले हिंदुस्थानांतील सर्वांत प्राचीन शिलालेख म्हटले म्हणजे ख्रिस्तपूर्व तिसऱ्या शतकांतील अशोकाच्या धर्माज्ञा होत. परंतु त्यांच्याहि अगोदरचे बडली व पिपरावा येथें दोन लेख सांपडले असून ते ख्रिस्तपूर्व पांचव्या शतकांतील असण्याचा संभव आहे. सर्वांत अलीकडील शिलालेख मराठांत आहे. तो तंजावर येथील कोंकणेश्वरच्या देवळांत आहे. त्यांत संबंध मराठी इतिहास थोडक्यांत म्हणजे ऐशीं पृष्ठें भरतील इतक्या विस्तारानें दिला आहे. हा लेख तंजावरचे वकील टी. सांवमूर्तिराव यांनी छापून प्रसिद्ध केला आहे.

शिलालेख दोन प्रकारचे असूं शकतात. एक खोदलेल्या अक्षरांचा शिलालेख व दुसरा उठावदार अक्षरांचा शिलालेख. हिंदुस्थानांतील बहुतेक सर्व शिलालेख पहिल्याच प्रकारचे आहेत. मुसलमानांचे अरबी किंवा फारशी लिपीचे शिलालेख दुसऱ्या प्रकारचे असतात. मुसलमानांचें पाहून पुढें हिंदू लोकहि उठावदार अक्षरांचे शिलालेख करूं लागले. अशा प्रकारचा एक शिलालेख मथुरेच्या पदार्थसंग्रहालयांत आहे व दुसरा धोलपुरच्या राज्यांत वाडी येथें आहे. परंतु त्यांची संख्या हाताच्या बोटांवर मोजण्याइतकीहि निघेल किंवा नाहीं याची शंकाच आहे.

कोणताहि लेख कोरविण्यापूर्वी ज्यावर लेख खोदवावयाचा तो दगड टाकीनें सपाट करून घेतलेला असतो. नंतर सुवक अक्षर लिहिणाऱ्या माणसाकडून त्या दगडावर शाईनें लेख लिहून नंतर शिलावटाकडून तो खोदविण्यांत येत असतो. मंदिरावरील किंवा विहिरीवरील लेख बहुधा अगोदर वेगळ्या दगडावर खोदून मग ते दगड त्यांच्याकरितां राखून ठेविलेल्या जागेंत वसविण्यांत येत असत. अशा दगडांमध्ये चाऱ्ही वाजूस सीमा सोडण्याचा प्रघात होता. कधी कधी ह्या सीमेच्या आंतील लेखाची जागा पाव इंचापासून एक इंचपर्यंत टाकीनें फोडून घेतलेली दृष्टीस पडते. लेखाच्या आरंभी व शेवटीं मंगलसूचक स्वस्तिकासारखें एखादें चिन्ह किंवा 'सिद्ध' सारखा शब्द घातलेला सांपडतो. ओळींतील शब्द अलग अलग लिहिलेले नसतात; किंवा असले तरी त्या लिहिण्यास काहीं निबंध नसतो. श्लोकार्थ दाखविण्याकरितां किंवा शब्द किंवा वाक्यें अलग तोडण्याकरितां एक, व श्लोकाची किंवा विषयाची समाप्ति सुचविण्याकरितां दोन उभ्या रेपा बहुधा काढण्यांत येत असत. नकशीदार अक्षर काढण्याच्या प्रवृत्तीचा विरामाच्या रेघांवरहि परिणाम होऊन कोटें उभ्या रेपेच्या जागी अर्धवर्तुळ, कोटें तिच्या वरच्या भागांत वांक, तर कोटें तिच्यावर किंवा मध्ये लहान आडवी रेपा काढलेली सांपडते. काहीं ठिकाणीं प्रत्येक ओळींत अर्धा किंवा एक श्लोक देखील

लिहिला असून, कोठें कोठें कवितावद्ध लेखांत श्लोकांक दिले आहेत. लेखाच्या शेवटी किंवा विषयसमाप्तानंतर कोठें कोठें कमल, वतुळ किंवा दुसरे कांहीं तरी चिन्ह काढलेले असते. ओळींतील एखादे अक्षर चुकून राहून गेल्यास तें त्या ओळीच्या वर, खाली किंवा लेखाच्या सीमेंत लिहीत. कधी कधी कोणत्या ठिकाणचें अक्षर राहून गेलें तें दाखविण्यासाठी ज्यांना काकपद किंवा हंसपद म्हणतात त्या चिन्हांचाहि उपयोग करीत. एखादे अक्षर, शब्द, काना, मात्रा चुकीने जास्त काढली गेली तर, ती टाकी मारून काढून टाकात; किंवा त्यावर एक किंवा अधिक उभ्या किंवा तिरकस लहान रेपा खोदीत असत. जे लेख काळजी-पूर्वक खोदविलेले असतात त्यांमध्ये एखाद्या ठिकाणी टाकीने दगडाचा तुकडा उडून गेला असल्यास तेथें दगडाच्या रंगाची मिश्र धातु भरून जागा पुन्हां सपाट केलेली असते. व तुकड्याबरोबर अक्षराचा अंश गेला असल्यास तो पुन्हां कोरविलेला असतो. कांहीं ठिकाणी लेखाच्या शेवटी तो केव्हां कोरला गेला त्याचें, किंवा ज्या स्थळास उद्देशून तो लेख लिहिला असेल तें केव्हां वनून तयार झालें त्याचें साल, ऋतु, मास, पक्ष, तिथि, वार वगैरे माहिती व लेख खोदविणाऱ्याचें व खोदणाऱ्याचें नांवहि दिलेले आढळते (भारतीय प्राचीन लिपिमाला पानें १४७-५०).

मृत्तिका पात्र.—बौद्ध लोक शिलांप्रमाणेंच विटांवर व मृत्तिकापात्रांवरहि आपली धर्मसंबंधी सूत्रे खोदवून ठेवीत असत. मधुरेच्या पदार्थसंग्रहालयांत अजमासे खिस्तपूर्व पहिल्या शतकांतील लिपीच्या अशा कित्येक विटा ठेविल्या आहेत. ह्या विटा पूर्वी भित्तींत ओळीनें एकापुढे एक लाविलेल्या असतील. इसवी सनाच्या तिसऱ्याचौथ्या शतकांतील अशाच प्रकारच्या दुसऱ्या कांहीं विटा गोरखपूर जिल्ह्यांत गोपाळपूर गांवी [एशिआटिक सोसायटी, बंगालचे प्रोसीडिंग्ज इ. स. १८९६, पा. १००-१०३; डे. बु. इ. पा. १२२ जवळचा आकृतिपट] व नैनिताल जिल्ह्याच्या तराई परगण्यांत काशीपूरजवळील उजेन नांवाच्या किल्ल्यांत [६ डिसेंबर सन १९०१ चा पायोनिअरचा अंक] सांपडल्या आहेत. मृत्तिकापात्रावरील लेख दोन प्रकारचे असतात. यांतील पहिला प्रकार ह्मटला ह्मणजे खोदविलेल्या अक्षरांचे [इ. अ. पु. १४, पा. ७५] मामूली लेख होत. परंतु मुद्रिकांचे ठसे उमटविलेले जे लेख [आ. स. रि. इ. स. १९०३-४, आकृतिपट ६०-६२] असतात त्यांतील अक्षरे उठावदार असतात. हे सर्व लेख विटा किंवा मृत्तिकापात्रें भट्टींत घालून भाजण्यापूर्वीच त्यांवर काढलेले असतात.

सुवर्णपट व रौप्यपट.—सोनें चांदी ह्या मौल्यवान् धातू असल्यामुळे लिहिण्याच्या कामी त्यांचा उपयोग झाला तरी तो क्वचित् प्रसंगीच असला पाहिजे हें उघड आहे. बौद्धांच्या जातककथांमध्ये राजाज्ञा वगैरे

कांहीं लेख सुवर्णपत्रावर कोरविले असल्याचे उल्लेख आहेत. परंतु आज उपलब्ध असलेले सुवर्णपत्रावर कोरविलेले लेख म्हटले म्हणजे तक्षशिलेच्या गंगू नामक स्तूपांत सांपडलेला खरोष्टी लेख [क. आ. स. रि. पु. २, पा. १३० व आकृतिपट ५९] व ब्रह्मदेशांतील प्रोम जिल्ह्याच्या ह्मज्वा गांवाजवळ मिळालेले इसवी सनाच्या चौथ्यापांचव्या शतकांतील ब्राह्मी लिपीच्या दक्षिण शैलीचे दोन लेख [ए. इ. पु. ५, पा. १०१ व त्याजवळचा आकृतिपट] होत. रौप्यपत्रावरील एक लेख भाटिप्रोलच्या स्तूपांतून [यु. इ. प. पा. ९५] व दुसरा तक्षशिला येथें [ज. रॉ. ए. सो. इ. स. १९१४, पा. ९७५-७६ व इ. स. १९१५ पा. १९२ च्या समोरचा आकृतिपट] मिळालेला आहे. याशिवाय ' नमो-कार मंत्र ' व यंत्रे खोदलेले चांदीचे गठेहि जैन मंदिरांत पहावयास मिळतात.

पितळ, कांस व लोखंड :—ह्या धातूंच्या वस्तूंवरहि कोरविलेले जुने लेख सांपडतात. जैन मंदिरांत ज्या शेंकडों पितळेच्या लहान मोठ्या मूर्ती दृष्टीस पडतात, त्यांच्यापैकी मोठ्या मूर्तीच्या बैठकीवर व छोट्या मूर्तीच्या पाठीवर लेख लिहिलेले असून ते इसवी सनाच्या ७ व्या शतकापासून १९ व्या शतकापर्यंतचे आहेत. ह्याशिवाय त्याच मंदिरांत पितळेच्या गोल गट्यांवरहि ' नमोकार मंत्र ' व यंत्रे कोरविलेलीं सांपडतात. भाविक लोक मंदिरांत कांशाच्या ज्या घंटा वांधतात त्यांवर देणाऱ्याचें नांव, देणगीचा शक वगैरे गोष्टी लिहिलेल्या असतात. दिल्ली येथील कुतुबमिनार जवळील चंद्र राजाचा पांचव्या शतकांतील लेख ज्या स्तंभावर आहे तो लोखंडाचा असून अव्यूचा पहाडावरील अचलेश्वराच्या मंदिरांतल्या त्याच धातूच्या त्रिशूलावर व चितोड वगैरे ठिकाणच्या लोखंडाच्या तोफांवरहि लेख कोरलेले आहेत.

ताम्रपटः—सर्व धातूंमध्ये तांबें ह्या धातूचाच हिंदु-स्थानांत लिहिण्याकडे सर्वांत अधिक उपयोग केला जात असे. भांड्यावर मालकाचें नांव खोदविण्याची रीति तर प्राचीन आहेच, पण मंदिर, मठ व ब्राह्मण किंवा साधू ह्यांनां गांव, शेंते, विहिरी वगैरे दान केल्याच्या सनदा तांब्याच्या पत्र्यावर खोदवून देण्याची वहिवाटहि प्राचीन काळी सर्वसामान्य होती असें दिसते. ह्या सनदांनां ताम्रपत्र, ताम्रशासन किंवा शासनपत्र म्हणत असत. ताम्रपटावर लिहिण्याचा प्रचार आज वराच कमी झाला आहे तरी तो अद्याप अगदींच बंद मात्र पडला नाही. कधी कधी राजाज्ञांकरितां [सोहगौराचे ताम्रलेख-ए. सो. बंगा. प्रोसीडिंग्ज इ. स. १८९४, आकृतिपट १], स्तूप, मठ वगैरे वांधविले जाण्यासंबंधीच्या लेखांकरितां [तक्षशिलेचा ताम्रपट-ए. इ. पु. ४, पा. ५५-५६] व जैनांच्या व ब्राह्मणांच्या यंत्रतंत्रांकरितांहि [उदाहरणार्थ, अजमीरच्या संभवनाथाच्या श्वेतांवरीय जैन मंदिरांतील ' बीसस्थानक

ग्रंथ] ताम्रपटाचाच उपयोग केलेला दृष्टीस पडतो. हे ताम्रपट त्रिकोणाकृति, चतुष्कोणाकृति किंवा वर्तुळाकार असून वाटेल तेवढ्या लहान मोठ्या आकाराचे असतात. अजमांरच्या 'राजपुताना म्यूझियम'मध्ये असलेल्या दानपत्रांपैकी सर्वांत लहान पत्र ४॥ इंच लांब व ३ इंच रुंद असून त्याचे वजन १२ तोळे आहे; व सर्वांत मोठे २९॥ इंच लांब व १६ इंच रुंद असून त्याचे वजन अजमासे १९॥ शेर आहे. उत्तर हिंदुस्थानांत सांपडणारी दानपत्रे बहुधा एक किंवा दोन पानांवरच खोदविलेली असतात; परंतु दक्षिणेंतील दानपत्रे यांहून अधिक पानांची असून लेडन युनिव्हर्सिटीच्या पदार्थसंग्रहालयांत ठेविलेल्या राजेंद्रचौल राजाच्या एका दानपत्रांत तर २१ पत्रे आहेत. [डॉ. वर्जेस संपादित 'तामिळ अँड संस्कृत इन्स्क्रिप्शन्स, पाने २०६-१६]. एकाहून अधिक पानांच्या दानपत्रांत पहिले व शेवटचे पान फक्त एका म्हणजे आंतल्या वाजूनेच लिहिलेले असते. हीं दानपत्रांचीं पाने प्रत्येक पानास एक किंवा दोन भोंकें पाडून व त्यांतून कड्या घालून एका ठिकाणी अडकविलेली असतात. ह्या कड्यांच्या सांच्यावर किंवा दानपत्रांतील पानावर राजमुद्रा ठोकून त्या झाडून बसविण्यांत येत. शिलालेखांप्रमाणे दानपत्रांतहि थोडी थोडी सोमा सोडलेली असते व जेथे लेख लिहावयाचा ती सीमेच्या आंतल जागा ठोकून सीमेचा भाग तिजवून अधिक उन्नत केलेला दृष्टीस पडतो. लिहितांना एखादे अक्षर चुकून पडले तर ती जागा हातोडीनें ठोकून सपाट करून तिजवर दुसरे अक्षर काढण्यांत येत असे. कांहीं दानपत्रांतील अक्षरे रेपायुक्त असतात तर दुसऱ्या कित्येक दानपत्रांत ती केवळ टिंबयुक्तच असतात. ताम्रपट खोदणारा सोनार अडाणी असला ह्मणजेच बहुधा त्याला टिंबयुक्त अक्षरे कोरण्याची पाळी येते. असल्या ताम्रपटांवर केवळ दानपत्रे व शासनपत्रेच नव्हे, तर संबंध ग्रंथचे ग्रंथहि लिहून ठेविल्याची उदाहरणे हिंदुस्थानांत पहावयास मिळतात. मद्रास इलाख्यांत त्रिपति येथे तांच्याच्या पत्र्यांवर कोरविलेली तेलगू पुस्तके [वनेल; सा. इ. पं. पा. ८६] सांपडली आहेत. हुएन्त्संगच्या लिहिण्यावरून असे समजते की, काश्मीर येथे भरलेल्या बौद्धसंगीतीनें तयार केलेल्या उपदेशशास्त्र, विनयविभाषाशास्त्र व अभिधर्मविभाषाशास्त्र नांवाच्या लक्ष लक्ष श्लोकांच्या टीका कनिष्क राजानें ताम्रपटांवर खोदवून ते एका दगडाच्या पेटांत ठेवून तिजवर स्तूप बांधविला होता [वील; यु. रे. वे. व. पु. १ पा. १५५. हुएन्त्संगच्या हिंदुस्थानांतील प्रवासावर टॉमस वॉटर्सनें लिहिलेले पुस्तक, भाग १ पान २७१]. असेंहि म्हणतात की, सायणानें केलेले वेदांवरील भाष्यहि ताम्रपटांवरच खोदून ठेविले होते [मॅक्समुलर संपादित ऋग्वेद पु. १ पा. १७].

शा ई.—प्राचीन काळी हिंदुस्थानांत कागदावर लिहिण्याकरितां काळी, लाल, हिरवी, पिवळी सोनेरी किंवा रुपेरी शाई वापरीत असत. ह्या सर्व प्रकारच्या शायामध्ये काळ्या शाईचाच व्यवहारांत सर्वांत अधिक उपयोग होत असे. काळ्या शाईत कच्ची व पकी असे दोन प्रकार होते. व्यापारी लोक आपल्या जमाखर्चाच्या वह्या कच्च्या शाईनेच लिहित असत. ही शाई काथ, बीजावोर [?] गोंद व तिळाच्या तेलाचें काजळ एकत्र करून वनविण्यांत येत असे. परंतु तिनें लिहिलेल्या पुस्तकांवर पाणी पडतांच ती शाई पसरत असल्यामुळे व पावसाळ्यांत त्यांचीं पाने एकमेकांस चिकटून जात असल्यामुळे ग्रंथ लिहिण्यास ती निरुपयोगी होती. म्हणून त्या कामाकरितां मुद्दाम पकी शाईच तयार करीत असत. ही शाई वनविण्याची रीति अशी होती की, प्रथम पिंपळाच्या लाखेची वारीक भुकटी पाण्यांत घालून एका मडक्यामध्ये तें पाणी चुलीवर ठेवांत व त्यांत सुहागी (टाकण-खार) व लोभ्र वारीक करून टाकीत. उकळतां उकळतां त्या पाण्यानें कागदावर चांगला लाल रेपा उमटूं लागली की शिरे तयार झाले असें समजून कापडाच्या एका पुरचुंडीत काजळ बांधून उत्तम काळी शाई होईपावेतो तें त्या शिऱ्यांत घोटण्यांत येई. राजपुतान्यामध्ये आजहि अशाच रीतीनें पकी काळी शाई तयार करीत असतात. ताडपत्रावरील पुस्तकेहि याच शाईनें लिहिलीं जात असण्याचा संभव आहे. भूर्जपत्रांवर लिहिण्याची शाई मात्र वदामाच्या सालीचे कोळसे गोमूत्रांत उगाळून वनविली जात असे [बुहलरचा काश्मीर वगैरे ठिकाणच्या पुस्तकांचा रिपोर्ट, पा. ३०]. भूर्जपत्रे उष्ण हवेत लवकर खराब होतात; परंतु पाण्यामध्ये कांहीं वेळ पडली राहिली तर तीं विघडत नाहींत. वदामाच्या शाईचा असा गुण आहे की, तिचीं अक्षरे भूर्जपत्र पाण्यांत ठेविल्यानें खराब तर होत नाहींतच पण ते मळले असले तर मळ साफ धुवून जाऊन अक्षरे स्पष्ट दिसू लागतात.

राहिलेल्या शायींपैकी लाल शाईचा उपयोग त्यांतल्या त्यांत अधिक होत असे. ही शाई अळता किंवा हिंगूळ गोंदाच्या पाण्यांत उगाळून तयार केली जाते. वेदांच्या हस्तलिखित पोथ्यांत स्वरांचीं चिन्हे काढण्याकरितां, प्रत्येक पानांतील दोन्ही बाजूंच्या सीमेच्या उभ्या रेपा ओढण्याकरितां, अध्याय-समाप्तीचीं व श्रीभगवानुवाच, ऋषिस्वाच वगैरे वाक्ये लिहिण्याकरितां आणि विराम चिन्हाच्या लहान लहान उभ्या रेपा व वर्षफल, जन्मपत्रिका वगैरेमधील कुंडल्या काढण्याकरितां ह्या शाईचा उपयोग करतात. हिरवी शाई हिरव्या रंगापासून व पिवळी शाई हरताळापासून वनविली जात असे. अध्यायसमाप्तीच्या वाक्यांत व जैन ग्रंथांत ह्या रंगित शायींचा उपयोग केलेला सांपडतो. यांतील पिवळ्या रंगाचा विशेषकरून अक्षरे खोदण्याकडे उपयोग केला जात असे. जीं अक्षरे नको असतील त्यांवर एक तर हरताळ फिरवून देत, त्या अक्षरांभोवती शाईचें कुंडल काढीत

किंवा त्यांवर उभ्या रेपा ओढीत. गोंदाच्या पाण्यांत सोन्याचा वर्ख घोटून सोनेरी, व रुप्याचा वर्ख घोटून रुपेरी शाई बनविली जात असे. ह्या शाय्यांचा श्रामंत लोक पुस्तकें लिहिण्याकडे [अजमीरचे शेट कल्याणमल दंडा यांच्या ग्रंथसंग्रहांत वर्खांच्या शाईनें लिहिलेलीं पुस्तकें आहेत] व चित्रकार चित्रें काढण्याकडे उपयोग करीत असत. ह्या शाय्यांनीं लिहिण्यापूर्वीं पांनें पांढरें असल्यास त्यांनां अगोदर लाल किंवा काळा रंग देत. या पानांवर सोनेरी किंवा रुपेरी शाईनें लिहून अक्षरें कवडी सारख्या पदार्थांनें घोटलीं म्हणजे तीं चमकावयास लागत.

लेखणी, परकार, रेखापाटी व कांवीः—शाई व ताडपत्र, भूर्जपत्र वगैरे कागदाच्या कोटींतील वस्तू यांच्या शिवाय लेखणी, परकार, रेखापाटी व कांवी ह्या आणखी चार साधनांचा हिंदुस्थानांतील प्राचीन काळच्या ग्रंथलेखनामध्ये उपयोग होत असे. यांपैकीं लेखणी ही तर लेखनसामुग्रींतील एक अवश्य वस्तूच आहे. धूळपाटीवर लिहिण्याकरितां लांकडाची लेखणी वापरीत असत; कागदावर किंवा पटावर शाईनें लिहिण्यासाठीं बोरुची किंवा वांसाची लेखणी करीत; व ताडपत्रावरील लेख लिहिण्यास एक प्रकारच्या लोखंडाच्या लेखणीचा (म्हणजे शलाकेचा) उपयोग करीत. कमल, कुंडली इत्यादि आकृती काढण्यासाठीं जे निरनिराळ्या प्रकारचे लोखंडाचे सांचे वापरीत असत त्यांस परकार असें नांव होतें. रेखापाटी ही एक लांकडाची पातळ पाटी असून तिजवर सारख्या अंतरावर दोरे आवळलेले असत. ज्या कागदावर कांहीं लिहावयाचें असे तो ह्या पाटीवर ठेवून चांगला दाबला म्हणजे त्यावर समांतर रेपांच्या खुणा पडत. याच रीतीनें दोन ओळींच्या मध्ये आणखी खुणा पाहून प्रत्येक मोठ्या घराची दोन पोटधरें करण्यांत येत होती. यांपैकीं वरील पोटधराच्या दोन ओळींत लिहित गेलें म्हणजे ओळी सरळ व समांतर येत व अक्षरें लहानमोठीं निघत नसत. कांवी ही एक लांकडाची पातळ पट्टी असून तिचा उपयोग रेघाटण्याच्या कामीं रुळाप्रमाणें करण्यांत येई.

लेखनपद्धतीच्या इतिहासांत पुढें दिलेल्या विकासावस्था दृष्टीस पडतात.

- (१) चित्र, स्मारकचिन्हें इत्यादि, (विचारलेखन).
- (२) चित्रोत्पन्न लिपि, चित्रस्वरूपी, (उच्चारलेखन).
- (३) चित्रोत्पन्न मातृकालिपि (उच्चारपृथक्करण आणि उच्चारलेखन).

(४) निरनिराळ्या भाषांस विशिष्ट लिपिपद्धतीची योजना व त्यायोगें विशिष्ट लिपींचे झालेले उपभेद.

लिपि भाषेस दृष्टिगोचर करिते, श्रुतिगोचर करीत नाहीं. श्रुतिगोचर करण्याची क्रिया “ नादलेखका ” चें विवेचन करतांना दिली आहे. याशिवाय लिपींच्या इतिहासामध्ये लघुलेखन, मुद्रण इत्यादि प्रयोजनांमुळे अनेक निरनिराळे प्रकार उत्पन्न होतात (लघुलेखन व मुद्रण पहा). लघुलेखनाच्या प्रयोजनामुळे आणि छापण्याच्या हेतूमुळे

इंग्रजीत लिहिण्याची लिपि आणि छापण्याची लिपि असें द्वैत झालें. मराठीत कांहीं अंशीं तेंच द्वैत मोडी व वाळवोध यांमध्ये आहे. वाळवोधीचें स्वरूप मुद्रणाच्या सोईसाठीं बदलण्याची खटपट पुष्कळ चालू आहे. या खटपटींत भाऊशास्त्री लेले, बाळ गंगाधर दिळक, वैद्यवंधू मुंवाई इत्यादि मंडळींनीं थोडावहुत भाग घेतला आहे. बोलण्यामुळे हवेंत उत्पन्न होणाऱ्या लहरींचे लेख घेण्याची जी कृति निघाली आहे तिजवरून जगांतील अस्तित्वांत असलेल्या सर्व लिपींस दूर टाकून स्वाभाविक सर्वजनमान्य लिपि उत्पन्न करावी अशीहि खटपट चालू आहे. एतद्विषयक काम जगदीशचंद्र बोस यांनीं हि थोडेंसें केलें आहे.

प्रकरण ३ रें.

प्राथमिक ज्ञानाची उत्पत्ति—संख्यालेखन.

दशकपद्धतीच्या संख्यालेखनाचा आस्तेकदम विकास.—आज गणितशास्त्रांत जी एवढी प्रगति झाली आहे, तिच्या मुळाशीं असलेली नऊ अंक व शून्याचें चिन्ह यांवर वसविलेली दशमानात्मक संख्यालेखनपद्धति एकदम अस्तित्वांत आली नसून, प्राथमिक अंकांत व संख्यालेखनपद्धतींत सुधारणा होत होत कालांतरानेंच ती हल्लींच्या परिणतावस्थेस पोचली असली पाहिजे हें उघड आहे. व्यवहारांत हिशेब करण्यास अडचण पडूं लागल्यामुळे मनुष्यास प्रथम अंक व नंतर साधारण मोठ्या संख्या लिहिण्याकरितां एखादी सोईची संख्यालेखनपद्धति तयार करण्याची अवश्यकता भासूं लागली असावी. हिशेबाच्या निरनिराळ्या पद्धती व तदनुषंगिक अंकपाठ मूलतः आपल्या हाताकडे पाहून मनुष्यास सुचले असावे, ह्या सार्वत्रिक कल्पनेच्या ‘पुष्ट्यर्थ ‘ अर्वाचीन संख्यांकांची पूर्वापठिका’ नामक आपल्या ग्रंथांत वेळी साहेबांनीं जें विवेचन केलें आहे त्याचा व इतर साहित्याचा उपयोग करून आम्ही पुढील माहिती देत आहों.

हाताचीं बोटे व अंकपद्धति.—हाताच्या बोटांचा उपयोग आजहि हिशेब करण्याच्या कामीं सर्वत्र केला जात असल्यामुळे, हाताच्या बोटांचा असला उपयोग करतां करतां पूर्वकाळीं कोणीं त्रिमान तर कोणीं चतुर्मान, कोणीं पंचमान तर कोणीं दशमान, वगैरे गणनापद्धती वसविल्या असा तर्क केल्यास तो फारसा चुकण्याचा संभव नाहीं.

तीनपर्यंत मोजण्याची शक्ति.—‘ संस्कृत भाषेचा उलगडा ’ या आपल्या ग्रंथांत रा. विश्वनाथपंत राजवाडे म्हणतात कीं, संस्कृतामध्ये एकवचन, द्विवचन व बहुवचन हीं तीन वचनें व त्यांस असलेले प्रत्यय हे प्राचीन काळीं आपल्या पूर्वजांनां केवळ तीनच आंकडे मोजतां येत होते अशा परिस्थितीचीं स्मारकें आहेत. अंदामानांतील कांहीं जातींनां ३ पलीकडे मोजतां येत नाहीं; व असें मानण्यास जागा आहे कीं, आज जे सुधारणेच्या शिखरास

गेलेले आहेत त्यांचे पूर्वज एके काळी अंदमानांतील वर सांगितलेल्या लोकांइतकेच हिशेब करण्यांत कुशल असत. आपल्या वोटानां प्रत्येकीं तीन पेरीं आहेत यावरून तीनच्या गटांनीं हिशेब करण्याची पद्धति सुचली असावी; अंगठा सोडून चार वोटानांवर हिशेब करणारांनीं चतुर्मानपद्धति काढली; चार वोटें व त्या प्रत्येकाचीं तीन पेरीं या सर्वांचा उपयोग करणे ज्यांना सुचले त्यांनीं द्वादशमान पद्धति उदयास आणली; एका हाताच्या सर्व वोटानां उपयोग करणारांना पंचमानपद्धति सुचली व दोन्ही हातांच्या वोटानां एकदम उपयोग करणाऱ्यांना दशमानपद्धति सुचली; इत्यादि तर्क करणे धाडसाचें आहे असें वेळी साहेबांना वाटत नाहीं. हिशेब करण्याकडे हाताचा उपयोग करण्याची वहिवाट फार प्राचीन व सार्वत्रिक असल्याबद्दलचा पुरावा पुष्कळ मिळतो. इजिप्शियन चित्रलिपींत लांबीचीं मापें हात व हाताचीं वोटें यांच्या चित्रांनींच दाखवीत. तुरेनियन जातीच्या पुष्कळ भाषांत 'अनामिका' अशा अर्थाचें नांव संस्कृत अनामिका शब्दानें दाखविल्या जाणाऱ्या वोटाला दिलेलें आढळतें. विवक्षित वोटालाच 'अनामिका' नांव कां पडलें हें सांगणें जरी कठिण आहे तरी असें असण्याचा संभव आहे कीं, हिंदूंच्या व जुन्या अंकपाठांत नऊ अंकांचें गट असल्यामुळे नऊ अंक मोजण्याला जरूर अशा नऊ वोटानां उपयोग हिशेबांत करून जें एक वोट मोकळें सोडांत त्याला अनामिका हें नांव पडलें असावें. अशा तऱ्हेच्या स्पर्धाकरणास अडचण अशी कीं, नऊ अंक मोजून स्वाभाविकपणें वगळलें जाणारें वोट करंगळीजवळचें असूं शकणार नाहीं. एकतर करंगळी शिळक राहिल, किंवा अंगठा शिळक राहिल, असो. अनामिका शब्दाची उपपत्ति जरी सोडून दिली तरी वोटें व मोजणें यांचा संबंध निकट आहे हें खास. चिनी लोक एका हाताच्या पांच वोटानां उपयोग करून ९९,९९९ पर्यंत हिशेब करतात. ही हिशेब करण्याची रीत अशी आहे कीं, करंगळीवर ९ पर्यंत मोजावयाचें; १० ते ९० अनामिकेवर, १०० ते ९०० मधल्या वोटानांवर, १००० ते ९००० तर्जनीवर व १०,००० ते ९०,००० अंगठ्यावर. पुढें उलट क्रमानें करंगळी-पर्यंत आलें म्हणजे ९९,९९९ होतात. पाठ व दोन वाजू यांच्या योगानें चिनी लोक प्रत्येक वोटानांच्या तीन वाजू कल्पून वोटानांच्या पेन्यांनी या प्रत्येक वाजूचे पुन्हां तीन भाग करतात, व ह्या नऊ भागांचा १ ते ९, १० ते ९० वगैरे संख्या दाखविण्याकडे उपयोग करतात. मोजावयास आरंभ करंगळीच्या बाहेरच्या वाजूकडून वरच्या पेन्यापासून व शेवट करंगळीच्या आंतल्या वाजूस खालच्या पेन्यांत करून याच क्रमानें पुढें १० ते ९०, १०० ते ९०० वगैरे इतर वोटानांवर मोजण्याची त्यांची वहिवाट आहे. हिंदुस्थानांतील व्यापारी लोक आपसांमध्ये जिनसांचे भाव ठरवितात ते एकमेकांचे हात पांघरणाखाली धरून व परस्परांच्या हातांवर

वोटानां संकेत करून ठरवितात हें प्रसिद्धच आहे. वीड नांवाचा प्राचीन इंग्रज इतिहासकार अशाच प्रकारच्या हिशेबाच्या कामीं वोटानां उपयोग करण्याच्या तत्कालीन पद्धतीसंबंधानें लिहितांना ती फार पुरातन काळापासून चालत आली आहे असें म्हणतो. ख्रिस्ती शकाच्या आठव्या शतकांतल्या स्मर्ना येथील निकोलस व्हाब्डा यानें ज्या पद्धतीचें वर्णन केले आहे तिनें दहा हजारानांच्या खालच्या सर्व संख्या दोन्ही हातांच्या वोटानांवर व्यक्त करतां येत होत्या. ह्या पद्धतीमध्ये डावा तळहात उघडा करून त्याची करंगळी, अनामिका व मध्यमा यांपैकी एक किंवा अधिक वोटें ताठ ठेवून, अर्धी मिटून किंवा पूर्ण मिटून नऊपर्यंत अंक मोजीत असत. राहिलेल्या दोन वोटानां निरनिराळ्या स्थितींत ठेवून त्यांचा दहापासून नव्वदपर्यंत दशकाचे नऊ अंक दाखविण्याकडे उपयोग करीत. उदाहरणार्थ, अंगठा व तर्जनी यांचीं टोंकें एकमेकांस लावून तीं वोटें ताठ केलीं कीं तीस व अंगठा वांकवून त्याच्या पुढच्या पेन्याच्या पाठीजवळ तर्जनीचें टोंक आणलें कीं पन्नास व्यक्त केले जात. उजव्या हाताच्या याच वोटानां शतकाचे नऊ अंक दाखविण्यासाठीं अशाच रीतीनें उपयोग केला जाई; व उजव्या हातावर एकच्या अंकांच्या खुणा केल्या असतां सहस्राचे अंक व्यक्त होत. हिशेबाच्या कामीं हाताचा उपयोग करण्याची वहिवाट येणेंप्रमाणें फार पुरातन असल्यानें दशमानादि सर्व गणनपद्धती त्यांच्या रचनाकारांना हातावरूनच सुचल्या असल्या असें मानण्यास बराच आधार आहे. तथापि इजिप्शियन लोकांत जी पंचमानपद्धति प्रचलित होती ती त्या वेळीं माहीत असलेल्या पांच ग्रहांच्या ग्रहमालेवरून त्यांना सुचली असावी हा व असल्याच प्रकारचे दुसरे जे काहीं तर्क संशोधकांनीं केले आहेत तेहि खरे असण्याचा संभव आहे असें वेळी साहेबांना वाटतें.

प्राचीन शैलीचे अंक.—अंक म्हणजे संख्यादर्शक दृश्य चिन्हें अशी जर आपण त्या शब्दाची व्याख्या केली, तर हाताचीं वोटें हेच वस्तुतः पुरातन काळांतील अंक होते असें आपणांस म्हटलें पाहिजे. संख्या दर्शविण्याकरितां व हिशेब करण्याकरितां दृश्य चिन्हांचा उपयोग केवळ लेखन-कलेहूनच नव्हे, तर दशमानात्मक संख्यावाचक परिभाषेहूनहि अधिक प्राचीन आहे. तात्पुरत्या हिशेबासाठीं हाताचीं वोटें अंकांचे कार्य करीत; परंतु संख्यांची कायमची नोंद करून ठेवण्याची जेव्हां गरज पडूं लागली, तेव्हां अंकांसाठीं काहीं तरी लिखित चिन्हांची आवश्यकता भासूं लागली. अशा स्थितींत एक ही संख्या दर्शविण्याकरितां एक रेघ काढावी असें आपल्या पूर्वजांस सद्गृह्णानीं सुचलें असल्यास त्यांत नवल नाहीं. इजिप्तमधील चित्रलिपींत एकपासून नऊपर्यंतचे अंक अनुक्रमें एक ते नऊ उभ्या रेषा काढून दाखवीत असत. दहा, शंभर व हजार ह्या संख्यांकरितां निराळीं चिन्हे असून लक्षाकरितां वेडकाचें व दहा लाखा-

करितां आश्चर्यानें वाहू पसरलेल्या माणसाचें चित्र काढीत असत. चित्रलिपीपासून निघालेल्या फिनीशियन लिपींत विसा-करितां आणखी एक निराळें चिन्ह होतें. परंतु चित्रलिपीच्या हिअरेटिक म्हणजे पुरोहिती (ही मिसरदेशीय पुरोहितांची लिपि असावी असा आरंभी चुकीचा समज झाल्यामुळें तिला हिअरेटिक हें चुकीचें नांव पडलें आहे) रूपांत पांचापासून नवापावेतोंच्या अंकांस व दहा, वीस, तीस इत्यादि नव्वद-पावेतोंच्या सर्वच दशकांस अलग अलग चिन्हें होती. दोन, तीन व चार ह्या संख्यांच्या प्राचीन रूपांत एवढीच सुधारणा करण्यांत आली कीं, पूर्वी त्यांतील रेपा अलग अलग काढीत असत, त्या आतां कलम न उचलतां एकमेकांस जोडून काढूं लागले. फिनीशियन अंकांपासूनच पुढें पाल्मीरियन व सिरिअक अंकांची उत्पत्ति झाली व चित्रलिपीच्या पुरोहिती अंकांपासून डेमोटिक अंक निघाले. डेमोटिक लिपि व तिचे अंक यांची उत्पत्ति प्राचीन मिसरदेशाच्या २५व्या राजवंशा-पावेतों म्हणजे ख्रि. पू. ७१५ ते ६५६ सालापावेतों आपणांस नेतां येते. परंतु इजिप्शियन लोकांनीं चित्रलिपीतील आपल्या जुन्या ओवडधोवड अंकांपासून पुरोहिती अंक केव्हां तयार केले व ह्या पुरोहिती अंकांपासून डेमोटिक अंक केव्हां निघाले याचा पत्ता लागत नाहीं. तथापि पुरोहिती व डेमोटिक अंकांत विशेष फरक नसल्यामुळें त्यांच्या काळांत फारच थोडें अंतर असलें पाहिजे हें खास. पाल्मीरियन व सिरिअक अंकतर जवळ जवळ चित्रलिपीतील अंकांइतक्याच प्राथमिकावस्थेंत दृष्टीस पडतात.

भारतीय अंक.—सध्यां उपलब्ध असलेले हिंदुस्थानांतील सर्वांत प्राचीन अंक म्हटले म्हणजे अशोकाच्या व नानाघाटच्या लेखांतील अजमासें ख्रिस्तपूर्व तिसऱ्या शतकां-तील अंक होत. यांपैकीं अशोकाच्या लेखांत दोनशेंकरितां तीन अलग अलग चिन्हें सांपडत असल्यामुळें, अंकांकरितां लिखित चिन्हें वापरण्याची रीति हिंदुस्थानांत अशोकाच्याहि कित्येक शतकें अगोदरपासून प्रचलित असली पाहिजे असें पुद्दलरच मत आहे. ह्या प्राचीन हिंदी अंकपाठांत, एक, दोन व तीन ह्या संख्यांकरितां अनुक्रमें एक दोन व तीन आडव्या रेपा असून चारापासून नवापावेतोंच्या सहा अंकांकरितां सहा चिन्हें, दहा ते नव्वद पावेतोंच्या दशकाच्या आं-क्यांकरितां नऊ चिन्हें व शंभर व हजार यांकरितां एक एक चिन्ह, अशीं एकंदर १८ अलग अलग चिन्हें अथवा अंक होते. ह्यांशिवाय आणखी एक प्राचीन अंकपाठ वविलोनियन शिलालेखांत दृष्टीस पडतो. यांत एक, दहा व शंभर यांकरितां १, ८, १- अशीं तीन निरनिराळीं चिन्हें असून, तींच पुन्हां पुन्हां लिहून ह्या शिलालेखांतील सर्व संख्या तयार केल्या आहेत. या अंकपाठांतील लक्षांत ठेवण्यासारखी गोष्ट म्हणजे, लहान अंक मोठ्या अंकाच्या उजव्या वाजूस लिहिला असतां तो तेवढी अधिक संख्या दर्शवितो, पण डाव्या वाजूस लिहिला तर तो मोठ्या अंकाच्या पटीचा निद-

र्शक होतो (उदाहरणार्थ, १-८ = ११० पण ८१-८ = १०००). पुढें दिलेल्या आकृतिपटांत इजिप्शियन चित्रलिपीचे पुरोहिती, डेमोटिक, फिनीशियन, पाल्मीरियन, सिरिअक, अशोक-कालीन व नानाघाटी अंक दिले आहेत त्यांवरून प्राचीन काळांतील निरनिराळे अंकपाठ व संख्यालेखनपद्धती कशा होत्या तें ध्यानांत येईल.

ख्रिस्ती शकापूर्वीच्या इजिप्शियन व हिंदी अंकांची तुलना.—इजिप्शियन लोकांचे सुधारलेले पुरोहिती अंक व प्राचीन हिंदी अंक यांची तुलना केली असतां असें आढळून येईल कीं (१) दोन्हीहि अंकपाठांत पहिले तीन अंक रेपांनींच दर्शविलेले आहेत; (२) दोहोंतील अंकांची-म्हणजे संख्यावाचक पृथक् दृश्य चिन्हांची—संख्या वस्तुतः सारखीच असून, ज्या संख्येकरितां पुरोहिती अंकपाठांत निराळें चिन्ह आहे त्याच संख्येकरितां हिंदी अंकपाठांतहि बहुधा निराळी आकृति दृष्टीस पडते; (३) आणि दोनशें तीनशें इत्यादि शंभराच्या पटी दाखविणाऱ्या शतकाच्या आंकड्यांकरितां व दोन हजार, तीन हजार इत्यादि हजाराच्या पटी दाखविणाऱ्या सहस्राच्या आंकड्यांकरितां, दोहोंतहि निराळीं चिन्हें न योजितां पटदर्शक चिन्हेच शंभराच्या किंवा हजाराच्या अंकास जोडून कार्य साधिलेलें आहे. परंतु ह्या तीन गोष्टी सोडून दिल्या तर आपणांस इजिप्शियन व भारतीय अंकपाठांत कोठेंहि सादृश्य आढळून येत नाहीं. पहिल्या तीन अंकांकरितां दोहोंतहि रेपाच आहेत, तरी एकांत त्या आडव्या तर दुसऱ्यांत उभ्या आहेत. शिवाय ह्या तीन अंकांच्या इजिप्शियन आकृती किंचित् परिणतावस्थेंत दिसतात, तर भारतीय अंकांत त्यांचें अद्याप परिवर्तन व्हावयाचें आहे. चाराकरितां इजिप्शियन लोकांनीं मूळची रेपायुक्त आकृतीच कायम ठेविली आहे; पण हिंदु-स्थानांत त्या संख्येकरितां निराळी आकृति सांपडते. राहिलेल्या अंकांमध्ये नऊ खेरीज करून दुसऱ्या कोणत्याहि हिंदी अंकाचें तीच संख्या दर्शविणाऱ्या इजिप्शियन अंकाशी सादृश्य दिसून येत नाहीं. शतकांच्या व सहस्रकांच्या आंकड्यांत पटी दाखविणारीं चिन्हेहि दोन्ही अंकपाठांत सारखीं नाहींत. हिंदुस्थानांत दोनशेंकरितां व तीनशेंकरितां शंभराच्या अंकास व दोन हजारांकरितां व तीन हजारांकरितां सहस्राच्या अंकास उजव्या वाजूस अनुक्रमें एक व दोन आडव्या रेपा काढण्याचा प्रघात होता. परंतु चारशेंपासून नऊशेंपावेतों शतकांचे आंकडे व चार हजारांपासून नऊ हजारांपावेतों सहस्रकांचे आंकडे शंभराच्या व हजाराच्या अंकांस अनुक्रमें चारपासून नऊपावेतोंचे अंक जोडूनच सिद्ध करीत असत. इकडे इजिप्तमध्ये दोनशें व तीनशें हे आंकडे त्या त्या हिंदी आंकड्याप्रमाणें शंभराच्या अंकास अनुक्रमें एक व दोन रेपा जोडूनच तयार करीत; पण ह्या रेपा उभ्या असून त्या डाव्या वाजूस लाविल्या जात. चारशेंकरितां शंभराच्या अंकास हिंदी पद्धतीप्रमाणें चाराचा अंक न जोडतां त्या अंकाच्या

वर डाव्या वाजूस तीन रेपा काढीत असत. सहस्रकांचे आंकडे वनविण्यांत याहूनहि अधिक भिन्नता दिसून येते. कारण दोन हजारांपासून चार हजारांपावेतोंचे आंकडे सहस्राच्या अंकावर अनुक्रमे दोन ते चार उभ्या रेपा काढून तयार केलेले आढळून येतात. इजिप्शियन अंक उजवीकडून डावीकडे लिहीत जाण्याची वहिवाट होती, म्हणजे १९ ही संख्या काढण्याकरितां दहाच्या अंकाच्या डाव्या वाजूस नवाचा अंक लिहीत असत. हिंदुस्थानांतील संख्यालेखन-पद्धतींत ह्याच्या उलट प्रकार दृष्टीस पडतो. अशोककालीन व नानाघाटच्या शिलालेखांत ह्या विधानाच्या पुष्ट्यर्थ प्रत्यक्ष असा कांहींच पुरावा सांपडत नाही, तरी पटोचें चिन्ह जोडण्याच्या तत्कालीन रीतीवरून व नंतरच्या दानपत्रांत व शिलालेखांत ज्या संख्या सांपडतात त्यावरून त्या काळी मिश्र संख्येत मोठ्या अंकाच्या उजव्या वाजूस लहान अंक लिहीत असले पाहिजेत असे अनुमान काढतां येतें.

इजिप्शियन व हिंदी अंकपाठाच्या जन्यजनक-भावासंबंधी विचार.—प्राचीन इजिप्शियन व हिंदी अंकपाठांत जी थोडीवहुत साम्यता दिसून येते तिच्यावरून ह्या दोन्ही देशांतील अंकांत कांहीं तरी परस्परसंबंध असला पाहिजे अशी साहजिकच शंका येते. प्राचीन काळी हिंदुस्थानांत तयार झालेल्या ऐषभारामाच्या वस्तू इजिप्तच्या बाजारांत विक्रीस जात असत असा कांहीं पुरावा सांपडत असल्यामुळे ही शंका अगदीच निराधार आहे असें म्हणतां येत नाही. व्यवहाराबरोबर हिशेब येतो, हिशेबाबरोबर रुजवात येते आणि रुजवातीबरोबर एकमेकांस समजेल अशा व्यवहारपद्धतीची उत्पत्ति होते. वर्नेलच्या मतें हिंदी लोकांनीं इजिप्तच्या डेमोटिक अंकपाठांतून आपले अंक घेतले असून हिंदुस्थानांत आल्यावर पुढें ते अंक विकास पावले. ई. सी. वेली यानें 'अर्वाचीन अंकांची पूर्वपाठिका' नामक आपल्या ग्रंथांत भारतीय अंकपाठ इजिप्तच्या चित्रलिपीपासून निघाला आहे असें सिद्ध करण्याचा प्रयत्न केला असून, बहुतेक प्राचीन हिंदी अंक फिनीशियन, वॅक्ट्रियन व अक्कॅडियन अंकांपासून व अक्षरांपासून तयार केलेले होते असें दाखविलें आहे. हिंदुस्थानांतील लोकांनीं आपले निरनिराळे अंक निरनिराळ्या काळी निरनिराळ्या देशच्या अंकांपासून किंवा अक्षरांपासून बनविले, असलें विचित्र मत बुद्दलर यास मान्य नसून त्यानें असें प्रतिपादन केलें आहे कीं, ख्रिस्तपूर्व तिसऱ्या शतकांत व त्यापूर्वी इजिप्त आणि हिंदुस्थान ह्या दोन देशांत दळणवळण असल्याविषयी खात्रीलायक पुरावा उपलब्ध झाला तर हिंदी अंकांची उत्पत्ति इजिप्तच्या पुरोहिती अंकांपासून झाली असें निश्चयात्मक म्हणावयास हरकत नाही.

वास्तविक पाहिलें असतां फिनीशियनमधील एकव्या २० च्या व पुरोहिती व डेमोटिक अंकांतील एकव्या ९ च्या चिन्हाशिवाय विदेशीय अंकपाठांतील दुसऱ्या कोणत्याहि

अंकांचे हिंदी अंकाशीं सादृश्य दिसून येत नाही. हिंदुस्थानांतील लोकांनीं आपला अंकपाठ तयार करण्याच्या कामीं इजिप्तमधील पुरोहिती किंवा डेमोटिक अंकांचा जर खरोखर कांहीं उपयोग केला असता, तर आपल्या अंकपाठांतील एक, दोन व तीन ह्या अंकांच्या प्राथमिक रूपांत कांहींनाकांहीं तरी सुधारणा केल्याशिवाय ते राहिले नसते. या वादांतील महत्त्वाचे मुद्दे म्हटले म्हणजे (१) एकच्या व दशकाच्या नऊ नऊ अंकांकरितां नऊ नऊ पृथक् चिन्हे वापरण्याची व (२) शंभराचा किंवा सहस्राचा अंक पुनःपुन्हां न लिहितां त्या अंकांची कोणती तरी पट असलेली शतकाची किंवा सहस्रकाची संख्या वनविण्याकरितां मूळ अंकास एखादें विवक्षित चिन्ह जोडण्याची कल्पना कोणी कोणापासून घेतली हे आहेत. यांपैकी पहिल्या मुद्द्यावर कांहींच लिहितां येणें शक्यं नाही. दुसऱ्या मुद्द्यासंबंधी मात्र आपणांस एवढें म्हणतां येईल कीं, ही कल्पना हिंदी लोकांस प्रथम सुचणें वरेंच संभवनीय आहे. प्राचीन हिंदी अंकपाठांत उपमानायाचीं चिन्हे आढळतात त्यावरून त्या अंकांचें परिवर्तन ब्राह्मणवर्गाच्या हातून झालें होतें असा बुद्दलर यानें ज्याप्रमाणें तर्क केला आहे, त्याचप्रमाणें व्यंजनांस लावण्यांत येणाऱ्या दीर्घ व प्लुत स्वरांच्या चिन्हांच्या कल्पनेवरून दुप्पट व तिप्पट दर्शविण्याकरितां अनुक्रमे एक व दोन आडव्या रेपांचा उपयोग करण्याची कल्पना त्या वर्गासच सुचली असावी असें अनुमान केल्यास तें चुकीचें होणार नाही. तिनाच्या वरच्या पटीकरितां चार, पांच इत्यादि अंकांचा अशाच रीतीनें उपयोग करतां येईल ही गोष्ट नंतर त्यांच्या लक्षांत आली असावी. तथापि ही सुधारणा सुचल्यावर तिला अनुसरून दुपटीच्या व तिपटीच्या चिन्हांत बदल करणें सोडस्कर तर नव्हतेंच, पण उलट तिपटीकरितां दोन आडव्या रेपांऐवजीं तत्कालीन तिनाचा अंक म्हणजे तीन आडव्या रेपा योजिल्यानें एक रेष अधिक वाहून थोडी गैरसोयच झाली असती. पट दर्शविण्याकरितां तोच तोच आंकडा वारंवार न काढतां कांहीं तरी चिन्ह वापरण्याची कल्पना इजिप्शियन लोकांनीं हिंदी लोकांपासून उचलली असावी. परंतु दीर्घ व प्लुत स्वरांच्या ज्ञानाभावीं ह्या कल्पनेंतील तत्त्व त्यांच्या ध्यानांत येणें शक्य नसल्यामुळे, त्यांनां हिंदी कल्पनेचा नीटसा उपयोग करतां आला नाही, हें दोन हजार व तीन हजार ह्या संख्यांकरितां सहस्राच्या अंकास एक व दोन रेपांऐवजीं अनुक्रमे दोन व तीन रेपा त्यांनीं जोडल्या आहेत त्यावरून उघड होत आहे. हिंदुस्थानांत ह्या तत्त्वाचा पुढें जो विकास झाला तोहि ह्याच कारणांमुळे इजिप्तमध्ये होऊं शकला नसावा. कारण इजिप्शियन लोकांनीं चारशेंकरितां तीन व चार हजारांकरितां चार रेपांचा उपयोग केला असून पांचशें व सातशें ह्या संख्यांकरितां अंकांऐवजीं कांहीं तरी निराळीच चिन्हे शंभराच्या आकृतीस जोडलेली दिसतात.

प्राचीन ग्रीक, हिब्रू व सिरियन अक्षरांक.— प्राचीन काळीं निरनिराळ्या राष्ट्रांत संख्यावाचक चिन्हांकरितां अक्षरांचा उपयोग करण्याचा बराच प्रघात होता. संख्यावाचक शब्दाच्या आद्याक्षराचा अशा प्रकारें उपयोग करण्याची एक रीत हेरोडियन नामक ग्रीक व्याकरणकारानें इ. स. २०० च्या सुमारास लिहून ठेविलेली आढळते. तथापि असें म्हणतात कीं, ख्रिस्तपूर्व सहाव्या शतकाच्या आरंभाच्या सुमारास होऊन गेलेल्या सोलोनच्या काळापासून ही रीत ग्रीकलोकांमध्ये प्रचलित होती. ह्या रीतींत एक, पांच, दहा, शंभर, हजार व दहा हजार ह्यांकरितां I, II, Δ, H, X व M हीं अक्षरें योजण्यांत येत असून पांचाच्या अक्षरांकाच्या पोटांत दहाचा अक्षरांक लिहिला असतां पन्नास व शंभराचा लिहिला असतां पांचशें दर्शविले जात. ह्या हेरोडियन अंकांच्या जागीं रूढ झालेल्या व ग्रीक, हिब्रू व सिरियन लोकांत प्रचलित असलेल्या दुसऱ्या एका अक्षरांकपद्धतींत, वर्णमालेंतील पहिलीं नऊ अक्षरें एक, दोन, तीन इत्यादि पहिल्या नऊ अंकांकरितां नियुक्त केलेलीं असून, दहा, वीस इत्यादि दशकांच्या व शंभर, दोनशें इत्यादि शतकांच्या नऊ नऊ संख्यांकरितां पुढच्या अक्षरांचा उपयोग करण्यांत येत असे. जुन्या सेमेटिक वर्णमालेत वावीसच अक्षरें असल्यामुळे, चारशेंच्या पुढील शतकाच्या पांच संख्यांकरितां आरंभी संयुक्त अक्षरांचा व नंतर चार चतुष्कोनी वर्णांचा उपयोग केला जात होता. ग्रीक वर्णमालेत अधिक अक्षरें असल्याकारणानें त्यांना फक्त तीनच चिन्हे वाहेरून घ्यावी लागली. यांतील दोन जुनीं फिनीशियन अक्षरें असून तिसरें 'सॅपि' नांवाचें एक चिन्ह होतें, व तीं सहा, नव्वद व नऊशें ह्या संख्यांची वाचक ठरविण्यांत आली होती. ह्या नूतन अक्षरांकपद्धतीच्या प्रचाराचा खात्रीलायक पुरावा ग्रीक लोकांत दुसऱ्या टालेमीच्या (ख्रि. पू. ३०९-२४६) नाण्यांवर, व सेमेटिक भूमीवर हास्मोनिअनांच्या यहुदी नाण्यांवर प्रथम दृष्टीस पडतो. बीजगणिताचा उदय समीकरणें सोडविण्याच्या प्रसंगामुळे झाला. आज सामान्य व्यवहारांत अंकगणितानें काम भागते अशी स्थिति असतां प्राचीनांच्या कोणत्या व्यवहारासाठीं बीजगणित उत्पन्न झालें आणि समीकरणें सोडविण्याचा प्रसंग तरी कसा आला असा प्रश्न उत्पन्न होतो. आमची या विषयावर आम्ही एक समजूत व्यक्त करतो, तिची युक्तयुक्तता तज्ज्ञांनीं ठरवावी. आम्हांस असें वाटतें कीं दोन निरनिराळ्या राष्ट्रांत संख्यावाचक चिन्हांसाठीं अक्षरांचा उपयोग केला जात असतां आणि दशमान पद्धतीची सार्वत्रिकता नसतां हिशेबाच्या खुवातीच्या प्रसंगां हिशेब आपल्या पद्धतीनेच तपासून त्याचा परिणाम आपल्या पद्धतीनें लिहावयाचा या क्रियेसाठीं समीकरणांची पद्धति उत्पन्न झाली असावी.

रोमन अक्षरांक.—खलीफ वलीद (इ. स. ७०५-७१६) याच्या कारकीर्दीत अरब लोकांमध्ये देखील संख्याचिन्हांकरितां अक्षरांचाच उपयोग करीत असल्याचें आढळून येतें. आपणां सर्वांस परिचित असलेली रोमन लोकांची अंकमालाहि अक्षरात्मकच असावी असें पहातांक्षणांच वाटतें. तरी ती कल्पना बरोबर आहे असें खात्रीनें म्हणतां येत नाहीं. या अंकमालेंत शंभर व हजार या संख्यांकरितां वापरण्यांत येणारी C व M हीं चिन्हे सेंटम व मिल्ले ह्या ह्या संख्यावाचक शब्दांचीं आद्याक्षरें आहेत. तथापि ह्या संख्यांकरितां अनुक्रमें आडव्या किंवा आडव्या आणि उभ्या रेपेनें विभागलेलें वर्तुळ व उभ्या रेपेनें विभागलेलें वर्तुळ अर्शा दोन जुनीं चिन्हे आढळण्यांत येतात. अद्यापि हजारकरितां Cl) असले चिन्ह छापील पुस्तकांत क्वचित् प्रसंगां वापरलेलें दृष्टीस पडतें. पांचशेंकरितां प्रचारांत असलेले D हे चिन्ह हजारच्या चिन्हाचाच अर्धभाग असल्याविषयी पुरावा देत असून, पन्नासासाठीं वापरण्यांत येणाऱ्या L ह्या चिन्हाचें जुनें रूप (I) तेंहि शंभराच्या आकृतीचाच अर्धा भाग असेल असें सुचवितें. प्रस्तुतचें पांचाचें चिन्ह तर दहाच्या आकृतीचा अर्धाभाग असल्याचें उघड दिसत आहे. या सर्व गोष्टींचा विचार करतां रोमन अंकमाला निदान आरंभी तरी अक्षरात्मक नव्हती असें दिसतें. तथापि सर्वमान्य समजूतीच्या पुष्ट्यर्थ आतां अशी एक कल्पना सुचविण्यांत आली आहे कीं, दहा, पन्नास व शंभर या संख्यांचे अर्वाचीन अक्षरांक आरंभी X, V व φ हीं ग्रीक अक्षरें होती.

अक्षरांकांनीं संख्यालेखन.— अक्षरांकपद्धतीनें मोठ्या संख्या लिहिण्यास अडचण पडूं लागली तेव्हां कांहीं तरी चिन्ह लावून त्याच अक्षरांचा मोठ्या संख्या दर्शविण्याकडे उपयोग करण्याची युक्ति सुचली असावी. हिब्रू व ग्रीक अक्षरांचा अशा प्रकारें उपयोग होतहि होता. उदाहरणार्थ, $\alpha = १$, $\beta = १०००$, $\beta = २$ व $\beta = २००००$ इत्यादि. परंतु मोठ्या संख्येच्या उजव्या वाजूस नेहमीं लहान संख्या लिहावयाची असा एकदां निर्वेध करून टाकला कीं चिन्हांशिवायहि त्याच अक्षरांनीं मोठी संख्या व्यक्त होऊं शकते. उदाहरणार्थ, $\beta\omega\lambda\alpha = २८३१$ या संख्येत β ह्या अक्षराच्या मागे सहस्रवाचक चिन्ह नाहीं तरी $\omega = ८००$ ह्या अंकाच्या मागे तें अक्षर आलें असल्यामुळे त्याचा अर्थ दोन न करतां दोन हजारच करावयाचा हें उघड दिसतें. या ठिकाणीं आपणांस स्थानभेदाप्रमाणें अंकांची किंमत बदलूं शकते ही महत्त्वाची कल्पना बीजरूपानें पहावयास मिळते. बाबिलोनियन लोकांना ही कल्पना यांच्या अगोदरच सुचली होती. ते साठ व साठाच्या वर्गांनीं मोजीत असून, त्यांच्यामध्ये ६०ला सौंस व ६०ला सार अर्शा नावे होती. सॅकेरा येथें सांपडलेल्या एका शिलेवर वर्गांची व घनांची एक यादी दिली आहे तीत ५९चा वर्ग व तिसाचा घन हे अनुक्रमें ५८.१ व ७.३० अशा रीतीनें लिहिले आहेत. या ठिकाणीं पहिल्या संख्येतील ढिबाच्या

डाव्या वाजूचा अंक सॉस दर्शवीत असून दुसऱ्यांत तो सारचा निदर्शक आहे व पहिल्यांतल उजव्या वाजूच्या अंकास त्याची मूल किंमत असून दुसऱ्यांत तो सॉसची संख्या दाखवितो हें वाचणारास अनुमानानेच ठरवावें लागतें. अर्बमेडीस (ख्रिस्तपूर्व तिसरें शतक) वगैरे ग्रीक गणितीहि आपली उदाहरणे सौडविण्यांत एक प्रकारची दशांश पद्धतीच वापरीत असत परंतु त्या काळीं शून्याच्या चिन्हाभावीं हल्लीप्रमाणें दशकाचे, शतकाचे वगैरे आंकडे सहजगत्या ओळखतां येणें शक्य नव्हतें.

भारतीय शब्दांक.—आतां आपण हिंदुस्थानाकडे वळलों तर असें दिसून येईल कीं, येथें कोणत्याहि प्रकारची अक्षरांकपद्धति अस्तित्वांत येण्याच्या अगोदर शेंकडों वर्षांपासून, मामुली संख्यावाचक शब्दांशिवाय दुसऱ्या कित्येक सांकेतिक शब्दांचा संख्या दर्शविण्याकरितां वाङ्मयांत उपयोग करण्यांत येत होता. ब्राह्मणांत चाराकरितां 'कृत' [श. ब्रा. (१३, ३२१) व तैत्तिरीय ब्रा. (१. ५. ११, १)], श्रौतमूत्रांत २४ करितां गायत्री व ४८ करितां जगती [कात्यायन श्रौ. सू. वेवरचें संस्करण, पा. १०१५ व लाव्यायन श्रौ. सू. प्रपाठक ९, कंडिका ४, सूत्र ३१] आणि वेदांगज्योतिषांत १, ४, ८, १२ व २७ ह्यांकरितां अनुक्रमें रूप, अय, गुण, युग व भसमूह हे शब्द [याजुष २३, आर्च ३१; याजुष १३, आर्च ४; आर्च १९; याजुष २५ व याजुष २०] वापरलेले आढळतात. पिंगलकाच्या छंदःसूत्रांत [मंदाकांता, शार्दूलविक्रीडित, सुवदना, भुजंग-विजृम्भित यांचे यती पहा]असे शब्द ठिकठिकाणी दिले असून मूलपुलिहसिद्धांतांतहि (शं. वा. दीक्षितकृत भारतीय ज्योतिःशास्त्र पानें १६२-१६३) ते सांपडतात. यांशिवाय वराह-मिहिराची पंचसिद्धांतिका (इ. स. ५०५) [पंचसिद्धांतिका १२।५, १।८, ८।१ व १।१५ पहा], ब्रह्मगुप्ताचा ब्रह्मस्फुटसिद्धांत (इ. स. ६२८) [मध्यमाधिकार श्लोक १६ पहा], लक्षाचें शिष्यधीवृद्धिदत्तत्र (आजमासें इ. स. ६३८) [उत्तराधिकार श्लोक १८ व १९ पहा] ह्या ग्रंथांत व ख्रिस्ती शकाच्या सातव्या शतकानंतरच्या ज्योतिषशास्त्रावरील ग्रंथांत हे शब्दांक हजारों ठिकाणीं वापरण्यांत आले असून प्राचीन शिलालेखांत धोलपूर येथें मिळालेला चाहमान चंडमहासेनाचा वि. सं. ८९८ चा शिलालेख (इ. अ. पु १४, पा. ४५), दानपत्रांत पूर्व चालुक्य दुसरा अम्म ह्याच्या कारकांदांतील शके ८६७चे दानपत्र (इ. अ. पु ७ पा. १६) व संस्कृत हिंदी गुजराथी इत्यादि भाषांतील आधुनिक कवींच्या ग्रंथांतील रचनेचे शक यांतहि ते दृष्टीस पडतात.

शब्दांक व शून्यान्वित दशमानात्मक संख्या-लेखन.—संस्कृतमध्ये ज्योतिष व गणित ह्या शाखांवरील ग्रंथ छंदावद्ध असल्यामुळे, त्या ग्रंथांतील मोठमोठ्या संख्या श्लोकामध्ये प्रथित करण्याचा प्रयत्न होत असतां ही शब्दांकांची पद्धति बरीच विकास पावली असली पाहिजे हें उघड

आहे. ह्या सर्व आचार्यांनीं, अंकांनां स्थानीय किंमत देऊन शून्य व नऊ अंक अशा दहा चिन्हांवर वसविलेली जी संख्यालेखनपद्धति आज सर्वत्र प्रचलित आहे तिचाच आपल्या ग्रंथांत उपयोग केलेला दिसतो. त्यांच्या संख्यांमध्ये एकचा आंकडा प्रथम देऊन नंतर त्याच्या पुढें दहाशतमादि आंकडे यथानुक्रम शब्दसंकेतांनीं दिलेले असतात. उदाहरणार्थ आकाशपंचवसुपक्षः ही संख्या घ्या. तिजमधील आकाश, पंच, वसु व पक्ष हे शब्द शून्य, पांच, आठ व दोन ह्या अंकांचे सूचक असून तिचा अर्थ २८५० असा आहे.

शब्दांकांच्या संज्ञाः—प्राचीन हिंदुस्थानांतील हे शब्दांक म्हणजे व्यवहारांतील निरनिराळ्या वस्तूंची किंवा कल्पनांची नांवे असून ते त्या त्या वस्तूंनीं किंवा कल्पनांनीं ज्या संख्या सुचविल्या जातात त्यांकरितांच नियुक्त केलेले आहेत. एकच संख्या निरनिराळ्या वस्तूंच्या किंवा कल्पनांच्या नांवांनीं सूचित होणें शक्य असून यांपैकीं प्रत्येक नांवास कित्येक प्रतिशब्द असणें शक्य असल्यामुळे, एकाच संख्येकरितां अनेक शब्द वापरलेले आढळून येतात. उदाहरणार्थ, शून्याकरितां शून्य, ख, गगन, आकाश, नभ, पूर्ण, रंघ इत्यादि; एकाकरितां आदि, शशि, इंदु, विधु, अज्ज, भू, क्षिति इत्यादि; दोनाकरितां यम, अश्विन, नासत्य, लोचन, दृष्टि, कर, कुच, कुटुंब इत्यादि; तिनाकरितां राम, गुण, लोक, अग्नि, दहन, होतृ इत्यादि; चाराकरितां वेद, श्रुति, समुद्र, उदधि, केंद्र, वर्ण, आश्रम, युग, कृत, अय, वंधु क्रोष्ट, इत्यादि; पांचाकरितां वाण, भूत, पर्व, प्राण, पांडव, अर्थ, विषय, तत्त्व, इंद्रिय, रत्न, इत्यादि; सहाकरितां रस, काय, ऋतु, मासार्थ, दर्शन इत्यादि; साताकरितां नग, ऋषि, अग्नि, वार, स्वर, धातु, अश्व, छंद, धी, कलत्र इत्यादि; आठकरितां वसु, अहि, गज, सिद्धि, भूति, अनुष्टुभ, मंगल इत्यादि; नवाकरितां अंक, नंद, निधि, ग्रह, रंघ, द्वार, गो, पवन इत्यादि; दहाकरितां दिश, आशा, अंगुलि, रावणशिरस, अवतार, कर्मन, इत्यादि; अकराकरितां रुद्र, भर्ग, अक्षौहिणी इत्यादि; बाराकरितां रवि, मांस, राशि, व्यय इत्यादि; तेराकरितां विश्वेदेवाः, काम, अतिजगती, अधोप इत्यादि; चौदाकरितां मनु, विद्या, इंद्र, लोक इत्यादि; पंधराकरितां तिथि, पक्ष, पक्ष, इत्यादि; सौव्यकरितां नृप, अष्टि, कला इत्यादि; सतराकरितां अत्यष्टि; अठराकरितां धृति; एकोणविसाकरितां अतिधृति; विसाकरितां नख आणि कृति; एकविसाकरितां उत्कृति, प्रकृति आणि स्वर्ग; बाविसाकरितां कृती आणि जाति; तेविसाकरितां विकृति; चोविसाकरितां गायत्री, जिन, अर्हत् सिद्ध इत्यादि; पंचविसाकरितां तव; सत्ताविसाकरितां नक्षत्र, उडुभ इत्यादि; बत्तिसाकरितां दंत, रद इत्यादि; तेहत्तिसासाठीं देव, त्रिदश वगैरे; चाळिसासाठीं नरक; आठ्चाळिसासाठीं जगती व एकोणपन्नासासाठीं तान अशा प्रकारचे शब्दप्रयोग आढळून येतात [पं. ओझाकृत भारतीय प्राचीन लिपिमाला, द्वितीयावृत्ति पान १२०].

भारतीय अंकचिन्हांची अक्षरांपासून उत्पत्ति झाली आहे काय.—इ. स. १८३८ मध्ये जेम्स प्रिन्सेप याने असें सुचविलें होतें कीं, प्राचीन हिंदी अंक हे त्या त्या संख्यावाचक शब्दांचीं आद्याक्षरे असार्वी. ग्रीक लोकांचे प्राचीन अक्षरांकहि अशाच रीतीनें वनविलेले असल्यामुळे वोएके आदिकरून युरोपीय पंडितांनां हें मत लागलेंच पडलें. परंतु पं. भगवानलाल इंद्राजी यांनीं आर्यभटाच्या व मंत्र-शास्त्राच्या अक्षरांकपद्धतीचें काळजीपूर्वक परीक्षण केल्यावरहि जेव्हां त्यांनां हे अक्षरांक कोणत्या संख्यावाचक शब्दांचीं आद्याक्षरे असार्वी याचा निर्णय करतां आला नाहीं, तेव्हां बुहलर यानें प्रिन्सेपचें अनुमान अग्राह्य ठरवून पहिले तीन अंक सोडून बाकीचे प्राचीन हिंदी अंक अक्षराकृतीचे आहेत असा जो भगवानलाल यांनीं मोघम सिद्धांत काढला होता त्यास आपली संमति दिली. पं. गौरीशंकर हीराचंद ओझा यांनीं भारतीय प्राचीन लिपिमाला नामक आपल्या ग्रंथाच्या द्वितीयावृत्तींत प्राचीन हिंदी अंकांची निरनिराळ्या काळांतील रूपें तत्कालीन कोणत्या हिंदी अक्षरांसारखीं होती याचें काळजीपूर्वक परीक्षण करून शेवटीं असें दाखविलें आहे कीं या हिंदी अंकांचे त्या काळांतील अक्षरांच्या आकृतीशीं जे कांहीं थोडेंबहुत साम्य आढळून येतें तें हिंदी लोकांनीं अंकांकरितां अक्षरांचा उपयोग केला होता म्हणून नसून तें पुढें केवळ आगतुक कारणांनींच जुळून आलें. ह्या अक्षर-सूचक अंकांची संख्या शिलालेखदानपत्रांपेक्षां पुस्तकांच्या हस्त-लिखित प्रतींतच विशेषतः अधिक आढळून येते. याचें कारण शिलालेख व दानपत्रे लिहिणारांनां आपण काय लिहितो याचा अर्थ कळत असल्याकारणानें त्यांच्या अंकांत चुका झाल्या नाहींत; परंतु हस्तलिखित पुस्तकांची नकल करणारांनां प्राचीन लेखांतील कांहीं अक्षरें व अंक बरोबर न वाचतां आल्यानें त्यांच्या नकलांत अशा अक्षरांची व अंकांची अशुद्ध रूपे लिहिलीं गेलीं हें होय.

जुन्या हस्तलिखितांत अंकांकरितां अक्षरांचा उपयोग करण्यांत जर कांहीं थोडीशी पद्धत असेल, तर ती फक्त एक, दोन व तीन ह्या अंकांसाठीं अनुक्रमेण ए, द्वि, त्रि, किंवा स्व, स्ती, श्री, किंवा ॐ, न, मः, हीं अक्षरें वापरलेलीं दृष्टीस पडतात, त्या ठिकाणींच होय. परंतु नकल करणारांच्या चुकांमुळे ज्या अंकांनां पुढें अक्षरांच्या आकृती प्राप्त झाल्या, त्यांत मात्र कोणत्याच प्रकारचा कम पहावयास मिळणार नाहीं. हीं हस्तलिखित पुस्तके ज्योतिष-ग्रंथकारांनंतरचीं असल्यामुळे, पहिल्या तीन अंकांकरितां पद्धतशीर अंक वापरण्याची कल्पना काय किंवा इतर अंकांनां मागून अक्षरांचीं रूपे देण्यांत आली ती कल्पना काय, आर्यभटादिकांच्या अक्षरांकावरूनच लोकांनां कांहीं अंशीं सुचली असावी असें मानण्यास हरकत नाहीं.

पहिल्या आर्यभटाचे अक्षरांक.—शास्त्रीय ग्रंथां-मध्ये ह्या पद्धतशीर अक्षरांकांचा उपयोग पहिल्या आर्य-

भटाने इ. स. ४९९ मध्ये रचलेल्या आपल्या ‘आर्यभटीय’ ग्रंथांत प्रथम केलेला आहे. त्यानें योजिलेल्या पद्धतींत कवर्गापासून पवर्गापावेतोंचीं पंचवीस अक्षरें पहिल्या पंचवीस अंकांकरितां नियुक्त केलीं असून, त्यापुढच्या आठ वर्णांचा ३०, ४०, ५०, ६०, ७०, ८०, ९० व १०० हे अंक दाखविण्याकरितां उपयोग केला आहे. स्वरांमध्ये ऱ्हस्व आणि दीर्घ असा भेद मानला नसून ‘अ’ ला एक व इ, उ, ऋ, लृ, ए, ऐ, ओ आणि औ यांनां अनुक्रमे शंभर व शंभराचा दुसरा, तिसरा, चौथा, पांचवा, सहावा, सातवा व आठवा घात असे अर्थ देण्यांत आले आहेत. व्यंजनास जोडलेला स्वर व्यंजनाच्या संख्येची आपल्या संख्येइतकी पट दर्शवात असून संयुक्त व्यंजनांतील स्वर त्याच्या अवयवीभूत प्रत्येक व्यंजनावरोबर च्यावयाचा असतो. उदाहरणार्थ, महायुगांत किती भूभ्रमण होतात हें आर्यभटाचें ‘डिशिवुण्लख्य’ ह्या अक्षरांक-संख्येनें सांगितलें असून तिचा अर्थ १५,८२,२३,७५,२०० असा आहे.

दुसऱ्या आर्यभटाचे अक्षरांक.—दुसरा आर्यभट ब्रम्हगुप्तानंतर व भास्कराचार्याच्या पूर्वी म्हणजे ख्रिती शकाच्या अकराव्या शतकाच्या सुमारास होऊन गेला. त्यानें आपल्या आर्यसिद्धांतांत नऊ अंक व शून्य या दहा चिन्हांकरितां वर्णमालेच्या पहिल्या दोन वर्गांतील दहा अक्षरें यथानुक्रम घेतलीं असून दुसऱ्या दोन वर्गांतील दहा अक्षरें पुन्हां त्याच अंकांकरितां यथानुक्रम योजिलीं आहेत [रुपात्कटपयपूर्वा वर्णा वर्णक्रमाद्भवन्त्यंकाः । ज्ञनौ शून्यं प्रथमार्थे आ छेदे ऐ तृतीयार्थे ॥ (आर्यसिद्धांत अधिकार ११२)]. राहिलेल्या व्यंजनांपैकीं पवर्गांतील अक्षरें पहिल्या पांच अंकांसाठीं आणि यरलवादि आठ अक्षरें पहिल्या आठ अंकांसाठीं योजिलेलीं आहेत. आर्यसिद्धांताच्या ह्या ‘कटपयादि’ क्रमांत स्वरांनां कांहींच अर्थ नसून त्यांतील संख्यालेखनपद्धति, ‘अंकानां वामतो गतिः’ ह्या सर्वसाधारण नियमाच्या उलट आहे. म्हणजे इतर संस्कृत ग्रंथकार एकंचा शब्द प्रथम, मग दहंचा, त्यानंतर शतंचा अशा क्रमानें आपल्या संख्या व्यक्त करतात. तर दुसऱ्या आर्यभटाच्या पुस्तकांत अंकयुक्त संख्यालेखनपद्धतीप्रमाणें शेवटीं एकंचे अक्षर, दहंचे त्याच्यापूर्वी शतंचे त्याच्याहि अगोदर, असा क्रम पाळला आहे. उदाहरणार्थ, ‘सप्तर्षीणां कणधझझुझिला मुदयसिनधा यनाख्यस्य (आ. सि. २१९) या सूत्रांतील कणधझझुझिला = १५९९९९३ व मुदयसिनधा = ५८१७९.

दुसऱ्या आर्यभटाच्या अक्षरांकाचा शिलालेख-दानपत्रांतून उपयोग.—वर ज्या दोन अक्षरांकमालांचे विवेचन केलें आहे, त्यांपैकीं पहिल्या आर्यभटाची अक्षरांकमाला त्याच्या ग्रंथावाहेर दुसरीकडे कोठेहि दृष्टीस पडत नाहीं. परंतु दुसऱ्या आर्यभटाचा कटपयादि क्रम

कधी कधी शिलालेखांतून [' राधवाय = १४४२. (ए. इ. पु. ६, पा. १२१;) ' भवति ' = ६४४ (इ. अ. पु. २, पा. ३६०); ' राकालोके ' = १३१२ (इ. अ. पु. २, पा. ६६१)], दानपत्रांतून [' शक्त्यालोके ' = १३१५ (ए. इ. पु. ३, पा. २९९); ' तत्वलोके ' = १३४६ (ए. इ. पु. ३, पा. ३८)] व पुस्तकांतून [' खगोन्त्यान्मेपमापे ' = १५६५१३२ (इ. स. ११८४ मध्ये पडगुलशिथ्यानें सर्वानुक्रमणीवर लिहिलेली वेदार्थदीपिका नामक टीका. इ. अ. पु. २१, पान ५०)] वापरलेला सांपडतो. ह्या उत्तरकालीन लेखकांनीं ' कटपयादि ' क्रमांत एवढाच बदल केला आहे कीं, ते संस्कृत ग्रंथकारांच्या ' अंकानां वामतो गतिः ' या नियमानुसारच आपल्या संख्या लिहितात व संयुक्त व्यंजनांतील प्रत्येक घटकावयवास अंकसूचक चिन्हे न समजतां त्यातील शेवटच्या व्यंजनाशिवाय इतर सर्व निरर्थक [वरील टीपांमधील ' शक्त्यालोके, ' ' तत्वलोके ' व ' खगोन्त्यान्मेपमापे, ' ह्या अक्षरसंख्यांमधील संयुक्ताक्षरांचे अर्थ पहा. उलटपक्षीं आर्यसिद्धांतांतील १४० मध्ये ' वनकणैः ' = १०१५ आहेत.] मानतात.

इतर अक्षरांक.—याशिवाय दक्षिणेंत मलबार प्रांतांत व तेलगू प्रदेशांत पुस्तकांच्या पानांवर अनुक्रमसंख्या देण्याकरितां जी एक प्रकारची अक्षरांकमाला वापरण्यांत येत होती, तींत कपासून छपावेतोंचे ३४ वर्ण अनुक्रमानें पहिल्या ३४ अंकांकरितां घातले असून पुढच्या ३४ अंकांकरितां का खा इत्यादि आकारयुक्त व्यंजनें, त्याच्या पुढील ३४ अंकांसाठीं कि खि आदिकरून इकारयुक्त व्यंजनें, अशा रीतीनें वाराखडींतील सर्व अक्षरांचा उपयोग करून (३४×१२=) ४०८ पावेतोंचे अंक अक्षरांनीं दाखविले आहेत [व. सा. इ. पं. पान ८०]. ब्रह्मदेशांतील कांहीं जुन्या हस्तलिखित पुस्तकांत १-१२ करितां कची वाराखडी, १३-२४ करितां खची, २५-३६ करितां गची अशा रीतीनें सर्व व्यंजनांच्या वाराखड्यांचा अंक दर्शविण्यासाठीं उपयोग केला आहे. सिलोनच्या हस्तलिखितांत हि पत्रांक दर्शविण्याच्या कामीं ह्याच अनुक्रमानें वाराखड्यांतील अक्षरें योजिली आहेत; तेथील अंकमालेंत एवढाच फरक आढळून येतो कीं, प्रत्येक वाराखडींत क, ऋ, ल, व लृ हे चार स्वर अधिक असल्यामुळे, तिच्या योगानें वाराच्या ऐवजीं सोळा अंक दाखवितां येतात [बुहलर; इ. पं. पा. ८७].

अक्षरांककल्पनेचा जनक कोण?—अंकांकरितां अक्षरांचा पहिल्या आर्यभटापूर्वी कोणीहि उपयोग केलेला आढळून येत नाही तरी, अक्षरांकमालेच्या कल्पनेचा तोच आयजनक होता असें मात्र निश्चयेंकरून म्हणतां येणार नाही. कारण, पाणिनीच्या १.३-११ ह्या सूत्रावरील कात्यायनाचें वार्तिक व कैयटानें दिलेलें त्याचें उदाहरण यांचे अव-

लोकन करतां असें दिसून येतें कीं, त्याच्या स्वरित चिन्हांमध्ये १, २, ३ इत्यादि संख्या दर्शविण्याकरितां शिवसूत्रांतील वर्णक्रमानुसार अक्षरें वापरलीं होतीं.

प्राचीन व अर्वाचीन अंकपाठांतील व संख्यालेखनपद्धतींतील मुख्य भेद.—अर्वाचीन अंक व संख्यालेखनपद्धति यांची जन्मभूमि हिंदुस्थानच आहे ही गोष्ट आतां सर्व विद्वानांस सम्मत झाली असल्यामुळे, हिंदुस्थानांतील प्राचीन अंक व संख्यालेखन यांविषयी थोडी अधिक माहिती देऊन व जुन्या व नव्या अंकपाठांत व संख्यालेखनांत मुख्य भेद काय आहे ते दाखवून मग जुन्या अंकांपासून व संख्यालेखनापासून नवीन अंकांची व संख्यालेखनाची उत्पत्ति कशी झाली असेल याचें साधार विवेचन करण्यांत येईल. ख्रिस्ती शकास आरंभ होण्यापूर्वी हिंदी अंकपाठांत अठरा स्वतंत्र संख्याचिन्हे होतीं असें पूर्वी सांगण्यांत आलें आहे. ह्या अंकांच्या आकृतीचें परिवर्तन कसें होत गेलें हें पाहूं लागलें असतां असें दिसून येईल कीं, दोन व तीन ह्या संख्यांच्या आडव्या रेपांचीं पुढें लवकरच दोन स्वतंत्र चिन्हे वनून हिंदी अंकपाठांत अठरा-च्याजार्गी वीस स्वतंत्र चिन्हे झालीं. शंभरापासून दोनशें, तीनशें इत्यादि नऊशें पावेतोंच्या शतकांच्या, व हजारपासून दोन हजार, तीन हजार इत्यादि नऊ हजार पावेतोंच्या सहस्रकांच्या संख्या तयार करण्याकरितां शंभर व हजार यांच्या अंकांस अनुक्रमें एक व दोन आडव्या रेपा आणि नंतर पुढें चार, पांच इत्यादि नऊपावेतोंचे आंकडे उजव्या अंगास जोडण्याची वहिवाट होती. दहा हजार, वीस हजार वगैरे दशसहस्रकांचे नऊ अंक, दहा, वीस इत्यादि दशकांचे नऊ अंक हजारच्या अंकास उजव्या वाजूस जोडून सिद्ध करण्यांत येत होते व ह्या दशसहस्रकांच्या दरम्यानच्या हजारच्या संख्या दशसहस्रकांच्या आंकड्यापुढें सहस्रकाचा आंकडा मांडून लिहीत असत. वास्तविक पाहिलें असतां ही संख्यालेखनपद्धति दशकात्मक होती. कारण ह्या पद्धतींत कोणतीहि संख्या दाखविण्यासाठीं हे अंक एका विवक्षित क्रमानेंच लिहिण्याची आवश्यकता नव्हती तरी देखील तींत प्रथम म्हणजे डावीकडे दशसहस्राचा, नंतर (असल्यास) सहस्राचा, त्यानंतर शतकाचा, त्याच्या मागून दशकाचा व सर्वांच्या शेवटीं एकचा अंक मांडीत असत. तथापि केवळ स्थानभेदानें एकाच अंकानें अनेक संख्या दाखवितां येणें शक्य आहे ही अर्वाचीन संख्यालेखनांतील मूलभूत कल्पना मुचली नसल्यामुळे, हर्षप्रमाणें केवळ नऊ स्वतंत्र संख्यांचे व शून्य अशा दहा चिन्हांत त्या काळीं वाटेल तेवढी मोठी संख्या मांडतां येत नव्हती.

अवकस उर्फ स्थानरेपापटः—जुन्या संख्यालेखनपद्धतींत जी ही सुधारणा घडून आली तिच्या मुळाशी प्राचीन काळीं ग्रीक व रोमन लोकांत जी अवकस अथवा

स्थानरेपापट हिशेबासाठी वापरण्यांत येत होता असें आढळून आले आहे तोच असला पाहिजे असें वेळी साहेबांनी आपल्या 'अर्वाचीनसंख्याकांची पूर्वपोटिका' नामक ग्रंथांत प्रतिपादन केलें आहे. अवकस हा शब्द अवक म्हणजे धूळ ह्या सेमेटिक शब्दापासून सिद्ध झाला असून व्युत्पत्तिदृष्ट्या त्याचा अर्थ केवळ धूळपाटी असा होईल. लॅटिन वाङ्मयाच्या वैभवकाळांत सुधारलेलें गणनायंत्र प्रचारांत होतें, तरी धूळपाटीचा उपयोग निदान सामान्य लोक तरी केव्हां केव्हां करीत असत अशाबद्दल पर्शियसच्या व (पांचव्या शतकांत होऊन गेलेल्या) मार्शियानस कापेला ह्याच्या ग्रंथांत उल्लेख सांपडतो. हिशेब करावयाचा असतां ह्या पाटीवर एकावर एक अशा समांतर रेपा आंखून सर्वांत खालच्या ओळीवर एकूंचे, तिच्या वरच्या ओळीवर दहूंचे तिच्या नंतरच्या वरील ओळीवर शतंचे याप्रमाणें आंकडे लिहिण्याची रीति असावी. पुढें सुधारलेल्या पाटींत अपूर्णांक दाखविण्यासाठी व चालू मुख्य नाण्यांचीं पोटनाणीं दाखविण्यासाठी, खोली कांहीं ओळी आंखू लागले. ह्या ओळीवर संख्या दाखविणें त्या लेखणांनं पाटीवरील मार्तांत खुणा करून दाखवीत असले पाहिजेत. यानंतर लांकडाच्या अथवा दगडाच्या पाटीवर कायमच्याच ओळी आंखून तिजवर, आरंभी खडून खुणा करून व नंतर गोठ्या अथवा सोंगट्या ठेवून हिशेब करण्यांत येऊं लागला. ह्या हिशेबी सोंगट्या ख्रिस्तपूर्व दुसऱ्या शतकांत प्रचारांत होत्या असें पॉलिविअसच्या एका विधानावरून दिसतें. लिओपोल्ड नामक ग्रंथकारानें ज्या एका रोमन अवकसचें वर्णन केलें आहे तें तर यादूनहि अधिक सुधारलेलें होतें. ह्या अवकसमध्ये एका उभ्या रेपेनें आडव्या ओळीचे एक लहान व एक मोठा असे दोन विभाग केलेले असून पूर्णांकाच्या प्रत्येक ओळींत मोठ्या विभागांत चार व छोट्या विभागांत एक गुंडी ठेविलेली असे. मोठ्या विभागांत ठेविलेल्या गुंडीस स्थानगत किंमतीच्या पांचपट किंमत असल्यामुळे फक्त पांच पांच गुंड्यांनीं ह्या दशकात्मक ओळींतील नऊ नऊ राशी दाखवितां येत होत्या. उदाहरणार्थ १३५०९ ही संख्या दाखविण्यासाठी दशसहस्राच्या मोठ्या विभागांत एक, सहस्राच्या मोठ्या विभागांत तीन, शतकाच्या छोट्या विभागांत एक आणि एकूंच्या छोट्या विभागांत एक व मोठ्या विभागांत चार गुंड्या ठेविल्या कीं काम होत असे. सन १८४६ सालीं सलामिस येथें जें ग्रीक अवकस सांपडलें ती तर संगमरवरी दगडाची एक पाटीच असून तत्त्वतः त्यांत व रोमन अवकसमध्ये कांहींच फरक नाहीं. ग्रीक संख्यालेखनांत दहाच्या ऐवजीं पांच या संख्येचा उपयोग करीत असल्यामुळे, मोठ्या व छोट्या विभागांत रोमन अवकसप्रमाणें अनुक्रमें चार व एक अशा पांच सोंगट्या ठेवण्याच्या ऐवजीं दोन व एक अशा तीनच सोंगट्या ठेवून काम भागण्यासारखें होतें. ह्या

दोन्हीहि (रोमन व ग्रीक) अवकसांचीं उर्फ स्थानरेपापटांचीं चित्रे दिलीं आहेत तीं पाहिलीं असतां त्यांची कल्पना नीट सहज रीतीनें होऊं शकेल.

संख्यालेखनपद्धतीच्या विकासांत स्थानरेपापटाची कामगिरी.—आतां आपण ज्याच्यावर स्थानरेपा दशमानपद्धतीच्या आहेत असें एखादें अवकस, त्यावरील स्थानरेपा उभ्या स्वरूप दिसतील व सर्वांत खालची ओळ उजव्या वाजूस येईल अशा रीतीनें ठेविलें, व हिशेबासाठीं सोंगट्या वगैरेंचा उपयोग करण्याऐवजीं त्या सोंगट्या जे एक दोन, तीन इत्यादि अंक दर्शविण्यासाठीं योजिलेल्या असतात ते अंकच उभ्या रेपांनीं झालेल्या घरांत त्या त्या घरांच्या तळाशीं लिहून ते डावीकडून उजवीकडे त्या त्या घरांची स्थानगत किंमत हिशेबांत धरून वाचले, तर निरनिराळ्या घरांत आपण ज्या संख्या मांडल्या त्यांची वेरीज केल्यासारखें होईल. अशा रीतीनें अर्वाचीन संख्यालेखनाच्या धर्तावर पण शून्याची मदत न घेतां केवळ नऊच पृथक् अंकांच्या सहाय्यानें आपणांस कोणतीहि संख्या मांडतां येईल. स्थानगत किंमतीचा उपयोग केल्याची जी उदाहरणें यूरोपीय ग्रंथांतून सांपडतात त्यांतील अगदीं जुनीं स्थळे घेतलीं तर त्या ठिकाणीं उभ्या रेपा समांतर काढून त्यांमधून अंक मांडले आहेत असेंच दिसून येतें. त्या काळीं तर ह्या उभ्या रेपांच्या आकृतीला अवकस असें नांव देखील असे. ह्या रेपापटाला 'आर्कस पायथॅगोरिअस' असें आणखीहि एक नांव असून प्रेंचमध्ये त्याला 'ताच्लोआकोलोन' म्हणजे दशमान कोष्टक म्हणत. पंधराव्या शतकांत इंग्लंडच्या खजिन्यांत भराव्याच्या पैशांचा हिशेब ज्या चौकटीच्या कापडानें आच्छादिलेल्या टेबलावर करण्यांत येत होता तें 'चेकर टेबल' हा स्थानरेपापटाचाच एक प्रकार होता. चौदाव्या शतकांत होऊन गेलेल्या चौसर नामक इंग्रज कवीनें एके जागीं पुरोहितांचें वर्णन करतांना (स्थानरेपापटावरील) पापाणाच्या सोंगट्या त्याच्या पलंगाच्या डोक्याकडे असणाऱ्या कपाटावर पडलेल्या असत असें म्हटलें असून शेक्सपियरच्या काळींहि सोंगट्यांनींच हिशेब करीत असत, असें मानण्यास वराच आधार आहे.

स्थानरेपापटाचें स्वरूप व प्राचीनकाळीं त्याचा होत असलेला उपयोग यासंबंधीं वर जें विवेचन केलें आहे, त्यावरून शून्याची कल्पना अस्तित्वांत येण्यापूर्वीं अंकांना स्थानीय किंमत देऊन निरनिराळीं संख्याचिन्हें शक्य तितकीं कमी करण्याचा शोध लागला असला पाहिजे हें स्पष्ट होत आहे. स्थानरेपापटाच्या ज्या शेवटच्या स्वरूपाचें वर वर्णन करण्यांत आलें आहे, तें अर्वाचीन संख्यालेखनाच्या अगोदरची पायरी आहे. यानंतर मोकळ्या घरामध्ये कांहीं तरी म्हणजे शून्याचें चिन्ह लिहिण्याची कल्पना सुचतांच, प्रत्येक अंकाचें स्थान ओळखण्यास घरांची आवश्यकता न राहिल्याकारणानें स्थानरेपापट मागे पडून सांप्रतची शून्यान्वित नऊ अंकी संख्यालेखनपद्धति उदयास आली.

हिंदुस्थानांत जेव्हां ग्रीकांचें ज्योतिष आणि फलज्योतिष शिरलें तेव्हां त्यांची संख्यापाटीहि फलज्योतिषाचें हत्यार म्हणून शिरली आणि तो शब्द फलज्योतिष्याच्या कोष्टकास लागून आपल्या पंचांगातील अवकहडा चक्राची उत्पत्ति झाली असावी.

शून्यान्वित नऊ अंकी दशमानात्मक संख्यालेखन-पद्धति हिंदूंनी काढली.—आज सर्वत्र प्रचारांत असलेली दशमानात्मक शून्यान्वित नऊ अंकी संख्यालेखनपद्धति भरतखंडातील लोकांनी शोधून काढली असें जें मानण्यांत येतें त्यास प्रत्यक्ष पुरावा म्हटला म्हणजे ज्या अरब लोकांपासून इसवी सनाच्या वाराव्या शतकांत युरोपखंडातील लोक ह्या सुधारलेली संख्यालेखनपद्धति शिकले त्यांच्याच ग्रंथकारांचा व कांहीं ग्रीक ग्रंथकारांचा कबुलीजबाब होय. दहाव्या शतकाच्या अखेरीच्या सुमारास हिंदुस्थानांत येऊन गेलेल्या मसौदी नामक इतिहासकारानें 'मेडोज ऑफ गोल्ड' नांवाच्या आपल्या ग्रंथांत एके ठिकाणीं असें म्हटलें आहे कीं, हिंदुस्थानच्या सार्वभौम राजानें बोलाविलेल्या पंडितांच्या सभेनें नऊ अंकांची अंकमाला स्वबुद्धीनें तयार केली. हिंदू पंडितांच्या एका सभेनें वादविवाद करून हे अंक निश्चित केले असें जें मसौदी म्हणत आहे तें जरी फारसें शक्य दिसत नाहीं, तरी प्रस्तुत इतिहासकार आपल्या लेखांत कोठें चूक राहूं नये व निराधार विधान केलें जाऊं नये अशाबद्दल फार दक्ष असल्याविषयी प्रसिद्ध आहे एवढें मात्र विसरतां कामा नये (वेली). इ. स. ७७३ सालीं अरब लोकांना हिंदूंची मूळ संख्याचिन्हें आणि त्यांची संख्या मांडण्याची व हिशेब करण्याची पद्धति ह्या गोष्टी प्रथम अवगत झाल्या असें दिसतें. इसवी सनाच्या नवव्या शतकाच्या आरंभीं अबु जफर मुहम्मद अल् ख्वारिज्मी ह्या अरब ग्रंथकारानें पुस्तक लिहून हिंदु गणिताचें विवेचन केलेलें आढळतें. ह्या हिंदु संख्यालेखनपद्धतीचें अरब व ग्रीक लोकांनीं जें प्रमाणाबाहेर स्तुतिस्तोत्र गाडलें आहे त्यावरून अरबांनां समजली ती हिंदुस्थानांतील जुनी संख्यालेखनपद्धति किंवा शून्यरहित दशमानात्मक स्थानरेषापटाची पद्धति असणें संभवनीय दिसत नसून, शून्यान्वित नऊ अंकी संख्या लिहिण्याच्या रीतीस अनुलक्षूनच त्यांची स्तुति असली पाहिजे हें उघड आहे [वेली]. दहाव्या शतकांत होऊन गेलेला अविह सेना नांवाचा ग्रंथकार व दुसरेहि किल्येक ग्रंथकार नऊ अंक व शून्य अशा दहा चिन्हांवर रचलेली अर्वाचीन दशमूलक अंकगणिताची पद्धति हिंदूंची आहे असेंच सांगतात. अल-बेरुनी नांवाच्या ज्या अरब विद्वानानें हिंदु ज्योतिष व गणित शास्त्र यांचा चांगला अभ्यास केला होता इतकेंच नव्हे, तर ज्यानें किल्येक वर्षे हिंदुस्थानांत राहून संस्कृतचें अध्ययनहि केलें होतें, त्यानें इ. स. १०३० च्या सुमारास हिंदुस्थाना-संबंधी लिहिलेल्या हकीकतींत अंकांसंबंधी सुधारणेचें श्रेय सर्वस्वी हिंदू लोकांसच दिलें आहे. पौरस्त्य देशांत बहुतेक

सर्वत्र अंक ह्या अर्थी प्रचारांत असलेल्या 'हिंदसा' शब्दाचा मूळ अर्थहि हिंदूचा असाच असल्यानें अंकांचें कर्तृत्व हिंदू लोकांस देणेंच भाग पडतें. यासंबंधी लिहितांना मि. के. यार्नी सन १९०७ मध्ये लोकांच्या असें नजरेस आणलें कीं, पंधराव्या शतकाच्या सुमारास फिरोज अवदि नांवाचा जो शब्दव्युत्पत्तिशास्त्रज्ञ होऊन गेला त्यानें 'हिंदसा' शब्दाची व्युत्पत्ति अंदाजह क्षणजे परिमाण ह्या शब्दापासून दाखविली आहे [ज. वं. ए. सो. १९०७, पृ. ४७५]. तथापि इतक्या अलोकडे झालेल्या शब्दव्युत्पत्तिशास्त्रज्ञाच्या कथनावरून त्याच्या चार पांच शतकें अगोदर होऊन गेलेल्या ग्रंथकारांची माहिती खोटी ठरविणें युक्त नाहीं असें पं. ओझा यांना वाटतें. [भा. प्रा. लि. पानें ११८-१९].

उपरिनिर्दिष्ट अरब लेखकांनीं नवीन अंकगणिताचें जनकत्व हिंदू लोकांच्या गळ्यांत अडकविलें आहे तें गणित विषयांतील ग्रीक लोकांच्या कार्यासंबंधी अज्ञान असल्यामुळे त्यांनीं केलें असें ह्याणें, तर आठव्या शतकाच्या प्रारंभीं देखील अरब लोक ग्रीकांच्या अंकगणितांतील रीतीचा उपयोग करतांना आढळून येत असून टालेमीच्या अल्माजेस्ट नामक ग्रंथाला ११व्या शतकाच्या आरंभीं अप्रेसरत्वाचा मान होता असें अलबेरुनीच्या एका लेखावरून स्पष्ट दिसतें. त्याच-प्रमाणें तेराव्या शतकांत होऊन गेलेला अबुल् फज्ज हा ग्रंथकार डायो फॅटस् ह्या ग्रीक बीजगणितज्ञासंबंधी ज्या प्रकारें लिहितो त्यावरून त्याच्या काळीहि सदरहू ग्रीक पंडितांचें बीजगणितविषयांतील धुरीणत्व अरब लोकांनां कबूल होतें असें म्हणणें प्राप्त होतें. ह्या सर्व गोष्टी अंकांच्या उत्पत्ती-संबंधी अरब इतिहासकारांचीं विधानें निःपक्षपातीपणाचीं आहेत हेंच सिद्ध करतात [वेली]. स्वतः ग्रीक ग्रंथकार देखील संख्यालेखनांतील सुधारणेचें श्रेय स्वतःकडे घेऊं इच्छित नाहींत. चौदाव्या शतकांत होऊन गेलेला झानूडस नांवाचा ग्रंथकार शून्याचें चिन्ह हिंदूंनीं शोधून काढलें असें ह्याणत असून [कॅटॉर, पृष्ठ ३७३] त्याच सुमारास निओ-फायटस नामक ग्रंथकारानेहि शून्याचें चिन्ह व त्याच्या सोबतची नऊ चिन्हे ही हिंदूंचीच कर्तवगारी आहे असें लिहून ठेविलें आहे [कॅटॉर, पृष्ठ ४१८].

वर दिलेल्या प्रत्यक्ष पुराव्यांशिवाय आणखीहि एक निराळ्या प्रकारचा पुरावा उपलब्ध आहे. त्याची आपणांस प्रत्यक्ष पुराव्यांमध्ये जरी गणना करतां येत नाहीं तरी इतर पुराव्यांमध्ये त्यास पाहिलें स्थान देणें अवश्य आहे. हा पुरावा ह्याणजे आर्यभटाच्या अंकगणितांत आपणांस ज्या गोष्टी पहावयास मिळतात त्या होत. आर्यभटाचा जन्म इ. स. ४७५ सालीं झाला असून त्याच्या गणितांत, दिलेल्या संख्येचें वर्गमूळ काढण्यासाठीं दोन दोन अंकांचे व घनमूळ काढण्यासाठीं तीन तीन अंकांचे हकीकतीप्रमाणेंच भाग पाडावयास सांगितलें आहे. जोपर्यंत अंकांनां स्थानीय किंमत आली नव्हती तोपर्यंत आर्यभटानें वर्गमूळ व घनमूळ काढण्याची

जी रीति सांगितली आहे तिचा आविष्कार होणे शक्य नव्हतें [वेली]. आर्यभटानें आपल्या ग्रंथांत जी अक्षरांकमाला वापरली आहे तिचें स्पष्टीकरण करतांना त्यानें 'ख' शब्द 'शून्य' ह्या अर्थी वापरलेला आहे [आर्यभटीय आर्या १]. सहाव्या शतकांत होऊन गेलेल्या वराहमिहिरानें तर आपल्या 'पंचसिद्धांतिका' नामक ग्रंथांत शून्याचा व त्याच्या समानार्थक शब्दांचा अनेक वेळां उपयोग केलेला आहे. उदाहरणार्थ, ३७५० हा संख्या त्यानें खवाणादिरामाः असा शब्दप्रयोग करून दाखविली असून त्यांतील ख, वाण, अद्रि व राम ह्या शब्दांचे अनुक्रमे शून्य, पांच, सात व तीन असे अर्थ आहेत. ज्या अर्थी वराहमिहिरानें चार अंकी संख्या दर्शविण्याकरितां चार पदांचा उपयोग केला आहे त्या अर्थी त्याला अंकांचें स्थानमाहात्म्य ठाऊक असलें पाहिजे. कारण, जुन्या हिंदु संख्यालेखनांत ही संख्या लिहिण्याकरितां तीन हजार, सातशें व पन्नास ह्या तीन घटक संख्यांचीं तीन चिन्हें एकापुढें एक मांडीत असल्यामुळें, अंकांच्या स्थानीय किमतीचें वराहमिहिरास ज्ञान नसतें तर त्यानें तीनच पदांच्या प्रयोगानें ही संख्या व्यक्त केली असती. अशा प्रकारचे जे अनेक प्रयोग पंचसिद्धांतिकेंत येतात त्यांपैकी कांहीं थोडक्यांचा उल्लेख अगोदर करण्यांत आला आहे, तो उदाहरणार्थ पहावा. परंतु ही संख्यालेखनपद्धति वराहमिहिराच्या अगोदरहि कित्येक शतकांपासून प्रचलित असण्याचा संभव आहे. कारण वराहमिहिरानें पुलिश, रोमक, वसिष्ठ, सौर व पितामह ह्या पांच सिद्धांतग्रंथांचें वर्णन केलें असून शिवाय त्याच्या ग्रंथांत लाटाचार्य, सिंहाचार्य, सहाचार्यांचा गुरु, आर्यभट, प्रद्युम्न व विजयनंदी यांच्या नांवांचा व मतांचा प्रसंगवशात उल्लेख आलेला आहे [पंचसिद्धांतिका १।३, १४।४४, १४।४५, व १४।५९. भारतीय प्राचीनलिपिमाला पान ११६]. अर्थात् ज्योतिषशास्त्रांतील हे सर्व सिद्धांतग्रंथ व आचार्य वराहमिहिराच्या अगोदर होऊन गेले असले पाहिजेत हें उघड आहे. यांपैकी पहिल्या आर्यभटाच्या आर्यभटीय ग्रंथाशिवाय दुसरा कोणताहि ग्रंथ आज उपलब्ध नसल्यामुळें पंचसिद्धांतिकेंतील संख्यालेखनपद्धति केव्हांपासून प्रचलित होती याविषयी निश्चित असें अनुमान आपणांस काढतां येत नाहीं. तथापि भट्टोत्पलानें वराहमिहिराच्या बृहत्संहितेवरील टीकेंत कित्येक ठिकाणीं पुलिशसिद्धांतांतील वचनें उद्धृत केलीं असून एके ठिकाणीं मूल पुलिशसिद्धांताच्या नांवावर एक श्लोकहि घेतलेला आहे [शं. बा. दीक्षितरचित भारतीय ज्योतिःशास्त्र पानें १६२-६३]. त्यांत वराहमिहिराचीच अंकपद्धति पहावयास मिळत असल्यामुळें तिचा प्रचार वराहमिहिराच्या अगोदरपासून होता असें साहजिकच अनुमान निघतें. पंजाबामधील युसफजई जिल्ह्यांतील वख्शाली नामक गांवीं भूजपत्रावर लिहिलेली एक जुनी जमिनींत पुरून ठेविलेली अंकगणिताची प्रत सांपडली आहे. डॉ. हॉर्नले यानें ती प्रत इसवी सनाच्या तिसऱ्या किंवा चौथ्या शतकांतील

असावी असें अनुमान केलें असून [इ. अ. पु. १७, पा. ३६] हें अनुमान खरें ठरलें तर नवीन शैलीच्या अंकांची उत्पत्ति ख्रिस्ती शकाच्या आरंभी किंवा त्याच्याहि अगोदर झाली असली पाहिजे असें डॉ. वुह्लर यांचें मत आहे [वुह्लर, इ. प. पृ. ८२].

वर ज्या संस्कृत ज्योतिष ग्रंथांचा उल्लेख आला आहे त्यांत सर्व संख्या शब्दांत व्यक्त केल्या असल्यामुळें त्यांतील शून्य, ख, इत्यादि शब्दांचा अर्थ शून्याचें चिन्ह असा करावयाचा किंवा स्थानरेपापटावरील मोकळें घर एवढाच ध्यावयाचा हें स्पष्ट होत नाहीं असा संशय एन्सायक्लोपीडिया ब्रिटानिकांत व्यक्त केलेला आहे [ब्रिटानिका, पु. १९, पा. ८६८]. शून्यान्वित नऊ अंकी संख्यालेखनपद्धतीनें ज्यांत आंकड्यामध्ये संख्या लिहिली आहे व ज्याचा काळ आपणांस नकी ठाऊक आहे असा सर्वांत जुना लेख म्हटला म्हणजे सांखेडा येथें मिळालेलें एका गुर्जरवंशी राजाचें दानपत्र होय. यांतील कळचुरि संवत् ३४६ (म्हणजे इ. स. ६९५) हा अगोदर शब्दांत लिहून मग आंकड्यांत दिला आहे [भारतीय प्राचीन लिपिमाला पा. ११५]. त्यानंतरचा दुसरा जो लेख उपलब्ध आहे तो इ. स. ७३८ मध्ये लिहिलेला आहे [वेली व ब्रिटानिका]. यावरून एवढी गोष्ट तर अगदीं निर्विवाद सिद्ध होत आहे की, हिंदुस्थानांत निदान स्थानरेपापट तरी इसवी सनाच्या सहाव्या शतकाच्या अगोदरपासूनच प्रचलित असून अवीचीन संख्यालेखनपद्धतीहि आठव्या शतकापूर्वीच येथील लोकांस अवगत झाली होती. इसवी सनाच्या दहाव्या शतकाच्या उत्तरार्धापर्यंत जुन्या संख्यालेखनपद्धतीचाच बहुधा व्यवहारांत उपयोग केलेला आढळतो; परंतु त्यानंतर सर्वत्र सुधारलेल्या संख्यालेखनाचें साम्राज्य दृष्टीस पडतें [भारतीय प्राचीन लिपिमाला पा. ११५]. उलट पक्षी, खलीफ वलीद (७०५-७१५) ह्याच्या कारकीर्दीपर्यंत अरबांना नवीन संख्यालेखनाची गंधवार्ताहि नव्हती [वोएन्के, वेली व ब्रिटानिका]. त्यानंतर केव्हां तरी त्यांना नवीन संख्यालेखनपद्धतीचें ज्ञान झाले व इसवी सनाच्या वाराव्या शतकांत ह्या संख्यालेखनाचा युरोपखंडांत प्रवेश झाला. युरोपांत शून्यरहित नऊ अंकी स्थानरेपापटाचा इ. स. ९७०-८० च्या सुमारास व्हॅम्स येथें प्रथम उपयोग केल्याचें आढळून येतें [ब्रिटानिका, पु. १९, पृ. ८६८], व इंग्लंडांत तर पंधराव्या शतकांत व त्यानंतरहि कांहीं वर्षेपर्यंत चेकर्स टेबलसारख्या स्थानरेपापटाचाच उपयोग करण्यांत येत होता. दहाव्या शतकाच्या अगोदरहि युरोपखंडांत अवकस अथवा स्थानरेपापट अस्तित्वांत असल्याविषयी 'जॉर्मेटिआ' नांवाच्या पुस्तकांत एका ठिकाणीं उल्लेख असून हें पुस्तक पांचव्या शतकांतील आहे असें म्हणतात. पण त्याच्या विश्वसनीयतेबद्दल बरीच शंका आहे (ब्रिटानिका). सारांश, हिंदुस्थानांत जेव्हां शून्यान्वित नऊ अंकी दशमानात्मक संख्यालेखनपद्धति प्रचारांत असल्याचें

आढळतें तेव्हां हिंदुस्थानाबाहेरील संख्यालेखन अपरिपक्व दशेत्तच होतें असें दिसून येतें. अर्थात् सुधारलेल्या संख्या-लेखनाचा शोध हिंदुस्थानांतच लागून मग त्याचा हिंदुस्थाना-बाहेर प्रसार झाला असला पाहिजे.

अर्वाचीन अंकांच्या व संख्यालेखनपद्धतीच्या इतिहासांतील सर्वसंमत मुद्दे.—अर्वाचीन अंक व संख्यालेखनपद्धति ह्यांच्या उत्पत्तीसंबंधी ज्या गोष्टी आज सर्वसंमत झाल्या आहेत त्या पुढें दिल्याप्रमाणें आहेत. आजच्या पूर्णावस्थेस आलेल्या शून्यान्वित नऊ अंकी संख्या-लेखनपद्धतीचा उदय हिंदुस्थानांत झाला असून आठव्या शतकाच्या अखेरीच्या सुमारास अरब लोकांना तिचें ज्ञान झालें. नवव्या शतकाच्या आरंभी अरब ग्रंथकार अल ख्वा-रिझ्मी यानें अंकगणितावर एक पुस्तक लिहून तिचें अर-बीत विवरण केलें. बाराव्या शतकांत यूरोपांखंडांतील लोक ती अरबांपासून शिकले व तिच्यावर वसविलेल्या अंकगणि-तास त्यांनी ' अल्गोरिद्मस् ' ' आल्गोरिथम् ' किंवा ' अल्गोरिझ्म ' असें नांव दिलें. वर सांगितलेली तीनहि प्राचीन यूरोपीय अंकगणिताचीं नांवां अल ख्वा-रिझ्मी ह्या शब्दाचेच अपभ्रंश असावे असा रेनॉड यानें जो तर्क केला होता तो आतां सदरद्वय अरब पंडिताच्या ग्रंथाच्या (बहुधा बाथ-चा अल्डेहार्ड यानें केलेल्या) लॅटिन भाषांतराची एक हस्तलि-खित प्रत केंब्रिज येथें सांपडल्यापासून खरा ठरला आहे. प्रस्तुत हिंदी संख्यालेखनपद्धतीचा, पुढें तेराव्या शतकांत होऊन गेलेल्या ' लिओनार्डो ऑफ पिसा ' व ' मॅथिझमस प्लॅनडस ' ह्या पंडितांनी यूरोपाच्या अनुक्रमें पश्चिम व पूर्व भागांत प्रसार केला [ब्रिटानिका].

अर्वाचिन्हें कोणी कोणापासून घेतलीं.—आज सर्वत्र प्रचारांत असलेली केवळ संख्यालेखनपद्धतीच नव्हे, तर नऊ प्राथमिक अंक व शून्य यांचीं चिन्हेहि मुळांत हिंदीच आहेत. दहाव्या शतकाच्या उत्तरार्धांत म्हाम्स येथें जर्बट यानें स्थान-रेपापटावर वापरलेलीं चिन्हे काय, किंवा ' जॉमेट्रियाचें कर्तृत्व ज्याच्याकडे देण्यांत येतें त्या वोएशसचीं पांचव्या शतकां-तील चिन्हे काय, नवीन संख्यालेखनपद्धतींतील त्या त्या हिंदी अंकांसारखीं असून, पुन्हां हे नवीन हिंदी अंक जुन्या हिंदी संख्यालेखनपद्धतींतील अंकांपासून तयार झालेले आहेत. अरबांनी आपले अंक हिंदी अंकांपासून तयार केले असें अलबेव्हर्णनैच म्हटलें आहे. स्वतः अरब लोकांत दोन प्रकारचे हिंदी अंक प्रचलित असून त्यांतील पश्चिमेकडे ज्यांचा प्रचार होता त्यांस घोवर [घोवर = धुळ] अंक असें म्हणत असत. पूर्वेकडील व पश्चिमेकडील अरबी अंकांत विशेष फरक आढळून येत नाही हे जरी खरें आहे तरी, नवीन पद्धतीचें संख्यालेखन सुरू होण्यापूर्वी यूरोपांत स्थान-रेपापटावर जे अंक वापरण्यांत येत होते त्यांचें पूर्वेकडील अरबी अंकांपेक्षां स्पेन व आफ्रिका या देशांत प्रचारांत असलेल्या घोवर अंकांशी अधिक साम्य होतें [ब्रिटानिका].

निओपायथॅगोरियन्सनी ' सायफॉस ' , झान्डस व निओफायटी-स ह्या ग्रीक ग्रंथकारांनी ' झिफ्रा ' व लिओनार्डो ऑफ पिसा यानें ' झेफिरो ' असे जे निरनिराळे शब्द शून्याकरितां प्राचीनकाळीं वापरलेले आढळतात, ते सर्व, संस्कृत भाषेतील शून्य म्हणजे मोकळी जागा ह्या शब्दाचा समानार्थक अरबी भाषेंत जो ' सिफ्र ' असा शब्द आहे त्यापासून घेतलेले असून, ईंग्रजींतील झीरो हा शब्द लिओनार्डोच्या झेफिरो शब्दापासून निष्पन्न झाला आहे [वेली]. त्याचप्रमाणें ग्रीक झिफ्रा ह्या शब्दाचें फ्रेंचमध्ये ' शीफ्र ' असें रूपांतर होऊन त्यापासून मग ईंग्रजींत सायफर हा शब्द रूढ झाला. सोबत जे आकृतिपट दिलेले आहेत त्यांवरून प्राचीन शैलींच्या हिंदी अंकांचें नवीन शैलीच्या हिंदी अंकांत कसे परिवर्तन झालें, व ह्या नवीन शैलीच्या जुन्या हिंदी अंकांचें पूर्वेकडील व पश्चिमेकडील प्राचीन अरबी अंकांशी वोएशसच्या अंकांशी व अर्वाचीन अंकांशी कितपत साम्य आहे तें दिसून येईल.

स्थानरेपापटाची जन्मभूमि.—अर्वाचीन अंकांच्या व संख्यालेखनाच्या इतिहासांतील वादग्रस्त मुद्दे ह्याटले म्हणजे (१) हिंदी अंकांची व संख्यालेखनपद्धतीची उत्पत्ति केव्हां व कशी झाली आणि [२] शून्यान्वित नऊ अंकी संख्या-लेखनाचा यूरोपांत प्रवेश होण्यापूर्वी शून्यरहित नऊ अंकी स्थानरेपापटासारख्या एखाद्या अपरिपक्वदशेंत असलेल्या संख्यादर्शनाच्या हिंदी पद्धतीनें अगोदर पुढें जाऊन तेथें सुधारणेची पूर्वतयारी करून ठेविली होती किंवा काय हे होत. यांपैकी पहिल्या मुद्द्यांतील हिंदी अंकांच्या उत्पत्तीसंबंधी प्रश्नाचा विचार प्रथमारंभीच करण्यांत आला आहे. पहिल्या मुद्द्यांतील दुसऱ्या भागाचा विचार करण्यापूर्वी एवढें लक्षांत ठेवणें अवश्य आहे की, संख्यालेखनाच्या विकासांतील स्थान-रेपापटाची कामगिरी जरी आपणांस उघड उघड दिसत आहे व अर्वाचीन शून्यान्वित नऊ अंकी संख्यालेखन हिंदु-स्थानांतच परिणतावस्थेस पोचलें हें जरी तितकेंच स्पष्ट झालें आहे, तरी हिंदुस्थानांत पूर्वी प्रचलित असलेला कोण-त्याहि प्रकारचा स्थानरेपापट अथवा त्यावरील संख्यालेखन आज उपलब्ध नाही. पूर्वी हिंदुस्थानांत स्थानरेपापटावरील संख्यालेखनासारखी एखादी शून्यरहित दशमानात्मक पद्धति विकास पावली असली पाहिजे हें दाखविण्यास आज आपल्या जवळ प्रत्यक्ष असा जरी कांहीं पुरावा नाही, तरी ही गोष्ट सिद्ध करण्यासाठीं वेळी साहेबांनीं निरनिराळ्या प्रकारचे जे अप्रत्यक्ष पुरावे दिले आहेत ते असेः—

(१) पायथॅगोरसनेच अवकस हें यंत्र प्रथम ग्रीस-मध्ये आणलें असा प्राचीन काळीं सार्वत्रिक समज होता; व लिओनच्या राहुल्फस यानें स्पष्ट म्हटलें आहे की अवकस उर्फ स्थानरेपापट किंवा गणितपाटी हें यंत्र पौरस्त्यांचें असून ग्रीक लोकांना तें खालिडयातून प्राप्त झालें. टेलरच्या ' लीलावती ' नामक संस्कृत ग्रंथाच्या प्रस्तावनेंत ' हिंदूचे

गणनायंत्र ह्मणजे एक लांकडी तक्ता पांढरा रंगविलेला असून त्यावर तांबडी वाळू पसरलेली असते ' असें झटलें आहे; व या हिंदी गणितपाटीशीं पायथेंगोरस वगैरे ग्रीक लोकांच्या पाश्चात्य अवकसचा कांहीं संबंध असेल असें वाटण्याचें कारण, अवक ह्या सेमेटिक शब्दाचा मूळ अर्थ धूळ असा असून ग्रीक व लॅटिन भाषांत अवकस हा शब्द सपाट तक्ता, पाट अथवा फळी ह्या अर्थी पुष्कळ ठिकाणीं वापरलेला आहे.

(२) हिंदुस्थानांत, चीन व रशिया ह्या देशांत अद्यापीहि जें एक प्रकारचें अवकस पहावयास मिळतें त्यांत लांकडाच्या एका उभ्या चौकटींत स्थानवाचक ओळी दाखविण्यासाठीं एकावर एक अशा समांतर तारा वसविल्या असून, अंक दाखविण्यासाठीं प्रत्येकींत नऊनऊ मणी ओंढलेले असतात. जवळजवळ अशाच प्रकारचें एक रोमन अवकसहि सांपडलें आहे.

(३) अरबांना हिंदु संख्यालेखनाचें ज्ञान झाल्यावर, इ. स. ८२५ च्या सुमारास अलख्वारिझ्मी यानें हिंदु अंकगणितावर एक ग्रंथ लिहिला. अलख्वारिझ्मीच्या हिशेब करण्याच्या पद्धती उपलब्ध आहेत त्यांत शून्याचा उपयोग आहे. तथापि वोएफ्फेने आपल्या ग्रंथांत अलख्वारिझ्मीच्या ज्या गुणाकाराच्या पद्धती वर्णिल्या आहेत त्यांवरून सदरहू रीती स्थानरेपाकोष्टकाच्या व्यवस्थेशी जुळाव्या अशा धोरणानेंच वसविलेल्या स्पष्ट दिसत आहेत. शिवाय ज्यांतून अंकगणिताचा कांहीं भाग आहे अशा बहुतेक अरबी आणि पर्शियन हस्तलिखितांत हिशेबासाठीं कोष्टकांचा उपयोग केलेला आढळतो असें एम. रोडे यांनीं म्हटलें असून, प्रीवर्ग येथें प्रेगोरिअस रशियानें १५०३ सालीं प्रसिद्ध केलेल्या मार्गारिटा फिलॉसॉफिका नामक ग्रंथाचें आपल्या पुस्तकांत वर्णन करितांना कॅटारने त्या ग्रंथांतील अल्गोरिदमस उर्फ अलख्वारिझ्मी रीतीचा स्थानरेपापटावर उपयोग कसा करावयाचा यासंबंधीचें वर्णन दिलें आहे. आतां अलख्वारिझ्मीच्या म्हणून ज्या रीती प्रसिद्ध आहेत त्या वस्तुतः हिंदूयाच असल्यामुळें शून्याचें चिन्ह अस्तित्वांत येण्यापूर्वी हिंदू लोकांत स्थानरेपापटाचा उपयोग केला जात असावा असें दिसतें.

(४) शून्य या शब्दाचा आणि शास्त्रविषयक संस्कृत ग्रंथांतील ख, व्योम, वियत्, अंबर इत्यादि त्या शब्दाच्या पर्यायांचा मोकळी जागा हाच अर्थ अधिक सरळ असून हस्तलिखितांतील सोडलेली किंवा मोकळी जागा ह्या अर्थी ज्यांमध्ये शून्य शब्दाचा प्रयोग केलेला आहे असे शिलालेख डॉ. वुह्लर यास मिळाले आहेत. यावरून असें अनुमान निघतें कीं, आरंभी शून्य हा शब्द स्थानरेपापटावरील मोकळ्या जागेकरितां वापरण्यांत येत असावा व पुढें त्या जागेकरितां जें चिन्ह निश्चित करण्यांत आलें त्याला तो लावण्यांत येऊं लागला.

(५) वरील अनुमानास पुष्टि देणारा शेवटचा पुरावा म्हणजे ११ व्या, १२ व्या व १३ व्या शतकांतील सांपडलेल्या कांहीं पोथ्या होत. ह्या पोथ्यांच्या पानांवर उजव्या वाजूला अर्वाचीन पद्धतीनें पृष्ठांक घातले असून डाव्या वाजूला जुन्या व नव्या अंकांचें संमिश्रण करून जो पृष्ठक्रम दाखविला आहे त्यांत एकेचा अंक सर्वांच्या खाली, दहाचा त्याच्यावर व शतचा त्याच्याहि वर लिहिला आहे. या लिहिण्यांत अंकस्थानाच्या महत्त्वाची जी कल्पना दिसून येते ती आढळ्या अवकसच्या म्हणजे स्थानरेपापटाच्या व्यवस्थेवरूनच प्रथम सुचली असावी.

स्थानरेपापटाचा जन्मकाल व प्रसारः—स्थानरेपापटाचा शोध किती प्राचीन आहे व त्याचा यूरोपखंडांत केव्हां व कसा प्रवेश झाला याविषयी निश्चित असें कांहींच अनुमान करतां येत नाहीं. वोएशसच्या जॉमेट्रिया नामक ग्रंथांत नऊ अंकी स्थानरेपापटाचा उल्लेख आला असून तें पुस्तक अस्सल आहे असें मॉरिट्झ कॅटारने प्रतिपादन केलें आहे. त्याचा युक्तिवाद बरोबर मानला तर पांचव्या शतकांत यूरोपीय लोकांना हिंदी अंक अवगत असून ते त्यांचा स्थानरेपापटावर उपयोगहि करीत असत असें म्हणणें प्राप्त होतें. जॉमेट्रियानें कोष्टकपद्धतीचें कर्तृत्व 'पिथॅगोरिसी' म्हणजे 'निथो (नूतन) पायथॅगोरिअन्स' यांना दिलें आहे. तेव्हां असा एक संभव आहे कीं यूरोप व हिंदुस्थान यांच्या मधील दळणवळणाचा मार्ग चौथ्या शतकांत कुठित होण्यापूर्वी केव्हां तरी हिंदी अंक व त्यांबरोबरच स्थानरेपापटांतर्गत अंकांच्या स्थानीय किंमतीची कल्पना अलेक्झांड्रियास जाऊन पोचली असावी; व दहाव्या शतकांत जर्बट यानें मागे पडलेल्या ह्या स्थानरेपापटाचेंच पुनरुज्जीवन केलें असावें. आतां आपण असें जर मानलें कीं शून्यान्वित नऊ अंकी हिंदी संख्यालेखनाचें ज्ञान होण्यापूर्वी पश्चिमेकडील अरबांनीं यूरोपीयांपासून वोएशसचे अंक घेतले, तर घोबर अंक, वोएशसचे अंक व अकराव्या शतकांतल्या यूरोपीय हस्तलिखितांतील अंक यांच्या मधील सादस्याचा उलगडा होईल (वोएफ्फे). परंतु हें अनुमान ज्या आधारावर करण्यांत आलें आहे तो अगदींच डळमळीत आहे. प्रथमतः 'जॉमेट्रिया' ग्रंथाच्याच अस्सलपणाबद्दल शंका घेण्यांत आल्या आहेत. वोएशस व जर्बट यांच्या दरम्यानच्या पांच शतकांच्या काळांत यूरोपखंडामध्यें स्थानरेपापटाचा मागमूसहि सांपडत नाहीं, हा ह्या अनुमानावरील दुसरा आक्षेप आहे. घोबर अंक व पूर्वेकडील अरबांचे अंक यांत म्हणण्यासारखा विशेष फरक नाहीं. व शिवाय हिंदुस्थानांत कधींकाळीं स्थानरेपापट अस्तित्वांत होता याबद्दलच अगोदर प्रत्यक्ष असा कांहीं पुरावा नसून, तो होता असें मानलें तरी तो तेथें केव्हां अस्तित्वांत आला याविषयी आपणांस पूर्ण अज्ञान आहे. अशा स्थितींत कदाचित् असेंहि असू शकेल कीं, शून्यरहित नऊ अंकी स्थानरेपापटाचें ज्ञान

जर्वटच्या वेळच्या यूरोपीय लोकांस अरवांकडून प्रथम झाले व शून्यान्वित नऊ अंकी संख्यालेखनाची माहिती त्यांना मागाहून मिळाली [ब्रिटानिका, पु. १९, पृ. ८६८].

वरील विवेचनावरून संख्यांकांच्या विकासाच्या पायऱ्या येणेप्रमाणे दिसतात:—संख्यांक पद्धतीचीं दोन अंगे:—

(१) दशकपद्धति व (२) विशिष्ट अंकदर्शक चिन्हे. यांपैकी दशकपद्धतीच्या अगोदर हिंदुस्थानांत दुसरी कोणतीहि पद्धति अस्तित्वांत दिसत नाही. या दशकपद्धतीवरून हिंदुस्थानांत स्थानरेपापटाची उत्पत्ति होऊन शून्याचें चिन्ह निघालें असावें. विशिष्टअंकदर्शक चिन्हांविषयीं दोन प्रकार दिसून येतात. एक प्रकार म्हटला म्हणजे अक्षरांचा अनुक्रमाच्या आंकड्यांऐवजीं उपयोग; व दुसरा प्रकार म्हटला म्हणजे अंकांच्या किमतीइतक्या रेपाओढणें. अक्षरांचा आंकड्यांऐवजीं उपयोग या पद्धतीनें संख्यांकदर्शकें उत्पन्न झालीं असें निश्चयाने सांगतां येत नाही.

प्रकरण ४ थें.

प्राथमिक ज्ञानाची उत्पत्ति-कालगणना.

आणि तीसार्थी प्रारंभविंदूची योजना.

कालगणनाशास्त्रामध्यें साधारणपणें तीन भाग पाडतां येतात. (१) वर्षाचें नामकरण किंवा एक वर्षाचा दुसऱ्या वर्षाशीं संबंध दाखविण्याची पद्धति; (२) वर्षांतर्गत दिवसांचें वर्गीकरण करण्याची व नामकरण करण्याची पद्धति; व (३) एका दिवसाचे भाग पाडण्याची पद्धति. कालगणनाशास्त्राचा विकास म्हणजे वर सांगितलेल्या या तीन पद्धतींचा विकास होय.

वर्षाचें नामकरण.—वर्षाचें नामकरण करण्याचें शास्त्र थावयाचें म्हणजे साठ संवत्सरांच्या योजनेसारखी प्रत्येक वर्षास निराळें नांव देण्याची कल्पना कशी निघाली वगैरे ऐतिहासिक विवेचन करावयाचें. एखाद्या कोणत्या तरी शकास प्रारंभ करून त्या शकाचीं वर्षे मोजावयाचीं ही वर्षनामकरणाची दुसरी पद्धति होय. या नामकरणाचा इतिहास थावयाचा म्हणजे वर्ष मोजण्यासाठीं निरनिराळे प्रारंभविंदू कोणकोणते उत्पन्न झाले त्यांची माहिती थावयाची.

वर्षांतर्गत दिवसांचें वर्गीकरण व नामकरण.—महिना, पक्ष, आठवडा वगैरे महिन्याचे पोटभाग, त्याप्रमाणेंच ऋतु, त्रैमासिक ऋतु, चातुर्मासिक ऋतु, अयन, इत्यादि मापांनीं आजचें कालमापन होतें. वर्ष मनुष्याच्या दृष्टीस दिसणाऱ्या सौर परिभ्रमणावरून, म्हणजे वस्तुतः पृथ्वीच्या परिभ्रमणावरून मोजलें जाण्याची स्वाभाविकता, आणि महिना चांद्रमानानें मोजला जाण्याची स्वाभाविकता यामुळे दोन निरनिराळ्या कालमापनपद्धती चौदाकडे निर्माण झालेल्या दिसत आहेत. या पद्धतींचा

एकमेकांशीं संबंध कसा परिचित होत गेला, सूर्याच्या परिभ्रमणाचा काल कसा नकीं काढतां आला, त्याच्या संबंधानें शका किंवा मतभेद अजून आहेत किंवा नाहींत वगैरे विषयांत येथें प्रवेश करण्याचें कारण नाहीं. निरनिराळ्या कालमापनविषयक कल्पना कशा प्रादुर्भूत झाल्या, रोजचा नित्यक्रम पार पाडण्यास लागणारें कालमापन कसे करण्यांत आलें, निरनिराळ्या राष्ट्रांत निरनिराळ्या पद्धतींचा जन्म होऊन एक पद्धतीचा प्रचार कसा झाला आणि कालाच्या प्रारंभविंदूच्या योजनेमध्ये कांहीं थोडक्या शकांस आज जें प्रामुख्य आहे तें येण्यापूर्वीं एखादा प्रारंभविंदू योजून तो स्थित करण्याचे प्रयत्न काय काय झाले, यांच्या स्थूल कल्पना येथें दिल्या म्हणजे झाले.

कालमापन हें कर्मानुक्रमाच्या अनुषंगानें जन्मास आलें.—कालमापनपद्धतीचा विकास थावयाचा म्हणजे त्याच्या अनुषंगानें राष्ट्रांच्या आयुष्यक्रमविषयक दुसऱ्या अनेक गोष्टी देणे प्राप्त होतें. कालमापन हें कार्य ज्या कोणत्या व्यवहारांमुळे होतें त्याची थोडी तरी माहिती लागते. हिंदुस्थानांतील कालमापनासंबंधाचे म्हणजे पंचांगासंबंधाचे तेंदे जर आपण पाहिले तर ते वरेचसे धार्मिक विधींशीं गुंतलेले दिसतात. रामनवमी आज कां उद्या, वर्षप्रतिपदा आज कां उद्या यासंबंधाचे तेंदे आपण पाहतोच. जेव्हां एखादा पारमार्थिक संप्रदाय दुसऱ्यापासून फुटून निघतो तेव्हां त्यावेळीं जे ज्योतिषविषयक मतभेद उत्पन्न झालेले असतील त्यांचाहि परिणाम त्या संप्रदायांच्या नियमांवर होतो. स्मार्तानां जर पहिल्या दिवशीं एकादशी करावयाची तर भागवतांनीं दुसऱ्या दिवशीं. हे धार्मिक तेंदे आपण देऊ लागलों तर कालमापनपद्धतीचा इतिहास बराच मनोरंजक करतां येईल. आज सेहेनशाही आणि कदमी पारशी वैवाहिक वावर्तीत एकमेकांपासून वरेचसे निराळे व अलग कां, तर ह्याने दोन जातींत निरनिराळीं पंचांगे वापरतात म्हणून. केवळ हिंदू व पारशी यांच्या इतिहासांतच सामाजिक भांडणें, मिथुकी तेंदे, व्रतें, उत्सव, उद्यापनं यांशीं कालमापनपद्धतीचा इतिहास संबद्ध आहे असें नाहीं, तर पाश्चात्य लोकांतहि तीच कथा आहे. ज्योतिषविषयक तेंदे पारमार्थिक तंट्यांशीं फार संबद्ध आहेत.

कालगणनेचा नैसर्गिक व व्यावहारिक गोष्टींशीं संबंध.—कालगणना करतांना मनुष्यांच्या कांहीं इच्छांस अवकाश मिळालेला आहे. एक इच्छा कालगणना आणि नैसर्गिक गोष्टी यांची जुळणी झाली पाहिजे ही होय. दुसरी इच्छा आपल्या आयुष्यांत आपणांस करावयाच्या गोष्टी करण्याची वेळ पंचांगावरून काढतां आली पाहिजे. उदाहरणार्थ, मृगाचा पाऊस पडला म्हणजे नांगरावयास लागावें, हा नियम घ्या. यांत शेतकऱ्यास मृगाचा पाऊस ओळखण्याइतकें ज्ञान गृहीत धरलें आहे. तिसरी इच्छा म्हणजे उत्सव किंवा विधी यांचे काल विनचूक सांगतां आले

पाहिजेत. शेतकऱ्याला केवळ नांगरणी व लावणीच करावयाची नसते, तर वर्षात अनेक गोष्टी ठराविक वेळां करावयाच्या असतात. म्हणून त्याला वर्षातील कालांची निरनिराळी दर्शके पाहिजेत. शेतकऱ्यास नक्षत्रावरून आपल्या कामापुरते कालमापन सोंपे होते. यामुळे नक्षत्रांस महत्त्व स्वाभाविकपणे येणार. शेतकऱ्यास आपला कार्यक्रम ठरविण्यास योग्य म्हणजे सौरवर्ष होय. अमावास्या व पौर्णिमा या नैसर्गिक गोष्टी प्रत्येक मनुष्यास परिचित असतात. त्या नियमित काळांनं येतात त्यामुळे त्यांचा उपयोग कालगणनेत करणेहि स्वाभाविक होय. धार्मिक उत्सव जेव्हां वर्षातील ठराविक कृत्यांशी संबंध असतात तेव्हां त्यांचा काल थोडाबहुत निश्चित असतो; पण दिवस निश्चित करण्याकरितां ज्योतिषाची मदत लागते. त्यामुळे उत्सव, विधि वगैरे सर्व वावर्तात ज्योतिषाचा संबंध उत्पन्न होतो.

ज्योतिषाशी असंबद्ध दिसणारे कालमाप.—ज्योतिषाशी म्हणजे नैसर्गिक गोष्टींशी असंबद्ध, वार्षिक कृत्यमालिकेची असंबद्ध असे कालमाप झाले म्हणजे आठवडा होय. यांतील दिवसांच्या अनुक्रमासंबंधानें ज्योतिर्विषयक कल्पना पुढें पंचांगविवेचन करतांना दिली आहे. या आठवड्याचा विकास कांहीं अंशी धार्मिक आवश्यकतेमुळे झाला असावा. हिंदुस्थानामध्ये आठवड्यास धार्मिक महत्त्व फारसे नव्हते. असले तर ते बरेच उत्तरकालीन असावे. सोमवार करणारे स्त्रीपुरुष आणि शनिवार करणाऱ्या बायका या आठवड्याच्या कल्पनेस कारक झाल्या नसून सप्तवासरमालिका स्थापन झाल्यानंतर ही वार करण्याची पद्धति उत्पन्न झाली असावी अशी शंका येते. नाक्षत्रिक कालमापन किंवा मासिक कालमापन यांचा विकास आपणांस हिंदुस्थानांतच शोधितां येईल. पण साप्ताहिक कालचक्राचा विकास शोधण्यास आपणांस पश्चिमेकडे धांव घ्यावी लागेल. पूर्वेकडे—तिबेट, चीन, जपान या देशांकडे ही साप्ताहिकमानपद्धति नाही. साप्ताहिकमानपद्धति पश्चिम आशियांत उत्पन्न झाली आणि युरोपांत व उत्तर आफ्रिकेंत पसरली. आफ्रिकेच्या इतर भागांत तीन, चार, पांच किंवा सहा दिवसांच्या समुच्चयानें कालगणना करण्यांत येते. पांच दिवसांचा कालसमुच्चय इराण, मलय, जावा सेलवीस, न्यूगिनी, मेक्सिको व प्राचीन स्कॅडिनेव्हिया येथें वापरीत असत. पंचाहिक कालमापन व पांच दिवसांनीं बाजार भरविण्याची चाल यांत कार्य कोणतें व कारण कोणतें म्हणजे कशामुळे काय झाले, याविषयीं भिन्न मतें व्यक्त करण्यांत येतात.

चंद्रावरून महिने मोजावयाचे, तर ते सूर्यावरून मोजतां येणार नाहीत काय? आकाशाचे नक्षत्रानुरूप भाग पाडावयाच्या ऐवजीं राशींवरून भाग पाडले तर सौर वर्षाचे वारा भाग पाडतां येतील; या साध्या कल्पनेचा सुद्धा विकास होण्यास वरेच दिवस लागले. ग्रीकादि पाश्चात्य राष्ट्रांचा हिंदुस्थानाशी संबंध येण्यापूर्वी राशीतारकांचें अवगमन, नामक-

रण, आणि कालगणनेकडे उपयोग यांची हिंदुस्थानांत माहिती नव्हती असे संशोधकांपैकी अधिक प्रबल पक्षाचें मत आहे.

पंचांगविषयक शास्त्रीय देवघेवीची कथा.—पंचांगघटनेचा प्राचीन कालापासून इतिहास दावयाचा झणजे, ज्या दीर्घ प्रदेशामध्ये शास्त्रीय देवघेव होती आणि ज्या प्रदेशामध्ये नव्हती असे जगाचे दोन भाग पाडून ज्या भागांत देवघेव नव्हती त्या भागांतील मृत झालेला शास्त्रीय प्रयत्न आणि ज्या भागांत देवघेव होती त्या भागांतील शास्त्रीय सातत्य देण्याचा प्रयत्न केला पाहिजे. देवघेव नव्हती असा भाग म्हटला म्हणजे प्राचीन इजिप्तच्या संस्कृतीपासून आणि मुसलमानी संस्कृतीपासून अलिप्त असा आफ्रिका प्रदेश आणि युरोपीय जातीच्या ताब्यांत येण्यापूर्वीचा अमेरिकेंतील काल होय. तसाच ग्रीस व इटली यांच्या संस्कृतीचा परिणाम होण्यापूर्वीचा युरोपीय राष्ट्रांचा म्हणजे केल्टिक वगैरे लोकांचा शास्त्रीय प्रयत्न मृत विद्येतच मोडेल. देवघेव असलेल्या प्रदेशांतील शास्त्रीय सातत्याचें आणि देवघेवीचें सामान्य स्वरूप प्रथम लक्षून पुढें अधिक खोलांत शिरतां येईल.

वाविलोनियामध्ये आपणांस अत्यंत प्राचीन ज्योतिषाचे पुरावे सांपडत आहेत. सार्गनच्या पूर्वी अनेक शतके लिहिलेल्या टेबो येथील लेखांतली झणजे ख्रि. पू. ३००० च्या सुमाराची किंवा त्याहूनहि अधिक जुनी वारा महिन्यांची नांवें सांपडली आहेत. त्या काळापासून वाविलोनियाचा ज्योतिर्विषयक ज्ञानाचा इतिहास लिहिण्याचा प्रयत्न होतो. वाविलोनियाच्या शास्त्राचा इजिप्तवर परिणाम ग्रीसमार्फत झाला आणि ग्रीसमार्फतच तो युरोपावर झाला. कांहीं अंशी त्याचा चीनवरहि परिणाम झाला. चीनच्या शास्त्रावर हिंदुस्थानांतील शास्त्राचा परिणाम झाला. जपानी पंचांगपद्धति झणजे चीनच्या पंचांगपद्धतीची नकल होय. कांबोज (कांबोडिया), चंपा, वगैरे पूर्वेकडील द्वीपकल्पांतील राष्ट्रांत भारतीय व चिनी कालगणनेच्या अंगांची भेसळ आहे. चीन, हिंदुस्थान, ग्रीस, प्राचीन इराण, इत्यादि राष्ट्रांमध्ये जरी आपआपसांत देवघेव झाली तरी प्रत्येकाचा स्वकीय अंश असा कांहीं तरी होताच आणि तो कायमहि राहिला. प्रत्येक देशांत किंवा संस्कृतींत पारमार्थिक संप्रदायांच्या उद्भवामुळे कांहीं नवीन उपवास, सण किंवा व्रतें हीं उत्पन्न झालीं, आणि त्यामुळे ज्या काळांत त्यांच्या संप्रदायांचे नियम करण्याचा प्रसंग आला त्या काळाच्या शास्त्रीय परिस्थितीमुळे विशिष्ट कालगणनापद्धती लोकांत बराच कालपर्यंत स्थित झाल्या. संप्रदायविशिष्ट पंचांग म्हणजे एखाद्या जुनाट काळाचें ज्योतिष आणि संप्रदायदिवसमहत्त्व यांचें एकीकरण होय. संप्रदायांच्या प्रसाराबरोबर अनेक राष्ट्रांतील परंपरागत कालगणनापद्धती मागे पडून संप्रदायस्वीकृत कालगणना लोकांवर लादली गेली. त्यामुळे अनेक प्रदेशांमध्ये भिन्नसंप्रदायी लोकांच्या भिन्न कालगणनापद्धती चालू झाल्या. असले पराक्रमी संप्रदाय

म्हटले म्हणजे बौद्ध, ख्रिस्ती व मुस्लिम हे होत. अशी थोडक्यांत पंचांगविषयक शास्त्रीय देवघेवीची कथा वर्णितां येईल.

मृत झालेलें ज्योतिर्ज्ञान.—मृत झालेल्या ज्योतिर्ज्ञानाकडे व कालगणनेकडे आतां वळूं.

आ फि का—अफ्रिकेंत जाती अनेक आहेत. पुष्कळांच्या कालगणना अत्यंत वात्यावस्थेंत आहेत. ज्यांची कालगणना थोडीवहुत प्रगत झाली आहे असें राष्ट्र म्हणजे योरुबा होय. त्यांच्या कालगणनेतील अंगें येणेंप्रमाणें: (१) वर्षाचें ज्ञान. (२) वर्षाचे तीन काळ; कोरडा काळ (युवोएरुन), वाऱ्याचा काळ (इवोओये) व पावसाळा (इवो ओजे). पावसाळ्याचे दोन भाग: पहिले पाऊस (अरोको) व शेवटचे पाऊस (अरोकुरो). (३) पांच दिवसांचा आठवडा. पहिल्या दिवशी काम करावयाचें नाहीं. कांकी दिवस अशुभ. (४) सहा पंचाहिक आठवड्यांचा महिना. (५) दिवसाचे विभाग पांच, रात्रीचे तीन. रात्रीचा कालविभागवाचक शब्द कोंबड्याचें आरवणें अशा अर्थाचा आहे.

अ मे रि का.—उत्तर अमेरिकेंतील जातींत व्याधसंस्कृति आणि कृषीवलसंस्कृति यांचें मिश्रण आहे; आणि त्यामुळे कित्येकांत ऋतुदर्शक आणि विधीस उपयोगी अशा दिवसांची वाढ झाली आहे, व कांहींत नाहीं. दक्षिणेंतील लोकांची स्थिति फारशी भिन्न नाहीं. या सर्वांचा इतिहास येथें देण्याची आवश्यकता नाहीं. तो त्यांच्या संस्कृतिविषयक वर्णनांत सांपडेल. अधिक विकसित झालेलीं राष्ट्रे म्हणजे मेक्सिको व पेरू ह्यां होत. त्यांचीं वर्णनें त्या त्या राष्ट्रांवरील लेखांत सांपडतील.

पॉ लि ने शि या.—पॉलिनेशियामध्ये ह्मणजे भारतीयांच्या दृष्टीने दक्षिण द्वीपायन प्रदेशांत कालगणनापद्धति वरीच भिन्न दिसते. जावा वेटांत हिंदूंच्या संस्कृतीचा परिणाम झाला आहे असे भाग त्यांत आहेतच; तथापि कांहीं भाग असे आहेत कीं ज्यांवर हिंदु व मुसलमान संस्कृतींचा मुळीच परिणाम झाला नाहीं. मिलेनेशिया, कॅरोलाइन आयलंड्स व टाहिटी हे ते भाग होत. परंतु त्यांविषयांसुद्धा थोडथोडा मतभेद दिसून येतोच. मिलेनेशियामध्ये महिने चांद्र आहेत, परंतु वर्षाची देश कल्पना नाहीं. कॅरोलाइन वेटामध्ये महिने चांद्र आहेत. टाहिटीमध्ये वर्षातील ऋतूंची पद्धति भारतीय पद्धतीप्रमाणेंच आहे. न्यूझीलंडमध्ये वर्ष कृत्तिकेपासून सुरू होतें. कालगणना अत्यंत प्राचीन स्वरूपाची कोठें सांपडत असेल तर ती आस्ट्रेलियांतील देश लोकांत सांपडेल. त्यांच्यामधील कालगणनावचक शब्द झोंप व चंद्र या अर्थाचे आहेत; आणि एकंदर कालगणनेसंबंधी भाषा फारच प्राथमिक स्वरूपाची आहे.

आतां ज्या विस्तृत प्रदेशामध्ये एकमेकांनीं एकमेकांपासून कालगणनेचे अंश घेतले ते देऊन त्यांचा एकमेकांशी संबंध देण्याचा प्रयत्न करूं. भारतीय कालगणनापद्धति ही केंद्राभूत

धरून तिचा केवळ शास्त्रविकास कालानुक्रमानें न सांगतां इतरांशीं संबंध दिला तर तें वाचकांस सोपें जाईल ह्मणून तीच विधानपद्धति येथें स्वीकारतां.

हिंदुपंचांग.—भारतांय कालगणनेचें स्वरूप स्पष्ट होण्यासाठीं प्रथम आज महाराष्ट्रांत चालू असलेल्या पद्धतीकडे नजर फेंकली पाहिजे. आपलें नेहमींचें कालज्ञानासाठीं उपयोगांत आणतों तें पुस्तक म्हटलें ह्मणजे पंचांग होय. या पंचांगासंबंधानें एक महत्वाचें पण सुलभ प्रकरण दीक्षितांच्या ज्योतिर्विलासांत येऊन गेलें आहे तें थोडक्या फरकानें येथें अवतरितां.

पंचांगांत वर्षफळ, विवाहमुहूर्त यांसारखी फलज्योतिषाची माहिती वगळतां प्रत्यक्ष कालमापनविषयक माहितीच पुष्कळ असते. तिथि, वार, नक्षत्र, योग व करण ह्यां पंचांगाचीं पांच अंगें धरतात. या पांच अंगांचा अर्थ काय व त्यांपैकीं प्रत्येकाचें कालगणनेंत काय महत्त्व आहे तें पाहूं.

ति थि:—ज्या दिवशीं चंद्रसूर्य एके ठिकाणीं असतात ती अमावास्या. अमावास्या या शब्दांतच हा अर्थ आहे. अमावास्या हें नांव ज्योतिषाच्या प्रगतीचें दर्शक आहे. याच्या पूर्वीचा शब्द दर्श हा होता. दर्श म्हणजे खरोखर अमावास्येनंतरची चंद्रदर्शनाची प्रतिपदा. अमावास्या हा शब्द ऋग्वेदांत नाहीं. अमा ह्या अव्ययाचा अर्थ ‘एके ठिकाणीं’ असा आहे आणि ‘वस्’ म्हणजे रहाणें. अमावास्येस चंद्र दिसत नाहीं; परंतु गणितावरून ज्या वेळीं चंद्रसूर्याचें अंतर शून्य होतें तेव्हां अमावास्या तिथि संपते असें मानतात. मग त्या वेळीं त्यांचें दक्षिणोत्तर अंतर शून्य असो किंवा नसो. तेंहि मुळीच नसलें तर सूर्यग्रहण होतें. सूर्याहून चंद्राची गति फार जलद आहे. तो सूर्याजवळ येऊन लागलाच पुढें पूर्वेस जाऊं लागला म्हणजे प्रतिपदेस आरंभ झाला. दोघेहि चालत असतात. दोघांमध्ये १२ अंश अंतर पडलें म्हणजे प्रतिपदा तिथि संपली. चंद्रसूर्यांमध्ये १२ अंश अंतर पडण्यास जो काल लागतो त्यास तिथि म्हणतात. हें अंतर पडण्यास मध्यम मानानें सुमारें ५९ घटिका ३ पळे लागतात. त्याप्रमाणें एकदां चंद्रसूर्य एकत्र आल्यापासून पुन्हां येईपर्यंत ३० तिथी होतात. परंतु त्यांचे दिवस २९॥ होतात. ह्या काळास चांद्रमास म्हणतात. १२ चांद्रमासांचे ३५४ दिवस होतात; व त्या कालांत तिथी ३६० होतात. अर्थात् तिथींची क्षयवृद्धि होऊन एकंदरीत ६ दिवस कमी होतात. चंद्राची गति कधीं शांघ्र असते कधीं मेद असते. यामुळे एका तिथीस कधीं ६६ घटिका लागतात, तर कधीं ५० च लागतात. आमच्या जुन्या पंचांगांत तिथि ५४ घटिकांहून कधीं कमी होत नाहीं. पंचांगांत तिथींची घटी पळे दिलेली असतात. प्रतिपदा रविवारी ५४ घटिका १० पळे असेल तर त्याचा अर्थ असा कीं, रविवारी सूर्योदयापासून इतका काळ गेला तेव्हां प्रतिपदा तिथि संपली म्हणजे त्या वेळीं सूर्यापुढें चंद्र १२ अंश गेला. तिथीचें मान कधीं ६० घटिकांहून जास्त

होते, यामुळे तिथीची वृद्धि होते. सोमवारी ५८ घटिका द्वितीया आहे अशी कल्पना करा. पुढे १२ अंश-अंतर पडण्यास ६५ लागल्या; तर सोमवारी पहाटेस ५८ घटिकांपुढे राहिलेल्या २ घटिका, मंगळवार सर्व दिवसाच्या ६० घटिका व बुधवारी सूर्योदयानंतर ३ घटिका अशा एकंदर ६५ घटिका जाताल तेव्हा तृतीया संपेल. येथे तृतीयेची वृद्धि झाली. सूर्योदयी जी तिथि वगैरे असेल ती पंचांगांत लिहितात. ह्या उदाहरणांत सोमवारी द्वितीया आणि मंगळवारी व बुधवारी तृतीया लिहावी लागेल. वाढलेली तिथि तीन वारांस स्पर्श करते म्हणून तिला 'व्यहस्पृक्' म्हणतात. तिथीचे मान ६० घटिकांहून कमी असते तेव्हा क्षय होतो. समजा की रविवारी सूर्योदयानंतर २ घटिकांनी दशमी संपला व पुढे एकादशीचे मान ५५ घटिका आहे. अर्थात् सूर्योदयापासून ५७ घटिका गेल्यावर एकादशी संपून द्वादशी लागेल. तेव्हा सोमवारी सूर्योदयी द्वादशी आली व म्हणून एकादशीचा क्षय झाला. एकादशी मुळीच नाही असे नाही. ती सूर्योदयी कोणत्याच दिवशी नाही झणून तिचा क्षय मानिला इतकेच. अशा वेळी उपोषणास तर दोन एकादशा होतात. स्मार्त रविवारीच उपोषण करतात, परंतु वैष्णव सोमवारी करतात. त्यांचा असा नियम आहे की, प्रातःकाळी थोडीशी दशमी असली किंवा सूर्योदयापूर्वी ६ घटिकांत दशमी असली, तर त्या दिवशी उपोषण करावयाचे नाही. अशा एकादशीला ते 'दशमीविद्ध' झणतात व तिच्या दुसऱ्या दिवशी उपोषण करतात. तीस तिथीत दोन पंधरवे होतात त्यांस पक्ष असे नांव आहे. ज्या पक्षांत संध्याकाळी काळोख असतो त्यास कृष्ण म्हणजे काळोखाचा पक्ष आणि संध्याकाळी चांदणे असते त्यास शुक्लपक्ष म्हणतात. नर्मदेच्या उत्तर भागी पूर्णिमान्त मान चालते. त्यासंबंधी कांहीची अशी समजूत असते की आमचा शुक्लपक्ष तो तिकडच्यांचा कृष्णपक्ष. परंतु शुक्ल, कृष्ण ही नावे अन्वर्थ आहेत. एके ठिकाणी जो शुक्लपक्ष तो पृथ्वीवर कोठेहि गेलें तरी शुक्लपक्षच असावयाचा.

शुक्लपक्षांत सूर्यास्ताच्या वेळी व कृष्णपक्षांत सूर्योदयाच्या वेळी चंद्र आकाशांत कोठे आहे हे पाहून स्थूल मानानें तिथि कळेल. क्षितिजापासून खस्वस्तिकापर्यंत ९० अंश होतात. सूर्य मावळतांच चंद्र खस्वस्तिकी किंवा याम्योत्तरवृत्तावर कोठे तरी दिसला, तर तो सूर्याच्यापुढे ९० अंश आहे, म्हणून १२ अंशांस १ प्रमाणे ७ तिथी होऊन अष्टमी सुरू आहे असे समजावे. संध्याकाळी चंद्र खस्वस्तिकाच्या पूर्वेस अर्ध्या आकाशांत असला तर तो सूर्यापासून (९०+९०÷२ = १३५) अंशांवर असल्यामुळे त्या वेळी द्वादशी तिथि असली पाहिजे. कृष्ण पक्षांत सूर्योदयी चंद्र पश्चिमेस क्षितिजावर ४५ अंश असतो, तेव्हा तो सूर्याच्या पुढे अर्धे आकाश म्हणजे १८० अंश जाऊन आणखी ४५ अंश म्हणजे एकंदर २२५ अंश पुढे असल्यामुळे तेव्हा १८ तिथी होऊन कृष्णचतुर्थी सुरू असते. दररोज चंद्र सुमारे दोन दोन घटिका मागाहून उगवतो. शुक्लपक्षांत तिथीच्या दुपटीइतक्या घटिका दिव-

सास चंद्र उगवतो. उ. नवमीस १८ घटिका दिवसास उगवतो. कृष्ण पक्षांत पूर्णिमेपासून गेलेल्या तिथीच्या दुपटी-इतक्या घटिका रात्रीस चंद्र उगवतो. कृष्ण चतुर्थीस तो ८ घटिका रात्रीस उगवतो. ही रीति सुमाराची आहे. ह्या रीतीने आलेल्या वेळेत एखादी घटिका मागेपुढे होईल.

वा र.—हे पंचांगाचे दुसरे अंग होय. आमच्या प्राचीन ज्योतिष्यांच्या मते सर्व ग्रह पृथ्वीभोवती फिरतात, त्यांचा कम शेवटाकडून घेतला तर शनि, गुरु, मंगळ, रवि, शुक्र, बुध, व चंद्र असा आहे. यांतला प्रथम ज्ञान घेऊन पुढे चवथा चवथा ग्रह पुनः पुनः घेतला म्हणजे सात वार क्रमानें येतात. होरा या संज्ञेचे दिवसाचे २४ भाग करून त्याचे शनि इत्यादि ग्रह क्रमानें स्वामी मानितात. अर्थात् दिवसांत सर्व ग्रह ३ वेळा होऊन आणखी ३ ग्रह होतात. म्हणजे एके दिवशी पहिल्या होरेचा स्वामी शनि मानिला तर दुसऱ्या दिवशी पहिल्या होरेचा स्वामी रवि होतो व तिसरे दिवशी चंद्र येतो. पहिल्या होरेचा जो अधिप तोच त्या वाराचा स्वामी. याप्रमाणे रवि, चंद्र, मंगळ हा क्रम आहे. पृथ्वीवर हल्ली जेथे वार चालतात तेथे त्यांचा हाच क्रम आहे. इतकेच नाही तर आपल्या देशांत आज जो वार तोच पृथ्वीवर आज सर्वत्र आहे. या वारांची नांवेहि सर्व देशांत बहुधा एकाच अर्थाची आहेत.

नक्षत्रे.—नक्षत्रांच्या तारा सर्व सारख्या अंतरावर नाहीत म्हणून कांतिवृत्ताचे २७ विभाग मानून त्यांतल्या प्रत्येकास नक्षत्र म्हणतात. प्रत्येक नक्षत्रामध्ये १३ अंश २० कला होतात. इतके अंतर चालण्यास चंद्रास जो काळ लागतो त्यास नक्षत्र म्हणतात. मध्यम मानानें एक चंद्रनक्षत्र ६० घटिका ४३ पळे असते. कधी ते याहून कमजास्त होते यामुळे वृद्धिक्षय होतात. त्यांविषयी नियम तिथीप्रमाणेच आहेत. बहुतेक नक्षत्रांची नांवे वैदिक वाङ्मयांत येऊन गेली आहेत त्यांवरून आपले ज्योतिर्ज्ञान आणि कालमापनपद्धति प्राचीन काळापासून " नक्षत्र " असावी असे दिसते.

पंचांगांत रोजची नक्षत्रे दिलेली असतात ती चंद्राची होत. म्हणजे चंद्र त्या दिवशी त्या नक्षत्राजवळ असतो असे समजावयाचे. ह्यास चंद्रनक्षत्रे किंवा दिननक्षत्रे असेहि म्हणतात. जसा चंद्र नक्षत्रांतून फिरतो त्याप्रमाणे सर्व ग्रहहि नक्षत्रांतून फिरतात. सूर्यास एक नक्षत्र कमण्यास १३ किंवा १४ दिवस लागतात. आर्द्रा इत्यादि जी पावसाची नक्षत्रे त्यांस सूर्यनक्षत्रे असेहि म्हणतात. सूर्यनक्षत्रे पावसाळीं जशीं असतात तशीं इतर ऋतूंतहि असतात. तीं पंचांगांत दिलेली असतात. सूर्यास सर्व नक्षत्रांतून फिरण्यास एक वर्ष लागते. पाऊस सूर्यावर अवलंबून आहे म्हणून ज्या नक्षत्री सूर्य असतो पाऊस पडतो त्यांस पावसाची नक्षत्रे म्हणतात. इतर ग्रह कोणत्या नक्षत्री असतात हे आमच्या इकडील पंचांगांत लिहीत नाहीत; परंतु इन्दूर, ग्वाल्हेर, तेलंगण, मलबार, बंगाल वगैरे प्रान्तांतील पंचांगांत लिहितात.

राशी—राशींचें ज्ञान आपणांस अत्यंत प्राचीन काळीं नव्हतेच. अश्विनीपासून विभागात्मक सवादोन नक्षत्रांची एक रास असे कान्तिवृत्ताचे जे १२ भाग त्यांस मेघ, वृषभ इत्यादि नांवें आहेत. सूर्याचें एका राशीतून दुसऱ्या राशीत जें जाणें त्यास संक्रांति किंवा संक्रमण म्हणतात. तो मेघ राशीत ज्या वेळीं जातो त्या वेळीं मेघसंक्रमण होतें. या-प्रमाणें चंद्रादिकांच्याहि राश्यंतरास संक्रमण म्हटलें असतां चालेल. चंद्र एका राशीत सुमारे दोनअडीच दिवस असतो, सूर्य एक महिना असतो. कोणाची जन्मरास मेघ आहे असें म्हणतात याचा अर्थ असा की, तो जन्मला त्या वेळीं चंद्र त्या राशीत होता. नक्षत्रांवरून राशी किंवा राशीवरून नक्षत्रें काढण्याची गरज वारंवार लागते म्हणून त्यांचें कोष्टक येथें देतो.

नक्षत्रें	राशी	नक्षत्रें	राशी
१ अश्विनी	मेघ १	चित्रा अर्ध	तुला ७
२ भरणी		१५ स्वाती	
३ कृत्तिकांचा एक पाद		१६ विशाखा तीन पाद	
कृत्तिका तीन पाद	वृषभ २	विशाखा एक पाद	वृश्चिक ८
४ रोहिणी		१७ अनुराधा	
५ मृगशीर्ष अर्ध		१८ ज्येष्ठा	
मृगशीर्ष अर्ध	मिथुन ३	१९ मूल	धनुः ९
६ आर्द्रा		२० पूर्वाषाढा	
७ पुनर्वसु तीन पाद		२१ उत्तराषाढा एक पाद	
पुनर्वसु एक पाद	कर्क ४	उत्तराषाढा तीन पाद	मकर १०
८ पुष्य		२२ श्रवण	
९ आश्लेषा		२३ धनिष्ठा अर्ध	
१० मघा	सिंह ५	धनिष्ठा अर्ध	कुंभ ११
११ पूर्वा		२४ शततारका	
१२ उत्तरा एक पाद		२५ पूर्वाभाद्रपदा तीन पाद	
उत्तरा तीन पाद	कन्या ६	पूर्वाभाद्रपदा एक पाद	मीन १२
१३ हस्त		२६ उत्तराभाद्रपदा	
१४ चित्रा अर्ध		२७ रेवती	

मास सें ज्ञा, अधिक मास.—चैत्र इत्यादि नांवें प्रथम चित्रा इत्यादि नक्षत्रांवरून पडलीं आहेत. परंतु त्या त्या नक्षत्रांचे चंद्र नेहमीं पूर्ण होतो असें नाहीं; मागें पुढेहि एखाद्या नक्षत्रां होतो. उदाहरणार्थ, चैत्रांत पूर्णिमेच्या दिवशीं हस्त, चित्रा, स्वाती यांतून कोणतेंहि नक्षत्र असतें. सांप्रत असा नियम आहे की, ज्या चंद्र महिन्यांत सूर्याचें मेघसंक्रमण होईल त्याचें नांव चैत्र. ज्यांत वृषभ होईल त्याचें नांव भा. पां १३

वैशाख. याप्रमाणेंच पुढें समजावें. ज्या महिन्यांत सूर्याचें संक्रमण होणार नाहीं त्यास अधिकमास म्हणतात; आणि त्यास हल्लीं त्याच्या पुढील महिन्याचें नांव देतात. चंद्र-मासाचें मान सुमारे २९॥ दिवस आहे. आणि सूर्यास एक रास कमण्यास २९॥ हून जास्त दिवस लागतात. एकदां चैत्र शुक्ल प्रतिपदेस मेघसंक्रांति झाली अशी कल्पना करा. तर पुढील संक्रांती क्रमानें एकदोन तिथी पुढें जातां जातां कांहीं महिन्यांनीं अमावास्येच्या सुमारास संक्रांति होईल. श्रावणांत वद्य १४ च्या दिवशीं सिंहसंक्रांति झाली असें समजा. दुसरे दिवशीं अमावास्या झाली. पुढें दुसरी अमावास्या होईपर्यंत संक्रांति मुळींच झाली नाहीं; व त्याच्या पुढील महिन्यांत शुक्ल प्रतिपदेस कन्या संक्रांति झाली, तर या शैवटच्या महिन्याचें नांव भाद्रपद होईल. मध्यें एका महिन्यांत संक्रांति मुळींच झाली नाहीं म्हणून तो अधिक झाला. त्यास त्याच्या पुढील महिन्याचें नांव देतात म्हणजे त्याला 'अधिक भाद्रपद' म्हणतात.

चांद्र मास आणि सौर मास.—वारा चांद्रमासांचे ३५४ दिवस होतात. आणि सौरवर्षाचे दिवस सुमारे ३६५॥ आहेत. ऋतू सूर्यावर अवलंबून आहेत म्हणून वर्ष सौरमानाचें पाहिजे. सुसुलमान लोक हिजरी सनाचें वर्ष सौर धरीत नाहींत, म्हणून त्यांच्या मोहरम महिन्यांत एकदां हिवाळा तर कांहीं वर्षांनीं पावसाळा येतो. आपण महिने चांद्र घेतों; परंतु ऋतूंचा फरक पडूं नये, चैत्रांत नेहमीं वसंत ऋतू यावा म्हणून वर्ष सौर घेतों. दोन्ही मानांचा मेळ वसण्याकरितां मध्यें ज्या महिन्यांत संक्रांति येणार नाहीं तो अधिकमास धरतों. आपल्या देशांत चांद्रमान सर्वत्र चालतें. परंतु मलबारांत व बंगाल्यांत व्यवहारास सौरमास घेतात. मलबारांत त्यांचीं नांवें मेघ, वृषभ, अशीं आहेत. बंगाल्यांत चैत्र, वैशाख अशीं आहेत. तेथें मेघसंक्रान्ति ज्या दिवशीं होईल त्याच्या दुसऱ्या दिवशीं सौर वैशाख सुरू होतो.

क्षय मास.—सांप्रत सूर्याची गति कार्तिक, मार्गशीर्ष व पौष या महिन्यांत जलद असते. त्यास वृश्चिक, धन व मकर ह्या राशी कमण्यास २९॥ दिवसांहून कमी दिवस लागतात. म्हणून तेव्हां एखाद्या चंद्र महिन्यांत दोन संक्रान्ती होण्याची संधि कधीं कधीं येते. अशा वेळीं क्षयमास होतो. हा एकदां आल्यापासून प्रायः १४१ किंवा १९ वर्षांनीं पुन्हां येतो. जेव्हां येतो तेव्हां त्याच्यावद्दल अधिक महिना त्याच्या मागें किंवा पुढें ३१४ महिन्यांत येतो. हल्लीं चालू पंचांगाच्या मानानें हें लिहिलें आहे. त्या मानानें शके १७४४ मध्यें मार्गशीर्ष क्षय झाला होता. पुढें शके १८८५ मध्यें तोच क्षय होईल.

अमान्त व पूर्णिमान्त मास.—नर्मदेच्या दक्षिण भागीं चांद्रमास अमावास्येपासून अमावास्येपर्यंत मोजतात. तो अमावास्येस संपतो म्हणून त्यास अमान्त म्हणतात. नर्मदेच्या उत्तरभागीं पूर्णिमान्त मास चालतो. दोहोंच्या पक्षांची व्यवस्था पुढें दिल्याप्रमाणे असते.

अमान्त	पूर्णमान्त
चैत्र { शुक्लपक्ष	चैत्र
वैशाख { कृष्णपक्ष	वैशाख
ज्येष्ठ { शुक्लपक्ष	ज्येष्ठ
अश्विनी { कृष्णपक्ष	अश्विनी

नर्मदोत्तरभागी पूर्णिमान्त मास चालतात तरी अधिकमास अमान्तावरून म्हणजे आपल्याप्रमाणेच धरतात.

नक्षत्रचक्रारंभस्थान, अयनचलन.—नक्षत्रांस आरंभ कोठून करतात, म्हणजे चंद्रादिक कोठे आले असतां ते पाहिल्या नक्षत्रां आले असे मानतात हा विचार केला पाहिजे. वसंतसंपात म्हणजे खगोलीय विषुववृत्त उर्फ नाडी-मंडल कांतिवृत्तास ज्या दोन विंदूत छेदते त्यांपैकी ज्यांतून वसंतऋतूत सूर्य जातो तो विंदु स्थिर नाही. तो नक्षत्रांत उलटा जातो. यामुळे अश्विन्यादि नक्षत्रे संपातापासून थोडी थोडी पुढे जातात असे दिसते. सूर्याचे उदगयन किंवा दक्षिणायन संपातास अनुसरून आहे. म्हणजे संपातापासून ९० अंशावर उत्तरेस किंवा दक्षिणेस सूर्य असतो तेव्हां अयन होतात. नक्षत्रांत संपात मागे येतो, त्याचप्रमाणे अयनविंदूहि मागे चळतात. वेदांगज्योतिष म्हणून आपला प्राचीन ग्रंथ आहे. त्यांत धनिष्ठांच्या आरंभी सूर्याचे उदगयन होते असे सांगितले आहे. शके ४२७ मध्ये उत्तरापाडांच्या दुसऱ्या चरणां उदगयन होत असे असे वराहमिहिराच्या ग्रंथावरून कळते. सांप्रत मूळांच्या तिसऱ्या चरणामध्ये होतें. अयनाच्या ह्या गतीस अयनचलन म्हणतात. ही गति फार थोडी आहे. ती वर्षांत सुमारे ५० विकला आहे. इतकीच संपाताचीहि गति आहे. आमच्या प्राचीन ज्योतिष ग्रंथांतील वर्षाचे मान जितके आहे तितक्या कालांत संपातगति सुमारे ५९ विकला होते. परंतु त्या ग्रंथांत ती ६० विकला मानिली आहे. सूर्यसिद्धांतादि ग्रंथांतले ग्रहाची स्थिति सांगण्याचे आरंभस्थान शके ४४४च्या सुमारास संपातांत होतें; व रेवती नक्षत्रांपैकी २२वा तारा त्या वेळी त्याच्या जवळ होती. ही तारा सांप्रत संपातापासून पूर्वेस १८॥ अंशावर आहे. ही तारा आरंभस्थानी कै. केरोपंतींनी मानिली आहे. आमच्या ज्योतिषग्रंथांत संपातगति सुमारे ६० विकला मानिली आहे त्यामुळे त्यांतले आरंभस्थान वर्षास संपातापासून तितके पुढे जातें. सांप्रत ते सुमारे २३ अंश पुढे आहे. सायनपंचांगांत संपात हें आरंभस्थान मानितात. संपाती कोणताहि ग्रह आला म्हणजे तेव्हां तो सायनमानाने अश्विनी नक्षत्रां आला. त्याच्या पुढे १८॥ अंशावर म्हणजे रेवती तारेशी येईल तेव्हां केरोपंती (पटवर्धनी) पंचांगप्रमाणे त्याचे रेवती नक्षत्र संपून तो अश्विनी नक्षत्रां आला; आणि त्यापुढे ४ अंशावर जाईल तेव्हां आपल्या देशांत हल्ली चालणाऱ्या ग्रहलाघवादि ग्रंथावरून केलेल्या पंचांगप्रमाणे तो अश्विनी नक्षत्रां आला असे मानितात. सायन पंचांगांत ग्रहांचे स्थान मोजतांना अयनगति हिशेबांत घेतात म्हणून

त्यास सायन (अयनयुक्त) गणनेचे पंचांग असे म्हणतात. केरोपंती किंवा ग्रहलाघवा यांत ती घेत नाहीत ह्याणून ती निरयनगणनेची पंचांगे होत. संपात आणि निरयनपंचांगांचे आरंभस्थान यांतील अंतराच्या अंशांस अयनांश असे म्हणतात.

अयनचलनाचा विचार करीत असतां आतांपर्यंत प्रसिद्ध होत असलेल्या तीन प्रकारच्या पंचांगांचा विचार ओघाने आला. या तीन पंचांगांतला मुख्य भेद वर सांगितला. त्या भेदांमुळे ग्रहलाघवी पंचांगांत एखादी सूर्यसंक्रांति ज्या दिवशी होईल त्याच्या अगोदर सुमारे ४ दिवस ती केरोपंतीत होते, आणि त्याच्या अगोदर १८ दिवस म्हणजे ग्रहलाघवीच्या अगोदर २२ दिवस सायन पंचांगांत होते. यामुळे तीनहि पंचांगांतील महिन्यांचीं नांवें कधी कधी भिन्न असतात व अधिकमास भिन्न होतो. संपातापासून सूर्य निघाल्यापासून पुन्हां तो तेथे येण्यास ३६५ दिवस १४ घटिका ३२ पळे लागतात. इतक्या काळास 'सायन सौरवर्ष' म्हणतात. केरोपंती पंचांगाचे वर्षमान ३६५ दिवस १५ घटिका २३ पळे आहे. रेवतीपासून सूर्य निघाल्यापासून पुन्हां तेथे येण्यास इतका काल लागतो. ह्या काळास 'नाक्षत्र सौरवर्ष' म्हणतात. ग्रहलाघवी पंचांगाचे वर्ष ३६५ दिवस १५ घटिका आणि ३१ पळे आहे.

आकाशांत सूर्याचे दक्षिणायन किंवा उदगयन प्रत्यक्ष ज्या दिवशी होतें त्याच दिवशी सायन पंचांगांत असतें; व त्याच दिवशी त्यांत मकर किंवा कर्क संक्रांति होते. वसंतसंपाती सूर्य येतो तेव्हां नेहमी वसंतऋतु असावयाचा. तेव्हांच सायन पंचांगांतला मेघ संक्रांति होते व चैत्र महिना येतो. म्हणून सायन मानाने चैत्रांत नेहमी वसंतऋतु येईल. केरोपंती किंवा ग्रहलाघवी पंचांगप्रमाणे कालांतराने चैत्रांत पावसाळा येईल. ही गोष्ट स्वतः केरोपंतींनी कबूल केली होती व सर्व गणितज्ञ कबूल करतात.

तिथीचा संबंध आरंभस्थानाशी नाही. यामुळे तिन्ही प्रकारच्या पंचांगांच्या तिथी जमतात. कधी कांही घटिकांचा फरक पडतो. तो जुन्या पंचांगांत रविचंद्रांच्या गतींत थोडी चूक आहे म्हणून पडतो. ग्रहणकालांत फरक यामुळेच पडतो. ग्रहांच्या गती हल्लींच्या शोधाप्रमाणे विनचूक घेतल्या म्हणजे ग्रहणे, युती इत्यादि गोष्टी जुन्या पंचांगाच्या मानाने देखील बरोबर अनुभवास येतील. त्यास केरोपंती निरयन किंवा सायन मानच पाहिजे असे नाही. परंतु जुन्या पंचांगाचे वर्षमान सायन नाही आणि नाक्षत्रहि नाही. ते बदललेच पाहिजे. आरंभस्थानी ग्रह आला म्हणजे अश्विनीत आला. तिन्ही पंचांगांचे आरंभस्थान भिन्न यामुळे तिहींच्या नक्षत्रांत फरक पडतो. ग्रहलाघवी पंचांगाहून केरोपंतीत हल्ली सुमारे पाव नक्षत्र पुढे असतें व सायनांत १॥ नक्षत्रे पुढे असतात.

निरयन पंचांगांतील नक्षत्रे विभागात्मकच आहेत तरी पंचांगांत जो ग्रह ज्या नक्षत्रां असेल, त्याच्या तारांच्या आसपास किंवा कदाचित् थोडा मागे पुढे तो ग्रह दिसतो.

सायन नक्षत्रें निराळीं आणि तारात्मक निराळीं, यामुळे तारा आणि ग्रह यांच्या युती केव्हां होतील हें सायन पंचांगांत दिलेलें असतें.

सायन पंचांगाप्रमाणें ऋतू सर्वकाळ बरोबर मिळतील, पण सायन नक्षत्रें आणि तारात्मक नक्षत्रें यांचा मेळ राहणार नाही. निरयन पंचांगांत नक्षत्रें आणि तारा यांचा मेळ बहुधा असतो; परंतु ऋतू चुकतात, व पुढें फारच चुकतील.

योग ग.—योग म्हणजे वेरीज. चंद्रसूर्याच्या गतीची वेरीज १३ अंश २० कला होण्यास जो काळ लागतो तितक्यांत एक योग होतो. हे योग २७ आहेत. तिथिनक्षत्रांचा आकाशांतल्या स्थितीशी संबंध आहे तसा योगांचा कांहीं दिसत नाही. शके ५५० च्या पूर्वी हे नव्हते, त्यानंतर ते पंचांगांत आले असें कै. शं. वा. दीक्षित यांचें मत आहे. चंद्र आणि सूर्य यांची कांति समान होते तेव्हां व्यतिपात आणि वैभूति हे योग होत असतात. त्यांस महापात म्हणतात. हे पंचांगांत निराळे दिले असतातच. हे मात्र प्राचीन आहेत. हे सुमारें १३ दिवसांच्या अंतरानें होतात.

करण.—करण म्हणजे तिथीचें अर्ध. चांद्रमासांत ३० तिथी व ६० करणें असतात. चंद्रसूर्यांमध्ये ५ अंश अंतर झालें म्हणजे एक करण होतें. वव, बालव इत्यादि करणांचे पर्याय शुक्रप्रतिपदेच्या उत्तरार्धापासून ८ होतात आणि पुढें शुकुनि वर्गरे ४ करणें असतात; मिळून महिन्यांत ६० करणें होतात. सायननिरयन पंचांगांतलीं करणें एकच असतात. योग मित्र असतात.

पंचांगाची इतर आधुनिक अंगें.—याप्रमाणें पंचांगाच्या पांच अंगांचें स्वरूप आहे. पंचांगांत वस्तुतः पांचच अंगें हवीं. परंतु हल्लीं इतर पुष्कळ उपयोगी गोष्टी पंचांगांत देतात. एकादशीचें उपोषण कधी, श्रावणी कधी, वर्गरे गोष्टी धर्मशास्त्रावरून देतात. त्यांचा ज्योतिषगणिताशी संबंध नाही. धर्मशास्त्राच्या ग्रंथांत कोठे कोठे मतभेद पडतो, म्हणून दुसरा आज करावा कीं उद्यां करावा असे वाद कधी कधी पडतात. अर्थात् ह्या वादाला कारण पंचांगांतली चूक हें नव्हे.

ग्रहांची स्थिति.—आमच्या प्रांतांतल्या पंचांगांत पंधरवड्याच्या पृष्ठान्या उजव्या अंगास वरील कोंपऱ्यांत रवि, चंद्र इत्यादि ग्रहांची नांवें संक्षेपानें देऊन त्याखाली आंकडे दिलेले असतात. त्यांवरून पूर्णिमा किंवा अमास्या या दिवशीं प्रातःकाली आकाशांत ते ग्रह कोठें असतात हें समजतें. रवीच्या खाली १।२०।४६।१२ असें आंकडे आहेत असें समजा. याचा अर्थ रवि एक रास भोगून दुसऱ्या राशीत २० अंश ४६ कला १२ विकला या जागी आहे. राशीचे अंश ३० होतात. मंगळादि ५ ग्रहांतील कोणाच्याहि स्थितीतून सूर्याची स्थिति वजा केली तर तो ग्रह सूर्यापुढें किती आहे हें समजेल. वाकी राहील

तींतील राशीच्या दुपटीइतके तास आणि अंशांच्या चौपट मिनिटें इतका काळ दोनग्रहरापासून जाईल तेव्हां ते ग्रह मध्यान्ही येतील असें स्थूलमानानें समजावें.

संवत्सर.—प्रभव इत्यादि संवत्सरांचा आरंभ आपल्याकडे चैत्राच्या आरंभीच होतो. परंतु हे संवत्सर मूळचे वाहस्पत्य मानाचे आहेत. वृहस्पतीला एक राशि कमण्यास मध्यममानानें सुमारें ३६१ दिवस लागतात. इतक्या कालांत एक वाहस्पत्य संवत्सर होतो. यामुळे सुमारें ८५ सौर वर्षांत ८६ वाहस्पत्य संवत्सर होतात. म्हणजे एका संवत्सराचा क्षय होतो. ही पद्धति नर्मदेच्या उत्तरेस अजून चालते. आपल्याकडेहि शके ७२६ पर्यंत ती चालत होती; पुढें ती बंद झाली, म्हणजे क्षयसंवत्सर मानण्याची रीति बंद झाली. यामुळे उत्तरेकडील संवत्सर आमच्यापेक्षां हल्लीं १२ नीं पुढें आहे.

प्रत्येक ठिकाणीं स्थानिक पंचांगापाहिजे.—पूर्वी गांवांवांचे जोशी पंचांगें करीत असत. हल्लीं पुणें, मुंबई, येथील पंचांगें सर्व महाराष्ट्र देशांत चालतात. परंतु वस्तुतः ज्या त्या ठिकाणचें पंचांग निराळें असणें चांगलें. निदान दर जिल्ह्यास तरी निराळें पाहिजे. थोड्याशा युक्तीनें एका ठिकाणचें पंचांग दुसऱ्या स्थळां उपयोगी पडेल. दोन स्थलांच्या रेखांशांचें अंतर काढावें. दर अंशास १० पळें म्हणजे ४ मिनिटें इतकें अंतर दोहोंच्या वेळांत पडतें. पंचांगाच्या स्थलाच्या पूर्वस इष्ट स्थल असेल तर तें अंतर पंचांगांत दिलेल्या वेळेंत मिळवावें; आणि पश्चिमेस असेल तर तें वजा करावें. उदाहरणार्थ, पुण्याच्या पंचांगांत एकादशी ४० घटका १० पळें आहे. पुणें आणि वार्शी यांच्या रेखांशांचें अंतर सुमारें २ अंश आहे आणि वार्शी पुण्याच्या पूर्वस आहे. तर वार्शी येथें एकादशी ४० घटका ३० पळें समजावी. पुण्याच्या पश्चिमेस मुंबई एक अंश आहे. तर मुंबई येथें एकादशी ४० घटकाच आली. हा नियम तिथि, नक्षत्र, योग, करण चंद्रसूर्यादिकांचीं राश्यंतरे व नक्षत्रांतरे, चंद्रग्रहण, यांच्या वेळांस लागू आहे. चंद्रग्रहण पुण्यास निजकालाच्या ३ वाजतां सुटलें तर वार्शीस निजकालाचे ३ वाजून ८ मिनिटें झाल्यावर सुटेल. सूर्यग्रहणाला ही गोष्ट लागू नाही. हल्लींच्या या प्रांतांतील सर्व पंचांगांत तिथ्यादिकांची घटीपळें मध्यम-सूर्योदयापासून असतात. तीं वस्तुतः स्पष्टोदयापासून पाहिजेत. तीं तशीं करावयास आणखी २ संस्कार करावे लागतात. हे संस्कार विस्तारभयास्तव येथें देतां येत नाहींत.

भारतीय पंचांगांतील विशेष.—आमच्या पंचांगांतील बहुतेक अंगांचा संबंध आकाशांतील कोणत्याना कोणत्या तरी स्थितीशी आहे. यूरोपीय पंचांगांतील बहुतेक अंगें कृत्रिम आहेत. त्यांच्या वर्षाचे दिवस ३६५ किंवा ३६६ व महिन्याचे दिवस २८, २९, ३० किंवा ३१. ही

मानें आकाशांतली कोणतीहि स्थिति दाखवीत नाहींत. आमचें पंचांग नैसर्गिक आहे.

पंचांगांतली लफळ ज्योतिष.—पंचांगांत आरंभी संवत्सरफळें दिलेली असतात. त्यांत त्या संवत्सरांत राजा कोण, मंत्री कोण, वगैरे सांगून त्यांचीं फळें सांगितलीं असतात. चैत्र शुक्ल प्रतिपदेस जो वार असेल तो राजा; सूर्याचें मेघसंक्रमण ज्या वारी होईल तो मंत्री; आर्द्राप्रवेश ज्या वारी होईल तो मेघेश; कर्क, सिंह आणि धनुः हीं संक्रमणें ज्या वारी होतील ते क्रमानें पूर्वधान्यें, सेना, पश्चिमधान्यें यांचे अधिप; असा नियम आहे. अमक्याचा स्वामी अमुक असतां अमुक फळ होतें असें ठरलेलें आहे. त्यांत, चंद्र, बुध, गुरु, शुक, हे शुभ ग्रह मानिले आहेत. यांचीं फळें चांगलीं असतात. इतरांचीं बहुधा वाईट असतात. कांहीं पंचांगांत अधिप यांपेक्षां बरेच जास्त असतात. विशेषकांत आपल्याकडे फार गोष्टी असतात. इतक्या इतर बहुतेक प्रांतांतल्या पंचांगांत नसतात. असो.

येणेंप्रमाणें आपल्या पंचांगकारांची कालगणनापद्धति आहे. कालगणनापद्धतीचा ज्योतिःशास्त्राशी संबंध येत असल्यामुळे हांतील कांहीं मुद्द्यांचें विवेचन ज्योतिःशास्त्राचा इतिहास देऊन नंतर करूं.

वौद्ध कालमापन.—वौद्धांच्या कालगणनापद्धतीचा विचार स्वतंत्रपणें देण्याचें विशेष कारण नाहीं. कारण देशांत जी कालगणनापद्धति चालू होती तीच घेऊन वौद्धांनी आपले उत्सव, उपवास व व्रतें वसविलीं. नवीन संप्रदायामध्यें आपल्याकडे लोक ओढतांना जर एखादा नवीन सण सुरू करतां येईल तर तो करण्याचा प्रयत्न केला जात असे; याप्रमाणेंच चालू उत्सव किंवा दिवसमहत्त्व लक्षांत घेऊन त्या दिवशीं निराळा आचार सुरू करणें किंवा त्या दिवसाच्या महत्त्वाचें ऐतिहासिक स्पर्धीकरण निराळें देणें इत्यादि क्रिया केल्या जातात. उदाहरणार्थ, जैनांत दिवाळीचें महत्त्व दिवाळी ही महावीरनिर्वाणाची तारीख ठरवून सिद्ध केलें आहे. संक्रांतीचें महत्त्व वौद्धांत, जैनांत व इतर हिंदूंतहि सारखेंच आहे. वौद्धांमध्ये विशिष्ट महिन्याचें माहात्म्य, विशेषकरून अधिकमासाचें माहात्म्य ब्राह्मणी ग्रंथांप्रमाणेंच वर्णिलें आहे. तसेंच दर्शपौर्णमासाचें माहात्म्य वौद्धांत आहेच. शिवाय, वौद्धांनी पक्षमध्यास धार्मिक महत्त्व देऊन महिन्यांतून चार उपवासाचे दिवस तयार केले. त्यांनीं पडतू मागलेच ठेवून प्रत्येक ऋतु बदलण्याचा काळ पुण्यदिन केला. मकरसंक्रांतीस त्यांनीं वर्षारंभ करून तिला महत्त्व दिलें. त्यांनीं आपला निराळा शकहि सुरू केला. बुद्धनिर्वाणशक हा ब्रह्मदेशांत व पूर्वकडील द्वीपकल्पांत ख्रिस्तपूर्व ५४३ साली सुरू झाला असें मानण्यांत येतें.

चीन, जपान व तिवेट कालमापन.—चीनमध्ये वौद्धांनी आपले उपवास व सण चिनी लोकांच्या चांद्र कालगणनेशी जुळविले. सिलोनमध्ये वौद्ध भिक्षूंचें 'लित'

म्हणजे पंचांग वाळगणें हे कर्तव्य आहे. जपानमध्ये चिनी वौद्ध पंचांगपद्धति चालू होती. परंतु १८७२ सालीं जपान सरकारनें परंपरागत चांद्र कालगणनापद्धति रद्द करून पाश्चात्य सौरपद्धतीच सुरू केली. तिवेटमध्ये कालगणनापद्धति कांहीं अंशीं भारतीय व कांहीं अंशीं चिनी आहे. बारा व साठ वर्षां-स्पत्य संवत्सरांची योजना हिंदुस्थानांतून तेथें गेली; तथापि त्यांनां जे शब्द वापरले गेले ते मात्र चिनी वापरले गेले.

निरनिराळ्या वौद्ध लोकांचे रिवाज पाहतां असें दिसतें कीं त्यांमध्ये साप्ताहिक उपवासाचें जरी महत्त्व आहे तरी इतर सणांच्या वावरीत सर्व लोकांत सारखेपणा किंवा एककालीनत्व आढळून येत नाहीं.

आनाम, चंपा व लावो.—आनाम, चंपा, लावो वगैरे भागांत हिंदूंची कालगणनापद्धति जरी स्वीकारली गेली आहे तरी तिजबरोबर चिनी कालगणनापद्धति देखील थोडीशी शिरलीच; आणि मुसलमानी कालगणनापद्धतीचाहि थोडा परिणाम झाला. शालिवाहन शक चालतो तेथेंच द्वादशवर्षसमुच्चय देखील वर्णगणनेसाठी लावले जातात. हीं बारा वर्षे बारा राशींवरून आली आहेत. शालिवाहनशकाशिवाय बुद्धशकहि कांहीं ठिकाणीं चालू आहे. बुद्धशकाचा प्रारंभ ख्रिस्तपूर्व ५४३ वर्षे धरतात आणि महाशकराज ह्यणजे शालिवाहनशक ख्रिस्तोत्तर ७८ पासून धरतात. यांशिवाय कांहीं ठिकाणीं 'बुद्धशकराज' ह्यणून शक वापरण्यांत येतो. बुद्धशकराज म्हणजे कमी महत्त्वाचा शक होय. हा ख्रिस्तोत्तर ६३८ पासून सुरू होतो.

कांबोज, अनाम, चंपा वगैरे प्रदेशांत चैत्र, वैशाख हेच महिने वापरले जातात. एवढेंच नव्हे, तर कांहीं ठिकाणीं मोहरम वगैरे मुसलमानी महिनेहि वापरले जातात. त्यांच्या द्वादशवर्षसमुच्चयाचा उल्लेख चिनी कालगणनापद्धतींत आलाच आहे.

जैन कालमापन.—वौद्धांनीं जर आपली विशिष्टकालमापनपद्धति तयार केली तर जैनांनीं तरी कां स्वस्थ बसावें? त्यांचे ज्योतिषावर ग्रंथ आहेतच. पण जैनांच्या कालमापनाचा विशेष असा आहे कीं, त्यांनीं युगमन्वन्तरें यांसारखे अनेक दुसरे मोठमोठे कालसमुच्चय तयार केले आहेत; आणि अमुक तीर्थंकर अमुक कोटी वर्षे जगला, अमुक तीर्थंकर इतक्या लक्ष कोटी वर्षे जगला अशीं विधानें केली आहेत.

वाविलोनियाचें ज्योतिष.—आतां आपण भारता-इतक्या जुन्या संस्कृतीकडे व तिजमधील ज्योतिषाकडे वळूं. वाविलोनियांतील ज्योतिष फार जुनें. असुरांचें राष्ट्र जर फार जुनें तर त्यांचें ज्योतिषहि जुनेंच असणार. त्यांच्या ज्योतिषाचें सविस्तर विवेचन आपणांस अवश्य आहे. कां कीं, कालगणना-विषयक ज्ञानाच्या वन्याच पूर्णतेला गेलेला अत्यंत प्राचीन काळचा हा विकास होय. यांनीं आपल्या ऐतिहासिक कालांत कालगणनाविषयक विकास कोठपर्यंत नेऊन भिडविला हें आपण पाहूं. वर्षाचे तीनशें साठ दिवस, चार महिन्यांचे तीन

काल, तीनशें चोपन दिवसांचें चांद्र वर्ष व तीनशें पासष्ट दिवसांचें सौर वर्ष इत्यादि कल्पना त्यांनीं फारच प्राचीन काळांत विकासविल्या. सौरचांद्र वर्षांची जुळणी करून घेण्याची पद्धति वाविलोनी व मिसरी राष्ट्रांची परस्परांहून भिन्न होती. इजिप्शियन लोक वर्षांती अधिक दिवस घालीत, तर वाविलोनी लोक अधिक मास वापरीत. पारशी लोकांच्या वर्षांत शके १८४३ सालच्या निर्णयसागरी पंचांगांत ५ ते ९ सप्टेंबर हे गाथादिवस म्हटले आहेत. हे गाथादिवस म्हणजे सौरचांद्रमालनार्थ तोडगा होय. ही पद्धति मिसरी लोकांत होती. आणि वाविलोनी लोकांत अधिकमासपद्धति होती. वाविलोनी लोकांच्या महिन्यांचीं नांवें मूळ सुमेरियन लोकांचीं आहेत. यामुळे वाविलोनी लोकांस त्यांच्या ज्योतिषाचे मूळ प्रवर्तक म्हणतां येत नाहीं. तें श्रेय सुमेरियन लोकांस दिलें पाहिजे. वाविलोनियाचें एकंदर ज्योतिःशास्त्र खाल्डियांत, म्हणजे युफ्रेटिसच्या पश्चिमेकडील व अरबस्थानच्या पूर्वेकडील प्रदेशांत पैदा झालें होतें, आणि खाल्डियन ज्योतिष हे फल-ज्योतिषस्वरूपी होतें. यांच्यांतच वारा राशींची कल्पना उत्पन्न झाली. खाल्डियन लोकांना संपातचलनाचेंहि ज्ञान होतें. त्यांनीं प्राचीन दंतकथांच्या आधारावर आपल्या कालगणनेस राशिचक्रारंभस्थान मिथुन राशीच्या पूर्व टोंकास होतें तेव्हां सुरुवात झाली असें ठरविलें होतें. यावरून खाल्डियन लोकांची कालगणनापद्धति सात हजार वर्षांपूर्वी म्हणजे ख्रिस्तपूर्व पांच हजार वर्षांपूर्वी सुरू झाली असावी असें निघतें. त्यांची युगकल्पना संपातचलनावरून वसविलेली दिसते. मनुष्याची उत्पत्ति जगाच्या आरंभदिवशीं झाली अशी त्यांची समजूत असून जगाचा आरंभ कर्कयुगांत (म्हणजे ख्रि. पू. ७००० वर्षांपूर्वी) झाला असें ते मानीत असत. वाविलोनी ज्योतिष्यांनीं निर्माण केलेल्या कल्पनेचा ख्रिस्ती धर्मसंप्रदायांत केवडा परिणाम झाला हें सर्वास परिचितच आहे. खाल्डियन ज्योतिषाचा भारतीय ज्योतिषावर जो परिणाम झाला त्याचें विवेचन पूर्वी केलेच आहे (प्रथम विभाग पृ. ३०१). त्यांत द्रैकाणपद्धति ही खाल्डियन किंवा इजिप्त येथील शास्त्रांतून भारतीयांनीं घेतली अशा अर्थाचें एक मत आहे असें दाखविलें आहे.

मिसरदेशीय कालगणना.—इजिप्तमधील कालगणनापद्धति बरीच सूक्ष्म असून ती त्यांच्या पारमार्थिक कल्पनांशीं निगडित आहे. ती पद्धति स्पष्टपणें मांडण्यास इतर पुष्कळ गोष्टी द्याव्या लागतील. शिवाय, तिचा सर्वसामान्य कालगणनापद्धतीवर फारसा परिणाम झालेला दिसत नाहीं. म्हणून, तिजमध्यें चांद्र आणि सौर वर्षकल्पना होत्या आणि अधिक मासाऐवजीं चांद्रवर्षांती कांहीं अधिक दिवस ते धरीत या सांगितलेल्याच गोष्टींकडे लक्ष ओढण्याशिवाय आणखी माहिती येथें देत नाहीं.

भारतीयांच्या कालगणनेचें स्वरूप चांद्रसौर आहे. चांद्र-सौर पद्धति एकत्र करून कालगणना करण्याची पद्धति भार-

तीयांनीं आजपर्यंत चालू ठेवली आहे. तिचें सातत्य आपणांस वेदकालापासून दाखवितां येईल. ऋग्मंत्रकाली-च अधिकमासकल्पना होती; म्हणजे चांद्र आणि सौर पद्धतींचा मेळ घालण्याचा प्रयत्न पूर्वीच होऊन गेला होता. मुसलमान आणि ख्रिस्ती मंडळींनीं ही दोन तत्वांचा पद्धति कायम ठेवली नाहीं. कदाचित् याचें कारण अधिकमास, आणि अधिकदिवस याला वंचक धार्मिकता उत्पन्न झाली होती हें असावें.

रोमन कालगणना.—आजची यूरोपांत प्रचलित असलेली कालगणनापद्धति मूळची रोमन आहे. त्यांचें वर्ष सौर पद्धतीचें होतें आणि त्यांचे धार्मिक विधी कृषिविषयक होते. रोमन लोकांचें अत्यंत प्राचीन वर्ष चांद्र असावें असें म्हणतात. त्यांचें वर्ष जेव्हां चांद्र पद्धतीचें झालें तेव्हां त्यांचे गणिती ३५४ दिवसांचें वर्ष धरीत. त्यामुळे अर्थात त्यांचे कृषिमूलक विधी करण्याचे दिवस मागेंपुढें होत. रोमन लोकांनीं सौर पद्धति अमलांत आणली याचें हेंच कारण होय. वर्ष कृषिमूलक विधीस जुळतें करून घेण्याचें काम पॉटिफिसिस (धर्माधिकारी) यांजवर पडून त्यांजकडून रोमन कालगणनेंत वारंवार सुधारणा होऊं लागली. सीझरनें ज्या अनेक कांतिकारक गोष्टी केल्या त्यांतील एक ह्मणजे पंचांगसुधारणा होय. ती सुधारणा करण्यापूर्वी चांद्र व सौर वर्षांची तोंडमिळवणी करून घेण्याकरितां एक वर्ष ३५५ दिवसांचें तर एक वर्ष ३७० दिवसांचें असें करून सूर्यावर अवलंबून असणारे, म्हणजे शेतकीच्या कालाशीं विशेष संबंध असणारे दिवस योग्य स्थानावर आणीत. ही कालगणनापद्धति सीझरला पसंत पडली नाहीं. त्यामुळे तो सर्वाधिकारी (डिक्टेटर) व धर्माधिकारी (पॉटिफिसिस) असतांना त्यानें धृष्टपणानें सोसिजिनिस नांवाच्या ज्योतिष्याच्या साहाय्यानें एक पंचांगसुधारणा केली. त्यानें ख्रि० पू० ४६ वें वर्ष ४४५ दिवसांचें केले आणि पुढील वर्षे ३६५ दिवसांचीं केलीं. पूर्वी वर्ष मार्चमध्ये सुरू होत असे पण ख्रि० पू० १५३ सालापासून कौन्सल जानेवारींत अधिकांरारूढ होऊं लागले. सीझरच्या सुधारणेनंतर लवकरच वर्षारंभहि जानेवारीपासून करण्यांत आला.

ख्रिस्ती संप्रदायाच्या स्थापनेमुळे आणि ख्रिस्ती राष्ट्राच्या वर्चस्वासुळे सर्व जगास सामान्य असा एक शक स्थापन झाला; एवढेंच नव्हे, तर त्यांची संप्रदायविशिष्ट पंचांगपद्धति चोहोंकडे पसरली. तीत सुधारणा पुष्कळच होत गेल्या. त्यांचें वर्णन शकविवेचन करतांना याच प्रकरणांत पुढें देऊं.

आर्मीनियन कालगणना.—ख्रिस्तीभवनापूर्वी आर्मीनियन लोकांचें वर्ष इजिप्शियन आणि पर्शियन लोकांप्रमाणें ३६५ दिवसांचें होतें; ३६५ दिवसांचें नव्हतें. त्यांच्या कालगणनेविषयी स्वतंत्र विवेचनाचें प्रयोजन नाहीं. त्यांच्या कालगणनेविषयी विवेचन करावयाचें म्हणजे त्यांनीं आपली

पद्धति ख्रिस्ती राष्ट्रांशीं जुळती कशी करून घेतली हे सांगणे होय. त्यांचे महिने तीस दिवसांचे वारा होते. वारा महिन्यांची जी नावे आहेत त्यांत कांहीं अंशी पर्शेच्या संवधाचा परिणाम दिसून येतो. मेहकन हा महिना मेहेर किंवा मित्र शब्दाशी संवद्ध आहे. मार्गच आणि अहिकन हे शब्द पारसिक शब्दांशी संवद्ध दिसतात. हे वारा महिने झाले म्हणजे दुसरें वर्ष सुरू होण्यापूर्वी पांच दिवस जास्त धरतात. त्यांच्या मध्यें निरनिराळ्या शकपद्धती आहेत. आर्मीनियन कालगणनेचा भारतीय कालगणनेशी प्रत्यक्ष संबंध आला नसावा. जो संबंध आहे तो दोन मार्गांनी दाखविता येईल. कांहीं भारतीय ज्योतिष वाविलोनियाहून आले असेल आणि कांहीं पर्शुभारतीय काळांतील ज्योतिषापासून विकासले असेल. यामुळे भारतीय व आर्मीनियन कालगणना सहोदर होत्या असे म्हणता येईल.

मुसुलमानी कालगणना.—मुसुलमानी कालगणनेचें विशेष हें की, त्यांचें वर्ष पूर्णपणें चांद्र आहे. यूरोपीयांची कालगणना पूर्वी चांद्रसौर होती ती पुढे केवळ सौर झाली. मुसुलमानांमध्ये त्याच्या उलट क्रिया झाली. अरवांमध्ये पूर्वी चांद्रसौर वर्ष होतें तें महंमदानें हिजरी शकाच्या दहाव्या सालापासून केवळ चांद्र केले आणि अधिक मास बंद केला. यामुळे महिन्यांची नावे व त्यांत करावयाच्या क्रिया यांची संगति जी महंमदपूर्व अरबस्थानांत होती ती मात्र गेली.

इजिअन कालगणना.—जगाच्या कालगणनेशी असंवद्ध पण ज्यांची कालगणना वरीच प्रगत झाली होती अशा राष्ट्रांचा जातां जातां उल्लेख केला पाहिजे. इजिअन संस्कृतीमध्ये कालगणना कशी होती याविषयी आपणांस स्पष्ट माहिती नाही. तथापि ग्रीक लोकांची कालगणनापद्धति इजिअन संस्कृतीतील पद्धतीचें परिणत स्वरूप असावें अशी कल्पना आहे. इजिअन कालगणनापद्धतीस केवळ मृत म्हणता येणार नाही. ती प्रवाहपतित म्हणतां येईल.

मृत कालगणनापद्धती—तथापि ज्या राष्ट्रांची कालगणनापद्धति अगदींच मृत झाली अशीं राष्ट्रे म्हणजे मेक्सिकन आणि मय हीं होत.

अमेरिकेच्या युकाटान प्रांतांतील मयनामक देश लोकांमध्ये जो कालगणनासंप्रदाय होता त्याजविषयी माहिती आपणांस चिदं-वलं नांवाच्या ग्रंथापासून मिळते. चिदं नांवाच्या एका प्रवक्त्याने एक भविष्यवाद प्रसिद्ध केला आहे तो सांगणारा हा ग्रंथ आहे. त्या ग्रंथामध्ये चार प्रकारची माहिती आहे. (१) फलज्योतिष आणि भविष्यवाद, (२) कालगणना व इतिहास, (३) आधर्वगज्ञान व उत्तरकालीन इतिहास आणि (४) ख्रिस्ती संप्रदायांची माहिती. हा ग्रंथ ज्या लिपीत लिहिला आहे ती लिपि स्पॅनिश संन्याशांनी लोकांस शिकविली आणि तीत मय भाषेमध्ये मय लेखकांकडून विज्ञान लिहिलें गेलें.

मेक्सिकन आणि मय लोकांच्या पद्धती त्या त्या राष्ट्रांच्या संस्कृतिवर्णनांत देण्याचें योजिलें आहे.

कालगणना करतांना आणि वर्षे मोजतांना प्रारंभविंदु धरावा लागतो. हा प्रारंभविंदु धरण्यासाठी काय प्रयत्न झाले आणि प्रारंभविंदु कोणता धरावा याविषयी निरनिराळ्या राष्ट्रांनी निरनिराळ्या योजना केल्या आहेत त्यांचे स्थूल वर्णन आणि भारतीय खटपटीचें विशेष विवेचन येथें देतां.

कालगणनाशास्त्राचा विकास.—कालगणनाशास्त्राचा मुख्य उद्देश या जगाच्या इतिहासांत कालक्रमानुसार ज्या गोष्टी घडून आल्या त्यांची नीटपणें कल्पना देणें व त्या महत्वाच्या घडामोडींमध्ये गेलेल्या कालविभागांचा निर्णय करणें हा होय. एकंदर जागतिक इतिहासाचा कालक्रमहि ह्या शास्त्रानें दर्शविला जातो. गतकालाची माहिती ठेवण्याची कितीहि असंस्कृत पद्धति असली तरी तत्पूर्वी खगोलाच्या गतींचे थोडेंबहुत ज्ञान असावेच लागतें. कारण, त्याशिवाय कालगणना वरोवर करता येणारच नाही. त्याचप्रमाणें सुधारलेल्या जीवनक्रमास आवश्यक अशा कलांमध्ये थोडी प्रगतीहि व्हावी लागते. ही प्रगति मागें गेलेल्या कित्येक पिढ्यांच्या संचित अनुभवावरूनच होणें शक्य असतें. लेखनकलेच्या शोधापूर्वी मागें घडलेल्या गोष्टींची स्मृति अगदीं शक्य तितकी विनचूकपणें कांहीं थोड्या वर्षांपेक्षां जास्त कालपर्यंत जागृत ठेवणें शक्यच नव्हतें. ज्या घडामोडींनी मानववंशाच्या भौतिक परिस्थितीत फेरबदल घडवून आणला किंवा पृथ्वीवर नुकत्याच अस्तित्वांत आलेल्या मनुष्यप्राण्याच्या असंस्कृत मनोभूमिकेवर कायमचा परिणाम घडविला, अशा घडामोडींची माहिती दंतकथात्मक गोष्टींच्या स्वरूपांत हजारों लाखों युगांतून पुढें प्रसृत होणें शक्य झालें. परंतु त्यांमध्ये गेलेले कालविभाग प्रथम ठोकळ मानानें लक्षांत राहून पुढें हळूहळू स्मृतिपथांतून निघून जातात. लेखनकलेच्या शोधामुळे अस्पष्ट अशा दंतकथांवद्दल विनचूक व कायम टिकणारा इतिहास लिहिणें शक्य झालें; परंतु जगाच्या वाल्यावस्थेंत कालगणना अचूक रीतीनें करण्याइतकें मानवजातीचें शिक्षण झालें नव्हतें. ह्या सर्व कारणांमुळे जगाच्या प्राचीन कालयुगांचा कम ठरविण्याचे प्रयत्न त्या मानानें अगदीं अर्वाचीन आहेत. त्याच्या अगोदरचे कालगणनेचे ओवड थोवड प्रयत्न समजले असतां प्राचीन लोक आपला व्यवहार कसा करीतहें समजेल.

मनुष्याचें कालगणनेकडे लक्ष जाण्यास त्याची वरीच प्रगति झाली असली पाहिजे. जेव्हां व्यापार वाढतो, व्याज आकारण्याचा प्रसंग येतो तेव्हां कालगणना अधिक सूक्ष्म करावी लागते. अशा कारणांमुळे कालगणनेस कोणता तरी प्रारंभविंदु असला पाहिजे अशीहि भावना उत्पन्न होते. प्रारंभविंदु उत्पन्न करून कालगणना पद्धतशीर करावी ही भावना जेव्हां मनुष्यास ऐतिहासिक दृष्टि येऊ लागते

तेव्हां उत्पन्न होते. ही ऐतिहासिक दृष्टि उत्पन्न व्हावयास मनुष्यप्राण्याचा विकास बराच व्हावा लागतो.

निरनिराळ्या राष्ट्रांमध्ये प्रारंभविदू योजनाचे प्रयत्न होणार. एका राष्ट्रांतच आपले नांव किंवा आपणांस प्रिय अशा पुरुषाचे नांव अधिक चिरंजीव करण्यासाठी पूर्वीच प्रारंभविदू बंद करून नवीन प्रारंभविदू योजनावाचेहि प्रयत्न होतात. अमेरिकन लोक पुष्कळशा कागदांत आपल्या राष्ट्रस्थापनेचे वर्ष हा प्रारंभविदू करतात. या गोष्टी लक्षांत घेतां कालगणनाशास्त्राच्या इतिहासाचे भाग येणेंप्रमाणें पडतात.

(१) कालगणना शिस्तवार करण्यासाठी शकस्थापनेच्या पूर्वीच निरनिराळ्या राष्ट्रांतील प्रयत्न.

(२) निरनिराळे शक आणि त्यांचा विशेषें करून भारतांत प्रचार.

(३) निरनिराळ्या शकांची संगति लावण्याचा प्रयत्न.

(४) एकशकप्रसार.

(५) शकपद्धति ज्या काळांत नव्हती त्या काळाच्या इतिहासलेखनासाठी उपयोगी पडणारे कालगणनाशास्त्र. या सर्व गोष्टींकडे आपण क्रमशः वळू.

कालगणनेसाठी आणि कालप्रारंभार्थ केल्या गेलेल्या ओवड धावड यत्नांचा इतिहास यावयाच्या पद्धती दोन आहेत. एक पद्धति तौलनिकमानववंशशास्त्राची होय. आजच्या रानटी जाती आपल्या पूर्वजांसारख्या असतांल अशी कल्पना करावयाची. आजच्याचे अग्रगत रिवाज अवलोकन करावयाचे आणि त्यांपासून आजचे प्रगत रिवाज विकासवायाचे. दुसरी पद्धति म्हणजे विशिष्ट राष्ट्रांचे विकास शोधवायाचे. पहिल्या पद्धतीने विवेचन करावयाचे म्हणजे अमेरिका व आफ्रिका खंडांतील देशांच्या व हिंदुस्थानांतील डोंगरी लोकांच्या पद्धती दाखवावयाच्या. त्यांपैकी कांहींचे पुढें विवेचन येईलच (कालगणना पहा) .

वेदकालीन कालमापन.—ज्यांची अनेक वर्षांची कालगणनापद्धति परिचित आहे अशा राष्ट्रांमध्ये हिंदुस्थानाचा अंतर्भाव होतो. वैदिक काळी शक नव्हते, युगकल्पना नव्हती, तरी कांहींतरी कालमापनपद्धति असलीच पाहिजे. त्यासंबंधानें शंकर वाळकृष्ण दीक्षित म्हणतात:

‘वेदान कल्प हा शब्द केवळ कांहीं तरी कालमापन या अर्थी मुद्रां आढळून येत नाही. युग हा शब्द मात्र वेदांत कांहीं तरी कालाचा वाचक आहे यांत संशय नाही. तो काल म्हणजे अमुकच वर्षे असें कोणत्याहि वाक्यावरून स्पष्ट होत नाही. तथापि वेदांगज्योतिषांत आलेल्या पंचसंवत्सरात्मक युगाच्या ज्या संवत्सर, परिवत्सर, इदावत्सर, अनुवत्सर, इद्रवत्सर ह्या अवयवीभूत वर्षसंज्ञांचा वेदांतरकालीन ग्रंथांत अनेक ठिकाणी निर्देश आलेला आढळतो, त्यांपैकी क्र. सं. ७. १०३, ७-८ मध्ये संवत्सर व परिवत्सर हे दोन शब्द आले असून क्र. सं. १०. ६२, २ मध्ये परिवत्सर शब्द आणखी एकदां आला आहे. नुसत्या वर्षा-

संबंधी कांहीं सांगायचाचें असतां ऋग्वेदांत त्याबद्दल बहुधा शरद् हेमंत यांसारखा एखादा ऋतुवाचक शब्द येतो. या-शिवाय वा.सं. २७. ४५ मध्ये संवत्सर, परिवत्सर, इदावत्सर, इद्रवत्सर व वत्सर; वा. सं. ३. १५; व तै. ब्रा. ३. ४, १ या दोहोंतहि संवत्सर, परिवत्सर, इदावत्सर, इद्रवत्सर, वत्सर व पुन्हां संवत्सर; तै. ब्रा. १. ४, १० मध्ये संवत्सर, परिवत्सर, इदावत्सर व अनुवत्सर; तै. ब्रा. ३. १०, ४ मध्ये संवत्सर, परिवत्सर, इदावत्सर, इद्रवत्सर [= अनुवत्सर-माधवाचार्य], इद्रवत्सर व वत्सर; अशीं नांवे निरनिराळ्या प्रकारांनीं आली आहेत. यावरून, सर्वांशीं वेदांगज्योतिषांतील पंचसंवत्सरात्मक युगपद्धतीसारखी नसली तरी कांहीं अंशीं तशी पद्धति वेदकालीं प्रचारांत असावी असें दिसतें. क्र. सं. १. १५८, ९ मध्ये दीर्घतमा दहाव्या युगां म्हातारा झाला अशा अर्थाचा एक मंत्र आहे. अर्थात्, यांत दीर्घतम्याचें कांहीं तरी वैशिष्ट्य सांगण्याचा हेतु असला पाहिजे. वेदांगज्योतिषांतील पांच वर्षांचें युग घेतलें तर तो ५० व्या वर्षीं म्हातारा झाला असें होईल; पण तें तर उलट कमीपणा दाखविणारें आहे. मनुष्याची वयोमर्यादा १०० वर्षे धरल्यास या मंत्रांत युग १० वर्षांचें तरी मानावें लागतें. यावरून, आणि युगायुगाच्या ठायीं आम्ही तुझी स्तुति करतो अशा अर्थाचा क्र. सं. ६. ८, ५ मध्ये उल्लेख आला आहे त्यावरून युग हें एका मनुष्याच्या आयुष्यांतील कांहीं कालपरिमाण—अर्थात् १०० हून कमी—असें दिसून येतें. तथापि, ‘पूर्वी देवयुगामध्ये अमुक झालें,’ ‘संप्रतचीं मानवी युगे,’ असे उद्गार (क्र. सं. १०. ७२, २; १. १०३, ४; ५. ५२, ४; ५. ७३, ३) युग म्हणजे कांहीं तरी मोठा काल अशी कल्पना बोलणाऱ्याच्या मनांत असल्यावांचून निघण्याचा संभव दिसत नाही. यावरून युग शब्दाचा अर्थ नियमित नव्हता असें म्हणावें लागतें. यामुळें कांहींएक गोष्ट कांहींएक क्रमानें एकदां घडून ती तशाच कालक्रमानें पुन्हां घडण्याचें जें एक काल-परिमाण तें युग, हा ज्योतिषांतील युगाचा अर्थ (३० अर्य-भटीयाची परमादीश्वरकृत भटदीपिका टीका, गीतिकापाद, आर्या ७ पहा) वेदकालींहि असेल असें वाटूं लागतें. महायुग म्हणजे ४३,२०,००० वर्षे हें परिमाण जरी त्या वेळीं प्रचारांत नसलें, तरी युग म्हणजे कांहीं तरी दीर्घ-कालाचें मान इतका तरी अर्थ वेदकालीं होता. इतकेंच नाही तर, “ या औपधीःपूर्वा जाता देवेभ्यस्त्रियुगं पुरा ” (क्र. सं. १०. ९७, १ व सायण भाष्य पहा) या व याच अर्थाच्या तैत्तिरीय संहितेतील व वाजसनेयि संहितेतील (१२. ५५) वाक्यांवरून युगसंख्या ४ ही कल्पनाहि वेद-त्रयीसंहिताकालीं असावी असें दिसतें [महीधरानें वाज-सनेयिसंहितेवरील भाष्यांत त्रियुग शब्दाचा अर्थ वसंत, वर्षा व शरद् हे ऋतू असा दिला आहे. सायणभाष्य-कार ऋतूत्रेताद्वारे ह्रीं तीन युगें किंवा वसंतवर्षाशरद् हे

तीन ऋतू असे दोन्ही अर्थ देतात]. वेदांत कृतादि शब्द कांहीं एक कालपरिमाण या अर्थी आले आहेत असे सिद्ध करता येत नाही. तथापि त्या चार देवता मानल्या जात असत; व त्यांत कृत हे चांगलें त्रेतादि उत्तरोत्तर कमी योग्यतेची व कलि अगदी वाईट ही कल्पना मात्र स्पष्ट दिसून येते (तै. सं. ४. ३.३; वा. सं. ३०.१८; तै. ब्रा. ३.४.१ व १. ५, ११; ऐ. ब्रा. ३३.१५). युगे ही कांहीं कालपरिमाणदर्शक आहेत व तीं चार आहेत ही समजूत इतर वेदवाक्यांवरून जर दिसून येते, तर मग वेदोत्तरकाली फार प्रबल झालेली जी युगकल्पना तिचे मूळ कृतादि संज्ञा ज्यांत आहेत त्या उपरिनिर्दिष्ट वाक्यांतच असले पाहिजे. द्वारपर हा शब्द गोपथ ब्राह्मणांत (१. २८) एक कालपरिमाण या अर्थी आला आहे.

कालमापनार्थ प्रारंभविंदु उरविण्याचे प्रयत्न, भारतावाहेरील.—येथपर्यंत भारतांतल ओवड धोवड पद्धतींचे वर्णन झाले. आतां विशेष पद्धतशीर प्रयत्नांची माहिती देण्यापूर्वी जगभर कालगणनेला प्रारंभविंदु उत्पन्न करण्यासाठी काय काय प्रयत्न झाले याचा हिशेब घेऊं.

जूलियन शक.—खरे पाहिले असतां हा कांहीं कालक्रम दर्शविणारा शक नाही. परंतु निरनिराळ्या शकांची परस्परशीर्षी तुलना करतांना व ख्रिस्तपूर्व वर्षांची मोजदाद करतांना हा शक अत्यंत सोईस्कर असल्यामुळे कालगणना करणाऱ्यांनी ह्या जूलियन कालविभागाचा बराच उपयोग केला आहे. ह्या शकाची एकंदर ७९८० वर्षे असून ख्रिस्त शकाचे पहिले वर्ष जूलियन शकाचे ४७१४ वे वर्ष आहे.

ऑलिंपिक शक.—ग्रीस देशांत प्राचीन काळां ज्या ऑलिंपिक खेळाच्या शर्यती होत त्यांमध्ये विजयी झालेल्यांचा सन्मान करण्याच्या हेतूने हा शक जूलियन शकांतीन ३९३८ व्या साली, म्हणजे ख्रि. ० पू. ७७६ व्या साली सुरू करण्यांत आला. ह्या शकांतल प्रत्येक “ऑलिंपिक” नामक कालविभाग हा चार ऑलिंपिक वर्षांचा असे. ह्या ऑलिंपिक वर्षांचा आरंभ स्थूल मानानें जुलैच्या १ त्या तारखेपासून समजण्यांत येतो. ऑलिंपिक शकावरून ख्रिस्ती शकाचे वर्ष काढतांना ज्या दोन गोष्टी ध्यानांत ठेवाव्याच्या त्या ह्या कां, जर एखादी गोष्ट तारीख १ जानेवारी व १ जुलै यांच्या दरम्यान घडली असेल तर त्या ऑलिंपिक शकाच्या आंकड्याची व ख्रिस्तपूर्व शकाच्या आंकड्याची वेरीज ७७६ असते; व जर तीच गोष्ट १ जुलै व १ जानेवारी यांच्या दरम्यान घडली असेल तर ऑलिंपिक शकाच्या आंकड्याची व ख्रिस्तपूर्व शकाच्या आंकड्याची वेरीज ७७७ असते. म्हणजे यांतून ऑलिंपिक वर्षे वजा केलीं तर ख्रिस्तपूर्व साल निघते व ख्रिस्तपूर्व साल वजा केले तर ऑलिंपिक वर्ष निघते.

रोमस्थापना शक.—ह्या शकाचा आरंभ ख्रि. पू. ७४७, ७५०, ७५१, ७५२ व ७५३ ह्या साली झाला

अशी निरनिराळ्या रोमन इतिहासकारांची निरनिराळी मते आहेत. ह्या शकांतल वर्षांचा आरंभ एप्रिलच्या २१ तारखेस होतो हे मात्र निर्विवाद आहे. रोमन लोक दोन प्रकारांनी वर्षगणना करीत. सार्वजनिक व खाजगी व्यवहारासाठी ठरविलेले वर्ष जानेवारीपासून मोजले जाई व सरकारी दफतर, इतिहास वगैरेंमध्ये वापरण्यांत येणारे वर्ष एप्रिलच्या २१ तारखेस सुरू होई.

विश्वोत्पत्ति शक.—वास्तविक हा खरा शक नसून निरनिराळ्या लोकांनी वायवलांतल आधारावर अनुमानानें हजारों प्रकारच्या ज्या कालगणना केल्या त्या होत. ह्या सर्वांत अत्यंत मोठी, अत्यंत लहान व सर्वमान्य अशा कालगणना अनुक्रमें ६९८४, ३४८३ व ४००४ ह्या होत. अर्थात् विश्वोत्पत्ति व नवीन मनुष्यनिर्मित शक यांजमधील हा कालविभाग अगदी काल्पनिक आहे.

यहुदी कालगणना शक.—इसाएल लोक इजिप्त-मधून बाहेर निघून जाईपर्यंत ते आपल्या वर्षास तुलाविषु-वापासून आरंभ करीत; परंतु पुढे पुढे आपल्या मुक्तेचे स्मरण ठेवण्याकरितां त्यांनी मेसिविषुवापासून वर्षारंभ करण्याची पद्धति पाडली. विश्वोत्पत्ति ही ख्रिस्ती शकाच्या ३७६० वर्षे व ३ महिने अगोदर झाली असे ते मानतात; व त्या दृष्टीने ते आपली कालगणना करतात. परंतु ही कालगणना एकंदर घोटल्याचीच आहे.

कॉन्स्टंटिनोपल शक.—हा शक विश्वोत्पत्तीपासून सुरू झाला असे मानण्यांत येत असून ख्रिस्ती शकाच्या १ त्या वर्षी ह्या शकाचे ५५०९ वे वर्ष पडते. ह्या शकाचे व्यावहारिक वर्ष सप्टेंबरच्या १ त्या तारखेस सुरू होत असून, धार्मिक वर्ष मार्च २१ ला सुरू होतें. हा शक रशियांत पिटर् दी ग्रेट ह्याच्या कालापर्यंत सुरू होता व पुरोहित अद्यापि तो वापरतात.

अलेक्झांड्रिया शक.—अलेक्झांड्रियाच्या ख्रिस्ती लोकांनी जूलिअस आफ्रिकॅनस याची कालगणना स्वीकारून अँडॅमच्या उत्पत्तीपासून ख्रिस्ताच्या अवतारापर्यंतचा काल ५५०० ठरविला. अलेक्झांड्रियन वर्षाचे ख्रिस्ती वर्षांत रूपांतर करतांना एक गोष्ट लक्षांत ठेविली पाहिजे की, जूलिअसने ख्रिस्ताचा अवतारकाल याच्या ३ वर्षे अगोदर मानला होता. म्हणजे खरा ख्रिस्तावतारकाल या शकानुसार ५५०३ हा होय. ही कालगणना डाओड्रेटिअनच्या राज्यारोहणापर्यंत चालू होती; परंतु त्याच्या राज्यारोहणाच्या वर्षी म्हणजे ५७८७ या वर्षी त्या सालांतून एकदम १० वर्षे कमी करून ते वर्ष ५७७७ असे समजण्यांत आले.

अँटिओक येथील मंडेन शक.—ह्या अँटिओक येथील शकाला जूलियस आफ्रिकॅनसची कालगणनाच आधारभूत आहे. पॅनोडोरस नामक इजिप्शियन मठवाशाच्या प्रेरणेवरून सिरियामधील ख्रिश्चन लोकांनी हा शक सुरू केला.

पॅनोडोरस यानें जूलिअसच्या कालगणनेंतून १० वर्षे कमी केलीं व ख्रिस्तावतारकाल ३ वर्षे पुढें ठकलला.

नॅवो न स र श क.—ह्या वाविलोनमधील शकाची ज्योतिर्गणितशास्त्रांत प्रसिद्धि आहे. टॉलेमी व हिपार्कस या खगोलशास्त्रवेत्त्यांनीं ह्या शकाचा पुष्कळ उपयोग केला आहे. टॉलेमीच्या लिहिण्यावरून असें दिसतें कीं ख्रि. पू. ७४७ च्या फेब्रुवारी महिन्याच्या २६ व्या तारखेस झालेल्या नॅवोनसरच्या राज्यारोहणापासून ही शकगणना सुरू झाली. जूलियन व वाविलोनी वर्षांचें कालमान भिन्न असल्यामुळे ह्या शकाच्या वर्षास जुळणारीं दुसऱ्या शकांतील वर्षे काढणें दुर्घट झालें आहे. या शकाच्या सालावरून दुसऱ्या शकाचें साल काढण्यास तज्ज्ञ लोक एका तुलनात्मक कोष्टकाचा उपयोग करतात.

मॅसिडोनी उ फ सिल्यू कि डी श क.—ख्रि. पू. ३११ सालीं वाविलोनमध्ये सिल्यूकस निकेटर याचें राज्य झाल्यापासून या शकास आरंभ होतो. ह्या शकाचा सर्व ग्रीक प्रदेशांत प्रसार झाला होता व तो ख्रिस्ती शकाच्या १५ व्या शतकापर्यंत चालू होता. निरनिराळ्या ग्रंथकारांनीं ह्या शकाचा आरंभ निरनिराळ्या कारीं मानिला आहे. परंतु सामान्यतः ह्या शकाचा आरंभ ख्रि. पू. ३१२ सालापासून धरतात (पुढें हिंदुस्थानांतील शकांच्या वर्णनांत दिलेला सिल्यूकिडी शक पहा).

अलेक्झांडर श क.—कांहीं ग्रीक इतिहासकारांनीं ख्रि. पू. ३२५ सालीं अलेक्झांडर मरण पावला तेव्हांपासून या शकाची गणना केली आहे. परंतु या शकाचा विलकुल प्रचार नाही.

टायर येथील श क.—ख्रि. पू. १२६ सालच्या आक्टोवर महिन्याच्या १९ तारखेपासून ह्या शकास आरंभ होतो. ह्या शकाच्या सालावरून ख्रिस्ती शकाचें साल काढावयाचें असल्यास त्याच्या आंकड्यांतून १२५ वजा करावे व ख्रिस्तपूर्व सालावरून या शकाचें साल काढण्यास ख्रिस्तपूर्व साल १२६ मधून वजा करावें.

अँटिओक येथील सीझेरियन श क.—ख्रिस्तपूर्व ४८ सालीं ९ ऑगस्टला जूलिअस सीझरनें जो जय मिळविला त्याच्या स्मरणार्थ हा शक सुरू झाला. परंतु सिरियन व ग्रीक लोकांच्या याच शकाच्या गणनेंत ११ महिन्यांचें अंतर आहे. कारण ग्रीक लोकांनीं हा काल ११ महिने मागे ठकलिला.

जूलियन श क.—हा शक ख्रि. पू. ४५ सालच्या जानेवारीच्या १ त्या तारखेपासून रोमन वर्षगणनेंतील सुधारणेचें स्मरण राखण्याकरितां सुरू केला होता.

स्पॅनिश श क.—ऑगस्टसनें ख्रि. पू. ३९ व्या वर्षी स्पेनचा पूर्ण ताबा घेतला व तेव्हांपासून हा शक स्पेन, पोर्तुगाल इत्यादि रोमन प्रदेशांत सुरू झाला. ह्या शकावरून भा. पां. १४

ख्रिस्ती शकाचीं वर्षे काढण्यासाठीं त्यांतून फक्त ३८ वर्षेच वजा करावीं लागतात.

अँक्विटअम श क व ऑगस्टस श क.—ख्रि. पू. ३१ सालांत सप्टेंबरच्या ३ तारखेस अँक्विटअम येथें झालेल्या युद्धाच्या स्मरणार्थ ह्या शकाचा आरंभ झाला. रोमन व इजिप्शियन लोकांनीं हा शक चालू ठेवला होता. ह्यानंतर चार वर्षांनीं म्हणजे ख्रि. पू. २७ सालीं ऑगस्टसनें रोमन सिनेटसभेस सर्व सत्ता सोडून देण्यास भाग पाडलें त्याच्या स्मरणार्थ ऑगस्टस शक सुरू झाला.

डायोक्लेटिअन श क किंवा मार्टीर श क.—वर सांगितलेंच आहे कीं डायोक्लेटिअन यादशहानें जूलिअस आफ्रिकेनसच्या कालगणनेंत १० वर्षे कमी केलीं. अलेक्झांड्रियांतील ख्रिस्ती लोकांनीं ह्याच वेळीं म्हणजे इ. स. २८४ च्या २९ ऑगस्टला वरील डायोक्लेटिअन शक सुरू केला. पुढें ख्रिस्ती लोकांची कत्तल झाल्यापासून ह्याच शकास मार्टीर शक म्हणण्याचा प्रघात पडला.

आर्मीनियन श क.—ह्या शकाचा आरंभ इसवी सनाच्या ५५२ सालांतील जुलैच्या ९ तारखेस होतो. एकंदर व्यावहारिक गोष्टींत आर्मीनियन लोक प्राचीन इजिप्शियन शक वापरतात. परंतु धार्मिक गोष्टींत मात्र ते जूलियन शकाप्रमाणें चालतात.

कालगणनेच्या ओबड धोबड प्रयत्नांपासून पद्धतशीर शकपद्धति सुरू होण्यास बराच काळ लागला; आणि जरी आपणांस अनेक शक प्राचीन काळापासून काळ मोजणारे सांपडतात तरी असें समजू नये कीं विशिष्ट शकाच्या पहिल्या दुसऱ्या वर्षापासून त्या शकानें कालगणना करण्यास सुरुवात झाली. उलट पक्षीं शक प्रचलित झाले ते उत्तरकालीं शास्त्रज्ञांनीं किंवा लोकांनीं आपल्या सोईकरितां केले; आणि शकप्रारंभ गणित करून शोधून काढले असेंहि झालें आहे. शिवाजीचा राजशक मात्र निघाला त्या वेळेसच वापरला गेला असें झालें असेल; पण त्या शकाचा प्रसार मात्र झाला नाही. शककृतत्वाची आकांक्षा करणारे आपणांस अजूनहि सांपडतात. नेपाळांतील एका राजपुरुषानें पन्नाससाठ वर्षांपूर्वीं निराळा शक स्वतःच्या नांवानें सुरू करण्याची महत्वाकांक्षा धरली होती.

भरतखंडांत चालू असलेले शक.—आतां भारतीय कालगणनेकडेसच लक्ष देऊं. या विषयाकडे लक्ष देणें म्हणजे अनेक अधिक यशस्वी आणि कमी यशस्वी प्रयत्न लक्षांत घेतले पाहिजेत. भारतांत शालिवाहन शक, विक्रम शक, फसली शक इत्यादि शकांचें अवलंबन आज होत आहे.

सप्तर्षि संवत्.—ह्या संवताचा आरंभ वर्षप्रतिपदेपासून होत असून हल्लीं त्याचा प्रचार काश्मीर व त्याच्या आसमंतांतील डोंगरी मुख्य एवढ्याच भागांत, विशेषेंकरून ज्योतिषी लोकांमध्ये आहे. प्राचीन काळीं तो पंजाबांतहि प्रच-

लित होता तरी आतां त्या प्रांतांत त्याचा प्रचार राहिला नाहीं. याचे महिने पूर्णिमान्त असून वर्ष बहुधा वर्तमान लिहिण्याची साल आहे. तथापि कचित् प्रसंगी गतवर्ष लिहिलेलेहि लेख आढळून येतात [उदाहरणार्थ, कैथ्यटरचित देवीशतकाच्या टीकेंतील शेवटचा श्लोक पहा (इ. अं. पु. २० पा. १५४)]. या संवतांत शतकाचे आंकडे सोडून केवळ वरील वर्षेच लिहिण्याची साधारणतः वहिवाट असल्यामुळे त्यास कचा संवत् असें एक नांव आहे. याशिवाय तो काश्मीर वगैरे भागांत प्रचलित आहे म्हणून लौकिक काल किंवा लौकिक संवत्, डोंगरी मुलखांत त्याचा प्रचार असल्यामुळे पहाडी संवत् आणि पंचांगांत व शास्त्रीय विषयावरील ग्रंथांत तो वापरीत असल्यामुळे शास्त्रसंवत् अशीं त्यास आणखीहि नांवें पडलीं आहेत.

कलियुगाची २५ वर्षे होऊन गेल्यानंतर ह्या संवतास आरंभ झाला असें काश्मीर प्रांतांत राहणारे लोक मानतात (डॉ. वुहलरचा काश्मीरचा रिपोर्ट पान ६०). परंतु पुराणांत व ज्योतिषशास्त्रसंबंधी ग्रंथांत तो कलियुगास आरंभ होण्यापूर्वीचि चालू होता असा उल्लेख आला आहे. याला सप्तर्षि संवत् असें नांव पडण्याचें कारण सप्तर्षि नक्षत्रांतील सात ताऱ्यांच्या कल्पित गतीशी याचा जोडलेला संबंध होय. अशी कल्पना आहे की, हे सात तारे अश्विनी आदिकरून २७ नक्षत्रांत प्रत्येकी शंभर शंभर वर्षेपर्यंत राहत असून २७०० वर्षांत त्यांचें सर्व नक्षत्रांतून एक वेळ भ्रमण होतें [वाराही संहिता, अध्याय १३, श्लोक ४; भागवत, स्कंध १२ अध्याय २ श्लोक २७-२८; आणि विष्णुपुराण अंश ४, अध्याय २४, श्लोक ५३-५४]. पुराणांत व ज्योतिषाच्या संहिताग्रंथांत सप्तर्षीची ही जी गति मानण्यांत आली आहे ती केवळ काल्पनिकच आहे. सिद्धांततत्त्वविवेकाचा कर्ता कमलाकरभट्ट याला देखील ही गति संमत नव्हती [सिद्धांततत्त्वविवेक, भग्नहयुत्यधिकार, श्लोक ३२]. जेथें जेथें ह्या संवत् प्रचलित होता तेथें तेथें नक्षत्राचें नांव न लिहितां त्या नक्षत्रांतील सप्तर्षीचें कितवें वर्ष आहे एवढेंच फक्त लिहिण्याचा प्रघात होता, व हल्लींही तीच रीति चालू आहे. तथापि काश्मीरच्या पंचांगांत व दुसऱ्या कित्येक ग्रंथांत [उदाहरणार्थ, हस्तलिखित ' ध्वन्यालोक ' इ. अं. पु. २० पान १५१] कधी कधी संवत्ताच्या अगदीं आरंभापासूनचें वर्ष दिलेलें पहावयास मिळतें.

कल्हण पंडिताची राजतरंगिणी [तरंग १, श्लोक ५२], विक्रम संवत् १७१७ चा चंवामध्ये मिळालेला एक लेख [इ. अं. पु. २०, पान १५२], त्याच सालीं लिहिलेली पुण्याच्या डेक्कन कॉलेजच्या ग्रंथसंग्रहालयांत असलेली काशिकावृत्तीची एक प्रत आणि विक्रम संवत् १७५० चें काश्मीर मधील एक पंचांग [इ. अं. पु. २०, पा. १५०], या सर्व पुस्तकांत त्यांचा कालनिर्देश करतांना सप्तर्षि संवत्ताबरोबरच दुसरे जे निरनिराळे शक दिले आहेत त्यांवरून सप्तर्षि संवत्ताचा इतर शकांशी पुढें दिल्याप्रमाणें संबंध दिसून येतो.

कलियुग संवत्तांतून २५ वजा केले असतां, किंवा विक्रमसंवत्तांत ३०१९, इसवी सनांत ३०७५ किंवा ३०७६ व शालिवाहन शकांत ३१५४ मिळविले असतां सप्तर्षि संवत् येतो. उलटपक्षीं शतकांचे आंकडे गाळून लिहिलेल्या सप्तर्षि संवत्ताच्या वर्षांत २४ किंवा २५ मिळविले असतां इसवी सनाचें, २५ मिळविले असतां कलियुग संवत्ताचें, ४६ मिळविले असतां शालिवाहन शकाचें, व ८१ मिळविले असतां विक्रमसंवत्ताचें शतकांचे आंकडे नसलेलें साल निघतें. येथें एवढें लक्षांत ठेविलें पाहिजे की, वरील हिशेबांत ज्या विक्रम संवत्ताचा उल्लेख आला आहे तो चैत्रापासून आरंभ होणारा असून इसवी सनाच्या पहिल्या तीन महिन्यांत, इसवी सनापासून सप्तर्षि संवत् काढावयाचा असला तर सामान्यतः एक वर्षे कमी व सप्तर्षि संवत्तापासून इसवी सन काढावयाचा असल्यास एक वर्षे अधिक मिळवावें लागतें. त्याचप्रमाणें येथें इसवी सनाचें व सप्तर्षि संवत्ताचें साल वर्तमान, व विक्रमसंवत्ताचें व शालिवाहन शकाचें साल गत धरलें आहे.

कलियुग संवत्.—कलियुग संवत्तास ' भारतयुद्ध संवत् ' व ' युधिष्ठिर संवत् ' अशीं दुसरीं दोन नांवें असून त्याचा आरंभ ख्रिस्तपूर्व ३१०२ सालच्या फेब्रुवारी महिन्याच्या १८ व्या तारखेस [' एन्सायक्लोपीडिया ऑफ रिलिजन अँड एथिक्स ' मध्ये जगाच्या युगासंबंधी माहिती देतांना कलियुगारंभाची तारीख १७ फेब्रुवारी दिली आहे] प्रातःकाळीं झाला असें मानण्यांत येतें. हिंदु कालगणनेतील महायुगांतर्गत चार युगांपैकी कलि हें शेवटचें युग असून तें ४,३२,००० वर्षांचें असतें. द्वापर, त्रेता व कृत हीं उलट क्रमानें कलीच्या पूर्वाचीं युगें आहेत, व त्यांमध्ये कलियुगाच्या अनुक्रमें दुष्पट, तिप्पट व चौपट वर्षे असतात. अशा ७१ महायुगांचें एक मन्वंतर होत असून १४ मन्वंतरे व सहा महायुगें झालीं कीं एक कल्प अथवा ब्रह्मदेवाचा दिवस होतो अशी कल्पना आहे. तितक्याच वर्षांची पुन्हां ब्रह्मदेवाची रात्र असल्यामुळे अहोरात्र मिळून ब्रह्मदेवाच्या दिवसाचीं एकंदर ८,६४,००,००,००० वर्षे होतात.

ह्या संवत्ताचा ज्योतिषग्रंथांत व पंचांगांतच विशेषकरून उपयोग केला जात असतो, तरी तो कधी कधी शिलालेखांतहि वापरलेला आढळून येतो [इ. अं. पु. १४ पान २९०]. प्रत्येक वर्षाच्या पंचांगांत चैत्रादि विक्रम संवत्ताची, शालिवाहन शकाची व कलियुग संवत्ताची जीं गत वर्षे दिलेलीं असतात त्यांवरून असें दिसून येईल की, विक्रम संवत्तांत ३०४४, शालिवाहन शकांत ३१७९ व इसवी सनांत ३१०१ वर्षे मिळविलीं असतां कलियुग संवत्ताची गत वर्षे निघतात. ऐहोळच्या डोंगरावरच्या जैन मंदिरांतील चालुक्यवंशी दुसऱ्या पुलिकेशीच्या शिलालेखांत [ए. इ. पु. ६, पा. ७] शालिवाहन शकाची व भारतीयुद्ध संवत्ताची जीं वर्षे दिलीं आहेत त्यांवरून शालिवाहन शकारंभाच्या ३१७९ वर्षे अगादर भारती युद्ध झालें असें

निपट असत्यामुळे, कलियुग संवत् व भारतयुद्ध संवत् हीं दोन्हीहि एकच आहेत असं ठरतं. कलियुग संवत्‌ाच्या दुसऱ्या दोन नांवांवरून व उपरिनिर्दिष्ट शिलालेखांतील कालनिर्देशावरून, भारतयुद्धानंतर युधिष्ठिराचें राज्यारोहण झालें तेव्हांच कलियुग संवत्‌ास आरंभ झाला असला पाहिजे असें वाटण्याचा संभव आहे. परंतु संस्कृत वाङ्मयांत ह्यासंबंधी परस्परविरुद्ध वराच पुरावा सांपडत असल्यामुळे त्यावरून भारत युद्ध व कलियुगारंभ ह्या दोन्ही समकालीन गोष्टी नाहींत असें म्हणणें प्राप्त होतें. वराहमिहिराच्या व कल्हण पंडिताच्या मतें कलियुगास आरंभ झाल्यावर भारती युद्ध झालें असें आहे. कारण वाराही संहितेंत [सप्तर्षिचार, श्लोक ३] शालिवाहन शकाच्या फक्त २५२६ वर्षे अगोदरच युधिष्ठिराचें राज्यारोहण (म्हणजे भारती युद्ध) झालें असें म्हटलें असून राजतरंगिणीमध्ंयंहि [तरंग १, श्लोक ४९ व ५१] कलियुगारंभानंतर ६५३ वर्षांनी, म्हणजे शकारंभाच्या २५२६ वर्षे अगोदर, कौरवपांडव (म्हणजे भारती) युद्ध झालें असें दिलें आहे. उलट पक्षां पुराणांन्वयें (विष्णुपुराण, अंश ४, अध्याय २४, श्लोक ५५; व भागवत, स्कंध १२, अध्याय २, श्लोक २९) कृष्णाच्या स्वर्गारोहणापासून म्हणजे महाभारताप्रमाणें भारती युद्धानंतर ५१ वर्षांनी [इ. अ. पु. ४०, पा. १६३-६४] कलियुगासु आरंभ होतो. भारती युद्धाच्या काळासंबंधी तर पुराणांपुराणांतच एकवाक्यता नसून त्यांत दिलेला भारतीयुद्धाचा सर्वांत प्राचीन काळ घेतला तरी, तो वराहमिहिरानें दिलेल्या काळाच्या अजमासें ९०० वर्षे व कलियुग संवत्‌ारंभाच्या अजमासें १५०० वर्षे अलीकडचा आहे. कारण, परिक्षितीच्या जन्मानंतर-म्हणजेच भारतीयुद्धानंतर-मत्स्य, वायु व ब्रह्मांड ह्या पुराणांप्रमाणें १०५०, विष्णुपुराणाप्रमाणें १०१५ व भागवताप्रमाणें १११५ वर्षांनी महापद्मनंदास राज्याभिषेक झाला असून त्यानंतर [मत्स्यपुराण, अध्याय २७३, श्लोक ३६; वायुपुराण, अ. ९९, श्लो. ४१५; ब्रह्मांडपुराण, मध्यभाग, उपोद्घात पाद ३, अ. ७४, श्लो. २२७; विष्णुपुराण अंश ४, अ. २४, श्लो. ३२; भागवत, स्कंध १२, अ. २, श्लो. २६] नंद घराण्यांतील पुरुषांनी १०० वर्षेपर्यंत राज्याचा उपभोग घेतला. नंद वंशाचें निर्मूलन करून मौर्य घराण्यांतील जो चंद्रगुप्त राजा सिंहासनारूढ झाला, त्याचा राज्यारोहणकाल ख्रिस्तपूर्व ३२१ च्या सुमारास असल्याविषयी आतां नक्की ठरलें असल्यामुळे भारती युद्ध शालिवाहन शकास आरंभ होण्याच्या (१०५०+१००+३२१+७८ =) १५४९, १५१४ किंवा १६१४ वर्षे अगोदर झालें असावें असें सदरहू पुराणांवरून निष्पन्न होतें. यापैकी कोणताहि काळ घेतला तरी त्याचा कल्हणवराहमिहिरांनी दिलेल्या भारती युद्धाच्या काळाशी किंवा ज्योतिष ग्रंथांत व पंचांगांत जो कलियुगारंभाचा काळ देण्यांत येत असतो त्याशी मेळ वसणें सुळीच शक्य नाहीं हें उघड आहे.

वीरनिर्वाण संवत्.—जैनांचा शेवटचा तीर्थंकर जो महावीर त्याच्या निर्वाणकाळापासून ज्या शकाचा आरंभ मानण्यांत येतो त्यास ‘वीरनिर्वाण’ असें झणतात. हा शक ज्यांच्या मध्ये दिला आहे असे जे कांहीं शिलालेख उपलब्ध आहेत ते अपवाद म्हणून सोडून दिले तर जैन ग्रंथांशिवाय इतर ठिकाणीं ह्या शकाचा उपयोग केलेला क्वचितच आढळून येईल. जैन संप्रदायांतील श्वेतांबरपंथी मेरुतुंगसूरीच्या विचारश्रेणि नामक ग्रंथांत वीरनिर्वाण संवत् व विक्रमसंवत् ह्या दोन शकांतील अंतर ४७० वर्षे दिले असून त्याच पंथांतील नेमिचंद्राचार्याच्या ‘महावीरचरित’ नांवाच्या प्राकृत काव्यांत ‘माझ्या निर्वाणानंतर ६०५ वर्षे व ५ महिने झाल्यावर शक राजा उत्पन्न होईल’ असें महावीराच्या तोंडीं घातलेले शब्द आहेत. यांपैकीं दुसरा ग्रंथ विक्रम संवत् ११४१ झणजे इ. स. १०८४ मध्ये लिहिला गेला असून पहिला इ. स. १३१० च्या सुमारास रचण्यांत आला असावा. ह्या दोन ग्रंथांतील पुराव्यांवरून असें दिसून येतें कीं, विक्रम संवत्तांत ४७०, इसवी सनांत ५२७ किंवा शालिवाहन शकांत ६०५ मिळविले असतां वीरनिर्वाण संवत् निघतो. हरिवंश पुराणांतील व मेघनंदाच्या श्रावकाचारांतील वचनांवरून ह्याच कालनिर्णयास पुष्टि मिळते [इ. अ. पु. १२, पा. २२]. व श्वेतांबरपंथी सर्व जैनांसहि महावीराच्या निर्वाणाचा हाच काळ संमत आहे. परंतु दिगंबरपंथी जैनांस हा निर्णय मान्य नाहीं. त्यांच्या पंथांतील नेमिचंद्रानें विक्रम संवत्ताच्या ११ व्या शतकांत लिहिलेल्या त्रिलोकसार नामक ग्रंथांत [श्लोक ८४८ पहा] उपर्युक्त श्वेतांबरपंथी नेमिचंद्राचार्याप्रमाणेंच म्हटलें आहे. पण माधवचंद्रानें त्रिलोकसारावरील आपल्या टीकेंत ‘सग राजो’ ह्याचें स्पष्टीकरण ‘विक्रमाङ्क शकराजः’ असें केल्यामुळे त्याच्या मागून झालेल्या कित्येक दिगंबरपंथी जैन लेखकांनीं [उदाहरणार्थ, श्रवणवेळगोळचा जैन लेख पहा (इ. अ. पु. २५, पा. ३४६)] त्याचाच अर्थ प्रमाण मानून वीरनिर्वाणाचा काळ १३५ वर्षे मागें ढकलला आहे. त्याच पंथांतील दुसऱ्या कांहीं लेखकांनीं तर याच्याहिपुढें जाऊन कोणीं शालिवाहन शकाच्या ४६१ वर्षे अगोदर, कोणीं ९७९५ वर्षे अगोदर व कोणीं तर १४७९३ वर्षे अगोदर महावीराचें निर्वाण झालें असें लिहिलें आहे [त्रिलोक प्रज्ञप्ति, ‘जैनहितैषी मासिक पत्र,’ भाग १३, अंक १२ दिसेंबर १९१७ पा. ५३३ पहा].

बुद्धनिर्वाणशक.—बौद्ध लोकांत गौतम बुद्धाच्या निर्वाणापामून ज्या शकाचा आरंभ समजण्यांत येतो त्यास बुद्धनिर्वाणशक हें नांव आहे. ह्या शकाचा उपयोग बहुधा बौद्ध ग्रंथांतूनच केलेला पाहण्यांत येतो. तथापि हा शक घातलेले थोडेसे शिलालेखहि [उदाहरणार्थ, गयेचा लेख (ई. अ. पु. १०, पा. ३४३)] आढळण्यांत आले आहेत. या शकाच्या आरंभाविषयी इतक्या परस्परभिन्न समजुती प्रचलित आहेत

व विद्वानांतहि इतका मतभेद आहे कीं, ख्रि. पू. १०९७ पासून ३५० पावेतोंची ११ निरनिराळीं वर्षे या शकाचा आरंभकाळ झणून सुचविण्यांत आली आहेत. (१) इ. स. ४०० सालीं चिनी प्रवासी फा हिआन हा हिंदुस्थानांत आला तेव्हां त्यानें असें लिहून ठेविलें कीं [वां; वु. रे. वे. व. पु. १, प्रस्तावना, पा. ७५] बुद्धाचें निर्वाण होऊन आज १४९७ वर्षे झाली आहेत. ह्या विधानावरून बुद्धाचें निर्वाण ख्रिस्तपूर्व १०९७ सालीं झालें असें निघतें. (२) चीनमध्ये [प्रिन्सेप; अँ. पु. २ 'यूसफुल टेवल्स' पा. १६५] ह्या शकाचा आरंभ ख्रि. पू. ६३८ सालापासून मानण्यांत येतो व पं. भगवानलाल इंद्रजी यांनीं हि गयेच्या लेखाच्या आधारावर हेंच वर्ष वरोवर आहे असें दाखविलें आहे [इं. अँ. पु. १०, पा. ६४६]. (३) सिलोन सयाम व ब्रह्मदेश या तांन देशांत बुद्धाचें निर्वाण ख्रिस्तपूर्व ५४४ सालीं झालें अशी समजूत असून [कॉर्पस इन्स्क्रिप्शनम् इंडिकेरम् (कनिंगहॅमकृत) पु. १ प्रस्तावना पा. ३], आसामचे राजापोध्यायहि [प्रि. अँ. पु. २, 'यूसफुल टेवल्स' पा. १६५] तेंच वर्ष खरें धरतात. (४) ख्रि. पू. ४८७ किंवा ४८६ सालीं बुद्धाचें निर्वाण झालें असावे असें व्ही. ए. स्मिथचें अनुमान आहे [स्मि. अ. हि. इ. तृतीयावृत्ति, पा. ४७]. पण डॉ. व्हॅलर यांनीं तें ख्रि. पू. ४८३-२ व ४७२-१ ह्या ११ वर्षांच्या दरम्यान केव्हां तरी असावे [इं. अँ. पु. ३, पा. १५४] असें ठरविलें असून त्यांमध्ये (५) वॉर्नटन ४८३ [वा. अँ. इ. पा. ३७], (६) डॉ. फ्लिटन ४८२ [ज. रॉ. ए. सो. इ. स. १९०६, पा. ६६७], (७) फर्ग्युसनने ४८१ [पा. ४९२], (८) जनरल कनिंगहॅम यांनीं ४७८ [कॉर्पस इन्स्क्रिप्शनम् इंडिकेरम् पु. १ प्रस्तावना पा. ९] आणि (९) मॅक्समुलर [मॅ. हि. ए. सं. लि. पा. २९८] व मिस डफ [ड. कॉ. इ. पा. ६] यांनीं ४७७ हें वर्ष सुचविलें आहे. (१०) परंतु कर्न यांनीं तर बुद्धाच्या निर्वाणाचा काळ आणखीहि अलीकडे ओढून तो ख्रिस्तपूर्व ३८८ मध्ये आणून ठेविला [सायक्लोपीडिया ऑफ इंडिया; पु. १, पा. ४९२] व (११) हुएन्संग ह्या दुसऱ्या एका चिनी प्रवाद्याच्या वृत्तावरून [वी, वु. रे. वे. व. पु. १ पा. १५०] बुद्धाचें निर्वाण याच्याहि नंतर तीस चाळीस वर्षांनीं झालें असावे कीं काय अशी शंका येते. वर सांगितल्याप्रमाणें बुद्धनिर्वाणाच्या काळासंबंधी निरनिराळ्या विद्वानांचीं निरनिराळीं मते पडत आहेत तरी त्यांतल्या त्यांत निदान आज तरी ख्रि. पू. ४८७ हाच काळ स्थूलमानानें अधिक वरोवर असण्याचा संभव आहे असें पं. ओझा यांना वाटतें [भारतीय प्राचीन लिपि-माला. द्वितीयावृत्ति पा. १६४].

मौर्यशक.—आतांपर्यंत हा शक ओरिसांत कटकच्या जवळ उदयगिरी येथील 'हाथी' गुंफेत असलेल्या खारवेल (मेघवाहन) नामक जैन राजाच्या एका लेखांतच [पंडित भगवानलाल इंद्रजी संपादित ' दि हाथी गुंफा अँड ग्री

अदर इन्स्क्रिप्शन ' पहा] काय तो आढळून आला आहे. डॉ. फ्लिट [ज. रॉ. ए. सो. इ. स. १९१०, पा. २४३-४४], प्रो. लूडर [ए. इ. पु. १०, ब्राह्मी लेखांची सूची, पा. १६१] व व्हिन्सेंट स्मिथ [अ. हि. इ. पा. २०७, टीप २] यांनीं ह्या लेखाचा अर्थ निराळाच करून त्यांत मौर्य शक दिलेला नाहीं असें मानलें आहे. तथापि त्यांचा अर्थ विद्वज्जनांस पटला नसून अद्यापिहि उदयगिरीचा लेख मौर्य शक १६५ मधील आहे [आर्किऑलॉजिकल सर्व्हेचा रिपोर्ट. इ. स. १९०५-६ पा. १६६] अशीच सर्वसाधारण समजूत आहे. याशिवाय लोरिअन तंगाई [आ. स. रि. इ. स. १९०३-४, पा. २५१] व हस्तनगर [ए. इ. पु. १२. पा. ३०२] येथें सांपडलेल्या बुद्धाच्या मूर्तीच्या आसनावरील लेखांत जे शक दिले आहेत ते कोणते आहेत हें निश्चित झालें नसल्यामुळे तेहि मौर्य शकच असण्याचा संभव आहे. चंद्रगुप्त नंदवंशाचा उच्छेद करून सिंहासनारूढ झाला तेव्हां जर त्यानें हा शक चालू केला असला, तर ह्याचा आरंभ ख्रि. पू. ३२१ च्या सुमारास झाला असला पाहिजे.

सिल्यूकिडी शक.—यालाच मॅसिडोनी शक असेंहि नांव आहे. यासंबंधीं कांहीं माहिती भारतवाह्य शक देतांना अगोदर येऊन गेलीच आहे. ख्रि. पू. ३२३ सालीं शिकंदर वादशहा मरण पावल्यावर त्याचें राज्य वांटून घेण्याकरितां त्याच्या सेनापतींमध्ये लढाया होऊन शेवटीं मॅसिडोनिया, मिसर व सिरिया (वाविलोन) हीं तीन राज्ये उत्पन्न झालीं व सिल्यूकस निकेटार हा त्यांतील सिरिया देश बळकावून ख्रि. पू. ३१२ सालीं आक्टोवर महिन्याच्या पहिल्या तारखेस गादीवर बसला. त्याच्या राज्यारोहणापासून हा शक सुरू झाला असल्यामुळे त्यास सिल्यूकिडी शक असें नांव मिळालें असें पूर्वी सांगितलेंच आहे. वॅक्ट्रिया वगैरे पूर्वेकडील आशियांतील प्रदेश सिल्यूकसच्याच ताब्यांत असल्यामुळे त्याचा शक वॅक्ट्रियांत चालू झाला होता; व पुढें वॅक्ट्रियन ग्रीक लोक काबुल, पंजाब वगैरे भागांवर राज्य करूं लागले तेव्हां तो ग्रीक सत्तेखालील हिंदुस्थानच्या भागांतहि वापरण्यांत येऊ लागला असावा. वस्तुतः अद्याप असा एकहि लेख हिंदुस्थानांत सांपडला नाहीं कीं ज्यामध्ये दिलेला शक सिल्यूकिडी आहे असें निश्चित झणतां येईल. तथापि कुशनवंशी राजांच्या कारकीर्दीतील कांहीं लेखांत मॅसिडोनियन (ग्रीक) महिन्यांचीं नांवे [पेळिअस (दिसेंबर) क. इ. ई. पा. ४१ ऑटॅमिसिअस (मे)—ए. इ. पु. ११, पा. २१०; डेसिअस (जून)—इ. अँ. पु. १०, पा. ३२६ व पु. ११ पा. १२८; आणि पनेमस (जुलै)—ए. इ. पु. ४ पा. ५५] आढळून आली असून ते सर्व विदेशीय लोकांनीं खोदविलेले आहेत. ह्या लेखांत दिलेलीं वर्षे कोणत्या शकाचीं आहेत याचा अजून पावेतो समाधानकारक निकाल लागला नसल्यामुळे तीं वर्षे, शतकाचे अंक गाळून लिहिलेलीं सिल्यूकिडी शकाचीं वर्षे असण्याचा संभव आहे. संभव आहे असें म्हणण्याचें कारण

पर्सियन शक ख्रि. पू. २४७ सालच्या सुमारास सुरु झाला [क. ई. ई. पा. ४६] असल्याने ही वर्षे त्या शकाची किंवा दुसऱ्या एखाद्या अज्ञात शकाचीहि असू शकतील.

शा लि वा ह न शक.-शालिवाहन शक कोणी सुरु केला याविषयी जुन्या ग्रंथांत जे उल्लेख आले आहेत ते केवळ परस्पर-भिन्नच आहेत तर परस्परविरोधीहि आहेत. बहुतेक लोकांची अशी समजूत आहे की, दक्षिणेंतील प्रतिष्ठानपूर उर्फ पैठण येथील शालिवाहन (सातवाहन, हाल) राजाने हा शक सुरु केला. कोणी कोणी शालिवाहनाच्या जन्मापासूनच ह्या शकाचा आरंभ होतो असे मानितात [मुहूर्तमार्तंड, अलंकार श्लोक ३]. जिनप्रभसूरीने आपल्या कल्पप्रदीप नामक पुस्तकांत म्हटलें आहे की, प्रतिष्ठानपूर येथें राहत असलेल्या एका परदेशी ब्राह्मणाच्या विधवा बहिणीपासून शालिवाहन राजाची उत्पत्ति झाली असून, उज्जयिनीच्या विक्रम राजाचा पराभव करून तो प्रतिष्ठानपुरचा राजा झाला व तापी नदीपावेतो सर्व मुख्य कावीज करून त्यानें तेथें आपला शक सुरु केला [ज. ए. सो. मुंबई पु. १० पा. १३२-३३]. उलटपक्षीं अलवरुणाने असें लिहून ठेविलें आहे की, विक्रमादित्यानें शक राजाचा पराभव करून हा शक सुरु केला होता [सा. अ. इ. पु. २, पा. ६].

ह्या शकाचे जुन्यांत जुने शिलालेख ५२ पासून १४३ पावेतोंच्या सालांतील असून ते पश्चिमेकडील क्षेत्रांनीं खोदविले आहेत. त्या क्षेत्रांपांचि जीं नाणीं सांपडलीं आहेत त्यांवर अजमासें १०० पासून ३१० पावेतोंच्या वर्षांचे आंकडे दिलेले आढळतात. सदरहू शिलालेखांत आणि नाण्यांत शालिवाहन किंवा शक यांतील एकाहि शब्दाचा निर्देश केलेला नाही. शिलालेखांत 'वर्षे' हा शब्द वापरला असून नाण्यांवर तर फक्त आंकडेच दिलेले आहेत [प्रा. लि. मा. पा. १७१].

शके ४२७ मध्ये पहिल्याप्रथम [सिंहसूरिरचित लोकविभाग ग्रंथ ११व्या शतकानंतर लिहिलेला असल्यामुळे त्यांतील शक शब्दाचा प्रयोग प्राचीन नाही (प्रा. लि. मा. पा. १७१ टीप ३.)] संस्कृत वाङ्मयांत ह्या शकाचा 'शककाल' या नांवानें उल्लेख केला असून [पंचासिद्धांतिका (वराहमिहिराची) १। ८] त्यानंतर शके १२६२ पावेतोंच्या शिलालेखांत व दानपत्रांत (१) 'शकनृपति राज्याभिषेक संवत्सर,' (२) 'शकनृपति संवत्सर,' (३) 'शकनृपसंवत्सर,' (४) 'शकनृपकाल,' (५) 'शकसंवत्,' (६) 'शकवर्ष,' (७) 'शककाल,' (८) 'शककालसंवत्सर,' (९) 'शक' व (१०) 'शक' अशा निरनिराळ्या नांवांखाली ह्या शकाचीं वर्षे दिलेली आहेत [इ. अ. (१) पु. १०, पा. ५८ जवळील आकृतिपट; (२) पु. ६, पा. ७३; (३) पु. १२, पा. १६; (६) पु. ६, पा. ८६ व (८) पु. ११, पा. ११२. ए. इ.:- (४) पु. ३, पा. १०९; (५) पु. १ पा. ५६; (१०) पु. १, पा. ३४३. (७) ज. ए. सो. मुंबई. पु. १०, पा. १९५.. (९) की. लि. इ. स. इ. पु. ६३ लेख नं. ३४८]. मराठीमध्ये

संवत्सर या सामान्य अर्थी प्रचारांत असलेला 'शक' शब्द ह्या लेखांतील शक शब्दाहून भिन्न आहे हें विसरतां कामा नये. यावरून असें दिसतें की, इसवीसनाच्या सहाव्या शतकाच्या आरंभापासून चौदाव्या शतकाच्या मध्यापर्यंत, कोणत्या तरी शक राजाच्या राज्याभिषेकापासून ह्या शकाचा आरंभ झाला आहे अशी सर्वसाधारण समजूत होती. निदान शिलालेखांत व ताम्रपत्रांत तरी शके १२६२ पर्यंत शालिवाहन नांवाचा ह्या शकाशीं कोणत्याहि प्रकारचा संबंध असलेला आढळून येत नाही. संस्कृत वाङ्मयांत ह्या शकाचा व शालिवाहन राजाचा संबंध इ. स. १३००च्या सुमारास लिहिलेल्या जिनप्रभसूरीच्या कल्पप्रदीपांतच प्रथम जोडलेला आहे. त्यानंतर हरिहर गांवीं मिळालेल्या विजयानगरच्या पहिल्या बुकरायाच्या शके १२७६च्या दानपत्रांत [की. लि. इ. स. इ. पा. ७८ लेख नं. ४५५] शालिवाहनाचें नांव या शकाच्या मागे लिहिलें असून, त्यापुढें हा प्रचार दिवसेंदिवस वाढत जाऊं लागला [उदाहरणार्थ, इ. अ. पु. १०, पा. ६४; ए. इ. पु. १, पा. ३६६; ज. ए. सो. मुंबई पु. १२, पा. ३८४]. गाथासप्तशती व बृहत्कथा या दोन ग्रंथांमुळे सातवाहन उर्फ शालिवाहन राजाचें नांव लिहितां वाचतां येणाऱ्या बहुतेक सर्व माणसांस अगोदरच दृढ परिचयाचें झालें होतें. म्हणून असें संभवनीय वाटतें की, उत्तरेकडील लोक आपल्या संवताच्या मागे विक्रमाचें नांव लावूं लागलेले पाहून इसवी सनाच्या चौदाव्या शतकाच्या सुमारास दक्षिणेंतील विद्वानांनींहि शालिवाहन राजाचा आपल्या शकाशीं संबंध जोडला असावा.

शालिवाहन हा शब्द सातवाहन शब्दाचेंच रूपांतर असून [प्रबंधचिंतामणी पा. २८] पुराणांतील आंध्रभृत्य उर्फ आंध्र वंशाकरितां शिलालेखांत सातवाहन शब्दाचा प्रयोग केलेला आढळतो. सातवाहन व शातकर्णी हे एकच होत. कां की, वाहन किंवा कर्णी म्हणजे हत्ती आणि शातकर्णी म्हणजे शंभर हत्ती वाळगणारा राजा असा अर्थ होय; असें विधान कनकसभे हा आपल्या ' तामिल केंद्री एटीन हंड्रेड इयर्स अॅगो ' या पुस्तकांत सुचवितो. आंध्रभृत्य राजांनीं ख्रिस्तपूर्व दुसऱ्या शतकापासून ख्रिस्तोत्तर २२५ सालापावेतो दक्षिणेंत राज्य केलें असें व्हिन्सेंट स्मिथ म्हणतो [अ. हि. इ. पा. २१८ जवळचा तक्ता]. गोदावरीतीरीं असलेले प्रतिष्ठान नगर म्हणजे अर्वाचीन पैठण शहर ही त्याची राजधानी होती व त्यांच्यामध्ये सातवाहन (शातकर्णी, हाल) नांवाचा प्रसिद्ध राजाहि होऊन गेला होता. तेव्हां दक्षिणेंतील पंडितांनीं त्याचेंच नांव आपल्या शकाला लाविलें असणें संभवनीय आहे. खुद्द सातवाहन वंशांतील कोणीहि राजानें हा शक सुरु केला नाही ही गोष्ट मात्र निश्चित आहे. कारण, त्यांच्यापैकीं एकाहि राजानें आपल्या शिलालेखांत शक दिला नसून ज्यानें त्यानें स्वतःच्या कारकीर्दीचें वर्षेच दिलें आहे. आंध्रभृत्यांचें राज्य नष्ट झाल्यावर ११०० वर्षेपर्यंत

शालिवाहन नांवाचा व ह्या शकाचा कोठेहि संबंध जोडलेला आढळून येत नसल्यामुळे या शकाचा आरंभ एखाद्या शक राजानेच केला असला पाहिजे, असें पंडित ओझा म्हणतात. तथापि, आम्ही शतवाहनांचा शकस्थापनेशी संबंध अजून नाकवूल करीत नाही. रा. राजवाडे यांनी यासंबंधांत खाली दिलेली प्रमाणे पुढे मांडली आहेत.

हा शक शक नांवाच्या म्लेंच्छ लोकांनी स्थापिला, असें भांडारकरादि विद्वानांचे म्हणणे आहे, पण ते चुकीचे आहे. कारण, (१) शककाल ज्या अर्थी धर्मकृत्यांत ग्राह्य धरला जातो त्या अर्थी तो कोंणातरी हिंदु राजाने स्थापिलेला असला पाहिजे. म्लेंच्छांनी सुरू केलेला कौण्ठाहि काल हिंदू लोकांच्या धर्मकृत्यांत ग्राह्य धरला जाणे केवळ अशक्य आहे. फसली, अरबी, हिजरी, जलाली, इसवी वगैरे अनेक सन येथे आंग-तुकांनी सुरू केले. परंतु धर्मकृत्यांत त्यांपैकी एकाचाहि प्रवेश झाला नाही. (२) शक शब्दाचे दोन अर्थ आहेत. शक म्हणजे म्लेंच्छ असा एक अर्थ आहे. परंतु शक शब्दाच्या दुसऱ्या अर्थाकडे बहुतेकांनी कानाडोळा केला आहे. शक म्हणजे शतवाहन अथवा शालिवाहन राजे असा दुसरा अर्थ आहे. शक ४१० तील ताम्रपटांत, 'शालिवाहन' शक असे शब्द आहेत. नानाघाटांतील पांडवलेण्यांत "कुमारो हकु सिरि" असें एका राजपुत्राचे नांव आहे. हा हकु शब्द सकु शब्दाचे दुसरे रूप आहे. (३) प्रायः म्लेंच्छ लोक ज्या प्रांतांत जात त्या प्रांतांतील प्रचलित असलेला काल प्रथम योजीत. जसे, इंग्रज तीस वर्षांपूर्वी फसली किंवा हिजरी सनानें हिंदुस्थानांत कालगणना करीत. शक, पारद, यवन, वगैरेची राज्ये हिंदुस्थानांत फार वर्षे न टिकल्यामुळे त्यांना आपले सन (असलेच तर) इकडे प्रचलित करण्याला प्रायः अवधि व स्वास्थ्य सांपडले नाही. यांपैकी पहिले एकच कारण शककाल म्लेंच्छस्थापित नाही असें म्हणण्यास वस्तु आहे.

कलियुगाची ३१७९ वर्षे होऊन गेल्यावर शालिवाहन शकाचा आरंभ झाला असें मानण्यांत येतें. म्हणजे इसवी सनाच्या वर्षांतून शेवटच्या तीन महिन्यांत (वस्तुतः जानेवारीच्या आरंभापासून फाल्गुनअखेरपर्यंत) ७९ व इतर महिन्यांत ७८ वजा केले असतां शालिवाहन शकाचे गत-वर्ष निघतें. तिन्नवेळी व मलवार प्रदेश सोडून साऱ्या दक्षिण हिंदुस्थानांत हा शक प्रचलित असून उत्तरहिंदुस्थानांतहि पंचांगांत, जन्मपत्रिकेंत व वर्षफलांत विक्रमसंवतावरोवर हा शक दिलेला असतो. सिलोनांतील अलीकडील राष्ट्रीय भावनेच्या हिंदू व ख्रिस्ती लोकांनी याच शकास पुन्हां सुखात केली आहे. उत्तर हिंदुस्थानांतील शिलालेखादि प्राचीन-लेखांत मात्र हा शक फारसा आढळून येत नाही. ज्या ठिकाणां सौरमान प्रचलित आहे तो भाग वगळून बाकी सर्व हिंदुस्थान देशांत याचा आरंभ चैत्र शुद्ध प्रतिपदेपासूनच मानण्यांत येतो. परंतु उत्तरहिंदुस्थानांत याचे महिने पौर्णिमांत व दक्षिणहिंदुस्थानांत अमांत असतात.

सौरमानांत मात्र या शकाचा आरंभ मेघ संक्रांतीपासून करण्यांत येतो. करणग्रंथाच्या आधारे पंचांग तयार करणारे हिंदुस्थानांतील सर्व ज्योतिषी याच शकाचा उपयोग करतात. पंचांगांत या शकाची गतवर्षेच देत असतात. परंतु शिलालेखांत मात्र कधी कधी वर्तमान वर्षेहि दिलेली सांपडतात.

विक्रम संवत्.—कलियुगाची ३०४४ वर्षे होऊन गेल्या-नंतर विक्रम संवत् सुरू झाला असें उत्तर हिंदुस्थानांतील लोक मानतात व त्या शकाचा वर्षारंभ ते चैत्र शुद्ध प्रतिपदेपासून धरतात. त्यामुळे कलियुगाच्या गत वर्षांतून ३०४४ वजा केले की त्यांच्या विक्रम संवताचे साल निघतें. परंतु दक्षिणेतर्फे विक्रम संवताचा आरंभ सात महिने मागून धरीत असल्यामुळे चैत्रारंभापासून आश्विनअखेरपर्यंत येथे कलियुगाच्या व विक्रम संवताच्या गत वर्षांमध्ये ३०४५ अंतर असतें व इतर महिन्यांत तें ३०४४ होतें. वस्तुतः ह्या शकाचा आरंभ कार्तिकापासूनच होत असला पाहिजे; कारण इसवी सनाच्या वाराच्या शतकापर्यंतचे उत्तरहिंदुस्थानांतील जे लेख सांपडले आहेत त्यांमध्ये वर्षारंभ कार्तिकापासून मानणारेच लेख फार आहेत. पुढच्या चार शतकांतील लेखांत मात्र चैत्रापासून वर्षारंभ धरणाऱ्यांची संख्या अधिक असून त्यानंतर सर्वच लेखांतून शालिवाहन शकाप्रमाणें विक्रम संवताचाहि आरंभ चैत्रापासून धरला जाऊ लागला. उत्तर व दक्षिण हिंदुस्थानच्या कालगणनेंतील दुसरा फरक म्हटला म्हणजे दक्षिणेकडील महिना अमांत तर उत्तरेकडील पौर्णिमांत असतो. यामुळे असें होतें कीं शुद्ध पक्षांमध्ये दोन्हीहि भागांतील लोकांचे महिने एकच असतात, परंतु वद्य पक्षांत मात्र आपला जो महिना असतो त्याच्या पुढचा त्यांचा असतो. इसवी सनावरून आपल्याकडील विक्रम संवताचे साल काढणे झाल्यास इसवी सनाच्या वर्षांमध्ये नोव्हेंबर व डिसेंबर महिन्यांत (वस्तुतः कार्तिकारंभापासून डिसेंबरअखेरपर्यंत) ५७ व इतर महिन्यांत ५६ मिळवावे लागतात; आणि उत्तरेकडील विक्रम संवताचे साल काढण्यास जानेवारी, फेब्रुवारी व मार्च ह्या तीनच महिन्यांत (वस्तुतः जानेवारीच्या आरंभापासून फाल्गुनअखेरपर्यंत) ५६ व इतर महिन्यांत ५७ मिळवावे लागतात. काठेवाडांत, गुजराथेंत व राजपुतान्याच्या कांहीं भागांत ह्या संवताचा आरंभ आपाढ शुद्ध प्रतिपदेपासून होत असे [उदाहरणार्थ, अहमदाबादजवळील अडालिज गांवाचा लेख व 'प्रभास क्षेत्र तीर्थयात्राक्रम' नामक पुस्तक पहा (इ. अ. पु. १८, पा. २५१)] व म्हणून तेथे त्यास आपाढादि संवत् म्हणत असत. उदेपूर वगैरे राजपुतान्यांतील कांहीं संस्थानांत अद्यापहि राजदरबारामध्ये विक्रम संवताचा आरंभ श्रावण वद्य प्रतिपदेपासून धरण्यांत येत असतो. अलीकडे ह्या संवताचे गत वर्षेच देण्याची वहिवाट आहे. जुन्या लेखांत वर्तमान वर्षे दिलेलेहि कांहीं लेख सांपडतात; पण गत वर्षे देणाऱ्या लेखांच्या मानानें अशा लेखांची संख्या फारच थोडी असते.

ह्या संवतासंबंधी अशी दंतकथा आहे की, विक्रम राजानें शक लोकांचा पराभव करून आपल्या नांवाचा शक सुरु केला. विक्रम संवतास मालव संवत् किंवा मालव काल असेंहि एक नांव आहे [ग्यारिसपुरचा लेख-क. आ. स. रि. पु. १०, आकृतिपट ११]. वास्तविक पाहिलें असतां आज उपलब्ध असलेल्या लेखांपैकी ज्यांत विक्रम नांवाचा ह्या शकाशी संबंध जोडलेला आहे असा जुन्यांत जुना लेख विक्रम संवत् ८९८ म्हणजे इसवी सन ८४१ मधील आहे [इ. अ. पु. १९ पा. ३५]. विक्रम संवत् ७९४ चाहि एक लेख काठेवाडांत सांपडला आहे [इ. अ. पु. १२, पा. १५५]. परंतु लेखांत म्हटल्याप्रमाणें त्या दिवशीं रविवार, ज्येष्ठा नक्षत्र किंवा सूर्य-ग्रहण यांतील कांहींहि नसल्यामुळें व त्याची लिपीहि असावी तितकी प्राचीन दिसत नसल्यामुळें डॉ. फ्रीट व कीलहोर्न यांनीं तो वनावट ठरविला आहे. इ. स. ८४१ च्या पूर्वाच्या सर्व लेखांत ह्या शकास मालव लोकांनीं किंवा त्यांच्या राजांनीं प्रचलित केलेला संवत् एवढेंच फक्त म्हटलें आहे [उदाहरणार्थ, मंदसोर येथें सांपडलेले ४६१ (ए. इ. पु. १२ पा. ३२०), ४९३ (फ्री. गु. इ. पा. ८३) व ५८९ (फ्री. गु. इ. पा. १५४) सालचे लेख; अजमेरच्या राजपुताना म्यूसियममध्ये असलेला ४८१ सालचा नगरीचा शिला-लेख आणि कोव्याजवळील कणव्याचा शिलालेख (इ. अ. पु. १९, पा. ५९) पहा]. यांतील कांहीं ठिकाणीं ह्या संवताच्या सालास कृत हें नांव दिलेलें आढळतें. प्राचीन काळी शकाच्या गत वर्षास चारानें भागून एक, दोन, तीन किंवा शून्य (म्हणजे चार) वाकी उरली असतां त्या सालास अनुक्रमें कलि, द्वापर, त्रेता किंवा कृत हें नांव जात दिलें जात होतें अशी एक युगमानाची कालमापनपद्धति प्रचारांत होती [आर. शामशास्त्री यांचें गवामयन पा. ३, १३८; व जैनांचें भगवती सूत्र १३७१-७२, गवामयन पा. ७२ पहा]. तिला अनुसरूनच बहुधा सदरहू ठिकाणीं या सालास कृत म्हटलें असावें. कारण, कृत संज्ञा असलेले, ४२८ सालचा विजयमंदिरगढचा [फ्री. गु. इ. पा. २५३], ४६१ सालचा मंदसोरचा, ४८० सालचा गंगधारचा [फ्री. गु. इ. पा. ७४] व ४८१ सालचा नगरीचा असे जे चार लेख उपलब्ध आहेत त्यांतील दुसऱ्याचें वर्ष वर्तमान व तिसऱ्याचें गत असल्याचें त्या लेखांवरूनच दिसतें. राहिलेल्यांपैकी पहिल्याचें वर्ष गत व चौथ्याचें वर्तमान मानलें व वर्तमान वर्षाचें गत वर्ष करण्याकरितां दुसऱ्या व चौथ्या लेखांच्या संवतांतून एक एक वजा केला तर वरील नियमाप्रमाणें हीं चारहि वर्षे कृत असल्याचें आढळून येईल.

ह्या शकाच्या आरंभापासून जवळ जवळ साडे नऊशें वर्षे होऊन जाईपर्यंत विक्रम ह्या नांवाचा त्याच्याशीं कोणत्याहि प्रकारचा संबंध असल्याचें उपलब्ध झालेल्या लेखांवरून दिसून येत नसल्यामुळें या शकाचें मालव संवत् हेंच मूळ नांव असून मागून केव्हां तरी त्याला विक्रम संवत् झणून लागले असावे

असें विद्वान् लोकांचें मत झालें आहे. समुद्रगुप्तानें मालव लोकांस कळांत आणलें होतें असा पुरावा मिळाला असल्यानें [फ्री. गु. इ. पा. ८] मालव लोक ही एक स्वतंत्र राष्ट्रजाति होती असें अनुमान निघतें. जयपूर संस्थानांत [कर्कोटक] नगर येथें ' मालवान (नां) जय (यः) ' असा लेख असलेलीं कांहीं नाणीं सांपडलीं [क. आ. स. रि. पु. ६, पा. १८२] असून त्यांचा काल ख्रि. पू. २५० पासून ख्रिस्तोत्तर २५० पर्यंतच्या ५०० वर्षांतील असावा असें त्यांच्या लिपिवरून दिसतें. यावरून असें संभवनीय दिसतें कीं अवंताचें राज्य जिंकून मालव लोक तेथें वसाहत करून राहिले तेव्हां त्यांनीं आपल्या विजयाचें स्मारक म्हणून उपर्युक्त नाणीं पाडलीं व मालव संवत् सुरु केला; आणि ह्या मालव लोकांवरूनच अवंतीच्या आसमंतांतील प्रदेशास माळवा हें नांव मिळालें.

गुप्त घराण्यांतील दुसऱ्या चंद्रगुप्ताचीं जीं नाणीं सांपडलीं आहेत त्यांच्या दुसऱ्या वाजूर ' श्रीविक्रम ', ' विक्रमादित्य ', सिंहविक्रम व ' अजितविक्रमः ' असे लेख आढळून येतात [जॉन. अॅलन संपादित गुप्तांच्या नाण्यांची सूची]. हा चंद्रगुप्त मोठा पराक्रमी राजा असून त्यानें माळवा प्रांतहि काबीज केला होता. यावरून कांहीं विद्वानांनीं असा तर्क केला आहे कीं, चंद्रगुप्तानें माळवा जिंकल्यावर (चौथ्या शतकाच्या अखेर किंवा पांचव्याच्या आरंभी) तेथील संवतास त्याचें नांव जोडलें जाऊ लागलें असावें. परंतु सदरहू चंद्रगुप्तापूर्वी विक्रम नांवाचा दुसरा कोणी पराक्रमी राजा होऊन गेला नव्हता असें सिद्ध झाल्याशिवाय हा तर्क बरोबर मानतां येत नाही [भारतीय प्राचीन लिपिमाला पान १६७]. दुसऱ्या चंद्रगुप्तापूर्वी विक्रम नांवाचे आणखीहि कांहीं राजे होऊन गेले होते असें दिसतें. कारण इसवी सनाच्या आरंभीं वनलेल्या [वॉ. गॅ. पु. १. भाग २ पा. १७१ व विह. स्मि. अ. हि. इ. पा. २०८. भांडारकर कॉमेमोरेशन व्हेल्यूम पा. १८८-८९ मध्ये रा. देवदत्त भांडारकर यांनीं गाथासप्तशती हालाची नाही असें जें दाखविलें आहे तें बरोबर नाही असें पं. ओझा यांनां वाटतें (प्राचीन लिपिमाला, पा. १६८).] हालाच्या गाथासप्तशतींत विक्रम नामक राजाचा उल्लेख आलेला आहे [वेवरचे संस्करण, गाथा ४६४ पहा]; व इसवी सनाच्या पहिल्या किंवा दुसऱ्या शतकांत रचिलेल्या [वॉ. गॅ. पु. १ भा. २ पा. १७०-७१—हिस्टरी ऑफ संस्कृत लिटरेचरमध्ये वेवरनें गुणाध्याचा काळ इ. स. चें सहावें शतक असें जें म्हटलें आहे तें निराधार आहे असें पं. ओझा म्हणतात (भारतीय प्राचीन लिपिमाला; पा. १६८).] पैशाची वृहत्कथेचें सोमदेवभट्टाचें कथासरित्सागर नांवाचें जें संस्कृत रूपांतर उपलब्ध आहे त्यांतहि [लंबक ६ तरंग १ व लंबक ७ तरंग १ पहा] उज्जयिनीच्या विक्रम राजाच्या कित्येक गोष्टी आलेल्या आहेत. सारांश, विक्रम हा एक तर ज्या मालव लोकांनीं विजय संपादून नाणीं पाडलीं म्हणून वर

म्हटलें आहे त्यांचाच पुढारी असेल किंवा तसें नसल्यास तो दुसऱ्या चंद्रगुप्ताच्या पूर्वीचा दुसरा कोणी राजा असला पाहिजे.

कलचुरि शक.—ह्या [इ. अ. पु. २०, पा. ८४; क. आ. स. रि. पु. १७, आकृतिपट २०] शकास चेदि संवत् [इ. अ. पु. १८, पा. २११ व पु. २२ पा. ८२] किंवा त्रैकूट संवत् [केव्ह टॅप्लस ऑफ वेस्टर्न इंडिया, पा. ५८ व आकृतिपट] असेंहि म्हणत असत. हा शक कोणी सुरु केला हें समजत नाही. डॉ. भगवानलाल इंद्रजी [ज. रॉ. ए. सो. इ. स. १९०५, पा. ५६६] यांच्या मते महाक्षत्रप ईश्वरदत्त, डॉ. फ्लीट [ज. रॉ. ए. सो. इ. स. १९०५, पा. ५६८] यांच्या मते अभीर ईश्वरदत्त किंवा त्याचा वाप शिवदत्त, व रमेशचंद्र मुजुमदार [इ. अ. पु. ४६, पा. २६९-७०] यांच्या मते कुशनवंशी कनिष्क राजा ह्या शकाचा प्रवर्तक असावा. परंतु हीं सर्व अनुमानेंच असल्यामुळे त्यांवरून निश्चितार्थाविबोध होऊं शकत नाही.

हा शक ज्या लेखांत सांपडतो ते गुजराथ वगैरे प्रांतांतील चालुक्य, गुर्जर, सेंद्रक, कलचुरि व त्रैकूट वंशी पुरुषांचें व चेदि देशांत—म्हणजे मध्यप्रांताच्या उत्तरेकडील भागांत—राज्य करणाऱ्या कलचुरि उर्फ हैहयवंशी राजांचे असून ते गुजराथेंत, कोंकणांत किंवा मध्यप्रांतांतच बहुधा आढळून येतात. ह्यांपैकीं बरेचसे लेख कलचुरि उर्फ हैहयवंशी राजांचे असून त्यांतच ह्या शकास कलचुरि किंवा चेदि हें नांव दिलेलें असल्यामुळे, त्या वंशांतीलच एखाद्या राजानें हा शक सुरु केला असणें संभवनीय आहे.

त्रिपुरीचा कलचुरि राजा नरसिंहदेव याच्या दोन लेखांत कलचुरि शक ९०७ [ए. इ. पु. २, पा. १०-१३] व ९०९ [इ. अ. पु. १८, पा. २१२-१३] दिले असून विक्रम संवत् १२१६ [इ. अ. पु. १८, पा. २१४] मधील त्याचा तिसरा एक लेख उपलब्ध आहे. यावरून कलचुरि शकाचा आरंभ विक्रम संवत् १०७५ चैथ्या शतकाच्या आरंभाच्या सुमारास, म्हणजे इसवी सनाच्या तिसऱ्या शतकाच्या मध्यांत, केव्हां तरी झाला असावा हें उघड आहे. डॉ. कीलहोर्न यांनां गणित करून असें ठरविलें आहे कीं, विक्रम संवत् ३०६ च्या आश्विन शुद्ध प्रतिपदेपासून [इ. अ. पु. १७, पा. २१५; ए. इ. पु. २ पा. २९९] म्हणजे इ. स. २४९ च्या २६ ऑगस्टपासून कलचुरि शकाचा आरंभ होतो असें धरलें असतां त्या शकाच्या शिलालेखांतील व दानपत्रांतील तिथी दिलेल्या वारीं पडतात. या शकाचीं वर्षे बहुधा वर्तमानच [इ. अ. पु. १७ पा. २१५ टिपण ५] दिलेली असतात व त्यांवरून इसवी सनाचें साल काढण्यास आश्विनारंभापासून पुढील तीन चार महिन्यांत (दिसेंवरअखेरपर्यंत) त्यांमध्ये २४८ व इतर महिन्यांत २४९ मिळवावे लागतात. ह्या शकाच्या जुन्यांत जुन्या लेखांतील साल २४५ [कन्हरीचा ताम्रपट— केव्ह टॅप्लस ऑफ वेस्टर्न इंडिया पा. ५८] असून सर्वांत अलीकडचा लेख ९५८ [क. आ. स. रि. पु.

२१, पा. १०२ आकृतिपट २७] सालचा आहे. यावरून इसवी सनाच्या अजमासें तेराव्या शतकाच्या आरंभापासून हा शक प्रचारांतून नार्हीसा झाला असावा असें दिसतें.

गुप्त अथवा वलभी शक.—ह्या शकाचे जे लेख सांपडले आहेत त्यांमध्ये गुप्तकाल, गुप्तवर्ष इत्यादि प्रकारचे शब्द-प्रयोग [फ्लीट; गु. इ. पाने ६०-६१, १०७ व प्रस्तावना पाने २९-३०; इ. अ. पु. २, पा. २५८; आणि भां. कौ. व्हा. (भांडारकर कॉमेमोरेशन व्हॉल्यूम) पान २०३ पहा] आढळून येत असल्यामुळे त्याचा प्रवर्तक कोणी तरी गुप्त राजा असला पाहिजे हें उघड आहे. समुद्रगुप्ताच्या अलाहाबादच्या लेखांत गुप्तवंशांतील गुप्त व घटोत्कच ह्या पहिल्या दोन राजांच्या नांवांमागे फक्त महाराज हीच उपाधि लाविली असून घटोत्कचाचा पुत्र पहिला चंद्रगुप्त यास ' महाराजाधिराज ' असें म्हटलें असल्यामुळे, आणि पहिल्या चंद्रगुप्ताचा नातू व समुद्रगुप्ताचा पुत्र जो दुसरा चंद्रगुप्त त्याच्या कारकीर्दीतील ८२ पासून ९३ पावेतोंच्या गुप्तवर्षांचे शिलालेख [फ्लीट; गु. इ. पा. २५ व ३१-३२ पहा] सांपडले असल्यामुळे, विद्वान लोकांनीं त्यांवरून असा तर्क केला आहे कीं, ' गुप्तवंशांत पहिला चंद्रगुप्त हा मोठा प्रतापी राजा होऊन गेला असावा व त्यानें सिंहासनारुढ झाल्यावर हा शक सुरु केला असावा. गुप्तांच्या मागून काठेवाडांत वलभीचें राज्य उदयास आलें होतें. ह्या राज्याचा अस्त झाल्यावर तेथील लोक गुप्त शकास वलभी शक असें नांव देऊन तो वापरूं लागले असतील असें वाटतें. कारण ज्याच्यामध्ये गुप्त शकाच्या ऐवजीं वलभी शक हें नांव घातलें आहे असा काठेवाडांतील सर्वांत जुना लेख म्हणजे वलभी शक ५७४ मधील ऊना गांव येथें मिळालेलें दानपत्र [ए. इ. पु. ९, पा. ६] होय.

अलबेरूणीने आपल्या ग्रंथांत शालिवाहन शकांतून सहाचा घन व पांचाचा वर्ग, म्हणजे २४१ वजा केले असतां वलभी किंवा गुप्त शक निघतो असें अगोदर सांगून, पुढें विक्रम संवत् १०८८ मध्ये शालिवाहन शक ९५३ व गुप्त किंवा वलभी शक ७१२ पडतो असें लिहून ठेविलें आहे [सा. अ. इ. (एडवर्ड साचो अनुवादित अलबेरूणीज इंडिया) पु. २, पा. ७ आणि फ्लीट; गु. इ. प्रस्तावना पाने ३०-३१ पहा]. एकाच शकास दोन नांवे असण्याचें कारण त्यानें असें दिलें आहे कीं, गुप्त वंशांतील शेवटचा पुरुष वलभी हा काठेवाडांतील वलभीपुरचा राजा होता व त्यानेच गुप्तशकास आपलें नांव देऊन तो पुढें चालू ठेविला. अलबेरूणी हा गुप्त शकाचा आरंभ झाल्यावर अजमासें ७०० वर्षांनीं हिंदु-स्थानांत आला असल्यामुळे, त्याला त्या शकाच्या उत्पत्ती-विषयी खरी माहिती कळण्याचा संभव कमी होता. म्हणून गुप्त वंशांत वलभी नांवाचा राजा होऊन गेल्याविषयी जोंपर्यंत आपणांस कांहीं प्रत्यक्ष पुरावा सांपडत नार्ही, तोंपर्यंत गुप्त शकास वलभी हें नांव वलभी नामक राजाच्या नांवावरूनच पडलें होतें असें मानणें युक्त होणार नार्ही. वलभीपूर ह्या शहराव-

रुनहि गुप्त शकास तें नांव मिळणें असंभवनीय नाहीं. गुजराथच्या अर्जुनदेव चौलुक्याच्या कारकीर्दीतील वेरावलचा एक शिलालेख [इ. अ. पु. ११, पा. २४२] मिळाला आहे त्यामध्ये रसूल महंमद संवत् म्हणजे हिजरी सन, विक्रम संवत् व वलभी शक हे तीनहि दिले असल्याने त्यावरूनहि आपणांस गुप्त किंवा वलभी शकाचा आरंभकाल निश्चित करता येतो. ह्या लेखांत कार्तिकादि [कारण, त्यांत दिलेल्या हिजरी सन ६६२ चा आरंभ चैत्रादि विक्रम संवत् १३२० च्या मार्गशीर्ष शुद्ध २ स होतो] विक्रम संवत् १३२० च्या म्हणजे चैत्रादि विक्रम संवत् १३२१ च्या आपाढ महिन्यांत वलभी शक ९४५ दिला आहे. यावरून व अलवेरणीने दिलेल्या उदाहरणावरून गुप्त शकाचा आरंभ चैत्रादि विक्रम संवताची ३७६ किंवा शालिवाहन शकाची २४१ वर्षे उलटून गेल्यावर, म्हणजे इ. स. ३१९ मध्ये झाला असला पाहिजे असें निघतें. अर्थात् चैत्रारंभापासून पुढील ९ महिन्यांत (वस्तुतः दिसैवरअखेरपर्यंत) गुप्त शकाच्या गत वर्षांमध्ये ३१९ व इतर महिन्यांत ३२० मिळविले असतां इसवी सनाचें वर्ष येईल. ह्या शकाचा वर्षारंभ चैत्रशुद्ध प्रतिपदेपासून होत असे व त्याचे महिने पौर्णिमांत असत [भारतीय प्राचीन लिपिमाला पा. १७५]. ह्या शकाची बहुधा गत वर्षेच देत असत. तथापि कधी कधी वर्तमान वर्ष दिलेलेंहि आढळून येतें. उदाहरणार्थ, खेडा येथें मिळालेल्या धरसेन (चौथा) नामक वलभी राजाच्या दानपत्रांत गुप्त शक ३३० मध्ये मार्गशीर्ष महिना अधिक दिला आहे [इ. अ. पु. १५ पा. ३४०], तेथें गुप्त शकाचें साल गत आहे किंवा वर्तमान आहे याचा उल्लेख केला नाहीं. पण मार्गशीर्ष महिना मध्यमानाप्रमाणें विक्रम संवत् ७०५ मध्ये अधिक येत असल्यामुळे, या लेखांतील गुप्त शक वर्तमान धरल्याशिवाय त्याची वेरावलेल्या लेखाशी व अलवेरणीच्या उदाहरणाशी संगति लागणार नाहीं. पूर्वी ह्या शक उत्तरेस नेपाळापासून दक्षिणेस काठेवाडापर्यंत प्रचलित होता. याचा शेवटचा लेख वलभी शक ९४५ म्हणजे इसवी सन १२६४ मधील आहे [इ. अ. पु. ११ पा. २४२].

गांगेय शक.—कलिंग नगर (म्हणजे मद्रास इलाख्याच्या गंजम जिल्ह्यांतील पराकिमेडीपासून २० मैलांवर असलेलें मुखलिंग) येथें राज्य करणाऱ्या गंगावंशी राजांच्या कित्येक दानपत्रांत ह्या शक दिलेला आढळून येतो [उदाहरणार्थ, सत्यवर्मदेवाचें ३५१ सालचें (इ. अ. पु. १४, पा. १२) व अनंतवर्मदेवाचें ३०४ सालचें (ए. इ. पु. ३, पा. १८) दानपत्र पहा]. यावरून ह्या शकाचा प्रवर्तक कोणी तरी गंगावंशी राजा असला पाहिजे असें अनुमान निघतें. परंतु ह्या राजा कोण होता याचा मात्र अद्याप शोध लागला नाहीं. ह्या शकाचे जें लेख उपलब्ध झाले आहेत त्यांत तिथीबरोबर कोठेंहि वार दिलेला नसल्यामुळे त्याचा आरंभ केव्हांपासून होतो हें ठरविणेंहि दुष्कर झालें आहे.

मद्रास इलाख्याच्या गोदावरी जिल्ह्यांत महाराज प्रभाकरवर्धनाचा पुत्र राजा पृथ्वीमूल ह्याच्या कारकीर्दीच्या २५ व्या वर्षांतील जें एक दानपत्र [ज. ए. सो. मुंबई, पु. १६, पा. ११६-१७] सांपडलें आहे त्यांत लिहिलें आहे की, ' मित, वर्म्याच्या ज्या इंद्राधिराज पुत्रानें दुसऱ्या राजांवरोवर जाऊन इंद्रभट्टारकास राज्यच्युत करण्याच्या कामी यश संपादन केलें त्याच्या विनंतीवरून मी चुयिपाक गांव ब्राह्मणांस दान दिला आहे. ' आतां ह्या लेखांत उल्लेखिलेला इंद्रभट्टारक जर डॉ० फ्लिट [इ. अ. पु. १३, पा. १२०] ह्यांनी अनुमान केल्याप्रमाणें वेंगी देशचा त्याच नांवाचा पूर्वचालुक्य (सोळंकी) राजा असला, तर हें दानपत्र इ. स. ६६३ च्या सुमारास तयार झालें असावें. कारण, ह्या साली वेंगी देशाचा चालुक्य राजा जयसिंह मरण पावला असून त्याच्या नंतर त्याचा धाकटा भाऊ इंद्रभट्टारक ह्याने अवघे सातच दिवस राज्यपदाचा उपभोग घेतला होता [गौ. सो. प्रा. इ. (गौरीशंकर हीराचंद ओझाकृत सोळंकीयांका प्राचीन इतिहास) भाग १ पा. १४२]; आणि सदरहू दानपत्रांतील इंद्राधिराज हा, ज्याची [गांगेय] ' संवत् ' ८७ व ९१ सालची दानपत्रे उपलब्ध झाली आहेत तो वेंगी देशच्या शेजारीच असलेल्या कलिंग नगराचा गंगावंशी इंद्रवर्मा राजा आहे हें डॉ० फ्लिटचें [इ. अ. पु. १३ पा. १२०] दुसरें अनुमान बरोबर धरलें तर, इंद्रभट्टारकाशी युद्ध होईपावेतों इंद्राधिराजास राज्यपद मिळालें असेल असे दिसत नसल्यामुळे [भारतीय प्राचीन लिपिमाला पा. १७६], इंद्राधिराजाचें गांगेय शक ८७ तील दानपत्र इसवी सन ६६३ च्या युद्धानंतरचें असलें पाहिजे. यावरून गांगेय शक ८७ हा इ. स. ६६३ नंतर थोड्याच वर्षांनी आला असावा व म्हणून त्या शकाचा आरंभ इसवी सन (६६३-८७ =) ५७६ नंतर लवकरच पुढें केव्हां तरी झाला असावा असें अनुमान निघतें.

गोवें येथें मिळालेल्या दुसऱ्या एका दानपत्रांत [ज. ए. सो. मुंबई, पु. १० पा. ३६५] असें म्हटलें आहे की, ' रेवती द्वीपांत राहणाऱ्या, चार जिल्ह्यांचा अधिपति असलेल्या वप्पूरवंशी सत्याश्रय-ध्रुवराज-इंद्रवर्म्याने पृथ्वावल्लभ महाराजाच्या (चालुक्य राजा मंगळीश्वर याच्या) आज्ञेने विजयराज संवत्सर २० म्हणजे शककाल ५३२ मध्ये माघ शुद्ध पौर्णिमेच्या दिवशी खेडाहार देशांतील कारेल्लिका गांव शिवार्यला दान दिला. ' डॉ. फ्लिट यांनी सत्याश्रय-ध्रुवराज-इंद्रवर्मा हा राजसिंह इंद्रवर्म्याचा आज्ञा किंवा दुसरा कोणी पूर्वज असावा व त्यानेच आपल्या अधिकारप्राप्तीपासून गांगेय शक सुरू केला असावा असें धरून, शकें (५३२-२० =) ५१२-म्हणजे इ. स. ५९०-मध्ये या शकाचा आरंभ झाला असें ठरविलें आहे [ए. वि. पु. १३, पा. ४९६ व भारतीय प्राचीन लिपिमाला पान १७६ टीप ६].

आतांपर्यंत ह्या शकाचे जे लेख उपलब्ध झाले आहेत त्यांतील पहिला, गांगेय शक ८७ मधील असून शेवटचा ३५१ सालचा आहे.

हर्ष शक.—हा शक ठाणेश्वरचा वैसवंशी श्रीहर्ष उर्फ शिलादित्य राजा सिंहासनारूढ झाल्यापासून सुरू झाला असें मानण्यांत येतें; तथापि ज्यांत ह्या शकास श्रीहर्षाचें नांव जोडलें आहे असा एकहि लेख अद्याप मिळालेला नाही [हर्षाच्या दोन्हीहि दानपत्रांत केवळ संवत् हाच शब्द वापरला आहे (ए. इ. पु. १ पा. ७२ व पु. ४ पा. २११ पहा)]. अलवेरुणीनें म्हटलें आहे कीं, विक्रमादित्यानंतर ६६४ वर्षांनीं श्रीहर्ष झाला असें मी काश्मीरच्या एका पंचांगांत वाचलें आहे [सा. अ. इ. पु. २ पा. ५]. अलवेरुणीच्या सदरहू विधानाचा अर्थ असा जर घेतला कीं, विक्रम संवत् ६६४ पासून हर्ष शकास प्रारंभ होतो, तर विक्रम संवत्तांत ६६३ म्हणजे इसवी सनांत ६०६ किंवा ६०७ मिळविले असतां हर्ष शकाचें वर्ष निघतें असें होईल. अलवेरुणीनें दुसऱ्या एका ठिकाणीं विक्रम संवत् १०८८ मध्ये हर्ष शक १४८८ पडतो असेंहि एक विधान करून ठेविलें आहे [सा. अ. इ. पु. २, पा. ७; फ्लोट; गु. इ. प्रस्तावना पा. ३०-३१]. पण ह्या दुसऱ्या विधानांतील हर्ष शकाचा एकहि लेख अद्याप कोठें सांपडला नाही; इतकेंच नव्हे तर उलट पक्षीं हर्ष शक ० = इ. सन ६०६ (विक्रम संवत् ६६३) धरून ब्रह्मसिद्धांतानुसार गणित केलें असतां, इ० स० ६४० (विक्रम संवत् ६९७) मध्ये पौषमास अधिक येऊन नेपाळच्या अंशुवर्म्याच्या लेखांतील [की. लि. इ. नॉ. इ. (कीलहॉर्नसंग्रहीत लिस्ट ऑफ इन्स्क्रिप्शन्स ऑफ नॉर्दर्न इंडिया) पा. ७३ लेख नं. ५३०] ‘ संवत् ३४ ’ हें हर्ष शकाचें साल आहे असें दाखवितां येतें [इ. अ. पु. १५ पा. ३३८]. अर्थात् हर्ष शकाचा आरंभ इ० स० ६०६ मध्येच होत असावा व अलवेरुणीच्या दुसऱ्या विधानांतील हर्षसंवत् १४८८ हें एखाद्या निराव्याच हर्ष शकाचें साल असावें असें आपणांस मानलें पाहिजे. हा शक संयुक्त प्रांतांत व नेपाळांत सुमारे ३०० वर्षे प्रचारांत राहून पुढें त्याचा अस्त झाला [भारतीय प्राचीन लिपिमाला पा. १७७].

भाटिक उर्फ भट्टिक शक.—हा शक जेसलमीरच्या दोन शिलालेखांत सांपडला आहे. जेसलमीरच्या राजघराण्याचा मूळपुरुष भट्टि किंवा भट्टिक नांवाचा राजा असून त्याच्या नांवावरूनच त्याचे वंशज स्वतःस भाटी असें म्हणवीत असतात. तेव्हां सदरहू लेखांतील शक भट्टिक राजांचे सुरू केला असावा असें दिसतें. उपर्युक्त शिलालेखांवरून व जेसलमीरच्या राजांविषयी जी माहिती उपलब्ध आहे तिजवरून या अनुमानास पुष्टीच मिळते. कारण, ह्या दोन शिलालेखांपैकी लक्ष्मीनारायणाच्या मंदिरांतील वैरिसिंह राजाच्या वेळच्या शिलालेखांत विक्रम

संवत् १४९४ व भाटिक शक ८१३ दिला असून महादेवाच्या मंदिरांतील भीमसिंह सावळाच्या कारकीर्दीतील लेखांत भाटिक शक ९९३ च्या मार्गशीर्ष महिन्यांत विक्रम संवत् १६७३ व शालिवाहन शक १५३८ लिहिला आहे [प्रो. श्रीधरपंत भांडारकर यांचा संस्कृत पुस्तकांच्या शोधासंबंधी इ. स. १९०४-५ व १९०५-६ सालचा अहवाल पाने अनुक्रमे ९५ व ९८ पहा]. ह्या दोन्ही लेखांवरून भाटिक शक व विक्रमसंवत् यांतील अंतर अनुक्रमे ६८१ व ६८० वर्षे निघतें. आतां जोधपूर येथें प्रतिहार वाउक याचा विक्रम संवत् ८९४ चा जो लेख मिळाला आहे त्यावरून आपणांस असें कळतें कीं, वाउकाच्या शालुक नामक निपणज्यानें देवराज भट्टिक याचा पराजय केला होता [की. लि. इ. नॉ. इ. पा. ४७, लेख नं. ३३०]. प्रत्येक राजाची कारकीर्द सरासरीनें २० वर्षे धरली असतां वाउकाच्या निपणज्याचा समकालीन जो देवराज भट्टिक राजा तो विक्रम संवत् ८१४ च्या सुमारास होऊन गेला होता असें निघतें. भट्टिक व देवराज यांच्या दरम्यान एकंदर पांच राजे झाले असल्यामुळे [मेजर अर्सकिनचें जेसलमीरचें गॅझेटियर पाने ९, १० व कोष्टक नंबर ५ पहा], पूर्वाप्रमाणेच प्रत्येक राजाची कारकीर्द सरासरी २० वर्षे धरून हिशेब केला असतां भट्टिकाचा काळ विक्रम संवत् ६८० च्या जवळ जवळच येऊन ठेपतो [चारण रामनाथ रत्न यानें आपल्या ‘ इतिहास राजस्थान ’ पुस्तकांत भट्टिकाचा काळ वि. सं. ३३६-३५२ (पा. २३२) व देवराज याचा काल वि. सं. ९०४-१०३० दिला आहे तो बरोबर नाही असें पंडांत ओझा म्हणतात]. जेसलमीरच्या राज्यांतील पुरातन लेखांच्या संशोधनाचें काम अद्याप कांहींच झालें नसल्यामुळे हा शक कोठपासून कोठपावेतो प्रचारांत होता हें आज सांगतां येणें शक्य नाही.

कोल्लम उर्फ कोलंब शक.—ह्या शकास संस्कृत लेखांत कोलंब वर्ष [इ. अ. पु. २, पा. ३६०] व तामिळ मध्ये कोल्लम आंडु ह्मणजे पश्चिमकडील वर्ष असें म्हटलेलें आढळून येतें. हा शक कोणी व कशाकरितां सुरू केला याविषयी कांहींच निश्चिंयात्मक माहिती मिळत नाही. परंतु त्यास कोल्लम वर्षाप्रमाणेच कोठें कोठें कोल्लमच्या उत्पत्तीपासूनचें वर्ष असेंहि म्हटलेलें सांपडत असल्यावरून, मलबार प्रांतांत पश्चिम किनाऱ्यावर कोल्लम अथवा कोलंबपत्तन [सुंबई गॅझेटियर पु. १, भाग १, पा. १८३, टीप १] नांवाचें जें प्राचीन नगर आहे त्याचा ह्या शकाशी कांहीं तरी संबंध असावा असें वाटतें. तथापि, वर्नेल ह्मणतो [व. सा. इ. पं. पा. ७३] त्याप्रमाणें तो किलोन शहराच्या स्थापनेपासूनच सुरू झाला असें मात्र कदापि म्हणतां येणार नाही. कारण, हा शक इ. स. ८२५ च्या सुमारास चालू झाला आहे; पण किलोन शहराच्या नांवाचा उल्लेख तर इसवी सनाच्या सातव्या शतकांतील लेखांत आढळून येतो

[इंपिरियल गॅझेटिअर ऑफ इंडिया, पु. २१ पा. २२ पहा]. तेव्हां, किलोन शहर कोळम शकाहूनहि प्राचीन असले पाहिजे हें उघड आहे. या शकाच्या उत्पत्तीविषयी श्रुयुत गोपीनाथराव यांचे असे अनुमान आहे की [त्रा. आ. सी. (त्रावणकोर आर्किऑलॉजिकल सीरीज) : पु. २, पा. ७६; ७८-७९. व प्राचीन लिपिमाला द्वितीयावृत्ति पा. १७९ टीप ३], इसवी सन ८२५ मध्ये मरुवान् सपीर नामक कोणी एक खिस्ती व्यापारी आणखी कांहीं खिस्ती मंडळींना वरोवर घेऊन कोळम बंदरांत आला असावा व त्या प्रसंगाच्या आठवणीकरितां म्हणून तेथील राजानें त्या व्यापाऱ्याचें जहाज बंदरांत आले त्या दिवसापासून हा शक सुरू केला असावा. ह्या तर्काची इमारत कोट्यंच्या खिस्त्यांजवळ मिळालेल्या ज्या एका वट्टेकृत लिपीच्या ताम्रपटावर उभारलेली आहे, त्यांत एवढेंच म्हटलें आहे की, मरुवान् सपीर यानें कोळम येथे तिरिस्सापळि (म्हणजे खिस्त्यांचें प्रार्थनामंदिर !) बांधिलें; व [मलवारचा राजा] स्थाणुरवि याच्या कारकाद्वारेणें राज-मंत्री विजयराघवदेवर वगैरे मंडळींच्या सल्ल्याने स्थानिक अधिकारी आर्य्यडिगळ् तिरुवडी यानें त्या मंदिरास कांहीं जमीन इनाम दिली व त्यास साहाय्य करण्याकरितां त्याच्या स्वाधीन कांहीं कुटुंबे करून थोडेसे अधिकारहि त्यास दिले. ह्या लेखांत कोणताहि शक दिला नसतां केवळ लिपीवरूनच त्याचा काळ ठरवून व आणखी दुसऱ्या कित्येक गोष्टी पुरेशा आधारावांचून गृहीत धरून गोपीनाथ राव यांनीं जे अनुमान केलें आहे तें पंडित ओझा यांनां ग्राह्य वाटत नाहीं [भारतीय प्राचीन लिपिमाला द्वितीयावृत्ति पा. १७९ टीप ३]. कोणी असेंहि म्हणतात की, मलवारचा राजा चेरुमान पेरुमाल यानें मकेंस प्रयाण केल्यापासून या शकाचा आरंभ झाला असावा. ' तुहफुतुल् मजाहिदान ' नामक पुस्तकाचा कर्ता, चेरुमान् हा हिजरी सन २०० म्हणजे इसवी सन ८१५-१६ मध्ये मुसुलमान झाला असें सांगतो. अरबस्थानच्या किनाऱ्यावर जुफहार नामक ठिकाणी मलवारच्या अब्दुर्रहमान सामिरीची जी कबर दाखवितात तिजवर हा चेरुमान हिजरी सन २०२ मध्ये तेथे पांचला व २१६ त मरण पावला असें लिहिलें असल्याचें म्हणतात [ई. अ. पु. ११ पा. ११६; ड. कॉ. ई. (डफ; कानॉलॉजि ऑफ इंडिया) पा. ७४]. परंतु एक तर हा लेख तेथे असल्याचें सिद्ध झालें नाहीं [मलवार गॅझेटिअर पा. ४१] व दुसरें चेरुमान् वाढ झाला होता अशी मलवारांत सर्वसाधारण समजूत आहे [भारतीय प्राचीन लिपिमाला]. तेव्हां ही दुसरी असंभवनीय उपपत्तीहि त्याज्यच ठरविली पाहिजे. शंकराचार्यांच्या मृत्यूपासून या शकाचा आरंभ होतो असेंहि कांहीं लोकांचें म्हणणें आहे. शंकराचार्यांचा जन्म विक्रम संवत् ८४५ [यज्ञेश्वर शास्त्री यांचे आर्यविद्या-मुद्राकर पा. २२६-२७] म्हणजे इ. स. ७८८ सालीं झाला. व कैरळोत्पत्तीप्रमाणें ते आपल्या ३८ व्या वर्षी मरण पावले

असें जर आपण धरून चाललों, तर ह्या तिसऱ्या उपपत्ती-प्रमाणें कोलंब शकाचा आरंभ ८२६ मध्ये पडूं शकतो हें खरें आहे. परंतु मलवारांतील दंतकथेशिवाय ह्या समजूतीस दुसरा आधार नसल्या कारणानें तिला विशेष महत्त्व देतां येत नाहीं.

कोळम शक यास मलवारांतील लोक ' परशुरामाचा संवत् ' असें म्हणतात व तो एक हजार वर्षांचें एक चक्र असून सांप्रत त्याचे चौथें चक्र चालू आहे अशी त्यांची समजूत आहे. परंतु ज्या अर्थी इ. स. १८२५ सालीं त्याची १००० वर्षे पुरीं झालीं असतांहि पुन्हां एकापासून त्याची गणना सुरू करण्याऐवजीं तो १००० च्या पुढेंच मोजण्यांत येत आहे, त्या अर्थी त्याला एक हजार वर्षांचें चक्र मानण्यास आपणांस कांहींच आधार नाहीं. त्रिवेन्द्रम् येथें मिळालेल्या एका शिलालेखांत [त्रा. आ. सी. पु. २, पा. ३८] (वर्तमान) कलियुग संवत् ४७०२ वरोवर कोळम शक ७७६ दिला आहे. यावरून गत कलियुग संवत् व कोळम शक यांच्या मधील अंतर (४७०१-७७६ =) ३९२५ वर्षे निघतें. वनेलच्या मते ह्या शकाचा आरंभ इसवी सन ८२४ च्या सप्टेंबर महिन्यांत होतो [सा. ई. प. पा. ७३]. डॉ. हॉर्न यांनीं कोळम शकाच्या कित्येक शिलालेखांतील संक्रांती, वार वगैरे तपशीलांसंबंधीं गणित करून कोळम शकाच्या सालांत ८२४ किंवा ८२५ मिळविले असतां इसवी सनाचे वर्ष निघतें असें ठरविलें आहे [ई. अ. पु. २५, पा. ५४]. दिवाण बहादूर एल. डी. स्वामिकन्न पिळे हे इसवी सनांतून ८२५ वजा केले असतां कोळम शक निघतो असें धरून चालतात [इंडियन कॉनॉलॉजी पा. ४३].

हा शक मलवारपासून कन्याकुमारीपर्यंत व तिन्नवेळि जिल्ह्यांत अद्यापहि चालू आहे. याचे वर्षे सौर असतें व महिन्याचा आरंभ संक्रांतीपासून होतो. मलवारांत ज्या राशींत सूर्य असेल त्या राशीचेंच नांव महिन्याला देतात. परंतु तिन्नवेळि जिल्ह्यांत मेप महिन्यास वैशाख, वृषभ महिन्यास जेष्ठ, अशा रीतीने वाराहि सौर महिन्यांस चैत्रवैशाखादि नांवेंच देण्यांत येतात. उत्तर मलवारांत वर्षारंभ कन्यासंक्रांतीपासून म्हणजे सौर आश्विनापासून मानतात, पण दक्षिण मलवारांत व तिन्नवेळि जिल्ह्यांत तो सिंहसंक्रांतीपासून म्हणजे सौर भाद्रपदापासून धरतात. ह्या शकाचा सर्वांत जुना लेख १४९ सालचा मिळाला आहे [ए. ई. पु. ९, पा. २३४].

नेवार शक—डॉ. भगवानलाल इंद्री यांनां नेपाळांत जी वंशावळ मिळाली तिजवरून असें दिसतें की, नेवार (नेपाळ) शक हा तेथील दुसऱ्या ठाकूर वंशांतील अभयमल्ल राजाचा पुत्र जयदेवमल्ल यानें सुरू केला. जयदेवमल्ल कांतिपुरावर व ललितपट्टणावर राज्य करीत होता व त्याचा वंशु आनंदमल्ल हा भक्तपूर (भाटगांव) नांवाचें नग

वसवून तेथें रहात होता. इतक्यांत नेपाळ शक ९ म्हणजे शालिवाहन शक ८११ मध्ये श्रावण शुद्ध ७ मीस कर्नाटक वंशाचा संस्थापक नान्यदेव यानें दक्षिणेंतून येऊन समग्र (नेपाळ) देश पादाक्रांत करून दोन्हीहि मलांना तिरहूतकडे हांकून दिलें [इ. अ. पु. १३, पा. ४१४]. ह्या वंशावळीप्रमाणें जयदेवमल्ल इ. स. ८८० मध्ये विद्यमान होता असें होतें. परंतु वस्तुतः त्याचा काळ इ. स. १२५२—१२६० याच्या दरम्यान असावयास पाहिजे. जनरल कनिंगहॅम म्हणतो कीं राजा राघवदेव हा या शकाचा प्रवर्तक असून त्यानें इ. स. ८८० त नेपाळमध्ये तो सुरू केला होता [कनिंगहॅम; इंडियन ईराज (क. इ. ई.) पा. ७४]. भगवानलाल इंद्रजी ह्यांच्या वंशावळीत किंवा नेपाळच्या इतिहासावरील इंग्रजी पुस्तकांत राघवदेवाचें नांव नाहीं. पण राजा जयस्थितिमल्ल (इ. स. १३८०—१३९४) याच्या वेळीं लिहिलेलें जें वंशावळीचें पुस्तक प्रो. सांसल वेंडाल यांना नेपाळांत मिळालें होतें त्यांत ह्या राजाचें नांव आहे; व नेपाळांत सांपडलेल्या संस्कृत हस्तलिखित पुस्तकांच्या शेवटीं दिलेल्या तेथील राजांच्या नांवांवरून व शकांवरूनहि राघवदेवानेंच हा शक सुरू केला असणें अधिक संभवनीय दिसतें [भारतीय प्राचीन लिपिमाला पा. १८०].

वर दिलेल्या जयदेवमल्लाच्या हकीकतीवरून नेपाळ शक व शालिवाहन शक यांच्यामधलें श्रावण महिन्यांतील अंतर ८०२ निघतें. नेपाळांत मिळालेल्या दामोदरभट्टाचित 'नवरत्नम्' नामक पुस्तकाच्या शेवटीं शालिवाहन शक १६०७ मार्गशीर्ष वद्य ८, मघा नक्षत्र, सोमवार व नेपाळ शक ८०६ दिला आहे [ह. कं. पा. (हरप्रसादशास्त्री संपादित कॅटलॉग ऑफ पामलीफ अँड सिलिकेट्ड पेपर मॅनस्क्रिप्ट्स विलॉगिंग टु दि दरबार लायब्ररी नेपाळ) पा. १९५]. यावरून दोन्ही शकांतील मार्गशीर्ष महिन्यांतलें अंतर ८०१ असतें असें दिसतें. डॉ. काल्हॉर्न यांनी नेपाळ शकाच्या शिलालेखांत दिलेले मास, पक्ष, तिथी, वार, नक्षत्र इत्यादिकांवरून गणित करून त्या शकाचा आरंभ इ. स. ८७९ च्या आक्टोबर महिन्यांतील २० व्या तारखेस म्हणजे चैत्रादि विक्रम संवत् ९३६ च्या कार्तिक शुद्ध प्रतिपदेपासून होतो असें ठरविलें आहे [इ. अ. पु. १७, पा. २४६]. ह्या शकाचे महिने अमांत होते व वर्षे बहुतेक गतच देत असत. अर्थात् ह्या शकाच्या वर्षांत कार्तिकारंभापासून दिसेंबरअखेरपर्यंत ८७९ व जानेवारीच्या आरंभापासून आश्विनअखेरपर्यंत ८८० मिळविले असतां इसवी सनाचें साल निघेल.

नेपाळांत कांहीं दिवस गुप्त शक, मग हर्ष शक व त्यानंतर हा शक प्रचारांत आला. तेथें गुरख्यांचा अंमल होईपर्यंत (इ. स. १७६८) तो तसाच चालू राहिला. परंतु नंतर मात्र सरकारी दफतरांत त्याच्या जागीं शालिवाहन शक लिहूं लागले. अद्यापहि पोथ्या लिहिणारे

आपल्या ग्रंथांत हाच शक देत असतात [भारतीय प्राचीन लिपिमाला पा. १८१].

चालुक्य विक्रम शक.—कल्याणपूर (निजामाच्या राज्यांतील कल्याणी) येथील चालुक्य (सोळंकी) राजा विक्रमादित्य (सहावा) यानें आपल्या राज्यांत शालिवाहन शकाच्या ऐवजीं आपल्या नांवाचा नवीन शक सुरू केला होता. हा शक माळव्यांतील विक्रम संवताहून निराळा आहे हें दाखविण्याकरितां शिलालेखांत त्यास 'चालुक्य विक्रमकाल' [ज. ए. सो. मुंबई, पु. १० पा. २९०], 'चालुक्य विक्रम वर्ष' [इ. अ. पु. ८, पा. २०], 'वीरविक्रमकाल' [ज. ए. सो. मुंबई, पु. २० पा. १९७], 'विक्रमकाल' [ए. इ. पु. ३, पा. ३०८] व 'विक्रमवर्ष' [की. लि. इ. स. इ. पा. ३८ लेख नं. २१२] अशीं निरनिराळीं नांवें दिलेलीं आढळतात. ह्या शकाचा आरंभ उपर्युक्त राजाच्या राज्याभिषेकाच्या वर्षापासून झाला असें मानण्यांत येतें.

सदरहू विक्रम राजाचे दुसऱ्या व सहाव्या विक्रमवर्षांतील दोन लेख अनुक्रमें येवूर गांवीं व कुर्तकोटी येथे मिळाले आहेत. यांतील पहिल्यांत पिंगल संवत्सर श्रावण शुद्ध १५, रविवार, चंद्रग्रहण [इ. अ. पु. ८, पा. २०] व दुसऱ्यांत दुंदुभि संवत्सर पौष शुद्ध ३ रविवार, उत्तरायण संक्रांति व्यतिपात [इ. अ. पु. २२, पा. १०९], दिला आहे. वाहस्पत्य गणनेप्रमाणें पिंगल व दुंदुभि संवत्सर अनुक्रमें शालिवाहन शक ९९९ व १००४ मध्ये येतात. तेव्हां ह्या दोन्हीहि लेखांवरून (वर्तमान) विक्रम शक व (गत) शालिवाहन शक यांतील अंतर ९९७ च निघतें. ह्या शकाचा वर्षारंभ चैत्र शुद्ध प्रतिपदेपासून होतो. तो सुमारे १०० वर्षे प्रचारांत होता व त्याचा शेवटचा लेख [इ. अ. पु. ९, पा. ९७—९८] विक्रम शक ९४ मधील आहे.

सिंह शकः—मांगरोलच्या सोढडी विहिरीच्या लेखांत [भावनगर प्राचीन शोधसंग्रह भाग १ पा. ७.] 'सिंह संवत्' ३२ वरोवर विक्रम संवत् १२०२ आश्विन वद्य १३ सोमवार, चौलुक्य राजा दुसरा भीमदेव याच्या दानपत्रांत [इ. अ. पु. १८, पा. ११२] 'सिंह संवत्' ९६ वरोवर विक्रम संवत् १२६६ मार्गशीर्ष शुद्ध १४ गुरुवार व चौलुक्य अर्जुनदेवाच्या वेळच्या 'सिंह संवत्' १५१ च्या लेखांत [इ. अ. पु. ११ पा. २४२] विक्रम संवत् १३२० आपाढ वद्य १३ दिलेली आढळते. यांपैकी शेवटच्या लेखांतील विक्रम संवत् कार्तिकादि असल्यामुळे त्याचा चैत्रादि किंवा आपाढादि विक्रम संवत् १३२१ होईल. तेव्हां, ह्या तीनहि लेखांवरून सिंहशक व चैत्रादि विक्रमसंवत् यांच्या मधील अंतर ११७० असतें असें दिसून येत आहे. या शकाचा आरंभ (अमांत) आपाढ शुद्ध प्रतिपदेपासून [भारतीय प्राचीन लिपिमाला, पा. १८४] होत असल्यामुळे, त्याच्या वर्षांत आपाढारंभापासून दिसेंबरअखेरपर्यंत १११३ व जानेवा-

रीच्या आरंभापासून ज्येष्ठअखेरपर्यंत १११४ मिळविले म्हणजे इसवी सनाचे साल निघेल. ह्या शकाचा उपलब्ध असलेला सर्वांत अलीकडचा लेख सिंह शक १५१ मधील आहे [प्राचीनलिपिमाला, पा. १८४]. सिंह शकाचे जे काय थोडेबहुत लेख आज उपलब्ध आहेत ते सर्व काठेवाडांत मिळालेले आहेत. चालुक्य भीमदेवाच्या दानपत्रांत सिंह शक असण्याचे कारण, त्यांतील दान दिलेल्या भूमीचा संबंध काठेवाडाशी आहे. ज्यांचा काठेवाडाशी कांहींच संबंध नाही असे फक्त तीनच लेख सिंह शकाचे म्हणून दाखविण्यांत आले आहेत. वस्तुतः त्यांत संवत् एवढीच अक्षरे असून तो सिंह संवत् आहे हें केवळ अनुमानानेंच ठरविण्यांत आलें आहे. यांतील पहिला लेख गुजराथचा चालुक्य राजा भीमदेव याचें संवत् ९३ चें दानपत्र असून प्रो. देवदत्त रामकृष्ण भांडारकर यांना कोटाच्या राज्यांत अदू येथें मिळालेला महाराजाधिराज जयसिंह याचा संवत् १४ चा लेख व जोधपूरच्या राज्यांत सेवाडी गांवीं मिळालेला कटुक राजाचा संवत् ३१ चा लेख हे दुसरे दोन आहेत. या तिहींपैकीं दानपत्र विक्रम संवत् १०९३ मधील पहिल्या भीमदेवाचें आहे व कोटाचा लेख विक्रम संवत् १३१४ मधील माळव्याचा महाराजाधिराज दुसरा जयसिंह (जयतुंगिदेव) याचा आहे, असें पंडित गौरीशंकर हीराचंद ओझा यांनीं दाखविलें असून तिसऱ्या लेखाविषयी ते असें म्हणतात कीं, एक तर तो बरोबर वाचला गेला नसावा किंवा वाचला गेला असला तर विक्रम संवत् ११८९-१२०२ मध्ये नाडोलचा राजा रायपाल असल्यामुळे त्यांतील संवत् सिंह शक मानतां येत नाही [भारतीय प्राचीन लिपिमाला पानें १८२-८४ टीप].

हा शक कोणी सुरू केला याविषयी खात्रीलायक कांहींच माहिती आज उपलब्ध नाही. कर्नल जेम्स टॉड यानें ह्या शकाचें नांव ' शिवसिंह संवत् ' असें दिलें असून तो काठेवाडच्या दक्षिणेस असलेल्या दीव बेटांतील गोहिल लोकांनीं सुरू केला होता असें त्यानें म्हटलें आहे [इ. अ. पु. ९, पा. ९७-९८]. ह्या उपपत्तीवरून सिंह शकाचा प्रवर्तक गोहिल शिवसिंह होता असें ध्वनित होतें. भावनगर संस्थानचे माजी दिवाण विजयशंकर गौरीशंकर ओझा हे असें म्हणतात कीं, पोरवंदरच्या एका लेखांत श्रीसिंहाचें नांव आढळून येत असून त्यांत तो सौराष्ट्राचा मंडलेश्वर असल्याविषयी लिहिलें आहे; परंतु कांहीं दिवसांनीं अधिक प्रवळ झाल्यावर त्यानें विक्रम संवत् ११७० मध्ये आपल्या नांवाचा शक चालू केला असावा असें वाटतें [भावनगर प्राचीन शोधसंग्रह, भाग १ पा. ४-५ (गुजराथी); इंग्रजी भाषांतर पानें २-३]. पोरवंदरचा उपर्युक्त सिंहाचा लेख अद्याप प्रसिद्ध झाला नसल्यानें तज्ज्ञ मंडळींच्या तत्त्वनिष्प-प्राव्याच्या कसोटीस लागून त्याचा खरेपणा सिद्ध झाला नाही. डॉ. भगवानलाल इंद्रजी यांचें असें मत आहे कीं, [चालुक्य] जयसिंह (सिद्धराज) यानें बहुधा इ. स.

१११३-१४ (म्हणजे वि. सं. ११६९-७०) च्या सुमारास सोरठ (दक्षिण काठेवाड) येथील खेंगार [राजा] वर विजय संपादन करून त्या विजयाच्या स्मरणार्थ हा शक चालू केला असावा [मुंबई गॅझटिअर पु. १, भाग १, पा. १७६]. परंतु, एक तर जयसिंहानें खेंगारवरील विजय इ. स. १११३-१४ तच मिळविला याबद्दल आपणांजवळ कांहीं पुरावा नाही, व दुसरें तो जयसिंहानें सुरू केला म्हणावा तर त्या शकास ह्या राजाचें नांव नाही किंवा त्याच्या वंशजांनींहि तो पुढें चालू ठेवलेला दिसत नाही. तेव्हां ज्या अर्थी काठेवाडाव्यातिरिक्त इतर कोणत्याहि ठिकाणीं ह्या शकाचे लेख अद्याप सांपडले नाहीत त्या अर्थी काठेवाडाचाच कोणी तरी सिंह नामक राजा ह्या शकाचा प्रवर्तक असावा, हें विजयशंकर ओझा यांचें अनुमानच अधिक संयुक्तिक दिसतें.

लक्ष्मण सेन शक.—अवुलफजल याच्या अकबरनाम्यांत [ज. ए. सो. वंगा. पु. ५७, भाग १, पान. १-३] गत लक्ष्मणसेन शक ४६५ बरोबर गत शालिवाहन शक १००६, स्मृतितत्त्वामृत नांवाच्या हस्तलिखितांत [नोटिसेस ऑफ संस्कृत मॅन्युस्क्रिप्ट्स पु. ६ पा. १३] लक्ष्मणसेन शक ५०५ बरोबर शालिवाहन शक १५४६ आणि नरपतिजयचर्या ह्या दुसऱ्या एका हस्तलिखितांत [ह. कं. पा. पा. १०९] लक्ष्मणसेन शक ४९४ बरोबर (वर्तमान) शालिवाहन शक १५३६ दिलेला आहे. उलट पक्षीं तिरहूतच्या शिवसिंहदेव राजाच्या एका बनावट दानपत्रांत [इ. अ. पु. १४ पा. १९०, १९१] लक्ष्मणसेन शक २९३ बरोबर शालिवाहन शक १३२१ लिहिला असून द्विजपत्रिकेच्या १५ मार्च सन १८९३ च्या अंकांत ह्या शकाचा आरंभ शके १०२८ मध्ये होतो असें म्हटलें आहे, व तो इ. स. ११०६ च्या जानेवारी महिन्यांत म्हणजे शके १०२७त होतो असें डॉ. राजेंद्रलाल मित्र यांजकडून दाखविण्यांत आलें आहे [ज. ए. सो. वंगा. पु. ४७, भाग १, पा. ३९८]. मिथिला देशांतील निरनिराळ्या पंचांगांत शालिवाहन शकाबरोबर जे निरनिराळे लक्ष्मणसेन शक हल्लीं देण्यांत येत असतात त्यांवरून लक्ष्मणसेन शकाचा आरंभ शके १०२६-२७, १०२७-२८, १०२९-३० किंवा १०३०-३१ यांपैकीं कोणत्याहि एका वर्षीं येऊं शकेल [क. इ. ई. पा. ७९].

वर दिलेल्या भिन्न भिन्न लेखांतील पुराव्यांचा असा मथितार्थ निघतो कीं, लक्ष्मणसेन शकाचा आरंभ एकतर शके १०४१ मध्ये झाला असावा किंवा त्याचा आरंभकाल शके १०२८ च्या जवळ पास कोठें तरी असेल. डॉ. कीलहॉर्न यांनीं एक शिलालेख व पांच हस्तलिखितें घेऊन त्यांच्या तिथिवारासंबंधीं गणित करून असें दाखविलें आहे कीं, गत शक १०२८ च्या मार्गशीर्ष शुद्ध प्रतिपदेस म्हणजे तारीख २९ आक्टोबर सन ११०६ रोजी ह्या शकाचा आरंभ होतो असें धरलें तर सहापैकीं पांच लेखांतील तिथींचे वार जमतात. परंतु तोच जर गत शक १०४१ च्या

कार्तिक शुद्ध प्रतिपदेस म्हणजे तारीख ७ ऑक्टोबर सन १११९ ला धरला तर सहाहि तिथीचे वार जुळून येतात [इं. अं. पु. १९ पान ५-६]. गुलामवंशी कुतुबुद्दिनाच्या कारकीर्दीत इ.स. ११९८-९९ च्या सुमारास [इं. अं. पु. १९ पा. ७] वस्तुतः खिलजीने नदिआ जिंकून लक्ष्मणसेनास हांकून लाविले तेव्हांच लक्ष्मणसेनाची कारकीर्द आटोपली असे मानिले तर त्या स्वारीची हकीकत लिहिणाऱ्या मिनहाज उस्सीराज या मुसलमान इतिहासकाराने म्हटल्याप्रमाणे लक्ष्मणसेनाची ८० वर्षांची कारकीर्द शक १०४१ च्या सुमारासच सुरु झाली पाहिजे. म्हणून तारीख ७ ऑक्टोबर सन १११९ ह्याच दिवसापासून लक्ष्मणसेने-शकाचा आरंभ होतो असे मानणेच विशेष सयुक्तिक होईल.

बंगालचा लक्ष्मणसेन राजा सिंहासनारूढ झाल्यापासून ह्या शकाचा आरंभ होतो असे मानण्यांत येते. पूर्वी ज्या मुसलमान इतिहासकारांच्या नांवाचा उल्लेख आलेला आहे त्याने आपल्या तत्कात-इ-नासिरी ग्रंथांत असे लिहून ठेविले आहे की, लक्ष्मणसेन गर्भावस्थेत असतांच त्याचा बाप मरण पावल्यामुळे त्यास जन्मतःच गादी मिळाली होती. परंतु हा केवळ जनप्रवादच होता असे दिसते [लघुभारत खण्ड २, ज. ए. सो. बंगा. इ. स. १८९६]. कारण, लक्ष्मणसेनाचा बाप वल्लभासेन याने पुत्रलाभामुळे त्यास जो आनंद झाला त्यांत आपल्या मुलाच्या जन्मदिवसापासून त्याच्या नांवाचा शक सुरु केला असला तरी तो त्यानंतर कित्येक वर्षे जिवंत होता. इतकेच नव्हे तर शके १०९१ मध्ये त्याने दानसागर नांवाचा एक ग्रंथ लिहून संपविला होता [ज. ए. सो. बंगा. इ. स. १८९६ भा. १ पा. २३]. त्याच्या आधल्याच वर्षी त्याने अद्भुतसागर नांवाचा दुसराहि एक ग्रंथ लिहिण्यास आरंभ केला होता; तथापि वृद्धापकाळामुळे तो आपल्या हातून संपूर्ण होणे शक्य नाही असे पाहून आपल्या मुलाच्या स्वाधीन सर्व राज्यकारभार करून त्याने गंगाप्रवाही देहत्याग केला [अद्भुतसागर; भारतीय प्राचीन लिपिमाला, पा. १८४]. आरंभी ह्या शकाचा प्रचार बंगाल, बिहार व मिथिला एवढ्या देशांत होता परंतु आतां फक्त मिथिलेंतच त्याचा प्रचार राहिला असून तेथे त्याचा वर्षारंभ माघ शुद्ध प्रतिपदेपासून मानण्यांत येतो [भा. प्रा. लि. पा. १८६].

रा ज्या भि पे क श क किं वा रा ज श क. — मराठी राज्याचे संस्थापक छत्रपति शिवाजी महाराज यांच्या राज्याभिषेकाच्या दिवसापासून म्हणजे गत शक १५९६, चैत्रादि गत विक्रम संवत् १७३१, आनंद संवत्सर, ज्येष्ठ शुद्ध १३, तारीख ६ जून सन १६७४ पासून [त्रा. आ. सी. पु. १, पा. २९] ह्या शकास आरंभ होत असून तो मराठी राज्यांत प्रचलित होता. याचा वर्षारंभ ज्येष्ठ शुद्ध १३पासून होत असे व वर्षे वर्तमान लिहिली जात. आतां हा शक प्रचारांत राहिला नाही.

पु डु वै पु श क. — मलयाळम् भाषेत पुडुवैपु शक याचा अर्थ नवीन वसाहतीचा शक असा होतो (पुडु = नवीन, वेप = वसाहत). इ. स. १३४१मध्ये कोचीनच्या उत्तरेस १३ मैल लांब व १ मैल रुंद असा जो एक जमिनीचा तुकडा समुद्रांतून वर आला त्याच्या स्मरणार्थ सदरहू शक सुरु करण्यांत आला होता [त्रा. आ. सी. पु. १ पा. २८-२९]. कोचीनचे राज्य व उच ईस्ट इंडिया कंपनी यांच्या दरम्यान झालेला तह ज्यावर खोदविला आहे असे पांच ताम्रपट आढळून आले आहेत. त्यांत पुडुवैपु शक ३२२, १४ मीनम् (मीन महिन्याचा १४ वा दिवस = ता. २२ मार्च) असे लिहिलेले आहे. या शकाचा कोचीनच्या राज्यांत पूर्वी थोडासा प्रचार होता, परंतु आतां तो समूळ नाहीसा झाला आहे.

हिजरी सन. — ह्या सनाचा आरंभ मुसलमानी धर्माचे प्रवर्तक महंमद पैगंबर यांनी मक्केहून मदीना येथे ज्या दिवशी पलायन केले त्या दिवसापासून होतो असे मानण्यांत येते. अरबी भाषेत 'हिजरी' धातूचा अर्थ वेगळे होणे किंवा सोडणे असा असल्यामुळे ह्या शकास म्हणजे सनास हिजरी सन असे नांव पडले. तथापि, हा सन पलायनाच्या दिवसापासून लागलाच प्रचारांत आला असे मात्र घडले नाही. आरंभी आरंभी मुसलमान लोक वर्षांना आपल्या पैगंबराच्या निरनिराळ्या कार्यांची नांवे देत असत. उदाहरणार्थ, पहिले 'यजन' म्हणजे मक्केहून मदीना येथे जाण्याच्या आज्ञेचे वर्ष; दुसरे 'हुकूम' म्हणजे ज्या वर्षी मुसलमान न होणाऱ्या लोकांशी लढण्याचा हुकूम झाला ते वर्ष इत्यादि. पुढे एकदां असे झाले की खलीफ उमर (इ. स. ६३४-६४४) याच्या कारकीर्दीत, त्याच्या जुन्या कागदपत्रांत दिलेले चांद्रमास कोणत्या वर्षातील आहेत हे समजत नाही अशी तक्रार करण्यांत आली; तेव्हा त्याने विद्वानांच्या सल्ल्याने असे ठरविले की, ज्या वेळी आपल्या पैगंबराने मदीन्यास येण्याकरितां मक्का सोडली त्या वेळेपासून — म्हणजे ता. १५ जुलै इ. स. ६२२ विक्रम संवत् ६७९ श्रावण शुद्ध २ ह्या दिवसाच्या संध्याकाळपासून — हिजरी सनाचा आरंभ होतो असे धरून कालगणना करण्यांत यावी [नवलकिशोर प्रेस (लखनौ) ची अयने अकबरी दफ्तर १ पान ३३७]. ही गोष्ट हिजरी सन १७ मध्ये घडली असे म्हणतात ['अजायब उल बुलदान', नवल-किशोर प्रेसचे गयासुल्लुगात पुस्तक पान ३२४ पहा].

हिजरी सनाचे वर्ष चांद्र आहे. त्यांतील प्रत्येक महिन्याचा आरंभ चंद्रदर्शनापासून म्हणजे बहुधा शुद्ध द्वितीयेपासून होतो. १ मोहरम (मुहर्रम), २ सफर, ३ रबिलावल (रबी उल अब्बल), ४ रबिलाखर (रबी उल आखिर किंवा रबीउस्मानी), ५ जमादिलावल (जमादि उल अब्बल), ६ जमादिलाखर (जमादिल आखिर, किंवा जमादि उस्मानी), ७ रजब (रजब), ८ सावान (शवान), ९ रमजान;

१० सवाल (शब्वाल), ११ जिल्काद व १२ जिल्हेज (जिल हिज); ह्या हिजरी सनांतील वारा महिन्यांचीं नांवें आहेत. एका चांद्र मासांत जवळ जवळ २९ दिवस, ३१ घटिका, ५० पळें व ७ विपळें एवढाच काळ असल्यामुळें एका चांद्र वर्षांत सौर वर्षाहून जवळ जवळ १० दिवस, ५३ घटिका, ३० पळें व ६ विपळें कमी येतात. याचा परिणाम असा झाला आहे की, ता. १५ जुलै सन १९२२ (दक्षिण विक्रम संवत् १९७८ आषाढ वद्य ६) रोजी संध्याकाळी ह्या सनास आरंभ होऊन वरोवर १३०० वर्षे होत असतां, त्या वेळी हिजरी सन १३४० च्या जिल्काद महिन्यांतील २० व्या तारखेस आरंभ होणार आहे. म्हणजे १३०० सौर वर्षांत हिजरी सनाची ३९ वर्षे १० महिने व १९ दिवस अधिक झाले. या हिशेवानें १०० सौर वर्षांत चांद्रमानानुसार ३ वर्षे, २४ दिवस व ९ घटिका अधिक होतात. अशा स्थितीत हिजरी सनावरून इसवी सनाचे अगर हिंदू लोकांच्या चांद्रसौर मानाच्या शक संवतादिकांचे वर्ष काढण्याकरितां प्रत्येक वेळी गणित करून पाहिल्याशिवाय गत्यंतरच नाही.

हिंदुस्थानांत मुसलमानी अंमलापासून हिजरी सनाचा प्रचार सुरू झाला. व त्याचा क्वचित् प्रसंगी संस्कृत लेखांतहि उपयोग होऊं लागला [इ. अ. पु. ११, पा. २४२ पहा]. हा सन हिंदुस्थानांत महमुद गझनीच्या महंमदपूर म्हणजे लाहोर येथील हिजरी सन ४१८—४१९ (इ. स. १०२७—१०२८) मधील नाण्यावरच्या दुसऱ्या वाजूस असलेल्या संस्कृत लेखांत पहिल्या प्रथम वापरलेला दृष्टीस पडतो [एडवर्ड थॉमस; कानिकल्स ऑफ दि पर्शियन किंग ऑफ डेल्टा, पृ. ४८].

सूर सन.—याचें मूळ नांव शाहूर सन; पण त्यास सूर किंवा सुरू सन आणि अरबी सन असेंहि ह्मणतात. ह्या शकास शाहूर हें नांव कां पडलें याचें कारण वरोवर समजत नाही; परंतु असा एक तर्क आहे की, अरबी भाषेंत महिन्याला जो शहर असा शब्द आहे त्याचें अनेकवचन शहूर असल्यामुळें त्यापासून शाहूर शब्दाची व्युत्पत्ति झाली असावी. हा सन मराठशाहींत प्रचारांत होता. मराठ्यांच्या कागदपत्रांत सूर सन व त्यावरोवर हिजरी सनाचे चांद्रमास व चंद्र दिलेले आढळतात. हल्ली हा सन महाराष्ट्रांत कोणी वापरीत नाही. परंतु महाराष्ट्रांतील पचांगांत सूर सनाच्या वर्षारंभी त्याचें साल देण्याची जी पूर्वीपासून वहिवाट पडली ती अद्याप तशीच कायम राहिली आहे. ह्या सनाचीं वर्षे आंकड्यांत न लिहितां संख्यावाचक अरबी शब्दांत व्यक्त करीत असतात. खाली अरबींतील मूलभूत संख्यांचीं नांवें व त्यावरोवरच त्यांचे मराठी अपभ्रंश कसांत दिले आहेत. या अंकांत कोणतीहि संख्या सांगायची असल्यास प्रथम एकच्या, मग दहाच्या, नंतर शतच्या व मागून सहाच्या अंकाचें नांव घालावें. उदाहरणार्थ, १३२१ = इहिदे,

अशरीन, सल्लास मय्या व अल्लफ. मूलभूत अरबी संख्यांचीं नांवें पुढें दिल्याप्रमाणें आहेत.

१ अहद (इहिदे), २ अस्ना (इसने), ३ सलासह (सल्लास), ४ अरवा (आर्वा), ५ खम्मा (खंमस), ६ सिता (शीत), ७ सवा (सब्वा), ८ समानिआ (सम्मान), ९ तसआ (तिस्सा), १० अशर, २० अशरीन, ३० सलासीन (सल्लासीन), ४० अरवईन (आवैन), ५० खमसीन (खमसैन), ६० सितीन (शितैन), ७० सवाीन (सब्वाैन), ८० समासीन (सम्मानीन), ९० तसईन (तिस्सैन), १०० माया (मय्या), २०० मअतीन (मय्यातैन), ३०० सलास माया, ४०० अरबी माया इत्यादि. १००० अलफ (अल्लफ), १०००० अशर अलफ (अशर अल्लफ).

ह्या सनाचा वर्षारंभ मृग नक्षत्रीं सूर्य आल्यापासून होत असल्याकारणानें त्याचें वर्ष सौर असतें. त्याच्या वर्षांत मृग नक्षत्रापासून—मे किंवा जून महिन्यापासून—दिसेंवर अखेरपर्यंत ५९९ व इतर महिन्यांत ६०० मिळविले असतां इसवी सनाचें वर्ष निघतें. त्याचे महिने सौर असतात तरी त्यांना हिजरी सनाच्या चांद्र महिन्यांचीच नांवें दिलेली आहेत. ता. १५ मे सन १३४४ (वि. सं. १४०१ ज्येष्ठ शुद्ध २) रोजी हिजरी सन ७४५ च्या मोहरम महिन्यास आरंभ झाला असून त्याच दिवशीं सूर्यहि मृग नक्षत्रीं आला होता व सूर सनाचेंहि ७४५ वें वर्ष त्याच दिवशीं सुरू झालें होतें. या वेळीं दिल्लीस महंमद तघलक (इ. स. १३२५—१३५१) राज्य करीत असून त्यानें दिल्लीहून आपली राजधानी काहून ती देवगिरी (दौलतावाद) शहरीं आणण्याचा प्रयत्नहि केला होता. तेव्हां असा एक संभव आहे की रवी व खरीफ या दोन हंगामांचा हिजरी सन व त्याचे चांद्रमास यांच्याशीं संबंध न राहूं लागल्यानें सरकारी सारावसूल करण्यास जी गैरसोय होऊं लागली ती टाळण्याकरितां म्हणून महंमद तघलकानें हिजरी सनाचे चांद्र मास व चांद्र वर्ष सौर करून दक्षिणेंत हा सन सुरू केला असावा. ह्या सनाच्या वर्षास मृगपासून आरंभ होतो म्हणून त्यास मृगसाल असेंहि कधी कधी म्हणत असत.

फ स ली स नः—हिंदुस्थान देशांत मुसलमानांचें राज्य झाल्यापासून सरकारी कागदपत्रांत हिजरी सन वापरण्यांत येऊं लागला. परंतु त्याचें वर्ष शुद्ध चांद्र असल्यानें तें सौर वर्षाहून सुमारे ११ दिवसांनीं लहान पडतें व त्यामुळें त्याच्या महिन्यांचा किंवा वर्षाचा शेतकऱ्यांच्या रवी व खरीफ ह्या दोन फसलांशीं म्हणजे हंगामांशीं कांहींच संबंध राहीना. हिजरी सनामुळें फसलांचा हा जो घोटाळा होत होता तो दूर करण्याकरितां अकबर बादशहानें हिजरी सन ९७१ (इ. स. १५६३) पासून फसली सन सुरू केला. त्या वर्षी हिजरी सनाचें जें साल होतें तेंच फसली सनाचेंहि मानलें गेलें; परंतु त्यापुढें फसली सनाचें वर्ष सौर किंवा चांद्रसौर धरण्यांत येऊं लागल्यामुळें त्याचें साल हळू हळू

हिजरी सनाच्या मार्गे पडू लागले. आरंभी हा सन पंजावांत व संयुक्त प्रांतांत सुरू करण्यांत आला होता; परंतु पुढे बंगाल वगैरे प्रांत अकबराच्या राज्यास जोडले गेले तेव्हां तेथेहि तो चालू करण्यांत आला. दक्षिणेमध्ये तो शहाजहान बादशहाच्या कारकीर्दीत आला. हा सन अद्यापहि कोठे कोठे वापरण्यांत येतो; परंतु निरनिराळ्या भागांत त्याची निरनिराळ्या प्रकारची गणना प्रचलित आहे. पंजाब, संयुक्तप्रांत व बंगाल एवढ्या देशांत ह्याचा आरंभ (पौर्णिमांत) आश्विन कृष्ण प्रतिपदेपासून होतो व तेथे त्याच्या सालांत ५९२ किंवा ५९३ मिळविले असतां इसवी सनाचे वर्ष निघते. दक्षिणेंत हा सन हिजरी सन १०४६ (इ. स. १६३६) मध्ये प्रथम चालू करण्यांत आल्यामुळे उत्तरेकडील व दक्षिणेकडील हिजरी सनांत सुमारे २ वर्षांचे अंतर पडले. मुंबई इलाख्यांत याचा आरंभ मृग नक्षत्रापासून म्हणजे ता. ५, ६ किंवा ७ जूनपासून होत असतो व त्याचे महिने मोहरम आदिकरून असतात. मद्रास इलाख्यांत अगोदर ह्या सनाचा आरंभ कर्क संक्रांतीपासून होत असे. परंतु इ. स. १८०० च्या आसपासपासून तो १३ जुलैपासून धरण्यांत येऊं लागला व पुढे इ. स. १८५५ पासून १ जुलै हा त्याचा आरंभदिवस निश्चित करण्यांत आला. दक्षिणेंतील फसली सनांत ५९० किंवा ५९१ मिळविले असतां इसवी सनाचे वर्ष निघते.

विलायती सन.—विलायती सन हें एक प्रकारें बंगालमधील फसली सनाचेंच दुसरें नांव आहे (फसली सन पहा). हा ओरिसांत व बंगालच्या कांहीं भागांत चालू असून याचे महिने व वर्षे हीं दोन्हीहि सौरच आहेत. महिन्यांस चैत्रादि चारा नांवें आहेत व वर्षारंभ कन्या संक्रांतीपासून म्हणजे (सौर) आश्विनापासून धरण्यांत येतो. ज्या दिवशी सूर्याचे दुसऱ्या राशीत संक्रमण होतें तोच महिन्याचा प्रथम दिवस असतो. याच्या वर्षांत ५९२ किंवा ५९३ मिळविले असतां इसवी सनाचे साल निघते.

अमली सन.—अमली सन हा ओरिसाच्या व्यापारी लोकांत व कचेऱ्यांमध्ये प्रचलित आहे. ह्यांत व त्याच देशांत चालू असलेल्या विलायती नामक दुसऱ्या सनांत एवढाच फरक आहे की, विलायती सनाचा वर्षारंभ कन्या संक्रांतीपासून होतो तर याचा भाद्रपद शुद्ध द्वादशीपासून होतो (विलायती सन पहा). अशा रीतीने वर्षारंभ भिन्न असण्याचे कारण असे सांगतात की, सदरहू दिवशी ओरिसाच्या इंद्रधुन्न नामक राजाचा जन्म झाला होता.

बंगाली सन.—बंगाली सनास गंगाव्द असेहि दुसरें एक नांव आहे. हा बंगाल्यांतील फसली सनाचाच एक निराळा प्रकार आहे. ह्यांत व तेथील फसली सनांत एवढाच फरक आहे की, फसली सनाचा वर्षारंभ आश्विन वद्य प्रातपदेपासून होतो तर याचा पुढे सात महिन्यांनंतर मेघसंक्रांतीपासून म्हणजे सौर वैशाखापासून होतो. याचे महिने सौर

असल्यामुळे त्यांत पक्षतिथीची गणना नाही. सूर्याचे ज्या दिवशी दुसऱ्या राशीत संक्रमण होतें त्यास पहिला दिवस मानून त्याच्या सौर महिन्याचे दिवस मोजीत असतात. ह्या सनांत ५९३ किंवा ५९४ मिळविले असतां इसवी सनाचे वर्ष निघते.

म गी स न.—बंगालच्या चितागांग जिल्ह्यांत ह्या सनाचा प्रचार आहे व याच्या सालांत ६३८ किंवा ६३९ मिळविले असतां इसवी सनाचे वर्ष निघते. बंगाली सनाप्रमाणें ह्याचाहि वर्षारंभ मेघ संक्रांतीपासून म्हणजे सौर वैशाखापासून होतो; व त्याच्या महिन्यांस चैत्रवैशाखादि नांवें असून सूर्य ज्या दिवशी दुसऱ्या राशीत प्रवेश करितो तो नवीन महिन्याचा पहिला दिवस समजून त्या महिन्याचे पुढील दिवस मोजण्यांत येत असतात. हा सन कोर्णा सुरू केला व त्याला मगी असें नांव कां मिळालें हें नीट समजत नाही. आराकानच्या राजानें इसवी सनाच्या नवव्या शतकांत चितागांग जिल्हा जिंकून घेतला होता. व इ. स. १६६६ त तो मोगलांच्या राज्यास जोडला जाईपर्यंत त्यावर बहुतेक आराकानी म्हणजे मगी लोकांचीच सत्ता राहिली होती. तेव्हां कदाचित् मग लोकांवरूनच ह्या सनास मगी हें नांव पडलें असण्याचा संभव आहे [ए. ब्रि. पु. १३, पा. ५०० ११ वी आवृत्ति].

इलाही सन.—तारीख-इ-इलाही नांवाचा हा शक अकबर बादशहानें सुरू केला असून तो ज्या वर्षी गादीवर वसला तें ह्या शकाचें पहिलें वर्ष होतें असें अवदुल कादिर वदायूनी नामक अकबराच्या दरबारांतील एका पंडितानें आपल्या ' मुंतखवुतवारीख ' पुस्तकांत लिहून ठेविलें आहे [क. इ. ई. पान ८४]. वास्तविक पाहतां हा सन अकबर सिंहासनारुढ झाल्यावर २९ साव्या वर्षी म्हणजे हिजरी सन ९९२ (इ. स. १५८४) मध्ये सुरू करण्यांत आला होता. परंतु मागील वर्षाचा हिशेब करून अकबर ज्या वर्षी गादीवर वसला तें ह्या शकाचें प्रथम वर्ष होईल अशी व्यवस्था केली गेली. अकबराचें राज्यारोहण तारीख २ रवी उस्सानी हिजरी सन ९६३ म्हणजे तारीख १४ फेब्रुवारी इ. स. १५५६ रोजी झालें होतें. परंतु त्या दिवसापासून ह्या शकाचा आरंभ न धरतां पुढे २५ दिवसांनां म्हणजे तारीख ११ मार्च सन १५५६ रोजी इराणी (पार्शी) लोकांचा फरवर्दिन नांवाचा वर्षारंभीचा महिना सुरू झाला तो त्याचा आरंभदिवस समजण्यांत आला. ह्या सनाचे वर्ष सौर आहे व महिन्यांची व तारखांची नांवें पार्शी लोकांसारखीच आहेत. ह्या सनाचे कांहीं महिने २९ दिवसांचे कांहीं तिसांचे, कांहीं एकतिसांचे व एक वात्तिसाचा होता. महिन्याच्या तारखा आंकड्यांत न मांडतां त्यांचीं पार्शी नांवांचे लिहिण्यांत येत होती. पार्शी लोकांचा प्रत्येक महिना तीस दिवसांचाच असल्यामुळे ३१ व ३२ ह्या दोन तारखांकरितां मात्र अनुक्रमें रोज व शब या दोन

नवीन नांवांची योजना केली गेली होती. (पार्शी महिन्यांची व तीस तारखांची नांवे यज्जर्द सनाखाली पहा.)

हा सन अकबर व जहांगीर ह्या दोनच वादशहांच्या कारकीर्दीत चालू होता. शहाजहान अधिकारारूढ होताच त्याने तो वंद करून टाकल्याने अकबर व जहांगीर यांच्या कारकीर्दीतील कागदपत्र, नाणी व ऐतिहासिक ग्रंथ यांच्या खेरीज इतर ठिकाणी तो सांपडत नाही. ह्या सनांत १५५५ किंवा १५५६ मिळविले असतां इसवी सनाचे वर्ष निघते.

य ज्द ज र्द सन.—हा पार्शी लोकांचा सन आहे. याचे वर्ष सौर असून त्यांतील महिन्यांस अनुक्रमे १ फरवर दीन (फरवदीन), २ उर्दिबहिस्त (आदबिहस्त), ३ खुर्दाद, ४ तीर (तियर), ५ अमरदाद (अमुरदाद), ६ शहरेवर (शारेवर), ७ मेहर (मेहेर), ८ आवा (आवान), ९ आजर (आदर), १० दे, ११ वहमन व १२ अस्फंदिआरमद (आस्पंदद) अशीं नांवे आहेत. प्रत्येक महिन्यांत तीसच दिवस असतात; परंतु वर्षाच्या अखेर गाथाचे अहुनवद्, ओस्तवद्, स्वेतोमद्, बहुक्षप्र व वहिस्तोयश्त हे पांच दिवस मिळवून एकंदर ३६५ दिवस करण्यांत येतात. दर १२० वर्षांनी महिन्यांच्या अनुक्रमानें एक एक माहिना अधिक धरिला जातो. ह्या अधिक मासास कवीसा असें म्हणतात. प्रत्येक महिन्यांत जे तीस दिवस असतात त्यांना पुढें दिल्याप्रमाणें नांवे आहेत:—

१ अहुर्मज्द, २ वहमन, ३ उर्दिबहिस्त, ४ शहरेवर, ५ स्पंदारमद्, ६ खुर्दाद, ७ मुरदाद (अमरदाद), ८ देपादर, ९ आजर (आदर), १० आवा (आवान), ११ खुरशेद्, १२ माह (म्होर), १३ तीर, १४ गोश, १५ देपमेहर, १६ मेहर, १७ सरोश, १८ रश्नह, १९ फरवरदीन, २० वेहराम, २१ राम, २२ गोवाद, २३ देपदीन, २४ दीन, २५ अर्द (अशीद्वंग), २६ आस्ताद, २७ आस्मान्, २८ जमिआद, २९ मेहरेस्पंद व ३० अनरां.

इसवी सन.—ह्या सनाचा आरंभ ख्रिस्ती संप्रदायाचा प्रवर्तक येशू ख्रिस्त याच्या जन्मवर्षापासून होतो असें मानण्यांत येतें. येशू ख्रिस्तास हिंदी लोक 'ईसा मसीह' असें म्हणत असल्यामुळे त्याच्या शकास इसवी सन हें नांव पडलें आहे. हा शक इसवी सन ५२७ च्या सुमारास रोम येथील डायोनीसिअस एक्सिगुअस नामक एका विद्वान् पाश्चातें सुरू केला. १९४ व्या ऑलिंपिअडच्या चौथ्या वर्षीत म्हणजे रोम शहराच्या स्थापनेपासून ७५३ व्या वर्षी येशू ख्रिस्ताचा जन्म झाला असें त्यानें प्रथम हिशेब करून ठरविलें; व मग त्या वर्षी शकारंभ धरिला असतां आज त्या नवीन शकाचे कोणते वर्ष पडतें हें काढून त्या कालगणनेचा ख्रिस्तानुयायी राष्ट्रांत प्रसार करण्याचा त्यानें प्रयत्न केला. त्याच्या प्रयत्नांनीं हा शक इसवी सनाच्या सहाव्या शतकांत इटलीमध्ये, भाष्ये शतक संपण्यापूर्वी इंग्लंडमध्ये, आठव्या व नवव्या शतकांत फ्रान्स, वेल्जम, जर्मनी व स्विट्झरलंड या देशांत व

इसवी सन १००० पावेतो युरोपांतील राहिलेल्या बहुतेक सर्व ख्रिस्ती राष्ट्रांत वापरण्यांत येऊं लागला. त्यानंतर पाश्चात्य संस्कृतीच्या प्रसाराबरोबर ह्याचहि दिवसेंदिवस अधिकाधिक प्रसार होत जाऊन आतां तर बहुतेक सर्व जगभर त्याचा उपयोग होऊं लागला आहे.

वर्षाचे आंकडे सोडून इतर सर्व वावर्तात ह्या शकाची कालगणना प्राचीन रोमन लोकांप्रमाणेच आहे. आरंभी रोमन लोकांचें वर्ष ३०४ दिवसांचें होतें व त्यांत मार्चपासून दिसेंवरपर्यंत १० महिने होते. जुलै व ऑगस्ट ह्या दोन महिन्यांस त्या वेळी 'क्विन्टिलिस' व 'सेक्स्टिलिस' अशीं नांवे होती. पुढें 'नुमा पांपिलिअस' (ख्रिस्तपूर्व ७१५-६७२) नांवाच्या राजानें वर्षाच्या आरंभी जानेवारी व अखेरीस फेब्रुवारी असे दोन महिने अधिक घालून रोमन वर्षास ३५५ दिवसांचें चांद्र वर्ष केलें. त्यानंतर ह्या चांद्र वर्षाचे सौर वर्ष करण्याच्या हेतूनें ख्रिस्तपूर्व ४५२ सालापासून एक टाकून दुसऱ्या वर्षी वर्षाच्या शेवटी अनुक्रमे वावीस व तेवीस दिवस अधिक धरूं लागले. फेब्रुवारी महिना शेवटून निघून जानेवारीच्या पुढें आला तो ह्याच वेळी. ह्या योगानें रोमन वर्ष सरासरी ३६६ दिवसांचें होऊन त्यांत सौर वर्षापेक्षां दर चार वर्षांमिणें चार दिवस अधिक वाढूं लागले. म्हणून पुढें अधिक मासाचे दिवस वेळेवेळी कमी जास्त करण्यांत येऊं लागले. परंतु वर्षाचे दिवस कमी अधिक करण्याचा अधिकार ज्यांच्याकडे होता ते त्याचा दुरुपयोग करूं लागल्यामुळे रोमन वर्षाचा सौर वर्षाशीं मेळ वसूं शकला नाही. ख्रिस्तपूर्व ४६ सालीं जूलिअस सीझरनें रोमन वर्ष व सौर वर्ष ह्यांत ९० दिवसांचें अंतर पडलेलें पाहून चालू वर्ष ४५५ दिवसांचें धरून त्यानें तें सौर वर्षाशीं मिळवून घेतलें, व 'क्विन्टिलिस' महिन्यास जुलै असें नांव देऊन जानेवारी, मार्च, मे, जुलै, सेप्टेंबर व नोव्हेंबर या महिन्यांचे प्रत्येकीं ३१ दिवस, व राहिलेल्या महिन्यांपैकीं फेब्रुवारीचे २९, वाकीच्यांचे ३० व दर चौथे वर्षी फेब्रुवारीचेहि ३० दिवस धरावे असें ठरविलें. जूलिअस सीझरनंतर ऑगस्टस वादशहा झाल्यावर त्यानें 'सेक्स्टिलिस' महिन्यास आगस्ट हें नवीन नांव देऊन त्याचे ३१ दिवस केले व फेब्रुवारीचे २८, सेप्टेंबर व नोव्हेंबर या महिन्यांचे प्रत्येकीं ३० व दिसेंवरचे ३१ दिवस करून दर चौथे वर्षी फेब्रुवारीचे २९ दिवस धरावे असा नियम केला. अशा रीतीनें पंचांगांत सुधारणा होऊन जें जूलियन वर्ष सुरू झालें तें ३६५ दिवसांचें झाल्यामुळे त्याचा सौर वर्षाशीं मेळ वसूं लागला. पुढें डायोनीसियस यानें इसवी सनाकरितां जें वर्ष घेतलें तें हेंच होय.

तथापि मध्यममानानें एका सौर वर्षांत ३६५ दिवस, ५ तास, ४८ मिनिटें व ४६ सेकंद असल्या कारणानें जूलियन वर्षहि सौर वर्षाहून ११ मिनिटें व १४ सेकंदांनीं मोठेंच होऊं लागलें. याचा परिणाम असा जाणवतो कीं जूलियन पद्धत सुरू झाली त्या वेळीं वसंत ऋतूतील जो क्रांतिसंपात तारीख

२५ मार्च रोजी पडला होता तोच इ. स. ३२५ मध्ये नेसच्या कौन्सिलच्या वेळी २१व्या तारखेस पडला व त्या वेळी हीच तारीख क्रांतिसंपाताची धरावी असे ठरविण्यांत आले. पुढे इसवी सन १५८२ साली १२ वा पोप ग्रेगरी याने ख्रिस्ती पंचांगांत सुधारणा केली तेव्हां हा क्रांतिसंपात ता. ११ मार्च रोजी ह्मणजे आणखी १० दिवस मागे गेलेला होता. म्हणून क्रांतिसंपाताचा काळ प्रत्यक्ष संपातार्शी जुळविण्याकरितां पोपने सर्व यूरोपांत असे जाहीर केले की, त्या सालच्या आक्टोबर महिन्याच्या ४ थ्या तारखेनंतरची ५ वी तारीख १५ वी तारीख समजावी, व पुढच्या वर्षाकरितां शतकां-शिवाय इसवी सनाच्या ज्या वर्षास चारानें व ज्या शतकांच्या वर्षास चारशेंने भाग जाईल ती लीप वर्षे धरावीं-ह्मणजे त्यांच्या फेब्रुवारी महिन्याचे २९ दिवस धरावे. ही सुधारणा करूनहि इसवी सनाच्या वर्षांत थोडीशी चूक राहिलीच आहे. पण ती इतकी सूक्ष्म आहे की तिजमुळे ३३२० वर्षांनी एक दिवसाचे अंतर पडणार आहे. तेहि भरून काढतां यावे म्हणून असे सुचविण्यांत आले आहे की, ४०००० व ४०००० चीं गुणक वर्षे लीप धरूं नयेत. पोपची ही आज्ञा इटली, स्पेन-पोर्तुगाल वगैरे रोमन सांप्रदायी राष्ट्रांनीं लागलीच मान्य केली. जर्मनी, इंग्लंड वगैरे प्रोटेस्टंट पंथी कांहीं राष्ट्रांनी तीस आरंभीं विरोध केला; पण इ. स. १६९९ साली जर्मनीने वर्षाच्या शेवटचे दहा दिवस सोडून १७०० सालाचा आरंभ धरला व इंग्लंडने इसवी सन १७५२ साली सेप्टेंबर महिन्याच्या दुसऱ्या तारखेच्या पुढे १४वी तारीख धरून जुन्या जूलियन पद्धतीच्या जागां ग्रेगोरियन पद्धति चालू केली. रशिया, ग्रीस वगैरे ग्रीक चर्चच्या राष्ट्रांनी तर अगदीं अलीकडेच ह्या पद्धतीचा स्वीकार केला आहे. त्यापूर्वीच्या त्यांच्या कागदपत्रांत जूलियन व ग्रेगोरियन ह्या दोन्हीहि पद्धतीच्या तारखा आढळून येतात.

यूरोपीय राष्ट्रांतल्या जुन्या कागदपत्रांतील व तेथील मध्यकालीन इतिहासकारांच्या ग्रंथांतील कालगणना नीट समजण्याकरितां, वर सांगितलेल्या अधिक दिवसांच्या घोटाळ्याशिवाय आणखी एक दोन गोष्टी ध्यानांत ठेविल्या पाहिजेत. इसवी सनापूर्वीचीं वर्षे लिहिण्याची आपली व ज्योतिषी लोकांची रीत सारखी नाहीं. ज्याला इतिहासकार ख्रिस्तपूर्व पहिलें वर्ष म्हणतात त्यास ज्योतिषी लोक इसवी सन असे लिहितात; व त्याच्या पूर्वीच्या सालास ख्रिस्तपूर्व पहिलें वर्ष हें नांव देतात. या योगाने इतिहासकारांच्या गणनेत ख्रिस्तपूर्व पहिलें, पांचवें, नववें इत्यादि जीं चाराचे गुणक नसलेलीं वर्षे लीप येतात तीं ज्योतिष्यांच्या गणनेत तशीं येत नाहींत. वास्तविक पाहिलें असतां सीझरच्या सुधारणेचा अर्थ तत्कालीन लोकांस नीट न समजल्यामुळे ३६ वर्षांनी ऑगस्टस वादशहा पंचांगांत पुन्हा सुधारणा करीपर्यंत ते चौथ्याच्या ऐवजी तिसरेच वर्ष लीप मानीत आले होत या चुकीमुळे रोमन वर्ष तीन दिवस मागे पडलें होतें

तें सौर वर्षावरोबर आणण्यासाठीं ऑगस्टसने अशी आज्ञा केली की, ३७व्या वर्षापासून ४८व्या वर्षाच्या अखेरपावेतो प्रत्येक वर्षी फेब्रुवारीचे २८च दिवस धरीत जावेत. यामुळे सीझरच्या पंचांगसुधारणेनंतरच्या ४८ वर्षांतील तारखांत ज्या चुका झाल्या त्या इतिहासकारांनी आपल्या हिशेबांत मुळीच धरल्या नाहींत.

इसवी सनाचा प्रवर्तक डायोनोसिअस याने त्या शकाचा आरंभ ख्रिस्तजन्मापूर्वीच्या मार्च महिन्यांतील २५व्या तारखेस-म्हणजे ख्रिस्तावतारप्रसिद्धीच्या दिवशीं धरला होता. ही पद्धत इटलीतील कांहीं संस्थानांत व पिसा येथें इ. स. १७४५ पावेतो चालू होती व पोपच्या कांहीं आज्ञापत्रांतहि तिचाच पुरस्कार केलेला होता. ११ व्या शतकाच्या मध्यांत फ्रान्समध्येहि ती चालू असल्याचा पुरावा सांपडला आहे. परंतु १० व्या शतकांतील फ्लोरेन्डाइन आदिकरून कांहीं वखरकारांनी ख्रिस्तजन्मानंतरच्या २५ मार्चपासून शकांरंभ धरलेला सांपडतो तर उलट पक्षां दुसऱ्या कांहीं लेखकांनी कोणी मार्चच्या आरंभापासून, कोणी जानेवारीच्या आरंभापासून, कोणी ईस्टरपासून, कोणी नाताळापासून व एका उदाहरणांत मार्चच्या १८व्या तारखेपासून-ह्मणजे वसंतसंपातापासून-वर्षारंभ धरल्याचे आढळून आले आहे. खुद्द इंग्लंडमध्ये सातव्या शतकांत नाताळापासून वर्षारंभ धरण्याचा प्रघात पाडण्यांत आला व १३ व्या शतकांत तो अस्तित्वांत असल्याची चिन्हेंहि आढळून येतात. परंतु १२ व्या शतकांत तेथें २५ मार्चपासूनहि वर्षारंभ धरण्यांत येऊ लागला होता व तीच रूढि पुढें बळावत जाऊन अखेर सार्वत्रिक झाली. इ. स. १७५२ मध्ये इंग्लंडने ग्रेगोरियन पद्धतीचा पुरस्कार केला तेव्हापासून २५ मार्चच्या जागां जानेवारीची पहिली तारीख हा तेथें नेहमी वर्षारंभदिवस मानीत आले आहेत. वर्षारंभदिवसाच्या फेरवदलामुळे इतिहासविषयक ग्रंथांत कशा प्रकारचा घोटाळा होतो याचे एक उदाहरण म्हणजे जिला इंग्रज लोक आपल्या देशांतील १६८८ची राज्यक्रांति ह्मणतात तीच जर त्या वेळी वर्षारंभ २५ मार्चच्या जागां १ जानेवारीपासून असता तर १६८९ ची राज्यक्रांति म्हटली गेली असती.

संवत्सरात्मक कालगणना.— दीर्घ काळाच्या गणनेत मनुष्याच्या गर्वाने अस्पृष्ट, कांहीं काळपर्यंत तरी कालक्रम दाखविण्यास समर्थ असणारी व हिंदुस्थानांत प्राचीन काळी होती आणि जिचा अजूनहि उपयोग होतो अशी कालगणनापद्धति म्हटली म्हणजे संवत्सरांची होय. प्राचीन काळाच्या गोष्टींची तारीख काढतांना जसा निरनिराळ्या शककर्त्यांशी प्रसंग येतो तसा संवत्सरांशीहि येतो. संवत्सर, तिथि व वार इतकी माहिती असली ह्मणजे आज आपणांस अचूक तारीख काढतां येईल. तथापि येथें एक लक्षांत ठेविलें पाहिजे की हिंदुस्थानांत संवत्सरपद्धती निरनिराळ्या दृष्टीस

पडतात. एक वाहस्पत्य संवत्सर, दुसरें नुसतें संवत्सर व तिसरें प्रहपरिवृत्ति संवत्सर.

वाहस्पत्य संवत्सर.— वाहस्पत्य संवत्सरें दोन प्रकारची आहेत. एक महाकार्तिकादि बारा वर्षांचें व दुसरें प्रभवादि साठ वर्षांचें चक्र आहे. यांतील दुसऱ्या चक्रास आपण व्यवहारांत नुसतें संवत्सर असेंच म्हणतो. पहिलें चक्र अजमासें बारा वर्षांत गुरुचें बारा राशींतून जें परिभ्रमण होतें त्यावर वसविलें असल्यामुळें चांद्रमासाप्रमाणें त्यांतील वर्षांस चैत्रवैशाखादि नांवें पडलेलीं आहेत. तथापि चांद्रमासांच्या व वाहस्पत्य संवत्सरांच्या नांवांमध्ये घोटाळा होऊं नये म्हणून वाहस्पत्य संवत्सराच्या नांवांमागे कधीं कधीं 'महा' हा शब्द लाविलेलाहि आढळून येतो. राशींतील भ्रमणांत सूर्याची गति गुरुहून अधिक असल्यामुळें तो बहुधा दर वर्षी गुरुच्या जवळ येऊन पुढें निघून जातो. सूर्य गुरुच्या जवळ आला कीं गुरुचा अस्त होतो व तो त्याचा पुन्हां २५ पासून ३१ दिवसांनी उदय होईपर्यंत तसाच राहतो. हा उदय ज्या वर्षी कृत्तिका किंवा रोहिणी नक्षत्रां होतो त्यास कार्तिक किंवा महाकार्तिक, मृग किंवा आर्द्रा नक्षत्रां होतो त्यास मार्गशीर्ष, पुनर्वसू किंवा पुष्य नक्षत्रां होतो त्यास पौष, आश्लेषा किंवा मघा नक्षत्रां होतो त्यास माघ, पूर्वा, उत्तरा किंवा हस्त नक्षत्रां होतो त्यास फाल्गुन, चित्रा किंवा स्वाति नक्षत्रां होतो त्यास चैत्र, विशाखा किंवा अनुराधा नक्षत्रां होतो त्यास वैशाख, ज्येष्ठा किंवा मूल नक्षत्रां होतो त्यास ज्येष्ठ, पूर्वाषाढा किंवा उत्तराषाढा नक्षत्रां होतो त्यास आपाढ, श्रवण किंवा धनिष्ठा नक्षत्रां होतो त्यास श्रावण, शततारका, पूर्वाभाद्रपदा किंवा उत्तराभाद्रपदा नक्षत्रां होतो त्यास भाद्रपद व रेवती, अश्विनी किंवा भरणी नक्षत्रां होतो त्यास आश्विन झणतात [वाराही संहिता अध्याय ८ श्लोक १-२]. वारा वर्षांत गुरुचे अस्तोदय फक्त ११च होत असल्यामुळें तेवढ्या अवधीत एका वाहस्पत्य संवत्सराचा क्षय होतो. ख्रिस्तपूर्व सातव्या शतकापूर्वीच्या शिलालेखांत व दानपत्रांत वाहस्पत्य संवत्सर दिलेले पहावयास मिळतें [कोट्यांव शिलालेखांतील महाचैत्र संवत्सर (रि. रा. म्यु. अ. इ. स. १९१६-१७ पा. २), परिव्राजक हस्तिनूच्या लेखांतील महा आश्वयुज संवत्सर (फ्री. गु. इ. पा. १०२), मृगेश्वरम्यांच्या दानपत्रांतील पौष संवत्सर (इ. अ. पु. ७. पा. ३५) इत्यादि]. त्यानंतर व्यवहारांत त्याचा प्रचार राहिला नाहीं, पण पंचांगांत मात्र त्याचें नांव देण्याचा प्रघात आहे.

संवत्सरः— आपल्या पंचांगांत शालिवाहन शकावरवर जें संवत्सर देण्यांत येतें तें साठ वर्षांचें एक चक्र आहे. ह्या साठ संवत्सरांचीं नांवें म्हटलीं म्हणजे (१) प्रभव, (२) विभव, (३) शुक्र, (४) प्रमोद, (५) प्रजापति, (६) अंगिरा, (७) श्रीमुख, (८) भाव, (९) युवा, (१०) धाता, (११) ईश्वर, (१२) बहुधान्य, (१३) प्रमाथी, (१४) विक्रम, (१५) वृष, (१६) चित्रभानु, (१७)

सुभानु, (१८) तारण, (१९) पार्थिव, (२०) व्यय, (२१) सर्वजित, (२२) सर्वधारी, (२३) विरोधी, (२४) विकृति, (२५) खर, (२६) नंदन, (२७) विजय, (२८) जय, (२९) मन्मथ, (३०) दुर्मुख, (३१) हेमलंब, (३२) विलंबी, (३३) विकारी, (३४) शर्वरी, (३५) लव, (३६) शुभकृत, (३७) शोभन, (३८) क्रोधी, (३९) विश्वासु, (४०) पराभव, (४१) लवंग, (४२) कीलक, (४३) सौम्य, (४४) साधारण, (४५) विरोधकृत, (४६) परिधावी, (४७) प्रमादी, (४८) आनंद, (४९) राक्षस, (५०) अनल, (५१) पिंगल, (५२) कालयुक्त, (५३) सिद्धार्थी, (५४) रौद्र, (५५) दुर्मति, (५६) दुंदुभि, (५७) रुधिराद्वारी, (५८) रक्ताक्ष, (५९) क्रोधन व (६०) क्षय हीं होत. आपल्याकडे म्हणजे नर्मदा नदीच्या दाक्षिणेस असलेल्या हिंदुस्थान देशाच्या सर्व भागांत कलियुगाचें प्रथम वर्ष प्रमाथी संवत्सर होतें असें मानण्यांत येतें व दर वर्षी चैत्र शुद्ध प्रतिपदेपासून नवीन संवत्सराचा आरंभ धरला जातो. अशा रीतीनें क्रमशः क्षय संवत्सरापावेतो येऊन एक चक्र पूर्ण झालें कीं पुन्हां प्रभव संवत्सरापासून आरंभ होतो.

वास्तविक पाहिलें असतां संवत्सर हें वाहस्पत्य वर्ष आहे. 'बृहस्पतेर्मध्यमराशिभोगात्संवत्सरं साहितिका वदन्ति' अशी भास्कराचार्यांनीं सिद्धांतशिरोमणीत संवत्सर ह्या शब्दाची व्याख्या दिली आहे. म्हणजे मध्यममानानें गुरु हा एका राशींत जितके दिवस राहतो तेवढ्या काळास वाहस्पत्य संवत्सर किंवा संवत्सर असें म्हणतात. वाहस्पत्य संवत्सरांत ३६१ दिवस, २ घटिका व ५ पळें असतात. परंतु सौर वर्ष हें ३६५ दिवस, १५ घटिका, ३१ पळें व ३० विपळांचें असल्यामुळें ८५ सौर वर्षांत वाहस्पत्य संवत्सराची ८४ वर्षेच होतात. नर्मदेच्या उत्तरेकडील हिंदुस्थानच्या भागांत संवत्सराचा आरंभ तत्कालः गुरुच्या संक्रमणापासूनच मानण्यांत येतो; परंतु व्यवहारांत मात्र चैत्र शुद्ध प्रतिपदेपासूनच नवीन संवत्सर सुरू होतें असें समजलें जातें. उदाहरणार्थ, झुंथालाल ज्योतिषरत्नकृत राजपुतान्याच्या चैत्रादि विक्रमसंवत् १९७५ सालच्या पंचांगावर प्रमोद संवत्सर लिहिलें होतें व त्या सालच्या चैत्रापासून फाल्गुनापर्यंत तेथें सर्वत्र प्रमोद संवत्सरच मानण्यांत आलें. परंतु त्याच पंचांगांत असेंहि लिहिलें आहे कीं, मेपाकांच्या वेळीं म्हणजे चैत्र शुद्ध तृतीयेस ह्या संवत्सराचे १० महिने १६ दिवस, ४२ घटिका व १५ पळें लोटलीं असून वाकी फक्त १ महिना, १३ दिवस, १७ घटिका, व ४५ पळेंच शिल्लक राहिली आहेत. अर्थात्, विक्रम संवत् १९७५ च्या वारा महिन्यांपैकी १०॥ महिने प्रजापति संवत्सराचे असतांही ते सर्व वर्ष प्रमोद संवत्सराचेंच मानलें गेलें. अशा रीतीनें जेव्हां एक वर्षाचा फरक पडतो तेव्हां एका संवत्सराचा क्षय झाला असें समजून त्याच्या पुढेंच संवत्सर मानण्यांत येतें व सौर वर्ष व वाहस्पत्य संवत्सर यांची पुन्हां

सांगड घालून दिली जाते. कलियुगाच्या प्रथम वर्षी कोणते संवत्सर मानावे याविषयी उत्तर हिंदुस्थानांत मतभेद आहे. वराहमिहिराच्या मते ते विजय आहे, पण 'ज्योतिषतत्त्व' पुस्तकाचा कर्ता प्रभव संवत्सरापासूनच कलियुगास आरंभ झाला असें समजतो. शालिवाहन शक दिला असता त्यावरून वार्हस्पत्य संवत्सर काढण्याची वराहमिहिराने अशी रीत सांगितली आहे की, 'गतानि वर्षाणि शकेन्द्रकालाद्वृत्तानि रूद्रेणयेच्छतुर्भिः । नवाष्टपंचाष्टयुतानि कृत्वा विभाजयेच्छून्य-शरागरामैः । फलेन युक्तं शकभूपकालं संशोध्य पृष्ट्वा..... शेषाः क्रमशः समाः स्युः (अध्याय ८, श्लोक २०-२१) . म्हणजे, शालिवाहनशकाच्या गत वर्षास ११ नें गुणून आलेल्या गुणाकाराची चौपट करावी व मग तीत ८५८९ मिळवून जी वेरीज येईल तीस ३७५० नें भागावे; नंतर भागाकारांत शालिवाहन शकाची गत वर्षे मिळवून आलेल्या वेरजेस ६० ने भागून जी वाकी राहिल ती आंकडा प्रभवादि संवत्सरांच्या गत वर्षांचा निदर्शक होय. अर्थात् त्यामध्ये आणखी एक मिळविला असता तो चालू संवत्सराचा अनुक्रमांक दाखवितो. दक्षिणेकडील संवत्सराचा गुरुच्या गतीशी कांहीहि संबध नसल्यामुळे त्यांत क्षय संवत्सराची भानगड नाही व म्हणून इकडील संवत्सर काढण्याकरितां शालिवाहन शकाच्या गत वर्षांत १२ मिळवून वेरजेस साठानें भागावे म्हणजे राहिलेली वाकी वर्तमान संवत्सराचा अनुक्रमांक दाखविते.

उत्तर हिंदुस्थानांत शिलालेखादि प्राचीन लेखांत वार्हस्पत्य संवत्सर दिल्याची उदाहरणे फारच थोडी आढळतात. दक्षिण हिंदुस्थानांत मात्र त्याचा प्रचार पूर्वीपासूनच अधिक होता. प्रभवादि संवत्सर दिल्याचे सर्वांत जुने उदाहरण दक्षिणेतील मंगळेश (इ. स. ५९१-६१०) नामक चालुक्य राजाच्या वदामाच्या स्तंभावरील लेखांत सांपडत असून त्यांत दिलेला संवत्सर सिद्धार्थी आहे [इ. अ. पु. १९ पा. १८ जवळील आकृतिपट].

ग्रहपरिवृत्ति संवत्सर.—ग्रहपरिवृत्ति संवत्सर हें एक ९० वर्षांचे चक्र आहे. यांत वर्तमान वर्ष चालू ग्रहपरिवृत्ति संवत्सराच्या चक्रातील कितवें वर्ष आहे तें दर्शविणारा आंकडाच केवळ लिहिण्याचा प्रघात असून, एका चक्राची ९० वर्षे पुरी झाल्यावर पुन्हां पहिल्यापासून संवत्सराची गणना सुरू होते. ह्या संवत्सराचा प्रचार मद्रास इलाख्याच्या मदुरा जिल्ह्यांतच बहुतेक आढळून येतो. त्याची कालगणना वर्तमान कलियुग संवत् ३०७९ (ख्रि. पू. २४) ह्या वर्षापासून सुरू झाली असें म्हणतात. वर्तमान कलियुग संवत्तांत ७२ किंवा वर्तमान शालिवाहन शकांत ११ मिळवून व आलेल्या वेरजेस नव्वदानें भागून जी वाकी राहते ती ह्या संवत्सराचें वर्तमान वर्ष असते.

हिंदुस्थानांतील चांद्र व सौर वर्षे.—मनुष्य सुशिक्षित होऊन कालगणना करू लागल्यानंतर त्याला एक

क्रिया करावी लागते ती ही की, दुसऱ्या लोकांच्या कालगणना आपल्या कालगणनेशी मिळत्या करून घेणे. कालगणनेमध्ये वर्षे किंवा मास मोजण्यास अगोदर सुरुवात झाली आणि प्रारंभविंदू मागाहून उत्पन्न झाले. दोन कालगणनांची जुळवाजुळव करावयाची, या बाबतीतील मोठा परिश्रम म्हटला म्हणजे सौर आणि चांद्र वर्षपद्धतींची जुळणी करणें हा होय. या पद्धतीचे प्रयत्न फार प्राचीन काळापासून चालू आहेत, व आजहि संपले आहेत असें नाही. याविषयी विवेचन व पंचांगविषयक आज चालू असलेले वाद यांची माहिती पुढें 'पंचांगशोधन' या लेखांत सांपडेल.

चांद्र व सौर या दोन कालगणना मिळत्या करून घेण्याचे प्रसंग अत्यंत प्राचीन राष्ट्रांत आणि प्राचीन पद्धतीतहि दिसून येतात. आणि या प्रसंगांचे कारण वर्षे सूर्यावरून मोजावी की चंद्रावरून मोजावी यासंबंधानें विकल्प होय. चंद्राच्या साहाय्यानें महिने मोजण्यास सोपे, व वर्षे मोजण्यास सूर्य अधिक उपयोगी यामुळे दोन प्रकारची वर्षे येणार; आणि तीं मिळतां करून घ्यावी लागणार. आपल्याकडे दोन्ही प्रकारच्या वर्षांचा प्रचार आहे.

सौर वर्षः—सूर्यास मेपापासून मीनपावेतोंच्या बारा राशांचा उपभोग घेण्यास म्हणजे त्यांतून परिभ्रमण करण्यास जेवढा वेळ लागतो त्यास सौर वर्ष असें म्हणतात. पंचसिद्धांतिकेतील मूल सूर्यसिद्धांताप्रमाणे एका सौर वर्षांत ३६५ दिवस, १५ घटिका, ३१ पळे व ३० विपळे असतात. पण या संबंधांत मतभेद असल्यामुळे हा काळ अगदीं बरोबर आहे असें मात्र मानितां येत नाही. सूर्याचे एका राशीतून दुसऱ्या राशीत जें संक्रमण होतें त्यास संक्रांति असें म्हणतात. ज्या राशीत सूर्य प्रवेश करितो त्या राशीचें नांव संक्रांतीस देण्यांत येत असतें. उत्तरेस, बंगाल्यांत व पंजाबांत आणि दक्षिणेस मलवारपासून कन्याकुमारीपर्यंत व तिन्नेवेल्लि जिल्ह्यांत व्यवहारांत सौर वर्षाचा उपयोग करण्यांत येतो. त्याचे महिनेहि सौरच असतात—म्हणजे एका संक्रांतीपासून दुसऱ्या संक्रांतीपर्यंत एक महिना समजला जातो. सौर महिन्यास बहुधा ज्या राशीत सूर्य असतो त्या राशीचेंच नांव दिलें असतें. तिन्नेवेल्लि जिल्ह्यासारख्या कांहीं ठिकाणीं मात्र सौर महिन्यास राशीचीं नांवें न देतां मेप महिन्यास वैशाख, वृषभ महिन्यास ज्येष्ठ, याप्रमाणे चैत्रादि व्यावहारिक नांवेंच दिलेलीं आढळतात. सौर मासांत तिथीच्या ऐवजीं एक, दोन, तीन या प्रमाणे २९, ३०, ३१ किंवा ३२ दिवस असतात. बंगाल्यांतील लोक संक्रांतीच्या दुसऱ्या दिवसास महिन्याचा पहिला दिवस धरतात; परंतु पंजाब वगैरे उत्तरेकडील डोंगराळ मुलखांत संक्रमण दिवसा झाल्यास तोच दिवस, व रात्री झाल्यास दुसरा दिवस, नवीन महिन्याचा प्रथम दिवस समजतात.

सामान्यतः हिंदू लोकांच्या पंचांगांत मासगणना चांद्र व वर्षगणना सौर असते. चांद्र मासाची व सौर वर्षाची सांगड घालून देण्याकरितां ज्या चांद्र मासांत मेपसंक्रांति होईल तो

चैत्र, वृषभ संक्रांति होईल तो वैशाख अशा रीतीने चांद्र मासास नावे देऊन ज्या महिन्यांत संक्रांति येणार नाही त्यास न झालेल्या संक्रांतीच्या नांवाचा अधिक मास किंवा मल-मास धरतात, व एखाद्या महिन्यांत दोन संक्रांती आल्यास एका महिन्याचा क्षय झाला असे मानतात, वगैरे माहिती पंचांगासंबंधी विवेचन करतांना अगोदर देण्यांत आलीच आहे (हाच विभाग पृ. ९७ पहा).

चांद्र वर्ष.—दोन चांद्र पक्षांचा एक चांद्र मास होतो व अशा वारा चांद्र महिन्यांचे एक चांद्र वर्ष होते. नर्मदा नदीच्या उत्तरेकडील हिंदू लोकांचा चांद्र मास पौर्णिमांत असतो. परंतु नर्मदेच्या दक्षिणेकडील लोकांप्रमाणे उत्तर-हिंदुस्थानांतील लोकांतहि आरंभी चांद्रमास अमांतच असला पाहिजे. कारण, अद्यापि उत्तर हिंदुस्थानांत वर्षाचा व अधिक महिन्याचा आरंभ शुद्ध प्रतिपदेपासूनच धरण्यांत येत असतो; व दक्षिण हिंदुस्थानांतील लोकांप्रमाणे तेहि अमा-वास्येकरितां ३० चाच आंकडा लिहीत असतात. मुसलमा-नांच्या चांद्र मासांचा आरंभहि चंद्रदर्शनापासून म्हणजे बहुधा शुद्ध द्वितीयेपासूनच होत असतो. पौर्णिमांत व अमांत चांद्र मासांच्या कालगणनेंतील फरक काय असतो याचे स्पष्टी-करण पृष्ठ ९८ वर अगोदर केलेलेच आहे. सूर्यसिद्धांतप्रमाणे एका चांद्र वर्षांत ३५४ दिवस, २२ घटिका, १ पळ व २४ विपळे असतात. आपणां हिंदू लोकांत मास, पक्ष व तिथि यांची गणना चांद्रमानाप्रमाणेच होत. परंतु सौर वर्षापेक्षा चांद्र वर्षांत १० दिवस, ५३ घटिका, ३० पळे व ६ विपळे कमी असल्यामुळे सौरमानांत व चांद्रमानांत ३२ महिन्यांमध्ये एका महिन्याचा फरक पडतो. तो भरून काढून व चांद्र-मानाची सौरमानाशी सांगड घालून चांद्र मासाचा व ऋतूचा संबंध कायम राखण्याकरितां अधिकमास व क्षयमास धर-ण्याची पद्धत सुरू केली गेली. या योजनेमुळे मुसलमानांच्या चांद्र वर्षांतील वाटेला तो महिना जसा वाटेला त्या ऋतूत येऊ शकतो व १०० सौर वर्षांत त्यांच्या चांद्र वर्षांची जशी अज-मासे ३ वर्षे २४ दिवस व ९ घटिका वाढतात, तसा कांही प्रकार आपल्या हिंदू चांद्रसौर वर्षांत होत नाही. बंगाल, पंजाब, मलबार वगैरे कांही प्रांतांत शुद्ध सौरगणना प्रचलित आहे; पण हिंदू श्राद्धव्रतादि धर्मकार्ये तिथींच्या अनुरोधानेच होत असल्यामुळे तेथेहि पंचांगांत सौर दिवसांवरोबरच चांद्र महिने, पक्ष, तिथी वगैरे नमूद करण्याची व्यवस्था करावी लागते.

निरनिराळ्या शकांपासून इष्ट शक आणि इष्ट तारीख कशी काढावी ते ठरले व तदनुरूप जेव्हा तयार झाल्या, वीं ठरली, कालगणनेस प्रारंभविंदू ठरला, तरी तेवढ्याने कालगणनेचा प्रश्न सरत नाही. पद्धतशीर प्रारंभविंदू स्थापन होण्यापूर्वी झालेल्या इतिहासाला कोणती कालगणना वाप-रावी हा प्रश्न शिक्षक राहतोच. या प्रश्नावर अर्वाचीन

संशोधकांकडून जो परिश्रम केला गेला त्याशी वाचकांचा परिचय पाहिजे.

कालनिर्णयशास्त्र.—लेखनकलेचा उदय होण्यापूर्वी गत गोष्टींची आठवण दीर्घकालपर्यंत राहण्याची कांहीच साधने नव्हती. ज्या गोष्टींमुळे तत्कालीन लोकांच्या शारी-रिक सुखदुःखांवर चिरस्थायी परिणाम होत असे अशा, किंवा अन्य कारणांमुळे ज्यांचा पगडा लोकांच्या मनावर बसे अशा गोष्टी दंतकथा म्हणून शतकेची शतके रूढ होऊन बसत. पुढे लेखनकला उदय पावली आणि गत गोष्टींना स्पष्ट आणि शाश्वत स्वरूप देतां येऊ लागले. परंतु जगाच्या प्राथमिक युगांत कालावधिनिर्णय सूक्ष्म रीतीने करता येत नसे. राजकीय वावर्तीत जसजशी प्रगति होऊ लागली आणि समाजाचा जेव्हा विकास होऊ लागला तेव्हा मह-त्वाच्या घडामोडींची कालक्रमवार नोंद ठेवणे जरूर पडले.

ऐतिहासिक लेखांचा नाश.—अशा तऱ्हेची नोंद करण्याचे जे प्रयत्न अगदी आरंभी झाले ते बहुतेक काळाच्या किंवा काळपुरापाच्या तावडीत सांपडून नष्ट झाले. बुडड लोकांच्या दंतकथा आणि ग्रीक, एट्रस्कन, रोमन वगैरे लोकांचे लेख ह्यांचा सत्यनाश झाला. सवादोन हजार वर्षा-पूर्वी एका चिनी वादशहाने तत्कालीन ग्रंथ जाळून टाकिले आणि एका स्पॅनिश झोटिंगाने मॉटेझुमा येथील चित्रसंग्रह धुळीस मिळविला. हेलॅसिनस् (ख्रि. पू. ५ वे शतक), जगाचा इतिहास लिहिण्याचा प्रथम प्रयत्न करणारा एफोरस (ख्रि. पू. ४ थे शतक) आणि ऑलिम्पिचतुर्थक कालमान धरून सिसिलीचा इतिहास लिहिणारा टायमिअस ह्यांच्या अस्सल ग्रंथांच्या आजमितीस कांहीच माहिती, उपलब्ध नाही. तदुत्तरकालीन लेखकांनी जी अवतरणे त्यांच्या ग्रंथां-तून उद्धृत केली आहेत त्यांवरून वरील त्रयीबद्दल कांही जुजवी माहिती मिळते.

बाविलोनचा रहिवासी आणि इतिहासकार बेरोसस (ख्रि. पू. ३ रे शतक) आणि ग्रीकमध्ये इजिप्तचा इतिहास लिहिणारा मॅनेथो (ख्रि. पू. ३ रे शतक) ह्यांच्या ग्रंथांचे फक्त अवशेष आज उपलब्ध आहेत; आणि ते अवशेष देखील सर्वथा विश्वसनीय आहेत असे नाही. एरॅटोस्थेनिस (ख्रि. पू. २ रे शतक, उत्त-रार्ध) हा अलेक्झांड्रियन ग्रंथसंग्रहाचा संग्राहक म्हणून तर प्रसिद्ध आहेच परंतु त्याच्या “ कालनिर्णयाधिका ” (कॅनो-प्राफिया) नांवाच्या ग्रंथामुळे त्याला कालनिर्णयशास्त्राचा प्रणेता किंवा आद्यप्रवर्तक ही पदवी प्राप्त झाली. ह्याचे पुष्क-ळसे लिहिणे निवळ अजमासी तऱ्हेचे आहे आणि अजमास कितीहि अस्सल दर्जाचा असला तरी त्याला आधार म्हणून जमेस धरता येत नाही. अँपोलोडोरस (ख्रि. पू. २ व्या शतकाचा मध्य) ह्याने ग्रीकचा पाडाव हा आरंभविंदू मानून आपल्या काळापर्यंतचा छंदोबद्ध इतिहास लिहिला आहे.

कालमापनाच्या प्रारंभविंदूची विविधता.—आधा-रभूत कागदपत्रांचा अभाव अगर अपुरेपणा ही एक अड-

चण तर खरीच, पण त्यापेक्षां जास्त जबरदस्त अडचण कालमापनाच्या आरंभविद्ची आहे. एके ठिकाणी राजपरंपरे-प्रमाणे कालमापन केले जाई तर दुसऱ्या एखाद्या ठिकाणी दर वर्षी बदलणाऱ्या न्यायाधिकाऱ्यांच्या कारकीर्दीवरून काल-मापन ठरविण्यांत येई. अशा पिढ्या मोजून कालमापन करणे हे आज चमत्कारिक दिसते. वर्णगणना किती सोईची आहे हा साधा विचार एरॅटोस्थेनिसच्या पूर्वी कोणाला सुचला नाही ही गोष्ट मात्र खरी.

पहिल्या प्रथम शकाच्या अभावी कालनिर्णयाचा गोंधळ उडे, तर पुढे पुढे तो गोंधळ शकाच्या विविधतेमुळे माजून लागला. परंतु लोकांच्या संकुचित संघांचा जसजसा जास्त रावता पडून लागला आणि दळणवळण वाढून लागले, तसतशी एक सर्वसामान्य शक असण्याची अवश्यकता सर्वांस पटून लागली.

पुरातन कालाच्या विविध शकांमध्ये वाविलोनियन, ग्रीक आणि रोमन हे महत्त्वाचे शक आहेत. वाविलोनियामधील नॅबोनमरचा शक ख्रि. पू. ७४७ ह्या वर्षी सुरू होतो. ग्रीक लोकांतील ऑलिंपचतुर्थक पद्धति ख्रि. पू. ७७६ ह्या वर्षी सुरू झाली. रोमन लोकांत रोमच्या स्थापनेचे वर्ष हे आरंभ-वर्ष मानत त; आणि हे वर्ष कोणते याबद्दल वाद असला तरी ७५३ (ख्रि. पू.) हे साल साधारणपणे ग्राह्य मानिले जाते. हे तीनही शक जवळ जवळ समकालीन आहेत. ह्यांपैकी ऑलिंपचतुर्थक पद्धति जरी नांवाला ख्रि. पू. ८व्या शतकांत सुरू झाली तरी वस्तुतः टायमिअसच्या वेळेपर्यंत ती प्रचारांत आली नव्हती. रोमन पद्धति प्रचारांत केव्हा आली हे अज्ञात आहे. तिसरी पद्धति मात्र सुरू झाल्यावरों-वर तिचा प्रचार देखील जरीने झाला.

यूरोपांत ख्रिस्ती धर्माच्या संस्थापनेनंतरहि देशवारी, प्रांत वारी अगर धर्मवारी अनेक पद्धती पूर्ववत् चालू राहिल्यामुळे पूर्वीचा घोटाळा तसाच कायम राहिला. एका शकाला सुरुवात झाली की शकवर्षांची संख्या वाढून लागते. अडाणी लोकांत ' विसा ' च्या भाषेत मोठ्या संख्या सांगतात त्याप्रमाणेच यूरोपांतील अडाणी लोक ह्या वाढत्या शक वर्षांची संख्या नियमित वर्षांच्या कालावधीने मापून लागले. असे पुष्कळ कालावधी अगर कालमापनचक्रे यूरोपांत रूढ झाली. सौरमान-पद्धति आणि चांद्रमानपद्धति ह्यांमुळे उद्भवणारा घोटाळा टाळण्याकरिता ह्यांची मुख्यतः योजना असे. अन्यथा संशय-ग्रस्त अशा कालनिर्णयविषयक मुद्द्यांचा निकाल लावण्याच्या कार्या ह्यांचा फार उपयोग होतो.

ऐतिहासिक सत्याचा सांप्रदायिक कल्पनेवर विजय.—व्हिक्टोरिया महाराणी राज्यारूढ झाली तोंवर ख्रि. पू. ४००४ हे विश्वोत्पत्तीचे वर्ष मानले जाई. आजहि जरी हा आंकडा वायवलांत आढळतो, तरी जगाची आणि मानवाची उत्पत्ति लाखों वर्षांपागे झाली असली पाहिजे ही गोष्ट सर्वसमत आहे. वायवलांतील गोष्टीत ऐतिहासिक

सत्य यथातथाच आहे असे म्हणून त्यांच्या प्रामाण्याविषयी साशंकवृत्ति दाखविणे एके काळी धर्मलंडपणाचे लक्षण मानिले जाई. परंतु पुष्कळ वादविवाद होऊन नवीन मताला चांगली शाश्वति आणि वळकटी आली आहे.

पुराणवस्तुशास्त्र आणि त्याच्या अंगभूत असलेली मानुष्यकशास्त्र आदिकरून आधुनिक शास्त्रे ह्यांचा प्रस्तुत विचार-कांतीवर फार परिणाम झाला. १८व्या शतकाच्या शेवटच्या चरणांत जेम्स हटन ह्याने ह्या विचाराला चालना दिली. इंग्लंडमध्ये विल्यम स्मिथ आणि फ्रान्सांत कुव्हर ह्या उभय-तांनी ह्या मताचा प्रसार केला. सर चार्लस लायल ह्याच्या “ भूस्तरशास्त्राची प्रमेये ” आणि “ मानवी पुरातनत्व ” ह्या ग्रंथांच्या जोडीने पुराणमताभिमानी लोकांमध्ये जोराची खळवळ उडवून दिली. नवीन माहितीच्या माऱ्यापुढे, जुन्या मतांचे समर्थन करण्याचा पुराणमताभिमानी लोकांचा अट्टहास टिकू शकला नाही.

असुरियांतील इतिहाससंशोधन.—व्हिक्टोरियाच्या कारकीर्दीच्या आरंभी इजिप्त, आशियामयनर वगैरे देशांबद्दल गाढ अज्ञान होतें. इजिप्तच्या इतिहासाची साधने टॉमस यंग वगैरे मंडळीच्या श्रमाने उपलब्ध झाली होती खरी; पण त्या साधनांचा उपयोग करून त्यांतिल निगूढार्थ उकलणे फार प्रयासाचे काम होतें. ह्या देशांच्या ऐतिहासिक माहितीची तहान वायवळमधील तुटपुंजी माहिती आणि हेरोडोटस आणि डायोडोरस वगैरे लेखकांची त्रोटक वृत्ते ह्यां-वर भागवावी लागे. ह्या राष्ट्रांची चिरनष्ट माहिती आपल्याला पुढे मागे मिळेल असे भाकीत त्या वेळी वेडगळपणांत मोडले असतें. पण त्या वेळी जे अशक्य वाटले असतें तें लवकरच बोटा ह्या फ्रेंच गृहस्थाच्या आणि सर हेन्री लेअर्डे ह्या इंग्रजाच्या शोधांमुळे शक्य होत चालले. प्राचीन निनिव्हि शहराच्या जवळ खणीत असता त्यांना ज्या वस्तू सांपडल्या त्यां-वरून या पूर्वकालीन लोकांची कलाकुसरीच्या गोष्टीत किती प्रगति झाली होती हे तर प्रत्ययास आलेच; परंतु लवकरच त्यांची मोठी पुस्तकालयेहि सांपडली. ह्या पुस्तकालयांत जी पुस्तके उपलब्ध झाली ती मातीच्या विटांच्या रूपांत होती. या विटांची माती ओली असतांना त्यांवरील अक्षरे खोदलेली असून पुढे विटा भाजण्यांत आल्या तेव्हा तीं अक्षरे चिरस्थायी झाली. ह्या काहींतरी विशिष्ट लिपि आहे हें सर्वांना पटे, परंतु त्या पुस्तकांतील मजकुराचा आगापिछा कोणासच कळना. “ इतकी जुनी लिपि, तिचा प्रचारहि मोडलेला, आतां कसचा त्याचा उलगडा लागतो ” असे म्हणून कित्येक शकावाचस्पती पाय गाळीत.

परंतु हे गूढ शेवटी उलगडले. असुर लोकांच्या वर्ण-मालेत आडवी, उभी किंवा तिरपी चिन्हे होती. वर्णसंख्या जवळजवळ पांचशे असून प्रत्येक वर्णाचे किमानपक्षी दोन निरनिराळे उच्चार होत. ह्यामुळे नवशिक्याला ही लिपि फारच दुर्बोध होई. पर्शियन लोकांनी वरील दोष काढून

असुर लोकांची लिपीच चालू केली होती. जर्मन व्युत्पत्ति-शास्त्रज्ञ प्रोटफिड हाने पर्सिपोली येथील कांहीं शिलालेखांचा अर्थ करतांना पर्शियन भाषेतील कांहीं वर्णांचे तरजुमे केले होते. निनिविह येथील ग्रंथसंग्रह जेव्हां सांपडला त्या वेळी प्रोटफिडचे अनुयायी त्याचा शोध पूर्णवस्थेस नेत होते. पश्चिम इराणांत वेहिस्तान येथे एक तीन लिपीत लिहिलेला शिलालेख सांपडला आहे. डायोडोरस ह्या इतिहासकारांनी हा शिलालेख निनिव्हांच्या सेमिरामिस राणीचा आहे असे म्हटलें आहे, पण वास्तविक तो दारिअस राजाचा आहे. ह्या शिलालेखाची एक लिपि पर्शियन आणि दुसरी असुरी आहे. ह्या पर्शियन आणि असुरी लेखांचा मजकूर एकच आहे असे अनुमान काढण्यांत आले. सर हेनरी रॉलन्सन ह्याच्या परिश्रमानें शेवटीं असे आढळून आले कीं ह्या पर्शियन शिलालेखांत विशेषनामांचा भरणा बराच आहे. विशेषनामांत भाषाभिन्नत्वामुळे फारसा फरक होत नाही, ही गोष्ट अनुभवसिद्ध असल्यामुळे साहजिकच असे ठरले कीं पर्शियन शिलालेखांतील विशेषनामें असुरी भाषेतल्या शिलालेखांत तशींच किंवा जवळजवळ तशींच आली असली पाहिजेत. ह्या सूचनेमुळे वन्याचशा असुरी वर्णांचे उच्चार कळून चुकले आणि असे ठरले कीं असुरी भाषा सेमेटिक भाषासमुच्चयांतील असून तिचें हिब्रू भाषेशीं बरेच साधर्म्य आहे.

ही माहिती जमेल धरून सर हेनरी रॉलन्सन वगैरेंनी आपले शोध पुढें चालविले; आणि ह्या मंडळांच्या परिश्रमानें असुरी भाषेचें व लिपीचें शास्त्र तयार होऊन त्या भाषेत व लिपीत कांहीं विशेष वाङ्मय नाही हें लोकांना पटले. असुरी भाषेच्या खांचाखोंचा हुडकून काढणें आणि त्या भाषेच्या व्याकरणाची मांडणी कशी आहे हें ठराविणें हीं कामें करण्यासार्डी दिवसानुदिवस अधिकाधिक लोक पुढें सरसावत आहेत.

काम व्हावयाचें पुष्कळ असलें तरी झालेल्या श्रमांमुळे ह्या कीलाकृति लेखांची भाषांतरें करतां येऊं लागली आहेत. बोटा, लेखप्रभृति लोकांनीं जमविलेल्या साधनांत बरेचवर भर पडत आहे. असुरियापेक्षां प्राचीन अशा बाबिलोना आणि खाल्डी लेखांची भर युरोप आणि अमेरिका खंडांतील संग्रहालयांत वारंवार पडत चालली आहे. ह्या सर्वांचा परिणाम असा झाला आहे कीं, पौरस्त्य इतिहासाबद्दलच्या पूर्वाच्या कल्पना पार पालटून गेल्या. हजारों वर्षांपूर्वी घडलेल्या घालमेलींची तत्समकालीन लोकांनीं लिहिलेली खंडानखंडा बरोबर माहिती मिळाली. पूर्वी ज्यांचा मागमूस देखील नव्हता अशा गोष्टींची संगति जुळून त्यांचे काल सुकर ठरले. वन्याच ठिकाणीं कालनिर्णयाबद्दल वाद आहे व पुष्कळ वेळां हकीकतींत त्रुट्यपणा वाटतो, हें खरें. जों जों जास्त मागें जावें तों तों घोटाय्या वाढत जातो आणि खालिडयाच्या पूर्वेतिहासाबद्दल तर फारच अनिश्चितपणा आहे. सारगोन राजा

हा पूर्वी पुराणांत गुरफटला होता पण आतां त्याच्या काळापर्यंत म्हणजे ख्रि. पू. ३८०० वर्षांपर्यंतच्या पुष्कळ गोष्टींबद्दल खात्रीलायक बोलतां येतें. ब्रिटिश संग्रहालयांतील कित्येक वस्तू ख्रि. पू. ४५०० वर्षांच्या आहेत आणि पेन्सिलव्हानिया विश्वविद्यालयांतील संशोधकांनीं मातीच्या जमलेल्या थरांवरून असे ठराविलें आहे कीं सुमारे ९००० वर्षांमागें मेसापोटेमियांत बरीच सुधारणा झाली होती.

इजिप्तमधील इतिहाससंशोधन.—असुरियाच्या इतिहासाबद्दल जशी ही माहिती मिळत गेली तशी इजिप्तच्या इतिहासाबद्दल हि मिळत चालली. यंग वगैरे संशोधकांची माहिती लेशस, लेनार्मेट, वर्च प्रभृति लोकांनीं पूर्णवस्थेस नेण्याचा प्रयत्न केला आणि विल्किन्सन, प्रोफेसर ह्रिंडर्स, पेटी वगैरेंनीं ऐतिहासिक दृष्ट्या फार महत्वाची नवीन माहिती लोकांच्या नजरेस आणून दिली. अबिडॉसच्या देवळांतील भितीवर सांपडलेल्या राजांच्या जंत्रीमुळे मॅनेथोच्या ग्रंथांतील पुष्कळ संशयग्रस्त गोष्टींना आधार मिळाला; आणि मॅनेथोच्या ग्रंथाची सत्यता लोकांना प्रतीत झाली. इजिप्तच्या प्राचीन इतिहासाबद्दलची माहिती मॅनेथोच्या ग्रंथांतील तुटक आणि विस्कळित भागांवरूनच काय ती मिळाली होती; तरी देखील बरील शिलालेखांची माहिती होण्यापूर्वी, मॅनेथोच्या जंच्यांबद्दल प्रामाण्यबुद्धि नव्हती; इतकेंच नव्हे तर मॅनेथोचें अस्तित्व देखील न मानणारे कुशकेंखोर लोक होते. इजिप्तच्या इतिहासाबद्दलच्या प्रस्तुत विषयावरून, पुराणवस्तुशोधकांचे शोध विधायक स्वरूपाचे कसे असूं शकतात आणि परंपराप्राप्त गोष्टींबरील विश्वास त्यामुळे कसा हडमूल होतो हें चांगलें निदर्शनास येतें.

मेसापोटेमियाच्या पूर्वकालीन इतिहासामधील कित्येक सनांबद्दल जसा नक्की निवाडा झाला आहे तसा इजिप्तच्या इतिहासाबद्दल झाला नाही. इ. स. १९०० च्या पुढें मात्र ठोकळमानानें बरोबर असे सन देतां येतात. असें असलें तरी, जवळ जवळ चार हजार वर्षांपूर्वीच्या गोष्टींची परंपरा स्थूलमानानें सुकर करतां येते. एवंच काय, तर मानवी अस्तित्वाचा एकंदर काल म्हणून जो मानला जाई त्याच्या पूर्वी शेंकडों किंवा हजारों वर्षे इजिप्त आणि मेसापोटेमिया ह्या दोन्ही ठिकाणीं अव्वल दर्जाची सुधारणा नांदत होती हें उघड होतें.

अशा रीतीनें ८१० हजार वर्षांपूर्वी सुधारणेचा मध्यान्ह झाला होता असें म्हटलें तर सुधारणेचा उपकाल किती मागें जाईल हें कल्पनेला देखील कळण्यासारखें नाही. ह्या शोधांमुळे रोम आणि ग्रीसच्या सुधारणा म्हणजे अगदीं अलीकडच्या भागूं लागतात. इजिप्तमधील सुधारणेचा शरत्काल सुप्रसिद्ध मनोरे ज्या काळी तयार झाले त्या कालाला म्हटलें तर सुधारणेच्या किंवा संस्कृतीच्या वसंतकालाचा शोध करीत आपल्याला फार मागें जावें लागेल. इतिहासपूर्वकालीन पुराण वस्तूंची जर कांहीं माहिती कळली तर ह्या काळाचा ठाव लागणें शक्य आहे.

वायवलांतील माहितीचा एकांगीपणा.—

इजिप्त आणि असुरिया वगैरेंच्या इतिहासाची पाश्चात्यांची जिज्ञासा स्वयंप्रेरित मात्र नव्हती. हिब्रू लोकांचा इजिप्तमधील प्रवास महत्वाचा असल्यामुळे ह्या संशोधकांचा साहजिकपणे असा तर्क होता की इजिप्तमधील प्रसंगांसंबंधी संशोधनामुळे वायवलमधील प्रसंगांसंबंधी पुराव्यादाखल आणि पुरवणीदाखल कांहीं तरी माहिती सांपडेल. मिळालेल्या माहितीने त्यांना अगदी निराश करून सोडले आहे. दिवसानुदिवस असा संशय मात्र वाढावत आहे की हिब्रू लोकांनी स्वतःला जे महत्त्व दिल्याचे दिसते ते महत्त्व त्यांना लोक देत नसावे. पौरस्त्य ऐतिहासिक शोधांवरून असे दिसते की राजकीय दृष्ट्या हिब्रू लोकांना फारसे महत्त्व नसावे आणि सहनगत्या भौगोलिक दृष्टीने आपल्या प्रवळ शेजाऱ्यांचे सीमावर्तित्व त्यांच्याकडे आले असावे. डेव्हिड आणि सालोमन ह्यांच्या अमदानीत मात्र ह्या लोकांना वरेंच महत्त्व आले. भावी काळात ह्या हिब्रू लोकांना जे एवढे महत्त्व मिळाले ते कांहींसे 'एरंडोसिप दुसायते' ह्या न्यायाने मिळाले. इजिप्त, मेसापोटेमिया वगैरेंची सारस्वतें उपलब्ध नव्हती; आणि हिब्रू वायवल वगैरे उपलब्ध होते इतकेंच नव्हे, तर ते ईश्वरप्रेरित आणि पवित्र आहे ही कल्पना सुधारलेल्या पाश्चात्य राष्ट्रांत सररास पसरली होती. इतर सारस्वतें उपलब्ध होऊ लागल्यामुळे अर्थातच ह्या सारस्वताचे वाढलेले फाजील महत्त्व कमी झाले.

कांहीं वर्षांपूर्वी जर एखाद्याने असे म्हटले असते की हिब्रू वायवलांतील ऐतिहासिक गोष्टी एकांगी आहेत आणि त्यांना सर्वथा प्रमाणभूत मानता येत नाही, तर तो मोठा धर्मोच्छेदक गणला जाता. परंतु आज वस्तुस्थिति अशी आहे की प्रत्येक समजस मनुष्य ही गोष्ट कबूल करीत आहे. हिब्रू हस्तलिखितांची जुन्यांत जुनी अशी प्रत इ. स.च्या ८ व्या शतकांतील आहे. अर्थात् ह्या हस्तलिखितांत ज्या गोष्टी नमूद केल्या आहेत त्या प्रमादवश लेखकांच्या कित्येक पिढ्यांच्या हातून गेल्या असल्या पाहिजेत. परंपराप्राप्त अतएव प्रिय अशा समजुती मनुष्य होता होईल तो सोडीत नाही; तथापि बाह्य प्रमाणांवरून जर असे ठरले की ह्या समजुती चुकीच्या होत्या, तर ती चूक कबूल करण्याची तयारी बहुधा लोक दाखवितात. इजिप्तच्या शिलालेखांचा वायवलमधील गोष्टींना पाठिवा मिळेल ही कल्पना जवळ जवळ फोल ठरली; आणि वायवलमधील गोष्टींवरील विश्वास जरी पार उडाला नसला तरी हिब्रू लोकांचा इजिप्तमधील प्रवास प्रायः काल्पनिक आहे अशी कल्पना बरीच फैलावली.

ह्या दिशेने झालेल्या प्रयत्नांना जरी अपेक्षित फल आले नाही तरी वाविलोनिया आणि असुरिया येथील शिलालेखांचे संशोधन फार फायदेशीर ठरले. वायवलमधील गोष्टींना पुरावा मिळाला; आणि तत्कालीन इतिहासाबरोबर धार्मिक

समजुतीसंबंधांतहि माहिती उपलब्ध झाली. उत्पत्ति आणि प्रलय ह्या फार दिवस महेश्वर असलेल्या गोष्टींना आधार मिळाला. हे लेख जरी ख्रि. पू. ७ व्या शतकांत लिहिले आहेत, तरी तज्ज्ञांच्या मते ते अगदी पुराण्या लेखांचे फक्त तरजुमे आहेत. एकंदरीत विचार केला तर हिब्रू वायवलाचा मूळ आधार वाविलोनियन आहे ही गोष्ट निर्विवाद आहे. अर्थातच मूळ आधाराचा तो निव्वळ तरजुमा नसून अनुवाद आहे. ह्या शोधांनी एके काळी धर्माभिमानी लोकांचे पित्त उसळते, पण आजमितीला तसा कांहीं प्रकार होत नाही.

मेसापोटेमियामधील इतिहाससंशोधनाने वायवलांतील इतिहासावर प्रकाश.—हिब्रू वायवलमधील ऐतिहासिक भागाशी अजमावून पाहण्याच्या दृष्टीने असुरिया आणि वाविलोनिया येथील राजांचे लेख फार महत्वाचे ठरले. कांहीं काळपर्यंत पॅलेस्टाइनच्या लोकांवर मेसापोटेमिया मधील शूर लोकांच्या स्वाऱ्या चालल्या होत्या; आणि नवीन शोधांच्या आधारे, हिब्रू लोकांनी तत्कालीन ज्या हकीकती नमूद केल्या होत्या त्यांची सत्यासत्यता, दुसऱ्या एका दृष्टीने लिहिलेल्या इतिहासाच्या साधनांनी ठरविणे शक्य झाले. एकच गोष्ट भिन्न दृष्टींनी मांडली गेल्याची उदाहरणे फारशी नसली तरी स्थूलमानाने ही तुलनेची कसोटी लावता येते. अशी कसोटी लागल्यामुळे ज्या कित्येक गोष्टींचा उत्कृष्ट उलगडा झाला, त्यांमध्ये सायरस अथवा कुरुस राजाने वाविलोन शहरावर केलेल्या चढाईसंबंधांत झालेला उलगडा फार महत्वाचा आहे. हिब्रू वायवलाच्या लेखकांना ह्या महत्वाच्या गोष्टींबद्दल फार अंधुक माहिती होती; आणि ग्रीक इतिहासकार हेरोडोटस ह्याची ह्या अंधारामुळे दिशाभूल झाली असे अलीकडे उपलब्ध झालेल्या सायरस राजाच्या माहितीवरून आणि त्या वेळी वाविलोनचे राज्य करीत असलेला नाबोनिडास ह्याच्याहि हकीकतीवरून उघड दिसते.

हिब्रू लेखांसंबंधी उपलब्ध झालेल्या ह्या असुरियांतील माहितीचे महत्त्व काय असा प्रश्न जगाच्या इतिहासकारांपुढे आला तर त्याचे सर्वस्वी समाधानकारक उत्तर देणे सोपे नाही. एवढे मात्र निर्विवाद म्हणता येईल की, वायवलमधील ऐतिहासिक भाग टोकळ मानाने खरा आहे, आणि तो लिहिणाऱ्या लोकांचा समकालीन कागदपत्रांशी परिचय होता. ह्या भागांतील प्रमाद, घोटाळे आणि पूर्वग्रह ह्यांवरून असेहि उघड होते की इतर सामान्य इतिहासकारांचे दोष येथेहि आहेतच. यासंबंधांत प्रो. सेसी असे म्हणतो की, वायवलमधील इतिहास सत्य आहे, परंतु वायवलरुही ऐतिहासिक कागदपत्र ज्या अवाढव्य सारस्वतांचे केवळ खंड आहेत त्या सारस्वतांच्या अभावी ह्या खंडांचा उलगडा लागणार नाही.

ग्रीकांच्या इतिहासाच्या साधनांची छाननी.—

इजिप्त किंवा मेसापोटेमिया ह्यांचा इतिहास जसा जवळ जवळ नष्ट झाला होता तसा ग्रीक लोकांचा इतिहास झाला नव्हता.

ग्रीकांत मोठाले इतिहासकार झाले खरे, पण त्यांच्या राष्ट्राच्या इतिहासाची त्यांस पूर्णपणे जाणीव नव्हती. त्यांचे इतिहासाचे ज्ञान गेल्या तीन चार दशकांतच विशेष वाढले आणि त्या ज्ञानाच्या वाढीबरोबर कालगणना व ऐतिहासिक युगे पाडण्याची पद्धति यांत महत्वाचे फेरफार झाले. अर्वाचीन संशोधकांनी नवीन साहित्य पैदा केले एवढेच नाही, तर जुने साहित्य पुन्हा अभ्यासिले. कविकल्पना आणि दंतकथा व ग्रीक लोकांच्या कर्तृत्वाच्या कल्पना लोकांच्या स्मरणांत होत्या. त्यांच्या आधाराने होमरने आपल्या महाकाव्यांत ग्रथित केलेल्या गोष्टींची छाननी १९ व्या शतकाच्या प्रथम चरणातील इतिहासकारांनी केली तेव्हा त्यांच्या सत्यतेविषयी त्यांना संशय आला. वुल्फ-प्रभृति व्युत्पत्तिशास्त्रज्ञांनी तर सूक्ष्मपरीक्षणानंतर होमर-नामक कोणी व्यक्तीच होती किंवा नव्हती अशी शंका काढली. होमरची महाकाव्ये ही वस्तुतः निरक्षरतेच्या काळांत सामान्य लोकांच्या तोंडी वसलेल्या काव्यांचा मागाहून केलेला संग्रह आहे असे मानण्याकडे विद्वानांची प्रवृत्ति होत होती. ह्या काल्पनिक होमरच्या अस्तित्वाच्या अजमासीक काळापूर्वी (ख्रि. पू. १००० ते ८००) ग्रीसमध्ये लेखनकला अवगत असणे असंभाव्य आहे व अतएव आपले म्हणणे बिनतोड आहे असे ह्या पक्षाचे ठाम मत होतें. पीसिस्ट्रेटसच्या अमदानीत (ख्रि. पू. ६०५-५२७) ईलियड प्रथम लिहिले गेले असा समज रुढ झाला. पॅले तर ह्याच्याहि पुढे जाऊन असे म्हणू लागला की, पेलोपोनेशियन युद्धाच्या वेळी (ख्रि. पू. ४३१-४०४) सदर काव्याची एकहि लिखित प्रत नसावी. होमरच्या महाकाव्यांवद्दलची वरील संशयवृत्ति आणि परंपरागत गोष्टींवद्दल अविश्वास दर्शविण्याची संवेसाधारण वृत्ति ह्यांमध्ये मूलतः पुष्कळ साधर्म्य होतें. सावधवृत्तिने लिहिणारे इतिहासकार असे म्हणू लागले की “वीरवृत्ति-युग” हे इतिहासकालाच्या पूर्वीचे आहे; त्यावद्दलची माहिती उपलब्ध तर नाहीच, पण ती पुढे मागे उपलब्ध होईल की नाही ह्याचीहि वानवाच आहे. सर जॉर्ज कॉर्नवाल लुई ह्याने रोमच्या प्राचीन इतिहासावद्दल लिहितांना असे तत्प्रमाण दाखविले की, एका शतकापेक्षा जास्त काळपर्यंत कोणतीहि गोष्ट केवळ तोंडी आधारावर शुद्ध स्वरूपांत टिकणे शक्य नाही. ह्यावरून असे ओघावनेच प्राप्त झाले की, ख्रि. पू. ६ व्या शतकापर्यंत जर लेखनकलेचा ग्रीसमध्ये उदय झाला नसेल, तर ख्रिस्ती शकाच्या अजमासे सात शतके अगोदर वडलेली कोणतीहि गोष्ट अविकृत स्वरूपांत आज अवगत होणे शक्य नाही.

ग्रोट वगैरे परंपरा मानणारे लेखक असे मानत की ग्रीसचा प्राचीन इतिहास हा गूढ आणि अज्ञेय आहे. दंतकथांवर ते विश्वास ठेवीत, परंतु त्यांचा प्रत्यक्ष हकीकतीशी मेळ घालण्याचा प्रयत्न ते करीत नसत. टिरिन्स, मायसिनी आणि हिसार्लिक वगैरे ठिकाणी ग्रीसच्या प्राचीन इतिहासाविषयी

वरेंच संशोधन करण्यासारखे आहे असे प्रतिपादन करून त्याप्रमाणे प्रयत्न करण्याचे श्रेय स्लीमन ह्याने संपादिले. प्रस्तुत संशोधकांनी ज्याला द्रोंय शहर म्हटले तेंच द्रोंय असेल किंवा नसेल; परंतु ह्या संशोधनामुळे होमरच्या कथावस्तूच्या सत्याविषयी वरीच आशा वाढू लागली. प्राच्य पुराणवस्तु-संशोधनाच्या हकीकतीची ज्याला माहिती आहे असा कोणीहि मनुष्य ईलियडमध्ये वर्णिलेली लढाई झालीच नसेल असे म्हणण्याचे धाट्ये करणार नाही. डॉ. आर्थर इव्हॅन्स-प्रभृति लोकांच्या उद्योगामुळे अलीकडे मायसिनियन कालावद्दल वरीच माहिती मिळाली असून, तत्पूर्वकालाची आणि त्या पूर्वीच्याहि इजिप्शन संस्कृतीची माहिती झाली आहे. ह्या हकीकतीत घोटाळा फार आहे, आणि ग्रीक लोकांच्या नाशवंत वस्तूवर लिहिण्याच्या चालीमुळे हा घोटाळा नाहीसा होण्याची आशा फार कमी आहे; उपलब्ध शिलालेखांवरून जर कांहीं सिद्ध होत असेल तर ते इतकेच की, ग्रीक लोकांशी निकट संबंध असलेल्या लोकांत लेखनकला फार पुरातन काळी फैलावली होती. इजिप्शनमध्ये ख्रिस्ती शकापूर्वीचे कांहीं लेख सांपडले, परंतु त्यांत देखील टॅलेमी राजांच्या काळापूर्वीचा (ख्रि. पू. ३३०-२३) कांहींच मागमूस लागत नाही. अबु-सिबेल येथील दुसऱ्या रामेसिसच्या पुतळ्यावर जो लेख आहे त्यावरून हे उघड दिसते की अलेक्झांडरपूर्वी तीन शतके (ख्रि. पू. ६ वे शतक) तरी ग्रीक लोकांत लेखनकलेचा चांगला फैलाव झाला असावा. क्रीट वेदांत सांपडलेले शिलालेख ह्यापेक्षा फार जुने असून ग्रीक भाषेहून भिन्न अशा दोन भाषांत ते लिहिले आहेत. ह्यावरून इतक्या प्राचीन काळीहि लेखनकलेचे अस्तित्व शक्ती होतें. ईलियड महाकाव्य केवळ तोंडी पाठपरंपरेने प्रचारांत होतें असे मानण्याचे प्रयोजन ह्यामुळे उरत नाही.

लेखनकलेचा हा वरील मुद्दा तूर्त वाजूला ठेवला तरी होमरच्या काळी इतर तत्कालीन लोकांप्रमाणे ग्रीक लोकांनाहि आपले विचार लेखरूपाने नमूद करता येत ही गोष्ट अन्य साधनांनी सिद्ध होत आहे. पुराणवस्तुसंशोधनामुळे पांचसह्य हजार वर्षांपूर्वीच्या सुधारणेचे अवशेष उपलब्ध झाले आहेत. ग्रीसची सुधारणा ही पुढे उदयाला आली आणि तिला कांहीं आगापिछा नाही, ही कल्पना इतिहासकारांनी उराशी घट धरून ठेवण्याचा कितीहि प्रयत्न केला तरी आधुनिक शोधांवरून ही गोष्ट निर्विवाद सिद्ध झाली आहे की, ग्रीसची संस्कृति फार पुरातन असून इजिप्शन संस्कृतीशी तिचा निकटचा संबंध आहे. क्रीट द्वीपकल्पांत सांपडलेल्या शिलालेखांचा इजिप्शन संबंध आहे इतकेच नव्हे तर तेल-एल-अमर्ना शहरी सांपडलेले मातीकाम मायसिनियन पद्धतीचे असून ते ख्रि. पू. १४००-१३७० ह्या सुद्धांत तयार झाले ही गोष्ट विशेष महत्वाची आहे.

तेल-एल-अमर्ना येथे सांपडलेल्या वस्तूंत वरीचशी पत्रे आहेत. बहुतेक पत्रे बाबिलोनियाच्या लिपीत आणि

भाषेत लिहिली असून पूर्व आशियामधील निरनिराळ्या प्रांतांतून ती आलेली आहेत. प्रस्तुत पत्रसंग्रहांत मायसिनी प्रांतांतल पत्रे नाहीत ही गोष्ट सूचक आहे. वाविलोनियाची संस्कृति ग्रीसमध्ये पोचली नसावी असा ह्याचा निष्कर्ष निघतो. तथापि व्यापारी संबंधांमुळे ह्या संस्कृतीचा कांहीं तरी सुगावा ग्रीक लोकांना लागलाच असेल.

ह्या आधुनिक शोधांमुळे पुराणकालीन इतिहासाची पुनर्घटना झाली आहे. ग्रीसच्या संस्कृतीसारखी संस्कृति अल्पावधीत पूर्णवस्थेला येणे शक्य नाही, तिची तयारी पायरी-पायरीने होत जावी लागते, विकासवाद येथेहि लागू आहेच, ह्या आज अगदी उघड वाटणाऱ्या गोष्टी पुराणवस्तुसंशोधकांच्या दीर्घाद्योगाने सिद्ध झाल्या.

वर जी असुरिया, वाविलोनिया, इजिप्त व ग्रीस या प्राचीन राष्ट्रांतील इतिहाससंशोधनाची उदाहरणार्थ सारांशरूपाने माहिती दिली आहे तिजवरून ऐतिहासिक प्रसंगांचे नक्की दिवस, महिने किंवा वर्षे ठाऊक नसलीं व स्थूलमानाने कालनिश्चय करण्यासहि कांहीं ज्योतिर्विषयक प्रमाणे उपलब्ध नसलीं तर इतिहाससंशोधक कोणत्या पद्धतीचा अंगीकार करतात हे कळून येईल.

कालगणनेच्या विकासाची आतांपर्यंत विवेचिलेलीं अंगे म्हटलीं म्हणजे, (१) वर्षांतील दिवस मोजणे, (२) तिथी, वार वगैरेंचा विकास, (३) चंद्र आणि सौर पद्धतींचा मेळ वसाविणे किंवा या दोहोंतील कोणती तरी पद्धति एकनिष्ठपणाने वापरणे या क्रियेचा विकास, (४) निरनिराळे प्रारंभविंदू किंवा निरनिराळे शक यांचा विकास व (५) जेथे ज्योतिर्विषयक प्रमाण नसेल किंवा दिवस, तारीख व वर्षकाढतां येत नसेल तेथे इतिहाससंशोधकांनी वापरलेल्या पद्धतीचा उपयोग हीं होत. कालमापनज्ञानाचा जो विकास आपणांस दृष्टीस पडतो त्यांत कालमापक यंत्रांचा विकास या भागाकडे थोडे तरी लक्ष दिल्याशिवाय हा विषय पुरा करतां येत नाही. तथापि, प्रत्येक ज्ञानप्रगतीशी संलग्न असलेली यांत्रिक प्रगति हा स्वतंत्र विवेचनाचा विषय धरून येथेच हे प्रकरण संपवितां.

प्रकरण ५ वे.

वेदविद्या व तदुत्तर शास्त्रे-छंद व संगीत.

शास्त्ररचना आणि संहितीकरण.—मनुष्यप्राण्यास लिहिण्याची कला, अंकांचे ज्ञान, अंकदर्शनाचे ज्ञान, कालमापनाचे ज्ञान, हीं अत्यंत प्राचीन काळीं लाभलीं नसून त्याची वरीचशी प्रगति झाल्यानंतर लाभलीं असें मागील विवेचनावरून दिसून येईल. ज्योतिषज्ञान कठिण वाटते व तें उत्तरकाळीं स्थापन झालें असावे असें स्वाभाविकपणे वाटणार. पण तें दिसतें तितकें अर्वाचीन नाही हेहि अंशतः स्पष्ट केलेंच आहे.

बुद्धपूर्व जगाचा इतिहास देतांना असुरसंस्कृति स्थापन होण्यापूर्वी मनुष्यप्राणी कोणकोणत्या क्रिया करूं लागला होता याचीहि स्थूल कल्पना दिलीच आहे. जें त्यानें कार्य केलें त्यावरून त्याच्या व्यावहारिक ज्ञानाचा इतिहासहि आपणांस दृष्ट झालाच आहे. व्यावहारिक ज्ञानास शास्त्र ही संज्ञा आपण दिली नाही याचें कारण तें ज्ञान व्यवस्थित तऱ्हेनें तो मांडावयास लागला नव्हता. मनुष्यास जें कांहीं व्यावहारिक ज्ञान असतें तें तो व्यवस्थित स्वरूपांत मांडावयास लागला म्हणजे त्याच्या ज्ञानास शास्त्राचें स्वरूप येऊं लागलें असें समजतात.

शास्त्रविकासाचा प्रारंभ कांहीतरी साहित्य जमाविल्यानें होतो. साहित्य जमविणें ही पहिली क्रिया आणि त्याला व्यवस्थित स्वरूप देणें ही दुसरी क्रिया. संहितीकरण हें प्रत्येक शास्त्ररचनेचा प्रारंभ होय; आणि आपण ज्या वाङ्मयास संहिता हा शब्द लावतो तें वाङ्मय अनेक शास्त्रांचा प्रारंभ होय. भौतिक शास्त्रांच्या आणि वाङ्मयमूलक शास्त्रांच्या घटनेची हीच रीत आहे. संहितीकरण करतांना जमलेल्या मालाचे निरनिराळे कर्तव्यग्रंथ उर्फ 'वेद' पाडून संहितीकरणे करण्यांत आलीं ही दुसरी क्रिया होय. हा शास्त्ररचनेचा इतिहास दुसऱ्या विभागांत यथास्थित वर्णन केलाच आहे.

वेदांपासून ज्ञानोत्तिहासास वेदविद्येमध्ये सुरुवात झाली. ज्या ज्ञानांगांच्या विकासपरंपरा तेथें दाखविल्या गेल्या तीं ज्ञानांगे म्हणजे वाङ्मयविकास, व दैवतकल्पनाविकास हीं होत. यावरोवरच ज्ञानवाङ्मय आणि दैवतकल्पना यांचें स्थान असलेल्या ऋत्विजांच्या वर्गाचा सामाजिक विकासहि दाखविण्यांत आला आहे.

वाङ्मयमूलक शास्त्रांचा संहितीकरणांपासून विकास.—आज कोणत्याहि देशांतील भाषेचा, म्हणूनच किंवा परंपरागत समजुतीचा अभ्यास करावयाचा झाल्यास अर्वाचीन संशोधक ज्या क्रिया करतो त्याच क्रिया भारतीय वाङ्मयाच्या इतिहासांत झालेल्या आढळून येतात. वेदाच्या निरनिराळ्या संहिता बांधल्या गेल्या त्यांतच अव्यवस्थित ज्ञानाच्या शास्त्रीकरणाची पहिली क्रिया झाली. वेदांगे आणि दर्शने उत्पन्न करण्याची दुसरी क्रिया त्यानंतर त्या साहित्याचा अधिक अभ्यास झाल्यामुळे उत्पन्न झाली. या दोन्ही क्रिया प्रस्तुत प्रकरणांत स्पष्ट करण्यांत येत आहेत.

शास्त्रघटनेच्या इतिहासास वेदांपासून सुरुवात करण्याचें कारण.—वाङ्मयविशिष्ट शास्त्रांच्या घटनेच्या इतिहासाची सुरुवात वेदांसारख्या केवळ भारतीय ग्रंथांपासून करण्यांत आपल्या विवेचनास आपण एकदेशीय स्वरूप देत आहों. तथापि एकदेशीय विवेचनाचा उपयोग नाही असें नाही. क्रियांचा अन्योन्याश्रय आणि पौर्वापर्य यांजवर, कोणताहि एक विकास तपासून पाहिला असतां, बराच प्रकाश पडतो. ज्या प्रकारच्या क्रिया हिंदुस्थानांत

होऊन शास्त्ररचना झाली त्याच क्रिया इतर जगांत शास्त्ररचने-पूर्वी झाल्या असें नाहीं. तथापि सदृश क्रियांचे सदृश परिणाम दृष्टीस पडतातच. उदाहरणार्थ, यहुदी लोकांच्या वाङ्मयाचा अभ्यास होऊन जें वाङ्मय उत्पन्न झालें त्यांत भारतीय विकासार्थी सदृश क्रियापरंपरा झालेल्या दृष्टीस पडतात. शिवाय, हेहि लक्षांत ठेवले पाहिजे कीं, ज्ञानेतिहास लिहावयाचा म्हणजे ज्या ठिकाणीं ज्ञान उत्कट स्वरूप पावतें तेथील विकास घेऊन तो इतरत्र झालेल्या वाढीशीं जोडावयाचा. एका विकासांत एखादें शास्त्र उदयास आलें म्हणजे त्या विकसितज्ञानाचा दुसऱ्या स्थलीं संबंध येतो आणि त्यामुळे जगाच्या ज्ञानसमुच्चयास एक तच्चेवें सातत्य येतें. या विधानाबरोबर हेहि सांगितलें पाहिजे कीं, जगाच्या निरनिराळ्या ठिकाणीं उत्पन्न झालेलें ज्ञान एकीकृत होऊन त्याच्यापासून सर्वसामान्य ज्ञानफलक केला जाण्याची क्रिया अत्यंत अर्वाचीन आहे. कां कीं, दुसऱ्याच्या प्रगतीतील ज्ञान निर्विकारपणें शोधून त्याचें ग्रहण करण्याची क्रिया एकसारखी चालू नव्हती. ज्यांच्यापाशीं जें उपयुक्त ज्ञान असेल तें त्यांनीं लपविणें, आणि दुसऱ्याच्या ज्ञानाविषयीं मत्सरबुद्धि उत्पन्न झाल्यामुळे ज्ञानाचें ज्ञानत्व नाकबूल करणें या तऱ्हेच्या क्रियांमुळे ज्ञानविकासाचें सातत्य दूषित झालें होतें.

ज्ञानवर्धनाचा इतिहासहि कांहीं अंशीं सर्व जग एकच क्षेत्र आहे असें समजून लिहिला पाहिजे; आणि जेव्हां एखादी गोष्ट प्रथम उद्भवली तेव्हां तिला महत्त्व दिलें पाहिजे. या दृष्टीनें भारताच्या अत्यंत प्राचीन ज्ञानाच्या इतिहासास महत्त्व आहे.

ज्ञानाचें एका संस्कृतींतून दुसऱ्या संस्कृतींत संक्रमण.— शास्त्रज्ञानाच्या इतिहासातील एक महत्त्वाचा भाग म्हणजे शास्त्रीय ज्ञान एका संस्कृतींतून दुसऱ्या संस्कृतींत गेलें कसें त्याचा इतिहास होय. पुष्कळदां असें आढळून येतें कीं, जेव्हां राष्ट्र रानटी स्थितींतून वाहेर पडतें, अगर त्या राष्ट्राचें जीवन विस्तृत होतें, तेव्हां त्या राष्ट्राची संस्कृति अधिक प्रगल्भ होते. उदयोत्सुक राष्ट्र प्राचीन आणि इतर राष्ट्रांचें अर्वाचीन ज्ञान जितकें एकत्र करतां येईल तितकें करित असतें. संस्कृतीच्या इतिहासांत असले प्रयत्न अनेकदां दृष्टीस पडतात. ग्रीकांनीं हिंदूंचें ज्ञान पद्धतशीर मिळविण्यासाठीं पुष्कळ खटपट केला व विद्वान् हिंदूस त्यांनीं आश्रय दिला. तीच हकीकत अरवांचीहि आहे. अरवांनीं ग्रीक व संस्कृत ग्रंथांची भाषांतरें केलीं आणि ज्ञान वाढविण्यासहि सुरुवात केली.

निद्रेतून युरोपीय राष्ट्रे जागीं झालीं तेव्हां त्यांनीं अरवांचें ज्ञान मिळविलें. पुष्कळ प्राचीन युरोपीयांचें ज्ञान त्यांस अरबी भांड्यांतून प्यावें लागलें. आरिस्टाटल, टॉलेमी इत्यादिकांचे ग्रंथहि त्यांस ग्रीकमधून परिचित नसल्यामुळे अरबी भाषांतरांच्या लाटिन तरजुम्यांवरूनच परिचित करून घ्यावे लागले.

युरोपीय संस्कृति हल्लीं कठोरगर्भ झाली असून ती जगांतील इतर राष्ट्रांमध्ये आपल्या ज्ञानसंचयाचा प्रकाश पाडीत आहे.

या सर्व क्रिया स्पष्ट करणें म्हणजे ग्रीक, मिसरी व भारतीय लोकांपासून आजपर्यंतच्या ज्ञानाचा आढावा घेतला पाहिजे. भारतीय विज्ञानेतिहासास प्रारंभ करावयाचा म्हणजे भारतीय शास्त्रे संहितीकरणानंतर कशीं काय वाढलीं हें पहावयाचें.

क्रिया, कला व शास्त्र यांचा अन्योन्यसंबंध.— शास्त्र म्हणजे व्यवस्थित अभ्यास आणि कला म्हणजे क्रिया. जेव्हां क्रियांमध्ये व्यापकता उत्पन्न होते तेव्हां ती क्रियासमुच्चय कलारूप पावतो आणि शास्त्रीय अभ्यासाचें साहित्य होतों. जुनें वाङ्मय, भिक्षुकी खटपटी, गाणीं व तीं म्हणण्याच्या चाली, देवकल्पना, अनेक शिल्पे यांचा संबंध यज्ञसंस्थेशीं आल्यामुळे, आणि क्रियांची व्यापकता मोठी झाल्यामुळे प्रत्येक कार्य व्यवस्थित करण्याची जरूर पडली आणि ऋत्वि-कर्मनुसार शास्त्रे तयार झालीं. होत्याचें शास्त्र, अध्वर्यूचें शास्त्र इत्यादि शास्त्रे तयार झालीं. कांहीं साहित्य शास्त्रस्वरूप लवकर पावलें, कांहीं उशिरानें पावलें. एखादें ज्ञान व्यवस्थित तऱ्हेनें मांडण्याचा प्रयत्न झाला म्हणजे त्याचा परिणाम सर्व प्रकारच्या ज्ञानावर होतो. गायनशास्त्र उर्फ सामवेद आणि होत्यानें म्हणण्याची गाणीं यांनां वृत्ते होती व इतर नियम होते. ज्या वेळेस होते आणि उद्गाते आपआपल्या ज्ञानाचे संच पाईं लागले तेव्हां त्यांनीं वापरलेल्या वाङ्मयास एकाच तऱ्हेनें नियमबद्धता आली असें नाहीं. व्याकरण, निरुक्त, छंद इत्यादि दृष्टींनीं त्या काळीं देखील अभ्यास चालूच होता. त्या त्या अभ्यासाच्या वाहक, विशिष्ट वर्ग पडलेल्या व्यक्ती नव्हत्या एवढेंच. श्रौतकर्मविकासानें एकंदर कार्यकलापास नियमबद्धता प्राप्त झाली एवढेंच नव्हे तर संहितीकरणहि नेटानें झालें.

श्रौतसंस्थांमुळे प्राचीन वाङ्मयावर झालेला परिणाम.— मंत्रोत्पत्तिकालापासून आजपर्यंत ज्ञानवर्धनविषयक क्रिया कोणकोणत्या झाल्या त्यांचें स्थूल विवेचन वेदोत्तर वाङ्मयाच्या समजवणुकीस अवश्य आहे. त्या क्रिया येणें-प्रमाणें दिसतात.

(१) वैदिक वाङ्मयापैकीं बहुतेक मंत्रवाङ्मय, स्वयंस्फूर्तीनें किंवा नकल करण्याच्या उद्देशानें पण वाङ्मय म्हणून अथवा काव्य म्हणून तयार झालें. यास कांहीं आधर्वण मंत्र अपवाद होत. हे विशिष्ट जादूटोण्यांच्या क्रिया करण्यासाठीं रचले असावेत. यजुःसंहितेंतील कांहीं मंत्र क्रिया करण्यास मदत म्हणूनच उत्पन्न झाले असणें शक्य आहे.

(२) ब्राह्मणवाङ्मय यज्ञांतील क्रिया कशा कराव्या हें समजावून देण्यासाठीं किंवा त्यांचें समर्थन करण्यासाठीं क्रियाकल्यांस साहाय्यक म्हणून रचलें गेलें.

(३) मंत्रवाङ्मयाचे संहितीकरण झाले तें पुढें यज्ञ करणाऱ्या निरनिराळ्या ऋत्विजांस आपआपलें कार्य करण्यास सोईकर कसे जाईल या दृष्टीनें झालें.

(४) शेवटचे संहितीकरण होण्यापूर्वी ज्या क्रिया होत असत त्या स्थूलतः येणेंप्रमाणें.

(अ) मंत्रांची मोडतोड गोळा करून एका मंत्राचा तुकडा दुसऱ्या मंत्रास लावणें.

(आ) मंत्र म्हणण्यास सोईकर किंवा कर्ममधुर किंवा चित्ताकर्षक होतील या दृष्टीनें त्यांची मांडणी करणें.

(इ) क्रियेला अनुरूप असे मंत्र अर्थाकडे पाहून किंवा अक्षरांकडे पाहून निवडणें.

(ई) प्रत्येक मंत्रास यज्ञानुरूपता येण्यासाठी, त्याची देवता किंवा त्याचा मंत्रद्रष्टा सांपडत नसेल तर तो त्यास कांहीं तरी तत्व लावून निर्माण करून जोडणें.

(उ) मंत्रांत आपल्या क्रियेला अनुरूप असा फेरवदल करून घेणें.

(ऊ) यज्ञक्रियांत कांहीं फेरवदल करावासा वाटल्यास तो करणें आणि त्याचें समर्थन करणें.

कर्मकांड व ज्ञानकांड.— वरील क्रिया कर्मकांडा-मुळें झाल्या. कर्मकांड आणि ज्ञानकांड हें प्राचीन ज्ञानाचें प्राचीन वर्गीकरण होय.

जेव्हां हे मंत्र, क्रिया आणि विचार तयार झाले, तेव्हां त्यांचें एकीकरण करण्याच्या प्रयत्नामुळें वेद व उपनिषदे हीं तयार झालीं.

जेव्हां काव्ये करणारा वर्ग, तसाच विचार करणारा वर्ग तयार होतो तेव्हां त्याच्या परिश्रमाचें फल एकत्रित करणें प्राप्त होतें. तें एकत्रित झाल्यानंतर पुढचा प्रयत्न म्हणजे त्याचा अधिक अभ्यास.

मंत्रब्राह्मणयुक्त वाङ्मयावर प्रथमतः जो परिश्रम झाला तो हा की, त्या वाङ्मयाचा मुख्य हेतु जो यज्ञ तो साध्य करण्यासाठी पूर्वीचें ज्ञान इतस्ततः पसरलेलें होतें तें निवडून पद्धतशीर मांडलें गेलें. या रीतीनें वेदांच्या संहितीकरणाला प्रमुख हेतु जो यज्ञ तो साधण्यासाठी श्रौतसूत्रें तयार झालीं. गृह्यसूत्रें हीं अथर्ववेद्यांचें ज्ञान पद्धतशीर मांडतांना तयार झालीं.

उपनिषदे ही एक प्रकारची संहिताच आहे. कां की, तीं यज्ञप्रसंगी व इतरत्र उत्पन्न झालेले ब्रह्मवाद, त्याचप्रमाणें ऋत्विगवर्गावाहेर राहिलेला विचारी वर्ग व सूतसंस्कृतीतील विचारी वर्ग यांची विद्या, हीं सर्व एकत्र करूनच बनलेली आहेत. उपनिषदांपासून झालेल्या शाखांचा प्रारंभ संहितीकरणपासूनच झाला असें म्हणण्यास हरकत नाही. उपनिषदांतील ज्ञान व्यवस्थित रीतीनें मांडण्यासाठी कांहीं सूत्रें तयार झालीं असलीं पाहिजेत. वादरायणाचीं सूत्रें त्यांचेंच उत्तरकालीन स्वरूप होत. सांख्यसूत्रें हींही उपनिषदांतील कांहीं विचार मांडण्यासाठीच तयार झालीं असावीत.

यज्ञ करण्यासाठी अनेक कला लागत व अनेक शास्त्रे लागत. त्यांचें मुख्य वाङ्मय मंत्र व ब्राह्मणें. उपनिषद्वाङ्मय म्हणजे खरोखर यज्ञसंस्थेवाहेरचें वाङ्मय. आपस्तवानें 'मंत्र-ब्राह्मणयोर्वेदनामधेयम्' अशी वेदाची व्याख्या केली आहे. वैदिक वाङ्मयामध्ये उपनिषदांचा अंतर्भाव करण्याची चाल आहे एवढेंच.

संहितांचा वेदमूलक शाखांशी संबंध.—उत्तर-कालीन विद्येचा किंवा शाखांचा संबंध येणेंप्रमाणें सांगता येईल. वेदांग व मीमांसा मंत्रब्राह्मणांच्या अभ्यासाच्या एकीकरणानें झाल्या आणि मीमांसेखेरीज दर्शनें उपनिषदांपासून झालीं. मीमांसा, म्हणजे ब्राह्मणग्रंथांतील अर्थवादांची सुधारलेली आवृत्ति आहे. यज्ञविषयक काय गोष्टी करावयाच्या तें विधिवाक्य सांगतें आणि त्या कां करावयाच्या हे सांगण्यासाठी अर्थवादात्मक वाक्यें उत्पन्न होतात. ब्राह्मणांत दोन्ही प्रकारचीं वाक्यें आहेत. काय करावयाचें हें श्रौतसूत्रांत सांगितलें आहे; आणि कां करावयाचें हें मीमांसेत सांगितलें आहे. मीमांसकांचा वर्ग वेदकालांतहि होताच. वरीचशी मीमांसा अगोदर ब्राह्मणांतूनच आलेली आहे.

मीमांसेखेरीज इतर पांच दर्शनें उपनिषदमूलक आहेत. प्रकृतिपुरुषवाद आणि त्रिगुणवाद हा उपनिषदांतून सांख्यांत आलेला आहे. प्रत्येक वस्तूच्या आदिकारणाची चौकशी म्याय व वैशेषिक दर्शनांत व उपनिषदांत आहे. जगाचे भौतिक विवर्त न्याय व वैशेषिक तत्त्वज्ञानांत आहेत व त्यांस उपनिषदांचा आधार आहेच. ब्रह्म, आत्मा एतद्विषयक विचार आणि मृत्यूनंतरच्या स्थितीचा विचार हा उपनिषदांत आणि वादरायण सूत्रांत पुष्कळसा सारखाच आहे. योगाची अनेक मते उपनिषदांत पूर्वी व्यक्त झालेलीच आहेत.

गांधर्व वेद उर्फ संगीतशास्त्र याचा उगम सामांत दिसतच आहे.

गणितापैकी अंकगणिताचा उगम वराच प्राचीन असावा. वेदांत मोठमोठे संख्यावाचक शब्द आहेत. जे व्यवहार आपणांस वेदकालीन दिसतात ते गणिताचें कांहीं तरी ज्ञान असल्याशिवाय चालले असतील असें दिसत नाही. भूमितीचा प्रारंभ आपणांस शुल्वसूत्रांत दिसतो. तसेंच ज्योतिष वेदकालीन वरेंच वाढल्याचें वेदांतील उल्लेखांवरून दिसून येतें (जुनाट ज्योतिष, विविधज्ञानविस्तार पु. २६ पहा). वैद्यकाचा अथर्ववेदांत प्रारंभ झालेला दिसतो. त्यांत शल्य-तंत्राचा देखील प्रारंभ दिसतो. अथर्व्यांच्या विद्येबरोबर प्राणिशास्त्र व वनस्पतिशास्त्र कांहीं अंशी वाढले असावे. तथापि एवढें कळू करणें भाग आहे की या दोन शाखांस पाश्चात्यांनी जशी पद्धति लावली तशी इकडे कधीच लागली गेली नाही. रसायनशास्त्र पुढें तंत्रग्रंथाच्या काळांत वाढले. रसायनशास्त्राचा इतिहास सुसंगतपणें लिहिण्यास आपल्याकडे साहित्य नाही. ज्योतिष, वैद्यक व गणित हीं भौतिक शास्त्रे व भाषाविषयक शास्त्रे यांमधील प्रगतीचा भारतीय इतिहास

दिला म्हणजे भारतीय शास्त्रांचा इतिहास दिला असे म्हणता येईल.

वेद म्हणजे (१) वाङ्मय गोळा करणे, (२) यज्ञ करणे, (३) संगीत करणे व (४) मंत्रोपधी करणे या चार गोष्टी. प्राचीन विद्या हीच होती.

वेदसंभवशास्त्रे म्हणजे वेदांगे आणि उपनिषन्मूलक शास्त्रे म्हणजे दर्शने ही वेदोत्तरकालीन शास्त्रे होत. यांपैकी संहितीकरण आणि यज्ञ करणे या दोन क्रियांचे वर्णन येऊन गेलेंच आहे. आतां छंदःशास्त्राकडे व संगीताकडे लक्ष देऊं.

छंदःशास्त्र आणि संगीतशास्त्र यांचें साहित्य जीं गाणीं तीं फार प्राचीन काळीं तयार झालीं असल्यामुळे या शास्त्रांस वेदमूलक शास्त्रेतिहासामध्ये अग्रस्थान दिले तर ते वाचणें होणार नाहीं.

वेदांतील छंदःशास्त्र.—वेदांतील बहुतेक सर्व मंत्र छंदोवद्ध किंवा पादवद्ध असतात, म्हणजे ते मंत्र वृत्तांत रचलेले असतात; आणि त्यांनां चरण असतात. मंत्रांच्या वृत्तांस विधिविषयक महत्त्व आहेच. कांहीं विशिष्ट वैदिक कर्मानुष्ठानें असुक एक छन्दांत वर्णिलेल्या मंत्रांनांच करावीत, असें सांगितले असते. उदाहरणार्थ, तैत्तिरीय ब्राह्मणांत असा आदेश आहे कीं, अग्नीचें आधान ब्राह्मणांनीं गायत्री-मंत्रानें, राजन्यांनीं त्रिष्टुभ् मंत्रानें व वैश्यांनीं जगती वृत्तांतल मंत्रानें करावें. याप्रमाणें निरनिराळ्या विशिष्ट कर्मांसंबंधानें निरनिराळीं विशिष्ट वृत्ते असावीत असें कल्पिलें आहे. वेदांत मुख्यतः सात वृत्ते येतात. १ गायत्री, २ उष्णिह्, ३ अनुष्टुभ्, ४ बृहती, ५ पंक्ति, ६ त्रिष्टुभ् आणि ७ जगती हीं तीं सात वृत्ते होत. गायत्री वृत्तांत २४ अक्षरें असून त्यापुढील वृत्तांतल्या अक्षरांची संख्या चाराचारांनीं वाढत गेली आहे. कोणत्याहि मंत्राचा ऋषि, देवता आणि छन्द हीं माहीत नसतां जर तो मंत्र म्हटला तर तें फार अपायकारक आहे, त्यापासून मोठी हानि होते, म्हणून प्रत्येक मंत्राच्या या तीनहि गोष्टी माहीत असल्या पाहिजेत. म्हणून वैदिक कर्म यथाविधि होण्याकरितां छन्दःशास्त्र शिकणें अवश्य आहे असें मानीत.

पिंगल चा छंदोवि वृत्ति.—वृत्तांवर अतिप्राचीन व उत्तम असा ग्रंथ (छन्दोविवृति) पिंगल मुनींनीं लिहिला आहे. हाच वेदांग होय. त्यांत ८ अध्याय आहेत. वर सांगितलेली वैदिक किंवा अलौकिक सात वृत्ते, आणि त्यांचे अवान्तर भेद यांचें निरूपण ह्या ग्रंथाच्या शेवटच्या तीन अध्यायांत केलें आहे. इतिहास, पुराणें व इतर लौकिक पद्यग्रंथ यांत जीं लौकिक वृत्ते असतात त्यांचें वर्णन पहिल्या पांच अध्यायांत आहे. प्राचीनांनीं पिंगलग्रंथाला महत्त्व दिलें याचें कारण पद्धतशीर असा प्राचीन ग्रंथ तेवढाच होता. पण छंदःशास्त्राच्या वाढीचा इतिहास लिहूंच इच्छणारास पिंगलाकडेसच लक्ष देऊन पुरेणें होणार नाहीं. पिंगलपूर्व छंदःशास्त्राच ज्ञान काय होतें तें इतिहासकारांनीं ऋग्वेद, यजुर्वेद, अथर्ववेद

ब्राह्मणें, श्रौतसूत्रें, अनुक्रमणी इत्यादि ग्रंथ तपासून वर्णिलें पाहिजे.

छंदःशास्त्र व संगीतशास्त्र यांतील भेद व त्यांचा परस्परसंबंध.—छंदःशास्त्र आणि संगीतशास्त्र हीं दोन एकमेकांशीं संबद्ध शास्त्रे आहेत. उच्चार हळू किंवा मोठ्यानें होऊं शकतो. उच्चाराचा हळूपणा किंवा मोठेपणा लक्षांत घेऊन जेव्हां उच्चारांची योजना विशेष कर्णमधुर करण्याचा प्रयत्न करण्यांत येतो तेव्हां त्यास आपण संगीत म्हणतो. एका सुरावर किंवा एका किमतीच्या स्वरांत देखील शब्दांतर्गत भाषाविशिष्ट आघाताच्या साहाय्यानें, किंवा उच्चार करण्यास जो कमीजास्त वेळ लागतो तेवढ्याकडेसच लक्ष देऊन, आपण अक्षरमाला कर्णमधुर करण्याचा प्रयत्न करतो, तेव्हां तीस आपण वृत्त किंवा छंद म्हणतो. छन्दांत केवळ शब्दयोजनेच्या साहाय्यानेंच थोडेंबहुत संगीत उत्पन्न केलेलें असतें. म्हणजे संगीताचें वृत्त हें प्राथमिक स्वरूप होय. छंदःशास्त्र आणि संगीतशास्त्र हीं दोन्ही शास्त्रे फार जुनीं आहेत. तथापि असेंहि म्हणतां येईल कीं संगीतापेक्षां छंदःशास्त्राचा विकास अगोदर झाला असला पाहिजे. कां कीं, बहुतेक राष्ट्रांतील संगीत वृत्ताश्रयी आहे. संगीत आणि वृत्ते यांचा ऐतिहासिक संबंध येणेंप्रमाणें दाखवितां येईल. एखादें वृत्त तयार झालें म्हणजे तें वृत्त निरनिराळ्या चालींवर म्हणण्यांत येऊं लागतें. तें तसें म्हणण्यांत येऊं लागलें म्हणजे संगीत-वेत्ता वृत्तांतील अक्षरांकडे दुर्लक्ष करून स्वरोच्चाराच्या उच्च-नीचतेकडे व कमाकडेच लक्ष देऊं लागतो आणि म्हणण्याच्या चाली तयार करतो. पुढें असाहि काल येतो कीं, जेव्हां गाता किंवा संगीतज्ञ केवळ सुस्वरतेची म्हणजे कर्णमाधुर्याची कसोटी लावून केवळ स्वरमालिकाच तयार करतो; हिलाच आपण चाल किंवा साम किंवा इंग्रजींत म्यूझिक म्हणतो. म्यूझिक तयार झालें म्हणजे तें उत्पादण्यासाठीं मागाहून शब्द-रचना करावयाची असहि कम दिसून येतो. शब्दरचना झाली म्हणजे पुन्हां असें पहावें कीं ही शब्दरचना आघात-नियमांनीं किंवा लघुदीर्घनियमांनीं मोजतां येते किंवा नाहीं. ती तशी मोजतां आली आणि मोजली गेली म्हणजे तें वृत्त झालें.

वृत्त आणि चाल यांमध्ये अधिकाधिक तफावत पडत जाते. ती इतकी कीं वृत्तांत जें लघु तें गातांना दीर्घ, आणि वृत्तांत जें दीर्घ तें गातांना लघु. असें होतां होतां पुढें संगीताची वृत्ताश्रयता मुळीच नाहींशी होते.

छंदःशास्त्राच्या इतिहासलेखनांतील क्रिया.—छंदःशास्त्राचा इतिहास वाचण्याचा म्हणजे दोन क्रिया कराव्या लागतील. (१) छंदःशास्त्राचें साहित्य जीं निरनिराळ्या प्रकारचीं वृत्ते तीं तपासावयाचीं; आणि (२) त्यांच्या साहाय्यानें भारतीयांचे छंदोज्ञान तपासावयाचें. पहिली क्रिया केली म्हणजे आपणांस भारतीयांच्या छंदोरचनेकडें शल्याचें ज्ञान होईल व दुसरी क्रिया केली म्हणजे त्यांच्या शास्त्ररचनेच्या प्रयत्नांचा हिशेब घेतल्यासारखें होईल. ह्या दोनहि

किया आपणांस कर्तव्य आहेत. वृत्तविकास, वृत्तरूपांतर, आघातवृत्त, अक्षरवृत्त, मात्रावृत्त, परकीय वृत्तशास्त्राचा परिणाम इत्यादि विषयांचे विवेचन छंदःशास्त्राच्या इतिहासांत आले पाहिजे.

आजचे छंदःशास्त्र घेतले तर त्यांत अनेक वृत्ते दिसून येतात. त्यांत गुरुलघुकल्पना व मात्रा इत्यादि गोष्टी आहेत, अक्षरगण आहेत, मात्रागण आहेत व यती आहेत. पदे वगैरे घेतली तर त्यांतहि पालुपद आहे व निरनिराळ्या चाली आहेत. या सर्व गोष्टी अगदी प्राचीन काळां अवगत होत्या काय? प्राचीनांनी कविता वरोवर केली एवढ्यावरून प्राचीनांस कवितेचे नियम पद्धतशीर अवगत होते असे म्हणता येत नाही. कां की, पद्धतशीर पदे लिहिणाऱ्या अनेकांना मात्राज्ञानहि नसतें. तर आपणांस हें पाहिलें पाहिजे की पद्याची शास्त्रीय विभागणी व तपासणी, अक्षरांची आणि मात्रांची मोजदाद इत्यादि गोष्टी आपल्या पूर्वजांना कशा कशा अवगत झाल्या.

वेदकालापासून आजपर्यंतचा जो वृत्तोदधि आहे त्याच्या शास्त्रीय अभ्यासांत खालील मुद्दे विचारासाठी घेतले पाहिजेत.

(१) वेदकालीन वृत्ते व त्यांचा वेदकालांतील विकास.
(२) वेदकालांत अशीं कांहीं वृत्ते होती काय, कीं जीं आज ग्रंथी दृष्ट होत नाहीत परंतु त्यांचे अस्तित्व आपणांस उत्तरकालीन वृत्तांच्या अस्तित्वावरून विकासनियमांनी काढता येईल.

(३) वेदकालीन वृत्तांवरून उत्तरकालीन कवींच्या ग्रंथांत वापरलीं जाणारी वृत्ते कितपत काढता येतात.

(४) जीं वृत्ते आपणांस मराठी वगैरे प्राकृत कवितेंत आढळतात त्यांची परंपरा आपणांस वेदकालापर्यंत मिळवितां येईल काय.

ही मूलरूपविकासाची गोष्ट झाली; पण तेवढ्याने वृत्तेतिहास संपत नाही.

छंदांच्या इतिहासाची संगति आपणांस जुळवावयाची म्हणजे आपणांस वैदिक वाङ्मयापासून सुरुवात करून आजची पदे आणि लावण्या यांच्या विकासापर्यंत इतिहास आणून सोडावयाचा. या इतिहासांत आपणांस दोनच क्रिया पहाव्या लागतील. एक क्रिया म्हणजे पूर्वमूलक विकास आणि दुसरी क्रिया म्हणजे परकीय संस्कार. परकीय संस्कार आपणांस दोनच काल घेऊन तपासावयाचा आहे. मुसुलमान राष्ट्रांशी संगतीचा काल आणि यूरोपीय राष्ट्रांच्या वर्चस्वाचे काल. या दोन कालांत परकीय संस्कार जे झाले ते मोजले म्हणजे फक्त देश्य विकास पहावयाचे बाकी राहते. हा विकास तपासावयाचे साहित्य देखील अनेक भाषांत विखुरलेले आहे. वैदिक वाङ्मयांतर्गत वृत्ते, महाराष्ट्रीसारख्या वाङ्मयांतील वृत्ते, संस्कृत पद्धतशीर अक्षरगणात्मक आणि मात्रागणात्मक वृत्ते आणि आजच्या मराठी व इतर देशी भाषांतील पदांत दृग्गोचर होणारे छंद या सर्व प्रकारच्या

साहित्याचा अभ्यास करून तो इतिहास काढावयाचा आहे. आजची पदे काय आणि स्वराघातविहीन पाणिनीय संस्कृत वाङ्मयांतील छंद काय, त्यांचे स्वरूप एका दृष्टीने सारखे आहे. अक्षरगण आणि मात्रागण लक्षांत घेऊन वृत्ताची शुद्धता या दीर्घकालांत पहावी लागते. मंत्ररचनाकालांत अक्षरगणवृत्ते आणि मात्रागणवृत्ते यांऐवजी आघातलक्षी वृत्ते असणे शक्य आहे. जर तीं तशीं असलीं तर भाषा निराघात होऊन त्यावरोवर छंदोरचनेत फेरबदल झाला असे होईल.

प्राचीनांचे वृत्तज्ञान समजून घेतांना प्रथम ऋग्वेदांत असलेली वृत्ते पहाणे हें आपले काम आहे. तसेच कोणत्या वृत्तांची नावे वेदांत आली आहेत हेहि आपणांस पाहिलें पाहिजे. वृत्तांस नावे दिलीं म्हणजे पद्धतशीर शास्त्ररचनेस थोडीबहुत सुरुवात झाली असे म्हणतां येईल.

ऋग्वेदोद्धेख.—ऋग्वेदांतील ऋचांचे संपूर्ण अवलोकन केले असतां असे आढळून येते की, छंदःशास्त्र मागाहून तयार झाले पण मंत्ररचना चालू असतांच त्या शास्त्राच्या घटनेस सुरुवात झाली होती. निरनिराळ्या छंदांचे पुढे दिल्याप्रमाणे ऋग्वेदांत उल्लेख आले आहेत.

श क री छंद.—गायत्रं त्वो गायति शकरीपु (१०. ७१, ११).

अनुष्टुभ छंद.—अनुष्टुभ मनु चर्चुर्यमाणं (१०. १२४, ९).

सात छंदांचा उल्लेख.—अग्ने [१] गायत्र्यभवत् सयुग्वा [२] उष्णिहया सविता सं बभूव ।
[३] अनुष्टुभा सोम उक्थैर्महस्वान् वृहस्पते [४] वृहती वाचमावत् ।

[५] विराड् मित्रावरुणयोरभिधीरिद्रस्य [६] त्रिष्टुविह भागो अन्हः ।

विश्वान्देवान् [७] जगत्याविवेश (१०. १३०, ४-५).
त्रिष्टुभ छंद.—त्रिष्टुब् गायत्री छंदांसि सर्वाता (१०. १४, १६).

अर्काः त्रिष्टुभः सं नवंते (९. ९७, ३५).

त्रैष्टुभेन वाकं (१. १६४, २४).

तीन छंदांचा उल्लेख.—[१] गायत्रे अधि गायत्रमाहितं [२] त्रैष्टुभाद्वा त्रैष्टुभं निरतक्षत ।

यद्वा [३] जगज्जगत्याहितं पदं य इत्तद्विदुस्ते अमृतत्वमानशुः (१. १६४, २३).

जगती छंद.—जगता सिंधुं दिव्यस्तभायत् (१. १६४, २५).

गायत्री छंदः—गायत्रेण नवीयसा (१. १२, ११).

ता गायत्रेपु गायत (१. २१, २).

गायत्रेण समज्यते (१. १८८, ११).

गायत्रैश्चर्पणयः (८. १६, ९).

येणंप्रमाणे ऋग्मंत्रांतच शक्वरी, अनुष्टुभ, गायत्री, उष्णिह, वृहती, विराट्, त्रिष्टुभ, जगती, इत्यादि नावे व अर्का

यासारखे वृत्तवाचक शब्द दिसून येतात. यासंबंधी प्रारंभापासून वेदकालांतच विकास काय झाला याचा आपण विचार करूं.

छंदःशास्त्राचें नामकरण.—शास्त्रेतिहासामध्ये शास्त्राचें नामकरण हा एक महत्वाचा प्रश्न आहे. पुष्कळ शास्त्रांचें नामकरण झालें म्हणजे शास्त्र जन्मास आलें असें लोकांस वाटूं लागतें. यासाठी आपण छंदःशास्त्राच्या नामकरणाकडे वळूं.

वेदकालीन वृत्तांना 'छंदस्' हें नांव आहे, तथापि उत्तरकालीन वृत्तांना देखील हा शब्द मधून मधून आज वापरण्यांत येतो. ह्या शब्दाचा अर्थस्पष्टीकरणपर परामर्श यास्क, शंकराचार्य, विनायक यांसारख्या जुन्या ग्रंथकारांनी व वेस्टरगार्ड, ऑफ्रेक्ट, कुहन, मुल्लर वगैरे पाश्चात्यांनी घेतला आहे. "भारतीय अभ्यास" (ग्रंथ आठवा) ह्यामध्ये वेवरने छंदःशास्त्रावर एक मोठा पांडित्यपूर्ण लेख लिहिला आहे. त्या लेखांत ह्या शब्दाचा अर्थ 'इच्छागान' व पर्यायानें 'वृत्त' असा केला आहे. इच्छा, इच्छागान, वृत्त हे तीनहि अर्थ सारखेच खरे आहेत असें त्याचें मत आहे. कारण, ह्या सर्वांचा उगम छंद = इच्छा करणें या एकाच धातूपासून होतो आणि 'छंद' याचा अर्थ 'मनाला प्रसन्न करणारें गानामध्ये रचिर असें वृत्ताचें रूप' असा आहे. 'छंद' शब्दाच्या अर्थनिर्णयासाठी किंवा अर्थवाद म्हणून ब्राह्मणांमध्ये 'छंदस्' शब्दाची फोड वरीलप्रमाणेच केली आहे. शतपथ ब्राह्मणांत ८. ५, २१ मध्ये "वृत्तांनीं त्याला संतुष्ट केलें म्हणून वृत्तांना 'छंदस्' म्हणतात" अशी या शब्दाची व्याख्या केली आहे.

छंदाचें ग्रंथोक्त महत्त्व.—प्राचीनांनीं ह्या शब्दाची वरीच विवरणें दिली आहेत. देव स्वतः यज्ञांतील कृत्यें वृत्तांच्या साहाय्यानेच करतात; व वृत्तांच्या साहाय्याशिवाय हीं कृत्यें होणें शक्य नाहीं, मग नुसता मनुष्य स्वतः दीक्षित असला तरी वृत्तांच्या मदतीशिवाय हीं कृत्यें कसा करणार; अशा तऱ्हेचे विचारहि व्यक्त झाले आहेत.

वेदग्रंथांत उपयोगांत आलेलीं वृत्तांचीं नांवां.—वृत्तांचीं नांवां सांपडणें व त्यांचा उपयोग होणें या क्रियांत अंतर मोठे आहे. ज्या वृत्तांचें नांव प्राचीन तें वृत्त प्राचीन असा प्रकार सुळीच नाहीं. ऋक्संहितेमध्ये जरी वेदकालीन बहुतेक सर्व वृत्तें उपयोगांत आणलीं आहेत तरी नामनिर्देशपूर्वक उल्लेख असा थोड्याच वृत्तांचा केला आहे, हें पूर्वीच्या अवतरणांवरून कळून येईल. वृत्तनामें सर्व प्रचलित स्वरूपांत सांपडत नाहींत. एका वृत्ताचें नांव अनुष्टुभ् असें न येतां निराळ्या स्वरूपांत आलें आहे. म्हणजे अनुष्टुभ् हें वृत्तनाम हळू हळू स्थिर झालें असावें. हें विकृत नांव आलें तें तरी "आनुष्टुभ्" असें आलें आहे; व तें प्राचीनतेच्या दृष्टीनें कमी महत्वाच्या अशा उत्तरकालीन दहाव्या मंडलांत आढळतें. वाक्रांच्या छंदांपैकी 'जगती' हें वृत्त पहिल्या मंडलांतल्या एकाच सूक्तांत

सांपडतें आणि हें सूक्त ब्राह्मण काळांतलें धरलें जातें. संवध ऋक्संहितेंतील उत्तरकालीन भागांतसुद्धा 'गायत्री' व 'त्रिष्टुभ्' हीं नांवां फारच कमी वेळां सांपडतात.

वृत्तनामें यजुर्वेदांतील निरनिराळ्या शाखांत व इतर वेदांच्या ब्राह्मणांत पुष्कळ ठिकाणीं सांपडतात. ब्राह्मण ग्रंथांच्या वेळीं छंदःशास्त्राला बरेच परिणत स्वरूप आलें होतें. वृत्तांचें आध्यात्मिकदृष्ट्या महत्त्वमापन करण्याचाहि प्रयत्न वैदिक वाङ्मयांत दिसून येतो; आणि त्या प्रयत्नाचा परिणाम, वृत्तांची यादी व अनुक्रम यांवरहि झालेला आहे. गायत्री, त्रिष्टुभ् व जगती हीं तीन मुख्य वृत्तें होत असें मानात. चार दिशांप्रमाणें चार वस्तू काय आहेत अशा विधिविषयक कूट प्रश्नांच्या उत्तरांमध्ये चार दिशा व चार वृत्तांचीं नांवां येतात; व अनुष्टुभ् हेंच येथें चवथें वृत्त धरतात. काठक १९४. २०, १ या उल्लेखांत वृत्तांची संख्या चार आहे असा सामान्य निर्देश आहे. पुढें वृत्तसंख्या आणि वृत्तनामें वाढलेलीं दिसतात. पांचवें वृत्त 'पंक्ति' व सहावें वृत्त 'अतिच्छंदस्' हें होय. कधीं कधीं 'उष्णिह्' हें सहावें वृत्त दिलें आहे. शेवटचीं वृत्तें सोडून दिलीं तर गायत्री, त्रिष्टुभ्, जगती, अनुष्टुभ् व पंक्ति (अतिच्छंदस्) असा अनुक्रम मांडतां येईल. हा अनुक्रम सर्वांत जुना असून त्यांत वृत्तांची कमी अधिक पवित्रता विचारांत घेतलेली दिसते.

इतरत्र उल्लेखिलेली वृत्तांची संख्या.—वृत्तांची यादी मुख्यतः आपणांस अभिचयनामध्ये ठिकठिकाणीं सांपडते. प्रत्येक इष्टका गूढ अर्थाची द्योतक असते. त्यांत आढळणाऱ्या 'सतो बृहती' या नांवावरून ह्या वेळीं छंदःशास्त्राची परिभाषा वरीच वाढली होती असें दिसतें. ही परिभाषा कांहीं गूढ गोष्टींवर अवलंबून नसून वृत्तविषयक प्रमाणांवर अवलंबून आहे ही गोष्ट विचारांत घेण्यासारखी आहे; व यज्ञविषयक वाङ्मयांतील छंदांच्या उल्लेखांवरून ही गोष्ट उत्तम रीतीनें सिद्ध होते.

आतां वृत्तसंख्येकडून आपण वृत्तस्वरूपाकडे वळूं. पुढील विवेचनापूर्वी सूचक वाक्य एवढेंच सांगावयाचें कीं, प्राचीन काळीं मात्रेस महत्त्व नसून पादांतील अक्षरसंख्येसच महत्त्व होतें.

'सप्तच्छंदासि चतुस्तुराणि विराडष्टमानि' हें छंदःशास्त्राचें प्राचीन पण महत्वाचें सूत्ररूपी विधान होय. ह्यामध्ये पहिली सात वृत्तें हीं त्यांच्या अक्षरांच्या संख्येवर अवलंबून असून प्रत्येक छंद आपल्या मागल्या छंदापेक्षां चार अक्षरांनीं जास्त मोठा असा हा नियम आहे, व आठवें वृत्त 'विराट्' आहे. ह्यांतील अक्षरांची संख्या ठरलेली नाहीं. कधीं कधीं एका पादामध्ये दहा अक्षरें असतात व कधीं कधीं ३०, ३३, ४० अक्षरें असतात.

"वृत्तांची संख्या सात आहे" असा उल्लेख पुष्कळ 'ब्राह्मण' व 'सूत्र' ग्रंथांतून आला आहे; आणि बहुत

करून हा उल्लेख म्हणजे वर सांगितल्यासारखाच होय. सर्वांत जुना निर्देश ऋग्वेदामध्ये पहिल्या मंडळांत आहे तो — गायत्रेण प्रतिमिमीत अर्के, अर्केण साम, त्रैष्टुभेन वाक्म । वाक्तेन वाक् द्विपदा चतुष्पदाऽक्षरेण मिमीते सप्त वाणाः ॥ असा आहे. याप्रमाणेच आणखी कांहीं निर्देश संदिग्धपणे सांपडतात. अक्षरसंख्येच्या पायावर भारतीय छंदःशास्त्र रचलें गेलें. अक्षरसंख्या हीच प्राचीन छंदःशास्त्राचें मूलतत्त्व होय हें पूर्वीच विवेचनावरून स्पष्ट दिसून येतें. ह्या कार्त्ती वृत्तविषयक विवेचनांत यापेक्षां मुळींच भर पडली नाही. मात्रांचा मुळींच हिशेव केला जात नव्हता, अक्षरांचा लघु, गुरु असा भेद केला जात नव्हता, तर तीं नुसतीं मोजलीं जात असत. 'छंदोमानं' म्हणजे छंदांचें परिमाण हा शब्द अक्षरसंख्येवरूनच सार्थ झाला.

छंदःशास्त्रांतलि अक्षरसंख्यामहत्त्वास अपवाद.— या अक्षरगणनातत्त्वावर फार जोर देऊन उपयोगी नाही. कारण 'एक दोन अक्षरें कमी किंवा जास्त असल्यानें कांहीं विघाड होत नाही' असें वन्याच ठिकाणीं म्हटलेलें आहे. असें जरी आहे तरी अक्षरांची संख्या हेंच मूलतत्त्व समजलें गेलें आहे. ही गोष्ट यज्ञयागादि कर्मकाण्डांतल्या आचारपद्धतींतली नेहमींच्या उपयोगावरून स्पष्ट दिसून येते. विधीकरितां किंवा अर्थवादिक तुलनेकरितां जर कांहीं विशिष्ट ऋचा लागणाऱ्या असतील, परंतु त्या विशिष्ट ऋचांतील अक्षरांची संख्या जर पाहिजे तितकी नसेल, तर पुन्हां अक्षर-विभागणी होई. ऋचेच्या स्वरूपाकडे किंवा तदंतर्गत विषयाकडे लक्ष न देतां अक्षरें मोजून तीं वृत्ताच्या अक्षरसंख्येप्रमाणे विभागलीं जात आणि ज्या वृत्तामध्ये अमुक इतकीं अक्षरें आहेत त्या वृत्तामध्येच त्या ऋचा लिहिल्या आहेत असें समजत.

अक्षरसंख्यामहत्त्व आणि प्रगाथाची घटना.— प्रगाथ नांवाचें पठन सुद्धा ह्याच तत्त्वावर केलें आहे. प्रगाथ म्हणण्याची ही संकीर्ण पद्धति ऋक्संहितेंतल्या वन्याचशा भागाच्या उत्पादनकाली असावी अशा वेबरनें आधार न देतां समजूत व्यक्त केली आहे.

वृत्तकल्पना पालुपद तयार करण्यांत पूर्णपणें व्यक्त होते. वृत्तकल्पना मात्राश्रयी असेल तर पालुपद देखील मात्राश्रयी असलें पाहिजे. वैदिक काली पालुपद हें अक्षरसंख्याश्रयी होतें मात्राश्रयी नव्हतें हें प्रगाथविषयक विवेचनावरून स्पष्ट होईल. प्रगाथांतील पुनरुक्ति अक्षरसंख्याक होती. येथें थोडेंसे प्रगाथस्पष्टीकरण केलें पाहिजे.

प्रगाथ म्हणजे काय.— ऋग्वेदाच्या आठव्या मंडळाच्या काल्पनिक द्रष्टास प्रगाथ म्हणतात. ऋग्वेद मंडळ ८ चाला प्रगाथमंडळ म्हटलें आहे (ऐ. आरण्यक २.२.१). अनुक्रमणीप्रमाणें आठव्या मंडळांतली १, १०, ४८; ५१ ते ५४ या सूक्तांचा द्रष्टा प्रगाथ आहे व त्याला अनुक्रमणी घोरपुत्र म्हणते. ऋग्वेदांत प्रगाथाचा व्यक्तिवाचक उल्लेख नाही. आठव्या

मंडळांत पुष्कळ ऋचा प्रगाथ छंदांत आहेत. प्रगाथ हें नेहमींचें वृत्त नव्हे. तर मूळ वृत्ताची कृत्रिम मोडतोड करून प्रगाथ वनविण्यांत येई. होता नामक ऋत्विज जें शस्त्र पठन करतो त्यांतील पहिल्या तीन ऋचांनां स्तोत्रिया व दुसऱ्या तीन ऋचांनां अनुरूपा असें नांव आहे. जेव्हां या स्तोत्रिया व अनुरूपा नामक ऋचा तीन तीन नसून दोन दोनच असतात तेव्हां त्यांनां, अथवा ज्या दोन ऋचांच्या कांहीं विशिष्ट प्रकारानें तीन ऋचा केल्या जातात त्या ऋचांनां प्रगाथ ही संज्ञा देतात. या प्रगाथांनां त्या भंत्रांतील देवतांवरून ब्राह्मणस्पत्यप्रगाथ, इंद्रनिहवप्रगाथ, सामप्रगाथ, मरुत्वतीयप्रगाथ, अच्युतप्रगाथ अशीं निरनिराळीं नांवां दिलीं आहेत. प्रगाथस्वरूप आश्वलायनसूत्रानें (५. १५) 'तां द्वे तिसत्कारं शंसेत् । चतुर्थपद्यौ पादौ पुनरभ्यसित्वा' असें वर्णिलें आहे. प्रगाथाच्या दोन ऋचांच्या तीन ऋचा वृहती छंदांत करणें याला 'वाहित-प्रगाथ' असें नांव आहे. त्या तीन ऋचा करतांना प्रगाथाच्या दोन ऋचांच्या आठ चरणांपैकी चौथा आणि सहावा चरण यांचा पुनःपुनः अभ्यास म्हणजे पठन करावयाचें. उदाहरणार्थ,

१ प्रनूनं ब्रह्मणस्पतिर्मंत्रं वदत्युक्थं । यस्मिन्निद्रो वरुणो मित्रो अर्यमा देवा ओकांसिचक्रिरे ॥

२ तमिद्वौचे माविदथेपु शंभुवं मंत्रं देवा अनेहसं । इमांच वाचं प्रतिहर्ह्यतानरो विश्वेद्वामावो अश्रवत् ॥

या प्रगाथाच्या दोन ऋचा. यांच्या वृहतीछंदांत तीन ऋचा करावयाच्या. वृहती छंदाचीं अक्षरें ३६ आहेत. तीन ऋचा करावयाचा प्रकार पुढील प्रमाणें:—

(१) प्रनूनं ब्रह्मणस्पतिर्मंत्रंवदत्युक्थं । यस्मिन्निद्रो वरुणो मित्रो अर्यमा देवा ओकांसि चक्रिरे ३

(२) देवा ओकांसि चक्रिरे देवा ओकांसि चक्रिरे । तमिद्वौचे माविदथेपु शंभुवं मंत्रं देवा अनेहसं ३

(३) मंत्रं देवा अनेहसं मंत्रं देवा अनेहसं । इमांच वाचं प्रतिहर्ह्यतानरो विश्वेद्वामावो अश्रवत् ३ ॥

वरील उदाहरणांत प्रगाथाच्या दोन ऋचांच्या आठ चरणांपैकी चौथा आणि सहावा या चरणांचें पुनः पुनः पठन केल्याचें आढळून येईल.

वृत्त आणि पाद यांत पूर्वोत्तरता.—संस्कृत वृत्ताचें स्वरूप पाहिलें असतां सामान्यतः असें वाटतें कीं पाद हा प्रथम शोधला गेला असावा आणि त्याच्या समुच्चयानें वृत्त वनलें असावें. ही समजूत अनुभवांती खरी ठरत नाही. वाक्यास गाण्याच्या हेलीवर गाण्याचा प्रयत्न व्हावा आणि त्याचे विटाळ्यासारखे तुकडे पाडले जावेत ही विकासपद्धति दिसते. संपूर्ण वृत्त अगोदर, नंतर त्याची पादांत विभागणी, पुढें त्याची पादांशांत विभागणी आणि शेवटी पादांश घेऊन नवीन वृत्ताची योजना हा विकासक्रम मंत्रकालांतहि दिसून येतो. उत्तरकालीन वृत्तविकासांत हा

क्रम स्पष्टपणानेच दिसतो. शालिनीच्या पहिल्या चार गुरु अधरानंतर एक नगण व एक सगण घातला म्हणजे मंदाकांता झाली. मंदाकांतें थोडासा फेरवदल झाला (पहिल्या चार गुरु अधरानंतर एक यगण व एक लघु अक्षर घातले) म्हणजे सगंधरा झाली. शिखरिणीचा पूर्वभाग घेऊन मंदाकांतेचा उत्तरभाग जोडला म्हणजे मेघविस्फूर्जितवृत्त झाले. या प्रकारचाच क्रम वैदिक कालांतसुद्धा दिसून येतो.

“सप्तच्छंदांसि चतुस्तुराणि” ही पद्धति जरी प्रत्येक वृत्ताची एकता स्पष्ट करिते, तरी अर्धपाद आणि पद अशा-तऱ्हेची वृत्तविभागणी बरीच प्राचीन कालापासून चालत आली असावी. ऋग्वेदाच्या पहिल्या मंडलामध्ये जगत्पद याचा गौण अर्थ जमती छंदांतील पाद असा आहे व ‘द्विपाद’ आणि ‘चतुष्पाद’ ह्यांचा दोन पाद असणाऱ्या व चार पाद असणाऱ्या कृचा असा अर्थ आहे. अथर्ववेद ९. १०, १९ मध्ये असे म्हटले आहे की, ‘प्रमाणाने कृचांचे पादनियमन करण्यांत त्यांनीं अर्ध्या ऋचेनें सर्व चालणाऱ्या वस्तू नियमित केल्या.’ येथे ‘प्रमाण’ शब्दाने वृत्ताच्या अक्षरांची संख्या समजली पाहिजे. जंगम पदार्थांचे नियमन ह्यानें एका विशिष्ट पादाच्या मानाने वरेंच मोठे वृत्तांच्या घटनेचे नियमन असा अर्थ द्या आहे. वाजसनेयि संहिता १९. २५ (अर्धकृचै-रुक्थानां रूपं पदराप्रोति निविदः) येथे असे म्हटले आहे की, अर्धकृचा उक्थांचे स्वरूप निश्चित करतात आणि पद हे निविद् नामक अरिष्टांतिप्रार्थनांचे स्वरूप ठरविते. येथे ‘पद’ ह्या शब्दाचा अर्थ कृचेचा चतुर्थ भाग असा नसून कृचेचा अवयव असा त्याचा सामान्य अर्थ आहे. कारण निविद् ह्या जरी लहान आहेत तरी त्या कृचेच्या सुमारे चतुर्थ भागाइतक्या मोठ्या असतात. पद या शब्दाचा ह्याच सामान्य अर्थ सगळीकडे दिसून येतो. उदाहरणार्थ, जेव्हां एकपदा, द्विपदा, त्रिपदा, पञ्चपदा, षट्पदा किंवा सप्तपदा असे आपण म्हणतो, तेव्हां त्या त्या कृचांनां एक, दोन, तीन, पांच, सहा, किंवा सात असे अवयव असतात. अर्धकृचा, किंवा कृचांचे अवयव कसे म्हणावेत ह्यासंबंधाने ब्राह्मण आणि सूत्र वर्गरे विधिविषयक ग्रंथांतून वरेंच नियम आले आहेत. यावरून असे स्पष्ट होते की वृत्तांचे सामुच्चयिक एकत्व आणि त्याचे स्वाभाविक यत्ना पाहून विभाग करणे आणि विभागांची पुनरुक्ति व आलट्यापालट इत्यादि क्रिया करणे वर्गरे गोष्टां वैदिक वाङ्मयाच्या पूर्णतेपूर्वी प्रचलित होत्या. आणि त्या क्रिया आपण जाणूनबुजून करीत आहो अशा तत्कालांनांचा भावनाहि होती.

विशिष्ट वृत्तविषयक उल्लेख.— प्रत्येक वृत्तावर अनलेल्या विधिविषयक ग्रंथांतील ठिकठिकाणीं सांपडणाऱ्या आपत्तांचे जातो पौर्णिक कथाकडे व रहस्यांथाकडे लक्ष देऊन वर्गीकरण करूं.

गायत्री.— सर्व छंद पूर्वी चारच अक्षरांचे होते, असे ऐतरेय ब्राह्मणांत म्हटले आहे [छंदांन वै तन्मोमं गजानं अच्छाचरंस्तानिहृतिर्हि चतुरक्षराणि चतुरक्षराण्येव च्छंदांसि... (३. २५)]. त्रिष्टुभ् व जगती हे दोन छंद गायत्रीशीं भांडले व तुझ्याजवळ जास्त असणारीं चार अक्षरे आम्हांस दे असे म्हणाले. नंतर दोघेजण देवांच्याकडे भांडण मिटविण्याकरितां गेले. परंतु अखेर देवांनीं गायत्रीसारखाच निकाल दिला. अशी कथा ऐतरेय ब्राह्मणांत ३. २८ येथे आहे. त्याचप्रमाणे आठ अक्षरांची गायत्री, ११ अक्षरांची त्रिष्टुभ् व १२ अक्षरांची जगती कशी झाली याविषयी कथा (ततोवाअष्टाक्षरागायत्र्यभवेदेकादशाक्षरात्रिष्टुब्वादशाक्षराजगती) हि ३. २८ येथे आहे. गायत्रीच्या प्रत्येक पादामध्ये आठ अक्षरे असतात व सर्व पाद मिळून चोवीस अक्षरे असतात असे पुष्कळ ठिकाणीं म्हटले आहे; व जेथे जेथे म्हणून आठ वस्तूंचा समुच्चय किंवा २४ वस्तूंचा समुच्चय वादाचा विषय आहे तेथे तेथे गायत्रीचा उल्लेख येतो. आठ अक्षरे असून नववे ‘प्रणव’ हे कधी कधी येते म्हणून गायत्रीला ‘नवाक्षरा’ असेहि म्हणतात. ह्या छंदाचा अग्नि ह्या देव-तेशीं निकट संबंध आहे; व त्या देवतेशीं ह्याचे तादात्म्य झाले आहे. अग्नीचा छंद असा ह्या छंदाचा निर्देश केला जातो. त्याचप्रमाणे गायत्री ह्या देवतेचे अग्नि ह्या देवतेशीं ऐक्य झाल्याचाहि निर्देश आहे. सदरहूप्रमाणे अग्नीचे आठ वसूँशी आणि गायत्रीशीं ऐक्य दिसून येते. अभिदेवतेचीं सूक्ते वहुतकरून गायत्री छंदांतच रचिली आहेत. कारण, गायत्री छंदांतच तीन भुवनांच्यापैकी एक ‘पृथिवी’ हे अग्नीचे स्थान सांपडते आणि तीन सवनांच्यापैकी सकाळचा यज्ञ किंवा प्रातःसवन हे गायत्री छंदांतल्या अभिसूक्तांत सांपडते. जे त्याचे आदि आहे, ज्याच्या योगाने त्याला वर्चस्व आले आहे ते सर्व गायत्री छंदांत आहे.

उणि ह्.—उणि या छंदासच ‘चतुस्तुराणि’ पद्धती-प्रमाणे उणिह् असे म्हणतात. ह्या शब्दाचा अर्थ ‘प्रसव’ म्हणजे दुसऱ्या वस्तूपासून झालेली वाड हा होय. हा अर्थ ह्या वृत्ताच्या आकाराशीं जुळतो. त्यामध्ये आठ, आठ, वारा अशीं अक्षरे असतात.

ककुभ छंद.—हा उणिह् छंदाचाच एक प्रकार आहे. ह्या दोनहि स्वरूपांविषयी एक कथा ‘ब्राह्मणांत’ आहे.

पुर उणिह्.—हा देखील उणिह्चाच एक विशिष्ट भेद आहे.

अनुष्टुभ्.—हा तिसरा छंद होय. हा फारच महत्त्वाचा आहे. ऋग्वेद १०. १२४, ९ येथे असे म्हटले आहे की ‘कृपीनां आपल्या अध्यात्म दर्शनें असें दिसले कीं जाराच्या ब्रोलवण्यानें इंद्र लागलाच येतो.

एका ब्राह्मणउताऱ्यामध्ये या छंदाने विवरण आहे असे यास्काचार्यांनी लिहिले आहे. अनुष्टुभ् आपल्या चवथ्या

पादासुळें मागें राहतो व तीन पादांच्या गायत्रीमागें लंगडत लंगडत येतो असें त्यांत वर्णन आहे.

गायत्री प्रजापतीच्या पायापासून उत्पन्न झाली वगैरे अर्थाविपर्याय व उगमाविपर्याय विविध खुलासे सांपडतात.

पिपीलिकामध्या.— ह्या नांवाचा अनुष्टुभाचा एक विशिष्ट भेद आहे. ह्या छंदामध्ये तीन पाद असून त्यांपैकी दोन प्रत्येकी वारा अक्षरांचे असतात व तिसरा आठ अक्षरांचा असतो. हें नांव मुंगीच्या आकारावरून आलें हें स्पष्ट दिसतें. कारण मुंगीच्या शरीराचा मध्यभाग वारीक असतो.

वृहती.— वैदिकवाङ्मयांत चवथा महत्त्वाचा छंद म्हणजे 'वृहती' हा होय. हा ३६ अक्षरांचा असतो. 'वृहती' म्हणजे 'मोठी' हें नांव बहुतेकरून १२ अक्षरांचा मोठा पाद तीत असतो ह्यावरून पडलें असावें. ह्या छंदाविपर्यायां कांहीं कथा 'ब्राह्मण' ग्रंथांतून सांपडतात. ह्या छंदाला सर्व छंदांचा तारक व दीप्ति असें म्हटलें आहे. त्याचप्रमाणें ह्या छंदाला स्वयंप्रकाशित असें म्हटलें आहे. हा छंद सर्व छंदांमध्ये येतो व सर्व छंद ह्याच्या ठिकाणी एकत्र होतात ह्या गोष्टीवरून वृहतीला वरील विशेषण मिळालें असावें. म्हणूनच जेथें विधिविषयक ग्रंथांत अमुक अनुष्टुभ किंवा श्लोक ह्या ग्रंथांत आहेत अशी संख्या दाखवावयाची असते तेथें वृहती हें मूलपरिमाण धरलें आहे.

प्रगाथघटनेमध्ये वृहतीचा कसा उपयोग होतो हें मागें दिलें आहे. वृहती ३६ अक्षरांची असते ही गोष्ट पुष्कळ ठिकाणी दिलेली आहे. आणि ह्या छंदनामाचा ३६ वस्तूच्या समुच्चयाच्या प्रश्नोत्तरांतील स्पष्टीकरणांत व ३६ वस्तूचें माहात्म्य दर्शविण्याकरितां उपयोग केला आहे. थोडक्यांत सांगावयाचें म्हणजे 'वृहती' हा शब्द ३६ संख्येचा द्योतक झाला. त्याचप्रमाणें 'अयन' आणि 'वृहती' हीं एकच आहेत असें म्हटलें आहे. कारण १२ पौर्णिमा, १२ अष्टका व १२ अमावास्या त्यांत येतात.

'सतोवृहती' असा 'वृहती' या छंदाचा दुसरा एक भेद आहे. ह्या छंदामध्ये वृहतीप्रमाणें एका श्लोकाधीतच १२ अक्षरें असतात असें नव्हे तर दोन्हीहि अर्धामध्ये १२ अक्षरें असतात.

पंक्ति.— पांचव्या छंदाचें नांव 'पंक्ति' असें आहे. हा ४० अक्षरांचा असतो. तो आपल्या 'पांचपणा' ह्या नांवाप्रमाणें पांच पादांचा असून प्रत्येक पाद आठ अक्षरांचा असतो. ब्राह्मण ग्रंथांमध्ये 'पञ्चपाद' अशी प्रत्यक्ष संज्ञा ह्या छंदास दिलेली आढळते. आठ अक्षरांच्या पांच पादांचा एक पंक्ति. ह्याशिवाय विधिविषयक ग्रंथांतून पांच अक्षरांचें एक वृत्त असा 'पंक्ति' छंद सांपडतो.

'पदपंक्ति'.— नांवाचा पांच अक्षरांच्या पांच पादांचा एक छंद आहे. तो मागाहून आला असावा. 'अक्षरपंक्ति' हें वरील छंदासच नांव असावें. 'विष्टरपंक्ति' नांवाचा पंक्तीचा

एक भेद आहे. पिंगलाचार्यांनी सतोवृहतीला 'सतःपंक्ति' असें नांव दिलें आहे.

त्रिष्टुभ.—सहावा छंद 'त्रिष्टुभ' हा होय. हा ४४ अक्षरांचा आहे. 'तीन स्तुभांनी' म्हणजे खंडांनी युक्त असा ह्याचा अर्थ आहे. ह्याचें कारण पुढें दिल्याप्रमाणें आहे. प्रत्येक पादाच्या शेवटी वाचतांना थोडासा विराम जरूर आहे व शेवटचा विराम ऋचेच्या शेवटी येत असल्याने तो मोजण्याची जरूर नाही म्हणून तो छंद तीनच विरामांनी युक्त असा होतो. अशा तऱ्हेनेच 'त्रिष्टुभ' व 'जगती' हीं एका पादानंतर दुसरा, अशीं म्हणतात.

त्रिष्टुभ हा ऋग्वेदसंहितेमध्ये सर्वांत जास्त ठिकाणी आलेला छंद होय.

इंद्र व मरुत ह्या देवतांचीं बहुतेक सूक्ते ह्या छंदांत लिहिलेली आहेत. ह्या छंदाचें तीन वस्तूंतल मधलीशीं ऐक्य आहे, किंवा मधली ह्या छंदापाशी आहे असें हा छंद दाखवितो असा त्याविपर्याय अर्थवाद करण्यांत आला आहे. तो अकरा अक्षरांचा आहे असा उल्लेख पुष्कळ ठिकाणी येतो.

जगती.—शेवटचा छंद म्हणजे 'जगती' हा होय. हा ४८ अक्षरांचा असतो. 'जगती' म्हणजे चालणारा—जिवंत असणारा—हें नांव बहुतेकरून त्याच्या अक्षरसंख्येवरून पडलें असावें. शुलोक आणि अंतरिक्ष ह्यांचा एक तृतीयांश म्हणजे सर्व आदित्य ह्याने व्यापले आहेत. ऋग्वेद १. १६४, २५ येथें असें म्हटलें आहे की 'शुलोकांतील सिंधु हा अंतरिक्षाशीं जगतानें म्हणजे जगती छंदानें जोडला गेला आहे.' ह्या छंदाचें पृथ्वीशीं कधीं कधीं तादात्म्य करतात. परंतु हा थोडा पृथिवीचें जें 'जगती' म्हणून नांव आहे त्याच्या योगानें उत्पन्न होतो. ह्याच व्युत्पत्तिविषयक कारणानें ह्या छंदाचा जनावरांशीं संबंध लावला जात असावा. प्रत्येक तीन वस्तूंपैकी तिसरी वस्तु ह्या छंदाजवळ आहे. उदाहरणार्थ, संध्याकाल, पावसाळा वगैरे. ह्या छंदाचा प्रजापतीच्या मध्यापासून म्हणजे उदरापासून उगम झाला. कोणत्याहि १२ वस्तूच्या समुच्चयाला हा शब्द लावतात व अष्टेचाळीस ही संख्या ह्या छंदाच्या नांवानें दाखविली जाते.

विराज्.—चोवीस अक्षरांनी पूर्ण अशा गायत्रीपासून सुरू होऊन प्रत्येकी ४ अक्षरांनी वाढत जाऊन शेवटी अष्टेचाळीस अक्षरांच्या होणाऱ्या ह्या सात छंदांशिवाय एक 'विराज्' ह्या नांवाचा आठवा छंद आहे. ह्याची दहा अक्षरांचे चार पाद अशी विभागणी करतां येते.

ह्या छंदाचा चाळीस अक्षरांचा असा एक व वरेच ठिकाणी येणारा असा तीस अक्षरांचा एक असे दोन भेद आहेत. विराज् म्हणजे प्रकाशणारा, विविध ठिकाणी प्रकाशित होणारा असा अर्थ आहे. दुसरा एक असा विराज् आहे की त्याचा पाद दहा अक्षरांचा नसून तो अकरा अक्षरांच्या तीन पादांनीं वनतो. ह्यांतील अक्षरें तेहेतीस

आहेत. व हा छंद अनुष्टुभ् आणि बृहती ह्यांच्यामधील एक पायरी आहे. ह्या छंदाला विशेष महत्त्व देण्याचें कारण असें कीं, ह्यामध्ये उष्णिह्, गायत्री, त्रिष्टुभ्, अनुष्टुभ् वगैरे सर्व छंदांचे गुण आहेत.

स्वराज्.—स्वतःला प्रकाशित करणारा ह्या नांवाचा दुसरा एक छंद आहे. ह्याची रचना अगदी स्वतंत्र व अनियमित आहे. हा अनियमित आहे हेंच ह्या छंदाचें महत्त्व आहे. दहा अक्षरांचे दोन पाद व अकरा अक्षरांचे दोन पाद मिळून म्हणजे विराज् [१० × ४] मध्ये व पंक्ति [८ × ५] मध्ये दोन जास्त अक्षरें मिळविली असतां 'स्वराज्' होतो असें म्हटलें आहे. दुसऱ्या एके ठिकाणी चौतीस अक्षरांच्या 'स्वराज्' चा उल्लेख केला आहे. आणखी एके ठिकाणी तर असें स्पष्ट लिहिलें आहे कीं चौतीस अक्षरांचा प्रत्येक छंद स्वराज् आहे. ह्या व इतर ठिकाणी आपणांला पुढील छंदः-शास्त्राच्या परिभाषेचा गाभाच सांपडतो.

वर दिलेल्या आठ वृत्तांच्या नांवांखेरीज वेदकालीन वाङ्मयामध्ये आणखी कांहीं वृत्ते सांपडतात त्यांत अतिच्छंद हें महावाचें वृत्त आहे.

अत्रेचाळिसापेक्षां जास्त अक्षरें असणाऱ्या कोणत्याहि वृत्ताला 'अतिच्छंद' हें सामान्य नांव आहे. मोजाव-याच्या जुन्या पद्धतीनें अतिच्छंद हें वृत्त सहावें येतें. हें वृत्त 'सहा' ह्या संख्येचें द्योतक आहे. वेवरनें त्याचे गुण व अतिच्छंद शब्दाचे अर्थ दिले आहेत. पुढें ह्याच वृत्ताला 'शक्त्री' असें म्हणूं लागले व शक्त्रीला 'सप्तपदा' असें म्हणत. शक्त्री शब्दाचा सात पादांच्या रचलेल्या ऋचा, असा अंदाजानें अर्थ लावण्यांत आला आहे.

धृपदरचना.—धृपद हें ऋग्वेदामध्ये, प्रत्येक 'अतिच्छंदा'मध्ये व ब्राह्मणामध्ये बरेच ठिकाणी येतें. यज्ञयागादि विधींमध्ये गांभीर्य येण्याकरितां विशिष्ट पादांची पुनरावृत्ति करतात व हिलाच धृपद म्हणतात. यज्ञयागांतील पाठ म्हणण्याच्या नियमांत बरीच घुसडाघुसड झाली आहे. त्याच-प्रमाणें पुनरावृत्ति, इकडचा भाग तिकडे व उलटापालट वगैरे दोषहि त्यांत आहेत. पद्याच्या अर्थाकडे किंवा संबद्धतेकडे व एकाभावाकडे सुळीच लक्ष दिलें गेलें नाहीं. धृपदाच्या पुनरावृत्तीचें विशिष्ट मूलतत्त्व यास्काचार्यांनी थोडक्यांत पुढीलप्रमाणें दिलें आहे. 'अभ्यासे भूयांसमर्थ मन्यंते.' परुच्छेप ह्या ऋषीच्या सूक्तांतहि बरेच ठिकाणी धृपद येतें व त्यास परुच्छेप ऋषीची पद्धत असें म्हणतात. ऋग्वेदामधील अतिच्छंद वृत्तांतील सर्वांत जास्त म्हणजे एकंदर एकशेंअडतीसपैकीं अठ्ठाहत्तर सूक्ते ह्याच ऋषीची आहेत; आणि परुच्छेप ऋषीच्या सूक्तांचा पृष्ठपचह नांवाच्या विधींतल्या सहाव्या दिवशीं विनियोग आहे. या 'पृष्ठपचह' मध्ये अतिच्छंद वृत्तांचाच उपयोग करतात. परुच्छेप सूक्तांत दुसरा व तिसरा पाद आणि सहावा व सातवा पाद ह्यांतील शेषदृष्ट्या शब्दांपुरतीच यमकासारखी

पुनरावृत्ति आढळते व तीहि बहुतकरून दोन व जास्तीत जास्त पांच शब्दांपुरतीच आहे.

परंतु धृपदरचना ही ऋग्वेदामध्ये अतिच्छंदापुरतीच आहे असें नाहीं. कधी कधी संबंध पाद तर कधी दोन पाद असें धृपद होऊन, संबंध सूक्तांत, किंवा त्याच्या कांहीं भागांत ती दिसतात. उदाहरणार्थ दुसऱ्या मंडलांतल्या बाराव्या सूक्तांत 'स जनास इंद्रः' हें सुंदर धृपद प्रत्येक ऋचेत येतें. कधी कधी धृपद ऋचेच्या मध्यभागी किंवा सुरुवातीस येतें. कांहीं ठिकाणी एक संबंध ऋचा एकामागून एक येणाऱ्या सूक्तांमध्ये धृपद म्हणून येते, आणि ह्यायोगानें ही सूक्तश्रेणि परस्परसंबद्ध आहे असें कळतें.

वैदिक छंदःशास्त्राच्या वाढीमध्ये ज्या क्रिया झाल्या त्या क्रियांमध्ये अत्यंत प्राथमिक क्रिया म्हटली म्हणजे वृत्तपाद एक एक अक्षरांनें वाढत जाणें. ही क्रिया होत असतांना तत्कालीन शास्त्रज्ञ तिच्यावरून नियम काढून त्या नियमांनीं वृत्तांची वाढ नियमित करण्याचा प्रयत्न करीत होते. त्यांनीं अस्तित्वांत असलेली वृत्ते मोजून तीं नियमांनीं वांधली तरी नवीन वृत्ते निघण्याची क्रिया संपली नाहीं. किंवा पूर्वीचेंच निराळ्या वृत्तांतले मंत्र सांपडले. तेव्हां वृत्तशास्त्रास अधिकाधिक पुरवण्या जोडाव्या लागल्या. वैदिक छंदःशास्त्राच्या अभ्यासांत या पुरवण्या वारंवार दिसून येतात.

वृत्ते सात आणि विराज् आठवें असें म्हणण्यांत कलेची अतिशास्त्रता, शास्त्राचें कलानुवर्तित्व आणि वाढलेल्या कलेचा पूर्वोक्त शास्त्रीय वाक्यांशीं मेळ घालण्याची धडपड या गोष्टी दिसून येतात. वृत्ताचें दीर्घत्व आणखी वाढलें तेव्हां अतिच्छंद ही संज्ञा तयार झाली. आणि जेव्हां ही संज्ञा पुरविण्याचा तोडगा वृत्तांची लांबी आणखी वाढून निरूपयोगी ठरला तेव्हां कृती उत्पन्न झाल्या.

छंदःशास्त्र आणि कृति.—छंदःशास्त्राच्या उत्तरकालीन इतिहासांत 'कृति' नांवानें सामान्य निर्देश केलेल्या वृत्तांच्या सात वाढीचा विचार केला पाहिजे.

ह्या पूर्वीच्या 'सात अतिच्छंदांहून' निराळ्या असून शेषदृष्ट्या अतिच्छंदापेक्षां ह्यांत चार अक्षरें जास्त असतात. ऋग्वेदसंहितेमध्ये एकहि 'कृति' नाहीं. परंतु वाजसनेयि संहितेमध्ये 'संस्कृति' नामक प्रकाराशिवाय 'कृति' छंदाचे वाकीचे सर्व प्रकार येतात. 'ब्राह्मण' व 'सूत्र' ग्रंथांतील छंदःपद्धतींमध्ये ह्या 'कृति' वृत्तांचा सुळीच उल्लेख नाहीं. वरील विधानास एक अपवाद शतपथ ब्राह्मणांत असून तेथें एका वृत्ताचें नांव 'विकृति' असें दिलें आहे. हाच उतारा कात्यायनानें दिला आहे. हलाख्य व महीधर ह्या दोघांचें असें मत आहे कीं, ह्या 'विकृती'सच 'कृति' म्हणावें. त्या वृत्ताला 'कृति' हें नांव प्राप्त होण्यास त्यांत ऐशीं अक्षरें असावयास पाहिजेत. परंतु त्यांत तर फक्त व्याहत्तरच अक्षरें आहेत. त्याला 'विकृति' म्हणावें तर त्यांत अष्टाशशीं अक्षरें

नाहीत. वरील महावाच्या भेदावरून उद्धृत उताऱ्यांतील कृति हा शब्द उपर्युक्त कृति वृत्ताच्या सात प्रकारांचा द्योतक ध्यावयाचा नसावा असे अनुमान निघते. एवढेच नव्हे, तर ह्या पुराव्यावरून 'कृति' नामक छंदःपद्धति त्या काळां विद्यमान होती असे सिद्ध होणे उलट कठिणच जाते. परंतु हे कांहीहि असले, तरी पुढे निश्चितावस्थेस प्राप्त झालेल्या पारिभाषिक शब्दांना ह्या ठिकाणीं मुरुवात होते ही गोष्ट कोणीहि नाकवूल करणार नाही.

ज्याप्रमाणे पूर्वी 'शक्ती' हे नांव एका विशिष्ट पद्यसमुच्चयास लावीत असत व नंतर त्या पद्यसमुच्चयाच्या वृत्तास शक्ती हे नांव लावण्यांत आले, त्याप्रमाणे ह्या एका खऱ्या 'विकृति' पद्यापासून निघालेल्या नांवाचा इतर सदृश वृत्तांच्या ठिकाणीं अतिदेश करण्यांत आला असावा. असल्या प्रकारच्या सर्व नांवांच्या उत्पत्तीस वरील गोष्ट कारण झाली असावी. किंवा कदाचित् ह्या दोन्ही म्हणजे 'कृति' व 'विकृति' या नांवांचा संबंध केवळ काकतालीयहि असेल. कारण, असलेच दुसरे 'संस्कृति' हे नांव एका सामास लाविलेले असून त्याचा 'कृति' छंदाशी कोणत्याहि प्रकारचा संबंध नाही.

कृति हा समुच्चय भाषेतील सर्व धार्मिक ग्रंथ वृत्तस्वरूपांत असावे ह्या इच्छेनें उत्पन्न केला गेला असावा असे वाटते. तथापि, भाषेतील जास्त अक्षरे असणाऱ्या वज्या ग्रंथांबरोबर लहान गद्य ग्रंथहि आपल्या ताच्यांत असावे अशी तत्कालीनांना इच्छा झाली होती. ह्या इच्छेमुळेच त्यांनीं वृत्तांना व्यवस्थित रूपें व नांवें दिलीं. इतकेच नव्हे तर 'कृति' सारख्या वृत्तहीन गद्य उताऱ्यांनां सुद्धां सुव्यवस्थित रूप दिले. मोठ्या ग्रंथाप्रमाणें पुढे हाच न्याय लहान ग्रंथांसहि लागला. उत्तरकालीन पद्धतीत वऱ्याच वृत्तांनां योग्य नांवें मिळालीं. ब्राह्मणकालामध्येच ह्या नामकरणव्यवस्थेस मुरुवात झाली होती असे स्पष्ट दिसून येते. देव वृत्तांचें रूप घेऊन पृथ्वीवर आले अशी कथा ब्राह्मणांत दिली आहे; व देवांची, अमरांची, मनुष्यांची, विष्णूंची, व मरुतांची वृत्ते अशी वृत्तांची वांटाणीहि झाली आहे.

वेदोत्तर ग्रंथांतील खास छंदःशास्त्रीय भाग.—अशा ग्रंथांच्या पूर्वोत्तरतेविषयी जें कांहीं आपणांस टाऊक आहे तें हे कीं, (१) शांखायन श्रौतसूत्रांतील अध्याय (७, २७) सर्वांत जुना आहे असे वेवरचे मत असून त्यानंतर (२) निदानसूत्रांतील पहिलीं दोन पटले येतात. त्यांच्या मागून (३) ऋक्प्रातिशाख्यांतले शेवटले तीन अध्याय येत असून पुढें मग ऋग्वेदांतील (४) दोन अनुक्रमणींचा वृत्तविषयक भाग व (५) शुक्लयजुर्वेदांतील कांहीं भाग येतात. सर्वांच्या शेवटीं (६) पिंगलाच्या छंदःशास्त्रांतील वेदवृत्तविषयक भाग येतो. अशी ही अनुक्रमवार रचना आहे. ही पूर्वापार कालविशिष्ट मांडणी ह्या ग्रंथांच्या योग्यतेवर कांहीं अंशाने अवलंबून आहे; व आठ असणाऱ्या वृत्तविषयक माहितीवरहि

वरील अवलंबून आहे. त्याचप्रमाणे त्या ग्रंथांच्या वेळीं छंदःशास्त्र कोणत्या अवस्थेप्रत आले होते ह्या गोष्टावरहि ती अवलंबून आहे.

यज्ञकर्मप्रसंगीं होल्यानें जें शंसन करावयाचें तें करतांना निरनिराळ्या वृत्तांतील ऋचांचें शंसन कोटें पदशः तर कोटें अर्धचरशः करावें लागतें. म्हणून कोणत्या ऋचेचे किती चरण हें समजण्याकरितां शांखायनांनें केलेले स्पष्टीकरण देतां.

शांखायन श्रौतसूत्रांतील उतारा.—

१ त्रिपदा गायत्री. २ उष्णिह. ३ पुरउष्णिह. ४ ककुम्. ५ विराट्च पूर्वा. ६ चतुष्पदोत्तराविराट्. ७ बृहती. ८ सतोबृहती. ९ जगती. १० अनुष्टुम्. ११ त्रिष्टुम्ब. १२ पंचपंक्तिः. १३ पदसमेत्यतिच्छंदसां. १४ सहिशाधोनामास्तमित्यष्टौ. १५ द्वौ द्विपदायाः. १६ तेषां द्वादशाक्षराः प्रायेण. १७ द्वादशाक्षरा जगत्याः. १८ तृतीयौ चोष्णिग्वृहत्योः. १९ सतोबृहत्याश्च प्रथमतृतीयौ. २० मध्यमः ककुम्. २१ प्रथमपुरउष्णिहः. २२ एकादशाक्षरा त्रिष्टुर्विराजोः. २३ उत्तरस्यादशाक्षराः २४ तामक्षरपंक्तिरित्यप्याचक्षते. २५ पंचभिः पंचाक्षरैः पदपंक्तिः. पळ्यष्टाक्षरा जगत्याः. २७ एकेन द्वाभ्यामित्यूनके निचृत्. २८ अतिरिक्ते भुरिक्. २९ संपाद्य पादभागेनाहार्यस्यर्चः संमितास्तस्य पादभागेन संपन्नाः. ३० गायत्र्युष्णिहावनुष्टुबृहत्या पंक्तिश्च त्रिष्टुब्जगत्यावित्यानुपूर्व्ये छंदसां चतुर्विंशत्यक्षरादीनां चतुस्ताराणां (शांखायन श्रौ. सू. ७.२.७).

अर्थ.—गायत्री छंदाचे आठ आठ अक्षरांचे तीन चरण. उष्णिह छंदाचे आठ अक्षरी दोन चरण व वारा अक्षरी तिसरा चरण. विराट्पूर्वा नामक छंदाचे दहा दहा अक्षरी तीन चरण. उत्तराविराट् छंदाचे चार चरण. त्याचप्रमाणे बृहती, सतोबृहती, जगती, अनुष्टुम्, त्रिष्टुम् या छंदांचे चार चरण. पंक्ति छंदाचे पांच चरण. अतिच्छंद नामक छंदाचे सहा अथवा सात चरण. द्विपदा नामक दोन चरणांच्या ऋचेचे आठ अक्षरी दोन चरण. गायत्री छंदापासून द्विपदा छंदापर्यंतच्या सर्व छंदांचे चरण बहुधा आठ आठ अक्षरी असतात. जगती छंदाचे वारा अक्षरी चार चरण. उष्णिह आणि बृहती छंदाचे तीन चरण; पैकीं तिसरा वारा अक्षरी व पहिला आणि दुसरा आठ अक्षरी. सतोबृहती छंदाचे चार चरण; पैकीं पहिला, तिसरा वारा अक्षरी आणि दुसरा, चौथा आठ अक्षरी. ककुम् छंद तीन चरणी. पैकीं दुसरा वारा अक्षरी. व पहिला, तिसरा आठ अक्षरी. पुरउष्णिह छंद तीन चरणी; पैकीं पहिला वारा अक्षरी व बाकीचे आठ अक्षरी; तीन चरण असून प्रत्येक चरणांत अकरा अक्षरे असलेले पूर्वाविराट् नामक वृत्त होय. चार चरण असून प्रत्येक चरणांत दहा अक्षरे असलेले वृत्त उत्तराविराट्. या वृत्ताला अक्षरपंक्ति हेहि नांव आहे. पदपंक्ति छंदाचे पांच पांच

अक्षरी पांच चरण. हा गायत्रीचा पोटभेद आहे. जगती छंदाचे वारा अक्षरी चार चरण; परंतु केव्हां केव्हां आठ अक्षरी सहा चरणहि होतात. गायत्रीच्या अक्षरांपैकी एक अथवा दोन अक्षरे कमी असल्यास त्या छंदास निचृत् व अक्षरे जास्त असल्यास त्यास भुरिज् असे म्हणतात.

एखाद्या छंदाच्या अमुक कृचांचा संग्रह करावयाचा असल्यास, अक्षरांच्या संख्येच्या योगाने दुसऱ्या एखाद्या छंदाचा संग्रह करून भरती करतत. उदाहरणार्थ, वृहती छंदाच्या सहा कृचा व्यावयाच्या असल्यास गायत्री छंदाच्या नऊ कृचा घेतात. कारण गायत्रीच्या नऊ कृचांची २१६ अक्षरे होतात, व वृहती छंदाची ३६ अक्षरे असल्यामुळे २१६ अक्षरांत वृहती छंदाच्या ६ कृचा होतात.

गायत्री, उष्णिह्, अनुष्टुभ्, वृहती, पंक्ति, त्रिष्टुभ् आणि जगती या वृत्तांची अक्षरे उत्तरोत्तर चार चार संख्येने अधिक आहेत. उदाहरणार्थ, गायत्री छंदाची २४, उष्णिह् छंदाची २८, अनुष्टुभ् छंदाची ३२, याप्रमाणे उत्तरोत्तर अधिक अक्षरे जाणावी.

निचृत् व भुरिज्.—एखादे वृत्त जर एक दोन अक्षरांनी कमी असेल तर त्यास 'निचृत्' म्हणजे कापलेले म्हणावे व जर एखाद्या वृत्तांत एक दोन अक्षरे जास्त असतील तर त्यास 'भुरिज्' म्हणजे लादले गेलेले असे म्हणावे.

हा शांखायनी नियम अगदीच नवीन आहे. कारण, ब्राह्मण ग्रंथांमध्ये पुष्कळ ठिकाणी असे म्हटले आहे की एक दोन अक्षरे कमी असल्यास कांहीं विषडत नाही; व येथे तर विशिष्ट अक्षरांचा नियम आहे. म्हणून हा नियम छंदःशास्त्राच्या परिभाषेची वाढ होत आहे ही गोष्ट दाखवतो. ही वाढ अशीच सारखी चालू राहून वर लिहिलेली दोन नावे (निचृत् व भुरिज्) ही 'एकच' अक्षर जेथे कमी किंवा अधिक असेल तेथे लावण्यांत आली. आणि 'दोन' अक्षरे कमी किंवा अधिक असतील त्यांना 'विराज्' व 'स्वराज्' अशी नवीन नावे देण्यांत आली. हा वृत्त-विषयक माहितीचा गाभा ब्राह्मण ग्रंथांसंबंधाने विचार करतांनाच आपल्या निदर्शनास आला. वरील उल्लेखांशिवाय 'निचृत्' व 'भुरिज्' ही नावे प्रथम 'देवताध्याय' ग्रंथामध्ये ह्या अर्थाने आलेली आहेत.

वरील ग्रंथांत आपणांस पूर्वी माहित नसलेला असा फारच थोडा भाग आहे. परंतु 'निदानसूत्रांतल्या वन्याच भागांत अगदी अलीकडे केलेली अशी छंदःशास्त्राविषयीची विधाने सांपडतात व ह्यावरून निदानसूत्र, ह्या शास्त्राची वाढ होत असता निःसंशय सर्वांत शेवटी झाले असे गिद्ध होतें. वरील प्रत्येक ग्रंथाचा ऋक्प्रातिशास्त्राशी असणारा निकट संबंध वेवरने दाखविला आहे.

निदानसूत्र.—आतां निदानसूत्राकडे लक्ष देऊं. त्यांतील महत्वाचे मुद्दे येणप्रमाणे:—

पाद.—आतांपर्यंत छंदःशास्त्रामध्ये अधश्मंभ्येला जास्त महत्त्व दिलेले दिसून आले. परंतु आतांच प्रथमतः उपां-त्याच्या मात्रांवर उभारलेली वृत्तपद्धति आपणांस दिसून येते. ही पद्धत ऋग्वेदप्रातिशास्त्रामध्ये आहे. कुहन साहेबांनी आपल्या 'वेदांतील वृत्तसंशोधन' ह्या ग्रंथांत ह्या नियमालाच 'मात्रांचा नियम' असे नांव दिले आहे. व हा नियम वेदांतील सूक्तांतूनच स्पष्ट निघतो असे त्यांचे मत आहे. येथे 'वृत्ति' ह्या शब्दाच्या ऐवजी 'वृत्त' हा शब्द वापरण्यांत आला आहे. 'गायत्री चतुष्पदा' येथे नवीनच दृष्टीपत्तीस येते.

उष्णिह्. छंदासंबंधाने एक नवीनच गोष्ट सांगण्यांत आली आहे. अनुष्टुभ् छंदासंबंधाने दोन नवे नियम दिले आहेत. वृहतीसंबंधाने कांहीं नवीन माहिती दिली आहे. पंक्ति छंदाचे प्रकार दिले आहेत. त्रिष्टुभ् व जगती या वृत्तांसंबंधी कांहीं माहिती देऊन विराज्, अतिच्छंद, व मध्यंतरां येणारी वृत्तेहि दिली आहेत. अतिच्छंदाचा अर्थ व त्याचे प्रकार दिले असून मध्यंतरां असणाऱ्या वृत्तांचे सातसातांचा एक असे तीन समुदाय केले आहेत. 'द्वापर' वृत्तेहि या ग्रंथांत आली आहेत.

स दो प वृत्ते.—निचृत् आणि भुरिज् ह्यांमध्ये अनु-क्रमे एक कमी व एक अधिक अशी अक्षरे असतात. त्रेता आणि कलि हीं देखील अशाच प्रकारची वृत्ते आहेत. पुढील चार मुद्दे लक्षांत ठेवले म्हणजे वृत्त सहज ओळखू येत. हे मुद्दे म्हटले म्हणजे पाद, अक्षरे, जात व स्थिति हे होत.

देवांची वृत्ते.—प्रजापतींचे वृत्त येथे दिले असून देव व असुर यांचीहि वृत्ते दिली आहेत. श्लोक हा शब्द पथ ह्या सामान्य अर्थाने येथे वापरला आहे.

यती उ फे. विरामस्थाने.—तीन, चार, पांच, सहा, सात किंवा आठ पादांच्या पद्यांत यतिस्थान कोठे घ्यावे ह्या-विषयी पिंगलकाने निर्देश केला आहे, पण तो वैदिक वृत्तां-संबंधी नसून उत्तरकालीन वृत्तांसंबंधी आहे.

अक्षर सं को चा दि प्र का रां नी के ले ली वृत्त रचना.—अक्षरसंकोच (प्रलिष्टम्), दीर्घाकरण (अभिनिहितम्), लोप (क्षिप्रसंधि), छेदन (उपाद्रुतम्) व पूर्ण स्वराचे अर्ध-स्वरांत पर्यवसान ह्यांचाहि विचार करण्यांत आला आहे.

वरील नियमांवरून ही एक गोष्ट निदर्शनास येते की, वैदिक ग्रंथांचे आजचे वर्णोच्चारदर्शक स्वरूप, ज्या मूळच्या परिस्थितीत हे ग्रंथ लिहिले गेले तेव्हांच्यापेक्षा भिन्न आहे. मूळ परिस्थितीतील वर्णोच्चारदर्शक स्वरूपासंबंधाने कुहन साहेबाने केलेल्या संशोधनास परंपरागत दंतकथांनाहि पाठिवाच मिळतो.

दुसऱ्या पटलांतील शेवटचे पथ पहिल्या पटलाच्या सुरुवातीचा आधार घेत व त्या पद्यामुळे ही दोन्ही पटले

एकच विषय मांगणारी व पूर्ण आहेत ह्या गोष्टीला पुष्टि येते.

सारांश, पद्यभागाचा विस्तार कसा झाला व उपांत्याच्या लघुगुरुत्वावरून एखादे वृत्त कसे ओळखावे यासंबंधी माहिती या पुस्तकावरून मिळू शकते. नेहमीचे सात छंद व विराज हे यांत निरनिराळे विवरण करून दाखविले आहेत. अतिच्छंदाचे सात समुदाय व मध्यंतरी असलेल्या एकवीस वृत्तांचे समुदाय अशा दोन समुच्चयांचाहि यांत विचार केला आहे. पुढील भागांत सदोप वृत्ते आणि त्यांचे व्यवस्थित आकार देऊन त्यांचे नियमन व त्याचप्रमाणे देव व असुर ह्यांची कल्पित वृत्ते दिली आहेत. याशिवाय पद्य म्हणतांना विराम कोठे घ्यावा, सदोप वृत्तांत अक्षरं कोठे घालावी व कोठे एका पदाचे तुकडे करावयास पाहिजेत हे सर्व यांत दिले आहे.

छंदःशास्त्राची वाढ.—वैदिकवृत्तविषयक तिसरा ग्रंथ म्हटला म्हणजे ऋक्प्रातिशाख्य हा होय. यांत शेवटच्या भागांत छंदांचा विचार केला असून कोणते स्वर पद्याच्या कांहीं भागांत दीर्घ होतात हे दिले आहे. तिसरं पटल महत्वाच्या दृष्टीने गौण आहे.

वृत्तविषयक चवथा ग्रंथ म्हटला म्हणजे ऋग्वेदानुक्रम-नीचा वृत्तविषयक भाग. वाजसनेयि संहितेचा कांहीं भाग हा पांचवा ग्रंथ होय. ह्या दोन ग्रंथांतील परस्परसंबंधाचा विचार येथे कर्तव्य नाही. ह्या दोन ग्रंथांपैकी आधी कोणता लिहिला गेला, दोन ग्रंथांतील सदृश व विसदृश स्थळे कोणती व कोणताहि ग्रंथ पूर्वकालीन धरला असता त्यास अनुकूल व प्रतिकूल कारणे कोणती या विषयावर वेवरने थोडेसे विवेचन केले आहे.

पिंगल.—ज्याला वेदकालीन म्हणतां येईल असा शेवटचा वृत्तविषयक ग्रंथ म्हटला म्हणजे पिंगलाचार्याच्या छंदःसूत्राचा. वेदांग ह्या नांवाने निर्दिष्ट केलेला भाग हा होय. पिंगलाचार्याच्या ग्रंथाचे दोन पाठ आहेत. एक ऋग्वेदाचा व दुसरा यजुर्वेदाचा. ह्यांतील वृत्तविषयक भाग सामवेदाच्या तिसऱ्या पाठांत थोडाबहुत तसाच ठेवण्यांत आला आहे. हे परिशिष्ट गर्गाचार्यांनी बरेच वेळां 'सामगानां छंदः' ह्या नांवाने उल्लेखिले आहे. त्याचा निदानसूत्राशी थोडासा संबंध आहे; परंतु तो भाग पिंगलाचार्याच्या ग्रंथांतला उतारा आहे व त्यांतील आधार व पिंगलाचार्याच्या ग्रंथांतील आधार हे जुळतात.

दुसऱ्या अध्यायामध्ये ऋक्प्रातिशाख्यांतील सात नांवांखाली येणाऱ्या देव, असुर, प्रजापति, यजुर्वेद, सामवेद, ऋग्वेद व ब्रह्मन् ह्यांची वृत्ते विशद करून सांगितली आहेत.

तृतीय अध्यायांत अपूर्ण पाद, स्वरभक्ति व अर्धस्वर अशी विभजना करून पुरा करावा असे सांगून व अक्ष-

रांची संख्या हीच ८ अक्षरांच्या गायत्री, १२ अक्षरांच्या जगती, १० अक्षरांचे विराज व ११ अक्षरांचे त्रिष्टुभ यांच्या चार पादांची द्योतक खूण आहे असे म्हटले आहे. नंतर वरील वृत्तांमध्ये चार पादांनी एक पूर्ण ऋचा होते असे सांगून मग प्रत्येक वृत्ताचा विचार केला आहे.

शंकुमती व ककुब्जमतीवर सामान्य विधाने केली आहेत. पिपीलिकामध्या व यवमध्या ह्या शब्दांच्या अर्थांचे विवरण केले आहे. निचूत्, भुरिज, विराज, स्वराज वगैरे वृत्तांसंबंधाने कांहीं विधाने केली आहेत. हीं विधाने ऋक्प्रातिशाख्यांतील व अनुक्रमणीमधील विधानांशी जुळतात. येथेच असे लिहिले आहे की पद्याचे वृत्त अनिश्चित असेल तर पद्याच्या सुरुवातीकडे म्हणजे पहिल्या पादाकडे व त्या ऋचेच्या देवतेकडे लक्ष द्यावे. बहुधा तो पाद, ज्या देवतेला स्तुति करून बोलाविले असेल ती ज्या वृत्ताची अधिष्ठात्री असेल त्याच वृत्ताशी जुळेल. ह्या व अशा असंख्य विवेचनांत वृत्तविषयक मूलतत्वाची कल्पना दिसत नाही. ह्यायोगाने वेदकालीन छंदःशास्त्र कसे नाश पावले हे स्पष्ट दिसून येते. शेवटी कृति व अतिच्छंद वृत्तांचे वर्णविवेचन आहे.

येथे वेदकालीन ग्रंथांतले वृत्तविषयक विवेचन संपले. आतां आपणांला, लौकिक वृत्तांवर प्रमाणभूत म्हणून गणला जाणारा असा पिंगलाचार्यांचा छंदःसूत्र नांवाचा जो ग्रंथ आहे त्याचा परामर्श घेतला पाहिजे. हा वृत्तविषयाशी संबंध ग्रंथ सर्व ग्रंथांना प्रमाणभूत आहे. वैदिक वृत्ते व लौकिक वृत्ते यांवर पिंगलाचार्यांचे दोन निरनिराळे ग्रंथ नसून एकाच ग्रंथांत या दोहोंसंबंधी माहिती दिली आहे.

पिंगलाचार्यांचे छंदःसूत्र.—वेदकालीन वृत्तविषयी या ग्रंथांत फारच थोडा विचार केला आहे. बहुतेक विधिविषयक ग्रंथांतून न येणाऱ्या वृत्तांनाच फार महत्त्व दिले आहे. सदरहू प्रमाणेच पाणिनीच्या व्याकरणाची स्थिति आहे. ह्या व्याकरणास व ह्यावरील कात्यायनाने व पतंजलीने केलेल्या विवरणास व्याकरणविषयक वेदांग असे मधुसूदन वगैरे म्हणतात खरे; परंतु ह्या व्याकरणांत वेदांतील भाषेच्या व्याकरणाचा फारच थोडा विचार केला आहे.

वेवरने पिंगल ह्या नांवाविषयी व व्यक्तीविषयी कांहीं माहिती दिली आहे. वृत्तविषयक वेदांगाचा कर्ता जो पिंगल तो एक सर्प (नाग) म्हणजे राक्षस होता अशी एक कथा आहे. कोलब्रूकचे असे मत आहे की ह्यानेच पाणिनीच्या व्याकरणावर व योगशास्त्रावर पतंजलीचे नांव घेऊन टीका केल्या. पहिल्याच श्लोकांत त्यास पिंगलनाम असे संबोधिले आहे. ह्या पुस्तकांतल्या पहिल्या वन्याच ओळी नाहीत असे आपणांस दिसून येते; तेव्हा, हा निर्देश वरील कथेस अनुलक्षूनच असला पाहिजे. पिंगल हे नांव बहुतेकरून कशापासून संभवते हेच येथे सांगण्याचा उद्देश आहे. दंतकथेत व इतिहासांत असलेली

पिंगल व पिंगला ह्या नांवांविषयी माहिती वेवरने सोदाहरण दिली आहे.

ह्या ग्रंथाच्या उत्पत्तीच्या कालाची निश्चित कल्पना त्यांतील भाषेवरून व समाविष्ट विषयावरूनच करता येणे शक्य आहे. यासंबंधांत वेवरने आपल्या 'भारतविषयक अभ्यास' नामक ग्रंथाच्या आठव्या भागांत तपशीलवार विवेचन केले आहे. त्याने पिंगल कोणत्या ग्रंथकारास माहीत होता त्या-विषयीचे आधार दिले असून कोणत्या कार्या हा ग्रंथ लिहिला गेला ह्याविषयी अनुमान काढण्यास योग्य अशा ह्याच ग्रंथांतील आधारांचा विचार केला आहे. तसेच त्याने ऋग्वेदांतील व यजुर्वेदांतील पाठ कोणत्या परिस्थितीत सध्या आहेत ह्याविषयीहि तथे विवेचन केले आहे.

ह्यावरून त्याने काढलेले अनुमान गर्गाचार्य पद्मगुरुशिष्य ह्यांच्या ग्रंथांत आलेल्या व पंचतंत्रांतल्या आधारांनीं वळावते.

ह्या ग्रंथाचे एक ऋग्वेदांतील व दुसरा यजुर्वेदांतील असे पाठ आहेत असे वर सांगितलेच आहे. परंतु त्यांमधील भेद लक्षांत घेण्याजोगा नाही. दोन्ही ठिकाणी दिलेले मूळ तत्त्वटप्प्या खरेंच आहे किंवा नाही ह्याविषयी जरी संशय असला, तरी ते स्पष्ट समजण्याजोगे आहे. याचे कारण आतांपर्यंत ह्या छोट्याशा ग्रंथास वृत्त-विषयक प्रमाणग्रंथ ह्या नात्याने जो मान मिळतो तो होय. ह्याकरिताच त्याचे काळजापूर्वक रक्षण केले जाऊन सांप्रत काळी मुद्रा तो स्पष्ट राहिला आहे.

छंदःसूत्राची भाषा:—मागाहून जोडलेल्या प्रस्तावने-शिवाय ह्यांतील वार्काचा भाग गद्य आहे ही गोष्ट महत्त्वाची असून ह्यावरून सूत्रवाङ्मयाचा समकालीन हा ग्रंथ असावा असे कळते. थोडक्यांत विचार प्रकट करण्याची इच्छा व उत्तरकालीन वाङ्मयांतल्या ह्या भागाचा महत्त्वाची खूण 'शब्दस्वतंत्रता,' असे दोन ह्या ग्रंथांतील लेखनपद्धतीचे विशेष आहेत. कांहीं कांहीं ठिकाणी तर अवश्यक भाग सर्वचे सर्व गाळल्याने अर्थहीन झालेले नियम कोट्यांप्रमाणे गूढ होतात व परंपरागत आलेले त्यांचे स्पष्टीकरण वाचल्याशिवाय गाळलेले भाग कोणते आहेत हे कळणे दुरापास्त होतें. पाणिनीच्या सूत्रांप्रमाणेच ही सूत्रवद्धपद्धति कठिण आहे. ह्या ग्रंथांत आलेल्या व्याकरणांतील रूपांवरून मुद्रां सूत्रवाङ्मयाचा व ह्याचा संबंध होता असे दिसून येतें.

शब्दविषयक भागासंबंधाने विचार करतांना आपण फक्त शब्दाच्या रचनेकडे लक्ष देऊ. कारण शब्दाच्या अर्थाकडे लक्ष दिल्यास आपण आपला दुसरा मुद्रा जो 'ग्रंथांतर्गत विषयापासून कालनिर्णयासंबंधाने निष्पत्तीस आधार' तो हातांत घेतल्यासारखा होईल. छंदःसूत्राच्या शब्दसंग्रहांत विशेष प्रामुख्याने दिसून येणारी गोष्ट म्हणजे तीन अक्षरांच्या पादांच्या वृत्तांस दिलेली पारिभाषिक नांवें ही होय व त्यायोगानेच पिंगलाचार्यांची सर्व पद्धति नियमित केली आहे. पिंगलाचार्यांनी स्वतःच ही नांवें निर्माण केली

किंवा त्यांना ही अशीच कोठे तरी सांपडली हें नवी सांगतां येत नाही.

विवक्षित संख्यादर्शक पदार्थांच्या नांवांची, अक्षरसंख्या दाखविण्यासाठी शब्दांक म्हणून योजना पिंगलाचार्यांच्या शब्द-संग्रहांत आढळते हा आणखी एक त्यांच्या ग्रंथाचा विशेष आहे. येथेंच प्रथमतः चार महासागर, पंचमहाभूत, पड्डस असल्या शब्दांचे कालनिर्णयाच्या दृष्टीने महत्त्व दिसून येतें. तथापि ह्या शब्दांचे महत्त्व त्यांच्या उल्लेखांपेक्षा अनुल्लेखांतच वेवरला जास्त वाटतें. कारण हे अनुलिखित शब्द ज्या ज्या ग्रंथांत शब्दांकयोजनेची पद्धत अंगीकारलेली आहे त्या त्या ग्रंथांत आढळून येतात. उदाहरणार्थ, अभिपुराणामध्ये छंदांचा वृत्तविषयक मांडणी करतांना शर म्हणजे पांच (कामदेवाचे पांच वाण), ग्रह म्हणजे नऊ (नवग्रह), नाग म्हणजे आठ (आठ दिग्गज), असे उल्लेख आले आहेत. यावरून ह्या शब्दांसंबंधीच्या संख्यांकबोधक कल्पना पिंगलाचार्यांचा ग्रंथ रचला गेला तेव्हां रूढ झाल्या होत्या असे दिसून येत नाही. उलट पक्षी, पिंगलाचार्यांनी वापरलेले पुष्कळ शब्द अलीकडले आहेत असे वेवरने त्यांचीं कांहीं उदाहरणे देऊन स्पष्ट दाखविले आहे.

सप्तस्वरांची नांवें सर्व हिंदुस्थानांतील वाङ्मयांत येथें प्रथमच आपणांस सांपडतात. वाजगणितांतले कांहीं पारिभाषिक शब्दहि या ग्रंथांत आले आहेत.

आतां आपण ह्या ग्रंथाच्या कालनिर्णयासंबंधाने तदंतर्गत विषयांतून मिळणाऱ्या आधारांचा विचार करूं.

यासंबंधी पहिला आधार म्हणजे ज्यांचा पिंगलाचार्यांनी नामनिर्देश केला आहे असे आचार्य होत. ह्यांची नांवें फारच पुरातन आहेत. कौष्टुकी, यास्क, तांडिन् वगैरे नांवें वेदकालीन वृत्तांचा विचार ज्यांच्यांत केला आहे अशा तिसऱ्या अध्यायांत येतात. हीं सर्व वेदांतील प्राचीन कालचीं नांवें होत. तांडिन् ह्या नांवाने सामवेदांतील तांडिन् शाखेचा म्हणजे पंचविश्राद्धणांतील तांड्य शाखेचाच निर्देश केला असावा, यास्क ह्या नांवाने पुढे प्रसिद्धास आलेला व निरुक्ताचा कर्ता जो यास्क त्याचाच निर्देश केला असावा व कौष्टुकी या नांवाचा ग्रंथकार यास्काच्या पुस्तकांत आलेला वैयाकरण असावा. आणि जर तिसरा अध्याय हा इतर अध्यायांपेक्षा जुना आहे असे धरले, तर पिंगलाचार्यांनी स्वतः हा भाग लिहिला असे ठरतें. इतर भागांमध्ये आलेली काश्यप, सैतव, रात, मांडूक्य वगैरे आचार्यांचीं नांवें ही उत्तरकालीन ग्रंथांत सांपडतात तरी ते पुरुष वेदकालीन खास होते. प्राच्यवृत्ति व उदाच्यवृत्ति ह्या नांवांच्या दोन वृत्तांवरून प्राच्य भाषा व उदाच्य भाषा असा भाषाभेद त्या काळी मानला जात होता असे दिसतें. ही विभागणी पाणिनीमध्येहि आढळते. ह्यावरून हिंदुस्थानांतील प्राच्य व उदाच्य भाग हे एकाच देशाचे अंश आहेत अशी त्या काळी मुद्रा लोकांना जाणीव होती हें स्पष्ट होतें.

पिंगलाचार्यांच्या वृत्तनामांत विपुल विषयवृद्धि दिसून येते. पिंगलाचार्यांनी दिलेल्या सुमारे ६० लौकिक वृत्तांमध्ये वन्याच मोठ्या दर्जाचे शृंगारात्मक व भावात्मक काव्य आढळून येते.

ह्या वृत्तांपैकी वरीच वृत्ते ललनांच्या प्रेममय गुणविशेषांवर रचलेली आहेत व कांहीं स्त्रियांचे स्वरूप व सौंदर्य ह्यांवरहि रचली आहेत. यांतील कांहीं वृत्तांची नावे त्या त्या वृत्तांच्या रचनेच्या पद्धतीचीं निदर्शक आहेत.

परंतु जेथे अशी स्थिति नाही अशीं कांहीं वृत्तनामे आहेत. यांपैकी कांहीं पद्यांतून उसनीं घेतलीं असावीत व हीं पद्ये त्या विशिष्ट वृत्तांत लिहिलेलीं असून त्यांमध्ये या शब्दांस वरेंच महत्त्वाचे स्थान असावे. हीं पद्ये हे या वृत्तनामांचे उत्पत्तिस्थान होतें असें दिसते. बहुतकरून हीं वृत्ते ह्या पद्यांच्या अगोदर एकतर अस्तित्वांत नव्हतीं व ह्या पद्यकारांनीं तीं प्रथमच लिहिलीं असावीत; किंवा पूर्वी तीं अन्य नांवां-खालीं मोडत असावीत. ज्या पद्यांत ह्या वृत्तांचीं नावे येतात त्यांतूनच हीं नावे घेतलीं होतीं असें गृहीत धरून चालणे अत्यंत महत्त्वाचे आहे. असें असण्याचा संभव आपणांस एकदम खोडून काढतां येणार नाही. तथापि असें म्हणतांना आपणांस प्रत्येक विशिष्ट उदाहरण तपासून पहावयांस पाहिजे. कारण, ज्यांत त्या त्या वृत्तांचीं नावे आहेत अशीं हीं पद्ये अगदीं अलीकडचीं असण्याचा संभव आहे. कदाचित् ज्यानें हीं उदाहरणे दिलीं आहेत त्यानेंच तीं स्वतः तयार केलीं असतील.

ऑफ्रेकटनें दिलेल्या उदाहरणांवरून आपणांस त्या कालीं विधिविषयक काव्याच्या वरोवरच कांहीं लौकिक, शृंगारात्मक व भावात्मक काव्यांचा सुद्धा अभ्यास सूत्रग्रंथाचा अभ्यास करणाऱ्याकडून होत असे असा पुरावा मिळतो. शाईंग-धराच्या पद्धतींतून उद्धृत केलेले व वात्स्यायनाच्या कामसूत्रा-मधून घेतलेल्या गोनेर्दाय व गोणिकापुत्र ह्यांच्या संबंधीं केलेल्या विधानांत असलेले, पाणिनीचे वंशस्थ व शिखरिणी वृत्तांतले शृंगारात्मक काव्यांचे श्लोक ऑफ्रेकटनें दिले आहेत. परंतु पिंगलाने केलेल्या वाङ्मयाच्या ह्या अंगाच्या निर्देशावरून तो कमी प्राचीन होता असें सिद्ध होत नाही.

ज्या ठिकाणीं वृत्ताचा अर्थ आणि त्याची रचना ह्यांचा संबंध येऊन वृत्त तयार होतें अशीं पुष्कळच वृत्ते आहेत. प्राण्यांचा आवाज किंवा त्यांच्या संवयी ह्यांचे अनुकरण कांहीं वृत्तांत असून पुष्कळ ठिकाणीं वृत्तांचीं त्यावरूनच नावे ठरलीं आहेत. कांहीं नावे वनस्पतिकोटींतून घेतलीं आहेत.

कांहीं नावे देव आणि असुर ह्यांच्या नांवांपासून घेतलीं आहेत. पुढें वीररसकाव्यामध्ये येणाऱ्या वृत्तांचे श्लोक हे नांव अजून आढळत नाही. येथे त्याला वक्त्रम् म्हणजे मुख असें म्हटलें आहे. छंदःसूत्राच्या कालनिर्णयाला पोषक असे त्या ग्रंथातील भाषेच्या शब्दसंग्रहाचे आधार एवढे वस आहेत.

आतां आपण ज्या कालापाशीं आलों आहों त्या कालास स्थूलमानानें वैदिक सूत्रवाङ्मयाच्या शाखाविस्ताराचा म्हणजे ज्योतिःशास्त्र व बीजगणित एतद्विषयक वाङ्मयांच्या प्रारंभाचा काळ म्हणतां येईल. ह्या कालाची अधिक निश्चयात्मक व्याख्या देतां येत नाही.

वेदकालीन वृत्तांचे अक्षरांची संख्या हे मूलतत्त्व आहे. निदानसूत्रांतील उपांत्याच्या नियमांत व ऋक्संप्रतिशास्त्रांत फक्त मात्रांकडे लक्ष दिलें आहे. वृत्तांची अन्यव्यावर्तक अशी जी ही खूण ती निदानसूत्र फक्त पाळतें. त्याचप्रमाणें छंदःशास्त्रांतील वेदांत आलेल्या वृत्तांच्या चर्चेचा भाग सुद्धा हा नियम पाळतो. ह्या भागामध्ये सदीप पद्यांची लक्षणे देण्याचा निरर्थक व निरुपयोगी प्रयत्न केला आहे. उदाहरणार्थ, त्यांमध्ये असलेल्या देवता, वर्ण, स्वर, ऋषींची कुलें वगैरे हीं सदीप पद्यांची वृत्तलक्षणे कशीं होऊं शकतात हे कळत नाही. परंतु वैदिक वृत्तांसंबंधींच्या ह्या निर्विपरहित व घोटाळ्याच्या नियमांच्याच जोडीला छंदःशास्त्रांत निर्विध-युक्त, विचार करून वसविलेले व वारीक सारकें भेद लक्षांत आणून देण्यास समर्थ असे मानवजातीचे पराकाष्ठेचे बुद्धि-वैभव खर्च करून तयार केलेले नियम दिले आहेत. त्यांचे तीन समुच्चय करतां येतील.

पहिल्या समुच्चयामध्ये 'गणछंद' नामक वृत्ते येतात. दुसऱ्या समुच्चयामध्ये परस्परांशीं निकट संबंध असलेलीं मात्राछंदवृत्ते येतात.

तिसऱ्या समुच्चयामध्ये 'अक्षरछंद किंवा वृत्त' नामक वृत्ते येतात व हीं पुन्हां विषम, अर्धसम, व समवृत्त अशीं तीन प्रकारचीं आहेत.

वेदांतील २१ वृत्ते येथें मूळ पाया समजून त्यांवर सर्व इमारत रचली आहे. आणि प्रत्येक अक्षरांच्या निश्चित मात्रा दिल्या असल्यामुळे दोन रचनांच्या पद्धतींतील भेदास कितीहि निश्चित स्वरूप देण्याचा प्रयत्न केला असला तरी, येथें छंदःशास्त्राची दिशा योग्य रीतीनेच आंखली गेली आहे असें म्हटलें पाहिजे. निदानसूत्रांतील उपांत्याच्या नियमानें वैदिक वृत्तांशीं जोडलेला धागा येथें तसाच पुढें चालू ठेविला आहे. ह्या निदानसूत्रांतील पद्धतीचा वेद-कालीन वृत्तपद्धतीशीं पूर्वीचाच संबंध होता. परंतु ब्राह्मण-ग्रंथांनीं पवित्र मानिलेलें अक्षरांची संख्या हे वृत्तांचे मूलतत्त्व अंधभक्तीने पाळल्यामुळे तो संबंध प्राचीन वृत्तपद्धतीपासून दूर सारला गेला होता. परंतु लौकिक वृत्तपद्धतीचा यापासून पुढें विकास होऊन तिला नियमित मात्रांचें स्वरूप प्राप्त झालें व सप्तछंदांसि चतुरस्तुराणि ह्या पद्धतीपासून तिची पूर्ण मुक्तता झाली.

निदानसूत्रांतील उपांत्याच्या नियमांचें छंदःशास्त्रांतील वृत्त-पद्धतीमध्ये कसे स्थित्यंतर झालें हे दर्शविणारी मधली स्थाने आपणांस सध्या उपलब्ध नाहींत ही गोष्ट खरी आहे. हे स्थित्यंतर दर्शविणाऱ्या कालाविषयी आपल्यापाशीं सध्या

कांहीच आधार नाही. किंवा लौकिक वृत्तांत आढळणारा मात्रांचा नियम हा निदानसूत्राच्या वेळी होताच व पिंगलाच्या काळी तो परिणतावस्थेस प्राप्त झाला. ह्या ग्रंथांत उपांत्यांचा नियम आढळतो तो केवळ येथे प्रथमच उद्भवला नसून, तेथे तो वेदकालीन छंदःशास्त्रामध्ये लौकिक वृत्तपद्धतीतले हे एक नवीनच तत्त्व म्हणून घुसडून दिले आहे की काय अशी शंका येते.

हा ग्रंथ पिंगलाचार्यांचा आहे किंवा नाही हे ठरविण्याकरितां समाविष्ट विषयांचे पर्यालोचन करून निश्चयाने फारसे सांगता येणार नाही, तथापि, टीकाकारांच्या मते कोणता भाग पिंगलाचार्यांनी स्वतः लिहिलेला आहे व कोणता मागाहून आला आहे ह्याचे विवेचन करता येईल. या ग्रंथांतील विषयांचे थोडक्यांत स्वरूप असे आहे. पहिल्या भागांत तीन अक्षरांच्या पादांची वीजगणिताच्या धर्तीवरील नावे दिली आहेत. त्याचप्रमाणे कमी अक्षरांच्या वृत्तांची व जास्त अक्षरांच्या वृत्तांची नावे दिली आहेत. दुसऱ्या विभागांत गद्य भागांत वेदांतील आढळणारी देवांची व असुरांची वृत्ते दिली आहेत.

तिसऱ्या विभागांत अक्षरांच्या संख्येने मोजली जाणारी नेहमीचीं सात वृत्ते दिली आहेत.

चवथ्या विभागाच्या सुरुवातीस पहिले सात नियम दिले आहेत; त्यांत अतिच्छंद व कृति नामक वृत्तांच्या इतरांच्या पेक्षा जास्त असणाऱ्या १४ स्थानांची पुस्ती जोडण्यांत आली आहे. आठव्यापासून शेवटपर्यंत लौकिक वृत्तांचा विचार केला आहे.

पांचव्या विभागांत सर्व वृत्तछंदांचा विचार केला आहे. हे अक्षरांच्या संख्येने व मात्रांनी मोजले असून, ह्यांच्या पादांतील अक्षरे असम आहेत. चरणाच्या ठिकाणी असम आहेत अशा कांही छंदांचा येथे विचार केला आहे.

सहाव्या व सातव्या विभागांत ज्या वृत्तांचे पाद सम आहेत अशांचाच विचार केला आहे.

आठव्या विभागाचे दोन भाग आहेत. पहिला भाग ऋग्वेदांतील पाठांत व यजुर्वेदांतील दोन हस्तलिखित प्रतींत सांपडत नाही. परंतु तो यजुर्वेदांतील तिसऱ्या हस्तलिखित प्रतीत सहाव्या आणि सातव्या विभागाची पुरवणी म्हणून दिला आहे. दुसऱ्या भागामध्ये वृत्तांच्या एका विवक्षित रूपाच्या न्हस्व व दीर्घ अक्षरांच्या स्थानांची किती अदलाबदल होईल हे दाखविणारे सूत्रात्मक नियम दिले आहेत.

वरील विवेचनावरून असे स्पष्ट दिसून येईल की, ह्या ग्रंथाची पद्यात्मक प्रस्तावना त्याचप्रमाणे आठव्या अध्यायाचा पूर्वभाग व प्रायः अपरभाग हीं मुळांत नसावीत. अग्निपुराणांतील छंदांच्या पद्यात्मक अनुक्रमांत हे श्लोक येत नाहीत. दहाव्या शतकांतील हलायुध नांवाच्या टीकाकाराने आपल्या टीकेच्या सुरुवातीस हे श्लोक दिले आहेत; परंतु त्यावर त्यानें मुळीच टीका केली नाही ही एक विशेष व

लक्षांत ठेवण्याजोगी गोष्ट आहे. मधुसूदन सरस्वतीने छंदःसूत्रांतील विषय सांगतांना ह्या श्लोकांचा मुळीच विचार केला नाही. तो दुसऱ्या परिच्छेदापासून सुरुवात करतो हे लक्षांत ठेवले पाहिजे. आंतील विषयाकडे लक्ष देतां असें दिसून येईल की आठवा विभाग सहाव्या व सातव्या विभागाची पुरवणी आहे. अग्निपुराण किंवा वृत्तरत्नाकर ह्या ग्रंथांमध्ये ह्या विभागाचा उल्लेख येत नाही. अग्निपुराणामध्ये जरी दुसऱ्या विभागाचा उल्लेख केला आहे तरी तो तेथे मागाहून घुसडून दिला असावा असें दिसते.

दुसरा व तिसरा हे विभाग पिंगलाचार्यांनी स्वतः लिहिले असावेत.

ह्या ग्रंथांतील वेदकालीन वृत्तांचा भाग हा ह्या ग्रंथाचा मुख्य गड आहे व लौकिक वृत्तांचा भाग मागाहून जोडला आहे असें मधुसूदन सरस्वतीचे म्हणणे आहे.

वेदकालीन वृत्तभाग लौकिक वृत्तभागापेक्षा प्राचीन आहे असें कांही विद्वानांचे मत आहे. भरभक्कम पुरावा ह्या मतास नाही म्हणून वेवरने हे मत स्वीकारले नाही. त्यानें ह्या मताला विधायक आणि विनाशक अशीं कारणे दिली आहेत.

यजुर्वेद व ऋग्वेद ह्यांमधील पाठांतील भेद, अग्निपुराणांत आलेली पद्यात्मक पुनरावृत्ति व हलायुधाने दिलेले मूळ ह्यांचा वेवरने विचार केला आहे. पण त्यानें उपयोगी ऐतिहासिक सत्य अवगत करून दिले असें म्हणवत नाही.

हलायुधाची टीका.—हलायुधाच्या टीकेवर बरेच महत्वाचे प्रश्न अवलंबून आहेत. त्याच्या ग्रंथरचनेचा काल दहावें शतक असावा. हा काल अगदी निश्चित जरी नाही तरी वन्याच अंशाने खरा आहे.

हलायुधाने वृत्तांचे स्वरूप म्हणून जी उदाहरणे दिली आहेत त्या श्लोकांमध्ये त्या काळी राज्य करीत असलेल्या मुंज राजाच्या नांवाचा उल्लेख आहे; व ह्या राजा ह्या पद्यांच्या कर्त्याचा आश्रयदाता होता असें ह्या उल्लेखावरून स्पष्ट आहे. कदाचित् हा हलायुधाचाच आश्रयदाता असावा. कारण अशा तऱ्हेने आपल्या धन्याची थोरवी गाण्याची पद्धत हिंदुस्थानांत दिसून येते. वेवरने वरील तऱ्हेचे उल्लेख कोठे येतात तीं स्थळे दिली आहेत.

कालिदासाची स्तुति करणारे एक पद्य या टीकेत दिले आहे. कात्यायन व माघ ह्यांच्या ग्रंथांतील कांही उतारेहि यांत दिले आहेत. कोलब्रूक व कर्न साहेबांनी आणखी कांही उदाहरणे दिली आहेत.

हलायुधाने दिलेल्या उदाहरणांपैकी अमुक उद्धृत आहेत व अमुक त्याचीं स्वतःचीं आहेत अशाविषयी कांही एक नियम ठरविता येणार नाही; व जेथे जेथे दुसरा कांही पुरावा मिळत नाही तेथे त्याचा व्यक्तिःच विचार करणे भाग आहे. उदाहरणार्थ, ज्या उदाहरणांमध्ये यमकांची जुळणी आहे ती त्या यमकांच्या जुळणीवरून अलीकडची आहेत असें धरून चालले-व हे कधी कधी संभवेत सुद्धा-तरी पण

ह्यावरून ती उदाहरणे हलायुधानेंच लिहिलीं असें सिद्ध होत नाहीं.

हलायुध ह्या व्यक्तीविषयीं सुद्धां आपणांस निश्चित स्वरूपाची अशी कांहींच माहिती उपलब्ध नाही. जैमिनीय मीमांसासागर आपल्या पित्यानें ओलांडला अशी एका उदाहरणांत हलायुधानें आपल्या वडिलांची स्तुति केली आहे. परंतु हलायुधाच्या टीकेचा हा भाग त्यानेंच लिहिला किंवा नाही हे निश्चित सांगतां येत नाही; कदाचित् ह्या उदाहरणांतील श्लोक दुसरीकडून आणून येथें घातला असेल. हलायुध हें नांव फारच ठिकाणीं आढळत असल्यामुळे अमुक हलायुध आणि प्रसिद्ध हलायुध हे दोघे एकच आहेत असें ठरवितां येत नाही. ऑफ्रेक्ट साहेबांच्या पुस्तकांत ह्याविषयीं विवेचन आहे. अभिधानरत्नमाला ह्या ग्रंथांत कृत्रिम वृत्ते धाहेत ह्या मुद्द्यावरून त्या ग्रंथाचा कर्ता व आपण ज्याचा विचार करीत आहोंत तो हलायुध हे एकच आहेत असें ऑफ्रेक्ट साहेबांचें मत आहे. वेवरचेंहि असेंच मत आहे व कालाच्या दृष्टीनें तें असंभवनीय नाही.

लौकिकवृत्तविकास.—हलायुधासारख्या टीकाकारांचा छंदःशास्त्राच्या इतिहासाला फारसा उपयोग नाही; एवढेंच नव्हे, तर पिंगलाचें छंदःशास्त्र हा वेदांगाचा ग्रंथ असला तरी छंदःशास्त्राच्या जवळ जवळ अंतिम विकासाचा बोधक आहे. त्यांत आजकाल लागणारे बहुतेक छंदःशास्त्र आले आहे असें म्हणतां येईल [उ० शार्दूलविक्रीडितासारखी अक्षरगणवृत्ते आणि आर्येसारखी मात्रावृत्ते त्यांत आली आहेत]. छंदःशास्त्रावरील अनेक ग्रंथ पाहिले म्हणजे छंदोविकास मुळीच हातीं लागणार नाही. पिंगल लौकिक वृत्ते पूर्णत्वाला पावली आहेत अशा स्थितीत ग्रंथ निर्माण करता झाला. लौकिकवृत्तविकास पहावयाचा झाल्यास वैदिक वाङ्मय आपणच धुंडाळून छंदःशास्त्रविकास बसविला पाहिजे.

वेदकालांत कांहीं लौकिक वृत्ते असावीत तथापि त्यांस शिष्टवृत्तांत स्थान मिळालें नसावें. पुष्कळ वेळां असें होतें कीं सामान्य जनतेत छंदांचे पुष्कळ प्रकार व्यक्तीच्या कल्पकतेमुळे तयार होतात. पुष्कळदां असेंहि होत असावें कीं, प्रयत्न ज्या वृत्तासाठी होतो तें वृत्त न साधल्यामुळे वृत्ताचें एखादें विकृत रूप उत्पन्न होतें आणि तें विकृत रूप जरा बऱ्या स्वरूपाचें असलें तर त्याला शिष्ट स्वरूप प्राप्त होऊन तें मान्य वृत्त होतें. या प्रकारच्या कारणांमुळे प्रचलित वृत्ते न मानण्याची पद्धति लोकांत नेहमीं आहेत.

वैदिक कालांत कांहीं लौकिक वृत्ते होती, पण तीं मान्यता पावली नव्हती. याला तैत्तिरीय संहितेतच प्रमाण आहे. चयनाच्या विवेचनांत असल्या प्रकारच्या वृत्तांचा उल्लेख आलेला आहे.

तैत्तिरीय संहितेंत उल्लेखिलेले परंतु लौकिक प्रचारांत नसलेले असे जे कित्येक छंद अथवा वृत्ते आहेत, त्यांचीं नांवां तैत्ति-

रीय संहिता कांड ४, प्रपाठक ३, अनुवाक ७ येथें आढळतात. हीं नांवां येणेप्रमाणे.—

मा छंदः, प्रमा छंदः, प्रतिमा छंदः, अस्तीवी छंदः, पृथिवी छंदः, अंतरिक्षं छंदः, द्यौश्छंदः, समा छंदः, नक्षत्राणि छंदः, मनश्छंदः, वाक्छंदः, कृपिश्छंदः, हिरण्यं छंदः, गौश्छंदः, अजा-छंदः, अश्वश्छंदः.

वैदिक वृत्तांतून लौकिक वृत्तांची उत्पत्ति.—वैदिक वृत्तांपासून लौकिक वृत्तांचा विकास स्वाभाविक आहे. वृत्तांची अक्षरसंख्या निश्चित आहे पण तें अक्षर लघु असावें किंवा गुरु असावें याविषयीं मात्र नियम नाही. अशा पद्धतीमुळे एकाच नांवाखाली अनेक प्रकार होणार. वैदिक वृत्तांतील सर्व वृत्ते बहुधा ८, ११ व १२ अक्षरी चार चरणांची आहेत. आठ अक्षरी गायत्रीचा चरण, अकरा अक्षरी त्रिष्टुभाचा व वारा अक्षरी जगतीचा. याच चरणांची संख्येनें कमी जास्त वाढ केल्यानें वृहतांपेक्षादि वृत्ते तयार झाल्यासारखी दिसतात.

वैदिक वृत्तांत गणांच्या साहाय्यानें वृत्त बनविल्याचें आढळत नाही परंतु पुढील गणसाहाय्यानें तयार झालेल्या वृत्तांचा उगम वैदिक वृत्तांतूनच झाला असावा असें वाटतें. कारण वैदिक ऋचांचें पठन चालू असतां कांहीं विवक्षित तालसुरांत म्हणतां येणाऱ्या सारख्या ऋचांची अथवा त्यांतील सारख्या चरणांची निवड करून लघु, गुरु भेदानें गणांचें प्रमाण ठरवून एकासारखाच दुसरा चरण बनविण्याच्या योगानेंच लौकिक वृत्ते तयार केली गेली असें दिसतें.

वैदिक वृत्तांत लौकिक गणवृत्तांचे आभास दृष्टीस पडतात ते पुढीलप्रमाणेः—

त्रिष्टुभः—या वृत्तांत इंद्रवज्रा, उपेन्द्रवज्रा, वातोर्मा वगैरे लौकिक वृत्ते आढळतात.—

उपेन्द्रवज्राः—

ज त ज ग ग

नमःपु रातेव रुणोत नूनं (ऋ. २. ३८, ८ चरण १ ला).

इंद्रवज्राः—

त त ज ग ग

सानोअ मासोअ रणेनि पातु (ऋ. १० ६२, १६. चरण ३ रा).

वातोर्माः—

म भ त ग ग

आदेवा नामभ वःकेतु रग्ने (ऋ. ३. १, १७ चरण १ ला).

शालिनीः—

म त त ग ग

सोमारु द्राधार येथाम सुर्ये (ऋ. ६. ७४, १. चरण १ ला).

जगतीः—या वैदिक वृत्तांत आढळणारी लौकिक वृत्ते वंशस्थविलः—

ज त ज र

निर्धाप णीनाप रमंगु हाहितं (ऋ. २. २४, ६. चरण २ रा)

इंद्रवंशाः—

त त ज र

संजागृ वद्विर्ज रमाण इध्यसे (ऋ. १०, ९१, १).

उणिह्.—या वृत्ताच्या कांहीं चरणांत चामर वृत्त आढळते.

चामर अथवा प्रमाणिका:—

यईंद्रसोम पातमो मदःशविष्ठ चेतति । (ऋ. ८. १२, १).

सुमंगली रियंवधूरिमांसमेत पश्यत । (ऋ. १० ८५, ३३).

अनेहसो व ऊत यःसु ऊतयोव ऊतयः ।

ऋ. ८. ४७ या सूक्ताच्या महापंक्ति नामक वृत्ताच्या शेवटी वरील पालुपद आहे.

सयमक कविता.—संस्कृतमध्ये सयमक कविता फारशी नाही, तथापि यमकांची आवड प्राचीन काळापासून थोडी बहुत असावी. धृपदाची योजना यमकाची तृष्णा दर्शविते. याशिवाय वैदिक वृत्तांत यमकाचा आभास मधून मधून आढळतो. उदाहरणार्थ पुढील ऋचा अत्यष्टि छंदांतील आहे. त्याचे मुख्य चरण सात. मुख्य चरण १ यांतील पोटचरण २ व ३ यांच्या शेवटी आणि मुख्य चरण ३ यांतील पोटचरण १ व २ यांच्या शेवटी यमक असते.

**अयं जायत मनुषो धरीमणि होतायजिष्ठ उशि-
जामनुवतं अग्निः समनुवतं । विश्वधृष्टिः सखीयते
रथिरिव श्रवस्यते । अद्वयो होता निपददिळस्पदे
परिचित इळस्पदे (१. १२८, १).**

हे उदाहरण एकाकी नाही. पहिल्या मंडळाच्या शेवटी (१२७ ते १३९) या तऱ्हेची सूक्ते वरील आहेत. यावरून मंत्रोत्पत्तिकालाच्या उत्तर भागांतच पण संहितोत्पत्तीपूर्वीच्या काळांत यमकें शिरू लागलें होतें असें दिसते.

**पिंगलापासून अर्वाचीन कालापर्यंत संस्कृत-
मध्ये असलेली वृत्ते.**—पिंगलोक्त लौकिक वृत्तांपासून वृत्तरत्नाकरासारख्या अर्वाचीन ग्रंथांत उल्लेखिलेली वृत्ते फार मोठा विकास दाखवीत आहेत. यासाठी वृत्तरत्नाकरांतील सर्व वृत्ते घेऊन आणि तीं अकारविल्ल्यानं मांडून त्यांचें स्वरूप पुढील पानावरील कोष्टकांत दाखविलें आहे. पिंगलानें अर्वाचीन वृत्तांपैकी किती वृत्तांचा उल्लेख केला आहे हे पुढील कोष्टकांत * अशा खुणेंत दर्शविलें आहे.

वृत्तरत्नाकरांतील आणि पिंगलग्रंथांतील छंदोज्ञान यां-
मध्ये फारसा फरक नाही; आणि अर्वाचीन अक्षरगणवृत्ते
आणि थोड्या अंशी मात्रागणवृत्ते यांची घडी पिंगलाच्या
वेदांगाच्या काळांतच बसली यांत शंका नाही.

संस्कृत छंदःशास्त्राचा पुढील विकास.—संस्कृत-
मध्ये अक्षरप्राधान्यानं छंदोमापनाकडे प्रवृत्ति श्रौतसूत्र-
कालापासून जी सुरू झाली तिचें पर्यवसान, करण्यास कठिण
अशी वृत्ते वनविण्याकडे झालें. या तऱ्हेची छंदःपद्धति मोठ-
मोठे ग्रंथ करण्यास मुळीच उपयोगी नाही. जेव्हां मोठमोठे
ग्रंथ करण्याचा प्रसंग येई तेव्हां इतकी सूक्ष्म वृत्तपद्धति वाप-
रून अर्धव्यक्ति करणें हे मोठमोठ्या कवींसहि जड जाई.

ज्यास सांगावयाचें पुष्कळ असेल त्याला गद्यलेखन चांगलें.
आणि पद्यलेखन जर करावयाचेंच झालें तर असें वृत्त पक-
डलें पाहिजे कीं तें करावयास सोपें जाईल. यामुळेच कवींची
आणि ग्रंथकारांची धांव अनुष्टुभ छंदाकडे असे. मोठमोठ्या
कवींना देखील ही श्लोकरचना त्रासदायक वाटत असली पाहिजे.
यामुळे कालिदास भारवि इत्यादिकांनीं सर्गचे सर्ग एकएका
वृत्तांतच लिहिण्याचा प्रयत्न केला. संस्कृत छंदःशास्त्रांत
आलेलीच वृत्ते संस्कृत ग्रंथकारांनीं घेतलीं असें नाही. उलट
निरनिराळ्या काळीं प्राकृत वृत्तांत छंदोरचना संस्कृत ग्रंथ-
कारांनीं केली आहे. जयदेवानें तर पदेच वापरली आहेत.
आचार्यांनीं चर्पटपंजरीमध्ये प्राकृत वृत्ताश्रय केला आहे.
विजयानगरचे मुंडुंग नृसिंहाचार्य यांनीं आपल्या अनेक संस्कृत
ग्रंथांत पुष्कळच देशी वृत्तांचा आश्रय केला आहे. “मंदमंद
वायौ विचलति” यासारखी पुष्कळशी अर्वाचीन काळीं होणारी
संस्कृत कविता लोकप्रिय होण्यासाठी प्राकृत वृत्तांचा आश्रय
करते असें आपणांस दिसते.

**संस्कृतछंदःशास्त्राचा प्रसार व प्रसारावरोवर
विकास.**—संस्कृत वृत्तपद्धतीचा प्रसार पुष्कळ झाला आहे. जेथें
जेथें संस्कृतोद्भव संस्कृति पसरली तेथें तेथें आपल्या इतर शास्त्रां-
वरोवर आपलें छंदःशास्त्रहि पसरलें. तेलगू, कानडी वगैरे ग्रंथ-
कारांनीं संस्कृत वृत्ते घेतलीं पण त्यावरोवर आपली निराळ्या
परंपरेतून आलेली वृत्तेहि कायमच ठेविली. ही क्रिया
द्राविडी हिंदुस्थानांत जशी झाली तशीच जावा वगैरेकडेहि
झाली त्यांनीं शार्दूलविकीटित, स्रग्धरा, पृथ्वी, सुवदना,
प्रहर्षिणी, स्वागता, इत्यादि वृत्ते घेतलीं पण शिवाय कृतिसूर्त,
धृतिसूर्त, अभिकृतिसूर्त, आकृतिसूर्त इत्यादि वृत्ते नवीन वाप-
रलीं हे पहिल्या विभागांतील यावद्वीप संकृतीवरील [पृ.
२१९] विवेचनावरून कळून येईल.

द्राविडी लोकांनीं संस्कृत छंदःशास्त्र घेतलें तरी तामिळ
लोकांनीं आपलें निराळें छंदःशास्त्र कायम ठेवलें. हिंदुस्था-
नांत संस्कृतोद्भव भाषा जेथें जेथें वापरल्या जातात तेथें
देखील नवीन छंदोरचना होण्याची क्रिया चालू होतीच.
चौपाई, दोहोरा इत्यादि वृत्ते हिंदीमध्ये वापरली जातातच.
तीं प्राकृत पिंगलांत दृग्गोचर होतात, पण प्राकृत वृत्ते तयार
होतांना नवीन कल्पना, जुन्या वृत्ताचे सहेतुक किंवा प्रामा-
दिक रूपांतर इत्यादि क्रिया झालेल्या दिसतातच. याशिवाय
प्रांताप्रांतांतच देवघेवहि असावी. साकी, दिंडी यांसारखी
वृत्ते मराठींत व गुजराथींत वापरली जातात. पुष्क-
ळां एक भाषा बोलणारा दुसऱ्या भाषेंत कवन करी.
या क्रियेमुळे एकदेशीय छंदःशास्त्राच्या सार्वत्रिकतेस जागा
अने. मराठीचे इतर भाषांतील छंदःशास्त्रावर व इतर
भाषांचे मराठी छंदोज्ञानावर परिणाम पुष्कळ झाले असावेत.
लावणी आपण मराठीच समजतां पण कांहीं शोधक असें
म्हणतात कीं ती बाहेरची आहे.

वृत्तं व त्यांचें स्पष्टीकरण करणारें कोष्टक.

वृत्ताचें नांव.	मात्रावृत्त किंवा अक्षरवृत्त.	सम अर्धसम किंवा विषम.	प्रत्येक पादांतील अक्षरं.	प्रत्येक पादांतील मात्रा.	प्रत्येक पादांतील गण.	यति.
अतिरेखा	अ	सम	१५		न ज भ ज र	५, १०
अतिशायिनी	अ	सम	१७		स स ज भ भ SS	१०, ७
अद्वितनया (अश्वललित)	अ	सम	२३		न, ज, भ, ज, भ, ज, भ, । S	११, १२
अनुष्टुभ्	अ	सम	८			४, ४
* अपरवक्त्र	अ	अर्धसम	११, १२		न न र । S, न ज ज र	
* अपराजिता	अ	सम	१४		न न र स । S	७, ७
* अपवाह [क]	अ	सम	२६		म न न न न न न स SS	९, ६, ६, ५
* अमृतधारा	अ	विषम	१२, १६ २०, ८		न न न य, न न न न न S, न न न न न न SS, न न SS	
अलोला	अ	सम	१४		म स म भ SS	५, ९
* असंवाधा	अ	सम	१४		म त न स SS	५, ९
* आख्यानकी	अ	अर्धसम	११		त त ज SS, ज त ज SS	
* आर्या	मा	०	०	१२, १८ १२, १५ १२, २०		
* आर्यागीति	मा					
इंदुवदना	अ	सम	१४		भ ज स न SS	पादांती
* इंद्रवज्रा	अ	सम	११		त त ज SS	५, ६
* इंद्रवंशा	अ	सम	१२		त ज ज र	पादांती
उज्ज्वला	अ	सम	१२		न न भ र	७, ५
उत्पलिनी	अ	सम	१३		न न त त	६, ७
* उद्गता	अ	विषम	१०, १० ११, १३		स ज स ।, न स ज S, भ न ज । S, स ज स ज S	
* उद्गीति	मा	०		१२, १५ १२, १८		
उद्दाम	अ	अर्धसम	२४, २१		न न र र र र र र, र र र र र र र	
* उपगीति	मा	०	०	१२, १५		
* उपचित्र	अ	अर्धसम	११		स स स । S, भ भ भ SS	
* उपजाति	अ				इन्द्रवज्रा, उपेन्द्रवज्रा	
* उपस्थिता	अ	सम	११		त ज ज SS	
* उपेन्द्रवज्रा	अ	सम	११		ज त ज SS	५, ६
* ऋषभगजविलसित	अ	सम	१६		भ र न न न S	
एकरूप	अ	सम	११		म स ज SS	
* औपच्छंदसिक	मा	०	०	१६, १८		
कन्या	अ	सम	४		म S	
कलहंस	अ	सम	१३		स ज स स S	७, ६
कलिका	अ	विषम	१२, ८ १६, २०		न न न य, न न SS, न न न न स S, न न न त न न SS	
कुटजा	अ	सम	१३		स ज स स S	
कुटिला	अ	सम	१४		म भ न य SS	
* कुमारललिता	अ	सम	७		ज स S	३, ४
कुररीसता	अ	सम	१४		न ज भ ज । S	
कुसुमविचित्रा	अ	सम	१२		न य न य	
* कुसुमितलतावेष्टिता	अ	सम	१८		म त न य य य	५, ६, ७

वृत्ताचं नांव.	मात्रावृत्त किंवा अक्षरवृत्त.	अर्धसम किंवा विषम.	प्रत्येक पादांतील अक्षरं.	प्रत्येक पादांतील मात्रा.	प्रत्येक पादांतील गण.	यति.
* केतुमती	अ	अर्धसम	१०, ११		स ज स ऽ, भ र न ऽ ऽ	
केसा	अ	सम	३		य	
कोकिलक	अ	सम	१७		न ज भ ज ज । ऽ	
क्रौंचपदा	अ	सम	२५		भ म स भ न न न ऽ	५, ५, ८, ७
क्षमा	अ	सम	१३		न न त त	६, ७
गजगति	अ	सम	८		न भ । ऽ	४, ४
गाथा	मा	सम		१२, १५ १२, १८ १२, १८		
* गीति	मा	सम				
चंचरीकावली	अ	सम	१३		य म र र ऽ	पादांती
* चंडवृष्टिप्रयात- (दंडक)	अ	सम	२७		न न र र र र र र र	
चंदरेखा	अ	सम	१५		म र म य य	
चंद्रवर्त्म	अ	सम	१२		र, न, भ, स.	४, ८
चंद्रिका	अ	सम	१३		न न त र ऽ	६, ७
चंपकमाला	अ	सम	१०		भ, म, स. ऽ	५, ५
चित्र	अ	सम	१६		र, ज, र, ज, र ऽ	८, ८ किंवा ४, ४, ४, ४.
* चित्रपदा	अ	सम	८		भ भ ऽ ऽ	
चित्रलेखा	अ	सम	१८		म, भ, न, य. य, य.	४, ७, ७
जलंधरमाला	अ	सम	१२		म, भ, स, म.	४, ८
* जलोद्धतगति	अ	सम	१२		ज, स, ज, स.	६, ६
जीमूत	अ	अर्धसम	२१, १८		न न र र र र र र र र र र र र	
तद्वितान	अ	सम	८		ज त ऽ ऽ	
* तनुमध्या	अ	सम	६		त य	
तन्वी	अ	सम	२४		भ त न स भ भ न य	५, ७, १२
तामरस	अ	सम	१२		त ज ज य	५, ७
तूणक	अ	सम	१५		र ज र ज र	७, ८
* तोटक	अ	सम	१२		स स स स	४, ४, ४
त्वरितगति	अ	सम	१०		न ज न ऽ	५, ५
* दंडक	अ	सम	२७		न न, र, र, र, र, र, र, र	पादांती
* दोधक	अ	सम	११		भ, भ, भ, ऽ ऽ.	६, ५
* द्रुतमध्या	अ	अर्धसम	११, १२		भ भ भ ऽ ऽ, न ज ज य	
* द्रुताविलंबित	अ	सम	१२		न भ, भ, र	४, ४, ४
धृतथ्री	अ	सम	२१		न, ज, भ, ज, ज, ज, र	७, ७, ७
नदी	अ	सम	६		म, र	
नन्दननंदा	अ	सम	१८		न, ज, भ, ज, र, र,	११, ७
नंदटक	अ	सम	१७		न ज भ ज ज । ऽ	८, ९
* नवमालिका (नवमालिनी)	अ	सम	१२		न ज भ य	
* नागरक	अ	सम	८		भ र । ऽ	
नाराच	अ	सम	१८		न, न, र, र, र, र,	८, ५, ५,
नाराचिका	अं.	सम	८		त र । ऽ	
नारी	अ	सम	३		म	
पंक्ति	अ	सम	५		भ ऽ ऽ	

वृत्तायें नांव.	मात्रावृत्त किंवा अक्षरवृत्त.	सम, अर्धसम किंवा विपम.	प्रत्येक पादांतील अक्षरें.	प्रत्येक पादांतील मात्रा.	प्रत्येक पादांतील गण.	यति.
पंचकावली	अ	सम	२१		न ज भ ज ज न र	७, ७, ७,
पंचचामर	अ	सम	१६		ज, र, ज, र, ज S	८, ४, ४,
* पणव	अ	सम	१०		म न य	
पथ्या	अ	सम	१४		स, ज, स, य। S	५, ९, ..
पदचतुर्ध्व	अ	विपम	८, १२		य ज र S S, य स त म, त भ	
			१६, २०		म म य S, न न स भ स र,	
पीड	अ	विपम	८, १२		न न S S, न न न य, न न न	
			१६, २०		न स S, न न न न न न S S	
* पुट	अ	सम	१२		न न म य	८, ४
* पुष्पिताग्रा	अ	अर्धसम	१२, १३		न न र य, न ज ज र S	
* पृथ्वी	अ	सम	१७		ज स ज स य। S	८, ९
प्रचितक	अ	सम	२७		न न य य य य य य य	
प्रबोधिता	अ	सम	१३		स ज स ज S	६, ७
प्रभद्रक	अ	सम	२२		भ र न र न र न S	
प्रभा	अ	सम	१२		न, न र, र,	७, ५
प्रभावती	अ	सम	१३		स ज स स S	७, ६
प्रमदक						
प्रमदा	अ	सम	१४		न ज भ ज। S	६, ८
प्रमदानन	अ	सम	२०		स न ज भ र स। S	११, ९
प्रमाणिका	अ	सम	८		ज र। S	४, ४
* प्रमिताक्षरा	अ	सम	१२		स ज स स	५, ७
प्रमुदितवदना	अ	सम	१२		न. न. र. र.	
प्रवर्धमान	अ	विपम	१४, १३		म स ज भ S S, स न ज र S,	
			१८, १५		न न स न न स, न न न ज य	
* प्रहरणकलिका	अ	सम	१४		न न भ न। S	७, ७
प्रहर्षिणी	अ	सम	१३		न न ज र S	३, १०
प्रियंवदा	अ	सम	१२		न भ ज र	
प्रीति	अ	सम	५		र S S	
वृहती	अ	सम	९		न न न	
भद्रक	अ	सम	२२		भ र न र न र न S	
* भद्रविराट्	अ	अर्धसम	१०, ११		त ज र S, म स ज S S	
* भुजंगप्रयात	अ	सम	१२		य य य य	६, ६
* भुजंगविजृम्भित	अ	सम	२६		म म न न न न र स। S	८, ११, ७
भुजंगसंगता	अ	सम	९		स ज र	३, ६
* भुजंगशिशुभृता	अ	सम	९		न न म	७, २
* भ्रमरविलसित	अ	सम	११		म भ न। S	४, ७
* मंजरी	अ	सम	१४		स ज स य। S	५, ९
मंजुभाषिणी	अ	सम	१३		स ज स ज S	६, ७
* मणिगणकिरण	अ	सम	१५		न न न न स	८, ७
मणिमध्य	अ	सम	९		भ म स	५, ४
मणिमाला	अ	सम	१२		त य त य	६, ६
मणिराग	अ	सम	१०		र स स S	
* मत्तमयूर	अ	सम	१३		म त य स S	४, ९
* मत्ता	अ	सम	१०		म भ स S	४, ६

वृत्ताचें नांव.	मात्रावृत्त किंवा अक्षरवृत्त.	सम, अर्धसम किंवा विषम.	प्रत्येक पादांतील अक्षरं.	प्रत्येक पादांतील मात्रा.	प्रत्येक पादांतील गण.	यति.
मत्तविलासिनी	अ	सम	२१		भ भ भ भ भ भ र	
मत्ताकांडा	अ	सम	२३		न म त न न न न । S	
मत्तेभविकांडित	अ	सम	२०		स भ र न न म य । S	१०, १०
मदलेखा	अ	सम	७		म स S	३, ४
मदिरा	अ	सम	२२		भ भ भ भ भ भ भ S	
मधुमती	अ	सम	७		न भ S	५, २
मध्यक्षामा	अ	सम	१४		म भ न य S S	४, १०
मनोरमा	अ	सम	१०		न र ज S	
मंदा	अ	सम	५		त । S	
मंदाकिनी	अ	सम	१२		न न र र	७, ५
* मंदाकांता	अ	सम	१७		म भ, न त त	
मयूरगति	अ	सम	२३		भ भ भ भ भ भ भ S S	
* मयूरसारिणी	अ	सम	१०		र ज र S	
* माणवक	अ	सम	८		भ त । S	४, ४
मालती	अ	सम	११		म म म S S	
मालती	अ	सम	१२		न ज ज र	५, ७
मालिनी	अ	सम	१५		न न म य य	८, ७
मुकुल	अ	सम	६		म स	
मेघवितान	अ	सम	१०		स स स S	
मेघविस्फूर्जिता	अ	सम	१९		य म न स र र S	६, ६, ७
मौक्तिकदाम	अ	सम	१२		ज ज ज ज	६, ६
यमुना	अ	सम	१२		न ज ज र	५, ७
* यवमती	अ	अर्धसम	१२, १३		र ज र ज, ज र ज र S	
* रथोद्धता	अ	सम	११		र न र । S	३, ८
रमणी	अ	सम	६		स, स	
* रुक्मवती	अ	सम	१०		भ म स S	५, ५
* रुचिरा	अ	सम	१३		ज भ. स ज S	४, ९
ललित	अ	अर्धसम	१०, ११		स स ज S, स भ र । S	
ललिता	अ	सम	१२		त भ ज र	
लासिनी	अ	सम	४		ज S	
लीलाकर	अ	सम	२१		न न र र र र र, र र र र	
लीलाखेल	अ	सम	१५		र र र	
* वंशपत्रपातित	अ	सम	१७		म म म म म	पादांती
* वंशस्थ	अ	सम	१२		भ र न भ न । S	१०, ७
* वसंततिलका	अ	सम	१४		ज त ज र	५, ७
वसुमती	अ	सम	६		त भ ज ज S S	८, ६
वाणिनी	अ	सम	१६		त स	
वातोर्मा	अ	सम	११		न ज भ ज र S	पादांती
वासंती	अ	सम	११		म भ त S S	४, ७
* विद्युन्माला	अ	सम	१४		म त न म S S	४, ६, ४
* विपरीताख्यानकी	अ	सम	८		म म S S	४, ४
वियोगिनी	अ	अर्धसम	११		ज त ज S S, त त ज S S	
वृत्त	अ	सम	२०		स स ज S, स भ र । S	
	अ	सम	२०		र ज र ज र ज S ।	

वृत्ताचें नांव.	मात्रावृत्त किंवा अक्षरवृत्त.	सम, अर्धसम किंवा विषम.	प्रत्येक पादांतील अक्षरें.	प्रत्येक पादांतील मात्रा.	प्रत्येक पादांतील गण.	यति.
वृत्ता	अ	सम	११	१४, १६	न न स S S	
* वेगवती	अ	अर्धसम	१०, ११		स स स S, भ भ भ S S	
* वैतालीय	मा					
वैतिका	अ	सम	११		र ज र। S	५, ७
* वैश्वदेवी	अ	सम	१२		म म य य	
शंख	अ	सम	२४		न न र र र र र र, र र र र र र र र.	
शशिकला	अ	सम	१५		न न न न स	पादांती
शशिवदना	अ	सम	६		न य	
शार्दूलललित	अ	सम	१८		म स ज स त स	१२, ६
* शार्दूलविक्रीडित	अ	सम	१९		म स ज स त त S	१२, ७
* शालिनी	अ	सम	११		म त त S S	४, ७
* शिखरिणी	अ	सम	१७		य म न स भ। S	६, ११
* शुद्धविराट्	अ	सम	१०		म स ज S	
थ्री	अ	सम	११		भ त न S S	५, ६
सति	अ	सम	५		ज S S	
समानिका	अ	सम	८		र ज S।	४, ४
समृद्धि	अ	सम	४		र S	
सरसी	अ	सम	१		न ज भ ज ज ज र	७, ७, ७
सावित्री	अ	सम	२६		म म	
सिंहनाद	अ	सम	३		स ज स स S	
सुकेशर	अ	सम	१५		न ज भ ज र	
सुनंदिनी	अ	सम	१३		स ज स ज S	६, ७
सुंदरी	अ	अर्धसम	११, ११		स स ज S, स भ र। S	
सुभद्रिका	अ	सम	०१		न न र। S	
सुमति	अ	सम	१४		स S	
सुमधुरा	अ	सम	९		म र भ न म न S	७, ६, ६
सुमुखी	अ	सम	१४		भ S	
सुरसा	अ	सम	९		म र भ न य न S	७, ७, ५
* सुवदना	अ	सम	१०		म र भ न य भ। S	७, ६, ६
सोमराजी	अ	सम	२६		य य	२, ४
स्त्री	अ	सम	१		S	
स्रग्	अ	सम	१५		न न न न स	६, ९
* स्रग्धरा	अ	सम	२१		म र भ न य य य	७, ७, ७
* स्रग्विणी	अ	सम	१२		र र र र	६, ६
* स्वागता	अ	सम	११		र न भ S S	३, ८
हंसमाला	अ	सम	७		स र S	
हंसरुत	अ	सम	८		म न S S	
हंसद्वयेनी	अ	सम	१४		म भ न य S S	
हंसी	अ	सम	२२		म म त न न न स S	८, १४
* हरिणप्लुता	अ	अर्धसम	११, १२		स स स। S, न भ भ र	
* हरिणी	अ	सम	१७		न स म र स। S	६, ४, ७
हरनर्तक	अ	सम	१८		र स ज ज भ र	
* हलमुखी	अ	सम	९		र न स	

वृत्तरत्नाकरांत जरी पिंगलाच्या छंदःसूत्रापेक्षां एकंदरीत जास्त वृत्ते आहेत तरी पुढें दिलेलीं पिंगलांत सांपडणारीं वृत्ते वृत्तरत्नाकरांत आढळत नाहींत.

मात्रावृत्ते.—अपरांतिका, आपातलतिका, उदीच्यवृत्ति, उपचित्रा, चपला, चारुहासिनी, चित्रा, चूलिका, जघनचपला, ज्योति, पथ्या, पादाकुलक, प्रवृत्तक, प्राच्यवृत्ति, महाचपला, मुखचपला, वानवासिका, विपुला, विश्लोक, सौम्या.

अक्षर गणवृत्ते.—अमृतधारा, आपीड, उद्धर्पिणी, उपस्थितप्रवृत्तितम्, खंजामहती, जगती, भद्रकम्, मंजरी, ललितम्, लवली, वर्धमानम्, विपुला, वसवस्त्रिका, शिखा, श्येनी, शिखाविपर्यस्ता, सौरभकम्.

संस्कृत छंदःशास्त्राचा प्राकृत छंदःशास्त्राशी संबंध.—संगीत, छंदःशास्त्र, लौकिक ललितवाङ्मय आणि कांहीं अंशी पारमार्थिक संप्रदाय यांविषयीं असा एक नियम सांगतां येईल कीं, मूळ पुष्कळदां सामान्य जनांत अवतरतें, आणि नंतर तें संस्कृत भाषावद्ध आणि संस्कृत वाङ्मयाशीं संलग्न होतें. गायनाविपर्यीं हा नियम स्वाभाविक आहे. कां कीं, गाणीं म्हणण्याच्या चाली या सामान्य जनांत उत्पन्न होणार आणि नंतर त्यांनां शास्त्रीबोवांनां शास्त्र लावले म्हणजे तें मात्र संस्कृतमध्ये अवतरणार. जैन व बौद्ध वाङ्मय प्रथमतः लौकिक भाषेतच झालें आणि नंतर तें पंडितांच्या भाषेत झालें. लौकिक वाङ्मयाची आणि पंडितां वाङ्मयाची भाषा जशी निराळी तसें ग्रंथस्वरूपहि निराळेंच. ललित वाङ्मयाची तीच कथा आहे. कथासरित्सागरासारखे ग्रंथ अगोदर प्राकृत भाषेत आणि नंतर संस्कृतमध्ये. तोच नियम छंदःशास्त्राविपर्यींहि लागू पडेल. छंदःशास्त्राविपर्यीं असेंहि म्हणतां येईल कीं केवळ वृत्तेच प्राकृतमध्ये नव्हतीं तर वृत्तांचीं लक्षणें देखील प्राकृत पिंगलासारख्या प्राकृत ग्रंथांत विवेचिली आहेत.

संस्कृत प्राकृत हा भेद वैदिक भाषेचें जेव्हां संस्कृतीकरण झालें त्यानंतरचा. वेदांतच कांहीं प्राकृत वाङ्मय आहे किंवा नाहीं ! ऋग्वेदसूक्तांकडे लक्ष दिलें असतां असें आढळून येईल कीं, त्यांत अशीं अनेक सूक्ते आहेत कीं तीं झालीं त्या काळीं तीं शिष्टवर्गीस मान्य झालीं नसावीत. संहितीकरण अशा वेळेस झालें कीं ज्या वेळेस मंत्र पुष्कळांनां समजत-नासे झाले होते, आणि त्यामुळें हांत्राच्या ऋचा म्हणतांना कोणी चावट गाणीं म्हटलीं तरी हरकत नसे. संस्कृत उत्तानशृंगारिक कविता सभ्य मंडळांत म्हटली तरी चालते. पण त्यापेक्षां कमी असभ्य अशा लावण्या सभ्यांत म्हणण्याची सोय नाहीं. या प्रकारच्याच परिस्थितीमुळें पुष्कळ लावण्यासारखीं काव्ये वेदांत शिरलीं. अशांपैकींच (नवें कुमारि तथा यथा कुमारि मन्यसे] “ नसे कुमारि मी तशी गशी कुमारि कल्पिशी ” अशा वृत्तांचीं आणि अर्थाचीं वृत्ते ऋग्वेदपरिशिष्टांत व अथर्ववेदसंहितेंत आढळून येतात.

या सूक्तांच्या चालीपासून लावणीचा काल फारसा दूर नाहीं असें सहजच आढळून येईल.

प्राकृत पिंगल.—या (कलकत्ता १९०२) पुस्तकामध्यें दोन परिच्छेद आहेत. पहिला परिच्छेद मात्रागणवृत्तांकडे दिला आहे आणि दुसरा अक्षरगणवृत्तांकडे दिला आहे. दुसऱ्या परिच्छेदांत संस्कृत वाङ्मयांत वापरलीं जाणारीं वृत्ते वरींच दिलीं आहेत. मात्रागणवृत्तांमध्ये दिलेल्या वृत्तांत संस्कृत ग्रंथांत वापरलीं न जाणारींच वृत्ते वरींच आहेत.

या पुस्तकांत आणि वेदांग म्हणून समजल्या जाणाऱ्या ग्रंथांत साम्य पुष्कळच आहे. प्राकृत पिंगल हा ग्रंथ पिंगलाचा नव्हे असें कित्येक ग्रंथकार म्हणतात पण दोन्ही ग्रंथांचे कर्ते भिन्न आहेत हें चांगलें सप्रमाण सिद्ध झालें नाहीं.

आतां “ पिंगल ” च्या प्राकृत वृत्तांवरील ग्रंथांकडे लक्ष देऊं. हा ग्रंथ कोणा तरी एका स्त्रीस उद्देशून लिहिला आहे असें दाखवितो. यांत पिंगलाचा आधारभूत गतव्यक्तीसारखा उल्लेख आहे. पहिल्या भागांत जे विषय आले आहेत त्यांचें थोडक्यांत स्वरूप येणेंप्रमाणें: श्लोक १-५४ पर्यंत सामान्यशास्त्रीय विवेचन आहे आणि श्लोक ५४-२०९ पर्यंत विशिष्ट मात्रावृत्तांच्या व्याख्या आणि उदाहरणें आहेत. परंतु मधून मधून आगतुक भाग आलाच आहे. या वृत्तांमध्ये मरहट्टा म्हणून वृत्त आहे तें आपल्या सवाई सारखें आहे. यांत चौपाई वृत्त चउपइआ या नावानें आलें आहे. हीं मात्रावृत्ते तपासून त्यांची व निरनिराळ्या देश्य भाषांतील वृत्तांची व पदांची संगति लावणें हें काम वरेंच इतिहासूचक होईल असें वाटतें.

वृत्तांचें विवेचन करतांना “ पुढें अनुस्वार विसर्ग येतो, संयोग न्हस्वास गुरुत्व देतो.” या नियमास त्यांनीं उच्चार होत नसलेल्या अनुस्वारांचीं अक्षरें आणि जोडाक्षरें पुढें आलीं अस-तांही पूर्वीच्या लघु अक्षराचें लघुत्व जात नाहीं अशा तऱ्हेचीं कांहीं उदाहरणें दिलीं आहेत आणि लघु अक्षरास त्या प्रसंगांत गुरुत्व देण्याचा नियम कठोरतेनें वापरून नये नाहीं तर कांहीं अस्तित्वांत असलेल्या काव्यांच्या मात्रा छंदोनियमापेक्षां अधिक होतील असें सांगितलें आहे. प्रत्यक्ष न्हस्व उच्चार असला तरी छंद साधण्यास त्याचा दीर्घ उच्चार करावा लागतो, आणि दीर्घ अक्षराचा न्हस्व उच्चार करावा लागतो, तथापि या तऱ्हेची मोकळीक कोणी वापरून छंदाचे नियम विघडवूं नये म्हणून मनाची तडफड या सर्व गोष्टी श्लोक २-११ पर्यंत दिसून येतात,

प्राकृत पिंगलाची मात्रापद्धति.—सहा मात्रांचा गण पांच मात्रांचा गण, चार मात्रांचा गण असे त्यानें द्विमात्रे पर्यंत धरले आहेत. आणि प्रत्येक मात्रासमुच्चयाचे आयगुरु, अंत्यगुरु असे अनेक भाग पाडिले असून त्यांस नांवें दिलीं आहेत, जर कोणास पुष्कळशीं नांवें गोळा करावयाचीं असतील तर त्यास प्राकृत पिंगल हा ग्रंथ उपयोगी होईल.

प्राकृत पिंगलामध्ये आज छंदःशास्त्रावाहेरचे समजले जाईल असेंहि विवेचन आहे. उदाहरणार्थ गणदेवता, गणांचे मित्र, गणफल याविषयींचे विवेचन होय. पृथ्वी, जल, शिखी, वात इत्यादि गणांचे इष्ट देव धरले आहेत. मगण, नगण हे मित्रगण होत तसेच कांहीं वैरिगणहि आहेत. मगण ऋद्धि, व स्थैर्य देतो अशा प्रकारचे विचारहि ग्रंथांत आले आहेत.

गणांचे प्रस्तारविवेचनहि या ग्रंथांत वरेंच आले आहे. एकापासून सवीस पर्यंत अक्षरांची वृत्ते घेतली आणि त्यांत लघु गुरु यांचाहि विकल्प घेतला तर एकंदर अक्षरयोजना किती होतील याप्रकारे विवेचन करून १३४२१७७२६ इतके प्रकार होतील म्हणून सांगितले आहे. आंकडेमोडी करू इच्छिणाऱ्यांनी हे गणित बरोबर आहे किंवा नाही ते पहावे.

मात्रागणवृत्तांत, अनेक वृत्ते दिली आहेत. उदाहरणार्थ थोडी वृत्ते येथे देतां. (१) गाहू-मात्रा २७; (२) गाथा-मात्रा १२, १८; लक्षण गीतिप्रमाणे. गाथेमध्येच लक्ष्मी, उग्गाहा, वगैरे सूक्ष्म भेद दिले आहेत. (३) विगाथा-पूर्वार्ध २७, उत्तरार्ध ३०. (४) गाहिणी-पूर्वार्ध ३० उत्तरार्ध ३२ (५) सिंहिणी-गाहिणीच्या उलट ३२, ३०.

(६) स्कंधक-चार मात्रांचा एक गण असे आठ गण, स्कंधकाचे पुढे २८ भेद दिले आहेत. त्यांस भद्र, शेष, सारंग इत्यादि नावे आहेत. (७) दोहा-पाद चार मात्रा १३, ११, १३, ११. दोहावृत्ताचे भ्रमरशरभादि भेद दिले आहेत. (८) रसिकावृत्त-चार लघु, चार लघु, तीन लघु अशा ११ लघु अक्षरांच्या ६ पंक्ती. (९) रोला-चौबीस मात्रा मधून मधून गुरु अक्षर. (१०) गंधाना वृत्त-पहिल्या ओळीत ७ अक्षरे, दुसऱ्या ओळीत १८ अक्षरे, यमक साधणे. (११) चौपाई (चतुष्पादिका)--प्रत्येक पादांत चार मात्रांचे ७ गण व एक गुरु म्हणजे ३० मात्रा.

या प्रकारे आपल्या वृत्तविवेचनांत निरनिराळीं तत्वे प्राकृत पिंगलाने आणली आहेत असें दिसून येईल. अक्षरवृत्ते बहुतेक संस्कृत ग्रंथकारांच्या परिचयाचीच आहेत.

मराठी वृत्त.—मराठीत संस्कृत वृत्ते घेतली जातात तरी मराठीत प्राचीन काळापासून मात्रागण वृत्ताकडे किंवा अक्षरमान छंदःशास्त्राकडे लक्ष देऊन काव्ये करण्याचा प्रघात आहे. मराठीतील वृत्ते येणे प्रमाणे.

मराठी वृत्तांचे कोष्टक.

वृत्तांचे नांव	मात्रावृत्त किंवा अक्षर वृत्त.	सम अर्थसम अथवा विषम	प्रत्येक पादांतील अक्षर.	प्रत्येक पादांतील मात्रा.	प्रत्येक वृत्तांतील चरण.	यति.	यमक.
अभंग मोठा प्रकार १	अ.	सम.	६ ६				दुसऱ्या व तिसऱ्या चरणांच्या शेवटी.
अभंग मोठा प्रकार २	अ.	सम.	६ ६				पहिल्या तिन्ही चरणांच्या शेवटी.
अभंग लहान प्रकार १	अ.	सम.	८ ८		२		दोन्ही चरणांस यमक.
अभंग लहान प्रकार २	अ.	विषम.	८ ७		२		दुसऱ्या चरणांतील चवथे यमकाक्षर.
अभंग लहान प्रकार ३	अ.	सम.	८ ८				पहिल्या तीन चरणांच्या शेवटी यमक
दिंडी	मा.	विषम.	८ ८	१९	४	९, १०	प्रत्येक चरणाच्या शेवटी यमक.
साकी	मा.	विषम.	८ ८	२८	२	१६, १२	चरणाच्या शेवटी यमक.
ओवी	अ.	विषम.	८ ८		४		पहिल्या तिन्ही चरणांच्या शेवटी यमक.
घनाक्षरी.	अ. व मा.	विषम.	८ ८	१२ १२	१६		पहिल्या तीनह चरणांच्या शेवटी यमक.
			८ ७	१२ ११			

याशिवाय सवाई हे वृत्त मराठीत आहे ते आचार्यांच्या चर्पटपंजरीशी सदृश आहे. मरहट्टा उर्फ महाराष्ट्र म्हणून प्राकृत पिंगलांत वृत्त आहे ते सवाईसारखेच आहे.

मराठीत सामान्य जन कटाव, पदे, लावण्या वगैरे करतात त्यांचा छंदोद्वेष्ट्या विचार फारसा झाला नाही तथापि प्रोफेसर माधव त्रिवेक पटवर्धन यांनी थोडा प्रयत्न केला आहे

आणि त्या प्रयत्नाचे फल त्यांनी विस्तारांत [मे १९२२] दिले आहे. या लेखांत मुख्य अर्वाचीन पदे घेऊन २७ वृत्ते बसविली आहेत ती येणे प्रमाणे: या ठिकाणी —खण गुरु अक्षर दाखविते पण या गुरुबद्दल दोन लघु अक्षरे आली तरी चालतात. + हे चिन्ह शुद्ध गुरु अक्षर दाखविते व ७ चिन्ह लघु अक्षर दाखविते.

[१९] म्हातारा [॥ क्ष । + ॥ × । क्ष । + ॥]
उदा० ' तं माक्षा यजमान रामा; ' ' म्हातारा इतुका न. '

[२०] माळीण [॥-१+॥×।क्ष।+॥-१।क्ष।क्ष।क्ष।
+॥] अंतरा मंजरी [॥-१।क्ष।क्ष। ~ - ॥] उदा० 'माळिण
नव तरणी,' 'तरुण कुलिन गोरा.'

[२१] पन्ना [॥-- + १ - ~ - + १ - - + १ - ~
+ ॥] उदा० 'रुचती कां तीर्थयात्रा,' 'शैवालें युक्त जैसैं
पंकज तें शोभतें.'

[२२] पंचकल्याणी [×।क्ष। ~ + ॥×।क्ष।
~ + ॥-१।क्ष।क्ष। ~ + ॥-१।क्ष।क्ष + ~ ॥] मूळ
चाल 'पंच कल्याणी घोडा अबलख' या लावणीची आहे.
उदा० 'सुटला पितृदिशेचा वारा' हें देवलकृत पद.

[२३] आर्द्रा [॥- ~ + १- + १- ~ + ॥- ~ + +
॥] अंतरा ३ ओळी पादाकुलकाच्या; चौथी पादाकुलकच.
उदा० "मज गमे ऐसा जनक तो। मांग साचा ॥"
इत्यादि.

[२४] धुंगुरवाळा: [॥-- - १ ~ - ~ + ॥
~ - ~ + ॥क्ष।- + ॥]. उदा० गीर्वादाप्रजाचें
'धुंगुरवाळा' हें पद. तुकारामाचें 'खेळ ग फुगडी' हें पद.

[२५] कृष्णाकोयना [॥×।क्ष। ~ + ॥×।क्ष।
~ + ॥] अंतरा ॥-१।क्ष। ~ - ॥]. माधवानुजाच्या
'कृष्णाकोयनांचा संगम' या लोकप्रिय कवितेचें हें वृत्त
आहे.

[२६] कुसुमगंधा [॥-- - १।क्ष।+॥क्ष।क्ष।
क्ष।+॥]. उदा० देवलकृत 'मधुर किती कुसुम गंध
सुटला.' किलोस्करकृत 'खचित बाई व्यर्थ अम्ही अवला.'

[२७] कवीर [॥-१।क्ष। - + ॥×।क्ष।+॥
नंतर ॥क्ष।क्ष।क्ष। ~ ~ ~ ॥] या फटका उर्फ
स्वर्गगा वृत्तांत युग्मकें] 'सवसे राम भजन करलेना' या
कवीराच्या पदाच्या वृत्तालाच 'कवीर' हें नांव दिलें आहे.
ही चाल रा. आनंदराव टेकाडे यांनी पुढें आणिली पण
त्यांनी या वृत्ताची ओढाताण फार केली आहे. त्यांच्या 'स्वैर
विचार,' 'हे भारतीय समशेरी' वगैरे कविता या वृत्तांत
आहे.

मराठी छंदःशास्त्रास जें थोडें निराळें स्वरूप आलें त्याचें
एक कारण येथें दिलें पाहिजे.

मराठी कवितेंत अक्षरगणवृत्तें फारशीं उपयोगांत आलीं
नाहींत. ज्ञानेश्वर, नामदेव, तुकाराम, रामदास, श्रीधर, मुक्तेश्वर,
महिपति वगैरे मोठमोठ्या कवींनीं देखील ओवी अभंगासारख्या
वृत्तांचाच आश्रय केला. अक्षरगणवृत्ताचें ओझें फार मोठें
होऊं लागलें. संस्कृत ग्रंथकारांपेक्षां मराठी ग्रंथकारांवर एक
ओझें जास्त पडलें होतें. संस्कृत कविता निर्यमक होती.
मराठी श्रोत्यांचा वर्ग सयमक कवितेस चढावलेला होता.
त्यास निर्यमक कविता आवडेना तेव्हां अक्षरगणवृत्ताकडे
दुर्लक्ष करणें. मराठी कवीनां प्राप्त झालें. असो आतां तौलनिक
छंदःशास्त्राकडे आणि चिनींतील छंद व संगीत यांच्या स्वाभा-
विक संयोगाकडे वळूं.

तेलगू छंदःशास्त्र.—तेलगू कवि यांनीं सर्व वृत्तें संस्कृत
घेतलीं आहेत. पण विशेषतः ते संस्कृत वृत्तांपैकीं शार्दूल
विकीर्णित, मत्तभविकीर्णित, उत्पकमाला व चंपकमाला हीं
चार वृत्तें वापरतात. संस्कृत वृत्तें जरी घेतलीं आहेत, तरी
त्यांत तेलगू लोकांनीं प्राप्त व यति असे दोन आपलेच नियम
घालून दिले आहेत. तेलगू कवितेस अंत्य यमकांची शृंखळा
नाहीं. तेलंगी पद्यांच्या चारी चरणांस प्राप्त पाहिजे, व प्रत्येक
चरणास यति पाहिजे. म्हणजे श्लोकाच्या चारहि चरणांचें
द्वितीयाक्षर एकच व्यंजन पाहिजे. स्वरभेद असल्यास चिंता
नाहीं. पहिल्या चरणाचें दुसरें अक्षर जर 'क' असेल तर
वाकीच्या चरणांचें द्वितीयाक्षर कच्या वाराखडीतलेंच पाहिजे;
दुसरें कोणतेहि द्वितीयाक्षर जोडाक्षर असेल तर वाकीच्या
चरणांचा द्वितीयाक्षरें त्याच जोडाक्षरांच्या वाराखडीतल्यां-
पैकीं पाहिजेत. यति म्हणजे विश्रामस्थान-चरण वाचतांना
थावण्याची जागा. पण तेलगू यतीचा असा नियम आहे कीं,
थावून पुनः ज्या अक्षरापासून वाचायला सुरुवात करावयाची
तें अक्षर व चरणाचें पहिलें अक्षर समोचरणाचीं [सारख्या उच्चा-
रांचीं] पाहिजेत पण दोन्ही ठिकाणीं प्रासाप्रमाणें एकच अक्षर
पाहिजे असा कडक नियम नाहीं. कित्येक अक्षरांकरितां दुसरीं
कित्येक अक्षरें यतिस्थानीं राहूं शकतात व अशा अक्षरांत यति-
मैत्री आहे असें म्हणतात. उदाहरणार्थ, च, छ, ज, झ, श, ष व
स या अक्षरांत यतिमैत्री आहे. प्रत्येक वर्गाच्या पहिल्या
चार अक्षरांत परस्पर यतिमैत्री आहे. असेच इतर तेलगू
छंदःशास्त्राविपर्याय वरेच वारीक नियम आहेत.

आतांपर्यंत वैदिक व वेदकालीन लौकिक प्रवृत्तीपासून
जें छंदःशास्त्र निर्माण झालें त्याचा विकास सांगितला. आतां
आपण आपली दृष्टि जरा व्यापक करून संस्कृतोद्भव छंद-
शास्त्र आणि इतर भाषांतील छंदःशास्त्र यांच्या तुलनेस लागूं.
संस्कृतोद्भव छंदःशास्त्र, द्राविड छंदःशास्त्र आणि पाश्चात्यांचें छंदः
शास्त्र यांच्यामध्ये कोण कोणतें सादृश्य आणि विसादृश्य आहे
तिकडे आतां वळूं. वृत्तें नवीन नवीन रचणें हें निराळें आणि सा-
धारण म्हणण्यांतलें वृत्त घेऊन त्याची शास्त्रीय पद्धति वसविणें हें
निराळें. वृत्त हें भाषेशीं फक्त कांहीं अंशीं संलग्न असतें पूर्णांशानें
नसतें. मराठीत आधातांवर वृत्तरचना करावयाची झाल्यास ती
अशक्य नाहीं. लघुगुस्तत्वावर ईग्रजीत वृत्तरचना करणें अशक्य
नाहीं. पण असें होण्यास ती भाषा वापरणारांच्या कानास
निरनिराळ्या प्रकारच्या वृत्तपद्धती ऐकण्याची संवय उत्पन्न
करावी लागते. संस्कृत वृत्तपद्धति तामिळ भाषेस रुचली
नाहीं. पण तेलगुस रुचली आणि तिचा यवद्वीपांत देखील
प्रसार झाला.

निरनिराळ्या छंदःशास्त्रांची तुलना करावयाची म्हणजे
प्रत्येक भाषेंतील कवितेच्या गणांचें स्पष्टीकरण करावयाचें.

गण आणि वृत्त.—छंदःशास्त्र म्हणजे पद्यरचनेसंबंधाचें
शास्त्र. पद्य किंवा कविता साधारणपणें चार ओळींची असते.
प्रत्येक ओळीचे जे विभाग पडतात त्यांना शास्त्रीय संज्ञा गण

[फूट] अशी आहे. एकेक गण अनेक अवयव अथवा गणांश (सिलेबल्स)मिळून झालेला असतो. गणांतर्गत अवयवांचा म्हणजे गणांशांचा विचार करण्याच्या तीन निरनिराळ्या पद्धती आहेत. कित्येक भाषांमध्ये गणांतील प्रत्येक अवयवाचा स्वतंत्र विचार करून त्याला नांव देण्याची पद्धति आहे. कांहीं भाषांमध्ये अवयव प्रत्येक स्वतंत्रपणे किंवा समुच्चयाने विचारांत घेण्याची पद्धति आहे; आणि कांहीं भाषांमध्ये गणांतील आघातयुक्त (अॅक्सेंटेड) गणांश कायतो विचारांत घेण्याची पद्धति आहे. यांपैकी पहिली पद्धति संस्कृत भाषा व संस्कृतप्रमाणे पद्य-रचना ज्यांत होत असते अशा मराठी, तेलुगु व कानडी या भाषांत प्रचलित आहे. दुसरी पद्धति तामिळ भाषेत, आणि तिसरी यूरोपीय भाषांमध्ये आढळते. पहिल्या पद्धतीत प्रत्येक अवयव लघु किंवा गुरु या नांवाने विवक्षित जातो; दुसऱ्या पद्धतीत नरे किंवा निरई या नांवाने; आणि तिसऱ्या पद्धतीत साघात (अॅक्सेंटेड) किंवा निराघात (अनॅक्सेंटेड) या नांवाने ओळखला जातो. गणांतील अवयवांची संख्या अमर्यादित नसते; प्रत्येक गण दोन किंवा तीन अवयवांचा असतो. गुरु, नरे किंवा साघात अवयव दर्शविण्याकरितां (S) अशी खूण योजून, आणि लघु, निरई व निराघात अवयव दर्शविण्याकरितां (I) अशी खूण वापरून छंदःशास्त्रांतील गणांची रचना किती निरनिराळ्या प्रकारच्या गणांची होऊ शकेल हे पुढील कोष्टकावरून स्पष्ट करून देतां येईल:—

गणांतील अवयव	गणांचीं नांवें		
	संस्कृत, मराठी,	तामिळ भाषा	यूरोपीय भाषा
S S	गग	थेम	स्पांडी
I S	लग	पुलिम	आर्यवस
S I	गल	कुविलं	ट्रॉकी
I I	लल	करविलं	पिन्डिक
S S S	मगण	तेमंगड	मोलोसस
I S S	यग	पुलिमंगड	वॅकिक
S I S	रगण	कुविलंगड	केटिक
I I S	सगण	करविलंगड	अनापेस्ट
S S I	तगण	तेमंगनी	अँटिबॅकिक
I S I	जगण	पुलिमंगनी	अँफिबॅक
S I I	भगण	कुविलंगनी	डॅक्टिल
I I I	नगण	करविलंगनी	ट्रायबॅक

तथापि गणाचा विभाग एकेक अवयवच असतो असें नाही, आणि म्हणून थेम आणि गग हे एकच आहेत असें मानणें चुकीचें आहे. वरील कोष्टकांत गणांचे विभाग दर्शविले आहेत. त्यांत त्यांचें स्वरूप कांहीं असो पण त्यांचें परस्पर सादृश्य पाहण्यालायक असतें. संस्कृत, तेलुगु आणि कानडी

या भाषांतील गणांचा प्रत्येक विभाग एकेकच अवयवाचा झालेला असतो व त्याला गुरु किंवा लघु हें नांव असतें. लघु अक्षर, गुरु अक्षर, आणि निरनिराळे गण यांच्या व्याख्या किंवा वर्णन येथें देण्याची जरूर नाही. इतकें सांगितलें म्हणजे पुरे की, ज्याला अक्षरगण म्हणतात ते संस्कृत, मराठी, तेलुगु व कानडी या भाषांत सारखेच आहेत. येथें एक गोष्ट मात्र लक्षांत घेण्यासारखी आहे की, तेलुगु भाषेमध्ये याच गणांपैकी कांहींचे सूर्य, इंद्र आणि चंद्र गण असे जे विभाग पाडतात ते नियमविरुद्ध आहेत असें सहृदयींनी वाटतें; पण वास्तविक त्यामध्ये पूर्ण अर्थ भरलेला आहे. या गणांच्या योगानें कांहीं विशिष्ट प्रकारचीं वृत्ते तयार होतात. त्यासंबंधानें भिन्न यानें एक नियमहि दिलेला आहे, परंतु तो केवळ कृत्रिम स्वरूपाचा आहे. तेलुगु भाषेमध्ये सूर्य, इंद्र आणि चंद्र अशी गणांची स्वतंत्र विभागणी असण्याची जरूरी काय असावी याचा उलगाडा बरेच दिवस झाला नव्हता. द्राविडी भाषांतील छंदःशास्त्राचा अधिक अभ्यास झाल्यावर हा प्रश्न उलगाडला. कानडी भाषेमध्ये ब्रह्मा, विष्णु आणि रुद्र असे तीन मूळ देव्य भाषेतील गण आढळतात, त्यांचें उप-युक्त तेलुगु भाषेतील सूर्य, इंद्र व चंद्र ह्या तीन गणांशी फार सादृश्य आहे. कानडीतल्या या गणांनीं वनणाऱ्या वृत्तांची तेलुगूतील वृत्तांशी तुलना करितां त्यांच्या लक्षणांतच नव्हे तर शास्त्रीय नांवांमध्येहि फार साम्य आहे असें आढळून येतें. यावरून असें अनुमान निघतें की, संस्कृत भाषेचा प्रवेश सदरहू प्रांतांत होण्यापूर्वीच तिकडील मूळ भाषेमध्ये कांहीं एक प्रकारची वृत्ते होती व त्यांच्या व्याख्याहि ठरलेल्या होत्या. पुढें संस्कृत भाषेचा प्रसार तिकडे झाल्यावर संस्कृतांतील छंदःशास्त्रीय पारिभाषिक शब्दांत त्या मूळच्या गणांच्या व्याख्या व लक्षणें देण्यांत आली. तेलुगु भाषेतील सूर्य, चंद्र व इंद्र या गणांवर अवलंबून असलेल्या वृत्तांची अशीच स्थिती आहे. तात्पर्य सूर्य, चंद्र व इंद्र या गणांचा अंतर्भाव संस्कृत छंदःशास्त्रांत होण्याचें कारण त्यांचें मूळ देव्य भाषेतील वृत्तांतले अस्तित्व हे होय. मूळच्या शुद्ध तेलुगु भाषेतील गणांचा व वृत्तांचा अंतर्भाव मूळच्या कानडी वृत्तांत व गणांत झालेला आहे. तामिळ भाषेत गण व वृत्ते पुष्कळ असून कानडीतील गण व वृत्ते हा त्यांचा केवळ एक भाग आहे.

याकरितां तामिळ भाषेतील छंदःशास्त्राची माहिती असणें जरूर आहे. तामिळ भाषेतील गणांचें मोत्रमाप नरे व निरई या भानगडीच्या साधनांनीं करतात. तामिळ भाषेत गणाला सीअर म्हणतात आणि गणांतील अवयवांना असड म्हणतात. असडचेहि पोटविभाग असतात त्यांना नेदिल, कुरिल व अर्धमात्राई असें म्हणतात.

नेदिल म्हणजे दीर्घस्वर असलेलें अक्षर; उ० की, कू. कुरिल म्हणजे लघुस्वर असलेलें अक्षर; उ० कि, कु. अर्धमात्राई म्हणजे स्वरहीन व्यंजन; उ० कू, तू, मू.

असइचे नरे असइ व निरइ असइ असे दोन प्रकार आहेत. द्राविडी गण व वृत्ते यांवरून ठरविलेली असल्यामुळे त्यांची सविस्तर माहिती येथे देणे जरूर आहे.

नरे असइ म्हणजे:—

- (१) एक कुरिल (लघु अक्षर) उ० क, न; किंवा
(२) एक लघु अक्षर व त्यानंतर आलेली अर्धमात्राई,
उ० गम्, नम्; किंवा (३) एक नैदिल (गुरु अक्षर)
उ० का, ना; किंवा (४) एक गुरु अक्षर व त्यानंतर
आलेली अर्धमात्राई उ० काम्, नाम्.

यावरून असे दिसून येते की, नरे म्हणजे एक पूर्ण अक्षर, मग त्याला जोडून अर्धमात्राई असो किंवा नसो. मात्र नरे कधीहि दोन अक्षरांचा नसतो. तेलुगु परिभाषेप्रमाणे नरे हा लघु किंवा गुरु या दोहोंपैकी कोणीहि असू शकेल.

परंतु नरेला कोणतेहि एक लघु अक्षर अधिक जोडले (गम्चे अगम् झाले) की त्याला निरइ म्हणतात.

ल। ग। गा। गम्। हे सर्व प्रत्येक स्वतंत्र मानल्यास नरे आहेत.

लल। लगन्। लगा। लगान्। यांपैकी प्रत्येक निरइ आहे.

यावरून निरइ म्हणजे:—

- (१) दोन एकत्र असलेली लघु अक्षरे; उ. लल; किंवा
(२) दोन एकत्र असलेली लघु अक्षरे व त्यानंतर आलेली अर्धमात्राई; उ. लगन्; किंवा
(३) एक लघु व एक गुरु अक्षर; उ. लगा; किंवा
(४) एक लघु नंतर एक गुरु अक्षर नंतर एक अर्धमात्राई; उ. लगान्.

तेलुगु परिभाषेत निरइला लल किंवा लग यांपैकी कोणतेहि नांव योग्य आहे.

तामिळ भाषेत गणविभागणी करुं लागली म्हणजे असे दिसून येते की, नरेचा उपयोग कवितेच्या ओळीत जपूनच करावयास पाहिजे. नरे नेहमी एकावयवी असतो. तो गणाच्या शेवटी असला म्हणजे गुरु किंवा लघु कोणताहि असू शकेल. परंतु गणाच्या आरंभी किंवा मध्ये नरे हा गुरुच असला पाहिजे; तो लघु कधीच असता कामा नये. कारण अशा ठिकाणी नरे लघु असल्यास तो लगेच गणांतल्या पुढल्या अक्षराशी जोडला जाऊन त्याचा दोन अवयवी निरइ बनतो. म्हणून आरंभीचा व मधला नरे गुरुच असला पाहिजे. गणाच्या शेवटी मात्र नरे गुरु किंवा लघु कोणताहि असू शकेल. कारण एका गणाचा दुसऱ्या गणाशी मूर्च्छाच संबंध नसतो; म्हणून लघूच्या पुढे कोणतेहि अक्षर जोडले जाऊन त्याचा निरइ बनण्याची मूर्च्छाच शक्यता नसते.

कवितेच्या प्रत्येक ओळीचा गण हा मुख्य भाग होय. गणाचे अवयव तामिळ भाषेत मिश्र असतात. तेलुगु छंदः शास्त्राची तामिळ छंदःशास्त्राशी तुलना करणे दोघांना समान

अशी चिन्हें ठरविल्याशिवाय शक्य नाही. त्याकरितां एक योजना ठरविण्यांत आलेली आहे. निरइ म्हणजे लल किंवा लग. नरे मात्र नेहमी गुरु असतो. फक्त गणाच्या शेवटी तो गुरु किंवा लघु कोणताहि चालतो. कांहीं शुद्ध कानडी व शुद्ध तेलुगु वृत्तांचा व गणांचा विकास कसा झाला हे येथे थोडें स्पष्ट करूं.

तामिळ भाषेतील अगदी जुन्या वृत्तांपैकी अहवत्व हे एक आहे. त्याचे गण थेम, पुलिम, कुविलम्, आणि करुविलम् हे आहेत. परंतु ४ कइ सीअर (गण) यांचाहि त्यांत समावेश होणे शक्य असतें. डॉ. जी. यू. पोपचे मत तसेंच आहे. तो म्हणतो: “ थेम, गण इंग्रजी स्पाँडी किंवा ट्रोकी-यांच्या सारखा आहे; आणि पुलिम इंग्रजी अनापेस्ट, ट्राय ब्रॅक, वॅचियम्, किंवा केटिक यांच्या सारखा आहे. याच-प्रमाणे इतर गणांसंबंधाने म्हणता येईल.

थेम आणि पुलिम गण येणेंप्रमाणें असतात:—

SS, SI, ISS, ISI, IIS, III.

कानडीतले ब्रह्मगण म्हणजे यांपैकीच कांहीं असतात; उदाहरणार्थ SS, SI, III आणि IIS.

तेलुगु भाषेतील सूर्यगण या कानडी गणांपैकीच कांहीं असतात उदा० SI आणि III.

कुविलम्, करुविलम्, तेमंगइ आणि पुलिमंगइ गण येणें-प्रमाणें: SIS, SII, IIIS, IIIS, ISII, ISIS, SSS, SSI, ISSS, IIS, SSI, ISI.

कानडीतले विष्णुगण म्हणजेहि वरच्यांपैकीच कांहीं; उदा० SIS, SII, IIIS, IIIS, SSS, SSI, ISI.

तेलुगु इंद्रगण म्हणजे कानडीतल्या गणांपैकी कांहीं; उदा० IIIS, IIIS, ISI, SII, SIS, SSI.

याप्रमाणेंच रूढ गणांची स्थिति आहे. येणेंप्रमाणें अहवत्व हे एकच वृत्त म आणि विलम् सीअर (गण) ज्यांत बहुतकरून असतात आणि कइ सीअर [गण] कधीकधी असतात अशा कवितेचे सर्व प्रकार व्यक्त करतें.

चिनी छंदःशास्त्र.—चिनी भाषेतील प्राचीन पद्ये बहुधा प्रत्येक ओळीत चार शब्द या नियमानें रचलेली असत. पण कधी कधी ओळीमध्ये एक शब्दापासून आठ शब्दांपर्यंत संख्याहि आढळते. पद्ये चार ओळींचे एक अशी असून त्यांतल पहिली, दुसरी व चवथी ओळ एका यमकांत असते. दुसरे एक प्राचीन वृत्त उपलब्ध आहे त्यांत पहिल्या दोन ओळी प्रत्येकी तीन शब्दांच्या आणि तिसरी ओळ सात शब्दांची असते, व तिन्ही ओळीत यमक साधलेले असतें. या वृत्तांत कांहीं फार उत्तम अशा करुणरसयुक्त कथा असलेल्या चिनी कविता आहेत.

ख्रिस्तपूर्व ४ व्या शतकांत एक निराळेंच अनियमित वृत्त प्रचारांत आले व त्यांत आवेशयुक्त व रंगेल अशीं पद्ये होऊं लागून ते फारच लोकप्रिय झाले, इतके की अद्यापपर्यंतहि ते प्रचारांत आहे. ख्रिस्तपूर्व २ व्या शतकांत

सात शब्दी व पांच शब्दी अशीं दोन नवीं वृत्ते सुरु झालीं व त्यांत थोडाफार सुधारणा होऊन हल्लीं तीं चिनी छंदःशास्त्रांतील प्रमुख वृत्ते बनलीं आहेत. यांपैकीं सात शब्दी वृत्त केव्हां कोणी सुरु केलें याचा पत्ता लागत नाही. पांच शब्दी वृत्त मोड शैग या कविवर्याने परिणत स्वरूपास नेलें. या कवीचा मृत्यू ख्रिस्तपूर्व १४० सालीं झाला. यानंतर ७ शतकांनीं तैग घराण्याच्या कारकीर्दीत [इ. स. ६१८—९०५] चिनी काव्याच्या इतिहासांतला अत्यंत उज्ज्वल काल सुरु झाला. या तीनशें वर्षांत मोठ्या योग्यतेचे असे कवी पुष्कळच होऊन गेले.

या काळांत कवितेंतल स्वरसंबंधाचे नियम पूर्णत्वास पोहोचले. पद्यरचनेच्या सोयीकरितां चिनी भाषेंतल सर्व शब्दांचे दोन वर्ग पाडण्यांत आले; एक वर्ग ऋजु शब्दांचा, व दुसरा वक्र शब्दांचा. ऋजु शब्दांचे हल्लीं दोन प्रकार असतात, पण ११ व्या शतकापर्यंत ते सर्व एकाच प्रकारचे मानीत असत. वक्र शब्दांचे ऊर्ध्वगामी, अधोगामी व प्रवेशक असे तीन प्रकार करण्यांत आले. सर्व स्वरांचे भेद तीव्र [शार्प] व शुद्ध अथवा मध्यम [फ्लॅट] या दोन संज्ञांनीं व्यक्त करतां येण्यासारखे आहेत. याप्रमाणें सर्व चिनी वृत्ते स्वर-विषयक नियमांनीं निगडित करण्यांत आलीं. उजवीकडून डावीकडे व वरून खालीं याप्रमाणें चिनी भाषेंत पद्य वाचीत गेलें असतां पांच शब्दी कवितेंतला स्वरनिर्देश पुढील प्रमाणें करतां येईलः—

तीव्र	मध्यम	मध्यम	तीव्र	(शार्प)
तीव्र	मध्यम	मध्यम	तीव्र	(शार्प)
मध्यम	तीव्र	मध्यम	तीव्र	(शार्प)
मध्यम	तीव्र	तीव्र	मध्यम	(फ्लॅट)
तीव्र	मध्यम	तीव्र	मध्यम	(फ्लॅट)

सात शब्दी कवितेंतला स्वरनिर्देश पुढील प्रमाणेंः—

मध्यम	तीव्र	तीव्र	मध्यम
मध्यम	तीव्र	तीव्र	मध्यम
तीव्र	मध्यम	मध्यम	तीव्र
तीव्र	मध्यम	मध्यम	तीव्र
मध्यम	तीव्र	मध्यम	मध्यम
मध्यम	तीव्र	तीव्र	मध्यम
तीव्र	मध्यम	तीव्र	तीव्र

चिनी भाषेंतल अनेक वृत्तांपैकीं नमुन्याकरितां वर दोन दिलीं आहेत, व त्यांवरून चिनी पद्यांमध्ये यमकरचना कशी असते त्याची कल्पना वाचकांस येईल. अशी वृत्तरचना व तिच्या जोडीला उत्तम शब्दयोजना असली म्हणजे ती कविता फारच कर्ममधुर होते. उत्तम शब्दयोजना करणें ही केवळ सोपा गोष्ट नाही. आपल्याकडे अध्वरगणवृत्ते तयार करण्यास प्रत्येक शब्दाच्या प्रत्येक अक्षराच्या निश्चित लघु-गुस्तेमुळे जी अडचण होते ती अडचण चिनी वृत्तरचने-

पुढें कांहींच नाही. कां कां, त्यांच्या भाषेंत अगोदरच सात ध्वनिरोह निश्चित आहेत आणि त्या ध्वनिरोहांकडे लक्ष देऊन वृत्तांतील उचनीचस्थान साधावे लागतें त्या ध्वनिरोहांचा कल्पना थोडीशी येथें दिली पाहिजे.

ध्वनिरोह म्हणजे एकाच शब्दाची निरनिराळीं रूपें तयार करण्याकरितां त्याच्या उच्चारामध्ये जो ठराविक फेरबदल करावा लागतो तो. या प्रकारचे ध्वनिरोह स्रष्टपणें उच्चारून चिनी वाक्य बोलें लागलें असतां ऐकणाराला गायन चालू असल्यासारखा भास होतो. ह्या ध्वनिरोहांचे मूळ चार भेद—ऋजु, ऊर्ध्वगामी, अधोगामी व प्रवेशक—आहेत. व या प्रत्येकाचे उच्च (अपर) व नीच (लोअर) असे दोन दोन पोट-भेद आहेत. कॅटनकडाल प्रदेशांतल्या भाषेंत हे आठहि ध्वनिरोह प्रचलित आहेत. पण पेकिंगकडाल भाषेंत ऋजुउच्च, ऋजु नीच, ऊर्ध्वगामी व अधोगामी अशा चारच ध्वनिरोहांचा उपयोग करतात. या ध्वनिरोहपद्धतीची उत्पत्ति व वाढ कशी झाली याचा इतिहास उपलब्ध नाही. तथापि ख्रि. पू. तिसऱ्या शतकापर्यंत ऋजु, ऊर्ध्वगामी व प्रवेशक असे तीनच ध्वनिरोह प्रचारांत होते. तेव्हांपासूनच इ. स. ४ व्या शतकापर्यंतच्या काळांत अधोगामी हा ध्वनिरोह तयार झाला. ११ व्या शतकांत ऋजूचे उच्च व नीच असे प्रकार झाले. पेकिंगकडाल चार ध्वनिरोहांनीं एकाच शब्दाचे चार निरनिराळे अर्थ कसे बदलतात ते पुढील उदाहरणावरून दिसून येईल. १ ला 'ऋजु उच्च' ध्वनिरोहः मृत (उच्च व सारख्या आवा जात); २ रा 'ऋजु नीच' ध्वनिरोहः मृत ? (साधा प्रश्न); ३ रा 'ऊर्ध्वगामी' ध्वनिरोहः मृत ? (अविश्वसनीयतादर्शक प्रश्न); ४ अधोगामी ध्वनिरोहः मृत (जलद व निश्चित उत्तर). आतां वाक्यांतील प्रत्येक शब्द ध्वनिरोह-विषयक नियमानुसार जोर देऊन उच्चारवा लागतो असें नाही. कित्येक शब्दांवर असा जोर मुळीच नसतो. कित्येक शब्दांचे ध्वनिरोह कांहीं-अशीं उच्चारभेदानें व कांहीं अशीं वाक्यांतील स्थानावरून दिग्दर्शित केले जातात.

येथें प्रमाणें जी भाषाच संगीतात्मक ती आपलें छंदःशास्त्र संगीतानें अस्पृष्ट कसे ठेवाल. छंदःशास्त्र आणि संगीतशास्त्र यांचा निकट संबंध चिनी कवितेंत जितका व्यक्त होतो तितका अन्यत्र होत नाही असें म्हणतां येईल.

सामें, सामवाङ्मय आणि संगीतशास्त्रः—वेद-विद्या म्हणजे यज्ञविद्या किंवा यज्ञास लागणाऱ्या निरनिराळ्या ऋत्विजांचा विद्या. या विद्येतच सामांचा अंतर्भाव होत असल्यामुळे दर्शने किंवा वेदांगें यांच्या अगोदर संगीत-शास्त्राची माहिती दिली पाहिजे. पण विवेचनाच्या सोईसाठीं छंदःशास्त्राची माहिती अगोदर देण्यांत आली. संगीतशास्त्र, यालाच याज्ञिकांचा शब्द सामवेद होय. पण सामवेद या शब्दांत संगीताचें ध्वनिशास्त्र अथवा ध्वनिसंतति कौशल्य एवढाच अर्थ दृष्ट नव्हता. तर कोणत्या यज्ञांगच्या

वेळेस कोणते गाणे म्हणावे या संबंधीच्या विचाराचाच त्यांत समावेश होई.

सामवेद याची व्याख्या करावयाची म्हणजे यज्ञांतर्गत-संगीत-योजना-ज्ञान अशी करता येईल.

सामवेद म्हणजे गाण्यांच्या चाली होत वाङ्मय नव्हे.—‘साम’ म्हणजे स्वरांचें आलापन करून गाइलेले स्तोत्र. ‘साम’ शब्दाने ऋचेची (मंत्राची) अक्षरे व त्यांच्या द्वारां व्यक्त होणारी स्वरमालिका या दोहोंचें ग्रहण करावें लागतें; तथापि स्वरालापन हें सामाचें प्रधान अंग असून ऋगक्षरांचें उच्चारण हें गौण आहे. स्वरालापन म्हणजे गायन. अर्थात् गायनप्रधान अशा सामवेदाची ओळख करून घ्यावयाची म्हणजे त्यांतील गाण्यांची ओळख करून घ्यावयाची. सामगायन कानानें ऐकतांना जरी अक्षरांच्या मालिका कानांवर पडतात तरी त्या अप्रधान असून, त्यांच्या आश्रयाने ऐकू येणारी स्वरांची मालाच मुख्य रंजक होय. तात्पर्य हें कीं, साम हें स्वरप्रधान आहे. सामवेद म्हणून जें पुस्तक दिसतें तें ज्यांच्या आश्रयावर सामगायन गाइलें जातें किंवा निरनिराळीं गाणीं गाइलीं जातात त्या ऋचांचा समूह होय. ‘गीतिरूपा मंत्राः सामानि’ अशी सामांची व्याख्या पूर्वीच्या शास्त्रज्ञांनी केली आहे. ‘गीतिषु सामाख्या’ अशी जैमिनीची व्याख्या असून गीतींच्या म्हणजे गीतांच्या ठिकाणीं साम ही संज्ञा प्राप्त होते असें त्या व्याख्येचें तात्पर्य आहे. ऋक्, यजुः व साम हीं अनुक्रमें पद्यरूप, गद्यरूप व गीतिरूप आहेत. सा + अम = साम. अक्षरसमूहात्मक अशी सा म्हणजे ऋगुरूपी वाक् (वाणी) असून अम म्हणजे (अक्षर व्यातिरिक्त) केवळ स्वर होत. ‘सा’ (ऋगक्षररूपवाणी) व ‘अम’ (केवळ स्वर) ह्या दोहोंचें एकीकरण म्हणजे साम असा अर्थवाद ऐतरेय ब्राह्मणांत आला आहे. सामगायनाचें स्वरूप ऋगक्षरांच्या ठिकाणीं निरनिराळ्या स्वरांच्या आलापनानें (निरनिराळे स्वर आळवून म्हटल्यानें) निष्पन्न होत असतें. छांदोग्योपनिषदांत शालावत्यदाल्भ्य संवादा-मध्ये स्वरांचें सामनिष्पादकत्व दाखविलें आहे. शालावत्यानें ‘का साम्नोगतिः’ सामाची गति कोणती? असा प्रश्न विचारला आहे व ‘स्वर इति होवाच’ स्वर (ही सामाची गति होय) असें दाल्भ्यानें उत्तर दिलें आहे. काण्वश्रुतीमध्येहि ‘तस्य हैतस्य साम्नो यः स्वं वेद भवति हास्य स्वं, तस्य स्वर एव स्वस् इति’ असें वर्णन असून, ‘त्या सामाचें जो स्वत्व जाणतो तो स्वतः सामस्वरूप होतो—त्यास स्वर हेंच सामाचें स्वत्व वाटतें—असा आशय व्यक्त केला आहे. ज्याप्रमाणे ऋग्वेद म्हणजे अमुक स्तोत्रें नसून तीं होत्यांची विद्या आहे, त्याप्रमाणेंच सामवेद म्हणजे केवळ अमुक सूक्ते नसून तीं उद्गात्यांची संबंध विद्या होय.

सामवेद म्हणजे यज्ञांतील गाण्यांच्या उपयोगाचें ज्ञान.—उद्गात्याच्या संबंध विषयमध्ये दोन गोष्टींचा अंत-

र्भाव होई. एक तर त्याचें संगीतशास्त्र आणि दुसरें म्हटलें म्हणजे यज्ञांत इतर ऋत्विजांशीं सहकारिता करण्यास अवश्य असलेलें यज्ञसंस्थेच्या स्वरूपाचें ज्ञान. कोणत्या यज्ञांत कोणत्या देवतेस उद्देशून कोणते गाणें गावें, कोणत्या प्रसंगाला कोणती ऋचा गावयास योग्य आहे इत्यादि वावर्तात त्याची तयारी असली पाहिजे. म्हणजे गायन-कला व यज्ञविधीचें ज्ञान हीं दोन्ही मिळून उद्गात्याची विद्या होते. ही सर्व विद्या सामवेद ग्रंथांत येत नाही. यज्ञासाठीं वैदिक वाङ्मय तयार झालें असल्यामुळें गात्यास यज्ञविषयक ज्या गोष्टी शिकविणें जरूर आहे त्या गोष्टी सामवेदाच्या ब्राह्मणांत बोधिल्या आहेत.

सामवेदाच्या अभ्यासाची व्यापकता.— मागे [विभाग २ प्रकरण ५] सामवेदाचें स्थूल वर्णन दिलेंच आहे. आर्चिकें, उत्तरार्चिकें म्हणून झालेला भेद तेथेंच वर्णिला आहे. सामांची प्राचीनता तेथें ऋग्वेदांत आलेल्या सामांचा उल्लेख देऊन दाखविला आहे. सामांच्या स्वरांची मांडणी म्हणजे अत्यंत प्राचीन स्वरांकनपद्धति किंवा नोटेशन हेंहि त्या ठिकाणीं उल्लेखिलें असून सामांचा श्रौत उपयोग कमी झाल्यानंतर त्यांचा अभिचारकर्माकडे कसा उपयोग होऊ लागला हेंहि स्पष्ट केलें आहे. तथापि, या वेदाचें शास्त्रीय विवेचन तेथें करतां आलें नाहीं. तिकडे आतां आपण वळूं.

सामवेदाच्या शास्त्रीय विवेचनार्थी अनेक आहेत. सामवेद म्हणून जे ग्रंथ आपणांपुढें दिसतात त्यांचा उद्गम, वृद्धि व इतर वाङ्मयाशीं अन्योन्याश्रय या दृष्टींनीं अभ्यास. औद्गात्राचा म्हणजे यज्ञक्रियेचें एक अंग या दृष्टीनें सामवेदाचा अभ्यास या दृष्टीनें अभ्यास करावयाचा म्हणजे यज्ञसंस्थेत जीं स्थित्यंतरे वारं-वार होत गेलीं त्या स्थित्यंतरांशीं सामवेदविकासाच्या पायऱ्यांचा संबंध निश्चित करावयाचा. तिसऱ्या प्रकारचा अभ्यास म्हणजे सामवेदाचा मुख्य विषय जो संगीतशास्त्र त्याचा अभ्यास. या सर्व प्रकारचा अभ्यास आपणांस महत्त्वाचा आहे.

श्रौतसंस्था आणि औद्गात्र उर्फ संगीतशास्त्र.—संहिताचतुष्टय तयार झालें आणि यज्ञसंस्था सोमयागाच्या पूर्ण विकासानें प्रगल्भ झाली तेव्हां सामवेद हा उद्गात्यांचा वेद म्हणून त्याचें स्थान वाङ्मयांत निश्चित झालें. तथापि या परिस्थितीचा पूर्वावलोक कसा करतां येईल हा प्रश्न आहे.

सोमयागाच्या विकासामुळें हौत्रवेदाची पहिली मांडणी करण्यांत आली, तर त्याच सुमारास औद्गात्राची मांडणी झाली काय? हा प्रश्न सोडवितां येत नाहीं.

हविःसंस्थांमध्ये औद्गात्र फारसें नाहीं. औद्गात्राचा उपयोग अग्न्याधानामध्ये येतो. तथापि अग्न्याधान अशा वेळेस सुरू झालें कीं घरोघरच्या श्रौतांचा संकोच होऊन त्या वेळेस सोमयाग स्वरूपानें वाढला होता. सोमाचा आणि सामकांचा संबंध अत्यंत निकट आहे; आणि हौत्राचा आणि औद्गात्राचाहि संबंध निकट आहे.

सामसंहिता.— औद्गात्रांतील वाङ्मय बहुतेक आठव्या आणि नवव्या मंडलांत सांपडते. वरीचर्शा सूक्तं पहिल्या व दहाव्या मंडळांत सांपडतात. इतर मंडळांत तीं अतिशय थोडीं सांपडतात म्हणजे बहुतेक सामें गोत्रमंडळाबाहेर सांपडतात. म्हणजे ज्या सात गोत्रांच्या वाङ्मयानें हौत्रसंस्था संवर्धित केली त्यांच्या बाहेर उद्गात्यांच्या वाङ्मयाचा उगम आहे. पण तो उद्गात्यांचा वर्ग हौत्रवेत्यांच्या अगदींच बाहेरचा नसावा. त्यांच्या वियेस जेव्हां प्रामुख्य आलें तेव्हां त्यांच्या सूक्तांचा प्रवेश हौत्रवेदांत झाला असेल. कदाचित् असेंहि असेल कीं, सामक ज्या ऋचा म्हणत त्या होत्यांमधील विशिष्ट गोत्राच्या मालकीच्या नसून सर्वांच्याच मालकीच्या असल्यात. त्या कोणी साध्या चालीवर म्हणत आणि कोणी विशेष धाटणीवर म्हणत. साध्या चालीवर पण हौत्राकडे वापरल्या जाणाऱ्या म्हणून त्या हौत्रवेदांत शिरल्या. आणि विशेष धाटणीवर म्हणतल्या जाणाऱ्या म्हणून त्या ऋचा व त्या धाटण्या सामवेदांतर्गत झाल्या; आणि हीच गोष्ट अधिक संभवनीय दिसते. कां कीं, यागामध्ये शस्त्रे पठन करतांना शस्त्राच्या प्रारंभीच्या ३ ऋचा उद्गाता धाटणीवर गातो; आणि होता त्याच पुन्हां म्हणून आणखी विशिष्ट ऋचा पुढें म्हणतो.

ब्राह्मणे.— सामवेदसंहिता म्हणून जें वाङ्मय आहे त्यांत केवळ सूक्तं आहेत. त्या सूक्तांची रचना कशी केली वगैरे वर्णन मागे येऊन गेलेंच आहे. त्यांत याज्ञिकशास्त्रहि नाहीं. तें विधिवाक्यांचें संग्रहस्थान जीं ब्राह्मणें त्यांत आहे. यज्ञास उद्देशून संगीतयोजना कशी करावी हें सांगणारे ग्रंथ म्हणजे सामवेदांतर्गत ब्राह्मणें, त्यांकडे वळलें पाहिजे.

गायनशास्त्र सामवेदाची पूर्ण वाढ होईपर्यंत कसें वाढत गेलें याचा पत्ता लागत नाहीं. तें ज्ञान गुरुपरंपरेनें संप्रदायांतच राहिलें असावें.

सामवेदाचीं जीं ब्राह्मणें आहेत तीं संगीतशास्त्र न सांगतां तें शास्त्र सामकांस ठाऊक आहे असें धरून चालतात. त्या शास्त्राचा यज्ञाकडे उपयोग कसा करावा एवढाच काय तो तीं बोध करतात. मधून शास्त्रीय माहिती आलीच तर ती केवळ अनुपंगानें म्हणून येते आणि ती देखील ब्राह्मण ग्रंथांपेक्षां सूत्रग्रंथांत अधिक येते. हें विधान स्पष्ट करण्यासाठीं सामवेदावरील प्रत्येक ब्राह्मणाच्या अंतर्गांर्चा थोडेंसें स्वरूप देतों. वाङ्मयवर्णनानंतर तदंतर्गत शास्त्राकडे लक्ष देऊं.

सामवेदावरील ब्राह्मणें.—सामवेदावरील ब्राह्मणें कोण-कोणतीं व त्यांचा क्रम कसा हें सायणाचार्यांनीं दिलें आहे. ते म्हणतात.

अष्टौ हि ब्राह्मणग्रंथाः (१) प्रौढ ब्राह्मणमादिमं ॥

(२) पड्विंशाल्यं द्वितीयं स्यात्तत् (३) सामविधिर्भवेत् ॥

(४) आप्येयं (५) देवताध्यायं (६) मंत्रं बोपनिपत्ततः ॥

(७) संहितोपनिषद् (८) वंशो ग्रन्था अष्टावितीरिताः ॥

यावरून असें स्पष्ट होतें कीं सामवेदावरील ब्राह्मणग्रंथ

भा. पां. २१

म्हणजे (१) प्रौढ (तांड्य), महाब्राह्मण किंवा पंचविंश ब्राह्मण, (२) पड्विंश, (३) सामविधान, (४) आप्येय, (५) दैवत, (६) उपनिषद् (७) संहितोपनिषद् व (८) वंश हे होत. यांपैकी प्रत्येक ब्राह्मणाकडे थोडेंसें लक्ष देऊं.

[१] तां ब्य किं वा पंच विंश ब्राह्मण. —या ब्राह्मणाकडे थोडेंसेंच लक्ष देऊन चालणार नाहीं. कां कीं, हा सामवेदविषयक मोठा महत्वाचा ग्रंथ आहे. यांत संगीतशास्त्राच्या प्राचीन इतिहासावर व अनेक सामाजिक क्रियांवर प्रकाश पाडणारें साहित्य आहे. शिवाय यांत अनेक आख्यायिकाहि आहेत. तेव्हां हें ब्राह्मण निरनिराळ्या दृष्टींनीं पृथक्करण करण्यासाठीं वगळून इतर ब्राह्मणांकडे वळलें पाहिजे.

[२] पड्विंश ब्राह्मण. —हा सामवेदावरील दुसरा ब्राह्मणग्रंथ होय. या ब्राह्मणाचे ५ प्रपाठक किंवा अध्याय आहेत. पहिल्या प्रपाठकांत ७ खंड असून पुढील चार प्रपाठकांत अनुक्रमें १०, १२, ७ व १२ म्हणजे एकंदर ४८ खंड आहेत. या ब्राह्मण ग्रंथांत उद्धृत झालेली विषयवारी येणें प्रमाणें:—सुब्रह्मण्यविधि, सौम्यचरुविधान, वहिष्पवमान धर्म, प्रकीर्णविषय, हौत्रकांचें उपाव्हान, ऋत्विग्विधान, नैमित्तिक होम, अर्च्युप्रशंसा, देवयजनविज्ञेयकर्म, अवभृथ, अभिचारक प्रयोग, द्वादशाहस्तुति, श्येनादियागविधि व वैश्वदेवसत्र.

(३) साम विधान ब्राह्मण. —सामवेदावरील हा तिसरा ब्राह्मणग्रंथ. या ग्रंथाचे तीन प्रपाठक आहेत. तीन प्रपाठकांत असलेल्या विषयांचा अनुक्रम पुढें दिल्याप्रमाणें आहे. १ अध्ययनविधान, पांचरात्रिकसामविधान, साप्तरात्रिकसामविधान, मासाद्यध्ययसामविधान, सप्तसंहितासामविधान, प्रायश्चित्तविधान, अश्वीलभाषणादिकांचीं प्रायश्चित्तें, उपपातकप्रायश्चित्तें, सुरापानादि महापातकप्रायश्चित्तें, राजप्रतिग्रहादि प्रायश्चित्तें, रसविक्रयादि प्रायश्चित्तें व दुःस्वप्नदर्शनादि प्रायश्चित्तें. २ काम्यप्रयोगविधान, मनुष्यवशीकरणप्रयोग, सौभाग्यसिद्धिप्रयोग, यशःसिद्धिप्रयोग, ब्रह्मवर्चससिद्धिप्रयोग व पुत्रप्राप्त्यादिप्रयोग. ३ धन्यसामप्रयोगविधान, वास्तुशमनप्रयोग, अदृष्टदर्शनादिप्रयोग, राज्याभिषेकादिप्रयोग, संग्रामजयार्थप्रयोग, जातिस्मरणप्रयोग, अग्निस्वायत्तीकरणप्रयोग, पिशाचवशीकरणप्रयोग, दिव्यपाथिवनिधिलभसाधनप्रयोग, भौतिकलभसाधनप्रयोग, पुनर्जन्माऽभावार्थं रात्र्युपासना, अभीष्टदेवदर्शनार्थं कुटीप्रवेशादिप्रयोग, अविहितप्रयोग, सामांचा प्रयोग, सूचनोपदेश, विहितप्रयोग, सामांचा अभिप्रयिकत्वोपदेश, सानविधानोपदेशांचें पारंपर्यागतत्व, सामविधानब्राह्मणोपदेशपात्रनिर्देश व सामविधानब्राह्मणोपदेश करणाऱ्या ब्राह्मणाला यावयाच्या दक्षिणेचे नियम.

या अनुक्रमावरून सामविधानब्राह्मण म्हणजे श्रौत यज्ञाव्यातिरिक्त असणाऱ्या विधींचीं विधानें दाखविणारें आहे असें आढळून येईल. अग्निहोत्रादि श्रौत कर्मांच्या ऐवजीं सर्वकामप्रद म्हणून कांहीं सामविधानें या ब्राह्मणग्रंथांत

सांगितली आहेत. यावरून श्रौतवाह्य अशा याज्ञिकांच्या किंवा उपासकांच्या वर्गातहि सामविद्येचें म्हणजे गानविद्येचें अस्तित्व दिसून येतें.

(४) आ पैं य ब्रा ह्म ण.—सामवेदावरील हा ग्रंथ म्हणजे चौथा ब्राह्मणग्रंथ होय. यज्ञामध्ये जीं सामें म्हटलीं जावयाचीं असतात त्यांचे (द्रष्टे) ऋषी, छंद व देवता ठाऊक नसतील तर दोष घडतो अशा समजुतीने प्रत्येक सामाचा ऋषि, देवता व छंद ह्या ब्राह्मणग्रंथांत स्पष्ट केली आहेत. या ब्राह्मणग्रंथाचे अध्ययन करणाराला गायत्र, गेय, आरण्य व महानाम्नसंज्ञक सामांचीं नांवें यथाक्रम कळून येतात. ऊह व ऊह्य सामगानसंघर्षाचें ज्ञानहि अतिदेशविधि वगैरेपासून समजून येतें. शिवाय कोणकोणतीं सामें कोणकोणत्या स्वरांत आरंभ करून गावीं याविषयीहि थोडीशी माहिती या ब्राह्मणग्रंथांत दिली आहे. त्या माहितीशीं आपणांस विशेष प्रयोजन आहे.

(५) दै व त ब्रा ह्म ण.—सामवेदाचें हें पांचवें ब्राह्मण होय. ह्या ब्राह्मणातील मुख्य विषय, सामांच्या निधनांवरून म्हणजे ध्रुवपदांवरून निरनिराळ्या देवतानुरूप निरनिराळ्या सामांची वर्गवारी करणें हा आहे. ह्या ब्राह्मणाचे एकंदर तीन खंड आहेत. त्यांपैकी पहिल्या खण्डांत प्रथम अग्नि, इंद्र, प्रजापति, सोम, वरुण, त्वष्टा, आगिरस, पूषा, सरस्वती व इंद्राग्नी ह्या सामदेवता सांगितल्या असून पुढें त्या प्रत्येक देवतांच्या सामांचीं ध्रुवपदें कशा कशा प्रकारचीं असतात ह्याचें विवेचन आहे. दुसऱ्या खण्डांत निरनिराळ्या सामांचे आधारभूत जे वैदिक गायत्री, उष्णिह्, ककुम् इत्यादि छंद, त्यांचे शुभ्र, चित्र, असे काल्पनिक वर्ण सांगितले असून त्यांचीं दैवतें कोणतीं याचेंहि विवेचन आलें आहे. तिसऱ्या खण्डांत ह्या वैदिक छंदांच्या काल्पनिक व्युत्पत्ती दिल्या आहेत. हा भाग यास्काचार्यानीं निरुक्तांत उद्धृत केल्यासारखा दिसतो. ह्या खण्डाच्या शेवटीं गायत्रीमंत्राचें गान सामांत कसें असावें याचें विवेचन आहे.

[६] जै मि नी यो प नि प द्वा ह्म ण.—ह्या ब्राह्मणास 'तलवकार' उपनिषद्ब्राह्मण असेंहि दुसरें नांव आहे. शौनकादिभ्यश्छंडसि । (४, ३, १०६) ह्या सूत्रामध्ये पाणिनीने 'तलवकार' याचा उल्लेख केला आहे. ह्याच तलवकार ऋषीच्या नांवावर तलवकार शाखा प्रसिद्ध झाली व ह्या शाखेचेंच पुढें जैमिनीशाखा हें नांव पडलें. परंतु ह्या फेरवदलाचें कारण मात्र ज्ञात होत नाहीं.

अद्वैतसिद्धांतप्रस्थापक आद्य शंकराचार्य यांनी 'केनोपनिषद्' भाष्याच्या प्रस्तावनेंत असें म्हटलें आहे की, "हें परब्रह्मविषयक उपनिषद् नवव्या अध्यायाचा आरंभ असून ह्याच्या पूर्वी ८ अध्यायांमध्ये यज्ञकर्माचें विवेचन केलें आहे. त्याचप्रमाणे प्राणोपासनेचेंहि वर्णन आहे. ह्या उपनिषदानंतर गायत्रसाम व वंशपरंपरा सांगितल्या आहेत."

परंतु सांप्रत उपलब्ध असलेल्या ह्या जैमिनीयोपनिषद्ब्राह्मणाचा अध्यायक्रम उपरिनिर्दिष्ट अध्यायक्रमापेक्षां अगदी भिन्न आहे. ह्या सांप्रतच्या ब्राह्मणाचे एकंदर ४ अध्याय असून पहिल्या तीन अध्यायांनंतर चौथ्या अध्यायाच्या १८ व्या खण्डांत केनोपनिषदास आरंभ होतो, व २१ व्या खण्डांत तें संपतें. वर सांगितलेल्या वंशपरंपरा ह्या उपनिषदापूर्वीच आल्या आहेत व ह्या अंतर्भूत उपनिषदानंतर ७ खण्ड आहेत. हा फरक होण्याचें कारण उपलब्ध नाहीं.

ह्या उपनिषदास "गायत्रोपनिषद्" असेंहि नांव जै. उ. ब्रा. ४. १७च्या शेवटीं दिलेलें आढळतें. कारण एवढेंच दिसतें की, ह्या ब्राह्मणामध्ये सर्वत्र 'गायत्र' सामाचें वर्णन असल्यामुळे गायत्रोपनिषद् हें नांव रूढ झालें असावें. ह्या ब्राह्मणातील ३. ४० चा आरंभच 'तदेतरमृतं गायत्रम् । एतेन वै प्रजापतिरमृतत्वमगच्छदेतेन देवा एतेनर्पथः ॥१॥' अशा रीतीने 'गायत्रसाम' रूपी अमृताच्या स्तुतीने केला आहे.

ह्या ब्राह्मणामध्ये दोन स्थली (३. ४०-४२ व ४. १६, १७) दोन वंशपरंपरा आल्या आहेत. त्या पुढें दिल्या आहेत.

जैमिनियोपनिषद् ब्राह्मण (३. ४०-४२)

	[सत्ययज्ञ पौलुपि]
ब्रह्म	सोमशुष्म सात्ययज्ञ
प्रजापति	हत्स्वाशय आल्लकेय महा- वृष राजा
परमेष्ठा	जनश्रुत कांड्विय
सविता देव	सायक जानश्रुतेय
अग्नि	नगरी जानश्रुतेय
इंद्र	शंग शाख्यायनि आत्रेय
कश्यप	राम क्रातुजातेय वैयाघ्रपद्य
कृष्यशृंग कश्यप	शंख वाभ्रव्य
देवतरस श्यावसायन	दक्ष कात्यायनि आत्रेय
ध्रुपवान्हेय	कंस वारकि
इंद्रोत दैवाप शौनक	प्रोष्ठपाद वारक्य
वृति ऐंद्रोति शौनक	कंस वारक्य
पुलुप प्राचीनयोग्य	जयंत वारक्य
सत्ययज्ञ पौलुपि	

[जयंत वारक्य]	[श्यामसुजयंत लौहित्य]
कुबेर वारक्य	कृष्णदत्त लौहित्य
जयंत वारक्य	मित्रभूति लौहित्य
जनश्रुत वारक्य	श्यामजयंत लौहित्य
सुदत्त पाराशर्य	त्रिवेद कृष्णरात लौहित्य
आपाठ उत्तर	यशस्वी जयंत लौहित्य
विपश्चित् शकुनिमित्र	जयक लौहित्य
जयंत पाराशर्य	कृष्णरात लौहित्य
श्याम जयंत लौहित्य	दक्षजयंत लौहित्य
पल्लिगुप्त लौहित्य	विपश्चित् दृढजयंत लौहित्य
सत्यश्रवा लौहित्य	वैपश्चित् दार्ढजयंति
कृष्णधृति सात्याक	दार्ढजयंति गुप्त
श्यामसुजयंत लौहित्य	

जैमिनीयोपनिषद्ब्राह्मण (४,१६-१७)

इंद्र	दक्ष कात्यायनि आत्रेय
अगस्त्य	कंस वारक्य
इषयावाशि	सुयज्ञ शांडिल्य
गोपूक्ति	अभिदत्त शांडिल्य
ज्वालायन	सुयज्ञ शांडिल्य
शाखायनी	जयंत वारक्य
राम क्रातुजतेय वैयाघ्र-पथ	जनश्रुत वारक्य
शंख बाभ्रव्य	सुदत्त पाराशर्य

ह्या ब्राह्मणाचा शेवटचा खण्ड 'सावित्र्युपनिषद्' या नांवाने १०८ उपनिषदांमध्ये निराळा मानला गेला आहे.

(७) सं हि तो प नि ष द् ब्रा ह्म ण.—सामवेदाच्या इतर ब्राह्मणांप्रमाणे हे ब्राह्मण उत्तरकालीन वैदिक वाङ्मयांत मोडतें. ह्या ब्राह्मणाची भाषापद्धति जरी इतर ब्राह्मणग्रंथांसारखीच आहे तरी जुनी वैदिक रूपे ह्या ग्रंथांत आढळत नाहींत; व ह्यांतील विषयावरूनहि वरील विधान दृढ होतें. याच्या ३ व्या अध्यायांत "विद्या ह वै ब्राह्मणमाजगाम" ही

निरुक्तांतील भाषणरूप आख्यायिका थोड्या फरकाने आढळते. मागाहूनच्या संस्कृत वाङ्मयांत ह्या ग्रंथासंबंधी फारच थोडे उल्लेख सांपडतात.

सुप्रसिद्ध सायणाचार्यास हे ब्राह्मण माहीत होतें. ह्या ब्राह्मणाच्या पहिल्या अध्यायांत भिन्न पद्धतीने साम म्हटलें असतां काय परिणाम होतात ह्याचें काल्पनिक वर्णन आहे. २ व ३ ह्या अध्यायांत 'सामे' व मंत्र यांचा पृथक्त्वाने विचार करण्याच्या कल्पनेचें मूल स्वरूप दिसतें व हाच विषय मागाहूनच्या फुल्लसूत्र, सामतंत्र वगैरे ग्रंथांत जास्त सविस्तर रीतीनें उपपादिला आहे. हा विषय स्पष्ट शब्दांनीं या ग्रंथांत आला नाहीं, परंतु एकंदर परिभाषेवरून इतकें स्पष्ट दिसून येतें कीं मूल वैदिक उदात्त, अनुदात्त व स्वरित या तीन स्वरांचा 'साम'गानांतील उच्च, नीच इत्यादि स्वरांशीं कांहींतरी संबंध आहे ही गोष्ट त्या कालीं ज्ञात झाली असावी. परंतु या ब्राह्मणांत सांगितलेली स्वरपरंपरा मात्र पूर्ण आहे व ह्यावरूनच हे ब्राह्मण प्राचीन नसावें ही गोष्ट दिसून येते. ४ था अध्याय अत्यंत लहान आहे व त्यामध्ये उपाध्यायास विशिष्ट प्रकारची दक्षिणा दिली असतां कोणतीं फलें प्राप्त होतात ह्या नेहमींच्या मुद्द्याचें वर्णन आहे. ह्या सर्व गोष्टींवरून हे ब्राह्मण अगदी उत्तरकालीन आहे ही गोष्ट स्पष्ट होते.

(८) वं श ब्रा ह्म ण.—वंशब्राह्मणांत वंशावळीशिवाय दुसरें कांहीं नाहीं. तिचा उपयोग पुढें सामवेदसंप्रदायाच्या इतिहासांत केलाच आहे.

उपर्युक्त आठ ब्राह्मणांपैकीं आप्येयब्राह्मणास डॉ. वनेल यानें जी प्रस्तावना लिहिली आहे तिजवरून सामसंगीत-संप्रदायवाङ्मयाविषयीं कांहीं माहिती उपलब्ध होत असल्यामुळे तिचा गोपवाराहि पुढें दिला आहे.

आप्येयब्राह्मण व उत्तरकालीन सामवाङ्मय.—भारतवर्षांत प्राचीन काली ज्या वेळीं वेद हे मुखोद्गत करावे लागत असत त्या वेळीं त्यांचें मूलस्वरूप कायम राखण्यास वेदपाठकांस मदत व्हावी म्हणून लहान लहान अनुक्रमणीग्रंथ प्रत्येक वेदाकरितां तयार केले गेले. परंतु चारहि वेदांवरील अनुक्रमणीग्रंथांच्या मूलस्वरूपांतच बरेच भेद दिसून येतात. ह्यांपैकीं आप्येयब्राह्मण हे सामवेदावरील अनुक्रमणीग्रंथांपैकींच असून त्या मानानें इतर वेदांवरील अनुक्रमणीग्रंथ फार अर्वाचीन काली अस्तित्वांत आलेले दिसतात. कारण, इतर कोणत्याच वेदावरील अनुक्रमणीग्रंथास "ब्राह्मण" ग्रंथाचें स्वरूप असलेलें दिसून येत नाहीं.

ह्याखेरीज मागाहून तयार केलेले सामवेदांतील बरेच अनुक्रमणीग्रंथ आहेत. त्यांपैकीं (१) 'नैगेयानामृक्षवार्पम्' आणि 'नैगेयानामृक्ष दैवतम्' हा द्विपरिच्छेदात्मक एक ग्रंथ असून तो नैगेय शाखेस अनुसरून पूर्वांचिक संहितेचे ऋषी व देवता दर्शवितो. (२) "रावणभैत किंवा चलाक्षर" हा एक ग्रंथ अशाचपैकीं आहे. त्यामध्ये प्रत्येक सामाचें आद्याक्षर असून

त्याचें खंड दाखविणारे एक अक्षर असतें. ह्यामध्ये वर्ण-क्रमास अनुसरून अक्षरांनीं संख्या दर्शविण्याची पद्धति योजली आहे. त्या अर्थी इ. स. १४०० च्या अलीकडील काळांत हा ग्रंथ झाला असावा. (३) असाच एक काश्यप भट्ट भास्करकृत 'आर्षेयदीपिका' नामक ग्रंथ सांपडला असून तो आर्षेयब्राह्मणावर टीकारूप आहे. तो सायण-भाष्यापेक्षां जास्त पद्धतशीर आहे. ह्या ग्रंथाचा कर्ता काश्यप भट्ट भास्कर हा कोण होता, केव्हां झाला इत्यादि माहिती ग्रंथावरून मिळणें अशक्य आहे; परंतु नांवावरून तो कृष्ण-यजुर्वेदावरील प्राचीन टीकाकार कौशिक भट्ट भास्कर मिश्र याजहून निराळा असावा हें उघड दिसतें.

सामसंहितेच्या पदांविषयी विवेचन करणारे ग्रंथ पुढील-प्रमाणें आहेत.

(अ) पदपाठ.—पूर्व व उत्तर आर्चिकांस हे पदपाठ आहेत; इतकेंच नव्हे तर स्तोभाकरितां देखील असाच एक पदपाठ रचण्यांत आला आहे. आर्चिक पदपाठाची रचना गार्ग्य नामक ऋषीनें केली असल्याबद्दल दंतकथा आहेत. प्रस्तुत ग्रंथकर्त्यांचा उद्देश एकंदर सामगायनाची ऋचांशीं जुळणी करीत याईल ह्याचें विवेचन करण्याचा असून पुढील टीकाग्रंथांमध्ये हा पहिलाच मार्गदर्शक ग्रंथ आहे.

(आ) ऋक्तंत्र.—हा एक शिक्षाग्रंथ असून याचे पांच प्रपाठक आहेत. ह्यामध्ये एका आधुनिक टीकाकाराचा —बहुतेक सायणाचा—उल्लेख आला असल्यामुळें हा ग्रंथ वराच अर्वाचीन असावा.

(इ) अवग्रहशक.—या नांवाचा एक सामवेदावरील ग्रंथ आहे. तसाच एक अनवग्रह नांवाचा ग्रंथ आहे पण त्यांबद्दल विशेष माहिती उपलब्ध नाहीं.

(ई) शिक्षा.—या नांवानें प्रसिद्ध असलेले कांहीं ग्रंथ विवेचनात्मक आहेत. त्यांतील मुख्य म्हणजे 'नारदशिक्षा' असून दुसरे लोमशनयशिक्षा, गौतमीशिक्षा, मांडूकीशिक्षा हें सर्व सामवेदसंबंधी आहेत. ह्या ग्रंथांचा काल अनिश्चितच आहे; परंतु पाणिनीपूर्वीच्या व्याकरणपरंपरेमध्ये हे ग्रंथ तयार झाल्यासारखे दिसतात. परंतु त्यांचीं सांप्रतचीं स्वरूपें मात्र अलीकडचीं दिसून येतात.

(उ) स्वरमात्रालक्षण.—यालाच 'स्तोभानुसंहार' हें नांव आहे.

(ऊ) निदानसूत्र.—हा ग्रंथ सामवेदांतील छंदांचें विवरण करणारा अति प्राचीन ग्रंथ होय. ह्याचे एकंदर दहा प्रपाठक आहेत.

(ऋ) नैगेयसूत्र.—नैगेयसूत्र हा सामवेदावरील छंदविवेचक ग्रंथ असून सामवेदासंबंधी वाङ्मयांत वारंवार उल्लेखिलेला गोभिलाचार्य हा ह्याचा कर्ता होय.

(क) सामगानांछंद.—हा ग्रंथ गार्ग्य यानें रचिलेला असून परिशिष्टांपैकी एक आहे.

सामगायकांनां नेहमीं उपयोगी पडणारे पुष्कळ ग्रंथ आहेत. त्यांमध्ये महत्त्वाचे ग्रंथ पुढीलप्रमाणें आहेत.

(अ) पुष्पअंगरफुल्लसूत्र.—हीं दोन निरनिराळीं नांवें उत्तर व दक्षिण हिंदुस्थानांत सांपडलेल्या हस्तलिखित प्रतींतील भेद दाखविणारी आहेत व अजातशत्रुकृत विवरणामध्ये देखील अशा प्रकारचे भेद आढळून येतात. हा ग्रंथ गोभिलानें केला असें म्हणतात. परंतु दक्षिणेकडील प्रतींत वररुचि हा ग्रंथकर्ता असल्याबद्दलचा स्पष्ट उल्लेख आहे. ऊहगान हें फार मागाहूनचें आहे; व त्याचा ज्या अर्थी ह्या सूत्रांत उल्लेख आला आहे त्या अर्थी हा ग्रंथ अलीकडचाच असावा. उपाध्याय अजातशत्रु यानें या ग्रंथावर टीका लिहिली आहे. हा ग्रंथ अजून चांगलासा लागत नाहीं.

(आ) सामतंत्र.—वरील फुल्लसूत्रांतील उणीवा सामतंत्र या ग्रंथानें भरून काढल्या आहेत. ह्यामध्ये सामगानांचेंच प्रामुख्याने वर्णन असून ग्रंथविवेचन सांगोपांग आहे. ह्या ग्रंथाचे तेरा प्रपाठक माहीत आहेत. परंतु एका प्रतीत 'संज्ञाप्रकरण' या नांवाचे दोन प्रपाठक जास्त आढळतात; व दुसऱ्या एका गुजराती प्रतीत 'पर्वप्रकरण' म्हणून आणखी दोन भाग अधिक आहेत. एकंदर ग्रंथ अत्यंत दुर्बोध असून त्यांत पारिभाषिक संक्षेपांची रेलचेल आहे. या ग्रंथावर दोन टीका आहेत. त्यांपैकी एक बरीच प्राचीन असून ती सायणानें किंवा स्कंद नामक टीकाकारानें रचली असल्याबद्दल आख्यायिका आहे. दयाशंकर नामक विद्वानानें रचलेली दुसरी अर्वाचीन टीका आहे.

(इ) पंचविधसूत्र.—ह्या ग्रंथाचे दोन प्रपाठक असून त्याच्या कर्तृत्वाचा मान कात्यायनास दिला जातो. ह्या व पुढील तीन ग्रंथांचा मुख्य विषय सामाचे भाग पाडण्याची पद्धति हाच आहे. वस्तुतः सामगायनाच्या एक किंवा त्यापेक्षां जास्त ठरीव पद्धती असतात, व त्यामुळें सर्वांनीं मिळून एका आवाजांत सामगानें म्हणणें युक्त आहे. परंतु यज्ञांत सामवेदी हे फक्त सामाचा निधन म्हणजे शेवटचा भाग अथवा पालुपद तेवढेंच इतरांस बरोबर घेऊन म्हणतात; व बाकीच्या सामांचे विभाग करतात. ह्या विभागांपैकी पहिला प्रस्ताव हा प्रस्तोत्यानें म्हणावयाचा असून त्याच्या पूर्वी हुंकार असतो. ह्यानंतर उकारानें आरंभ केलेला उद्गीथ नामक विभाग उद्गात्याकडे असतो. नंतर हुंकारयुक्त प्रतिहार नामक विभाग म्हणण्याचें काम प्रतिहत्यांकडे असतें. कधी कधी ह्या शेवटच्या विभागाचे दोन तुकडे करण्यांत येतात, आणि उद्गात्यांनीं गावयाचा उपद्रव हा विभाग शेवटच्या कांहीं वर्णांनीं वनविण्यांत येतो. 'निधन' हा विभाग सर्वांच्या शेवटीं असून तो पालुपदासारखा सर्व उपाध्याय वर्गानें म्हणावयाचा असतो.

(ई) प्रस्तावसूत्र.—हा ग्रंथ वरच्याप्रमाणेंच असून अतिशय लहान आहे.

(उ) प्रतिहारसूत्र.—ह्याचे पंधरा लहान विभाग आहेत. एकंदर ग्रंथावर वरदराजाची टीका असून त्यानें हा ग्रंथ कात्यायनप्रणीत असल्याचें सांगितलें आहे.

(ऊ) निधनसूत्र.—ह्या ग्रंथावरहि वरदराजाचीच टीका आहे.

कोणत्या स्वरांकरितां कोणत्या खुणा उपयोगांत आणावयाच्या याजवद्दल पुढील ग्रंथ उपलब्ध आहेत.

(अ) स्वरपरिभाषा.—या ग्रंथाच्या मूळच्या दक्षिणेकडील हस्तलिखितांत सामांची जी एक स्वरलेखनपद्धति आहे तीत सामाच्या चरणांतील पहिल्या अक्षरानंतर व क्वचित् मध्यंतरी एखादें स्वरयुक्त व्यंजन घालतात व हें स्वरयुक्त व्यंजन एखादा स्वर अगर स्वरसमुच्चय दाखवितें. या पद्धतीप्रमाणें पहिल्या सामाचा आरंभ असा आहे.

ओ त ग्रा इ । आ चो य हीणवी इतो या ई ।

ह्या ठिकाणीं त = ४; चो = २, ३, १ आणि ण = १, २ आणि प्रेङ्ख ह्याप्रमाणें स्वर असतात. म्हणजे क = १; व के = ७ किंवा त्या पेक्षां जास्त स्वर दर्शविले जातात.

प्राचीन ग्रीक संगीतांत अशाच पद्धतीनें स्वरलेखन करीत असत. ह्या पद्धतींत अशा तऱ्हेच्या ३०० वर पारिभाषिक संज्ञा असल्यामुळें ही पद्धति फारच अवघड झाली आहे.

उत्तरेकडील हस्तलिखितांत संख्येनें स्वरलेखन करण्याची अगदीं अर्वाचीन पद्धति योजलेली दिसते. ही हस्तलिखितें जितकीं जितकीं अर्वाचीन कालचीं सांपडतात तितकीं तितकीं त्यांची स्वरलेखनपद्धति अधिक पूर्ण दिसते.

ज्या वेळीं सामवेदी सामें गातात त्या वेळीं त्यांतील प्रत्येक स्वर आपल्या हाताच्या बोटांच्या निरनिराळ्या हालचालींच्या योगानें दर्शित करण्याची त्यांची पद्धति आहे.

(आ) धारणलक्षण.—हा ग्रंथ अगदीं अलीकडील काळांत शिक्षाग्रंथांच्या आधारे एका सभापति नामक दक्षिणेतील ब्राह्मण पंडितानें रचला आहे. सामवेदी मंत्र गात असतांना उदात्त, अनुदात्त, स्वरित आणि प्रचय हे स्वर हाताचा आंगठा आणि शेजारचीं तीन बोटे ह्यांच्या चाळवण्यानें दाखवितात. अशा प्रकारच्या बोटांच्या हालचाली स्मरणशक्तीस फारच मदत करतात हें अलीकडे मानसशास्त्रदृष्ट्या सिद्ध झालें आहे. यावरून सामगानाची परंपरा अखंड जशीची तशीच राहण्याचें कारण काय असलें पाहिजे हें ह्यायोगानें ध्यानांत येतें. यज्ञप्रसंगीं स्तोमाचें गुंतागुंतीचें पठन नियमबद्ध करण्याकरितां सामवेदी एक पुढील चमत्कारिक पद्धति योजतात. उदाहरणार्थ पंचदश स्तोमाकरितां ते आर्दुवराच्या वीतभर लांबीच्या कुश स्रंजक पंधरा समिधा घेतात व त्यांच्या पांच. पांचाची एकएक अशा तऱ्हेनें एकाखाली एक अशा तीन पंक्ती किंवा पर्याय करतात. प्रत्येक ओळीची रचना निरनिराळ्या प्रकारची असून तिची मांडणी कांहीं विशिष्ट

पद्धतीनें केलेली असते. अशाच कांहीं तरी युक्तीशिवाय स्तोमांचे गुंतागुंतीचे भाग योग्य स्वरांत गाणें अवघड आहे.

सामवेदभाष्याच्या प्रस्तावनेंत सायणाचार्यानें वरील सर्व माहिती योडक्यांत मुद्देसूद व मनोरंजक करून मांडली आहे.

सामवेदावर दोन भाष्यकर्ते होऊन गेले. त्यांपैकी सामवेदविवरणकर्ता भरतस्वामी हा शांकर संप्रदायांतील असून म्हैसूर श्रीरंगपट्टण येथें इसवी सनाच्या १३ व्या शतकाच्या अखेरीस होऊन गेला. सायणाचार्य ह्याच्या मागून अर्था शतकानंतर (इ. स. १२९५ (?)—१३८६) झाले.

शोभाकरभट्ट नामक विद्वानानें 'सामवेदाख्यकविवरण' नामक एक आरण्यकावर टीका लिहिली. ह्या भाष्यग्रंथाचें एकंदर स्वरूप पाहतां असें दिसून येतें कीं त्यापासून सामवेदावरील महत्वाच्या मुद्यांवर चांगला प्रकाश पडण्याच्या ऐवजीं जास्त घोटाळा मात्र होतो.

ह्याप्रमाणें विचार करतां सामवेदसंबंधीं वाङ्मयाचा कालानुक्रम पुढीलप्रमाणें ठरतो.

(अ) यजुर्वेदाप्रमाणें यज्ञकमानुसार अस्तित्वांत असलेल्या परंतु अनुपलब्ध अंशा सामवेदसंहितेचा मूलरचनाकाल.

(आ) गानांतील भेदाप्रमाणें सामवेदाचा वर्गाकरणकाल. ह्या कालांतीलच आरण्यगान आहे.

(इ) कृत्रिम एकत्रीकरणाचा काल इ. स. पूर्वी २०० वर्षे.—(१) पूर्व आर्चिक संहिता. (२) सांप्रतच्या स्वरूपांतील ग्रामगेयगान. (३) अप्रिय ब्राह्मण. ह्या ठिकाणीं संहितेंतील पाठभेदाचा इतिहास संपतो.

(ई) पृथक्करण व शास्त्रीय वाङ्मयरचनेचा काल—(१) पदपाठ. (२) उत्तरार्चिक संहिता, आरण्यक संहिता, स्तोमांचें संग्रथन. (३) शास्त्रीय पारिभाषिक वाङ्मय.

(उ) धार्मिक वाङ्मयरचनेचा काल.

भाष्यग्रंथरचना. इ. स. १३०० पासून नंतर.

वरील विवेचनावरून असें दिसून येईल कीं आपेंयब्राह्मण हा सामवेदविषयक अत्यंत प्राचीन पुरावा आहे. कारण ह्या ब्राह्मणाच्या अभावीं सांप्रत उपलब्ध असलेली सामवेदसंहिता ही अगदीं अर्वाचीन दिसते. परंतु आपेंय ब्राह्मणाच्या अंतर्गत पुराव्यावरून सामवेदसंबंधीं वरील महत्वाची अनुमाने काढतां येणार आहेत.

ह्यांपैकी पहिले महत्वाचें अनुमान असें कीं, सामवेद वाङ्मयांतील खरोखरी महत्वाचे भाग ग्रामगेय, आरण्यगान आणि ब्राह्मण हे होत. मागाहूनचे पारिभाषिक वाङ्मय तयार झाल्यामुळेच सामवेद हा प्राचीन स्वरूपांत आज उपलब्ध आहे. या दृष्टीशिवाय इतर कोणत्याहि दृष्टीनें ह्या अर्वाचीन वाङ्मयास महत्त्व नाही. कारण सूत्रबद्धता, कृत्रिमपणा इत्यादीमुळे ह्या वाङ्मयाचें सामवेदाभोवतीं कांटेरी कुंपण झालें आहे.

आर्षेय ब्राह्मणावरून दुसरें एक असें अनुमान काढतां येतें कीं सामवेदसंहितेचें अनेक वेळ नवीन संस्करण केलें गेलें आहे. आर्षेय ब्राह्मणाच्या ग्रामगेयगानसंबंधी विवेचन असलेल्या पूर्वार्धाच्या निरीक्षणावरून असें दिसून येतें कीं, त्यांतील सामें ह्या मंत्रानुरोधानें एकत्रित केलीं आहेत व याच पद्धतीनें पूर्वार्चिक हा भाग या ब्राह्मणाच्या रचनेच्या काली तयार झालेला होता. परंतु आरण्यगानसंबंधी विवेचन असलेल्या आर्षेय ब्राह्मणाच्या उत्तरार्धाची एकत्रीकरणपद्धति ग्रामगेयगानाप्रमाणें नसून फक्त सामांचीं नांवें एके ठिकाणी जुळविलीं आहेत व हीच दुसरी पद्धति प्राचीन असावी. हीच गोष्ट यजुर्वेदाच्या संस्करणपद्धतीवरून अनुमित होते; कारण ग्रामगेयगान हें निरनिराळ्या यज्ञप्रसंगी म्हणावयाच्या सामांचें वनलें असल्यामुळें त्या भागाचें सामगायक उपाध्यायवर्गाकडूनच संस्करण झालें असलें पाहिजे; परंतु आरण्यगान हें केवळ खाजगी उपयोगाकरितां उपयुक्त असल्यामुळें तें मात्र मूळच्या स्थितीत दृष्टीस पडतें. कारण प्रो. कुनेन् इत्यादिकांच्या संशोधनावरून असें निष्पन्न झालें आहे कीं, कोणत्याहि प्राथमिक अवस्थेंतल्या धार्मिक वाङ्मयांतील वारंवार संस्करण होणारे भाग, बहुतेक गृह्यविधी व आचार यांसंबंधी असणारे नियम हे होत.

सामवेदाची परंपरा.— संगीतशास्त्राच्या प्राचीन वाङ्मयाचें म्हणजे सामवेदविषयक वाङ्मयाचें वर्णन झालें. आतां ज्या माणसांनीं या शास्त्राचें संवर्धन केलें त्यांकडे वळूं. आपणांस सामवेदाच्या परंपरेचें ज्ञान देणाऱ्या दोन प्रकारच्या याद्या प्राचीन ग्रंथांतून आढळतात. विद्येस गौरव देण्यासाठीं आणि तिचा प्रचार पृथ्वीवर कसा झाला हें सांगण्यासाठीं प्रत्येक शास्त्राच्या इतिहासाचा विशिष्ट देवतेपासून उगम सांगणाऱ्या याद्या आपणांस प्रत्येक शास्त्राच्या ग्रंथांतून आढळतात. त्याप्रमाणेंच सामवेदाचीहि गोष्ट आहे. या प्रकारची जी एक परंपरा 'सामविधान' ब्राह्मणाच्या शेवटी दिली आहे ती अशी— १ प्रजापति, २ बृहस्पति, ३ नारद, ४ विष्णुसेन, ५ व्यास, ६ पाराशर्य, ७ जैमिनीपौष्पिज्य, ८ पाराशर्यायण व ९ बादरायण.

या प्रकारच्या यादांत इतिहास शोधावयास जाणें साहसाचें होईल. तथापि तेवढ्यावरून आपणांस इतिहासाविषयी निराश होण्याचें कारण नाही. पुष्कळ सामांचे प्रवर्तक आपणांस मंत्र, ब्राह्मणें व सूत्रें यांमध्ये उल्लेखिलेले दिसतात. त्या उल्लेखांवरून शास्त्रज्ञांचें पौर्वापर्य आज कदाचित् लावतां येणार नाही; तथापि शास्त्रप्रवर्तकांचा वर्ग किती मोठा होता व कोणत्या काळापासून कोणत्या काळापर्यंत पसरला होता या प्रश्नावर त्यामुळें थोडासा प्रकाश पडेल.

ऋग्वेदकालीन सामविज्ञान.— इतर वेदांचें संहितीकरण ज्या काळांत झालें त्याच काळांत सामवेदाचेंहि झालें असावें. सामें उत्पन्न होणें व हौत्रवाङ्मय जमा होत जाणें या

क्रिया वरोवरच चालू असाव्यात. कां कीं, संहितीकरण व वर्गीकरण या क्रिया झाल्या असल्याची सूचना प्रथम पुरुषसूक्तावरून व्यक्त होते. या सूक्तांत ऋचांचा व सामांचा सहोक्तीनें उल्लेख केला असून ती गोष्ट त्यांची वरोवर वाढ होत होती हें दाखविते. सहाव्या मंडळाखेरीज बहुतेक सर्व मंडळांतून सामांच्या म्हणजे उद्गात्याच्या विद्येचा उल्लेख दिसतो. सामांचें महत्त्व हौत्रांतील म्हणजे ऋग्वेदांतील ऋचांतून स्पष्ट दिसत आहे. म्हणजे, ज्या वेळेस अनेक मंत्र तयार होत होते त्या वेळेस त्यांवरोवरच गायनकलेचाहि विकास होत होता—मग औद्गात्र हा स्वतंत्र ऋत्विजाचा विषय म्हणून प्रस्थापित झाला असो अगर नसो (तो तसा झाला नसावा असें वाटतें). कदाचित् ऋत्विजांमध्ये वर्गीकरण होण्यापूर्वी व होता हाच शब्द सर्व प्रकारच्या ऋत्विजांना लागत असतांना सामगायन होतुक्रियेमध्ये देखील मोडत असेल. तथापि विद्येचें पृथक्त्व प्रस्थापित झालें होतें हें खास. हें खालील उताऱ्यांवरून कळून येईल.

“ हे ऋत्विजहो, अतिबलवान् अशा इंद्रासाठीं तुम्हीं विस्तृत व (आंगूष्ठीं) घोषयुक्त असें एक साम (स्तोत्र) तयार करा (१. ६२, २) असें (नोधा) ऋषि म्हणत असून, इंद्राविषयी आपल्या ठिकाणी असलेल्या पूज्य बुद्धीचें कारण आपले (पूर्वापितर) मूळपुरुष जे आंगिरस त्यांच्या गाई इंद्रानें सोडविल्या असे त्यानें व्यक्त केलें आहे.

गायत्रानें (गायत्र छंदानें) प्रत्येक अर्क (अर्चनसाधनीय मंत्र) तोडला [मापला] जातो. अर्कांनें साम विभागिलें जातें ' अर्केण साम प्रतिमिमांते ' [१. १६४, २४].

हे इंद्रा ' नमन्य ' [नभोमंडलांत धुमून राहणारें] साम ज्या प्रकारें तुला पसंत [वेत्ति] होईल त्याप्रमाणें [उद्गाता] गातो ' नमन्यं साम गायत् ' [१. १७३, १].

यज्ञसंबंधी सामगायनामध्ये देव गढून जातात. ' ऋतस्य सामन्रण्यंत देवाः ' [१. १४७, १].

अंगिरसांच्या सामांनीं स्तविलेले देव ' अंगिरसां सामभिः [प्रगीतैर्मंत्रैः-सायण] स्तूयमाना देवाः ' [१. १०७, २].

[कपिंजल] सामगायकांप्रमाणें दोन्ही वाणी—गायत्र व त्रैष्टुभ गातो ' उभे वाचौ वदति सामगा इव गायत्रंच त्रैष्टुभं अनुराजति ' [२. ४३, १].

हे शकुने उद्गात्याप्रमाणें तूं साम गातोस ' उद्गातेव शकुने साम गायसि ब्रह्मपुत्र इव सवनेषु शंससि ' [२. ४३, २].

हे बृहस्पते, जे सामापलीकडे कांहीं (रक्षणसाधन) जाणत नाहीत ' ये न परःसाम्नो विदुः ' (२. २३, १६).

हे ब्रम्हणस्पते, त्वष्टा सर्व सामांचा कवि (उच्चारणारा व रचणारा) अशा तुला प्रसवला ' त्वष्टा साम्नः साम्नः कविः अजनत् ' (२. २३, १७).

आम्हांला पूज्य व अभिमत असलेलें साम जाणून (अनिन) बोली. ' महत् साम विद्वान् प्रेदु वोचत ' (४. ५, ३).

जो ऋचांची इच्छा करतो व जो जागृत असतां सामें गायलीं जातात तो कोण ? (५. ४४, १४) 'अग्निः (सामा-नि यंति)' (४. ४४, १५).

हे मरुत हो, सामांचें विविध प्रकारें ग्रथन करणाराचें रक्षण करा [सामविप्रं ऋषिं अवथ] (५. ५४, १४).

हे प्रतृद (तृत्सु) हो, तुमचा वसिष्ठ येत आहे—'प्रतृद वः वसिष्ठः आगच्छति.' त्याचें सुप्रसन्नतेनें स्वागत करा—, एनं सुमन-स्यमानाः उपाध्वं.' तो शस्त्र पठन करणाऱ्याला, सामगान करणाऱ्याला आणि (सोम कुटण्याकरितां) ग्राव्यांनां धारण करतो—'उक्थभृतं सामभृतं ग्रावाणं विप्र्रति' (७. ३३, १४).

पूजन करणारे कोणी महान् साम पठन करतात 'एके अर्चेतः महि साम मन्वत' (८. २९, १०),

(इंद्र) गायिलेलें साम ऐको व गाऊं लागो—'गीयमानं साम ध्रुवत् (च) उपगासिपत्' (८. ८१, ५).

सामांनीं जसा धर्म तापावतात त्याप्रमाणें इंद्रासाठीं वृहत्साम गायन करा 'सामन् धर्मे तपत गिर्वेणसे वृहत्-गायत' (८. ८९, ७).

शुद्ध अशा सामानें शुद्ध अशा इंद्राला (आम्ही) स्तवितों 'शुद्धेन साम्ना शुद्धमिदं स्तवाम' (८. ९५, ७).

मोठ्या इंद्रासाठीं वृहत् सामाचें गायन करा. 'वृहते इंद्राय वृहत् साम गायत.' (८. ९८, १).

सामगानकुशल ज्ञाता साम (सामगान) करीत येतो—'विपश्चित् सामन्यः सामकृण्वन् एति' (९. ९६, २२).

हे सोम, लांबून ऐकूं येणाऱ्या सामध्वनीप्रमाणें तुझा सामध्वनि ऐकूं येत आहे. 'परावतो न सामतत्' (९. १११, २).

स्तुतिमान् वृहस्पति सामगानानें पूजित होवो—'ऋकः वृहस्पतिः सामभिः अर्चतु' [१०. ३६, ५].

सामगान चालू असतां आसादन करण्यास योग्य असें अन्न तयार करूं—'सामन्नु राये निधिमन्वन्नं करामहे' [१०. ५९, २]

निरनिराळ्या सामांनीं युक्त अशा अंगिरसाप्रमाणें—'विश्वरूपाः सामाभिः [युक्ताः] अंगिरसो न' [१०. ७८. ५].

[हे सूर्यादेवि] तुझ्या रथाच्या घोड्यांनां बांधलेल्या दोऱ्या ऋक्सामरूपी होत—'ते गावौ ऋक्सामाभ्यां अभिहितौ' [१०. ८५, ११].

त्या यज्ञापासून ऋक् आणि साम उत्पन्न करिते झाले 'तस्मात् यज्ञात् ऋकः सामानि जज्ञिरे' [१०. ९०, ८].

याचें [इंद्राचें] साम दुष्प्राप्य आहे.—'यस्य साम चित् दुष्टरं' [१०. ९३, २].

तो [इंद्र] आयुधासह सामाकडे येतो—'स हि विद्युता साम वेति' [१०. ९९, २].

तोच यज्ञनेता, तोच सामगान करणारा आणि तोच शस्त्र पठन करणारा 'तमेव यज्ञन्यं सामगाम् उक्थशासं' [१०. १०७, ६].

तो यज्ञरूपी पद विणण्यासाठीं सामरूपी आडवे दोरे करिता झाला—'पुमान् ओतवे तसराणि सामानि चक्रुः' [१०. १३०, २].

मंत्रोत्तर सामविज्ञान.—कोणतेहि शास्त्र विकसित स्वरूपांत एकदम येत नाहीं. तें कमाकमानेंच वाढत जातें. सामवेद हा ग्रंथ तयार होण्यापूर्वी सामें होतीं ही गोष्ट ऋगमंत्रांत आलेले उल्लेख दिले आहेत त्यांवरून स्पष्ट होईल. तथापि, गाण्याचें शास्त्र होण्याची क्रिया देखील एकदम झाली नाहीं. जेव्हां एक चाल दुसऱ्या चालीपासून निराळी दिसू लागते, एक स्वर दुसऱ्या स्वरांपासून भिन्न भासू लागतो तेव्हां तिचें नामकरण करण्याचा प्रसंग येतो. हा प्रसंग यजुःसंहिता तयार होण्यापूर्वीच येऊन गेला होता, हें यजुर्वेदांतील सामांच्या नांवांच्या उल्लेखांवरून स्पष्ट होतें. यजुर्वेदाचा आणि ब्राह्मणांचा काळ जवळजवळचाच. तेव्हां ऋण यजुर्वेद व ब्राह्मणें यांतील सामनामें येथें देतों.

य जु वें दां त आलेलीं सामनामें.—रथंतर, वृहत्, वैरूप, वैराज, वैखानस, गायत्र, गौरिवीत, अभिर्वत, क्रोश, सव्यस्यधि, प्रजापतेर्हृदय, श्लोक, अनुश्लोक, भद्र, राजन्, अकर्ष, इलांद, शाक्र व रैवत.

ऐतरेय ब्राह्मणांत आलेलीं सामनामें.—वृहत्, रथंतर, वैरूप, वैराज, शाक्र, रैवत, गायत्र, श्यैत, नौधस, रौरव, यौधाजय, अधिष्टोमसाम, भास व विकर्ण.

ब्राह्मणांतील इतिहासाची व इतर उल्लेखरूपी साहित्याची किंमत.—ऋग्वेदामध्यें रथंतर हें साम वसिष्ठानें प्रचारांत आणलें व वृहत्साम हें भरद्वाजानें तयार केलें (आचके), असे उल्लेख आले आहेत. ब्राह्मणामध्ये जो इतिहास दिला असेल तो देखील अविश्वसनीय होय. कारण, कोणत्या तरी क्रियेच्या समर्थनासाठीं इतिहास म्हणून वाटेल ती वात ठोकून यावयाची ही पद्धति ब्राह्मणांमधील अर्थवादांत दिसून येते. तथापि तें उल्लेखरूपी साहित्य देखील उपेक्षा करण्याजोगें नाहीं. कां की, त्यांत बरीचशीं सामांचीं नांवें सांपडतात; आणि ज्यांचा "इतिहास" देण्याची अर्थवादांनीं खटपट केली त्यांचें अस्तित्व बरेच जुनें असल्या-खेरीज त्यांविषयीं मारलेली थाप पचली गेली नसती असेंहि त्यावरून अनुमान काढतां येतें. आपणांस सामवेदावरील ब्राह्मण ग्रंथांत हें शास्त्र परंपरागत कसें चालत आलें व मधून मधून कांहीं ऋषींनीं भिन्न पद्धति अंगीकारून भिन्न शाखा कशा स्थापन केल्या याबद्दलच्या याद्या आढळतात. बहुतेक परंपरा ब्रह्मदेवापर्यंत नेऊन मिडविलेल्या दिसतात. निरनिराळ्या ब्राह्मणांतील परंपरा व भिन्नभिन्न शाखांच्या याद्या अनेक अंशीं एकमेकांशीं जुळतात पण मधून मधूच कांहीं व्यक्ती भिन्न दिसतात.

सामप्रवर्तक ऋषी व त्यांच्या सामपद्धतींतील शाखांतरे.—आतां प्रत्यक्ष सामप्रवर्तक ऋषी कोणकोणते होऊन गेले व त्यांच्या सामपद्धतींत शाखांतरे काय झाली याविषयीं जमलेली माहिती येथे देतां.

वंशब्राह्मणांतील सामविद्येसंबंधी शिष्यपरंपरा.

ब्रह्मास्वयम्भू.	[इन्द्रोत शौनक (दृति- पिता.)]
प्रजापति.	दृति ऐन्द्रोतशौनक (अराल पिता).
सृत्यु.	अराल दात्तेय शौनक.
वायु.	शूप वाहनेय भारद्वाज.
इन्द्र.	सुमन्त वाश्रव गौतम.
अग्नि.	आरैहण्य राजन्य वासिष्ठ.
काश्यप.	चैकितानेय वासिष्ठ
काश्यप (ऋष्यशृंग)	स्थिरक गार्ग्य. (मशक- पिता).
विभण्डक काश्यप	मशक गार्ग्य अतिधन्वन्
मित्रभू काश्यप.	शौनक.
इन्द्रभू काश्यप.	
अग्निभू काश्यप.	
शवस् (देवतरस. पिता).	उदरशाण्डिल्य (गर्दभीमुखपिता.)
देवतरस शावसायन	गर्दभीमुख शाण्डिल्य
(प्रतिथि पिता).	विचक्षणे ताण्डय
प्रतिथि देवतरस.	शाकदास भाडितायन
निकोथक भायजाल्य.	संवर्गजित् लामकायन
वृषशुष्ण वातावत.	गातागौतम (रधिपता)
इन्द्रोत शौनक (दृति- पिता.	राध गौतम.)

राधगौतम या ऋषीपासून पुढे दोन निरनिराळ्या शिष्य-
परंपरा निघतात. यांपैकी पहिल्या परंपरेतील अंशुधानंजय
याने आपली विद्या राधगौतम व अमावास्यशाण्डिल्यायन
या दोन ऋषीपासून संपादन केली होती. मात्र हा अमावा-
स्य शाण्डिल्यायन कोण होता व त्याने आपली विद्या कोणा-
पासून संपादन केली होती याबद्दल माहिती या ब्राह्मणांत
आढळत नाही. दुसरी शिष्यशाखा राधगौतम याचा शिष्य
गौभिल याजपासून सुरू होते व तीत पाहिले आठ पुरुष
गौभिल गोत्रीच दिसतात.

पहिली शिष्यशाखा.	मित्रवर्चा स्थैरकायन.
राध गौतम. अमावास्य शाण्डिल्यायन.	ब्रह्मवृद्धि छंदोगमाहकि
	गिरिशर्मा काण्ठे विद्धि
अंशु धानंजय	निगड पार्णवल्लि
सुतेमनाः शाण्डिल्यायन	त्रात ऐषुमत्
सुनीध कापटव	रुद्रभूति द्राह्यायण
मित्रविद कौहल	शर्वदत्त गार्ग्य
केतु वाज्य	दुसरी शिष्यशाखा.
प्रातरन्हकौ हल	राध गौतम
सुश्रवा वार्षगण्य	गौभिल
साति शैष्ट्राक्षि	बृहद्रसु गौभिल
मद्रगार शौगायनि	गौतुलवापुत्र गौभिल
शाम्ब शार्कराक्ष्य काम्बोज औपमन्यव	वत्समित्र गौभिल
आनंदज आन्धनायन	मूलमित्र गौभिल
भानुमान् औपमन्यव	वरुणमित्र गौभिल
सुशारद शालंकायन	अश्वमित्र गौभिल
श्रवणदत्त कौहल	पूषमित्र गौभिल अर्थम राधगौतम
कुस्तुक शार्कराक्ष्य	संकर गौतम
भवत्रात शायस्थि	पूष्यश आद्व्राज
बृहस्पति गुप्त शायस्थि	भद्रशर्मा कौशिक
सुप्रतीत औलुञ्ज्य	अर्थमभूति कालवव
	नयन्

कात्यायन श्रौतसूत्रांत उल्लेखिलेले सामवर्तक ऋषी.

कौत्स	राणायनीपुत्र
क्षैर कलंभि	लामकायन
गार्ग्य	वैयाघ्रपाद
गौतम	शांडिल्य
धानंजय	शांडिल्यायन
भाडितायन	शौचिवृक्षि
मशक	स्थविरगौतम

लाट्यायन श्रौतसूत्रांत उल्लेखिलेलीं शाखांतरे.

अहरावर्तकारी	वाजसनेयकम्
कुत्सा:	शाट्यायनकम्
पुराणतांड	शाट्यायनी
मासावर्तकारी	शालंकायनी
रौरुकी	सांवर्ग्यजित गौतम
लामकायन	

द्राह्यायन श्रौतसूत्रांत उल्लेखिलेले सामप्रवर्तक ऋषी.

कौत्स	वार्पगण्य
क्षेरकलंभि	वैयाघ्रपद्य
गौतम	शाण्डिल्य
धानंजय	शाण्डिल्यायनि
राणायनीपुत्र	शौचिवृक्षि
लामकायन	स्थविरगौतम

द्राह्यायन श्रौतसूत्रांत उल्लेखिलेलीं शाखांतरे.

उपसर्गिणः	रौरिकिणः
पुराण तांड	शाट्यायनिः
भांडितायन	शालंकायनिनः
भाळवि	संकृतिनः
मापशरावय	

सामनामं.—सामवेदाच्या इतिहासाविषयींचे दुसरे एक साहित्य म्हटलें म्हणजे सामांचीं नांवें. सामांचीं नांवें निरनिराळ्या ब्राह्मणांतून व सूत्रग्रंथांतून दृष्टीस पडतात. तीं नांवें आपण सामवेदांतर्गत ऋचांच्या साहाय्याने तपासलीं तर आपणांस सूक्तांस नांवें कशीं पडत गेलीं या इतिहासाचा थोडासा उलगडा होतो. प्रथमतः द्राह्यायन श्रौतसूत्रांत उल्लेखिलेलीं नांवें येथें देतां.

द्राह्यायन श्रौतसूत्रांत उल्लेखिलेलीं सामनामं.

अग्निव्रत	[इष्टाहोत्रीय]
अग्निष्टोम	इंद्रोचन
अग्नेव्रत	उद्वंशीय
अभीवर्त	उद्वत् भार्गव
अभीशव	ऋतुस्थायज्ञायज्ञीय
आकृपार	ऐड
आजिग	औक्षारंघ्र
आज्यदोह	औदल त्वाष्ट्री
आनूप	औदलवृहती
और्धागव	और्णोयव
आरूढवत् आंगिरस	और्ध्वसन्न
आर्षभ	कालेय
आश्व	काव
इड	कौत्समल बर्हिष
इषोवृधाय	क्रौंच
इष्टाहोत्रीय	गायत्र

[गायत्र]

गोष्ठ
गौरिवात
चंद्र
ज्योति
ताक्ष्य
त्रैकुम्भ
दीर्घतमसोर्क
दैवोदासि
धेनु
नानद
पयस्
पार्थ
पुरुषव्रत
प्रजापतेर्हव्य
प्रवत् भार्गव
बृहत्
बृहत्पृष्ठ
ब्रह्म
भग
भास
माण्डव
मानव
मौक्ष
यज्ञरथ
यज्ञायज्ञीय
यश
याम
स्थंतर
राजन
रौहिणक
लोकसाम
वसिष्ठशफ
वामदेव्य

[वामदेव्य]

वाभ्र
वार्पाहर
वाश
वासिष्ठ
विकर्ण
विश्वजित
विश्वरूप
वीक
वैयश्व
वैराज
वैरूप
व्रतपक्ष
शंखहस्त
शशकण
शाङ्ग
शुक
शुद्धाशुद्धीय
श्यावाश्व
श्यैत
संक्षार
सत्रस्यार्धि
सन्तान
समन्त
साकमश्व
सामराज
सिन्धु
सुरूप
साम
सामव्रत
स्वर
हारायण

सामांची नामकरणपद्धति.—ह्या नांवें फारच थोडीं आहेत. सामसंहितेमध्ये हजार दीड हजार ऋचा आहेत. त्या कोणत्या चालींत गावयाच्या हें सायणांनीं आपल्या भाष्यांत स्पष्ट केलें आहे. कित्येक ऋचा तीन किंवा चार चालींत देखील गाण्यासंबंधानें पद्धति दाखविली आहे. म्हणजे एकंदर तीन हजारांवर चाली सामवेदांत आहेत. या चालींस नांवें दिली आहेत. त्या नांवांपैकी काहीं नांवें ज्या ऋचेच्या आश्रयानें साम म्हटलें जाई त्या ऋचेच्या आरंभ-शब्दावरून किंवा अंत्यपदावरून किंवा ज्या छंदामध्ये ती ऋचा असेल त्या छंदावरून दिली आहेत. कित्येक नांवें व्यक्तींवरून दिली आहेत. त्या नांवांची तपासणी केली असतां बराच इतिहास सांपडेल. सामवेदांतील एकंदर सामांची संख्या अर्धाच हजारांपेक्षां जास्त आहे. तथापि सारख्याच चालींचीं सामें बगळून राहिलेल्या भिन्न भिन्न चालींच्या सामांची संख्या हजाराच्या आंतवाहेरच भरेल. सर्व सामांचीं नांवें देत बसण्यास अवकाश नाही, तरी मास-

त्यासाठी पांचसहाशे नावे पुढे देत आहेत. सामांच्या नावांची ही यादी देण्यातील मुख्य उद्देश अभ्यासकांना सामांच्या नावांवरून त्यांच्या कर्त्याचा अगर त्या कर्त्याने केलेल्या सामरचनेचा इतिहास हुडकण्यास मदत व्हावी हा होय. कांहीं सामांना त्यांच्या ठिकाणच्या विशिष्ट रचनेवरून नावे दिली आहेत, तर कांहीं सामांना कर्त्याने आपलेच नाव दिलेले आहे. उदाहरणार्थ, 'देवातिथ' हे साम घेऊं. देवातिथ हे साम 'आत्वेतानिपीदत' या ऋचेवर गाइले आहे किंवा वनविले आहे; व त्या ऋचेचा द्रष्टा 'मधुच्छंदा' नामक ऋषि आहे. अर्थात् मधुच्छंदा ऋषीने ऋचा दृष्ट केली परंतु तिजवर 'देवातिथ' ऋषीने सामगायनाची रचना करून त्या सामास आपले देवातिथ हे नांव ठेविले आहे असे दिसून येते. एखादे नवे शहर वसविल्यावर त्याला वसविणारा राजा अगर दुसरा कोणी पुरुष आपले नांव देतो त्यांतलाच हा प्रकार आहे. 'मधुश्रुत' या नावाचे एक साम आहे. त्या सामाची रचना पाहता त्याचे निधन किंवा शेवटचे पालुपद मधुश्रुत ता २ ३ ४ ५ असे आहे. अर्थात् त्यावरून या सामाला 'मधुश्रुत' हे नांव दिले गेले असले पाहिजे हे उघड आहे. त्याचप्रमाणे 'इडा' असे निधन किंवा पालुपद असलेले साम ते ऐड होय. कांहीं कांहीं सामांची नावे त्यांच्या आश्रयभूत अशा ऋचांच्या छंदांवरूनच दिली गेली आहेत. जसे बृहतीछंदात्मक ऋचेवर गाइलेले साम ते 'बृहत्' व त्रिष्टुप् छंदांतील ऋचेवर वनविलेले साम ते 'त्रैष्टुभ्' होय.

सारांश सामांच्या नावांच्या रचनेच्या वैशिष्ट्यावरून त्यांच्या कर्त्यासंबंधी माहिती व त्या वेळच्या काळाचा बोध होण्यास वरीचशी मदत होईल. पुढे दिलेल्या यादीत क्वचित् द्विरुक्ति होण्याचा अगर क्वचित् सामांचा निर्देश न होण्याचा संभव असला तरी दिलेल्या यादीवरून अभ्यासकांना पुष्कळ गोष्टी अभ्यासितां येतील.

सामवेदावरील ब्राह्मण ग्रंथांतील सामांची नावे.

अक्षर	[अपियाम]
अंकुश	अभयंकर
अच्छिद्र	अभिद
अत्यर्द	अभिनिधन काण्व
अत्रेविवर्त	अभीवास
अथमथ	अभीपव
अदारसृति	अभ्रातृव्य
अथ्यर्धे इड	अयासोमाय
अनुकोश	अर्कपुष्प
अनुपद	अर्धसद्य
अनुश्लोक	अवभृथ
अनूप	अशन
अपांच	अश्वसूक्त
अपामिव	आकूपार
अपियाम	आक्षार

[आक्षार]	[ऐड कौत्स]
आक्षील	ऐड याम
आग्नेय	ऐतवाध्य
आजिति	ऐभवाह
आर्जागर्त	ऐरत
आंजिग	ऐशिर
आतिथ्य	ऐप
आर्तापादाय	ओकोनिधन
आत्र	औक्षण
आत्रेय	औक्षणंघ्र
आदित्य	औदल
आपदाम	औपगव
आपाल	औपगवाद्य
आपाद वैष्णव	औरुक्षय
आभर	औशन
आभरद्वसव	कण्वरथंतर
आभिनिधन	कनीनिका
आर्भीक	कदयर्पाप
आर्भीशव	काक्षावत
आमर्हायव	काण्व
आयु	कार्पात
आरूढवत् आंगिरस	कार्णश्रव
आशील	कार्तयश
आश्व	कार्तवेय
आश्वसूक्त	कार्ण
आश्विने	कालकंद
आष्कारनिधन त्वार्गा	कालेय
आष्टादंष्ट्र	काव
आसित	काशीत
आसिताय	काश्यप
इंदवज्र	कुतीपाद वैरूप
इंद्रस्यमाया	कौत्स
इष्टा होत्रीय	कौमुद साम
इहवद्वासिष्ठ	कौत्मल बर्हिप
ईनिधन मार्गीयण	कौस
उक्थामर्हीयव	क्रोश
उत्तर आदौष्ट्र	क्रौंच
उत्तर अभीपव	क्षुरपवि
उत्तर मौर्णावय	शुल्लक कालेय
उत्तर लौश	शुल्लक वैष्टंभ
उत्सेध	गई
उद्ग्राजापत्य	गाथिन
उद्गातृदमन	गाध
उद्गंशाय	गायत्री पार्श्व
उद्गंश	गायत्री वैरूप
उध्वेडत्वार्गा	गार
उपस्	गात्समद
एवया मरुत्	गोअश्वीय
ऐटत	गोतमभद्र
ऐड आयास्य	गोधा
ऐड काव	गोपृक्त
ऐड कौत्स	गोरिवीत

[गोरिवात]

गोगव
गौतम
गोपवन
गौर आंगिरस
गौशृंग
घृतश्च्युन्निधन
च्यावन
जनितु
जमदग्नेः शिल्प
जराबोधाय
जानस्याभीवर्त
तंत्र
तरंत
तवद्यावाय
तात
तारण
तार्क्ष्य
तिरथीनिधन
तुतंत्वाप्रीसाम
तैरश्च्य
तौभ
तौरथवस्
त्रासदस्यव
त्रिनिधन आयास्य
त्रिष्टुवौशन
त्रैककुभ
त्रैत
त्रैशीक
त्वष्टुरातिथ्य
त्वाष्ट्री
त्वौश
दक्षणिधन
दक्षणिधनमौक्ष
दधिक्रावण
दाशस्पत
दीर्घ
दीर्घायुष्य
देवानोरुचि
दैर्घश्रवस्
दैवराज
दैवानिध
दैवार्ताक
दैवादास
दोह
दोहीय
शुत्र
यौत
यौतान
द्रविण
द्विरभ्यस्त अकूपार
द्विरभ्यस्त त्वाष्ट्री

[द्विरभ्यस्त त्वाष्ट्री]

द्विहिकार वामदेव्य
द्वैगत
धन
धर्म
धानाक
धाम
धुरासाकमथ
धेनु
नानद
नार्मेध
नाविक
निक
निक्रीड
निधनकाम
नियान
निवेध्व
निवेध्व संक्षाम
निपेध
निहव
नमेषस आप
नैपातिथि
नौधस
पक्थ
पद
परीवास
पर्क
पवित्र
पाय
पाष्ट
पाष्टौह
पाष्टौह
पुरीप
पूर्व आदौष्ट
पूर्व मौर्णायव
पूर्वातिथ
पृश्नि
पृष्ट
पौरुमद्र
पौरुमीह
पौरुहन्मन
पौप
प्रक्रीड
प्रतीर्चनेड
प्रतोद
प्रतोदगोष्ट
प्रमंहिष्टाय
प्रयस्वत्
प्रवद्रागंव
प्रवर्ग्य
प्रहित
प्राकर्ष

[प्राकर्ष]

प्राचीन
प्रासाह
प्रास्कण्व
प्रिय
प्रेख
प्रेयमेध
लव
वर्हिष्य
वाहदुक्थ
वाहद्विर
वाहस्पत्य
वृहत्
वृहदामेय
वृहदात्रेय
भास
भृष्टिमत
मधुश्रुनिधन
मनाज्य
मराय
महाकालेय
महागौरी
महादैर्घतमस्
महायोधाजय
महावामदेव्य
महावैश्वामित्र
महावैष्टभ
महाशैशिर
महासावेतस
महोविशीय
माण्डव
माधुच्छंद
मानवोत्तर
मारुत
मार्गायव
मार्गायवाय
मेधातिथ
मौक्ष
यज्ञसारथि
यज्ञायज्ञाय
यमस्यार्क
यमिक
यश
यातघुच
याम
यौनि
यौक्तघुच
यौक्ताश्व
यौक्तोत्तर
यौधाजय
रथिष्ट
राक्षोघ्न

[राक्षोघ्न]

राजिसाम
रात्रिदैवोदास
राशिमराय
रौद्र
रौरव
रौहितकूलीय
लोम
लौश
लौशाथ
वज्र
वरुण
वपदकारनिधन
वसिष्ठप्रिय
वाक्साम
वाङ्निधन
वाजजित्
वाजसनि
वाजिनांसाम
वात्र
वात्सप्र
वात्सशिर
वाध्यश्व
वाभ्र
वाग्य
वाराह
वार्कजंभ
वार्त्रघ्न
वार्त्रतर
वार्पहव्य
वार्पाहर
वाश
वाशप्र
वासिष्ट
वासुमंद
विक
विधर्म
विराड्वामदेव्य
विलंबसौपर्ण
विशोविशीय
विश्रमन
विषामण
वीक
वृषक
वृषौशन
वृहत्क
वैखानस
वैणव
वैदन्वत
वैधृतवासिष्ट
वैग्यश्व
वैग्यश्रज्योतिष

[वैद्यश्चज्योतिष]

वैराज
वैरूप
वैश्वदेव
वैश्वामित्र
वैष्टंभ
वैष्णव
वैस्पर्ध
व्रतोपोह
शकुल
शंकु
शयन
शरण
शरुप्रवेतस
शाकपूत
शाकल
शाक्त्य
शाकर
शाकरवर्ण
शांकु

[शांकु]

शाम्भद
शाम्य
शार्ग
शार्यात
शुक
शुद्धाशुद्धीय
शुध्य
शुन्य
शैतोष्म
शैरिण
शैशव
शोभन
शौक्त
शौनःशेष
शौलक
श्यावाश्व
श्येन
श्यैत

सामवेदांतर्गत संगीतशास्त्र.— सामवेदाच्या इतिहासाच्या अंगांपैकी (१) वाङ्मय व (२) गुरुपरंपरा यांचा विचार येथपर्यंत झाला. (३) याशिवाय या शास्त्राचें आणखी एक अंग म्हटलें म्हणजे यज्ञयोजना हें होय. हा सर्व संगीत शास्त्राच्या उपाधीचा इतिहास होय. विशिष्ट साम कोणत्या प्रसंगां वापरावें याविषयी येथें विशेष लिहिण्याचें प्रयोजन नाहीं. तो संगीतप्रगतीचा इतिहास नसून तें यज्ञविषयक कर्तव्यात्मक विवेचन होय.

या गुरुपरंपरांच्या यादी येथें आम्हीं दिल्या आहेत, तथापि गुरुपरंपरांची संगति लावून इतिहासाचे भागे अधिक जमवावयाचे हें काम हातीं घेतां येत नाहीं. सामवेदापासून अर्वाचीन संगीताचा संप्रदाय निघाला असेलच असें वाटत नाहीं. एखादी क्रिया शास्त्राचें म्हणजे व्यवस्थित मांडणीचें स्वरूप पावते तेव्हां तें स्वरूप पुष्कळदां ती क्रिया करण्यासाठीच असतें. ती मांडणी सर्व प्रकारच्या प्रसंगांनां पुरी पडत नाहीं. प्रसंग बदलला म्हणजे व्यवस्थित मांडणी करण्याची पद्धति बदलावी लागणार.

सामवेदापासून अर्वाचीन संगीतशास्त्र निघालें अशी कल्पना स्वीकारण्यास अनेक अडचणी उत्पन्न होतात. मागे सामवाङ्मयाची जी परंपरा दिली आहे तीवरून आपणांस असें दिसून येईल की ज्या वेळी देशांत संगीतशास्त्र वाढत होतें तेव्हां सामपरंपरेचे ग्रंथहि निघत होतेच. अलीकडे नवीन ग्रंथहि निर्माण होत आहेत व पुढेहि होतील; पण जुनी सामगायनाची परंपरा चालू आहे असें वाटत नाहीं. उलट पक्षी विरुद्ध पुरावा सांपडेलपर्यंत ती परंपरा तुटली असें धरून चालणेंच आम्हांस प्राप्त आहे.

सामवेदावरील पाश्चात्य अभ्यासक फार थोडे आहेत. सामवेदांची परंपरा अविच्छिन्न आहे अशी कल्पना करणे

अशक्य आहे. पुष्कळ सामवेदी ब्राह्मणांचा आचार आजच्या ब्राह्मणांच्या दृष्टीनें शूद्रांसारखा आहे. महाराष्ट्रांत सामवेदी फक्त उत्तरकोंकणांत आहेत. तेहि गुजराथकडेच असावेत. थोडेसे दक्षिणेंत, थोडेसे गुजराथेंत व थोडेसे मेवाडांत सामवेदी सांपडतात. शिवाय कांहीं बंगाली आणि तेलंगी सामवेदी आहेत. संगीतशास्त्री रा. ग. गो. वरवे हे सामवेदांच्या गायनाच्या चालू परंपरेचा शोध करण्यासाठी बंगालमध्ये, काशीकडे आणि दक्षिणेंत प्रवास करीत असतां त्यांस असें आढळून आलें कीं, जे सामगायक सामें गाऊन दाखवितात त्यांचा प्राथिक सामसंगीताशीं मुळीच परिचय नसतो. ऋग्वेदी लोकांमध्येच जर प्रातिशाख्यें शिकून संहिता म्हणणारे फार थोडे आहेत, तर ऋग्वेदांपेक्षां प्राचीन संस्कृतीपासून अधिक अपसृष्ट झालेल्या सामकांमध्ये परंपरा अविच्छिन्न राहिली असेल अशी अपेक्षाच चुकीची होईल.

सामसंगीतावर जे अनेक लेखक दिसतात त्यांपैकी वरेच लेखक स्वतःला फारसे कांहीं समजलें नसतां समजलें आहे असें ठांग करणारे दिसतात. यामुळे त्यांच्या लेखांवर भिस्त ठेवून चालणें धोक्याचें आहे.

सामसंगीत कसें काय होतें हें निश्चयानें सांगणें फारच कठिण आहे. आज जर अनेक सांप्रदायिक उद्गात्यांचीं सामें ध्वनिलेखांत उतरून ठेविलीं तर त्यांचा थोडाबहुत अभ्यास करतां येणें शक्य आहे. निदान शास्त्रीय अभ्यासाची हीं पूर्वतयारी झाली असें होईल. चांगले उद्गाते सर्व हिंदुस्थानांतून गोळा केले पाहिजेत आणि निरनिराळ्यांचे गानालाप उतरून ठेविले पाहिजेत.

प्राचीन लौकिकगान आणि सामपरंपरा.—सामवेदांची परंपरा अधिकाधिक स्पष्ट होण्यासाठी संहिता व ब्राह्मणें यांचा आणि सामवेदाच्या विषयावरील इतर ग्रंथांचा संबंध अवगमिला पाहिजे. ज्या गुरुपरंपरा मागे वर्णिल्या आहेत त्या तुटल्या काय व तुटल्या असल्यास केव्हां आणि कशा तुटल्या याचें विवेचन येथें करतां येण्यास अवश्य तितकी साधनें उपलब्ध झालीं नाहींत.

लौकिक गानाकडे वळलेली मंडळी सर्व सामवेदांतून निघाली असणें शक्य नाहीं. कां कीं, कोणत्याहि कलेंतून जेव्हां शास्त्र उत्पन्न होतें तेव्हां कलेचे सर्वच उपासक शास्त्राकडे वळत नाहींत. यज्ञसंस्थेनें सर्व गायकांचा वर्ग आपल्याकडे ओढून घेतला असेल हेंहि शक्य नाहीं. त्यामुळे सामवेदाची परंपरा म्हणजे यज्ञ आणि तदंतर्गत संगीत जाणणारा वर्ग एकीकडे पडून कलेचा विकास होत जाणें शक्य आहे. कलेची व्यवस्थित मांडणी करणारा वर्ग निघाला म्हणजे तो पूर्वीच्या शास्त्रीकरणच्या परिश्रमाकडे लक्ष देणार. पण तो केवळ पूर्वशास्त्रानुषंगी नसतो. लक्ष्यसंगीत आणि लक्षणसंगीत असे जे भेद आज उपस्थित झाले आहेत ते देखील शास्त्रकर्त्यांचें स्वातंत्र्यच दाखवितात. तीच क्रिया पूर्वीहि झाली असावी, आणि त्यामुळे सामवेदांतर्गत सप्त स्वर आणि

उत्तरकालीन सप्त स्वर यांची संगति लावण्यास अडचण उत्पन्न होत असावी.

लौकिक गानाची प्राचीन परंपरा जरी आपणांस दिसत नाही, तरी सामसंगीताची जी परंपरा स्थापित झाली ती आपली शास्त्ररचना कांहीं काळपर्यंत जगवून ठेवत होती असें दिसते. ही क्रिया समजण्यासाठीं संहिताब्राह्मणोत्तर सामवाङ्मय आणि सामवेदवाङ्मय यांचें ऐतिहासिक सूत्र लक्षांत घेतलें पाहिजे. या विषयावर डा० बर्नेल यांनीं आपणें ब्राह्मणाच्या प्रस्तावनेंत जें लिहिलें आहे त्याचा गोपवारा मागें दिलाच आहे.

आतां सामवेदांतर्गत संगीतशास्त्राच्या वृद्धाविषयी विचार व्यक्त केला पाहिजे. याचें कांहीं विवेचन वाङ्मयविकास स्पष्ट करतांना केलेंच आहे. पण त्याघरोवर हेंहि सांगितलें पाहिजे कीं अस्तित्वांत असलेल्या ग्रंथांवरून आम्हांस सामांतर्गत संगीताविषयी व त्याच्या लौकिक गानाविषयी समाधानकारक बोध झाला नाही. यांचा संबंध जोडण्याचें कार्य करण्यास जो परिश्रम व खर्च करावा लागणार तो आमच्याकडून झाला नाही. तेव्हां आम्ही जी माहिती देत आहों ती अपूर्ण आणि असमाधानकारक आहे असें सांगूनच जें काय प्राप्त झालें तें पुढें मांडीत आहोंत.

संगीताच्या इतिहासाची कल्पना.—भारतीय संगीतशास्त्राचा इतिहास यावयाचा म्हणजे ज्या वाङ्मयाचा गाण्याकडे उपयोग केला तें वाङ्मय व गाण्याच्या इतिहासावर प्रकाश पाडतील अशा शास्त्रीय ग्रंथाचा इतिहास ही यावयाची. हें केवळ बाह्य विवेचन झालें. त्यांपेक्षाहि महत्वाचें अंग म्हटलें म्हणजे निरनिराळ्या प्रकारची संगीतसृष्टि भारतीयांनीं कशी अवलोकिली आणि तीत कांहीं पद्धत वसविण्याचा त्यांनीं कसा प्रयत्न केला याचा इतिहास यावयाचा. स्वर, राग, ताल, मंड, मूर्च्छना आरोह, अवरोह, ध्रुति इत्यादि कल्पनांच्या विकासाचा इतिहास यावयाचा. याशिवाय भारतीय संगीतास विशिष्ट मर्यादा कां उत्पन्न झाल्या त्याचा सकारण इतिहास दिला पाहिजे.

भारतीय संगीताची मर्यादा.—संगीतकलेची सृष्टि जेव्हां विविध होईल तेव्हां संगीतशास्त्राची वृद्धि व्हावयाची. भारतीयांची संगीतकला कांहीं कारणांमुळे अपुरी होती. प्राचीन भारतीयांच्या संगीतकलेच्या मर्यादा येणेंप्रमाणें देतां येतील.

(१) अनेक लोकांनीं मिळून एकत्र गाण्याचा परिपाट भारतीयांतील मंत्रपुष्पाशिवाय अन्यत्र दिसत नाही. यासुद्धें ती पद्धति लक्षांत घेऊन संगीतशास्त्राची वृद्धि झालीच नाही. (२) भारतीयांचें संगीत तीन सप्तकांचें आणि पाश्चात्यांचें सात सप्तकांचें असें म्हणतां येईल. कां कीं, भारतीयांत मानवी आवाज आणि तंतुवाद्य यांपासून जो आवाज उत्पन्न होईल तेवढ्याचेंच वर्गीकरण करण्यांत आलें. वाज्याचा उपयोग करून मोठाले आवाज उत्पन्न करणें व त्यांचा

संगीत उत्पन्न करण्याकडे प्रयत्न करणें इत्यादि प्रयत्न भारतीयांकडून झाले नाहीत. (३) भारतीयांच्या संगीत-कलेतील तिसरी मर्यादा म्हटली म्हणजे एकस्वरमालिका-संगीत होय. दोन भिन्न स्वरमालिका एकसमयावच्छेदेंकरून उत्पन्न करणें आणि त्यांची मधुर योजना शोधणें या क्रिया भारतीयांकडून झाल्या नाहीत. [४] भारतीय संगीताची चवथी मर्यादा म्हटली म्हणजे ज्यांत पांच, सहा किंवा सात स्वर वापरले जातात तेच त्यांनीं राग म्हणजे संगीताचा विषय मानले ही होय. भारतीय संगीतशास्त्राच्या इतिहासांत आपल्या संगीतशास्त्राला अशा तऱ्हेचें मर्यादित स्वरूप कां आलें याचाहि विचार केला पाहिजे.

यज्ञविकासकालीन संगीतशास्त्रज्ञान.—अत्यंत प्राचीन काळी, म्हणजे ज्या वेळेस यज्ञ विकास पावूं लागले होते त्या वेळेस संगीतास पद्धति आली असावी असें वाटत नाही. जें काय त्या वेळेस संगीतविषयक ज्ञान असेल तें एवढेंच असावें कीं, वज्याच चाली निरनिराळे प्रयत्न करणारांनीं शोधून काढल्या असाव्यात आणि अमक्याची चाल, तमक्याची चाल एवढेंच त्या चालींचें नामकरण झालें असावें. चाली गोळा करणें, त्यांचें वर्गीकरण करणें, वर्गीकरण करण्यासाठीं ध्वनींचें पृथक्करण करणें इत्यादि क्रिया अधिक उत्तरकालीन होत. त्या क्रिया क्रमानें होऊं लागल्या असाव्यात.

अमक्याचें गाणें, तमक्याचें गाणें अशा प्रकारचें साहित्य जमा झाल्यानंतर गांवांतलीं गाणीं, जंगली गाणीं असें वर्गीकरण स्वाभाविक आहे. आणि प्रारंभी तसेंच झालें होतें असें दिसतें. तसेंच आवाज किती मोठा असावा, फार ओरडून केलेलें गाणें आणि कमी ओरडून केलेलें गाणें अशा प्रकारचें देखील वर्गीकरण संगीतशास्त्राची प्रथमावस्था दर्शवितें. अनेक निरनिराळ्या चाली एकामागून एक म्हटल्यानें जो आनंद होतो तो निराळा हें ओळखून स्तोमाची कल्पना उत्पन्न झाली असावी.

संहितीकरण आणि शास्त्रीकरण.—सामवेदकालीन शास्त्र किंवा कला आपणांस शोधतां यावयाची नाही. शास्त्रकल्पना म्हणजे व्यवस्थित मांडणीची कल्पना थोडीशी तरी असल्याशिवाय संहितीकरणहि होणार नाही. तर संहितीकरण करण्यांत कांहीं शास्त्रकल्पना वापरली गेली आहे काय हें आपणांस प्रथम पाहिलें पाहिजे. हें पहातांना आपणांस असें दिसतें कीं सामवेदसंहितेंत शास्त्राची व्यवस्थित मांडणी नसून मंत्रसाहित्याचीच मांडणी केली आहे. सामवेदीय संहिताभागामध्ये १ छन्द, २ आरण्यक, ३ महानाम्न व ४ उत्तर असे चार आर्चिक ग्रंथ आहेत व शिवान एक स्तोभ ग्रंथ आहे. गेय, आरण्य, ऊह व ऊह्य असे चार गानविषयक प्रधान ग्रंथ असून यांचेच परिशिष्टरूप असे महानाम्न, भारुंड, तवद्यावीय व गायत्र हे आणखी चार ग्रंथ आहेत. मिळून एकंदर तेरा ग्रंथांना 'संहिता' असें म्हणण्याचा व्यवहार प्रचलित आहे.

गान विषय प्रधान ग्रंथां पै काँ [१] 'गेयगान' हा ग्रंथ छंदार्चिकमूलक आहे. [२] 'आरण्यगान' हें थोडेंसं आरण्यकार्चिकमूलक आहे; परंतु त्यांतील कमाहून या गानग्रंथाचा क्रम भिन्न आहे. हा गानग्रंथ थोडासा स्तोभमूलक असल्याचें दिसतें. परंतु त्यांतील सामांचा कमहि या ग्रंथांत दृष्टीस पडत नाहीं. आरण्यगानामध्ये छंदार्चिकमूलकतेचीहि छटा दृष्टीस पडते. [३] 'ऊहगान' हें उत्तरार्चिकमूलक आहे. परंतु यांतील सामांचा क्रम उत्तरार्चिकाप्रमाणें नसून 'दशरात्र', 'पर्व' इत्यादि प्रकारें ग्रथित केलेला आहे. शेवटचें [४] 'ऊहगान' हेंहि उत्तरार्चिकमूलक आहे व त्याचा कमहि त्यांतीलच दृष्टीस पडतो. फक्त एका ऊहापुरता कमभंग आहे, पण तो जमेस धरण्यासारखा नाहीं. पूर्वार्चिक किंवा छंदार्चिक ग्रंथामध्ये एक एक सामाची एक एकच ऋचा दर्शित केली आहे. सामाच्या उद्भवास एक ऋचा पुरेशी होते. परंतु स्तोमनिष्पत्तीकरितां आणखी दोन किंवा तीन ऋचांची जरूर असते. उत्तरार्चिक ग्रंथांत अशा प्रकारच्या [उत्तर-म्हणजे पूर्वार्चिक दृष्ट ऋचेच्या पुढें जोडावयाच्या] दोन दोन अगर तीन तीन ऋचा दर्शित केल्या आहेत.

शास्त्रीकरणार्थ प्रथम प्रयत्न.—संगीतशास्त्रीकरणाच्या यत्नांतील एक महत्त्वाची क्रिया म्हटली म्हणजे आपण गातां तेव्हां गातांना छंदावरकाय क्रिया करतो हें तपासणें. या तऱ्हेचा शोध देखील प्राचीनांनीं केला आहे.

कोणतीहि ऋचा साम म्हणून गावयाची म्हणजे त्या ऋग्मंत्रांतील अक्षराच्या उच्चारणांत कोणकोणते फेरफार करावे लागतात याविषयी जैमिनिसूत्रभाष्यकार शबरस्वामी यानें जै. सू. ९. २. २७ ह्या सूत्रावर भाष्य लिहितांना वरेंच स्पष्टीकरण केलें आहे. त्यांपैकी मुख्य क्रिया सहा प्रकारच्या असून त्यांचीं नांवें पुढें दिल्याप्रमाणें आहेत:—

- (१) विकार.
- (२) विश्लेष.
- (३) विकर्षण.
- (४) अभ्यास.
- (५) विराम.
- (६) स्तोभ.

(१) विकार.—ही क्रिया सामान्य तऱ्हेची आहे. अक्षराच्या कसल्याहि फेरवदलास विकार हें सामान्य नांव देतात. उ० 'अग्न' या शब्दाचें 'ओग्नायि' हें सामांतर्गतरूप विकार होय.

(२) विश्लेष.—ही क्रिया उदाहरण घेऊन अशा रीतीनें दर्शवितां येईल. सामाच्या मूळ मंत्रांतील 'वीतये' ह्या अक्षराचा 'वोयितोया २ यि' असा उच्चार करतात. येथें 'वी' चें 'वोयि' व 'त' चें 'तोया' हें जें वर्णांचें दीर्घाकरण झालें त्यास 'विश्लेष' ही संज्ञा देतात.

(३) विकर्षण.—किंवा आवाज ओढण्याची क्रिया. 'वोयितोया २ यि' ह्यांतील 'या २ यि' हें विकर्षण होय.

(४) अभ्यास.—त्याच अक्षरांचा पुनरुच्चार करण्याची जी क्रिया तीस अभ्यास म्हणतात. उदाहरणार्थ, वरील सामांत 'वोयितोया २ यि' ह्या पदामागून 'तो या २ यि' एवढ्या पदांशाचा पुनरुच्चार करतात तो अभ्यास होय.

[५] विराम.—ही क्रिया म्हणजे सामें म्हणतांना एका पदांतील एकच अक्षर उच्चारून त्या ठिकाणीं कांहीं वेळ थांबणें. छंदःशास्त्रांतील 'यतिभंग' नामक दोषासारखाच हा प्रकार आहे. परंतु सामगायनांत हा दोष मानण्यांत येत नाहीं. उ० 'हव्यदातये' ह्यांतील 'ह' हें अक्षर पूर्वीच्या 'गुणानो' ह्या पदास जोडून घेऊन उच्चार करणें व थांबणें ('गुणानोह') ही विरामक्रिया झाली.

(६) स्तोभ.—ह्याचें लक्षण "अधिकत्वे सति ऋग्विलक्षणवर्णःस्तोभः" असें शास्त्रकारांनीं दिलें आहे. 'सि' ह्या मूळ ऋगक्षराचें 'त्सा २ यि' असें जें रूप त्याला 'स्तोभ' म्हणतात.

याखेरीज, 'वर्हिपि' या ऋक्पदांचा साम म्हणतांना रेफवर्ज 'ही २३ पी' असा उच्चार करणें, त्याचप्रमाणें उच्चारणांत 'औहोवा' इत्यादि वर्ण नवीन घालणें असे लोप, आगम इत्यादि किरकोळ प्रकार आहेतच.

सामवेदीय स्वरविचार.—आजच्या लौकिक गानामध्ये सा, रे, ग, म, प, ध, नी, हे सप्त स्वर धरतात व त्यांस पडज्, ऋपम, गांधार, मध्यम, पंचम, धैवत, निषाद, हीं नांवें आहेत. आजची आपण सामवेदसंहितेची पोथी घेतली तर सामवेद म्हणतांना सात स्वर वापरीत होते असा भास होतो. पण पोथीवर आंकडे केव्हां घातले गेले हा प्रश्न आहे. नारदी शिक्षेप्रमाणें सामसंगीतांत सात स्वर दिसतात. तथापि, त्यांचा अनुक्रम लौकिकांसारखा नाहीं. लौकिकामध्ये स्वर पहिल्या स्वरापेक्षां दुसरा मोठा, दुसऱ्यापेक्षां तिसरा मोठा, असे आरोहक्रमानें मांडले आहेत. तर सामसंगीतांतील सप्तस्वर म, ग, रे, सा, नी, ध, प, अशा क्रमानें आजचे स्वर मांडल्यासारखे होतील. म्हणजे, लौकिकगानामध्ये सात स्वरांत केवळ शुद्ध आरोहअवरोह क्रम आहे, तर वैदिक सामसंगीतांत अवरोहारोह क्रम आहे. ही सात स्वरांची योजना एकदम झाली काय, हा प्रश्न आपल्यापुढें आहे. कलेची वाढ आपणांस तपासतां येणार नाहीं. कारण, सामें ज्या वेळेस म्हणत होते त्या वेळेचे नादलेख आपल्यापाशीं नाहींत. तथापि सात स्वरांचें गाणें देखील एकदम वाढलें नसावें अशी कल्पना करण्यास जागा आहे.

एकस्वरी गाण्यापासून सात स्वरांपर्यंत.—अनेकस्वरयुक्त गायन हा बराच पुढचा विकास होय. त्याच्या अगोदरची पायरी म्हटली म्हणजे एकस्वरयुक्त गाणें. अशासच इंग्रजांत "मोनोटोनस" म्हणतात आणि आपल्या लौकिक

भाषेत तुच्छता व्यक्त करण्याकरितां त्यास रडगाणें म्हणतात. त्या प्रकारचें गाणें अगदीं प्रारंभीं होतें असें संहितोपनिषद् ब्राह्मणावरून दिसतें.

संहितोपनिषद्.—संहितोपनिषद्ब्राह्मणांत सामगायन कसें करावें याविषयी उपदेश आलेला आहे. संहितोपनिषद् हें सामवेदाचें अर्धें ब्राह्मण असून तें इतर सामवेदीय ब्राह्मण ग्रंथांप्रमाणें वन्याचशा अलीकडील काळांतलें आहे. या ब्राह्मणाची भाषा जरी वन्याच अशी इतर ब्राह्मणांच्या भाषेशीं जुळती आहे तथापि आपल्याच त्यांतील अभाव आणि आरण्यागान व ग्रामगेयगान यांचा उल्लेख ह्या गोष्टींवरून हें ब्राह्मण अगदीं अलीकडेच तयार झालें असावें या विधानास पुष्टि येते. कारण, ग्रामगेयगान हें सामवेदाच्या वाङ्मयापैकी अगदीं अर्वाचीन आहे. हें ब्राह्मण म्हणजे जुना गद्यभाग व पद्य यांचा एक संग्रहच केलेला दिसतो. या ग्रंथाच्या तिसऱ्या अध्यायांत विद्यादेवांनं केलेला उपदेश व त्यासंबंधी आख्यायिका असून पुढें विद्यार्थ्यांनीं आपल्या गुरूनां कशा प्रकारें मान दावा याविषयींचे विवेचन आलें आहे. यास्काच्या निरुक्तांत व दुसऱ्या कित्येक स्मृतींतहि अशा प्रकारचें वर्णन आढळतें. तुलनात्मक विचारानें संहितोपनिषद्ब्राह्मण हें निरुक्त व कांहीं स्मृती यांच्या दरम्यान वनलें असावें असें अनुमान होतें. भारतीय शास्त्रें ह्या सामान्यतः ब्राह्मण ग्रंथांतून विकासलेलीं दिसतात. आणि या सिद्धांताप्रमाणें सामवेदब्राह्मणग्रंथांमध्येच भारतीय संगीतशास्त्राचा पद्धतशीर अभ्यास होत असल्याचें दिसून येतें. या ब्राह्मणाच्या पहिल्या अध्यायांत सामगायनाच्या विविध पद्धतींविषयीं विवेचन आलें आहे. त्यावरून असें दिसतें कीं, सामगायक यांनीं आपल्या स्वभावसिद्ध अशा स्वरांतच सामगायन करावें असा नियम झाला होता. गाणें अनेक स्वरांत गाणें हें निराळें, आणि आवाजाचें सातांत वर्गीकरण करणें हें निराळें.

संहितोपनिषद् ब्राह्मण या ग्रंथाचा दुसरा व तिसरा हे अध्याय वन्याच महत्वाचे आहेत. कारण, या अध्यायांत सामे व त्यांच्या ऋचा यांच्या परस्परसंबंधाविषयीं अगदीं प्राथमिक तऱ्हेचें विवेचन आलें आहे. या विवेचनावरून असें दिसून येतें कीं तत्कालीन सामगायकांस उदात्त, अनुदात्त इत्यादि वैदिक स्वर, व उच्च, नीच वर्गेरे सामगानांतील स्वर यांचा एकमेकांशीं कांहीं संबंध आहे अशी पुसट पुसट कल्पना असावी. या ब्राह्मणग्रंथांत उल्लेखिलेला स्वरमालिका पूर्ण आहे. सात स्वरांनीं युक्त इतकें गाणें एकदम वाढलें नाहीं अशी प्राचीनांची कल्पना होती. नारदी शिक्षेवरून असें आढळतें कीं, पहिले चार स्वर विष्णु, सोम, ब्रह्मा व अग्नि यांनीं उत्पन्न केले. सप्तम स्वर नारदांनीं स्वतः उत्पन्न केला व नुंयरु यानें पांचवा व सहावा स्वर घालून एकंदर स्वरमालिका तयार केली.

तीन स्वरांचें अयगमन.—अशी शक्यता आहे कीं सात स्वरांत संगीत सृष्टीची विभागणी करण्यापूर्वीं तीन स्वरांतच प्राचीन शास्त्रज्ञांनीं विभागणी केली असावी.

ऋग्वेद पठनांत उदात्त, अनुदात्त आणि स्वरित हे तीन स्वर वापरावे असा शिक्षाग्रंथाचा नियम आहे. या तीन स्वरांची किंमत सात स्वरांतकी आहे अशा तऱ्हेची माहितीहि पुष्कळ ठिकाणीं सांपडते. तथापि यावरून असें समजूं नये कीं, हौत्र म्हणणारा मंडळी ऋग्वेदाच्या तीन स्वरांत—म्हणजे खरोखर सात स्वरांत गात होती. तीं सात स्वरांत गात नव्हती किंवा तीन स्वरांतहि गात नव्हती. हौत्र मंत्र नेहमीं स्वरहीन म्हणत असत व म्हणतात. याविषयीं विधिवाक्य ऐतरेय ब्राह्मणांत आढळून येत नाहीं, पण सूत्रग्रंथांत आहे (एकधुति संततं अनुव्रूयात् परःसंनिकर्षः एकधुत्यम्—आश्वलायन श्रौत सूत्र १.१.१). हौत्र मंत्र सात स्वरांत म्हणत असते तर उदात्यांची जरूरच नव्हती. हौत्रांत जर स्वरयुक्त मंत्र म्हटले जात नव्हते तर ऋग्वेदपठनांत स्वरांचें प्रयोजन काय? आणि ऋग्वेदांनीं आपले ग्रंथ उदात्त, अनुदात्त आणि स्वरित या तीन प्रकारच्या उच्चारणांनीं म्हणावे म्हणून नियम तरी कशाळा केला? य.वर दोन कल्पना निघतात. एक कल्पना म्हटली म्हणजे ज्याप्रमाणें मुलें परवचा म्हणावयाचा तो स्वरयुक्त म्हणतात त्याप्रमाणें हौत्र मंत्र पाठ करतांना विद्यार्थी स्वरयुक्त म्हणत असतील आणि त्यास पुढें कांहीं तरी पद्धति लागावी म्हणून उदात्त अनुदात्त आणि स्वरित ही योजना झाली असेल. दुसरी कल्पना म्हटली म्हणजे आपला वेद गायनयुक्त करून उदात्यांचा वर्ग अनवश्यक करावा असा होत्यांचा प्रयत्न असेल. कांहींहि असो. ही स्वरयुक्त ऋग्वेद म्हणण्याची योजना टिकली मात्र नाहीं. आज ऋग्वेद म्हणतात ते अगदीं निराळ्या तऱ्हेनें म्हणतात. जेथें खालीं खूण असेल तेथें डोकें खालीं करतात, आणि जेथें वर खूण असेल तेथें डोकें वर करतात म्हणजे याखेरीज स्वरांनां कांहीं अर्थ आहे असें ते समजतच नाहींत. असें करण्यांत फार चूक होते असेंहि नाहीं. आमच्या मतें ऋग्वेदांतील स्वरांनां फारशी किंमतच नाहीं. जे स्वर ग्रंथीं लिहिले आहेत त्यांस श्रौत महत्त्व कांहींच नाहीं व व्याकरणमहत्त्वहि नाहीं. दधीच ऋषींची इंद्रशत्रुविषयक कथा ब्राह्मणांत दिली आहे. ती व्याकरणांत हासमहत्त्वाची मुख्यच नाहीं असें तरी म्हणावें लागेल; किंवा आश्वलायन सूत्राचा आदेश उत्पन्न होण्यापूर्वीं फार थोडा काळ स्वरयुक्त म्हणणें होत असेल आणि तें म्हणणें कायम करण्याकरितां तो अर्थवाद उत्पन्न झाला होता असें म्हणावें लागेल. वैयाकरणांनीं बहुव्रीहि आणि तत्पुरुष समास उच्चारारवरून ओळखले जावे आणि त्यामुळे कांहीं निश्चित उच्चारयोजना दहावी म्हणून वरील अर्थवाद उत्पन्न करून धडपड केली होती एवढेच त्यावरून निघतें.

अथर्ववेदांची विद्या आपल्या वेदांत किंवा सूत्रग्रंथांत घेऊन त्यांचें उच्चाटन करण्याचा प्रयत्न ऋग्वेदांनीं केला.

त्याचप्रमाणे जर सामवेदी मंडळीचें उच्चाटन करण्याचा प्रयत्न ऋग्वेद्यांनी केला असेल आणि त्यासाठी गाणे म्हणण्याची कला आणि तदनुषंगी शास्त्र हें जर ऋग्वेद्यांनी घेतलें असेल, तर सामवेद्यांची प्राचीन पद्धति तीन स्वरांचीच होती असें होईल. याचा अर्थ असा की, गाण्यांत सात स्वर ओळखावयास यावयाच्या पूर्वी तत्कालीन गायन-पंडितांस तीन स्वरच ओळखले गेले.

यावरून सामगायनांतील स्वरसप्तक म्हणजे लौकिक गायनांतील 'म, ग, रे, सा, ध, नी, प' अशा स्वरक्रमाचें असल्याचें दिसून येतें. आतां ह्या क्रमामध्ये अशी एक शंका उद्भवते की, पड्जा [सा] नंतर अवरोहक्रमाप्रमाणे निपाद [नी] हा स्वर यावयास पाहिजे तो न येतां धैवत [ध] कसा आला? व शेवटचा 'पंचम' [प] हा स्वर अवरोहक्रमानुसार धैवताच्या खालचा आहे असें मानल्यास येथेंच सात स्वर समाप्त होतात; मग 'कुष्ट' [सर्वांत उच्च] स्वराची वाट काय? परंतु या शंकेचें समाधान अशा रीतीने करतां येण्याजोगें आहे की, सामगायनाच्या पुस्तकांतून जी स्वरलेखन पद्धति आढळते तिजमध्ये कुष्ट स्वराकरितां ७ हा आंकडा येतो. हा स्वर सामगायनांत क्वचित् वापरला जात असल्यामुळे त्या स्वरास शेवटी टाकलें असावें. पण वस्तुतः कुष्ट स्वर हा सर्वापेक्षा उच्च असल्यामुळे तोच पहिला स्वर होय. आतां धैवत हा स्वर निपादापूर्वी येण्याचें कारण असें दिसतें की, त्या वेळी निपादालाच 'धैवत' हें नांव असावें व निपाद हें नांव धैवतास असावें. कसेंहि असो, या स्वरांच्या घोटाळ्यासंबंधानें समाधानकारक असा निर्णय लावण्याची पंचाईत पडते.

लौकिक गायनांत पड्ज, ऋषभ, गांधार, मध्यम, पंचम, धैवत व निपाद हे सात स्वर गाइले जातात ही गोष्ट सर्वांना परिचित आहे. सा, री, ग, म, प, ध व नि ह्या पड्जादि स्वरांच्याच नामसंकोचनानें वनविलेल्या संज्ञा होत. लौकिक गायन हें सामवेदांतूनच निर्माण झालें अशी समजूत आहे लौकिक गायनांत वापरल्या जाणाऱ्या स्वरांचाहि उद्भव सामवेदांत असावा हें शक्य आहे.

सहा स्वरांचें सामगायन.—सामगायन हें प्रथम सहा स्वरात्मक असलें पाहिजे हें त्यांच्या प्रथम स्वराच्या कल्पनेवरूनच व्यक्त होतें. द्वितीय स्थानी जो स्वर आहे त्यास प्रथम हें नांव आहे, कुष्ट स्वर नंतर ओळखला गेला असावा.

“तद्योसौ कुष्टतम इव साप्रः स्वरस्तं देवा उपजीवन्ति योऽवरोपां प्रथमस्तं मनुष्या यो द्वितीयस्तं गंधर्वाप्सरसो यस्तृतीयस्तं पशवो यश्चतुर्थस्तं पितरो ये चांडेषु शेरेते यः पंचमस्तमसुरक्षांसि योऽन्त्यस्तमोपधयो वनस्पतयोयच्चान्यज्जगत्” [सामविधान ब्राह्मण १. १, ३].

अर्थः—सामामध्ये इतर सहा स्वरांहून उंच असा जो स्वर किंवा सूर असतो तो 'कुष्ट' होय. या स्वरांच्या

ठिकाणीं देव तृप्त होत असतात. शिल्पक राहिलेल्या सहा स्वरांमध्ये जो 'पहिला' किंवा मुख्य स्वर असतो त्याच्या ठिकाणी मनुष्यें संतुष्ट होतात. दुसऱ्यापासून पांचव्या स्वरपर्यंतच्या स्वरांच्या ठिकाणी अनुक्रमे गंधर्वाप्सरा, पशु, पितर व ब्रह्मांडांत राहणारे सर्व प्राणी, असुर व राक्षस हे तृप्त होत असून शेवटचा जो स्वर त्याच्या ठिकाणी औषधी, वनस्पती व सारे जग तृप्त होतें.

सात स्वर.—सप्तस्वरात्मक गायनपद्धतीच्या प्राचीनतेच्या विरुद्ध आधार दाखवावे तथापि कांहीं उल्लेखांवरून सप्तस्वरात्मक संगीत फार प्राचीन असावें अशी कल्पना होते, “सप्तधा वै वागवदत्तावद्वै वागवदत्” अशी ऐतरेय ब्राह्मणांतील दुसऱ्या पंचिकेच्या ७ व्या खंडांत एक पंक्ति आहे. तिचा अर्थ “लौकिक गानरूपा वाणी जशी 'सप्तधा' म्हणजे सात प्रकारांनीं—पड्जादि स्वरांनीं—गाइली जाते त्याचप्रमाणे वैदिकगानरूपी वाणीहि कुष्टादि सात स्वरांनीं सात प्रकारांनीं गाइली जाते” असा आहे.

आजच्या लौकिक गानांत आणि सामसंगीतांत शास्त्रज्ञ एका काळीं सात स्वर मानीत असत. सामें ज्या वेळेस तयार झाली त्या वेळेस किती स्वर वापरीत असत हें आपणांस ठाऊक नाही आतां प्रश्न हा की, आजच्या पड्जाच्या वरोवरचा प्राचीनांचा म्हणजे बऱ्याच उत्तरकालीन सामकांचा स्वर कोणता होता? याविषयी नारदीय शिक्षेचें सूत्र येणें प्रमाणें आहेः—

यः सामगानां प्रथमः स वेणोर्मध्यमः स्वरः ।

यो द्वितीयः स गांधारस्तृतीयस्त्वृषभः स्मृतः ॥

चतुर्थः पड्ज इत्याहुः पंचमो धैवतो भवेत् ।

षष्ठो निपादो विज्ञेयः सप्तमः पंचमः स्मृतः ॥

यावरून नारदीय शिक्षेप्रमाणें सामवेदीय कुष्ट प्रथमादि स्वरांच्या मांडणीप्रमाणें लौकिक स्वरांची प, म, ग, रे, सा, ध, नी अशी मांडणी केली असतां सामसंगीतांतील सप्त स्वर प्राप्त होतात. या विधानाचा काय अर्थ होतो तो पाहू.

(१) प, म, ग, रे, सा, हा अनुक्रम 'सा' पर्यंत उतार दर्शवितो.

(२) सा, ध, नी हा जो अनुक्रम आहे त्यांत थोडासा घोटाळा आहे. हा घोटाळा 'ध' व 'नी' यांसंबंधाचा आहे. ध हा सातवा आणि निपाद हा सहावा असें येथें धरलें आहे.

रेव्हरंड पॉपले यांनी आपल्या 'म्युझिक आफ इंडिया' (मद्रास १९२१) ग्रंथांत लौकिक व सामकांच्या स्वरांचें समीकरण खालीलप्रमाणें केलें आहे. पण तें कोणत्या आधारावर केलें तें समजत नाही. आम्हांस पॉपलेंनी अडचणीवरून कांहीं तरी कल्पना करून उडी मारली असा संशय येतो.

कुष्ट	मध्यम
प्रथम	गांधार
द्वितीय	ऋषभ
तृतीय	पङ्कज
चतुर्थ	निषाद
मंद्र	धैवत
अतिस्वार	पंचम

**स्वर, ग्राम, मूर्च्छना आणि ताना यांचे साम-
गायनांत अस्तित्व.**—सप्तस्वरास्त्रयोग्रामा मूर्च्छनास्त्वेक वि-
शतिः ताना एकोन पंचाशदित्येतत्स्वरमंडलम् ॥ असा नारदी
शिक्षेत एक श्लोक आहे. त्यावरून सात स्वर, तीन ग्राम,
एकवीस मूर्च्छना व ४९ ताना इतका सामगायनामध्ये स्वर-
विस्तार असल्याचे दिसून येते.

सात स्वरांचे प्राचीनत्व.—सामगायनामध्ये येणाऱ्या
सात स्वरांची नावे सामविधान ब्राह्मण या ग्रंथांत दिली
आहेत (प्र. १ खं. १). तीं (१) कुष्ट, (२) प्रथम, (३)
द्वितीय, (४) तृतीय, (५) चतुर्थ, (६) पंचम व (७)
अन्य अशी आहेत. याच ग्रंथामध्ये आणखी एका ठिकाणी
या स्वरसप्तकाचा उल्लेख आहे. त्यांत ‘ पंचम ’ या
स्वराला ‘ मंद्र ’ व ‘ अन्य ’ या स्वराला ‘ अतिस्वार्य ’
अशी नावे आली आहेत. नारदी शिक्षेतहि या सप्त स्वरांचा
उल्लेख आहे (अ. १ कं. १). तो असाः—प्रथमश्च द्वितीयश्च
तृतीयोश्चचतुर्थकः । मन्द्रकुष्टोऽतिस्वार एतान्कुर्वन्ति
सामगाः ”. परंतु या श्लोकामध्ये सर्वांत उच्च असा जो ‘ कुष्ट ’
स्वर तो ‘ मन्द्र ’ स्वराच्या पुढे व ‘ अतिस्वार्यस्वराच्या मागे कां
दिला आहे हे समजत नाही. लौकिक गायनांत पङ्कज,
ऋषभ, गांधार, मध्यम, पंचम, धैवत व निषाद असे सात
स्वर आहेत; व त्यांचीच नामाक्षरे संकुचित करून सा, रि,
ग, म, प, ध, नी या सात संज्ञा रूढ झाल्या आहेत. साम-
गायनांतील स्वरसप्तक व लौकिक गायनांतील स्वरसप्तक
यांमध्ये स्थूल असा जो एक फरक आहे तो असा की साम-
गायनांतील स्वरसप्तक अवरोहस्वरूप असून लौकिक गाय-
नांतील स्वरसप्तक आरोहस्वरूप आहे. म्हणजे सामगाय-
नांतील स्वर एकापेक्षा एक उतरता अशा क्रमाने असून
लौकिक गायनांतील स्वर हे एकापेक्षा एक चढ (उच्च)
अशा क्रमाने आहेत. याशिवाय पूर्वाक्त दोन स्वरसप्तकांत
आणखी कोणता फरक आहे तें वर जें नारदीय शिक्षेतील
सूत्र दिलें आहे त्यावरून ध्यानांत येईल. त्या
सूत्राचा अर्थ असा की सामगायकांचा जो ‘ प्रथम ’ स्वर
तो वेणूचा—वांसरीचा—पाव्याचा किंवा अल्लुजाचा अर्थात्
लौकिक गायनाचा—‘ मध्यम ’ स्वर होय. याचप्रमाणे द्वितीय
स्वर तो गांधार, तृतीय स्वर तो ऋषभ, चतुर्थ स्वर तो
पङ्कज, पंचम स्वर तो धैवत, षष्ठ स्वर तो निषाद आणि
सप्तम स्वर तो पंचम स्वर होय इत्यादि वर सांगितलेच आहे.

स्वरांची मुखांतून उत्पत्ति व तिची मीमांसा.—
स्वर लहानमोठे उच्चारले जातात. ते तोंडाच्या कोणत्या
भागांतून निघतात इत्यादि गोष्टींचे अवलोकन प्राचीनांनी
कितपत केले होते हे पहाणे आहे. त्यांनी काहीं अवलोकन
केले होते हे खास. उर, कंठ व शिर हीं तीन स्थाने म्हणजे
अनुक्रमे मंद्र, मध्यम व तार (उत्तम) या तीन स्वरांची
उत्पत्तिस्थले आहेत. उरस्थलापासून केलेल्या शब्दोच्चारणाला
प्रातःसवन, कंठस्थानापासून केलेल्या शब्दोच्चारणाला
मार्थ्यदिनसवन आणि शिरस्थानापासून केलेल्या शब्दोच्चार-
णाला तृतीयसवन अशी संज्ञा आहे. अत्यंत हळू हळू उच्चार-
लेला स्वर तो मंद्र, मोठ्याने उच्चारलेला तो मध्यम व अतिशय
मोठ्याने उच्चारलेला स्वर तो तार होय. कुष्ट, प्रथम, द्वितीय,
तृतीय, चतुर्थ, मंद्र, आणि अतिस्वार ह्या सात स्वरांचा उच्चार
सामगान करणारे करीत असत. लहान स्वर, मोठा स्वर फार
मोठा स्वर अशा तऱ्हेचे प्राथमिक वर्गीकरण होते तें सप्तस्वर
सांपडल्यानंतर त्यांशी मिळतें करून घेण्याचा प्रयत्न झालाच
आहे.

उत्तरकालामध्ये स्वरांची हीं जुनीं नावे मागे पडून
लौकिकगायनांतील स्वरांना विद्यमान असलेली पङ्कज
ऋषभादि नावेच सामगानांतील स्वरांना रूढ झालीं असें
आढळून येतें. [ना. शि. ५]

स्वरमापन.—स्वर निर्णीत झाले. पण ते कागदावर
लिहावयाचे कसे, मोजावयाचे कसे इत्यादि प्रश्न शास्त्रीय अभ्या-
सकांच्या पुढे रहाणारच. त्या काळांतील ध्वनिमापनसाधनें
अल्प असतां त्यांनीं हे कार्य कसे केले हे पहाण्यासारखें आहे.
हल्लीं लौकिकगायनामध्ये ज्याप्रमाणें लांकडाची भोपळा
लाऊन केलेली वाणा उपयोगांत आणतात त्याचप्रमाणें साम-
गायक हे सामगायनामध्ये ‘ गात्रवीणा ’ उपयोगांत आणीत
असावेत असें दिसतें. लांकडी वाणेच्या निरनिराळ्या पडद्यां-
पासून ज्याप्रमाणें निरनिराळे स्वर निघतात त्याचप्रमाणें
शरीराच्या निरनिराळ्या गात्रांपासून निरनिराळे स्वर निघतात.
यावरून आपल्या शरीर गात्रांना अनुलक्षून प्राचीन सामगा-
यकांनीं ‘ गात्रवीणा ’ हा शब्द रूढ केला असावा हे उघडच
दिसतें. गाणारे स्वरोच्चारण करतांना हावभाव करतात. ते
हावभाव स्वरमापनाकडे लावून उपयुक्त करण्याचाहि
प्रयत्न झाला होता. कुष्टस्वर हा अंगठ्याचे टोंकास स्पर्श करून
व्यक्त करावयाचा असून अंगठ्याचे मध्य प्रदेशास स्पर्श करून
प्रथम स्वर व्यक्त करावयाचा असतो. तर्जनीच्या ठिकाणीं
गांधार, मध्यमेच्या ठिकाणीं ऋषभ, अनामिकेच्या ठिकाणीं
पङ्कज, व करंगळीचे ठिकाणीं स्पर्श करून धैवत व्यक्त कराव-
याचा असतो. करंगळीचे मुळाशी स्पर्श करून ‘ निषाद ’ हा
स्वर व्यक्त करावयाचा असतो.

कोणत्या स्वरांनीं कोण संतुष्ट होतात इत्यादि प्रकारचे
काव्यहि गायक मंडळांनीं करण्यास सोडले नाही. या प्रकारचे

काव्य करणें हैं भिक्षुकी धंयाला थोडेंबहुत सोइस्करहि झालें असावें.

पङ्ज स्वर कंठापासून, ऋषभ शिरापासून, गांधार नासिकेपासून मध्यम उरापासून, उत्पन्न होतो. उर, शिर व कंठ या तीन स्थानांपासून पंचम स्वर उत्पन्न होत असून ललाटापासून धैवत व सर्व संधीपासून निपाद हा स्वर उत्पन्न होतो. असें नारदी शिक्षेंत दर्शित केलें असून पङ्जादि स्वरांच्या व्याख्याहि थोडक्यांत दिल्या आहेत त्या पुढें दिल्याप्रमाणें:—

नासिका, कंठ, उर, तालु, जिह्वा व दांत या सहा स्थानांपासून उत्पन्न होणारा स्वर तो 'पङ्ज' होय.

नाभीपासून उत्थित झालेला वायु कंठ, शिर या स्थानांनां स्पर्श करतो व वृषभाप्रमाणें डुरकतो त्यावेळीं जो स्वर उत्पन्न होतो तो 'ऋषभ' स्वर समजावा. इत्यादि प्रकारांनीं त्यांनीं विवेचन केलें आहे.

**सात स्वरांची प्राचीन सामरूपी प्रत्यक्षांत व्याप-
कता.**—प्रत्येक 'साम' सात स्वरांनीं गाडलें जाई असें दिसत नाहीं. कोणत्या तरी एका स्वरामध्यें सामाचा प्रारंभ होऊन साम समाप्त होईपर्यंत दोन दोन किंवा तीन तीन स्वर किंवा त्याहूनहि कम-जास्त स्वर चढ उतार करून गाण्यांत येत असावेत असें दिसतें. सातहि स्वरांचा उच्चार होणारीहि सामें काहीं काहीं आहेत.

सामगायनांत स्वर किती व कशा क्रमानें गाडले जात याविषयी कल्पना येण्यासाठीं काहीं उतारे पुढें देतो.

गोतम-पर्व

ओम्ना इ । ओयाही ३ वीईतोयाई । तोयाइ । गृणोनिह ।
व्यदातोयाइ । तोयाइ । नीईहोतोसा २३ । त्साइ । वा २३४
ओहोवा । ही २३४ पी ॥ १ ॥

वर दिलेलें साम हें 'चतुर्थ स्वरादि' म्हणजे चतुर्थ स्वरांत आरंभिलें जाणारें असून या सामांत एकंदर पांच स्वर गाडले आहेत.

कश्यप-वर्हिष्य

ओम्ना ओयाहिवा । तयाइ । गृणोनिहव्यदाता । २३ योई
निहोतासोत्सिर्वहा २३ इपि । वहीइपि २३४ ओहोवा वही ३
पी २ ३ ३ ३ ॥ २ ॥ १ ॥

या सामाचा प्रारंभ चतुर्थ व मंद्र या दोन स्वरांनीं यथाक्रम होत असून यामध्यें एकंदर पांच स्वर गाडले आहेत.

(गाथिनः) कौशिक-साम

अदंशिर् गौतुवित्ता ६ ऐ । यास्मिन् व्रतानि योर्दधुः । ऊपोषुजां
३ । हो ३ हो इ । तमारे यस्य वैधेनम् । अमाइतक्षो ३ । हो ३ हो ।
तुनो गिरैः । ईडा २३ भा ३४३ ओ २३४५ इ । डी ॥
१३ । ४७ ॥

या सामाचा प्रारंभ मंद्र (५) अति मंद्र (६) व मंद्र (५) या स्वरांनीं यथाक्रम झालेला असून यामध्यें एकंदर ६ स्वर गाडलेले आहेत;

१ ब्रह्मा, प्रजापति किंवा विश्वदेव, २ आदित्य, ३ साध्य, ४ अग्नि, ५ वायु, ६ सोम व ७ मैत्रावरुण ह्या अनुक्रमें कृष्टादि-सप्त-स्वरांच्या देवता म्हणून वर्णिल्या आहेत.

आतां या वरील सामांतील स्वरलेखनपद्धति कशी काय होती व त्यांतील निरनिराळ्या चिन्हांचा अर्थ काय हें समजून घेण्याचा प्रयत्न करूं.

साममंत्रलेखनांतील चिन्हे.—विचित्राधिका इडिका (कलकता १८७४) या प्रतीत सामसंहितामंत्रांतील अक्षरांच्या डोक्यावर मधून मधून उ, क, र हीं अक्षरें असून १, २, ३ हे आंकडे असतात. अक्षरांपैकी र हें अक्षर जास्त वेळ आढळतें व उ आणि क कमी आढळतात. अक्षरें असतात तीं १, २, ३ या आंकड्यांना लागून असतात. व क्वचित् मोकळी असतात. र हें अक्षर तिन्ही आंकड्यांपैकी कोणत्याहि आंकड्यास लागून असतें. उ आणि क हीं अक्षरें १ या आंकड्यास लागून असलेलीं आढळत नाहींत. अक्षरांच्या डोक्यावर येणारा आंकडा तीनच्या पुढील नसतो. अपवादः—भाग १ पृष्ठ १६० व २५६ मध्यें संहितामंत्रांत अनुक्रमें ५ व ४ आंकडे आले आहेत.

सामगानमंत्रांतील अक्षरांच्या डोक्यावर १ पासून ५ पर्यंत आंकडे येतात. क्वचित् ७ आंकडा येतो. परंतु ६ मात्र येत नाहीं. अपवादः—भाग १ पृष्ठ ४३२ येथें गानमंत्रांत 'इंद्रोअंगा' या पदांतील 'द्रो' या अक्षरावर ८ चा आंकडा.

गानमंत्रांतील अक्षरावर फक्त र हें अक्षर आढळतें. क आणि उ आढळत नाहींत. डोक्यावर येणारें र अक्षर केव्हां आंकड्यास लागून असतें व केव्हां सुटें असतें.

गानमंत्रांतील अक्षरांच्या पुढें १ पासून ६ पर्यंत आंकडे येतात. हे आंकडे केव्हां एकत्र २ ते ५; कोठें २ ते ४ अनुक्रमानें अथवा उलट सुलट व एककडेहि येतात. मात्र एक हा आंकडा एकटा येत नाहीं. आंकड्यांची संख्या केव्हां केव्हां पांचपर्यंत असते.

ओळीत येणारे आंकडे जेथें २, ३, ४, ५ अशा अनुक्रमानें येतात तेव्हां त्या प्रत्येक आंकड्याच्या डोक्यावर एकाचा आंकडा असतो. मात्र त्या (ओळीतील) आंकड्यांच्या पूर्वी ओकार असला तर आंकड्यांच्या डोक्यावर आंकडे येत नाहींत. या नियमास क्वचित् अपवादः—भाग २ पृष्ठ ११८ येथें 'माता' या अक्षरापुढील अनुक्रमानें येणाऱ्या २, ३, ४, ५ या आंकड्यांच्या डोक्यावर आंकडे नाहींत. त्याचप्रमाणें भाग २ पृष्ठ १५२, २०३, २३५ येथेंहि आंकड्यांच्या डोक्यावर आंकडे नाहींत.

गानमंत्रांत ओळीतील अक्षरापुढें क्वचित् २, ३, ४, व ३, ४, ५ या अनुक्रमानें येणाऱ्या तीनच आंकड्यांच्या डोक्यावर १ चा आंकडा येतो. उ. भा. २ पृ. ७५ मध्यें 'तरेमा' यापुढील २, ३, ४ या आंकड्यांच्या डोक्यावर १ चे आंकडे.

गानमंत्रांतील अक्षरावर कोठे कोठे ऽ, २, ३, ४, ५, ६ इत्यादि खुणा आढळतात. — ही खूण फक्त ओळीत येणाऱ्या २ या आंकड्याच्या डोक्यावर असते. मात्र तो दोनचा आंकडा एकदा असेल तरच असते. या नियमास क्वचित् अपवादः— भाग २ पृ. २२१ 'रा' यापुढील २ आंकड्यावर खूण नाही. बाकीच्या दोन्ही खुणा अमक्याच अक्षरावर अथवा आंकड्यावर असतात असे सांगता येत नाही.

गानमंत्रांत ओळीमध्ये अक्षरांच्या पुढे अशी ० अशी खूण संहितामंत्रांतील अनुस्वाराकरिता असते. परंतु ती अनुस्वार असेल अक्षर विकृत झाले तर असते. उदाहरणः— भाग २ पृष्ठ १७२-७३ येथे संहितामंत्रांत 'रथं विष्वच' अशी पदं आहेत. गानमंत्र ५ यामध्ये 'रथ विष्वा' असा तुकडा आल्यामुळे ओळीत अनुस्वाराची खूण नाही. परंतु गानमंत्र ६ मध्ये 'रथा ३' अशी अक्षरे असून त्यापुढे ३ चा आंकडा आल्यामुळे त्यापुढे 'रथं' वरील अनुस्वाराकरिता ० ही खूण आली आहे.

या खुणांचा अर्थ कसा लावावयाचा हा प्रश्न आहे. या खुणा आम्ही फक्त कलकत्यास (१८७४ मध्ये) छापलेल्या प्रतीतील दिल्या आहेत. या प्रतीतील खुणांचे स्पष्टीकरण केले म्हणजे सर्व झाले असे मुळीच नाही. खरे म्हटले असता खुणांशिवाय अक्षरस्वरूपभेदावरून सामांचे गायनशास्त्र काढले पाहिजे. कारण खुणा फारच उत्तरकालीन असण्याचा संभव आहे. तथापि गांनांतील खुणांचा अर्थ देण्याचा प्रयत्न येथे केला आहे. मंत्रांतील १, २, ३ हे आंकडे उदात्त, अनुदात्त, स्वरितांकरितां असावेत. २ या अक्षराचा अर्थ पुढे दिला आहे पण उ, व क यांचा अर्थ लागला नाही.

सामवेदाच्या गायनासंबंधी निरनिराळ्या शाखांमध्ये बरेच मतभेद आहेत. कौथुमी शाखाच विशेषकरून प्रचारांत असल्यामुळे त्या शाखेच्या पद्धतीसंबंधीच मुख्य मुख्य गोष्टी पुढे दिल्या आहेत. परंतु हे संगीतहि लुप्तप्रायच आहे.

या संगीताची रचना अतिशय प्राचीन कालापासून झाली असल्यामुळे ज्या सप्तकावर याची उभारणी आहे ते शास्त्र-शुद्ध असणे फारसे संभवत नाही. या संगीतांत अर्वाचीन संगीताप्रमाणे अनेक राग आढळत नाहीत. त्यावरून सर्व गाणी एकाच रागांत म्हटली जात असावी असे बर्नेलला वाटते. बर्नेलचे म्हणणे आम्हांस पटत नाही. कारण निरनिराळ्या रागांत गाणे म्हणणे निराळे आणि रागांची जाणीव असणे निराळे. आपल्या इकडाल सामांचे ग्रेगोरियन किंवा साधे गीत (ड्रेन चांट) या यूरोपीय चालीशी बरेच सादर आहे असे बर्नेलचे मत आहे. तथापि या दोहोंतहि कांहीं ठिकाणी फरक आहेत.

सामांची स्वरलेखनपद्धति निरनिराळ्या हस्तलिखितांत भिन्नभिन्न प्रकारची आढळते; आणि एकाच पद्धतीने लिहिलेल्या दोन हस्तलिखित प्रती मिळणे जवळ जवळ अशक्य

आहे. कारण या प्रती बहुतेक सामगायक स्वतःच तयार करतात. प्रत्येक जण आपल्याला गायन सुलभ होईल अशा तऱ्हेने कांहीं नवीन नवीन खुणाहि घालतो.

दक्षिणेकडील सामलेखनपद्धतीत आपणाला अशा शेंकडो खुणा आढळतात, व त्या सर्वांचा खुलासा करणे जवळ जवळ अशक्य आहे असे बर्नेलने म्हटले आहे. तथापि अलीकडच्या पद्धतीत सात स्वरांकरितां १, २, ३, ४, ५, ६ व ७ (किंवा ८) हे आंकडे घालतात. या स्वरांची नावे व क्रम पूर्वी दिलाच आहे. सामवेदाच्या पोथ्यांमध्ये स्वर बरेच उत्तरकाली शिरले असणार. त्या स्वरांचा अर्थ लावला म्हणजे कुरुयुद्धकालीन संगीत हातां आले असे मुळीच होणार नाही.

मूळ सात स्वरांनां प्रकृतिस्वर म्हणतात. यांखेरीज कांही विकृतिस्वर म्हणून असतात. त्यांमध्ये कांही पुनःपुन्हा येणारे स्वरसमुच्चय अथवा एखाद्या स्वराचे विकृत स्वरूप येते. उदाहरणार्थ 'प्रेख' याने मार्गील स्वर दोन मात्रा वाढवावयाचा असून त्याचा अंत दुसऱ्या स्वरांत होतो असे समजतात. याचे चिन्ह कांही प्रतीत २ असे असते व कांही प्रतीत विशेषतः दक्षिणेंत 'प्रे' असे लिहितात 'नमन' म्हणजे मार्गील अक्षर १, २, ३ या तीन स्वरांत उच्चारवायाचे. कर्षण याची खूण ८ किंवा ७ आहे. आणि अशा दोन चिन्हांमध्ये जितके आंकडे असतील तितके स्वर अनुक्रमे चढावयाचे किंवा उतरावयाचे असते. 'विनत' याबद्दल 'वि' किंवा 'ऽ' चिन्ह वापरतात. याचा अर्थ १, २ हे स्वर असा होतो. ग्रामगेयगानामध्ये जेथे 'विनत' असतो. तेथे ऊहगानामध्ये 'प्रेख' असतो. आणखी दोन 'अत्युक्रम' = ४ ५ ६ ५ व 'संप्रसारण' = २ ३ ४ ५ या विकृती आहेत. यांनां अलीकडच्या भाषेत ताना म्हणतां येईल. अशा तऱ्हेच्या आणखी अनेक पारिभाषिक संज्ञा आहेत. 'अभिगत' म्हणून एक संज्ञा आहे तिचा अर्थ पूर्वीचाच स्वर त्याच्यामागे एक आलावून म्हणावयाचा असा आहे; व या संज्ञेबद्दल बिन्डिल-ओथिका इंडिकेच्या प्रतीत ७ हा आंकडा वापरला आहे. म्हणजे हा सातव्या स्वराचा निदर्शक नाही.

सामगीतांमध्ये स्वराची उच्चनीचता व मात्रा या मुख्यतः शब्दावर अवलंबून असतात. एका सामाच्या चालीतच दुसरा मंत्र म्हणावयाचा असल्यास शब्दांचा उच्चार कमी अधिक लांबवून अथवा कांही अक्षरे वगळून किंवा अधिक घालून मात्रा बरोबर करून घेतात. कधी कधी स्वर 'दीर्घ' किंवा 'वृद्ध' असतात. म्हणजे अनुक्रमे अधिक वेळपर्यंत लांबवावयाचे असतात, किंवा जोर देऊन उच्चारवायाचे असतात; तेव्हां त्यांच्यावर उत्तरहिंदुस्थानांत 'र' हे अक्षर घालण्याची पद्धति आहे व दक्षिण हिंदुस्थानांत 'ओ' हे अक्षर घालतात. जेव्हां कांही आंकडे ओळीने लिहिलेले असतात व त्यांच्या डोक्यावर दुसरे आंकडे असतात तेव्हां ते डोक्यावरचे आंकडे मात्रा अथवा काल दाखवितात. सामामध्ये

ज्या उभ्या रेधा मधून मधून असतात त्या एकाच दमांत म्हणावयाचे भाग (पर्व) किंवा तुकडे दाखवितात. एका स्वराच्या मात्रा अक्षरांतील स्वरांवर अवलंबून असतात; छन्दः-शास्त्राप्रमाणे अक्षराच्या लांबावर अवलंबून नसतात; 'चित्र' या शब्दांतील पहिल्या स्वराची मात्रा लघु अथवा एक आहे पर्वाच्या शेवटील अक्षराची मात्रा नेहमी वृद्ध असते.

वेदकालीन किंवा वेदकालानंतरच्या निकटच्या कालाचे संगीत स्पष्ट करण्यासाठी नारदी शिक्षेसारखा ग्रंथ उपयोगांत आणावा किंवा नाही याविषयी मतभेद होईल. तथापि परंपरागत पद्धतीचे स्पष्टीकरण करण्यासाठी परंपरेने मान्य असलेल्या ग्रंथाचा उपयोग केला पाहिजे म्हणूनच केला आहे. रे. पापले यांच्या मतें (आम्ही त्या मतास मान्यता देत नाही) नारदी शिक्षा हा ग्रंथ दहाव्या किंवा बाराव्या शतकांत पडेल इतका उत्तरकालीन आहे.

रेव्हंड पापले यांनी भारतीय संगीतावर जें छोटेखानी पुस्तक लिहिलें आहे, तें पुष्कळ प्रकारें चांगलें व बहुश्रुत आहे, तथापि जे निरनिराळ्या ग्रंथांचे काल त्यांनी दिले आहेत, ते प्रचलित पंडितांस मान्य होण्याजोगे नाहीत; आणि त्यांनी आपल्या म्हणण्यास आधारहि दिले नाहीत. रे. पापले यांचा सर्व प्रयत्न सप्तस्वरात्मक भारतीय संगीत पायथ्यागोरसनंतर घालण्याचा असल्यामुळे त्यांचें पुस्तक या बाबतीत विश्वसनीय नाही.

वैदिक गानकाव्ये.—वैदिक संगीतपद्धतीचे स्पष्टीकरण करतांना गाण्याकरतां रचलेली काव्ये किंवा काव्यांत गाण्यासाठी उपयोगी करण्यासाठी केलेले फेरफार यांच्याकडे लक्ष दिल्याशिवाय पुढे जाणें वरें नाही. यासाठी वैदिक स्तोमांचें विवरण केले पाहिजे.

स्तोम.—सामगायनाच्या अभ्यासांत 'स्तोम' म्हणजे काय हें समजून घेणें जरूरीचें आहे. त्रिवृत्, पंचदश, सप्तदश, त्रिणव, एकविंश इत्यादि वरेच स्तोम आहेत. त्यांपैकी कांहीं स्तोमांची माहिती येथें देत आहों. 'उत्तरा संज्ञक' ग्रंथांत 'उपास्मैगायतानरः' 'दविद्युतत्याऋचा' व 'पवमानस्यतेकवे' अशा तीन सूक्ते प्रत्येकी तीन तीन ऋचांची पठित आहेत. या तीन सूक्तांच्या आश्रयानें जें अभिष्टोमयज्ञांत गायत्रसंज्ञक स्तोत्र किंवा 'साम' गाइलें जातें त्यास 'बहिष्पवमान' असें म्हणतात. या बहिष्पवमानाचें गान 'त्रिवृत्' नामक स्तोमानें सिद्ध करावयाचें असतें.

सामगान केलें जातें तें संहितेंतील मूळ ऋचांवर केलें जातें. या ऋचा प्रत्येक सामांत तीन असतात. या ऋचांची सामगानांत पुनः पुनः आवृत्ति करून पठण करणें याला स्तोम म्हणतात. या स्तोमांची नांवें पुढीलप्रमाणेः—त्रिवृत्, पंचदश, सप्तदश, एकविंश, त्रिणव, त्रयस्त्रिंशत्, चतुर्विंश, चतुश्चत्वारिंशत्, अष्टाचत्वारिंशत्. या स्तोमांची लक्षणे पुढे दिली आहेत.

त्रिवृत् स्तोम.—सामाच्या तीन ऋचांपैकी प्रत्येक ऋचेची तीन वेळ आवृत्ति करणें हा त्रिवृत् स्तोम.

पंचदश स्तोम.—सामाच्या तीन ऋचांची संख्या आवृत्तिभेदांन पंधरा करणें, व तीन तीन पर्यायांत करणें. त्याचा प्रकारः—पहिल्या पर्यायास प्रथमऋचा तीन वेळ, दुसरी एक वेळ व तिसरी एक वेळ. दुसऱ्या पर्यायास पहिली एक वेळ, दुसरी तीन वेळ व तिसरी एक वेळ. तिसऱ्या पर्यायास पहिली व दुसरी एक एक वेळ व तिसरी तीन वेळ. याप्रमाणें तीन पर्याय मिळून तीन ऋचांच्या आवृत्तीने पंधरा ऋचा करणें.

सप्तदश स्तोम.—पहिल्या पर्यायास पहिली तीन वेळ दुसरी आणि तिसरी एक एक वेळ. दुसऱ्या पर्यायास पहिली व तिसरी एक एक वेळ आणि दुसरी तीन वेळ. तिसऱ्या पर्यायास पहिली एक वेळ व दुसरी आणि तिसरी तीन तीन वेळ. याप्रमाणें दोन पर्यायांत दहा व तिसऱ्या पर्यायांत सात मिळून सतरा आवृत्ति करणें.

एकविंश स्तोम.—प्रत्येक पर्यायांत सात मिळून तीन पर्यायांत एकवीस.

त्रिणव स्तोम.—प्रत्येक पर्यायांत नऊ मिळून तीन पर्यायांत सत्तावीस. याप्रमाणें त्रयस्त्रिंशाच्या तीस, चतुर्विंशाच्या चोवीस, चतुश्चत्वारिंशत्, व अष्टाचत्वारिंशत्च्या अनुक्रमें चव्वेचाळीस व अठ्ठेचाळीस (आवृत्तिभेदानें) ऋचा करणें.

विष्टुति.—स्तोमाच्या पर्यायांतील ऋचांच्या अनुक्रमांत निरनिराळे बदल करणें याला विष्टुति असें म्हणतात. उदाहरणः—पंचदशस्तोमाचा पहिला पर्याय पहिली ऋचा तीन वेळ आणि दुसरी, व तिसरी एक एक वेळ असा आहे. यांत फरक करून पर्यायांची (ऋचांची) संख्या पांच करणें याचें नांव विष्टुति. अशा प्रकारच्या कांहीं स्तोमांच्या विष्टुती (अथवा चाली) ठराविक आहेत. त्यांची नांवेंः

त्रिवृत् स्तोमाच्या विष्टुती.—उद्यती, परिवर्तिनी, कुलायिनी. पंचदशस्तोमाच्या विष्टुती.—पंचपंचिनी, उद्यती, अभि-कामती.

सप्तदशस्तोमाच्या विष्टुती.—दशसप्ता, सप्तास्थिता, उद्यती, भक्षा.

एकविंश स्तोमाच्या विष्टुती.—सप्तसप्तिनी, उद्यती, प्रतिष्ठिता, सूर्या.

त्रयस्त्रिंश स्तोमाच्या विष्टुती.—समन्त्र्यंशा, नेदीयःसंक्रमा, उद्यती, प्रत्यवरोहिणी उद्यती.

त्रिणवस्तोमाच्या विष्टुती.—प्रतिष्ठिता, उद्यती.

चतुश्चत्वारिंशत् स्तोमाच्या तीन विष्टुती.—प्रतिष्ठिता, निर्मेध्या. तिसरीचें नांव नाही.

अष्टाचत्वारिंशत् स्तोमाच्या दोन विष्टुती.—नांवें दिलीं नाहीत. [ताण्ड्यमहाब्राह्मण]

सामेतर संगीत.—वैदिक संगीतापासून उत्तरकालीन संगीताकडे जाण्यासाठी मध्येंच एक प्रश्न विचारांत घेतला पाहिजे आणि तो झटला झणजे संगीताच्या इतिहासाचे परकीयांच्या परिणामावरून कालभेद पाडावेत काय ? या प्रश्नाचें विवेचन करण्यासाठी परकीयांच्या संगीतपद्धतीचे भारतीय संगीतावर परिणाम अजमावले पाहिजेत.

भारतीय संगीतावर बाह्यसंगीताचे परिणाम.—संगीताच्या इतिहासांतील एक महत्त्वाचा प्रश्न म्हणजे त्या संगीतावर झालेले परकीय संगीताचे परिणाम हा होय. याविषयी आज हेंच म्हणतां येईल कीं, भारतीय आर्यन संगीताचा संबंध द्राविडी, ग्रीक, सुसुलमानी, व युरोपीय या चार पद्धतींशीं आला. द्राविडी संगीताचा संबंध व त्याचे परिणाम फार अनिश्चित आहेत. अशीहि शंका येते कीं, कदाचित आर्यन लोकांनीं संबंध संगीतशास्त्र द्राविडांचे घेतलें नसेल कशावरून ? कां कीं सामवेदांतील संगीत स्पष्ट नाहीं. त्याला पद्धति लागली ती प्रातिशाख्यांच्या व शिक्षा ग्रंथांच्या काळांत. पण ती देखील थोडी. खरी पद्धति नारदी शिक्षेच्या वेळीं लागलीअसावी. जुने शास्त्रग्रंथ तामीळ-मध्यें पुष्कळ आहेत. असें शक्य आहे कीं, द्राविडांमध्ये अर्वाचीन संगीतपद्धतीचा जन्म होऊन त्या पद्धतीनें आपलें शास्त्र उत्तरकाळी सामें म्हणण्यास लावलें आणि सामवेदास संगीतशास्त्र जोडलें गेलें. सामांवर असलेले स्वरदर्शक आंकडे नवीनच आहेत हेंहि मागें सांगितलेंच आहे.

ग्रीक व हिंदु संगीत पद्धतींचा संबंध विशेषतः सादश्य पुष्कळ ठिकाणीं वर्णिलें आहे. आपल्या बावीस ध्रुती व ग्रीकांच्या चौवीस ध्रुती, गांधारसारख्या ग्रीकस्पृष्ट देशाचें नांव भारतीय संगीतपद्धतींत शिरणें, वगैरेवरून व चंद्रगुप्तपूर्व संगीतावरील पद्धतशीर ग्रंथाच्या अभावावरून ग्रीकांच्याकडून संगीतशास्त्र भारतीयांनीं कांहीं तरी उसनें घेतलें असावें अशी कल्पना कांहीं ग्रंथकारांनीं व्यक्त केली आहे.

संगीतशास्त्राचें वाङ्मय पुष्कळ मोठें आहे. रा. वरवे यांनीं याविषयी केसरींत एक मोठा लेख प्रसिद्ध केला होता. आज संस्कृत व प्राकृत संगीत ग्रंथांची नांवे आपण शोधूं लागलों तर हजारावर यादी जाईल. संगीतांत आज दोन पद्धती आहेत. त्या दक्षिणात्य आणि हिंदुस्थानी या होत. उत्तरेकडील संगीतावरील ग्रंथ गतकालीन संगीत दाखवितात असें म्हणतां येईल. दक्षिणेकडील संगीत ग्रंथ आणि संगीत पद्धति यांमध्ये मात्र एकत्व आहे. संगीत पद्धतींत दोन निरनिराळे संप्रदाय एकत्र करण्याचा प्रयत्न झाला नाहीं असें नाहीं. कारण संगीत-रत्नाकर सारख्या ग्रंथाचा हेतूच दोहोंचें एकीकरण हा असावा असें दिसतें. तथापि आज दोघांमध्ये द्वैत राहिलें आहे आणि त्याचें मुख्य कारण स्वरांच्या स्वरूपांतच भेद होय. प्राचीन आर्य संगीत सुसुलमानी काळांत बदलत चाललें आणि ग्रंथापासून फरकलेली अशी संगीतकला प्रचारांत आली. हिंदुस्थानी प्रचलित संगीत आणि ग्रंथोक्त संगीत हीं भिन्न

आहेत. प्रचलित संगीत रा. भातखंडे यांनीं बरेचसें पद्धतींत आणिलें. यामुळे सध्या तीन संगीतपद्धती (म्हणजे स्वरमापन रागनामकरण, इत्यादि वाबतीत भिन्नता) अस्तित्वांत आहेत.

सुसुलमानांचा संगीतावर परिणाम जो झाला तो संगीत कलेवर झाला. शास्त्रावर फारसा झाला नाहीं. सुसुलमानी काळांत अनेक भारतीय शास्त्रे आणि कला यांस उतरती कळा लागली तरी त्यास संगीत अपवाद होतें असें म्हणतां येईल. सुसुलमानी अमदानांत संगीतास बराच आश्रय मिळाला. भारतीय ग्रंथांची फारशीत भाषांतरें झालीं, आणि टप्पा, गझल वगैरे अनेक प्रकार नवीन आले. तथापि भारतीय संगीत-शास्त्रांत फरक झाला नाहीं; तर नवीन प्रकारांची वाढ होऊन पूर्वीच्या रागांत भर पडली एवढेंच. याशिवाय वाद्ये कांहीं वाढलीं असतील तीं निराळींच.

भारतीय संगीत कलेवर सध्यांच्या पाश्चात्य कलेचा परिणाम झाला काय ? झाला असल्यास तो कितपत झाला इत्यादि प्रश्नांचें एक उत्तर देतां येईल कीं, पाश्चात्यांचा संबंध नुकताच येऊं लागला आहे आणि त्यामुळे परिणाम मोजतां नाहीं. नवीन वाद्ये आलीं पण रागपद्धति वगैरेत भर फारच थोडी पडली. भाषांमध्ये अंतर पुष्कळ, इंग्रजांची छंदोपद्धति स्वराधातावर रचलेली तर भारतीयांची लघुगुरुत्वावर रचलेली इत्यादि कारणांमुळे इंग्रजी कलेचा भारतीय कलेवर फार परिणाम अजून झाला नाहीं.

संगीतेतिहासाचे कालविभाग.—वरील कारणांवरून भारतीय संगीताच्या इतिहासांत परकीय विकृति हें कालभाग पाडण्यास मोठें महत्त्वाचें कारण नाहीं. रा. वरवे भारतीय संगीताचे काल येणें प्रमाणें पाडतात. (केसरी ३१९१२)

(अ) वेदकालापासून ते बुद्धकालपर्यंत (इ. पू. ५००). या कालास आपण “ सामसंगीत युग ” असें म्हणूं.

(आ) बुद्धकालापासून ते इ. स. १-२ शतकांपर्यंतच्या कालास “ मार्गसंगीत युग ” म्हणूं.

(इ) इ. स. ३ पासून १४-१५ शतकांपर्यंतच्या काळास “ देशी संगीताचा उपकाल ” म्हणण्यास हरकत नाहीं.

(ई) १६ व्या शतकापासून १९ व्या शतकापर्यंतचा काल हाच काय तो देशी संगीताच्या उत्कर्षाचा काळ म्हणता पाहिजे. हा कालविभाग लक्षांत ठेवला म्हणजे, जे जे ग्रंथ उपलब्ध होतील ते कोणत्या कालमर्यादेतील आहेत हें ठरूं शकेल आणि समग्र उपलब्ध ग्रंथांचें कालदृष्ट्या वर्गीकरण करतां येईल.

भरताचें नाट्यशास्त्र.—हिंदुस्थानांतील संगीत शास्त्रावरचा सर्वांत जुना आणि विस्तारपूर्वक लिहिलेला ग्रंथ म्हणजे भरताचार्यानें रचलेला नाट्यशास्त्र हा होय. हा ग्रंथ सहाव्या शतकाच्या आरंभी झाला असें सामान्यतः मानतात. हा ग्रंथ तयार करण्यापूर्वी भरतानें नाट्यसूत्र या नांवाचा ग्रंथ लि-

हिला होता असा एके ठिकाणी उल्लेख आहे. परंतु तो आज उपलब्ध नाही. भरताच्या नाट्यशास्त्रापैकी संगीतशास्त्राचे विवेचन करणारे असे फक्त एकच प्रकरण आहे. त्या प्रकरणांत स्वर, श्रुती, ग्राम, मूर्च्छना व जाती यांबद्दल सविस्तर माहिती दिलेली आहे. भरताचार्याने या ग्रंथांत प्रतिपादिलेली संगीतशास्त्राची तत्वे आजहि हिंदी संगीतांत प्रचलित आहेत. भरताचार्याने आपली संगीतपद्धति कशी बनवली ह्याचे ज्ञान चालू पिढ्यांतील लोकांना सहज समजण्यासारखे नाही. प्रो. भानूनी मराठोंत थोडासा गोपवारा रंभभूमी मासिकांत प्रसिद्ध केला आहे. संगीत प्रकरणांतील कांही भागांचे भाषांतर क्लेमेंटकृत 'हिंदी संगीत शास्त्रप्रवेश' या नांवाच्या ग्रंथांत दिलेले आहे; आणि जीन ग्रॅसेट यांनी फ्रेंच भाषेत ह्या प्रकरणाचे संपूर्ण भाषांतर केले आहे. परंतु जीन ग्रॅसेटचे भाषांतर विनचूक आधार म्हणून मानता येत नाही. कारण, त्याने 'स्वर' या शब्दाचा अर्थ 'अंतराखालील ध्वनि' असा केलेला आहे. पण भरताचार्याने स्वर हा शब्द अंतरास उद्देशून मूळ योजलेला आहे; आणि केवळ दुय्यम अर्थाने 'अंतरापुढील ध्वनीस' लावलेला आहे. यामुळे जीन ग्रॅसेटने केलेले स्वरनामांचे भाषांतर पुन्हा शुद्ध केले पाहिजे.

मद्रास इलाख्यांतील पदुकोटा संस्थानांतल्या कुदुमीया माले येथे सांपडलेल्या एका शिलालेखांत संगीतासंबंधाने वरेच उल्लेख आहेत. हा लेख सातव्या शतकांतला असावा. त्यामध्ये सात जाती, कांही थोडक्या श्रुती आणि सात स्वर यांचा नामनिर्देश आहे. 'अंतर' आणि 'काकली' यांनी 'ग' व 'नी' यांच्या तांत्र श्रुती अनुक्रमे वर्णिलेल्या आढळतात. आजहि दक्षिणेंतील संगीत शास्त्राय पारिभाषिक शब्दांत हा विशेष आढळून येतो. ह्या शिलालेखांतील मजकूर म्हणजे सामगायकाने म्हणावयाचे एक गाणेच असून त्यांत पुष्कळ ठिकाणी असलेल्या विशिष्ट खुणा सामगायनांतील चिन्ह असावीत असा कित्येकांचा तर्क आहे.

भक्तिमार्गाच्या उदयाचा दक्षिण हिंदुस्थानांतील संगीतावर परिणाम.—इसवी सनाच्या ७ व्या व ८ व्या शतकांत दक्षिण हिंदुस्थानांत लोकांमध्ये नवी धार्मिक जागृति दिसू लागून भक्तिमार्गाचा उदय झाला. आणि त्याबरोबर शिव आणि विष्णू यांच्या भक्तीचे संप्रदाय विशेष लोकप्रिय झाले. ह्या धर्मजागृतीची लाट लोकांमध्ये लांब दूरवर पसरविण्याचे काम या जागृतीच्या पुढाऱ्यांनी रचलेल्या भक्तिविषयक पद्यांनी विशेष केले. त्यामुळे साहजिकच ईश्वरभक्तांबरोबर संगीतालाहि वरेंच चालन मिळून त्याची वाढ झाली, आणि संगीताचे शिक्षणहि लोक बऱ्याच प्रमाणांत घेऊ लागले ज्या जुन्या रागांत ही पद्ये म्हणत असत ते हल्ली प्रचारांत नाहीत झालेले आहेत. परंतु त्रावणकोरमध्ये जे इंदीस, इंदलम्, पाडि, पुरनिर, वगैरे प्राचीन त्रावणकोरी राग आज प्रचलित आहेत, त्यांत वरील रागांपैकी कांहींचा समावेश होतो असे त्रावणकोरकडील लोकांचे म्हणणे आहे. पश्चिम-

घाट आणि समुद्रकिनारा ह्यांच्यामध्ये जो सुंदर चिंचोळा भूप्रदेश आहे व ज्याचा त्रावणकोर हा एक भाग आहे त्या प्रदेशाचा इसवी सनापूर्वी कित्येक शतके इतर देशांशी मोठा व्यापार चालू होता. या प्रदेशांत त्या वेळी चेर वंशाचे राज्य होते. चेर वंशांतील राजांचे राज्य कांही काळ तर सर्व दक्षिण हिंदुस्थानभर पसरलेले होते. या राज्यांत प्राचीन तामीळ संस्कृति पसरलेली असून त्या वेळी उत्तर हिंदुस्थानांतील पवित्र क्षेत्रांमध्ये वास करीत असलेल्या संस्कृत संस्कृतीशी तिची स्पर्धा चालू होती. तात्पर्य, या काळांत या चेर वंशाच्या राज्यांत एक संगीतपद्धति भरभराटीत असल्यास त्याबद्दल आश्चर्य करण्याचे कांही कारण नाही. या पद्धतीचे अवशेष अद्यापि तिकडील प्रदेशांत आढळतात. येथे हिंदी नमूद करणे अवश्य आहे की; याच वेळी युरोपमध्ये ग्रेगरी दि ग्रेट हा ख्रिस्ती धर्मप्रसाराच्या कार्याकरितांच तिकडील संगीताची वाढ करण्यांत गुंतलेला होता.

नारदशिक्षा.—नारदशिक्षा हा ग्रंथ १० व १२ या शतकांच्या दरम्यान रचलेला असावा असे कित्येक लेखक समजतात. कित्येक या ग्रंथास ख्रिस्तपूर्व अनेक शतके घालतात. या ग्रंथाचा नारद या सुप्रसिद्ध पौराणिक व्यक्तीशी संबंध लावण्यांत येतो ती चूक आहे. नाट्यशास्त्र या ग्रंथांतल्यापेक्षा सदरहू ग्रंथांत रागपद्धतीत पुष्कळ अधिक सुधारणा झालेली दिसते, आणि यानंतर झालेल्या संगीतरत्नाकर नामक सुप्रसिद्ध ग्रंथाशी याचा ज्या वावर्तीत मतभेद आढळतो त्यापैकी कांही वावर्तीत नारदशिक्षेचे कुदुमियामाले येथील शिलालेखांतल्या माहितीशी एकमत आहे. नारद शिक्षा हा ग्रंथ १२ व्या शतकाच्याहि नंतरचा असावा असे कांही विद्वानांचे मत आहे.

जयदेव व त्याचे गीतगोविंद.—ज्याचे स्थळ आणि काळ यांबद्दल निश्चित माहिती आपणांस आहे असा उत्तर हिंदुस्थानांतला पहिला संगीतज्ञ जयदेव हा होय. तो १२ व्या शतकाच्या अखेरीस होऊन गेला. याचा जन्म बोलपूर नजीक केंडुला या गांवां झाला. बोलपूर म्हणजे बंगाल आणि अर्वाचीन हिंदुस्थान यांचे कश्मिरामणि जे रवद्रिनाथ टागोर त्यांचे हल्लीचे निवासस्थान होय. केंडुल येथे अजूनहि दरसाल यात्रा भरत असते व तेथे त्या प्रसंगी उत्तमोत्तम पद्ये गाइली जातात. जयदेवाने गीतगोविंद या नांवाचा ग्रंथ रचिला व त्यांतील पद्ये तो स्वतः गाऊन दाखवीत असे. या पद्यांमध्ये श्रीकृष्णलीलांचे वर्णन आहे त्यामुळे ही पद्ये भक्तिमार्गाचा प्रसार करणाऱ्या हिंदुस्थानांतील अनेक गवयांच्या तोंडून ऐकावयास मिळतात. या ग्रंथांतील प्रत्येक पद्यावर राग व ताल यांची नावे दिलेली आहेत, तथापि त्यांचा बोध आजच्या हिंदुस्थानांतील संगीतज्ञांस होत नाही. त्यावेळी या पद्यांना प्रबंध असे म्हणत असत.

गीतगोविंद ग्रंथांतील पद्यरचना फारच मनोहर आहे. ही गोष्ट सर एड्विन अर्नोल्ड यांनी केलेल्या त्याच्या इंग्रजी भाषांतरावरून (दि इंडियन सॉंग ऑफ सॉंगज) यूरोपीयांस परिचित झाली आहे. या पद्यांत राधेनें श्रीकृष्णाचा धांवा केलेला असून तिनें त्यांत आपलीं सुखदुःखे निवेदन केलेली आहेत आणि उलट श्रीकृष्णाने तिला आपल्या प्रेमाबद्दल आश्वासन दिलेले आहे.

शारंगदेव व त्याचा संगीतरत्नाकर.—आतां प्राचीन हिंदी संगीत शास्त्रज्ञांपैकी सर्वांत श्रेष्ठ संगीतज्ञाबद्दल माहिती देऊ. याचे नांव शारंगदेव. याच्याबद्दल हिंदी संगीतज्ञांच्या मनांत पूर्ण आदर वास करीत आहे. हा १३ व्या शतकाच्या पूर्वार्धांत (इ. स. १२१० ते १२४७) दक्षिणेंतील देवगिरीच्या यादव राजांच्या दरबारी होऊन गेला. हेमाद्रीच्या व्रतखंडावरून लोक विलासी झाले होते असा सिद्धांत राजवाडे ज्या काळस्थळाविषयी काढतात तोच काळ व तेंच स्थळ शारंगदेवाचें. त्या वेळीं यादवांच्या मराठी साम्राज्याचा विस्तार दक्षिणेंत कावेरी नदीपर्यंत पसरलेला होता आणि त्यामुळे उत्तरेकडील व दक्षिणेकडील अशा दोन्ही संगीत पद्धतीं शारंगदेवाचा परिचय झाला असावा. कारण, त्याच्या संगीतरत्नाकर नामक ग्रंथांत याबद्दल बराच पुरावा आढळतो. या दोन्ही पद्धतींच्या मुळाशीं असलेलीं शास्त्रीय तत्वे देण्याचा त्यानें प्रयत्न केला असावा असें दिसते. त्यामुळे या पुस्तकांत कोणत्या पद्धतीचे वर्णन केलेले आहे याबद्दल आणि त्यांत वर्णन केलेल्या रागांच्या स्वरूपाबद्दल वाद विवाद उत्पन्न झालेला आहे. या रागांबद्दल आज कोणाहि विद्वानाला पूर्ण समाधानकारक असा खुलासा करता येत नाही. या ग्रंथांत पद्यांची रचना आणि प्रकार यांबद्दल परिपूर्ण माहिती दिली आहे, आणि प्राचीन संगीत शास्त्रीय उपपत्तीबद्दल विस्तृत विवेचन केलेले आहे. शिवाय या ग्रंथांत आय भरत मुनि आणि ग्रंथकर्ता यांच्या दरम्यानच्या काळांत होऊन गेलेल्या अनेक संगीत ग्रंथकारांचा नामनिर्देश केलेला आहे. शारंगदेवाचा शुद्ध राग मुखारी हा होय. यालाच आधुनिक नांव कनकांगी असें आहे. प्रचलित कर्नाटक संगीत पद्धतीत यालाच शुद्ध राग समजतात.

चौदावे व पंधरावे शतक.—उत्तरहिंदुस्थानाकडील संगीत पद्धतीच्या प्रगतीच्या इतिहासांत १४वे १५वे हीं दोन शतके अत्यंत महत्त्वाचीं होत. हा काल मुसुलमानी अमदानीचा होता, व पुष्कळ मुसुलमान वादशहांच्या पदरीं चांगले संगीतज्ञ असून त्यांच्यामुळे संगीताच्या प्रसारास पुष्कळच मदत झालेली आहे. या वेळेपासून हिंदी संगीतांत इराणी तऱ्हेचा प्रवेश झाला आणि त्यामुळे उत्तर व दक्षिण संगीत पद्धतींत निश्चित स्वरूपाचा फरक दिसू लागला. मुलतान अल्लाउदीनाचे दरबारी अमीर खुसरू नांवाचा सुप्रसिद्ध संगीतज्ञ होता. तो कवि आणि संगीतज्ञ असून शिवाय लढाया आणि मुत्सद्दीहि होता. त्यानें दोघां मुलतानांच्या

कारकीर्दीत मंत्र्याचे काम केले होते. संगीतांत कवाली म्हणून हिंदी आणि इराणी या दोन पद्धतींतून निघालेली एक मिश्रपद्धति आहे ती याने सुरू केली आणि अर्वाचीन रागांपैकी कित्येक याने प्रचारांत आणले. वाणा-नामक वाद्यांत सुधारणा करून बनविलेले सतार हे वाद्य प्रथम यानेच सुरू केले. हा अमीर खुसरू आणि विजापूरच्या दरबारचा एक संगीतज्ञ गोपाळ नाईक या दोघांमधील सामन्याबद्दल एक गोष्ट प्रसिद्ध आहे. एकदां गोपाळ हा मुलतानाच्या दरबारी एक सुंदर पद्य गाऊन दाखवित असतां अमीर खुसरू हा राजाच्या सिंहासनाखाली लपून बसला होता आणि गोपाळाचे गाणे संपल्यानंतर त्यानें गोपाळांनं म्हटलेल्या रागांतील पद्ये त्याच्या इतकीच नव्हे तर त्याहूनहि अधिक सरस रीतीनें म्हणून दाखविली. मुसुलमानी इतिहासकार असें सांगतात की, दक्षिण हिंदुस्थान जिंकून परत जातांना त्यांनीं दक्षिण हिंदुस्थानांतील बरेच सुप्रसिद्ध गवयीहि आपल्या बरोबर नेले. या गवयांप्रमाणे दक्षिणेंतील उत्तम कारागीर व शिल्पकारहि आपल्या नव्या इमारती वांधण्याकरितां उत्तर हिंदुस्थानांत नेले होते.

लोचन.—लोचन कवीकृत रागतरंगिणी हा ग्रंथहि याच काळांतला होय. या ग्रंथांतला बराचसा भाग विद्यापति नामक कवीनें केलेल्या पद्यांच्या चर्चेला दिलेला आहे. विद्यापति हा कवि पंधराव्या शतकांत तिळुतचा राजा शिवसिंग याच्या दरबारी प्रसिद्धि पावलेला होता. लोचनकवीनें तत्काली प्रचलित असलेल्या अनेक संगीत पद्धतींचे वर्णन केलेले आहे. आणि एकंदर राग बारा थाटांमध्ये बसवून दाखविले आहेत.

उत्तर हिंदुस्थान आणि बंगाल यांमध्ये चैतन्य नामक साधूच्या (इ. स. १४८२-१५३३) प्रयत्नाने भक्तिपंथाचा प्रसार झाला. त्याबरोबर संगीत कलेलाहि बरेच चालन मिळाले, आणि त्याच वेळीं संकीर्तन आणि नगर कीर्तन हे प्रकार प्रथम प्रचारांत आले.

तानसेन.—दिल्लीचा वादशहा अकबर हा संगीताचा मोठे शोकी होता आणि त्याच्या प्रगतीकरतां त्यानें पुष्कळ प्रयत्नहि केले. त्याच्या कारकीर्दीत बाह्य संगीताचा परिणाम होऊन देशी रागांमध्ये बरेच फेरफार झाले. यांपैकी काहीं फेरफारांमुळे प्रचलित पद्धतींत बरेच अतिक्रमण झाले. तरी एकंदरीत यामुळे उत्तर हिंदुस्थानांतील संगीत पद्धतीचा बराच फायदा झाला आणि तिच्यांत आल्हाददायक अशा काहीं नव्या गोष्टी शिरल्या. दरबारी संगीत म्हणून ज्याला म्हणतात ते अकबराच्या कारकीर्दीतच सुरू झाले आणि देवाल्यांतील व नाट्यांतील संगीताबरोबर याचीहि वाढ झाली. अकबर वादशहाच्या कारकीर्दीत यमुना नदीच्या काठच्या वृंदावन या श्रीकृष्णपंथी लोकांच्या प्रमुख क्षेत्रांत हरिदास स्वामी या नांवाचा एक महान् हिंदु साधु आणि संगीतज्ञ राहात असे. तो तत्कालीन संगीतज्ञांपैकी सर्वांत श्रेष्ठ म्हणून गणला जात असे. अकबराच्या दरबारांतला सुप्रसिद्ध गवई तान-

सेन ह्याच्या शिष्यवर्गापैकी होता. या तानसेनाचा लौकिक हिंदु-स्थानांत चोहोंकडे ऐकू येतो व त्याच्या संबंधी बऱ्याच मनोरंजक गोष्टी प्रचलित आहेत. तानसेनासारखा गवई हजार वर्षांहि झाला नाही असे म्हणतात. तानसेनासंबंधाची एक गोष्ट अशी सांगतात की, एके दिवशी वादशहानें त्याचें गाणें ऐकल्यावर त्यास विचारलें “तुझ्यासारखा गवई साऱ्या जगांत तरी मिळेल काय?” त्यावर तानसेनानें उत्तर दिलें “माझ्या पेक्षां फारच वरचढ असा एक गवई आहे.” तेव्हां वादशहानें त्याचें गाणें ऐकण्याची अत्यंत उत्कंठा प्रदर्शित केली. तेव्हां त्याला असें सांगण्यांत आलें कीं दरबारांत येण्यावद्दल खुद्द वादशहाचा हुकुम झाला तरी तो मानणार नाही. तेव्हां अकबरानें नाइलाजस्तव स्वतःच त्याचेकडे जाण्याचें ठरविलें आणि तानसेनाच्या एका हलक्या बायबाहूकाचा पोपाख करून वादशहा त्याचेकडे गेला. हरिदासस्वामीच्या यमुना नदीच्या काठावर असलेल्या मठांत आल्यावर तानसेनानें आपल्या गुरूस गाण्यावद्दल विनंति केली; परंतु तें त्यानें साफ नाकारलें. तेव्हां तानसेनानें एक युक्ति योजिली. ती ही कीं, त्यानें आपल्या गुरूतमेर स्वतः गावयास सुरुवात केली. आणि गातांना मुद्दामच कांहीं चूक केली. त्याबरोबर त्या चुकीकडे त्याच्या गुरूचें लक्ष जाऊन त्यानें तें गीत बरोबर म्हणून दाखविलें. अशा रीतीनें आरंभ झाल्यावर त्यानें पुढें इतकें बहारीचें गायन केलें कीं, वादशहा अगदीं तल्लीन होऊन गेला. नंतर तेथून परत राजवाड्याकडे जात असतां वादशहा तानसेनास म्हणाला, “तुला असें कां गातां येत नाही!” तेव्हां तानसेनानें उत्तर दिलें, “मला सरकार जेव्हां आज्ञा करतात तेव्हां गावें लागतें व माझे गुरूजी त्यांनां अंतःस्फूर्ति होईल तेव्हांच गातात, त्यामुळे असा फरक पडतो.”

अकबराच्या दरबारांतील मंत्री ग्वाल्हेरचा राजा मानसिंग हाहि संगीताचा मोठा आश्रयदाता होता. ध्रुपदाची पद्धति त्यानेंच प्रचारांत आणली असें म्हणतात. ग्वाल्हेर दरबारची ही संगीतावद्दलची ख्याति अद्यापि चालू आहे.

तानसेनाच्या अनुयायांचे दोन वर्ग-रवाबियर व वीनकार.-तानसेनाच्या अनुयायांचे पुढें दोन वर्ग पडले. एक वर्ग रवाबियर यांचा व दुसरा वर्ग वीनकार यांचा. यांपैकी पहिल्या वर्गानें तानसेनानें नवीन तयार केलेलें “रवाब” नांवाचें वाद्य प्रचलित केलें आणि दुसरा वर्ग वीणा उर्फ वीन या वाद्याचा उपयोग करीत असे. या दोन्ही पंथांचे अनुयायी आजहि रामपूर येथें अस्तित्वांत आहेत. रामपूर हें संस्थानहि बरीच शतकें उत्तम संगीतज्ञांमदल प्रसिद्ध आहे. वीनकार पंथाचा आजचा प्रतिनिधि महंमद वजीरखान हा असून त्याचा एक पूर्वज नवीखान वीनकार महंमदशहा वादशहाच्या पदरी होता. महंमद अल्लीखान हा रवाबियर पंथाचा आजचा प्रतिनिधि आहे. उदेपूर घराण्यांतील राजाची बायको साप्वी मिराबाई ही सुप्रसिद्ध कवयत्री व संगीतज्ञ होती. मिराबाई-विषयी एक वाफळ कथा प्रचलित आहे. तिला कुंभाची

बायको म्हणजे राणा संगीची आजी समजतात आणि तिचें गायन अकबरास ऐकवितात. ही मिराबाई आणि हिंदी रामायणाचा कर्ता तुळसीदास हे उत्तर हिंदुस्थानांतील संगीताच्या ज्ञानाचे प्रतिनिधी होते.

पुंडरीक विठ्ठल व त्याचे ग्रंथ.-पुंडरीक विठ्ठल हा आणखी एक सुप्रसिद्ध गवई अकबराच्या कारकादीतच होऊन गेला असावा. तो खानदेशांतील बऱ्हाणपूर येथें रहात असे. त्याला इ.स. १५९९ मध्ये अकबरानें दिल्लीस बोलावून नेलें होतें असें दिसतें. पुंडरीकानें पडरागचंद्रोदय, रागमाला, रागमंजरी आणि नर्तननिर्णय हे चार ग्रंथ लिहिले. हे चारहि ग्रंथ अलीकडे विकानेर येथील स्टेटलायब्ररींत शोधून काढण्यांत आले आहेत. पुंडरीकाच्या काळाच्या सुमारास उत्तर हिंदुस्थानांतील संगीत पद्धतीमध्ये बराच घोटाला माजत चालला होता व त्यामुळे राजा बऱ्हाणखान यानें पुंडरीकाला संगीतपद्धतीला नीट शिस्त लावण्यास सांगितलें. यासाठीं पुंडरीकानें उत्तर व दक्षिण, या दोन्ही पद्धतींचा अभ्यास केला. त्यानें आपल्या ग्रंथांत दक्षिणेंतील शुद्ध रागपद्धति स्वीकारिली आणि उत्तरे कडील बऱ्याच रागांचें वर्णन केलें. त्यानें रागांचें वर्णन करतांना एका सप्तकांत १४ ध्रुतींचा उपयोग केलेला आहे. पण आपल्या वीण्याला फक्त १२ पडदे वापरलेले आहेत.

रामअमात्याचा स्वरमेलकलानिधि.-रामअमात्य या दक्षिणेंतील संगीतज्ञानें इ. स. १२५० च्या सुमारास लिहिलेल्या आपल्या स्वरमेलकलानिधि या ग्रंथांत दक्षिणेंतील संगीतपद्धतिचें सविस्तर वर्णन केलेलें आहे. दक्षिणी पद्धतिसंबंधानें लिहिणारा हा पहिलाच ग्रंथकार होय. हिंदुस्थानांतील राग ज्यांत एकत्र करून त्यांचें नीट वर्णन केलेलें आहे असा हा पहिलाच ग्रंथ आहे. हे राग कर्नाटक पद्धतीतील असून ते सर्व पडजांत बसविलेले आहेत. निदान दक्षिणेंत तरी हल्लीं सर्व राग एका विशिष्ट स्वरापासून आरंभ करून बसविलेले आहेत; आणि यावरून तिकडे वाद्यसंगीताची पुष्कळच वाढ झालेली आहे असें स्पष्ट दिसतें.

सोमनाथपंडिताचा रागविवोध.-रागविवोध हा हिंदी संगीतशास्त्रावरील महत्वाचा ग्रंथ इ. स. १६०९ मध्ये सोमनाथ या पूर्वाकिनाच्यावरील राजमहेंद्री येथील तेलगू ब्राह्मणपंडितानें लिहिलेला आहे, हा स्वतः गाणारा असून विद्वान् संगीतज्ञ आणि कवाहि होता. याचा ग्रंथ आर्या-वृत्तामध्ये लिहिलेला आहे. या ग्रंथांत स्वरांच्या उपत्तीपासून आरंभ करून, पुढें अस्तित्वांत असलेल्या निरनिराळ्या वीणांचें वर्णन देऊन त्यांचा उपयोग कसा करावा हें सांगितलें आहे. तसेंच वावीस ध्रुतींचीं नांवें व त्यांचीं स्थानेहि त्यांत दिलेली आहेत. सोमनाथ हा दक्षिण संगीतपद्धतींतला असून त्यानें रागाचे जनक आणि जन्य असे दोन प्रकार केले आहेत. हल्लीं दक्षिण हिंदुस्थानांतील संगीतांत असेच प्रकार करतात. रागापासून निघालेल्या अनेक रागिण्यांहि या ग्रंथांत दिलेल्या आहेत.

वेंकट मखीची चतुर्दशीप्रकाशिका:—या सुमाराचा दक्षिण संगीत पद्धतीवरील ग्रंथ पंडीत वेंकट मखी यानें लिहिलेला चतुर्दशीप्रकाशिका हा होय. हा पंडीत गोविंद दीक्षिताचा पुत्र व तानप्पाचार्याचा शिष्य होता. याची गुरुपरंपरा मागे शारंगदेवापर्यंत लागलेली आहे. या ग्रंथांत प्रचलित दक्षिण संगीत पद्धतीचा मूळ आधार दिलेला असून रागांचेहि वर्गीकरण दिलें आहे. यांत मूळ राग ७२ दिले असून त्यांना मेलकर्त असें नांव आहे. दुसरे अनेक अन्य रागहि त्यांत दिले आहेत. या ग्रंथकारानें रागांचें वर्णन करतांना कोमल स्वरांचा उपयोग केलेला आहे.

उत्तरेकडील संगीतपद्धति—दामोदरमिश्राचा संगीतदर्पण.—उत्तरेकडील संगीतपद्धतीवर जहांगीर वादशाहाच्या कारकीर्दीत इ. स. १६२५ च्या सुमारास दामोदर मिश्र यानें लिहिलेला संगीतदर्पण या नांवाचा ग्रंथ आहे. या ग्रंथकर्त्याने आपल्या ग्रंथांत संगीतरत्नाकर या ग्रंथांतील स्वरांसंबंधीच्या प्रकरणांतून बरेच उतारे घेतलेले आहेत. परंतु संगीतरत्नाकराप्रमाणेच हा ग्रंथ दुर्बोध झालेला आहे. राग या विषयावर दुसऱ्या एका अप्रसिद्ध ग्रंथकाराच्या ग्रंथांतून उतारे घेतलेले आहेत. या ग्रंथांत निरनिराळ्या रागांचीं चित्रे दिली आहेत.

शहाजहानच्या कारकीर्दीतील संगीताची चहा.—शहाजहान वादशाहाच्या (१६२८-६६) दरबारीं जे अनेक चांगले चांगले गवई होते त्यांत जगन्नाथ हा एक होता. त्याला कविराज ही पदवी मिळाली होती. त्याच दरबारांत दुसरा एक गवई तानसेनाचा वंशज लालखान हा होता. अशी एक गोष्ट सांगतात की, एकदां जगन्नाथ व दुसरा एक गवई दिरंगखान यांजवर खूप होऊन वादशाहानें त्यांना त्यांची रायतुला करून तिची किंमत म्हणून ४५०० रुपये दिले.

अवरंगजेबाच्या कारकीर्दीत संगीताची निराश्रितावस्था.—अवरंगजेब वादशाहाच्या वेळी संगीताला दरबारांतून अर्धचंद्र मिळाला. त्या संवेधाची अशी एक गोष्ट सांगतात की, त्या वेळच्या गवयांनी आपल्या दुःस्थितीकडे वादशाहाचें लक्ष वेधण्यासाठी त्याच्या सज्ज्यावरून एक उत्तम शृंगारलेलें प्रेत तिरडीवर घालून प्रेतयात्रेच्या वेळी म्हणावयाचीं गाणी मोठमोठ्याने सुरांत म्हणत नेले. वादशाहानें त्यासंबंधी चौकशी केली. तेव्हां त्याला असें सांगण्यांत आलें की, त्याची खपामर्जी झाल्यामुळे संगीतकला निराश्रित होऊन मरण पावली आहे. व तिचें प्रेत पुरण्याकरितां नेत आहेत. तें ऐकून वादशाहानें एकदम उत्तर केलें, “ फार उत्तम ! आतां तिला चांगली खोल पुरून तिचा स्वर किंवा प्रतिध्वनि कांहींहि ऐकूं येणार नाही अशी व्यवस्था करा. ”

अहोबलाचा संगीतपरिजात ग्रंथ.—१७ व्या शतकांत अहोबल पंडितानें संगीतपरिजात या नांवाचा उत्तरेकडील संगीत पद्धतीवर महत्त्वाचा ग्रंथ लिहिला. त्याचें भा. पां. २४

१७२४ मध्ये पर्सियन भाषेत भाषांतर झालें. अहोबलाला रागतरंगिणी आणि रागविबोध हे दोन्ही ग्रंथ अवगत होते असें दिसतें. पारिजात ग्रंथांतील शुद्धस्वरसप्तक तरंगिणी ग्रंथांतल्यासारखेंच आहे. अहोबलानें एका सप्तकांत एकंदर २८ श्रुती असतात असें मानलें आहे. परंतु रागांचें वर्णन करतांना तो वारांपेक्षा अधिक श्रुतींचा उपयोग क्वचित्च करतो. त्यानें एकंदर १२२ निरनिराळे राग दिले आहेत. १२ स्वरांचें वर्णन वीणावाद्याच्या तारांच्या लांबीच्या प्रमाणांत देणारें पारिजात हें पहिलेंच पुस्तक होय. यामुळे अहोबल जसे स्वर काढीत असे तसे आजहि आपणांस काढतां येतात.

भवभट्ट.—यानंतरचा महत्त्वाचा ग्रंथकार भवभट्ट हा होय. अमुपसिंह नांवाच्या एका राजाच्या दरबारीं हा होता. त्याचें घराणें माळव्यांतील आभीर प्रांतांतलें असून त्याचा बाप जनार्दनभट्ट, शहाजहानाच्या दरबारीं गवई होता. शहाजहानानें ‘कविराज अशी पदवी ज्याला दिली तो जगन्नाथ हाच असावा असें रे. पापले यांस वाटतें; हें घराणें मूळ दक्षिणेकडे असावें असें यास वाटतें. कारण भवभट्ट याला दक्षिणेकडील संगीतपद्धतीची बरीच माहिती होती असें दिसतें. त्यानें सर्व रागांचें २० थाटांमध्ये वर्गीकरण केलें आहे; आणि त्याचें शुद्धसप्तक कनकांगी हेंच आहे. कनकांगी हें दक्षिणेकडील शुद्धस्वरसप्तक होय हें वर दिलेंच आहे. भवभट्टानें उत्तरेकडील राग दक्षिणेकडील संगीतपद्धतीत बसविण्याचा प्रयत्न केला आहे.

याच सुमारास पुरंदर विठ्ठल यानें कानडी भाषेत पुष्कळ सुंदर पद्यें लिहिली. तीं आज संगीताचे विद्यार्थी आरंभी म्हणावयास शिकत असतात.

मौगलईच्या अखेरच्या काळांतलें संगीत.—

शौरेंद्र मोहन ठाकूर (सर एस्. एम्. टागोर) यांच्या मताप्रमाणें, ज्याच्या दरबारीं चांगले उत्तम गवई होते असा शेवटचा वादशाहा महमदशहा हाच होय. त्याच्या पदरीं आदरंग आणि सादरंग हे दोन सुप्रसिद्ध वीनकार होते. याच काळांत शोरी या गवयानें ‘टप्पा’ हें हिंदुस्थानी पद्धतींतील गाणें पूर्णपणें सुधारलें. याशिवाय कांहीं नवीन पद्धतीचींहि गाणी या वेळी प्रचारांत आली. तीं हिंदी आणि पर्सियन या दोन पद्धतींच्या मिश्रणानें तयार झालेलीं होती.

ब्रिटिश अमदानीतील संगीताचा न्हास.—

ब्रिटिश आमदानीच्या आरंभीच्या काळांत हिंदी संगीतकला कांहीं प्रमुख हिंदी संस्थानिकांच्या दरबारांमध्येच कायती आश्रयाला होती. कारण, ब्रिटिश मुलखांतील यूरोपियन अधिकाऱ्यांना हिंदी संगीत शास्त्रहीन आणि रानटी प्रकारचें वाटत असे. तथापि सर वुल्यम जोन्स व सर डब्ल्यू ओसले यांच्या सारखे कांहीं विद्वान आणि कॅपटन् डे व कॅपटन् विलर्ड यांच्या सारख्या कांहीं संगीतप्रेमी लोकांनी हिंदी संगीताचा वराच अभ्यास केला होता. मुंबई इलाख्यांत क्लेम-

दस यांचें नांव यूरोपीय अभ्यासकांत प्रामुख्याने घालतां येईल. इंग्लंडमध्ये भारतीय संगीतासंबंधानें ज्यांनी माहिती पसरविली त्यांत मि. फाक्स स्ट्रॉगवेज, आणि मिसस म्यान (मिस माड म्याकार्थी) यांच्या नांवांचा निर्देश केला पाहिजे.

तंजावरची धुगधुगी.—दक्षिण हिंदुस्थानांत तंजावरचा मराठा राजा तुळजाजी (इ. स. १७६३ ते १७८७) यानें जमिनी व इतर इनामें देऊन संगीतज्ञांना उत्तेजन दिलें. त्यामुळें त्याच्या दरबारीं सर्व हिंदुस्थानांतील गवई येत असत; आणि तंजावर हें हिंदुस्थानांतील संगीतकलेच्या उत्कर्षाचें एक प्रमुख स्थान बनलें. या मराठी राजानें ‘ संगीतसारामृतम् ’ या नांवाचा एक प्रबंधहि लिहिला आहे. तंजावरच्या मराठी राजांनी नाटके करण्याकडेहि लक्ष घातलें होतें.

इ. स. १८१३ मध्ये पाटणा येथील महंमद रेझा नांवाच्या एका सरदारानें ‘ नागमत-ई-असफी ’ या नांवाचा उत्तरेकडील संगीतावर एक टीकात्मक ग्रंथ लिहिला. त्यानें उत्तरेकडील निरनिराळ्या वर्गीकरणपद्धती आणि राग, रागिणी, पुत्र इत्यादि त्यांचा आधार हीं दोन्ही निरुपयोगी ठरविलीं. त्यानें आपली स्वतःची एक नवीनच पद्धति पुढें मांडली व त्यांत निरनिराळे परस्परसदृश राग एकत्र केले. विलावल स्वर-मेलंस शुद्ध स्वरसप्तक मानणारा हाच पहिला महत्वाचा ग्रंथ होय. आज उत्तर हिंदुस्थानांत हेंच शुद्ध स्वरसप्तक प्रचारांत आहे. तसेंच हल्लींच्या हिंदुस्थानी गवयांस त्यांचीच रागांची लक्षणे उपयोगी पडतात असें म्हणतात.

संगीतसार.—या सुमारास जयपूरचा महाराजा प्रतापसिंह (इ. स. १७७९ ते १८०४) यानें संगीतशास्त्रांतील तज्ज्ञांची आणि गवयांची जयपूर येथें मोठी सभा भरवून हिंदुस्थानी संगीतावर एक चांगला प्रमाणभूत ग्रंथ लिहिण्याचें काम हातीं घेतलें. अशा रीतीनें तयार झालेला ग्रंथ संगीतसार या नांवानें प्रसिद्ध आहे. हा ग्रंथ लिहिण्याचें काम उत्तम विद्वानांकडून झालें असल्याचें दिसत नाहीं. तथापि प्रचलित संगीतपद्धती-संबंधानें अनेक गवयांचीं मते त्यांत संग्रहित केलीं असून त्याचा भविष्य काळीं आधारादाखल उपयोग होण्यासारखा आहे. या ग्रंथांतहि ‘ बिलावल ’ स्वरमेल हेंच शुद्ध स्वरसप्तक मानलें आहे. कारण त्या वेळीं हिंदुस्थानी संगीतपद्धतीत हें शुद्ध स्वरसप्तक मान्य झालेलें होतें असें दिसतें.

१८४२ मध्ये कलकत्ता येथें प्रसिद्ध झालेल्या कृष्णानंद व्यासकृत संगीतरागकल्पद्रुम या ग्रंथांत हिंदी संगीतांतील उत्तम निवडक पद्यें एकत्र केली आहेत.

ह्या सर्व ग्रंथकारांनीं संस्कृतांतील सा री ग म प ध नी याच स्वरलेखनपद्धतीचा उपयोग केलेला आहे; आणि हीच पद्धति ह्या ग्रंथांत आधारभूत म्हणून घेतली आहे.

त्यागराज.—याप्रमाणें उत्तर हिंदुस्थानांतील संगीतपद्धतीहि नव्या तत्वावर वर्गीकरण करण्याचा प्रयत्न करीत होती. त्या वेळीं दक्षिणेंत नवी नवी पद्ये रचण्याचें काम पुढें चालू होतें.

तंजावर हें हिंदुस्थानांतील संगीतकलेचें एक प्रमुख ठिकाण होतें. येथेच त्यागय्या अथवा त्यागराज (१८०० ते १८५०) या विख्यात गवई व कवीनें अनेक पद्ये स्वतः रचून तीं झणून दाखविण्याचा क्रम चालविला होता. त्यामुळें त्याच्या जवळ शिष्यवर्गहि बराच जमला; व या शिष्यांनीं त्याची पद्धति अद्याप चालू ठेविली आहे. त्यानें केलेली सुंदर कृती व कीर्तीनें अद्यापहि दक्षिणेंत सर्वत्र गाइली जातात. तो स्वतः उत्तम दर्जाचीं पद्ये रचीत असे; आणि या त्याच्या पद्यांनीं दक्षिण हिंदुस्थानांतील संगीताच्या प्रगतीला चांगली मदत केली. हा त्यागय्या चांगला उंच सडपातळ आणि वर्णानें निमगोरा असा इसम होता, असें त्याला प्रत्यक्ष पाहिलेले लोक सांगतात. त्याचा स्वभावहि पूर्ण निस्वार्थी व प्रामाणिक होता. त्याला लोकांत चांगला मान मिळत असे. त्याचा बाप रामब्राह्मण हाहि साधारण बरीं पद्ये रचीत असे. अशी दंतकथा आहे कीं, नारद ऋषींनी स्वतः येऊन त्यानाराजाला स्वराणें नांवाचा ग्रंथ दिला. याचा गुरु संधी वेंकट रामन् हा होता. धार्मिक बुद्धि आणि संगीताची आवड हीं दोन्ही त्याच्या ठिकाणीं एकत्र वास करीत असल्यामुळें त्याचीं पद्ये पूर्ण भक्तिरसमय असत. हीं पद्ये तो एकादशीच्या दिवशींच सर्व दिवस उपोषण करून रचीत असे असें म्हणतात. त्यागराजानें संगीती म्हणून एक पद्यांचा नवा प्रकार सुरू केला. मूळ रागांत कांहीं विप्रेष फरक करून हीं पद्ये तयार केलेलीं असत. ह्या नव्या भिन्न पद्यांत मूळ रागांचीं महत्वाचीं लक्षणे कायम ठेऊन त्यांत कांहीं नव्या-नव्या सुधारणा केलेल्या असत. ह्या सर्व पद्यांत नवीनपणा हा प्रमुख गुण होता.

त्यागराजाचे समकालीन.—गोविंद मारर हा याच काळांतला दक्षिण हिंदुस्थानांतील एक सुप्रसिद्ध संगीतज्ञ होता. तो संगीतकलेच्या दीर्घकालीन परंपरेचें माहेरघर असलेलें जें तंजावर संस्थान तेथला रहिवाशी होता. गोविंद मारर याला पट्टकाल गोविंद असेंहि म्हणत असत. कारण तो संगीताची पद्ये पट्टकालांत म्हणत असे. त्याच्या आणि त्यागराजाच्या भेटीसंबंधानें एक गोष्ट सांगण्यांत येते. एकदां त्यागराज आणि इतर संगीतज्ञ आपल्या गुरुपार्शी एकत्र बसून ‘ पतुवराळी ’ रागांत पळवी (कोरस) म्हणत होते. त्या वेळीं गोविंदानें आपला स्वतःचा सात तारा असलेला तंतुरा घेऊन ती पट्टकाल (सेक्स्टुपल) तालांत म्हणून दाखविली तें ऐकून त्यागराजाला इतकें आश्चर्य वाटलें कीं, त्यानें त्याला गोविंद-स्वामी असें नांव दिलें व त्याच्या सन्मानार्थ एक नवें पद्य रचिलें.

मुत्तुस्वामी दीक्षित आणि शामशास्त्री हे दोघे संगीतज्ञ त्यागराजाशीं समकालीन होऊन गेले. यांपैकी पहिला तिनवेळी जिल्ह्यांतला असून त्यानें हिंदी स्वरलेखनाची एक नवीनच पद्धति शोधून काढली. या पद्धतीत प्रत्येक स्वराच्या

निरनिराळ्या विकृति दर्शविण्याकरिता निरनिराळे स्वर वापरले आहेत. एकियापुरम सूत्राम दीक्षित हा ह्याचा नातू होता. यानेहि तेलगू भाषेत दक्षिणेकडील संगीतपद्धतीवर एक महत्वाचा ग्रंथ लिहून त्यांत शारंगदेवाची तत्वे आधुनिक संगीताला लावण्याचा प्रयत्न केला आहे.

अर्वाचीन संगीतज्ञ व संगीत संस्था.—कोचीन आणि त्रावणकोर या संस्थानांचे बरेच राजे आणि युवराज चांगले संगीतज्ञ होते. त्यांत पेरुमाल महाराज हा अत्यंत प्रसिद्ध होता. त्याची पंथ संस्कृत, तामीळ, तेलगू, मलयालम, हिंदुस्थानी, मराठी, इत्यादी सहा भाषांत आहेत.

बंगालमध्ये १९ व्या शतकाच्या उत्तरार्धात सर एस्. एम्. ठाकूर याने संगीतावर बरेच महत्वाचे ग्रंथ लिहिले. त्याचा 'युनिव्हर्सल हिस्ट्री ऑफ म्यूझिक' हा ग्रंथ बराचसा उपयुक्त आहे. टागोरसुद्धा इतर अनेक बंगाली पंडितांनी रागांकरितां जुने हिंदुस्थानी राग-रागिणी-पुत्र हेच वर्गीकरण मान्य केले आहे.

डॉ. रवींद्रनाथ टागोर हे सर एस्. एम्. टागोर यांचेच नातलग असून त्यांनी बंगाल्यांतील संगीतावर बराच महत्वाचा परिणाम घडवून आणला आहे. त्यांनी बंगाली संगीतांतला जुना क्षुण्ण मार्ग सोडून देऊन आपल्या रागांना कांहीं नवीनच दिशा लावली आहे. त्यांच्या पद्यांत संगीत आणि काव्य या दोन्ही दृष्टींनी कित्येक अलौकिक गुण आढळतात. त्यामुळे त्यांची सर्व बंगालभर प्रसिद्धि झाली आहे.

हिंदुस्थानांतील राजेरजवाड्यांचे पदवी अद्यापहि पुष्कळ प्रसिद्ध गवई असलेले आढळतात. परंतु दुर्दैवाने यांपैकी पुष्कळसे राग आणि रागिणी यांच्या वावर्तीत जुन्या पूर्वरंपरागत पद्धतीवरच अवलंबून असतात. हिंदुस्थानी संगीतांत सर्वत्र मान्य असलेली अशी एक पद्धति आढळत नाही. तथापि अशी एक पद्धति तयार करण्याचा पुष्कळ विद्वानांचा आज प्रयत्न चालू आहे. दक्षिणेकडील संगीतपद्धति या मानाने फारच काळजीपूर्वक तयार केलेली असून तिच्यांत जर कांहीं दोष असेल तर तो अतिवद्वता हा होय. १९ व्या शतकांतल्या अखेरीच्या कांहीं दशकांत हिंदुस्थानांत संगीताचा शास्त्रशुद्ध अभ्यास करण्याच्या कार्यांत बरीच प्रगति दृष्टीस पडते. या काळांत सर्व हिंदुस्थानभर संगीतशाला व गायनवादनसंस्था पुष्कळच निघाल्या आहेत. आणि आजकाल मुंबई, पुणे, बंगलोर, लाहोर, ग्वालेर, बडोदा, तंजावर, मद्रास, त्रिवेंद्रम, कलकत्ता अशा दूरदूरच्या ठिकाणी अशा संस्था चालू आहेत. मुंबई येथे चालू असलेले गांधर्व-महा-विद्यालय हे मूळ लाहोर येथे पंडित विष्णु दिगंबर पलुसकर यांनी १९०१ मध्ये स्थापन केले व नंतर १९०८ मध्ये ते मुंबईस आणले. या विद्यालयाची मोठी सुंदर इमारत हल्ली सेंट्रल रोडवर झाली असून या संस्थेला अनेक महाराजांची व सरकारी अधिकाऱ्यांची

मदत आहे. या संस्थेचे वार्षिक उत्पन्न ३० हजारांहून अधिक असून स्त्रीपुरुष मिळून ४० वर अधिक शिक्षक या संस्थेत काम करीत असतात. येथे गायन व वादन हे दोन्ही विषय शिक्षविषयांत येतात. कलकत्ता येथे संगीतसंघ या नांवाची एक संस्था नुकतीच निघाली असून हिंदी व यूरोपीय संगीतपद्धतींचे एकीकरण करण्याचे प्रयोग चालू असतात.

संगीतशास्त्राच्या प्रगतीप्रतिस्पर्धे अगदी आलीकडील महत्वाचा प्रयत्न म्हटला म्हणजे अखिल-भारतीय-संगीत परिषदेच्या भरत असलेल्या बैठकी हा होय. या परिषदेची मूळ स्थापना इ. स. १९१६ साली बडोद्याचे महाराज यांनी केली. या प्रयत्नांतूनच पुढे १९१९ साली 'ऑल-इंडिया-म्यूझिक अकेडमी' ही संस्था निर्माण झाली. वरील परिषदेच्या बैठकी १९१८ पासून दरसाल भरत असतात. हिंदुस्थानांतील संगीताच्या अभ्यासास उत्तेजन देण्याच्या कामी आणि हिंदुस्थानी रागांची पद्धतशीर मांडणी करण्याच्या कामी या परिषदेने पुष्कळ महत्वाची कामगिरी बजाविली आहे. या परिषदेच्या निमित्तानेच हिंदुस्थानांतल्या अनेक दूरदूरच्या भागांतले संगीत शास्त्रज्ञ आणि गवई एकत्र जमून संगीतासंबंधाच्या प्रश्नांचा उद्घोष करतात. त्यामुळे अनेक जातीच्या आणि पद्धतीच्या संगीतज्ञांचा विचारविनिमय होऊ शकतो. हिंदुस्थानांतील राग व रागिण्या यांचे योग्य प्रकारचे स्वरलेखन वनविषयाचाहि प्रयत्न चालू आहे. ऑल इंडिया अकेडमीला अनेक प्रमुख हिंदी संस्थानिकांची मदत असून तिला रा. व्ही. एन्. मातखंडे ह्या हिंदी संगीतज्ञाची चांगली मदत आहे. या संस्थेत संगीतशास्त्रांत नवे नवे शोध लावण्यास लागणारे साहित्य जमाविले असून संगीतशास्त्रावरील उत्तम निवडक ग्रंथहि तेथे ठेवण्यांत आलेले आहेत. या सर्व साधनांच्या साहाय्याने सर्व हिंदुस्थानांतील रागांची व्यवस्थित मांडणी करणे आणि सर्व रागिण्यांना एका पद्धतीत बसवणे ही कामे करण्याचा या संस्थेचा उद्देश आहे.

स्वर व श्रुति.— आतां आपण स्वर व श्रुति यांच्या कल्पना थोड्याशा स्पष्ट करून घेऊं. कारण स्वर व श्रुति या सर्व संगीतपद्धतींचा पाया होत व निरनिराळ्या संगीत पद्धतींत मूलतः फरक या स्वरांच्या किमतीचाच असतो. या दोन कल्पना ग्रहण झाल्यानंतर आपण भारतखंडांत प्रचलित असलेल्या पद्धतींतील फरकांचे ज्ञान करून घेऊं व नंतर पाश्चात्य पद्धतीकडे वळूं.

राग हा गायनांतील अत्यंत महत्वाचा व रंजनकारी भाग आहे, परंतु तो समजण्यास स्वरांची अत्यंत जरूरी आहे.

श्रुतींची संख्या बावीस व शुद्ध स्वरांची संख्या सात ह्याबद्दल आतां कोणत्याहि ग्रंथांत व ग्रंथकारांत द्विमत नाही. ही गोष्ट सर्वांस सारखीच मान्य आहे.

श्रुतिबद्दल विनाकारण गैरसमज होऊं नये म्हणून त्यांबद्दल थोड्यांत माहिती सांगतो. ऐकू येण्याजोगा, एकापेक्षां दुसरा भिन्न व रंजनकारी असा जो गायनोपयोगी नाद त्याचें नांव श्रुति. असे गायनोपयोगी नाद अथवा श्रुती गायनांत बावीस मानितात. यापेक्षां त्यांत काहीं गूढ नाहीं.

आतां नाद अथवा श्रुति व स्वर यांमध्ये अंतर काय तें पाहूं. ह्या बावीस नादांपैकीं जितक्या नादांची योजना एखाद्या रागांत केली असेल तितक्या नादांस त्यावेळेपुरती स्वर ही संज्ञा प्राप्त होते. रागांत श्रुति लागल्या म्हणजे त्यांस स्वर ही संज्ञा प्राप्त होते व रिकाम्या असल्या म्हणजे श्रुति. नादास जेव्हां स्वरत्व ही संज्ञा प्राप्त होते त्या वेळीं यासंबंधी 'त्याचें नादत्वहि कायम असतें हें सांगणें नकोच. रागाच्या दृष्टीनें त्याला हें नवें नांव प्राप्त होतें इतकेंच. ह्यासंबंधी वराच गैरसमज दृष्टीस पडतो म्हणून थोडें जास्त विवेचन करणें जरूर वाटलें.

प्रत्येक जुना नवा ग्रंथकार श्रुति बावीस व शुद्ध स्वर सात मानितो हें वर सांगितलेंच आहे. श्रुति म्हणजे काय हेंहि वर सांगितलें. आतां शुद्ध स्वर म्हणजे काय हें सांगतो. ह्या बावीस नादांपैकीं ४, ७, ९, १३, १७, २०, २२, ह्या नंबरचे जे नाद अथवा श्रुति त्यांस ग्रंथकार शुद्धस्वर अशी संज्ञा देतात. त्यांचीं नांवें क्रमानें सा, रे, ग, म, प, ध, नि अशी आहेत.

प्रत्येक ग्रंथकारानें आपल्या ग्रंथाच्या स्वराध्यायांत शुद्ध स्वर सात, त्यांपेक्षां भिन्न जे ते विकृत असें म्हणून त्यांच्या व्याख्या व त्यांची संख्या सांगितल्या आहेत. विकृत स्वरांत ग्रंथकारांमध्ये मतभेद आहे.

आपल्या स्वरांचें व त्यायोगें आपल्या ग्रंथाचें ज्ञान योग्य व्हावें म्हणून प्रत्येक ग्रंथकारानें आपली स्वरस्थानें वीणेवर पडदे बांधून समजावून दिली आहेत. येथें एक गोष्ट ध्यानांत ठेवण्याजोगी आहे ती ही की, स्वराध्यायांत ग्रंथकार शुद्ध विकृत मिळून कितीहि स्वर सांगो, परंतु वीणेवर मात्र तो शुद्ध विकृत मिळून वाराच स्वर सांगतो; त्याचप्रमाणें रागाध्यायांत राग सांगतांनिहि वाराच स्वरांनीं राग समजावून देतो. ही वृत्तिवाट आज पांचसातशें वर्षांची जुनी आहे. व हीच पद्धति विसाव्या शतकांतील प्रसिद्ध ग्रंथकार चतुरपंडित ह्यानें अंगिकारली आहे.

प्रत्येक ग्रंथकार आपल्या शुद्ध स्वरांची अशी व्याख्या देतो.—

चतुश्चतुश्चतुश्चैव पञ्चममध्यमपंचमाः ।

द्वे द्वे निपादगांधारौ त्रिखी रिपमधैवतौ ॥

एते पञ्जादयः सप्त स्वराः शुद्धाः प्रकीर्तिताः ॥

हें शुद्ध स्वरांचें लक्षण जर सर्व ग्रंथकारांचें एकसारखें तर त्या शुद्ध स्वरांपासून वनणारा जो राग असेल तो प्रत्येकाचा सारखाच असला पाहिजे. पण वस्तुस्थिति तशी नाहीं,

म्हणजे प्रत्येकाचा शुद्ध स्वरांचा राग जमत नाहीं. असें कां व्हावें ? चूक कोठें आहे हें पाहणें जरूर आहे.

स्वरांतील भेद.—प्रत्येक ग्रंथकाराच्या शुद्धस्वरांचीं नांवें जरी एकच असलीं तरी त्याच्या स्वरांच्या ध्वनीमध्ये भिन्नता असली पाहिजे; व तशी जर ती नसेल तर सर्व ग्रंथकारांचे शुद्ध स्वरांचे राग एकसारखेच असले पाहिजे होते, परंतु ते तसे नाहींत हा अनुभव आहे. तेव्हां त्यांच्या स्वरनामांत जरी सादृश्य असलें तरी त्यांच्या ध्वनीमध्ये साम्य नाहीं हें उघड आहे.

इ० सं० १५५० ह्या वर्षी स्वरमेलकलानिधि ग्रंथ रामामात्य पंडितानें लिहिला. अहोबल पंडितानें सतराव्या शतकाच्या पूर्वार्धांत परिजात ग्रंथ लिहिला. व चतुर पंडितानें (रा. भातखंडे यांनीं) विसाव्या शतकाच्या प्रारंभी लक्ष्य संगीत हा ग्रंथ लिहिला. निरनिराळ्या काळाचे हे तीन ग्रंथ आपण नमुन्याकरितां घेऊं. हे तीन ग्रंथकार आपले शुद्ध स्वर सारखेच सांगतात. तेव्हां ह्या प्रत्येकाचा शुद्धस्वरराग दुसऱ्याच्या शुद्ध स्वररागाशीं मिळाला पाहिजे, म्हणजे रामामात्याचा शुद्धस्वरराग मुखारी, पंडित अहोबलाचा शुद्धस्वरराग संधव व चतुर पंडिताचा शुद्धस्वरराग बिलावली हे तीन राग एकसारखे कानाला लागले पाहिजेत. पण हे तीन राग निरनिराळे कानाला लागतात हा अनुभव सर्वांना आहे, तेव्हां ह्यांच्या स्वरांत ध्वनिसाम्य नसलें पाहिजे हें सिद्ध आहे. आतां ह्या सात शुद्ध स्वरांत ध्वनिसाम्य कोणांत आहे व कोणांत नाहीं हें पाहूं.

निरनिराळ्या काळांतील ह्या तीन पंडितांचे सा, म, प, हे तीन शुद्ध स्वर ध्वनिसाम्यानें एक आहेत हें कोणासहि अनुभवानें कबूल करणें भाग आहे. बाकी स्वर राहिले चार रि ग, ध, नि. ह्यांच्यांत तसें ध्वनिसाम्य अर्थात् नाहीं; कारण, ध्वनिसाम्य असतें तर राग जमलेच पाहिजे होते.

पं. रामामात्यानें आपले शुद्ध स्वर वीणेवर कोणत्या पडद्यावर अभिव्यक्त होतात हें वीणाप्रकरणांत स्पष्ट सांगितलें आहे. तशाच प्रकारची वीणा हल्लीं दक्षिणेकडे प्रचारांत आहे. तेव्हां त्या स्वरांच्या किंमती दक्षिणेंत काय आहेत हें पाहिलें म्हणजे पं. रामामात्याचे हे स्वर काय किंमतीचे होते हें सहज कळून येईल. तसेंच, पं. अहोबलानें आपल्या सात शुद्ध स्वरांच्या जागा वीणेवर तारेच्या लांबीनें सांगितल्या आहेत. तेव्हां त्यांच्या किंमती काढणें कठीण नाहीं. त्याच प्रमाणें चतुर पंडितानें आपल्या शुद्ध स्वरांच्या किंमती स्पष्ट आपल्या हि. सं. पद्धति भाग २ ह्यांत सांगितल्या आहेत.

पाश्चात्य लोकांचा व आपला संबंध आल्यासून त्यांच्या ज्ञानाचा फायदा आपणांस मिळत आहे, त्यांच्याकडे ध्वनिशास्त्रावर अनेक ग्रंथ झाले आहेत; तसेंच, गायनोपयोगी ध्वनिशास्त्र या विषयावरहि ग्रंथ झाले आहेत. तसेंच, त्यांनीं एक यंत्र तयार केलें आहे; त्यास सायरन म्हणतात. त्या यंत्राच्या साहाय्यानें आपणांस आपल्या अपेक्षित ध्वनीच्या

लहरी मोजितां येतात. तसें त्या अपेक्षित स्वरांच्या ध्वनि-लहरी काढल्या म्हणजे आपणांस तुलनेनें फरक समजून येईल व अपेक्षित कार्य सहज होईल.

स्वरांच्या किंमती.—तेव्हां तिघां पंडितांच्या सात स्वरांचीं प्रमाणें यंत्रसाहाय्यानें आपण काढूं म्हणजे झालें.

सा रे ग म प ध नि.

पं. रामामात्याच्या सात स्वरांच्या

लहरी. २४०, २५६, २७०, ३२०, ३६०, ३८८, ४०५

पं. अहोबलाच्या सात स्वरांच्या

लहरी. २४०, २७०, २८८, ३२०, ३६०, ४०५, ४३२

चतुर पंडिताच्या सात स्वरांच्या

लहरी. २४०, २७०, ३००, ३२०, ३६०, ४०५, ४५०

वरील नादलहरींचीं प्रमाणें तुलनेसाठीं आम्ही घेत आहों; तीं पाश्चात्य यंत्राच्या साहाय्यानें आपणांस मिळत आहेत; तीं जुन्या ग्रंथांत नव्हतीं हें स्पष्ट सांगणें भाग आहे. नाहीं तर आमच्या आर्य पंडितांस नादलहरी ठाऊक होत्या काय असा निराळाच वाद उपास्थित व्हावयाचा!

वरील आंकड्यांकडे नजर टाकिली असतां असें दिसेल कीं, निरनिराळ्या कालांतील तीन पंडितांच्या सा, म, प. ह्या तीन स्वरांत पूर्ण साम्य आहे. रि, ग, ध, नि हीं स्वरांनां जरी एकच असलीं तरी त्यांच्या ध्वनींत स्पष्ट भेद दिसून येत आहे.

ह्यावरून आपणांस स्पष्ट म्हणतां येईल कीं, पं. रामामात्याचा मुखारी राग, अहोबल पंडिताचा सैधवी राग व चतुर पंडिताचा विलावली राग अगदीं निराळे आहेत.

वरील विवेचनावरून आपणांस असेंहि स्पष्ट म्हणतां येईल कीं, तीनहि ग्रंथकारांचे रि, ग, ध, नि हे स्वर नांवांनें जरी एकच असले तरी प्रमाणानें ते अगदीं निराळे आहेत व ही गोष्ट आपणांस कळल्यावांचून त्यांचे ग्रंथ आपणांस समजणें अशक्य आहे.

भारतीय संगीत पद्धतींतील फरक.—ह्या सर्व गोष्टींवरून आपणांस असा सिद्धांत वांधतां येईल कीं, रि, ग, ध नि ह्या चार स्वरांच्या किंमती अनुक्रमें २५६, २७०, ३८८, ४०५ असतील ते ग्रंथ एका पद्धतीचे समजावे किंवा दुसऱ्या शब्दांनीं असें म्हणूं कीं, ज्या ग्रंथाचा शुद्ध स्वरांचा राग मुखारी अथवा कनकांगी ते सर्व ग्रंथ एकच पद्धति प्रतिपादन करणारे होत. ह्या पद्धतीपैकीं उपलब्ध ग्रंथांत स्वरमेळकलानिधि हा ग्रंथ जुना मानण्यास हरकत नाहीं. ही पद्धति म्हणजे दक्षिण पद्धति असें आपण झणूं, असे दक्षिण पद्धतीचे ग्रंथ आज १०१५ छापून प्रसिद्ध झाले आहेत. त्याचप्रमाणें रि, ग, ध, नि ह्या चार स्वरांच्या किंमती अनुक्रमें २७०, २८८, ४०५, ४३२ अशा असतील ते ग्रंथ एका पद्धतीचे समजावे; त्यांस आपण उत्तर पद्धतीचे ग्रंथ असें म्हणूं; अथवा दुसऱ्या शब्दांनीं बोलावयाचें तर

काफी शुद्ध स्वरमेळाचे ग्रंथ असें म्हणूं. कारण, ह्यांच्या सात स्वरांच्या किंमती हल्लीं ज्या रागाला हिंदुस्थानांत काफी राग मानितात, त्याच्या सात स्वरांच्या किंमतीप्रमाणें आहेत. तेव्हां अहोबलाचा पारिजात ग्रंथ उत्तर पद्धतीचा व त्याचा शुद्ध स्वरमेळ काफी असें म्हणूं. ह्या पद्धतीचे ग्रंथ आज संगीतपारिजातासह पांच छापून प्रसिद्ध झाले आहेत.

चतुर पंडिताच्या शुद्ध सात स्वरांप्रमाणें ज्या ग्रंथाच्या किंमती असतील ते ग्रंथ एका पद्धतीचे होत. त्या शुद्ध स्वरांच्या मेळास आपण विलावली मेळाचे ग्रंथ समजू. हा ग्रंथ प्रचलित उत्तर पद्धतीचा असें म्हणूं. म्हणजे पं. अहोबल व चतुर पंडित ह्यांमधील भेद स्पष्ट ध्यानांत येईल. अशा रीतीनें संस्कृत ग्रंथांचे तीन वर्ग झाले. मुखारी अगर कनकांगी मेळाचे ग्रंथ, काफी शुद्ध मेळाचे ग्रंथ व विलावली शुद्ध मेळाचे ग्रंथ.

आतां अगदीं अलीकडे ज्या पाश्चात्य संगीत पद्धतीशीं आपला संबंध आला आहे तिची वाढ कशी झाली तें थोडक्यांत पाहूं.

भारतीय व यूरोपीय संगीताचा संबंध मुख्यतः दोन किंवा तीन कालांत येतो. मूलग्रहकालीन संगीत कदाचित् एकच असेल; आणि त्यामुळे प्राचीन ग्रीक व प्राचीन भारतीय यांच्या संगीतांत मूलतः सादृश्य असेल. पण त्याविषयी आज शोध करतां येणें शक्य नाहीं. कां कीं, मंत्रकालीन सामांच्या संगीताची आज आपणांस माहीती नाहीं, तर ज्या राष्ट्रांचे वाङ्मयहि वरेचसें उत्तरकालीन त्यांची प्राचीन संगीतपद्धति आज आपण कशी आजमावणार. त्या अर्थी याविषयी आपणांस फारसें लिहितां येत नाहीं. दुसरा काळ पायथ्यागोरसचा. पायथ्यागोरसनें सप्तस्वरमालिका हिंदुस्थानांतून किंवा इजिप्तमधून यूरोपांत नेली असा प्राचीन काळपासून यूरोपीयांचा समज आहे तथापि अलीकडे ग्रीकांस सप्तस्वरोत्पत्ति व श्रुतिकल्पना यांचे श्रेय देण्याचा प्रयत्न हिंदुस्थानांतील कांहीं ईजिप्त ग्रंथकार करीत आहेत. ग्रीकांचा प्राचीन भारतीय नाट्यकलेवर संस्कार झाला तसा संगीतावरहि झाला असणें शक्य आहे. तसाच भारतीयांच्या संगीतज्ञानाचा परिणाम यूरोपावर त्या काळीं झाला असेल पण तो कोणता हें निश्चयानें सांगतां येत नाहीं. सध्यां भारतीय संगीताचा अभ्यास यूरोपीय संगीतज्ञ करूं लागले आहेत पण त्यांच्या संगीतावर परिणाम होण्याचा काल अजून यावयाचा आहे. थोडक्यांत सांगायचाचें म्हटल्यास यूरोपीय संगीत हें स्वतंत्र धरून त्याचा विकास लिहिणें योग्य होणार नाहीं.

ग्रीक व अर्वाचीन यूरोपीय संगीताचा संबंध.—ग्रीक संगीत हें आधुनिक यूरोपीय संगीताचा पाया आहे. अर्वाचीन यूरोपीय संगीत कलेचा प्राचीन ग्रीक संगीतापासून प्रत्यक्ष विकास झाला नसून प्राचीन ग्रीक संगीतास रूपांतर होतांना दोन निरनिराळ्या संक्रमणावस्थांतून जावें लागलें. ग्रीक लोकांची प्राथमिक आवस्थेत संगीतस्वरमालिका

अत्यंत संकुचित स्वरूपाची होती, किंवा खरें बोलावयाचें म्हणजे ही स्वरपरंपरा संगीतास लागणाऱ्या सर्व स्वरांची वनलेली नसून केवळ सामान्य बोलण्यांत येणाऱ्या आवाजांच्या स्वरांचीच वनलेली होती असेहि म्हणतां येईल.

ग्रीक संगीतांत शुद्धस्वरयुक्त (डायटोनिक) शुद्ध-कामेलस्वरयुक्त, (क्रोमॅटिक), व प्लुतियुक्त (एनहार्मोनिक), असे तीन स्वरमालिकांचे प्रकार आढळतात. त्यांमध्ये स्वरांतील परस्परापासूनच्या अंतराच्या बाबतीत फरक होताच. ग्रीक पद्धतीच्या चाली अथवा स्वरमालिका किंवा आपण ज्यास राग म्हणतो ते ग्रीक संगीत पद्धतीत अनेक स्वरसमूहांवर बसविलेले असत. या प्रत्येक समूहांतील स्वरांचें परस्परापासूनचें अंतर एकच असे. पण या निरनिराळ्या समूहांतील स्वरांत अलीकडील निरनिराळ्या सप्तकांत ज्याप्रमाणें अंतर असतें त्याप्रमाणें तीव्रतेंत अंतर असे.

यूरोपीयांचें संगीत ग्रीकांपासून आलें, त्याअर्थी त्यांचा संगीतार्थी शब्द जो म्यूझिक त्याची ग्रीकांची कल्पना काय होती हें आपणांस जाणलें पाहिजे. ग्रीक लोक म्यूझिक या शब्दांत मनाच्या शिक्षणाचा बराच भाग अंतर्भूत करीत होते असें दिसतें. अरिस्टाटलने आपल्या “ पॉलिटिक्स ”, या पुस्तकाच्या शिक्षणविषयक अध्यायांत म्यूझिकच्या अवश्यकतेविषयी लिहिलें आहे. त्याचा अर्थ नीट समजण्यास ग्रीकांची म्यूझिकविषयी व्यापक कल्पना लक्षांत घेतली पाहिजे. “ म्यूझिक ” या शब्दाचा अर्थ तरी काय ? भाव-पोषक कला असा अर्थ करावा किंवा केवळ नादकला हा अर्थ करावा यासंबंधी मध्ययूरोपांतील शास्त्रज्ञांत होत असलेले तेंटे ब्रॉक हाऊसच्या ज्ञानकोशाच्या (१८८५) म्यूझिक वरील लेखांत व्यक्त झाले आहेत.

स्वरशास्त्र तें संगीत अशी आज पाश्चात्य शास्त्रज्ञ कल्पना करतात आणि तें पदार्थविज्ञानशास्त्राशीं ध्वनिशास्त्राच्या मार्फत जोडतात. ध्वनिशास्त्राचें स्वतंत्र अस्तित्व १७ व्या शतकापासून सिद्ध झालें आहे.

आजचे पाश्चात्य संगीतज्ञ संगीतशास्त्राचे तीन घटक समजतात (१) पहिला घटक ताल (२) दुसरा घटक स्वरांची एकमेकांशीं अनुरूपता, जी आपल्या रागांत व्यक्त होते ती आणि (३) तिसरा घटक हार्मनी. हार्मनी म्हणजे काय तें पुढें सांगतां.

ताल हें संगीताचें अंग स्वतंत्रपणें सिद्ध होण्यापूर्वी तें काव्य आणि नृत्य यांचें अंगभूत होतें आणि यांची जोड जेव्हां संगीतास होई तेव्हां त्या संगीतांत ताल उत्पन्न होई. तालाचें पाश्चात्य संगीतज्ञ दोन विभाग पाडतात. एक साधा ताल आणि दुसरा गीत ताल.

साधा ताल म्हणजे ज्यांत केवळ विशिष्ट कालांतरानें आघाताकडे लक्ष असतें तो. गीत ताल म्हणजे ज्यांत

अनेक आघातांचा एकमेकांशीं संबंध पाहून संगीतार्थ पूर्ण व्यक्त करावयाचा असतो तो. तालाचें काव्य आणि नृत्य यांपासून स्वातंत्र्य उत्पन्न झालें तें अनुरूप वाद्यांच्या उत्पत्तीमुळे झालें. तीं अनुरूप वाद्यें म्हटलीं म्हणजे आपल्या तबल्यासारखीं, ड्रम आणि टम् टम् हीं होत.

पाश्चात्य संगीताचा दुसरा घटका म्हटला म्हणजे स्वरांची एकमेकांशीं अनुरूपता जी आपल्या रागांत दृष्टीस पडते ती होय.

तिसरा घटक म्हटला म्हणजे हार्मनी हा होय. एककाली उत्पादित्या जाणाऱ्या भिन्न स्वरांची अनुरूपता म्हणजेच हार्मनी होय. हा ज्या अनेक कारणांनी उत्पन्न होतो तीं येणें प्रमाणें:

हार्मनीचे दोन प्रकार किंवा कारणे धरतात. पहिला प्रकार साधा हार्मनी. जेव्हां एकच गाणें चालू असतें आणि त्या गाण्यास शोभा आणण्यासाठीं कांहीं दुसरे भिन्न स्वर मधून मधून पूरक म्हणून घालतात त्याला साधा हार्मनी म्हणतात.

हार्मनीचा दुसरा प्रकार म्हटला म्हणजे तो प्रगत हार्मनी होय. हा प्रगत हार्मनी म्हणजेच काउण्टर-पाइण्ट होय. काउण्टर पाइंट हा अधिक विकसित आणि अधिक पांडित्यमय संगीतरचनेचा प्रकार धरतात. ज्या क्रियेनें हा प्रथम उत्पन्न झाला ती क्रिया येणें प्रमाणें: गीत किंवा चाल वाजविणें चालू असतां मधून मधून शोभा आणण्यासाठीं कांहीं स्वर उत्पन्न करीत; ते स्वर ज्या स्वरांचें उत्पादन चालू असतां उत्पन्न करावयाचे त्या स्वरासमोर टिबें देऊन दाखवीत; त्यावरून त्यांस काउण्टर पाइंट हें नांव पडलें. पुढें त्याचा विकास असा झाला कीं जे स्वर टिबानीं दाखवावयाचे ते स्वर एकत्र करून त्यांतून एकमेकांशीं अनुरूप अशी स्वरयोजना झाली पाहिजे. अशा रीतीनें काउण्टर पाइंट म्हणजे सापेक्ष स्वरांची कल्पना सिद्ध झाली.

काउण्टर पाइंटचे दोन महत्त्वाचे प्रकार म्हटले म्हणजे क्यानन आणि फ्यूग हे होत. काउण्टर पाइंट केव्हां सुरू झालां हें खात्रीपूर्वक सांगतां येत नाहीं. तथापि तो यूरोपीय मध्ययुगांतल्या आरंभीच्या भागांत सुरू होऊन १२ व्या शतकांत बराच पूर्णतेला पोचला होता, असें ब्रॉक हाऊस म्हणतो. काउण्टर पाइंटचा उत्कर्षकाल पंधरावें शतक होय आणि त्या उत्कर्षाचें कारण ख्रिस्ती देवळांतील मोठे संगीत लेखक होत. यांमध्ये प्रथम डच लोकांनी, आणि नंतर इटालियन लोकांनी आपल्या कलेची पराकाष्ठा केली.

त्यानंतर जर्मन लोक पुढें आले. त्यांचा विशेष फ्यूगलेखन होय. काउण्टर पाइंट ही महत्त्वाची कला आहे खरी पण तिचा उत्कर्ष सध्याच्या कालांत फारसा नाहीं, असें ब्रॉक हाऊस म्हणतो. काउण्टर पाइंटवरील महत्त्वाचे ग्रंथकार फुकस, मारपर्गे, पौलुसी, मार्टिनी, चेखविनी हे होत.

ग्रीकांच्या संगीतांत हार्मनी नव्हता पण स्वरांची अनुरूपता होती. त्यांचें स्वरसप्तक केवळ चार स्वरांचें होतें. त्याला टेट्राकार्ड म्हणत. तें प्रथमतः डायटोनिक होतें मग

क्रोमॅटिक आणि नंतर हार्मोनिक होतें. डायटोनिक म्हणजे समान अंतरावर असलेल्या स्वरांचा समूह. हे स्वर बहुधा सर्व शुद्ध असत. म्हणून यास शुद्धस्वरयुक्त असें म्हणतां येईल. क्रोमॅटिक म्हणजे शुद्ध व कोमल स्वरयुक्त असा स्वर-समूह. म्हणजे आजच्या वारा स्वरांच्या समूहासारखा. याला शुद्धकोमलयुक्त असें म्हणतां येईल. तिसरा जो एनहार्मोनिक समूह त्यामध्ये मध्येच कोठें तरी दोन स्वरांत मोठें अंतर असे त्यामुळे त्या ठिकाणी उडी मारावी लागे म्हणून त्यास प्लुति-युक्त असें नांव देतां येईल. दोन ट्रेझकार्डचें आजचें अष्टस्वरी सप्तक होतें. ट्रेझकार्डपासून मध्ययुगांत हेक्झकार्ड (पट्टस्वरी) तयार झालें आणि त्याच्यानंतर आजचें यूरोपियाचें अष्टस्वरी सप्तक तयार झालें.

पाश्चात्य संगीताचे विभाग गान आणि वादन व्होकल आणि इन्स्ट्रुमेंटल म्यूझिक हे होत. त्यांत गानास अधिक महत्त्व दिलें जातें. कां की तें प्राचीन असून अधिक भावपूर्ण करतां येते; वादनामध्ये अधिक प्रकार करतां येतात; तें अधिक सप्तकांत आणतां येतें; आणि स्वराचा गोडपणा त्यांत मानवी स्वरापेक्षा अधिक आणतां येतो.

संगीताचे पारमार्थिक आणि लौकिक असें वर्गीकरण करात. पुढें देवालयसंगीत (चर्चम्यूझिक, नाट्यसंगीत (स्ट्रेंज म्यूझिक) आणि जलसा संगीत (कानसर्ट म्यूझिक) असें वर्गीकरण करूं लागले. या प्रकारचें वर्गीकरण ह्याजने केवळ लौकिक नांवांनाच शास्त्रीय स्वरूप देणें आहे.

पाश्चात्य संगीताचें वाङ्मय बरेंच विस्तृत आहे. तथापि पद्धतशीर शास्त्रीय वाङ्मय फार थोडें आहे. कमिक पुस्तकें आणि इतिहास असें वर्गीकरण करतां येईल. याविषयी येथें अधिक लिहिण्याची आवश्यकता नाहीं. पाश्चात्य आणि भारतीय संगीताच्या सादृश्यभेदाकडे आतां आपण वळूं.

हिंदी संगीत आणि पाश्चात्य संगीत.—यांच्यामधील फरकासंबंधाचे कांहीं महत्त्वाचे मुद्दे येथें देतां.

(१) हिंदी संगीताचा प्रमुख घटकावयव आलाप किंवा रागरागिण्या (मेलडी) हा आहे आणि पाश्चात्य संगीताचा स्वरसंवाद (हार्मनी) हा आहे. हिंदी संगीतांत स्वरांचा संबंध रागांतील विशिष्ट प्रकारच्या स्वरांशी जोडलेला असतो आणि पाश्चात्य संगीतांतील स्वरांचा निरनिराळ्या स्वरमिला फाशी असतो. एकमेकांशी मिलाफ असलेल्या स्वरांचा ठराविक अनुक्रमानें उच्चार केल्यानें हिंदी संगीतांतील आलाप काढतात, आणि पाश्चात्य संगीतांतील स्वरसंवाद (हार्मनी) निरनिराळे परंतु एकमेकांशी संबंध असलेले निरनिराळे स्वर कानाला गोड लागतील अशा तऱ्हेनें एकदम उच्चारून उत्पन्न करतात. या महत्त्वाच्या फरकाचा परिमाण असा झाला कीं हिंदी संगीताची वाढ फक्त आलाप व रागरागिण्या या बाबतींतच झाली आणि पाश्चात्य संगीताची अतिशय मोठी वाढ. स्वरसंवादाचे बाबतींत झाली आहे. याप्रमाणें पाश्चात्य संगीताची वाढ दुसऱ्या मार्गानें झाली आहे एवढ्याचमुळे ते हिंदी

संगीतापेक्षा पुढें आलेलें असें म्हणतां येईल काय ? कारण हिंदी संगीताची वाढ एका विशिष्ट दिशेनें म्हणजे आलापाच्या बाबतींत झालेली आहे आणि विविधता आणि मनोहारित्व हीं साधण्याकरितां आलाप आणि रागरागिण्या आणि ताल यांची सर्व अंगांनीं वाढ झालेली आहे. या सर्व बाबोंकडे पाश्चात्य संगीतज्ञांचें मुळीच लक्ष गेलेलें दिसत नाहीं. तात्पर्य गीताची प्रगति करण्याच्या या दोन निरनिराळ्या दिशा असून एका संगीतानें एका दिशेनें जितकी दूरवर प्रगति केलेली आहे तितकीच दुसऱ्या संगीतानें दुसऱ्या दिशेनें केली आहे. राग आणि आलाप या बाबतींत हिंदी संगीतानें इतकी मोठी प्रगति केली आहे कीं, तिची पूर्ण जाणीव सर्व हिंदी संगीतज्ञांनां हि झालेली आहे असें दिसत नाहीं. कारण पूर्वी दळणवळणाचीं साधनें सुलभ नसल्यानें दूरवरच्या प्रांतांतील संगीतज्ञांचा एकमेकांचा प्रत्यक्ष परिचय क्वचितच घडत असे. अलीकडे या बाबतींत अखिल भारतीय संगीत परिषदेनें उत्तम साधन उपलब्ध करून ठेविलें आहे. दुसरी अडचण म्हटली म्हणजे स्वरलेखनाच्या एका सर्वमान्य सर्वांगपरिपूर्ण अशा पद्धतीचा अभाव हें होय. हें वैगुण्य दूर करण्याचें हिंदी संगीतज्ञांनीं आतां बरेंच मनावर घेतलें आहे.

(२) हिंदी संगीतांतले सर्व आलाप एका विशिष्ट रसाला (मूड) परिपोषक असतात व स्वर आणि ताल हीं सर्व मिळून अखेरपर्यंत एकच रस उत्पन्न होईल अशी त्याची योजना असते. या पद्धतीप्रमाणें एकाच पद्यांत भिन्नभिन्न रस येऊं देत नाहींत. राग आणि रस यांचा मेळहि कांहीं विशिष्ट नियमानुसार घातलेला असतो. हिंदी संगीतांत सम साधतात ती तालाच्या साहाय्यानें साधतात. पाश्चात्य संगीतांत पद्यांतील सम साधण्याकरितां रसभेदाचा उपयोग करतात. हिंदी संगीतांत निरनिराळे राग गाण्याच्या निरनिराळ्या वेळा ठरलेल्या आहेत; आणि निरनिराळ्या रागांचीं चित्रे व त्यांतील व्यक्तींच्या चेहऱ्यावरील मनोविकार या सर्व गोष्टी हिंदी संगीतासंबंधाच्या याच कल्पनेचें समर्थन करतात.

(३) तिसरा व सर्वांत महत्त्वाचा फरक म्हटला म्हणजे पद्यांतल्या किंवा रागांतल्या वादी संवादी स्वरांसंबंधाचा (सॅलि-यंट नोटस्) होय. प्रत्येक रागांतले वादी म्हणजे प्रमुख स्वर कोणते हें हिंदी संगीतांत जुन्या दीर्घकाल चालत आलेल्या परंपरेनें ठरवून टाकलेलें आहे. कोणताहि राग गात असतांना गायकास या वादी संवादी स्वरांच्या बाबतींत फेरफार करण्याचा अधिकार नसतो. स्वरांमध्ये वादी संवादी उर्फ प्रमुख दुय्यम अशा प्रकारचा परस्परसंबंध प्राचीन परंपरेनें ठरवून टाकिलेला आहे. उलटपक्षां पाश्चात्य संगीतांत प्रमुख स्वर कोणते हें स्वरसंवाद किंवा कौंटरपॉइंट यांच्यापासून होणाऱ्या क्षणिक परिणामावरून ठरतें. त्यामुळे पाश्चात्य संगीतांत व्यक्तिशः कोणत्याहि स्वराला महत्त्व नसून अनेक स्वरांच्या समुच्चयाला विशेष किंमत असते.

(४) शिवाय हिंदी संगीतांतील पद्यांतले आलाप कांहीं ठराविक स्वरांच्या परस्परसंबंधावर अवलंबून असतात, व हे आलापविषयक स्वर निरनिराळ्या रागांचे निरनिराळे असतात. त्यामुळे हे ठराविक स्वर कितीहि निरनिराळ्या प्रकाराने काढले तरी पाश्चात्य संगीतांतील अनेकस्वरसंबा-
दित्व साधत नाही. उलट पाश्चात्य संगीतांत मुख्य स्वरांशी उत्तम मिलाफ करणारे अनेक स्वर निरनिराळ्या प्रकारांनी वाजवून आलाप काढतात.

(५) हिंदी संगीतांत गमकाळा फार महत्त्व असते; परंतु पाश्चात्य संगीतांत गमकांना हिंदी संगीतांतल्या इतके प्राधान्य दिलेले नाही.

(६) हिंदी संगीताला कोमल स्वरांच्या (मायक्रोटोन) योजनेमुळे व शास्त्रशुद्ध स्वरसप्तक कायम ठेवल्यामुळे फार माधुर्य घेतें. परंतु पाश्चात्य संगीतांतील स्वरसप्तक मध्यम पद्धतीने (टॅपड) बसविलेले असल्यामुळे त्यांच्या कानाला हिंदी शुद्धस्वरसप्तक अपरिचयासुळे चमत्कारिक लागते.

(७) निरनिराळ्या तालांची योजना हाहि हिंदी संगीतांतला महत्त्वाचा फरक आहे. या तालांच्या योजनेमुळे हिंदी संगीत पाश्चात्यांच्या कानाला चमत्कारिक वाटते. पाश्चात्यांच्या संगीतांत तालाऐवजी स्वराघातांची योजना आहे.

(८) याशिवाय पाश्चात्यांना हिंदी संगीत न आवडण्याचे कारण कांहीं वाद्य गुणांकडे हिंदी संगीतज्ञांचे असलेले दुर्लक्ष्य हें होय. पाश्चात्य संगीतांत आवाजाला फार महत्त्व देतात. हिंदी पद्धतीत कंठमाधुर्यापेक्षा संगीताच्या शास्त्रीय ज्ञानाला फार महत्त्व आहे. हिंदी रागरागिण्या ऐकणाराच्या कानाला काय गोड लागते याकडेच केवळ लक्ष देऊन ठरवलेल्या नसून कांहीं ठराविक शास्त्रीय तत्त्वानुसार बसविलेल्या आहेत. विशिष्ट राग गाणाराच्या आवाजाकडे कोणी फारसे लक्ष देत नाही. यामुळे हिंदी गवई शास्त्रीय ज्ञानाला मुख्य महत्त्व देतात, आवाजातील गोडी कमी महत्त्वाची समजतात. हिंदी गवयाच्या आवाजासंबंधाने कोणी नाके मुरडल्यास त्याला अरसिक, अतज्ज्ञ समजतात. आवाजाप्रमाणे हावभाव व मुद्रा या संबंधानेहि हिंदी गवई वेफिकिर असतात. डॉ. रविन्द्रनाथ टागोर यांनाहि हिंदी गवयांमधोल हे दोष निदर्शनास आणून दिले आहेत. ते म्हणतात “गातांना चेहरा विद्रूप दिसला किंवा तिसऱ्या सप्तकातील सूर काढतांना आवाज किरटा, कर्कष झाला तरी त्याबद्दल हिंदी गवयांना कांहीच कमीपणा वाटत नाही. आपले गाणे शास्त्रशुद्ध आहे किंवा नाही. या एका गोष्टीकडेच ते सर्व लक्ष पुरविताने.”

युरोपीय संगीतज्ञ आवाजाचे आणि वाद्यांचे माधुर्य या विषयी फार काळजी घेतात. शिवाय पाश्चात्य लोकांना हिंदी गवयांची नाकांतून आवाज काढून गाण्याची तऱ्हा बिलकुल आवडत नाही.

हिंदी आणि पाश्चात्य संगीत यांमध्ये आणखी एक महत्त्वाचा फरक डॉ. रविन्द्रनाथ टागोर यांनी पुढे मांडला

आहे ते म्हणतात:—“मॅडम आल्बनी यांनी नाइटिंगेल पक्षाचे हुबेहुब अनुकरण करून जेव्हा गाण्याला सुरवात केली तेव्हा त्यांचे गाणे माझ्या कानाला फारच अप्रिय वाटले. अशा ह्या पशुपक्षांच्या नैसर्गिक आवाजाची बालिश नकल करणे मला फारसे अल्हादकारक वाटत नाही. पाश्चात्य संगीत सर्व असल्या ह्या वाद्य गोष्टींच्या नकलांनी भरलेले आहे.”

हिंदी संगीतासंबंधाने अशी एक सुधारणा व्हावयास पाहिजे आहे की, गवयांनी राग आणि ताल यांच्या संबंधाची परंपरागत माहिती मिळविण्यांतच सर्व आयुष्य खर्च न करितां ते ध्वनिशास्त्राच्या कोणत्या तत्त्वावर तयार केलेले आहे, ते शोधून काढण्याचा प्रयत्न करावा. अखिल हिंदी संगीताचे असे शास्त्रीय संशोधन झाल्याशिवाय त्यांत प्रगति व्हावयाची नाही; शिवाय ही प्रगति होण्याकरितां सामान्यतः प्रत्येक हिंदी इसमाने संगीतशास्त्राचा आणि गायनाचा थोडा फार तरी अभ्यास जरूर ठेवावा. संगीतावर देशी भाषेत पुष्कळ पुस्तके तयार झालेली आहेत, त्यांच्या साहाय्याने प्रत्येक गृहस्थाने कुटुंबांतील मुलास लहानपणापासून गायन वादनाचे शिक्षण देण्याचा उपक्रम करावा. पाश्चात्य देशांत कोणते तरी एखादे वाद्य घरांत असणे सुशिक्षित कुटुंबे अवश्य मानितात.

इतर संगीते,—भारतीय व पाश्चात्य संगीताहून भिन्न झटली ह्मणजे ग्रीक खेरीज करून युरोपांतील जुन्या केल्टिक वगैरे राष्ट्रांची संगीते, वन्य संगीते, मुसलमानी संगीत, व चिनी जपानी संगीते हीं होत. भारतीय संगीताचा परिणाम जेथे जेथे चौद्ध गेले तेथे तेथे झाला. जपानमध्ये शोमू वाद शाहाच्या कारकीर्दीत हिंदुस्थानांतील भिक्षूंनी तेथे भारतीय संगीताचा प्रसार केला. त्याचा काल ख्रिस्तोत्तर ७२४ हा धरला आहे. चिनी संगीत कांहीं अंशीं देख्य आहे व कांहीं अंशीं भारतीय आहे. भारतीय संगीत चीनमध्ये केव्हा गेले हें निश्चयाने सांगता येत नाही. तथापि जें संगीत देख्य म्हणून वर्णिलें जातें त्याची पद्धति तयार करतांना चिनी लोकांनीं वॅक्ट्रियन लोकांची मदत घेतली. यामुळे देख्य संगीतांत देखील भारतीयत्व असणें शक्य आहे. बाबीलोनि यन, असुरियन, प्राचीन इजिप्त येथील संगीते कशीं होती याबद्दलची माहिती अस्पष्ट आहे. त्यांच्या वाद्यांविषयी मात्र सध्यां आपणांस माहिती आहे. सर्व राष्ट्रांच्या वाद्यांविषयीचा विचार येथें वगळला असल्यामुळे त्यांविषयी सध्यां येथें कांहीं लिहित नाही. तसेंच निरनिराळ्या राष्ट्रांच्या गाण्यांविषयी येथें विचार वगळलाच आहे इराणी व अरबी राष्ट्रांमध्ये सप्तस्वरपद्धति दिसते. ती स्वरपद्धति त्यांनीं कोढून घेतली. याविषयी आपणांस निर्णायक माहिती नाही. तथापि ती भारतीयांकडून गेली असावी अशी शंका येते. कां की पुष्कळ भारतीय संस्कृत ग्रंथांची भाषांतरे त्यांच्या भाषेत झालीं होती. त्यांच्या सप्तस्वरांची नावे येणेप्रमाणे.

भारतीय सा रे ग म प ध नी
फारसी येक हुक सिक चहक पंजक सेक हसक
आरबी दिल मैद सिक मजमुम् रमल् हसिन् सहसिन्
या नांवांत गांधार व्यक्त करण्यास दोन्ही राष्ट्रांची खूण
एकच आहे यावरून फारसी पद्धतीचा अरबीवर परिणाम
झाला असावा व स्वरांस सात आंकड्यांची नावे
ओळीने असल्यामुळे फारसी लोकांनी दुसरीकडील सप्तस्व-
रात्मक पद्धति जशीच्या तशीच उचलून घेतली असावी हें
स्पष्ट आहे. विरुद्ध पुराव्याच्या अभावीं आम्हां इराणांत ही
पद्धति हिंदुस्थानांतूनच गेली असावी असें धरतो.

भारतीय संगीत व पाश्चात्य संगीत यांमधील फरक मागे
वर्णिलाच आहे, आणि भारतीय पद्धतीचे ग्रीक पद्धतीशी साम्यहि
वर्णिले आहे. ग्रीक संगीतांतून अर्वाचीन युरोपीय संगीत
निर्माण झाले. इतक्या गोष्टी आपणांस ठाऊक असतां प्रश्न
असा उपस्थित होतो कीं युरोपीय संगीत हा अंतिक विकास
समजून भारतीय संगीत हें त्या विकासाचा पूर्वावस्था धरावी
कीं भारतीय व पाश्चात्य संगीत हीं दोन वरांवरीच्या दर्ज्यांचे
विकास समजावेत ? या दोहोंपैकी पहिला पक्ष मानला तर
राष्ट्राच्या गर्वास कमीपणा येतो आणि दुसरा पक्ष मानला तर
ज्या खटपटीनीं व कलेनें पाश्चात्यांस आनंद होतो त्या कलेनें
आपल्या लोकांस आनंद होणार नाही असें विधान त्यांतून
गर्भित होतें. जर पाश्चात्य हार्मनीनें आपणांस आनंद होणार
नाहीं असें अनुभवाभंती ठरले तर दोन्ही संगीतें सदृश
दर्जाचे विकास ठरवितां येतील. जी कला आपल्या संगीतज्ञास
परिचित नाही आणि ज्या कलेच्या साहाय्यानें त्यांस पैसा
मिळविण्याची ताकद नाही ती कला कमी दर्जाची असा
आग्रह त्या कलेचे धंदेवाईक अभिमाना किंवा त्यांशीं सहा-
नुभूति असलेले इतर अभिमाना करणार. त्या प्रकारच्या
अभिमानास पेटून कांहींच सिद्धि होणार नाही. युरोपीय
गाणीं आपल्या लोकांस ऐकावयास देऊन जर आपल्या
लोकांस ती आवडलीं नाहींतर तेवढ्यावरून युरोपीय
संगीताविरुद्ध निकाल देतां येणार नाही. कारण
शास्त्र ग्रहण करावयाचे म्हणजे त्यांच्या भाषेशीं आणि
पद्यपद्धतीशीं निगडित असलेल्या चाली उचलावयाच्या
असें नव्हे तर चाली आणि राग हे आपलेच घेऊन त्यांच्या
पूर्णार्थ सापेक्ष स्वरयोजना म्हणजे हार्मनी उत्पन्न करावयाची.
या तऱ्हेचा प्रयत्न करून जर आपणांस असें दिसून आलें कीं,
हार्मनी असण्यापेक्षां नसलेली बरी, सापेक्ष स्वरयोजनेनें जो
आनंद होतो तो सापेक्ष स्वरयोजनेविहीन संगीतानें जो आनंद
उत्पन्न होतो, त्यापेक्षां कमी होतो तरच आपणांस भारतीय संगी-
तांत हार्मनी असावी कीं नसावी, तिच्या अभावीं तें पुरें
आहे कीं अपुरें आहे याविषयी प्रामाणिक मत देतां येईल.
हा प्रयत्न जोपर्यंत झाला नाहीं तोपर्यंत हार्मनीची भार-
तीय संगीतानुपयुक्तता ही केवळ लुचा आळशी मनुष्याची
काम न करण्यास सवय किंवा अपल्याजवळ जो माल असेल
भा. पा. २५

तोच गिऱ्हाईकाच्या गळ्यांत बांधण्याची दुकानदारी खटपट
होय असें धरून चालूं. सरते शेवटीं अत्यंत न्यायी व नि-
स्वार्थी न्यायाधीश म्हटला म्हणजे जनतेचे कान होत. तेच
या प्रश्नाचा निर्णय करूं शकतील. आपल्याकडे आलाप
आहेत तितके पाश्चात्य संगीतांत नाहींत. त्या आलापांशीं
सापेक्ष ध्वनिसंगीतानें मिलाफ करावा वगैरे प्रश्न पुढें उत्पन्न
होतीलच आणि हे प्रश्न सोडविण्यांत यश आल्यानंतर भार-
तीय संगीत कला सर्वांत श्रेष्ठ होणें अशक्य नाहीं.

प्रकरण ६ वें.

वेदविद्या व तदुत्तर शास्त्र-भाषाशास्त्र-

निरुक्त, व्याकरण व मीमांसा.

उरलेलीं वेदांगें.—वेदविद्येपैकीं सामांचा, म्हणजे
पुढें गांधर्ववेद या नांवानें आलेल्या शास्त्राचा आणि छंदः
शास्त्राचा विचार आतांपर्यंत झाला. आतां उरलेलीं वेदांगें
म्हणजे शिक्षा, कल्प, व्याकरण, निरुक्त आणि ज्योतिष
हीं होत. शिक्षेसंबंधानें प्रास्ताविक माहिती मागे आलीच
आहे. तिच्या पेक्षां अधिक माहिती येथें देण्याचें कारण
नाहीं. कल्पशास्त्र म्हणजे यज्ञ करण्याचें शास्त्र. त्याचें सविस्तर
विवेचन करण्याकडेच दुसरा भाग खर्ची पडला आहे असें
म्हणतां येईल. निरुक्त आणि व्याकरण मिळून प्राचीन भाषाशास्त्र
होतें असें म्हणावयास हरकत नाहीं. दर्शनापैकीं मीमांसा
कांहीं अंशीं भाषाशास्त्रांतच मोडेल. मीमांसा ही वाक्यांतील
शब्दांची परस्परार्थी संगति लावून शुद्ध अर्थ कसा काढावा
हें शिकविते. आज इंग्रज लोक या प्रकारच्या विवेचनाचा
व्याकरणांतच अंतर्भाव करतात. मीमांसा ही जितक्या मानानें
तर्कशास्त्र आहे, तितक्याच किंवदूना त्याहुनिहि अधिक मानानें
ती भाषाशास्त्र आहे, ही गोष्ट अधिक पटावी म्हणून तिचा
अंतर्भाव प्रस्तुत प्रकरणांत केला आहे.

भारतीयांकडून भाषेच्या व वाङ्मयाच्या शास्त्रीय अभ्या-
सासाठीं जे प्रयत्न झाले त्यामुळे व्याकरण, मीमांसा, शिक्षा,
प्रातिशास्त्रें, छंदःशास्त्र, व्युत्पत्ति अथवा निरुक्त, शब्दकोशकरण,
साहित्यशास्त्र इत्यादि शास्त्रें जन्मास आलीं.

संस्कृत व्याकरणशास्त्राची घटना देणें म्हणजे सर्वच
व्याकरण देणें होय. तसें करण्यास अवकाश नसल्यानें तत्स-
वंधीं वाङ्मयाच्या ऐतिहासिक वृद्धीविषयी थोड्या टीपा मात्र
येथें देतां.

भारतीयांचा व्याकरणशास्त्रावरील अभ्यास.—

आपल्या हिंदुस्थानांत व्याकरणशास्त्राचा अभ्यास जितक्या
कळकळीनें व पूर्णपणानें झालेला आहे तितक्या कळकळीनें
व पूर्णपणानें दुसऱ्या कोणत्याहि देशांत झालेला नाहीं असें
म्हटल्यास अतिशयोक्तीचा दोष मार्यां येईल असें बिलकुल
वाटत नाहीं. प्राचीन व अर्वाचीन व्याकरणांचीं नावे व
त्यांनीं लिहिलेली पुस्तके, यांच्या यादीवरून एकदां जरी
नजर फिरविली तरी देखील वरील विधानाची सत्यता पट-

प्यासारखी आहे. आजपर्यंत झालेले व सध्या प्रचलित असलेले व्याकरणसंप्रदाय कर्मांत कमी वारा आहेत; व ज्यांचे आज प्रत्यक्ष ग्रंथ उपलब्ध आहेत, किंवा ज्यांच्याबद्दल दुसऱ्यांच्या उल्लेखांवरून आपणांस माहिती मिळू शकते, असे कर्मांत कमी ३०० ग्रंथकार या विषयावर आहेत असे डॉ० बेलवलकर आपल्या संस्कृत व्याकरणपद्धतीच्या इतिहासांत म्हणतात. मूळ ग्रंथ, टीका व उपटीका मिळून या विषयावरचे ग्रंथ जवळ जवळ हजारार आहेत. केवळ ग्रंथकार आणि ग्रंथ यांची संख्याच एवढी मोठी आहे असे नव्हे, तर त्या ग्रंथांत असलेल्या मजकुराची व भाषास्वरूप-शोधांची किंमतहि तितकीच मोठी आहे.

व्याकरणशास्त्राचा उगम.—भाषेच्या व्याकरणाची अशी चर्चा ऋग्वेदाच्या पुढच्या पुढच्या भागांतच दिसून येऊ लागते. 'चत्वारि शृंगाः' याचें 'नामाख्यातउपसर्गनिपात' किंवा 'सप्तसिध्दः' याचें 'सप्त विभक्तयः' हीं पतञ्जलीने दिलेलीं विक्षिप्तपणाचीं स्पष्टीकरणे जरी वाजूस ठेविलीं, तरी देखील "ऋ. १०.१२५ किंवा तैत्तिरीय संहिता ६.४, ७, ३. "या स्थळांवरून असे स्पष्ट दिसतें कीं, भाषेतील शब्दांचीं रूपे हा एक स्वतंत्र अभ्यासाचा विषय होऊ शकेल, व स्वतंत्रपणानें त्यांचा अभ्यास करण्याइतके महत्त्व त्यांना आहे ही जाणीव त्या वेळींहि उत्पन्न झालेली होती" असे डॉ० बेलवलकर म्हणतात; पण तें आद्यांस पूर्ण संमत नाहीं. आपणांस ऋग्वेद १०. १२५ या उल्लेखावरून एवढें म्हणतां येईल कीं, वाणीस ऋग्वेदकालीं देखील महत्त्व आणि पूज्यत्व आलें होतें. पण पूज्यत्व म्हणजे अभ्यास-विषयत्व नव्हे हें डॉ० बेलवलकर विसरतात. तैत्तिरीय संहिताकाळीं भाषाविज्ञानाची अधिक प्रगति झाली होती असे आपणांस 'व्याकृता' आणि 'व्याकुरु' इत्यादि शब्द-प्रयोगांवरून दिसून येईल. तै. सं. ६.४, ७, ३. मधाल उल्लेख "वाग्वै पराच्य व्याकृतावदत्ते देवा इन्द्रमनुवन् इमां नोवाचं व्याकुरु इति सोऽब्रवीद्वरं वृणै" असा आहे.

भाषेच्या व व्याकरणाच्या दृष्टीने ब्राह्मणग्रंथांच्या कालाकडे आपण नजर टाकली तर त्या ग्रंथांतील भाषेच्या व शब्दांच्या रूपांचा संहिताकालांतील जुन्या भाषेशीं व त्यांतील शब्दांच्या रूपांशीं कांहींच संबंध राहिलेला दिसत नाहीं. जुने शब्द व जुनीं रूपे अपवादात्मक होऊन त्यांच्या जागीं नवे शब्द व नवीं रूपे दिसू लागतात. परंतु ऋग्वेदसंहितेच्या जुन्या भाषेत लिहिलेल्या सूक्तांचें मूळ स्वरूप अनेक कारणांमुळे जसेचें तसेच कायम ठेवणें अगत्याचें झाल्यामुळे त्या भाषेचे विशेष व त्यांतील शब्दांचीं रूपे यांचें विवेचन करणें अवश्यक झालें. व्याकरणाचा उगम ह्या विवेचनांतूनच झाला असें म्हणण्यास हरकत नाहीं. तरी पण, ब्राह्मणग्रंथांचा मुख्य कटाक्ष यज्ञ-विधीवरच आहे. यज्ञविधीपेक्षां प्रत्येक वारीकसारीक गोष्टीचें समर्थन व अध्वर्यूच्या कार्याचें समर्थन या गोष्टीतच

ब्राह्मणग्रंथ गुंतलेले आहेत; खरें पाहिलें असतां विधिवाक्यांचें महत्त्व यज्ञसमर्थनाकडे आहे. विधिवाक्यें बहुतेक ब्राह्मणांत आहेत अर्थात् स्पष्टीकरण करावयाचें तें ब्राह्मणवाक्यांचें होय. यामुळे वैदिक भाषाविषय पाणिनीय व्याकरणांत चांगल्या तऱ्हेने स्पष्ट करण्यांत आलेला नाहीं. ब्राह्मणांतील विधिवाक्यांचें समर्थन करतांना कथा घावयाची, दुसरीं कांहीं तरी कारणे घावयाचीं आणि कधीं कधीं व्युत्पत्तिशास्त्राकडे किंवा दुसऱ्या कोणत्या तरी भाषाशास्त्राकडे धांव घावयाची अशी प्रवृत्ति आहे. तिचा परिणाम प्रातिशाख्यें, शिक्षा, व्याकरण, निरुक्त इत्यादि शास्त्रें होत. हीं सर्व भाषाशास्त्रें आज व्याकरण या स्थूल शब्दाखालीं आपण घालतो.

विस्वलिप्त ऋग्वेदसूक्तांचीं ज्या वेळेस मंडले बांधलीं गेलीं, परिपद् आणि चरण यांच्या घटनेचे नियम जेव्हां ठरले गेले, तेव्हां व्याकरणाचा शास्त्र या दृष्टीने अभ्यास होण्यास सुरुवात झाली. याच कालांत भाषेच्या विद्यार्थ्यांना मदत व्हावी म्हणून वर्ण, स्वर, मात्रा, उच्चार व संधि यांसंबंधांच्या नियमांनीं भरलेली लहान मोठी चोपडी निर्माण झालीं. पदपाठाच्या रचनेनें तर या कामांत एक पाऊल आणखी पुढें टाकलें गेलें.

यास्काच्या पूर्वीचे व्याकरणकार कोण होते यासंबंधाची माहिती अगदीच नसावी ही दुर्दैवाची गोष्ट होय. आज प्रातिशाख्यें म्हणून जे पाणिनीय कालानंतरचे ग्रंथ प्रसिद्ध आहेत त्यांहून वेगळ्या स्वरूपाचीं प्रातिशाख्यें यास्कापूर्वीं अस्तित्वांत असलीं पाहिजेत, मग त्यांचीं नांवें कोणतींहि असोत. हल्लींच्या प्रातिशाख्यांनां वाजभूत अशा तऱ्हेनें जीं हीं प्रातिशाख्यें, त्यांनीं व्याकरणशास्त्रास कोणत्या तऱ्हेची मदत केली हें कल्पनेनेंच जाणावें लागतें; कारण, त्या जातीचा एकहि ग्रंथ आज उपलब्ध नाहीं.

यास्काचें निरुक्त व त्याचा काल.—यास्काचा काल कोणत्याच प्रकारानें अद्याप निश्चित झालेला नाहीं. त्याचा काल पाणिनीच्या कालावर बराचसा अवलंबून आहे. पाणिनि व यास्क यांच्यामध्ये फार जरी नाहीं, तरी निदान एक शतकाचें अंतर असावयास पाहिजे. पाणिनीच्या अष्टाध्यायींत ज्या गोष्टी दिसतात तेथपर्यंत भाषेची वाढ व उन्नति होण्यास एवढा काळ अवश्य आहे. पाणिनीच्या कालाचा विचार इतरत्र केलेला आहे. त्यावरून तो बरोबर आहे असें धरून चाललें तर यास्काचा काल ख्रि. पू. ७०० किंवा ८०० वर्षे ठरवावा लागेल असें डॉ० बेलवलकर समजतात.

'सूर्या', 'अपार्ण' वगैरे शब्दांची व्युत्पत्ति पाणिनीच्या व्याकरणांत नाहीं. शिवाय 'सूर्य' शब्दाची यास्काची व्युत्पत्ति पाणिनीला माहीत होती असें दिसत नाहीं. तेव्हां, यास्क पाणिनीच्या पूर्वीचा नसून पाणिनीच यास्काच्या पूर्वीचा होता असा एक यावर आक्षेप आहे. परंतु, या युक्तिवादानें परस्पर-विरुद्ध अशीं अनुमानें निघत असल्यानें हा युक्तिवाद विश्वसनीय पुरावा म्हणून मानला जाणें शक्य नाहीं.

यास्काच्या निरुक्तांत निरनिराळ्या व्याकरणकारांचे [हाच विभाग पृष्ठ ४७ पहा] व व्याकरणसंप्रदायांचे जे उल्लेख आहेत त्यांवरून व्याकरणशास्त्राची प्रगति त्या काळांत बरीच झालेली होती असें दिसतें. नाम, आख्यात, उपसर्ग आणि निपात या शब्दांच्या चार जाती शोधून काढण्यास युरोपांत आरिस्टॉटल जन्मास यावा लागला; परंतु आमच्या इकडे यास्कास ही गोष्ट पूर्वीच माहीत होती. कालवाचक प्रत्यय, पुरुषवाचक प्रत्यय आणि कृदन्तप्रत्यय यांच्यांतला भेदहि यास्काच्या वेळीं माहीत होता. इतकेंच नव्हे, तर प्रत्येक नाम धातुसाधित आहे ही उपपत्तीहि त्यानेंच बसविली होती. सध्यांच्या व्युत्पत्तिशास्त्राचा हाच मूळ पाया होय. आजच्या ऐतिहासिक दृष्टीनें ही उपपत्ति बरोबर आहे असें म्हणतां येणार नाही. तथापि भाषेच्या उपयोगाच्या दृष्टीनें आणि भाषेतील शब्दांची फिरवाफिरव करून उपयोग करण्याच्या दृष्टीनें ही गृहीत कल्पना उपयुक्त आहे हें खास.

यास्काच्या निरुक्ताचें स्वरूप.—हा ग्रंथ निघण्डु नांवाच्या पांच अध्यायांच्या शब्दकोशावरची टीका होय. निघण्डूच्या पहिल्या तीन अध्यायांत एकाच अर्थीचे अनेक शब्द, असे अनेक शब्दसमूह दिलेले आहेत. निघण्डूचा चवथा अध्याय वेदांतील अवघड शब्दांचा संग्रह करण्यांत खर्ची पडला असून शेवटच्या अध्यायांत देवतांच्या नांवांची यादी आहे. यास्कानें निघण्डूच्या पहिल्या तीन अध्यायांतील अधिक महत्वाचे, व शेवटच्या दोन अध्यायांतील प्रत्येक शब्द घेऊन त्यावर आपलें विवरण दिलें आहे. यास्कानें आधार साठीं वेदग्रंथांतील मूळ ऋचांच घेतल्या आहेत. वेदांच्या अभ्यासाचा सामान्य उपयोग व विश्वरचनेसंबंधी वैदिक देवतांची कामगिरी यांचीहि विवेचनें त्यांत योग्य ठिकाणीं आलेली आहेत.

पाणिनीपूर्वीचे व्याकरणसंप्रदाय.—‘अष्टाध्यायी’ या ग्रंथाचें अतिशय नीटनेटकें व संक्षिप्त स्वरूप पाहतां, तशा तऱ्हेचे ग्रंथ लिहिण्यास पाणिनीनेंच सुरुवात केली हें म्हणणें अप्रयोजक होईल. कां की कोणत्याहि पूर्णत्वाच्या किंवा गुंतगुंतच्या पद्धतीचा विकास एकदम होत नाहीं. यास्क व पाणिनि यांच्यामधील काळांत असले ग्रंथ कांहीं तरी झाले असले पाहिजेत याबद्दल पाणिनीच्या सूत्रांतच पुरावा आहे [हाच विभाग पृ. ४६ पहा]. आपिशलि व काशकृत्स्न हे पाणिनीच्या पूर्वीचे व्याकरणकार होत [पाणिनी ६. १. ९२]. काशकृत्स्नाचा ग्रंथ तीन अध्यायांत असून तो सूत्रात्मक आहे अशी माहिती काशिकावृत्तीत आहे [काशिका; पा. ७. ३. ९५ वरची]. शिवाय, पा. ७. ३. ९५ येथें काशिकावृत्तीनें आपिशलीचा म्हणून एक नियम दिलेला आहे. कैयटानें तर या दोघांच्या ग्रंथांतले म्हणून दोन उतारे दिले आहेत [कैयट; ५. १. २१ वर]. बोपदेवानें आपल्या मुग्धबोध नांवाच्या ग्रंथांत ‘इन्द्रश्चन्द्रः काशकृत्स्नापिशली शाकटायनः॥

पाणिन्यमरजैनेन्द्रा जयत्यष्टादिशाब्दिकाः’ अशी एक व्याकरणांची याद दिली आहे.

ऐन्द्रसंप्रदाय.—आपिशली व काशकृत्स्न यांच्याहून ऐन्द्र नांवाच्या व्याकरणग्रंथसमूहाची गोष्ट थोडीशी निराळी आहे. ‘प्राच्य’ या सामान्य उल्लेखाशिवाय यांचा उल्लेख पाणिनीनें कोठेहि केलेला नाहीं. कथासरित्सागराच्या चौथ्या तरंगामध्यें, पाणिनीच्या पूर्वीचा व पाणिनीमुळे लुप्त झालेला संप्रदाय म्हणजे ऐन्द्र व्याकरणकारांचा होय, व व्याडि, वररुचि किंवा कात्यायन व इन्द्रदत्त हे व्याकरणकार या परंपरेतील होत असें म्हटलें आहे. डॉ. बर्नेल यानें ‘तामिळ भाषेचें अतिपुरातन व्याकरण म्हणजे ‘तोल्काप्पिय’ नामक सर्वसंग्रहांतील कांहीं भाग होतः व यांतील व्याकरणपद्धति ऐन्द्र संप्रदायाचा भाग असून पांड्य-राजाच्या दरबारांत हें व्याकरण वाचलें जाई व तेथें तें पसंत पडे’ असें लिहिलें आहे. कात्यायनाचें कातंत्र व प्रातिशाख्ये यांचा याशीं निकट संबंध असून हींहि ऐन्द्र संप्रदायाचींच व्याकरणें होत. याच्याबरोबर पाणिनीच्या पूर्वीचे म्हणून समजले जाणारे दोन व्याकरणसंप्रदाय अस्तित्वांत आहेत. सध्यांच्या आपल्या माहितीवरून ज्याअर्थी यांचा उल्लेख काशिका, महाभाष्य किंवा पाणिनीची व्याकरणसूत्रे, यांत आढळत नाहीं त्याअर्थी ऐन्द्र संप्रदाय पाणिनीनंतरचा असें म्हटलें पाहिजे.

पाणिनीची अष्टाध्यायी, तिचा काल, तींतील प्रक्षिप्त भाग.—डॉ. पीटरसन, वेबर, मॅक्समुल्लर, गोल्डस्ट-कर, सत्यव्रत सामाश्रमी इत्यादिकांच्या मतांच्या रा. राजवाडे यांनीं केलेल्या परीक्षणाचा पुनरुच्चार करून डॉ. वेलवलकर यांनीं राजवाडे यांचें मत भीत भीत स्वीकारित पाणिनीचा काळ ख्रि. पू. सातवें शतक हा ठरविलेला आहे. राजवाडे मात्र पाणिनीस ख्रि. पू. ७५० च्या पाठीमागे नेऊं पहातात. राजवाडे यांनीं दिलेल्या आधारांपैकी कांहीं डॉ. मांडारकरांनीं इंडियन अँटिकरीमध्यें पूर्वीच प्रसिद्ध केले होते [पाणिनी पहा]. पाणिनीत सुमारे ४००० सूत्रे आहेत. त्यांचे आठ अध्याय केले आहेत; म्हणून त्यास अष्टाध्यायी म्हणतात. प्रत्येक अध्यायांत चार पाद आहेत. हीं सूत्रे जशींची तशींच पाणिनीकालापासून आजपर्यंत चालत आली आहेत. फक्त पांच सूत्राविषयी तीं सूत्रे महाभाष्यकारांनीं वार्त्तिकांत घातली असल्यामुळे मतभेद आहे. हीं सूत्रे म्हणजे धातुपाठ, गणपाठ, उणादिसूत्रे, इत्यादि परिशिष्टे होत. यांपैकी धातुपाठ व गणपाठ हे भाग पाणिनीचेच आहेत असें वन्याच निश्चितपणानें म्हणतां येतें. उणादिसूत्रांची गोष्ट मात्र तशी नाहीं. हीं सूत्रे शाकटायन ऋषींचा होत असें साधारणतः समजलें जातें. व यास निरुक्त व महाभाष्य यांचा आधार आहे [नामान्याख्यातजानीति शाकटायनो नैरुक्तसमयश्च (निरुक्त १. १२. २) . ‘नामच धातुजमाह निरुक्ते व्याकरणे शाकटस्य तोकम्’ (महाभाष्य)]. परंतु, शाकटायनाचा असा कोण-

ताहि ग्रंथ शुद्ध परंपरेने आतांपर्यंत आलेला नाही, आणि शाकटायनाचा एखादा ग्रंथ असू शकेल की नाही याचाच वेळवेळकरांस संशय वाटतो. उलटपक्षी, पाणिनीच्या संप्रदायाचा छाप उणादिसूत्रांवर पडलेली स्पष्टपणाने हरगोचर होते. प्रो. पाठक यांनी या विषयावर एक निबंध भांडारकर इन्स्टिट्यूटपुढे (जुलै १९२२) वाचला त्यांत हाच अभिप्राय व्यक्त केला होता. 'ह्रस्व, दीर्घ, प्लुत, उपधा, लोप, संप्रसारण, अभ्यास इत्यादि पारिभाषिक संज्ञांचा उपयोग पाणिनीच्या अर्थाने उणादिसूत्रांतहि केलेला आहे. परंतु अष्टाध्यायीतील मताविरुद्ध कांहीं गोष्टी उणादिसूत्रांत सांपडतात. तेव्हां सर्वत्र उणादिसूत्रे पाणिनीचीं असेंहि म्हणतां येत नाही. या बाबतीत गोल्डस्टकरचे असे म्हणणे आहे की, पाणिनीने उणादिसूत्रांची एक यादी तयार केलेली होती व मागाहून कात्यायनाने तीत भर घातली व शोध घातले. फिड्सूत्रे ही एकमताने शांतनवाचार्याचीं म्हणून ठरलेली आहेत. शिक्षा व लिंगानुशासन ही परिशिष्टे तर उघड उघड अर्वाचीन आहेत. आतां आपण कात्यायनाकडेच वळू.

कात्यायन-त्याची पाणिनीच्या सूत्रांवरील टीका.—आजच्या आपल्या माहितीप्रमाणे कात्यायनाचा काल ख्रि. पू. ५००-३५० असाच कांहीं तरी ठरविला पाहिजे. यापेक्षा जास्त निश्चितपणाने या गोष्टी ठरवितां येत नाहीत ही दुर्दैवाची गोष्ट होय. कात्यायनाच्या वार्त्तिकानीं केलेले कार्य म्हणजे भाषेच्या वाढीमुळे ज्या ज्या ठिकाणी पाणिनीच्या व्याकरणातील नियम लागू पडत नव्हते त्या त्या ठिकाणी ते सुधारणे, वाढविणे, किंवा त्यांना पुरवण्या जोडणे हे होय. यवनानी याचा यवनाची वायको असा अर्थ पाणिनी करतो तर कात्यायन यवनलिपि असा करतो आणि यवनपत्नी हा अर्थ व्यक्त करण्याकरितां यवनी असा शब्द देतो. यांवरून रा. राजवाडे दोन कालांतील अंतर मोठे होते आणि दोन काल यवनांच्या संस्कृतीत स्थित्यंतर होण्याइतके दूर आहेत असें सुचवितात.

या विषयावरचे त्याचे दोन ग्रंथ आहेत. या दोहोंपैकी एक वाजसनेयिप्रातिशाख्य म्हणून आहे. हा ग्रंथ वाजसनेयि संहितेचे व्याकरण म्हटले तरी चालेल. पाणिनीची जी जी सूत्रे येथे त्याच्या कक्षेंत येऊं शकलीं तेवढ्यांचीच कात्यायनाने यांत चर्चा केलेली आहे. कारण, या ग्रंथाचा संबंध वैदिक भाषेपुरताच आहे. यानंतर दुसऱ्या ग्रंथांत (वार्त्तिकांत) कात्यायनाने पाणिनीच्या अष्टाध्यायीचीच चर्चा आरंभिली आहे. दोष दाखविण्याकडेच पहिल्यापासून दृष्टि ठेविल्यामुळे पाणिनीची जी सूत्रे कात्यायनाला बरोबर वाटलीं त्यांवर कात्यायनाची टीका नाही. पाणिनीच्या ४००० सूत्रांपैकी कात्यायनाने सुमारे १५०० घेऊन त्यांवर ४००० वार्त्तिकांत चर्चा केली आहे. सूत्रांसंबंधाने आपणांस आलेल्या शंका प्रथित करूनच कात्यायन थांबला नाही, तर त्यांचे निरसनहि त्याने आपल्यापरिने केले आहे.

कात्यायनाला पाणिनीच्या ग्रंथावर टीका करावयाची होती तेव्हां प्रतिपादनाच्या सुलभतेसाठी त्याने पाणिनीचीच परिभाषा योजिली असल्यास नवल नाही. पण, तरी देखील त्याने 'हल्' वद्दल व्यंजन, 'अच्' वद्दल स्वर, 'अक्' वद्दल समानाक्षर 'लट्' वद्दल भवन्ती, 'लुङ्' वद्दल अद्यतनी असला फेरवदल परिभाषेत केलेला आहे. ही गोष्ट जमेश धरून कथासरित्सागराच्या चौथ्या तरंगातील 'प्रणष्टमैत्रं तदस्म-व्याकरणं भुवि' हा उल्लेख पाहिला तर, कात्यायन हा पाणिनीहून भिन्न संप्रदायातील वैयाकरण असावा असें म्हणावेसे वाटते. पतंजलीने तर याला दाक्षिणात्य असें स्पष्टच म्हटले आहे [प्रियतद्धिता दाक्षिणात्याः--महाभाष्य भाग १, पृ. ८, ओळ २]. कात्यायनाच्या पूर्वी अनेक वार्त्तिककार होऊन गेले असें कात्यायनाच्याच उल्लेखांवरून दिसते. शाकटायन व शाकल्य हांचा उल्लेख कात्यायनाने केलेला आहे [प्रत्यय-सवर्णं मुदि शाकटायनः । (३. ८) अविकारं शाकल्यः शपसेपु. (३. ९)]. कात्यायनाचा संप्रदाय पुढे पुष्कळ लेखकांनी चालविला.

पतंजलीचे महाभाष्य व त्याचा काळ.—कात्यायनानंतरचा मोठा वैयाकरण म्हणजे पतंजलि. याचा काल ख्रि. पू. १५० हा असावा. याला मुख्य प्रमाणे अशीं.— (१) 'इह पुष्पमित्रं राजयामः' हे वाक्य पतंजलीने अशा कांहीं संदर्भानुसार घेतले आहे की, तो प्रसंग पतंजलीच्या हयातीतच घडला असला पाहिजे. (२) 'अरुणद्यवनः साकेतम्' व 'अरुणद्यवनो मध्यमिकाम्' यांत मीनांडरने दिलेल्या वेढ्याचा उल्लेख आहे. (३) यांशिवाय मौर्यांच्या संबंधाचा एक उल्लेख यांत आहे. पतंजलि पुष्पमित्रांशीं समकालीन होता. महाभाष्यांत आलेलीं गोनदीय व गोणिकापुत्र हीं नांवे पतंजलीचींच खुद्द पर्यायनांवे आहेत असें मानण्याचा प्रघात आहे. परंतु राजेंद्रलाल मित्र [ज. ए. सो. बंगाल; पु. ८, पृ. २६९] व डॉ. कौलहॉर्न [इंडियन अँटिक्विरी पु. १४, पृ. ४०] यांनी हे निराळे ग्रंथकार आहेत असें मानले आहे; व वात्स्यायनाने आपल्या कामसूत्रग्रंथांत या ग्रंथकारांचा उल्लेख केलेला आहे. पतंजलीच्या काळाच्या संबंधाची हकीकत महाभाष्यांतच सांपडण्यासारखी आहे.

महाभाष्यांत कात्यायनावर टीका आहे. पाणिनीच्या सूत्रांवर कात्यायनाने केलेली टीका जेथे जेथे पतंजलीस अयोग्य वाटली तेथे तेथे त्याने पाणिनीला उचलून धरण्याचा प्रयत्न केलेला आहे. परंतु ह्या उचलून धरण्याच्या प्रयत्नांत पतंजलि सुद्धा कात्यायनावर निष्कारण घसरला आहे. तरी पण एकंदरीने पतंजलीला आपल्या कार्यांत बरीच यशःप्राप्ति झाली असें म्हणण्यास हरकत नाही. कात्यायनाने केलेले कार्यच पुनः एकदां करून म्हणजे त्याने केलेल्या परीक्षणाचेच पुनःपरीक्षण करून शिवाय पतंजलीने त्याला स्वतःला टीकाहि वाटणाऱ्या पाणिनीच्या मूळ सूत्रांवरहि टीका लिहिलेली आहे.

प्राकृत भाषांची वाढ.—पाणिनि, कात्यायन व पतंजलि ह्या तिघांना व्याकरणशास्त्राचें मुनित्रय असें मानण्याचा प्रघात आहे. पतंजलीच्या महाभाष्यांत व्याकरणशास्त्राच्या विकासाचा निदान त्या काळापुरता तरी कळस झालेला दिसतो. पुढील तीन चार शतके प्राकृत भाषांच्या वाढीतच गेल्यानें तीं संस्कृत व्याकरणाच्या विकासाच्या दृष्टीनें जवळ जवळ टाकाऊच ठरतात. तेव्हां, पतंजलीवरून आपणांस एकदम चंद्रगोमिन् या वैयाकरणाकडे वळलें पाहिजे.

चंद्रगोमिन् याचें व्याकरण.—चंद्रगोमिन् हा पाणिनि, कात्यायन व पतंजलि यांच्याच परंपरेतील मनुष्य असल्यानें, त्यानें त्यावेळेपर्यंत व्याकरणशास्त्रांत मुनित्रयांनं जी प्रगति केली होती तिचा पुरा फायदा घेतला. महाभाष्यानंतरच्या काळांत संस्कृत भाषेंत जे जे फरक झाले ते सर्व जमेस धरून सूत्रें, वार्तिकें व इष्टी यांत चंद्रगोमिन् यानें शोध घालून तीं सुधारण्याचा यत्न केला. चंद्रगोमिन् हा बौद्ध पंथी असल्यामुळे ब्राह्मण धर्माशी संबंध नसलेले असें एक अलग व्याकरण आपल्या पंथाचें म्हणून असावें या हेतूनें त्यानें आपलें नवें व्याकरण लिहिलें असावें. त्यानें जें व्याकरणांत शोध घातले ते जुन्या लोकांस आवडले नाहींत. त्यांनीं टीका करण्याचे नवे नवे प्रकार उपयोगांत आणून चंद्रगोमिन् यानें दाखविलेले दोष नवे नाहींत, त्यांचा परिहार यापूर्वीच झालेला आहे, असें दाखविण्याचा प्रयत्न केला. ऐतिहासिक दृष्ट्या हें कृत्य अनुचित आहे खरें; पण याच गोष्टीचा अवलंब कात्यायन व पतंजलि यांनींही केलेला आहे. चंद्रगोमिन् याचा काळ इ. स. ४७० असावा.

काशिकाकार जयादित्य व वामन.—इत्सिंग नांवाचा चिनी प्रवाशी, जयादित्य हा 'वृत्तिसूत्र' नांवाच्या ग्रंथाचा कर्ता होय असें म्हणतो. वृत्तिसूत्र व काशिका हे ग्रंथ एकच आहेत असें साधारणतः मानलें जातें. काशिका ग्रंथ जयादित्य व वामन या दोघांनीं मिळून लिहिलेला आहे. इत्सिंगानें जयादित्याचा मृत्युकाल अजमासें इ. स. ६६० हा दिला आहे. वृत्तिसूत्र व काशिका हे ग्रंथ एकच हा समज खरा धरून चाललें तर काशिका ग्रंथाचा काळ इ. स. ६९० हाच असावा असें म्हणावें लागेल.

काशिकेच्या कर्तृत्वांत वामन व जयादित्य यांचे अंश.—काशिका ग्रंथ वामन, जयादित्य किंवा वामन-जयादित्य अशा तीनहि प्रकारांनीं संवोधिल्या जाणाऱ्या माणसाचा होय असा एके कार्की समज होता. पण भट्टोजी दीक्षित यांनीं प्रौढमनोरमा ग्रंथांत पाणिनी ५-४-४२ यावर टीका लिहितांना वामन व जयादित्य यांचा मतविरोध दाखविला आहे. त्यावरून वामन व जयादित्य हे दोघे वेगवेगळे होते असें निष्पन्न होतें. सर्व टीकाणच्या हस्तलिखितांतील पुराव्यावरून काशिकेच्या पहिल्या पांच अध्यायांचें कर्तृत्व जयादित्याकडे जातें. तसेंच शेवटच्या अध्यायांचें कर्तृत्व वामनाकडे जातें असें त्याच पुराव्यावरून दिसतें.

चंद्रगोमिन् यानें व्याकरणशास्त्रांत जे शोध घातले त्यांचा पाणिनीय परंपरेंत समावेश करणें हें काशिकेचें कार्य होय. काशिका ग्रंथ म्हणजे अष्टाध्यायीवरची एक सुगम टीका होय. काशिकेंत आपिशलीचा एक नियम दिला असून सौनागस् याच्या वार्त्तिकाचाहि उल्लेख आला आहे. यावरून पाणिनीपूर्वी होऊन गेलेल्या आपिशलीचा ग्रंथ काशिकाकारास उपलब्ध होता असें दिसतें; व काशिकाकारानें उल्लेखिलेल्या सौनागस् याच्या वार्त्तिकाचा इतरत्र कोठें उल्लेख आढळत नसल्यामुळे, कात्यायनाच्या आर्था व मागाहून पुष्कळ वैयाकरण होऊन गेले असावे या समजाला पुष्टि मिळते. काशिकाकारानें दिलेला अष्टाध्यायीचा पाठ व कात्यायन आणि पतंजलि यांस ठाऊक असलेला अष्टाध्यायीचा पाठ या दोहोंत ५८ सूत्रांत फरक आहे, असें कीलहॉर्न यानें लिहिलें आहे [इंडियन अँटिकरि पु. १६ प. १७९ व ५ पुढील]. काशिकेमध्ये ज्या ज्या नवीन गोष्टी आल्या आहेत त्यांपैकी बहुतेक चंद्रगोमिन् याच्या व्याकरणांत सांपडतात. काशिकावृत्तिकारानें या गोष्टी कांहीं थांगपत्ता न लागू देतां मोठ्या शिताफीनें तेथून घेतल्या आहेत. लीविश नांवाच्या एका गृहस्थानें चंद्र व काशिका यांच्यातील समान स्थळें पुष्कळ दाखविली आहेत [लिविश याचें चंद्र व्याकरण]. 'काशिका' वृत्तीवर जिनेंद्रबुद्धीची न्यास नांवाची व हरदत्ताची पदमंजरी नांवाची अशा दोन टीका आहेत.

भर्तृहरीचा वाक्यपदीय ग्रंथ.—भर्तृहरीचा वाक्यपदीय म्हणून एक व्याकरणग्रंथ आहे. वाक्यपदीय हा ग्रंथ छंदोबद्ध असून त्यांत व्याकरणशास्त्राचें विवेचन आहे. याचे तीन अध्याय आहेत. (१) आगमकाण्ड, (२) वाक्यकाण्ड व (३) प्रकीर्णकाण्ड. दुसऱ्या काण्डाच्या शेवटीं सातएक श्लोकांत ग्रंथकारानें महाभाष्यासंबंधी जी हकीकत दिली आहे त्या हकीकतीमुळे या ग्रंथाला ऐतिहासिक महत्त्व आलें आहे. यांत, वैजि, सौभव, व हर्यक्ष यांचा चंद्रगोमिन् याच्या पूर्वीचें व्याकरणकार म्हणून उल्लेख केलेला आहे. चिनी प्रवाशी इत्सिंग हा भर्तृहरि इ. स. ६५० त मेलला असें म्हणतो.

पाणिनी संप्रदायाच्या दुसऱ्या कालखंडाचा अखेरचा ग्रंथ, कैयटाचा प्रदीप.—पतंजलीच्या महाभाष्याबरोबर जसा पाणिनीय संप्रदायांतील एक भाग संपतो. तसा कैयटाच्या प्रदीपाबरोबर पाणिनीय संप्रदायाच्या इतिहासाचा दुसरा भाग पूर्ण होतो. कैयट आणि भर्तृहरि यांच्या मधल्या काळांत महत्त्वाचे असे वैयाकरण नाहींत. इसवी सनाचें सातवें शतक हा भर्तृहरीचा व अजमासें ११ वें शतक हा कैयटाचा काळ आहे. या मधल्या काळांत पाणिनीय संप्रदायाखेरीज इतर व्याकरणसंप्रदायांची वाढ झाली, पाणिनीय संप्रदायाची झाली नाहीं.

कैयटाच्या नांवावरून तो काश्मीरचा रहाणारा असावासे वाटते. काव्यप्रकाशावरील एक टीकाकार भमिसेन (इ. स. १७२२) यानें कैयटाचा व मम्मटाचा सम्बंध जोडला आहे व कैयट मम्मटाचा शिष्य होता असेंहि तो म्हणतो. पण याकडे लक्ष देण्यांत विशेष अर्थ नाही. कैयटाचा काळ जास्तीत जास्त इ. स. १३०० च्या अलीकडे ओढतां येत नाही असें सर्वदर्शनसंग्रहांत त्याचा जो उल्लेख आहे त्यावरून स्पष्ट होतें. कैयटानें मर्तृहरीच्या पावलावर पाऊल ठेवून आपण चाललों आहों असें स्वतःच म्हटलें आहे; तेव्हां त्याच्या कामगिरीबद्दल विशेष लिहिण्याचें हें स्थळ नव्हे.

पाणिनीच्या अष्टाध्यायीवरील विवरणग्रंथ.— पाणिनीच्या अष्टाध्यायीचीं निरनिराळ्या स्वरूपांत जीं विवरणें पुढें झालीं त्यांमध्ये ' रूपमाला ' हें अग्रगण्य होय. सिद्धान्त-कौमुदी, रामचंद्राची प्रक्रियाकौमुदी वगैरे ग्रंथ मागाहून झाले, यांची रचना जवळजवळ रूपमालेच्या धर्तीवरच आहे. प्रक्रियाकौमुदी या ग्रंथावर पुष्कळ टीका आहेत. यांपैकी, विट्ठलाचार्याची प्रसाद ही टीका सर्वप्रसिद्ध होय. विट्ठलाचार्याचा काळ इ. स. १५२५ पेक्षां अधिक अर्वाचीन असेल असें दिसत नाही. प्रक्रियाकौमुदीवर शेषकृष्णाची प्राक्रिया-प्रकाश नांवाची एका टीका आहे.

भट्टोजी दीक्षिताची सिद्धान्तकौमुदी.— भट्टोजी अजमासें इ. स. १६०० च्या सुमारास होऊन गेला. सिद्धान्तकौमुदी हा ग्रंथ आज आस्तीत्वांत असलेल्या सर्व व्याकरण ग्रंथांत श्रेष्ठ असून व्याकरणशास्त्रांत प्रवेश होण्यास त्या ग्रंथाइतकें चांगलें दुसरें पुस्तक आज उपलब्ध नाही. हा ग्रंथ सर्वप्रसिद्ध असल्यानें त्याची रूखरेखा सांगण्याचें कारण नाही. या ग्रंथावर भट्टोजीदीक्षित याची स्वतःचीच एक प्रौढमनोरमा नांवाची टीका आहे. खेरीज, भट्टोजीदीक्षितानें पाणिनीच्या सूत्रांवर काशिकेच्यासारखी शब्दकौस्तुभ नांवाची एक टीका लिहिली आहे. भट्टोजीदीक्षितानें घराणेंच वैयाकरणांचें दिसतें. त्याचा पुतण्या कोंडभट्ट यानें, वाक्प्रचरना व व्याकरणाचीं मूलतत्त्वां यावर एक स्वतंत्र ग्रंथ लिहिला आहे. भट्टोजी दीक्षितांचा पुत्र भानूजी यानें अनेक शिष्य पढावले, व त्याचा पुत्र हरि दीक्षित यानें तोच क्रम पुढें चालविला. हरि दीक्षिताच्या शिष्यांपैकीं नागोजी भट्ट किंवा नागेश हा बराच प्रसिद्धीस आला होता. नागोजीभट्ट हा दांडगा लेखक होता. धर्मशास्त्रावर चौदा ग्रंथ, योगशास्त्रावर एक, अलंकारावर तीन व व्याकरणावर बारा इतके ग्रंथ यानें लिहिले असून शिवाय कित्येक टीका त्याच्या नांवावर प्रसिद्ध आहेत.

सिद्धान्तकौमुदीवरील सारग्रंथ.— यांत वरद राजानें लिहिलेल्या तीन ग्रंथांचा प्रामुख्याने उल्लेख केला पाहिजे. मध्य, लघु, आणि सार सिद्धान्तकौमुदी हीं या ग्रंथांचीं नांवें आहेत. आध्यायीची गोष्ट ही कीं, या सारभूत ग्रंथांचें स्पष्टीकरण होण्यासाठीं यांवरहि टीकापर ग्रंथ लिहावे लागले. शिवानंद नांवाच्या एका गृहस्थाच्या विनंतीवरून रामशर्मन

यानें मध्यसिद्धान्तकौमुदीवर टीका लिहिली व लघुसिद्धान्तकौमुदीवर मौनी घराण्यापैकीं गोवर्धन मढाचा नातू व रघुनाथ मढाचा मुलगा जयकृष्ण यानें टीका लिहिली.

पाणिनीय व्याकरणावरील ग्रंथांचा पुढील इतिहास.— पाणिनीच्या व्याकरणावर जे ग्रंथ झाले ते मुळांत जरी एका विवक्षित संप्रदायासाठीं म्हणून लिहिले गेले होते तरी ते व इतर संप्रदायांचे ग्रंथ यांत सारखेपणा इतका आहे कीं थोड्या फार फरकानें त्यांपैकीं कित्येक एका संप्रदायांतून दुसऱ्या संप्रदायांत ढकलण्यांत आले. या ग्रंथांसंबंधीं सविस्तर माहिती देण्यास येथें अवकाश नसल्यानें प्रत्येक भागावरील कांहीं मुख्य मुख्य ग्रंथांचाच येथें उल्लेख करतो.

धातुपाठ.— याच्यावर क्षीरस्वामीची टीका आहे. या टीकेचें नांव धातुवृत्ति. या धातुवृत्तीशिवाय क्षीरस्वामिनें दुसरे पांच ग्रंथ लिहिले आहेत. (१) निपाताव्ययोपसर्गवृत्ति, (२) अमरकेशावर टीका, (६) अमृततरंगिणी, (४) निघण्टुवृत्ति आणि (५) गणवृत्ति. प्रसिद्ध वेदभाष्यकार सायणाचार्य यांची या धातुपाठावर आणखी एक माधवीयवृत्ति नांवाची टीका आहे. सायणाचार्यांनीं या विषयावरचे पाणिनीय संप्रदायाचे दुसरे ग्रंथकार सांगितले आहेत. त्यांत भीमसेन व मैत्रेयरक्षित यांचीं नांवें प्रमुखत्वानें सांगण्यासारखीं आहेत.

गणपाठ.— याकडे टीकाकारांचें जावें तसें लक्ष गेलेलें दिसत नाही. पूर्णपणानें उपलब्ध झालेला असा यावरचा एकच ग्रंथ आहे व तो म्हणजे गणरत्नमहोदधि हा होय. हा ग्रंथ व यावरची टीका हीं दोनहि वर्षमानानें इ. स. ११४० त लिहिलीं.

लिंगानुसार.— भट्टोजी व रामचंद्र यांच्या कौमुदीमध्ये लिंगानुशासन आलेलेंच आहे. शिवाय, लिंगांवर लिहिलेल्या पाणिनीच्या संप्रदायाच्या ग्रंथांत हर्षवर्धन शबरस्वामी व वरदराज यांच्या ग्रंथांचा उल्लेख आढळून येतो. यांतला हर्षवर्धन हा बहुतांशी वाणकवीचा आश्रयदाता जो हर्षवर्धन राजा तो नसला पाहिजे. शबरस्वामी व मीमांसाकार शबरस्वामी एकच कां नाही याबद्दल वाद आहे. संवत् १२८७ मधील खंवायत येथें एक ताडपत्रांवर वामनाचार्याचा लिंगानुशासन हा ग्रंथ सांपडला आहे [कैवे, नं. २६६]. सदर वामनाचार्यानें आपल्या पूर्वीचे ग्रंथकार म्हणून व्याडि, वररुचि, चंद्र, जिनेन्द्र आदिकरून ग्रंथकारांच्या ग्रंथांचा उल्लेख केलेला आहे. [व्याडि-प्रणीतमथ्यवाररुचि संचांद्र । जैनंद्र लक्षणगतं विविधं तथान्यत् लिंगस्थ लक्ष्महि समस्त विशेषयुक्तमुक्तं मया परिमितं इ०] यावरून हे ग्रंथ इ. स. १२०० च्या पूर्वीचे असले पाहिजेत एवढें तरी निश्चितपणानें म्हणतां येतें. डॉ. पीटर्सन यानें वामनाचार्य व काशिकेचा कर्ता हे दोघे एकच असें जें दाखविलें आहे तें खरें मानलें तर ह्या वरील ग्रंथांचा काल इ. स. ८०० च्याहि पूर्वी ओढला पाहिजे.

उणादिपाठ.— उणादिसूत्रांचें कर्तृत्व कोणाकडे जातें यासंबंधाचा विचार वर आलेलाच आहे. हीं सूत्रें बहुतेक

जशीचीं तशींच, क्वचित् थोड्या फार फरकाने, कातंत्र, हैम, जौमर, सौपन्न वगैरे अपाणिनीय संप्रदायांत घेतलेली आहेत. उज्जलदत्ताची टीका हा यावरील उत्कृष्ट ग्रंथ होय. ऑफ्रेक्ट साहेबाने या ग्रंथाला जी प्रस्तावना जोडली आहे तिच्यावरून याचा काळ इ. स. १२५० ठरवावा लागतो.

परिभाषा.—परिभाषांचे कर्तृत्व साधारणपणे व्याडि याजकडे देण्यांत येते. परिभाषासंबंधाने इतका उहापोह झालेला आहे की, पाणिनीय ग्रंथांच्या अभ्यासकांस तो एक अत्यंत अवघड भाग झाला आहे. नागेशाच्या परिभाषेदुःशेखरामध्ये या परिभाषांचे अत्यंत सुगम असे विवरण असून त्यावर पायगुंड, भैरवमिश्र, शेषशर्मन्, भीमभट्ट वगैरेंच्या टीका झाल्या आहेत.

याशिवाय व्याकरणाच्या मूलतत्वांची मीमांसा करणारे अनेक ग्रंथ या कालांत निर्माण झाले. ध्वनिके स्वरूप, शब्द व त्याचा अर्थ यांचा परस्परसम्बन्ध, किंवा वाक्य व त्याचे घटकावयव यांचा परस्परसम्बन्ध इत्यादि या ग्रंथांतले विषय पतंजलीच्या महाभाष्यांत पूर्वीच येऊन गेले होते. त्याच पायावर पुढील ग्रंथकारांनी आपली इमारत रचलेली आहे. अशा ग्रंथांपैकी, भर्तृहरीचा वाक्यपदीय हा ग्रंथ सर्वांत जुना होय. व सर्वांत अर्वाचीन असा नांव घेण्यासारखा ग्रंथ म्हणजे कौंडभट्टाचा वैयाकरणसिद्धान्तभूषण हा ग्रंथ होय; यावर नागेशाने एक टीका लिहिलेली आहे.

पाणिनीय संप्रदायाच्या इतिहासाचे सिंहावलोकन.—वरील माहितीवरून असे दिसून येते की, व्याकरणाचा शास्त्र या दृष्टीने अभ्यास होण्यास ब्राह्मणकालांत सुरुवात झाली. ऋग्वेदाचा पदपाठ ज्या वेळी रचला गेला त्या वेळी या बाबतीत आणखी एक पाऊल पुढे पडले. यास्काच्या निरुक्तांत शब्दार्थाविषयी अधिक विचार होऊन, शब्दांच्या चार जाती झाल्या, नामे ही आख्यातज आहेत या व्युत्पत्तिशास्त्राच्या मूलभूत सिद्धांताचा पाया घालण्यांत आला. पुढे पाणिनीने लौकिक व छांदस या दोन्ही भाषांचे व्याकरण लिहून, लौकिक भाषेला ठाकठिकीचे स्वरूप आणले. पाणिनीच्या अष्टाध्यायीने जो व्याकरण संप्रदाय काढला त्याचे साधारणतः तीन विभाग पडतात. पैकी पहिला पतंजलीच्या महाभाष्यावरोबर संपतो व दुसरा कैयटाच्या प्रदीपावरोबर संपतो. याच्या पुढचा काल व्याकरणशास्त्राची प्रगति होण्यांत गेलेला नसून टीका, उपटीका व त्यांजवर पुन्हां टीका असे टीकांचे जाळे विणण्यांत गेलेला आहे. विचारविकासाच्या दृष्टीने पहाता ही प्रगति नसून परागतीच म्हटली पाहिजे. टीकोपटीकांच्या गोंधळांत मूळ ग्रंथ एका वाजूस राहतो व टीका समजून घेणे हेंच मुख्य कार्य होतें. सारांश, या टीकांमुळे अशी परिस्थिति आली की, तेथे विचार खुंटला, असेंच म्हणणे प्राप्त आहे. व्याकरणशास्त्राचे बाकीचे संप्रदाय कमी जास्ती प्रमाणांत या संप्रदायांतूनच निघालेले आहेत.

चांद्रसंप्रदाय—चंद्रगोमिन्चा काल.—कालानुक्रमाच्या दृष्टीने पाणिनीय संप्रदायाच्या पुढचा जो चांद्र संप्रदाय त्याजकडे आतां आपण वळू. चांद्र संप्रदायासंबंधाचा सर्वांत जुना उल्लेख भर्तृहरीच्या वाक्यपदीयांत सांपडतो. सर्वांत अलीकडचा उल्लेख म्हणजे मल्लिनाथाने मेघदूतांतील 'नीचैराख्यं गिरिमधिवसेस्तत्र विभ्रामहेतोः' या श्लोकावरील टीकेत केलेला होय. परंतु, चांद्र व्याकरणाची मूळ प्रत मल्लिनाथाच्या हातांत लागली होती असें दिसत नाही. डॉ. बुद्धरयाने काश्मीरहून १८७५ त आणलेली एक अर्धवट प्रत व नेपाळ मधून हरप्रसादशास्त्री यांना आणलेली नेपाळी भाषेत इ. स. १३५६ त लिहिलेली एक पूर्ण प्रत या दोहोंखेरीज या ग्रंथाच्या प्रती सरकारच्या प्रयत्नाने सुद्धा सांपडल्या नाहीत. डॉ. ब्रूनो लिबिश याने मात्र परिश्रम करून चांद्र व्याकरणाची पोढिका बसविली असून १९०२ साली त्याने लाइपझिग येथें एक चांद्र व्याकरणहि प्रसिद्ध केले आहे. काशिका वृत्तीमध्ये, ज्याला पाणिनीशी किंवा कात्यायनाशी समानार्थक सूत्रे नाहीत अशी चांद्र व्याकरणांतलि सूत्रे, कर्त्यांचा उल्लेख न करता दिलेली आहेत म्हणून वर सांगितलेच आहे. त्यावरून चंद्राच्या कालाची एक सीमा इ. स. ६५० ही ठरते. दुसऱ्या वाजूस, चांद्र सूत्रांवरील एका वृत्तीत वक्तृसमकालीन भूतकाळाचे उदाहरण म्हणून 'अजयद्गुप्तो (? मूळांत जतो किंवा जप्तो आहे) हूणान्' असे वाक्य घेतले आहे त्यावरून इ. स. ४६५ किंवा ५४४ ही सीमा येते. यांपैकी पहिलीच जास्त संभवनीय आहे. म्हणजे इ. स. ४७० हा स्थूल मानाने चंद्राचा काल आहे असें म्हणावयास हरकत नाही.

चंद्रगोमिन् याच्या ग्रंथाचे स्वरूप.—चांद्र व्याकरणांत संक्षेपावर फार भर दिला आहे असें दिसते. जेथे जेथे थोड्या शब्दांत किंवा अक्षरांत काम भागण्यासारखे होते तेथे तेथे चांद्र व्याकरणांत संक्षेप करण्याकडे सक्त नजर पुराविलेली आहे. पाणिनि कात्यायन व पतंजलि यांच्या व्याकरणांत संक्षेप कसा करता येईल याचा व मोजक्या आणि योग्य शब्दांत तीच माहिती कशी देता येईल याचा चंद्रगोमिन् याने फार वारकाईने विचार केला आहे. प्रत्याहार सूत्रांपैकी एका सूत्रास रजा देऊन त्यांच्या जागी १३३ सूत्रे कायम ठेविली आहेत. त्याने पाणिनीचे नियम कांहीं ठिकाणी उच्चाराच्या सोयीसाठी बदलून निराळ्या शब्दांत सांगितले आहेत. स्वतः चंद्राची अशी अवधी ३५५ सूत्रे आहेत व ती सर्व काशिकेंत घेतली आहेत. चंद्राच्या ग्रंथांत पाणिनीच्या ४००० सूत्रांपेवजी ३१०० च सूत्रे आढळतात. अध्याय देखील सहाच असून पाणिनीच्या पहिल्या दोन अध्यायांतली माहिती याने सहा अध्यायांतच निरनिराळ्या ठिकाणी घातली आहे. उच्चारशास्त्रासंबंधाचे किंवा व्याकरणसंबंधाचे जे नियम पूर्वीच्या व्याकरणांतून होते त्यांचे विषयवार वर्गीकरण करणे व ते सुव्यवस्थितपणाने मांडणे, हा चंद्रगोमिन् याचा हेतु होता.

चांद्रसंप्रदायाच्या उपग्रंथांचा इतिहास.—उपर्युक्त अष्टाध्यायी सूत्रांखेरीज चंद्रानें उणादिसूत्रे, धातुपाठ, लिगानुशासन, गणपाठ, उपसर्गवृत्ति आणि वर्णसूत्रे हीं हि वनविलीं होती. यांपैकी धातुपाठाचा उल्लेख क्षीरस्वामीने केलेला आहे. वामनाचार्य उज्जलदत्त रायमुगुट यांनी लिगानुशासनाचा उल्लेख केला आहे. गणपाठ या नांवाचा स्वतंत्र ग्रंथ जरी उपलब्ध नाही तरी त्याचा सूत्रवृत्तीत समावेश केला असल्याने त्याचें अस्तित्व गृहीत धरून चालणें भाग आहे. वर्णसूत्रें हा ग्रंथ पाणिनीच्या शिक्षाग्रंथासारखा अगदीं लहान ग्रंथ असून त्यांत वर्णांचीं स्थाने व प्रत्यय याबद्दलची माहिती ४० सूत्रांत दिली आहे. परिभाषेसंबंधाचे चंद्रसंप्रदायाचें असें एकहि पुस्तक आपणांस उपलब्ध नाही. याखेरीज शिष्यलेखा नांवाचें एक काव्य व लोकानंद नांवाचें एक नाट्य चंद्राचें म्हणून आहे, पण त्यांत कांहीं अर्थ नसून तीं बहुधा विशेष महत्त्वाचीं नसावीत.

चांद्र संप्रदायाच्या न्हासाचें कारण.—चांद्र संप्रदायाच्या ग्रंथांचा संग्रह एवढा मोठा असताना हा संप्रदाय हिंदुस्थानांतून अर्जावात नाहीसा झाला याचें मुख्य कारण, हा संप्रदाय विशिष्ट पारमार्थिक पंथासाठीं काढलेला होता हें होय. याचीं मते बौद्ध संप्रदायाचीं असल्याकारणानें त्या संप्रदायावरोवरच याचाहि लोप झाला असावा. तथापि तिबेटांत अजून सुद्धा या संप्रदायाच्या ग्रंथांचा अभ्यास जारीनें चालू आहे असें सांगतात.

चांद्र संप्रदायाचे तिबेटकडे प्रचारांत असलेले ग्रंथ.—हे ग्रंथ पुढें दिल्याप्रमाणे आहेत. ते संस्कृतमध्ये आहेत किंवा यांचें तिबेटी भाषेंत अक्षरशः भाषांतर आहे.

(१) पाणिनीच्या अष्टाध्यायीशीं जुळणाऱे सूत्र पाठ. —याचे सहा भाग आहेत. इ. स. १३५६ मध्ये लिहिलेली संपूर्ण हस्तलिखित प्रत अलीकडे हिंदुस्थान सरकारला नेपाळांतून मिळाली असून ती आतां कलकत्ता शहरीं आहे. शिवाय याचे कित्येक भाग केंब्रिज येथें असून संपूर्ण भाषांतर तंजावर येथें आहे.

(२) सूत्रवृत्ति. —हा फार महत्त्वाचा ग्रंथ असून त्याची भाषापद्धति आणि विषयविवेचन काशिकावृत्तीशीं इतकें जुळतें कीं, यांत बहुतेक स्वतः चंद्रगोमिन् याचेंच मूळ स्पष्टीकरण असावें असें वाटतें. ग्रंथसमाप्तिमध्ये, हा ग्रंथ धर्मदास यानें लिहिला असा उल्लेख आहे; परंतु धर्मदास हा चंद्रगोमिन् याचा शिष्य असावा व त्यानें आपल्या गुरूचे शब्द जसेच तसेच उतरून घेतले असावेत. सटीक सूत्रांची हस्तलिखित पूर्ण प्रत खाटमांडू येथील ग्रंथालयांत आहे.

(३) सूत्रपद्धति. —सूत्रपाठाच्या पहिल्या व दुसऱ्या भागाचे कित्येक तुकडे केंब्रिज येथें राखून ठेविले आहेत.

(४) चंद्र अलंकार. —ही एका अज्ञात ग्रंथकारानें लिहिलेली सूत्रपाठाची टीका होय. पांचव्या व सहाव्या

भागासंबंधी एक तुटक पुस्तक प्रो० वेन्डॉल यांना नेपाळांत मिळालें असून ते सध्या त्यांच्या ताब्यांत आहे.

(५) अधिकारसंग्रह. —हें एक चमत्कारिक लहानसें पुस्तक आहे. यांत चंद्रसूत्राचे ठळक नियम अथवा अधिकार असून ते किती सूत्रांना लागू पडतात हें दाखविलें आहे. हें फक्त तंजावर येथें आहे.

(६) धातुपाठ. —या ग्रंथांत चांद्र पद्धतीप्रमाणें धातु एके ठिकाणी दिले आहेत. ही पद्धत पाणिनीच्या रचनेहून निराळी आहे. याचीं दोन निरनिराळीं भाषांतरें डॉ० लि. विशाल तंजावर येथें मिळालीं व त्यांच्या साहाय्यानें पुढें केंब्रिज संग्रहांत मूळ संस्कृत प्रतहि सांपडली.

(७) धातुपाठायण. —हा ग्रंथ पूर्णचंद्रानें लिहिलेला असून बहुशः चांद्र शाखेपैकीं असावा. हा माधवीय धातुवृत्तीशीं जमत असून प्रो० वेन्डॉल यांनी नेपाळांत विकत घेतला होता. सध्या हा केंब्रिज संग्रहांत आहे.

(८) गणपाठ. —ज्या प्रमाणें काशिकावृत्तीमध्ये पाणिनीचा गणपाठ आहे त्याप्रमाणें सूत्रवृत्ति [नं. २] मध्ये चांद्र पद्धतीच्या गणांचा समावेश केलेला आहे.

(९) उणादिसूत्र. —हें तंजावर येथें आहे. चंद्रगोमिन् यानें आपले उणादि प्रत्यय तीन पुस्तकांत अंत्य अक्षरांच्या अनुक्रमाप्रमाणें रचलेले आहेत. पहिल्या पुस्तकांत ‘अ’ शिवाय सर्व स्वरान्त प्रत्यय आहेत; दुसऱ्यांत ‘क’ पासून ‘य’ पर्यंत ‘अ’ स्वरान्त प्रत्यय आहेत; तिसऱ्यांत वाकीचे र पासून ह पर्यंत ‘अ’ स्वरान्त प्रत्यय, क्तिप् प्रत्यय व व्यंजनान्त प्रत्यय आहेत.

(१०) उणादिवृत्ति. —ही उणादिसूत्रांवरील उत्कृष्ट टीका आहे. हा ग्रंथ फक्त तंजावर येथें आहे. उणादि प्रत्ययांपासून साधित शब्द व त्यांचे समानार्थी संस्कृत शब्द व तिबेटी भाषेंतील भाषांतर हीं या ग्रंथांत दिली आहेत.

(११) उपसर्गवृत्ति. —या ग्रंथांत चंद्रगोमिन् यानें संस्कृत भाषेंतील वीस धातुप्रत्ययांचें अथवा प्रत्ययांचें स्पष्टीकरण केले आहे. हा फक्त तंजावर येथें आहे.

(१२) वर्णसूत्र. —पाणिनीय शिक्षेसारखा, वर्णशास्त्राचे नियम असलेला चंद्रगोमिन् याचा ग्रंथ. प्रो. वुड्लर यांना हा ग्रंथ काश्मीरमध्ये सांपडला. शिवाय तंजावर येथें त्याचें एक भाषांतर आहे.

(१३) वर्णसूत्रवृत्ति. —चोंस-स्क्रियॉन म्हणजे धर्मपाल यानें ११९ श्लोकांत वर्णसूत्रावर लिहिलेली टीका. हा ग्रंथ तंजावर येथें राखून ठेविलेला आहे.

(१४) परिभाषासूत्र. —या ग्रंथांत चांद्रपद्धतीच्या स्पष्टीकरणार्थ नियम दिले आहेत. प्रो० वुड्लर यांना हा ग्रंथ काश्मीर मध्ये मिळाला.

(१५) बालावबोधन. —हें एक चांद्रपद्धतीचें संस्कृत व्याकरणावर प्रमाणभूत पुस्तक आहे. वरदराजाच्या लघुको-मुदीशीं या पुस्तकाचें साम्य आहे. हें इ. स. १२०० च्या

सुनारास कत्सप अथवा कश्यप नांवाच्या बुद्ध भिक्षूने संस्कृताचे अध्ययन सुलभ व्हावे म्हणून लंकाद्वीपांत लिहिले. या पुस्तकाच्या उद्याने या वेदांतील मूळ चांद्र व्याकरणाचा लय झाला. त्याचा नंतर विल्यम (गुणतिलक) याने शोध लावला व याचा एक तृतीयांश भाग प्रकाशित केला. कोलंबोच्या मोंडिस गुण शेखर यांनी डॉ० ली-विशला या ग्रंथाची एक संपूर्ण प्रत नजर केली होती.

(१६) ति ड न्त.—चांद्रपद्धतीप्रमाणे धातु चालविण्यासंबंधी एक ग्रंथ. हा फक्त तंजावर येथे आहे.

(१७) सु व न्त र त्ना क र.—म्हणजे नामांची रत्नखाना. चांद्र पद्धतीचे लिंग आणि अंत्य अक्षर यांच्या लावलेल्या अनुक्रमाने नामांच्या संग्रहाचे पुस्तक. हे फक्त तंजावर येथे आहे.

(१८) व्या क र ण सु व न्त.—चांद्र पद्धतीप्रमाणे नामे चालविण्याविषयी पुस्तक. हे फक्त तंजावर येथे आहे.

(१९) वि भ क्तो—कारिका.—नामे चालविण्याविषयी ईश्वर-भद्र अथवा सिंहभद्र याचे पुस्तक. हे फक्त तंजावर येथे आहे.

(२०) संबं ध उ द्देश अथवा च ण्ड वृ त्ति.—हे चण्डदास कायस्थ याने श्लोकांत लिहिलेले वाक्यरचनेविषयी एक लहानसे पुस्तक आहे. याची मूळ हस्तलिखित प्रत डॉ० एस. व्हॉन ओल्डेनबर्ग यांच्या ताब्यांत सेट पिटर्सबर्ग (पेट्रो-ग्रेड) येथे होती तिचे तिचेटी भाषेतील भाषांतर तंजावर येथे आहे.

(२१) च ण्ड वृ त्ति—वि व र ण.—संबंधउद्देशावरील टीका. हा डॉ० एस. व्हॉन, ओल्डेनबर्ग यांच्या ग्रंथालयांत आहे.

[इ. अ. पु. २५ पृ. १०३-१०५]

सिंहलद्वीपांतील चांद्र संप्रदायाचा प्रचार.—चंद्र व्याकरणाचा प्रचार जसा तिबेटमध्ये झाला तसाच तो सिंहल-द्वीपांतहि झाला. पण तेथे ग्रंथकारापेक्षा पद्धति आणि तत्वेच पसरली असे म्हटले पाहिजे. वास्तविक तो बौद्ध लोकांचा देश असल्याने तेथे चांद्र संप्रदायी ग्रंथ सांपडायला पाहिजेत. परंतु, मूलग्रंथांपैकी एकहि ग्रंथ तेथे सांपडत नाही. याचे कारण असे आहे की, बौद्धसंप्रदायाच्या काश्यप नांवाच्या एका भिक्षूने वालावबोधन नांवाचे एक व्याकरण चंद्र संप्रदायाला अनुसरूनच लिहिले. परंतु त्याची रचना वरदराजाच्या लुकुकोमुदीसारखी असल्यामुळे चंद्र संप्रदायाच्या ग्रंथांपेक्षा हा ग्रंथच अधिक लोकप्रिय होऊन ते सर्व ग्रंथ मागे पडले. अशा स्थितीत या संप्रदायाचा आणखी इतिहास सांगता येत नाही.

जैनेंद्र व्याकरण.—जैनेंद्र व्याकरणाच्या ग्रंथकर्तृत्व-निर्णायक आणि व्याकरणशास्त्रचिकित्सक वादविवादांत महत्त्वाचे दोन लेख आहेत. ते दोन्ही लेख देऊन या विषयाला प्रारंभ करावा. एक लेख डॉ० कोलहॉर्न यांचा इंडियन अँटिक्वरी पु. १० मध्ये आहे. आणि दुसरा प्रोफेसर पाठ-भा. पां. २६

कांचा पुस्तक १२ मध्ये आहे. कोलहॉर्नच्या लेखाकडे प्रथम लक्ष देऊ.

जैनेंद्र व्याकरणाच्या म्हणून समजल्या जाणाऱ्या (कारण हे देवनन्दि नांवाच्या मनुष्याने केले असावे, असा उल्लेख मिळतो) अशा पुण्याच्या डेक्कन कॉलेजमध्ये खालील सरकारी हस्तलिखित प्रती आहेत.

१. (अ) ३१४ पानांचा कागदावरील जैनेन्द्रव्याकरणमहावृत्ति नांवाचा हस्तलेख.—त्यांत 'अभयनन्दिमुनी' यांचे टीके-सहित. १-१-१ पासून ४-३-३० इतकी मूळ सूत्रे आहेत.

(ब) ७५ पानांचा वरच्या पुढील सूत्रांचा म्हणजे ४-४-१४३ (नैकाचः पाणिनीचे ६-४-१६३) पासून शेवटपर्यंत (५-४-१२४).

२. (अ) सोमदेवयति किंवा मुनीश्वर (सोममार व्रतिप) याच्या शब्दार्णवचंद्रिका नांवाच्या संक्षिप्त टीकेसहित कागदावरील २६२ पानांचा संपूर्ण सूत्रांचा हस्तलेख.

(ब) जुन्या भूर्जपत्रावरील वरच्याच ग्रंथाचा ३०० पानांचा परंतु हल्ली फारच अव्यवस्थित असलेला हस्तलेख. शब्दार्णवचन्द्रिकेच्या हस्तलेखांवरून हा ग्रंथ इ. स. १२०५ त भोजदेवाच्या (दुसऱ्या भोजाच्या) वेळेस केलेला दिसतो. कोल्हापूर प्रांतांत आजुरिका (आजरे ?) येथे गंडरादित्य देव याने स्थापन केलेल्या जिनालयांत सांपडला आहे.

३. कागदावरील १३८ पानांचा हस्तलेख. ग्रंथनाम पंच-वस्तु. कौमुदीच्या सारखा याची पद्धति आहे. या लेखाच्या शेवटी सर्व ग्रंथ देवनन्दि याचा आहे असे म्हटले आहे.

वर जे हस्तलेख सांगितले त्यांच्या दोन जाती करता येतील. अभयनन्दिन् आणि पञ्चवस्तुकं यांनी त्यांतले त्यांत संक्षिप्त घेतली आहे, आणि सोमदेवाच्या टीकेची मोठी आहे.

सर्व संस्कृत व्याकरणांत हे वरचे कमी दर्जाचे ठरते. कारण यांत फारसा नवेपणा नाही. यांतील मुख्य तत्व म्हणजे 'अर्धा स्वर कमी झाला म्हणजे पुत्रोत्सवासारखा आनंद.' म्हणजे होतां होईल तितकी सूत्रे लहान करणे. त्यांतच ग्रंथकर्त्यांनी आपली अल्प बुद्धि खर्च केली आहे. बाकी उपयुक्ततेच्या मानाने व्याकरण फारच कमी दर्जाचे ठरते.

१. आघाता (अंकसेट) च्या नियमांपैकी उदात्त, अनुदात्त आणि स्वरित यांचे सर्वसाधारण नियम मात्र ठेविले आहेत. बाकी सर्व गाळले आहेत.

२. सूत्रांत होतां होईल तों लहान शब्द वापरले आहेत. उदाहरणार्थ—विभाषा (वा), औपम्य (इव), परस्मिन् (परे)—वगैरे.

३. नवीन अगदी आंखूड पारिभाषिक शब्द तयार केले आहेत. उदाहरणार्थ—ह्रस्व (प्र), दीर्घ (दी), प (प्लुत). स (समाप्त), त (निष्ठा), वाच् (उपपद) वगैरे.

४. प्रत्येक विभक्तीचे नांव ' विभक्ति ' या शब्दांतील प्रत्येक व्यंजनास ' आ ' व स्वरास ' प् ' लावून केले आहे जसे वा (प्रथमा), इप् (द्वितीया), भा (तृतीया) अप्

(चतुर्था), का (पंचमा), ता (षष्ठा), इप् (सप्तमा). आणि शेवटी संयुद्धीला 'का' असे नांव आहे.

५. स्पर्थे परम् [किंवा, विप्रतिपेधे परं कार्यम् (पाणिनी)] या नियमाचे कार्य दाखविण्यास नवीन युक्ति योजिली आहे. जेथे दे यांचा विरोध येईल तेथे नपुसकलिङ्गा पारिभाषिक शब्दाच काय गौण म्हणून सोडून द्यावयाचे. जसे—रुः (गुरु) याचा जोर धि (लघु पेशां) जास्त, व दः (आत्मनेपद) याचा जोर मम् (परस्मैपद) पेशां जास्त समजावयाचा.

६. एकाच नामावरून त्याच जातीचीं सगळीं स्वाभाविकच समजली जातात (स्वाभाविकत्वादभिधानस्यैकशेषानारम्भः). सबब एकशेष प्रकरण संबंध गाळले आहे. म्हणून यास 'अनेकशेष व्याकरण' म्हटले आहे.

७. पाणिनीने 'विभाषा' दाखविण्याकरितांच निरनिराळ्या आचार्यांचीं नांवे दिली आहेत, सबब तीं गाळली आहेत.

वोपदेवाच्या धातुपाठांतील उल्लेखावरून पहिल्याने 'जैनेंद्र व्याकरण' असावे हे माहित झाले. 'जैनेंद्र' हे वोपदेवाने काल्पनिक नांव बनविले असावे, कारण शब्दार्णवचन्द्रिकेच्या हस्तलेखा प्रतीवरून या व्याकरणाचा कर्ता 'पूज्यपाद' असावा असे बहुतेक खात्रीलायक दिसते. आणि हा 'जिना' पैकीं शेवटचा होता म्हणून याचा 'जिनेन्द्र' या नांवाने बरेच वेळां उल्लेख आला आहे. हा 'पूज्यपाद महावीर' या नांवाने ओळखिला जात होता.

तो जेव्हा आठ वर्षांचा झाला तेव्हा आईवापांनी त्याला गुरुगृही पाठविला. त्याच वेळी इन्द्राचे सिंहासन हालल्यामुळे त्याला मृत्युलोकीं काय चालले आहे हे समजून तो खाली आला आणि त्या मुलास प्रश्न करू लागला. त्याने गुरुस न येणाऱ्या अशा व्याकरणांतील प्रश्नांची उत्तरे दिली; आणि बरेच नवीन नियम स्वतः तयार केले. हेच ते 'जैनेन्द्र व्याकरण' अशी याबद्दल दंतकथा आहे. जैन लोकांची नेहमीचीच चाल आपले अनेक ग्रंथ 'जिनेन्द्र महावीर' या नांवावर प्रसिद्ध करण्याची असल्यामुळे दुसरा कोणी 'मर्त्य' याचा 'कर्ता' आहे काय असें पहावे लागते. तसे पाहू गेल्यास तो देवनन्दी असावा अशाबद्दल बरेच पुरावे सांपडतात. त्यांतील एक असा की, ग्रंथकर्त्याने आपले नांव पहिल्याच श्लोकांत सूचित केले आहे तो श्लोक—

लक्ष्मीरात्रान्तिकी यस्य निरवद्यावभासते ।

देवनन्दितपूजेशो नमस्तस्मै स्वयंभुवे ॥

आतां प्रो. पाठकांच्या लेखाकडे वळू.

पूज्यपाद व जैनेन्द्र व्याकरण या ग्रंथांचे कर्तृत्व.—

डॉ. काल्होर्न साहेबांच्या मते, जैनेन्द्र या संस्कृत व्याकरणाचा कर्ता, जैन तीर्थकारांपैकी शेवटील जो महावीर तो होता. व 'पूज्यपाद' हे त्याचेच सन्मानदर्शक नांव आहे (इ. अ. पु. १० पा. ७५-७९ पहा). पण रा० पाठक यांनी असे सिद्ध केले आहे की, (१) पूज्यपाद या नांवाचा एक खरोखरीचा ग्रंथकार होऊन गेला; (२) त्याने 'जैनेन्द्र' हे संस्कृत व्याकरण लिहिले

(३) या पूज्यपादाचे 'देवनन्दी' असें दुसरे नांव होते; (४) याचा शक ६५१ होता; (५) वारा शतके होऊन गेली तरी याचे पुष्कळ ग्रंथ दक्षिण हिंदुस्थानांत प्रसिद्ध आहेत.

(१) पूज्यपाद हा खरोखरीचा एक ग्रंथकार होऊन गेला हे दाखविण्याकरितां आधार, कर्नाटकांतील अर्थदास, इंद्रभूति व नागचंद्र या जैन कवींच्या काव्यांतील 'प्रशस्ति' यांचा आहे.

(२) पूज्यपादाने 'जैनेन्द्र' लिहिले या विधानास आधार मितगति याच्या धर्मपरीक्षा या ग्रंथाचे वृत्तविलास यांनी कानडीत केलेले भाषांतर यांतांल 'प्रशस्ति' चा आहे. सोमदेवहि तेच म्हणतो. पद्यावलीवरूनहि हेच शाबित होते.

(३) पद्यावलीवरून त्याचे नांव देवनन्दी होते हे सिद्ध होते.

(४) मेघनन्दीचा श्रावकाचार व समाधिशतक या ग्रंथावरील मेघचंद्राची टीका यांवरून या पूज्यपादाचा काल शक ६५१ हा होता असे सिद्ध होते (इ. अ. पु. १२ पा. १९-२१).

या दोन लेखांत येऊन गेलेला मजकूर देऊन डॉ. वेलव-लकर देवनन्दाच्या ग्रंथकर्तृत्वाबद्दल आतां शंका रहात नाही असा अभिप्राय व्यक्त करतात. या देवनन्दाला पूज्यपाद या दुसऱ्या नांवानेहि ओळखतात. डॉ. काल्होर्न यांच्या मते पूज्यपाद हे टोपण नांव असावे. शेवटल्या तीर्थकाराच्या नांवावर ग्रंथ विकला जावा एवढ्यासाठी कोणती तरी मार्गालेख-काने हे नांव घेतले असावे असे ते म्हणतात. परंतु, प्रोफेसर पाठक यांनी हा सूत्रकर्ता देवनन्दी व पूज्यपाद हे दोघे एकच असे आतां निश्चयाने सिद्ध केले आहे.

जैनेन्द्र व्याकरणाचा काल.—या संप्रदायाची सुत्वात चंद्रसंप्रदायाबरोबरच झाली. 'इंडियन अँटिकरी' आम्बटोवर १९१४च्या अंकामार्शल प्रो. पाठकांच्या जैन शाकटायनावरील निबंधांत त्यांनी जैनेन्द्रव्याकरण इसवी सनाच्या पांचव्या शतकाच्या उत्तरार्धात घालण्याचा प्रयत्न केला आहे. आपल्या म्हणण्याच्या समर्थनार्थ त्यांनी जीं प्रमाणे दिली आहेत तीं हीं:—(१) जैनेन्द्रव्याकरण काशिकाकारांना माहित होते असे दिसते (काशिका ३. ३. ४०) 'हस्तोदयऽनुद्यस्तेव चै' हे जैनेन्द्राचे सूत्र गृहीत धरून नंतर काशिकाकारांनी 'उच्चस्य प्रतिपेधोवक्तव्यः' हे सूत्र लिहिले आहे. (२) या व्याकरणसूत्रांत ईश्वरकृष्णाचा उल्लेख व सौरमानाप्रमाणे गुरुची प्रदक्षिणा वारा वर्षांत पुरी होते या गोष्टींचा उल्लेख येतो. सूत्र ३.३.१३४ यांत 'भृगुवत्साग्रायण वृषमण ब्राह्मण वसिष्ठ' येथे वृषमण या शब्दाने ईश्वरकृष्ण उद्दिष्ट आहे. कारण, वापसण्य हे ईश्वरकृष्णांचेच नांव होय. सौरमानाची पद्धत पूर्वीचे जे कदम्ब राजे, त्यांच्या, म्हणजे त्यांशीं समकालीन जे 'गुप्त' राजे त्यांच्या वेळीं अमलांत होती. (३) जैनेन्द्राचे उल्लेख नवव्या शतकाच्या पुढील ग्रंथांतून आढळतात, त्यांवरून गोळा होणारा पुरावा; शाकटायनाच्या शब्दानुशासनांत (इ. स. १०२५)

जैनद्रापासून घेतलेल्या गोष्टी वग्याच आहेत. डॉ. पीटर्सनच्या माहितीप्रमाणे इ. स. ८५३ मधल्या दिगंबरदर्शनशास्त्रामध्ये द्रविड संघाचा स्थापक पूज्यपादाचा एक शिष्य होता असा उल्लेख आहे. (४) शेवटी लक्ष्मेश्वर येथील शंखवास्ति देवा-लयांतील एका शिलालेखांत शके ६५२ त म्हणजे इ. स. ७३० त श्रीपूज्यपादांनी आपल्या एका शिष्यास देणगी दिल्याचा उल्लेख आहे. पण पूज्यपाद अनेक असण्याचा संभव असल्याने या शेवटच्या गोष्टीवर तितका भरवसा ठेगितां येत नाही.

जैनद्र व्याकरणाचे दोन पाठ—जैनद्र व्याकरणाचे दोन पाठ आहेत. एक अभयनंदी नांवाच्या टीकाकाराने स्वीकारिलेला पाठ. त्यांत ३०० सूत्रे आहेत. दुसऱ्या पाठांत यापेक्षां जवळ जवळ ७०० सूत्रे अधिक असून शिवाय शब्दांचे कित्येक किरकोळ फेरवदल आहेत. हा पाठ शब्दा-र्णवचंद्रिका या टीकेचा कर्ता जो सोमदेव त्याने स्वीकारिलेला आहे. ही टीका इ. स. १२०५ मध्ये लिहिली गेली असे त्याच्याच म्हणण्यावरून दिसते. या दोहोंपैकी, दुसऱ्याच पाठ अधिक खरा होय असे दाखविणारा पुरावा प्रो. पाठक यांनी जमविला आहे.

जैनद्र व्याकरणाचे स्वरूप—जैनद्र व्याकरणांत स्वयंप्रकाशित बुद्धिमत्तेची झोंक कोठेच नाही. त्याचे व्याकरण म्हणजे पाणिनीयां सूत्रे व वार्तिके यांचा संक्षिप्त संग्रह होय. संक्षेप करण्यांत मात्र याने आपली पराकाष्ठा केली आहे. 'विभाषा' वद्दल 'वा' किंवा 'मनुष्या' वद्दल 'नृ' घालणे असे संक्षिप्तीकरणाने प्रसंग सुद्धा त्याने वायां जाऊ दिले नाहीत. त्याने याच गोष्टीच्या भरीं पडून 'प्रत्यय' वद्दल 'त्य' 'कर्मधारय' याच्यावद्दल 'य' 'परस्मैपद' याच्यावद्दल 'म' 'आर्धधातुका' वद्दल 'अग' असे नवीन पारिभाषिक शब्द उपयोगांत आणिले आहेत. त्यामुळे त्याच्या व्याकरणाचा अभ्यास करण्याचे काम कल्पनेवाहेर प्रयासाचे होऊन बसले आहे. दिगंबर संप्रदायाच्या लोकांच्या वृद्धिवादीप्रमाणे देव-नंदी उर्फ पूज्यपाद यानेहि उद्धृत केलेल्या मजकुराच्या ग्रंथांचे अगर ग्रंथकारांचे नांव कोठेहि दिलेले नाही. त्याच्या सर्व सूत्रांत सहा नांवांचा उल्लेख आहे. परंतु, हीं सर्व नांवे कल्पना सृष्टीतील आहेत असे कीलहर्नप्रभृति विद्वानांचे मत आहे. आधारावाचून उगीच नांवांचा उल्लेख करणे हा प्रकार या संप्रदायांतच आढळतो असे नाही. यावद्दल आजच कांही निश्चित लिहितां येत नाही ही दुर्दैवाची गोष्ट होय.

जैनद्र संप्रदायाचे उपलब्ध वाङ्मय—अभयनंदी व सोमदेव यांच्या दोन टीका एवढेच काय ते जैनद्र संप्र-दायाचे उपलब्ध वाङ्मय आहे. अर्थात् व्याकरणसूत्रे आहे-तच. सोमदेव हा शिलाहार राजा भोजदेव याचा समकालीन असून आजुरिका येथील राहणारा होता असे त्याच्या म्हण-ण्यावरून दिसते. आजुरिका व कोल्हापूर संस्थानांतील आजरे ही एकच असारीत असे वाटते.

जैनद्र सूत्रांचा 'पंचवस्तु' नांवाचा आणखी एक संक्षेप केलेला आहे. याचा उपयोग नवीशक्या लोकांकरितां आहे. या ग्रंथांत अभयनंदीचा सूत्रपाठ प्रमाण धरलेला आहे. हा ग्रंथ देवनंदीचा म्हणतात, पण ती चूक आहे. पंचवस्तु ग्रंथाचे उपोद्घातप्रकरण प्रक्षिप्त असवे असे दिसते. यांत प्रत्याहारविचार असून सर्व ग्रंथाचा कर्ता कोणी आर्यश्रुत-कीर्ति हा होता असे त्यांत म्हटले आहे. हाच या रूपांतराचा कर्ता म्हणावयाचा की काय? श्रुतकीर्तीचा काळ अजमासे ६० स० १०४५ असावा असे प्रो. पाठक म्हणतात.

तेराव्या शतकापासूनचा जैनद्र संप्रदायाचा इतिहास फारसा अवगत नाही. या संप्रदायांतील ग्रंथांचा अभ्यास दक्षिणहिंदुस्थानांत दिगंबर जैन लोकांपैकीं एखाददुसरा विद्यार्थी करतो.

शाकटायन संप्रदाय—शाकटायनाचा शब्दानुशासन हा ग्रंथ मुख्यतः श्वेतांबर जैन लोकांकरितां लिहिलेला आहे. याच्या वरच्या टीका व गणरत्नमहोदधि, माधवीय धातुवृत्ति इत्यादि ग्रंथांतून आलेले याचे उल्लेख यांवरून पाहतां या ग्रंथाचा श्वेतांबर जेनांपेक्षां इतर लोकांतच जास्त प्रचार होता असे दिसते. परंतु इतकी लोकप्रियता मिळवि-ण्याची या ग्रंथाची योग्यता नाही. कारण, यांत स्वतंत्र असा भाग फारच थोडा आहे. याचा कर्ता शाकटायन हा अलोकडचा आहे. पाणिनीच्या अष्टाध्यायींत व यास्काच्या निरुक्तांत ज्याचा उल्लेख आढळतो तो शाकटायन हा नव्हे. याला अभिनवशाकटायन म्हणतात; व या नांवाने याचे उल्लेख केलेले वोपदेवाच्या कामधेनूमध्ये व हेमचंद्रामध्ये आपणांस सांपडतात. शाकटायनावर प्रो. पाठक यांनी इंडियन अँटिकरि पुस्तक ४३, ४४, ४५, मध्ये एक लेख लिहिला त्यांत त्यांनी (१) शब्दानुशासन व अमोघवृत्ति हे दोन्ही ग्रंथ शाकटायनानेच लिहिले; (२) हा शाकटायन श्वेतांबर जैन होता; (३) शाकटायन पहिल्या अमोघवर्षाच्या कारकीर्दीत होऊन गेला व त्याने आपली अमोघवृत्ति शके ७३६ व ७८९ यांच्या दरम्यान लिहिली; (४) काशिकाकार न्यासकार व कुमा-रिल यांच्या नंतर व दयापाल, प्रभाचंद्र व अभयसूरी यांच्या अगोदर शाकटायन होऊन गेला असा पुरावा सांपडत असल्यामुळे वरील काळनिर्णयास पुष्टि मिळते असे दाख-विले आहे. त्यांच्या लेखांचा गोपवारा येणे प्रमाणे:

जैन शाकटायनाची अमोघवृत्ति यक्षवर्म्याच्या चिंतामणी नंतर लिहिली गेली असे प्रो. कीलहर्न यांनी प्रतिपादन केले आहे. परंतु यक्षवर्म्याने आपल्या चिंतामणीच्या प्रास्ताविक प्रशस्तीत असे स्पष्ट म्हटले आहे की "शाकटायन ... यदुपक्रमं शब्दानुशासनं सार्वं तस्यातिमहती (ती) वृत्तिं संहत्य इयं लघि (घी) यासि (सी) वृत्तिर्वक्ष्यते यक्षवर्मणा" [चिंताम-णीची प्रशस्ति श्लोक ३-७] (ज्या शाकटायनाने शब्दानु-शासन नांवाचा सर्वलोकोपयोगी आपला मूळ ग्रंथ लिहिला त्याच्या अमोघवृत्तीस संक्षिप्तरूप देऊन यक्षवर्मा आपली

वृत्ति लिहितो). अमोघवृत्ति व चिंतामणि यांचा तुलनात्मक अभ्यास केला असतां असें आढळून येईल कीं यक्षवर्म्यानें मधून मधून कांहीं कमी महत्वाचे शब्द गाळून अमोघवृत्तींतील वाक्ये अनेक वेळां आपल्या ग्रंथांत जर्जीच्या तशींच घेतली आहेत [उदाहरणार्थ दोन्ही ग्रंथांतील प्रशस्तींचीं शेवटचीं वाक्ये व शाकटायन सूत्रे १,१,१७ आणि ५,६, २०७ यांवरील वार्तिकें पहा]. क्वचित् प्रसंगी या संक्षेपासुळे त्याच्या वार्तिकाचा अर्थ समजणेंहि दुर्लभ होतें. उदाहरणार्थ 'सः समानस्य धर्मादिषुच' यावर वार्तिक लिहितांना धर्मादिगण हा शब्द शाकटायनानें नवीन तयार केला असल्यामुळे तो आपल्या वार्तिकांत [अमोघवृत्ति २.२.१०९] धर्मादि गणांतील सर्व शब्द देतो; परंतु यक्षवर्मा आपल्या चिंतामणींत गण विलकुल देतच नाही. वर दिलेल्या उदाहरणावरून अमोघवृत्ति हा ग्रंथ चिंतामणीच्या पूर्वी लिहिला गेला आहे एवढेंच सिद्ध होत नसून, शब्दानुशासन व त्या वरील अमोघवृत्ति हे दोन्हीहि ग्रंथ शाकटायनानेंच केले आहेत असेंहि दृष्टोत्पत्तीस येतें. हीं सूत्रे व त्यांवरील वृत्ति या दोहोंचाहि कर्ता एकच आहे ही गोष्ट म्हैसूरच्या चिक्कदेव (इ. स. १६७२-१७०४) राजाच्या कारकीर्दीत होऊन गेलेल्या चिदानंदकवीस देखील ठाऊक होती असें दिसतें [कर्नाटक शब्दानुशासन, प्रस्तावना, पृ. २]. चिंतामणीच्या प्रशस्तींतील तिसऱ्या, चवथ्या व पांचव्या श्लोकांत शाकटायनानें शब्दानुशासन ग्रंथ लिहिला असें अगदीं स्पष्ट शब्दांत सांगितलेच आहे. परंतु त्यानेंच अमोघवृत्तीहि लिहिली या विषयी जर कोणास अजून शंका राहिली असेल. तर त्यांनीं वर्धमानानें आपल्या गणरत्नमहोदधीत-अमोघवृत्तिंत असलेली परंतु शब्दानुशासनांत नसलेली-कांहीं विधानें शाकटायनाच्याच नांवावर दिली आहेत [गणरत्नमहोदधि (वनारस आवृत्ति) पृ. ८२-अमोघवृत्ति २.१.५७ आणि गणरत्न महोदधि पृ. ९०-अमोघवृत्ति २.१.७९] तिकडे लक्ष द्यावें म्हणजे खात्री होईल.

उपर्युक्त वर्धमानाच्याच सांगण्यावरून शाकटायन हा श्वेतांबर जैन होता असें आपणांस कळतें [शालातुरीय शकटांगज चंद्रगोमि दिग्वज्र भर्तृहरि वामनभोजमुख्याः ॥ हा श्लोक पहा. जैनैर व्याकरणाचा कर्ता देवनेदी याच्याच वद्दल दिग्वज्र हा शब्द वापरला आहे असें वर्धमान म्हणतो. म्हणजे शकटांगज अथवा शाकटायन श्वेतांबर होता असाच त्याच्या म्हणण्याचा उद्देश दिसतो]. शाकटायनानें आपल्या अमोघवृत्तींत श्वेतांबरांच्या ग्रंथांतूनच उदाहरणें [(अ) एतकमावश्यकमध्यापय अथो एनं यथाकर्म सूत्रं । इमावश्यकमध्यापय अथो एनं यथाकर्म सूत्रं (अमोघ, १.२.२०३-२०४); (आ) भवता खलु छेदसूत्रं षोडश्व्यंनिर्युक्तीरधीष्व निर्युक्तीरधीते (अमोघ, ४.४.१३३.४०). (इ) उपसर्वगुप्तं व्याख्याताराः॥ उप विशेष वादिनं कवयः (अमोघ, १.३.१०४); (ई) कलिकासूत्रस्यानध्यायदेशकालाः पाठिताः । (अमोघ, ३.२-

७४);] घेतली असल्यामुळे व त्यांत आवश्यक व निर्युक्ति या श्वेतांबरीय ग्रंथांचा अभ्यास करण्याविषयी उपदेश केला असल्यामुळे तो श्वेतांबर जैन होता या विधानास अधिकच पुष्टि येते. असें असतांहि त्याच्या मागून कित्येक वर्षांनीं झालेल्या हेमचंद्रास (इ. स. १०८८-११७०) श्वेतांबर लोक चुकीनें आपला आद्य व्याकरणकार समजतात; व दिगंबर लोक तर पाणिनीच्या पूर्वी होऊन गेलेला शाकटायन व हा शाकटायन एकच आहे असें समजतात. खरें पाहिलें असतां हेमचंद्रानें पुष्कळ वेळां आपल्या बृहदवृत्तींत अमोघवृत्तींतील जसेच तसेच उतारे घेतले आहेत [उ०-अमोघ० ३.३.३४-बृहद् ७.१.१०९; अमोघ० ३.१.१६६-बृहद् ६.३.१५७-व अमोघ० ३.१.१६८-बृहद् ६.३. १५८].

शब्दानुशासन सूत्र ४.३.२०७ यावरील अमोघवृत्तीच्या वार्तिकांतील ' अदहदमोघवर्पा (पों) रातीन् ' या लङ् काळाच्या उपयोगासंबंधी दिलेल्या उदाहरणावरून शाकटायनाच्या अमोघवृत्तीचा काळ आपणांस ठरवितां येतो. कारण एका राष्ट्रकूट अंकितलेखांत पहिल्या अमोघवर्पाविषयी असें म्हटलें आहे कीं, ' भूपालात् (न्) कटकभि (भान्) सपदि विषटितान् वेषट् (यि) त्वा ददाह ' यावरून असें दिसतें कीं, येथें ज्या ऐतिहासिक गोष्टीचा उल्लेख आला आहे, ती शाकटायनाला ' शक्यदर्शन ' असल्यामुळे त्यानें आपल्या वार्तिकांत बुद्ध्या लङ् काळ योजिला आहे. परंतु उपर्युक्त अंकित लेख ज्यानें लिहविला त्याला ती तशी नसल्याकारणानें त्यास लिट् हा काळच योजावा लागला. म्हणजे शाकटायन हा पहिल्या अमोघवर्पाच्या कारकीर्दीत होऊन गेला असला पाहिजे. आतां शके ७८९ च्या वसुम्रा येथील दानपत्रांत [इ. अ. पु. १२, पृ. १८१] असा उल्लेख आला आहे कीं, ' अमोघवर्ष हा गुजराथेंतील आपल्या नातेवाइकांशी लढत असतां ध्रुव युद्धांत जखमा लागून पडला व मरण पावला. यावरून अमोघवृत्तीत उदाहरण म्हणून दिलेली गोष्ट शके ७८९ च्या थोडे दिवस अगोदर घडली असावी व अमोघवृत्ति शके ७३६-७८९ यांच्या दरम्यान रचली गेली असावी असें अनुमान निघतें.

आतां शाकटायनाच्या ग्रंथांतील अंतस्थ पुराव्यावरून या अनुमानास पुष्टी मिळते किंवा कांहीं बाध येतो तें आपण पाहू. न्यासकार आपल्या काशिकेवरील टीकेंत पाणिनीच्या सूत्रांचे स्वतंत्र अर्थ देतात [काशिका २. ३. ३९ व २. ३. ३७ वर न्यास (डेक्कन कॉलेज, इ. स. १८८१-८२ चें नं. ३३ चें हस्तलिखित पृ. ५२ व आणि अमोघ० १. ३. १७९ व १. ३. १८० पहा)] अशी त्यांची प्रसिद्धि आहे. शाकटायन जरी काशिकेतून आपल्या अमोघवृत्तींत कित्येक उदाहरणें घेतो [काशिका १. ३. २३ व अमोघ० १. ४. ३७], तरी तिच्यांतील उतारे जसेच तसेच घेत नाही; एवढेंच नव्हे, तर संधि सांपडेल तेव्हां तो काशिकेपेक्षां आपल्या ग्रंथाचें श्रेष्ठत्व दाखविण्याचा प्रयत्न करितो [अमोघ० १.

४. ५० व १. ४. २३ आणि काशिका १. ३. ४७ व १. ३. ३८ पहा]. यावरून तो व न्यासकार हे दोघेहि काशिकाकारानंतर झाले हे तर उघडच आहे. परंतु त्यानें कित्येक शब्दांचे अर्थ [काशिकेवर न्यास (डे. कॉ. १८८१-८२ चे नं. ३४ चे हस्तलिखित) पृ. ६८ अ १. ३. २१, पृ. ७४ अ १. ३. ७५, पृ. ६९ व १. ३. ४० व १. ३. ४१ आणि अमोघ १. ४. १३, १. ४. ६७, १. ४. २६ व १. ४. २४ अनुक्रमानें पहा] व पुष्कळ वेळां वरीच माहितीहि न्यासकारांसून घेतली असल्याकारणानें तो न्यासकारांच्याहि मागून झाला असला पाहिजे. आपण न्यासकारांच्याच तोंडीचे अर्थांत हें दाखविण्याकरितां, न्यासकार स्वतःला ' बोधिसत्वदेशियाचार्य ' म्हणवून घेतात [डे. कॉ. इ. स. १८८१-८२ चे नं. ३४ चे हस्तलिखित पृ. ७६ अ] तर तो ' धृतकेवल देशियाचार्य ' ही उपाधि धारण करितो [कोल्हा-पूरच्या जैन मठाचें हस्तलिखित]. ' जनिकर्तुः ' व ' तत्प्र-योजक ' या पाणिनीच्या शब्दांचे समर्थन काशिकेंत केले आहे, म्हणून कुमारिलानें काशिकेवर कडक टीका केली आहे. न्यासकारांस ही गोष्ट माहित नसावी असें दिसतें, परंतु शाकटायनानें आपल्या ग्रंथांत पाणिनीच्या या समासांचे समर्थन केले असल्यामुळे तो कुमारिलानंतर होऊन गेला असावा व त्याला वरील गोष्ट ठाऊक असावी असें दिसतें. आतां काशिकाकारांपैकी जयादित्य इ. स. ६६१ त मरण पावला व जिनेंद्रबुद्धि न्यासकार आणि कुमारिल हे अनुक्रमे इ. स. ७०७ व ७५० च्या सुमारास होऊन गेले असल्या-मुळे शाकटायन इ. स. ७५० नंतर होऊन गेला असला पाहिजे. परंतु अंकितलेखावरून ठरविलेला शाकटायनाच्या अमोघवृत्तीचा काळ यानंतरचाच असल्यामुळे वरील पुराव्यावरून त्यास कोणत्याहि प्रकारें वाध येऊं शकत नाहीं.

आतां आपण शाकटायनानंतर झालेले व्याकरणकार कोणत्या काळांत होऊन गेले तें पाहूं.

(१) शाकटायनाच्या शब्दानुशासनावरील रूपसिद्धि नांवाची प्रक्रिया दयापालानें केली असा शके ९९९ सालच्या एका कानडी अंकितलेखांत उल्लेख आहे. परंतु दयापाल हा मत्तिसागराचा शिष्य व वादिराजाचा सहाध्यायी असल्या-मुळे व वादिराज चालुक्य राजा दुसरा जयसिंह याच्या कार-कीर्दीत म्हणजे शके ९४७ त होऊन गेला असल्यामुळे शाकटायन या सालाच्या पूर्वी होऊन गेला असला पाहिजे [श्रवण वेळगोल अंकितलेख ५४ व कोल्हापूरच्या जैनम-ठांतील पार्श्वनाथ चरिताच्या हस्तलिखित प्रतीतील प्रशस्ती-च्या शेवटच्या भागांतील कविता पहा].

(२) शाकटायनाच्या शब्दानुशासनावर प्रभाचंद्रानें न्यास लिहिला असा एके ठिकाणी उल्लेख आला आहे. परंतु प्रभा-चंद्रानें आपल्या न्यायकुसुमचंद्रोदयांत गुणभद्राच्या आत्मा-नुशासनांतून,

अंधादयं महानंधो विषयांधी कृतेक्षणः

चक्षुषांधो न जानाति विषयांधो न केनचित्

[आत्मानुशासन कविता ३५] ही कविता दिली असल्या-मुळे व गुणभद्र हा दुसरा कृष्णराज युवराज असतांना त्याचा अध्यापक होता म्हणून प्रभाचंद्र हा नवव्या शतकाच्या पूर्वा-र्धांत होऊन गेला असला पाहिजे असें म्हणणें प्राप्त होतें.

(३) शाकटायनाच्या सूत्रांवरील नांव घेण्याजोगी दुसरी एखादी टीका म्हटली म्हणजे अभयचंद्रसूरीचा प्रक्रियासंग्रह होय. अभयचंद्रानें नेमिचंद्राच्या गोमटसार नांवाच्या मागधी ग्रंथावर संस्कृतमध्ये टीका लिहिली आहे. अभयचंद्रसूरीचा शिष्य जो केशववर्णि किंवा केशवण्णा त्यानें अभयचंद्राच्या गोम-टसारावरील संस्कृत टीकेचें कानडांत केलेले भाषांतर शके १२८१ त संपविलें असें तो म्हणतो. म्हणजे अभयचंद्र-सूरी हा शके १२८१ च्या कांहीं वर्षे अगोदर होऊन गेला असला पाहिजे.

याप्रमाणें सर्व वाजुर्नां विचार करून पाहतां शाकटायन हा पहिल्या अमोघवर्षाच्या कारकीर्दीत म्हणजे इ. स. ८१४ च्या सुमारास होऊन गेला; व त्यानें शके ७३५ व ७८९ यांच्या दरम्यान आपली अमोघवृत्ति लिहिली या विधानास वाध येऊं शकत नाहीं असें दिसून येईल. किंवा आपला राजा जो अमोघवर्ष त्याविषयी आपला आदर प्रकट करण्या-करितांच श्वेतांबर जैन शाकटायनानें आपल्या ग्रंथास अमो-घवृत्ति हें नांव दिलें असावे.

शाकटायन ग्रंथाचें स्वरूप—पाणिनि, कात्यायन, पतंजलि व चंद्रगोमिन् यांनीं केलेले परिश्रम जमेल धरून शाक-टायनानें आपल्या व्याकरणाची रचना केलेली आहे. शिवाय, पूज्यपादाच्या ग्रंथांतूनहि त्यानें वऱ्याच गोष्टी घेतल्या आहेत. पाणिनीची व शाकटायनाची वरीच सूत्रें एकच असून त्यांच्यांत जेथें फरक आढळतो तेथें तेथें पाणिनीचा हेतु थोडक्या व मोजक्या शब्दांत सांगण्याचा शाकटायनाचा हेतु आहे. नवीन माहिती सर्व चंद्रगोमिन् याच्या व्याक-रणांतील आहे; व वैयाकरणांच्या नेहमीच्या शिरस्त्र्याप्रमाणें त्यांच्या नांवाचा उल्लेख कोठेहि नाहीं. ज्या ठिकाणीं चांद्र-व्याकरणापेक्षां शाकटायनानें अधिक सुधारणा केलीसं दिसतें त्या ठिकाणीं त्या गोष्टी जेनेंद्र व्याकरणानें आगा-ऊच केलेल्या होत्या, असें आढळून येतें. उदाहरणार्थ, पाणिनि-हस्ताज्जातौ, (५-२-१३३) चंद्र-हस्तदन्ताज्जातौ (१-२-१३०) व जेनेंद्र-हस्तदन्तकराज्जातौ (३-४-१४३) हे सूत्र घ्या. शाकटायनानें हें सूत्र जेनेंद्राप्रमाणें दिलें आहे. १-२-३७ यांत शाकटायनानें इन्द्राचा उल्लेख केलेला आहे. हा बहुधा जेनेंद्रसंप्रदायाचा प्रस्थापक पूज्यपाद असावा. शाकटायनाचा कटाक्ष सूत्राक्षरांचा संक्षेप करण्याकडे दिसतो याचें एक उदाहरण म्हणजे पाणिनि ५-२-१२८ हें सूत्र होय, हें सूत्र ' द्वंद्वोपतापगर्वात्प्राणिस्थादिनिः ॥ ' असें आहे. चंद्र-व्याकरणांत हेंच सूत्र ' चार्थ ' (= द्वंद्व) रोग (उपताप) गहिता-

प्राणिस्थादस्वांगादिनिः ।' या स्वरूपांत आहे. शाकटायनानें हें सूत्र असेंच, परंतु रोगग्रहित याच्या ऐवजीं रुद्धनिध असा शब्द घालून संबंध दोन अक्षरें कमी करून घेतलें आहे. ज्या ज्या ठिकाणी चांद्र व्याकरणाची परिभाषा संक्षिप्त रूपांत दिसली त्या त्या ठिकाणी पाणिनीची परिभाषा वाजूस ठेवून शाकटायनानें चांद्र परिभाषाच स्वीकारिली आहे. उदाहरणार्थ, निपात, सर्वनाम, आत्मनेपद आणि परस्मैपद यां ऐवजीं, चादि, सर्वादि, तङ् आणि अतङ् ही परिभाषा त्यानें उपयोजिली आहे.

शाकटायनाचे व त्याच्या संप्रदायांतील ग्रंथ— शब्दानुशासन व अमोघवृत्ति या ग्रंथांखेरीज (१) परिभाषा-सूत्रें, (२) गणपाठ, (पाद १६) (३) धातुपाठ, (४) उणादि सूत्रें पाद ४ व (५) लिंगानुशासन ७० आर्या, या ग्रंथांचें कर्तृत्व शाकटायनाकडे आहे असें म्हणतात. हेमचंद्रानें आपला लिंगानुशासन ग्रंथ शाकटायनाच्या ग्रंथावरच वसविलेला असून त्याची ती एक सुधारून वाढविलेली आवृत्ति आहे इतकेंच.

सर्व व्याकरणसंप्रदायांप्रमाणें याहि संप्रदायाच्या अलीकडील इतिहासाचे दोन भाग पडतात. एक टीका उपटीका निर्माण होण्याचा व दुसरा लहान चोपडी व सारग्रंथ निर्माण होण्याचा काल. शाकटायनाच्या शब्दानुशासनावर माधवीय धातुवृत्तीत जिचा उल्लेख आलेला आहे ती न्यास नांवाची टीका व यक्षवर्मन् नांवाच्या टीकाकारानें लिहिलेली चिंतामणि नांवाची एक टीका असे ग्रंथ प्रसिद्ध आहेत. पैकीं पहिली न्यास टीका व प्रभाचंद्राचार्याची न्यासटीका या दोन्ही एकच असल्या. प्रभाचंद्राचार्याची टीका ही अमोघवृत्तीवरील टीका होय. हींत स्वतंत्र विचारपूर्वक लिहिलेली क्रोणतीच गोष्ट नसून हिची इमारत अमोघवृत्तीच्या पायावर उभारलेली आहे. तरी देखील मणिप्रकाशिका, चिंतामणिप्रतिपद व टिप्पणी यांसारख्या उपटीकाहि याच ग्रंथावर आहेत.

या टीकांखेरीज शाकटायनाच्या ग्रंथावरून बनविलेले असे दोन तीन व्याकरणग्रंथ उपलब्ध आहेत. यांतला प्रक्रियासंग्रह हा सर्वांत उत्तम ग्रंथ असून तो कोल्हापूर येथें १९०७ सालीं प्रसिद्ध झाला आहे. गोमटसार नांवाच्या एका प्राकृत वेदान्तविषयक ग्रंथावर केशववर्णा नांवाच्या अभयचंद्राच्या शिष्यानें शके १२८१ (इ. स. १३५९) मध्ये एक टीका लिहिली आहे. त्यावरून अभयचंद्राचा काळ चौदाव्या शतकाचा पूर्वार्ध हा असावा. अभयचंद्रानें आपल्या ग्रंथांत नवशिक्ष्या लोकांनां निरुपयोगी अशीं मुळांतील वरीच सूत्रें वगळलीं असून दुसऱ्या कित्येक सूत्रांवर नवशिक्ष्यांच्या फायद्यासाठीं विस्तृत टीका लिहिली आहे. प्रक्रियाकौमुदीसारख्या ग्रंथांच्या धर्तीवर या ग्रंथाची रचना आहे. दयापालाचा रूपसिद्धि हा ग्रंथ वरच्यापेक्षाहि लहान आहे. दयापाल हा मितसागरचा शिष्य असून वरराज ऊर्फ दुसरा जयसिंह राजा याचा सहाय्यायी होता. हा चालुक्य

वंशीय राजा शके ९४७ (इ. स. १०२५) मध्ये राज्य करीत होता.

हेमचंद्राचा संप्रदाय.—हेमचंद्राच्या चरित्रासंबंधानें इतर वैयाकरणांच्या मानानें बरीच माहिती मिळते. ही सर्व माहिती डॉ० बुह्लर यानें 'युवेर डास लेवेन डेस जैन मौंचेस हेमचंद्र, विएना १८८९ या जर्मन ग्रंथांत सन १८८९ सालीं एकत्रित केली आहे.

हेमचंद्रासंबंधी माहिती.—हेमचंद्र हा कार्तिक शु. १५ संवत् ११४५ (इ. स. १०८८ किंवा १०८९) या साली धुंढुक नांवाच्या एका गांवांत जन्मास आला. हें गांव सध्यां अहमदाबाद जिल्ह्याच्या हद्दीत आहे. याच्या बापाचें नांव चचिग व आईचें नांव पंहिनी असून हीं दोघीहि गरीब वाण्याच्या कुळांतील होती. हेमचंद्राचें मूळचें नांव चंगदेव होतें. त्याची आई मोठी धार्मिक वृत्तीची वायको होती. तिच्या पोटी येणारा पुढें मोठा नांवलौकिकवान् होणार आहे असें तिला अगोदरच स्वप्नांत कळलें असून या स्वप्नाचा अर्थ तिला देवचंद्र नांवाच्या एका जैन भिक्षुनें सांगितला होता असें म्हणतात. हेमचंद्र पांच वर्षांचा झाल्यावर देवचंद्रानें पंहिनीला वरेच पैसे देऊं करून हेमचंद्रास धर्मकार्यार्थ वाहून टाक म्हणून तिला उपदेश केला. पंहिनीनें त्याप्रमाणें केलें परंतु त्यावद्दल पैसे मात्र घेतले नाहींत. हेमचंद्राला देवचंद्राच्या हवालीं केलें. माघ शु. १४ च्या दिवशीं त्याला जैन संप्रदायाची दीक्षा देण्यांत आली. त्या दिवशीं राविवार होता. या समारंभाचे वेळीं त्याचें नांव चंगदेव होतें तें सोमचंद्र असें ठेविलें. पुढील बारा वर्षांतील हेमचंद्रासंबंधी फारच थोडी माहिती उपलब्ध आहे. या काळांत हेमचंद्रानें विद्याभ्यासाकडे विशेष लक्ष पुरविलें असावेंसें वाटतें. विद्याभ्यास संपल्यावर त्यालां सूरि किंवा आचार्य ही पदवी देण्यांत आली. या वेळेस त्याचें नांव पुन्हां एकदां बदललें गेलें. आतां त्याला लोक हेमचंद्र असें झणू लागले. हेमचंद्रावद्दलचा दुसरा उल्लेख, अनहिल पट्टण या गांवच्या एका सर्वांत मोठ्या समितीचा पुढारी म्हणून आलेला आहे. त्यावेळीं, तेथें जयसिंग किंवा सिद्धराज नांवांचा राजा राज्य करीत होता. याचें राज्य अवूपासून गिरनारपर्यंत पश्चिमसमुद्रापासून माळव्याच्या सरहद्दीपर्यंत पसरलेलें होतें. त्यानें पूर्वापारपासून आपल्या घराण्यांत चालत आलेली शिवपूजा कधीहि चुकूं दिली नाहीं. तथापि, विद्येचा तो मोठा चहाता असून धर्मसंशोधनाची त्याला मोठी आवड होती. हेमचंद्रानें आपल्या चतुर युक्तिवादानें सिद्धराजास आपल्या संप्रदायांत ओढण्याचा नसला तरी त्यासाठीं त्याच्या मनांत सहानुभूति उत्पन्न करण्याचा प्रयत्न चालविला होता. आपल्या ब्राह्मण प्रतिपक्षीयांशीं वादविवाद करण्यांत हेमचंद्र मोठा कुशल होता. त्याच्यावद्दल व जयसिंगावद्दल कित्येक गोष्टी प्रसिद्ध आहेत.

जयसिंहानंतर जयसिंहाचा पुतण्या कुमारपाल गादीवर आला. याच्या कारकीर्दीची पहिली दहा वर्षे राज्याच्या उत्तर सरहद्दी-

वरचा प्रदेश जिंकण्यांतच गेली. शत्रूंचे भय चोहों वाजूनीं नाहींसे झाल्यावर त्यानें शांतवृत्तीनें ध्यानधारणेमध्ये आयुष्य घालविण्याचा उपक्रम सुरू केला. कुमारपालाचें लक्ष अशा रीतीनें पारमार्थिक विचाराकडे वळण्यास हेमचंद्र कारणीभूत झाला असवा यांत संशय नाहीं. या गोष्टीला अनुलक्षून मोह-राजपराजय नांवानें एक नाटकहि लिहिलेलें आहे. कुमार-पालाच्या मागाहून अजयपाल गादीवर बसला. त्याचा मंत्री यशःपाल यानें हें नाटक लिहिलें असल्यानें, हेमचंद्राच्या काळासंबंधीच्या माहितीसाठीं आधारभूत जे ग्रंथ आहेत त्यांपैकीं सर्वांत जुना ग्रंथ हा होय. या नाटकाप्रमाणें, कुमार-पालाचें परिवर्तन वि. सं. १२१६ (इ. स. ११५९-६०) मध्ये मार्गशीर्ष शु. २ स घडलें. कुमारपालाच्या सांगण्या-वरून व त्यानें स्वीकारिलेल्या नव्या संप्रदायावरचा त्याचा विश्वास दृढ व्हावा म्हणून हेमचंद्रानें योगशास्त्र लिहिलें. याच्या अगोदर सिद्धराजाच्या सांगण्यावरून त्यानें शब्दानु-शासन हा ग्रंथ लिहिला होता. आपल्या कारकीर्दीच्या अखेरीं अखेरींस कुमारपालानें हेमचंद्राबरोबर पश्चिमहिंदुस्थानांत पुष्कळ यात्रा केल्या. या अर्थातच जैन लोकांच्या पवित्र क्षेत्रांच्या होत्या. नव्वदाच्या घरांत आल्यावर आपला काळ जवळ आला असें समजून हेमचंद्र प्रायोपवेशन करावयास बसला. मृत्युसमयी त्याचें वय सुमारे ८४ वर्षांचे होतें.

हेमचंद्राचें शब्दानुशासनः—ह्या ग्रंथाचें पूर्ण नांव 'सिद्धहेमचंद्राभिधस्वोपज्ञशब्दानुशासन' असें आहे. पाणिनीच्या आष्टाध्यायीप्रमाणें याचेहि आठ अध्याय असून प्रत्येक अध्यायांत चार पाद आहेत. यांतील सूत्रसंख्या अजमासें ४५०० आहे. त्यांपैकीं, जवळ जवळ चतुर्थांश सूत्रे शेष-टच्या अध्यायांतच असून या अध्यायांत प्राकृत भाषेच्या व्याकरणाचाच उद्घापोह आहे. नवीन व्याकरण लिहिण्यांत हेमचंद्राचा उद्देश पूर्वीच्या व्याकरणकारांनीं जे काय सांगितलें होतें तेवढें सर्व थोडक्यांत सांगणें एवढाच नसून व्याक-रणासंबंधानें जें जें सांगतां येण्यासारखें होतें तेवढ्या सगळ्या-चा मोजक्या शब्दांत एका ग्रंथांत समावेश करावयाचा होता. इतर ग्रंथांतून शक्य तितकी माहिती घ्यावी लागली असली पाहिजे हें उघड आहे. तथापि, शाकटायनांतील माहिती घेतांना तर त्याच्या परोपजीवीपणाचा अगदीं कळ-सच झाला आहे.

हेमचंद्राचे इतर ग्रंथ.—हेमचंद्रानें आपल्या ग्रंथावर स्वतःच शब्दानुशासनवृहद्भूति नांवाची टीका लिहिली आहे. या टीकेवर न्यास नांवाची टीका असून न्यासासहित शब्दानुशा-सनवृहद्भूतिची जर कोणी आवृत्ति काढील तर हिंदुस्थानां-तील व्याकरणशास्त्राच्या इतिहासास त्यापासून बरीच मदत होणारी आहे.

याशिवाय आपल्या व्याकरणांतील नियमांची उदाहरणें देणारें व्याश्रयमहाकाव्य नांवाचें एक काव्य भट्टिकाव्याच्या धर्तीवर हेमचंद्रानें लिहिलें आहे

त्याच्या ग्रंथावरील टीका उपटीका वगैरे.—हेमचंद्राच्या संप्रदायाच्या उपग्रंथांचे वर्णन विस्तारेंकरून करीत बसण्याचें कारण नाहीं. हेमचंद्राच्या शब्दानुशासनावरच्या टीका, किंवा उपटीका म्हटलें तर जास्त शोभेल, वृहद्भूतिन्यास व हैमलघुन्यास अशा आहेत. या टीकांखेरीज दुसऱ्या नांव घेण्यासारख्या टीका यावर नाहींत. वृहद्भूति दुंदिका या ग्रंथाची पूर्ण हस्तलिखित प्रत अद्याप उपलब्ध नाहीं. सर्वांत मोठे हस्तलिखित पांचव्या अध्यायापर्यंत आहे. याचा कर्ता कोण हेंहि अनिश्चितच आहे. डेक्कन कॉलजच्या हस्तलिखितां-पैकीं एका हस्तलिखितांत हा धनचंद्राचा ग्रंथ होय असें म्हटलें आहे [इ. स. १८७७-७८ चे नं. १० चे हस्तलिखित] परंतु दुसऱ्या एका हस्तलिखितांत याचा कर्ता जिनसागर असें म्हटलें आहे [इ. स. १८९९-७० चे नं. ११९ चे हस्तलिखित]. तिसऱ्या एका हस्तलिखिता-मध्ये त्याचें कर्तृत्व नंदसुंदर यास दिलें आहे. यांत प्राच्यांश एवढाच दिसतो कीं, दुंदिका ग्रंथाचे दोन पाठ त्यावेळीं प्रच-लित असावे व त्यांचे कर्तेहि निरनिराळे असावे. आठव्या अध्यायावरची दुंदिका ही लघुतपागच्छ पंथांतील हर्षकुलाचा शिष्य उदयसौभाग्य यानें लिहिली आहे. ही इ. स. १५३३ मध्ये लिहिली गेली. शब्दानुशासनाचीं सूत्रे कमशः घेऊन प्रत्येक सूत्राचें शब्दशः विवरण करणें आणि पुष्कळ ठिकाणीं नियमांची उदाहरणें देऊन निरनिराळ्या रुपांची प्रसंगोपात दुसऱ्या सूत्रांचा उपयोग करून व्युत्पत्ति देणें हा दुंदिकेचा उद्देश आहे. शब्दानुशासनावरील दुसरी टीका जी हैमलघु-न्यास म्हणून सांगितली ती चांद्रगच्छ पंथांतील उदयचंद्राचा शिष्य देवेंद्र सूरि यानें लिहिलेली आहे. उदयचंद्राच्या विस्तृत न्यासाचें हें सार आहे असे त्याच्याच म्हणण्यावरून दिसतें. या टीकेचा विशेष हा आहे कीं, हेमचंद्रानें उद्धृत केलेलीं वचनें कोठून घेतलेलीं आहेत हें जागोजाग यांत सांगितलें आहे. शब्दमहाणव्यास नांवाची एक विनावी टीका आहे.

शब्दानुशासनाचे साररूप असे दोन ग्रंथ प्रसिद्ध आहेत. एक हैमलघुप्रक्रिया व दुसरा हैमकौमुदी. हैमलघुप्रक्रिया हा ग्रंथ कृतिविजयगणीशिष्य विनयविजयगणि यानें लिहिला. दुसरा हैमकौमुदी ग्रंथ इ. स. १६६९ सालीं सूर्यपैकीं मेघ विजय नांवाचा एक मनुष्य होता त्यानें लिहिला. या ग्रंथाच्या आधारवर सिद्धान्तकौमुदी हा ग्रंथ लिहिला गेला असें म्हण-तात. खरा प्रकार याच्या अगदीं उलट असावा.

शिवाय आणखी कांहीं किरकोळ ग्रंथ आहेत. गुणरत्न सूरानें लिहिलेला क्रियारत्नसमुच्चय हा त्यांपैकीं एक ग्रंथ आहे. गुणरत्नसूरि हा देवसुंदरसूरीचा शिष्य असून त्यानें हा ग्रंथ इ. स. १४०८ त लिहिला. यांत ग्रंथाच्या शेवटीं जवळ जवळ ८० श्लोकांत त्यानें जी गुरुपरंपरा दिली आहे ती ऐति-हासिक दृष्ट्या नव्याच महत्त्वाची आहे.

हेमचंद्राच्या व्याकरणसंप्रदायाचा प्रसार.—हेमचंद्राच्या ग्रंथकर्तृत्वाचा व त्याच्या संप्रदायाचा व्याप

येणें प्रमाणें मोठा होता खरा, परंतु त्याचा संप्रदाय फार दिवस प्रचारांत राहिला नाहीं. १५ व्या शतकांत टीकाकारांची एकदां लाट येऊन गेल्यानंतर हा संप्रदाय मागे पडत चालला. स्वतंत्र बुद्धीचा अभाव हे तर याचें कारण खरेंच, पण हा विशिष्ट धर्मपंथी असल्यानें लवकर बुडाला असें म्हटल्यास तें सत्यास अधिक अनुसरून होईल.

यानंतर आपण केवळ व्याकरणाचा विचार करणाऱ्या ज्या व्याकरणाच्या शाखा आहेत तिकडे वळूं. आतांपर्यंतच्या शाखा संप्रदायविशिष्ट होत्या. परंतु यापुढें ज्या शाखांचें वर्णन येणार आहे त्यांची गोष्ट तशी नाहीं. त्यांचे ग्रंथ कोणत्याहि विशिष्ट संप्रदायाचे म्हणून लिहिलेले नाहींत. या शाखा म्हणजे ज्यांना कातंत्र व सारस्वत म्हणून म्हणतात त्या होत.

कातंत्र शाखा.—या शाखेचें दुसरें नांव कौमार किंवा कालाप असें आहे. हें व्याकरण मुख्यतः शिशुबोधार्थ लिहिलें असून पाणिनीच्या व्याकरणांत संक्षेप, नवीन पारिभाषिक शब्द, कृत्रिम संज्ञा वगैरे ज्या विशिष्ट गोष्टी आढळतात त्यांना यांत फांटा दिलेला आहे. वेवर म्हणतो कीं, प्राकृतावरून संस्कृत शिकणाऱ्यांकरितां हे व्याकरण लिहिलेलें होतें व कात्यायनाचें पाली व्याकरण याच्याच आधारावर रचलेलें आहे [वेवरकृत भारतीय वाङ्मयाचा इतिहास, पृ. ५५७]. जुनीं प्रातिशाख्यें व ऐंद्रसंप्रदायाशीं व तामिळ व्याकरणांशीं याचा संबंध डों. वनेल यानें जोडला आहे त्या सम्बंधाहि उल्लेख मागे आलेलाच आहे [हाच विभाग पृ. १९५ पहा].

कातंत्रशाखेचा प्रस्थापक शर्ववर्मा याची परंपरागत हकीगत.—दक्षिणेचा राजा शातवाहन हा एकदां जलक्रीडा करीत असतां त्याच्या राणीनें त्याला ' मोदक (= मा उदकं) देहि राजन् ' असें विनविलें. परंतु त्याचा अर्थ भलताच समजून राजा तिला मोदक देऊं लागला. स्वतःची चूक लक्षांत येण्याबरोबर त्याला आपल्या अज्ञानाची लाज वाटून शर्ववर्मा नांवाच्या आपल्या पदरच्या पंढिताला त्यानें मला व्याकरण शिकवा अशी विनंति केली. तेव्हां शर्ववर्मा यानें शंकराची प्रार्थना केली. शंकरानें कुमाराच्या द्वारे व्याकरणाची एक अगदीं सोपी पद्धत त्याला शिकविली. कुमाराच्या द्वारानें ही पद्धत आली म्हणून 'कौमार' व कुमारानें कलापी (= मोर) याच्या द्वारे दिली म्हणून 'कालाप' अशा संज्ञा तिला प्राप्त झाल्या. या जातीच्या सर्व आख्यायिकांप्रमाणें याहि आख्यायिकेंत थोडाफार सत्याचा अंश आहे. या आख्यायिकेप्रमाणें या शाखेच्या उदयाचा जो काळ निघतो त्याशीं विसंगत अशी एकहि गोष्ट उपलब्ध नाहीं. तेव्हां, ख्रिस्तीशकानंतरचे पहिलें शतक हा याच्या उदयाचा काल मानण्यास हरकत नाहीं.

कातंत्र सूत्रपाठांत प्रक्षिप्त भाग असल्याचा पुरावा.—कातंत्र व्याकरणाचे चार पोटविभाग आहेत.

(१) संधिप्रकरण, (२) नामप्रकरण, (३) आख्यात-प्रकरण, व (४) कृत्प्रकरण. या संवधांत पहिला प्रश्न असा उपस्थित होतो कीं, हें चवथें कृत् प्रकरण जें आहे तें शर्ववर्मा याचेंच बुद्ध आहे कीं तें मागाहून दुसऱ्या कोणीं पुसडलेलें आहे ? अशी शंका येण्याचें कारण, या चौथ्या प्रकरणाच्या आरंभी मंगलाचरण आहे. प्रत्येक पोटविभागाच्या आरंभी मंगलाचरण असणें अस्वाभाविक नाहीं ही गोष्ट खरी. परंतु, दुर्गसिंह नांवाच्या एका टीकाकारानें ' सिद्धिग्रहणं भिन्नकर्तृकत्वान्मंगलार्थम् ' असा या ठिकाणीं विशेष शेरा मारिला आहे. दुसऱ्या एका ठिकाणीं कृत्प्रकरण हें कात्यायनाचें होय असें याच टीकाकारानें म्हटलें आहे. तो आपल्या कृत्प्रकरणावरच्या टीकेस पुढें दिल्याप्रमाणें सुरुवात करतोः— ' वृक्षादिवदमी रूढाः कृतिना नकृताः कृतः । कात्यायनेन ते सृष्टा विबुद्धिप्रतिबुद्धये । ' ' पदप्रकरणसंगति ' ग्रंथाचा कर्ता जोगराज सुद्धां असेंच म्हणतो. परंतु त्याच्या मतें हें कृत्प्रकरण कात्यायनाचें नसून शाकटायनाचें असावें. दुर्गसिंहवृत्तीचा एक टीकाकार रघुनंदनशिरोमणि म्हणतो कीं, हें प्रकरण वररुचीचें असावें. वररुचि, कात्यायन किंवा शाकटायन यांपैकीं कोणीहि याचा कर्ता असो, हें प्रकरण प्रक्षिप्त आहे याबद्दल वाद नाहीं.

वर जे पोटविभाग सांगितले त्यांपैकीं पहिल्यांतील निपातपाद, दुसऱ्यांतील स्त्रीप्रत्ययपाद व चौथ्यांतील उणादिपाद यांवरूनहि कातंत्रसूत्रांत प्रक्षिप्त भाग असल्याचें दिसून येतें; कारण हे भाग दुर्गसिंहवृत्तींत सांपडत नाहींत, पण काश्मिराकडील सूत्रपाठांत हे भाग रीतसरपणें मूल ग्रंथांत अंतर्भूत केलेले आढळून येतात. तसेंच दुसऱ्या प्रकरणांतील तद्धितपाद सुद्धां शर्ववर्म्यांचां नसावा असें वेलवलकर म्हणतात. कारण तेवढाच एक भाग अनुष्टुप् वृत्तांत आहे. शर्ववर्म्याला तेवढाच पाद अनुष्टुप् वृत्तांत लिहिण्याची अवश्यकता होती असें दिसत नाहीं. मूळ व्याकरण राजाला आवडल्यानंतर प्रजेचें व दरवारच्या लोकांचें लक्ष त्याजकडे वेधलें गेलें, व तद्धितप्रकरण व इतर प्रकरणे यांची उणीव नजरेस आल्यावर मूळ ग्रंथकारानें किंवा दुसऱ्या कोणांतरी हीं मागाहून घातलीं असावीं असा वेलवलकरांचा तर्क आहे.

कातंत्र व्याकरणाचें स्वरूप.—पाणिनीनें प्रचारांत आणिलेली कृत्रिम वर्णव्यवस्था काढून टाकून प्रातिशाख्यांतून आढळणारी मूळची सोपी परिभाषा कातंत्र व्याकरणांत स्वीकारिली आहे. अर्थातच पाणिनीय प्रत्याहारसूत्रांनां यांत फांटा मिळाला हें सांगावयास नकोच. यांत स्वर, व्यंजन, समान इत्यादि परिभाषा आलेली आहे. विषयाची मांडणी करतांना पाणिनीची कृत्रिम पद्धत टाकून देऊन विषयवार मांडणी करण्यांत आली आहे. ग्रंथ नवशिक्ष्यांकरितां असल्यामुळे वैदिकप्रक्रिया, अपवादभूत नियम व तशाच तऱ्हेचे कठिण नियम यांनां यांत रजा मिळाली आहे.

कातंत्र शाखेचा आरंभीचा इतिहास.—मूल ग्रंथाच्या योग्यतेमुळे व त्याचा कर्ता हा दक्षिणेंतील एका बलाढ्य राजाचा आश्रित होता त्यामुळे या ग्रंथाचा प्रसार फारच थोडक्या अवधीत जिकडे तिकडे होऊन तो काश्मीर व सिंध-लद्वीप या दूरदूरच्या देशांत जाऊन पोचला. या शाखेचा उदय होण्यापूर्वीचे जे ग्रंथ झाले ते केवळ पंडितांसाठी व भिक्षू लोकांसाठी होते. त्यांत व्यापार किंवा शेतकी करणारे वरच्यापेक्षां साधारणतः कमी बौद्धिक दर्जाचे जे लोक त्यांची सोय नव्हती. परंतु उलटपक्षी या साधारण लोकांची आपली भाषा शिकविण्याची व तींतील ग्रंथ वाचण्याची इच्छा अजीवात नष्ट झाली नव्हती. यामुळे सर्ववर्मा याच्या मूळ सूत्रपाठाचे जणू काय संशोधन होऊन पुढील दोन तीन शतकांत त्याला निराळे स्वरूप आले. त्यांत तद्धित व स्त्री-प्रत्ययपाद हे मिसळले गेले व शाकटायनाच्या, कात्यायनाच्या किंवा वररुचीच्या कृतप्रत्यय प्रकरणाची त्यांत भर पडली.

दुर्गसिंह व त्याची वृत्ति.—दुर्गसिंहाच्या पूर्वी कातंत्र व्याकरणावर कोणी टीकाकार झाले की नाही हे निश्चित सांगता येत नाही बहुतकरून त्याची वृत्ति हाच टीकेचा प्रथम प्रयत्न असावा. सुबोधता व सरळपणा या मुख्य हेतूंस बाध येऊ न देतां, मूळ कातंत्र व्याकरणाला जेवढी पूर्णता आणतां येणें शक्य होतें तेवढी या वृत्तींत आणिली आहे. दुर्गसिंहाचा उल्लेख हेमचंद्रानें केला आहे. त्याला चंद्रव्याकरणाचा धातुपाठ माहित होतासे दिसतें; कारण, त्याच्याच आधाराने त्यानें कातंत्र धातुपाठाची रचना केलेली आहे. तेव्हां त्याचा काळ इसवी सनाचे आठवें शतक हा ठरविण्यास हरकत नाही. दुर्गसिंह, आणि दुर्ग, दुर्गात्मा, दुर्गाचार्य इत्यादि ग्रंथकार हे एक नव्हेत. यांपैकीं शेवटचा दुर्गाचार्य हा यास्काच्या निरुक्तावरील प्रसिद्ध टीकाकार होय. दुर्गसिंह हा बौद्धपंथी नसावा आणि जर आपण तसें मानलें तर हा दुर्गसिंह व या दुर्गसिंहाच्या टीकेवरचा टीकाकार दुर्गसिंह हे दोन इसम मानले पाहिजेत; कारण दुसऱ्या दुर्गसिंहाच्या ग्रंथांत त्याच्या उपासनेचा स्पष्ट उल्लेख आहे.

दुर्गसिंहाच्या वृत्तीवरील उपटीका.—दुर्गसिंहा-नंतरच्या टीकाकारांनीं दुर्गसिंहवृत्तीवरच टीका लिहिलेली आहे, स्वतंत्र रीत्या कोणतीच रचना केली नाही. वर्धमानाची कातंत्र विस्तार ही त्यावरील सर्वांत जुनी टीका होय. बोपदेवानें आपल्या काव्यकामधेनु ग्रंथांत वर्धमानाचा उल्लेख अनेक-वेळां केलेला आहे. त्रिलोचनदासानें लिहिलेली टीका ही दुर्गसिंहाच्या वृत्तीवरील दुसरी टीका होय. त्रिलोचनदासाचा उल्लेख बोपदेवानें व सारस्वतावरचा टीकाकार विठ्ठल यानें केला आहे. याच्या टीकेचें नांव कातंत्रवृत्तिपंजिका. तिज-वरून असें दिसतें कीं हा ग्रंथकार कायस्थ असून त्याच्या बापाचें नांव मेघ व मुलाचें नांव गदाधर होतें. महादेव नांवाचा आणखी एक टीकाकार या वृत्तीवर आहे. पण त्याच्या बद-लची विशेष माहिती आज उपलब्ध नाही. दुर्गात्मा किंवा

दुर्ग याचा उल्लेख पूर्वीच येऊन गेलेला आहे. खेरीज एका अज्ञात लेखकानें हुंडिका किंवा कातंत्रवृत्ति नांवाची एक टीका लिहिलेली आहे.

कातंत्राचे उपग्रंथ.—दुर्गाचा ८८ आर्यांत लिहि-लेला लिंगानुशासन नांवाचा ग्रंथ, उणादिपाठ व दुर्ग-सिंहाचा धातुपाठ हे ग्रंथ यांत येतात. या सदराखालीं येण्या जोगे फारसे ग्रंथ नाहीत, व जे आहेत त्यांतले बरेच अर्वा-चीन आहेत. धातुपाठाची रचना चांद्रधातुपाठाला धरून आहे. मूळ कालापधातुसूत्रें तिबेटी भाषेंत मात्र उपलब्ध आहेत असें सांगतात.

कातंत्रशाखेचा बंगालमधील इतिहास.—बंगा-त्यांत कातंत्र शाखेचा उदय केव्हां झाला हें नकीं सांगतां येणें शक्य नाही. पंधराव्या व सोळाव्या शतकांत बंगाल-मध्ये या शाखेच्या टीकाकारांचा प्रादुर्भाव झाला होता व आजलाहि याच व्याकरणाचा अभ्यास विशेष चालतो. कवि-राज, कुलचंद्र, गोपिनाथ, तर्काचार्य, श्रीपति व त्रिलोचन हीं बंगाली लोकांत होऊन गेलेल्या प्रसिद्ध टीकाकारांपैकीं कांहींचीं नांवें आहेत. सर्व टीकाकार वैद्य जातीचे असून, कातंत्र शाखेला पूर्णावस्था आणणें, व पाणिनीय व्याकरणाचा कौमुदी कारांच्या नेतृत्वाखालीं जेव्हां पुढें उदय झाला तेव्हां ही शाखा तगवून ठेवणें हा या टीकाकारांचा मुख्य उद्देश होता. सध्यां बंगालच्या कांहीं भागांखेरीज कातंत्रशाखेचा अभ्यास चालत नाही.

कातंत्रशाखेचा काश्मीरमधील इतिहास.—काश्मीरकडे कातंत्रशाखेची वाढ निराळ्या प्रकारानें झाली. दुर्गसिंहाच्या सूत्रपाठापेक्षां हा सूत्रपाठ बराच निराळा आहे. यावरून काश्मीरी पंडितांचा दुर्गसिंहाशीं परिचय फार उशिरां झालासें दिसतें. तेथपर्यंत कातंत्रशाखेवर स्वतंत्र टीका व सारग्रंथ लिहिण्यांतच या पंडितांनीं काल घालविला असें दिसतें. बाराव्या शतकापासून सोळाव्या शतकापर्यंत कातंत्र व्याकरणच काश्मीरकडे प्रचलित होतें असें डॉ. वुडहलर म्हणतो. काश्मीरी पंडितांच्या ग्रंथांपैकीं फारच थोड्यांचीं हस्तलिखितें आज उपलब्ध आहेत. उपलब्ध ग्रंथांत भट्ट जगद्धराचा बालबोधिनी हा एक ग्रंथ असून. त्यावर उग्रभूति-नांवाच्या एका टीकाकाराची न्यास नांवाची टीका आहे. उग्रभूति हा इसवी सनाच्या दहाव्या शतकाच्या उत्तरार्धांत होऊन गेला असावा. छिबुभट्ट नांवाच्या एका टीकाकारानें याच सुमारास लिहिलेला लघुवृत्ति नांवाचा आणखी एक ग्रंथ प्रसिद्ध आहे. या पुढच्या ग्रंथकारांत विशेष नामनिर्देश करण्यासारखा कोणी नाही.

सारस्वत शाखा, तिचा काळ.—सारस्वत शाखेची सुरुवात इ. स. १२५० च्या पूर्वी झाली नसावी, किंवा असलीच तर फार अगोदर तरी नसावी. कारण, १२५० च्या सुमारास होऊन गेलेल्या बोपदेवाच्या मुग्ध-बोधांत हिचा उल्लेख नाही. बोपदेवास सारस्वत शाखा माहीत

असती तर इतरांप्रमाणे त्याने हिचाहि उल्लेख केला असता. ही शाखा हेमचंद्रासहि माहींत होतीसं दिसत नाहीं. इ. स. १४५० च्या अगोदर लिहिलेली अशी सारस्वतावरील एकहि टीका उपलब्ध नाहीं. या शाखेच्या वन्याचशा टीका सोळाव्या व सतराव्या शतकांत लिहिल्या गेल्या आहेत. टीकाकारांच्या ठिकाणांवरून असें दिसतें कीं, हिचा प्रसार उत्तरहिंदुस्थान, गुजराथ, नागपूर, विकानेर, उदेंपूर, दिल्ली इकडेच झाला असावा. भट्टोजीच्या नेतृत्वाखाली पाणिनीच्या संप्रदायाचें पुनरुज्जीवन होईपर्यंत ही शाखा जोरांत होती. हिचीं सूत्रे ७०० च आहेत. या गोष्टी लक्षांत घेतां कातंत्रशाखेप्रमाणें हीहि शाखा कांहीं विशिष्ट गरज भागविण्यासाठीं उदयास आली असावी असें दिसतें. मुसुलमान लोकांनां, संस्कृत ग्रंथांवर टीका करण्याच्या उद्देशानें कां होईना, संस्कृताच्या अभ्यासाची अवश्यकता वाढूं लागली होती. माळव्याचा शांतताप्रिय व विद्वान् राज्यकर्ता ग्यासुद्दिन खिलजी, हुमायनाच्या अज्ञातवासांत दिल्ली येथें राज्य करणारा सालेमशहा व जहां गीरवादशहा यांनीं सारस्वत व्याकरणाच्या अभ्यासास उत्तेजन दिलें. सारस्वत व्याकरणाच्या उदयाचें श्रेय बहुतेक मुसुलमानांनीं अंमलासच यावें लागेल.

सारस्वत व्याकरणाचा विशेष.—इतर संप्रदायांप्रमाणें यांतहि संक्षेप हा हेतु आहेच. परंतु सारस्वत व्याकरणाचा विशेष हा कीं, त्यांत सर्व विषय अवघ्या ७०० सूत्रांत आणला आहे. याचा दुसरा विशेष म्हणजे प्रसाद हा होय. सारस्वतानें प्रत्याहारांचा उपयोग केला आहे, पण त्यांतील घोटाळ्याचें 'इत्, मात्र काढून टाकले आहेत. उदाहरणार्थ, त्याच्या परिभाषेत च, ट, त, क, प या अक्षरांनां 'चप्, यां सूत्रमय शब्दानें संवोधिलें आहे. यामुळे नियमांत कोणत्या अक्षरांचा अंतर्भाव होतो हें वाटेल त्यास चटकन कळू शकते. उलट पक्षां पाणिनीच्या 'चश्' या संज्ञेपासून, ज्यानें त्याच्या व्याकरणाचा अभ्यास केला नाहीं अशा इसमास तिळमात्रहि बोध होऊं शकणार नाहीं. शिवाय या संप्रदायांत उपयोगांत आणिलेल्या पारिभाषिक संज्ञाहि अतिशय सोप्या आहेत. या गोष्टी या शाखेस साध्य करितां आल्या, याचें कारण तिच्या पुरस्कृत्यांनीं व्याकरणाचा अभ्यास भाषेसाठीं म्हणून करावयाचा व्याकरणासाठीं नव्हे, अशी दृष्टि ठेविली होती हें होय.

सारस्वत शाखेचा उत्पादक कोण.—परंपरेप्रमाणें या शाखेचा उत्पादक अनुभूति स्वरूपाचार्य हा आहे. असें सांगतात कीं, याला खुद्द सरस्वती देवीनें व्याकरण शिकविलें व सारस्वत हें नांवहि त्यावरूनच पडलें. परंतु, ही गोष्ट संभवनीय दिसत नाहीं. कारण एक तर अनुभूति स्वरूपाचार्यानें आपल्या सारस्वतप्रक्रिया ग्रंथांत कांहीं वार्तिकें घातलीं आहेत. अनुभूति स्वरूपाचार्य स्वतः सूत्रकार असता तर त्यानें हीं वार्तिकें सूत्रें म्हणूनच लिहिलीं असतीं. दुसरी गोष्ट यानें दिलेले कित्येक नियम दुसऱ्या टीकांत नाहींत. तिसरें, क्षेमेंद्रटीकाकाराच्या टिप्पणीच्या शेवटीं जो समाप्तिसंकल्प

आहे त्यांत सारस्वताचा कर्ता नरेंद्राचार्य असा उल्लेख आहे. दुसऱ्या एका टीकाकारानें सारस्वताचा कर्ता नरेंद्रनगरि असल्या विषयीं लिहिलें आहे. विद्वलाचार्यानें आपल्या प्रक्रियाकौमुदीप्रसाद ग्रंथांत एका नरेंद्राचार्याचा उल्लेख केलेला आहे. तेव्हां, अनुभूति स्वरूपाचार्य नांवाची एखादी ऐतिहासिक व्यक्ती नव्हेतीच असें जरी निश्चयानें म्हणतां आलें नाहीं, तरी सारस्वत शाखेचा प्रवर्तक अनुभूति स्वरूपाचार्य नव्हे एवढें खास. नरेंद्राचार्याच्या नांवाचे स्पष्टच उल्लेख टीकांतून आढळतात.

अनुभूति स्वरूपाचार्याची सारस्वतप्रक्रिया.—उपर्युक्त पौराणिकतुल्य व्यक्ति सोडल्यावर नंतर सारस्वतशाखेच्या इतिहासांत आपणांस सारस्वतप्रक्रिया ग्रंथाचा कर्ता अनुभूति स्वरूपाचार्य हा ग्रंथकार लागतो. याच्या पूर्वीहि या शाखेंत एकदोन ग्रंथकार झाले असतील, नाहीं असें नाहीं. पण अनुभूति स्वरूपाचार्याच्या वेळेला या शाखेंत इतका घोटाळा झाला होता कीं, तो दूर करण्यासाठीं त्यानें सर्व विषयाची पुन्हां पद्धतशीर मांडणी केली. अनुभूति स्वरूपाचार्य हा १२५०-१४५० याच्या दरम्यान केव्हां तरी झाला असावा. अनुभूति स्वरूपाचार्याच्या हातून सूत्रग्रंथाला कायम ठशाचें स्वरूप मिळाल्यानंतरच्या इतिहासांत टीकोपटीकांचाच नुसता भरणा आहे. १७५ वर्षांच्या अवधीत १५ एक टीकाकार झाले असतील. पण त्यांपैकी, स्वतःच्या बुद्धीनें कांहींतरी लिहिणारे फार थोडे.

सारस्वत प्रक्रियेचे टीकाकार.—पूर्णराज, अमृतभारती, क्षेमेंद्र, चंद्रकीर्ति, माधव, वासुदेवभट्ट, मंडण, मेघरत्न, धनेश्वर, जगन्नाथ, काशीनाथ, भट्टगोपाळ, सहजकीर्ति, हंसविजयगणि, रामभट्ट, इत्यादि अनेक टीकाकारांनीं सारस्वत प्रक्रियेवर टीका लिहिल्या आहेत. यांपैकी रामभट्टाच्या ग्रंथाचा विशेष हा कीं, त्यानें हा ग्रंथ वृद्धापकाळीं आपल्या कुटुंबासह यात्रा करीत असतांना लिहिला असून यात्रेनिमित्त ज्या ज्या स्थळीं तो गेला, तेथील हकीकत त्यानें आपल्या ग्रंथांत प्रत्येक भागाच्या शेवटीं प्रशस्तीच्या कवितांत अंतर्भूत केली आहे. या हकीकतीवरून आपणांस तीनशें वर्षांपूर्वीच्या सामाजिक जीवनाची चांगली कल्पना होऊं शकते. रत्नाकर, नारायणभारती, क्षेमेंद्र, महोधर, इत्यादि आणखीहि जे टीकाकार झाले, त्यांची नांवे देऊन उगाच यादी वाढवीत बसण्यांत कांहीं अर्थ नाहीं.

सारस्वत प्रक्रियेखेरीज स्वतंत्र ग्रंथ.—अशा ग्रंथांत रामचंद्राश्रम नांवाच्या टीकाकारानें लिहिलेल्या सिद्धान्तचंद्रिकाग्रंथाचा प्रामुख्यानें उल्लेख केला पाहिजे. यावर अनेक उपटीका झालेल्या आहेत. सदानंदाची सुबोधिनी आणि क्षेमेंद्राचा मुलगा व रामकराचा नातू लोकेशकर याची तत्त्वदीपिका, ह्या सिद्धान्तचंद्रिका ग्रंथाच्या दोन टीका आहेत.

सारस्वतव्याकरणावरचा प्रक्रियेखेरीज आणखी स्वतंत्र ग्रंथ म्हणजे तर्कतिलकभट्टाचार्य याचा होय. यानें आपला ग्रंथ जहांगीरच्या राज्यांत इ. स. १३१४ सालीं लिहिला.

जिनेंदु किंवा जिनरत्न याचा सिद्धांतरत्न हा या शाखेचा चवथा स्वतंत्र ग्रंथ आहे.

या संप्रदायाचा आणखी एकच ग्रंथ राहिला. भट्टोजी-दीक्षिताचा शिष्य रघुनाथ यानें लिहिलेला लघुभाष्य हा तो ग्रंथ होय. यांत पतंजलीच्या भाष्याच्या धर्तावर व्याकरण-विषयाची रचना करण्याचा यत्न केलेला आहे. हा सुमारे १७ व्या शतकांतला असावा.

सारस्वत व्याकरणाचे उपग्रंथ.—उणादि किंवा परिभाषा यांजवर या संप्रदायाचे ग्रंथ नाहींत. हर्षकौर्त्ति यानें धातुपाठ व त्यावर तरंगिणी नांवाची टीका लिहिली आहे. त्याचा काल सुमारे इ.स. १५६० हा आहे. ज्ञानकौर्त्ति नांवाच्या एका माणसानें ' कृत् ' ' तद्धित ' वगैरेचीं रूपे व त्यांच्यावरची सारस्वतव्याकरणांतील चर्चा हीं एकत्र केलीं आहेत. माधव नांवाच्या दुसऱ्या एका ग्रंथकारानें सारस्वत-पद्धतीला अनुसरून व्युत्पत्तीचा विचार केला आहे. याचा काल बहुधा इ. स. १६८० हा असावा.

लघुचंद्रिकेखरीज, कल्याणसरस्वती नांवाच्या ग्रंथकारानें एक लघुसारस्वत नांवाचा ग्रंथ लिहिला आहे.

सारस्वत शाखेच्या इतिहासाचें सिंहावलोकन.—कांतत्रशाखेप्रमाणेंच याहि शाखेचा उदय एका विशिष्ट उद्देशानें झाला होता. याला वरेंचसं स्वर्य आल्यावर, उत्तर हिंदुस्थानांत याचा अभ्यास अनेक टीकोपटीकांच्या सहाय्यानें झाला. या टीकांवरून असें दिसतें कीं, ज्या ज्या स्थळां या टीका लिहिल्या गेल्या त्या त्या ठिकाणच्या लोकांच्या वाङ्मयविषयक आकांक्षा त्यांत प्रतिबिम्बित झाल्या आहेत. व्याकरण हें साधन आहे साध्य नव्हे, या गोष्टीची या शाखेच्या ग्रंथकारांस चांगली जाणीव होती व म्हणून त्यांनीं ' व्याकरणाकरितां व्याकरण ' असलें एकांगी ध्येय आपल्या डोळ्यापुढें ठेविलें नाहीं. यामुळें, पुढील काळांत इतर संप्रदायांप्रमाणें या शाखेची वाढ किंवा फाजील फैलाव होऊं शकला नाहीं. विल्किन्सनें लिहिलेलें एक जुनें इंग्रजी संस्कृत व्याकरण याच सारस्वत व्याकरणाच्या पायावर रचलेंलें आहे. काशी व बिहार या प्रांतांत या व्याकरणाचा अभ्यास बराच चालतो.

वोपदेवाचा संप्रदाय.—हा संप्रदाय इतरांच्या मानानें बराच अर्वाचीन आहे. अर्थात् याचा मुख्य ग्रंथ जो मुग्धबोध त्यासंबंधानें अपौरुषेयत्वासारख्या कोणत्याहि आख्यायिका प्रचलित नसून, तो वोपदेव नांवाच्या खऱ्याखुऱ्या माणसानेंच लिहिला आहे असें मानितात.

वोपदेवाचें कुलवृत्त व त्याचे ग्रंथ.—वोपदेव हा केशव नांवाच्या वैद्याचा मुलगा असून याचा गुरु धनेश हा होता. याची जन्मभूमि अर्वाचीन दौलताबादजवळ असून वोपदेवाच्या काळीं तेथें देवगिरीचे यादव राजे राज्य करीत होते. यादववंशांतल्या महादेव नांवाच्या राजाचा मुख्य प्रधान जो हेमाद्रि त्याचा हा आश्रित होता असें म्हणतात. याचा गुरु

व वाप हे दोघेहि वरदा नदीच्या तीरावरील सार्थ नांवाच्या गांवां रहात असत. वोपदेव हा दांडगा लेखक होता. मुग्धबोध, कविकल्पद्रुम, व त्याची टीका कामधेनु यांखेरीज मुक्ताफळ, हरिलीलाविवरण, शतश्लोकी नांवाचा वैद्य-विद्येचा एक ग्रंथ व धर्मशास्त्रावर एक ग्रंथ इतके ग्रंथ वोपदेवानें लिहिले आहेत.

वोपदेवाच्या मुग्धबोधाचा हेतु.—प्रसाद व संक्षेप हीं दोन्ही आपल्या ग्रंथांत आणून तो संक्षिप्त व सुलभ करावा हा वोपदेवाचा मुख्य हेतु होता. वार्त्तिके वगैरे ग्रंथ सुलभ न होतां उलट त्यांचें काठिन्य वाढतच जातें. अशा स्थितींत नव्या ग्रंथाची जरूर भासणें केव्हांहि स्वाभाविक आहे. सौलभ्याच्या बाबतींत वोपदेवानें कांतत्र शाखेचें धोरण स्वीकारलें आहे व संक्षेपासाठीं त्यानें पाणिनीचे प्रत्याहार योग्य ते फरक करून घेतले आहेत. वैदिक वाङ्मयासंबंधाच्या सर्व गोष्टी त्यानें अजोवात गाळून टाकून ' बहुलं ब्रह्मणि ' या एकाच सूत्रानें त्यांची वाट लाविली आहे. याच्या ग्रंथांतील विशेष म्हणजे त्यांत धार्मिक गोष्टींकडे ग्रंथकाराचा ओढा आहेसं दिसतें. शक्य त्या त्या ठिकाणीं वोपदेवानें हरि, हर हीं नांवें उपयोगांत आणण्याची खबरदारी घेतलेली आहे. पुढें पुढें तर या संप्रदायाच्या लोकांनीं या बाबतींत अगदीं कळसच करून राधा, कृष्ण, शिव, दुर्गा, असल्या शब्दांनीं आपली परिभाषा बनविली. पाणिनीय ' इत् ' यानें काढून टाकल्यामुळें व पाणिनीहून निराळी पद्धत स्वीकारल्यामुळें यांचें व्याकरण समजण्यास जरासें कठिण जातें. यामुळें योग्यता असूनहि याच्या व्याकरणाचा व्हावा तितका प्रसार झालेला नाहीं.

या संप्रदायाचा उत्तरेतिहास.—मराठे लोकांचा उदय होण्यापूर्वीच्या दोन शतकांत वोपदेवाला बरीच मान्यता मिळालेली होती. शब्दकौस्तुभ व मनोरमा या ग्रंथांत भट्टोजी दीक्षितानें काढलेल्या उद्गारांवरून हें स्पष्ट होतें. मनोरमा ग्रंथांत भट्टोजी लिहितो:- ' वोपदेव महाग्राहप्रस्तो वामन दिग्गजः कीर्तरेव प्रसंगेन माधवेन विमोचितः ॥ ' ' मुग्धबोध ' कर्त्याच्या मतांचें खंडण भट्टोजीनें बरेंच केलें आहे यावरूनहि भट्टोजी दीक्षिताच्या वेळीं हा संप्रदाय बराच जोरांत होतासें दिसतें.

मुग्धबोधावर अनेक टीका झाल्या आहेत. यांपैकीं सर्वांत प्रसिद्ध टीका म्हणजे राम तर्कवागीश याची होय. हा नैय्यायिक असून पाणिनि आदिकरून इतर ग्रंथांचेहि यानें अवलोकन केलें होतें. दुर्गादासानेंहि याचा उल्लेख केलेला आहे (१६३९). दुर्गादासानें कविकल्पद्रुमावर एक टीका लिहिलेली आहे. दुर्गादासानें, रामानंद, काशीश्वर वगैरेंचा उल्लेख केलेला आहे; व उलट त्याचहि उल्लेख विद्यावागीश, भोलानाथ व रामभद्र न्यायालंकार यांनीं केलेला आहे.

काशीश्वर रामतर्कवागीश व नंदकिशोरभट्ट यांनीं या संप्रदायाचे कांहीं ग्रंथ केले आहेत. त्यांचा उद्देश मुग्धबोधांत

ज्या गोष्टी सोडून दिल्या होत्या त्यांचे विस्तारंकरून वर्णन करण्याचा दिसतो. यांपैकी नंदकिशोरभट्टाने आपला काळ इ. स. १३९८ हा दिला आहे.

या शाखेच्या उपग्रंथांपैकी, कविकल्पद्रुमाखेरीज, वोपदेवाचा स्वतःचा असा एकहि ग्रंथ नाही. कविकल्पद्रुम हा ग्रंथ म्हणजे एक धातुकोश आहे. यावर कामधेनु नांवाची एक टीका आहे. याचे महत्त्व एवढेच की, यांत दुसऱ्या ग्रंथांतलीं वचने पुष्कळ सांपडतात. रामचंद्र विद्याभूषण यांनी परिभाषावृत्ति नांवाचा ग्रंथ शके १६१० त लिहिला. दुसरेहि कित्येक ग्रंथ वोपदेवाच्या नांवावर प्रसिद्ध आहेत, पण ते बहुधा चुकीने त्याच्या नांवावर पडले असावेत.

जौमरशाखा व तिचा प्रवर्तक.—या शाखेचे नांव जें लोकांत प्रसिद्ध आहे तें चुकीने दिलें गेलें असावे. या शाखेंतील प्रख्यात लेखक जुमरनंदी याच्या नांवावरून हें नांव पडलेलें आहे. परंतु, या शाखेचा प्रवर्तक जो क्रमादीश्वर त्याच्या मागाहून कांहीं काळानें हा उदयास आला असावा असें वाटतें. याच्या वंशावद्दल किंवा जन्मभूमीवद्दल कांहीं माहिती मिळत नाही. याच्या ग्रंथाचे नांव संक्षिप्तसार. या नांवावरून हा ग्रंथ दुसऱ्या कोठल्या तरी मोठ्या ग्रंथाचें सार असावें असें दिसतें. आणि पाणिनीच्या व्याकरणाखेरीज ज्या अर्थी हें कोठल्याहि व्याकरणाचें सार असणें शक्य नाही, त्या अर्थी प्रक्रियाकौमुदी किंवा सिद्धांतकौमुदी यांसारखे जे ग्रंथ आहेत त्यांच्या पूर्वीचा हा ग्रंथ असावयास पाहिजे. ऑफ्रिक्टने हा संप्रदाय वोपदेव संप्रदायाच्याहि पूर्वीचा आहे असें म्हटलें आहे; पण हा वोपदेवाच्या लगेच मागाहून निघाला असावा असें कोलब्रूकचें मत आहे.

क्रमादीश्वराच्या ग्रंथाचें स्वरूप.—क्रमादीश्वरानें आपला ग्रंथ भर्तृहरीच्या महाभाष्यदीपिकेच्या नमुन्यावर लिहिला असून त्यांत उदाहरणेंहि भट्टिकाव्यांतील घेतलेली आहेत. हा ग्रंथ पाणिनीच्या ग्रंथाच्या तीन चतुर्थींशाएवढा असून अवश्यक वाटतील ते नियम काढून टाकणें व नवीन पद्धतीनें विषयाची मांडणी करणें असल्या प्रकारच्या क्रमादीश्वरानें सुधारणा केल्या आहेत. याच्या ग्रंथाचे सात पाद असून आठवा प्राकृतावद्दलचा पाद मागाहून जोडलेला आहे. व्यवस्थित युक्तिवाद, न्यायशुद्ध विधानें इत्यादि बाबतींत वोपदेव वगैरेंच्या व्याकरणांचा नेबर याच्या बराच वर लागेल. परंतु अशा तऱ्हेचे हें पहिलेंच व्याकरण असल्यानेंहि कदाचित् असें होणें शक्य आहे.

जौमरग्रंथावरच्या टीका.—जुमरनंदीची टीका ही या ग्रंथावरील सर्वांत जुनी टीका होय. जुमरनंदी या नांवाची या शाखेंतील टीकाकारांनीं बरीच मौज केली आहे. हें कोळी जातीच्या माणसाचें नांव असावें असें कित्येक म्हणतात. रसवती हें याच्या टीकेचें नांव असल्यामुळे त्या नांवावरून या संप्रदायाला रासवत असेंहि म्हणतात.

गोयीचंद्राची टीका ही या शाखेंतील दुसरी टीका होय. हिचा उत्कृष्ट भाग म्हणजे कारक-प्रकरणावरची टीका. हा भाग व याची अभिराम विद्यालंकारानें लिहिलेली उपटीका यांचे वाक्यमीमांसेसाठीं म्हणून अजून सुद्धा अध्ययन करतात. या टीकेवर न्यायपंचातन, केशवदेव, चंद्रशेखर, विद्यालंकार, वंशीवादन, हरिराम वगैरेंनी टीका लिहिलेल्या आहेत. हा संप्रदाय कांतत्राच्या खालोखाल पश्चिम बंगाल्यांत अद्याप रूढ आहे.

सौपन्नशाखा.—हिचा प्रवर्तक पद्मनाभदत्त नांवाचा एक माणूस होता. हा पद्मनाभदत्त व या शाखेसाठीं म्हणून ज्यानें पुढें पृषोदरादिवृत्ति नांवाचा ग्रंथ लिहिला तो पद्मनाभदत्त हे एक नव्हत. हा दुसरा पद्मनाभदत्त इ. स. १३७५ च्या सुमारास होऊन गेला असें दिसतें. कारण, त्याची पृषोदरादिवृत्ति हि याच सालांत लिहिलेली आहे, असें तो स्वतःच म्हणतो. हें खरें असेल तर हा उज्ज्वलदत्ताच्या कांहींसा नंतर उदयास आला असें म्हटलें पाहिजे. कारण यानें उज्ज्वलदत्ताच्या ग्रंथाचा आधारभूत ग्रंथ या नात्यानें आपल्या भूरि-प्रयोग कोशांत उल्लेख केलेला आहे; व या कालनिर्णयाचा आज निश्चित मानल्या जाणाऱ्या कोणत्याहि गोष्टीशीं विरोध येत नाही.

सौपन्न शाखेचें वैशिष्ट्य.—सौपन्नशाखेचें व्याकरण जें पद्मनाभदत्तानें लिहिलें, त्यांत पाणिनीचीं कांहीं सूत्रें, प्रत्याहार व परिभाषिक संज्ञा शब्दशः जशाच्या तशाच ठेविल्या आहेत. अर्थात् त्यानें पाणिनीचे वरेचसे नियम सुधारून त्यांची अधिक पद्धतशीर मांडणी केली आहे. व प्रत्येक सूत्राच्या शेवटीं स्वतःचें स्पष्टीकरण दिलें आहे. पद्मनाभदत्तानें बरीचशी पाणिनीचीच परिभाषा वापरली असल्यामुळे पाणिनीच्या परिभाषेंत लिहिलेल्या काव्यावरील व शास्त्रीय विषयांवरील इतर ग्रंथकारांच्या टीका वाचतांना या शाखेच्या लोकांना स्वतःच्या शाखेची परिभाषा विसरावी लागत नाही.

सौपन्न व्याकरणावरील टीका व उपग्रंथ.—सौपन्न शाखेच्या व्याकरणावर पद्मनाभदत्तानें स्वतःच सौपन्नपंजिका नांवाची टीका लिहिलेली आहे. हिच्याखेरीज दुसऱ्याहि कित्येक टीका आहेत. त्यांत विष्णुमिश्राची 'सौपन्नमकरंद' नांवाची टीका सर्वांत उत्तम आहे.

या शाखेंतील उपग्रंथांपैकी, उणादि, धातु व परिभाषा यांवर पद्मनाभदत्तानें स्वतःच ग्रंथ लिहिले आहेत. परिभाषावृत्तीच्या शेवटीं या ग्रंथकारानें आपण केलेल्या वाङ्मयसेवेचा इतिहास दिला आहे तो ऐतिहासिक दृष्ट्या महत्त्वाचा आहे. धातुपाठांत धातुविभाग पाणिनीच्याच धर्तीवर असून त्यावर धातुनिर्णय नांवाची टीका आहे.

सध्याच्या काळांत मध्यबंगाल्यांत म्हणजे २४ परगण्यांत जेसोर, खुलना व भरतपूर एवढ्याच ठिकाणीं या शाखेचा प्रचार आहे.

अर्वाचीन व्याकरणसंप्रदायः—विशिष्ट धर्मसंप्रदायी व्याकरणाची पद्धत बोपदेवाच्या व्याकरणांत फक्त उदाहरणें घेण्यापुरतीच होती. तिचा इतर लोकांनीं कळस करून संप्रदायदेवतेचीं निरनिराळीं नांवें पारिभाषिक संज्ञांच्या ऐवजीं उपयोगांत आणलेलीं आहेत. हरिनामासूत व प्रबोध-प्रकाश या नांवाचे दोन ग्रंथ या मासल्याचे आहेत. पहिला वैष्णव संप्रदायी असून दुसरा शैव संप्रदायी आहे. पहिल्यांत विष्णूचीं नांवें पारिभाषिक संज्ञा म्हणून घेतलीं आहेत तर दुसऱ्यांत शंकराचीं नांवें पारिभाषिक संज्ञा म्हणून घेतलीं आहेत. असो.

आरंभीचा काळ स्वतंत्र बुद्धीचे व्याकरण निपजण्याचा होता. त्यानंतर एखादा महावैयाकरण घेऊन त्याच्या ग्रंथावर टीकोपटीकांचें जाळें विणणारांचा काळ आला. पण, हेहि जेव्हां साधेनासं झालें तेव्हां, ' बालानां सुखबोधाय ' निरनिराळीं चोपडीं लिहिण्याची वेळ आली. पण एवढ्यानेच झालें नाहीं. पुढें तर संप्रदाय सोडून देऊन सर्व तऱ्हेच्या नवशिक्ष्या लोकांकरितां नवीन चोपडीं निर्माण होऊं लागलीं. या विषयावरील विवेचन संपादिण्यापूर्वीं असल्या कांहीं ग्रंथांचें वर्णन दिल्यास अप्रासंगिक होणार नाहीं.

प्रबोधचंद्रिका.—हा ग्रंथ १५० च वर्षांचा जुना आहे. यांतील उदाहरणें रामाच्या नांवावरचीं आहेत. याचा कर्ता विज्जलभूपति असावा असें म्हणतात.

भोजव्याकरण.—याचा कर्ता विनयसुंदर. हें व्याकरण भोजराजाकरितां लिहिलें.

भाविर्हि प्रकाश.—याचा कर्ता भट्ट विनायक. हा ग्रंथ भाविर्हि नांवाच्या राजपुत्रासाठीं लिहिला होता.

दीपव्याकरण.—याचा कर्ता चिदुपाश्रम. हा मुख्यतः नवशिक्ष्या लोकांकरितां आहे.

कारिकावलि.—भट्टचार्यचक्रवर्ति उपनामक नारायण नांवाच्या एका गृहस्थानें हा ग्रंथ लिहिला. यानें हा ग्रंथ आपल्या मुलाकरितां लिहिला. या मुलानेंहि त्यावर एक टीका लिहिली आहे.

बालाबोध.—याचा कर्ता नरहरि. असल्या तऱ्हेच्या ग्रंथांपैकी हा शेवटचा ग्रंथ होय. पंचमहाकाव्यांशीं परिचय करून देण्याइतकी व्युत्पत्ति शिकविणें हा याचा उद्देश आहे. दहा दिवसांत व्याकरण तयार करण्याची ग्रंथकाराची प्रतिज्ञा आहे.

या ग्रंथकारांची यादी आणखी लांबवून तीं आजतागायत पर्यंत आणतां येईल. परंतु, तसें करण्याची येथें अवश्यकता दिसत नाहीं.

संस्कृत भाषाशास्त्रे आणि आधुनिक भाषाशास्त्र.—भारतीय व्याकरणशास्त्राच्या इतिहासावरून आपण अधिक व्यापक अशा भाषाशास्त्राकडे वळूं. भाषाशास्त्राचा अभ्यास जो अलंकाराकडे होतो तो अभ्यास देखील प्राचीन भारतीय भाषाशास्त्रांचें उपवृंहित स्वरूप आहे

असें म्हणण्यास हरकत नाहीं. साहित्य जमा करणें आणि त्याचा अभ्यास करणें या क्रिया सर्व शास्त्रांत होतात त्याप्रमाणें भाषाशास्त्रांतहि होतात. भाषाशास्त्रांतील महत्त्वाचीं शास्त्रे म्हणजे व्याकरण, निरुक्त वगैरे होत. या बाबतींत भारतीयांच्या विद्येइतकी प्रगति प्राचीन जगांत दुसऱ्या कोठेहि झाली नव्हती, येवढेंच नव्हे तर अर्वाचीन जर्मन पांडित्याचा उदय होण्यापूर्वीं अर्वाचीन जगांतहि झाली नव्हती असें म्हणतां येईल. जुनी युरोपीय संस्कृति व्हंसीत्यानंतर अरबांचे तडाखे व ख्रिस्ती भिक्षुकांचे पाश यांतून युरोपीय बुद्धिमत्ता सुटून द्रव्यदायक भौतिक शास्त्रांच्या पलीकडे दृष्टि फिरविण्यास लागावयास ख्रिस्ती अठरा शतकांचा काल लोटावा लागला. पाणिनीच्या सारखा व्याकरण पुढें झाला नाहीं आणि आज अनेक पंडितांच्या परिश्रमानें भाषाभ्यास जरी बराच पुढें गेला आहे तरी सर्व जगाच्या भाषाशास्त्राच्या इतिहासांत अद्याव्यायीइतका अमर्त्य आणि परिणामकारी ग्रंथ दुसरा झाला नाहीं. प्राचीनांनीं भाषेचें व्याकरण म्हणजे वाक्यपृथक्करण व शब्दपृथक्करण केलें, मुखस्थानांपासून वर्णोत्पत्तीचें नियम शोधून काढले, प्रत्येक संबोधोत्पादक शब्दांचा सूक्ष्म अर्थ तपासून मीमांसा व व्याकरण या शास्त्रांत अन्तर्भूत केला, येवढेंच नव्हे तर भाषा व उपभाषा यांतील संबंध व फरक हे नोंदिले आणि भाषेंतील सर्व शब्दांचा संग्रह करण्याचा हटानें प्रयत्न केला. अर्थात् प्राचीन भारतीयांच्या भाषापांडित्यासारखें पांडित्य जगांत कोठेहि नव्हतें आणि अर्वाचीन भाषापांडित्य हें संस्कृत भाषेच्या अभ्यासानंतर सुरू झालें ही गोष्ट लक्षांत घेण्याजोगी आहे.

भाषाशास्त्राचा इतिहास लिहावयाचा म्हणजे प्राचीन भारतीय विद्येपासून एकदम १९ व्या शतकावर उडी मारली असतां हरकत नाहीं. ऐतिहासिक भाषाशास्त्रास प्रारंभ जो हेमचंद्र, वररुचि, इत्यादिकांनीं केला त्याचा विस्तार म्हणजे आजचें ऐतिहासिक व्याकरणशास्त्र होय. याचा अर्थ असा नव्हे कीं, ग्रीक, रोमन, वगैरें राष्ट्रे भाषाशास्त्रमूढ होती. त्यांच्यामध्ये व्याकरणें झालीं, कोश झाले, तथापि हेहि म्हणतां येईल कीं, भाषाशास्त्राच्या अभ्यासामध्ये पद्धतीचा इतिहास आपण लिहूं लागलों असतां आपणास हेमचंद्र, यास्क, पाणिनी, वररुचि, यांच्या कालावरून एकदम १९ व्या शतकाच्या मध्यभागापर्यंत आलें असतां पद्धतिविकासेतिहासाची एखादी महत्त्वाची पायरी आपण चुकविली असें वाटणार नाहीं.

भाषाशास्त्राचा युरोपांत अभ्यास.—युरोपांत व्याकरणशास्त्राचा उदय ग्रीकांच्या काळांत थोडा बहुत झाला. तथापि तो केवळ वादविवादाचें व अलंकाराचें अंग म्हणून उत्पन्न झाला. त्याच्या उत्पत्तीस सौफिस्ट पंडित कारण झाले. प्रोटागोरास हा ग्रीकांचा मोठा व्याकरण; पण त्याची उडी लिंगभेदांचे अवगमन आणि क्रियापदांचे 'अर्थ' (विध्यार्थ) यांच्या पलीकडे गेली नाहीं. ग्रीक तत्त्वज्ञ

प्लेटो, आरिस्टाटल वगैरेपर्यंत जर आपण नजर फेंकली तर व्याकरणाशास्त्राची वाढ फारच थोडी झालेली दिसते.

व्याकरणाची वाढ त्यानंतर थोडीवहुत अलेक्झांड्रिया येथे झाली. अलेक्झांड्रिया येथील तत्वज्ञ होमरच्या भाषेचे आणि अँटिका येथील ग्रंथकारांचे ग्रंथ वाचून भाषेचे पृथक्करण करू लागले व भाषेचे नियम शोधू लागले. त्यांच्या मध्ये पंध्र उप्तन्न झाले. एक पंध्र म्हटला म्हणजे अँनालॉजिस्टांचा; आणि दुसरा पंध्र अँनोमॅलिस्टांचा. एक पंध्र म्हणजे, व्याकरणाच्या नियमास अपवाद नकोत, दुसरा पंध्र म्हणजे, भाषा तर अपवादानेच भरलेली आहे.

रोमन काळांतील भाषाशास्त्राचा अभ्यास.—

व्याकरणाचा अभ्यास पुढे रोमन लोक करू लागले. तो अभ्यास त्यांनी ग्रीक भाषेच्या अभ्यासावरोवर सुरू केला; व आपली व्याकरणे ग्रीक पद्धतीवर बसविली. अर्थात् ती व्याकरणे चुकांनी भरली. अलेक्झांड्रियामध्ये व्याकरणशास्त्राचा जो विकास झाला त्याची बरोवरी युरोपांत पुढे बराच काळ झाली नाही. मध्ययुगामध्ये लॅटिन शिकण्याकरितां तुटपुंजी व्याकरणे लोक थोडीवहुत तयार करीत. तथापि शास्त्रवृद्धि म्हणजे भाषापृथक्करण या दृष्टीने त्यांची किंमत वेताचीच होती.

तौलनिक भाषाशास्त्राची युरोपांत उत्पत्ति.—

व्याकरणशास्त्राचे तीन भाग करता येतील. एका भाषेचे एका कालापुरतें व्याकरण, ऐतिहासिक व्याकरण व तौलनिक व्याकरण. तौलनिक व्याकरण म्हणजे अनेक भाषांचे पृथक्करण करून निरनिराळ्या भाषांच्या घटनेत सादृश्य किंवा विसादृश्य काय आहे तें पाहणें. या तीन प्रकारच्या प्रयत्नांपैकी पहिल्या तऱ्हेचा प्रयत्न युरोपांत थोडावहुत झाला, आणि भाषातत्त्ववेत्ते व व्याकरणज्ञहि थोडेवहुत झाले. त्यांत बर्नहार्ड वगैरेचीं नांवे देता येतील. तथापि व्याकरणशास्त्रांत म्हणण्यासारखी युरोपची प्रगति जेव्हां त्यांना संस्कृत व इतर भारतीय भाषांशी परिचय झाला आणि भारतीय व्याकरणपद्धति दृष्टीस पडली तेव्हांच झाली. व्याकरणशास्त्रावरचा युरोपीयांचा महत्त्वाचा पहिला ग्रंथ म्हटला म्हणजे हंबोल्टचे जर्मनमधील कविभाषेचे व्याकरण, आणि विशेषकरून त्यांतील त्याची प्रस्तावना, हा होय. म्हणजे जी बुद्धिमत्ता हिंदुस्थानांत वररुचिहेमचंद्र यांच्या काळांत होती ती बुद्धिमत्ता युरोपमध्ये येण्यास हंबोल्टच्या काळापर्यंत वाट पहावी लागते. याच्यानंतर तौलनिक व्याकरणशास्त्राचा उदय झाला असें म्हणतां येईल. आणि बॉप, बेन्फे, वीम्स यांसारख्या पंडितांचा काळ त्याच्यानंतरचा होय.

युरोपांतील भाषाशास्त्रविषयक मतभेद.—युरोपीय शास्त्रज्ञांमधील शास्त्रविषयक तेंदे व पक्ष यांची आपणांस थोडीशी माहिती असावी. कांकी त्याशिवाय त्यांच्या ज्ञानाचे व त्यांचे शास्त्रीय विवेचन आणि पक्षमूलक दुराग्रह यांचे

सम्यग् ज्ञान होणार नाही. त्यांच्या तंत्र्यांतील कांहीं ठळक मतभेदांचा केवळ उच्चार करून आपणांस पुढें गेलें पाहिजे.

स्वरूपविषयक.—पहिल्याप्रथम शास्त्राच्या स्वरूपविषयी असेलें मतभेद घेऊं. भाषाशास्त्र हें कसे आहे, याचा अन्तर्भाव कोठे करावयाचा याविषयी दोन मते आहेत. श्लायशेर व मॅक्समूलर ही मंडळी असें म्हणत की, भाषेच्या विकृतीमध्ये किंवा चालू अवस्थेत नैसर्गिक नियम आढळून येतात त्या अर्थी भाषाशास्त्राचा समावेश भौतिक शास्त्रांत व्हावा. उलट पक्ष असें म्हणें की, भाषाशास्त्राचा समावेश ऐतिहासिक शास्त्रांत व्हावा. आज भाषाशास्त्र हें मनुष्येतिहासास उपयोगी शास्त्र म्हणून समजण्यांत येतें; आणि ज्या प्राचीन कालावद्दल अन्य प्रकारची माहिती उपलब्ध नाही त्या कालाचा इतिहास लिहिण्याकडे भाषाशास्त्राचा उपयोग करण्यांत येतो. भाषेच्या भौगोलिक स्थानांचे इतिहासमहात्त्व तिसऱ्या विभागांत (पृ १७) दिलेंच आहे. भाषांवरून मानववंश कसे काढतां येतात, व भाषांचे वर्गीकरण कसे करावें याविषयी माहिती त्यानंतर तिसऱ्या विभागांतच दिली आहे. मनुष्याच्या परिभ्रमणाचा इतिहास भाषाशास्त्राच्या साहाय्यानें कसा काय लागतो याविषयीहि माहिती दिली आहे. यावरून भाषाशास्त्र व मानवेतिहास यांचा संबंध कसा निकट आहे तें दिसून येईल.

भाषाशास्त्रपंडितांचे मतभेद भाषाशास्त्रास नांव काय द्यावें याविषयी देखील आहेत.

नाममूलक.—भाषाशास्त्राचे निदर्शक शब्द युरोपीय वाङ्मयांत फिलॉलॉजी, ग्लॉटिक्स लिंक्विस्टिक्स वगैरे आहेत. यांपैकी फिलॉलोगी उर्फ फिलॉलाजी याच्या उपयोगासंबंधानें फ्रेंच व इंग्रज ग्रंथकार आणि विरुद्ध पक्षी जर्मन ग्रंथकार यांमध्ये फरक आहे. जर्मन ग्रंथकार हा शब्द संस्कृतिशास्त्र अशा अर्थानें वापरतात. फिलॉलोगी हा ग्रीकांचा शब्द आहे आणि या शब्दाचा ग्रीक अर्थ अगदीच भिन्न आहे. मध्ययुगांत जे ग्रंथकार आपणांस फिलॉलोगिस्ट म्हणवीत ते बरेच व्यापक क्षेत्र आपल्या शब्दक्षेत्र घेत. या प्रकारच्या परिस्थितीमुळे शास्त्रनामकरणांत आणि विषयक्षेत्रव्याख्यानांत वैयक्तिक आवडीनिवडीस बरेच क्षेत्र राहतें; आणि यामुळे भाषाविषयक शास्त्रावरील वाङ्मयाचा बराचसा भाग एतद्विषयक तंत्र्यांनी व्यापिला आहे. युरोपीय संज्ञा आणि त्यांचे इतिहास यांशी शास्त्रांचे वर्गीकरण जुळविण्याची जबाबदारी आपल्यावर मुळांच नसल्यामुळे आपणांस त्या तंत्र्यांत पडावयाचे कारण नाही, आणि त्या तंत्र्यामुळे व त्यांत झालेल्या तडजोडीमुळे जी कोती व मूर्ख बंधनें उत्पन्न होतात ती लावून घेण्याचे कारण नाही.

अलेक्झांड्रियापासून अर्वाचीन काळापर्यंत.—अलेक्झांड्रिया येथील व्याकरणापासून अर्वाचीन पाश्चात्य भाषाशास्त्रज्ञांपर्यंत सांखळी जोडतांना ज्या महत्त्वाच्या कार्यांचा उल्लेख केला पाहिजे तीं काय, आणि त्यांतील संगति याविषयी येणेंप्रमाणें माहिती देतां येईल. भाषेची उत्पत्ति वगैरे

तात्विक विषयावर लिखाणें लेखकाच्या ज्ञानाच्या प्रमाणानें मधून मधून होत असत. त्यांचें आपणांस महत्त्व नाहीं.

तथापि भाषाशास्त्राच्या विकासास कारक असे ग्रंथ झाले त्यांमध्ये कांहीं संप्रदायांचा उल्लेख केला पाहिजे. १८ व्या शतकांत ख्रिस्ती प्रार्थनेची जगांतील अनेक भाषांत भाषांतरें करून तीं एकत्र करण्यांत आलीं आणि १७८७ मध्ये कॅथराईन दी सेकंड या राणीने जगांतील अनेक भाषांचा एक कोश करवून प्रसिद्ध केला. तसल्याच तऱ्हेचें दुसरें कार्य म्हणजे अडेलूंग या नांवाच्या एक पंडिताचा 'मिथ्रिडाटिस नांवाचा एक ग्रंथ होय. अडेलूंगचें काम पुढें फाटर यानें चालविलें आणि संपूर्ण केले (वर्लिन १८०६ ते १८२१). या ग्रंथाचें महत्त्व केवळ साहित्य म्हणूनच आहे. यूरोपीय भाषाशास्त्रपांडित्यांतील एक महत्त्वाचा वाद म्हटला म्हणजे भाषा ही मनुष्यकृति आहे कीं दैवी देणगी आहे यासंबंधाचा होय. या वादामध्ये तत्ववेत्ता हर्डर व सुस्मिक्क हे होते. सुस्मिक्क यानें आंकडेशास्त्राच्या साहाय्याने ईश्वराचें अस्तित्व सिद्ध करून पाहणारा ग्रंथ १७६१ मध्ये प्रसिद्ध केला आणि १७६६ साली भाषा ही मनुष्यकृति नसून केवळ ईश्वरकृति आहे अशा अर्थाचा एक ग्रंथ लिहिला. पुढें जेव्हां भारतीय भाषांचें ज्ञान युरोपांत पसरलें तेव्हां वॉप व हंबोल्ट हे ग्रंथकार निर्माण झाले. वॉपला हर्डरच्या संप्रदायाचा न म्हणतां मागें उल्लेखिलेला अडेलूंग व फ्रहेरर यांच्या संप्रदायाचें म्हटलें पाहिजे. वॉपने प्रथमतः १८१६ सालीं आर्यन् भाषांतील क्रियापदांवर ग्रंथ लिहिला, आणि आपलें ताल्लिक व्याकरण वरेंच नंतर प्रसिद्ध केलें. हंबोल्टचे ग्रंथकाल १८३६-१८७६ असे देता येतील. हंबोल्टचें भाषांचें वर्गीकरण सामासिक भाषा, शब्दयोगी अथवा चिकटया भाषा व प्रत्ययान्त भाषा असें आतांपर्यंतच्या भाषाशास्त्रज्ञांनीं घेतलें आहे; आणि रा. राजवाड्यांनीं देखील याच वर्गीकरणाचा स्वीकार करून संस्कृत भाषा या प्रत्येक स्थितींत असतां कशी होती हें दाखविण्याचा प्रयत्न आपल्या 'संस्कृत भाषेचा उलगडा' या पुस्तकांत केला आहे. या प्रकारच्या वर्गीकरणाचें महत्त्व मनुष्येतिहास लिहीतांना कसें दुर्बल होते हें आम्ही तिसऱ्या विभागांत (पृष्ठ २३-२४) दाखविलें आहे. हंबोल्ट व वॉप यांच्या नंतरचा विकास देणें म्हणजे अर्वाचीन भाषापांडित्य संपूर्ण देणें होय. तें येथें देण्यांत मतलब नाहीं.

मराठीतील भाषाशास्त्रविषयक प्रयत्न.—भाषाशास्त्रविषयक मराठीत वाङ्मय फारच थोडें आहे. महाराष्ट्रीय ज्ञानकोशाच्या प्रस्तावनाखंडांत जगाचे इतिहासभाग पाडण्यासाठी भाषाशास्त्राची मदत कशी काय होते हें सांगून शिवाय अनेक भाषांचें वर्णनहि दिलें आहे. त्यांत सिंहली भाषेचें वर्णन (विभाग १ पृष्ठ १४३-१४९) पूर्वकडील द्वीपकल्प व दक्षिणद्वीपायनसंस्कृति यांतील तीस एक भाषांचें स्वरूपहि वर्णन केलें आहे. तसेंच पुढें जिप्सींच्या भाषेची सविस्तर माहिती 'पश्चिमेकडील भ्रमण' या प्रकरणांत दिली आहे.

वॉपच्या काळांनंतर तैलानिक भाषाशास्त्र चांगल्या तऱ्हेने प्रस्थापित झालें. आणि आज जगांतील प्रत्येक महत्त्वाच्या राष्ट्रांत महत्त्वाचे पंडित होऊन गेले. संस्कृत व्याकरणाच्या अभ्यासाचा विकास देखील अनेक पंडितांनीं केला आहे. वैदिक व्याकरणाचें पृथक्करण जे पाणिनिकडून अपुरें राहिलें तेहि पुरें करण्याची खटपट अर्वाचीन भाषा पांडित्य करीत आहे. भारतीय भाषाशास्त्रपांडित्यांत हिंदु स्थानी माणसांची नांवें घ्यावयाचीं झालीं तर प्रथम राजवाड्यांचें नांव घेऊन 'अनामिका सार्थवति बभूव' असें म्हणावें लागतें.

मराठी भाषेचा अभ्यास करण्याचा पहिला महत्त्वाचा प्रयत्न महानुभावांनीं केला. त्यांच्यानंतर मराठीत ग्रंथ झाले, पण व्याकरणावर ग्रंथ झाले नाहींत. कॅरेने श्रीरामपुरास बसून एक मराठीचें तात्पुरतें ईंग्रजीत व्याकरण रचण्याचा प्रयत्न केला. मराठीत चांगलें मोठें व्याकरण लिहिण्याचा प्रयत्न म्हटला म्हणजे दादोबा पांडुरंगांचा होय. त्यांच्या कृतीसंबंधानें सहानुभूतीनें बोलावयाचें म्हणजे त्यांनीं आपल्या शिक्षणाच्या मानानें त्यांत आपली पराकाष्ठा केली असें म्हणून पुढें जावें. मराठीत आलेल्या शब्दांचें ऐतिहासिक अवलोकन करण्याचा प्रयत्न कृष्णशास्त्री गोडबोल्यांनीं केला. दादोबा पांडुरंगांना संस्कृत सुद्धां येत नव्हतें त्यामुळे त्यांचें व्याकरण भाषेचें स्थूल पृथक्करण करून मोकळें झालें आहे; आणि कृष्णशास्त्री गोडबोले यांनीं मराठी भाषेतील शब्दांचें पृथक्करण व त्यांचें व्युत्पत्तिशास्त्र त्या काळाच्या मानानें बरें सांगितलें आहे.

भाषाशास्त्राचा ऐतिहासिक अभ्यास.—ऐतिहासिक पद्धतीचा मराठी भाषेला स्पर्श होऊं देणारा पहिला लेखक म्हटला म्हणजे कृष्णशास्त्री चिपळूणकर हा होय. त्यांनीं दादोबाकृत व्याकरणावर टीकात्मक लेख प्रथम शालापत्रकांतून प्रसिद्ध केले; ते पुढें रामचंद्र भिकाजी जोशी यांनीं स्वतंत्र छापून काढले. जोशी यांनींहि एक मराठी व्याकरण लिहिलें आहे. त्या व्याकरणास शास्त्राच्या विकासाच्या इतिहासांत स्थान नाहीं. केवळ तार्किक दृष्ट्या वाक्यांतील शब्दांची परस्परसंगति पाहणारा आणि मराठी व्याकरणाचा शास्त्रीय दृष्टीनें अभ्यास करणारा लेखक म्हटला म्हणजे मोरोपंत दामले हा होय.

राजवाडे यांचे महत्त्वाचे व्याकरणग्रंथ म्हटले म्हणजे ज्ञानेश्वरीचें व्याकरण, संवतविचार, गोवें येथें निघणाऱ्या प्राची-प्रभा या मासिकांतील व्याकरणावरील लेख, आणि त्यांनीं अलीकडे प्रसिद्ध केलेला 'संस्कृत भाषेचा उलगडा' हे होत. 'संस्कृत भाषेचा उलगडा' या पुस्तकामध्ये वैदिक भाषेचें पृथक्करण निराळ्या पद्धतीनें केलें आहे; आणि आर्यन् महावंशाच्या इतिहासाविषयी प्रचलित कल्पनांपेक्षां निराळ्या कल्पना त्यांनीं पुढें मांडल्या आहेत. ज्ञानेश्वरीचें व्याकरण ज्या प्रतीवरून त्यांनीं तयार केलें त्या प्रतीची प्राचीनता त्यांच्या अनुयायांपैकींच किल्लेक उदाहरणार्थ, रा. भावे व पोतदार

अक्षरांच्या वळणांच्या इतिहासाच्या दृष्टीने शंकास्पद रामजू लागले आहेत. परंतु भाषेतिहासाच्या दृष्टीने त्यांच्या व्याकरणाचे परीक्षण करण्याची तसदी अजून कोणी घेतली नाही. आणि राजवाड्यांच्या अनेक हजारों शब्दांच्या व्युत्पत्त्या पाहून कित्येक व्युत्पत्त्यांवद्दल जरी मधून मधून विनमेहनतीची टीका दृष्टीस पडते तरी त्यांच्या कार्याचे सविस्तर परीक्षण करणारा कोणी निघाला नाही.

मीमांसा-तिचे प्रयोजन व उत्पत्ति.—आतां मीमांसा शास्त्राकडे वळू. मीमांसेने काय केलें, तिची उत्पत्ति कशी झाली, याविषयी थोडेंसे विवेचन प्रथम देतां. म्हणजे तिचे भाषाशास्त्राशी कसे नाते आहे हें स्पष्ट होईल.

यज्ञ चालू असतां मध्ये कांहीं संशय किंवा तंटा उत्पन्न झाला, म्हणजे तो तोडण्यास उपाय म्हणजे शिष्टांना विचारणें. शिष्टांनीं निर्णय द्यावयाचा, म्हणजे पूर्वीची रीत किंवा वाक्य पाहून किंवा कांहीं तरी युक्ति काढून निर्णय द्यावयाचा. युक्ति किंवा पाठीमागची रीत अगर वाक्य पाहून जे निर्णय करीत तेच पहिले मीमांसक. त्यांस ब्रह्मवादी देखील म्हणत. जसजसे वेदाक्षर स्थित होऊं लागलें तसतसे युक्तींचें प्रयोजन कमी होऊन शब्दांपासून शुद्ध अर्थ काढण्याकडेसच प्रवृत्ति होऊं लागली. या तऱ्हेचे प्रयत्न पुष्कळसे वेदांतच दृष्टीस पडतात. मीमांसाकारांनीं विधिवाक्यें काढावयाचीं, त्यांचा अर्थ लावावयाचा आणि निर्णय द्यावयाचा, हें त्यांचें कार्य असे. मीमांसेचा धर्माशी संबंध वेवस्टरच्या कोशाचा हिंदुस्थानच्या कायद्याशीं असलेल्या संबंधापेक्षा अधिक नाही. वास्तविक पहातां तो त्याहूनहि कमी आहे. मीमांसेचा उपयोग वेदवाक्याचा अर्थ लावण्यासाठी. वेदवाक्याचा म्हणजे ब्राह्मण वाक्यांचाच अर्थ विशेषतः मीमांसेंत लावलेला आढळतो. ऋग्वेदाचा अर्थ लावण्याच्या कामी मीमांसेचा उपयोग नाही. अर्थ लावण्याचा हेतु यज्ञांतील क्रिया कशी करावी यासंबंधी बोध देणें हा होय. लग्न कोणाशीं कसे लावावें; आणि सावकारांने व्याज किती आकारावें यासंबंधी निर्णय करण्यास लागणारी वाक्यें वेदांतील विधिवाक्यांत संगृहीत नाहींत. आणि तो त्यांचा विषय नव्हे. मीमांसा हें कायद्याचें शास्त्र मुळींच नाही. तर्कशास्त्राचे ईंग्रज लोक इंडिक्टिव्ह म्हणजे प्रत्यक्षसंकलनमूलक तर्कशास्त्र आणि डिडक्टिव्ह म्हणजे आप्तवाक्यमूलक तर्कशास्त्र असे दोन भाग करतात. एका सिद्धांतावरून दुसरे सिद्धांत काढले म्हणजे वाक्यमूलक तर्कशास्त्र झालें. मीमांसेविषयी असेहि म्हणतां येईल की, वाक्यमूलक तर्कशास्त्राची अत्यंत परिणतावस्था भारतीयांचें मीमांसाशास्त्र दाखवितें. मीमांसेवर ग्रंथ थोडे आहेत. मूळ जैमिनीचीं सूत्रें आणि त्यावरील कुमारिलाचें भाष्य त्यांवरून मुख्यतः आजचा अभ्यास होतो. मीमांसेचें स्वरूप लक्षांत घेण्यासाठी तदंतर्गत विषयांचें थोडेंसे विवेचन येथें देतां.

या शास्त्रास भगवान् जैमिनीने 'अथातो धर्मजिज्ञासा' या सूत्रापासून सुरुवात केली असून 'अथ' या शब्दाचा अर्थ वेदाध्ययनानंतर असा करण्यांत येतो. 'अतः' या पदानें अर्थज्ञानरूप वेदाध्ययनाचें दृष्ट फल आहे असे सांगितलें जातें. म्हणून धर्माची म्हणजे वेदार्थाची जिज्ञासा म्हणजे विचार करावा असा स्पष्ट अर्थ होतो. एका वाक्यांत या सूत्राचा असा अर्थ देतां येईल.

'वेदाध्ययनानंतर अर्थज्ञानाकरितां वेदार्थाचा-धर्माचा विचार करावा.' 'जिज्ञासा' या पदाची 'विचार' या अर्थी लक्षणा करावी लागते.

एकंदरीत हें धर्मविचारशास्त्र आरंभाचें असें या सूत्रांने सांगितलें आहे.

'धर्म' म्हणजे काय याचा विचार दुसऱ्याच सूत्रांत जैमिनीने केला आहे. तें सूत्र खालीलप्रमाणें आहे.

चोदनालक्षणोऽर्थधर्मः ।

याचा थोडक्यांत अर्थ (वेदानें प्रयोजनाला उद्देशून) 'विधीमान जो अर्थ त्याला धर्म' म्हणावयाचें असा आहे. याचें उदाहरण 'यजेत स्वर्गकामः' 'स्वर्गेंच्छु माणसानें यज्ञ करावा' असा आहे.

'चोदना' फक्त वेदाचीच घ्यावयाची.

'वेद' म्हणजे अपौरुषेय वाक्य. वेद हे पुरुषनिर्मित नाहींत. कारण,

वेदस्याध्ययनं सर्वं गुर्वध्ययनपूर्वकम् ।

वेदाध्ययनसामान्यादधुनाध्ययनं यथा ॥

या अनुमानपद्धतीने वेदांचे अपौरुषेयत्व सिद्ध होतें.

'यः कल्पः सः कल्पपूर्वः' यावरून जग अनादि आणि ईश्वर सर्वज्ञ असल्यामुळे पूर्वकल्पीय वेद ईश्वर या कल्पांत पुनः उपदेशितो. यावरून वेद पौरुषेय नाहींत असें होतें.

काठक, कौथुम, तैत्तिरीयक वगैरे नांवें संप्रदायप्रवर्तकांची आहेत; वेदकर्त्यांचीं नव्हेत.

भारतादिकांचा कर्ता ज्याप्रमाणें उपलब्ध होतो त्याप्रमाणें वेदाचा कर्ता उपलब्ध होत नाहीं. म्हणून वेदांना पौरुषेय म्हणतां येत नाहीं.

अपौरुषेय वेदांत प्राणिमात्राला स्वाभाविक असणारे दोष शक्य नसल्यामुळे वेद हे धर्मविषयक प्रमाण आहेत.

वेदांचे पांच प्रकार आहेत.

(१) विधि (२) मन्त्र (३) नामधेय (४) निषेध (५) अर्थवाद.

विधि.—अप्राप्त किंवा अपूर्व गोष्टीचें बोधन करून देणाऱ्या वाक्याला 'विधि' असें म्हणतात.

उदाहरण.—'अग्निहोत्रं जुहुयात्स्वर्गकामः' स्वर्गकाम पुरुषानें अग्निहोत्रानें स्वर्ग मिळवावा.

कांहीं ठिकाणीं याग अन्य वाक्यानें प्राप्त असून केवळ गुणमात्र विधान असतें त्यास 'गुणविधि' असें म्हणतात.

उदाहरणः—‘दध्ना जुहुयात्’ यथे ‘अग्निहोत्रं जुहुयात्’ या वाक्यानें होम विहित आहे. त्यांत दधिविधान फक्त ‘दध्ना जुहुयात्’ या वाक्यानें केलें आहे. यास गुणविधि असें म्हणतात.

ज्या ठिकाणीं गुण आणि याग या दोहोंचें एकदम विधान असतें त्यास ‘उभयविधि’ असें म्हणतात.

उदाहरणः—‘सोमेन यजेत’ या ठिकाणीं सोम आणि याग यांचें एकच वाक्यानें विधान आहे.

विधींचे चार प्रकार आहेत.

[१] उत्पत्तिविधि [२] अधिकारविधि

[३] विनियोगविधि [४] प्रयोगविधि

आतां या प्रत्येक विधि भेदाकडे वळूं.

[१] उत्पत्तिविधि.—कर्मस्वरूपाचें ज्ञान करून देणाऱ्या विधीस ‘उत्पत्तिविधि’ असें म्हणतात.

उदाहरणः—‘अग्निहोत्रं जुहोति’

वस्तुतः द्रव्य आणि देवता हें कर्माचें स्वरूप आहे. ते दोनही ज्या ठिकाणीं सांगितले असतील त्यालाच उत्पत्तिविधि म्हणतां येईल. ‘अग्निहोत्रं जुहोति’ याला म्हणतां येणार नाहीं तथापि होमरूप कर्मस्वरूपाचा बोध या वाक्यानें होत आहे, म्हणून यास ‘उत्पत्तिविधि’ असें म्हणतात.

[२] विनियोगविधि.—अंग आणि प्रधान संबंध-बोधक विधीला विनियोगविधि असें म्हणतात.

उदाहरणः—‘दध्ना जुहोति’

या वाक्यांत तृतीयाविभक्तीनें ज्याचा अंगभाव उघड झाला आहे अशा दध्नाचा होमाशी संबंध दाखविला आहे.

अं ग प्र धा न सं वं ध स् प ठी क र णा पू र्वी प्र मा ण वि प्र य क वि प्र यां त र.—या विधीस सहाय्यभूत सहा प्रमाणें आहेत. तीं खालील प्रमाणेंः—

[१] ध्रुति म्ह. वेदवाक्य, स्वयंमहत्वाचा शब्द.

[२] लिङ्ग म्ह. यौगिक अर्थापेक्षां अधिक अर्थ.

[३] वाक्य म्ह. शब्दाची सापेक्षता.

[४] प्रकरण म्ह. वाक्यांची सापेक्षता.

[५] स्थान म्ह. संदर्भ.

[६] समाख्या म्ह. यौगिक अर्थ.

या सहा प्रमाणांच्या सहाय्यानें अंगत्व ठरविलें जातें. या प्रमाणांचें स्पष्टीकरण सविस्तर केलें पाहिजे. कमानें दुर्बल अशीं हीं प्रमाणें आहेत; आणि त्यांचे दुर्बलत्व युक्तिसिद्ध आहे.

[१] ध्रुतिः—ध्रुति = निरपेक्ष शब्द. ज्याच्या प्रामाण्या-विपर्या कशाचीहि अपेक्षा लागत नाही त्यास ‘ध्रुति’ असें म्हणतात.

ध्रुतीचे तीन प्रकार आहेत.

[अ] विधात्री ध्रुति [इ] विनियोक्त्री ध्रुति

[आ] अभिधात्री ध्रुति

१८ भा. पां.

विधात्री म्हणजे क्रियापदाचा विधायक असा लिंगादि भाग [लिङ्ग ही विध्यर्थाची प्राचीन संज्ञा आहे. अशी प्रत्येक कालाला लकारात्मक संज्ञा आहे].

अभिधात्री म्हणजे ‘व्रीहिणा यजेत’ वगैरे ध्रुति. अभिधात्री म्हणजे वाचक.

विनियोक्त्री म्हणजे जिच्या श्रवणानेंच संबंध कळतो त्या ध्रुतीस विनियोक्त्री असें म्हणतात.

या ध्रुतीचे तीन प्रकार आहेत.

(अ) विभक्तिरूपा विनियोक्त्री

(आ) समानाभिधानरूपा विनियोक्त्री

(इ) एकपदरूपा विनियोक्त्री

(अ) विभक्तीरूप विनियोक्त्री ध्रुतीनें ‘व्रीहिर्भयजेत’ या ठिकाणीं विनियोग झाला आहे.

रोहिण्या पिंगल्यैकहायन्या सोमं क्रिणाति (तै. सं. ७. १. ६. २).

‘तांबडी पिंगट डोळ्याची आणि एक वर्षाच्या गाईनें सोम विकत घ्यावा’ हें तृतीया विभक्तीनें अंगत्व आल्याचेंच उदाहरण आहे.

(आ) ‘पशुना यजेत’ या ठिकाणीं ‘पशुना’ या शब्दानें पुंस्त्व आणि एकत्व बोधलें आहे. म्हणून समाभिधान ध्रुतीनें त्यांनाहि कारकांगत्व आलें आहे.

(इ) त्याचप्रमाणें ‘यजेत’ यांतील एकवचनाचा एकपद-ध्रुतीनें ‘यज्’ धातूवर अन्यय झाला आहे.

ध्रुति लिंगापेक्षां प्रबल आहे. कारण, ध्रुतीनें ज्या ठिकाणीं विनियोग असतो तेथें विनियोजक विभक्ति वगैरे प्रत्यक्ष असते. परंतु लिंगामध्ये त्या विनियोजकाची कल्पना करूनी लागते. कल्पना करितांपर्यंत ध्रुतीनें विनियोगहि होऊन जातो. म्हणून लिंगापेक्षां ध्रुतिप्रमाण प्रबल आहे.

उदाहरणार्थः—‘ऐन्द्र्या गार्हपत्यमुपतिष्ठते’ ‘इन्द्रदेव-ताक मन्त्रानें अग्नीला स्तवावें’ असें सांगितलें आहे.

‘कदाचन स्तरीरसि नेन्द्र सथासि दाशुपे’ हे इन्द्रा, (हविर्भागे) देणाऱ्यास तूं केव्हांहि मारीत नाहीस (तर त्याच्या संरक्षणास) जातोस.’

येथें लिंगावरून इन्द्रस्तुतीकडे विनियोग करण्यापूर्वीच ‘ऐन्द्र्या गार्हपत्यमुपतिष्ठते’ या ध्रुतीनें अग्निस्तुतीकडे विनियोग झाला.

यावरून लिंगापेक्षा ध्रुति प्रबल आहे हें सिद्ध झालें.

[२] लि ग.—शब्दसामर्थ्याला लिग असें म्हणतात.

उदाहरणः—‘वहिर्देवसदनं दामि’ ‘देवांना आसन-भूत दर्भ तोडतो.’ हा मन्त्र लवनक्रियेचा अंगभूत आहे. कारण, हा मन्त्र लवनप्रकाशन करण्यास समर्थ आहे.

समाख्या आणि लिग यांमध्ये यौगिक आणि रुढि या प्रकारचा भेद आहे. यौगिक शब्दाला समाख्या म्हणतात; आणि रुढिरूप शब्दसामर्थ्य लिंगामध्ये असतें.

हैं लिंग वाक्यादिकांपेक्षां बलवान् आहे. कारण, वाक्यादिकांपेक्षां लिंगावरून श्रुतिकल्पना तत्काल शक्य असल्यामुळे आणि वाक्याला लिंग व लिंगावरून श्रुति अशा जास्त कल्पना कराव्या लागत असल्यामुळे वाक्यापेक्षां लिंग हे प्रबळ होय.

म्हणूनच 'स्थानं ते सदनं कृणोमि घृतस्य धारया सुशेवं कल्पयामि' 'भो पुरोडाश तुझे स्थान सुखकर करितो आणि तुपाच्या धारें सुसेव्य करितो' तेथे प्रसन्न मनानें येऊन बस.

हा मन्त्र 'सदनं कृणोमि' या लिंगावरून पुरोडाश ठेवण्याचें स्थान तयार करण्याकडे विनियुक्त करावयाचा. 'तस्मिन् सीद' या वाक्यशेपावरून पुरोडाश ठेवण्याकरितां त्याचा उपयोग करावयाचा नाही.

[३] वा क्य.—विशेष्य विशेषणांचें जें सहोच्चारण त्यास वाक्य असें म्हणतात.

उदाहरण.—'यस्य पर्णमयी जुहूर्भवति न स पाप ५ श्लोक ५ शृणोति.'

'ज्याची पानाची जुहू असते त्याचें यश मलिन होत नाही.'

येथें 'पर्णमयी' हे जुहूचें विशेषण आहे आणि त्याचें सहोच्चारण आहे. त्यावरून पर्णतेला जुहूचें अंगत्व प्राप्त झालें आहे. म्हणजे जुहू पानाचीच पाहिजे असें यावरून ठरलें. वाक्य प्रकरणापेक्षां केव्हांहि बलवान् आहे. कारण प्रकरणाला आकांक्षेची जरूरी असते; परंतु वाक्याला कशाचीहि अपेक्षा नसते.

उदाहरण.—'इन्द्राम्री इदं हविरजुपेतां महो ज्यायोऽ काताम्'

'इन्द्राम्री' या लिंगावरून हा मन्त्र दर्शोग आहे. आणि त्याच वाक्यांत 'इदं हविरजुपेताम्' हे वाक्य असल्यामुळे दर्शांत त्याचा विनियोग झाला. प्रकरणावरून दर्शपूर्णमासांग झाला नाही. यावरून प्रकरणापेक्षां वाक्य बलवान् आहे हे सिद्ध झालें.

[४] प्रकरण.—परस्परांना ज्या ठिकाणी अपेक्षा असते त्या ठिकाणी प्रकरणावरून त्यांचा अंगांगीभाव ठरविण्यांत येतो.

उदाहरण.—'समिधो यजति' हे वाक्य ऐकल्याबरोबर असें वाटतें की, 'समिधागानें काय करावयाचें, आणि दर्शपूर्णमाससंबंधी वाक्य ऐकलें म्हणजे असें वाटतें 'हा दर्शपूर्णमासयाग कसा करावा.' या प्रकारें जी उभयांची आकांक्षा तीवरून त्यांचा अंगांगीभाव होतो. आणि समिधाग दर्शपूर्णमासाचा अंग आहे असें ठरतें. हे 'प्रकरण' केवळ क्रियेचेच अंगत्व दाखविणारें असतें. द्रव्य किंवा गुण यांचें अंगत्व द्योतित करणारें नसतें.

प्रकरणाचे दोन प्रकार आहेत.

[१] महाप्रकरण

[२] अवान्तर प्रकरण

मुख्यभावेनसंबंधी जें 'प्रकरण' तें 'महाप्रकरण' होय. उदाहरण.—'प्रयाज' हे दर्शपूर्णमासाचे अंग बनतात. हे महाप्रकरणावरून होय. आणि 'अभिक्रमण' हे प्रयाजाचें अंग होतें तें अवान्तर प्रकरणावरून होय.

हे फक्त प्रकृतीतच संभवते.

प्रकृति म्हणजे ज्या ठिकाणी समग्र अंगाचें विधान असतें ती होय.

ज्या ठिकाणी समग्र अंगाचें विधान नसतें मूळ गोष्टी दुसरीकडून घेऊन फक्त विशेष गोष्टीचें विधान असतें त्यास विकृति असें म्हणतात.

दर्शपूर्णमास हे याचें सुंदर उदाहरण आहे. कारण त्यांत उभयकांक्षारूप प्रकरण चांगलें संभवतें.

प्रकरण हे स्थानापेक्षां प्रबळ आहे. उदाहरण.—'अक्षेर्दिव्यति राजन्यम्' इत्यादि. 'फांसे खेळणें' वगैरे धर्म राजसूय यज्ञांतील अंगभूत अभिपेक्षनीय संज्ञक यागाच्या समीप पठित आहेत. तथापि स्थानदृष्टीनें अभिपेक्षनीय यागाकडे त्यांचा विनियोग न करितां प्रकरणावरून राजसूयाकडेच विनियोग करावयाचा. यावरून स्थानापेक्षां प्रकरण बलवान् आहे असें सिद्ध झालें.

[५] स्थान.—उच्चारणाच्या ठिकाणाला 'स्थान' असें म्हणतात. 'क्रम' हेहि एक नांव आहे. त्यांत दोन प्रकार आहेत.

[१] पाठसादेय

[२] अनुष्ठान सादेय.

पाठ सादेस्यांतहि दोन प्रकार आहेत.

[१] यथासंख्यपाठ

[२] सन्निधिपाठ

उदाहरणें.—[१] ऐन्द्राग्रमेकादशकपालं निर्वपेत् [२] वैश्वानरं द्वादशकपालं निर्वपेत् इत्यादि क्रमानें सांगितलेल्या ज्या इष्टी त्यांच्या प्रत्येकीच्या याज्या आणि अनुवाक्या [पुरस्तालक्ष्मा पुरोनुवाक्या भवति उपरिष्ठा लक्ष्मा याज्या।

(तै. सं. २. ६. २)

अर्थ—मंत्राच्या पूर्वभागांत देवता लिंग असल्यास त्या मंत्रास 'अनुवाक्या' म्हणतात आणि उत्तर भागांत असल्यास 'याज्या' म्हणतात. इन्द्राम्री रोचनादि या क्रमानें यथासंख्यानें सांगितल्या आहेत. त्या यथासंख्यानें घ्यावयाच्या.

जी विकृत्यें प्राकृत अंगांचा अनुवाद करून विहित असतात तीं सन्निधिपाठानें म्हणजे विकृतिसन्निध पठित असतात, म्हणून विकृतीचीं अंगें बनतात. याप्रमाणें पाठसादेयांपैकी 'यथासंख्यपाठ' आणि 'सन्निधिपाठ' यांची उदाहरणें झालीं.

आतां अनुष्ठान सादेस्याचें उदाहरण देऊं.

'अनुष्ठानसादेय' म्हणजे अनुष्ठानाचें विधान करण्याचें जें स्थल तेंच स्थल असलेला विधि. उदाहरणः—'औपवसथ्य' [यज्ञाचा पूर्व दिवस] दिवशी 'अग्नीषोमीय' पशूचें

अनुष्ठान आहे. त्याच दिवशी जी कृत्ये सांगितली त्यांत पशूंचे धर्म सांगितले आहेत. हे धर्म अग्नीषोमीय पशूंचेच घेतले पाहिजेत. हे 'अनुष्ठानसादेश्या'ने लब्ध होतें.

समाख्येपक्षां स्थान प्रवळ आहे. कारण, जेथें स्थानानें विनियोग असतो त्या ठिकाणी ज्यांचा अंगांगीभाव असतो त्या दोनही पदार्थांचा देशसामान्य लक्षणसंबंध प्रत्यक्ष असतो. समाख्याविनियोगस्थली तसें नसतें. कारण, पदार्थ भिन्न स्थली कथित असतात.

[६] स मा ख्या.—समाख्या म्हणजे यौगिक शब्द. त्यांत दोन प्रकार आहेत.

[१] वैदिकी समाख्या

[२] लौकिकी समाख्या

'होतुचमसः' या शब्दावरून होत्यानें चमसपात्रानें सोमपान करावें लागतें. ही वैदिक समाख्या होय.

अध्वर्युकाण्डामध्ये जीं कर्मे सांगितली आहेत त्यांस 'आध्वर्यव' अशी संज्ञा-समाख्या-आहे म्हणून तीं कर्मे अध्वर्यूनें करावयाचीं असतात.

या प्रकारें अंगांगीभाव दाखविणारी सहा प्रमाणे आहेत. त्यांनीं अंगत्व दाखविलें जातें. आणि समिदादि अंगयागांनीं उपकृत असा अंगीदर्शपूर्णमासयाग केला जातो.

अं ग.—आतां अंगाविपर्या जास्त विवेचन करूं.

अंग दोन प्रकारचें आहे.

[१] सिद्धरूप [२] कियारूप

सिद्धरूप अंग.—

(१) उदाहरण.—जातिविशिष्ट पशु आणि (२) संख्या विशेष हीं सिद्धरूपाचीं उदाहरणें होत. हे प्रत्यक्ष यागोपकारक असल्यानें दृष्टार्थ होत. अदृष्टार्थ नव्हेत.

[२] कियारूप अंग दोन प्रकारचें आहे.

[अ] गुणकर्म अथवा संनिपत्योपकारक

[आ] प्रधानकर्म अथवा आसदुपकारक

[अ] कर्मांगद्रव्याला उद्देशून सांगितलेलें जें कर्म तें गुणकर्म किंवा संनिपत्योपकारक होय.

उदाहरण.—'व्रीहीन् प्रोक्षति' 'व्रीहीन् अवहन्ति' इत्यादि वाक्यांनीं सांगितलेले अवघात, प्रोक्षण वगैरे.

गुणकर्मांचे तीन प्रकार आहेत.

[१] दृष्टार्थ

[२] अदृष्टार्थ

[३] दृष्टादृष्टार्थ

उदाहरण.—[१] तण्डुलावहनन हें भाताचे तांदुळ करण्याकरितां सांगितलें आहे. त्याशिवाय त्याचा 'पुरोडाश' किंवा 'चरु' होणें शक्य नाहीं. म्हणून, हें अवहनन दृष्टार्थ होय.

[२] प्रोक्षण हें अदृष्टार्थ आहे. कारण त्याचा प्रत्यक्ष कांहींच उपयोग नाहीं.

[३] आणि पशु-पुरोडाश हे दृष्टादृष्टार्थ होत.

कारण, पशुयागांतील किंवा पुरोडाशयागांतील देवतोद्देशानें द्रव्यत्याग अदृष्टार्थ आहे; आणि देवतास्मरण हें प्रत्यक्ष यागोपयोगी म्हणून दृष्टार्थ होय. यालाच 'आध्वयिकर्म' असें म्हणतात.

[आ] केवळ द्रव्यादिकांनां उद्देशून नसलेल्या विहित कर्मांला 'आरादुपकारक' किंवा 'प्रधान कर्म' असें म्हणतात.

उदाहरण.—'समिधा यजेत' वगैरे प्रयाजयागद्रव्य किंवा यागस्वरूप या कोणालाहि आवश्यक म्हणून सांगितले नाहींत. कारण, त्यामुळे यागांत कर्माजास्तपणा कांहींच दिसत नाहीं. त्यावरून तें कर्म अपूर्वाकरितां आहे असें सिद्ध होतें. या प्रकारे विनियोगविधीचें विवेचन संपलें आहे.

प्रयोगविधि.—कर्मे विलम्बरहित व्हावार्त म्हणून जो विधि असतो त्यास 'प्रयोगविधि' असें म्हणतात.

अंगवाक्यांशीं एकवाक्यता पावलेला तो प्रधानविधिच म्हणावयास कांहीं हरकत नाहीं.

कर्मासातत्य चालू राहण्यास म्हणजे कर्मांमध्ये अविलम्ब उत्पन्न होण्यास कर्मांचा क्रम व्यवस्थित ठरावा लागतो. कोणतें कर्म पूर्वी करावयाचें आणि कोणतें कर्म नन्तर करावयाचें हा क्रम निश्चित करण्याविपर्या सहा प्रमाणे आहेत.

तीं खालीलप्रमाणे:—

[१] श्रुति म्ह. वेदवाक्यानुरूप क्रम.

[२] अर्थ म्ह. प्रयोजनानुरूप क्रम.

[३] पठन म्ह. पदार्थबोधक वाक्यानुरूप क्रम.

[४] स्थान म्ह. उपस्थित्यनुरूप क्रम.

[५] मुख्य म्ह. प्रधानकर्मानुरूप क्रम.

[६] प्रवृत्ति म्ह. गौणांगांनुरूप क्रम.

[१] श्रुति.—क्रमपर जें वेदवाक्य असतें त्यास श्रुति असें म्हणतात.

श्रुतीचे दोन प्रकार आहेत.

[अ] केवळ क्रमपर

[आ] क्रमविशिष्टपदार्थपर

उदाहरण.—'वेदं कृत्वा वेदिं करोति' वेद म्हणजे दर्भमुष्टिविशेष. 'दर्भमुष्टिं निधाय द्विगुणं कृत्वा अग्रभागे प्रादेशानन्तरं वज्रा अग्राणि छिनत्ति स वेदः' ती करून वेदि म्हणजे आहवनीय गार्हपत्य यांचेमध्यें हविर्द्रव्य ठेवण्याकरितां चार अंगुलें उकरलेली जागा, ती करितो. हें वाक्य केवळ क्रमपर आहे. कारण, 'वेदि' करण्याचें विधान अन्य वाक्यानें प्राप्त आहे. 'वपङ्कर्तुः प्रथमभक्षः' हें क्रमविशिष्ट पदार्थ सांगणारें वाक्य आहे. भक्षाचा अनुवाद करून केवळ क्रमाचें विधान करणें शक्य नाहीं. कारण समासामध्ये उद्देशविधेयभावानें जें उच्चारण केलें आहे त्याचा भंग होईल, म्हणजे वाक्यभेद होईल.

यालाच ' एकप्रसरताभंग ' किंवा ' अविमृष्टविधेयांशाख्य ' दोष म्हणतात.

ही श्रुति इतर प्रमाणापेक्षां बलवान् आहे. इतरांनां श्रुतिकल्पनद्वारा प्रामाण्य आहे आणि ह्या श्रुतीला कोणच्याहि कल्पनेची जरूरी नाही.

उदाहरण.—ज्योतिष्टोम यज्ञांत इन्द्र वायु वगैरे देवतांचीं पात्रें ' भाण्डां ' सांगितलीं आहेत. त्यांत आश्विनपात्र तृतीय स्थानीं पठित आहे. म्हणून पाठक्रमानें तिसरें आलें आहे. तथापि ' आश्विनो दशमो गृह्यते ' या श्रुतिवाक्यावरून तें पात्र दहावें घ्यावयाचें.

[२] अर्थ.—ज्या ठिकाणीं प्रयोजनावरून क्रमानिर्णय केलेला असतो त्यास ' अर्थ ' कम असें म्हणतात.

उदाहरण.—अग्निहोत्रहोम आणि यवागुपचन.

यांपैकीं (यवागु) पातळ भात किंवा पेज शिजविणें हें प्रथम झालें पाहिजे. कारण, यवागु होमाकरितां तयार पाहिजे आहे. म्हणून कार्यदृष्टीनें ती प्रथम शिजवितात. हा कम पाठक्रमापेक्षां बलवान् आहे. पाठक्रम स्वीकारल्यास प्रथम होम करावा लागेल आणि नंतर यवागु शिजवावी लागेल. होमानंतर यवागु शिजविल्यास यवागुचा कांहींहि उपयोग होणार नाही. अदृष्ट फल आहे असेंहि मानतां येत नाही; कारण, दृष्ट संभवत असतांना अदृष्टाची कल्पना करावयाची नाही.

[३] प ठ न —पदार्थबोधक वाक्यांचा जो कम त्यास पाठक्रम म्हणतात. हा पाठक्रम दोन प्रकारचा आहे.

[अ] मंत्रपाठ [आ] ब्राह्मणपाठ

उदाहरण.—अग्नि आणि अग्निषोम यांसंबंधी ज्या ' याज्या ' आणि ' अनुवाक्या ' [पुरस्तादक्षमा पुरोनुवाक्या भवति उपरिष्टादक्षमा याज्या । (तै. सं. २. ६.२).—मंत्राच्या पूर्वभागांत देवतालिंग असल्यास त्या मंत्रास ' अनुवाक्या ' म्हणतात; आणि उत्तरभागांत असल्यास ' याज्या ' म्हणतात [त्यांच्या क्रमावरून प्रथम अग्नि आणि नंतर ' अग्निषोम ' यांसंबंधी अनुष्ठान करितात. हें मन्त्रपाठावरून करितात.

[आ] ब्राह्मणपाठावरून जो कम ठरवितात त्यास ब्राह्मणपाठक्रम असें म्हणतात.

उदाहरण.—प्रयाजपैकीं ' समिधो यजति ' ' तनूनपातं यजति ' वगैरे कमें ब्राह्मणांतील क्रमावरून करावयाचीं. कारण, त्यांनां स्मारक मन्त्रपाठ नाही. ज्या ठिकाणीं स्मारक मंत्रभाग आहे त्या ठिकाणीं ब्राह्मणभागावरून कांहींहि करण्याची आवश्यकता नाही.

ब्राह्मणभाग केवळ अमुक करावें यापेक्षां जास्त कांहींच सांगत नाही; परंतु मन्त्र हे प्रयोगकालीं त्या त्या क्रमाचें स्मरण करून देणारे असतात. म्हणून मंत्रभाग हा अन्तरंग होय.

याविपर्यां वार्तिककारांनीं सांगितलें आहे कीं.—

प्रयाजादिवाक्यान्यर्थे समर्प्य चरितार्थानि स्वरूपसंस्पर्शे सत्यपि प्रयोज्यतां न प्रतिपद्यंते

[४] स्था न क्र म.—चवथा ' स्थानक्रम ' होय.

प्रकृतीतील नाना ठिकाणच्या पदार्थांचें विकृतिमध्ये अनुष्ठान कर्तव्य असतां ज्याच्या स्थलां अनुष्ठान करावयाचें त्याचें प्रथम आणि अतिदिष्टाचें नंतर अनुष्ठान करावयाचें. हा जो क्रम, यास ' स्थानक्रम ' असें म्हणतात.

' स्थान ' म्हणजे ' उपस्थिति. ' ज्याच्या ठिकाणीं अनुष्ठान, त्याचें अनुष्ठान झाल्यानंतर ज्याची ' उपस्थिति ' होते त्याचें अनुष्ठान करणें हे योग्य होय.

उदाहरण.—सायस्कयागामध्ये अग्निषोमीय—सवनीय—आणि अनुवन्ध्य यांचें सवनीयामध्ये अनुष्ठान करण्याची वेळ आली असतां सवनीय पशूंचें प्रथम अनुष्ठान करावयाचें. नंतर इतर दोन पशूंचें करावयाचें. कारण तो सवनीयप्रदेश आहे, इतरांचा नव्हे.

हे तीनहि पशू ज्योतिष्टोमांतील आहेत. त्यांचे ज्योतिष्टोमांत दिवसहि वेगवेगळे आहेत. औपवसथ्य दिवशीं अग्निषोमीय पशू, सुत्याकालीं सवनीय पशू, आणि आनुवन्ध्य शेवटीं.

' सायस्क ' हा सोमयागविशेष आहे. तो ज्योतिष्टोमाचा विकार आहे. ' प्रकृतिवद्विकृतिःकर्तव्या ' या न्यायानें तीन पशूयाग सायस्कांत प्राप्त झाले. तेथें त्यांचे ' सह पशून् आलभेत् ' असें श्रुतीनें साहित्य सांगितलें आहे. तेथें सवनीयाला प्रधानसंबंधानें मुख्यत्व आलें आहे. म्हणून त्याचें अनुष्ठान करून इतरांचें अनुष्ठान नंतर करावयाचें. याशिवाय कोणताहि क्रम स्वीकारल्यास कांहीं अत्यन्त विप्रकृष्ट व कांहीं मुख्य कर्मांशीं अत्यन्त अव्यवहित होऊं लागतील. असें होणें हें कर्मसातत्याच्या दृष्टीनें अत्यन्त अयोग्य होय.

[५] मुख्य.—प्रधानक्रमानें जो अंगाचा क्रम घेतात त्यास मुख्यक्रम असें म्हणतात.

ज्या क्रमानें प्रधानकर्म केलें जातें त्याच क्रमानें अंगकर्मांचेंहि अनुष्ठान केल्यास प्रत्येक अंगाचें प्रधानाशीं तुल्य व्यवधान राहतें. उलट अनुष्ठान केल्यास कांहीं ठिकाणीं पूर्ण अव्यवधान आणि कांहीं ठिकाणीं अतिशय व्यवधान होईल. आणि त्यामुळें विलकुल वेळ न जातां प्रयोग झाल्यानें कर्मांत जो सुव्यस्थितपणा उत्पन्न होतो तो नष्ट होईल. म्हणून प्रधान क्रमाप्रमाणेंच अंगक्रमहि मानला पाहिजे. तसें केल्यानें पुढील कर्मांत आरंभ कोठून करावा यासंबंधी अनवस्थाप्रसंग टळतो.

उदाहरण.—प्रयाजशेष घृतानें प्रथम अग्निसंबंधीं हवीचें अभिधारण करावयाचें, आणि नंतर इन्द्रसंबंधीं दद्याचें अभिधारण करावयाचें. कारण, ते दोनहि क्रमानें आहेत आणि त्याच क्रमानें हवन करावयाचें.

या क्रमानें कर्म केल्यास त्यांत कांहीं व्यवधान उत्पन्न होत नाही. फक्त एकान्तरित कृत्य होतें. तें जास्त व्यवधानांपेक्षां सद्य होय.

वरील म्हणणें स्पष्ट होण्यास खालीलप्रमाणें क्रम मांडावा.

१ अग्नेयहवीचें अभिधारण

२ ऐन्द्रहवीचें अभिधारण

३ अग्नेययाग

४ ऐन्द्रयाग

हा मुख्य क्रम होय. हा मुख्य क्रम पाठकमापेक्षां दुर्बल आहे. कारण मुख्य क्रम अन्य प्रमाणानें प्रधान क्रम ठरवून त्याला अनुसरून जाणारा असतो. पाठकमाला स्वाध्यायक्रमापेक्षां कशाचीहि जरूरी नसते.

उदाहरण.—म्हणूनच अग्नेययाग, उपांशुयाग आणि अग्निषोमीययाग हे याग जरी क्रमानें अनुष्ठान केले जातात तरी उपांशुयागसंबंधी आज्यानिर्वाप मुख्य क्रमाप्रमाणें प्रथम न करितां पाठकमाप्रमाणें नंतर केला जातो. कारण, पाठकम मुख्य क्रमापेक्षां प्रबल आहे.

हा 'मुख्यक्रम' प्रवृत्तिक्रमापेक्षां बलवान् आहे. कारण, 'प्रवृत्तिक्रम' स्वीकारला असतां पुष्कळ अंगांना प्रधानाशीं विप्रकृष्ट व्हावें लागतें. आणि मुख्यक्रम स्वीकारल्यास उलट सन्निकर्ष प्राप्त होतो.

[६] प्रवृत्तिक्रम.—म्हणजे एकदम करण्यास सांगितलेली जी प्रधानकर्म त्यांत प्राप्त झालेल्या अंगाच्या आवृत्ती. ज्या प्रसंगां द्वितीय वगैरे पदार्थांचा क्रम, प्रथम पदार्थाच्या क्रमाला अनुसरून करावयाचा.

उदाहरण.—वाजपेय यज्ञांत 'सप्तदश प्राजापत्यान् पशून् आलभते' या तै. ब्रा. तील वाक्यानें सतरा पशूंचें आलभन सांगितलें आहे. आणि त्याचें अनुष्ठान साहित्यानेच झालें पाहिजे असें 'वैश्वदेवीं कृत्वा प्राजापत्यैश्चरन्ति' या वाक्यानें सांगितलें आहे.

ते सतरा पशू एक देवतेला उद्देशून असल्यामुळे त्यांचें सहायुष्ठान शक्य आहे. परंतु उपाकरणादिक ज्या अनेक क्रिया सांगितल्या आहेत त्यांचें एकाकालीं अनुष्ठान होणें अशक्य आहे. कारण, एकाकालीं सतरा पशूंचें 'उपाकरण' शक्य नाही. म्हणून त्या क्रमाचें साहित्य अवव्यवधानानें कर्म करून संपादन केलें पाहिजे.

याकरितां पहिल्या पदार्थाचें अनुष्ठान ज्या क्रमानें केलें त्याच क्रमानें दुसऱ्या, तिसऱ्या वगैरे पदार्थांचें अनुष्ठान केल्यास हें साहित्य होणें शक्य आहे. तसा क्रम स्वीकारल्यास कोणामध्यहि कमीजास्त व्यवधान होणें शक्य नाही.

याप्रकारें क्रमासंबंधी महा प्रमाणांसहित प्रयोगविधीचें निरूपण संपलें आहे.

अधिकार विधि.—कर्मापासून उत्पन्न होणारें फल कोणी भोगावें हें बोधित करून देणारा जो विधि त्यास अधिकारविधि असें म्हणतात.

उदाहरण.—'यजेत स्वर्गकामः' यावरून स्वर्गकाम पुरुष यज्ञापासून उत्पन्न होणारें फल भोगणारा आहे. अर्थात् यज्ञ करण्यास अधिकारी आहे असें दिसतें.

दुसरें उदा०.—'यस्य गृहान् दहत्यग्नये क्षामवते अष्टाकपालं पुरोडाशं निर्वपेत्' ज्या आहिताग्नीच्या घरांला आग लागेल त्याने क्षामवत् अग्नीला 'अष्टाकपाल पुरोडाश' द्यावा.

यावरून गृहदाहनिमित्तक कर्म करणाऱ्याचें पापनष्टत्वरूप फलाचें अधिकारित्व यांत दाखविलें जातें.

विधिवाक्यांत जीं पुरुषविशेषणें असतील तदुक्त असल्या शिवाय कर्माला अधिकारी होऊं शकत नाहीत.

उदाहरणार्थ.—'राजा राजसूयेन स्वाराज्यकामो यजेत' या वाक्यावरून केवळ स्वाराज्य इच्छिणाऱ्या माणसानें 'राजसूय' यज्ञ करून चालणार नाही, तर तो राजा असा-वयास पाहिजे. राजा असून जो स्वराज्येच्छु असेल त्यानेच राजसूय यज्ञ करावा असें सिद्ध झालें.

कांहीं तर पुरुषाचीं विशेषणें म्हणून अश्रुत असणारींहि पदे विशेषणत्वानें स्वीकारलीं जातात.

उदाहरणार्थ.—[१] अध्ययनप्राप्त विद्या

[२] आधानसिद्ध अग्नि

[३] सामर्थ्य

[१] अध्ययनविधिसिद्ध अशी विद्या असल्याशिवाय अर्थज्ञान असणें शक्य नाही. आणि अर्थज्ञान असल्याशिवाय कर्म करितां येणें शक्य नाही. म्हणून अध्ययनप्राप्तविद्या पाहिजे. पूर्वी वेदाचें सार्थक अध्ययन होत असे, असें अनेक पुराव्यांवरून दिसतें.

[२] आधानसिद्ध अग्नीहि पाहिजे. त्याशिवाय अग्निसाध्य कर्म होणें शक्य नाही. शूद्रादि लोकांनां यागादि कर्मांचा अधिकार नाही. कारण उपनयन ब्राह्मण, क्षत्रिय आणि वैश्य या तिघांनांच सांगितलें आहे. शूद्रादिकांनां सांगितलें नाही.

उपनीताशिवाय वेदाध्ययन करावयाचें नाही. आणि वेदाध्ययनाशिवाय यज्ञाधिकार नाही.

तसेंच [वसन्ते ब्राह्मणोऽग्नीनादधीत ग्रीष्मे राजन्यः शरदि वैश्यः । तै. ब्रा. १. १. २.] अग्न्याधानहि ब्राह्मण, क्षत्रिय, आणि वैश्य यांशिवाय कोणास करितां येत नाही.

अर्थात् उपनयन, अध्ययन व अग्न्याधान यांपैकीं कांहींहि नसल्यामुळे शूद्रांनां यागादिकांचा अधिकार नाही.

याचे उलट वेदामध्ये 'वर्षासु रथकारोऽग्नीनादधीत' 'वर्षा कृत्वा रथकारानं अग्न्याधानं करावें.'

रथकार याची जाति पुढील कोष्टकावरून स्पष्ट होईल.

पति	पत्नी	संतति [जात]
राजा (क्षत्राय)	वैश्यकुमारी	माहिष्य
वैश्यपति	शूरी	करिणी
माहिष्यपुत्र	करिणीकन्या	रथकार

या रथकारानें आधान करावें असें जरी श्रुतीनें सांगितलें आहे, तथापि श्रुतिवाक्य म्हणून जरी आधानाचा अधिकार प्राप्त झाला तथापि आधानोत्तर कर्माविपर्यां त्याला अधिकार नाही. कारण, अध्ययनविधिसिद्ध ज्ञानाचा त्याच्या जवळ अभाव आहे. केवळ श्रुतिविहित कर्मापुरताच फक्त आधार आहे असें सिद्ध होतें.

आतां स्त्रियांना अधिकार आहे कीं नाही याहि प्रश्नाचा येथेच विचार केला पाहिजे. 'यजेत स्वर्गकामः' इत्यादि ठिकाणी 'स्वर्गकामः' हें पद जरी पुल्लिगी आहे तथापि क्रियेचें उद्देश्य दाखविणें यापेक्षां त्याचा हेतु नाही. लिंगाचाहि त्यावर अन्वय होतो; म्हणून तें लिंग अविवक्षित आहे. ही गोष्ट ग्रह-कत्वाधिकरणामध्ये श्वरस्वामीनें चांगल्या प्रकारें सिद्ध केली आहे (३. १. ७).

यावरून 'स्वर्गकाम' वगैरे ठिकाणचें पुंस्व अविवक्षित ठरलें म्हणजे स्त्रियांना यज्ञादि क्रिया करण्याचा सहजच अधिकार आहे असें सिद्ध होतें. सध्यां कलियुगांत स्त्रियांना अध्ययनाचा निषेध आहे. म्हणून त्यांना अधिकार नाही ही गोष्ट निराळी परंतु त्यावरून त्यांना अजिवात अधिकार नाही असें म्हणतां येत नाही.

'न स्त्री स्वातंत्र्यमर्हति' या स्मृतिवचनावरूनहि स्त्रियांना स्वातंत्र्यानें अधिकार नाही असेंच दिसतें. अजिवात अधिकार नाही असें दिसत नाही.

दुसरी मुख्य अडचण ही आहे कीं केवळ स्त्री किंवा पुरुष यांचे योगानें यज्ञ साग्र होणें शक्य नाही.

यजमानानें यज्ञ आरंभल्यास त्या यज्ञांत विहित असलेलें पत्नीकर्तृक आज्यावेक्षण व पत्नीकर्तृक यज्ञांत पतिकर्तृक आज्यावेक्षण लुप्त होण्याचा प्रसंग येईल.

पतिपत्नीनां सहाधिकार आहे असें ठरविल्यानें वरील अडचण न येतां पति अध्ययन केलेला असल्यानें पत्नीविपर्यां अज्ञानाची अडचणहि रहात नाही.

'पाणिग्रहणात् सहत्वं कर्मसु तथा पुण्यफलेषु' इत्यादि वचनेंहि त्याच दृष्टीनें स्त्रियांना अधिकार आहे असें प्रतिपादन करितात.

[३] अध्ययनानें प्राप्त झालेलें ज्ञान आणि आधानसिद्ध अग्नि ज्याप्रमाणें पाहिजे, त्याचप्रमाणें सामर्थ्यहि अवश्य पाहिजे.

सामर्थ्याशिवाय साग्र विधि होणें शक्य नाही आणि साग्र विधि झाल्याशिवाय फल मिळणें शक्य नाही.

त्यामध्ये इतकाच भेद असतो कीं काम्यकर्मामध्ये अंग आणि प्रधान या दोनहि कर्माविपर्यां कर्मकर्ता समर्थ असा-वयास पाहिजे आणि नित्यकर्मांत प्रधानकर्माविपर्यां समर्थ असला तरी चालतो. सामर्थ्याची अवश्यकता मानिली नाही तर कर्म सांग होणार नाही. उदाहरणार्थः—अन्धळा मनुष्य यज्ञ करूं लागल्यास त्याचे कडून आज्यावेक्षण होणें शक्य नाही. लंगड्या माणसाचे हातून 'पर्यग्निकरण' होणें शक्य नाही. म्हणून यजमान अन्धळा, लंगडा असतां उपयोगी नाही.

यज्ञविहित त्या त्या क्रिया करण्यास जी पात्रता असते तिलाच सामर्थ्य असें म्हणतात. यज्ञकर्म परिपूर्ण होण्यास त्याचीहि अत्यन्त अवश्यकता असते.

या प्रकारें अधिकारविधिसंबंधी माहिती आहे.

येथें चारहि विधांचें निरूपण संपलें.

कर्मस्मरणास मन्त्राची जरूरी.—मंत्र म्हणजे प्रयोगसमकालीन गोष्टींचें स्मरण करून देणारा वेदभाग होय. मन्त्रांचें उच्चारण अदृष्ट फल उत्पन्न होण्याकरितां करावयाचें नसून केवळ स्मरणाकरितांच आहे. कारण, दृष्ट फल संभवत असतां अदृष्टाची कल्पना केव्हांहि करावयाची नाही. तथापि दृष्ट गोष्ट करण्यास मन्त्राचीच जरूरी आहे अशांतला बिल्कुल भाग नाही. कर्मस्मरणास मन्त्राची जरूरी नाही असें ठरल्यास मन्त्रभाग निरर्थक ठरतो. तसें होणें इष्ट नसल्यामुळे या ठिकाणी 'मन्त्राचीच स्मरण केलें पाहिजे' या नियम विधीचा आश्रय करावा लागतो.

विधीचे तीन प्रकार.—विधीचे प्रकार तीन आहेत. (१) अपूर्वविधि, (२) नियमविधि व (३) परिसंख्याविधि. यांचीं लक्षणे खालील श्लोकांत संगृहीत केली आहेत.

विधिरत्यन्तमप्राप्ते नियमः पाक्षिके सति ।

तत्र चान्यत्र चप्राप्तौ परिसंख्येति गीयते ॥

अपूर्व विधि.—ज्याची ज्याकरितां अत्यन्त अप्राप्ति असते त्याचा त्याकरितां विधि सांगवयाचा यास 'अपूर्वविधि' असें म्हणतात उदाहरणार्थ, 'यजेत स्वर्गकामः' या वाक्यानें स्वर्ग मिळण्याकरितां यज्ञ करण्यास सांगणें ही अपूर्व गोष्ट सांगितली आहे. म्हणून हा 'अपूर्वविधि' होय.

नियमविधि.—एकदां अप्राप्त असलेल्या कर्माचें जें विधान त्यास 'नियमविधि' असें म्हणतात. उदाहरणार्थ, 'व्रीहीनवहन्ति' या वाक्यांत ढरफल काढण्याकरितां अवहननाचें विधान नसून अवघातानेंच ढरफल काढावें असा नियम सांगण्याकरितां केवळ हें विधान आहे. कारण, अवहनन या वाक्यानें जरी सांगितलें नाही तरीहि चरुपुरोडाश करण्याकरितां व्रीहींचें वितुपीकरण केल्या-शिवाय केव्हांहि भागणार नाही. परंतु तें वितुपीकरण तुम्ही अवघातानें कराल किंवा दुसऱ्या कोणत्याहि प्रकारें कराल तर तसें न करतां अवघातानेंच वितुपीकरण झालें

पाहिजे. एवढ्याकरितां हें वाक्य आहे. यालाच 'नियमविधि' असे म्हणतात.

परिसंख्याविधि.—दोषांची एकदम प्राप्ति झाली असतां एकाची निवृत्ति करणारा जो विधि त्यास 'परिसंख्याविधि' म्हणतात. उदाहरणार्थ 'पञ्च [शशकः शल्यकः खंगी कूर्मो गोधाथ पञ्चमः ।] पञ्चनखाः भक्ष्याः' या वाक्याने पञ्चनख आणि पञ्चनखेतर या सर्वांचे भक्षण प्राप्त झाले असतां फक्त पञ्चनखेतर प्राण्यांची निवृत्ति केली आहे.

येथे केवळ भक्षणाचे विधान करण्याची कांहीं जरूरी नाही. कारण, ते प्राण्यास स्वाभाविक आहे.

हा नियमविधीहि म्हणतां येत नाही. कारण, नियमविधि हा एकदां प्राप्ति आणि एकदां अप्राप्ति असतांनाच प्रवृत्त होत असतो. परंतु येथे तसें कांहीं नाही. पञ्चनख आणि अपञ्चनख या दोहोंचीहि येथे प्राप्तिच आहे. म्हणून हा नियमविधि नसून परिसंख्याविधि होय.

परिसंख्याविधीचे दोन प्रकार.—परिसंख्याविधि दोन प्रकारचा आहे. एक श्रौती परिसंख्या व दुसरा लाक्षणिकी परिसंख्या.

इतरव्यावृत्तिपर. पद ज्या ठिकाणी घातलेलें असतें त्यास श्रौति परिसंख्या असें म्हणतात. उदाहरणार्थ, 'अत्र ह्येवावयान्ति' । - 'प्रकृत यागांत हे (च) गातात.' म्हणजे 'एव' या पदानें पवमानव्यतिरिक्त सर्व स्तोत्रांची निवृत्ति केली आहे.

लाक्षणिकी परिसंख्येचें 'पञ्च पञ्चनखा भक्ष्याः' हें उदाहरण आहे. कारण, इतरांचे निवृत्तिवाचक पद तेथे नाही.

लाक्षणिकी परिसंख्येतील तीन दोष.—उपर्युक्त कारणांमुळे या परिसंख्येवर नेहेमी तीन दोषांचा आरोप करण्यांत येतो. हे दोष म्हणजे (१) श्रुतहानि, (२) अश्रुतकल्पना व (३) प्राप्तबाध हे होत. हे दोष उघड आहेत. कारण, मांसाशन हें रागतः प्राप्त असल्यामुळे 'पञ्च पञ्चनखा भक्ष्याः' ह्या म्हणण्यांत कांहीं तात्पर्य नाही. याला 'श्रुतहानि' हा अन्वर्थ शब्द लावला आहे. परंतु यावरूनच तद्व्यतिरिक्त अभक्ष्य असें ठरल्यामुळे याला अश्रुतकल्पना असें म्हणतात. सर्व पशूंची प्राप्ति झाली असतां पांच पशूंची भक्ष्यता सांगितली म्हणून प्राप्तबाध झाला. हे तीन दोष येतात ते डाळतां येतील तोंपर्यंत डाळण्याचा प्रयत्न करावयाचा.

नामधेय.—नामधेयांनां हि विशेष अर्थ असतो. परंतु तो केवळ विधानें सांगितलेल्या विधानास फक्त एक तऱ्हेचे नियमन करणें यापेक्षां जास्त नसतो. उदाहरणार्थ, 'उद्भिदा यजेत पशुकामः' या ठिकाणी 'उद्भिद्' हें याग-नामधेय आहे व त्यानें इतर यागांहून या यागाचा भेद व्यक्त होतो. हाच 'उद्भिद्' शब्दाचा या ठिकाणी अर्थ आहे. हीच विचारसरणी 'तद्धोतत्वाद्यागविशेष सिद्धेः' या ठिकाणी दाखविली आहे.

नामधेयत्व येण्याची चार कारणे.—हें नामधेयत्व चार कारणांनीं येतें. (१) मत्वर्थ लक्षणेचें भय, (२) वाक्यभेदांचें भय, (३) तत्प्रत्यशास्त्र व (४) तद्व्यपदेश हीं तीं चार कारणे होत.

मत्वर्थ लक्षणेचें भय.—मत्वर्थलक्षणेच्या भीतीनें यज्ञाचें नांव मानणें भाग पडतें. याचें उदाहरण 'उद्भिदा यजेत पशुकामः' हें होय. या ठिकाणी 'उद्भिद्' हें यज्ञाचें नांव न स्वीकारल्यास 'उद्भिद्मता यागेन' अशी मत्वर्थलक्षणा करावी लागेल. तीं कारणे हें अर्थदृष्ट्या गौरवयुक्त आहे. गौरव स्वीकारण्यापेक्षां गौरव न घेतां अन्य जो अर्थ जुळत असेल तो घेणें हें बरें. म्हणून या ठिकाणी 'उद्भिद्' हें यागनाम आहे असें सिद्ध होतें. ही गोष्ट 'अपि वा नामधेयं स्यात् यदुत्पत्तावपूर्वविधायकत्वात्' (जै. सू. १. ४. २) या सूत्रानें जैमिनीनें प्रतिपादिली आहे.

वाक्यभेदाचें भय.—वाक्यभेद करण्याचा प्रसंग डाळण्याकरितां कांहीं ठिकाणी नामधेय स्वीकारिलेले असतें. उदाहरणार्थ 'चित्रया यजेत पशुकामः' याचा पशूची इच्छा असणाऱ्यानें 'चित्रा' याग करावा, असा अर्थ आहे. 'चित्रा' हें यागाचें नांव घ्यावें कीं चित्रविचित्र आणि स्त्रीलिंग यांचे विधान करणारें हें वाक्य आहे असा येथें प्रश्न आहे. 'चित्रा' हें पद येथें गुणविधायक नाही. कारण, गुणविधान 'दधि मधु पयो घृतं धाना उदकं तण्डुलास्तत्संसृष्टं प्राजापत्यम्' या वाक्यानें पूर्वीच केलें आहे. म्हणून गुणविशिष्ट यागाचें विधान करणें अयोग्य आहे. शिवाय एकाच वाक्यानें फलसंबंध आणि गुणविधान सांगितल्यास वाक्याची आवृत्ति करणें भाग पडतें. हाच आवृत्तिरूप वाक्यभेद डाळण्याकरितां 'चित्रा' हें यागाचें नांव आहे असें ठरविणें भाग पडतें.

वाक्याच्या आवृत्तीचें स्वरूप असें होईल. 'यागेन पशुं भावयेत्' 'यागाने पशु मिळवावा.' आणि 'चित्रत्वस्त्रीत्व विशिष्ट पदार्थानें याग करावा' हा आवृत्तिस्वरूप वाक्यभेद 'चित्रा' हें नांव घेतल्यानें डाळतां येतो. म्हणून 'चित्रा' हें नांव स्वीकारलें आहे. हें जैमिनीनें 'यस्मिन्गोपदेशः प्रधान तोऽभिसंबंधः' (जै. सू. १. ४. ३) या सूत्रानें सांगितलें आहे.

तत्प्रत्यशास्त्र.—आतां तत्प्रत्यशास्त्रावरून यागाचें नांव घेण्याचा प्रसंग कोठें आहे तें पाहूं. 'अग्निहोत्रं जुहोति' 'आधारमाधारयति' इत्यादि तत्प्रत्यशास्त्रानें नामधेय झाल्याची उदाहरणें होत. 'तत्प्रत्यशास्त्रं ह्यज्ञाने त्या गुणाचें प्रख्यापकशास्त्र दुसरें विद्यमान असल्यामुळे 'अग्निहोत्रं जुहोति' 'आधारमाधारयति' इत्यादि ठिकाणी 'अग्निहोत्र' 'आधार' वगैरें नांवेंच स्वीकारणें भाग पडतें.

'अग्नात' हवन करावें असें अग्निरूपी गुणाचें विधान या वाक्यानें केलें असें म्हणतां येत नाही. कारण, 'आहवनीये जुहोति' या पूर्व वाक्यानेच येथें अग्नीची प्राप्ति आहे. प्राप्त झालेली गोष्ट पुनः प्रतिपादन हें विधाचें कार्य नसल्या-

मुळें ह्या ठिकाणीं 'अग्निहोत्र' हें नांवच स्वीकारणें भाग आहे. 'अग्ना होत्रं' असा अर्थ करून अग्निरूपां गुणांचें ज्या-प्रमाणें विधान करतां येत नाहीं, तसेंच 'अग्नये होत्रम्' असा अर्थ करून 'अग्नि' ही देवताहि घेतां येत नाहीं. कारण, 'अग्निर्ज्योति ज्योतिरग्निः स्वाहा' या वाक्यानेच 'अग्नि' ही देवता प्राप्त आहे. म्हणून 'अग्निहोत्र' हें येथें नांवच घेतलें पाहिजे.

हें सर्व 'तत्प्रत्यं चान्यशास्त्रम्' (ज. सू. १. ४. ४) ह्या सूत्रानें जैमिनीनें दाखविलें आहे.

तव्यपदेश.—तव्यपदेशावरून कांहीं ठिकाणीं 'नामधेय' ठरवावें लागतें. उदाहरणार्थ, 'इयेनेनाभिचरन्यजेत' म्हणजे 'अभिचार करणाऱ्या माणसानें 'इयेन' नांवाचा याग करावा.' या ठिकाणीं 'इयेन' हें तव्यपदेशानें यागाचें नांव आहे.

व्यपदेश म्हणजे उपमान. इयेनाची जा उपमा तीवरून या ठिकाणीं इयेन पक्षा असा अर्थ न करतां इयेनयाग असा अर्थ केल्याशिवाय अर्थवाद वाक्याचें तात्पर्य बरोबर लागू शकत नाहीं. म्हणून 'इयेन' हें नांवच घेणें भाग आहे.

ज्या वाक्यांत इयेनाचा उपमात्वानें उल्लेख आहे तें वाक्य खालीलप्रमाणें आहे:—

'यथा वै इयेनो निपत्यादत्ते, एवमयं द्विपन्तं भ्रातृव्यं निपत्यादत्ते यमभिचरति इयेनेन'

अर्थ.—ज्या प्रमाणें इयेन पक्षा झडप मारून (कांहींहि) घेतो, तसा इयेनाभिचारी द्वेपी शत्रूला झडपतो.

येथील उपमानोपमेयभावावरून इयेन शब्दानें कर्मच घेतलें पाहिजे, असें स्पष्ट होतें. त्याशिवाय इयेन शब्दाची उपमा बिलकुल जुळत नाहीं. कारण, उपमानोपमेयभाव नेहेमीं भिन्ननिष्ठ असतो. ज्याची त्यानेंच स्तुति होत नाहीं, म्हणून येथें इयेनयाग स्वतंत्र मानून त्याची सदर अर्थवादानें स्तुति करणें व त्याला इयेन पक्षाची उपमा देणें ही गोष्ट अत्यंत जुळते. अतएव तद्व्यपदेशावरून येथें 'इयेन' हें यज्ञाचें नांव आहे. हें 'तद्व्यपदेशं च' (ज. १. ४. ५) या सूत्रानें जैमिनीनें दाखविलें आहे.

नामधेयाचें आणखी एक कारण.—कांहीं लोक 'उत्पत्तिशिष्टगुणवलीयस्त्व' हेंहि एक नामधेयाचें कारण मानितात. उदाहरणार्थ 'वैश्वदेवेनयजेत' हें वाक्य घ्या. येथें पूर्वी सांगितलेल्या चार कारणांपैकीं एकहि कारण संभवत नसल्यामुळें उपरिनिर्दिष्ट कारणांनं येथें नामधेय मानावें लागतें. 'उत्पत्तिशिष्टगुणवलीयस्त्व' म्हणजे उत्पत्तिवाक्यांत सांगितलेल्या गुणांचें प्राबल्य असणें, आणि त्यामुळें इतर कोणत्याहि गुणाचा समावेश करतां न येणें. 'वैश्वदेवेन यजेत' या वाक्यांत 'विश्वदेवदेवतारूपा गुणांचें विधान करणें शक्य नाहीं. कारण, तें अन्य वाक्यानें विहित आहे.

खरें पाहिलें असतां तत्प्रत्यशास्त्रावरून हें नामधेय ठरतें. तत्प्रत्यशास्त्रानें ज्या ठिकाणीं नामधेय असतें त्या ठिकाणीं

सांगावयाचा गुण अन्य वाक्यानें प्राप्त असतो. तसें येथें विश्वदेवदेवतेचें विधान 'यद्विश्वदेवाः समयजन्त तद्वैश्वदेवस्य वैश्वदेवत्वम्' या वाक्यावरून प्राप्त आहे. म्हणून येथें तत्प्रत्यशास्त्रावरून नामधेय घेणें योग्य आहे.

परंतु 'वैश्वदेव' यागांत आठ प्रकृत याग आहेत. त्यांपैकीं सातांत विश्वदेव देवता प्राप्त आहे, आठव्यांत नाहीं. ती देवता 'वैश्वदेवेन यजेत' ह्या वाक्यानें आठवि यागांचें विधान असल्यामुळें अनुवादरूपानें सांगितली आहे. म्हणून, येथें तत्प्रत्य शास्त्रानें नांव म्हणतां येत नाहीं. उलट उत्पत्ति-शिष्टगुणवलीयस्त्वानेंच नांव ठरविलें पाहिजे.

यावरून या प्रकारें यज्ञांचीं नांवें विधेय अर्थाचें ज्ञान करून देऊन अन्वर्थ कशीं असतात. हें स्पष्ट सिद्ध होतें.

निषेधः—आतां कमप्राप्त निषेधाबद्दल विचार करूं.

येथें पहिला प्रश्न असा उत्पन्न होतो कीं, निषेधाचा आणि पुरुषार्थाचा संबंध काय ? त्याविषयीं असे सांगतां येत कीं, अनर्थकारक कर्मापासून मनुष्याची निवृत्ति करून इष्ट-प्राप्तीला येणारीं विघ्ने नाहींशीं करणें हा निषेधवाक्याचा उपयोग आहे.

वेदवाक्यानें कथन केलेलें कर्म ऐकल्याबरोबर हें श्रेयस्कर कर्म आहे म्हणून तिकडे मनुष्याची प्रवृत्ति होते. त्याचप्रमाणें निषेधक वाक्य ऐकल्याबरोबर हें कर्म अनर्थकारक असें वाटून मनुष्याची त्या कर्मापासून निवृत्ति होते.

नज्ञाचा अन्वय अव्यवहित धातूवर करावयाचा कीं प्रत्ययाच्या भावनेवर.—'न भक्षयेत्' 'न हन्तव्यः' इत्यादि वाक्यांमध्ये नज्ञाचा अन्वय अव्यवहित धातूवर करावयाचा कीं, प्रत्ययवाच्य भावनेवर करावयाचा या प्रश्नासंबंधीं विचार करतां असें दिसतें कीं, अव्यवहित धातूवरच नज्ञाचा अन्वय करणें बरें. तसा अन्वय केला असतां 'यजेत' याचा अर्थ 'याग करा' हा ज्याप्रमाणें होतो, त्याप्रमाणें 'न यजेत' याचा अर्थ 'यागाभाव करावा' असा होऊन हें निषेधवाक्य न होतां विधि-वाक्यच होईल. परंतु हें करणें कोणत्याहि दृष्टीनें अयोग्य होय. 'एकाचें विशेषण तदन्य पदार्थाचें विशेषण होऊं शकत नाहीं.' याच न्यायानें प्रत्ययार्थभावनेचा धातु हा विशेषण बनलेला असल्यामुळें त्यावर दुसऱ्या विशेषणाभूत पदाचा अन्वय करतां येत नाहीं. म्हणून 'न' या अव्ययाचा अन्वय भावनाव्याचक प्रत्ययावरच करावयाचा. त्याप्रमाणें लिंगाचा अर्थ प्रवर्तना, तीवर नज्ञाचा अन्वय केल्यास प्रवर्तनेच्या उलट निवर्तना असा अर्थ उघड होतो. हा अर्थ अत्यन्त परस्पर विरुद्ध आहे हेंच खालील श्लोकानें दाखविलें आहे.

अन्तरं यादृशं लोके ब्रह्महत्याश्रमेधयोः ।

दृश्यते तादृगेवैदं विधानप्रतिषेधयोः ॥

अर्थः—ब्रह्महत्या आणि अश्रमेध यांच्यामध्ये जितकें अंतर आहे तितकेंच विधि आणि निषेध यांमध्ये आहे.

आतां नचाचा प्रत्ययाशीं अन्वय करण्यास जर कांहीं वाधक असेल तर त्या नचाचा धातूवरहि अन्वय होतो.

पर्युदास व प्रतिषेध.—नचाचा धातूशीं किंवा प्रत्ययाशीं अन्वय केला असतां त्यास काय म्हणावयाचें यासंबंधी संज्ञा लक्षणसहित पुढें दिलेल्या श्लोकांत आहेत.

पर्युदासः स विज्ञेयो यत्र पूर्वपदेन नञ् ।

प्रतिषेधः स विज्ञेयो यत्रोत्तरपदेन नञ् ॥

उत्तरपद म्हणजे प्रत्यय. तत्भिन्न धातु हें पूर्वपद होय. नचाचा पूर्वपदाशीं अन्वय करणें यास पर्युदास म्हणावयाचें आणि उत्तरपदाशीं अन्वय केल्यास त्यास प्रतिषेध म्हणावयाचें.

धातूशीं किंवा प्रत्ययाशीं अन्वय करण्यास दोन वाधक कारणे.—सदरप्रमाणें अन्वय करण्यास वाधक उपक्रमविरोध व विकल्पप्रसक्ति हीं दोन कारणे असतात.

उपक्रमविरोध.—उपक्रमविरोधाचें उदाहरण 'तस्य-व्रतं' असा उपक्रम करून 'नेक्षेतोद्यन्तमादित्यम्' असा निषेध सांगितला आहे तेथें पहावयास मिळतें.

स्नातकाचीं व्रतें सांगतांना 'त्यांनीं ह्रीं व्रतें करावीत' असा उपक्रम करून 'नेक्षेतोद्यन्तमादित्यम्' असें पुढें म्हटलें आहे. येथें असा प्रश्न उपस्थित होतो कीं, 'ईक्षु' या धातूवर नचाचा अन्वय करावा कीं, विधीसंबंधी प्रत्ययावर-करावा.

प्रत्ययावर अन्वय करणें हें प्रत्ययार्थाच्या प्राधान्यामुळें योग्य आहे. पण त्यामुळें विध्यर्थप्रवर्तनेविरुद्ध निवर्तना असा होऊन 'तस्य व्रतम्' या उपक्रमाच्या विरुद्ध अर्थ होईल. कारण, 'व्रतं' या शब्दानें कर्तव्य अशा अर्थाचा बोध होतो; आणि पुढें कर्तव्याचा अभाव कथन केला जातो. म्हणून येथें नचाचा अन्वय प्रत्ययावर न करतां धातूवर केला पाहिजे. म्हणजे 'ईक्षणाभाव करावा' असा विधिरूप अर्थ होईल म्हणून 'उपक्रमविरोध' टाळण्याकरितां नचाचा अन्वय धातूवर करणें योग्य होय.

परंतु नामाशीं किंवा धातूशीं नचाचा संबंध असतां तो निषेधार्थक केव्हांहि नसतो. तदर्थक एक श्लोक आहे.

नामधात्वर्थयोगो तु नैव नञ प्रतिषेधकः ।

वदत्यत्राद्धा धर्मावन्यमात्र विरोधिनौ ॥

विकल्पप्रसक्ति.—विकल्पप्रसक्ति होईल म्हणजे विकल्प घ्यावा लागेल. म्हणून कांहीं ठिकाणीं नचाचा अन्वय प्रकृतीवर होतो. उदाहरणार्थ 'नानुयाजेषु ये यजामहं करोति' या वाक्यांत 'न' चा अन्वय प्रत्ययाकडे केल्यास अनुयाजामर्थ्य 'ये यजामहे' हा मन्त्र म्हणून नये असा अर्थ होतो. निषेध प्राप्तिपूर्वक असावयास पाहिजे. प्राप्ति 'यज-तिषु ये यजामहं करोति' या वाक्यानें आहे. शास्त्रप्राप्त गोष्टीचा निषेध केल्यास वचनांत परस्पर विरोध येऊन एक-वचन व्यर्थ येण्याचा प्रसंग येईल. असा विरोध आला

असतां विकल्प घ्यावा लागेल. विकल्प घेण्यांत आठ दोष स्वीकारावे लागत असल्यामुळें विकल्प टाळणें हें शास्त्रदृष्ट्या बरें असतें. म्हणून या ठिकाणीं नचाचा अन्वय प्रत्ययावर न करतां अनुयाजाशीं करावा. म्हणजे 'अनुयाजव्यतिरिक्त स्थली' 'ये यजामहे' हा मन्त्र म्हणावा. असा अन्वय केल्यानें परस्पर विरोध न येतां—विकल्प स्वीकारावयास न लागतां—वाक्यार्थ करतां येतो. यावरून 'विकल्प' घेण्याचा प्रसंग आला म्हणून नचाचा अन्वय गौणावरहि करावा लागला ही गोष्ट सिद्ध झाली. हाच पर्युदास होय.

या निषेधासंबंधी विचार करतांना ही गोष्ट लक्षांत ठेवली पाहिजे कीं, प्रतिषेध ज्या ठिकाणीं विकल्पाला कारण असतो त्या ठिकाणीं निषेध अनर्थहेतु नसतो. कारण विधि आणि निषेध दोनहि यज्ञाकरितांच असतात. परंतु ज्या ठिकाणीं स्वभावतः प्राप्ति असते आणि शास्त्रवचनानें निषेध केलेला असतो तेथें निषिद्ध पदार्थ अनर्थहेतु असतो. उदाहरणार्थ 'न कलज्जं भक्षयेत्' म्हणजे 'विपारी ब्राह्मण लागून मेलेल्या' हरणांचें मांस खाऊं नये.

आणखी एक प्रकार.—कांहीं ठिकाणीं यापेक्षां अगदीं वेगळा प्रकार असतो. तो प्रकार उदाहरणानेंच स्पष्ट करूं. 'दीक्षितो न ददाति न जुहोति' या वचनानें 'दीक्षा घेतलेल्या माणसानें दान देऊं नये, होम करूं नये' असें सांगितलें आहे. परंतु 'दानहोम करावेत' हेहि शास्त्रानेंच सांगितलें आहे. येथें शास्त्रानें परस्परविरुद्ध विधान केलें म्हणून विकल्प होत नाही. कारण पुरुषार्थाकरितां दानहोम करण्यास सांगितलें आहे. आणि यज्ञाकरितां दानहोम करूं नका म्हणून सांगितलें आहे. येथें दोनहि विधानें एकविषयक नसल्यामुळें विकल्प होत नाही. तथापि एखादें दान वगैरे जरी दीक्षितानें केलें तरी तें दानहोमासारखें कर्म अनर्थहेतुक होत नाही. कारण तें कर्म आसक्तीमुळें होत नसून शास्त्रानें विहित म्हणून होत असतें. परंतु स्वर्गागमनादि जीं कर्म आसक्तीमुळें प्राप्त आहेत, आणि शास्त्रानें निषिद्ध आहेत, तीं केल्यास कर्तृस वैगुण्य प्राप्त होतें. यावरून आस-क्तीमुळें शास्त्रनिषिद्ध कर्मांचें अनुष्ठान केल्यास तें कर्म अनर्थ-हेतुक होय व निषेध हेहि पुरुषार्थसाधक आहेत हें सिद्ध झालें.

अर्थवादवाक्ये.—आतां अर्थवादासंबंधी विचार करूं, प्राशस्त्य किंवा निन्दा या दोहोंपैकीं एकाचें प्रतिपादन करणारें जें वाक्य त्यास अर्थवादवाक्य म्हणतात.

'स्वाध्यायोऽध्येतव्यः' या वाक्यानें सकल वेदांचें अर्थ-ज्ञानाकरितां अध्ययन करावें असें सांगितलें आहे. त्यांतच अर्थवादवाक्येहि येतात. त्यांचा अर्थ तर असंभाव्य असतो. परंतु तेवढ्यावरून तो वेदभाग निरर्थक आहे असें म्हणतां येत नाही. म्हणून विधेयभागाशीं स्तुतिरूपानें आणि त्याज्य भागाशीं निन्दारूपानें अर्थवाद वाक्याला अर्थवत्त्व आहे असें सिद्ध होते. मूळ अर्थ सोडून स्तुतिनिन्दानुरूप अर्थ लक्षणानें घ्यावा लागतो.

त्यांचे प्रकार.—अर्थवादवाक्यांचे विधिशेष व निषेधशेष असे दोन प्रकार आहेत.

विधिशेष.—प्रथम विधिशेषाचें उदाहरण घेऊं. वायव्यं श्वेतमालभते भूतिकामः ' म्हणजे ऐश्वर्येच्छु माणसानें वायुदेवतेला उद्देशून पांढरा पशु मारावा. ' या वाक्याचा स्तुतिरूप अर्थवाद ' वायुर्नैक्षिपिष्ठा देवता ' हा होय. ' वायु-देवता अतिशय वेगवती आहे ' असा या वाक्याचा अर्थ आहे. म्हणून, त्या देवतेला पशु दिला असतां ती देवता तात्काळ फल देईल असा अर्थ झाला.

निषेधशेष.—निषेधशेषाचें उदाहरण ' बर्हिपि रजतं न देयम् ' यज्ञांत रूतें देऊं नये ' हें आहे. या निषेधाचा अवशेषभाग खालीलप्रमाणें आहे.

' सोऽरोदीयदरोदीत्तद्द्रव्यं रुद्रत्वं यदश्वशयित तद्रजतं & हिरण्यमभवत्तस्माद्रजतं हिरण्यमभवत्तस्माद्रजतं & हिरण्यमदक्षिण्यमथु & हि यो बर्हिपि ददाति पुराऽस्य संवत्सराद्गृहे रुदन्ति तस्माद्बर्हिपि रजतं न देयम् ' (तै. सं. १. ५. १)

अर्थ.—' अग्नि रडला म्हणून त्याला रुद्र म्हणतात. जें नेत्रांतून पडलें तें रजतरुपी धन होय. तें अश्वज धन जो यज्ञांत देतो त्याच्या घरांत वर्षाच्या आंत रडारड होते. म्हणून यज्ञांत रजतदान देऊं नये.

येथें रुद्राची निंदा केल्यानें अर्थवादाला अर्थवत्त्व आहे. अशा वाक्यांचे आलस्यादिकानें अप्रवृत्त असणाऱ्यांना प्रवृत्ति देणें हें फल असतें.

अर्थवादाचे आणखी तीन प्रकार आहेत. विरोधे गुणवादः स्यात् अनुवादोऽवधारिते । भूतार्थवादस्तद्वानादर्थवादस्त्रिधा मतः ॥

गुणवाद.—अन्य प्रमाणाचा विरोध आल्यास त्यास गुणवाद असें म्हणतात. उदाहरणार्थ, ' आदित्यो यूपः ' येथें यूप आणि आदित्य एक असणें केव्हांहि शक्य नाहीं. अर्थात् यावरून इतकाच अर्थ घ्यावयाचा कीं, यूप आदित्यासारखा तेजस्वी असावा.

अनुवाद.—अन्यप्रमाणानें माहित असलेल्या गोष्टीचें प्रतिपादन करणाऱ्या वाक्यास ' अनुवाद ' असें म्हणतात. उदाहरणार्थ ' अग्निर्हिमस्य भेषजम् ' अग्नीचें हिमविरोधित्व जगप्रसिद्धच आहे.

भूतार्थवाद.—अन्यप्रमाणांनीं माहित नसणाऱ्या आणि विरोधहि नसलेल्या अर्थवादास ' भूतार्थवाद ' असें म्हणतात. उदाहरणार्थ, ' इन्द्रो वृत्राय वज्रमुदयच्छत ' ' इन्द्र वृत्रावर वज्र उगारता झाला. ' ही गोष्ट अन्य प्रमाणांनीं विदित नाहीं.

या प्रकारें वेदांचे अर्थवत्त्व सिद्ध झालें, आणि त्याचप्रमाणें प्रयोजनवत्त्वहि त्यामध्ये दिसतें. येणेंप्रमाणें, विधि, मंत्र, नामधेय, निषेध आणि अर्थवाद या वेदांतील पांच प्रकारांचें विवेचन पूर्ण झालें आहे. सारांश असंगत, सदोप, असें वेदांत कांहींहि नसून एकसूत्रता सर्वत्र स्पष्ट दिसते. म्हणून सर्वांनीं वेदविहित धर्माचा विचार करावा.

वैदिककर्म ब्रह्मर्पणविधीनें करावें कीं जसें विहित आहे तसें त्याच्या देवतेला उद्देशून करावें याविषयी आचार्यांमध्ये मतभेद आहे त्याविषयी येथें विचार करावयास नको.

जैमिनीच्या ग्रंथाचा भाषाशास्त्राशी संबंध.—जैमिनीच्या ग्रंथांत भाषेचें अशा रीतीनें पृथक्करण केलें आहे कीं, वाक्यांतील शब्दांचा एकमेकांशीं किंवा निरनिराळ्या विधानांचा एकमेकांशीं संबंध लक्षांत यावा. व्याकरण म्हणजे केवळ नैसर्गाचें शास्त्र नाहीं. तर्कशास्त्राचा भाषाशास्त्राशीं निकट संबंध किती आहे, याची साक्ष. जैमिनीच्या ग्रंथावरून जेवढी पटेल तेवढी दुसऱ्या कोणत्याहि ग्रंथावरून पटणार नाहीं. जैमिनीची मीमांसा ही धर्माचें स्पष्टीकरण करते परंतु धर्म याचा अर्थ पुढें व्यापक होऊन कायदा हा अर्थ त्यांत शिरला म्हणून मीमांसा हा कायदेशास्त्रावरील ग्रंथ आहे असें मात्र कोणी समजू नये. जैमिनीला श्रौतकर्म म्हणजे तीन अर्घ्यांवरील कर्म करण्यासाठीं वेदांचा शास्त्रशुद्ध अर्थ कसा लावावा एवढ्याशींच कर्तव्य होतें.

निरुक्त, पदपाठ, शिक्षा, प्रातिशाख्ये, व्याकरण आणि मीमांसा या भाषाशास्त्रांतर्गत शास्त्रांचें विवरण येथपर्यंत करण्यांत आलें आहे.

प्रकरण ७ वें.

विज्ञानेतिहासांत राष्ट्रश्रेय आणि कालश्रेय.

प्राचीन संस्कृतीचा विकास.—विज्ञानेतिहासांत प्रत्येक राष्ट्राच्या शास्त्रांय ज्ञानसंपत्तीची कल्पना आली पाहिजे, आणि तीप्रमाणेंच प्रत्येक कालाची कामगिरी किती झाली याच्या कल्पना आपणांस पाहिजेत. यासाठीं आपल्या ग्रंथाच्या मांडणीचें सामान्यतः स्वरूप प्रत्येक ज्ञानांगचा मूळापासून आत्यंतिक विकासापर्यंतचा इतिहास यावयाचा असें जरी आहे तरी मधून मधून पद्धत्यंतर केलें पाहिजे. त्याशिवाय राष्ट्राची किंवा संस्कृतीची कामगिरी, ज्ञानाचा विकास आणि प्रत्येक कालाचें ज्ञान या तिन्ही गोष्टी वाचकांच्या डोळ्यांसमोर येणार नाहींत. एकच तत्व वापरून आम्ही ज्ञानाचा इतिहास लिहिला आणि त्यामुळें कोठें पुनरुक्ती झाली नाहीं, या प्रकारच्या श्रेयापेक्षां वाचकसेवेचें महत्त्व मोठें असल्यामुळें निरनिराळीं तवें वापरून हा इतिहास देत आहों. अक्षरविकास, कालमानपद्धति आणि संख्याकांच्या कल्पनांचा विकास, संगीतविकास इत्यादि अंगांमध्ये प्राचीन संस्कृतीची भर मोठी असल्यामुळें या दोन तीन अंगांचा इतिहास झाल्यानंतर प्राचीन संस्कृतीचें वैज्ञानिक स्थूल स्वरूप वाचकांस अवगत करून दिलें पाहिजे. त्या संस्कृतीतील ज्ञानापासून अर्वाचीन ज्ञानविकास कसा होत गेला याची कल्पना दिली पाहिजे. ज्योतिष, वैद्यक इत्यादि शास्त्रांच्या विकासाचें आपण वर्णन करूं लागलों झणजे आपणांस

आधुनिक काळावरच बरेच लिहावे लागते. भाषाशास्त्र देतांना जशी आपण प्राचीन हिंदुस्थानावरून १८ व्या शतकावर उडी मारली तसेंहि करतां येणार नाही. कांहीं शास्त्रांचा इतिहास देतांना प्राचीन आणि अर्वाचीन असे दोन्ही इतिहास दिले पाहिजेत. अशी गोष्ट असल्यामुळे, ते ज्ञान ज्या बौद्धिक परिस्थितीचें अंग होतें त्या परिस्थितीचें सामान्य स्वरूप वाचकांस अवगत पाहिजे. प्राचीनांचें ज्योतिर्ज्ञान उपेक्षा करण्याजोगें नव्हतें. तेव्हां ज्योतिर्ज्ञानाच्या इतिहासांत त्यांच्या करामतीचा परामर्श घेण्यांत येईलच. इजिप्तमधील वैद्यकहि बरेच प्रगत झालें होतें झणून त्याचा परामर्श भिषगवियेच्या इतिहासांत घेण्यांत येईलच. तथापि इजिप्त आणि बाबिलोनिया या दोन्ही संस्कृतींचा इतर इतिहास देऊन प्राचीन राष्ट्रांच्या ज्ञानविकासाची कल्पना देणें योग्य होईल. ही माहिती आम्हांस पूर्णपणें देतां येईल किंवा आजची उपलब्ध माहिती पूर्णपणें मांडतां येईल असें समजू नये. हिंदुस्थानांत आज प्राचीन मिसर राष्ट्राच्या आणि प्राचीन बाबिलोनियाच्या संस्कृतीचे अभ्यासक नाहीत. यामुळे पुष्कळशी माहिती दुय्यम पुस्तकांवरून घ्यावी लागली आहे.

चीनची संस्कृति फार प्राचीन आहे पण तिचें सातत्य आजपर्यंत आहे आणि यासाठी प्राचीन संस्कृतीच्या प्रकरणांत त्या राष्ट्राच्या प्राचीन करामतीसंबंधानें उल्लेख करून सुटलों असें होणार नाही. पुढें चीनच्या विज्ञानेतिहासावर एक स्वतंत्र प्रकरण घ्यावें लागेल. चीनच्या वैज्ञानिक इतिहासाचा संबंध पाश्चात्य ज्ञानावर फारसा झाला नाही. कलांचा मात्र झाला असावा. संस्कृतीची व ज्ञानाची मशाल पश्चिम एशिया व इजिप्तमधून ईजिप्त आणि मायसीनियन संस्कृतींमार्फत ग्रीक व रोमन संस्कृतीच्या हाती गेली, मध्यें थोडा वेळ ती मुसलमानांच्या हाती पडून ती मशाल पुढें अर्वाचीन युरोपियन राष्ट्रांच्या हातांत आली, अशा तऱ्हेची अलंकारयुक्त भाषा युरोपीय इतिहासग्रंथांत पुष्कळदां आढळून येते. या भाषेत बरेच तथ्य आहे.

संस्कृतिविकासाच्या पायऱ्याः—प्राचीन इजिप्तपासून अर्वाचीन युरोपाच्या उर्वरक्यापर्यंत मार्ग ओलांडण्यासाठी आपणांस ज्या वैज्ञानिक प्रदेशांतून प्रवास करावा लागेल त्या प्रदेशांचें नामकरण स्थूलपणानें

- [१] प्राचीन मिसर देशीय लोकांचें शास्त्रीय ज्ञान
- [२] बाबिलोनियन व असुर राष्ट्रांचें शास्त्रीय ज्ञान
- [३] ग्रीक लोकांतील शास्त्रीय ज्ञान
- [४] रोमन लोकांतील शास्त्रीय ज्ञान
- [५] अज्ञान युगांतील (डार्क एजेंस) शास्त्रीय ज्ञानाची स्थिति

[६] मध्य युगांतील अरबांचें शास्त्रीय ज्ञान

[७] मध्य युगांतील पाश्चात्यांचें शास्त्रीय ज्ञान

येणें प्रमाणें करून प्रत्येक राष्ट्राचें आणि कालाचें कार्य व्यक्त करतां येईल.

वर उल्लेखिलें क्षेत्र प्रस्तुत विभागांत विहंगम दृष्टीनें आकमावयाचें आहे. प्राचीन शास्त्रांपैकी जीं शास्त्रें उत्तर-कालीनांनीं संवर्धण्यास आधार झणून घेतलीं अशा शास्त्रां-मध्यें, ज्योतिष, वैद्यक, गणित, भूगोलज्ञान इत्यादि मोडतील. यांपैकी वैद्यक आणि ज्योतिष यांचें विवेचन मांडणीच्या सौकर्याचें त्या विषयांच्या इतिहासांत केले आहे आणि सर्व सामान्य वैज्ञानिक विकास राष्ट्रांनुक्रमानें दिला आहे. असो. आतां प्रथम मिसर देशाकडे वळूं.

प्राचीन मिसर देशीय लोकांचें शास्त्रीय ज्ञानः—कांहीं वर्षांपूर्वी दुसऱ्या रॅमसेस (ख्रि० पू० १५ वें शतक) इतक्या अलीकडच्या काळांतील इजिप्तच्या इतिहासासंबंधीं देखील आपणांस फारच थोडी माहिती होती. वायवलांत आलेली हिब्रू लोकांच्या छळासंबंधी हकीकत व जोसेफस विषयी त्यांत दिलेली माहिती एवढेंच काय तें आपलें इजिप्तच्या इतिहासाबद्दल ज्ञान होतें. तेथून पुन्हां पुढें ग्रीक इतिहासकार हिरोडोटस व डायोडोरस यांनीं जेथून आपल्या इतिहासास सुरुवात केली त्या काळापावेतो आपण जवळजवळ गाढ अंधकारांतच होतो. अलेक्झांड्रियाचा इतिहासकार मॅनेथो याच्या तद्देशीय राजांच्या फाटक्या तुटक्या याद्या पूर्वीपासूनच उपलब्ध होत्या हें खरें. परंतु त्यांत कोणाचीं नांवे आहेत व कसच्या तारखा आहेत हें न समजल्यामुळे कोणी तिकडे लक्षच दिलें नव्हतें. या विषयासंबंधीं अगदीं अनपेक्षित ठिकाणाहून नवीन माहिती उपलब्ध होईपर्यंत त्या याद्या म्हणजे फार महत्वाची ऐतिहासिक साधनें आहेत ही गोष्ट अर्वाचीन पंडितांच्या ध्यानीं देखील आली नाही.

चित्रलिपि वाचनास सुरुवातः—मिसर देशच्या पुरातन इतिहासाचें हें नवीन उत्पत्तिस्थान अत्यंत महत्वाचें आहे. कारण त्यामुळे आपणांस इजिप्तच्या आणखी तीन चार हजार वर्षांचा इतिहास अवगत झाला आहे. एकोणिसाव्या शतकाच्या सुरुवातीस ज्या इजिप्तच्या इतिहासांतील ख्रिस्तपूर्व पंधराव्या शतकापर्यंत देखील माहिती धड कोणास ठाऊक नव्हती त्या इजिप्तचा जवळ जवळ ख्रिस्तपूर्व ४५०० पावेतोचा वराच सुसंगत इतिहास आपणांस ज्ञात झाला आहे. इजिप्तसंबंधी इतिहासाच्या ज्ञानांत एवढी मोठी क्रांति घडवून आणण्याचें बरेचसे श्रेय इजिप्ती चित्रलिपिच्या अभ्यासाकडे जातें. इजिप्त देशामध्यें ही चित्रलिपि कित्येक हजार वर्षे प्रचारांत असून ती उत्तम प्रकारें पूर्णवस्थेस पोचलेली होती असें आपणांस आतां दिसून आलें आहे. तथापि पुढें रोमन काळांत तिचा उपयोग अर्जाच बंद होऊन लोक ती पूर्णपणें विसरून गेले. ती इतकी की, मध्यंतरीं दोन हजार वर्षेपर्यंत या विचित्र लिपीतील एक अक्षरहि कोणाला धडपणें वाचतां येत नव्हतें. एवढेंच काय पण ती मुळीं खरी लिपीच नसून रानटी काळांतील तद्देशीय लोकांची ती कांहीं तरी उपासनाविषयक चिन्हे

आहेत अशी. सर्वसामान्य समजूत होऊन वसली. परंतु एकोणिसाव्या शतकाच्या पूर्वार्धात जेव्हा डॉ. टॉमस यंग यानें रॉसेटा येथील तीन भाषांत लिहिलेल्या शिलालेखाचा अभ्यास करून चित्रलिपीचें गूढ उकलण्याचा प्रथम प्रयत्न केला तेव्हा उपर्युक्त समजूत चुकीची आहे असें सर्वांच्या निदर्शनास आलें.

प्राचीन अवशेषांचा अभ्यासः—यंग याला कांहीं थोडक्याशाच चिन्हांचा अर्थ लागला होता पण पुढें शॅपेलिअन नामक फ्रेंच माणसानें तो अभ्यास तसाच पुढें चालू ठेवून बरेच शोध लावले व इजिप्तविषयक ज्ञानाच्या आधुनिक शास्त्राचा मूळ पाया घातला. शॅपेलिअननंतर त्या क्षेत्रांत लहानमोठे असे अनेक संशोधक होऊन गेले. त्यांपैकीं कोणी नवीन लेख शोधून काढले आहेत, तर कोणी इजिप्ती भाषेचा अभ्यास केला, तर कोणी त्यांची लिपि अभ्यासिली आहे. अशा रीतीनें, ख्रि. पू. पांचव्या सहस्रकाच्या मध्यांत होऊन गेलेल्या मेना नामक पहिल्या ऐतिहासिक राजापावेतो वरीचशी खात्रीलायक माहिती आपणांस आज उपलब्ध झाली आहे. आपणांस मेनानंतरच्या बहुतेक सर्व राजांची नांवें ठाऊक झाली आहेत एवढेंच नव्हे तर त्यांच्या हातून ज्या काय गोष्टी घडल्या त्यांची देखील कांहीं माहिती मिळाली आहे; आणि सर्वांत महत्त्वाची गोष्ट ही कीं, इजिप्ती लोकांच्या जीवनक्रमाविषयी व त्यांतल्या त्यांत विशेषतः त्यांची उच्च संस्कृति, त्यांची विचार करण्याची पद्धति, त्यांचें शास्त्रीय ज्ञान ह्या ज्या गोष्टींसंबंधी माहिती मिळण्याची आशा देखील कोणास कधीं वाटली नव्हती त्यांच्यासंबंधीहि बरेचसे ज्ञान प्राचीन वाङ्मयाचा आधुनिक पद्धतीनें अर्थ लागला गेल्यामुळें आपणांस आतां झालें आहे. ह्या आदिराजांसंबंधी माहिती मिळवूनच आधुनिक संशोधक थांवले नाहींत तर अमेलिनो डी मॉर्गन, यांच्यासारखा पुराणवस्तुशास्त्रवेत्त्यांच्या संशोधनामुळें, ज्याला तज्ज्ञ लोक आतां राजवंशपूर्वकाल ह्मणू लागले आहेत त्या काळांतील बरेच अवशेष बाहेर आले आहेत. या काळांत नाईल खोऱ्यांतील लोक अणकुचीदार पत्थराचीं आयुधें वापरीत असत. त्यांचीं मातीचीं भांडी कुंभाराच्या चक्रावर घडविलीं जात नसत. ते मृतांच्या शरीरांत मसाला भरून न ठेवतां त्यांची एका विचित्र रीतीनें गडडी करून त्यांना पुरीत असत. इजिप्तचे हे मूळचे रहिवाशी ऐतिहासिक काळांत मोडत नाहींत. कां कीं, त्यांच्या अवशेषांचा काळ आपणांस यत्किंचितहि नक्की ठरवितां येत नाहीं. तथापि राजवंशकाळांतील इजिप्ती लोकांच्या संस्कृतीची प्रथमावस्था कशी होती याची मात्र त्यांच्यावरून आपणास कल्पना करतां येण्यासारखी आहे.

इजिप्तमधील लेखनकलेची प्राचीनता.—असें समजतात कीं नवपाषाण युगांतील ह्या इजिप्ती लोकांची जायमान संस्कृति, त्या देशांत अधिक सुसंस्कृत लोकां-

च्या स्वाऱ्या झाल्यामुळें लयाला गेली. स्वारी करून येणारे हे लोक बहुधा पूर्वेकडून आले असावे व ते सेमेटिक वंशांतील असण्याचा संभव आहे. हे लोक आपल्याबरोबर निरनिराळ्या युद्धविषयक व शांतताकालीन कला इजिप्त देशांत घेऊन आले असावे अशी कल्पना आहे. या कलांच्या आगमनामुळें इतिहासपूर्वकालीन संस्कृति व ऐतिहासिक काळांतील संस्कृति यांच्यामधील खडा इजिप्त देशामध्ये अवचित भरून निघाला. हा खडा भरून काढण्यास केवळ एकच द्रव्य उपयोगी पडलें असून लेखनकलेचें ज्ञान हेंच तें द्रव्य होय. कारण वारकाईनें जर विचार केला तर असें स्पष्ट दिसून येईल कीं ज्ञानाचा हाच भाग वस्तुतः ऐतिहासिक काळाची मर्यादारेषा असतो. गारगोटीचीं हत्यारें, मातीच्या भांड्यांचे तुकडे, हाडांचीं शकलें अशा प्रकारच्या अनेक जिनसांवर, ज्याची कलेंत गणना करतां येईल असें विपुल अतिपुरातन खोदकाम सांपडतें. परंतु जोपर्यंत या खोदांव कामावर आपणांस एकहि शब्द लिहिलेला आढळत नाहीं, जोपर्यंत एखाद्या राजाचें किंवा लेखकाचें नांव आपणांस उपलब्ध होत नाहीं, तोपर्यंत या खोदकामाचा अंतर्भाव इतिहासाच्या क्षेत्रांत न करतां पुराणवस्तुशास्त्रज्ञाकडेच आपण त्याला ठकलतो. ऐतिहासिक काळ व इतिहासपूर्वकाळ यांच्यामध्ये अशा रीतीनें फरक केल्यास इजिप्तच्या ऐतिहासिक काळास राजवंशकालापासून म्हणजे ख्रिस्तपूर्व पांचव्या सहस्रकांत आरंभ होतो असें आपणांस म्हणतां येईल. त्याच्या पूर्वी म्हणजे इतिहासपूर्वकालांत इजिप्तची संस्कृति कशी होती याचें अगोदर आपण सिंहावलोकन करूं.

परिस्फुटाक्षर अशी भाषा बोलूं लागणें, स्वतःच्या कामासाठीं अग्नाचा उपयोग करणें व राहाण्यासाठीं पद्धतशीर घरे बांधणें यासारख्या गोष्टी मनुष्यास इतिहासपूर्वकालांत फार अगोदर अवगत झाल्या होत्या. इजिप्तच्या इतिहासास ज्या काळांत सुरवात होते त्या काळीं मनुष्याची यंत्रकलेसंबंधी ज्ञानांत वरीचशी प्रगति झाली होती. लोक घरकामास लागणाऱ्या भांड्यांचा उपयोग करूं लागले होते; कुंभार चाकाचा उपयोग करूं लागून तऱ्हेतऱ्हेचीं मातीचीं भांडी बनवूं लागला होता; कोष्टीलोक चांगलें तलम कापड काढूं शकत होते व कुन्हाडी, भाले, चाकू, वाणाचीं टोंके वगैरे ब्रॉन्झ धातूचीं हत्यारें सर्राहा लोकांच्या वापरण्यांत होती; कुत्रें, मांजर, बैल हे मनुष्योपयोगी प्राणी लोक वाळगूं लागले होते व नंतर पुढें पूर्वेकडून घोडा आणून त्याचाहि गृहोपयोगी प्राण्यांत समावेश करण्यांत आला. इजिप्तमध्ये आज जशी लोक शेती करतात, जवळ जवळ तशीच त्या काळीं देखील होत असे व आजच्या प्रमाणेंच त्या काळीं देखील लोकांची शेती नाईल नदीच्या पुरावर अवलंबून होती.

मिसरदेशांतील प्राथमिक कलांचें ज्ञान.—पहिल्या राजवंशकाळांतील मिसरी लोक राजा हा देवाचा अंश आहे

असें मानीत असत व तो मेल्यानंतर तर त्याची देवतां-मथ्येच गणना होत असे. ही कल्पना मिसर देशच्या पुढील इतिहासांतहि तशीच टिकून राहिलेली दिसते. मिसर देशांत कालविषयक ज्ञानांतहि बहुधा आशियांतील लोकांच्या सह-वासामुळेच, विलक्षण प्रगति घडून आली होती. तत्कालीन मिसरदेशीय चित्रे उंच परंतु भावसूचक अशीं आहेत. उंच-पणा हें मिसरच्या चित्रांचें एक लक्षणच समजलें जातें. सर्वांत महत्त्वाची गोष्ट म्हणजे ही की, ऐतिहासिक कालाच्या आरंभी मिसरदेशच्या माणसांस लेखनकला अवगत झालेली होती व त्यामुळे येथून पुढे राजांच्या कृत्यांसंबंधी माहिती लेखनिविष्ट केलेली सांपडणें शक्य झालें. या योगानें अति-पुरातन काळांतील गोष्टींचा पौर्वापर्यकालनिर्णय स्थूल मानानें करतां येऊं लागून मिसर देशाच्या खऱ्या इतिहासास आरंभ झाला. ज्याला मिसरदेशीय पहिल्या राजवंशाचा काल म्हणतात त्याच्या पूर्वीच्या काळांतहि आधुनिक इतिहाससंशोधकांचा प्रवेश होऊं शकतो, नाहीं असें नाहीं; परंतु तो काल पूर्ण अंधकारमय असा असून संशोधकास तत्संबंधी ज्ञान केवळ चांचपडतच करून घ्यावें लागतें. उपलब्ध असलेल्या पुराव्यावरून असें दिसतें की, मिसरदेशीय लोकांहून अधिक सुसंस्कृत अशा लोकांनीं पूर्वेकडील मिसर देशांत स्वारी केली व तद्देशीय संस्कृतीचा उच्छेद करून तिच्या जागी त्यांनीं मिसर देशावर कालांतरानें आपली संस्कृति लादली. ही स्वारी केव्हां झाली असेल हें नकी सांगतां येत नाहीं; तथापि तिचा काल ख्रि. पू. ५००० च्या अलीकडे नाहीं हें खास. असला तर तो ख्रि. पू. ५००० च्या कित्येक शतके, अगोदरच असेल. तो काल नकी कांहीं कां असेना, ख्रिस्त-पूर्व पांचव्या सहस्रकांतील मिसरदेशीय लोकांची संस्कृति पुष्कळच उच्च पदाला जाऊन पोचली होती एवढी मात्र आपणांस आज खात्रीयुक्त माहिती झाली आहे.

मिसर देशांतील प्रचंड मनोरे—मिसर देशांत जे कित्येक मनुष्यास थक करून सोडणारे असे मनोरे आहेत त्यांतील कांहीं तर अजमासं ख्रि. पू. ४००० इतके जुने आहेत. या मनोन्यांवरून एक गोष्ट अगदी स्पष्ट दिसते की इतक्या प्राचीन काळांतील मिसरी लोकांनां यंत्रकलेचें इतकें ज्ञान होतें की तें पाहून आजच्या विसाव्या शतकांतील माणसास देखील तोंडांत वोटच घातलें पाहिजे. कांहींच्या मतें ज्या अर्थी ह्या प्रचंड मनोन्यांत मोठमोठ्या शिला घडवून घातलेल्या दृष्टीस पडतात त्या अर्थी ते बांधणाऱ्या मनुष्यांचें ज्ञान फारच लोकोत्त असलें पाहिजे. परंतु एकंदर परिस्थितीचा शांतपणें विचार केला असतां ही कल्पना बरोबर नाहीं असें कोणाहि विचारी माणसास आढळून येईल. सिसीलीचा डायोडोरस हा आपल्या ख्रिस्ती शतकाच्या आरंभी लिहिलेल्या जगाच्या इतिहासांत हे मनोरे बहुधा, बांधकामाच्या माथ्यापासून जमीनी पावेतों मातीचा एक उत्तरता रस्ता बनवून त्यावरून शिला वर चढवून बांधले

असावे. अशी कल्पना सुचवितो. त्यानें आपल्या ग्रंथांत जे कांहीं आंकडे दिले आहेत ते त्यानें ख्रिस्ती उपाध्यायांनीं सांगितलेल्या माहितीवरून घेतले असावे व या मिसरी उपाध्यायांनीं ही माहिती त्यांच्या देशांत प्रचलित असलेल्या परंपरागत दंतकथांवरून किंवा कदाचित् त्यावेळीं उपलब्ध असलेल्या कांहीं कागदपत्रांवरूनहि मिळविली असावी. डायोडोरस असें म्हणतो की, मिसर देशांतील सर्वांत उंच मनोरा बांधण्याकरितां एक लक्ष वीस हजार लोक वीस वर्षेपर्यंत एकसारखे खपत होते. ही माहिती शब्दशः जरी खरी न धरली तरी तीत हे मनोरे कशा रीतीनें बांधले गेले याची कल्पना मात्र बरोबर दिली आहे. मजुरांच्या झुंडांच्या झुंडी दैवी शक्ति किंवा मोठेसें यांत्रिक ज्ञान नसतां हि केवळ आपल्या संघटित शक्तीनेच दोर, कप्प्या, रूळ, तरफ यांच्या साहाय्यानें उतरणीवरून या मनोरांतील मोठमोठ्या शिलाच काय पण शंकाकार प्रचंड स्तंभहि वर चढवून जागच्याजागीं वसवूं शकत असा भारतीय अनुभव आहेच. डायोडोरस म्हणतो त्याप्रमाणें याच लोकांनीं पुन्हां बांधणें झाल्यावर तेथील दगडमाती दुसरीकडे टाकून दिली असावी व त्यामुळे आज हे मनोरे एखाद्या भुताटकाच्या खेळाप्रमाणें पृथ्वीतूनच वर आल्यासारखे एकटेच ओसाड मैदानांत उभे असलेले दिसतात.

मिसरी लोकांचें गणितज्ञान—मिसरी माणसाचें गणितशास्त्रांतील ज्ञानहि विशेष वाखाणण्यासारखें नव्हतें. मिसरी व्यपान्यास आपल्या धंद्याच्या कार्मां लागणारे सर्व प्रकारचे हिशोब करतां येत होते हें खरें; पण त्याचें ज्ञान ह्या हिशोबापलीकडे सुळीच गेलें नव्हतें व त्याच्या हे व्यापार-विषयक साधे हिशोब करण्याच्या रीती देखील अतिशय द्राविडी प्राणायामाच्या होत्या. ह्या विषयासंबंधी माहितसि आधारभूत असलेलें पपायरस न्हाइंड नामक लिखाण ही एक प्राचीन मिसरी लोकांची गणिताची चोपडी असून ती हिव्सेंस राजांच्या कारकीर्दीत (अजमासं ख्रि. पू. २०००) तत्पूर्वीच्या एका पुस्तकावरून उतरवून घेतलेली एक नकल आहे. (ही चोपडी हल्लीं ब्रिटिश म्यूझियममध्ये आहे.) हिच्यामधील बराचसा भाग काल्पनिक माहितानें भरलेला आहे; पण एर्मेन यांनीं तिची संशोधक बुद्धीनें चिक्किा करून शेवटीं मिसरी माणसास त्याच्या व्यवहारास चांगलें पुरेसें इतकें गणितविषयक ज्ञान होतें असा आपला निर्णय दिला आहे. माकरी देऊन मद्य ध्यावयाचें असलें म्हणजे त्या दोन्हीहि वस्तूंची धान्यांत किंमत कशी काढावयाची, शेताचें क्षेत्रफळ कसें काढावयाचें, विवाक्षित आकाराच्या कोट्यांत दिलेलें धान्य मावेल किंवा नाहीं हें कसें ठरवावयाचें, हे व असल्याच प्रकारचे दुसरे रोजच्या व्यवहारांत लागणारे हिशोब त्यांस आपल्या गणितानें करतां येत होते. तथापि त्यांनां कांहीं कांहीं हिशोब करण्यास फारच द्राविडी प्राणायाम करावा लागत होता असें दिसतें. उदाहरणार्थ, दोन आंकड्यांहून

मोठ्या संख्यांचा गुणाकार त्यांना तोंडाने करता येत नव्हता व मिश्र अपूर्णाकांचीहि त्यांना नीटशी कल्पना नव्हती. कोण-त्याहि वस्तूचे दहा भाग केले तर प्रत्येक भाग त्या वस्तूचा एकदशांश होतो हे त्यांना ठाऊक होतें. त्यांना दोन तृतीयां-शाचीहि कल्पना होती, पण तीनदशांशाची मात्र त्यांस एकदम कल्पना करता येत नव्हती. त्यांची भागाकाराची कल्पनाच मुळी सदांच दिसते. त्यांची भागाकाराची कल्पना सर्वस्वी गुणाकारा-च्या पायावर रचलेली होती. उदाहरणार्थ, ७७ मध्ये किती ७ आहेत हे काढणारें त्यांचें जें एक उदाहरण आज उपलब्ध आहे त्यावरून असे दिसतें कीं साताची एकपट, दुप्पट, चौपट, आठपट, दर्शविणाऱ्या संख्या

—१ ७ एकापुढें एक क्रमशः लिहिण्यांत येत व पैकीं

—२ १४ कोणत्या संख्यांची वेरीज ७७ होते हे निर-

४ २८ निराळ्या वेरजा करून पाहिलें जाई. पहिल्या

—८ ५६ दुसऱ्या व चौथ्या रकमांची वेरीज ७७ होत

असल्यामुळे त्यांच्या पूर्वी एक रेष ओढून ७७ येण्यासाठीं साताला एक अधिक दोन अधिक आठ वरोवर अकरा या संख्येनें गुणलें पाहिजे, म्हणजे ११ सात मिळून ७७ होतात असें दर्शविलें जाई. ही रीति आपणांस फारच द्राविडी प्राणा-यामाची वाटते, पण हें ध्यानांत ठेविलें पाहिजे कीं, असलें उदा-हरण करतांना आज आपल्या मनांत देखील जी विचारमालिका येते तीहि अगदीं उपर्युक्त मिसरी लोकांच्या रीतीसारखाच असते. फरक एवढाच कीं, लहानपणीं आपण जे तिसापावतों पाडे घोकून ठेविलेले असतात, त्यांमुळे आपणांस मधल्या कित्येक पायऱ्या वगळतां येतात. भागाकाराच्या जर अगदीं मुळाशीं गेलें तर ती एक केवळ गुणाकाराची उलट क्रिया आहे असेंच आढळून येईल व जर कोणी पाडे शिकला नाही तर त्यालाहि जवळ जवळ मिसरदेशीय लोकांप्रमाणेच भागा-कार करण्याची पाळी येईल. नीट विचार केला तर पाढ्यां-पलीकडील आंकड्यांचा भागाकार करण्याकरितां आपण ज्या रीतीचा अवलंब करतो, ती केवळ मिसरी माणसाच्या प्राथमिक अवस्थेतील रीतीचीच सुधारून वाढविलेली आवृत्ति आहे असें सहज दिसून येण्यासारखें आहे.

मिसरी माणसास जरी अपूर्णाकांची स्पष्ट कल्पना नव्हती तरी तो बरीच कठिण उदाहरणें सोडवूं शकत होता यांत मात्र शंका नाही. उदाहरणार्थ, त्याला 'एका संख्येंत तिचा एक पंचमांश मिळविला असतां २१ होतात, तर ती संख्या कोणती ? असलें उदाहरण सोडवितां येत होतें. त्याची रीति रीच लांबलचक व त्रासदायक आहे हे खरें; तथापि ह्या उदाहरणाचें वरोवर उत्तर मिसरी माणूस काढूं शकत होता हे मात्र विसरतां कामा नये.

मिसरी शास्त्रीय ज्ञानाचा उगम.—औपपत्तिक ज्ञानांत मिसरी माणसाची मजल याच्या पलीकडे गेली नव्हती. त्याचें ज्ञान वोलून चालून व्यावहारिकच होतें. केवळ ज्ञानाकरितांच ज्ञान मिळविण्याचा विचार त्याच्या डोक्यांत कधीं आला

नाहीं. तो देवाची पूजा करीत होता, ती तसें केलें नाही तर त्याचा वाईट परिणाम होईल अशी त्याला भीति वाटत होती म्हणून. तो मृतांच्या देहांत मसाला भरून त्यांचीं शरीरें जतन करून ठेवीत होता, तीं मृतात्म्यांनीं आपल्या मागे लागून आपणांस त्रास देऊं नये म्हणून. त्यानें कलाकौशल्याचीं कांहीं कामें केली तीं त्यांच्या योगानें त्याच्या नेत्रांस आल्हाद होत असें झणून. त्याला सत्यापेक्षांहि ह्या गोष्टींचें महत्त्व वाटत होतें. उदाहरणार्थ, अबिडॉस येथें राजांची यादी देतांना कारागिरानें शिल्पकामांत तिच्यासाठीं जी जागा राखून ठेवलेली होती तींत तीं वसवीं म्हणून त्यानें त्या यादींत लागलीच फिरवाफिरव केली. ज्योतिषशास्त्रांत त्यानें जी कांहीं प्रगति केली ती त्या ज्ञानाचा देवतार्चनास उपयोग होतां झणून झाली. रोगांचा त्रास चुकविण्यासाठीं त्यानें वैद्यकीचें ज्ञान संपादन केलें. रोजचे व्यवहार करतां यावे म्हणून तो आपल्या कामापुरतें गणित शिकला. त्यानें राजांच्या ज्या कांहीं अपुऱ्या याद्या दिल्या आहेत त्यांत इतिहासशास्त्राचें प्राथमिक स्वरूप प्रति-बिंबित झालें आहे असेंहि वाटेल तर झणतां येईल. पण ह्या ज्या कांहीं थोड्या गोष्टी सांगितल्या त्याच्यापुढें मात्र त्याची प्रगति होऊं शकली नाही.

बाबिलोनियन व असुर राष्ट्रांचें शास्त्रीय ज्ञान.—

मिसर देशांत संस्कृतीची वाढ होत असतांना इकडे आशियाखंडांत निराळेंच एक राष्ट्र किंवा वस्तुस्थितीस अधिक धरून बोला-वयाचें म्हणजे भिन्नभिन्न राष्ट्रांचा एक समुदाय शास्त्रीय ज्ञानाच्या वावर्तात मिसरदेशाशीं चढाओढ करीत होता. ह्या लोकांचें वास्तव्य तैग्रिस व युफ्रेतिस नद्यांच्या खोऱ्यांत होतें. त्यांच्या देशाचा वराचसा भाग उपर्युक्त दोन नद्यांच्या मध्ये असल्यामुळे ग्रीकांनीं त्यास मेसापोटामिया असें नांव दिलें आहे; तथापि ते लोक स्वतः बाबिलोनियन व असुरियन उर्फ असुर ह्या नांवांनीं प्रसिद्ध आहेत. ते सेमिटिक वंशातील म्हणजे अरेमिअन, अरब, हिब्रू व फिनीशियन यांचे आप्त-संबंधी होते.

बाबिलोनची प्राचीन माहिती.—बाबिलोनियन इतिहा-

साच्या उत्तर काळांत बाबिलोन हे सुप्रसिद्ध शहरच बाबिलो-नियन लोकांची राजधानी होती. असुर राष्ट्राची राजधानी निनेव्हे येथें होती. हिब्रू राष्ट्राच्या ऊर्जितावस्थेंत निनेव्हे येथील असुर राजांचाच सर्व पश्चिम आशियाच्या संस्कृतीवर पगडा होता. हिब्रू कागदपत्रांत ह्या राजांच्या कृत्यांचा वारं-वार उल्लेख आला आहे. पुढें ख्रि. पू. ६०६ मध्ये मीडा व बाबिलोनियन लोकांनीं निनेव्हे शहराचा नाश करून तें अगदीं जमीनदोस्त करून टाकलें. बाबिलोन देखील सायरस अथवा कुरुस या इराणच्या राजाच्या हस्तगत होऊन नंतर दारिअस अथवा दर्युस याच्या अमलाखालीं आलें, पण जगप्रसिद्ध शहर म्हणून त्याची ख्याति कित्येक शतकेपर्यंत तशीच कायम राहिली. बाबिलोन येथें घडलेली महत्त्वाची

अशी शेवटची ऐतिहासिक गोष्ट म्हणजे ख्रि. पू. ३२२ साली झालेला अलेक्झांडर उर्फ शिकंदर वादशाहाचा मृत्यु होय.

ग्रीक इतिहासकार हिरोडोटस हा ह्या विख्यात शहरी गेला असता त्याने तेथे जे जे काही पाहिले त्याची मोठी मनोरंजक हकीगत लिहून ठेविली आहे. परंतु हिरोडोटसला वाविलोनियन भाषेचा बहुधा गंध देखील नसावा, व त्यामुळे त्या भाषेतील प्रचंड वाङ्मयाचा त्यास परामर्श घेतां आला नाही. त्याने वाविलोनियन लोकांच्या शास्त्रीय ज्ञानासंबंधी कांहीच माहिती लिहून ठेविली नसली, तरी त्यांच्या व्यावहारिक संस्कृतीचे त्याने जे वर्णन दिले आहे त्यावरून आपणांस त्याच्या शास्त्रीय ज्ञानाविषयी कांही अनुमान काढतां येत. यापेक्षा अधिक माहिती वाविलोनियन इतिहासकार बेरोसस याच्या लेखांत जे अवशेष उपलब्ध झाले आहेत त्यांवरून मिळू शकते. बेरोसस हा ख्रि. पू. ३६० च्या सुमारास जन्मला होता, झणजे तो शिकंदर वादशाहाचा समकालीन होता. तथापि बेरोससच्या लेखांवरून झणजे उपलब्ध असलेल्या त्याच्या लेखांच्या अवशेषांवरून बऱ्याच गोष्टी स्पष्ट होत नाहीत. ते वाचून वाविलोनच्या इतिहासाचे कांही अंधुक ज्ञान होतें, पण त्यांत विशेषतः त्या राष्ट्राच्या जगदुत्पत्तिविषयक कल्पनेंतील पौराणिक कथांचे सविस्तर दिलेल्या सांपडतात. १९ व्या शतकांतील संशोधक वाविलोनियन व असुरियन शहरांचे अवशेष उकळून त्यांची आश्चर्यजनक संस्कृति उजेडांत आणीपर्यंत ह्या कथांवरून काय बोध घ्यावयाचा हेंच कोणास कळेल नव्हीं. सुदैवानें नवीन अवशेषांत भाजलेल्या मातीच्या विटांवर, वृत्तचितींवर व त्रिपार्श्वींवर कोरलेलीं अनेक लिखाणें सांपडलीं आहेत. एकोणिसाव्या शतकांतील पंडितांनीं जेव्हां त्यांच्या गूढ लिपीचें ज्ञान करून घेऊन एका अज्ञात भाषेंत लिहून ठेवलेल्या ह्या लेखांचा अर्थ लाविला, तेव्हां ह्या विश्वसनीय पुराव्याच्या साहाय्याने वाविलोनी व असुर राष्ट्रांसंबंधीं दंतकथांचें चिकित्सक-बुद्धीनें परीक्षण करून त्यांची योग्यायोग्यता ठरविणें शक्य झालें. आतां मेसापोटेमियाची संस्कृति मिसर देशच्या तोडीची होती ही गोष्ट निर्विवाद सिद्ध झाली आहे; इतकेंच नव्हे तर ह्या बाबतींत श्रेष्ठत्वहि वास्तविक आशियांतील लोकांकडेच होतें. वाविलोनी यांचे शास्त्रीयज्ञान मिसरदेशीयांपेक्षा थोडेंसे अधिकच होतें व त्यांची संस्कृतिहि मिसरदेशीयांहून जास्त प्राचीन होती. कालनिर्णयाच्या कामी वाविलोनी लिखाणें मिसरदेशीय लिखाणांहून अधिक विश्वसनीय आहेत. ख्रि. पू. ३८०० च्या सुमारास होऊन गेलेल्या अकड अथवा अगदेच्या सारगोन नामक राजापावेतो वाविलोनचा इतिहास आपणांस अवगत झाला असून त्याच्या पूर्वीहि ख्रि. पू. सहाव्या, सातव्या, किंवा आठव्या सहस्रकाइतक्या जुन्या काळांतील अंधुक माहिती आपणांस मिळू शकते.

फार प्राचीन काळी वाविलोन हें राजधानीचें शहर नव्हतें व निव्वहे हेंहि अस्तित्वांत आलें नव्हतें. निप्पुर, शिर्पुरी हीं

महत्वाचीं शहरें ह्या मागाहून प्रसिद्धीस आलेल्या शहरांच्या दक्षिणेस वसलेलीं होती. त्यांच्या जागा पोखरून जे अवशेष उपलब्ध झाले आहेत त्यांवरून ह्या देशाच्या अत्यंत प्राचीन काळच्या इतिहासावर देखील कांहीं प्रकाश पडला आहे.

सुमेरियन लोक.—ज्यास्त वादग्रस्त असलेले सन जरी सोडून दिले. तरी देखील चार हजार वर्षे अविरत अस्तित्वांत असलेल्या अशा एका संस्कृतीच्या इतिहासाची साधनें आज आपणांस उपलब्ध झाली आहेत. हा काळ वस्तुतः त्याच्या दुप्पट, किंवा दुना तिप्पट देखील असण्याचा संभव आहे. असें दिसतें की, ह्या संस्कृतींत परस्पराहून अगदीं भिन्न असलेल्या अशा कर्मांत कमी दोन मानववंशांचा तरी हात असावा. एकंदर पुराव्याचा असा निष्कर्ष निघतो की, मेसापोटेमियांत राहणारे जुन्यांत जुने संस्कृतिसंपन्न लोक सेमिटिक वंशाचे नसून दुसऱ्या कोणत्या तरी अगदींच भिन्न वंशांतील होते. पाश्चात्य पंडितांमध्ये ह्या वंशास सुमेरियन हें नांव रूढ झालें आहे. ह्या सुमेरी लोकांसंबंधी आपणांस जी माहिती आहे ती त्यांच्या मागून आलेल्या सेमिटिक वंशांतील लोकांच्या लिखाणांवरूनच काढलेली आहे. सेमिटिक लोक कोठून आले याचा अद्याप नक्की निर्णय झाला नाही; तरी ते बहुधा अरबस्थानांतून आले असावे असा तर्क आहे. त्यांनीं मेसापोटेमियावर स्वारी करून तेथील सुमेरी लोकांना पादाकांत केले व त्यांना अवगत असलेल्या उपयुक्त कलांचें ज्ञान करून घेऊन इतक्या प्राचीन काळीहि एक प्रगल्भ संस्कृति अस्तित्वांत आणली. ह्या लोकांची शास्त्रीय ज्ञानामध्ये प्रगति कसकशी होत गेली हें ठरविण्यास आपल्याजवळ आज पुरेशी साधनें उपलब्ध नाहीत. तत्कालीन लेखकांनीं आपल्या युद्धांची व विजयांची वर्णनें देण्यांतच आपले सर्व कसब खर्च केले असल्यामुळे त्यांच्या संस्कृतीची निरनिराळी अंगें एकत्र करून तिची सारांशरूपानें माहिती देणेंच केवळ येथें शक्य आहे. ह्या ठिकाणीं मेसापोटेमियांतील शास्त्रीय ज्ञान शिखराला पोचलें तेव्हां त्याचें काय स्वरूप होतें याचाच फक्त विचार केला जाणार आहे. ही माहिती सापेक्षदृष्ट्या उत्तरकालीन लिखाणांवरून घेतली असून ती देतांना एकंदर संस्कृतींतील कोणता भाग सुमेरियांचा, कोणता वाविलोनीयांचा व कोणता असुरलोकांचा हें सांगण्याचा प्रयत्न केलेला नाही सुमेरींचा आणि द्राविडांचा संबंध हालनें जोडला आहे (३ रा विभाग).

वाविलोनच्या शास्त्रीय ज्ञानासंबंधी प्राचीन व अर्वाचीन पंडितांच्या कल्पना.—अर्वाचीन संशोधकांनीं प्रसिद्ध केलेल्या अस्सल पुराव्यावरून वाविलोनच्या शास्त्रीय ज्ञानाची कल्पना करून घेतल्यावर आतां आपण ख्रि. पू. पहिल्या शतकांत होऊन गेलेल्या डायोडोरस सिक्क्यूलस नामक ग्रीक इतिहासकारानें ह्यासंबंधांत काय लिहून ठेविलें आहे तें पाहूं. डायोडोरसच्या ग्रंथाचें इ. स. १७०० सालीं फिलेमॉन हॉलंड नामक इसमानें जें इंग्रजींत भाषांतर केले

त्यावरून पुढें दिलेला उतारा सारांशरूपांत मराठीत घेतला आहे.

“वाविलोनच्या पुरोहितांचा सर्व काळ तत्त्वज्ञानाचा अभ्यास करण्यांत जातो. विशेषतः फलज्योतिषांत त्यांच्यामध्ये फार नामांकित पंडित आहेत. खाल्दी लोकांची विद्यावंशपरंपरागत आहे. त्यांच्यामध्ये मुलगा आपलें ज्ञान बापापासून शिकत असल्यामुळे त्यास मत्सराची बाधा होत नाही. त्यास जें काहीं शिकविलें जातें त्याच्या सत्यतेवर त्याचा पूर्ण विश्वास असतो. खाल्दी लोकांस लहानपणापासून शिक्षण मिळत असल्यामुळे व त्यांच्यावर सार्वजनिक कामाचा बोजा नसल्यामुळे पुढें ते उत्तम पंडित होतात. उलटपक्षी ग्रीक लोकांमध्ये माणसाचा थोडासा अभ्यास होतो न होतो तोंच त्याला आपला चरितार्थ चालविण्यासाठी अध्ययन बंद करावें लागतें. जे काहीं थोडेसे लोक आपलें अध्ययन तसेंच पुढें चालू ठेवतात त्यांच्यामध्ये मतभिमानाचें वारें शिरतें. ते आपल्या पूर्वजांच्या ज्ञानास चिकटून न राहतां स्वार्थेलोलुप होऊन काहीं तरी नवीन नवीन मते काढतात. व आपलें मत सिद्ध करण्यासाठी इतर पंडितांशीं वाद करतात. या भांडणांत सत्याचा निर्णय कधींच होत नाही. प्रत्येकाचें मन विकल्पानें भरलेलें असतें; व सर्व जन्म गेला तरी त्यास एकहि गोष्ट निश्चयपूर्वक सांगतां येत नाही.

“खाल्दी लोकांच्या मते जग हें अनाद्यनंत असून विश्वांतिल अखिल क्रिया परमेश्वराच्या इच्छामात्रेंकरून चालल्या आहेत. आकाशांत ग्रह म्हणून जे पांच तारे आहेत, त्यांच्या विशिष्ट गतींचा मनुष्यांच्या जीवनक्रमांशीं निकट संबंध आहे. त्यांतल्यात्यांत विशेषतः शनिनामक जो ग्रह आहे, त्याच्या हालचालींचा तर मनुष्याच्या आयुष्यावर विशेष परिणाम घडत असतो. ह्या ग्रहांवरून धूमकेतूचें दर्शन, सूर्यग्रहण, चंद्रग्रहण, धरणीकंप, वारा, पाऊस व देशासंबंधी, राजासंबंधी किंवा खाजगी व्यक्तीसंबंधी इष्टानिष्ठ गोष्टी या सर्वांचें आम्हांस भविष्य वर्तवितां येतें असें ते म्हणतात. त्यांच्या आणखी अशाहि कल्पना आहेत कीं, ग्रहांच्या मार्गांत तीस देव किंवा तारे असून त्यांपैकीं अर्धे पृथ्वीखालीं काय चालले आहे तें पहातात, व अर्धे पृथ्वीवर व स्वर्गांत घडणाऱ्या गोष्टींवर नजर ठेवतात. प्रत्येक दहा दिवसांनीं वरच्यापैकीं एक देव खालीं जातो, व खालच्यापैकीं एक वर येतो. अशा प्रकारची ही त्यांची गति असून ती तशीच पुढें सदैवदित चालू राहणार आहे. ह्या ३० देवांत १२ देव मुख्य आहेत; व त्या प्रत्येकाच्या नांवाचा एक एक महिना व एक एक राशी आहे. सूर्य, चंद्र व इतर पांच ग्रह ह्या राशींतून फिरत असतात. सूर्य आपली फेरी एक वर्षांत करतो व चंद्र एक महिन्यांत करतो. इतर ग्रहांच्या परिभ्रमणाचेहि काळ त्यांनीं ठरविलेले आहेत. ह्या ग्रहांवरून शिकंदर बादशहा व त्याच्या मागून झालेले ऑट्टोमन व सेल्युकस निकेतार यांच्यासंबंधी जें भविष्य वर्तविण्यांत आलें होतें त्याप्रमाणें पुढें

सर्व गोष्टी घडून आल्या. ते इतकें बरोबर भविष्य वर्तवितात कीं, ज्यांचें भविष्य अनुभवातीं खरें ठरतें ते आश्चर्यानें अगदीं थक होऊन जातात.

“सर्वांमध्ये चंद्र पृथ्वीच्या जवळ आहे (कारण तो फार लहान आहे, त्याची फेरी सर्वांच्या अगोदर संपते याचें कारण त्याची गति त्वरित आहे असें, नसून ज्या वर्तुळांत तो फिरतो तें वर्तुलच लहान आहे.) त्याच्यासंबंधीं ते जें काहीं सांगतात (तो स्वयंप्रकाशित नाही व पृथ्वीची छाया चंद्रावर पडली म्हणजे चंद्रग्रहण लागतें) तें सर्व ग्रीक लोकांच्या मताशीं जुळतें.

“सूर्यग्रहणासंबंधीं मात्र त्यांची निश्चित अशी काहीं कल्पना नाही; व त्यांनां सूर्यग्रहण केव्हां येईल हें अगोदर नक्की सांगतां येत नाही. पृथ्वी ही एखाद्या नावेसारखी असून ती पोकळ आहे अशी त्यांची पृथ्वीसंबंधीं विचित्र कल्पना आहे. शिकंदर बादशहा जेव्हां आशियांत होता तेव्हां ताच्याचे वेध घेऊं लागून आम्हांस चार लक्ष सत्तर हजार वर्षे झालीं आहेत असें तें सांगत असत; पण हें विश्वसनीय दिसत नाही. ”

याच्याच जोडीला आतां आपण अर्वाचीन काळांतील कॅनॉन रॉलिन्सन नांवाच्या विद्वानाचें मत ठेऊं. ह्याचा उतारा जार्ज गुडस्पीड नामक दुसऱ्या एका पंडितानें आपल्या वाविलोनी व असुर राष्ट्राचा इतिहास नामक ग्रंथांत उद्धृत केला आहे (लंडन १८७१). त्यांत रॉलिन्सन यानें पुढें दिल्याप्रमाणें विचार व्यक्त केले आहेत.

“वर्णमाला प्रथम तयार करण्याचें श्रेय वाविलोनच्या लोकांनाच आहे; ते अंकगणितांतील सोपे हिशोब सोडवू शकत होते; त्यांनीं कालमापनार्थ यंत्र तयार केलें; त्यांनीं मातीसारख्या क्षुद्र द्रव्याच्या टोलेजंग इमारती बांधल्या; त्यांनीं रत्नांनां मुलामा देण्याची, भोंक पाडण्याची व त्यांवर खोदकाम करण्याची कला शोधून काढली; ते मनुष्यादि प्राण्यांचीं हुचेहुच चित्रे काढू शकत होते; विणकामांत त्यांनीं बरेंच कौशल्य संपादन केलें होतें; त्यांनीं आकाशांतिल ताऱ्यांच्या गतींचा अभ्यास केला, व्याकरण व नविलें व कायदेकानू केले. ते कलानुक्रमाची महती जाणत होते; मग्न जवळ जवळ त्यांनीं प्रत्येक शास्त्राचा पाया घालून पुढील पिढ्यांनां त्यांत प्रगति करणें सुलभ करून दिलें ग्रीक लोकांनीं आपली शिल्पकला, आपलें खोदकाम, आपलें शास्त्रीयज्ञान, आपलें तत्त्वज्ञान, आपलें गणितशास्त्र, किंवा थोडक्यांत सांगावयाचें म्हणजे ज्याला म्हणून बुद्धि लागते त्या सर्व गोष्टी मिसर देशापासून घेतल्या नसून ते त्या सर्व प्राच्यांपासूनच शिकले. एकंदर प्राच्यसंस्कृतीचा उगम वाविलोन पासूनच दाखवितां येईल. वाविलोन नसतें तर खरी संस्कृति पृथ्वीवर उदयासच आली नसती असें म्हटलें असतां त्यांत अतिशयोक्ति झोणार नाही.

तथापि सर्वच अर्वाचीन पंडित वाविलोनचा किंवा प्राच्य संस्कृतीचा इतका गौरव करण्यास तयार नाहीत. उदाहरणार्थ हेन्री स्मिथ विल्यम्सच घ्या. ते म्हणतात की, “ वाविलोनी व असुर राष्ट्रांनी आपली सर्व बुद्धि फलज्योतिष व जादूदोणा ह्या दोन विषयांतच खर्च केलेली दिसते; परंतु फलज्योतिष व जादूदोणा यांना कोणी आज शास्त्रीय ज्ञानांत अंतर्भूत करणार नाही. प्रसिद्ध ग्रीक तत्त्ववेत्ता प्लेटो यास जेव्हां प्राच्यांचे शास्त्रीय ज्ञान व तत्त्वज्ञान अवगत करून घेण्याची इच्छा झाली, तेव्हां तो इजिप्तमध्ये गेला, वाविलोनला गेला नाही. यावरून सर्व शास्त्रीय ज्ञानाचा मक्ता वाविलोननेच घेतला होता अशी कांहीं ग्रीक लोकांची समजूत दिसून येत नाही. शिवाय वाविलोनपासून जे कांहीं आपण घेतले आहे त्याचा उगीच वडेजाव करण्यांत येतो. ग्रीकांपासून आपण सात दिवसांचा आठवडा घेतला असे सांगण्यांत येते. पण सात ह्या संख्येचे कांहीं जादू भरली नाही, साताच्या ऐवजी दुसरी कोणतीहि संख्या असती तरी आपले चालू शकले असते. शेंकडों पिढ्यांच्या अनुभवाने आतां आपणांस वाविलोनच्या द्वादशमान पद्धतीपेक्षा मिसरदेशाची दशमान पद्धतीच श्रेष्ठ आहे असे कळून चुकले आहे. पुन्हां, वाविलोनी लोकांनी वर्णमाला शोधून काढली नाही; फार तर काय, सर्व जंगला तिची उपयुक्तता कळून आली, तरी देखील त्यांनी तिचा स्वीकार केला नाही. व्याकरण, गणित व ज्योतिषशास्त्र या विषयांत देखील त्यांनी मिसरदेशीयांच्या पुढे विशेष प्रगति केली नव्हती. त्यांची प्रौढी कायती फलज्योतिषामध्ये; पण फलज्योतिषाला आतां शास्त्र कोण म्हणेल ? वाविलोनने पाश्चात्यांवर कांहीं परिणाम घडवून आणला असेल, तर तो त्यांच्यावर आपल्या खुब्या समजुती लादल्या हा होय. या दृष्टीने आपण विचार करू लागलों म्हणजे रॉलिनसनचेच वाक्य अगदी उलट करून अशी म्हणण्याची पाळी येते की, वाविलोन नसते तर शास्त्रशुद्ध खरी संस्कृति हल्ली आली त्याच्या वीस एक शतके अगोदरच उदयास आली असती.”

ग्रीसच्या शास्त्रीय ज्ञानाचा आरंभ.—ख्रि. पू. पांचव्या शतकांत होऊन गेलेल्या हिरोडोटस नामक ग्रीक इतिहासकाराने असे लिहून ठेविले आहे की, लीडियन व मीडा लोकांमध्ये पांच वर्षेपर्यंत सतत चाललेले युद्ध सूर्यास खग्रास ग्रहण लागून एकाएकी दिवसाची रात्र झाल्यामुळे उभयपक्षांच्या लोकांस ते ईश्वरी क्षोभाचे चिन्ह आहे अशी भीति वाटून बंद पडले. या ग्रहणाचे भविष्य मिलेटसचा थेल्स याने आयोनियन लोकांपाशी अगोदरच वर्तविले होते असे हिरोडोटस म्हणतो. थेल्स याची ग्रीसमधील सात पंडितांमध्ये जी गणना होऊ लागली तिला हे अचूक भविष्य अंशतः तरी कारणाभूत झाले असले पाहिजे हे उघड आहे.

अर्वाचीन ज्योतिःशास्त्रपंडितांनी गणित करून हे ग्रहण ख्रि. पू. ५८५ साली मे महिन्याच्या २५ व्या तारखेस दिसले होते असे ठराविले आहे. ही तारीख अनेक दृष्टींनी भा. पा. ३०

महत्वाची आहे. हिच्यामुळे इतिहासांतील एका प्रसंगाचा काळ निश्चित झाला आहे हे तर खरेच; परंतु शास्त्रीय ज्ञानाच्या इतिहासाच्या दृष्टीने विशेष महत्वाची गोष्ट ही की, अगोदर वर्तविलेल्या ग्रहणाचे लिहून ठेविलेले असे हे पहिलेच उदाहरण आहे. मिसरदेशाच्या व वाविलोनच्या इतिहासांत आपणांस शास्त्रीय ज्ञानासंबंधी ज्या प्रकारची लिखाणे सांपडतात त्यांत येथून तेथपावेतो एकहि नांव आढळून येत नाही; व त्यामुळे कोणत्या शास्त्रीय ज्ञानाचा उगम कोणापासून होतो हे कळण्यास कांहीच साधन नसते. परंतु येथपासून पुढे प्रत्येक महत्वाच्या कल्पनेचा तिच्या उत्पादकांशी जरी संबंध जोडता आला नाही तरी ती जगापुढे ठेवण्यास कोणता बुद्धिमान् माणूस कारणाभूत झाला हे तरी आपणांस खास सांगता येईल. आज आपणांस ठाऊक असलेल्या कल्पनाप्रवर्तकांमध्ये अग्रपूजेचा मान ह्या मिलेटसच्या थेल्सलाच आहे. सदरहू थेल्ससंबंधी फारच थोडी माहिती उपलब्ध आहे; व त्याच्या नांवावर जे शोध लादण्यांत येतात ते खरोखरच त्यानेच लावले होते किंवा नाही हे ठरविण्यास देखील कांही साधन नाही. थेल्स याचा जन्म मिलेटस येथे झाला होता अशी जरी सर्वसाधारण समजूत आहे, तरी एका आख्यायिकेमध्ये त्याची जन्मभूमि फिनीशियांत असल्याविषयीहि म्हटले आहे. तथापि ह्या शास्त्रज्ञाच्या अंगांत निदान अंशतः तरी आयोनियन ग्रीक रक्त खेळत होते याविषयी तिळमात्रहि संशय नाही. थेल्सच्या जन्मसमयी म्हणजे ख्रि. पू. सातव्या शतकांत व त्यानंतरहि बराच काळपावेतो ईजियन समुद्राचा पूर्वकिनारा स्वतः ग्रीस देशाइतकाच ग्रीक वर्चस्वाखाली होता हे विसरतां कामा नये. थेल्सच काय, पण त्याचे शिष्य अनेक किझमॅंडर व अनेक किझमेनस हेहि तेथेच जन्मले होते. हिरोडोटसची देखील तीच जन्मभूमि होती. इत्यर्थ हा की, ग्रीसच्या शास्त्रीय ज्ञानाचा जनक ग्रीस देशांत जन्मला नसला व त्याचा सर्व जन्म ग्रीस देशाबाहेर गेला असला तरी त्याचे कांही आश्चर्य वाटावयास नको. थेल्सचा जन्म ज्या देशांत झाला होता त्या देशाचे वाविलोनशी व मिसर देशाशी व्यापारामुळे दळण वळण होते ही गोष्ट थेल्सच्या बुद्धीचा विकास होण्यास पुष्कळशी कारणाभूत झाली असावी. वस्तुतः प्राचीन ग्रीक लोकांची अशी परंपरागत समजूतच होती की, सदरहू पंडितांनी मिसर देशांत प्रवास केला असून त्याने निदान आपले भूमितीचे प्राथमिक ज्ञान तरी त्या देशांतच मिळविले होते. यावरून असे दिसते की, थेल्स ही पौरस्त्य व पाश्चात्य ज्ञानाची सांखळी जोडणारी एक व्यक्ति होती; व पूर्वेच्या कर्तृविस्मृतीच्या काळांतून पश्चिमेच्या व्यक्तिप्राधान्य काळांत प्रवेश करतांना मध्यतरी थेल्ससारखी एखादी अंधुक व्यक्ति असणे हे एक प्रकारे योग्यच आहे.

तथापि याचा अर्थ असा नाही की, थेल्स ही केवळ ग्रीक लोकांच्या कल्पनाशास्त्राचे निर्माण केलेली व्यक्ति होती,

त्याच्या जन्ममृत्यूचे सन-ख्रि० पू० ६४०-५४६-हे देखील निदान स्थूलमानानें तरी वरोवर समजावयास हरकत नाही. त्याच्या नांवावर जे शोध लादण्यांत आले आहेत ते तत्कालीन ग्रीक विचारांच्या प्रगतीची अवस्था दर्शविण्यास फार उपयुक्त आहेत. थेल्स यानें ह्या प्रसिद्ध ग्रहणाचें अगोदरच भविष्य केलें होतें असा तत्कालीन लोकांचा सार्वत्रिक समज होता यांत संशय नाही. परंतु असलें भविष्य वर्तविण्यास अर्वाचीन ज्योतिष्यांस तरसवंधीं जितकें नक्की ज्ञान असतें तितकें त्यास होतें किंवा नाही याबद्दल शंका आहे. त्यानें भविष्य वर्तविलें असलें तर तें केवळ तत्पूर्व ग्रहणांच्या नियमित चक्रांच्या माहितीवरूनच वर्तविलें असणें शक्य आहे. परंतु तसें होण्यास थेल्सच्या पूर्वी कोणी वर्षानुवर्षे सतत ताऱ्यांचे वेध घेऊन तत्संबंधी निरीक्षणात्मक माहिती लिहून ठेवली होती व ती थेल्स यास उपलब्ध झाली होती असें मानलें पाहिजे. असले लेख मिसर देशांत व वाविलोनमध्ये असल्यामुळें थेल्स यानें याच लेखांच्या आधारावर आपलें भविष्य केलें होतें असें साहजिकच अनुमान निघतें. सारांश, थेल्स यानें पौरस्थांच्या ज्ञानाच्या साहाय्यानें जें भविष्य केलें त्यावरूनच त्याची ग्रीक ज्योतिषशास्त्राचा जनक म्हणून सर्वत्र ख्याति झाली. वस्तुतः त्याचें ज्योतिषशास्त्राचें ज्ञान वेताचेंच होतें. त्याला सूर्यमालेच्या वास्तविक स्वरूपाविषयी किंचितहि कल्पना असेल असें दिसत नाही. पृथ्वी गोलाकार आहे ही साधी गोष्ट देखील त्यास ठाऊक नव्हती. तो आपल्या प्राच्य गुरुप्रमाणेंच तिला सपाट वर्तुळाकृति समजत होता. पाणी हें वस्तुमात्राचें घटक आहे, आरंभीं सर्वत्र पाणीच पाणी होतें व त्यांतून पुढें पृथ्वी निर्माण झाली ही त्याची विश्वोत्पत्तीसंबंधी प्रसिद्ध कल्पनाहि केवळ वाविलोनी कल्पनेचीच सुधारून वाढविलेली आवृत्ति होती.

थेल्सचें भूमितिज्ञान.—थेल्सच्या नांवाचा भूमिति-नामक ज्या दुसऱ्या शास्त्राशी संबंध जोडण्यांत येतो, त्याचें परीक्षण करूनहि शेवटीं तो प्राच्य ज्ञानाच्या वचस्वाखाली आला होता हीच गोष्ट सिद्ध होते. हिरोडोटस म्हणतो कीं मिसरदेश ही भूमितिशास्त्राची जन्मभूमि होती. त्या शास्त्राच्या नांवाप्रमाणें त्याचा उपयोग आरंभीं जमीन मोजण्याकडेच होत होता. मिसरदेशांत दर वर्षी नदीला पूर येऊन शेतांच्या मर्यादा धुवून जात असल्यामुळें जमिनी मोजण्याकरितां तेथील लोकांना हें शास्त्र तयार करणें अवश्य झालें. आरंभींचे भूमितिपंडित म्हणजे केवळ मोजणीदार इसम होते. तथापि मिसर देशामध्ये ह्या शास्त्राची विशेष वाढ झाली नाही. त्रिकोणाचें क्षेत्रफळ मोजण्यास लंब हेंच खरें साधन आहे ही गोष्ट मिसरी लोकांच्या ध्यानांत नीटशी आली नाही. त्रिकोणाच्या तिन्ही बाजू मोजूनच त्यावरून आपलें गणित करीत असत. तथापि वर्तुळाचें क्षेत्रफळ मात्र ते वरेंच नक्की काढू शकत होते; व सामान्यतः त्यांना आपल्या रोजच्या व्यवहारास पुरेसे इतकें भूमितीचें ज्ञान होतें. थेल्सच्या

नांवावर भूमितीचें जें ज्ञान आहे, त्यांतील कोणत्या गोष्टी त्यानें मिसर देशाच्या लोकांपासून घेतल्या व कोणत्या गोष्टींचा स्वतः शोध लावला हें कळण्यास मार्ग नाही. थेल्स यानें, मग ते उसने घेऊन म्हणा किंवा स्वतः शोधून म्हणा, पुढें दिलेले भूमितींतील सिद्धांत ग्रीकांना शिकविले असें सांगण्यांत येतें.

(१) वर्तुळाचा व्यास वर्तुळाचे वरोवर दोन भाग करतो.

(२) समद्विभुज त्रिकोणाच्या पायाजवळचे कोण एकमेकां-वरोवर असतात.

(३) परस्परांस छेदणाऱ्या दोन रेषांनीं केलेले समोरास-मोरचे कोन एकमेकांवरोवर असतात.

(४) अर्धवर्तुळांतील कोन काटकोन असतो.

(५) काटकोनत्रिकोणाची एक बाजू एक लघुकोण समजला म्हणजे त्याच्या बाकीच्या बाजू निश्चित होतात.

यापैकीं शेवटच्या सिद्धांताचा उपयोग करून थेल्सनें किनाऱ्यापासून समुद्रांतील जहाजाचें अंतर मोजण्याचा आश्चर्यकारक प्रयोग केला होता असें म्हणतात. ह्या आपल्या ज्ञानाचा उपयोग त्यानें घर, झाड किंवा मनोरा यांसारख्या उंच पदार्थांची त्यांच्या छायेवरून मोजणी करण्याकडेहि केला होता. ही उंची काढण्याची रीति अगदीं साधी असली तरी त्याच्या कल्पनेची सूचक आहे. ही रीति अशी आहे:-एखाद्या जमिनीशीं काटकोन करून ठेवलेल्या का-ठीची छाया कोणत्या वेळेस तिच्या उंची इतकी पडते हें दिवसा पहिलें, त्या वेळेस ज्या पदार्थाची उंची काढावयाची असेल त्याची छाया मोजावी म्हणजे तेवढीच त्याची उंची होईल. असें सांगण्यांत येतें कीं, थेल्स यानें रेखाभूमितीची कल्पना काढली. ही त्याची मिसरदेशीयांपुढें प्रगति होती. त्याचप्रमाणें ग्रहण नैसर्गिक चमत्कार आहे असें त्यानें ठरविलें. ही त्याची खाल्डी लोकांपुढें प्रगति होती. परंतु ह्या गोष्टी जर खऱ्या असल्या तर तो ज्ञानामध्ये आपल्या समकालीन लोकांच्या फारच पुढें होता असें म्हटलें पाहिजे. कारण थेल्स होऊन दोनशें वर्षे लोटल्यावरहि सिरॅक्यूजपाशीं असलेल्या निशि-असच्या सैन्यांतील ग्रीक लोकांची ग्रहण पाहून तारांबळ उडाल्याचा उल्लेख आहे.

छा या यंत्र. — थेल्सनंतर होऊन गेलेल्या अनेकविज्ञमंडर व अनेकविज्ञमेनस यांना छायायंत्र काढल्याचें श्रेय देण्यांत आलें आहे. परंतु वास्तविक शंकुयंत्र हें छायायंत्राचें केवळ प्राथमिकावस्थेंतील स्वरूप असून त्याचा पूर्वेकडे फार प्राचीन काळापासून उपयोग केला जात असे. कदाचित् असें असणें शक्य आहे कीं, अनेकविज्ञमंडर यानें स्वतः शंकुयंत्राची एखादी नवीन तऱ्हा शोधून काढली असेल. अनेकविज्ञमंडर यानें भौगोलिक नकाशाची कल्पना काढली असेंहि प्रतिपादन करण्यांत आलें आहे. पण हें विधानहि तितकेंच चूक दिसतें. कारण वाविलोनच्या लोकांनीं एका मातीच्या पाटीवर पृथ्वीचा नकाशा काढण्याचा केलेला प्रयत्न अद्याप आपणांस पहाव-

यास सांपडतो. कदाचित् असें असेल कीं, अनेकविज्ञमंडर हा ग्रीक लोकांमधील पहिलाच नकाशा काढणारा माणूस होता; व म्हणून त्याला त्या कल्पनेच्या शोधाचें श्रेय देण्यांत आलें.

अनेकविज्ञमंडरची पृथ्वीसंबंधी कल्पना गेल्ल्याच्या किंवा वाविलोनी कल्पनेहून निराळी होती. तो पृथ्वी ही वृत्तचितीच्या आकाराची किंवा अग्रहीन शंकूसारखी असून तिच्यावरच्या भागावर मनुष्याची वस्ती आहे असें समजत असे. पृथ्वी हलतांना कां दिसत नाहीं; या प्रश्नाचें उत्तर देण्यासाठीं हें अनुमान केलेलें होतें. पुढें ह्या वृत्तचितीचें किंवा शंकूचें अँटलास नामक राक्षसांत रूपांतर करून त्याला जो ग्रीकांनीं पृथ्वीचा आधार बनविला तो ह्या मनःकल्पित अशास्त्रीय अनुमान काढण्याच्या वृत्तीचाच परिणाम होय.

नाहीं म्हणावयास अनेकविज्ञमंडरची एक उपपत्ति मात्र स्वतंत्र कल्पनेच्या सदरांत घालतां येण्यासारखी आहे. त्याला डाविनच्या, मनुष्य हा कनिष्ठ वर्गाच्या प्राण्यांचा विकास होत होत निर्माण झाला, ह्या सेंद्रिय विकासवादाच्या कल्पनेचा आयजनक म्हणतां येईल. अनेकविज्ञमंडरच्या कल्पनेप्रमाणें समुद्रांतील मासे हे मनुष्याचे पूर्वज होते व त्यांचा अगोदर पाण्यांत विकास होऊन ते स्वावलंबी बनल्यावर जमिनावर आले [प्लुटार्चनें वर्णिलेला अनेकविज्ञमंडर, “ ८. ७३०—ग्रीसचे आयतत्त्ववेत्ते—आर्थर फेअरबँक]. असल्या कल्पनेस प्राच्य समजुतींत आधार असणें शक्य नाहीं हें जरी खरें आहे, तरी माझांनां मनुष्याचें पूर्वज ठरविण्यास आरंभो सर्व पाण्याच पाणी होतें व त्यांतून पुढें जगताचा उत्पत्ति झाली हा वाविलोनी कल्पना बहुधा कारणीभूत झाली असावी. ”

भारतीयांस या कल्पनेचें आश्चर्य वाटण्याचें मुळीच कारण नाहीं कारण विश्वोत्पत्तीच्या या कल्पना आपणांस ऋग्वेदापासून आढळतात.

इटालीतील प्राचीन ग्रीक तत्त्ववेत्ते.—डायोजेनेझ लेअर्शिअस (हा बहुधा इसवी सनाच्या तिसऱ्या शतकांत होऊन गेला असावा) नांवाचा ग्रीक तत्त्ववेत्त्यांचा चरित्रकार म्हणतो कीं, पायथॅगोरस हा लहानपणीं ऑलिंपियन खेळांत मुष्टियुद्धामध्ये नांव देण्यास आला असतां त्याचें लहान वय पाहून लोकांनीं त्याची हेटाळणी केली. पण अखेर तो मुष्टियुद्धांत विजयी होऊन पुढच्या चार वर्षांच्या ऑलिंपिअड काळास त्याचें नांव पडलें. पायथॅगोरस सारख्या तत्त्ववेत्त्यानें शारीरिक खेळांत नांवलोकि मिळविला असल्यास त्यावद्दल आश्चर्य वाटावयास नको. कारण त्या काळीं ‘सुदृढ शरीर तर सुदृढ मन’ अशा लोकांची सर्वसाधारण समजूत होती. परंतु आपणांस पायथॅगोरसच्या मध्ययुद्धांतील प्रवीणतेचा कर्तव्य नसून त्याच्या ज्या कामगिरीमुळे त्यास ग्रीसमधील आयतत्त्ववेत्त्यांत अग्रपूजेचा मान मिळाला त्या कामगिरीचें पर्यालोचन करावयाचें आहे. यासाठीं आपणांस त्याच्या बरोबर ग्रीस

देशाच्या वास्तविक भौगोलिक मर्यादेपलीकडे असलेल्या इटाली देशांत गेलें पाहिजे. कारण, आरंभोच्या ग्रीक पंडितांचे वास्तव्यस्थान ज्याप्रमाणें पूर्वेस ग्रीस देशाबाहेर आशियामायनरमध्ये होतें, त्याप्रमाणें नंतरचे ग्रीक पंडित पाश्चिमेस इटाली देशांत होऊन गेले. पायथॅगोरसचा जन्म देखील आशिया मायनरच्या किनाऱ्यालगत असलेल्या सॅमोस नामक वेढांतच झाला होता (खि० पू. ५८२). परंतु बहुधा पूर्ववयांतच तो देशांतर करून इटालींत क्रोटोना येथें गेला असावा. या ठिकाणीं त्यानें उतारवयापर्यंत आपलें अध्ययनअध्यापनाचें कार्य चालविलें, परंतु शेवटीं तेथील नागरिकांची त्याजवर खप्पा मर्जी होऊन त्याला म्हातारपणीं हद्दपारीची शिक्षा भोगावी लागली. याच काळांत होऊन गेलेले इटालीतील झीनोफानेझ, पॉमनिडेझ व एम्पेडोक्लेझ हे दुसरे तीन तत्त्ववेत्तेहि ग्रीकच होते. ग्रीस हा त्यांचा मायदेश होता व ते ग्रीक भाषा बोलत होते. इतकेंच नव्हे तर त्यांचे समकालीन लोक व पुढील पिढ्याहि त्यांनां ग्रीकच समजत होत्या. हे लोक स्वतः किंवा त्यांचे जवळचेच पूर्वज ग्रीसच्या निरनिराळ्या संस्थानांतून बाहेर पडून इटालींत वसाहत करून राहिले होते. तेथें पुढें त्यांचे परस्परांत व तद्देशीय लोकांत मोकळेपणानें लग्नव्यवहार झाले व त्यामुळेच दोन्हीहि वंशांतील आनुवंशिक संस्कार त्यांच्या वंशजांत उतरून त्यांच्यामध्ये त्यांच्या मायदेशापेक्षां संस्कृतीची वाढ अधिक झपाट्यानें व अधिक दिशांनीं झाली असावी असें मानण्यास प्रत्यवाय दिसत नाहीं.

पायथॅगोरसवद्दल आख्यायिका.—सदरहू तत्त्ववेत्त्यांसंबंधी आज आपणांस जी माहिती आहे ती बहुतेक दंतकथांवरूनच एकत्रित केलेली आहे. हे पुरुष खरोखर होऊन गेले होते यावद्दल वाद नाहीं. तथापि शुद्ध दंतकथांच्या स्वरूपाची असलेली वरीचशी हकीकत या पुरुषांच्या नांवावर घालण्यांत आलेली आहे. पायथॅगोरस हा या सर्वांत वडील होता, व त्याच्या कल्पनांचा वाकीच्या लोकांच्या मतांवर निःसंशय परिणाम झालाच असला पाहिजे. परंतु ठीकाकारांनीं दंतकथांवरून व ह्या तत्त्ववेत्त्यांच्या लेखांचे जे कांहीं अवशेष आज उपलब्ध आहेत त्यांवरून त्यांनां निरनिराळ्या स्वतंत्र मतांचे जनक बनवून प्रत्येकाच्या नांवावर कांहीं तरी विशिष्ट कल्पना घातल्या आहेत. वस्तुस्थिति अशी दिसते कीं, एक तर त्या पुरुषांनीं आपली स्वतःची अशी स्वतंत्र मतें बनवून त्यांचा लोकांनां उपदेशच केला नव्हता; व तशीं त्यांनीं स्वतंत्र मतें बनविलीं असलीं तरी त्यांचें वर्गीकरण करण्यास आज आपणांजवळ पुरेसें साधन उपलब्ध नाहीं. ह्या पुरुषांसंबंधी आख्यायिका अनेक परस्पर विरोधी गोष्टी सांगतात, हें सर्वांनांच मान्य आहे. एकीकडे पायथॅगोरस हा शुद्ध शाकाहाराचा पुरस्कर्ता होता असें सांगितलें आहे तर दुसरीकडे मद्यानां मांसाहारावर ठेऊन शिक्षण देण्याचा त्यानेच प्रथम उपक्रम केला असें

विधान आहे. पुन्हा, एकीकडे तो फक्त निर्जीव पदार्थांचेच अवदान देत असे असें म्हटलें आहे, तर दुसरीकडे काटकोन त्रिकोणाच्या वाजूसंबंधी आपल्या शोधानें हर्षभरित होऊन त्यानं शंभर पैलांचा बलि दिला असें वर्णन आहे. एकाच चरित्रामध्ये अशा प्रकारची विसंगत विधाने पाहिलीं म्हणजे ह्या तत्त्ववेत्त्यांसंबंधी माहिती किती प्रकारच्या भिन्न भिन्न आख्यायिकांनीं भरली आहे तें ध्यानांत येतें. तथापि पुष्कळ माणसांचीं मते त्यांच्या आयुष्यांत बदलत असल्यामुळे ह्या परस्परविरोधी हकीकतीहि खऱ्या असण्याचा संभव आहे हें मात्र विसरतां कामा नये.

ह्या आख्यायिका खऱ्या असोत किंवा खोट्या असोत, एवढें मात्र खास की ज्या माणसाला त्या अगदीं काव्यमय प्रदेशांत नेऊन सोडतात, त्या माणसाच्या अंगां कांहीं तरी अलौकिक गुण असले पाहिजेत. “ज्या माणसावर आख्यायिका काव्यमय व अलौकिक गुणांचा आरोप करतात तो आपल्या काल्पनिक वैभवाचा सुकुट धारण करण्यास सर्वथैव असमर्थ असेल असें म्हणवत नाहीं.” अर्थात् पायथॅगोरस, पार्मेनिडेझ व एम्पेडोक्लेझ हे असाधारण पुरुष होते यांत तिळमात्रहि संशय नाहीं. त्यांपैकी कोणी काय मते प्रतिपादन केलीं हें मात्र आपणांस आज निश्चित करतां येत नाहीं. तथापि त्या सर्वांच्या मतांची गोळावेरीज येथें स्थूलमानानें देतां येईल.

पायथॅगोरसचीं मते, पृथ्वीचें गोलत्व.— या काळांत उदयास आलेलें सर्वांत महत्त्वाचें मत म्हणजे पृथ्वी गोलाकार आहे हें होय. हें मत पायथॅगोरस यानें प्रथम प्रतिपादन केलें असें म्हणतात; परंतु पार्मेनिडेझला देखील त्या मताच्या उत्पादनाचें श्रेय देण्यांत आलें आहे. एवढ्या मोठ्या महत्त्वाच्या सत्याचा शोध पुढील काळांत आणखीहि कित्येक पंडितांच्या नांवावर घातलेला आढळून येईल. ह्या शोधासंबंधी एकूण एक हकीकत बाहेर पडल्यास कदाचित असें दिसून येईल की पृथ्वी गोल आहे ही कल्पना सदरहू ग्रीक तत्त्ववेत्त्यांच्याहि पुष्कळ अगोदर उदयास आली होती. तथापि ही गोष्ट गृहीत धरण्यास निदान आज तरी आपल्याजवळ कांहीं पुरावा नाहीं. वाविलोनी व मिसरी लोकांच्या डोक्यांत ही कल्पना आली नव्हती हें आपण वर पाहिलेंच आहे. ग्रीक तत्त्ववेत्त्यांना ही कल्पना सुचली याचें कारण ते ज्योतिःशास्त्राचे अभ्यासक होते हें नसून त्यांना भूगोल व भूमिति या विषयांचें व्यावहारिक ज्ञान होतें हें आहे. सॅमोस ही पायथॅगोरसची जन्मभूमि असल्यामुळे त्या वेढांतून इटाली मध्ये जाण्यांत त्याचें वरेंच समुद्रपर्यटन झालें असलें पाहिजे. पृथ्वी गोलाकार आहे असें मानण्यास एक पुरावा, समुद्रामध्ये दुरून आपल्याकडे येत असलेल्या जहाजाचें प्रथम शीड व डोलकाट्या दिसू लागून पुढें हळू हळू जहाजाचा खालचा भाग दृग्गोचर होतो हा आहे. पायथॅगोरसला आपल्या लांबच्या समुद्रपर्यटनांत ही गोष्ट लक्षांत येणें

अधिक संभवनीय असल्या कारणानें पृथ्वीच्या वास्तविक आकाराची कल्पना त्यासच प्रथम सुचली असावी असा तर्क करण्यांत येतो.

पृथ्वी गोलाकार आहे याचें दुसरें प्रत्यंतर म्हणजे चंद्रग्रहणी पृथ्वीची छाया चंद्रावर वाटोळी पडते. परंतु ही गोष्ट पायथॅगोरस याच्या ध्यानांत आली होती किंवा नव्हती हें सांगतां येत नाहीं. मिसरी किंवा वाविलोनी लोकांप्रमाणें ग्रीक पंडित ताच्यांचे वेध घेऊन ते लेखनिविष्ट करीत होते असें मानावयास सध्यां आपल्याजवळ कांहीं पुरावा नाहीं. तथापि तेवढ्यावरून ग्रीक लोक आकाशासंबंधी आपले निरीक्षणत्मक अनुभव लिहून ठेवीत नव्हतेच असें मात्र खात्रीपूर्वक म्हणतां येत नाहीं. कारण ह्या काळांतील ग्रीक लोकांचे सर्व कागदपत्र नष्ट झाले असल्यामुळे त्यांनीं कांहीं लिहून ठेवले असलें तरी तें आपणांस समजणें शक्य नाहीं. पायथॅगोरस यानें मिसरदेशांत प्रवास केला होता असें म्हणतात. तें खरें असल्यास त्याला तेथें जाऊन ज्योतिःशास्त्रपद्धतीचा गंधहि लागला नसेल असें म्हणवत नाहीं. डायोजिनेझ यानें पायथॅगोरस याचें जें एक पत्र उद्धृत केलें आहे त्यांत पायथॅगोरस हा ज्योतिषाचा अभ्यास करीत असे असा उल्लेख आहे. तथापि पृथ्वी गोल आहे ही कल्पना पायथॅगोरसला पटण्यास बहुधा, समपातळीतील आकृतीत वर्तुळ व घनाकृतीत गोल ह्या सर्वांगपरिपूर्ण आकृती आहेत ही त्याची समजूतच कारणीभूत झाली असावी असें मानावयास वरीच जागा आहे. कांहीं का असेना, एवढें मात्र खरें की पृथ्वी गोल आहे ह्या कल्पनेचा उगम आपणांस पायथॅगोरसपर्यंत मागें नेतां येतो. इटालीतील तत्कालीन पंडितांनीं दुसरें कांहींहि न करतां एवढेंच एक सत्य जरी बाहेर काढलें असलें तरी देखील त्यांना शास्त्रीय ज्ञानांत वरीच मोठी भर घातल्याचें श्रेय दिलें पाहिजे.

पायथॅगोरसचें निरीक्षण व दृक्प्रत्ययसिद्धान्त.— पायथॅगोरस हा आकाशाचें निरीक्षण करीत असे याचा दुसरा पुरावा म्हणजे, पार्मेनिडेझ याचा आधार देऊन डायोजिनेझ म्हणतो की सकाळीं सूर्योदयापूर्वी दिसणारी चांदणी व संध्याकाळीं सूर्यास्तानंतर दिसणारी चांदणी ह्या दोन्ही एकच आहेत ही गोष्ट प्रथम पायथॅगोरसच्या लक्षांत आली. हा शोध फारच महत्त्वाचा आहे; कारण यापासून पुढें ग्रहादिकांच्या गतिस्थितासंबंधी नियम काढण्याचा मार्ग सुलभ झाला. ग्रीक लोकांमध्ये वजन व मापें सुरू करण्याचें श्रेय देखील पायथॅगोरस यासच देण्यांत येतें. पायथॅगोरस यानें वजनांची व मापांची कल्पना काढली असें न म्हणतां त्यानें ती फक्त ग्रीक लोकांमध्ये सुरू केली असें जें म्हटलें आहे त्यावरून पायथॅगोरसपूर्वी वजन व मापें वाविलोन व मिसर देशांत अस्तित्वांत होती हें व्यक्त होतें.

पायथॅगोरस हा दृक्प्रमाणपंडित होता, हें त्याच्या वरील शोधांवरून सहज ध्यानांत येण्यासारखें आहे. अर्थात् त्यानें

भूमितीसारखे शास्त्र परिणतावस्थेस पांचविले असं जर त्या-
वद्दल म्हटलेलं असलं तर त्याचें आश्चर्य वाढावयास नको.
भूमितीतील त्याचा सुप्रसिद्ध शोध म्हणजे काटकोन त्रिको-
णाच्या कर्णावरील चौरस त्याच्या दुसऱ्या दोन बाजूंवरील
चौरसांच्या बेरजेबरोबर असतो हा होय. ह्या शोधाने हर्षभ-
रित होऊन त्याने शंभर वेल वळी दिले म्हणून जी मागे
आख्यायिका सांगितली आहे ती जरी शुद्ध मनःकल्पित आहे
तरी ती या शोधामुळे त्यास किती आनंद झाला होता हें
मात्र उत्तम रीतीने दर्शविते. आपणांस भारतीयांमध्ये हा
सिद्धान्त शुल्ब सूत्रांतच दृष्टीस पडतो.

पायथॅगोरसच्या हातचा एकहि कागद आज उपलब्ध नाही.
असें सांगण्यांत येतें की “ तो आपले विचार लिहून प्रसिद्ध
न करतां तोंडीच त्यांचा प्रसार करीत असे. प्यूसेशिया, मेसा-
पिया व रोम येथून शेंकडो लोक दररोज त्याचें व्याख्यान
ऐकण्यास उत्सुकतेनें धावून येत. ज्यांना ज्यांना म्हणून
त्याच्या दर्शनाचा लाभ होई ते स्वतःस अगदीं कृतकृत्य
समजत. असें या माणसांनीं आपल्या इष्टमित्रांस पाठविले-
ल्या पत्रावरून दिसतें. असें होतें तरी फिलोलासच्या
काळपर्यंत ह्या पुरुषाचे विचार कोणीहि लिहून प्रसिद्ध केले
नव्हते. पायथॅगोरसचे तीन ग्रंथ जेव्हां प्रसिद्ध झाले तेव्हां
हेट्टेनें ते आपल्याकरितां मीना नांवाची १०० नाणीं देऊन
विकत घेण्याकरितां लिहिले होते ” [प्रसिद्ध तत्त्ववेत्त्यांचीं
चरित्रे—डायोजेनेझ लेअर्शिअस—भाषांतर, यंग १८५३ लंडन].
हे ग्रंथ जर खरोखर कधी लिहिले गेले असले तर निदान
आज तरी ते उपलब्ध नसल्यामुळे आपणांस उत्तरकालीन
लेखकांच्या माहितीवरच विश्वसून रहावें लागत आहे.

पायथॅगोरसचीं इतर मते.—आतां आपण पायथॅगोर-
सचीं दुसरीं काय मते होतील तें पाहू. त्याच्या ह्या मतांचा
सारांश डायोजेनेझ याने आपल्यापूर्वी होऊन गेलेल्या अले-
क्झांडर नामक ग्रंथकाराच्या पुस्तकांतून (तत्त्ववेत्त्यांची परंपरा)
उद्धृत केला असून स्वतः अलेक्झांडरला तीं मते पायथॅगोरसव-
रील टीकाग्रंथांत पहावयास मिळालीं होती. सदरहू विधानें
जर बरोबर असलीं—कारण उपरिनिर्दिष्ट अलेक्झांडरचा
ग्रंथ किंवा पायथॅगोरसवरील टीकाग्रंथ यांपैकीं आज कांहींहि
उपलब्ध नाही—तर आपण पायथॅगोरसच्या इतकें अधिक
सन्निध गेलों असं म्हटलें पाहिजे.

डायोजेनेझ यानें उद्धृत केलेल्या सारांशांतून पुढें दिल्या
प्रमाणें मुद्दे निघतात. (१) पायथॅगोरसच्या मतांत मूल-
पिंडाची कल्पना, व रेपा, पातळीतील आकृति, घनाकृति व
त्यापासून पुढें इंद्रियगोचर पदार्थ, अशा निरनिराळ्या अवस्थां-
तून साध्या वस्तूपासून संमिश्र वस्तूच्या विकासाची कल्पना
गंभीत आहे. (२) सर्व सजीव पदार्थ पृथ्वी, आप, तेज
व वायु ह्या चार तत्त्वांपासून बनलेले आहेत असें प्रतिपा-
दिल्लें आहे. (३) केवळ पृथ्वीच्या गोलाकाराचीच नव्हे
तर प्रतिपद्वर्तिगनाची कल्पना देखील व्यक्त झाली आहे.

(४) हवेचा आरोग्याशी संबंध अगदी स्पष्ट दाखविला आहे.
(५) जननासंबंधी व आनुवंशिक संस्कारासंबंधी प्रश्नांची
कल्पना दिव्यशित केली असून आपोआप जन्मास येण्याची
उपपत्ति बरोबर नाही असें मत स्पष्ट प्रतिपादलेलें
आहे. (तथापि हे येथे सांगितलें पाहिजे की, ही जुनी
उपपत्ति पायथॅगोरसनंतरहि आणखी २४०० वर्षे जीव धरून
राहिली होती). (६) मनाचें पृथक्करण करून त्यावरून
मनुष्याचें मन व इतर प्राण्याचें मन या दोहोंत भेद दाख-
विला आहे. हृदय हे मनाच्या एका अंगाचें इंद्रिय असून
मनाचीं इतर अंगें मेंदूमध्ये वास करतात अशी कल्पना आहे.
मेंदू हा इतक्या प्राचीन काळीच मनाचें करण समजला गेला
होता हें ध्यानांत ठेवण्यासारखें आहे. (७) शुद्ध रक्तवा-
हिन्या, अशुद्धरक्तवाहिन्या व मज्जातंतू ह्या आत्म्याला
जोडणाऱ्या सांखळ्या आहेत या विधानावरून शारीरशास्त्राचेंहि
किंचित् ज्ञान व्यक्त होतें.

हे सर्व तर्क तर खरेच, पण त्यांतील निदान कांहीं तरी
सत्याच्या बरेच जवळ जाऊन पांचले होते यांत संशय
नाहीं. तथापि ह्या शास्त्रीय तत्त्वांच्या जोडीलाच पायथॅगो-
रसच्या मतांत भूतपिशाचादि कल्पनांसहि थारा मिळाला
आहे. मैत्रा म्हणजे समानता, व मित्रांची मालमत्ता
समाईक असते हेंहि त्याचें तत्त्व होतें. त्याचे शिष्य आपली
मालमत्ता एकत्र समाईक उपभोगीत होते असें वर्णन आहे.
यावरून इतक्या प्राचीन काळीहि सार्वजनिक संपत्तीच्या
तत्त्वाचा प्रयोग करून पाहण्यांत आला होता असें दिसतें.
त्याच्या संगीताविषयीच्या कार्याचा उल्लेख पूर्वी केलाच आहे.

झीनॉफानेझ.—पायथॅगोरसविषयी अशी एक विचित्र
अख्यायिका आहे कीं तो, ‘ मी आपल्या पूर्ववर्त्यांत पाताळांत
गेलों असतां तेथें होमर व हेझिआड यांचे त्यांनीं देवाविषयीं
भलत्यासलल्या कल्पना प्रसृत केल्याबद्दल हालहाल केले जात
असतांना पाहिलें आहे ’ असें नेहमीं म्हणत असे ही आख्या-
यिका खरी असो किंवा काल्पनिक असो, तिजवरून असें एक
अनुमान निघतें कीं पायथॅगोरसचा तत्कालीन ग्रीक लोकांच्या
पारलौकिक मतांवर विश्वास नसावा. ह्या काळीं होऊन
गेलेले बहुतेक सर्वच मोठमोठे तत्त्ववेत्ते बहुधा ह्या वावर्तीत
श्रद्धाहीन असावेसे वाटतें. तथापि त्यांतल्या त्यांत झीनॉफानेझ
नामक तत्त्ववेत्त्याला तर आपल्या बांधवांच्या सगुणदेवतेच्या
कल्पनेचा विशेषच तिटकारा होता अशी त्याच्यानंतर होऊन
गेलेल्या लोकांची समजूत होती. झीनॉफानेझ याचा जन्म
ख्रि. पू. ५८० च्या सुमारास कॉलोफोन येथें झाला होता.
त्याचे आरंभाचे कांहीं दिवस भटकण्यांत गेल्यावर शेवटीं तो
इटालीत घर करून राहिला; व तेथें त्यानें एलिअॅटिक नांवाचा
एक नवीनच पंथ काढला. हा पंथ असें प्रतिपादन करीत
असे कीं, इंद्रियजन्य ज्ञान हें खरें ज्ञान नसून केवळ तर्कानें
सिद्ध होणारें ज्ञान तेंच खरें ज्ञान होय. झीनॉफानेझ याच्या
कवितेचा जो कांहीं थोडाबहुत अंश आज उपलब्ध आहे त्या

वरून त्याच्या मताची वरीच स्पष्ट कल्पना होऊ शकते. त्याच्या मते 'देवादिकांत व मानवांत सर्वश्रेष्ठ असा एक ईश्वर असून त्याला मनुष्यासारखे शरीर व मन नाही. मनुष्य असे समजतो की ईश्वरास देखील आपल्याप्रमाणेच जन्म आहे, आपल्याप्रमाणेच तो बोलतो चालतो व आपल्याप्रमाणेच त्याला कपडेलते लागतात. परंतु गाई, बैल, घोडे किंवा सिंह ह्यांना जर चित्रे काढण्यास मनुष्याप्रमाणे हात असते व चित्रे काढतां येत असतां तर त्यांनीं देखील ईश्वराचीं स्वतः सारखांच चित्रे काढलीं असतां. त्याला बैलांनीं बैलाचे, घोड्यांनीं घोड्याचे व सिंहांनीं सिंहाचे रूप दिलें असतें. [ग्रीसमधील आय तत्ववेत्ते-फेअरवॅक. लंडन, १८१८. पृ. ६७-७१].

ग्रीसच्या पौराणिक कथांतील राक्षसादिकांच्या युद्धाविषयांविषयी ल्यानें तितकीच अविश्वासबुद्धि दर्शविली असून ती शास्त्रज्ञांच्या चिकित्सकबुद्धीची दर्शक आहे. ह्या चिकित्सक बुद्धीमुळे त्याला कोणकोणते शोध लावतां आले हे कळण्यास आज मार्ग नाही; परंतु उत्तरकालीन ग्रंथकारांनीं त्याच्या मतांसंबंधी जी एक आख्यायिका पुढील पिढ्यांत चालू ठेवली आहे तिजवरून तो भूस्तरशास्त्राचा जनक होता असें आपणांस म्हणतां येईल. उदाहरणार्थ हिपॉलिटस म्हणतो की, झीनॉफानेस याच्या मते "हल्लीं डघडी असलेली सर्व जमीन पूर्वी पाण्याखाली होती." पुढे कांहीं दिवसांनीं ती वर येऊन तिच्या वरील पाणी नाहीसे झालें. शिंपा वगैरे पाण्यांत सांपडणाऱ्या वस्तू जमिनीवर, पर्वतावर किंवा खाणींतून आढळून येतात व मत्स्यादि जलचर प्राण्यांचे ठसे जमिनीवर व खडकांच्या मध्यभागीहि सांपडतात याचे कारण तरी हेंच होय. जेव्हां सर्व चिखलच चिखल होता तेव्हां हे ठसे उमटले व पुढे ते चिखलाबरोबर वाळून कोरडे झाले. जमीन समुद्राखाली बुडून तिचा चिखल झाला म्हणजे सर्व मनुष्यांचा संहार होईल; व नंतर पुन्हां मनुष्याच्या उत्पत्तीस पहिल्यापासून सुरुवात होईल [उपर्युक्त ग्रंथ, पान ८३ पहा]. ह्या उतान्यावरून इतक्या प्राचीन काळांहि झीनॉफानेस याने प्रस्तराभूत अवशेषांचा अभ्यास हातीं घेऊन त्यावरून बिनचूक अनुमानें काढण्यास सुरुवात केली होती असे दिसते. झीनॉफानेस याच्या कल्पना समकालीन लोकांस ठाऊक होत्या; व त्याच्या नंतर होऊन गेलेल्या कांहीं ग्रंथकारांनीं त्या उद्धृतहि केल्या होत्या. परंतु पुढे जनतेत त्यांना मान्यता राहिली नाही किंवा लोक त्या अजीबात विसरून गेले. झीनॉफानेसच्या मागून सुमारे दोन हजार वर्षांनीं इटालींत लिओनार्डो डेविन्स याने पुन्हां तीच मते अगदीं स्वतंत्रपणे अभ्यास करून प्रतिपादन केलीं; परंतु लिओनार्डोच्या नंतरहि चारशे वर्षेपर्यंत म्हणजे एकोणिसाव्या शतकापर्यंत त्यांना शास्त्रज्ञ लोकांत मान्यता मिळू शकली नाही.

पार्मेनिडेझ.—पार्मेनिडेझ हा झीनॉफानेसचा एक शिष्य असून त्याने आपल्या गुरुची विचारपरंपरा गुरुच्याच शास्त्रीय

धर्तीवर पुढे चालविली होती. परंतु त्याच्या शास्त्रीय कल्पनांत कवींच्या गूढ कल्पनांची भेसळ दिसून येते. पार्मेनिडेझ हा पृथ्वी गोल आहे या मताचा पुरस्कर्ता होता हे आपण मागे पाहिलेच आहे. ह्या मताचा खरा उत्पादक कोण होता याचा निर्णय होण्याची फारच थोडी आशा आहे; तथापि एवढे मात्र खास की, ह्या मताचा पुरस्कार करणारे सर्व पंडित इटालि देशांतीलच होते. पायथॅगोरसप्रमाणे पार्मेनिडेझ यालाहि पृथ्वी फिरत आहे हे मत प्रतिपादन करण्याचे श्रेय देण्यांत येतें; पण त्याच्या मताविषयी जे कांहीं तुरळक उल्लेख उपलब्ध आहेत त्यांत तर पृथ्वी अचल, समर्याद व गोलाकृति असल्याविषयी स्पष्ट म्हटलेलें आहे [उपर्युक्त ग्रंथ पान १०९ पहा].

तथापि कांहीं आधुनिक संशोधक ह्या उल्लेखांचा निराळा अर्थ करून एक भलतीच कल्पना पार्मेनिडेझच्या मार्गी मारतात. उदाहरणार्थ एक संशोधक असे म्हणतो की, "पार्मेनिडेझच्या मते अंतर्भागी पृथ्वी गोल असून तिच्या समतोलपणामुळे ती स्वतःच्या आंसाभोंवती फिरत राहते. तिच्या सभोंवती कांहीं आवरणे आहेत. त्यांपैकी सर्वांत वरचे आवरण अग्नीचे असून त्याच्या खाली अंधार व तेज यांच्या मिश्रणाचे आहे; सर्वांत खालचे आवरण शुद्ध अंधकाराचे आहे. हें आवरण म्हणजे बहुधा त्यास पृथ्वीचा पृष्ठभाग वाटत असावा; व पृथ्वीच्या मध्यभागी पुन्हां अग्नि आहे अशी त्याची कल्पना असावी" [प्राचीन तत्त्वज्ञानाचा इतिहास-हेनरिक रिटर; भाषांतर-ए. जे. डब्ल्यू. मॉरिसन. लंडन, १८३८. भा. १ पृ. ४६३.]. परंतु संशोधकांना जुन्या लिखाणांचा मनःकल्पित अर्थ करण्याची जी एक खोड असते त्यांतलाच हा भाग आहे असे हेनरी स्मिथ विल्यम्स यांना वाटते. तथापि पार्मेनिडेझ हा पृथ्वीस गोलाकृति समजत होता याविषयी मात्र शंका घेण्याचे कारण नाही. सूर्योदयापूर्वी व सूर्यास्तानंतर दिसणारी तेजःपुंज चांदणी एकच आहे हे पार्मेनिडेझ याने शोधून काढले होते असे एका लेखावशे पावरून दिसते. परंतु ह्या शोधाचे श्रेय पायथॅगोरसलाहि देण्यांत येतें हे मागे सांगितलेच आहे. वस्तुतः ह्या दोघांच्या ज्योतिःशास्त्रविषयक मतांचे पृथक्करण करून त्यांपैकी कोणते कोणी काढले हें ठरविणे फार कठिण आहे.

पार्मेनिडेझच्या विश्वोत्पत्तीसंबंधी कवितेत मनुष्याच्या उत्पत्तीविषयांविषयी विचार व्यक्त केले आहेत. या कवितेवरून कवीला प्राण्यांचे जितके इंद्रियकरण अधिक तितकी बुद्धि अधिक या गोष्टीची स्पष्ट कल्पना होती असे दिसते. तथापि या ठिकाणी त्याच्या शब्दांची संदिग्धता आढ येतेच. ज्या त्याच्या वाक्याचे जर्मन ग्रंथकार रिटर याने 'विचार ही पूर्णता आहे' [उपर्युक्त ग्रंथ पान ४६५.] ह्या अर्थाचे भाषांतर केले आहे. त्याचेच जॉर्ज हेनरी लुई याने 'संदिग्धताच्या प्रगल्भतेबरोबर विचाराची प्रगल्भता येते' असे भाषांतर केले आहे [जॉर्ज हेनरी लुई पृ. ५१.] यामध्ये रिटरचे भाषांतर जास्त शब्दशः

आहे हे खरे; परंतु एकाच वाक्याचें दोन निरनिराळे पंडित निरनिराळ्या प्रकारें भाषांतर करूं शकतात यावरून प्राचीन काळच्या कल्पनांचा अर्थ करण्यांत कोणती अडचण येते हे ध्यानांत येईल.

एम्पेडोक्लेश.—सॅक्रिटिसापूर्वी इटालींत जे मोठमोठे तत्ववेत्ते होऊन गेले त्यांत एम्पेडोक्लेश हा अगदीं अलीकडचा आहे. त्याचा जन्म ख्रि० पू० ४९४ साली झाला असून तो साठ वर्षे जीवित होता. पायथॅगोरस व एम्पेडोक्लेश यांच्यामध्ये बरेच साम्य आहे. दोघेहि सर्वमान्य पुरुष होऊन गेले. दोघेहि वैद्य होते, व दोघेहि नवीन मतांचे संस्थापक होते. बहुयुतपणा व गाढ ज्ञान यांमध्ये एम्पेडोक्लेश सारखा दुसरा पंडित पुढील काळांत क्वचितच सांपडेल. तो मुत्सद्दी होता, भविष्यवादी होता, पदार्थविज्ञानी होता, वैद्य होता व कविहि होता. त्याच्याविषयी अशी एक दंतकथा आहे की, आपण कोणास नकळत अदृश्य झालों तर आपलें कांहीं दैविक चमत्कारानें रूपांतर झालें अशी आपल्या शिष्यांची समजूत होईल असें समजून त्यानें एका ज्वाला-मुखी पर्वताच्या मुखांत उडी घेतली; परंतु त्याच्या पितळी वहाणांपैकीं एक वहाण पर्वतांतून बाहेर फेंकली गेल्यामुळे त्याची लवाडी उघडकीस आली. याहून अधिक विश्वसनीय अशा दुसऱ्या एका दंतकथेप्रमाणें एम्पेडोक्लेश हा इटालींतून पेलोपोनेसस मधील आपल्या वाडवडिलांच्या घरां येऊन अज्ञातवासांत मरण पावला. एवढा मोठा माणूस व तो इतक्या अलीकडच्या काळांत होऊन गेला असतां त्याच्या मृत्युसंबंधीं लोकांचें इतकें अज्ञान असवें हें आश्चर्यकारक वाटेल. परंतु यांत तसें कांहीं नाहीं. बेकनच्या मृत्यु संवधानें तरी निश्चित ज्ञान आपणांस कोठें आहे; शिवाय एवढ्या अतींद्रियज्ञान असलेल्या माणसास नैसर्गिक मरण आलें असें सांगण्यास त्याचे शिष्य साहजिकच कचरले असतात.

एम्पेडोक्लेशमध्ये कविकल्पना व निरीक्षणशक्ती या दोन्ही हि गोष्टी वास करीत होत्या. असें सांगण्यांत येतें की, हवेचा दाब हा उघड्या केलेल्या नळीतील पाण्याचें वजन तोलून धरूं शकतो ही गोष्ट एम्पेडोक्लेशच्या लक्षांत आली होती. प्रकाशाला गति असावी असाहि तर्क त्यानें केला होता. परंतु तो सिद्ध करण्यास त्याजपाशीं कांहीं पुरावा नव्हता. केंद्रोत्सारक गतीमुळे तारे खाली पडत नाहींत असें त्यानें प्रतिपादन केलें होतें, म्हणून म्हणतात; हे विधान अर्थात् ताऱ्यांच्या दैनंदिन गतीसच अनुलक्षण असलें पाहिजे. परंतु मग, एक तर आपणांस पार्मेनिडेझच्या नांवावर लादण्यांत येणारा पृथ्वी फिरते हा सिद्धांत एम्पेडोक्लेश यास ठाऊक नव्हता किंवा, ठाऊक असून तो त्यास मान्य तरी नव्हता असें गृहीत धरलें पाहिजे. कारण हे दोन्ही सिद्धांत परस्परांशीं उघड उघड विसंगत दिसतात. त्यानें एका पाणथळ जागेतील पाणी घालवून ती कोरडी करून दाखविली असाहि एक समज आहे. सुदैवानें एम्पे-

डोक्लेश याच्या लेखांचे थोडेसे अवशेष आज उपलब्ध असून त्यांवरून त्याचीं कांहीं मते आपणांस खात्रीपूर्वक समजू शकतात. शिवाय, हेरो, आरिस्टॉटल वगैरे टीकाकारांच्या ग्रंथांत आलेल्या उल्लेखांवरूनहि थोडीशी अधिक माहिती मिळू शकते. एम्पेडोक्लेशची कविता अशी होती की, ती मोठमोठ्या टीकाकारांच्या देखील कसोटीस उतरली. तथापि तिचे जे कांहीं अवशेष शिल्लक आहेत, त्यांवरून त्याच्या शास्त्रीय ज्ञानाचा कांहीं बोध होऊं शकत नाहीं. त्याचे तत्त्वज्ञानविषयक लेख आधीच दुर्बोध आहेत, व त्यांतूनहि ते काव्यरूपांत असल्यामुळे अधिकच दुर्बोध झाले आहेत. तथापि त्यांतील कांहीं वाक्यांचा अर्थ मात्र स्पष्ट आहे. एम्पेडोक्लेशच्या लेखांतून स्पष्ट दिसणाऱ्या कल्पनांपैकीं सर्वांत महत्त्वाची कल्पना म्हणजे त्याला देवतांचें सगुणत्व मान्य नव्हतें ही होय. तत्कालीन एकंदर परिस्थिति पाहतां बुद्धिप्रामाण्यवादाच्या दिशेनें ही बरीच मोठी प्रगति म्हटली पाहिजे. त्याची देवाविषयी कल्पना त्याच्याच शब्दांत पुढें दिली आहे.

“(ईश्वराच्या) जवळ जाणें किंवा (त्याला) डोळ्यांनीं पाहणें व हातांनीं धरणें देखील अशक्य (!) नाहीं; वास्तविक मनुष्याच्या मनाची खात्री होण्यास हाच राजरोस मार्ग आहे. कारण त्याला मनुष्यासारखें धडाला जोडलेलें डोकें नाहीं, किंवा त्याच्या धडाला दोन हात फुटलेले नाहींत, किंवा त्याला पावलें नाहींत, किंवा त्याला चपळ पाय नाहींत, किंवा केस नाहींत. पवित्र व शब्दातीत मन हेंच त्याचें स्वरूप असून चंचल विचारांनीं तो सर्व जगतांत भटकत असतो.”

एम्पेडोक्लेश यानें ईश्वराची निर्गुणता कोणत्या थराला नेऊन पांचविली होती याची कल्पना आरिस्टॉटलनें केलेल्या पुढें दिलेल्या एका उल्लेखावरून उत्तम प्रकारें होऊं शकेल. “एम्पेडोक्लेशच्या मते ईश्वराच्या ठायीं विषयग्राहकत्वाचा सर्वस्वी अभाव आहे. कारण नाशवंत वस्तूतील स्पर्शा नामक तत्व ज्याला ठाऊक नाहीं असा तो एकटाच कायतो आहे.”

अशी एक आख्यायिका आहे की एम्पेडोक्लेश यानें एका प्रेताला जीव गेल्यानंतर कित्येक आठवडेपर्यंत सडून देतां जसेंच्या तसेंच राखून ठेवलें होतें. ही आख्यायिका खरी असली तर तिजवरून पिचकारांनीं रक्तवाहिन्यांत पातळ औषध भरून हा चमत्कार करण्यांत आला असावा असें एक अनुमान निघूं शकतें; व ही गोष्टमागे पायथॅगोरसविषयी लिहितांना म्हटल्याप्रमाणें त्या काळच्या लोकांस रक्तवाहिन्यांची माहिती होती या गोष्टीचा आणखी एक पुरावा आहे. प्लुटार्क म्हणतो की, एम्पेडोक्लेशच्या मते शरीरांतील सर्व चालक अंश डोक्यांत किंवा छातीतहि नसून तो रक्तांत भरलेला आहे; व म्हणून मनुष्याच्या शरीराच्या ज्या भागांत रक्त ज्यास्त असतें तो त्याचा भाग इतरांपेक्षां ज्यास्त चांगला असतो. स्टोविअस यानें यासंबंधी स्वतः एम्पेडोक्लेश याचेच

जे शब्द दिले आहेत ते असे. “अंतःकरण हें रक्ताशयांत असून ह्या रक्ताशयांतून रक्त विरुद्ध दिशांना बाहेर पडतें. मनुष्याच्या बुद्धीचें वास्तव्य ह्या ठिकाणीच असतें; कारण अंतःकरणाच्या आसपासचें रक्त हीच मनुष्याची बुद्धि होय.” ह्या उताऱ्यावरून मनुष्याच्या सर्व क्रिया सर्वस्वी रक्तावर अवलंबून आहेत ह्या गोष्टीची पूर्ण ओळख एम्पेडोक्लेस यास पटलेली होती असें दिसून येईल.

तथापि एम्पेडोक्लेस याची सर्वांत मोठी कामगिरी म्हणजे आधुनिक विकासवादी सजातीय भागांविषयी बोलतांना जी कल्पना ध्वनित करतो व जी पुढें अठराव्या शतकांत गटे यानें उलगडून सांगितली, ती त्याच्या ध्यानांत आली होती इतकेंच नव्हे तर ती त्यानें तशी स्पष्टपणें व्यक्तहि केली आहे. त्याचे स्वतःचे शब्द पुढें दिल्याप्रमाणें आहेत.—“केंस, पानें व पिसें हीं सर्व मूलतः एकच असून सरीसृपांच्या खवल्याप्रमाणें ते वळकट अवयवांवरील खवले आहेत. साळू प्राण्यांच्या पाठीवरील कांटे देखील एकप्रकारें तीक्ष्ण टोंकाचे केंसच असतात” [उपर्युक्त ग्रंथ पान १८९]. सजातीयत्वाच्या कल्पनेप्रमाणेंच रूपांतराचीहि कल्पना त्याच्या डोक्यांत होती असें दिसतें. कारण आरिस्टॉटल यानें एका ठिकाणी ‘एम्पेडोक्लेस म्हणतो कीं हातापायांचीं नखें हीं स्नायू अधिकाधिक कठिण होऊनच बनलेलीं असतात’ असें ठासून म्हटलें आहे. फार तर काय, “प्राण्यांत पुढें जे कित्येक गुणधर्म दिसून येतात त्यांचे कारण ते त्यांच्या जन्माच्या वेळींच तसे असतात हें होय; उदाहरणार्थ त्यांना पाठिस असा कणा असतो याचें कारण ते ज्यांचे वंशज आहेत तो मागे वाकत असे [उपर्युक्त ग्रंथ पान २२०]. ह्या त्याच्या विधानांत प्राण्यांचे गुणधर्म त्यांच्या मुलावाळांत उतरून त्याचा विकास होत असतो, ह्या लामार्कच्या कल्पनेचें बीज आहे असेंहि म्हणावयास हरकत नाहीं. आरिस्टॉटल यानें एम्पेडोक्लेस याचें वरील मत देऊन तें चूक आहे असा आपला त्यावर शोरा मारला आहे; पण एम्पेडोक्लेस नंतर २३०० वर्षांनीं लामार्क यानें ह्याच तत्वाचें अधिक विवरण करून आपलें नांव विकासवादाच्या इतिहासांत अजरामर करून ठेविलें.

तथापि एम्पेडोक्लेसच्या सर्वच कल्पना शास्त्रज्ञांना शोभण्यासारख्या आहेत असें नाहीं हें येथें नमूद केलें पाहिजे. उदाहरणार्थ, पृथ्वीच्या पाठीवरील सजीव प्राण्यांची उत्पत्ति कशी झाली यासंबंधी त्यानें एके ठिकाणी जी कल्पना व्यक्त केली आहे तिचा सारांश असा: आरंभी डोकी, माना, डोळे वगैरे निरनिराळे अवयव इतस्ततः भ्रमण करीत होते. त्यांचीं परस्परांत घट्टछेनें निरनिराळ्या प्रकारचीं एकीकरणे होऊन अनेक घटना व विघटना होत होत शेवटीं हल्लींचे प्राणी तयार झाले. ह्या घटनाविघटनांच्या प्रयोगांत मध्यंतरी दोन तोंडें असलेले, पैलाचें शरीर व मनुष्याचें डोकें किंवा मनुष्याचें शरीर व पैलाचें डोकें असलेले, इत्यादि निरनिराळ्या

प्रकारचे प्राणी तयार होऊन असंख्यात प्रयोगांनंतर शेवटीं सर्वांगपरिपूर्ण प्राण्याची उत्पत्ति झाली. [उपर्युक्त ग्रंथ पानें १८९ व १९१] सदरहू विचार शास्त्रांय कल्पनांपेक्षां कविकल्पनाच अधिक आहेत हें खरें. परंतु ह्या कल्पना कितीहि विचित्र असल्या तरी त्यांत प्रस्तुतच्या विकासवादाच्या कल्पनेकडे चाचपडत जाणाऱ्या माणसाची धडपड दिसून येते यांत शंका नाहीं.

अथेन्सच्या वर्चस्वाच्या काळांतील ग्रीक लोकांचें शास्त्रीय ज्ञान.—हा वेळपर्यंत आपण ग्रीक लोकांच्या शास्त्रीय ज्ञानाचें परीक्षण केलें, तरी खुद्द ग्रीस देशच्या किनाऱ्यास आपला पाय लागला नाहीं. आतां देखील आपण ज्या पुरुषांचा विचार करणार आहोंत त्यांपैकी बहुतेकांचा जन्म ग्रीक साम्राज्याच्या बाहेरच झालेला आढळून येईल. ह्या पुरुषांत व पूर्वीच्या पुरुषांत फरक एवढाच कीं, ह्या लोकांनां ग्रीस देशची राजधानी जी अथेन्स तिनें आपल्याकडे आकर्षण करून घेतलें होतें. ह्या लोकांचा मोर्चा ग्रीसकडे वळण्यास ह्या काळांतील बदललेली परिस्थिति कारण झाली होती. थेल्सच्या काळांत, किंवा त्यानंतर इटाली देशांत होऊन गेलेल्या मोठमोठ्या ग्रीक पंडितांच्या काळांत, ग्रीक लोक म्हणजे केवळ कित्येक लहान लहान राष्ट्रांचा एक विसंगटित समुदाय होता. त्या सर्वांनां एकत्र जोडणारी जर कोणती गोष्ट असेल तर ती त्यांचे समभाषित्व हीच एक होय. परंतु ख्रि० पू० पांचव्या शतकाच्या आरंभी दाराइस व त्याच्यानंतर झेरक्सस यांनी आपल्या इराणी सैन्यानिशी ग्रीस देशावर मोठमोठ्या स्वाऱ्या केल्या; व ग्रीक व इराणी सैन्यांत त्या वेळीं ज्या लढाया झाल्या त्यांत अखेर ग्रीक लोकांनीं विजय मिळवून इराणी सैन्यास आपल्या देशाबाहेर हांकून लाविल्यामुळे त्यांच्यातील उत्साह वाढून त्यांच्यामध्ये स्वदेशाभिमानाची ज्योत प्रज्वलित झाली. सुमारे अर्धशतकावेतों निरनिराळीं ग्रीक राष्ट्रे पूर्वीच्या मानानें पाहतां बरीच गुण्यागोविंदानें एकत्र राहिलीं. अथेन्स शहर ह्या तात्पुरत्या एकत्र झालेल्या साम्राज्याची राजधानी समजली जाऊं लागून तिला ग्रीक संस्कृतीच्या माहेरघराचें व काशीक्षेत्राचें स्वरूप आलें. अथेन्स हें आतां व्यापाराचें केंद्र झालें व हीच गोष्ट तें संस्कृतीचें व बौद्धिक वर्चस्वाचें केंद्र होण्यास बरीचशी कारणीभूत झाली. बाहेरच्या वसाहतींतील विद्वान लोक अथेन्स येथें येऊं लागले; व अथेन्स येथील पंडित बाहेर देशीं जाऊं लागले. ज्यांनां म्हणून राजकारणांत, एखाद्या कलेंत, वाङ्मयांत किंवा तत्त्वज्ञानांत पुढाकार मिळविण्याची लालसा होती ते सर्व अथेन्सकडेच धांव घेऊं लागल्यामुळे पेरिक्लेसच्या काळांतील आश्चर्यजनक संस्कृति अत्यंत थोडक्या अवधीत उदयास आली. एस्किलस सॉफोक्लेस, युरिपिडेस, हिरोडोटस् व थ्युसिडिडेस ह्या पुरुषांची जन्मदात्री हीच संस्कृति होय.

अँनक्सॅगोरस.—ह्या सुवर्णयुगाच्या आरंभी केव्हांतरी क्लेझॉमिनीहून एक मध्यम वयाचा माणूस अथेन्स शहरां आला. तेथे जमलेल्या अनेक मोठमोठ्या माणसांत सध्या आपल्या दृष्टीने हाच जास्त महत्वाचा आहे. ह्या नवीन आलेल्या माणसाचे नांव अँनक्सॅगोरस हे होते. पुढील काळांतील लोक त्याला अँनक्सिमेनेझचा शिष्य म्हणतात. पण त्यांत तथ्य कितपत आहे ते सांगता येत नाही. आपणांस खात्रीलायक माहिती आहे ती ही की, अँनक्सॅगोरस हा खराखरा स्वतंत्र विचाराचा माणूस असून, त्याची आणि पेरिक्लेझ व युरिपिडेझ यांची जीवस्थ कंठस्थ मैत्रा जमली होती. तो अथेन्स येथे किती दिवस होता याविषयी काहीं निश्चित माहिती नाही; परंतु एवढे मात्र खरे की, शेवटी तो आपल्या मतांमुळे अथेन्सच्या लोकांच्या तिरस्कारास पात्र झाला. त्याच्यामध्यें शोधकबुद्धि वास करीत असल्यामुळे त्याला आपल्या समकालीन लोकांच्या ईश्वरासंबंधी कल्पना मान्य होणे शक्य नव्हते. तो पूर्णपणे पाखंडी बनला व आपल्या स्वतःचाच काहीं तरी नवीन मतें प्रतिपादन करूं लागला. असलीं माणसें लोकांनां कधीहि प्रिय होत नसतात. असें म्हणतात की, प्रथमतः अँनक्सॅगोरस यास त्याच्या मतांबद्दल देहांत प्रायश्चित्त देण्याचें ठरलें होतें. परंतु पेरिक्लेझच्या वजनामुळे ही शिक्षा कमी होऊन हद्दपार करण्यांत आलें. तें काहींहि असलें, तरी एवढें मात्र उघड आहे की, ह्या पंडिताला आपल्या वृद्धापकाळीं अथेन्स शहर सोडून बाहेर जावें लागलें. तो त्यानंतर लॅसाकस येथें जाऊन राहिला, ह्या प्रसंगां त्यानें असे उद्गार काढले की, ह्या हद्दपारीनें मी अथेनियन लोकांनां मुकलों नसून अथेनियन लोक मात्र मला मुकले आहेत. ”

त्याचें समकालीन लोकांत स्थान.—अँनक्सॅगोरसला आपल्या समकालीन लोकांत कोणतें स्थान होतें, व तत्त्वज्ञानाच्या विकासांत कितपत अंग होतें याविषयी वराच वाद आहे. त्याच्या कमनशिवांनें आरिस्टॉटलचा त्याजविषयी काहीं गैरसमज झाला होता, किंवा त्याची योग्यता आरिस्टॉटल यास बरोबर समजली नव्हती. ही एकच गोष्ट तो जर खरोखर विलक्षण बुद्धीचा माणूस नसता तर त्याच्या कीर्तीस ग्रहण लावण्यास पुरेदी झाली असती, व मग त्याच्याकडे कोणी हुंकूनहि पाहिलें नसतें. आरिस्टॉटलनंतर होऊन गेलेल्या तत्त्वज्ञानाच्या इतिहासकारांचें लक्ष प्राचीन पंडितांचे वास्तविक ज्ञान काय होतें तें पाहण्यापेक्षा पूर्वीच्या पंडितांनीं केलेल्या शब्दांवरील कोट्या, त्यांच्या तोंडचीं अलंकारिक वाक्यें किंवा त्यांच्या तोंडून कधी सहजगत्या बाहेर पडलेलीं विधानें जीं परंपरागत दंतकथांवरून उपलब्ध असतात ती घेऊन त्यांवरच आपली मतिज्ञानार्थी करण्याकडे विशेष होतें. आपल्याला येथें अर्थात् अशा गोष्टींशीं काहीं कर्तव्य नाही. अँनक्सॅगोरसनें कोणकोणत्या सृष्टिमत्कारांचें निरीक्षण केलें होतें व त्यांवरून त्यानें आपले सिद्धांत काय काढले होते हे मा पां. ३१

आपणांस पहावयाचें आहे. ह्या प्रश्नांचीं उत्तरे देण्यास आपल्याला अंशतः दुय्यम प्रतीच्या पुराव्यांचाच आश्रय करावा लागतो; परंतु सुदैवानें अँनक्सॅगोरसच्या लेखांचे काहीं अवशेष आज आपणांस मिळूं शकतात. असें म्हणतात की, त्यानें सर्व आयुष्यांत सारें एकच पुस्तक लिहिलें. डायोजेनेझ त्याच्याविषयी असेंहि म्हणतो की, गद्यरचना करणारा तो पहिलाच पंडित होता. ह्या दुसऱ्या विधानांत विशेष तथ्य नाही. तथापि त्याच्या पूर्वीचीं ह्याहून अधिक विस्तृत अशी गद्यरचना आज पहावयास मिळत नाही यांत मात्र संशय नाही; ज्याला पाश्चात्य लोक गद्याचा जनक समजतात तो हिरोडोटस ह्या क्लेझॉमिनीच्या तत्त्ववेत्त्याहून काहींसा लहान होता व या दोन पंडितांची अथेन्स येथें गांठहि पडली असणें संभवनीय आहे.

त्याचीं ज्योतिर्विषयक मतें.—अँनक्सॅगोरसच्या लेखांचा वराचसा भाग काळाच्या उदरांत गडप झाला आहे, तरी त्याच्या शास्त्रीय मतांसंबंधी साधारण बरोबर माहिती आपणांस मिळूं शकते. डायोजेनेझ लेअंशिअस यानें यांपैकी काहीं मतांविषयी माहिती स्पष्ट शब्दांत दिलेली आहे. अशा प्रकारच्या पुराव्यांत काहीं अंशीं अनिश्चितता असते असें वर दर्शविण्यांत आलें आहे खरें, परंतु हा पुरावा पूर्वी येऊन गेलेल्या इतर तत्त्ववेत्त्यांसंबंधी ज्या प्रकारचा पुरावा उपलब्ध आहे, त्याहून काहीं वाईट नाही. जर आपण असलाहि पुरावा टाकून देऊं लागलों, तर पुष्कळ प्रसंगां आपल्या हातीं काहींच माहिती शिल्लक राहणार नाही. असल्या पुराव्यांत आपणांस ह्या पंडितांच्या समकालीन माणसांचें व त्यांच्या पाठोपाठ होऊन गेलेल्या काहीं पिढ्यांचें त्यांच्यासंबंधी काय मत होतें एवढें तरी निदान खास पहावयास मिळतें. डायोजेनेझ म्हणतो “ अँनक्सॅगोरसच्या मतें सूर्य हा पेलेोपाने ससहूनहि मोठा असा एक लाल तापलेल्या लोखंडाचा गोळा आहे; व चंद्रावर घरे, पर्वत, दऱ्याखोरी वगैरे सर्व आहेत. ” हेतो जें म्हणतो की अँनक्सॅगोरस यानें चंद्रास प्रकाश असण्याचें व त्याचप्रमाणें चंद्रसूर्याच्या ग्रहणांचीं काय कारणें आहेत याचा बरोबर तर्क केला, त्यामुळे वरील विधानास पुष्टीच मिळते. अँनक्सॅगोरसच्या म्हणून दिलेल्या ज्योतिषशास्त्रविषयक दुसऱ्या काहीं उपपत्ती तर याहूनहि मजेदार आहेत. उदाहरणार्थ, तो म्हणतो की, “ आरंभी तारे हे वाटेत तसे इकडून तिकडे फिरत होते. आज आपणांस एकसारखा दिसत राहणारा ध्रुव तारा तेव्हां नेहमी डोक्यावर दिसत असे, परंतु नंतर त्याला काहीं क्रान्ति प्राप्त झाली. आकाशगंगा ही सूर्याचा परावर्तित प्रकाश असून त्या प्रकाशामुळे तींतील तारे स्पष्ट दिसू शकत नाहीत. धूमकेतू हे प्रकाशित असलेले ग्रहांचे मोठे समुदाय असून तुटणारे तारे ह्या आकाशांतून पडणाऱ्या एक प्रकारच्या ठिणया आहेत.

बुद्धिप्रामाण्य वादाच्या तत्त्वावर सृष्टिमत्कारांचा कार्यकारणभाव पाहण्याचा प्रयत्न.—बराचसें

व्याचश विधानांत सत्याचा लवलेसहि नाही हे आतां सिद्ध झाले आहे. तथापि त्यांत जगामध्ये जे चमत्कार दृष्टीस पडतात त्यांचा बुद्धीप्रामाण्यवादाच्या तत्त्वावर कार्यकारणभाव पाहण्याचा मनःपूर्वक प्रयत्न केलेला दिसतो. सूर्य हा एक लोहुरसाचा मोठा गोळा आहे ह्या तर्कांत व आधुनिक विच्छिन्नकिरणदर्शकाच्या साह्याने लागलेल्या शोधांत तत्त्वतः कांहींच फरक नसावा हे अत्यंत आश्चर्यकारक नव्हे काय ? ही लोह-उपपत्ति हा केवळ एक काल्पनिक तर्क असेल असेच कांहीं म्हणतां येत नाही. पुष्कळ अशा तें उल्कापापाणांची तपासणी करून तिजवरून विचिकित्सक बुद्धीने काढलेले एक अनुमानच असण्याचा संभव आहे. अँनक्सेगोरस याने इंजेस्पॉटोमि येथील एका उल्कापाताचे अगोदर भविष्य वर्तविले होते असे सांगण्यांत येते. ही आख्यायिका शब्दशः खरी असणे अर्थात् केव्हाहि शक्य नाही. तथापि अँनक्सेगोरसच्या नांवाचा उल्कापाताच्या भविष्यार्शा संबंध जोडण्यांत येतो यावरून असे एक अनुमान मात्र निर्घृंशकते की, त्याने ह्या उल्कापापाणांची किंवा निदान उपर्युक्त उल्कापापाणाची तरी तपासणी केली असावी. कारण, ह्या प्रसंगाच्या अगोदर असो किंवा नंतर असो, अँनक्सेगोरस याने आकाश हे पडणाऱ्या शिलांनी भरलेले आहे असे एक विधान केले होते. तुटणारे तारे ह्या आकाशांतून पडणाऱ्या ठिणग्या आहेत हे त्याचे विधान, तो तुटणारे तारे व उल्का एकच समजत होता असे दर्शविते. आकाशांतून धगधगीत प्रकाशाच्या रूपाने खाली येणाऱ्या वस्तूंचे लोखंडासारख्या पदार्थांत रूपांतर होते या एका अनुभवसिद्ध गोष्टीवरून, सूर्य हा लाल झालेल्या लोखंडाचा रस असावा असे अनुमान त्याने केले असावे.

केंद्रोत्सारक शक्तीच्या कल्पनेचा उदय.—ही कल्पना एकदां दृढ झाल्यावर आकाशातील इतर तारे देखील त्याच पदार्थाचे वनलेले असावेत असा विचार डोक्यांत येण्यास फार वेळ लागला नसावा. तथापि, यामुळे पुढे एक फारच आश्चर्यजनक कल्पना निघाली. पृथ्वी व आकाशातील तारे यांची घटना जर परस्परभिन्न नाही, व पृथ्वीभोवती जर ते सर्व पिंगा घालीत आहेत, तर ते पृथ्वीवरूनच एखाद्या शक्तीने चक्राकार गति देऊन कशावरून भिरकावले नसतील. अँनक्सेगोरसने जी कल्पना लढविली ती अशीच असून हीच त्याची ताऱ्याच्या उत्पत्तीची उपपत्ति होती. हा तर्क फारच आश्चर्यजनक होता यांत शंका नाही. आधुनिक शास्त्रज्ञांनी यांतील ज्या कांहीं गोष्टी खोख्या ठरविल्या आहेत त्या वगळून टाका. अकाशस्थ सर्व निरनिराळे सूर्य असून आपली पृथ्वी ही त्यांच्या पासंगासहि लागणार नाही इतकी लहान आहे, व त्याचप्रमाणे पृथ्वी व सूर्यांच्या संबंधामध्ये सूर्य हा जन्य नसून जनक आहे, ह्या दोन गोष्टी लक्षांत घ्या म्हणजे इतका फरक करूनहि शेवटी अँनक्सेगोरसचीच विश्वोत्पत्तीसंबंधी कल्पना आजतागाईत टिकाव धरून राहिलेली दृष्टीस पडते. ही कल्पना त्यास केवळ यत्नाने सुचली

नव्हती हे मात्र विसरतां कामा नये. ह्या विषयासंबंधी जो कांहीं थोडासा पुरावा मनुष्यास मिळणे शक्य आहे त्यावरूनच त्याने योग्य तें अनुमान काढले होते. अर्थात् अँनक्सेगोरसला केंद्रोत्सारक शक्तीची आज आपणांस आहे तशी नीट कल्पना होती असा याचा सुळीच अर्थ नाही. केंद्रोत्सारक शक्ति म्हणजे दुसरे तिसरे कांहीं नसून, निसर्गातील स्थितिंसातत्य हा गुणधर्मच आहे ही गोष्ट ध्यानांत येण्यास आणखी दोन सहस्रके उलटावी लागली. तथापि, ही गोष्ट लक्षांत ठेवली पाहिजे की ह्या स्पष्टीकरणामुळेहि अद्याप कोणतीच गोष्ट स्पष्ट झालेली नाही. वस्तुतः त्याला स्पष्टीकरण म्हणण्या पेक्षा वस्तुस्थितिकथन हे नांव देणेच अधिक शोभेल.

अँनक्सेगोरसला केंद्रोत्सारक शक्तीचे कारण जरी समजले नसले, तरी त्या शक्तीमुळे व्यवहारांत काय काय चमत्कार घडू शकतात हे त्याला सहज पाहतां आले असेल. साधा गोफणीने दगड फेंकण्याचा प्रयोग घेतला, तरी त्यापासून चौकस बुद्धीच्या माणसास बराच बोध घेतां येण्यासारखा आहे, आपण गोफण एकदां फिरवू लागलों, म्हणजे ती बाह्यतः पृथ्वीच्या आकर्षणशक्तीसहि न जुमानतां एकसारखी चक्राकार फिरत राहते; व गोफणीतून दगड सुटल्यावर तो जितकी त्याला अधिक गति असेल तितका पृथ्वीपासून अधिक दूर जातो, हे कोणासहि सहज समजण्यासारखे आहे. अर्थात् खूपच गति दिली तर पदार्थ पृथ्वीपासून दूर आकाशांत देखील जाऊ शकतील, व पुरेशी चक्राकारगति त्यांनां तेथेच फिरवितहि ठेवाल, अशी साहजिकच एखाद्याची यावरून कल्पना होऊ शकेल. असेच कांहीं तरी पूर्वी झाले असावे असे अँनक्सेगोरसलाहि वाटले. इतकेंच नव्हे तर त्याच्या कल्पनाशक्तीने त्याला आणखीहि एक पाऊल पुढे नेले. त्याच्या मते ताऱ्यांचीहि गति हळू हळू कमी होईल व अशा रीतीने त्यांच्यामधील केंद्रोत्सारक शक्तीचा लोप होत जाऊन शेवटी इंजेस्पॉटोमोत उल्का पडली त्याप्रमाणे हे सर्व तारे पुन्हां पृथ्वीवर येऊन आदळतील.

अँनक्सेगोरसच्या कल्पनेची योग्यता व तिचा पुढील पिढ्यांत प्रसार.—वरील विवेचनावरून अँनक्सेगोरसला न्यूटनच्या पूर्वीच गुरुत्वाकर्षणाचा वास आला होता असे दिसून येईल. ‘जो सिद्ध करतो त्याचा शोध’ असा जर शास्त्रज्ञ पंडितांमध्ये शिरस्ता नसता, तर ह्या प्राचीन ग्रीक तत्त्ववेत्त्याला आपण न्यूटनच्याहि डोक्यावर नेऊन बसविले असतें. अँनक्सेगोरसला त्याची कल्पना सिद्ध करतां येत नव्हती. त्याच्या युक्तिवादास फार झाले तर सूचक म्हणतां येईल. तो दर्शक मात्र होऊ शकत नाही. त्याला पदार्थ खाली पडतात त्यांचे काय नियम असतात हे देखील ठाऊक नव्हतें, मग ते नियम आकाशस्थ ज्योतीनां लावण्याची गोष्ट तर बोलावयासच नको. ह्या ज्योतींच्या आकाशासंबंधी व अंतरासंबंधी त्याची कल्पना फारच अस्पष्ट होती हे खरे, तथापि त्याने विश्वोत्पत्तीसंबंधी इतक्या

प्राचीन काळां केलेला तर्क खरोखरच तोंडांत बोट घालण्यासारखा आहे हें कोणासहि कबूल करणें भाग आहे. अँनॅक्सगोरसच्या मतांचा त्याच्या पुढील पिढ्यांत किती प्रसार झाला होता हें प्लेटोने आपल्या ग्रंथांत साक्रेटिसाच्या तोंडी त्याच्या निंदकास अनुलक्षून जें उत्तर घातलें आहे त्यावरून सहज ध्यानांत येईल. ह्या उत्तरांत अँनॅक्सगोरसची ही मते साक्रेटिसाच्या वेळी सामान्य लोकांना देखील ठाऊक होती असें गर्भित केलें आहे.

शशिकलांची उत्पत्ति.—अँनॅक्सगोरसच्या ह्या विश्वोत्पत्तीसंबंधी कल्पनेंत जो चुकीचा अंश आहे त्यामुळें कित्येक टीकाकारांनी त्याच्या कल्पनेची खरी खरी योग्यता बरोबर ओळखली नाहीं. परंतु ज्योतिषशास्त्रांतील दुसऱ्या एका अनुमानाचें मात्र त्याला सर्वानुमते श्रेय देण्यांत येतें. हें अनुमान म्हणजे चंद्राच्या कलांसंबंधी होय. चंद्राचा उजेड हा परावर्तित प्रकाश आहे व त्याच्या कला ह्या त्याच्या सूर्यप्रकाशित भागाचे कमजास्त अंश निरनिराळ्या दिवशीं आपल्या दृष्टिपथांत येत असल्यामुळें उद्भूत होतात, हें प्रथम अँनॅक्सगोरसनें शोधून काढलें ही गोष्ट सर्वासच मान्य आहे. चंद्राचें वाढेल तेवढ्या वारकाईनें निरीक्षण केलें तरी ही वस्तुस्थिति ध्यानांत येण्याची किती थोडी आशा आहे हें पाहिलें म्हणजे ह्या अनुमानाची खरी किंमत कळून येईल.

चंद्र गोलाकृति आहे ही कल्पना.—परंतु वर जें चंद्राच्या कलांचें कारण दिलें आहे त्यावर दुसरीहि एक आश्चर्यजनक कल्पना अवलंबून आहे. चंद्राच्या कला ह्या सूर्याच्या परावर्तित प्रकाशामुळें उद्भूत होतात हें एकदां ठरलें, म्हणजे ज्या चंद्रावरून हा प्रकाश परावर्तन होऊन येतो तो एक वाटोळा गोळा असला पाहिजे हें ओघानेंच प्राप्त होतें. कारण गोलाशिवाय दुसरी कोणतीहि आकृति चंद्रास कलांच्या रूपांत दाखवूं शकणार नाहीं अर्थात् चंद्र हा केवळ मृण्मय आहे एवढेंच नव्हे, तर तो गोलाकृतीहि असला पाहिजे हें सिद्ध होतें. येथें आपणांस अँनॅक्सगोरस पूर्ण शास्त्रशुद्ध अनुमानाची कांस धरून निरीक्षणापासून स्पष्टीकरणाकडे गेलेला दृष्टीस पडतो. ह्या त्याच्या शोधामुळें ज्योतिर्विषयक ज्ञानांत बरीच महत्त्वाची भर पडली यांत संशय नाहीं.

पृथ्वीच्या आकृतीसंबंधी चुकीची समजूत.—ह्यावरून कदाचित् कोणास असें वाटण्याचा संभव आहे की, ज्या बुद्धीला पृथ्वी, चंद्र, सूर्य व तारे यांची घटना सारखीच आहे ही कल्पना करतां आली, तिनें चंद्र गोलाकृति आहे हें एकदां ध्यानांत आल्यावर पृथ्वी, सूर्य व तारे हे देखील त्याच आकाराचे आहेत असा साहजिकच तर्क केला असावा. परंतु वस्तुस्थिति तशी आढळून येत नाहीं. अँनॅक्सगोरसच्या मते पृथ्वी सपाट किंवा फार झालें तर कूर्मपृष्ठाकार वर्तुळ असावी. अँनॅक्सगोरसच्या पूर्वी इटालींत पायथॅगोरस व पार्मेनिडेझ

यांना पृथ्वीच्या गोलाकृतीची कल्पना सुचली होती हें खरें. परंतु पायथॅगोरसला ती कल्पना खरोखर सुचली होती किंवा नव्हती हें आपणांस निश्चित सांगतां येत नाहीं; व सुचली असली तरी लोकांनीं त्याचीं मते ग्रहण करण्यांत तत्परता दाखविली नाहीं असें म्हटलें पाहिजे. दुसरा जो पार्मेनिडेझ त्याबद्दल मात्र वाद नाहीं; परंतु तो तर अँनॅक्सगोरसचा पूर्णपणें समकालीनच होता, तेव्हां पुराणमतास चिकटून राहिल्याचा फारसा दोष अँनॅक्सगोरसच्या मार्थी मारतां येत नाहीं.

आकाशगंगेसंबंधी उपपत्ति व तींतील सत्याचा अंश.—अँनॅक्सगोरसनें स्वतः चंद्रग्रहणाचें कधींच वारकाईनें निरीक्षण केलें नसेल. दररोज रात्री आकाशांत दृग्गोचर होणारा आकाशगंगा ही कदाचित् त्याचें पृथ्वीच्या आकारासंबंधीं मत वनविण्यास कारणीभूत झाली असावी. फार प्राचीन काळापासून ज्योतिष्यांस आकाशगंगा ही काय आहे याचें कांढेंच पडलें होतें. परंतु, अँनॅक्सगोरसनें तिचें असें स्पष्टीकरण दिलें की, आकाशगंगा ही आकाशांत पडलेली पृथ्वीची छाया असून, अंधाऱ्या रात्री ज्या कारणामुळें ताऱ्यांचा प्रकाश अधिक पडतो त्याच कारणामुळें त्या छायेतील तारेहि जास्त चकाकित दिसतात; व तींतील अनेक लहान लहान अदृश्य तारे दृश्य झाल्यामुळें त्यांची संख्या पुष्कळ वाढलेली दिसते. अर्थात् ह्या कल्पनेंतील पृथ्वीच्या छायेची उपपत्ति आतां कोणासहि मान्य होणार नाहीं. परंतु तींत सत्याचाहि कांहीं अंश आहे ही गोष्ट गॅलिलिओच्या काळापर्यंत कोणाच्या ध्यानांत आली नाहीं. हा सत्याचा अंश म्हणजे आकाशगंगेचा प्रकाश हा तींत असलेल्या अनेक ताऱ्यांच्या चकाकांमुळें उद्भूत झालेला असतो ही कल्पना होय. अँनॅक्सगोरसची छायेची उपपत्ति पृथ्वी गोलाकार आहे हें सिद्ध होताच दासळून पडली असावी. व ह्या उपपत्तीबरोबरच आकाशगंगा ही अनेक ताऱ्यांची मिळून झालेली आहे ही तिच्या जोडीची उपपत्तीहि कांहीं दिवस मागे पडलेली दिसते.

एक आधुनिक टीकाकार असें म्हणतात कीं ही छायेची उपपत्ति अगदी पोरकट होती; कारण आकाशगंगा ही क्रांतिवृत्तांतून गेलेली नाहीं एवढी धुलक गोष्टहि ती प्रतिपादन करतांना तिच्या उत्पादकाच्या लक्षांत आली नाहीं [थिओडोर गॉपेर्झ, ग्रीक थिक्सर्स : ए हिस्ट्री ऑफ एन्शंट फिलॉसफि (जर्मनवरून लॉरि मॅग्रेस यानें केलेले भाषांतर), न्यूयॉर्क १९०१, पानें २२०, २२१]. परंतु हे टीकाकार वरील टीका करतांना पृथ्वी गोलाकार आहे ही अलीकडची कल्पना गृहीत धरून चालतात. ज्या आकारामुळें पृथ्वीची आकाशगंगेप्रमाणें लांबोळी छाया पडेल असा एखादा आकार कल्पणें कांहीं अशक्य कोटींतील गोष्ट नाहीं. हा आकार अर्थात् अर्ध व लांबोळी असा कांहीं तरी होईल. अँनॅक्सगोरसच्या मते पृथ्वी अशा आकाराची होती असें मानण्यास आज कांहीं पुरावा नाहीं; तथापि चंद्रकलांची उपपत्ति लावणाऱ्या माणसाच्या डोक्यांत आकाशगंगेसारखी

वारकीशी छाया जिची पडते त्या पृथ्वीचा आकार कसा असला पाहिजे हा विचार आला नसावा असे म्हणतां येत नाही. शिवाय हेहि आपण लक्षांत ठेवलें पाहिजे कीं, तत्कालीन ग्रीक लोकांस ज्ञात असलेला पृथ्वीचा भाग म्हणजे पूर्वेकडून पश्चिमेकडे पसरलेला असा एक जमिनीचा तुकडाच होता.

अँनॅक्सॅगोरसचें वायुस्थितिशास्त्रासंबंधी ज्ञान.— ज्या पुरुषानें इजेस्पॉटोर्माच्या उत्कापापाणाचा अभ्यास करून त्यावरून आश्चर्यचकित करून सोडणारीं अनुमानें काढलीं, त्याचें वातावरणांतील इतर चमत्कारांकडेहि लक्ष जाऊन त्यांची बरोबर उपपत्ति त्यानें लावली असल्यास त्यांत नवल नाही. वारे हे सूर्याच्या उष्णतेनें हवा विरल होऊन उत्पन्न होतात, ही वाऱ्यांची उपपत्ति शोधून काढण्याचें श्रेय अँनॅक्सॅगोरस यास देण्यांत येतें. वस्तुतः ह्या स्पर्धाकरणांमुळे अँनॅक्सॅगोरस यास 'वायुस्थितिशास्त्राचा जनक' हें नांव सार्थपणें देतां येण्याजोगें आहे. परंतु त्या शास्त्रास आरंभ अँनॅक्सॅगोरस होऊन गेल्यानंतर सुमरें २४०० वर्षे मागाहून झाला असल्यामुळे, त्याला बरील पदवी देण्याचा विचार कचितच कोणाच्या डोक्यांत येतो. अँनॅक्सॅगोरस केवळ वाऱ्यांचीच उपपत्ति सांगून स्वस्थ बसला नाही, तर अंतरिक्षानेंहि त्याचें लक्ष वेधलें होतें. असें म्हणतात कीं, मेघ एकामेकांवर आदळले असतां मेघगर्जना होते व त्यांचें परस्परंशीं घर्षण झालें म्हणजे वीज चमकते असें अँनॅक्सॅगोरसनें प्रतिपादन केलें होतें. ह्या घर्षणविषयक उपपत्तीवरून, तीं प्रतिपादन करणाऱ्या अँनॅक्सॅगोरसच्या मनांत अंबरासारख्या पदार्थाच्या घर्षणानें उत्पन्न होणारे विद्युच्चमत्कार घोळत असले पाहिजेत असें विधान करण्याचें जरी आज कोणास धाडस करतां येणार नाही, तरी मेघगर्जना व विद्युत् हे केवळ सृष्टिचमत्कार आहेत ही गोष्ट त्यानें पूर्णपणें ओळखली होती यांत मात्र संशय नाही. मेघनाद ही मानवांवर रुष्ट झालेल्या एखाद्या देवाची गर्जना असून विद्युत् हें त्याचें अस्त्र आहे अशा प्रकारच्या गोष्टींवर त्याचा विलकुल विश्वास नव्हता. अर्थात्, ज्या माणसाचें तत्त्वज्ञान असल्या पाखंडाचा उपदेश करतें त्यावर धर्मभोळ्या अथे-नियन लोकांचा रोष झाला असल्यास त्यांत नवल तें काय ?

त्याचीं प्राणिशास्त्रविषयक अनुमानें.— अँनॅक्सॅगोरसच्या मतें हवा पृथ्वीत परत शिरली म्हणजे भूकंप होतो. या स्पर्धाकरणाचा नक्की अर्थ जरी सांगतां येत नाही, तरी त्यावरून ही कल्पना पृथ्वीच्या पोटांत वायू कोंडलेले आहेत या कल्पनेच्या जवळ जवळ आली आहे असें फार झालें तर म्हणतां येईल. तथापि, पाण्यामध्ये थोडीशी हवा असते व तिचा माशांनां श्वासोच्छ्वास करण्याकडे उपयोग होतो हा दुसरा एक तर्क करण्यांत मात्र अँनॅक्सॅगोरसनें खरोखरच मोठी बुद्धिमत्ता दर्शविली आहे. आरिस्टॉटलनें अँनॅक्सॅगोरसच्या ह्या मताचा उल्लेख पुढीलप्रमाणें केला आहे.

“अँड्रेडा येथील डिमोकिटम व दुसरे जे कोणी तत्त्ववेत्ते श्वासोच्छ्वासाचें विवेचन करतात, त्यांनां इतर प्राण्यांच्या श्वासोच्छ्वासाविषयीं कांहींच निश्चित मत दिलेलें नाही. सर्व प्राणी श्वासोच्छ्वास करतात एवढीच त्यांची कल्पना आहेसें दिसतें. परंतु अँनॅक्सॅगोरस व डायोजेनेझ (अँपोला निआदेझ)यांनीं सर्व प्राणी श्वासोच्छ्वास करतात असें सांगून शिवाय मासे व शुक्तिकृमीसारखे कठिण कवची असलेले प्राणी कसे श्वासोच्छ्वास करतात याचेहि स्पर्धाकरण करण्याचा प्रयत्न केला आहे. अँनॅक्सॅगोरस म्हणतो कीं, मासे आपल्या कळ्यांतील पाणी बाहेर टाकतांना तोंडाच्या आसपास असलेल्या पाण्यातील हवा तोंडांतून आंतज्यांतील निर्वात जागेंत खेंचून घेतात; [म्हणजे कळ्यांतील पाणी बाहेर टाकतांना त्यांतील हवा तोंडांतून आंत ओढून मग तें बाहेर टाकतात]. जणू काय हवा ह्या पाण्यामध्येच मूळची असते ” [आरिस्टॉटलस ट्रीटाइज ऑन रेस्पिरेशन, प्रकरण २].

बरील उताऱ्यांत जे तीन तत्त्ववेत्ते, प्राणी श्वासोच्छ्वास करतात असें प्रतिपादन करीत असल्याचा उल्लेख केला आहे, त्यामध्ये अँनॅक्सॅगोरस हाच अगोदर होऊन गेलेला आहे. अर्थात् तोच ह्या कल्पनेचा जनक होता हें उघड आहे. शिवाय मासे हे पाण्यांत असलेली हवा घेऊन श्वासोच्छ्वास करतात ही कल्पना तर सर्वस्वी अँनॅक्सॅगोरसचीच असल्याविषयीं म्हटलें आहे. ह्या कल्पनेस केवळ तर्क असें नांव देणें बरोबर होणार नाही. निसर्गांत सर्वत्र एकरूपता आहे. या तत्त्वापासून शुद्ध निगमनानेंच तो सिद्धांत त्यानें काढलेला होता.

तथापि ह्या कल्पना अँनॅक्सॅगोरसच्या समकालीन लोकांस किंवा त्याच्या पुढील कित्येक पिढ्यांस पटण्यासारख्या नव्हत्या. कारण, आरिस्टॉटलनें जें वर दिलेलें अँनॅक्सॅगोरसचें मत उद्धृत केलें आहे, तें केवळ ही गोष्ट अशक्य आहे असा पुढें शोरा मारून आपल्या आधिभौतिक वादानें खोडून टाकण्याकरितां होय. हा त्याचा युक्तिवाद त्याला स्वतःला तर पटत होताच, पण त्याच्यानंतर होऊन गेलेल्या त्याच्या अनुयायांनांहि कित्येक पिढ्यांपर्यंत तो बरोबर वाटत असे. असें सांगतात कीं, अँनॅक्सॅगोरस हा सर्व प्राणी आरंभी पृथ्वी, आप व तेज ह्या तत्त्वांपासून निर्माण झाले असें प्रतिपादन करीत असे. मनुष्यप्राण्याच्या विकासासंबंधी त्याचें काय मत होतें याचा कोठें उल्लेख आलेला नाही; परंतु तो कदाचित् विकासवादी असावा असें वाटतें. कारण तो म्हणत असे कीं मनुष्यास हात आहेत म्हणून तो सर्व प्राण्यांत जास्त बुद्धिमान आहे, असें जो म्हणतो त्याच्या डोक्यांत हाताच्या उपयोगानें बुद्धीचा विकास होतो ही कल्पना असावी असा साहजिकच एखाद्याचा तर्क होईल; परंतु तें कसेहि असलें, तरी डार्विन निर्माण होईपर्यंत ह्या

कल्पनेचें खरें इंगित लोकांच्या ध्यानांत आलें नव्हतें, एवढें मात्र खरें.

भौतिक घटनेसंबंधीं अँनॅक्सॅगोरसचे विचार.—आरिस्टॉटल म्हणतो कीं, अँनॅक्सॅगोरसच्या मतें वनस्पतींची गणना प्राणिवर्गांतच होत असून त्यांचीं पानें झडतात व पुन्हां फुटतात यावरून त्यांनाहि प्राण्याप्रमाणेंच सुखदुःख होतेंसें दिसतें, असें तो प्रतिपादन करी. ही कल्पना जरा विचित्र दिसते, पण तें निसर्गातील एकसारखेपणावरूनच काढलेलें एक अनुमान आहे. पदार्थाच्या घटनेसंबंधीहि अँनॅक्सॅगोरसनें आपले विचार प्रसिद्ध केले होते. व सुदैवानें ते आज आपणांस उपलब्ध आहेत. तो म्हणत असे कीं, वास्तविक वर्णांचा रंग पांढरा नसून काळा आहे; कारण, वर्ण म्हणजे पाणीच होय; व योग्य परिस्थितीत—म्हणजे उदाहरणार्थ विहिरीच्या तळाशीं—पाणी पाहिलें असतां त्याचा रंग काळा दिसतो. ही उपपत्ति काढणाऱ्या अँनॅक्सॅगोरसच्या लक्षांत वर्ण, पाणी व वाफ हीं एकाच पदार्थाचीं तीन निरानराळीं रूपे आहेत ही गोष्ट स्पष्टपणें आलेली दिसते. वर्ण व वाफ ह्यांचें पाण्यामध्यें रूपांतर होऊं शकतें व त्यांचा कोणत्याहि साध्या क्रियेनें निराळा पदार्थ बनवितां येत नाहीं, यावरून त्यांच्या अणूंची घटना तीनहि स्थितींत एकसारखीच रहात असली पाहिजे असें त्यास वाटलें. त्याच्या दृष्टीनें पाण्याचा एक वेगळा कण हा अकृत्रिम, निर्विकार व अक्षय असा मूलभूत पदार्थ होता. अशा प्रकारचे अनेक कण एकत्र झाले म्हणजे ज्याला आपण पाणी म्हणतो तें तयार होतें. परंतु त्याचाच जर निराळ्या जातीच्या कणांशीं संयोग झाला तर भलताच एखादा पदार्थ तयार होईल. याचें प्रत्यंतर झाडांनं आपल्या मुळांनीं शोषून घेतलेलें पाणी त्या झाडाचाच एक अंश होऊन बसतें, तेव्हां पहावयास सांपडतें. परंतु अँनॅक्सॅगोरस असें म्हणत असे कीं, कोणत्याहि निराळ्या पदार्थाशीं संयोग झाला तरी पाण्याचा कण शेवटीं पाणीच राहतो; व पाण्याला जो नियम लागू तोच सोनें, रूपां, लोखंड, माती इत्यादि दुसऱ्या कोणत्याहि पदार्थास देखील लागू आहे. याचा अर्थ उघड उघड असा दिसतो कीं पाण्याच्या कणाप्रमाणेंच दुसरेहि अनेक वेगवेगळे गुणधर्म असलेले अकृत्रिम, निर्विकार व अक्षय असे मूलभूत कण आहेत.

भौतिक द्रव्याचें अविनाशित्व.—ह्या ठिकाणीं आपल्याजवळ सदरहू तत्त्वेंत्याचे विचार समजून घेण्यास त्याचेच स्वतःचें शब्द आहेत हें आपलें नशीब म्हटलें पाहिजे. त्याच्या लेखाचे तुरळक भाग सिम्प्लिशियसनें उद्धृत केलेल्या मजकुरांत मुख्यत्वेकरून पहावयास मिळतात. सिम्प्लिशियसच्या उताऱ्यांतून बहुतेक हा भौतिक घटनेचाच विषय आला असल्यामुळे, वर वर्णिलेल्या कल्पनेचें ध्रेय अँनॅक्सॅगोरसला देण्यांत डाल्टननंतरचें ज्ञान त्याच्या अगोदर झालेल्या तत्त्वेंत्याच्या मतांत घुसडून दिलें जात आहे अशी शंका येण्याचें कारण नाहीं. स्वतः अँनॅक्सॅगोरसचे शब्द पुढें

दिल्याप्रमाणें आहेत: ‘ ग्रीक लोक उत्पन्न होणें व नाश होणें ह्या शब्दांचा बरोबर उपयोग करीत नाहींत. कारण, नवीन अशी कोणतीच गोष्ट उत्पन्न होत नसते किंवा नाशहि कशाचा होत नाहीं. परंतु ज्या कांहीं वस्तू मूळच्या आहेत त्यांचा संयोग व वियोग होत असतो. म्हणून ज्याला ते उत्पन्न होणें असें म्हणतात, त्यास संयोग, व ज्यास नाश होणें असें म्हणतात त्यास वियोग हें नांव दिलें असतां तें अधिक युक्त होईल. कारण, जी वस्तू केस नाहीं तिच्यापासून केस, किंवा मांस नाहीं तिच्यापासून मांस कसें निर्माण होऊं शकेल?’

परमाणुवादाचें व तेजोमेघवादाचें वाज.—दुसऱ्या एका ठिकाणीं तो म्हणतो कीं, “ (जगद्विकासाला एका अवस्थेंत) घन, सारं, शीत व निष्प्रभ अंश जेथें हल्लीं पृथ्वी आहे त्या ठिकाणीं एकत्र झाले; व विरल, उष्ण, निर्द्रव व तेजस्वी अंश आकाशाच्या दुसऱ्या भागाकडे गेले. ह्या वियुक्त झालेल्या वस्तूंतून पृथ्वी घनीभूत होऊन निर्माण झाली. कारण, ढगापासून पाणी निघालें, पाण्यापासून पृथ्वी निघाली व पृथ्वीचें थंडीनें घनीभवन होऊन दगड झाले.” या ठिकाणीं आपणांस एका वाजूस डाल्टननें उपदेशिलेल्या परमाणूंच्या उपपत्तीची तर दुसऱ्या वाजूस लाझार यानें वर्णिलेल्या तेजोमेघाच्या कल्पनेचा जवळजवळ एकूण एक मूलभूत तत्त्वें दृष्टीस पडतात. परंतु त्याच्या कल्पनेची थांब या ठिकाणींच थांबली नाहीं. सोनें, पाणी इत्यादि पदार्थांच्या कणांशिवाय त्यानें आपल्या कल्पनासृष्टींत आणखी एका प्रकारचे कण निर्माण केले होते. हे कण पूर्वींच्या कणांहून, एक कण दुसऱ्या कणाहून भिन्न असतो तशा प्रकारेंच केवळ भिन्न नसून, एकंदरीत ते सर्वच एका निराळ्या वर्गांत पडतात. हे कण पूर्वींच्या कणांहून अतिशय सूक्ष्म आहेत. व ते स्वतः अपरिमेय, स्वशक्तिमान् व असंयोग्य असे आहेत. याचा एकच अर्थ संभवतो व तो हा कीं, ज्याप्रमाणें मूलभूत पदार्थांचे कण एकमेकांमध्यें मिसळून नवीन पदार्थ निर्माण करतात, त्याप्रमाणें हे सूक्ष्म कण दुसऱ्या मूलभूत कणांत मिसळून नवीन भौतिक पदार्थ तयार करीत नाहींत. परंतु हे अपरिमेय, स्वशक्तिमान् व असंयोग्य कण ज्या सजातीय कणांचा प्रत्येक पदार्थ बनलेला असतो त्यांमध्यें मात्र अगदीं स्वरूपणें मिसळलेले असतात.

अँनॅक्सॅगोरसच्या कणांची अणुपरमाणूशीं तुलना.—या ठिकाणीं आपणांस यांत्रिक क्रिया व रासायनिक क्रिया म्हणजे अणुसंयोग व परमाणुसंयोग यांतील भेद दिसून येईल; परंतु त्यावरून स्वतः अँनॅक्सॅगोरसच्या डोक्यांत तसा कांहीं भेद होता अशी मात्र वाचकांनीं कल्पना करून घेऊं नये. त्याच्या अखेरच्या मिश्रणशील कणांची आधुनिक भौतिकशास्त्रज्ञांच्या अणूशीं तुलना करतां येणार नाहीं; त्यांचें डाल्टनच्या परमाणूशींच कायतें कांहीं अंशीं साम्य दाखवितां येईल. त्याच्या अपरिमेय, स्वशक्तिमान् व असंयोग्य कणांचे आधुनिक भौतिकशास्त्रज्ञांच्या इंधक (ईथर)

नामक काल्पनिक द्रव्याशीं बऱ्याच वावर्तीत साम्य आहे. परंतु ह्या सर्व भौतिक पदार्थांस व्यापून असलेल्या अपरिमेय, स्वशक्तिमान व असंयोग्य अशा कणांना अँनॅक्सॅगोरसच्या कल्पनेप्रमाणे एक कार्य असून त्यायोगे ते आधुनिक इंधकाच्याहि एक पाऊल पुढे जातात. हे अपरिमेय, स्वशक्तिमान व असंयोग्य कण, म्हणजे ज्याला अँनॅक्सॅगोरस 'नौस' म्हणतो व ज्यासाठी भाषांतरकार 'मन' हा शब्द योजतात, तो पदार्थ होय. अँनॅक्सॅगोरसच्या 'नौस' ह्या शब्दांत जी कल्पना आहे ती 'मन' किंवा दुसरा कोणताहि शब्द बरोबर व्यक्त करू शकत नाही. त्याच्या मते ह्या शब्दाचा अर्थ केवळ ग्राहक व आकलनशील बुद्धि दर्शविणारे मन एवढाच होत नसून त्यांत योजक व उत्पादक बुद्धीचाहि अंतर्भाव होतो.

अँनॅक्सॅगोरसचे 'नौस' कण व अद्वैतवाद.—स्वतः अँनॅक्सॅगोरसने ह्या संबंधी जें म्हटलें आहे ['ग्रीसचे आद्य तत्ववेत्ते' या पुस्तकांतील फेअरवॅकचे अँनॅक्सॅगोरसच्या त्रुटित लेखांचे भाषांतर; पृष्ठे २३९-४३] त्याचें परीक्षण करतां असें दिसून येतें की, अँनॅक्सॅगोरसच्या कल्पनेप्रमाणें नौस ही सर्व वस्तूंत अत्यंत विरल व शुद्ध अशी वस्तु असून तिला प्रत्येक गोष्टीचें ज्ञान आहे व तींत अतिशय शक्ति आहे; लहान मोठ्या सर्व प्राणिमात्रावर तिची सत्ता चालते. परंतु हे गूण तर सर्वज्ञतेचे व सर्वसाक्षी पणाचेच दर्शक आहेत. तेव्हां नौस ही अखिल विश्वाच्या सर्वशक्तिमान अशा उत्पन्नकर्त्याशिवाय दुसरी कोणतीच वस्तु असणें शक्य दिसत नाही. तिनें मूलभूत कण उत्पन्न केल्याचें कोठें सांगितलें नाहीं. एवढी एक गोष्ट सोडून दिली तर बाकी तिच्या अंगां देवतेचे सर्व गुण आहेत. ह्या कणांच्या उत्पत्तीचा विचार आधुनिक स्पेन्सरप्रमाणेंच अँनॅक्सॅगोरसच्याहि कल्पनाशक्तीच्या आवांक्याबाहेर होता. नौस हा 'अज्ञात' कणांपासून इतर सर्व पदार्थ घडणारा एक विश्वकर्माच आहे. स्पेन्सरप्रमाणेंच अँनॅक्सॅगोरसहि नौस व कण यांच्या मागे आपलें अज्ञान आहे असा कबूलीजबाब देतो परंतु आधुनिक शास्त्रज्ञ भौतिक पदार्थांतील अणूमध्यें सार्वत्रिक गतिरूपी जी शक्ति मानतात व जिला ब्रह्मवादी लोक सगुणत्व देऊन देवता कल्पितात तिचें नौसशीं बरेंच साम्य आहे. अँनॅक्सॅगोरसच्या सदरहू कल्पनेचें कांहीं वावर्तीत अद्वैतवादाशींहि सादृश्य दिसून येईल आपलें जें ब्रह्म तीच त्याच्या अद्वैतवादांतील नौस ही वस्तु आहे. त्याचा काळ व त्याची एकंदर परिस्थिति विचारांत घेतां ग्रीकांच्या सगुण देवताकलापाच्या जागीं निर्गुण व निराकार अशा एका अत्यंत शुद्ध व विरल तत्त्वाची त्यानें स्थापना केलेली पाहून अकल अगदी गुंग झालून जाते. त्याच्या मूलभूत गुणांच्या कल्पनेंत सत्याचा कांहीं अंश असून तींत थोडा बदल करून पुढें २२०० वर्षांनीं जेव्हां डाल्टननें आपली उपपत्ति जगापुढें मांडली, तेव्हां

ती विद्वज्जनांस पटून १९ व्या शतकांतील रसायनशास्त्रांत तिला सर्वमान्य अशी जागा मिळाली.

अँनॅक्सॅगोरसच्या नंतर निघालेला परमाणुवाद.—तथापि पदार्थाच्या स्वरूपाविषयी अँनॅक्सॅगोरस नंतर दुसरी जी एक उपपत्ति उदयास आली तिचा नांव लौकिक अधिक झाला आहे. ही उपपत्ति म्हणजे ल्युसिपस व डिमॉक्रिटस यांचा परमाणुवाद होय. ह्या उपपत्तीप्रमाणें प्रत्येक पदार्थ हा मूलभूत परमाणूंचा बनलेला आहे. ह्या परमाणूंस सदरहू तत्त्ववैल्यांनीं जो 'अँटम' म्हणून शब्द वापरला होता त्याचा अर्थ अविभाज्य असा असून त्यांच्या मते या अँटमचे म्हणजे परमाणूचे आणखी बारीक विभाग करणें अशक्य आहे. सर्व जड पदार्थांतील घटकभूत असलेले हे सर्व परमाणू एकाच जातीचे आहेत; त्यांच्या मध्यें फरक आहे तो आकाराचा व कदाचित् आकृतीचा आहे. हे निरनिराळ्या आकारांचे परमाणू निरनिराळ्या प्रकारें संयोग पावून जगांतील एकूण एक पदार्थ घडवू शकतात.

ल्युसिपस.—उपर्युक्त उपपत्तीचें परीक्षण करून तिची अँनॅक्सॅगोरसच्या उपपत्तीशीं तुलना करण्यापूर्वी ज्यांनीं ही उपपत्ति काढली त्यांच्यासंबंधी आपणांस काय माहिती आहे तें पाहूं. ल्युसिपसविषयी आपणांस इतकी थोडी माहिती आहे की त्याला जवळ जवळ एक काल्पनिक व्यक्तीच म्हणण्याची पाळी येते. वस्तुतः ल्युसिपस नामक कोणी व्यक्ति खरोखरच होऊन गेली होती, का तो ज्या डिमॉक्रिटसला लोक त्याचा शिष्य म्हणून समजतात त्यानेच निर्माण केलेली कोणी काल्पनिक व्यक्ति आहे अशी शंकाहि उपस्थित करण्यांत आली होती. आधुनिक पंडित आतां ल्युसिपस नांवाची व्यक्ति कल्पनानिर्मित नाहीं असें कबूल करू लागले आहेत, तथापि त्यांनाहि अद्याप त्याच्या नांवाशीं संलग्न असलेल्या उपपत्तीचा तो जनक होता याशिवाय त्याच्यासंबंधी अधिक अशी कांहींच माहिती मिळालेली नाहीं. असें सुचविण्यांत येतें की, तत्कालीन इतर तत्ववेत्त्यांप्रमाणें ल्युसिपस याचाहि काळ भटकण्यांत गेला होता. आपल्या आयुष्याच्या उत्तरार्धांत तो थ्रेस प्रांतां अँडेरा येथें आला व तेथें त्याला डिमॉक्रिटस याचा गुरु होण्याची संधि मिळाली.

डिमॉक्रिटस.—आपणांस खात्रीलायक अशी एवढीच माहिती आहे की, ज्याच्या लेखांनीं व उपदेशानें परमाणुवादाचा प्रसार झाला तो डिमॉक्रिटस, अँडेरा येथें ख्रि. पू. ४६० च्या सुमारास—म्हणजे त्याच्या अगोदर होऊन गेलेला अँनॅक्सॅगोरस हा अथेन्स शहरी आला तेव्हांच केव्हां तरी—जन्मास आला. अशीहि एक अनिश्चित माहिती आहे की. त्यानें पूर्वेस व मिसरदेशांत प्रवास केला असून उर्वरित आयुष्य घालविण्याकरितां तो अँडेरा येथें जाऊन राहिला होता. तेथें तो साधुपुरुष म्हणून पूज्य मानला जात असे. परंतु तत्कालीन व्यावहारिक संस्कृतीवर त्याचा ठसा विशेषसा उमटलेला दिसत नाहीं. डिमॉक्रिटस हा एक कल्पनातरंगांत

रमणारा पुरुष होऊन गेला. त्यानें ग्रंथरचनाहि विपुल केली होती. परंतु दुर्दैवानें तिचा बराचसा भाग नष्ट झाला आहे. उत्तरकालीन दंतकथांतून त्याजसंबंधी असें वर्णन आहे कीं, एकतानतेनें विचार करतां यावा म्हणून त्यानें आपण होऊन आपले डोळे काढून टाकले होते. अर्थात् ही केवळ कल्पना-निर्मित गोष्ट आहे यांत संदेह नाही. तथापि तांतहि सत्याचा अंश कांहीं तरी असलाच पाहिजे. तिजवरून डिमॉक्रिटस हा प्रत्यक्ष दिसणाऱ्या सृष्टिचमत्कारांचें निरीक्षण करणारा चिकित्सक शास्त्रज्ञ नसून कल्पनाशक्तीनें दुर्ज्ञेय अर्शा कोडीं सोडविणारा एक तत्त्ववेत्ता होता ही गोष्ट व्यक्त होते. परंतु त्याला 'हास्यमुख तत्ववेत्ता' म्हणून जें प्रत्येक ठिकाणीं उपपद लाविलेलें आढळतें त्यावरून असें दिसतें कीं, तो जगांतील व्यवहारांपासून अगदींच अलिप्त होता असें नाही.

डिमॉक्रिटसच्या परमाणुवादाची योग्यता.—आतां अपण डिमॉक्रिटसच्या परमाणुवादाकडे वळूं. येथें एक गोष्ट सांगितली पाहिजे कीं डिमॉक्रिटसचा परमाणुवाद त्याच्या समकालीन लोकांस विशेषास पटला नव्हता. परंतु त्याच्या नंतर एपिक्यूरस नामक तत्ववेत्त्यानें ह्या उपपत्तीचा पुरस्कार केला; व पुढें ल्युक्रेसिअस नामक कवीनें तिचें लोकांनां समजण्यासारख्या भाषेत विवरण केलें. तथापि आधुनिक शास्त्रीय शोध निसर्गाचीं गूढें उकलूं लागेपर्यंत ह्या उपपत्तीची केवळ कविकल्पनेतच गणना होत होती. पुढें डाल्टनच्या व त्याच्या अनुयायांच्या शोधांनीं अर्वाचीन रसायनशास्त्राची परमाणुवादावर इमारत उभारली जाऊन त्यास सर्वमान्यता प्राप्त झाली, तेव्हां कोठें लोकांनां ह्या अच्युतज्ञानाच्या जुन्या 'हास्यमुख' तत्ववेत्त्याच्या कल्पना आठवूं लागल्या. पूर्वी लोक या उपपत्तीची थट्टाच करीत असत, परंतु आतां हें सर्वांस कळून चुकलें आहे कीं, पदार्थाच्या वास्तविक स्वरूपाचें स्वप्न खि० पू० पांचव्या शतकांतच एका तत्ववेत्त्यास पडलें असून त्याच्या कल्पनांस केवळ पुष्टीकरण मिळण्यास इतक्या शतकांचा काळ लोटावा लागला. यामुळे आतां तत्वज्ञानाचा इतिहास लिहिणाऱ्यांस याच्या योग्यतेची व महत्त्वाची यथातथ्य माहिती जगाला करून देण्याची अत्यंत उत्सुकता वाटूं लागली आहे.

परमाणुवादाच्या कल्पनेचा मूळ खरा उत्पादक कोण.—या उत्सुकतेच्या भरांत कोणा लेखकाच्या हातून डिमॉक्रिटसच्या योग्यतेचे पोवाडे गातांना अतिशयोक्ति झाली असल्याचाहि संभव आहे. डिमॉक्रिटसच्या उपपत्तीत विलक्षण सूचक कल्पना भरलेल्या आहेत; आखिल जग एका मूलद्रव्यापासून उत्पन्न झालेलें आहे, या डिमॉक्रिटसच्या म्हणण्यांत तत्ववेत्त्यांनां मोहिनी पाडण्याचें सामर्थ्य आहे; या उपपत्तींत १९ व्या शतकांतल्या रसायनशास्त्रांतील शोधांचें मूल बीज दृष्टीस पडतें इतकेंच नव्हे, तर २० व्या शतकांत रसायनशास्त्रांतील जे शोध अद्याप लागवयाचे आहेत त्यांचीं मुद्दां मूल बीजे असण्याचा संभव आहे. हें सर्व खरें असलें तरी डिमॉक्रिटसच्या परमाणुवादाचें स्तुतिस्तोत्र गाण्याच्या

भरांत प्रस्तुतच्या पिढींतील इतिहासलेखकांनीं सदरहू विद्वानाच्या पूर्वी होऊन गेलेला तत्ववेत्ता अँनक्सेगोरस याची योग्यता पूर्णपणें लक्षांत घेतलेली दिसत नाही. हा पक्षपात होण्याचें कारण केवळ आकस्मिक रीत्या उपस्थित झालेली संज्ञा-भिन्नता हें असावें असा संशय येतो. योगायोग असा घडला कीं, डिमॉक्रिटसनें जगाच्या मूलद्रव्याला परमाणु असें नांव दिलें; उलट पक्षीं अँनक्सेगोरसची जगाच्या मूलद्रव्यासंबंधाची कल्पना तंतोतंत डिमॉक्रिटसच्या कल्पनेसारखी असूनहि त्यानें त्या मूलद्रव्याला बीज किंवा मूलवस्तु असें सामान्य नांव दिलें; विशिष्ट नांव देण्याची त्यानें तत्परता दाखविली नाही. पण या साध्या चुकीचा परिणाम अँनक्सेगोरसच्या वास्तविक न्यायप्राप्त असलेल्या कीर्तीला विघातक झाला. तो असा कीं, आधुनिक रसायनशास्त्रांतहि या मूलद्रव्याला डिमॉक्रिटसनें दिलेलें 'अँटम' म्हणजे परमाणु असें नांव पडून, त्या नांवाचाच सर्वत्र प्रसार झाल्यामुळे 'अँटम' हें नांव प्रथम योजणारा जो डिमॉक्रिटस त्याचेंच नांव कृतज्ञताबुद्धिपूर्वक जग काढूं लागलें; आणि परमाणुवादाचें सर्व श्रेयहि डिमॉक्रिटसलाच देण्यांत आलें.

डिमॉक्रिटसच्या व डाल्टनच्या परमाणूतील फरक.—डिमॉक्रिटसची परमाणूची कल्पना आणि डाल्टनची परमाणूची कल्पना ह्या दोन्ही अगदीं सारख्या आहेत अशी पुष्कळांची फाजील कृतज्ञताबुद्धीमुळे चुकीची समजूत झालेली आहे. म्हणून येथें हें स्पष्टपणें लक्षांत ठेविलें पाहिजे कीं, डाल्टनचा परमाणु आणि डिमॉक्रिटसचा परमाणु यांची सर्व बाबतींत एकमेकांशीं तुलना होण्यासारखी नाही. डिमॉक्रिटसची परमाणुविषयक कल्पना एकतत्वात्मक होती; म्हणजे सर्व परमाणू मूळ एकाच द्रव्याचे असतात, ते फक्त आकार व परिमाण या बाबतींत परस्परभिन्न असतात पण गुणधर्म सर्व परमाणूंचे सारखेच असतात, असें त्याचें मत होतें. परंतु डाल्टनची परमाणूविषयीची कल्पना अशी आहे कीं हे मूळचे परमाणूहि अनेक जातीचे असतात म्हणजे त्यांच्या मूल घटकद्रव्यांचे गुणधर्मच निरनिराळे असतात.

आजचा परमाणुवाद.—आजची स्थिति अशी आहे कीं, रसायनशास्त्रज्ञ मूल वस्तु सत्तर पंचाहत्तर आहेत असें मानतात; व त्यांनां मूलद्रव्यें असें नांव देतात. यांपैकीं प्रत्येक मूलद्रव्याचे परमाणू विशिष्ट प्रकारचे असून त्यांचे गुणधर्म इतर मूलद्रव्यांच्या परमाणूंहून भिन्न असतात. प्रत्यक्ष प्रयोगावरून असें निश्चित दिसून आलें आहे कीं, सोनें हें एक मूलद्रव्य असून, त्याच्या परमाणूंचा इतर कोणत्याहि प्रकारच्या परमाणूंशीं संयोग झाला तरी त्याचा सुवर्णत्वाचा गुण कधीहि नाहीसा होत नाही. याचप्रमाणें रूपां, जस्त किंवा सिंध उर्फ सोडियम यांच्या परमाणूंची गोष्ट आहे; इतकेंच नव्हे तर उपर्युक्त सत्तरपंचाहत्तर मूलद्रव्यांपैकीं प्रत्येकाच्या परमाणूची हीच स्थिति आहे. पण अलीकडे कांहीं प्रयोगांवरून असें

दिसून आले आहे की, हे परमाणू सुद्धा पृथक् होऊन रूपान्तर पावतात. अर्थात् डाल्टनने दिलेलं परमाणु हे नांव चुकीचं आहे, कारण त्याच्या परमाणूचेही विभाग पडू शकतात. तथापि ही गोष्ट शास्त्रीय सिद्धान्त असल्याचं अद्याप प्रयोगा-ने सिद्ध झालं नाही. तूर्त तिला नुसता तात्विक विचार एव-ढ्याच दृष्टीने मान देणं योग्य आहे. कारण, आजकाल शास्त्रीय ज्ञानाच्या क्षेत्रांतील तात्विक विचारांना सुद्धा प्रत्यक्ष प्रयोग-सिद्ध सिद्धान्तापेक्षां गौण लेखितात.

एकतत्त्ववाद आणि डिमॉक्रिटस व अँनॅक्सेगो-रस यांच्या परमाणुविषयक कल्पना.—जेव्हा प्रत्यक्ष प्रयोगांनी असे सिद्ध होईल की, डाल्टनचा परमाणु हा सुद्धा एक संयुक्त पदार्थच असून मूळ खरा परमाणु त्याहून भिन्न आहे; व असले मूळ परमाणू संख्याभेदाने व संबंधभेदाने एकत्र संयोग पावून त्यापासून डाल्टन ज्याला परमाणू म्हणतो ते तयार होतात, तेव्हा तत्त्वज्ञान्यांनी प्रतिपादिलेला एकतत्त्ववाद खरा असल्याचं शास्त्रीय दृष्ट्या सिद्ध झालं असें म्हणता येईल. तेव्हा मात्र आपण एका दिशेने डिमॉक्रिटस-च्या एक पाऊल जवळ, पण त्याबरोबरच दुसऱ्या दिशेने एक पाऊल दूर गेलो असें होईल. जवळ गेलो असें म्हणण्याचं कारण, डिमॉक्रिटसची परमाणुविषयीची कल्पनाहि एकतत्वा-त्मकच होती; व दूर गेलो असें म्हणण्याचं कारण, निरनिराळ्या पदार्थांच्या परमाणूंचा आकार निरनिराळा पण सदोदित ठराविक असतो, असें डिमॉक्रिटसचं मत होतं. सर्व पदार्थांचे परमाणू एकाच द्रव्याचे—म्हणजे एकाच गुणधर्माचे—असतात असें डिमॉक्रिटस मानीत असे; पण परमाणूंच्या आकारांत फरक असल्यामुळे त्यांच्या संयोगाने उत्पन्न झालेल्या पदा-र्थांच्या गुणधर्मांत फरक होतो, असें त्याला मानावं लागलं होतं. त्याच्या मते आकाराने अत्यंत लहान व अत्यंत मोठा अशा दोन्ही परमाणूंचे मूळ गुणधर्म सार-खेच असतात; पण लहान आकाराच्या परमाणूंच्या संयोगाने वनलेल्या पदार्थांचे गुणधर्म मात्र मोठ्या आकाराच्या पर-माणूंच्या संयोगाने वनलेल्या पदार्थांच्या गुणधर्माहून भिन्न असतात. परंतु असें मानणं म्हणजे मूळ परमाणूंच्या गुणध-र्मांत फरक असतो असें मानण्यासारखंच आहे. तात्पर्य, 'गुणधर्म' या शब्दावर हा सारा वितंडवाद माजविलेला आहे. एका विशिष्ट आकाराचे परमाणू एकत्र होऊन वनले-ला पदार्थ व दुसऱ्या एका विशिष्ट आकाराचे परमाणू एकत्र होऊन वनलेला दुसरा पदार्थ या दोघांच्या गुणधर्मांत भेद होतो असें मानणं म्हणजे वस्तुतः अँनॅक्सेगोरस मानतो त्या-प्रमाणे मूळ परमाणूंच्या गुणधर्मांत भेद असतो असें मान-ण्यासारखंच आहे.

एकतत्त्ववादाची शास्त्रीयदृष्ट्या किंमत.—विसाव्या शतकांतील रसायनशास्त्रीय शोधांनी एकतत्वात्मक कल्पनाच अखेर खरी ठरणार असें वाटू लागलं आहे. डाल्टनचे निरनिराळे परिमाणू एक मूल द्रव्यापासूनच झालेले आहेत

असें ठरणार. असेल हे मूलद्रव्याचे परमाणू सर्व सारख्याच गुणधर्मांचे असतात; पण त्यांचे कमी अधिक प्रमाणांत संयोग होऊन वनलेल्या डाल्टनच्या परमाणूंत गुणधर्मदृष्ट्या फरक होतो; व सोने, प्राणवायु, पारा, हिरा, वेगळे निरनिराळे पदार्थ वनतात. एकतत्त्ववादाचं खरं स्वरूप लक्षांत घेतां असें म्हणावं लागतं की, अखिल विश्व हे मूलतः एकाच जातीच्या द्रव्यापासून झालेलं आहे. या तत्त्वज्ञानाच्या पंथा-च्या दृष्टीने सोने, प्राणवायु, पारा व हिरा हे सर्व निरनिराळे पदार्थ मूल एकाच प्रकारच्या व समान गुणधर्म असलेल्या द्रव्यापासून झालेले आहेत. पण विश्वाच्या मूळ उत्पत्तीव-दलचं इतकं हे सूक्ष्म पृथक्करण अर्त्ताद्रिय ज्ञानाच्या क्षेत्रांत स्वैर संचार करणाऱ्या तत्त्ववेत्त्यासच शोभणारं आहे; प्रयोगा-वगम्य शास्त्रीय ज्ञानाच्या क्षेत्रांत अद्याप ते आलेलं नाही. केवळ तर्कशक्तीच्या बळावर उभारलेला हा विश्वाच्या उत्पत्ती-विषयीचा तात्विक विचार मनाला मोठा मोहक वाटतो; पण शास्त्रीय ज्ञानाच्या क्षेत्रांत ह्या प्रकारच्या प्रयोगसिद्ध नस-लेल्या उपपत्तींना मुळीच किंमत देतां कामा नये, आणि केवळ शब्दांच्या वावदूकपणाला भुलून प्रत्यक्ष पुराव्याच्या अवश्यकतेकडे डोळेझाकहि करतां कामा नये. तत्त्वज्ञान व शास्त्रीयज्ञान या दोहोंमधील फरकाच्या खडकावरच अखेर ग्रीक लोकांतील शास्त्रीय ज्ञानाच्या प्रगतीचें तारुं आपटून समुद्राच्या तळाशीं गेलें; आणि अलीकडील काळांतल्या शास्त्रीय-ज्ञानरूपी नौकेच्या कर्णधारालाहि हा खडक टाळून नौका हांकारणें अवघड होऊन वसतें. डिमॉक्रिटसच्या परमाणु-वादाचें उदाहरण येथे लक्षांत घेण्यासारखें आहे. कारण, मूळच्या परमाणूंत गुणभिन्नता नसते असें डिमॉक्रिटसचें मत असल्यामुळे एकतत्त्ववादाचा तो पुरस्कर्ता होता असें अलीकडी-ल तत्त्ववेत्ते मानूं लागले; आणि त्याच्या परमाणुवादांत एको-णिसाव्या शतकांतील रसायनशास्त्रीय शोधांचें बीज आहे इतकंच नव्हे तर भविष्यकालीन रसायनशास्त्रांतील शोधांचें अनुमानहि त्या उपपत्तीवरून होणारं आहे असें म्हणूं लागले. उलटपक्षी, निरनिराळ्या पदार्थांच्या मूल परमाणूंतच भिन्न भिन्न गुणधर्म असतात असें अँनॅक्सेगोरसचें मत असल्यामुळे त्याची उप-पत्ति प्रस्तुत काळच्या तत्त्ववेत्त्यांस त्याज्य वाटली!

अँनॅक्सेगोरसची मूलबीजे डिमॉक्रिटसच्या पर-माणूंहून भिन्न नव्हती.—वर दिलेली डिमॉक्रिटसच्या उपपत्तीची मीमांसा जर चुकीची नसेल, तर आपणांस तिच्यावरून असें दिसून येतं की, डिमॉक्रिटस हाहि वस्तुतः एकतत्त्ववादी नव्हताच. कारण, त्याचे मूळ परमाणू आकार व परिमाण या बाबतीत परस्परांहून भिन्न असल्यामुळे ते सर्व एकाच जातीचे आहेत असें म्हणतां येत नाही. वास्त-विक तेहि अँनॅक्सेगोरसच्या भिन्नस्वरूपी परमाणूसारखेच आहेत असें म्हटलें पाहिजे निराळ्या शब्दांत सांगावयाचें म्हणजे डिमॉक्रिटसचे परमाणू व अँनॅक्सेगोरसची मूलबीजे यांत तत्त्वतः कांहीच फरक नाही. डिमॉक्रिटसचे परमाणू

जरा अधिक इंद्रियगोचर आहेत व त्यांना विशिष्ट नांव दिलेले आहे एवढेच काय ते. अ‍ॅनॅक्सॅगोरसची मूलद्रव्ये इन्द्रियांना अगोचर असून ती असंख्य आहेत, आणि जगांत जेवढे निरनिराळे पदार्थ आहेत, तितक्या प्रकारचीं हीं मूलबीजे आहेत. परंतु डिमॉक्रिटसच्या परमाणूबद्दलहि अशा प्रकारचेंच विधान करणें भाग आहे. ते सुद्धा इन्द्रियांना अगोचर असण्याइतके सूक्ष्म आहेत, त्यांची संख्याहि अगणित आहे आणि जगांत जितक्या जातींचे पदार्थ आहेत तितक्या प्रकारचे हे मूल परमाणू आहेत, असेंच डिमॉक्रिटसचें मत होतें. 'मूलबीजे' आणि 'परमाणू' हीं दोन्ही सारखीच; कारण दोन्हीहि आपल्या तत्वांना आद्यस्वरूपी, अविकारी व अविनाशी असें मानतात. मग दोघांत फरक तो काय? 'फक्त नांवांत फरक' याशिवाय याला दुसरें उत्तर नाही. कदाचित् असें म्हणतां येईल कीं, अ‍ॅनॅक्सॅगोरसनें या मूलबीजांचे भौतिक गुणधर्म कोणते ते सांगितले नाहीत व डिमॉक्रिटसनें ते सांगितले आहेत.

परमाणुवादाच्या विकासाचें वास्तविक स्वरूप.— येणें प्रमाणें अ‍ॅनॅक्सॅगोरसनें सर्व मूलबीजे परस्परांपासून भिन्न असतात यापेक्षां त्यांच्या संवधानें अधिक वर्णन केलेलें नाही; डिमॉक्रिटसनें मात्र परमाणू भिन्नभिन्न आकाराचे व कमजास्त वजनाचे असतात, इतकेंच नव्हे तर परमाणूंना आंकडे असून त्यांच्या योगानें ते एकमेकांस अडकविले जातात, असें म्हटलें आहे. हें सविस्तर वर्णन आज कोणी खरें मानीत नाही. या वर्णनांतला महत्त्वाचा मुद्दा एवढाच कीं अ‍ॅनॅक्सॅगोरसप्रमाणेंच डिमॉक्रिटसहि परमाणू हे आकार व परिमाण या बाबतींत भिन्नभिन्न प्रकारचे असतात असें मानतो. या वर्णनांत एकोणिसाव्या शतकांत लागलेल्या रसायनशास्त्रांतील शोधांचा सूचक असा अर्थ भरलेला आहे हें उघड आहे. अज्ञानयुगरूपी गर्तेच्या पलीकडील प्राचीन काळांत रसायनशास्त्रांतील अगदीं अलीकडल्या शोधांशीं जुळणारी अशी विश्वोत्पत्तीबद्दलची उपपत्ति लावल्याबद्दल डिमॉक्रिटसची गणना पहिल्या प्रतीच्या विद्वानांत केली जावी हें रास्तच आहे. पण डिमॉक्रिटसचें महत्त्व गातांना, त्यानें केवळ ज्याच्या उपपत्तीचें जरा विस्तृत विवेचन केलें त्या मूळच्या तत्त्ववेत्त्याचें—अ‍ॅनॅक्सॅगोरसचें—विस्मरण होऊं देणें वाजवी नाही. अ‍ॅनॅक्सॅगोरस व डिमॉक्रिटस यांचा प्रत्यक्ष संबंध जोडून दाखवितां येण्यासारखा नाही; पण तात्विक विचारांच्या प्रगतीचा इतिहास ज्याला लिहावयाचा आहे त्याला वरील संबंध क्षणभरहि विसरतां येत नाही. केवळ शब्दांतील लपड्यांनीं फसून जावयाचें नसेल, तर परमाणुवादाचा आद्यप्रवर्तक अ‍ॅनॅक्सॅगोरसच होय असें म्हणणें भाग आहे. ल्युसिपस व डिमॉक्रिटस हे त्या वादाचे केवळ दर्शनकार आहेत; आणि डाल्टन हा त्या वादाचा एकोणिसाव्या शतकांतील संशोधक आहे. येणें प्रमाणें कालदृष्ट्या पूर्वीचा जो अ‍ॅनॅक्सॅगोरस तोच तत्त्वज्ञानाच्या क्षेत्रांतहि अग्रेसर असून शास्त्रीय ज्ञानाच्या

क्षेत्रांत अत्युच्च मर्यादेपर्यंत त्यानें आपल्या कल्पनाशक्तीनें भरारी मारलेली होती यांत शंका नाही.

अ‍ॅनॅक्सॅगोरस व डिमॉक्रिटस यांची शास्त्रीय संशोधक या दृष्टीनें तुलना.—या दोघां तत्त्ववेत्त्यांच्या जीवनचरित्रांचें परीक्षण केलें असतां जो निष्कर्ष निघतो तोच त्यांच्या तात्विक विचारांच्या परीक्षणानेहि निघतो. अ‍ॅनॅक्सॅगोरस हा संशयवादी व प्रयोगावलंबी शास्त्रज्ञ असून भविष्यवाद्याला शोभणारी अशी कल्पनाशक्तीहि त्याच्या अर्गी होती. विशिष्ट उदाहरणांवरून सामान्य सिद्धान्त काढणें ही तर्कशास्त्रांतील आगमनपद्धतीच त्यानें अंगीकारलेली होती. या आगमनपद्धतीचें त्यानें पाऊलभरहि उल्लंघन केलेलें काचितच आढळेल. अस्सल शास्त्रीय संशोधकास शोभेल अशा रीतीनेंच त्यानें आपल्या मूलबीजांचे गुणधर्म आपणांस माहीत नाहीत असें स्पष्ट विधान केलें; कांहींतरी खोटेच वर्णन केले नाही. त्याचा मूळ सिद्धान्तच असा होता कीं, मूलबीजे दृष्टीला अगोचर असतात. त्यानें त्यांचें वर्णन करण्याचा प्रयत्न केला नाही हें शास्त्रीय दृष्टीच्या तत्त्ववेत्त्याला शोभणारेंच आहे. परंतु ही अडचण डिमॉक्रिटसनें न मानतां, त्याला ज्या गोष्टी प्रत्यक्ष दिसणें शक्य नव्हतें त्यांबद्दल नुसत्या कल्पना करीत बसण्यास त्यानें मार्गे पुढें पाहिलें नाही. परमाणूंना विशिष्ट आकार व विशिष्ट घटना असते, इतकेंच नव्हे तर आपल्या भोंवतालच्या वातावरणांत अदृश्य भूतें संचार करीत असतात, असें केवळ कल्पनेच्या आधारावर पण ठाम मत त्यानें पुढें मांडिलें. या त्याच्या कल्पनांत तत्कालीन धर्मभोळेपणाच्या समजुती बऱ्याच प्रतिबिंबित झालेल्या आहेत पक्षांचीं आंतर्डी तपासून त्यांवरून शकुनापशकून सांगणारांवर सामान्य ग्रीक लोकांप्रमाणें त्याचाहि विश्वास होता. डिमॉक्रिटसच्या चरित्रांतील या इतस्ततः आढळणाऱ्या गोष्टींवरून त्याच्या मनोरचनेसंबंधानें अटकळ करण्यास बरीच मदत होते. व त्यांवरून, डिमॉक्रिटस हा अ‍ॅनॅक्सॅगोरसपेक्षां शुद्ध शास्त्रीय ज्ञानाचा भक्त या दृष्टीनें कमी योग्यतेचा होता, या वरील विधानास पुष्टी मिळते. तथापि, अशा प्रकारें एकमेकांची तुलना करीत व योग्यता ठरवीत बसणें निरुपयोगी आहे. कारण प्राचीन काळांतील तात्विक विचाराच्या वाढीच्या इतिहासावरून एक गोष्ट निश्चित होते कीं, ख्रि. पू. ५ व्या शतकांत मूलद्रव्यांच्या घटनेसंबंधानें निश्चित कल्पना अत्यंत सूक्ष्म विचार करून पुढें मांडल्या गेल्या होत्या. यापुढील काळांत शास्त्रीय ज्ञानाच्या निदान एका क्षेत्रांत तरी प्रगतीचा मार्ग खुंटला, व येथून पुढें डाल्टनच्या काळापर्यंत एक पाऊलहि पुढें पडलेलें दिसत नाही.

याच काळांतील वैज्ञानिक इतिहासाचा भाग म्हटला म्हणजे हिप्पोक्रेटेसचें व ग्रीकांचें वैद्यकज्ञान हा होय. याचें विवेचन वैद्यकाच्या इतिहासाबरोबर करूं.

अ‍ॅथेन्स येथील साक्रिटिसनंतरचें शास्त्रीय ज्ञान.— आतांपावेतोंच्या हकीगतीवरून एक गोष्ट उघड दिसून

येते कीं, जुन्या शास्त्रज्ञांनीं कोणताहि एक विषय घेऊन त्यांत प्राचीन संपादन करण्याचा कधीच प्रयत्न केला नव्हता. वास्तविक पाहतां प्राचीन काळीं ज्ञानाचें मुळीं वर्गीकरणच झालेलें नव्हतें. तत्त्वज्ञानीं म्हणता, कीं त्याला कोणत्याहि संशोधनक्षेत्रांत हात घालणें आपल्या आवांज्यावाहेर आहे असें वाटत नव्हतें. व म्हणून, आर्नेक्सिमॅण्डर, पायथॅगोरसचे अनुयायी किंवा अँनक्सेगोरस यांनीं विश्वाची रचना, प्राणी व मनुष्य यांची उत्पत्ति व विकास आणि द्रव्याचें स्वरूप यांसारख्या अगदीं भिन्नभिन्न विषयांतील प्रश्नांसंबंधीं आप-आपल्या भिन्न उपपत्ती दिल्याचे आढळून आल्यास त्याबद्दल आश्चर्य वाटावयास नको. आज ह्या निरनिराळ्या ज्ञानांगांतील नुसती तावून सुलाखून सिद्ध झालेली माहितीच जरी घेतली, तरी ती इतकी प्रचंड झाली आहे कीं, त्या सर्वांत पारंगत होण्याचा प्रयत्न करण्यास एकहि माणूस धजणार नाही. परंतु मागील-ज्ञानाच्या सुरुवातीच्या काळांतील-गोष्ट निराळी होती. त्या काळीं निरीक्षणपद्धती अद्याप अग्रगल्भ अवस्थेंतून वाहेर पडल्या नव्हत्या. व एखादी वजनदार व्यक्ति असली, कीं तिच्या मागे जाण्यास भराभर वाटेल तेवढे अनुयायी मिळत. ह्या अनुयायांच्या मनास आपल्या गुरुचे सिद्धांत प्रयोगरूपी निकषप्रावाच्या कसास लावून पाहण्याचा विचार कधीं शिवत देखील नसे. शास्त्र म्हणजे ते निरीक्षण व मापन, होकायंत्र व कांटा यांच्या आधारावर रचलेले असले पाहजे हा महत्वाचा धडा हे लोक अद्याप शिकले नव्हते. अँनक्सेगोरससारख्या एखाददुसऱ्या पुरुषाच्या ध्यानांत ही गोष्ट थोडीवहुत आली होती, पण असे लोक एकंदरीत फार थोडे होते.

सॉक्रेटिस.—परंतु आतां एक क्षण असा आला कीं, पेरिक्लिडन संस्कृतीच्या प्रादुर्भावामुळे जगत्संस्कृतीचें केंद्र होऊन वसलेल्या अँटिकामध्ये विचाराच्या ओघास एक अगदीं नवीनच दिशा लागणार होती. ज्या वर्षी हिप्पोक्रेटेझचा व अँव्हेरा येथें डिमॉक्रेटिसचा जन्म झाला, त्याच वर्षी अथेन्स शहरां दुसरा एक विख्यात पुरुष जन्मास आला. सॉक्रेटिस हें या पुरुषाचें नांव असून त्याचें लोकांत दांडगें वजन होतें. सॉक्रेटिसाचा सर्व जन्म अथेन्स शहरां लोकांत मिसळून त्यांच्याशीं वादविवाद करण्यांत गेला. असें म्हणतात कीं, तो जो जो कोणी त्याचें बोलणें ऐकून घेण्यास तयार असेल, त्याच्या मनावर आपलीं नीतिविषयक मतें विचविण्याचा प्रयत्न करी. सरते शेवटीं अथेन्स शहरांतील लोकांची-किंवा वस्तुस्थितीस धरून बोलावयाचे म्हणजे तेथील मताधिकार असलेल्या लोकांतील अधिकांश माणसांची-त्याजवर खप्पा मर्जी झाली. त्याच्या भजनीं लागलेल्या माणसांत प्लेटोआदिकरून विख्यात लोक होते, पण ते देखील त्याचा लोकांच्या रोपापासून बचाव करू शकले नाहींत. ह्या लोकांनीं त्याची सार्वजनिक रीत्या रीतसर चौकशी करून त्याला देहांत शिक्षा ठोठावली. त्याजवर तरुणांना विषड-

विषयाचा आरोप ठेवण्यांत आला होता. परंतु ग्रीक लोकांच्या कांहीं चालीरीतींसंबंधीं आज जी माहिती उपलब्ध आहे तिजवरून, उत्तरकालीन लोक ह्या आरोपाचा जो अर्थ करीत आले आहेत त्याहून वास्तविक अर्थ निराळा असला पाहिजे अशी शंका घेण्यास जागा आहे. आधुनिक लोकांच्या दृष्टीनें बीमत्स असणाऱ्या, व ग्रीक तत्त्वज्ञानाच्या अभ्यासकास तर भ्रष्टप्राय वाटणाऱ्या ह्या कल्पनेचा अधिक विचार करण्याची या ठिकाणीं आवश्यकता नाहीं; किंवा स्वमतार्थ आपल्या प्राणांचा यज्ञ करणाऱ्या ह्या तत्त्वज्ञाच्या मतांचेहि आपणांस कांहीं प्रयोजन नाहीं. तत्त्वज्ञानाच्या इतिहासकाराच्या दृष्टीनें सॉक्रेटिस ही विचारांत कांति घडवून आणणारी व्यक्ति असली, तरी भौतिकशास्त्राच्या इतिहासांत त्यास विशेष महत्त्व नाहीं.

प्लेटो.—प्लेटोची देखील तीच स्थिति आहे. त्याचा जन्म अथेन्स येथील एका उमराव घराण्यांत झाला असून तो सॉक्रेटिसचा शिष्य होता. सॉक्रेटिसच्या मतांचा सार्वत्रिक प्रसार झाला, तो ह्या प्लेटोच्याच लेखांच्या व उपदेशांच्या द्वारे झाला. तत्त्वज्ञानाचे कांहीं अभ्यासक प्लेटो हा त्या काळांतील सर्वांत मोठा कल्पक व लेखक होता असें समजतात. तथापि भौतिक शास्त्राच्या अभ्यासकास प्लेटोची विचार करण्याची दृष्टि अशास्त्रीय होती ही गोष्ट सहज ध्यानांत येण्यासारखी आहे. विशेष सिद्धांतावरून सामान्य सिद्धांत काढण्यापेक्षां सामान्य सिद्धांतावरून विशेष सिद्धांत काढण्याकडेच प्लेटोचा कल दिसून येतो. प्लेटोनें सर्व प्रकारच्या विषयांवर लेख लिहिले असून त्याच्या कल्पना इतक्या चित्ताकर्षक भाषेत मांडलेल्या होत्या कीं पुढील पिढ्यांनीं त्याचे लेख मोठ्या अधाशांपणाने वाचले व नकला करून त्यांचा सार्वत्रिक प्रसार केला. यामुळे इतर ग्रीक तत्त्वज्ञांच्या मतांसाठीं ज्याप्रमाणें आपणांस परंपरागत कथांवर अवलंबून रहावे लागतें, त्याप्रमाणें प्लेटोच्या वावर्तीत रहावे लागत नाहीं. प्लेटोचे विचार आपणांस प्रत्यक्ष त्याजपासून कळतात. आतां ही गोष्ट खरी आहे कीं त्यानें आपल्या लेखांत नेहमीं संभाषणात्मक पद्धतीचा उपयोग केला असल्यामुळे त्याचें मत कोठें व्यक्त झालें आहे हें गोष्टीच्या रूपांत लिहिलेल्या लेखांवरून जितकें कळतें तितकें स्पष्ट कळत नाहीं. तथापि, तात्विक विवेचनांत जीं कांहीं संदिग्धता अपरिहार्य असते तीं वजा केली, तर एकंदरीत प्लेटोच्या मतांसंबंधीं आपणांस आज बरीच खात्रीलायक माहिती ठाऊक आहे.

विज्ञानेतिहासांत प्लेटोचें स्थान.—प्लेटोसंबंधीं आपणांस जें लक्षांत ठेवावयाचें तें हें कीं, भौतिकशास्त्रसंबंधांत जगास सांगण्यासारखें नवीन असें त्याजवळ कांहीं एक नव्हतें. विश्वाच्या रचनेसंबंधीं निश्चित अशीं त्याचीं कांहीं मतें नव्हतीं; सेंद्रिय प्राण्यांच्या उत्पत्तिविकासासंबंधाच्या त्याच्या कल्पनाहि अस्पष्टच होत्या; पदार्थविज्ञानांतील प्रश्नांवर त्याचे स्वतःचे म्हणून पृथक असे कोणतेच विचार नव्हते; किंवा द्रव्याच्या स्वरूपाविषयीहि त्याची स्वतःची अशी एखादी

उपपत्ति नव्हती. प्रत्यक्ष फलाच्या दृष्टीने पाहतां हे सर्व विषय त्याच्या अभ्यासक्षेत्रांतून गळालेलेच होते. ग्रेटो ज्यांना निसर्गजात कल्पना म्हणतो त्या वस्तुतः मनुष्याने जगाच्या विकासावस्थेच्या सुरवातीच्या काळांत विशेषापासून काढलेले सामान्य सिद्धांतच होत. परंतु ग्रेटोला तसे वाटत नव्हतें. त्याच्या मते, त्याच्या जीवासंबंधी कल्पना किंवा नीतिविषयक आदर्श हेच सर्व अनुभवसिद्ध गोष्टींच्या मुळाशी आहेत. निरीक्षणवरून सामान्य सिद्धांत काढले म्हणून त्याने अनेक संशयानुसार टीका केली आहे. परंतु आज आपण अशी टीका म्हणजे एक मोठी स्तुतीच समजू. ह्या टीकेमुळे तत्त्वज्ञानी असलेला शास्त्रज्ञ व भौतिक शास्त्राची केवळ पुस्तकी कल्पना असलेला तत्त्वज्ञानी या दोहोंतील भेद व्यक्त होत आहे. ग्रेटोला शास्त्रीय अन्वेषणाची किंमत कळत नाही असे नाही. त्याने मिसरी व खाल्डी लोकांच्या ज्योतिःशास्त्रांतील अभ्यासाचा उल्लेख केला असून, हा अभ्यास ग्रीक लोक हाती घेतील तर त्या शास्त्राची वरीच प्रगति होईल असे म्हटले आहे. परंतु येथेहि तो दुसऱ्याने काय केले हेच सांगतो. आपण स्वतः काय करणार आहो याविषयी कांहींच लिहिले नाही. त्याच्या लेखनांत भविष्यज्ञान्याला साजरील असे पुष्कळ उल्लेख आहेत, परंतु त्यांनीहि त्याच्या वेळच्या विद्वानांना शास्त्रीय संशोधनास उत्तेजन मिळाल्याचे मात्र मुळीच दिसत नाही.

स्वतः ग्रेटोने पुष्कळ व दूरदूरचा प्रवास केलेला होता. त्याने इजिप्तमध्ये वरीच वर्षे राहून इजिप्शियन लोकांचे शास्त्रीय ज्ञान त्यांतील गूढ गूढ गोष्टींमुद्दां समजावून घेण्याचा फार प्रयत्न केला होता. ही आख्यायिका पुष्कळांना माहीत आहे. कित्येक असेहि म्हणतात की, तेथे असतांना त्याने जे भूमितीचे सामान्य ज्ञान मिळविले, त्याचा पुढील आयुष्यांत त्याने केलेल्या उपदेशांत जागोजाग परिणाम झालेला दिसतो. हे कांहींहि असले तरी शास्त्रवादींचा इतिहास कथन करणाऱ्याला ग्रेटो हा आधुनिक अर्थाप्रमाणे शास्त्रज्ञ किंवा शास्त्रसंशोधक होता असे म्हणतां येत नाही; तर तो एका विद्यापीठाचा संस्थापक, नीत्युपदेशक, अतींद्रियज्ञानविषयक कल्पनावेदी व मोठा समाजशास्त्रज्ञ होता एवढेच काय ते म्हणतां येईल. जीवशास्त्रांतील ज्या भागाचा अतींद्रियज्ञान, नीतिशास्त्र व अर्थशास्त्र या विषयांशी संबंध येतो, त्याच्याशी आपल्या प्रस्तुत शास्त्रेतिहासकथनाचा काही एक संबंध नाही; आणि रसायनशास्त्र, पदार्थविज्ञान, इत्यादि ज्या शास्त्रांच्या वाढीसंबंधाने आपले येथे विवेचन चालू आहे, त्या शास्त्रांशी ग्रेटोचा त्याचा गुरु सॉक्रेटिस याच्या प्रमाणेच अभावात्मक संबंध आहे.

आरिस्टॉटल.—(ख्रि. पू. ३८४—३२२).—परंतु यानंतरचा अवेन्स येथील तिसरा महान् उपदेशक जो अरिस्टॉटल, त्यासंबंधी आपण पाहू लागलों म्हणजे मात्र अगदी निराळा प्रकार दृष्टीस पडतो. शास्त्रज्ञ या नात्याने

आरिस्टॉटलचे नांव व प्रांकांचे शास्त्रीय ज्ञान हे दोन शब्द आरिस्टॉटलच्या मृत्यूनंतर सुमारे एक हजार वर्षे अन्योन्य-वाचक होऊन बसले होते. यूरोपीय मध्ययुग म्हणून इतिहासांत ज्याला म्हणतात, त्या सर्व काळांत आरंभापासून अखेरपर्यंत सृष्टिज्ञानविषयक सर्व गूढ प्रश्नांसंबंधाने आरिस्टॉटलने लिहून ठेविलेली माहिती व सिद्धांत अगदी निर्णायक व सर्वतोपरी ग्राह्य असे मानण्यांत येत असत. इतकेंच काय, पण आरिस्टॉटलचे अनुयायी आरिस्टॉटलच्या वचनाला स्वतःला इंद्रियद्वारा प्रत्यक्ष होणाऱ्या ज्ञानापेक्षांहि अधिक मान देत असत. अलीकडील काळांतहि आपणांस असे दिसून येतें की, आरिस्टॉटलचे रूढ होऊन बसलेले सिद्धान्त जसजसे खोडून काढण्यांत आले तसतशी आधुनिक शास्त्रांची वाढ झपाट्याने होऊ लागली. तथापि सतरा अठरा शतके प्रचारांत असलेल्या समजुती एकदम नाहींशा होणे शक्य नसल्यामुळे प्राचीन काळांतील सर्व मोठमोठ्या व उत्तमोत्तम शास्त्रीय शोधांचा जनक आरिस्टॉटल हा होय, अशी समजूत आज-मुद्दां बहुजन समाजांत कायम असल्याचे आढळून येतें. पण खरोखरच पाहिले असतां वास्तविक स्थिति वरील समजुतीच्या अगदी विरुद्ध आहे असे म्हटले तर त्यांत अतिशयोक्ति होईल असे मुळांच वाटत नाही.

आरिस्टॉटलचा सृष्टिविज्ञान विषयावरील ग्रंथ.—आरिस्टॉटलने आपल्या सृष्टिविज्ञान या विषयावरील ग्रंथांत निरनिराळ्या प्राण्यांविषयी पुष्कळशी माहिती एकत्रित करून दिली असून तो ग्रंथ आज उपलब्ध असल्याकारणाने त्याच्या 'कर्त्याला प्राणिशास्त्राचा जनक' अशी पदवी देणे योग्य आहे असे सर्वसाधारण मत आहे खरे. तथापि यावरून कोणी असें मात्र समजू नये की, अरिस्टॉटलच्या उपरिनिर्दिष्ट ग्रंथांतील सर्व, किंवा निदान बराचसा भाग तरी अगदी नवीन म्हणजे खुद्द आरिस्टॉटलने मिळविलेल्या माहितीने व त्याने स्वतः काढलेल्या अनुमानांनी भरलेला आहे. त्यांत केलेले प्राणिकोटीतील जातींचे वर्गीकरण आधुनिक शास्त्रांतील वर्गीकरणाशी थोड्याफार अंशाने सुद्धां जमण्यासारखे नाही. पण ते कांहींहि असले तरी सदरहू सृष्टिविज्ञानविषयक ग्रंथ लिहिण्याचे सर्व श्रेय मात्र आरिस्टॉटललाच आहे यांत शंका नाही. शिवाय शास्त्रीय ज्ञानांतील एक अत्यंत महत्त्वाचा सिद्धांत स्पष्टपणे पुढे मांडण्याचा मानहि आरिस्टॉटलला आहे हे कबूल केले पाहिजे. तो सिद्धान्त म्हणजे पृथ्वीचा आकार वाटोळा आहे हा होय. हा सिद्धान्त मूळ इटालीमध्ये पायथॅगोरियन पंथांतील तत्त्ववेत्त्यांनी काढला हें मागे दिलेच आहे. अनेकसंगोरस या तत्त्ववेत्त्याच्या वेळेपर्यंतहि अँटिका मध्ये वरील सिद्धान्त लोकांना माहीत झालेला नव्हता. परंतु त्यानंतर लोटलेल्या एका शतकांत वरील सिद्धान्त ग्रीक लोकांत पुष्कळच पसरला; व त्या कारणानेच आरिस्टॉटलसारख्या पूर्णपण पुराणमताभिमानी असलेल्या तत्त्ववेत्त्याला तो

ग्राह्य करावा लागला. त्यानें तो ग्राह्य केला इतकेंच नव्हे, तर तो अत्यंत स्पष्ट व असंदिग्ध शब्दांत प्रतिपादनहि केला.

पृथ्वीच्या आकारासंबंधी आरिस्टॉटलचे विवेचन.—पृथ्वीच्या आकारासंबंधी आरिस्टॉटलनें केलेलें विवेचन असें आहे. “आतां पृथ्वीच्या आकारासंबंधानें सांगावयाचें तर तो वाटोळा असला पाहिजे हें उघड आहे. जर तो तसा नसता तर चंद्रग्रहण समयी त्याचे जसे आकार दिसतात तसे दिसतेना! कारण एका महिन्याच्या अवधीत चंद्राच्या व्यंगीभूतभागाचा आकार अन्तर्गोल, बहिर्गोल व सरळ अशा तिन्ही प्रकारचा झालेला दिसतो, पण ग्रहणसमयी मात्र चंद्र ग्रासला जात असतां किंवा त्याचें ग्रहण सुटत असतां, त्याचा आकार नेहमी बहिर्गोल असाच दिसतो. आणि चंद्राला ग्रहण लागतें तें त्यावर पृथ्वीची छाया पडल्यानें लागतें. हें जर खरें आहे तर पृथ्वीचा बाह्य आकार वाटोळा असला पाहिजे हें उघड आहे. तसेंच आकाशांत दृश्यमान होणाऱ्या ताऱ्यांवरूनहि पृथ्वी वाटोळी असली पाहिजे हें अनुमानच दृढ होतें. शिवाय पृथ्वीचा एकंदर विस्तार फार मोठा असेल असें वाटत नाहीं. कारण आपण उत्तरेकडे किंवा दक्षिणेकडे थोडेंसें जरी गेलों, तरी लागलेंच क्षितिजाचें वर्तुळ निराळें वनून डोक्यावरील ताऱ्यांमध्ये बराच फेरफार झालेला दिसू लागतो व उत्तरेकडे प्रवास करणाऱ्यास जे तारे दिसतात तेच सर्वे दक्षिणेकडे प्रवास करणाऱ्याला दिसत नाहींत. कारण इजिप्तमध्ये किंवा सायप्रस बेटामध्ये असतांना जे तारे दिसतात ते उत्तरेकडील एखाद्या देशांत गेलें असतां दिसत नाहींत. यावरून पृथ्वीचा आकार वाटोळा असला पाहिजे व तिचा विस्तार फारसा मोठा नसला पाहिजे या दोन्ही गोष्टी सिद्ध होतात. नाहींतर थोडासा प्रवास केल्यानें आकाशांतील ताऱ्यांत एवढा ठळक फेरफार पडलेला दिसला नसता. आणि पृथ्वी विस्तारानें फारशी मोठी नसल्याकारणानें हवयूॅलिसचे स्तंभ ज्या प्रदेशांत आहेत तेथून पुढील भूभागास लागून हिंदुस्थान देश असला पाहिजे, व सर्वे समुद्रहि एकच असला पाहिजे, हीं विधानें जे कित्येक लोक करतात ते कांहीं अगदींच असंभवनीय बोलतात असें नाहीं. शिवाय पृथ्वीवरील अत्यंत दूर असलेल्या दोन प्रदेशांतील सुद्धां हत्ती सारख्याच जातीचे असल्याचें आढळून आलेलें असल्यामुळे त्यांचा परस्पर संबंध असला पाहिजे हें उघड आहे; व त्यावरूनहि पृथ्वीच्या परिघाची लांबी गणितानें ठरविली आहे, ते ती चार लक्ष (४,००,०००) स्टेडिया इतकी आहे असें म्हणतात. यावरूनहि पृथ्वी वाटोळी असली पाहिजे व ती इतर ताऱ्यांच्या मानानें फारशी मोठी नसली पाहिजे, या दोन्ही गोष्टी ठाम ठरतात हें कोणालाहि सहज दिसून येईल.

भूभ्रमणाच्या सिद्धान्तास आरिस्टॉटलचा विरोध.—याप्रमाणें पृथ्वीचा आकार वाटोळाच आहे असें निःसंशय प्रस्थापित केल्याबद्दल अरिस्टॉटलची स्तुति करणें

जरूर आहे; तथापि त्याच्या वरोवरच दुसरी एक खेदाची गोष्ट येथें नमूद केली पाहिजे ती ही की, हा पुराणमताभिमाना तत्त्ववेत्ता वरील सिद्धान्त प्रस्थापित करून तेथेंच थांबला. त्याच्या पुढील दुसरा महत्त्वाचा सिद्धान्त त्यानें मान्य केला नाहीं. तो सिद्धान्त पृथ्वीच्या गतीसंबंधाचा होय. हा सिद्धान्तहि पायथॅगोरियन पंथाच्या तत्त्ववेत्त्यांनीं तत्पूर्वीच मान्य केलेला होता. पण आरिस्टॉटलनें त्याला आपल्या ग्रंथांत संमति दिली नाहीं, इतकेंच नव्हे तर त्याबद्दल विरुद्ध मत दिलें. त्यामुळेच पृथ्वीच्या गतीसंबंधाचा सिद्धान्त पुढें कित्येक शतके मान्य होऊं शकला नाहीं, असें कित्येकांचें म्हणणें आहे. पृथ्वी वाटोळी आहे हा सिद्धान्त आरिस्टॉटलनें मान्य केल्यावरोवर तो पुढील काळांतील पिढ्यांत सर्वसंमत होऊन वसला व तिच्या गतीसंबंधाचा सिद्धान्त केवळ आरिस्टॉटलच्या विरोधामुळे पुढें सुमारे एक हजार वर्षेपर्यंत कोपण्यांत धूळ खात पडला. हा परिणाम जर खरोखर या प्रमाणें केवळ आरिस्टॉटलच्या वजनाचा असेल, तर या पेरिपाटेटिक पंथाच्या बड्या विद्वान् संस्थापकानें एकंदरीनें खगोलशास्त्राच्या वाढीला जितका अडथळा केला तितका पृथ्वीच्या पाठीवर दुसऱ्या कोणत्याहि विद्वानानें केलेला नाहीं असें म्हणणें प्राप्त होतें.

आरिस्टॉटलची प्राणिशास्त्रांतील कामगिरी.—

आरिस्टॉटलला जर शास्त्रीय ज्ञानाच्या एखाद्या क्षेत्रांतील बडा मार्गदर्शक म्हणून मान देणें जरूर असेल, तर तें प्राणिशास्त्राचें क्षेत्र होय. सृष्टिविज्ञान शास्त्रासंबंधानें त्यानें जे ग्रंथ लिहिलेले आहेत त्यांपैकी बहुतेक आपणांस आज उपलब्ध आहेत. प्राचीन काळांतील सदरहू शास्त्रासंबंधाचे जे कांहीं ग्रंथ आज आपणांस पाहावयास मिळतात, त्यांत अत्यंत महत्त्वाचे म्हणजे आरिस्टॉटलचे ग्रंथच होत. त्यां ग्रंथांवरून आपणांस असें दिसून येत की, प्राणिकोटीसंबंधानें आरिस्टॉटलनें खरोखरच अत्यंत विस्तृत माहिती पैदा केलेली होती; व त्याहूनहि अधिक महत्त्वाची गोष्ट म्हणजे त्या माहितीच्या आधारे त्यानें प्राण्यांचे वर्गीकरण करण्याचाहि प्रयत्न केला होता. प्राणिशास्त्राचा आद्यजनक म्हणून जो त्याला मान मिळू लागला तो यामुळेच होय. पुढें मध्ययुगांत त्यानें केलेलें वर्गीकरणच सर्वत्र ग्राह्य होऊन त्याचा अभ्यास होऊं लागला. इतकेंच नव्हे, तर एकोणिसाव्या शतकांत कुव्हिआचें वर्गीकरण शास्त्रज्ञसंमत होईपर्यंत अरिस्टॉटलचेंच वर्गीकरण प्रचारांत होतें. हें खरें असलें तरी आरिस्टॉटलनें केलेली प्राण्यांची वर्गवारी त्यानें स्वतःच सर्वे ठरविली होती असें मात्र नाहीं. त्यांपैकी कित्येक वर्ग तर इतके स्पष्ट व उघड उघड दिसणारे होते की, ते आरिस्टॉटलपूर्वीच्या विद्वानांच्या अवलोकनांतून सुटणें शक्यच नव्हतें. उदाहरणार्थ, पक्षी व मासे या दोन प्रकारच्या प्राण्यांमधील फरक इतका उघड आहे की तो लहान

मुलांच्या किंवा अगदी रानटी मनुष्याच्याहि लक्षांत आल्या-
वाचून राहणार नाही.

त्याने केलेले प्राण्यांचे वर्गीकरण, रुधिरयुक्त व रुधिरहीन प्राणी.—तथापि आरिस्टॉटलने ह्यापेक्षा अधिक सूक्ष्म भेदावरून वर्गीकरण केलेले आहे. प्रथमार्भांच त्याने एकंदर प्राणिकोटीचे रुधिरयुक्त व रुधिरहीन प्राणी असे वर्ग पाडले आहेत. आरिस्टॉटलच्या वर्गीकरणाची ही कल्पना फारच विस्तृत व तत्त्वयुक्त आहे यांत शंका नाही. तथापि हे वर्गीकरण आधुनिक शास्त्रज्ञ मान्य करीत नाहीत; कारण रक्तहीन असे जे वारीक जीवजंतू दिसतात त्यांच्याहि शरीरांत रक्त करितें तींच कायें करणारी रंगविहिन अर्शा पातळ द्रव्यें असतात. या कारणास्तव आरिस्टॉटलचे उपर्युक्त वर्गीकरण हल्लीचे शास्त्रज्ञ मान्य करीत नाहीत. तथापि लामार्कने केलेले व आतां सर्वमान्य होऊन वसलेले संपृष्ठवंश व अपृष्ठवंश असे प्राण्यांचे वर्ग आरिस्टॉटलनेहि पाडलेले होते. आरिस्टॉटलने आपले वर्गीकरण रक्तासंबंधीची चिकित्सा करून ठरविलें होतें. आणि लामार्कने शरीरांतील हाडांच्या सांपळ्याची पाहणी करून वर्ग पाडलेले आहेत. इतक्या भिन्न दृष्टींनी या दोघां शास्त्रज्ञांनी वर्गीकरण केलेले असूनहि दोघांचे अखेर निर्णय सारखेच झाले आहेत. या गोष्टीवरून प्राण्यांच्या शरीरांतील निरनिराळ्या भागांमध्ये समधर्मत्व असतें, असा आधुनिक शास्त्रज्ञांनी जो नियम काढला आहे त्याला पुष्टी मिळते.

रुधिरयुक्त प्राण्यांचे पोटवर्गीकरण.—आरिस्टॉटलने रुधिरयुक्त प्राण्यांचे पुढीलप्रमाणें पांच पोटवर्ग केले आहेत. (१) ज्यांची पिछें उर्फ बालकें सजीवावस्थेंतच उदरांतून बाहेर येतात असले चार पाय असलेले प्राणी; (२) पक्षी; (३) अंडी घालणारे चार पाय असलेले प्राणी (यांत सर्प वगैरे सरपटणारे प्राणी आणि उभयचर म्ह० जलस्थलचर प्राणी येतात); (४) व्हेल व त्याच्या सारख्या इतर जातींचे प्राणी आणि (५) साधे मासे. हे आरिस्टॉटलने पाडलेले वर्ग अलीकडील (१) सस्तन प्राणी, (२) पक्षी, (३) सरीसृप उर्फ सरपटणारे प्राणी, (४) उभयचर प्राणी आणि (५) मासे, या पांच वर्गांहून फारसे भिन्न नाहीत. मासे, व देवमासा [व्हेल] गाधामासा, डॉलफिन वगैरे माशासारखे प्राणी यांच्या मधला अत्यंत महत्त्वाचा पण सूक्ष्म फरकहि आरिस्टॉटलच्या लक्षांत आलेला होता. यावरून आरिस्टॉटलचे प्राणिशास्त्रविषयक ज्ञान अपुरें व उथळ नव्हतें असे सिद्ध होतें. देवमासा, डालफिन वगैरे प्राणी फुफुसांच्या द्वारे श्वासोच्छ्वास करतात व तेसाच्या माशाप्रमाणें अंडी न घालतां सजीव स्थितीत बालकांना जन्म देतात ह्या गोष्टी आरिस्टॉटलला माहीत होत्या. या-
प्रमाणें या देवमासा वगैरे प्राण्यांच्या वर्गांचे पहिल्या वर्गा-
तील प्राण्यांशी साम्य आहे, ही गोष्टहि त्याच्या लक्षांत

आलेली होती; परंतु हें साम्य दोन्ही वर्ग एकच मानण्याइतकें निकट आहे, हें मात्र त्याला समजलें नव्हतें.

रुधिरहीन प्राण्यांचे पोटवर्गीकरण.—रुधिरहीन प्राण्यांचेहि आरिस्टॉटलने पुढीलप्रमाणें पांच वर्ग केले होते. [१] सेफालोपोडा [आक्टोपस, कटलफिश इत्यादि]; [२] कच्च्या कवचीचे प्राणी [खेकडा वगैरे]; [३] किडे व त्याच जातीचे प्राणी [यांत कोळी व शतपद किडे, ज्यांचा आधुनिक शास्त्रज्ञ पृथक्च वर्ग करतात ते येतात]; [४] कठिण कवचीचे प्राणी [कृमिशुक्ति, गोगलगाय, कृम वगैरे]; आणि [५] समुद्रांतील स्टार-फिश, सी-युर्चिन व इतर, वनस्पतिवर्ग व प्राणिवर्ग या दोहोंस दुव्याप्रमाणें असलेले प्राणी. हें क्षुद्र जीवजंतूसंबंधानें वर्गीकरण आरिस्टॉटलच्या वेळेपासून प्रचारांत होतें. ते पुढें कुव्हिआच्या नव्या वर्गी-
करणामुळे मागे पडलें. कुव्हिआने आर्टिक्युलेट्स म्ह० वलया-
कार खंड असलेले प्राणी, मोलस्क्स म्ह० मृदुशरीरी प्राणी व रेडिएट्स म्ह० उभ्या अक्षाभोवती समप्रमाण अवयव असलेले अपृष्ठवंश प्राणी असे तीन वर्ग पाडले. पण पुढें १९ व्या शतकांत या वर्गीकरणांतहि कांहीं फेरफार करण्यांत आले.

वनस्पतिशास्त्राचा जनक थिओफ्रेस्टस.—याप्र-
माणें आरिस्टॉटलने प्राणिकोटीसंबंधानें संशोधन व वर्गी-
करण करून एक मोठी कामगिरी वजाविली; व प्राणिशास्त्राचा मूळ पाया घातला. त्याचेच अनुकरण करून आरिस्टॉटलचा एक शिष्य थिओफ्रेस्टस यानें वनस्पतिकोटीचे संशोधन व वर्गीकरण केलें. तथापि थिओफ्रेस्टस वर्गीकरण करण्याच्या कामांत आपल्या गुरुइतका वाकवणार असल्याचें दिसत नाही. त्याने लिहिलेल्या नॅचरल हिस्टरी ऑफ डेव्हल-
पमेंट [सृष्ट पदार्थांच्या अभिवृद्धीचा इतिहास] या नांवाच्या वनस्पतिशास्त्रावरील ग्रंथांत तात्त्विक विवेचनाकडे फारच थोडे लक्ष दिलेलें आहे. या ग्रंथांत लोणारी कोळसा, डांबर, राळ वगैरे साधे जिन्नस तयार करण्याच्या कृती दिलेल्या आहेत; तसेच त्यांत निरनिराळ्या वनस्पतींचे अन्न किंवा औषध म्हणून प्राण्यांच्या शरीरावर काय व कसे परि-
णाम होतात वगैरे व्यावहारिक गोष्टींचें वर्णनच पुष्कळ आहे. अशा कारणामुळे थिओफ्रेस्टसचा ग्रंथ सुप्रसिद्ध रोमन ग्रंथकार प्लिनी याच्या सृष्टिविज्ञान विषयावरील ग्रंथासारखाच पुष्कळ अर्शा झाला आहे. तथापि थिओफ्रेस्टसचा ग्रंथ कसाहि असला, तरी तो एकंदरीत प्राचीन काळांत वन-
स्पतिशास्त्रावरील अत्यंत महत्त्वाचा ग्रंथ समजला जात होता, व त्या ग्रंथामुळेच त्याच्या कर्त्याला 'वनस्पति शास्त्राचा जनक' अशी पदवी देण्यांत आलेली आहे. शिवाय, याच ग्रंथांत थिओफ्रेस्टसने खनिज पदार्थांचीहि माहिती वर वर्णन केलेल्या पद्धतीनेच दिली आहे, व त्यामुळे प्राचीन काळच्या या ग्रंथाला मोठें महत्त्व प्राप्त झालेलें आहे.

अलेक्झांड्रियन अथवा हेलेनिस्टिक काळांतील ग्रीकांचे शास्त्रीय ज्ञान.—प्राचीन काळांतील ज्ञानाच्या

वृद्धीच्या दृष्टीने अत्यंत महत्वाच्या अशा कालविभागासंबंधाने आतां लिहावयाचे आहे. आतांपर्यंत अथेन्स शहर हे जगांतील शास्त्रीय ज्ञानाचे केंद्रस्थान म्हणून गणले जात होते. आरिस्टॉटल व त्याचा शिष्य थिओफ्रेस्टस हे मरण पावल्यानंतरहि अथेन्सने आपला पूर्वाजित लौकिक कायम ठेवला होता, व त्यामुळे ग्रीक संस्कृतीच्या इतिहासांत त्या शहरचे महत्त्व अनुपेक्षणीय आहे हे खरे. तथापि यापुढे ग्रीस देशांत कोणीहि विशेष सुप्रसिद्ध असा शास्त्रज्ञ जन्मास आला नाही किंवा त्या देशांतील शहरांत असला एखादा शास्त्रज्ञ कायमचे वास्तव्य करूनहि राहिलेला नाही. एखाद्या आकस्मिक जलप्रलयांत सांपडल्याप्रमाणे अथेन्स शहरचे महत्त्व एकाएकी कमी होऊन भूमध्यसमुद्राच्या परतीरावरील एक शहर सर्व बौद्धिक चळवळीचे केंद्रस्थान बनले. हे शहर म्हणजे अलेक्झांडर बादशहा इजिप्त देशांत गेला तेव्हां त्याने वसविलेले अलेक्झांड्रिया शहर होय. या सुप्रसिद्ध मॅसिडोनियन बादशहाच्या साम्राज्याची जेव्हां पुढे त्याच्या सेनानींत वांटणी झाली तेव्हां टॉलेमि सोटर याने या शहरास आपल्या इजिप्तकडील राज्याची राजधानी केली. अलेक्झांडर याने पूर्वेकडील देशावर स्वारी केली त्या वेळी टॉलेमी त्याच्या वरीवर होता; आणि शेवटी बाविलोनियामध्ये अलेक्झांडर मरण पावला तेव्हांहि तो तेथे होता. त्यामुळे बाविलोनियन लोकांच्या संस्कृतीविषयांची टॉलेमीला प्रत्यक्ष माहिती झालेली होती. या गोष्टीचा टॉलेमीच्या पुढील चरित्रकमावर व टॉलेमीच्या मार्फत पाश्चात्य म्हणजे युरोपीय देशांत जी नवी संस्कृति निर्माण झाली, तिच्यावर अत्यंत मोठा परिणाम झाला. अलेक्झांड्रिया येथील संस्कृतीचे जनकत्व जितके ग्रीसमधील संस्कृतीकडे आहे तितकेच बाविलोनियांतील संस्कृतीकडेहि आहे. टॉलेमीने आपल्या राजधानींत बाविलोनियांतल्या नमुन्यावर एक मोठे संग्रहालय बांधिले आणि मोठा ग्रंथसंग्रह जमविण्यास सुरुवात केली. असे सांगतात की, टॉलेमीने आपल्याच आयुष्यांत वरील ग्रंथसंग्रहांत दोन लाख हस्तलिखित ग्रंथ जमा केले होते. शिवाय, त्याने अनेक विद्वानांना आपल्या आश्रयास ठेवून शास्त्रीय ज्ञान शिकविण्याकरितां एक विद्यालयहि स्थापन केले. अशा रीतीने लवकरच अलेक्झांड्रिया शहर एकंदर जगांतील विद्येचे माहेरघर होऊन बसले.

भौतिकशास्त्रांतील शोधांस चालना.—अथेन्स शहर आपल्या वैभवाच्या अगदीं शिखरावर होते तेव्हांहि वरील प्रकारच्या संस्था तेथे नव्हत्या. आरिस्टॉटलसारख्या कित्येक विद्वान गृहस्थांच्या घरी स्वतःचे खाजगी ग्रंथभांडार असे; पण सर्वे अथेन्स शहरांत सार्वजनिक असा एकहि ग्रंथसंग्रह नव्हता. इतकेच नव्हे, तर अखिल ग्रीक साम्राज्यांतहि कोठे अलेक्झांड्रियांतल्यासारखा ग्रंथसंग्रह नव्हता. अशा प्रकारचे ग्रंथसंग्रह प्राचीन काळी बाविलोनियामध्ये हजारांवर्षांपूर्वी पासून स्थापन झालेले होते ही गोष्ट आतां सर्वश्रुत झाली

आहे. टॉलेमीच्या काळांत हा जो नवा उपक्रम ग्रीक लोकांकडून करण्यांत आला त्याची कल्पना बाविलोनियामधूनच आलेली होती यांत शंका नाही. असला उपक्रम प्रत्यक्ष करण्याचे श्रेय टॉलेमीला मिळाले ते त्याच्या पूर्ववर्त्यांतल्या बाविलोनियामधील प्रवासांमुळेच होय. अलेक्झांडर याने जग जिंकण्याकरितां दूरदूरच्या देशांत आश्चर्यचकित करून सोडण्यासारख्या ज्या कित्येक स्वान्या केल्या त्यांच्या योगाने ग्रीक लोकांचे भूगोलविषयक ज्ञान पुष्कळच वाढले आणि सर्वेच व्यवसायांतील लोकांच्या कल्पनाशाक्तीला विलक्षण चालन मिळाले. याचा परिणाम साहजिकच असा झाला की, भूगोलशास्त्र व त्याच्याशी निकट संबंध असलेले ज्योतिषशास्त्र या शास्त्रांकडे प्रस्तुत कालविभागांत विद्वानांचे विशेष लक्ष वेधले गेले; आणि तत्पूर्वी पृथ्वीवरील कोणत्याहि ठिकाणी कधी उत्पन्न झाले नव्हते इतके आकाशस्थ ग्रहांचे वेध घेणारे व पृथ्वीची लांबीरंदी मोजण्याचा प्रयत्न करणारे अनेक विद्वान् शास्त्रज्ञ अलेक्झांड्रिया शहरांत या सुमारास एकाएकी दिसू लागले. या सर्व विद्वानांच्या मतीचा भर त्या वेळी यंत्रशास्त्रावर होता. जणू काय मागील शतकांतल्या सर्व विद्वान् तत्त्वज्ञानांचे लक्ष सृष्ट्युत्पत्ति, ईश्वर वगैरे गूढ गोष्टांमध्ये लागून राहिले होते, त्याचा कंटाळा येऊन आतां या कालविभागांतील विद्वानांनी त्या दिशेकडून पूर्णपणे दुसरीकडे तोंड फिरविले व सृष्टीतील यांत्रिक कोडी उकलण्याकडे आपले सर्व लक्ष लाविले. या जगांत आहे काय व पुढे त्याचे होणार काय किंवा जीव म्हणजे काय व मरणोत्तर काय स्थिति होते असल्या प्रश्नांनी आपल्या मेंदूस शोण दावयाचा नाही असें एतत्कालीन विद्वानांनी ठरविले. अर्थाद्रियज्ञानविषयक गोष्टींसंबंधाने डोकेफोड करण्याचे सोडून त्यांनी तात्त्विक विचारांना इंद्रियप्रत्ययाची कसोटी लावून खऱ्याखोऱ्याचा निर्णय करण्याचे काम हाती घेतले. या कारणामुळे अलेक्झांड्रियांतील विद्वानांत वरेचसे भूमितिशास्त्रज्ञ निघाले, व त्यांच्या ज्ञानाचा उपयोग एकीकडे यांत्रिक साधने निर्माण करण्याच्या कामी व दुसरीकडे खगोलीय रचनेची उपपत्ति वसविण्याच्या कामी करण्यांत येऊ लागला.

शास्त्राभ्यासाची दुसरी केन्द्रस्थाने.—शास्त्रीय ज्ञानांत भर घालणारे व अनेक चमत्कारिक प्रयोग करणारे हे सर्व विद्वान् अलेक्झांड्रिया शहरांतच रहात होते असे जरी नाही, तरी त्या सर्वांवर अलेक्झांड्रियांतील परिस्थितीचा परिणाम होत होता यांत शंका नाही. पुढील वर्णनावरून असे दिसून येईल की, याच वेळी आणखी दोन शहरेहि विद्वत्तेची केन्द्रस्थाने म्हणून प्रसिद्धीस आली होती. त्यांपैकी एक पश्चिमेकडील ग्रीसच्या प्रदेशाच्या मर्यादेजवळ असलेल्या सिसिलि बेटामध्ये होते, व दुसरे पायथॅगोरस ह्या तत्त्ववेत्त्याच्या जन्मांमुळे प्रसिद्धीस आलेल्या आशियामायनर मधील सॅमॉस बेटांत होते. मागे अथेन्सच्या भरभराटीच्या काळांत ज्याप्रमाणे दूरदूरच्या

वसाहतींतील विद्वान् लोक ग्रीक साम्राज्याच्या राजधानींत येऊन रहात असत, त्याप्रमाणें या कालविभागांत सर्व विद्वानांची दृष्टि अलेक्झांड्रिया शहराकडे वळलेली होती. या सुमारास दळणवळणाची साधनेंहि इतकी सुलभ व सुकर झालेली होती कीं, एका भागांतील विद्वानांनीं लावलेले शास्त्रीय शोध इतर दूरदूरच्या भागांतील विद्वानांनां पूर्वी कधींहि शक्य नव्हतें इतक्या अल्प काळांत माहीत होत असत. उदाहरणार्थ सॅमोस बेटांत रहाणाऱ्या अॅरिस्टार्कस या विद्वानाचे शोध दूरवर सिसिलि बेटांत राहणाऱ्या आर्किमेडीझला निःसंदिग्धपणें माहीत होते. फार तर काय, अॅरिस्टार्कसचा एक अत्यंत महत्त्वाचा शोध आर्किमेडीझच्या ग्रंथांत सहज नमूद केला गेला असल्यामुळेच तो आपणांस आज माहीत होत आहे. या एकाच गोष्टीवरून असे स्पष्ट दिसून येईल कीं, प्रस्तुत विषयीभूत असलेल्या कालविभागांत निरनिराळ्या प्रांतांतील दळणवळणाची साधनें फार उत्तम होती व त्यामुळे सर्व तत्कालीन विद्वानांच्या विचाराला एक विशिष्ट वळण लागलेलें दिसून येतें. पूर्वी ग्रीक तत्त्ववेत्त्यांपैकीं निरनिराळ्या पंथांतील विद्वान् एकमेकांपासून अलग रहात असत व त्यांनां एकमेकांच्या मतांचा पत्ताहि लागत नसे. त्याप्रमाणें या आलेक्झांड्रियन काळांत स्थिति नव्हती. शास्त्रज्ञ मंडळींचे सर्व नाट्यप्रयोग एकाच रंगभूमीवर दाखविले जात होते आणि म्हणून आलेक्झांड्रियामागून सिराक्यूसमधील देखावा दाखविला, व त्याच्यामागून सॅमोसमधील देखावा दाखविला तरी त्यायोगानें संविधानकांतील एकसूत्रीपणांत यत्किंचितहि विषाड होत नाही.

अलेक्झांड्रियन काल या अभिधानाची युक्ता-युक्तता.—या काळांतील सर्वच विद्वान् अलेक्झांड्रियाचे रहिवासी नव्हते हें खरें आहे; तथापि या कालविभागाला अलेक्झांड्रियन काल असें यथार्थपणें नामाभिधान देतां येण्यासारखें आहे. ख्रि. पू. ३ व्या शतकांतच नव्हे तर त्यानंतरहि ओळीनें चार शतके अलेक्झांडर व टॉलेमी यांचा संबंध असलेलें हें अलेक्झांड्रिया शहर एकंदर भूपृष्ठावरोल उच्च संस्कृतीचें केंद्रस्थान म्हणून गणलें जात होतें. याच काळांत रोम शहर आपल्या प्राचीन वैभवाच्या शिखरास पोहोचून त्याच्या अधोगतीस सुरुवात झाली; पण इजिप्तमधील उपरिनिर्दिष्ट शहरांतील महत्तम विद्वत्तेवर या एकंदर काळांत त्याला केव्हाहि सरशी करतां आली नाही. पुढें येणाऱ्या हकीकतीवरून आपणांस असें दिसून येईल कीं, ज्ञानाच्या वावर्तीतील अलेक्झांड्रियाच्या या मोठेपणाचा परिणाम पुढें सुसुलभमान लोकांनां तें शहर जिंकलें त्या वेळीं त्यांच्यावरहि झाला; आणि पुढें शेवटीं जेव्हां अलेक्झांड्रियाचें महत्त्व नष्ट झालें तेव्हां पुष्कळ अंशीं त्याची जागा ग्रीक लोकांचे तदनंतरचे सुप्रसिद्ध शहर विझॅन्शियम उर्फ कॉन्स्टांटिनोपल यानें भरून काढली. तथापि सरस्वतीचें हें स्थलान्तर अलेक्झांड्रियानें विद्वत्तेचें वैभव भरपूर काळपर्यंत उपभो-

गित्यानंतरच झालें. इतका काळपर्यंत बाविलोन शहर सोडून दिल्यास प्राचीन काळाच्या दुसऱ्या कोणत्याहि शहराकडे विद्वत्तेच्या वावर्तीत अग्रपूजेचा मान नव्हता.

युक्लिड (अजमासें ख्रि. पू. ३००).—आतां प्रथम आपण, पहिल्या टॉलेमीच्या कारकीर्दीतच ज्या शास्त्राच्या आश्चर्यकारक वाढीस सुरुवात झाली आणि ज्या शास्त्रांतील अनेक संशोधक व विद्वान अलेक्झांड्रियन काळांतल्या पहिल्याच शतकांत चमकू लागले त्या शास्त्राच्या इतिहासाकडे वळूं. या शास्त्रांतील आरंभीच्या प्रमुख विद्वानांत जो विद्वन्मणि होऊन गेला त्याचें नांव तर तेव्हांपासून सतत घरोघर मुलावाळांच्याहि तोंडीं होऊन वसलें आहे. हा पुरुष म्हणजे युक्लिड होय. हाच सुव्यवस्थित भूमितिशास्त्राचा जनक होता. या अलौकिक विद्वानाच्या खाजगी चरित्रग्रंथासंबंधानें दन्तकथात्मक माहिती सुद्धां आज फारशी उपलब्ध नाहीं. पण याचा सुप्रसिद्ध ग्रंथ मात्र साग्र आपणांपर्यंत परंपरेनें चालत आलेला आहे. भूमितिशास्त्राची मूलतत्वे या ग्रंथाशी युक्लिडच्या नांवाचा अविभक्तपणें संबंध आहे हें शाळेंतील प्रत्येक विद्यार्थ्यास माहीत आहे; आणि या आपल्या ग्रंथांत युक्लिडनें भूमितिशास्त्रांतील मुख्यमुख्य सिद्धान्त इतक्या सोप्या व तर्कशुद्ध रीतीनें मांडलेले आहेत कीं, तेव्हांपासून आज जवळजवळ दोन हजार वर्षे, तो शाळांमध्ये क्रमिक पुस्तक म्हणून शिकविण्यांत येत आहे. अलीकडे अलीकडे त्याच्या ऐवजीं दुसऱ्या लेखकांचीं भूमितीवरील पुस्तके नेमण्यांत येऊं लागलीं आहेत, तरी १८९० पर्यंत युक्लिडपेक्षा अधिक चांगलें पुस्तक भूमितिशास्त्रावर होणें जरूर आहे अशी जाणीव मोठमोठ्या गणितज्ञांमध्येहि उत्पन्न झालेली नव्हती. युक्लिडच्या पुस्तकांत अर्थात् त्यानें स्वतः शोधून काढलेले सिद्धान्त दिलेले असून शिवाय त्याच्यापूर्वी इतरांनीं ठरविलेले सिद्धांतहि दिलेले आहेत. यांपैकीं जे कित्येक महत्त्वाचे सिद्धान्त पूर्वीच थेल्सनें तयार करून ठेविलेले होते त्यांचा उल्लेख मार्गे (पृ. २३४) आलाच आहे. शिवाय पायथॅगोरसनेंहि एक सिद्धान्त प्रस्थापित केलेला होता. भूमितिशास्त्राच्या श्रीगणेशाला तर वऱ्याच जुन्या अशा इजिप्तमधील प्राचीन संस्कृतीच्या काळीच सुरुवात झालेली होती. तेव्हां पूर्वीचें ज्ञान किती व त्या पूर्वीच्या ज्ञानांत युक्लिडनें खुद्द स्वतःच्या शोधानां किती नव्या सिद्धान्तांची भर घातली, हें आज नक्की ठरवितां येण्यासारखें नाहीं. कदाचित् स्वतः नवे सिद्धान्त फारसे शोधून न काढतां फक्त इतरांचे सर्व ज्ञान एकत्र करून त्याचा प्रसार करण्याचेंच काम युक्लिडनें केलें असावें. हें खरें असलें तरी भूमितिशास्त्राचा एक मोठा गुरु या नात्यानें त्याची कर्ति अजरामर राहिल. त्यानें एके प्रसंगां एक लहानसें पण अर्थपूर्ण वाक्य उच्चारलें होतें, तें देखील त्याचें नांव चिरस्मरणीय करण्यास पुरेसे आहे. एकदां टॉलेमी राजानें त्याला विचारिलें कीं, भूमितीची मूलतत्वे हें पुस्तक अधिक सोपें करून लिहितां येण्यासारखें आहे कीं नाहीं? तेव्हां त्या-

वर युक्लिडने स्पष्ट उत्तर दिलें: “भूमितिशास्त्र शिकण्याला राजमार्ग मिळणें शक्य नाही.” कदाचित् हें वाक्य युक्लिडच्या नांवावर खोटेंच विकलें जात असेल; तथापि या वाक्याचा खरा जनक जो कोणी असेल त्याचें सर्व जग खास कृणी आहे.

हिरॉफिलस व एरासिस्ट्रेटस यांचे शारीरशास्त्रांतील शोध.—टॉलेमी हा हरएक प्रकारच्या ज्ञानाचा चहाता असल्यामुळें त्यानें भौतिक शास्त्रांप्रमाणें प्राणिशास्त्राच्या वाढीलाहि उत्तेजन दिलें होतें. विशेषतः त्याच्याच वजनामुळें वैद्यकशास्त्रांत वरीच सुधारणा होऊन नवयुगास आरंभ झाला. या विद्वान् राजाच्या आश्रयामुळें शारीरशास्त्रांत नवें संशोधन करणारे दोन प्रसिद्ध शास्त्रज्ञ होऊन गेले. मानवी शरीराच्या एकंदर रचनेसंबंधानें व व्यापारांसंबंधानें शास्त्रीय रीत्या परीक्षण करणारे हे दोघे इसम म्हणजे हिरॉफिलस व एरासिस्ट्रेटस होत. या दोघां शास्त्रज्ञांनीं मनुष्याच्या शरीराची प्रत्यक्ष चीरफाड करून शारीरशास्त्रासंबंधाचें ज्ञान मिळविलें होतें (अशा तऱ्हेनें प्रत्यक्ष प्रयोग केल्याचें लेखी नमूद असलेलें हें पहिलेंच उदाहरण होय); आणि स्वतः टॉलेमी राजा अशा प्रकारच्या कित्येक चीरफाडीच्या वेळीं समक्ष हजर असल्याचें सांगतात. शरीरांतील मोठमोठे प्रमुख मज्जातंतू मूळ मेंदूपासून आणि पाठीच्या कण्यामधून निघालेले असतात, हा शोध प्रथम याच दोघां शास्त्रज्ञांनीं लावला; शिवाय, या मज्जातंतूंचे दोन प्रकार असतात, एक ज्ञानतंतू व दुसरे प्रेरणातंतू ही गोष्टहि यांच्याच लक्षांत आली होती. तसेंच मेंदूच्यावर आच्छादनार्थ जे पडदे असतात ते शोधून काढून त्यांचें वर्णन करण्याचें व त्यांनां नांवें देण्याचें कामहि यांनींच केलें. डोक्यांतील अशुद्ध रक्त नेण्याचें काम जी मोठी शीर करते, तिचा शोध प्रथम हिरॉफिलसनें लावलेला असल्यामुळें त्याचा गौरव करण्याकरितां आधुनिक शास्त्रज्ञांनीं त्या शिरेला हिरॉफिलस असेंच नांव दिलेलें आहे. डोक्यांतील मेंदूमध्यें चार निरनिराळ्या पोकळ मोकळ्या जागा असतात व त्यांपैकीच एका पोकळीत आत्मा रहात असला पाहिजे असा जो एक सिद्धान्त हिरॉफिलसनें ठरविला होता तो खरा असल्याचा समज तेव्हांपासून बऱ्याच अलीकडील काळपर्यंत पुष्कळ इंद्रियविज्ञानशास्त्रज्ञांमध्ये कायम होता. हिरॉफिलसनें डोक्यांच्या रचनेसंबंधानें बरेच बरोबर ज्ञान मिळविलें होतें व त्याच्या साहाय्यानें त्यानें डोक्यांतील मोतीविंदूर शस्त्रक्रिया करण्याच्या प्रयोगांत पुष्कळ सुधारणा केली.

शस्त्रक्रियेच्या विद्येत प्रगति.—शारीरशास्त्रासंबंधाचें ज्ञान येणेंप्रमाणें वाढल्यामुळें शस्त्रक्रियेच्या विद्येतहि वरीच प्रगति झाली. शिक्षा झालेल्या व टॉलेमी राजांनीं सुद्धा या कार्याकरितांच तज्ज्ञांच्या हवाली केलेल्या पुष्कळ गुन्हेगारांच्या शरीरांवर प्रयोगादाखल शस्त्रक्रिया करून पहाण्यांत येत असे. अलीकडील लेखकांनीं वरील विधान खोटें असल्याचें दाखविण्याचा प्रयत्न केला आहे, परंतु अशा

प्रकारचे प्रयोग केले जात असावेत ही गोष्ट अगदींच असंभाव्य वाटत नाही. ज्या काळामध्ये मनुष्याच्या प्राणाची किंमत पुष्कळ कमी लेखात असत आणि अगदीं साध्या गुन्ह्याकरितांहि भयंकर शारीरिक क्लेशांच्या शिक्षा देत असत, अशा काळांत शास्त्रीय ज्ञानाची वाढ व्हावी झणून गुन्हेगारांवर भयंकर शारीरिक शिक्षांच्या मानांनें पुष्कळच कमी त्रासदायक असे शस्त्रप्रयोग करण्याची परवानगी शस्त्रक्रियाभिज्ञांस मिळत असल्यास त्यांत मोठेंसें नवल नाही. अगदीं अलीकडे १६ व्या शतकांत सुद्धा फांशीची शिक्षा झालेल्या गुन्हेगारांनां शस्त्रक्रियाशास्त्रज्ञांच्या हवाली करून, त्यांच्यावर शस्त्रक्रिया करून त्यांचा वाटेल त्या रीतीनें अन्त करण्याची त्यांनां परवानगी दिली जात होती, ही गोष्ट आपणांस नवी माहीत आहे. तथापि एकव्या अलेक्झांड्रियामध्ये अशा शस्त्रक्रियेच्या कार्याकरितां सहशें गुन्हेगार बळी देण्यांत आले, असें जें टेटर्युलिअननें लिहून ठेविलें आहे [टेटर्युलिअन्स अपॉलॉजेटिकस]. ती मात्र अतिशयोक्ति असावी.

वैद्यकशास्त्रांत विशेष प्रगति न होण्याचें कारण.—हिरॉफिलस व एरासिस्ट्रेटस यांनीं शारीरशास्त्रामध्ये जसे विनचूक शोध लावले, तसेच जर सुदैवानें त्यांनीं इंद्रियविज्ञानशास्त्रांतहि लावले असते, तर त्यांच्या त्या काळांत वैद्यकशास्त्राची प्रगति वरीच उच्च दर्जापर्यंत जाऊन पोचली असती. परंतु दुःखाची गोष्ट ही कीं, शरीरांतील निरनिराळ्या अवयवांकडून होणाऱ्या कार्यासंबंधानें त्यांनीं काढलेलीं अनुमानें पुष्कळशीं चुकीचीं होती; इतकेंच नव्हे, तर त्या दोघांचीं मते शारीरशास्त्रासंबंधानें जरी पूर्णपणें जुळत असत, तरी त्याच अवयवांकडून होणाऱ्या कार्यासंबंधानें त्यांचीं मते भिन्न पडत व त्या अवयवांनीं होणाऱ्या रोगांवर करावयाच्या औषधोपायासंबंधानेंहि बरेच वेळां त्या दोघांत मतभेद होई. या कारणामुळें या दोन शास्त्रज्ञांनीं शारीरशास्त्राच्या ज्ञानांत जितकी उपयुक्त भर घातली तितकी वैद्यकशास्त्रांत त्यांनां घालतां आली नाही.

हेराक्लायडीझचें वैद्यकशास्त्रांतील ज्ञान.—हिरॉफिलसच्या नंतर सुमारे पन्नास वर्षांनीं ग्रीसमध्ये हेराक्लायडीझ नांवाचा वैद्य होऊन गेला, त्यानें औषधोपचारांच्या बाबतींत उपरिनिर्दिष्ट आलेक्झांड्रिया येथील दोघां शारीरशास्त्रज्ञांपेक्षां पुष्कळच आधिक यश व कीर्ति संपादन केली. उत्तम वैद्य म्हणून त्याचें नांव त्याच्या पश्चात् कित्येक शतकंपर्यंत लोकांत सुप्रसिद्ध होतें; पण तो हयात असतांना मात्र शस्त्रक्रियाकुशल म्हणूनच त्याला विशेष मान असे. हेराक्लायडीझ हा स्वतः अनुभवजन्य ज्ञानानें हुपार झालेल्या लोकांपैकी एक होता व त्यामुळें शारीरशास्त्राच्या ज्ञानाचा आवश्यकता न धरतां तो औषधीज्ञानावरच आपला धंदा चालवीत असे. कित्येक क्लेशदायक रोगांवरील उपचारामध्ये अफूचा उपयोग करण्याचा प्रघात यांनेच प्रथम घालून दिला. निद्रारोग

पटकी, पोटशूळ, पेटके या रोगांवरील औषधांत अकूचें मिश्रण करण्याची त्याची रीति जवळ जवळ अलीकडील वैद्यक-शास्त्रांतल्या प्रमाणेंच असे; आणि तापाच्या रोग्याचें मस्तक थंड ठेवण्याच्या व त्याचा कोठा साफ ठेवण्याच्या त्याच्या कृती आजहि योग्य म्हणूनच गणल्या जात आहेत. तसेंच तापाच्या रोग्याची अतितृष्णा शमविण्याकरितां तो पातळ पदार्थ भरपूर पिण्यास सांगत असे; ही त्याची पद्धतीहि हल्लींच्या वैद्यकशास्त्राला पूर्ण संमत झालेली आहे. एक शतकापूर्वी मात्र या उपायाचा बहुतेक सर्वत्र निषेध करण्यांत येत असे.

आर्किमीडीझचा उदय.—युक्लिड कोणत्या सार्ली वारला हें वरोवर माहीत नाहीं; पण पहिला टॉलेमी राजा ख्रि. पू. २८५ मध्ये मरण पावला हें नक्की आहे व याच टॉलेमीच्या कारकीर्दीत युक्लिडची कीर्ति अगदीं शिखरास पोहोचली होती; यावरून आर्किमीडीझ नांवाचा एक तरुण अलेक्झांड्रियामध्ये विद्यार्जनाकरितां आला त्या वेळीं युक्लिड जिवंत असेल हें संभवत नाहीं. आर्किमीडीझ हा सिसिलि वेदांत सिराक्यूस येथें ख्रि. पू. २८७ मध्ये जन्मला होता. तो जेव्हां अलेक्झांड्रिया शहरांत शिकण्याकरितां आला त्या वेळीं गणितशास्त्राच्या विद्यालयाचा मुख्य अध्यापक युक्लिडचा शिष्य पर्गा येथील अॅपॉलेनिस हा असावा, असें दिसतें. आर्किमीडीझ अलेक्झांड्रियामध्ये किती काळ राहिला होता हें नक्की माहित नाहीं. एवढें मात्र खरें कीं, त्याची ज्ञान-विषयक जिज्ञासा तृप्त झाल्यावर किंवा विद्यार्जन पुरें झाल्या-वर तो पुढें अलेक्झांड्रियांत न राहतों सिराक्यूसला परत गेला व पुढें आमरण तो तेथेंच राहिला. हाइरो नामक राजानें त्याची योग्यता जाणून त्याला कायमचा आश्रय देऊन वेतन करून दिलें होतें.

आर्किमीडीझ हा मूळ गणितशास्त्रज्ञ होता, व त्याच्या कामांत जर कोणी व्यत्यय आणला नसता तर त्याचें सर्व आयुष्य भूमितिशास्त्रावर विचार करण्यांतच गेलें असतें. परंतु आर्किमीडीझची बुद्धि यांत्रिक कामांत चांगली चालते, असें हाइरोला दिसून आल्यामुळे त्यानें त्या गोष्टीचा पूर्ण फायदा घेण्याचें ठरविलें. हाइरोनें आर्किमीडीझच्या मागे निरनिराळ्या कामांसाठीं यंत्रें तयार करण्याचा तगादा लावला, व त्यामुळे या तत्वेत्याच्या हातून अनेक प्रकारचीं यंत्रें बनविलीं गेलीं. त्यांपैकीं कांहीं फारच विचित्र होती. प्राचीन आख्यायिका अशी आहे कीं, त्यानें निरनिराळ्या उपयोगासाठीं चाळिसाहून अधिक यंत्रें तयार करून दिलीं होती; आणि गणितशास्त्रांतल्या शोधांपेक्षां या अनेक प्रकारच्या यंत्रांमुळे त्याची कीर्ति तत्कालीन व उत्तरकालीन लोकांमध्ये अखंड पसरून राहिली आहे. टेंकडीवर उलटें पाणी वहात जावयास लावण्याचा सृष्टिनियमाविरुद्ध वाटणारा असा आश्चर्यकारक प्रयोग ज्या स्कुमधून करण्यांत आला होता तो आर्किमीडीझचा स्कु सर्वप्रसिद्ध आहे.

भा. पां. ३३

या आश्चर्यकारक यंत्राची पुढील वर्णनावरून उत्तम कल्पना येण्यासारखी आहे. साधा बुचें काढण्याचा स्कु हातांत घेऊन तीच एक पोळळ नळी आहे असें समजावें. त्याचा आकार असाच कायम आहे असें समजून त्याची लांबी मात्र वरेंच फूट वाढली आहे व त्या मानानें त्याचा व्यासहि मोठा झाला आहे अशी कल्पना करावी. हा अशा प्रकारचा स्कु हातांत जरा तिरपा धरून त्याला उजव्या वाजूस हळूहळू फिरवूं लागावें, आणि तो फिरत असतां प्रत्येक फेऱ्याला तो स्कु कांहीं ठराविक भागापावेतो पाण्यांत बुडालेला राहील असें करावें; म्हणजे प्रत्येक फेऱ्यावरोबर पाण्याचा कांहीं भाग एकेक पेंचांतून वर चढून गेलेला आढळेल. कारण, त्या पाण्याला वास्तविक प्रत्येक वेळीं उतारावरूनच घसरत जावयाचें असतें. पण अशा रीतीनें तें पाणी वर गेल्यामुळे एकंदरीनें पाणी खालून वर चढून गेल्याचा चमत्कार पहावयास सांपडतो; आणि या प्रकारच्या यांत्रिक साहाय्यानें पाणी वाटेल तितकें वर चढवून नेतां येतें. अशा प्रकारचे हें यंत्र आर्किमीडीझनें तयार केल्यामुळे तत्कालीन लोक त्याच्या कल्पकतेनें आश्चर्यचकित होऊन गेले असल्यास त्यांत नवल नाहीं. अलीकडील काळांत पाणी वर चढविण्याच्या अधिक चांगल्या युक्त्या निघालेल्या आहेत हें खरें; तथापि आर्किमीडीझच्या युक्तीचें तितकेंच कौतुक अद्यापहि पहाणारास वाटतें व त्याच्या यंत्रानें सृष्टि-नियमाच्या विरुद्ध पाणी वर चढलेलें पाहून तो तितकाच चुचकळ्यांत पडतो.

सिराक्यूसच्या वेढ्यांत आर्किमीडीझच्या शोधांचा उपयोग.—आर्किमीडीझनें तयार केलेल्या यंत्रांपैकीं आणखीहि कित्येकांची माहिती पुढील पिढ्यांनां पोलिबिअस व प्लुटार्क यांच्या ग्रंथांतून वाचावयास मिळालेली आहे. दुसऱ्या प्युनिक युद्धाच्या वेळीं सिराक्यूस शहराला जेव्हां मार्सेलस नांवाच्या रोमन सेनापतीनें वेढा घातला, तेव्हां आर्किमीडीझच्याच कित्येक युक्त्यांच्या साहाय्यानें हाइरो राजानें रोमन सैन्याचे हल्ले परतवून लावल्याचें वर्णन आहे. मार्सेलसचे चरित्र प्लुटार्कनें लिहिलेलें आहे त्यांत विशेषतः या रोमन सैन्याच्या हल्ल्यांची आणि त्या वेळीं बचावाकरितां आर्किमीडीझनें योजिलेल्या युक्त्यांची सविस्तर माहिती आली आहे. आर्किमीडीझच्या ज्या युक्त्यांमुळे या वेढ्याला विशेष महत्त्व प्राप्त झालें, त्या युक्त्यांचें वर्णन प्लुटार्कनें एके ठिकाणीं पुढें दिल्याप्रमाणें दिलें आहे.

“ स्वतः मार्सेलस प्रत्येक वाजूला वल्हीं मारणारे पांच पांच इसम असलेलीं अर्शां एकंदर साठ जहाजे वरोबर घेऊन त्यांत सशस्त्र सैनिक आणि तोफखाना, दारुगोळा वगैरे सर्व प्रकारची सामुग्री भरून घेऊन समुद्राच्या वाजूनें सिराक्यूसवर हल्ला करण्याकरितां आला. सांखळदंडांनीं आठ जहाजे एकत्र बांधून व त्यांवर गोळ्यांचा भडिमार करण्याचें एक भलें मोठें यंत्र व वातेरी पावून तो शहराच्या अगदीं तटाशीं येऊन भिडला.

परंतु आर्किमीडीझला या शत्रूच्या जंगी तयारीची कांहीं सुद्धां फिकार वाटली नाही. त्यानें योजलेल्या युक्तां-पुढें मार्सेलसची सर्व तयारी कवडीमोल ठरली.”

भूमिति व कारागिरी यांची फारकत.—आर्किमीडीझच्या यांत्रिक युक्ता त्याच्या पूर्वीच आर्किटस व युडॉक्सस यांजकडून सुचविल्या गेल्या होत्या. त्यांत त्यांचा हेतु कांहीं अंशीं ह्या चमत्कृतींनीं भूमितिशास्त्रास शोभा आणण्याचा व कांहीं अंशीं त्या शास्त्रातील ज्या सिद्धांतांची सत्यता नुसत्या शाब्दिक प्रमाणांनीं व बुद्धिवादानें सामान्य लोकांनां पटण्यासारखी नसते ती सत्यता प्रत्यक्ष प्रयोगांनीं व इंद्रियावगम्य साधनांनीं पटवून देण्याचा होता. प्रमाणांत असलेल्या चार रेपांपैकीं मध्यमपदभूत दोन रेपां शोधून काढण्याचा याचा एक सिद्धान्त आहे. या सिद्धान्ताची सिद्धता नुसत्या तर्कपद्धतीनें करतां येत नाही. परंतु चित्रकलेमध्ये ज्या अनेक गोष्टी कराव्या लागतात त्यांनां साहाय्यभूत व आधारभूत असा हा सिद्धान्त आहे. आर्किटस व युडॉक्सस या दोघांनीं या सिद्धान्तासाठीं मेसेलेव अथवा मेसोप्राफ नांवाचीं यंत्रें तयार केलीं. या यंत्रांनीं वक्ररेषा व उभे व तिरपे छेद काढून त्यांच्या द्वारां मध्यम पदाच्या रेषा काढतां येतात. परंतु त्याप्रमाणें भूमितींत यंत्रांचा उपयोग केलेला हेतोला आवडला नाही. भूमितीचा दृश्य व स्पृश्य पदार्थांशीं संबंध आणणें व इंद्रियग्राह्य व जड वस्तूंचा तिच्यांत शिरकाव होऊं देणें म्हणजे तिची योग्यता व श्रेष्ठता कमी करून तिला भ्रष्ट व नीच स्थितीला नेणें आहे. मनुष्यानें वनवलेलें कुचकामाचें व व्यंगपूर्ण असें कांहीं तरी यंत्र तिच्या संबंधांत उपयोगांत आणून भूमिति हा हातांनीं वापरण्यासारखा पदार्थ करणें हें तिला खाली ओढणें आहे; या प्रकारचें हेतोचें मत होतें. हेतोनें असें मत प्रतिपादल्यामुळें यंत्रें करण्याची कला अथवा कारागिरी आणि भूमितिशास्त्र यांची फारकत झाली. व बराच कालपर्यंत तत्त्ववेत्ते लोक यंत्रकलेला तुच्छ लेखीत राहिल्यामुळें ती युद्धविषयक कलांमध्ये गणली जाऊं लागली.

आर्किमीडीझच्या युद्धीचा हाइरोस प्रथम परिचय.—“एकदां आर्किमीडीझनें त्याचा नातलग व मित्र जो हाइरो राजा त्याजवळ असें प्रतिपादन केलें कीं, अगदीं थोडकासा जोर लावून, अत्यंत जड ओझेहि उचलणें शक्य आहे; इतकेंच काय, पण लोक तर असेंहि म्हणतात कीं आपल्या पृथ्वी सारखाच शेजारीं दुसरा एक गोल असता तर आपल्या या पृथ्वीला सरकवीत सरकवीत दुसऱ्या गोलापाशीं नेतां आलें असतें अशीहि आर्किमीडीझनें राजापाशीं वढाई मारली होती. हें आर्किमीडीझचें बोलणें ऐकून हाइरो राजाला फार आश्चर्य वाटलें, आणि त्यानें आर्किमीडीझला थोड्याशा जोरानें मोठ्या वजनाचा पदार्थ हलवून दाखविण्याचा प्रत्यक्ष प्रयोग करण्यास सांगितलें. तेव्हां आर्किमीडीझनें राजाजवळच्या एका सर्वांत मोठ्या जुन्या जहाजास आंकड्यानें आपल्या हातीं

धरलें (हें जहाज इतकें मोठें व जड होतें कीं त्याला पाण्यांतून बाहेर जमिनीवर ओढून काढण्यास असंख्य माणसें लागलीं असती) आणि त्या जहाजांत शिवाय पुष्कळ मनुष्येहि बसविलीं. नंतर तो स्वतः दूर लांब जाऊन बसला; व तेथून फारसा जोर न लावतां, पुष्कळ चाकें व कण्या असलेल्या अशा एका यंत्राच्या साहाय्यानें त्यानें तें माणसांनीं भरलेलें अत्यंत जड जहाज हळूहळू आपल्याकडे ओढून घेतलें. हें दृश्य पाहून हाइरो राजा आश्चर्यचकित होऊन गेला. आर्किमीडीझच्या ज्ञानाचें महत्त्व आतां त्याच्या चांगलें लक्षांत आलें व त्यानें युद्धाच्या वेळीं वेदा घालतांना व हल्ला करतांना शत्रूवर चढाई करण्याकरितां किंवा शत्रूपासून बचाव करण्याकरितां उपयोगी पडतील अशा प्रकारचीं यंत्रें तयार करण्यास आर्किमीडीझला सांगितलें. त्यावरून आर्किमीडीझनें राजाला पुष्कळ प्रकारचीं यंत्रें करून दिलीं. परंतु हाइरोला त्यांचा प्रत्यक्ष युद्धांत उपयोग करण्याचा प्रसंगच आला नाही. कारण, त्याची सर्व कारकीर्द शांततेंत गेली. पण पुढें वर सांगितल्याप्रमाणें जेव्हां मार्सेलसनें सिराक्यूसला वेढा घातला तेव्हां तीं यंत्रें व साधनें तेथील लोकांच्या फार उपयोगी पडलीं. सुदैवानें त्या यंत्रांचा कर्ता व प्रेरक जो आर्किमीडीझ तो हि त्या वेळीं शत्रूविरुद्ध लढण्यास हजर होता.

“असो वर सांगितल्याप्रमाणें जेव्हां रोमन लोकांनीं सिराक्यूस राजधानीवर समुद्रावरून व जमिनीवरून असा दोहोंकडून हल्ला केला, तेव्हां तेथील रहिवाशी भीतीनें गांगरून गेले. पुढें काय करावें हें त्यांस कांहींच सुचना. कारण इतक्या मोठ्या रोमन सैन्याबरोबर सामना देणें त्यांनां अशक्य वाटूं लागलें. परंतु जेव्हां आर्किमीडीझ आपलीं यंत्रें चालवून त्यांच्या साहाय्यानें शत्रूसैन्यावर हजारों प्रकारचे गोळे व मोठमोठे दगड यांचा भडिमार करूं लागला; आणि त्यांचा भयंकर गडगडाट व विलक्षण मारा जमिनीवरून चालून आलेल्या रोमन सैन्यावर सुरू होऊन त्यामुळें शत्रूचे सैनिक जेव्हां पटापट मरून पडूं लागले, तसेंच समुद्राच्या बाजूनें येणाऱ्या सैन्याचीहि त्यानें गाळण उडवून दिली तेव्हां त्याचा प्रतिकार करणें पृथ्वीवरील कोणाहि मानवाला अशक्य होतें. त्या भयंकर मान्यामुळें रोमन सैन्याची पार दाणादाण होऊन गेली. तसेंच रोमन लोकांची समुद्रावरील जहाजेहि आर्किमीडीझनें आपल्या यंत्रांच्या साहाय्यानें शिडें बांधण्याचे जहाजांत मोठमोठे खांब असतात तसले खांब फेकून बुडवून टाकलीं.”

आर्किमीडीझचें जहाजें बुडविणारें यंत्र.—आर्किमीडीझच्या या यंत्रांपैकीं सर्वांत महत्त्वाच्या अशा यंत्राचें पोलिबिअसनें वर्णन केलेलें आहे, तें पुढील प्रमाणें:—“एका यंत्राच्या चोंचीतून एक सांखळी लोंबत असून त्याला एक लोखंडाचा दांडा बांधलेला होता. त्याचा उपयोग पुढील प्रकारें करित असत. एक मनुष्य त्या चोंचीजवळ बसून तिला

सुकाण्वाच्याप्रमाणें वाटेल त्या दिशेस फिरवीत असे व साखळदंडास बांधलेला दांडा खाली सोडून त्यानें शत्रुपक्षाच्या जहाजाची नाळ पकडीत असे. नंतर तो आपल्या जहाजाच्या भिंतीच्या आंतल्या बाजूस असलेल्या त्या यंत्राचें दुसरें टोंक धरून खाली ओढीत असे. त्यामुळे शत्रूचें जहाज एका बाजूनें वर उचललें जाई. नंतर यंत्र निश्चल ठेवून साखळदंड एकदम मोकळा सोडण्यांत येई. यामुळे कांहीं जहाजें एका बाजूवर कलथी होऊन जोरानें पाण्यावर आपटत; कांहीं अजीवात पालथी होऊन पडत तर कांहींच्या आंत पाणी शिरून जहाजांतील लोकांत सर्व गोंधळ उडून जाई.”

पोलिबिअस पुढें म्हणतो, “हा प्रकार पाहून मार्सेलस पुष्कळच गोंधळून गेला. आर्किमीडीझनें त्याला हतवीर्य करून टाकलें. त्याचे सिराक्यूस शहर हस्तगत करण्याचे सर्व प्रयत्न निष्फळ झाले, इतकेंच नव्हे तर त्याची ती फजिती पाहून त्याचे शत्रू त्याला हसूं लागले. अशा प्रकारें खजील व खिन्न झालेला असतांही त्याला आर्किमीडीझच्या युक्तींची स्तुति-गर्भ चेष्टा केल्यावांचून राहवेना. तो म्हणाला, ‘अरे हा आर्किमीडीझ माझ्या जहाजांचा पोहोऱ्याप्रमाणें पाणी काढण्याकडे उपयोग करूं लागला आहे. तात्पर्य समुद्राच्या बाजूनें सिराक्यूस शहर घेण्याच्या प्रयत्नांत हें अशा प्रकारचें यश आलें !”

सिराक्यूसच्या वेढ्यांत आर्किमीडीझचा शेवट.— तथापि सरतेशेवटीं मार्सेलसनें मोठ्या हिकमतीनें सिराक्यूस हस्तगत करून घेतलें; आणि त्या वेळच्या कापाकार्पांत आर्किमीडीझ ठार मारला गेला. त्याला न मारण्याबद्दल मार्सेलसनें आपल्या सैन्यास मुद्दाम बजाविलें असतांही ही गोष्ट घडून आली. याबद्दल प्लुटार्क द्वयंतो “सिराक्यूस शहर काबीज केल्यावर मार्सेलसला आर्किमीडीझच्या मृत्यूइतकें दुसऱ्या कशाचेंच वाईट वाटलें नाहीं. शहर घेतलें गेलें त्या वेळीं आर्किमीडीझ एका सिद्धांताची आकृति समोर ठेवून तो सोडविण्यांत गुंतलेला होता. तो त्यांत इतका गहून गेलेला होता कीं, शत्रूनें शहर हस्तगत करून घेतलें व शत्रूसैन्य शहरांतून हिडूं लागलें तरी त्याची त्याला दादाहि नव्हती. यामुळे शत्रूकडील एक सैनिक त्याच्या जवळ येऊन त्यानें मार्सेलस-समोर चलयविषयी त्यास हुकूम केला, तेव्हां त्याला आश्चर्य वाटलें. कोणी असें म्हणतात कीं, आर्किमीडीझनें त्या शिपायाला तो सिद्धान्त सुटेंपर्यंत थांबण्याविषयी विनंति केली, पण त्या शिपायाला त्याचा राग येऊन त्यानें तरवार बाहेर काढून त्याचा प्राण घेतला. दुसरी आख्यायिका अशी आहे कीं, तो शिपाई आर्किमीडीझ जवळ येऊन एकदम त्याला तरवारीनें ठारच करणार होता; पण तेवढ्यांत आर्किमीडीझनें त्याला आपला सिद्धांत सोडवून हांडेंपर्यंत थांबण्यास सांगितलें. तथापि त्या आडदांड शिपायाला त्या सिद्धान्ताचें कांहींच महत्त्व समजत नसल्यामुळे त्यानें आर्किमीडीझचें तत्काळ डोंकें उडविलें. याशिवाय आणखी तिस-

रीहि एक आख्यायिका आहे ती अशी:—आर्किमीडीझ आपल्या सूर्यासंबंधाच्या कांहीं तबकड्या, कांहीं गोळे व कोन वगैरे भूमितिशास्त्रविषयक साहित्य एका लहानशा पेटीत घालून ती पेटी हातांत घेऊन मार्सेलसकडे जात होता. इतक्यांत वाटेत त्याला कांहीं शिपाई भेटले, तेव्हां त्यांना तो सोनें, रुपें किंवा कांहीं मौल्यवान् जडजवाहार घेऊन चालला आहे असें वाटून त्यांनीं त्यास ठार मारलें. तें कांहींहि असो; इतकें मात्र खरें कीं, आर्किमीडीझच्या मृत्यूबद्दल मार्सेलसला फार दुःख झालें व ज्यानें त्याला मारिलें त्या इसमाचा त्याला अत्यंत संताप आला. आर्किमीडीझच्या नातेवाईकांनां त्यानें नंतर फारच उत्तम प्रकारें वागविलें.”

आर्किमीडीझचा स्वभाव.—आर्किमीडीझचा स्वभाव, त्याचें वजन व स्वतःच्या शोधाबद्दल त्या तत्त्व-वेत्त्यास वाटत असलेलें महत्त्व याबद्दलची हकीकतहि प्लुटार्कनें लिहून ठेविली आहे. तो म्हणतो “भूमितिशास्त्रांतील शोधांचें सर्व ज्ञान व तद्विषयक गूढ गोष्टी आर्किमीडीझ जवळ भरलेल्या होत्या. तो मोठा विद्वान् असून त्याच मन फार सुसंस्कृत होतें. त्यानें युद्धामध्ये उपयोग करावयाच्या यंत्रांसंबंधानें माहिती कोणत्याहि पुस्तकांत लिहून ठेविली नाहीं. त्या यंत्रांमुळे त्याच्या काळी त्याची इतकी कीर्ति झाली होती कीं, त्याची बुद्धि व ज्ञान मानवी नसून दैवी आहे असें लोकांनां वाटत असे. तथापि अशा प्रकारची व्यावहारिक उपयोगाची साधनें व प्राणघातक यंत्रें तयार करणें हें काम तो अत्यंत क्षुद्र, नीच व लोभीपणाचें समजत असे. नाइलाजास्तव त्यानें तशा प्रकारची यंत्रें तयार करून त्यांचा शत्रूपासून बचाव करण्याच्या कामी उपयोग केला; पण त्यानें पुस्तकें लिहिलीं त्यांत त्यासंबंधाची माहिती विलकुल न लिहितां शुद्ध आश्रयविषयक तात्त्विक सिद्धान्तांविषयींच कायती माहिती दिली आहे. त्यानें जें कांहीं लिहिलें आहे तें सर्व भूमितिशास्त्रांतील सिद्धान्तांविषयीं. त्यांत त्याची श्रेष्ठ प्रकारची बुद्धिमत्ता व विचारशक्ति दिसून येते. भूमिती-मधील अवघड अवघड सिद्धान्त त्यानें अगदीं सोप्या भाषेंत लिहून ठेविलेले आहेत. त्याचे सिद्धान्त इतरांनां कितीहि प्रयत्न केले तरी सुटत नसत; पण त्यानें समजावून देतांच कोणालाहि ते सोपे वाटत. त्यामुळे त्याला ईश्वरी देणगी आहे असें लोकांनां वाटे. भूमिति या विषयाची त्याला फारच विलक्षण आवड होती. त्यांतील सिद्धान्त सोडवीत बसणें हें त्याला चमत्कर्मात जेवणाप्रमाणें प्रिय वाटत असे. भूमितीचे प्रश्न सोडवीत असतां तो धुधातूपाहि विसरून जात असल्यामुळे त्याच्या नोकरांनां त्याला मुद्दाम उठवून आणून आंधोळ व जेवणखाण घालवें लागत असे. अशा स्थितीत स्वयंपाकघरांत जेवण्याच्या जागींहि तो भूमितीतील आकृति काढून विचार करीत बसे. याप्रमाणें तो सतत भूमिति-शास्त्राच्या विचारांत व आनंदांत गर्क असे. या शास्त्रांत त्यानें जे एकंदर नवे शोध लावले, त्यांत वृत्तचिंति व त्यांत

वसणारा गोल यांच्या प्रमाणाच्या शोधाचें त्याला फार कौतुक वाटत असे. कारण, त्यानें आपल्या नातलगंसां आपण मेल्या-नंतर आपल्या थडग्यावरहि एक वृत्तचित्ति व तीत एक गोल ठेवून त्यावर वृत्तचित्ति व गोल यांच्यामधील प्रमाण दर्शविणारा एक अंकितलेख खोदण्याविषयी सांगितलें होतें.

अन्तर्गोल आरशाचा उपयोग.—सिराक्यूस शहराच्या वरील वेढ्याच्या वेळीं अग्नि उत्पन्न करणाऱ्या भिंगांचा उपयोग केल्याचें पोलिबिअसनें, प्लुटार्कनें किंवा दुराच्या कोणत्याहि महत्वाच्या प्राचीन ग्रंथकारानें आपल्या ग्रंथांत लिहून ठेविलेलें नाहीं. तथापि आर्किमीडीझनें आपल्या शत्रूंचें आरमार अन्तर्गोल आरशाच्या साहाय्यानें जाळून टाकलें, असें अगदीं अलोकडील काळापर्यंत लोक मानीत असत. ही गोष्ट खरी असल्यास ती कल्पना आर्किमीडीझच्या एकंदर बुद्धिमत्तेला शोभणारी अशीच होती, आणि ती गोष्ट शक्य आहे असें पुढें सर आयझॅक न्यूटननें प्रत्यक्ष प्रयोग करून सिद्ध करूनहि दाखविलें. पण प्राचीन काळाच्या कोणाहि लेखकानें या गोष्टीचा निर्देश केलेला नसल्यामुळें तिच्या सत्यतेसंबंधानें जबर शंका येत.

आर्किमीडीझ संयुक्त कप्पीच्या युक्तीचा संवर्धक असावा.—आर्किमीडीझच्या वर वर्णन केलेल्या सर्व प्रकारच्या यंत्रांमध्ये जें एक विशिष्ट तत्व दिसून येतें, तें तरफ आणि कप्प्या यांच्या साहाय्यानें मोठालीं वजनं हलविणें हें होय. सिराक्यूसच्या या प्रसिद्ध तत्त्ववेत्त्याची सर्व करामत येथेंच दिसून येते. या तत्त्वाच्या साहाय्यानेच त्यानें सर्व प्रकारचीं यंत्रें तयार केलीं. संयुक्त कप्पीची युक्ति त्यानेंच शोधून काढली असें म्हणतात. परंतु पूर्वीच्या बाबिलोनियांतील चित्रांवरून असें दिसून येतें कीं, बऱ्याच पूर्वीपासून ती युक्ति बाबिलोनियन लोकांना माहीत होती. तेव्हां, आर्किमीडीझला त्या युक्तीचा संशोधक म्हणण्यापेक्षां संवर्धक म्हणणेंच अधिक सयुक्तिक होईल. तथापि पुष्कळ कप्प्यांच्या साहाय्यानें एकदा मनुष्य एका व्यक्तीच्या शक्तीनें जहाजहि हलवूं शकतो असा प्रयोग आर्किमीडीझनें हाडरो राजाला करून दाखविला अशी जी गोष्ट सांगतात, तीतील ठळक मुद्द्यांच्या सत्यतेसंबंधी शंका घेण्याचें कांहीं एक कारण नाहीं.

त्याचा तरफेसंबंधी शोध.—दांड्याच्या दोन टोकांनां सारख्या वजनाचे दोन पदार्थ टांगल्यास ते मध्यगत बिंदूच्या आधारावर तोलले जाऊ शकतात, ही साधी व्यवहारांतील गोष्ट लक्षांत घेऊन तींतील तत्त्वाच्या आधारेच आर्किमीडीझनें तरफेची युक्ति काढली. तत्संबंधी सर्व सिद्धान्त त्यानें इतके विनचूक ठरविले होते कीं, कांहीं थोड्या गोष्टींची भर खेरीज करून अद्यापहि त्यांत म्हणण्यासारखा फरक झालेला नाहीं. त्यानें या विषयाचा सूक्ष्म अभ्यास व प्रत्यक्ष प्रयोग करून पुढें दिल्याप्रमाणें मुख्य तत्व ठरवून ठेविलें. “दोन पदार्थांचीं वजनं त्यांच्या आधारापासूनच्या अंतरांच्या व्यस्त प्रमाणांत असल्यास ते एकमेकांस तोळ

शकतात.” तरफेच्या अचाट कार्यकर्तृत्वासंबंधीचें त्याचें मत व्यक्त करणारे जें एक वाक्य त्याच्या नांवावर घालण्यांत येतें तें असें; “मला आधारासाठीं किंवा उभें राहण्यास एक निराळी जागा घाल, तर ही आपली प्रचंड पृथ्वीसुद्धां मी एकदा हलवूं शकेन.”

हाडरो राजाच्या मुकुटासंबंधाची गोष्ट.—तथापि वर वर्णन केलेल्या युक्त्या व प्रयोग या सर्वांपेक्षां तत्कालीन लोकांनां अत्यंत अद्भुत वाटलेली व शास्त्रीय संशोधक या नात्यानें आर्किमीडीझला सर्वांत श्रेष्ठ पदवी प्राप्त करून देणारी गोष्ट म्हणजे हाडरो राजाच्या मुकुटासंबंधाची होय. तो मुकुट निर्भळ सोन्याचा केळला असल्याबद्दल कारागिरानें हमी दिली होती. पण कांहीं कारणामुळें राजाला त्याची शंका आली. तेव्हां त्या मुकुटाला यत्किंचितहि इजा न होऊं देतां तो शुद्ध सोन्याचा आहे किंवा नाहीं याबद्दल खात्री पटविण्याची कांहींतरी युक्ति काढण्याबद्दल राजानें आर्किमीडीझला सांगितलें. ग्रीक लोकांचा गोष्टी सांगण्यांत हातखंडा असल्या-विषयी प्रसिद्धि आहे; व त्याप्रमाणें ही गोष्टहि त्यांनीं आपल्या कीर्तीला साजेल अशी उठावदार व मोहक करून वर्णन केली आहे. सदरहू गोष्टीत असें सांगितलें आहे कीं, राजानें उपस्थित केलेल्या प्रश्नासंबंधानें विचार करण्यांत आर्किमीडीझनें पुष्कळ दिवस खर्च केले, परंतु त्याला योग्य उपाय सुचना. अशा स्थितीत एके दिवशीं स्नान करण्याकरितां पाण्याच्या भांड्यांत तो नेहमीप्रमाणें उतरला असतां बाहेर सांडूं लागलेल्या पाण्याकडे त्याचें लक्ष गेलें, त्याबरोबर त्याच्या डोक्यांत एकदम विचारपरंपरा सुरू झाली व त्याला मुकुटाचें कोडें सोडविण्याची कल्पना सुचली. त्याबरोबर तो उतावीळ होऊन त्यानें स्नान अर्धवटच टाकलें; व कमरेभोंवतीं वळ वेढून घेण्याचेहि भान न राहिल्या-मुळें नम्र स्थितीतच सिराक्यूस शहराच्या रस्त्यांतून “यूरेका ! यूरेका !” [शोध लागला ! शोध लागला !] असें मोठ्यानें ओरडत धांवत सुटला. त्या वेळीं त्याच्या डोक्यांत जी विचारपरंपरा आली ती अशी: प्रत्येक जड पदार्थाला त्याच्या वजनाच्या मानानें कांहीं ठराविक आकार असला पाहिजे; व म्हणून सोनें व रुपें हीं सारख्या आकाराचीं घेतल्यास त्यांचीं वजनं अर्थातच निरनिराळीं भरलीं पाहिजेत. मुकुटासारख्या अनियमित आकाराच्या पदार्थाचा खरा आकार समजण्याकरितां तो कांठोकांठ भरलेल्या पाण्याच्या भांड्यांत बुडविला म्हणजे झालें. या त्याच्या कल्पनेप्रमाणें प्रत्यक्ष प्रयोग करून पहाण्यांत आला. त्या मुकुटाच्या वजनाइतका एक सोन्याचा गोळा तयार करवून तो भरलेल्या पाण्याच्या भांड्यांत बुडवून किती पाणी बाहेर सांडतें तें ठरविण्यांत आलें. नंतर तेवढ्याच वजनाचा रुप्याचा गोळा करून तो पाण्यांत बुडविण्यांत आला, व शेवटीं तो मुकुट पाण्यांत बुडवून पाहिला; तेव्हां त्यावरून असें दिसून आलें कीं, सारख्या वजनाच्या सोन्याच्या साध्या

गोळ्यापेक्षा त्या मुकुटाचा आकार अधिक होता. अर्थात् तो मुकुट निर्भळ सोन्याचा नव्हता असे सिद्ध झाले. मुकुट निर्भळ सोन्याचा नव्हता असे सिद्ध झाल्याचे सांगण्यांत ग्रीकांचा हेतु गोष्टीचा शेवट अद्भुत रम्य व्हावा एवढाच असेल असे मानले तरी प्रबल शत्रूला जेरीस आणणाऱ्या आर्किमीडीझची, सोनाराची लबाडी उघडकीस आणणाऱ्या या युक्तीवद्दल तारीफ करावी तितकी थोडीच आहे. या एकंदर गोष्टीत खरेखोटेपणा किती आहे याची शहानिशा करीत बसण्याचे कारण नाही. एवढे नकी आहे की, अशाच प्रकारच्या कांही तरी प्रयोगामुळे आर्किमीडीझने आपले पाण्याच्या तरणशीलतेसंबंधाचे एक अत्यंत महत्वाचे तत्त्व शोधून काढले. आर्किमीडीझने एतद्विषयक प्रयोगांचा निष्कर्ष स्वतःच लिहून ठेविलेला असून तो पुढीलप्रमाणे आहे.

आर्किमीडीझचा तरणशीलतेसंबंधाचा नियम.— पहिली गोष्ट, स्थिर असलेल्या कोणत्याही संसृष्टिक्षय पातळ पदार्थाच्या पृष्ठभागाचा आकार गोल असतो, व त्या गोलाचा मध्यबिंदु व पृथ्वीचा मध्यबिंदु हे अभिन्न असतात. दुसरी गोष्ट, एखाद्या घन पदार्थाचे वजन तेवढ्याच आकाराच्या पाण्याच्या वजना इतके असल्यास तो घन पदार्थ पाण्यांत टाकल्यास पाण्याच्या पृष्ठभागावरोवर पदार्थाचा पृष्ठभाग येईल इतका तो पाण्यांत बुडतो, पण त्यापेक्षा मात्र अधिक बुडत नाही. तिसरे, जो घन पदार्थ तेवढ्याच आकाराच्या द्रव पदार्थाच्या वजनाहून कमी वजनाचा असेल तो त्या द्रव पदार्थांत टाकल्यास त्या घन पदार्थाच्या वजनाइतकाच तो द्रव पदार्थ बाजूला सरेल. चवथे, द्रव पदार्थाहून हलका असलेला एखादा घन पदार्थ जोरात त्या द्रव पदार्थांत पूर्ण बुडविल्यास त्या पदार्थाइतक्या आकाराच्या द्रव पदार्थाच्या वजनांतून त्या घन पदार्थाचे वजन कमी केल्यास बाकी उरेल तितक्या वजना-एवढ्या जोरात तो द्रव पदार्थ त्या घन पदार्थाला वर लोटील. पांचवे, जो घन पदार्थ आपल्या आकाराएवढ्या द्रव पदार्थाहून जड असतो तो त्या द्रव पदार्थांत टाकल्यास बुडून तळाशी जातो, पण तो घन पदार्थ व तितक्याच आकाराचा द्रव पदार्थ यांच्या वजनांत जेवढे अंतर असेल तेवढ्या वजना-इतका तो घन पदार्थ हलका होतो.” पाण्याच्या तरणशीलते-संबंधाचे मुख्य तत्त्व एकदा प्यानांत आले म्हणजे मग वर सांगितलेले पांच सिद्धान्त पठवून देण्याचे काम फारसे अवघड नाही. तथापि तरणशीलतेचे तत्त्व व त्याचबरोबर वर वर्णन केलेले स्थितिशास्त्रांतील (स्टॅटिक्स) सिद्धान्त या सर्वांचे शोध लावल्यामुळे आर्किमीडीझ हा प्राचीन काळातील सप्रयोग संशोधनाने नवे शोध लावणाऱ्या विद्वानांमध्ये अग्रगण्य मानला गेला पाहिजे हे उघड आहे.

या एकंदर हकीगतमध्ये आश्चर्याची गोष्ट अशी आहे की, स्वतःच्या एकंदर शोधांपैकी जो शोध खुद्द आर्किमीडीझला अत्यंत महत्त्वाचा वाटला तो इतरांस मात्र तितका आश्चर्य-कारक वाटत नाही. तो शोध म्हणजे, वृत्तचिती व त्यांतील

गोल यांच्या आकारांतील प्रमाणासंबंधाचा. आर्किमीडीझने असे शोधून काढले होते की, ते प्रमाण दोनास तीन असे असते. त्याने हे प्रमाण कसे ठरविले हे लिहून ठेविलेले नाही; तथापि वृत्तचितीच्या आकाराच्या एका भागांत एक गोळा ठेऊन ते प्रमाण काढणे हा सोपा मार्ग आहेच. हा साधा प्रयोग कोणीहि सहज करू शकेल. एक फुलपात्र व रबराचा किंवा बिलियर्ड खेळण्याचा चेंडू घेऊन तो करता येईल. दुसरा भूमितिशास्त्रांतील एक प्रश्न आर्किमीडीझने सोडविला तो दिलेल्या वर्तुळाच्या क्षेत्रफळाइतके क्षेत्रफळ असलेला त्रिकोण काढणे व त्याची उंची व लांबी ठरविणे यासंबंधाचा; व त्याचे उत्तर हे की, त्या त्रिकोणाचा पाया त्या वर्तुळाच्या परिघाइतका असून उंची त्रिज्येइतकी असते. आर्किमीडीझने वर्तुळाचा परिघ व त्याचा व्यास यांच्या परस्पर प्रमाणासंबंधाचाहि प्रश्न सोडविला होता. त्याचे उत्तर ३.१४१६ म्हणजे आलीकडील “पाय” याच्या किमतीइतके जवळ जवळ होते.

याशिवाय शंकुच्छेद, वक्ररेषा व नागमोडीच्या रेषा आणि इतर कित्येक आकृती यांच्या संवधाने आर्किमीडीझने माहिती लिहून ठेविलेली आहे. पण ती विशेष शास्त्रीय स्वरूपाची असल्यामुळे येथे सविस्तर देण्याचे प्रयोजन नाही. तथापि गणितशास्त्रांतील त्याच्या गतीची कल्पना येण्याकरिता, त्याने सूर्यमंडल आच्छादण्याकरिता वाळूचे किती कण लागतील त्यांची संख्या ठरविली होती, ही गोष्ट सांगितली म्हणजे पुरे आहे. हे गणित करण्याकरिता पृथ्वीचा आकार व पृथ्वीपासून असलेले सूर्याचे अंतर या संबंधाची कांही संख्या त्याने गृहीत धरली होती. हे त्याचे गणित गणितशास्त्रज्ञांना महत्त्वाचे आहे. कारण त्यांत लॅंग-रिदमच्या कल्पनेचे डोबळ स्वरूप दिसून येते. ज्या लेखांत हे गणित केलेले आहे त्या लेखाचे प्रस्तुत प्रकरणाच्या दृष्टीने असे महत्त्व आहे की, त्यांत अन्तरिक्षांतील गोलासंबंधाने कांही विशिष्ट विधाने केलेली आहेत. उदाहरणार्थ, पृथ्वीचा परिघ तीस लाख स्टेडियांपेक्षा कमी आहे असे आर्किमीडीझ प्रथमच गृहीत धरून चालला आहे. हा आंकडा केवळ त्या विवेचनापुरताच मान्य धरला होता, हे उघड आहे. “हा आंकडा पूर्वीच्या संशोधकांनी ठरविलेल्या परिघापेक्षा बरोबर दसपटीने अधिक आहे, म्हणून तो मी घेतला आहे.” असे खुद्द आर्किमीडीझनेच लिहून ठेविलेले आहे. हे एराटोस्थिनीझला उद्देशून त्याने लिहीलेले आहे असे वाटते. एरटोस्थिनीझने पृथ्वीच्या परिघासंबंधाने केलेल्या गणितासंबंधाची माहिती पुढे लवकरच येणार आहे. असो; आर्किमीडीझने असे लिहीलेले आहे की, सूर्य पृथ्वीपेक्षा मोठा व पृथ्वी चंद्रापेक्षा मोठी आहे. त्या वेळच्या ज्योतिषांच्या बहुमताने तसे ठरलेले असल्यामुळे ते गृहीत धरले आहे, असे आर्किमीडीझच म्हणतो. तिसरी गोष्ट, चंद्रापेक्षा सूर्य तीस पटीपेक्षा अधिक मोठा नाही, असे तो लिहितो. हे आंकडेहि

त्यानें आरिस्टार्कस नांवाच्या शास्त्रज्ञानें ठरविलेल्या प्रमाणांवरून घेतलेले असवे असें दिसतें. या आरिस्टार्कसबद्दलहि पुढें लवकर माहिती यावयाची आहे. तथापि हे याचे आंकडे बरेच चुकीचे आहेत, कारण हल्लीं असें सिद्ध झालें आहे कीं, चंद्राच्या व्यासापेक्षां सूर्याचा व्यास चारशें पटीनें मोठा आहे. चवथी गोष्ट, सूर्याचा परिघ सूर्याच्या कक्षेमध्यें, काढलेल्या, हजार बाजू असलेल्या अशा आकृतीच्या एका बाजूपेक्षां मोठा आहे, असें तो म्हणतो. सूर्याचा व्यास त्याच्या कक्षेच्या एकशें सत्तराव्या अंशाइतका आहे असें आरिस्टार्कसनें ठरविलें होतें; व त्याच्या आधारेच आर्किमीडीझनें आपलें गणित केलें आहे. शिवाय आर्किमीडीझनें स्वतः तो कोन मोजलेला असून तो सूर्याच्या कक्षेच्या एकशें चौसष्टाव्या अंशापेक्षां लहान आणि दोनशांच्या अंशापेक्षां मोठा आहे असें तो म्हणतो. अलीकडील भाषेंत सांगावयाचें म्हणजे, सूर्याचा डोळ्यांनां दिसणारा आकार तेहेतीस मिनिटें किंवा कला व सत्तावीस कला येवढ्या वर्तुलांशाच्या दरम्यान आहे. सूर्याचा व्यास वत्तीस कला असल्याचें आज नवी माहिती झालेलें आहे. तेव्हां आर्किमीडीझच्या काळीं शास्त्रीय साधनें व उपकरणे अति अल्प व ढोबळ होती तरी त्यानें केलेलें गणित इतकें बरोबर आहे, हें पाहून खरोखर फार आश्चर्य वाटतें. तथापि हें गणित करण्याचा मान आर्किमीडीझला नसून आरिस्टार्कसला आहे हें विसरतां कामा नये.

आर्किमीडीझनें सूर्याचा पृष्ठभाग झांकण्याला वाळूचे कण किती लागतील यासंबंधी जो आंकडा काढला आहे ती संख्या केवढी मोठी अवाढव्य आहे हें समजून घेण्याच्या भानगडीत पडण्याचें कारण नाहीं. या हिशोबाचें शास्त्रेतिहासांत महत्त्व एवढेंच आहे कीं, आर्किमीडीझनें हें गणित, त्याच्या देशांत गणित विषयांतील उदाहरणें सोडविण्याची अरब लोकांतील सोपी आंकडेपद्धति सुरू होण्यापूर्वीच केलेलें होतें. आर्किमीडीझच्या काळीं सुद्धां ग्रीक लोकांत आंकड्यांऐवजीं अक्षरें वापरण्याची जुनी पद्धतिच चालू होती व त्यामुळें पुष्कळ मोठाल्या संख्या असलेली उदाहरणें सोडवितांना त्या अक्षरांमुळें फार घोटळा होत असे ही गोष्ट ध्यानांत ठेविली पाहिजे. रोमन लोकांनी आंकडे दर्शविणाऱ्या निराळ्या खुणा ठरवून वरील घोटळा बराच कमी केला होता, तरी त्यांच्या वेळींहि दशांश अपूर्णांक पद्धति माहित नसल्यामुळें मोठालीं उदाहरणें सोडविणें तितकें सोपें नव्हतें. ही दशांशपद्धति पुढें मध्ययुगामध्यें प्रचारांत आली. असो, अशा प्रकारच्या जबरदस्त अडचणी असतांहि आर्किमीडीझनें आपलें कल्पनातील गोंधळ उडवून देणाऱ्या मोठाल्या संख्या असलेलें उपरिनिर्दिष्ट उदाहरण सोडविलें याबद्दल त्याच्या बुद्धिमतेची अत्यंत तारीफ करणें जरूर आहे.

हें उदाहरण त्यानें ज्या लिखाणांत करून ठेविलें आहे. त्यांतील एक अत्यंत आश्चर्यकारक गोष्ट आहे ती येथें सांगणें जरूर आहे. आर्किमीडीझ म्हणतो, “पुष्कळ ज्योतिषशास्त्रज्ञांची समजूत आहे कीं, जग (विश्व) म्हणजे एक वाटोळा गोळा असून पृथ्वीचा मध्यभाग हा त्याचा मध्यबिंदु होय आणि सूर्याच्या व पृथ्वीच्या मध्यबिंदूस जोडणारी जो रेखा ती त्याची त्रिज्या होय. ” हें ज्योतिषशास्त्रज्ञांचें बहुमतच आर्किमीडीझनें ग्राह्य केलेलें होतें असें दिसतें. निदान वरील मत, त्याच्या उलट असलेल्या दुसऱ्या मताइतकेंच त्याच्या उदाहरणाला उपयोगी पडण्यासारखें असल्यामुळें त्यानें तेंच स्वीकारलें होतें. परंतु त्याच लिखाणांत तो पुढें म्हणतो, “सॅमोस येथील आरिस्टार्कस हा शास्त्रज्ञ वरील बहुसंख्याक ज्योतिषांच्या विरुद्ध जाऊन असें सिद्ध करूं पाहतो कीं, जग हें वास्तविक वर दिलेल्या वर्णनाहून अगदीं भिन्न प्रकारचें आहे. त्याचें मत असें आहे कीं, आकाशांत दिसणारे स्थिर ग्रह व सूर्य हे वास्तविक अवल असून पृथ्वी हीच सूर्याभोंवतीं एका ठराविक वाटोळ्या मार्गानें फिरत असते; व हा जो वर्तुलाकार मार्ग त्याचा मध्यबिंदु सूर्य होय. ” आर्किमीडीझच्या लेखांत हा जो थोडकासा पण अनुपेक्षणीय पुरावा सांपडतो त्यावरून हें निर्विवाद सिद्ध होतें कीं, सॅमोस येथील आरिस्टार्कस हा प्राचीन काळाचा कोपर्निकसच होय. आकाशस्थ ग्रह व तारे यांच्या गती व रचना यांच्या संबंधानें इतकी याथातथ्य माहिती असलेल्या या बड्या पंडिताच्या बुद्धिमत्तेबद्दल व ज्ञानाबद्दल येथें अधिक माहिती देणें अगदीं जरूर आहे; ही माहिती पुढें ज्योतिषशास्त्राच्या इतिहासांत दिली आहे.

टिसिविअस, अलेक्झांड्रियांतील एक जादूगार.—अन्तरिक्षांतील गोलांच्या मांडणीसंबंधानें हिप्पार्कसचे शोध न्होडस येथें चालू होते त्याच काळाच्या सुमारास अलेक्झांड्रियामध्यें दुसरा एक इसम होऊन गेला; तो आपल्या विलक्षण कल्पक बुद्धीच्या साहाय्यानें दुसऱ्या एका विषयांतील यांत्रिक स्वरूपाचे प्रश्न सोडविण्याचे प्रयत्न करीत होता. हा इसम त्याच्या सुमारे एक शतकापूर्वी होऊन गेलेल्या आर्किमीडीझचें उदाहरण डोळ्यापुढें ठेवून भौतिक शास्त्रांतील प्रश्नांचा अभ्यास करीत होता. परंतु आपल्या मिळविलेल्या माहितीचा उपयोग तो जादूगरीचे अद्भुत चमत्कार करून दाखविण्याकडे करी. ह्या इसमाचें नांव टिसिविअस हें होतें. हा ख्रि. पू. २ व्या शतकांत होऊन गेला व अलेक्झांड्रिया हें त्याचें वास्तव्यस्थान होतें. या इसमासंबंधाची अधिक माहिती आपणांस फारशी नाहीं. त्याच्या जन्माचा किंवा मृत्यूचा काळ किंवा स्थळ यांविषयी कांहींच माहिती उपलब्ध नाहीं त्याची कोणकोणत्या विषयांत गति होती व त्यानें नवे शोध नवी किती लावले याविषयीहि खात्रीलायक कांहींच सांगतां येत नाहीं.

दिसिविअसचा शिष्य हीरो, त्याचे ग्रंथ.—एवढे मात्र दिसते की त्याचा हीरो नांवाचा एक शिष्य होता. पण दुःखाची गोष्ट ही की, या शिष्याविषयीहि आपणांस फारच थोडी माहिती आहे. तथापि या हीरोने एक पुस्तक लिहून ठेविलेले असून त्यावरून त्याच्या गुरूच्या शोधासंबंधाची माहिती पुढील पिढ्यांना मिळण्याची सोय झालेली आहे. हीरोने बरीच पुस्तके लिहिली होती यांत संशय नाही. पण त्यांपैकी एकच कायते आज शिल्लक राहिलेले आहे. नष्ट झालेल्या बाकीच्या पुस्तकांची नावे पुढे दिली आहेत त्यावरून त्या पुस्तकांतील विषयांची कल्पना येण्यासारखी आहे. ती नावे येणेप्रमाणे: 'गोफर्णाच्या कृतीविषयी,' 'हत्या-रांच्या कृतीविषयी,' 'स्वयंगतिक यंत्राविषयी,' 'जड पदार्थ उचलण्याच्या रीतीविषयी,' व 'वकीभवनशास्त्राविषयी.' आज जे पुस्तक उपलब्ध आहे त्याचे नांव 'यांत्रिक वायुविद्या' असे आहे हे पुस्तक इतके चित्ताकर्षक आहे की, ते वाचणाराला त्याच्या जोडीची इतर पुस्तके नष्ट झाल्याबद्दल दुष्पट वाईट वाटते. ही सर्व पुस्तके जर सुरक्षित राहिली असती तर प्राचीन काळातील तत्त्ववेत्त्यांनी यंत्रशास्त्रातील कोणते निरनिराळे प्रश्न सोडविण्याचा प्रयत्न चालविला होता त्याबद्दल हल्ली आहे त्यापेक्षा पुष्कळच अधिक माहिती आपणांस मिळाली असती. जे पुस्तक आज उपलब्ध आहे त्यामध्ये त्याच्या नांवावरून दर्शविली जाणारी वायुविषयक माहितीच मुख्यतः दिलेली आहे. पण ही माहिती एकाच वायूविषयी—हवेविषयी—आहे. शिवाय त्यांत जलगति-शास्त्राविषयीहि कांहीं माहिती आहे आणि शास्त्रांचा इतिहास लिहिणाराला हीच माहिती अत्यंत महत्त्वाची आहे.

हीरोची योग्यता ठरविण्यास अडचणी.—दुर्दैवाने, दिसिविअसचा शिष्य हीरो याने ग्रंथ लिहिण्यांत मोठी कुशलता दाखविली असली, तरी शास्त्रीय ग्रंथ लिहितांना पाळाव्या लागणाऱ्या नैतिक नियमांची त्याला चांगलीशी जाणीव नव्हती असे म्हणावे लागते. त्याने आपल्या उपर्युक्त पुस्तकाच्या उपोद्धातांत असे म्हटले आहे की या पुस्तकांत इतर शास्त्रज्ञांनी मोठ्या चातुर्याने लावलेले शोध दिलेले असून शिवाय पुस्तककर्त्याने स्वतःचेहि कांहीं दिले आहेत. परंतु पुढे पुस्तकांत जुने शोध कोणते व नवे कोणते, हे कोठेहि सांगितले नाही. फक्त एकाच ठिकाणी म्हणजे पाण्याच्या वजनासंबंधाने विवरण करीत असता, पाण्यांत तरंगणाऱ्या पदार्थाविषयीचा आर्किमीडीझचा नियम दिला आहे; पण नियमाचा किंवा शोधाचा मूळ उत्पादक कोण हे जेथे सांगितले आहे असे हे एकच स्थळ आहे. हीरोच्या लेखनामधील या दोषाबद्दल विशेष वाईट वाटण्याचे कारण, हीरोने आपल्या ग्रंथांत विषयापुरोधाने प्रत्येक उपपत्तीचे विवेचन साग्रतः केलेले आहे. तात्पर्य, हीरोने अशा प्रकारची मूकवृत्ति धारण केल्यामुळे, आणि त्याच्या नंतरच्या द्विनी व त्रिविह्वितस या लेखकांनी

आपल्या ग्रंथांत हीरोचा गुरू दिसिविअस याचा वारंवार उल्लेख केला असताहि हीरोचा उल्लेख मुळीच न केल्यामुळे, अलीकडील लेखकांनी हीरोच्या स्वतःच्या अंगच्या संशोधन-गुणाबद्दल साशंक वृत्ति प्रगट केली आहे.

हीरोच्या ग्रंथांतील शोधासंबंधी श्रेयाचा विचार.—येणेप्रमाणे उपोद्धातांत एक सामान्य उल्लेख करून पुढे प्रत्यक्ष ग्रंथांत मात्र सर्व शोध कोणाचेहि नांव न देता स्वतःच्या नांवाने देण्याचा जो हीरोने अप्रयोजक-पणा केला त्यामुळे पुष्कळांनी असा संशय प्रदर्शित केला आहे की, हीरोने स्वतः कांहींच शोध लावले नसून त्याने आपल्या पुस्तकांत फक्त इतरांचेच शोध सविस्तर विवेचन करून सांगितले आहेत, व झणून त्याला संशोधक असे मुळीच म्हणता येत नाही. ते कांहींहि असले, तरी दिसिविअसने वकनलिक्रे(सायफन)संबंधाचा, पाणी चढविण्याच्या पंपाचा, व यांत्रिक वायुविद्येतील एका यंत्राचा शोध लाविला होता हे मात्र बहुतेक निश्चित ठरलेले आहे. हीरोने आपल्या पुस्तकांत ज्या अनेक महत्त्वाच्या यांत्रिक गोष्टींचे विवेचन केले आहे, त्या सर्वांच्या मुळाशी हीच तत्त्वे आहेत असे त्या पुस्तकाच्या वाचनाने दिसून येण्यासारखे आहे. या एकंदर प्रकारामुळे आपणांस असे झणणे भाग आहे की, हीरोच्या पुस्तकांतील ज्या गोष्टीविषयी माहिती आता येथे यावयाची आहे त्या सर्व गोष्टी हीरोचा गुरू दिसिविअस यानेच आपल्या स्वतःच्या बुद्धिमत्तेने शोधून काढल्या असल्या पाहिजेत; याबद्दलच श्रेय हीरोला कांहीं एक नाही. मात्र हे सर्व शोध पुस्तकरूपाने लिहून ठेवून त्यांचा लोकांत प्रसार करण्याचे काम केल्याबद्दलच श्रेय मात्र हीरोला दिले पाहिजे. शिवाय जलस्थितिशास्त्रातील आणि यांत्रिक वायु-विद्येतील तत्त्वांचे त्याने आपल्या पुस्तकाच्या प्रस्तावनेत जे विवेचन केले आहे, त्याबद्दलहि आपण हीरोचेच ऋणी आहोत. आर्किमीडीझच्या काळापासून हीरोच्या काळापर्यंत ग्रीक तत्त्ववेत्त्यांनी यांत्रिक विद्येच्या क्षेत्रांत किती पाऊल पुढे टाकिले होते हे समजण्याचे हीरोची वरील प्रस्तावना हे एकच साधन आपणांसजवळ आहे.

हीरोच्या ग्रंथांतील अणुवाद.—आपल्या ग्रंथांतील प्रास्ताविक विवेचनांत हीरोचा मुख्य उद्देश द्रव्याचे स्वरूप वर्णन करण्याचा होता; त्यामुळे अनेकसंगोरस व डिमॉक्रिटस ह्यांनी लावलेल्या शोधांचा त्याने त्या प्रस्तावनेत पुनरुल्लेख केला आहे. परंतु हीरोने या विषयाचा केवळ व्यावहारिक दृष्ट्या विचार केलेला आहे. हल्ली आपण ज्याला अणुवाद म्हणतो त्याचे हीरोने प्रथम स्पष्ट शब्दांत विवेचन केल्याचे येथे आढळते. तो म्हणतो, "प्रत्येक पदार्थ लहान लहान अणूंचा बनलेला असतो, आणि अशा प्रत्येक दोन अणूंमध्ये त्या अणूपेक्षाहि लहान इतकी रिकामी जागा असते. झणून शक्ति लावून रिकामी जागा केल्याशिवाय रिकामी जागा कोठेहि असू शकत नाही, असे जे म्हणतात ते चुक आहे.

प्रत्येक जागा हवा किंवा पाणी किंवा दुसरा कांहीं तरी पदार्थ यानें व्यापलेला आहे. एखादा अणु आपली जागा सोडून किंचित् वाजूस सरला, कीं तत्क्षणीं दुसरा कोणता तरी अणु त्या जागी येऊन ती जागा व्यापून टाकितो. सारांश, शोषणासारखा कांहीं तरी उपाय. योजून शक्तीचा उपयोग केल्या-शिवाय सलग रिकामी अशी जागा कोठेंच असूं शकत नाही. किंवा दुसऱ्या शब्दांत सांगावयाचें ह्मणजे मुद्दाम कृत्रिम उपायानें उत्पन्न केल्याशिवाय पूर्णपणें रिकामी अशी जागा कोठेंच राहूं शकत नाही. ” इतकें तात्विक विवेचन केल्यानंतर त्याच्या समर्थनार्थ म्हणून त्यानें पुढील-प्रमाणें खात्री पटण्यासारखी उदाहरणें दिली आहेत. तो म्हणतो कीं जर पाण्याच्या दोन परमाणूंच्या मध्यें रिकामी जागा नसती तर पाण्याच्या आंत प्रकाशाचे किरण शिरूं शकले नसते; किंवा मद्यासारखा दुसरा कोणताहि पातळ पदार्थ पाण्यामधून पसरूं शकला नसता. हें जें दुसरें प्रमाण हीरोनें दिलें आहे त्याची सत्यता हीरोप्रमाणेंच चालू काळांतील पदार्थविज्ञानशास्त्रज्ञांनाहि पटल्या-वांचून रहात नाही. वायूच्या अंगच्या संपीडयतेच्या गुणावरून जें प्रमाण त्यानें दिलेलें आहे तेंहि तितकेंच त्याच्या सिद्धान्तावद्दल खात्री पटविणारें आहे. हीरोनें या विषयाचा अगदीं काळजीपूर्वक अभ्यास केलेला होता असें स्पष्ट दिसतें. त्याला हें माहीत होतें कीं हवेनें भरलेली एखादी नळी उलटी करून पाण्यांत बुडविली असतांहि तिची आंतील वाजू पाणी शिरून ओली होत नाही. यावरून हवा हा भौतिकपदार्थ आहे हें ठरतें. शिवाय त्याला हेंहि माहीत होतें कीं, याच हवेला उष्णता लावून तापविल्यास ती आकारानें वाढून खूप विस्तार पावते. त्याचप्रमाणें हवेवर दाब घातल्यास ती खूप संकोच पावते; पण अशा संकुचित स्थितीतून पुन्हां पूर्वे स्थितीत घेण्याचा ती एकसारखा प्रयत्न करीत असल्या-मुळें उलट दाब उत्पन्न करते हीहि गोष्ट त्याच्या अवलोकनांत होती. तो पुढें असेंहि सांगतो कीं, हवेचा जेव्हां उष्णतेमुळें विस्तार होतो तेव्हां तंदंगभूत अणूंचा आकार वाढतो असें मात्र कोणी समजूं नये; तसेंच हवेचे अणू स्वाभाविक स्थितीत एकमेकांना अगदीं चिकटलेले असतात, असेंहि कोणी मानूं नये. कारण तसें असतें तर हवा दाब टाकल्यानें संकोच पावली नसती. याप्रमाणें विवेचन करून त्यानें द्रव्यविषयक असा सिद्धान्त काढला आहे कीं, घनरूप, द्रवरूप व वायुरूप या सर्व जातींच्या पदार्थांतील कणांमध्ये रिकामी जागा असते.

हीरो हा वायूच्या प्रसरणशीलतेचा मूलद्रष्टा नव्हता.—प्रत्येक पदार्थ परमाणूंचा बनलेला असतो ही कल्पना मूलतः येथें स्पष्टपणें स्वीकारलेली दिसते. परंतु त्याच्या समर्थनार्थ जी प्रमाणें त्यानें दिलेली आहेत ती निर्विवाद मान्य होण्यासारखी नव्हती. शिवाय त्यानें या ठिकाणी जी भाषा वापरली आहे तीवरून सदरहू उपपत्तीच्या जनकत्वाचा

मान स्वतःकडे घेण्याचाहि हीरोचा उद्देश दिसत नाही. अनेक-कसेगोरसनें प्रथम पदार्थाच्या अणुमय स्वरूपाची कल्पना काढली हें आपण पाहिलेंच आहे. त्याच्यानंतर होऊन गेलेल्या तीनशें वर्षांत त्या कल्पनेचा लोकांत बराच प्रसार झाला असला पाहिजे असें मानण्यास कांहीं हरकत नाही. वायूच्या ज्या प्रसरणशीलतेच्या गुणावद्दल हीरोनें त्या कल्पनेच्या मूळ उत्पादकाविषयीचा यत्किंचित्हि धांग लागूं न देतां बरेच सविस्तर वर्णन केलेलें आहे, तो गुणाहि टिसिवि-असनेच प्रयोग करून पाहिलेला असावा. तथापि या गुणासंबंधाचीहि सामान्य कल्पना मूळ बरीच जुनी असणें संभवनीय आहे. कारण, तुंबडी लावण्याकरितां वैद्य लोक जो कांचेचा पेला वापरीत असत, तो निर्वात करण्यासाठीं आंतील हवा जाळीत असत असें हीरोनेंच सांगितलें आहे. हें तुंबडी लावण्याचें साधन बऱ्याच प्राचीन काळापासून प्रचारांत असावें असें दिसतें. त्या प्रकारच्या जरा सुधारलेल्या साधनाचें वर्णन करण्याकरितां हिरोनें त्या जुन्या साधनाचा उल्लेख केला असून तो उल्लेख करतांना तें जुनें साधन सर्वांच्या चांगलें परिचयाचें होतें असें दिग्दर्शित केलें आहे.

हवेच्या दाबाचा चमत्कार दाखविण्याकडे उपयोग.—तसेंच ख्रि. पू. ५ व्या शतकांतच एपेडोक्लीझनें हवेच्या दाबासंबंधाचा अभ्यास करून असा शोध लावला होता कीं, बंद केलेल्या नळींतील पाणी हवेच्या आधारावर राहूं शकतें. तेव्हां, हा शोधहि हीरोनें नवा लावलेला नाही. परंतु दाब घातला असतां किंवा उष्णता लावली असतां हवेमध्ये विस्तार पावण्याची जी एक शक्ति उत्पन्न होत असते तिचा गति उत्पन्न करण्याकडे उपयोग होऊं शकतो, ह्या गोष्टीचा मात्र हीरोच्या पूर्वी कोणी शोध लावला असल्याचा पुरावा कोठें दृष्टोत्पत्तीस येत नाही. हीरोला मात्र या गोष्टीची पूर्ण कल्पना आलेली होती, व त्यानें त्या गुणाचा प्रत्यक्ष व्यवहारांत उपयोगहि करून दाखविला. त्यानें हवेवर दाब घालून त्यामुळें उत्पन्न होणाऱ्या शक्तीपासून काम करून घेण्याची कांहीं, व उष्णतेमुळें विस्तार पावलेल्या हवेपासून उत्पन्न होणाऱ्या शक्तीपासून काम करून घेण्याची कांहीं, अशी अनेक यंत्रें तयार केली. उदाहरणार्थ, एका देवालयांतील वेदीवर अग्नि पेटविल्याबरोबर वेदीपासून बऱ्याच अंतरावर असलेले त्या देवालयाचे दरवाजे आपोआप उघडावे, व अग्नि विझतांच ते आपोआप बंद व्हावे, अशा तऱ्हेची यांत्रिक रचना हीरोनें केली होती. हा आश्चर्यकारक प्रकार पाहून धर्मभोळे लोक चकित व मतिमूढ होऊन जात, व त्यामुळे धर्मोपदेशकांचें एक मोठें कार्य साधत असे. या यंत्राची रचना दोन प्रकारांनीं करतां येत असे. पहिल्या प्रकारच्या रचनेंत अशी व्यवस्था असे कीं, वेदीवर अग्नि पेटतांच तापलेल्या हवेचा वेदीला जोडून ठेवलेल्या भांड्यांतील पाण्यावर दाब पडूं लागे व त्यामुळे त्या भांड्यांतील पाणी नळीतून शेजारी असलेल्या एका वादलांत पडे.

या योगानें वादलीचें वजन वाढून त्यामुळे कण्यांच्या व दोरांच्या साहाय्यानें ज्या खांबांवर दरवाज्याच्या फळ्या बसविलेल्या होत्या ते खांब फिरून दरवाजे उघडत. उलट अग्नि विझला कीं, हवा आकुंचन पावून वादलींतील पाणी एका वक्र नलिकेंतून परत भांड्यांत साठे, आणि वादली हलकी झाल्याबरोबर तिच्याशीं दोऱ्यांनीं जोडलेले खांब पुर्व स्थितीत येऊन दरवाजे बंद होत. दुसऱ्या तऱ्हेची रचना वरचीत थोडीशी सुधारणा करून केलेली होती. तीत पाण्याच्या भांड्याऐवजीं एक फुटबालासारख्या कात-ज्याच्या पिशवीचा उपयोग केला जाई व त्या पिशवीलाच कण्या व दोऱ्या जोडण्यांत येत. तापलेली हवा त्या पिशवीत शिरून ती फुगल्याबरोबर दोऱ्या खेचल्या जात आणि हवा थंड होताच दोऱ्या सैल पडत.

दुसऱ्या कांहीं प्रकारच्या यंत्रांमध्ये बंद असलेल्या भांड्या-तील थंड हवेवरच पाणी भरून दाब उत्पन्न केल्यानें त्या हवेतल्या शक्तीचा कण्या, वजन व वक्र नलिका (सायफन) यांच्या साहाय्यानें उपयोग करून घेतलेला असे, अशाच एका यंत्रामुळे सतत उडणारे कारंजें किंवा झरा तयार करीत. याच युक्तीच्या साहाय्यानें जें एक मुलांचें खेळणें करीत असत त्यांत दहापांच पक्षां कांहीं वेळ गात राहतील व कांहीं वेळ स्तब्ध राहतील व शेजारीच असलेल्या झाडावर बसलेले घुबड गाणें सुरू होतांच त्या पक्षांकडे वळेल व त्यांचें गाणें बंद होतांच दुसऱ्या वाजूला तोंड फिरवील अशी रचना असे. ही रचना अशी करीत कीं, त्या पक्षांच्या घशां खालून नळ्या आणून बसविलेल्या असत व त्या नळ्यांतून हवा बाहेर पडूं लागली कीं पक्षांचें गाणें सुरू होई. शेजारचें घुबड वळण्याची योजना मागे सांगितलेल्या देवाल्यांतील दरवाजांच्या रचनेप्रमाणेंच केलेली असे. हीरोनं केलेल्या बहुतेक यंत्रांत वक्रनलिकेचा उपयोग केलेला असे. तसेंच शिटीचा उपयोगहि हीरोनं पुष्कळ ठिकाणीं केलेला आहे, अशा युक्त्यांनींच त्यानें उपरिनिर्दिष्ट देवाल्यांत दरवाजे उघडतांच तुताऱ्या वाजू लागल्या अशी योजना करून दिली होती, व त्यामुळे त्या देवाल्यांतील गूढ गोष्टीसंबंधानें लोकांच्या मनावर अधिकच परिणाम झाला. अशा प्रकारच्या युक्त्यांनीं हीरोनं कित्येक बोलके पुतळे तयार केले होते, त्यांपैकीं येस येथील अमॉनच्या देवाल्यांतील एक बोलका पुतळा बराच प्रसिद्ध होता.

हीरोनं केलेलें वाफेचें यंत्र.—हवेवर दाब घालून उत्पन्न होणाऱ्या शक्तीचा उपयोग मुलांचें खेळ किंवा वर सांगितलेले दुसरे कित्येक अद्भुत चमत्कार करण्याकडे करूनच केवळ हीरो स्वस्थ बसला नाही. हवेसंबंधाच्या वरील तत्वाचा उपयोग करून त्यानें एका चाकाला गति मिळून तें फिरूं लागेल अशी रचना केली, हेंच अगदीं प्राचीनतम वाफेचें यंत्र होय. या यंत्रांत गति उत्पन्न करण्याकरितां प्रत्यक्ष वाफेचा उपयोग केलेला होता. हें यंत्र एका गोळ्याचें असे.

भा. पा. ३८

त्या गोळ्याला एका नळीचा आंस बसविलेला असून ती नळी वाजूला असलेल्या वाफेच्या भांड्याला जोडलेली होती. त्या गोळ्याला दोन वाजूनीं दोन नळ्या असून त्यांतून वाफ जोरांनें बाहेर पडूं लागली कीं, तो गोळा आंसाभांवतीं फिरूं लागे. या वाफेच्या यंत्राचा प्रत्यक्ष व्यवहारांत कांहीं कार्य करून घेण्याकडे उपयोग करण्याचा विचार हीरोला सुचलेला असल्याचें दिसत नाहीं. तथापि हीरोनंतरच्या काळांत झालेल्या विद्वानांमध्ये कल्पकबुद्धि कायम असती, तर त्यांपैकीं कोणी विद्वानांनें हीरोच्या या वाफेच्या यंत्राचा कांहीं उपयुक्त काम करण्याकडे उपयोग करून दाखविला असता. पण वास्तविक प्रकार असा झाला कीं, हीरोनंतरच्या सुमारे दोन हजार वर्षांत हीरोच्या वाफेच्या यंत्रांत सुधारणा करून तें कार्यकारी करण्याची कल्पना कोणालाहि सुचली नाहीं. आणि शेवटीं १८ व्या शतकांत जेव्हां वाफेचीं यंत्रे करण्याची कल्पना निघाली तेव्हां तीहि हीरोच्या यंत्रावरून सुचली असल्याचें दिसत नाहीं.

हीरोचें तीर्थयंत्र.—अलीकडे हीरोच्या वाफेच्या यंत्राचें वाजवीपेक्षां फाजील स्तोम माजविण्याचा कल दृष्टीस पडतो. हीरोच्या यंत्रांत वाफेचा उपयोग गति उत्पन्न करण्याकडे करण्याचें तत्त्व प्रथम उदयास आलें यांत शंका नाहीं; परंतु त्या यंत्राला वाफेचें एंजिन म्हणतां येईल इतक्या परिणत स्वरूपास तें पोहोचिलें नव्हतें. परंतु १९ व्या शतकांत जें एक यंत्र शोधून काढलें आहे तें मात्र अगदीं त्याच स्वरूपांत हीरोनें तयार केलें होतें; तें 'पेनी-इन-दी-स्लॉट' यंत्र होय. एका पेटीच्या वरच्या तोंडांत एक पेनी टाकल्याबरोबर सिगारेटची पेटी मिळवी अशी योजना केलेली असते. या पेटीची कल्पना १९ व्या शतकातील शोधकाला हीरोच्या यंत्रावरून सुचलेली नसणें शक्य आहे; पण हा अलीकडील संशोधक दोन हजार वर्षे पाठीमागे पडलेला होता हें मात्र खास. कारण हीरोचें यंत्र अगदीं तसेंच होतें.

हीरोच्या यंत्रांत अशी योजना होती कीं, पांच ड्रामांचें एक नाणें यंत्राच्या वरच्या तोंडांत टाकतांच त्यांतून आपो-आप पवित्र जल (तीर्थ) बाहेर पडून वाटेला त्या माणसाला मिळावें ! या यंत्रांत टाकलेल्या नाण्याच्या भारानें उघडणारा एक पडदा व त्याला जोडलेली एक तरफ असे. परंतु त्या देवाल्यांत येणाऱ्या भक्तांच्या मनावर मागे सांगितलेल्या गोष्टीचा परिणाम झालेला असल्यामुळे ह्या गोष्टीलाहि तें दैवी चमत्कार असेंच मानीत असत. आणि त्या काळांतील यांत्रिक ज्ञान किती अपरिपक्व होतें हें लक्षांत घेतां आपणांला हें 'पेनी-इन-दी-स्लॉट' यंत्रहि मोठें चमत्कारिक वाटावें हें साहजिक आहे. कल्पनेनें संचार करून आपण या पवित्र जलसंचयानजवळ गेलों, त्याच्या तोंडांत एक ड्राम नाणें टाकिलें आणि हातांत तें पवित्र उदक घेतलें म्हणजे अशा वेळीं सदरहू चमत्कार आपण इंग्लंडांत किंवा अमेरिकेंत पाहात नसून फारो लोकांच्या देशांत पाहात आहों, असें मनांत

येऊन हीरो आदिकडेन प्राचीन शास्त्रज्ञांबद्दल कौतुकादर वाटल्याशिवाय राहात नाही. या हीरोच्या काळी टॉलेमी राजांचे राज्य आपल्या वैभवाच्या शिखरावर होते; रोमचे लोकराज्य जगावर साम्राज्य चालवीत होते; आल्प्स पर्वताच्या उत्तरेकडील युरोपचा सर्व प्रदेश अगदी रानटी स्थितीत असलेल्या लोकांनी व्यापलेला होता; क्रियोपाट्रा आणि ज्यूलि यस सीझर ह्या अद्याप जन्माला यावयाची होती. आणि ख्रिस्ती शकालाहि अद्याप सुरुवात व्हावयाची होती ! अशा प्राचीन काळांहि शास्त्रीय ज्ञानाची प्रगति इतक्या उच्च मर्यादेपर्यंत पोहोचलेली होती हें पाहिलें म्हणजे मनाला खरोखरच असे वाटू लागतें की, आतां या पृथ्वीच्या पाठीवर नवी अशी कोणतीच गोष्ट व्हावयाची उरलेली नाही.

रोमन वर्चस्वाच्या काळास आरंभ.—ख्रि. पू. तिसऱ्या शतकांत अलेक्झांड्रियन काळांतील शास्त्रीय ज्ञान अगदी शिखरास जाऊन पोहोचलें होतें, हें आतांपर्यंत आपण पाहिलें. ख्रि. पू. दुसऱ्या शतकांत सुद्धा हिप्पार्कससारखा पहिल्या प्रतीचा संशोधक निर्माण झाला होता. परंतु हिप्पार्कसला अलेक्झांड्रियन काळांतील शास्त्रज्ञ म्हणणें केवळ औपचारिकच आहे. तिसऱ्या शतकानंतरच्या कांहीं पिढ्यांत नाइल नदीच्या मुखाजवळ असलेलें राजधानीचें शहर (अलेक्झांड्रिया) शास्त्रीय ज्ञान व तत्त्वज्ञान या दोहोंचें केंद्रस्थान म्हणून गणलें जात होतें; व टॉलेमी राजांचें राज्य दिसावयाला तरी पूर्वकालाप्रमाणेच भरभराटीत असून त्यांच्या राजधानीतल्या सुप्रसिद्ध संग्रहालयांत व ग्रंथालयांत बऱ्या प्रतीचे वैयाकरण व टीकाकार सरस्वतीच्या उपासनेला वाहून घेतलेले दृष्टीस पडत असत. तथापि, जगाच्या इतिहासाचें स्वरूप या दुसऱ्या शतकांत झपाट्याने बदलत चाललें होतें. ग्रीस देश कांहीं थोडा काळ आपलें राजकीय वर्चस्व गाजवून आतां मागे पडत चालला होता. आणि पश्चिमेकडील रोम शहरांतले चलाख डोक्याचे लोक सर्व ठिकाणी आपली सत्ता प्रस्थापित करीत चालले होते. न्होडस येथील हिप्पार्कस आपल्या तारुण्यावस्थेत असतांनाच ग्रीस देशांतलें शेवटलें भूकम ठाणें जें कॉरिंथ शहर, त्याचा सुद्धा रोमन लोकांच्या सामर्थ्यामुळें पाडाव झाला; आणि टॉलेमी राजांचें राज्य नांवाला जरी स्वतंत्र होतें तरी तेंहि हळूहळू रोमन लोकांच्या अंमलाखाली जाण्यास सुरुवात झाली होती.

रोमन काळांतील नवविचारप्रसूतीचा अभाव.—राजकीय वातावरणांत चालू असलेल्या या फेरबदलाचा ग्रीक लोकांच्या मनोव्यापारामध्ये स्थिरतेवर घडवून आणण्याच्या कामी कितपत परिणाम झाला या प्रश्नाच्या उत्तरासंबंधानें विद्वानांमध्ये मतभेद होणें साहजिकच आहे. तथापि, कोणत्या कारणानें कां म्हणाना, पण तिकडे रोमन लोक जगजेते म्हणून वैभवास चढू लागतांच इकडे अलेक्झांड्रियाचें संशोधक व कल्पक बुद्धीचें केंद्र म्हणून जें महत्त्व होतें तें कमी कमी होत चाललें, ही वस्तु-

स्थिति मात्र कोणाला नाकबूल करतां येत नाही. या रोमन वर्चस्वाच्या काळांत कांहीं नांवाजण्यासारखे विद्वान होऊन गेले, नाही असें नाही; पण एकंदरीने हा काळ नवविचार-प्रसवपरिप्लुत नव्हता; केवळ शास्त्रीय ज्ञानांतील प्रगतीची पूर्वसृष्टि करून देणारा होता, असें म्हणणें भाग पडत आहे. या काळांतल्या विद्वानांनी मागील पिढ्यांतल्या विद्वानांचे शास्त्रीय शोध एकत्र करून ठेवण्याचें कामच बहुतेक केलें. नवेनवे अपूर्व असे शोध त्यांनी स्वतःच्या कल्पक बुद्धीने फारसे लावले नाहीत. सर्व पृथ्वीच्या आकाराचें मापन करणारा मोठा कल्पक विद्वान जो एराटोस्थिनीझ त्याच्या मागून स्ट्रॅबो या नांवाचा विद्वान प्रसिद्धीस आला; परंतु त्यानें दीर्घ परिश्रमानें अनेक विषयांसंबंधाची पूर्वी अस्तित्वांत असलेली माहिती एकत्र करून ठेवण्याची कामगिरीच कायती केली, अगदी नवा असा एकहि शोध लावला नाही. ज्योतिषशास्त्रांतील सिद्धान्त सोडविण्याच्या नव्या नव्या रीती शोधून काढणारे पंडित भॅरिस्टार्कस व हिप्पार्कस यांच्या मागून टॉलेमी नांवाचा विद्वान ज्योतिषशास्त्रांत नांवारूपास आला; पण त्यानें वरील विद्वानांच्याच रीतींत भर घालून त्यांना पूर्णत्वास नेलें, आणि त्यांनी लावलेले निरनिराळे शोध व मिळविलेला माहिती सुव्यवस्थित रीतीनें लिहून एकत्र करून ठेविली, या काळांत तिकडे पश्चिमेकडे रोम शहर राजकीय वैभव अनुभवीत असूनहि तेथें विद्याकलांची अभिवृद्धि फारशी झाली नाही. रोम शहर बौद्धिक व्यवसायाचें केंद्रस्थान असें कधीच बनलें नाही. रोमन लोकांची बुद्धिमत्ता उच्च दर्जाची होती, पण तिचें स्वरूप सर्वस्वी राजकीय होतें. रोमच्या इतिहासांत सुप्रसिद्ध असलेल्या ऑगस्टन युगांत सुद्धा कवि व इतिहासकार असे थोडेकेच झाले, आणि मोठ्या योग्यतेचा तत्त्ववेत्ता किंवा मोठा कल्पक शास्त्रीय संशोधक असा तर एकहि झाला नाही. सिसिरो, ल्यूथियन, सेनिका, मार्केस ऑरील-अस यांना पाहिजे तर तत्त्ववेत्ते म्हणावे; पण त्यांनी आपल्या ग्रंथांत पूर्वी होऊन गेलेल्या ग्रीक तत्त्ववेत्त्यांचे विचारच प्रतिबिंबित केलेले आहेत असें कबूल करावे लागेल, रोम येथील शास्त्रीय ज्ञानासंबंधाच्या एकंदर इतिहासांत प्रामुख्याने झळकणारा जगप्रसिद्ध विद्वान म्हणजे प्लिनी; पण त्याची योग्यता सुद्धा, दीर्घ प्रयत्नांनीं हर एक विषयाची माहिती मिळवून ती एकत्र करून ठेवणारा रोमन लोकांतील एक ज्ञानकोशकार याहून अधिक नाही. कारण त्यानें सुद्धा शास्त्रीय ज्ञानांत नव्या अशा एकाहि शोधाची भर घातलेली नाही.

तेव्हां एकंदरीने पाहतां या रोमन वर्चस्वाच्या काळांतील शास्त्रीय ज्ञानाच्या प्रगतीचा इतिहास देण्याचें काम अगदी थोडक्यांत आटपणारें आहे. शास्त्रेतिहासांत हेलेनिस्टिक या नांवानें जो काळ प्रसिद्ध आहे, त्याच काळांत शास्त्रीय ज्ञानाच्या प्रगतीप्रतिपक्ष ग्रीक लोकांच्या प्रयत्नांची कमाल मर्यादा दिसून येते. त्याच वेळी प्राचीन काळांतील

शास्त्रीयज्ञान शिखरास पोहोचलेले दिसते. प्रस्तुत प्रकरणांतला रोमन वर्चस्वाचा काळ म्हणजे संक्रमणकाळाप्रमाणे आहे. हा काळ पूर्वीच्या काळांतील शास्त्रीय ज्ञानाच्या उच्च शिखरापासून पुढे येणाऱ्या मध्ययुगांतील शास्त्रीय अज्ञानासंबंधाच्या खोल, अंधारमय दरीपर्यंत नेऊन पोहोचविणाऱ्या पाश्चात्य अधःपातरूपी उताराच्या मध्यमार्गी असलेला लहानशा सपाट प्रदेशासारखा आहे. तथापि नुकत्याच उल्लेखिलेल्या ग्रंथकारांनी शास्त्रीय ज्ञानाच्या क्षेत्रांत जे प्रयत्न केले ते अगदीच उपेक्षणीय होते असे नाही; म्हणून येथे त्यांनी केलेल्या कामगिरीचे अधिक तपशीलवार विवेचन करणे प्राप्त आहे.

रोमन भूगोलशास्त्रज्ञ स्ट्रबो.—कालानुक्रमानुसार या काळांतला अगदी पहिला विद्वान स्ट्रबो हा होय. प्राचीन काळांतील अत्यंत सुप्रसिद्ध असा हा भूगोलशास्त्रज्ञ अमासा-यापॉटस येथे ख्रि० पू० ६३ च्या सुमारास जन्मला, आणि तो इ. स. २४ पर्यंत जिवंत होता, म्हणजे सीझर व ऑगस्टस यांच्या कारकीर्दीत इजिप्तच्या राज्याचा राजकीय दर्जा पूर्णपणे बदलून ते रोमच्या अमलाखाली गेले त्यावेळी स्ट्रबो हयात होता. स्ट्रबो हे नांव एका निराळ्या रूपांत हल्ली कायमचे लोकांच्या परिचयाचे होऊन बसले आहे पण त्याचे कारण अगदी निराळे व चमत्कारिक आहे. या भूगोलशास्त्रज्ञाला तिरकें पाहण्याची एक मोठी चमत्कारिक खोड होती; व तिजमुळेच या तिरळेपणाच्या खोडीला 'स्ट्राबिस्मस' असे नांव पडून तेच अलीकडील पाश्चात्य नैत्रवैद्यकाच्या ग्रंथांत रुढ होऊन राहिले आहे.

स्ट्रबोचा भूगोलग्रंथ.—तथापि स्ट्रबोच्या सुदैवाने त्याचे नांव आपणांस परिचित व्हावयास वर सांगितलेला त्याच्या तिरळेपणाचा ऐकीव पुरावाच केवळ कारण झालेला नाही. त्याचा विस्तृत माहितीने भरलेला भूगोलशास्त्रावरील ग्रंथ आज आपणांस संपूर्ण स्थितीत उपलब्ध आहे. हा उच्चदर्जाच्या प्राचीन ग्रंथांपैकी एक असून माहितीच्या दृष्टीने त्याची उपयुक्तता फार मोठी आहे. स्ट्रबोने या ग्रंथाखेरीज दुसरोहि अनेक ग्रंथ लिहिले असून त्यांतच ज्यांच्या विषयी आज परंपरागत माहिती उपलब्ध आहे त्या इतिहास ग्रंथांचा अंतर्भाव होतो, पण हे सर्व ग्रंथ नष्ट झाले आहेत. त्यांपैकी एकहि हल्ली उपलब्ध नाही. वर सांगितलेला भूवर्णनात्मक ग्रंथ अनेक दृष्टींनी नांवजण्यासारखा आहे. तो त्या काळांतील ग्रंथांचा एक उत्तम नमुनाच आहे; कारण त्यांत स्ट्रबोच्या पूर्वी होऊन गेलेल्या त्या विषयांतील विद्वानांनी परिश्रमपूर्वक मिळविलेल्या माहितीचे सविस्तर वर्णन दिलेले असून शिवाय ग्रंथकत्याने त्यावर जागोजाग स्वतः टीकाहि केलेली आहे. पण त्यांत भूगोलशास्त्र विषयासंबंधी नवीन अशा तत्वे मुळीच नाहीत. भूवर्णनासंबंधाने मात्र पुष्कळ नवी माहिती त्यांत दिलेली आहे. क्षेत्रफळ, अन्तर, अक्षांश व कटिबंध यांना धरून ठरविलेली निरनिराळ्या नगरादिकांची भूपृष्ठावरील स्थाने, आणि अशीच

अनेक प्रकारची इतर माहिती या ग्रंथांत आहे. त्या काळी या तपशीलवार दिलेल्या माहितीची उपयुक्तता पुष्कळ असेल यांत शंका नाही. परंतु अलीकडील पिढ्यांतील लोकांना मात्र या ग्रंथाचे ऐतिहासिक महत्त्वच काय ते उरले आहे. आपणाला आज, स्ट्रबोने त्याच्या पूर्वी होऊन गेलेल्या ग्रंथकारांवर केलेली टीका व समयानुसार मधून मधून दिलेली ऐतिहासिक व शास्त्रीय माहिती, एवढ्याच गोष्टी उपयोगाच्या आहेत. प्राचीन काळांतील ज्ञानप्रगतीच्या अगदी शेवटच्या कालविभागांत हा ग्रंथ लिहिलेला असल्यामुळे, आणि त्यांत प्राचीन काळांतील लोकांना भूगोलाविषयी असलेली सर्व माहिती थोडक्यांत दिलेली असल्यामुळे, ज्यांना शास्त्रीय विचारांच्या अभिवृद्धीचा ऐतिहासिक दृष्टीने अभ्यास करावयाचा आहे, अशा विद्वानांना हा ग्रंथ हल्लीहि फार उपयोगी पडण्यासारखा आहे.

स्ट्रबोने वर्णन केलेले भूगोलशास्त्राचे महत्त्व.—तत्कालीन व तत्पूर्वकालीन विद्वानांना भूगोलासंबंधी शास्त्रीय माहिती किती होती हे स्ट्रबोच्या ग्रंथांतील उतारे दिल्यानेच नीट समजण्यासारखे असल्यामुळे ते येथे देत आहोत.

तो म्हणतो:—एखाद्या विषयाचे शास्त्रीय पद्धतीने संशोधन करीत बसणे हे जर तत्त्ववेत्त्यांचे खरे कर्तव्य असेल तर प्रस्तुत ग्रंथांत ज्या विषयांचे विवेचन करावयाचे आहे त्या 'भूवर्णन' या विषयास बरेच उच्च स्थान देणे प्राप्त आहे. याला कारणे अनेक आहेत. एक तर ज्यांनी यापूर्वीच या विषयाचा व्यासंग सुरू केला ते सर्व मोठ्या योग्यतेचे विद्वान होते. होमर, मायलीझिआचा रहिवाशी आर्नेक्सिमंडर व हेर्कॉटिअस (एराटॉस्थिनीझच्या मते हा स्ट्रबोचाच गांवकरी होता) डिमॉक्रिटस, युडाॅक्सस, डायसीआर्क्स, एफोरस व इतर कित्येक व त्यांच्यानंतर झालेले एराटॉस्थिनीझ पोलिविअस व पॉसिडोनिअस; हे सर्व इसम मोठाले तत्त्ववेत्तेच होते. शिवाय या भूगोलविषयाचे ज्ञान मिळविण्याची लायकी, ज्या लोकांना मानवी व दैवी अशा दोन्ही प्रकारच्या गोष्टींचे ज्ञान आहे, त्या लोकांमध्येच असते. म्हणजे ही लायकी तत्त्ववेत्त्यांमध्येच असते. भूगोलज्ञानाचा उपयोग व्यापारधंदे वगैरे सामाजिक व्यवसायांमध्ये, व त्याचप्रमाणे राज्यकारभार वगैरे राजकीय गोष्टींमध्ये पुष्कळ होतोच; पण शिवाय या विषयाच्या अभ्ययनाने अन्तरिक्षांतील गोलांच्या व्यापारांचेहि आपणांस ज्ञान होतें. जमिनीवर व पाण्यांत वस्ती करून असणारे प्राणी, आणि पृथ्वीवरील निरनिराळ्या भागांत होणाऱ्या वनस्पती, फळे व इतर चमत्कारिक वस्तू या सर्वांचे ज्ञान आपणांस भूगोलविषयाच्या अभ्यासाने मिळते आणि हे सर्व ज्ञान मिळविण्याचा जो प्रयत्न करतो, त्याची मनुष्याच्या सुखदुःखासंबंधीचे महत्त्वाचे प्रश्न सोडविण्यावद्दल खरी खरी फळकळ दिसून येते.

स्ट्रेवोच्या ग्रंथांतील विषयांचे स्वरूप.—स्ट्रेवो पुढें म्हणतो की, होमर हाच पहिला मोठा भूगोलशास्त्रज्ञ होता, असें हिप्पार्कस इत्यादि अनेक विद्वानांप्रमाणेच माझेहि मत आहे. स्ट्रेवोनें त्या आद्यकवीच्या भौगोलिक ज्ञानाबद्दल वरेंच लिहिलेलें आहे; पण तें येथें सांगण्याची जरूरी नाही. एराटोस्थिनीझपासूनच्या ज्या ज्या भूगोलशास्त्रज्ञांविषयी त्यानें लिहिलें आहे, तेवढ्यांचा मात्र आपणांस येथें विचार कर्तव्य आहे. त्यांच्या संबंधानें लिहितांना कोणत्याहि प्रकारचा पक्षपात न करतां त्यानें सरळ बुद्धीनें केवळ सत्याकडे दृष्टि ठेविलेली दिसते. एराटोस्थिनीझचा त्यानें वारंवार उल्लेख केलेला आहे. तथापि, स्ट्रेवोचा हा ग्रंथ वाचीत असतां, मात्र असें स्पष्ट दिसून येतें की, स्ट्रेवो हा केवळ इतरांच्या ग्रंथांचें संशोधन करणारा होता. स्वतःच्या कल्पनेनें स्वतंत्र विचार करणारा नव्हता. तसेंच लांबी, रुंदी, आकार, असल्या किरकोळ गोष्टींकडेच त्यानें विशेष लक्ष पुरविलें असून, भूगोलशास्त्रांतील मोठाल्या गहन प्रश्नांचा कांहींच उद्‌घापोह केलेला नाही. स्वतःची चिकित्सक बुद्धि फारशी न चालवितां त्यानें त्या काळीं सर्वमान्य होऊन बसलेल्या सर्व गोष्टी आपल्या ग्रंथांत ग्राह्य म्हणून दिल्या आहेत.

पृथ्वीचा वाटोळेपणा व त्याचीं कारणें.—तो म्हणतो “पृथ्वीच्या आकारासंबंधानें इतर लेखकांनीं लिहून ठेविलेलें आहे, व त्याच गोष्टी वरोवर म्हणून ग्राह्य धरलेल्या आहेत. पृथ्वीचा आकार वाटोळा आहे, तिचा पृष्ठभागहि वाटोळा आहे, तसेंच आकाशांतील सर्व गोल पृथ्वीच्या मध्यभागाकडे ओढले जात असतात व ते तिच्या भोंवतीं फिरत असतात, ही गोष्ट प्रत्यक्ष नजरेला दिसत असल्यामुळे साधारण मनुष्यालाहि सहज पटण्यासारखी आहे. पृथ्वी वाटोळी आहे, हें समुद्रावर प्रवास करणाऱ्या लोकांच्या तावडतोव प्रत्ययास येतें. कारण, वऱ्याच अंतरावर असलेले दिवे जहाजावरील लोकांना प्रथम दिसत नाहींत, पण जवळ जवळ गेलें म्हणजे ते दिसूं लागतात. जहाजावरील उंच जागीं चढून बघूं लागतांच प्रथम अदृश्य असलेले दूरदूरचे पदार्थहि दृग्गोचर होऊं लागतात. ही कल्पना तर होमरच्याहि एका वाक्यांत व्यक्त झालेली आहे. तसेंच किनाऱ्याकडे जातांना प्रथम ठेंगणे दिसणारे पदार्थ जवळ गेल्यावर उंच उंच होत जातात. अंतरिक्षांतील गोल पृथ्वीभोंवतीं फिरत असतात ही गोष्ट रोज डोळ्यांना दिसणारीच आहे. व पृथ्वीची खोली अनंत असती तर ही गोळाची नित्य प्रदक्षिणा अशक्य झाली असती, हें थोडासा विचार करतांच कोणाच्याहि सहज ध्यानांत येण्यासारखें आहे.

पृथ्वीचा परिघ.—पृथ्वीच्या आकारासंबंधाच्या प्रश्नाचा उद्‌घापोह एराटोस्थिनीझनें वराच सविस्तर केला आहे, याबद्दल स्ट्रेवोनें एका ठिकाणी त्यावर टीका करून या सुद्‌घावर इतका पाल्हाळ लावीत बसण्याचें कारण नव्हतें असें म्हटलें आहे. अर्थात् मार्गाल ६०० वर्षांच्या अवधीत

प्रांक्त विद्वानांचें पृथ्वीच्या वाटोळेपणाबद्दल ठाम मत झालेलें दिसतें. असें असूनहि पुढील काळांत पौरस्त्य लोकांच्या मतांचा परिणाम होऊन पाश्चात्य देशांत सुद्धां पृथ्वी गोल नसून सपाट आहे असें चुकीचें मत प्रसृत झालें. पृथ्वीचा आकार एराटोस्थिनीझनें ठरविला होता तोच स्ट्रेवोनें दिला असून त्यानंतरच्या कांहीं विद्वानांचा आकारासंबंधाचा आंकडाहि त्यानें दिला आहे. पॉसिडेनियसनें पृथ्वीचा परिघ १८० हजार स्टेडिआ असल्याचें ठरविलें होतें. हा हिशोब त्यानें न्होडस येथील दक्षिणेकडच्या अन्तरिक्षावर दिसणाऱ्या एका ताऱ्याची उंची मोजून, तिची अलेक्झांड्रियातून दिसणाऱ्या त्या ताऱ्याच्या उंचीशी तुलना करून केला आहे. पृथ्वीच्या आकारासंबंधानें हेच आंकडे पुढें मध्ययुगांतील वऱ्याच काळापर्यंतहि युरोपांत प्रचलित होते.

पृथ्वीवरील स्थलभाग.—स्ट्रेवो हा खरा ज्योतिषशास्त्रज्ञ नसून भूगोल व इतिहास या विषयांवरील खरोखर केवळ लेखकच असल्यामुळे, त्यानें आपल्या ग्रंथांत भूगोलाच्या सर्व भागांसंबंधानें विचार न करतां फक्त त्या वेळीं ज्ञात असलेल्या—विशेषतः मनुष्यसमाजानें व्यापून टाकलेल्या—भूभागांसंबंधानेंच माहिती दिलेली आहे. हा वस्ती असलेला भाग म्हणजे एक मोठें बेट आहे असें तो निश्चयात्मक म्हणतो. “कारण, मनुष्य कोणत्याहि दिशेनें लांब प्रवास करीत गेला तरी शेवटीं त्याला समुद्रच आढळतो.” कोणीहि तत्कालीन समुद्रप्रवाशांनीं पृथ्वीप्रदक्षिणा केलेली नव्हती हें तर खरेंच, पण दूरदूरचीं जलपर्यटनें करणारांलाहि मध्यें भूखंड आडवें आल्याचा अनुभव नव्हता. शिवाय अतलांतिक महासागराचे दोन भाग असून त्यांच्यामध्ये एक संयोगीभूमि आहे, असें जें कित्येकांचें मत होतें तेंहि स्ट्रेवोला मान्य नव्हतें. ग्रेटोनें मिसरदेशीय पुरोहितांच्या आधारावर सोलोननें वर्णिलेल्या अँटलॅटॉस बेटाच्या दंतकथेंत कांहीं तरी सत्याचा अंश आहे असें ग्रेटोप्रमाणें स्ट्रेवोलाहि वाटत होतें; “परंतु एके काळीं अस्तित्वांत असलेलें हें बेट आतां नाहींस झालें आहे,” असें त्याचें मत होतें.

सारांश स्पेनपासून निघून जलमार्गानें पृथ्वीप्रदक्षिणा करून हिंदुस्थानला जाऊन पोहोचणें शक्य आहे, याबद्दल स्ट्रेवोला मुळीच संशय नव्हता. त्या काळीं हें अनुमान इतकें वस्तुस्थितिनिदर्शक वाटत असे की, कोलेंबसच्या शोधाचें इसवी सनाच्या पंधराव्या शतकांत जेवढें कौतुक झालें तेवढें पहिल्या शतकांत झालें नसतें. पृथ्वीची प्रदक्षिणा त्या काळीं झाली नाही त्याचें कारण पृथ्वीच्या वाटोळेपणाबद्दल संशय हें नसून समुद्रावरील प्रवासांतला धोका हेंच होतें.

मानवाधिष्ठित पृथ्वीचा आकार.—मनुष्यवस्ती असलेला पृथ्वीचा भाग हा एक बेट आहे, या ठाम समजुतीप्रमाणें दुसरी एक अशी ठाम समजूत होती की, या बेटाचा आकार लष्करी शिपायाच्या कोटासारखा आहे. दुसऱ्या एका ठिकाणीं असें मत आढळतें की, पृथ्वीची

लांबी तिच्या हंदीच्या दुपटीहून अधिक आहे. या वर्णनाशी वरील कोऱ्याची उपमा चांगलीशी जुळत नाही. आणखी एका ठिकाणी असे लिहिलेले आहे की, पृथ्वीच्या भूमध्यरेषेनजीक व उत्तरेकडे शीत कटिबंधांत मनुष्याला राहणे शक्य नाही. प्राचीन काळांतील सर्व सुसंस्कृत समाजाची वस्ती भूमध्यसमुद्राभोंवतालच्या भूप्रदेशांत आणि त्याच अक्षांशावरील पूर्व दिशेकडील भागावरच कायती असल्यामुळे भूगोलशास्त्रज्ञांनी मानवाधिष्ठित पृथ्वीचा आकार त्या वेळच्या नकाशांतून यवासारखा दाखविलेला आहे; आणि मनुष्याची वस्ती असलेल्या भूप्रदेशासंबंधाची हीच कल्पना अँक्वसगोरसपासून स्ट्रॅबोपर्यंतच्या सर्व विद्वानांना मान्य होती असे दिसते.

पृथ्वीचे कटिबंध.—स्ट्रॅबोने कटिबंधासंबंधाने पुष्कळ माहिती आपल्या ग्रंथांत दिलेली आहे. थेलीझ [थेल्स], पायथॅगोरस यांनीहि पृथ्वीचे हवामानानुसार निरनिराळे विभाग ठरविले होते असे म्हणतात. कटिबंध पांच आहेत असे स्ट्रॅबोने सांगितले असून पोलिबिअसने सहा कटिबंध मानल्याबद्दल त्याने पोलिबिअसवर टीका केली आहे. स्ट्रॅबोचे पांच कटिबंधांचे वर्णन असे आहे. पहिला वस्ती करण्यास अयोग्य असलेला उष्ण कटिबंध भूमध्यरेषेच्या प्रदेशांत आहे; दुसरा व तिसरा हे उष्णकटिबंधाच्या पलीकडे अयनवृत्तापर्यंत दोन वाजुंतां प्रत्येकी एक एक असे आहेत. व त्यांच्या पलीकडे आर्क्टिक प्रदेशापर्यंत पसरलेले दोन 'समशीतोष्ण' कटिबंध आहेत. भूगोलाचे हे असे कटिबंध कधी व कसे पडले याबद्दल शास्त्रज्ञांमध्ये त्या काळी वराच मतभेद होता. परंतु उत्तरेकडील समशीतोष्ण कटिबंध हाच भूगोलकार ज्याचे वर्णन करतो तो मनुष्याधिष्ठित पृथ्वीचा भाग आहे, याबद्दल सर्वांचे एकमत होते. दक्षिणेकडील 'समशीतोष्ण' कटिबंध वस्ती करण्यास योग्य आहे, असे कित्येक ह्मणत; पण ह्याबद्दलचे मत निश्चित ठरलेले नव्हते. या निरनिराळ्या मतांना प्रत्यक्ष पुरावा कोणाजवळ नसल्यामुळे स्ट्रॅबोसारख्या लेखकांनी त्याबद्दल ठाम मते आपल्या ग्रंथांत दिलेली नाहीत, यांत आश्चर्य नाही. स्ट्रॅबोच्या लेखनांतील अनिश्चितता पुढील उताऱ्यावरून निदर्शनास येईल.

“पृथ्वीचे एकंदर पांच कटिबंध आहेत असे मानतात. (१) पृथ्वीच्या भोंवताली एक भूमध्यरेषेचे वर्तुळ आहे; (२) त्याला समांतर असे दुसरे एक वर्तुळ असून त्याने उत्तरगोलावर्ती शीतकटिबंधाची मर्यादा निश्चित केलेली आहे; (३) आणखी एक वर्तुळ आहे. ते दोन ध्रुवांमधून जाते व वर सांगितलेल्या दोन वर्तुळांना ते काटकोनांत छेदिते. उत्तरगोलाभोव दोन भाग आहेत; भूमध्यरेषा व ध्रुवांमधून जाणारे वर्तुळ या त्याच्या मर्यादा आहेत. यांपैकी एक भाग समुद्राने वेष्टिलेला असून बेट आहे. तथापि हे बेट नाही असे कोणास वाटत असले; तरी त्या योगाने भूवर्णनशास्त्राच्या

अभ्यासकास कांहीं अडचण येत नाही. कारण, भूगोलशास्त्रज्ञांना मनुष्यांची वस्ती असलेल्या व मनुष्याला जात असलेल्या प्रदेशांचेच कायते वर्णन करावयाचे असते.”

अक्षांशविषयक ज्ञान.—निरनिराळ्या भूभागांचे संशोधन करण्याचे त्या काळी प्रयत्न झाले. ते व त्यांसंबंधाने स्ट्रॅबोने जी टीका केली आहे ती येथे देण्याचे कारण नाही. युडॉक्सस नांवाच्या एका प्रवाशाने अतलांतिक महासागरांत व पिथिअस नांवाच्या इसमाने उत्तरेकडे दूरवर प्रवास केलेला होता. या पिथिअसनेच मासेल्स व बिझॅन्डिअम् या दोन्ही शहरांत जाऊन तेथे शंकूची छाया सारख्याच लांबीची पडते असे आढळल्यामुळे ती दोन्ही शहरे एकाच अक्षांशावर आहेत असे ठरविले होते. निरनिराळ्या अक्षांशांच्या मर्यादा ठरविण्याची विनचूक रीत त्या काळच्या लोकांना माहीत होती, हे यावरून स्पष्ट दिसते. रीत बरोबर असल्यावर उत्तरे एखादे वेळी चुकीची आल्यास त्याबद्दल प्राचीनांस फारसा दोष देण्याचे कारण नाही. म्हणून निरनिराळ्या स्थळांतील अन्तरासंबंधाने चुकीची उत्तरे काढलेल्या विद्वानांवर स्ट्रॅबोने टीका केली आहे, तिकडेहि आपण दुर्लक्ष करूं. आतां ही स्ट्रॅबोसंबंधाची माहिती पुरी करण्यापूर्वी त्याने व तत्कालीन इतर विद्वानांनी मान्य केलेले तीन प्रमुख सिद्धान्त येथे सांगतां. स्ट्रॅबो म्हणतो, “ (१) पृथ्वी व अंतरिक्ष ही गोलाकार आहेत, (२) ज्यांना वजन आहे असे सर्व पदार्थ तिच्या मध्यबिंदूकडे ओढले जात असतात. (३) ती गोलाकार असल्यामुळे आणि तिचा व अंतरिक्षाचा मध्य एकच असल्यामुळे ती अचल आहे; व तिच्याप्रमाणेच पृथ्वी व अंतरिक्ष यांच्यांमधून जाणारा आंसहि अचल आहे. पृथ्वी आणि हा आंस यांच्याभोंवती पूर्वकडून पश्चिमेकडे अंतरिक्ष फिरत असते. अचल असलेले तारेहि अंतरिक्षाबरोबर तितक्याच वेगाने पृथ्वीभोंवती फिरत असतात. भूमध्यरेषा, अनयवृत्तरेषा व 'आर्क्टिक' रेषा यांना समांतर असलेल्या वर्तुळाकार मार्गांनी हे तारे पृथ्वीभोंवती फिरतात. ग्रह सूर्य व चंद्र हे मात्र राशीचक्रांतील वर्तुळाकार मार्गांनी जातात.”

या वर्णनांत बरोबर व चुकीच्या विधानांचे मजेदार मिश्रण पहावयास मिळते. पृथ्वी गोलाकार आहे हे पायथॅगोरियन पंथांतील मत त्या काळी सर्वांच्या पवित्र्याचे झालेले होते; परंतु पृथ्वीच फिरत असते, या आरिस्टार्कसच्या मताचे मात्र सर्वस्वी विस्मरण झाल्यासारखे दिसते. स्ट्रॅबोच्या ग्रंथांत अधपासून इतिपर्यंत त्याचा कोठे उल्लेखहि आलेला नाही. या काळांतल्या इतर लेखकांनीहि त्या मताची संभावना याहून अधिक केलेली दिसत नाही.

रोमन पंडित प्लिनी व त्याचा सृष्टिविज्ञानावरील ग्रंथ.—अलेक्झांड्रियामध्ये राहून स्ट्रॅबो आपल्या भूगोलवर्णन या विषयाचे परिशीलन ज्या वेळी करीत होता, त्याच सुमारास एक तरुण इसम रोम शहरी आला. प्राचीन काळांतील

सर्व लॅटिन ग्रंथकारांपेक्षा या इसमाचें नांव शास्त्रीय ज्ञानाच्या इतिहासांत अधिक सुप्रसिद्ध होऊन रहावें, अशी भवितव्यता होती. याचें नांव झिनिअस सिकंडस. याचा याच नांवाचा एक पुतण्या सुप्रसिद्ध लेखक होता; व दोघांच्या नांवांचा घोटाळा होऊं नये म्हणून याला थोरला झिनी या नांवानें संबोधण्याचा प्रघात पडलेला आहे. थोरल्या झिनीच्या तत्कालीन प्रसिद्धीसंबंधानें अशी एक गोष्ट सांगतात कीं, एकदां सुप्रसिद्ध रोमन इतिहासकार लिव्ही हा रोम शहरांतील सभागृहाजवळ दूरच्या स्पेन देशांतल्या एका रहिवाशाजवळ सहज बोलत उभा असतांना त्याला म्हणाला, “तुम्हीं आपल्या देशांतहि माझ्या ग्रंथासंबंधानें ऐकलें असलें पाहिजे खास.” त्यावर त्या परकी इसमानें उत्तर दिलें, “असें असेल तर तुमचें नांव लिव्ही किंवा झिनी असलें पाहिजे.” तात्पर्य झिनीचें नांव त्याच्या हयातीतच रोमन साम्राज्यातील दूरदूरच्या लोकांनां देखील ठाऊक झालेलें होतें.

झिनीचें सृष्टिविज्ञान.—पुढें मध्ययुगांतलें ग्रंथ पाहिल्यास त्यावरून असें दिसून येतें कीं, झिनीच्या मरणोत्तरहि शतकानुशतकें त्याची कीर्ति यत्किंचित् कमी झाली नव्हती. छापण्याची युक्ति निघण्यापूर्वीं ग्रंथाच्या हस्तलिखित प्रती तयार करण्यास फार श्रम पडत असत; पण तितके परिश्रम करून प्राचीन काळांतील ज्या मोठमोठ्या ग्रंथांच्या साद्यंत प्रती करून ठेविलेल्या आपणांस आज उपलब्ध आहेत असे ग्रंथ अगदीं थोडे आहेत; व त्यांपैकींच झिनीचा सृष्टिविज्ञान (नॅचरल हिस्ट्री) नांवाचा ग्रंथ हा एक आहे. झिनीचा हा ग्रंथ खरोखरच नांवाजण्यासारखा आहे. तत्कालीन ग्रंथांचा हा उत्कृष्ट नमुना आहे. हें सर्व खरें असलें, तरी या ग्रंथकर्त्याची योग्यता दीर्घायोगी संग्राहकापेक्षां अधिक नाहीं. झिनी स्वतंत्र बुद्धीचा कल्पक लेखक असल्याचें त्याच्या ग्रंथावरून दिसून येत नाहीं. वैयक्तिक मानवी परिश्रमाचें स्मारक या दृष्टीनें याच्या ग्रंथाच्या तोडीचा दुसरा ग्रंथ क्वचितच आढळेल; झिनीचें बहुतेक आयुष्य लष्करी शिपाई या नात्यानें रोमन साम्राज्याकरितां लढाया मारण्यांत गेलें होतें ही गोष्ट लक्षांत घेतली, म्हणजे तर झिनीचा हा ग्रंथ अधिकच कौतुकास्पद वाटतो. झिनीनें हा ग्रंथ रोजच्या झोपेच्या आवश्यक तासांपैकी कांहीं काळ नियमितपणें लष्करी छावणींतल्या दिव्यांशीं लिहीत वसून तयार केलेला आहे. असें असून त्याच्या ग्रंथांत वाहेरच्या सुमारे चार हजार ग्रंथांतील उतारे व उल्लेख आलेले आढळतात. या उल्लिखित ग्रंथांपैकीं बहुतेक आज नष्ट झालेले असून झिनीच्या ग्रंथामुळेच त्यांचें तत्कालीन अस्तित्व आपणांस विदित होतें. संशोधन करण्याची त्याची आवड इतकी तीव्र होती कीं, हर्क्युलेनिअम व पॉम्पीयी हीं दोन शहरें व्हेसुव्हियस या ज्वालामुखीच्या ज्या स्फोटांमुळे बेचिराख झालीं, त्याचें स्वरूप आपल्या प्रत्यक्ष नगरेनें

अवलोकन करतां यावें म्हणून ज्वालामुखीच्या तोंडानजीक जाण्याचा झिनी प्रयत्न करीत असतां प्राणास मुकला.

झिनीच्या ग्रंथाची योग्यता.—झिनीचे आवडते विषय वनस्पतिशास्त्र व प्राणिशास्त्र हे होते, आणि या विषयांची प्रत्यक्ष माहिती मिळविण्याची भरपूर संधि त्याला शिपाईगिरीची नोकरी करीत असतां लष्कराबरोबर अनेक देशांत फिरावें लागल्यामुळे मिळाली हें उघड आहे. परंतु स्वतः प्रत्यक्ष अवलोकनानें मिळविलेली माहिती व इतरांच्या ग्रंथांतून घेतलेली माहिती त्यानें आपल्या ग्रंथांत अशा मिसळून दिली आहे कीं, त्यांची निवड करणें फार कठिण आहे. आणि अशी निवड करण्याची फारशी जरूरीहि नाहीं; कारण ग्रंथावलोकनानें मिळविलेली किंवा प्रत्यक्ष सृष्ट्यवलोकनानें मिळविलेली कोणत्याहि प्रकारची माहिती तो देत असे. सर्वत्र त्याची दृष्टि फक्त संग्राहक असे. त्याच्या एकंदर ग्रंथावरून तो तात्विक बुद्धीचा चिकित्सक, किंवा सिद्धान्तकार, किंवा शास्त्रीय ज्ञानक्षेत्रांतील नवमार्गदर्शक असल्याचें कोंठेंच दिसत नाहीं. नव्या नव्या स्वतंत्र कल्पनांनीं भरलेल्या अशा शास्त्रेतिहासांतील एका प्रगतिप्रचुर महायुगाच्या अखेरीच्या काळांत तो जन्मास आलेला होता. शास्त्रेतिहासांत नवसिद्धान्तशून्य असे कित्येक काळ आढळतात, अशा काळांत असंख्य शोधक केवळ निरनिराळ्या प्रकारची माहिती जमा करण्याचें म्हणजे तत्त्वविचारपरिप्लुत असे ग्रंथ लिहीण्याची साधनसामुग्री संग्रहित करण्याचें काम करीत असतात. अशा माहितीचा उपयोग करून एखादा ज्ञानकोशहि सहज तयार करतां येण्यासारखा असतो. अशा प्रकारच्या काळांत झिनी जन्मलेला होता; व त्याचा सृष्टिविज्ञान (नॅचरल हिस्ट्री) हा ग्रंथ म्हणजे एक ज्ञानकोशच आहे. त्यामध्ये तत्कालीन ज्ञानाच्या प्रत्येक शाखेसंबंधाची माहिती विपुल पण विस्कळित रीतीनें आणि कोणत्याहि प्रकारची टीका किंवा चिकित्सा न करतां दिलेली आहे. या ग्रंथांत वनस्पती व प्राणी यांसंबंधाची माहितीच विशेष आहे; आणि ग्रंथकर्त्यानें जर थोडी फार स्वतःची चिकित्सक बुद्धि वापरली असती, तर या ग्रंथाची योग्यता पुष्कळच अधिक वाढली असती. पण वस्तुस्थिति अशी आहे कीं, स्वतःचें एकहि मत न देतां ‘अमका असें म्हणतो,’ “तमका तसें म्हणतो” असा प्रत्येक ठिकाणीं प्रस्ताव करून त्यानें अधाशाप्रमाणें हार्तां पडला तो तो ग्रंथ वाचून त्यांत जें जें महत्त्वाचें आढळलें त्या सर्वांचे उतारे आपल्या ग्रंथांत दिलेले आहेत. असल्या त्याच्या या ग्रंथांत काय काय आहे त्याची पूर्ण कल्पना पुढील एका उताऱ्यावरूनच होण्यासारखी आहे. तो म्हणतो “एके ठिकाणीं असें नकीं सांगितलेलें आहे कीं, सी-स्टार (समुद्र-तारा) नांवाचा जो मासा असतो, त्याच्या अंगाला कोल्ह्याचें रक्त चोपडून तो दरवाजाला तांब्याच्या खिळ्यानें ठोकून बसवून ठेवल्यास त्या घराला घातक जादूटोण्याची किंवा दुसऱ्या कोणत्याहि अनिष्ट गोष्टीची बाधा होत नाहीं.” अशा तऱ्हेची

व्यावहारिक उपयोगाची सविस्तर माहिती ज्या ग्रंथांत दिलेली आहे त्याचा लोकांमध्ये फार मोठ्या प्रमाणांत प्रसार व्हावा ही गोष्ट साहजिक आहे. इतकंच काय, पण आपल्या हल्लींच्या सुधारलेल्या काळांत सुद्धा सृष्टिविज्ञान या विषयावरील ग्रंथांत वर दिलेल्या नमुन्याची लोकांताल वेडगळ व भोळ्या धर्म-समजुतीसंबंधाची माहिती दिल्यास तशा ग्रंथाचा आजही खूप पुष्कळ अधिक होईल. काळें मांजर आडवें गेलें म्हणजे तो शुभशकून असतो, असें मानणारा मनुष्य आजही वरील प्रकारची माहिती असलेला ग्रंथ हटकून विकत घेईल. तात्पर्य हिनीच्या सुप्रसिद्ध ग्रंथाची लोकप्रियता वाढण्याला त्यांतील खऱ्या उपयुक्त माहितीप्रमाणें वरील प्रकारची वेडगळपणाची माहितीहि पुष्कळ अंशीं कारणीभूत झालेली आहे. असो. तें कांहींहि असलें तरी रोम येथील हा सुप्रसिद्ध शास्त्रज्ञ लोक-प्रिय लेखक होता. प्रत्यक्ष प्रयोग करून नवे नवे शोध लावणारा शास्त्रज्ञ नव्हता हें उघड आहे. शास्त्रीयज्ञानाचा प्रसार कसा कसा होत गेला याचा इतिहास सांगणाराला हिनीचा ग्रंथ महत्त्वाचा आहे; पण शास्त्रीय विषयांचीं तत्वे याविषयी ज्याला इतिहास सांगायचा आहे त्यानें या ग्रंथाकडे बहुतेक दुर्लक्ष केलें तरी चालण्यासारखें आहे.

ग्रीकोरोमन काळांतील शास्त्रीय ज्ञानाचें पर्यालोचन.—इतिहास हा एक अखंड वाहणारा प्रवाह आहे, हा आधुनिक इतिहासकारांचा एक आवडता सिद्धान्त होऊन बसला आहे. या त्यांच्या सिद्धान्ताला आधारहि भरपूर आहे. इतिहासरूपी कालौघाला मध्येंमध्ये नजरेंत भरण्यासारखे बंधारे घातलेले दिसतात, पण तो मानवी बुद्धीच्या पृथक्करण-प्रियतेचा पुरावा आहे, तें निसर्गाचें कार्य नव्हे. इतिहासरूपी प्रवाहाचा ओघ नेहमी बदलत असतो ही गोष्ट नाकवूल करणें मुख्यपणाचें आहे. कित्येक वेळां हा प्रवाह खूप जोरानें वाहत असलेला दिसतो; कित्येक वेळां तो खूप रुंद आणि दिसा. वयाला स्थिर दिसतो; व कित्येक वेळां इतिहासांत इतक्या भयंकर आकास्मिक घडामोडी दिसून येतात कीं, त्यावरून भयंकर राक्षसी धवधव्यांची आठवण होते. जोराचे प्रवाह आणि भोंवरें, विस्तृत आणि शांतगंभीर संगमस्थानें, आणि भयंकर खळखळट करणारे धवधवे ह्यां निरनिराळीं स्वरूपे एका प्रवाहाचींच होत; परंतु यांपैकीं प्रत्येक स्वरूप दुसऱ्या स्वरूपाहून इतकें स्पष्टपणें भिन्न असतें कीं त्यांची वर्गवारी करून त्यांना पृथक् नांवें देणें भाग पडतें.

हीच गोष्ट इतिहासाच्या ओघालाहि लागू आहे. हा ओघ अखंड असतो हें जरी ठाम असलें तरी, त्यांत कालविभाग पाडणें भाग पडतें. असे भाग पाडतांना विशिष्ट सन विशिष्ट फेरबदलाचे निदर्शक, असें पूर्वीचे इतिहासकार मानीत असत. तसें करणें रास्त होणार नाहीं. उदाहरणार्थ रोमन साम्राज्याचा इ. स. ४७६ मध्ये एका झटक्यासरसा अंत झाला असें मानणें अयुक्तिक होईल. तथापि रोमन काळाच्या अखेर इतिहासाच्या ओघांत बराच मोठा फेरबदल

झाला हें म्हणणें प्रत्येक इतिहासाभ्यासकाला पटण्यासारखेंच आहे.

येत्सपासून गॅलेनपर्यंतचा काल सुमारे आठ शतकांचा म्हणजे अजमासें तीस पिढ्यांचा आहे. या सर्व काळांत थोर विद्वान् शास्त्रज्ञ निपजला नाहीं अशी एकहि पिढी गेली नाहीं. परंतु या कालविभागाशीं त्याच्याच पुढील आठ शतकांच्या कालविभागाची तुलना करून पाहिल्यास असे आढळून येतें कीं, त्या पुढील एकंदर तीस पिढ्यांमध्ये एक-सुद्धा पहिल्या प्रतीचा शास्त्रज्ञ जन्माला आला नाहीं. तेव्हां बौद्धिक उलाढालीचीं प्रथम आठशें वर्षे बौद्धिक वैभव उपभोगिणाऱ्या प्रथम तीस पिढ्या, व नंतर त्यांच्या मागून बौद्धिक प्रगतिशून्य अशीं आठशें वर्षे किंवा सामान्य बुद्धीच्या तीस पिढ्या; अशा तऱ्हेचा हा देखावा उरून पाहणाराला दिसतो. अर्थात् तत्कालीन प्रेक्ष-काला हा देखावा अगदीं निराळ्या प्रकारचा वाटला असला पाहिजे; परंतु कोणत्याहि देखाव्याची यथायोग्य कल्पना घेण्यास तो उरूनच पाहावा लागतो, असा यथादर्शनशास्त्राचा नियम आहे. म्हणून इतक्या दूरच्या काळांतल्या आपणाला पूर्वग्रहशून्य दृष्टीनें गतकालाचे अवलोकन करतां असे निर्विवाद दिसून येतें कीं, ज्या वेळीं उत्तरयूरोपमधील रानटी टोळ्या ग्रीस व इटालीवर टोळधाडीप्रमाणें पसरूं लागल्या त्या सुमारास इतिहासांतलें एक महत्त्वाचें युग संपून नव्यास आरंभ झाला. त्या सुमारास ज्याला इतिहासकार प्राचीन काळ झणून संवोधितात त्या काळांतील प्रगतीची परिसमाप्ति झाली असें म्हटल्यावांचून राहावत नाहीं. सुमारे आठशें वर्षे ग्रीक लोकांच्या विचारांचा पगडा सर्वत्र बसलेला होता; परंतु त्यानंतरच्या कालविभागांत या लोकांचा दर्जा अगदीं दुय्यम प्रतीचा बनला. त्यांच्या पूर्व काळांतील विचारांचा मात्र इतर मानव जातींवर परिणाम होत होता. अशा प्रकारच्या या ग्रीकोरोमन काळाचा निरोप घेण्यापूर्वी त्या काळांतील शास्त्रीय संशोधकांनीं मिळविलेल्या विजयांचें येथें समालोचन करणें अप्रासंगिक होणार नाहीं. म्हणून आतांपर्यंत सांगितलेल्या माहितीचा थोडक्यांत सारांश सांगूं.

सृष्टिरचनाशास्त्रांतील शोध.—सृष्टिरचनाशास्त्रासंबंधानें पाहतां ग्रीक विद्वानांनीं असे सिद्धांत केले होते कीं, पृथ्वी गोलाकार आहे, चंद्र रचनेच्या बाबतीत आपल्या पृथ्वीसारखाच असून आकारानें मात्र बराच लहान आहे; आणि सूर्य चंद्रापेक्षां पुष्कळच मोठा आणि अनेक पर्तींनीं दूर अन्तरावर आहे. पृथ्वीचा प्रत्यक्ष आकार, त्याचप्रमाणें तिच्या आंसाळीं होणारा क्रांतिवृत्ताचा कोन हीं मोजून त्यांनीं काढलेलीं उत्तरे वऱ्याच अंशीं बरोबर होती. चंद्र व सूर्य यांच्या गर्तीत अनियमितपणा आढळून येतो त्याचें कारण त्यांनीं तात्त्विक दृष्ट्या असे ठराविले होते कीं, पृथ्वी चंद्रसूर्याच्या कक्षामार्गाच्या वरीवर मध्यमार्गी स्थिति झालेली नाहीं. अपचकांचा सिद्धान्त हा स्वतः जरी चूक असला तरी तो

बऱ्याच अंशीं शुद्ध शास्त्रीय कल्पनांनां पटेल अशाच पद्धतीनें बसविलेला होता. प्रहमालेच्या मध्यभागी सूर्य असून पृथ्वी व इतर ग्रह त्याच्या भोंवतीं फिरत असतात, हा वस्तुस्थिति-निदर्शक सत्य सिद्धांतहि त्या काळी पुढें मांडण्यांत आला होता. परंतु दुर्दैवानें या काळाच्या अखेरीच्या वजनदार विद्वानांनीं तो मान्य केला नाहीं. म्हणून या वावर्तीत पुढील काळांतल्या विद्वानांनां पूर्वीच्या सिद्धान्तांत कांति घडवून आणणारें कार्य करावयाची आवश्यकता होती. संपातावद्दुंचें चलन व चंद्राच्या खगोलीय रेखांशांत होणारा फेरवदल यांचीं कारणें त्यांनां समजलीं नव्हती; त्याचप्रमाणे पृथ्वीची बरोबर लांबीरुंदी, आणि सूर्याचें अंतर व आकार, या वावर्तीत त्यांनीं काढलेलीं उत्तरें फक्त एका वावर्तीत स्थूल मानानें बरोबर असून वाकींचीं फार हास्यास्पद दिसतील इतकीं चूक होती. हे सर्व दोष असले तरीहि ग्रीक ज्योतीषशास्त्रज्ञांनीं केलेली कामगिरी एकंदरीनें फार मोठी होती. पृथ्वी गोलाकार आहे या ग्रीक विद्वानांच्या एका सत्यसिद्धान्तानेंच इजिप्तवावीलोनियन काळ (शास्त्रोदयकाळ) आणि ग्रीक-रोमन काळ या दोन काळांतील मोठा महत्त्वाचा फरक दिसून येतो.

भौतिक शास्त्रांतील शोध.—भौतिक शास्त्रांतहि ग्रीक-रोमन काळांत संशोधनाच्या कार्यास आरंभ होऊन मोठे शोध लागण्यास सुरुवात झालेली दिसते. गतिशास्त्र आणि जलस्थितिशास्त्र या भौतिक शास्त्रांतील शाखांस प्रथमच आरंभ झालेला दिसतो; भूमितिशास्त्र तर बऱ्याच परिणत देशेस पोहोचिलें होतें; आणि त्रिकोणमितिशास्त्राचाहि भक्कम पाया घालण्यांत आला. पृथ्वी, जल, हवा आणि अग्नि हीं चार रसायनशास्त्रांतील मूलद्रव्ये आहेत ही कल्पना टांसळून त्या शास्त्रांतील संशोधन योग्य दिशेनें होण्यास सुरुवात झाली होती. तसेंच सर्व विश्व अत्यंत सूक्ष्म व अविभाज्य अशा परिमाणूंतून मूळ उत्पन्न झालें, हा शास्त्रीय सिद्धान्त केवळ कल्पनासृष्टीतच होता, तरी तो सिद्धान्त ओळखण्या-इतकी सृष्टीतील गूढे उकलण्याच्या कामांतली विलक्षण सूक्ष्म दृष्टि विद्वानांत उत्पन्न झालेली होती यांत शंका नाहीं.

जीवशास्त्रांतील शोध.—जीवशास्त्राच्या क्षेत्रांत विशेष डोळ्यांत भरण्यासारखा प्रगति झाली नव्हती हें खरें असलें, तरी शारारशास्त्र, इंद्रियविज्ञानशास्त्र व प्राणिशास्त्र या ज्ञानशास्त्रांतील सिद्धान्त शोधून काढण्याकरितां आरंभी जी साधन-नामुग्रांची जुळवाजुळव करावी लागते ती मात्र या काळांतील विद्वानांनीं करून ठेविली होती.

उपर्युक्त शास्त्रज्ञांची वास्तव्यभूमि.—या ग्रीक-रोमन काळांतील विद्वानांनां भूगोलाचा जो पृष्ठभाग माहीत होता त्याचा नकाशा पुढें घेऊन थेलीझ (थेल्स)पासून गॅलेन पर्यंतचे शास्त्रज्ञ लोक ज्या ठिकाणीं होऊन गेले तीं स्थले लक्षांत घेतल्यास आपणांस एक मोठी विलक्षण गोष्ट दिसून येते;

ती ही की, या बऱ्या ग्रीक पंडितांपैकी बहुतेक खुद्द ग्रीस देशांत न राहणारे होते. आपली दृष्टि आशियामायनर व त्याला लागून असलेलीं वेढें यांच्याकडे वळविली असतां आपणांस असें दिसून येतें की, या भागांत थेलीझ, आर्नेक्स-मॅंडर, अर्नेक्समेनेझ, हेराक्ल्याडीस, पायथॅगोरस, अनाक्स-गोरस, साक्रिटीस, अॅरिस्टार्कस, हिप्पार्कस, युडॉक्सस, फिलो-लोस आणि गॅलेन हे वडे वडे विद्वान् जन्मलेले होते. इजियन वेढांच्या उत्तरीकानाच्याकडील प्रदेशांत ल्युसिपस, डेमॉक्रिटस आणि आरिस्टॉटल यांचें मूळ ठिकाण होतें. पश्चिमेकडे दूरच्या इटाली देशांत पायथॅगोरस व झीनॉफा-नेझ हे आपल्या उत्तरवयांत, आणि पार्मेनिडझ, एम्पेडो-क्लीझ, झीनोफानेझ व आर्किमीडीझ हे मुळापासून रहात होते युक्रिड, पर्गाचा अपॉलोनियस, हिरॉफिलस, अरासिस्ट्रेटस, अॅरिस्टिपस, एराटॉस्थिनीझ, टिसिविअस, हीरो, स्ट्रॅबो, आणि टॉलेमी ह्यांची उत्तरअफ्रीका ही जन्मभूमि किंवा वास्तव्य-भूमि होती. आतांपर्यंत ज्यांची हकीकत दिलेली आहे अशा फक्त उच्च प्रतीच्या विद्वानांचीच स्थलदृष्ट्या वर्णवारी केल्यास ती अशी पडते. या यादींत दुय्यम प्रतांच्या विद्वानांचाहि समावेश केल्यास, वरील सिद्धान्तास अधिकच बळकटी येण्यासारखी आहे.

आतांपर्यंत केलेल्या वर्णनांत ग्रीक, किंवा जे स्वतःस हेर्लीनीझ म्हणून म्हणत असत त्या लोकांचीच हकीकत आलेली आहे; आणि जनसमुदायवाचक या शब्दांनीं युरोपखंडाच्या दक्षिणेकडील एका कोप-ऱ्यांतल्या भूमध्यसमुद्रांत घुसलेल्या एका लहान खडबडीत द्वीपकल्पांत राहणाऱ्या लोकांचा निर्देश होतो. हें द्वीपकल्पच ग्रीक संस्कृतीचा मायदेश असें आपण मानतो. तथापि उप-रिनिर्दिष्ट एकंदर विद्वानांपैकी एकहि खुद्द ग्रीसमध्ये जन्मलेला नव्हता; आणि ज्यांनीं आपल्या उभ्या आयुष्यांत एकदां तरी ग्रीसमध्ये पाऊल टाकलें होतें, असे लोक पांचांत एकहि पडत नाहींत. अगदीं शपथपूर्वक सांगायचाचें म्हटलें तरी असें सांगतां येईल की, अगदीं उच्च दर्जाचा असा फक्त एकच ग्रीक तत्त्ववेत्ता काय तो खुद्द ग्रीक देशांत जन्मास आलेला होता. तो तत्त्ववेत्ता प्लेटो हा होय, आणि तो मात्र वरील विद्वानांमध्ये सर्वांत श्रेष्ठ होता. हें एक या अद्वितीय विद्वानाचें अपवादात्मक उदाहरण सोडून दिल्यास (आणि या विद्वानाचें आईबापहि ग्रीस देशाबाहेरचेच होते), ग्रीसमधील सर्व उच्च प्रतांचे विद्वान् ग्रीक साम्राज्याच्या केंद्रभूमीतले नसून दूरदूरच्या प्रांतांतलेच होते, असें दिसून येतें. आणि या ग्रीक साम्राज्यांतील निरनिराळे प्रांत इतके दूरदूर पसरलेले होते की, त्यांतील ग्रीक रहिवाशांचा इतर अनेक राष्ट्रांतल्या लोकांशीं संबंध अवश्यमेव येत असे. ही गोष्ट लक्षांत घेतल्यास आपणांस हें तावडतोब कबूल करावें लागेल की, निरनिराळ्या मानवजातींचा वर्णसंकर झाल्यानें बौद्धिक उन्नतीस उत्तेजन मिळतें, या सिद्धान्तास पुष्टि देणारें ग्रीक साम्राज्या-

तल्या विद्वानांइतकें समर्पक उदाहरण जगाच्या इतिहासांत इतरत्र क्वचितच आढळेल.

उच्च वंशसंकरापासून ज्ञानवृद्धि.—शिवाय येथें आणखी एका महत्वाच्या गोष्टीचा उल्लेख केल्यावांचून पुढें जातां येत नाही. मानववंशसंकरणें बौद्धिक उन्नताला चालना मिळते हें खरें आहे, परंतु असल्या संकरापासून अत्युत्तम फलप्राप्ति व्हावी अशी इच्छा असेल, तर उच्च दर्ज्याच्या संस्कृतीतील मानववंशांचाच कायतो एकमेकांत वर्णसंकर होणें आवश्यक असतें. ग्रीक साम्राज्यांत अशीच स्थिति झालेली होती. आशिया मायनरमध्ये ग्रीकांचा ज्या सेमेटिक लोकांशी शरीरसंबंध झाला, ते अनेक शतकांच्या उच्च संस्कृतीत मुरलेले लोक होते. इटालींत ग्रीकांचा संबंध ज्या अंत्रियन, ओस्कन व एट्रुस्कन लोकांशी आला त्या लोकांची प्राचीन परंपरा आपणांस फारशी माहीत नसली, तरी त्यांच्या ज्या स्मारकवजा वस्तू आपणांस उपलब्ध आहेत त्यांवरून त्यांची वरीच उन्नति झालेली होती हें स्पष्ट दिसतें. रोमन काळाच्या अखेरीस निरनिराळ्या जातींचें जें मिश्रण झालें त्यांत युरोपच्या उत्तरेकडून आलेल्या रानटी जाती होत्या. अशा वर्णसंकरापासून रोमनग्रीक संस्कृतीला शोभणारी उच्च दर्जाची प्रजा निर्माण होण्याची अशा करणें म्हणजे गांवाठी घोड्यांच्या कळपांतून दोन तीन पिढ्यांत उत्तम शर्यती घोडा निर्माण होण्याची अपेक्षा करण्याइतकेंच निष्फळ आहे. विकासवाद असल्या उत्प्लुती मान्य करीत नाही. केल्ट, गॉथ, हूण व स्लाव्ह या उत्तरयुरोपातील रानटी जाती आणि ग्रीक-रोमन लोक या दोघांच्या मिश्रणापासून उत्पन्न झालेली प्रजा, प्राचीन ग्रीक-रोमन प्रगतीचा गाडा पुढें चालू करण्यास समर्थ होण्यापूर्वी, त्या वर्णसंकरोत्पन्न प्रजेस प्राचीन ग्रीकोरोमनांचा उच्च सांस्कृतिक दर्जा प्राप्त होण्यास अनेक पिढ्यांचा काळ लागला, हें विकासवादास अनुसरूनच झालें. ग्रीक रोमन काळानंतर जो प्रगतिशून्यतेचा किंवा अधोगतीचा सातआठवें वर्षांचा काळ गेला, त्याचें हें एक कारण असावें असें वाटतें. तथापि हें त्या अधोगतीच्या अनेक कारणांपैकी एक होय.

शास्त्रविकास व लोकभ्रम.—रानटी जातीच्या राष्ट्रांचा शास्त्रीय ज्ञानाच्या प्रगतीवर एकंदर कसकसा अनिष्ट परिणाम झाला त्याची आणखी माहिती पुढील प्रकरणांतून येईलच. तूर्त येथें दुसऱ्या एका मुद्द्याचा विचार करूं. हा मुद्दा ग्रीक लोक व प्राच्य लोक त्यांच्या कित्येक समजुतींचा पाश्चात्य लोकांच्या मनावर पुढील काळांत जो अत्यंत महत्वाचा परिणाम झालेला दिसतो त्या संबंधाचा होय. मध्ययुगांतील आरंभीच्या पिढ्यांवर त्या समजुतींचा परिणाम, प्रत्यक्ष खऱ्या असलेल्या ग्रीक लोकांच्या शास्त्रीय सिद्धांतपेक्षांहि अधिक झाला. परंतु या सत्यशास्त्रीय प्रगतीच्या ग्रीक काळांत ग्रीक लोकांत मिथ्या वेडगळ समजुती मुळीच नव्हत्या असें कोणी समजू नये. असें समजणें चुकीचें आहे, ही गोष्ट ग्रीक वाङ्मयाचे वर-
भा. पां. ३५

वर ज्ञान असणाऱ्या सामान्य वाचकालाहि सहज दिसून येणारी आहे, मात्र हें खरें आहे की, शास्त्रोदय काळांतील विद्वानांपेक्षां ग्रीकोरोमन काळांतील विद्वान् असल्या असद्रष्ट्यापासून पुष्कळ अलिप्त होते. ग्रीक रोमन काळांतील झीनाफानेझ, एम्पेडोक्लीझ, अ‍ॅनेक्सगोरस व प्लेटो ह्या प्रथमारंभीच्या विद्वानांच्याहि विश्वाविपर्यायांच्या कल्पना आश्चर्य मानण्याइतक्या बुद्धिवादाच्या कसोटीला उतरण्यासारख्या होत्या.

‘वैद्यकशास्त्राचा जनक’ हिप्पोक्रेटेझ यानें अभिचार विद्येला पूर्णपणें अर्धचंद्र देऊन सर्व रोग नैसर्गिक कारणांपासूनच उत्पन्न होतात हा सिद्धान्त ग्राह्य केला होता ही गोष्ट मागें सांगितलीच आहे. त्यानंतर थोडक्याच काळानें सॉफिस्ट पंथाच्या लोकांनी सर्वच परंपरागत ज्ञानाला विरोध दाखवून प्रत्येक गोष्टीवरूच संशय घेण्यास सुरुवात केली. या संशयवादी पंथाच्या आद्यप्रवर्तकाच्या नांवावरून ह्या पंथाला पीट्रेनिझम असें दोषणनावहि पडलें होतें. अलेक्झांड्रियन काळांतील सर्वच विद्वान् भोळ्या समजुतींपासून पुष्कळ अंशां अलिप्त असले पाहिजेत; नाहीतर सृष्टीतील व्यापारांचें प्रत्यक्ष अवलोकन करून त्यांपासून शुद्ध तर्कबुद्धीला पटतील अशीं अनुमानें विनदिकृत काढण्यास ते पुढें सरसावले नसते. युक्लिड आणि आर्किमीडीझ, आरिस्टार्कस व एराटोस्थिनीझ आणि हिप्पार्कस व हीरो, असले विद्वान् पौरस्त्य लोकांतील भोळ्या वेडगळ समजुतींनां वळी पडलेले आणि सृष्टीतील गूढ गोष्टी, जादूटोणा, मंत्रतंत्र असल्या गोष्टींवर विश्वास ठेवणारे असतील अशी कल्पनासुद्धां मनाला शिवत नाही. हिरोफिलस, एरासिस्ट्रेटस आणि गॅलेन अशा वैद्यकशास्त्रज्ञांचा भूतपिशाचें व त्यांच्या बाधा असल्या गोष्टींवर विश्वास असता तर त्यांच्या हातून शारीरशास्त्राचा अभ्यास इतक्या समतोल वृत्तीनें झालाच नसता.

**रोमन लोकांतील भ्रामक समजुतींचा शास्त्रवि-
कासास विरोध.**—या टॉलेमीच्या काळांतील शारीर-
शास्त्रज्ञांच्या उद्योगाला तत्कालीन इजिप्शियन लोक भयंकर
भ्रष्टाकारच मानीत असत. खरोखरच तो उद्योग परंपरागत
विचारांत कान्ति उडवून देणारा होता. तो इतका कान्तिकारक
होता की, ग्रीकोरोमन काळानंतरच्या पिढ्यांत ते नवे कान्ति-
कारक विचार टिकावच धरूं शकले नाहीत. हिरोफिलस
पासून गॅलेन पांच शतकांनंतरचा, पण त्याला रोममध्ये मनुष्य-
प्राण्यावर शस्त्रप्रयोग करून संशोधन करून पाहण्याची
अधिकाऱ्यांकडून मनाई करण्यांत आलेली होती. या एकाच
गोष्टीवरून रोमन लोकांची शुद्ध शास्त्रीय संशोधनावद्दलची
वृत्ति कशा प्रकारची होती हें स्पष्टपणें दिसून येतें. याच
रोमन लोकांच्या समाजांतील सर्व दर्जाचे स्त्रीपुरुष वर्तुलाकार
नगरसभागृहांत दाटीदाटीनें बसून स्वतःचे देशबंधू
द्वंद्वयुद्धाच्या किंवा संकरयुद्धाच्या सामन्यांत एकमेकांस प्रत्यक्ष
ठार मारीत असतांना हर्षभरानें पहात असत. अशा सामन्यांत
प्रतिपक्षाच्या प्राणघातक हल्ल्यांत मृत होऊन पडलेला नवा न

प्रत्येक वळी पाहतांच अखिल प्रेक्षक वर्गांतून आनंदातिरेकाच्या प्रचंड आरोळ्या निघत असत. अशा तऱ्हेने मरण पावलेल्या वांसवीसव कर्षीकर्षी तर शंभरशंभर सुद्धां खेळाडूंची शेंवे क्रीडांगणांतून अत्यंत निष्ठुरपणाने फरफटत ओढीत नेऊन शेजारच्या खेळांत तिरस्कारपूर्वक लोढून देण्यांत येत असत. सारांश, जणू काय पृथ्वीच्या पाठीवर अद्याप दया नामक धर्म उदय पावलेलाच नाही; आणि मनुष्यजीवित म्हणजे पाण्यावरचा यःकश्चित् बुडबुडा आहे, असे म्हणावयास लावणारे प्रकार या काळांत चालत असत. वरील प्रकारचे अत्यंत निर्घृणपणाचे देखावे जे लोक अत्यंत आनंदाने पहात असत तेच लोक एखादा शस्त्रवैद्य त्या विकलांग होऊन पडलेल्या खेळाडूवर शस्त्रप्रयोग करून शास्त्रीय ज्ञानांत भर घालण्याकरितां पुढे सरसावल्यास 'अधर्म, अधर्म' म्हणून त्याच्या कृत्यास मनाई करण्यास तयार असत. एखादा खेळाडू आपल्या सामनेवाल्याच्या शरीरांत साध्या खेळामध्ये सुरा भोंसकतांना पाहण्यांत रोमन लोकांना कोण गंमत वाटत असे ! अशा रीतीने झालेल्या जखमेंतून भळभळ रक्त वाहिलेले पाहण्यांत रोमन लोकांना काय आनंद होत असे ! परंतु अशा खेळाडूंच्या मृत होऊन पडलेल्या शरीराला एखाद्या शस्त्रवैद्याने आपल्या सुरीने स्पर्श करावयाचा म्हटल्यास मात्र तो त्या लोकांना मोठा अधर्म व भ्रष्टाकार वाटे ! प्रत्यक्ष जिवंतपणीं मनुष्यदेहाची त्यांना कांहीं पर्वा वाटत नसे, पण मनुष्य मृत झाला की त्याच्या मरणोत्तर स्थितीसंबंधाने भूतपिशाचादि अनेक भोळेपणाच्या कल्पना लोकांच्या मनांत येत असत. रोमन साम्राज्याच्या आरंभीच्या अत्यंत भरभराटीच्या काळांत रोमन लोकसमाजांत वरील प्रकारची मनोवृत्ति दिसून येते. ही मनोवृत्ति पाश्चात्य लोकांवर पौरस्य लोकांतील तत्त्वज्ञानाचा परिणाम होण्यापूर्वीच रोमन लोकांत होती ही गोष्ट विशेष लक्षांत घेण्यासारखी आहे.

ग्रीकांतील लोकभ्रम.—अलेक्झांड्रियन काळांत वरील रोमन काळापेक्षां पुष्कळ अधिक सुधारलेली स्थिति होती, असें वर सांगितले आहे; पण त्या काळांतहि मोठमोठे विद्वान् लोक व सर्वसामान्य जनता या दोघांच्या मनोवृत्तींत पुष्कळच अन्तर होतें. हें अन्तर स्पष्टपणें निदर्शनास यावें झणून ग्रीक वाङ्मयांतून शिरनिराळ्या काळांतील ग्रंथांतले कांहीं उतारे येथें देतो. प्रथमारंभी होमर व हेसियड यांच्या काव्यांचा विचार करूं. हे कवी व त्यांचे तत्कालीन व भविष्यकालीन अनेक पिढ्यांतले वाचक, या जगांत देव नामक अदृश्य कोटीतल्या अनेक व्यक्ती वावरत असून त्या मनुष्य कोटीतील व्यक्तींच्या कृत्यांवर अंमल चालवितात असें मानीत असत. या प्राचीन ग्रीक काव्यांत तत्कालीन समजुतीचीं वर्णने कोणतीं आणि केवळ रूढदृष्टांतात्मक अलंकारिक वर्णने कोणतीं हें नक्की सांगणें कठिण आहे; आणि वृत्त्या दृष्टीनें सर्व काव्यांचें पृथक्करण येथें करीत बसण्याची

जरूरहि नाही. प्रस्तुत मुद्द्याच्या समर्थनार्थ इतर प्राचीन ग्रंथांत सांगितलेल्या तीनचार गोष्टी येथें देतो.

ख्रि. पू. ४७९ मध्ये झेरक्सस वादशहाच्या उर्वरित सैन्याशीं ग्रीक सैन्याच्या हॅटिओ येथें झालेल्या सामन्यासंबंधाची हिरोटोडसनें आपल्या इतिहासांत दिलेली हकीकत प्रथम येथें उदाहरणार्थ घेऊं. या ठिकाणीं दोन्ही सैन्यें समोरासमोर आल्यानंतर प्रथम हल्ला कोणी करावा या विवंचनेंत पडली होती; कारण असें दिलें आहे कीं, जी वाजून प्रथम हल्ला करील ती अपयश पावणार असें शकुन पाहणाराने सांगितले होते. पर्शियन सैनिक तितके धर्मभोळे नसल्यामुळे किंवा लढाईस अधिक उत्सुक असल्यामुळे त्यांनीं प्रथम हल्ल्यास सुरुवात केली आणि ग्रीक सैन्यांत कापाकाप करूं लागले; तरी सुद्धां ग्रीक सैनिकांनीं लढण्यास सुरुवात केली नाही. कारण काय, तर म्हणे कोंवडयाच्या आंतड्यावरून शुभ चिन्हें दिसेनात ! इतके धर्मभोळे ग्रीक लोक ज्या काळांत होते त्याच काळांत एम्पेडोक्लीझ, अँनॅक्सगोरस आणि एस्किलस हे विद्वान् शास्त्रज्ञ जन्मलेले होते; पेरिक्लीझ, सॉफोक्लीझ, युरिपिडीझ आणि फिडिअस हे ह्याच काळांतले होते. तात्पर्य, ग्रीक सुधारणेच्या अगदीं उच्च काळांत सुद्धां सामान्य ग्रीक लोकांचे—चांगल्या चांगल्या ग्रीक लोकांचे सुद्धां—खरें शास्त्रीय ज्ञान अशा प्रकारचें होतें.

ग्रीसचा इतिहास चाळूं लागल्यास अशीं उदाहरणे किती तरी सांपडतील. उदाहरणार्थ, महावीर अलेक्झांडर याला, कोंवडयाचा आंतड्यावरून शुभ चिन्हें दिसेनात झणून हिफासिस नदीवरून परत फिरणें भाग पडलें होतें. ख्रि. अलेक्झांडर असल्या शकुनांना भीक घालणारा नव्हता हें खरें आहे. अशा भोळ्या समजुतींना वळी पडणारा तो असता तर त्याच्या हातून आशियाखंड जिंकण्याचें काम पार पडलेंच नसतें. डेलफी येथील भविष्यकथन करणाऱ्या देवभक्तांना त्यानें आपल्या इच्छेनुसार उत्तरे देण्यास कसें भाग पडले होते; तसेंच 'गॉर्डियन नॉट' त्यानें कशी तोडून टाकली; इजिप्तमधील अँमॉन येथील देवाल्यांत स्वतःचा प्रताप त्यानें कसा गाजविला; या गोष्टी सुप्रसिद्ध आहेतच. थोडक्यांत सांगावयाचें म्हणजे ज्या भोळ्या समजुती त्याच्या फायद्याच्या असत, त्यांना तो पूर्ण मान देत असे यांत शंका नाही. हिफासिस नदीच्या तीरावर सुद्धां, त्यानें होऊन देवभक्तांनां वगैरे कधीच प्रश्न विचारले नसते, किंवा विचारले असतेच तर स्वतःला अनुकूल अशींच उत्तरे त्यांच्याकडून वदविर्षी असती. परंतु त्या वेळीं त्याच्या हाताखालचे लोक बंडखोर बनले होते त्यामुळे त्याला त्यांचे ऐकण्याखेरीज गत्यंतरच नव्हतें. तात्पर्य, त्या वेळीं देवाला कौल लावण्यांत आला आणि प्रतिकूल उत्तर आल्यामुळे अलेक्झांडरसारख्या जगजेत्या वीरालाहि मागे परतणें भाग पडलें, ही गोष्ट सत्य आहे.

रोमन लोकांतील लोकभ्रम.—रोमच्या इतिहासांतून एक दोन गोष्टी देऊन हा मुद्दा संपवूं. लिव्ही व डायोनिसिअस या इतिहासकारांनी रोमचा प्रथमार्भोचा इतिहास म्हणून ज्या अनेक दंतकथा लिहून ठेविल्या आहेत त्या सर्व सोडून दिल्या, तरी टॅसिटस या तर्कशास्त्रशुद्ध माहिती लिहिणाऱ्या इतिहासकाराने एक अक्षरहि प्रतिकूल टीका न करतां व्हेस्पेशिअनबद्दल्याच्या ज्या अद्भुत गोष्टी लिहून ठेविल्या त्यावरून रोमन लोकांतील भोळसरपणाची चांगली कल्पना येते. “ज्या वेळीं व्हेस्पेशिअन बादशहा उन्हाळ्यांतील अनुकूल वारे वाहूं लागून सुरक्षितपणें जलप्रवास करतां यावा म्हणून अलेक्झांड्रिया येथें वाट पहात होता, त्या वेळीं दैव अनुकूल आहे व पंचमहाभूतें व्हेस्पेशिअन बादशहाला मदत करण्यास तयार आहेत, असा अभिप्राय व्यक्त करणाऱ्या अनेक अद्भुत गोष्टी घडून आल्या.” असें वर्णन केल्यानंतर पुढें टॅसिटसनें बादशहाच्या हातून अनेक प्रकारचे रोग बरे झाल्यासंबंधाच्या हकीकती दिल्या आहेत; व बादशहा देवालयांत गेला असतां तेथें त्याला अलेक्झांड्रिया शहरापासून वास्तविक त्या वेळीं ऐशी मैलांवर असलेला एक गृहस्थ भेटला, असें सांगितलें आहे.

व्हेस्पेशिअन बादशहानें अमक्या आंधळ्या इसमांनां पुन्हां दृष्टि दिली व तमक्या लंगड्या इसमांनां पुन्हां चालतें केलें, असें सांगत असतांना टॅसिटस मय्येंच असें लिहून ठेवितो कीं, “या गोष्टी ज्या इसमांनां खोटे सांगण्यापासून काहीं लभ्यांश नाही अशा लोकांनीं प्रत्यक्ष पाहून मला सांगितलेल्या आहेत.” शिवाय, आपण हेंहि विसरतां कामा नये कीं, चालू काळापर्यंत सुद्धां राजपुरुषांच्या अंगां रोग वरे करण्याची दैवी शक्ति असते, असले समज सामान्य जनांत प्रचलित आहेत. डीऑन कॅसिअस यानें मार्कस आरेलिसच्या आयुष्यांतील एक अद्भुत गोष्ट मनांत यत्किंचितहि विकल्प येऊं न देतां अगदीं सत्य म्हणून लिहून ठेविली आहे. ही गोष्ट ‘मेघगर्जना करणाऱ्या सहाहजारी रोमन पलटणीसंबंधाची’ आहे. ही डीऑननें दिलेली हकीकत झिफिलिनसनें आपल्या ग्रंथांत उद्धृत करून शिवाय त्यावर स्वतःचे विचारहि प्रदर्शित केले आहेत. ही गोष्ट अशी कीं, मार्कस ऑरेलिस बादशहा एका उत्तरेकडील प्रांतावर स्वारीस गेला असतां त्याच्या सैन्यास शत्रूनें गराडा दिला आणि रोमन सैन्याला अन्नपाण्यावांचून उपाशी मारावयाचें असें ठरवून शत्रुसैन्य युद्ध न करतां केवळ वेढा देऊन स्वस्त बसलें. पुढें डीऑन म्हणतो, ‘रोमन सैन्याला लढणें किंवा माघार घेणें दोन्ही गोष्टी अशक्य झाल्या व ते उपासमार, उष्मा, अतिश्रम व आर्षी झालेल्या जखमा यांनीं जर्जर होऊन टेंकीला आलें; इतक्यांत एकाएकी आकाशांत मेघ जमले व मोठी पर्जन्यवृष्टि झाली. अर्थात् ही पर्जन्यवृष्टि ईश्वरी कृपेमुळें झाली व ती वृष्टि मार्कस ऑटोनिनसबरोबर असलेल्या मेगे आर्नुल्फिस नांवाच्या एका इजिप्शियन इसमानें मंत्र म्हणून आकाशांतील देवता संतुष्ट करून त्यांच्याकडून करविली.”

येणेंप्रमाणें या ठिकाणीं साध्या भौतिक गोष्टीचें दैवी कारण सांगितलें आहे. पण तो लेखक एवढ्यावरहि थांबला नाही. याच गोष्टीसंबंधानें झिफिलिनस आणखी असें म्हणतो:—

“डीऑन पुढें सांगतो कीं, वर सांगितल्याप्रमाणें पाऊस पडूं लागतांच प्रत्येक रोमन शिपायानें पावसाचें पाणी पिण्याकरितां तोंड आकाशाकडे करून उघडिलें; नंतर काहींनीं स्वतःकरितां किंवा घोड्यांनां पाजण्याकरितां आपल्या डालींत व शिरस्त्राणांत पावसाचें पाणी जमविण्याचा उद्योग आरंभिला; इतक्यांत ती संधि साधून शत्रुसैन्यानें चढाई केली; पण शत्रुसैन्याची दाणादाण करण्याकरितां आकाशांतून मोठी मेघगर्जना व गारांची वृष्टि सुरू झाली. आकाशांतून जणू काय जल व अग्नि यांचा एकसमयावच्छेदेंकरून शत्रूवर मारा होऊं लागला; आणि चमत्कार असा कीं, आकाशांतील अग्नि एकाहि रोमन शिपायाला इजा करीत नव्हता. चुकून एखाद्या रोमन शिपायाच्या अंगावर अग्नि पडलाच तर तो ताबडतोब विझून जात असे. उलट पक्षीं शत्रु सैन्यावर पडणाऱ्या पर्जन्यामुळें त्या रानटी शत्रूच्या शिपायांनां थंडावा व समाधान न मिळतां उलट तेल ओतल्याप्रमाणें अग्नि अधिकच भडकत असे. शत्रुसैन्यांतल्या रानटी लोकांनीं स्वतःच्या रक्तानें अग्नि विझवावा म्हणून आपल्या अंगाला मुद्दाम जखमा करून घेतल्या, आणि कित्येक पर्जन्यवृष्टीचा त्रास चुकावा म्हणून रोमन पक्षाला येऊन मिळाले.”

आतां या डीऑनच्या हकीकतीवर झिफिलिनसनें केलेली टीका येथें देऊं. झिफिलिनस हा स्वतः ख्रिस्तानुयायी होता व तो डीऑननंतर बऱ्याच पिढ्यांनीं जन्मलेला होता. डीऑनच्या हकीकतींतील खरेखोटेपणाबद्दल त्यानें मुळांच प्रश्न उपस्थित केलेला नाही. तो एवढेंच म्हणतो कीं, इजिप्शियन माणसाच्या मंत्रांमुळें नव्हे, तर ख्रिस्ती इसमानें देवाकडे मध्यस्थी केल्यामुळेच ईश्वरी कृपा होऊन रोमन लोकांचा बचाव त्यावेळीं झाला. झिफिलिनस लिहितो, “दी थंडरिंग लिजन [मेघगर्जना करणारी पलटण]” या नावांची पलटण रोमन सैन्यांत होती व तें नांव तिला वरील युद्धांतल्या अद्भुत गोष्टीमुळें नंतर पडलेलें होतें, ही गोष्ट डीऑनला माहीत होती. त्या पलटणींतील सर्व शिपाई ख्रिस्ती धर्माचे होते. ते लोक ईश्वराची प्रार्थना करून ईश्वराजवळून पाहिजे त्या गोष्टी प्राप्त करून घेऊं शकतात, ही गोष्ट मार्कस ऑटोनिनस बादशहाला त्या अत्यंत विकट प्रसंगी कोणी इसमानें जाऊन कळविली. त्याबरोबर बादशहानें त्या ख्रिस्ती शिपायांनां ईश्वराची प्रार्थना करून संकट निवारण्यास सांगितलें; व त्यानंतर वर सांगितलेला पर्जन्यवृष्टीचा चमत्कार घडून आला. या एकंदर प्रकारांमुळें बादशहानें अत्यंत संतुष्ट होऊन जादा फर्मान काढलें व त्या पलटणीला ‘दी थंडरिंग’ असें नांव दिलें. या प्रकरणासंबंधाचें खुद्द बादशहानें लिहिलेलें एक पत्रहि उपलब्ध झालेलें आहे.”

या एकंदर गोष्टीवरून, ग्रीक व रोमन दोन्ही समाजांतील सर्वसामान्य लोकांत भोळेपणा व खोल्या शास्त्रीय कल्पना किती व कशा वावरत होत्या, हें दिसून येतें. ही ग्रीकरोमन लोकांच्या मनोवृत्तीवद्दलची हकीकत पुढील शास्त्रीयप्रगतिशून्य काळासंबंधाने कारणमीमांसा करतांना लक्षांत ठेवणे अवश्य आहे. मध्ययुगांतील सामान्य जनता या पूर्वीच्या ग्रीक रोमन जनतेसारखीच श्रद्धालु व धर्मभोळी होती, हें लक्षांत घेतलें म्हणजे मध्ययुगांत शास्त्रीय संशोधनाची प्रगति न होतां उलट पिछेहाटच कां झाली हें समजण्यास चांगली मदत होते. या दोन काळांतला फरक एवढाच कीं, मध्ययुगांतील श्रद्धालुपणा पौरस्त्य लोकांतील कल्पना युरोपांत पसरल्यामुळे उत्पन्न झालेला होता.

वाङ्मयोत्कर्षाचे युग व मध्ययुग यांतील फरक.— नुकतेंच वर्णन केलेलें वाङ्मयोत्कर्षाचें युग व आतां ज्याविषयी लिहावयाचें आहे तें युग यांमध्ये एक ढोवळ फरक आपल्याला दिसून येतो तो हा कीं, ज्याप्रमाणें वाङ्मयोत्कर्षाच्या युगामध्ये संशयात्मक चिकित्सक बुद्धीचे विद्वान् पुष्कळ होऊन गेले त्याप्रमाणें या युगांत झाले नाहींत. परंपरागत विधानाच्या सत्यतेबद्दल संशय व्यक्त करणें हा संशोधनाचा पाया आहे. त्यामुळे या संशयात्मक चिकित्सक बुद्धीच्या अभावीं मध्ययुगांत संशोधक जितके व्हावयास पाहिजेत तितके झाले नाहींत. या परिस्थितीचें आपणांस स्पर्शकरण पाहिजे. या मध्ययुगांत प्रतिभाशाली व स्वतंत्र बुद्धीचे लोक कां निर्माण झाले नाहींत, यावर जर कोणी असें उत्तर देईल कीं, रोमन संस्कृतीतील लोकांच्या मानसिक शक्तींतच या प्राचीन युगाच्या शेवटीं एकदम फरक झाला, तर असें म्हणणें ऐतिहासिक परंपरेच्या दृष्टीनें चुकीचें होईल. रोमन संस्कृतीचा ज्या विस्तृत भागावर प्रसार झाला होता, त्या भागाच्या सरहद्दीवर या संस्कृतीतील लोकांचा अर्धवट रानटी स्थितीतील लोकांशीं संकर होऊं लागला, आणि रानटी लोकांशीं संबंध आल्यानें रानटी लोकांच्या मानसिक शक्तीचा विकास झाला असला, तरी संस्कृत राष्ट्रांचा मानसिक विकास त्याच्या योगानें अपकर्ष पावला, अशा प्रकारचें अंशतः उत्तर आपल्याला देतां येईल. तथापि हें देखील पूर्ण अगर समाधानकारक उत्तर नाहीं. खोल दृष्टीनें विचार केला तर आपणांस असें आढळून येईल कीं, या मध्ययुगांत लोकांच्या विचारांची दिशा कांहीं कारणामुळे पालटली हें वरील स्थित्यंतराचें कारण होय.

विद्वत्तेचें धर्मगुरूंत केन्द्रीभवन.—या स्तिमित युगांत देखील प्रतिभाशाली लोक निर्माण झाले नाहींत असें नाहीं. परंतु या लोकांनीं आपल्या बुद्धीचा उपयोग भौतिक शास्त्रांच्या क्षेत्रांत केला नाहीं. त्यांच्या बुद्धीस व विचारास निराळीच दिशा लागली होती. पारमार्थिक विचार आणि उपासना या क्षेत्रांमध्ये त्यांच्या बुद्धीचा व्यय होऊं लागला. कांहीं संशोधक म्हणतात त्याप्रमाणें पश्चिमयूरोपमध्ये वोएथियस (मृत्यु

इ. स. ५२४ किंवा ५२५) पासून डॅटे (इ. स. १२६५-१३२१) पर्यंत असा एकहि विद्वान् लेखक निर्माण झाला नाहीं, कीं ज्याचा धंदा धर्मगुरूचा नव्हता. त्या वेळची सर्व विद्वत्ता या धर्मगुरूंमध्ये म्हणजे ज्या लोकांना ठराव ग्रंथांचें महत्त्व राखावयाचें होतें; आणि अदृश्यविषयक ज्या कांहीं कल्पना परंपरागत आल्या असतील त्या कल्पनांच्या रक्षणावर पोट भरावयाचें होतें अशा वर्गामध्ये केंद्रित झाली होती. त्यामुळे ज्ञानविकास खुरटला. अशाच प्रकारची स्थिति इजिप्तमध्येहि आढळून येते. याच्या उलट, ग्रीस देशांतील व प्राचीन रोममधील शास्त्रज्ञांपैकीं पुष्कळ शास्त्रज्ञ वैद्य अथवा शिक्षक होते. यांमध्ये धर्मगुरू क्वचितच एखादा आढळतो. अरवस्थानांत देखील बहुतेक शास्त्रज्ञ वैद्यच होते. याचें कारण उघड आहे. जसा वैद्याचा अगर शरीरशास्त्रज्ञाचा कल सृष्टीतील दृक्प्रत्यय वस्तूंच्या संशोधनाकडे असतो तसा पारमार्थिक उपदेशकांचा असूं शकत नाहीं. ज्याप्रमाणें वैद्याला सृष्टीतील वस्तूंच्या संशोधनांत स्वभावतःच आनंद वाटतो त्याप्रमाणें पारमार्थिकांला वाटत नाहीं. त्याची प्रवृत्ति 'गूढ संशोधना' कडे असते. त्याला या जगांतील वस्तूंबद्दल फारशी किंमत वाटत नाहीं. त्याची श्रद्धा या बाह्यद्विधांच्या आटोक्यापलीकडे असणाऱ्या अद्भुत गोष्टींवर असते व त्यामुळे त्याची बुद्धि असावी तितकी चिकित्सक असत नाहीं. उदाहरणार्थ, टॉमस ऑक्वायनस् हा आपल्या पुस्तकांत देवदूतांच्या पराक्रमांची, त्यांच्या भाषेची अगर सुईच्या टोंकावर किती देवदूत उभे राहूं शकतील अशा प्रकारच्या जाड्या प्रश्नांची चर्चा करतो. सारांश, अशा प्रकारच्या श्रद्धामय धार्मिक परिस्थितीत अगर युगामध्ये मोठमोठे शास्त्रज्ञ निर्माण न होणें अगदीं साहजिक आहे.

प्राचीन ग्रंथांचा नाश.—परंतु या युगांत शास्त्रज्ञ उत्पन्न न होण्याचें वर सांगितलेलें एकच कारण आहे असें नाहीं. त्या वेळची युरोपमधील आर्थिक परिस्थिति हेंहि तितकेंच महत्त्वाचें कारण आहे ही गोष्ट विसरतां कामा नये. या युगांतील पाश्चात्य संस्कृतीचें मुख्य ठिकाण जें इटाली तेथील आर्थिक परिस्थिति अतिशय वाईट होती. विद्वत्ता आणि शास्त्रविकास हीं वातांतुपर्णाशनावर अवलंबून नसून खर्चाची वाव असणार. तेव्हां पैशाच्या अभावीं शास्त्राच्या उन्नतीस पाहिजे तितका जोर मिळाला नाहीं. शास्त्रीय उन्नतीला अवश्यक असा ग्रंथसमूह आणि शास्त्रज्ञांचे पुरस्कर्ते लोक या युगांत दुर्मिळ झाल्यामुळे शास्त्रीय प्रगति खुंटली असल्यास नवल नाहीं.

वरील विधानाचें महत्त्व लक्षांत घेण्यास त्यांचे थोडे अधिक विवेचन करणें अवश्य आहे. मध्ययुगांत नवीन शास्त्रीय पुस्तकें तर निर्माण झालीं नाहींतच; पण पूर्व युगांतील शास्त्रीय पुस्तकें देखील नष्ट झालीं होती. तेव्हां अशा परिस्थितीत शास्त्रीय प्रगति व्हावी कशी? हरक्युलेनेअम शहरांत सांपड. लेली हस्तलिखित ग्रंथांची एक खोली व इजिप्तमधील खि.

पू. २।३ च्या शतकांतील पापायरसवरील कांहीं अवशिष्ट हस्त-लिखित ग्रंथ एवढीच कायती या वाङ्मयोत्कर्षाच्या युगांतील मूळ हस्तलिखित आज उपलब्ध आहेत. ह्या युगांत ग्रंथ कमी निर्माण झाले असे नाही; या वेळेस पुष्कळच ग्रंथ निर्माण झाले. परंतु मुद्रणकलेच्या अभावी ग्रंथांच्या प्रती हाताने लिहून काढाव्या लागत. व दर वर्षी शंभर पुस्तके लिहिली म्हणजे तो मोठा प्रकाशक मानला जात असे. यामुळे प्रत्येक ग्रंथाच्या फारच थोड्या प्रती काढल्या जात; व एखाद्या ग्रंथाची दुसरी अवृत्ति फारच क्वचित् काढावी लागत असे. अशा परिस्थितीत अनेक पुस्तके नष्ट झाली असली तर त्यांत नवल नाही. अशा प्रकारच्या नष्ट झालेल्या ग्रंथांची व ग्रंथकारांची माहिती ह्या वाङ्मयोत्कर्षाचा काळ संपण्यापूर्वीच केवळ नष्ट न झालेल्या ग्रंथांतूनच शिल्लक राहिली होती.

प्राचीन पाश्चात्य ग्रंथांचे अरवांमार्फत जतन.—जरी या काळांत अतिशय महत्त्वाचीं अशीं शास्त्रीय पुस्तके नष्ट झाली, तरी पण आरिस्टॉटलचे व प्लिनीचे सृष्टिविज्ञानावरील ग्रंथ धर्मगुरूंनी नष्ट होऊ दिले नाहीत. शिवाय अरबी व आर्मेनियन भाषेमध्ये देखील बऱ्याच शास्त्रीय ग्रंथांची भाषांतरे झाल्यामुळे ते ग्रंथ देखील नष्ट होऊ शकले नाहीत. टॉलेमीने लिहिलेला आल्माजेस्ट हा अशा प्रकारचा एक ग्रंथ आहे. या ग्रंथाचे भाषांतर अरबी भाषेमध्ये झालेले होते. व बऱ्याच काळानंतर अरब लोकांच्या स्वारीच्या वेळी पश्चिम युरोपमध्ये ते भाषांतर गेले. दुसऱ्या फ्रेडरिकच्या आज्ञेने या भाषांतराचे भाषांतर पुन्हा मध्ययुगाने लॅटीन भाषेत झाले. या ग्रंथाचे संस्कृत भाषेतहि भाषांतर झालेले आहे.

आतां आपण या ग्रीक लोकांची पुस्तके अरबी भाषेत कशी आली ते पाहू. हे सांगतांना आपणाला रोमन लोकांचा इतिहास पाहिला पाहिजे. ख्रिस्ती शकाच्या पांचव्या शतकापासून विझॅन्डिअम हे रोमन संस्कृतीचे केन्द्रस्थान होते. या ठिकाणी युरोपीय लोकांचा पारसिक, आर्मेनियन आणि अरब लोकांशी संबंध आला. विझॅन्डिअमच्या लोकांनी ग्रीक लोकांच्या वाङ्मयाकडे दुर्लक्ष केले नाही, तर उलट त्यांची भाषा देखील त्यांनी आपली केली व त्यांचे वाङ्मय जपून ठेवले. त्याच प्रमाणे, या विझॅन्डिअमच्या लोकांनी आपल्या भाषेमध्ये देखील वरील पुस्तकांची भाषांतरे केली व या भाषांतरांची भाषांतरे अरबी, पारसिक व आर्मेनियन यांच्या भाषांत झाली. ज्या वेळेस अरब लोकांनी पश्चिमयूरोपवर स्वाऱ्या करण्यास सुरुवात केली त्या वेळेस अर्थातच त्यांनी ती पुस्तके आपल्यावरोबर नेली व ग्रीक वाङ्मयाचा अरबी भाषेमधून पश्चिमयूरोपला परिचय झाला. आरिस्टॉटलच्या ग्रंथावरील प्रसिद्ध टीकाकार आव्हेरोएस याने अरबी भाषामधून आरिस्टॉटलच्या ग्रंथाची माहिती करून घेतली. व टॉलेमीच्या आल्माजेस्ट (हे देखील या ग्रंथाला अरब

लोकांनी दिलेलेच नांव आहे) पुस्तकाचा परिचय या भाषे-मधूनच आपल्याला झाला.

अरवांची गुणग्राहकता.—अरब लोकांवर जो एक आक्षेप नेहमी घेण्यांत येतो तो हा की, त्यांनी इजिप्त देशावर स्वारी केली असतां तेथील अलेक्झांड्रियन ग्रंथालय जाळले. परंतु ही गोष्ट मागाहून कोणी तरी त्यांच्यावर लादली आहे. कारण अरब लोकांनी युरोपीय ग्रंथांचा नाश करण्याऐवजी त्यांचे रक्षणच केले, व यांचे कारण त्यांना वाटत असलेली परकीय लोकांच्या ग्रंथांवद्दलची व शास्त्रावि-पर्याची आदरबुद्धि हे होय. शिवाय, या मध्ययुगामध्ये जर कोणी कल्पक बुद्धीने शास्त्रीय शोध लावले असतील, तर ते अरबांनाच होत. हे शोध वास्तविक पुष्कळ नाहीत, परंतु त्या शोधांमध्ये कांहीं विशेष दृष्टीस पडतात व या साठी त्यांनी केलेल्या शास्त्रीय शोधांकडे आतां आपण वळू.

अरवांमधील चिकित्सक बुद्धीचा अभाव.—सारांश, महंमदाच्या अनुयायांचा ज्या ग्रीक, पश्चिम आशिया व इजिप्त येथील लोकांशी संबंध आला, त्यांचा त्यांनी युद्धांत जरी पराभव केला तरी त्यांनी या जित लोकांमध्ये असलेल्या शास्त्रीय कल्पनांचा अव्हेर केला नाही. उलट त्यांनी जित लोकांच्या कल्पनांचे ग्रहण करून त्यांचे ज्ञानप्रसाराचे काम पुढे चालविण्यास मदतच केली. तथापि, एवढ्यावरून अरबी लोकांची त्यांच्यापूर्वी होऊन गेलेल्या प्रतिभाशाली विद्वानांशी वरोवरी होईल असे मात्र अनुमान काढावयाचे नाही. उलट त्यांनी परंपरागत कल्पनांपैकी पुष्कळांचा अंगीकार केला, व ग्रीक लोकांपासून ज्या नवीन कल्पना त्यांनी घेतल्या त्यांचे देखील चिकित्सक बुद्धीचा उपयोग न करतां त्यांनी सत्यप्रमेये अगर सिद्धांत या नात्यानेच ग्रहण केले. तरी पण या लोकांतहि कांहीं अपवादात्मक असे शास्त्रवेत्ते होऊन गेले; व त्यांनी पुष्कळ महत्त्वाचे शोध लावले.

अरवांच्या नांवावर घालण्यांत आलेले शोध.—ज्या मुख्य विषयांकडे या अरब विद्वानांनी आपली बुद्धि खर्च केली ते विषय म्हणजे ज्योतिष, गणित व वैद्यक हे होत. या विद्वानांना आंकडे अस्तित्वांत आणण्याचे श्रेय आहे व या आंकड्यामुळे गणितशास्त्रामध्ये विलक्षण क्रांति घडून आली. तथापि हे आंकडे पूर्वेकडील हिंदू लोकांपासून आम्ही घेतले, असे हे विद्वान अरबच कबूल करतात. तरी पण हिंदू लोक या आंकड्यांचा उपयोग दशक पद्धतीने करीत होते किंवा नाही याबद्दल संशय कसा व्यक्त केला गेला याचे सविस्तर विवेचन पूर्वी तिसऱ्या प्रकरणांत आलेच आहे. दुसरी एक जी महत्त्वाची सुधारणा गणितशास्त्रामध्ये अरबांनी केली म्हणून सांगण्यांत येते ती ही की, त्यांनी त्रिकोणमितिमध्ये ग्रीक ज्योतिषांनी उपयोग केलेल्या 'चापा' ऐवजी 'ज्या'चा उपयोग केला, ही सुधारणा करण्याचे श्रेय आलबतेमिअस यास देण्यांत येते. परंतु ते वरोवर

नाहों. याच्या कित्येक शतके अगोदर होऊन गेलेल्या पहिल्या आर्यभटाच्या ग्रंथांतच त्यांचा उपयोग कसा आढळतो हे पुढील प्रकरणांत दाखविण्यांत येईल.

त्यांचा पृथ्वीचा आकार ठरविण्याचा प्रयत्न.—शास्त्रीय ज्ञानातील खरोखर अरबांचीच अशी महत्त्वाची कामगिरी म्हणजे एराटोस्थिनाझच्या भूमापनपद्धतीहून थोड्या निराळ्या पद्धतीचा त्यांनी उपयोग केला ही होय. पृथ्वीचा आकार त्यांनी खाली दिल्याप्रमाणे ठरविण्याचा प्रयत्न केला. त्यांनी मेसापोटेमियामधाल एक सपाट जमीन शोधून काढली व एका विवक्षित बिंदूपासून कांहीं मंडळी दक्षिणेस व कांहीं उत्तरेस एक अक्षांशपर्यंत गेली. हा अक्षांश अर्थात् ज्योतिषपद्धतीने ठरविलेला होता. या प्रयोगांत त्यांना असे आढळून आले की उत्तरेकडील अंशाचे अंतर ५६ मैल व दक्षिणेकडील अंशाचे अंतर ५६.७ मैल आहे. यावरून पृथ्वी ही गोलाकार नाही, ही गोष्ट सुचविली गेली; तथापि ही गोष्ट अठराव्या शतकाच्या अखेरीपर्यंत प्रयोगांनी सप्रमाण सिद्ध झाली नाही. हा प्रयोग सुप्रसिद्ध हरूण अल रशीद याचा मुलगा खलीफ अबदुल्ला अलमामुन याच्या कारकीर्दीत केला गेला. हे दोघेहि पितापुत्र त्यांच्या शास्त्रीय ज्ञानाच्या लालसेबद्दल फार प्रसिद्ध आहेत.

सूर्योच्चाच्या भोगांशांत फरक.—अरब लोकांतील अत्यंत प्रसिद्ध असा ज्योतिषी महमद बिन जबीर आलबाटेमिअस उर्फ एलबाटेमि हा होय. याचा जन्म मेसोपोटेमियामध्ये बाटन गांवा ३० स० ८५० या साली झाला, व ३० स० ९२९ या साली तो वारला. टॉलेमीच्या ज्योतिषशास्त्राचा त्याने अभ्यास केला होता, व स्वतःहि तो वेध घेत असे. टॉलेमीने वेध घेऊन सूर्याच्या उच्चाचे भोगांश म्हणजे खगोलीय रेखांश ६५ ठरविले होते; पण आलबाटेमिअसला ते ८२ असल्याचे आढळून आले. अर्थात् वेध घेण्यांत होणाऱ्या चुकीमुळे इतका फरक पडणे शक्य नाही. या फरकावरून अर्वाचीन ज्योतिषी असे अनुमान काढील की, संबंध सूर्यमालाची सूर्यमालाच अवकाशातून भ्रमण करीत आहे. परंतु पृथ्वी हेंच सर्व विश्वाचे अचल केंद्र आहे, असे ज्या काळांत मानले जात होते, त्या काळी, हे अनुमान असंभवनीय होते.

स्थिर तारकांचे आंदोलन.—अठराव्या शतकांत दुसरा जो एक शास्त्रज्ञ झाला त्याचे नांव अरझाकेल हें होय. याला सूर्य आपल्या उच्च स्थितीत आलबाटेमिअसप्रमाणे ८२ भोगांशांवर आढळून येण्याच्या ऐवजी कांहीं अलीकडेच आढळून आला, व त्यावरून त्याने, सूर्य मध्यतरीच्या काळांत तितका मागे आला असे चुकीचे अनुमान काढले. सूर्य हा एकाच दिशेने पुढे पुढे जात आहे, हें अर्वाचीन ज्योतिष्यांस ठाऊक झाले असल्यामुळे, या दोन अरबी ज्योतिष्यांच्या वेधांत फरक पडला तो वेध घेण्यांतील चुकीमुळेच असला पाहिजे, परंतु अरझाकेलने आपल्या

पूर्वीच्या ज्योतिष्यांचे वेध वरोवर आहेत असे धरून, ताऱ्यांना आंदोलन गति आहे असा या फरकावरून सिद्धांत काढला; व त्यास 'स्थिर तारकांचे आंदोलन' असे नांव दिले. हा चुकीचा सिद्धांत पुढे कित्येक शतकेपर्यंत खरा समजला जात होता.

चंद्राची मंद व शीघ्र गति.—अरब शास्त्रज्ञांनी काढलेले वरील अनुमान जरा पूर्णपणे चुकीचे ठरले; तरी त्यांचे जे एक अनुमान वरोवर असल्याचे सिद्ध झाले आहे ते हे की, चंद्राची गति सारखी नसून विषम आहे. त्या वेळेपर्यंत चंद्राच्या गतीच्या विषमतेच्या दोन बाबी परिचित झालेल्या होत्या. ही तिसरी बाब महंमद अवूल वीफल वौज्झानी या कैरो येथील नामांकित शास्त्रज्ञाने ३० स० ९७५ साली, वगदाद येथे वेध घेऊन प्रतिपादन केली. चंद्राची गति आमावास्येस व पौर्णिमेस अतिशय जलद असते व शुद्ध व वद्य पक्षांतील सप्तमी अष्टमीच्या सुमारास फार कमी असते ही ती बाब होय. हाच गोष्ट पुढे सहा शतकांनंतर टायकोब्राही याने पुन्हा शोधून काढली, व यावरून प्रस्तुत अरबी ज्योतिषांच्या शोधाकडे पुढील शास्त्रज्ञांनी दुर्लक्ष केले होते हे उघड दिसते.

शास्त्राभ्यसनाची इतर केंद्रस्थाने.—नवव्या व दहाव्या शतकामध्ये, स्पेन मधील अरब लोकांचे शहर कॉर्डोव्हा हें शास्त्राभ्यासाचे दुसरे मोठे केंद्रस्थान होते. येथे कित्येक लक्ष ग्रंथ असलेले एक ग्रंथालय होते, व शिवाय गणितशास्त्र व ज्योतिषशास्त्र शिकविण्यासाठी एक महाविद्यालयहि होते. ग्रानाडा, टोलीडो, व सॅलामॅन्का हीहि शास्त्राभ्यसनाची केंद्रस्थाने होती व पश्चिम युरोपमधून या ठिकाणी पुष्कळच विद्यार्थी जमत असत. ही जी केंद्रस्थाने होती, त्यांच्या सांनिध्याने कॉस्टीलचा दहावा अल्फॉन्सो याच्या मनोमये शास्त्रीय गोष्टीविषयी हौस उत्पन्न झाली व त्याच प्रमाणे सिसिलीचा दुसरा फ्रेडरिक हा देखील याच हौसेने प्रेरित होऊन त्याने टॉलेमीच्या आलमाजेस्टचे लॅटिन भाषेमध्ये भाषांतर कराविले. या काळांत इटालियन व स्पॅनिश पंडितांचे ग्रीक भाषेविषयी पूर्ण अज्ञान होते, तरी अरबी भाषा मात्र त्यांच्या नेहमीच्या परिचयापैकी होऊन बसली होती.

अल्हाझेनची संधिप्रकाशावद्दलची उपपत्ति.—अरब लोकांमध्ये शारीर शास्त्रांत अल्हाझेन या नांवाचा एक प्रसिद्ध शास्त्रज्ञ होऊन गेला. इ. स. ११०० या वर्षी प्रसिद्ध झालेला त्याचा एतद्विषयक ग्रंथ फार विधुत होता. त्याचे सर्व शोध दृक्शास्त्रासंबंधीचे होते. त्याने नेत्रासंबंधी फार वारकाईने अभ्यास केला होता; व डोळ्याच्या निरनिराळ्या भागांना ह्याने जी नावे दिली, तीच हल्ली देखील प्रचारांत आहेत. टॉलेमीने प्रकाशकिरणांच्या वक्तीभवनाचा अभ्यास केला होता व त्याने आणि त्याच्या पूर्वीच्या शास्त्रज्ञांनी, वातावरणातून येत असतां प्रकाशकिरणांचे जे वक्तीभवन होते त्याने क्षितिजावळच्या ताऱ्यांच्या स्पष्ट स्थितीवर परि-

णाम होतो असेंहि सिद्ध केले होते. परंतु या गोष्टीचा अधिक अभ्यास करून संधिप्रकाशाची उपपत्ति लावणारा व वातावरणाच्या उंचीचा अंदाज करणारा अल्हाझेन हा पहिलाच शास्त्रज्ञ दिसतो. निदान त्याच्या पूर्वीच्या एखाद्या शास्त्रज्ञाचें या विषयावरील मत लिहून ठेवलेलें आज तरी उपलब्ध नाहीं. सूर्य अस्तास गेल्यावर देखील कांहीं वेळपर्यंत प्रकाश असतो हे आपण नेहमी पाहतो. परंतु या गोष्टीचा अधिक खोल विचार केला तर आपल्याला असें दिसून येईल की, जर सूर्याचे किरण समान्तर रेपेंमध्ये येत असते तर सूर्य क्षितिजाखाली जाण्यावरोबरच रात्र होऊन गाढ अंधकार पडला असता. परंतु वातावरणांत प्रकाशकिरणांचें परावर्तन होत असल्यामुळे ही आपत्ति ओढवत नाहीं, असें अल्हाझेन यानें या गोष्टीचें स्पष्टीकरण केले.

अल्हाझेनची वातावरणाची उंची काढण्याची रीत.—अल्हाझेनच्या मते वातावरण हा एक पृथ्वीसमोवती असलेल्या कांहीं जाडीचा वर्तुलाकार थर आहे, व सूर्याचे किरण या थराच्या वरच्या पृष्ठभागापासून परावर्तन पावून आपल्या डोळ्यावर जोंपर्यंत पडतात तेवढा वेळपर्यंतच संधिप्रकाशाचें अस्तित्व असतें. यावरून त्यानें त्या काळापर्यंत कोणीहि न सोडविलेला असा वातावरणाच्या उंचीचा प्रश्न सोडविला. हा प्रश्न सोडविण्यासाठी त्यानें पुढें दिलेल्या दोन गोष्टी गृहीत धरल्या होत्या. (१) जेथें किरणांचें आपतन होतें तेथील लंबाशीं आपात किरण जेवढा कोन करतो तेवढाच कोन परावृत्त किरणहि त्या लंबाशीं करितो; आणि (२) सूर्य क्षितिजाखाली १९ अंशांत असेपर्यंत संधिप्रकाश टिकतो. यांपैकी पहिल्या गोष्टीच्या सत्यतेवद्दल कांहींच वाद नाहीं, परंतु त्याच्या दुसऱ्या निरीक्षणाची सत्यता मात्र उघड उघड संशयास्पद दिसते.

गीवर याचे रसायन शास्त्रांतील शोध.—रसायनशास्त्रामध्ये आठव्या शतकाच्या प्रथमाधीत गीवर या नांवाचा सेव्हिल महाविद्यालयांतील शिक्षक अतिशय नामांकित होऊन गेला. त्यानें जे अतिशय महत्वाचे शोध लावले ते सर्व अम्लांसंबंधाचे होते. त्या वेळच्या शास्त्रज्ञांना अॅसेटिक अॅसिडपेक्षां—म्हणजे शिरक्याच्या तेजावापेक्षां—दुसरें जहाल अम्ल ठाऊक नव्हतें. परंतु गीवरनें गंधकाम्ल, नत्रकाम्ल व नायट्रो—म्युरिआटिक अॅसिड म्हणजे नेत्रहराम्ल यांचा शोध लावून रसायनशास्त्राला मोठें चालन दिलें. ऊर्ध्वपातन व गाळण्याची क्रिया या दोर्हीचाहि त्यानें उपयोग केला असून त्याच्या ग्रंथामध्ये वॉटर बाथ म्हणजे जलतापन यंत्रासंबंधी व रासायनिक भट्टी संबंधीहि माहिती आलेली आहे. रासायनिक द्रव्यांपैकीं हिगुळाचें त्यानें मूलतत्वांत प्रथम पृथक्करण केले. आणि त्याची गंधक व त्याचे संयुक्त पदार्थ, यांवद्दली माहितीहि बरीच महत्वाची आहे. प्राणिलीकरणामध्ये कांहीं परिस्थितीत धातूचें वजन कमी होतें हा त्याचा शोध त्यांतल्या त्यांत विशेष कुतूहलात्पादक आहे.

अबदुल लतीफ याचे शारीरशास्त्रविषयक शोध.—अरब लोकांना शारीरशास्त्रापेक्षां औपधिशस्त्रामध्येच जास्त शोध लावले. मध्ययुगीन ख्रिस्ता लोकांप्रमाणें यांनाहि मनुष्याच्या शरीरावर शस्त्रक्रिया करणें भयप्रद वाटत असे. तथापि शस्त्रक्रिया करण्यास न कचरणारे असे त्यांच्यांत कांहीं विद्वान् होते. उदाहरणार्थ, अबदुल लतीफ या वैद्यानें इजिप्तमध्ये असतांना २००००० वर हाडांचे सांपळे असलेल्या एका प्रेतें पुरण्याच्या भूमींतील हाडांचा खोल अभ्यास केला होता. या हाडांची परीक्षा करतांना त्याला असें आढळून आलें की गॅलेन म्हणतो त्याप्रमाणें आपला खालचा जबडा दोन हाडांचा नसून एक हाडाचाच असतो. तसेंच गॅलेनच्या शोधांत त्यानें दुसऱ्याहि कित्येक महत्वाच्या चुका शोधून काढल्या.

औपधिशस्त्रांतील अरवांची कामगिरी.—औपधिसिद्ध करण्याच्या शास्त्राचें जनकत्व अरब लोकांकडेच येतें. त्यांच्या गोंडिसापोर येथील दवाखान्यांतून प्रसिद्ध झालेल्या औपधिग्रंथांतच पाश्चात्य औपधिग्रंथांचें बीज आहे. आतां त्यांनीं स्वतः किती औपधी शोधून काढल्या व हिंदू, यहुदी, सिरियन आणि पारशी लोकांपासून किती औपधींची माहिती मिळविली हें नक्की ठरवितां येत नाहीं. तरी पण एवढें खास की, सोनामुखी, वचनाग, रेवाचिनी, पारद, कापूर इत्यादि नवीन व उपयुक्त औपधींची माहिती मध्ययुगांतून त्यांच्या द्वाराच पश्चिम युरोपीयांस मिळाली; आणि औपधोपचार करण्यांत मद्यार्काचा उपयोग तर त्यांनींच प्रचारांत आणला.

अरवांच्या संशोधकतेवद्दल संशय प्रगट करण्याची प्रवृत्ति.—मध्ययुगीन युरोपमध्ये अरब लोकांच्या वैद्यकशास्त्रविषयक ज्ञानावद्दल अतिशय आदर वसत होता. पण हल्लींच्या लोकांची प्रवृत्ति याच्या अगदीं उलट आहे. त्यांचे पुष्कळसे शोध, ग्रीक पुस्तकांतून उसने घेतलेले आहेत. त्यांनीं औपधिशस्त्रांत नवीन असा कांहींच शोध लावला नाहीं असें कांहींजण प्रतिपादन करतात. तथापि ज्या वेळीं पश्चिम युरोपांतील राजेरजवाडे शास्त्रीय विषयाकडे अगर शिक्षणाकडे अगदींच अल्प लक्ष देत होते, त्या वेळीं अरब लोकांचे खलीफ व वजीर हे शास्त्रीय ज्ञानावद्दल आस्था दाखवून त्या दिशेनें प्रगति करण्यासाठीं शक्य तितकी खटपट करीत होते, यांत शंका नाहीं. अरब वैद्यांनीं कित्येक गोष्टी परकीय लोकांपासून उसऱ्या घेतल्या असल्या तरी पण स्वतः त्यांनीं कच्चाच नवीन गोष्टींचा शोध लावून वैद्यक ज्ञानामध्ये पुष्कळ भर टाकली हें निर्विवाद आहे.

वैद्यक शास्त्राची सांप्रदायिक बंधनांपासून अलिप्तता.—पहिला नामांकित अरब वैद्य हारेट्स विन कलदाह हा सहाव्या शतकाच्या प्रारंभास झाला. त्याचें शिक्षण गोंडिसापोर येथें नेस्टोरियन लोकांच्या शाळेमध्ये झालें. हा जातीनें जरी ख्रिस्ता होता, तरी पण महंमदानें

त्याला आपल्या स्वतःचा खाजगी वैद्य नेमलें व खलीफ अवूबकर याजजवळ देखील त्याने याचीच शिफारस केली. अशा रीतीने अगदी आरंभापासून वैद्यक शास्त्रास सांप्रदायिक बंधनांपासून अलिप्त ठेवण्यांत आलें. यूरोपीय राष्ट्रांपेक्षां अरवांनीं या काळांत वैद्यकांत जी प्रगति केली, त्याला हीच गोष्ट मुख्यतः कारण झाली होती. अरब लोकांत शिक्षणाचा प्रसार झाला असल्यामुळे त्यांनां अन्य संप्रदायांतील वैद्यांच्या ज्ञानाचा फायदा करून घेण्यास कोणत्याहि प्रकारची दिकत वाटत नव्हती; एवढेच नव्हे, तर अरब वैद्य सुद्धां हिप्पोक्रेटेस व गॅलन यांच्या ग्रंथांचा उपयोग करून घेण्यास मागे पुढें पहात नसत. स्वतः महंमदास वैद्यकाचे कांहीं ज्ञान होतें व अडचणीच्या प्रसंगां तो प्रार्थनादिकांपेक्षां औपधोपचारावरच अधिक भरंवसा ठेवीत असे.

पौरस्त्य अरवांमधील कांहीं सुप्रसिद्ध वैद्य.—सर्व अरब वैद्यांची यादी देणें जरी येथें शक्य नसलें तरी त्यांच्या मध्ये जे कोणी विशेष प्रसिद्ध वैद्य होऊन गेले, त्यांसंबंधी कांहीं माहिती देणें अवश्य आहे. होनैन बिन आयझक (इ. स. ८०९-८७३) हा यांच्यामधील आरंभीच्या वैद्यांपैकी एक असून तो बगदाद येथील एक ख्रिस्ती अरब होता. त्यानें हिप्पोक्रेटेसच्या ग्रंथांची भाषांतरें केलीं, तो नवव्या शतकांतील एक मोठा तत्वज्ञ व भाषांतरकार म्हणून प्रसिद्ध आहे.

ह्वेझीस (इ. स. ८५०-९२३) हा दुसरा महत्त्वाचा वैद्य होय. त्यानें होनैनचेच काम पुढें चालविलें. यानें पारदाचे मलम, गंधकाम्ल यांसारख्या रासायनिक औषधांचा औपधोपचारांत अधिक मुक्तहस्तानें उपयोग करून वैद्यक शास्त्रांत प्रगति केली. देवी व गोवर यांचें यथार्थ वर्णन करणारा हा पहिलाच वैद्य होता असें म्हणतात.

ह्वेझीस हा जिवंत असतांना हालिआवास (मृत्यु-इ. स. ९९४) हा दुसरा एक अरबी इसम राजग्रंथ या नांवाचा आपला औषधीचा प्रचंड ज्ञानकोश तयार करीत होता. परंतु सर्व अरब वैद्यांमधील मेस्मणि म्हटला म्हणजे वैद्यराज अँव्हिसेना (इ. स. ९८०-१०३७) हा होय. याचे नांव इतिहासांत सुप्रसिद्ध आहे. यानें अनेक ग्रंथ लिहून ग्रीक वैद्यकाचे पुनरुज्जीवन केलें व तें ज्ञान कायम राखलें. कफक्षय संसर्गजन्य रोग आहे हा त्याच्याच अनेक शोधांपैकी एक शोध आहे. त्याचे वैद्यकावरील ग्रंथ पुढें कित्येक शतकें पर्यंत तज्ज्ञ लोकांत प्रमाणभूत मानले जात होते. कांहींहि नसलें तरी मध्ययुगीन वैद्यकाचा न्हास थोपवून धरण्याचें श्रेय तरी यालाच देणें प्राप्त आहे.

पाश्चात्य अरवांमधील सुप्रसिद्ध वैद्य.—पूर्वेकडील अरवांप्रमाणें पश्चिमेकडील अरवांचाहि वैद्यकशास्त्रांत नांव-लौकिक आहे. पश्चिमेकडील खिलाफतीची राजधानी कॉन्स्टांन्हा हें देखील विद्वत्तेचें माहेरघर बनलें व तेथें कित्येक मोठमोठे वैद्य निर्माण झाले. यांपैकीं अलबुकासिस (मृत्यु-इ. स.

१०१३) यानें शस्त्रक्रियेवर एक सचित्र ग्रंथ लिहिला. स्वानुभवावरून अशा प्रकारचा ग्रंथ लिहिणारा हा पहिलाच वैद्य होता. याच्या नंतर एक शतकांनें आवेन्झोआर (इ. स. १११३-११९६) हा याच्याच इतका दुसरा प्रसिद्ध वैद्य झाला. खरूज ही एक प्रकारच्या अत्यंत सूक्ष्म अशा परोपजीवी जन्तूमुळे होते ही गोष्ट प्रथम प्रतिपादन करण्याचा मान या पंडितासच देण्यांत येतो. आवेन्झोआरच्या या शोधाकडे जर पुढील काळांत योग्य तें लक्ष पुरविलें गेलें असतें, तर हानेमानसारख्या विद्वानास शंभर वर्षांपूर्वीं एकंदर रोगांपैकीं तीन चतुर्थांश रोगांचा खरजेमुळे उद्भव होतो असलें विचित्र विधान करण्याची पाळी आली नसती. आवेन्झोआरचा शिष्य आन्हेरोएस हा अरवांमधील शेवटचा सुप्रसिद्ध वैद्य होय. वैद्यशास्त्रांत धर्मभोळ्या सम-जुतीचा प्रसार होत होता तो बुद्धिवादानें थांबवून धरण्याचा त्यानें आपल्याकडून पुष्कळ प्रयत्न केला, व आरंभी आरंभी या कामीं त्यास यश देखील आलें; पण पुढें सुसुलमानी परमार्थवाद्यांचीच सरशी होऊन त्याला त्या काळीं तुच्छ लेख्यांत येणाऱ्या यहुदी लोकांच्या एका नगरांत हद्दपार करण्यांत आलें.

अरवांचीं रुग्णालये.—रोग्यांच्या शुश्रूषेसाठीं धर्मार्थ दवाखाने काढण्याची पद्धत जर प्रथमतः कोणी अंमलात आणली असेल, तर ती पूर्वकालीन ख्रिस्ती लोकांनीं होय. परंतु पूर्वेकडील आणि पश्चिमेकडील सुसुलमानांनीं त्यांच्यावरहि या कामांत ताण केली. ख्रिस्ती शकाच्या आठव्या शतकापासूनच अरवांनीं दवाखाने बांधण्यास सुरुवात केली होती. तथापि, दवाखाने बांधण्याचें काम भरभराटीस दहाव्या शतकांत आलें. सोडेल नांवाच्या बार्डनें इ. स. ९१८ मध्ये बगदाद येथें एक रुग्णालय उघडलें व दरमहा सुमारे साडेचार हजार रुपयांची त्याच्या खर्चासाठीं नेमणूक करून दिली. थोडक्याच अवधीत अशा प्रकारचीं पुष्कळ रुग्णालये बांधलीं गेलीं आणि इ. स. ९७७ मध्ये अमीर अदाद अदौला यानें एक प्रचंड रुग्णालय उघडून त्यांत २४ वैद्यांच्या नेमणुका केल्या. यांपैकीं एका रुग्णालयासाठीं, ह्वेझीस ह्या सुप्रसिद्ध वैद्यानें शहराच्या आसमंतांत निरनिराळ्या ठिकाणीं मांसाचे तुकडे टाकून ठेवून ज्या ठिकाणीं मांस अगदीं उशिरानें कुजलें ती जागा निवडली होती असें म्हणतात. बाराव्या शतकाच्या मध्यांत एकव्या बगदादमध्येच सुमारे ६० रुग्णालये अस्तित्वांत होती व तीं सर्व मोफत, सरकारच्या खर्चानें चालविलीं जात होती.

इ. स. ११६० च्या सुमारास दमास्कस येथें अमीर नुरुद्दीन यानें धर्म युद्धांत सामील झालेल्या राष्ट्रांवर मिळविलेल्या जयाचें स्मारक म्हणून एक प्रचंड रुग्णालय बांधिलें. या रुग्णालयानें पूर्वीच्या सर्व रुग्णालयांस मागे टाकिलें. या रुग्णालयांत शिकण्याची सोय असून अतिशय विस्तृत प्रमाणावर व मोठ्या खर्चानें तें कित्येक शतकेंपर्यंत चाललें होतें.

कैरो येथील मनसुरि रुग्णालय.—परंतु उपर्युक्त रुग्णालयानंतर एकाच शतकांत, त्या रुग्णालयांतच बऱ्या झालेल्या एका सुलतानाने स्वयंने त्याहूनहि भव्य असें दुसरें एक रुग्णालय कैरो येथें बांधण्याचा निश्चय केला, व त्याप्रमाणें एका वर्षांतच मनसुरि रुग्णालय बांधलें गेलें—(इ० स० १२८३—१२८४). याबद्दलची अशी गोष्ट सांगतात कीं, ज्या ठिकाणी हें रुग्णालय बांधण्याचें काम चाललें होतें, त्या जागेजवळून जो जो कोणी जाईल, मग तो मोठा सरदार असो, अथवा यःकश्चित् चाकर असो, त्यानें तें रुग्णालय बांधण्याच्या कामास हातभार लावलाच पाहिजे, असा हुकूम सोडण्यांत आला होता. याचा परिणाम अर्थातच असा झाला कीं, त्या जागेच्या आसपास एकहि माणूस फिरकेनासा झाला. तरी सुद्धा या रुग्णालयाचें काम एका वर्षांतच तडीस नेण्यांत आलें. या रुग्णालयामध्ये चार चौक असून त्या प्रत्येक चौकांत कारंजें असलेला एक एक हौद होता. व्याख्यानासाठीं निरनिराळे दिवाणखाने बांधले असून, विशिष्ट प्रकारच्या रोग्यास वेगळें ठेवण्यासाठीं स्वतंत्र खोल्यांचीहि व्यवस्था केली होती. आश्वर्याची गोष्ट ही कीं, ज्या रोग्यांना निद्रा येत नसे किंवा जे अगदीं निरुत्साही बनलेले असत, त्यांचें मनरंजन करण्यासाठीं या रुग्णालयांत स्वतंत्र दिवाणखाने बांधून त्यांत संगीतनृत्यवादनाची व गोष्टी सांगणाऱ्यांची सोय केलेली होती. परमार्थाकडे विशेष लक्ष असणाऱ्या माणसांसाठीं कुराण सांगण्याचीहि व्यवस्था होती. इतकेंच नव्हे, तर कोणताहि रोगी या रुग्णालयांतून बरा होऊन घरी जाऊ लागला, म्हणजे पोटासाठीं त्यास एकदम श्रम करावयास लागू नये म्हणून त्याला कांहीं पैसे देण्याचीहि येथें वहीवाट होती. या रुग्णालयाला सरकारकडून एकंदर ३,७५,००० रुपयांइतकी वार्षिक देणगी मिळत असे.

हा काळांतील पाश्चात्यांचें वैद्यक.—वर सांगितलेल्या हकीकतीमध्ये कांहीं अतिशयोक्तीचा भाग आहे असें मानलें, तरी आपणांस एवढें कवूल करणें भाग आहे कीं, अरब रुग्णालयांनीं तत्कालीन एकूण एक ख्रिस्ती रुग्णालयांना मागें टाकलें होतें; तथापि या काळांत ख्रिस्ती वैद्यकाचा अगदींच लोप मात्र झाला नव्हता. इ. स. १००० च्या सुमारास इटालीच्या किनाऱ्यावर नेपल्सच्या आग्नेयीस ३० मैलांवर असलेल्या सालोर्नो शहरां एक ख्रिस्ती वैद्यकाची शाखा प्रसिद्धीस आली. अकराव्या, बाराव्या व तेराव्या शतकांत तिची चांगली ख्याति झाली होती. या शाखेमध्ये अरबी औषधींचा व त्यांच्या ग्रंथांचाच उपयोग केला जात असून, अरबी वैद्यकाचा पश्चिम युरोपांत प्रसार करण्यास ही शाखाच कांहीं अंशी कारणीभूत झाली. तथापि या शाखेचा इतका नांवलौकिक होण्याचें मुख्य कारण म्हणजे, तीत स्त्रिया देखील वैद्यकीचें काम करीत असत, हें होय.

या स्त्रियांत अकराव्या शतकांत ट्रोडुला नांवाची एक प्रसिद्ध स्त्री होऊन गेली. हिचें वैद्यकीचें ज्ञान तत्कालीन मा. पां. ३६

मोठमोठ्या पुरुष वैद्यांइतकें होतें असें म्हणतात. स्त्रियांच्या रोगांवरील अद्यापपर्यंत उपलब्ध असलेला एक ग्रंथ हिच्या नांवावर घालण्यांत येतो, व तिच्या इतर ग्रंथांतून पुढील दोन शतकांतील निरनिराळ्या लेखकांनीं उतारे उद्धृत केलेलेहि आढळून येतात. तरीपण खास तिनें लिहिलेले ग्रंथ कोणते, हें आज निश्चयानें सांगतां येत नाहीं. कांहीं जणांची मजल तर ट्रोडुला ही बाई नसून, तें एका ग्रंथाचें नांव आहे असें प्रतिपादन करण्यापर्यंतहि गेली आहे. तथापि गॅलेनसारख्या प्रमाणभूत वैद्यानें ट्रोडुला ही खरोखरीच एक प्रसिद्ध वैद्यीण होऊन गेली, व तिच्या नांवावर असलेले ग्रंथ तिचेच आहेत असें म्हटलें आहे. हें खरें असो किंवा खोटें असो, एवढें मात्र निश्चित आहे कीं, अरबांतील स्त्रियांचा दर्जा ख्रिस्ती समाजांतील स्त्रियांहून अगदींच भिन्न नसता, तर ट्रोडुलेची दंतकथा उगम पावली नसती.

विज्ञानश्रमचें वैद्यक.—स्मिमतयुगाच्या अधिकारांतून प्राचीन ज्ञानाला पलीकडे पोहोंचविण्याचें कार्य विज्ञानश्रम संस्कृतीनें केलें हें मागें सांगितलेंच आहे. तथापि हें कार्य केवळ सामान्य वाटाड्याचें होतें. या संस्कृतींत कल्पक शस्त्रवेत्ते निर्माण झाले नाहींत, तरी तिनें वैद्यकशास्त्राची मात्र वरीच प्रगति केली. या काळांत विज्ञानश्रममध्ये दोन मोठे वैद्य निर्माण झाले. आमायडाचा एईशस (इ० स० ५०२—१७५) आणि इजायनचा पॉल [इ० स० ६२०—६९०] हीं त्यांचीं नांवें होती. एईशसचे ग्रंथ त्यांत त्याच्या पूर्वी होऊन गेलेल्या विद्वानांचे विचार दिलेले असल्यामुळेच विशेषतः आपणांस महत्वाचे आहेत. तथापि, एईशस हा अगदींच कल्पक बुद्धीचा नव्हता असें नाहीं. बलय रोगासंबंधी माहिती देऊन त्यापासून कधीं कधीं तालूस बधिरता येते, तिजविपर्यां आपले अनुभव लिहून ठेवणारा हा बहुधा पहिलाच वैद्य होता.

इजायनाच्या पॉलचें शस्त्रक्रियाज्ञान.—यांपैकी दुसरा वैद्य झणजे इजायनाचा पॉल हा होय, हा वस्तुतः शस्त्रवैद्य असून, त्यानें वर्णन केलेल्या कित्येक कठिण कठिण शस्त्रक्रियांत, अर्वाचीन काळांत देखील फारच थोडी सुधारणा झाली आहे. त्यानें आपल्या ग्रंथांत नाकांत, कानांत किंवा अन्ननलिकेंत बाहेरचा एखादा पदार्थ गेल्यास तो काढण्यासाठीं शस्त्रक्रिया सांगितली आहे. नासार्थाविपर्यां यास माहिती असून ते काढून टाकण्याचे यानें उपाय दिले आहेत. अधःश्वासनलिका, लघुश्वासनलिका, घशांतील गांठी व बडस यांसारख्या अवघड भागांवरील शस्त्रक्रिया तो स्वतः करीत असे व पोटाच्या पोकळीमध्ये छिद्र कसें व कोठें पाडावें याची त्यानें तपशीलवार माहिती दिली आहे. कुकट रोग झाला असतां वक्षस्थळावर शस्त्रक्रिया करावी अशी त्याची शिफारस असून, गर्भाशय कशा रितीनें काढावा याचिहि तनिस्तर वर्णन त्याच्या ग्रंथांत आढळते. इजायनाचा पॉल हाच विज्ञानश्रममधाल सर्वांत प्रसिद्ध व महत्वाचा

वैद्य होता. त्यानंतर विज्ञानश्रममध्ये त्या शास्त्रांत कोणी नांव घेण्याजोगा पंडित निपजला नाही. कारण, विज्ञानश्रमच्या सर्व शक्ती परमार्थविषयक वादविवादामध्येच खर्च होत असल्यामुळे इतर शास्त्रांप्रमाणे त्यांचे वैद्यकहि लवकरच धर्मभोळ्या समजुतीस वळी पडले, व विज्ञानश्रमचा विद्वते-वद्दल लौकिक मावळून जयशाली अरव त्या वावर्तात पुढे सरसावले.

तेराव्या शतकांतील वैद्यक.—परंतु तेराव्या शतकामध्ये ही स्थिति हळूहळू पालटू लागून इतका काळपर्यंत शास्त्राच्या उन्नतीला अडथळा करीत असलेल्या धर्मभोळ्या समजुतीचा लोक आस्तेआस्ते त्याग करू लागले. या मध्ययुगामध्ये मोठमोठे सांथीचे रोग आल्यामुळेच विशेषतः तत्कालीन वैद्यकाला निराळेच वळण लागले. हे रोग सुरू झाले तेव्हा त्याकाळी सर्वमान्य समजल्या जाणाऱ्या गॅलेनच्या ग्रंथांमध्ये सर्व वैद्य वरील रोगांवरील उपाय शोधू लागले. परंतु कित्येक शतकापूर्वी लिहिलेल्या त्याच्या ग्रंथांत या नवीन सांथीवर प्रतिबंधक उपाय कसा सांपडणार ? अर्थातच त्यांना त्यामुळे आतांपर्यंत प्रमाणभूत वाटत असलेले गॅलेनचे ग्रंथ तसे वाटेनासे झाले अशा प्रकारे त्याच्या ग्रंथांवद्दल एकदां संशय उत्पन्न झाल्याबरोबर लोकांनी गॅलेनच्या ग्रंथांचा वारकाईने अभ्यास करून त्यांतील चुका शोधून काढण्यास सुरुवात केली; व परंपरागत ग्रंथांवद्दलच्या या संशयवुद्धीमुळे नवीन नवीन शास्त्रीय शोध लावण्यास सुरुवात झाली. हे ग्रेगसारखे रोग, प्रार्थनेने अगर मंत्रतंत्राने नाहीसे न झाल्यामुळे लोकांना आपल्या जुन्या धर्मभोळ्या रामजुतींवद्दल शंका येऊ लागली व कोपामुळे रोग उत्पन्न होतात ही परंपरागत समजूत नष्ट होऊन रोग हे भौतिक कारणांमुळेच उत्पन्न होतात व त्यांचा नाश भौतिक उपायांनाच केला पाहिजे अशी लोकांची समजूत झाली.

विहत्तानोव्हाचा अरनॉल्ड.—या तेराव्या शतकांत विहत्तानोव्हाचा अरनॉल्ड (इ. स. १२३५-१२९२) आणि आवानोचा पीटर इ. स. (१२५०-१३१५) या नांवांचे दोन प्रसिद्ध वैद्य झाले; या दोघांचाहि रोग ईश्वरी कोपामुळे उत्पन्न होत नसून भौतिक कारणांमुळे होतात असे प्रतिपादन केल्यावद्दल छळ झाला. अरनॉल्डला तर एकदां, 'पोपची आज्ञापत्रे ही कांहीं देवी नव्हेत, पशुयज्ञपेक्षां दयाधर्माचे आचरणच ईश्वरास अधिक प्रिय आहे.' ही आपली मते उघडपणे बोलून दाखविल्यामुळे वार्सिलोनाहून पळून जाण्याची पाळी आली. त्यावर किमया करण्याचाहि आरोप होता. छळ टाळण्यासाठीं एका ठिकाणाहून दुसऱ्या ठिकाणी पलायन करीत असतां हा दुर्दैवी मनुष्य सरतेशेवटीं जहाज बुडून मरण पावला.

गुंगी आणणारे औषध शोधण्याचे प्रयत्न.—अरनॉल्ड हा मोनपेन्ने ग्रामस्थानी अतिशय नांवाजलेला विद्वान होता. त्याने रासायनिक द्रव्यांसंबंधी वारकाईने

अभ्यास केला असून हिपोक्रेटेस व गॅलेन यांचीं मते पुनः प्रस्थापित करण्याचा यानें प्रयत्न केला. तसेंच, अमृताचा शोध लावण्यासाठीं पुढील कित्येक शतकांत ज्या अनेक इसमांचे प्रयत्न खर्ची पडले त्यांत हा प्रमुख होता. शस्त्रक्रिया चालली असतां वेदना होऊ नये म्हणून गुंगी आणणाऱ्या औषधाचा शोध यानें सुरू केला. असले एखादे औषध शोधून काढण्याचे प्रयत्न फार प्राचीन काळापासून झाले होते. हिरोडोटस इतक्या प्राचीन लेखकानें देखील सिथिअन लोक एक प्रकारच्या तागाची वाफ हुंगवून गुंगी करी आणतात याचा उल्लेख केलेला आहे. त्याच्या नांवावर असलेल्या एका पुस्तकांत त्याने गुंगी आणण्यासाठीं अफू वगैरे मादक द्रव्यापासून मिश्रण कसे करावे यावद्दल माहिती दिली आहे. ह्याच औषधांत आणखी कांहीं द्रव्ये घालून लुकाचा (मृत्यु-इ. स. १२५२ किंवा १२६८) यानें नवीन औषध तयार केलें. तथापि या गुंगी आणणाऱ्या औषधाचा उपयोग निषिद्ध मानला जात असे त्यावरून तें व्हावें तितकें यशस्वी झालेलें दिसत नाही. इ. स. १७८२ इतक्या अलीकडच्या काळापर्यंत त्याचा मधून मधून उपयोग केलेला आढळून येतो. इ. स. १७८२ मध्ये पोलंडच्या राजास त्याच्या शस्त्रवैद्यांनी या औषधानें गुंगी आणून आपली शस्त्रक्रिया यशस्वी रीतीने पार पाडली असा उल्लेख आहे.

आवानोचा पीटर.—आवानोचा पीटर हा पादोवाच्या विश्वविद्यालयामधून बाहेर पडलेल्या आरंभीच्या विद्वानांपैकी एक जाडा विद्वान होता. याचा अरनॉल्डपेक्षां देखील अधिक छळ झाला असता; परंतु फांशीच्या आधल्या दिवशांच हा मेल्यामुळे या प्रसंगांतून सुटला. तरी पण मेल्यावर देखील पाखंडी म्हणून त्याची हाडे जाळून त्यावर सूड उगविण्यास या धर्मगुरूंनी कमी केले नाही. त्यानें सैतानाच्या अस्तित्वावद्दल शंका प्रदर्शित केली हा त्याचा गुन्हा होता. त्यानें 'कन्सिलिएटर डिफरेन्सिएरम' हा ग्रंथ लिहिला. त्याचे वैद्यकशास्त्राशिवाय इतर शास्त्रांतहि शोध आहेत. हवेला वजन आहे याची त्याला अंधुक अंधुक कल्पना असलेली दिसते, व वर्षाचा काळ ३६५ दिवस ६ तास ४ मिनिटे इतका आहे हा त्याचा शोध त्याच्या काळाच्या मानानें पुष्कळच बरोबर आहे. मजातेंतूच उगम मेवूपासून व रक्तवाहिन्यांचा उगम हृदयापासून होतो असे सांगणारा हा बहुधा पहिलाच पाश्चात्य लेखक होता. याच्यानंतर तीन शतकांनी झालेल्या हार्वेने रुधिराभिसरणाचें जें सप्रयोग स्पष्टीकरण केले तसें कांहीं तरी स्पष्टीकरण देण्याच्या हा मार्गांतच होता असें दिसते.

अवयवच्छेदनाचा युरोपांत उपक्रम.—अरनॉल्ड व पीटर यांची परंपरा बोलोन्याचा मॉडिनी (इ. स. १२७६-१३२६) आणि चॉलआकचा गाय (जन्म अजमासे इ. स. १३००) या विद्वानांनी चालू ठेविली. मध्ययुगाच्या आरंभी मनुष्याच्या मृत शरीराचे अवयवच्छेदन निषिद्ध मानिलें जात

असे; व पुढे इतर प्राण्यांच्या शरीरांचे अवयवच्छेदनहि, ते काम करणारे वैद्य चेटक करीत असतात असा त्यावर आरोप करण्यांत आल्यामुळे, वाईट समजले जाऊ लागले. परंतु तेरावें शतक संपण्यापूर्वीच या वावरीत प्रतिक्रिया सुरू होऊन क्वचित् प्रसंगी अवयवच्छेदन करण्यास तत्कालीन राजांकडून परवानगी मिळू लागली. उदाहरणार्थ, दुसरा फ्रेडरिक (इ० स० ११९४-१२५०) याने पांच वर्षांतून एकदां अवयवच्छेदन करण्यास, आपल्या राज्यांतील वैद्यांना परवानगी दिली होती. मॉडिनोच्या वेळीं अवयवच्छेदनाचा प्रचार अधिकाधिक वाढत चालला होता, आणि त्यानेच स्वतः कित्येक शरीरांचे अवयवच्छेदन केल्याचे नमूद केलेले आहे. त्याच्या शरीरशास्त्रावरील ग्रंथांतील बहुतेक माहिती त्याने गॅलेनच्या ग्रंथांतून चोरून घेतली आहे, असा त्यावर आरोप करण्यांत येतो; परंतु बहुधा त्याने स्वतंत्रपणेहि वरंच शोष लाविले असले पाहिजेत, व एकंदरीत गॅलेनच्या ग्रंथांपेक्षा त्याच्या ग्रंथांत अधिक प्रगति आहे असे मानावयास हरकत नाही विशेषतः त्याने केलेले हृदयाचे वर्णन वरंच विनचूक आहे व त्याच्या पूर्वी होऊन गेलेल्या शास्त्रज्ञांपेक्षां रुधिराभिसरणाचा मार्ग ठरविण्याच्या कामी त्यास अधिक यश आले होते. हा मार्ग ठरविण्याच्या कामी, रक्तवाहिन्यांत रक्ताप्रमाणेच हवाहि असते ह्या तत्कालीन समजुतीमुळे त्यास बरीच हरकत झाली; व हृदयाची एक पोकळी हवेने भरलेली असते असे त्यास त्यामुळे गृहीत धरावे लागले. तथापि, त्याच्या विनचूक निरीक्षणांमुळे हावे यास रुधिराभिसरणाचा शोध लावण्यास बरीच मदत झाली असली पाहिजे यांत शंका नाही.

चॉलिआकचा गाय.—ज्याच्या शस्त्रविद्येतील शोधांमुळे त्या शास्त्राची मजबूत पायावर उभारणी झाली, तो चॉलिआकचा गाय हा अतिशय सुसंस्कृत पंडित होता, इतकेच नव्हे तर तो आपल्या काळांतील एक व्यवहारचतुर शस्त्रवैद्यहि होता. त्याला गॅलेन, अलबुकासिस वगैरे त्याच्या पूर्वी होऊन गेलेल्या प्रासिद्ध पंडितांच्या ग्रंथांबद्दल फार पूज्यबुद्धि वाटत असे; परंतु त्या पूज्यबुद्धीमुळे त्या पंडितांच्या चुका सुधारण्याचे किंवा त्यांच्याहून अधिक चांगले उपाय योजण्याचे त्याने टाकून दिले नाही. रोग्याला सुखाने हालचाल करता यावी म्हणून त्याच्या पलंगावर एक दोरी टांगण्याचा जो त्याने नवीन प्रघात पाडला, व जखमांवरील मलमपट्टीचे फडके कडक होऊन दिले पट्टे नये म्हणून ते अंड्याच्या बलकांत भिजविण्याची जी त्याने युक्ति योजिली, त्यांत त्याची व्यवहारचतुरता चांगली दिसून येते. हल्लीप्रमाणे त्याकाळीहि, तो हाड मोडले असतां तो अवयवक्षोळीत बांधून दागून ठेवण्याची खबरदारी घेत असे; व मोडलेला अवयव ओतून होऊन विटप होऊन नये, म्हणून कार्पाच्या व वजनाच्या माहात्म्याने त्याला खेचून धरण्याच्या पद्धतीचा उपयोग

करीत असे. चप्प्यांची उपयुक्तता ज्यांनी ओळखिली त्या आरंभीच्या वैद्यांपैकी तो एक असून, औषध घालून डोळे बरे होण्यासारखे नसल्यास तो चप्पा लावण्याची शिफारस करीत असे. डोळ्याच्या कवचीचे हाड मोडले असतां ते बरे करण्यासाठीं मस्तकास्थीला वाटोळे छिद्र करण्याची जी शस्त्रक्रिया त्याने सांगितली आहे, तीत अर्वाचीन काळांत देखील फारच थोडी सुधारणा झाली आहे. एका शस्त्रक्रियेत तर त्याने मनुष्याच्या मेंदूचा दूषित झालेला कांहीं भाग यशस्वी रीतीने बाहेर काढला होता.

या काळांत बुद्धे चालली असल्यामुळे शस्त्रविद्येस बरेच चालन मिळाले. स्तिमित युगांत वैद्यांचा वर्ग सामान्यतः तुच्छतापूर्वक लेखिला जात होता; परंतु बुद्धिवादाचा उदय होतांच जखमांत अडकलेले वाणादिकांचे तुकडे काढण्यासाठीं व जखमांनां मलमपट्टी करण्यासाठीं रणांगणांत शस्त्रवैद्यांची मदत घेतली जाऊ लागली. याचा परिणाम असा झाला की, जखमांचे व रोगांचे अधिक बारकाईने निरीक्षण करण्यास, शस्त्रवैद्यांनां संधि मिळून, शस्त्रक्रियेत सुधारणा झाली.

पंधराव्या शतकांतील वैद्यक.—तेराव्या व चौदाव्या शतकांत वैद्यकशास्त्रांत थोडीशी सुधारणा झाली, परंतु वैद्यकाच्या सर्वांगीण पुनरुज्जीवनास, मुद्रणकलेच्या शोधामुळे बरीच मदत झाली. आतांपर्यंत वैद्यकीवरील पुस्तके बहुतेक वैद्यांनां जीं दुर्लभ झालीं होती, तीं आतां सर्वांनां मिळू लागली; व ग्रीक आणि अरबी ग्रंथांच्या पुनरावृत्ती निघतांच त्यावेळीं अस्सल समजले जाणारे अनेक ग्रंथ वनावट होते अशी लोकांची खात्री झाली.

मुद्रणकलेच्या शोधामुळे चिकित्सक बुद्धीस मिळालेली चालना.—इ. स. १४४३ त कॉनिलियस सेल्सस याने लिहिलेल्या 'डिमेडिसिने' नांवाच्या ग्रंथाची हस्तलिखित प्रत मायलन येथील सेन्ट-अंत्रोजचर्चमध्यें सांपडल्यामुळे सेल्ससच्या ग्रंथाच्या नकला मुळापासून किती दूर गेल्या आहेत हे लोकांच्या चांगले नजरेस आले; व त्यांतच गॅलेन, हिपोक्रेटिस, हिनी वगैरे पंडितांमधील दिसणाऱ्या विरोधांची भर पडून लोकांच्या चिकित्सक बुद्धीस चालना मिळाली. उघड उघड याचा परिणाम असा झाला की, निरनिराळ्या कठिण मुद्द्यांवर वादविवाद सुरू होऊन कांहीं हिपोक्रेटिसचा तर कांहीं गॅलेनचा पक्ष घेऊन भांडू लागले. सर्वांत कडाक्याचा वाद, फुफुसावरणदाह झाला असतां ज्या ठिकाणी दाह होत असेल त्या जागेजवळची शीर तोडून रक्त काढावे कां त्या जागेपासून दूर असलेली शीर तोडून रक्त काढावे, यावर झाला. हॉर्वेच्या शोधानंतर आपणांस या वादविवादाचे हस्त येत कारण, रुधिराभिसरणाच्या शोधामुळे आपणांस आतां असे निश्चयाने सांगतां येत की जवळची शीर तोडली काय अगर लांबची शीर तोडली काय, दोहोंचा परिणाम सारखाच झाला पाहिजे. परंतु त्या वेळेस या वादाला अतिशय महत्त्व

प्राप्त झाले होते. पॅरिस वैद्यकमंडळाने, दूरच्या जागेची शीर तोडली पाहिजे असा निकाल दिला; पण हा निकाल पांचव्या चार्लस बादशहाने फिरवला व नंतर पोप क्लेमेंटने देखील जवळची शीर तोडण्याच्या वाजुने आपला निकाल सांगितला.

जन्तुनाश करण्याच्या कल्पनेचे धीज.—पण या वेळेस दुसऱ्या एका गोष्टीने शस्त्रक्रियाविदांचे लक्ष वेधून घेतलं, ही गोष्ट म्हणजे वटुंकीच्या गोळीमुळे झालेल्या जखमेसंबंधी होय. आतांपर्यंत ग्रीक अगर अरब ग्रंथकारांनी या मुद्द्याचा निकाल लावला नव्हता. याच वेळेस नाविकरक्त-पित्तीच्या रोगाची आणि स्वेदरोगाची सांथ पसरली आणि या सर्व विषयांचा खल करणारा असा 'प्रॅक्टिका कोपिओसा' नांवाचा ग्रंथ इ. स. १५१४मध्ये व्हिगोचा जॉन याने प्रसिद्ध केला. व्हिगोच्या मताने गोळीच्या जखमा या साध्या हत्यारा-मुळे झालेल्या जखमांपेक्षा निराळ्या असून, गोळी ही वाटोळी असल्या कारणाने अवयवांना भेदून न जाता ती ज्या ठिकाणी लागेल तेथील मांस जाळते व विषमय करते; जखम विषमय झाल्यास त्या ठिकाणी डाग द्यावा अगर एल्डर नांवाच्या झाडाच्या उकळत्या तेलचा उपयोग करावा अशी व्हिगोने शिकारस केली आहे. या पद्धतीतच पुढे प्रचारांत आलेल्या जन्तुनाश करण्याच्या उपायांचे मूळ आहे.

शास्त्रीय ज्ञानाचे युरोपांत पुनरुज्जीवन.—मध्ययुगांत ज्या शास्त्रांचा विशेषतः विस्तृत प्रमाणवर प्रसार झाला त्या वैद्यकशास्त्रासंबंधी आतांपर्यंत वरेंच विवेचन शाले; तरी पण अरब लोकांच्या शास्त्रीय शोधांचा इतर शाखांवर परिणाम झाल्याशिवाय राहिला नाही. अरब लोकांनी ग्रीक ग्रंथांची भाषांतरे केल्यामुळे, पश्चिमयुरोपला—विशेषतः स्पेन व सिसिलि येथील विद्वानांना—शास्त्रीय शोधांमध्ये त्या भाषांतरांचा फार फायदा झाला. याहीपेक्षा महत्त्वाची गोष्ट म्हणजे, तुर्क लोकांनी कॉन्स्टांटिनोपल काबीज करण्याचा धाक घातल्यामुळे जे विद्वान्निअमचे लोक कॉन्स्टांटिनोपल सोडून पश्चिम युरोपमध्ये गेले त्यांनी आपल्या बरोबर ग्रीकवाङ्मय, आणि त्या वेळपर्यंत अज्ञात असलेले अनेक बहुमोल ग्रंथ नेले. यामुळे पश्चिम युरोपमधील विद्वानांनी ग्रीकभाषेच्या अभ्यासास सुरुवात केली. निरनिराळ्या ग्रीक ग्रंथांच्या हस्तलिखित प्रती मिळविण्याचा प्रयत्न कॉस्मो डी मेडिसी सारखे विद्वान् कस लागले व एकंदरीत या ग्रीकवाङ्मयामुळे शास्त्रीय ज्ञानावर बराच परिणाम झाला.

त्या वेळी जे अभ्यासक्रम निश्चित करण्यांत आला होता त्यामध्ये मुख्यतः संगीत, गणित, भूमिति, ज्योतिष, व्याकरण तर्क व साहित्य या शास्त्रांचा समावेश झाला होता. या अभ्यासांत भौतिकशास्त्रांना स्थान मिळाले नव्हते, व जे थोडे बहुत स्थान मिळाले होते ते टॉलेमीच्या ज्योतिषाला होते. भौतिक शास्त्रांची अधोगति, त्या काळच्या आलबर्टस मॅग्नस, टॉमस आक्वीनास, बोना व्हेंदुरा यांसारख्या व त्यांच्याहून कमी दर्जाच्या अनेक विद्वानांच्या ग्रंथांवरून दिसून येते. अशा

स्थितीत एक अद्वितीय विद्वान उदयास येऊन त्याने भौतिक शास्त्रांवर बरेच ग्रंथ लिहिले व त्या शास्त्रांच्या अधोगतीस आळा घातला. हा मनुष्य म्हणजे सुप्रसिद्ध इंग्लिश पाद्री रॉजर बेकन हा होय.

रॉजर बेकन.—रॉजर बेकन हा इ. स. १२१४ मध्ये जन्मला व १२९२ मध्ये मृत्यु पावला. त्याची खरी योग्यता त्याच्या वेळच्या लोकांना कळली नाही व कळणे शक्यहि नव्हते (वास्तविक तो अर्वाचीन कालामध्येच जन्मास यावयास पाहिजे होता. तो त्या काळांत चुकून जन्मला.) कारण, त्याचे सर्व विचार व शोध अर्वाचीन शास्त्रज्ञांला साजतील असे होते. त्याच्या या मतांवरून त्याला कैद भोगावी लागली व कांही काळपर्यंत तर त्याला लिहिण्याचीहि बंदी करण्यांत आली. असे असूनहि त्याने पुष्कळच ग्रंथ लिहिले. त्याचे सर्वांत प्रसिद्ध पुस्तक म्हणजे 'ओपस मेजस' हे होय. या पुस्तकाच्या चवथ्या भागांत त्याने सर्व शास्त्रांचा पाया गणित आहे असे सिद्ध करण्याचा प्रयत्न केला आहे. पण या पुस्तकाचा यथादर्शनवरील पांचवा भाग अर्वाचीन शास्त्रज्ञांना वाचनीय वाटेल. त्यांत बेकनने परावर्तनाचा व वक्तीभवनाचा आणि आरशांचा व वाह्यगोलादि भिंगांचा विचार केला आहे. या विवेचनामध्ये अलकिंडि व अल्हाझेन या अरब लेखकांच्या ग्रंथांचा त्याने पूर्ण फायदा घेतला आहे. या गोष्टीचा त्याचे कांही टीकाकार तो स्वतंत्र विचाराचा नव्हता असे सिद्ध करण्याकडे उपयोग करतात. या टीकाकारांच्या टीकेंत कितपत तथ्य आहे ते सांगणे कठिण आहे. तथापि एवढे मात्र खरे की, या भागांत त्याने डोळ्यांच्या रचनेचे फारच बरोबर वर्णन केले असून आरशांचे व वाह्यगोलादि भिंगांचेहि चांगले विवेचन केले आहे.

बेकनचे शोध, दुर्वाण.—कांचेच्या वृत्तखंडाची महत्कारी शक्ति अल्हाझेनच्या ध्यानांत आली होती. वृत्तखंड जितक्या मोठ्या आकाराचे ध्यावे, तितके महत्करण वाढते, ही गोष्ट त्याने पाहिली होती. बेकनने या वृत्तखंडाच्या तुलनात्मक फायद्यांचे विवेचन करण्याचे काम हाती घेतले. या विवेचनांत बेकनने पारदर्शक गोल पदार्थातून जाणाऱ्या प्रकाशकिरणांचा मार्ग कसा निश्चित करावा व प्रतिबिंब कोठे पडेल हे कसे काढावे, याबद्दल आपणांस माहिती असल्याचे दिग्दर्शित केलेले दिसते. दुर्वाण कशी करावी याचेहि त्याने आपल्या ग्रंथांत वर्णन दिले आहे. परंतु त्यावरून तशा प्रकारचे यंत्र त्याने स्वतः कधी तयार केले होते की काय हे स्पष्ट होत नाही, इतकेच नव्हे, तर त्याने दर्शविलेल्या रीतीने कधी कोणास दुर्वाण तयार करता आली असती किंवा नसती हा देखील वादग्रस्तच प्रश्न आहे. त्याने योजिलेल्या संज्ञांच्या संदिग्धतेमुळे, त्याच्या ग्रंथांचे टीकाकार त्याच्या वाक्यांचा इतक्या स्वरूपे अर्थ

करू शकतात की, वेकनच्या सूचनांच्या व्यवहार्यतेबद्दल शास्त्रज्ञांत आज ऐकमत्य नाही.

चपे प्रथम कोणी प्रचारांत आणले.—चप्यांच्या रूपाने बाह्यगोल भिंगांचा व्यवहारांत उपयोग सुरू करण्याचे श्रेय वेकनला आहे. ही गोष्ट सिद्ध करता येत नाही. असली भिंगे १४ व्या शतकाच्या आरंभास प्रचारांत होती. असें स्मिथने ठरविले आहे. परंतु त्यावरून त्यांच्या शोधाशी वेकनचा संबंध कसा जडू शकतो हे कळत नाही. बाह्यगोलादि भिंगांचे ज्ञान फार प्राचीन काळापासून होते, असें लेयार्ड याला निमरुड येथे जमीन खणीत असतांना जे शिलास्फटिकाचे बाह्यगोल भिंगे सांपडले त्यावरून दिसून येते. परंतु या भिंगांचा, डोळ्यांचा अभूषणा नीट करण्याच्या कामी उपयोग करण्याची कल्पना प्राचीनांना सुचली होती, असें म्हणण्यास कांहीच आधार उपलब्ध नाही; किंवा, अशा प्रकारे उपयोग करण्याची कल्पना प्रथम वेकनच्याच डोक्यांत आली होती की काय, हे ठरविणेहि आज शक्य नाही.

वंदुकीच्या दारूचे जनकत्व.—ज्यांचे श्रेय वेकनकडे आहे किंवा नाही याबद्दल रणे माजून राहिली होती, असा दुसरा शोध म्हटला म्हणजे वंदुकीच्या दारूसंबंधी होय. असें दिसते की, त्याच्या ग्रंथांत एके ठिकाणी त्याने ज्याचे गुणधर्म वंदुकीच्या दारूप्रमाणेच आहेत, असा एक पदार्थ तयार करण्याची कृति दिली आहे. परंतु वर्णन केलेल्या पदार्थाचे गुणधर्म स्वतः वेकनला ठाऊक होते किंवा नव्हते याची वानवाच आहे. तथापि, हे आतां बहुतेक निश्चित झाले आहे की, वेकनच्या काळीं अरवांना वंदुकीच्या दारूसंबंधी माहिती होती. तेव्हां तिजसंबंधी वेकनच्या ग्रंथांत उल्लेख आले असल्यास त्याचे फारसे आश्चर्य वाटावयास नको; कारण, वेकन हा अरव ग्रंथकारांच्या ग्रंथांचा वारंवार उपयोग करीत असे, असें मानावयास सवळ पुरावा आहे.

वेकनची कामगिरी.—तथापि वेकन हा त्याच्या कांही विशिष्ट शोधासाठी म्हणून प्रसिद्ध नसून, त्याने प्रयोगांसंबंधी व सृष्टिनिरीक्षणांसंबंधी जी कांही सामान्य तत्वे दिग्दर्शित केली त्यांसाठी त्याची प्रसिद्धि आहे. परंपरागत समजुतींना त्यानेच प्रथम झडकारून लावले व पुढील पिढीस प्रत्येक विचारक्षेत्रामध्ये स्वतंत्र बुद्धीने शोध लावण्यास शिकविले. त्या काळी दुर्मिळ असलेली चिकित्सक व शोधक बुद्धि त्याच्यामध्ये प्रामुख्याने वास करीत असून, परिस्थित्यनुसार त्याने स्वतःहि कांही स्वतंत्र शोध लावले होते याबद्दल आज कोणास शंका नाही.

लिओनार्डो डे वि्हिन्सि.—वेकनने आपली तत्वे शिकविण्यासाठी स्वतंत्र शाखा प्रस्थापित न केल्याने त्याच्या मार्गे त्याचा कोणीहि अनुयायी राहिला नाही. यामुळे त्याच्या मृत्यूनंतर उभ्या शतकांत नांवाजलेला असा एकहि शास्त्रज्ञ झाला नाही. १५ व्या शतकाच्या उत्तरार्धांत मात्र मूळ

नांवाचा एक जर्मन शास्त्रज्ञ रेजो मॉटेनस या लॅटिन नांवाने प्रसिद्धीस आला. (इ.स. १४३७-१४७२). त्याहीपेक्षा अतिशय प्रसिद्ध शास्त्रज्ञ म्हणजे लिओनार्डो डे वि्हिन्सि नांवाचा इटालियन पुरुष होय. याच्या इतका सर्वांगी व प्रतिभाशाली पुरुष त्या वेळेपर्यंत झाला नाही. त्याची चित्रकलेमधील पारंगतता जगजाहीरच आहे. तथापि आपणांस त्याच्या चित्रकलेतील पारंगततेसंबंधाने कांही एक लिहावयाचे नसून त्याने शास्त्रीय शोध कोणते लावले ऐवढेच कायते पहावयाचे आहे.

पृथ्वीच्या गतीबद्दल लिओनार्डोचे मत.—व्हॅटुरियाने निदर्शनास आणलेल्या लिओनार्डोच्या ग्रंथांतील एका वचनावरून असें दिसते की, पृथ्वीच्या गतीसंबंधाची कल्पना कोपर्निकसाच्या पूर्वी लिओनार्डोच्या डोक्यांत आली होती. हे सिद्ध करण्याकरितां त्याने गणितशास्त्राची मदत घेतली असून पृथ्वी फिरते किंवा निराळ्या शब्दांत सांगावयाचे म्हणजे सूर्य फिरत नाही असें त्याचे ठाम मत झाले होते. युजीन मून्झ याने 'लिओनार्डो डे वि्हिन्सि, आर्टिस्ट, थिंकर अँड मॅन ऑफ सायन्स' या नांवाचे इ. स. १८९२ साली न्यूयॉर्क येथे जे पुस्तक प्रसिद्ध केले, त्यांत 'सूर्य फिरत नाही' असे लिओनार्डोच्या लेखांत एके ठिकाणी विधान आहे म्हणून म्हटले आहे [विभाग २ पृष्ठ ७३].

लिओनार्डोचा वाष्पयंत्रासंबंधी शोध.—लिओनार्डोने जे कित्येक शोध लावले, त्यांत प्राण्यांच्या किंवा यंत्रांच्या अंगी असलेली ओढण्याची शक्ति मोजण्याकरितां त्याने काढलेल्या शक्तिमापकाचा उल्लेख प्रामुख्याने केला पाहिजे. त्याने वाफेसंबंधाचे जे कित्येक प्रयोग केले त्यांवरून वाष्पयंत्राचा (स्टीम इंजिनचा) प्रथम शोध लावण्याचा मान वॅटच्या ऐवजी लिओनार्डोसच आहे असें त्याचे कित्येक चहाते प्रतिपादन करतात. परंतु या प्रयोगांत लिओनार्डोने अलेक्झांड्रिआ येथील हीरोने वनविलेल्या वाफेच्या खेळण्यापलीकडे विशेषशी प्रगति केलेली दिसत नाही. हीरोचे वाष्पयंत्र वांकविलेल्या नळ्यांतून बाहेर पडणाऱ्या वाफेच्या फवाऱ्यांच्या जोरावर केवळ स्वतः भोंवतीच फिरत होते, आणि लिओनार्डोचे वाष्पयंत्र एक टॅलेंट वजनाचा गोळा सहा स्टेडिआ इतक्या अंतरावर फेकीत असे. 'इन्स्टिट्यूट डि फ्रान्सच्या' ग्रंथालयांत असलेल्या एका हस्तलिखितांत, लिओनार्डोने या यंत्राचे वर्णन केले आहे. या यंत्रांत, थोडेथोडे पाणी अतिशय तापलेल्या पृष्ठभागावर पडून त्याचे एकदम वाफेत रूपांतर होते व स्फोटक द्रव्याचा भडका उडतांच जशी प्रतिसारकप्रेरणा उत्पन्न होते तसा या वाफेच्या प्रसरणाचा परिणाम होतो. या यंत्रास वाष्पयंत्र म्हणण्यापेक्षा 'वाफेची वंदुक' हेंच नांव अधिक शोभेल; व त्याची रचना बहुधा वंदुकीच्या दारूवरील प्रयोगांवरूनच लिओनार्डोस सुचली असावी.

प्रकाशहीन पेटिकेच्या संशोधक कोण.—लिओनार्डो हाच 'प्रकाशहीन पेटिके'चा खराखरा संशोधक होता

अशी सर्व साधारण समजूत आहे. या पेटीला असलेल्या एका वारीक छिद्रातून बाहेरील पदार्थापासून परावर्तन पावलेले किरण आत येऊन ते छिद्रासमोरच्या पडद्यावर त्या पदार्थाची प्रतिमा उठवितात. तथापि या युक्तीचे प्रथम वर्णन करण्याचा मान लिओनार्डोनेतर वासु वर्षांनी जन्मास आलेल्या नेपल्स येथील जायां वॉट्रिस्टा पोर्टा याला आहे. या यंत्राचे तत्त्व डॉ. व्हिन्स यास समजले होते यावद्दल मात्र संशय नाही; कारण, एका काळोख्या खोलीच्या दाराला एक गोल भोंक पाडावे म्हणजे समोरच्या भिंतीवर बाहेरील पदार्थाची उलटी प्रतिमा पडते, असे त्याच्या प्रभात एके ठिकाणी वर्णन आले आहे.

ध्वनिशास्त्रांतील चमत्कारांचे निरीक्षण.— इतर तत्त्वज्ञानांप्रमाणे लिओनार्डो यांनाही असे कित्येक चमत्कार पाहिले होते की, ज्यांचे त्यास बरोबर स्पष्टीकरण करता आले नाही. असल्या प्रकारच्या शास्त्रीय निरीक्षणांचा संचय शास्त्रेतिहासकारांस फार महत्त्वाचा आहे. कारण त्यावरून एखाद्या चमत्काराचे बरोबर स्पष्टीकरण हाती लागण्यापूर्वी त्याचे निरीक्षण होऊन किती शतके लोटावी लागतात, हे चांगले ध्यानांत येते. लिओनार्डोने ध्वनिशास्त्रांतील अनेक चमत्कारांचे निरीक्षण केले होते. उदाहरणार्थ, एखादी घंटा वाजविली असता तिच्याजवळ असलेल्या त्याच जातीच्या दुसऱ्या घंटेपासून, प्रतियोगी ध्वनी निघतात, ही गोष्ट त्याच्या ध्यानांत आली होती. त्याचप्रमाणे एखाद्या नळीचे एक टोंक समुद्रांतील पाण्यांत बुडवून दुसऱ्या टोंकाशी कान लावला असता, समुद्रांतील दूर अंतरावरील अवाज ऐकू येऊ शकतात व हाच प्रयोग नळीचे टोंक जमिनीस लावून जमिनीवर करून पाहिला असता, तेथेही यशस्वी होऊ शकतो, हे त्याला ठाऊक होते.

कारणमीमांसा न दिलेल्या ज्या अनेक चमत्कारांचे लिओनार्डोस ज्ञान झाले होते, त्यांवरून त्याचे चहाते अर्वाचीन शतकांतील शास्त्रीय ज्ञान लिओनार्डोस कित्येक शतके अगोदरच झाले होते असे अनुमान काढतात. परंतु असली अनुमाने नेहमी भ्रामक असतात. उदाहरणार्थ, नळीचे एक टोंक जमिनीस ठेवून ठेविले असता दूर अंतरावरील हालचाली ऐकू येऊ शकतात, या लिओनार्डोच्या निरीक्षणावरून त्याचे निरीक्षण फार सूक्ष्म व सशस्त्र होते, याहून अधिक काहीच सिद्ध होत नाही; कारण, प्रत्येक देशांतील रानटी लोक दूरच्या हालचाली ऐकण्याकरिता अशाच पद्धतीचा उपयोग करीत असतात.

लिओनार्डोची भूस्तर शास्त्रांतील प्रगति.— लिओनार्डोची आधुनिक शास्त्रज्ञांत जी इतकी चहा झाली आहे, ती त्याच्या भूस्तरशास्त्राच्या शोधामुळे होय. पर्वतांच्या शिखरावर असलेल्या शिलांच्या निरनिराळ्या थरांत पाण्यांत आढळणारे शंखादि पदार्थ प्रस्तीभूत स्वरूपांत सांपडतात ही गोष्ट त्याने पाहिली होती. ही द्रव्ये तेथे प्रलयकालच्या

समयी गेली, ही समजूत पार चुकीची आहे असे त्याने प्रतिपादन केले. त्याच्या मतें, ही द्रव्ये तेथे सांपडतात यावरून येथील शिला समुद्राच्या तळाशी गाळाचे थर एकावर एक सांचून बनल्या असल्या पाहिजेत. या क्रियेस शेंकडों किंवा हजारों शतके लागली असतील, असे त्याने गृहीत धरले होते. अशा रीतीने वायबलांत दिलेला पृथ्वीच्या उत्पत्तीचा काळ चुकीचा आहे ही गोष्ट त्याने उघडपणे लोकांच्या निदर्शनास आणली.

ख्रिस्तोफर कोलंबस व मध्ययुगाचा अंतः— लिओनार्डोचे शोध इतक्या महत्त्वाचे असूनहि ते त्याच्या पूर्वी होऊन गेलेल्या वेकनच्या शोधांप्रमाणे वांसच राहिले, ही गोष्ट कबूल करणे भाग आहे. शास्त्रीय प्रगतीस चालना देणारे कार्य, या पिढीत ख्रिस्तोफर कोलंबस नांवाच्या एका शास्त्रानभिज्ञ माणसानेच केलेले आहे. त्याच्या कामगिरीची सविस्तर हकीकत देण्यास येथे अवकाश नाही. इतके सांगितले असता पुरे होईल की, बहुतेक आधुनिक लेखक पृथ्वी वाटोळी आहे हे प्रत्यक्ष सिद्ध करणारे त्याचे जलपर्यटन शास्त्रेतिहासांत नवयुगाचे प्रारंभक आहे असे समजतात. त्याने ज्या वर्षी हे जलपर्यटन केले ते वर्षे जवळ जवळ मध्ययुगाच्या अखेरचेच मानण्यांत येते. त्याच्या शोधाबरोबर तत्कालीन विद्वत्तेत एकाएकी मोठा फरक घडून आला, असा याचा अर्थ नाही. पुढील काळांतील मोठमोठ्या शोधांची पूर्वतयारी अगोदरच झाली होती; व इ. स. १४९२ त कोलंबसाने आपले सुप्रसिद्ध समुद्रपर्यटन केले तेव्हा मागील हजारों हूनहि अधिक वर्षांत न मिळालेली अशी शास्त्रीय ज्ञानाच्या क्षेत्रांत जीवनशक्ति ओतणारी कल्पना पुढे मांडणारा पुरुष अगोदरच जन्मास आला होता. या प्रख्यात पुरुषाचे नांव कोपर्निकस हे होय.

प्रकरण ८ वे.

ज्योतिष शास्त्राचा इतिहास

ज्योतिषशास्त्राचे विभाग.— ज्योतिष शास्त्राचे साधारणपणे अभ्यास करण्याच्या दृष्टीने दोन विभाग करतात: ज्योतिर्विषयक गणितशास्त्र आणि ज्योतिर्विषयक अवलोकनशास्त्र. ज्योतिर्गणित अवलोकनाशिवाय शक्यच नाही. तथापि अर्वाचीन यंत्रसामुग्रीमुळे खस्यज्योतींविषयी जी माहिती आपणांस उपलब्ध होत आहे ती प्राचीनकाळां उपलब्ध असणे शक्य नव्हते. केवळ दृष्टीने जे दिसले तेच घेऊन प्राचीनांनी आपले शास्त्र सजविले. यावरून असे समजू नये की, प्राचीन संशोधक आपल्या वेधामध्ये यंत्रांचा उपयोग करीत नसत. तुरीययंत्र, गोलयंत्र, यांविषयी पुढे शरीरखंडामध्ये जे लेख आहेत त्यांवरून या शास्त्राच्या अभ्यासार्थ वापरीत असलेल्या यंत्रांची कल्पना येईल. स्थूल परंतु वर्षानुवर्षे चाललेल्या अवलोकनावरून प्राचीनांनी ग्रहांच्या गती, ग्रहणे, इत्यादिकांविषयी जे महत्त्वाचे शोध लावले, त्यांचा इतिहास पुढे

दिला आहे, त्यावरून आपणांस हे दिसून येईल की, व्यवहारापयोगी ज्योतिषशास्त्र आपणांस प्राचीनांनाच दिले आहे. ज्योतिषशास्त्र कालगणनेसाठी उपयोगी पडते. याखेरीज ज्योतिषशास्त्राचा व्यावहारिक उपयोग फारसा नाही. फलज्योतिष आजचा सुशिक्षित वर्ग शास्त्र म्हणण्यास तयार नाही. सूर्यावरील डागांचा आणि पृथ्वीवरील दुष्काळांचा संबंध केरोपंत छत्रे व लॉकियर इत्यादिकांनी पुढे मांडला त्यासंबंधानेहि फारसे खात्रीने आज लिहिता येणार नाही, पृथ्वीवरील मोठ-मोठाले फरक उदाहरणार्थ, उत्तरध्रुवावरील कायमचे हिमाच्छादन किंवा कायमचा वसंतकाल याविषयी शोध होऊन त्यांचा संबंध पृथ्वीपासून सूर्याच्या अंतराशी लावण्यांत येत आहे हा एक महत्वाचा व्यवहारापयोगी ज्योतिषशास्त्राचा भाग प्राचीनांस परिचित नसावा. तेवढा व्यवहारापयोगी भाग वगळून आपणांस असे म्हणता येईल की; प्रत्यक्ष व्यवहाराशी संबंध ज्या ज्ञानाचा येतो ते ज्योतिषज्ञान प्राचीनांनीच मिळविले होते अर्वाचीनांनी नाही. यासाठी ज्योतिषशास्त्राच्या इतिहासांत प्राचीन इतिहासास महत्त्व मोठे आहे. ज्योतिषशास्त्राचा अत्यंत प्राचीन इतिहास आपणांस आज मिळणे अशक्य आहे. कुर्मंत्र काळांतच चांद्रवर्ष व सौरवर्ष यांतील भेद लक्षांत येऊन अधिक मासाचा प्रचार झालेला दिसतो.

चिनी ज्योतिष शास्त्र.—ज्योतिषशास्त्राच्या हिंदुस्थानांतील इतिहासाकडे अवलोकन करण्यापूर्वी आपणास चीन देशांतील ज्योतिषशास्त्राकडे लक्ष पुरविले पाहिजे. तथापि चीनमधील शास्त्रास पुढे स्वतंत्र स्थान दिले असल्यामुळे येथे अधिक विवेचन करीत नाही. येवढे सांगितले पाहिजे की, ख्रिस्तपूर्व अडीच हजार वर्षे इतक्या जुन्या काळापासून चीनी लोकांच्या वेधविषयक ज्ञानाचा आपणांस इतिहास लिहिता येतो.

वेदविद्या व ज्योतिषज्ञान.—वेदविद्या उर्फ यज्ञ करण्याचे धर्म याचा विकास प्राथमिक अथर्वविज्ञानांतून झाला आणि पूर्वीचे लहान लहान याग हे वृहद्याग झाले त्याची क्रिया दुसऱ्या विभागांत वर्णिलीच आहे. अथर्वविज्ञानाची दुसरी अंगे म्हणजे मंत्राधिज्ञान, ज्योतिषज्ञान वगैरे होत. सर्वच राष्ट्रांच्या परमाथोद्यमी वर्गाच्या ज्ञानाच्या इतिहासांत ज्योतिषज्ञान, औषधिज्ञान यांचा प्राचीन इतिहासांत इतका निकट संबंध आहे की, या दोन्ही कर्तव्यात्मक शास्त्रांचा इतिहास एकत्र लिहिला पाहिजे. वेदविद्येशी म्हणजे श्रौतधर्माशी ज्योतिषज्ञान कमं संलग्न झाले होते हे दाखविण्यासाठी काही विधिवाक्ये देतो.

विधिवाक्ये.—नै नि रा य गे हि वा.—
पुनर्वस्वोराधीत ।

संवत्सरस्य परस्तादाप्र पावमानीभरुषानष्टे ।

यत्सायं जुहोति रेतएवतस्मिचीत ।

वर्हिवा पूर्णमासे व्रतमुपैति । वत्सरमावास्यायां ।

चानुर्मास्यान्यालभमान एताभि व्याहतिभिर्हवींश्यासादयेत् ।

साकसूर्येणोद्यतामेयमष्टकपालं निर्वपति ।

वसंता प्रातस्त्रीन् ललामानालभेत ।

संवत्सरं पर्यालभ्येत ।

ग्रीष्मे मध्यदिने त्रीन् शितिपृष्ठान् ।

शरदि आपराण्हे त्रीन् शितिवारान् ।

अहोरात्राण्येव सहस्रसंपाद्यमालभेत् ।

यस्यहविर्निरुप्तं पुरस्ताच्चंद्रमा अभ्युदेति त्रेधा तंडुलान् विभजेत् ।

एकाष्टकायां दीक्षरेन् साक्षादेव संवत्सरमारभ्य

दीक्षते फल्गुनीपूर्णमासे दीक्षरेन् मुखंवा एतत्संवत्सरस्य...

चित्रापूर्णमासे दीक्षरेन् मुखंवा एतत्संवत्सरस्य । (७८-४)

तैत्तिरीयब्राह्मण.—कृत्तिकास्त्रमिमादधीत । एतद्वा अग्नेर्नक्षत्रं । यस्कृत्तिकाः ।

यो रोहिण्याममिमाधत्ते । कृष्णोत्येच ।

पुनर्वस्वो रमिमादधीत । पुनर्वसुने वामं वसूपावर्तते ।

पूर्वाफलगुन्योर्रमिमादधीत । अर्यम्णोवा एतन्नक्षत्रं ।

यः कामयेत भगीस्यामिति । स उत्तरयोः फल्गुन्योर्रमिमादधीत ।

चित्रायाममिमादधीत । अवकायैव भ्रातृव्यान् । [२. १२, १-८]

वसंतो ग्रीष्मो वर्षा । ते देवा क्रतवः । शरद्धेमतः शिशिरः ते पितरः [शतपथ ब्रा. २. १, ३,]

वेदकालापासून अर्वाचीन कालापर्यंत.—वेदकालांत ज्योतिषज्ञानापासून आजपर्यंतच्या भारतीय ज्योतिषज्ञानाचा इतिहास देणे हे ज्ञानकोशकारांस मोठेसे दुर्घट काम नाही. वरेंचसे काम कै. शं. वा. दीक्षितांनी आपल्या भारतीय ज्योतिषशास्त्रांत अगोदरच करून ठेविले आहे. त्याचाच गोपवारा आम्ही पुढे देत आहो. पाश्चात्यांच्या ज्योतिषज्ञानाचे इतिहास पाश्चात्यांनी सविस्तर लिहिलेच आहेत.

शास्त्रविषयाच्या इतिहासांत एक तडफड नेहमी चालू असते. अमूक शोधाचा मान कोणाला आणि कोणत्या राष्ट्राला या तऱ्हेच्या भांडणांत बराच काल खर्च होतो. या भांडणाला आजच्या ज्ञानसंचयाचे अवगमन करण्याच्या दृष्टीने किंवा शास्त्रविकासाकसा झाला तो पहाण्याच्या दृष्टीनेहि फारसे महत्त्व नाही. हिंदुस्थानाला मान कर्मा यावा अशी पद्धति पुष्कळांची आहे आणि आपले पंडित वरेंचसे श्रेय आपल्याकडे ओढू पहातात. या प्रकारच्या वादांत होतां होईल तितके अलिप्त राहून दोन्ही विकास देण्याचा प्रयत्न केला आहे. आज आपले शास्त्र फारच पाठीमागे आहे हे कोणीच नाकवूल करणार नाही. वाद कायतो आमचे पूर्वज शहाणे की दुसऱ्या कोणाचे पूर्वज शहाणे यासंबंधाचा आहे.

इतिहास स्पष्टपणे समजण्यापूर्वी दोन्ही तऱ्हेचे विकास स्थूलरूपाने मांडतो. हे कोष्टक रावे प्रकरण वाचल्यानंतर अधिक स्पष्टपणे समजेल.

भारतीय व पाश्चात्य

ज्योतिषशास्त्रप्रगतोची तुलना

भारतीय ज्योतिष

१ वैदिक काल.—(इ. पू. १५०० च्या पूर्वीचा काल)
(१) वेद संहिता. पृथ्वी, त्याच्यावर अंतरिक्ष (पक्षी फिरतात ते वातावरण) व त्याच्यावर सूर्य (सूर्यादि ग्रहांचे स्थान) आहे. चंद्र सूर्याच्या वर आहे; आणि उलट सूर्य चंद्राच्या वर आहे अशा समजुती होत्या असे उल्लेख आहेत. पृथ्वी गोलाकार आहे व निराधार आहे. दिवस, पंधरवडा, चांद्रमास, सौरवर्ष आणि चांद्र व सौर गणनेचा मेळ बसण्याकरिता अधिक मास या गोष्टी होत्या.

(२) तैत्तिरीय संहिता. ब्राह्मण ग्रंथ.—विपुलवृत्ताच्या उत्तरेस व दक्षिणेस सूर्य जातो म्हणजे अयनांची कल्पना होती. ऋतू पांच किंवा सहा असत. त्यांची नावे वसंतादींच होती. महिने वारा होते पण त्यांची नावे मधुमाधवादि निराळी होती. कृष्ण व शुक्लपक्ष होते. नक्षत्रे सत्तावीस होती. ग्रहणे ठराविक काळाने तीच तीच व छायेच्या योगाने लागतात याची माहिती अत्रिकुलाला होती. ग्रह चंद्र, सूर्य, वृहस्पति, शुक्र एवढे आढळतात.

२ वेदांगज्योतिषका-ल.—(इ. पू. १५०० ते ५००)

(१) वेदांग ज्योतिष ग्रंथः—चांद्रमास २९॥ दिवसांचा असतो. सौरवर्ष ३६६ दिवसांचे असते. फलज्योतिषाचा आरंभ अथर्व ज्योतिषांत आहे पण ते नाक्षत्रिक आहे. यांत ग्रहांची व वारांची नावे आहेत.

(२) कल्प सूत्रं.—यांत राशी व वार नाहीत. पण चौदायन सूत्रांत मेघादि राशी आहेत.

पाश्चात्य ज्योतिष

१ मिसर देश.—(इ. पू. १५०० च्या पूर्वीचा काल) ३६० दिवसांचे वर्ष, १२ महिन्यांचे एक वर्ष, ५ दिवसांचा 'लहान महिना' वर्षाचे तीन ऋतू, चौवीस नक्षत्रे व त्यांची चित्रे आढळतात. पृथ्वीचा आकार चौकोनी आहे, आकाश म्हणजे पृथ्वीच्या चार कोपऱ्यांवर असलेल्या चार स्तंभांच्या आधारावर ठेविलेले छत आहे अशा कल्पना होत्या.

२ बाबीलोनिया उर्फ खाल्डीया व असुरिया.—(इ. पू. १५०० ते ५००)

तीस दिवसांचा चांद्रमास. वारा महिन्यांचे वर्ष आणि सहा वर्षांनी एक अधिक महिना अशा कालगणना होती. सात दिवसांचा आठवडा प्रथम या लोकांनी सुरू केला. सूर्यचंद्रादि सात ग्रहांचा शोध लावून त्यांची नावे आठवड्यांतील वारांस दिली. क्रांतिवृत्ताचे वारा विभाग व वारा राशी ठरविल्या. सूर्य

भारतीय ज्योतिष

(३) महाभारत.—युगपद्धति आणि चैत्रादि संज्ञा व चैत्रवैशाख वसंत ऋतू ही गणना सुरू झालेली दिसते.

३ प्राचीन सिद्धांत-पंचक काल.—(इ. पू. ५०० ते इ. स. ५००)

(१) पिता महासिद्धांत.—याप्रमाणे वर्ष ३६५ दिवस २१॥ घटकांचे असते.

(२) पुलिश सिद्धांत.—यांत ग्रहांच्या वक्रमार्गाद-यास्ताबद्दल माहिती असावी. या कालांत दिनमान काढण्याची पद्धति निघाली.

(३) सूर्य सिद्धांत.—यांत बुधादि सर्व ग्रहांचे भ्रमण (नक्षत्रांतून होणाऱ्या प्रदक्षिणेचा काल) दिले आहेत. यांत दिलेले ग्रहांचे प्रदक्षिणा काल—बुध = ८९ दिवस २ तास, शुक्र = २२४ दिवस १७ तास, मंगळ = ६८७ दिवस, गुरु = ४३३२ दिवस ५ तास व शनि = १०७६५ दिवस १९ तास.

(४) रोमक सिद्धांत.—यांत वर्ष ३६५ दिवस १४ घटका १८ पळे आहेत. चंद्रपातभ्रमण किंवा राहुभ्रमण दिले आहेत त्यावरून ग्रहणचक्र सुमारे १८॥ वर्षांचे होते असे निघते.

या एकंदर काळांत ग्रहभ्रमण म्हणजे नक्षत्र मंडळातून एक पुरी प्रदक्षिणा करण्यास लागणारा प्रत्येक ग्रहाचा काल निश्चित करण्याकडे ज्योतिषांचे लक्ष वेधलेले होते. वर दिलेल्या ग्रहांच्या भ्रमणांत व नंतर झालेल्या व अद्यापि प्रचारांत असलेल्या अर्वाचीन सूर्यसिद्धांतात फारच थोडा फरक आहे. अर्वाचीन सूर्यसिद्धांतांतील बुधाच्या प्रद-

पाश्चात्य ज्योतिष

क्षेत्रांची ग्रहणे वर्तविता येत होती. देवाल्यांना जोडून वेधशाळा होत्या. शुक्राच्या कलाहि माहिती होत्या. चंद्राची अक्षांश दर्शवणारी कोट्ये तयार केली होती.

३ ग्रीकज्योतिषः—(इ. पू. ७०० ते इ. पू. १००)

(१) थेल्स (इ. पू. ६४०-५४६) याच्या मते पृथ्वी सपाट आहे. सूर्यग्रहणाचे भविष्य यांनी वर्तविले होते.

(२) पायथॅगोरस—(इ. पू. ४५० चा सुमार) पृथ्वी वाटोळी असून तिला गति आहे असे याचे मत होते.

(३) अनेक्सगोरस—(इ. पू. ५००-४२८) सूर्य लोखंडाच्या रसाचा गोळा आहे. आकाशातून तुटून जमिनीवर पडलेल्या ताऱ्यांवरून सूर्यादि ग्रहतारे पृथ्वीसारख्याच द्रव्याचे आहेत. व त्या अर्थी ते सर्व पृथ्वीपासून मूळ निघालेले असून ते गुरुत्वाकर्षणासारख्या तत्त्वांमुळे पृथ्वीभोवती फिरत असून, पुढे गति कमी होऊन ते पृथ्वीवर परत येऊन पडतील. चंद्र स्वयंप्रकाश नसून सूर्याच्या प्रतिबिंबित प्रकाशाने प्रकाशमान होतो, व चंद्राचा प्रकाशित भाग कमजास्त दिसण्याने चंद्राच्या कला उत्पन्न होतात. आकाशगंगा ही पृथ्वीची छाया होय. अर्शा याची मते होती.

(४) आरिस्टॉटल.—(इ. स. पू. ३८५—३२२) पृथ्वीचा आकार वाटोळा आहे. पृथ्वीच्या सावलीने चंद्रग्रहण लागते, व ग्रहणाच्या निरनिराळ्या आकारावरून पृथ्वी गोलाकार असल्याचे सिद्ध होते. परंतु पृथ्वीला गति नसून ती स्थिर आहे असे हा प्रतिपादित असे.

भारतीय ज्योतिष

पाश्चात्य ज्योतिष

भारतीय ज्योतिष

पाश्चात्य ज्योतिष

क्षणाकाल स्थूलमानानें प्राचीनांतल्यापेक्षां १ दिवस ३ तासांनीं कमी व गुरुचा प्रदक्षिणाकाल ३ तासांनीं अधिक इतकाच कायतो दो-होंत फरक आहे. ग्रहांचे उच्च-नीच व पात ठरविण्याचा या कालापासूनच आरंभ झाला.

(५) आरिस्टाकस.— (इ. पू. २५० च्या सुमारास) केंद्रसिद्धांत म्हणजे सूर्य मध्य-वर्ति स्थिर असून सर्व ग्रह पृथ्वीसुद्धा त्याच्या भोंवतीं फिरत असतात. पृथ्वीपासून-चे सूर्याचे अंतर चंद्राच्या अंतरापेक्षां पुष्कळ पटींनीं अधिक आहे. सूर्य चंद्रा-पेक्षां हजारों पटींनीं मोठा आहे. पृथ्वीपेक्षां सूर्य पुष्कळ पटींनीं मोठा आहे, म्हणून पृथ्वी सूर्याभोंवतीं फिरते. चंद्राला सूर्यापासून प्रकाश मिळतो, व तो पृथ्वीभोंवतीं फिरतो. पृथ्वीच्या छायेनें चंद्रास ग्रहण लागते, व पृथ्वीच्या छायेचा व्यास पृथ्वीच्या व्यासाच्या दुप्पट असतो. राशीचक्रांत चौवीस राशी असून चंद्रानें आकाशांतील व्यापलेला वतुल्लंश एका राशीच्या एकपंधरांशीं-इतका असतो इ. शोध लावले.

(६) एराटोस्थिनीझः— (इ. पू. — १९६) यानें पृथ्वी आकाशांत निराधार असून तिला गति आहे, पृथ्वीच्या परिघाचा लांबा २,५०,००० स्टेडिया उर्फ २८ हजार मैल आहे. हे शोध लावून खगोलाचा नकाशा काढला.

(७) हिप्पार्कसः— (इ. पू. १६०—१२५) पृथ्वी हाच ग्रहमालेचा केंद्र होय असेंच गृहांत धरलें होतें. एक वर्ष ३६५ दिवस ५ तास ४९ मिनिटांचें असतें. (यांत फक्त १२ सेकंदांची चूक आहे.) संपातविंदूचें चलन यानें सिद्ध केलें. चंद्राचे पृथ्वीपासून अंतर तिच्या त्रिज्येच्या ५९ पटी-इतकें आहे, असें यानें काढलें (तें वास्तविक ६०.२७ पट आहे) यानें खगोलाच्या नकाशांत भर घातली.

४ रोमन ज्योतिष (इ. पू. २०० ते इ. स. १००).— (१) टीलेमी.— यानें पृथ्वी हाच ग्रहमालेचा केंद्र होय, असेंच गृहांत

धरलें होतें. पृथ्वी गोलाकार आहे, असें सिद्ध केलें. अपचक्रविषयक (एपि साय-कल्स) हिप्पार्कसचा सिद्धांत मान्य केला. भूगोल व ख-गोल यांचे अनेक नकाशे तयार केले. यानें ग्रहप्रदक्षिणा-काल दिले आहेत ते स्थूलमानानें येणें प्रमा-ण.— बुध = ८७ दिवस २३ तास, शुक्र = २२४ दिवस १७ तास, मंगळ = ६८७ दिवस, गुरु = ४३३२ दिवस १८ तास व शनि १०७५८ दिवस १८ तास हे आधुनिक काळाशीं बरेच जमतात. केवळ तासापुरतीच चूक पाहिली तर आधुनिक यूरोपियन मानांत गुरुचा प्रदक्षिणा काळ ४ तासांनीं कमी व शनिचा ११ ता-सांनीं जास्त इतकाच का-यतो फरक पडतो.

४ वराहमिहिर ते गणे-श दैवज्ञ (इ. स. ५०० ते ५५०)

(१) वराहमिहिर (इ. स. ४९०)— यानें पंचसि-द्धांतिका ग्रंथ लिहिला. बीज-करणग्रंथ तयार केल्यावर तो फलज्योतिषाकडे वळला.

(२) पट्टलभट्टः— (इ. स. ४७६)— याचा सिद्धान्त पृथ्वी प्रत्यहीं स्वतः भोंवतीं फिरते. यानें ग्रहस्प-ष्टीकरणांत सुधारणा केली. गणितांत चापांच्या ऐवजी ज्यांचा उपयोग सुरू केला.

(३) ब्रह्मगुप्त (इ. स. ५९८)— सायन मेषसंक्रमण निश्चित करण्याचा प्रयत्न केला. संपातविंदू चल आहेत अशी ब्रह्मगुप्तास शंका आले-ली दिसते. यास मंदोच्चांच्या गतींचें ज्ञान होतें.

(४) मुंजालः— अयन-गतीचा शोध लावून वर्षास एक कला धरण्याचा क्रम प्र-थम यानें सुरू केला.

(५) शतानंदः— याच्या भा-

५ स्तिमितयुगांतील व मध्ययुगांतील ज्योतिर्ज्ञा-नः (इ. स. ५००—१४५०)

या काळांत नवे शोध मुळीच न होतां धर्मोपदेशक अरि-स्टाटल व टॉलेमी यांचे ग्रंथ कायते पठण करीत असत.

६ अरबी ज्योतिर्ज्ञान- (इ. स. ८००—१३००)

(१) महमद विनजाबी. रआल्तादेमिअस (इ. स. ८५०—९२९) यानें चा-पांच्या ऐवजी ज्यांचा प्रथम उपयोग केला असें म्हणतात. पण त्यांचा उपयोग प्रथम आर्यभट्टानें यापूर्वीच केले-ला आहे.

सूर्यमंदोच्च गतिमान आहे हें याच्या प्रथम ध्यानांत आलें असें प्रांट म्हणतो.

(२) महमद अबूलवेफ-ल वौज्जानी. (इ. स. ९५५ सुमारास).— यानें चंद्राची गति सप्तमी अष्टमीच्या सुमारास अत्यंत मंद व आमावास्या पौर्णिमेच्या सुमारास अत्यंत

भारतीय ज्योतिष

स्वतीकरण नामक ग्रंथांत रवि-चंद्राची गतिस्थिति नक्षत्रात्मक व भौमादि ग्रहांची राश्यात्मक दिली असून हाच या ग्रंथांतील विशेष आहे.

(६) भास्कराचार्य.-(इ. स. १११४) उदयांतर हा त्याचा नवा शोध होय.

(७) गणेशदैवज्ञ (१४७८).-यानें पुष्कळ ज्योतिषग्रंथ लिहिले असून त्यांपैकी ग्रहलाघव हा ग्रंथ अद्यापि वराच प्रचारांत आहे. परंतु याचा नवीन शोध एकहि नाही.

५ टीकोपटीकांचा काल (इ. स. १५००-१७००).-या काळांत करणग्रंथ, टीका व उपटीका शेंकडों झाल्या, पण नवीन शोध किंवा सुधारणा या बाबतींत तिळभरहि पाऊल पुढें पडलें नाहीं.

पाश्चात्य ज्योतिष

शीघ्र असते असें सिद्ध केलें.

(३) अल्हाझेन.-यानें वातावरणाची उंची २० ते ३० मैल असल्याचे ठरविलें (हल्लीं सुमार ५० मैल असल्याचे ठरलें आहे).

७ अर्वाचीन पाश्चात्य

ज्योतिष (इ. स. १५००-१७००)

(१) कोपर्निकस (इ. स. १४७३-१५४३).-यानें केंद्रसिद्धांत प्रस्थापित केला. ग्रहमालेचा अनुक्रम व प्रदक्षिणाकाल शनी ३० वर्षे, गुरु १२ वर्षे, मंगल २ वर्षे, पृथ्वीसह चंद्र १ वर्ष, शुक्र ९ महिने व बुध ८ दिवस असें ठरविलें.

(२) केप्लर (इ. स. १५७१-१६२९).-(१) ग्रहांच्या कक्षा वर्तुलाकार नसून दीर्घवर्तुलाकार आहेत.

२ ग्रहांच्या गतीचा वेग कक्षांच्या निरनिराळ्या भागांत निरनिराळा असतो.

३ सूर्यापासून निरनिराळ्या ग्रहांच्या अंतराचा वर्ग त्या त्या ग्रहास सूर्याभोवतीं प्रदक्षिणा करण्यास लागणाऱ्या वेळाच्या घनाबरोबर असतो. हे याचे सिद्धान्त.

(३) गॅलिलियो (इ. स. १५६४-१६४२).-दुर्बिण तयार करून तिच्या साहाय्याने चंद्र शुक्रादि ग्रहांवर पर्वत आहेत; आकाशगंगा म्हणजे तारकासमूह आहे; सूर्यावर डाग असून तो स्वतः भोवतीं फिरतो इत्यादि शोध लावले.

(४) न्यूटन (इ. स. १६४२).-गुरुत्वाकर्षणाचा नियम ठरविला.

अलीकडील विकास.-या कालानंतर तुलनात्मक

इतिहास शक्य नाही. एकीकडे खुंटलेलें शास्त्र आणि दुसरीकडे वाढतें शास्त्र अशी थोडक्यांत तुलना देतां येईल.

स्थूल अवलोकनाखेरीज जें ज्योतिषशास्त्र अलीकडे वाढलें म्हणून उल्लेखिलें, त्याचें थोडक्यांत प्रथम स्वरूप असें सांगतां येईल कीं गॅलिलियोन्यूटनादि शास्त्रज्ञानंतर यांत्रिक साधनें व रसायनशास्त्र यांची प्रगति होऊन त्यांच्या साहाय्यानें १८ व्या शतकापासून अलीकडे पाश्चात्य ज्योतिषशास्त्रज्ञांनीं जे शोध लाविले आहेत त्यांच्याशीं तुलना करण्यासारखें भारतीय ज्योतिषशास्त्रांत कांहींच नाही. टेलिस्कोप, मायक्रोस्कोप, रिफ्रेक्टिंग टेलिस्कोप, हेलिओमीटर, स्पेक्ट्रोस्कोप वगैरे यंत्रांनीं अंतरिक्षांतील शोधांत अपूर्व मदत झालेली आहे. तसेंच रसायन शास्त्रांतील ऑक्सिजन, हायड्रोजन इत्यादि मूलद्रव्यांची माहिती उपलब्ध झाल्यामुळे आकाशांतील ग्रह तारे कोणत्या द्रव्यांचे बनलेले आहेत तेंहि अलीकडे निश्चित झालेलें असून खाबद्दल यत्किंचितीहि कल्पना भारतीय ज्योतिषशास्त्रज्ञांस नव्हती. व याबद्दल आश्चर्य किंवा खेद मानण्याचें कारण नाही. कारण ही माहिती कोणत्याहि प्राचीन राष्ट्रांतील लोकांस नसून रसायन पदार्थविज्ञानादि आधुनिक शास्त्रांच्या प्रगतीमुळेच ती मिळविणें आधुनिक ज्योतिषशास्त्रज्ञांस शक्य झालेलें आहे. आपल्या देशांत वेधशाळा व वेधयंत्र पूर्वी होती, त्यांची माहिती सविस्तर पुढें एका प्रकरणांत यावयाची आहे. जवळ जवळ गणेशदैवज्ञापासून आजपर्यंत आमच्या ज्योतिष्यांनीं आकाशाकडे पाठ फिरवून गतानुगतिकपणानें पंचांग तयार करण्याचें काम एकनिष्ठपणें चालू ठेविलें होतें असें म्हणण्यास हरकत नाही. आपल्या पंचांगाप्रमाणें आकाशांत ग्रह दिसत नाहींत हें आतां कोठें कळूं लागून केरोपंत, टिळकादि कांहीं ज्योतिष्यांनीं पंचांग सुधारण्यासाठीं हातपाय हलविण्यास सुरुवात केली. याचा अर्थ आतां आम्ही दुर्बिणरूपी सूक्ष्म चष्मा लावून आकाशाकडे डोळे वळविले आहेत असा नसून नॉटिकल अल्मनॅकरूपी पाश्चात्य आरशांत पडणारें आकाशास्थितीचें प्रतिबिंब पाहूनच आमची परप्रत्ययावर सुधारणा चालली आहे. तिचें स्वरूप जाणण्यासाठीं भारतीय ज्योतिषशास्त्राच्या इतिहासाचें स्थूल अवलोकन प्रथम केलें पाहिजे.

भारतीय ज्योतिष.

वैदिककालांतील ज्योतिषशास्त्राचें ज्ञान.-आपल्या प्राचीन पूर्वजांस सृष्टीचें, त्यांतहि आकाशांतील चमत्कारांचें अवलोकन करण्याचा मोठा नाद होता. आपल्या भरतखंडांतील प्राचीनतम वाङ्मय जे वेद, त्यांपैकीं कोणत्याहि एका वेदांतील वाढेल तो प्रपाठक घेतला तरी त्यांत आकाश, चंद्र आणि सूर्य, उपा आणि सूर्यरश्मि, नक्षत्रें आणि तारा, ऋतु आणि मास, दिवस आणि रात्र, वायु आणि मेघ यांविषयीं कांहींना कांहीं तरी वर्णन सांपडणार नाहीं असें व्हावयाचेंच नाहीं. परंतु वेद हे केवळ ज्योतिषशास्त्रविषयक नसल्यामुळे

त्यांचे वेदकालीन ज्योतिःशास्त्रविषयक ज्ञान, कारणवशात् इतर विचारांमध्ये ज्योतिःशास्त्रांतील ज्या कांहीं गोष्टी साहजिक आल्या असतील त्या पाहून त्यांवरूनच सामान्यतः कांहीं अनुमाने निघत असतील तर ती काढून मिळविले पाहिजे. जेथे तशी अनुमाने काढण्यास पाहिजे तितकी उपकरणे संगतवार नसतील तेथे मात्र अशा स्थळी ज्या ज्या गोष्टी आढळतील त्या विशेष अनुमानमालिकेशिवाय सांगणे भाग आहे. सर्व वेदांच्या संहिता, ब्राह्मणे आणि उपनिषदे हीं एककालीं रचिलेलीं नाहींत. वैदिककालाच्या ज्योतिषज्ञानासंबंधी जीं कांहीं अनुमाने निघू शकतात तीं कोणत्या वेदवाक्यांच्या आधारें निघू शकतात त्यांचा उल्लेख करून वैदिक कालांतील एकंदर ज्योतिषज्ञान म्हणून पुढें मांडण्याशिवाय गत्यंतर नाही.

वेदकालीन विश्वसंस्था.—जगाची उत्पत्ति व सृष्टीची रचना यांविषयी वेदांमध्ये निरनिराळ्या कल्पना आढळून येतात. ऋ. सं. १०.७२ मध्ये प्रथम एक अस्तित्व उत्पन्न झाले, पुढें दिशा झाल्या व नंतर पृथ्वी झाली अशा प्रकारची कल्पना आहे. ऋ. सं. १०.१९० मध्ये अस्तित्वोत्पत्तीनंतर रात्रि, त्यानंतर समुद्र व त्यानंतर संवत्सर, अहोरात्र, सूर्य-चंद्र, यु, पृथ्वी, अंतरिक्ष वगैरे, असा उत्पत्त्यनुक्रम दिला आहे. इतर वेदांतहि हे मंत्र आले आहेत. तैत्तिरीय ब्राह्मण १.१.३ मध्ये प्रथम उदक होतें, त्यावर पृथ्वी उत्पन्न झाली इत्यादि वर्णन आहे. तैत्तिरीय संहितेंत ७.१.५ मध्ये उदका-नंतर वायु आणि नंतर पृथ्वी असा क्रम सांगितला आहे. पुढील उपनिषद्वागांत विशेष पद्धतशीर उत्पत्ति दिसून येते. तैत्तिरीयोपनिषद् २.१ (ब्रह्मवल्ली प्रथमखंड) मध्ये “ त्या पासून मग आकाश झाले; आकाशापासून वायु, वायूपासून अग्नि, अग्नीपासून पाणी, पाण्यापासून पृथ्वी, पृथ्वीपासून औषधी व औषधीपासून पुरुष ” असे वर्णन आले आहे. इतर पुष्कळ स्थळांहि सृष्ट्युत्पत्तीचे वर्णन आहे. तैत्तिरीय ब्राह्मणांत एके ठिकाणी (२.८.९) ‘सृष्ट्युत्पत्ति, तिचा क्रम, इत्यादि वेदांत सांगितली आहेत, तरी सृष्ट्युत्पत्तीचे वास्तविक कारण सांगणें अशक्य आहे, तें कोणीहि जाणत नाही ’ अशा प्रकारचे वर्णन आहे. ऋ. सं. १.३५.६ मध्येहि असेच सांगण्याचा ऋषीचा हेतु आहे.

यु आणि अंतरिक्ष.—असें जरी आहे तरी जगत्संस्थानांचें निदान पृथ्वीसंस्थितीचे तरी ज्ञान वेदकालींहि चांगले होतें असें दिसून येतें. सर्व जगाविषयी कांहीं सांगावयाचें असतां रोदसी, यावापृथिवी, ह्या किंवा ह्या अर्थाच्या दुसऱ्या शब्दांनीं आकाश आणि पृथ्वी यांच्या समुच्चयास अनुलक्षून सांगितलेलें पुष्कळ ठिकाणीं आढळतें. म्हणजे जगाचे द्यौ आणि पृथ्वी असे दोन भाग मानले आहेत असें दिसून येतें. कोठें कोठें युलोक तीन आहेत असें वर्णन आहे. ऋक्संहितेंत तीन युलोकांचा निर्देश पुष्कळ ठिकाणीं आहे. कोठें युचा पृष्ठ-भाग स्वर्ग, किंवा युचा अत्युच्च भाग स्वर्ग असें वर्णन आहे.

परंतु पुष्कळ ठिकाणीं यु, अंतरिक्ष आणि पृथ्वी असे जगताचे तीन भाग मानलेले आहेत (ऋ. सं. १०.९०, १४; २.१२, २ व अथ. सं. २०. ३४, २); त्यांत अंतरिक्ष हें द्यौ आणि पृथ्वी यांच्यामध्ये असून (ऐ. ब्रा. १.१.६) तें वायु (ऋ. सं. १.१९, ३), मेघ (ऋ. सं. १.३४, ६), विद्युत् यांचे स्थान होय. पक्षी त्यांतूनच फिरतात (ऋ. सं. १.२५, ७). उपर्युल्लिखित विधानांवरून आणि पुरुषसूक्तांतील ऋचेवरूनहि (ऋ. सं. १०.९०, १४) पृथ्वीवर अंतरिक्ष व अंतरिक्षावर द्यौ अशी पृथ्वी, अंतरिक्ष व द्यौ ह्या तीन लोकांची ऊर्ध्वाधः स्थिति स्पष्ट होते. सूर्य युलोकाच्या अत्युच्च प्रदेशांतून संचार करतो असें पुष्कळ ठिकाणीं आहे (उ. ऋ. सं. १.५०, ११).

पृथ्वीपासून सूर्यचंद्रांचें अंतर.—तै. सं. ७.५, २३ मध्ये वायु अंतरिक्षाचा आश्रय करून असतो, सूर्य युलोकां आक्रमण करतो आणि चंद्रमा नक्षत्रमंडलांत संचार करतो असा अभिप्राय दिसून येतो. सूर्याहून चंद्र उंच अशी यांत समजूत दिसते. तै. ब्रा. ३. ११, १ मध्येहि पृथ्वीच्यावर अंतरिक्ष, त्यावर द्यौ, ही पूर्वी सांगितलेली परंपरा व सूर्य युलोकाचा आश्रय करून आहे ही कल्पना आली आहे.

चंद्र हा सूर्याच्या वर आहे अशी जी समजूत उपरिनिर्दिष्ट वचनांत दिसून येते ती वास्तविक स्थितीशी व वेदोत्तरकालीन ज्योतिःसिद्धांताशी विरुद्ध आहे. नक्षत्रे सूर्याच्या वर आहेत अशी जी वास्तविक स्थिति ती यांत आहेच. चंद्र हा सूर्याच्यावर आहे अशी कल्पना होण्याचे कारण पुढें दिल्या-प्रमाणें असू शकेल. चंद्राची गति जलद असल्यामुळे व त्याच्या जवळचीं नक्षत्रे दिसतात यामुळे तो नक्षत्रांतून चालतो हें सहज दिसण्यांत येतें. या कारणानें तो नक्षत्रांच्या प्रदेशांत अर्थात् त्यांच्या इतका उंच आहे असें वाटणें आणि नक्षत्रे तर सूर्याच्या वर आहेत, तेव्हां चंद्रहि सूर्यावर आहे अशी समजूत होणें साहजिक आहे. तथापि सूर्याच्या खाली आपल्या जवळ चंद्र आहे ही वास्तविक स्थितीहि वेदांत आहे असें म्हणण्यास ऋ. सं. १.१०५, ११ चा आधार आहे. ह्या ऋचे-वरील सायणाचार्याचें भाष्य पाहिलें असतां यास्कमतें व तदनुसार सायणाचार्यमतें चंद्र हा अंतरिक्षांत म्हणजे अर्थात् सूर्याच्या खाली आहे असा आशय सदरहू ऋचेत आहे असें म्हणावें लागतें. ह्याच सूक्ताच्या पहिल्या ऋचेत चंद्रास पक्षी अर्थात् अंतरिक्षांत संचार करणारा म्हटलें आहे. त्यावरूनहि यास बळकटीच येते.

विश्वांत पृथ्वीचें सानत्व.—पृथ्वीची एकंदर विश्वा-शी तुलना केली असतां ती फार लहान आहे, विश्व फार मोठें आहे ही कल्पना ऋ. सं. १. ५२, ११ ह्या ऋचेत आली असून तैत्तिरीय ब्राह्मण ३. ११, १ मध्ये व इतरत्रहि ती आढळते.

सूर्याचा पृथ्वीशीं संबंध.—सूर्याच्या आधारावर सर्व भुवनें राहिली आहेत (ऋ. सं. १.१६४, २ व १४; अथ. सं. ९. ९, २; १३. ३, १८.) मित्र (सूर्य) जनांस प्रेरणा

करतो, मित्र बुलोक आणि पृथ्वी यांचे धारण करतो (तै. सं. ३. ४, ११); सूर्य ऋतूंचे नियमन करतो (उ० ऋ. सं. १.९५, ३); व वायु वाहण्यास कारण सूर्यच आहे, ह्या सर्व कल्पना वैदिक वाङ्मयांत दृष्टोत्पत्तीस येतात. अर्थात् यावरून पृथ्वी व दुसरे ग्रह सूर्याच्या आकर्षणाने त्यावर अवलंबून आहेत, ते त्याजभोवती फिरतात हे वेदांत आहे असे सिद्ध होत नाही. परंतु प्रकाश, उष्णता, पर्जन्य इत्यादिकांच्या वावर्तीत सकल भुवनें सूर्याच्या आधारावर आहेत, ऋतूंची उत्पत्तीहि त्याजपासूनच आहे व अतएव तो विश्वाला आधारभूत आहे, ही कल्पना वेदांत आहे याविषयी कांहीं संशय नाही. सूर्याच्या रथाला सात घोडे आहेत, सूर्य दोन, वारा, किंवा अनेक आहेत अशी जी वर्णनें वेदांत आढळतात तीं सर्व अलंकारिक आहेत असें खुद्द ऋग्वेदांतिलच इतर ठिकाणच्या कांहीं उल्लेखांवरून दिसून येतें (१.१५३, ५ व ८. ५८, २ पहा).

पृथ्वीचा गोलाकार व तिची आधारहीनता.—

पृथ्वी गोलाकार आहे, ती आकाशापासून अलग आहे, आणि आकाशांत निराधार राहिलेली आहे या गोष्टीचे ज्ञान ऐ. ब्रा. १४.६ मध्ये स्पष्ट आहे. त्यांत म्हटलें आहे की, “तो हा [सूर्य] कधीच अस्त पावत नाही. अस्त पावतो असें जे मानतात ते (वस्तुतः काय आहे म्हणाल तर) दिवसाच्या अंतास जाऊन स्वतःस उलट फिरवितो (सायंकाळ पर्यंत सरळ जाऊन अस्तानंतर खाली उलट वळतो). अलीकडे रात्र करतो आणि पलीकडे दिवस [करतो], तसेंच हा प्रातःकाली उगवतो असें जे मानतात ते [वस्तुतः असें आहे की तो] रात्रीचा अंत करून स्वतःस उलट फिरवितो. अलीकडे दिवस करतो, पलीकडे रात्र [करतो], [वस्तुतः] हा [सूर्य] कधीच अस्त पावत नाही. ” पृथ्वीचा आकार गोल आहे आणि ती निराधार आहे ही गोष्ट ऋग्वेद-संहिताकालींहि माहीत होती हे ऋ. सं. १.३३, ८ मधील ‘ ते दूत पृथ्वीच्या परिघासभोवती घिरव्या घालीत असतां आणि अविशाने धांवत असतांहि इंद्राला जिंकावयास समर्थ झाले नाहीं ’ या वचनावरून स्पष्ट होतें. ऋ. सं. ४.५३, ३ मध्ये सूर्य ‘ निजवीत निजवीत आणि जागे करीत करीत उगवतो ’ असे जे वर्णन आले आहे त्यावरून तर निदान सदरहू ऋचाकाराच्या काली तरी पृथ्वी गोल आहे अशी समजूत होती याविषयी संशयच रहात नाही.

वैदिक कालमान दिवस, मास, वर्ष, अधिकमास.—

दिवस म्हणजे दोन सूर्योदयामधील काल हें जसे कालमापनाचे अत्यंत नैसर्गिक असे लहानांत लहान परिमाण आहे, तसे चंद्र दोन वेळां पूर्ण होण्याचा मधला काळ हे दिवसाहून मोठा कालविभाग पाडण्याचे स्वाभाविक साधन आहे. अर्थात् सृष्ट्युत्पत्तीनंतर आरंभी सर्व लोकांचे महिने चांद्रच असले पाहिजेत व त्याप्रमाणे वैदिक कालांतहि महिने चांद्रच होते. महिन्याचा वाचक मास हा शब्द मास म्हणजे चंद्र या शब्दापासूनच बनला आहे. वैदिक काली महिने चांद्र होते तरी वर्ष मात्र सौरमानाचें होतें.

ऋग्यजुःसंहिता आणि ऐतरेय, तैत्तिरीय, तांड्य व गोपथ ब्राह्मण यांत वर्ष ह्या शब्द हल्लीं प्रमाणे कोठे कालविभाग वाचक म्हणून योजिलेला आढळत नाही. शथपथ ब्राह्मणांत (२. २, ३) मात्र तो आला आहे. वर्ष ह्या अर्थी ऋग्वेदांत शरद इत्यादि ऋतुवाचक शब्द अनेक स्थळीं आले आहेत यजुर्वेदांत वर्ष ह्या अर्थी संवत्सर शब्द अधिक वेळां आलेला आहे. याशिवाय परिवत्सर, समा व हायन हे शब्दहि वर्षा-वद्दल कांही ठिकाणीं वापरलेले सांपडतात. वैदिक काली संवत्सर वारा महिन्यांचे (ऋ. सं. १. २५, ८; १६४, ११; ४८, तै. सं. ५.६, ७; अ. सं. ९.९, १३) व ३६० दिवसांचे (ऋ. सं. १.१६४, ११; ४८; तै. सं. ७. ५, १; अ. सं. ९.९, १३; ऐ. ब्रा. ७.१७.) होतें असें दर्शविणारे उल्लेख अनेक ठिकाणीं आले आहेत. यावरून वेदकालीन महिना ३० दिवसांचा होता हे उघड होतें. तथापि चांद्रमास तीस सायन दिवसांहून कांहीं कमी आहे ही गोष्ट वेदसंहिताकालीं माहीत झाली होती यांत संशय नाही. कारण तै. सं. ५.६, ७ मध्ये ३० दिवस आणि मास यांत भेद केलेला असून उत्सर्गिण मयन सत्रासंबंधी तैत्तिरीय संहितेंत जो ७.५, ६ अनुवाक् आहे, त्यांत दिवस सोडण्याचा विचार करण्याचे कारणहि चांद्रमास २९॥ दिवसांचा असल्यामुळे पळहास आरंभ चांद्रमासारंभी केला म्हणजे यज्ञसंबंधी दोन मास समाप्त होण्याच्या अगोदरच एक दिवस चांद्रमास संपतो हेच असले पाहिजे. महिन्यास मधु, माधव इत्यादि ऋतूंचीं नांवेंच (तै. सं. १. ४, १४; वा. सं. ७.३०; २२. ३१) असून, दोन दोन महिन्यांचा एक एक ऋतु (तै. सं. ४.४, ११; वा. सं. १३.२५; १४.६; १५.१६; २७; १५.५७) अशा सहा ऋतूंचे संवत्सर (तै. सं. ५.६, ७) असे. ३६० दिवसांचे वर्ष मानल्याने ऋतू व महिने यांचा जो विसवाद हाऊं लागतो तो टाळण्याकरितां वेदसंहिता-इतक्या प्राचीन काळींहि आपल्या देशांत अधिकमास घालण्याचीहि व्यवस्था केलेली होती हे ऋ. सं. १.२५, ८; तै. सं. १.४, १४ व वा. सं. २२.३०; ३१ वरून स्पष्ट दिसून येतें. उपरिनिर्दिष्ट वचनांत अधिकमासासाठीं संसर्प, अंहस्पति व मलिम्लुच हीं नांवें आलेली आहेत पृथ्वीवर एके काळी फार प्रचळ असलेलें जें प्राचीन रोमराष्ट्र त्यांत पुष्कळ काळपर्यंत १० महिन्यांचे वर्ष होतें हे ध्यानांत आणलें असतां वेदकाळीं अधिकमास घालू लागले होते या गोष्टीचे काय महत्त्व आहे तें लक्षांत येईल. अधिकमासामुळे कधी कधी तेरा महिन्यांचे संवत्सर होत असे (तै. सं. ५.६, ७; तै. ब्रा. ३.८, ३) असे दिसतें परंतु अधिकमास घालण्यासंबंधी वेदकाळीं काय नियम होते हे समजण्यास मार्ग नाही. अधिकमासास नियतत्व प्राचीन काळींच आलें होतें असे ऐ. ब्रा. ३.१ वरून दिसून येतें. तै. सं. १.४, १४ वरील भाष्यांत माधव हा अंहस्पति म्हणजे क्षयमास असे म्हणतो. ते खरे असल्यास वैदिक-काली अधिकमास घालण्यावद्दल हल्लीं प्रमाणेच कांहीं तरी नियम असला पाहिजे.

अयनं.—तै. सं. ६. ५, ३ मध्ये सूर्य सहा महिने दक्षिणेस जातो, सहा महिने उत्तरेस, असे मोघम म्हटलं आहे. वेदकाली आरंभी विषुववृत्ताच्या उत्तरेस सूर्य जेव्हां असतो तेव्हां उदगयन आणि विषुवाच्या दक्षिणेस असतो तेव्हां दक्षिणायन असा अर्थ प्रचारांत होता असें दिसतें. शत. ब्रा. २. १, ३ यांत उदगयन, दक्षिणायन हे शब्द प्रत्यक्ष नाहीत. तरी सूर्य जेथे उत्तरेस आवर्ततो (वळतो किंवा असतो) तेथे देवांत असतो असें म्हटलं आहे. आणि वसंत, ग्रीष्म आणि वर्षा हे देवांचे ऋतू म्हटले आहेत. त्यावरून त्या काळची अयनें हळीं हून भिन्न होतील हें उघड होतें. ज्योतिषसंहिता ग्रंथांतहि अयनांचा हाच अर्थ आहे. कारण, उदगयन हा देवांचा दिवस असें त्यांत म्हटलं आहे. आणि मेरुवर असणाऱ्या देवांस विषुववृत्ताच्या उत्तरेस सूर्य असतो तेव्हां सहा महिने तो दिसत असतो. अर्थात् विषुववृत्ताच्या उत्तरेस सूर्य असतो तेव्हां उदगयन असा अर्थ झाला.

ऋतु.—ऋग्वेद संहितेंत शरद्, हेमंत इत्यादि ऋतूंचीं नांवें पुष्कळ आली आहेत. तथापि एकंदरीत पाहतां नुसता ऋतु शब्द यजुर्वेदांत व बह्वृच ब्राह्मणांत जसा फार वेळ आला आहे तसा ऋक्संहितेंत आला नाही. ऋक्संहिते-खेरीज इतर वेदग्रंथांत ऋतू ६ असा निर्देश पुष्कळ स्थळी आहे; व त्या सर्वांचीं नांवेंहि एकलगत वन्याच ठिकाणीं आली आहेत (तै. सं. ४. ३, २, ५. ६, २३ इत्यादि). तथापि वन्याच स्थळी पांच ऋतू असेंहि विधान आढळतें (तै. ब्रा. २. ७, १०). पांच ऋतू मानीत, तेव्हां हेमंत आणि शिशिर या दोहों मिळून एक ऋतु मानीत असें दिसतें (ऐ. ब्रा. १. १). क्वचित् ऋतू तीन असेंहि आढळतें (शत. ब्रा. ३. ४, ४, १७).

पहिला ऋतु.—वेदांत सहाहि ऋतूंचा निर्देश जेथें जेथें एकत्र आला आहे तेथें तेथें वसंतापासून आरंभ आहे. याशिवाय ऋतूंत वसंत मुख्य अशा स्वतंत्र विधानेहि आहेत (तै. ब्रा. १. १, २, ६; ७; ३. १०, ४, १). तै. सं. ६. ५, ३ मध्ये कोणत्याहि एका विवक्षित ऋतूचा आरंभ केव्हां होतो हें समजत नाही अशा अर्थाचा उद्गार आहेसा दिसतो. हें ठीकच आहे. कारण ऋत्वारंभ एका तिथीच्या संबंधी अनियमितच होय. इतकेंच नाही तर मासासंबंधीहि तो थोडाबहुत अनियमित असतो.

मास.—हल्लीं प्रचलित असलेल्या चैत्रादि माससंज्ञा संहिताब्राह्मणकाली नव्हत्या. त्या ऐवजीं मघु, माधव, शुक्र, शुचि, नभस, नभस्य इप, ऊर्ज, सहस्र, सहस्य तपस् आणि तपस्य हीं बारा मासांचीं नांवें आढळतात (तै. सं. १. ४, १४). यांखेरीज आणखी अरुणादि नांवें तैत्तिरीय ब्राह्मणांत (३. १०, १) दिली आहेत या वैदिक माससंज्ञांचा संबंध नक्षत्रांशीं नसून ऋतूंशीं आहे. फाल्गुनी, चित्रा, पौषी वगैरे संज्ञा तितक्या प्राचीन काली प्रचारांत होत्या, तरी फाल्गुन, चैत्र हीं नांवें मासांना लावण्यास पुढें बराच काल लागला असला पाहिजे.

वेदांत सावन आणि चांद्र मास आहेत, पण सौरमास स्पष्टपणें कोठें आढळत नाही. चांद्रमास पूर्णिमान्त व अमान्त असे दोन्ही प्रकारचे होते; तथापि पूर्णिमान्त मासाची अधिक प्रवृत्ति दिसून येते. पूर्णिमान्त व अमान्त असे दोन्ही मास वेदांत आढळत असल्यामुळे पूर्वापर संज्ञा कोणत्या पक्षांस होत्या अशी शंका साहजिकच उत्पन्न होणार. पण पूर्वपक्ष हा शब्द शुक्लपक्षास आणि अपरपक्ष हा शब्द कृष्णपक्षास अनुलक्षण योजलेला पुष्कळ ठिकाणीं आढळतो (तै. ब्रा. २. २, ३, १; ३. १०, ४, १; निरुक्त ११. ६).

दिवस.—सावन, सौर व चांद्र दिवस किंवा तिथि यांपैकी वेदांत सौर दिवस नाही. सावन दिवस व्यवहारास सोईचा असल्यामुळे यज्ञ वगैरे विधि त्या दिवसांवर चालत. शुक्लपक्ष आणि कृष्णपक्ष यांतील दिवसरात्रीची वेगवेगळाली नांवें तैत्तिरीय ब्राह्मणांत आली आहेत (३. १०, १, १-३) यांतील दिवसांचीं नांवें नपुंसकीलिंगी व रात्रीचीं स्त्रीलिंगी आहेत.

ज्योतिष ग्रंथांतल्या अर्थी तिथि शब्द आणि प्रतिपदादि तिथी वेदांत नाहीत. तैत्तिरीयसंहिताब्राह्मणांत अमावास्या, पौर्णमासी हीं नांवें पुष्कळ वेळां आली असली तरी तीं तिथिवाचक असतीलसे वाटत नाही. तैत्तिरीयब्राह्मणांत (१. ५, १०) पूर्णिमा आणि अमावास्या यांस पंचदशी ही संज्ञा वापरली आहे; सामविधानब्राह्मणांत कृष्णचतुर्दशी, कृष्णपंचमी, शुक्लचतुर्दशी हे शब्द आलेले आहेत (२. ६; २. ८; ३. ३). तेव्हां प्रतिपदा, द्वितीया, या संज्ञा प्रथम रात्रिवाचक असून पुढें तिथिवाचक झाल्या असा अजमास वाटतो.

अमावास्या आणि पूर्णिमा यांखेरीज दिवसवाचक असा अष्टका शब्द वेदांत सांपडतो. एका संवत्सरांत १२ अष्टका असल्याचें सांगितलें आहे (तै. ब्रा. १. ५, १२; श. ब्रा. ६. ४, २, १०). यावरून फक्त एकाच पक्षांतील आठव्या रात्रीला हें नांव असलें पाहिजे हें उघड दिसतें. कृष्ण पक्षांतील आठवी रात्र ती अष्टका असें आश्वलायनादि सूत्रांवरून व तैत्तिरीय आणि तांब्य ब्राह्मणांवरून कळतें.

चंद्राविषयीं प्राचीन कल्पना.—चंद्राच्या कला वृद्धि-क्षय पावतात याचें कारण देव त्यांचें प्राशन करतात हें होय असा ऋग्वेदांत एके ठिकाणीं उल्लेख आहे (ऋ. सं. १०. ८५, ५). चंद्रास सूर्यापासून प्रकाश मिळतो (सूर्यरश्मिश्चंद्रमा तै. सं. ३. ४, ७, १); अमावास्यास सूर्यचंद्र एके ठिकाणीं असतात (ऐ. ब्रा. ४०. ५); अमावास्यास रात्री चंद्र पृथ्वीवर उतरून प्राणी आणि ओषधिवनस्पती यांत प्रवेश करतो (श. ब्रा. १. ६, ४, ५); अशा आणखी कांहीं कल्पना वैदिक ग्रंथांत आढळून येतात.

वार व विषुव.—सध्यांचीं वारांचीं सात नांवें वेदांत कोठें नाहीत. वासर हा शब्द ऋक्संहितेंत (ऋ. सं. ८. ६, ३०; ४८, ७) आलेला आहे. पण तो दिवस या अर्थी अस-

लेला दिसत नाही. विषुव दिवसांविषयी पुष्कळ उल्लेख आहेत (तै. सं. ७. ४, ८; ऐ. ब्रा. १८. १८; २२ तै. ब्रा. १. २, ३-४). त्यांत संवत्सराच्या मध्यभागी विषुव असते, पुरुषा-प्रमाणे विषुवानाला दक्षिणार्ध व उत्तरार्ध अशी समसमान दोन अंगे असतात, इत्यादि म्हटले आहे. ज्या दिवशी दिन-रात्रिमान सारखे तो विषुवान असा स्पष्ट उल्लेख कोठेच नाही.

दिवसाचे भाग.—दिवसाचे म्हणजे सूर्योदयापासून सूर्यास्तापर्यंतच्या कालाचे २, ३, ४, ५, १५ इतके निरनिराळे विभाग धर्मग्रंथांत पाडिले आहेत. पूर्वाण्ह आणि अपराण्ह दोन विभाग; व पूर्वाण्ह, मध्यान्ह आणि अपराण्ह हे तीन विभाग वेदकाली होतेच. याच प्रमाणे चार व पांच विभागांची नावेहि आढळतात. पंचधा विभागांची प्रातः, संगम, मध्यान्ह, अपराण्ह आणि सायं ही नावे तै. ब्रा. १. ५, ३ यांत दिसतात. त्याच प्रमाणे शुक्लकृष्णपक्षांतील १५ रात्रींच्या व १५ दिवसांच्या मुहूर्तांची निरनिराळी नावे सांपडतात (तै. ब्रा. ३. १०, १, १-३). ही नावे वेदोत्तर काली मुहूर्तास लावीत नाहीत. पुन्हा एका मुहूर्ताचे १५ प्रतिमुहूर्त वेदकाली कल्पिलेले दिसतात (तै. ब्रा. ३. १०, ९, ९; ३. १०, १, ४). कला व काष्ठा ही कालमाने उपनिषदांत आढळतात. घटि आणि पळे मात्र कोठे आली नाहीत.

नक्षत्रे.—चंद्रमार्गातील तारका व इतर तारका यांस एकच शब्द ऋक्संहितेंत लाविलेला आहे; परंतु तैत्तिरीय संहितेंत नक्षत्रे व तारका यांत भेद केलेला दिसतो (तै. सं. ७. ५, २५). ऋक्संहितेंत २७ नक्षत्रांपैकी कांहीं उदाहरणार्थ तिष्य (पुष्य) (५. ५४, १३; १००. ६४, ८; चित्रा (४. ५१, २), रेवती (४. ५१, ४७), आली आहेत. तैत्तिरीयसंहितेंत यांविषयी बरेच वर्णन आहे. तैत्तिरीयसंहिताब्राह्मणांत सर्व नक्षत्रांची नावे, त्यांच्या देवता व त्यांविषयी मनोरंजक व गूढ माहिती सांपडते (तै. सं. ४. ४, १०; तै. ब्रा. १. ५, १; ३. १, ४, ६). अथर्ववेदांतहि नक्षत्रे आली आहेत (१९. ७). या सर्व ग्रंथांतील नक्षत्रांचा अनुक्रम, संख्या, लिंगे, सारखीच असतात असे नाही.

संहिताब्राह्मणांतून नक्षत्रशब्दाची व निरनिराळ्या नक्षत्रांची व्युत्पत्ति दिली आहे; ती विशेष मनोरंजक आहे; बहुधा तैत्तिरीयब्राह्मणांतच सर्व नक्षत्रांच्या नावांचा इतिहास आढळतो. कांहीं ठिकाणी असे वाटते की पुनर्वसू, मघा, चित्रा, यांसारखे शब्द अगोदर भाषेत रूढ असून ते मागाहून नक्षत्रांना त्यांच्या प्रत्यक्ष किंवा कल्पित दर्शनीयत्व इत्यादि गुणांवरून लाविले असावेत. आकारांवरूनहि नक्षत्रांना नावे पडून मग इतिहास तयार झाला असेल. श्रुति ग्रंथांत असलेली नक्षत्रांची वचने त्या त्या नक्षत्रपुंजांतील तारकासंख्या समजण्यास उपयोगी आहेत. सत्तावीस नक्षत्रांखेरीज सप्तर्षीसारख्या दुसऱ्या कांहीं तारकांचा वेदांत उल्लेख सांपडतो.

ग्रहणे.—ग्रहणाचा निर्देश ऋक्संहितेंत (५. ४०) जो एका सूक्तांत आला आहे तो फार महत्वाचा आहे. यांत उल्लेखिलेले ग्रहण खग्रास सूर्यग्रहण असून अत्रिकुलोत्पन्न पुरुषांस त्याविषयी ज्ञान होतें, असे दिसते. हे ग्रहणसूक्त ऐतिहासिक दृष्ट्याहि महत्वाचे म्हणता येईल. तांज्य ब्राह्मण (४. ५, २; ४. ६, १३; ६. ६, ८; १४. ११, १४-१५; २३. १६, २), गोपथ ब्राह्मण (८. १९) आणि शतपथ ब्राह्मण (५. ३, २, २), यांतहि स्वर्भानूने सूर्यास तमाने वेधिले असे ग्रहणाचे वर्णन आलेले आहे.

ग्रह.—नवग्रहांपैकी रविचंद्राचा उल्लेख वेदांत अनेक ठिकाणी आहे. राहुकेतू दृश्य ग्रह नसल्याने त्यांचा विचार करण्याचे कारण नाही. बाकीच्या भौमादि पांच ग्रहांविषयी स्पष्ट उल्लेख कोठे आढळत नसले, तरी अनुमानावरून या ग्रहांविषयी प्राचीनांना ज्ञान होतें हे काढता येईल.

ऋग्वेदांत (१. १०५, १०; १०. ५५, ३) पंचदेव असे ज्यांना म्हटले आहे ते हे पंचग्रह असावेत. गुरुशुक्रांसारखे तेजस्वी ग्रह आकाशांत चमकत असतां सर्व सृष्टीचे बारकाईने निरीक्षण करणाऱ्या प्राचीन आर्यांना ते अवगत नव्हते असे म्हणणे धाष्ट्याचे होईल. अश्विनी म्हणून जी वेदांत एक देवतांची जोडी आहे तिची कल्पना गुरुशुक्रांच्या सामिप्यावरून सुचलेली दिसते. ऋ. सं. ५. ७३, ३ ही अश्विनीं उद्देशून म्हटलेली ऋचा गुरुशुक्रांना बरोबर लागू पडते. गुरुच्या ग्रहत्वाविषयी स्वतंत्र कल्पनाहि आढळते. (ऋ. सं. ४. ५०, ४; अथ. सं. २०. ८८, ४; तै. ब्रा. ३. १, १). अयं वेनश्चोदयत्पृश्निर्गमा ज्योतिर्जरायू रजसो विमाने। (ऋ. सं. १०-१२३) हे वेनसूक्त उघड उघड शुक्रासंबंधी दिसते. शुक्र म्हणजेच वेन. 'वीनस' आणि 'क्युप्रिड' या ग्रीक शब्दांशी सदृश असे हे 'वेन' व 'शुक्र' शब्द होत. कांहीं आकाशस्थ पदार्थांस अथर्ववेदांताकाली 'ग्रह' ही संज्ञा लावीत (अथ. सं. १९. ९). गुरुशुक्रांचें ज्ञान जर वेदकाली आर्यांस होते असें थरलें तर गुरुसमान तेजस्वी मंगळ, सूर्यसन्निध असणारा बुध, आणि मंदगामि शनि यांचें ज्ञान त्यांना नव्हतें असें म्हणून चालणार नाही. तेव्हां वेदकालीन आर्यांस नवग्रहांचें ज्ञान होतें व त्यांनी ग्रह स्वतंत्रपणे शोधून काढिले असें म्हणण्यास हरकत नाही.

उल्का व धूमकेतू यांचा निर्देश अथर्ववेदांत (१९. ९) आहे व बराहमिहिरानें उल्केने एखाद्या नक्षत्राचे ताडन केलें तर त्याची फले काय हें सविस्तरपणे सांगितलें आहे.

शुभकाल.—एखादे कृत्य करण्यास चांगला मुहूर्त पाहण्याची हल्लीची समजूत वेदकालापासूनची आहे असें दिसते. (ऋ. सं. ७. ८८, ४; तै. सं. ६. १, ४, ४; तै. ब्रा. १. १, २; १. ५, २; १. ८, ४ इत्यादि). यां कामयेत दुहितरं प्रियास्या दिति ॥ तां निष्ठयायां दद्यात् ॥ त्रियैव भवति ॥ तै. ब्रा. १. ८, ४ यावरून निष्ठया (स्वाती) नक्षत्र लग्नमुहूर्तास पसंत करीत हें उघड होतें. नक्षत्र दिवसांविषयी वेदकाली शुभा-

शुभत्वाची कल्पना होती. नक्षत्रांचा चांगलेवाईटपणा त्यांचे नांव, आकृति इत्यादीवरून मानीत.

वर्षारंभ.—ऋग्वेदसंहितेंत सर्व ऋतूंचीं नांवां एकदम कोठें आलीं नाहींत. शरद् व हेमंत हे शब्द संवत्सर या अर्थी पुष्कळ वेळां आले आहेत. यजुर्वेद व त्या पुढील कालीं वर्षारंभ, वसंतारंभी आणि मधुमासारंभी होत हें निर्विवाद आहे. व्यवहारार्थ, क्वचित् प्रसंगीं वर्षारंभ इतर ऋतूंत मानीत असले तरी मुख्यतः वसंताबरोबर वर्षारंभ होत असे.

एकंदरीत वेदकाळीं ज्योतिःशास्त्र हें एक स्वतंत्र शास्त्र बनलें होतें हें वरील विवेचनावरून समजून येणार आहे. ज्योतिषासंबंधी सर्व ज्ञान या काळीं एकदम झालें असेल असें नाहीं, तर तें कालक्रमानें हळू हळू वाढत जाऊन या देशे-प्रत पोचलें हें उघड आहे.

वेदांग ज्योतिष.—वेदांगकालीन अर्शी तीन ज्योतिषें प्रसिद्ध आहेत. सांप्रत वैदिक ब्राह्मण जें ज्योतिष म्हणतात तें ऋग्वेदज्योतिष, ज्यावर सौमकाराची टीका आहे तें यजुर्वेदज्योतिष आणि तिसरें अथर्ववेदज्योतिष. पहिल्या दोहोंत पुष्कळ साम्य आहे. ऋग्वेदज्योतिषांतील ३६श्लोकांपैकी ३० श्लोक यजुर्वेदज्योतिषांत आहेत. तेव्हां या दोन ज्योतिषांत मिळून ४९ श्लोक स्वतंत्र आहेत. या सर्व श्लोकांचा अर्थ अद्याप लागलेला नाहीं. कै. दीक्षित यांना ४९ पैकीं ३६श्लोक लागले ते त्यांनीं भाषांतर विवरणासहित आपल्या ग्रंथांत दिले आहेत. दीक्षितापूर्वी प्रो. थीबो, कृष्णशास्त्री गोडबोले व रा. जनार्दन वाळ्जाजी मोडक यांनीं यजुर्वेद-ज्योतिषाचें भाषांतर करण्याचे कांहीं प्रयत्न केले होते. १९१४ सालीं मंडालेच्या तुरुंगांत असतांना लो. टिळकांनीं वेदांग ज्योतिषावर एक टिपण लिहिलें तें लवकरच प्रसिद्ध होईल.

ऋग्वेदज्योतिष मात्र सांप्रत ब्राह्मण म्हणतात; यजुर्वेद-ज्योतिष कोठें ब्राह्मण म्हणत असल्याचें ऐकिवांत नाहीं. ऋग्वेदज्योतिषाचा आचार्य लगध हा होय. वेदांगज्योतिषाच्या कालविषयी एकवाक्यता नाहीं. ऋक्पाठाच्या ६ व्या श्लोकांत आश्वेपांच्या अर्धापासून सूर्याच्या दक्षिणायनाची प्रवृत्ति होते आणि श्रविष्ठांच्या आरंभापासून उदगयनारंभ होतो असें सांगितलें आहे; हें विधान कालनिर्णयार्थ उपयोगी आहे. गणितावरून वेदांग ज्योतिषाचा काल ख्रि. पू. १४०० इतका येतो असें दीक्षितांचें म्हणणें पडतें, मेक्समुल्लर व वेबर हे अनुक्रमें ख्रि. पू. तिसरें शतक व श्विस्तोत्तर पांचवें शतक असा वेदांगज्योतिषाचा काल समजतात. वेदांगज्योतिषांत दिनमान दिलें आहे त्यावरून तें होण्याचें स्थल अक्षांश ३४।४६ किंवा ३४।५५ वर असावें. याकाळीं अयनचलन माहित नसावेंसें दिसतें.

वेदांगज्योतिषांतील वर्षादिमानें चुकीचीं असल्यानें ही पद्धति फार काळ सर्वत्र प्रजारांत नसावी; देशांतील कांहीं भागांत मात्र कांहीं वर्षे प्रचारांत असले; कदाचित् मूलरूपांत

नाहीं तरी भिन्नरूपांत पुष्कळ काळ चालली असावी असें गर्गादिकांच्या लेखांतील उल्लेखांवरून दिसतें. या पद्धतीला ज्या अर्थी वेदांगत्व प्राप्त झालें आहे त्या अर्थी तिचें महत्त्व प्राचीन कालीं बरेच असावें. उत्तम झाल्यानंतर २०० वर्षांच्या आतच तिचें मूलरूप निरुपयोगी ठरण्यापूर्वीच तिला हें महत्त्व मिळालें. वेदांत ज्योतिषांत अपपाठ बरेच दिसतात; ते कधीं शिरले तें सांगतां येत नाहीं. यजुःपाठ ऋक्पाठाइतकेच प्राचीन असून ते कदाचित् लग्नाचे असावेत. या ज्योतिषांत चंद्रसूर्याच्या मात्र गती आहेत; ग्रहांविषयी कांहीं माहिती नाहीं. वर्ष या अर्थी संवत्सर, वर्ष आणि अब्द असे तीन शब्द आले आहेत. मास अमांत आहेत. धनिष्ठा हें आदिनक्षत्र आहे. या कालीं पूर्णांकपरिकर्मचतुष्टय (बेरीज, वजाबाकी, गुणाकार, भागाकार) आणि त्रैराशिक यांची माहिती होती; इतकेंच नव्हे तर भिन्नपरिकर्मचतुष्टय (व्यवहारी अपूर्णाकांची बेरीज इत्यादि) यांचें चांगलें ज्ञान होतें असें ऋक्पाठ श्लोक ७, १७, २२ तसेंच १४, १६, १८ आणि यजुःपाठ श्लोक ३७ यांवरून दिसून येणार आहे. मेपादि राशी नाहींत, तरी सौरमास आहेत. सर्वांत महत्त्वाची गोष्ट म्हणजे जे काल-विभाग तेच क्षेत्रविभाग (वर्तुलाचे विभाग) या पद्धतीची स्थापना या कालीं झाली. कालमानावरून वर्तुलाचे राश्यंशादि विभाग ठरविण्याची कल्पना प्रथम आर्यांनींच काढिली असली पाहिजे असें अनुमान करण्यास हरकत नाहीं.

अथर्वज्योतिषांत १४ प्रकरणें व १६२ श्लोक आहेत. यांत कालमानें, मुहूर्त, करणें, शुभकाल, वार, ग्रह यासारखे विषय आहेत. ज्योतिषाच्या जातकशाखेचें यांत बीज असल्यानें त्याला फार महत्त्व आहे. ऋग्वेदवेदांगज्योतिषाइतकें हें ज्योतिष प्राचीन नाहीं. यांत मेपादि राशी नसून वारांचीं नांवां आहेत. तेव्हां मेपादिराशींच्या संबंधानें जी जातकपद्धति हिंदुस्थानांत सुरू झाली, व मेपादिराशी परकीय असल्याचा संशय येतो, त्यामुळें जी स्वतंत्र वाढत नाहीं, त्या सारखी ही दुसरी त्यापूर्वीची नक्षत्रासंबंधानें आर्यांत वेदांग-कालीं प्रचलित असलेली जातकपद्धति स्वतंत्र भारतीयांची नाहीं असें कोण म्हणेल ?

कल्पसूत्रे.—आश्वलायनसूत्रांत नक्षत्रप्रयुक्तमाससंज्ञा आल्या आहेत. (गृह्यसूत्र २.१.२). मधुमाधव हीं मासनामें आहेत (श्रौतसूत्र ४. १२); वर्षारंभ वसंतापासून आहे. चतुर्दशी इत्यादि तिथिवाचक शब्द आढळतात (गृ. सू. २. ३, १; २. ४, १). अयन, विषुव यांचे उल्लेख बरेच आहेत. कल्याणकारक नक्षत्रें कोणतीं व त्यांचे पुंथी भेद हीं दिलीं आहेत. पारस्करसूत्रांत वरील सर्व प्रकार आहेत. शिषाय मूलनक्षत्रजन्माचीं फलें, नक्षत्राचे मानलेले ४ अंश यांसारख्या गोष्टी आहेत. हिरण्यकेशी व आपस्तंब सूत्र यांतहि वरील सूत्रांत सांगितलेल्या बहुतेक ज्योतिषसंबंधी गोष्टी आढळतात. या सर्व सूत्रांतून मेपादिसंज्ञा व वारांचीं नांवां नाहींत. बौधायन सूत्रांत मात्र मेपादिराशी सांपडतात.

निरुक्त.—अध्याय २ खंड २५ यांत मुहूर्त आणि क्षण हीं कालपरिमाणे आहेत. सप्तर्षींचा उल्लेख आहे (१०, २६). १४ व्या अध्यायांत दिवस, रात्रि, शुक्लकृष्णपक्ष, व उदग्दक्षिणायनें यांविषयींचे गूढ विचार आढळतात. यांत ब्रह्मदेवाची अहोरात्र सांगितली असून, युगपद्धतीचा प्राचीन उल्लेख सांपडतो. यांत युग अमुक एक वर्षाचें असें सांगितलें नाहीं.

पाणिनीय व्याकरण.—वर्ष (५. १, ८८; ७. ३, १६) आणि हायन (४. १, २७; ५. १, १३०) या संवत्सरार्थी संज्ञा आल्या आहेत. तसेंच चैत्रादि माससंज्ञा (४. २, २१) दिवसविभागांपैकीं मुहूर्त शब्द (३. ३, ९) व कालवाचक नाडी शब्द (५. ४, १५९) आढळतो. तिथि शब्द दिसत नाहीं. पण हा ग्रंथ ज्योतिष किंवा धर्मविषयक नसल्यानें सर्व ज्योतिषपारिभाषिक शब्द यांत येतील असें नाहीं. “ पुष्य ” (तिष्य) आणि “ सिध्य ” हे नक्षत्रवाचक शब्द आले आहेत (३. १, ११६). तारारूप ग्रहवाचक शब्द पाणिनीच्या वेळीं असावा असें वाटतें (४. २, २३; १. २, ६०-६२).

स्मृति.—मनुस्मृतीच्या पहिल्या अध्यायांतच युगपद्धति वर्णिली आहे; यांत कृतादि युगांचीं मानें सांगितलीं आहेत. कृतादि युगांचें, महायुगांचें सूर्यासिद्धांतादि ज्योतिषग्रंथांत असलेलें मान मनुच्या पूर्वीच नियमित झालें असलें पाहिजे. मनुस्मृतींत मन्वंतरप्रमाण सांगितलें आहे तें सूर्यासिद्धांतादिकांतल्या प्रमाणेंच आहे. यांत ग्रह आणि मेपादि राशी आढळत नाहींत. याज्ञवल्क्य स्मृतींत जो ग्रहयज्ञ आहे त्यांत ग्रहांचीं नांवें वारांच्या अनुक्रमानें आलीं आहेत; यावरून सात वार त्याकालीं प्रचारांत असावेसें दिसतें. श्राद्धकालविषयींच्या श्लोकांत सूर्यसंक्रम असा एक शब्द आहे; यावरून त्यावेळीं क्रांतिवृत्ताचे वारा भाग होते असें सिद्ध होतें. याज्ञवल्क्य-स्मृति आणि अथर्वज्योतिष यांवरून सात वार व मेपादि संज्ञा एकाच वेळीं अस्तित्वांत आल्याचें दिसत नाहीं. मेपादि संज्ञांपूर्वीच सात वार प्रचारांत आले होते.

स्मृतिकालीं ग्रहांच्या युतीकडे व गर्तीकडे लोकांचें लक्ष असून त्यांवरून शुभाशुभ पाहण्याकडे त्यांचा कल होता हें उघड दिसून येतें. याज्ञवल्क्यांत सप्तर्षि आणि अगस्त्य या तारांचा उल्लेख आहे; अज आणि नाग या दोन नक्षत्रांविषीं आढळतात; आकाशाच्या उत्तरगोलार्धांत देवलोक व दक्षिण गोलार्धांत पितृयाण आहे अशी त्या वेळीं ऋषींची समजूत असावी (प्रायश्चित्ताध्याय १८४, १८७).

महाभारत.—महाभारताचा काल पूर्णपणें निश्चित झाला नसला तरी तें पाणिनीच्या पूर्वीच्या आश्वलायन सूत्रांत उल्लेखिलें असल्यानें फार प्राचीन आहे यांत शंका नाहीं. पण त्यांतील पुष्कळसे भाग अर्वाचीन असण्याचा संभव आहे. ज्योतिषसंबंधी जीं वाक्ये हल्लीं भारतांत आढळतात, तीं सर्व सांप्रतच्याच रूपांत पांडवांपासून असतील असें नाहीं. कांहीं

थेट पांडवांपासूनचीं असतील, तर दुसरीं कांहीं मागाहून ग्रंथनिबद्ध केलीं गेलीं असतील. तथापि इ. स. पू. १५० या कालाहून अर्वाचीन तीं नाहींत हें निर्विवाद आहे.

भारतांत युगमानें मनुस्मृतींतल्याप्रमाणेंच आहेत (वन. प. अध्याय १४९, १८८; भगवद्गीता ८.१७; शांतिपर्व, अध्या. २३२-३३) कल्प हें कालमान पुष्कळ स्थळीं आढळतें (शांतिपर्व. अ. १८३, इ). पंचसंवत्सरात्मक युगपद्धतीचा उल्लेख कांहीं स्थळीं आला आहे. वेदांगज्योतिषपद्धति कांहीं ठिकाणीं अनुसरलेली दिसते. उदगयन श्रवणावर होत असल्याचा भारतांत दाखला सांपडतो. वेदांगज्योतिषांतलें धनिष्ठारंभीचें उदगयन इ. स. पू. १४०० च्या सुमारास होत होतें. तें इ. स. पू. ४५० च्या सुमारास श्रवणारंभी होऊं लागलें.

ऋतू, अयनें, मध्वादिमास, तिथी यांचा भारतांत वरेच वेळां उल्लेख सांपडतो. “ चैत्रवैशाख वसंतऋतु ” हेंच कौष्टक त्या वेळीं चालत होतें. अनुशासनपर्व अध्याय १०६ व १०९ या ठिकाणीं सर्व मासांचीं नांवें आलीं आहेत; पण आरंभ मार्गशीर्षापासून धरला आहे. दिवसांच्या विभागांपैकीं काष्टा, कला, मूहूर्त, लव, हीं मानें आढळतात. दिवसाचा आठवा मुहूर्त अभिजित आला आहे, (आदिपर्व, अ. १२३). सात वार कोंठच नाहींत. पण ‘ वार ’ शब्द मात्र आढळतो (आदिपर्व १६०).

सत्तावीस नक्षत्रांचीं नांवें एकत्र अशीं दोन स्थळीं दिसतात (अनुशासनपर्व अध्याय-६४, ८९). त्यांत आरंभ कृत्तिकांपासून आहे. इतर तारांपैकीं व्याध, अरुंधतीसह सप्तर्षी, अगस्त्य यांचा निर्देश आहे.

योग आणि करणें कोंठें आलीं नाहींत; त्याचप्रमाणें माससंज्ञा नाहींत; तसेंच क्रांतिवृत्ताचे १२ विभाग करून तदनुसार ग्रहांची स्थिति सांगण्याची पद्धत भारतांत नाहीं. वेदांगज्योतिषाप्रमाणें सौरमास त्या कालीं असावेत. चंद्रसूर्यग्रहांचा उल्लेख पुष्कळ स्थळीं आला आहे. भारतीययुद्धापूर्वी कार्तिकी पौर्णिमेस चंद्रग्रहण पडलें होतें, आणि पुढील अमावास्येस सूर्यग्रहण पडलें होतें. त्याचप्रमाणें तेरा दिवसांचा पंद्रवडा आला होता. हे योग उत्पातासारखे मानितात. एका महिन्यांत दोन ग्रहणें येणें अतिशयोक्तीचें दिसतें. १३ दिवसांचा क्षयपक्ष त्या कालीं माहीत होता यावरून चंद्रसूर्याच्या स्पष्ट गतिस्थितीचें भारतीयांस ज्ञान होतें हें सिद्ध झालें.

भारतांत सात ग्रह आले असून त्यांच्या वक्रगतीविषयींहि वर्णन आढळतात; तसेंच ग्रहयुतीविषयीं पुष्कळ उल्लेख आहेत. भारतयुद्धकालीन ग्रहस्थिति उद्योगपर्व (अध्याय १४३) व भीष्मपर्व (अध्या. ३) यांत दिली आहे. त्यावरून पांडवांच्या कालीं ग्रहांचें चांगलें ज्ञान असून ग्रहस्थिति नक्षत्रास अनुसरून सांगत असत हें सिद्ध होतें. भारतांतल्या ग्रहस्थितीवरून पांडवांचा काल अद्याप

निश्चयात्मक निघाला नाही तरी ती ग्रहस्थिति खोटी असेल असे म्हणता येत नाही. पांडवकाली चैत्रादि संज्ञा प्रचारांत होत्या, आणि त्या संज्ञा इ. स. पूर्वी चार हजार वर्षांपूर्वीच्या असण्याचा संभव नाही; तेव्हा पांडवांचा काल शकापूर्वी ४००० वर्षांच्या पलीकडचा असू शकणार नाही.

भारतांत धूमकेतु, उल्कापात यांचे अनेक ठिकाणी वर्णन आढळते.

वेदांग कालाच्याअंती भारतीयार्चे ज्योतिर्ज्ञान.—वेदवेदांगकालाचे ज्योतिःशास्त्राचे ज्ञान येथवर सांगितले. ग्रीक ज्योतिषाचा आमच्या ज्योतिषाशी संबंध असेल तर तो या कालानंतरचा आहे. यावरून या भागांत सांगितलेले ज्ञान स्वतंत्रपणे आमच्या देशांतले आहे.

शकापूर्वी ५ हजार वर्षांच्या पूर्वीच नक्षत्रज्ञान झाले. अधिकमास घालण्याची रीति त्याच सुमारास सुरू झाली असावी. मासगणना नेहमी चंद्र होती. ग्रहांचे ज्ञान शकापूर्वी ५ हजार वर्षे झाले होते म्हणजे त्यांची भविष्यकालची स्थिति वर्तविता येत होती असे नाही; तर त्यांस गति आहे हे समजून येऊन नक्षत्रसंबंधी त्यांची स्थिति पाहू लागले होते. मन्वादि माससंज्ञा त्याच वेळी सुरू झाल्या असाव्या. चैत्रादि संज्ञा शकापूर्वी २ हजार वर्षांच्या सुमारास पडल्या. तोंपर्यंत वर्ष सांपातिक (सायन) सौर होते. पुढे मात्र चैत्रादि संज्ञासुळे नाक्षत्र (निरयन) सौर झाले, तथापि हेतुतः सायनच होते.

शतपथ ब्राह्मणांतील कृत्तिकस्थितीच्या वाक्यावरून त्या स्थितीचा काल शकापूर्वी ३००० वर्षे आहे; आणि वेदसंहिता याद्वन प्राचीन आहेत, याविषयी शंका घेण्यास आतां जागा राहिलीच नाही.

वेदांगज्योतिषाचा काल शकापूर्वी सुमारे १५०० वर्षे हा होय. त्या वेळी दिवसाच्या ६० घटिका हें मान प्रचारांत होतें. सूर्यचंद्रांच्या मध्यमगती वन्याच सूक्ष्म माहीत झाल्या होत्या. सौरवर्षांचे मान चुकीचें होतें, तरी तें सौरवर्ष प्रत्यक्ष प्रचारांत आलें होतें; म्हणजे केवळ अधिक मास घालून सौरचंद्रवर्षाचा मेळ ठेवावयाचा एवढीच स्थूल रीति होती असें नाही. वर्षाचे १२ सौरमासहि प्रत्यक्ष प्रचारांत होते. अर्थात् कांतवृत्ताचे १२ विभाग, त्या प्रत्येकाचे ३० विभाग (अंश), त्यांतील प्रत्येकाचे ६० विभाग (कला), त्या पद्धतीचे वीज उत्पन्न झाले होते. आणि कलाविभाग तेच नक्षत्रविभाग ही महत्त्वाची गोष्ट प्रत्यक्ष प्रचारांत होती. यावरून वृत्ताचे राश्यंश, कला, विकला हे भाग हिंदूनीच प्रथम कल्पिले असें मानण्यास जागा आहे. ग्रहांच्याहि मध्यमगतिस्थितीचें ज्ञान वेदांग कालाच्या अंती झालें होतें असें दिसतें.

दुसरी महत्त्वाची पायरी म्हणजे स्पष्टगतिस्थिति. सूर्यचंद्रांच्या स्पष्ट गतिस्थितीचे कांहींसे ज्ञान झालें होतें असें १३ दिवसांच्या पक्षाच्या विचारांत दाखविलें आहे. ग्रहांची स्पष्ट भा. पां ३८

गतिस्थिति समजणे आणि ती काढतां येणें ही गोष्ट सूर्यचंद्रांच्या स्पष्ट गतिस्थितीपेक्षां जास्त कठिण आहे. ती माहीत झाली होती असें स्पष्ट प्रमाण सांपडत नाही. तथापि ग्रहांच्या वक्रमार्गित्वाचा विचार होत असे, यावरून ग्रहमध्यम गतीपेक्षां स्पष्टगति अनियमित आहे हें समजून आलें होतें; आणि यावरून ग्रहस्पष्टगतिविचारहि सुरू झाला असावा असें अनुमान होतें. वेदांगज्योतिषांत सौरमास आहेत. भारतांत संक्रांतीचीं अयन, विषुव, पडशांति हीं नांवे आहेत. यावरून वेदांगज्योतिषकालींच किंवा त्यानंतर लवकरच कान्तिवृत्ताचा द्वादशधाविभाग प्रचारांत आला होता. परंतु ग्रहस्थिति नक्षत्रांवर सांगितलेली आढळते. यावरून ग्रहस्थिति बारा राशींच्या संबंधीं सांगण्याची पद्धति सुरू झाली होती असें दिसत नाही.

मेषादि संज्ञा शकापूर्वी ५०० च्या सुमारास प्रचारांत आल्या. वार, त्यापूर्वी आले. ते परदेशांतून आले.

४३२०००० वर्षांचे महायुग ही युगपद्धति यास्काच्या पूर्वीची असावी.

अथर्वज्योतिषावरून दिसतें कीं, स्वतंत्रपणे जातकपद्धति आमच्या देशांत उत्पन्न झाली होती.

सारांश ग्रहस्पष्टगतीचे गणित आणि जातक यांचे वीज वेदांगकालाच्या अंती उत्पन्न झाले होते.

वेदांगज्योतिष काल व ज्योतिषसिद्धांतकाल यांच्या दरम्यानचे ग्रंथ.—वेदांग ज्योतिषांत रविचंद्राखेरीज ग्रहांचे गणित नाही. हें ज्ञान त्या कालाच्या मानानें पुष्कळ आहे. तरी ज्योतिःसिद्धांतकालांतील ग्रहांची स्पष्ट गतिस्थिति वर्तविणें ह्या स्थितीशीं ताडून पाहतां तें फार थोडें भासतें. ह्या दोहोंच्या मधल्या कालांतले कांहीं ग्रंथ असले पाहिजेत; परंतु ते सांप्रत उपलब्ध नाहीत. ज्योतिःसिद्धांत ग्रंथांत जे प्राचीन आहेत त्यांत स्पष्ट गतिस्थिति काढण्याचें ज्ञान एकदम वन्याच उच्च स्थितीला आलेले दृष्टीस पडत असल्यामुळे, तें त्या स्थितीला ज्यांनीं आणलें ते पुरुष अलौकिक असले पाहिजेत अशी कल्पना होऊन ग्रहगणिताचे अगदी प्राचीन ग्रंथ अपौरुष मानले जाऊ लागले.

प्राचीन सिद्धांतपंचक.—शालिवाहन शकाच्या पांचव्या शतकांत होऊन गेलेल्या वराहमिहिराच्या पंचसिद्धांतिकेंत पौलिश, रोमक, वासिष्ठ, सौर व पैतामह असे पांच सिद्धांत दिले आहेत. हे पांचहि सिद्धांत सांप्रतच्या सूर्यादि पांच सिद्धांतांहून भिन्न होते. ही गोष्ट डॉ० वुड्लर यास काश्मिरांत मिळालेल्या पंचसिद्धांतिकेच्या दोन प्रतींवरून सिद्ध झाली आहे. या पुरातन सिद्धांतांपैकीं पितामहसिद्धांत व वसिष्ठसिद्धांत हे वराहमिहिराच्या कालीच (शके ४२७ त) फार दूर गेले होते; रोमक व पुलिशसिद्धांत हे बरेच स्पष्ट होते, व सूर्यसिद्धांत या दोहोंहूनहि अधिक स्पष्ट होता. डॉ. थियोच्या मतें हे सर्व सिद्धांत इ. स. ४०० (शके ३२२) च्या सुमारास झाले असावे. परंतु कै. श. वा.

दीक्षित यांना ते शककालापूर्वीचे असले पाहिजेत असे निःसंशय वाटते. पंचसिद्धांतिकोक्त हे पांचहि प्राचीन सिद्धांत सांप्रत उपलब्ध नाहीत.

पितामह सिद्धांत.—पितामहसिद्धांत कधीचा आहे हे ठरविण्यास साधन नाही. तथापि वेदांग ज्योतिषाशी त्याचे जे साम्य दिसते त्यावरून तो शककालारंभाहून पुष्कळ प्राचीन असला पाहिजे हे उघड आहे. पहिला आर्यभट (शके ४२१) व ब्रह्मगुप्त (शके ५५०) यांनी त्याचा पुरातन सिद्धांत म्हणून गौरवपूर्वक उल्लेख केला आहे. या सिद्धांताची मूलतत्वे पंचसिद्धांतिकेच्या १२ व्या अध्यायांत दिली आहेत. त्यांत चंद्रसूर्याची पांच वर्षे हे एक युग, तीस महिन्यांनी अधिमास व ६३ दिवसांनी क्षयदिवस सांगितला आहे. परंतु हीच आर्या भटोत्पलकृत बृहत्संहिताटीकेत व श्रीपतिकृत रत्नमालेवरील महादेवकृत टीकेतहि असून तेथे ३२ मासांनी अधिमास असा पाठ आहे. कै. शं. वा. दीक्षित यांच्या मतें हाच पाठ मूळचा असावा. ३२ महिन्यांत एक अधिमास धरून आठ वर्षांत ९९ चांद्रमास झाले. त्यांच्या तिथी २९७० होतात, आणि ६३ तिथींत एक क्षय याप्रमाणे इतक्या तिथींत ४७१४२...क्षयतिथी जाऊन आठ वर्षांचे २९२२८५७...सावन दिवस, म्हणजे एका वर्षाचे ३६५ दिवस २१४२८...घटिका झाल्या. वेदांग ज्योतिषांतील वर्षमानापेक्षा हे मान पुष्कळ शुद्ध आहे.

याशिवाय वराहमिहिरानें पितामहसिद्धांतानुसार अहर्गण, नक्षत्र व दिनमान काढण्याच्या रीतीहि सांगितल्या आहेत. पितामहसिद्धांतांतील ग्रहगणितविषयी त्यानें कांहींच सांगितलें नाही. तथापि ब्रह्मगुप्तानें आपल्या ग्रंथारंभी म्हटल्या प्रमाणें त्यांत ग्रहगणित असावें; परंतु तें फार कालासुद्धे दृक्प्रत्ययास उपयोगी नसल्यामुळे वराहमिहिरानें दिलें नसावें.

मूलवासिष्ठसिद्धांत.—वराहमिहिरानें उल्लेखिलेल्या ह्या वसिष्ठसिद्धांताचें सांप्रत उपलब्ध असलेल्या वसिष्ठसिद्धांताशी साम्य नाही. सांप्रतचे वसिष्ठ व रोमक हे दोन्हीहि सिद्धांत वराहमिहिराच्या पंचसिद्धांतिकेनंतर रचले गेले. कां की, ब्रह्मगुप्त (शके ५५०) हा आपल्या ग्रंथाच्या प्रथमाध्यायांत, रोमकसिद्धांत युगे, मन्वंतरे व कल्प देत नाही म्हणून त्यास स्मृतिवाह्य ठरवितो. परंतु त्यानंतर ११ व्या अध्यायांत श्रीपेणानें आर्यभट्टियांतून मंदोच्चें व वसिष्ठसिद्धांतातून युगयातवर्षे व भगण घेऊन रोमकसिद्धांत केला व विष्णुचंद्रानें तीच माने घेऊन वसिष्ठसिद्धांत केला असें म्हणतो. यावरून ब्रह्मगुप्ताच्या वेळीं म्हणजे शके ५५०त दोन रोमकसिद्धांत व दोन वसिष्ठसिद्धांत होते हे उघड आहे; व ज्या आर्यभटीय ग्रंथांतून श्रीपेणकृत रोमक व विष्णुचंद्रकृत वसिष्ठसिद्धांतांत युगे, मन्वंतरे व कल्प घेतले, तो शके ४२१त झाला असल्यामुळे हे दोन्हीहि सिद्धांत वराहमिहिरानें शके ४२७त ज्या रोमकवासिष्ठसिद्धांताचा उल्लेख केला त्याहून भिन्न होते असें ठरते.

पंचसिद्धांतिकोक्त वसिष्ठसिद्धांतांत रविचंद्राखेरीज दुसऱ्या ग्रहाविषयी कांहीं सांगितलें नाही. तिथी आणि नक्षत्रे काढण्याची रीति सांगितली आहे ती सांप्रतच्या पद्धतीप्रमाणे नाही. राश्यंशकला ही मानें त्यांत आहेत आणि छायेचा विचार बराच केला आहे. दिनमानाविषयीहि कांहीं सांगितलें आहे. आणि लग्न हा शब्द सांप्रतसारख्याच कांहीं अर्था आला आहे.

मूलरोमकसिद्धांत.—हा सिद्धांत ख्रि. पू. १५०च्या सुमारास होऊन गेलेल्या हिप्पार्कस नामक ग्रीक ज्योतिष्याच्या ग्रंथास अनुसरून केलेला दिसतो; व तो त्या ज्योतिषानंतर ३०० वर्षांच्या आतच रचिलेला असावा. रोमकसिद्धांताचे ३६५ दि. १४ घ. १८ प. हे वर्षमान हिप्पार्कसच्या वर्षमानाशी जुळते. हिप्पार्कसनें सूर्यचंद्राच्या स्थिती काढण्याची कोष्टकेंच फक्त रचली होती व रोमकसिद्धांतांतहि केवळ सूर्यचंद्राचेंच गणित आहे. रोमकसिद्धांताचें वर्षमान आपल्या इतर कोणत्याहि सिद्धांतांत नाही, त्यांत सर्वमान्य 'युगपद्धति' [हाच विभाग पृष्ठ २९९ पहा] नाही व त्याचें नांवहि पाश्चात्यच दिसते. या सर्व गोष्टींवरून त्याची मूलतत्वे हिंदुस्थानाबाहेरून आली हे स्पष्ट सिद्ध होतें. ब्रह्मगुप्तानंतर रोमकसिद्धांत मूलरूपानें म्हणा किंवा श्रीपेणकृतरूपानें म्हणा अगदींच गेला असे दिसते. सांप्रत रोमकसिद्धांत म्हणून एक आहे; परंतु त्यांतील मानें हल्लींच्या सूर्यसिद्धांताहून निराळी नाहीत. आणि तो तसा तरी रोमकसिद्धांत प्रस्तुत कोणास फारसा माहीत आहे असें नाही. यावरून कै. शं. वा. दीक्षित यांनी सिद्धांतपंचकापेंकी हा सिद्धांत सर्वांत अलीकडचा असावा असे अनुमान केले आहे.

पंचसिद्धांतिकेचा बराच भाग रोमकसिद्धांताकडे लागला आहे. इतर सिद्धांतांप्रमाणे रोमकांत ४३,२०,००० वर्षांचें महायुग ही पद्धति नाही. इतर सिद्धांतांतल्याप्रमाणें कलि-युगारंभी किंवा महायुगारंभी रोमकाचे सूर्यचंद्र एकत्र येणार नाहीत, किंवा चांद्रमासहि पूर्ण होणार नाहीत, हे खाली दिलेल्या कोष्टकांत रोमकानुसार चंद्रादिकांचें महायुगांतील भगण, [भगण म्हणजे नक्षत्रमंडळांतून एक पूर्ण प्रदक्षिणा] पूर्ण नाहीत यावरून स्पष्ट दिसून येतें. रोमकयुग २८५० वर्षांचे आहे, परंतु इतर सिद्धांतांशी तुलना करण्यास बरे पडावे म्हणून एका महायुगांतल, म्हणजे ४३,२०,००० वर्षांतील भगण इत्यादि मानें रोमकसिद्धांतानुसार काढून पुढें दिली आहेत.

महायुगांत (४३,२०,००० वर्षांत) २८५० वर्षांच्या युगांत:

नक्षत्रभ्रम	१,५८,२१,८५,६००	१०,४३,८०३
रविभगण	४३,२०,०००	२,८५०
सावन दिवस	१,५७,८८,६५,६००	१०,४०,९५३
चंद्रभगण	५,७७,५१,५७८,९४७...	३८,१००
चंद्रोच्चभगण	४,८८,२२,८२३८...	३२२,०७५
चंद्रपात (राहु) भगण	२,३२,१६५,६६७...	१५३,१६४

सौरमास	५,१८,४०,०००	३४२००
अधिमास	१५,९१,५७८९४७...	१०५०
चांद्रमास	५,३४,३१,५७८९४७...	३५,२५०
तिथी	१,६०,२९,४७,३६८४२९...	१०,५७,५००
तिथिक्षय	२,५०,८१,७६८४२९...	१६,५४७

निरनिराळें पुलिशसिद्धांत.— सांप्रत कोणत्याहि प्रकारचा पुलिशसिद्धांत उपलब्ध असलेला दिसत नाही. तथापि पंचसिद्धांतिकेचा पुष्कळ भाग पुलिशसिद्धांताकडे खर्च झाला आहे; व बृहत्संहिताटीकेंत उत्पलानें एकंदर सुमारे २५ आर्या पुलिशसिद्धांतांतील म्हणून कारणवशात् आधारास दिल्या आहेत. याशिवाय उत्पलानें मूलपुलिशसिद्धांतांतलें म्हणून एक वचन दिलें असून तें अनुष्टुभ छंदांचे आहे. या वचनांत दिलेले महायुगांतील नक्षत्र-भ्रम उत्पलाने दुसऱ्या पुलिशसिद्धांतांतल्या इतकेच आहेत, तरी यावरून उत्पलाच्या वेळीं (शके ८८८) पंचसिद्धांतोक्त पुलिशान्न निराळे असे दोन पुलिशसिद्धांत असाव असा संशय येतो. शाकल्योक्त ब्रह्मसिद्धांताच्या रचना-काली एक पुलिशसिद्धांत उपलब्ध होता व ब्रह्मसिद्धांतावरील पृथूदक टीकेच्या रचनाकालीहि (शके ९००) एक आर्यावद्ध पुलिशसिद्धांत उपलब्ध होता असें दिसतें.

पंचसिद्धांतिकोक्त पुलिशसिद्धांत.—पंचसिद्धांतिकोक्त पुलिशसिद्धांतांत भौमादि ग्रहांच्या गतिस्थिती मुळींच सांगितल्या नाहीत. परंतु शेवटीं सुमारे १६ आर्यांत ग्रहांच्या वक्रमार्गित्वोदयास्ताविषयी पुलिशसिद्धांतावरून कांहीं सांगितले आहे असें शेवटच्या आर्यांत 'पौलिशसिद्धांते ताराग्रहा एव' असें म्हटलें आहे, त्यावरून दिसतें. ह्या पुलिशसिद्धांताचे वर्तमान ३६५ दि. १५ घ. ३० प. आहे. व त्याच्याप्रमाणें महायुगांतील सावन दिवस १,५७,७९,१६,००० असून राहु-भगण २, ३२, २२८ हून किंचित कमी होतात. याशिवाय पंचसिद्धांतिकेंत पुलिशसिद्धांतांतील रविचंद्रांचें स्पष्टीकरण आहे; पलभेवरून [दिवसरात्र समसमान होतात त्या दिवशीं सूर्य मध्यान्हो आला असतां वारा अंगुलें लांबीच्या खुंटीची जी छाया पडते तिला पलभा म्हणतात.] वरखंडें आणि त्यां वरून दिनमान काढण्याचा प्रकार आहे. तिथिनक्षत्रें काढण्याची रीति सांप्रतच्या प्रमाणेंच आहे. करणें आहेत व रविचंद्रांचें कांतिसाम्य म्हणजे महापात यांचा विचार आहे. ग्रहाणांचा विचार आहे आणि तो बहुतेक सांप्रतच्या इतर सिद्धांतांप्रमाणेंच आहे. ग्रहवक्रमार्गित्वाचा विचार आहे आणि तो ब्रह्मगुप्ताच्या खंडखाद्य ग्रंथांतल्या पद्धतीप्रमाणें आहे. अधिमास आणि तिथिक्षय ज्या आर्यांत सांगितले आहेत त्या आर्यांवरून पंचसिद्धांतिकेंतील पुलिशसिद्धांतांत युगपद्धति नसेल असे वाटत नाही. पौलिश सिद्धांतावर लाटदेवाची व्याख्या आहे असें पंचसिद्धांतिकेच्या तिसऱ्या आर्यांत सांगितलें आहे.

उत्पलोद्भूत पुलिशसिद्धांत.— उत्पलाच्या वेळचा आर्यावद्ध पुलिशसिद्धांत इतर सिद्धांतांप्रमाणेंच पूर्ण होता असें दिसतें. त्यांतील भगणादि मानें पंचसिद्धांतोक्त सूर्यसिद्धांतांतील मानें पुढें दिली आहेत त्यांशीं तंतोतंत मिळतात. नाही म्हणावयाला एक चंद्रोच्चभगण मात्र ह्या पुलिशसिद्धांतांत दिलेले नाही. परंतु अलबेरुणीनें पुलिशसिद्धांतांतील म्हणून जीं मानें दिली आहेत तीं उत्पलोद्भूत पुलिशसिद्धांताशीं मिळत असून त्यांत चंद्रोच्च व राहु यांचे भगण अनुक्रमें ४, ८८, २१९ व २, ३२, २२६ दिले आहेत. व सूर्योच्चभोग ८० अंश सांगितला आहे. अलबेरुणीनें पुलिशांतील युगपद्धति दिली आहे ती स्मृत्युक्तच आहे. परंतु कल्पांत महायुगें १००८ आणि ७२ युगांचा एक एक असे १४ मनू (अर्थात् संधि आणि संध्यंश हे त्यांत नाहीत) व युगारंभ मध्यरात्रीस आहे असें अलबेरुणी म्हणतो. उत्पलोद्भूत पुलिश सिद्धांताचे वर्तमान पंचसिद्धांतिकोक्त पुलिशसिद्धांतल्याशीं मिळत नाही.

पुलिश सिद्धांताचा कर्ता.—गिजर्नाच्या महमुदावरोवर हिंदुस्थानांत आलेला अलबेरुणी नांवाचा प्रसिद्ध सुसुलमान प्रवासी लिहितो कीं (इंडिका, इंग्रजी भाषांतर, भाग १, पा. १५३) पुलिशसिद्धांत पौलस ग्रीक यानें केलें म्हणजे त्याच्या ग्रंथावरून हिंदूंनीं हा ग्रंथ रचला परंतु ग्रीक लोकांत युगपद्धति मुळींच नव्हती असेंहि तो म्हणतो (भा. १, पा. ३७४). पौलस अलेक्झांड्रिकसचा एक ज्योतिषफलग्रंथ उपलब्ध आहे; परंतु त्याचा गणितग्रंथ उपलब्ध नसल्यामुळे अलबेरुणीच्या म्हणण्याची सत्यासत्यता ठरविता येत नाही. अलबेरुणीच्या वेळीं (इ. स. १०१७-३१) उत्पलोद्भूत पुलिशसिद्धांत पुष्कळच प्रचारांत होता.

मूल सूर्यसिद्धांत.—पंचसिद्धांतिकेंत रविचंद्रानयन पांचहि सिद्धांतांतलें निरनिराळें सांगितलें आहे. परंतु इतर ग्रह सूर्यसिद्धांतांतलें मात्र दिले आहेत. यावरून वराहमिहिरानें सूर्यसिद्धांतास सर्वांहून जास्त महत्त्व दिलें आहे असें दिसून येतें. मूल सूर्यसिद्धांतांत युगपद्धति असून त्यामध्ये कलियुगारंभ गुरुवारी मध्यरात्री मानला आहे. म्हणजे त्यावेळीं रविचंद्रांचे भोग पूर्ण होते. आपल्या सर्वमान्य युगपद्धतीनुसार कलियुगाचे मान ४,३२,००० वर्षे समजतात. द्वापर, त्रेता व कृत हीं युगें ह्याच्या अनुक्रमें २, ३ व ४ पट आहेत. ह्या चार युगांमिळून एक महायुग होतें व अशीं १००० महायुगें मिळून एक कल्प किंवा ब्रह्मदेवाचा दिवस होतो. कल्पांत १४ मनू होतात. कल्पारंभापासून वर्तमान महायुगारंभापर्यंत ६ मनू व २७ महायुगें गेलीं व २८ व्यांतील कृत, त्रेता व द्वापर हीं तीन युगें जाऊन सांप्रत कलियुग चाललें आहे. प्रत्येक मनु ७१ महायुगांचा असतो व शिवाय प्रत्येक मनुच्या आरंभी कृतयुगाएवढा मनुसंधि असतो. पंचसिद्धांतिकेवरून मूलसूर्यसिद्धांताची भगणादि मानें खाली दिल्याप्रमाणें निघतात:

वर्षमान ३६५ दि. १५ घ. ३१ प. ३० विप.

महायुगांत (४३, २०, ००० वर्षांत)

नक्षत्रभ्रम १,५८,२२,३७,८००

रविभगण ४३,२०,०००

सावन दिवस १,५७,७९,१७,८००

चंद्रभगण ५,७७,५३,३३६

चंद्रोच्चभगण ४,८८,२१९

राहु

मंगळ २२, ९६, ८२४

बुध १, ७९, ३७, ०००

गुरु ३, ६४, २२०

शुक्र ७०, २२, ३८८

शनि १, ४६, ५६४

सौरमास ५, १८, ४०, ०००

अधिमास १५, ९३, ३३६

चांद्रमास ५, ३४, ३३, ३३६

तिथी १, ६०, ३०, ००, ०८०

क्षयाह २, ५०, ८२, २८०

वरील भगणादिकांच्या संख्या आणि वर्षमान सांप्रतच्या सूर्यसिद्धांतांतील भगणादि मानांशी व वर्षमानांशी मिळत नाही. परंतु ती उत्पलोद्धृत पुलिश्मानांशी मात्र सर्वांशी मिळतात. सूर्यसिद्धांत लाटकृत असें अलबेहणी म्हणतो. पण लाटकृत सूर्यसिद्धांत तो मूल सूर्यसिद्धांत नव्हे. सूर्यसिद्धांताचा टॉलेमीशी संबंध असावा असें वेवरला वाटते ते वरोवर नाही.

शके ४२० पूर्वीचे ज्योतिषग्रंथ व ग्रंथकार.—वराहमिहिराच्या पंचसिद्धांतिकेंत लाट, सिंह, प्रद्युम्न व विजयनंदी ह्या चार ज्योतिषग्रंथकारांची नांवे आली असून त्यांचा ब्रह्मगुप्तानेहि उल्लेख केला आहे. त्यावरून हे सर्व ज्योतिषी स्थूलमानानें शके ४२० च्या पूर्वी होऊन गेले असावेत असें अनुमान निघते. पंचसिद्धांतिकेंतील उल्लेखांशिवाय शके ४२० पूर्वीचे ज्योतिषग्रंथकार समजण्यास दुसरे साधन नाही. सूर्यसिद्धांत, सोमसिद्धांत, वसिष्ठसिद्धांत, रोमशसिद्धांत आणि शाकल्योक्त ब्रह्मसिद्धांत या वर्तमानकाळच्या पांच सिद्धांतांपैकी सोमसिद्धांतखेरीज करून बाकी नांवांचे सिद्धांत पंचसिद्धांतिकेंत आले आहेत. हे पांचहि सिद्धांत शके ४२० च्या पूर्वीचे असतीलच असें नाही. तथापि या सर्वांचे साम्य आहे व ते अपौरुष मानले जातात म्हणून पंचसिद्धांतिकोक्त सिद्धांतांच्या विवेचनानंतर यांचे विवेचन केलें पाहिजे.

वर्तमान सूर्यादि पांच सिद्धांतांतील भगणादि माने.—ह्या पांचहि सिद्धांतांची भगणादि माने सारखांच आहेत. ह्या मानांची मूलसूर्यसिद्धांतांतील भगणादि मानांशी तुलना करून पाहतां असें दिसते की, वर्तमान सूर्यादि सिद्धांतांचे नक्षत्रभ्रम व सावन दिवस मूलसूर्यसिद्धां-

तातल्यापेक्षां प्रत्येकीं अष्टाविसानें, मंगळभगण आठानें, बुधभगण साठानें व शनिभगण चारानें जास्त असून, चंद्रोच्चभगण सोळांनें, शुक्रभगण वारानें व क्षयाह अष्टाविसानें कमी आहेत. मूल सूर्यसिद्धांतांत चंद्रपाताचे म्हणजे राहुचे भगण दिलेले नाहीत; परंतु पंचसिद्धांतिकोक्त पुलिश्मसिद्धांतावरून राहुभगणाचा जो आंकडा निघतो त्याहून वर्तमान सूर्यादि सिद्धांतांतील आंकडा दहांनें मोठा आहे. याशिवाय उपर्युक्त वर्तमान सिद्धांतांत चंद्रकेंद्राची भगणसंख्या ५,७२,६५,१३३ म्हणून दिलेली असून सृष्टि उत्पन्न करण्यास ब्रह्मदेवास दिव्य ४७, ४०० वर्षे लागलीं असें सांगितलें आहे. याचा अर्थ असा की, कल्पांरंभापासून कलियुगाएवढ्या ३९॥ युगां-इतका काल गेला तेव्हां सर्व ग्रह, त्यांचीं उच्चें आणि पात हे सर्व एकत्र होते व नंतर ग्रहगति सुरू झाली. ब्रह्मदिनारंभापासून वर्तमान कलियुगारंभापर्यंत ६ मनू, २७ महायुगे व कृत, त्रेता व द्वापर हे तीन युगपाद म्हणजे ४५६७ कलिप्रमाणें वर्षे गेली आहेत. यांतून सृष्ट्युत्पत्तीचीं ३९॥ कलिप्रमाणें वर्षे वजा केलीं तर एकूण ४५२७॥ कलिप्रमाणें वर्षांपासून ग्रहगतिचक्र चालू आहे. महायुगांतील सर्व भगणसंख्या चारानें विभाज्य असल्यामुळे २॥ कलियुगांत पूर्ण भगण होतो. तेव्हां अर्थात् सांप्रतच्या सूर्यसिद्धांताप्रमाणें सृष्ट्यारंभी सर्व ग्रह एकत्र होते असें मानून वर्तमान कलियुगारंभी सर्व ग्रह मध्यम मानानें एकत्र येतात. तसेंच कृतयुगांतीं सूर्यसिद्धांत झाला तेव्हांहि सर्व ग्रह एकत्र होते. उच्चें आणि पात यांची भगणसंख्या कल्पांत पुढें दिल्याप्रमाणें मानल्या आहेत:—

ग्रहाचें नांव	उच्चभगण	पातभगण
रवि	३८७	...
मंगळ	२०४	२१४
बुध	३६८	४८८
गुरु	९००	१७४
शुक्र	५३५	९०३
शनि	३९	६०

या आंकड्यांवरून एक गोष्ट स्पष्ट होते ती ही की, ह्या सिद्धांतांचीं उच्चें आणि पात हीं सृष्ट्यारंभीं मात्र एकत्र होती; बाकी कोणत्याहि काली तीं सर्व एकत्र येत नाहीत.

ह्या पांच सिद्धांतांपैकीं सूर्यसिद्धांत फार प्रसिद्ध असून त्यावर निरनिराळ्या टीका झाल्या आहेत. बाकीचे चार सिद्धांत फारसे प्रसिद्ध नाहीत. त्यांपैकीं ४ अध्यायांचा ९४ श्लोकांचा एक वसिष्ठसिद्धांत काशी येथें विंध्येश्वरीप्रसादशर्मा यांनी छापला आहे. या वसिष्ठसिद्धांताची एक लेखी प्रत डेक्कनकॉलेजसंग्रहांत आहे. तीत दिलेले नक्षत्रभ्रम इतर सिद्धांतांतल्या नक्षत्रभ्रमांहून ३१२ नें कमी आहेत. यावरून वर्षांचे मान ३६५ दि. १५ घ. ३१ प. १५ विप. ४८ प्रतिविषाळें इतकें निघते; परंतु ह्या आंकड्यास इतर प्रतींचा आधार नसल्यामुळे तो प्रक्षिप्त म्हणून टाकून दिला पाहिजे.

ग्रहांची स्पष्ट गतिस्थिति.—आतांपावेतो दिलेल्या भगणादि मानांसंबंधी एक गोष्ट लक्षांत ठेविली पाहिजे. भगणांवरून आपणांस प्रत्येक ग्रहास भूमंडळांतून एक प्रदक्षिणाकरण्यास किती काळ लागतो हे काढतां येते. परंतु ग्रहास एक प्रदक्षिणा करण्यास जो काळ लागतो त्या मानाने त्याची जी एक दिवसाची मध्यम गति येते तितकीच प्रत्यक्षां प्रत्यक्ष आकाशांत अनुभवास येत नाही. म्हणून गणिताने आलेली जी मध्यम गतिस्थिति तिजवरून ग्रहांची स्पष्ट गतिस्थिति काढण्याकरितां प्रत्येक ज्योतिषग्रंथांत स्पष्टाधिकार दिलेला असतो.

आधुनिक युरोपीय शोधप्रमाणे वरील प्रकाराचे एक मुख्य कारण हे आहे की, सूर्याभोवती भ्रमण करण्याचे ग्रहांचे मार्ग वर्तुलाकार नसून दीर्घवर्तुलाकार आहेत. ह्या कारणाचे सम्यक् ज्ञान आपल्याकडील प्राचीन ज्योतिष्यांस जरी वास्तवस्वरूपाने झाले नाही, तरी ग्रहांची स्पष्ट स्थिति काढण्यास पर्यायाने त्यांनी हीच कारणे मूलभूत धरिली आहेत; व आपल्या पद्धत्यनुरूप भारतीय ज्योतिष्यांनी काढलेल्या स्पष्ट ग्रहगतिस्थिती सर्वांशी नाही तरी बहुतांशी आधुनिक सुधारलेल्या पाश्चात्य रीतीवरून काढलेल्या स्पष्ट ग्रहगतिस्थितीशी जुळतात. जो थोडा फरक पडतो तो आपल्या गणिताच्या उपकरणांची स्थूलता, किंचित् दोष, व सांप्रत शोध लागलेल्या दुर्बिणीसारख्या उपकरणांचा त्या काळी असलेला अभाव ह्यामुळे पडतो.

मध्यम व स्पष्ट ग्रह यांच्या अंतरास फलसंस्कार म्हणतात व त्या फलाचे जे अति मोठे मान अनुभवास येते त्यास परम फल म्हणतात. फलसंस्कार काढण्याच्या विवक्षित रिती आकृतीसह स्पष्टाधिकारांत दिलेल्या असतात. ग्रह वक्की व मार्गी केव्हां होतात, उदयास्त केव्हां पावतात व दुसऱ्याहि कांहीं किरकोळ गोष्टी या अधिकांरांत असतात.

सिद्धांतांचा काल काढण्याची वेंडलेची रीत व रीतीतील दोष.—वेंडले याने ' ज्या सिद्धांताचा काल काढावयाचा त्यावरून निघणारी सूर्यासंबंधाने मध्यमग्रहस्थिति आणि आधुनिक युरोपीय ग्रंथावरून निघणारी ग्रहस्थिति केव्हां शुद्ध येते हे प्रत्येक ग्रहाविषयी पाहून त्याच्या सरासरीने सिद्धांताचा काल ठरावयाचा' या आपल्या रीतीचा उपयोग करून, सांप्रतच्या सूर्यसिद्धांताचा काल इ. स. १०९१ म्हणजे शक १०१३ हा ठराविला होता. परंतु कै. शं. वा. दीक्षित यांनी वरील रीतीतील दोष दाखवून वेंडलेचा कालनिर्णय चुकीचा आहे असे सिद्ध करून दिले आहे. वेंडलेच्या रीतीतील मुख्य दोष म्हणजे आकाशांत मध्यमग्रह दिसत नसल्यामुळे ते स्पष्ट ग्रहास फलसंस्कार देऊन काढलेले अमतात ही गोष्ट त्याच्या लक्षांत आली नव्हती. फलसंस्काराचे मान व तो देण्याची रीति ह्या दोन गोष्टी युरोपीय ग्रंथ व भारतीय ग्रंथ यांच्यामध्यें एकच नसल्यामुळे वेंडलेच्या रीतीने काढलेल्या काळांत व वास्तविक काळांत

कितीक शतकांचा फरक पडू शकतो. प्रो. व्हिटने याने वेंडलेच्या रीतीतील आणखीहि कांहीं दोष दाखविले आहेत. परंतु वेंडलेचा रीति बरोबर आहे अशी जरी कल्पना केली, तरी तीवरून ज्या ग्रंथाचा काल काढावयाचा त्या ग्रंथकाराने स्वतः वेध न घेतां दुसऱ्याच्या ग्रंथांतले ग्रह जसेचे तसेच घेतले असले तर दोहोंचाहि काल एकच निघेल हे विसरतां कामा नये.

वर्तमान सूर्यादि पांच सिद्धांतांचा काल व त्यांचे कर्ते.—वरील विवेचनावरून ह्या पांच सिद्धांतांच्या कालाविषयी निराळ्याच रीतीने विचार केला पाहिजे हे स्पष्ट होते. ब्रह्मगुप्ताने अध्याय २४ श्लोक ३ मध्यें इंदुसिद्धांताचा उल्लेख केला आहे. त्यावरून वर्तमान सोमसिद्धांत ब्रह्मगुप्ताच्या पूर्वी म्हणजे शके ५५० च्या अगोदर रचला गेला असावा असे अनुमान निघते. ब्रह्मगुप्ताच्या वेळी उपलब्ध असलेले श्रीपेणकृत रोमक व विष्णुचंद्रकृत वासिष्ठ हे सिद्धांत व सांप्रतचे रोमक आणि वासिष्ठ सिद्धांत हे एकच आहेत. कां कां, एक तर पंचसिद्धांतिकोक्त रोमक आणि वासिष्ठ व श्रीपेणकृत रोमक आणि विष्णुचंद्रकृत वासिष्ठ यांखेरीज तिसऱ्या प्रकारचे रोमक आणि वासिष्ठ सिद्धांत असल्याविषयी प्रमाण नाही. दुसरे, श्रीपेणकृत रोमक व विष्णुचंद्रकृत वासिष्ठ सिद्धांत यांतील भगणादि माने एक आहेत असेंहि ब्रह्मगुप्त स्वतःच सांगतो. शिवाय, ब्रह्मगुप्त हा विष्णुचंद्राने वासिष्ठ सिद्धांत केला असे म्हणतो, व सांप्रत, वसिष्ठसिद्धांताशी विष्णुचंद्राचा संबंध असल्याविषयी कांही येथे छापलेल्या वासिष्ठ सिद्धांताच्या प्रतीत उल्लेख आहे. त्याचप्रमाणे, वसिष्ठच्या आधारें श्रीपेणाने रोमक सिद्धांत केला असे ब्रह्मगुप्ताचें वचन आहे, व सांप्रतच्या रोमक सिद्धांताशी वसिष्ठचा संबंध आहे असे त्या सिद्धांताच्या आरंभाचे म्हटले आहे. सारांश, सांप्रतचे सोम, रोमक व वासिष्ठ हे सिद्धांत ब्रह्मगुप्ताच्या पूर्वीचे आहेत. परंतु या तिहींहूनहि सांप्रतच्या सूर्यसिद्धांताचे जास्त पूज्यत्व आणि महत्त्व असल्यामुळे, तो या तिहींच्या पूर्वीचा असला पाहिजे. या ठिकाणी अलबेहणी सूर्यसिद्धांत लाटकृत आहे असे म्हणतो ही, व सांप्रतच्या सूर्यसिद्धांताशी सदृश असलेल्या श्रीपेणाचा रोमक व विष्णुचंद्राचा वासिष्ठ या सिद्धांतांतिल सर्व मध्यम ग्रह लाटाच्या ग्रंथांतून घेतले आहेत असे ब्रह्मगुप्त म्हणतो ही, या दोन गोष्टी आणखी विचारांत घेतल्या तर सांप्रतचा सूर्यसिद्धांत पंचसिद्धांतिकेपूर्वी म्हणजे शके ४२७ च्या अगोदर होऊन गेलेल्या लाटानेच केला असावा असे अनुमान काढणे प्राप्त होते.

सांप्रतचा सूर्यसिद्धांत कृतयुगांती झाला असे त्यांत म्हटले आहे, व आश्रय करण्याची गोष्ट ही की कृतयुगानंतर झालेले राम, नंद किंवा जिन यांचे वाचक संख्यादर्शक शब्द त्यांत कोठेच आलेले नाहीत. शिवाय, ग्रहांची जी नावे यवनी भाषेतील असे म्हणणे आहे त्यांतील एकहि नांव सूर्यसिद्धांतांत नाही. तथापि लिप्ता, होरा व केंद्र या ग्रीक भाषेतील म्हणून

समजल्या जाणाऱ्या शब्दांचा मात्र त्यांत उपयोग केलेला आढळतो. सोमसिद्धांताचा काल वर्तमान सूर्यसिद्धांताचाच किंवा त्याहून कांहीं अर्वाचीन असावा. या सिद्धान्तांत एके स्थळां नंद शब्द आला आहे. वासिष्ठ सिद्धांतांत राम, नंद व सिद्ध हे शब्द आले आहेत. व रोमशसिद्धांतांत तर नंद व सिद्ध हे शब्द असून मंगळावद्दल आर शब्द एकदां आला आहे. शाकल्योक्त ब्रह्मसिद्धांतांत कल्पाचें प्रथमवर्ष प्रमाथि सांगितलें आहे. शकांत १२ मिल्वून संवत्सर काढण्याची ही रीति दक्षिणेंत शके ७४३ व ८२७ यांच्या दरम्यान प्रचलित झाली असल्यामुळे हा सिद्धान्त शके ७४३ नंतर केव्हां तरी झाला असला पाहिजे.

वर्तमान सूर्यसिद्धांत.—सांप्रतचा सूर्यसिद्धांत शके ४२७ च्या बराच पूर्वी रचला गेला असला तरी बराहमिहिराच्या वेळीं त्यास सूर्यसिद्धांत हें नांव मिळालें नसावें असें वाटतें. ब्रह्मगुप्ताच्या वेळींहि त्यास सूर्यसिद्धांत हें नांव प्राप्त झालें होतें असें निश्चयांन म्हणवत नाही; व जरी झालें असलें तरी त्यास प्राधान्य आलें नव्हतें. हें ब्रह्मगुप्तानें आपलीं मानें पंचसिद्धांतिकोक्त सूर्यसिद्धांतावरून घेतलीं त्यावरून स्पष्ट दिसतें. लाटानें किंवा सूर्यसिद्धांताचा कर्ता जो कोणी असेल त्यानें भगणादि मानें मात्र निराळीं घेऊन बाकी गोष्टी मूल-सूर्यसिद्धांतांतल्याच घेतल्या किंवा अक्षरशः मूलसूर्यसिद्धांतांतल्याच ठेवल्या असें दिसतें. सूर्यसिद्धांताच्या एका टीका-विरहित प्रतींत 'ब्रह्मशापासुळें मी मल्लेच्छावतार घेऊन तुला ज्ञान देईन' असें सूर्यानें मयास म्हटलें असल्याचा आरं-भीच्या एका श्लोकांत उल्लेख आहे. पूर्वापरसंबंध पाहिला असतां हा श्लोक तेथें अगदींच विसंगत दिसतो, तरी त्यावरून सूर्यसिद्धांताचा यवनांशीं कांहीं तरी संबंध असावा किं-हुना यवनांपासून तें शास्त्र हिंदूस प्राप्त झालें असावें असें विहटने यानें आपलें मत दिलें आहे. व वेधर यानें तर असा तर्क लढविला आहे की, उपर्युक्त श्लोकांतिल मय हा दुसरा तिसरा कोणी नसून आलमाजेस्ट ग्रंथाचा कर्ता तालम-यस उर्फ टॉलेमीच असला पाहिजे. परंतु सूर्यसिद्धांताच्या भगणादि मानांचें टॉलेमीच्या मानांशीं कांहीं साम्य नसल्या-मुळे वरील मत चुकीचें असलें पाहिजे हें उघड आहे. वर्त-मान सूर्यसिद्धांतास मान्यत्व व पूज्यत्व कोणत्या काळीं आलें हें समजण्यास सध्यां कांहीं प्रमाण उपलब्ध नाही, तथापि ते अलवेरुणी, भास्वतीकार आणि भास्कराचार्य यांच्या पूर्वांच आलें होतें एवढें मात्र दाखवितां येण्यासारखें आहे.

वर्तमान सूर्यसिद्धांतानुसारी ग्रंथ.—तैलंगणांतील बाविलाल कोचनाचा शके १२२० चा करणग्रंथ सर्वांशीं सांप्रतच्या सूर्यसिद्धांतानुसार आहे. त्यानंतरच्या ग्रंथांत भट-तुल्यकरणांतील अयनगति, मकरंद नामक पंचांगसाधकग्रंथां-तील वर्षमान व ग्रहांची भगणादि मानें, ग्रहकौतुककरणांतील वर्षमानादिक, ग्रहलाघवांतील सूर्य व चंद्रोच्च, तिथिचिंता-

मणीच्या सारण्या, भास्वतीकरणाच्या माधवकृत टीकेंतील राहु खेरीज करून बाकीच्या ग्रंहांची भगणादि मानें, सूर्यतुल्य नामक एका करणग्रंथातील ग्रह, ज्योतिषदर्पण मुहूर्तग्रंथातील अहर्गण व कल्पांर्भीचा मध्यम ग्रह, रामविनोद नामक करणग्रंथातील वर्षमान, आणि सिद्धांततत्त्वविवेक व वार्षिकतंत्र नामक ग्रंथ सांप्रतच्या सूर्यसिद्धांतानुसार आहेत. वरील ग्रंथांपैकी सर्वांत अलीकडचा ग्रंथ शके १६३४ पूर्वी लिहिलेला आहे.

टीका.—वर्तमान सूर्यसिद्धांतावर रंगनाथकृत गूढार्थ-प्रकाशिका, नृसिंह दैवज्ञाचें सौरभाष्य, विश्वनाथदैवज्ञकृत गहनार्थ प्रकाशिका, दादाभाईचा किरणावलि अशा अनेक टीका झाल्या असून, शिवाय भूधर याचा टीका आहे असें कोलब्रूक म्हणतो; व मल्लिकार्जुन, येल्ल्या, आर्यभट, मम्मभट आणि तम्मया यांच्याहि टीका पूर्ण किंवा कांहीं भागावर असलेल्या मॅकझीसग्रंथांत होत्या असें विलसनच्या कॅट-लॉगच्या आधारें प्रो. विहटने यानें म्हटलें आहे. सूर्यसिद्धां-ताचीं बापूदेव शास्त्री व रेव्हरंड वर्जेस या दोन पंडितांनी स्वतंत्रपणें इंग्रजींत भाषांतरे केलीं आहेत. त्यांपैकी पहिलें विन्डिलओथिका इंडिकांत व दुसरें अमेरिकन ओरिएंटल सोसायटीच्या सहाव्या पुस्तकांत १८६० सालीं छापलें गेलें.

प्रक्षेप.—गूढार्थ प्रकाशिकाकार रंगनाथ यानें वर्तमान सूर्यसिद्धांतांतील ग्रहयुत्याधिकाराच्या २३ व्या श्लोकापुढें एक श्लोकार्थ व शृंगोन्नत्याधिकाराच्या पहिल्या दांड श्लोका-पुढें दोन श्लोक प्रक्षिप्त म्हणून दिले असून, त्रिप्रश्नाधि-कारांतील पांचव्या श्लोकापासून चार श्लोक प्रक्षिप्त आहेत असें समजणारीहि त्याच्या वेळीं कांहीं मंडळी असावी. शिवाय, ज्योतिषदर्पण मुहूर्त ग्रंथांत मध्यमाधिकारांतील आणि मानाध्यायांतील म्हणून दिलेले, परंतु वस्तुतः त्यांत नसलेले असे तीन श्लोक आहेत.

प्रसार.—वर ज्या वर्तमान सूर्यसिद्धांतावरील टीका-कारांचा किंवा त्यांच्या टीकाग्रंथांचा उल्लेख केला आहे ते हिंदुस्थानच्या कोंकण, कर्नाटक, तैलंगण, कनोज, काशी, दिल्ली इत्यादि निरनिराळ्या भागांत होऊन गेले असल्या-मुळे, शालिवाहन शकाच्या १३ व्या शतकापासून १५ व्या शतकापर्यंत सूर्यसिद्धांत भरतखंडांत बहुधा सर्वत्र पसरला असावा असें दिसून येतें. हा काल फार प्राचीन नाही हें खरें. परंतु करणग्रंथ जसजसे नवीन होतात तसतसे जुने करणग्रंथ निरुपयोगी ठरून लोपले जात अस-ल्यामुळे, शके १२२० च्या पूर्वांचे सांप्रतच्या सूर्यसिद्धांताच्या आधारें रचलेले करणग्रंथ आज उपलब्ध नसण्याचा संभव आहे हें विसरतां कामा नये.

वीज.—शके १४०० च्या सुमारास झालेल्या मकरंद ग्रंथांत सूर्यसिद्धांतोक्त ग्रहदिक्याच्या भगणास महायुगांत चंद्रोच्च-४, चंद्रपात + ४, बुध - १६, गुरु - ८ शुक्र - १२

व शनि +१२ भगण या प्रमाणे वीजसंस्कार सांगितला आहे. रंगनाथ आणि विश्वनाथ यांनी टीकांत हा संस्कार सांगितला नाही; परंतु तो त्यांस माहीत असलाच पाहिजे.

पहिला आर्यभट्ट, त्याच्या सिद्धांताचे स्वरूप.—

उपलब्ध असलेल्या पौरुष ज्योतिषग्रंथांत पहिल्या आर्यभटाच्या आर्यभटीय उर्फ आर्यसिद्धांत नामक ग्रंथाहून प्राचीन दुसरा नाही. आर्यभटाचा जन्म शके ३९८ म्हणजे इ. स. ४७६-७७ मध्ये झाला असून कुसुमपूर (म्हणजे कांहीच्या मतें बंगालमधील पाटणा शहर) हे त्याचें वसतिस्थान होतें. त्याच्या सिद्धांताचे दशगीतिक व आर्याष्टाशत असे दोन मुख्य भाग आहेत. हे दोन भाग निरनिराळे ग्रंथ आहेत असें कोणी म्हणतात; परंतु ते दोन्ही परस्परांवर अवलंबून असल्यामुळे दोन्ही मिळून एकच सिद्धांत मानावा हे युक्त होय. दशगीतिक पादामध्ये ग्रहभगणादि माने आहेत. पुढें गणित, कालक्रिया, गोल असे तीन पाद आहेत. गणितपादांतील विषय म्हटले म्हणजे दशगुणोत्तर संख्यांच्या संज्ञा; वर्ग, घन, वर्गमूळ व घनमूळ; त्रिभुज, वृत्त आणि इतर क्षेत्रें यांचे क्षेत्रफळ; घन व गोल यांचे घनफळ, भुजज्यासाधन आणि त्याविषयी कांहीं विचार; श्रेढी, त्रैराशिक, भिन्नकर्म (अपूर्णिक), त्रैराशिकानें किंवा वीजगणितानें होणाऱ्या एकदोन चमत्कारिक उदाहरणांचे प्रकार, आणि कुट्टक म्हणून गणिताचा प्रकार आहे तो; इतके विषय गणितपादांत आहेत. टॉलेमी आणि त्याच्या पूर्वीचे ग्रीक ज्योतिषी यांस भुजज्या (साइन्स) माहीत नव्हत्या. ते ज्या (कॉइस)चा उपयोग करीत असत. आपल्या ज्योतिषाची माहिती युरोपीयांस होण्यापूर्वी त्यांची अशा समजूत होती की, ज्या टाकून देऊन भुजज्या (ज्यांचे) यांचा उपयोग प्रथम करणारा पंडित म्हणजे इ. स. च्या ९ व्या शतकाच्या उत्तरार्धांत झालेला अरब ज्योतिषी आलबाटेमिअस हा होय. परंतु आर्यभटाच्या प्रस्तुत ग्रंथावरून असे दिसून येतें की, शके ४२१ मध्ये आपणां भारतीयांस अर्धज्या माहीत होत्या. सांप्रतच्या सूर्यसिद्धांतांतहि अर्धज्या आहेत. आणखी एक गोष्ट विशेषतः सांगण्यासारखी आहे की, वृत्ताचा व्यास आणि परिधि यांचे गुणोत्तर आर्यभटानें ३.१४१६ इतकें सूक्ष्म दिलें असून [गणितपाद १० मध्ये २००० व्यासाच्या वर्तुळाचा परिधि ६२८३२ सांगितला आहे], तेहि आसन्न म्हणजे जवळ जवळ असेच म्हटलें आहे.

आर्यपक्ष व त्याचा प्रसार.—हिंदुस्थानांत ग्रहगणित ग्रंथांचे सौरपक्ष, आर्यपक्ष व ब्रह्मपक्ष असे मुख्य तीन पक्ष मानितात. प्रत्येक पक्षाचें वर्षाचें मान थोडेंथोडें भिन्न आहे व कल्पामध्ये किंवा महायुगामध्ये होणारी ग्रहादिकांची गर्ताहि भिन्न आहे. आर्यसिद्धांत, आर्यपक्ष हे शब्द आपल्या देशांत प्रसिद्ध आहेत. तामिळ व मल्याळी भाषा ज्या प्रांतांत चालते त्यांत चालणारे सौरमानाचें पंचांग आर्यपक्षाचें आहे—म्हणजे त्यांतील वर्ष आर्यसिद्धांताचें आहे. वैष्णव लोक आर्यपक्षांचे

अभिमानी असून त्यांची विशेष वस्ती कर्नाटक, म्हैसूर या प्रांतां आहे. सांप्रत आपल्या प्रांतांत आर्यसिद्धांत मूलरूपानें बहुधा प्रसिद्ध नाही. तथापि अगदी दक्षिण हिंदुस्थानांत विशेषतः मलबार प्रांतांत आर्यसिद्धांत अद्याप प्रसिद्ध आहे.

अक्षरांकपरिभाषा.—आर्यसिद्धांत व तत्पूर्वीचे ज्योतिषग्रंथ यांच्यामधील प्रथमदर्शनाचे ध्यानांत येणारा फरक म्हटला म्हणजे, आर्यभटानें आपल्या ग्रंथांत संख्या दाखविण्याकरितां पूर्वीप्रमाणे भू, राम अशा शब्दांच्या संज्ञा न योजितां अक्षरांच्या संज्ञांचा उपयोग केला आहे. थोडक्यांत संख्या दाखविण्याकरितां ही परिभाषा कितीहि उपयुक्त असली, तरी पुनरावृत्तीत तिच्यामुळे ग्रंथांत चुका होण्याचा इतका संभव असतो की, परंपरागत चालत आलेले व्याख्यान, इतर ग्रंथांशी मेळ इत्यादि साधनें नसतील तर ग्रंथ कालांतरानें अगदी निरुपयोगी होईल.

भगणादि माने.—आर्यभटीय ग्रंथाच्या दशगीतिक पादामध्ये ग्रहभगणादिमाने आहेत. यांतील ग्रहगतिभगणांची मूलसूर्यसिद्धांतांतील ग्रहगतिभगणांशी तुलना करून पाहिली असतां आर्यभटानें गुरु आणि बुध खेरीज करून बाकीच्यांचे भगण मूलसूर्यसिद्धांतांतलेच [मागें पृ. ३०० पहा] घेतलेले दिसतात. बुधाची भगणसंख्या मूलसूर्यसिद्धांतांतल्यापेक्षां विसांन व गुरुची चारानें अधिक आहे. ह्या संख्या लानें स्वतःच्या अनुभवावरून दृक्प्रत्ययास मिळतांल अशा घेतल्या असल्या. शिवाय त्यानें चंद्रपातभगण २,३२,२२६ म्हणून दिलेले आहेत.

युगपद्धति.—आर्यभटाचा युगपद्धति इतर सिद्धांतांहून किंचित् भिन्न आहे. महायुग त्याचें आणि इतरांचें सारखेंच म्हणजे ४३,२०,००० वर्षांचें आहे. परंतु त्याच्या मतें महायुगाचे कलि द्वापर, त्रेता व कृत हे चारहि युगपाद सारखे असून एका मनुंत ७२ युगे असतात. यामुळे त्याच्या मताप्रमाणे कल्पांरंभी, प्रत्येक महायुगारंभी व युगपादारंभी सवें ग्रह एकत्र येतात. त्यानें मन्वंतरारंभी, संधि सांगितलेला नाही. व सृष्ट्युत्पत्तीस कांहीं वर्षे लागलीं कीं काय याचा विचार करण्याचेहि त्यास कारण पडलें नाही.

वर्षमान.—आर्यभटाच्या सिद्धांतानुसार वर्षमान ३६५ दि. १५ घ. ३१ प. १५ विप. इतकें आहे. हें मान मूल (पंचसिद्धांतिकोक्त) सूर्यसिद्धांतांतल्यापेक्षां १० विपळांनी कमी आहे; व सांप्रतच्या युरोपीय मानापेक्षां ८ पळे व १८.१३ विपळे म्हणजे ३ मिनिटें व १९। सेकंद एवढ्यानें जास्त आहे. मूलसूर्यसिद्धांत व आर्यसिद्धांत यांत फरक पडण्याचें कारण सूर्यसिद्धांतांत कलियुगारंभ गुरुवार मध्यरात्री असून आर्यभटानें तो शुक्रवार सूर्योदयां म्हणजे १५ घटिका मागाहून मानला आहे. वर्षमान १५ विपळे कमी धरून ३६०० वर्षांत वरोबर १५ घटिका कमी होतात. आणि त्यामुळे गतकलि ३६०० या वर्षी (आर्यभटाच्या वयाची २३ वर्षे गेली असतां) मूलसूर्यसिद्धांत आणि आर्यसिद्धांत यांप्रमाणें सूर्याचे

मध्यम मेपसक्रमण म्हणजे वर्षारंभ एककालीन झाला. यावरून असे दिसून येते की, युगारंभ सूर्यादयी मानल्यामुळे जे अंतर पडेल ते न पडवि म्हणून आर्यभटाने वर्षाचे मान १५ विपळे कमी मानले.

पृथ्वी अक्षाभोवती फिरते या मताचा पुरस्कार.—पृथ्वी प्रत्यहीं आपल्याभोवती फिरते असे मानणारा ज्योतिषी आपल्या देशात एक हा आर्यभट मात्र होता. आर्यभटाने भगणादि मानांत नक्षत्रपरिवर्तन न सांगतां भूध्रम सांगितले आहेत, यावरून ही गोष्ट स्पष्ट होते. भटप्रकाशिका टीकाकाराने आर्यभट पृथ्वी अचल आहे या मताचा होता असे प्रतिपादन करण्याचा जो प्रयत्न केला आहे तो बरोबर नाही. आर्यभट पृथ्वीची दैनंदिन गति मात्र जाणतो. पृथ्वी सूर्याभोवती फिरते असे त्याचे मत दिसत नाही.

आर्यभटाचा करणग्रंथ.—आर्यभटसिद्धांतांत इतर ग्रंथांतल्याप्रमाणे अधिकार नाहीत तरी त्यांत चंद्रशृंगोन्नति आणि ग्रहयुति या अधिकारांतल्याशिवाय बाकी सर्व अधिकारांतील विषय आहेत. त्याने योगतारांचे भोग व शर सांगितले नाहीत व अयनगतीसंबंधीहि काहीं दिलेले नाही. तिथि, नक्षत्र, करण वगैरे काढण्याच्या रीतीचाहि त्याच्या ग्रंथांत अभाव आहे. यावरून व दुसऱ्या कित्येक गोष्टींवरून आर्यभटाने एखादा करणग्रंथ केला असावा परंतु सांप्रत तो उपलब्ध नाही, असे अनुमान निघते.

दृक्प्रत्ययासंबंधांत आर्यभटाची योग्यता.—ब्रह्मगुप्ताच्या वेळी म्हणजे आर्यभटानंतर सुमारे सवाशे वर्षांनी आर्यभटाच्या ग्रंथावरून ग्रहणादिकांचा विसंवाद होत असे असे दिसते. तथापि ब्रह्मगुप्तापूर्वी होऊन गेलेल्या श्रीपेण व विष्णुचंद्र या ज्योतिष्यांनी मूलसूर्यसिद्धांत, पंचसिद्धांत, व लाटादिकांचे ग्रंथ टाकून आर्यभटाच्या ग्रंथांतून स्पष्टीकरण, मंदोच्च, पात आणि परिधि ही घेतली यावरून त्यांच्या वेळी इतरापेक्षां दृक्प्रत्ययासंबंधे आर्यभटाची योग्यता अधिक होती हे उघड आहे. छिद्रान्वेषणपट्ट ब्रह्मगुप्तासुद्धा, स्वतःच्या सिद्धांताचा अत्यंतभिमान सोडून, ज्याच्याशी त्याची अत्यंत प्रतिस्पर्धा त्या आर्यभटाच्या ग्रंथाशी तुल्य असा ग्रंथ करतो, असे म्हणावे लागले. आर्यभटाने ग्रहस्पष्टीकरणांत सुधारणा केली व पूर्वीच्या ग्रंथांच्या सारासारविचाराने स्वबुद्धीने आणि वेधाने त्याने नवीन शोधहि लावले.

निरनिराळ्या सिद्धान्तांतील मध्यम ग्रहांची तुलना.—आर्यभटीय कालचे म्हणजे शके ४२१ मध्यममेपसक्रमण वेळेच्या सुमाराचे आर्यभटीयावरून, मूलसूर्यसिद्धांतावरून, सांप्रतच्या सूर्यसिद्धांतावरून व ब्रह्मगुप्तासिद्धांतावरून काढलेले मध्यम ग्रह आणि यूरोपीय कोष्टकांवरून काढलेले मध्यम ग्रह परस्परांशी ताडून पाहिले तर असे आढळून येते की, मूलसूर्यसिद्धांताच्या ग्रहांत बुध आणि गुरु यांचे मात्र अंतर एक अंशाहून जास्त आहे, बाकीच्यांचे त्याहून कमी आहे. ग्रहमार्यसिद्धांतांतील बुधाचे मात्र अंतर दोन अंशाहून

जास्त आहे बाकी कोणत्यांचेहि ५१ कलांहून जास्त नाही. वर्तमान सूर्यसिद्धांतांतील ग्रहांचे अंतर चंद्र खेरीज करून बहुतेकांचे बरेच आहे. ब्रह्मगुप्तासिद्धांतांतील ग्रहांचे सूर्यसंबंधी तुलनेचे—म्हणजे यूरोपीय कोष्टकांतील प्रत्येक ग्रह सूर्याच्या पुढे जितका आहे आणि ब्रह्मगुप्तासिद्धांताच्या कोष्टकांतील ग्रह त्यांतील सूर्याच्या पुढे जितका आहे त्या अंकांतील तुलनेचे—अंतर बुधाचे मात्र बरेच आहे, गुरुचे ५३ कला आहे व बाकीच्यांचे २२ कलांच्या आंतच आहे.

भारतीय भगणादि मानांची यूरोपीय मानांशी तुलना.—सांप्रतची यूरोपीय माने पाहिली असता असे दिसते की आमचे सूर्यसिद्धांताचे वर्ष सुमारे ८ पळे ३४.५ विपळे जास्त आणि ब्रह्मसिद्धांताचे ७ पळे २५.६ विपळे जास्त आहे. चंद्राची गति जास्त असूनहि तीत बहुधा चूक नाही म्हटले तरी चालेल. राहुभगणास सुमारे ४ दिवसांचा व शनीच्यास ६ दिवसांचा फरक आहे. बाकीचे फरक एक दिवसाच्या आंत आहेत. टॉलेमीच्या मानांत व आधुनिक यूरोपीय मानांत असलेले फरक सांप्रतच्या सूर्यसिद्धांताच्या किंवा ब्रह्मगुप्तासिद्धांताच्या मनांत व आधुनिक यूरोपीय मानांत असलेल्या फरकांपेक्षां सामान्यतः कमी दिसतात.

मंदोच्च व पात:—आमच्या सिद्धांताप्रमाणे कोणत्याहि ग्रहांचे मंदोच्च व पात यांस १३००० वर्षांत एक अंशाहून जास्त गति नाही. उच्चपातांच्या यूरोपीय गतीची आमच्या गतीशी तुलना केली तर असे आढळून येईल की, सूर्यसिद्धांताच्या गती वऱ्याच चुकल्या आहेत. इतर सिद्धांतांतल्या गतीहि अशाच आहेत म्हटले तरी चालेल. कोणतेहि उच्च किंवा पात याची गति आमच्या ग्रंथाप्रमाणे एका वर्षांत विकलेच्या तिसऱ्या हिशदाहून जास्त नाही. यूरोपीय मानाने उच्चगती विकलेहून जास्त आहेत. आतां यासंबंधी आपल्या ग्रंथास कागदावरील अंक पाहून तोंडाने दोष देणे फार सोपे आहे. परंतु आकाशांत एक विकला समजण्यास सांप्रतच्या सूक्ष्म यंत्रांनीहि किती प्रयास पडतात हे ज्यास अवगत आहे, तो तसा दोष देणार नाही.

शके ४२१ मधील आमच्या ग्रंथावरून येणारी उच्चपातस्थिति व आधुनिक यूरोपीय मानाप्रमाणे केरोपेती पंचागावरून येणारी उच्चपातस्थिति या परस्परांशी ताडून पाहतां असे दिसते की सूर्याचे उच्च फारच थोडे चुकले आहे. शुक्राच्या उच्चामध्ये फार चुकी दिसते; परंतु बाकीची उच्च पाहिली तर पहिल्या आर्यभटाच्यांत बुधाचे उच्च २४ अंश कमी आहे, बाकीची १० अंशाच्या आंतच कमजास्त आहेत. सूर्यसिद्धांताची याहून शुद्ध आहेत. त्यांत बुधाचे १३ अंश कमी आणि शनीचे ८ अंश कमी आहे; मंगळ आणि गुरु यांची तर फारच थोडी चुकली आहेत. ब्रह्मगुप्ताचीहि सूर्यसिद्धांताइतकी किंवा त्याहून जास्त शुद्ध आहेत. टॉलेमीच्या उच्चांची केरोपेतीशी तुलना केली तर असे दिसून येते की त्याच्याहि शुक्राच्या उच्चांत अतिशय

चुकी असून शिवाय एकंदरीत त्याचा उच्चैः सूर्यसिद्धांत आणि ब्रह्मसिद्धांत यांहुन अधिक चुकली आहेत. पातांची तुलना करून पाहतां आर्यभटाचे सरासरी ४ अंश चुकीचे आणि ब्रह्मगुप्ताचे ७ अंश चुकीचे आहेत. टॉलेमीचे तर ३० अंश चुकीचे आहेत. त्याचे शनिगुरुपात फारच चुकीचे आहेत. त्याचें रव्युच्च ६५ अंश ३० कला आहे; परंतु त्याच्या वेळीं म्हणजे इ. स. सुमारे ९५० या वर्षी सायन रव्युच्च ७१ अंश येतें. आपल्या कोणत्याहि सिद्धांताचें रव्युच्च एक अंशाहुन जास्त चुकलें नाहीं.

भारतीय सिद्धांतकारांनीं उच्चपातांची स्थिति स्वतंत्रपणें काढली.—टॉलेमीनें मानलेला संपातगति (वर्षास ३६ विकला) हिशेवांत घेऊन प्रो. व्हिटने यानें टॉलेमीचां मानें काढली आहेत, त्यांचें आमच्या सिद्धांतांतील मानांशीं मुळांच साम्य दिसत नाहीं. यावरून टॉलेमीच्या ग्रंथांतील ग्रहगतिस्थिति आमच्या ग्रंथांत घेतली नाहीं हें उघड आहे. हिंदूंनीं आपल्या ग्रहांचीं उच्चें व पात टॉलेमीवरून किंवा त्याच्या पूर्वीच्या ग्रीक ग्रंथांवरून घेतलीं असतील असें व्हिटने यानें दर्शविलें आहे. तो म्हणतो कीं, उच्चें व पात यांसारखी कठिण गोष्ट स्वतः काढण्याची किंवा दुसऱ्याचीं घेतलीं असतां कालांतराच्या मानानें तीं सुधारणाकरून घेण्याची योग्यता हिंदूंच्या अंगी नाहीं. वस्तुस्थिति अशी आहे कीं, स्वतः व्हिटने यानें सांप्रतच्या यूरोपीय ग्रंथांवरून टॉलेमीच्या वेळची, आर्यभटाच्या वेळची किंवा दुसऱ्या कोणत्याच वेळची उच्चपातस्थिति काढून तुलना करण्याचे श्रम न घेतांच आपलें मत ठोकून दिलें आहे. टॉलेमीच्या वरून जर हिंदूंनीं उच्चें घेतलीं असतीं तर टॉलेमीचें रव्युच्च ६५ अंशाचें हिंदूंनीं ७८ अंश कसें केलें असतें ? आमच्याच निरनिराळ्या सिद्धांतांच्या उच्चपातांमध्ये वरेंच अंतर आहे. यावरून आमच्या सिद्धांतकारांनीं एकमेकांचींहि मानें घेतलीं नाहींत, तर प्रत्येकानें स्वतंत्रपणें काढलीं असें दिसून येतें. व्हिटने यानें हिंदूविषयीं जें विधान केलें आहे तें टॉलेमीसच चांगलें लागू पडतें. टॉलेमीनें दिलेलें रव्युच्च त्याच्या ३०० वर्षे अगोदर होऊन गेलेल्या हिप्पार्कसच्या वेळीं होतें. यावरून कदाचित् त्याच्यावरून टॉलेमीनें तें, त्यांत आपल्या काळच्या स्थितीप्रमाणें फेरफार न करतां घेतलें असेल. टॉलेमीचे उच्चपाताचे अंक व आपल्या ग्रंथांवरून येणारे अंक यांत उच्चपात ३ पासून ३० अंशांपर्यंत आणि पातांत ४ पासून ८२ अंशांपर्यंत अंतर आहे. हिप्पार्कसच्या वेळेपासून म्हणजे ख्रि. पू. १५० पासून ख्रिस्तोत्तर ५०० पर्यंत ६५० वर्षांत इतकी गति झाली हें त्यांनीं काढून तितका फेरफार करून आपल्या ग्रंथांत स्थिति दिली असें मानलें तर दोहोंच्या अंकांत कांहीं नियमित अंतर दिसलें पाहिजे. पण तसें नाहीं; आणि ३५० वर्षांत इतकी गति होते असें जर त्यांनीं काढलें असतें, तर त्यांनीं उच्चपातगति पुष्कळ दिली असती; पण ती तर ते १३०० वर्षांत १ अंशाहुन कमीच

देतात. यावरून आपल्या सिद्धांतकारांनीं स्वतंत्रपणें आपआपल्या कालची उच्चपातांची स्थिति काढली असली पाहिजे.

वराहमिहिर, त्याचा काल.—पहिल्या आर्यभटानंतर वराहमिहिर हा प्रख्यात ज्योतिषी होऊन गेला. त्यानें आपल्या पंचसिद्धांतिकाकरणग्रंथांत गणितास शक ४२७ हें आरंभवर्ष घेतलें आहे, यावरून एक तर त्यानें शके ४२७ मध्ये ग्रंथ रचण्यास सुरुवात केली असावी, किंवा शक ४२७ हा त्याचा जन्मशक असल्यामुळे त्यानें तें वर्ष आरंभस्थानीं घेतलें असावें. पहिली कल्पना खरी धरल्यास त्याचा जन्मकाल शके ४१२ च्या अलीकडे येऊं शकत नाहीं; व ब्रह्मगुप्तीकाकार पृथुस्वामी व आमराज यांनीं शक ५०९ हा त्याचा मृत्युकाल दिला आहे झणून जें कोणी झणतात त्याशीं त्या जन्मकालाचा मेळ घसवावयाचा असल्यास, तो शक ४१२ च्या पूर्वीहि फारसा ढकलतां येत नाहीं.

त्याचे ग्रंथ व त्यां वरील टीका.—वराहमिहिर हा अवंतीचा राहणारा होता. त्यानें यवनदेशांत जाऊन ज्योतिःशास्त्र संपादिलें अशी जीं कांहीं लोकांची समजूत दिसते ती चुकीची आहे. वराहमिहिराचे ग्रंथ व त्यांवरील भटोत्पलाची टीका पाहिली असतां असें दिसतें कीं वराहानें केलेल्या सर्व ग्रंथांतल्या विषयांवर त्याच्यापूर्वीच विपुल ग्रंथ या देशांत झाले होते. तेव्हां वराहास परदेशांत जाण्याचें कांहीं कारण नव्हतें. त्यानें ज्योतिषाच्या तीनाहि शाखांवर ग्रंथ लिहिले असून त्याचे बृहज्जातक व लघुजातक हे ग्रंथ अद्यापि ज्योतिष्यांच्या पुष्कळ प्रचारांत आहेत. त्याच्या बृहत्संहिता ग्रंथाचे डॉ. केर्न यानें केलेलें इंग्रजी भाषांतर रॉयल एशियाटिक सोसायटीच्या ५ व्या पुस्तकांत छापलें गेलें आहे. बृहत्संहिता व बृहज्जातक हे ग्रंथ स्वतःच उपयुक्त असल्यामुळे अद्यापि प्रचारांत आहेत हें खरें; तरी त्यांच्या प्रचारास उत्पलटीका विशेष कारणीभूत झाली असें म्हटलें तरी चालेल. लघुजातकावर उत्पलव्याख्या आहे व यात्राग्रंथावरहि ती होती असें दिसतें.

त्याच्या ग्रंथ व रचनेचें स्वरूप.—वराहमिहिराचा गणितस्कंधावरील ग्रंथ जो पंचसिद्धांतिका त्यांत पांच सिद्धांतांचा अनुवाद केला असल्याचें पूर्वी दाखविलेंच आहे. सूर्यसिद्धांतोक्त मध्यमग्रहांस त्यानें स्वतःचा एक बीजसंस्कार सांगितला आहे, त्यावरून पंचसिद्धांतिकेंतील कोणताहि सिद्धांत वराहमिहिरकृत नव्हे हें निर्विवाद सिद्ध होतें. करणग्रंथ केल्यानंतर वराहमिहिराचें लक्ष्य फलज्योतिषाकडे आणि विशेषतः नानाप्रकारचे सृष्टिचमत्कार, पदार्थांचे गुणधर्म व त्यांचा व्यवहारांत उपयोग यांकडे लागलेलें असावें असें त्याच्या संहिताग्रंथावरून दिसतें. सृष्टिशास्त्राच्या ज्योतिषशास्त्राखेरीज इतर शाखांवर विचार करणारा ज्योतिषी याच्यानंतर दुसरा कोणी झाला नाहीं. त्यानें घालून दिलेल्या दिशेनें तृप्त पदार्थांच्या गुणधर्मांचा विचार तसाच पुढें अव्याहत चालता तर आज या कामांत यूरोपीयांनीं आपणांस मागे टाकलें नसतें.

ब्रह्मगुप्त.—बराहमिहिरानंतर व ब्रह्मगुप्ताच्या पूर्वी म्हणजे शके ४२७ व ५५० यांच्या दरम्यान वर्तमान रोमक सिद्धांतकार थ्रीपेण व वर्तमान वसिष्ठ सिद्धांतकार विष्णुचंद्र हे दोन ज्योतिषी झाले होते असें पूर्वी सांगितलेंच आहे. ब्रह्मगुप्ताचा जन्म शके ५२० मध्ये झाला असून तो गुजराथच्या उत्तर सरहद्दीवर असलेल्या भिनमाल गांवाचा राहणारा होता. त्याचे ब्राह्मस्फुटसिद्धांत व खंडखाद्य नामक करण असे दोन ग्रंथ उपलब्ध आहेत.

ब्रह्मसिद्धांतांतील सायन मेषसंक्रमणावरून घेतले वर्षमान.—ब्रह्मगुप्तानें आपल्या सिद्धांतांत जी भगणादि मानें दिली आहेत त्यांची पूर्वीच्या सिद्धांतांतील भगणादि मानांशी तुलना करून पाहतां असें दिसून येतें कीं ब्रह्मसिद्धांतांतील वर्षमान मूलसूर्यसिद्धांतांतल्यापेक्षां ६७॥० विपळें कमी आणि प्रथमार्यसिद्धांतांतल्यापेक्षां ५२॥० विपळें कमी आहे. पंचसिद्धांतिकोक्त पुलिश व रोमक यांखेरीज भारतीय कोणत्याहि सिद्धांतापेक्षां हें वर्षमान कमी आहे. असें होण्याचें कारण एकच दिसतें, व तें हें कीं ज्या दिवशीं दिनरात्रिमान सारखें होतें त्या विषुव दिवशीं—म्हणजे ज्या दिवशीं क्षितिजाच्या बरोबर पूर्व बिंदूत सूर्य उगवतो त्या दिवशीं—ब्रह्मगुप्तानें मेषसंक्रमण मानलें [तो म्हणतो:—“जर सिद्धांत भिन्न असतील तर सूर्याच्या संक्रातीहि त्या भेदाप्रमाणें झाल्या पाहिजेत. परंतु तो सूर्य तर विषुव दिवशीं पूर्वेस सूर्योदयी स्पष्ट दिसतो” [अ. २४, श्लोक ४]. असें मेषसंक्रमण म्हटलें म्हणजे तें सायनरवीचें होय. ब्रह्मगुप्तानें आपल्या विसाव्या वर्षी वेध घेण्यास आरंभ केला होता असें मानून कै. शं. वा. दीक्षित यांनीं शके ५४० चें गणित करून असें दाखविलें आहे कीं, त्या वर्षी ब्रह्मसिद्धांतमेषसंक्रमणकालीं सूर्य विषुववृत्ताच्या उत्तरेस सुमारे १२ कला मात्र असला पाहिजे. त्या दिवशीं सूर्योदयीचें ब्रह्मसिद्धांताचें मेषसंक्रमण झालें असतें तर त्या वेळीं पूर्व बिंदूच्या उत्तरेस १२ कला सूर्यमध्यबिंदु दिसला असता. परंतु सूर्योदयीच नेहमीं मेषसंक्रमण होतें असें नाहीं. ही गोष्ट, दिक्साधन करण्यामध्ये कांहीं कलांची चुकी होण्याचा संभव, आणि वेधाची स्थूल साधनें इतक्या गोष्टी मनांत आणल्या असतां १२ कलांची चुकी होणें संभवनीय दिसतें.

ब्रह्मगुप्तास सायन वर्षमान किंवा अयनगति धरण्याचें कां सुचलें नाहीं.—ब्रह्मगुप्तास अयनगति माहीत नव्हती, किंवा त्याच्या पूर्वी ती माहीत असेल तर त्यानें ती विचारांत घेतली नव्हती. यामुळें त्याच्या दृष्टीनें सायनसूर्य व ग्रंथागत निरयन सूर्य हा भेद नसल्यामुळें सायनसूर्य तोच सिद्धांतावरून निघेल असें त्यानें केलें. परंतु हें त्याच्या कालापुरतें मात्र झालें. याचें कारण असें कीं, त्याच्या वेळीं सुमारे ५४ घटका संक्रमण अगोदर झालें. परंतु कलियुगारंभी (त्याच्या मते शुकवारी सूर्योदयी) मध्यमसूर्य मेपारंभी होता हा जो दृढग्रह परंपरागत आलेला, त्याच्या बाहेर त्याला जातां येईना. यामुळें कलियुगारंभापासून ब्रह्मसिद्धांतरचना-

कालापर्यंत सुमारे ३७३० वर्षे गेलीं तितक्या वर्षांवर ५४ घटका चुकी त्यानें विभागली, आणि आकाशांत प्रत्यक्ष पूर्वेस सूर्य उगवेल त्या वेळीं म्हणजे सायन मेपीं आपल्या सिद्धांताप्रमाणें मेषसंक्रमण व्हावें असें त्यानें केलें. कलियुगारंभापासून स्वकालापर्यंत चुकी विभागावयाची हें लक्षांत नसतें, आणि अमुक कालापासून आजपर्यंत संक्रमण इतकें मागे आलें असा त्यानें विचार केला असता, तर वर्षमान सायन म्हणजे ३६५ दि. १४ घ. ३२पळें धरणें किंवा वर्षमान पूर्वीचें ठेवून अयनगति मानणें या दोहोंपैकी कोणती तरी एक गोष्ट त्यानें केली असती. सिद्धांतानंतर ३७ वर्षांनीं त्यानें खंडखाद्यकरणग्रंथ केला त्यांत वर्षमान मूलसूर्यसिद्धांताचें घेतलें आहे. यावरून वर्षमान पूर्वीचें ठेवून अयनगति मानण्याकडे त्याचा कल झाला असावा असें कै. दीक्षितांचें मत आहे.

ब्रह्मसिद्धांतांतील भगणादिमानें व बीजगणितज्ञान.—ब्रह्मसिद्धांतांतील ग्रहभगणसंख्या इतरसिद्धांतांहून थोडथोड्या भिन्न आहेत. ब्रह्मगुप्तानें त्या कालीं ग्रहवेधास मिळाली अशा भगणसंख्या कल्पिल्या होत्या असें दिसतें. मंदोच्चें व पात यांबद्दलहि त्याचा स्वतंत्र शोध दिसून येतो. अर्थात् ब्रह्मगुप्त हा स्वतः वेध घेऊन स्वतंत्रपणें शोध करणारा होता हें उघड आहे. ब्रह्मसिद्धांताच्या कुट्टक नामक अध्यायांत बीजगणितांतले बरेच विषय आले असून पहिला बीजगणितकार तोच असावा असें प्रस्तुत उपलब्ध असलेल्या माहितीवरून दिसतें. परंतु नवीन विषय मां काढिला असे कांहींच उद्गार बीजगणिताध्यायांत त्यानें काढले नसल्यामुळें त्याच्या पूर्वीहि तो विषय असावा असें अनुमान होतें.

ब्रह्मसिद्धांतावरील टीका व त्यांतील प्रक्षेप.—ब्रह्मसिद्धांतावर शके ९०० च्या सुमारास पृथुस्वामिनें पृथुदकटीका नांवाचा टीकाग्रंथ रचिला असून इ. स. १८१७ मध्ये कोलब्रूकनें ब्रह्मसिद्धांतांतल्या अंकगणित व बीजगणित या अध्यायांचें इंग्रजींत भाषांतर केलें आहे. ब्रह्मगुप्तानें ब्रह्मसिद्धांतांत प्रत्येक अध्यायाच्या शेवटीं आर्यासंख्या सांगण्याची खबरदारी घेतली आहे तरी त्याच्या ग्रंथांत पांचसात आर्या कमजास्त झालेल्या दिसतात. पंचसिद्धांतिकेप्रमाणें ब्रह्मसिद्धांताच्या सटीक पुस्तकांतहि विष्कंभादि २७ योग आढळत नाहींत.

खंडखाद्यकरणग्रंथ.—खंडखाद्य हा ग्रंथ ब्रह्मगुप्तानें आपल्या वयाच्या ६७ व्या वर्षी रचिला. त्याच्या स्वतःच्या सिद्धांताची संक्रांति खंडखाद्यरचनाकाली मूलसूर्यसिद्धांताच्या व आर्यभटीयाच्या एक दिवस पूर्वी येत होती, व इतक्या फरकामुळें त्याचा अधिकमासहि ह्या दोन सिद्धांतांहून भिन्न येत असे, ही गोष्ट अज्ञानी मनुष्यासहि समजण्यासारखी असल्यामुळें त्याच्या सिद्धांताचें मान सुरू करण्यास लोकमत प्रतिकूल होतें. आपल्या वयाचीं ६७ वर्षे गेलीं तरी आपले कोणी अनुयायी होत नाहींत असें पाहून शेवटीं त्यानें निराश

होऊन त्या वेळीं लोकमान्य झालेल्या आर्यभटाच्या करणग्रंथा-
प्रमाणें आपला खंडखाद्य करणग्रंथ केला.

खंडखाद्याचें स्वरूप.—तथापि आपला नवीन करणग्रंथ
करताना ब्रह्मगुप्तानें त्यांत दृक्प्रत्यय येण्याजोगा फेरफार कर-
ण्यास मात्र कमी केलें नाहीं, खंडखाद्यांत वर्षमान मूलसूर्य
सिद्धांताचें घेतलें आहे आर्यसिद्धांताचें घेतलें नाहीं; त्यामुळे
युगप्रवृत्ति स्वतःच्या सिद्धांताप्रमाणें किंवा आर्यभट्ट सिद्धांता-
प्रमाणें सूर्योदयी न मानितां मूलसूर्यसिद्धांताप्रमाणें अर्धरात्री
मानावी लागली. खंडखाद्यांत आरंभवर्ष शके ५८७ आहे.
शके ५८७ चैत्र कृष्ण ३० शनिवार मध्यरात्रीचे मूलसूर्य-
सिद्धांताच्या भगणादिमानांवरून ग्रह काढले, तर चंद्रोच्च व
राहु खेरीज करून ते खंडखाद्यांतील क्षेत्रकांशीं अगदीं बरो-
बर मिळतात. आर्यभट्टसिद्धांतावरून काढलेल्या ग्रहांशीं
मिळत नाहींत. चंद्रोच्च मूलसूर्यसिद्धांताशीं तर मिळत नाहींच,
परंतु आर्यभट्टसिद्धांताशीं किंवा ब्रह्मगुप्तसिद्धांताशींहि मिळत
नाहीं. राहूहि शेवटल्या दोहोंपैकी कोणाशीं मिळत नाहीं.
खंडखाद्य आर्यभट्टसिद्धांताशीं सर्वांशीं मिळत नाहीं तरी
आर्यभटीयांतील कांहीं मानें मूलसूर्यसिद्धांताबरोबर असल्या
मुळे शके ५८७ मध्ये खंडखाद्यावरून येणारी मध्यमग्रहस्थिति
आर्यभट्टसिद्धांताशीं फारच मिळती निघत होती.

खंडखाद्यावरील टीका व त्यांचा प्रचार.—
खंडखाद्यावर वरुण व भटोत्पल यांच्या टीका आहेत व
धृष्टकाचीहि टीका असावी असें दिसतें. याशिवाय
काश्मीर देशांतील टीकाकारांचीहि एक खंडित टीका सांप-
डते. डेक्कन कॉलेज संग्रहांतील पंचांगकौतुक नामक ग्रंथा-
वरून शके १५८० पर्यंत खंडखाद्यकरण काश्मीरांत प्रचारांत
होतें असें दिसतें व अद्यापहि तिकडे तें प्रचारांत असण्याचा
संभव आहे.

ब्रह्मसिद्धांतानुयायी करण ग्रंथः—ब्रह्मगुप्ताच्या
सिद्धांताची त्याच्या हयातींत चहा झाली नाहीं तरी पुढें
भास्कराचार्यासारख्या ज्योतिष्यानें त्याचाच आगम स्विका-
रिला. भास्कराचार्यापूर्वीचेहि दोन करणग्रंथ ब्रह्मसिद्धांता-
नुयायी आढळतात. शालीवाहन शकाच्या ७ व्या शतकांत
ब्रह्मगुप्ताचे ग्रंथ सिंध प्रांतांत फार पसरले असावे व ब्रह्मसि-
द्धांत व खंडखाद्य ह्या ग्रंथांची त्या शतकाच्या शेवटीं केव्हां
तरी सिंधिद आणि अलअरकंद नांवांची अरबी भाषांतरे
झालीं असावीं असें दिसतें. गुणभद्रकृत उत्तरपुराणनामक
ग्रंथावरून शके ८१९ त दक्षिणेंत ब्रह्मसिद्धांत निजरूपानेंच
चालत होता असें सिद्ध होतें. शके ९६२ च्या सुमारास
झालेल्या वरुणाच्या टीकेंतहि बीजाचा उल्लेख आढळत नाहीं.
शके ९६४ मध्ये झालेल्या राजमृगांककरणांत मात्र बीजसं-
स्कार सांगितला आहे. यापुढील करणकमलमार्तंड, करण-
कुवहळ, महादेवीसारिणी, खेटकसिद्धि व चंद्रार्की हे सर्व
ग्रंथ बीजसंस्कृत ब्रह्मसिद्धांततुल्य असून यांपैकी करणकुतुहल
तर अद्यापहि कोठें प्रचारांत असेल. भास्कराचार्यकृत सिद्धांत

शिरोमणीनें ब्रह्मसिद्धांताचें काम उत्कृष्ट होऊं लागल्या-
मुळे त्याच्यानंतर ब्रह्मसिद्धांत पुस्तक लोपत चाललें असावें.

ब्रह्मगुप्तकालीन ज्योतिषज्ञानः—एकंदरांत पाहतां
ज्योतिःशास्त्र ज्या रूपानें आपल्या देशांत आढळतें त्याच्या
पद्धतीच्या बहुतेक अंगांची स्थापना ब्रह्मगुप्ताच्या वेळीं पूर्ण-
पणें झाली असें म्हणतां येईल. वेधामुळे ग्रहस्थितीमध्ये
फेरफार व्हावयाचा तो मागाहून वेळोवेळीं झाला; परंतु
पद्धतीमध्ये नवीन शोध किंवा सुधारणा अयनगतीवांचून
दुसरी मागाहून विशेष झाली नाहीं. वेधादिकांच्या यंत्रांपैकीं
तुरीययंत्र ब्रह्मगुप्तानें नवीन कल्पिलें असें कै० शं. वा. दीक्षित
यांचें मत आहे.

अलवेरुणीच्या इंडिका ग्रंथाच्या आधारें प्रो. सांचो
म्हणतो कीं. प्राच्य सुधारणेच्या इतिहासांत ब्रह्मगुप्ताला मह-
त्वाचें स्थान आहे. अरब लोकांस टॉलेमीच्या ग्रंथाची माहिती
होण्यापूर्वी त्यांस ज्योतिषशास्त्र ब्रह्मगुप्तानें शिकाविलें. [इंडिका
भाग, २ पा० ३०४]

लल्ल, त्याचा काळ व स्थळ.—डॉ. कर्न व कै०
जनादेन वाळाजी मोडक हे, बीजसंस्काराच्या रीतींत शकांत
४२० वजा करावे असें लल्लानें म्हटलें आहे त्यावरून, व आ-
र्यभटीकाकार परमादीश्वर हा लल्ल आर्यभटाचा शिष्य होता
असें म्हणतो, त्यावरून, लल्लाचा काळ शके ४२० हाच ठरवून
तो आर्यभटाचा समकालीन व शिष्य होता असें आपलें मत
देतात. गणकतरंगिणीकारहि लल्लाचा काळ शके ४२१ असाच
देतो. परंतु कै. शं. वा. दीक्षित यांनां ह्या दोन्हीहि मते चूक
वाटतात. कारण, आर्यभटानें केल्या नाहींत अशा चुका शुद्धक
गोर्धत लल्लानें केल्या असून शके ५५० च्या सुमारास झालेला
छिद्रान्वेषी ब्रह्मगुप्त आर्यभटावर दूषणांची वृष्टि करतो, पण
लळाविषयी कांहींच लिहित नाहीं; आर्यभटाच्या ग्रंथास
बीजसंस्कार देण्याची त्याच्याच कार्की त्याच्या शिष्यास पाळी
यावी हें विचित्र दिसतें; आणि 'पृथ्वी स्वतःभोवतीं फिरते
म्हणावी तर पक्षी पुन्हां आपल्या घरच्यांत कसे येऊं शकतात'
अशी लल्लानें आर्यभटाच्या मतावर शंका काढली आहे.
त्यांच्या मते, लल्लानें रेवती योगतारेचा भोग—म्हणजे स्पष्ट
मेपसंकमण कालच्या सूर्यस्थानापासून अंतर—३५९ अंश दिलें
आहे. ब्रह्मगुप्तास लल्लाचा ग्रंथ माहीत नव्हता व लल्लाच्या
ग्रंथांतहि ब्रह्मगुप्ताच्या तुरीय यंत्राखेरीज सर्व कांहीं आहे, व
त्याच्या ग्रंथांत अयनचलनाचा विचार मुळींच नाहीं या तीन
गोर्ध्यावरून ते दोघे जवळजवळ समकालीन परंतु परस्परगं-
सून दूरदूर राहणारे असले पाहिजेत. तो शके ५६० च्या
सुमारास झाला असावा असा त्यांचा तर्क आहे. अलवेरुणी.
च्या ग्रंथांत शक ९५० पूर्वीच्या प्रसिद्ध ज्योतिष्यांचे कांहींना
कांहीं वर्णन आलें असून त्यांत लल्लाचें नांवहि नाहीं. यावरून
लल्लाचे ग्रंथ निदान शके ९५० पर्यंत तरी उत्तरहिंदुस्थानांत
फारसे प्रसिद्ध नव्हते असें दिसतें. उलटपक्षां लल्लबीजसंस्कृत

प्रथमार्यसिद्धांत दक्षिणेंत प्रचारांत आहे, तेव्हां लल्ल हा दाक्षिणात्य असावा असें अनुमान निघते.

लल्लाचे ग्रंथ व त्यांचा प्रचार.—लल्लाचा धावृत्तितंत्र नांवाचा एक ग्रहगणितग्रंथ व रत्नकोश नांवाचा एक सुहृत् ग्रंथ असे दोन आहेत. लल्लाच्या ग्रंथांतील भगणादि माने सर्व पहिल्या आर्यभटाच्या ग्रंथांशी मिळतात. त्यांत त्याने आर्यसिद्धांतावरून येणाऱ्या ग्रहांस दृक्प्रत्यय घेऊन वीजसंस्कार मात्र दिला आहे. बुधादिकांच्या संस्कारावरून असे दिसते की तो संस्कार देणे आर्यभटानंतर कांहीं कालाने अवश्यच झाले होते. लल्लकृत रत्नकोशाच्या आधारें श्रीपतीने रत्नमाला ग्रंथ केला आहे. लल्लोक्त संस्कार प्रथमार्यसिद्धांतोक्त ग्रहांस देऊन करणप्रकाश व भटतुल्य हे ग्रंथ झाले.

लल्लाचा एक पाटीगणित ग्रंथ असावा असें भास्कराचार्याच्या गोलाध्यायावरून दिसते व त्याचा वीजगणितावरहि एक ग्रंथ असेल असें सुधाकर द्विवेदी म्हणतात.

मुसुलमान लोकांत हिंदु ज्योतिषशास्त्राचा प्रसार.—मुसुलमानांमध्ये हिंदु ज्योतिषशास्त्राचा प्रसार शालिवाहन शकाच्या अजमासे सातव्या शतकाच्या शेवटी झाला. हिंदुस्थानांतील सिंध प्रांत बगदाद येथील खलिफांच्या ताब्यांत कांहीं वर्षे होता. त्या वेळीं खलीफ मनसूर याच्या कारकीर्दीत (शके ६७५-६९६) त्याजकडे शके ६९३ मध्ये सिंध प्रांतांतल्या एका संस्थानिकाकडून वकील गेले होते. त्यांजबरोबर कांहीं ज्योतिषी होते. त्यांच्याद्वारे कांहीं संस्कृत ज्योतिषग्रंथांचे अरबींत भाषांतर झाले (साचोकृत इंडिकाचें इंग्रजी भाषांतर, भाग २, पा. १५). शके ७०० मध्ये एक हिंदु ज्योतिषी बगदाद येथे होता (भाग २, पा. ६७). खलीफ हरून याच्या कारकीर्दीतहि (शके ७०८-७२८) वैद्यक आणि ज्योतिष या विषयांवरील कांहीं हिंदू ग्रंथांचे भाषांतर अरबींत झाले. त्यावेळीं ब्रह्मगुप्ताचा ब्रह्मसिद्धांत व खंडखाद्य यांचे भाषांतर झाले होते. आणि निरनिराळ्या ज्योतिष सिद्धांतांच्या आधारें स्वतंत्र ग्रंथहि अरबींत झाले होते असें दिसते (साचो भाग २, पा. ३१०-१३). अरबलोकां ज्योतिषशास्त्र प्रथम हिंदु ज्योतिषापासून शिकले, व मग त्यांस टॉलेमीच्या ग्रंथाची माहिती झाली. अलफझारी याने मुसुलमान लोकांस हिंदु ज्योतिष्याचे प्रथम ज्ञान करून दिले. खंडखाद्याचें भाषांतर बहुधा त्यानेच केले असावे. पुढे २०० वर्षांनीं अलबेरुनी हिंदुस्थानांत आला तेव्हां त्याजबळ अल फझारी व त्याचे समकालीन याकूब विन तारिक व अबू अल हसन यांचे हिंदू ज्योतिष्यांच्या साक्षाने केलेले अरबी ग्रंथ होते.

लल्लापासून द्वितीय आर्यभटापर्यंतचे ज्योतिषी.—लल्लानंतर पद्मनाभ नांवाचा एक वीजगणितग्रंथकार व श्रीधर आणि महावीर हे दोन व्यक्त गणितावर ग्रंथ लिहिणारे होऊन गेले. या तिघांपैकी पहिल्याचा काळ शके ७०० हून व दुसऱ्याचा शके ७७५ हून अर्वाचीन नाही असें कै.

दीक्षित म्हणतात. परंतु न्यायकंदली नामक ग्रंथाचा व काशी राजकीय पुस्तकालयांत त्रिशतिका नांवाचा ग्रंथ आहे त्याचा कर्ता, हाच महावीरोल्लिखित व कोलवूकोल्लिखित श्रीधर आहे असे ठरवून शक ९१३ हा त्याचा काळ असल्याचें सुधाकर द्विवेदी प्रतिपादन करतात. तिसरा गणितग्रंथकार महावीर हा शके ७७५ च्या सुमारास राष्ट्रकूटवंशी पहिला अमोघवर्ष याच्या राज्यांत होता असें दिसते. यानंतर सुमारे पाव शतकांने बृहन्मानसकरण नांवाचा ग्रंथ झाला. त्याचा कर्ता कोणी मनु नांवाचा ज्योतिषी आहे. त्यावर उत्पलकृत टीका आहे आणि त्याचा संक्षेप करून मुंजालाने लघुमानस केले, असें अलबेरुनी म्हणतो. याच सुमारास बलभद्र नामक एक ज्योतिषग्रंथकार होऊन गेला. तो बहुधा कनोज स्थानेश्वरकडील राहणारा असावा. त्याचा ग्रहगणितावर एक स्वतंत्र ग्रंथ असावा, असें बृहत्संहिताटीकेत बलभद्राच्या नांवावर कांहीं श्लोक व आर्या आहेत त्यावरून दिसते. या गोष्टीस अलबेरुनीच्या लिहण्यावरूनहि पुष्टि मिळते. अलबेरुनी म्हणतो की, गणित, संहिता आणि जातक यांजवर बलभद्राचा एक एक ग्रंथ होता, व खंडखाद्य आणि बृहज्जातक यांजवर त्याच्या टीका होत्या. ब्रह्मसिद्धांतावरहि बलभद्राची टीका होती असें अलबेरुनीने दिलेल्या उताऱ्यावरून दिसते. पृथूदकाने जी बलभद्राचीं कांहीं वाक्ये दिली आहेत ती या ब्रह्मसिद्धांतावरील टीकेतूनच घेतली असावी. काश्मीरनिवासी कोणी वित्तेश्वर (वटेश्वर ?) नामक ज्योतिष्याने शके ८२१ च्या सुमारास लिहिलेल्या एका करणसार ग्रंथाचें अरबी भाषांतर अलबेरुणाजबळ होते (साचोचें इंडिकाचें भाषांतर, भाग २, पा. ५५). त्यांतली त्यानें मध्यम मेघांची तिथि (तिथिशुद्धि) अंशात्मक काढण्याची रीति दिली आहे. या पुढचा ज्योतिषग्रंथ म्हणजे शके ८५४ मध्ये झालेला मुंजालकृत लघुमानस होय. मुंजालाने मनुकृत बृहन्मानसाचा संक्षेप करून लघुमानस केले असल्याचें अलबेरुनी म्हणतो; पण लघुमानसांतील आरंभीच्या वचनांवरून मुंजालाने दुसरे एक मानसकरण केले होते असें दिसते, व त्यावरून बृहन्मानसाचा कर्ताहि मुंजालच होता कीं काय अशी शंका येते. मुंजाल हा दाक्षिणात्य होता. अयनगतीचा स्पष्ट उल्लेख मुंजालाच्या पूर्वी कोणत्याहि उपलब्ध पौरुष ग्रंथांत नाही. त्यानें शून्यायनांशवर्ष शकगत ४४४ हे धरलेले असून अयनगति एक कला दिली आहे. मुंजालाने स्पष्ट चंद्रास इतर ग्रंथांत नसणारा एक विशिष्ट संस्कार सांगितला आहे. त्यावरून तो एक विलक्षण शोधक व कल्पक होता असें दिसते. लघुमानसकरण शक १५०० पर्यंत कोठें कोठें प्रचारांत होते.

द्वितीय आर्यभट.—मुंजालानंतर शके ८७५ च्या सुमारास दुसरा आर्यभट झाला. वेंटलीने आपली रीति लावून दुसरा आर्यभट शके १२१० च्या सुमारास झाला असें अनुमान

केले आहे; परंतु ते बरोबर नाही. कारण ह्या आर्यभटाच्या सिद्धांतांतील दृक्काणोदय (१० अंशांच्या) लग्नमानांचा भास्कराचार्याच्या सिद्धांतशिरोमणीत उल्लेख असल्यामुळे तो शके १०७२ हून अर्वाचीन नाही. परंतु आर्यभटाने स्वतःच आपल्या ग्रंथांत म्हटल्याप्रमाणे त्याचा सिद्धांत कलियुगारंभानंतर थोड्याच वर्षांनीहि झाला नाही. कारण त्याने आपल्या सिद्धांतांत ब्रह्मगुप्ताने पहिल्या आर्यभटास दिलेली दृष्टी सुधारण्याचा प्रयत्न केलेला दिसत आहे. दुसऱ्या आर्य सिद्धांतावरून येणारे अयनांश व त्याच्या स्पष्टमेपसंक्रमणकाली त्या अयनांशांइतका सायन रवि, ही दोन्ही समान येण्याचा काल सुमारे शक ९०० येतो.

पहिल्या आर्यभटाच्या ग्रंथांत युगारंभापासून गणित असून त्या वेळी मध्यम ग्रह मात्र एकत्र येतात, स्पष्ट एकत्र येत नाहीत; परंतु ह्या आर्यभटाच्या ग्रंथाप्रमाणे सृष्ट्यारंभी स्पष्ट ग्रह एकत्र येतात, युगारंभी मात्र ते एकत्र येत नाहीत. त्याने सृष्ट्युत्पत्तीस ३०,२४,००० वर्षे लागलीं असे मानिले असून भगणादि माने कल्पांतील दिली आहेत. याच्या ग्रंथांत पाटीगणिताखेरीज सर्व ठिकाणी अक्षरसंज्ञाच योजिल्या आहेत. तथापि त्या पहिल्या आर्यभटाहून भिन्न असून त्या योजनांना त्याने पहिल्या आर्यभटाप्रमाणे ' अंकानां वामतो गतिः ' हा नियम पाळलेला नाही. याचे वर्पमान वीजसंस्कृत ब्रह्मतुल्य वर्षमानाच्या जवळ जवळ आहे. पाराशर्य मत देतो असे म्हणून त्याने भगणादि माने दिली आहेत; परंतु पाराशर सिद्धांताच्या मानांत व त्याच्या मानांत फारच थोडे सादृश्य आहे. यावरून पाराशरसिद्धांत स्वतंत्र असावा असे दिसते. याने अयनांश काढण्याची रीति दिली आहे, तिजवरून अयनगति सर्वदा सारखी येत नाही. परंतु अयनगति सर्वदा सारखाच असते असे म्हटले तरी चालेल. याने सप्तर्षीस गति मानून यांचे कल्पभगण दिले आहेत; परंतु वस्तुतः सप्तर्षीसहि गति आहे असे म्हणता येत नाही.

पृथूदकस्वामी.—ब्रह्मगुप्ताच्या ब्रह्मसिद्धांतावराल टीकाकार पृथूदकस्वामी यांचे नांव अलवेरुणीस ठाऊक होतें, परंतु त्याच्या ग्रंथांची नांवे मात्र त्यास समजली नव्हती. यावरून पृथुस्वामीचे टीकाग्रंथ अलवेरुणीच्या वेळी निदान सिंधुप्रांतांत—म्हणजे जेथे अलवेरुणी वरेच दिवस राहिला होता तेथे—तरी प्रसिद्ध नसले पाहिजे. कुसुमपुराचा आर्यभट यांच्या ग्रंथांतला म्हणून, पृथुस्वामीच्या नांवाचा उल्लेख असलेला एक उतारा अलवेरुणीने दिला आहे. परंतु दोघा आर्यभटांपैकी कोणाच्याहि ग्रंथांत पृथुस्वामीचे नांव नाही. यावरून हा उतारा आर्यभट ग्रंथाच्या टीकेतला दिसतो. टीकेतला मजकूर मूळ ग्रंथांतला अशी अलवेरुणीची समजूत इतर स्वर्गीहि झालेली दिसते. अर्थात् अलवेरुणीच्या पूर्वीचा हा टीकाग्रंथ व त्याच्या पूर्वीचा पृथुस्वामी असला पाहिजे.

यावरून त्याचा काळ सुमारे शके ८५० पासून ९०० पर्यंत असावा.

भटोटपल.—भटोटपल नामक प्रसिद्ध टीकाकार शके ८८८ च्या सुमारास झाला. वराहमिहिराच्या ग्रंथांपैकी यात्रा, बृहज्जातक, लघुजातक आणि बृहत्संहिता यांवरील त्याच्या टीका या प्रांती आहेत. ब्रह्मगुप्ताच्या खंडखाद्यावरहि त्याने टीका लिहिली आहे. ही टीका कादमिरांत फार प्रसिद्ध होती असे खंडखाद्यावरील दुसऱ्या एका टीकेवरून व पंचांगकौतुकावरून दिसते. यावरून भटोटपल हा कादमिरचाच राहणारा असावा असे अनुमान होतें; व खंडखाद्यटीकाकार वरुणहि तसेच म्हणतो. वराहमिहिराचा पुत्र पृथुयज्ञ याच्या पटपंचाशिका नामक जातकग्रंथावर उत्पलाची टीका आहे. त्याचा गणितस्कंधावरहि एखादा ग्रंथ असावा. प्रश्नज्ञान नांवाचा ७२ आर्यांचा एक प्रश्नग्रंथ उत्पलाने केला आहे. बृहन्मानस ग्रंथावरील टीका, राहुनाकरण, करणपात, व ध्रुवर असे आणखी चार ग्रंथ भटोटपलाचे म्हणून अलवेरुणीने दिले आहेत. यांपैकी शेवटची तीन नांवे चमत्कारिक दिसतात; व एकाच ज्योतिष्याचे दोन करणग्रंथ असणोहि संभवनाय दिसत नाही. यावरून अलवेरुणीची त्यांसंबंधी कांहीं तरी चूक किंवा गैरसमज झालेला दिसतो.

उत्पलाचे प्राचीन ग्रंथांचे वाचन फारच दांडगे होतें असे बृहत्संहिताटीकेवरून दिसते. संहिताशाखेवरील विविध विषयांचे ज्ञान आपल्या देशांत प्राचीन काळी कसे होतें आणि ते कसे वाढत गेले याचा इतिहास समजण्यास बृहत्संहितेवरील उत्पलटीका हें चांगले साधन आहे.

या सुमाराचे आणखी कांहीं ज्योतिषी व ज्योतिष ग्रंथ.—शके ८८८ च्याच सुमारास काशी येथे विजयनंदी नांवाचा दुसरा एक टीकाकार झाला असल्याचे अलवेरुणीच्या लिहिण्यावरून समजते. याचा करणतिलक नांवाचा एक ग्रंथ होता त्यांत ग्रहलाघवासारखे सर्व विषय होते असे दिसते. वराहमिहिराने उल्लेखिलेला विजयनंदी ह्या विजयनंदीहून प्राचीन होय. शके ९००च्या सुमारास झालेल्या भानुरज नामक ज्या एका ज्योतिष्याचे नांव अलवेरुणीच्या ग्रंथांत आले आहे तो, व खंडखाद्याच्या वरुणटीकेत ज्या भानुभट्टाचे श्लोक घेतले आहेत तो, हे दोन्ही एकच असावेत. अलवेरुणीने रसायनतंत्र व करणपरतिलक हे भानुरजाचे ग्रंथ सांगितले असून वरुणटीकेतहि एका तंत्ररसायन ग्रंथांतले श्लोक घेतले आहेत. याशिवाय करणचूडामणि, लोकानंदकृत लोकानंदकरण, भट्टिकृत भट्टिकरण हे आणखी कांहीं करणग्रंथ आहेत असे सांगून शेवटी अलवेरुणी म्हणतो की, अशा प्रकारचे हिंदुस्थानांत असंख्य ग्रंथ आहेत [साचोकृत इंडिकाचे भाषांतर भाग १ पा. १५७].

अलवेरुणी. शके ९५३च्या सुमारास गझनीच्या महंमुदाबरोबर हिंदुस्थानांत आलेल्या अलवेरुणी नामक मुसलमान पंडिताने अरबी भाषेत इंडिका नांवाचा ग्रंथ लिहिला होता.

त्यांत भरतखंडांतल्या अनेक शास्त्रादिकांचें वर्णन आहे. अलवेरुणी हा स्वतः संस्कृतज्ञ असून ज्योतिषशास्त्रावर त्याचा फार भर होता. त्यानें कांहीं संस्कृत ग्रंथांचें अरबींत भाषांतरहि केलेलें होतें. वराहमिहिरीची वृहत्संहिता व लघुजातक, आणि ब्रह्मगुप्ताचा ब्रह्मगुप्त सिद्धांत व खंडखाद्य या ग्रंथांचें भाषांतर अलवेरुणीनें केलें असून त्याजवळ पुलिप सिद्धांताचें सटीक पुस्तक होतें त्याचें तो भाषांतर करीत होता. ब्रह्मगुप्तसिद्धांत व खंडखाद्य यांचें पुन्हां भाषांतर करण्याचें कारण पूर्वीचें भाषांतर चांगलें नव्हतें असें तो म्हणतो. अलवेरुणीच्या इंडिका ग्रंथाचें इंग्रजी भाषांतर वॉर्लेन येथील प्रो. एडवर्ड डी साचो यानें केलें असून ह्या भाषांतराच्या दुसऱ्या भागांत पान ३०३ व ३०५ वर उपर्युक्त भाषांतरित ग्रंथांसंबंधी माहिती आहे. आर्यभटीय ग्रंथाचा कांहीं तरी भाग व त्याचें अरबी भाषांतरहि अलवेरुणीपाशीं होतें असें दिसतें. (इंडिका भाषांतर, भाग १, पाने २४६ व आर्यभटीय चतुर्थ पाद आर्या ११ पहा).

श्रीपति व वरुण.—यानंतर शके ९६१ च्या सुमारास श्रीपति नामक ज्योतिषी होऊन गेला. श्रीपति हा आर्यपक्षाचा अभिमानी दिसतो. त्याचे सिद्धांतशेखर आणि धीकोटिदकरण असे दोन ज्योतिषगणितग्रंथ आहेत, रत्नमाला म्हणून सुहृत्-तर्ग्रंथ आहे आणि जातकपद्धति म्हणून जातक ग्रंथ आहे. याचे पाटीगणित आणि बीजगणित यांवरहि ग्रंथ होते असें मुनीश्वरकृत लीलावती टीकेत त्याच्या ग्रंथांतले उतारे आहेत, त्यांवरून दिसतें. उताऱ्यांत एके ठिकाणी (लीलावती टीका १०१२५) ज्याखंडांवांचून केवळ चापावरूनच ज्यासाधन सांगितले आहे. भास्कराचार्यानें 'ज्याचापावांचून' युतिसाधन केलें आहे व गणेशदैवज्ञानें ग्रहलाघवांत ज्याचापावांचून सर्व गणित साधलें आहे, तें श्रीपतीच्या रीतीवरूनच त्यास सुचलें असावें असें सुधाकर द्विवेदी म्हणतात. वर सांगितलेल्या ग्रंथांशिवाय रत्नावलि व रत्नसार हे दोन सुहृत्-तर्ग्रंथ श्रीपतीचे म्हणून सुधाकरांनीं दिले आहेत. धीकोटिदकरणाच्या सांप्रत उपलब्ध असलेल्या चंद्रसूर्यग्रहणाच्या प्रकरणांवर एक लहानशी टीका आहे, तिजवरून शके १५९३ पावेतो तें करण कांहीं प्रांतांत प्रचारांत असावें असें दिसतें. रत्नमाला व जातकपद्धति या ग्रंथांवर महादेवी नांवाची एक टीका आहे.

वरुण नामक ब्रह्मगुप्ताच्या खंडखाद्यावरील टीकाकार श्रीपतीचा समकालीनच होता. त्याच्या टीकेच्या उदाहरणांत मुख्य शक ९६२ आहे. तो काश्मिराजवळच्या उरुपा देशांतील राहणारा होता असा टीकेत उल्लेख आहे.

राजमृगांक व करणकमलमार्तंड.—राजमृगांक नांवाचा करणग्रंथ शके ९६४ मध्ये तयार झाला असून तो भोजराजांनें स्वतः केला असावा. तो ब्रह्मसिद्धांतांतील ग्रहांस बीजसंस्कार देऊन केलेला दिसतो. सांप्रत हा ग्रंथ कोठें प्रचारांत नाहीं; तथापि शके १४४५ पर्यंत राजमृगांकावरून स्पष्टग्रह करीत असावे असें

दिसतें. यांत आयनांशसाधन 'शकः पंचाब्धिष्वेदोः (४४५) नः पष्टि (६०) भक्तोधनांशकाः' असें दिलें आहे. राजमृगांकाप्रमाणें करणकमलमार्तंड हा करणग्रंथहि बलभदेशांतील दशवलनामक एका राजांनें केला असल्याचें त्यांत म्हटलें असून त्यामध्ये शके ९८० हें आरंभवर्ष आहे. हा ग्रंथ बीजसंस्कृत ब्रह्मसिद्धांततुल्य आहे. यांत बीजसंस्कार निराळा न सांगतां तो हिशेवांत घेऊनच गती दिल्या आहेत. करणकमलमार्तंडकारांनें आपल्या करण ग्रंथांत सोर्याच्या दृष्टीनें एक अत्यंत महत्त्वाची सुधारणा केली ती ही की, त्यानें पूर्वीच्या ग्रंथांतल्याप्रमाणें मध्यमग्रहसाधन अहर्गणावरून न करतां—म्हणजे करणापासून गेलेल्या वर्षसंख्येस सुमारें ३६६ या संख्येनें गुणून येणारी जी दिवससंख्या तिजवरून दिगगति व मध्यमग्रह काढण्याची अत्यंत जिकारीची रीत न देतां—ग्रहसाधन वर्षगणावरून केलें आहे; इतकेंच नाहीं, तर वर्षगणास गतींनीं गुणण्याचे परिश्रम वांचावे म्हणून कौष्टिकेहि तयार करून दिली आहेत. या ग्रंथांत मध्यममेपापासून मध्यमग्रहसाधन केलें असून, शके ४४४ मध्ये अयनांश शून्य मानून अयनगति वर्षास एक कला सांगितली आहे.

आर्यपक्षाचा उपलब्ध असलेला पहिला स्वतंत्र ग्रंथ, करणप्रकाश.—करणप्रकाश या करणग्रंथाचें आरंभवर्ष शके १०१४ हें आहे. तो ब्रह्मदेव नामक ज्योतिष्यानें (पहिल्या) आर्यभटाच्या ग्रंथास अनुसरून केला असल्याचें त्यांत म्हटलें आहे; तथापि प्रथमार्यभटसिद्धांतावरून येणाऱ्या ग्रहगतिस्थितीस लल्लोक्त बीजसंस्कार द्यावा तेव्हां यांतील गतिस्थिति मिळते. यांत अहर्गणावरून मध्यमग्रहसाधन केलें आहे, शके ४४५ मध्ये अयनांश शून्य मानले आहेत व अयनगति वर्षास एक कला मानली आहे.

शके १०१४ पूर्वीचा आर्यपक्षाचा स्वतंत्र ग्रंथ उपलब्ध नसल्यामुळे शक १००० पासून किंवा कदाचित् ललापासून—आर्य, ब्राह्म व सौर हे तीन पक्ष मित्र होऊन त्यांचे अनुयायी आपल्या पक्षाचा अभिमान बाळगणारे झाले असतील असें कै. शं. बा. दीक्षित यांचें अनुमान आहे. करणप्रकाश ग्रंथ आर्यपक्षाचा असून तो दक्षिणेकडे अद्यापि कांहीं प्रचारांत असावा असें वाटतें.

एकादशीचीं दोन उपोषणे.—तथापि करणप्रकाशावरून सर्व तिथी केलेल्या असें पंचांग सांप्रत कोठें चालत असेल असें वाटत नाहीं. एकादशीचें उपोषण, भागवत लोकदशमी पूर्वदिवशी ५६ घटिका किंवा जास्त असली तर एकादशीच्या दुसरे दिवशीं करतात. दशमी किती घटिका आहे हें काढण्याच्या संबंधानें सोलापूर, कर्नाटक व बहुतेक दक्षिण येथील वैष्णवसंप्रदायी लोक आर्यपक्षाप्रमाणें चालतात. परंतु ग्रहलाघवी पंचागापेक्षां आर्यपक्षाची तिथि दोन घटिका जास्त असावयाची हें स्थूलमानानें ठरल्यासारखें धरून महाराष्ट्र प्रांतांतले लोक ग्रहलाघवी पंचागांत दशमी ५४ घटिका असली म्हणजे आर्यपक्षाकरितां ती ५६ घटिका समजून पुढील

एकादशी दशमीविद्ध समजतात. ग्रहलाघवांत आर्यपक्षाचे जे ग्रह घेतले आहेत ते करणप्रकाशावरूनच घेतले आहेत.

भास्वतीकरण व ग्रहांची गतिस्थिति राश्यात्मक देण्याचा उपक्रम.—भास्वतीकरण ह्या करणग्रंथाचें आरंभवर्ष शके १०२१ असून तो जगन्नाथपुरी येथील शतानंद नामक ज्योतिष्याने केलेला आहे. यानें इतरांप्रमाणें उच्चयिनीचे क्षेपक न देतां आपल्या गांवचेच क्षेपक देण्याची नवीन पण सोयीची पद्धति स्वीकारिली आहे. ग्रह, मूलसूर्यसिद्धांतास वराहमिहिराचे बीजसंस्कार देऊन सांगितले आहेत. मध्यम-ग्रहसाधन वर्षगणावरून असून आरंभ स्पष्ट मेपसंक्रमणापासून आहे, हा या ग्रंथातील विशेष आहे. रविचंद्रांची गतिस्थिति नक्षत्रात्मक आणि भौमादि ग्रहांची राश्यात्मक दिली असून क्षेपक व ग्रहगतीचे गुणकभाजक शतांशपद्धतीनें—म्हणजे नक्षत्रांच्या किंवा राशींच्या संख्येची १०० पट करून—सांगितले आहेत. ही पद्धति कांहींशी सांप्रतच्या दशांश पद्धतीप्रमाणें दिसते. अयनगति वर्षास एक कलाच मानिली आहे. पण शून्य अयनांश शके ४५० त धरले आहेत. भास्वतीकरणवरील सांप्रत उपलब्ध असलेली सर्वांत जुनी टीका अनिरुद्धाची शके :१४१७ ची असून, शिवाय माधवाची टीका, गंगाधरकृत टीका, बलभद्राची टीका, भास्वतीकरणपद्धति, तत्त्वप्रकाशिका, भास्वतीचक्ररश्म्युदाहरण, शतानंदकृत उदाहरण, वृंदावनकृत उदाहरण, अच्युतभट्ट, गोपाल, चक्रविप्रदास, रामेश्वर व सदानंद यांच्या टीका आणि वनमालिकृत प्राकृत टीका अशा अनेक टीका आहेत. यांतले बहुतेक टीकाकार उत्तरहिंदुस्थानांतले आहेत.

करणोत्तम नांवाच्या करणग्रंथाचा उल्लेख महादेवकृत श्रीपतीरत्नमालाटीकेंत पुष्कळ वेळां आला आहे. तो शके १०३८ या वर्षाचा असून त्यांत शके ४३८ मध्ये अयनांश शून्य मानले होते. हा ग्रंथ आर्यपक्षाचा असावा. शके १४४५ मध्ये तो प्रचारांत असावा असें ताजकसाराच्या शकावरून दिसतें. सांप्रत तो कोठें प्रचारांत असल्याचें ऐकण्यांत नाहीं. करणोत्तम रचला गेला त्याच सुमारास शेखर, लघुजातकटीका, प्रतिष्ठाविधिदीपक व वृत्तशत हे प्रसिद्ध ज्योतिषी सिद्धांतशिरोमणीकार भास्कराचार्य याच्या पित्याचे ग्रंथ प्रसिद्ध झाले. यांतील पहिले तीन ग्रंथ भास्कराचार्याचा नातू अनंतदेव यानें, आपला पणजा महेश्वर यानें रचले असल्याचें एका शिलालेखांत म्हटलें आहे. उत्तरचालुक्य वंशांतील राजा तिसरा सोमेश्वर यानें अभिलषितार्थ चिंतामणि किंवा मानसोल्लास नांवाचा एक ग्रंथ केला असून त्यांतील ज्योतिषविषयामध्ये ग्रहसाधनार्थ शके १०५१ हा आरंभकाल घेतला आहे. भास्कराचार्यापूर्वीच, त्याच्या ग्रंथांत उल्लेखमात्रानें अवशेष असलेले, दुसरे ग्रंथ व ग्रंथकार म्हटले म्हणजे माधवकृत सिद्धांतचूडामणि आणि ब्रह्मा व विष्णुदेवज्ञ हे बीजगणितग्रंथकार होत. यांतील ब्रह्मा हा कदाचित् करणप्रकाशकार ब्रह्मा असेल.

भास्कराचार्य त्याचें स्थळ व काळ.—हा एक मोठा नामांकित ज्योतिषी होऊन गेला. त्याचे सिद्धांतशिरोमणि आणि करणकुतूहल असे दोन ज्योतिष गणितग्रंथ आहेत, व सिद्धांतशिरोमणीच्या ग्रहगणित आणि गोल या दोन अध्यायांवर त्याची स्वतःचीच वासनाभाष्यटीका आहे. भास्करव्यवहार नामक सुहृत्ग्रंथहि भास्कराचार्याचाच असावा, व विवाहपटल नांवाचा आणखीहि एक ग्रंथ त्यानें केला असावा. या पांच ग्रंथांपैकी पहिला ग्रंथ त्यानें शके १०७२ त आपल्या ३६ व्या वर्षी केला; व दुसरा ग्रंथ लिहिला तेव्हां त्याचें वय ६९ वर्षांचें होतें. याच सुमारास त्यानें टीकेचाहि कांहीं भाग रचला असें दिसतें. सद्य पर्वतासन्निध असणारें विज्जलबीड हें आपलें राहण्याचें ठिकाण आहे असें भास्कराचार्य म्हणतो. हें विज्जलबीड म्हणजे अहमदनगरच्या पूर्वेस ४० कोसांवर मोगलाईत असलेलें बीडहि नव्हे, किंवा शके १५०९ त अकबराच्या हुकमावरून भास्कराचार्याच्या लीलावतीचें पर्शियनमध्ये भाषांतर झालें त्यांत म्हटलेलें सोलापूरच्या पूर्वेस ५० कोसांवर मोगलाईत असलेलें वेदरहि नव्हे. कारण हीं दोन्हीहि गांवें सद्या-द्रिपर्वतापासून फार दूर आहेत. विज्जलबीड हें बहुधा खानदेशांत चालिसगांवच्या नैर्ऋत्येस १० मैलांवर असलेल्या पाटण नामक खेड्याच्या आसपासच कोठें तरी असावें असा तेथील शिलालेखावरून तर्क होतो.

सिद्धांतशिरोमणीचें स्वरूप.—सिद्धांतशिरोमणि हा भास्कराचार्याचा सुप्रसिद्ध ग्रंथ आहे. त्याचा पहिला खंड पाटीगणित किंवा लीलावती हा अंकगणित व महत्त्वमापन यांवर एक स्वतंत्र ग्रंथच आहे असें म्हटलें तरी चालेल. यांत एक उदाहरण विशेष महत्वाचें आलें आहे. तें असें; ‘नऊ हात स्तंभावर एक मोर वसला होता. त्यानें स्तंभाच्या मूळापासून २७ हातांवर एक सर्प स्तंभाच्या मुळाशीं असणाऱ्या बिळाकडे येतांना पाहिला. त्यास धरण्यास तो उडाला. दोघांची गति समान झाली. तर स्तंभापासून किती अंतरावर गांठ पडली?’ याचें उत्तर स्तंभापासून वारा हातांवर असें लिहिलें आहे. मोराचें गमन काटकोन त्रिकोणाच्या कर्णरेपेनें म्हणजे सरळ रेपेनें १५ हात झालें अमे समजून हें उत्तर येतें. तथापि मोराचा गमनमार्ग ही वर्तुलपरिघाहून निराळ्या प्रकारची एक वक्ररेषा होते अशा प्रकारचा महत्वाचा गणितविचार इतर संस्कृत ग्रंथांत आला नाहीं, तो भास्कराचार्याच्या मनांत आला होता. लीलावती शिकून झाडांचीं पानें भोजतां येतात इत्यादि समजुती व्यर्थ आहेत. त्यांवरून ग्रंथाविषयी पूज्य-बुद्धि मात्र दिसून येते. दुसरा खंड बीजगणित. यांत एकवर्ण-समीकरण, अनेकवर्णसमीकरण, एकानेकवर्णवर्गादि समीकरणें इत्यादि विषय आले आहेत. गणिताध्याय व गोल-ध्याय यांत ज्योतिषशास्त्र आहे. यांपैकी पहिल्यांत ग्रहगणित विषय आला असून, दुसऱ्यांत ग्रहगणिताध्यायांतील सर्व

विषयांची उपपत्ति, त्रैलोक्यसंख्यावर्णन, यंत्राध्याय इत्यादि विषय आहेत.

त्याचे उपपत्तिविवेचनकौशल्य.—भास्कराचार्याने मध्यमाधिकारांतील सर्व माने आणि स्पष्टाधिकारांतील परि-
ध्यंश इत्यादि सर्व गोष्टी ब्रह्मसिद्धांतांतल्याच घेतल्या आहेत. मध्यमग्रहास बीजसंस्कार राजमृगांक ग्रंथावरून अक्षरशः घेतला आहे. अयनगतीहि पूर्वीच्या ग्रंथांतीलच घेतली आहे. सारांश, वेधानें साध्य अशा गोष्टींसंबंधी भास्करा-
चार्याच्या सिद्धांतांत नवीन असें कांहीं नाहीं. यानें आपलें बुद्धिसर्वस्व उपपत्तीकडे खर्चिलें आहे. अहर्गणावरून ग्रह-
साधन ह्या यःकश्चित् गोष्टीपासून तों लंवन, ज्योत्पत्ति, इत्यादि गहन विषयांपर्यंत प्रत्येकाच्या निरनिराळ्या सुलभ रीती आणि त्यांची उपपत्ति, इत्यादिकांच्या योगानें सिद्धांतशिरो-
मणि हा इतका उत्कृष्ट ग्रंथ झाला आहे की, तो एकच जाचल्यानें भारतवर्षीय ज्योतिःशास्त्राचें सर्वस्व आपणांस यथार्थ कळेल. पहिल्या आर्यभटापासून भास्कराचार्यापर्यंतचा काल म्हटला म्हणजे भारतीय ज्योतिःशास्त्रासंबंधी पूर्ण भराचा होय. बृगदादच्या खलिफांच्या भरभराटीत त्यांनी हिंदुस्थानांतून ज्योतिषी नेले, हिंदूंच्या ग्रंथांचीं अरबीत व लॅटिन भाषेत भाषांतरें झालीं आणि अरब लोक व ग्रीक लोक ज्योतिषांत हिंदूंचे शिष्य झाले ते याच कालामध्ये. याच कालामध्ये अयनगतीचाहि पूर्ण विचार झाला.

त्याची संशोधकता.—भास्कराचार्यासारख्या कल्प-
काच्या हातून यूरोपांत अर्वाचीन काळी महत्त्वाचे शोध झाले तसे न लागण्याचें कारण त्यानें वेधासंबंधी कांहींच प्रयत्न केला नाहीं हे होय. असा प्रयत्न त्याच्या हातून झाला असता तर उपपत्तिविवेचन या केवळ टीकाकाराच्या कामाकडे जें त्याचें बुद्धिसर्वस्व खर्च झालें आहे त्याचा ओघ निःसंशय नवीन शोधांकडे वळला असता. इष्टदिक् छाया-
साधन व पातसाधन या दोन गोष्टींसंबंधी भास्करा-
चार्याच्या ग्रंथांत नवीन माहिती असून, शरासंबंधी पूर्वीच्या ग्रंथकारांची चुकीची समजूत खोडून तो कांतिवृत्तावर लांब असतो असें त्यानें स्पष्ट दाखवून दिलें आहे. उदयांतर हा एक याचा नवीन शोध आहे. इष्टकाली मध्यमरवि व स्पष्ट-
रवि यांमध्ये जें अंतर, म्हणजे भुजांतर नामक फलसंस्कार, त्या मानानें स्पष्टोदय मार्गेंपुढें होतो हा संस्कार पूर्वग्रंथ-
कारांनीं सांगितला आहे. परंतु पृथ्वी आंसाभोंवतीं फिरते ती विषुववृत्तांत फिरते, कांतिवृत्तांत फिरत नाहीं. यासुद्धें कांतिवृत्ताचे ३० अंश क्षितिजावर येण्यास जो वेळ लागतो तितकाच नेहमीं विषुववृत्ताचे ३० अंश येण्यास लागतो असें नाहीं. यासंबंधी संस्कारास उदयांतर हें नांव भास्करा-
चार्यानें दिलें आहे, व तो पाहिजे हें उघड आहे. उदयांतरा-
खेरीज आणखीहि किरकोळ गोष्टी सिद्धांतशिरोमणीत नवीन आहेत. त्यांत दोनतीन स्थळीं ब्रह्मगुप्ताची चुकी दाखविली आहे.

त्याचा करणकुतूहल ग्रंथ.—करणकुतूहल नांवाचा जो भास्कराचार्याचा दुसरा ग्रंथ आहे त्यांत अहर्गणावरून मध्यमग्रहसाधन केलें आहे. भास्कराचार्य या ग्रंथास ब्रह्म-
तुल्य म्हणतो. परंतु तो राजमृगांकोक्त बीजसंस्कृतब्रह्मतुल्य आहे. ग्रहलाघवकारानें ब्रह्मपक्षाचे जे ग्रह घेतले आहेत ते याच ग्रंथावरून. या ग्रंथानुसार ग्रहसाधन करण्याचा जगच्च-
द्रीकासारणी म्हणून एक मोठा सारणीग्रंथ आहे.

त्याच्या ग्रंथांवरील टीका.—भास्कराचार्याच्या ग्रंथां-
वर जितक्या टीका आहेत, तितक्या दुसऱ्या कोणत्याहि ज्योतिषग्रंथावर नसतील. त्याच्या लीलावतीवर गणितामृत-
सागरी किंवा अंकांमृतसागरी, बुद्धिविलासिनी, धनेश्वरदैव-
ज्ञाची लीलावतीभूषणटीका, महीदास याची टीका, लीला-
वतीविवृति व लीलावतीविवरण, इतक्या टीका आहेत. यांशिवाय आफ्रेक्टसूचीत गणितामृतलहरी, पाटीगणितकौ-
मुदी, मनोरंजना, रामचंद्रकृत लीलावतीभूषण, निसृपद्वती, गणितामृतकूपिका व चंद्रशेखर, विश्वेश्वर, दामोदर, देवी-
सहाय, परशुराम, रामदत्त, लक्ष्मीनाथ, वृंदावन व श्रीधर-
मैथिल यांच्या टीका सांगितल्या आहेत. बीजगणितावर बीज-
नवांकुर उर्फ बीजपल्लव किंवा कल्पलतावतार, बीजप्रबोध, बीजविवृत्तिकल्पलता आणि कृपारामकृत उदाहरण एवढ्या टीका आहेत. गणिताध्याय व गोलाध्याय यांजवर ग्रहलाघव-
कार गणेशदैवज्ञ याची एक टीका असून शिवाय शिरो-
मणिप्रकाश, वासनाकल्पलता अथवा वासनावार्तिक, मरीचि व सिद्धांतसूर्यादय अशा दुसऱ्या टीका आहेत. संबंध सिद्धांत-
शिरोमणीवरहि सूर्यप्रकाश, सिद्धांतदीपिका, व मितभाषिणी अशा तीन टीका असून शिवाय आफ्रेक्टसूचीत गणिततत्त्वचिंतामणि, विश्वनाथी उदाहरण व राजगिरिप्रवासी, चक्रचूडामणि जय-
लक्ष्मण किंवा जयलक्ष्मी, महेश्वर, मोहनदास, लक्ष्मीनाथ, वाचस्पतिमित्र व हरिहर यांच्या टीका सांगितल्या आहेत. यांतल्या बहुतेक शेवटल्या दोन अध्यायांवर असाव्या. करण-
कुतूहलावर सोढल नार्मदात्मज पद्मनाभ व शंकरकवि यांच्या टीका असून शिवाय आफ्रेक्टसूचीत केशवार्ककृत ब्रह्मतुल्य गणितसार, हर्षगणिकृत गणककुमुदकौमुदी, विश्वनाथी उदा-
हरण आणि एकनाथकृत टीका ही आणखी नांवे आहेत.

त्याच्या ग्रंथांचीं भाषांतरे.—शके १५०९ मध्ये लीलावतीचे व १५९७ त बीजाचे पर्शियनमध्ये भाषांतर झाले. इ. स. १८१७ मध्ये कोलब्रूकने लीलावती व बीज-
गणित या दोहोंचेंहि इंग्रजी भाषांतर करून छापलें. इ. स. १८६१ मध्ये बिल्लिओथिका इंडिकामध्ये पंडित बापूदेव यांनीं केलेलें गोलाध्यायाचें इंग्रजी भाषांतर छापलें आहे.

ग्रहलाघवपूर्वाचे दुसरे ग्रंथ व ग्रंथकार.—भास्कराचार्याच्या पुतण्याचा मुलगा अनंतदेव यानें दोन टीकाग्रंथ लिहिले असल्याचा खानदेशांतील शके ११४४ च्या एका शिलालेखांत उल्लेख आहे.

पुढे शके ११६५ च्या सुमारास विवाहवृंदावनकार केशव झाला. विवाहवृंदावनांतील 'त्रिभागशेषे ध्रुवनाम्नि' इत्यादि श्लोकांच्या टीकेंत गणेशदैवज्ञ ग्रंथनिर्माणकाली १२ अयनांश होते म्हणून जे म्हणतो, त्यावरून आपणांस विवाहवृंदावनाचा काल ठरविता येतो. केशव याचे स्थळ बहुधा नर्मदेच्या कांठी भडोच येथे असावे. त्याचा करणकंठीरव नांवाचाहि एक ग्रंथ होता. विवाहवृंदावन ग्रंथावर कल्याणवर्मकृत टीका असल्याचे आप्पेवटसूचीत म्हटलें आहे.

श्रीपतिकृत रत्नमालेवरील शके ११८५ त झालेल्या महादेवी टीकेंत आदित्यप्रतापसिद्धांतांतील कांहीं वाक्ये आहेत.

शके १२२० मध्ये तैलंगणांतील वाबिलाल कोचना नामक ज्योतिष्याने वर्तमान सूर्यसिद्धांतावरून एक करणग्रंथ केला. हा ग्रंथ अद्यापि तैलंगणांत चालतो असें दिसते. त्यावरून केलेल्या पंचांगास सिद्धांतचांद्रपंचांग असें म्हणतात.

यानंतर शक १२३८ च्या सुमारास गुजराथेंत ग्रहसिद्धि उर्फ महादेवीसारणी नामक दुसरा एक करणग्रंथ झाला. हा त्या प्रांतांत बराच काळ प्रचारांत होता असें दिसते. यांतील ग्रहगति राजमृगांकोक्त बीजसंस्कृतब्रह्मसिद्धांततुल्य आहे.

याचा कर्ता महादेव परशुराम हा गोदावरीजवळ रासिण येथे राहणारा होता असें गणकतरंगिणीवरून कळते. परंतु महादेव हा मूळचा गुजराथी असून पुढे तो किंवा त्याचा कोणी पूर्वज महाराष्ट्र देशांत येऊन राहिला असें कै. दीक्षित यांचे मत आहे.

यानंतर शके १२७९ मध्ये दुसऱ्या एका बोपदेवपुत्र महादेवाचा कामधेनुकरण नांवाचा ग्रंथ झाला. हा ग्रंथ त्याने ब्रह्मपक्ष व आर्यपक्ष यांस अनुसरून केला होता.

शके १३०० च्या सुमारास नार्मद नामक एक ज्योतिषी होऊन गेला. सांप्रतच्या सूर्यसिद्धांतावर टीका किंवा त्याच्या आधारे रचलेला कांहीं ग्रंथ नार्मदाचा असावा. नार्मदाचा पुत्र पद्मनाभ हाहि ज्योतिषी असून त्याने यंत्ररत्नावलि म्हणून एक ग्रंथ केला आहे. पद्मनाभाचा पुत्र दामोदर याचाहि भटतुल्य म्हणून एक ग्रंथ आहे. शके १३३९ हे या ग्रंथाचे आरंभवर्ष आहे. यांतील क्षेपक मध्यममेघ संक्रमण कालाचे आहेत. ते प्रथमार्थसिद्धांतास लक्षोक्त संस्कार देऊन मिळतात. मंदोच्चें आणि पात प्रथमार्थसिद्धांताप्रमाणे आहेत. यानें अयनगति ५४ विकला व अयनांश शून्य, शके १४२२ मध्ये मानले आहेत. आर्यपक्षाच्या प्रथमार्थसिद्धांत व करण प्रकाश या दोन्हीहि ग्रंथांत नक्षत्रभोग नाहींत. दामोदरानें हे दिले आहेत व इतर सर्व ग्रंथांहून ते कांहींस भिन्न आहेत.

शके १३५६ मध्ये कृष्णावणी व भांमरथी यांच्या मध्ये असलेल्या सगर नगरांत राहणाऱ्या गंगाधरचंद्रभट्ट नामक भा. पां. ४०

ज्योतिष्याने चांद्रमान नांवाचे एक तंत्र केले. त्यांत चांद्रमा-सौधावरून मध्यम ग्रह केले आहेत.

मकरंद हा पंचांगसाधन फार सुलभ रीतीनें करता येण्यासारखा सारणीग्रंथ काशी येथील मकरंद नांवाच्या ज्योतिष्याने सूर्यसिद्धांतानुसार तयार केला. काशी येथे छापलेल्या पुस्तकांत ग्रंथारंभी शक १४०० होता असें लिहिलें आहे. यावर मकरंदविवरण नांवाची शके १५४० च्या सुमारास झालेली दिवाकराची टीका आहे. सांप्रत उत्तरहिंदुस्थानांत काशी, ग्वाल्हेर वगैरे बऱ्याच प्रदेशांत या ग्रंथावरून पंचांगे करतात.

करणकुतूहल ग्रंथावरील शक १४८२ च्या एका टीकेवरून रामचंद्र नांवाच्या कोणी ज्योतिष्याने कल्पद्रुमकरण करून त्यांत करणकुतूहल ग्रंथास बीजसंस्कार सांगितला होता असें दिसते.

लक्ष्मीदास वाचस्पतिमिश्राची सिद्धांतशिरोमणीचा गणिताध्याय व गोलाध्याय यांवरील गणिततत्त्वचिंतामणि नांवाची टीका शक १४२२ च्या सुमारास झाली.

यानंतर शक १४२५ मध्ये नागनाथपुत्र ज्ञानराज याचा सिद्धांतसुंदर ग्रंथ झाला. तो सूर्यसिद्धांतानुसारी असून एकंदरीत आपल्या नांवाप्रमाणेच सुंदर दिसतो.

ग्रहलाघवकाराच्या पित्याची ग्रंथरचना व त्याचे वैधकौशल्य.—याच सुमारास ग्रहलाघवकार गणेशदैवज्ञ याचा पिता केशव हा ज्योतिषी झाला. त्याच्या बापाचे नांव कमलाकर असें होतें. हा कोंकणामध्ये जंजिरा संस्थानांत समुद्रतीरी नंदिग्राम उर्फ नांदगांव म्हणून एक गांव आहे तेथील राहणारा होता. याचा ग्रहकौतुक नामक एक करणग्रंथ (शक १४१८ चा) असून त्यावर त्याच्या मुलाचीच टीका आहे. केशवानें बरेच ग्रंथ केले असून त्यांचीं नांवे गणेशदैवज्ञानें आपल्या मुहूर्ततत्त्वटीकेंत सांगितली आहेत. यांतील जातकपद्धति व ताजकपद्धति हे ग्रंथ सांप्रत प्रसिद्ध आहेत. हे ग्रंथ केशवानंतर लवकरच या देशांत पुष्कळ पसरले असें दिसून येतें.

केशवाचे गणितग्रंथ त्याच्या पुत्राच्या ग्रंथांमुळे मागे पडले तरी वेधाच्या वावर्तात केशवाची योग्यता फार मोठी आहे. यानें आपण घेतलेल्या वेधाची हक्कांत जशा लहून ठेविली आहे तशी दुसऱ्या कोणत्याहि भारतीय ज्योतिष्याने लिहिली नाहीं. यानें आपल्या अनुभवास जसे ग्रह आले तदनुसार क्षेपक आणि वर्षगती ग्रहकौतुकांत दिल्या आहेत. पहिला आर्यभट्ट, ब्रह्मगुप्त आणि भोजाच्या वेळचे ज्योतिषी यांशिवाय केशवासारखा दुसरा कोणी ज्योतिषी हिंदुस्थानांत झाला असेल असें वाटत नाहीं.

गणेशदैवज्ञ त्याचा काल व ग्रंथ.—हा मोठा नामांकित ज्योतिषी होऊन गेला. सांप्रत सर्व भरतखंडांत याचे ग्रहगणित ग्रंथ जितके विविध प्रदेशांत प्रवृत्तीत आहेत तितके दुसरे कोणाचे नाहींत. ग्रहलाघव हा याचा पहिलाच

ग्रंथ दिसतो. सांप्रत सर्व महाराष्ट्रांत, गुजराथेंत व कर्नाटकाच्या बऱ्याच भागांत यावरूनच गणित करतात. काशी, ग्वाल्हेर, इंदूर इत्यादि प्रांतांत दक्षिणी लोकांत हाच ग्रंथ चालतो; व इतर प्रांतांतहि हा बराच प्रचारांत आहे असें वाटतें. ग्रहलाघवांत ग्रहांभरवर्ष शके १४४२ आहे यावरून तो त्या सुमारास झालेला दिसतो. ग्रहलाघवाशिवाय गणेशाचे लघुतिथिचिंतामणि (शक १४४७), लीलावतीटीका (शक १४६७), विवाहवृंदावनटीका (शक १४७६ किंवा १५००), बृहत्तिथिचिंतामणि, सिद्धांतशिरोमणिटीका, सुहृत्तत्त्वटीका, श्राद्धनिर्णय, छंदोर्णवटीका, तर्जनीयंत्र, कृष्णाष्टमीनिर्णय, लघूपायपात (पातसारणी), पर्वनिर्णय असे दुसरेहि वरेच ग्रंथ आहेत.

ग्रहलाघव त्याचे क्षेपक व त्यांतील कृतींची सुलभता.—ग्रहलाघवांत क्षेपक (ग्रंथारंभीची ग्रहस्थिति) दिले आहेत ते शक १४४१ अर्मांत फाल्गुन कृष्ण ३० सोमवार (ता. १९ मार्च १५२०) या दिवशींच आहेत. सांप्रतच्या सूर्यसिद्धांतावरून सूर्य, चंद्रोच्च आणि चंद्र काढून चंद्रांत नऊ कला वजा केल्या असतां, आर्यपक्षाच्या करणप्रकाशावरून गुरु, मंगळ, राहु, आणि शनी काढून शनींत ५ अंश मिळविले असतां ब्रह्मपक्षाच्या करणकुतुहलावरून बुधकेंद्र काढलें असतां आणि करणप्रकाश आणि करणकुतुहल यांवरून शुक्रकेंद्र काढून त्यांचें अर्ध केलें असतां तीं ग्रहलाघवाक्त क्षेपकांशीं मिळतात. अहर्गण फार न वाढावे म्हणून गणेशानें ११ वर्षांच्या सुमारे ४०१६ दिवसांचें एक चक्र, व तितक्या दिवसांत जितकी मध्यमगति होते तिला ध्रुव अशी संज्ञा दिली आहे. या युक्तीनें अहर्गण ४०१६ हून कर्पाच जास्त होत नाहीं. ग्रहलाघवांत ज्या आणि चाप यांचें मुळीच कारण ठेविलें नाहीं. तथापि असें असूनहि यांत पूर्वीच्या कोणत्याहि करणग्रंथापेक्षां कमी सूक्ष्मता आहे असें म्हणतां येत नाहीं. ग्रंथांत सर्वत्र सर्व कृति सुलभ रीतीनें होईल असें करण्याकडे गणेशानें लक्ष दिलें आहे. ग्रहलाघवांत सिद्धांतांतलें सर्व कांहीं आणल्यामुळें त्यास सिद्धांतरहस्य असेंहि नांव पडलें आहे. याजवर गंगाधरकृत (शक १५०८), मल्लारिकृत (शक १५२४), विश्वनाथकृत (शक १५३४) व आणखीहि दुसऱ्या कांहीं टीका आहेत. गणेशाचा पुतण्या नृसिंह याचीहि ग्रहलाघवावर एक टीका होती.

ग्रहलाघवांत एकंदर १४ अधिकार आहेत. परंतु विश्वनाथ व मल्लारी यांच्या टीकांत पंचांग ग्रहणाधिकार म्हणून १५ लोकांचा एक पंधरावा अधिकार आढळतो. ग्रहलाघवांत इतरत्रहि कमजास्त झालेलें आढळतें, परंतु त्यामुळें मूळ ग्रंथकाराच्या पद्धतीस कोठेहि विरोध आलेला नाहीं.

ग्रहलाघवांतील ग्रहांची सूक्ष्मता.—ग्रहलाघवाक्त ग्रहांची आधुनिक यूरोपीय ग्रंथांवरून येणाऱ्या ग्रहांशीं सूर्यसंबंध तुलना केली असतां शके १४४२ च्या आरंभीं ग्रहलाघवाक्त मध्यम सुधशीप्रोच फार चुकलें आहे म्हणजे ८

अंशांहूनहि अधिक आहे. शुक्र, शनि, चंद्रोच्च यांत एक अंशापासून दोन अंशपर्यंत चुकी आहे. बाकीचे १ अंशाच्या आंतच चुकीचे आहेत. चंद्र तर फारच सूक्ष्म साधला आहे. राहूहि फार चुकीचा नाहीं या सर्व चुका मध्यम ग्रहांत आहेत; वेधानें स्पष्ट ग्रह समजतात त्यांत ग्रहलाघवकार्ली याहूनहि कमी चूक असेल. गणेशदेवज्ञ स्वतः वेध घेणारा होता. वापाच्या अनुभवांचा उपयोग आणि गणेशाचा स्वतःचा अनुभव यांच्या योगानें ग्रहलाघवग्रंथ ग्रहकौतुकापेक्षां अधिक दृक्प्रत्ययद झाला असावा.

लघुचिंतामणि व बृहच्चिंतामणि.—गणेशाच्या लघुचिंतामणि ग्रंथावरून तिथिनक्षत्रयोग फार लवकर करतां येतात व बृहच्चिंतामणीवरून तर त्याहूनहि थोड्या वेळांत काम होऊं शकतें. असें असूनहि ग्रहलाघवावरून आलेलीं घटकापळें व तिथिचिंतामणीवरून आलेलीं घटकापळें यांत ३० पळांहून जास्त अंतर पडत नाहीं. गणेशदेवज्ञानें सोप्या युक्त्या बसवून गणित स्थूल केलें असा जो त्यास कोणी कोणी दोष देतात तो बरोबर नाहीं. यूरोपांत जे नवीन शोध सुमारे याच वेळेपासून सुरू झाले, तशांकडे त्यांची प्रवृत्ति झाली नाहीं हें खरें; परंतु आपल्या देशांत एकंदर लोकसमुदायाचाच कल विधेविपर्यां कमी झाल्यामुळें व दुसऱ्याहि कितीक कारणामुळें नवीन शोध लावण्याविपर्यां प्रवृत्ति नाहींशी झाली. तेव्हां याबद्दल एकट्या गणेशदेवज्ञासच दोष देण्यांत कांहीं अर्थ नाहीं हें उघड आहे.

बृहच्चिंतामणीवर विष्णुदेवज्ञाची सुबोधिनी नांवाची टीका आहे. लघुचिंतामणीवरहि चिंतामणिकांति म्हणून यज्ञेश्वर नामक ज्योतिष्यानें टीका केली आहे. या दोन्हीहि टीकांत उपपत्ति दिली आहे. तर्जनीयंत्र हें कालसाधनार्थ आहे. त्याला प्रतोद-यंत्र असेंहि म्हणतात. त्यावर सखारामाची व गोपीनाथाची अशा दोन टीका आहेत.

गणेश देवज्ञानंतरचे ज्योतिषी.—गणेशदेवज्ञानंतर हिंदुस्थानांत नांव घेण्यासारखा स्वतंत्र बुद्धीचा ज्योतिषी झाला नाहीं. या काळांत ज्योतिषशास्त्राचे अभ्यासक कोणीच झाले नाहींत असें नाहीं. परंतु उलटपक्षीं या कालखंडांतील जितके ज्योतिषग्रंथ व ग्रंथकार आज उपलब्ध आहेत तितके बहुधा ते पूर्वीच्या कोणत्याहि कालखंडांतील नसतील. परंतु अभ्यासकांनीं आपली बहुतेक बुद्धि टीकोप-टीका रचण्यांतच खर्च केली असून याच काळांत यूरोपांत जे आश्चर्यजनक ज्योतिर्विषयक शोध लागले त्यांच्यापुढें या भारतीय ज्योतिष्यांचें ज्ञान अगदींच फिकें दिसतें. सारांश, या काळांत भारतीयांचे ज्योतिःशास्त्रावर अत्यंत परिश्रम झाले असूनहि, केवळ चिकित्सक बुद्धीच्या अभावीं व कूपमंडू-कपणाच्या वृत्तीमुळें त्यांनां त्या शास्त्रांत पाश्चात्यांच्या मार्गे पडावें लागलें. या काळांतील भारतीयांच्या ज्योतिःशास्त्रावरील परिश्रमाची वाचकांस कल्पना यावी म्हणून गेल्या चार शतकांतील उपलब्ध असलेल्या मुख्य मुख्य ज्योतिषग्रंथांची व ग्रंथकारांची पुढें कोष्टकरूपानें माहिती दिली आहे.

१ सू र्य दा स ज्ञा न रा ज.—जन्म शक १४३०; मूळ गांव पार्थपूर उर्फ पाथरी; ग्रंथ—गणितामृतकूपिका (लीलावतीटीका), सूर्यप्रकाश (बीजटीका), श्रीपतिपद्धतिगणित, बीजगणित, ताजिक ग्रंथ, काव्यद्वय, बोधसुधाकर, सिद्धांतशिरोमणि टीका, गणितमालती, सिद्धांतसंहितासारसमुच्चय, ग्रहविनोद, कविकल्पलताटीका, परमार्थप्रपा, भक्तिशत, वेदांतशतश्लोकीटीका, शृंगारतरंगिणी.

२ अनंत श्री कांत (हरि !) ग्रंथ—अनंतसुधारस (शक १४४७).

३ अनंत केशव (गणेशदेवज्ञाचा धाकटा भाऊ). ग्रंथ—लघुजातकावर टीका (शक १४५६).

४ हुं डिरा ज नृ सिं ह.—राहणार पार्थपूर उर्फ पाथरी; ग्रंथ—जातकाभरण, सुधारसकरणचपक, ग्रहलाघवोदाहरण, ग्रहफलोपपत्ति, पंचांगफल, कुंडकल्पलता. शेवटचे पांच ग्रंथ ऑफ्रेक्टसूचीत हुंदिराजाच्या नांवावर दिले आहेत. जातकाभरणकार व ऑफ्रेक्टसूचीतील हुंदिराज एकच असल्यास त्याचा काल शक १४४७ व १५०० यांच्या दरम्यान असावा.

५ ग णे श हुं डिरा ज.—ग्रंथ—ताजिकभूषण.

६ अनंत चिंता मणि.—मूळ राहणें—गोदायडीत विदर्भ देशांत धर्मपुरी येथें, पुढें हा काशीस गेला; ग्रंथ—कामधेनुटीका, जातकपद्धति; काल—अजमास शक १४८०.

७ नृ सिं ह रा म (गणेशदेवज्ञाचा पुतण्या).—ग्रंथ—ग्रहलाघवटीका, मध्यमग्रहसिद्धि (शक १४८०), ग्रहकौमुदी (शक १५१०).

८ र घु ना थ.—ग्रंथ—सुबोधमंजरी (शक १४८४), ब्रह्मपक्षीय करण.

९ केशव दिवाकर.—राहणार काशी, मूळ गांव गोलग्राम; ग्रंथ—ज्योतिषमणिमाला (शक १४८६ ?).

१० र घु ना थ सो म भ ट्ट.—ग्रंथ—मणिप्रदीप (शक १४८७) सूर्यपक्षीयकरण.

११ कृ पा रा म.—ग्रंथ—वास्तुचंद्रिका, बीजगणित, मकरंद, ग्रंथचिंतामणि, सर्वार्थचिंतामणि, पंचपक्षी व मुहूर्ततत्त्व यांवर टीका; काल—शक १४२० हून अर्वाचीन.

१२ दिनकर.—राहणार गुजराथेंतील वारेजाख्य गांव; ग्रंथ—खेटकसिद्धि (शक १५००) राजमृगांकवजिसंस्कृत-ब्रह्मतुल्य, चंद्रार्क.

१३ कृ ण व ल्लाळ.—मूळ गांव—विदर्भ देशांतील पयोणि तीरचें दधिग्राम, परंतु वल्लाळ काशीस रहावयास गेला; त्यानें जहांगिराच्या दरवारी प्रतिष्ठा मिळविली; ग्रंथ—बीजनवांङ्कुर (बीजपल्लव किंवा बीजलतावतार), श्रीपतिकृत जातकपद्धतीवर उदाहरणरूप टीका, छादकनिर्णय; काल—शक १५०० व १५३० यांच्या दरम्यान.

१४ गं गा ध र—(मुहूर्तमार्तंडकार नारायणाचा पुत्र)—राहणार टापरग्राम; ग्रंथ—मनोरमा (ग्रहलाघव टीका) (शक १५०८).

१५ नीलकंठ अनंत (अनंतचिंतामणीचा पुत्र).—अकवरवादशाच्या दरवारी होता; ग्रंथ—तोडरानंद, समातंत्र किंवा वर्षतंत्र (ताजिकनीलकंठी), जातकपद्धति, तिथिरत्नमाला, प्रश्नकौमुदी (ज्योतिषकौमुदी), दैवज्ञवल्लभा, सुबोधिनी, ग्रहकौतुकटीका, ग्रहलाघवटीका, मकरंदटीका.

१६ राम भट्ट अनंत.—ग्रंथ—रामविनोद, करणग्रंथ व सारणीग्रंथ (शक १५१२) सूर्यपक्षीय—प्रचार जयपुराकडे. अकवराचा प्रधान रामदास याच्या आज्ञेवरून केला, मुहूर्तचिंतामणी (शक १५२२) प्रमिताक्षराटीकेसह.

१७ श्री नाथ राम (प्रो. भांडारकरांच्या मते मुहूर्तचिंतामणिकार).—ग्रंथ—ग्रहचिंतामणि करणग्रंथ (शक १५१२).

१८ गणेश केशव (गणेशदेवज्ञाचा वंशज).—ग्रंथ—शिरोमणिप्रकाश (शक १५२०).

१९ मल्लारि दिवाकर (केशव दिवाकराचा वडीलभाऊ).—ग्रंथ—ग्रहलाघवटीका (शक १५२४). हीत ग्रहलाघवाची उपपत्ति लिहिली आहे.

२० गोविंद नीलकंठ (नीलकंठअनंताचा पुत्र).—ग्रंथ—पीयूषधारा (शक १५२५) मुहूर्तचिंतामणीची टीका, रसाला (शक १५४४) ताजिकनीलकंठी टीका.

२१ कृ ण दिवाकर (मल्लारी दिवाकराचा ज्येष्ठ वंशु).—ग्रंथ—बीजगणिताचा सूत्रात्मक ग्रंथ.

२२ रंगनाथ वल्लाळ (कृ ण वल्लाळाचा धाकटा भाऊ).—ग्रंथ—गूढार्थप्रकाशिका (शक १५२५), सूर्यसिद्धांतावर टीका.

२३ विष्णु दिवाकर (मल्लारीचा वडील भाऊ).—ग्रंथ—एक सौरपक्षीय करणग्रंथ (शक १५३०), सुबोधिनी (गणेशदेवज्ञाच्या वृहच्चिंतामणीवर टीका); हा जगद्गुरु होता असें मुहूर्तचूडामर्णांत शिव लिहिता.

२४ नारायण गोविंद (कृ णवल्लाळाचा पुतण्या).—निवासस्थान—दधिग्राम; ग्रंथ—केशवी जातकपद्धतीवर टीका, नारायणीय बीज.

२५ शिव कृ ण (कृ णदिवाकराचा पुत्र).—जन्मकाल बहुधा शक १५१०; ग्रंथ—मुहूर्तचूडामणि, अनंतसुधारसावर टीका.

२६ नृ सिं ह कृ ण (कृ णदिवाकराचा ज्येष्ठ पुत्र).—ग्रंथ—सौरभाष्य (शक १५३३), सूर्यसिद्धांतटीका, वासनावार्तिक उर्फ वासनाकल्पलता (शक १५४३) सिद्धांतशिरोमणिटीका.

२७ विश्वनाथ दिवाकर (विष्णुदिवाकराचा कनिष्ठ वंशु).—ग्रंथ—गह्नार्थप्रकाशिका (सूर्यसिद्धांतटीका), सिद्धांतशिरोमणि टीका, करणकुतूहलटीका, मकरंदटीका, ग्रहलाघवटीका, गणेशदेवज्ञकृतपातसारणीटीका, अनंतसुधारसटीका, रामविनोदकरणटीका, विष्णुदिवाकराच्या करणावर टीका, केशवी जातकपद्धतीची टीका, नीलकंठी ताजिक ग्रंथावर समातंत्रप्रकाशिका टीका, सोमसिद्धांतटीका,

तिथिचिंतामणीटीका, चंद्रमानतंत्रटीका, बृहज्जातकर्तटीका, श्रीपतिपद्धतिटीका, वसिष्ठसंहिताटीका, बृहत्संहिताटीका; ग्रंथरचनाकाल शक १५३४-१५५६.

२८ नागेश शिव.—ग्रंथ ग्रहप्रबोध (शक १५४१).

२९ दिवाकर नृसिंह (नृसिंह कृष्णाचा ज्येष्ठ पुत्र).—जातकमार्गपत्र उर्फ पद्मजातक (शक १५४७), प्रौढमनोरमा (शक १५४८), केशवी जातकपद्धतीवर टीका, गणिततत्त्वचिंतामणि (शक १५४९) स्वतःच्याच जातकपद्धतीवर सोदाहरण टीका, मकरंदविवरण.

३० माधव गोविंद (गोविंदनीलकंठाचा पुत्र).—ग्रंथ शिशुबोधिनीसमाविवेकविवृत्ति (शक १५५५), नीलकंठीवर टीका; रचनास्थल—काशी.

३१ मुनिश्वर रंगनाथ उर्फ विश्वरूप (रंगनाथ वल्लाचा पुत्र); ग्रंथ—निसृष्टार्थदूती, लीलावतीनिवृत्ति, मरीचि (शक १५६०), शिरोमणीच्या गणित व गोलअध्यायांवर टीका, सिद्धांतसार्वभौम (शक १५६८), पाटीसार सिद्धांत-सार्वभौम टीका (१५७२); हा भास्कराचार्याचा अभिमानी होता.

३२ नित्यानंद देवदत्त.—राहणार इंद्रपुरी; ग्रंथ-सिद्धांतराज (शक १५६१), सायनमानाचा-जयपूरप्रांती प्रसिद्ध आहे.

३३ रंगनाथ नृसिंह (नृसिंह कृष्णाचा कनिष्ठ पुत्र).—ग्रंथ-मितभाषिणी (सिद्धांतशिरोमणिटीका), सिद्धांतचूडामणि (शक १५६५) सूर्यसिद्धांतानुसारी.

३४ महादेवात्मज कृष्ण.—राहणार-प्रांत मावल; ग्रंथ-करणकौस्तुभ (शक १५७५), शिवाजीच्या सांगण्यावरून ग्रहकौतुक, ग्रहलाघव व स्वतःचे वेध यांच्या आधारें केला.

३५ कमलाकर नृसिंह (नृसिंह कृष्णाचा दुसरा मुलगा).—ग्रंथ-सिद्धांततत्त्वविवेक (शक १५८९) सर्वस्वी वर्तमान सूर्यसिद्धांतानुसारी-ध्रुवाचें अस्थिरत्व, मेघ, गारा, भूकंप, उल्कापात, इत्यादींचीं कारणें वगैरे पूर्व सिद्धांतांत नाहींत अशा कित्येक नवीन गोष्टी यांत आहेत; रचना-स्थल—काशी.

३६ रत्नकंठशंकर (काश्मीर निवासी).—ग्रंथ-पंचांगकौतुक (शक १५८०), खंडखाद्यानुसारी सारणीग्रंथ.

३७ मलयपुत्र विद्वान.—ग्रंथ-वार्षिकतंत्र (शक १४००-१६०० यांच्या दरम्यान रचलेला असावा); कर्नाटकांत प्रचारांत होता.

३८ वनमालिपुत्र जटाधर.—राहणार सरहिंद; ग्रंथ फत्तेशाहप्रकाश (शक १६२६).

३९ केशव रुद्र (गणेशदैवज्ञाचा वंशज).—ग्रंथ-लम्बकला-प्रदीप (शक १६२९).

४० माधव उपनांव गांवकर.—ग्रंथ-सामुद्रिकचिंतामणि.

४१ दादाभट्ट माधव गांवकर.—ग्रंथ-किरणावलि (शक १६४१) सूर्यसिद्धांतावरील टीका.

४२ जयसिंह.—ग्रंथ क्षिजमहंमद उर्फ मिजस्ति (शक १६५०), सिद्धांतसम्राट् (शक १६५३) व रेखागणित-जगन्नाथकृत, कटर-नयनसुखोपाध्यायकृत-युनानि ग्रंथावरून केलेला युक्लिडच्या ग्रंथासारखा ग्रंथ.

४३ गोपालात्मज विश्वनाथ देवज्ञसंगमेश्वरकर.—ग्रंथ व्रतराज (शक १६५८); राहणार काशी.

४४ नारायण दादाभट्ट गांवकर.—ग्रंथ होरासार-सुधानिधि, नरजातकव्याख्या, गणकप्रिया (प्रश्नग्रंथ), स्वरसागर (शकुनग्रंथ), जातकसुधानिधि; रचनाकाल—अजमासे शक १६६०.

४५ शुक्रपुत्रशंकर (रैवतकाचलवासी).—ग्रंथ वैष्णवकरण (शक १६८८).

४६ लालमणिसुतमणिराम (गुजराथी).—ग्रंथ-ग्रहगणितचिंतामणि (शक १६९६); ग्रंथकार सूर्यसिद्धांता-नुयायी असून त्याची पद्धति ग्रहलाघवासारखी आहे; परंतु ग्रह वेध घेऊन स्वतंत्रपणेच काढलेले दिसतात.

४७ नारायणात्मज मुला.—नर्मदासंगमाच्या पूर्वेस ३ कोसांवर दधीचि येथें राहणारा; ग्रंथ—ब्रह्मसिद्धांतसार (शक १७०३).

४८ मधुरानाथ (मालवीय).—काशीच्या राजाचा आश्रित; ग्रंथ-यंत्रराजघटना (शक १७०४).

४९ विनायकात्मज चिंतामणी दीक्षितचिपलुणकर.—वसतिस्थान सातारा; ग्रंथ-सूर्यसिद्धांतसारणी, गोलानंद (शक १७१३) वेधयंत्राचा ग्रंथ.

५० राघव अप्पाखांडेकर.—राहणार पारोळें; ग्रंथ—खेटकृति (शक १७३२), पंचांगार्क (शक १७३९), पद्धतिचंद्रिका (शक १७४०).

५१ दिनकरअनेत.—राहणार पुणे; ग्रंथ-ग्रहविज्ञान-सारणी, मासप्रवेशसारणी, लग्नसारणी, क्रांतिसारणी, चंद्रोदयांकजाल, दृक्मंसारणी, ग्रहणांकजाल, गणेशकृत पात-सारणीची टीका; रचनाकाल—शक १७३४-६१.

५२ महादेवसुत शिव.—राहणार लक्ष्मेश्वर; ग्रंथ-तिथि-परिजात (शक १७३७).

५३ यज्ञेश्वरसदाशिव उर्फ वावा जोशी रोडे.—राहणार पुणे; ग्रंथ—ज्योतिःपुराणविरोधमर्दन (पौराणिक-मताभिमानि ग्रंथ), यंत्रराजवासना (शक १७६४), अनुभाविका (शक १७६४) गोलानंदटीका, मणिक्रांति (लघुचिंतामणिटीका), प्रश्नोत्तरमालिका.

५४ नृसिंह सीताराम उर्फ वापूदेव.—राहणार टोंक जिल्हा अहमदनगर; काशी संस्कृतपाठशाळेंतील अध्यापक; संस्कृत ग्रंथ-रेखागणित प्रथमाध्याय, त्रिकोणमितीचा कांहीं भाग, सायनवाद, प्राचीन ज्योतिषाचार्यांशयवर्णन, अष्टादशविचित्रप्रश्नसंग्रह सोत्तर, तत्वविवेकपरीक्षा, मान-

मंदिरस्थ यंत्रवर्णन, चलनकलनसिद्धांत बोधक वीस श्लोक, चापीयत्रिकोणमितीसंबंधी कांहीं सूत्रे, सिद्धांतग्रंथोपयोगी त्रिफणें, यंत्रराजोपयोगी छेद्यक, लघुशंकुछिन्नक्षेत्रगुण.

५५ वि ना य क उ फे के रो ल क्ष म ण छ त्रे.—मराठी ग्रंथ—फ्रेंच व इंग्लिश ज्योतिषग्रंथांच्या आधारें केलेली ग्रहसाधनाची कोष्टकें (शक १७७२) तिथिसाधनाचा तिथिचिंतामणी-सारखा ग्रंथ.

५६ कृ ण शा स्त्री गो ड बो ले (महाराष्ट्रीय)—ग्रंथ—ग्रह-लाघवाचें सोदाहरण मराठी भाषांतर (शक १७७८) विश्व-नार्थी टीकेचें, ग्रहलाघवाची उपपत्ति (मराठी), ज्योतिःशास्त्र (१७८४) चेंवसेच्या पुस्तकावरून मराठीत लिहिलें, ज्योतिःशास्त्राचा इतिहास (शक १८०७) एक लहान लेख, युक्लिडच्या भूमितीच्या पहिल्या चार पुस्तकांचें मराठीत भाषांतर, वेदांचें प्राचीनत्व (शक १८०४) इंग्रजी निबंध.

५७ चिं ता म णि र घु ना थ आ चा यें (मद्रासी)—यास संस्कृत भाषा येत नव्हती, पण युरोपीय गणिताचें ज्ञान उत्तम होतें, व त्यामुळे त्यास भारतीय ज्योतिःशास्त्राचेंहि ज्ञान झालें; यानें नवीन दोन रूपविकारी तारा शोधून काढल्या (शक १७८९ व १८००); ग्रंथ—ज्योतिषचिंतामणि (तीन भाग—तामिळ).

५८ शं भु ना थ सु त नी लां व र श र्मा (पाटणा)—ग्रंथ—पाश्चात्य पद्धत्यनुसार गोलप्रकाश नामक संस्कृत ग्रंथ (शक १८९३), भास्करीय ग्रंथाच्या कांहीं भागावर टीका.

५९ शं भु ना थ सु त जी व ना थ (नीलांवरशर्माचा ज्येष्ठ बंधु) ग्रंथ—भास्करबीजटीका व भावप्रकाशादि फलग्रंथ.

६० वि सा जी र घु ना थ ले ले (महाराष्ट्रीय)—जन्म शक १७४९. सायनमान प्रचलित करण्याकरितां ' स्फुटवक्ता अभियोगी ' या नांवाखाली वर्तमानपत्रांतून वादविवादात्मक लेख.

६१ वा पू जी के त क र—(महाराष्ट्रीय).—केरोपंती ग्रह-साधनकोष्टक संस्कृतांत उतरलें; रामदुर्गच्या संस्थानिकाचा यांस आश्रय होता.

६२ व्यं क टे श वा पू जी के त क र (जन्मशक १७७५) ग्रंथ—ज्योतिर्गणित (शक १८१२) नॉटिकल आल्मनॅक ज्या फ्रेंच ग्रंथाधारें करतात त्यावरून केलेला, आरंभवर्ष शक १८००.

६३ वाळ गं गा ध र टिळ क (शक १७७८-१८४२)—ग्रंथ—ओरायन (शक १८१५) इंग्रजी—यांत कांहीं कवेद-सूक्तांची रचना शकापूर्वी ४००० वर्षे झाली असें सविस्तर विवेचन करून दाखविलें आहे.

६४ वि ना य क पां डु रंग खा ना पू र कर (महाराष्ट्रीय) शक १७८०-१८४१.—संस्कृत ग्रंथ—वैनायकीय द्वादशाध्यायी नांवाचा ताजक ग्रंथ, कुंडसार, अर्धकांड, युक्लिडच्या दोन पुस्तकांतील सिद्धांतांच्या प्रतिज्ञांचा वृत्तबद्ध संस्कृत अनुवाद, सिद्धांतसार; मराठी ग्रंथ—भास्करीय लीलावती, बीज, गोला-

ध्याय, गणिताध्याय यांचें मराठीत सोपपत्तिक भाषांतर ३०; हे मृत्युपूर्वी १११ वर्षे ज्ञानकोशमंडळांत नोकर होते.

६५ सु धा क र द्वि वे दि (जन्मशक १७८२)—काशी येथील संस्कृत पाठशाळेंतील अध्यापक; ग्रंथ—दीर्घवृत्तलक्षण (शक १८००), विचित्रप्रश्नसंग (शक १८०१), वास्तवचंद्रशृंगोन्नतिसाधन (शक १८०२), युचरचार (शक १८०४), पिंडप्रभाकर (शक १८०७), भाभ्रमरेखानिरूपण, धराभ्रम, ग्रहणकरण, गोलीय रेखागणीत, युक्लिडच्या पुस्तकांचा संस्कृत श्लोकबद्ध अनुवाद, गणकतरंगिणि (शक १८१२); टीकाग्रंथ—प्रातिमाबोधक (शक १७९५), यंत्र-राजटीका, वासनाविभूषण (शक १८०३), करणकुतूहल-टीका, पंचसिद्धांतिकाप्रकाश (शक १८१०); यांशिवाय भास्करकृत लीलावती, भास्करीय बीज, कृष्णकृत छादकनिर्णय, कमलाकरकृत सिद्धांततत्त्वविवेक, लल्लकृत धीवृद्धितंत्र हे ग्रंथ यांनीं टीकेसह किंवा शोधून छापविले आहेत.

भारतीय ज्योतिष ग्रंथांचें स्वरूप.—भारतीय ज्योतिषग्रंथांचें स्वरूप स्पष्टपणें कळण्याकरितां निरनिराळ्या प्रकारचे ज्योतिषग्रंथ व त्यांतील विषय यांच्यासंबंधी माहिती सांगितली पाहिजे. ज्योतिषशास्त्राच्या प्राचीन व अर्वाचीन ग्रंथांत ज्योतिषाचे गणित, संहिता व होरा किंवा जातक असे तीन स्कंध मानिले आहेत. गणितास सिद्धांत असेंहि म्हणतात. किती दिवसांचा महिना, किती महिन्यांचें वर्ष, वर्षाचे दिवस किती, सूर्याचें दक्षिणायन किंवा उदगयन केव्हां होईल, अमुक ग्रह अमुक दिवशीं कोठें असेल, ग्रहण कधीं होईल इत्यादि गोष्टींचा संबंध गणिताशीं येतो. ग्रहणें, ग्रहयुद्धे इत्यादिकांपासून जगताच्या शुभाशुभाचें ज्ञान व अमुक दिवशीं विवाहादि अमुक कृत्यें केलीं असतां शुभाशुभ फलप्रद होतील असल्या गोष्टींचें विवेचन संहिता ग्रंथांत असतें. व व्यक्तिविशेषाच्या जन्मतिथीवरून व नेहमीच्या ग्रहस्थितीवरून त्याच्या जन्मांत त्यास होणारें सुखदुःख वर्तविण्यावद्दल माहिती होरा किंवा जातक ग्रंथांत येते.

सिद्धांत ग्रंथांतील विषय.—सिद्धांत किंवा तंत्र यांत मुख्यत्वे दोन अंगें असतात. एकांत केवळ ग्रहादि गणित असतें; आणि दुसऱ्यांत मुख्यत्वे सृष्टिरचनेचें वर्णन असतें व गोलविचार, यंत्ररचना, कालगणनेचीं मानें वगैरे विषय असतात. कल्पापासून ग्रहगणिताचा ज्यांत विचार असतो तो सिद्धांत, महायुगापासून ग्रहगणित ज्यांत असतें तें तंत्र व एखाद्या शकवर्षापासून ज्यांत ग्रहगणित असतें तें करण, अशी कोणी या तिहींचीं लक्षणें देतात. तीनहि प्रकारच्या ग्रंथांत ग्रहगणिताचा विचार सामान्यतः (१) मध्यमाधिकार, (२) स्पष्टाधिकार, (३) त्रिप्रश्नाधिकार, (४) चंद्रग्रहण, (५) सूर्यग्रहण, [६] छायाधिकार, [७] उदयास्त, [८] शृंगोन्नति, [९] ग्रहयुति, [१०] भग्नग्रहयुति व महापात अशा अकरा अधिकांरांत केलला असतो. या अधिकांरांतील विषय पुढें दिल्याप्रमाणें असतात.

मध्यमाधिकारव स्पष्टाधिकार.—यांत ग्रहांच्या अनुक्रमें मध्यम स्पष्ट गतिस्थितीचा विचार केलेला असतो. आतांपर्यंत दिलेला भारतीय ज्योतिषशास्त्राचा इतिहास मुख्यत्वेकरून या दोन अधिकारासंबंधीच आहे. मध्यम व स्पष्ट गतिस्थितीसंबंधी खुलासा मागें करण्यांत आला आहे.

त्रिप्रश्नाधिकार.—दिक्, देश आणि काल या तिहीं संबंधी प्रश्नांचा यांत विचार असतो, म्हणून यास त्रिप्रश्नाधिकार असें म्हणतात. दिशासाधनाचे निरनिराळे प्रकार, इष्टकालावरून लग्न आणि लग्नावरून इष्टकाल ह्यांचें साधन करण्याचे व त्याचप्रमाणें दुसऱ्या रीतींनीहि म्हणजे छायादिकांवरून कालसाधन करण्याचे प्रकार, विशिष्ट स्थलाचे अक्षांश काढण्याचे प्रकार, पलमा काढण्याचे प्रकार, इत्यादि गोष्टींसंबंधी विचार ह्या अधिकारामध्ये असतो. ह्या बाबतींत भास्कराचार्यकृत सिद्धांतशिरोमणि, मलयेदुसूर्यकृत यंत्रराजटीका, सिद्धतत्त्वविवेक इत्यादि ग्रंथ सुप्रसिद्ध आहेत. सांप्रत सरकार मार्फत येथील हजारों स्थलांचे अक्षांश व रेखांश अत्यंत सूक्ष्म रीतीने काढविले गेले असल्याने या ग्रंथांतील माहितीचा आपल्या लोकांचे या कामी झालेले प्रयत्न कितपत सूक्ष्म होते हे पाहण्याशिवाय दुसरा कांहीं उपयोग नाही.

चंद्रसूर्यग्रहणाधिकार.—चंद्रसूर्यग्रहणांची कारणे राहु केतु नामक दैत्य नसून पृथ्वीची छाया व चंद्र हांचे आहेत, ही गोष्ट वराहमिहिर आणि आर्यभट्ट यांच्या वेळेपासून भारतीयांस ठाऊक आहे. श्रुति, स्मृति व ज्योतिषसिद्धांत यांची एकवाक्यता करण्याकरितां ब्रह्मगुप्ताने [ब्रह्मसिद्धांत, गोलार्थाय, आर्या ३४—४८ पहा] असें म्हटलें आहे कीं “चंद्रग्रहणी भूछायेमध्ये आणि सूर्यग्रहणी चंद्रामध्ये प्रवेश करून राहु चंद्रसूर्यास आच्छादितो. सूर्यग्रहणांत चंद्रलवनाचाहि विचार येतो. आधुनिक शोधाप्रमाणे पाहिलें तर या ग्रंथांत दिलेल्या चंद्रलवनांत अगदी थोडी चूक आहे. सूर्याचे लवन मात्र फार चुकलें आहे. सूर्याच्या तेजामुळे त्याच्या बिंबाच्या द्वादशांशास ग्रहण लागलें तरी तें दिसत नाही. परंतु चंद्रबिंबाच्या षोडशांशास लागलें तरी दिसतें, असें भास्कराचार्य व इतर बहुतेक ग्रंथकार यांनी लिहिले आहे. परंतु १९ ऑगस्ट १८८७ इ. या दिवशींचे सूर्यग्रहण ग्वाल्हेर येथें विसाजी रघुनाथ लेले यांनी सूर्यबिंबाच्या केवळ चौदाव्या हिस्शाचाच प्रास झाला असतांही तो नुसत्या डोळ्यांनी व भिंगांस काजळ लाऊन अशा दोन प्रकारांनी चांगला पाहिला. परंतु इतका अल्प प्रास नुसत्या डोळ्यांनी पाहणें अपायकारक व फार धोक्याचें आहे असें त्यांस आढळून आलें.

छायाधिकार.—कांहीं करण ग्रंथांत हा अधिकार निराळा मुळीच नसतो. ग्रहलाघवांत हा निराळा दिला आहे. सूर्याखेरीज इतर ग्रहांचे नित्योदयास्तकाल, त्यांचे दिनमान, इष्टकालीन छाया, वेध, इत्यादि गोष्टींचे गणित ह्या अधिकारांत असतें.

उदयास्त [दर्शनादर्शने].—ज्योतिषशास्त्रामध्ये उदयास्त ह्या संज्ञा दोन अर्थी योजलेल्या आढळून येतात. तारा आणि ग्रह यांचे नित्य क्षितिजाच्या वर येणें व खाली जाणें यांस उदयास्त म्हणतात, व ते सूर्यसात्रिष्यवशात् दिसेनासे होतात, व दिसू लागतात त्यासहि अस्तोदय म्हणतात. वास्तविक ह्या दोनहि व्यापारांस भिन्न संज्ञा असाव्यात हें वरें. व चंद्रासंबंधी पुष्कळ लोक परिचयपूर्वक विचार करीत असल्यामुळे त्याच्या बाबतींत त्या तशा आहेतहि अमावास्येनंतर प्रतिपदेस अगर द्वितीयेस पश्चिमेस चंद्र दिसू लागतांच चंद्रदर्शन झालें असें म्हणण्याचा प्रघात पडला आहे. तथापि, इतर ग्रहनक्षत्रांच्या नित्योदयास्तांचा कोणी फारसा विचार करीत नसल्यामुळे सूर्यसात्रिष्यामुळे होणाऱ्या त्यांच्या दर्शनादर्शनांसहि अस्तोदय शब्दच लावण्यांत येतो. ग्रह व नक्षत्रे ह्यामध्ये, गुरु व शुक्र या इतरांपेक्षा तेजस्वी असलेल्या ग्रहांचे अस्त मात्र धर्मकृत्यांस प्रतिकूल मानतात. नक्षत्रांपैकी कोणती तरी नक्षत्रे नेहमी अस्तंगत असल्यामुळे, बुधाचे अस्त वर्षांतून सहा वेळां होत असल्यामुळे व मंगळाचा अस्त वऱ्याच काळानें परंतु एकदां झाला म्हणजे पांच महिनेपर्यंत रहात असल्यामुळे, नक्षत्रें, बुध व मंगळ यांचे अस्त धर्मकृत्यांस प्रतिबंधक होत नाहींत, ही गोष्ट धर्मशास्त्राचें व्यवहारानुकूलत्वच दाखविते. शनि हा धर्मशास्त्रकारांनी पापग्रह मानला असल्याकारणानें त्याचा अस्त विवाहादिक मंगल कृत्यांस त्याज्य मानला नसावा.

पूर्वेस किंवा पश्चिमेस ग्रहाचा उदयास्त व्हावयाचा असतां सूर्य व तो ग्रह यांच्या नित्योदयकालांत किंवा नित्यास्तकालांत अमुक अंतराहून अनुक्रमें अधिक किंवा कमी अंतर झालें म्हणजे त्या ग्रहांचे उदयास्त होतात असे आमच्या प्राचीन ज्योतिषशास्त्रकारांनी सांगितलें आहे.

शृंगोत्रति.—शुक्लपक्षां सूर्यास्ताच्या सुमारास व कृष्णपक्षां सूर्योदयाच्या सुमारास विशेषतः शुक्ल प्रतिपदेस किंवा द्वितीयेस चंद्रदर्शन होतें त्यावेळीं चंद्रशृंगाचा कोणत्या दिशेचा भाग उंच व प्रकाशित दिसेल हें काढणें हा या अधिकाराचा विषय आहे.

ग्रहयुति.—दोन ग्रह अगदी परस्पराजवळ आले असतां त्यांची युति म्हणजे योग झाला असें म्हणतात. ह्या युतीमध्ये त्यांचे फक्त पूर्वपश्चिम अंतरच शून्य व्हावें लागतें मग दक्षिणोत्तर अंतर कितीहि कां असेना. हें दक्षिणोत्तर अंतर एका अंशाहून कमी झालें असतां युद्ध, त्याहून जास्त असेल तर समागम, नुसता स्पर्श झाला तर उल्लेख व बिर्ध एकमेकांत मिळाली तर भेद झाला, अशा संज्ञा वापरण्यांत येतात.

भग्रहयुति.—या अधिकारांत नक्षत्रयोगतारा आणि ग्रह यांच्या युतींचे गणित असतें, आणि त्याकरितां योगतारांचे ध्रुव [भोग] आणि शर दिलेले असतात, सर्व

ज्योतिष ग्रंथांतील ध्रुवाभिमुख नक्षत्रध्रुवामध्ये फरक सांपडतो याचें रा. दीक्षितांनी उत्तम विवेचन केलें आहे.

मूल सूर्यसिद्धांतांतले नक्षत्रध्रुव पंचसिद्धांतिकें दिलेलें नाहींत. ते मूलांत नसावेत असें दिसतें. पहिल्या आर्यभटांनं नक्षत्रयोगताराविषयीं कांहीं सांगितलें नाहीं. भास्कराचार्यांनं नक्षत्रध्रुवशर ब्रह्मगुप्ताचे घेतले आहेत. शाकल्य ब्रह्मसिद्धांतांत सप्तर्षीचे शरभोग आहेत ते इतर कोणत्याहि ग्रंथांत नाहींत.

कांहीं नक्षत्रांची तारा एकच व कांहींच्या जास्त आहेत. अनेक आहेत त्यांपैकी योगतारा कोणत्या दिशेची हें सूर्यादि चार सिद्धांतांत सांगितलें आहे, परंतु त्यावरून नीट बोध होत नाहीं. या चोहोंपैकी शाकल्य ब्रह्मसिद्धांतांत मात्र नक्षत्राच्या तारा किती हें सांगितलें आहे इतरांत नाहीं. नक्षत्रतारासंख्याविषयी मतभेद आहे. तरी बहुतेक इष्ट नक्षत्रपुंज आकाशांत कोणते याविषयी मतभेद नाहीं, असें सर्व दृष्टींनी विचार केला असतां दिसून येतें. गेल्या दोन तीन शतकांत यूरोपीय ज्योतिष्यांनी डोळ्यांनीं दिसणाऱ्या बहुतेक तारांच्या यादी तयार केल्या आहेत त्यांशीं भारताय ज्योतिषग्रंथकारांनीं दिलेल्या योगतारांची तुलना केली तर कृत्तिका, रोहिणी पुनर्वसु, पुष्य, मघा, उत्तराळ्गुनी, चित्रा, स्वाती, ज्येष्ठा, अभिजित्, श्रवण, शतभिषक, पूर्वाभाद्रपदा व रेवती या १४ तारांविषयीं सर्वांचें एकमत आहे. इतरांविषयीं मतभेद आहे. अर्थात् प्रत्येकाच्या भिन्न गतीस कांहीं तरी आधार आहे हें सांगावयास नकोच.

म हा पा त.—चंद्रसूर्याच्या क्रांतिसाम्यास महापात म्हणतात. सायन रविवंद्रांचा योग ६ व १२ राशी होतो [हाच विभाग पृष्ठ २९९ पहा] त्या सुमारास क्रांतिसाम्य होतें. ६ राशींच्या योगास व्यतिपात व १२ राशींच्यास वैधृति म्हणतात—गणेश दैवज्ञानें ग्रहलाघवांत याचें गणित देऊन शिवाय सुलभ रीतीने त्याची वेळा काढण्याकरितां पातसारणी म्हणून एक लहानसा स्वतंत्र ग्रंथ लिहिला आहे.

भुवनाधार—भारताय ज्योतिष्यांचें भुवनसंस्थेविषयी थोडक्यांत असें म्हणणें आहे कीं, एकंदर विश्वसंस्थेच्या मध्यभागी पृथ्वी आकाशांत निराधार राहिली असून तिच्या भोंवतीं सर्व ग्रह फिरतात. परंतु ग्रहनक्षत्रे ही आपल्या पृथ्वीप्रमाणेच विस्तृत असे जड गोल आहेत ही कल्पना प्राचीन ज्योतिष्यांस नव्हती. आकाशांत ग्रहनक्षत्रे कोणत्या आधारानें आहेत त्याविषयी स्पष्टपणें ज्योतिष ग्रंथांत सांगितलेलें कांहीं आढळत नाहीं. तथापि आर्यभट वगैरेसारखे ज्योतिषी प्रवहनामक वायूनें ग्रहनक्षत्रांस गति प्राप्त होते असें म्हणतात.

भास्कराचार्यास (इ. स. ११५०) पृथ्वीच्या अंगी असलेल्या आकर्षणशक्तीची कल्पना होती, कारण तो म्हणतो:—

आकृष्टिाक्षिश्च मही तथा यत् खस्यं गुहं स्वाभिमुखं
यदास्या आकृष्यते तस्यततीष भाति ॥ ६ ॥ गोलाचार्य—

भुवनकोशः अर्थः पृथ्वीच्या अंगी आकर्षणशक्ति आहे. ती आकाशांतला एखादा जड पदार्थ आपल्याकडे स्वशक्तीने आकर्षिते (म्हणून) तो पडतो असें भासतें.

भूवर्णन.—जगत्संस्थेच्या वर्णनांत, पृथ्वीवरील सप्त-समुद्र, सप्तमहाद्वीपे, त्यांतील पर्वत, नद्या यांचेहि वर्णन या सिद्धांतांत असतें. त्याचप्रमाणें पृथ्वीवरील निरनिराळ्या स्थलांवरून होणारी आकाशगोलांची दर्शने—म्हणजे ग्रहनक्षत्रादिक पृथ्वीवरील निरनिराळ्या अक्षांशांवर कोठें व कशीं दिसतात यासंबंधीं सविस्तर विवेचन—सर्व सिद्धांतांतून दिलेलें असतें.

भास्कराचार्यादिकांनीं ध्रुवस्थानीं मेरूची कल्पना करून इतर सप्तलोक वगैरेंची वर्णनें पुराणपद्धत्यनुरूप केलीं आहेत, त्या सर्वांमध्ये एकवाक्यता नाहीं. भास्कराचार्यांच्या मते पृथ्वीच्या पृष्ठभागापासून १२ योजनें (म्ह० सुमारे ६० मैल) वायूचें वेष्टन असून मेघ, वाज, इत्यादि सृष्टिचमत्कारांचें तें स्थान आहे. भास्कराचार्यांच्या ग्रंथाच्या बरोबर अर्धशतक पूर्वी प्रसिद्ध झालेल्या अरब पंडित अल्हाझेन याच्या ग्रंथांत दिलेल्या उंचीहून ही बरीच जास्त व अवाचीन संशोधकांनीं काढलेल्या उंचीशीं अधिक जुळणारी आहे. अल्हाझेननें गणित करून ही उंची वीसपासून तीस मैलांपर्यंतच असल्याचें ठरविलें होतें. अल्हाझेननें ज्या रीतीनें ही उंची काढली [पृ. २७९ पहा.] त्याच एखाद्या रीतीनें भास्कराचार्यांनींहि काढली किंवा काय तें कळत नाहीं.

पृथ्वीचा व्यास व पृथ्वीचें चंद्रापासून अंतर.—ब्रह्मगुप्तानें भूव्यास १५८१ योजनें आहे म्हणून सांगितलें आहे. ब्रह्मगुप्त होऊन गेला त्या काळीं म्हणजे इ. स. च्या ७ व्या शतकांत, ह्युएनत्संग नांवाचा चिनी प्रवाशी हिंदुस्थानांत आला होता. त्यानें जें आपल्या ' ली ' नामक चिनी मानांत योजनेचें प्रमाण दिलें आहे, त्यासंबंधीं कनिंगहॅम व सेंट मार्टिन यांनीं केलेल्या विवेचनाचें परीक्षण करून, कै. दीक्षित यांनीं एका योजनेचें पांच मैल धरावे असें ठरविलें आहे. या हिशेबाप्रमाणें ब्रह्मगुप्तानें दिलेला भूव्यास (१५८१×५ =) ७९०५ मैल होतो. भारतीय ज्योतिष्यांनीं पृथ्वीचा व्यास कोणत्या रीतीनें काढिला होता हें “ निरक्ष देशापासून भूगोलाच्या १६ व्या अंशावर (३६० ÷ १६ = २२ ॥) अवती आहे, म्हणून दोहोंमधील अंतराच्या १६ पट पृथ्वीचा परिधि ” या सिद्धांतशिरोमणींतील उक्तीवरून स्पष्ट होतें. तथापि भूपरिधीचा एक अंश सूक्ष्म रीतीनें मोजण्याचें यूरोपखंडांतल्या प्रमाणें हिंदुस्थानांत कांहींच झालेलें दिसत नाहीं.

आर्यभट खेरीज करून वाकीच्या ज्योतिष्यांनीं चंद्रकक्षेची एक कला, त्याच्या कक्षेच्या प्रदेशांत पंधरा योजनें मानिली आहे. यावरून, सर्व कक्षा ३,२४,००० योजनें होती, व कक्षेची त्रिज्या ५१,५६६ योजनें निघते. हें पृथ्वीपासून चंद्राचें अंतर झालें. पृथ्वीची त्रिज्या

सूर्यसिद्धांताप्रमाणें ८०० योजनें आहे. तेव्हां पृथ्वीच्या त्रिज्येच्या ६४.४६ पट, पृथ्वीपासून चंद्राचें अंतर झालें. हें अंतर आधुनिक मानांहुन फारसें भिन्न नाहीं.

पृथ्वीपासून ग्रहांचीं अंतरें.—सर्वे ग्रहांची गति, कक्षा-मंडळांत म्हणजे त्यांच्या पृथ्वीभोंवतीं फिरण्याच्या मार्गांत सारखीच मानण्यांत आली आहे. भारतीय ज्योतिष्यांनी प्रथम वेधादिकांनीं चंद्रकक्षा व ग्रहप्रदक्षिणाकाल ठरविले. परंतु “प्रदक्षिणाकाल व ग्रहकक्षा प्रमाणांत असतात” हा ग्रहकक्षा ठरविण्याच्या कामीं त्यांनीं घेतलेला आधार बरोबर नसल्यामुळें त्यांचीं कक्षामानें चुकलीं. व त्यामुळें त्यांवरून त्यांनीं काढलेलीं ग्रहांचीं ग्रहमालामध्यापासूनचीं अंतरेंहि चुकलीं; तथापि या अंतरांमुळें त्यांच्या स्पष्टस्थितींत जो एक प्रकारचा फरक पडतो त्यास ‘शीप्रफलसंस्कार’ हें नांव देऊन, तो भारतीय ज्योतिष्यांनीं आपल्या ग्रंथांत दिला आहे. यावरून काढलेलीं ग्रहांचीं अंतरें आधुनिक मानांशीं बहुतांशीं मिळतात. परंतु ही सूर्यसंबंधीं अंतरांची-म्हणजे पृथ्वीपासून सूर्याचें अंतर एक धरून त्यावरून काढलेल्या इतर ग्रहांच्या अंतरांची गोष्ट झाली. दुर्विणीसारख्या ग्रंथांच्या ज्ञानाच्या अभावीं भारतीयांना सूर्याचें अंतर स्थूलमानानें देखील बरोबर काढतां आलें नाहीं; व यामुळें इतर ग्रहांच्या वास्तविक अंतरांचीहि त्यांना बरोबर कल्पना होऊं शकली नाहीं.

ग्रहप्रकाश व ग्रहांचे क्रांतिवृत्ताशीं तिर्यकत्व.—ग्रह स्वयंप्रकाश नाहींत, सूर्यापासून त्यांस प्रकाश मिळतो असें आमच्या ज्योतिःशास्त्राचें मत आहे. यांत नक्षत्रांसहि प्रकाश सूर्यापासून मिळतो ही कल्पना मात्र चुकीची आहे.

ग्रहांचे क्रांतिवृत्ताशीं असलेलें तिर्यकत्व म्हणजे मध्यम विक्षेपमान कांहीं सिद्धांतांत मध्यमाधिकारांत दिलेलें असतें. हीं विक्षेपमानें व आधुनिक मानें यांची योग्य तुलना करून आपलीं मानें सूक्ष्म व स्वतंत्रपणें वेध घेऊन स्थापन केलेलीं आहेत असें कै. दीक्षित यांनीं दाखविलें आहे.

अयनचलन.—सूर्याचीं दक्षिणोत्तर अयनें क्रांतिवृत्ताच्या ज्या बिंदूजवळ येतात ते संपात बिंदू मागेमागे सरकत असतात. हें चलन सूर्याच्या अयनावरून प्रथम समजून आल्यामुळें आपल्या बहुतेक ग्रंथांत त्यास ‘अयनचलन’ हें नांव आहे. भास्कराचार्यांनीं ह्या चलनास संपातचलन हेंच नांव अन्वर्थक आहे असें स्पष्ट म्हटलें आहे. सांप्रत यूरोपीय विद्वान् ह्यास विषुवचलन असें म्हणतात. मूलसूर्यसिद्धांतादिक प्राचीन पांच सिद्धांतांत त्या अयनचलनाविषयीं कांहीं आढळत नाहीं. सांप्रतच्या सूर्यादि पांच सिद्धांतांत परम अयनांश २७ मानले असून संपात मूलस्थानाच्या पूर्वेस व पश्चिमेस २७ अंश जातो असें मानलें आहे. ब्रह्मगुप्ताविषयीं भास्कराचार्यांनीं स्पष्ट म्हटलें आहे कीं “ब्रह्मगुप्ताच्या वेळीं अयनांश फार थोडे असल्यामुळें त्यास ते वेधानें समजले नाहींत.”

संपाताचें भ्रमण कीं आंदोलन.—संपात विलोम-गतीनें सर्व नक्षत्र मंडळांत फिरतो असें मुंजालाचें मत आहे. तसेंच संपाताची पूर्ण प्रदक्षिणा होते असें वसिष्ठ-सिद्धांतकार विष्णुचंद्र याचें एक वाक्य असल्याचें कोलब्रूक म्हणतो. परंतु इतर कोणत्याहि करणग्रंथांत संपाताची पूर्ण प्रदक्षिणा होते असें मत सांगितलें नसून त्याचें फक्त आंदोलन-सूर्यादि पांच सिद्धांतांच्या मते २७ अंशांपर्यंत—व आर्यसिद्धांताच्या मते २४ अंशांपर्यंत होते. मुंजालाचें मत खरें मानलें तर श्रुतिवचनास बाध येईल म्हणून तें वेदवाक्य असा मरीचिकारादिकांनीं त्यास दोष दिला आहे. वेशंग-ज्योतिषांत धनिष्ठारंभी उदयगनप्रवृत्ति आहे यावरून तेव्हां भरणीच्या चतुर्थ चरणारंभी म्हणजे आरंभ स्थानापासून २३ अंश ४० विकलांवर संपात होता. वेदांत कृत्तिकापासून नक्षत्रारंभ आहे. त्यावरून कृत्तिकारंभी संपात होता, असें मनांत येण्याचा संभव आहे. म्हणजे आरंभस्थानापासून २६ अंश ४० कलांवर संपात आला. पूर्वी संपात अश्विनीच्या पुढें होता व नंतर मागे आला यामुळें संपाताचें आंदोलन होते असें मनांत आलें असावें व संपातचलनाचा अनुभव २४ किंवा २७ अंशांचा होता यामुळें २४ किंवा २७ अंश आंदोलन आमच्या सिद्धांतकारांनीं मानलें असावें.

अयनगतीचें ज्ञान आम्हांस केव्हां झालें.—अयन-गतिमानाचा निर्णय केव्हां झाला ह्याचा विचार करूं लागलें असतां मूल सूर्यसिद्धांत प्रथमार्थसिद्धांत, व पंचसिद्धांतिका या-म्हणजे शक ४२७ (इ. स. ५०५) सालच्या पूर्वीच्या-ग्रंथांत अयनगतीविषयीं कांहींच विचार आढळत नाहीं. परंतु भास्कराचार्य याच्या म्हणण्यावरून ब्रह्मगुप्तापूर्वीच्या वर्तमानसूर्यसिद्धांतांत अयनगतिविचार असावा असें म्हणतां येतें. ब्रह्मगुप्ताच्या पूर्वीच्या शक ५०० च्या सुमाराच्या विष्णुचंद्राच्या ग्रंथांत तो होता असें निःसंशय दिसून येतें. यावरून शक ५०० च्या सुमारास अयनगतीचा विचार होऊं लागला व शक ८०० च्या पूर्वी तिचें सूक्ष्म ज्ञान झालें असें दिसतें.

अयनगति व शून्यायनांश वर्ष.—या संबंधांत भास्कराचार्यांनीं असें म्हटलें आहे कीं, ठायेवरून सूर्याचे भोग काढून अयनरवि काढावा, म्हणजे सायनरवि व ग्रंथावरून आलेला रवि यांच्यामधील अंतर अयनांश होतील. या दृष्टीनें पाहिलें तर रेवतीयोगतारेशीं अयनांशाचा किंवा अयनगतीचा कांहीं संबंध नाहीं. वस्तुतः आपल्या ज्योतिष्यांनीं ग्रंथांतरीं वेध घेण्याच्या ज्या रीती सांगितल्या आहेत त्यांत वेधाचा संबंध स्थिर तारांशीं फारच थोडा आहे. सूर्य एकदां संपाती आल्यापासून, वर्षाचें जें मान मानलें असलें तितक्या कालांत तो पुन्हां संपाती येऊन जितका संपाताच्या पुढें जाईल तितकी एका वर्षांत अयनगति मानली पाहिजे. एकंदरीत विचार करून सरासरी मान पाहतां आपल्या आर्य ज्योतिषग्रंथांत जें वर्णमान घेतलें आहे, त्यास अनुसरून

अयनगति वर्षास ५८.४ विकला घेतली, म्हणजे ती अत्यंत सूक्ष्म होईल. अयनगतीसंबंधी इतर राष्ट्रांच्या इतिहासाचें परीक्षण केलें असतां ही अयनगति भारतीयांनीं स्वतंत्रपणें काढली आहे असें दिसून येतें. निरनिराळ्या ग्रंथांत शून्य अयनांशाचा काल पुढीलप्रमाणें दिलेला आढळतो.—

ग्रंथ	शक
सांप्रतचे सूर्यादि पांच सिद्धांत	४२९
मुंजाल	४४९
राजमृगांक, करणप्रकाश, करणकुतूहल इत्यादि	४४५
करणकमलमार्तण्ड, ग्रहलाघव इत्यादि	४४४
भास्वतीकरण	४५०
करणोत्तम	४३८
द्वितीयार्थसिद्धांत	५२७
द्वितीयार्थ सिद्धांतोक्त पराशरमत	५३२
दामोदरीय भटतुल्य	३४२

या निरनिराळ्या ग्रंथांत मानलेल्या शून्यायनांशाच्या वर्षासंबंधी स्वीकार केला असतां असें दिसून येतें कीं, मुंजाल व भास्वतीकरण यांचीं वर्षे फार सूक्ष्म आहेत. त्याच प्रमाणें सांप्रत प्रचारांत असलेलें शक ४४४ किंवा ४४५ हें वर्षहि वरेंच सूक्ष्म आहे. वाकीचीं सर्व चुकलेलीं आहेत, पण त्या चुकीस निरनिराळ्या गोष्टी कारण झाल्या आहेत.

भारतीयांचें वेधज्ञान.—हिंदुस्थान देशांत वेधपरंपरा चालत आलेली दिसत नाहीं, व वेधयंत्रेहि नाहींत. ह्यावरून भारतीय लोकांनीं ग्रीकांपासून ज्योतिःशास्त्र घेतलें असें कित्येक युरोपीयांचें मत आहे. परंतु आपल्या इकडील वेध-यंत्रें व वेदांपासून रामायण महाभारतांसारख्या लौकिक ग्रंथांत आलेल्या ज्योतिषशास्त्रविषयक उल्लेखांत दिसून येणारी सृष्टिचमत्कारावळोकनाची हाँस, ह्या गोष्टींवरून वरील म्हणणें पक्षपाताचें द्योतक असल्याचें दिसून येतें. इतर सामान्य ज्योतिषविषयक उल्लेख सोडून दिले तरी वारंवार दिसणाऱ्या धूमकेतूचें आश्चर्यकारक वर्णन वराहमिहिरकृत बृहत्संहितेंत केतुचार नामक एका मोठ्या अध्यायांत केलें आहे त्यावरून सांप्रत ज्याप्रमाणें शोधकांच्या नांवावरून निरनिं राज्या धूमकेतूस नांवें पडलीं आहेत, त्याचप्रमाणें उद्दालक, कश्यप इत्यादि नांवें त्या त्या ऋषींनीं त्या त्या केतूंचा विशेष शोध केला म्हणून पडलीं असावीत. केशव नामक एका प्राचीन ग्रंथकारानें तर स्वतः घेतलेल्या वेधाचोहि वर्णन लिहून ठेविलें आहे तथापि, भौतिक शास्त्राच्या इतर अंगांत भारतीयांची प्रगति विशेषशी न झाल्यामुळें त्यांच्यांत दुर्वि-णीसारख्या वेधोपयोगी यंत्राचा शोध लागूं शकला नाहीं; व ज्या वेळीं युरोपांत तो शोध लागला त्यापूर्वीच ते. पारतंत्र्यांत गुरफटले गेल्यामुळें त्यांना त्याचा उपयोग करून घेऊन पूर्व-प्राप्त ज्योतिषज्ञानांत भर टाकतां आली नाहीं.

ज्योतिर्विषयक यंत्र.—या यंत्रासंबंधीं साविस्तर माहिती पुढें एका प्रकरणांत यावयाची आहे. भास्कराचार्यानं यंत्रा-
भा. पां. ४१

ध्यायांत मुख्यतः नऊ यंत्रें सांगितली आहेत. (१) चक्रयंत्र (२) चाप, (३) तुर्यगोल (तुरीययंत्र), (४) गोलयंत्र, (५) नाडीवल्य, (६) घटिका, (७) शंकू, (८) फलक-यंत्र व (९) यष्टियंत्र, हीं तीं होत. यांतील पहिल्या तीन यंत्रांचा उपयोग मुख्यतः वेधाकडे आहे. गोलयंत्रावरून ब्रह्मांडगोलाची रचना कळून येते. ब्रह्मगुप्त, लल व आर्यभट यांनीं साधारणतः अशाच प्रकारचे गोलबंध सांगितले आहेत. ब्रह्मगुप्तानें व ललानें वरच्या यष्टियंत्रासारखीच, रविकेंद्रांचें अंतर व त्यावरून तिथी काढण्याच्या उपयोगी पडणारी साधनें सांगितली आहेत. त्यांशिवाय दुसऱ्या कांहीं स्वयंवह यंत्रांचे प्रकार पंचसिद्धांतिकेंत वराहमिहिर यानें सांगितले असून ब्रह्मगुप्त व भास्कराचार्य यांनींहि त्यांचीं वर्णनें दिली आहेत.

यंत्रसंबंधीं ग्रंथ.—यांखेरीज यंत्रविषयक विवेचनाचे अनेक ग्रंथ आहेत. त्यांपैकीं भास्कराचार्यकृत सर्वतोभद्रयंत्र, महेंद्रसूरिकृत यंत्रराज (शक १३००), पद्मनाभकृत ध्रुवभ्र-मयंत्र (शक १३२०), चक्रधरकृत यंत्रचिंतामणि (सुमारें शक १५००), गणेशदेवज्ञकृत प्रतोदयंत्र, चिंतामणि दीक्षित-कृत गोलानंद वगैरे ग्रंथ प्रसिद्ध आहेत. वर दिलेलीं यंत्रें सांप्रतकालीं प्रसिद्ध केलेलीं फारच कचित् आढळतात. शंकु-यंत्र व तुरीययंत्र हीं मात्र कांहीं ठिकाणीं आढळतात.

वेधशाला.—प्राचीन कालीं ज्योतिर्निरीक्षण करण्या-करितां निरनिराळ्या राजेरजवाड्यांच्या आश्रयाखालीं ठिक-ठिकाणीं वेधशाला बांधल्या जात होत्या; व त्यांमध्ये निर-निराळ्या आश्रित ज्योतिष्यांकडून वेधांचें काम चालू होतें, असें स्पष्ट दिसून येतें. सुमारें पंचवीस एक वर्षांपूर्वी, कांहीं ज्योतिष्यांकडून सतत वेध घेण्याचें काम चालविण्याचा विचार हैदराबाद येथील निजामसरकाराच्या मनांत येऊन कांहीं यंत्रे वगैरे तयार झालीं होती; परंतु पुढें तें काम बंद पडलें. अद्यापि कधीं कधीं नलिकाबंध करून वेध घेणारे कांहीं ज्योतिषी प्रांतांप्रांतीं आढळण्यांत येतात. जयसिंहानें दिल्ली, जयपुर, मथुरा, काशी, उज्जयिनी येथे बांधलेल्या वेधशालांची माहिती त्यानंच लिहिलेल्या झीजमहंमद नांवाच्या ग्रंथाच्या प्रस्तावनेंत दिली आहे. ह्याच ग्रंथांत जयप्रकाश, रामयंत्र, सम्राट्यंत्र इत्यादि उत्तमोत्तम यंत्रांचे उल्लेख आहेत. यांपैकीं चार वेधशालांचें वर्णन हंटरने इ. स. १७९९ मध्ये समक्ष पाहून एशियाटिक रिसर्चेस मध्ये केलें आहे. काशी येथील वेधशालेचें वर्णन पंडित वापूदेव यांनीं मानमंदिरस्थ-यंत्रवर्णन या लेखांत दिलें असून त्याचेंच भापांतर शेरि-गच्या काशीक्षेत्रवर्णनांत आलें आहे.

भारतीय ज्योतिषाच्या विकासाचें स्वरूप.—आतां पावेतां दिलेल्या भारतीय ज्योतिषाच्या इतिहासावरून एक गोष्ट स्पष्टपणें दिसून येते ती ही. कीं, हिंदुस्थानांत ज्यो-तिषशास्त्राचा विकास अथवापासून इतिपर्यंत जवळ जवळ स्वा-तंत्रपणेंच झाला आहे असें म्हणावयास हरकत नाहीं. पहिल्या

आर्यभटापासून भास्कराचार्यापर्यंतचा काळ भारतीय ज्योतिषशास्त्राच्या पूर्ण भराचा होता. अरब व ग्रीक लोक ज्योतिषांत हिंदूंचे शिष्य झाले ते याच कालामध्ये. वगदादच्या खलीफांच्या भरभराटीत त्यांनी हिंदुस्थानांतून ज्योतिषी नेऊन हिंदूंच्या ग्रंथांची आरबीत भाषांतरे केली, व अरबीतून पुढे लॅटिनमध्ये भाषांतरे झाली. परंतु भारतीय लोक ज्योतिषशास्त्रासंबंधी आपले श्रेष्ठत्व यापुढे टिकवू शकले नाहीत. याची कारणमीमांसा देण्याचे हें स्थळ नव्हे; तथापि एवढे मात्र खरे की, पंधराव्या शतकानंतर भौतिक शास्त्रांतील शोधांमुळे पाश्चात्य लोक भारतीयांच्या इतके पुढे गेले की आज आपणांस इतर शास्त्रांप्रमाणे ज्योतिषांतहि पाश्चात्यांच्या तोंडाकडे पाहण्याची पाळी आली आहे. ही स्थिति कां व कशी प्राप्त झाली हें नीट समजण्यासाठी हिंदुस्थानाबाहेर ज्योतिषाचा विकास कसा व कोणत्या पायऱ्यांनी झाला इकडे लक्ष पुरविलें पाहिजे. पाश्चात्य राष्ट्रे प्राचीन मिसर व बाबिलोन देशांस आपल्या गुरुस्थानी मानीत असल्यामुळे या देशांतील लोकांची प्राचीन काळी ज्योतिषशास्त्रांत किती प्रगति झाली होती हें प्रथम पाहू.

प्राचीन मिसर देशाच्या लोकांचें ज्योतिर्ज्ञान.

मिसर देशांतील मनोऱ्यांचा शास्त्रेतिहास-लेखनास उपयोग.—प्रस्तुत विभागाच्या सातव्या प्रकरणांत मिसरी लोकांच्या संस्कृतींतील ज्या एका व्यावहारिक अंगाचें वर्णन आहे (पृष्ठ २२९पहा) तें ज्योतिषशास्त्राच्या इतिहासकाराच्या दृष्टीनें फार महत्वाचें अंग आहे. कारण मिसरी लोकांच्या शास्त्रीय ज्ञानाविषयी आपणांस जी कांहीं माहिती आहे ती ह्या मनोऱ्यांच्या व देवळांच्या सूक्ष्म निरीक्षणानेंच प्राप्त झालेली आहे. उदाहरणार्थ, लॅफिअरच्या संशोधनामुळे आतां असें दिसून आलें आहे की, मिसर-देशाचीं देवळे मुख्यत्वेकरून, कर्कसंक्रांतीच्या दिवशीं क्षितिजावर सूर्य ज्या विंदूपाशीं उगवतो त्या विंदूकडे तोंड करून बांधलेली आहेत. कर्कसंक्रांतीचा काल मिसरी लोकांच्या दृष्टीनें विशेष महत्त्वाचा समजला जात होता. कारण, त्यांच्या नाइल नदीला पूर येण्याची बहुतेक तीच वेळ असे. नाइल नदीच्या पुरामध्ये फारच नियमितपणा दिसून येतो. पुराचें पाणी जवळ जवळ वरोबर कर्कसंक्रांतीच्या दिवशींच होळि-ऑपोलिस व मॅफिस प्रांतांत जाऊन पोचतें. पुराची वेळ नदीच्या उगमापासून मुखापावेतो निरनिराळ्या भागांत निरनिराळी असते हें खरें; परंतु प्राचीनतम मिसरी राजघराण्याच्या संस्कृतीचें केंद्र मॅफिस येथें असल्यामुळे त्या ठिकाणी येणाऱ्या पुराच्या पाण्याची वेळ साहजिकच महत्त्वाची समजली गेली.

मिसरी लोकांचा वर्षारंभ.—नाइल नदीचा पूर ही मिसरी लोकांच्या दृष्टीनें किती महत्त्वाची गोष्ट आहे—कारण त्याची संस्कृति ह्या पुरावरच संवर्षी अवलंबून आहे हें पाहिलें, म्हणजे ह्या पूर येण्याच्या दिवसा-

पासून ते आपला वर्षारंभ कां धरतात याचें आश्चर्य वाटत नाहीं. ही वेळ कर्कसंक्रांतीसच येत असल्यामुळे तर हा वर्षारंभ विशेषच नैसर्गिक झाला आहे. हा वर्षारंभ इजिप्त देशांत फार पुरातन काळापासून चालू आहे. जेव्हांपासून मिसर देशासंबंधी खात्रीलायक माहिती मिळू शकते, तेव्हांपासून आजतागायत मिसरी लोक वर्षारंभ कर्कसंक्रांतीसच धरीत आलेले आढळून येतात. ऐतिहासिक काळाच्या आरंभापासून वर्षाचा म्हणजे पृथ्वीच्या सूर्यप्रदक्षिणेचा काळ मिसरी लोकांस स्थूलमानानें ठाऊक होता हा गोष्ट निःसंदेह आहे. कारण, तसें नसलें तर एका पुरापासून दुसऱ्या पुरापर्यंत किंवा एका कर्कसंक्रांतीपासून दुसऱ्या कर्कसंक्रांतीपर्यंत त्यांना अनायासानें दिवस कसे मोजतां येत होते हें कळत नाहीं. हा काळ त्यांना केवळ स्थूलमानानेंच ठाऊक होता हें मात्र विसरतां कामा नये. पुरातन काळी मिसरी लोक वर्षाचे दिवस ३६० धरीत होते असें मानावयास जागा आहे. त्यांच्या वर्षामध्ये तीस तीस दिवसांचे वारा महिने होते ही गोष्ट वरील समजुतीसच पुष्टि देते. परंतु कांहीं काळ लोटला नाहीं तोच ही चूक लोकांच्या ध्यानांत येऊन त्यांनी वारावा महिना व पहिला महिना यांच्या मध्ये एक पांच दिवसांचा 'लहान महिना' घातला. ह्या पांच दिवसांस मिसरी लोक 'वर्षाच्या वरचे दिवस' म्हणत असत, व ते वर्षामध्ये फार पूर्वीच घातले गेले होते. मॅस्पेरोचें असें मत आहे की ते पहिल्या थिनाइट घराण्यापूर्वी प्रचारांत आले होते. याच्या पुराव्यादाखल तो अँसिरिसची एक दंतकथा देतो. या दंतकथेप्रमाणें हे पांच दिवस थॉट नामक देवतेनें नुड्टला मुलें व्हावीं म्हणून सुद्धा उत्पन्न केले; कारण, नुड्टला वर्षातील कोणत्याहि दिवशीं मूल होणार नाहीं असा शाप मिळाला होता. तथापि ह्या दुरुस्तीमुळे मिसरी वर्ष पूर्ण शास्त्रशुद्ध होऊ शकलें नाहीं. अद्याप त्याच्यामध्ये चतुर्थांश दिवसाची चूक राहिली होतीच. ह्या चतुर्थांश दिवसामुळे मिसरी वर्ष चार वर्षांत एक दिवस मागे पडत होतें. अलेक्झांड्रियाच्या पंडितांनी ही चूक भरून काढण्याकरितां पुढे दर चौथ्या वर्षांत एक दिवस मिळविण्याची युक्ति काढली व तीच पुढे जूलियन पंचांगानें उचलल्यामुळे पाश्चात्य कालगणनेंतील लीपवर्ष बनलें. पण प्राचीन मिसरी लोकांना हा दिवस मिळविण्याची आवश्यकता कळली नाहीं, किंवा कळून ती गोष्ट त्यांना व्यवहारांत आणतां आली नाहीं, त्यांनीं मागे कधीं काळी आपला वर्षारंभ नाइल नदीच्या पुराच्या दिवसापासून धरला होता, पण पुढे दिवसानुदिवस तो मागे पडत जाऊन त्यांच्या पंचांगांत घोटाळा होऊं लागला.

लुब्धक ताऱ्याचा कर्क संक्रांतीशीं संबंध.—मिसर देशांत वर्षाचे ऋतू तीन मानीत असत. जलवृद्धिकाल, पेरणीकाळ व हंगामकाळ हीं त्यांचीं नांवें होती. हे ऋतू अर्थात् प्रत्येकीं चार चार महिन्यांचे होते. सुखातीला जलवृद्धिकाल व नाइल नदीच्या पुराचा काळ हे दोन्ही एकच

होते. व दोहोंस बरोबरच सुरुवात होत असे. शिवाय लुब्धक किंवा ज्याला मिसरी लोक सोथिस म्हणत तो तारा सूर्यावरो-
वर केव्हां उगवतो हें पाहूनहि त्याचा वर्षारंभदिन ठरविण्या-
कडे उपयोग करण्यांत आला होता. कर्कसंक्रांतीच्या वेळेस
हीलिओपोलिसच्या लोकांना सूर्य लुब्धक ताऱ्याच्या सन्निध
दिसतो. आतां मिसरी लोकांना प्रत्येक सृष्टिचमत्काराच्या
मागे देवता दिसत असल्यामुळे ते साहजिकच सूर्या-
सारख्या महत्त्वाच्या देवतेस विशेष पूज्य मानीत होते.
सूर्यदेवता प्रातःकाळी मिसरदेशाच्या प्रवासास निघते तेव्हां
तिला आपण वंदन केलें पाहिजे अशी त्यांना बुद्धि होऊन
सूर्योदयाची नक्की वेळ कळावी म्हणून ते आपल्या देवळांशे-
जारील टेकड्यांच्या माथ्यावर बसून कोणते तारे त्या देवते-
पूर्वी उगवतात याचें निरीक्षण करूं लागले. अर्थात् अयनचल-
नामुळे तोच तारा सूर्याच्या आगमनाची वर्दी देण्यास अनंत
काळपावेतों उपयोगी पडणार नाही हें खरें आहे. पण हा
फरक इतका सूक्ष्म आहे कीं तो ध्यानांत येण्यास ज्योति-
ष्यांच्या अनेक पिढ्या उलटल्या पाहिजेत. लॉकिअरच्या मतें
मिसरी लोक जेव्हां सोथिस उर्फ लुब्धक तारा कर्कसंक्रांतीस
पहाटेस सूर्याच्या जवळ नव्हता तेव्हांपासून ताऱ्यांचे वेध
घेऊं लागले होते. तथापि, लॉकिअरचें मत सवळ पुराव्यावर
रचलेलें नाहीं. वायट यानें गणित करून असें दाखविलें आहे
कीं, सोथिस हा कर्कसंक्रांतीस सूर्योदयापूर्वी उगवतो ही गोष्ट
मिसरी लोकांच्या ख्रि. पू. ३२८५ इतक्या प्राचीन काळीच
ध्यानांत आलेली होती, व तेव्हांपासून पुढें हा तारासूर्याच्या
चोपदाराचें काम अविच्छिन्नपणें करीत राहिला यांत शंका
नाहीं. यामुळे सोथिसचा इसिसनामक एका अत्यंत मह-
त्त्वाच्या देवतेशीं संबंध जोडण्यांत आला; व ज्या दिवशीं
सोथिस प्रथम सकाळच्या प्रहरीं आकाशांत उगवतो तो वर्षा-
रंभदिवस समजला जाऊं लागला; ह्याच दिवशीं कर्कसंक्रांत
होत होती व नाइल नदीच्या पुराचें पाणीहि याच संधीस येत
होतें.

सोथिकचक्र.—मिसरदेशीय लोकांनीं जुन्या वर्षांत
पांच दिवस मिळवून आपल्या पंचांगांत सुधारणा केली, तरी
त्यांच्या वर्षांत चतुर्थांश दिवसाची चूक राहिलीच होती हें
आपण वर पाहिलेंच आहे. मिसरी लोकहि आपल्या पंचां-
गाच्या वर्षास 'संदिग्ध वर्ष' असेंच पुढें नांव देऊं लागले.
कारण चौथ्या वर्षाच्या शेवटीं लुब्धक ताऱ्याचा प्रातरुदय
पंचांगांतील वर्षप्रतिपदेस होण्याच्या ऐवजीं एक दिवस पुढें
जाईल व ४८० वर्षांत तर इतका फरक होईल कीं पंचां-
गांतील पेरणांकाळाच्या वेळीं खरा जलवृद्धिकाल, पंचांगांतील
हंगामकाळाच्या वेळीं खरा पेरणीकाळ व पंचांगांतील जल-
वृद्धिकाळाच्या वेळीं खरा हंगामकाळ येऊं लागेल. परंतु हा
वदल इतका सावकाश होतो कीं, सामान्य लोकांच्या ती गोष्ट
ध्यानीं देखील येणार नाहीं. बहुधा असें झालें असेल कीं,
सामान्य लोकांनीं आपल्या वाडवडिलांच्या काळीं कोणता

ऋतु कोणत्या महिन्यांत येत होता. याचा विचार करण्याच्या
भानगडींत न पडतां आपल्या स्वतःच्या काळीं जे ऋतु
ज्या महिन्यांत येत होते त्या ऋतूंचे ते महिने मानिले
असतील. तथापि, ही गोष्ट ज्योतिषी भटर्जीच्या नजरेस
आल्याशिवाय राहिली असेल हें संभवनीय दिसत नाहीं.
नाइल नदीचा पूर कोणत्या दिवशीं येईल याचें भविष्य वर्तवि-
ण्याची सर्व जबाबदारी त्यांच्यावरच होती. सोथिस ताऱ्याच्या
प्रातरुदयाचें निरीक्षण करून त्यांनां हें भविष्य वर्तविणें जड गेलें
नसेल व शेवटीं चार वर्षांत ऋतू एक दिवस पुढें जातात ही गोष्ट
त्यांच्या ध्यानांत आली असावी. एवढें एकदां समजल्यावर,
(४×३६५=) १४६० वर्षांत सोथिसचा प्रातरुदय पुन्हां वर्ष-
प्रतिपदेस किंवा नाइल नदीच्या पुराच्या दिवशीं येतो हें
काढण्यास फारसें गणिताचें ज्ञान लागत नाहीं. दुसऱ्या शब्दांत
सांगावयाचें म्हणजे, १४६१ 'संदिग्ध' (मिसरच्या पंचांगां-
तील ३६५ दिवसांचीं) वर्षे हीं १४६० सौर (३६५ $\frac{१}{४}$ दिव-
सांच्या) वर्षांवरोबर आहेत. सोथिसच्या प्रातरुदयावरून
ठरविलेल्या ह्या काळास सोथिकचक्र असें म्हणतात.

वर्षाचे दिवस ३६५ असतात ही गोष्ट अगदीं वाल-
पणापासून आपल्या मनावर ठसविण्यांत येत असल्यामुळे
सोथिकचक्राचें ज्ञान म्हणजे आपणांस कांहींच वाटत नाहीं.
परंतु आज देखील आपणांपैकीं कोणाहि सामान्य माणसास
आपल्या स्वतःच्या अकलेनें वर्षाचा नक्की काळ ठरविणें
किती अवघड गोष्ट आहे याचा विचार केला, म्हणजे पंचां-
गांतील चूक ध्यानांत येणें व अधिक दिवस घालून ती दुरुस्त
करणें हें मिसरी लोकांच्या दृष्टीनें त्यांच्या शास्त्रीय ज्ञानांत
केवढी मोठी प्रगति होती त्याची कल्पना येईल. व भारती-
यांनीं ही गोष्ट ऋग्वेदमंत्रकाळीच केली होती याबद्दल त्यांचें
किती कौतुक वाटे! मिसरी लोकांनीं पंचांग सुधारण्याचे
अनेक प्रयत्न केले, पण त्यांत त्यांनां चांगलेसे यश आलें
नाहीं. कारण ज्यांनीं पुढें हें काम केलें, ते अलेक्झांड्रियाचे
टॉलेमीच्या काळांतील पंडित हे वस्तुतः मिसरी लोक नसून
ग्रीक होते.

मिसरी लोकांचीं नक्षत्रें.—मिसरदेशीय ज्योतिषी उपाध्या-
यांचा बराचसा वेळ ताऱ्यांचे वेध घेण्यांत जात असल्यामुळे
त्यांनीं चंद्र व ग्रह यांचा आकाशांतला मार्ग आंखला असल्यास व
आकाशांतील ताऱ्यांचे आपल्या इच्छेनुसार कांहीं पुंज केले
असल्यास त्याचें आश्चर्य वाटावयास नको. आपल्या हल्लींच्या
वारा राशीसारख्या त्या वेळीं त्यांनीं जीं नक्षत्रें कल्पिलीं होतीं
त्यांचीं चित्रें अद्यापिहि इजिप्त देशांतील कित्येक पुरातन
मंदिरांच्या छतावर दृष्टीस पडतात. तथापि दुःखाची गोष्ट ही
की, मिसरी कारागिराच्या सौंदर्यप्रियतेमुळे नक्षत्रांच्या
चित्रांत त्यानें आपल्या इच्छेस येतील त्या मूर्ती काढून
ठेवल्या आहेत, व त्यायोगें मिसरी लोकांच्या मते आकाशाचा
नकाशा कसा होता याविषयी आपण जर त्यांवरून कांहीं
तर्क केला तर तो चुकण्याचा संभव आहे. तथापि असें

दिसतें कीं मिसरी ज्योतिष्यांनीं क्रान्तिवृत्तामध्ये एकंदर चौवीस डेकनी म्हणजे नक्षत्रे कल्पिलीं होती. हीं नक्षत्रे चित्रांत दर्शविण्याकरितां त्यांनीं मूर्तींचे जे स्वकपोलकल्पित पुंज काढले आहेत त्यांचे आज आपण नक्षत्रांच्या स्वकपोलकल्पित आकृती मानतो त्यांशीं वरेंच साम्य आहे.

विश्वरचनेसंबंधी कल्पना—सूर्याच्या उदयास्ताचे व अयनांचे स्पष्टीकरण.—मिसरी लोकांचे उपर्युक्त ज्योतिःशास्त्रविषयक ज्ञान पाहिलें म्हणजे साहजिकच आपणांस त्यांची विश्वरचनेसंबंधी काय कल्पना होती हें जाणण्याची जिज्ञासा उत्पन्न होते. या प्रश्नाचे उत्तर बऱ्याच स्पष्टपणें देतां येणें शक्य आहे. असें दिसतें कीं, मिसरी माणसास आकाश हें एक पृथ्वीच्या चार कोपऱ्यांवर असलेल्या चार स्तंभांच्या आधारावर ठेविलेलें छत वाटत होतें. नंतरच्या काळांत, हे चार स्तंभ म्हणजे चार पर्वत आहेत असा लोकांचा समज झाला. पृथ्वीसंबंधानें त्याची अशी कल्पना होती कीं, ती एक पूर्वपश्चिम लांबीपेक्षां दक्षिणेत्तर लांबी अधिक असलेली चौकोनी पेटी आहे. ज्या ठिकाणीं मनुष्याची वस्ती आहे तो तिचा वरचा पुटाकार भाग असून त्याच्या मध्यभागीं नाइल नदीचें खोरे आहे. आकाशास आधारभूत असलेले चार स्तंभ चार दिशांस असून, त्यांपैकी उत्तरेकडचा स्तंभ भूमध्यसमुद्राच्या पैलतीरास, दक्षिणेकडचा नाइल नदीच्या उगमाच्या वाजूस मनुष्यवस्तीच्या अगदीं पलीकडे, व पूर्वेकडील व पश्चिमेकडील त्या त्या दिशेला तसेच कोठें तरी दुर्गम प्रदेशांत आहेत. दक्षिण दिशेस अंतरिक्षांत, पर्वताच्या कड्यांवरून त्या दिशेला वळसा घालून जाणारी अशी एक मोठी नदी असून सूर्य रोज त्या नदींतून नावेंत बसून प्रवास करतो. त्याची दररोज 'अस्त' नामक काळोखाच्या राक्षसाशीं झुंज होत असते. ह्या नदीचें पात्र चांगलें रुंद असल्यामुळे त्याला आपला मार्ग बदलतां येतो. तो आपली नांव हिवाळ्यांत नदीच्या पैलतीरानें व उन्हाळ्यांत अलीकडच्या कांठानें नेत असतो. तान्यांनां मिसरी लोक आकाशांत टांगलेल्या ज्योती समजत असत असें दिसतें, पण त्यांच्या आकाशांतील दैनिक भ्रमणाची उपपत्ति त्यांनीं कशी लावली होती तें कळत नाहीं. बहुधा ह्या भ्रमणासंबंधीं सर्वमान्य झालेली अशी कोणतीच उपपत्ति त्यांजवळ नसावी.

विश्वोत्पत्तिविषयक कल्पना—विश्वोत्पत्तिसंबंधी देखील सर्व देशभर मान्य असलेली अशी एकहि कल्पना नव्हती. प्रत्येक प्रांताचा देवतासंघ दुसऱ्या प्रांताहून भिन्न असून विश्वोत्पत्तीची कथाहि कांहीं तरी निराळीच असे. एकाच देवतेस श्रेष्ठत्व कोठेंहि आलें नव्हतें. विश्वोत्पत्तीच्या कथांतील सर्वांन मजेदार कथा म्हटली म्हणजे, निशादेवता नुष्ट हिला तिच्या इच्छेविरुद्ध तिचा प्राणवल्गु (सिवू पृथ्वी-देवता) ह्याच्या वाहुपाशांतून सोडवून त्याच्या धडपडीस न जुमानतां वर उचलण्यांत आलें ही होय. नुष्ट ही आका-

शांत आपल्या दोन हातांच्या व दोन पायांच्या आधारावर राहिली असून तिच्या हातापायांचे स्तंभांत रूपांतर झालें आहे. विश्वोत्पत्तीपूर्वी इतस्ततः जे पाणी पसरलें होतें त्यांतून वाहेर आलेल्या 'शु' नामक एका नवीन देवानें नुष्टला वर उचलण्याचें काम केलें. द्यूरिनच्या संग्रहालयांत बेदु-हॅमॉन नामक एका मिसरी इसमाच्या प्रेताची पेटी ठेवली आहे तिजवर ह्या विश्वोत्पत्तीच्या प्रसंगाचें बहारदार चित्र काढलेलें आहे. मॅस्पेरो सांगतो कीं सिवूच्या ह्या धडपडींत त्याचें शरीर वांकडें तिकडें होऊन पृथ्वीच्या पृष्ठभागांत उंच-चपणा आला.

मिसरी माणसाची दृक्प्रमाणता—येथें असा एक प्रश्न उपस्थित होतो कीं, वर वर्णन केलेल्या मिसरदेशीय कथा तत्कालीन मिसरी लोकांनांच कितपत खऱ्या वाटत होत्या ? मिसर देशचा माणूस हा अत्यंत दृक्प्रमाण होता असें आपणांस दिसून येतें. ज्या गोष्टी त्याला प्रत्यक्ष डोळ्यांनीं दिसू शकत नाहींत त्यांची तो कधीहि कल्पना करणार नाहीं. याचें प्रमाण आपणांस त्याच्या प्रत्येक गोष्टींत पहावयास सांपडतें. त्याचे सर्व देव स्पर्शज्ञेय होते; आत्मा अमर असतो अशी त्याची समजूत होती, पण अमर शरीरा-वांचून त्याला अमर आत्म्याची कल्पना करतां येत नव्हती. तो मृतांचें शरीर जतन करून ठेवीत असे. कारण, नाहीं तर शरीरावरोबर आत्म्याचाहि नाश होईल असें त्याला भय वाटत होतें. सर्व जग मृतात्म्यांनीं भरलें आहे अशी त्याची समजूत होती, पण त्याचे हे सर्व मृतांमे सदेह होते. त्याचे देव सूर्यांत, चंद्रांत, तान्यांत, पृथ्वींत, जलांत, किंवा पक्षी व सरीसृप यांच्या देहांत वास करीत होते. तो ह्या सर्वांची पूजा करीत असे, पण त्यानें अशरीरिणी देवतेची उपासना केल्याचें कांहीं कोठें आढळून येत नाहीं. तेव्हां, त्याची विश्वाच्या रचनेसंबंधी कल्पनाहि तशीच स्पर्शज्ञेय व यंत्रशास्त्रानुरूपच असली पाहिजे. इतर वस्तुप्रमाणें त्यानें नभोमंडलासहि गुरुत्वाकर्षणाचे नियम लागू करून घराच्या किंवा देवळाच्या छपराप्रमाणें नभोमंडलासहि कांहीं तरी आधार असला पाहिजे असें मानलें. नभोमंडलाच्या जडत्वाची कल्पना थेट न्यूटनच्या काळापर्यंत यूरोपीयांच्या विश्वविषयक अनुमानांत दृग्गोचर होत असल्यामुळे मिसरी माणूस आकाश हा एक खरोखरच घुमट आहे असें मानीत असल्यास त्याचें आश्चर्य वाढावयास नको. आकाशस्थ ज्योती ह्या अंतराळांत अधोर्त्री तरंगत आहेत असे काव्यमय विचार प्रकट करणारे कोणी कवी मिसरदेशीयांत होऊन गेले नसतील असें नाहीं; पण तसे कोणी होऊन गेले असल्यास तत्संबंधी अस्तित्वदर्शक पुरावा आज आपणांपाशीं उपलब्ध नाहीं. तथापि एवढें मात्र खास कीं, अशा प्रकारच्या कल्पना निघाल्या असल्या तरी त्यांनां मिसरदेशीय बहुजनसमाजांत मान्यता मिळाली नव्हती.

शुभाशुभविषयक कल्पना.—

मिसर देशच्या लोकांत फलज्योतिष म्हणजे ग्रहफलशास्त्र प्रचलित नव्हतं ही जरा आश्चर्याची गोष्ट आहे. मिसरदेशीय लोकांनी शुभ, अशुभ दिवसांची कल्पना किती हास्यास्पद करून टाकली होती तें पाहिलें म्हणजे तर याचें विशेषच नवल वाटतें. ज्या दिवशीं एखादी चांगली पौराणिक गोष्ट घडली असेल तो दिवस शुभ व ज्या दिवशीं वाईट पौराणिक गोष्ट घडली असेल तो अशुभ मानला जात असे. त्या अशुभ दिवसांत कांहीं अत्यंत अशुभ होते, कांहीं दिवशीं अशुभ होण्याचा केवळ संभव असे व कांहींचा थोडा भाग शुभ व थोडा अशुभ मानीत. शुभ दिवशीं बहुधा विशेष असें कांहींच करावयाचें नसे. फार झालें तर कोठे एखाद्या प्रसिद्ध देवळांत दर्शनास जावयाचें, किंवा घरीच तो दिवस आनंदांत घालवावयाचा. शुभ दिवशीं जें कांहीं दिसेल तें सर्वच शुभ अशी समजूत होती अशुभ दिवसांची मात्र तशी गोष्ट नव्हती. त्या दिवसांकरितां इतके व असल्या प्रकारचे नियम घालून दिले होते कीं, दूरदर्शपणानें वागावयाचें झाल्यास ते ध्यानांत ठेविल्या-शिवाय कोणतीच गोष्ट करतां येत नव्हती. टायबीच्या १४ व्या तारखेस गाणें वजावणें वंद ठेवावयाचें व १६ व्या तारखेस कांहीं धुवावयाचें नाहीं, फरमुठच्या २४ व्या तारखेस 'अस्त' हें नांव उच्चारवायचें नाहीं, कांहीं उरलेल्या दिवशीं भोजनांत मासळी वर्ज्य करावयाची इ० कांहीं नियम पाळण्यास सोपे होते. पण टायबीच्या १२ व्या तारखेस उंदीर पहावयाचा नाहीं म्हणून जो नियम आहे तो मात्र इजिप्त-सारख्या उंदरांचा सुकाळ असलेल्या देशांत पाळला जाणें बरेंच कठिण आहे. सर्वांत त्रासदायक असे निर्वंध म्हणजे कामासंबंधी व बाहेर जाण्यायेण्यासंबंधी होत. हे निर्वंध थोडेथोडेकें होते असेंहि नाहीं; उदाहरणार्थ, पाओफि नामक महिन्यांत चार दिवस कोणतेंहि काम करावयाचें नसे व पांच वेळ सर्वे दिवस किंवा अर्धा दिवस घरांत बसून रहावयाचें असे. हाच नियम इतर महिन्यांसहि लागू होता. थॉथच्या २३ व्या तारखेस मूल जन्मास आलें तर आईवापांना आनंद होत नसे; कारण तें वांचणार नाहीं अशी त्यांची पूर्ण खात्री होती. शिवाय विशिष्ट दिवशीं जे जन्मास येतील ते आंधळे किंवा बहिरे होतील अशा प्रकारच्याहि कित्येक समजुती रूढ होत्या.

वाविलोनी लोकांचें ज्योतिर्ज्ञान

वाविलोनी ज्योतिषशास्त्र.—इजिप्तप्रमाणें वाविलोन-मध्येंहि ज्योतिष हेंच प्रथम जन्मास आलेलें शास्त्र होतें. प्राचीन ग्रीक लोकांमध्यें वाविलोनीयांची चहा होण्यास त्यांचें ज्योतिषविषयक ज्ञानच विशेषतः कारणाभूत झालें. हॉमेल नामक जर्मन पंडित म्हणतो कीं, " आपलें कालविभाग-परिकल्पन मूळचें वाविलोनी आहे. सात दिवसांचा आठवडा, वारांना दिलेली ग्रहांची नांवें व कालविभागार्थ तासांची व महिन्यांची योजना ह्या सर्वे गोष्टी मुळांत वाविलोनी लोकां-पासून उमर्या घेतल्या आहेत."

मिसरी व वाविलोनी ज्योतिषांची तुलना.—

तथापि वाविलोनी उर्फ खाल्दी (आधुनिक लेखक खाल्दी हें नांव विशेषतः वाविलोनच्या उत्तरकालीन इतिहासासाठींच राखून ठेवतात) लोकांनीं म्हणजे मिसरदेशीयांच्या पुढे कांहीं विशेष अद्भुत प्रगति केली होती अशांतला भाग नाहीं. चंद्रसूर्याच्या गतीचें ज्ञान होण्यास बुद्धीपेक्षां चिकाटी धरून निरीक्षण करण्याचीच अधिक आवश्यकता असते. खाल्दी व मिसरी ज्योतिष्यांच्या निरीक्षणामध्यें मुख्य फरक हा होता कीं, वाविलोनी माणसास चंद्राचें महत्त्व सर्वांहून अधिक वाटत होतें, तर मिसरी माणूस हा मुख्यत्वेकरून सूर्योपासक असल्यामुळें त्याच्या दृष्टीनें सूर्यविषयक चमत्कार सर्वांत जास्त महत्त्वाचे होते. तथापि सौर वर्षाची कल्पना इतकी ठळक आहे कीं, ती खाल्दी माणसाच्या डोक्यांत आल्या-शिवाय राहणें शक्य नव्हतें. असें असतांहि त्याचें कालमा-पनाचें परिमाण तीस दिवसांचा चांद्र महिना हेंच असून त्याच्या वर्षांत वारा चांद्रमास म्हणजे ३६० दिवस होते. ह्या काळाचा वास्तविक वर्षाशीं मेळ वसत नाहीं हें तो पूर्ण-पणें जाणून होता. ही चूक दुरुस्त करण्यासाठीं त्यानें सहा वर्षांत एक महिना अधिक धरण्याची जी योजना केली होती तिजवरून त्याला सौरवर्षापेक्षां चांद्रमासाचें महत्त्व अधिक वाटत होतें ही गोष्ट स्पष्ट होते. वाविलोनी लोकांची व असुर लोकांची अधिक मास धरण्याची पद्धत एकसारखी नव्हती. वाविलोनियामध्यें एलुल व अदर नांवांचे दोन अधिक मास होते, तर असुर लोकांत द्वितीय अदर [हिब्रू लोकांचा व्हे अदर] नामक एकच अधिक मास असे. दोन राष्ट्रांमधील या फरकावरून देखील पुन्हा हीच गोष्ट सिद्ध होते कीं चांद्रमास हाच ह्या लोकांच्या दृष्टीनें खरा महत्त्वाचा होता; चांद्रवर्षाचा सौरवर्षाशीं मेळ कसा घालावयाचा हा प्रश्न दुय्यम महत्त्वाचा असून तो ज्याच्या त्याच्या इच्छेनुसार सोडविला गेला होता.

सौर मानाचें गौणत्व.—तथापि मोठा काळ मोज-ण्यासाठीं सौर वर्ष फार सोईचें असतें ही गोष्ट हे लोक विसरले नव्हते. असुर राजांच्या कारकीर्दीचीं वर्षे ह्या पद्ध-तीनेंच मोजलेलीं आढळतात. असुर लोक आपल्या राजांची कारकीर्द राज्यारोहणाच्या दिवसापासून न मोजतां त्या दिव-साच्या अगोदरच्या किंवा नंतरच्या वर्षांरभदिनापासून मोजीत असत. उपलब्ध असलेल्या कित्येक उदाहरणांवरून असें दिसतें कीं, राजांची कारकीर्द राज्यारोहणाच्या जवळील वर्षांरभदिवसापासून मोजली जात असावी. ह्या वर्षप्रति-पदेपासून सुरू होणाऱ्या वर्षास कारकीर्दीचें पाहिलें वर्ष सम-जत असत. तथापि वाविलोनी व असुर राजांच्या तारखांत पाहिलें राज्यारोहणवर्ष हेंच कारकीर्दीचें पाहिलें वर्ष धरल्या-चांहि उदाहरणें सांपडतात. वाविलोनी लोकांच्या दृष्टीनें सौर वर्षास विशेष महत्त्व नव्हतें या गोष्टीस उपर्युक्त कालगणने-तील संदिग्धता हा आणखी एक पुरावा आहे.

वाविलोनी महिना व आठवडा.—असुर लोकांच्या महिन्यास 'चंद्रदर्शना' च्या संध्याकाळपासून आरंभ होत असे; परंतु कांहीं कारणामुळे ह्या प्रथम दिवशीं जर चंद्र दिसला नाहीं तर मात्र मागच्या महिन्याच्या आरंभानंतर ३० दिवसांनीं नवीन महिन्याचा आरंभ धरला जाई. चांद्र मास वास्तविक २९।१ दिवसांचाच असल्यामुळे महिन्या महिन्यांमध्येच मेळ वसविण्यासाठीं कांहींतरी तरतूद अवश्य होती. ही अडचण बहुधा एकआड एक महिना २९ दिवसांचा धरून दूर केली असावी असें थॉपसन यांचे मत आहे. वाविलोनी लोकांमध्ये सहा वर्षांहून कमी दिवसांनींच अधिक महिना धरला जात असावा अशी थॉपसन यास शंका येते. वस्तुतः, चांद्रमासाचा सौरवर्षाशी कसा मेळ घातला जात होता हा प्रश्न अद्याप निर्णायक रीतीने सोडविला गेला आहे असे त्यास मुळीं वाटतच नाहीं. महिन्याच्या पहिल्या २८ दिवसांचे चार भाग करून त्यांचे सात सात दिवसांचे चार आठवडे केलेले होते व सातव्या, चौदाव्या, एकविसाव्या व अष्टाविसाव्या दिवसांना संवाथ हें नांव असून त्या दिवशीं सर्व लोकांस काम करण्याची मनाई होती ही गोष्ट मात्र निश्चित आहे [जॉर्ज स्मिथ, दी असिरियन कॅनॉन]. हिब्रू लोकांतील संवाथच्या चालीचें हेंच मूळ असून हिब्रू लोकांपासून पुढें ती पाश्चात्यांनीं घेतली व पाश्चात्यांकडून आज ती आपणांवर रविवारच्या सुट्टीच्या रूपानें लादली गेली आहे. पाश्चात्यांतील कांहीं धर्मभोळ्या लोकांत सात ह्या संख्येस अद्यापहि जें पावित्र्य आहे त्याचा उगमहि असुर लोकांपासूनच होतो. असुर लोकांना सिन (चंद्र), समस (सूर्य), उमुनुप्दु [गुरु], दिलवत (शुक्र), कैमनु [शनि], गुदुद (बुध) व मुस्तवर्-मुतनु (मंगळ) हे सात 'ग्रह' ठाऊक असून त्यांवरून त्यांनीं सात ह्या संख्येस पवित्र ठरविलें होतें [थॉपसन]. जवळ जवळ बारा चांद्रमास मिळून एक सौरवर्ष होत असल्यामुळे बारा ह्या संख्येसहि त्यांच्यामध्ये विशेष महत्त्व आलें होतें. त्यांनीं कान्तिवृत्ताचे बारा राशींमध्ये जे बारा विभाग केले ते आज जगांतील सर्व राष्ट्रांमध्ये प्रचलित आहेत. संख्या व्यक्त करण्यासाठीं त्यांना जुन्या-व आज जिला आपण सर्वोत्कृष्ट समजतो त्या-दशमान पद्धतीपेक्षां द्वादशमानपद्धतीच अधिक पसंत पडली [पृष्ठ ८४ पहा] याचेंहि हेंच कारण असलें पाहिजे.

वाविलोनी वर्षारंभ.—वाविलोनी व मिसरी वर्षांमध्ये दुसरा फरक म्हणजे वाविलोनी लोकांचा वर्षारंभ कर्कसंक्रांतीच्या ऐवजी वसंतसंपाताच्या सुमारास होत असे. वर्षारंभासाठी वसंतसंपाताचा काळ पसंत करण्याचें कारण, युफ्रेटिस व तैग्रिस ह्या नद्यांना त्या सुमारास पूर येत असतात हें असावें असें लॉकिअर यानें सुचविलें आहे. मेसापोटेमियामधील पूर इजिप्त देशांतील पुरांइतके महावाचे नसले, तरी तो चमत्कार इतका ठळक आहे कीं त्याचा ऋतू ठरविण्याच्या कामी उपयोग केला गेला असल्यास त्यांत नवल नाहीं.

ऋतुनिश्चयाच्या कामी महापुरांचा किंवा वसंतसंपाताचा उपयोग करून घेत असतांहि असुर लोकांनी आपल्या चंद्राचें श्रेष्ठत्व कमी होऊ दिलें नाहीं ही गोष्ट ध्यानांत ठेवण्यासारखी आहे. कारण, त्यांचा वर्षारंभ वरोबर वसंतसंपातास होण्याच्या ऐवजी वसंतसंपातापूर्वी सुरू होणाऱ्या चांद्रमासाच्या प्रथम दिवसापासून धरला जात असे.

वाविलोनचें फलज्योतिष.—थॉपसन यानें डायोडोरसचा उतारा देऊन असें दाखविलें आहे कीं वाविलोनचें पुरोहित जे कांहीं ताऱ्यांचे वेध घेत होते ते मुख्यतः कुंडली वर्तविण्यासाठीच होत. तो पुढें आणखी असेंहि सांगतो कीं, " मेसापोटेमियांतील कांहीं फलज्योतिषांनीं ग्रीस व रोम ह्या मार्गानें पाश्चात्य देशांत प्रवेश केला असून पाश्चात्य संस्कृतीमध्ये आज ज्या वेडगळ समजुती दृग्गोचर होतात त्या-देखील मेसापोटेमियांतील प्राचीन लोकांतूनच इकडे आल्या असल्याचा वराच संभव आहे. असुर देशच्या असुरबनिपाल नामक राजानें (ख्रि. पू. ६६८-६२६) आपल्या कारकीर्दीत प्राचीन वाविलोनी फलज्योतिषांवरील ज्या कित्येक लिखाणांची निनिविह येथील आपल्या ग्रंथालयांत भर घातली (प्राचीन वाविलोनीयांचें फलज्योतिष अर्थात् घोडाफार फरक करून मुमेरियन लोकांपासूनच उसनें घेतलेलें होतें.) त्यांतील कांहीं पुस्तकें तर अंगडेचा राजा पहिला सारगॉन याच्या वेळीं (ख्रि. पू. ३८००) लिहिलेलीं होती असें म्हणतात. इतकें जुनें वाङ्मय बुडाशीं असल्याकारणानें प्रत्यहीं घडणाऱ्या गोष्टींवरून शकुन वर्तविण्याची विद्या शेवटच्या असुरसाम्राज्यांत इतक्या थराला पोचली होती कीं, तिजमुळे नियतकालिक अहवाल प्रसिद्ध करण्याची एक पद्धत तेथें प्रचारांत आली. ह्या अहवालांच्या द्वारे पृथ्वीवर व आकाशांत ज्या कांहीं गोष्टी घडल्या असतील त्या सर्वांची माहिती व फलज्योतिषासून निघणारे पुढील गोष्टींचें भविष्य राजास वेळोवेळीं विदित केलें जात असे. फलज्योतिषांच्या जागांवर असलेलें लोक चांगले उच्च दर्जाचे असत व त्यांच्या जागावंशपरंपरा चालत. हे अहवाल उत्तरेस असुर व दक्षिणेस एरेक अशा अगदीं विरुद्ध टोंकांस असलेल्या शहरांतून जात असल्यामुळे ते धांवत्या जामुदांवरोबर किंवा चपळ घोडेस्वारां वरोबर रवाना होत असले पाहिजेत. दिलवत कुठा, निप्पुर व वुरसिप्पा या पुरातन कालच्या निरनिराळ्या शहरांतून राजाकडे अहवाल जात असल्यानें राजास आपल्या साम्राज्यांत कोठें काय चाललें आहे हें सर्व कळत असे. "

वाविलोनी कालविभाग व कालमापक यंत्रे.—वाविलोनी फलज्योतिषविषयक लेखांतील कांहीं उल्लेखांवरून थॉपसन यानें असें अनुमान बांधलें आहे कीं, खाल्डी ज्योतिषांजवळ वेळ मोजण्याचें यंत्रासारखें कांहीं तरी साधन असलें पाहिजे. इ. स. २०० च्या सुमारास होऊन गेलेल्या सेक्टस एम्पिरिकस यानें खाल्डी लोकांस घटिकायंत्र ठाऊक होतें असें म्हंटलें आहे; व हिरोडोटसच्या मते ग्रीकांच्या

कालमापनांतील कांहीं विभाग वाविलोनी लोकांपासून घेतलेले आहेत असे तो निदर्शनास आणतो. वाविलोनी लोकांचे दिवस व रात्र मोजण्याचे कस्तु नामक दोन तासांचे एक परिमाण होतें ही गोष्टहि वरील अनुमानासच पुष्टि देते. वसंतसंपाताच्या दिवसासंबंधी एका अहवालांत त्या दिवशीं सहा कस्तूंचा दिवस व सहा कस्तूंची रात्र होती असें म्हटलें आहे.

चंद्रावर वसविलेले शकुन.—वाविलोनचे फलज्योतिषी त्यांना परिचित असलेल्या सर्वच ताऱ्यांचा भविष्य वर्तविण्याकडे शकुनासारखा उपयोग करून घेत होते, तरी चंद्राकडे त्यांचे सर्वांत ज्यास्त लक्ष्य असे. ते चंद्रकोरीचे काळजीपूर्वक निरीक्षण करीत असत. व चंद्रकोर जर वारीक असली तर ज्याच्यावर राजा हुळा करील त्यावर त्याला जय मिळेल, किंवा सार्थकाळीं जर चंद्र वराच खाली दिसला तर एखादा दूरचा देश पादाक्रांत होणार, अशा प्रकारच्या त्यांच्या समजुती होत्या. चंद्रसूर्याचा परस्परसंबंधहि त्यांना वारंवार पहावा लागे. चंद्र व सूर्य हे दोन्ही एकाच वेळी क्षितिजावर आहेत काय, एकाचा उदय व दुसऱ्याचा अस्त वरोवर होतो काय, असल्या गोष्टींचे ते निरीक्षण करीत. आकाशांतील प्रत्येक चमत्काराचा मनुष्याच्या आणि त्यांतल्या त्यांत विशेषतः राजाच्या—सुखदुःखाशी निकट संबंध जोडलेला असे. कारण हा सर्व खटाटोप राजाच्या खर्चानेंच केला जात असल्यामुळे सर्वांच्या अगोदर त्याच्याचसंबंधी भविष्य वर्तविणें अवश्य होतें. सृष्टीतील प्रत्येक चमत्काराचा शकुनासारखा उपयोग करणें ही ताऱ्यांवरून शुभाशुभ शकुन ठरविण्याच्या पुढचीच पायरी असल्यामुळे वाविलोनी भविष्यवाद्यांनीं सृष्टीतील प्रत्येक चमत्काराचा मनुष्याच्या वन्यावाइटाशी संबंध जोडला असल्यास त्यांत नवल नाहीं.

विश्वाच्या रचनेसंबंधी विचार.—खाल्डी लोकांच्या लिखाणांवरून त्यांची विश्वाच्या रचनेसंबंधी काय कल्पना होती हें स्पष्ट कळत नाहीं. बहुधा खाल्डी लोकांनाच ह्या विषयाची स्पष्ट कल्पना नसल्यामुळे त्यांच्या लिखाणांत त्यांच्या कल्पनेची अस्पष्टता उतरली असावी. त्यांच्या लिखाणांतील गूढ उल्लेखांवरून त्यांच्या विश्वरचनेसंबंधी कल्पनेचा जो कांहीं आपणांस बोध होतो तो असा: पृथ्वी हें एक वर्तुळाकृति मैदान असून तें एका वर्तुळाकृति मोठ्या नदीने वेष्टिलें आहे. ह्या नदीपलीकडे दुर्भेद्य पर्वतांचा एक तट असून त्याच्यामुद्रां ही सर्व पृथ्वी एका अत्यंत अफाट अशा समुद्रांत ठेवलेली आहे. पृथ्वीभोंवतीं असलेल्या पर्वतांच्या तटावर आकाशाचा घुमट वसविला आहे. खाल्डी लोकांच्या सदरहू विश्वरचनाविषयक कल्पनेवरून ताऱ्यांच्या दैनंदिन परिभ्रमणाची उपपत्ति लावणें अत्यंत दुर्घट आहे. यत्सुस्त्रित अशा आहे कीं, मगरदेशाप्रमाणेंच खाल्डी लोकांनाहि, आकाशांतील ताऱ्यांचे अत्यंत दक्षतापूर्वक

निरीक्षण करूनहि, विश्वरचनेसंबंधीं समाधानकारक अशी कोणतीच उपपत्ति शेवटपावेतो लावतां आली नाहीं.

ग्रीक लोकांचे ज्योतिर्ज्ञान

ग्रीकांचे ज्योतिर्ज्ञान.—ग्रीकांमधले कोपर्निकस व न्यूटन यांच्या तोडीचे ज्योतिर्विद ह्यणजे आरिस्टार्कस व एराटोस्थिनीझ हे होत. ते ख्रि० पू० दुसऱ्यातिसव्या शतकाच्या सुमारास झाले. त्यांच्या शोधाविषयीं सविस्तर माहिती देण्यापूर्वी ज्योतिषांतील ग्रीकांच्या आरंभापासूनच्या प्रगतीचा येथे थोडक्यांत उल्लेख केला म्हणजे पुरे; कारण त्या संबंधाची विशेष माहिती मागील प्रकरणांत आलीच आहे. आरिस्टार्कस वगैरे उत्तरकालीन ज्योतिर्विद व पूर्वकालीन थेलोझ [थेल्स] पायथॅगोरस, अनॅक्सेगोरस इत्यादि विद्वान यांच्यामध्ये मुख्य फरक असा आहे कीं, पूर्वकालीन पंडित मुख्यतः तावज्ञानाचा विचार करणारे होते; त्यांचा ज्योतिषावर मुख्य भर नव्हता. म्हणून त्यांच्या ज्योतिषशास्त्रीय ज्ञानाचा उल्लेख त्यांच्या एकंदर शास्त्रीय पांडित्याच्या वरोवर मागील प्रकरणांत केला आहे.

ग्रीकांतील पहिला ज्योतिर्विद थेलीझ हा होय. त्याला ग्रहणें वर्तवितां येत होती. त्यानंतरचा जाडा विद्वान पायथॅगोरस; पृथ्वी गोलाकार आहे असे अनेक प्रमाणांनीं त्यानें सिद्ध केलें. सूर्य, चंद्र, तारे व विश्वरचना यासंबंधानें विशेष महत्वाचे विचार पुढें मांडणारा विद्वान अनॅक्सेगोरस हा होता. सूर्य हा एक लाल तापलेल्या लोखंडाचा गोळा आहे, चंद्रावर घरे, पर्वत, खोरी वगैरे सर्व आहे, अकाशगंगा हा सूर्याचा परिवर्तित प्रकाश आहे, आकाशांतील तारे मूळ पृथ्वीपासून निघाले असून पुढें केंद्रोत्सारक शक्तीचा लोप होऊन ते सर्व पुन्हां पृथ्वीवर येऊन आदळतील, इत्यादि अनेक ज्योतिःशास्त्रविषयक प्रश्नांवर त्यानें आश्चर्यकारक मते प्रदर्शित केलीं. आरिस्टॉटल हा यानंतरचा महार्पांडित आहे. पण यानें ज्योतिषशास्त्रांत नवीन शोधाची भर मुळीच घातली नाहीं, इतकेंच नव्हे तर पायथॅगोरसपंथी विद्वानांच्या, पृथ्वीला गति आहे या मताला जोराचा विरोध करून ती स्थिर आहे असें आपल्या ग्रंथांत लिहून ठेविलें, आणि त्याच्या अनेक सर्वमान्य मतांवरोबर हें चुकीचें मतहि पुढें कित्येक पिढ्यां सर्व यूरोपांत ग्राह्य होऊन राहिलें.

प्राचीनकाळचा कोपर्निकस, आरिस्टार्कस.—मागें पृष्ठ २६२ वर दिलेल्या संदर्भावरून आरिस्टार्कस हा आर्किमिडीझचा समकालीन असला पाहिजे हें स्पष्ट दिसतें. आकाशस्थ ज्योतींचे वेध घेण्याचें काम आरिस्टार्कसनें ख्रि. पू. ३ व्या शतकाच्या मध्यापूर्वीच सेंमांस येथे मोठ्या जोरानें सुरू केलें होतें. ह्या सुमारासच अलेक्झांड्रियन काळांतल्या विद्वानांचे कर्तृत्व अत्यंत उच्च सीमेला पोहोचलें होतें. यानंतर कांहीं काळानें होऊन गेलेल्या हिपार्कसला आपल्या स्वतःच्या शोधांची आरिस्टार्कसनें लिहून ठेविलेल्या माहितीशीं तुलना करायचास सापडला होता; आणि आरि-

स्टार्कसच्या वसतिस्थानापासून दूर अंतरावर रहात असलेल्या त्याच्या वेळच्या आर्किमीडीझलाहि त्याच्या ग्रंथांबद्दल व संशोधनाबद्दल माहिती होती, ही गोष्ट मार्गाल प्रकरणांत सांगितलीच आहे. तथापि, प्राचीन काळी इतक्या प्रसिद्धीस चढलेल्या या पंडिताच्या आयुष्यातील प्रसंगांविषयी आपणांला मात्र बहुतेक पूज्यच माहिती मिळते. त्याच्या एकंदर ग्रंथांपैकी आज आपणांस फक्त एकच उपलब्ध आहे. परंतु याच ग्रंथांत सूर्यचंद्रांविषयी अत्यंत महत्वाची व आश्चर्यकारक अशी माहिती लिहून ठेविलेली आहे. दुर्दैवाने, सूर्य व पृथ्वी यांच्या स्थानांसंबंधी आरिस्टार्कसचे मत काय होते याविषयी या ग्रंथांत उल्लेख नाही. पण पृष्ठ २६२ वर उल्लेखिलेल्या आर्किमीडीझच्या लेखांत ती माहिती अगदी निःसंदिग्ध भाषेत दिलेली असून तिला दुसऱ्या कित्येक ऐकीव गोष्टींवरूनहि पुष्टि मिळालेली आहे.

आरिस्टार्कसची सूर्यमालेसंबंधी कल्पना— तेव्हा सॅमॉस येथील या ज्योतिषशास्त्रांतल पंडिताविषयी लिहावयाचे म्हणजे सूर्यमालेच्या एकंदर रचनेसंबंधीचा अत्यंत अवघड प्रश्न बहुतांशी ज्याने सोडविला होता अशा पंडिताविषयी लिहावयाचे हे उघड आहे. सूर्यमालेविषयीचा सिद्धान्त आरिस्टार्कसने अगदी स्पष्ट भाषेत पुढे मांडलेला होता असे वरील आर्किमीडीझच्या लेखावरून उघड दिसते. आरिस्टार्कसला त्या विषयाची केवळ अस्पष्ट कल्पना होती असे नसून त्याने तो आपला एक ठाम सिद्धांत म्हणून पुढे मांडलेला होता. आरिस्टार्कसचा हा सिद्धांत जर तेव्हापासून ज्योतिषशास्त्रांत सर्वमान्य होऊन राहिला असता तर त्या शास्त्राच्या तदनंतरच्या इतिहासास अगदी निराळेंच स्वरूप प्राप्त झालें असतें, व आपली पृथ्वी हा कांहीं एकंदर विश्वाचा मध्यबिंदु नव्हे, असें अत्यंत कान्तिकारक वाटणारे तत्त्व प्रतिपादन करण्यास कोणाहि आधुनिक काळांतील कोपनिकसची जरूर पडली नसती; किंवा आरिस्टार्कसच्या मृत्यूनंतर दोन हजार वर्षांनी १७ व्या शतकांत हेच विशिष्ट तत्त्व प्रतिपादन करणाऱ्या कोणा ब्रूनोस किंवा गॅलिलीओस छळ सोसावा लागल्याचें शास्त्रेतिहासांत नमूद करून ठेवण्याचा लजास्पद प्रसंग आला नसता. पण, सॅमॉस येथील ज्योतिषशास्त्रज्ञांचे उपरनिर्दिष्ट तत्त्व त्याच्या पुढील काळांत मान्यता पावले नाही. मनुष्यमात्राच्या सामान्य दृष्टीला रोज खरे भासणारे—पृथ्वी हाच विश्वाचा मध्यबिंदु आहे हें—जुनें पुराणें तव बहुतेक ज्योतिर्विदांनी व विशेषतः आरिस्टॉटलानुयायी, तत्त्ववेत्त्यांनी मान्य केल्यामुळे रूढ होऊन बसले. अलेक्झांड्रियन काळांतील नंतरच्या पंडितांनीहि त्याच मताला पुष्टि दिली; आणि त्यामुळे आरिस्टार्कसचा सूर्यकेंद्रीय सिद्धांत इतका लुप्त झाला की, पूर्वी एके काळी त्याचा पुरस्कार करणारा कोणी पंडित होऊन गेला होता या गोष्टीची कोणाला जाणीवहि राहिली नसती; पण मागे दिलेल्या आर्किमीडीझच्या उताऱ्यांत त्या गोष्टीचा उल्लेख आलेला असल्यामुळेच

केवळ या विद्वान् पंडिताची व त्याच्या अद्वितीय सिद्धान्ताची माहिती आपणांस आज होत आहे. हें सूर्यकेंद्रीय तत्त्व ख्रिस्तपूर्व तिसऱ्या शतकांतील एका पंडिताने प्रतिपादन केले होते हें त्या काळाला अत्यंत भूषणास्पद आहे. कारण, तेच तत्त्व खरे असल्याचें आतां निर्विवाद सिद्ध झाले आहे. अर्थात् एवढे मोठे गहन कोडे उकलण्यास बरेच संशोधन, परीक्षण व अनुमानपरंपरा लागली असली पाहिजे हें उघड आहे. हा सिद्धान्त कोणकोणत्या पायऱ्यांनी विकास पावत गेला याची नक्की माहिती सांगणे आज बहुतेक अशक्य आहे. तथापि त्यासंबंधाची सामान्य माहिती देता येण्यासारखी आहे, आणि ती येथें दिल्याशिवाय गत्यंतर नाही.

आरिस्टार्कसच्या कल्पनेचे पूर्वकाळांतील बीज— आरिस्टार्कसच्या ह्या सिद्धांताचा इतिहास बरोबर लक्षांत येण्याकरितां एक किंवा दोन शतके मागे जाऊन त्या काळांतील सॅमॉस शहरांतल्याच पायथॅगोरस नांवाच्या सुप्रसिद्ध नागरिकाची आठवण केली पाहिजे. या पायथॅगोरसच्या काळांतच आपल्या या पृथ्वीला कांहींतरी गति आहे, ही कल्पना अस्तित्वांत आलेली होती. पायथॅगोरससंबंधाने लिहितांना मागे सांगितलेच आहे की, या बाबतीत स्वतः पायथॅगोरसचे मत काय होते हें नक्की सांगता येत नाही. तथापि, पृथ्वीच्या गतीसंबंधाचे मत हें पायथॅगोरसच्या पंथांतील एक तत्त्वच होऊन बसले होते यांत मात्र शंका नाही. आपल्याला जी माहिती आहे तेवढ्यावरून एवढे खास दिसते की, इतर सर्व पंथांचे तत्त्वज्ञेते पृथ्वी सपाट आहे असेच मानीत असत; पण पायथॅगोरसचे अनुयायी मात्र पृथ्वी वाडोळी असून स्वतः तीच फिरत असल्यामुळे आकाशांतील एकंदर ग्रह व तारे आपल्या पृथ्वीभोंवती फिरत असल्याप्रमाणे आपणांस भासतात. तथापि पायथॅगोरसने पृथ्वी एका निश्चित अशा वर्तुलाकार मार्गाने सूर्याभोंवती फिरत आहे असा नक्की सिद्धांत काढला असल्याचें मात्र दिसून येत नाही. उलट पक्षी एकंदर विश्वाचा सूर्य हा केंद्र नसून केन्द्रस्थानी एक प्रचंड मध्यवर्ती अग्नि आहे, व आपली ही मानवाधिष्ठित पृथ्वी त्या अग्नीपासून निराळ्या दिशेलाच वळलेली असल्यामुळे तो अग्नि आपणांस दिसत नाही, अशी पायथॅगोरसच्या अनुयायांची कल्पना होती. त्यांचे असे मत होते की, सूर्य हा एक भला मोठा आरसा असून त्यावरून परावर्तन पावून मध्यवर्ती अग्नीचा प्रकाश आपल्या पृथ्वीवर पडत असतो. पृथ्वी व सूर्य हे दोघेहि आपआपल्या कक्षामार्गांत त्या अग्नीभोंवती फिरत आहेत. शिवाय त्यांचे असेहि एक चमत्कारिक मत होते की, तो मध्यवर्ती अग्नि व आपली पृथ्वी यांच्यामध्ये एक अदृश्य व पृथ्वीसमानच गोल आहे. या गोलास त्यांनी प्रति-पृथ्वी असे नांव दिले होते. हा गोलहि त्या अग्निभोंवती फिरत असून तोच सूर्य व चंद्र यांच्यावर पडणाऱ्या मध्यवर्ती अग्नीच्या प्रकाशाच्या आड येत असतो, व ज्या-ग्रहणांस पृथ्वीची छाया कारणीभूत झालेली

नाहीं ती अशा रीतीने घडून येतात असे ते प्रतिपादन करीत. ग्रहणांचें कारण ठरविण्याकरितांच प्रतिपृथ्वीचें अस्तित्व त्यांनी कल्पिलें असावें असें वाटतें. पण वर सांगितलेल्या कारणाशिवाय प्रतिपृथ्वी मानण्याचें आणखीहि एक कारण दिसतें. पायथॅगोरियन पंथाचे लोक १० ही संख्या विशेष पवित्र मानीत असत. पूर्वीच्या बाबिलोनियन लोकांत व त्याचप्रमाणे नंतरच्या हेगेलियन तत्त्ववेत्त्यांत सात ही संख्या व आकाशांतील ग्रहांची संख्या यांच्यामध्ये कांहीं विशेष पवित्र संबंध आहे अशी समजूत प्रचलित होती. तदनुसार पायथॅगोरियन तत्त्ववेत्त्यांचेहि एकंदर विश्वाच्या रचनेचा दहा या संख्येशी संबंध आहे, असें एक मत होतें. आकाशांतील अचल ग्रहांची संख्या त्यांच्या गणनेप्रमाणे नऊ भरत होती म्हणून दहा ही संख्या पुरी करण्याकरीता त्यांनी उपरिनिर्दिष्ट प्रतिपृथ्वी नामक गोलाचें अस्तित्व कल्पिलें होतें.

सूर्यमालेसंबंधाच्या कल्पनेची वाढ.—प्रतिपृथ्वी संबंधाच्या कल्पनेची उत्पत्ति व वाढ कशी झाली याची आणखी माहिती येथे देतां येत नाही; तथापि ख्रिस्तपूर्व पांचव्या शतकांत पायथॅगोरियन पंथांतील हें मत लोकांमध्ये वरेंच प्रचलित झालेलें होतें, यांत मात्र शंका नाही. अनेकसंगोरसनं ग्रहणांची मीमांसा करतांना वरील प्रतिपृथ्वीचें अस्तित्व गृहीत धरलेलें आहे; तथापि पृथ्वी वाटोळी आहे हें मत मात्र त्याला मान्य नव्हतें. पायथॅगोरसच्या तत्वांपैकी कांहीं फिलेलेअस व हेराक्लायडीझ यांनाहि कबूल असल्याचें प्रसिद्ध आहे. युडॉक्सस हा आशियामायनरमध्ये ख्रिस्तपूर्व चवथ्या शतकांत होऊन गेला; त्यानें हि इतरांप्रमाणे आकाशस्थ गोलासंबंधानें माहिती मिळविली होती, व आपला पृथ्वी गतियुक्त आहे असें त्याचें मत होतें. त्याचप्रमाणे नायसीटस यांचेहि पृथ्वी फिरत असते, असें मत असल्याची वदंता आहे. थोडक्यांत सांगावयाचें म्हणजे आज आपणांस जी माहिती उपलब्ध आहे तिजवरून, पायथॅगोरियन पंथाच्या अगदी आरंभापासून आरिस्टार्कसच्या काळापर्यंतच्या तत्त्ववेत्त्यांमध्ये पृथ्वी अचल नसावी अशा तऱ्हेचें मत असणारे कित्येक इसम होते असें स्पष्ट दिसतें; आणि असले कांतिकारक मत प्रतिपादन करणारे बहुतेक तत्त्ववेत्ते आशियामायनरमध्येच होऊन गेलेले होते. तेव्हां या सर्व मतांपासून निघणारी तर्कशुद्ध अनुमाने व सिद्धान्त स्पष्टपणे जोडणारा अखेरचा तत्त्ववेत्ताहि सॅमोस शहरांतील असावा हें नागील इतिहासपरंपरेला धरूनच आहे.

सूर्यकेन्द्राच्या कल्पनेचें काठिन्य.—आतां आकाशस्थ गोल साच्या दृष्टीला दिसतात त्याप्रमाणे पृथ्वीभोंवती फिरत नसून पृथ्वीच खरोखर फिरत असल्यामुळे ते फिरत असल्यासारखे दिसतात, असल्या या नव्या चमत्कारिक मताला यावेळी आधार तरी काय होता? त्या वेळच्या तत्त्ववेत्त्यांची १ प्रश्नांसंबंधाची मनःस्थिति कशी होती याची आज वरोवर भा. पां ४२

कल्पना करणे अत्यंत कठिण आहे. सूर्यग्रहमालेसंबंधाची आधुनिक उपपत्ति व सिद्धांत हल्ली आपल्या मनांत इतका पूर्णपणे ठसलेला आहे की, प्रत्यक्ष दृष्टीला दिसणाऱ्या गोष्टींच्या विरुद्ध गोष्टींवर विश्वास ठेवणें ही गोष्ट किती अवघड असते याची आपणांस कल्पना करतां येत नाही. पृथ्वी हाच सर्व विश्वास केंद्र आहे, ही कल्पना इतकी स्वाभाविक आहे की, सहज क्षणभर आकाशाकडे व क्षणभर आपल्या पृथ्वीकडे पहावें म्हणजे ती आपणांस तेव्हांच पडते. उलटपक्षी, ग्रहमालेचा सूर्य हा केंद्र आहे, ही कल्पना येण्याला मात्र पुष्कळच भक्कम पुरावा पुढें यावयास पाहिजे. त्यामुळे प्राचीन काळच्या बहुतेक तत्त्ववेत्त्यांचें व कोपर्निकसच्या काळापर्यंत पृथ्वीवरील बहुतेक लोकांचें, पृथ्वीच विश्वाचा केंद्र आहे असें मत होतें. अगदीं अलीकडील १७ व्या शतकांतल्या टायकोब्राही या सुप्रसिद्ध पंडितानें सुद्धां सूर्यकेंद्रसिद्धांत मान्य केलेला नव्हता; पृथ्वीखेरीज इतर ग्रह सूर्याभोंवतीं फिरतात इतकें सुद्धां त्याला मान्य होतें. अलेक्झांड्रियन तत्त्ववेत्त्यांचें वजन नाहींस होण्यापूर्वीच पृथ्वीकेंद्रसिद्धांत वाहेर पडून त्याच्या साहाय्यानें आकाशस्थ गोलांविषयीचे डोळ्यांनां दिसणारे सर्व प्रकार व चमत्कार नीट तऱ्हेनें उलगडून दाखवितां येऊ लागले होते, हें पुढील हकीगतांवरून दिसून येईल या सर्व गोष्टी विचारांत घेतल्या म्हणजे मनुष्याच्या बाह्येन्द्रियांस स्पष्ट दिसणाऱ्या स्थितांच्या अगदीं विरुद्ध असें सूर्यकेंद्रसिद्धान्तरूप शास्त्रशुद्ध अनुमान काढणाऱ्या आरिस्टार्कसच्या बुद्धीचें अधिकच कौतुक करावेंसे वाटतें.

सूर्यकेन्द्राची कल्पना आरिस्टार्कसला कशी सुचली.—तेव्हां असला हा चमत्कारिक सिद्धान्त प्रतिपादन करण्यास आरिस्टार्कसला शास्त्रीय आधार कशाचा मिळाला? सुदैवानें या प्रश्नाचें उत्तर देणें आपणांस शक्य आहे. तें उत्तर असें की, वरील सिद्धान्त आरिस्टार्कसनें कांहीं आश्चर्यकारक मोजमापें घेऊन त्यावरून वसविला. प्रथम त्यानें सूर्य व चंद्र यांच्या मंडलांची मापें घेतलीं. पण तेव्हां अर्थात् पृथ्वीपासून ते किती अन्तरावर असावेत हें ठरावितां आलें नाही. तसेंच त्यांचा आकार काय असावा हेंहि त्यांवरून समजेना. परंतु तें समजण्याची युक्ति तो शोधीत असतां त्याला पुढील आश्चर्यकारक, पण अगदीं साधा प्रयोग सुचला. त्याच्या असें डोक्यांत आलें की, जेव्हां चंद्र वरोवर अर्धा दिसत असतो तेव्हां पृथ्वी व चंद्र यांनां जोडणारी रेखा आणि चंद्र व सूर्य यांनां जोडणारी रेखा यांचा काटकोन होत असला पाहिजे. त्यामुळे अशा वेळीं पृथ्वी, चंद्र व सूर्य यांनां जोडणाऱ्या रेखांचा एक काटकोन त्रिकोण वनेल हें उघड आहे. अशा काटकोन त्रिकोणाचे गुणधर्म काय असतात तें पूर्वीच्या भूमितिशास्त्रज्ञांनीं ठरवून ठेविलेलें होतेंच. अशा त्रिकोणाच्या एका लघु कोनाचें माप कळलें की, त्यावरून त्याची

आकृति ठरवितां येते. म्हणून आरिस्टार्कसने पृथ्वीपाशी होणाऱ्या लघुकोनाचे माप घेतले व त्यावरून राहिलेल्या कोनाचे माप ठरविले. पण एवढ्याने, सूर्य व पृथ्वी यांमधील अंतर काढता येईना; कारण सदरहू त्रिकोणाच्या पायाची जी पृथ्वी व चंद्र यांना जोडणारी रेषा तिचे माप त्याला कळलेले नव्हते. तथापि एवढ्या माहितीवरून पायाची रेषा व त्रिकोणाच्या इतर बाजू यांच्या अन्योन्यसापेक्ष लांबी कळू शकतात. म्हणजे सूर्य व चंद्र यांच्या पृथ्वीपासूनच्या अंतरांचे गुणोत्तर कळू शकते. आरिस्टार्कसने हे प्रमाण काढले व सूर्य चंद्राच्या आठपट दूर असला पाहिजे असे ठरविले. नंतर सूर्य व चंद्र यांच्या डोळ्यांना दिसणाऱ्या आकाराचे सापेक्ष प्रमाण लक्षांत घेऊन त्यावरून “सूर्य चंद्राहून ५,८३२ हून अधिक व ८,००० हून कमी इतक्या पटींनी मोठा असला पाहिजे,” असे त्याने अनुमान काढले. तथापि एवढ्यावरूनहि चंद्राचा किंवा सूर्याचा प्रत्यक्ष आकार किती आहे हे त्यास ठरवितां आले नव्हतेच. आरिस्टार्कसने घेतलेली मापे अगदीं बरोबर होती असे धरून चालल्यास त्यावरून काढलेली वरील अनुमाने अगदीं बिनचूक होती यांत शंका नाही. पण दुर्दैवाने, पृथ्वीजवळचा लघुकोन मोजण्याचे काम अतिशय अवघड असते; व त्यांत अगदीं थोडीशी चूक झाली तरी एकंदर त्रिकोणाचे स्वरूप पुष्कळच बदलते. शिवाय, चंद्र बरोबर अर्धा केव्हां होतो ते ठरविणेहि जवळ जवळ अशक्य आहे. सूर्याचे किरण येतांना अन्तरिक्षाजवळ त्यांचे जे वक्रीभवन होतें, त्यामुळेहि गणितांत चूक पडते. आरिस्टार्कसने आपला प्रयोग सूर्य क्षितिजावर असण्याच्या वेळेलाच केलेला असावा, व त्यामुळे उपरिनिर्दिष्ट प्रकारची चूक त्याच्या हिशेबांत झाली असली पाहिजे. वक्रीभवनाच्या नियमाची त्याला कल्पनाहि नसल्यामुळे आरिस्टार्कसने तो कोन ८७ अंश असल्याचे ठरविले होते. पण त्याची साधनें बिनचूक असती व वर दर्शविलेल्या चुका त्यानें होऊ दिल्या नसत्या, तर तोच कोन ८७ अंश व ५२ कला इतका असल्याचे त्याला आढळून आले असते. वास्तविक पाहतां या दोहोंमधील अंतर फारच थोडे आहे; पण तेवढ्यानेहि सूर्य व चंद्र यांच्या पृथ्वीपासूनच्या अंतरासंबंधाचे त्यानें ठरविलेले प्रमाण वास्तविक प्रमाणापेक्षां अगदीं वेडगळपणाचे वाटेले इतके चुकले. कारण, आरिस्टार्कसनंतर दोन हजार वर्षांनीं वेडेलीन यांनी आरिस्टार्कसने केलेला काटकोन त्रिकोणासंबंधाचाच प्रयोग करून असे ठरविले की, सूर्य हा चंद्रापेक्षां अठरा पटीनेच नव्हे तर दोनशेहूनहि अधिक पटीने मोठा आहे. तथापि एवढ्या चुकीनेहि आरिस्टार्कसने योजिलेल्या प्रयोगाची व पद्धतीची शास्त्रशुद्धता यत्किंचितहि विषडत नाही. सामान्य शब्दांत सांगितल्यास, पृथ्वीपासून सूर्याचे अंतर चंद्राच्या अंतरापेक्षां पुष्कळ पटीने अधिक आहे, आणि सूर्य हा चंद्राच्या हजारों पटींनी मोठा आहे हा त्याचा सिद्धान्त अगदीं अक्षरशः बरोबर आहे.

अशा रीतीने आरिस्टार्कसला चंद्र पृथ्वीपेक्षां आकाराने लहान आहे हे नकी कळल्यामुळे त्यानें असे अनुमान काढले की, पृथ्वीपेक्षां सूर्य पुष्कळ पटीने मोठा असला पाहिजे. त्याच्या एकंदर अनुमानांपैकी सर्वांत महत्त्वाचे अनुमान हेच होय. ह्याच अनुमानामुळे आरिस्टार्कसने, ग्रहमालेचा केंद्र पृथ्वी नसून सूर्यच असला पाहिजे, असे नकी ठरविले. कारण, पृथ्वीपेक्षां अतिशय मोठा असलेला सूर्य हा लहानशा पृथ्वीभोवतीं फिरत असेल ही गोष्ट त्याला मुळीच संभवनीय वाटेना. शिवाय, इतक्या दूर अंतरावर असलेला सूर्य अंतरिक्षांतून रोज चोवीस तासांइतक्या अल्प अवधीत पृथ्वीभोवतीं प्रदक्षिणा करित असेल अशी कल्पना करणेहि त्याला अशक्य वाटू लागले. पृथ्वीसारखा लहानसा गोल तिच्याहून अनेक पटींनी मोठ्या असलेल्या सूर्याभोवतीं फिरत असावा हेच त्याच्या मते जास्त संयुक्तिक होते. इतके मान्य केल्यावर पृथ्वीची अक्षप्रदक्षिणेची दैनंदिन गति आकाशांतील ताऱ्यांच्या स्थलांतरावरून सहज सुचण्यासारखी आहे. अशा तऱ्हेनें ख्रिस्तपूर्व तिसऱ्या शतकाच्या मध्याच्या सुमारास सॅमोसचा रहिवाशी अरिस्टार्कस यांनी आपला सूर्यकेंद्रविषयक सिद्धान्त व्यवस्थित रीतीने शास्त्रीय आधारावर पुढे मांडला.

आरिस्टार्कसचा उपलब्ध असलेला ग्रंथ.—आरिस्टार्कसने आपला सिद्धान्त कशा प्रकारच्या अनुमानपरंपरेनें वसविला होता याबद्दलचे वर दिलेले वर्णन केवळ कल्पनेनेच ठरविलेले आहे ही गोष्ट घ्यानांत ठेविली पाहिजे, कारण, खुद्द आरिस्टार्कसने स्वतः वरील सिद्धान्त ज्यांत सोपपत्तिक लिहून ठेविलेला आहे अशा तऱ्हेचा त्याचा ग्रंथ आज उपलब्ध नाही तथापि, ‘साइझ अँड डिस्टन्स ऑफ दी सन अँड दी मून’ [सूर्य व चंद्र यांचा अकार व अन्तर] या नांवाचे एक लहानसे पुस्तक आपणांस मिळालेले आहे त्यावरून सदरहू ज्योतिषशास्त्रज्ञांने केलेल्या विवेचनाविषयी आणि काढलेल्या मोजमापांविषयी इतकी व्यवस्थित माहिती मिळते की, त्या पुस्तकांतील कांही उतारे येथे दिल्याशिवाय पुढे जातां येत नाही. येथे पुढे दिलेल्या उताऱ्यांवरून त्याची मते स्पष्टपणे कळण्यासारखी आहेत.

“पहिली गोष्ट, चंद्राला सूर्यापासून प्रकाश मिळत असतो; तो स्वयंप्रकाशी नाही.

“दुसरी गोष्ट, चंद्राच्या कक्षेचा केंद्र पृथ्वी होय; म्हणजे चंद्र पृथ्वीभोवतीं फिरत असतो.

“तिसरी गोष्ट, जेव्हां चंद्र अर्धा दिसतो तेव्हां त्याचा प्रकाशमय व प्रकाशहीन भाग निरनिराळे दर्शविणाऱ्या मध्यवर्ती वर्तुळाची रेषा आपणांस दिसत असते.

“चवथी गोष्ट, जेव्हां चंद्र अर्धा दिसतो तेव्हां तो त्याच्या कक्षेच्या चतुर्थांशाला तीसांश हिस्सा कमी इतक्या अन्तरां सूर्यापासून दूर असतो.”

अलीकडील भाषेत सांगावयाचें म्हणजे, त्यावेळीं चंद्र, सूर्य व पृथ्वी यांच्यापासून काटकोनांत नसून काटकोनाला तीन अंश कमी इतक्या कोनांत असतो, म्हणजे तो कोन ८७अंशांचा असतो. हा कोन किती असतो, हें आरिस्टार्कसनें पूर्वी मोजमाप घेऊन ठरविलेलें असेल हें उघड दिसतें.

“ पांचवी गोष्ट, पृथ्वीच्या छायेचा (चंद्राला ग्रहण लागतें त्यावेळीं जी पृथ्वीची छाया चंद्राच्या कक्षेला छेदून जाते तिचां] व्यास चंद्राच्या व्यासाच्या दुप्पट असतो.”

या ठिकाणींही पूर्वी मोजमापें घेतलेली असल्याचें स्पष्ट दिसतें.

“ सहावी गोष्ट, आकाशांत चंद्रानें व्यापलेला वर्तुलांश राशिचक्रांतील एका राशीच्या पंधरांशाइतका असतो.”

म्हणजे, राशिचक्रांत एकंदर चौदाशे राशी असतात म्हणून चौदाशे राशांचा पंधरांश-अलीकडील भाषेप्रमाणें एक अंश-इतका तो वर्तुलांश असतो.

आरिस्टार्कस पुढें म्हणतो, “ वर सांगितलेल्या सहा गोष्टी मान्य केल्यास त्यांवरून हें सिद्ध होतें कीं, पृथ्वीपासून चंद्र जितका दूर आहे त्याच्या अठरापट सूर्य दूर आहे; व म्हणून चंद्राच्या आणि सूर्याच्या व्यासांचें प्रमाण तितक्या मानानें मोठें असलें पाहिजे. तसेंच पृथ्वीच्या व सूर्याच्या व्यासाचें प्रमाण तिनास एकोणीस याहून अधिक व सहास त्रैचाळीस याहून कमी इतकें असलें पाहिजे, ही गोष्ट त्यांच्या परस्परां-तील अन्तरांच्या प्रमाणावरून, पृथ्वीची छाया व चंद्र यांच्या परस्परसंबंधी स्थितीवरून व वर सांगितलेल्या चंद्राच्या वर्तुलांशावरून सिद्ध होते.”

हा आपला सिद्धान्त प्रस्थापित करण्याकरितां त्यानें आपल्या पुस्तकांत यापुढें आणखी एकोणीस सिद्धान्त सांगितले आहेत. त्यांमध्ये त्याचें भूमितिशास्त्रावरील प्रभुत्व उत्तम दिसून येतें. तसेंच चंद्र, सूर्य व पृथ्वी यांचा आकार व त्यांचें परस्परांपासूनचें अंतर यांविषयीच्या त्याच्या कल्पनाहि फारच बरोबर होत्या, असें दिसून येतें. हे एकंदर हिशेब त्यानें पृथ्वी व चंद्र यांच्या छायांवरून केलेले आहेत, व त्यावरून त्याला ग्रहणांसंबंधाची माहितीहि पुष्कळ होती हें ठरतें.

आरिस्टार्कस पुढें म्हणतो:

“ दहावी गोष्ट, सूर्याचा व्यास चंद्राच्या व्यासापेक्षां अठराहून अधिक व विसाहून कमी इतक्या पर्यांनीं मोठा आहे, आणि सूर्य व चंद्र यांच्या आकाराचें प्रमाण ५,८३२:१ याहून अधिक व ८०००:१ याहून कमी इतकें आहे.

“ सोळावी गोष्ट, सूर्याचा व्यास व पृथ्वीचा व्यास यांचें प्रमाण एकोणिसांस तीन याहून अधिक व त्रैचाळीसांस सहा याहून कमी आहे.

“ सतरावी गोष्ट, सूर्याचा आकार व पृथ्वीचा आकार यांचें प्रमाण ६,८५९:२७ याहून अधिक ७९,५०७:२१६ याहून कमी इतकें आहे.

“ अठरावी गोष्ट, पृथ्वीचा व्यास व चंद्राचा व्यास यांचें प्रमाण १०८:४३ याहून अधिक ६००:१९ याहून कमी आहे.

“ एकोणिसावी गोष्ट, पृथ्वीचा आकार व चंद्राचा आकार यांचें प्रमाण १२,५९,७१२:७९,५०७ याहून अधिक व २,१६,०००:६,८५९ याहून कमी आहे.”

आरिस्टार्कसच्या सिद्धान्तांचें महत्त्व.—आरिस्टार्कसच्या उपरिनिर्दिष्ट पुस्तकांत आतांपर्यंत सांगितलेले महत्वाचे मुद्दे आहेत; व त्यामुळेच त्याचें हें पुस्तक पुढील प्रत्येक पिढीला महत्वाचें वाटून तें सुरक्षित ठेविलें गेलें, व म्हणून आज तें आपणांस उपलब्ध झालेलें आहे. आरिस्टार्कसची वरील प्रमाणें वास्तविक प्रमाणांशीं तुलना करून पाहतां किती चुकलेली आहेत तें वर सांगितलेंच आहे. तथापि तेवढ्यानें आरिस्टार्कसची योग्यता काडीमात्र कमी मानण्याचें कारण नाहीं. कारण, त्याचे प्रयोग व पद्धती अगदीं विनचूक आहेत. व, सूर्य, चंद्र आणि पृथ्वी यांचे सापेक्ष आकार व अन्तरे यांविषयीचीं त्याचीं अनुमानें बऱ्याच अंशीं बरोबर आहेत. तथापि त्याच्या एकंदर हिशेवांत चंद्र, सूर्य व पृथ्वी यांचीं सापेक्ष अंतरे व आकार सांगितले आहेत; त्यांपैकी प्रत्येकाचा प्रत्यक्ष आकार किती आहे, व कोणत्याहि दोन गोलांमधील प्रत्यक्ष अन्तर काय आहे हें कोठें ठरविलेलें नाहीं. याचें कारणहि उघडच आहे. आरिस्टार्कसजवळ तसा नक्की हिशेब करण्यास लागणारें कोणतेंच साधन नव्हतें. वर सांगितलेल्या तीन गोलांपैकीं एकाचा आकार जर त्यास नक्की माहीत असता, तर तेवढ्यावरून त्यानें बाकीच्यांचे आकार ताबडतोब ठरविले असते. पण पृथ्वीचा आकार ठरविण्याचें साधन त्याच्याजवळ नव्हतें त्यामुळे तितक्या मानानें आरिस्टार्कसचें गणित अपरिपूर्णच राहिलें. तथापि आरिस्टार्कस ज्या स्थानीं येऊन थांबला तेथून पुढें त्याच कालांतील एका विद्वानानें संशोधन सुरू केलें. त्यानें एक आश्चर्यकारक प्रयोग करून पृथ्वीचा आकार नक्की ठरविला, व त्या योगानें सृष्टिरचनाशास्त्रांतील संशोधन व सिद्धांत अगदीं शिखराला नेऊन पोहोचविले. आरिस्टार्कसच्या कामाची अखेरपर्यंत तड लावणारा सदरहू विद्वान् आलेक्झांड्रियाचा रहिवाशी एराटोस्थिनीझ हा होय.

एराटोस्थिनीझ.—पृथ्वीचें मापन करणारा हा एराटोस्थिनीझ मूळ सायरीनी येथील रहिवाशी असून पुढें तो अथेन्सहून अलेक्झांड्रियाला राहावयास आलेला होता. तेथें टॉलेमी युअर्जिट्रेझच्या ग्रंथसंग्रहालयाच्या मुख्य व्यवस्थापकाचें काम त्यानें पत्करिलें. हा ज्योतिषशास्त्रांत व भूगोलविद्येत प्रवीण असून, शिवाय कवि व वैयाकरणहि होता. त्याचे समकालीन विद्वान् त्याला विनोदानें ‘ वीटा ’ असें म्हणत असत; कारण सर्व शास्त्रांत तो सारखाच विद्वान् असल्यामुळे तत्त्वज्ञानांत “ प्रति हेटो ”, ज्योतिषशास्त्रांत “ प्रति थेल्स ” असा प्रत्येक शास्त्रांत दुसऱ्या प्रतीचा नांवलौकिक

मिळविण्याइतका तो विलक्षण योग्यतेचा होता. त्याला “पृथ्वीचे मापन करणारा” अशीहि पदवी त्याच्या भूगोलविद्येतील पारंगततेमुळे दिलेली आढळते. हिप्पार्कसने कांहीसे थोडेच याच्या संबंधाने असे म्हटलेले आहे की, एराटोस्थिनीझने ज्योतिषशास्त्राचा अभ्यास भूगोलविद्येसारखा केला आणि भूगोलविद्येचा अभ्यास ज्योतिषशास्त्राप्रमाणे केला. या वाक्याने स्तुति अभिप्रेत होती की टीका करावयाची होती हे स्पष्ट समजत नाही. अशा तऱ्हेची वाक्ये निरनिराळ्या युगांतील अष्टपैलू विद्वानांना उद्देशून योजलेली आढळतात. त्यांतील अर्थ व उद्देश कांहीहि असो, पण एवढे मात्र खरे की, एराटोस्थिनीझला इतिहासांत शास्त्रीय पद्धतीच्या भूगोलविद्येचा जनक, तसेच शास्त्रीय कालमापन पद्धतीचा जनक असा मान आहे; व त्यानेच प्रथम क्रान्तिवृत्त तिरपे आहे ही गोष्ट ठरविली. तसेच ज्या भूगोलावर आपण रहातो त्या गोलाचा विद्वान् व सुसंस्कृत लोकांसहि कांही थोडा भागच माहीत होता, अशा काळी या गोलाचा नक्की आकार, परिघ व व्यास किती आहे हे त्याने ठरविले. अशा प्रकारची बुद्धिमत्तेची कामे त्याने केली असल्यामुळे त्याच्या वडल इतिहासकारांनी मोठा गौरवपर उल्लेख केलेला आहे. इतक्या महत्त्वाचे शोध ज्याने लाविले त्याला, ज्योतिषशास्त्राचा अभ्यास त्याने भूगोलज्ञासारखा केला आणि भूगोलविद्येचा अभ्यास ज्योतिषज्ञासारखा केला, असे म्हटल्याने कांही कमीपणा येतो असे मुळीच म्हणता येत नाही. वास्तविक पाहता, एराटोस्थिनीझने भूगोलविद्या व ज्योतिषशास्त्र यांचा अभ्यास दिसावयाला अगदी परस्परविरुद्ध अशा दोन निरनिराळ्या दृष्टींनीच केला होता. यांपैकी एक दृष्टि भूमितिशास्त्रज्ञांची व दुसरी कवींची. अशा रीतीने शास्त्रीय विषयाचा अभ्यास महान् संशोधकाला साजेल असे सूक्ष्म निरीक्षण व प्रतिभासंपन्न कवीला शोभेल अशी कल्पकता या दोन्ही बौद्धिक देणग्यांचा पूर्ण उपयोग करणारा एराटोस्थिनीझ सारखा दुसरा विद्वान् कोणत्याहि युगांत झालेला नाही असे म्हणणे गैरवाजवी होईलसे वाटत नाही.

सूर्यासंबंधी कोन मोजण्याच्या कार्मीछायेचा उपयोग.—एराटोस्थिनीझने लावलेल्या बहुतेक शोधांचा सूर्याच्या प्रकाशामुळे पडणाऱ्या निरनिराळ्या छायांशी संबंध आहे. मागील विवेचनांत आपणांस हें दिसून आलेलेच आहे की, अंतरिक्षांतील गोलांची माहिती मिळवितांना निरनिराळ्या प्रकारच्या कोनांचे मोजमाप घेणे जरूर पडते. अशा कोनांचे माप घेण्याचा अत्यंत सोपा मार्ग म्हटला म्हणजे सूर्यासंबंधाचे कोन मोजतांना सूर्याचा प्रत्यक्ष उपयोग न करता त्याच्या योगे पृथ्वीवर पडणाऱ्या छायांचा उपयोग करणे हा होय. कित्येक महत्त्वाची मोजमापे घेतांना थेलीसने [थेल्स] असल्या छायांचाच उपयोग केला होता, ही गोष्ट मागे सांगितलीच आहे (पृष्ठ २३४ पहा); व त्याकरिता उपयोगांत

आणित असलेल्या शंकूचाहि मागे अनेक वेळां उल्लेख आलेला आहे. शंकु हें अत्यंत प्राचीन काळापासून चालत आलेले साधन असून बराच कालपर्यंत ज्योतिषशास्त्रांतील संशोधनाच्या कार्यांत त्याचें महत्त्व कायम होतें. याच शंकूमध्ये एक महत्त्वाची सुधारणा एराटोस्थिनीझने केली असा समज आहे. त्याच्यांतच हिप्पार्कसने आणखी सुधारणा करून त्याला कड्यांचे खगोलयंत्र असे नांव दिलें. पृथ्वीचा पृष्ठभाग दर्शविणारा एक गोलाध, तिचे विपुलवृत्त दर्शविणारी एक पातळी व तीस जोडलेला उपर्युक्त शंकु, अशी या यंत्राची रचना होती. या यंत्राच्या साहाय्याने सूर्यामुळे पडणारी छाया अगदी वरोवर मोजता येते. त्यांत नवे असे कांहीच तत्व नाही. कोणताहि लंबाकृति खांब किंवा पदार्थ सूर्यप्रकाशांत ठेवल्यास त्याची छाया पडते व तिच्या साहाय्याने आपणांस सूर्यासंबंधी कोन स्थूलमानाने मोजता येतात. परंतु, कड्यांच्या भूगोलयंत्राने ही मापे अतिशय विनचूक घेतली जातात.

क्रान्तिवृत्ताचे तिर्यक्त्व.—म्हणून अशा प्रकारच्या यंत्राच्या साहाय्याने एराटोस्थिनीझने शंकूची सर्वांत लहान व सर्वांत मोठी छाया यांचे काळजीपूर्वक माप घेतले या छाया म्हणजे अयनकालच्या-उत्तरायण व दक्षिणायन या कालच्या-छाया होत. त्यामुळे मकरवृत्त व कर्कवृत्त या रेपांच्या मधील कोन ४७ अंश, ४२ कला व ३९ विकला असतो असे त्याला आढळून आले. तेव्हां क्रान्तिवृत्त याच्या निम्न्याने म्हणजे २३ अंश, ५१ कला व १९.५ विकला इतके तिरपे असते, असे ठरले. याचाच अर्थ असा की, पृथ्वीचा आंस आणि तिच्या कक्षवरील लंब यांमधील कोन वर सांगितल्याइतका आहे. एराटोस्थिनीझने केलेले हें गणित आपणांस अत्यंत महत्त्वाचे आहे. कारण ते फारच सूक्ष्म असल्यामुळे आधुनिक काळांतील ज्योतिष्यांना त्याच्याशी तुलना करून पृथ्वीच्या स्थितीत होत असलेला सूक्ष्म फरक काढता आला. एराटोस्थिनीझने केलेला हा प्रयोग अगदी नवा मात्र नाही. कारण त्याच्या वरोवर एक शतकापूर्वीच युडॉक्ससने क्रान्तिवृत्त तिरपे असल्याचे नमूद करून ठेविले होते. एराटोस्थिनीझचा गुण एवढाच व्यावयाचा की, त्याने हा प्रयोग अत्यंत विनचूक रीतीने करून वरोवर उत्तर काढले. युडॉक्सस म्हणतो की क्रान्तिवृत्ताचे तिर्यक्त्व पंचदशभुजाच्या वाजूइतके आहे. आधुनिक परिभाषेप्रमाणे याचा अर्थ २४ अंश होतो. युडॉक्ससने सदरहू तिरपेपणा कोणता प्रयोग करून काढला याची माहिती नसल्यामुळे एराटोस्थिनीझने केलेला एतद्विषयक प्रयोगच पहिला असे सामान्यतः मानण्यांत येते.

भूगोलाच्या परिघाचे मापन.—परंतु स्वतः सुधारून तयार केलेल्या उपरिनिर्दिष्ट कड्यांच्या भूगोलयंत्राने दुसरा जो एक प्रयोग एराटोस्थिनीझने केला, तो वरील प्रयोगापेक्षां सामान्य जनांना अधिक चित्ताकर्षक झाला. तो प्रयोग

म्हणजे आपल्या या पृथ्वीच्या मापनासंबंधी होय. या वेळी पश्चिमेस जिब्राल्टरच्या सामुद्रधुनीपासून पूर्वेस हिंदुस्थानपर्यंत व उत्तरेस उत्तर समुद्र व दक्षिणेस उत्तर इजिप्तपर्यंत इतकाच पृथ्वीचा भाग लोकांना माहीत होता, ही गोष्ट लक्षांत घेतली म्हणजे भूगोलाच्या संपूर्ण परिघाचें मापन करणाऱ्या या संशोधकाची करामत एखाद्या गारुड्याच्या कृतीसारखी नव्हे, एखाद्या अद्भुत, अमानुष कृत्यासारखी वाटते. आणि ही करामत त्यानें केवळ इजिप्तमधील भूप्रदेशाच्या एका लहानशा तुकड्याचें परीक्षण करून त्याला सूर्याच्या छायेच्या मापनाची मदत देऊन केली, हें समजलें म्हणजे त्यासंबंधाच्या आश्चर्यांत आणखी भरच पडते. तथापि एकदां एराटोस्थिनीझच्या प्रयोगाची रीत समजली कीं इतर अनेक कोट्यांप्रमाणें हें कोडेंहि प्रत्येकाला अगदीं सोपें वाटूं लागतें. हें कोडें सोडविण्यास भूमितिशास्त्रांतील वर्तुलासंबंधीच्या कांहीं सिद्धान्तांची साधारण माहिती व त्याच्या जोडीला भूगोलांतील एक दोन स्थानिक गोष्टींविषयी माहिती असली म्हणजे पुरेशी होते. परंतु यामुळे ज्या मनुष्यानें इतक्या साध्या माहितीच्या साहाय्यानें एवढा आश्चर्यकारक शोध लावला त्याच्या अलौकिक बुद्धिमत्तेवद्दल आदर यत्किंचितहि कमी वाटण्याचें कारण नाहीं.

एराटोस्थिनीझची पृथ्वीचा परीघ काढण्याची रीति.—एराटोस्थिनीझचा सदरहू प्रयोग अगदीं थोडक्यांत पुढीलप्रमाणें सांगतां येईल. त्याला भूगोलाचा अभ्यास केल्यानें असें माहीत झालें कीं, सायीनि हें शहर अलेक्झांड्रियाच्या वरोवर दक्षिणेस आहे; किंवा आधुनिक परिभाषेत सांगावयाचें म्हणजे दोन्ही शहरे एकाच रेखांशावर आहेत. शिवाय त्याला हेंहि नकी कळलें होतें कीं सायीनि हें शहर वरोवर अयनवृत्तावर आहे; कारण, कर्कसंक्रमणाच्या दिवशीं दुपारीं तें शंकूची छाया मुळीच पडत नाहीं, व त्या शहरांत असलेल्या एका खोल विहिरीचा संपूर्ण तळ त्या दिवशीं सूर्यप्रकाशानें प्रकाशित होतो. शिवाय टॉलेमीच्या भूमापकांनीं गोळा केलेल्या माहितीवरून त्याला आणखी अशी एक गोष्ट समजली होती कीं, सायीनि व अलेक्झांड्रिया या दोन शहरांमधील अंतर पांच हजार स्टेडिया इतकें आहे. एराटोस्थिनीझनें केलेल्या प्रयोगाकरितां त्याला आरंभी ह्या इतक्या माहितीची जरूर होती. या एकंदर माहितीचें महत्त्व म्हटलें म्हणजे पृथ्वीच्या वर्तुलांतील एका लहानशा तुकड्याची लांबी पांच हजार स्टेडिया इतकी आहे, ही गोष्ट त्याला नकी समजली. आतां या वर्तुलांशाचा पृथ्वीच्या मध्यविंदूशीं होणारा कोन किती अंशांचा आहे, हें एकदां समजलें म्हणजे साधा गुणाकार भागाकार करून पृथ्वीचा एकंदर आकार किती तें सहज काढतां येतें. परंतु हा कोन किती अंशांचा आहे तें काढणें, हा सर्वोत्तम महत्त्वाचा प्रश्न कसा सोडवावयाचा ? या प्रश्नाचें उत्तर भूमितीतील संकेंद्रक वर्तुलांचे गुणधर्म माहीत करून घेतल्यास मिळण्यासारखें आहे. एकच मध्य-

विंदु धरून निरनिराळ्या आकारांचीं वरींच वर्तुळे काढलीं आणि मध्यविंदूपासून काढलेल्या दोन त्रिज्यांनीं हीं सर्व वर्तुळे छेदलीं, तर जे वर्तुलांश होतील त्यांचें त्या त्या वर्तुलांच्या परिघांशीं सारखेंच प्रमाण असतें असा सिद्धांत आहे. या वर्तुळांपैकी एखादें इतकें लहान असूं शकेल कीं, त्याच्या वर्तुलांशाची लांबी केवळ एक इंचच भरेल; आणि दुसरें एखादें वर्तुल इतकें मोठें असेल कीं, त्याच्या वर्तुलांशाची लांबी कित्येक लाख मैल भरेल. परंतु वर्तुलांशाचें त्याच्या परिघाशीं प्रमाण दर्शविणारा, वर्तुलांशाचा मध्यविंदूशीं होणारा कोन दोन्ही ठिकाणीं सारखाच असेल. आतां एराटोस्थिनीझला ही गोष्ट माहीत होती कीं, कर्क संक्रमणाच्या दिवशीं सूर्य सायीनि शहरांत वरोवर डोक्यावर येतो. म्हणजे त्या वेळेस, सायीनि शहरांतून जाणारी भूत्रिज्या वरोवर सूर्यमंडळांतून जाते. व इकडे अलेक्झांड्रियांतून जाणारी भूत्रिज्या वरोवर खस्वस्तिकांतून जाते. तेव्हां, सायीनि व अलेक्झांड्रिया यांमधील भूविषयक वर्तुलांश मोजण्यासाठीं कर्कसंक्रमणाच्या दिवशीं सूर्याचें खस्वस्तिकापासून अंतर मोजून सूर्याच्या परिघाचा आकाशांतील वर्तुलांश काढला म्हणजे झालें.

हा कोन मोजण्याकरितां एराटोस्थिनीझनें पुढील युक्ति योजिली. त्यानें कर्कसंक्रमणाच्या दिवशीं दुपारीं शंकूची छाया पडून जो कोन झाला तो मोजला. अलेक्झांड्रियाचें खस्वस्तिक व सूर्यविषय यांच्या मधील कोन समजण्याकरितां शंकूच्या छायेचा कोन मोजणें, ही अत्यंत सोपी युक्ति होय; कारण हे दोन्ही कोन सारखेच असणार, आणि अलेक्झांड्रिया व सायीनि या शहरांतील वर्तुलांशानें पृथ्वीच्या मध्यविंदूशीं होणारा कोनहि तेवढाच असणार. प्रत्यक्ष मोजल्यावर सदरहू कोन ७ अंश १२ कला आहे असें एराटोस्थिनीझला आढळून आलें. हा संबंध वर्तुलाचा पन्नासांशाचा हिस्सा होय. यावरून असें स्पष्ट ठरलें कीं, पृथ्वीच्या परिघाच्या पन्नासांशाची लांबी पांच हजार स्टेडिया एवढी आहे. अर्थात् तिच्या एकंदर परिघाची लांबी २,५०,००० स्टेडिया इतकी ठरली. परंतु दुःखाची गोष्ट ही कीं, एराटोस्थिनीझनें स्टेडिया नांवाच्या प्राचीन काळांतील अनेक ठिकाणच्या निरनिराळ्या मापांपैकीं कोणतें माप वरील हिशेबाकरितां घेतलें होतें, हें नकी समजण्यास आपणांजवळ साधन नाहीं. लेप्सि-असनें संशोधन करून असें ठरविलें आहे कीं, वरील स्टेडिअम हें माप हल्लींच्या १८८ मिटरांइतकें होतें; व याप्रमाणें हिशेब केल्यास एराटोस्थिनीझनें ठरविलेला पृथ्वीचा घेर अद्यावसि हजार मैल इतका निघतो. हें उत्तर अलीकडील माहितीशीं ताडून पाहतां बरेंच वरोवर आहे. व म्हणून प्राचीन काळां या प्रयोगावद्दल एराटोस्थिनीझचें जितकें कौतुक लोकांनीं केलें तितकेंच पुढील पिढ्यांतील लोकहि करीत आले आहेत.

एराटोस्थिनीझच्या उत्तरांतील चुकीचें कारण.—आजहि आपणांस सदरहू प्रयोगाचें जें महत्त्व वाटतें तें

त्याच्या रीतीबद्दल आहे, त्यावरून निघालेल्या उत्तराबद्दल नव्हे. ती रीत वाखाणणी करण्यासारखी आहे यांत तिलमात्र शंका नाही. पण या बरोबर असलेल्या रीतीनेंहि पृथ्वीच्या परिघाबद्दलचे उत्तर विनचूक येणे शक्य नव्हतं. कारण एराटोस्थिनीझने तो प्रयोग करतांना गृहीत धरलेल्या इतर कित्येक गोष्टी चुकीच्या होत्या. उदाहरणार्थ सायीनि हे शहर ज्या रेखांशावर अलेक्झांड्रिया आहे त्याच रेखांशावर बरोबर नाही, व ते बरोबर कर्कवृत्तावरहि नाही. संदर्भू प्रयोगांतील उत्तर चुकीचे येण्याची ही दोन कारणे आहेत. शिवाय शंकूच्या छायेने होणारा कोन मोजतांना एराटोस्थिनीझला सूर्य हा केवळ बिंदु नसल्याने त्याच्या अर्धव्यासामुळे होणारी चूकहि लक्षांत घ्यावयास हवी होती पण तसे त्याने केले असल्याचे दिसत नाही.

एराटोस्थिनीझ हा पृथ्वीचे मापन करणारा पहिलाच पंडित होता काय.—परंतु या तपशीलाच्या बारीकसारीक गोष्टी सांगत वसण्याची येथे जरूरत नाही. कारण आपला मूळ मुद्दा अगदी निराळा-रीतीसंबंधाचा-आहे. शिवाय येथे ही गोष्टहि लक्षांत घेतली पाहिजे की, एराटोस्थिनीझने केलेला प्रयत्न अशा प्रकारच्या प्रयत्नांपैकी अगदी पहिलाच नव्हता. कारण आरिस्टॉटलने आपल्या ग्रंथांत एके ठिकाणी असे लिहून ठेविले आहे की, पृथ्वीचा आकार ४,००,००० स्टेडिया आहे. कित्येक टीकाकारांनी असे म्हटले आहे की, आरिस्टॉटलने दिलेले क्षेत्रफळ त्याच्या काळी पृथ्वीच्या जेवढ्या भागावर मनुष्याची वस्ती होती तेवढ्या भागाचेच होते. पण आरिस्टॉटलच्या वाक्याचा असा अर्थ होईल असे वाटत नाही; आणि संबंध पृथ्वीचेच ते क्षेत्रफळ आहे असे मानल्यास त्या काळच्या तत्त्ववेत्त्यांना पृथ्वीच्या आकारासंबंधाने बरीच नकी माहिती होती असे ठरते. इतके बरोबर उत्तर येण्यास अर्थात् त्यांना कांहीतरी मोजमाप घ्यावे लागले असले पाहिजे. पृथ्वीचे क्षेत्रफळ ४,००,००० स्टेडिया आहे; असा नकी आंकडा केवळ अंदाजाने सांगणे शक्य नाही. शिवाय ज्या अर्थी आरिस्टॉटल एराटोस्थिनीझच्या पन्नास साठ वर्षेच पूर्वी मरण पावलेला होता; त्या अर्थी त्याने लिहून ठेविलेल्या आंकड्याला विशेष महत्त्व आहे. यामुळे निरनिराळे विचार मनांत येतात, पण आरिस्टॉटलने तो आंकडा कोणत्या रीतीने काढला त्याबद्दल कांहीच अंदाज करता येत नाही. पृथ्वीचा आकार मोजणारा एराटोस्थिनीझच्या पूर्वी कोणी विद्वान होऊन गेलेला असल्यास तो कोण, कोठला असावा याबद्दलची माहिती मिळण्याचे लेखात्मक किंवा दंतकथात्मक कांहीच साधन आज उपलब्ध नाही. त्या विद्वानाबद्दलची माहिती प्रागैतिहासिक कालातील अनेक विद्वानांप्रमाणेच भूतकालाच्या उदरांत पूर्णपणे गडप झालेली आहे. म्हणून शास्त्रेतिहास-लेखकाला पृथ्वीचा आकार मोजणारा पहिला पंडित एराटोस्थिनीझच होता असे नमूद करणे भाग आहे. तेव्हां

या अलेक्झांड्रियन तत्त्ववेत्त्याला 'पृथ्वीचे मापन करणारा' अशी जी बहुमानाची पदवी देण्यांत आलेली आहे, ती अगदी योग्य आहे.

“सत्यप्रेमी हिप्पार्कस”.—एराटोस्थिनीझ त्याच्या वेळच्या इतर बहुतेक मोठाल्या पंडितांपेक्षा अधिक दिवस जगला. अलेक्झांड्रियन युगांतील पहिले शतक म्हणजे इसवी सनापूर्वीचे तिसरे शतक संपून गेल्यावर तो मरण पावला. वार्धक्यप्राप्त अंधत्वामुळे होणारे हाल टळावे म्हणून ख्रि. पू. १९६ मध्ये त्याने अन्नसेवन सर्वस्वी वर्ज्य करून प्राणान्त करून घेतला. छायांचे मोजमाप घेणाऱ्या या पंडिताला स्वतःचे दृष्टिविहीन जीवन निरर्थक वाटले असल्यास त्यांत नवल नाही. एराटोस्थिनीझचे संशोधनाचे काम ताबडतोब हार्ती घेऊन पुढे चालू ठेवणारा असा त्या वेळी कोणीच विद्वान पुढे आला नाही. पण त्याच्या नंतरच्या दुसऱ्या पिढीत मात्र ज्योतिष शास्त्रातील संशोधन पुढे चालू करणारा एक जाडा विद्वान प्रसिद्धीस आला. हिप्पार्कस हे या विद्वानाचे नांव होते. तो शास्त्रीय प्रयोगांतील तपशीलाच्या देखील गोष्टींचे सूक्ष्म निरीक्षण करणारा होता-इतका की, त्याच्या तोडीचा विद्वान प्राचीन काळांत दुसरा कोणी झालाच नाही, असे म्हटले तरी चालेल. प्रयोगांत व गणितांत विनचूकपणा असणे या गोष्टीचे त्याला इतके महत्त्व वाटत असे की, त्यामुळे त्याला 'सत्यप्रेमी' असे सार्थ उपपद लावण्यांत येते. हिप्पार्कस हा विधीनिघांत नायसीआ येथे ख्रि. पू. १६० या वर्षी जन्मला, आणि ख्रि. पू. १२५ या वर्षी मरण पावला. त्याने आपले संशोधनाचे बहुतेक कार्य, किंबहुना सर्वच कार्य न्होडस येथे केले. टॉलेमीच्या लेखांचा चुकीचा अर्थ केला जाऊन असे मत पुढे आले होते की, हिप्पार्कसने आपले बहुतेक शास्त्रीय प्रयोग अलेक्झांड्रिया येथे केले; परंतु या मताला कांहीच पुरावा नाही असे आतां सर्वांनी कबूल केले आहे. इतकेच नव्हे, तर हिप्पार्कस हा साऱ्या आयुष्यांत अलेक्झांड्रिया शहरांत एकदां तरी गेला होता किंवा नव्हता, असा दिलावर यास संशय वाटतो व त्याच्या नंतरच्याहि बहुतेक लेखकांनी त्याचाच अनुवाद केला आहे. ते कांहीहि असले तरी हिप्पार्कसच्या आयुष्यातील बहुतेक कामगिरी त्याने न्होडस शहरांत केली याबद्दल शंका घेण्यास आतां जागा उरलेली दिसत नाही.

हिप्पार्कसची प्रयोगैक परता.—हिप्पार्कसने एराटोस्थिनीझच्या कार्यावर जी बऱ्या टीका केलेली आहे, तिचा मार्ग उल्लेख आलाच आहे. स्वतः हिप्पार्कस हा अशा प्रकारच्या आरोपापासून अगदी अलिप्त होता. तो केवळ ज्योतिषशास्त्रज्ञच होता. विनचूक निरीक्षण व प्रयोग करणे हाच कायतो त्याचा गुण होता. कल्पकता कशी ती त्यास शिवली देखील नाही. वास्तविक प्राहतां, शास्त्रीय संशोधनांतहि काही

शास्त्रीय अनुमानें. प्रथम करून तदनुसार शास्त्रीय प्रयोग करीत गेल्याशिवाय प्रगति होणें शक्य नाहीं. परंतु कित्येक शास्त्रशोधक प्रयोगसिद्ध गोष्टींशिवाय दुसऱ्या कशास महत्त्व देत नाहींत, व हिप्पार्कस हा अशा लोकांपैकींच एक होता. त्यामुळे आरिस्टार्कसनें ठरविलेल्या सूर्यकेंद्रक सिद्धांताचें महत्त्व हिप्पार्कसला वाटणें शक्य नव्हतें. या सॅमोस येथें त्याच्या पूर्वी होऊन गेलेल्या विद्वानाच्या संशोधनांतील प्रत्यक्ष प्रत्ययास येणाऱ्या गोष्टी त्यानें आपल्या उपयोगाला घेतल्या. पण त्याची अनुमानें मात्र त्यानें मान्य केलीं नाहींत; अर्थात् पृथ्वी हाच ग्रहमालेचा केंद्र आहे असें त्यानें ठरविलें; आणि पृथ्वीभोंवतीं फिरत असलेला सूर्य, चंद्र व इतर ग्रह यांच्या गतींतील अनियमितपणाचीं कारणे काढण्याचें काम त्यानें हातीं घेतलें. हिप्पार्कसनें एराटोस्थिनीझच्या शंकूच्या यंत्रांत आणखी सुधारणा करून त्याची आपल्या कार्यांत मदत घेतली. त्याचें सगळें लक्ष विनचूक प्रयोग करण्याकडे असे व याच त्याच्या गुणामुळे त्यानें आपले मोठमोठाले शोध लाविले.

सूर्याच्या केन्द्रच्युतीचें अवगमन.—त्याचा सर्वांत मोठा व महत्त्वाचा शोध म्हणजे सूर्य पृथ्वीभोंवतीं फिरत असतां त्याची केंद्रच्युति हा होय. केप्लर व त्याचे अनुयायी या आधुनिक शास्त्रज्ञांनी लावलेल्या शोधांमुळे हल्लीं आपणांस, पृथ्वी व इतर ग्रह सूर्याभोंवतीं वर्तुलाकार मार्गांनीं फिरत नसून दीर्घवर्तुलाकार मार्गांनीं फिरत असतात, ही गोष्ट पक्की ठाऊक झालेली आहे. परंतु हिप्पार्कसच्या काळीं दीर्घवर्तुल ही आकृति जरी भूमितिशास्त्रास अवगत झालेली होती, तरी अन्तरिक्षांतील गोल हे दीर्घवर्तुलाकार मार्गांनीं फिरत असतात असें विधान करणें त्या काळीं अत्यंत पाखंडीपणाचें समजलें गेलें असतें. अतींद्रियविज्ञानशास्त्रांतील पायथॅगोरियन पंथाच्या लोकांनीं प्रतिपादिलेलें व आरिस्टॉटलनें दुजोरा दिलेलें असें एक मत होतें की, वर्तुल ही अगदीं अव्यंग आकृति आहे, सवव आकाशस्थ गोलांचा गमनमार्ग वर्तुलाकार नसून दुसऱ्याच कांहीं प्रकारचा असावा अशी कल्पनाच करवत नाहीं. या मताचा पगडा हिप्पार्कसच्या मनावर पूर्ण बसलेला होता. यामुळे पुढें काळजीपूर्वक घेतलेल्या मोजमापांवरूनच जेव्हां त्याला असें आढळून आलें की, सूर्याचें दक्षिणायन व उत्तरायण यांच्या योगानें वर्षाचे वरोवर सारखे भाग पडत नाहींत, तेव्हां पृथ्वी ही सूर्याच्या वर्तुलाकार कक्षेच्या वरोवर मध्यविंदूवर स्थित झालेली नाहीं असें म्हणणें, किंवा त्याचें दुसरें कांहीं तरी कारण शोधून काढणें याशिवाय तिसरा मार्ग त्यास शिळक नव्हता.

हिप्पार्कसनें प्रतिपदिलेली केन्द्रच्युतीची उपपत्ति.—सूर्य हा पृथ्वीच्या दीर्घवर्तुलाकार कक्षेच्या एका केंद्रांत स्थित असतो, म्हणजे त्या दीर्घवर्तुलाच्या वरोवर मध्यावर नसतो, असें आतां नक्की ठरलें आहे. अर्थात् हिप्पार्कसनें

लावलेला शोध अगदीं वरोबर होता. सूर्य भूमध्यरेषेच्या एका वाजूपेक्षां दुसऱ्या वाजूला अधिक काळ राहतो, ही त्यानें ठरविलेली गोष्ट अगदीं वरोबर होती. नंतर त्यानें सूर्याच्या वर्तुलाकार कक्षेच्या मध्यविंदूपासून पृथ्वी किती वाजूला आहे तें अंतर ठरविलें, आणि त्या अंतराइतका सूर्य केंद्रापासून च्युत होतो असें प्रतिपादन केलें. याप्रमाणें, त्याच्या विवेचनांत त्यानें निरीक्षण करून आधारभूत घेतलेल्या सर्व गोष्टी अगदीं वरोबर होत्या, तरी त्यांवरून त्यानें प्रस्थापित केलेला सूर्य पृथ्वीभोंवतीं फिरतो हा सिद्धांत मात्र वास्तविक सिद्धांताच्या अगदीं उलट होता. हिप्पार्कसचा हा सिद्धान्त निरीक्षणानें दृक्प्रत्ययास येणाऱ्या गोष्टींशीं पूर्ण सुसंगत दिसत होता, हीच सूर्यमालेच्या रचनेसंबंधीं वास्तविक ज्ञान होण्याच्या मार्गांतील मोठी अडचण होती. परंतु पृथ्वीभोंवतीं फिरणारा एकटा सूर्यच कायतो आपल्या कक्षेतून अनियमितपणें जात असतो असें नाहीं, तर चंद्र व इतर ग्रहसुद्धां कमी अधिक गतीनें चालत असल्याचें आढळतें. यापैकीं विशेषतः चंद्राच्या गतीकडे हिप्पार्कसनें लक्ष पुरविलें. वर्तुल हीच काय ती अव्यंग आकृति आहे या कल्पनेचा त्याच्या मनावर विशेष पगडा बसला असल्यामुळे ग्रहांच्या अनियमित गतीवद्दल तो असें कारण सांगे की, हे ग्रह पृथ्वीभोंवतीं वर्तुलाकार कक्षेतून फिरत असतां वाटेंत लहान लहान वर्तुलाकार गती त्यांनां प्राप्त होतात. या गतीला समान उदाहरण तो गाडीच्या चाकाच्या टोंकाला बांधलेल्या दिव्याचें देत असे. अशा प्रकारच्या एका कल्पित चाकाच्या टोंकाला सूर्य बांधलेला आहे असें मानल्यास त्या चाकाचा तुंबा सूर्याच्या कक्षेतून सारखा पुढें पुढें जात राहील (चाक व सूर्याची कक्षा हीं दोन्ही एका पातळीत आहेत, काटकोनांत नाहींत असें येथें समजावें) व तो पृथ्वीपासून नेहमीं सारख्याच अंतरावर राहील; परंतु सूर्य मात्र चाकाच्या टोंकावरोबर फिरत असतांना केव्हां पृथ्वीच्या जवळ तर केव्हां दूर जाईल. या कल्पित चाकाचा सूर्याच्या कक्षेतून एक पुरा फेरा होण्यास जितका वेळ लागतो तितक्या वेळांत टोंकाला बांधलेला सूर्य तुंब्याभोवतीं एकदांच फिरतो असें मानल्यास एका निम्या भागांत सूर्य दुसऱ्या निम्या भागापेक्षां अधिक वेगानें चालल्यासारखा कां दिसतो तें वरोबर समजून येईल. या दुहेरी गतीमुळे सूर्याची कक्षा वर्तुलाकार न राहतां वस्तुतः तिला दीर्घवर्तुलाकारच प्राप्त होतो.

हिप्पार्कसच्या उपपत्तीचें पूर्वकालांतील बीज.—सदरदृष्टीप्रश्नाकडे पाहण्याची ही एक दृष्टि झाली. दृक्प्रत्ययाला येणाऱ्या गोष्टींचा उलगडा करण्याचा हा एक मार्ग झाला. हा मार्ग चमत्कारिक तर खराच, पण तो प्रथम हिप्पार्कसलाच सुचला असें मात्र नाहीं. याची मूळ कल्पना जुन्या पायथॅगोरियन पंथाच्या तत्त्वज्ञानांत आढळते. त्यानंतर युडॉक्ससनें या कल्पनेला अधिक मूर्त स्वरूप दिलें म्हणून

त्याला या चक्रांच्या किंवा अपचक्रांच्या कल्पनेचा जनक मानतात. हिप्पार्कसच्या दोनशे वर्षे अगोदर उदय पावलेली ही कल्पना आरिस्टॉटललाहि मान्य झालेली होती. पंचांग-सुधारणा करणारा कॅलिप्पस याने त्याची माहिती प्रथम आरिस्टॉटलला दिली. शिवाय सूर्य, चंद्र व इतर ग्रह यांच्या गतीमध्यें नवीन नवीन अनियमितपणा दिसून येऊ लागला. तेव्हां अधिकाधिक अपचक्रांचें अस्तित्व मान्य करण्यांत येऊ लागलें. याप्रमाणें एका मोठ्या वर्तुळाच्या परिघांत इतर दुसरीं अनेक लहान लहान वर्तुलें आहेत अशी कल्पना करून त्या सर्वांतून सूर्य फिरत असतो असें मानल्यास सूर्याची गति कितीहि वांकडीतिकडी दिसून आली तरी समर्थन करतां येण्यासारखें आहे. सारांश आकाशांतील सर्व गोलांच्या निरनिराळ्या प्रकारच्या गतींची मीमांसा या अपचक्रांच्या उपपत्तीच्या साहाय्यानें लावतां येण्यासारखी आहे; पण ही उपपत्ति खरी मानली तरी सर्व विश्व अशा एकमेकांनां छेदणाऱ्या अनंत चक्रांनीं व्यापून गेलेलें आहे असें मानावें लागेल. कॅलिप्पसच्या काळीच अशा प्रकारची अपचक्रें पंचावनाहून अधिक आहेत असें ठरविण्यांत आलेलें होतें.

आरिस्टार्कसच्या सूर्यकेन्द्रक उपपत्तीचा लोप होण्याचें कारण.—विश्वाच्या रचनेसंबंधाची ही गुंतागुंतीची कल्पना ऐकून वस्तुस्थितीचें स्पष्ट व यथार्थ ज्ञान झालेल्या आरिस्टार्कसचेंहि मन गोंधळून गेल्याशिवाय राहिलें नसतें. परंतु हिप्पार्कस हा तत्त्वविवेक नसून केवळ वस्तुस्थितिनिरीक्षकच असल्यामुळे, वरील अपचक्रविषयक उपपत्ति तो खरी मानू लागला; इतकेंच नव्हे तर त्यानें स्वतःच्या संशोधनानें या अपचक्रांच्या उपपत्तींत आणखी भानगडी उत्पन्न करून ती अधिक अवघड करून टाकली. हिप्पार्कस हा त्या काळांतील अत्यंत वजनदार शास्त्रज्ञ असल्याकारणानें त्याच्या मागून झालेल्या अनेक शास्त्रज्ञांनांहि त्याचीच मते निश्चित ठरलेल्या नियमांप्रमाणें मान्य केली. व त्याच्यानंतर तीन शतकांनीं उदयास आलेल्या टॉलेमी नांवाच्या महान् लेखकानें हिप्पार्कसचे सर्व सिद्धान्त अगदीं वज्रलेप व निर्णायक आहेत असें ठरवून टाकलें. यामुळे आरिस्टार्कसचा सूर्यकेन्द्रक सिद्धान्त, उदयास येण्याच्या सुमारासच मेघाच्छादित होऊन जो दिसेनासा झाला, तो तशा अज्ञान व अदृष्ट स्थितींत पुढें अनेक शतके पडून राहिला. हिप्पार्कससारख्या अत्यंत सूक्ष्म दृष्टीनें संशोधन करणाऱ्या विद्वानानें, त्याच्या पूर्वीं होऊन गेलेल्या आरिस्टार्कसप्रमाणें ज्योतिषशास्त्राचा अभ्यास भूगोलशास्त्र व काव्यप्रतिभा यांच्या साहाय्यानें केला नाहीं ही अत्यंत खेदाची गोष्ट आहे. त्यानें जर तसें केलें असतें तर आरिस्टार्कसप्रमाणें त्यालाहि, पृथ्वीपेक्षां हजारों पटींनीं मोठा असलेला सूर्य तिच्या भोंवतीं गुलामाप्रमाणें फिरत असतो असें म्हणणें मूर्खपणाचें असल्यामुळे सूर्यकेन्द्रक सिद्धान्तच खरा असला पाहिजे, ही गोष्ट पटली असती.

सूर्यकेन्द्रक सिद्धान्तास हिप्पार्कसचा पाठिंबा न मिळाल्यामुळे झालेली हानि.—पण भवितव्यता तशी नव्हती. आरिस्टार्कसमध्यें शास्त्रीय संशोधनाला ही आवश्यक असलेली कल्पकता अगदीं उच्चतम शिखरावर जाऊन पोहोचली होती तर हिप्पार्कसच्या वेळीं ती बहुतेक लुप्त होऊन शास्त्रीय संशोधनाचें वातावरण धुक्यानें व्याप्त झालें व दृष्टि आकुंचित झाली होती. हिप्पार्कसनें वर्षे बरोबर किती दिवस, तास, मिनिटांचें असतें तें मोजलें असलें, चंद्र-मंडलाचा आकार नक्की किती आहे तें काढलें असलें, खगोलाचा १०८० तारे दाखविणारा नकाशा तयार केला असला, एवढेंच काय पण संपातबिंदूच्या चलनाचाहि शोध लावला असला तरी त्याचा उपयोग काय ? या सर्व तपशीलांच्या गोष्टींची किंमत फार कमी आहे. त्यापेक्षां फारच मोठ्या महत्त्वाची गोष्ट म्हणजे ही की, त्या शतकांतील सर्वमान्य अशा या शास्त्रज्ञानें विश्वरचनेसंबंधाच्या जुन्या, चुकीच्या कल्पनेला आपलें समाजांतील सर्व वजन भरीला घालून पाठिंबा द्यावा व तोहि तद्विषयक सत्य उपपत्ति जगापुढें पूर्वीच आलेली असतां द्यावा, ती खरी उपपत्ति जगाला स्वतःच्या विद्वत्तेनें पूर्णपणें पटवून देण्याचें अंगां सामर्थ्य असतांहि द्यावा, यापेक्षां शास्त्रज्ञाच्या विद्वत्तेला अधिक नामुष्कीची अशी दुसरी गोष्ट ती कोणती ! हा महान् कलंक त्यानें लावलेल्या इतर सर्व शोधांनीं यत्किंचितहि धुऊन निघूं शकत नाहीं. एखाद्या विवक्षित व्यक्तीच्या वजनासंबंधानें वाजवीपेक्षां फाजील महत्त्व वाटण्याचा, व उलट पक्षां प्रचलित लोकमताचें सामर्थ्य कमी लेखिलें जाण्याचा फार संभव आहे हें खरें. पण हिप्पार्कसचे सिद्धान्त पुढें टॉलेमीनें सर्वत्र प्रचलित केले व त्यामुळे त्यांनां पौरस्त्य व पाश्चात्य अशा दोन्ही राष्ट्रांमध्यें ज्योतिषशास्त्रांतील ठाम निर्विवाद गोष्टी म्हणून लोक मानूं लागून त्यानंतर एक हजार वर्षेपर्यंत लोकांमध्यें त्याच समजुती कायम राहिल्या. या गोष्टीचा विचार केला ह्याजें सदरहू 'सत्यप्रेमी' म्हणून गाजलेल्या हिप्पार्कसनें बिनचूक शास्त्रीय ज्ञानाचा पुरस्कार करणाऱ्या विद्वानास शास्त्रीय सत्य लोकांत पसरविण्यास कर्धाकाळी मिळणारी एक मोठी महत्त्वाची संधि गमावली, असें म्हटल्यास त्यांत अतिशयोक्ति होणार नाहीं असें वाटतें.

वर्षाचें मान व चंद्राचें अंतर.—तथापि हें सर्व खरें असलें तरी हिप्पार्कसची उत्तम वेध घेणारा म्हणून जी ख्याति आहे तिला यत्किंचितहि बाध येत नाहीं. या शास्त्रीय क्षेत्रांत त्यानें जे विशिष्ट शोध लावले त्यांसंबंधानें येथें आणखी थोडी माहिती देणें जरूर आहे. त्यानें मोजमापें घेऊन व हिशेब करून वर्षाचें मान ३६५ दिवस, ५ तास व ४९ मिनिटें इतकें असतें असें ठरविलें. अलीकडील ज्योतिषांनीं केलेल्या हिशोबावरून पाहतां हा काल फक्त १२ सेकंदांनीं चुकलेला आहे. पण यापेक्षांहि अधिक वाखाणण्यासारखा

हिप्पार्कसचा प्रयत्न म्हणजे चंद्रांचे प्रत्यक्ष अन्तर मोजण्या-संबंधी होय. या प्रयत्नांत त्यास वरच्यापेक्षा पुष्कळच अधिक अडचणी होत्या. असलाच प्रयत्न पूर्वी आरिस्टार्कसने केला होता. हिप्पार्कसने सदरहू अंतरासंबंधाचा हिशेब ग्रहणांच्या वेळी चंद्राचे वेध घेऊन त्यावरून केला, व असे उत्तर काढले की, पृथ्वीपासून चंद्राचे अंतर तिच्या त्रिज्येच्या ५९ पटीइतके असले पाहिजे (वास्तविक ते ६०.२७ पट आहे). येणेप्रमाणे आरिस्टार्कसने सूर्याचे अन्तर मोजण्याकरिता जो सुप्रसिद्ध काटकोन त्रिकोण कल्पिला होता त्याच्या पायाच्या रेषेची लांबी प्रत्यक्ष ठरविली. या काटकोन त्रिकोणाच्या मापांसंबंधाची माहिती हिप्पार्कसला होती असे दिसते. कारण त्याने आपल्या इतर विषयांवरील पुस्तकांत आरिस्टार्कसच्या ग्रंथांतील उतारे दिलेले आहेत. तेव्हां जर हिप्पार्कसने आपल्या जवळच्या सुधारलेल्या यंत्रसामुग्रीच्या साहाय्याने व स्वतःच्या सूक्ष्मावलोकनपद्धतीने आरिस्टार्कसचा काटकोन त्रिकोण मापनाचा प्रयोग पुन्हा केला असता तर त्याला सूर्याचे अंतर, चंद्राच्या अंतराच्या किती पट आहे एवढेच नव्हे, तर ते प्रत्यक्ष पृथ्वीच्या त्रिज्येच्या किती पट आहे हे देखील ठरविता आले असते. एराटोस्थिनीझने प्रयोग करून पृथ्वीची त्रिज्या किती स्टेडिया आहे ते ठरविले असल्यामुळे तिच्या साहाय्याने हिप्पार्कसला सूर्याचे अन्तर किती स्टेडिया आहे ते काढता आले असते. पण असा प्रयत्न त्याने केला असता-व तसा त्याने तो केला असावा असे वरचे खात्रीपूर्वक म्हणता येत-तरी त्याने काढलेले उत्तर खऱ्या उत्तराहून वरचे चुकीचे निघाले असते.

खगोलाचा नकाशा.—वरील वर्णनावरून हे दिसून येईल की, हिप्पार्कसचे सर्व संशोधन सूर्य व चंद्र यांच्या संबंधाने होते. परंतु ख्रि. पू. १३४ मध्ये एक चमत्कार घडून येऊन त्याचे लक्ष अचल ताऱ्यांकडे गेले. हा चमत्कार म्हणजे त्या साली एक नवाच तारा आकाशांत दिसू लागला हा होय. हा चमत्कारिक तारा अनेक वेळा पुन्हा पुन्हा आकाशांत अवलोकन करण्यांत आलेला आहे; तथापि या ताऱ्याचा आकास्मिक होणारा उदय प्रत्येक पिढ्यांतील ज्योतिष्यांचे लक्ष वेधण्याइतका चमत्कारिक असतो यांत शंका नाही. आधुनिक शास्त्रज्ञांनी या ताऱ्याच्या उदयास्ताची कारणे ठरविलेली आहेत, ती पुढे यावकाशाने सांगण्यांत येतीलच. हिप्पार्कसने त्या वेळी कारण ठरविण्याचा कांही प्रयत्न केला की नाही ते माहित नाही; तथापि एवढे मात्र खरे की, या नव्या ताऱ्याच्या अस्तित्वाची माहिती भविष्यकालीन ज्योतिष्यांना कळविता यावी म्हणून त्याने खगोलाचा एक नकाशा तयार केला. या संघांतहि हिप्पार्कसचा प्रयत्न पहिला नव्हता. कारण, त्याच्यापूर्वी एराटोस्थिनीझने आकाशातील विशेष तेजस्वी तारे दाखविणारा एक नकाशा तयार केलेला होता.

संपातविंदूचे चलन.—पूर्वीच्या ज्योतिष्यांनी ताऱ्यांचे वेध उदयस्थानानुरोधाने घेतले होते; पण हिप्पार्कसने ते याम्योत्तरवृत्तास अनुलक्षून घेतले. ताऱ्यांची स्थाने सापेक्षत्वाने निश्चित करतांना त्याने, प्राचीन काळांत वाविलोनियन लोकांनी मिळविलेल्या व अलेक्झांडरने ग्रीसमध्ये आणविलेल्या माहितीचा तुलनेकरिता उपयोग केला होता. शिवाय, त्याने आरिस्टार्कसने व ग्रीक पंडितांनी लाविलेल्या पूर्वकालीन शोधांचीहि आपल्या कामांत मदत घेतली होती. याप्रमाणे पूर्वीच्या नकाशांशी तुलना करून पाहता त्याला असे आढळून आले की, अचल ताऱ्यांची कांतिवृत्तापासून मोजलेली पूर्वीची व त्या वेळची अन्तरे यांत तफावत पडली आहे. याचा अर्थ असा की, कान्तिवृत्त उर्फ सूर्याची कक्षा ज्या अचल ताऱ्याच्या संनिध मागील शतकांत होती त्यापेक्षा निराळ्या ताऱ्याच्या संनिध ती हिप्पार्कसच्या काळी होती. यावरून, सूर्याच्या कक्षेची पातळी खगोलास ज्या बिंदूत छेदिते ते बिंदू आपला जागा हळूहळू बदलत असून अखेर त्यांची एक प्रदक्षिणा पुरी होणार असे अनुमान केले पाहिजे. याच महत्त्वाच्या चमत्कारास संपातविंदूचे चलन किंवा अयनचलन असे नांव आहे.

त्रिकोणमितीचा पश्चिमेत उदय.—उपर्युक्त महत्त्वाची गोष्ट प्राकालीन इजिप्तमधील ज्योतिष्यांना माहीत होती. किंवा नव्हती हे निश्चित नाही; पण ते कांहीहि असले तरी सदरहू गोष्ट पाश्चात्य राष्ट्रांच्या नजरेस आणण्याचे श्रेय मात्र हिप्पार्कसलाच देण्यांत येते. हिप्पार्कसने ज्योतिषशास्त्राच्या तात्त्विक भागांत, खगोलाची रचना दाखविणारे 'हेनोफिअर' नामक एक नवीन यंत्र तयार करून भर घातली. शिवाय गोलांचे गुणधर्म शोधून काढीत असता गणितशास्त्रातील त्रिकोणमिति नामक शाखेचाहि उपक्रम बहुतेक त्यानेच केला असल्यामुळे गणितशास्त्रातील श्रेष्ठ दर्जाच्या विद्वानांमध्येहि त्याची गणना होत असते. या एकंदर हकीकतीवरून पाहता हिप्पार्कस हा अत्यंत मोठा संशोधक होऊन गेला असे म्हणणे भाग आहे. त्याला अंतरिक्षातील ताऱ्यांचे वेध घेणाऱ्या प्राकालीन पंडितांत अग्रगण्य मानण्यास हरकत दिसत नाही. पण 'सुव्यवस्थित ज्योतिषशास्त्राचा जनक' अशी जी कधी-कधी त्याला पदवी देण्यांत येते ती मात्र त्याला देता येत नाही; कारण तसे केले असता त्याच्या पूर्वी होऊन गेलेल्या अनेक ज्योतिषशास्त्रज्ञांनी अन्याय केल्यासारखे होईल.

टॉलेमी, प्राचीन काळांतला शेवटला मोठा ज्योतिषी.—हिप्पार्कसच्या मागून स्ट्रेबो नांवाचा भूगोलकार (ख्रि. पू. ६३-इ. स. २४) होऊन गेला तो पृथ्वी गोलाकार आहे ही गोष्ट सर्वमान्य कशी धरून चालतो हे मागे दाखविलेच आहे (पृष्ठ २६८ पहा). तथापि, हिप्पार्कसनंतर झालेला मोठा ज्योतिषी म्हणजे टॉलेमी हाच होय. हा रोमन वर्चस्वाच्या काळांतला ज्योतिषी असून तो इिनीच्या मरणा-नंतर (पृष्ठ २७० पहा) थोडक्याच वर्षांनी जन्मास आला.

त्याच्या जन्ममृत्यूचे सन नक्की माहीत नाहीत, पण त्याच्या ग्रंथांत इ. स. १५१ पर्यंतची हकीगत दिलेली आढळते. तो ज्योतिषशास्त्रासंबंधाने स्वतः वेध घेत असे, आणि त्याने स्वतः लावलेला असा निदान एक तरी नवा शोध आहे. हा शोध म्हणजे चंद्राच्या गर्तांतील अनियमितपणासंबंधाचा होय. चंद्र आपल्या कक्षेतून फिरत असतां नियमित कार्ली रूढ कक्षामार्गातून विचलित होत असतो, व त्याचे कारण सूर्याचे गुरुत्वाकर्षण हे आहे, ही गोष्ट हर्श्ल सर्वानां माहीत आहे. पण टॉलेमीला ते कारण माहीत नव्हते आणि न्यूटनच्या काळापर्यंतहि ते कोणी शोधून काढले नव्हते. ग्रहांच्या गर्तासंबंधाने टॉलेमीने वेध घेऊन कित्येक नव्या नव्या गोष्टी लहून ठेवल्या आहेत. म्हणून वेध घेणारा ज्योतिषी या नात्यानेच टॉलेमीचा उच्च दर्जा लागतो; पण त्याची कीर्ति मुख्यतः त्याच्या ग्रंथांमुळेच फार झालेली आहे.

टॉलेमीची कामगिरी.—त्याचे मोठेले ग्रंथ भूवर्णन व ज्योतिषशास्त्र या विषयांवर आहेत. भूवर्णनावरील ग्रंथांत त्याने स्ट्रॅबोच्या पुढे मजल मारून कर्मांत कमी पांच हजार स्थळांचे अक्षांश दिले आहेत. ज्योतिषशास्त्र या विषयांतील त्याची मोठी कामगिरी म्हणजे त्याने हिप्पार्कसचे परिश्रमपूर्वक मिळविलेले ज्ञान जगाला माहीत करून दिले. टॉलेमीने, आपल्या पूर्वी होऊन गेलेल्या या बऱ्या ज्योतिषशास्त्रज्ञाने तयार केलेला खगोलाचा नकाशा मूल कर्त्याच्या नांवाचा उल्लेख न करतां दिलेला आहे, असा त्याच्यावर आरोप आहे. आणि या आरोपाचे निरसन करणे कठिण आहे यांत शंका नाही. तथापि तो नकाशा स्वतःचा असे ध्वनित करण्याचा त्याचा हेतु नसावा. कारण हिप्पार्कसच्या नांवाचा उल्लेख त्याने आपल्या ग्रंथांत वारंवार केलेला आहे. फार काय, पण टॉलेमीचा ग्रंथ म्हणजे हिप्पार्कसच्या ज्योतिषशास्त्रविषयक सिद्धान्तांचे केवळ विवरण आहे. नवे शोध लावणारा या नात्याने हिप्पार्कसबरोबर टॉलेमीची तुलना करण्यास कोणीच कधी प्रवृत्त होणार नाही; तथापि ज्योतिषशास्त्र या विषयाची माहिती सामान्य लोकांस सुलभ करून देणारा या नात्याने टॉलेमीचा योग्यता हिप्पार्कसपेक्षा निःसंशय अधिक आहे. कारण हिप्पार्कसचे ग्रंथ लवकरच नष्ट होऊन गेले, पण ज्योतिषशास्त्रावरील टॉलेमीचे ग्रंथ प्राचीन काळापासून मध्ययुगाच्या अखेरपर्यंत पूर्वेकडील व पश्चिमेकडील देशांत विद्यालयांतून क्रमिक पुस्तक म्हणून शिकविण्यांत येत असत.

टॉलेमीचा अल्माजेस्ट ग्रंथ व पृथ्वीकेन्द्रसिद्धान्त.—टॉलेमीचा सर्वांत अधिक नांवाजलेला ग्रंथ अल्माजेस्ट या अरबी नांवाने प्रसिद्ध होता. हे नांव मूल ग्रीक भाषेतल्या ' सर्वांत मोठा ग्रंथ ' या अर्थाच्या शब्दापासून बनलेले आहे. हे असे निराळे नांव पडण्याचे कारण असे की, टॉलेमीचा ज्योतिषशास्त्रावर चार पुस्तकांचा मिळून एक आणखी निराळा ग्रंथ होता. या दोन ग्रंथांचा घोटाळा होऊन नवे म्हणून अरबींनी पहिल्या ग्रंथाला निराळे नांव

दिले, व पुढे युरोपांतील देशांतहि तो ग्रंथ त्याच नांवाने प्रसार पावला. टॉलेमीच्या या ग्रंथांत हिप्पार्कसचेच सिद्धांत विस्तारपूर्वक मांडलेले होते, हे पूर्वी सांगितलेच आहे. त्यांत पृथ्वी हाच सूर्यमालेचा मध्य आहे; पृथ्वीभोवतीं रोज चौवीस तासांत सर्व ग्रह व तारे फिरतात; आणि पृथ्वी गोलाकार आहे; हे सिद्धान्त ग्राह्य धरले होते. आरिस्टार्कसचा सूर्य-केंद्रसिद्धान्त टॉलेमीला मान्य होणे शक्य नव्हते ही मोठ्या दुःखाची गोष्ट आहे. कां की मध्ययुगांत सुद्धां अखेरपर्यंत टॉलेमीच्या ग्रंथांनां युरोपभर मोठा मान असल्यामुळे सूर्य-केंद्रसिद्धान्ताचा त्याने पुरस्कार केला असता तर निःसंशय तो सिद्धान्त बराच ग्राह्य झाला असता. परंतु टॉलेमीने पृथ्वीकेंद्रसिद्धान्तच विनशत मान्य केला, व त्यामुळे ख्रिस्तोत्तर १५ व्या शतकापर्यंत ह्या प्रतिगामी सिद्धान्ताच्या सत्यतेबद्दल संशय घेण्यास कोणीहि विद्वान् धजला नाही.

अपचक्रांची मूळ कल्पना व तिचा पुढील पिढ्यांकडून विपर्यास.—टॉलेमीच्या अल्माजेस्ट या ग्रंथांत ज्योतिषशास्त्रविषयक सर्व सिद्धान्तांचे विवेचन दिलेले आहे; पण त्यांतल्या त्यांत या ग्रंथाचा अत्यंत प्रसार होण्याचे कारण त्यांत दिलेला केंद्रच्युतिविषयक व अपचक्रविषयक सिद्धान्त होय. हिप्पार्कसच्या मूळ कल्पना घेऊनच त्यावर टॉलेमीने या सिद्धान्ताची उभारणी केली होती; परंतु पुढे टॉलेमीचेच नांव सर्वतोमुखी झाल्यामुळे तो सिद्धान्तहि त्याच्या नांवावर मोडून लागला. ह्या सिद्धान्ताचे स्पष्टीकरण मागे हिप्पार्कसच्या चरित्रलेखनाच्या वेळीं आलेलेच आहे. तथापि येथे हें सांगितलें पाहिजे की, हिप्पार्कस व टॉलेमी हे दोघेहि ग्रहमालेची उपपत्ति सुव्यवस्थित लावण्याकरितांच वरील अपचक्रसिद्धान्त प्रतिपादित असत. तशीं लहान लहान अपचक्रे अंतरिक्षांत प्रत्यक्ष अस्तित्वांत आहेत, असा त्यांचा विश्वास नव्हता. तथापि पुढील पिढ्यांनीं मात्र या सिद्धान्ताचा तसा अर्थ केला; आणि इतर ग्रहांचे मोठे गोल व हीं अपचक्रे खरोखरच नभोमंडलांत अस्तित्वांत आहेत असे मानण्यांत येऊन लागले. हीं सर्व अपचक्रे ग्रहांच्या गोलाकृति कक्षांशीं संवेध न येतां कशीं फिरत रहात असतील, या अवघड गोष्टीचा कोणीच विचार केला असल्याचे दिसत नाही. बाकी आज-कालचे पदार्थविज्ञानशास्त्रज्ञ ईथर व त्याचे जे गुणधर्म गृहीत धरतात त्यांबद्दलची सत्यता तरी त्यांनां कोठें पडलेली असते? तात्पर्य एखादी महत्त्वाची उपपत्ति बसवीत असतां कित्येक किरकोळ गोष्टी प्रत्यक्ष पुराव्याने सिद्ध झालेल्या नसतांनाहि मान्य कराव्या लागत असतात; पण सामान्य लोकांनां त्या खऱ्याच वाटतात. याप्रमाणेच मध्ययुगांतील लोक आकाशांतील या संकेद्रक स्फटिकमय अपचक्रांनां खरोखरच अस्तित्त्व आहे असे मानीत असत, आणि या समजुतीला कोणी विरोधहि केला नव्हता. परंतु पुढे धूमकेतू हे ग्रहांच्या कक्षा छेदून जातात असे जेव्हां निदर्शनास आले, तेव्हां मात्र वरील समजूत लटपटू लागली.

टॉलेमीचे भूगोलविषयक ग्रंथ.—भूगोलवर्णन या विषयावर टॉलेमीने लिहिलेली आठ पुस्तके त्याच्या अल्माजेस्ट या पुस्तकाइतकीच प्रसिद्ध होती. परंतु त्याबद्दल येथे फारसे लिहिण्याचे कारण नाही. कारण त्यांत आलेली तत्त्वे मागे भूगोलवर्णनविषयातील वर्णिलेल्या तत्त्वांप्रमाणेच आहेत. टॉलेमीच्या ग्रंथाची मूळ हस्तलिखिते आज उपलब्ध नाहीत. ५ व्या शतकातील म्हणून म्हटली जाणारी अलेक्झांड्रियामधील अंगायाडमॉनने लिहिलेली एक प्रत उपलब्ध आहे, व तिचा विशेष हा आहे की, तिच्यांत मूळ टॉलेमीने तयार केलेल्या सुमारे सत्तावीस नकाशांच्या नकला आहेत. या नकाशांत समुद्रांना हिरवा रंग दिलेला आहे; पर्वतांना तांबडा किंवा दाट पिवळा आणि जमिनीला पांढरा रंग आहे. भूमध्यरेपेच्या एका अंशाची लांबी टॉलेमीने ६०४ ऐवजी ५०० स्टेडिया धरली होती. इतकीच लांबी धरण्याचे कारण काय ते मात्र कोठे सांगितलेले नाही. टॉलेमीच्या या चुकीच्या हिशेबाचा एक मोठा विलक्षण परिणाम झाला. त्याबद्दल डोनेल्डसन म्हणतो, “टॉलेमीने ज्योडिसमधून जाणारी अक्षांशरेषा घेऊन फॉर्च्युनेट नांवाच्या वेदांपासून बोर्निओच्या पश्चिम किनाऱ्यावरच्या कंटिगारा शहरापर्यंत अंतर मोजले; व ते १८० अंश म्हणजे पृथ्वीच्या अर्द्या परिघाइतके असल्याचे ठरविले. वास्तविक या दोन ठिकाणांमधील अंतर सुमारे १२५ किंवा १२७ अंशच कायते आहे. म्हणजे टॉलेमीचा द्विगुण त्रुटीयांशाने चुकला होता. परंतु मध्ययुगांत टॉलेमीच्या भूवर्णनाच्या पुस्तकाला फार मान असल्यामुळे हे चुकीचे हिशेबहि बरोबर मानले जात असत. व त्यांपासून एक अत्यंत महत्त्वाची गोष्ट घडून आली. या चुक्यांमुळेच अमेरिका खंडाचा शोध लागला. कारण कोलंबस जेव्हा युरोपच्या पश्चिमकिनाऱ्यापासून निघून समुद्रांतून आशियाच्या पूर्व भागांत जाण्याकरिता निघाला, तेव्हा हे अंतर वास्तविक अंतरापेक्षा टॉलेमीच्या चुकीच्या हिशेबामुळे त्रुटीयांशाने कमी लेखून चालला होता.” या वर्णनांत कांही थोडीशी अवास्तविक कल्पना आहे; कारण, हे अंतर आणखी अधिक आहे हे माहीत असते तरी त्याला उगमगंगारा इसम कोलंबस नव्हता; कारण त्याच्याबरोबरचे खलाशी स्पेनपासून थोडे दूर गेले न गेले तोच कुरकुरा लागले होते; तरी त्याने आपले जहाज तसेच पुढे रेडीत नेले ही गोष्ट सर्वश्रुतच आहे. ते कांहीहि असले तरी इतके खरे आहे की, कोलंबसाने ज्या ग्रंथाच्या आधारे आपल्या प्रवासांतील ठिकाणांमधील अंतर गृहीत धरिले होते ते टॉलेमीचे ग्रंथ सुमारे बारा शतकांहून अधिक काळपर्यंत पाश्चात्य जगांत अगदी पूर्णपणे मान्य होऊन राहिले होते.

टॉलेमीपासून कोपर्निकसापर्यंत.—टॉलेमीनंतर प्राचीन काळांत नांव घेण्यासारखा असा दुसरा कोणी मोठा ज्योतिषी झाला नाही. स्तिमित युगाच्या प्रगतिशून्य काळा-नंतर मध्ययुगांत संस्कृतिविकासाचे काम रोमन लोकांच्या

हातचें जाऊन अरबांच्या हातीं आले होते. परंतु अरबांच्या नेतृत्वाखालीहि निदान ज्योतिषशास्त्रांत तरी जवळ जवळ मुळीच प्रगति झाली नाही असे म्हटले तरी चालेल. अरबांमधील सुप्रसिद्ध ज्योतिषी म्हटला म्हणजे आलबाटेमि-अस(इ०स० ८५०-९२९) हा होय. भारतवाह्य राष्ट्रांत, सूर्योच्च (रव्युच्च) गतिमान आहे ही गोष्ट प्रथम त्याच्याच ध्यानांत आली होती. आलबाटेमिअसपासून कोपर्निकसापर्यंत लिओनार्डो डे विहिस हाच कायतो एक वाखाणण्यासारखा ज्योतिर्विद झाला. सूर्य पृथ्वीभोवती फिरत नसून पृथ्वीच सूर्याभोवती फिरत असते, हा कोपर्निकसाचा सिध्दांत त्याच्या अगोदर यानेच प्रथम गणित करून काढला होता.

मध्ययुगामध्ये सर्वसंमत असलेल्या टॉलेमीच्या ज्योतिषांत पृथ्वी ही गोलाकार आहे असे सांगितले होते; परंतु कोलंबसाने, आणि विशेषतः त्याच्यानंतर ३० वर्षांनी झालेल्या माजेलनने, पृथ्वी वाटोळी आहे हे प्रयोग सिद्ध करून दाखविल्यावर शास्त्रज्ञेतर सामाजांतहि या सिद्धान्तास मान्यता मिळाली व आतां त्या सिद्धान्ताच्या सत्यतेबद्दल कोणालाहि शंका राहिली नाही. तथापि, या सिद्धान्ताने टॉलेमीचा जो दुसरा सिद्धान्त की पृथ्वी ही स्थिर आहे, त्याच्या सत्यतेवर कांहीच प्रकाश पडण्यासारखा नव्हता. माजेलनच्या पृथ्वीप्रदाक्षिणेमुळे लोकांची टॉलेमीच्या पृथ्वीकेंद्रसिद्धान्तावरील श्रद्धा कमी होण्याऐवजी ती अधिकच दृढ झाली. ह्या पृथ्वीकेंद्रसिद्धान्तास प्रतिस्पर्धी अशी एक उपपत्ति कांही प्राचीन ग्रीक तत्वज्ञांनी विशेषतः आरिस्टार्कससे—प्रतिपादन केली होती खरी परंतु हिप्पार्कसने व त्यानंतर टॉलेमीने ह्या सिद्धान्ताचा पुरस्कार केल्यामुळे तिचा कांहीच उपयोग झाला नाही. प्रस्तुतच्या नूतन शास्त्रीय युगांत आरिस्टार्कसच्या कल्पनेचे पुनरुज्जीवन करणारा पहिला इसम म्हटला म्हणजे पंधराव्या शतकाच्या पूर्वार्धांत होऊन गेलेला कुसाचा कार्डिनल निकोलस हा होय. हा गणिती व तत्त्वज्ञानावरील लेखक म्हणून नांवाजलेला होता. तथापि त्याच्या सिद्धान्ताकडे कोणी यत्किंचितहि लक्ष दिले नाही. या सिद्धान्ताकडे सान्या जगाचे लक्ष वेधून घेणारा मनुष्य म्हणजे कोपर्निकस हा होय.

अर्वाचीन ज्योतिषज्ञ

निकोलस कोपर्निकस.—निकोलस कोपर्निकस हा इ. स. १४७३ मध्ये पूर्व प्रशियांत, थार्न नांवाच्या एका खेडगांवी जन्मला. कोपर्निकसाच्या कुलासंबंधी आपणांस फारच थोडी माहिती उपलब्ध आहे. याची आई जर्मन होती, परंतु याचा बाप कोण होता हे निश्चित नाही. लहानपणीच कोपर्निकस वैद्यकीचा अभ्यास करण्यासाठी व्हिएन्ना येथे गेला, व नंतर इटालीमध्ये जाऊन तेथे तो कांही वर्षे राहिला. इ. स. १५०० च्या सुमारास तो रोममधील एका महाविद्यालयांत गणिताचा अध्यापक होता. त्यानंतर तो स्वदेशांत परत आला व पुढे मरेपर्यंत तो तेथेच होता. तो

इ. स. १५४३ मध्ये आपल्या वयाच्या सत्तराव्या वर्षी डोमकेर येथे मरण पावला.

सूर्यकेन्द्रसिद्धान्ताची कल्पना कोपर्निकसच्या डोक्यांत पूर्ववर्थातच आलेली दिसते. ही गोष्ट त्याच्या ग्रंथाच्या पोपला उद्देशून लिहिलेल्या समर्पणपत्रिकेतील त्याच्याच एका वाक्यावरून स्पष्ट होते. सूर्यकेन्द्रसिद्धान्ताची कल्पना कोपर्निकसच्या मनांत पुष्कळ दिवसांपासून घोळत होती. तरी त्याच्या मृत्युच्या सालापर्यंत ती त्याने पुस्तक रूपाने प्रसिद्ध केली नाही. याचे कारण, त्याला धर्माधिकार्यांची भीति वाटत होती असे त्याचे काही टीकाकार म्हणतात; पण तसे काही कारण असेलसे दिसत नाही. प्रथमतः त्याच्या मनांत आपल्या कल्पनेचा प्रसार पायथेगोरसप्रमाणे तोंडी शिकवणुकीने करावा असे होतें, व त्याप्रमाणे त्याने काही जणांना आपली तत्वे समजावून दिलीही होती. परंतु शेवटी शेवटी त्याला आपण आपले विचार पुस्तकरूपानेच प्रसिद्ध करावे असे वाटून त्याप्रमाणे त्याने पुस्तक छपावयास टाकले. असे म्हणतात की, त्याच्या ग्रंथाची पहिली प्रत तो मृत्युशय्येवर पडला असताच त्याच्या हातांत पडली. त्याने हे पुस्तक पोपला समर्पण केले होते. त्याची उपपत्ति सर्वांच्या परिचयाचीच आहे. सूर्य हा सर्व ग्रहांच्या मध्यभागी असून पृथ्वी आदिकरून सर्व ग्रह त्याच्या भोंवती फिरतात; व ग्रहांखेरीज इतर सर्व ज्योती स्थिर असून त्या पृथ्वीपासून अनंत अंतरावर आहेत. अशीही त्याची उपपत्ति होती. ही मते त्याने आपल्या पुस्तकाच्या पोपला लिहिलेल्या प्रस्तावनेत सविस्तर दिली असून ती त्याला कशी व केव्हा सुचली याचेहि येथे विवरण केले आहे.

कोपर्निकसच्या या ग्रंथाचे नांव 'दि ऑर्बिअम सिलेस्त्रिअम रिव्होल्युशनिस' असे असून तो न्युरेबर्ग येथे इ. स. १५४३ मध्ये प्रसिद्ध करण्यांत आला. हा ग्रंथ लॅटिनमध्ये लिहिलेला होता. त्यांत विवरण केलेल्या कोपर्निकसच्या उपपत्तीची उत्तम प्रकारे कल्पना येण्यासाठी त्यांतील काही उतारे स्वतः ग्रंथकर्त्याच्याच शब्दांत पुढे दिले आहेत.

कोपर्निकसने सूर्यकेन्द्रसिद्धान्ताचा पुरस्कार करण्याचे कारण.—कोपर्निकस आपल्या अर्पणपत्रिकेत म्हणतो, "महाराज ग्रहमालेच्या प्रचलित उपपत्तीविरुद्ध नवीन उपपत्ति प्रतिपादन करण्यास कोणत्या गोष्टी कारणीभूत झाल्या तें मी आपल्यापासून लपवून ठेवू इच्छित नाही. ग्रहमालेसंबंधी नवीन कल्पना माझ्या डोक्यांत येण्याचे कारण गणिती लोकांचे शोध एकमेकांशी कधी जमत नाहीत हे होय. पहिली गोष्ट म्हटली म्हणजे, सूर्यचंद्रांच्या गतीविषयी शास्त्रज्ञांमध्ये इतकी अनिश्चितता आहे की त्यांना वर्पाचा काळ देखील बरोबर काढता येत नाही. दुसरी गोष्ट, सूर्यचंद्रांच्या आणि पंचग्रहांच्या गती ठरवितांना ते कार्यकारणपरंपरेचे एकच नियम सर्वत्र लागू करीत नाहीत; किंवा त्यांना

एकाच सुसंगत रीतीने आपले सर्व सिद्धान्त सिद्धहि करिता येत नाहीत. काही जण संकेन्द्रय वतुळांची मदत घेतात, तर काहींना त्यासाठी दीर्घ वतुळांची किंवा अपचकांची कांस धरावी लागते; आणि इतकेहि करून त्यांचा हेतु साध्य होत नाही तो नाहीच. विश्वाचा आकार काय आहे व त्याच्या निरनिराळ्या भागांत सरूपता कशी आहे या मुख्य मुख्य गोष्टी देखील त्यांना अद्याप निश्चित करता आल्या नाहीत. एखाद्याने एकाचे हात दुसऱ्याचे पाय, तिसऱ्याचे डोके आणि चवथ्याचे इतर अवयव घेऊन मूर्ति घडावी, व हे सर्व अवयव सुंदर असले तरी प्रमाणांत नसल्यामुळे त्यापासून मनुष्य तयार होण्याचे ऐवजी भलताच एखादा हिडिस प्राणी निर्माण व्हावा अशी या शास्त्रज्ञांच्या सिद्धान्तांची आज स्थिति आहे.

"निरनिराळ्या गणितज्ञांच्या मतभेदांचा बराच विचार केल्यावर, शेवटी मी आकाशातील ज्योतींच्या गतीसंबंधी एखादी निराळी उपपत्ति पूर्वी कोणी कधी प्रतिपादिली होती किंवा नाही हे पाहण्यासाठी जुन्या तत्त्वज्ञांचे हाती आले तेवढे सर्व ग्रंथ चाळून पाहिले. तेव्हा प्रथम मला सिसिरोच्या ग्रंथांत असे आढळले की, नाइसीटीजला पृथ्वी फिरत आहे असे वाटत होते. नंतर पुढे प्लुटार्कच्या ग्रंथावरून नाइसीटीज शिवाय दुसरेहि कित्येक लोक याच मताचे होते, असे माझ्या निदर्शनास आले. यामुळे पृथ्वी फिरत आहे या प्रश्नाचा आपणहि विचार करून पहावा असा मला मोह उत्पन्न झाला. पृथ्वीच्या गतीसंबंधाची कल्पना बुद्धिवादास पटण्याजोगी नाही, हे मला उघड उघड दिसत होते. परंतु माझ्यापूर्वी कित्येक पंडितांना आकाशस्थ ज्योतींच्या चमत्कारांची कारणमीमांसा लावण्याकरिता ही कल्पना गृहीत धरावी लागली होती हे पाहून माझ्या मनांत असा विचार आला की, या प्राचीन पंडितांप्रमाणे मीहि पृथ्वी गतिमान आहे ही गोष्ट गृहीत धरून आकाशस्थ ज्योतींच्या गतीसंबंधी पूर्वीपेक्षा काही अधिक विश्वसनीय सिद्धान्त काढता येतो किंवा नाही हे का पाहू नये?"

कोपर्निकसच्या ग्रंथाच्या पहिल्या विभागांतल्या दहाव्या प्रकरणांत त्याच्या सूर्यकेन्द्रय उपपत्तीविषयी अधिक विवेचन आले आहे. तेथे तो म्हणतो, "मार्शिआनस कॅपेला व दुसरे काही लॅटिन गृहस्थ यांची मते मला विशेष लक्ष देण्यासारखीच वाटतात." त्याच्या मते शुक्र व बुध हे ग्रह सूर्यरूपी केंद्राभोंवती फिरत असून, इतर ग्रहांप्रमाणे ते पृथ्वीभोंवती फिरत नसल्यामुळे ते आपल्या कक्षेचे वतुळ सोडून सूर्यापासून अधिक दूर जाऊ शकत नाहीत. त्याच्या उपपत्तीप्रमाणे बुधाची कक्षा शुक्राच्या कक्षेच्या आत असून शुक्राची कक्षा बुधाच्या कक्षेच्या दुप्पट असल्याने तीत बुधाच्या प्रदक्षिणेस पुरेसा अवकाश आहे.

सूर्यकेन्द्र सिद्धान्ताची सत्यता सिद्ध करणारा पुरावा.—"याच कल्पनेचा अधिक विस्तार करून जर

आपण शनि, गुरु आणि मंगळ यांचाहि उपर्युक्त दोन ग्रहांच्या केन्द्राशी संबंध जोडला, व त्यांच्या कक्षा, बुध, शुक्र व पृथ्वी या सर्वांच्या कक्षांचा अंतर्भाव होण्याइतक्या मोठ्या आहेत ही गोष्ट ध्यानांत ठेविली, तर त्या सर्वांच्या नियमित व क्रमवार गतीविषयी सुसंगत उपपत्ति लागू शकते. शनि, गुरु व मंगळ हे जेव्हां संध्याकाळी उगवतात—म्हणजे जेव्हां ते सूर्याच्या अगदी उलट बाजूस असतात किंवा जेव्हां आपली पृथ्वी ते व सूर्य यांच्या दरम्यान असते—तेव्हां हे ग्रह पृथ्वीपासून जास्तीत जास्त जवळ असतात; त्याचप्रमाणे जेव्हां ते संध्याकाळी मावळतात—म्हणजे जेव्हां सूर्य हा त्यांच्या व पृथ्वीच्या दरम्यान असतो—तेव्हां ते पृथ्वीपासून जास्तीत जास्त दूर असतात; या गोष्टी मांशिआनसला नकी ठाऊक होत्या. यावरून हे निर्विवाद सिद्ध होतें की, ज्याच्या भोंवती बुध व शुक्र प्रदक्षिणा करीत असतात तो सूर्य या ग्रहांचाहि केंद्र असला पाहिजे. आतां ज्या अर्थी सर्व ग्रह एका केंद्राभोंवती फिरत असतात त्या अर्थी शुक्र व मंगळ यांच्या कक्षांच्या दरम्यान असलेल्या अवकाशांत पृथ्वी, चंद्र व त्या दोघांच्या दरम्यान असलेल्या यच्चयावत् वस्तूंचा अंतर्भाव केला पाहिजे; कारण, चंद्र ही पृथ्वीच्या अत्यंत जवळची ज्योति आहे ही गोष्ट निर्विवाद असून, चंद्र व पृथ्वी यांची कोणत्याहि रीतीने विशेषतः मंगळ व शुक्र यांच्या मधील अवकाशांत त्यांचा अंतर्भाव होण्याइतकी जागा असल्यामुळे ताटातूट करता येत नाही. उपरिनिर्दिष्ट कारणांमुळे पृथ्वी ही, तिच्या भोंवती फिरत असलेल्या चंद्रासह, विश्वाच्या मध्यभागी निश्चल असलेल्या सूर्याभोंवती, शुक्र व मंगळ यांच्या दरम्यान असलेल्या अवकाशांतून एका वर्षांत एक प्रदक्षिणा करिते, व ज्या ज्या गोष्टींवरून सूर्य गतिमान आहे असा आपणांस भास होतो, त्या सर्वांचे स्पष्टीकरण पृथ्वीच्या गतीमुळेहि करिता येतें असे आम्ही छातीटोकपणे म्हणू शकतो. विश्वाचा विस्तार इतका मोठा आहे की, इतर ग्रहांच्या कक्षांच्या मानाने जरी पृथ्वीपासून सूर्याचे अंतर जास्त वाटत असले, तरी खगोलाच्या आकाराच्या मानाने ते कांहीच नाही. जे पृथ्वी निश्चल आहे असे म्हणतात त्यांच्या अनंत वर्तुळे असलेल्या उपपत्तीपेक्षां मला हीच उपपत्ति अधिक सयुक्तिक वाटते. ही उपपत्ति प्रचलित मताच्या विरुद्ध आहे, व पुष्कळांना ती आकलन न करता येण्यासारखीहि वाटेल; परंतु प्रभूची इच्छा असल्यास, निदान ज्यांना गणिताचे कांही ज्ञान आहे त्यांना तरी, मी ती सूर्यापेक्षां अधिक स्पष्ट करून दाखवीन.

“या गोलांचा [कक्षारूप कल्पिलेल्या गोलांचा] अनुक्रम पुढे दिल्याप्रमाणे आहे. प्रथम अत्यंत हलका असलेला असा स्थिर तारकांचा गोल असून यांत सर्व गोलांचा समावेश होतो. तो निश्चल असून त्याच्या अनुसंधानानेच आपण इतर तारकांच्या स्थलांचा उल्लेख करीत असतो. यानंतर सर्वांच्या बाहेर असलेला शनि हा ग्रह आहे व त्याची सूर्याभोंवतालची प्रदक्षिणा तीस वर्षांत संपूर्ण होते. त्यानंतर गुरु हा ग्रह असून

त्याच्या प्रदक्षिणेस वारा वर्षे लागतात. नंतर दोन वर्षांचा प्रदक्षिणाकाल असलेला मंगळ हा ग्रह आहे. त्यानंतर एखाद्या अपचकाप्रमाणे चंद्राची कक्षा सभोंवती असलेली आपली पृथ्वी असून तिची प्रदक्षिणा एका वर्षांत संपते. नऊ महिन्यांत प्रदक्षिणा करणारा शुक्र हा पांचवा ग्रह आहे, व त्याच्या कक्षेच्या आंत बुध हा सहावा ग्रह असून त्याची प्रदक्षिणा ऐशी दिवसांत संपते. या सर्वांच्या मध्ये सूर्याचे अधिष्ठान आहे. सूर्यमालारूपी मनोहर देवालयाच्या या दीपकासाठी दुसरे चांगले ठिकाण सांपडणे शक्य असेलसे वाटत नाही. अशा रीतीने सूर्य हा सर्वांच्या मध्यभागी सिंहासनावर बसून आपल्या सभोंवती प्रदक्षिणा घालणाऱ्या ज्योतींचे नियंत्रण करीत असतो. गुरुच्या तेजाची क्षयवृद्धि शनीच्या पेक्षां अधिक व मंगळाच्यापेक्षां कमी कां दिसते, आणि त्याच प्रमाणे ही क्षयवृद्धि बुधाच्यापेक्षां शुक्राच्या बाबतीत अधिक कां असते, याचे वरील उपपत्तीने चांगले स्पष्टीकरण होतें. शनि, गुरु व मंगळ हे सूर्याच्या किरणांत अदृश्य होतात तेव्हापेक्षां ते संध्याकाळी उगवतात त्या वेळी पृथ्वीच्या अधिक जवळ कां असतात याचाहि उलगडा वरील उपपत्तीने होऊ शकतो. ही गोष्ट मंगळाच्या बाबतीत अधिक स्पष्टपणे ध्यानांत येते. तो जेव्हां रात्रीच्या वेळी आकाशांत दिसतो, तेव्हां त्याचा आकार गुरुइतका असतो, परंतु लवकरच पुढे त्याचे दुसऱ्या प्रतीच्या ताऱ्यांत अधःपतन होतें. या सर्वांच्या मुळाशी पृथ्वीची गति हें एकच कारण आहे. स्थिर तारकांच्या बाबतीत हा प्रकार आढळून येत नाही, यावरून त्या आपल्यापासून अनंत अंतरावर आहेत ही गोष्ट सिद्ध होते.”

सूर्यकेन्द्रसिद्धान्तावर घेतला गेलेला आक्षेप.—तारकांच्या बाबतीत यत्किंचितहि लंबन दृष्टोत्पत्तीस येत नाही ही गोष्ट पृथ्वी फिरत असते या उपपत्तीविरुद्ध एक महत्त्वाचा मुद्दा समजला जात होता; व कोपर्निकसचे प्रतिपक्षी अद्यापि तो तसाच मानीत असत. तारे हे आपल्यापासून अतिशय दूर असल्यामुळे त्यांचे लंबन दृष्टोत्पत्तीस येत नाही असे आरिस्टार्कसने या शंकेचे निराकरण केले होतें, व ते बरोबरहि होतें. कांहीं ताऱ्यांना लंबन असतें ही गोष्ट पुढे एकोणिसाव्या शतकांतील ज्योतिष्यांनी अधिक सूक्ष्म यंत्रांच्या साहाय्याने सिद्ध केली; परंतु ती सिद्ध होण्याच्या अनेक वर्षे अगोदरच कोपर्निकसाचा सूर्यकेन्द्रसिद्धांत सर्वमान्य होऊन वसला.

कोपर्निकसच्या उपपत्तींतील दोष.—कोपर्निकसाची विश्वरचनेसंबंधी उपपत्ति सामान्यतः बरोबर होती, तरी टॉलेमीच्या उपपत्तींतील कित्येक दोष त्यास टाळतां आले नाहीत. स्वकालीन लोकमतास मान देण्यासाठी टॉलेमीच्या उपपत्तींतील शक्य तितका भाग त्याने कायम ठेविलेला दिसतो. उदाहरणार्थ, ग्रहांच्या कक्षा वर्तुळाकृति आहेत असे त्याने म्हटले असून त्यांच्या केन्द्रच्युतीचे स्पष्टीकरण करण्याकरितां त्याने टॉलेमीच्या धर्तीवर अपचकांच्या उपपत्तीचा आश्रय केला आहे.

कोपर्निकसच्या उपपत्तीचा विद्वज्जनांत प्रसार.-

कोपर्निकसच्या क्रांतिकारक कल्पनेस एकदम मान्यता मिळाली नाही. हें सांगायला नकोच. तथापि कित्येक मुख्य मुख्य ज्योतिष्यांनी तिचा तावडतोब स्वीकार केला. 'एव्होल्युशन्स' ह्या ग्रंथावर टीका लिहिणारा 'हीटिकस, प्रुटेनिक (प्रशियांत झाली म्हणून त्यांना असें नांव पडलें) कोष्टकांचा कर्ता रीन होल्ड, हेस्सेच्या लंडनग्रेव्हचा ज्योतिषी रॉथमन व केप्लरचा गुरु मास्ट्लीन, यांचा कोपर्निकसच्या सिद्धांताचा स्वीकार करणाऱ्या पंडितांत प्रामुख्याने निर्देश केला पाहिजे. उपरिनिर्दिष्ट प्रुटेनिक कोष्टकांहि कोपर्निकसच्या कोष्टकांची सुधारलेली आवृत्ति समजली जात असून, ज्योतिषी लोकांना ती फार प्रिय झाली होती. 'हीटिकस'च्या टीकेवरून आपणांस असें कळतें की, कोपर्निकसास प्रथम सूर्यकेन्द्रसिद्धान्ताची कल्पना सुचली, ती त्याच्या मंगळाच्या कक्षेच्या वेधामुळे व निरनिराळ्या काळी मंगळाच्या स्पष्ट व्यासांत जो विलक्षण फरक पडतो त्यामुळे होय. रीनहोल्ड-विपर्याय असें म्हणतात की, तो बुधाची कक्षा दीर्घ-वंतुळाकार मानित असे; व त्याच्या चंद्रविषयक उपपत्ती-प्रमाणें, चंद्राचें अपचक्र दीर्घवंतुळाकार कक्षेवर फिरत असतें. रीनहोल्डच्या सदरहू मतांत पुढें होणाऱ्या केप्लरच्या महत्त्वाच्या शोधाचेंच पूर्वस्वरूप पहावयास मिळतें असें म्हणावयास हरकत नाही. हेस्सेचा लंडनग्रेव्ह यानें रॉथमन व जस्टस विरगियस यांच्या मदतीने स्थिर तारकांची एक यादी तयार केली होती. केप्लरचा गुरु मास्ट्लीन हा सूर्याच्या तेजानें प्रकाशित न झालेल्या चंद्राच्या भागावर दिसणाऱ्या प्रकाशाचें धरोवर कारण सांगणारा पहिला आधुनिक ज्योतिषी होता असें म्हणतात. चंद्रावरील हा प्रकाश स्वतः चंद्राचा नसून सूर्याच्या किरणांचें पृथ्वीपासून परावर्तन होऊन तो दृश्यमान होतो असें मास्ट्लीनचें त्यासंबंधी स्पष्टीकरण होतें. परंतु कांहीं ग्रीक तत्त्वज्ञांनीहि या प्रकाशाचें हें कारण सांगितलें होतें असें म्हणतात. व मास्ट्लीनच्यापूर्वी लिओनार्डो डी विन्चि यानेंहि तसेंच स्पष्टीकरण दिलें होतें असें प्रतिपादण्यांत येतें.

टायको ब्राही.—कोपर्निकसच्या उपपत्तीस अशा रीतीनें तत्कालीन कित्येक प्रमुख ज्योतिष्यांचा पाठिंबा मिळाला, तरी कोपर्निकसानंतर झालेल्या टायको ब्राही नामक सुप्रसिद्ध ज्योतिष्यानें पृथ्वीला गति आहे हें तत्त्व मान्य करण्याचें साफ नाकारलें. टायको ब्राही हा डेनिश इसम असून तो कुतुब्स्टूप येथें इ. स. १५४६ मध्ये जन्मला व इ. स. १६०१ मध्ये प्रेग येथें मरण पावला. डेन्मार्कचा राजा फ्रेडरिक हा टायकोचा आश्रयदाता असून त्यानें त्याला हुणे वेटांत एक वेधशाळा बांधून दिली होती. फ्रेडरिक मरण पावल्यावर टायको जर्मनींत गेला. तेथें सुदैवानें त्याची तरुण केलरशी ओळख होऊन या ओळखीमुळे केलरची महत्त्वाकांक्षा प्रचलित झाली.

ग्रहगतींसंबंधी टायकोची मते.—टायकोनें सूर्य हा ग्रहांच्या गतीचें केन्द्र आहे ऐवढा कोपर्निकसच्या उपपत्तीचा भाग मान्य केला परंतु सूर्य हा पृथ्वीखेरीज करून इतर ग्रहांसमवेत पृथ्वीच्या भोंवती फिरत असतो असें तो प्रतिपादन करित असे. टायको ब्राहीसारख्या विद्वानांनीं असें विचित्र मत प्रतिपादन करावें हे आज आपणांस कदाचित् आश्चर्यकारक वाटेल; तथापि परंपरागत सम-जुतीचा पगडा त्या लोकांवर इतका कांहीं बसला होता की, त्यांच्या कचाट्यांतून टायकोसारख्या विद्वानाला देखील सुटतां येईना. शिवाय धर्मग्रंथांतहि पृथ्वी हीच सर्व विश्वाचें केन्द्र असें प्रतिपादन केलें असल्यामुळे धर्मग्रंथांच्या विरुद्ध प्रतिपादन करण्यास बरेच विद्वान् धजावत नसत. बायबल-सारख्या ग्रंथांचें आज आपणांस केवळ पौराणिक काळांतील वस्तुस्थितीचें व विचारांचें ज्ञान करून देणारी साधनें एवढ्याच दृष्टीनें महत्त्व वाटतें, परंतु टायको ब्राहीच्या काळी तशी स्थिति नव्हती. खुद्द टायकोनेच कोपर्निकसाचें मत खोडण्याकरितां ख्रि. पू. १७०० च्याहि पूर्वी होऊन गेलेल्या एका हिब्रू तत्त्वज्ञाच्या वचनाचा आधार घेतला होता.

टायकोचे धूमकेतुविषयक शोध.—नवीन उपपत्ति काढण्यांत टायकोचा दर्जा जरी कमी प्रतीचा ठरला, तरी त्यानें आपल्या वेधकौशल्यामुळे ज्योतिषशास्त्रांत बरीच प्रगति घडवून आणली यांत संदेह नाही. त्यानें लावलेल्या शोधांची, कोपर्निकसच्या उपपत्तीची सत्यता पटविण्याच्या कामी फार मदत झाली. टायकोनें धूमकेतूंसंबंधी बराच खोल अभ्यास केला होता. धूमकेतूंसंबंधी तत्कालीन ज्योतिष्यांत अतिशय अनिश्चितता होती; कोणाला ते दैवी दूत वाटत, तर कोणाला ते आपल्या पृथ्वीच्याच वातावरणांत ज्वलना-मुळे होणारे चमत्कार वाटत. परंतु टायकोनें असें प्रसिद्ध केलें की, इ. स. १५७७ मध्ये त्यानें ज्या धूमकेतूचे वेध घेतले त्याला लंवन मुळीच नव्हतें, व म्हणून तो पृथ्वीपासून अतिशय दूर असला पाहिजे. वेधांवरून स्पष्ट होणारी या धूमकेतूची कक्षा आपल्या ग्रहमालेंतील ग्रहांच्या कक्षांना छेदून जाते असेंहि त्यास आढळून आलें. या शोधामुळे टॉलेमीचे कक्षा-गोल हे पारदर्शक घन पदार्थ आहेत किंवा केवळ काल्पनिकच गोल आहेत अशी लोकांना शंका वाटू लागली. कारण ज्या अर्थी त्या धूमकेतूची कक्षा या कक्षागोलांस छेदून जात होती, त्या अर्थी तत्कालीन लोक समजत होते त्याप्रमाणें हे कक्षागोल घन पदार्थ नसले पाहिजेत हें उघड आहे. या शोधामुळे लोकांचा टॉलेमीच्या उपपत्तीविषयीचा आदर बराच कमी झाला. तथापि येथें ही एक गोष्ट विसरतां कामा नये की, टॉलेमीचे तान्यांच्या व ग्रहांच्या कक्षांचे गोल हे स्पर्शज्ञेय घन पदार्थ आहेत, ही कल्पना मूळ टॉलेमीची नसून त्याच्या उपपत्तीचा मध्ययुगांतील लोकांनीच तसा अर्थ केलेला होता. ग्रहांच्या कक्षेचा चक्रे व अपचक्रे ही या अलेक्झांड्रियाच्या ज्योतिष्याची विवरणसंख्याकरितां

कल्पिलेली सष्टि नव्हती, असें सिद्ध करणारा कांहींच पुरावा दाखविता येण्यासारखा नाही.

शर्मिष्ठा नक्षत्रांतील नवी तारा.—इ. स. १५७२ मध्ये शर्मिष्ठा नक्षत्रांत जी एक अत्यंत तेजस्वी अशी तारा प्रगट झाली होती, तिचा टायकोने विशेष अभ्यास केला होता. या तारेस कांहीं लंबन असल्याचें दृष्टोत्पत्तीस येत नाही असें त्यानें दाखवून, त्यावरून ती ग्रहमालेच्या पलीकडे असली पाहिजे असा आपला सिद्धान्त काढला. एखादी नवीन तारा प्रगट होणे, हा कांहीं प्राचीनांना माहीत नसलेला असा असामान्य चमत्कार नव्हता; कारण अशाच एका तारेमुळे हिप्पार्कस यास स्थिर तारकांची यादी करून ठेवण्याची कल्पना सुचली, असें प्लिनीनें म्हटलें आहे. तथापि नवीन तारेचें दर्शन हा ज्योतिष्यांचें लक्ष वेधून घेण्याइतका असामान्य चमत्कार आहे यांत शंका नाही. अशाच एक तारा पुढें इ. स. १६०४ मध्ये भुजगधारी नक्षत्रांत प्रकट झाली, व ही तारा बहुधा ज्वलनोद्भूत चमत्कार असावा अशी तिची केप्लरकडून कारणमीमांसा लावण्यांत आली. तें स्पष्टीकरण एतद्विषयक अर्वाचीन उपपत्तीशीं पूर्णपणें जुळणारें आहे. परंतु तें देण्यांत केप्लर यानें टायकोचीच री ओढली होती असें कांहींजण प्रतिपादन करतात. असल्या प्रकारची अद्भुत उपपत्ति लावण्याचें श्रेय टायकोस देण्यांत येतें हें थोडें आश्चर्यकारक आहे. कारण, असली उपपत्ति लावण्याइतकी कल्पनाशक्ति असलेला जर कोणी या दाहोत असेल, तर तो केप्लरच होय.

टायकोची अक्षांश काढण्याची रीति.—टायकोने एखाद्या जागेचे अक्षांश मोजण्याची एक नवीन रीति शोधून काढली. त्याच्या वेळेपर्यंत कोणत्याहि स्थळाचे अक्षांश, लागोपाठ दोन विषुव दिवशीं सूर्याचे कोन मोजून काढीत असत. अर्थात् या रीतीनें अक्षांश काढण्यास कमीत कमी सहा महिन्यांचा तरी अवधि लागे. परंतु टायकोने ध्रुवापाशीं असलेल्या एका ताऱ्याचा तो मध्यान्ह रेपेवर आला तेव्हां त्याचा क्षितिजशी किती कोन झाला तो पाहिला; व नंतर तोच तारा वारा तासांनीं, विरुद्ध वाजूला मध्यान्ह रेपेवर आला तेव्हां किती कोन झाला तो पाहिला; व त्या दोघांची बेरीज करून त्या बेरेजेच्या अर्ध्याइतका कोन वेधस्थळाचे अक्षांश दर्शविता असें ठरविलें. त्याच प्रमाणें चन्द्राच्या तिसऱ्या गतिविषमतेबद्दलचा पूर्वी अरब ज्योतिष्यानें लावलेला शोध त्यानें स्वतः स्वतंत्रपणानें लावला.

केप्लर.—जोहान केप्लर (किंवा त्याच्या मूळच्या नांवानें त्यास संघोधावयाचें म्हणजे जोहान व्हान कॅपेल) हा अशा प्रकारचा मनुष्य होता, कीं जरी तो नेहमीं उपपत्ति वसविण्यांत गर्क झालेला असे, तरी आपल्या उपपत्तीप्रत्यक्षप्रयोगानें सिद्ध केल्याशिवाय त्याला चैन पडत नसे. अशा रीतीनें वेध-कांजण्य व उपपत्तिविवेचनकौशल्य या दोघांचा त्याच्या ठिकाणीं रागम झाल्यामुळे त्यानें अर्वाचीन ज्योतिषाचे मूलभूत असे

तीन नियम शोधून काढले. व या नियमांनीं कोपर्निकसाच्या उपपत्तीस अधिक बळकटी आणली. त्यावरूनच पुढें न्यूटनला त्याचे सुप्रसिद्ध नियम सुचले.

केप्लरचा जन्म इ. स. १५७१ सालीं वुर्टेम्बर्गमधील वॉल नामक शहरीं झाला. केप्लर हा मूळचाच अतिशय अशक्त होता, व पुढें त्यास देवी निघून तो आणखी अशक्त झाला. केप्लरला लहानपणीं गृहसौख्याचा लाभ वेताचाच झाला. त्याची आई अशक्त व चिडखोर होती, व त्याचा बाप शिपाई असून तो पुढें तुर्कीविरुद्ध झालेल्या युद्धांत मरण पावला. असें म्हणतात कीं, प्रथमतः त्याला गणिताविषयीं अगर ज्योतिषाविषयीं मुळींच आवड नव्हती. परंतु धर्मोपदेशक होण्याचे त्याचे प्रयत्न निष्फळ होतांच तो ज्योतिषाचा मोठ्या उत्साहानें अभ्यास करूं लागला. मास्ट्लिन नांवाचा एक प्रसिद्ध शास्त्रज्ञ हा त्याचा गुरु असून या दोघांहि गुरुशिष्यांनीं कोपर्निकसाच्या सिद्धांताचा पुरस्कार केला होता. तथापि धार्मिक बंधनांमुळे मास्ट्लिन यास टॉलेमीच्या उपपत्तीचा उपदेश व ग्रेगरीच्या पंचांगसुधारणेस विरोध करावा लागे.

ग्रेगरीची पंचांगसुधारणा.—ग्रेगोरियन हें नांव तेराव्या पोपग्रेगरीनें तें पंचांग इ. स. १५८२ सालीं अंमलांत आणलें म्हणून पडलें होतें. त्याच्या पूर्वीच्या ज्युलियस सीझरच्या नांवानें प्रसिद्ध असलेल्या ज्युलियन पंचांगानें जरी पूर्वीच्या पंचांगांत पुष्कळ सुधारणा केली होती व ख्रिस्ती राष्ट्रांत सर्वत्र त्याचाच प्रसार होता, तरी त्यांत थोडीशी चूक राहून गेल्यामुळे पंचांगांतला दिवस व प्रत्यक्ष दिवस यांच्यामध्ये मेळ वसत नसे. सीझरच्या कालापासून लोटलेल्या १५०० वर्षांत पंचांगसिद्ध दिवसांत व वास्तविक दिवसांत जवळ जवळ ११ दिवसांचें अंतर पडलें होतें. ही चूक दुरुस्त करण्यासाठीं ग्रेगरीनें चालू पंचांगांतून १० दिवस गाळले. व अशा प्रकारची चूक पुढें पडूं नये म्हणून दर चौथ्या वर्षी फेब्रुवारी महिन्यांत अधिक धरला जाणारा दिवस प्रत्येक चौथ्या शतकाच्या अखेरच्या वर्षी धरूं नये असें ठरविलें.

उपर्युक्त पंचांगसुधारणा आवश्यक होती हें उघड आहे; तथापि तत्कालीन पंचांगांतून १० दिवस गाळण्याची वस्तुतः कांहीं जरूरी नव्हती. विषुव दिन हा इ. स. १५८२ या वर्षी मार्च आणि सप्टेंबरच्या दहाव्या तारखेस आला होता. त्यास तेथेंच राहूं दिलें असतें तर नंतरच्या इतिहासकारांस तें अधिक सोयीचेंच झालें असतें. परंतु या पंचांगाच्या विरुद्ध जाण्याचें कारण हें नसून निराळेंच कांहीं होतें. या वेळीं जर्मनीमध्ये लूथर यानें पोपच्या विरुद्ध बंड उभारलें असल्यामुळे तदनुयायी जर्मन लोकांत या पोपच्या पंचांगाला इ. स. १६९९ पर्यंत मान्यता मिळाली नाही. याच कारणांमुळे इ. स. १७५१

पर्यंत इंग्लंडमध्ये देखील या पंचांगाला थारा मिळाला नव्हता; व रशियानें तर अजून त्याचा स्वीकार केलेला नाही.

सूर्यकेन्द्रसिद्धान्तास लूथरच्या अनुयायांचा विरोध.—परंतु ज्या अर्थी साध्या पंचांगाच्या बाबतीत देखील या धर्मक्रांतिवाल्या लोकांनी पोपला अडथळा केला, त्या अर्थी पोपला मान्य नसलेल्या कोपर्निकसच्या सिद्धान्ताला त्यांनी उचलून धरलें असेल असें वाटण्याचा संभव आहे. परंतु वस्तुस्थिति तशी नव्हती. स्वतः लूथरच कोपर्निकसच्या उपपत्तीविरुद्ध बिनतोड मुद्दा म्हणून, ‘जोशुआनें स्थिर राहण्याविषयी आज्ञा केली ती पृथ्वीस केली, सूर्यास नाही’ असें अगदीं कंठशोष करून प्रतिपादन करीत असे. कोपर्निकसच्या सिद्धान्ताला पोपच्या अनुयायांप्रमाणेच लूथरच्या अनुयायांनीहि विरोध केला. केप्लरला देखील पुष्कळदां पोपच्या अनुयायांकडून त्रास झाला. परंतु गॅलिलीओप्रमाणें त्याला प्रत्यक्ष छळ सोसावा लागला नाही. प्रथमतः केप्लरपुढें देखील कोपर्निकसचे सिद्धान्त आधारभूत धरून लिहिलेला ग्रंथ छापवा किंवा नाही हा प्रश्न होता; परंतु इ. स. १५९६ या वर्षी तो ग्रंथ शेवटीं प्रसिद्ध झाला. मिस्रिडिअम कॉस्मोग्रॅफिअम हें या ग्रंथाचें नांव होतें. व त्यांत निरनिराळ्या ग्रहांच्या स्थितीबद्दल उद्घापोह केला होता. कोपर्निकसानें ग्रहांचीं अंतरें काढण्याच्या उद्देशानें त्यांचे वेध घेतलेले होते; व त्यांत त्याला थोडेंबहुत यशहि आलें होतें, परंतु सूर्याचें अंतर किती आहे हें त्यास बरोबर माहीत नसल्याकारणानें कोणत्याहि ग्रहाचें अंतर त्याला नकीं ठरवितां आलें नाहीं. तथापि जेवढे ग्रह त्याला माहीत होते त्यांचीं सापेक्ष अंतरें त्यानें काढलेलीं होती.

ग्रहकक्षांच्या आकृतीसंबंधीं केप्लरची एक चमत्कारिक उपपत्ति.—या प्रमाणांच्या आधारावर केप्लरनें पुढें एक चमत्कारिक उपपत्ति बसविली. या उपपत्तीप्रमाणें आकाशांतील पांच ग्रहांच्या कक्षांचा भूमितींतील समघनांच्या आकृतीशीं कांहीं विशिष्ट संबंध आहे. उदाहरणार्थ, तो म्हणतो कीं ‘‘पृथ्वीच्या कक्षेभोंवतीं एक द्वादशफलक काढा; म्हणजे त्याच्या कोंपऱ्यांतून जाणारा गोल मंगळाची कक्षा होईल. मंगळाच्या गोलाभोंवतीं चतुष्फलक काढा; म्हणजे त्याच्या कोंपऱ्यांतून जाणारा गोल गुरूची कक्षा होईल. गुरूच्या कक्षेभोंवतीं पट्फलक काढा; म्हणजे त्याच्या कोंपऱ्यांतून जाणारा गोल शनीची कक्षा होईल. आतां पृथ्वीच्या कक्षेच्या आंत विंशतिफलक काढा; म्हणजे त्याच्या आंत बसणारा गोल शुक्राची कक्षा होईल. शुक्राच्या कक्षेच्या आंत अष्टफलक काढा; म्हणजे त्याच्या आंत बसणारा गोल बुधाची कक्षा होईल.’’

केप्लरची टायकोब्राहीरीशीं ओळख होते.—ही उपपत्ति जरी काव्यमय आहे व आधुनिक उपपत्तिविवेकांच्या दृष्टीनें जरी तिला कांहीं महत्त्व नाही, तरी तिजमुळें केप्लरच्या

कल्पनाशक्तीची कीर्ति टायकोब्राहीरीपर्यंत पोचून त्यानें त्याला आपल्या हाताखालीं काम करण्याकरितां प्रेग येथें बोलाविलें. टायकोच्या संगतीचा केप्लरला फार फायदा झाला; कारण त्यायोगें केप्लरसारख्या केवळ कल्पनासृष्टीत वावरणाऱ्या पंडितास टायकोच्या सूक्ष्मनिरीक्षणाची संवय लागून त्याच्या हातून पुढें महत्त्वाचे शोध लागले.

केप्लरचे तीन नियम.—इ. स. १६०१ त टायको मरण पावला; तेव्हां त्याच्या जागीं केप्लरची नेमणूक झाली. येथें केप्लरनें टायकोच्या अप्रसिद्ध अशा शोधांची जी माहिती जमविली तिचा पुढें त्याला आपल्या ज्योतिर्विषयक अभ्यासाच्या कार्मां फार उपयोग झाला. केप्लरची ग्रंथरचना पुष्कळ आहे. तो वाचकास आपल्या विश्वासांत घेऊन आपण आरंभी कस कसे चुकीचे सिद्धांत काढले व त्यांतील चुका हळूहळू आपल्या ध्यानांत यऊन आपण त्यांत कसकशी सुधारणा केली हें सर्व समजाऊन सांगतो. यामुळें त्याच्या ग्रंथांत सर्वसमत सिद्धांताबरोबर अनेक चुकांच्याहि सिद्धांतांचें सविस्तर विवेचन येतें. येथें आपणांस त्याच्या अपरिणतावस्थेंतील चुकीच्या सिद्धांतांशीं कर्तव्य नसून अखेरीस त्यानें निर्णायक असे जे तीन महत्त्वाचे सिद्धांत काढले त्यांचाच फक्त विचार करावयाचा आहे. हे सिद्धांत पुढें दिलेल्याप्रमाणें होत.

१ ग्रहांच्या कक्षा वर्तुळाकार नसून त्या दीर्घवर्तुळाकृति आहेत, व सूर्य हा त्यांच्या एका केन्द्रांत असतो.

२ ग्रहाची गति त्याच्या कक्षेच्या निरनिराळ्या भागांत निरनिराळी असते. सूर्य व ग्रह यांनां जोडणारी एक काल्पनिक रेखा काढली तर ती समान कालांत समान क्षेत्रफळ आक्रमण करते.

हे दोन नियम इ. स. १६०९ मध्येच प्रसिद्ध झाले. परंतु याच्या तिसऱ्या नियमांत दिलेला ग्रहांचें अंतर व त्यांचा प्रदक्षिणाकाळ यांच्या मधील संबंध शोधून काढण्याकरितां मात्र त्याला कित्येक वर्षे खपावे लागले. सरतेशेवटीं इ. स. १६१८ त त्यानें पुढें दिलेला तिसरा नियम शोधून काढिला.

३ ग्रहाच्या सूर्यापासूनच्या अंतराचा वर्ग व त्याच्या प्रदक्षिणाकाळाचा घन हे नेहमीं प्रमाणांत असतात.

या सर्व नियमांत सूर्य हा ग्रहांच्या कक्षांच्या मध्यस्थानीं आहे ही गोष्ट गृहीत धरलेली दिसून येते. त्याचप्रमाणें, कोपर्निकसच्या सिद्धांतांप्रमाणें केप्लरनेंहि आपली पृथ्वी ही ग्रहांपैकींच एक असून इतर ग्रहांनां लागू असलेले सर्व नियम तिलाहि लागू आहेत असें मानलें आहे. केप्लरचे हे सिद्धांत आज आपणांस इतके परिचयाचे झाले आहेत कीं त्यांचें वास्तविक महत्त्व आपल्या ध्यानांत येणें कठिण आहे. तथापि न्यूटननें पुढें जो विश्वव्यापी गुरुत्वाकर्षणाचा नियम शोधून काढला तो याच अगदीं साध्या वाटणाऱ्या नियमांच्या आधारावर उभारलेला होता हें विसरतां कामा नये. केप्लरच्या समकालीन लोकांरा त्याच्या नियमावरून इतका

महत्वाचा सिद्धांत पुढे निघू शकेल अशी अर्थातच कांहीं कल्पना नव्हती. हे नियम प्रसिद्ध होताच तत्कालीन समाजाच्या डोक्यांत जर कोणती कल्पना आली असेल तर ही कां, केळरचे नियम हे, 'वर्तुल ही सर्वांगपूर्ण आकृति आहे व म्हणून ग्रहांच्या कक्षाहि वर्तुळाकार असल्या पाहिजेत' या आरिस्टॉटलच्या सिद्धांताच्या मुळाशी घाव घालणारे असे आहेत. स्वतः कोपर्निकसला देखील आरिस्टॉटलच्या सिद्धांताच्या सत्यतेबद्दल तिलमात्रहि शंका नव्हती. केप्लर हा प्रचलीत समजुतीची वंधने तोडून आपले नियम प्रतिपादन करू शकला यावरून त्याच्या स्वतंत्रबुद्धीची साक्ष पडते.

गॅलिलीओ गॅलिली.—केप्लर हा आपले ग्रहगतींचे कोडे उकळीत असतांना इटालीत ज्याच्यामुळे कोपर्निकसाच्या सिद्धांताला दुजोरा मिळून नवीन कल्पनांचा जास्तीत जास्त प्रसार झाला असा गॅलिलीओ गॅलिली नांवाचा सुप्रसिद्ध वेधकुशल ज्योतिषी उदयास आला. गॅलिलीओचा जन्म पिसा येथे इ. स. १५६४ च्या फेब्रुवारी महिन्यांत १८ व्या तारेखस (जुन्या पंचांगाप्रमाणे) झाला. गॅलिलीओचा जन्म एका उच्च परंतु खालावलेल्या कुळांत झाला होता. प्रथमतः त्याने वैद्यकीचा अभ्यास करण्यास सुरुवात केली, परंतु त्याचा कल भौतिक शास्त्रांकडे असल्यामुळे भौतिक शास्त्रांच्या अभ्यासास सुरुवात करीपर्यंत त्याचा म्हणण्यासारखा नांवलैकिक झाला नाही. पिसा येथे त्याला विरोध झाल्यामुळे त्याने लवकरच पादोवा विश्वविद्यालयांत सृष्टिविज्ञानाच्या अध्यापकाची जागा पत्करली. त्याचे पुढील सर्व आयुष्य फ्लोरेंस येथे गेले.

दुर्विणीचा शोध.—गॅलिलीओ हा आपल्या पूर्ववयांतच केप्लरच्या नियमांचा पुरस्कर्ता झाला होता हे त्याने केप्लरला लिहिलेल्या एका पत्रावरून दिसून येते. तथापि इ. स. १६१० पर्यंत तो त्याच्या नियमांचा प्रसार करण्यापलीकडे त्या बाबतीत अधिक कांहीं करू शकला नाही. गॅलिलीओने ज्योतिषज्ञानांत जी महत्वाची भर घातली ती सर्व त्याच्या एकाच शोधाच्या—दुर्विणीच्या शोधाच्या—वळावर होय. इतके दिवसपर्यंत ज्योतिषी लोक नुसत्या डोळ्यांनीच वेध घेत असत. चंद्रांला किंवा अंतर्गोल भिंगांचा उपयोग तेराव्या शतकापासून ज्ञात झाला होता हे खरे, परंतु दूरचे पदार्थ पाहण्याकरिता त्यांचा उपयोग करण्याची कल्पना आतांपर्यंत कोणास सुचली नव्हती. दुर्विणीचा शोध प्रथम कोणी लावला, त्या प्रश्नाचा निकाल अद्याप समाधानकारक लागला नाही. तथापि त्या शोधासंबंधी मुख्य श्रेय नेदरलँडांतला एका नेत्रवैद्यासच आहे हा गोष्ट आतां सर्वत्र कबूल करतात.

इ. स. १५९० त झंकारायस जेन्सेन् नामक एका नेत्रवैद्याने १८ इंच लांबाच्या नळीच्या दोन टोंकांस अंतर्गोल व चंद्रांला अशी दोन भिंगे लावून तिचा लहान पदार्थांचे महत्करण करण्याच्या किंवा—निराळ्या-

शब्दांत सांगायचे म्हणजे सूक्ष्म दर्शक यंत्र वनविण्याच्या कामी उपयोग केला. पुढे कांहीं वर्षांनी जोहान्नीस लिप्लेश [याच्या संबंधी आपणांस तो इ. स. १६१९ त मेला याहून अधिक कांहीं माहिती नाही] याने अशाच प्रकारचे निरनिराळ्या भिंगांच्या एकत्रीकरणाचे प्रयोग करून पाहिले तेव्हा त्याला असे आढळून आले की, दूरच्या देवळाचे शिखर ह्या भिंगांतून पाहिले असता बरेच जवळ आलेले दिसते. त्याने ज्या प्रकारच्या भिंगांचे एकत्रीकरण केले होते तीच भिंगे आज नाटकी दुर्विणीत घातलेली असतात व जर्मन लोक अद्यापि तिला उच्च दुर्विणी असेच म्हणतात.

गॅलिलीओची दुर्विणी व आकाशगंगा.—ह्या यंत्राची कीर्ति लवकरच सर्वत्र पसरली व निरनिराळ्या प्रयोगकारांनी ही गोष्ट हाती घेऊन तत्संबंधी प्रयोग करण्यास सुरुवात केली. “ ज्याच्या योगाने दूरचे पदार्थ देखील जवळच्या पदार्थांइतकेच स्पष्ट दिसतात ” अशा या यंत्राची माहिती गॅलिलीओस इटालीत असतांना झाली. लागलीच त्याने तशाच प्रकारची एक दुर्विणी स्वतः साठी करण्यास सुरुवात केली, व या कामी त्याला इतके यश आले की, प्रथमतः त्यास “ दूरचा पदार्थ तिप्पट जवळ आलेला व नऊपट मोठा झालेला ” आढळून आला. आणखी कांहीं प्रयोग केल्यावर त्याची दुर्विणी इतकी चांगली झाली की, तीतून पदार्थ जवळ जवळ हजारपट मोठा झालेला व तीसपट जवळ आलेला दिसू लागला. तेव्हा गॅलिलीओस साहजिकच आपली दुर्विणी आकाशाकडे फिरविण्याची इच्छा होऊन तिचे ताबडतोब कित्येक महत्वाचे व आश्चर्यकारक असे नवीन शोध लागण्यांत पर्यवसान झाले. प्रथमच त्याच्या दुर्विणीतून नुसत्या डोळ्यांना न दिसणारे असे शेंकडो तारे दृष्टिपथांत आले व त्यावरून त्याला असा सिद्धान्त काढतां आला की, आकाशगंगा हा केवळ कोट्यवधि लहान लहान ताऱ्यांच्या एकत्रीभवनामुळेच दिसणारा चमत्कार आहे.

चंद्राच्या पृष्ठभागाच्या उंचसखलपणाचे व शुक्राच्या कलांचे अवगमन.—चंद्राच्या पृष्ठभागाचे दुर्विणीतून निरीक्षण केल्यावर गॅलिलीओस असे आढळून आले की, चंद्राचा आकार पृथ्वीप्रमाणेच असून त्याचा पृष्ठभागहि पृथ्वीप्रमाणेच खरवरीत आहे. चंद्रावरील पर्वतांची उंची त्याच्या छायांचे वेध घेऊन स्थूल मानाने काढता येण्यासारखा आहे, ही गोष्टहि त्याच्या ध्यानांत आली होती. या शोधांनी तत्कालीन समाजांत फार खळबळ उडवून दिली. कारण त्या काळी सर्वसमत असलेल्या आरिस्टॉटलच्या मताप्रमाणे इतर ग्रहांप्रमाणे चंद्रहि वाटोळा गरगरीत असा एक गोल असून त्याचा पृष्ठभाग अगदी गुळगुळीत आहे असे समजले जात होते. गॅलिलीओच्या ह्या शोधांत कोपर्निकसाच्या सूर्यकेन्द्रसिद्धांतास पुष्टि मिळेल असे कांहींच नव्हते. परंतु गॅलिलीओने जेव्हा आपली दुर्विणी इतर ग्रहांकडे रोखली तेव्हा मात्र निरा-

ळाच प्रकार आढळून आला. उदाहरणार्थ, शुक्राचें दुर्विणीतून निरीक्षण केल्यावर त्याला असें दिसून आलें कीं, चंद्राच्या कलांची ज्याप्रमाणें व ज्या कारणामुळे क्षयवृद्धि होते, अगदीं त्याचप्रमाणें व त्याच कारणामुळे शुक्राच्या कलांचीहि क्षयवृद्धि होत असते. ग्रह हे स्वयंप्रकाश नसून त्यांचा प्रकाश त्यांनां सूर्यापासून प्राप्त झालेला असतो. ही गोष्ट या शोधामुळे निर्विवाद सिध्द झाली; व अन्तर्ग्रह हे पृथ्वीच्या जवळ आले असतां ते पृथ्वीपासून दूर असतात तेव्हां-पेक्षां अनेक पटींनीं अधिक तेजस्वी दिसावयास हवेत त्याप्रमाणें दिसत नाहींत असा जो कोपर्निकसाच्या सिध्दान्तावर आक्षेप घेण्यांत येत होता, त्यासहि या शोधामुळे बिनतोड उत्तर मिळाले. कारण, एखादा ग्रह सूर्य व पृथ्वी यांच्या मध्ये आला असतां त्याच्या सूर्यप्रकाशित भागापैकीं फारच थोडा भाग आपल्या पृथ्वीवरून दृग्गोचर होऊं शकतो.

गुरुचे उपग्रह.—गुरु ह्या ग्रहाचें निरीक्षण केल्यावर तर याहूनहि जास्त चमत्कारिक गोष्टी प्रत्ययास आल्या. कारण त्या ग्रहाच्या विषुववृत्ताच्या रेषेंत चार लहान लहान तारे असल्याचें आढळून आलें; व लागोपाठ कित्येक रात्रीं वेध घेतल्यावर ज्याप्रमाणें पृथ्वीभोंवतीं चंद्र प्रदक्षिणा करितो त्याचप्रमाणें हेहि त्या ग्रहाभोंवतीं फिरत आहेत अशी खात्री झाली. गुरु व त्याचे उपग्रह मिळून एक लहानशी सूर्यमालाच दिसत असल्यामुळे कोपर्निकसाच्या उपपत्तीचा प्रत्येकास पहातां येण्यासारखा असा हा वस्तुपाठच झाला. ह्या उपग्रहास गॅलिलीओनें त्यावेळीं क्रॉरेन्स येथें राज्य करणाऱ्या राजघराण्याविषयीची आपली आदरबुद्धि प्रकट करण्याकरितां डिसियन तारका असें नांव दिलें.


सूर्यावरील डाग व सूर्याचा अक्षप्रदक्षिणाकाळ.—यानंतर गॅलिलीओनें आपल्या दुर्विणीतून सूर्याचें निरीक्षण केलें. तेव्हां त्याला ह्या तेजोगोलाच्या पृष्ठभागावर ज्याचा आकार हळू हळू बदलत आहे असा एक डाग असल्याचें दिसून आलें. त्यावरून सूर्याच्या घटकद्रव्यांत कांहींतरी घडामोडी होत आहेत असें स्पष्ट होऊन, आरिस्टॉटल इत्यादि आधिभौतिक उपपत्तिविवेचकांच्या सिध्दान्ताप्रमाणें तो पूर्णावस्थेंत नाहीं असें सिद्ध झालें. हा शोध पुराणमतवादी लोकांच्या समाजांत बरीच खळबळ उडवून देणारा असला तरी त्यामुळे एक अतिशय महत्त्वाची गोष्ट निदर्शनास आली. कोणताहि डाग घेतला तरी तो सूर्यबिंबाच्या एका कडेपासून दुसऱ्या कडेपावेतो जातो व तेथें अदृश्य होऊन ठराविक काळानें पुन्हां पहिल्या कडेवर प्रकट होतो असें दिसून आल्यामुळे, त्यावरून सूर्य हा आपल्या अक्षाभोंवतीं फिरत असतो व ही प्रदक्षिणा सुमारे चोवीस दिवसांत पुरी होते ही गोष्ट सिद्ध झाली.

सूर्यावरील डागांचा संशोधक कोण.—गॅलिलीओ हा सूर्यावरील डागांचें निरीक्षण करणारा पहिलाच ज्योतिषी नव्हता, गॅलिलीओपूर्वी होऊन गेलेल्या ज्योतिष्यांनींहि सूर्या-

वर एक डाग पाहिला होता; परंतु तें एकाद्या अंतर्ग्रहाचें सूर्यबिंबावरून होत असणारें संक्रमण असावें अशी त्यांची चुकीची समजूत झाली. स्वतः केंद्ररनें देखील हीच त्रुट केली होती. दुर्विणीचा शोध लागण्याच्या पूर्वी एकदां सूर्याचें प्रतिबिंब 'काळोखेपटी' च्या पडद्यावर पहात असतां त्याला सूर्यबिंबावर एक डाग आढळून आला. हा डाग बुधाच्या संक्रमणामुळे दिसत असावा अशी त्याची समजूत झाली. परंतु ग्रहाचें बिंब 'काळोखेपटी' सारख्या उपायानें दिसण्या इतकें मोठें नसल्यामुळे, तो सूर्यावरीलच डाग असला पाहिजे हें उघड आहे. असल्या प्रकारचीं निरीक्षणे कितीहि कुचुल-जनक असलीं तरी त्यांनां सूर्यावरील डागांच्या शोधाचें श्रेय देतां येत नाहीं. हेन्रि स्मिथ विल्यम्स यास, गॅलिलीओ वेध घेत असतांनाच दुसऱ्याहि कित्येक संशोधकांनीं (मुख्यतः जोहान फाब्रिशिअस यानें) सूर्यावरील डागांचें निरीक्षण करून त्यांचा सूर्याच्या पृष्ठभागाशी संबंध आहे हें ओळखलें असावें एवढीच गोष्ट जास्तीत जास्त शक्य वाटते. परंतु दुर्विणीच्या शोधापूर्वी सूर्यावरील डागांचें अवगमन होणें अगदीं अशक्यच आहे असें वाटत नाहीं. कधीं कधीं डाग इतके मोठे असतात कीं, सूर्याचें तेज त्या वेळीं मंद असल्यास ते नुसत्या डोळ्यांनींहि दिसू शकतात. अशाच प्रकारचा एक डाग एका ज्योतिष्यानें नुसत्या डोळ्यांनीं पहिला असल्याचें वॉल याच्या स्टोरि ऑफ दि सन, नामक ग्रंथांत सांगितलें आहे. गॅलिलीओच्या हजार वर्षे आगोदर होऊन गेलेल्या वराहमिहिरनामक सुप्रसिद्ध भारतीय ज्योतिष्यानेंहि असाच एक डाग पाहिला होता असें त्याच्या बृहत्संहितेंतील तत्संबंधीं वर्णनावरून दिसून येतें. असो; उपर्युक्त संशोधनाच्या मानावर हक्क सांगणाऱ्यांत शानेर नांवाच्या एका यहुद्याचा प्रामुख्यानें उल्लेख केला पाहिजे. असें म्हणतात कीं, गॅलिलीओचा पुढें जो छळ झाला त्याला या इसमाचा मत्सरच कारणीभूत झाला.


गॅलिलीओचा छळ.—गॅलिलीओवरील खटल्याइतका दुसरा महत्त्वाचा खटला शास्त्राच्या इतिहासांत झाला नाहीं. याच्यावर निरनिराळ्या प्रकारच्या टीका झाल्या आहेत. पूर्वीपासूनच त्यावेळच्या लोकांचा हिंदू तत्त्वज्ञांनीं दिलेल्या विश्वरचनेच्या उपपत्तीवर इतका विश्वास होता कीं, तिजविरुद्ध कोणी कांहीं प्रतिपादन केल्यास त्याचा छळ होत असे. अशा प्रकारचीं धर्मपुस्तकाविरुद्ध असलेलीं मतें प्रतिपादिल्याबद्दल इ. स. १६०० मध्ये ब्रूनो नांवाच्या शास्त्रज्ञाला जाळण्यांत आलें होतें. कोपर्निकसाच्या सिध्दांताचें मंडन करणारें पुस्तक केंद्रर यानें इ. स. १६२२ सालीं प्रसिद्ध केलें होतें, पण तो प्रॉटेस्टंट देशांत असल्याकारणानें त्याला त्रास सोसावा लागला नाहीं. परंतु पुढें इ. स. १६२२त गॅलिलीओनें जेव्हां कोपर्निकसाच्या मताचें समर्थन करणारें आपलें संवादात्मक पुस्तक प्रसिद्ध केलें, तेव्हां धर्मगुरूंनां त्यायोगें आपला अपमान झाला असें वाटलें. आपण केवळ दोनहि बाजू संवाद-

अशोकाच्या शिलालेखांतील उतारा.



अल्हाझनच्या वातावरणीय उंची मोजण्याच्या रीतीच्या
स्पष्टीकरणार्थ आकृति. (पृ. २७९ पहा.)


वरील आकृतींत आंतील वर्तुळ=पृथ्वी, बाहेरील वर्तुळ= वातावरणाचा बाहेरील थर, म=पृथ्वीचा मध्यबिंदु, अ=वेध घेणारा ज्योतिषी, अक्ष=क्षितिजरेषा, सब=वातावरणाच्या बाह्य थरांतील व बिंदूपासून परावर्तन पावून संधिप्रकाशास सुरुवात करणारा सूर्याचा आपातकिरण, बम=आपातबिंदूवर लंब आणि बअ=परावर्तित किरण, त्र, त्र=पृथ्वीची त्रिज्या. < क्षबस=१९° व क्षाणून < सबअ=१६१° पण < सबम=< अबम; क्षाणून, < अबम=१६१° चा अर्धा=८०', ३०'. येणें प्रमाणें बअम या काटकोन त्रिकोणांतील अम ही बाजू व अबम हा कोन कळल्यामुळें त्याची बम ही बाजू काढतां येते. वातावरणाची उंची बक=बम-कम.



आरिस्टार्कसच्या सूर्य, चंद्र व पृथ्वी यांची सापेक्ष
अंतरे मोजण्याच्या रीतीच्या स्पष्टीकरणार्थ आकृति.

(पृ. ३२९ 'पहा.)

वरील आकृतीत पृ=पृथ्वी; सूर्य=सूर्य आणि चं=चंद्र.



न्यूटनच्या गुरुत्वाकर्षणाच्या नियमाच्या स्पष्टीकरणार्थ आकृति. (पृ. ३४७ पहा.) वरील आकृतीत

पृ=पृथ्वी, अ=चंद्र आणि अक=एक मिनिटांत चंद्रानें आक-
मिलेला मार्ग. चंद्रावर पृथ्वीचें गुरुत्वाकर्षण नसतें तर तो
आपल्या स्थितिसातत्यामुळें अब या स्पर्शरेषात्मक मार्गानें
गेला असता. उलटपक्षीं चंद्राची मूलगति क्षणभर थांबविली
तर तो अब या दिशेन पृथ्वीकडे येईल. अर्थात् या दोन्ही
गतींपासून निष्पन्न होणारी चंद्राची वास्तविक गति अक
या दिशेन होईल. ह्यानून बक=अब+एका मिनिटांत चंद्र
पृथ्वीकडे किती पडतो तें अंतर.

रूपाने पुढे मांडीत आहोत-आपलें स्वतःचें यावद्दल कांहींहि मत नाही-असें वादतः दाखविण्याचा गॅलिलीओनें प्रयत्न केला होता. परंतु कोपर्निकसाच्या मतास विरोध करणाऱ्या पात्राच्या मानानें त्याच्या मताचें समर्थन करणाऱ्या पात्राच्या तोंडीं त्यानें इतके जोरदार मुद्दे घातले होते कीं, त्यावरून ग्रंथकर्त्याचा कल कोणीकडे आहे हें सहज कळून येण्यासारखें होतें. गॅलिलीओला कोर्टापुढें येऊन आपल्या वर्तणुकीचा जाब देण्याबद्दल पाचारण करण्यांत आलें. तेथें त्यानें आपला उद्देश धर्मग्रंथाच्या विरुद्ध लिहिण्याचा नव्हता असें सांगून आपली सर्व मते परत घेतली. पुनः असली नास्तिक मते प्रतिपादन न करण्याची समज देण्यांत येऊन गॅलिलीओची मुक्तता करण्यांत आली. आपल्या आयुष्याची यापुढील दहा वर्षे गॅलिलीओनें पदार्थविज्ञानशास्त्राचा अभ्यास करण्यांत घालविला, व ह्या शास्त्रांत देखील त्यानें कित्येक महत्वाचे शोध लावले. गॅलिलीओच्या एतद्विषयक शोधांची हकीकत पुढें त्या शास्त्राच्या इतिहासांत येईलच.

न्यूटन.—गॅलिलीओनंतर झालेला मोठा ज्योतिषी म्हणजे सर आयझॅक न्यूटन हा होय. याचा जन्म इ. स. १६४२ त इंग्लंडमध्ये झाला. याचे ज्योतिषशास्त्राप्रमाणेंच पदार्थविज्ञानांतहि अनेक महत्वाचे शोध असल्यामुळे त्याचे सविस्तर चरित्र त्या शास्त्राच्या इतिहासांत देण्याचें योजिलें आहे. या ठिकाणीं त्याच्या ज्या गुरुत्वाकर्षणाच्या शोधांमुळे ज्योतिषशास्त्रांत कल्पनातीत प्रगति घडून आली त्याचाच फक्त विचार कर्तव्य आहे.

गुरुत्वाकर्षणाचा नियम व त्याचे न्यूटन पूर्वीचे पुरस्कर्ते.—या गुरुत्वाकर्षणाच्या नियमाचा परिणाम आजपर्यंतच्या कोणत्याहि शोधापेक्षा अधिक व्यापक व सर्वगामी असा आहे. हा नियम जगांतील अत्यंत सूक्ष्म अणूपासून तों अखिल जगास प्रकाश देणाऱ्या सूर्यापर्यंत सर्वांना सारखाच लागू पडतो. तरी पण आश्चर्याची गोष्ट ही कीं हा साधा एवढा महत्वाचा नियम कल्पनातीत सोप्या शब्दांत मांडता येण्यासारखा आहे व सोपा आहे. 'या विश्वांतील द्रव्याचा प्रत्येक कण दुसऱ्या कणास आकर्षण करीत असतो, व ही दोन कणांमधील आकर्षण शक्ति त्यांच्या द्रव्याशीं समप्रमाणांत व त्यांच्यामधील अंतराशीं व्यस्त प्रमाणांत असते.' प्रथमतः आपणांस हें लक्षांत ठेविलें पाहिजे कीं, ही गुरुत्वाकर्षणाची कल्पना न्यूटनलाच प्रथमतः सुचली असें नाही. फार प्राचीन काळीं ग्रीसमध्ये अनेकसे गोरसच्या मनांत, जी शक्ति आकाशांतील गोलांना आप-आपल्या कक्षेंत ठेविते, ती शक्ति व पृथ्वीवरील पदार्थांना आकर्षण करीत असलेली शक्ति या अभिन्न नसाव्यात असा विचार आला होता. परंतु अनेकसे गोरसचें हें केवळ अनुमानच होतें. त्याच्या नंतर १७ व्या शतकापर्यंत ही कल्पना कोणाच्याहि डोक्यांत आली नाही. केप्लरनें शोधून काढलेल्या ग्रहगतीच्या तिसऱ्या नियमावरून ग्रहाला आपल्या

कक्षेमध्ये ठेवणारी मध्याभिगामी शक्ति सूर्यापासूनच्या अंतराच्या वर्गाशी व्यस्त प्रमाणांत असते. ही गोष्ट कित्येकांच्या ध्यानांत आली. ही कल्पना रॉबर्ट हूक, रेन, व कदाचित् हूले यांनाहि सुचली होती. पण ती अज्ञानपर्यंत कोणी सिद्ध करून दाखविली नव्हती. ज्या वेळेस न्यूटननें आपला प्रयोग प्रसिद्ध केला त्या वेळेला हूकनें असें प्रतिपादन केलें कीं मी हें सिद्ध करण्याची रीत शोधून काढली होती. अशा रीतीनें प्रथम हा शोध कोणी लावला यावर भयंकर रणकंदन माजलें व त्यांत हूकनें आपल्या नेहमीच्या कुत्सित तऱ्हेनें वाद-विवाद चालू ठेविला. हूकनें आपली रीत प्रसिद्ध कधीच केली नाही; व त्याच्या ध्यानांत एखादी ही रीत आली होती किंवा नव्हती याचीहि वानवाच आहे. न्यूटनचें महत्त्व त्यानें ही रीत सप्रयोग सिद्ध केली यांतच आहे.

न्यूटननें हा नियम कसा सिद्ध केला.—गुरुत्वाकर्षणाचा नियम सिद्ध करण्याची रीत न्यूटनला चंद्राच्या कक्षेंतील गतीवरून सुचली. तथापि सर्वसंमत दंतकथा न्यूटनला ती फळाच्या खाली पडण्यावरून सुचली अशी असून तिचा उद्भव व्हॉल्टेअरपासून झालेला आहे. ही दंतकथा खरी असो किंवा खोटी असो, एवढें मात्र उघड आहे कीं पृथ्वीच्या आकर्षणशक्तीकडे पाहूनच न्यूटनला जी शक्ति पृथ्वीवरील पदार्थांच्या वावरीत कार्य करीत असते तिचाच परिणाम चंद्रासारख्या उपग्रहावर देखील होत असला पाहिजे ही गोष्ट सुचली असावी. कोणतीतरी शक्ति चंद्राला सदोदित पृथ्वीकडे ओढीत असते हें स्पष्ट आहे. कारण तसें नसतें तर स्थितिंसातत्याच्या नियमाप्रमाणें चंद्र हा पृथ्वीशीं संबद्ध न राहतां स्पर्शरेषेच्या दिशेनें पार दुसरीकडे निघून गेला असता. मग ज्या शक्तीमुळे चंद्र हा एके ठिकाणींच डांबून ठेविला जातो, ती मध्याभिगामी शक्ति व ही पृथ्वीची गुरुत्वाकर्षणशक्ति ह्या एकच नसतील कशावरून? अशा तऱ्हेचा विचार न्यूटनच्या डोक्यांत आला व हा विचार पूर्वी इतरांच्या डोक्यांत आला असला तरी न्यूटननें तो प्रथम सप्रयोग सिद्ध केला हें निर्विवाद आहे.

न्यूटनच्या मनांत जो विचार आला तो असा: जर आपण, एका मिनिटांत चंद्र जो मार्ग आक्रमण करतो त्या मार्गाची आकृति काढली, तर, तो आपणांस त्याच्या मूळच्या दिशेपासून वराच च्युत झालेला आढळून येईल. चंद्रावर गुरुत्वाकर्षणशक्ति कार्य करीत नसती, तर तो आपल्या पूर्वीच्या दिशेनेंच सरळ गेला असता. अर्थात् चंद्र हा जो थोडाबहुत खाली (पृथ्वीकडे) येतो तो गुरुत्वाकर्षणशक्तीमुळेच होय. ही चंद्राची च्युति आक्रमित कक्षाचापाची जेवढी उत्तरज्या (व्हर्सेड साइन) होईल तेवढी असते. अर्थात् ही उत्तरज्या आपणांस मोजतां आली, तर तिच्या साहाय्यानें चंद्राची च्युति घडवून आणणाऱ्या शक्तीचें मान आपणांस काढतां येईल. न्यूटननें ही च्युति काढण्याकरितां एक आकृति काढली व एका मिनिटांत स्पर्शरेषेच्या दिशेपासून चंद्राची किती च्युति

होते तें मोडून गणित करून ती तेरा फूट आहे असें ठरविलें. तेव्हां चंद्रावर कार्य करीत असलेली शक्ति तितक्या अंतरावर असलेल्या पदार्थास पहिल्या मिनिटांत तेरा फूट खाली पृथ्वीकडे पाडण्याइतकी मोठी असली पाहिजे हें उघड आहे. गुरुत्वाकर्षणशक्ति अंतराच्या वर्गाशी व्यस्तप्रमाणांत असली, तर चंद्राइतक्या दूर असलेल्या पदार्थावर तिचा जोर वरच्या इतकाच पोचेल काय ? गुरुत्वाकर्षणाचा प्रश्न न्यूटनपुढें होता तो ह्या स्वरूपांत होता. ह्या प्रश्नाचें गणित करून उत्तर काढणें फारसें कठिण नाहीं. पृथ्वीची त्रिज्या हें परिमाण धरून पृथ्वीपासून चंद्राचें अंतर किती आहे हें त्या वेळीं ठाऊक होतें; व त्या ज्ञानाच्या बळावर वरील प्रश्न सहज सोडवितां येण्यासाखा होता. न्यूटनला असें आढळून आलें कीं गुरुत्वाकर्षण हीच जर चंद्रास त्याच्या कक्षेंत अडकवून ठेवणारी शक्ति असेल तर त्या शक्तीच्या ओढामुळें चंद्र पहिल्या मिनिटांत पंधरा फुटांपेक्षां किंचित अधिक खाली येईल. हें अंतर स्थूल मानानें त्यानें काढलेल्या चंद्राच्या चुतीशीं जुळत असलें तरी गुरुत्वाकर्षणाच्या नियमाचा प्रश्न निर्णायकपणें सोडविण्याइतकें तें बरोबर आहे असें न्यूटनला वाटलें नाहीं. म्हणून त्यानें तो प्रश्न जो त्या वेळीं बाजूस सारला तो पुढें कित्येक वर्षेपर्यंत पुन्हां हातीं घेतला नाहीं.

पृथ्वीच्या त्रिज्येचें सूक्ष्म मान कळून गुरुत्वाकर्षणाचा नियम सिद्ध होतो.—गुरुत्वाकर्षणाचा नियम सिद्ध करण्याकरितां न्यूटननें दिलेला पूरावा पूर्णपणें तर्कशुद्ध होता. ह्या पुराव्याच्या साहाय्यानें न्यूटनला आपला नियम प्रथम सिद्ध करतां आला नाहीं, ह्याचें कारण त्यावेळीं पृथ्वीचा आकार सूक्ष्मत्वानें ज्ञात झाला नव्हता हें होय. चंद्राचें अंतर बरोबर कळण्याकरितां त्याच्या लंबनाची अवश्यकता लागते. व पृथ्वीची त्रिज्या बरोबर ठाऊक असल्याशिवाय लंबन विनचूक काढतां येत नाहीं. न्यूटननें आपलें पहिलें गणित इ.स. १६६६ सालीं केलें होतें; परंतु पिकाड नांवाच्या एका फ्रेंच ज्योतिष्यानें नुकतीच मोडून काढलेली पृथ्वीच्या याम्योत्तर रेखेवरील एका अंशाची लांबी इ. स. १६८२ पर्यंत त्याच्या नजरेस आली नाहीं. ह्या नवीन मोजणींत भूपृष्ठाच्या एका अंशाची लांबी साठ मैलांच्या ऐवजी ६९.१ मैल इतकी भरली.

पृथ्वीच्या आकारासंबंधीचे आंकडे इतके बदललेले पाहून न्यूटनला चंद्रपतनाचा प्रश्न पुनः हातीं घेण्यास हुरूप आला. जसजसा न्यूटन आपलें गणित अधिकाधिक पुढें करूं लागला. तसतशी वेधाचे आंकडे व गणिताचे आंकडे यांचा परस्परान्ती मेळ बसणार अशी त्याला खात्री वाटूं लागली. गुरुत्वाकर्षणाचा नियम सिद्ध होणार हें पाहून त्याला इतका हर्ष झाला कीं, हातीं घेतलेले सोपें गणित त्यास अखेरपर्यंत करवेलें नाहीं; राहिलेलें गणित त्यानें आपल्या एका स्नेह्यास पुरें करावयास सांगितलें.

गुरुत्वाकर्षणाच्या नियमाचें सर्वव्यापकत्व.—पृथ्वीच्या गुरुत्वाकर्षणाची शक्ति चंद्राच्या इतक्या दूर असलेल्या पदार्थावरहि कार्य करूं शकते व त्यांस दीर्घवतुळाकृति कक्षेंत फिरावयास लावते हें सरतेशेवटीं आतां सिद्ध झालें. एवढें कळल्यावर ज्या शक्तीचा जोर इतक्या अंतरावर पोहोचूं शकतो, ती याहूनहि अधिक अंतरावर आपलें अस्तित्व भासवूं शकत असली पाहिजे असें अनुमान करण्यास विशेष कल्पनाशक्ति लागते असें नाहीं. गुरुच्या उपग्रहांसंबंधी व निरनिराळ्या ग्रहांच्या त्यांच्या त्यांच्या कक्षांतील गतीसंबंधी गणित करून वास्तविक स्थिति तशीच आहे असें सिद्धहि करण्यांत आलें. अशा प्रकारें एकच गोष्ट निरनिराळ्या रीतींनीं सिद्ध झाली, तेव्हां गुरुत्वाकर्षण हा द्रव्याच्या अंगी असलेला विश्वव्यापी धर्म आहे हा सिद्धान्त न्यूटन छातीठोकपणें प्रतिपादन करूं शकला. जी शक्ति सूर्यमालेतील ग्रहांवर कार्य करीत असते तिच्या तडाक्यांतून स्थिर तारकाहि सुटल्या नाहींत ही गोष्ट सिद्ध करण्यास मात्र एकोणिसाव्या शतकांतील शास्त्रज्ञांची जरूर लागली.

न्यूटनचे सिद्धान्त.—न्यूटनच्या गुरुत्वाकर्षणविषयक महत्त्वाच्या शोधाचें सविस्तर विवेचन केल्यावर, त्यावरून त्यानें कोणकोणते नवीन सिद्धान्त काढले हें त्याच्याच शब्दांत देऊन त्या योगें ज्योतिष शास्त्रांत कशी प्रगति होत गेली ह्याचा आपण विचार करूं. त्याच्या प्रिन्सिपीआ ग्रंथांतील चौथा सिद्धान्त पुढें दिल्याप्रमाणें आहे.

“चंद्र हा पृथ्वीकडून आकर्षिला जात असतो व ह्या आकर्षणशक्तीमुळे तो आपल्या सरळरेषात्मक गतीपासून एकसारखा खेंचला जाऊन स्वतःच्या कक्षेंत फिरत राहतो.”

इतर ग्रहांसंबंधी गणित करून गुरुत्वाकर्षण ही सर्वव्यापी शक्ति आहे, अशी न्यूटनची खात्री झाल्यावर त्यानें पुढें दिल्याप्रमाणें आपल्या ग्रंथांतील पांचवा सिद्धान्त बसविला.

“गुरुभोंवती फिरणारे ग्रह [उपग्रह] गुरुकडे आकर्षिले जातात; शनीभोंवती फिरणारे शनीकडे आकर्षिले जातात; सूर्याभोंवती फिरणारे सूर्याकडे आकर्षिले जातात आणि त्यांच्या [केंद्रस्थितगोलांच्या] गुरुत्वाकर्षणाच्या शक्तीमुळे ते सरळ रेषात्मक गतीपासून खेंचले जाऊन आप- आपल्या वक्ररेषात्मक कक्षांत फिरत राहतात.”

उपसिद्धान्त. १.—अर्थात् सर्वे ग्रहांनां सारखीच लागू असेलली अशी गुरुत्वाकर्षण नामक शक्ति आहे; कारण, शुक्र, बुध इत्यादि गोल आणि गुरु व शनि हे गोल ह्यांत कांही भेद नाहीं. आणि ज्याअर्थी आकर्षक व आकर्षित असे दोनहि पदार्थ एकमेकांस आपल्याकडे खेंचण्याचा प्रयत्न करितात त्या अर्थी गुरु व शनि हे आपल्या उपग्रहांकडे, पृथ्वी आपल्या चंद्राकडे व सूर्य आपल्या ग्रहांकडे, आकर्षिला जात असला पाहिजे.

उ प सि द्वा न्त २.—एखाद्या ग्रहाकडे ज्या शक्तीने पदार्थ खेचला जातो, ती ग्रहाच्या मध्यविंदूपासून मोजलेल्या अंतराच्या वर्गाशी व्यस्त प्रमाणांत असते.

उ प सि द्वा न्त ३.—सर्व ग्रह पहिल्या व दुसऱ्या उपसिद्धान्ताप्रमाणे परस्परांकडे आकर्षिले जातात, आणि म्हणून गुरु व शनि यांची जेव्हा युति होण्याचा प्रसंग येतो, तेव्हा परस्पराकर्षणामुळे ते आपआपल्या मार्गापासून स्पष्ट दिसण्याइतके च्युत होतात. अशाच रीतीने सूर्यामुळे चंद्राच्या गतीत फेरफार होतो व चंद्र व सूर्य ह्या दोहोंच्या आकर्षणाचा समुद्रावर परिणाम होतो.

“औ प प ति क सि द्वा न्त.—जिच्या योगाने अंतरिक्षांतील गोल आपआपल्या कक्षांपासून च्युत होत नाहीत त्या शक्तीस आतांपर्यंत मध्याभिगामी शक्ति असे म्हणत असत. परंतु आतां मध्याभिगामी शक्ति ही गुरुत्वाकर्षण शक्तीहून अभिन्न आहे असे सिद्ध झाले असल्यामुळे तिला तेच नांव देणे युक्त होईल. कारण, जिच्यामुळे चंद्र आपल्या कक्षेत राहतो, त्या मध्याभिगामी शक्तीच्या मुळाशी असलेली गोष्ट उपर्युक्त नियमाप्रमाणे सर्व ग्रहांनां सारखाच लागू असली पाहिजे.

न्यूटनच्या ग्रंथांतील पुढचा सहावा मुख्य सिद्धांत पुढे दिल्याप्रमाणे आहे.

“सि द्वा न्त.—सर्व पदार्थ प्रत्येक ग्रहाकडे आकर्षिले जातात; आणि एखाद्या ग्रहाच्या मध्यविंदूपासून सारख्या अंतरावर असलेल्या पदार्थांची त्या ग्रहासंबंधी वजन ही त्यांच्यामधील द्रव्यांशी सम प्रमाणांत असतात.

गुरुत्वाकर्षण द्रव्यांशी प्रमाणांत असते हे दाखविण्यासाठी केलेला न्यूटनचा प्रयोग.—

“सर्व पदार्थ—हवेच्या अंगां किंचित् जी प्रतिबंधक शक्ति असते तिच्यापासून होणारा अडथळा हिशेबांत धरला नाही तर—सारख्याच उंचीवरून सारख्याच वेळांत पृथ्वीवर पडतात, ही गोष्ट आपणांस बरेच दिवसांपासून ठाऊक आहे; आणि वेळेचा सारखेपणाहि लेबकाच्या साहाय्याने आपणांस सूक्ष्मपणे ओळखता येतो. हा प्रयोग मी सोने, रूपा, शिसे, कांच, वाळू, मीठ, लांकूड, पाणी आणि गट्टे इतक्या पदार्थांवर करून पाहिला. मी लांकडाच्या दोन गोल व सारख्या आकारांच्या पेट्या घेतल्या. एकीत लांकूड भरले व दुसरीत (शक्य तितकें बरोबर) आंदोलनकेंद्राच्या ठिकाणी सारख्याच वजनाचा एक सोन्याचा तुकडा टांगून ठेवला. या पेट्या अकरा फूट लांबीच्या तारांनी टांगून सारख्याच वजनांचे, सारख्याच आकारांचे व हवेच्या प्रतिबंधाचा सारखाच परिणाम सासणारे असे दोन लेबक तयार करण्यांत आले. हे लेबक शेजारी शेजारी टांगून ठेवले, तेव्हा ह्या दोघांचे हेलकावे एकमेकांबरोबरच, यत्किंचितहि फरक न पडता, होत असलेले मला आढळून आले. अर्थात् सोन्यांतील द्रव्य व लांकडांतील द्रव्य ह्यांचे गुणोत्तर, सोन्यावर

कार्य करणारी शक्ति व लांकडावर कार्य करणारी शक्ति ह्यांच्या—म्हणजे त्या दोन पदार्थांच्या वजनांच्या—गुणोत्तराबरोबर असले पाहिजे. इतर पदार्थांवर प्रयोग करून पाहिला तेव्हाहि हीच गोष्ट दृष्टोत्पत्तीस आली. समान वजनांच्या पदार्थांवरील ह्या प्रयोगाने मला पदार्थांच्या द्रव्यांतील सहस्रांशाहूनहि सूक्ष्म फरक सहज ओळखतां आला असता. आतां भूसंबंधी गुरुत्वाकर्षण शक्तीचे स्वरूप अन्यग्रहांसंबंधी गुरुत्वाकर्षणशक्तीच्या स्वरूपाहून निःसंशय निराळें नसले पाहिजे. कारण, पृथ्वीवरील पदार्थ चंद्रावर नेऊन त्यांना व चंद्रास गतिहीन करून तेथून बरोबरच पृथ्वीकडे पडू दिले, तर चंद्राचा गोल व हे पदार्थ सारख्या वेळांत सारखेच अंतर आक्रमण करतील असे मागे दाखविण्यांत आलेच आहे. म्हणून ह्या सर्वांची द्रव्ये त्यांच्या वजनांच्या प्रमाणांत असली पाहिजेत.”

उपर्युक्त सिद्धांतास ग्रहविषयक गणिताने मिळणारी पुष्टि.—“शिवाय ज्या अर्थी गुरुच्या उपग्रहांचे प्रदक्षिणाकाल त्यांची गुरुच्या मध्यविंदूपासून जी अंतरे आहेत त्यांच्या व्युत्पत्तीत प्रमाणांत असतात, त्याअर्थी त्यांची गुरुसंबंधी गतिबंधक गुरुत्वाकर्षणे त्यांच्या गुरुच्या मध्यविंदूपासूनच्या अंतरांच्या वर्गाशी व्युत्क्रमेकरून प्रमाणांत असली पाहिजेत. म्हणजे तीं सारख्या अंतरावर सारखी असली पाहिजेत. आणि म्हणून हे उपग्रह सारख्या उंचीवरून गुरुकडे पडू लागले तर ते पृथ्वीवरील वजनदार पदार्थांप्रमाणेच सारख्या वेळांत सारखी अंतरे आक्रमण करतील. त्याचप्रमाणे सूर्याभोंवतीं फिरणारे ग्रह जर सारख्या अंतरांवरून सूर्यावर पडू लागले, तर ते देखील सारख्या वेळांत सारखीच अंतरे आक्रमण करतील. परंतु कमी अधिक द्रव्य असलेल्या पदार्थांत सारखे गतिबंधन उत्पन्न करणाऱ्या शक्ती त्या पदार्थांतील द्रव्यांच्या प्रमाणांत असल्या पाहिजेत. किंवा दुसऱ्या शब्दांत सांगावयाचे म्हणजे, ग्रहांची सूर्यसंबंधी वजन, त्यांतील द्रव्यांशी प्रमाणांत असली पाहिजेत. गुरुचे आणि त्याच्या उपग्रहांची सूर्यसंबंधी वजन त्या त्या गोळांतील द्रव्यांशी प्रमाणांत आहेत, हे उपग्रहांच्या अत्यंत नियमबद्ध गतीवरून स्पष्ट होते. कारण, जर यापैकी कांहीं गोल इतरांपेक्षा त्यांतील द्रव्याच्या मानाने, अधिक जोराने आकर्षिले जात असते, तर या आकर्षणशक्तीतील विभिन्नतेमुळे उपग्रहांच्या गतीत फरक झाल्याशिवाय राहिला नसता. जर सूर्यापासून सारख्या अंतरावर असतांना, एखादा उपग्रह त्यांतील द्रव्याच्या मानाने गुरुपेक्षा अधिक जोराने सूर्याकडे कः ख या ठराविक प्रमाणांत आकर्षिला जाऊ लागला, तर सूर्याचा मध्यविंदु व उपग्रहाच्या कक्षेचा केंद्र यांच्यामधील अंतर सूर्य व गुरु यांच्या मध्यविंदूतील अंतराहून जवळ जवळ कः ख यांच्या वर्गमूल प्रमाणांत अधिक राहील, असे मला गणित करून आढळून आले आहे. आणि जर उपग्रह सूर्याकडे [गुरुपेक्षा] खः क या प्रमाणांत कमी जोराने

आकर्षिला जाऊं लागला, तर उपग्रहाच्या कक्षेच्या केंद्राचे सूर्यापासून अंतर, गुरुच्या मध्यविंदूच्या सूर्यापासूनच्या अंतराहून उपर्युक्त प्रमाणाच्या वर्गमूलप्रमाणांत कमी राहील. म्हणून, सूर्यापासून सारख्या अंतरावर असतांना, एखाद्या उपग्रहाचे सूर्यसंबंधी गतिवर्धक गुरुत्वाकर्षण गुरुच्या सूर्यसंबंधी गुरुत्वाकर्षणाहून त्याच्या गुरुत्वाकर्षणाच्या सहस्रांशाने जरी कमी किंवा अधिक असले, तरी उपग्रहाच्या कक्षेच्या केंद्राचे सूर्यापासून अंतर गुरुच्या सूर्यापासूनच्या अंतराहून त्याच्या अंतराच्या दोन सहस्रांश—म्हणजे गुरुपासून जास्तीत जास्त दूर असलेल्या उपग्रहाचे गुरुच्या मध्यविंदूपासून जे अंतर आहे त्याचा पंचमांश-कमी किंवा अधिक होईल. ही कक्षेची केंद्र-च्युति वेधगम्य होण्याइतकी मोठी आहे यांत शंका नाही. परंतु उपग्रहांच्या कक्षा सैकंद्रीय असून गुरु हाच त्यांच्या केंद्रस्थानी आहे. म्हणून गुरु व त्याचे सर्व उपग्रह यांची सूर्यसंबंधी गतिवर्धक गुरुत्वाकर्षणे, सूर्यापासून सारख्या अंतरावर त्यांतील द्रव्यांशी सम प्रमाणांत असतात. त्याचप्रमाणे पृथ्वीचे सूर्यसंबंधी वजन व चंद्राचे सूर्यसंबंधी वजन ही दोन्ही एक तर शून्य तरी असली पाहिजेत किंवा त्या गोळांतील द्रव्यांशी पूर्णपणे प्रमाणांत तरी असली पाहिजेत.”

गुरुत्वाकर्षण व लोहचुंबकता यांची तुलना.—

“उपसिद्धान्त ५ वा—गुरुत्वाकर्षण व लोहचुंबकता या एकाच प्रकारच्या शक्ती नाहीत; कारण, लोहचुंबकविषयक आकर्षण हे आकर्षित पदार्थाच्या द्रव्याशी प्रमाणांत नसते. कांही पदार्थ लोहचुंबकाकडून कमी आकर्षिले जातात, कांही जास्त आकर्षिले जातात व कांही मुळीच आकर्षिले जात नाहीत. एकाच पदार्थातील लोहचुंबकविषयक शक्ति कमी जास्त होऊं शकते आणि कधी कधी पदार्थातील द्रव्याच्या मानाने ती गुरुत्वाकर्षणशक्तीहून पुष्कळच अधिक असते. शिवाय, कांही प्रयोगांवरून मला असे आढळून आले आहे की, लोहचुंबकविषयक आकर्षण, अंतर वाढविलें असतां गुरुत्वाकर्षणाप्रमाणे वर्ग प्रमाणांत [व्युत्क्रमे करून] कमी न होतां जवळ जवळ घनप्रमाणांत [व्युत्क्रमे करून] कमी होते.

सातवा सिद्धान्त.—सर्व पदार्थांच्या अंगां त्यांतील द्रव्याच्या प्रमाणांत गुरुत्वाकर्षणशक्ति असते.

“सर्व ग्रह एकमेकांकडे आकर्षिले जातात हे वर सिद्ध केलेंच आहे. त्याचप्रमाणे प्रत्येक ग्रहविषयक गुरुत्वाकर्षण-शक्ति व्यक्तिशः एखाद्या स्थळी, त्या स्थळांचे ग्रहाच्या मध्यापासून जे अंतर असते, त्याच्याशी व्युत्क्रमे करून प्रमाणांत असते हे देखील सिद्ध झालेंच आहे. यावरून सर्व पदार्थांच्या अंगां त्यांतील द्रव्याच्या प्रमाणांत गुरुत्वाकर्षणशक्ति असते ही गोष्ट कमप्राप्तच होते.

“शिवाय, ज्याअर्थी कया ग्रहाचे सर्व भाग ख या ग्रहाकडे आकर्षिले जातात; आणि प्रत्येक भागाचे गुरुत्वाकर्षण व सर्व ग्रहांचे गुरुत्वाकर्षण ही त्या भागांतील द्रव्य व

सर्व ग्रहांतील द्रव्य यांशी प्रमाणांत असतात; आणि प्रत्येक क्रियेस तितकीच प्रतिक्रिया असते; त्याअर्थी ख हा ग्रह देखील, उलटपक्षी क या उपग्रहाच्या प्रत्येक भागाकडे आकर्षिला जाईल; आणि त्याचे कोणत्याहि भागाकडे आकर्षण व त्याचे संबंध ग्रहाकडे आकर्षण ही, त्या भागांतील द्रव्य व सर्व ग्रहांतील द्रव्य यांशी प्रमाणांत असतील.”

“यावरून असे दिसून येईल की, पदार्थांची आकर्षण-शक्ति त्यांतील निरनिराळ्या भागांच्या आकर्षणशक्तीमुळेच उद्भूत झालेली असते.”

गुरुत्वाकर्षणाच्या कारणासंबंधी अज्ञान.— उपर्युक्त ग्रंथाचा उपसंहार न्यूटनने पुढीलप्रमाणे केला आहे:—

“आतांपर्यंत आपण गुरुत्वाकर्षणामुळे घडून येणाऱ्या आकाशांतील व समुद्रविषयक चमत्कारांचे विवेचन केले; परंतु ही शक्ति कशापासून उत्पन्न होते त्याचे कांहीच स्पष्टीकरण केलेले नाही. ही गोष्ट निश्चित आहे की, या शक्तीचा प्रवर्तक हेतु, त्याच्या शक्तीत यत्किंचितहि फरक न होतां सूर्याच्या आणि ग्रहांच्या अंतर्भागी मध्यविंदूतहि वास करू शकतो. त्याची शक्ति, ती ज्या कणांवर कार्य करते, त्या कणांच्या पृष्ठफळावर अवलंबून नसून त्यांतील घन द्रव्याप्रमाणे कमी जास्त होते; आणि तिचा जोर प्रचंड अंतरावर भासमान होऊं शकतो, व तो नेहमी अंतराच्या वर्गप्रमाणांत कमी होत जातो. एखाद्या पदार्थावर कार्य करीत असलेली सूर्यसंबंधी आकर्षणशक्ति ही सूर्याच्या घटकद्रव्यांतील एक एक कणाची आकर्षणशक्ति एकत्रित होऊन झालेली असते; आणि जसजसे सूर्यापासून अधिक अंतरावर जावे तसतशी ती थेट शनीच्या गोलापर्यंत देखील अंतराच्या वर्गाच्या प्रमाणांत कमी होत जाते ही गोष्ट शनीच्या उच्चाच्या स्थिरतेवरून सिद्ध होत आहे. परंतु अद्यापपर्यंत या गुरुत्वाकर्षणाच्या चमत्कारावरून त्याच्या मुळाशी काय कारण आहे हे शोधून काढतां आले नाही; व मी तत्संबंधी कांही उपपत्तिहि वनवू इच्छित नाही; कारण जे कांही या चमत्कारावरून निगमनाने निघण्यासारखे नाही ते सर्व उपपत्तीच्या सदरांत येईल; आणि उपपत्तीस, मग ती भौतिक गोष्टीसंबंधी असो अगर आधिभौतिक गोष्टीसंबंधी असो, प्रयोगसिद्ध शाखांत मुळीच स्थान मिळणे शक्य नाही. गुरुत्वाकर्षण ही एक शक्ति आहे आणि ती वर दिलेल्या नियमांप्रमाणे कार्य करीत असते, एवढे ज्ञान आपणांस पुरे आहे. त्या योगे आकाशांतील गोळांच्या व आपल्या समुद्राच्या सर्व हालचालींचे उत्तम रीतीने स्पष्टीकरण होऊं शकते.”

गुरुत्वाकर्षणाच्या सिद्धान्तास मान्यता.—गुरुत्वाकर्षणाचा शोध लागल्यावर त्याच्या महत्त्वाचा विचार करितां, त्याला जनतेकडून मान्यता मिळण्यास कांही कालावधि लागणें हे केवळ अपरिहार्यच होते. आपल्या शोधास जन-

तेकडून विरोध होईल हें न्युटन जाणून होता; व तो वाद-विवादास भीत असे तरी सदरहू वादविवादास तोंड देऊन सोक्ष्मोक्ष करून घेण्यास तयार झाला. आपला सिद्धांत बरोबर आहे याबद्दल त्यास तिळमात्रहि संशय नव्हता. तो लोकांस पटवून यावयाचा कसा, एवढाच काय तो त्याच्यापुढे प्रश्न होता. तो जाणून होता की, आपल्या सम-कालीन पंडितांपैकी काहींजणांकडून आपल्या सिद्धांतास तावडतोव मान्यता मिळेल; दुसरे काहीं प्रथम शंका घेतील, प्रश्न विचारतील, वादविवाद करतील, पण शेवटी तो कबूल करतील; व काहींजण मरेपर्यंत शंका काढून वादविवादच करीत राहतील. आजपावेतो सर्व मोठ्या शोधांची अशीच स्थिति झाली व पुढे देखील मोठमोठ्या शोधांस बहुधा याच अवस्थेतून जावं लागेल. परंतु निदान या शोधाच्या वाद्य-र्तात तरी स्वतः संशोधकाच्या हयार्तीतच त्याच्या उपपत्तीस जनतेकडून मान्यता मिळालेली आपणांस दिसून येते.

भौतिक शास्त्रांची आधुनिक वाढ.—अर्वाचीन शास्त्रांय शोधांचा सपाटा एकोणिसाव्या शतकांत सुरू होतो. ह्या काळांत प्रगति झपाट्यानें झाली, आणि शास्त्रीय ज्ञानांत वर्गीकरण होऊन भिन्न भिन्न शास्त्रे उदयास आली. खगोलशास्त्र आणि भौतिक विज्ञान अशीं ज्यांनां इतके दिवस मोघम नांवें होती त्यांचा विस्तार फार झाला आणि त्यांचे कल्पनातीत भेद आणि पोटभेद झाले. दुर्विणीच्या सुधारणेनें नवीन ग्रहांचें ज्ञान झालें; विच्छिन्नकिरणदर्शक यंत्र म्हणजे स्पेक्ट्रोस्कोप यानें खस्थांची रासायनिक रचना अंशतः समजली; आणि भूपृष्ठाचा शोधक-पणानें अभ्यास सुरू झाल्यामुळें ग्रहांच्या घटनेसंबंधी गूढ अशीं तत्त्वे उकललीं. अगदीं अर्वाचीन शोधांत ग्रीसच्या प्राचीन विचारांची छटा उमटलेली जरी दिसली, तरी स्थूलमानानें पाहतां पृथ्वीच्या इतिहासाचा विचार करण्याची पद्धत मुळांतच बदलली. कार्यशक्तिनिर्वाहाचें तत्त्व (काझव्हेंशन ऑफ एनर्जी) ह्याच वेळीं उदय पावें.

न्यूटनोत्तरकालीन ज्योतिषशास्त्रज्ञ.—सतराव्या शतकाच्या समाप्तिचरणामध्ये जसे कैक खंडे खगोल-शास्त्रज्ञ निपजले तसे पुढील शतकाच्या आरंभी निपजले नाहींत. नव्या दमाच्या शोधकांत यूलर, लाप्लास, हर्शेल वगैरेंचे एक मंडल जमलें; आणि अठराव्या शतकाच्या परि-समाप्तिपूर्वी त्यांनीं बरेच कार्य केलें.

हेवेलियस व हॅले.—हेवेलियस हा ज्योतिषशास्त्रज्ञ (१६९१-१७८०) सतरावें शतक संपणार तोच आटो-पला. चंद्रबिंब आणि त्यावरील डाग ह्यांचे बरोबर वर्णन करून त्यानें ज्योतिषशास्त्राला चालना दिली होती. परंतु ग्रहांचे वेध घेतांना दुर्विणीचा उपयोग न कर-ण्याचा नसता दुराग्रह धरून प्रस्तुत शास्त्राची प्रगति त्यानें अडविली. हॅले आणि हेवेलियस ह्या उभयतांनीं एकत्र निरी-क्षण केलें आणि हेवेलियसच्या जुनाट पद्धतीपेक्षां हॅलेची नवी पद्धत कांहीं अंशीं जास्त उपयुक्त असल्याचें जरी

निदर्शनास आलें तरी त्या पद्धतीचें वर्चस्व बिनतोड सिद्ध झालें नाहीं. हॅले प्रस्तुत शास्त्रांत केवळ रटफ करणारा होता असें नाहीं. वयाच्या एकोणिसाव्या वर्षीच ग्रहमा-र्गाची आदितत्वे ठरविण्याची एक टिकाऊ व उपयुक्त युक्ति त्यानें शोधून काढिली. दक्षिण गोलार्धातून तारकावेध घेतां यावे याकरितां पुढील सालीं तो सेन्ट हेलेना बेटांत गेला. ग्रहलंबनाची मापनपद्धति त्यानें तेथें असतांना शोधून काढिली. पृथ्वीचे सूर्यापासून अंतर आणि पृथ्वीची त्रिज्या ह्यांवर हें लंबन अवलंबून असतें. त्रिज्या ठरलेली आहे, तेव्हां हें लंबन कळल्यास त्या ग्रहाचें नक्की अंतर देखील सहजच कळेल. ह्या शोधाचा उपयोग ग्रहगतींचीं परिमाणें ठरविण्याकडे होईल अशी हॅलेची कल्पना होती. ग्रीनिच येथील वेधशाळेंत जेव्हां राजाश्रयाखाली त्याची नेमणूक झाली तेव्हां तो बराच उतारवयाचा झाला होता. चंद्राचे कित्येक वेध त्यानें घेतले. मध्यमप्रमाणिक गतीच्या नियत-क्षयवृद्धीची अंधुक कल्पना त्याला जरी आली होती तरी त्याला ह्या कल्पनेची फोड करतां आली नाहीं. केप्लरनंतर हॅलेचाच ज्योतिषशास्त्रविषयक ग्रंथ फार महत्त्वाचा असून तो त्यानें प्रसिद्ध केला व धूमकेतू सूर्यमाले-पैकींच आहेत ह्या जुन्या मताचा पुरस्कार करून त्यानें असें सिद्ध केलें कीं, ते सूर्याभोवतीं केंद्रच्युत मार्गांनें भ्रमण करीत असतात.

तत्कालीन इतर शोधकांप्रमाणें हॅलेला उत्कोत्पाताचा अचंबा वाटत असे. पृथ्वीवरून कांहीं चमत्कारानें उत्क्षेप पावलेल्या तप्त वाष्पामुळें उत्कोद्भव होतो ही कल्पना त्या वेळीं रूढ होती. पण हॅलेला ती पटेना. परमाणूंच्या साहजिक संयो-गानें हवेंत कांहीं द्रव्यांचा संचय होतो आणि आपल्या परि-भ्रमणपथांत पृथ्वीचा ह्या संचयाशीं संयोग झाल्यानें उत्को-द्भव होत असावा असा हॅलेचा कयास होता. तो त्यानें तज्ज्ञांपुढें मांडला आणि भवति न भवति व्हावी अशी इच्छा दर्शविली. उत्कांचें वास्तविक स्वरूप कळणें हें त्या वेळच्या ज्ञानाच्या मर्यादित स्वरूपामुळें कठीण होतें.

ब्राडले आणि प्रकाशभ्रंश.—हॅलेच्या पदावर आलेला ब्राडले हा अठराव्या शतकांतील ज्योतिर्विदांत प्रमुख आहे. ध्रुवनक्षत्राच्या एका विशिष्ट गतीची कार्यकारणमीमांसा ह्यानें लाविली. पिकार्डनें ही गति पाहिली होती, परंतु तिचा छडा त्याला लावितां आला नाहीं. ध्रुवमत्स्याजवळील ड्राकोनिक तारकापुंजांतील गामा ताऱ्याचे वेध घेत असतां, ह्या ताऱ्याचा आक्रमणपथ लंबवर्तुळाकार असावा असें दृष्टोत्पत्तीस आलें. ह्या प्रकाशभ्रंशाचें कारण म्हणजे तेजाची गति आणि पृथ्वीची वार्षिक गति ह्यांचा संयोग हें होय असें ब्राडलेनें सिद्ध केलें. हा सिद्धांत ब्राडलेला जरी १७२८ त पटला तरी तो उघडपणें मांडण्यास वसि वर्षांचा अंधाडि लागला. ब्राडलेचा व्यासंग असा चालू असतां त्याला पृथ्वीच्या आंसाच्या आंदोलनगतीचा शोध लागला.

फ्रान्समधील ज्योतिर्विद.—कॅसिनी (१६२५-१७१२) हा पॅरिसमधील राजवेधशाळेंतील पहिला ज्योतिर्विद होय. त्याच्या आश्रयाखाली उदय पावलेला लाकेल (१७१३-१७६२) ह्याने नभोमध्याच्या वर्तुलखंडाचे पुनर्गणन केलें. दोन वर्षांच्या उद्योगानंतर त्याला ही गोष्ट साधली. आणि हा शोध लाविल्यामुळे मॅसेरिन कॉलेजांतील गणिताध्यापकाची जागा त्याला मिळाली. दक्षिण गोलार्धातील तारकांचे वेध घेण्याकरितां १७५१ मध्ये तो केप आफ गुडहोप येथें गेला. त्याच्या अफाट उद्योगाचें चीज झालें आणि भिन्नगोलार्धातील तारकांचा तौलनिक अभ्यास करणें शक्य झालें. ह्याच सुमारास, पृथ्वी ध्रुवाकडे चपटी झाली आहे की नाही ह्या प्रश्नाची भवति न भवति चालली होती.

भूमध्यरेषेच्या आसपासचें अंशमापन आणि ध्रुवाजवळचें केलेलें अंशमापन यांमधील अंतर काढलें म्हणजे ह्या प्रश्नाचा कायमचा निकाल लागेल असें ठरलें. ह्या प्रयत्नांचा परिपाक म्हणून असें ठरलें कीं हा भूगोल गोलकल्प आहे. लाकेलचा समकालीन अलेम्बर्ट (१७१७-१७८३) ह्याचे शोध तर विख्यात आहेतच; परंतु ह्याच्या शुद्धाचरणाचा फ्रान्समधील विचारप्रवर्तकांवर फार इष्ट परिणाम झाला. पृथ्वीच्या आसांत पडणारा फरक ह्यानें ठरविला, सूर्य आणि चंद्र ह्यांच्या आकर्षकशक्तींचें परस्पर प्रमाण ७ : ३ आहे असें दाखवून त्यानें ह्यायोगें असें सिद्ध केलें कीं, पृथ्वी चंद्रापेक्षां सत्तरपट मोठी असावी. दिलांबर हा ज्योतिर्विद ह्या वेळींच होऊन गेला. नुकत्याच सांपडलेल्या युरेनस ताऱ्याची कक्षा ठरविल्याबद्दल बक्षीस पटकावून त्यानें तेव्हांच नांव मिळविलें. ह्याचे स्वतःचे शोध तर महत्त्वाचे आहेतच; परंतु ह्यानें ज्योतिषशास्त्राचा इतिहास लिहिला आहे त्यामुळेहि त्याचें महत्त्व फार आहे. ह्या काळांतच होऊन गेलेला यूलर ह्याची अनेक विषयांत गति होती. परंतु पौरस्त्य भाषांचा वगैरे नाद सोडून भूमितीकडे त्यानें सारें लक्ष लावले. १७४१ मध्ये फ्रेडरिकच्या आग्रहावरून बर्लिन येथें जाईपर्यंत, चौदा वर्षे तो रशियांत होता; आणि १७६६ त तो रशियांत परत आला. त्याच्या पहिल्या ग्रंथाचा विषय ग्रहसंक्षोभ हा आहे. ह्या विषयाचा विस्तृत उद्घापोह पुढील ग्रंथांतून केला आहे. यूलरनें आणखी असें दाखविलें कीं, कांहीं ठराविक मर्यादित शनि आणि ग्रहांच्या सूर्यापासून अतिदूरवर्ती बिंदूवरील ठिकाणें कांहीं ठराविक क्रमानें बदलतात आणि सुमारे तीस हजार वर्षांनीं ह्या ग्रहांच्या कक्षेंतील मूल द्रव्यें पूर्ववत् होतील असें ह्यानें गणित ठरविलें.

विल्यम हर्शेल.—विल्यम हर्शेल हा मूळचा हॅनोव्हरियन असून त्यानें इंग्लंडमध्ये आपलें कायमचें वास्तव्यस्थान केलें होतें. याचा धंदा गायनशिक्षकाचा होता; तथापि त्यास दुर्बिणी करण्याचा विलक्षण नाद असल्यामुळे तो आपल्या धंद्यातून मिळेल तेवढा वेळ काढून आपल्या दुर्बिणीची कांच घांशीत वसे. असें म्हणतात कीं तो हात न उचलतां सोळा

सोळा तास पर्यंत एकसारखा दुर्बिणीची कांच घांशीत तिच्या भोंवतीं प्रदक्षिणा करीत राही. हर्शेल यास ह्या कामी त्याच्या बहिणीकडून फार मदत होत असे. ही बहिण त्याच्या कामांत व्यत्यय येऊं नये म्हणून तो कांच घांशीत असतांना त्याच्या तोंडांत अन्न घालीत असे; व पुढें त्याच्या परिश्रमानें अत्यंत दूरचे तारे दाखविणारी परावर्तक दुर्बिण तयार झाली तेव्हां ती त्याचे वेध ठिपून घेण्याचे कामी त्यास मदत करूं लागली.

हर्शेलचे वेधजन्य शोध.—हर्शेलच्या दुर्बिणीतून दूर दूरचे तारे देखील दृष्टिगोचर होऊं लागल्यामुळे त्याच्याकडून ज्योतिःशास्त्रांत अनेक महत्त्वाचे शोध लागले. त्यानें शनीच्या कक्षेपलीकडे असलेल्या प्रजापति नामक ग्रहाचा शोध लावून सूर्यमालेचा व्यास पूर्वी होता त्याच्या दुप्पट केला. ह्या ग्रहास त्यानें आपल्या राजाच्या बहुमानार्थ जॉर्जियन सिडस असें नांव दिलें. यामुळे जॉर्ज बादशहाचें मन त्याच्यावर सुप्रसन्न होऊन त्यास राजाश्रय मिळाला; व नंतर त्यास स्वतःच्या चरितार्थासाठी निराळा धंदा करण्याची जरूर राहिली नाही.

आपल्या सूर्यमालेसंबंधीं हर्शेलचे आणखी शोध म्हटले म्हणजे त्यानें आपल्या दुर्बिणीच्या साहाय्यानें कित्येक उपग्रह हुडकून काढले; व शनि हा आपल्या कड्यांसह स्वतःच्या अक्षाभोंवतीं फिरत असतो असें दाखविलें. ह्याशिवाय त्यानें सूर्याच्या डागांचाहि अधिक अभ्यास करून त्यांचा पृथ्वीच्या हवापाण्यावर परिणाम होत असावा असें सूचित केलें.

हर्शेलच्या दुर्बिणीतून केवळ सूर्यमालेंतीलच बारीकसारीक ज्योती नयनगोचर झाल्या असें नाही, तर तिच्या पलीकडील कोट्यवधि मैल अंतरावरच्या तारकाहि त्याच्या दृष्टिपथांत आल्या. तो म्हणतो कीं, नुसत्या डोळ्यांनीं फक्त साहाय्या प्रतीच्याच तारा फार झाले तर दिसू शकतात. परंतु माझी दुर्बिण इतकी सूक्ष्म दर्शेत आली आहे कीं तिच्या साहाय्यानें १३४२ व्या प्रतीची तारा मी पाहू शकतो.

हर्शेलचा विश्वाच्या स्वरूपासंबंधी कयास.—हर्शेलला त्याच्या दुर्बिणीतून विश्वाचें जें स्वरूप दिसलें, त्यावरून त्यानें तत्संबंधी आपलें पुढें लिहिल्याप्रमाणें मत प्रकट केलें आहे. आकाशांत दिसणारे कोट्यवधि तारे हे आपल्या सूर्यासारखेच परंतु त्याहून अनेक पटींनीं मोठे असलेले असे निरगिराळे सूर्य असून ते सर्व एका मध्यवर्ती ताऱ्याभोंवतीं अतिशय मोठ्या कक्षेंतून फिरत आहेत. विश्व हें जवळ जवळ विबाकार प्राप्त झालेल्या एखाद्या वेड्या वांकड्या चपट्या गोलाप्रमाणें असून हें विंब एका वाजूनें दुभागलेलें आहे. आकाशगंगेचे जे आपणांस दोन फांटे फुटलेले दिसतात तोच ह्या विश्वविबाचा दुभागलेला भाग होय. आपणांस नुसत्या डोळ्यांनीं तारा दिसतात त्या सर्व आपल्या विश्वाचाच भाग आहेत. परंतु ह्या विश्वांतील अत्यंत दूरच्या

तारांहूनहि हजारों पट दूर असलेलीं अशीं आपल्या विश्वासारखीं अनेक विश्वे असून त्यांतील तारा नुसत्या डोळ्यांनीं दिसणें शक्य नाहीं. आपणांस आकाशांत अंधुक अंधुक असे जे अनेक लहान लहान तेजोमेष दिसतात तीं सर्व निरनिराळीं विश्वे असून अनंत आकाशांत तीं केवळ लहान लहान बेटांप्रमाणें आहेत.

हशॅलची विश्वोत्पत्तीसंबंधी कल्पना.—हशॅलच्या मतें सर्व आकाश आरंभी लहानमोठ्या अनेक लहान तारांनीं भरलेले होते. त्यांपैकी ज्या मोठ्या तारा होत्या त्यांनीं लहान तारांस आपल्याकडे आकर्षून घेतले, व त्यामुळे कित्येक मोठ्या तारका व तारकासमूह तयार झाले. गुरुत्वाकर्षण-जन्य शक्तीमुळे तारका एकत्र होण्याची क्रिया अशीच पुढें चालू रहावयाची असून, तिच्यामुळे आपल्या सूर्याप्रमाणें ग्रहमालांच्या केंद्रस्थानी असलेल्या मोठमोठ्या तारकादेखील अखेर एकमेकांवर आदळून त्या सर्वांचा नाश होईल.

दुर्विर्णातून पाहिल्यावर हशॅलला अनेक तेजोमेषांचें बारीक बारीक तारकांत पृथक्करण झालेलें आढळून आलें. तथापि त्यांत कांहीं तेजोमेष असे होते कीं, दुर्विर्णातूनहि त्यांचें स्वरूप हशॅलला दैदिप्यमान वायूच्या खंडाप्रमाणेंच आढळून आलें.

यांपैकी कांहीं तेजोमेषांत घनीभूत केन्द्र दिसून आल्यामुळे हे तेजोमेष आपल्या सूर्यमालेची प्रथमावस्था दर्शवीत असून आपल्या सूर्याची उत्पत्ति अशाच रीतीनें झाली आहे असें हशॅलनें प्रतिपादन केलें.

कांटचें तेजोमेष मत.—उपर्युक्त हशॅल याच्या मतांत विश्वोत्पत्ति व विश्वसंहार यांचा पद्धतशीर रीतीनें विचार केलेला आहे. तथापि जें आज तेजोमेष-मत म्हणून प्रसिद्ध आहे, त्याचा मूळ विवरणकार प्रसिद्ध जर्मन तत्ववेत्ता इमॅन्युएल कांट हाच होता. कांटचा जन्म इ. स. १७२४ त कोनिग्जबर्ग येथें झाला व तो इ. स. १८०४ त मृत्यु पावला. “क्रिटिक ऑफ प्युअर रीझन” हा कांटचा ग्रंथ असून, त्यानें प्रतिपादन केलेलें तेजोमेष-मत पुढें दिल्याप्रमाणें आहे.

“आज ज्या ठिकाणीं आपणांस सूर्य, ग्रह व तारा दिसतात, तीं सर्व जागा पूर्वी या गोळांच्या मूलभूत स्वरूपांत असलेल्या घटक द्रव्यांनीं भरलेली होती. या द्रव्यांत जे अधिक घनता असलेले कण होते त्यांच्याकडे कमी घनता असलेले कण आकर्षिले जाऊन लहान लहान गोल वनण्यास सुरुवात झाली; व हे गोल पुनः आसमंतांतील अधिक द्रव्य आकर्षून घेऊं लागल्यामुळे त्यांपासून मोठमोठे गोल बनले. याचें पर्यवसान विश्वाच्या निरनिराळ्या भागांत निरनिराळे गोल उत्पन्न होण्यांत होऊन या गोळांच्या परस्परांतील आकर्षणशक्तीच्या समतोलपणामुळे त्यांना स्थिरता प्राप्त झाली.

“परंतु सृष्टींत आकर्षणशक्तीशिवाय दुसरीहि एक शक्ति कार्य करीत असते; व तिचें अस्तित्व विशेषतः अत्यंत सूक्ष्म अवस्थेत असणाऱ्या कणांच्या वावरीत अधिक दिसून येतं.

वायुरूप स्थितींत असलेल्या पदार्थांचे कण एकमेकांस दूर लोटत असतात तें याच शक्तीमुळे होय. या प्रतिसारक शक्तीचाच गुरुत्वाकर्षण शक्तीशीं संयोग होऊन विश्वांत आढळून येणारी चक्राकार गति उत्पन्न होते. प्रथमतः एखाद्या जड कणाच्या आकर्षणामुळे आसपासचे कण त्यांत येऊन मिळतात, व जसजसें त्याच्या सभोवतीं जमत असलेले द्रव्य वाढत जातें तसतशी त्याची आकर्षणशक्ति वाढत जाऊन त्याचा आकार लवकर लवकर वाढूं लागतो. शेवटीं मध्यगत पदार्थांचें द्रव्य पुरेसें वाढलें म्हणजे त्याकडे सरळ रेषेत पडत असलेले कण उपर्युक्त प्रतिसारक शक्तीमुळे एका वाजूस वळून त्यासभोवतीं प्रदक्षिणा घालूं लागतात; व आकर्षणशक्ति व प्रतिसारणशक्ति या एकमेकांच्या बरोबर झाल्यानें त्यांची प्रदक्षिणेची क्रिया तशीच अव्याहत चालू राहते.”

कांटच्या वरील उपपत्तींत कित्येक गोष्टींचें समाधानकारक स्पष्टीकरण झालेलें नाहीं. त्याच्या या उपपत्तीनें सूर्याच्या उपपत्तीसंबंधी कांहींसा उलगडा होत असला, तरी विश्वांतील द्रव्याचें निरनिराळ्या ठिकाणीं घनीभवन होऊन निरनिराळ्या सूर्यमाला कां उत्पन्न झाल्या; या सूर्यमालांत ग्रह निर्माण झाले, ते वफन म्हणतो त्याप्रमाणें धूमकेतूच्या आघातामुळे झाले, किंवा डाविन म्हणतो त्याप्रमाणें सूर्याच्या द्रव्यांत ज्वालामुखी सदृश कांहीं तरी क्रिया होऊन झाले; व या दोहोंपैकी कोणतीहि कल्पना घेतली तरी सर्व ग्रहांच्या कक्षा जवळ जवळ एका पातळींत कां आल्या या गोष्टीची कारणमीमांसा लागत नाहीं.

लाप्लासनें कांटच्या तेजोमेषोपपत्तींत केलेली सुधारणा.—कांटच्या विश्वोत्पत्तिविषयक उपपत्तींत सुधारणा करून तिला पूर्णावस्थेस पोहोचविण्याचें श्रेय लाप्लास व लॅग्रेंज या दोन गणितज्ञांस आहे. तथापि लाप्लास यानें लॅग्रेंजच्या शोधांचा उपयोग करून घेऊन अठराव्या शतकाच्या अखेरीस ही उपपत्ति आपल्या ‘मेकॅनिक्स सिलेब्री’ नामक ग्रंथांत सांगोपांग पुढें मांडल्यामुळे ती आज लाप्लासच्याच नांवानें प्रसिद्ध आहे. लाप्लासच्या विवेचनाचा सारांश पुढें दिल्याप्रमाणें आहे.

“विश्वोत्पत्तिविषयक चमत्कारांचा उलगडा करण्यास आपल्याजवळ आधारभूत म्हणून पांच गोष्टी आहेत: (१) सर्व ग्रह जवळ जवळ एकाच पातळींत आणि एकाच दिशेनें सूर्याभोवतीं फिरत असतात; (२) या ग्रहांचे उपग्रह देखील मूल ग्रह ज्या दिशेनें सूर्याभोवतीं प्रदक्षिणा घालतात त्याच दिशेनें आपआपल्या ग्रहाभोवतीं फिरत असतात; (३) ज्या दिशेनें ग्रहांची सूर्याभोवतीं प्रदक्षिणा होत असते त्याच दिशेनें त्यांचे उपग्रह व स्वतः सूर्य देखील स्वतःच्या अक्षाभोवतीं फिरत असतो; (४) ग्रह व त्यांचे उपग्रह यांच्या कक्षांचीं केंद्रच्युति फारच थोडी आहे; आणि (५) धूमकेतूंचे मार्ग इतके केंद्रच्युत असतात कीं, जणूकाय ते केवळ स्वेच्छेनेंच आकाशांत परिभ्रमण करीत असतात.

“ बर्फन म्हणतो त्याप्रमाणे जर निरनिराळे ग्रह निरनिराळ्या काळी धूमकेतूच्या आघातांमुळे सूर्यापासून निघाले असतील, तर ते सर्व एकाच दिशेने सूर्याभोवती प्रदक्षिणा घालतील; व त्यांच्या कक्षा देखील जवळ जवळ एकाच पातळीत असतील. परंतु यावरून हे सर्व ग्रह आपल्या स्वतः भोवती देखील त्याच दिशेने फिरत राहतील असे निष्पन्न होत नाही. शिवाय, एका गोलाभोवती प्रदक्षिणा घालीत असलेला दुसरा गोल जर एकदा मध्यगत गोलास चादून गेला तर पुढे प्रत्येक प्रदक्षिणेच्या वेळी तो त्या गोलास पूर्वीप्रमाणेच चादून जावयास हवा. गोलासंबंधी हा नियम सूर्यातील द्रव्यास पूर्णपणे जरी लागू नसला, तरी बर्फनच्या उपपत्तीप्रमाणे सूर्यापासून निघालेल्या द्रव्याच्या कक्षेची केंद्रच्युति या नियमानुसार, बरीच असली पाहिजे, हे निर्विवाद आहे. परंतु सूर्याभोवती फिरणाऱ्या ग्रहांची केंद्रच्युति तर फारच थोडी आढळून येते. तेव्हा ग्रहांच्या गतीचे स्पष्टीकरण या उपपत्तीने समाधानकारक होऊ शकत नाही हे उघड आहे.

“ यावरून असे दिसून येईल की सर्व ग्रह आपआपल्या ठिकाणांचे तयार झाले असले पाहिजेत. व ज्या अर्थी हे ग्रह सूर्यापासून फार दूर दूर आहेत, त्या अर्थी ज्यापासून त्यांची उत्पत्ति झाली ते सूर्याचे द्रव्य आरंभी प्रवाही स्थितीत त्या सर्वांना व्यापून असले पाहिजे. प्रवाही स्थितीत असलेले हे सूर्याचे आदिस्वरूप आरंभापासून स्वतःभोवती फिरत होते अशी कल्पना केली, तर त्यापासून निघालेले ग्रह आज सूर्याभोवती एकाच दिशेने कां प्रदक्षिणा करीत आहेत याचा खूलासा होतो.

“ आज आपणांस आकाशांत केंद्रस्थानी लहानशी तारा असलेले जे तेजोमेष दृष्टीस पडतात, ते या सूर्याच्या पूर्वस्थितीचे निदर्शक आहेत. तारकायुगमें हे तेजोमेषाचे दोन केंद्राभोवती घनीभवन होऊन झालेले स्वरूप आहे; व हेच घनीभवन अनेक केंद्राभोवती झाले तर कृत्तिकाक्षत्रासारखे तारकागुच्छ उत्पन्न होतात.

“ सूर्याचे हे वातावरण अत्यंत दूरवर पसरलेले होते तरी त्यास काही मर्यादा होती. ही मर्यादा म्हणजे ज्या ठिकाणी अक्षभ्रमणमूलक केंद्रोत्सारण शक्ति कणाच्या वजनाइतकी (त्यावरील गुरुत्वाकर्षणाइतकी) होते ते बिंदू होत. सूर्यद्रव्याच्या किरणविसर्जनामुळे सूर्याच्या वातावरणातील कण जसजसे त्याच्या मध्यबिंदूच्या अधिकाधिक जवळ आले तसती क्षेत्रफळाच्या नियमाप्रमाणे त्यांची मध्यगत केंद्राभोवती फिरण्याची गति अधिकाधिक वाढली. आरंभी सूर्याचे वातावरण सर्वांत बाहेर असलेल्या ग्रहाच्या कक्षेपावेतो पसरलेले होते असे मागे सांगितलेच आहे. मध्यगत सूर्याची अक्षभ्रमणगति वाढल्यामुळे, बाहेरील काही द्रव्य या अंतिम मर्यादपाशीच मागे राहिले व याच कारणामुळे सूर्याचे संकोचन होत असतांना त्याच्या द्रव्याची निरनिराळी कडी निरनिराळ्या काळी निरनिराळ्या अंतरांवर मागे राहिली. सूर्य-

विपुवाच्या पातळीत असलेल्या कणांवरील केंद्रोत्सारणशक्ति त्यांच्या वजनाइतकी असल्यामुळे हे कण आपआपल्या जागी सूर्याभोवती फिरत राहिले. परंतु सूर्यविपुवाच्या पातळीच्या समांतर कक्षांत फिरत असलेल्या कणांची स्थिति तशी नव्हती, व म्हणून हळूहळू हे कण सूर्यविपुवाच्या पातळीत येऊन मिळाले.

“ वरील क्रियेने सूर्यविपुवाच्या पातळीत फिरत असलेली अशी निरनिराळी कडी कशी तयार झाली हे आपल्या ध्यानांत आले. यांपैकी प्रत्येक कड्यांतील निरनिराळे कण आरंभी जरी निरनिराळ्या गतींनी फिरत असले तरी त्यांच्या आपआपसांतील आकर्षणामुळे व घर्षणामुळे त्यांना शेवटी सारखीच वर्तुल-गति प्राप्त होईल व त्यायोगे कड्याच्या बाहेरील सूर्यापासून दूर असलेल्या कणांची वास्तविक गति त्यांच्या पेक्षा अधिक जवळ असलेल्या कड्यांच्या आतील कणांपेक्षा अधिक होईल. या कड्यांतील कणांचे घनीभवन जर नियमित रीतीने झाले असते, तर आज आपणांस सूर्यापासून निरनिराळ्या अंतरांवर निरनिराळी कडी फिरतांना दिसली असती. अशा प्रकारची क्रिया झाल्याचे निदान एक तरी उदाहरण आपल्या सूर्यमालेत आहे. शनीची कडी हे ते उदाहरण होय.

“ परंतु या कड्यांतील सर्वच कण सारखेच जड असतील असे नाही. त्यांच्यापैकी जे अधिक जड असतील, ते आसमंतांतील हलके कण आकर्षून घेतील, व त्यामुळे निरनिराळ्या केंद्राभोवती निरनिराळे गोळ तयार होऊन ते मूळ कड्याच्या मार्गात सूर्याभोवती फिरू लागतील. मंगळ आणि गुरु यांच्या दरम्यान फिरत असलेले ग्रहखंड (लघुग्रह) यांना अशा तऱ्हेने तयार झालेले ग्रह म्हणता येईल. परंतु आपल्या सूर्यमालेत लघुग्रहांशिवाय दुसऱ्या कोणत्याहि ग्रहाची घनीभवनक्रिया याच अवस्थेत थांबली नाही. एकाच कक्षेत फिरत असलेले निरनिराळे ग्रहखंड गुरुत्वाकर्षणामुळे एक होऊन त्यांपासून एक एक ग्रह तयार झालेला आढळून येतो. या ग्रहांची आंतल्या कणांची गति बाहेरच्या कणांच्या गतीपेक्षा कमी असल्यामुळे ज्या दिशेने ते सूर्याभोवती फिरत होते त्याच दिशेने स्वतःभोवतीही फिरू लागून त्यांना हल्लीची अक्षभ्रमणगति प्राप्त झाली आहे.

“ धूमकेतू हे सूर्यमालेचे अंश नसल्यामुळे त्यांना वरील नियम लागू होणार नाहीत. धूमकेतूच्या कक्षा क्रांतिवृत्ताच्या पातळीत नसतात व त्यांच्या कक्षांची केंद्रच्युति बरीच आढळून येते याचे हेच कारण होय.”

वर दिलेले लाक्षासचे तेजोमेषमत अखेर खरे ठरो, किंवा खोटे ठरो, त्यामुळे आकाशस्थ गोलांच्या गतिस्थितीचे आज समाधानकारक रीतीने स्पष्टीकरण होऊ शकते यांत संशय नाही.

लघुग्रह.-१८०१ सालच्या पाडव्याला पिआझी ह्या इटालियन ज्योतिर्विदाने एका नवीन ताऱ्याचा शोध लाविला.

प्रजापति हा उल्का असावा असा प्रथम ज्याप्रमाणे हशेलचा तर्क होता, त्याप्रमाणेच ह्या वेळीहि घडलें. परंतु हळूहळू असें निदर्शनास आलें कीं, हा एक छोटेशांनी प्रह असून गुरु आणि मंगळ यांच्या मध्यस्थानी तो आहे. सीरेस हें त्याला नांव देण्यांत आलें. गुरु आणि मंगळ ह्यांच्या मधील अफाट अंतरांत एखादा प्रह असावा असा पुष्कळांचा तर्क होता. ह्यामुळे पिआझीच्या शोधानें विशेषतः आश्चर्य कोणाला वाटलें नाहीं. परंतु पुढील सालांत डॉक्टर ऑल्बर्स ह्याला जेव्हां समानावस्थित आणखी एक प्रह सांपडला तेव्हां लोकांना फार अचंबा वाटला. अंतःस्फोट किंवा उल्कापात ह्यामुळे मंगळेच्या एखाद्या प्रहाचे, सीरेस आणि हा नवीन तारा पॅलस, हे खंड असावे असा ऑल्बर्सने कयास बांधिला. हशेलची ह्या म्हणण्याला मान्यता मिळाली, आणि 'ग्रहखंड' (लघुग्रह) हें नांव त्यांना देण्यांत आलें. १८०४ मध्ये लिलेन्थाल ह्या ग्रहखंडाचा शोध लागून हे ग्रहखंड अंतःस्फोटजन्य आहेत ह्या मताला मान्यता मिळाली. १८०७ मध्ये आणखी एक ग्रहखंड सांपडून ह्या शेवटच्या जोडीला जूनो आणि व्हेस्टा अशीं नांवे अनुक्रमे देण्यांत आलीं. १८४५ सालांत हेक ह्या संशोधकाला एक नवीन ग्रहखंड सांपडेलपर्यंत ह्या कामाला जरी मंदी आली होती तरी तदुत्तर कालांत ह्या ग्रहखंडांचे अगदी भरपल्लो पीक येत आहे. हे ग्रहखंड अंतःस्फोटजन्य आहेत हें मत जरी कांहीं काळ टिकून राहिलें तरी अलीकडे ते मागे पडलें असून, हे लघुग्रह म्हणजे विश्वाच्या मूलद्रव्याची मंडलें आहेत, सूर्यमालेतील अन्य ग्रहांप्रमाणे ते सूर्योत्क्षिप्त आहेत, आणि गुरुच्या संक्षोभामुळे त्यांचे एकीकरण झाले नाहीं असें आजचे मत आहे.

वरुणाचा शोध.—प्रजापति हा ग्रह पूर्वनिर्णित मार्गाच्या बाहेर हळूहळू पडलेला दिसेपर्यंत, प्रजापतीच्या पलीकडे एखादा ग्रह असेल असा कोणाला संशयहि आला नव्हता. प्रजापतीच्या पलीकडील ग्रहाबद्दल मोघम भविष्य वेसेलनें १८४० सालीं केलें. जॉन कूच अँडम्स ह्या इंग्रज संशोधकाच्या आणि लेव्हेरिअर ह्या फ्रेंच गणित्याच्या शोधांनी ह्याचा स्थलनिर्णय झाला. अँडम्स कामाला अगोदर लागून त्यानें स्थलनिर्णय केला होता; परंतु त्याला उत्तेजन न मिळाल्यामुळे त्याचे शोध मातीमोलाचे ठरले. लेव्हेरिअरला आपल्या गणिताची खात्री वाटून प्रजापतीच्या संक्षोभकाचा शोध आकाशाच्या अमुक भागांत करा असें त्यानें वर्लिनच्या वेधशाळेंतील संशोधक डॉक्टर गॉल ह्यांस कळविलें. ह्या निर्दिष्ट स्थलाच्या अगदीं जवळच वरुण असल्याचें दृष्टी-त्पत्तीस आलें. ह्यानंतर लेव्हेरिअर ह्यानें बुधसंक्षोभावरून गणितानें असें ठरविलें कीं "व्हल्कन" ह्या नांवाचा एक ग्रह असला पाहिजे. हा व्हल्कन आणि वरुणाच्या पलीकडे असावे असें मानिलेले कित्येक ग्रह अद्याप सांपडले नाहींत. सात उपग्रहांचा शोध लागला ही १९ व्या शतकांतील महत्त्वाची गोष्ट होय. प्रो. हॉल ह्यांनी शोधून काढिलेले मंगळाचे उपग्रह देखील फार महत्त्वाचे आहेत.

शनीची कडी.—१८५० सालीं बॉड आणि डेविस ह्यांनी एकदम लाविलेला शनीच्या आंतल्या कड्याचा शोध महत्त्वाचा आहे. हें कडे भरिव असेल असें लाप्लासचें मत होतें. हें कडे जर भरिव असेल तर वजना-मुळे तें पडेल ह्या मुद्यावर पिअर्स ह्या अमेरिकन प्रोफेसरांनें लाप्लासचें मत खंडण केलें. प्रो. क्लार्क-मॅक्वेले ह्यानें असें ठरविलें कीं, हें कडे म्हणजे उल्काकणसंघ आहे. ह्या विवरणानें लोकांची खात्री पटली, आणि हा घोटाळा संपला.

चंद्रासंबंधी अभ्यास.—या काळांतील सर्वांत जास्त कुतूहलोत्पादक शोध म्हणजे चंद्रासंबंधी होत. चंद्र हा ग्रहांच्या क्षेत्रांत, गणितानें ज्या वेळेस तो यावयास पाहिजे त्याच्या किंचित अगोदर प्रवेश करतो ही गोष्ट ध्यानांत येऊन बरेच दिवस झाले होते; चंद्राचा हा अनियमितपणा पाहून ज्योतिषी गोंधळून गेले होते. परंतु सरते शेवटीं लालास व लॅंग्रेज यांनी या गोष्टीचें असे स्पष्टीकरण दिलें कीं, हा फरक होण्याचें कारण पृथ्वीच्या अक्षास एक प्रकारची पिंग्यासारखा सूक्ष्म गति आहे हें होय. इ. स. १८५३ पावेतो ही समजूत अशीच कायम होती; परंतु त्या सालीं वरुण ग्रहाचा शोध लावणारा प्रो. अँडम्स यानें लालासचें सर्व गणित पुन्हां करून असे दाखविलें कीं, पृथ्वीच्या आंसाच्या (म्ह० कक्षेच्या) पिंग्यासारख्या गतीमुळे चंद्राच्या गतिवर्धनांतील अर्ध्या भागाचा मात्र उलंगडा होऊं शकतो. अर्थात् राहिलेलें अर्धे गतिवर्धन कोणत्या कारणामुळे होतें असा प्रश्न ज्योतिष्यांपुढें पुन्हां उपस्थित झाला. परंतु लवकरच नंतर हेल्म हॉल्ट्झ नामक भौतिक शास्त्रज्ञानें असें सुचविलें कीं, समुद्रा वरील लाटांच्या घर्षणामुळे पृथ्वीच्या अक्षभ्रमणाची गति दिवसानुदिवस अतिशय सूक्ष्म प्रमाणांत कमी होत आहे. अर्थात् ग्रहणक्षेत्रांत चंद्र अगोदर येण्याचें कारण चंद्राची गति दिवसानुदिवस वाढत आहे हें नसून पृथ्वीचें अक्षभ्रमण मंदमंद होत चालल्यामुळे दिवसाचा काल सूक्ष्म प्रमाणांत वाढत आहे. म्हणजे महिना लहान होत नसून दिवस मोठा होत आहे हें होय.

उपर्युक्त कारणमीमांसेमुळे आपल्या ग्रहमालेचा सातत्य-भंग होण्याबद्दल जी भाति वाटत होती ती दूर झाली असें प्रथमदर्शनी वाटतें. परंतु लाटांच्या घर्षणामुळे होत असलेला हा फरक दिवसेंदिवस वाढतच जाणार; व दुसऱ्या कांहीं प्रतिक्रियेमुळे जर तो भरून काढतां आला नाहीं तर तो दिवसेंदिवस अधिकाधिकच सांचत जाईल. याचा परिणाम पुढे काय होणार याबद्दल प्रो. डार्विन यानें इ. स. १८७९ त आपला कयास प्रसिद्ध केला. त्यानें असें दाखविलें कीं, वेलाजन्य घर्षणामुळे पृथ्वीची अक्षभ्रमणगति कमी होत आहे इतकेंच नाहीं तर त्यायोगें चंद्र देखील पृथ्वीपासून मळसूत्राकार कक्षेंत बाहेर लोटला जात आहे. अर्थात् चंद्र हा हल्लीं पेक्षा पूर्वी पृथ्वीच्या आधिक जवळ असला पाहिजे; व एके कार्ती तर तो पृथ्वीलाच चिकटून असला पाहिजे. याचा

अर्थ असा काँ, चंद्र हा एक बाहेर फेकला गेलेला पृथ्वीचाच तुकडा आहे. ज्या वेळी चंद्र पृथ्वीपासून दूर झोंकला गेला, तेव्हा तिची अक्षप्रदक्षिणा दोनपासून चार तासांच्या दिवसांत होत होती.

चंद्राचे भवितव्य—पृथ्वीचा दिवस वाढत वाढत आतां चोवीस तासांचा झाला आहे. व चंद्रहि आपल्यापासून जवळ जवळ अडीच लक्ष मैल दूर गेला आहे. परंतु ही क्रिया येथेच थांबावयाची नाही. या क्रियेमुळे कांहीं काळाने आपला दिवस एक महिन्याइतका मोठा होईल; चंद्राच्या आकर्षणामुळे समुद्रास येणारी भरतीओहोटी पूर्णपणे थांबेल; व चंद्राची ज्याप्रमाणे एकच वाजू नेहमी आपल्या पृथ्वीकडे वळलेली असते, त्याप्रमाणे पृथ्वीची देखील नेहमी तीच वाजू चंद्राकडे वळलेली राहील. याहूनहि अधिक दूरच्या भविष्यकाळांत आपण दृष्टि फेकली तर कदाचित् आपणांस असे आढळून येईल काँ, सूर्याच्या आकर्षणामुळे अद्यापहि चालू राहिलेला समुद्राच्या भरतीओहोटीचा अंश पृथ्वीच्या अक्षप्रमणगातीस आणखीहि कमी कमी करीत शेवटी तिचा दिवस वर्षाइतका मोठा करील. या अवघात चंद्र बाहेर लोटला जाण्याची क्रिया बंद पडून तो पुन्हां मळसूत्राकार कक्षेंत पृथ्वीकडे येऊ लागेल, व अखेर तो पृथ्वीवर आदळून प्रलयकालसदृश उत्पात होऊन त्याचा अंत होईल.

वरील उपपत्ति खरी असो, किंवा खोटी असो, एवढें मात्र खास काँ, अठराव्या शतकांतील ज्योतिषी ज्याप्रमाणे आपल्या ग्रहमालेची उपपत्ति सहा हजार वर्षांपूर्वी झाली असून ती पुढे मात्र अनंत काळपर्यंत टिकणारी आहे असे प्रतिपादन करीत असत, त्याप्रमाणे अवीचीन पंडित म्हणणार नाही. आधुनिक पंडितांच्या मते आपली ग्रहमाला निर्माण होऊन केवळ सहस्रावधीच नव्हे तर लक्षावधि वर्षे झाली असून पुढे तिचा लक्षावधि वर्षे नाश होणार नाही. तथापि ती उत्पत्ति, वाढ व नाश या निसर्गाच्या नियमित अवस्थांस अपवाद आहे असे मात्र ते समजत नाहीत. सृष्टीतील इतर वस्तूंप्रमाणे तिचाहि अखेर नाश व्हावयाचाच हे ते निश्चित समजतात.

धूमकेतु—चंद्र हा कधी काळी आपल्या पृथ्वीचा नाश घडवून आणाल अशी कोणास पूर्वी शंकाहि आली नव्हती. आकाशांतील ज्या ज्योतींकडे लोक शेंकडों वर्षांपासून साशंक दृष्टीने पहात आले आहेत अशी ज्योति म्हटली म्हणजे धूमकेतु हीच होय. या भटकणाऱ्या ज्योतींचे दर्शन दुष्काळ, सांध इतकेंच नव्हे तर पृथ्वीचा नाश देखील सूचित करते अशी अनंत काळापासून लोकांची समजूत आहे. धूमकेतू हे आतपवार्जांतील नळ्याच्या फत्राच्याप्रमाणे कोट्यवधि मैल लांब असलेल्या आपल्या शेंपटाचे लटांवर बरोबर घेऊन अनंत अवकाशांतून अचानक आपल्या ग्रहमालेंत प्रवेश करितात; क्वचित् प्रसंगां ते आपल्या दर सेकंदास तीनचार हजार मैल या वेगाने सूर्याच्या वातावरणामधून देखील प्रवास करितात. आणि नंतर अतिपरवल्याकार कक्षेंत बाहेर पडून सूर्यमालेस कायमचे सोडून

जातात, किंवा अशा एखाद्या दीर्घवर्तुळाकार मार्गाने जातात काँ, त्यांची स्वक्षेतील प्रदक्षिणा शेंकडों किंवा हजारां वर्षांतहि पुरी होण्याची आशा नसते. त्यांचे शेंपट नेहमी सूर्याच्या विरुद्ध वाजूस असते, व जसजसे ते सूर्यमालेपासून अधिकाधिक दूर जातात, तसतसे त्यांचे पुच्छ अधिकाधिक अंशुक होत जाऊन शेवटी दिसेनासे होतें. असल्या या विचित्र ज्योतींच्या कपाळांवर अपशकुनी म्हणून शिक्षा बसण्यास त्यांच्या आगमनाच्या सुमारास एखादा जरी दुष्काळ पडला, किंवा एखादे जरी भारती युद्ध झाले तरी तेवढे बस होतें.

धूमकेतूच्या प्रदक्षिणाकालांतील नियमबद्धतेचे अवगमन—इ. स. १६८० च्या धूमकेतूची प्रदक्षिणा केप्लरच्या नियमानुसारेंच सूर्याभोवती होत असते असे जेव्हां न्यूटनने सिद्ध केले, तेव्हां या दैवी दूताच्या दवावास बराच धक्का पोहोचला. व इ. स. १७५८ त जेव्हां तोच धूमकेतु हॅलेने भविष्य केल्याप्रमाणे पाऊणशे वर्षे बाहेर भटकून पुन्हा आपल्या सूर्यमालेंत परत आला, तेव्हां तर धूमकेतू या कांहीं असामान्य ज्योती नसून इतरांप्रमाणेच त्याहि सृष्टिनियमांनी वांधलेल्या आहेत असे पूर्णपणे सिद्ध झाले. तथापि पूर्वापार चालत आलेल्या समजुती एका दिवसांत नष्ट होणे शक्य नसते. यानंतरहि आणखी एक शतकपर्यंत पाश्चात्य राष्ट्रांत धूमकेतूसंबंधाची भीति तशीच कायम राहिली. या ढोंगी देवदूताच्या वास्तविक स्वरूपाचे पूर्णपणे आविष्करण करून तो आपल्या पूर्वजांस कसा फसवीत आला हे दाखविण्याचे काम एकोणिसाव्या शतकांतील ज्योतिष्यांनी केले.

धूमकेतूच्या पुच्छाची घटना—एकोणिसाव्या शतकाच्या आरंभी डॉ. ऑल्बर्स या प्रसिद्ध ज्योतिष्याने आपले असे मत प्रसिद्ध केले काँ, ज्या पुच्छामुळे धूमकेतूची इतके दिवस लोकांस भीति वाटत होती, ते पुच्छ अत्यंत विरल अशा धुक्याचे वनलेले असून त्यांतील वाफ, सूर्यामुळे विद्युत्प्रतिसारणासारखी कांहीं तरी क्रिया होऊन, धूमकेतूच्या शरीरापासून प्रकाशगतीने दूर लोटली जात असते. ऑल्बर्सच्या मागून सुमारे अर्ध शतकपर्यंत ही उपपत्ति कमी अधिक प्रमाणांत अनिश्चित स्थितीतच राहिली. परंतु पुढे झूलनर व विशेषतः मास्कोच्या वेधशाळेतील ब्रेडिशिन यांनी तिचे सांगोपांग विवरण करून तिला आजचे सर्वमान्य स्वरूप आणून दिले. आजच्या सर्वसमत उपपत्तीप्रमाणे धूमकेतू व सूर्य यांच्यामध्ये एकाच प्रकारची विद्युत् जागृत झालेली असते; व त्या योगे ते एकमेकांचे प्रतिसारण करतात. धूमकेतूच्या मुख्य भागाच्या वाबतीत, या प्रतिसारणशक्तीपेक्षां गुरुत्वाकर्षणशक्तीच अनेक पटींनी अधिक असल्यामुळे, तिचा परिणाम केवळ धूमकेतूवरील वायुरूप असलेल्या पदार्थावरच होतो; कारण, गुरुत्वाकर्षणशक्तीप्रमाणे विद्युच्छक्ति ही अंतर्गत द्रव्याच्या प्रमाणांत वाढत नसून पदा-

धर्माच्या पृष्ठफळाच्या प्रमाणांत वाढत असते. व्रेडिशिन यानें या पुच्छांचा काळजीपूर्वक अभ्यास करून असें दाखविलें कीं, बहुतेक सर्व प्रकारच्या पुच्छांत उज्ज वायु, त्याच्या कर्ब-द्रव्याशीं संयोग होऊन वनणारे निरनिराळे पदार्थ व लोह-बाष्प हींच मुख्यत्वेकरून घटकद्रव्ये असतात. विच्छिन्न-किरणदर्शकाच्या साहाय्यानें हि धूमकेतूच्या पुच्छांत हींच घटकद्रव्ये आढळून आली आहेत.

उपर्युक्त उपपत्ति सोडून दिली तरी धूमकेतूच्या पुच्छाचा विरलपणा आतां निर्विवाद सिद्ध झालेला आहे. एकोणिसाव्या शतकांत दोनदां (इ. स. १८१९ व १८६१ सालीं) आपली पृथ्वी या धूमकेतूच्या पुच्छांतून गेली होती व एकदां तर ती या पुच्छाच्या द्रव्यांत सुमारे तीस लक्ष मैल बुडाली होती. परंतु त्यापासून आपणांस कांहींच अपाय झाला नाहीं. कांहींजणांना त्यायोगें आपल्या पृथ्वीच्या वातावरणांत एक प्रकारचा रक्तिमा आलेला दिसला एवढेंच काय तें ।

पुच्छहीन धूमकेतू.—लोकांना भयावह वाटणाऱ्या या धूमकेतूंस मानहानिकारक होणारा असा दुसरा महत्त्वाचा शोध म्हणजे, सूर्याजवळून धूमकेतु जात असतां सूर्य त्याच्या पुच्छाचा कांहीं भाग हरण करतो हा होय. ज्या ज्या वेळीं धूमकेतु सूर्याजवळून जातो, त्या त्या वेळीं त्याचें पुच्छ थोडें थोडें झडत असतें; व असे प्रसंग अनेकवार आले तर ज्यामुळे धूमकेतूस त्याचें भव्य स्वरूप प्राप्त होतें, तें पुच्छच सर्वचें सर्व नष्ट होतें. गुरु व त्याच्या पलीकडील दुसरे ग्रह यांनी आपल्या आकर्षणशक्तीनें सूर्यमालेंत खेचून आणिलेल्या अनेक धूमकेतूंची अशी स्थिति झाली आहे. अठराव्या शतकांतील ज्योतिष्यांना अशा प्रकारचे अनेक पुच्छहीन धूमकेतू ठाऊक होते. परंतु त्यांना तशी स्थिति प्राप्त होण्याचें कारण मात्र या ज्योतिष्यांस सांगता येत नव्हतें. यांपैकी कांहीं धूमकेतूंचा आपल्या सूर्यमालेशीं अत्यंत निकट संबंध जडलेला आहे, ही गोष्ट देखील त्या वेळीं कोणास ठाऊक नव्हती. इ. स. १८२२ त जर्मन ज्योतिषी 'एनके' यानें पुढें त्याच्याच नांवानें प्रसिद्धीस आलेला एक धूमकेतु पुन्हां शोधून काढून, त्याचा प्रदक्षिणा-काल सुमारे साडेतीन वर्षेच आहे असें प्रथम दाखविलें. यानंतर थोडक्याच वर्षांनीं वीला यानें अजमासें सहा वर्षांत प्रदक्षिणा पूर्ण करणारा व पुढें त्याचेंच नांव प्राप्त झालेला असा दुसरा एक धूमकेतु शोधून काढिला. याशिवाय आणखी दोन लघुप्रदक्षिणाकाल धूमकेतूंचा गेल्या शतकाच्या पूर्वार्धांत शोध लागला; परंतु पुढें असें आढळून आलें कीं अशा प्रकारचे धूमकेतू अनेक आहेत. जवळ जवळ वीस धूमकेतू असे आहेत कीं, प्रचंडाकृति गुरुच्या आकर्षणामुळे त्यांच्या कक्षेची दीर्घवर्तुलें शनीच्या कक्षेपलीकडे जाऊं शकत नाहींत. हे धूमकेतू ग्रहमालेशीं इतके एक-जीव झाले आहेत कीं, ग्रहांच्या दिशेनेंच तेहि सूर्याभोवती

प्रदक्षिणा करीत असतात, व त्यांची कक्षावृत्तेहि ग्रहकक्षांप्रमाणेंच कांतिवृत्ताशीं फारसा मोठा कोन करील नाहींत.

धूमकेतूंचें भवितव्य.—अतिपरवल्याकार कक्षेतून-खेचून आणून, व त्यांच्या भव्य पुच्छांचें हरण करून ग्रहमा-लेंत अडकवून ठेविलेल्या या धूमकेतूंचा आकार पूर्वीच्या मानानें बराच कमी झालेला असला, तरी अद्यापहि त्यांचा विस्तार कित्येक लक्ष मैल सहज भरूं शकेल. परंतु त्यांच्या आकाराच्या मानानें त्यांचें द्रव्य मात्र फारच थोडें असलें पाहिजे. ही गोष्ट ग्रहमालेंतील गोल त्यांना आपल्या आकर्षणशक्तीनें इच्छेनुरूप अडकवून ठेवूं शकतात यावरूनच स्पष्ट होण्यासारखी आहे. सूर्य व त्याभोवतीं फिरणारे ग्रह या धूमकेतूंना परस्परविरुद्ध दिशांनीं इतक्या जोरांन आकर्षण करीत असतात कीं, या धूमकेतूंचे कालांतरानें तुकडे तुकडे होऊन ते नष्ट होणार यांत तिळमात्रहि संदेह नाहीं.

धूमकेतु व उल्का यांचा संबंध.—अशाच प्रकारच्या एका धूमकेतूची वर सांगितल्याप्रमाणें अवस्था झालेली ज्योतिर्विदांनीं आपल्या डोळ्यांनीं पाहिलेली आहे. इ. स. १८३२ त वीलाचा धूमकेतु पृथ्वीच्या अत्यंत जवळून गेला. या वेळीं तज्ज्ञ लोकांत बरीच खळबळ उडाली, परंतु त्याशिवाय पृथ्वीवरील लोकांस या धूमकेतूपासून अधिक कांहीं अपाय झाला नाहीं. यानंतर हा धूमकेतु पुन्हां दुर्विणीच्या आठोक्यांत आला तेव्हां त्याचे दोन तुकडे झालेले आढळून आले. सहा वर्षांनंतर हे तुकडे एकमेकांपासून लक्षावधि मैल वेगळे झालेले दिसून आले. पुढें १८५२ त जेव्हां हा धूमकेतु ग्रहमालेंत यावयाचा होता, त्या वेळीं त्याचा मागमूसहि ज्योतिष्यांस आढळून आला नाहीं.

धूमकेतूच्या या तुकड्यांचें काय झालें हें त्या वेळीं नक्की कोणास कळलें नव्हतें; परंतु लवकरच पुढें ज्योतिषी लोक उल्कांचा अभ्यास करण्यांत गुंतले असतां त्यांना या प्रश्नाचें उत्तर मिळालें. येल येथील प्रो. न्यूटन व केंब्रिज येथील प्रो. अडॅम्स यांनीं (जिचें प्रो. न्यूटन यानें तेहेतीस वर्षांनीं होणार म्हणून अगोदर भविष्य वर्तविलें होतें त्या) इ. स. १८६६ च्या नोव्हेंबर महिन्यांत झालेल्या उल्कावृष्टीचा अभ्यास करून असें दाखविलें कीं, इतर ग्रहांप्रमाणें उल्कांचे देखील निरनिराळे समूह सूर्याभोवतीं दीर्घवर्तुलाकार मार्गांत प्रदक्षिणा करीत असतात.

याच सुमारास स्कियापोरोझि नामक एका इटालियन ज्योतिष्यानें असें दाखविलें कीं, अशा प्रकारचा एक उल्कासमूह पूर्वी वेध घेतलेल्या एका धूमकेतूच्या कक्षेतच फिरत असतो. अशीच जेव्हां आणखी कांहीं उदाहरणें आढळून आलीं, तेव्हां उल्कासमूह हे छिन्नविच्छिन्न झालेल्या धूमकेतूंचेच तुकडे असले पाहिजेत, अशी ज्योतिर्विदांनां शंका येऊं लागली; व इ. स. १८७२ त आपली पृथ्वी वीला धूमकेतूच्या कक्षेतून जात असतांना जेव्हां तिजवर उल्कावृष्टि झाली, तेव्हां हें अनु-

मान सप्रमाण सिद्ध होऊन उल्कांच्या मुळावद्दल कोणासहि शंका राहिली नाही.

उल्का व त्यांचे स्वरूप.—अशा रीतीने सत्य काय होते तें शेषटी उघडकीस आलें. जो धूमकेतु पूर्वी ग्रहमालेचाच एक भाग झाला आहे म्हणून वाटत होतें, त्याचें केवळ निरनिराळ्या कणसमूहांत रूपांतर होऊन हे कण परस्पराघातामुळे किंवा कांहीं विद्युत्क्रियेमुळे प्रकाशमान होतात असें आपणांस आढळून आलें. हे कण परस्परांपासून इतके अलग अलग झाले आहेत की, त्यामुळे एकंदर धूमकेतूची विरलता समुद्रसपाटीवरील हवेहून हजारों पटींनी अधिक वाढली आहे.

ज्या मार्गांनी आपली पृथ्वी प्रवास करीत असते त्या मार्गांत हे धूमकेतुजन्य कण इतके दाट पसरले आहेत की, प्रो० 'न्यू कोम' च्या अजमासाप्रमाणे पृथ्वीच्या भ्रमणांत दर रोज सुमारे दहा लक्ष टन तरी कण तिजवर येऊन पडत असावेत. डाळीच्या दाण्याहून फारसे मोठे नसलेले हे कण पृथ्वीच्या वातावरणाच्या वरच्या भागांत आल्यावर, त्यांचें ज्वलन होऊन वाफेंत रूपांतर होतें, व आपणांस तारा तुटल्याचा भास होतो. सूर्यमालेंतील पृथ्वीसारखा एखादा लहानसा ग्रह जर धूमकेतुजन्य इतके कण आकर्षून घेऊं शकतो, तर सूर्यानें व सर्व ग्रहांनीं मिळून आत्मसात केलेल्या धूमकेतुजन्य द्रव्याचें मान किती असेल याची केवळ कल्पनाच केली पाहिजे !

स्थिर तारका.—इ. स. १८३२ त जेव्हां वीलाचा धूमकेतु पृथ्वीच्या अत्यंत संनिध येऊन तज्ज्ञ लोकांत अत्यंत खळबळ उडून गेली होती, त्या वेळीं देखील त्याचें अंतर आपल्या पृथ्वीपासून पांच कोटी मैलांहून कमी नव्हतें. फार तर काय इ. स. १८६१ त ज्याच्या कक्षेतून आपली पृथ्वी गेली, तो धूमकेतु देखील आपल्या पृथ्वीपासून एक कोटि चाळीस लक्ष मैल दूर होता. पृथ्वीसारख्या ध्रुव प्रहावर राहणाऱ्या आपणांस हीं अंतरे कल्पनातीत मोठीं वाटतात. परंतु स्थिर तारकांच्या अंतरांच्या मानाने हीं अंतरे देखील कांहींच नाहीत. आपल्या सूर्यमालेवरून दर सेकंदास शंभर मैल या वेगानें प्रवास करीत जाणारा जर एखादा धूमकेतु घेतला, व त्याच्या गतींत इतर ताऱ्यांच्या आकर्षणामुळे जर कांहीं फरक पडला नाही, तर त्याला आपल्यापासून सर्वांत जवळ असणाऱ्या तारेपाशीं जाऊन पोहोचण्यास निदान एक हजार वर्षे तरी सहज लागतील. हे अंतर देखील हिच्या पुढील दहा वारा तारांचीं आपल्या पृथ्वीपासून जीं अंतरे आहेत, त्यांच्या पासंगासहि पुरण्याइतकें नाही. एवढ्या मोठ्या अंतरांची तज्ज्ञ लोकांस सुद्धां केवळ पुसटपुसटच कल्पना होऊं शकते. असें असूनहि अर्वाचीन ज्योतिष्यांनीं या तारकांसंबंधीं आज वरीच उपयुक्त माहिती गोळा केली आहे.

तारकायुग्मांच्या स्वरूपाचें अवगमन.—इ. स. १८०२ सालीं प्रसिद्ध ज्योतिषी हशेल यानें रॉयल सोसायटीस असें कळविलें कीं, वीस वर्षांपूर्वी मीं तारास्थितिपत्रक तयार केलें होतें, तेव्हांपासून कांहीं तारकायुग्मांतील तारांच्या सापेक्ष अंतरांत मला फरक झालेला आढळून आला आहे. इतके दिवस तारकायुग्म हा केवळ दृष्टिभ्रम समजला जात असे. परंतु आतां यांपैकीं निदान कांहीं तारकायुग्मे तरी गुरुत्वाकर्षणानें बद्ध झालेल्या व एकमेकांभोंवतीं फिरत असलेल्या अशा जोडतारा असाव्यात असें दिसून आलें. तारकांस स्वतःची गति असते असें पाउणशें वर्षांपूर्वीच हॅले यानें दाखविलें होतें; व त्याच्या मागून आतां हशेल यानें अशाच प्रकारची गति इतर तारकांप्रमाणे सूर्यासहि आहे असें सिद्ध केलें.

स्थिर तारकांतील गुरुत्वाकर्षण.—उपर्युक्त हशेलच्या मृत्यूनंतर त्याचा एकुलता एक पुत्र जॉन हशेल यानें तारकायुग्मांचे वेध घेण्याचें आपल्या वडिलांचें काम तसेंच पुढें चालू ठेविलें; व जेम्स साऊथ या दुसऱ्या एका ज्योतिष्याच्या मदतीनें अनेक नवीन तारकायुग्मे शोधून काढून त्यापूर्वीं ज्ञात असलेल्या तारकायुग्मांच्या कक्षा निश्चित करण्यास लागणारी माहिती पुरविली. या व दुसऱ्या कित्येक ज्योतिष्यांनीं मिळविलेल्या माहितीवरून पारिस वेथील साव्हारी नामक ज्योतिष्यानें इ. स. १८२७ त असें दाखविलें कीं, तारकायुग्मांच्या दीर्घवर्तुलाकार कक्षांचा गुरुत्वाकर्षणाच्या साध्या नियमानेंच खुलासा होऊं शकतो; व गुरुत्वाकर्षणाचे जे नियम सूर्यमालेंतील जड द्रव्यास लागू आहेत तेच नियम अखिल विश्वांतील जड द्रव्यावर तसेंच व तितक्याच प्रमाणांत कार्य करीत असतात.

तारकागुच्छ.—अशा रीतीनें केवळ तारकायुग्मेच संबद्ध असतात असें नाही, तर अनेक तारा देखील याच प्रमाणे तारकासंघांत जुटीनें राहूं शकतात.

कृत्तिकापुंज हा केवळ आभासमूलक संघ नाही, तर जवळजवळ अडीच हजार संयुक्त तारांचा तो एक पुंज किंवा संघ आहे. सूक्ष्म वेध घेऊन असें ठरलें आहे कीं, अतिशय दूरदूरच्या अशा तारांमध्ये देखील अनेक सूक्ष्म संबंध आहेत; आणि बाह्यतः एकाकी दिसणाऱ्या तारा देखील, हल्लींच्या वेधयंत्रांतून पाहिल्या असतां, अन्यसंयुक्त असलेल्या आढळतात. तारांच्या सांवत्सरिक लम्बनाच्या साहाय्यानें तारकांचें अंतर ठरवितां येईल ह्या आशेनें विल्यम हशेल हा जोडताऱ्यांचे वेध घेत होता. परंतु तत्कालीन सामुग्रीच्या अपुरेपणांमुळे हा शोध हशेलला तेव्हां लागला नाही.

जोसेफ फ्रानहोपर ह्या नेत्रशास्त्रज्ञानें वकीमवनीय दुर्विणीत सर्व वाजूंनीं सुधारणा करून सूर्यमापक (हिलिओमिटर) नामक यंत्र शोधून काढिलें. ह्यायोगें तारांचें अंतर ठरविणें सोईचें झालें. वेसेल, स्ट्रुव्ह आणि हँडरसन ह्या तिघांनीं ह्या बाबतींत पूर्वीपासूनच परिश्रम चालविले होते.

तारांचें अंतर एकदां निश्चित ठरल्यामुळे, त्यांची गति, त्यांच्या घटकद्रव्यांचें मापन, आणि निरपेक्ष तेजस्विता इतकी माहिती निश्चित स्वरूपांत मिळू लागली. तारांच्या आकारावर त्यांची तेजस्विता फार करून अवलम्बून नसते, हें निदर्शनास आलें.

विच्छिन्नकिरणदर्शक यंत्राचे शोध.—प्रस्तुत यंत्र इ. स. १८५९ साली पूर्णावस्थेस आलें. कोणत्याहि वस्तूच्या प्रकाशाचें पृथक्करण होऊन त्या वस्तूची रासायनिक आणि भौतिक घटना कशी आहे हें ह्या यंत्रावरून कळतें. रासायन शास्त्रांतलं बहुतेक महत्त्वाचीं द्रव्यें सूर्यांत आणि इतर ताऱ्यांमध्ये वायुरूपानें आहेत असें दृष्टोत्पत्तीस आलें. अनेक शोधकांनीं हें काम पुढें चालविलें आहे. पृथ्वीवरील द्रव्यांपैकीं निम्न्याहून जास्त द्रव्यें सूर्यावर आहेत असें ठरलें असून पृथ्वीवर नाहींत अशाहि कांहीं द्रव्यें सूर्यावर असल्याचें आढळून आलें आहे. परंतु पृथ्वीवरील विद्यमान सारीं द्रव्यें संशोधकांनां सांपडलीं आहेत हें तरी कशावरून ? तारांवर असलेल्या द्रव्यांपैकीं कित्येक द्रव्यें पुढेंमागे जमिनींत किंवा हवेंत सांपडण्याचा संभव आहे. किंवा आज जीं आपणांस मूलभूत तत्त्वे वाटतात त्यांचेंच उष्णता मान सूर्याइतकें वाढवितां आलें तर त्यांचें ह्या नवीन वाटणाऱ्या मूलभूत द्रव्यांत कदाचित् रूपांतर होईल. सूर्यावर मोठ्या प्रमाणांत सांपडलें म्हणून ज्यास हिलियम हें नांव देण्यांत आलें आहे, तें द्रव्य पृथ्वीवर देखील उपलब्ध आहे हें १८९५ पर्यंत शास्त्रज्ञांनां ठाऊक नव्हतें.

एक पक्षी सूर्यादि तारे आणि पृथ्वी ह्यांवरील द्रव्यें जरी अशा रीतीनें समान आहेत, तरी उलटपक्षी ह्या उभय ठिकाण्याच्या भौतिक परिस्थितीत महदंतर आहे. या तारा शीतल असून निवासयोग्य आहेत असें हर्शलेचें मत होतें तें तर खोटें पडलेंच. शिवाय असें आढळून आलें कीं, अतिशय उष्ण द्रव पदार्थ किंवा घनीभवनानें द्रवावस्थेस पांचलेले वायू ह्या तारकांवर आहेत. ह्या वावर्तीत सर्व तारांवर सारखी स्थिति नसून निरनिराळ्या तारकांचें उष्णमान निरनिराळें आहे. हे भेद प्रशमनाचे भिन्न भिन्न काल दर्शवितात, ह्या झल्लरेंच्या म्हणण्यांत काय अर्थ असेल तो असो. परंतु ताऱ्यांचीं उष्णमानें भिन्न भिन्न आहेत ह्या सर्वसाधारण सिद्धांताला कोणीही फारशी हरकत घेणार नाहीं.

ताऱ्यांच्या भिन्न अवस्थांवरून भिन्न प्रशमनकाल सूचित होतात ह्या म्हणण्याला भौतिक शास्त्राचा पाठिंबा आहे. उल्कासंघर्ष आजच्या स्थितीत तरी अशक्य आहे. ह्यामुळे सूर्याची निर्गत कार्यशक्ति पुनः कशी संचित होत असावी ह्या प्रश्नाची समाधानकारक उपपत्ति लागेना. हेल्महोल्ट्झच्या मते सूर्याच्या मंडोचामुळेच ही कार्यशक्ति मुख्यतः उत्पन्न होते. आणि तसें असेल तर ही कार्यशक्ति अर्थातच मर्यादित राहिल. तेव्हां आज आपल्याला अज्ञात अशा साधनाच्या योगानें ही क्षीण कार्यशक्ति जर भरून निघत नसेल तर ह्या तारका केव्हां तरी अगदीं निष्प्रभ होतील. लॉर्ड केल्व्हिननें सूर्याच्या वाव-

र्तीत ही आपत्ति ५०१६० लक्ष वर्षांनीं उपस्थित होईल असें ठरविलें आहे.

अदृश्यविषयक ज्योतिःशास्त्र.—सूर्यासंबंधीच्या वरील दुष्ट अनुमानाला कांहीं तारांची स्थिति पुराव्यादाखल मिळते. ह्या तारांचा पूर्ण विकास होऊन शेवटीं ते निष्प्रभ झाले आहेत. पृथ्वीच्या छोटेशानीं उपग्रहाची स्थिति ह्या वावर्तीत उत्तम पुरावा देत आहे. ह्या शिवायहि पुष्कळसे निष्प्रभ तारे आहेत आणि त्यांचें अस्तित्व आतां पूर्णपणें मान्य झालेलें आहे. लम्बनाकरितां तारांचें निरीक्षण करीत असतां कित्येक तारांच्या गतिप्रशाचा उलगडा बसेल ह्या शोधकाला लागेना. शोध करीत असतां, कित्येक तारांच्या शेजारीं निष्प्रभ तारे आहेत असें त्याला आढळून आलें. आणि १८४० सालीं आपलें मत त्यानें सर्वोपुढें मांडिलें. त्यानंतर वीस वर्षांनीं अल्ब्हन क्लार्क ह्या संशोधकानें वरील मताचा पुरस्कार केला. तेव्हांपासून ह्या निष्प्रभ तारांच्या अस्तित्वाबद्दल कांहीं संशय राहिला नाहीं. विच्छिन्नकिरणदर्शक यंत्राचा ह्या शोधांला फार उपयोग झाला. त्यामुळे ह्या निष्प्रभ तारांची संक्रमणमार्गीय अंतरे, सापेक्ष घनता, परिभ्रमणगति वगैरे माहिती मिळू लागली. तारांचे फोटो घेण्याच्या वावर्तीत जी प्रगति झाली तिचाहि ह्या शोधांनां फार आधार मिळाला. अलीकडे संबंध आकाशाचे नकाशे तयार झाले असून त्यांत पांच सहा कोटी दृश्य तारा नमूद केल्या असतात. इतकेंच नव्हे तर दुर्विणीतून न दिसणारे असे फार अंतरावर असलेलेहि अनेक लक्ष तारे फोटोग्राफीनें उघडकीस आले आहेत. ह्यामुळे विश्वाचा विस्तार फार अनंत आहे हें जरी कळलें तरी त्याच्या वास्तविक स्वरूपाची व नक्की विस्ताराची कल्पना होणें गेल्या शतकापेक्षाहि अधिक कठिण वाटूं लागलें आहे.

तेजोमिघाची घटना.—नवीन यांत्रिक सासुध्रीमुळे बऱ्याच अज्ञात गोष्टी उघडकीस आल्या. तेजोमिघाचें स्थान आणि त्याची घटना यांसंबंधी संशय दूर होऊन खरी माहिती उपलब्ध झाली आहे. नुसत्या डोळ्यांनीं फक्त तीन चारच तेजोमिघ दिसतात; परंतु ते आकाशांत सर्वत्र आहेत. विशेषतः आकाशगंगेपाशीं त्यांची संख्या फार आहे. हे तेजोमिघ देदीप्यमान प्रवाही पदार्थाचे बनलेले असून त्यांचें घनीभवन चाललेलें असतें. पुढेंमागे ह्या पदार्थापासून तारे होतील हें हर्शलेचें मत जरी अर्धशतकपर्यंत टिकून राहिलें, तरी लॉर्ड रॉसेनें जे वेध घेतले त्यामुळे वरील म्हणणें लटपटूं लागलें. पुढें १८६४ सालीं डॉ० ह्युजिन्स ह्यानें असें ठरविलें कीं तारांचा येथें कांहीं संबंध नसून उज्जादि तेजयुक्त वायू ह्या पटलांत आहेत. कांहीं पटलांत घनरूप किंवा द्रवरूप द्रव्यें असतात हें पुढील शोधांवरून कळून चुकलें. ह्या नाना तऱ्हेच्या तेजोमिघांचें पुष्कळदां संमिश्रण होतें. तारा आणि तेजोमिघ ह्यांमध्ये पुष्कळ साम्य आहे. आणि तारांचे फोटो घेऊन असें आढळून आलें आहे कीं, पुष्कळ वेळां स्वतः ताराच तेजोमिघाच्या द्रव्यानें वेष्टिलेल्या असतात.

ह्या शोधांमुळे विश्वद्वीपांच्या हर्षोल्ल्या कल्पनेला खो वसला आणि हे सर्व तेजोमेघ एकाच विश्वाचे अंश आहेत असे ठरले. हे तेजोमेघ दर सेकंदाला दहा पासून अडतीस मैलांच्या गतीने अंतराळांत संचरतात, असे प्रो. कॉलर ह्यांचे अनुमान आहे.

तारांचा ह्या तेजोमेघाशी जोडला गेलेला संबंध हर्षोल्ल्या शोधांचा शास्त्रीय पडताळाच होय. ह्या तेजोमेघांच्या विच्छिन्नकिरणांचे धूमकेतूंच्या विच्छिन्नकिरणांशी विलक्षण साम्य आढळून येते. असे म्हणता येईल की हे तेजोमेघ म्हणजे विशाल व दूरवर्ती असे धूमकेतू आहेत.

लॉकिअरची उल्कामूलत्वप्रतिपादक उपपत्ति.—अलीकडे सर नॉर्मन लॉकिअर ह्याने वरील सर्व विचारपरंपरेचा उपयोग करून विश्वोत्पत्तीविषयी अतिशय व्यापक अशी कल्पना पुढे मांडिली आहे, उल्काकणांच्या गुरुत्वाकर्षण-जन्यसंघाताने प्रायः विश्वांतील सर्व चमत्कार घडतात असा ह्या मताचा निष्कर्ष आहे. तेजोमेघ हे धूमकेतुसदृश अफाट मेघ आहेत. कमी अधिक प्रमाणांत त्यांचे अणू अलग झालेले असतात व उल्कासंघातामुळे त्यांतून वायू वाहेर पडतात. गुरुत्वाकर्षणाने ह्या अणूंचे जास्त संलग्न असे समुदाय उत्पन्न होतात, घर्षण वाढतां वाढतां शेवटीं सर्व भागांचे वाष्पीभवन होते, आणि अशांने ग्रहसदृश तेजोमेघ आणि वायुमय तारे तयार होतात. संकोचनक्रिया वाढत गेल्याने कांही काळपर्यंत जास्त उष्णता आणि तेजस्विता उत्पन्न होते; परंतु पुढे या द्रव्याचे द्रवीभवन आणि घनीभवन होऊं लागून शेवटीं त्यांचे निष्प्रभ तारें किंवा ग्रहांत रूपांतर होते.

उल्कांच्या घनीभवनासंबंधी ज्या निरनिराळ्या अवस्था लॉकिअर ह्याने दर्शविल्या त्या सर्वच सर्वमान्य झाल्या आहेत असे नाही. दृश्य तेजोमेघ म्हणजे तारांची प्रथमावस्था हें मत रॅनयार्ड ह्याला मान्य नसून उलट तारांपासूनच त्यांचा उगम आहे असे त्यांचे मत आहे. तारका वनण्यापूर्वी तेजोमेघ अदृश्य असतो असे त्यांचे मत आहे. परंतु हा तपशिलाचा वाद वाजूस ठेविला तर विश्वांतील सर्व गोल सजातीय आहेत हा सामान्य सिद्धांत शास्त्रसिद्ध असल्यामुळे प्रायः बहुतेकांना पटत चालला आहे.

तारा तेजोमेघापासून उत्पन्न झाल्या आणि ग्रह तारांपासून उत्पन्न झाले ही जी तेजोमेघउपपत्ति विच्छिन्नकिरणदर्शकयंत्र निघण्यापूर्वी उद्भवली होती, तिचा विकास वर दिलेल्या उपपत्तींत आपल्याला दृष्टीस पडतो. तथापि लॉकिअरची उपपत्ति ह्याच्याहि पुढे गेली आहे. तेजोमेघापासून निष्प्रभ तारांपर्यंतची अवस्थांतरें लक्षांत घेऊन लॉकिअर पुढे असे सांगतो की, निष्प्रभत्व ही कांही या तारांची शेवटची अवस्था नाही. यांच्या अर्णूंत गति बीजरूपाने वास करीत असतेच. ह्या निष्प्रभ तारा पुढे मागे केव्हां तरी दुसऱ्या तारांवर आदळून त्यांचे तेजोमेघांत पुन्हां रूपांतर होणार हें निश्चित आहे. आणि हा तेजोमेघच

पुढील विश्वाचा आरंभविंदु ठरेल. विश्वपरंपरेचे हें अनंत चक्र कल्पनेला पटण्यासारखें आहे. ज्या घडामोडींवर विश्वाची स्थितिस्थापना आहे त्या अशा प्रकारच्या असून त्यांचे काय होणार ह्याची कल्पना मानवी बुद्धीला होणे शक्य नाही.

सर नॉर्मन लॉकिअर आणि सौर रसायनशास्त्र.—सर नॉर्मन लॉकिअर हा दक्षिण केन्सिंग्टन येथील 'रॉयल कॉलेज ऑफ सायन्स' ह्या संस्थेत अध्यापक असून शिवाय तेथील सूर्याच्या वेधशालेचा चालक होता. ह्याच ठिकाणी त्याने गेली तीस वर्षे आपले संशोधन सारखे सुरू ठेवले. त्याचा मुख्य अभ्यास म्हणजे सूर्य व दुसरे ग्रह आणि नक्षत्रे ह्यांचे किरणद्वारा पृथक्करण करणे हा होय. ह्या प्रकारच्या शास्त्रीय अभ्यासाचा सर नॉर्मन हा आद्यप्रवर्तक असून वरील वर्षे त्याने ह्या वावर्तीत आपले पुढारीपण कायम राखिले आहे. सर नॉर्मन हा फक्त अवलोकन करणारा नसून त्यापासून सर्वसामान्य सिद्धान्तहि काढीत असे; व वरचे दिवसांपूर्वी ग्रहमालिका व नक्षत्रे यांच्या उत्पत्तीसंबंधी फारच कांतिसूचक कल्पना त्याने प्रस्थापित केल्या.

ज्याचा मुख्य उद्योग सूर्य, तारे इत्यादिकांसंबंधी अभ्यास करण्याचा त्याला धुकट, धुराने भरलेले व अभ्राच्छादित लंडन शहर ही अगदी कुचकामाची जागा होय; परंतु त्या ठिकाणी इतर शास्त्रांतील तज्ज्ञ लोकांचे साहाय्य नेहमी मिळण्यासारखे असल्यामुळे लॉकिअर याने तीच जागा पसंत केली होती; शिवाय तो आपल्या संशोधनाकरितां केवळ तेथील स्वतःच्या वेधशालेतील वेधावरच अवलंबून रहात नसे. तर याशिवाय ग्रीनविच् येथील वेधशालेत व हिंदुस्थानांत असलेल्या तीन (मद्रास, पुणे, व त्रिवेंद्रम्) ठिकाणच्या वेधशालांतून घेतलेले सूर्यावरच्या डागांचे व इतर नाक्षत्रिक फोटोग्राफ हेहि त्यास दररोज लागतील तितके मिळत असत.

वास्तवः दक्षिण केन्सिंग्टन येथील वेधशाला आपली अपेक्षा असते त्याप्रमाणे दिसत नाही. परंतु या ठिकाणी परावर्तक व वर्काभवनीय दुर्विणी व इतर सर्व उपकरणे शास्त्रीय संशोधनास पुरेशी आहेत.

प्रो० लॉकिअर याने प्रस्थापिलेल्या नवीन ज्योतिषशास्त्रीय उपपत्ती कोणाहि सर्वसाधारण शास्त्राभ्यासकाला आतां माहीत आहेत. ह्यांपैकी पहिली उपपत्ति अशी आहे की, सूर्यावरील डागांच्या कमीजास्त प्रमाणाचा पृथ्वीच्या हवामानाशी कार्यकारणभाव आहे. त्याचप्रमाणे नाक्षत्रिक कुलांतील सर्व तारे उल्काप्रमाणेच भिन्नभिन्नकाळीं एका तेजोगोलांतून उत्पन्न झाले ही दुसरी उपपत्ति होय. तिसरी उपपत्ति अशी की, सध्याची सर्व मूलभूत तत्वे ही मिश्रद्रव्येच असून त्यांना अत्यंत उष्णतेचे हवामान लावले तर त्यांचे मूलस्वरूप दगोचर होईल. ह्या तिन्ही उपपत्ती लॉकिअर याने नवीन काढलेल्या नाहींत, परंतु ज्यावेळी त्याने ह्या उपपत्ती चोहोंकडे प्रस्थापित केल्या त्यावेळी पुष्कळ विरोध करण्यांत आला.

परंतु नवीन निरीक्षणावरून वरील उपपत्ती सत्य असाव्यात ह्याबद्दल थोडाबहुत अनुकूल पुरावा मिळू लागला आहे असे लॉकिअरचे मत आहे.

सूर्यावरील डागांचा हवामानाशी संबंध.—सन १९०० च्या सुमारास लॉकिअर याने रॉयल सोसायटी संस्थे-पुढे एक शास्त्रीय लेख सादर केला. त्यावरून हवामानाचा व त्यावेळच्या सूर्यावरील डागांचा कार्यकारण संबंध कशा प्रकारचा असावा हे दिसून येते. प्रथमतः असे दिसून येते की, ज्या ज्या वेळी सूर्यावरील डाग दाट असतात त्यावेळी त्यांतील द्रव्यांचा विच्छिन्नकिरणपट बदलतो. व ज्यावेळी डाग अगदी थोडे असतात त्यावेळी विच्छिन्न-किरणपटावरून असे दिसते की, सूर्यावर बरेचसे वायुरूप स्थितीत लोखंड असावे. हेच लोहवाष्प सूर्यावरील डागांत जर जोराची क्रिया सुरू झाली तर अदृश्य होतें; व त्याच्या जागी दुसरी लोखंडाच्या परमाणूंचे पृथक्करण होऊन उत्पन्न झालेलीं द्रव्ये दिसू लागतात.

ह्यावरून असे ठरले की, सूर्यावरील डाग ज्या वेळी पुष्कळ असतात त्या वेळी तेथील हवामान अत्युष्ण व ज्या वेळी डाग कमी असतात त्यावेळी थोडे थंड, पण पृथ्वीच्या मानाने पुष्कळच उष्ण व लोहवाष्प उत्पन्न करण्यासारखे असते.

सूर्यावरील डाग व हिंदुस्थानांतील पर्जन्यवृष्टि यांचा परस्परसंबंध.—ह्यानंतर अल्फाकडाल निरीक्षणाचा मुद्दा असा आहे की, वर वर्णन केल्याप्रमाणे सूर्यावरील डाग वाढण्यावर व कमी होण्यावरच सूर्याचे उष्णतामान कमी जास्त होतें. सुमारे अकरा वर्षांचे हे चक्र असावे, व ह्या सूर्यावरील कमी जास्त उष्णतेप्रमाणे पृथ्वीवरील हवामानांत फरक पडत असतात. हे सूर्यावरील डाग जास्त प्रमाणांत झाले म्हणजे हिंदुस्थानांत बहुतेक त्या वर्षी कमी पाऊस पडतो. अशा रीतीने हिंदुस्थानांतील अतिवृष्टि, अनावृष्टि, दुष्काळ इत्यादि गोष्टी ठोकळपणे अगाऊ ज्ञात होतील.

ताऱ्यांचे उष्णतामान व ग्रटकद्रव्ये यांत होणारा फेरबदल.—मूलतत्वांच्या पृथक्करणाची उपपत्ति ही उत्को-त्पत्तीच्या उपपत्तीशीं निर्गडित आहे याविषयी लॉकिअरची पूर्ण खात्री झाली आहे की, अल्फाकडे जमलेला पुरावा हा ह्या उपपत्तीनां फारच अनुकूल असा आहे. प्रो० लॉकिअर याने असेहि दाखविले आहे की, प्रत्येक तारा उष्णतामानाच्या निरनिराळ्या अवस्थेतून जात असतो, व त्याबरोबरच त्याची घटकद्रव्ये बदलत असतात. कांहीं वेळ उष्णतेची वाढ होतां होतां ती परमावधोस गेल्यावर तो तारा पुनः थंड होऊ लागून शेवटी त्याचा प्रकाश अजीवात नाहीसा होतो. इतक्या मंशोधनाकरितां जमविलेल्या विविध सामुग्रीवरून प्रो० लॉकिअर यास हेहि दाखवितां येऊ लागले आहे की, नाक्षत्रिक विकासाच्या अनेक अवस्था असून त्या प्रत्येक अवस्थेतील तारकापुंजहि उदाहरणादाखल दाखवितां येतील.

भा. पां. ४६

रासायनिक मूलद्रव्यांचे आणखी पृथक्करण.—त्याचप्रमाणे लॉकिअरच्या कार्यावरून असेहि दिसून आले आहे की, मूलद्रव्ये सर्व परिस्थितीत सारखेच किरणपट दर्शवीत नाहींत. आपल्या प्रयोगशालांतून हे दाखवितां येईल की, लोखंडासारख्या कित्येक धातूंचे उष्णतामान चढविले असतां त्यांचे किरणपट अल्प उष्णतामानांतील किरणपटापेक्षां भिन्न असतात. ह्या कित्येक धातूंच्या किरणपटांची कांहीं नक्षत्रांच्या किरणपटांशीं तुलना करतां असे दिसून येते की, नक्षत्रांच्या किरणपटांतील अद्याप अज्ञात असलेल्या कित्येक रेपा दुसऱ्या कित्येक पृथक्कृत मूलतत्वांच्या किरणांशीं जुळत्या आहेत; व हा सर्व पुरावा वरील मूलतत्वांच्या पृथक्करणोपपत्तीला अनुकूलच आहे.

लॉकिअरच्या महत्त्वाच्या संशोधनापासून आणखी एक नवीन गोष्ट ज्ञात झाली आहे. सूर्याच्या वातावरणापैकी कोणत्या थरांने विच्छिन्नकिरणपटावर वांकडे पटे उमटाने हा एक गूढ प्रश्न अद्यापपर्यंत पुढे होता. परंतु एका सूर्यग्रहणाच्या छावीवरून असे दिसून आले की, अशा प्रकारचे वांकडे पटे उंच अंतराळांत असलेल्या वायूच्या योगाने उमटतात. हेच कारण इतर ताऱ्यांच्या वांकड्या पट्ट्यांबद्दल सांगतां येईल. मात्र नाक्षत्रिक वातावरणांत आणखी कसले थर आहेत ही गोष्ट उकलणे फार कठिण काम आहे. उदाहरणार्थ, सूर्यावर असलेले 'हेलियम' द्रव्य जरी बऱ्याच कालापूर्वी लॉकिअर यास ज्ञात होतें, तरी सामान्य फ्रानहोपर किरणपटावर या द्रव्याचा मागमूस दिसत नाहीं.

नवा तारा व त्यानें उल्कामूलत्वाच्या उपपत्तीस मिळणारी पुष्टि.—इ. स. १९०१ च्या फेब्रुवारी महिन्यांत 'ययाति' नामक तारकापुंजांत एकदम एक नवीन तेजःपुंज तारा दिसू लागला. २२ फेब्रुवारी रोजी सकाळी कांहीं तास तो दिसत नव्हता; परंतु एकाएकी त्याचे तेज वाढून तो निळसर पांढऱ्या रंगांत स्पष्ट दिसू लागला, व त्या रंगावरून त्याची उष्णता अत्युच्च असावीसे दिसले. नंतर तो तांबडा दिसू लागला. म्हणजे अर्थात त्याची उष्णता कमी झाली. ह्या ताऱ्याच्या विच्छिन्नकिरणपटावर तेजःपुंज व काळ्या अशा दोन्ही प्रकारच्या रेपा दिसत होत्या. ह्यावरून असे अनुमान ठरले की त्या ताऱ्यावरील द्रव्यापैकी कांहीं भाग तेजःकिरण बाहेर टाकतो, त्यामुळे तेजःपुंज रेपा उमटतात; व कांहीं भाग किरण अडवून धरतो, व त्या योगाने काळ्या रेपा उमटतात. ह्या ताऱ्यावरून असे ठरले की, एखादा तेजोगोल जोराच्या गतीने प्रवास करीत असतां दुसऱ्या एखाद्या तेजोगोलावर आपटला असावा; व अशा रीतीने स्फोट झाल्याबरोबर तिस्तेज तारा प्रकाशित होऊन पृथ्वीवर दृग्गोचर होऊ लागला.

अशा रीतीने नवीन नवीन तारे दृग्गोचर होणे ही कांहीं नारंवार घडून येणारी गोष्ट नाहीं. कारण सर्व जगाच्या ज्ञात

कालापासून तो आज तागायत एकंदर सारे वस्तीसच तारे नवीन हगगेचर झाल्याचा उल्लेख सांपडतो. व ह्यांपैकी फक्त दोनच तारे प्रस्तुतच्या १९०१ फेब्रुवारीत दृष्टोपत्तीस आलेल्या ताऱ्यापेक्षा जास्त चकचकित होते. म्हणूनच प्रस्तुत ताऱ्याच्या दर्शनावरोबर एकंदर शास्त्रज्ञांत बरीच गडबड उडाली. परंतु ज्या गोष्टीमुळे ह्या ताऱ्यास महत्त्व प्राप्त झाले आहे ती गोष्ट म्हटली म्हणजे उत्कामूलत्वाच्या उपपत्तीस ह्या ताऱ्याच्या दर्शनाने पुष्कळ जोर मिळाला आहे. आणि अशा रीतीने पाहतां ह्यापूर्वीच थोड्याशा निरीक्षणाच्या साहाय्याने प्रो. नार्मन लॉकिअर ह्याने प्रस्थापित केलेल्या उपपत्तीस नवीन नवीन संशोधनाने जास्तच पुष्टि मिळत आहे.

अलीकडील ज्योतिषशास्त्रीय प्रगति.—लंडन येथील रॉयल अस्ट्रॉनॉमिकल सोसायटीने आपला शतसांवत्सरिक उत्सव नुकताच साजरा केला, त्या वेळी या शास्त्रांतील गेल्या शंभर वर्षांत झालेली प्रगति निवेदन करण्यांत आली. त्यांत अलीकडील शोध म्हटले म्हणजे मंगळाचा उपग्रह आहेत, शनीला एकंदर सहा उपग्रह आहेत, मंगळावर कालवे आहेत, मंगळ व गुरु यांच्या कक्षांच्या मध्यंतरीच्या प्रदेशांत अनेक ग्रहखंड (लघुग्रह) आहेत, इत्यादि होत.

हल्लीं मंगळासंबंधाने माहिती मिळविण्याचे प्रयत्न फार जैरांत चालू आहेत. या ग्रहावर मनुष्यप्राण्याची वस्ती आहे किंवा काय हे ठरविण्याकरीता मि. बी. मॅक अफी नांवाचे एक लक्षाधीश शास्त्रज्ञ व हार्वर्ड विश्वविद्यालयांतील अध्यापक डॉड हे एक प्रचंड दुर्बीण तयार करीत असून तिने ते १९२४ साली वेध घेणार आहेत. या दुर्बीणीची शक्ति इतकी मोठी होणार आहे की, ३५० लक्ष मैल अंतरावरचा मंगळ एक दीड मैल अंतरावर असल्यासारखा दिसेल. १९२४ आगष्ट्या सुमारास मंगळाचा तारा पुढे शंभर वर्षांत येणार नाही इतका पृथ्वीच्या जवळ येणार आहे. एम्. नॉर्डमन या फ्रेंच शास्त्रज्ञाने मंगळावरील कालवे हा केवळ दृष्टिभ्रम असल्याचे नुकतेच ठरविले आहे.

विच्छिन्नकिरणांच्या साहाय्याने आकाशांतील ताऱ्यांची पृथ्वीपासून अंतर ठरविण्याची युक्ति निघाली असून मिस अनी जी. कॅनॉन नामक विदुषीने ७,००,००० ताऱ्यांची अंतरे दर्शविणारा एक तक्ता तयार केला आहे.

प्रो. मिचेल्सन याने तारांची लांबीहंदी मोजण्याचे एक नवे यंत्र केलें असून त्यांच्या साहाय्याने वृश्चिक राशीमधील मघा नक्षत्राची मुख्य तारा हा आजपर्यंत मापलेल्या तारांत आकाराने सर्वांत मोठी असल्याचे प्रसिद्ध केलें आहे.

इकडील पंचांगशुद्धीप्रमाणे युरोपांतीह कॅलेंडरचा सुधारणा करण्याचे घाटत असून ईस्टरचा सण ठराविक वारी पाळावा, व वर्षांतील सर्व महिन्यांच्या सर्व तारखा ठराविक वारीच याच्या असा त्यांत फेरबदल करण्याचा विचार चालू आहे.

वर्षारंभदिन स्वतंत्र ठेवून वाकीच्या ३६४ दिवसांत बरोबर ५२ आठवडे केल्याने तारखा व वार यांचा हा मेळ पूर्णपणे बसविता येईल.

इ. स. १९२० साली जे ३९ लघुग्रह संशोधिले गेले, त्यांपैकी १६ हेडेलबर्ग येथील कोनिग्सटुह वेधशाळांतील के. रेनमथ याने संशोधिले. व वाकीचे डॉ. वाड, हॅमबर्ग; मेसर्स, गोनेसियट आणि जेखॉस्की, अल्जीर्स; आर. ए. टी. इनेस, जोहान्सबर्ग; डॉ. पलिसा, व्हिएन्ना; प्रो. स्वासमन, हॅमबर्ग; प्रो. कोमास सोला, वासेलोना; व प्रो. वुल्फ, हेडेलबर्ग यांनी संशोधिले आहेत. वरील यादीवरून कोणकोणत्या वेधशाळांत कसकसे संशोधन चालले आहे याची स्थूलमानाने कल्पना करता येईल.

निरनिराळ्या प्रांतांतील पंचांगे.—सांप्रत बहुतेक प्रांतांतील चालू पंचांगे पाहिलीं तर सामान्यतः असे दिसून येईल की, सर्व प्रांतांत एकाच पद्धतीची पंचांगे चालतात. त्यांत तिथिनक्षत्रयोगकरण यांची घटीपळे, संक्रमणकाल, स्पष्टग्रह यांत थोडाबहुत फरक पडतो; तो निरनिराळ्या प्रांतांतील पंचांगे सौर, ब्राह्म व आर्य या तीन पक्षांच्या निरनिराळ्या ग्रंथांस अनुसरून करतात यांमुळे आहे. ग्रहलाघव ग्रंथांत गणेशदेवज्ञाने सूर्यसिद्धांत, करणप्रकाश व करणकुतूहल हे अनुक्रमे सौर, ब्राह्म आणि आर्य या पक्षांचे ग्रंथ होत असे म्हटले आहे. सुहृत्तमार्तंडासारख्या सुहृत्त-ग्रंथांत, तसेच विश्वनाथी टीका इत्यादि ग्रंथांतहि ह्या पक्षांचे उल्लेख आढळतात. हे पक्ष मुळांत बरेच प्राचीन म्हणजे लक्षाच्या काळाच्या सुमारासच झाले असावेत. परंतु करणकुतूहलापूर्वीचा सर्वांशी त्यासारखा असलेला राजमृगांक ग्रंथ झाल्यापासून ह्या तीनहि पक्षांतील भेद दृढ स्थापित होऊन त्यांसंबंधी विशेष अभिमान उत्पन्न झाला असावा. वस्तुतः ह्या पक्षांत भेद इतकाच की, त्यांची वर्षमाने व ग्रहगती किंचित भिन्न असल्यामुळे सूर्यसंक्रमणास कांही घटिकांचा व ग्रहराश्यंतरास ग्रहांच्या शीघ्र मंद गतीप्रमाणे थोड्याबहुत दिवसांचा फरक पडतो. तेव्हां या पक्षविशेषांविषयी दुरभिमान बाळगणे व्यर्थ होय.

पंचांगाचे गणित आणि प्रसिद्धि.—महाराष्ट्रांत छापलेले जुन्यात जुने पंचांग शकवर्ष १७५३ म्हणजे इ. स. १८३१ चे कै. दीक्षित यांच्या अवलोकनांत आले होते. यावरून त्या सुमारास महाराष्ट्रांत पंचांग छापू लागले असे दिसते. सांप्रत मुंबई व पुणे येथे मराठी लिपीची जी पंचांगे छापतात ती सर्व ग्रहलाघव व लघुचिंतामणि यांजवरून केली असून त्यांमध्ये पलभा ४ आणि देशांतर पश्चिम ४० धरलेले असते. वरीच वर्षे बहुतेक सर्व छापखान्यांत छापलेल्या पंचांगांचे गणित वसई येथील, मोघे घराण्यांतील जोशीमंडळी वंशपरंपरेने करीत असतात. शके १८१८ पासून त्याच घराण्यांतील रामचंद्र पाण्डुरंगशास्त्री मोघे यांनी हे कार्य पुढे चालविले आहे. निर्णयसागर छापखान्यांतील पंचांग वरीच वर्षे पुरंदरे

जोशी घराण्यांतील ज्योतिष्यांकडून तयार केलें जातें. हें व गणपत कृष्णाजंज्या छापखान्यांतलें मोघे यांनीं केलेंलें पंचांग ह्यांत कांहीं गणित इतरांहून किंचित् जास्त सूक्ष्म असतें. वस्तुतः हीं सर्वे ग्रहलाघवी पंचांगे अगदीं एकच असून सर्वंध महाराष्ट्र व महाराष्ट्र भाषा बोलणारे वऱ्हाड, नागपूर, इत्यादि प्रांत, वडोदे, इंदूर, ग्वाल्लेर इत्यादि मराठी संस्थाने, हैद्राबाद संस्थानचा कांहीं भाग, काठेवाडप्रांत, वेळगांव, धारवाड, विजापूर, कारवार, इत्यादि सरहद्दीवरचे कानडी जिल्हे, मद्रास इलाख्यांतील वल्लारी जिल्हा, इत्यादि कानडी व तेलंगी मुलुखांत चालतात. पूर्वी मोठमोठ्या गांवांतून जोशी पंचांग करीत असत व सांप्रतहि किंचित् करतात. परंतु छपील पंचांगे थोडक्यांत मिळूं लागल्यामुळे दिवसानुदिवस पंचांग करणारे जोशीहि दुर्मिळ होत चालले आहेत. हा एका दृष्टीनें तोटाच आहे, परंतु सर्वत्र एकसारखी पंचांगे चालूं लागलीं हा दुसऱ्या दृष्टीनें फायदाहि आहे. पूर्वी निरनिराळे जोशी पंचांगे करीत असत तेव्हां महाराष्ट्रांत व गुजराथेंत ब्राह्म आणि आर्य या पक्षांचीं पंचांगे तयार होत असत, ह्याबद्दल अनेक ज्योतिषग्रंथांत पुरावा आहे. सांप्रतहि नवसरीचे जोशी ब्राह्ममानसारणावरून पंचांगे करतात, परंतु तीं छपीत नाहींत.

चंद्र पंचांग म्हणून मारवाडी लोकांत एक पंचांग चालतें. तें जोधपूरची पलभा ६ आणि देशांतर धरून केलेलें असून त्यांत रवि आणि त्याच्या संक्राती ब्राह्म पक्षाच्या असतात. परंतु अहर्गण करणकुतूहल प्रथावरून दिलेला असतो.

काशी, ग्वाल्लेर इत्यादि उत्तरेकडील प्रांतांत मकरंद ग्रंथाचें प्राबल्य असल्यामुळे त्यावरून केलेलें पंचांग त्या प्रांतांतील लोकांत चालतें.

मद्रासच्या उत्तरेकडील तेलंगण प्रांतांत तेलंगी लिपींत छापलेलें सिद्धान्तपंचांग चालत असून त्यांतील रविसंक्रमणकाल सूर्यसिद्धांतावरून घेतलेले दिसतात. परंतु बाकीचे ग्रह ग्रहलाघवी किंवा मकरंद पंचांगांतल्याशीं मिळत नाहींत.

मल्याळी आणि तामीळ भाषा चालणान्या मद्रास इलाख्यांतील प्रांतांत आर्यपक्ष चालतो ही गोष्ट कोची येथें मल्याळी लिपींत छापलेल्या कांहीं पंचांगांतील मेपसंक्रमणावरून रा. दीक्षित यांनीं सप्रमाण सिद्ध केली आहे.

काश्मीर प्रांतांत पुष्कळ काल, म्हणजे सुमारे शके १५८० पर्यंत, पंचांगे खंडखाद्य ग्रंथानुसार करीत असत, व सांप्रतहि करीत असतात. मात्र खंडखाद्य ग्रंथावर अनेक प्रकारचे बीजसंस्कार दिले गेले आहेत.

एकंदरीत पाहतां सांप्रत ग्रहलाघव व तिथिचिंतामणि ह्या ग्रंथांचा प्रसार सर्वांत जास्त असून त्याच्या खालोखाल मकरंदाचा आहे. या तीर्नाह ग्रंथांतलें वर्पमान सांप्रतच्या ग्रंथसिद्धान्ताचें असून बंगाल व तेलंगण प्रांतांत हेंच वर्पमान

आहे. मारवाडांत ब्राह्मपक्ष चालत असून द्राविड आणि मलबार प्रांतांत आर्यपक्षाचीं पंचांगे चालतात.

दृक्प्रत्ययद नवीं पंचांगे.—सांप्रत चालू असणारीं सर्वे निरयन पंचांगे दृक्प्रत्ययास येत नाहींत. म्हणून ज्यांतील गणित दृक्प्रत्ययास येईल अशीं कांहीं सूक्ष्म नवीन पंचांगे निघाली आहेत, त्यांचें वर्णन करतो.

(१) केरोपंती अथवा पटवर्धनी पंचांग. — हें पंचांग शके १७८७ पासून छापूं लागले. ह्यांत अक्षांश आणि रेखांश सुवईचे घेतले आहेत. सुप्रसिद्ध गणितज्ञ केरो लक्ष्मण छत्रे हे याचे कर्ते असून आबासाहेब पटवर्धन हे प्रवर्तक होत. या पंचांगाचें गणित प्रथम कांहीं वर्षे स्वतः केरोपंतानीं केलें असावें; परंतु पुढें त्यांच्या देखरेखीखालीं वसई येथील आबा जोशी मोघे हे करीत असत. सांप्रत त्यांचे वंशज नीलकंठ विनायक छत्रे यांच्या देखरेखीखालीं होत असतें. ह्या पंचांगास प्रथम नवीन पंचांग हें नांव होतें; व त्याच्या गणिताचा खर्च आबासाहेब पटवर्धन करीत. हल्लीं हा खर्च त्यांचे वंशज करीत असतात. म्हणून शके १७९९ पासून पटवर्धनांच्या स्मरणार्थ ह्या पंचांगास पटवर्धनी पंचांग असें नांव ठेवण्यांत आलें. आबासाहेब यांस ज्योतिषाचा विशेष नाद असल्यामुळे तीन चार हजार रुपये खर्च करून त्यांनीं वेध घेण्याचें यांत्रिक साहित्य विकत घेतलें होतें. शके १७९१ पासून १८११ पर्यंत रत्नागिरी येथील जगन्मित्र छापखान्याचे मालक जनार्दन हरि आठले यांस केरोपंती पंचांगाचा अभिमान असल्यामुळे, ते स्वतःच्या खर्चांनें तें पंचांग छापवीत. शके १८१२ पासून पुणें येथील चित्रशालेचे मालक वासूकाका जोशी हे आपल्या खर्चांनें तें पंचांग छापतात. आठले व जोशी यांनीं छापण्याचें पतकरलें नसतें तर हें पंचांग कधींच लयास गेलें असतें. कारण याचा खप थोडा असल्यामुळे लागणारा छपाईखर्चाह बाहेर पडत नाहीं.

पूर्वपद्धतीच्या इतर पंचांगांहून केरोपंती पंचांग दोन प्रकारें भिन्न आहे. पहिला प्रकार असा कीं, यांत रेवती योग तारा (झीटापिशियम) शके ४९६ मध्ये संपाती होता असें मानलें आहे. म्हणून त्या वर्षीं अयनांश शून्य मानून अयनगति वास्तविक म्हणजे सुमारे ५०.२ विकला मानली आहे. वर्पमान अर्थातच वास्तविक नाक्षत्र सौर म्हणजे ३६५ दिवस १५ घटका २२ पळे व ५३ विपळे मानलें आहे; आणि तदनुसार कोणत्याहि वर्षीं रेवती तारेचें संपातापासून जें अंतर तितकें अयनांश मानले आहेत. दुसरा मुख्य प्रकार असा कीं, हें पंचांग इंग्लिश नॉटिकल आल्मनॅकवरून तयार होत असल्यामुळे यांतील ग्रहगतिस्थिती शुद्ध असतात; व ह्या पंचांगाप्रमाणें ग्रहणें, ग्रहगती, इत्यादि गोष्टी दृक्प्रत्ययास बरोबर मिळतात.

(२) दृक् गणि त पंचांग. — हें मद्रास येथील रघुनाथाचार्य ह्यांनीं शके १७९१ पासून सुरू केलें. हें पंचांग इंग्रजी नॉटिकल आल्मनॅकवरून केलेलें असून द्राविड

आणि तेलंगी अशा दोन्ही लिपीत छापले जाते. याला 'शिरिय' (लघु) म्हणतात. कै. दीक्षित यांजपाशी असलेल्या शके १८१८ च्या 'शिरिय' सौर पंचांगांत शके १८१९ चें मेपसंक्रमण रविवारी (ता. ११ एप्रिल १८१७) घटी ५२ पळें ४३ ह्या वेळी दिलें असून सूर्यसिद्धांतावरून हि स्पष्ट मेपसंक्रमण याच वेळच्या सुमारास येतें. यांत अक्षांश आणि रेखांश मद्रासचे असावेत असें वाटतें.

(३) वा पू दे व यां चें पंचांग.— पंडित बापूदेव शास्त्री ह्यांस सायनगणना मान्य आहे. परंतु शके १७९८ पासून ते काशी येथील महाराजांच्या आश्रयानें लोकांच्या संतोषाकरितां निरयन पंचांग करून छापू लागले. बापूदेवांचें पंचांग ईंग्लिश नॉटिकल आल्मनॅकवरून तयार होतें. यांत अक्षांश व रेखांश काशीचे घेतले आहेत. यांनीं रवि सूर्य-सिद्धांताचा घेतला आहे. व केरोपेतांशी झालेल्या वादविवादांत त्यांनीं असेंच मत प्रगट केलें होतें. बापूदेवांच्या पंचांगांत भिन्न प्रकार वस्तुतः एकच आहे; तो हा की, तें नॉटिकल आल्मनॅकवरून केलेलें असल्यानें दृक्प्रत्ययास बरोबर मिळतें.

दुसरी दोन निरयन पंचांगे.—तंजावर प्रांतांतील तिरुवादि येथील सुंदरेश्वर श्रौती आणि व्यंकटेश्वर दीक्षित हे शके १७९८ पासून तामिल लिपीत एक सूक्ष्म सौर पंचांग काढीत असतात. त्यांतील अयनांश रघुनाथाचार्यांच्या पंचांगाइतकेच आहेत. दुसरें एक अजितप्रकाश नांवाचें पंचांग खेतडीचे राजे अजितसिंह यांच्या आज्ञेनें रूडुमल्ल नांवाचा ज्योतिषशास्त्रज्ञ शके १८१८ पासून तयार करीत असतो.

सायन पंचांग.—सांप्रत चालू असलेल्या पंचांगांत दिनमान ज्या दिवशी वाढू लागतें अगर कमी होऊं लागतें, त्याच दिवशीं वस्तुतः उदगयन किंवा दक्षिणायन यांची प्रवृत्ति होते; आणि त्याप्रमाणें आकाशांत प्रत्यक्ष अनुभव येऊं लागतो. असें असून त्याच दिवशीं त्या पंचांगांत अयन-प्रवृत्ति का लिहीत नाहीत; तसेंच मकर व कर्क संक्रांती त्या मागून सुमारे २२ दिवसांनीं कां होतात अशी शंका साधारण विचार करणाऱ्या मनुष्यास येणें साहजिक आहे. अशा प्रकारची शंका आणि तदनुसार केलेले शोध यांचें फल सांप्रत प्रसिद्ध होणाऱ्या सायन पंचांगाची कल्पना हें होय. या कल्पनेचे मूळचे उत्पादक विसाजी रघुनाथ लेले, जनादेन बाळाजी मोडक व शंकर बाळकृष्ण दीक्षित असे तिथे होत. या प्रत्येकाच्या मनांत सायनगणनेच्या पंचांगाची कल्पना स्वतंत्रपणें उद्भवलेली आहे. त्यांत सांप्रतच्या सायन पंचांगाचे मुख्य उत्पादक लेले हे होत. पटवर्धनी पंचांगांतील अर्धवट सुधारणेपेक्षां सायन मानाची पूर्ण सुधारणा होईल तर बरी व ती केरोपेतांच्या हातून होण्यासारखी आहे असें वाटून सन १८७२ पासून इंदुप्रकाशपत्रद्वारे लेंले यांनीं केरोपेती पंचांगावर आक्षेप घेण्यास प्रारंभ केला. पुढें बरीच वर्षे केरोपेतांनीं उत्तर दिलें नाहीं. केरोपेत किंवा सायनगणना सशास्त्र आहे असें तोंडांनें म्हणणारे बापूदेव यांपैकीं कोणी-

तरी सायन पंचांग सुरू करतील अशी लेले यांस अशा होती. व सन १८८० च्या सुमारास झालेल्या बापूदेव व केरोपेत यांजमधील वादविवादाच्या वेळीं दोघां-सहि लेले यांनीं सायन पंचांग स्वीकारण्याची विनंति केली; परंतु तिचा कोणी उपयोग झाला नाहीं. सायनगणना ऋतु-संबंधें खरी असली तरी आम्हांस सायनगणनेचें पंचांग करणें पसंत नाहीं अशा अर्थाचें उत्तर केरोपेतांनीं लेले यांस दिलें. यामुळे त्यांच्या बरोबर वाद करण्याचें लेले यांनीं सोडून दिलें. शके १८०४ व १८०५ सालीं ठाणें येथील अरुणोदय पत्रकल्यांनीं आश्रय दिल्यामुळे त्या पत्राबरोबर सायन पंचांगाचे पंधरवडे प्रसिद्ध झाले. पुढें कृष्णराव रघुनाथ भिंडे यांच्या प्रयत्नानें तुकोजीराव होळकर यांचा आश्रय मिळून शके १८०६ पासून स्वतंत्र सायन पंचांग प्रसिद्ध होऊं लागलें. शके १८०८ सालीं तुकोजीमहाराज निवर्तल्यामुळे शके १८१० पासून चार वर्षे लेले यांनीं सायन पंचांग बहुतेक पदरच्या खर्चाचें छापविलें. शके १८१३ पासून चार वर्षे कै० दीक्षित यांनीं छपाईचा खर्च केला. ह्या पंचांगाचें गणित पाहिल्या वर्षीं लेले यांनीं केलें; शके १८०५ चें तिघांनीं केलें; व पुढें तेरा वर्षे गणित व इतर सर्व व्यवस्था मुख्यत्वेन कै० दीक्षित यांजकडेच होती.

जुनीं पंचांगे व सायन पंचांग यांत भेद दोन प्रकारचा आहे. पहिला प्रकार म्हणजे सायन पंचांगांतलें वर्षमान भिन्न आहे आणि त्यांत अयनांश नेहमीं शून्य असतात. दुसरा प्रकार म्हणजे तें इंग्रजी नॉटिकल आल्मनॅकवरून किंवा काने डी टेम (कालज्ञान) नांवाच्या फ्रेंच पंचांगावरून करतात. यामुळे त्यांतील ग्रहस्थिति दृक्प्रत्ययास बरोबर मिळणारी असते. यांत अक्षांश आणि रेखांश उज्जयिनीचे आहेत.

पंचांगशोधनविचार.—सांप्रत सर्वत्र चालू असणारी ग्रहलाघवयि इत्यादि पंचांगे अनुभवाशीं मिळत नाहीत, म्हणून त्यांचें शोधन झाले पाहिजे. गेल्या अर्धशतकाच्या प्रारंभी निघालेल्या नव्या सहा सूक्ष्म पंचांगांचें वर्णन वर आलेच आहे. त्यांत सायन खेरीजकरून बाकीचीं पांच पंचांगे निरयन आहेत; आणि त्यांतहि अयनांश सर्वांचे सारखे नाहीत. तरी प्रस्तुत ठिकाणीं निरयन पद्धति व सायन पद्धति यांच्या प्राद्याप्राद्यतेविषयीं सविस्तर विवेचन करणें अप्रासंगिक होणार नाहीं.

अयनांशविचार.—सांपातिक (सायन) सौरवर्षा-पेक्षां नाक्षत्र (निरयन) सौरवर्ष सुमारे ५१ पळें जास्त असतें. परंतु आर्यज्योतिष ग्रंथांत घेतलेलें वर्ष सांपातिक सौरवर्षापेक्षां सुमारे ६० पळें जास्त असल्यामुळे त्यांतील आरंभस्थान वसंतसंपातापासून प्रतिवर्षीं ६० विकला पुढें जातें. संपात आणि ज्योतिषग्रंथांतील आरंभस्थान यांमधील अंतरास अयनांश म्हणतात. संपातगतीचें ज्ञान प्रथम अयनचळनावरून झालें. संपात हें आरंभ-

स्थान मानून तेथून ग्रहास्थिति मोजली म्हणजे तीत हे अयनांश येतात, म्हणून ती सायन होय आणि आमच्या ज्योतिषसिद्धांताप्रमाणे येणारे जे आरंभस्थान त्यापासून मोजली म्हणजे तीत अयनांश येत नाहीत म्हणून ती निरयन (आयनांश विरहित) होय. मेघसंक्रमण हा सौरवर्षारंभ असल्यामुळे कोणत्याहि ग्रंथावरून स्पष्ट निरयन मेघसंक्रमण ज्या वेळी येईल त्या वेळी वेधाने स्पष्ट सायन रवि जितका येईल तितके आयनांश त्या ग्रंथावरून केलेल्या निरयन पंचांगांत भरले पाहिजेत म्हणजे अयनविषय बरोबर मिळतील. उदाहरणार्थ शके १८०९ ह्या वर्षाचे निरनिराळ्या ग्रंथावरून येणारे मेघसंक्रमणकाल व त्या वेळी फ्रेंच किंवा ईंग्रजी नॉटिकल आल्मनॅकवरून सायन रवि काढून पाहतां निरनिराळ्या ग्रंथांचे वर्षमान ध्यावयास लागणारे अयनांश पुढे दिल्याप्रमाणे आहेत.

शके १८०९ (इ. स. १८८७.)

करण ग्रंथ.	चित्र कृ० ५ भौमवार ता. १२ एप्रील उज्जनी मध्यमोदयापासून	अयनांश.	पक्ष.
मूळ सूर्यसिद्धांत ...	घटि. १३	पळे १८	अं. क. वि. २२ १२७.६
सांप्रतचा सूर्यसिद्धांत...	१५	१८	२२ ३२१.३ सौरपक्ष.
प्रथम आर्यसिद्धांत व करणप्रकाश	७	३१	२१५५ ४७.८ आर्यपक्ष.
द्वितीय आर्यसिद्धांत...	१०	२५	२१५८ ३८.२
राजमृगांक, करणकुतूहल.	१०	४५	२१५८ ५७.८ ब्राह्मपक्ष.

ग्रहलाघवांत वर्षमान सूर्यसिद्धांतांतील स्वीकारले असून त्यावरून शके १८०९ मध्ये अयनांश घ. २२।४५ येतात; परंतु ते वरील कोष्टकांत दर्शविल्याप्रमाणे घ. २२।३ मानले पाहिजेत. म्हणजे सुमारे ४२ कलांची चूक होते. त्या मानाने ग्रहलाघवांतील सायन रवि व नॉटिकल आल्मनॅकवरून आलेला सायन रवि ह्यांमध्येंहि अंतर पडते.

बापूदेव यांचे पंचांग नॉटिकल आल्मनॅकवरून करतात; आणि मेघसंक्रमणकाळीं सिद्धान्तागत रवि व सायन रवि यांतील अंतर हेच अयनांश त्यांनी मानले असल्यामुळे शके १८०९ च्या त्यांच्या पंचांगांत अयनांश सूक्ष्म म्हणजे घ. २२।४ आहेत. केरोपंतांनी संपातापासून रेवती तारेचे अंतर हेच अयनांश मानल्यामुळे शके १८०९ मध्ये त्यांच्या पंचांगांत अयनांश घ. १८।१८ आहेत. ह्या नंतर प्रसिद्ध झालेल्या सायन पंचांगांत संपात हेच आरंभस्थान असल्यामुळे अयनांश मानण्याचे प्रयोजनच नाही. संपात हे आरंभस्थान मानून क्रांतिवृत्ताचे जे बारा सारखे विभाग पडतात त्यांस

सायन राशी म्हणतात; आणि सारखे सत्तावीस विभाग ह्यांस सायन नक्षत्रे म्हणतात. संपात चल असल्यामुळे सायन राशी आणि नक्षत्रे चल होत. रेवती किंवा दुसरी एखादी तारा आरंभस्थान मानून क्रांतिवृत्ताचे जे १२ किंवा २७ सारखे विभाग त्यांस अनुक्रमे स्थिर किंवा निरयन राशी व नक्षत्र म्हणतात. या स्थिरचर संज्ञा आमच्या ग्रंथांत आहेत. या दृष्टीने पाहतां केरोपंती पंचांग शुद्ध निरयन मानाचे आहे. बापूदेव यांचे पंचांग व ज्योतिष ग्रंथावरून केलेली इतर पंचांगे ह्यांतील वर्षमान वास्तव निरयन वर्षाबरोबर नसले तरी त्यांतील अयनांश वर्षमानानुसार मानले असल्यामुळे त्यांतील ग्रहास्थिति अयनांशविरहितच असते. पंचांग कोणत्याहि पद्धतीचे असो, त्यांतील गणिताप्रमाणे आलेली ग्रहास्थिति दृक्प्रत्ययास बरोबर आली तरच ते पंचांग ग्राह्य होय. व ह्या दृष्टीने पाहतां वरील सहा सूक्ष्म पंचांगे जुन्या पद्धतीच्या पंचांगांहून भिन्न आहेत. ग्रहास्थिति सांगण्यास पंचांग कोणत्याहि पद्धतीचे असले, तरी ते ज्या ग्रंथावरून तयार होतें त्यांतील ग्रहगति आणि आरंभकाळची ग्रहास्थिति बरोबर असेल तर ते सर्वकाळ अनुभवास बरोबर मिळेल. जुन्या पंचांगांपेक्षा केरोपंती वगैरे नवीन पंचांगांतील भिन्नत्वाचा प्रकार जो ग्रहगतिस्थितिशुद्धता तो सर्वांच्या मतें ग्राह्य आहे. या देशांत सांप्रत सर्वत्र चालणारी पंचांगे आकाशांत अनुभवास मिळत नाहीत, व त्यांतील तिथ्यादिक गोष्टी चुकलेल्या असतात. अर्थात् ही पंचांगे तयार करण्याचे शुद्ध ग्रंथ झाले पाहिजेत; व पंचांगांतील गणिताप्रमाणे प्रत्यक्ष अनुभव यावा म्हणून पूर्वे ग्रंथांस वीजसंस्कार देऊन नवीन ग्रंथ करण्याची परंपरा चालत आलेली आहे त्याप्रमाणे सांप्रत केले पाहिजे. ही गोष्ट जुन्या ज्योतिष्यांस सुद्धा मान्य आहे.

सायन निरयन मानांचे ग्राह्यग्राह्यत्व.—जुनी व नवी पंचांगे यांतील भिन्नत्वाचा दुसरा प्रकार म्हणजे वर्षमान आणि तदनुसार अयनांशांचे भिन्नत्व होय. या बाबतीत लेले, मोडक व दीक्षित यांचे सायन पंचांग एका बाजूस आणि जुनी निरयन पंचांगे व केरोपंती इत्यादि नवी सूक्ष्म निरयन पंचांगे सर्व दुसऱ्या बाजूस येतात. यांपैकी, म्हणजे सायन व निरयन ह्या मानांत ग्राह्य कोणते याचा विचार चार रीतींनी करितां येईल. एक तार्किक दृष्टीने, दुसरा ऐतिहासिक दृष्टीने, तिसरा धर्मशास्त्र दृष्टीने आणि चौथा व्यावहारिक दृष्टीने.

प्रथमतः विषयाच्या समजुतीकरितां एकदोन गोष्टी सांगितल्या पाहिजेत. दिनरात्रिमान ज्या दिवशी सारखे होतें त्या दिवसास विषुवदिवस म्हणतात. अर्थात् विषुवायने आणि दिनमान सायन रवीवर अवलंबून आहेत. ऋतू देखील सूर्याच्या सायन स्थितीवर अवलंबून असतात. वसंत संपाती सूर्य येईल तेव्हां वसंतऋतू असावयाचा व दक्षिणायनारंभी सूर्य कोणत्याहि तारात्मक नक्षत्रां असला तरी पर्जन्य कालास नुकताच आरंभ झाला असावयाचा. संपाताचे नक्षत्र मंडळांत पूर्ण भ्रमण होतें असें अर्वाचीन शोधांत सिद्ध झाले

आहे. शके ४४४ च्या सुमारास वसंतसंपाती निरयन अश्विनी नक्षत्राचा व मेघराशीचा आरंभ होतो. मेघसंक्रमण ज्या चांद्रमासांत येईल तो चैत्र अशी परिभाषा ठरली आहे. सांप्रत चालू निरयन मानाचें आरंभस्थान संपाताच्या पूर्वेस सुमारे २३ अंश असून ते जातां जातां कालगतीनें संपातापासून दूर दूर जावयाचें हें निर्विवाद आहे. अशा रीतीनें कालांतरानें निरयन चैत्रांत वर्षाकृत येणार. परंतु ही गोष्ट समजणारे फार थोडे. ह्या प्रांतांतल्या सर्व ग्रहलाघवी पंचांगांत मकर व कर्क संक्रमण दिवशी उदगयनें व दक्षिणायनें लिहितात व केरोपंती पंचांगांतहि तोच प्रकार आढळतो हें केवढें आश्चर्य ! चंद्र पंचांगांत खरी अयनें लिहिलीं असतात ही गोष्ट इतरांस लांछनास्पद होय.

दुसरी गोष्ट सायन पंचांगकारांनीं स्वीकारलेल्या पद्धतीची. यांचें वर्ष सायन असून संपातापासून पहिलें नक्षत्र अश्विनी व पहिली राशि मेघ मानली जाते. मग तेथें तारात्मक नक्षत्र कोणतेंहि असो. ज्या चांद्रमासांत सायन मेघसंक्रमण होईल तो चैत्र. या पद्धतीनें सर्वकाल चैत्रांत वसंत येईल, आर्द्रा नक्षत्री पर्जन्यारंभ होईल आणि याप्रमाणें सर्व ऋतू नियमित मासांत होतील. आतां सायन निरयन मानाच्या ग्राह्याग्राह्यत्वासंबंधी उपरनिर्दिष्ट चारहि वाजूंनीं विचार करूं.

(१) तार्किकदृष्ट्या विचार.—दिवस मोजण्यास स्वाभाविक साधन जसें सूर्योदय, महिने मोजण्यास स्वाभाविक साधन जसें चंद्राचें पूर्ण होणें किंवा अदृश्य होणें, तसें वर्ष मोजण्यास स्वाभाविक साधन ऋतूंचा एक पर्याय होय. आणि ऋतू सायन रवीस अनुसरून होतात म्हणून वर्ष हें सायन सौर मानलें असलें पाहिजे. त्याचप्रमाणें अधिक मासाचा अवलंबन करणें होय. कारण एका विवक्षित महिन्यांत एकच ऋतू सर्वकाल व्हावा हाच अधिक मास घालण्याचा मुख्य हेतु आहे. अधिक मास धरला नाही तर ३३ वर्षांत कोणत्याहि एका महिन्यांत सर्व ऋतू येतील. त्याप्रमाणें नाक्षत्र (निरयन) सौरमानाचें वर्ष घेतल्यास सुमारे २६००० वर्षांत एका महिन्यांत सर्व ऋतू होतील. ३३ वर्षांत अनुभवास येणारा ऋतुमासविपर्यय टाळण्याकरितां जर आपण अधिक महिना घालतो तर फार वर्षांनीं कां होईना परंतु निश्चयानें अनुभवास येणारा ऋतुमासविपर्यय टाळण्यासाठीं सायन सौर वर्ष स्वीकारलें पाहिजे.

(२) ऐतिहासिक दृष्ट्या विचार.—सायनमान ग्राह्यासाठीं वरील दोन प्रमाणें पुरेशी आहेत. तथापि ऐतिहासिक परंपरा पाहूं लागलें असतां वेदकालाच्या शेवटापासून संपातगतीचें ज्ञान होईपर्यंत चैत्रादि संज्ञांच्या प्रचारासुद्धें, आणि वर्षमान जें मानलें होतें तें सायन वर्षमानापेक्षां निरयन वर्षमानाशीं जास्त जवळ आहे यासुद्धें, परिणाम निरयन वर्षमान घेतल्यासारखा किंवा त्याच्या जवळ जवळ आला आहे. तथापि सायन वर्षमान घ्यावें असा

मूळ हेतु होता याविपर्याय कांहीं संशय नाही. तसें असणें स्वाभाविकच आहे. चैत्रांत पावसाळा यावा ही गोष्ट कोणासहि सम्मत होणार नाही. शककालाच्या सातव्या शतकाच्या सुमारास अयनचलनाचें ज्ञान भास्कराचार्यासारख्या सुप्रसिद्ध ज्योतिष्यास सूक्ष्म रीतीनें झालें. परंतु परंपरागत चालत आलेल्या निरयनमानाचा त्याग केल्यानें व्यवहारांत घोटाळा उत्पन्न होईल या भयानें सायनमानस्वीकार त्याच्यानें करवला नाही. आणखी असें की, संपाताचें पूर्ण भ्रमण होतें हा आधुनिक यूरोपीय ज्योतिष्यांचा शोध त्या वेळीं लागलेला नसून त्यावेळच्या बहुतेक ज्योतिष्यांस संपाताचें आंदोलन होतें एवढीच कल्पना होती.

आतां आधुनिक भारतीय ज्योतिष्यांपैकीं सुप्रसिद्ध वाष्देव यांनीं, सायनगणनाच मुख्य परंतु सर्वत्र निरयनगणना प्रचारांत असल्यामुळे त्या प्रकारचें पंचांग करावें लागलें ही गोष्ट नमूद केली आहे. केरोपंतांनीं हि इ. स. १८८३ च्या सुमारास झालेल्या वादाच्या वेळीं अरुणोदय वृत्तपत्रांत असें मत प्रकट केलें आहे की, ऋतू संपातावर म्हणजे सूर्याच्या सायन स्थितीवर अवलंबून आहेत, परंतु संपातास अनुसरून वर्षारंभ करण्यास 'यद्यपि शुद्ध लोकविरुद्ध' हीच काय ती अडचण. इ. स. १८९३ मधील 'केसरी' पत्राच्या एका अंकांत लो. टिळक यांनीं हि अशाच प्रकारचे उद्गार काढले होते. ते म्हणतात.—“संपातविद्वर ऋतू अवलंबून आहेत. सूर्य अश्विनीत असतां वसंतास आरंभ झाल्यास त्या वेळींचैत्र महिना असला पाहिजे.....दोन हजार वर्षांनीं तो वसंतारंभ फाल्गुन शुद्ध १ स होणार. चार हजार वर्षांनीं तो माघ शुद्ध १ स होणार.” अशा रीतीनें चालू निरयन पद्धति कायम ठेविल्यास कालांतरानें चैत्रांत पावसाळा येईल हें गणितानें सिद्ध आहे. पर्जन्यारंभ मृग नक्षत्री सदोदित व्हावयाचाच. तो अश्विनीत कसा येईल अशी शंका येण्याचा संभव आहे.

परंतु चौदाशें वर्षांपूर्वी मृग हें पावसाचें नक्षत्र मुळीच नसून आपल्या ज्योतिषग्रंथांत आर्द्रा हें पर्जन्यनक्षत्र मानलें आहे. ह्याप्रमाणें उत्तरोत्तर पर्जन्यारंभ मागे मागे येऊन कांहीं कालानें अश्विनीत म्हणजे चैत्रांत येईल. अशा रीतीनें ऐतिहासिक परंपरा सायन पद्धतीसच अनुकूल आहे.

(३) धर्मशास्त्रदृष्ट्या विचार.—श्रुति, सूत्रग्रंथ व पुराणें ह्यांतील अनेक उल्लेखांवरून मध्वादि म्हणजे चैत्रादि मासांत वसंतादि ऋतू सर्वदा आले पाहिजेत हें उघड आहे. त्याच प्रमाणें अनेक धर्मशास्त्र ग्रंथांतहि राशिसंक्रांति म्हणजे निरयन संक्रांति त्याज्य, चल (सायन) ग्राह्य असें सांगितलें आहे. त्याचप्रमाणें सायन संक्रांतीवरहि स्नानदानादि कर्मे उक्त आहेत हें चांगल्या धर्मशास्त्रज्ञांसहि माहीत आहे. सारांश, सायन पंचांग हेंच श्रुतिसूत्रस्मृतिपुराणविहित काल दाखविणारें आहे. म्हणून त्याचा स्वीकार केला पाहिजे.

(४) व्यवहारदृष्ट्या विचार.—आतां व्यावहारिक दृष्ट्या विचार करतां सायन मानावांचून कोणत्या प्रकारचे व्यवहार अडतील हें पहावयाचें. ज्यांच्या व्यवहारास कोणत्याच पंचांगाचा गरज नाही त्यांविषयी विचारच नको. सांप्रत काली जांभळे वगैरे धान्यांची हस्तांत पेरणी करावी हा नियम ठरल्यासारखा आहे. परंतु शके ४४४ च्या सुमारास हीच पेरणी स्वातीच्या आरंभी होत असली पाहिजे. आणि निरयन मान असेच राहिले तर कांहीं कालाने ही पेरणी उत्तरा नक्षत्रांहि करावी लागेल. हा फेरफार अत्यंत मंदगतीने होणारा असल्यामुळे तीनचार पिढ्यांच्या अवधीतहि समजून न येतां साहजिक होत जाईल. याप्रमाणे बहुतेक व्यवहारास सायनमान नसले तरी नंड येणार नाही. परंतु विवाहकृत्यांचा व्यवहाराशी व धर्मशास्त्राशीहि निकट संबंध आहे. सांप्रत ज्येष्ठ मास विवाहास धर्मशास्त्र दृष्ट्या उक्त असूनहि पावसामुळे एखाद्या वर्षी व्यवहारदृष्ट्या निरुपयोगी होऊ लागला आहे. आतां उलट पक्षी सायनमान स्वीकारल्याने प्रस्तुत व्यवहारास अडचण येईल की काय हे पाहू. आपले महिने चांद्र असल्यामुळे अधिक मास धरावा लागतो ही गोष्ट सायनमान सुरू करण्यास अनुकूल आहे. एका वर्षी जुन्या पंचांगप्रमाणे अधिक महिना आला असेल तो मुळीच बरला नाही व पुढे सायन पंचांग स्वीकारून त्याप्रमाणे अधिक महिने धरीत गेले म्हणजे झाले. व सर्व पंचांगकर्त्यांनी मनांत आणल्यास हा फेरफार लोकांस न कळत सहज होऊन जाईल. नक्षत्रे, सूर्यसंक्रांती ह्या गोष्टी लोकांत अत्यंत बद्धमूल झाल्या असल्यामुळे सायनपंचांग प्रचारांत येण्यास कांहीं अडचणी आहेत खऱ्या. परंतु हुर-प्रयत्नाने त्या दूर केल्या पाहिजेत. वरील विचाराप्रमाणे (१) सायनमान स्वीकारणे हा सर्वांत उत्तम मार्ग आहे. ऐतिहासिक दृष्ट्या व धर्मशास्त्रदृष्ट्या तोच मार्ग प्राह्य आहे असें वर दाखविलेंच आहे. ह्या मार्गाने शेतकी कामास प्रथम थोडासा घोटाळा वाटेल, तर दुसरा एक मार्ग आहे. (२) अयनांश सांप्रत सूर्यसिद्धांताप्रमाणे मानावयाचे ते कायम करावे व वर्षमान शुद्ध सायन घ्यावे. असें केल्याने अयनगति शून्य होऊन सांप्रतच्या ऋतुंमध्ये वावीस दिवसांपेक्षा जास्त फरक पडणार नाही. व थोड्याच वर्षांत ग्रहलाघवाप्रमाणे ह्या मार्गाच्या पंचांगाचा प्रसार सहज होईल. सायनमानाचे वरील दोन मार्ग प्रचारांत न येतील तर एक तिसरा मार्ग आहे. तो योडक्यांत असा: ज्योतिषग्रंथांत मृदंगाकृति वर्णन केलेल्या रेवती नक्षत्रांतल एक तारा शके १८०९ च्या आरंभी संपातापासून २१ अंश ३२ कला ५०' विकला अंतरावर होती. ही तारा आरंभस्थानी मानावी; व तिचे संपातापासून जे अंतर ते अयनांश मानावेत; किंवा वेधास अत्यंत उपयोगी अशी जी चित्रा नामक तारा, तिचा सायन-भोग शके १८०९ मध्ये अयनांश घ. २२।१६ मानून अयनवर्षगति वास्तविक म्हणजे ५०'२' विकला मानावी. आणि

वर्षमान शुद्ध नाक्षत्र सौर म्हणजे ३६५ दिवस १५ घटका २२ पळे व ५३ विपळे मानावे. सायनमानाचे वर सांगिलेले दोन मार्ग प्रचारांत न येतील तर हा तिसरा मार्ग, केरोपती, वापूदेवांचे किंवा रघुनाथाचार्यादिकांचा पंचांग या सर्वांपेक्षा उत्तम होय. वरील दुसऱ्या आणि तिसऱ्या मार्गांत वर्षमान आणि ग्रहगतिस्थिति शुद्ध घेणे एवढाच कायतो जुन्या पंचांगाहून भिन्नपणा आहे. या तीन मार्गांच्या विवेचनावरून ग्रहगतिस्थिती ज्यावरून शुद्ध येतील असा नवीन ग्रंथ इंग्लिश व फ्रेंच नॉटिकल आल्मनॅकच्या साहाय्याने संस्कृत पथात्मक भाषेत होणे अत्यंत जरूरीचे झाले आहे. अशा प्रकारचा ग्रंथ तयार करण्याची दीक्षित यांची इच्छा होती.

कांहीं शेकास माधाने.—आतां सायनमान स्वीकारले असतां तारात्मक नक्षत्रे चुकतील, तारात्मक नक्षत्रांवरून पडलेल्या महिन्यांच्या चैत्रादि संज्ञाहि अन्वर्थक होणार नाहीत, व केवळ निरयन दृष्टीने पाहिले असतां महिनेहि चुकतात. ह्या सर्व आक्षेपांत कांहींहि अर्थ नाही. कारण सांप्रत चालू असलेले निरयनमान घेतले तरी संपातभ्रमणामुळे चैत्रांत उत्तरोत्तर वसंत, ग्रीष्म व वर्षाकालहि येऊ लागतील. एवढेच नाही तर मौंजीविवाहासारख्या कृत्त्ये माघ, फाल्गुन, चैत्र, वैशाख, ज्येष्ठ यांत करावयाचीं तीं करण्यास त्या महिन्यांत पर्जन्यकाळ येऊन अडचण येईल व धर्मशास्त्राने वर्ज्य असलेले आपादादि मास सदरहू कृत्यांस ऋतूच्या दृष्टीने अनुकूल होतील. तारात्मक नक्षत्रे तर आपण निरयन पंचांगप्रमाणे सांप्रतहि सोडीत आहो. त्याचप्रमाणे मासांचा विचार केला असतां ज्या नक्षत्रांची चंद्र पूर्ण होईल, त्यावरून महिन्यास नांव द्यावयाचें, हा नियम प्रत्यक्ष व्यवहारातून सोडून दिल्यास निदान वेदांगज्योतिषादिकां—म्हणजे सुमारे ३३००—वर्षे—झाली; व निरयनमान चालू असतांना सांप्रतची 'मेपसंक्रमण' ज्या महिन्यांत येईल तो चैत्र' अशी परिभाषा बनली आहे. तेव्हां वरील अडचणी सायननिरयनमानास सारख्याच लागू आहेत. सायनमानाने गणित करण्यास अडचण येईल असें कोणाचें. म्हणजे असल्यास, हल्लीं दृक्प्रत्ययास बरोबर मिळणाऱ्या युरोपीय ज्योतिषशास्त्रातील सायनमानाच्या गणिताची प्रगति पहावी. अशा रीतीने निरयन पक्षाच्या कोठ्या कवूल केल्या, तरी दोन्ही पक्षांच्या कोठ्यांची वजावाट होऊन सायन पद्धतीचें प्राह्यत्व स्थापन करणारी तार्किक विचाराच्या आरंभी सांगितलेली दोन प्रमाणे निरुत्तर आहेत.

चालू निरयन मानाने कांहीं कालानंतर धर्मशास्त्रोक्त कर्मे भलत्याच ऋतूत करावी लागतील. ही अडचण निरयन मान चालू ठेवूनहि दूर व्हावी म्हणून केरोपंत छत्रे, कृष्णशास्त्री गोडबोले, लोकमान्य टिळक व व्यंकटेश वापूजी केतकर इत्यादि पंडितांनी पूर्वी एक निराळाच मार्ग सुचविला होता तो असा: वर्षमान सायन न घेतां शुद्ध निरयन घ्यावे, व नक्षत्रे, राशी आणि संक्रांती ही निरयनच असावीत.

निरयन मेपसंकमण ज्या चांद्रमासांत होईल तो चैत्र ही चालू पद्धति कायम करावी. परंतु अयनांश ३० होऊन संपात निरयन मीनारंभी गेल्यावर वर्षारंभ फाल्गुनांत करूं लागून मधुमाधव ह्या कर्तृसंबंधाने उत्पन्न झालेल्या संज्ञांना चैत्राऐवजी फाल्गुनापासून आरंभ करून चैत्रांतली धर्म-कृत्ये फाल्गुनांत, वैशाखांतली चैत्रांत अशीं सर्व मार्गे आणावीं. अशा रीतीने जसजसा वसंतारंभ बदलेल तसतशी वसंतांत करावयाची कृत्ये फाल्गुनांत, माघांत, पौषांत, अशीं क्रमाने मार्गे आणली पाहिजेत. सकृदर्शनी हा मार्ग बरा वाटतो, परंतु तो ग्राह्य करता येण्यासारखा नाही असें कै. दीक्षित म्हणतात. त्यांच्या मते हा मार्ग स्वीकरण्यास परंपरेचा आधार आहे हें वरील पंडितांचें म्हणणें केवळ आभाशात्मक आहे.

पंचांगसुधारणेचे अर्वाचीन प्रयत्न.—आर्यांचा आपली कालगणना सुधारण्याच्या म्हणजे पंचांगसंशोधनाच्या वावर्तीत अर्वाचीन प्रयत्न म्हणजे शके १७८७ सालापासून केरूनाना छत्रे यांनीं सुरू केलेले पटवर्धनी पंचांग हा होय. हें पंचांग इंग्रजी नाटिकल आल्मनॅकवरून करण्यांत येत असून तें अद्यापि चालू आहे. हा प्रयत्न करतांना त्या वेळीं छत्रे वगैरे मंडळीस बराच त्रास सोंसावा लागला. कारण प्रचलित ग्रहलाघवीय पंचांगांत फरक पडतो व त्याप्रमाणें दृक्प्रत्यय येत नाही ही गोष्ट जरी सर्वांना कळून चुकली होती तरी त्यांत फेरफार करणें म्हणजे महत्पाप करणें अशा प्रकारची त्या वेळची भावना होती. तथापि, छत्रे वगैरे मंडळींनीं प्रत्यक्ष वेध घेऊन, दृक्प्रत्ययी पंचांग सुरू केलें. व त्याकरितां केरूनाना यांनीं ग्रहसाधनाचीं कोष्टकें हा एक ग्रंथहि छापून प्रसिद्ध केला. यानंतर रा. व्यं. बा. केतकर यांनीं ज्योतिर्गणित नांवाचा एक करणग्रंथ तयार केला. हा ग्रंथ क्रांतिवृत्तावरील रेवती विभागांतील निःशर रेवतीयोग-म्हणजे इंग्रजांत ज्या ताऱ्यास झीटापिशियम या नांवानें ओळखतात-आरंभस्थान धरून केलेला आहे. छत्रे यांनींही आरंभस्थानीं हाच तारा घेतला आहे. केरूनाना छत्रे यांनीं केलेला हा प्रयत्न वैयक्तिक स्वरूपाचा झाला. सामुदायिक स्वरूपानें पंचांग-संशोधनाचा प्रयत्न शके १८२६ सालीं मुंबईस भारतीय ज्योतिर्विस्संमेलन भरून करण्यांत आला. त्या संमेलनांत प्रचलित पंचांगांतील दोष स्पष्टपणें दाखविण्यांत येऊन बहुमतानें दृक्प्रत्ययप्रद पंचांग करण्यासंबंधी ठराव करण्यांत आले. हे ठराव येणेंप्रमाणें:

(१) सूर्यसिद्धांतोक्त सौरवर्षमानं ग्राह्यम् । तदितर ग्रह-गतिमानं सूर्यसिद्धांतोक्तं वीजसंस्कृतं ग्राह्यम् ।

(२) नूतनकरणग्रंथारंभकाले सौरवर्षमानानुगुणं सांवयवाष्ट-पंचाशद्विकलमितं ग्राह्यम् । तत्र वेधेन वैगुण्योपलब्धौ वेधो-पलब्धवीजसंस्कृतं ग्राह्यम् ।

(३) ग्रंथारंभकाले (१८२६) द्वाविंशत्यंशाधिकास्त्रयो-विंशत्यंशतोऽन्यून ग्राह्याः ।

(४) क्रांतिवृत्तस्थं निरयणारंभस्थलमयनांशानुगुणं निश्च-लं च स्वीकार्यम् । तिथिपत्रे सायननिरयणसंक्रांतिद्वयमपि प्रदर्शनीयम् । अयनारंभौ तु प्रत्यक्षावेव ।

(५) दृक्प्रत्ययाधे यावंतो वेधोपलब्धसंस्कारा यदायदा-वश्यकस्तावंतो वीजरूपेण ग्राह्याः ।

(६) तिथिमानं स्फुटचंद्राकांभ्यां साधनीयम् । तच्च स्थूल-रीत्या सूक्ष्मरीत्या च करणग्रंथे प्रदर्शनीयम् ।

(७) उज्जयिनीगता मध्यरेखा ग्राह्या । करणग्रंथे नक्षत्रा-नयनप्रकारः सामिजिन्निरभिजिच्च प्रदर्शनीयः ।

या ठरावावरून हें सहज लक्षांत येईल कीं, सर्व ज्योति-ष्यांनीं प्राचीन ग्रंथांतील अयनगति, ग्रहगति, वगैरे गोष्टीस वीज-संस्कार देण्यास म्हणजे चुकी दुरुस्त करण्यास संमति दिली. व आरंभस्थान क्रांतिवृत्तस्थ निश्चल असें प्राचीन सिद्धांताप्रमाणेंच कायम धरून अयनांश मात्र २२ व २३ यांच्या दरम्यान ध्यावे असा अनिश्चितपणा ठेवला. याचें कारण हेंच कीं, अयनांशासंबंधाने एकवाक्यता होईना म्हणून तेवढी एक गोष्ट अनिश्चित ठेवून बाकीच्या निश्चित केल्या गेल्या.

अयनांशारंभस्थानासंबंधी त्या वेळीं खालील प्रमाणें मतभेद होते.—

(१) पटवर्धनी पंचांगांतील अयनांश घेण्याची रीत अशी कीं, शके ४९६ मध्ये रेवती ताऱ्यापैकी झीटापिशियम तारा वसंतसंपातांत होता. म्हणून इष्ट वर्षी त्या ताऱ्याचे वसंत-संपातापासून क्रांतिवृत्तावर मोजलेलें जें अंशात्मक अंतर तें अयनांश म्हणून धरावयाचें. तें त्या वेळीं म्हणजे शके १८२६ मध्ये सुमारे १८ अंश ३२ कला होतें.

(२) केतकी पंचांगांत अयनांश मानात ते असे : सूर्य-सिद्धांतामध्ये चित्रा तारेचा भोग १८० अंश आहे. म्हणून इष्ट वर्षी तुलासंपातापासून क्रांतिवृत्तावरील चित्रा तारेचें जें अंतर ते अयनांश होत. तें सुमारे २२ अंश ३० कला होतें.

(३) पंडित बापूदेव शास्त्री यांच्या पंचांगांतील अयनांश घेण्याची रीत म्हटली म्हणजे, इष्टवर्षी सूर्यसिद्धांतावरून आलेल्या मेपसंकमणकालीं छायेवरचा रवि जितका असेल तितके अयनांश घ्यावयाचे.

पंचांगशुद्धीचा सामुदायिक पहिला प्रयत्न या दृष्टीने या वेळीं झालेले हें कार्य कांहीं कमी महत्त्वाचें नाही. कारण जेथे पूर्वीच्या सिद्धांतांतील एक अक्षरहि बदलावयाचें नाही अशा प्रकारची ज्योतिष्यांची वृत्ति होती, त्या ठिकाणीं बऱ्याच गोष्टींत सुधारणा करण्याचें पूर्ण वादविवादाभंती सर्वानीं कबूल केले; व फक्त अयनांशांत मात्र अनिश्चितपणा ठेवला तर त्याबद्दल आश्चर्य करण्याचें कारण नाही. या वेळीं जी एकवाक्यता घडून आली तिचें सर्वच श्रेय लो० टिळकांकडे असल्याविषयी श्री. शंकराचार्य यांनींच भरसभेंत बोलून दाखविलें होतें. मुंबईची परिषद झाल्यानंतर सुमारे १२ वर्षेपर्यंत पंचांगशोधनाचा कोणताहि प्रयत्न झाला नाही. शके १८३९च्या आश्विन महिन्यांत पुनः

पंचांगसंशोधनपरिपद लो० टिळक यांच्या अध्यक्षते-
खाली पुण्याच्या ज्योतिर्विचारिणी सभेतर्फे भरविण्यांत आली;
व शुद्ध पंचांगप्रवर्तनाचे प्रत्यक्ष कार्य करण्याकरितां
शुद्धपंचांगप्रवर्तक कमिटी स्थापन झाली. त्या कमिटीचे
अध्यक्ष लो० टिळक, उपाध्यक्ष प्रो. वि. व. नाईक एम. ए.,
व चिटणीस पंडित रघुनाथ शास्त्री ज्योतिषी हे असून
सभासदांत तज्ज्ञ ज्योतिषी होते. पुणे येथे झालेल्या ज्योतिष-
परिपदेत खालीलप्रमाणे ठराव झाले.

(१) सौरवर्षमानं सूर्यसिद्धांतोक्तं वेधोपलब्धबीजसंस्कृतं
ग्राह्यम् ।

(२) अयनगतिमानं वास्तविकं वेधोपलब्धं ग्राह्यम् ।

(३) सद्यःप्रचलितपूर्वसिद्धांतग्रंथेषु निःशररेवतीयोगतारे-
वारंभस्थानं गृहीतम् । तदेव निरयणराशिनक्षत्रचक्रारंभस्थाने
ग्राह्यम् ।

(४) अयनांशास्तु सद्यःप्रचलितकरणग्रंथागातांशसमीपस्था-
न्न्योर्विंशतिमिताः १८४० शकारंभे ग्राह्याः । वेधशाला-
स्थापनानंतरं वेधानुरूपा अयनांशा ग्राह्याः ।

मुंबईच्या परिपदेतील ठराव व पुण्याच्या परिपदेतील
ठराव यांची तुलना केली असतां हे सहज कळेल कीं,
पुण्याच्या परिपदेने एक पाऊल पुढे टाकून जास्त सुधारणेचा
मार्ग स्वीकारला. मुंबईच्या ठरावांत वर्षमान व अयनगति
यांसंबंधाने जी दुवेरजी होती ती काढून टाकून ठराव अधिक
स्पष्ट करण्यांत आला. त्याचप्रमाणे प्राचीनसिद्धांतसंमत
निःशर रेवतीयोगतारा हेंच मुंबईच्या संमेलनाप्रमाणे राशि-
चक्राचे आरंभस्थान कायम करण्यांत येऊन, निःशर रेवती-
योगतारा आरंभस्थानी असल्याने अयनांश १८॥ च्या
जवळ येतात ही गोष्ट सर्वांस पूर्णपणे अवगत असतां हि
मुंबईच्या ठरावांशी शक्य ती एकवाक्यता रहावी म्हणून
अयनांश २३ ठरविण्यांत आले. पण हे अयनांश कायम
नाहींत ही गोष्टहि ठरावांत स्पष्ट नमूद केली गेली.

इतके कार्य झाल्यानंतर परिपदेने नेमलेल्या पंचांगप्रवर्तन
कमिटीने शके १८४० पासून सूक्ष्म व दृक्प्रत्ययसिद्ध असें
पंचांग ईश्रजी नॉटिकल आल्मनॅकच्या आधारे प्रसिद्ध करण्यास
सुरुवात केली, व तें कार्य सतत चालू ठेविलें. या पंचांगा-
संबंधी पुष्कळ वादविवाद झाले. पुढे शके १८४१ सालीं
माघ महिन्यांत रा. श्री. कृ. कोल्हटकर यांच्या अध्यक्षते-
खाली सांगली येथें तिसरें ज्योतिषसंमेलन झालें. त्यांत
महाराष्ट्रांतील सर्व तज्ज्ञ ज्योतिषी हजर असून लो० टिळक
व श्रीशंकराचार्य हेहि या प्रसंगां आले होते. रैवत, चित्रा,
मघा, २२-५८ अयनांशाचा व ग्रहलाघवीय असे निर-
निराळे पक्ष त्या ठिकाणी जमा झाले होते. रा. व्यं. वा.
केतकर चित्रापक्षाकडे होते. बहुमत सायनमतास अनुकूल
नव्हतें. तथापि सर्व गोष्टींची व वादप्रस्त मुद्द्यांची चर्चा
होऊन सर्वानुमते पंचांगशुद्धीचा अखेरचा निर्णय खालील-
प्रमाणे ठरावरूपानें करण्यांत आला.

भा. पां ४७

(१) सूर्यसिद्धांतोक्तं नाक्षत्रवर्षमानं बीजसंस्कृतं ग्राह्यम् ।

(२) अयनगतिमानं वास्तविकं वेधोपलब्धं ग्राह्यम् ।

(३) पूर्वसिद्धांतग्रंथेषु निःशररेवतीयोगतारैव राशिचक्रा-
रंभस्थानं गृहीतम् ।

(४) राशिचक्रारंभस्थितनिःशररेवतीयोगतारायाः सका-
शात् वेधोपलब्धा अयनांशा नूतनकरणग्रंथीयगणिते स्वीकर-
णीयाः ।

या ठरावाप्रमाणे करणग्रंथ करण्याची व्यवस्था लो०
टिळक यांनी केली; व पंचांगप्रवर्तन कमिटीतर्फे लो० टिळक,
रा. दसरी, श्री. कृ. कोल्हटकर, रा. वि. पटवर्धन, प्रो०
नाईक, रा. सा. आगाशे, वे. शा. सं. मोघेशास्त्री व पं.
रघुनाथशास्त्री यांची एक करणग्रंथकमिटी नेमण्यांत येऊन
नागपूरचे रा. केशव लक्ष्मण दसरी यांच्याकडून करणग्रंथ
तयार करविण्यांत आला. करणग्रंथास लागणारा सर्व खर्च
व करणग्रंथकर्त्यास पारितोषिक म्हणून एक हजार रुपये स्वतः
लो० टिळकांनी देऊन पंचांगशुद्धीच्या कार्याची पूर्तता केली.
करणग्रंथ कसा असावा यासंबंधी लो० टिळकांनी खालील
प्रमाणे प्रसिद्ध केलें होतें.

“सांगलीच्या ज्योतिषसंमेलनांत ठरल्याप्रमाणे करण-
ग्रंथ लवकरच तयार करावयाचा आहे. हा करणग्रंथ असा
असावा कीं, त्यावरून पंचांगाचे सर्व गणित सुलभ व्हावें; व
त्याप्रमाणे वर्तविलेली ग्रहस्थिति दृक्प्रत्ययतुल्य असून सायन
पद्धतीची असावी. पंचांगाच्या निरयन असून अयनांश
झीटापिशियम् म्हणजे रेवती नक्षत्रांतील ज्या ताऱ्याचे शर
अत्यंत कमी आहेत (निःशररेवती योगतारा) त्या ताऱ्या-
पासून मोजलेले असावे.

पुष्कळ ज्योतिष्यांची तक्रार होती कीं, आम्हांस ईश्रजी
पंचांगावर अवलंबून राहण्याची पराधीनता नको. आम्हांस
करणग्रंथ तयार करून द्या, म्हणजे आम्ही त्याप्रमाणे पंचांगें
वर्तवूं. करणग्रंथ तयार झाल्याने या तक्रारीचे कारणच समूळ
नष्ट झालें; व शके १८४३ पासून या करणग्रंथाधारे सर्वेस्वीं
शुद्ध असे १८॥ अयनांशांचे पंचांग प्रसिद्ध होऊं लागलें.
तथापि केतकरांसारखे कांहीं ज्योतिर्विद् या निकालाविरुद्ध
आहेत. केतकरांचे म्हणणे शुद्धपंचांगांत आरंभस्थानी घेत-
लेल्या तारेचा शर अल्प आहे तरी दक्षिण दिशेस आहे,
तेव्हां झीटापिशियम् ही रेवतीची योगतारा मानतां येत नाहीं.

फलज्योतिष.

फलज्योतिष कसे निघालें.—ज्योतिषशास्त्रावरील
ऐतिहासिक लेखांत फलज्योतिषाच्या इतिहासासंबंधी
थोडेंसे विवेचन पाहिजे. जगांत सर्व लोकांत अशी एक सम-
जत दृष्टीस पडते कीं, ज्या गोष्टी आपणांस एकमेकांशी असं-
बद्ध दिसतात त्यांचा एकमेकांशी वस्तुतः गूढ संबंध
असतो; परंतु तो सामान्यांना दिसत नाहीं. या प्रकारचे
विचार सर्व लोकांत दृष्टीस पडतात, आणि त्यांत तथ्य नाहीं
असे कोण म्हणेल ! प्रत्येक गोष्टीचे संबंध दूरवर पोचतात,

व त्या सर्व संबंधांचे ज्ञान एकदम कधी होत नाही. अजून देखील प्रत्येक शास्त्रविषयांत असा भाग आहे की तो आजच्या साहित्याच्या अभ्यासाने किंवा उपलब्ध साहित्याच्या आजच्या अभ्यासाने सोडविता येत नाही. या प्रकारच्या कारणांमुळे, पुष्कळ गोष्टींच्या कारणांविषयी मनुष्याचे मन साशंक असते. निरनिराळ्या अडचणी व दुःखे यांचे शास्त्रीय पद्धतीने निवारण करण्यास फार काल लागतो, परंतु मनुष्यप्राणी तर अधीर असतो. यामुळे परमेश्वरप्रार्थना, ग्रहशान्ति इत्यादि प्रकारचे उपाय सुचवून आपली पोळी पिकविण्यास त्या त्या तऱ्हांनी उपजीवन करणाऱ्यांस अवकाश सांपडतो. अशा रीतीने जे तोडगे वगैरे तात्पुरते उपाय उत्पन्न होतात त्यांत मंत्र, जादू, फलज्योतिष, ईश्वरोपासना यांची गणना आहे. असल्या प्रकारचे सर्व उपाय प्राचीन अथर्व्याचा वर्ग करीत असे हे सुप्रसिद्ध आहे. अनेक अप्रगत जनसमाजांत वैद्य, पुरोहित, मांत्रिक आणि फलज्योतिषी यांचे धंदे एकच वर्ग करीत असे. यामुळे यांच्यांत जेव्हा वर्गीकरण होऊ लागले, तेव्हा भूतविद्या, फलज्योतिष इत्यादि शास्त्रे अवतरली. प्रत्येक काळच्या भिक्षुकांनी असल्या प्रकारच्या खोल्या विचारपद्धतींविषयी, त्यांचा कधी स्वीकार तर कधी विरुद्धता अशी वृत्ति ठेवलेली आढळते.

या प्रकारच्या शास्त्रांचा विकास यावयाचा म्हणजे पुष्कळ अंशी लोकांस ठकविण्याच्या पद्धतीची उजळणी यावयाची. पण त्यास येथे अवकाश नाही. येथे हेहि सांगितले पाहिजे की, फलज्योतिषाचा पुरस्कार करणारे सर्वच लोक लबाड असतात असे नाही. पुष्कळांस ग्रहांचा आणि मनुष्याच्या आयुष्याचा संबंध असतो असे वाटत आहे, आणि असला वर्ग प्रत्येक देशांत आहे. आधुनिक भौतिकशास्त्र देखील अशा प्रकारच्या वृत्तीपासून सर्वस्वी अलिप्त आहेत असे म्हणता येत नाही. सूर्यावरील डागांच्या संक्षोभांचा आपल्या पृथ्वीच्या हवापाण्याशी-विशेषतः हिंदुस्थानातील अवर्षणाशी-संबंध जोडण्याचा प्रयत्न करण्यांत येत आहे तो काही अंशी अशाच प्रकारच्या वृत्तीमुळे होय. तथापि जेव्हा या प्रकारच्या प्रयत्नांस धंद्याचे स्वरूप येते, जेव्हा त्यांत लबाडी सुरू होते. आपल्याकडे सध्या या विषयाचा शास्त्रीय पद्धतीने अभ्यास सुरू आहे असे म्हणता येणार नाही. फलज्योतिष हे हिंदुस्थान, पश्चिम आशिया आणि युरोप या देशांत थोडेंसे शास्त्रस्वरूप पावले. याचा अर्थ त्यापासून काही निश्चित फल प्राप्त झाले असे नाही. पण याविषयाचा अभ्यास थोडा-बहुत व्यवस्थित करण्याचा प्रयत्न झाला आणि त्यापासून पुढे ज्योतिःशास्त्र निर्माण झाले.

आपल्याकडे फलज्योतिष अथर्वे करीत होते असे दिसते. पण जेव्हा त्रैविद्यांनी अथर्व्याची विद्या घेऊन आपले वस्तान बसविले, त्या वेळेस मंत्रतंत्र, जादूटोणा, फलज्योतिष इत्यादि विषय आपल्या सूत्रग्रंथांत येऊ दिले नाहीत (वेदविद्या पृ. २१९ पहा) यावरून असे दिसते की, फलज्योतिषा-

विषयी वकदष्टि आपल्या सुशिक्षित वर्गांत प्राचीन काळापासून होती. फलज्योतिषाचा प्रसार आपल्याकडे परकीयांशी संबंध आल्यापासूनच अधिक झाला असावा असे अवकहडाचक वगैरे परकीय संस्कृतिमूलक संज्ञांवरून दिसते.

भारतीय फलज्योतिष, संहितास्कंध.—वराहमिहिरांत फलज्योतिष पुष्कळ आले आहे. परंतु वराहमिहिर ही परकीय कुलांतील व्यक्ति असावी असा कित्येकांकडून संशय व्यक्त करण्यांत आला आहे. ज्योतिषाच्या सर्व शाखांचे ज्यांत विवेचन आहे अशा भागास संहिता म्हणत असत. परंतु वराहमिहिराच्या वेळी ते लक्षण फिरले होते. गणित आणि होरा यांखेरीज तिसऱ्या शाखेस त्या वेळी संहिता म्हणत असत. पुढे लवकरच वराहसंहिता ग्रंथामध्ये जे विषय आले आहेत त्यांच्या विचारांचा लोप होऊन मुहूर्तग्रंथ हाच तिसरा स्कंध बनला. वराहसंहितेकडे पाहिले असता तिजमध्ये रविग्रहचार व त्यांची फले, अंगस्ति, सप्तर्षी इत्यादिकांच्या उदयांची फले, वर्षफले, राष्ट्रास होणारी शुभाशुभ फले इत्यादि ज्योतिषविषयक माहिती असून शिवाय राजमुकुटलक्षण, वास्तुकरण, उदकागल म्हणजे जमिनीत पाणी कोठे लागेल ही विद्या, वृक्षायुर्वेद, उद्भिज्जविचार, वज्रलेप म्हणून एक प्रकारचा चुना करण्याचे प्रकरण, वास्तुप्रतिष्ठा, प्रतिमाघडणविद्या, प्राणिलक्षणविद्या, कामशास्त्रविचार, रत्नपरीक्षा, इत्यादि अनेक व्यावहारिक विषयांचे विवेचन आहे. वराहाने जागोजाग गर्ग, पराशर, असित, देवल, वृद्धगर्ग, कश्यप, भृगु, वसिष्ठ, बृहस्पति, मनु, मय, सारस्वत, ऋषिपुत्र इत्यादि पूर्व ऋषींचा उल्लेख केला आहे. ह्या संहितेसारखे ग्रंथ पुढे मुळीच झाले नाहीत. पुढच्या ग्रंथांत फक्त मुहूर्त म्हणजे गर्भाधानादि संस्कार, प्रयाण व दुसरी व्यावहारिक कृत्ये करण्यास शुभ मानल्या गेलेल्या वेळा या एका विषयाचाच जास्त उद्वापोह आला आहे. ज्योतिषाचे ज्ञान वाढण्यास व अस्तित्वांत राहण्यास मुहूर्ताच्या आवश्यकतेसंबंधी कल्पनाच कारणीभूत झाली आहे.

मुहूर्तग्रंथांपैकी प्रमुख ग्रंथ म्हटले म्हणजे, लल्लकृत रत्नकोश (शक ५६०), श्रीपतिकृत रत्नमाला (शक ९६१), भोजकृत राजमार्तण्ड व विद्वज्जनवल्लभ (शक ९६४), पद्मनाभकृत व्यवहारप्रदीप (श. १०७२), बल्लळसेनकृत अद्भुतसागर (शक १०९०), कालिदासकृत ज्योतिर्विदाभरण (शक ११६४), केशवकृत विवाहवृंदावन (शक ११६५), शारंगधरकृत विवाहपटल (शक १४००), केशवकृत मुहूर्ततत्त्व (शक १४२०), पीतांबरकृत विवाहपटल (शक १४४४), कंचपल्लुकृत ज्योतिषदर्पण (शक १४७९), नारायणकृत मुहूर्तमार्तण्ड (शक १४९३), नीलकण्ठकृत तोडरानंद (शक १५०९), रामभट्टकृत मुहूर्तचिंतामणि (शक १५२२), शिवकृत मुहूर्तचूडामणि (शक १५४०), विठ्ठल दीक्षितकृत मुहूर्तकल्पद्रुम (शक १५४९), रघुनाथकृत मुहूर्तमाला (शक १५८२), महादेवकृत मुहूर्तदीपक (शक

१५८३), गणपतिकृत मुहूर्तगणपति (शक १६०७), गंगाधरशास्त्री दातारकृत संस्कृत मराठी मुहूर्तसिंधु (शक १८०५) हे आहेत.

सांप्रत पंचांगांत जी वर्षफले लिहितात ती या प्रांतांत बहुधा कल्पलता या शक १५६४ मध्ये सोमदैवज्ञ याने केलेल्या ग्रंथावरून लिहितात. शकुन हे संहितास्कंधाचेच अंग आहे. त्याजवर नरपतिजयचर्या नांवाचा बराच प्राचीन ग्रंथ असून हा नरपति याने शक १०९७ मध्ये अनहिलपट्टण येथे केला. त्याचप्रमाणे स्वरशास्त्र, म्हणजे नाकातून वाहणाऱ्या वायूवर बसविलेले शास्त्र, यावरहि रामवाजपेयीकृत समरसार वगैरे ग्रंथ प्रसिद्ध आहेत.

जातकस्कंध.—जातक किंवा होराशास्त्र यामध्ये जन्म-लक्ष्मी असलेल्या ग्रहापासून काय काय सुखदुःखादि होतील याचा विचार असतो. याच शाखेची ताजिक म्हणून एक पोटशाखा पुढे झाली.

आकाशांतल्या ग्रहांचा मनुष्याच्या जीवितार्शी संबंध कसा असू शकेल अशी शंका पुष्कळांस येते, व येणे साहजिक आहे. बाबाजी काशीनाथ पटवर्धन महाडकर नामक एका ज्योतिष्याच्या भूतभविष्यकथनाचा अनुभव पाहून ह्या शास्त्रास आधारभूत अशीं कांहीं तरी तत्वे असावीत अशी कै. शं. वा. दीक्षित यांना शंका आली होती. उपरिनिर्दिष्ट पटवर्धन ज्योतिष्यास शरीरलक्षणांवरून लग्न आणि ग्रह समजत इतकेच नव्हे तर वापाच्या शरीरलक्षणांवरून त्यांनी मुलाची जन्मकुंडली सांगितल्याचेहि दाखले दीक्षितांनी दिले आहेत. कुंभकोण येथील गोविंद चेटी नामक शूद्र ज्योतिष्याची तर याहूनहि अधिक ख्याति आहे.

जातकस्कंधावर सांप्रत उपलब्ध असलेले दैवीग्रंथ गौरी-जातक आणि कालचक्रजातक हे असून अपौरुष किंवा आर्ष असे ग्रंथ पाराशरी, जैमिनीसूत्र व भृगुसंहिता हे आहेत. उपलब्ध पौरुषग्रंथांतील प्राचीनतम ग्रंथ म्हणजे वराहमिहिराचे बृहज्जातक होय. वराहमिहिराने सत्य, मय, यवन, मणित्य, जीवशर्मा, विष्णुगुप्त ह्या पूर्व आचार्यांचा उल्लेख केला आहे. व ह्याच ग्रंथावरील टीकाकार भटोत्पल ह्यानेहि गार्गी, वादरायण, याज्ञवल्क्य, मांडव्य या वराहमिहिरपूर्व आचार्यांचा उल्लेख केला आहे. वराहमिहिराने उल्लेखिलेला विष्णुगुप्त म्हणजे चाणक्य होय असे उत्पलाने म्हटले आहे. यावरून हल्लींच्या पद्धतीचे जातकज्ञान शकपूर्व ४००/५०० पासून प्रचलित असावे; व शकापूर्वी ५०० च्या सुमारास मेपादि संज्ञा प्रचारांत आल्या तेव्हाच सांप्रतची जातकपद्धति प्रचारांत आली असावी. त्यापूर्वी अथर्व ज्योतिषांतली जातकपद्धति होतीच. जातकस्कंधाचे शंकाडो लहान मोठे ग्रंथ आहेत; परंतु त्यांपैकी कित्येकांची सामान्य माहितीहि दीक्षितांसारख्या संशोधन-तत्पर पंडितास मिळाली नाही. जातक ग्रंथांपैकी पुढील ग्रंथांची प्रत्यक्ष किंवा परंपरागत माहिती मिळते.

पाराशरी.—या नांवाचा एक ग्रंथ ज्योतिष्यांच्या बोलण्यांत पुष्कळ आहे. याचे बृहत् व लघु असे दोन प्रकार असून त्यांपैकी लघुपाराशरी उपलब्ध आहे. शके १८१४ मध्ये मुंबई येथील ज्ञानसागर छापखान्यांत बृहत्पाराशरी म्हणून एक ग्रंथ छापण्यांत आला. परंतु त्यांतील विषयावरून तो दुसराच ग्रंथ असावा, निदान त्यांत बरीच भेसळ झाली असावी असे दिसते. वराहापूर्वीची ही पाराशरी नव्हे.

जैमिनीसूत्र.—या नांवाचा एक चार अध्यायांचा गद्यात्मक सूत्ररूप ग्रंथ हल्ली पुष्कळ प्रसिद्ध आहे. परंतु त्यांतील रिक्त, आर ह्या यवनी शब्दांमुळे तो जसाच्या तसाच आहे की नाही याचा संशय येतो.

भृगुसंहिता.—हा ग्रंथ नांवावरून आर्ष दिसतो, परंतु वराहमिहिर व भटोत्पल यांच्या लिहिण्यांत न आल्यामुळे तो त्यांच्याहून प्राचीन असेल असे म्हणता येत नाही. ह्या ग्रंथाचा कांहीं द्रुष्टि भाग कै. दीक्षित यांच्या पाहण्यांत आला होता. त्यावरून त्यांतील फलज्योतिष बरेच जमणारे असावे असे त्यांचे मत झाले. ह्याच तऱ्हेचा भृगूक्त जातक-कल्पलता ग्रंथ आनंदाश्रम संस्थेत छापला असून त्यांत सुमारे २०० कुंडल्यांचा १८०० श्लोकांत विचार केला आहे.

नाडीग्रंथ.—ह्याचा उल्लेख चिदंबरम् अप्पर वी. ए. ह्यांनी 'दिहिंदू शोडिआक्' नामक ग्रंथांत केला आहे. त्यावरून ह्या प्रकारचे पांच ग्रंथ त्यांस माहित होते असे दिसते. ह्या नाडीग्रंथांतील ग्रहस्थिति जर नॅटिकल आल्मनॅकशी ताडून पाहिली तर फार थोडा फरक आढळतो. ह्यावरून मद्रास इलाख्यांत अशा प्रकारचे बरेच ग्रंथ सांपडतील असे वाटते.

य व ना चार्य.—ह्याचा वराहमिहिराने उल्लेख केला आहे, व वराहाच्या बृहज्जातकावरील टीकाकार भटोत्पल याने स्फुजि-ध्वज नांवाच्या यवनेश्वर जातकशास्त्रकर्त्याचा उल्लेख केला आहे. हल्लीहि मीनराजजातक नांवाच्या एका उपलब्ध ग्रंथास 'यवनजातक' ही संज्ञा आहे; परंतु या तिह्यांमध्ये कांहींच मेळ दिसत नाही. कदाचित् प्राचीन ग्रंथांत संक्षेप किंवा विस्तार होऊन मागचे ग्रंथ झाले असावेत.

बृहज्जातकवलघुजातक.—हे वराहमिहिराचे ग्रंथ व वराहमिहिरपुत्र पृथुयशा याचा ग्रंथ पटपंचाशिका हे सांप्रत प्रचारांत असून या तिहींवर उत्पलानी व इतर बऱ्याच ग्रंथकारांच्या टीका आहेत. कल्याणवर्मा नामक पंडिताचा शक ८२१ च्या सुमारास झालेला सारावलि नामक ग्रंथ आहे. ह्याखेरीज विद्यारण्यकृत भावनिर्णय, केशवकृत जातक-पद्धति, ढुंडिराजकृत जातकाभरण (शक १४६०), विश्वनाथकृत होरास्कंधनिरूपण (शक १५००), नृहरिकृत जातकसार, समुद्रजातक, होराप्रदीप, जन्मप्रदीप, नारायणकृत होरासारमुधानिधि व नरजातक व्याख्या (शक १६६०), राघवकृत पद्धतिचंद्रिका, अनंताचार्य महाळंगिकृत अनंतफलदर्पण व आपाभटीजातक (शक १७९८), वगैरे ग्रंथ आहेत.

जातकांत केरल मत म्हणून एक निराळें मत असून त्यांत इतर ग्रंथांतील नियमांहून काहीं भिन्न नियम आहेत असें दिसते. त्याचप्रमाणे प्रश्न पाहण्याच्या अनेक पद्धतींचा समावेश होरास्कंधांतच करण्यांत येतो. ह्या विषयावर प्रश्नारदी हा ३२ श्लोकांचा लहानसा आर्ष ग्रंथ असून भट्टोत्पलकृत प्रश्नज्ञान हा ७० आर्यांचा ग्रंथ आहे.

रमल.—होरास्कंधांतच रमल अथवा पाशकविद्या म्हणजे फांसे टाकून त्याप्रमाणे प्रश्नांचें उत्तर सांगण्याची प्रश्नविद्या हा एक भाग असून त्याजवरहि संस्कृत ग्रंथ उपलब्ध आहेत. ह्यांतील परिभाषा अरबीच आहे. रमलचिंतामणि नांवाचा ७०० श्लोकांचा ग्रंथ चिंतामणिकृत (शक १६०० पूर्वीचा) आहे. रमलामृत नांवाचा जयरामकृत ८०० श्लोकांचा दुसरा एक ग्रंथ प्रसिद्ध आहे. शिवाय स्वप्न व पत्नीपतन हीं संहिता किंवा होरा या दोहोंचीं अंगे असून त्यांवरहि काहीं स्वतंत्र ग्रंथरचना आढळते.

ताजिक.—ही होरास्कंधाची शाखा मुख्यतः यवनांपासून घेतली आहे. याचा अर्थ इतकाच की, वर्षप्रवेशकाली जें लग्न असेल त्यावरून म्हणजे वर्षलग्नावरून फलें सांगणें ही कल्पना व तत्संबंधी काहीं संज्ञा यवनांपासून घेतल्या. बाकी बहुतेक नियम मूळचे भारतीयच आहेत. यावर बलिभद्रकृत हायररत्न, दुंदिराजात्मज गणेशकृत ताजिकभूषणपद्धति (शक १४८०), समरसिंहकृत ताजिकतंत्रसार (इ. स. १३००), केशवकृत ताजिकपद्धति, हरिभद्रकृत जातकसार (शक १४४५), नारायणकृत ताजकसुधानिधि (शक १६६०), वगैरे अनेक ग्रंथ आहेत.

यानंतरहि फलज्योतिषाविषयी अनेक लहान मोठी पुस्तके झाली आहेतच. फलज्योतिषाबरोबर ग्रहपूजनहि आपल्याकडे प्रचलित झालेलें दिसते. ग्रहणावर पोट भरणारे मांग त्या प्रवृत्तीचेच सूचक आहेत. शिवाय शनिमाहात्म्यासारखे गुजरार्थीतून मराठीत आलेले ग्रंथहि त्या प्रवृत्तीच्या विस्तृततेचे द्योतक आहेत. मधून मधून शनीचीं देवळेहि (उदाहरणार्थ इंदूर व उमरावती येथील) दृष्टीस पडतात.

पाश्चात्य फलज्योतिष.—आतां पाश्चात्य संस्कृतीतील फलज्योतिषाकडे वळूं. सर्वसाधारण रीतीनें असें म्हणतां येईल की, ज्याप्रमाणें किमयाशास्त्रापासून रसायनशास्त्र उत्पन्न झाले त्याचप्रमाणें फलज्योतिषापासून ज्योतिःशास्त्राची वाढ झाली. कदाचित् ज्योतिःशास्त्र हें फलज्योतिषाच्या अगोदर निर्माण झालें असेल. परंतु फलज्योतिषाची त्यानंतर फार भरभराट झाली यांत शंका नाही. प्राचीन ज्योतिर्विदांना चंद्र पूर्ण केव्हां होतो, तो नाहीसा केव्हां होतो, वगैरे प्रश्नांचें बरोबर उत्तर देण्याइतकें ज्ञान ज्योतिर्निरीक्षणानें झालें, तेव्हां या ज्योतींचें मनुष्यावर काय परिणाम होतात हें पहाण्याकडे ते साहजिकच प्रवृत्त झाले. पुढें जेव्हां त्यांना चंद्रसूर्याच्या ग्रहणकालाबद्दल बिनचूक भविष्य ज्योतिःशास्त्राच्या आधारें करतां येऊं लागलें, तेव्हां या ज्योतिर्विदांच्या अली-

किक ज्ञानाबद्दल लोकांना फार आश्चर्य वाटून त्यावर त्यांची थळा वसली. अशा स्थितीत या गूढविद्येचा उपयोग स्वतःला पैसे मिळविण्याच्या कामीं या ज्योतिर्विदांना केला असल्यास नवल नाही. पुढें पुढें जेव्हां फलज्योतिष सांगणें हें आर्थिक दृष्ट्या फायद्याचें झालें, त्या वेळेस मोठे ज्योतिषी देखील पोटासाठीं म्हणून फलज्योतिषाचा धंदा करूं लागले. प्रसिद्ध ज्योतिर्विद केप्लर हा अशांपैकीच एक होता. त्याचा स्वतःचा फलज्योतिषावर विश्वास नव्हता. तो 'मी माझ्या पोटासाठीं हा धंदा करतो' असें उघड उघड सांगत असे. फलज्योतिष हें ज्योतिषशास्त्राचें अपत्य आहे, व आपल्या मोहकपणाच्या बळावर पैसे मिळवून त्यानें आपल्या जनकाला आधार दिला पाहिजे असें तो म्हणत असे.

अशा रीतीनें हें फलज्योतिष समाजांत एकदां रूढ झाल्यावर, ज्योतिषशास्त्राचा शास्त्रदृष्ट अभ्यास करण्याची जरूरी न राहिल्यामुळे वरचेवरील ढोंगी ज्योतिषी उदयास आले. तथापि अशा स्थितीत देखील असे कित्येक फलज्योतिषी होते की, त्यांना ज्योतिर्गणित येत असे, व नक्षत्रांचे वेध घेऊनच ते फलज्योतिष वर्तवीत असत. सूर्य व मंगळादि ग्रह एखाद्याच्या जन्माच्या वेळीं कोणकोणत्या राशींमध्ये आहेत हें पाहून नंतर ते एका कागदावर बारा घरांचा नकाशा काढून त्यामध्ये निरनिराळे मांडीत. येथपर्यंत शास्त्रीय दृष्ट्या सर्व बरोबर होतें. परंतु ज्या वेळेस कुंडलीवरून ते त्या मुलाबद्दलचें भविष्य वर्तवीत असत, त्या वेळेस फलज्योतिष्याला खरें शहाणपण व कल्पना लढवावी लागत असे. नुसतें भविष्य वर्तवून या ज्योतिष्यांची जबाबदारी संपत नसे. कुंडलीवरून जर एखादे संकट वर्तविलें गेलें, तर त्या संकटाच्या परिहारार्थ उपाय सुचविणें हेहि हे ज्योतिषी आपलेंच कार्य समजत.

सारांश, एखाद्या मनुष्याची जन्मपत्रिका वर्तविणें एवढेंच काम फलज्योतिष्याचें नसून, शत्रूच्या स्वारीविषयी व त्यांच्या हालचालींविषयी, तसेंच एखाद्या चोरीच्या मालाचा पत्ता कोठें व केव्हां लागेल अशा अनेक तऱ्हेच्या व्यावहारिक गोष्टींविषयी देखील त्याला भविष्य वर्तवावें लागत असे. अशा परिस्थितीत प्रत्येक वेळीं फलज्योतिष्याला ज्योतिर्निरीक्षण करून भविष्य वर्तवणें शक्य नसतें. यामुळे ज्योतिष्याला मुखावरून सामुद्रिक वर्तविण्याची कला अवगत करून घ्यावी लागे, व मनुष्यस्वभावाचेंहि ज्ञान मिळवावें लागे. आपल्यावर विश्वास बसविण्यासाठीं, कधीं कधीं त्यांना खरी पत्रिकाहि बदलावी लागत असे. ह्या धंद्यानें कित्येक ज्योतिष्यांना प्रसंगविशेषी पंचांतहि आणलें आहे.

कारण, एखादा फलज्योतिषी प्रसिद्धीस आला की त्याला राजदरवारी ठेवीत असत; परंतु एखादे वेळेस त्याचें भविष्य खोटें ठरलें म्हणजे त्याची बदनामी होऊन प्रसंगविशेषी त्याच्या जिवाला देखील अपाय होण्याची भीति असे. सामान्यतः ज्योतिषाची भरभराट स्तिमित युगांत झाली असें

म्हणतां येईल; तथापि १६ व्या आणि १७ व्या शतकांत ती अतिशयच झाली. प्रत्येक राजदरबारी फलज्योतिष्यांची नेमणूक होत असे, व राजेलोक लंडाईच्या पूर्वी त्यांचा सत्ता घेतल्याशिवाय कधीहि लंडाईस जात नसत. कोपर्निकसाच्या उपपत्तीने फलज्योतिषास विशेषसा धक्का बसला नाही; इतकेंच नव्हे तर हर्श्ल्या शास्त्रीय युगांत सुद्धा, खंडोगणती कानाकोपऱ्यांतले फलज्योतिषी बाजूला ठेविले तरी, अनेक विद्वानांनी फलज्योतिषाचा पुरस्कार केलेला आढळून येतो. दर वर्षी फलज्योतिषाच्या मंडनपर असें एखादे तरी पुस्तक प्रसिद्ध झालेलें आपल्याला दृष्टीस पडतेंच. पूर्वी लिहिलेल्या पुस्तकांतील व हर्श्ल्या पुस्तकांतील मुद्दे एकाच प्रकारचे असतात, तरी हर्श्ल्या पुस्तकांत तेच मुद्दे फार गोंडस रीतीने मांडले जातात.

इंग्लंडमध्ये, विशेषतः विल्यम आणि मेरी यांच्या कारकीर्दीत फलज्योतिषाची फार चलती होती. लंडनच्या इ. स. १६६६ मधील भयंकर आगीनंतर पार्लमेंटने सार्वजनिक रीत्या लिलि नामक एका प्रसिद्ध फलज्योतिष्याला, त्या आगीसंबंधी भविष्य वर्तविल्याबद्दल जाब देण्यास बोलावले. कांहींहि कारणांमुळे असो, पण लिलिनने असले भविष्य आपण वर्तवल्याचें नाकबूल केलें; व असलीं क्षुल्लक भविष्ये वर्तविण्याची माझी संवय नसून भविष्यत्कालच्या लोककल्याणाच्या मोठमोठ्या गोष्टीकडेच मी विशेष लक्ष घालीत असतो असें त्याने उत्तर दिलें. त्याने वर्तविलेल्या भविष्यावरची त्याची टीका वाचली, म्हणजे तें किती असत्य होतें हें सहज दिसून येईल. परंतु त्या वेळच्या लोकांना तें अगदीं सत्य भासत असे. उदाहरणार्थ, तो एकदां असें म्हणाला की, ग्रीक लिपीत इ. स. १५८८ मध्ये जे एक भविष्य वर्तविलें गेलें आहे त्यावरून आपणाला इ. स. १६४१ आणि १६६० मध्ये, इंग्लंडवर एक मोठें संकट येणार असें निश्चयानें म्हणतां येतें. या भविष्यांतील शब्द पुढें दिल्याप्रमाणें होते; “ त्याच्यानंतर एक भयंकर मृत मनुष्य येईल, व त्याच्या बरोबरच एक कुलीन ‘जी’ नांवाचा राजवंशीय पुरुष अवतरून तो राजा होईल; व इंग्लंडची विघडलेली घडी नीट बसवील. ” या भविष्याचा खुलासा त्यानें असा केला कीं यांत ज्या मनुष्याचें ‘मृत’ म्हणून वर्णन आलें तो मनुष्य ‘मंक’ या नांवाचा लॉर्ड जनरल होय. त्याला मृत म्हणण्याचें कारण (मंक या शब्दावर कोटी करून) मंक म्हणजे धर्मगुरूची सत्ता, ही ऐश्वर्यवद्द वर्षां गसून अगदीं नाहीशी झालेली आहे. तसेंच ‘जी’ नांवाचा राजवंशीय पुरुष दुसरा चार्लस हा होय. कारण, ‘जी’ च्या उच्चारानें ग्रीकमध्ये ग्यामा हें अक्षर असून लॅटिनमध्ये ग्यामाच्या जागेंत ‘सी’ हें अक्षर आहे, व चार्लसमधील पहिलें अक्षरहि ‘सी’ हेंच आहे. अशा प्रकारें लिलिनने, खोटीं ठरलेलीं भविष्ये देखील कांहीं तरी खुलासा देऊन खरी भासविली आहेत. शिवाय पुष्कळशी

भविष्ये, एखादी गोष्ट घडून गेल्यानंतरच त्यानें प्रसिद्ध केलेली आहेत. कांहीं भविष्ये त्यानें अगदीं सामान्य शब्दांत सांगितली आहेत. त्याच्या वेळचा दुसरा एक प्रसिद्ध फलज्योतिषी जॉर्ज व्हार्टन हा होय. तो लिलीइतका प्रसिद्ध नव्हता, व त्या काळीं त्याला लिलीइतका मानहि मिळत नसे.

नेपोलियन पदच्युत झाल्यानंतर व त्याच्या मरणानंतर कांहीं लोकांनी त्याच्या पदच्युतीबद्दल व मृत्यूबद्दल वर्तविलेलीं भविष्ये उघडकीस आली. चवथा जार्ज इ. स. १८३० त मरण पावल्यावर असाच एक भविष्याचा कागद प्रसिद्ध झाला. यांत त्या राजाच्या मृत्यूचें तंतोतंत भविष्य दोन वर्षांपूर्वी एका ज्योतिष्याने, त्यास आपण ज्या पत्रिकेवरून भविष्य वर्तवीत आहों ती राजाची आहे हें ठाऊक नसतानाहि कसें वर्तविलें तें सांगितलें होतें. या भविष्याबद्दलची सर्व हकीकत रोबेक नांवाच्या एका १९ व्या शतकांतील फलज्योतिष्यानें श्रद्धापूर्वक दिलेली आढळते.

परंतु इंग्लंडपेक्षां देखील युरोपखंडांतील इतर देशांत ज्योतिष्यांना अधिक मान मिळत असे. शार्लेमेन व त्याच्या मागून झालेल्या राजांनी त्यांना हांकून लावण्याचा निश्चय केला, परंतु अकराव्या लुईने व कॅथेराइन डी मेडिसीने त्यांना आश्रय देऊन जास्त उत्तेजनच दिलें. कांहीं कांहीं वेळां तर ज्योतिष्यांनी लोकांचा आपल्यावर विश्वास बसविण्यासाठी, ‘आग लागेल’ अशा प्रकारचीं भविष्ये वर्तवून आपलें भविष्य खरें करण्यासाठी स्वतःच आग लावण्याचे प्रयत्न केलेलेहि आढळून आलेले आहेत.

ज्या मानानें शास्त्रीय शोध जास्त लागत चालले, त्या मानानें फलज्योतिषाला उतरती कळा लागली. कोपर्निकसाच्या सिद्धांतानें या शास्त्राला कांहीं अंशी धक्का बसला. फलज्योतिषाचा धंदा करणारा परंतु अत्यंत प्रख्यात असा ज्योतिषी टायको ब्राही हाच शेवटचा होऊन गेला असें म्हटलें तरी चालेल. टायको हा डेन्मार्कमधील राजाश्रयांतला फलज्योतिषी होता. इ. स. १५७७ मध्ये दिसलेल्या एका शेंडेनक्षत्रावरून त्यानें असें भविष्य वर्तविलें होतें की, उत्तरेकडील फिनलंडांत एक राजा जन्मास येऊन तो जर्मनी उध्वस्त करील व १६३२ मध्ये परलोकास जाईल. या भविष्याप्रमाणें गुस्टाव्हस आडॉल्फस फिनलंडमध्येच जन्मलेला असून त्यानें जर्मनी पादाक्रांत केली व इ. स. १६३२ मध्ये मरण पावला, ही गोष्ट इतिहासप्रसिद्ध आहेच. या टायकोच्या भविष्यकथनांमुळे लोकांचा फलज्योतिषावरील विश्वास फार वाढला. खूद केसरनें मोठा कडक हिवाळा पडेल असें एकदां केलेलें भविष्यहि खरें ठरलें होतें. ५ वा चार्लस राजा व १ ला फ्रान्सिस राजा हे लढाया देण्यापूर्वी फलज्योतिष्यांचा सत्ता घेत असत.

कालांतरानें फलज्योतिषावर विश्वास कमी कमी होत चालला, व हा धंदा अप्रतिष्ठित झाला. लोकांचा विश्वास अजीवात गेला असें मात्र म्हणतां येत नाहीं. पांडित्यपूर्ण

फलज्योतिषी अजूनहि थोडेबहुत दृष्टीस पडतात. यूरोपांतील फलज्योतिष्यांत झाडकील, आलन, लिओ हीं ठळक नांवें सर्व-परिचित आहेत.

प्रकरण ९ वें.

वैद्यक-भारतीय व पाश्चात्य.

ज्योतिषाप्रमाणेच अत्यंत प्राचीन असें दुसरें शास्त्र (किंवा कला) म्हटलें म्हणजे वैद्यक हें होय.

वैद्यक शास्त्राचा जन्म मनुष्येतिहासाबरोबरच झाला असें म्हणतां येईल. भारतीय वैद्यकाची गति कांहीं शतके खंडली आहे, तथापि त्याच्या पुनरुज्जीवनार्थहि आज चळवळ चालू आहे. तिचें फल पाश्चात्य वैद्यकास महत्त्वाचें परिशिष्ट या स्वरूपांत प्राप्त होईल असें म्हणण्यास हरकत नाही. पण यांत फारशी खेदाची गोष्ट नाही. पुढें दिलेल्या माहितीवरून असें दिसून येईल कीं, पाश्चात्य वैद्यक हें बऱ्याच अंशी भारतीय वैद्यकाचाच विकास आहे. भारतीय वैद्यकांनं अरबी वैद्यक सुसंपन्न केले, आणि अरबी वैद्यकांनं पाश्चात्य वैद्यक उद्धरलें. अशा स्थितींत पाश्चात्य वैद्यकाचें ग्रहण म्हणजे आर्य वैद्यकाच्या एका शाखेचें ग्रहण होय. जुनें आर्य वैद्यक आजच्या पाश्चात्य वैद्यकाच्या बरोबरीचें होईल. असें म्हणणें म्हणजे मध्य युग आणि आजचे युग हीं एका दर्जाचीं आहेत असें म्हणण्यासारखें आहे. भारतीय वैद्यक गेल्या हजार वर्षांत सुळीच वाढलें नाहीं असें नाहीं. उलट त्यांत महत्त्वाची भर पडली आहे. ही गोष्ट नीटपणें लक्षांत यावी म्हणून आजच्या कालापासून प्राचीन कालाकडे दृष्टि नेणारी जॉर्लीनं वापरलेली इतिहासपद्धति आम्ही अवलंबितों.

भारतीय वैद्यक

अर्वाचीन ग्रंथ.—जुनी वैद्यकपद्धति आजहि अस्तित्वांत आहे; आणि पाश्चात्य वैद्यकविद्यालयें, रुग्णालयें व त्याचप्रमाणें पाश्चात्य औषधें हीं अस्तित्वांत असतांना देखील, हिंदुस्थानांत जुन्या आयुर्वेदिक पद्धतीच्या वैद्यांकडेच पुष्कळ लोकांचा फार ओढा आहे. बंगाल्यांत वैद्यास कविराज म्हणतात व हे आजचे वैद्य पूर्वीचे जुने औषधोपचारच करीत असतात. त्यांनीं पूर्वपद्धतीला अनुसरून ग्रंथरचना देखील केली आहे. अर्वाचीन ग्रंथकार विनोदलाल यांचें दोन भागांत लिहिलेले आयुर्वेदविज्ञान, एक हजार वर्षांपूर्वीं सुद्धां असेंच लिहिलें गेलें असतें. उमेशचंद्रगुप्तानें रचलेला वैद्यकशब्द-सिंधु नांवाचा जो संस्कृत कोश आहे त्यांत वैद्यशास्त्रपरिभाषांचा सटीक व वैद्यक ग्रंथांतून घेतलेल्या उताऱ्यांसह संग्रह केला आहे. औषधिविज्ञानाचे पुष्कळ चांगले चांगले ग्रंथ आहेत; उदाहरणार्थ, के. बी. लाल सेनगुप्ताचें आयुर्वेदीय द्रव्याभिधान, के. के. प्रसन्न चिट सरकार व भोलानाथ शर्मा यांचे ग्रंथ (हे सर्व कलकत्त्यास छापून प्रसिद्ध झाले

आहेत), गोडबोले यांचें निघंटुरत्नाकर व दत्ताराम चौबे यांनीं केलेलें बृहन्निघंटुरत्नाकर (हीं पुस्तकें मुंबईत प्रसिद्ध झालीं आहेत) इत्यादि. पुष्कळ वैद्य अलीकडे कळून आलेलीं औषधेंहि वापरीत आहेत. उपर्युक्त ग्रंथांपैकीं शेवटल्या दोन ग्रंथांतून अर्वाचीन वस्तूंचा व तत्वांचा उपक्रम आढळून येतो; उ० अननस, तंबाखू, डाकटरीमतानुसार मूत्रपरिक्षा इत्यादि विषयांवर त्यांत लेख येतात.

तसेच कांहीं विशिष्ट विषयावर लिहिलेले लेखहि आढळतात. उदाहरणार्थ, चोबासिनिप्रकार (सुप्रसिद्ध रणजित सिंगाच्या वेळचें)—उपदेश व अन्य रोग यांवर उपचार म्हणून चोबासिनि (सार्सीपरिला) औषधिविज्ञान.

यांतील बहुतेक ग्रंथांचीं बंगाली, हिंदी, गुजराथी, मराठी, सिंहली व इतर हिंदुस्थानांतील अर्वाचीन भाषांतून भाषांतरें झालेलीं आहेत. कांहीं ग्रंथ निवळ अर्वाचीन भाषांतच लिहिलेले आहेत. कांहीं जुने संस्कृत ग्रंथ निवळ मूळ अथवा सार्थ व सटीक असे नेहमीं पुन्हां पुन्हां प्रसिद्ध होत असतात. यामध्ये विशेष प्रशंसनीय प्रयत्न म्हणजे पुण्यांतील आनंदाश्रम ग्रंथावलींतून प्रसिद्ध होत असलेल्या संस्कृत ग्रंथांच्या निरूपणात्मक प्रती होत. जास्त दुर्लभ असे इंग्रजी ग्रंथ म्हणजे बाबू उमेशचंद्र दत्तांचें भारतीय औषधिविज्ञान (मटीरिआ मेडिका ऑफ दि हिंदूज), सर भगवत्सिगर्जीनीं केलेला आर्यवैद्यकाचा संक्षिप्त इतिहास, ए. सी. के. चें चरकाचें भाषांतर हे होत. आर्यवैद्यकाची गोडी असणाऱ्या इंग्रजी वाचकांना हे ग्रंथ फारच अमूल्य आहेत. मुंबईच्या निर्णयसागर छापखान्यांतहि, सुश्रुत, चरक, वाग्भट, माधव, शाईगंधर इत्यादिकांचे ग्रंथ उपयुक्त टीकांसह छापले आहेत. तसेच व्यंकटेश्वर प्रेसनेंहि उपर्युक्त निघंटुरत्नाकरांदि अनेक उपयुक्त ग्रंथ छापले आहेत.

मराठीतील वैद्यक वाङ्मय वरेंच आहे. त्यांत पाश्चात्य आणि भारतीय या दोन्ही पद्धतींतून भर पडली आहे. तसेच कांहीं औषधीबाडेंहि छापलीं गेलीं आहेत. पाश्चात्य वैद्यक आलें म्हणजे केवळ अलोपाधीच आली असें नाहीं; तर होमिओपाथी व दुसऱ्या पाश्चात्य पद्धतींवरहि पुस्तकें मराठीत दिसतात. तसेच वैद्यक शास्त्र अगदीं सोंपें करून टाकणाऱ्या ज्या डॉ० कुन्हे यासाख्या पाश्चात्य लोकांनीं पद्धती काढल्या आहेत त्यांचाहि प्रचार आपल्याकडे झाला आहे. वैद्यक सोंपें करून टाकणाऱ्या कांहीं सवंग पद्धती आपल्याकडेहि जन्मास येत आहेत; उदाहरणार्थ, समोष्णाकरण पद्धति घ्या. ही पद्धति प्रसृत करणारा मनुष्य इतरांस अपरिचित असें कांहीं तरी तत्व मी शोधून काढलें आहे अशी स्वतःची कल्पना करून घेतो आणि पुस्तक लिहितो. या इसमानें मुंबईला धंदाहि सुरू केला होता. असो.

मराठीमध्ये पाश्चात्य वैद्यक प्रसृत करणारे ग्रंथ वाढत आहेत; आणि सुइणीचा धंदा करणारा वर्ग इंग्रजी जाणणारा नसल्यामुळे बाळंतपणाच्या विषयावर व स्त्रीरोगावर कांहीं

पुस्तकें दृष्टीस पडतात. मराठींत पाश्चात्य वैद्यकावर ' भिप-ग्विलास ' हें मासिक वरींच वेंचें चाललें आहे; आणि त्यांत पाश्चात्य व देशी वैद्यक या दोहोंची सांगड घालण्याचा किंवा या दोन्ही पद्धतींमार्फत वाचकांची सेवा करण्याचा प्रयत्न चालला आहे. ' आर्यभिषक् ' हें मासिक पंदेशास्त्री यांनीं अनेक वर्षे चालविलें होतें. त्या मासिकाचें ध्येय केवळ भारतीय वैद्यकविषयक माहितीच मिन्हाइकास यावयाची असें राहिलें नाहीं. मुंबईस ' आयुर्वेद ' नांवाचें मासिक चालू असून तें आर्यवैद्यकाचें कट्टे पुरस्कर्ते आहे.

१६ पासून अठराव्या शतकांतील ग्रंथ.—१९व्या शतकाच्या मागच्या वैद्यकग्रंथांच्या कालनिर्णयासंबंधांत बरीच अडचण असे. वैद्यकावरचे मोठमोठे संस्कृत ग्रंथ कांहीं संबंध तर कांहीं थोडथोडे त्या वेळीं छापले गेले होते. व कांहीं ग्रंथनामावलीवरूनच माहीत होते. कांहीं मोठे सुप्रसिद्ध ग्रंथ खेरीज करून, फारच थोड्यांचा सुलभ रीतीनें काल-निर्णय करितां येई. ग्रंथांचे काल त्या त्या ग्रंथांत दिलेले असत किंवा अंतःस्थ पुराव्यावरून त अजमावतां येत.

सिंगजीच्या मतें पुष्कळ ग्रंथांचे काल ठरवितां येतात. तो खालील ग्रंथांचा काल १८ व्या शतकाचा आहे असें म्हणतो: आ तं क ति मि र भा स्क र.—कर्ता बालराम, बनारस; या मोठ्या ग्रंथांत चहाचा उल्लेख आहे.

आ यु र्वे द प्र का श.—कर्ता माधव, इ. स. १७१३ (एका लेखांत १७८६ हा काल दिला आहे).

यो ग त रं गि णि.—कर्ता त्रिमल, १७५१ (पण हा चिकित्साग्रंथ याहिपेक्षां फार जुना असावा. कारण याच्या एका प्रतींत त्रिमलानें इ. स. १४९८ त लिहिलेल्या ग्रंथाचा उल्लेख सांपडतो.

उमेशचंद्रगुप्ताच्या फारशा विश्वसनीय नसलेल्या विधानांवरून खालील ग्रंथ १८ व्या शतकांत ठेवावे लागतात.—

भै प ज्य र त्ना व ली.—कर्ता गोविंददास, दत्ताच्या औषधि-विज्ञानांत उल्लेखिलेला हा चिकित्सासंग्रह आहे.

रा ज व ल्ळ भी य द्र व्य गु ण.—कर्ता नारायण, १७६० याचाहि दत्तानें उल्लेख केला आहे (कलकत्ता १८६४).

प्र यो गा मृ त.—कर्ता वैद्य चित्तामणि; रोगनिवारणासंबंधी विस्तृत ग्रंथ.

वै द्या मृ त.—कर्ता नारायण.

वै द्य रा जा चा ख बो ध.—रोगनिवारणावर ग्रंथ; याचा काल " १६२४ " सा दिला आहे. तो शक धरल्यास इ. स. १७०२; व विक्रम संवत् धरल्यास इ. स. १५६७ होतो.

१७ व्या शतकांतील ग्रंथ.—या शतकांतील कांहीं ग्रंथांचे कर्ते व काल पुढें दिल्याप्रमाणें आहेत.—

वै द्य वि ला स.—रघुनाथ पंडिताचा; काल १६९७; हें लहान छापलें पुस्तक आहे.

वै द्य र ह स्य.—विद्यापतीचें; काल १६८२; यांत उपदं-शाविषयी उल्लेख आलेला आहे (सिंगजीच्या मतें याचा काल

१६९८ आहे पण याच्या एका हस्तलिखिताचा व संकलनाचा काल यांमध्ये थोडासा झाला आहे).

चिकित्सा रत्ना व ली.—कविचंद्राचें; काल १६६१; निदान व चिकित्सा यांवरील ग्रंथ; हास व एगलिंग यांच्या मते हा ग्रंथ माधवनिदानाची नकलच आहे.

वृ त्त (?) र त्ना व ली.—मणिराम मिश्राचें; काल १६४१; हा एक लहान ग्रंथ आहे.

योग संग्रह.—जगन्नाथाचा; काल १६१६; यांत रोग-चिकित्सा आहे.

योग रत्नाकर.—कर्ता अज्ञात आहे; हा आनंदाश्रम ग्रंथावलींत १८८९ त प्रसिद्ध झाला; यांत शस्त्रक्रिया व शरीरशास्त्र खेरीज करून सर्व औषधोपचार आलेले आहेत; निर्णयसिंधु (१६११), भावप्रकाश (१६ वें शतक) यांचा व इतर अर्वाचीन ग्रंथांचा यांत उल्लेख आहे, पण हा ग्रंथ १७४६ (या ग्रंथाच्या शेवटच्या हस्तलिखिताचा काल) नंतर लिहिला जाणें शक्य नाहीं.

लो लिं व रा जा चे वै द्य जी व न.—हा रोगचिकित्सेचा लहानसा ग्रंथ कृत्रिम छंदांत लिहिलेला असून त्यांत मधून मधून शृंगारिक मजकूरहि आहे. हा लोकप्रिय ग्रंथावर पुष्कळ टीका असून, निरनिराळ्या भाषांतून याची भाषांतरे आहेत. सिंगजीच्या मतें हा ग्रंथ १६३३ त लिहिला गेला; पण वावरहस्तलिखितावरून याचा काल १६०८ असावासें दिसतें.

१६ व्या शतकांतील ग्रंथ.—या शतकांतील महत्त्वाचे ग्रंथ खाली दिले आहेत.

भा व प्र का श.—कर्ता भावमिश्र; हा काशींत प्रख्यात वैद्य होता असें म्हणतात. प्रत जीवानंद विद्यासागरची वापरली आहे. छपाईत पुष्कळ चुका आहेत, तरी एकंदरीत हीच प्रत विश्वसनीय होय.

भावप्रकाश हा ग्रंथ १५५८-५९ च्या हस्तलिखितापेक्षां फार जुना नसला पाहिजे. कारण त्यांत फिरंग्यांनीं (पोर्तुगीजांनीं) इकडे आणलेल्या (इ. स. १५३५) उपदंशरोगाविषयी उल्लेख आलेला असून त्यावर चोवासिनी (सार्सापरेला) चा उपाय सांगितला आहे. त्याच्या पूर्वखंडांत २ भाग व ६ प्रकरणे आहेत. यांतील विषय म्हणजे औषधोत्पत्ति, जगदुत्पत्तिशास्त्र, शरीरशास्त्र, गर्भविज्ञान, बालसंगोपन, आहार-विज्ञान इत्यादि. मध्यखंड बराच मोठा असून त्याच्या चार भागांतून रोगनिदान व चिकित्सा यांविषयी सांगितलें आहे. उत्तरखंड फार लहान असून त्यांत कामोद्दीपक पेयें व रसायने दिलेली आहेत. यांतील विशेष महत्त्वाचा भाग म्हणजे त्यांत दिलेली वरीचशीं अवतरणे हीं होत. हीं पुष्कळ वेळां चरक व सुश्रुत यांच्या छापील प्रतींहून फारच भिन्न असूं शकतात.

गु ण र त्ना माला.—भावमिश्राचा गुणरत्नमाला नांवाचा वरील ग्रंथापेक्षां लहान असा एक ग्रंथ अजून अप्रसिद्धच आहे.

आयुर्वेदसौख्य.—विस्तार व विषय यामध्ये भावप्रकाशां साम्य असलेला, व अकबर बादशहाचा प्रख्यात मंत्री तोडरमल्ल याने रचिलेला (१५८९) आयुर्वेदसौख्य नांवाचा एक प्रतिभायुक्त वैद्यक ग्रंथ आहे. या मोठ्या कोशाच्या इतर भागांतील नाममालिकेमध्ये उल्लेखिलेल्या अतिप्राचीन हस्त-लिखितांचा काल म्हणजे सोळाव्या शतकाची शेवटली तीस वर्षे हा होय.

योगचिंतामणि वैद्यकसारसंग्रह.—हर्षकीर्तिसूरि या जैन ग्रंथकाराने रचलेला योगचिंतामणिवैद्यकसारसंग्रह नांवाचा औपधियोजनांचा संग्रह, १५३५ आणि १६६८ किंवा १६६३ (दोन जुन्या हस्तलिखितांचा काल) यांच्या दरम्यान रचला गेला असला पाहिजे; कारण भावप्रकाशप्रमाणे यांतहि फिरंग व चौवासिनि यांचा उल्लेख असून शिवाय अफू व पारा यांचाहि वारंवार नामनिर्देश येतो.

उत्तर-मध्ययुगांतील वैद्यकज्ञान—धातु, विशेषतः पोटांत व बाहेर देण्याकरिता पाण्याची योजना यांबंधी रस, रसंद्र वगैरेवरचे अर्धमुद्रित असे पुष्कळसे ग्रंथ या कालावधीत निर्माण झालेले आहेत.

नरहरीने पारा सर्व रोग बरे करतो म्हणून मुद्दाम त्याची योजना ताप, संग्रहणी, कावीळ व इतर जुनाट रोग व पुढे पुढे तर उपदंश यावरमुद्धां केली आहे. पाण्याचे भस्म व त्याची औषधाच्या कामी योजना, ही मूळ अरबस्थानांत उत्पन्न झाली असावी असा तर्क आहे.

रस-प्रदीप, रस-रत्नप्रदीप, रसामृत, रसंद्रचिंतामणि यांतील उतारे भावप्रकाशांत घेतले आहेत. आणि रसचिंतामणि, रसरत्नप्रदीप, रसरत्नावली, रसरहस्य, रसराजहंस, रससिंधु, रसार्णव, रसटंकार व रसावतार यांतील अवतरणे आयुर्वेदसौख्यांत सांपडतात. यावरून सोळाव्या शतकांत वरील ग्रंथ अस्तित्वांत असले पाहिजेत. कंकालयाच्या रसाध्यायावर मेरुतुंग या जैन लेखकाने १३८६ मध्ये जी टीका लिहिली आहे तीत वरील प्रकारच्या जुन्या ग्रंथांचा व्यक्त निर्देश केलेला आहे.

सर्वदर्शनसंग्रहांत वर आलेले रसार्णव, व त्याशिवाय रसहृदय व रसेश्वरसिद्धांत या ग्रंथांतील उतारे आहेत; हे तिन्ही ग्रंथ उशिरां म्हटले तरी १३०० सालांत झाले असावेत.

निखनाथाच्या धात्वौषधि व रोगचिकित्सा यांवरील रसरत्नाकर नांवाच्या ग्रंथांत व रामचंद्राच्या वरीलसारख्याच रसंद्रचिंतामणि या ग्रंथांत रसार्णवामधून अवतरणे घेतली आहेत (हे दोन्ही ग्रंथ कलकत्त्यास १८७८ त प्रसिद्ध झाले). रसरत्नाकार १५ व्या शतकांत अस्तित्वांत असला पाहिजे; कारण बाबरहस्तलिखितांत, १४७३ त लिहिलेल्या एका लिखाणाचा निर्देश असून, त्याला रसरत्न-भारतीय वैद्यकावरील परिचयन ग्रंथ असे नांव आहे; व त्याचा त्या वेळी म्हणजे १६व्या शतकाच्या आरंभी सर्वसाधारण उपयोग होई.

रसरत्नसमुच्चय—हा ग्रंथ जर त्याचा संपादक म्हणतो त्याप्रमाणे व त्याने आपल्या मतपुष्टीकरणार्थ दिलेल्या लेखानुरोधाने पाहता खरा वाग्भटाने रचला असेल, तर तो इतर सर्व ग्रंथांपेक्षा फार प्राचीन असा होईल. तथापि कांही लिखितांतून नित्यनाथ किंवा अश्विनीकुमार हा त्याचा कर्ता म्हणून दिला आहे, व कांहीत तर कर्त्याचे मुळी नांवच दिले नाही. कसेहि असले तरी भापासरणीच्या व अर्थाच्या दृष्टीने हा ग्रंथ व सुश्रुत आणि अष्टांगहृदय यांमध्ये फारच मोठा फरक पडतो.

रसरत्नाच्या हस्तलिखित प्रतीहि फार जुन्या सांपडन नाहीत; त्यांतील सर्वांत जुनी इ. स. १६९९ तील आहे.

शाईंगधरसंहिता.—उमेशचंद्र दत्ताच्या मते शाईंगधर हा भस्मीकरण व तशाच प्रकारच्या कृतीसंबंधाने लिहिणारा सर्वांत जुना ग्रंथकर्ता होय. शाईंगधरसंहिता ही मुसलमानां काळांतील आहे असे तो म्हणतो; कारण तीत अफू (अहिफेन) व अकराकरभ हीं आलेली आहेत.

जीवनरामाच्या म्हणण्याप्रमाणे, भावप्रकाशांत शाईंगधराचा वारंवार उल्लेख केला आहे; व शाईंगधराने आपल्या ग्रंथांत वृंदाच्या सिद्धयोगाचा उपयोग करून घेतला आहे.

प्रीयसेनच्या मते, त्यांतील पुराव्यावरून पाहता शाईंगधराचा काल अजमासे १५०० असावा. पण १३०० सालांत जिवंत असणाऱ्या वोपदेवाचे शाईंगधरावर एक भाष्य आहे; तेव्हां शाईंगधराचा काल निदान तेराव्या शतकापलीकडे जाणे शक्य नाही, हें उघड होते.

या लहान पण भरपूर माहितीच्या औषधोपायासंबंधी ग्रंथांत निवळ धात्वौषधी नसून त्याच्या तीन खंडांत व वत्तीस अध्यायांत खालील विषय येतात.—

१ वजन व मापे, औषधांचे गुणधर्म, कृतूंचा परिणाम, निदान व चिकित्सा, औषधांचा परिणाम, शारीरशास्त्र व पदार्थविज्ञान शास्त्र, गर्भशास्त्र, व रोगगणना.

२ कषायें, आसवे, काढे, शीतोपचार, लेप, चूर्ण, गोळ्या, लोणी कढविणे, मादक पेये, सोने व इतर धातूंचे पिष्ट, रसायने वगैरे.

३ रोगनिवारणाचे साधे नेहमीचे उपाय.—उदाहरणार्थ, लठ्ठ होण्याचे उपाय, घाम येण्याचे उपाय वगैरे. निदानामध्ये नाडीपरीक्षेसंबंधाचे विस्तृत वर्णन आहे; व रोगासंबंधांत तर चरक, सुश्रुत, माधवनिदान, वृंदाचा सिद्धयोग व चक्रदत्तचिकित्सासंग्रह यांपेक्षा यांत त्यांच्या जास्त जाती दिलेल्या आहेत. हस्तलिखितांप्रमाणेच एकमेकांपासून विभिन्न असलेल्या ज्या शाईंगधरसंहितेच्या अनेक आवृत्या निघालेल्या आढळतात, त्यांवरून हा ग्रंथ अजून देखील बराच वाचण्यांत आहे असे दिसते.

नाडीज्ञानावर अनेक विशिष्ट ग्रंथ आहेत; त्यांतील सर्वांत जुने आहेत ते या काळांतले आहेत; व वाकांचे बहुतेक सर्व

अलीकडील काळांतले असून त्यांची अंशतः प्रचलित भाषांतून भाषांतरें झालेली आहेत.

शतश्लोक.—वर सांगितलेला शार्ङ्गधराचा भाष्यकार वोपदेव याने देखील वैद्यकावर स्वतंत्र ग्रंथ रचले आहेत. पुष्कळ वेळां छापला गेलेला त्याचा विख्यात ग्रंथ जो शतश्लोक त्यांत चूर्ण, गोळ्या वगैरेंच्या कृती व उपयोग ग्रंथकर्त्याच्या टीकेसहित दिलेले आहेत.

व्याकरणकार म्हणून देखील प्रसिद्ध असलेला हा वोपदेव वऱ्हाडांतील एका केशव नांवाच्या विद्वान् वैयाचा पुत्र असून, वैद्यकावर भाष्य लिहिण्याचा नाद असलेला देवगिरीतील प्रख्यात मंत्री हेमाद्रि (१२६०-१३०९ यांच्या दरम्यान) याचा त्याला आश्रय होता.

ज्वरतिमिरभास्कर.—बहुधा याच काळांत निर्माण झालेल्या निरनिराळ्या रोगांवरील एकोद्दिष्ट लेखांचा, १४८९ त चामुंड नांवाच्या कायस्थानें ज्वर व त्यावर उपाय यासंबंधी लिहिलेला ज्वरतिमिरभास्कर नांवाचा ग्रंथ हा नमुना आहे.

ज्वर—विशेषतः संनिपातासारखे ज्वर—एकोद्दिष्ट लेखांतूनच बहुधा विज्ञापिले जात. दुसऱ्या विशिष्ट ग्रंथांतून बालचिकित्सा किंवा शिशुरक्षा, नेत्ररोग, विप, कुष्ठ, कावाळ वगैरेंसंबंधी माहिती असते.

मोमहणविलास.—महमदशहाच्या कारकीर्दीत काल्पीतील मोमहणानें मोमहणविलास हा ग्रंथ लिहिला (१४११). हा ग्रंथ कामोद्दीपकें आणि स्त्रिया व मुलें यांचे रोग यांसंबंधी दिसतो.

शिशुरक्षारत्न.—हा पृथ्वीमल्लाचा ग्रंथ १४०० च्या सुमारास झाला असला पाहिजे; कारण त्याच्या बापानें लिहिलेला मदनविनोद हा ग्रंथ १३७४ मधील आहे.

ज्ञानभास्कर.—रोगनिदानासंबंधी प्राचीन काळापासून चालत आलेली धार्मिक कल्पना अशी आहे की, रोग हे पूर्वजन्मी केलेल्या पापांचे परिणाम होत. ही कल्पना ज्ञानभास्कर या मोठ्या ग्रंथांत स्पष्टपणें मांडली आहे. यांत, उत्तरकाळीन भारतीय ज्योतिषाची ग्रीकमूलकता दर्शविण्यास कांहींच्या मतें उपयुक्त असलेली अशी प्रस्तावना असून, नंतर कर्मविपाकाच्या तत्त्वानुसार रोग व तत्संबंधी प्रायश्चित्त, यज्ञ व दानें यांबद्दल सविस्तर वर्णन दिले आहे. या ग्रंथाची एक पुरातन हस्तलिखित प्रत १५०० मधील आहे.

कर्मविपाकावरील ग्रंथ (उ० इ. स. १३८४ मध्ये लिहिलेला सारग्राह-कर्मविपाक) पुष्कळ अंशी धर्मशास्त्राच्या सदरांत जातात; व सृष्टीतील तत्समान तत्वांशी त्यांचा मेळ वसतो.

वीरसिंहावलोक.—यांत त्याच्या कर्त्याच्या म्हणण्याप्रमाणें न्याय, ज्योतिष व वैद्यक या तीन शास्त्रांसंबंधी, पण विशेषतः वैद्यकासंबंधी माहिती आहे. वीरसिंह हा या ग्रंथाचा भा. पां. ४८

कर्ता असून, सुप्रसिद्ध तोमर रजपूत कुळांतील ग्वाल्हेर येथे सुमारे १३७५ त राज्य स्थापन करणारा राजपुत्र तो हाच होय. हा ग्रंथ यानें १३८३ त लिहिला.

चिकित्साकलिका.—वीरसिंहानें उल्लेखिलेल्यांपैकी एक वैद्यक ग्रंथकार म्हणजे चिकित्साकलिकेचा कर्ता तीसटाचार्य हा होय. ही कलिका नुसता संपूर्ण वैद्यक ग्रंथ आहे इतकेंच नव्हे तर हौत नाडीपरीक्षाहि आली आहे.

तीसटाचार्यानें ज्या अर्थी भोजास आपला पूर्वज म्हटलें आहे, त्या अर्थी—हा भोजराजा धारचाच (११ वें शतक) असेल तर—तीसटाचार्य सुद्धा त्याच काळांतील असला पाहिजे. त्याचा मुलगा चंद्रट यांनं त्याच्या ग्रंथावर टीका लिहिली आहे. याचेहि दुसरे कांहीं वैद्यक ग्रंथ आज उपलब्ध आहेत.

वंगसेनाचा चिकित्सासारसंग्रह.—वंगसेनाचा चिकित्सासारसंग्रह हा फार विशाल ग्रंथ आहे (कलकत्ता १८८९). या ग्रंथांत आरंभी रोगनिदान, औषधिगुणधर्म, रोगांचें सविस्तर वर्णन व त्यांवरील उपायांचें त्याहूनहि विस्तारपूर्वक विवेचन, रसायन व कामोद्दीपक पेयें आणि लठ्ठ करण्यास, श्वासोच्छ्वास सुधरविण्यास व उलटी करण्यास उपाय यांसंबंधी प्रास्ताविक माहिती देऊन, नंतर आहारशास्त्र औषधिविज्ञान, रोगनिदान व चिकित्सा हे विषय घेतले आहेत. येथे तत्त्वतः नवीन वळण दृष्टीस पडतें.

१०५८ ते १११३ या काळांत, भेषजालयांत धातुभस्मांचा मुळीच उल्लेख आला नाहीं; व धातूंचा फारच थोडा उल्लेख आढळतो. वैद्यकी परीक्षेत अजूनपर्यंत नाडी आली नाहीं व त्याप्रमाणें अफूहि दृष्टीस पडत नाहीं.

मूळव्याधीसंबंधी प्रकरणांत, वंगसेन हा त्याच्या मागाहूनच्या ग्रंथकारांप्रमाणें सविस्तर रीतीनें तीन प्रकारचें लोह व सहा प्रकारचें तीक्ष्णायस (रोमक जात धरून); आटवणें पूड करणें वगैरे उपायांनीं केलेलें तीक्ष्णायसाचें (पोलादाचें) शुद्धीकरण, व लोहमारण यांच्या कृतींसंबंधी लिहितो. याशिवाय तो शुद्धीकृत पारा, रसपपट पारा तयार करणें व पाण्याचीं संमिश्रणें यांविषयीहि आपल्या ग्रंथांत उल्लेख करतो; पण पाण्याचे उपयोग व त्याचे विलक्षण प्रभाव सांगण्याच्या भानगडीत पडत नाहीं.

वंगसेनाच्या ग्रंथाची अगदीं जुनी हस्तलिखित प्रत एक १२७६ तील व दुसरी १३२० तील आहे.

वंगसेन हा बहुधा बंगाली असून, तो सेन घराणें बंगाल्यांत राज्य करीत होते त्या वेळचा असावा.

चक्रदत्ताचा चिकित्सासारसंग्रह.—चक्रदत्त (चक्रपाणिदत्त, चक्रपाणि किंवा चक्र) हा निःसंशय बंगाली असून, इ. स. १०६० च्या सुमारास नारायण म्हणून जो बंगालचा राजा हयपाळ याचा रसवत्यधिकारी व मंत्री होऊन गेला त्याचा तो पुत्र होता. त्याचा जास्त प्रख्यात ग्रंथ म्हणजे, पुष्कळ आवृत्त्या निघालेला चिकित्सासारसंग्रह

हा होय. त्यांत मुख्यतः वृंदाच्या सिद्धयोगग्रंथाच्या आधारे वैद्यकशास्त्राचें सविस्तर ज्ञान करून दिलें आहे.

यावरची छापील जुनी टीकेची प्रत म्हणजे शिवदास-सेनाची. शिवदाससेन यानें चक्रदत्ताच्या द्रव्यगुणसंग्रहावरहि टीका लिहिलेली आहे. या द्रव्यगुणसंग्रहांत मुख्यतः औषधांच्या गुणांविषयी थोडक्यांत माहिती दिली आहे.

चक्रदत्ताचे अजून अप्रसिद्ध असलेले ग्रंथ म्हणजे सर्वसारसंग्रह व वनस्पती व औषधी यांच्या परिभाषांचा निरूपणात्मक शब्दचंद्रिका नांवाचा कोश हे होत.

चरकावरील व सुश्रुतावरील त्याचीं दोन मोठी भाष्ये अर्धवट छापलेली आहेत.

चक्रदत्ताला कांहीं धातूंचीं भस्में माहित होतीं; पण त्याला अफू मुळीच ठाऊक नव्हती; व पाण्याचा सुद्धा त्यानें फार थोडा उल्लेख केला आहे.

सिद्धयोग.—आनंदाश्रमग्रंथावर्तीतून श्रीकण्ठदत्ताच्या टीकेसहित प्रसिद्ध झालेल्या वृंदाच्या सिद्धयोग किंवा वृंदमाधव या ग्रंथांत, प्रथम ज्वरजन्य रोगापासून विप्रयोगजन्य रोगांपर्यंत सर्व रोग, नामनिर्देश केलेल्या पुष्कळशा औषधियोजना (यांतील कांहीं वावरच्या लेखांत आढळून येतात) दिल्या असून, नंतर रसायने, वाजांकरणाविषयक पुष्टिकारक, स्वेदक, वांतिकारक, रेचक वगैरे उपाय, अरिष्ट (मरणाचीं) चिन्हें व स्वास्थ्याधिकार (आरोग्यप्रकरण) यासंबंधी फार तपशीलवार माहिती आहे. पुढें संकीर्ण प्रकरणांत, वैद्य, रोगी, वजन, माप इत्यादि सामान्य विषयांचें थोडक्यांत विवेचन केलेलें आढळतें.

अंतर्बाह्य पुराव्यावरून पाहतां हा ग्रंथ बहुतेक १४ व्या शतकांतील असावा; त्यापूर्वीचा मुळीच नाही.

माधवनिदान.—रुग्निनिश्चय किंवा माधवनिदान हा ग्रंथ माधवकरानें केलेला आहे. याच्या बापाचें नांव इंदुकर. निदानावर हा प्रमुख ग्रंथ असून, याचें नांव निदान असेंहि आहे. या ग्रंथांत ठळक ठळक रोग, त्यांचीं कारणे, पूर्वचिन्हें व त्यांतील भानगडी यांचें विवरण करण्याची जी धाटणी आहे, ती आतां सर्वसामान्य झाली आहे. देवी (मसुरिका) वर यांत एक निरालें प्रकरण आहे. या ग्रंथाचा जास्तीत जास्त अलीकडचा काळ घेतला तरी तो आठव्या किंवा नवव्या शतकाहून अलीकडे येणार नाही.

हा ग्रंथ फार प्रख्यात असून पुढील पुष्कळ ग्रंथकारांनी यांतील अवतरणें घेतली आहेत. यावर अनेक टीकाहि लिहिल्या गेल्या आहेत. त्यांतील जास्त विश्रुत म्हणजे विजयरक्षित व श्रीकण्ठदत्त यांनी केलेली मधुकोश नांवाची टीका होय. या ग्रंथाच्या पुष्कळ आवृत्त्या निघालेल्या आहेत.

वाग्भट.—हा एक प्रसिद्ध ग्रंथकार होऊन गेला. ज्या ग्रंथांचे कर्ते निश्चितपणें ठाऊक नाहींत असे कांहीं ग्रंथ याच्या नांवावर मोडतात. याखेरीज एकासारखे एक असे दोन मोठे ग्रंथ याच्या नांवावर प्रसिद्ध आहेत. यांपैकीं

मोठ्या व जुन्या ग्रंथाचा वृद्ध वाग्भट या नांवानें उल्लेख फार पूर्वीपासून आढळतो. दुसऱ्याचें नांव केवळ वाग्भट असेंच आढळतें. या दुसऱ्या ग्रंथाचें वास्तविक नांव अष्टांग-हृदयसंहिता असें असून त्यामध्ये सर्व वैद्यक शाखांचें श्लोक-वद्ध विवेचन आहे; व शस्त्रोपचारांचें विवेचन विस्तृत आहे. तिवेदांत मिळणाऱ्या माहितीवरून ह्मण येतें अष्टांगहृदय ग्रंथाचा काल ख्रि. पू. आठव्या शतकाच्या अलीकडील नसावा असें ठरविलें आहे. परंतु या वावर्तात अद्यापि मतभेद आहे. अरवी ग्रंथांवरून ज्ञात होणारा अष्टांकर ग्रंथ म्हणजेच अष्टांगहृदय असावा असें मानिलें तरी या ग्रंथाचा काळ जवळजवळ वर दिलेलाच म्हणजे ख्रि. पू. नववें शतक हा येतो. या ग्रंथामध्ये अफू, नाडीपरीक्षा व रसायन क्रिया यांचा उल्लेख आढळत नाही.

या ग्रंथावरील अरुणदत्त यानें लिहिलेली सर्वांगसुंदरी ही टीका फार अलीकडे धरली तर १५ व्या शतकांत झाली असें म्हणतां येईल. हेमाद्रीच्या आयुर्वेदरसायन या टीकेची उत्तरकालमर्यादा १२ वें शतक ही असावी.

टीकेमध्ये वारंवार उल्लेखिलेला व अष्टांगहृदयसंहितेतील कांहीं सूत्ररूपी माहितीचें विवरण करणारा वाग्भटाचा अष्टांगसंग्रह हा ग्रंथ बराच जुना असावा. हा गद्यपद्यमय असून ८ व्या शतकापूर्वी लिहिलेला असावा.

आत्रेय-हारीत.—अत्रिमुत्त आत्रेय याला पुनर्वसु असेंहि नामाभिधान असून हा आयुर्वेदज्ञ प्रसिद्ध कृपांपैकी एक होता यांत संशय नाही. औषधी वनस्पतींचे गुणधर्म शोधण्यांत गुंतलेला प्राचीनतम काळचा पहिला ऋषि म्हणून याचा वावरहस्तलिखितांत उल्लेख आला आहे. याच्यानंतर लागलाच हारीत याचा उल्लेख आहे. यावरून आत्रेय किंवा हारीत यांच्या नांवावर असलेली संहिता म्हणजे अस्तित्वांत असलेल्या वैद्यक ग्रंथांतील सर्वांत जुना ग्रंथ असें मानण्यास हरकत नाही. परंतु नांवावरूनच केवळ आपणांस ही गोष्ट सिद्ध झाली असें मानतां येणार नाही. कारण धर्मशास्त्रीय ग्रंथांत (स्मृतिग्रंथांमध्ये) याच्या नांवावर कित्येक अर्वाचीन अनुकरणपर ग्रंथ प्रसिद्ध आहेत. हास यानें वैद्यकीय आत्रेय संहिता म्हणजे “वैद्यकावरील अत्यंत निरूपयोगी ग्रंथ” आहे असें म्हटलें आहे. परंतु या विचित्र विधानास त्यानें दोनच कारणे दिली आहेत. तीं हीं कीं, (१) आनुवंशिक पातकावद्दलच्या कल्पना व (२) कांहीं मलमूत्रादि घाणेरडे उपचार यांचा त्यांत पुरस्कार केला आहे. हीं कारणे वरील विधानाचें समर्थन करण्यास फारच अपुरी आहेत. कारण, कर्मविपाकाचें तत्त्व व औषधाकरितां कांहीं घाणेरड्या वस्तूंचा उपयोग हीं आपणांस वेदकालीन वैद्यकांतहि आढळतात; हा ग्रंथ आपणांपर्यंत शुद्ध स्थितीत चालत आलेला दिसत नाही; व निरनिराळ्या हस्तलिखित प्रतींतून व मुद्रित स्वरूपांतून फारच भेद दृष्टीस पडतात. या ग्रंथाच्या प्राचीन हस्तलिखित प्रती किंवा टीका उपलब्ध नसून त्याचें पूर्णतें

परीक्षण व संशोधन व्हावयास पाहिजे आहे. तथापि यामध्ये आपणांला वैद्यक शास्त्राची संपूर्ण माहिती आणि कांहीं रोगांची व उपचारांची मनोरंजक माहिती आढळते.

सुश्रुत.—यावरहस्तलिखितावरून असे दिसते की, सुश्रुत हा ५ व्या शतकामध्येच आत्रेय आणि हारीत यांच्या-प्रमाणे वैद्यकावरील प्राचीन ऋषि मानला जाऊ लागला होता; एवढेच नव्हे तर लसूण व इतर औषधी यांवरील एका ग्रंथाच्या कर्तृत्वाचे श्रेयहि त्यासच दिले जात होते. या ग्रंथातील विषय विश्वामित्राचा पुत्र सुश्रुत याने लिहिलेल्या प्रसिद्ध सुश्रुतसंहितेशी (आयुर्वेदशास्त्राशी) जुळतात.

सुश्रुतांतील पहिला भाग (सूत्रस्थान) हा मूलभूत असून त्यांत औषधिमूलविभाग, वैद्यशिक्षण, औषधिचिकित्सा, पथ्यापथ्यविचार, इत्यादि सामान्य विषयांचे विवेचन आहे. शिवाय शस्त्रोपचार आणि व्रणोपचार यांवरहि विस्तृत विवेचन त्यांत आले आहे. व्रणोपचार हा भाग वैद्यकांतील अत्यंत महत्वाचा आहे असे सुश्रुतांत म्हटले आहे; आणि म्हणूनच देवांचा व्रणवैद्य धन्वंतरी हाच याचा खरा कर्ता असे मानतात. सुश्रुताचा दुसरा भाग निदानस्थान; तिसरा भाग शारीरस्थान—शरीरवर्णन, गर्भशारीर वगैरे; चौथा भाग चिकित्सास्थान; पांचवा भाग कल्पस्थान; व सहावा भाग उत्तरस्थान हा आहे. शिवाय शारीरासंबंधाचे अपुरे राहिलेले भाग पुरे केलेले आहेत; आणि आरोग्यविज्ञानावरील कांहीं माहितीहि यांत दिली आहे.

चरक.—चिनी ग्रंथावरून चरक हा कनिष्क राजाचा (१०० च्या सुमारास) राजवैद्य होता असे दिसते, व अरबी ग्रंथावरून तो वैद्यकावरील ग्रंथकार होता अशी माहिती मिळते. प्रथम तो हिंदुस्थानांतून इराणांत गेला असावा; व नंतर (८०० च्या सुमारास) इराणांतून अरबस्थानांत गेला असावा. हिंदुस्थानांतील तो फार प्राचीन ग्रंथकार होता असे मानतात. चरकसंहितेवरील आयुर्वेददीपिका किंवा चरका-त्पर्य ही टीका बहुधा ६५० च्या पूर्वीची असावी. हरिचंद्र किंवा हरिश्चंद्र याची पूर्वीची टीका नष्ट झालेली दिसते.

या ग्रंथावर टीका आहे तरी तो फार अशुद्ध स्थितीत आज उपलब्ध आहे. हस्तलिखितांत आणि छापील प्रतींत (ह्या हल्ली बऱ्याच आहेत) फारच फरक आढळून येतो.

शेवटची दोन स्थाने व पांचव्या स्थानाचा शेवट हे स्वतः चरकाचे नाहीत, तर ते पंजाबांतील दडबलाने पुष्कळ ग्रंथांवरून पुरे केलेले आहेत. यांत शस्त्रप्रयोगावरील प्रकरण मुळीच नाही. एकंदर ग्रंथ गद्यपद्यात्मक आहे. अफू, नाडी-परीक्षा आणि पाराशुद्धि याबद्दलहि यांत माहिती नाही.

या ग्रंथांत एकंदर पुढे दिल्याप्रमाणे आठ स्थाने आहेत.—

१ सूत्र स्थान.—यांत औषधिविज्ञान, आहार, पथ्या-पथ्य, विशिष्ट रोग, वैद्य व वैदू, शारीर, मानसचिकित्सा आणि अनेक इतर गोष्टी आल्या आहेत.

२ निदान स्थान.—यांत आठ मुख्य रोगांविषयी माहिती आहे.

३ विमान स्थान.—रुचि व शरीरसंवर्धन यांवर हे प्रकरण आहे.

४ शारीर स्थान.—यांत शरीरवर्णन, गर्भ, शारीर एतद्विषयक माहिती आली आहे.

५ इंद्रिय स्थान.—या प्रकरणांत रोगचिकित्सेचे विवेचन आहे.

६ चिकित्सा स्थान.—यांत विशिष्ट उपाययोजना दिल्या आहेत.

७-८ कल्प स्थान व सिद्धि स्थान.—यांत सामान्य उपाययोजनांची माहिती आहे.

या चरक ग्रंथाशी जुळणारा (यास चरक ग्रंथाचीच संशोधित प्रत म्हटले तरी चालेल) असा भेल किंवा भेलसंहिता नांवाचा अद्याप न छापलेला एक ग्रंथ आहे. हा चरक ह्याने अग्निवेश नांवाच्या माणसाचा शुद्ध करून लिहिलेला जुनाच एक ग्रंथ आहे असे कोणी मानतात. अग्निवेश हा भेलाचा सहाध्यायी होता.

आयुर्वेदाचा आरंभ.—आयुर्वेद, दीर्घायुष्याचा वेद (रोगनिवारणशास्त्र) हा प्रथम ब्रह्माला ज्ञात झाला अशी कथा आहे. ब्रह्मचापासून तो पिता प्रजापति उर्फ दक्ष याला मिळाला. दक्षपासून अश्विनीनां मिळाला, आणि त्यांच्यापासून इंद्राला प्राप्त झाला. येथपर्यंत सर्व वर्णनांत एक मेळ आहे.

यापुढे सुश्रुतांत असे आहे की, इंद्राने तो आयुर्वेद वनारसचा राजा दिवोदास (काशीराज) याच्या रूपाने अवतरलेला देवांचा व्रणवैद्य धन्वंतरी (शस्त्रप्रयोगज्ञानी) यास दिला; आणि नंतर दिवोदासाने तो, व्याधिपीडित मानवांची दया येऊन त्याच्याकडे सुश्रुत हा आपल्या सहा जोडीदार ऋषींसह विद्यार्थी म्हणून आला असता त्यांना लोकांच्या उपयोगाकरिता व त्यांना स्वतःला दीर्घायुष्य मिळावे म्हणून शिकविला. हा वेद शिकवीत असतांना दिवोदासाने शस्त्रक्रियेवर विशेष जोर दिला होता.

इकडे चरकांत असे सांगितले आहे की, इंद्राने आयुर्वेद मानवप्राण्यांपैकी भरद्वाजाला प्रथम सांगितला; भरद्वाजापासून तो अत्रीचा मुलगा पुनर्वसु याला मिळाला; व त्याने आपल्या भोंवती जमलेल्या पन्नास ऋषींपैकी आपले सहा शिष्य अग्निवेश, भेल, जतुकर्ण, पराशर, हारीत आणि क्षारपाणि यांना तो सांगितला. ह्यांपैकी अग्निवेशाने तो प्रथम लिहून तयार केला; परंतु मागून इतरांनीहि ग्रंथ लिहून काढले. हे सहा ग्रंथ आत्रेय व इतर ऋषी यांनी मान्य केले तेव्हां ते पृथ्वीवर पसरले. ह्या कथांमध्ये निरनिराळे फरक बरेच आहेत.

मूळच्या आयुर्वेदांत आठ भाग आहेत. (१) महाशस्त्रक्रिया (शल्य), (२) लघुशस्त्रक्रिया (ऊर्वांग शालाक्य), (३) ज्वरादि शरीररोगांची चिकित्सा (कायचिकित्सा),

(४) भूतपिशाचविद्या (भूतविद्या, प्रह चिकित्सा), (५) वालरो-गावर उपाय (कौमारभृत्य, वाल चिकित्सा), (६) अगदतंत्र (विप-गरवैरोधिका, प्राशमन), (७) रसायन आणि (८) वाजी-करण, हे ते आठ भाग होत. या परंपरांमध्ये ऐतिहासिक खरे-पणाचा अंश किती आहे हे अद्यापपर्यंत ठरविण्यांत आले नाही.

वैद्यक कोश.—वैद्यकासंबंधी वाङ्मयामध्ये औपधेय तयार करण्याविषयीचे ग्रंथ फार महत्त्वाचे आहेत. या ग्रंथांचा विचार झकारिआ याने सर्वसाधारणकोशामध्ये समाविष्ट केला आहे. या विषयावरील ग्रंथांमध्ये धन्वंतरिनिघंटु हा जरी सर्वात जुना ग्रंथ आहे, तरी तो फारसा जुना दिसत नाही. कारण त्यामध्ये पारा व इतर धातू आणि रत्ने यांचा औपधेय करण्याकडे व उपचाराच्या कामी उपयोग करण्याबद्दलची माहिती आढळते. पारा (पारद) याला अनेक नावे दिलेली आहेत; व तो मूर्च्छितावस्थेत असला मृगजें जंतुनाशक, कुष्ठनाशक, दीर्घायु करणारा व नेत्रांस शक्ति देणारा आहे; परंतु स्वाभाविक स्वरूपामध्ये मात्र मृत्युकारक आहे असे सांगितले आहे. रोमन पुंवकासह पांच प्रकारचे लोहचुंबक उल्लेखिले आहेत. सुवर्णादि वर्णामध्ये पुढील धातू व खनिज पदार्थांची नावे आली आहेत; व त्यांचे चांगल्या अगर वाईट गुणधर्मांप्रमाणे वर्गीकरण केले आहे. सोने, रुपें, तांबें, कथील, पितळ, शिसें, लोखंड, पोलाद, लोहकण, शेंदूर, पारा, पाच, हिरा इ० वनस्पतीयौषधांमध्ये अफू (अफूक अहिफेन, अफेनक) आणि खसखस (खस्तिल) यांची नावे आहेत.

मदनपाल याने १३७४ मध्ये लिहिलेल्या मदनविनोद या ग्रंथांत व नरहरि याच्या लहान राजनिघंटु या ग्रंथांत वर दिलेल्या नांवापेक्षां पुष्कळ नावे अधिक आली आहेत.

चरक, सुश्रुत, शार्ङ्गधर, आत्रेय, या संहितांमध्ये भोज्य पदार्थ व उपचार यांच्या ज्या याद्या आल्या आहेत, व त्यांचे जें निरनिराळ्या वर्गांत वर्गीकरण करून त्यांचे गुणधर्म सांगितले आहेत त्या पद्धतीचा आरंभ या अशा कोशांपासून झाला असावा असे वाटते. परंतु आपणांस उपलब्ध असलेले सर्व कोश या संहितापेक्षां बरेच अर्वाचीन दिसतात. या अशा प्रकारच्या कोशांमध्येच पथ्यापथ्यविचारविषयक ग्रंथांचा समावेश होतो. असे ग्रंथ म्हटले म्हणजे पथ्यापथ्य निघण्टु (त्रिमलकृत-मुद्रण बनारस १८६९) व विश्वनाथ-सेनकृत (१६ वे शतक) पथ्यापथ्यविनिश्चय हे होत. या प्रमाणेंच क्षेमकुतूहल, भोजनकुतूहल इत्यादि पाकशास्त्रावरील ग्रंथांचाहि या कोशांतच अन्तर्भाव होतो.

पशुवैद्यक.—वैद्यकाच्या या शाखेबद्दल आयुर्वेदिक ग्रंथांत मुळावें माहिती नाही. पशुवैद्यकांत फक्त हत्ती आणि अश्व यांच्या रोगांविषयीच चर्चा केली आहे, आणि ते फक्त राजे लोकांजवळच असत. मिर्गेस्थिनीज्ञ याने असे वर्णन केले आहे की, त्या काळी हत्तीच्या डोळ्यांस आजार झाला

असतां दुधाच्या पिचकाच्या मारीत. इतर रोगांनां ऊन पाणी डुकराचें मांस, कृष्णमय वगैरे पदार्थांचे उपचार करीत व जखमांनां लोणी लावीत.

अशोक राजाच्या (ख्रि. पू. ३ रे शतक) शिलालेखांत त्याने आपल्या सर्व राज्यांत पशुकरितां दवाखाने (पशु-चिकित्सा) स्थापन केल्याचे उल्लेख आहेत. सध्या हे कार्य बरेचसे जैन लोक करीत आहेत.

सिंहलद्वीपचा राजा बुद्धदास (इ. स. च. ४ वे शतक) याने आपल्या सैन्याकरितां व हत्ती आणि अश्व यांकरितां वैद्य ठेविले होते असे म्हणतात.

पंचरात्र या ग्रंथांत घोड्यांच्या त्रणांस वानरांची चरवी लावावी अशा प्रकारचा शालिहोत्रांतील उतारा आलेला आहे. पशुवैद्यकावरील भारतीय ग्रंथांचीं अरबी व तिबेटी या भाषांत बऱ्याच लवकर भाषांतरे झालीं होती असे दिसते. इ. स. १०३० च्या सुमारास अलेबर्णी याने हस्त्यायुर्वेदावरील एका भारतीय ग्रंथांतून उतारा घेतला आहे. १४ व्या शतकांत शालिहोत्रावरील एका ग्रंथाचे फारसी भाषेत भाषांतर झाले होते असे दिसते. दुसऱ्या एका ग्रंथाचे १७ व्या शतकांत भाषांतर झाले असावे; व १८ व्या शतकामध्ये फारसीमधून इंग्रजी भाषेत एका ग्रंथाचे भाषांतर झाल्याचे आढळून येते.

पशुवैद्यकावरील आतांपर्यंत छापलेले ग्रंथ.—हस्त्यायुर्वेद-पालकाप्यकृत-यामध्ये हत्तीचे सुसाध्य, कष्टसाध्य व शस्त्रक्रिया करण्याजोगे रोग वर्णन केले आहेत. व त्यांच्या उपचारांची माहिती दिली आहे. जयदत्तकृत लघु-अश्ववैद्यक अथवा शालिहोत्रशास्त्र यामध्ये घोड्यांच्या रोगांची व त्यांच्या उपचारांची माहिती दिली आहे. अशाच प्रकारचा नकुलकृत अश्वचिकित्सा हा ग्रंथ आहे.

वृक्षांच्या रोगांवर वृक्षायुर्वेद या नांवाचाहि एक ग्रंथ आहे.

मध्य आशियांतील हस्तलेख.—बाबरचे प्रसिद्ध हस्तलेख हे काश्गारियांतील (चीन) एका बौद्ध स्तूपामध्ये सांपडले आहेत; परंतु ते तिकडे गेलेल्या हिंदू लोकांनी इ. स. ४५० च्या सुमारास हिंदुस्थानांतील गुप्त लिपीत लिहिलेले दिसतात. ते पश्चिम व दक्षिण हिंदुस्थानांतील ताडपत्रलेखांप्रमाणे उभ्या चिरेलेल्या भूर्जपत्रांवर लिहिलेले आहेत. ह्या हस्तलेखांत सांपडलेल्या सात संस्कृत ग्रंथांपैकी तीन ग्रंथांत फक्त वैद्यकाविषयीच माहिती आहे. पहिल्या वैद्यकग्रंथामध्ये लसुणाची स्तुति असून त्यांत पुष्कळ औषधोपचार-विशेषतः नेत्ररोगांसंबंधाने—सांगितले आहेत.

दुसरा ग्रंथ बराच मोठा असून त्याचे नांव नवनीतक आहे. त्यांत चूर्णे, घृते, औषधिमिश्रणे, रसायने कामोद्दीपक औषधे, आंसवे, नेत्रांजने, इत्यादि विषय असून शिवाय शिशुसंगोपनाविषयी माहिती आहे.

तिसऱ्या ग्रंथांत ७२ श्लोकांमध्ये १४ औषधिमिश्रण सांगितली आहेत.

सहाय्या ग्रंथांत सर्पदंशावरील सर्पमंत्र असला तरी एकंदरीत तो वैद्यकाचाच ग्रंथ आहे. या ग्रंथातील भाषा चरकसुश्रुतापेक्षां जुनी आहे. या ग्रंथाचा अत्यंत श्रमपूर्वक वरोवर अर्थ लावून, त्याचे भाषांतर करून, हस्तलेखावरून काळजीपूर्वक प्रत तयार करून व फोटो व अर्थबोधक टीपा देऊन हॉर्नलेन आपणांस ऋणी करून ठेविले आहे.

हॉर्नलेन त्याच प्रदेशांत सांपडलेल्या दुसऱ्या हस्तलेखां-वरहि परिश्रम करण्यास सुरुवात केली आहे. त्या हस्तलेखां-तहि बहुतेक हिंदी औपधचिकित्सा किंवा जादूमंत्र हेच विषय असून त्यांतील कांही वावरच्या हस्तलिखितांपेक्षांहि जुने आहेत.

उदाहरणार्थ, इ. स. ३५० च्या सुमारास लिहिलेल्या मार्कार्डनेच्या एका अत्यंत वाईट स्थितीत असलेल्या कागदा-वरील हस्तलेखांत अर्क, प्रियंगु वगैरे औषधोपचारांस उपयुक्त अशा सुप्रसिद्ध वनस्पतींचीं नांवे दिलीं असून, शिवाय सोनें, रूपें, लोखंड, तांबें, जस्त ह्या धातूंचाहि उल्लेख आला आहे.

हिंदुस्थानांतील वैद्यक ग्रंथांच्या इतिहासांत वावरच्या हस्तलेखांचें महत्त्व हें आहे कीं, त्यांनीं हिंदु वैद्यक इ. स. च्या ४ व्या व ५ व्या शतकांत अस्तित्वांत असल्याचें निःसंशयपणें सिद्ध केलें आहे; आणि त्यामुळे अरबी ग्रंथांतील माहितीच्या सत्यतेबद्दल संशय घेण्यास जागा उरली नाहीं.

मूलभूत त्रिदोषपद्धतीची उपपत्ति, पचनक्रिया, ऋतुमान, परिणाम, औषधिक्रिया आणि रोगांचीं नांवे हे सर्व विषय, अगदीं आतांपर्यंत वर्णन केलेल्या ग्रंथांतल्याप्रमाणेंच, ह्यांत दिलेले आहेत; आणि वावरच्या हस्तलेखांत असलेल्या मोठ-मोठाल्या औषधियोजना वैद्यकसंहितांमध्ये बहुतेक शब्दशः जशाच्या तशाच आलेल्या आहेत.

पारा, अफू व देवी यांचा ह्यांत उल्लेख आलेला नाहीं.

बौद्ध ग्रंथ.—वावरचे हस्तलेख हे बौद्धांनीं लिहिलेले असले पाहिजेत असें ठरावितां येतें; कारण, ६ व्या व ७ व्या ग्रंथांत भगवान्, तथागत, बुद्ध इ. शब्द पुनःपुन्हां आले आहेत. वाग्भट्टामध्ये बौद्ध मताच्या खुणा दृष्टीस पडतात; व त्यांवरून तो ग्रंथ तिबेटांत कां नेला गेला याचेंहि स्पष्टीकरण होतें. वास्तविक सर्वच हिंदु वैद्यक तिबेटांत अंगीकारण्यांत आलें यावरून बौद्ध वैद्यक हिंदुस्थानांत अस्तित्वांत होतें अशाच कोणाचीहि कल्पना होईल. बौद्ध इस्तिगानें (६७१-६९५) दिलेली त्या वेळच्या हिंदु वैद्यकाच्या (औषधिवन-स्पती, त्रिदोषपद्धति, निदान, लंघन इत्यादि वावरींतील) स्थितीची सविस्तर माहिती आपल्या चरक सुश्रुतांतल्या आणि वावरच्या हस्तलेखांतल्या माहितीशीं वरोवर जुळते; इतकेंच नव्हे तर त्यानें खुद्द बौद्धांच्या वैद्यकसूत्रांतील कांहीं अवतरणेंहि दिलेली आहेत.

सिलोनचा बुद्धदास नांवाचा बौद्ध राजा (४ थे शतक) रोम्बांनां बरे करीत असे; त्यानें वैद्य नेमले असून त्यांनां

नेमणुका करून दिलेल्या होत्या; त्यानें दवाखाने बांधिले होते; आणि स्वतः सारत्थसंगह नांवाचा ग्रंथहि लिहिला होता.

चरक हा कनिष्क या बौद्ध राजाचा वैद्य होता (इ. स. १००). सुप्रसिद्ध नागार्जुन हा त्याच सुमारास होऊन गेला. व त्यानें इतर अनेक वैद्यक ग्रंथांवरोवर सुश्रुताची एक आवृत्तीहि लिहून काढली होती. पाटलिपुत्र (पाटणा) येथें एका स्तंभावर त्यानें एक औषधियोजना कोरून ठेविली होती असें म्हणतात.

अशोकराजानें माणसांकरितां व जनावरांकरितां दवाखाने बांधले होते (ख्रि. पू. ३ रें शतक); आणि महाव-ज्राच्या एका जुन्या बौद्ध वैद्यक ग्रंथामध्ये (ख्रि. पू. ४ थे शतक) मुख्य त्रिदोषपद्धति, नेत्रांजन, वनौषधी, स्वेदक औषधें, तैलें, घृतें, कमलनाल, क्षार, हिंग, कवलिक, शिरोजंतू, वगैरेसंबंधीं माहिती आली आहे; परंतु धातूंपासून वनविलेलीं भस्में, औषधें वगैरे करण्याच्या कृती मात्र त्यांत आढळत नाहींत.

वेदकालीन वैद्यक.—वैदिक वैद्यकाबद्दलची माहिती ब्लूमफील्डच्या अथर्ववेद नामक ग्रंथामध्ये दिलेली असून शिवाय हिलेब्रॅटनें वैदिक रोगनिवारक जादूमंत्रांचा सारांश दिला आहे. येथें आपण कांहीं नवीन ग्रंथांचें दिग्दर्शन करून वैदिक वैद्यक व वेदोत्तरकालीन वैद्यक यांमधील संबंध यांचाच फक्त विचार करूं.

कॅलांड यानें आपल्या ' प्राचीन हिंदु जादूमंत्रांचे विधी ' नांवाच्या महत्त्वाच्या ग्रंथामध्ये कौशिक सूत्राची सुधारलेली आवृत्ति व स्पष्टीकरण देऊन सामान्य वाचकाला हें मनोरंजक पण अवघड पुस्तक सुगम करून ठेविलें आहे; यानें आपल्या ग्रंथांत सामान्य लोकांत प्रचलित असलेल्या हिंदु वैद्यकाची उत्तर अमेरिकेंतील देश्य लोक, रोमन, जर्मन आणि इतर समाज यांच्यामधील तत्समान कल्पना व प्रचार यांच्याशीं तुलना केली आहे. ही चमत्कारिक तुलना पाहून वैदिक वैद्यका-बद्दल कोणाचेंहि फारसें चांगलें मत होत नाहीं. कौशिक सूत्रां-तील विषय उत्तर अमेरिकेंतील देश्य लोकांच्या जादूमंत्रांसा-रखाच बहुतेक असला तरी तद्गत अथर्वणाचें विवेचन व भूतबाधानिवारक मंत्र यांनांच पुढील वैद्यकशास्त्राचा पाया मानला पाहिजे.

विंटरनिट्झनेंहि प्राचीन हिंदु लोकांत रूढ असलेल्या वैद्यकाची थोडक्यांत पण स्पष्ट माहिती देऊन हाच निर्णय दिला आहे. त्याच्या मते इतर ठिकाणांतल्याप्रमाणें हिंदुस्था-नांतहि जादूगार व चेटके यांच्या लगेच पाठोपाठ वैद्यलोक समाजांत दिप्पू लागतात. विंटरनिट्झच्या पूर्वी डॉ. पी. कॉर्डिअर या फ्रेंच वैद्यानें हि ऋग्वेद, अथर्ववेद, उपनिषदे, महा-काव्यें, धर्मशास्त्रें यांमध्ये आढळणाऱ्या वैद्यकीय भागांचा संग्रह करून तत्संबंधीं काळजीपूर्वक विवेचन केलें आहे. याप्रमाणें पाश्चात्य भाषांत भारतीय वैदिक व प्राचीन वैद्यकाबद्दल माहिती आढळते.

आयुर्वेदसंहितांमध्ये अथर्ववेदाचा वन्याच वेळां उल्लेख आला आहे. उ० पहिल्या सूत्रामध्ये रोगनिवारक कलेला अथर्ववेदाचे उपांग असे म्हटले असून त्याला उपवेद अशी संज्ञाहि आहे.

तेव्हां आयुर्वेदसंहिता निर्माण होण्याच्या पुष्कळ पूर्वी वैदिक ब्राह्मण, मांत्रिक ब्राह्मण आणि वैद्यवर्ग (वैद्य, भिषज् चिकित्सक, अंबष्ठ) ह्यांमध्ये स्पष्ट फरक पडलेला होता.

ग्रंथाच्या मजकुरामध्येहि वैदिक वैद्यक व वेदोत्तर वैद्यक यांमधील परस्पर संबंध अनेक ठिकाणी व्यक्त झाला आहे. उ० रोगांचीं नांवें (तापावद्दलचा महत्वाचा अपवाद खेरीज करून-ज्वर = वैदिक तक्मन्) रोगनिवारक औषधी (यांनाहि भूतबाधानिवारकमंत्रांप्रमाणे वेदामध्ये फार महत्त्व दिलेले आहे) आणि शरीरविषयक मते, या सर्व बाबतींत वेद-विशेषतः उपनिषदे-आणि तदुत्तरकालीन ग्रंथ यांमध्ये फार साम्य आहे. बावरहस्तलिखितांतील सर्पमंत्रावरून अथर्ववेद गृह्यसूत्र व धर्मसूत्र यांची आठवण होते; आणि या ग्रंथांमध्ये व वैद्यक ग्रंथांमध्ये विशेषतः संस्कार, आरोग्य, गर्भविज्ञान, शरीर आणि पुनर्जन्मतत्त्व या बाबतींत पुष्कळ ठिकाणी अगदी शब्दशः साम्य आहे. दोन्ही महाकाव्ये आणि कांहीं थोडीं पुराणे यांतहि वैद्यकासंबंधाने माहिती असून तिजवरून वैद्यकाची परंपरा अश्रुटित कशी राहिली हें दिसून येतें.

वाह्य संबंध.—शेजार शेजारच्या समाजांचे वैद्यक विषयांत परस्परांवर परिणाम सतत होत असले पाहिजेत यांत शंका नाहीं; परंतु हे परिणाम कोणत्या प्रकारचे व किती प्रमाणांत झालेले आहेत याबद्दल निश्चयात्मक माहिती अद्याप फार थोडी आहे.

शेजारील निरनिराळ्या देशांसंबंधी एतद्विषयक जी काय माहिती उपलब्ध आहे ती पुढें देत आहों.

१ तिबेट.—एच लैफेर्स याच्या “ वेइट्राज झुर केन्ट-निस डेर तिबेटिशेन मेडिसिन ” ग्रंथांत तिबेटी वैद्यकासंबंधी थोडक्यांत चांगली माहिती दिलेली आहे. चार तंत्रांपैकी (मूळ संस्कृत ग्रंथ माहीत नाहीं) अनेक संस्कृत वैद्यकग्रंथ मूळ संस्कृतांतून तिबेटांत भाषांतर केले गेले आहेत. अर्थात् तिबेटी वैद्यक मुख्यत्वे करून हिंदी वैद्यकावरच उभारलें गेलें असलें पाहिजे. वन्याच तिबेटी ग्रंथांचे मांगोलीमध्ये भाषांतर केलें गेलें असून तिबेटी वैद्यक आज बुजैत, सुंगर, तन्गुत, बोल्काकल्मुक, लेपचा आणि हिमालयांतील इतर तिबेटी लोक यांमध्ये प्रचलित आहे.

२ सिंहल द्वीप.—बौद्धधर्मावरोबर भारतीय वैद्यकाचा सिंहलद्वीपामध्ये तिबेटापेक्षा बराच लवकर प्रवेश झाला. परंतु सिंहलद्वीपांत महावंशाच्या पुरवणीमध्ये उल्लेखिलेल्या सारत्थसंगह या ग्रंथाखेरीज योगार्णव हाच काय तो सर्वांत प्राचीन ग्रंथ दिसतो. अर्वाचीन सिंहली छापील ग्रंथ व हस्त-

लिखित ग्रंथ हे सर्व संस्कृत ग्रंथांच्या आधाराने लिहिलेले दिसतात.

३ ब्रह्मदेश.—जरी सुश्रुत या ग्रंथाची कीर्ति कांजोज देशापर्यंत इ. स. ९०० च्या सुमारास जाऊन पोहोचली होती, तरी संस्कृत भाषेंतीलच मूळ सुश्रुत, द्रव्यगुण व इतर वैद्यकीय ग्रंथ यांची संस्कृतावरून एकदम ब्रह्मी भाषेंत भाषांतर झालें नव्हती. ब्रह्मी भाषेंतील वैद्यकीय पारिभाषिक शब्दहि संस्कृत शब्दांवरूनच बनविले आहेत.

४ इराण व अरबस्थान.—वैद्य व औषध यांचे निदर्शक पर्शुभारतीय शब्द (भिषज्—विश्विस्क; भेषजम्—वइप-झेम्), मंत्र, जादूटोणा यांचे निदर्शक शब्द (मंत्र—माध्र), कांहीं रोग व शरीराचे अवयव यांची प्रचारांतील नांवें हीं सर्व प्राचीन आर्यकालापासून चालत आली आहेत; व तीं एकाच मूळ भाषेपासून निघालेलीं दिसतात. त्याप्रमाणेंच बॅक्ट्रिया देशांतील वैद्य (वाल्हीक भिषज्) कांकाथन याचा चरकामध्ये उल्लेख असून बावरहस्तलिखितांतहि तो आढळतो. सिद्धयोग या ग्रंथांत पारसीय यवानी नांवाची इराणी उपचार-पद्धति सांगितली आहे. त्याच्याहि पूर्वी हिंगाचा सुश्रुतांत व इतर ग्रंथांत उल्लेख आढळतो व तो बहुतकरून इराणांतूनच येत असावा. त्याप्रमाणेंच नारंग (नारिंग) हीं बहुधा तिक-डूनच येत असावीं. पारा वगैरे धातू, अफू इत्यादिकांचा औषधांत उपयोग, व निदान करण्यामध्ये नाडी पाहण्याची क्रिया, या गोष्टी जॅलोच्या मते मध्ययुगीन कालांत इराण व अरबस्थान या देशांतून भरतखंडांत आल्या असाव्या. या नंतरच्या कालांत पुष्कळच औषधे इराणांतून येऊं लागली. त्यांचे सर्वांचे येथे वर्णन देण्याचे कारण नाहीं.

उलट पक्षी अज्वासिद घराण्याच्या कारकीर्दीत व बहुतकरून सासनिद घराण्याच्या कारकीर्दीतहि भारतीय वैद्यकावरील ग्रंथांची फारसी भाषेंत भाषांतरें झालीं होती. यानंतर त्यांची अरबी भाषेंत भाषांतरें झालीं.

भाषांतर झालेल्या ग्रंथांपैकी चरक आणि सुश्रुत यांखेरीज इतर भारतीय ग्रंथकारांच्या नांवांची ओळख पटणें आज कठिण आहे. तथापि या ग्रंथांतील विषयांसंबंधी अरबी ग्रंथकारांपासून जी माहिती मिळते, आणि त्यांतून राज्ञी व इतर अरब ग्रंथकारांनीं जे उतारे घेतले आहेत, त्यांवरून असें दिसतें कीं, ते मूळ ग्रंथ भारतीयच असले पाहिजेत. अबू मनसूर सुवफक याच्या (१० वे शतक) जतन करून ठेवलेल्या फारसी ग्रंथांत औषधी तयार करण्याबद्दल माहिती आढळते, तीतहि बराचसा भाग भारतीय आहे. या ग्रंथकाराने पद्धतशीर रीतीनें भरतखंडांत प्रवास केला होता. त्यानें आपल्या ग्रंथांत भारतीय ग्रंथांतील बरीच अवतरणे घेतलीं आहेत, परंतु या ग्रंथांची माहिती मिळत नाहीं.

ग्रीक देश.—डायोस्कोराइड्स व तत्पूर्व ग्रंथकारांनीं औषधांची माहिती दिली आहे. तीत पिप्पली, पिप्पलीमूल, कुष्ठ, शृंगवेर, कर्दम, (एला) त्वचा, वच, गुग्गुलु, मुस्तक, शर्करा,

तिल इ० जीं नांवें आलीं आहेत त्यांवरून ग्रीक वैद्यकांमध्ये असणारा भारतीय अंश सहज लक्षांत येण्यासारखा आहे. परंतु ग्रीक वैद्यकाचें व त्यामध्ये आणि भारतीय वैद्यकांमध्ये ज्या अनेक सारख्या गोष्टी दिसतात त्यांचें मूळ शोधणें फार कठिण आहे. उदाहरणार्थ, त्रिदोषपद्धति, तापाच्या तीन अवस्था, सूज वगैरे, मारक औषधांचा उपयोग, उपचारांचें शीत व उष्ण, रुक्ष आणि स्निग्ध अथवा पिच्छिल असें वर्गीकरण, हिपोक्रेटेझ यांचेच उत्पन्न केलेले साध्यासाध्य विचारांचें महत्त्व, पथ्यापथ्य विचारामध्ये ऋतुमानाचें महत्त्व आणि भारतीयांच्या धार्मिक मताच्या विरुद्ध मद्याची योजना, इत्यादि अनेक गोष्टीत भारतीय व ग्रीक वैद्यकांमधील गूढ साम्य व्यक्त झाले आहे.

तथापि त्या साम्यावरून उपर्युक्त सर्व गोष्टी मूळ ग्रीकांच्या असून त्या भारतीयांनी त्यांच्यापासून ग्रहण केल्या असें मात्र अनुमान करता येणार नाही. कारण, त्रिदोषनिदानशास्त्राच्या परिणतावस्थेकडे पाहिले असतां तत्सदृश ग्रीकशास्त्राची आढवण होते खरी; तथापि सांख्य वेदांतांतील त्रिगुणांशींही त्याचा मेळ बसविता येतो. व निदान पूर्वावस्थेंत तरी त्याचा उगम तेथूनच असावा असे स्पष्ट दिसून येतें.

शस्त्रक्रियेंत बहुधा ग्रीकांचेच भारतीयांवर वर्चस्व असावें; कारण, ख्रिस्ती शकापूर्वी हिंदुस्थानांत शस्त्रक्रिया बहुतेक अज्ञात होती म्हणून तरी चालेल; व पुढें उत्तरकालीन ग्रंथांतून सुद्धां शस्त्रक्रियेचा पूर्ण लोप झाला आहे.

वैद्यकीचें शिक्षण.—वैद्यकशास्त्र शिकविणारा शिक्षक कसा असावा याबद्दल विशेष नियम भारतीय वैद्यकांत सांगितले आहेत. त्याचप्रमाणें शिक्षकाचें शिष्य कोणता पसंत करावा याबद्दलही नियम आहेत. उपनयन झालेला शिष्य असावा हा नियम सुप्रसिद्ध आहेच. शिष्याची गुरुशी वर्तणूक कशी असावी याबद्दल वैद्यकावरील ग्रंथांत विवेचन असतें, तें बहुतेक धर्मशास्त्रांतील ब्रह्मचान्यासंबंधानें दिलेल्या नियमांनां धरूनच असतें. त्यांत कांहीं जरूर तेवढेच थोडे फार फेरफार केलेले असतात. अध्ययनाकरितां ग्रंथ कोणते घ्यावे तेंहि वैद्यक ग्रंथांत सांगितलेलें असतें. तसेंच सूत्रमय ग्रंथ तोंडपाठ असावे, पण त्यांचा अर्थ चांगला समजून घेऊन ते पाठ करावे व त्यांची पुनः पुन्हां उजळणी करावी असें म्हणलेलें आहे. शिवाय अध्ययन केलेल्या भागासंबंधानें अनेकांनीं मिळून चर्चा करावी अशीहि सूचना देण्यांत आली आहे. वैद्यकीच्या प्रायोगिक शिक्षणासाठीं—विशेषतः शस्त्रक्रियेसंबंधाच्या शिक्षणासाठीं—प्रथम फळासारख्या निर्जिव पदार्थांवर शस्त्रप्रयोग करावे इत्यादि युक्त्या सुचविलेल्या आढळतात.

वैद्यांची योग्यता व धंदा.—कोणाहि वैद्याला धंदा सुरू करण्याकरितां प्रथम राजाची परवानगी घेतली पाहिजे असा नियम आहे. ह्या नियमाची अवश्यकता असण्याचें कारण उघड आहे. तें हें की, अर्धवट ज्ञान असलेल्या वैद्यांचा

या धंद्यांत प्रवेश होऊ नये. वैद्यासंबंधानें लोकांत वरेंच वाईट मत पसरलेलें आढळतें, त्याचें कारण हे अर्धकच्ची माहिती असलेले वैद लोकांच असतात. तथापि एकंदरीन वैद्यवर्गाचा समाजांत वराच उच्च प्रकारचा दर्जा गणला जात असे. वर्णव्यवस्थेंतहि त्यांनां उच्च स्थान होतें. कारण वैद्यांचा वर्ग हा मूळ ब्राह्मणवर्गांतून पुढें आलेला होता.

सामान्य वैद्यांखेरीज राजवैद्य म्हणून जो निराळा वर्ग असे त्याचीं कर्तव्यें काय याबद्दल स्वतंत्र विवेचन वैद्यकग्रंथांत दिलेलें असतें. तसेंच लडाईच्या वेळीं रणांगणांत जखमी झालेल्याकरितां वैद्यांनीं काय कामें करावयास पाहिजेत तेंहि दिलेलें आहे.

वैद्यांनां धंद्यांत किफायत चांगली होत असे. यासंबंधानें विशेष उल्लेख बुद्धांशीं समकालीन असलेला जीवक कोमारभच या नांवाच्या वैद्याविषयीं आहे. त्याला कित्येक रोगांवरचे फारच आश्चर्यकारक गुणकारी उपाय माहीत होते, व त्यामुळे त्या औषधांपासून त्याला फार मोठी प्राप्ति होत असे.

वैद्यक ग्रंथांत वैद्याचा बाह्य वेप कसा असावा, त्यानें पोशाख कशा प्रकारचा करावा, त्याला संवयी काय असाव्यात व काय नसाव्यात, तसेंच रोग्याच्या घरी गेल्यावर त्यानें कसे वागावे, विशेषतः रोगी लवकरच मरणार अशी स्थिति असल्यास वैद्यानें आपले वर्तन कसे ठेवावे वगैरे अनेक गोष्टीसंबंधानें नियम व सूचना दिलेल्या असतात.

रोगनिदान.—पंचेंद्रियांचा उपयोग करून व प्रश्न करून रोगपरीक्षा केली जात असे.

मागाहूनच्या काळांतील ग्रंथांतून नाडीपरीक्षेविषयीं उल्लेख आढळतो. नाडीपरीक्षेचा उगम इराणांत किंवा अरबस्थानांत झाला असावा असें दिसतें.

साध्यासाध्यविचार.—साध्यासाध्य विचार करून जी रोगपरीक्षा केली जाते तिला विशेष महत्त्व आहे; कारण वैद्यानें असाध्य रोग्याला औषधोपचार स्वतःच्या जबाबदारीवर करावयाचा नसे.

चांगल्या व वाईट लक्षणांची सविस्तर माहिती दिलेली असते. अनिष्ट लक्षणांत, प्रेषित दूताची जात, त्याची येण्याची वेळ, कांहीं प्राण्यांचें दर्शन इत्यादि गोष्टी सांगितल्या असून शुभ लक्षणांत दूताच्या वस्त्राचाहि निर्देश केला आहे. वैद्याची निघण्याची वेळ, त्याची येण्याची वेळ, त्यानें रोग्याजवळ केलेले वास्तव्य वगैरे संबंधांत सुद्धां शुभाशुभ पहात असत. व रोगाची साध्यासाध्यता ठरविण्याच्या कामी रोग्याला पडणारी स्वप्ने, त्याच्या रोगाची दृश्य लक्षणे व त्या रोगाचे दिसून येणारे परिणाम या सर्वांचा उपयोग करण्यांत येई.

औषधें.—औषधांमध्ये मुख्य दोन प्रकार आहेत—(१) रसायने व (२) वाजीकरणे. औषधांचे आणखी पोटभेद आहेत ते असे: (अ) जंगम म्हणजे प्राण्यापासून मिळणाऱ्या रक्त, चरबी, मांस, मूत्र इत्यादि द्रव्यांपासून केलेली; (आ) पार्थिव म्हणजे जमिनींत सांपड-

णाच्या धातू, रत्ने वगैरे द्रव्यांपासून केलेली; (इ) औद्धिद म्हणजे वनस्पतिजन्य; (ई) लघन; (उ) मर्दन; व (ऊ) निचरणे वगैरे. औषधांचे निरनिराळे प्रकार सांगून नंतर औषधे तयार करण्यास लागणाऱ्या वनस्पती रानांतून कोठून, केव्हां व कशा आणाव्या, व त्या कशा रीतीने एकत्र मिसळव्या वगैरे माहिती वैद्यक ग्रंथांत सांपडते.

औषधींचे गुण.—उपर्युल्लिखित निरनिराळ्या प्रकारच्या औषधांचे कोणत्या रोगावर काय विशिष्ट परिणाम होतात ते सांगून शिवाय सर्व औषधांचे व खाद्यपेय पदार्थांचे सामान्य गुण व परिणाम दिलेले असतात. त्यांमध्ये सहा रसविषयक मुख्य गुण आहेत : स्वादु, अम्ल, लवण, तिक्त, कटुक व कपाय हे ते गुण होत. तथापि औषधी पोटांत जाऊन त्यांचा विपाक झाल्यावर वरील सहा प्रकारच्या रसांचे फक्त तीनच प्रकार बनतात; स्वादु व लवण रसांचा फक्त स्वादु हा विपाक होतो, अम्लांचा अम्लच राहतो व कटु, तिक्त व कपाय यांचा कटु विपाक बनतो. यामुळे अखेर स्वादु, अम्ल व कटु हे तीन रस बनतात. शिवाय प्रत्येक औषधीचा शीत वीर्य किंवा उष्ण वीर्य असा परिणाम होत असतो. पण हे वीर्यविषयक परिणाम आठ प्रकारचे असतात अशीहि एक उपपत्ति आहे. सर्व पदार्थांमध्ये ज्या मूलद्रव्यांचे ते बनलेले असतात त्या मूलद्रव्यांतले सर्व गुण असतात. आठ प्रकारच्या रेचक द्रव्यांमध्ये विशेषतः पृथ्वी आणि जल यांचे गुण विशेष प्रमाणांत असतात; यामुळे ते पदार्थ जड असतात, व ते पोटांत घेतांच खाली खाली जातात.

शरीरशुद्ध्यर्थ पंचकर्म.—शरीरशुद्धीचे जे पांच मुख्य प्रकार आहेत ते पंचकर्म या सदराखाली एकत्र दिलेले असतात. त्या पांच उपचारपद्धती येणेप्रमाणे: (१) वमन (वांति), (२) विरेचन (रेच), (३) वस्ति, (४) तैल वस्ति व (५) नस्य (शिका). या पद्धतींचा केव्हां व कसा उपयोग करावा याची माहिती दिलेली आहे. या पांच उपचारपद्धती अंमलांत आणण्यापूर्वी स्नेहोपयोगी म्हणजे कातडीला मऊपणा आणणाऱ्या पदार्थांचा उपयोग करणे, व स्वेदोपयोगी म्हणजे अंगाला घाम आणणाऱ्या औषधांचा उपयोग करणे असे दोन पूर्व उपाय करावे असे सांगितले आहे.

औषधींचा उपयोग.—सामान्यतः बहुतेक औषधे पोटांत घेण्याची असतात. परंतु याशिवाय औषधांचा उपयोग करण्याचे अनेक मार्ग आहेत ते येणेप्रमाणे:—(१) स्वेद (अंगाला उष्णता लावणे), (२) धूपपान, (३) धूपन, (४) कवलग्रह (गुळण्या करणे), (५) आश्वोतन उर्फ अंतःक्षेपण, (६) प्रलेप, (७) प्रदेह, (८) स्नेह उफ अभ्यङ्ग, (९) क्षारकर्म व (१०) अञ्जन उर्फ नेत्रकर्म.

पोटांत घेण्याच्या औषधांत रसायने ही अत्यंत महत्त्वाची होत.

औषधांचे स्वरूप व संख्या.—वावरच्या हस्तलेखांत निरनिराळ्या औषधांची जी लांबलचक यादी दिली आहे तिजवरून भारतीय वैद्यकांत औषधांची संख्या किती मोठी आहे याची चांगली कल्पना येते. ही माहिती १६०० वर्षांपूर्वीची आर्यवैद्यकाची स्थिति दर्शविणारी आहे. प्रत्येक औषध अनेक औषधिद्रव्ये मिळून तयार केलेले असते, व औषधानां नांव मोठी कर्णमधुर दिलेली असतात. हीच औषधे बहुतेक सर्व उत्तरकालीन वैद्यक ग्रंथांत पुन्हां पुन्हां दिलेली सांपडतात. उत्तरोत्तर नव्या नव्या औषधांचा भरणा झालेला फारसा दिसत नाही. औषधे तयार करण्याच्या पद्धतींहि अनेक शतकांत फारसा फरक पडलेला दिसत नाही. औषधींचे मुख्य प्रकार पुढीलप्रमाणे आहेत: १ धृत; २ तैल; ३ कपाय; ४ गुटिका; ५ मोदक; ६ पुटपाक; ७ चूर्ण; ८ कल्क; ९ स्वरस; १० लेह, लेह्य, अवलेह्य; ११ यवागु; १२ अरिष्ट, आसव व चूर्णारिष्ट; १३ काज्जिक; १४ भस्म; १५ मात्रा इत्यादि.

औषधांचे प्रमाण.—औषधे मोजण्याकरितां व्यवहारांतील कायद्याने ठरविलेली वजनमापेच वापरण्यास वैद्यक ग्रंथांत सांगितले आहे. सर्वांत लहान वजन गुंज व यव ही आहेत. तथापि वजनांमापासंबंधाने स्थानिक फेरवदल पुष्कळ असत.

पारा आणि अफू.—खनिज पदार्थांचा उपयोग औषधांकरितां करण्याची पद्धति वैद्यक ग्रंथांत वाढत्या प्रमाणांत दिसून येते. पाऱ्याचा उपयोग तपस्वी लोक आयुष्यवृद्धीकरितां करीत असत, आणि पाऱ्याच्या उपयोगासंबंधाने रसेश्वरदर्शन यासारखे स्वतंत्र ग्रंथ अगदी अलीकडे १४ व्या शतकांत सुद्धा तयार झालेले आढळतात. त्यामुळे पाऱ्याचा उपयोग मूळ प्राचीन हिंदू लोकांनी शोधून काढला किंवा त्याचा उपयोग करण्याचे ज्ञान त्यांना अरब लोकांपासून प्राप्त झाले ते नक्की सांगता येत नाही असे बॅटचे म्हणणे आहे. तथापि ज्या अर्थी पाऱ्याचे भस्म करण्याचा प्रकार मुसलमानी अमदानीत सुरू झाल्याचे दिसून येते, त्या अर्थी याचा मूळ उगम अरबस्थानांतील किमया उर्फ रसायनविद्येतून झाला असण्याचा संभव आहे. कारण, अरबांच्या रसायनविद्येत पाऱ्याला वरेंच महत्त्वाचे स्थान आहे.

अफू हा पदार्थ व त्याचा उपयोग याचे ज्ञानहि हिंदू वैद्यांनी बाश्पापासून मिळविले असावे असे वाटते. कारण, अफूची लागवड हिंदुस्थानांत अगदी अलीकडे १६ व्या शतकापासून सुरू झाली असल्याचे दिसते. त्यापूर्वी अफू अरबस्थानांतून इकडे येत असे.

शस्त्रवैद्यक.—आर्यवैद्यकाच्या या शाखेचे दोन विभाग आहेत. पहिला विभाग 'मोठी शस्त्रक्रिया' उर्फ शल्यतंत्र यांत शरीरांतले विजातीय द्रव्य बोथट व तीक्ष्ण शस्त्रांच्या साहाय्याने, किंवा डाग वगैरे देऊन काढून टाकण्याच्या क्रियेचा अन्तर्भाव होतो. 'लहान शस्त्रक्रिया' उर्फ शालाक्यतंत्र हा

दुसरा विभाग होय. यांत नेत्र व मस्तक यांना होणाऱ्या सर्व प्रकारच्या रोगांवर करावयाच्या शस्त्रक्रियांचा समावेश होतो. आर्यवैद्यकाच्या आठ मुख्य भागांमध्ये शल्य व शालाक्य या दोन्ही भागांचा अंतर्भाव करतात. शस्त्रक्रियेचे आठ प्रकार करतात ते येणेंप्रमाणे: (१) छेदन, (२) भेदन, (३) लेखन, (४) वेदन किंवा व्याधन, (५) एपण, (६) आहरण, (७) विश्रावण व (८) सीवन. यांपैकी प्रत्येक प्रकारच्या शस्त्रक्रियेसंबंधानें विस्तर सूचना व माहिती वैद्यकग्रंथांत सांपडते. कोणत्या रोगावर कोणती शस्त्रक्रिया करावी याबद्दल माहितीहि तेथेंच दिलेली असते. शस्त्रक्रियेच्या माहितीवरोबर जखमांना पट्ट्या बांधण्यासंबंधाच्या पंधरा प्रकारांचीं नांवें देऊन त्यांचें स्वरूपवर्णन केलेलें असतें.

शस्त्रक्रियेचीं उपकरणें.—यासंबंधाची माहिती सुश्रुत, अष्टांगसंग्रह आणि अष्टांगहृदय या वैद्यक ग्रंथांतच काय ती दिलेली आहे; आणि त्यांतील मुख्य मुख्य गोष्टी तीनहि ग्रंथांत सारख्याच आहेत. उपकरणांमध्ये (१) बोंधट हत्यारें उर्फ यंत्र व (२) तीक्ष्ण हत्यारें उर्फ शस्त्रे, असे दोन मुख्य प्रकार आहेत. यांपैकी यंत्रांचे सहा प्रकार आहेत. (१) स्वस्तिक यंत्र, (२) संदेश, (३) ताल, (४) नाडीयंत्र, (५) शलाकायंत्र व (६) अनुयंत्र, हे ते प्रकार होत. उपकरणांचा दुसरा प्रकार जी शस्त्रे ती एकंदर वीस प्रकारचीं असून तीं बहुतेक लोखंडाचीं केलेलीं असत; व त्यांचें लहान मोठे निरनिराळ्या प्रकारचे आकार होत.

अनुशस्त्रे—क्षार, डाग, जळवा इत्यादि.—भिच्या किंवा आरामप्रिय लोकांकरितां कांहीं रोगांवर प्रत्यक्ष शस्त्रक्रियेऐवजी जे अधिक सौम्य उपाय आर्यवैद्यकांत आहेत, त्यांचा अनुशस्त्रे या सदराखाली संग्रह केलेला असतो. अनुशस्त्रांमध्ये क्षारांचा उपयोग विशेष महत्त्वाचा व सर्वांत कमी क्लेशकारक होय. सांधे, मर्मस्थाने वगैरे ज्या शरीरांतील भागांवर शस्त्रक्रिया करतां येत नाहीं, तेथे क्षार उत्तम उपयोगी पडतात. क्षारांचे मृदु, मध्यम व तीक्ष्ण असे तीन भेद असून त्यांचा शरीरांतील व बाह्य त्वचेवरील अनेक रोगांवर उपयोग होतो.

डागाच्या (अम्रिकर्माच्या) उपायानें औषध, क्षार, किंवा शस्त्रक्रिया यांनीं बरे न होणारे क्लेश रोग बरे होतात. पण या उपायापेक्षां सौम्य उपाय जळवा लावून रक्त काढणें, किंवा तुंबडी लावणें (म्हणजे गाईचें शिंग किंवा वाटलीसारखें गांडें लावून रक्त ओढून घेणें), किंवा शीर तोंडणें हे होत. हेच उपाय आर्यवैद्यकांत दिलेले असतात.

शरीरपुष्टि.—आयुर्वेदिक ग्रंथांत वृंहण म्हणजे शरीर पुष्ट करण्याकरितां व तर्पण म्हणजे शरीर तुष्ट करण्याकरितां करावयाच्या गोष्टीहि सांगितलेल्या असतात. शरीर कुशलस्थायस मांस वाढून शरीर धटपुष्ट होण्यासाठीं कोणते आपघोषा योजावे याची त्यांत माहिती असते. उलट पक्षीं व वाढून शरीर वाजवीपेक्षां फाजील लक्ष्मणें असल्यास

उपोषणें वगैरे उपायांनीं शरीरांतील मांस कमी करण्याचे उपाय लंघन व अपातर्पण या सदराखाली दिलेले असतात.

चरकामध्ये खाद्य व पेय अशा दोन्ही प्रकारच्या पदार्थांची यादी देऊन तिजवरोबर प्रत्येक पदार्थाचे वैद्यकशास्त्राच्या दृष्टीनें गुणधर्म व प्रत्येक पदार्थाची रुचि व त्याचे शीतोष्णादि परिणाम दिलेले आहेत. यांपैकी जे पदार्थ खाणें शरीराच्या पुष्टितुष्टीच्या दृष्टीनें फायदेशीर असतें ते खाण्याबद्दल त्यांत शिफारस केली असून कोणते पदार्थ वर्ज्य करावयाचे तेहि सांगितले आहेत.

वरील प्रकारच्या विवेचनांत मांस, मासे, मधें, शाकवनस्पती, फळें, पाणी, साखर वगैरे अनेक पदार्थांचें गुणधर्मवर्णन आलें आहे.

शरीरास पुष्टितुष्टिदायक असलेल्या पदार्थांचें सेवन केव्हां, कसें व किती प्रमाणांत करावें याबद्दलहि माहिती या ग्रंथांत आढळते.

आरोग्यविषयक नियम.—दिनचर्या उर्फ रोज करावयाचीं कृत्यें हा विषय जसा हिंदु धर्मग्रंथांत येतो तसाच तो आर्यवैद्यकावरील ग्रंथांतहि दिलेला असतो. यामुळे वैद्यक ग्रंथांत दिलेली याविषयांची वरीचशी माहिती अगदीं शब्दशः स्मृतिग्रंथांतील व गृह्यसूत्रांतील नियमांशीं जुळते. दिनचर्येसंबंधाचे म्हणजे वैद्यकदृष्ट्या आरोग्यासंबंधाचे नियम अथवा रोज करावयाच्या गोष्टी म्हणजे, शौचविधि, मुखमार्जन, व्यायाम, अभ्यंग (म्हणजे हातपाय, डोकें वगैरे शरीराच्या सर्व भागांना तेल चोळून केलेलें स्नान), तांबूलसेवन, नखें व केंस वेळच्या वेळीं काढून स्वच्छता ठेवणें, सुवासिक पुष्पें व अत्तरे यांचा उपयोग करणें, जोडा, छत्री, व काठी वापरणें, आरशांत शरीर पाहणें, झोंप, शिक, मलमूत्रविसर्जनादि शरीरधर्मांचा अवरोध न करणें इत्यादि होत. या रोज करावयाच्या गोष्टी कशा कराव्यातें सांगून आरोग्यदृष्ट्या प्रत्येक गोष्टीपासून काय फायदा असतो याचें विवेचन आर्यवैद्यकांत केलेलें असतें.

या शिवाय ऋतुचर्या म्हणजे ऋतुमानाप्रमाणें हवेंत शीतोष्णादि फरक होतात त्यांना अनुसरून करावयाच्या खाण्यापिण्यांतील वर्ज्यावर्ज्य गोष्टी कोणत्या त्यासंबंधानेंहि माहिती वैद्यक ग्रंथांत सांपडते. सुश्रुतांत वर्षांतील सहा ऋतू, त्यांतील हवामानाविषयी माहिती, व त्या प्रत्येक ऋतूसंबंधीं वागण्यासवरण्याचे नियम दिलेले आहेत.

दिनचर्येतील नियमांत फरक होण्याचें तिसरें कारण स्थलभेद हें होय. हवेच्या दृष्टीनें स्थलांचे म्हणजे निवासस्थानांचे तीन प्रकार वैद्यक ग्रंथांत केलेले असतात. (१) आनुप म्हणजे सदे हवा असलेला दलदलीचा प्रदेश, (२) जांगल म्हणजे कोरडी हवा असलेला निर्वृक्ष माळ प्रदेश व (३) साधारण म्हणजे वरील दोहोंच्या दरम्यानचें हवामान असलेला प्रदेश, असे हे तीन प्रकार आहेत. या तीन निरनि-

राख्या प्रकारच्या प्रदेशांतील हवामानांचें व प्राणिवनस्पतींचें वर्णन वैद्यकग्रंथांत असते.

आर्यवैद्यकग्रंथांतील तार्विक विचार.—आर्यवैद्यकांतील सर्व गोष्टींची मूळ उभारणी शरीरांतील मुख्य तीन पदार्थावर केलेली आहे. प्रत्येक मानवी शरीरांत कफ, वात व पित्त हे तीन मुख्य पदार्थ असतात. यांना उद्देशूनच कफ-वातपित्तात्मक त्रिदोषपद्धति असें नांव देण्यांत आले आहे. हे तीन मुख्य पदार्थ प्रत्येक मनुष्याच्या शरीरांत कांहीं ठराविक प्रमाणांत असतात, व तें प्रमाण कायम असेपर्यंत शरीर पूर्ण निरोगी स्थितीत असते. पण कोणत्याहि कारणानें जर या कफवातपित्ताच्या प्रमाणांत फरक झाला, तर लगेच आरोग्य बिघडून शरीरांत कोणता तरी रोग उत्पन्न होतो. अर्थात् रोगनिवारण करणें म्हणजे शरीर कफवातपित्तदृष्ट्या मूळ स्थितीत आणून ठेवणें असा अर्थ होतो.

दुसऱ्या एका आर्यवैद्यकशास्त्रें रक्त हा चवथा पदार्थ किंवा दोष मानून एकंदर पद्धति चतुर्दोषात्मक बनविली आहे.

ज्या या चतुर्दोषात्मक पद्धतीत रक्त हा स्वतंत्र दोष अथवा रोगोत्पादक कारण मानतात ती पद्धति शास्त्रेतिहासकांच्या दृष्टीनें विशेष महत्त्वाची आहे. कारण तिच्यावरून प्राचीन ग्रीक रोगचिकित्सापद्धतीची आठवण होते, व या दोहोंतील सादृश्यावरून ही पद्धति मूळ कोणी काढली व कोणी कोणापासून घेतली अशा प्रकारचा वाद उत्पन्न होतो.

एवढें मात्र खरें कीं, वातीकार, वातीकृत हे शब्द अत्यंत प्राचीन अशा अथर्ववेद ग्रंथांत आलेले आहेत. यामुळें निदान वात हा तरी शरीरांतील दोष फार प्राचीन काळापासून हिंदुस्थानांतील आर्योस माहीत होता ही गोष्ट निःसंशय सिद्ध होते. बौद्ध वाङ्मयांतल्या वैद्यकविषयक अगदीं जुन्या ग्रंथांतहि वरील त्रिदोषात्मक रोगचिकित्सापद्धति स्वीकारलेली आढळते.

सात प्रमुख शरीरघटक उर्फ धातू.—आर्यवैद्यकांत मानवी शरीराचे मुख्य घटक एकंदर सात मानिले असून त्यांना धातू अशी संज्ञा आहे. १ रस, २ रक्त, ३ मांस, ४ मेद (चर्बी), ५ अस्थी (हाडे), ६ मज्जा व ७ शुक्र हे ते सात धातू होत.

या सात धातूंचें वर्णन, त्यांपैकी प्रत्येकाचें शरीरांतील स्थान, आणि प्रत्येकाचें शरीरव्यापारांतील कार्य, तसेंच निरोगी व रोगी शरीरस्थितीत या सात धातूंत होणारा फेरफार या सर्वांसंबंधाची माहिती वैद्यकग्रंथांत असते.

या धातूंच्या ओजवृद्धीवर किंवा बलवृद्धीवर शरीराचें ओज किंवा बल अवलंबून असून, त्यांपासून शरीराला मिळणाऱ्या ओजाच्या किंवा बलाच्या जोरावरच शरीराच्या निरनिराळ्या बाह्य व अंतःस्थ अवयवांना आपआपले व्यापार चालवितां येतात.

आर्यवैद्यकाची शारीरशाखा.—मानवशरीरांतील निरनिराळ्या भागांचें वर्णन हा संस्कृत वाङ्मयांतील अनेक प्रकारच्या ग्रंथांचा सर्वसामान्य विषय आहे. उदाहरणार्थ, अस्थिज्ञान उर्फ शरीरांतील एकंदर हाडांसंबंधाची माहिती चरकांत ज्याप्रमाणें आहे, त्याचप्रमाणें बहुतांशी विष्णुकृत व याज्ञवल्क्यकृत स्मृतिग्रंथांतहि आहे. चरक, विष्णुस्मृति व याज्ञवल्क्यस्मृति या तीनहि ग्रंथांत शरीरांतील हाडांची संख्या ३६० दिली आहे.

आर्यवैद्यकांत एकंदर शरीराचें पृथक्करण करून त्याचे ६ अंगें (मुख्य भाग), ५६ प्रत्यंगें (दुष्यम भाग), ६ (किंवा ७) त्वचेचीं आवरणें (कातडांतले पडदे), ५ इंद्रियें व त्यांचे शरीरावयव, ७ आशय किंवा आधार (गर्भाशय, पित्ताशय इ०), १५ अंतःस्थ अवयव, इत्यादि विभाग पाडतात; व त्या सर्व विभागांचें वर्णन वैद्यक ग्रंथांत येतें. शिवाय, हाडांचे सर्व सांधे, रक्तवाहिन्या, स्नायू वगैरे भागांचें सविस्तर वर्णन व नेत्र या इंद्रियाची शरीरदृष्ट्या सूक्ष्म माहितीहि त्यांत दिलेली सांपडते.

व्यवच्छेदन.—मृतदेहाची तपासणी कशी करावी यासंबंधाची माहिती फक्त एका सुश्रुतग्रंथांतच काय ती आढळते. अशा प्रकारची तपासणी करतांना वैद्यानें कोणत्या गोष्टी घ्यानांत ठेवाव्या तें त्यांत दिलें आहे. निरनिराळ्या शरीरावयवांची माहिती करून घेण्याकरितां हि या ग्रंथांत मृतशरीराचा व्यवच्छेद सांगितला असून त्याकरितां कोणत्या प्रकारचें प्रेत घ्यावें व तें कसे सुरक्षित ठेवावें वगैरे गोष्टींसंबंधाची माहितीहि तेथें सांपडते.

मन आणि विश्व यांची उत्पत्ति.—भारतीय वैद्यकशास्त्रज्ञांनी प्रामुख्याने सांख्यतत्त्वज्ञानाचा अवलंब केला आहे. चरकामध्ये (१. १३, १) पुनर्वसु हा भोंवतालीं बसलेल्या सांख्यमतानुयायांस वैद्यकशास्त्राचे पाठ सांगत आहे असें वर्णन आले आहे. सुश्रुतामध्ये सत्व, रज आणि तम या तीन गुणांनी युक्त असलेलें अव्यक्त हेंच सर्व विश्वाचें मूळ आहे असें सांगितलें आहे. पुढें या अव्यक्तापासून महान् उत्पन्न होऊन नंतर त्यातून अहंकार उत्पन्न होतो. त्या अहंकाराची वैकारिक, तैजस व भूतादि अशीं तीन रूपें असतात.

अहंकाराच्या पहिल्या रूपापासून म्हणजे वैकारिकापासून ११ इंद्रियें (पांच कर्मेन्द्रियें, पांच ज्ञानेन्द्रियें आणि एक अंतरिन्द्रिय उर्फ मन) निर्माण होतात; व तिसऱ्या रूपापासून ५ तन्मात्रें उत्पन्न होऊन त्यांपासून पुढें जगांतील एकंदर चोवीस तत्त्वे अस्तित्वांत येतात.

जगांतील सर्व सेंद्रिय पदार्थांचे चार वर्ग असल्याचा वारंवार उल्लेख येतो. स्वेदज, अण्डज, उद्भिज्ज आणि जरायुज हे ते चार वर्ग आहेत.

प्रकृति व तिचे सत्व, रज आणि तम हे तीन गुण यासंबंधाची आणि विश्वांतील एकंदर पंचवीस तत्त्वांची माहिती भावप्रकाश (१. १, ९) मध्ये आहे.

रोगनिदान.—आयुर्वेद पद्धतीप्रमाणें शरीरांत वात, पित्त आणि कफ हे तीन मुख्य पदार्थ असून त्यांच्या प्रमाणांत कमीजास्त विषाड झाला कीं रोग उत्पन्न होतात असें मागें सांगितलेंच आहे. आयुर्वेदांत एकंदर रोगांचें वर्गीकरण या दृष्टीनेच केलेलें असतें. सुधुताच्या मतें एकंदर रोग ११२० आहेत, पण चरकाच्या मतें ते असंख्य आहेत.

याशिवाय चवथा एक रोगांचा प्रकार आहे. ते रोग म्हणजे अपघातांमुळे किंवा इतर कांहीं बाह्य कारणांमुळे झालेले रोग होत. यांना आगंतुक रोग अशी संज्ञा आहे. हे रोग ज्या अनेक कारणांमुळे उत्पन्न होतात त्यांत औरखडणें, चावणें, पडणें, आघात होणें, भूतवाधा, शाप, मूठमार, जादूटोणा इत्यादि सर्व गोष्टींचा समावेश होतो.

शरीरांतील वातपित्तकफ यांच्या प्रमाणांत विषाड होण्याचें मुख्य कारण अर्थात् कुपथ्यसेवन हें आहे. परंतु त्याशिवाय इतर कित्येक गोष्टींचा परिणाम होऊनहि रोग उत्पन्न होतात. उदाहरणार्थ, शरीरांतील वाताचें प्रमाण अधिक शक्तिमान् माणसांशीं द्वंद्वयुद्ध केल्यानें, अतिशय शारीरिक श्रम केल्यानें, अतिरिक्त मैथुन अथवा मानसिक श्रम केल्यानें, किंवा प्रमाणाबाहेर पळणें, पोहणें, जागरण करणें, ओझें वाहणें, घोड्यावर अगर हत्तीवर वसून दवडणें, मल-मूत्राचा अवरोध करणें, उपोषणें करणें, इत्यादि अनेक कारणांमुळे विषडतें. शरीरांतील पित्त क्रोध, चिंता, भीति, उपोषण, अपचन, मैथुनातिरेक इत्यादि कारणांमुळे वाढतें; व दिवसां झोंप, व्यायामाचा अभाव इत्यादि कफ वाढण्याचीं कारणें आहेत. याशिवाय ऋतुमानाप्रमाणेहि त्यांच्या प्रमाणांत फेरबदल होत असून अहोरात्राच्या चोवीस तासांत सुद्धां त्यांमध्ये फरक होतो. पचनक्रियेच्या निरनिराळ्या अवस्थांत वात, पित्त व कफ यांचें प्रमाण निरनिराळें असतें. वातपित्तकफांतील विषाड होण्याच्या क्रियेची आंवाण्याच्या क्रियेशीं तुलना करण्यांत येते. वातदोष शरीरांत अधिक झाल्यास तो वात लगेच शरीरभर पसरतो; व शरीरांतील निरनिराळ्या भागांत निरनिराळ्या प्रकारच्या व्याधी उत्पन्न करतो.

याप्रमाणें उत्पन्न होणाऱ्या त्रिदोषात्मक व्याधींचें प्रशमन कसें करावें हें सांगणें चिकित्सा या वैद्यकशाखेचें काम होय. व्याधिहारक औषधोपायांचा परिणाम शरीरावर रक्ताच्या द्वारें व वातपित्तकफ यांच्या द्वारें होत असतो.

वात, पित्त व कफ या त्रिदोषांपासून होणाऱ्या रोगां-शिवाय रोगांचा चवथा एक प्रकार आहे, तो रक्तज नामक रोगांचा—म्हणजे रक्त दूषित झाल्यानें होणाऱ्या पण साध्य अशा रोगांचा—होय. यांशिवाय शरीरांतील बाकीच्या सहा धातूंमध्ये विषाड होऊन वरच्याप्रमाणेंच निरनिराळ्या प्रकारचे रोग उत्पन्न होत असतात. सुधुत ग्रंथामध्ये रोगांचें वर्गीकरण निराळ्याच पद्धतीनें करून एकंदर रोगांचे सात वर्ग केले आहेत: ते असे

(१) आदिबलप्रवृत्त (आनुवंशिक), (२) जन्मबलप्रवृत्त, (३) दोषबलप्रवृत्त, (४) संघातबलप्रवृत्त, (५) कालबलप्रवृत्त, (६) दैवबलप्रवृत्त व (७) स्वभावबलप्रवृत्त. याप्रमाणें यादी देऊन सुधुतकारानें शेवटीं मुद्दाम असें लिहून ठेविलें आहे कीं सर्व रोगांचें मूळ कारण वात, पित्त व कफ हे तीन दोषच असतात.

यांखेरीज रोगांच्या साध्यासाध्यतेच्या दृष्टीनें त्यांचें (१) साध्य, (२) याप्य (उपशमन पावणारे) व (३) प्रत्याख्येय, अनुपकम अथवा असाध्य असें आणखी एक वर्गीकरण करतात.

कर्मज म्हणून रोगांचा एक निराळाच प्रकार सांगितलेला असतो, व त्यामध्ये ज्या रोगांना प्रत्यक्ष असें कांहीं एक कारण दाखवितां येत नाहीं व जे नहर्माच्या सामान्य उपायांनीं बरे होत नाहींत त्यांचा समावेश पुनर्जन्माच्या तत्वा-नुसार करण्यांत येतो. कर्मज रोग म्हणजे पूर्व जन्मांत केलेल्या पापांचें फळ म्हणून भोगावा लागणारा रोग असा अर्थ आहे. अशा रोगापासून मुक्तता करून घेण्याकरितां तप, प्रायश्चित्त इत्यादि उपायांचा अवलंब करावा लागतो.

रोगाच्या प्राथमिक अवस्थेमधील गोष्टींना प्रारूप किंवा पूर्वलक्षण म्हणतात; व रोग भरांत असतांना ज्या मुख्य मुख्य विशिष्ट गोष्टी होतात त्यांना लक्षणें असें नांव आहे; एक मुख्य रोग झाला असतांना त्याच्या बरोबर दुसरे जे कित्येक आनुपंगिक किरकोळ रोग उत्पन्न होतात त्यांना उप-द्रव अशी संज्ञा देतात, आणि एखादा मोठा रोग होऊन गेल्यानंतर त्यापासून पुढें ज्या बारीक सारीक उपाधी उद्भवतात त्यांचा उपसर्ग किंवा औपसर्गिक रोग या नांवा-खाली अंतर्भाव करतात.

मधून मधून रोगांच्या मोठमोठ्या सांथी येतात. त्या दीर्घ-कालीन अवपणांमुळे किंवा अतिवृष्टीमुळे उद्भवलेल्या असतात असें आयुर्वेदकाचें मत आहे. परंतु हेगसारख्या सांथी पुष्कळ वेळां मनुष्यसमाजाच्या हातून घडणाऱ्या पापांबद्दल शासन म्हणून उत्पन्न होतात असाहि या वैद्यकग्रंथांत उल्लेख आढळतो.

भारतीय वैद्यकाची अर्वाचीन वर्धमान अशा पाश्चात्य वैद्यकाशीं तुलना करणेंच मुळीं चुकीचें होईल. परंतु प्राचीन संस्कृतींतल्या वैद्यकाशीं त्याची तुलना केली तर मात्र तें वाईट दिसावयाचें नाहीं. भारतेतर प्राचीन राष्ट्रांचें वैद्यक-ज्ञानहि कमी दर्जाचें नव्हतें. जादूटोणा, मंत्रतंत्र यांपासून ग्रीकांनीं निदान भारतायांइतकी तरी मुक्तता करून घेतल्याचें दिसून येईल. मागें शास्त्रविकासाचा इतिहास देतांना ग्रीक व रोमन लोकांच्या वैद्यकज्ञानासंबंधी उल्लेख आले आहेत, ते प्रस्तुत प्रकरणास महत्त्वाच्या टीपा म्हणून पहावित.

मिसरदेशीय वैद्यक.

जादूटोणा व मंत्रतंत्र.—मागील प्रकरणांत प्राचीन

मिसर देशीय लोकांच्या कांहीं खुळ्या समजुती दिल्या आहेत (पृष्ठ ३२५ पहा) त्या वाचल्या म्हणजे, अशा समजुती ज्या देशांतील लोकांत रूढ असतात त्या देशांत या दुष्किन्हांची शांति करण्यासाठीं मंत्रतंत्रादिकांचे प्रयोगहि उलटपक्षां अस्तित्वांत असले पाहिजेत अशी कोणाचीहि सहज अटकळ होईल. हे मंत्र मूलतः देवादिकांच्या इतिहासावरून तयार केलेले दिसतात. एखाद्या शुभ प्रसंगास अनुलक्षून देवाच्या तोंडून जे शब्द निघाले असतील ते नेहमी शुभदायक होतात अशी समजूत होती; म्हणजे हे शब्द आपण स्वतः उच्चारून मांत्रिक इष्ट माणसाचें कल्याण करण्याची उमेद बाळगीत असे. ह्या मंत्रप्रयोगानें प्राक्तांत असलेल्या गोष्टी देखील फिरवितां येत होत्या. उदाहरणार्थ, एखाद्या माणसास जर सर्पदंश होऊन अकाली मृत्यु येणार असला, तर त्याला मांत्रिकाच्या साहाय्यानें तो प्रसंग वृद्धापकाळावर ढकलतां येई. याशिवाय अभिचार-प्रयोगासंबंधीहि कित्येक खुळ्या समजुती प्रचलित होत्या. जर एखाद्यास दुसऱ्याच्या केंसाचा झुवका किंवा नखें मिळवून तीं एका मेणाच्या मूर्तीत भरून ठेवतां आलीं, तर ही मूर्ति त्या माणसाची वशीकृत प्रतिमाच होईल, व हिच्यावर जे जे प्रयोग करण्यांत येतील ते ते सर्व त्या माणसास वाधतील असा दृढ समज होता.

आपल्या शत्रूचा सूड घेण्याकरितां मिसरदेशीय लोक असल्याच उपायांचा अवलंब करीत. शत्रूच्या वशीकृत प्रतिमेस मारलें तर शत्रूस वेदना होतील, तिला विस्तवावर भाजलें तर शत्रु तापानें आजारी पडेल, अशा त्यांच्या समजुती होत्या. अर्थात् असल्या अभिचारप्रयोगांवर पुन्हां प्रतिप्रयोगहि होतेच. ह्या सर्व मंत्रतंत्रांचा मिसरी लोकांच्या वैद्यकाशी अगदीं निकट संबंध होता. मास्पेरोच्या माहितीवरून असें दिसतें कीं, रोगाच्या मुळाशीं केवळ शत्रूचे अभिचारप्रयोगच असतात असें मिसरी लोक समजत नव्हते. पण कोणत्याहि आजारीपणांत अभिचाराचें किती अंग आहे व किती नाहीं हें सांगणें अर्थात् कोणासच शक्य नसतें. मिसरी माणसाच्या मनांत प्रत्येक गोष्टीचा कोणत्याना कोणत्या तरी अज्ञेय शक्तीशीं इतका निकट संबंध जोडलेला असे कीं, त्याला त्यामुळे भौतिक कारणें नेहमीं दुय्यम महत्त्वाचीं वाटत. निदान उत्तरकालांत तरी वैद्य ह्या बहुधा कोणी तरी पुरोहितच असल्याचें आढळतें, व वैद्यकाचीं भौतिक व आधिभौतिक अंगें परस्परांशीं दृढसंबद्ध दिसतात.

या पुरोहिती वैद्यांचें मंत्र म्हटल्याशिवाय औषधच तयार होत नसे. रोग्याला औषध घेतांनाहि कांहीं तरी मंत्र म्हणावा लागेच. मिसरी वैद्यांत सर्वच जण मंत्रतंत्रांचें थोतांड माजविणारे होते असें नाहीं. कारण, कांहीं कांहीं वैद्यक ग्रंथांत मंत्रतंत्रांची संख्या वरीच कमी आढळून येते. उदाहरणार्थ, जॉर्ज एवर्स नांवाचें त्याच नांवाच्या संशोधकानें प्रसिद्ध केलेलें अठराव्या राजघराण्यांतील (ख्रि. पू. १५ वें किंवा

१६ वें शतक) एक वैद्यकशास्त्रावरील लिखाण आहे, त्यामध्ये तदुत्तरकालीन त्याच प्रकारच्या इतर ग्रंथांच्या मानानें फारच थोडे मंत्रतंत्र दिले आहेत.

एकंदरीत मिसरदेशीय लोक रोग वरा करण्याकरितां केवळ मंत्रांवरच कधीहि विसंबून रहात नव्हते. त्यांचें औषध म्हणजे निरनिराळ्या प्रकारच्या वनस्पतींचें मिश्रण असे. इतकेंच नव्हे तर त्यांत सरड्याचें रक्त, डुकराचे दांत, नासकें मांस, डुकराच्या कानांतील ओला मळ, उकळलेलें शिंग व अशाच प्रकारचे दुसरे यांहीहि शिसारी आणणारे पदार्थ पडत असत. या गोष्टींचें आपणांस आश्चर्य वाटावयास नको. कारण सुधारणेच्या शिखरास जाऊन पोहोंचलेल्या युरोपीय राष्ट्रांहि अठराव्या शतकापावेतो वैद्य लोक असल्याच प्रकारचीं औषधे योजीत असत. अडाल्फ एर्मन ह्या आपल्या “लाइफ इन एन्शंट इजिप्त” नामक ग्रंथांत एके ठिकाणीं असें सांगतो कीं, इजिप्त देशांत तर अजूनहि लोक कांहीं कांहीं वावरीत आपल्या पूर्वजांच्या उपायांसच चिकटून राहिले आहेत. हजारों वर्षे लोटून गेलीं तरी स्कॅरवस वीटल नामक किड्याचा अद्याप पूर्वाग्रहाणेंच औषधि म्हणून उपयोग करण्यांत येतो. वैद्यक ग्रंथांतील एका प्राचीन सूत्रांत असें सांगितलें आहे कीं: “ कोणत्याहि प्रकारची चेटकिणीची वाधा झाली असतां एक चांगला मोठा स्कॅरवस वीटल नावांचा किडा घ्या; त्याचें डोकें व पंख कापून त्याला तेलानें घालून पुन्हां बाहेर काढा; नंतर त्याचें डोकें व पंख शिजवा व मग त्याला सापाच्या चरबीत घालून उकळून तें मिश्रण रोग्यास पाजा. ” आज देखील इजिप्तचा माणूस अगदीं ह्याच उपायाचा अवलंब करतो. फरक एवढाच कीं तो सापाच्या चरबीऐवजीं साधेंच तेल वापरीत असतो.

औषधिज्ञान.—प्राचीन काळीं मिसर देशांत वैद्यकीच्या धंद्यास वरेंच महत्त्व होतें. यास प्रत्यंतर म्हणजे ज्या अतिपुरातन काळांतील, राजांशिवाय इतर फारच थोडीं नांवें उपलब्ध होऊं शकतात त्या काळांतीलहि कित्येक वैद्यांचीं नांवें आज आपणांस अवगत आहेत. ह्या मिसरी वैद्यांनां शास्त्रीयदृष्ट्या खरोखर किती ज्ञान होतें हें आज नको सांगणें कठिण आहे. त्यांच्या औषधांच्या कृती आज दिसावयास कितीहि विचित्र दिसत असल्या, तरी एवढें मात्र खास कीं ह्या औषधांचा व्यवहारांत कांहीं तरी उपयोग असल्याच पाहिजे. मिसरी लोक शुद्ध प्रयोगसिद्ध अशींच औषधे वापरीत होते; पण या औषधांतील भाराभर पदार्थांपैकीं कोणते पदार्थ वस्तुतः गुणकारी होते हें ठरवणें त्यांनां अशक्य असावें असें दिसतें.

शारीरज्ञान.—वैद्याचें शरीररचनेसंबंधीं ज्ञान फारच तुटपुजें होतें असें मानावयास वराच; आधार आहे. प्रथम दर्शनीं असें वाटतें कीं, मिसरी लोकांच्या मृत माणसाचें शरीर जतन करून ठेवण्याच्या प्रघातामुळे ते शरीर व्यवच्छेद करून शरीराचें पृथक्करण करण्यास शिकले असावे,

व अशा रीतीने त्यांचे शरीररचनेविषयीचे ज्ञान वृद्धिंगत झाले असावे. पण वस्तुस्थिति याच्या अगदी उलट होती. मृत देहांत मसाला भरून ठेवणे हा शुद्ध धार्मिक विधि होता. तो पुरोहितांच्या देखरेखीखाली होत असे खरा; पण मिसरी लोकांच्या मनांत मनुष्यदेहाविषयी इतका आदर होता की, खुद्द पुरोहितांना मसाला भरण्यासाठी अवश्य असणारी प्राथमिक चौरफाड करण्याचीहि सक्त मनाई होती. हे काम करावयास मांगाच्या दर्जाचा परश्वतस नांवाचा एक निराळाच कोणी माणूस असे असे हिरोडोटस व डायोडोरस यांनी म्हटले आहे. परश्वतस हा एका अणकुचीदार दगडांने आपले किल्लेवाणे काम करून घाईघाईने निघून जात असे, व नंतर पुढची सर्वे क्रिया पुरोहितांना करावी लागे. पण पुरोहितांचे निरीक्षण केवळ उदरांतील आंतव्यापुरतेच असे, शरीराच्या दुसऱ्या भागांची चौरफाड ते कधीहि करीत नसत. यावरून प्राचीन मिसरी लोकांना शरीररचनेनिरीक्षणार्थ अत्यंत परिमित क्षेत्र होते ही गोष्ट स्पष्ट होते.

धार्मिक विधीमध्ये जरूर असलेली प्रेतावरील चौरफाडच जर इतकी भयंकर मानली जात होती, तर त्याहून कमी पवित्र कार्यासाठी शरीराची चौरफाड करण्यास पूर्ण मनाई असली पाहिजे हे सांगावयास नकोच. मिसर देशच्या निर- निराळ्या भागांत निरनिराळे पशू पवित्र मानले जात असल्यामुळे, ही मनाई बहुधा अनेक पशूंच्या चौरफाडीस लागू असावी. मिसरी माणसाच्या मनोरचनेची जी आपणांस माहिती आहे, तिजवरूनहि तो केवळ ज्ञानलालसेने प्रेरित होऊन शरीररचनेचे काळजीपूर्वक निरीक्षण करण्याचा प्रयत्न करील असे संभवत नाही. मिसरी माणसाचे ज्ञान अत्यंत व्यावहारिक होते. त्याचा गूढ विवेकडे कल होता असे जे आपणांस वाटते ते केवळ त्याच्या विश्वासनिष्ठ आचारामुळे. परंतु विश्वासनिष्ठ आचार हा एक प्रकार त्याच्या शास्त्रीय निरीक्षणाचा व त्यापासून शास्त्रशुद्ध अनुमान काढण्याच्या प्रयत्नाचाच परिणाम होता. मिसरी वैद्यास शरीररचनेचे ज्ञान हवे होते किंवा नव्हते हा प्रश्न जरी वाजूला ठेवला, तरी त्याला यासंबंधी जे काही ज्ञान होते ते मात्र अगदीच तुटपुंजे होते एवढे खरे. त्याच्या मते एकंदर बावीस किंवा चोवीस नाड्या डोक्यांतून निघून त्यांतील दोन दोन शरीरांतील प्रत्येक अवयवाकडे गेल्या आहेत. या नाड्यांतून हवा, पाणी, उत्सृष्ट रस वगैरे पदार्थ वाहतात अशी काहीतरी त्याची अंधुक कल्पना होती. तथापि ह्या अंधुक कल्पनेच्या मुळाशी शरीरांत नाडीयुक्त असे काळीज नांवाचे एक मध्यवर्ति इंद्रिय आहे ह्या ज्ञानाची प्रतिपत्ति आहे हे विसरतां कामा नये. हृदयाला सर्व अवयवांचे आरंभस्थान म्हटलेले आहे. “त्याच्या नाड्या सर्वे अवयवांत गेल्या असून कपाळावर, मानेवर, हातावर, पोटावर, दंडावर, पायावर कोठेहि वैद्याने हात ठेविला तरी तेथे त्याच्या हातास काळीज लागते [एमन]” असे सांगण्यांत येते. मिसरी वैद्याची शरीररचनेसंबंधी

कल्पना कितीहि अंधुक असली, तरी त्यास उपर्युक्त नाडी- विषयक ज्ञान प्राप्त करून घेतल्याचे श्रेय देणे रास्त आहे.

वाविलोनी व असुरी वैद्यक.

मंत्रतंत्र व जादूटोणा.—हा विषय इतका व्यापक आहे की वाविलोनच्या सर्वच ज्ञानाचा त्यांत समावेश होण्यासारखा आहे.

वाविलोनी लिखाणांमध्ये मंत्रतंत्र व जादूटोणा ह्यांचाच भरणा फार आहे. त्यांची एकंदर संख्या पाहून साहजिकच असा तर्क होतो की, त्यांत दिसून येणाऱ्या खुळ्या समजुतीचा वाविलोनी समाजांतील खालपासून वरपावेतो सर्व दर्जांतील माणसांच्या एकूण एक कृत्यांवर प्रत्यक्षा परिणाम होत असला पाहिजे. तथापि, प्रत्येक धर्मातील लोकांच्या समजुती व कृती यांमध्ये नेहमी मेळ असतोच असे मात्र मानतां येत नाही. परक्या धर्मासंबंधी विचार करतांना व त्यांतहि पुन्हा वाविलोनसारख्या पुरातन राष्ट्रांतील हजारों वर्षांपासून पिढ्यानुपिढ्या चालत आलेल्या समजुतीचा विचार करतांना, त्या लोकांच्या परंपरागत समजुतीचा त्यांच्या कृतींवर किती परिणाम होत असे हे नकी सांगणे बरेच कठिण असते. वाविलोनी लोकांच्या शकुनासंबंधी आपली बहुतेक माहिती निनिव्दिथेथील उत्तरकालीन राजांच्या ग्रंथांलयांत सांपडलेल्या लेखांच्या आधारावर रचलेली आहे; पण हे शकुनविषयक लेख मुळांत अकडी भाषेत लिहिलेले असून ते व त्यांचे असुरभाषेतील अर्थ शेंकडों किंबहुना हजारों वर्षांपासून चालत आलेले होते. वाविलोनी व असुर लोकांची अशी समजूत होती की, ज्या जगांत आपण राहतो ते भुतांखितीं भरलेले असून ही भुते खाल्लेल्या अन्नावरोबर किंवा प्यालेल्या पाण्यावरोबर आपल्या शरीरांत प्रवेश करू शकतात. मनुष्यास जे रोग होतात त्यांना ही भुते खेतेच कारण असतात. फोक्स टाल्वॉटच्या मते ही भुते घालविण्यास मंत्रांचाच केवळ उपयोग केला जात असे. परंतु हे संभवनीय दिसत नाही. कारण इतर सर्व देशच्या लोकांत आपणांस मंत्र व औषधी यांचे नेहमी साहचर्य आढळून येते. तथापि एवढे मात्र खरे की, वाविलोनी लिखाणांत औषधासंबंधी कोठे अवाक्षरहि दृष्टीस पडत नाही. टाल्वॉटने दिलेल्या माहितीवरून असे समजते की, कधी कधी देवाच्या मूर्ती आजारी माणसाच्या खोर्लात ठेवीत असत; किंवा पवित्र ग्रंथांतील वाक्ये भितीवर लावीत व आजारी माणसाच्या अंगास बांधीत. सर्वच उपाय हरल्यावर ‘मामित’ चा उपयोग करीत असत. अकडी भाषेत असलेल्या एका पटकावर पुढे दिल्याप्रमाणे लिहिलेले आढळते. “एक पांढरे कापड घ्या. त्यांत मामित घालून ते आजारी माणसाच्या उजव्या हातांत ठेवा. दुसरे एक काळे कापड घ्या, व ते त्याच्या डाव्या हातास गुंडाळा. म्हणजे सर्व दुष्ट भुते (ह्यांची एक लांबलचक यादी दिली आहे) व त्याने केलेली सर्व पातके त्यास सोडून जातील व पुन्हा कधीहि

परत येणार नाहीत.” यांतील काळें कापड ही पातकाची खूण आहे हे सांगावयास नकोच. मरणोन्मुख झालेल्या माणसास त्याच्या हातून घडलेल्या दुष्कृत्यांवद्दल पश्चात्ताप होऊन तो उजव्या हातांत ठेवलेल्या शुभ्रवस्त्ररूपी पवित्रतेला शरण जात आहे असा याचा अर्थ होतो. यानंतर भुतांसंबंधी कांहीं दुर्बोध वाक्ये आहेत ती अशी: “ त्यांचीं मस्तकें त्याच्या मस्तकापासून दूर होतील. त्यांचे हात त्याच्या हातांस सोडून देतील. त्यांचे पाय त्याच्या पायांस सोडून जातील.” निरनिराळ्या प्रकारचीं भुतें शरीराच्या निरनिराळ्या अवयवांस अपाय करू शकतात अशी बाविलोनी लोकांची समजूत असल्याचें इतर लेखांवरून दिसत असल्यामुळें वरील वाक्यांचा कदाचित् असा अर्थ होऊं शकेल की ज्या भुतांची हातावर सत्ता असते त्यांचे हात रोग्याच्या हातांस सोडतील वगैरे. तथापि ह्यासंबंधी निश्चित असें कांहींच सांगतां येत नाही.

जुन्या लिखाणांत सात ही संख्या सात भुतें ह्या विशिष्ट अर्थी योजलेली आढळते. हीं सात भुतें एकाच वेळीं मनुष्याच्या शरीरांत प्रवेश करू शकतात अशी समजूत होती. टात्वॉटनें ह्या सात भुतांच्या गाण्याचें भाषांतर केलें आहे तें असें [सॅम्युएल वर्च संपादित रेकर्ड्स ऑफ दि पास्ट, पु. ५ पृ. १६]:

“ एकंदर सात आहेत ! ते एकंदर सात आहेत !

“ समुद्राच्या तळाशीं हे सात आहेत !

“ आकाशांत उंच भार्गी हे सात आहेत !

“ सागराच्या प्रवाहांत एका राजमहालीं ते जन्मले !

“ ते पुरुष नाहीत किंवा स्त्रियाहि ते नाहीत !

“ त्यांनां बायका नाहीत ! त्यांनां मुलेंहि होत नाहीत !

“ त्यांनां कोणी शासक नाही व शासन काय तें ठाऊक नाही ! ”

“ ते कोणाची प्रार्थना ऐकत नाहीत !

“ सात आहेत ! सात आहेत ! ते निःसंशय सात आहेत ! ”

ह्या सात भुतांचा मंत्रांत वारंवार उल्लेख येतो. त्यांची वाधा दूर करण्याचा एक मंत्र आहे, त्याची सुरुवात अशी होती:

“ १ देव त्याच्या विछान्याशीं उभा राहील;

“ २ तो त्या सात दुष्ट भुतांचा समूळ उच्छेद करील व त्यांनां शरीरांतून वाहेर घालील;

“ ३ व हे सात आजारी माणसाकडे पुन्हां कधीं येणार नाहीत.”

रोग वरे करण्याचे मंत्राहि अगदीं असेच आहेत. प्रत्येकाच्या शेवटीं तेंच तेंच पालुपद असून फरक कायतो जो रोग वरा करावयाचा असतो त्याच्या नांवांमध्येंच आढळतो.

शकुनांची संख्या तर अगणित आहे. एखाद्या वाईस जर सिंहाच्या कानाचें मूल झालें तर देशांतला राजा बलाढ्य असतो. पक्ष्याची चोंच असलेलें जर कोणास मूल झालें, तर

लोक जुलुमाखालीं चिरडले जातात. कोणाला जर जन्मतःच उजवा हात नसलेलें मूल झालें तर त्या देशाचा नाश होतो. एखाद्या मुलाला जर जन्मतःच पाय नसले तर घराचा व रस्त्यांचा नाश होतो. एखाद्या मुलाची दाढी जर जन्मतःच वाडलेली असली तर देशांत महापूर येतात. असे एक कां दोन, शेंकडों शकुन आहेत [रेकर्ड्स ऑफ दि पास्ट, पु. १, पृ. १३१]. यांपैकीं कांहीं शकुन तर असे आहेत की त्यांचा अनुभव कधीं येण्याची धास्तीच नको. ते शोधून काढणारें डोकें फारच सुपीक असले पाहिजे यांत संशय नाही. एका शकुनांत तर असेहि म्हटलें आहे की, जर एखाद्या शेळीला सिंह झाला, तर प्रचंड सैन्याची स्वारी होते. तथापि कांहीं शकुन मात्र असे आहेत की, ज्या बाविलोनी माणसाचा त्यांवर विश्वास असेल तो नेहमीं संकटाच्या धाकधुकींतच असला पाहिजे. प्रो. साइस यांनीं कुत्र्यांसंबंधीं शकुनांच्या एका लेखाचें भाषांतर केलें आहे. त्यांत अशा प्रकारच्या शकुनांची एक लांबलचक यादी आहे [रेकर्ड्स ऑफ दि पास्ट, पु. ५, पृ. १६९]. उदाहरणार्थ, पिंढा कुत्रा जर राजवाड्यांत शिरला तर राजवाड्यांतून वाहेर पडतांना संकट येईल. एखादा कुत्रा राजवाड्यांत शिरून सिंहासनावर वसला तर त्या राजवाड्याला आग लागेल. एखादा काळा कुत्रा देवळांत शिरला तर त्या देवळाचा पाया कच्चा असला पाहिजे. एखाद्या कुत्रीला जर एकच पिल्लू झालें तर शहराचा नाश होतो. अशा प्रकारचीं किती तरी उदाहरणे देतां येतील, परंतु त्या सर्वांचा मध्यि-
तार्थ एकच असल्यामुळें तीं येथें देण्याची आवश्यकता नाही.

शस्त्रक्रियाज्ञान.—वर दिलेल्या माहितीवरून बाविलोनी वैद्यशास्त्र खुब्या समजुतींनीं किती भरलें हें याची कल्पना करतां येईल. तथापि एक गोष्ट लक्षांत ठेविली पाहिजे की, आपणांस ह्या विषयासंबंधांत पुरेशी माहिती उपलब्ध नसल्यामुळें आपण त्या काळच्या वैद्याची किंमत वाजवीपेक्षां बरीच कमी समजत आहों. उपलब्ध माहितीवरून ह्या विषयावर अधिक प्रकाश पडू शकत नाही. तथापि वैद्याची जागा मोठ्या अधिकाराची व जबाबदारीची होती. ख्रि० पू० २३०० च्या सुमारास होऊन गेलेल्या खामुरवि नामक बाविलोनच्या राजाचे जे कायदेकानू उपलब्ध झाले आहेत, त्यांत पुरेसा पुरावा मिळतो. ह्या कायदेकानूतील प्रस्तुत विषयाशीं संबद्ध असलेलीं २१५ पासून २२७ पावेतो कलमें [हेन्रि स्मिथ विल्यम्स संपादित हिस्टोरिअन्स हिस्ट्री ऑफ दि वर्ल्ड, १९०४, पु. १ पृ. ५१०] पुढें दिली आहेत:

२१५ एखाद्या वैद्यानें जर कोणाच्या जखमेवर ब्रॉन्झ धातूच्या नस्तरानें शस्त्रक्रिया करून त्यास बरें केलें, किंवा ब्रॉन्झ धातूच्या नस्तरानें बंड खोलून कोणाचा डोळा बरा केला, तर त्याला रुप्याचे १० शेकेल द्यावे.

२१६ जर तो (बरा केलेला इसम) स्वतंत्र झालेला माणूस असला तर त्याला रुप्याचे ५ शेकेल द्यावे.

२१७ जर तो कोणाचा गुलाम असला तर गुलामाच्या धन्यानें वैद्यास रुप्याचे २ शेकेल द्यावे.

२१८ जर एखाद्या वैद्यानें जन्मतःच स्वतंत्र असलेल्या माणसाच्या मोठ्या जखमेवर ब्रॉन्झच्या नस्तरानें शस्त्रप्रयोग केला व त्यांत तो माणूस मेलाला, किंवा ब्रॉन्झच्या नस्तरानें बॅंड खोलीत असतांना त्याचा डोळा फोडला तर त्याचे (वैद्याचे) हात कापण्यांत येतील.

२१९ जर एखादा वैद्य स्वतंत्र झालेल्या माणसाच्या गुलामाच्या मोठ्या जखमेवर ब्रॉन्झच्या नस्तरानें शस्त्रप्रयोग करीत असतां तो गुलाम मेलाला तर वैद्यानें त्याच्या मालकास दुसरा गुलाम घेऊन दिला पाहिजे.

२२० जर तो ब्रॉन्झच्या नस्तरानें त्याचें बॅंड फोडीत असतां त्याचा डोळा फुटला तर त्याला गुलामाची अर्धा किंमत द्यावी लागेल.

२२१ जर वैद्यानें एखाद्याचा तुटलेला हात, किंवा पाय दुस्त केला किंवा त्याचा रोग घालविला तर रोग्यानें वैद्यास रुप्याचे ५ शेकेल द्यावे.

२२२ जर तो (रोगमुक्त माणूस) स्वतंत्र झालेला मनुष्य असला तर त्यानें रुप्याचे ३ शेकेल द्यावे.

२२३ जर तो कोणाचा गुलाम असला तर गुलामाच्या मालकानें वैद्यास रुप्याचे २ शेकेल द्यावे.

२२४ जर एखाद्या पशुवैद्यानें बैलाची किंवा गाढवाची एखादी मोठी जखम बरी केली तर त्या बैलाच्या किंवा गाढवाच्या मालकानें वैद्यास एक पट्टांस शेकेल द्यावा.

२२५ जर एखादा पशुवैद्य बैलाची किंवा गाढवाची एखादी मोठी जखम बरी करीत असतां तो बैल किंवा गाढव मरण पावला, तर त्या बैलाची किंवा गाढवाची चतुर्थांश किंमत वैद्यानें त्याच्या मालकास दिली पाहिजे.

२२६ जर एखाद्या शस्त्रक्रिया करणाऱ्या न्हाव्यानें मालकाच्या परवानगीशिवाय त्याच्या गुलामास पक्का डाग दिला तर त्या न्हाव्याचे हात कापण्यांत येतील.

२२७ जर एखाद्यानें शस्त्रक्रिया करणाऱ्या न्हाव्यास फसवून त्याच्याकडून एखाद्या गुलामास पक्का डाग देवविला तर त्या माणसास ठार मारून त्याच्याच घरांत पुरण्यांत येईल. न्हाव्यानें, मीं जाणून घेऊन डाग दिला नाही अशी शपथ घेतली कीं तो दोषमुक्त होईल.

ह्या नियमांवरून बाविलोनी लोकांत इतक्या प्राचीन काळां देखील शस्त्रक्रिया प्रचलित होती असें व्यक्त होतें.

ग्रीक वैद्यक.

हिपॉक्राटेझच्या पूर्वीचें ग्रीक वैद्यक.—हिपॉक्राटेझच्या पूर्वीच्या काळांतील ग्रीक लोकांतलें वैद्यक म्हणजे धर्मभोळेपणा, भूतपिशाचविद्या व गूढविद्या यांचें एक विचित्र कडवोळें होतें. वैद्यकीविद्येची म्हणून एक स्वतंत्र देवता होती, व तिची देवालये ठिकठिकाणीं असत. या देवतेचें नांव एस्कुलापिअस. या देवतेच्या देवळांत रोगी लोक स्वतः जात

असत किंवा त्यांनां इतर लोक तेथें नेऊन ठेवीत. तेथें हे रोगी रोगमुक्तता व्हावी म्हणून देवतेची मनोभावे करून आराधना करीत आणि नंतर स्वप्नांमध्ये त्या देवतेचे दृष्टांत होतील त्याप्रमाणें आपआपला रोग बरा करण्यासाठीं उपाय योजीत असत. अशा रीतीनें रोग बरा झाला, म्हणजे रोगी तेथेंच देवालयांत एका पन्नावर आपल्याला रोग कसल्या प्रकारचा होता व तो कोणत्या उपायानें बरा झाला तें लिहून ठेवून व देवतेला कांहीं विशिष्ट वस्तू अर्पण करून परत घरीं जात असे. या अर्पण करावयाच्या वस्तू म्हणजे बहुधा रोगप्रस्त हस्तपादादि अवयवांच्या सोन्यारुप्याच्या प्रतिमा असत.

असल्या दैवी उपायांवर लोकांचा विश्वास होता हें खरें असलें, तरी त्या काळांतहि औषधें व मलमलें प्रचारांत होती; व जखमांनां मलमपट्टी करण्याच्या कामांतहि ग्रीक वैद्यानें बरेच कौशल्य संपादन केलें होतें. परंतु असल्या व्यावहारिक उपायांवरच सर्वस्वी भिस्त न ठेवतां प्राचीन मिसरदेशीय वैद्याप्रमाणेंच ग्रीक वैद्यहि रोगग्रस्त झालेल्या अवयवास औषधोपचार करीत असतां त्याबरोबर देवादिकांच्या प्रार्थना किंवा जादूमंत्र वगैरे कांहीं तरी म्हणत असत.

ग्रीकांमधील पहिला पौराणिक शारीरशास्त्रज्ञ.—या प्राचीन ग्रीक लोकांनां शारीरशास्त्राचेंहि कांहीं ज्ञान होतें. जखमा व मोडलेलीं हाडे यांच्याशीं नेहमीं संबंध येत गेल्यामुळें शरीरांतील निरनिराळ्या भागांविषयी व त्यांची रचना व कार्य यांविषयी सामान्य माहिती त्यांनां झालेली होती. तथापि ग्रीक लोकांतील अगदीं पहिला शारीरशास्त्रज्ञ ऑल्कमिऑन हा होता असें मानतात. त्यानें मनुष्येतर प्राण्यांवर बरेच शस्त्रप्रयोग करून एतद्विषयक माहिती मिळविली होती, आणि तेजोवह मज्जातंतूंचा, युस्टेकिअन कॅनॉलचा (म्हणजे कानापासून निघून घशांत जाऊन उतरणाऱ्या एका लहान नळीचा) व इतर कित्येक तावकाल अज्ञात असलेल्या शरीरांतील भागांचा शोध लावला होता असें म्हणतात. शिवाय त्यानें कांहीं कांहीं नैसर्गिक व्यापारांसंबंधीहि वन्याच चमत्कारिक उपपत्त्या प्रतिपादिल्या होत्या; उदाहरणार्थ, तो म्हणे कीं, “प्राणिमात्राच्या कानाच्या मार्गे एक पोकळ हाड असतें व त्यामुळें त्यास ऐकूं येतें; कारण, पोकळ पदार्थ हे नादजनक असतात.” तो बुद्धिप्रामाण्यवादी होता व मंदू हे मनाचें इंद्रिय आहे असें त्याचें मत होतें. तथापि एवढें मात्र येथें स्पष्ट केलें पाहिजे कीं, वैद्यकाच्या क्षेत्रांतील त्याच्या कामगिरीची माहिती देणारी उपलब्ध असलेली साधनें अविश्वसनीय आहेत.

डेमोसीडीझ.—ज्याच्याविषयी आपणांला विश्वसनीय माहिती मिळू शकते असा ग्रीक लोकांतला अगदीं पहिला वैद्य म्हणजे इसवी सनाच्या सहाव्या शतकांत होऊन गेलेला डेमोसीडीझ हा होय. हिरोडोटसच्या ग्रंथावरून आपणांस असें

कळून येतें कीं, हा मूळ कोटोनचा राहणारा असून तेथून तो पुढें इजायना येथे गेला. तेथे त्यानें चातुर्य पाहून त्याची नगरवैद्याच्या जागी नेमणूक करण्यांत आली. पुढें त्याला जास्त पगार देऊं करून इजायना येथून अथेन्स शहरीं बोलावून नेण्यांत आले. तेथें तो कांहीं वर्षांनीं ग्रीस-मधील अनेक शहरांवर देखरेख करणारा असा वैद्यकी खात्यांतला मुख्य अधिकारी बनला. शेवटीं अनियंत्रित सत्ताधारी पोलिक्रोटीझ याने सॅमॉस येथे त्याला बोलावून नेले. हा पोलिक्रोटीझ ख्रि. पू. ५३६ पासून ५२२ पर्यंत सॅमॉस येथें राज्य करीत होता. पुढें इराणी लोकांनीं पोलिक्रोटीझला ठार करून डेमोसीडीझला कैद करून नेले. अशा रीतीनें तो गुलाम होऊन पडला असतांही त्याच्या वैद्यकीच्या ज्ञानासंबंधी कीर्ति लवकरच इराणच्या राजाच्या कार्नी जाऊन पोचली, व खुद्द दरायस राजास औपधोपचार करण्याकरितां त्याला पाचारण करण्यांत आले. दरायस याचा घोट्याचा भाग मुरगळून त्यास दुखापत झाली असून ती इजिप्शियन शस्त्रवैद्यांच्या हातून बरी होत नव्हती. डेमोसीडीझनें ती बरी केली इतकेंच नव्हे, तर इराणी राजानें नालायक इजिप्शियन वैद्यांनां ठार मारण्याचा हुकूम सोडला असतां त्यानें राजाला विनंति करून आपल्या प्रतिस्पर्ध्यांचे प्राणहि वांचविले.

इराणच्या राणीला बऱ्याच दिवसांपासून एक क्षत पडून इजा झालेली होती. ही व्याधीहि डेमोसीडीझनें आपल्या चातुर्यानें बरी केली. त्यामुळे राजा त्यावर इतका खुप झाला कीं, स्वातंत्र्यदानाशिवाय दुसरी वाटिल ती देणगी मागण्यास त्यानें डेमोसीडीझला सांगितले. तथापि मोठाल्या किमतीच्या कोणत्याहि देणगीनें डेमोसीडीझचें समाधान होण्यासारखें नव्हतें. त्यानें हरप्रयत्नांनें स्वतःची गुलामगिरीतून सुटका करून घेण्याचा निश्चय केला; व तदनुसार कांहीं इराणी गुप्त हेरांनां मी माझ्याबरोबर माझ्या देशांत नेतो, व स्वतःचें वजन खर्चून तेथील कित्येक पुढारी लोकांस आपल्या पक्षास वळवितों, असें त्यानें राजाजवळ कबूल केलें. डेमोसीडीझनें ही कामगिरी करण्याचें पतकरलें, तेव्हां दरायसनें त्यास बंधमुक्त केलें इतकेंच नाहीं, तर त्यास बरेच द्रव्य बक्षीस देऊन त्याची चांगली संभावना केली. हें सर्व द्रव्य घेऊन डेमोसीडीझ कामगिरी पार पाडण्याचा वहाणा करून राजाच्या परवानगीनें ग्रीस देशांत जावयास निघाला. पण स्वदेशांतलें कोटोन शहरास पोहोचतांच त्यानें आपलें सोंग टाकून दिलें. पतकरलेली कामगिरी पार पाडण्याचा आपला विचार नाहीं असें त्यानें स्पष्ट जाहीर केलें व अशा रीतीनें देशद्रोहीपणाचें पातक घडूं न देतांच त्यानें आपलें स्वातंत्र्य प्राप्त करून घेतलें.

डेमोसीडीझच्या वेळची वैद्यकांतील प्रगति.—वर दिलेल्या डेमोसीडीझच्या हकीकतीवरून तत्कालीन वैद्यकीच्या धंद्याबद्दल फारशी कल्पना येत नाहीं, तरी एवढे

मात्र दिसून येतें कीं, ख्रि. पू. पांचव्या सहस्राब्द्या शतकाद-तक्या प्राचीन काळांत सुद्धां निरनिराळ्या शहरांतून रोग्यांनां औपधोपचार करण्याकरितां सरकारी पगारानें वैद्य नेमलेले असत. त्या काळांत सुद्धां वैद्यक शास्त्रांत निरनिराळे पंथ उत्पन्न झाले होते व कित्येक पंथांतले विद्वान् आपआपली शिष्यशाखा पढवून तयार करीत असत. तथापि विशिष्ट रोग बरे करणाऱ्या निष्णात तज्ज्ञांबरोबर डॉगी व ज्ञानशून्य वैद्यवैद्ही समाजांत वावरत होते. सर्व प्रकारच्या व्याधी केवळ मलमादि बाह्योपचारांनीं बरे करणारे कित्येक वैद्य होते; कित्येक नुस्त्या स्नान-विधानांनीं रोग बरे करणारे होते व इतर पुष्कळ निरनिराळ्या प्रकारच्या वनस्पतींच्या व औषधांच्या साहाय्यानें रोग बरे करणारे होते. केवळ मंत्रतंत्रांनीं रोग बरे करण्याचें डॉग करणारे जादूटोणेवाले लोक नव्हते असें नाहीं; पण त्यांबरोबरच हड्डे वसविणारे, नेत्ररोग बरे करणारे व दंतरोग दूर करणारे असे विशिष्ट कसब असलेले लोकहि असत हें विसरतां कामा नये.

कित्येक श्रामंत वैद्यांची खाजगी रुग्णालये असत. त्यांत ते रोग्यांवर शस्त्रक्रिया करून त्यांनां औपधोपचार करीत. तथापि तीं अलीकडील रुग्णालयाच्या स्वरूपाचीं नव्हतीं. तीं कांहीं अंशीं अवर्चीन औषधालयासारखीं होती असें म्हणतां येईल. कारण, त्यांत रोग्यांनां औपधोपचारापुरतेंच ठेवीत असत. पण रोग बरा होईपर्यंत बरेच दिवस कायमच ठेवण्याची सोय नसे. निरनिराळ्या वर्गांचे लोक गरिबांच्या सोयीकरितां देणग्या देऊन असलीं औषधालये फुकट चालू ठेवीत असत.

बुद्धिप्रामाण्यवादी ग्रीक वैद्य—हिपॉक्राटेझ.—तथापि सर्वतोपरी बुद्धीला पटतील अशाच प्रकारचे औपधोपचार करण्याची पद्धति अद्याप सुरू झाली नव्हती. ती पुढें 'वैद्यकशास्त्राचा जनक' हिपॉक्राटेझ यानें प्रचारांत आणली. ज्या काळांत फिडिअस लिशिअस, हिरोडोटस, सॉफोक्लीझ आणि पेरिक्लीझ यांच्यासारखे थोर थोर पुरुष होऊन गेले, त्याच काळांत परंपरागत चालत आलेल्या औपधोपचारांसंबंधाच्या धर्मभोळेपणाच्या समजुती झुगारून देऊन तर्कानुभवशुद्ध अशा वैद्यकशास्त्राचा पाया घालणारा विद्वान् जन्मास यावा हें उचितच आहे. रोग बरे करण्याकरितां दैवी उपाय योजण्याचें त्यानें साफ बंद केलें, या एकाच गोष्टीवरून त्याच्या असामान्य बुद्धिमत्तेची साक्ष पटण्यासारखी आहे. शिवाय त्यानें रोगांचें सविस्तर निरीक्षण करून यथासथ्य चिकित्सा करण्याची पद्धत पांडून तिचें महत्त्व प्रस्थापित केलें, हीहि त्याची मोठीच कामगिरी आहे.

हिपॉक्राटेझ हा कॉस येथें ख्रि. पू. ४६० मध्ये जन्मला पण त्याचें बहुतेक पुढील आयुष्य थेसलीमधील लारिसा शहरांत गेलें. त्याला त्याच्या बापांनें वैद्यकीचें शिक्षण दिलें, व त्यानें पुढें फिरत्या वैद्याचा धंदा पतकरून बरीच वर्षे दूर-

दूरच्या प्रवासांत घालविली. येणेंप्रमाणें अनेक निरनिराळ्या देशांत व निरनिराळ्या प्रकारच्या लोकांत प्रवास केल्यामुळे जन्मतःच तीव्र असलेली त्याची अवलोकनशक्ति अधिकच तीव्र बनली. त्याला वैद्यकांतील तात्त्विक व व्यावहारिक या दोन्ही प्रकारचें उत्तम ज्ञान असून शिवाय थोडक्यांत व सुबोध लिहिण्याची कलाहि त्याच्या अंगां होती. एके ठिकाणी तो म्हणतो: “मनुष्याचें आयुष्य थोडें, संधि क्षणिक, गुण-दोषविवेचन कठिण, व औपधोपचार सोपा असतो; पण नीट विचारपूर्वक केलेला औपधोपचारच विहित व हित-परिणामी आहे.”

हिपॉक्राटेझचें शारीरज्ञान.—त्याचें शारीरशास्त्रा-संबंधाचें ज्ञान अर्थातच फार मर्यादित होतें; व जें होतें तें बहुतेक त्यानें पूर्वी होऊन गेलेल्या वैद्यांच्या ग्रंथांवरूनच मिळविलेंलें होतें. अशा ग्रंथकारांचा त्यानें यथायोग्य नाम-निर्देश केलेला आहे. प्रत्यक्ष मनुष्यप्राण्यावर शस्त्रक्रिया करून पाहण्याची त्याला मनाई असल्यामुळे मनुष्येतर हलक्या प्राण्यांची चिरफाड करून त्याला आपले प्रयोग व संशोधन-विषयक कार्य चालविणें भाग पडलेंलें होतें. शरीरांतील एकंदर हाडे व त्यांची रचना याविषयीचें त्याचें अनुमान बरेंच बिनचूक होतें. परंतु ज्याला तो मृदुतर धातू म्हणून समजत असे, तें रक्तवाहिन्या, स्नायू व स्नायुपुच्छ या सर्वांचें एक विचित्र कडवोळेंच होतें. मज्जातंतू म्हणून त्यानें निराळा उल्लेख केलेला आहे. पण ज्याला तो मज्जातंतू म्हणतो ते वास्तविक संधिबंध व स्नायुपुच्छच आहेत. शरीराच्या पोकळीत कोणतीं मुख्यमुख्य इंद्रिये आहेत यासंबंधी त्याची माहिती बऱ्या प्रकारची होती; उदाहरणार्थ, हृदयांत एकंदर चार पोकळ पोटभाग असतात हें त्यास ठाऊक होतें. त्यांपैकी दोहोंमध्ये हवा असते असें तो मानीत असे.

भौतिक व आधिभौतिक गोष्टींची फारकत.—परंतु त्यानें घडवून आणलेली अत्यंत क्रांतिकारक अशी सुधारणा म्हणजे भौतिक व आधिभौतिक गोष्टींची फारकत ही होय. त्यानें ही गोष्ट लोकांच्या स्पष्टपणें निदर्शनास आणून दिली की, प्राणिमात्रांस होणारे सर्व प्रकारचे रोग केवळ भौतिक कारणांनीच होत असतात, व ते भौतिक उपाय केल्यानें बरे होऊं शकतात. ही अत्यंत महत्त्वाची गोष्ट एकदां मनुष्याला पटली, कीं त्यापासून फार महत्त्वाचे व व्यापक परिणाम घडून येतात. उपर्युक्त सिद्धान्त प्रस्थापित होतांच रोगांच्या कारणांची व उपायांची भौतिक दृष्ट्या चर्चा अनेक बुद्धिमान व विद्वान् लोक अत्यंत सूक्ष्मपणानें करूं लागले. या संशोधनाच्या कार्यास मदत व्हावी म्हणून हिपॉक्राटेझनें प्रत्येक रोगाच्या विकारासंबंधाची सविस्तर माहिती लिहून ठेवण्याचा प्रघात पाडला; व हाच प्रघात आज सर्व जगभर रुढ होऊन बसला आहे. तथापि दुर्दैवाची गोष्ट ही कीं हिपॉक्राटेझनें घालून दिलेला प्रघात त्याच्या मरणोत्तर लवकरच बंद पडला; व तेव्हापासून पुढें दोन हजार वर्षंपर्यंत, अगदीं

अलीकडच्या काळापावेतों त्याचें पुन्हां पुनर्जिवन झालें नाहीं.

रोग भौतिक कारणांमुळे उत्पन्न होतात व भौतिक उपायांनीं ते बरे होतात, या हिपॉक्राटेझच्या सिद्धान्ताइतकीच त्याची दुसरी महत्त्वाची कामगिरी म्हणजे रोगनिदानासंबंधीं होय. रोगभविष्य या अर्थानें रोगनिदान हिपॉक्राटेझच्या पूर्वी लोकांत प्रचलित होतें. परंतु रोगनिदान याचा हिपॉक्राटेझचा व आधुनिक वैद्यकशास्त्रांतला अर्थ अगदीं निराळा आहे. रोगाच्या उत्पत्तिवादीशीं संबद्ध असलेल्या गोष्टींचें काळजापूर्वक निरीक्षण करून रोगाविषयीं भविष्य करणें यालाच आज आपण रोगनिदान समजतो, व हेंच हिपॉक्राटेझच्या मतेंहि रोगनिदान होतें. केवळ भोळ्याभाविक कल्पनांवरून भविष्य वर्तविणें हें रोगनिदान नव्हे.

ग्रीक चतुर्दोषात्मक चिकित्सापद्धति.—हिपॉक्राटेझचें वैद्यकशास्त्रासंबंधाचें ज्ञान भौतिक कार्यकारणमीमांसेवर उभारलेलें होतें; तरी परंपरागत रूढ समजुती व सिद्धान्त यांनाहि तो महत्त्व देत असेच. रोगांची चतुर्दोषात्मक चिकित्सापद्धति त्या वेळीं सर्वमान्य होती; व तिच्यावर लोकांचा इतका दृढविश्वास होता कीं, पुढील अनेक शतकांतसुद्धां वैद्यकशास्त्रावर तिचा पुष्कळ परिणाम झालेला दिसतो. ह्या सुप्रसिद्ध पद्धतीतलें मूळ तत्त्व असें होतें कीं, मनुष्याच्या शरीरांत रक्त, कफ, पीत पित्त व कृष्ण पित्त असे चार मूळ धातू असतात. ते सर्व सम प्रमाणांत असले म्हणजे मनुष्याची प्रकृति पूर्ण निरोगी राहते; परंतु त्यांच्या प्रमाणांत कांहीं कमीजास्तीपणा झाला कीं लगेच मनुष्याला कोणताना कोणता तरी रोग उत्पन्न होतो. म्हणून रोगावर औषध देतांना वैद्यानें ही गोष्ट नेहमीं लक्षांत ठेवावी, आणि जो दोष वाढला असेल तो दूर करून चाराहि धातू मूळ प्रमाणांत आणावेत. प्राचीन वैद्यकशास्त्रासंबंधाच्या निरनिराळ्या पंथांत मतभेद होता तो या मूलधातुविषयक सिद्धान्ताविषयीं नसून चतुर्दोषात्मक रोगांवर औपधोपचार कोणते व कसे करावयाचे याबद्दलच सर्व वाद असे.

हिपॉक्राटेझचें शस्त्रक्रियाज्ञान.—हिपॉक्राटेझच्या शस्त्रक्रियापद्धतीवरून असें दिसतें कीं, शरीरांतील निरनिराळ्या अवयवांच्या रचनेसंबंधानें त्याला त्या अवयवांच्या व्यापारांपेक्षां अधिक चांगली माहिती होती. त्यानें शस्त्रक्रियांच्या पद्धतीसंबंधानें जी माहिती लिहून ठेविली आहे तिजवरून, कित्येक शस्त्रक्रिया आजहि त्याच्या पद्धतींत फारच थोडा फेरफार करून करण्यांत येतात असें स्पष्ट दिसून येतें. त्याच्या शस्त्रक्रियांपैकी बऱ्याच पद्धती आधुनिक काळापर्यंत अज्ञात स्थितींत पडलेल्या होत्या. विशेषतः सरीच्या हाडांचे वाहेरचें टोंक निखळलें असतां त्यावर करावयाचा उपचार अगदीं अलीकडे अठराव्या शतकापर्यंत पुन्हां प्रचारांत आला नव्हता.

आधुनिक काळांतील वैद्यांप्रमाणें हिपॉक्राटेझचे कांहीं रोगांहि त्याच्याशीं कृतत्रपणाचें वर्तन ठेवीत होते असें दिसतें.

तो म्हणतो: “एखादा वैद्य तापाचा किंवा कांहीं जखम झालेला रोगी तपासतो व त्याला औषध सांगतो. नंतर दुसऱ्या दिवशी जर दुखणें अधिक वाढलें तर लगेच तो वैद्याला दोप देऊं लागतो; पण उलट पक्षी रोग बरा होत गेला तर तो निसर्गाचाच प्रभाव आहे असें तो मानतो—वैद्याला त्यासंबंधानें कांहीं एक श्रेय देत नाहीं.” या हिपोक्रेटेझच्या लिहिण्यांतला भावार्थ पुढील काळांतहि अनेक गद्यपद्यात्मक लेखांत प्रत्येक देशांतल्या व काळांतल्या विद्वानांनीं व्यक्त केलेला आहे. पण या “वैद्यकशास्त्राच्या जनकानें” आपल्या व्यवसायबंधूनां असें स्पष्ट वजावून सांगितलें आहे कीं, त्यांनीं रोग्यांच्या ह्या कृतघ्नपणाचा आपल्या कर्तव्यबुद्धीवर याक्किंचितहि अनिष्ट परिणाम होऊं देऊं नये.

रोमन वैद्यक

रोमन साम्राज्याच्या काळांतील वैद्यकाची स्थिति.—वैद्यकशास्त्राच्या क्षेत्रांत नवीन असें शास्त्रीय संशोधन रोमन लोकांच्या हातून फारसें झालेलें नव्हतें असें दिसतें. परंतु एवढें मात्र खरें कीं, या ज्ञानक्षेत्रांत नवे नवे शोध लावणाऱ्या मूळ ग्रीक विद्वानांनीं आपल्या शोधांचा प्रत्यक्ष व्यवहारांत जितका उपयोग करून घेतला होता, त्याच्यापेक्षां पुष्कळ अधिक उपयोग स्वभावतःच व्यवहारचतुर असलेल्या रोमन लोकांनीं ग्रीक लोकांच्या शोधांचा करून घेतला. रोम शहरांतले आरंभींआरंभींचे बहुतेक धंदेवाईक वैद्य मूळ ग्रीस देशांतले असून रोमन लोकांनीं ग्रीक लोकांचा पाडाव केल्यावर ते रोमन साम्राज्याच्या राजधानीत येऊन राहिले. हे सर्व ग्रीक विद्वान् रोम शहरांत केवळ गुलामांप्रमाणें लेखिले जात. कारण शारीरिक किंवा मानसिक श्रम करून पोट भरणारे जे कोणी असत, त्यांनां रोमन लोक आपल्यापेक्षां कमी योग्यतेचे मानीत असत. रोम शहरांत दासदासी वाळगणाऱ्या धनाढ्य लोकांचा भरणा मोठा होता; व हे श्रीमंत लोक उपर्युक्त वैद्यांस गुलाम भूणून विकत घेऊन त्यांच्याकडून आपल्या घरांतील आजारी माणसाचें औषधपाणी व शुभ्रपा फुकट करून घेत असत.

ख्रिस्ती शकाच्या सुरुवातीच्या सुमारास वैद्यकीचा धंदा निकृष्टावस्थेस पोहोचला होता; आणि थोर पदवीचा वैद्यकशास्त्रज्ञ हिपोक्रेटेझ याच्या पद्धतीप्रमाणें समजुतदारपणानें किंवा कायदेशीर रीतीनें वैद्यकीचा धंदा चालविणाऱ्या लोकांऐवजीं दुसऱ्याच एका विशिष्ट प्रकारच्या वैद्यांचा वर्ग समाजांत दिप्पू लागला होता. या वर्गांतील बहुतेक माणसें वैद्यकाच्या ज्ञानाचा गंध नसलेले असे दोंगी वैदू लोक होते; कारण कित्येक रोग बरे करण्याकरितां ते आधिभौतिक उपायांची मदत घेण्याचा वहाणा करीत असत. अशा वैदूंचा वरिष्ठ वर्गाच्या रोमन लोकांस तिटकारा असे, व त्या काळच्या औपरोधिक लेख लिहिणारांनीं ह्या वैदूंचा बरेच कोरडे ओढलेले आहेत. रोमन काळांतील हे वैदू लोकहि आजकालच्या हिंदुस्थानांतील वैदूंप्रमाणेंच गांवागांव प्रवास करीत

हिंडत असत. या वैदू लोकांत नेत्रवैद्यांचा भरणा विशेष असे; व त्यांतील कांहीं शस्त्रप्रयोग करून डोळे बरे करीत, तर कांहीं औषधोपचार करून बरे करीत. शस्त्रवैद्य असत ते नेत्राच्या आंतल्या भागांत वाढणाऱ्या पापण्या डागीत, किंवा नेत्रासभोंवतीं वेड वाढलें असल्यास त्यावर शस्त्रक्रिया करीत. औषधिवैद्य असत ते नेत्र बरे करण्यास वनौषधी व मलमं यांचाच केवळ उपयोग करीत असत.

डोळ्याला लावण्याच्या मलमांवर मलम तयार करणारा वैदू आपल्या नांवाचा शिकार मारीत असे, व अशा तऱ्हेच्या शिक्यांचे दोनशें नमुने आज अस्तित्वांत आहेत. तथापि असल्या प्रकारच्या वैदूखेरीज खरे विद्वान् व मान्यता पावलेले असे दुसरे नेत्रवैद्यहि होते, व ते डोळे येणें व खुपऱ्या वाढणें वगैरे विकारांवर चांगल्या प्रकारचे उपचार करीत असत. रीम्झ येथें रोमन वैद्यांची शस्त्रक्रिया करण्याची कित्येक हत्यारां सांपडलीं असून त्यांबरोबरच तत्कालीन नेत्रवैद्य वापरांत असलेलीं कित्येक औषधेहि मिळालीं आहेत. या औषधांचें रासायनिक पृथक्करण करून पाहतां त्यांत हल्लींच्या काळीं उपयोगांत असलेलीं कांहीं द्रव्ये आढळून आलीं आहेत.

वैद्यकास मान्यता प्राप्त होते.—अशा वैद्यकनिष्णात विद्वानांनां त्यांच्या गुणानुरूप मान देण्याचा उपक्रम जूलिअस सीझरनें प्रथम केला. त्यानें आपल्या षेळच्या वैद्यकीचा धंदा करणाऱ्यां सर्व वैद्यांनां रोम शहरच्या नागरिकत्वाचा मान व हक्क दिले. ही गोष्ट ख्रि. पू. ५० च्या सुमारास झाली; व तेव्हांपासून रोमन लोकांची वैद्यकीचा धंदा करणाऱ्या पंडितांसंबंधाची वृत्ति हळूहळू सुधारत गेली. पुढें रोमन लोकांतील क्षात्रवृत्ति लयास जाऊं लागून ते जसजसे शारीरिक दृष्ट्या कमकुवत व व्याधिग्रस्त होत गेले, तसतशी त्यांनां वैद्यवर्गाची आवश्यकता अधिकाधिक भासू लागली. रोमन बादशहांनीं दरबारी वैद्य, इतरेजनांचे वैद्य, नगरवैद्य व प्रांतिक वैद्य असे वैद्यांचे निरनिराळे वर्ग सरकारी पदव्या देऊन निर्माण केले. इ. स. १३३ या सालीं हेड्रिअन बादशहानें वैद्यवर्गाची समाजसेवा लक्षांत घेऊन त्यांनां कर व लष्करी नोकरी माफ केली.

नगरवैद्य व प्रांतिक वैद्य गरीब अनाथ लोकांनां औषधपाणी व शुभ्रपा फुकट करीत असत; व त्याकरितां त्यांनां सरकारी कायद्यानें पगार ठरलेले होते. हे पगार दर सहामाहीस एकदां असे दोन हप्त्यांनीं मिळत असत. वैद्यांचा दर्जाहि कायद्यानें उच्च ठरविलेला होता. त्यांनां गरीब विद्यार्थ्यांस वैद्यकीचें शिक्षण फुकट द्यावें लागत असे. श्रीमंत रोग्यांपासून मोबदला किंवा देणग्या घेण्याची त्यांनां परवानगी असे; पण रोगी भयमुक्त होण्यापूर्वीं त्यांनां मोबदल्याचा किंवा देणगीचा स्वीकार करतां येत नसे. अशा वैद्यांनां विशेष कायदे करून सवलती दिलेल्या होत्या; व त्यांचा कोणी

अपमान केल्यास त्याला पंधरा हजार रुपयांपर्यंत दंड होत असे.

रक्तस्त्राव टाळण्यासाठी कसण्यांचा उपयोग.—रोमन लोकांची व्यवहारचतुरता अॅलेस कॉर्नेलअस सेल्सस (ख्रि. पू ५३ पासून इ. स. ७) याने वर्णन केलेल्या रोमन वैद्यांच्या रक्तस्त्रावावर उपाय करण्याच्या रीतीत दिसून येते. हिपॉक्राटेझ व त्याचे अनुयायी रक्तस्त्राव बंद करण्याकरितां शीत उपचाराचा, दावाचा, रक्तस्तंभकाचा, व कधी कधी प्रत्यक्ष डांगाचा उपयोग करीत असत. परंतु फुटलेल्या रक्तवाहिनीचें तोंड बंद करण्याकरितां तिच्या भोंवतीं कसणी बांधणें हा अगदीं साधा उपाय त्यांच्या ध्यानांत आला नव्हता. सेल्ससनें दुखावलेल्या रक्तवाहिनीला कसणी बांधण्याचा उपाय तर सुचविलेला आहेच, पण शिवाय धमनी खोलण्यापूर्वी तिला दोन कसण्या कोठें व कशा बांधाव्या याबद्दलहि सविस्तर माहिती दिलेली आहे. या दोन कसण्या बांधण्याच्या मार्गाचा अवलंब अर्वाचीन शस्त्रवैद्य आजकाल नेहमीं करीत असतात. या दोन कसण्यांच्या मध्यभागी शस्त्रानें धमनी तोडण्यांत येते; व त्यामुळे धमनीच्या टोंकाकडून होणार रक्तस्त्राव टळतो.

लष्करी दवाखाने.—रणक्षेत्रावर जखमी झालेल्या शिपायांना शस्त्रक्रियेपासून होणारे फायदे रोमन लोकांच्या लक्षांत त्यांच्या भरभराटीच्या कालाच्या बहुतेक सुरुवातीपासूनच आलेले होते. त्यामुळे रोमन सैन्यांतील प्रत्येक शिपायाजवळ जखमा बांधावयाच्या पट्ट्या दिलेल्या असत, व अगदीं अलीकडील काळांतल्या सैनिकाप्रमाणेच रोमन सैनिकांनाहि त्यांचा उपयोग कसा करावा याचें शिक्षण मिळत असे. रोमन लोक आपल्या सैन्यावरील लष्करी दवाखाने व जखमी शिपायांना उचलून नेणारे इसम ठेवीत असत.

“ सैन्यांतील दोनशें किंवा चारशें शिपायांच्या प्रत्येक तुकडीवरील, लढाई चालू असतां जखमी होऊन पडलेल्या शिपायांना उचलून नेण्याकरितां, आठ किंवा दहा चांगले धडके इसम ठेविलेले असत; या इसमांजवळ पाण्याच्या वाटल्या व जखम बांधावयाच्या पट्ट्या दिलेल्या असत, व संग्राम चालू असतां जखमी झालेल्या शिपायांना दवाखान्यांत उचलून आणल्याबद्दल प्रत्येक शिपायामागे त्यांना एक एक सोन्याचें नाणें वक्षीस मिळत असे ” [ई. टी. विदिगंटन, मेडिकल हिस्ट्री फ्रॉम दि अर्लिएस्ट टाइम्स, लंडन, १८९४, पृ. ११६].

गेलनपूर्वीचे इतर सुप्रसिद्ध वैद्य.—अलेक्झांड्रियन काळांतल्या आरंभाच्या व ज्यांच्या ग्रंथाविषयांची माहिती मागे दिली आहे त्या हिरॉफिलस व एरासिस्ट्रेटस [पृष्ठ २५६ पहा] नांवाच्या दोन शारीरशास्त्रज्ञ विद्वानांमागून त्या कालविभागांत, साधारण नांवलौकिक मिळविलेले असे दुसरे बरेच शारीरशास्त्रज्ञ होऊन गेले; पण त्यांच्यांत पूर्वी

होऊन गेलेल्या विद्वानांइतक्या उच्च दर्जास चढलेला एकहि नव्हता. तरीहि त्यांतल्या त्यांत सेल्सस व मारीनस हे दोघे विशेष प्रसिद्धांस आले. ते नारी व एफिससचा रूफस या राजांच्या कारकीर्दीत हयात होते. त्यांच्या मागून गेलनसारखा महापंडित झाला नसता तर त्या सर्वांची नांवे पुढील पिढ्या निःसंशय काढीत राहिल्या असत्या.

पण गेलनच्या विद्वत्तेची कीर्ति पुढे इतकी वाढली कीं, तिजमुळे त्याच्या पूर्वीच्या प्राचीन काळांतल इतर सर्व वैद्यकशास्त्रज्ञांना ग्रहण लागले. याला हिपॉक्राटेझ हा एकटाच काय तो अपवाद आहे. गेलनचे वैद्यकशास्त्रांतल सिद्धान्त आरिस्टॉटलच्या भौतिक शास्त्रविषयक सिद्धान्तांतके सर्व मध्ययुगावर मानमान्यता पावले.

गेलन-त्याचें शिक्षण.—क्लाडिअस गालीनस उर्फ गेलन हा प्राचीन काळांतला सर्वश्रेष्ठ शारीरशास्त्रज्ञ परगामस येथे ग्रीक आईवापांच्या पोटी जन्मास आला. त्याचा बाप नायकॉन हा सुतारकाम करीत असून तो चांगला कुशाग्र बुद्धीचा माणूस होता. पंधरा वर्षाचा होईपर्यंत नायकॉन हा गेलनला घरांचे शिक्षण देत होता. यानंतर मात्र नायकॉनने आपल्या मुलास तत्कालीन तत्त्वज्ञानविषयक निरनिराळ्या पद्धतींचे शिक्षण देण्याकरितां लायक शिक्षकांची योजना केली. परंतु त्यापुढे लवकरच नायकॉनला एक स्वप्न पडल्यामुळे भाविकपणानें त्या स्वप्नावर विश्वास ठेवून त्यानें गेलनला वैद्यकशास्त्र शिकविण्याचें ठरविलें, व याकरितां कित्येक विद्वान् भिषगवर्ग्यांची नेमणूकहि केली.

गेलननेंहि आपलें अध्ययन निरलसपणें अत्यंत परिश्रमपूर्वक केले; व नंतर आशियामायनर व पॅलेस्टाईन या प्रांतांत बराच प्रवास करून त्यानें औपधिचिज्ञानासंबंधी पुष्कळ नवी माहिती मिळविली. शिवाय अलेक्झांड्रियामध्येहि कांहां दिवस राहून त्यानें शारीरशास्त्राचा अभ्यास केला. तथापि त्याचा त्याच्या काळी प्रचलित असलेल्या वन्याच भोळेपणाच्या समजुतीवर विश्वास असल्याचें दिसतें. “ जेट-स्टोन ” नांवाच्या एका ज्वालामुखी खनिज पदार्थानें अपस्मार (फेपर), गर्भाशयोन्माद व वातरक्त (संधिवात) वगैरे रोग बरे होतात अशी समजूत त्या काळी होती, तिच्यावर विश्वास ठेवून जेट-स्टोन शोधून काढण्याकरितां त्यानें पूर्ववयांत आशियांतील पश्चिमभागांत पुष्कळ प्रवास केला होता.

त्याचें शस्त्रक्रियानैपुण्य.—अद्याविसाव्या वर्षाच्या सुमारास गेलन आपलें वैद्यकीचें शिक्षण पुरें करून परगामस येथे आपल्या घरां परत येऊन राहिला. तेवढ्या पूर्ववयांतहि त्याची शस्त्रवैद्य म्हणून बरीच प्रसिद्धि झाली होती. त्याच्या ग्रामबंधूंचाहि त्याच्या शस्त्रविद्येतील कौशल्याबद्दल इतकी खात्री झाली होती कीं, त्याला लेकरंजनार्थ द्वंद्वयुद्धे खेळणाऱ्या खेळाडूंच्या जखमा बऱ्या करण्याच्या कामावर नेमण्यांत आलें. या कामांत गेलनला त्याच्या शारीरशास्त्रांतल ज्ञानाचा फार उपयोग झाला.

पूर्वाच्या कोणाहि शस्त्रवैद्याने वन्या केल्या नव्हत्या अशा जखमा तो वन्या करीत असे, असा त्याचा नांवलौकिक आहे.

गेलनचे शरीरव्यवच्छेदनाचे प्रयोग.—गेलनच्या काळांत मनुष्यप्राण्यावर शस्त्रप्रयोग करून पाहण्याची कायद्याने मनाई असल्यामुळे शरीरशास्त्राची माहिती मिळविण्याकरितां केवळ मनुष्येतर प्राण्यांच्याच शरीरव्यवच्छेदनावर काम भागविणें त्याला प्राप्त झालें. तथापि, शरीरशास्त्रावर हिराफिलस व एरासिस्ट्रेटस यांचे ग्रंथ होते हा एक गेलन यास मोठा फायदा होता; आणि मनुष्य प्राणी व मनुष्येतर प्राणी यांच्या शारीरिक रचनांची तुलना करून पाहण्याकरितां त्यांचा त्यानें उपयोग करून घेतला असला पाहिजे. शिवाय त्यानें चोरून मारून मनुष्याच्या शरीरावरहि शस्त्रप्रयोग करून पाहिले असतीलच; पण त्यांबद्दल आपल्याजवळ आज कांहीं पुरावा मात्र नाही.

त्याचें रुधिराभिसरणासंबंधीं ज्ञान.—मस्तकाच्या कवर्तीतील हाडांच्या गुंतागुंतीच्या रचनेची माहिती त्याला होती. त्यानें मणक्याच्या हाडांचें फार सूक्ष्म वर्णन केलें असून, त्यांचे निरनिराळे वर्ग पाहून अर्वाचीन शरीरशास्त्रज्ञांप्रमाणेंच त्यानें त्यांनां संज्ञा दिल्या आहेत. त्यानें वन्याच स्नायूंची माहिती लिहून ठेविली आहे. तथापि त्याचें त्यानें जें वर्णन दिलें आहे, तें मात्र तितकें बरोबर नाही; हावेंच्या पूर्वी होऊन गेलेल्या यच्चयावत् शरीरशास्त्रज्ञांप्रमाणें गेलनचीहि रुधिराभिसरणासंबंधानें चुकीची समजूत होती. सर्व शरीरांत रक्तखेळविणारें इंद्रिय हृदय होय ही गोष्ट त्याला माहीत होती. तसेंच सजीव प्राण्यांच्या धमन्यांत नुसती हवा असते अशी जी त्याच्या पूर्वीच्या अनेक शरीरशास्त्रज्ञांची समजूत होती, ती चुकीची असल्याचेहि त्यानें दाखवून दिलें. हृदय हें आडव्या, उभ्या व तिरप्या अशा तंतूंच्या थरांचें बनलेलें असतें हें त्याला माहीत होतें; परंतु तें स्नायूंचें बनलेलें असतें ही गोष्ट मात्र त्यास मान्य नव्हती. कारण तो म्हणत असे कीं, स्नायूंनां विश्रांति लागत असते, आणि ज्या अर्थी हृदय कधींच विश्रांति न घेतां सारखें चालू असतें, त्या अर्थी तें स्नायूंचें बनलें असणें शक्य नाही.

मज्जा, मज्जातंतू व स्नायू यांच्या संबंधानें यथार्थ ज्ञान.—इंद्रियविज्ञानशास्त्रासंबंधाचे प्रयोग तो अगदीं सशास्त्र पद्धतीनें करीत असे. त्यानें सजीव प्राण्यांचे कांहीं मज्जातंतू तोडून पाहिले तेव्हां त्याला त्यांच्याशीं संबंध असलेले विशिष्ट स्नायूहि निरुपयोगी झाल्याचें आढळून आलें. यावरून त्यानें असा सिद्धान्त काढला कीं, ठराविक स्नायू ठराविक मज्जातंतूंच्या अंमलाखालीं असतात. तसेंच त्यानें हें सिद्ध केलें कीं, मज्जातंतूंनां स्वतःची म्हणून कांहीं शक्ति नसते, तर ते केवळ मेंदूपासून व पृष्ठमज्जारज्जू (ज्ञानरज्जू) पासून निरनिराळ्या अवयवांपर्यंत व निरनिराळ्या अवयवांपासून पुन्हां मेंदूपर्यंत व पृष्ठमज्जारज्जूपर्यंत संवेदना नेऊन पोहोचविण्याचें काम कर-

तात. या त्याच्या ज्ञानाचा उपयोग त्यानें त्या वेळचा सुप्रसिद्ध सोफिस्ट तत्त्ववेत्ता पॉसेनिसस याला झालेला विकार बरा करण्याकडे करून विशेष प्रसिद्धि मिळविली. या तत्त्ववेत्त्याच्या डाव्या हाताचें चवथें व पांचवें बोटे बधिर झालेलें होतें. ती बधिरता नाहीशी करण्याकरितां त्या वेळच्या अनेक वैद्यांनीं औषधोपचार करून पाहिले, पण व्यर्थ. या वैद्यांचे उपचार म्हणजे खुद्द हातालाच पोटिसें वगैरे वांधणें हे होते. हे सर्व उपाय निष्फळ ठरल्यामुळे, त्या बाबतींत अखेर गेलनचा सल्ला घेण्यांत आला. तेव्हां त्याचें असें मत पडलें कीं, मूळ इजा हाताला नसून, अंतःप्रकोष्ठीय नामक (मनगट व कोपर यांच्या दरम्यान असलेला) मज्जातंतू दुखावला असावा, आणि चवथ्या व पांचव्या बोटांनां संवेदना त्याच्या मार्फत मिळत असल्यामुळे त्यांनां बधिरता आली असावी. तदनुसार त्यानें रोग्याजवळ चौकशी केली. तेव्हां त्याला असें समजून आलें कीं, पूर्वी तो तत्त्ववेत्ता एकदां रथाखालीं पडून त्याची पाठ दुखावली होती. ही माहिती मिळतांच गेलननें उपर्युक्त मज्जातंतूच खास दुखावला आहे असें मनाशीं ठरवून, खांद्यांत त्याच्या उगमाशींच उपचार करून त्यांत चेतना उत्पन्न करण्याचे प्रयत्न सुरू केले; व त्याबरोबर लवकरच बोटांची बधिरता नाहीशी होऊन रोगी चांगला बराहि झाला.

छातीतील अवयवांसंबंधीं माहिती.—छातीच्या आंतील भागांतल्या अवयवांच्या कार्याविषयी जरी गेलनला चांगलीशी माहिती नव्हती, तरी त्यांच्या रचनेसंबंधानें त्यास पूर्ण माहिती होती. फुफुसांच्या भोंवतळी एक पातळ आवरणत्वचा असते, व त्याचप्रमाणें एका पातळ त्वचेचें आवरण हृदयाभोंवतींहि असतें, या गोष्टी त्याला माहीत होत्या. त्यानें उदरापासून हत्तीपर्यंत सर्व प्रकारच्या प्राण्यांचा शरीरव्यवच्छेद करून लहान मोठ्या सर्व प्राण्यांच्या सदरहू अवयवांची तुलना करून पाहिली होती. अश्वदि कित्येक प्राण्यांच्या हृदयांत वर्तुलाकार एक हाड असतें, तसें मनुष्यादि इतर बहुतेक प्राण्यांच्या हृदयांत नसतें, ही गोष्ट त्यानें नमूद करून ठेविलेली आहे. यावरून त्याचें अवलोकन किती सूक्ष्म होतें हें स्पष्ट दिसून येतें.

उदरांतल्या अवयवांचें ज्ञान.—पोटांतल्या अवयवांसंबंधानें त्यानें केलेलें वर्णनहि सामान्यतः अगदीं बरोबर आहे. उदराला आंतल्या बाजूनें आंत्रवेष्टन नामक एका अन्तस्त्वचेचें अस्तर असून उदराच्या पोकळींत असलेल्या सर्व अवयवांभोंवतीं याच अन्तस्त्वचेचें आवरण असतें; त्याचप्रमाणें यकृताच्या (पित्ताशयाच्या) भोंवतळी हें आवरण विशिष्ट तऱ्हेनें पडलेलें असतें, या गोष्टी गेलननें नमूद करून ठेविल्या आहेत. हल्लींच्या काळीं सुद्धां विद्यार्थ्यांनां उदरांतल्या या आंत्रवेष्टनाच्या स्वरूपाची विनचूक कल्पना येणें किती कठिण जाते ही

गोष्ट लक्षांत घेतली असतां गेलनच्या एतद्विषयक सूक्ष्म अवलोकनाचें अधिकच कौतुक वाटू लागतें.

गेलनची व्यवहारचतुरता व रोमन वादशहाचा त्यास आश्रय.—रोमन लोक गेलनला अत्यंत व्यवहारचतुर वैद्य म्हणून मान देत असत. रोमन वादशहा मार्कस ऑरिलिअस यानें त्याला रोम येथें बोलावून आपला मुलगा कॉमोडस याच्या खास तैनातींत दिलें होतें, व तो आपणहि स्वतः औषधोपचारांच्या बाबतींत प्रसंगविशेषी त्याचा सल्ला घेत असे. एकदां वादशहान्या तैनातींत असलेल्या तीन लष्करी वैद्यांनीं वादशहाला ताप येणार असें सांगितलें. या वेळची हकीकत गेलननें स्वतः लिहून ठेविली आहे तीत तो म्हणतो: “ त्या वेळीं खुद्द वादशहाचा हुकूम झाल्यावरून मी त्याची नाडी पाहिली, तेव्हां ती नेहमीप्रमाणेंच नीट चालू असलेली मला आढळून आली. तें पाहून आणि वादशहाचें वय व ती विशिष्ट वेळ लक्षांत घेऊन प्रकृतीच्या अस्वास्थ्याचें कारण ज्वर नसून अपचन हें आहे असें मी सांगितलें. तें वादशहाला पूर्ण पटून तो एकदम तीनदां म्हणाला, ‘हेंच बरोबर, हेंच त्याचें कारण.’ नंतर याला उपाय काय करावा म्हणून वादशहानें विचारलें. तेव्हां सामान्य लोकांना असल्या अपचनावर मी फक्त ग्लासभर मद्य मिरपूड टाकून देत असतां; पण आपण वादशहा, आपणास त्याहूनहि खात्रालायक उपाय पाहिजे म्हणून आपण नाई नांवाच्या सुगंधि वनस्पतीच्या कढत केलेल्या उटींत लोंकरीच्या कापडाची पट्टी भिजवून तिचा उपयोग करावा, असं मी त्यास सांगितलें. त्याबरोबर त्यानें लोंकरीच्या कापडाची पट्टी व मद्य बगैरे जरूर असलेले जिनस मागविले, व मीहि वादशहाची परवानगी घेऊन निघून गेलों. वादशहानें कढत हातांनीं पाय चोंकावयास सांगून उष्णता उत्पन्न करवली व मिरपूडमिश्रित मद्यहि घेतलें. नंतर तो पिथोलॉस (राजपुत्राचा शिक्षक) यास म्हणाला, ‘ खरा लायक वैद्य असा माझ्या पदरां एकच आहे, व तो अत्यंत प्रामाणिकहि आहे.’ असं म्हणून वादशहानें त्याच्याजवळ ‘ गेलन हा सर्व वेद्यांत श्रेष्ठ असून शिवाय तत्त्ववेत्ताहि आहे ’ अशी माझी फार स्तुति केली. कारण, माझ्याखेरीज इतर सर्व वैद्य पेशाचे मोठे लोभां असून शिवाय भांडखोर, महत्त्वाकांक्षी, मत्सरी व द्वेषां असल्याचें वादशहास आढळून आलें होतें.”

गेलनचा आत्मविश्वास.—या हकीकतीवरून असं दिसून येईल की, स्वतःच्या हुपारीबद्दल खुद्द गेलनलाहि पूर्ण विश्वास होता. आणि मार्कस ऑरिलिअस वादशहानें काढलेले उपर्युक्त गेलनबद्दलचे स्तुतिपर उद्गार पुढील हजार वर्षे लोकांनाहि योग्यच वाटत राहिले असल्यामुळे गेलननें लिहून ठेवलेले आत्मप्रांटीपर वर्णन धूम्य आहे. रोगचिकित्सा व रोगनिदान या बाबतींत आपल्या विनचूक ज्ञानाबद्दल त्याला स्वतःला किती खात्री असं तें पुढील सवा-

दावरूनहि दिसून येतें. एकदां त्याच्या घंघांतलाच एक मित्र त्याला म्हणाला, “ रोगनिदानासंबंधानें हिप्पोक्रेटेझच्या ग्रंथांचा तुमच्याप्रमाणें मीहि उपयोग करीत असतां. मग तुमच्यासारखे रोगाचें विनचूक निदान मला कां करतां येत नाहीं ? ” त्याला गेलननें उत्तर दिलें, “ देवाच्या दयेनें मी केलेलें निदान आजपर्यंत कधींच चुकलेलें नाहीं ” [जोहान हर्मन बास, हिस्ट्री ऑफ मेडिसिन, न्यूयॉर्क, १८८९]. अर्थात् हे उद्गार गेलननें वादविवादाच्या भरांत काढले होते, व ते शब्दशः खरे आहेत असं भासविण्याचा स्वतः गेलनचाहि उद्देश नसावा.

त्याचें निसर्गाच्या व्याधिहारक शक्तीसंबंधी मत.—रोग उत्पन्न होण्याचीं कारणें व निरनिराळ्या अवयवांचीं कार्ये यासंबंधाच्या त्याच्या सिद्धान्तापेक्षां त्याची औषधियोजना करण्याची पद्धति बरीच अधिक सुधारलेली होती. त्या पद्धतींतल्या कांहीं गोष्टी औषधिविद्येतील आय तत्वे म्हणून प्रस्तुत काळचे विद्वानहि अंमलांत आणीत असतात. हिप्पोक्रेटेझप्रमाणें गेलनहि योग्य आहार, व्यायाम व नैसर्गिक व्यापार या गोष्टीनां फार महत्त्व देत असे. तां म्हणतो, निसर्ग हाच रोग्यावर देखरेख ठेवणारा मुख्य अधिकारी असून रोग्याला पुन्हां आरोग्य प्राप्त करून देण्याचें काम तोच करीत असतो. सर्व बाजूंनीं निसर्गाचीच रोग्यांना मदत होत असते. रोग काय आहे तें ठरवून तो बरा करण्याचें काम स्वतः निसर्गच करीत असतो. निसर्गाच्या आटोक्यांतला रोग असला तरच त्यांत वेद्याला यश येतें. निसर्गांन जेथे हात टेकले तेथे रोगी वाचणें शक्य नाहीं म्हणून खुशाल समजावें.”

गेलनच्या चुकीच्या समजुती, धमन्यांतून रक्त व हवा यांचें मिश्रण घाहेंत असा समज.—शारीर आणि वैद्यक या दोन्ही शाखांतल्या गेलनच्या ज्ञानासंबंधाचें हें वर्णन वाचून कोणालाहि गेलन हा अलीकडील वेद्यांशीं तुलना करतांहि पुष्कळच उच्च दर्जाचा वैद्य ठरतो असं वाटणें. साहजिक आहे. परंतु गेलनच्या चरित्राला दुसरा बाजूहि आहे. शारीरशास्त्राचें त्याला बरेंच चांगलें ज्ञान होतें यांत शंका नाहीं. पण अवयवांचीं कार्ये, रोगांचीं कारणें, आणि ते बरे करण्याचे उपाय या बाबतींत त्याची कित्येक मते आधुनिक काळांतील साधारण बुद्धीच्या विद्यार्थ्याला सुद्धां मूर्खपणाचीं वाटतांल अशीं होती. तथापि गेलनची योग्यता त्याची प्राचीन काळांतल्या विद्वानांशीं तुलना करूनच ठरविली पाहिजे, आधुनिक काळांतील विद्वानांशीं त्याची तुलना करणें रास्त नाहीं. त्याच्या अनेक समजुती चुकीच्या होत्या. उदाहरणार्थ, नाडीचे ठोके व श्वासोच्छ्वास या दोहोंचेहि कार्य एकच म्हणजे शरीरांतील धमन्यांत हवा ओढून घेणें हें आहे असं तो म्हणत असे. त्याच्या मते श्वासोच्छ्वासाच्या योगानें फुफुसांत हवा सांठून तेथून ती हृदयांत येत, व त्या ठिकाणाहून मग धमन्यांच्या द्वारे ती सर्व शरीरभर पसरते. तसेंच, वायुत्वचेच्या

छिद्रांतूनहि हवा आंत शिरून धमन्यांमधून शरीरभर वांटली जाते असेंहि तो मानीत असे. पण धमन्यांत रक्त असते ही गोष्ट त्याला अवगत असल्याचे आपण पाहिले असल्यामुळे धमन्यांतून रक्त व हवा यांचे मिश्रण वहात असते अशी त्याची समजूत असली पाहिजे.

हृदयांतील पडदा हवेस प्रवेशक्षम असतो.—हृदयाचे बहुतेक सारख्या आकाराचे असे दोन भाग असतात; व त्यांच्यामध्ये एक चिवट तंतूंचा अप्रवक्ष्य असा पडदा असतो, ही गोष्ट आधुनिक शारीरशास्त्रज्ञांना माहांत आहे. पण गेलनने अनेक हलक्या जातोंच्या प्राण्यांची हृदये तपासून पाहिली होती, तरी तो मधला पडदा प्रवेशक्षम असतो, आणि फुफुसांतील हवा हृदयाच्या एका भागांत शिरल्यावर ती त्या मधल्या पडद्यांतून दुसऱ्या भागांत शिरून तेथून धमन्यांत पसरते, असे प्रतिपादन करी.

मज्जातंतूतून मज्जारस वाहतो.—मज्जातंतूंच्या कार्यासंबंधाचे त्याचे मत वरच्याप्रमाणेच चुकीचे होते. मज्जातंतू हे मेंदू आणि पाठीच्या कण्यांतला मज्जारज्जु यांचा निरनिराळ्या स्नायूशां व अवयवांशी संबंध जोडतात, व त्यांचे दोन प्रकार असतात, हे त्याचे म्हणणे बरोबर आहे; पण मज्जारस नांवाचा एक पातळ पदार्थ प्रथम रक्तवाहिन्यांच्या द्वारे मेंदूच्या पोकळीत जातो, व नंतर तेथून मज्जातंतूंच्या द्वारे तो सर्व शरीरभर पांचविण्यांत येतो असे जे तो प्रतिपादन करित असे ते चूक आहे. -

नाकावरील हाडाच्या पट्ट्यांच्या छिद्रांतून अशुद्ध रस वाहेर येतो.—मनुष्याच्या कवटांत नाकाच्या पोकळीच्या वरच्या भागास लागून हाडांच्या दोन पातळ पट्ट्या असून त्यांना पुष्कळ लहान लहान छिद्रे असतात. या छिद्रांतून अनेक मज्जातंतू जाऊन ते मेंदूतील पेशींच्या एका समूहापासून नाकपुडीतील नाजुक अंतस्त्वचापर्यंत पसरलेले असतात. तात्पर्य, त्या हाडाच्या पट्ट्यांची छिद्रे सदरहू मज्जातंतूंना जाण्याकरितां असतात. पण गेलनने या छिद्रांच्या कार्यासंबंधाचे मत अगदी निराळे होते. ते असे की, 'शरीरांतले अशुद्ध रस' मानेतल्या धमन्यांच्या द्वारे मेंदूतील पोकळ्यांत जातात व तेथून वरील छिद्रांच्या द्वारे छाननी होऊन नाकांत उतरून शरीराच्या वाहेर टाकले जातात. -

शरीरांत शीतलता उत्पन्न करण्याच्या कामी वायुत्वचेचा फार उपयोग होतो हे गेलनने ओळखले होते. पण, उलट एतद्विपरीत त्याचे दुसरे कित्येक चुकीचे समज होते. उदाहरणार्थ, हृदयाच्या क्रियेमुळे शरीरांत फाजील उष्णता उत्पन्न होत असते, व म्हणून त्वचा आपल्या छिद्रांच्या द्वारे हवा शोषून घेऊन हृदयास शीतलता आणते; त्याकामीं मेंदूहि आपल्या उत्सृष्ट रसामुळे मद्धत करित असतो; हृदय हे धैर्याचे, मेंदू हे बुद्धिगुणयुक्त आत्म्याचे आणि यकृत हे प्रीतिविकाराचे स्थान आहे अशा प्रकारची त्याची मते होती.

गेलनच्या चुकीच्या मतांचा प्रसार.—गेलनची खरी योग्यता व विद्वत्ता त्याच्या शरीरावयवांसंबंधाच्या शारीरज्ञानांत दिसून येते. पण त्या अवयवांच्या कार्यासंबंधाने त्याचे अज्ञान किंवा चुकीची मते हे त्याच्या विद्वत्तेतील मोठे व्यंग होते. गेलननंतरच्या एक हजार वर्षांत झालेल्या सर्व वैद्यांनी गेलनच्या यथातथ्य ज्ञानाचा उपयोग न करता त्याची चुकीची मते मात्र खरे ज्ञान म्हणून हृदयाशी कवटाळून धरली. यामुळे गेलनने वैयकांत केलेली प्रगति निरुपयोगी होऊन त्याची चुकीची मते मात्र फैलावली गेली.

गेलनपासून पॅरासेल्ससपर्यंत.—गेलननंतर, वैद्यक शास्त्रांत प्रगति करण्याचे काम रोमनलोकांकडून निघून अरबांकडे आले. अरबांच्या हातून झालेला संस्कृतिविकास मुख्यतः वैद्यकविषयकच होता. अरबांच्या उत्कर्षाच्या काळांत अब्दुल लतीफ, हौनैन बिन आयझक, न्हेशीस, हालि-आवास, अलबुकासिस, धावेन्झाआर, इजायनाचा पॉल, विह्लानोव्हाचा अरनोल्ड, आधानोचा पीटर, चॉलिआकचा गाय वगैरे अनेक वैद्यकनिष्णात पंडित होऊन गेले. अरबांनी वैद्यकाची सांप्रदायिक बंधनांपासून पूर्णपणे मुक्तता केल्यामुळे त्या शास्त्राच्या प्रगतीतील एक मोठा अडथळा दूर झाला, व मनुष्याच्या मृतदेहाचे व्यवच्छेदन पूर्वी जे अगदीच धर्मबाह्य मानण्यांत येत होते ती समजूत हळू हळू पालटल्यामुळे मनुष्याच्या शरीररचनेसंबंधी सूक्ष्म व यथार्थ ज्ञान प्राप्त करून घेण्यास मदत झाली. तथापि एकंदरीत गेलननंतरच्या हजार वर्षांत कालावधीच्या मानाने फारच थोडी प्रगति झालेली आढळून येईल. थोडक्यांत सांगायलाच म्हणजे खालचा जवडा एकच हाडाचा असतो, खरून जन्तुजन्य आहे, कफक्षय संसर्गजन्य रोग आहे, मज्जातंतूंचा मेंदूपासून व रक्तवाहिन्यांचा हृदयापासून उगम होतो इत्यादि शोध कांही वैद्यांनी लावले; इजायनाचा पॉल व चॉलिआकचा गाय यांनी शस्त्रविद्येत कांही सुधारणा केली; व शस्त्रक्रियेत गुंगी आणणाऱ्या औषधांचा उपयोग करण्यांत येऊ लागला; एवढीच काय ती या स्तिमित व मध्य युगांतील प्रगति होती [पृष्ठ २७९ व पुढील पाने पहा]. ही प्रगति देखील अत्रुटित राहिलेली नाही. एका वैद्याने लावलेल्या शोधाचा पुढच्या वैद्याने फायदा न घेतल्यामुळे कांही महत्त्वाचे शोध लुप्तप्राय होऊन त्यांचे गोष्टी अर्वाचीन काळांत पुन्हा शोधून काढण्याचा प्रसंग आला.

अर्वाचीन वैद्यक.

पॅरासेल्सस (१४९३-१५४१).—इ. स. १५२६ मध्ये बावेल विश्वविद्यालयाच्या व्यासपीठावर एक नाजुक, बायकी थाटाचा व ज्याने आपली कीर्ति सर्व युरोपभर विलक्षण तत्त्वे, रोगचिकित्सेच्या अगदी क्रांतिकारक पद्धती व अनेक असाध्य रोगांवर त्याने मिळविलेला जय यामुळे दुमदुमून टाकला असा व्याख्याता चमकला. त्याच्या कालानंतर, त्याला पुष्कळांनी आधुनिक रसायन शास्त्राचा जनक असे गणले, तर पुष्कळांनी त्याची वेव्यांत व ढोंग्यांत

गणना केली. अशा प्रकारचा हा बायकी पण ख्रिद्वेष्टा शास्त्रज्ञ म्हणजे थिओफ्रेस्टस होहेनहीम हा होय. हाच पॅरासेल्सस या नावाने प्रसिद्ध आहे. त्याच्या कामगिरीचे महत्त्व लक्षात घेण्यास आपण त्याच्या आयुष्याकडे थोडी नजर फेकणे जरूर आहे. तो ख्रिद्वेष्टा मध्ये मराया एन्सिडेलन या ठिकाणी जन्मला. तो तेथील एका गरीब वैद्याचा मुलगा होता, व आपल्या बापाच्या हाताखाली लहानपणी वैद्यकीचे शिक्षण घेऊन नंतर निरनिराळ्या विद्वान् धर्मगुरूंच्या पाशी त्याने अध्ययन केले. सोळाव्या वर्षी तो वाझेल् विश्वविद्यालयांत दाखल झाला, परंतु तत्कालीन केवळ तात्विक शिक्षणपद्धतीला कंटाळून त्याने ते विश्वविद्यालय सोडून देऊन सृष्टीचे व मनुष्यस्वभावाचे प्रत्यक्ष निरीक्षण करून ज्ञान मिळविण्यासाठी टॉयरोल येथील खाणीवाल्यांमध्ये रहाण्याचे पतकरले. तेथे त्याने खाणींतील कामावद्दलची व खनिज पदार्थांच्या गुणधर्मांची माहिती करून घेतली. तसेच त्याने खाणीत काम करणाऱ्यांना नेहमी कोणते रोग होतात ते पाहून, त्यांच्यावर उपचार करण्यास सुरुवात केली. अशा रीतीने व्याधिचिकित्सेत अनुभवजन्य ज्ञान मिळवून नंतर त्याने सर्व युरोपभर प्रवास केला; व प्रवासांमध्ये वनस्पतींच्या व धातूंच्या गुणधर्मांचे असेच अनुभवमूलक ज्ञान मिळविले. याप्रमाणे दहा वर्षे प्रवास करून आल्यावर त्याला वाझेल् येथील विश्वविद्यालयांत व्याख्याने देण्यासाठी पाचारण करण्यांत आले. या विद्यालयांत त्याने जी व्याख्याने दिली ती दोन दृष्टींनी अत्यंत कांतिकारक अशी झाली. त्याने ही व्याख्याने त्या वेळच्या पंडितमान्य लॅटिन भाषेत न देतां जर्मन भाषेत दिली; व दुसरे, त्याने स्वानुभवान्ती पंढलेले सिद्धान्त कथन केले. पूर्वीच्या गेलन, अँव्हिसेन्ना यांसारख्या नामांकित शास्त्रज्ञांवर त्याने चांगली खरमरीत टीका करून त्या वेळच्या वैद्यांना त्यांची तत्वे सोडून देण्यास सांगितले. अर्थातच त्याला जुन्या वैद्यांकडून विरोध झाला. आरंभी आरंभी रोग बरे करण्यामधील त्याच्या नैपुण्यामुळे तो दिवसानुदिवस लोकप्रियच होत गेला. परंतु पुढे त्याच्या कटु व असभ्य वर्तनाने तो स्वतःच्या रोग्यांस देखील इतका अप्रिय झाला की, त्याला आपल्या जीविताच्या वचावासाठी वाझेल् येथून पळ काढावा लागला. नंतर त्याचे दिवस कोलमर, न्यूरेंम्यर्ग, झुरिक वगैरे पुष्कळ ठिकाणी भटकण्यांत जाऊन शेवटी साल्झबर्ग येथे त्याच्या आयुष्याची समाप्ति झाली.

त्याचीं तत्वे.—परंतु त्याने केलेल्या उपदेशाची वाजेल् फार खोलवर गेलेली होती; व त्याच्या निधनानंतर ती फैलावू लागली. तो आपल्या 'मॅजिकम' या पुस्तकांत म्हणतो: "प्रथमतः माझ्या प्रतिपक्ष्याप्रमाणेच मी गेलनचीं तत्वे अध्ययन केलीं. परंतु त्याप्रमाणे वागलें असतां रोग्यांना गुण न येतां अपायच होतो असे वाटल्यामुळे ती वाईट विद्या सोडून देऊन दुसऱ्या दिशेने अभ्यास करू लागलों. तेव्हां

मला प्रत्यक्ष परमेश्वरानें स्वहस्तानें लिहिलेल्या सृष्टिरूप पुस्तकावरूनच अभ्यास केला पाहिजे असे कळून आले." परंतु या सृष्टीच्या अभ्यासानें पॅरासेल्ससला चांगले धडे न मिळतां कांहीं वाईटच धडे मिळाले. तो अतिशय उद्धट बनला. तो लिहितो: 'मला-आरकनाच्या राजाला-पॅरासेल्ससला-परमेश्वरानें विशेष बुद्धिमत्ता दिली आहे, व ती यासाठीं कीं या जगांतील प्रत्येक जातीच्या संशोधकानें माझे अनुयायी व्हावें. हे तत्त्वज्ञ, ज्योतिर्विद हो, या, माझ्या पाठीमागून या; मी तुम्हांला खरा मार्ग दाखवतां.'

पॅरासेल्ससने आपल्या वैद्यकीच्या ज्ञानाची उभारणी, तत्त्वज्ञान, ज्योतिःशास्त्र, किमया व वैद्याचे चातुर्य या चार तत्वांवर केली. हे वर्गीकरण जरी प्रथमदर्शनी चमत्कारिक दिसते तरी त्यांत कांहीं तथ्य आहे यांत शंका नाही. तत्त्वज्ञान हे वैद्यकीचे द्वार आहे. ज्योतिःशास्त्र हे अतिशय महत्वाचे असण्याचे कारण ग्रहांमुळे व ताऱ्यांमुळे पुष्कळसे रोग उत्पन्न होतात अशी त्या वेळीं समजूत असे (उ० ऊन्ह लागून येणारा ताप इत्यादि). किमयेमुळे मनुष्याच्या कल्याणासाठीं वाईट पदार्थ चांगले करतां येतात; व स्वकौशल्य हे तर अत्यंत जरूरीचे आहे.

त्याच्या सर्व लेखांमध्ये औपधिज्ञानाच्या प्रगतीकडे विशेष लक्ष दिलेले आढळून येते. तरी पण त्यावद्दल लिहिण्याच्या भरांत त्याने गेलनचे औपधोपचार अथवा चिकित्साप्रकरण व शरीरज्ञान यांवर टीका करून, शरीरव्यवच्छेदनक्रियेचा त्याग करण्यास सांगून, कोणतीहि शस्त्रक्रिया चांगली नाही अशा प्रकारे निंदा केली आहे. लवण, गंधक व पारा या तीन गूढ अशा मूलतत्वांच्या यथायोग्य मिश्रणानें हा देह निरोगी रहात असून, त्याचे प्रमाण कमी अधिक झाल्यामुळे रोग उत्पन्न होतात व त्यांचा परस्परंशी पूर्ण वियोग झाला म्हणजे मनुष्य मरतो, असे त्याचे म्हणणे होतें. त्याच्या मतें सर्व अन्नांमध्ये थोडी तरी विषे आहेत; व तीं विषे पौष्टिक द्रव्यांपासून विभक्त करणे हे पचनक्रियेचे काम आहे. शरीरामध्ये एक मोठा किमयाशास्त्रज्ञ असून तो हे सर्व काम करतो, व तो तसे करण्यास चुकला कीं दांतांवर कीट उभे रहाणे, मूत्रपिंडांत दुष्ट द्रव्याचे थर सांचणे वगैरे विकार उत्पन्न होतात, असे तो मानीत असे. हा सर्व कल्पनासृष्टीतील संचार आहे. परंतु त्यांत कांहीं तरी सत्य कारण शोधून काढण्याचा त्याचा प्रयत्न उघड दिसतो.

या सृष्टीमध्ये प्रत्येक मानवी अवयवासारख्या आकाराच्या वस्तू असून त्या तत्सदृश मानवी अवयवांचे रोग बरे करतात, या तत्त्वावर त्याचा त्या काळच्या इतर शास्त्रज्ञांप्रमाणेच विश्वास असे. पॅरासेल्ससच्या भाषेत सांगावयाचे झाल्यास 'स्त्री ज्याप्रमाणें तिच्या विशिष्ट आकारावरून ओळखतां येते त्याचप्रमाणे औपधीचेंहि आहे.' त्या वेळचे वैद्य अशा प्रकारच्या अवयवसदृश वनस्पती शोधण्याचा यत्न

करीत असत. मनुष्य देहांतील अवयवांसारखे पशूंचे जे अवयव असतात त्यांच्या साहाय्याने तत्सदृश मानवी अवयवांना झालेले रोग बरे करणे हे या पद्धतीचें साहजिक एक तत्त्व ठरतें. उदाहरणार्थ, मनुष्याच्या हृदयाचे विकार पशूंच्या हृदयांच्या साहाय्याने बरे करणे हा या प्रकारचाच एक उपाय आहे. परंतु यासाठी वाटेल त्या पशूंचे अवयव मात्र चालत नसत. या तत्त्वाच्या पाठीमागे लागून वनस्पतिवैद्यांनीहि निरनिराळ्या वनस्पती शोधण्यांत अनंत श्रम केले. रक्तविकार झाला असल्यास रक्तमूळ (ब्लड-रूट) नांवाची वनस्पति उपयुक्त आहे असे ते मानीत. पॅरासेल्ससने ही पद्धति ज्योतिष व किमया यांच्या मिश्रणाने इतकी गुंतागुंतीची करून ठेवली की ती त्याच्याशिवाय दुसऱ्या कोणाला कळणेंहि दुरापास्त आहे. तरी पण कांहीं कांहीं व्याधी तो अगदी साध्या उपायांनी बऱ्या करीत असे. उदाहरणार्थ, बंदुकाच्या गोळीमुळे झालेली जखम तो अतिशय साध्या उपायांनी बरी करीत असे. विद्युत् शास्त्राची व लोहचुंबक शास्त्राची उपयुक्तता त्याला पटली होती; व लोहचुंबकाचा योग्य तऱ्हेने उपयोग केल्यास पुष्कळ रोग बरे करता येतील असे त्याचें मत होतें. उदाहरणार्थ, अपस्मार, दांतखिळी बसणें वगैरे रोगांत शरीराच्या चारी वाजूला चार लोहचुंबक अडकवून नंतर योग्य औषध दिल्यास हे रोग ताबडतोब बरे होतात असे तो म्हणत असे. पॅरासेल्ससने ज्या अर्थी शरीरव्यवच्छेदनविद्या त्याज्य मानली होती, त्या अर्थी तो शस्त्रक्रियाहि त्याज्य मानित असे हें उघड आहे. गेलन, इजायनाचा पॉल वगैरेंच्या ग्रंथाचा त्याने अभ्यास केला असता तर फार उपयोग झाला असता. परंतु त्याने वनस्पतीवरच फार भर दिला होता, व शस्त्रक्रिया करण्यांत वेळ घालविण्यापेक्षां सर्व रोगांवरील गुणकारी अशा वनस्पतींचा शोध लावणें जास्त उपयुक्त होईल असे तो सांगत असे. तरी पण त्यानें मुतखड्याच्या बाबतीत शस्त्रक्रियेला परवानगी दिली होती. पॅरासेल्ससचें महत्त्व एका विशिष्ट शोधांत नसून त्यानें पुराण समजुतीवर घाला घातला यांत आहे. कांहींच्या मते त्यानेच प्रथमतः पारा व अफू यांचा औषधांत उपयोग केला. त्यानें जी विचारपरंपरा सुरू केली तिचा शेवट रसायनशास्त्राच्या प्रगतीत झाला, व त्यानें १६ व्या शतकांत घालून दिलेल्या तत्त्वांवरहुकुम रसायनशास्त्राची वृद्धि झाली.

कांहीं प्रसिद्ध शरीरव्यवच्छेदक.—सोळाव्या शतकाच्या आरंभास ज्या काळी पॅरासेल्सस आपल्या विद्वत्तेनें शरीरव्यवच्छेदनविद्येविरुद्ध भांडत होता व तिच्या विरुद्ध आपलें सामर्थ्य खर्च करीत होता त्याच काळी वैद्यक विद्या अतिशय प्रसृत करण्यासाठी ज्या गृहस्थानें आपल्या प्रयत्नानें जगाला आश्चर्यचकित करून टाकलें तो गृहस्थ म्हणजे चार्ल्स एटिएन (१५०३-१५६४) हा होय. एटिएन यानें लावलेला अत्यंत महत्त्वाचा शोध म्हणजे पाठीमधील कण्यामध्ये तितक्याच लांबीचा एक नळ असतो हा होय. परंतु

याच वेळेस एक फ्रेमिंग तरुण शास्त्रज्ञ उदयास येऊन त्यानें एटिएन-याला कांहीं काळ पाठीमागे टाकलें. याचें नांव अँड्र्यू व्हेसालिअस (१५१४-१५६४) हें होय. तो जन्मास आला त्या वेळेस वैद्यक विद्या गेलनच्या तत्त्वांविरुद्ध, पॅरासेल्ससच्या सिद्धान्तांविरुद्ध, विशेषतः तत्कालीन रूढ समजुतींविरुद्ध झगडत होती. फ्रान्समध्ये मनुष्याच्या शरीरावर शस्त्रक्रिया करण्याचें इतकें धोक्याचें होऊन बसलें होतें की, व्हेसालिअसला प्रयोग करण्यासाठी इटालीला जाणें भाग पडलें. तेथे त्यानें आपल्या शोधांचें एक पुस्तक प्रसिद्ध केलें. मनुष्यशरीर-व्यवच्छेदन शास्त्रातील पहिलें व्यापक व पद्धतशीर असें पुस्तक हेंच मानण्यांत येतें. हें पुस्तक त्यानें आपल्या बयाच्या २८-२९ व्या वर्षी प्रसिद्ध केलें. तदनंतर त्याला पांचव्या चार्ल्स वादशहानें आपल्या दरबारी राजवैद्य म्हणून नेमलें. व त्याच हुद्द्यावर दुसऱ्या फिलिपच्या कारकीर्दीतहि तो होता. तेथे असतांना त्यानें एका बड्या गृहस्थाच्या नातलगकडून त्याच्या प्रेताची परीक्षा करण्याची परवानगी मिळविली. परंतु असें सांगतात की, तो शस्त्रक्रिया करीत असतां त्या माणसाचें हृदय उडूं लागलें. तेव्हां त्याला कोर्टांत खेचण्यांत आलें, पण राजाच्या मध्यस्थीमुळे तो सुटला. तथापि त्याला त्या पापाकरितां यरुशलेमच्या यात्रेस जावें लागलें; व तेथून परत येत असतां तो झॅटि बेटांत क्षुधेच्या व थंडी-वाऱ्याच्या पीडेनें मरण पावला.

युस्टेकिअस (मृ. १५७४).—उपर्युक्त प्रसिद्ध शास्त्रज्ञाच्या काळांतच युस्टेकिअस हा तितक्याच महत्त्वाचा व प्रसिद्ध असा दुसरा शास्त्रज्ञ होऊन गेला. त्याचा ग्रंथ व्हेसालिअसचा ग्रंथ प्रसिद्ध झाल्यानंतर ९ वर्षांनीच प्रसिद्धीसाठी लिहून तयार झाला होता; व या ग्रंथावरून युस्टेकिअस हा व्हेसालिअसपेक्षां श्रेष्ठ नसला, तरी तितक्याच योग्यतेचा होता असें सिद्ध झालें. तथापि दुर्दैवानें हा ग्रंथ पुढें १७१४ पर्यंत अप्रसिद्ध स्थितीतच पडून राहिला. या ग्रंथासंबंधी असें म्हणतात की, तो लिहिला गेला त्याच वेळेस जर तो प्रसिद्ध झाला असता तर मानवशरीरव्यवच्छेदन शास्त्राची प्रगति दोन शतकांनी पुढें गेली असती. युस्टेकिअसनेच प्रथमतः कानाच्या अन्तर्भागाची रचना सांगितली; व कानापासून कंठापर्यंत जाणारी नळी शोधून काढली. ही नळी त्याच्याच नांवानें प्रसिद्ध आहे. त्यानें दांतासंबंधीहि बरेच शोध लावले होते. त्याला शरीराच्या एखाद्या भागाची परीक्षा नुसत्या डोळ्यांनी करतां न आल्यास तो सूक्ष्मदर्शक भिंगाचा उपयोग करी. जेथें त्यास एखादी रचना विशेष गुंतागुंतीची दिसेल तेथें तो आर्द्रीकरण वगैरे उपाय योजीत असे. जरी त्याच्या ग्रंथांचा उपयोग एक शतकानंतर झाला, तरी त्याच्या शिकवणुकीचा परिणाम त्याच वेळेस झाल्याविना राहिला नाहीं. त्याचे शिष्य फॅलोपिअस व कोलंबस हे त्याच्या इतकेच प्रसिद्ध आहेत. कोलंबसानें (१४९०-१५५९) व्हेसालिअसनें हाडांच्या वर्णनांत केलेल्या चुक्या शोधून काढल्या.

व हृदयाचा आकार व पोकळी यांबद्दल सूक्ष्म माहिती दिली. फॅलोपिअसने (१५२३-१५६२) कानासंबंधी व उदरातील अवयवांसंबंधी सूक्ष्म अभ्यास करून बरेच शोध लावले.

शिरांतील पडद्यांचा शोध व त्यांच्या कार्यासंबंधी स्पष्टीकरण.—त्या वेळस प्रचलित असलेला अत्यंत महत्वाचा वाद म्हणजे शिरांना पडदे असतात किंवा नाही याबद्दलचा होय. एटिएन याने याबद्दलचे विवेचन केले होते, व व्हेसालिअसने देखील त्यालाच दुजोरा दिला होता. शिरांना पडदे असतात ही गोष्ट आतां जरी प्रत्येकास परिचित आहे, तरी त्यामुळे त्या वेळच्या शास्त्रज्ञांमधील वादाचे आश्चर्य वाटावयास नको. फॅलोपिअसने व्हेसालिअसला असे लिहून कळविले की, मला कांहीं शिरांना पडदे आहेत असे दिसत नाही. युस्टेकिअस व फाब्रिशिअस (१५३०-१६१९) यांना पडदे असतात असे आढळून आले, व त्यांनी त्यांचे सूक्ष्म वर्णन लिहून ठेविले. या पडद्यांचे कार्य मात्र त्यांनी भलतेच सांगितले होते. हृदयापासून निघणारा रक्ताचा प्रवाह फार जलदीने शरीरांत पसरून नये म्हणून त्यास अडवून धरण्याचे काम हे पडदे करतात असे त्यांनी म्हटले आहे. पण हावेच्या शोधानंतर असे आढळून आले आहे की, हृदयांतून बाहेर पडणारे रक्त परत येऊ न देण्याचे कार्य ज्याप्रमाणे हृदयाचे पडदे करतात त्याप्रमाणेच अशुद्धरक्तवाहिन्यांतून हृदयाकडे येणारे रक्त परत फिरून देण्याचे कार्य हे पडदे करतात.

मायकेल सव्हॅटस (१५११-१५५३).—हे पडदे शोधून सिद्ध करण्याचे काम प्रथम मायकेल सव्हॅटस याने केले. परंतु कित्येकांच्या मते हे जरी शंकास्पद ठरले तरी फुफ्फुसांतील रुधिराभिसरणाचे व तेथे चालणाऱ्या श्वासोच्छ्वासक्रियेचे त्याला स्पष्ट ज्ञान होते हे मात्र निश्चित आहे. यासंबंधी सर्व वर्णन लिहून १५४५ मध्ये त्याने कॅल्व्हिनकडे पाठविले. परंतु त्याला गोत्यांत आणण्याची संधि आली असे पाहून कॅल्व्हिनने ते पुस्तक ७ वर्षे दडवून ठेविले. त्याच्या मते यांत नास्तिक तत्वे प्रतिपादिली होती.

सव्हॅटसचा उद्देगजनक अंतः.—सव्हॅटसचा उत्तम स्वभाव व जवळजवळ हावेच्या शोधापर्यंत त्याने केलेली प्रगति यामुळे त्याचे नांव वैद्यकाच्या इतिहासांत चिरस्मरणीय झाले आहे. शिरा (अशुद्ध रक्तवाहिन्या), धमनिया (शुद्ध रक्तवाहिन्या) व मज्जातंतू यांत निरनिराळे रस असतात हे मत त्याने अग्राह्य ठरवून शिरांत व धमन्यांत एकच प्रवाही पदार्थ असतो ही महत्त्वाची गोष्ट त्याने प्रतिपादन केली. श्वासोच्छ्वासानुळे फुफ्फुसांत रक्त शुद्ध होते असे त्याने दाखविले. आणि फुफ्फुसांत धमनी व शीर यांपासून वनलेली एक नवीन रक्तवाहिनी असते असे जहािर केले. सव्हॅटसच्या या वर्णनांत भर घालण्यास आज देखील याहून कांहीं अधिक माहिती उपलब्ध झाली नाही. सव्हॅटसचा भा. पां ५१

लेख दडवून ठेवण्यांत व शेवटी त्याचा त्याच्या लेखकाचा नाश करण्याच्या कामी उपयोग करण्यांत कॅल्व्हिनची, ज्यांच्या हुकुमाने व्हेसालिअस हा शास्त्रप्रगतीच्या कार्यास बळी पडला व एटिएनला कारागृहवासांत खिचपत पडोवे लागले त्या धर्मविचारणसभेतील सव्हॅटसच्या कट्या शत्रू-इतकीच मत्सरबुद्धि प्रकट होते.

रुधिराभिसरणसंबंधी महत्त्वाचा शोध लागण्याची आतां वेळ आलेली होती. शरीरामध्ये रुधिरप्रवाह दोन असून एक काळजाकडे जातो व दुसरा काळजापासून निघतो ही गोष्ट अद्याप कोणाच्या लक्षांत आली नव्हती. शिरांतील (अशुद्ध रक्तवाहिन्यांतील) रक्ताचा प्रवाह काळजापासून वहात नाही ही गोष्ट शिरांतील पडद्यांवरून स्पष्ट दिसते; व एखाद्या अवयवास कसणी बांधली असतां पुढचा भाग रक्त सांठून फुगतो व मागच्या भागांतून रक्त नार्होस होते, ही गोष्ट शस्त्रक्रियाभिज्ञांना हजारों वेळा पाहिली असेल. परंतु सोळाव्या शतकांतील शास्त्रज्ञ एकोणिसाव्या अगर विसाव्या शतकांतील शास्त्रज्ञांप्रमाणे रूढ समजुती झुगारून देऊन केवळ स्वतःच्या निरीक्षणावरच अवलंबून राहणारे नव्हते. यामुळे उपर्युक्त निरीक्षणावरून निघणारे साधे अनुमान काढण्यास देखील हावेसारख्या पंडिताची गरज लागली.

हावे (१५७८ - १६५७).—विल्यम हावे याचा जन्म इंग्लंडांत फोकस्टन येथे झाला. याचे आरंभीचे शिक्षण केंटवरी येथे झाले असून, नंतर त्यास शिष्यवृत्ति मिळून तो केंब्रिज येथील कायस विश्वविद्यालयांत गेला. वयाच्या एकोणिसाव्या वर्षी बी. ए. ची पदवी मिळाल्यावर, त्याने वैद्यकीचा अभ्यास करण्याचे ठरवून तो पादोवा येथे फाब्रिशिअस व कॅसेरिअस यांजपाशी अध्ययन करावयास गेला, व चोविसाव्या वर्षी अध्ययन संपवून इंग्लंडांत परत आला. लवकरच (१६०९) त्याची सेंट बार्थोलोमोच्या रुग्णालयांत खुद्द पहिल्या जेम्सकडून शिफारस केली जाऊन वैद्य म्हणून नेमणूक झाली. इतक्या पूर्ववयांत देखील त्याने लोकप्रियता संपादन केली होती, व फ्रान्सिस वेकनसारखे इसम औपधासाठी त्याच्याकडे येत असत. १६१८ त त्याची राजवैद्याच्या जागी नेमणूक झाली. १६४२ त तो एजहिलच्या लढाईत पहिल्या चार्लसवरवीर होता. असे सांगतात की, या लढाईत तो शत्रूपासून वचाव करण्याकरितां एका कुंपणाच्या आश्रयास राजपुत्रासह बसला असतां आपण लढाईत आहोंत या गोष्टीचे मान न राहून तो खिशांतून पुस्तक काढून अभ्यास करण्यांत गर्क झाला. पहिल्या चार्लसचा वध झाल्यावर हावे हा आपल्या बंधूसह अज्ञातवासांत जाऊन राहिला. या वेळी त्याचे वय बरेच झाले होते, तरी त्याच्या अभ्यासांत व संशोधनांत तिळमात्रहि खळ पडला नव्हता. या काळांत त्याचा भर विशेषतः पिंडवृद्धिशास्त्रावर होता. हा सुप्रसिद्ध वैद्य १६५७ साली जूनच्या तिसऱ्या तारखेस, पक्षघात होऊन वयाच्या ऐशीव्या

वर्षीं मरण पावला. त्याच्या रुधिराभिसरणाच्या उपपत्तीस त्याच्या डोळ्यांदेखतच सर्व विद्वज्जनसमाजांत मान्यता मिळाली होती.

हावेंचे रुधिराभिसरणसंबंधीं शोध.—हावेंचे निरीक्षण चौकस असल्यामुळे लवकरच त्याच्या मनांत रुधिराभिसरणविषयक प्रचलित मतांविषयी शंका उत्पन्न झाली. गेलिन म्हणत असे कीं धमन्या एखाद्या भात्याप्रमाणें अगोदर प्रसरण पावून मग भरल्या जातात. परंतु तुटलेल्या रक्तवाहिन्यांतून रक्त ज्या रीतीने वाहेर येतें, त्यावरून ही गोष्ट खोटी ठरते असें हावेंचे मत झालें. कारण तो म्हणे कीं, या रक्तवाहिन्यांतून रक्त एकदां कमी व एकदां जास्त जोरानें वाहेर पडतें, व ज्या वेळीं रक्त जास्त जोरानें येतें त्या वेळीं रक्तवाहिनीचें प्रसरण झालेलें असतें, संकोचन झालेलें नसतें. त्याचप्रमाणें त्या वेळचे लोक समजत होते त्याप्रमाणें धमन्यांचें व हृदयाचें संकोचन एकाच वेळीं होत नसतें हीहि गोष्ट त्यानें सर्वांच्या निदर्शनास आणली. तो याचें कारण असें देतो कीं, रक्त नेहमीं हृदयाच्या विरुद्ध दिशेनें जोरानें ढकललें जात असतें; परंतु हृदयाचें व धमन्यांचें संकोचन एकसमयावच्छेदेंकरून होत असतें तर तें तसें कोणत्याहि दिशेनें जोरानें पुढें ढकललें गेलें नसतें.

हृदयाच्या कोठ्यांमधील पडदा अप्रवेश्य आहे.—हावेंच्या चौकस निरीक्षणामुळे त्यास हृदयाच्या कोठ्यांमधील पडदा प्रवेशक्षम असतो या गेलिनच्या मताविषयीहि शंका उत्पन्न झाली. उपलब्ध साधनांच्या साहाय्यानें अत्यंत बारकाईनें निरीक्षण करूनहि ज्यांतील छिद्रं दृष्टिगोचर होत नाहींत, त्यांतून रक्तासारखा प्रवाही पदार्थ जाऊं शकेल हें त्यास संभवनीय वाटेना. या पडद्यांतून एका कोठ्यांतील रक्त दुसऱ्या कोठ्यांत जात नसलें पाहिजे, या गोष्टीस तो असा पुरावा देत असे कीं, हृदयाच्या दोन्ही कोठ्यांचें संकोचन एकाच वेळीं होत असल्यामुळे त्यायोगें एका कोठ्यांतील रक्त दुसऱ्या कोठ्यांत जाण्यास मदत होण्याच्या ऐवजीं अडथळाच होईल. हा पडदा अप्रवेश्य असतो ही गोष्ट, गर्भस्थित बालकाच्या हृदयांतील कोठे त्यांमधील पडदास असलेल्या एका लहान छिद्रानें जोडलेले असतात, यावरून तर निर्विवादच सिद्ध होते असें तो म्हणत असे. कारण, मनुष्याच्या हृदयांतील एका कोठ्यामधील रक्त दुसऱ्या कोठ्यांत जावें, असें जर निसर्गास करावयाचें असतें, तर गर्भावस्थेंत दोन कोठ्यांमधील पडद्यांत असलेलें लहानसें छिद्र, बालक जसजसें मोठें होतें तसतसें अधिकाधिक मोठें झालें असतें. परंतु वस्तुस्थिति तर याच्या उलट असलेली दृष्टीस पडते. तेव्हां गर्भावस्थेंत एकमेकांस जोडलेले कोठे छिद्र वंद होऊन मोठेपणीं अलग अलग होत असले पाहिजेत हें उघड आहे.

हृदयाचे व नाडीचे ठोके एकदम कां पडत नाहींत.—हृदयाच्या कोठ्यांमधील पडदा अप्रवेश्य आहे

हें सिद्ध केल्यावर त्यानें हृत्क्रियेसंबंधीं बारकाईनें अभ्यास करण्यास आरंभ केला. त्याला लवकरच असें आढळून आलें कीं, हृदय प्रसरण पावतें त्या वेळीं तें छातीच्या भिंतीवर आढळतें अशी जी प्रचलित समजूत आहे ती चुकीची असून, उलटपक्षीं तें जव्हां संकोचन पावतें त्याच वेळीं त्याचा छातीस स्पर्श होत असतो. याशिवाय त्यानें जिवंत प्राण्यांचें शरीराव्यवच्छेदन करून असें दाखविलें कीं, हृदयाचें व धमन्यांचें संकोचन एकाच वेळीं होत नाहीं. त्याच्या प्रयोगांवरून त्याला असें आढळून आलें कीं, रक्तवाहिन्या ह्या केवळ अत्यंत सूक्ष्म अशा लवचीक नळ्या असून त्यांतून वाहणाऱ्या रक्ताच्या आघातामुळे त्यांचे ठोके पडतात; व हृदयाचे ठोके व धमनीचे ठोके बरोबर पडत नाहींत याचें कारण हृदयापासून मिळालेली प्रेरणा शरीराच्या निरनिराळ्या भागांत पोहोचण्यास कांहीं अवकाश लागतो हें होय.

हृदय हें रुधिराभिसरणप्रवर्तक इंद्रिय आहे.—हावेंनें जे अनेक प्रयोग केले त्यांवरून त्याला हृदयाच्या संकोचनानें रुधिराभिसरणक्रिया कशी होते हेंहि स्पष्टपणें दाखवितां येऊं लागलें. एतद्विषयक त्याचें विवेचन व आजचें विवेचन यांत फारच थोडा फरक असेल. प्रथम हृदयांतील कर्णशंक्कुली संकोच पावून जवनिंकेंत रक्त पाठविते, व या जवनिंकेचें संकोचन होऊन धमन्यांत रक्त ढकललें जातें व नाडीचे ठोके पडतात, हेच त्याचें हृत्क्रियेसंबंधीं स्पष्टीकरण होतें. अशा रीतीनें हृदय हें रुधिराभिसरणप्रवर्तक इंद्रिय आहे ही गोष्ट त्यानें प्रस्थापित केली. असला सिद्धांत पुढें मांडणें म्हणजे आज आपणांस पृथ्वी गोल आहे व सूर्य तिच्या भोंवतीं फिरत नाहीं असें मोठ्या गंभीरपणानें प्रतिपादण्याइतकेंच हास्यास्पद वाटतें. परंतु हावेंच्या पूर्वीं हृदय हें कांहीं तरी गूढ प्रकारानें चैतन्य व उष्णता उत्पन्न करतें, व तें रक्त व जीवनाधार द्रव ज्यांत तयार होतो असें एक भांडें आहे, अशी लोकांची समजूत होती (जॉन डाल्टन, डॉकिन्स ऑफ दि सर्व्युलेशन, फिलाडेल्फिया, १८८४ पृ. १७९).

शिरांच्या द्वारे रक्त हृदयांत परत येतें.—हृत्क्रियेचा अभ्यास करीत असतांना ज्या गोष्टीचें हावेंस विशेष आश्चर्य वाटलें ती ही कीं, नाडीच्या प्रत्येक ठोक्याबरोबर थोडें थोडें रक्त जरी वाहेर पडलें तरी संबंध दिवसांत हृदयांतील बरेच रक्त वाहेर जातें. उदाहरणार्थ, नाडीच्या प्रत्येक ठोक्याबरोबर एक द्राम रक्त वाहेर पडतें असें जरी धरलें तरी अशक्त प्रकृतीच्या माणसाच्या नाडीचे एका तासांत जे अजमासें २००० ठोके पडतात त्यांबरोबर जवळ जवळ ४० पौंड—म्हणजे मनुष्याच्या शरीरांतील एकंदर रक्ताच्या दुपटीहून अधिक रक्त हृदयांतून वाहेर जातें. या एवढ्या रक्ताचें होतें तरी काय असा हावेंपुढें साहजिकच प्रश्न उभा राहिला. ही एक गोष्ट लक्षांत ठेवली पाहिजे कीं, धमन्यांच्या द्वारे वाहेर जाणारें रक्त शिरांच्या द्वारे हृदयांत परत येतें ही गोष्ट हावेंच्या काळी लोकांस ठाऊक नव्हती. खुद्द हावेंला

देखील रुधिराभिसरणासंबंधी फारच अस्पष्ट कल्पना होती. परंतु हावेनें जिवंत प्राण्यांचें शरीरव्यवच्छेदन करून शिरांमधून हृदयाकडे रक्त परत येतें ह्या गोष्ट निर्विवाद सिद्ध केली. तो म्हणतो. कीं: “ थोंडशीर ही हृदयास खालच्या वाजून येऊन मिळते व धमनी त्याच्या वरच्या भागांतून वाहेर पडते. आतां जर आपण हृदयाच्या खाली थोड्या अंतरावर आंगठा व तर्जनी यांनी थोंडशीर दावून रक्तप्रवाह बंद केला, तर थोडक्याच वेळांत बोटें व हृदय यांच्या मधील थोंडशिरेच्या भागांतील रक्त नाहींसें होऊन, रक्त कमी पडल्यामुळें हृदयाचा आकारहि लहान होऊं लागतो, व तें अगदीं बंद पडण्याच्या वेतांत येतें. उलटपक्षी हृदयाच्या वर कांहीं अंतरावर धमनी दावून ठेविली तर बोटें व धमनी यांच्या मधील भाग रक्त सांचून फुगूं लागतो; हृदयाचा आकारहि वाढूं लागून त्यास अधिकाधिक आरक्त वर्ण येतो; व फाजील रक्त सांचल्यामुळें तें फुटतें कीं काय असें वाढूं लागतें.” हावेनें दिलेल्या ह्या हकीकतीवरून शिरांच्या द्वारे रक्त हृदयांत परत येत असलें पाहिजे, ही गोष्ट त्यानें कशी सिद्ध केली हें स्पष्ट दिसून येतें.

रक्त धमन्यांतून शिरांत जातें.—हावेच्या प्रयोगांतील यापुढची पायरी म्हटली म्हणजे, शरीराच्या कोणत्याहि भागांत धमन्यांच्या द्वारे जें रक्त येतें तें शिरांच्या द्वारे त्यांतून परत जातें हें सिद्ध करणें ही होय. रक्त धमन्यांतून शिरांत कसें जातें हें कोडें हावेस उकलतां आलें नाहीं. हावेच्या पूर्वी गेलीन यानें धमन्या व शिरा ह्या सूक्ष्म रक्तवाहिन्यांच्या योगानें जोडलेल्या असतात, असें प्रतिपादन केलेलें होतें. व थोड्याच वर्षांपूर्वी सर्वहोतस यानेंहि निदान फुफुसांत तरी धमन्या व शिरा यांना जोडणाऱ्या रक्तवाहिन्या असल्या पाहिजेत असें दाखविलें होतें. परंतु हावेनें तिकडे घावें तसें लक्ष दिलेलें दिसत नाहीं. तथापि रुधिराभिसरणाच्या उपपत्तींत हा केवळ तपशीलाचा भाग आहे. मुख्य महत्त्वाचा मुद्दा म्हटला म्हणजे धमन्यांतील रक्त शिरांत जातें हाच होय; व तो हावेनें पुढें दिल्याप्रमाणें प्रयोग करून सिद्ध केला होता.

एखादा रोंड माणूस पाहून, त्यानें कांहीं व्यायाम केल्यानेतर त्याच्या मनगटाच्या वरच्या वाजूस थोड्या अंतरावर शक्य तितकी आवळून एक कसणी वांधावी. रोंड माणूस निवडण्याचें कारण अशा माणसाच्या अंगावरील शिरा आर्धांचे स्पष्ट दिसत असतात हें होय. त्यांत त्यानें व्यायाम केलेला असला म्हणजे रक्त जोरानें वाढूं लागून त्या अधिकाच स्पष्ट दिसूं लागतात. अशा माणसाचा हात मनगटाच्या वर आवळून बांधला, तर कसणीच्या वरच्या भागांत धमनी फुगूं लागते व तिचे ठोकेहि जलद जलद पडूं लागतात. परंतु हा प्रकार कसणीच्या खालच्या भागांत दृगोचर होत नाहीं. हाताचा तो भाग पूर्वी होता त्या स्थितीतच कायम राहतो. फक्त त्या भागांतील नाडीचे ठोके मात्र अजीवात बंद होतात. उलटपक्षी हातास बांधलेली कसणी जर कांहीं ढिली केली, तर

कसणीच्या खालच्या भागांत ज्या शिरा असतात त्या रक्त सांचून फुगूं लागतात, परंतु कसणीच्या वरील भागांत मात्र तसा प्रकार दृष्टीस पडत नाहीं. कसणी आवळून बांधली असली म्हणजे धमन्या व शिरा या दोहोंतीलहि रक्तप्रवाह बंद पडतो; परंतु तीच जर कसणी कांहींशी सैल केली तर पृष्ठभागाशीं असलेल्या शिरांचा प्रवाह बंद पडतो. पण धमन्या मांसांत खोल असल्यामुळें त्यांवर या सैल कसणीचा परिणाम होऊं शकत नाहीं. अर्थात् वरील प्रयोगावरून असें दिसतें कीं, रक्त हें धमन्यांच्या द्वारे हातांत शिरतें. धमनी आवळून तिचा प्रवाह बंद केला म्हणजे कसणीवरील धमनी फुगूं लागते, परंतु कसणीखालील हात मात्र पूर्वस्थितीतच रहातो यावरून ही गोष्ट स्पष्ट होते. उलट पक्षी कसणी कांहीं अशीं सैल केली, म्हणजे हृदयांतून धमन्यांच्या द्वारे रक्त बाहेर ढकललें जात असल्यामुळें तें कसणीच्या दाबास न जुमानतां धमन्यांतून हातांत शिरतें. परंतु शिरांच्या मार्गे तशी ढकलणारी शक्ति नसल्यामुळें त्यांतील रक्त हातांतच सांचून त्या फुगूं लागतात. यावरून धमन्यांच्या द्वारे हातांत शिरलेलें रक्त शिरांच्या द्वारे बाहेर पडत असतें ही गोष्ट व्यक्त होते.

मार्चेलो मालपीघि (१६२८-१६९४).—रुधिराभिसरणविषयक उपपत्ति सिद्ध करणारा हावेचा शेवटचा प्रयोग म्हणजे, शिरांतील पडद्यांच्या साहाय्यानें रक्त शिरांतून पुन्हां हृदयांत येऊन पडतें हा होय. हावेनें शिरांस पडदे असतात हें तर सिद्ध केलेंच, परंतु त्याबरोबरच ह्या पडद्यांचें कार्य काय असतें हेंहि अत्यंत साध्या व सोप्या प्रयोगांनीं दाखवून आपल्या रुधिराभिसरणविषयक उपपत्तींतील शेवटची साखळी तयार केली. तथापि धमन्यांतून रक्त शिरांत जातें ही गोष्ट डोळ्यांनां दिसूं शकेल अशा प्रयोगानें सिद्ध करण्याचें श्रेय मार्चेलो मालपीघि नामक एका इटालियन पंडितास आहे. वेडकाच्या पायांतील रुधिराभिसरणाचें निरीक्षण केलें असतां स्पष्ट दिसणारी ही गोष्ट हावेच्या मरणानंतर चार वर्षांनीं १६६१ त मार्चेलोनें स्वतः प्रयोग करून लोकांच्या निदर्शनास आणली. शिरा व धमन्या यांनां जोडणाऱ्या अत्यंत सूक्ष्म अशा रक्तवाहिन्या असतात, हें त्याला प्रथम एका सुकलेल्या फुफुसाचें महत्कारी भिंगाच्या साहाय्यानें निरीक्षण करीत असतां दिसून आलें. हें दृष्टीस पडतांच त्यानें टर्टल नामक एक जातीच्या कवृत्तराच्या फुफुसाचें बारकाईनें निरीक्षण करून पाहिलें. तेव्हां त्याला धमन्या व शिरा यांनां जोडणाऱ्या ह्या अत्यंत सूक्ष्म रक्तवाहिन्यांतून वारीक वारीक रक्तगोलक धमन्यांकडून शिरांकडे व तेथून पुढें हृदयाकडे जात असलेले आढळून आले. अशा रीतीनें एका पिढीतच हावेची रुधिराभिसरणविषयक उपपत्ति अथपासून इतिपावेतो सिद्ध झाली.

लीवेनहॉक व सूक्ष्म जंतूंचा शोध.—१७ वें शतक संपण्यापूर्वी लागलेला आणखी एक महत्त्वाचा शोध म्हटला

म्हणजे अँटोनिअस लीवेनहॉक याचा सूक्ष्म जंतुविषयक शोध होय. ह्या सूक्ष्मजंतूंचे अस्तित्व लीवेनहॉक (१६३२-१७२३) याच्या लक्षांत १६८३ सालीं आलें. त्याला असें आढळून आलें कीं, त्याच्या दोन दांतांच्या दरम्यान सांचलेल्या पांढऱ्या पदार्थांत कोट्यवधि सूक्ष्मजंतू संचार करीत आहेत. लीवेनहॉक यानें हे जंतू खरोखरच पाहिले होते असें दिसतें. कारण त्यांचे जे त्यानें वर्णन दिलें आहे, तें सूक्ष्म जंतूंचें गोल-जंतू, यष्टिजंतू, सूत्रजंतू व सर्पिलजंतू असे जे चार मुख्य भाग आहेत त्यांशीं बरेचसें जुळतें. आपल्या दांतांत वावरणारे हे सूक्ष्म जंतू पाहून लीवेनहॉक यास मोठी काळजी वाटूं लागली. त्यानें सिरका व उष्ण काँफी यांचा उपयोग करून या जंतूंचा नाश करण्याचा प्रयत्न करून पाहिला. या कार्मी लीवेनहॉक यास तत्पुस्तें यश आलें; व आपला हा शोध इंग्लंडच्या रॉयल सोसायटीस महत्त्वाचा वाटेल असें समजून त्यानें तो तिला कळविला. परंतु दुर्दैवानें रॉयल सोसायटीस ही गोष्ट त्या वावर्तीत अधिक संशोधन करण्याइतकी महत्त्वाची वाटली नाहीं; व त्यानंतर १९ व्या शतकाच्या मध्यापर्यंत तिजकडे दुसऱ्या कोणी लक्षहि पुरविलें नाहीं.

फ्रेंच शस्त्रक्रियेचा जनक, अँब्राइस पारे.— सोळाव्या शतकामध्ये जे कांहीं पांचसहा प्रसिद्ध शस्त्रक्रिया-भिज्ञ उदयास आले, त्यांमध्ये फ्रेंच शस्त्रक्रियेचा जनक अँब्राइस पारे (१५१७-९०) हा अतिशय प्रसिद्ध आहे. तो मूळचा न्हावी होता, तरी तो पुढें इतक्या योग्यतेस चढला कीं, त्यानें तीन राजांच्या कारकीर्दीत राजवैद्याचें काम केलें. त्याच्या म्हणींपैकीं कांहीं म्हणी अद्यापहि वैद्यकीच्या धंद्यांतील लोक मूलभूत तत्वे म्हणून समजतात. 'जो ज्ञानार्जनाच्या ऐवजी केवळ पैशाच्या लोभानें शस्त्रक्रियेचा धंदा पत्करतो, त्याच्या हातून एकहि काम यशस्वी होणार नाहीं.' 'नवीन उपायापेक्षां जुना अनुभविक उपाय चांगला.' वगैरे. त्याच्या थडग्यावर त्याची जखमी माणसांविषयीची कळकळ व्यक्त करणारे पुढें दिलेले विनयसूचक वाक्य लिहिलेले आहे. 'मी त्याला मलमपट्टी केली व परमेश्वरानें त्यास बरें केलें'

रणांगणावर रोग्यांच्या जखमा बांधीत असतां त्याला व्हीगोच्या जाँननें शिफारस केलेल्या, जखमांवर कडत तेल लावण्याच्या गचाळ व तापदायक उपायाची निरवश्यकता दिसून आली. लढाईत असतांना एकदां त्याजवर अनेक जखमी इसमांस एकदम मलमपट्टी करून त्यांची शुध्दपा करण्याचा प्रसंग आला. परंतु त्या वेळेस त्याजवळ तापलेलें तेल भरपूर नसल्यामुळे त्याला दुसरे साधे उपायच योजणें प्राप्त झालें; व ते गुणकारक आढळून आल्याकारणानें त्यानें त्या वेळेपासून कडत तेलाचा उपयोग करणें बंद केलें.

पारेला लॅटिन येत नसल्यामुळे त्यानें आपला ग्रंथ फ्रेंच भाषेंतच लिहिला. त्यानें रक्तसाव बंद करण्याकरीता कसणी बांधण्याचा उपाय पुन्हां प्रचारांत आणला, ओठतुटीच्या विशिष्ट प्रकारच्या जखमेसाठीं चतुराकृति शिवण उपयोगांत

आणिली, व एकंदरीत शस्त्रक्रियेला बरेंच चालन दिलें. कित्येकांच्या मते सपाश अंतर्गलावरची शस्त्रक्रिया यशस्वी रीतीनें पार पाडल्याचें श्रेयहि त्यासच आहे. परंतु त्यानें ही शस्त्रक्रिया, बहुधा पीटर फ्रँको यानें १५५६ त या शस्त्रक्रियेचें जे वर्णन प्रसिद्ध केलें होतें त्यावरूनच केली असावी.

पीटर फ्रँको व मुतखड्यावरिल शस्त्रक्रिया.—पीटर फ्रँको (१५०५-७०) याचा धंदा गांवागांव भटकून मुतखड्यावर शस्त्रक्रिया करावी हा होता. अशा प्रकारच्या भटकणाऱ्या वैदू लोकांवद्दल तत्कालीन समाजांत बराच गैरसमज होता. तथापि फ्रँकोनें आपल्या शस्त्रक्रियाकौशल्यामुळे इतकी लोकप्रियता संपादन केली कीं, त्याला धर्माच्या प्रजासत्ताक राज्यांत पगार देऊन शस्त्रक्रियेच्या कामावर नेमण्यांत आलें. जननेंद्रियांतून मुतखडा काढण्याच्या ऐवजीं ओठीवर शस्त्रक्रिया करून त्यानेंच प्रथम यशस्वी रीतीनें मुतखडा बाहेर काढला. हा अशिक्षित होता त्यामुळे याच्या ग्रंथाची भाषा जरी प्रौढ नाहीं, तरी त्यानें दिलेले वर्णन अर्वाचीन लेखकाच्या वर्णनाइतकेंच सुबोध व सुस्पष्ट आहे.

गास्पर टाग्लिया कोझी (१५४५-१९).—फ्रँको यानें ज्याप्रमाणें शस्त्रक्रियेत सुधारणा करून मनुष्याचें आयुष्य वाढविण्यास मदत केली, त्याप्रमाणें गास्पर टाग्लिया कोझी यानें आपल्या नाक बसविण्याच्या शस्त्रक्रियेनें मनुष्याच्या सुखांत भर घातली. ज्या काळांत तो होऊन गेला, त्या काळीं रोगामुळे किंवा पोपच्या शिक्षांमुळे अनेक लोक नासिकाविहीन झाले होते. टाग्लिया कोझीनें ही शस्त्रक्रिया पौरस्थांपासून उचलली असावी; परंतु पाश्चात्यांमध्ये ही शस्त्रक्रिया करणारा व तिचें वर्णन लिहून ठेवणारा तो पहिलाच शस्त्रवैद्य होता. ह्या शस्त्रक्रियेमुळे त्याची कीर्ति इतकी दूरवर पसरली कीं, युरोपच्या निरनिराळ्या भागांतून ही शस्त्रक्रिया करून घेण्याकरितां लोक त्याजकडे येऊ लागले. धर्मगुरुची शिक्षा निरुपयोगी करणाऱ्या या शस्त्रवैद्यावर तत्कालीन पोपानुयायी तत्त्ववेत्त्यांचा रोप होणें साहजिक होतें. फ्रँको हा जिवंतपर्णी जरी युक्तिप्रयुक्तीनें या लोकांच्या तावडीत सांपडूं शकला नाहीं, तरी तो मेल्यावर पुरलेल्या टिकाणाहून त्याचें प्रेत उकळून काढून या लोकांनीं त्याच्या नारितकपणावद्दल त्याजवर सूड उगवून घेतला.

फात्रिशिअस हिल्डानीझ (१५६०-१६३९).—ह्या शस्त्रक्रियाभिज्ञाचा जन्म जर्मनीत झाला असून तत्कालीन स्थिति प्रतिकूल नसती तर त्याची कीर्ति बरीच पसरली असती. पॅरासेल्ससच्या अंधभक्तांना आपल्या गुरुच्या शिकवणुकीपलीकडे कोणतीहि गोष्ट दिसत नव्हती, व त्रिशद्वार्पीय युद्धांमुळेहि शास्त्रीय प्रगतीस बराच अडथळा झाला होता. हिल्डानीझच्या समकालीन शस्त्रवैद्यांस लॅटिन व ग्रीक भाषा येत नसत; परंतु हिल्डानीझची स्थिति तशी नव्हती. या दोन्हीहि भाषा त्याला उत्तम प्रकारे अवगत होत्या. पॅरासेल्सच्या मतांस न जुमानतां हा शस्त्रवैद्यास शरीरशा-

स्त्रांचे पूर्ण ज्ञान असणे अवश्य आहे असे प्रतिपादन करीत असे. याला त्याच्या धंद्यांत त्याच्या वायकोडून बरीच मदत झाली. डोळ्यांत धातूचा कण गेला असता लोहचुंबकाच्या साहाय्याने तो बाहेर काढण्याची युक्ति हिनेच प्रथम आपल्या नवऱ्यास सुचविली. हिल्डानीझ याने शस्त्रक्रियेस लागणारी कित्येक हत्यारे शोधून काढली. यांपैकी वरीचशा त्या वेळी युद्धकलेंत जी नवीन प्राणघातक आयुधे वापरण्यांत येऊ लागली होती ती शरीरांतून बाहेर काढण्यास उपयोगी पडावी म्हणून बनविलेली होती.

सतराव्या शतकांत पूर्वी सोळाव्या शतकांत झाली तितकी किंवा पुढे अठराव्या शतकांत व्हावयाची होती तितकी शस्त्रक्रियेंत प्रगति झाली नाही. तथापि सामान्यतः असे म्हणतां येईल की, या शतकांतील शस्त्रवैद्यांनी पारे व हिल्डानीझ यांनी आरंभिलें काम पुढे चालवून ते पूर्णावस्थेस नेले. या शतकांतील अत्यंत सुप्रसिद्ध शस्त्रवैद्य म्हणजे बहुधा रिचर्ड वाडजमन् (१६२५-१६२६) नांवाचा आंग्ल इसम होय. हावेप्रमाणे यासहि राजाश्रय होता. वंदुकीच्या गोळीची जखम झाली असतां अवयव तोडून टाकण्याची शिफारस करणारा हाच पहिला शस्त्रवैद्य होता; व धमनीशोष दाबून बरा करण्याचा उपायहि यानेंच प्रचारांत आणिला. तथापि एकंदरीत हा पुराणमताभिमानी वैद्य होता. शस्त्रक्रियेचा अवलंब न करितां शक्य तोंपावेतो रोग इतर औषधानांचे बरा करावा असे त्याचे मत होतें.

या काळांत इटाली देशांत होऊन गेलेले प्रमुख वैद्य म्हटले म्हणजे मार्केस ऑरीलिअस सेव्हेरिनस (१५८०-१६५६) व पीटर मार्केटिस (१५८९-१६७५) हे होते. त्याच्या पूर्वी होऊन गेलेल्या कित्येक वैद्यांप्रमाणे सेव्हेरिनस यासहि धर्मविचारणसभेच्या भीतीने नेपल्स सोडून जावे लागलें होतें. परंतु त्याच्या उत्तम कामगिरीमुळे नगरवासियांनी धर्मविचारणसभेच्या आदेश न जुमानतां त्यास पुन्हां आपल्या शहरी परत आणिलें.

सिकोनाचा प्रथम उपयोग.—सोळाव्या शतकांत शस्त्रक्रियेंत बरीच सुधारणा झाली, तरी औषधिवैद्यकांत मात्र कांहीं महत्वाची सुधारणा घडून आली नाही. सतराव्या शतकांत वैद्यकाच्या या भागांत निदान एक तरी महत्वाचा शोध लागला होता. १६४० त, जिच्यापासून किनाइन तयार करतात त्या सिकोनाच्या सालीचा औषधोपचारासाठी प्रथम उपयोग करण्यांत आला. सतराव्या शतकांत वैद्यकशास्त्रांत जरी फारशी प्रगति झाली नाही, तरी निरनिराळ्या वैद्यकपद्धती अस्तित्वांत येऊन अनेक मोठमोठ्या वैद्यांची नांवे या काळांत चमकू लागली.

जान वाप्टिस्टा व्हॅन हेलमॉट.—वैद्यकपद्धतीच्या संस्थापकांपैकी अत्यंत सुप्रसिद्ध इसम म्हणजे जान वाप्टिस्टा व्हॅन हेलमॉट (१५७८-१६४४) हा होय. यानें काढलेली वैद्यकपद्धति कांहीं काळपर्यंत जरी लोकप्रिय झाली होती, तरी तिच्या उत्पादकाच्या मरणानंतर थोड्याच वर्षांनी ती

अगदी नामशेष झाली. व्हॅन हेलमॉट हा केवळ वैद्यक नसून तत्कालीन बंधुतेक शास्त्रांत त्याची गति होती. प्रथम त्याने वैद्यकाचा व रसायनशास्त्राचा अभ्यास केवळ करमणुकीसाठी होतांत घेतला होता; परंतु जसजसे त्यास नवीन नवीन शोध लागू लागले तसतसा तो त्यांत अधिकाधिक लक्ष घालू लागला. त्याचीं मते पॅरासेल्सस याच्या मतांइतकीच कांति-कारक असून त्याने गेलें आदिकरून बहुतेक प्राचीन लेखकांचीं मते चूक म्हणून अग्राह्य ठरविली होती. नाहीं म्हणावयास त्याने पॅरासेल्ससची मात्र कांहीं मते ग्राह्य म्हणून आपल्या पद्धतींत अंतर्भूत केली होती. त्याची पद्धति इतकी गुंतागुंतीची आहे की, तिचे संपूर्ण विवेचन येथे देतां येणें शक्य नाही. वैद्यक शास्त्राच्या इतिहासांत त्याच्या पद्धतीचे महत्त्व, त्याने औषधी तयार करण्याच्या ज्या रासायनिक क्रिया उपयोगांत आणिल्या त्यामुळे आहे. ह्या कृतींमुळे त्याचा रसायनवैद्यक शाखेच्या संस्थापनेशी अप्रत्यक्ष संबंध पोहोचतो.

रसायनवैद्यक शाखा.—या शाखेचा संस्थापक सिल्व्हिअस (फ्रांस डि ले बो १६१४-१६७२) हा आहे. सिल्व्हिअस हा लायडेन विश्वविद्यालयांतील वैद्यक शाखाचा अध्यापक असून त्याच्या पद्धतीतील महत्वाच्या गोष्टी म्हटल्या म्हणजे, तो रासायनिक औषधे वापरीत असे व त्याची रोगनिदानाची उपपत्ति त्या वेळी प्रचलित असलेल्या चतुर्दोषात्मक उपपत्तीहून अगदी भिन्न होती ह्या होत. नुकत्याच सिद्ध झालेल्या रुधिराभिसरणविषयक उपपत्तीच्या व नवीन रसायनशास्त्राच्या आधारावर एक कायमची वैद्यकपद्धति प्रचारांत आणावी असा त्याचा विचार होता. परंतु आधुनिक शास्त्रज्ञांस त्याचे नांव जे आज परिचित आहे ते तन्नामक मेंदूतील एका भेगीमुळे होय. त्याच्या मते ज्वरादि विकार पोटांत चाललेल्या आंशण्याच्या क्रियेत कांहीं विघाड झाला असतां उत्पन्न होतात. सिल्व्हिअसच्या मतांचा प्रसार इंग्लंड खेरीज करून यूरोपच्या इतर भागांत फार क्षपाटयानें झाला. इंग्लंडांत मात्र त्याचीं मते टॉमस विलिस (१६२२-१६७५) हा स्वतः फेरफार घडून आणीपर्यंत सर्वमान्य झाली नाहीत. सिल्व्हिअसप्रमाणेंच विलिसचीहि नांव ' विलिस-वर्तुल ' नामक त्याच्या नांवाच्या मेंदूतल एक भागामुळेच आज शास्त्रज्ञांस परिचित आहे. मधुमेहाचे व कांहीं मज्जातंतुरोगांचे सविस्तर वर्णन लिहून ठेवणारा विलिस हा पहिलाच वैद्य होता; व त्याच्या या वर्णनामुळे वैद्यक शास्त्राच्या प्रगतीस थोडी-बहुत मदतहि झाली आहे. वैद्यकाच्या या निरनिराळ्या शाखा १७ व्या शतकाच्या अखेरीस सिडेनहॅम हा त्यांचे निर्मूलन करीपर्यंत अस्तित्वांत राहिल्या.

यांत्रिकवैद्यक शाखा.—ही शाखा बहुधा नेपल्स येथील बोरेली (१६०८-१६७९) यानें इंत्रियविज्ञानशास्त्राच्या उपपत्तीवर स्थापन केली होती. तथापि, या शाखेची तत्वे बोरे-

लीच्या पूर्वीच पादोभा येथील सॅक्टोरिअस नामक एका अध्यापकाने शोधून काढली होती. सॅक्टोरिअस यास असे आढळून आले होते की, मनुष्याच्या शरीरांतून सदा-दित अत्यंत सूक्ष्म प्रमाणांत घाम बाहेर पडत असतो, व या-योगाने मनुष्याच्या शरीराचा होणारा क्षय इतर सर्व उत्स-र्गाच्या योगाने होणाऱ्या एकंदर क्षयापेक्षां बराच अधिक असतो. सॅक्टोरिअस याजबरोबर पारड्याच्या ऐबजीं खुर्ची लावलेले असे एक तोलण्याचे यंत्र होते, व तो आपला बहु-तेक सर्व वेळ या काढ्यांतलं खुर्चीवर बसूनच घालवीत असे. सॅक्टोरिअस यास आपल्या शोधाचे वाजवीपेक्षां अधिक महत्त्व वाटले होते खरे; तथापि, त्याचेच काळजी घेणे किती महत्त्वाचे आहे, हे लोकांच्या निदर्शनास आणून या शोधाने आरोग्यशास्त्राची बरीच मोठी कामगिरी बजाविली आहे. ज्वरांत उष्णतामापकाचा उपयोग करण्याचा प्रघात यानेच प्रथम पाडला. तथापि ते शोधून काढण्याचे श्रेय मात्र त्यास नसून गॅलिलीओ यास आहे.

हावेच्या रुधिराभिसरणाच्या शोधाने या रुधिराभिसरणा-तल्या क्रियेचे कांहीं अंशी जलपीडनयंत्रांतल्या क्रियेशी साम्य आहे असे दाखवून यांत्रिकवैद्यक शाखेचा पाया घातला. बोरेली याने 'ऑन दी मोटिव्ह ऑफ ॲनिमल्स' नामक ग्रंथांत या तत्त्वावर रोगांची व जीवनक्रियेची उपपत्ति लावण्याचा प्रयत्न केला आहे. या शाखेच्या मताप्रमाणे कमीजास्त स्थितिस्थापकत्व असलेली शरीरांतील घनद्रव्ये त्यांतील द्रवरूप पदार्थाच्या प्रवाहास अडथळा करीत असून या द्रवरूप पदार्थाची घनताहि कमीजास्त होत असते: यांपैकी एका किंवा दोन्ही कारणांमुळे द्रवरूप पदार्थ एकाच ठिकाणी वाज-वीपेक्षां फाजील साठून सर्व रोग उत्पन्न होतात. हावेच्या शोधा-सारख्या क्रांतिकारक शोधांनी डोळे दिपून जाऊन, एका शोधाचे फाजील स्तोम माजून इतर गोष्टींच्या सापेक्ष महत्त्वाकडे दुर्लक्ष झाले, म्हणजे बोरेलीच्या शाखेसारख्या शाखा उदय पावतात. बोरेलीसारख्या बुद्धिमान माणसाने या शाखेचा पुरस्कार केल्याने, तिचा फोलपणा लक्षांत येऊन ती नष्ट होण्यापूर्वी - तिचा बराच प्रसार झाला. बोरेलीने केलेल्या गणितांतील अतिशयोक्तिपूर्ण आंकडे मोठ्या मौजेचे आहेत. उदाहरणार्थ, तो म्हणतो की, हृदयाचा प्रत्येक ठोका ४०,००० शेर वजनाइतक्या शक्तीचा प्रतिबंध तोलून धरण्यास समर्थ असतो—आधुनिक इंद्रियविज्ञानी त्याची शक्ति सारी पांच-पासून नऊ आंसांपर्यंतच समजतात !

टॉमस सिडेनहॅम (१६२४-१६८९).—यूरोपांतील शास्त्रज्ञ उपर्युक्त ग्रामक शाखांच्या भोंवऱ्यांत गिरके खात असतां इंग्लंडांत टॉमस सिडेनहॅम नांवाचा एक सुप्रसिद्ध वैद्य जन्मास आला. हावे ज्या वेळी राजांच्या पदरीं शस्त्रवैद्य म्हणून काम करीत होता, त्या वेळी सिडेनहॅम हा पार्लमें-टच्या सैन्यांत कप्तान म्हणून काम करीत होता. सिडेनहॅम याने हिपोक्रेटेस याची मते, त्यांत त्याच्यानंतर लागलेल्या

शोधांमुळे अवश्य झालेले फेरफार करून, आपल्यापुढे आदर्श म्हणून ठेविली होती. प्रत्यक्ष अनुभवाने खात्री झाल्याशिवाय तो कोणतीहि उपपत्ति खरी मानीत नसे. हिपोक्रेटेसप्रमाणे त्याचेहि मत, निसर्ग हाच सर्व रोग, वैद्याचे केवळ साहाय्य घेऊन, बरे करतो असे होते. तथापि तो निसर्गाच्या या मदतनिसाच्या कामगिरीचे महत्त्व पूर्णपणे जाणून होता. वैद्यकशास्त्राची प्रगति तीन प्रकारांनी होणे शक्य आहे असे त्यास आढळून आले: (१) रोगांच्या वाढीच्या इतिहासांची तंतोतंत वर्णने लिहून ठेविली पाहिजेत; (२) रोगांवर औपधोपचार करण्याचे नवी उपाय स्वानुभवावरून निश्चित केले पाहिजेत; व (३) निरनिराळ्या रोगांवर सिकोनाप्रमाणे रामबाण उपाय शोधून काढले पाहिजेत. सिडेनहॅम हा एकदा सिकोनालाच रामबाण उपाय समजतो. कांहीं ठराविक रोगांवर पारदा-चाहि अचुक गुणकारी औषधाप्रमाणे उपयोग होऊ शकतो हे सिडेनहॅम यास ठाऊक होते, तथापि त्याची त्याने रामबाण औषधांत गणना केलेली नाही.

सिडेनहॅमच्या शिकवणुकीचा भावी वैद्यकशास्त्रावर परि-णाम झाला, तो त्याने काळजीपूर्वक निरीक्षण करण्यासंबंधी जो उपदेश केला त्यामुळे होय. तथापि, आधुनिक वैद्यांस त्याचे महत्त्व त्याने वैद्यकशास्त्रांत अफूच्या अर्काचा उपयोग प्रथम सुरू केला म्हणून वाटते. परंतु हे केवळ आंग्ल लोकांचे मत झाले. जर्मन लोकांच्या मते या उपायाचा आद्य प्रवर्तक सिडेनहॅम नसून पॅरासेल्सस हाच आहे.

अल्ब्रेट व्हॉन हेलेर.—बर्न येथील रहिवाशी अल्ब्रेट व्हॉन हेलेर (१७०८-१७७७) हा १८ व्या शतकांतल्या इंद्रियविज्ञानशास्त्रज्ञांतील एक शककर्ताच होऊन गेला. हिपोक्रे-टेसनंतर ज्या तत्त्ववेत्त्यांनी 'दी ग्रेट' ही पदवी त्यांच्या समकालीनांनी दिली, त्यांच्या तोडीची याची विद्वत्ता असल्यामुळे याला ती पदवी देणे जरूर आहे. मूळ तो वैद्यकीच्या धंद्यांत प्रसिद्धि पावलेला होता, पण त्याशिवाय इतर शास्त्रे व कलाहि त्याला बऱ्याच अवगत होत्या. कवि, वनस्पतिशास्त्रज्ञ व मुत्सद्दी या तीनहि ज्ञानक्षेत्रांत तो सारखाच प्रसिद्ध होता.

बालवयांत हेलेर इतका अशक्त असे की, इतर सम-वयस्क मुलांप्रमाणे निरनिराळ्या खेळांत भाग घेऊन स्वतःला करमणूक करून घेणे त्याला शक्य नव्हते. त्यामुळे तो आपला बहुतेक वेळ पुस्तके वाचण्यांत घालवीत असे. दहा वर्षांचा असतांनाच लॅटिन व जर्मन भाषेत कविता करण्यास त्याने आरंभ केला; व पंधराव्या वर्षी टयुबिजेन येथील युनिव्हर्-सिटींत अभ्यास सुरू केला. १७ व्या वर्षी त्याने कित्येक सर्वमान्य होऊन बसलेल्या सिद्धांतांविरुद्ध विद्वत्ताप्रचुर लेख लिहिले, आणि १९ व्या वर्षीच त्याने 'डॉक्टर' ही युनिव्हर्सिटीतील पदवी मिळविली. त्यानंतर तो लवकरच इंग्लंडला गेला. शरीरशास्त्रांतील शरीरव्यवच्छेदनक्रियेचा त्याला फार नाद असल्यामुळे इंग्लंडमध्ये लोकांस त्याने

थडग्यांतील प्रेत चोरल्याचा संशय आला. त्यामुळे इंग्लंड सोडून तो ताबडतोब युरोपांत परत आला. नंतर वाझेला येथे राहून त्याने कांहीं दिवस वनस्पतिशास्त्राचा अभ्यास केला व पुढे वनस्पतींचे निरीक्षण करण्याकरितां स्विट्झर्लंड-मध्ये बराच मोठा प्रवास केला. नंतर शेवटीं बर्न शहरांत आपल्या जन्म ठिकाणीं परत येऊन त्यानें वैद्यकीचा धंदा सुरू केला. या काळांत एकीकडे त्यानें आपला कविता करण्याचा व वनस्पतिशास्त्राध्ययनाचा व्यवसाय चालू ठेवला होताच. या वेळच्या त्याच्या वन्याच कविता निनावी प्रसिद्ध झालेल्या आहेत.

१७३६ मध्ये त्याला गोट्टिजन येथें शारीरशास्त्र, शस्त्रक्रिया, रसायनशास्त्र व वनस्पतिशास्त्र एवढ्या विषयांचा अध्यापक नेमण्यांत आले. विश्वविद्यालयांत अध्यापनाचें काम चालू असतांनाहि त्यानें आपला वाङ्मयविषयक व्यवसाय बिलकुल दुर्लक्ष न करतां चालू ठेविला होता. कधीं कधीं त्याचे कित्येक दिवस व रात्री स्वतःच्या वाचनालयांतील पुस्तकें वाचण्यांत निघून जात; त्या वेळीं तो बिलकुल बाहेर न जातां जेवण-खाण झोप सर्व तेथल्या तेथें उरकांत असे. एकसारखें पुस्तकें वाचीत असावें, अगदीं कंटाळा आला म्हणजे तेवढ्यापुरती झोप घ्यावी असा त्याचा क्रम असे. तसेंच यावेळीं त्याचा सर्व जगांतील विद्वानांशीं पत्रव्यवहार चालू होता, व त्याची अशी प्रसिद्धि आहे कीं, तो कोणत्याहि पत्राला उत्तर दिल्याशिवाय रहात नसे.

वैद्यकशास्त्रांत हेलरनें अत्यंत महत्त्वाची भर घातली, ती त्यानें आपल्या सुप्रसिद्ध आकुंचनशीलतेच्या सिद्धांताची. त्यामुळेच ज्याप्रमाणें हार्वेल 'रुधिराभिसरणविज्ञानशास्त्राचा जनक' म्हणतात त्याचप्रमाणें हेलरला 'आधुनिक मज्जातंतु-विज्ञानशास्त्राचा जनक' अशी पदवी देण्यांत येते. हेलरच्या आकुंचनशीलताविषयक सिद्धान्तानें त्या शतकांतल्या वैद्यकशास्त्रांतील विद्वानांतच नव्हे, तर सर्वच विद्वानांत खळ-घळ उडवून दिली. तिच्या तोडीची खळबळ त्यानंतर अलोकडील डार्विनच्या सिद्धान्तानेंच काय ती उडवून दिलेली आढळते. सर्वसाधारण आकुंचनशीलतेचें तत्त्व हेलरपूर्वी फ्रेन्सिस ग्लिसन (१५९७-१६७७) नामक विद्वानानें निगमनपद्धतीनें अथवा अनुमानानें प्रस्थापित केलें होतें; पण हेलरनें प्रत्यक्ष प्रयोगांच्या साहाय्यानें आगमपद्धत्यनुसार असें सिद्ध केलें कीं, आकुंचनशीलता हा गुण शरीरांतील सर्व तंतूंच्या व धातूंच्या टायां नसतो; तर तो फक्त स्नायुमय भागांतच काय तो असतो. हेलरनेंच प्रथम स्नायूंची आकुंचनशीलता व मज्जातंतूंची संवेदनशक्ति यांतील फरक स्पष्टपणें निदर्शनास आणला. १७४७ मध्ये त्यानें स्नायू-मध्ये चलनवलन उत्पन्न करण्याच्या तीन निरनिराळ्या शक्ती आहेत असें दाखविलें. त्या शक्ती येणेंप्रमाणें: (१) स्थिति-स्थापकत्व उर्फ 'मृत मज्जातंतुजन्यशक्ति'; (२) आकुंचन-शीलता उर्फ 'अंगभूत मज्जातंतुजन्यशक्ति'; व (३) प्रत्यक्ष

मज्जातंतुजन्यशक्ति. शरीराच्या कोणकोणत्या भागांत आकुंचनशीलता म्हणजे संक्षोभामुळे आकुंचन पावण्याचा गुण आहे हें ठरविणारे त्यानें १७५२ मध्ये एकशें नव्वद प्रयोग करून दाखविले. आकुंचनशीलता हा धर्म फक्त स्नायुमय शरीरभागांतच असतो व त्याचा तत्संबद्ध मज्जातंतूंची कांहीं-एक संबंध नाहीं, ह्या हेलरच्या सिद्धान्तसंबंधानें तदनंतर मोठा वाद माजला व तो वाद अखेर १९ व्या शतकाच्या अखेरीस मिटून हेलरचा सिद्धान्तच सर्वतोपरी बरोबर असल्याचें ठरलें.

आकुंचनशीलताविषयक आपला सिद्धांत प्रस्थापित करण्याकरितां प्रयोग करीत असतांनाच हेलरनें आपलें पिंडवृद्धिशास्त्र व शरीरवृद्धि यांविषयीचें मुख्य शोध लाविले. अंडी उबविण्याची क्रिया चालू असतां, अडतिसाव्या तासांत प्रथम कोंवडीच्या पिळाचें हृदय भासमान होऊं लागतें, आणि एकेचाळिसाव्या तासांत लाल रक्त उत्पन्न झाल्याचें दिसून येतें या गोष्टी त्यानें सिद्ध केल्या. हळक्या जातीच्या प्राण्यासंबंधाचें संशोधन चालू असतां त्यानें आपला दुसरा एक सिद्धान्त भरपूर पुराव्यानिशीं कायम केला. तो सिद्धान्त असा कीं, एकदां प्रथम मुख्य जाति उत्पन्न झाल्यानंतर त्या जातीतील प्रत्येक प्राणी आपल्या पूर्वजात प्राण्यापासून उत्पन्न झाला आहे, आणि प्रत्येक प्राणी मूळ बीजावस्थेंत किंवा गर्भावस्थेंत असतांनाच सकलावयवयुक्त असून मूळच्या सूक्ष्मदर्शक-यंत्रज्ञात स्थितींतूनच वाढून पुढें तो स्पष्ट दृग्गोचर स्थितीत येतो; कोणताहि अवयव नंतर नवा उत्पन्न होत नाहीं.

इंद्रियविज्ञानशास्त्रांत हेलरनें आपल्या ज्ञानतंतुरचना-विषयक माहितीशिवाय आणखी श्वासोच्छ्वास क्रियेसंबंधीहि नवीन माहिती मिळविली; आणि फुफुसुं स्वतंत्रपणें आकुंचन प्रसरण पावतात हें हॅम्बर्गरचे (१६९७-१७५५) म्हणणें खोडून काढलें. तथापि हेलरला त्याच्या इतर समकालीन विद्वानांप्रमाणेंच फुफुसांचें शरीरव्यापारांत मुख्य कार्य कोणतें तें मात्र मुळीच कळलें नव्हतें, हें खरें आहे. तसेंच या वज्या इंद्रियविज्ञानशास्त्रज्ञाचा जरी एकंदर वैद्यकशास्त्राला बराच उपयोग झाला, तरी रोग वरे करण्याच्या कामी त्याच्या शोधांचें प्रत्यक्ष साहाय्य फारसें झालें नाहीं. त्याच्या एकंदर शोधांचा औपधियोजना करण्याच्या कामांत अप्रत्यक्ष उपयोग मोठा झाला, यांत शंका नाहीं. एकंदरीनें हेलर हा वैद्यकशास्त्रांतील व्यावहारिक भागापेक्षां तात्त्विक भागांतच फार मोठा विद्वान होता. तथापि नाडीचे ठोके मोजतांना घड्याळाचा उपयोग करण्याची युक्ति त्यानेंच प्रथम अमलांत आणली, अशी प्रसिद्धि आहे.

वॅटिस्टा मॉर्गेनि आणि विकृत शरीर.—हेलरचा एक वडा समकालीन शास्त्रज्ञ गिओव्हेनी वॅटिस्टा मॉर्गेनि (१६८२-१७७१) यानें शरीरशास्त्रांतील ज्या एका महत्त्वाच्या भागाकडे सिडेनहॅम या इंग्रज शास्त्रज्ञानें दुर्लक्ष केलें होतें त्या भागांत संशोधन करून शरीरशास्त्राच्या ज्ञानांत

मोठी भर घातली. हा भाग म्हणजे विकृत शारीर (सर्जीव व मृतदेहांतील रुग्ण शरीरघटक धातूंचा अभ्यास) हा होय. अशा दिशेने अभ्यास त्यापूर्वी १९७९ चे सुमारास वॉनेट याने केला होता, पण तो इतक्या विस्तृत प्रमाणावर नव्हता. परंतु मॉर्गॅन्ची या बाबतीतील संशोधन फार व्यापक, विनचूक व अनेक प्रत्यक्ष रोगांची उदाहरणे पाहून केलेले असल्यामुळे वैद्यक शास्त्रांत ते नवयुगारंभकारी होऊन बसले आहे. मॉर्गॅन्ची संशोधनवृत्त प्रसिद्ध झाल्या दिवसापासून विकृत शारीर हा एक वैद्यक शास्त्रांतला स्वतंत्र विषय बनला आहे, व या विषयांत तेव्हांपासून पुष्कळ भरहि पडली आहे.

विल्यम हंटर.—(१७१८-१७८३).—विल्यम हंटर हा १८ व्या शतकांतला फार मोठा शरीरशास्त्रज्ञ व वैद्य होऊन गेला असून इंग्लंडमध्ये तर शारीरशास्त्रांतला हाच पहिला विद्वान् अध्यापक होता; तथापि त्याचा धाकटा भाऊ जॉन हा त्याहूनहि विद्वान् निघाल्यामुळे हंटरचें नांव बरेच मागे पडले. हंटरचें शिक्षण प्रथम धर्मोपदेशकाचा धंदा करण्याच्या उद्देशाने झाले होते; पण नंतर विल्यम क्युलेन या शस्त्रक्रियाभिज्ञाने सुचविल्यावरून हंटरने वैद्यकाचा अभ्यास केला. पुढे वैद्यक शास्त्र शिकविण्याचा पहिला प्रयत्न त्याने १७४६ मध्ये केला; व आरमारी वैद्यांच्या मंडळामध्ये (सोसायटी ऑफ नेव्हल प्रॅक्टिशनर्समध्ये) शस्त्रक्रिया विषयावर एक व्याख्यानमाला सुरू केली. ही त्याची व्याख्याने इतकी उपयुक्त व मनोरंजक झाली की तशीच आणखी व्याख्याने देण्याबद्दल त्याला निमंत्रणे आली, व लवकरच सदरहू विषयाचा तो सुप्रसिद्ध अध्यापक बनला. त्याच्या अंगां वक्ताला व गोष्टी सांगणाराला लागणारे गुण उपजतच होते; व त्यांच्या जोडीला विषयप्रतिपादनाची सुबोध व सर्वांगपरिपूर्ण पद्धति त्याने साध्य केल्यामुळे, त्याची व्याख्याने सारखी दोन दोन तास चालू असत तरी कोणाहि विद्यार्थ्याला कंटाळावाणी वाटत नसत. आपणाला माहीत असलेल्या विषयाचा उपयोग रोग्यांना बरे करण्याकडे करण्यापेक्षा जाहीरपणे ती विद्या शिकविण्यांतच केल्याने जगाला अधिक फायदा होईल असे त्याला वाटत असे; त्यामुळे अगदी अखेरच्या दिवसांतहि प्रकृति अत्यंत क्षीण झालेली असता अनेक मित्रांच्या सल्ल्याविरुद्ध त्याने व्याख्यानद्वारा अध्यापनाचे काम चालू ठेविले होते. त्याचा घातक परिणाम असा झाला की, अखेर एका व्याख्यानाच्या वेळी श्रमातिरेकामुळे तो मूर्च्छा येऊन पडला आणि नंतर थोडक्याच दिवसांत त्याचे देहावसान झाले.

हंटरच्या मनांत कित्येक वर्षे अशी एक महत्वाकांक्षा उद्वेली होती की, एक मोठे पदार्थसंग्रहालय बांधून त्यांत शारीरशास्त्र, औषधिशास्त्र आणि शस्त्रक्रिया या विषयांच्या संशोधनाध्यापनाची सोय करून ठेवावी. या हेतूने त्याने १७६५ मध्ये इमारतीकरिता एक सोईस्कर जागा मिळावी

अशी जाहीर विनंति केली व स्वतः त्या इमारतीकरिता सात हजार पाँड व शिवाय शारीरशास्त्राच्या अध्यापकांकरिता लागणारा खर्च इतकी मोठी देणगी देऊ केली. तथापि त्याला तशी जागा मिळाली नाही. त्यामुळे त्याने एक सामान्य प्रतीवेच घर बांधून त्यांत अध्यापन व शरीरव्यच्छेदन या कार्यांकरिता निरनिराळ्या खोल्या केल्या, व पदार्थसंग्रहाकरिताहि स्वतंत्र जागा ठेविली. त्या संग्रहालयांत त्याने शारीरशास्त्राची उपकरणे, नाणी, खनिजपदार्थ व सृष्टिशास्त्राच्या अभ्यासास उपयुक्त अशा अनेक पदार्थांचे नमुने ठेविले.

हंटरच्या स्वभावांत दोन दोष होते. ते असे की, त्याला वाद माजविण्याची मोठी आवड असे; पण उलट त्याला कोणी विरोध केल्यास फार राग येत असे. यामुळे त्याच्या वेळच्या बहुतेक विद्वानांशी त्याचे पटत नसे; विशेषतः त्याचा भाऊ जॉन व तो यांचे कधीच पटले नाही. पण त्यांत जॉनचाहि कांही दोष होता. हंटर स्वतःच्या चिडखोर स्वभावाचे कारण असे सांगत असे की, त्याचा शारीरशास्त्रज्ञ या नात्याने नेहमी मृतशरीरांशीच संबंध येत असल्यामुळे व ती सर्वतः प्रतिकाराक्षम असल्यामुळे जिवंत माणसांकडून होणारा प्रतिकार त्याला असह्य वाटे. इंद्रियविज्ञानशास्त्रांतल अनेक बाबींचे त्याने सुरू केलेले संशोधनाचे काम त्याला भाऊ जॉन याने पुढे चालवून त्याला परिणत स्वरूप दिले; आणि थोरल्या भावापेक्षा अधिक नांव कमाविले. तसेच शारीरशास्त्राच्या ज्ञानांतहि त्याने पुष्कळ भर घातली. विशेषतः कूर्ची (कार्टिलेजेस्) व सांधे या शरीराच्या भागांसंबंधाने बरीच नवीन माहिती त्याने जगाला उपलब्ध करून दिली.

जॉन हंटर (१७२८-१७९३).—वेस्ट मिन्स्टर अंबे-मधील अंबटइल्लिपच्या चॅपेलमध्ये बेने जॉनसनच्या थडग्या-शेजारी जॉन हंटरचें शव पुरलेले आहे. जगामध्ये आजपर्यंत जे अत्यंत मोठे शस्त्रक्रियाभिज्ञ व इंद्रियविज्ञानशास्त्रज्ञ होऊन गेले त्यांत हंटरची गणना वैद्यकशास्त्राचे इतिहासज्ञ करतात. त्याच्या एकंदर संशोधनक्षेत्राची व्याप्ति १८ व्या शतकातील शास्त्रीयज्ञानक्षेत्राच्या आत्यंतिक मर्यादांपर्यंत पोहोचते. तथापि अशा या विख्यात शास्त्रज्ञाची बालवयांत वीस वर्षेपर्यंत अभ्यासाकडे प्रवृत्ति फारशी नव्हती; त्याचे सर्व चित्त उघड्या मैदानांतील खेळांमध्ये व करमणुकींमध्ये असे. वयाच्या विसाव्या वर्षांतर द्रव्यजनाचा कोणता तरी धंदा पतकरला पाहिजे अशी आवश्यकता वाटून त्याने आपला भाऊ विल्यम याची त्याच्या लंडन शहरांतील शारीरशास्त्राच्या पाठशाळेत कांही शरीरव्यच्छेदनविषयक प्रयोग करण्यास परवानगी मिळविली. त्या ठिकाणी शरीरव्यच्छेदनाचे एक काम त्याने आपल्या भावाच्या कल्पनेबाहेर उत्तम करून दाखविले. दुसऱ्या प्रयोगाच्या वेळी त्याने पहिल्यापेक्षा अधिक सफाई दाखविली, आणि त्यावरून पुढे जॉन हा खास बडा

शरीरशास्त्रज्ञ बनणार अशी त्याच्या भावाची खात्री झाली. तथापि तोपर्यंत त्याला वैद्यकीच्या धंद्याचे व्यवस्थित असे शिक्षण मिळालेले नव्हते. ग्रीक किंवा लॅटिन या भाषांचे ज्ञान त्याला फारसे नव्हते; आणि पुढे त्याच्या आयुष्यातील एकंदर व्यवसायांतहि त्याला भाषाज्ञानाची मुळीच आवश्यकता भासली नाही. त्याच्या या भाषाविषयक अज्ञानासंबंधानेच ओटलेने अशी एक गोष्ट लिहून ठेविली आहे की, ग्रीक व लॅटिन या मृत भाषांच्या अज्ञानासंबंधाने हंटरला एकाने दोष दिला, तेव्हा त्याने प्रतिपक्षाला असे उत्तर दिले की, “कोणत्याहि मृत अथवा जिवंत भाषेमध्ये जे ज्ञान मिळण्यासारखे नाही ते ज्ञान केवळ मृत शरीराच्या साहाय्याने मिळू शकतं.”

शरीरव्यवच्छेदनव्यवसाय पतकरल्यापासून दुसऱ्या वर्षीच जॉनने त्यांत इतके प्राविण्य दाखविले की, त्याच्या भावाने आपल्या विद्यालयांत त्याला कांही वर्गावर शिक्षक नेमिले. पुढे १७५४ मध्ये सेंटजॉर्ज हॉस्पिटलांतील सर्जनच्या हाताखाली तो विद्यार्थी म्हणून राहिला व दोन वर्षांनी हौस-सर्जन झाला. पण या कामांत श्रमातिशयामुळे त्याची प्रकृति बिघडून क्षयरोगाची चिन्हे दिसू लागली, म्हणून त्याने १७६० मध्ये बेलीआईलवर पाठविलेल्या सैन्यामध्ये स्टाफ-सर्जनची नोकरी पतकरली; व दोन वर्षांनंतर पोर्तुगालमध्ये इंग्लिश सैन्यांत राहून नोकरी केली. या सर्व काळांत त्याचे शास्त्रीय शोध सारखे चालूच होते; त्यापैकी वंदुकाच्या गोळीने होणाऱ्या जखमांसंबंधाच्या व दुसऱ्या कित्येक शोधांचा त्याने उत्तरवयांत व्यवहारांत फारच उत्तम उपयोग करून घेतला. १७६३ मध्ये तो इंग्लंडांत परत आला. तेव्हा त्याची प्रकृति बरीच सुधारलेली होती. त्याने लंडनमध्ये शस्त्र-क्रियावैद्याचा धंदा सुरू केला; व तेव्हापासून त्या धंद्यात त्याने एकसारखे वाढत्या प्रमाणांत यश संपादन केले.

लसिकावाहिन्यां (लिफ्टिक्स) संबंधाने अभ्यास करून जी माहिती त्याने मिळवून ठेविली आहे तिचा वैद्यकीच्या धंद्यास फार मोठा उपयोग झाला. सर्व शरीरभर पसरलेल्या या सूक्ष्म शिरांचे जाळे फार महत्वाचे असून त्यांचा प्रथम शोध असेलियसनने लावला, व त्यानंतर हेलर वगैरे अनेक विद्वानांनी त्यांच्या संबंधाचा बराच अभ्यास केला. १७५८ मध्ये पक्षांच्या मानेंत असलेल्या लसिकावाहिन्यांची माहिती हंटरने प्रथम मिळविली. तथापि त्यांचे कार्य शोषण करण्याचे असते ही गोष्ट मात्र त्याचा भाऊ विल्यम याने निदर्शनास आणून दिली. जॉन हंटरचा एक शिष्य विल्यम ह्यूसन (१७३२-१७७४) याने मागे व मागे वगैरे सरपटणारे प्राणी यांच्या शरीरांतहि लसिकावाहिन्या असतात असा शोध लावून आपल्या गुरुच्या शोधांत भर घातली.

१७६७ मध्ये त्याला एक अपघात होऊन ‘अकिलीझ’ नामक स्नायुपुच्छ-म्हणजे पोदरीचे स्नायू टांचेशी भा. पा. ५२

जोडणारे एक मोठे स्नायुपुच्छ-तुटले. या अपघातामध्ये केलेल्या सूक्ष्म निरीक्षणाने व नंतर कुत्र्यावर केलेल्या प्रयोगांच्या साहाय्याने त्याने पायांचा उपजत वांकडेपणा व स्नायुपुच्छा संबंधाची इतर वैगुण्ये शस्त्रक्रिया करून नीट दुरुस्त करण्याचे उपाय शोधून काढिले. १७७२ मध्ये ब्रॉण्टनमधील अल्स्को-टमध्ये तो रहावयास गेला. तेथे त्याने जनावरे, पक्षी, सरपटणारे प्राणी, किडे व मासे इत्यादिकांचा मोठा समुदाय जमविला. इंद्रियविज्ञान शास्त्रातील व शस्त्रक्रियेतील प्रयोग करण्यांत तो त्यांचा उपयोग करित असे. या ठिकाणी त्याने असंख्य प्रयोग केले; धंदेवाईक वैद्याने इतके प्रयोग केल्याचे दुसरे उदाहरण क्वचितच सांपडेल. हे प्रयोग विविध प्रकारचे होते. मधमाशा, गांधिलमाशा यांच्या संवयी पाहण्यापासून तो कुत्रे, चित्ते वगैरे पशूवर मोठाले शस्त्रक्रियेचे प्रयोग करण्यापर्यंत सर्व अनुभव त्याने घेतले. असे सांगतात की, अंज्यांची वाढ कशी होते ती प्रक्रिया नीट पाहण्याकरितांच केवळ त्याने बंदकांचा एक कळप पंधरा वर्षे सतत पाळला होता.

हंटरने १७७२ मध्ये प्रथम व्याख्याने देण्यास सुरुवात केली. त्याची कारणे दोन झाली. एक तर अनेक वेळा त्याच्या लेखांतील चुकीचे उतारे प्रसिद्ध होऊ लागले; व दुसरे स्वतःचे ज्ञान कितपत भरीव आहे हे पाहण्याचाहि त्याचा इरादा होता. परंतु व्याख्यान देणे म्हणजे त्याला मोठे संकट वाटे, कारण त्याला आत्मविश्वास विलकुल वाटत नव्हता; आणि भाषण प्रथम लिहून काढल्याशिवाय त्याला मुळीच बोलता येत नसे. या बाबतीत दोघां भावांमध्ये विलक्षण फरक होता. कारण त्याचा भाऊ विल्यम उत्कृष्ट बोलणारा होता; तर जॉनची व्याख्याने म्हणजे निवळ निबंध-वाचन असे. आपला निबंध तो खाली मान घालून जो एकदा वाचू लागे, तो वाचन संपेपर्यंत बरसुद्धा बघत नसे. यामुळे, त्याची व्याख्याने उत्तम माहितीने भरलेली असली तरी कंटाळवाणी होत. शिवाय वर्गांत विद्यार्थ्यांपुढे जाऊन वसण्याची सुद्धा त्याला इतकी भीति वाटत असे की, ते भयंकर दिव्य करण्याचे अवसान अंगी आणण्याकरितां तो प्रथम अर्धा द्राम अफूचा अर्क घेत असे. मोठमोठ्या धाडसाच्या प्राणघातक शस्त्रक्रिया करतांना काडीमात्र न डगमगणाऱ्या हंटरसारख्या निर्भय व धीट शस्त्रक्रियाकुशलांची पंचवीसतीस तरुण विद्यार्थ्यांच्या वर्गांत जाऊन बोलतांना भीतीने गाळण उडून फेंफें व्हावी, असल्या प्रकारच्या मानसिक दौर्बल्यदोषाला नांव तरी काय द्यावे हे समजणे खरोखर कठिण आहे. तथापि मोठमोठ्या धाडसी शस्त्रक्रियापटू लोकांत असल्या प्रकारचे इसम आढळतात हे मात्र खोटे नाही.

धमनिजग्रंथीची शस्त्रक्रिया.—जे लोक आज अजाणपणाने किंवा जाणूनबुजून, जिवंत प्राण्यांवर वेदनाविहीन शस्त्रक्रियेचे प्रयोग करण्याच्या

प्रचलित पद्धतीविरुद्ध उपदेश करणारे आहेत, त्यांनीं हंटरसंबंधी हा एक गोष्ट लक्षांत ठेवण्यासारखी आहे कीं, शास्त्रीय ज्ञानाच्या प्रगतिप्रीत्यर्थ फक्त एकच हरीण वळी देऊन त्यानें हजारों मनुष्य प्राण्यांचे जीव वांचविण्याच्या व हजारों माणसांचे विनाकारण शस्त्रक्रियेनें होत असलेलें अंगच्छेदन टाळण्याच्या साधनांचा शोध लावून इंद्रियविज्ञानशास्त्रांत अत्यंत उपयुक्त भर घातलेली आहे. हा शोध म्हणजे 'शाखाभिमार्गी रुधिराभिसरणासंबंधाचा' होय. या व इतर शोधांच्या साहाय्यानें हंटरनें धमन्यांवर उत्पन्न होणाऱ्या ग्रंथी शस्त्रक्रियेनें बऱ्या करण्याची युक्ति काढली. अगदीं सोप्या भाषेंत सांगावयाचें म्हणजे असें कीं, शरीराच्या प्रत्येक अवयवाला किंवा स्नायूला रक्त पुरविणारी एक मोठी धमनी असते. त्या मुख्य धमनीतून तिच्या शाखांना व त्यांतून सूक्ष्मवाहिन्यांना रक्ताचा पुरवठा होत असतो. आतां ही मुख्य धमनी तोडून टाकल्यास त्या अवयवाला रक्ताचा पुरवठा विलकुल होणार नाही असें साहजिक वाटतें; आणि हंटरच्या काळापर्यंत सर्व इंद्रियविज्ञानशास्त्रज्ञांचा समज असाच होता. परंतु नेमलेल्या मुख्य धमनीतून रक्त येण्याचें बंद झाल्यास ती उणीव भरून काढण्यासाठीं निसर्गानें दुसरी एक योजना केली आहे. ती अशी कीं, एका मुख्य धमनीच्या शाखा दुसऱ्या एखाद्या धमनीच्या शाखांना जोडलेल्या असतात. शरीर पूर्णपणें शाबूत स्थितीत असतें त्या वेळीं सर्व धमन्या आपआपल्या ठराविक अवयवांना रक्ताचा पुरवठा करीत असतात, व त्यांच्या एकमेकांना जोडलेल्या शाखाहि आपआपलें ठराविक काम करतात. परंतु कोणत्याहि कारणानें एखाद्या मुख्य धमनीतून होणारा रक्तप्रवाह बंद झाला तर ताबडतोब एक चमत्कारिक प्रकार घडून येतो. सदरहू धमनीच्या शाखा ताबडतोब आकारानें मोठाल्या होऊं लागून शेजारच्या मुख्य धमनीतून जरूर लागणारा तो रक्ताचा पुरवठा करून घेऊं लागतात. त्या शाखा इतक्या मोठ्या होतात कीं, शेवटीं त्यांतून येणारें रक्त त्या अवयवाच्या पोषणाला पुरे लागतें, व मग तो अवयव मूळच्या बंद पडलेल्या धमनीवर मुळीच अवलंबून न राहतां वरील शाखांच्या द्वारे रुधिराभिसरणाचें काम उत्तम तऱ्हेनें भागवून घेऊं शकतो. या क्रियेलाच 'शाखाभिमार्गी रुधिराभिसरण' असें म्हणतात. या शाखाभिमार्गी रुधिराभिसरणाची पूर्ण माहिती होणे ही शस्त्रक्रियेच्या ज्ञानांतील एक अत्यंत महत्त्वाची गोष्ट आहे. या प्रकारच्या रुधिराभिसरणाचा शोध लागण्यापूर्वी शस्त्रक्रियापंडितांचा असा समज असे कीं, एखाद्या हाताची किंवा पायाची मुख्य धमनी निकामी झाल्यास तो हात किंवा पाय तोडून टाकणेंच जरूर आहे. कारण तत्संबंधी धमनी फुकट गेल्यामुळे रक्ताचा पुरवठा बंद पडून तो अवयव मृत होणार, म्हणून तो तोडून टाकला पाहिजे. याप्रमाणें संबंध अवयवाच्या नाशासंबंधाचा हा महत्त्वाचा प्रश्न हंटरनें केवळ एका हरिणावर प्रयोग करून

अत्यंत समाधानकारक रीतीनें सोडविला; आणि या शोधाचा त्यानें आपल्या धंद्यांतील व्यवहाराचातुर्याच्या वळावर दुसऱ्याहि कित्येक शस्त्रक्रियेच्या रोगांवर उपयोग करून वैद्यकीच्या सदरहू अंगांत अत्यंत उपयुक्त व अत्यंत क्रांतिकारक अशी भर घातली.

हा इतका बहुपरिणामी शोध हंटरनें हरिणांचीं शिमें इतकीं मोठमोठीं कोणत्या कारणानें वाढतात यासंबंधानें संशोधन करीत असतां लाविला. या शिगांच्या वाडीवर मानेच्या दोन वाज्वरील धमन्यांतल्या रक्तप्रवाहाचा काय परिणाम होत असतो हें पाहण्यांकरितां, अथवा तो होणारा रक्ताचा मुख्य पुरवठा बंद केल्यास काय परिणाम होतो तें पाहण्याकरतां हंटरनें रिचमंड पार्कमधील एक हरिण पकडून बांधून ठेविलें, आणि त्याच्या डोक्याला रक्ताचा पुरवठा करणाऱ्या दोन मुख्य धमन्यांपैकीं एकीतला रक्तप्रवाह घट्ट पट्टी बांधून बंद केला. त्यानंतर थोडक्याच वेळांत बंद केलेल्या धमनीच्या वाजूचे शिंग हाताला गार लागू लागल्याचें त्याला आढळलें. उष्णता पुरविणारें रक्त बंद पडल्यामुळे तो परिणाम झाला हें उघड असल्यामुळे अर्थात् हंटरला आश्चर्य वाटण्यासारखें त्यांत कांहींच नव्हतें. परंतु थोड्या दिवसांनीं त्याला असा चमत्कार दिसून आला कीं, तेंच शिंग पुन्हां हाताला उष्ण लागू लागलें, इतकेंच नव्हे तर तें आकारानें वाढूंहि लागलें. तेव्हां तें कोडे मात्र त्याला उलगडेना. वांधलेली पट्टीच बरोबर वसली नसावी अशी त्याला एक शंका आली. म्हणून त्यानें तें हरिण ठार मारून तपासून पाहिलें. तेव्हां त्याला असें आढळलें कीं, पट्टी पक्की असून त्या धमनीतून होणारा रक्तप्रवाह पूर्ण बंद पडला होता; पण त्याच धमनीच्या शाखा मोठ्या होऊन दुसऱ्याच मार्गानें सदरहू शिंगाला रक्ताचा पुरवठा करीत होता.

या शोधाचा प्रत्यक्ष व्यवहारांत उपयोग करण्याचा प्रसंग हंटरला लवकरच आला. गुडघ्याच्या मागील खळगींतल्या धमनीवर ग्रंथी झालेला एक रोगी त्याच्याकडे आला. धमनिजग्रंथीवरील शस्त्रक्रियेचे त्या वेळेपर्यंतचे बहुतेक सर्व प्रयोग प्राणघातकच झालेले होते. धमनीवर उत्पन्न झालेली ग्रंथी कित्येक वेळां फारच मोठी वाढते व ती फुटली म्हणजे रोगी मरतो. परंतु जर कांहीं उपायानें त्या ग्रंथीतील रक्त कांहीं थोडे तास निश्चल ठेवतां आलें तर तें गोठून त्याची वनलेली गांठ बारीक होत होत बरी होऊन रोगी पूर्णपणें निभावतो. परंतु हृदयांतला रक्ताचा प्रवाह सर्व धमन्यांतून सतत सारखा वाहत असल्यामुळे तो बंद ठेवणें सोपें नाहीं. हंटरच्या वेळेपर्यंत प्रवाह तसा बंद ठेवणें अशक्यच वाटत असल्यामुळे कित्येक शस्त्रक्रिया पंडित ग्रंथी झालेला अवयवच साफ तोडून टाकण्याचा सल्ला देत असत, तर दुसरे कित्येक तेवढी ग्रंथी कापून टाकून तिच्या वरचा व खालचा धमनीचा भाग पट्टीनें बांधून बंद करण्याचा प्रयत्न करीत. परंतु यापैकीं पहिल्या उपायानें रोगी एक अवयव नष्ट झाल्यानें कायमचा विकलांग होई; आणि दुसरा

उपाय बहुधा प्राणघातकच होण्याचा संभव असे. अशा स्थितीत हंटरने स्वतःच्या शाखाभिमार्गी रुधिराभिसरणाच्या शोधावर विचार करून व एका धमनीतला रक्तप्रवाह बंद पडून दुसरीतला पूर्णपणे अवयवाला पोहोचू लागण्यास किती काळ लागतो हे वरोवर लक्षांत घेऊन असा सिद्धान्त काढला की, ग्रंथीच्यावर धमनीला पट्टी बांधून हृदयांतून सतत चालू असलेला रक्तप्रवाह बंद केल्यास दुसऱ्या धमनीतील रक्त शाखाद्वारा तेथे येऊन पोहोचू लागण्याच्या पूर्वीच त्या ग्रंथीतील रक्त गोठून त्याची कठिण गांठ वनू शकेल. त्याच्याकडे आलेल्या रोग्याच्या गुडच्यामागील धमनीवर ग्रंथी झालेली होती. म्हणून हंटरने त्या रोग्याच्या मांडीला ग्रंथीच्या जागेपासून वर थोडक्या अंतरावर पट्टी बांधली. अशा रीतीने केलेली शस्त्रक्रिया पूर्ण यशस्वी होऊन, तो रोगी सहा आठवड्यांच्या अवधीत पूर्ण बरा होऊन कोणताहि अवयव न गमावतां घरी परत गेला. हा इतका साधा व इतका यशस्वी झालेला शस्त्रप्रयोग पाहून यूरोपमधील सर्व शास्त्रज्ञांचे तिकडे लक्ष वेधले. या एकाच प्रयोगाने देखील हंटरचे नांव जगांत अजरामर होऊन राहिले असते. कारण धमनिज ग्रंथीवरील शस्त्रप्रयोगाला तेव्हापासून 'हंटरियन' शस्त्रप्रयोग असे नांव पडले आहे. तथापि हंटरच्या पूर्वी बरीच वर्षे डॉमिनिक अनेल (जन्म १६७९) याने असला प्रयोग केला असल्याबद्दल खात्रीलायक माहिती मिळाली आहे. पण हंटरला अनेलच्या प्रयोगाची वार्ताहि नव्हती असे दिसते. त्याने सदरहू शस्त्रप्रयोगाची कल्पना अगदी स्वतंत्रपणे आपल्या डोक्यांतून काढली, असेच म्हणावे लागते. शिवाय अनेलच्या पद्धतीपेक्षा हंटरची शस्त्रप्रयोगपद्धति निःसंशय अधिक चांगली आहे. अनेलला कल्पना अगोदर सुचल्याबद्दल मान दिला पाहिजे हे खरे आहे; तरीहि या कल्पनेचा फैलाव सर्वत्र करण्याचे श्रेय मात्र हंटरलाच देणे अवश्य आहे.

हंटरने केलेली महत्त्वाची कामगिरी इंग्लंडमध्ये तसेच यूरोपमध्ये फार पसंत पडून त्याच्यावर मानाचा व पदव्यांचा वर्षाव झाला. शिवाय त्याला मोठाल्या मानाच्या व जवाबदारीच्या जागाहि मिळाल्या. १७७६ मध्ये त्याला राजाचा जादा शस्त्रवैद्य नेमण्यांत आले. इ. स. १७८० मध्ये त्याला रॉयल सोसायटी ऑफ मेडिसिन आणि पॅरिस येथील रॉयल अकॅडेमी ऑफ सर्जरी यांचा सभासद निवडण्यांत आले. १७८६ मध्ये तो सैन्यामधला डेप्युटी सर्जन-जनरल झाला. आणि १७९० मध्ये त्याची सर्जन-जनरल व दवाखान्यांचा इन्स्पेक्टर-जनरल या जागांवर नेमणूक झाली. या सर्व जागांवर असताना त्याने आपले काम फार उत्तम रीतीने वजावले. याप्रमाणे मोठेमोठ्या हुद्यांवर काम करीत असतां व सतत अधिकाधिक ज्ञानार्जन चालू असतां तो १७९३ च्या आक्टोबरमध्ये आपल्या कांही व्यवसायबंधुंपुढे भाषण करीत असतां एका एकी घेरी येऊन पडला व जवळ असलेल्या त्याच्या एका व्यवसाय बंधूच्या बाहुंतच त्याचे तेथल्या तेथे प्राणोत्क्रमण झाले.

लॅझरो स्पॅलॅन्झेनी.—हंटर या इंद्रियविज्ञानशास्त्रज्ञाला त्याच्या समकालीन लॅझरो स्पॅलॅन्झेनी (१७२९-१७९९) नांवाचा इटालियन हा बडा प्रतिस्पर्धी होता. त्याला पूर्ववयांत मिळालेले शिक्षण शास्त्रीय विषयांचे नव्हते किंवा वैद्यकीचेहि नव्हते. प्रथम त्याने भाषा व तत्त्वज्ञान यांचा अभ्यास केला होता. नंतर कायद्याचा अभ्यास केला, अखेर धंदा धर्मोपदेशकाचा पतकरला. तथापि त्याला सुर्घीतील व्यापारांचे बारकाईने निरीक्षण करण्याची संवय होती; व त्याचा स्वभाव जात्याच चौकस व संशोधनप्रिय होता; त्यामुळे हल्ली त्याची प्रसिद्धि आहे ती त्याच्या जीवशास्त्रातील शोधांबद्दल व केलेल्या संशोधनावद्दल आहे. त्या वेळी सजीव प्राणी व वनस्पति यांच्या उत्पत्तीविषयी वाद माजलेला होता. नीडहॅम व बफन यांचा सिद्धांत असा होता की, प्राणी किंवा वनस्पती आपोआप उत्पन्न होतात, म्हणजे त्या सहज उत्पन्न झालेल्या आहेत. हा सहजोत्पत्तीचा सिद्धांत खोटा असल्याचे स्पॅलॅन्झेनीने सिद्ध केले. नीडहॅमने व त्याच्या वेळच्या इतर शास्त्रज्ञांनी केलेल्या प्रयोगांवरून असे दिसून आले होते की, पाण्यामध्ये प्राणी किंवा वनस्पति कांहीं काळ टाकून ठेविल्यास त्या पाण्यांत कांहीं वेळाने अनेक सूक्ष्म जंतू उत्पन्न झालेले दिसतात. यावरून असे म्हणावे लागते की, मूळच्या पाण्यांत, किंवा वनस्पतीत किंवा प्राण्यांमध्ये त्या सूक्ष्म जंतूंचे मूळ बीज असले पाहिजे. हा एक पक्ष झाला. दुसरा पक्ष असा की, त्या मिश्रणांत ते जंतू आपोआप म्हणजे सहज निर्माण झाले पाहिजेत. त्या वेळी ही एक गोष्ट सर्वमान्य होती की, पाण्याला उकळले म्हणजे त्यांतील सर्व जीवजंतू मरून जातात. यावरून नीडहॅम याने असे प्रातिपादन केले की, एखादी वनस्पति किंवा मांसाचा तुकडा घेऊन त्याला चांगली उष्णता लावली व त्यानंतर ते पाण्यांत टाकून त्या पाण्याला उकळी आणली आणि नंतर ते मिश्रण निर्वात केलेल्या वाटल्यांत बंदोबस्ताने ठेविले आणि अशा तजविर्जाने बंदोबस्तांत ठेवलेल्या मिश्रणांतहि जर जंतू उत्पन्न झाले, तर मग अर्थात् जीवोत्पत्ति सहज होते असा सिद्धांत मान्य केला पाहिजे. या प्रातिपादनानुसार नीडहॅमने अनेक वेळी प्रयोग करून पाहिले, व त्या प्रयोगांच्या वेळी त्याला एकच गोष्ट आढळून आली; ती ही की त्या पाण्यांत कांहीं दिवसांनी असंख्य जंतू उत्पन्न होतात. यावरून नीडहॅमचा सहजोत्पत्तीचा सिद्धान्त निःसंशय प्रस्थापित झाल्यासारखा झाला.

परंतु या प्रयोगांत कांहीं चुका होत असल्याचा संशय स्पॅलॅन्झेनीला आला. त्या चुका अशा प्रकारच्या की, एक तर वाटलीतील मिश्रणास सर्व जीवांचा नाश होईल इतकी भरपूर उष्णता लावली नसेल; किंवा वाटली बंद करतांना हवा विलकुल शिरणार नाही अशी व्यवस्था झालेली नसेल. या दोन्ही चुकांचा यत्किंचितहि संभव राहू नये म्हणून स्पॅलॅन्झेनीने प्रथम ते मिश्रण घातलेल्या वाटल्या उत्तम सीलबंद केल्या;

व नंतर त्यांना उष्णता लावून पाउणतास पर्यंत उकळत ठेविलें. याप्रमाणें जेव्हां प्रयोग केला, तेव्हां त्या मिश्रणांत मुळीच जंतु उत्पन्न झाले नाहींत. या प्रयोगामुळे नीडहंमचा सिद्धांत पूर्णपणें ढांसळून पडला. या सहजोत्पत्तीसंबंधाच्या प्रयोगाबरोबरच वरिष्ठ कोर्टातील जीवांच्या उत्पत्तीसंबंधानेहि स्पॅलॅन्झेनीने अवलोकन व प्रयोग चालविले होते. त्यानें वेडूक, कांसवें व कुत्रे यांवर प्रयोग केले; आणि स्त्रीबीज आणि पुरुषबीज यांचीं कार्ये काय असतात तें ठरविलें. परंतु गर्भधारणेचें कार्य पुरुषबीजाइतकेंच त्याच्या भोंवतालचा रसमय अंशहि करीत असतो असें मानण्यांत त्याची चूक झाली होती. ही चूक चाळीस वर्षांनीं (१८२४) ड्यूमासनें दुरुस्त केली.

पचनक्रियेविषयीची रासायनिक उपपत्ति.—स्पॅलॅन्झेनीच्या अत्यंत महत्वाच्या शोधांपैकी पोटांतील पचनक्रिया हें रासायनिक कार्यच आहे हा एक शोध आहे. रेने रोमर यानें पूर्वी जें सिद्ध करण्याचा प्रयत्न केला होता तें स्पॅलॅन्झेनीनें सिद्ध केलें व असें दाखविलें कीं, पचनक्रिया ही इतर रासायनिक क्रियेप्रमाणें पोटाच्या बाहेरहि होण्यासारखी आहे. पचनक्रियेंत पोटाचा उपयोग दळण्याच्या जात्यासारखा होत असतो, किंवा पोटा म्हुणजे केवळ अन्न सांठविण्याचें कोठार आहे, यासंबंधानें रोमरनें नवीं निकाल लावून तो वाद मिटविला होता. रोमरनें निर्विवाद असें सिद्ध केलें होतें कीं, पोटांतील अन्नावर पोटाच्या सर्पगतिमुक्त चलनवळनाचा परिणाम बिलकुल होऊं न देतां पचनक्रियेला अवश्य लागणारा तेवढा जाठररस फक्त पुरविला तरी सुद्धां पोटांतील पचनक्रिया उत्तम तऱ्हेनें होऊं शकते. हें सिद्ध करण्याकरितां त्यानें अन्नच नळ्यांत भरून त्या अन्नाशयांत घातल्या. तेव्हां अन्नावर पोटांतील चलनाचा कांहीं एक परिणाम होत नसतां जाठररस त्यास पोहोचल्यामुळे अन्नपचन उत्तम झाल्याचें आढळून आलें. हा प्रयोग यशस्वी झाल्यावर अन्नपचन पोटांत होतें त्याप्रमाणेंच बाहेरहि होऊं शकेल असें सिद्ध करण्याचा त्यानें प्रयत्न केला. त्या प्रयोगाकरितां त्यानें जाठररस जमा करून एका भांड्यामध्ये तो व पचनास योग्य असे कुटलेले धान्याचे दाणे किंवा मांस घातलें, आणि त्या मिश्रणाला कित्येक तासपर्यंत पोटांत असते इतकी उष्णता लावली.

अशा तऱ्हेचे अनेक प्रयोग केल्यानंतर रोमरनें 'अन्नपचनाची क्रिया पोटाबाहेर होत असतां जाठररसाचा उपयोग पचनक्रियेच्या कामीं पाणी, दूध किंवा इतर कोणताहि द्रव पदार्थ यापेक्षा अधिक होत नाहीं' असा सिद्धांत काढला [एसेज ऑन डायजेसन, जेम्स कार्सन, लंडन, १८३४]. परंतु वास्तविक गोष्ट याच्या अगदीं उलट आहे. इतकी सार्धी गोष्ट त्याच्या प्रयोगांनीं सिद्ध होऊं नये याबद्दल आश्चर्य वाटतें. स्पॅलॅन्झेनी यास मात्र वरील सिद्धान्त हेंच अंतिम सत्य असेल असें वाटेना; म्हणून त्यानें रोमरचेच प्रयोग

पुढें चालविले. त्यानें नळ्यांत अन्न भरून त्या सीलबंद केल्या, व त्यांना जरूर तेवढी उष्णता देऊन तेवढ्यानें जाठररसमिश्रित अन्नाची पचनक्रिया इतर रासायनिक क्रियांप्रमाणें पोटाबाहेरहि नीट तऱ्हेनें चालू शकते असें निर्विवाद सिद्ध केलें. परंतु या त्याच्या सिद्धान्ताला तत्कालीन अनेक इंद्रियविज्ञानशास्त्रज्ञांनीं विरोध केला, त्यांत जॉन हंटर हाहि एक होता. तथापि स्पॅलॅन्झेनीचा सिद्धांत कोणासहि खोडून काढतां आला नाहीं; इतकेंच नव्हे तर पुढें कित्येक वर्षांनीं खुद्द हंटरनें, मरणोत्तर जाठररसाचा पोटावर काय परिणाम होतो याचें अवलोकन करून स्पॅलॅन्झेनीच्या सिद्धान्ताचें यथार्थत्व पूर्णपणें सिद्ध केलें.

तथापि स्पॅलॅन्झेनी व हंटर यांचे जाठररसक्रियाविषयक सिद्धान्त तत्काल सर्वमान्य झाले नाहींत, ही गोष्ट १८३४ मध्ये एका विद्वान् वैद्यानें लिहिलेल्या निबंधावरून स्पष्ट दिसतें.

स्पॅलॅन्झेनीच्या कित्येक विधानांसंबंधानें तो लिहितो.—“कित्येक प्रयोगांत जाठररसांत मिसळलेल्या मांसाला किंवा धान्यकणांना शरीरांत असते तितकीच उष्णता मिळावी म्हणून त्या नळ्या त्यानें खांकेंमध्ये वरल्या होत्या; परंतु जाठररसाचा परिणाम काय होत असतो हें ठरविण्याचा हा योग्य मार्ग नव्हे. जीवनक्रियेचा अन्नपचनाच्या क्रियेवर होणारा परिणाम या प्रयोगांतहि होऊं शकतो; कारण खांकेंमधील धरलेले पदार्थ, सजीव प्राण्यापासून अगदीं अलग ठेविलेल्या पदार्थापेक्षा निराळ्या परिस्थितीत असतात हें उघड आहे.” या लेखकानें असें म्हटलें आहे. कीं “रोमर, मूर व स्पॅलॅन्झेनी यांच्या प्रयोगांवरून अन्नपचनाच्या कार्यांत जाठररसाचा नुसतें पाणी किंवा दुसरा एखादा द्रवपदार्थ यांच्यापेक्षा कांहीं निराळा विशिष्ट परिणाम होत असतो असें विधान करण्यास पुरावा मिळत नाहीं, सदरहू लेखक हा सिद्धान्त कसा काढूं शकतो हें समजणें कठीण आहे.

पचनक्रियेसंबंधाच्या सिद्धान्ताला पूर्णावस्थेप्रत नेण्याचें उरलेलें कार्य जॉन हंटरनें केलें. हंटरनें प्रथम स्पॅलॅन्झेनीच्या सदरहू सिद्धान्ताला विरोध केला होता हें वर सांगितलें आहेच. तथापि तो अखेर या रासायनिकक्रियासादृश्य-विषयक अन्नपचनाच्या सिद्धान्ताचाच कट्टा पुरस्कर्ता बनला. हंटरनें स्पॅलॅन्झेनीचेच प्रयोग पुढें चालू ठेविले, व मरणोत्तर जाठररसाचे परिमाण शरीराच्या अन्तर्भागावर काय होतात तें दाखविलें. जिवंतपर्णी पोटांतील आंतज्यामध्ये कोणताहि विकार झालेला नसतां मरणोत्तर पोटाला व्रण किंवा जखमा झाल्याचें आढळून आल्यामुळे पुष्कळ शरीरशास्त्रज्ञांना मोठे कोडे उत्पन्न झालें होतें. या कोड्याचा उलगडा हंटरनें बरोबर केला. तो असा कीं, सदरहू जखमा जाठररसाचा पोटांतील आंतज्यावर परिणाम झाल्यानें होतात. जिवंतपर्णी जाठररसाची रासायनिक शक्ति अन्न पचविण्यांत खर्च होते. मरणोत्तरहि त्याचें

तें रासायनिक कार्य तसेंच चालू राहतें, व अन्नाच्या अभावी पोटांतील आंतडीं पचविलीं जाऊं लागून त्यांनां जखमा होतात. हंटरनें आपल्या इतर शोधांप्रमाणें या शोधाचाहि उपयोग व्यवहारांतील पचनक्रियेसंबंधाच्या कित्येक गोष्टींचा उलगडा करण्याकडे केला.

हंटरनें रॉयल सोसायटीचा प्रेसिडेंट असतां, सर जॉन प्रिंगल याच्या इच्छेस मान देऊन, मरणोत्तर पोटांतील आंतडीं जाठरसाने कशीं पचविलीं जातात यासंबंधाची हकीकत लिहून ठेविलेली आहे. ती येणेंप्रमाणें “मी प्रिंगल यांच्या समक्ष त्यांच्याच एका रोग्याचें पोट जखम झालेल्या ठिकाणीं फाडलें. त्या जखमेचें प्रिंगल यांस फार आश्चर्य वाटत होतें, कारण जिवंतपणीं त्या रोग्याच्या पोटांत कांहीं रोग झालेला असावा असें दर्शविणारीं कांहींच चिन्हे दिसत नसल्यामुळे त्या जखमेचें कारण प्रिंगल यांस कांहींच समजेना. तेव्हां त्या प्रसंगां माझी त्या जखमेच्या कारणासंबंधी जी कल्पना होती ती मी त्यांस सांगितली. मी पचनक्रियेसंबंधाचें प्रयोग करीत असल्याचें, व या जखमा हा जाठरसाच्या अंगीं पचनक्रिया करण्याची विशिष्ट शक्ति असल्याचा पुरावा असल्याचें सांगितलें... सृष्टीमध्ये अशा पुष्कळ नैसर्गिक शक्ती आहेत: कीं प्राण्याच्या शरीरावर होणाऱ्या त्यांच्या परिणामाचा प्रतिकार प्राण्यांतल्या चैतन्य नामक तत्वाला करता येत नाही; उदा० यांत्रिक शक्ति व अत्यंत तांत्र अशी विद्रावक रासायनिक द्रव्ये. तथापि ही चैतन्यशक्ति पचनक्रियेच्या, आंवाण्याच्या क्रियेच्या व इतर कित्येक क्रियांच्या शक्तींनां प्रतिरोध करूं शकते. या क्रिया शरीरांतलें चैतन्य नष्ट होतांच त्या मृत भागाला सडविण्यास कारणीभूत होतात.

हंटरनें आपल्या निबंधाच्या शेवटीं पुढील मजकूर लिहिलेला आहे. ‘या दिसणाऱ्या परिणामावरून पचनक्रियेतील तत्त्वावर बराच प्रकाश पडतो; व पचनक्रिया म्हणजे यांत्रिक शक्ति, किंवा पचनेंद्रियांचें आकुंचन, किंवा उष्णता, यांपैकी कोणत्याहि कारणासुद्धें होत नसून ती क्रिया पचनेंद्रियाच्या पोकळींत येऊन पडणाऱ्या एका विशिष्ट प्रकारच्या द्रव्यामुळे (जाठरसामुळे) होत असते. हें द्रव्य अन्नाचें पचन करून त्याला रक्ताचें स्वरूप प्राप्त करून देतें. या रसांतील पचनशक्ति कांहीं ठराविक पदार्थांवरच, विशेषतः वनस्पति व प्राणिकोटांतील पदार्थांवरच कार्य करूं शकते. आणि हा रस जरी पोटाबाहेरहि पचनक्रियेचें कार्य करूं शकतो, तरी एकसारखा अन्नाला पुरविला जाण्याचें कार्य पोटांतच होऊं शकतें.

श्वसनक्रिया.—सस्तन प्राण्यांच्या पोटांतील अन्न पोटांतील अत्यंत बारीक आंतड्यांच्या संपर्पणानें चिरून जाऊन पचविलें जाणें शक्य नाही ही गोष्ट मागील पिढीतील लोकांस प्रत्यक्ष प्रयोगांनीं सिद्ध करून दाखवावी लागली. यावरून त्या पिढीचें यंत्रप्रेरणाशास्त्रास-

बंधीं ज्ञान किती अपरिपक्व दशेंत होतें हें स्पष्ट दिसतें. हंटरच्या वेळीं शास्त्रज्ञांनीं पचनक्रियेसंबंधाची शास्त्रीय उपपत्ति लावून तो प्रश्न कायमचा निकालांत काढला. आणि त्याच वेळेस पचनक्रियेइतकीच शरीरांतील दुसरी महत्त्वाची जी श्वसनक्रिया तिचीहि उपपत्ति बरोबर शोधून काढली. ह्या कार्याला रसायनशास्त्रांतील नव्या शोधांचें फार साह्य झालें. १७ व्या शतकांतच मेयो नामक अत्यंत कल्पक शास्त्रज्ञानें फुफ्फुसांचें यथार्थ कार्य काय तें अंदाजानें बहुतेक निश्चित सांगितलें होतें; परंतु दुर्दैवानें त्याच्या लिहिण्याकडे बरेच दिवस सर्वांचें दुर्लक्ष झालें. बोअरहॅव्ह या वड्या शास्त्रज्ञाचें असें मत पडलें कीं, फुफ्फुसांचा उपयोग फक्त रूधिराभिसरणाच्या कार्याला मदत करण्यापुरताच होत असतो. बोअरहॅव्हचा शिष्य हेलर याचें अखेरपर्यंत असें मत होतें कीं, त्याचा प्राण्यांनां मुख्य उपयोग तोंडातून निघणारा आवाज उत्पन्न करण्याकडे होतो. तात्पर्य, हवा हेंच एक मूलद्रव्य आहे हा समज कायम होता तोंपर्यंत फुफ्फुसांच्या कार्यासंबंधाचें गूढ उकलणें ही गोष्ट अर्थात् अत्यंत बुद्धिमान् माणसालाहि अशक्य होती. परंतु प्राणवायूच्या शोधानें वरील कोड्याची किस्ती हातीं आली, आणि सर्व शास्त्रज्ञ फुफ्फुसांतून बाहेर पडणारी हवा कोणत्या प्रकारची असते हें पाहूं लागले; हे प्रयोग करणारांत नेहमीं प्रमाणें डॉ. प्रीस्टले हा सर्वांच्या अघाडीस होता. १७७७ मध्ये त्याचे प्राथमिक प्रयोग सुरू झाले, व पहिल्या प्रयोगापासूनच त्याच्या पुढील प्रश्न सुटल्यासारखा झाला होता. थ्रील, लाव्हाक्षिए, स्पॅलॅन्डेनी व डेव्ही यांनीं डॉ. प्रीस्टलेच्या निर्णयासच पुष्टि दिली. या सर्वांच्या प्रयत्नांनीं असें नकीं ठरलें कीं, श्वासाबरोबर बाहेरील हवा आंत फुफ्फुसांत गेल्यावर तेथील धातूवर तिची रासायनिक क्रिया घडत असते; तीत हवेंतला प्राणवायु नाहींसा होऊन तिच्यांत कर्बाम्लक वायूची भर पडते; तसेंच शरीरांतील रक्ताचा या हवेशीं संबंध घडून काळें रक्त शुद्ध तांबडें बनतें. एवढ्या मुख्य गोष्टींबद्दल प्रथमपासून सर्व शास्त्रज्ञांची एकवाक्यता होती. पण सदरहू फेरवदल करणारी रासायनिक क्रिया कोणत्या प्रकारची असते, म्हणजे प्राणवायू रक्तांत मिसळतो कीं अशुद्ध रक्तांतून बाहेर पडणाऱ्या कर्बामध्ये तो मिसळतो, यासंबंधानें मात्र बराच काळ वाद चालू होता.

वरील वाद माजविण्यास या वादांतील प्रमुख शास्त्रज्ञांचे रसायनशास्त्रांतील कित्येक न उलगडेल्या मुद्द्यासंबंधाचे समज कारण झाले होते. उदाहरणार्थ, लाव्हाक्षिएचें मत ऑक्सिजन वायू हा प्राणवायू धातु व उष्णता नामक मूलद्रव्य यांचा वनलेला असतो, असें होतें. डॉ. प्रीस्टलेचें असें मत होतें कीं, तो धनविद्युत् व फ्लूजिस्टन यांच्या संयोगानें झालेला असतो; आणि सदरहू वादांत जरा मागाहून पडलेला जो हम्फ्रे डेव्ही तो प्राण हा प्राणवायु व प्रकाश यांचा झालेला संयुक्त पदार्थ आहे असें मानीत असे. असल्या चुकीच्या

समजुर्तांमुळें वरील वाद फार गुंतागुंतीचा झाला; व श्वसन-क्रियेंतील रासायनिक क्रियेसंबंधी पूर्ण उलगडा होणें कालावधीवर पडून, या क्रियेंतील महत्वाचें रासायनिक कार्य फुफ्फुसांत होत नसून अगदी श्वेतल्या शरीरघटकांत होतें ही गोष्ट मान्य होण्यास बराच काळ लागला. १८ व्या शतकांत या गोष्टीचा उलगडा लागला नाहीं. तरी, श्वसन-क्रियेंतील मुख्य मुख्य गोष्टींची उपपत्ति बरोबर ठरली. या-शिवाय दुसरीहि फार मोठ्या महत्वाची गोष्ट सिद्ध झाली ती ही की, श्वसनक्रिया ही फुफ्फुस असलेल्या प्राण्यांच्याच जीवनास अवश्य असते असें नाहीं, तर मासे, फिडे व वनस्पती यांना-सुद्धां-किंबहुना प्रत्येक सजीव पदार्थाला - श्वसनक्रियासदृश एक प्रकारची क्रिया करावी लागत असते.

इरॅस्मस डार्विन व वनस्पतिविषयक इंद्रियविज्ञान.—वनस्पतींमध्ये चालू असलेल्या श्वसनक्रियेसंबंधानें कांहीं प्रयोग १८ व्या शतकाच्या अखेरीस इरॅस्मस डार्विनने केले, त्यासंबंधानें माहिती त्यानें आपल्या बोटेनिक गार्डन नामक पुस्तकांत प्रसिद्ध केली. त्यांतील महत्वाचा उतारा खाली देतो.

“वनस्पतींना पानांचा उपयोग काय होतो, यासंबंधानें अनेक मते आहेत. कित्येक म्हणतात की, पानें वनस्पतींची श्वासोच्छ्वास करण्याची इंद्रिये आहेत. परंतु डॉ. हेल्सनने केलेल्या प्रयोगावरून हें म्हणणें बरोबर नाहीं असें वाटतें. हेल्सनने झाडांच्या फळें असलेल्या फांथा तोडून घेतल्या व त्यांवरील फळें कायम ठेवून पानें काढून टाकिली. तेव्हां दोन पानांच्या आकाराइतकें एक फळ दोन पानांइतकीच हवा बाहेर टाकतें असें त्याला आढळलें. या प्रयोगावरून पानांप्रमाणेंच फळेंहि श्वासोच्छ्वासाची इंद्रिये आहेत, असें म्हणावें लागतें. दुसरे कित्येक म्हणतात की, पानें ही झाडांमधील मलसदृश असलेले रस बाहेर टाकण्याची इंद्रिये आहेत. परंतु ज्या अर्थी झाडांतून बाहेर पडलेल्या वायूला कोणतीच रुचि नसते, आणि विशिष्ट प्रकारचें हवामान असतां झाडें उच्छ्वसन-मुळीच करीत नाहींत त्या अर्थी हें दुसरें म्हणणेंहि खरें मानतां येत नाहीं. फुफ्फुसांच्या आंतील पृष्ठभाग शरीराच्या सर्व बाह्य भागांइतका, म्हणजे सुमारे १५ चौरस फूट असतो. या ठिकाणीच रक्तावर श्वासाबरोबर आंत आलेल्या हवेचा परिणाम होत असतो, व त्यामुळें रक्ताचा काळसर तांबडा रंग जाऊन त्याला चांगला शेंदरी रंग येतो, व रक्तामध्ये जीवनाला अवश्य असलेलें द्रव्य मिसळतें. या क्रियेवाचून आपणांस एक मिनिटहि जिवंत राहणें शक्य नाहीं. वनस्पतींचीं पानें व प्राण्यांचीं फुफ्फुसें यांत इतकें साम्य आहे की, वनस्पतीहि प्राण्यांप्रमाणेंच श्वासोच्छ्वास करतात असें म्हणणें भाग आहे. झाडाचें खोड व फांथा यांच्याशीं तुलना करतां त्याचीं पानें हेंच झाडांतील रसांवर हवेचें कार्य घडवून आणण्यास उत्तम साधन आहे असें स्पष्ट दिसतें. प्राण्यांच्या फुफ्फुसांत ज्याप्रमाणें अशुद्ध रक्त शुद्ध करण्याची क्रिया चालते, त्याप्रमा-

णेंच पानांच्या द्वारे कार्य होत असतें ही गोष्ट पुढील प्रयोगावरून सिद्ध झाली. स्पर्ज नांवाच्या झाडाची थोडी पानें व फळें असलेलीं लहान खांदी घेऊन ती कित्येक दिवस पावेतां मंजिष्ठाच्या काढ्यांत खालचीं दोन पानें व मुळाचा खालचा भाग आंत बुडवून ठेविली होती. हीं बुडालेलीं पानें बाहेर काढून स्वच्छ पाण्यांत धुतल्यावर प्रत्येक पानाच्या मधल्या रेंपेंतून मंजिष्ठाचा रंग वहात असतांना स्पष्ट दिसून आला. पानाच्या खालच्या व वरच्या पृष्ठभागावर तांबडी धमनी स्पष्ट दिसत होती. पानाच्या वरच्या बाजूला या धमनीपासून पानाच्या कडांकडे जाणाऱ्या पुष्कळशा तांबड्या शाखा (वारीक धमनिया) दिसत होत्या. पानाच्या खालच्या बाजूनें या धमन्या स्पष्ट दिसत नव्हत्या. त्या पहावयास खालची बाजू आपणांकडे करून पान प्रकाशाकडे धरावें लागे. या खालच्या बाजूवर दुधासारखा फिकट पांढरा रस वाहून नेणाऱ्या अनेक फांटे फुटलेल्या शिरा पानाच्या कडांकडून मध्याकडे गेलेल्या दिसत होत्या. या शिरांनीं खालची सर्व बाजू भरून गेली होती. या सर्व शिरा पानाच्या मधल्या रेंपांतील तांबड्या धमनीच्या दोन्ही अंगांस असणाऱ्या दोन मोठ्या शिरांना मिळालेल्या होत्या, व या दोन शिरा तांबड्या धमनीबरोबर तळदांज्याला जाऊन मिळाल्या होत्या. या दोन पानांपैकी एक पान कात्रीने कातरून सूक्ष्मदर्शक यंत्रांतून पाहिलें तेव्हां मध्यरेंपेंतील तांबड्या धमनीच्या दोन्ही बाजूंस असलेल्या रस परत आणणाऱ्या शिरांतून दुग्धरूप रक्त पाझरतांना दिसलें; या शिरांतून धमनींतील तांबडा रस बाहेर येतांना मुळीच दिसला नाहीं. पिकिस वनस्पतीच्या पानावर वरील प्रयोग केला असतां वर दिसलेले सर्व प्रकार त्यांत स्पर्जच्या पानापेक्षां अधिक स्पष्ट व सहज दिसले. पिकिस वनस्पतींत दुग्धवर्ण रस भरपूर असून पानांचे देंठ व मधली रेंपा कधी कधी स्वभावतःच तांबुस रंगाची असते. यामुळें मंजिष्ठाचा रंग पानांतील धमन्यांच्या फांद्यांतून स्पर्ज वनस्पतीपेक्षां अधिक दूर गेलेला दिसला, व दोन्ही बाजूंना ज्या मध्याकडे दुग्धरस वाहून नेणाऱ्या शिरा होत्या त्यांच्या शेजारी हा तांबडा रंग अगदी स्पष्ट दिसून लागला.”

येथपर्यंत केलेलें वनस्पतींच्या कार्यासंबंधाचें डार्विनचें अवलोकन अगदीं वस्तुस्थितीला धरून आहे. पण त्यापासून त्यानें काढलेलीं अनुमानें मात्र चुकीचीं आहेत. तो म्हणतो. “या प्रयोगावरून पानांचा वरचा भाग श्वासोच्छ्वासाचें मुख्य इंद्रिय होय असें म्हणावें लागतें. कारण वर्णयुक्त रस पानाच्या कडांकडे नेण्याचें काम वरील भागांतील रसवाहिन्याच करीत असतात. नंतर हा रस स्वच्छ पांढरा होऊन पानाच्या खालच्या बाजूस असलेल्या रसवाहिन्यांतून वनस्पतीच्या अन्तर्भागांकडे जात असतो.” परंतु अलीकडील शोधांवरून असें सिद्ध झालें आहे की श्वासोच्छ्वास करणारी छिद्रे पानाच्या खालच्या अंगालाच पुष्कळ असतात. अलीकडील

संशोधनावरून खोटी ठरलेली अशी आणखी विधाने डाविनने केला आहेत ती पुढीलप्रमाणे:—

“पानांच्या वरच्या भागावर श्वासोच्छ्वासाचें मुख्य कार्य होत असतें, म्हणजे तेथें असलेल्या धमन्यांतील रसावर हवेचें कार्य होत असतें. त्यामुळे हा वरचा भाग ओलसर उर्फ द्रव पदार्थांना दूर लोटत असतो. उदाहरणार्थ, कोबीच्या पानावरील पावसाचे थेंब पानांत न शिरतां पृष्ठभागावरच राहतात व पाण्याच्या बिंदूसारखे दिसतात. तसेंच ज्यांचा वरचा भाग पाण्यावर पडलेला आहे अशीं पानें कोरच्या हवेंत तावड-तोव कोमेजतात, परंतु ज्यांचा खालचा भाग पाण्यावर पडलेला आहे अशीं पानें पुष्कळ दिवस हिरवींगार राहूं शकतात. म्हणूनच वॉटरलिलीसारख्या जलवनस्पती पानांचा खालचा भाग पाण्यावर ठेवून तरंगत असतात. याच कारणामुळे गांधिल किंवा साध्या माशा यांच्या अंगावर तेल ओतल्यास त्या तावडतोव गुदमरून मरतात. फ्लॉमिस, पोर्तुगाल मधील लॅरिल व वाल्सम या वनस्पतींच्या कित्येक पानांच्या पृष्ठभागाला तेल लावून ठेवल्यास त्या एक दोन दिवसांत मरण पावतात असें प्रत्यक्ष प्रयोगावरून दिसून आले आहे. तसेंच कित्येक वनस्पतींच्या बुंधाजवळ असलेले स्नायू त्यांना हवा व प्रकाश यांच्याकडे वळवीत असतात असे आढळले आहे. या सर्व पुराव्यावरून हें सिद्ध होतें कीं, वनस्पतीचीं पानें हीं त्यांचीं फुफुसें होत, व त्यांच्या द्वारे त्या फ्लॉमिस्टनयुक्त द्रव्य बाहेर ढाकीत असतात व प्राणवायु आंत घेत असतात.

“या उपपत्तीवरून वनस्पतींना प्रकाशाचा किती मोठा उपयोग होत असतो तें दिसून येईल. तो उपयोग असा कीं, वनस्पती जें पाणी शोषून घेतात त्या पाण्यांतून जीवनाला अवश्य असलेला वायु (प्राणवायु) प्रकाशामुळे पृथक् केला जातो; व नंतर तो वायु पानांच्या खालच्या अंगाला असलेल्या रक्तांत मिसळून जातो. यावरून झाडांचा शुद्ध हवेशीं संबंध आला म्हणजे हा वायु रक्तांत शोषून घेण्याचें काम अधिकच सुलभतेनें होत असलें पाहिजे हें उघड होतें. म्हणूनच डॉ. प्रॉस्टले व मि. इंगेन हीं यांनीं केलेल्या चमत्कारिक प्रयोगांत कित्येक वनस्पतींनीं इतर वनस्पतींपेक्षां कमी हवा शुद्ध केली—किंवा दुसऱ्या शब्दांत सांगावयाचें म्हणजे सूर्यप्रकाशांत त्यांनीं श्वासोच्छ्वास कमी केला. मि. थॉर्नलेनं कांहीं वाटाणें पाण्यांत अर्धे बुडालेले राहतांल अशा रीतीनें ठेविले असतां त्यांनीं जीवनपोषक हवेचें (प्राणवायूचें) प्राण्याच्या श्वासोच्छ्वासांतल्या प्रमाणेच कमीलवायुमध्यें रूपांतर केलें.

“फुफुसांत होणारे किंवा वनस्पतींच्या पानांत होणारे रुधिराभिसरणाचें कार्य माशांमध्ये होणाऱ्या एतद्विषयक कार्याप्रमाणेच असतें. माशामध्ये श्वासेंद्रियामधून रक्त गेल्यानंतर तें पुन्हा हृदयांत परत येत नाहीं. (हवेंनं श्वासोच्छ्वास करणाऱ्या प्राण्यांचें येतें). श्वासेंद्रियांतून त्यांचें रक्त फुफुसांशिरेत

शिरतांच त्या शिरेला शुद्ध रक्तवाहिनीचें म्हणजे धमनीचें स्वरूप येतें. तेथें त्या रक्ताला सतेज रंग येतो, आणि त्या फुफुसांशिरेच्या द्वारेच तें शरीरांतल इतर भागांत वाटलें जातें. माशाच्या पित्ताशयांतहि अशाच प्रकारची रचना असते. या प्राण्यामध्ये हृदयाच्या शक्तीवर अवलंबून नसलेले असे रुधिराभिसरणाचे दोन व्यापार चालू असतात. एका रुधिराभिसरणास श्वासेंद्रियाच्या शिरांच्या टोंकांपासून सुरुवात होते व दुसरें रुधिराभिसरण पित्ताशयांतून होतें.

प्राणी व वनस्पती यांचें श्वासोच्छ्वास क्रियेच्या बाबतीत डाविन म्हणतो इतकें पूर्ण साम्य नाहीं, तथापि प्राण्यांप्रमाणेच वनस्पतीहि श्वासोच्छ्वास करीत असतात हा सामान्य सिद्धांत खरा आहे.

अठराव्या शतकाच्या अखेरीस प्राणिशास्त्र.— १८ व्या शतकाच्या अखेरीस भूभागविषयक संशोधन हा एक गमतीचा व शोकाचा विषय होऊन वसला. त्याला अनुकूल अशीं कारणेंहि जमत जमत आलीं. होकार्यत्र व तुरीययंत्र (कॉइन) हीं दोन्ही यंत्रें उत्तम प्रकारें बनविण्यांत गेल्यामुळे त्यांची जलपर्यटनाच्या कामांत चांगली मदत होऊ लागली. कालमापकयंत्रहि उत्तम प्रकारचें बनविण्यांत आलें. जलप्रवाशांना रक्तपित्त (स्कॉर्व्ह) नामक व्याधि होऊन फार त्रास होत असे, त्याचाहि वैद्यकशास्त्राच्या वाढलेल्या ज्ञानामुळे चांगला बंदोबस्त झाला. पण शास्त्रीय संशोधनास प्रवर्तक असें बलवत्तर कारण म्हणजे साहसप्रियता हें होय. नव्या नव्या दूरच्या प्रदेशांत जाऊन नवे शोध लावण्याची वृत्ति लोकांत फार वाढली. कित्येक धुवाचा शोध लावण्यास, कोणी युरोपच्या उत्तरेकडून तर कोणी अमेरिकेच्या उत्तरेकडून हिंदुस्थानाला जाण्याचा मार्ग शोधून काढण्यास, तर कित्येक पुराणांतरी उल्लेखिलेल्या अवाढव्य अशा अंष्टाईक खंडांचा शोध लावण्यास निघाले. या सर्व लोकांना त्यांच्या अंगीकृत कार्यांत अपयशच आलें; पण त्यांच्या एकंदर प्रयत्नांमुळे जगाच्या ज्ञानांत व प्रवाशांच्या गोष्टींच्या सांख्यांत पुष्कळच भर पडली.

अशा प्रकारच्या गोष्टींपैकीं सर्वांत चमत्कारिक गोष्टी म्हणजे पृथ्वीच्या दक्षिणगोलाधींतील प्रदेशांतल्या अत्यंत चमत्कारिक प्राण्यांविषयींच्या होत. इतर चमत्कारिक गोष्टींना प्रत्यक्ष पुरावा कांहीं नसे; पण या प्राण्यांसंबंधाचीं वर्णनें सांगतांना पुष्कळ प्रवाशी बरोबर आणलेले त्या त्या प्राण्यांचे नमुनेहि दाखवीत असत. यामुळे प्रवाशांनीं सांगितलेल्या गोष्टी खोटाच म्हणण्यास जागा नसे. अशा रीतीनें अनेक प्रवाशी मंडळींनीं प्राणिकोटींतील व वनस्पतिकोटींतील नाना प्रकारचे नमुने आपल्या यशस्वी करून दाखविलेल्या सफरीचीं वियजतारणें म्हणून स्वदेशांत आणले, व ते पाहून तत्कालीन मोठाले विद्वान् सृष्टिविज्ञानशास्त्रज्ञहि हर्षभरित व आश्चर्यानें थक्क होऊन गेले. या नूतन संशोधनांच्या पूर्वीच चारदोन पिढ्या—म्हणजे ज्यालां

‘सृष्टिशास्त्रांतील सुवर्णयुग’ म्हणतात त्या काळांतील लिनेयस या शास्त्रज्ञाच्या अनुयायांनी निरनिराळ्या माशांच्या जाती चारशेपर्यंत, पक्ष्यांच्या जाती एक हजारपर्यंत, किड्यांच्या जाती तीनहजारांपर्यंत आणि वनस्पतींच्या जाती दहाहजारांपर्यंत जमविल्या होत्या. परंतु आतां ही नव्या भूप्रदेशांतील भर त्यांत एकाएकी पडून वनस्पतींची संख्या एकदम दुप्पट, व मासे व पक्षी यांची संख्या तिप्पट वाढली; आणि किड्यांची संख्या तर वीस हजारोंवर गेली.

नव्या सामुग्रीची इतकी मोठी भर एकदम येऊन पडल्यामुळे त्या वेळेच्या शास्त्रज्ञांस त्यांचे शास्त्रीय वर्गीकरण करण्याचे काम अत्यंत अवघड होऊन बसले. या शास्त्रज्ञांपैकीं जे कित्येक विशेष दूरदृष्टी होते त्यांना ही गोष्ट उघड दिसू लागली कीं, लिनेयसची वर्गीकरणपद्धति मोठी उत्तम व उपयुक्त असली तरी तांत वरीच सुधारणा केल्याशिवाय वरील नवीन उपलब्ध झालेल्या सामुग्रीची पूर्वीच्या वर्गीकरणाच्या पद्धतीने बरोबर व्यवस्था लागणें शक्य नाहीं. जूशॉ नामक शास्त्रज्ञानें वनस्पतिशास्त्रांत अधिक नैसर्गिक अशी वर्गीकरणाची पद्धति सुचविली होती. परंतु तत्कालीन प्राणिशास्त्रज्ञ, नवीन उपलब्ध झालेल्या हजारां प्राण्यांच्या शरीरासंबंधानें संपूर्ण माहिती मिळविल्याशिवाय जूशॉने सुचविलेली वर्गीकरणपद्धति स्वीकारण्यास एकदम तयार होईनात. तथापि त्यांनीं प्रत्येक प्राण्याच्या शरीररचनेची इतरांच्या रचनेशीं तुलना करून चिकित्सा करण्याचें काम सुरू केलें, आणि त्यावरून एकदोन सर्वसामान्य सिद्धान्तहि ठरविले. त्यांपैकीं एक कांस्पर वुल्फचा, सर्व सेंद्रिय प्राणी मूळ पेशीपासून निर्माण होतात, हा सिध्दांत; व दुसरा गोथेचा, निरनिराळ्या शरीरभागांच्या स्वरूपांतराविषयीचा सिध्दान्त. तथापि एकंदरीत या काळांतील शारीरशास्त्रज्ञांचें कार्य बीज स्वरूपाचेंच होतें, त्यापासून फलनिष्पत्ति होण्यास सुरुवात झाली नव्हती. शरीरांतील मुख्य घटकांसंबंधाची सविस्तर माहिती देणारे विशोटचे ग्रंथ १८ व्या शतकाच्या अखेरीपर्यंत प्रसिद्ध होण्यास सुरुवात झाली नव्हती. तसेंच लिनेयसनंतर झालेला बडा सृष्टिशास्त्रज्ञ कूव्हिअर याच्याहि संशोधनकार्यास या शतकाच्या अखेरीस अखेरीस नुकताच आरंभ होऊन १७९९ मध्ये त्यानें आपला शरीरावयवांच्या अन्यान्याश्रितत्वाचा सिद्धान्त प्रसिद्ध केला होता. तथापि प्राणिशास्त्राची खरी सोपपत्तिक वाढ पुढल्या म्हणजे १९ व्या शतकांतच झाली.

कूव्हिअर आणि अवयवांचें परस्परावलंबन.—१८ व्या शतकाच्या अखेरीच्या सुमारास शारीरशास्त्रांतील संशोधनाची पृथ्वीवरील केंद्रस्थानें इटाली व इंग्लंड या दोन देशांत होती; पण स्पॅलॅन्झेनी आणि हूटर हे दोन सुप्रसिद्ध संशोधक मरण पावतांच फ्रान्स देश शास्त्रीयसंशोधनाचें मुख्य ठिकाण होऊन बसला. १९ व्या शतकाचा आरंभ हा काळ शास्त्रीयसंशोधनास फार अनुकूल होता. कारण निरनिराळ्या

शास्त्रांत वरीच वाढ होऊन सामान्य सिद्धान्त ठरविण्यास लागणारी प्राणिशास्त्रासंबंधाची मूलभूत माहिती पुष्कळ उपलब्ध झालेली होती. आतां तिचें वर्गीकरण करून सामान्य सिद्धान्त ठरविण्याचें काम करावयाचें होतें, आणि तें करणारे शास्त्रीय संशोधकहि १९ व्या शतकाच्या आरंभास जिकडे तिकडे बरेच होते. त्यामुळे लवकरच सामान्य सिद्धान्त पुढें येऊं लागले. अशा प्रकारचा पहिला सिद्धान्त प्राणिकोटीविषयी कूव्हिअरनें पुढें मांडला, त्यांत प्राण्यांचें त्यानें एक अगदीं नवें वर्गीकरण ठरवून प्राण्यांचे मुख्य चार प्रकार केले ते: १ सपृष्ठवंशी, २ मृदुशरीरी, गोगलगायी वगैरे, ३ पृथक् संधियुक्त (आर्थिक्युलेटस),—जेकडे वगैरे, ४ केंद्रोत्सर्जितेंद्रिय (रोडिएट्स),—यापूर्वी नुकतेंच लामार्केनें सपृष्ठवंशी व अपृष्ठवंशी असे दोन मुख्य वर्ग केले होते. कूव्हिअरनें अपृष्ठवंशी प्राण्यांचे आणखी तीन पोटवर्ग केले. कूव्हिअरचें हेंच वर्गीकरण प्राणिशास्त्राच्या अभ्यासकांना कित्येक वर्षे परिचित होतें; पण अगदीं अलीकडे कृमिकोटकादि क्षुद्र कोटीतील प्राण्यांची पुष्कळ अधिक माहिती उपलब्ध झाल्यामुळे कूव्हिअरच्या वर्गीकरणामध्ये आणखी कांहीं पोटवर्गांची भर घालणें आवश्यक झालें आहे. तथापि त्यामुळे कूव्हिअरचें वर्गीकरण निरुपयोगी ठरतें असें नाहीं.

तुलनात्मक शारीरशास्त्राचा जो व्यासंग चालू असतां कूव्हिअरला उपरिनिर्दिष्ट नवें वर्गीकरण सुचलें, त्याच प्रकारच्या व्यासंगांत असतांना दुसरीहि एक विशेष गोष्ट त्याच्या नजरेस एकसारखी येत होती. ती गोष्ट ही कीं प्रत्येक विशिष्ट प्रकारच्या सावयवी प्राण्याच्या शरीरांतील निरनिराळ्या भागांचें परस्परानुकूल्यत्व म्हणजे प्रत्येक अवयवाची दुसऱ्या अवयवांच्या कार्यास अनुकूल किंवा अनुरूप अशी रचना असणें. जिवंत प्राणी पकडून खातां यावें म्हणून ज्या प्राण्याला तीक्ष्ण नखें असतात त्या प्राण्याला (उ०-मांजराच्या जातीच्या प्राण्याला) भक्ष्यप्राण्याचें मांस नीट तुकडे तुकडे करून खातां यावें म्हणून दांत व सुळेहि चांगले तीक्ष्ण आलेले असतात तसेंच असल्या प्राण्याचें पचनेंद्रियहि वनस्पत्याहारी प्राण्यांच्या पचनेंद्रियाहून अगदीं निराळ्या प्रकारच्या रचनेचें असतें. प्राण्यांच्या शरीरांतील भागांचें हें परस्परानुकूल्यत्व शरीरांतल्या अगदीं निरनिराळ्या व दूरदूरच्या भागांतहि असल्याचें आढळून येतें. अशा प्रकारच्या विशिष्ट रचनातत्वांमुळेच चांगला कुशल शारीरशास्त्रज्ञ असल्यास त्याला एखाद्या प्राण्याच्या एखाद्या विशिष्ट अवयवावरून त्या प्राण्याच्या एकंदर शरीररचनेसंबंधानें सर्व अनुमानें काढतां येण्यासारखी असतात. या तत्वाचा कूव्हिअरला प्राचीन प्राणिशास्त्राचा अभ्यास करण्याच्या कामांत अतिशय उपयोग झाला. एखादें हाडूक सांपडलें तरी तेवढ्याचें अवलोकन करून त्यावरून त्या प्राण्याच्या शरीराची एकंदर रचना कशी असली पाहिजे तें कूव्हिअरला सांगतां येत असे असें जें कित्येकदां विधान करण्यांत येतें तें साफ खोटें आहे. ही गोष्ट कूव्हिअरला किंवा दुसऱ्या कोण-

त्याहि शास्त्रज्ञांना करणे अशक्य आहे; तथापि वरील तत्वाच्या साहाय्याने चांगले निष्णात शरीरशास्त्रज्ञ जी अनुमाने काढू शकतात ती कोणालाहि आश्चर्यचकित करून सोडण्यासारखी असतात यांत शंका नाही.

कूटिहभर म्हणतो: "मोठाल्या चतुष्पाद प्राण्यांच्या खडकामध्ये किंवा जमीनीच्या खाली सांपडलेल्या, अवशेषांचे निरीक्षण करणे अधिक समाधानकारक असते. कारण त्यापासून काढता येणारी अनुमाने व निर्णय अगदी स्पष्ट असतात. इतर प्राण्यांच्या असल्या प्रकारच्या अवशेषांपासून तितकी स्पष्ट अनुमाने काढता येत नाहीत. तथापि मोठाल्या चतुष्पाद प्राण्यांच्या अवशेषांचा अभ्यास करण्याच्या कार्यात हि पुष्कळ व मोठाल्या अडचणी असतात. लहान कवचीच्या प्राण्यांची जी शरीरे जमिनीखाली सांपडतात ती बहुतेक संपूर्ण स्थितीत कायम असतात, आणि जीवसृष्टिशास्त्रासंबंधाच्या संग्रहालयांतील प्राण्यांच्या नमुन्याशी किंवा जीवसृष्टिशास्त्रज्ञांच्या पुस्तकांतील तत्संबंधी वर्णनाशी तुलना करून पाहण्याकरिता जरूर असलेल्या सर्व विशिष्ट गोष्टी त्यांमध्ये शिक्क असतात. माशांचे सांगाडे सुद्धा बहुतांशी संपूर्ण अशा स्थितीत सांपडत असल्यामुळे बहुतेक वेळी त्यांच्या शरीरांच्या सामान्य रचनेविषयी बरोबर कल्पना करता येते; आणि बहुतकरून घनरूप भागावरून ठरविता येण्यासारखे त्यांचे व्यापकजातीय धर्म व उपजातीय धर्म ही निश्चितपणे ठरविता येतात. याच्या उलट चतुष्पाद प्राण्यांची स्थिति आहे. या प्राण्यांचे सांगाडे जरी संपूर्ण स्थितीत सांपडले, तरी त्यांच्यातील विशिष्ट गुणधर्म शोधून काढणे फार कठिण असते. कारण हे गुणधर्म त्यांच्या अंगावरील केस व रंग आणि दुसऱ्या कांहीं गोष्टी यांवर मुख्यतः अवलंबून असतात; पण हे भाग जमिनीच्या थराखाली हे प्राणी सांपडण्यापूर्वीच नष्ट झालेले असतात. शिवाय चतुष्पाद प्राण्यांचे अगदी संपूर्ण स्थितीत असलेले सांगाडे फारच क्वचित् सांपडतात; बहुतकरून जमिनीच्या थराखाली सांपडल्यामुळे सांपड्याची हाडे पृथक् पृथक् होऊन कित्येक मोडून जाऊन विस्कळितपणे इकडे तिकडे पडलेली आढळतात. आणि अशा स्थितीत सांपडलेल्या साधनांच्या साहाय्याने जीवसृष्टिशास्त्रज्ञांना कोणत्या व्यापकजातीचा किंवा उपजातीचा तो प्राणी आहे ते ठरवावयाचे असते.

"सुदैवाने तुलनात्मक शरीरशास्त्राचे उत्तम ज्ञान असल्यास वर दर्शविलेल्या अडचणीतून मार्ग काढता येतो. कारण या शास्त्रातील तत्वे काळजीपूर्वक लागू केली म्हणजे निरनिराळ्या प्रकारच्या सावयवी प्राण्यांच्या शरीररचनेमध्ये सारखेपणा व निराळेपणा कोणकोणत्या वावर्तीत आहे हे नीट समजू लागते.

"प्रत्येक प्रकारच्या सावयवी प्राण्यांचे शरीर हे सर्वांग परिपूर्ण अशा प्रकारचे एक यंत्र असते, व त्याचे निरनिराळे भाग एकमेकांला मदत करून एक प्रकारचे ठराविक

कार्य करीत असतात. त्यांत कांहीं भाग एकमेकांविरुद्ध कार्य करीत असतात, व कांहीं एकाच प्रकारचे कार्य करण्यास मदत करतात. त्यामुळे एकंदर भागांपैकी एकाचाहि आकार त्याच्या जोडीच्या दुसऱ्या भागाचा आकार व स्वरूप बदलल्याशिवाय बदलणे शक्य नसते. त्यामुळे अशा एकंदर भागांपैकी एखादा भाग जरी स्वतंत्रपणे घेतला, तरी त्यावरून त्याच्या जोडीचे इतर भाग कोणते हे समजू शकते. उदाहरणार्थ, एखाद्या प्राण्याच्या पोटांतले अवयव ताजे मांस पचविण्याच्या कामास योग्य असे असल्यास, त्याचे जबडे भक्ष्यप्राण्यांचे तुकडे करून खाण्यास, पंजे भक्ष्य पकडून फाडण्यास, दांत मांस तोडून तुकडे करण्यास, शरीराला वाहून नेणारे अवयव भक्ष्य प्राण्याचा पाठलाग करून त्यास पकडण्यास, आणि ज्ञानेन्द्रिये दूर अंतरावर असलेले भक्ष्य जाणण्यास समर्थ अशा प्रकारचे असले पाहिजेत. इतकेच नव्हे तर अशा प्राण्यास आपले भक्ष्य पकडण्याकरिता लपून कसे वसावे व इतर आणखी युक्त्या काय योजना त्या जाणण्याइतकी बुद्धीहि निसर्गाने दिलेली असते.

"तसेच अशा प्राण्याला स्वतःचे भक्ष्य पकडल्यावर ते उचलून दूरवर नेतां यावे, म्हणून मस्तकाचा भाग उचलून धरणारे त्याचे जे मानेचे स्नायू असतात ते चांगले वळकट असावे लागतात; हे स्नायू पाठीच्या कण्यास जोडलेले असल्यामुळे त्यांचा आकारहि ठराविक प्रकारचा असावा लागतो, आणि तेच पुन्हां मस्तकांत शिरलेले असल्यामुळे मस्तकाचा पृष्ठभागहि विशिष्ट आकाराचा असतो. मांसभक्षक प्राण्यांचे दांतहि त्याला ज्या मानाने कमजास्त मांस खावयास लागत असेल त्या मानाने कमीअधिक तीक्ष्ण असतात. ज्या प्रकारची व आकाराची हाडे अशा प्राण्याला फोडण्याचा प्रसंग येत असेल तशा कामास योग्य अशा भक्कम रीतीने त्याचे दांत खाली खोल व घट वसलेले असावे लागतात; व या सर्व गोष्टींना लायक असे जबडे असावे लागतात.

"या वरील वर्णनावरून हेहि लक्षांत घेईल की, अशा मांसभक्षक प्राण्याचे वाह्य चलनचलनाचे अवयव त्या प्राण्याला ज्या मानाने जलद वेगाने पळावे लागत असेल त्याला अनुरूप असेच असतात; तसेच शरीराचा मुख्य हाडांचा सांगाडा वरील कार्यास योग्य असा असतो. भक्ष्य शोधून काढण्यास लायक असे त्याचे प्राणेंद्रिय, चक्षुरिंद्रिय व श्रोत्रेंद्रिय असते. वरील कार्यास योग्य अशा तऱ्हेची त्या प्राण्याच्या शरीरांतील एकंदर हाडांची रचना असते. त्यामुळे अशा विशिष्ट शरीररचनेपैकी एक हाड जरी सांपडले तरी सावयवी प्राण्यांच्या शरीररचनेविषयी उत्तम माहिती आहे अशा तज्ज्ञ मनुष्यास ते हाड कोणत्या विशिष्ट प्रकारच्या प्राण्याचे असले पाहिजे ते ठरविता येण्यासारखे असते."

वरील शेवटल्या वाक्यांत जे विधान केलेले आहे तसला अद्भुत चमत्कार कोणालाहि करता येण्यासारखा नाही, हे आरंभी सुचविले आहेच. तथापि अशा प्रकारची अतिशयो-

क्तिपूर्ण भाषा या शास्त्राच्या अत्यंत उत्साही पुरस्कर्त्यांच्या तोंडी क्षम्य आहे. कारण या शास्त्रांतील मुख्य तत्त्व व या तत्त्वाचा व्यवहारांत प्रत्यक्ष उपयोग यावरच कूव्हिअरची सर्व कीर्ति उभारलेली आहे.

ह्या सर्व गोष्टी सामान्यपणे शारीरशास्त्राचा प्रथम अभ्यास सुरू झाला तेव्हापासूनच या विषयाच्या प्रत्येक अभ्यासकास माहीत होत्या असे म्हणण्यास हरकत नाही. तथापि 'परस्परांनुकूल्यत्वाचा नियम तितक्या स्पष्टपणे कूव्हिअरच्या पूर्वी कोणाहि शास्त्रज्ञाने प्रतिपादन केला नव्हता; आणि हे तत्त्व दिसावयाला जरी उघड उघड असले, तरी १९ व्या शतकाच्या पहिल्या दशकांत तुलनात्मक शारीरशास्त्र यावर पुस्तक लिहून त्याच्या प्रस्तावनात्मक प्रकरणांत हे तत्त्व कूव्हिअरने जेव्हा पुढे मांडले त्या वेळी एक मोठा नवीन शोधच लागावा त्याप्रमाणे त्याला महत्त्व आले. ज्या सामान्य सिद्धान्तावरून दुसरे अनेक शोध शास्त्रज्ञांस लावता येतात अशा मार्गदर्शक शोधांपैकी हा एक आहे यांत शंका नाही.

विशाट व शरीरघटक उर्फ धातू.—प्राण्याच्या शरीरासंबंधाने केलेल्या दुसऱ्या एका सामान्य सिद्धान्ताचीहि बहुतेक वरच्या सारखीच स्थिति आहे. हा सामान्य सिद्धान्त मराया फ्रांस्वा विशाट नांवाच्या अत्यंत हुषार तरुण फ्रेंच वैद्यकशास्त्रज्ञाने केलेला आहे. तो असा: मनुष्यप्राण्यासुद्धा सर्व संपृष्टवंशी प्राण्यांच्या देहांत दोन अगदी निरनिराळ्या प्रकारच्या अवयवांचा समूह असतो; व त्यांपैकी एका प्रकारचे अवयव प्राण्याच्या इच्छाशक्तीच्या नियंत्रणाखाली असून त्यांच्या योगाने चलनवलनविषयक सर्व कार्ये होत असतात; आणि दुसऱ्या प्रकारचे अवयव इच्छाशक्तीच्या नियंत्रणावाहेर असून त्यांच्याकडून अन्न पचवून त्यांतून उत्पन्न होणाऱ्या रसांचा शरीरभागांशी संयोग करून देणे वगैरे कामे होत असतात. या दोन अवयवसमूहांपैकी एकाला त्याने जीविसंस्थ (अनिमल सिस्टिम) व दुसऱ्याला घटनासंस्थ (ऑर्गॅनिक सिस्टिम) अशी नावे दिलेली आहेत. अवयवांतला हा विशाटने दाखविलेला भेद नवीन व प्रथमच पुढे आलेला नव्हता; कारण मॉन्टपेलिएच्या विश्वविद्यालयांतील इंद्रियविज्ञानशास्त्राचा अध्यापक प्रिमॉड याने वरच्या प्रकारचे वर्गीकरण करून दोन प्रकारच्या कार्यांना 'पचनविषयक उर्फ अन्तर्व्यापार व चलनवलनविषयक उर्फ वहिव्यापार' अशी नावे दिली होती. तथापि हा सिद्धान्त रूढ होण्यास विशाटने केलेले त्याचे प्रतिपादनच कारणीभूत झाले.

विशाटने गेल्या शतकाच्या अगदी आरंभीच प्रसिद्ध केलेल्या शारीरशास्त्रावरील आपल्या ग्रंथांत पुढे मांडलेले पृथक्करण वरच्या पेक्षांहि अधिक महत्त्वाचे होते. हे वर्गीकरण सर्व जातींच्या प्राण्यांच्या देहांतील शरीरघटकाविषयांचे होते. ते असे की, शरीरांतील अवयव जरी अनेक निरनिराळ्या प्रकारचे असले तरी त्यांची मूळ घटकद्रव्ये वास्तविक

अगदी थोड्या प्रकारची असतात. उदाहरणार्थ, स्नायुमय अवयव हा एक प्रकार, त्वचामय अवयव हा दुसरा प्रकार, मांसग्रंथीमय भाग हा तिसरा प्रकार व वाहिनीमय भाग हा चवथा प्रकार होय. हे पृथक्करण सुद्धा इतके उघड व सहज लक्षांत येण्यासारखे आहे की, ते पूर्वीच्या शारीरशास्त्रज्ञांच्या लक्षांत कसे आले नव्हते याची कल्पना करणे कठिण आहे. कदाचित् हे पृथक्करण आतां एक शतकभर सर्वांच्या परिचयाचे होऊन राहिले असल्यामुळे ते सहज लक्षांत येण्यासारखे आहे असे आपणांस वाटत असावे. हा सिद्धान्तहि विशाटच्या पूर्वी कोणाहि स्पष्टपणे पुढे मांडलेला नव्हता. विशाटला ही कल्पना त्याचा गुरु डॉ. सॉल्ट व दुसरा एक प्रसिद्ध शास्त्रज्ञ पिनेल यांच्यापासून मिळालेली होती असे म्हणतात.

ते काहीहि असले, तरी विशाटने केलेले शरीरघटकांचे वर्गीकरण पुढील शास्त्रज्ञांना प्राण्यांच्या शारीरिक व्यापारांचा अभ्यास करण्यास अत्यंत उपयोगी पडले ही गोष्ट नक्की आहे. पुढील शास्त्रीय ज्ञानाच्या प्रगतीवरून असे ठरले आहे की, विशाटने केलेले शरीरघटकांतील भेद तत्त्वतः खरे नाहीत; तथापि विशाटचे सुप्रसिद्ध वर्गीकरण व्यावहारिक दृष्ट्या फार उपयोगी आहे यांत शंका नाही.

शरीरघटकांचे हे पृथक्करण सर्वमान्य होताच त्या त्या शरीरघटकांना होणाऱ्या रोगांवरून एकंदर रोगांचीहि वर्गीकरण लवकरच करण्यांत आले; व त्यामुळेच औपधिविज्ञानालाहि व्यवस्थित शास्त्राचे स्वरूप येण्यास अत्यंत महत्त्वाची मदत झाली. शास्त्रांच्या या निरनिराळ्या शाखांचे संशोधन करण्याचा विशाटला अत्यंत नाद लागला, व नव्या नव्या शोधांच्या उत्साहाच्या भरांत त्याने असे उद्गार काढले की, "काही जातीचे ज्वर व मज्जातंतुविषयक रोग वजा केल्यास बाकी सर्व रोगांचा रोगचिकित्सात्मक शारीरशास्त्रांत अन्तर्भाव होतो." विशाटच्या या उत्साहामुळे पुष्कळ उपयुक्त कार्ये झालेली आहेत. कारण विशाट हा व्यवहारांत सर्वस्वी प्रतिपादनास अनुसरून वागणारा असे. प्रत्येक रोगाची नीट चिकित्सा करितां येण्याकरितां त्या रोगाची लक्षणे आज्ञान्याच्या विद्यन्याजवळ वसून किंवा मरणोत्तर शवाचे परीक्षण करून काळजापूर्वक पाहिली पाहिजेत असे त्याचे ठाम मत होते; व तदनुसार प्रयत्न करण्याचे त्याने इतके मनावर घेतले की, सुमारे सहा महिन्यांच्या कालावधीत त्याने मृत रोग्यांची सहाशेवर शरीरे तपासली. इतक्या थोड्या अवधीत इतक्या रोगांचे परीक्षण केल्याचे शास्त्रज्ञांत दुसरे उदाहरण क्वचितच सांपडते. त्याने केलेले हे एवढे प्रयत्न निष्फळ झाले असेहि नाही. ही गोष्ट पुढील एकाच उदाहरणावरून पुरेशी सिद्ध होईल. पूर्वी पेरिन्युमोनिया या अस्पष्ट नांवाखाली छातीला होणाऱ्या सर्व रोगांचा अन्तर्भाव करीत असत. पण वास्तविक छातीमध्ये फुफुसाभोवती असलेले वेष्टण, खुद्द फुफुसे व श्वासोच्छ्वासाच्या नळ्या असे

तीन भाग असतात; व या तीन भागांनां होणारे रोग तीन निरनिराळ्या प्रकारचे असतात, ही गोष्ट विशाटनें वरील संशोधनाच्या वेळींच शोभून काढली. या तीन भागांच्या रोगांनां तीन निरनिराळीं नांवे, फुफुसावरणदाह (फ्युरिटिस), फुफुसदाह (न्युमोनिया) व लघुश्वासनलिकाभितापदाह (ब्रॉंकायटिस) हीं हल्लीं प्रसिद्ध आहेत; आणि यांपैकी प्रत्येक रोगाचें पर्यवसान व औपधियोजना अगदीं निरनिराळ्या प्रकारची असते. येणंप्रमाणें शरीरभागांचें व तद्वत रोगांचें वर्गीकरण झाल्यानें किती फायदा आहे ही गोष्ट येथें सिद्ध करून सांगण्याची जरूर नाही.

लिस्टरनें याच सुमारास आपलें पूर्ण सुधारलेलें सूक्ष्मदर्शक यंत्र तयार केलें; व त्याचा इंद्रियविज्ञान व शारीर या शाखांच्या अभ्यासास अतिशय उपयोग झाला. या यंत्राचा शोध कोणकोणत्या पायऱ्यांनीं पूर्णतेस पोचला याचें विवेचन पुढें एका यंत्रावरील स्वतंत्र प्रकरणांत केलें आहे.

लिस्टरनें स्वतःच्या पूर्ण सुधारून तयार केलेल्या साधनाच्या साहाय्यानें मोठ्या उत्साहानें संशोधनाचें काम सुरू करून पुष्कळ महत्वाचे शोध लावले. त्यांपैकी विशेष सुप्रसिद्ध शोध मनुष्याच्या शरीरांतल्या रक्तांतील तांबड्या रंगाच्या गोलकांच्या वास्तविक स्वरूपासंबंधाचा होता. या प्रश्नासंबंधानें वरेच दिवस फार वारकाईनें विचार चालू होता, व त्याचा अखेरचा निकाल लिस्टरनें आपल्या शोधानें लावला. हे रक्तगोलक उभयान्तर्गोल आकाराचीं चक्रे असतात ही गोष्ट आजकाल सर्वांनां महेश्वर आहे; परंतु त्यांचा आकार असा चमत्कारिक प्रकारचा असल्यामुळे त्यांसंबंधानें जुकीची अनुमानें कमी शक्तीच्या भिंगामधून अवलोकन करावें लागत असे तांपर्यंत पुढें येणें साहजिक होतें. आणि जरी टॉमस यंग व दुसऱ्या कित्येक संशोधकांनीं त्यांचें सत्यस्वरूप बहुतेक निश्चित केलें होतें तरी त्यांसंबंधानें ठाम एकमत सुधारलेल्या सूक्ष्मदर्शक यंत्रानें आपला निर्णय जाहीर केल्यावरच झालें.

हे रक्तगोलक आकारानें इतके लहान असतात कीं, एक घन मिलिमीटर रक्तामध्ये त्यांची संख्या जवळ जवळ पन्नास लक्षांतकी असते. हे इतके सूक्ष्म असले तरी असला प्रत्येक गोलक स्वतंत्र परमाणु असून इतरांपासून अलग स्थितीत असतो. अगदीं प्रथम महत्कारो भिंगेंतयार होऊं लागलीं तेव्हांपासून सूक्ष्मदर्शक यंत्रज्ञांनां या गोष्टीची कल्पना आलेली होती. अशांपैकी एखाददुसऱ्या शास्त्रज्ञाच्या हेहि लक्षांत आलेलें होतें कीं, या जड घटकांपैकी कित्येक त्यांच्या पेशां वारीक असलेल्या कणाकणांचे बनलेले असतात; व त्या घटकांचें आणखी पृथक्करण केल्यास त्यांत निरनिराळे कण आढळून येतील. पुढें भिंगें जसजशी अधिक सुधारलेलीं होऊं लागलीं, तसतशी वरील कल्पना अधिक दृढ होत गेली. तरी पण त्या कणांचें पूर्ण स्वरूप कोणाच्याहि लक्षांत आलें

नव्हतें. वनस्पतींच्या शरीरघटकांसंबंधानें, बाह्य त्वचामय आवरणाच्या आंत लहान लहान कण असतात, व त्यांनां गोलक म्हणतात, व असले कणच वनस्पतींचे मूळ दृश्य घटक होत, ही गोष्ट वराच काल ठाऊक झालेली होती. परंतु वनस्पतींच्या या रचनेपेक्षां प्राण्यांच्या शरीरघटकांची रचना मूलतःच अगदीं भिन्न असते अशी समजूत होती. “ हे मूलद्रव्यात्मक कण मिळूनच एकंदर वनस्पति बनलेली असते; पण उलटपक्षीं प्राण्यांच्या मूलघटकांवद्दल हेंच मत ग्राह्य करतां येत नाही ” असें तत्कालीन शास्त्रज्ञांचें मत होतें.

रॉबर्ट ब्राऊन व गोलकांतील मूलघटक.—वनस्पतींतील अंतिम परमाणूंच्या स्वरूपाबद्दलची अधिक स्पष्ट कल्पना रॉबर्ट ब्राऊन नांवाच्या इंग्रज सूक्ष्मदर्शकयंत्रज्ञाच्या संशोधनामुळें १८३३ मध्ये आली. ऑर्चिड नांवाच्या वनस्पतींतील गोलकांचें बाह्य आवरण सूक्ष्मदर्शकयंत्रांतून तपासून पहात असतां त्याला गोलकामध्ये एक “ अपारदर्शक बिंदु ” दिसून आला, व त्याला त्यानें मूलघटक (न्यूक्लस) असें नांव दिलें. हाच ‘बिंदु’ पूर्वींहि इतर संशोधकांच्या पाहण्यांत आलेला असेल यांत शंका नाही; पण वनस्पतींतील गोलकांचा हा भाग घटकावयव असतो हें नक्की ठरवून त्याला नांव देण्याचें काम प्रथम ब्राऊननें केलें.

ब्राऊन लिहितो: “ ऑर्चिड जातीच्या वनस्पतीमध्ये जे गोलकांतर्गत मूलघटक असतात त्यांच्या संबंधानें कांहीं मुद्द्याच्या गोष्टी येथें सांगून या वनस्पतीविषयींचे माझे विवेचन मी पुरें करतां. या जातीच्या वनस्पतीच्या बऱ्याच भागांवर विशेषतः पानांवर जें बाह्य आवरण असतें, त्यांतील प्रत्येक गोलकामध्ये एक वाटोळ्या आकाराचा भाग असतो. व तो गोलकाच्या इतर अन्तस्त्वचेपेक्षां अधिक अपारदर्शक असतो. हा भाग कणाकणांचा मिळून झालेला असतो. गोलकामध्ये त्याची जागा नक्की ठरलेली नसते. परंतु बहुधा तो मध्याजवळ असतो.

“ असा एकेक भाग प्रत्येक गोलकांत असतो. बाह्य त्वचेतल्या ग्रंथींमध्ये असले दोन भाग नेहमीं आढळतात. तेव्हां असल्या प्रत्येक ग्रंथींत दोन दोन गोलक असावेत असें वाटतें.

“ या भागाला गोलकाचा मूलघटक असें नांव देतां येण्यासारखें आहे. असले मूलघटक घटकांघातूंच्या (टिश) गोलकांमध्येहि असतात. बाह्य आवरणांतील गोलक दाबलेले असल्यामुळें त्यांतील मूलघटकहि जरा सपाट आकाराचे असतात; परंतु आंतल्या घटकांघातूंतले मूलघटक अगदीं वाटोळ्या आकाराचे असतात; व ते गोलकाच्या बाह्य भागापासून आंत घुसलेले असतात. फुलांतील स्त्रीकेसराग्राच्या घटकघातूंतहि असल्या प्रकारचे मूलघटक असलेले स्पष्ट दिसतात. ‘ प्रत्येक गोलकांत असला मूलघटक एकेक असतो, असा, वर जो सामान्य नियम सांगितला त्याला अपवादार्थक असें उदाहरण माझ्या पाहण्यांत आलें आहे. तें व्हेतया टँकरव्हिली

या वनस्पतीचे होय. या वनस्पतीच्या स्त्रीकेसराप्रांत पृष्ठभागावर असला दुसरा एक मूलघटक बहुतेक आढळतो तो वन्याच मोठ्या आकाराच्या कणांचा बनलेला असतो. असले मूलघटक या वनस्पतीच्या परागामध्येहि असतात. शिवाय ते दुसऱ्या अनेक एकदली वनस्पतीमध्ये आढळतात. ”

इलीडेन व श्वॉन आणि गोलकासिध्दान्त.— हा नवीन आढळून आलेला भाग गोलकाच्या अन्तर्व्यवस्थेत महत्त्वाचा असला पाहिजे, ही गोष्ट ब्राऊनच्या लक्षांत आली होती; तसेच सुप्रसिद्ध जर्मन शास्त्रज्ञ मेयेन याने आपल्या वनस्पतिविषयक इंद्रियविज्ञानशास्त्र या ग्रंथांत मूलघटकासंबंधाने विवेचन केले होते. तथापि या मूलघटकाकडे सर्वांचे लक्ष वेधून गोलकामध्ये सर्वांत महत्त्वाचा भाग हाच होय हे जोराने पुढे मांडण्याचे काम येना विश्वविद्यालयांतील वनस्पतिशास्त्राचा अध्यापक डॉ. एम्. जे. इलीडेन या जर्मन शास्त्रज्ञाने केले.

या मूलघटकासंबंधी माहिती प्रथम ब्राऊनकडूनच मिळाली, ही गोष्ट इलीडेनने स्पष्ट कबूल केली आहे; पण या मूलघटकाच्या रचनेसंबंधाने संशोधन मूल संशोधनापेक्षा इलीडेनने पुष्कळच अधिक केले. हा मूलघटकच गोलकांतला अत्यंत महत्त्वाचा भाग होय अशी त्याला खात्री वाटू लागली कारण या मूलघटकापासूनच सर्व गोलक तयार होतो असे त्याला आढळून आले. म्हणून त्याने त्याला आयडिडु (सिटोब्लास्ट) असे नांव दिले. या संबंधाचे सर्व विचार त्याने एका निबंधांत लिहून तो १८३८ मध्ये प्रसिद्ध केला. या निबंधाचे महत्त्व फार मोठे आहे; तथापि मूलघटकासंबंधाने मिळविलेल्या माहितीवरून ज्या महत्त्वाच्या गोष्टी सिद्ध करावयाच्या, ते काम खुद्द इलीडेनच्या हातून झाले नाही. ते ज्या मित्राला इलीडेनने आपल्या शोधांची माहिती आपला निबंध प्रसिद्ध करण्याच्यापूर्वी एक वर्ष सांगितली होती त्या मित्राने केले. हा मित्र म्हणजे लोव्हेन विश्वविद्यालयांतील इंद्रियविज्ञानशास्त्राचा अध्यापक डॉ. थिओडोर श्वॉन हा होय.

इलीडेनने आपले शोध ज्या वेळी श्वॉनला कळविले त्या सुमारास स्वतः श्वॉनहि प्राणिविषयक सूक्ष्मपिंडरचनाशास्त्रांतील कांही अवघड गोष्टींचे कोडे उकलण्यांत गुंतलेला होता; व ते त्याला नीट सोडविता येत नव्हते. त्याचा विद्वान गुरु जोहानास मुलर याने पृष्ठरज्जू (कॉर्डॉ डॉसेलिस ज्यापासून पाठीचा कणा तयार झालेला असतो तो) गर्भावस्थेतील रज्जुमधील कित्येक गोलक व वनस्पतींतील गोलक यांच्या मधील विलक्षण साम्य श्वॉनच्या निदर्शनास आणले होते; व स्वतः श्वॉनने वेडकाच्या पोराच्या कळ्याच्या मृदु अस्थिमय आवरणामध्ये तसेच साम्य असते ही गोष्ट स्वतःच शोधून काढली होती. शिवाय फ्रीड्रिक हेन्ले याने शोध करून असे ठरविले होते की, प्राण्यांची बाह्य त्वचा ज्या कणांची घनलेली असते ते कणहि दिसावयाला अगदी

गोलकांसारखे असतात. कित्येक प्राण्यांच्या घटकधातू गोलकमय असतात ही गोष्ट तर सूक्ष्म शारीरशास्त्राच्या अभ्यासकांना चांगली ठाऊक झालेली होती. ही निरनिराळ्या वनस्पती व प्राणी यांतील साम्यता केवळ सहजगत्या उत्पन्न झाली असेल असे श्वॉनला वाटेना; परंतु त्याचा गूढ अर्थहि त्याला उकलत नव्हता. अशा परिस्थितीत असतांना, मूलघटकाकडे इलीडेनने त्याचे लक्ष ओढले. त्याबरोबर त्याने असे अनुमान केले की, वनस्पतींचे घटकधातू व प्राण्यांचे घटकधातू यांच्यामध्ये जर खरोखर सारखेपणा असेल, आणि इलीडेन म्हणतो त्याप्रमाणे वनस्पतींतील गोलकांमध्ये मूलघटकाचे इतके महत्त्व असेल, तर प्राण्यांच्या शरीरघटकधातूतल्या अंतिम परमाणूंतहि मूलघटक आढळून आलाच पाहिजे.

हे अनुमान पूर्णपणे बरोबर असल्याचे श्वॉनने नंतर केलेल्या संशोधनावरून लवकरच सिद्ध झाले. प्राण्यांच्या घटकधातूचे, विशेषतः त्यांच्या अस्पष्टावयवगर्भस्थितीतील घटकधातूचे, सूक्ष्मदर्शकयंत्रातून काळजापूर्वक अवलोकन करून पाहिल्यावर असे आढळून आले की, इलीडेनने वर्णन केलेल्या प्रकारचे “ अपारदर्शक भाग ” अशा घटकधातूत विपुल असतात; व ते या शरीरघटकांच्या रचनेतील अत्यंत महत्त्वाचे भाग होत. हे मूलघटक बहुधा नियमित अन्तरावर आढळतात व त्यावरून घटकधातूच्या ठराविक कोठ्यांत ते असतात असे वाटते; इतकेच नव्हे तर अशा कोठ्याच्यामध्ये असलेले पडदेहि कित्येक ठिकाणी स्पष्ट दिसतात. या एकंदर संशोधनावरून श्वॉनची खात्री झाली की, त्याचे मूळचे अनुमान अगदी बरोबर आहे. प्राण्यांच्या शरीरघटकधातूतील मूळ कण व वनस्पतींतील अंतिम कण-ज्यांना वनस्पतिशास्त्रज्ञ गोलक म्हणतात या दोहोंत अगदी मुळांच फरक नसतो. श्वॉनने गोलक हेच नांव कायम ठेवल्यामुळे हा त्याचा सिद्धांत गोलकसिद्धांत म्हणून लवकरच सर्वत्र प्रसिद्ध झाला. या विषयावरचा आपला ग्रंथ त्याने १८३९ मध्ये म्हणजे इलीडेनचा निबंध प्रसिद्ध झाल्यानंतर थोडक्याच महिन्यांनी प्रसिद्ध केला.

या ग्रंथामध्ये श्वॉनला वनस्पती व प्राणी यांच्या शरीरघटकांमध्ये पूर्ण साम्य असते, हे मुख्य मत प्रस्थापित करावयाचे होते; आणि तत्सूचक नांव त्याने आपल्या ग्रंथाला दिले होते. सर्व वनस्पतींचे शरीरघटक गोलकमय असतात हा सिद्धान्त मान्य करूनच पुढे त्याने प्राण्यांचे शरीरघटकहि गोलकमयच असतात असे प्रस्थापित करण्याचा त्या ग्रंथांत प्रयत्न केला होता. या ठिकाणी गोलक याचा अर्थ इलीडेन व श्वॉन यांचा एकच होता, व तो सर्व वाजूंनी पडदा असलेली पोकळी, हा होय. श्वॉनची अशी समजूत होती की, सर्व घटकधातूचे अंतिम घटकावयव हे असले पोकळ गोलकच होत. व गोलकांचे बाह्य आवरण व मूलघटक हेच गोलकांतले महत्त्वाचे भाग होत. या गोलकांमध्ये पातळ रस भरलेला

असतो ही गोष्ट त्याला ठाऊक होती. पण बाह्य आवरणाच्या मानानें आंतांल रस हा कमी महत्त्वाचा भाग होय असें त्याचें मत होतें. मूलघटक हा भागहि महत्त्वाचा असल्याचें त्याला कबूल होतें. कारण त्यांतूनच मूळ गोलक तयार होतो. नंतर बाह्य आवरण लवकरच तयार होऊन आंतांल रसापासून अलग होतें; पण मूलघटक मात्र बाह्य आवरणाला चिकटलेला असतो. इतकेंच नव्हे तर तो बाह्य आवरणाचाच भाग असतो हें मतहि त्याला प्राह्य असल्याचें त्याच्या ग्रंथांतील मजकुरावरून दिसतें. तथापि हा मूलघटक पूर्णावस्थेस पोहोचलेल्या गोलकांत शिळक राहत नाहीं असें त्याला खात्रीपूर्वक वाटत असे.

प्राणी व वनस्पती यांच्या शरीरघटकांसाठीं वाढ एक सारख्याच रीतीनें होते व या दोघांच्या घटकांसाठींल अंतिम घटक हे गोलक होत, हा सिद्धान्त अनेक सूक्ष्मदर्शक यंत्रज्ञांनीं काळजीपूर्वक जमविलेल्या पुराव्यावरून पुष्टि मिळून पूर्णपणें लवकरच प्रस्थापित झाला; व त्यामुळे श्वेनचा ग्रंथ बहुतेक प्रसिद्ध झाल्यापासूनच सर्वमान्य होऊन बसला. मात्र हा शोध श्वेननें प्रथम लावला ही गोष्ट दुसरे अनेक संशोधक मान्य करीनात. इंग्रज सूक्ष्मदर्शकयंत्रज्ञ व्हेलेंटिन हा त्यांपैकी एक होता. त्यानें स्वतः श्वेनच्या दिशेनेंच संशोधन चालविलें होतें. या त्याच्या म्हणण्यांत थोडेंसें तथ्यहि दिसत होतें, परंतु अशा प्रकारचें संशोधन व्हाॅलेंटिनप्रमाणें हेन्ले, टरपिन, ड्युमॉर्टियर, पुकिजे व मुडर यांनींहि चालविलें होतें; व त्या सर्वांच्या लेखांतले उतारे श्वेननें आपल्या ग्रंथांत दिले होते. शिवाय या सर्व संशोधकांच्या पूर्वी होऊन गेलेल्या कित्येक इंद्रियविज्ञानशास्त्रज्ञांनींहि गोलकसिद्धान्ताची अस्पष्ट कल्पना पुढें मांडली होती. त्यांत विशेष लक्षांत घेण्यासारखे शास्त्रज्ञ म्हणजे मागील शतकाच्या अखेरीस होऊन गेलेला कॅस्पर फ्रीड्रिक वुल्फ व १८०७ च्या सुमाराचा ट्रेव्हिरेनस हे होत. परंतु एखाद्या शोधाबद्दल नुसती अस्पष्ट कल्पना असणें हें निराळें, आणि तो शोध स्पष्टपणें सिद्धान्ताच्या स्वरूपांत जगापुढें मांडून त्यांतून दुसरे अनेक शोध लागतील इतकी परिस्थिति उत्पन्न करून देणें हें वेगळें. अशा तऱ्हेचे वाद शास्त्राच्या दुसऱ्या अनेक शाखांतहि उत्पन्न झाले असल्याची उदाहरणे मागे आपणांस अनेकदां आढळली आहेतच. तात्पर्य, “सावयवी जीवकोटी—प्राणिवर्गातील व वनस्पतिवर्गातील—परस्परांहून प्रत्यक्ष कितीहि भिन्न असल्या तरी त्यांचे मूळ शरीरघटक एका विश्वव्यापी तत्त्वानुसारच वृद्धि पावलेले असतात आणि तें तत्त्व म्हणजे गोलक तयार होणें हें होय.” अशा स्पष्ट भाषेत जेव्हां श्वेननें आपला सिद्धान्त मांडला, तेव्हां त्यानें एक अगदी नवा नियम शोधून काढला, आणि सूक्ष्मदर्शकयंत्रज्ञांना संशोधनाकरितां एक नवें क्षेत्र निर्माण करून दिलें यांत विलकुल शंका नाहीं. म्हणून १८३९ मध्ये श्वेनचा ग्रंथ प्रसिद्ध झाला तेव्हापासून इंद्रियविज्ञानशास्त्रांत एका नव्या युगाला आरंभ झाला असेंच म्हटलें पाहिजे.

गोलकसिद्धान्ताचें विशदीकरण.—श्वेनला आपला गोलकासिद्धान्त प्रस्थापित करण्याकरितां गर्भाच्या घटकांसाठीं वारकाईनें परीक्षण करण्याची जी बुद्धि झाली ती पुष्कळ अंशी रशियन विद्वान् कार्ल अन्स्ट व्हान बेर याच्या एका लेखाच्या परिणामामुळे झाली यांत शंका नाहीं. बेरनें यापूर्वी सुमारे दहा वर्षे पिंडवृद्धिशास्त्रासंबंधी लिहिलेल्या आपल्या सुप्रसिद्ध ग्रंथाचा पहिला भाग प्रसिद्ध केला असून त्यांत दिलेली त्याचीं मते झपाट्यानें प्राह्य होत चालली होती. त्याचें श्रेय जर्मनीतील जोहेन्स मुडर व इंग्लंडमधील विल्यम बी. कॉप्टर या दोन प्रसिद्ध विद्वानांनीं व इतर काहीं शास्त्रज्ञांनीं त्या मतांचा जो पुरस्कार केला त्याला, व सुधारलेल्या सूक्ष्मदर्शकयंत्रानें सूक्ष्म शरीरशास्त्राबद्दल लोकांमध्ये जी आवड उत्पन्न केली होती त्या गोष्टीला आहे. श्वेनच्या संशोधनानें तर हें सर्वांच्या स्पष्टच निदर्शनास आणून दिलें कीं, प्राण्यांतील गोलकांसंबंधाचें संशोधन करण्याकरितां हेंच सर्वांत उत्तम क्षेत्र आहे. यामुळे संशोधनक्षेत्रांत पुष्कळ विद्वान् शिरले. या सर्वांच्या संशोधनांनीं गोलक हेच सर्वत्र मूळ असतात हा श्वेनचा सिद्धान्तच पूर्णपणें खरा ठरला. प्राण्याच्या शरीराचे घटकावयव रक्तवाहिन्यांतून निघणाऱ्या एक प्रकारच्या द्रव्याचे बनलेले असतात अशी जी कल्पना फार दिवसांपासून चालत आलेली होती ती आतां त्याज्य ठरली; आणि प्राण्याच्या शरीरांतील गोलकांची वाढ वनस्पतींतील गोलकांप्रमाणेंच होते हा श्वेननें पुढें मांडलेला सिद्धान्त सर्वांना मान्य झाला. तथापि प्राणिवर्ग व वनस्पतिवर्ग या दोन वर्गांतील गोलकांमध्ये सादृश्यसंबंध सर्वांशीं पूर्णपणें असतो ही गोष्ट सामान्यपणें आगखी कांहीं कालपर्यंत सर्वांच्या लक्षांत आली नव्हती.

वनस्पतींतील गोलकांचें बाह्य वेष्टन आणि प्राण्यांतील गोलकांचें बाह्य आवरण ज्या द्रव्यांचें बनलेले असतें, तीं दोन द्रव्ये अगदी निरनिराळ्या प्रकारचीं असतात अशी ठाम समजूत त्या वेळां असल्यामुळे, व बाह्य वेष्टन हाच गोलकाचा अत्यंत महत्त्वाचा भाग असें वाटत असल्यामुळे वरील दोन वर्गांचे गोलक कांहीं अंशीं तरी परस्पर भिन्न असणार ही गोष्ट उघड उघड खरी दिसत होती. आणि म्हणूनच हें मत त्या वेळीं सररहा प्राह्य मानलें गेलें होतें. परंतु जसजसा काळ लोटत गेला तसतसें अनेक संशोधकांचें लक्ष गोलकाच्या आंत असलेल्या द्रव्याकडे व त्याच्या विशिष्ट गुणधर्माकडे जाऊ लागलें, व पूर्वी वाटत होतें त्याहून या आंतील द्रव्याचें महत्त्व अधिक आहे किंवा काय तें शोधून काढण्याकडे ते बळले. त्यांपैकी विशेषतः ट्यूबिजेन विश्वविद्यालयांतील वनस्पतिशास्त्राचा अध्यापक डॉ. ह्यूगो व्हॉन मोहल यानें वनस्पतिगोलकांचें सर्व वाजूंनीं जें सूक्ष्म संशोधन चालविलें होतें त्यांत गोलकांचें आंतील द्रव्य कांहीं चमत्कारिक व विशेष प्रकारचें असतें, ही गोष्ट त्याच्या मनावर ठसली. त्याला असें आढळून आलें कीं, “सरसकट असल्या गोलकांत

अपारदर्शक चिकट पातळ रस असतो व त्यांत कण मिसळलेले असतात.” असला रस व कण मिळून गोलकाचे आंतील द्रव्य वगलेले असून कांहीं विशिष्ट परिस्थितींत या द्रव्यामध्ये चांगली गति उत्पन्न झालेली दिसते; व त्यांतील भाग पृथक् होऊन निरनिराळे प्रवाह वाहू लागतात, ही गोष्ट पाहिल्यावर त्याच्या मनावर विशेष परिणाम झाला.

गोलकांतील द्रव्यामध्ये दिसून येणारी ही गति फार पूर्वी १७७४ मध्ये वोनाव्हेन्डुरा कोर्टी या शास्त्रज्ञाच्या अवलोकनांत आलेली होती. त्यानंतर १८०७ मध्ये ट्रेव्हीरॅनस यांनी ती पुन्हां शोधून काढली. या दोघां संशोधकांनी तिला “गोलकांतल्या जीवनरसांतील परिभ्रमण” असें अत्यंत अयोग्य नांव दिलें होतें. परंतु वर सांगितलेला प्रवाही पदार्थ या जीवनरसापेक्षां अगदीं निराळा असला पाहिजे ही गोष्ट व्हॉन मोहलच्या लक्षांत आली. इर्लीडेन म्हणत असे त्याप्रमाणें गोलकांतील मूलघटक वाह्य आवरणाला चिकटलेला नसून आंतील रसांत असतो असें मोहल जोरांनीं प्रतिपादन करूं लागला. गोलकाच्या आंतील भागांत हिरवट रंगाच्या द्रव्याचे जे कण व जी इतर द्रव्यें असतात तीं ‘अपारदर्शक चिकट रसामध्ये’ अन्तर्भूत होतात ही गोष्ट त्यानें पाहिलेली होती; त्यामुळे १८४६ मध्ये सर्व गोलकांत आढळून येणाऱ्या या द्रव्याचें मोहलला इतकें महत्त्व वाटूं लागलें कीं, त्यानें त्याला ‘जीवनरस’ (प्रोटोप्लाझम) असें नांव दिलें. तथापि या योगानें, वाह्य वेष्टनाला महत्त्व कमी असतें, असें म्हणण्याचा त्याचा हेतु नव्हता. १८४४ मध्ये पेनननें असें प्रतिपादन केलें होतें कीं, हलक्या व श्रेष्ठ सर्व प्रकारच्या वनस्पतीच्या गोलकांचीं वेष्टनें बहुतेक एकाच द्रव्याचीं, पेशीद्रव्याचीं (सेल्युलोज) वनलेलीं असतात. या मतामुळे गोलकवेष्टन हाच खरोखर महत्त्वाचा भाग असून आंतील जीवनरसमय द्रव्य हा त्याहून कमी महत्त्वाचा भाग आहे या समजुतीला अधिक बळकटीच आली.

प्राणिविषयक सूक्ष्मपिंडरचनाशास्त्राच्या अभ्यासकांनी प्राण्यांतील शरीरघटकांचा जो अभ्यास चालविला होता त्यावरून गोलकवेष्टनापेक्षां गोलकांतील द्रव्याचें महत्त्व अधिक आहे, ही गोष्ट अधिकाधिक पटत चालली होती. या अभ्यासकांनाहि गोलकांमध्ये पातळ, चिकट रस असतो व त्याला गति असते असें आढळून आलें. याला हुजार्डिननें साकॉड प्राण्यांतील जीवनरस असें नांव दिलें. कोलिकर, नागेली, विस्चॉफ वगैरे कित्येक संशोधकांच्या परिश्रमामुळे लवकरच असें कळून आलें कीं, प्राणिकोटींतील अनेक साध्या शरीररचनेचे प्राणी या साकॉड द्रव्याचेच वनलेले असतात; व अशा प्राण्यांमध्ये या जीवनरसाभोवतीं गोलकवेष्टन मुळीच नसतें. तसेंच उच्च कोटींतील प्राण्यांमध्येहि कांहीं गोलकांना—उदाहरणार्थ, रक्तांतील गोलकांनाहि वेष्टन नसतें. तसेंच ज्या गोलकांतला साकॉड वहात असल्यामुळे इकडेतिकडे हालत असून ज्याचा आकार विशेष

वदलत असतो अशा गोलकांनाहि वेष्टन नसतें. किंवा असलें तरी तें फारसें महत्त्वाचें नसतें.

यामुळे सूक्ष्मपिंडरचनाशास्त्रज्ञांनीं असा प्रश्न उपस्थित केला कीं, गोलकवेष्टनापेक्षां गोलकान्तर्द्रव्य हे खरोखरच अधिक महत्त्वाचें असतें कीं काय. अधिकाधिक संशोधनानें शेवटीं हाच सिद्धान्त मान्य करावा लागला कीं, गोलकान्तर्द्रव्य हेच अधिक महत्त्वाचें होय. परंतु येणेंप्रमाणें गोलकान्तर्द्रव्याकडे सगळें लक्ष लागल्यानंतर ताबडतोब हेंहि उघड झालें कीं, वनस्पतीमधील अंतिम परमाणु व प्राण्यांतील अंतिम परमाणु यांमध्ये पूर्वी वाटत होतें त्याहून फारच निकट साम्य आहे. वनस्पतीच्या व प्राण्यांच्या गोलकांचें वाह्य आवरण हा केवळ दुय्यम प्रतीचा भाग होय ही गोष्ट मान्य झाल्यावर, वनस्पतींतील जीवनरस व प्राण्यांतील जीवनरस हे दोन्ही दिसण्यांत व गुणधर्मांच्या बाबतींहि फार परस्परंशीं आश्चर्यकारक प्रमाणांत असतात ही गोष्ट मान्य होण्याचा मार्ग स्पष्ट झाला. त्यांचें जें जें सूक्ष्म अवलोकन होऊं लागलें तें तें दोहोंमधील साम्य अधिकाधिक लक्षांत भरूं लागलें; आणि शेवटीं १८६० च्या सुमारास हीनरिच डी वेरी आणि मॅक्स शूल्टझ यांनीं असें निश्चित प्रतिपादन केलें कीं, प्राणी व वनस्पती दोन्ही कोटींतील गोलक सर्व साधारणपणें एकसारखेच असतात. याच्या पूर्वी रॅमॅकनें अशाच प्रकारचा सिद्धान्त ठरविला होता, आणि व्हॉन मोहलनें योजिलेला जीवनरस हाच शब्द प्राण्यांच्या गोलकांतील द्रव्यालाहि लाविला होता; आतां हाच शब्द सर्वजण वापरूं लागले आहेत. येणेंप्रमाणें प्राणी व वनस्पती या दोहोंतील जीवांचा मुख्य शारीरिक आधार हाच जीवनरस होय ही गोष्ट सर्वत्र मान्य झाल्यामुळे तेव्हांपासून या जीवनरसाला इंद्रियविज्ञानशास्त्राच्या जगांत अत्यंत महत्त्व प्राप्त झालें. अशा रीतीनें प्राणी व वनस्पती या दोन सजीव कोटींची वाढ सारख्याच तऱ्हेनें होत असते हा जो श्वॉनचा सिद्धान्त त्याला न्यायतः अवश्य असें विस्तृत व पूर्ण स्वरूप प्राप्त झालें. वास्तविक याचा अर्थ असा होतो कीं, श्वॉननें गोलक म्हणून ज्याला म्हटलें होतें तो आतां उरतच नाही. गोलक हा शब्द जरी पुढील शास्त्रज्ञांनीं कायम ठेवला होता, तरी पूर्वीप्रमाणें एक लहानशी पोकळी हा त्याचा अर्थ मात्र उरला नव्हता. शूल्टझनें नंतर त्याची व्याख्या अशी दिली कीं, “गोलक म्हणजे जीवाच्या गुणधर्मांनीं युक्त असलेला जीवनरसाचा एक लहानसा विंदु.” या व्याख्येमध्ये आणखीहि एक सुधारणा होऊन तिचें स्वरूप मर्यादित झालें; या फरकाची माहिती पुढें लवकरच येणार आहे. तथापि प्राणी व वनस्पती यांच्या शरीररचनेंतील महत्त्वाचा अंतिम घटक हा जीवनरसाचा विंदु होय; व अशा विंदूभोवतीं वेष्टन कोठें असतें, कोठें नसतें या सिद्धांताची इंद्रियविज्ञानशास्त्रविषयक माहितीमध्ये कायमची भर पडली यांत शंका नाही. गोलकाचें कवच हाच महत्त्वाचा भाग होय अशी पूर्वीची कल्पना होती; पण वास्त-

विक या कवचाचे महत्त्व फारसे नाही, ही गोष्ट आतां ठाम ठरली.

इलीडेन व इवॉन यांचा सिद्धान्त आणखी एका महत्त्वाच्या बाबतीत मर्यादित करण्यांत आला. ही बाब गोलकाच्या उत्पत्तीबद्दलची होय. गोलकाच्या आतील द्रव्यापैकी एका कणाभोवती—याला इलीडेनने आद्याविदुद्रव्य असे नांव दिले होते—मूलघटक द्रव्य जमण्यास सुरुवात होऊन अशा रीतीने गोलक तयार होतो. परंतु व्हॉन मोहलने वन्याच पूर्वी १८३५ मध्ये अशी गोष्ट नजरेस आणून दिली होती की, वनस्पतींत नवे गोलक पूर्वी अस्तित्वांत असलेल्या गोलकांचे विभाग पडून उत्पन्न होत असतात. त्या काळाचा दुसरा एक प्रमाण-भूत शास्त्रज्ञ इन्हेनबर्ग याचे म्हणणे असे होते की, अशा प्रकारची विभागणी होत नसते; आणि अशा रीतीने या प्रथासंबंधाने वाद चालू असतां इलीडेनने स्वतःचा नवा शोध म्हणून असे जाहीर केले की, मूळ पितृस्थानी असलेल्या अशा गोलकाच्या आंत दुसरा स्वतंत्र गोलक तयार होत असतो. या इलीडेनच्या शोधांमुळे बराच काळ व्हॉन मोहलने वर्णन केलेल्या विभागणाऱ्या क्रियेकडे दुर्लक्ष झाले होते. गोलकाच्या उत्पत्तीसंबंधाने पुढील कांहीं वर्षांत अनेक संशोधकांकडून अनेक प्रकारच्या कल्पना पुढे मांडण्यांत आल्या, आणि त्या वन्याच प्रचलितहि झाल्या. तथापि व्हॉन मोहलने पुन्हां पुन्हां आपला सिद्धान्त पुढे मांडला, तो हा की, नवे गोलक फक्त दोनच रीतींनीं बनत असतात—“ त्या पैकी एक जुन्या गोलकांचे विभाग पडून त्यामुळे; व दुसरी, गोलकाच्या पोकळीमध्ये स्वतंत्र असलेल्या दुय्यम गोलकापासून गोलक उत्पन्न होणे; या दोनच रीती आहेत.”

परंतु हळूहळू उंगर, नागेली, कोलीकर, रिस्चार्ट, आणि रॅमेक या शास्त्रज्ञांच्या विनचूक संशोधनामुळे गोलकापासूनच गोलक उत्पन्न होतात हा व्हॉन मोहलचा सिद्धान्त बरोबर असल्याचे ठरत चालले, आणि अखेर १८६० मध्ये रुहॉल्फ विरचो याने हा प्रश्न कायमचा सोडविला. एका गोलकाची उत्पत्ति दुसऱ्या गोलकापासून होते, हे वाक्य त्या वेळेपासून इंद्रियविज्ञानशास्त्राचे सर्वमान्य तत्त्व होऊन बसले. पुढे अधिक सुधारलेल्या पद्धतीने झालेल्या संशोधनावरून असे निदर्शनास आले की, नवे गोलक वनस्पत्याच्या वेळी गोलकांतल्या ज्या भागांमध्ये प्रथम फरक होतो तो भाग म्हणजे अत्यंत महत्त्वाचा मूलघटक हा व अशा रीतीने फ्रेमिंगच्या एका मूलघटकाची उत्पत्ति दुसऱ्या मूलघटकापासून होते या सिद्धान्ताची बरील सिद्धान्ताला जोड देण्यांत आली. येणं प्रमाणे इवॉन व इलीडेन मूलघटकाला जे महत्त्व देत असत, तितके महत्त्व पण निराळ्या स्वरूपांत त्याला पुन्हां प्राप्त झाले. मूलघटक हा मूलगोलकेतर द्रव्यापासून तयार होऊन त्यापासून पुढे सर्व गोलक तयार होतो व नंतर हा मूलघटक नाहीसा होतो, अशी जी या मूलघटकाबद्दल समजूत होती, ती नाहीशी होऊन त्या एवजी आतां, मूलघटक हा प्रत्येक गोलकांतला

केंद्ररूप व कायम टिकणारा भाग असून तो गोलक अस्तित्वांत असेपर्यंत नाश पावत नाही. तो पूर्वी अस्तित्वांत असलेल्या दुसऱ्या एखाद्या मूलघटकापासून विभागणाऱ्या क्रियेने उत्पन्न झालेला असतो, आणि नंतर त्याचे विभाग पडून त्यापासून दुसरे नवे मूलघटक तयार होत असतात, अशा प्रकारचे स्वरूप मूलघटकांला प्राप्त झाले. गोलक या शब्दाची आतां अखेरची सुधारणा होऊन व्याख्या ठरली ती “गोलक म्हणजे मूलघटकांनी युक्त असलेला जीववरसाचा एक लहान विंदु.”

गोलकसिद्धान्ताला हे जे विस्तृत व अखेरचे सर्वव्यापक स्वरूप प्राप्त झाले, त्यावरून हे स्पष्ट झाले की, प्रत्येक सचेतन सावयवी व्यक्ति, मग ती वनस्पतिकोटीतील असो किंवा प्राणिकोटीतील असो, मूलघटकयुक्त अंशा गोलकांच्या समुदायाची वनलेली असते, व या समुदायांतील सर्व गोलक गर्भाशयांतील मूळच्या एका आद्यगोलकापासून परंपरेने निर्माण झालेले असतात. उच्च दर्जाच्या सावयवी प्राण्यांच्या जातींतील परिणत स्वरूपाप्रत पोहोचलेल्या व्यक्ती तयार होत असतां एकामागून एक जे नवेनवे गोलक उत्पन्न होतात त्यांना आकार व विशिष्ट कार्ये या बाबतीत अत्यंत आश्चर्यकारक अशी भिन्नता प्राप्त होत असते; श्रमविभागाच्या तत्त्वानुसार निरनिराळीं विशिष्ट कार्ये करणारे गोलकांचे विशिष्ट समुदाय बनत जातात; परंतु आरंभापासून अखेरपर्यंत, प्रत्येक गोलकांत अत्यंत प्राथमिक स्वरूपांत तरी ज्या कार्यशक्तीचे बीज नाही असे कार्य करणारे गोलक मात्र नवीन कधीहि उत्पन्न होऊ शकत नाहीत; त्याचप्रमाणे एखादा गोलक एखादे विशिष्ट कार्य करण्याकरितां लागणारे अत्यंत परिणत स्वरूप पावला असला तरी त्याच्या अंगची आद्य शक्ति पूर्णपणे नष्ट होऊन जात नाही. तात्पर्य, आतां इंद्रियविज्ञानशास्त्राचा अभ्यास म्हणजे गोलकांतील निरनिराळ्या कार्यप्रवृत्तींचा अभ्यास अशा प्रकारचे स्वरूप या शास्त्राला प्राप्त झाले. व यामुळे गोलकसिद्धान्ताची परिणति ही १९ व्या शतकांतील इंद्रियविज्ञानशास्त्रांतली एक अत्यंत महत्त्वाची गोष्ट होय. या सिद्धान्ताची पुढे आणखी झालेली वाढ अवलोकन करण्याचा प्रसंग पुढील विवेचनांत दुसऱ्या एका विषयाच्या अनुषंगाने यावयाचा आहे, म्हणून त्या मुद्द्याचे विवेचन तूत येथेच थांबवूं.

प्राणिविषयक रसायनशास्त्र.—उपरिनिर्दिष्ट आश्चर्यकारक गोलकसिद्धान्त प्रस्थापित करण्याचे मार्ग सूक्ष्मदर्शक यंत्राने ज्या वेळी मोकळे करून दिले त्याच सुमारास कित्येक निरनिराळ्या संशोधकांनी सचेतन सावयवी जीवासंबंधाने एका निराळ्याच प्रकारचे संशोधन करण्याची दिशा-जगापुढे मांडण्याचा उपक्रम चालविला होता. इंद्रियविज्ञानशास्त्र-विषयक रसायनशास्त्रामध्ये दोन मोठ्या पंथ त्या वेळी उत्पन्न झालेले होते. एक लीविग व बौहलर यांच्या नेतृत्वाखाली जर्मनी-मध्ये होता, व दुसरा सुप्रसिद्ध फ्रेंच विद्वान् जॉन बॅप्टिस्ट ड्यूमास

द्याच्या हाताखाली फ्रान्समध्ये काम करीत होता. लीविगचा वैद्यकशास्त्राचा अभ्यास करण्याचा विचार एक वेळ होता, व ड्यूमासने रसायनशास्त्राकडे विशेष प्रकारे लक्ष देण्यास सुरुवात करण्यापूर्वी जेनेवा येथे प्रीव्होस्ट या नात्याने त्याने इंद्रियविज्ञानशास्त्राच्या क्षेत्रांत चांगले प्राविण्य संपादन केले होते. अशा प्रकारे या दोघांही विद्वानांच्या मनोमध्यें, व त्याचप्रमाणे वोहलरच्या मनांतहि सचेतन जीवांतील शरीरघटकांच्या कार्याशी रसायनशास्त्राच्या ज्या अंगाचा संबंध येतो त्या अंगाच्या संशोधनासंबंधाने विशेष प्रकारची आवड उत्पन्न झालेली होती; आणि याच विद्वानांच्या प्रयत्नांनी व त्यांच्याच अनुयायांच्या परिश्रमांनीं बहुतांशीं जीवनक्रियारूप व्यापार कांहीं अगदीं असामान्य नियमाप्रमाणे चालतात ही प्रचलित असलेली समजूत पार नष्ट करून टाकली; आणि इंद्रियविज्ञानशास्त्राला रसायनशास्त्रवेत्त्याच्या कक्षेंत आणून सोडले. त्यामुळे ज्या वेळीं सूक्ष्मदर्शकयंत्रानें सचेतन सावयवी जीवांच्या शरीररचनेंतला गोलक हाच अत्यंत महत्वाचा भाग होय ही गोष्ट निदर्शनास आणून दिली त्याच सुमारास रसायनशास्त्रज्ञांनां हे कळून आले होते कीं, जीवाच्या शरीरांतील प्रत्येक व्यापार हा रासायनिक क्रियेनें होणाऱ्या फेरबदलाचा निदर्शक असतो. थोडक्यांत सांगावयाचें म्हणजे प्रत्येक गोलक लहानशा प्रमाणांत रसायनशास्त्राची प्रयोगशाळाच होय. आणि अशा रीतीनें शरीरशास्त्रज्ञ आणि रसायनशास्त्रज्ञ या दोघांचा दृष्टिकोन एक जमल्यामुळे, तोंपर्यंत पृथक् असलेल्या कार्यशक्ती एकत्र झाल्यामुळे, इंद्रियविज्ञानशास्त्रांतील असंशोधित प्रदेशांत १९ व्या शतकाच्या मध्याच्या सुमारास ज्या मोहीमा झाल्या त्या होणे शक्य झाले.

या संशोधकांनीं जे विषय प्रथम हातीं घेतले त्यांपैकीं एक फार दिवस भिजत पडलेला अन्नाच्या पचनासंबंधाचा प्रश्न असून त्याचें त्यांनीं पुन्हां संशोधन करून त्याचा बहुतेक निर्णय लावला. स्पॅल्व्हेनी व हंटर यांनीं मागील शतकांत, पचन म्हणजे विविध अन्नांचें द्रवीकरण म्हणजे पातळ रस वनणें, असें निदर्शनास आणून दिले होते; परंतु त्यानंतर १८२४ पर्यंत त्याच्यापुढें फारसें संशोधन झालें नव्हतें. या सालच्या सुमारास प्रौटनें जाठररसांत हायड्रोक्लोरिक ॲसिड असतें ही गोष्ट शोधून काढली. त्यानंतर दहा वर्षांनीं स्प्राट व वाईड यांनीं जठराच्या पुळपुळीत कातडींत एका विशेष प्रकारच्या ग्रंथी असतात हा शोध लावला; आणि कॅम्रियड ला टौर व श्वॉन यांनीं स्वतंत्रपणें असें शोधून काढलें होतें कीं, जाठररसामध्ये खरें कार्यकर्तें तत्त्व पाचक द्रव्य म्हणून एक निराळेंच असतें; व हे द्रव्य हायड्रोक्लोरिक ॲसिडचें अस्तित्व असल्यास कार्यप्रवृत्त होतें, असें श्वॉननें दाखवून दिलें.

बहुतेक याच सुमारास म्हणजे १८२६ मध्ये फुकिंजे व पॅपेन्हान यांनीं असा शोध लावला कीं, पचनक्रिया करण्याच्या कामीं जठराशिवाय दुसराहि एक अवयव-स्वादुपिंड नांवाचा

-उपयोगी पडत असतो; आणि पुढील दहा वर्षांत एवर्ले, व्हॅलेटिन व क्लॉड-इ-बर्नार्ड यांच्या संशोधक प्रयत्नांनीं हे आणखी कळून आलें कीं, या अवयवांचें महत्त्व पिष्टमय व चरबीयुक्त असलेले खाण्याचे पदार्थ पचविण्याच्या कामीं सर्वांत अधिक असतें. शिवाय हेहि आढळून आलें कीं, अन्न पचून त्यांतील रस आकर्षून घेण्यासारखे तयार होण्याकरितां, यकृत, आंतड्यांतील ग्रंथी व त्याप्रमाणे लाळ या तिघांचाहि प्रत्येकीं विशेष महत्वाचा उपयोग असतो. तात्पर्य, पोटांत घेतलेले सर्वसाधारण खाण्यांतले पदार्थ चांगले पचले जाण्याकरितां निरनिराळ्या अनेक शक्ती एकत्र व्हाव्या लागतात.

आणि रसायनशास्त्रज्ञांनीं लवकरच हा शोध लावला कीं, पचनक्रियेला आवश्यक असलेल्या रसांपैकीं प्रत्येकामध्ये पॅपसिनशी कांहीं तशी साम्य आहे असें एक तरी द्रव्य असतेंच. पचनक्रिया होण्याकरितां आवश्यक असलेल्या या सर्व साधनांमध्ये एक गोष्ट सर्वांमध्ये सारखीच आढळते ती ही कीं, त्यांपैकीं प्रत्येकाच्या अंगी, स्वतःचा नाश न होऊं देतां किंवा स्वतःमध्ये दिसण्यासारखा यत्किंचित् फेरबदल न होऊं देतां, खाण्याच्या पदार्थांपैकीं वन्याचशा मोठ्या भागावर प्रक्रिया करण्याचें सामर्थ्य असतें. या त्यांच्या अंगांतील विलक्षण गुणामुळे पाचकद्रव्य पॅपसिन व त्याच्यासारखेच इतर पाचक रस यांनां क्षोभकारीं द्रव्यें असें म्हणत असत; परंतु ताडीसारख्या क्षोभक द्रव्यापासून वरील रस पृथक्पणें ओळखतां यावे म्हणून अलीकडे त्यांनां फेनकद्रव्यें असें नांव देण्यांत येतें. या निरनिराळ्या फेनकद्रव्यांचें पृथक्करण, व त्यांच्यापैकीं प्रत्येकाच्या कार्याची यथातथ्य माहिती या दोन गोष्टीमुळे पचनक्रियेसंबंधाचें कोडें सोडविण्याच्या मार्गावर मोठीच मजल मारल्याप्रमाणें झालें. तथापि अद्यापि या फेनकद्रव्यांच्या विलक्षण प्रक्रियेंचें खरें अंतिम स्वरूप काय आहे यासंबंधानें पूर्ण अज्ञान आहे. ही गोष्ट येथें नमूद करून ठेवणें जरूर आहे.

व्यापक दृष्टीनें असें म्हणतां येईल कीं, पचनेंद्रियें हीं बाह्य जग आणि सावयवी जीवाच्या शरीरांतील अंतस्थ गोलक यांच्यामधाल दरवाजाप्रमाणें आहेत. त्याचप्रमाणे फुफ्फुसें हा दुसरा एक तितक्याच महत्वाचा दरवाजा आहे; आणि इंद्रियविज्ञानविषयक रसायनशास्त्राचें पुन्हां संशोधन होऊं लागलें त्या सुमारास या फुफ्फुसांतील व्यापार बरोबर कशा रीतीनें चालतात या प्रश्नासंबंधानेंहि बरेंच अज्ञान होतें. श्वासोच्छ्वासाची क्रिया चालू असतां, प्राण वायु ग्रहण केला जाऊन कर्बाम्ल वायु बाहेर टाकण्यांत येतो ही गोष्ट प्रिस्टले व लाव्हाझिए यांच्या काळांतल्या रसायनशास्त्रज्ञांनीं स्पष्टपणें निदर्शनास आणून दिलीच होती; परंतु त्या वेळीं अशा एक चुकीची समजूत प्रचलित होती कीं शरीरांतील महत्वाची जी ज्वलनक्रिया ती या फुफ्फुसांमध्येच होत असते; व त्यामधून उत्पन्न होणारा मुख्य पदार्थ कार्बोनिक ॲसिड हा होय. परंतु आतां शरीररचनेंतला अंतिम घटक

जो गोलक त्यांच्याकडे विद्वानांचें लक्ष वेधलें गेलें असल्यामुळे वरील चुकीची कल्पना फार दिवस टिकणें शक्य नव्हतें; आणि १८४२ या सालांतच लीबिगची, प्राण्यांच्या शरीरांतील उष्णतेसंबंधानें माहिती मिळवीत असतां, अशी खात्री पटली कीं, ज्वलनाची जी वास्तविक क्रिया चालते ती फुफ्फुसामध्ये नसून ज्या अंतिम शरीरघटकांनां रस पोहोचविण्याचें काम फुफ्फुसें करित असतात त्या शरीरघटकांमध्ये चालते. लीबिगनें लावहाझिएचीच कल्पना आधारास घेऊन व तिच्यांत कांहीं फेरबदल करून व भर घालून असें प्रतिपादन सुरू केलें, व इतरांचा विरोध चालू असतांच असा निर्णायक सिद्धान्त केला कीं, प्राण्यांच्या शरीरांतील उष्णता जठर व फुफ्फुसें यांच्या द्वारे जें ज्वलनद्रव्य आंत घेतलें जातें त्याच्या दहनापासून उत्पन्न होत असते. शरीराचे व्यापार, सावयवी जीवाचे जे अंतिम घटक गोलक त्यांच्यामध्ये चालू असलेली उपरि-निर्दिष्ट ज्वलनरूपी विनाशक क्रिया तिच्यामधून बाहेर पडणाऱ्या शक्तीच्या जोरावर चालत असतात, ही गोष्टहि त्यानें इतरांनां स्पष्टपणें दाखविली. त्याचें म्हणणें थोडक्यांत पुढीलप्रमाणें आहे.

अन्नांतील मूलद्रव्यें आणि रुधिराभिसरणाबरोबर शरीरांतील प्रत्येक भागांत जाणारा ऑक्सिजन वायु यांची परस्परांवर जी क्रिया होत असते, तीपासून शरीरांतील उष्णता उत्पन्न होते. सर्व प्रकारच्या हवेमध्ये, मग त्यांत केवढाहि मोठा फरक असो, प्राण्यांच्या शरीरांतील उष्णतामान सारखेंच असतें. याचें कारण, शरीरांतील उष्णता जितक्या प्रमाणांत बाहेर पडत असते तितक्याच प्रमाणांत ती शरीरांत झपाट्यानें उत्पन्न होत असते. मनुष्याचें शरीर भक्षीप्रमाणें असून अन्न हें त्याचें जळण आहे. ऑक्सिजनचा योग्य पुरवठा केल्यानें ज्वलनाची क्रिया सुरू होऊन उष्णता उत्पन्न होते. कांहीं ठराविक वेळांत श्वासोच्छ्वासाबरोबर जितका कमीजास्त ऑक्सिजन शरीरांत जातो त्या मानानें त्यांत उष्णता उत्पन्न होते. उदाहरणार्थ, लहान मुलांच्या शरीराचें उष्णतामान १०२, मोठ्या माणसांचे ९९.५, पक्षांचें १०४-१०५.४ चतुष्पाद प्राणी ९८.५-१००.४, इत्यादि अंश असतें. सर्वच प्राण्यांचें रक्त उष्ण असतें, पण ज्या प्राण्यांनां फुफ्फुसें असतात त्यांचें उष्णतामान मात्र मध्यम द्रव्याच्या उष्णतेवर अवलंबून असतें.

रक्तगोलक, स्नायू व ग्रंथी.—पुढील संशोधनावरून असें दिसून आलें कीं, श्वासक्रियेबरोबर फुफ्फुसांत येणारा ऑक्सिजन तेथून नेऊन अंतिम शरीरघटकामध्ये सोडण्याचें काम रक्तांतले तांबडे कण करित असतात. या कणांचें काम केवळ रक्ताचें मिश्रण करण्याचें असतें, अशी पूर्वी समजूत होती. रक्तांतले तांबडे कण मुख्यतः ज्या द्रव्याचे बनलेले असतात तें द्रव्य पैलूमय स्वरूपांत प्रथम १८६५ मध्ये कूहननें निराळें काढलें होतें, व त्याला हिमोग्लोबिन (रक्तरंजक द्रव्य) असें नांव दिलें होतें. या द्रव्याच्या

अर्धा ऑक्सिजन आकर्षण करून घेण्याची विलक्षण शक्ति असते; व त्यामुळे फुफ्फुसांतला ऑक्सिजन हें द्रव्य फार आतुरतेनें ओढून घेतें; आणि शरीरांतील दूरदूरच्या गोलकांमधून जात असतां तितक्याच तत्परतेनें आपल्यांतील ऑक्सिजन सोडून देत असतें. यांत जेव्हां ऑक्सिजन भरलेला असतो तेव्हां तें ऑक्सिहिमोग्लोबिन (ऑक्सिजनयुक्त रक्तरंजक द्रव्य) बनतें, व त्या वेळीं याचा रंग तांबडा असतो; आणि जेव्हां याच्यांतील ऑक्सिजन बाहेर पडून जातो त्या वेळीं त्याला जांभळा निळा रंग येतो, व यामुळेच धमन्यांतल्या आणि शिरांतल्या रक्ताचा रंग फारच निरनिराळा असतो. दोहोंतला रंग इतका भिन्न भिन्न असण्याचें कारण काय, हें मागील काळांतल्या इंद्रियविज्ञानशास्त्रज्ञांपुढें एक मोठेंच कोंडें होतें.

रक्तांतल्या तांबड्या रंगाच्या कणांचें हें अत्यंत महत्वाचें कार्य पुराव्यानिशीं सिद्ध होतांच ह्या अत्यंत सूक्ष्म व असंख्य कणांबद्दल आणखी माहिती मिळविण्याचे प्रयत्न साहजिकच पुन्हां सुरू झाले. त्यांत असें आढळून आलें कीं, एकाच व्यक्तीच्या हयातींत निरनिराळ्या वयांत या कणांची संख्या पुष्कळच कमीअधिक असू शकते; यावरून अर्थातच असें ठरतें कीं, ते वयांत आलेल्या सावयवी जीवाच्या शरीरांत नवीन उत्पन्न होऊ शकतात, आणि नाश पावू शकतात. आणखी बऱ्याचशा संशोधनांतीं हें निःसंशय सिद्ध झालें कीं, या रक्तगोलकांची उत्पत्ति होणें व नाश होणें या दोन्ही गोष्टी अगदी सामान्य आहेत—म्हणजे थोडक्यांत अर्थ असा कीं, मोठें परिणत स्वरूप पावलेल्या जीवाप्रमाणें या रक्तगोलकांनां हि उत्पत्ति, स्थिति आणि लय या सर्व अवस्था प्राप्त होत असतात. ते हाडांतल्या तांबड्या रंगाच्या मज्जेमध्ये तयार होत असतात, आणि पित्ताशयामध्ये नाश पावतात व ते नाश पावत असतांना पित्ताला असलेला रंग प्राप्त होण्यास मदत होत असते. या रक्तगोलकांची उत्पत्ति व विनाश होण्याची शरीरांत आणखी दुसरी कोणती ठिकाणें आहेत किंवा काय या गोष्टीचा अद्याप पूर्णपणें निर्णय झालेला नाही. तसेंच, रक्तांतले तांबड्या रंगाचे कण हे वास्तविक पूर्णपणें स्वतंत्र गोलक आहेत, किंवा खऱ्या गोलकांपासून कांहीं विशिष्ट कार्याकरितां बाहेर निघालेले त्या गोलकांचे अंश आहेत, या प्रश्नाचाहि बरोबर उलगडा अद्याप सूक्ष्मपिंडरचनाशास्त्रज्ञांनां झालेला नाही; तथापि, वरच्यापैकी कोणतीहि उपपत्ति बरोबर असली तरी, या रक्तगोलकांचे मुख्य कार्य ऑक्सिजन वाहून नेण्याचें असतें, याबद्दल मात्र आतां यत्किंचितहि संशय उरलेला नाही.

ऑक्सिजन हा इतर ज्वलनद्रव्यांशी संयुक्त होण्यापूर्वी अंतिम गोलकापर्यंत नेला जात असतो, हें ज्या अर्थी सिद्ध आहे त्या अर्थी ही ज्वलनद्रव्येहि त्या गोलकापर्यंत नेण्यांत येत असली पाहिजेत. आणि ही ज्वलनद्रव्ये जेंथ असतात ते अंतिम घटक स्नायू होत. यावरून सामान्य व व्यापक

इत्या कोणत्याहि सावयवी शरीरामध्ये पुढील भाग मुख्यत्वे-
करून असलेच पाहिजेत. ज्वलनद्रव्यांचा (म्हणजे अन्न,
पाणी व हवा) पुरवठा करणारी पचनद्रिये व फुफ्फुसे; रक्त
व लसिकावाहकनलिका (ज्वलनद्रव्य वाहून नेण्याकरितां);
आणि ज्या ठिकाणी वरील ज्वलनद्रव्य जळेलें जातें व त्यां-
तून शरीराचे व्यापार चालण्याकरितां लागणारी शक्ति निर्माण
होते ती ज्वलनक्रिया चालू असलेली मष्टी, म्हणजेच स्नायु-
गोलक व स्नायूंचे तंतू; आणि सर्वांच्या मदतीला ज्वलनक्रिया
होत असतां खाली उरणाऱ्या मल-राख—वाहून शरीरा-
बाहेर टाकणारी मलमूत्रद्वारे; इतकीं इंद्रिये प्रत्येक शरीर-
रचनेत अवश्य असलीच पाहिजेत.

परंतु यांशिवाय शरीरामध्ये आणखी दोन अवयवसमूह
असतात; यांच्या आकारावरूनच यांचें महत्त्व सिद्ध होते.
तथापि या संक्षिप्त हकीकतीत त्या अवयवांच्या व्यापारा-
संबंधाची माहिती अद्याप दिली नाही. यांपैकी एक समूह ग्रंथी-
युक्त अशा ग्रीहा व तत्सम इतर इंद्रियांचा; यांना वाहक-
नलिकाच नसतात व त्या इंद्रियांतून कोणताहि पातळ पदार्थ
बाहेर पडत नाही; आणि दुसरा समूह मज्जातंतूंचा;
मज्जातंतुरचनेतील केंद्रभूत अवयव म्हणजे मेंदू व पृष्ठवंश-
रज्जु हे होत. या अवयवसमुच्चयांची, ज्याला आपण सर्वाव
देह म्हणतो त्या विशिष्ट प्रकारची ठरावीक कार्ये करणाऱ्या
गोलकसमुदायांत, विशिष्ट कार्ये कोणतीं ?

निकाविराहत पेशीसमग्रीहादि अवयवासंबंधानें सांगा-
वयाचें म्हणजे या अवयवांच्या व्यापारासंबंधानें प्रथम
थोडीशी कल्पना प्रसिद्ध फ्रेंच विद्वान् क्लॉड बर्नार्ड (या
विद्वानाविषयी त्याचे चहाते मित्र मोठ्या आवडीने म्हणत
असत, “ तो इंद्रिय विज्ञानशास्त्रज्ञच केवळ नव्हता, तर
मूर्तिमंत इंद्रियविज्ञानशास्त्रज्ञ होता. ”) यानें दिली;
पित्ताशयाप्रमाणें ही इंद्रियेहि स्टाचपासून साखर तयार
करण्याचें काम करीत असतात असा या विद्वानानें
शोध लावला. खुद्द पित्ताशयवाहक नलिका नसलेला
अवयव नाही; परंतु त्या अवयवाच्या मोठ्या
थोरल्या आकाराच्या मानानें त्यामधून बाहेर पडणारा
पित्ताचा सांठा फारच कमी असतो. आणि मनुष्यप्राण्याच्या
पित्ताशयांत एकंदर शरीरांतल्या रक्ताचा एक पंचमांश येवढा
मोठा रक्ताचा सांठा असतो, त्या मानानें पित्ताचा सांठा फारच
कमी असतो. पित्ताशयांतून जात असतां रक्ताच्या मूलस्वरू-
पांतच फरक होत असतो असेंहि बर्नार्डने शोधून काढलें.
पित्ताशयगोलकांमध्ये (या गोलकांची विशिष्ट प्रकारचीं
स्वरूपे पुढीकडे, हेनले व डुट्रोचेट यांनी १८३८ च्या सुमारास
वर्णन केलीं होती.) ज्या ज्या पदार्थांचा संबंध येतो, त्यांच्या
पैकी कांहींचें स्टाचसारख्या ग्लायकोजेन नांवाच्या पदार्थांत
रूपांतर करण्याची शक्ति त्या गोलकांमध्ये असते, व त्या
ग्लायकोजेनची शरीराच्या जहरी लगेपर्यंत तो सांठवून ठेव-
ण्याची शक्ति असते. पित्ताशयगोलकांतली ही शक्ति

प्रत्यक्ष पित्त वनविण्याच्या त्यांच्या शक्तीहून निराळी व
स्वतंत्र असते; आणि ग्लायकोजेन हा पदार्थ तयार करण्याची
शक्ति पित्ताशयांत असते, या गोष्टीचा शोध लागला तेव्हां
त्यावरून एकाच अवयवाला एकाहून अधिक निरनिराळे व
महत्वाचे व्यापार करण्याची शक्ति असते ही गोष्ट प्रथम निद-
र्शनास आली. तथापि याचें मुख्य महत्त्व हें आहे की, त्या
योगानें पचनक्रिया व त्यांतून तयार होणाऱ्या रसांची अखेर
शरीरांत होणारी समरूपता या दोन अंतिम अवस्थांच्या मध्य-
तरी ज्या शरीरव्यवस्थांमध्ये अनेक महत्वाच्या क्रिया चाल-
तात त्यांचें स्वरूप कळण्याचें साधन उपलब्ध झालें.

या बाबतीत बर्नार्डने प्रथम शोध लावले तेव्हांपासून
चाळीसांहून अधिक वर्षे जीं गेलीं त्या काळांत खाद्येच्या
पदार्थांची पित्ताशयांत होत असतात तशा प्रकारचीं जीं अनेक
अवस्थान्तरे रक्तामध्ये होत असतात त्यांचें महत्त्व किती
मोठें आहे ही गोष्ट निदर्शनास आणून देणाऱ्या अशा पुष्कळ
गोष्टींचा शोध लागला. स्वादुपिंड, कंठग्रंथी, ग्रीहा, मूत्रपिंडो-
परिस्थ कोश, हे सर्व अवयव प्रत्येक आपापल्या परीने
शरीराचें आरोग्य कायम राहण्याकरितां अत्यंत जरूर अस-
तात. शरीरामध्ये आन्तरसावर चयापचयात्मक ज्या क्रिया
चालू असतात, त्या क्रिया करण्यास फक्त हेंच अवयव
समर्थ असतात, हे सिद्ध झालें आहे. शिवाय संशोधनानें
असेंहि वाटें लागलें आहे की, स्नायू व इतर अनेक निरनि-
राळे शरीरघटक आपापलीं विशिष्ट कार्ये करून शिवाय
आणखी चयापचयात्मक क्रिया करण्यासहि समर्थ असतात.
परंतु या मध्यंतरीच्या अवस्थांतील द्रव्यांचें रासायनिक
स्वरूप इतकें अत्यंत गुंतागुंतीचें असतें की, त्यांपैकी एकाहि
अवस्थेंत ह्या चयापचयात्मक क्रिया या अवयवांमार्फत कशा
चालतात हें अद्याप पूर्णपणें समजेलें नाही. हा प्रत्येक अव-
यव म्हणजेच एकेक स्वतंत्र रासायनिक प्रयोगशाला असून
प्राण्याच्या शरीराची जोपासना योग्य रीतीने चालण्याकरितां
त्या प्रत्येकाची जरूर असते, इतकेंच नव्हे तर त्यांपैकी एखादा
नसला तर हें शरीररूपी यंत्र चालणारच नाही. पण या
अवयवांच्या व्यापारांचें वास्तविक स्वरूप काय असतें ही
गोष्ट अद्याप दुर्ज्ञेय आहे तथापि या मध्यंतरीच्या इंद्रियांच्या
व्यापारांचें महत्त्व फारच मोठें आहे याबद्दल प्रश्न नाही.

दुसऱ्या प्रकारच्या अवयवसमुदायाबद्दल म्हणजे ज्याला
आपण मज्जातंतुरचना म्हणतो त्याबद्दलची माहिती पुढील
एका प्रकरणांत देण्यांत येईल. तूर्त औपधिविज्ञानशास्त्राकडे वळूं.

बोअरहॅव्हची पद्धति.—बुल्यम हावें याच्या शिष्य-
गणांपैकी निदान दोन तरी औपधिविज्ञानशास्त्रांत चांगली
प्रसिद्धि पावले. त्यांपैकी एक गिर्भोगिओ बाग्लिही (१६६९-
१७०७) हा असून तो “ इटालियन सिडनहॅम ” म्हणून
प्रसिद्ध आहे, आणि दुसरा हर्मन बोअरहॅव्ह (१६६८-
१७३८) हा होय. बाग्लिहीने सदरहू शास्त्रातील आपल्या
संशोधनकार्यास मुकतीच मुक्तात केली होती, इतक्यांत त्याला

अकाली मृत्युने गांठले, व त्यामुळे १८ व्या शतकाच्या आरं-
भकाळांतील एक अत्यंत होतकरू वैद्यकशास्त्रज्ञ गमावला. हा
वोअरहॅव्ह प्रमाणेच, शास्त्राच्या तात्त्विक अंगापेक्षा व्यावहा-
रिक उपयोगाच्या अंगांत अधिक अनुभवी व वाकबगार
होता. या शास्त्रावरील वाङ्मयांत त्याने घातलेल्या भरीपैकी
एक महत्वाचा भाग म्हणजे क्षतांत्रज्वर (टायफाइड) उर्फ
छ्वांत्रावरणस्वचाग्न्य ज्वर (त्याने दिलेले नांव) याचे विनचूक
वर्णन होय. या ज्वराचे इतके विनचूक वर्णन हे पहिलेच होय.
वोअरहॅव्ह याचे नांव दुसऱ्या कशाहि करितां प्रसिद्ध नसले
तरी तो व्हॉन हेलरचा शिक्षक म्हणून तरी कायमचा प्रसिद्ध
राहिलेला याबद्दल शंका नाही; तथापि त्याच्या फाळी तो औष-
धविज्ञानशास्त्रीय जगांत सर्वांहून अधिक ज्ञात व अधिक लोक-
प्रिय असा शिक्षक होता. लिडेन येथील त्याचे विद्यार्थी त्याला
देवाप्रमाणे मानीत असत; आणि त्याच्या अध्यापनाच्या
वर्गाला विद्यार्थ्यांची इतकी गर्दी लोटत असे की, त्या
सर्वांचा “ समावेश करण्याकरितां लीडेनच्या भिंती पाडून
जागा करावी लागली. ” त्याची कीर्ति युरोपखंडांत सर्वभर
पसरली होती इतकेंच नव्हे तर आशियांत, उत्तरअमेरि-
केंत आणि दक्षिण अमेरिकेंत सुद्धा ती गेली होती. एकदां-
चीनमधून आलेल्या एका पत्रावर “ वोअरहॅव्ह यांस
युरोपमध्ये (देजें) ” येवढाच पत्ता लिहिलेला होता. त्याने
विद्यार्थ्यांना शिकविलेले पाठ पाहिल्यास असे दिसून
येतं की, ते तत्कालीन उपलब्ध असलेल्या
औषधविज्ञानशास्त्रांतील उत्कृष्ट माहितीने भरलेले असत;
त्यांत नैतिक तत्त्वेहि उच्च प्रकारचीं असत; आणि त्यांत मनु-
ष्याला आवश्यक असलेल्या अवलोकनगुणांचे महत्त्व योग्य
रीतीने निदर्शनास आणून दिलेले असे. विद्यार्थ्यांस मिळाले-
ल्या अशा प्रकारच्या शिक्षणामुळे व वोअरहॅव्हच्या विद्या-
र्थ्यांना केलेल्या त्या शिक्षणाच्या फैलावामुळे औषधविज्ञान-
शास्त्राच्या इतिहासांत त्याच्या नांवाला विशेष महत्त्व आहे.
त्याने लावलेल्या नव्या शोधांमुळे त्याला प्राप्त होणारे महत्त्व
त्या मानाने गौण आहे. वैद्यकशास्त्राच्या व्याप्तीसंबंधाची
तत्कालीन कल्पना हल्ली मान्य असलेल्या कल्पनेहून निराळी
नव्हती.

हॅले येथील फ्रेड्रिक हॉफम (१६६०-१७४२).—
याने वोअरहॅव्हचे सिद्धान्त एकत्र करून त्याची स्वतंत्र वैद्यक-
पद्धति बनविली. ह्या पद्धतीचा विशेष गुण असा होता की,
ती इतर पद्धतींहून फार सोपी व सहज समजण्यासारखी
होती. या पद्धतीचा असा एक सिद्धान्त असे की, शरीरांतील
शक्ती शरीद्रव्यामध्ये अन्तर्भूत असून अवयवांच्या हालचा-
लींच्या द्वारे त्या व्यक्त होत असतात, व त्या आकार, संख्या
व वजन यांनी नियमित झालेल्या असतात. त्याचप्रमाणे शरी-
राचे एकंदर व्यापार, आकुंचन, प्रसरण इत्यादि क्रियांमध्ये
याच शक्ती प्रादुर्भूत होत असतात. शरीरांतील प्राण ही एक
प्रकारची गतीच असून ती हृदय या विशिष्ट शरीरभागाची

गति होय. म्हणून जगणे आणि मरणे या एक प्रकारच्या
यांत्रिक क्रियाच आहेत. शरीरांतील क्रिया व्यवस्थित निय-
मानुसार चालू असल्या म्हणजे शरीराचे आरोग्य चांगले असतं,
आणि त्याच क्रिया अव्यवस्थित होऊन विघडल्या म्हणजे रोग
होतात. येणेप्रमाणे शरीर हे एक प्रकारचे पाण्याने चालणारे यंत्र
असून त्यावर ‘ ईथर ’ अथवा ‘ संवेदनाक्षम आत्मा ’ याचे
नियंत्रण असतं; व या आत्म्याचे मुख्य वसतिस्थान अस्थि-
मज्जेमध्ये (मेड्युलांत) असतं.

रोगांवर प्रत्यक्ष औषधियोजना करतांना हॉफमन
अगदी साधे उपाय योजीत असे. व त्यांपासून बहुतेक वेळां
चांगला गुण येत असे; कारण कोणताहि वैद्यकशास्त्रज्ञ
स्वतःचे जे तात्त्विक सिद्धांत असतील तदनुसार व्यवहारांत
औषधियोजना करण्यास क्वचितच धजावतो; परंपरागत
चालत आलेल्या औषधी टाकून देऊन स्वतःच्या नव्या
औषधी देण्याचे धाडस त्याला होत नाही. त्यामुळे ज्याची
वैद्यकासंबंधी तात्त्विक मते अनिश्चित असतात असे धंदेवा-
ईक वैद्यहि आपला प्रत्यक्ष धंदा उत्तम चालवू शकतात,
व हॉफमन हा अशांपैकीच एक होता. तथापि त्याने कित्येक
नव्या औषधी उपयोगांत आणल्या होत्या; व त्यांपैकी ईथर
पासून काढलेली दारू उर्फ “ हॉफमनचे अनोडाइन ”
हिचा अद्यापि उपयोग करीत असतात.

अनात्मपशुवादी, चैतन्यवादी व शरीर-
चित्वादी.—हॉफमनच्या वैद्यकपद्धतींशिवाय आणखी
पुष्कळ वैद्यकपद्धती १८ व्या शतकांत प्रचलित होत्या; परंतु
त्यांपैकी बहुतेक पद्धतींचे आतां कांहींएक महत्त्व उरलेले
नाहीं. तथापि त्यांच्यापैकी तिहींची साधारण माहिती येथे
देणे जरूर आहे. यांपैकी एका पद्धतीच्या पुरस्कर्त्यांना
अनात्मपशुवादी असे नांव होते. त्यांच्यापैकी
एक प्रमुख पुरस्कर्ता ‘ फ्लॅजिस्टन ’ करतां प्रसिद्ध असलेला
जॉर्ज अर्नेस्ट स्टॉल हा होय. दुसऱ्या पद्धतीच्या पुरस्कर्त्यांना
चैतन्यवादी म्हणत, त्यांचा पुढारी पॉल जोसेफ
वॉर्थेन (१७३४-१८०६) हा होता. तिसऱ्या पद्धतीच्या
अभिमान्यांना शरीरचित्वादी म्हणत. चित्-
शक्ति कशा प्रकारची असते या प्रश्नाचा खुलासा पदार्थ-
विज्ञान व रसायन या शास्त्रांतील नियमांनी होण्यासारखा
नाहीं, असेंच पहिल्या दोन पंथांच्या लोकांप्रमाणेच तिसऱ्या
शरीरचित्वादी पंथाच्या लोकांचे मत होतं, परंतु ‘ जीव
हा आत्म्याच्या अस्तित्वावर अवलंबून असतो ’
हे पहिल्या दोन पंथांचे मत मात्र तिसऱ्या पंथाला मान्य
नसून शरीराच्या एकंदर रचनेतून तो उत्पन्न होत असतो
असे त्यांचे मत होतं.

अनात्मपशुवादी लोकांचे म्हणणे असे असे की, मनुष्या-
मध्ये जीवनविषयक ज्या क्रिया चालतात त्या मनुष्यांतील
आत्म्याच्या द्वारे चालतात; आणि मनुष्येतर प्राण्यांमधील
जीवनक्रिया मात्र यांत्रिक क्रियांच्या सामान्य नियमानुसार

चालतात. ह्या सिद्धांताचा स्टॉलनें जोराचा पुरस्कार चाल-विला, इतकेंच नव्हे तर आवेशाच्या भरांत तो पुढीलप्रमाणें अतिशयोक्तीची भाषाहि वापरीत असे:—“ (मनुष्यशरीराचें आरोग्य राखण्याकरतां) यापुढें डॉक्टरांची जरूरी नसून तें काम यंत्रशास्त्रज्ञ व रसायनशास्त्रज्ञ यांनीं करवयाचें आहे.” औषधशास्त्राचा रसायन शास्त्राशी संबंध आहे असें तो मान्य करीत नसे; आणि शरीरशास्त्राहि वैद्यकशास्त्रज्ञाला जरूर नाहीं, असेंहि त्याचें मत होतें. शरीरांतील चैतन्यविषयक व्यापार आत्मा करीत असतो, आणि मनुष्याला येणारा मृत्यु रोगापासून येत नसून मृत्यूचें संनिवृष्ट कारण आत्म्याची प्रत्यक्ष क्रिया हेच असतें. जेव्हां एखादी मोठी दुखापत होते किंवा वार्धक्यादि कारणांमुळे हें शरीररूपी यंत्र काम देण्यास नालायख होतें त्या वेळीं आत्मा सोडून जातो व त्यामुळे मरण येतें. शरीरांतील निर-निराळ्या भागांवर रक्तवाहिन्यांच्या द्वारेच आत्मा आपला अम्मल चालवितो. त्यामुळे ताप आला असतां नाडी वेगानें चालू लागते, कारण त्या वेळीं आत्म्याची हालचाल अधिक वाढलेली असते. शरीराला वाताचे झटके येणें किंवा पेटके येणें या क्रियाहि वरील कारणांनंच होतात. रोग होण्याचें एक मुख्य कारण, रक्त वाहण्याचें बंद होऊन एकत्र सांठणें, हें होय अशी त्याची समजूत होती. रक्तांत स्थिरता रक्त शरीरांत अतिशय वाढल्यामुळे येते, असें त्याचें मत असल्यामुळे स्टॉलच्या औषधविज्ञानशास्त्रांत या गोष्टीला सर्वांत अधिक महत्त्व होतें. वरील प्रकारची वैद्यकीय उपपत्ति लावणें स्टॉलचा वैद्यकशास्त्र व धर्मशास्त्र यांचा मेळ घालण्याचा प्रयत्न आहे, असें कित्येकांचें मत होतें; परंतु असे तड-जोडीचे प्रयत्न बहुधा दोन्ही पक्षांनां असमाधानाचे वाटतात; व या स्टॉलच्या प्रयत्नालाहि पुढें डॉक्टर व धर्मोपदेशक दोघांकडून जोराचा विरोध होऊं लागला.

सदरहू वैद्यकीय सिद्धान्तानें औषधविज्ञानशास्त्राला साह-जिकच अत्यंत सोपें स्वरूप यावयास पाहिजे; आणि या बाबतींत स्टॉलचें प्रतिपादन सुसंबद्ध होतें यांत शंका नाहीं. ज्या अर्थी कोणत्याहि वैद्यापेक्षां आत्म्यालाच शरीराविषयीचें ज्ञान अधिक असतें, त्या अर्थी निरनिराळ्या प्रकारचीं औषधें वैद्यानें देणें म्हणजे स्नेगनिवारण्याच्या बाबतींत मदतीऐवजीं अडथळा करणें आहे अस स्टॉलचें मत होतें. स्टॉलचें वय जसजसें वाढत गेलें तसतसें औषधें देण्यासंबंधाचें त्याचें वरील मतच दृढ होत गेलें; आणि अखेर किनाईन व अफू हीं औषधेंहि देण्यानें बंद करून तो आपल्या रोग्यांनां फक्त मीठ व पाणीच कायतें देत असे. या शेवटच्या दोन औषधींवरून एवढें तरी खास म्हणतां येईल कीं, त्याच्या पध्दतीनें उपयोग फारसा होत नसला तरी अपाय फारच अल्प होत असे.

चिच्छिक्त्वाद्यांचा सिद्धान्त पुष्कळसा अनात्मपशुवादी लोकांच्या सिद्धांतासारखाच होता, व या पंथाचा जो अत्यंत

महत्त्वाचा पुरस्कर्ता पॉल जोसेफ बार्थेझ तो स्वतः चांगला विद्वान, व उत्साही शास्त्रज्ञ होता. वैद्य, सैनिक, संपादक, वकील व तत्त्वज्ञानी यांप्रमाणें एकामागून एक अनेक निर-निराळ्या प्रकारचे धंदे आपल्या हयातींत प्रथम करून अखेर तो वैद्यकशास्त्राकडे पुन्हां कायमचा वळला. १८०२ मध्ये नेपोलियननें त्याला आपला सल्लागार वैद्य नेमलें व त्यानंतर चार वर्षांनीं तो पॅरिस येथें मरण पावला.

त्यानें पुरस्कार चालविला होता तो सिद्धान्त ‘चैतन्य नामक स्वतंत्र एक तत्व’ असतें या समजुतीवर उभारलेला होता. परंतु या चैतन्याचें स्वरूप अज्ञात होतें; विचार करण्याची क्रिया करणारें जें मन त्याहून हें चित्तत्त्व निराळें असतें; आणि तें शरीरांत चालणाऱ्या जीवनविषयक व्यापारांचें कारण असतें. हें ‘चित्त तत्व’ आत्म्याहूनहि भिन्न असतें. आणि तें मनुष्यांमध्ये असतें इतकेंच नव्हे तर प्राणी व वन-स्पती यांमध्येहि असतें. ही चिच्छक्ति, किंवा तिला दुसरें कोणतें नांव द्या, शरीरांत सर्वत्र पसरलेली असते व तिच्या पासूनच सर्व रोग उद्भवतात, असें त्याचें मत असे.

तिसऱ्या शरीरचित्वादी पंथाच्या लोकांचें मत एका बाबतींत अनात्मपशुवादी व चिच्छक्तिवादी यांच्या सारखेंच होतें. तें हें कीं, शरीरांतील जीवाच्या व्यापारांचा केवळ पदार्थ-विज्ञान किंवा रसायन या शास्त्रांतल्या नियमांनीं उलगडा होण्यासारखा नाहीं. पण ही शक्ति शरीररूपी यंत्राचाच एक भाग आहे, असें मात्र त्यांचें मत इतरांहून निराळें होतें. यामुळे प्रत्यक्ष धंदा करणाऱ्या वैद्यांचें लक्ष साहजीकच या स्पष्ट सिद्धान्ताकडे इतर पंथांतल्या अस्पष्ट सिद्धांतापेक्षां अधिक गेलें; कारण पहिल्या दोन पंथांत “ रोग शरीरांतील एका अज्ञात तत्वामध्ये होणाऱ्या अज्ञेय स्वरूपाच्या विघ-डाविघडीमुळे होतात ” असें मानीत असत.

वैद्यकशास्त्रांतील या तीन पंथांच्या वर थोडक्यांत दिलेल्या वर्णनाचा शास्त्रीय ज्ञानाच्या प्रगतीच्या इतिहासांत समावेश करण्यानें विषयान्तर केल्याचा आरोप येण्याचा संभव आहे. परंतु या तीन पंथांनीं वैद्यकशास्त्रीय ज्ञानाच्या प्रगतीला योग्य मार्ग लावून देण्याच्या कामीं अप्रत्यक्षपणें तरी चांगली मदत केलेली आहे. ती अशी कीं, कोणते मार्ग प्रगतीच्या दृष्टीनें चुकीचे अताएव त्याज्य हें त्यांनीं दाखवून दिलें. कोणा एका विद्वानानें असें म्हटलें आहे कीं, कोणतेंहि शास्त्र बहुधा प्रथम सर्व चुकीच्या मार्गांनीं जाऊन ठेंबा खात्यानंतर शेवटीं बरोबर मार्गाला लागत असतें. हें म्हणणें जरी अंशतःच खरें आहे असें मानलें तरी चुकीच्या मार्गांनांहि एक प्रकारचें महत्त्व असतें यांत शंका नाहीं. उदाहरणार्थ, बुल्यम कुलेन (१७१०-१७९०.) आणि जॉन ब्राऊन (१७३५-१७८८) यांच्या वैद्यकशास्त्रीय पद्धतींनीं या शास्त्रांतील ज्ञानाच्या प्रत्यक्ष प्रगतीला अल्पच मदत केलेली असली तरी वैद्यकशास्त्राच्या एकंदर विस्तृत क्षेत्रांत

त्यांचे इतके महत्त्व आहे की, “बुनोनियन” पद्धतीची येथे थोडीशी तरी माहिती सांगणे जरूर आहे.

ब्राऊनचा सिद्धान्त असा होता की, जीव, रोग व ते वरे होण्याचे उपाय या सर्वांचा उलगडा क्षोभनशीलता या शारीरिक धर्माच्या आधारेने करता येतो. क्षोभ उत्पन्न करण्याच्या सर्व शक्ती उद्दीपक असतात; ज्या क्षोभक शक्तींचे परिणाम वाढत; तरी दुर्बलता उत्पन्न करतात असे दिसते, ती दुर्बलता वास्तविक उद्दीपक परिणाम कमी प्रमाणात झाल्यामुळे आलेली असते. तात्पर्य ‘जीव, आरोग्य, त्याचप्रमाणे सर्व रोग हे उद्दीपनाचेच प्रकार आहेत, दुसरे काही नाही.’ या सिद्धान्ताने वैद्यकशास्त्राची जगात मोठी खळबळ उडवून दिली; आणि त्याचा पुरस्कार करणारे व त्याचप्रमाणे प्रतिकार करणारे लोक सर्वत्र पुढे आले. त्यांत विशेषतः इटालीमध्ये त्या सिद्धांताचा पुरस्कारच जेरांने करण्यांत आला. उलट पक्षां त्याला इंग्लंडमध्ये प्रतिकार झाला; आणि स्कॉटलंडमध्ये तर परस्परविरोधी पक्षांमध्ये प्रत्यक्ष मारामार्या झाल्या. तथापि या पद्धतीसंबंधाने उभय पक्षांमध्ये त्या वेळी इतकी खळबळ का उडाली होती, याचे नक्की कारण आज स्पष्टपणे कांहीच समजत नाही.

या शतकांतल्या इतर अनेक ‘उपपत्तिकारांप्रमाणे’ ब्राऊनने स्वतःच्या सिद्धांतापासून काढलेली व्यावहारिक अनुमाने वैद्यकशास्त्राला सामान्यतः हितकारक अशीच होती. त्यांपैकी कांही अनुमाने तर रोगांवरील औषधोपचारांच्या कामी अत्यंत उपयुक्त ठरली. ज्वरावरील अलीकडील उत्तेजक उर्फ “पोपक उपचारपद्धति” प्रथम त्यानेच प्रवर्तित केली. तसेच कित्येक प्राण्यांचा मांसरस व गाईच्या मांसाचा चहा यांचा कांही विशिष्ट रोगांवर उपयोग करण्याची कल्पनाहि प्रथम त्यानेच काढलेली आहे.

हॅन्नेमनची समचिकित्सापद्धति.—या शतकाच्या अखेरीला समचिकित्सापद्धति बऱ्याच महत्त्वास चढली. वैद्यकशास्त्राच्या व्यावहारिक अंगावर तिचा मोठा परिणाम झालेला असून १८ व्या शतकांतील इतर सर्व वैद्यकपद्धतीपेक्षा हीच सर्वांत अधिक काळ टिकलेली आहे. ही पद्धति ख्रिश्चियन सॅम्युअल फ्रेड्रिक हॅन्नेमन (१७५५-१८४३) याने शोधून काढली. हॅन्नेमनने सदरहू पद्धति आपल्या तरुणपणीच प्रतिपादन करण्यास सुरुवात केली होती; आणि या पद्धतीत निदान त्या काळांतल्या इतर प्रचलित पद्धतींतल्या इतका समंजसपणा तरी खास होता. परंतु दुदैवाने तिचा उत्पादक स्वतःच्या पद्धतीची उपयुक्तता संपल्यानंतरहि बरीच वर्षे जगला व उतारवयांत भलत्याच असमंजसपणाच्या गोष्टी प्रतिपादन करून त्याने आपल्या पद्धतीचे हसे मात्र करून घेतले.

हॅन्नेमनने रणशारीरशास्त्र व निदानशास्त्र यांसंबंधाची सर्व पूर्वापार माहिती व्यवहारामध्ये पूर्ण निरुपयोगी अतएव त्याज्य ठरवून स्वतःचे सुप्रसिद्ध तत्त्व

प्रतिपादण्यास सुरुवात केली; ते तत्त्व असे की, कोणताहि रोग झाला असता जी लक्षणे होतात तीच लक्षणे निरोगी स्थितीत माणसामध्ये ज्या औषधीने उत्पन्न होतील ते औषध त्या रोगावर देणे. जर एखाद्या औषधाने निरोगी माणसाचे कपाळ दुखू लागत असेल तर कपाळ दुखण्यावर ते औषध आहे असे समजावे. व येणेप्रमाणेच सर्व रोगांसंबंधाने समजावे. आज अशा प्रकारची पद्धति अज्ञानपणाचीच मानली जाते. परंतु १८ व्या शतकाच्या उत्तरार्धातील कोणतीहि पद्धति त्या वेळी अनात्मपशुवाद्यांच्या, किंवा चित्शक्तिवाद्यांच्या किंवा इतर कोणत्याहि पद्धतीइतकीच समंजसपणाची मानली जात असे. सदरहू पद्धतीत ही तरी एक शिफारस करण्यासारखी गोष्ट होती की, इतर पद्धतींमध्ये औषधीची जी भानगडीची मिश्रणे तयार करून देत असत त्या ऐवजी या पद्धतीने औषधांचे वावर्तात अत्यंत सुलभ योजना अमलांत आणली. इतके प्रतिपादन करूनच जर हॅन्नेमन थांबला असता तर त्याचे अपरिहार्य हसे होण्याचा त्याच्यावर प्रसंग आलाच नसता; पण उतारवयांत त्याने भलभलतेच सिद्धान्त पुढे मांडण्यास सुरुवात केली. औषधी जलमिश्रित केल्याने त्यांचा गुण वाढतो, असा ‘बीजरूप शक्ति’ संबंधाचा चमत्कारिक सिद्धान्त तो प्रतिपादू लागला. इतकेच नव्हे तर ह्या पेक्षाहि त्याचा अधिक चमत्कारिक सिद्धांत असा पुढे आला की, खरून, गर्मी, किंवा फिगवर्ट रोग यांपासून, किंवा औषधांपासूनच सर्व प्रकारचे दीर्घकालिक रोग उत्पन्न होत असतात.

त्याचा ‘बीजरूप शक्ति’ विषयक सिद्धान्त पुढे आला त्या वेळी इतर वैद्यक पद्धतींत जिकडे तिकडे अनेक औषधींची अत्यंत भानगडीची मिश्रणे करून त्यांचे पेलेच्या पेले रोग्यांना देण्याचे खूळ फार माजले होते; आणि या विरुद्ध कोणी उपक्रम केल्यास ती सुधारणा लोकांना हवीच होती. फार काय पण औषधियोजना म्हणून त्या वेळी मोठमोठ्या पेल्यांचा जो भडीमार होत असे त्यापेक्षा बिलकूल औषधे न देणे हेच जास्त हितावह होते; व त्यामुळे हॅन्नेमनच्या पद्धतीचा हा एक तरी फायदा होता. ही पद्धति अशी होती की, एखाद्या औषधाच्या अर्काची तीव्रता प्रथम एकपन्नासांश केली, नंतर पुन्हा त्या एकपन्नासांशाची एक पन्नासांश तीव्रता केली, आणि याप्रमाणे क्रिया पुनःपुन्हा तीस वेळां करून तो अर्क तितका जलमिश्रित केल्यास ह्या मिश्रार्काची रोगनिवारक शक्ति प्रत्येक वेळी तितक्या पटींनी वाढते, असे हॅन्नेमनचे मत होते; आणि त्यामुळे अत्यंत जलमिश्रित औषध तो अत्युत्तम म्हणून वापरीत असे; पण वास्तविक त्यामध्ये खरा गुण अत्यंतच अल्प असे. हॅन्नेमनच्या या पद्धतीतील मूर्खपणा पुढील गोष्टीवरून सहज लक्षांत येईल. ती गोष्ट ही की, एखाद्या औषधीअर्कात वरच्याप्रमाणे तीस वेळां पाणी घातल्यास त्या मिश्रणांत प्रत्यक्ष मूल अर्काचा अंश इतका अल्प उरतो की, तो अंश किती

आहे तें कोणत्याहि वजनामापाच्या साहाय्यानें ठरविणें रसायनशास्त्रज्ञांनां शक्य नाहीं. आतां होमिओपाथीच्या हर्द्याच्या पुरस्कर्त्यासंबंधानें येथें येवढें नमूद करून ठेवणें जरूर आहे कीं, अल्प प्रमाणांत औषधें देण्याचें तत्त्व त्यांनां मान्य असलें तरी हॅनेमनचें जलमिश्रणासंबंधाचें आत्यंतिक तत्त्व त्यांनां मान्य नाहीं. तसेंच त्या तत्त्वाचा मूळ सिद्धांताशीं कांहीं एक संबंध नसून हॅनेमनच्या म्हातारचळाचा तो एक प्रकार आहे, असेंच त्याच्या सांप्रतच्या अनुयायांचें मत आहे.

तसेंच सर्व दीर्घकालिक रोग, खरूज, उपदंश, किंवा फिंगवर्ट नामक रोगापासून उत्पन्न होतात हें मतहि आतां या पद्धतीच्या अभिमान्यांपैकीं कोणीहि प्रतिपादन करीत नाहीं; कारण खरजेच्या वावर्तात तरी तें खोंटें असल्याचें सहज सिद्ध करतां येतें. रोगांपैकीं बहुतेक तीनचतुर्थांश खरजेपासून होतात असें हॅनेमन म्हणत असे. पण त्याच्या काळाच्या पूर्वीच पुष्कळ वर्षे हें सिद्ध झालें होतें कीं, खरूज हा केवळ एक बाह्य त्वचारोग असून तो एका सूक्ष्म कीटकामुळें उत्पन्न होत असतो.

जेनर आणि देवी टॉचण्याची युक्ति.—सर्व प्रकारच्या शास्त्रीय ज्ञानांतील प्रगतीचा मानव जातीच्या सुखसोयींशीं जवळचा किंवा दूरचा कांहींतरी संबंध असतोच. तथापि १८ व्या शतकांतल्या किंवा तत्पूर्वीच्या काळांतील कोणत्याहि शास्त्रीय शोधापेक्षां मनुष्यप्राण्याच्या हिताशीं अधिक निकट व प्रत्यक्ष संबंध आहे असा एक शास्त्रीय शोध लावण्याचें भाग्य अठराव्या शतकाच्या शेवटच्या दशकाला लाभलेलें आहे. हा शोध म्हणजे गोस्तन-देवीच्या लसीनें देवी टॉचून अंगच्या देवी येऊं न देण्याच्या युक्तीसंबंधाचा होय. हा शोध जेनरनें लाविलेला आहे. गाईच्या स्तनाला येणाऱ्या देवीची लस लागल्यास त्यामुळें अंगच्या देवी येत नाहींत अशा तऱ्हेचा समजूत इंग्लंडमधील शेतकऱ्यांमध्ये त्या वेळीं प्रचलित होती हें खरें आहे. तरी त्या योगानें जेनरनें लावलेल्या शास्त्रीय शोधाची किंमत मुळाच कमी होत नाहीं. अशा तऱ्हेचें अस्पष्ट, व्यावहारिक दृष्ट्या निरूपयोगी, व अर्धवट पूर्वज्ञान पुष्कळ वेळां खरा उपयुक्त शास्त्रीय शोध लागण्यापूर्वी प्रचलित असतें, अशीं यासारखीं इतरहि कांहीं उदाहरणें आढळतात.

तात्पर्य, कोणत्याहि दृष्टीनें पाहिलें तरी जेनरचा सदरहू शोध अगदीं अपूर्व व अद्वितीय होता यांत शंका नाहीं. शिवाय हा शोध सहजासहजी लागला असें नसून शास्त्रीय संशोधनाची जी उत्कृष्ट पद्धति म्हणजे प्रत्यक्ष प्रयोग करून अनुमान काढणें या पद्धतीचाच तो एक विजय आहे. प्रस्तुत संशोधक या शास्त्रीय संशोधनाच्या क्षेत्रांत अनभ्यस्त नव्हता तर चांगला तयार झालेला होता. कारण सुप्रसिद्ध शास्त्रज्ञ जॉन हंटर ह्याच्या हाताखालीं त्यानें शास्त्रीय संशोधन कसें करावें यासंबंधाचें शिक्षण बरीच वर्षे घेतलें होतें. जेनर

आपल्या वयाच्या एकविसाव्या वर्षी लंडन येथें वैद्यकीचा अभ्यास करण्याकरितां जाऊन राहिला होता; व तेथें तो विद्यार्थी या नात्यानें हंटरच्या पसंतीस इतका उतरला कीं, हंटरनें त्याला मर्जीतिला विद्यार्थी म्हणून स्वतःच्या कुटुंबांत दोन वर्षे ठेवून घेतलें होतें. सामान्यतः शास्त्रीय ज्ञान व भौतिक शास्त्रे यांची जेनरला इतकी आवड होती कीं, त्यामुळें सर जोसेफ बँक याचेंहि लक्ष त्याच्याकडे वेधलें; व त्यानें कॅप्टन कुकेन १७७१ मध्ये सफरीतून प्राण्यांचे नमुने आणले होते ते निरनिराळे काढून व्यवस्थित तयार करण्याचें काम जेनरला सांगितलें. जेनरनें हें काम इतक्या उत्तम प्रकारें पार पाडलें कीं, दुसऱ्या सफरीच्या वेळीं भौतिक शास्त्रज्ञ म्हणून बरोबर जाण्यावद्दल त्याला विनंति करण्यांत आली; परंतु त्यानें ती नाकरली, आणि स्वतःचें जन्मठिकाण जें बर्कल शहर तेथें राहून वैद्यकीचा धंदा करण्याचें ठरविलें.

जेनरनें मिळविलेलें अनेक विषयांचें ज्ञान व त्याच्या जोडीला त्याचा गोड, मनमिळाऊ स्वभाव यांमुळें लवकरच त्याचा धंदा चांगला चालू लागला व समाजांतहि तो मोठा लोकप्रिय बनला. त्याला चांगलें गातां येत असे; व्हायोलिन व फ्ल्यूट हीं वाद्ये उत्तम वाजवितां येत असत; शिवाय लेख लिहिण्यांत व कविता करण्यांतहि तो मोठा प्रवीण होता. तथापि, वैद्यकीचा धंदा संभाळून आणि मित्रमंडळीतलें जाणें येणें कमी न करतां त्यानें आपलें शास्त्रीय संशोधनाचें कार्य चालू ठेविलेंच होतें. अशा प्रकारचें संशोधनकार्य म्हणून त्यानें हंटरच्या सूचनेवरून हेजहॉग नांवाच्या जातीचें डुकर कडक हिवाळ्यामध्ये सुस्त पडून दिवस कसें काढितें, या संबंधाचें निरीक्षण करून मिळविलेली माहिती रॉयल सोसायटीला सादर केली. तसेंच स्वतःच्या शहराच्या आसपास जमीनीच्या थरांमध्ये सांपडणाऱ्या मृत्तिका पापाणासंबंधानेंहि व इतर प्राचीन अवशेषासंबंधानेंहि त्यानें बरीच संशोधनात्मक माहिती मिळविली होती.

विद्यार्थी म्हणून तो हंटरच्या घरी राहात होता त्या वेळेपासूनच, गाईच्या स्तनांतील लस लागल्यानें आलेल्या देवी व अंगच्या देवी यांमध्ये असलेला परस्पर विरोधी संबंध म्हणजे माणसाला गोस्तनदेवी आल्यास नैसर्गिक देवी न येणें, या संबंधाची जी समजूत ग्लूसेस्टरशिरण्यांतील खेड्यांमध्ये तल्या लोकांमध्ये प्रचलित होती, तिजकडे त्याचें लक्ष बरेच वेधलेलें होतें. त्यानें यासंबंधानें खुद्द हंटरजवळच पुष्कळ वेळां बोलणें काढलें होतें; शिवाय स्वतःचे सहव्यवसायी इतर वैद्य यांच्या तत्संबंधीं माहितीची व मतांची चौकशीहि तो करीत असे. हंटर स्वतःच्या व्यवसायांतच पूर्ण गढलेला असल्यामुळें त्याला या गोष्टीकडे विशेष लक्ष पुरविण्यास सवड नव्हती. आणि जेनरच्या इतर व्यवसायांबंधूचा वरील लोकांतल्या गप्पांवर फारसा विश्वासच नव्हता.

त्या सुमारास अंगच्या देवी येऊं नयेत म्हणून, किंवा विशेषतः अशा देवी फार भयंकर येऊं नयेत म्हणून, देवींची लस टोंचण्याची एक पद्धत बरीच प्रचलित होती. ती पद्धति अशी असे की, एखाद्या माणसाला अंगच्या देवी साधारण वेताच्या आल्या म्हणजे त्या माणसाच्या अंगांतील लस घेऊन ती इतर ज्या इसमांना मुळीच कधी देवी आलेल्या नसतील त्यांना टोंचावयाची. असें केल्याने त्या माणसांनांहि देवी येतात, पण त्या थोड्या येतात. तथापि दुर्दैवानें या पद्धतीवर बरेच आक्षेप असत. पुष्कळ उदाहरणांत अशी लस टोंचलेल्या माणसांना देवी थोड्या न येतां पुष्कळ व भयंकर येत असत, व त्यामुळे कित्येक रोगी मरतहि असत. शिवाय जरी लस टोंचलेल्या इसमांना देवी वेताच्या आल्या तरी त्यांच्या अंगावर देवींचे वण पडून त्यांना कुरुपपणा येतच असे. परंतु सर्वांत मोठा आक्षेप असा होता की, अशा माणसाच्या केवळ संसर्गानें इतरांना देवी येत असत, व अशांमुळे कित्येक वेळां देवींची भयंकर साथ उत्पन्न होता असे. याप्रमाणें या देवींच्या रोगाचा प्रश्न अत्यंत विकट होऊन बसलेला होता. कारण ज्याला देवी आलेल्या नसतील अशा प्रत्येक इसमाला या देवींच्या रोगाची धाड स्वतःवर केव्हां येईल यासंबंधाची निरंतर चिंता लागून राहिलेली असे. देवींचीच लस टोंचण्याची वर उल्लेखिलेली पद्धति लेडी मेरी वॉट्ले मॅटिंग्यु (१६९०-१७६२) हिनें पौर्वात्य देशांत चालू असलेली पाहिली होती; आणि तीच पद्धति “डॉक्टरांच्या आक्षेपाला न जुमानतां इंग्लंडमध्ये सुरू करण्याचा” तिनें आपला इरादा जाहीर केला होता.

गोस्तनदेवींची लस लागून ज्या माणसांना, विशेषतः ज्या गवळणींना, देवी आलेल्या असतात, त्यांना पुन्हां अंगच्या देवी येत नाहींत; या माहीत असलेल्या गोष्टीवरून देवींचा रोग न होऊं देण्याला गोस्तनदेवींतील लस टोंचून घेणें हा चांगला उपाय होय, इतकें अनुमान काढणें हें फारसे अवघड काम नाहीं. परंतु ह्या काळांत गोस्तनदेवींसारखाच दुसरा एक रोग होत असे; पण या दोहोंमधला फरक नीटसा माहीत नसे, आणि हा दुसरा रोग झालेला असल्यास त्यानें अंगच्या देवी येण्याचें टळत नसे. अशा रीतीनें या दोन प्रकारच्या रोगांचा परस्पर घाटाळा झालेला असल्यामुळे व वास्तविक यांपैकी कोणता रोग झाल्यास अंगच्या देवी येत नाहींत तें नक्की ठरलेलें नसल्यामुळे संशोधनाच्या कार्यातहि नेहमीं चूक होत असे. या दोन रोगांमधल्या सदरहू धोडाळ्यामुळेच जेनरलाहि गोस्तनदेवींतील रोगनिवारक गुणासंबंधानें कित्येक दिवस संशय होता. तथापि वरेंचसें काळजीपूर्वक संशोधन केल्यावर या दोन रोगांमध्ये परिणामांच्या बाबतीत फरक आहे व त्यांपैकी फक्त एका रोगानें अंगच्या देवी येण्याचें टळतें, असा नक्की निणय जेनरला करता आला.

१७९६ मध्ये जेनरनें गोस्तनदेवींतील लसनें माणसाला देवी टोंचण्याचा पहिला प्रयोग केला; नंतर दोन महिन्यांनीं त्याच माणसाला त्यानें प्रत्यक्ष अंगच्या देवींची लस घेऊन टोंचिले. परंतु जेनरनें आधींच भाकीत केल्याप्रमाणें त्या माणसाला देवींचा रोग झाला नाहीं. वास्तविक या एका उदाहरणानेंच जेनरची स्वतःच्या शास्त्रीय शोधाच्या खरेपणाबद्दल पूर्ण खात्री पटली होती. तरी त्यानें आपलें संशोधनाचें काम आणखी दोन वर्षे स्वतःचा शोध जाहीर न करता, चालू ठेविले होतें. त्या अवधीत यत्किंचित्हि आक्षेप घेतां येणार नाहीं अशा प्रकारचा भरपूर पुरावा जमविल्यावर नंतर त्यानें आपला शोध जगापुढें जाहीर रीतीनें मांडला. हा शोध प्रसिद्ध होताच त्याचे तात्काळ जे परिणाम झाले, त्यांना शास्त्रीय ज्ञानाच्या एकंदर इतिहासांत बहुतेक दुसरी जोड नाहीं. असे परिणाम गुंगाचें औषध शोधून काढलें त्या वेळेस मात्र दृष्टिस पडले. जेनेवा व हॉलंडमध्ये धर्मोपदेशक लोक व्यासपीठावरून देवी टोंचून घेण्याबद्दल उपदेश करूं लागले. लॅटिन भाषा चालणाऱ्या कित्येक देशांत देवी टोंचून घेतलेल्या माणसांच्या धार्मिक विधीनें मिरवणुकी काढण्यांत आल्या; जर्मनींत जेनरचा जन्मदिनोत्सव साजरा करण्यांत आला; आणि रशियांत देवी टोंचलेल्या पहिल्या मुलाचें नांवच “व्हॅक्सिनोव्ह” असें ठेवण्यांत येऊन त्याचा शिक्षणाचा खर्च सार्वजनिक पैशांतून करण्यांत आला. सहा वर्षांच्या अवधीत हा शोध सर्व सुधारलेल्या देशांत कानाकोपऱ्यांतून पसरला; इतकेंच नव्हे तर कित्येक रानटी लोकांच्या देशांतहि तो ठाऊक झाला. आणि थोडक्या वर्षांनीं देवींच्या रोगाला सर्व रोगांतील अत्यंत भयंकर रोग असें मानण्या ऐवजी ज्या रोगावर अगदीं सोपा व खात्रीचा प्रतिबंधक उपाय आहे असा एकंदर रोगांमध्ये हा एकटाच रोग आहे, असें लोक मानू लागले.

जेनरवर जुन्या व नव्या दोन्ही जगांतील लोकांनीं बहुमानाच व पाव केला; आणि इंग्रज लोकांचा पक्का द्वेष जो नेपोलियन तोंहि जेनरचा सन्मानपूर्वक उल्लेख करणाऱ्या इंग्रजद्वेष्यांपैकी एक होता. एका प्रसंगीं खुद्द जेनरनें फ्रान्समध्ये अटकेंत असलेल्या कित्येक इंग्रजांची सुटका करण्यांत यावी असा अर्ज नेपोलियनकडे केला. हा अर्ज नामंजूर होण्याच्या वेतांत होता. इतक्यांत अर्जदाराचें नांव नेपोलियनला सांगण्यांत आलें. त्याबरोबर नेपोलियन म्हणाला, “हां हां, या इसमाचें मात्र कोणतेंहि मागणें आपणास नाकवूल करतां येत नाहीं.”

जेनरनें शास्त्रीय संशोधनांत मिळविलेल्या ह्या विजयाचें खरें महत्त्व आपल्याला आज यथार्थपणें कळणें कठिण आहे. कारण त्या पूर्वीच्या मानवजातीच्या सर्व पिढ्यांना देवींची साथ म्हणजे केवढा भयंकर व सतत उद्रवणारा अनर्थ वाटत असे याची कल्पना आपणाला अगदीं अस्पष्टपणेंच फाय ती होऊ शकते. औषधींनीं आणि दुसऱ्या कांहीं प्रत्यक्ष टोंचण्याच्या प्रयोगांनीं या सांधीचा जोर कमी करण्याचे

प्रयत्न होत असत. पण त्यांना न जुमानतां ही देवींची साथ पृथ्वीच्या पाठीवर पुनःपुन्हां सर्वभक्षक रोगाप्रमाणें पसरत असे. आणि वर्षांनुवर्ष वळी म्हणून सरासरीने एकंदर ख्रिस्त समाजांतून एक-दशांश लोक मृत्युमुखी पडत असत. “देवींचा रोग व कामविकार यांपासून मुक्त असलेले लोक फारच क्वचित् असतात,” अशी एक त्या वेळीं पूर्वापार चालत आलेली म्हण असे. शंभर वर्षांपूर्वी देवींचे वण असलेला मनुष्य सर्व साधारणपणें सर्वत्र आढळत असे, तर आज साफ चेहऱ्यांचीं माणसेंच बहुधा सर्वत्र आढळतात.

तशी स्थिति त्या वेळीं असल्यामुळे सर्व जगांत जिकडे तिकडे जेनरच्या शोधाचा उत्सुकतेनें उपयोग करण्यांत येऊ लागला, याबद्दल फारसें आश्चर्य वाटण्याचें कारण नाहीं. या युक्तीची परीक्षा प्रयोग करून पहा असा आग्रह करण्याचें बहुधा कोठें कारण पडत नसे; लोकांपैकीं अर्धे अधिक स्वतः होऊन देवीं टांचून घेऊ लागले. जहाजाला आग लागल्यावर उताऱुपैकीं कोणीहि होज्यांत उतरण्यास मागे घेत नाहीं, तद्वत् ही स्थिति झाली. श्रीमंतगरीब, उच्चनीच, सर्व दर्जांचे लोक देवीं टांचण्याच्या युक्तीचा आश्रय करू लागले. आणि देवीच्या साथीपासून मुक्त करणाऱ्या जेनरला कृतज्ञतापूर्वक धन्यवाद देऊ लागले. १८ व्या शतकाच्या अखेरीस ज्या थोर थोर व्यक्तींचीं नांवें जगांत सर्वत्र माहीत होती, त्या सर्व व्यक्तींमध्ये एडवर्ड जेनर या सुप्रसिद्ध इंग्रज वैद्यापेक्षा अधिक सुप्रसिद्ध व अधिक पूज्य वाटणारी अशी दुसरी कोणतीहि व्यक्ति नव्हती. आणि आपल्या भावी पिढ्यांनीं सुद्धा अधिक कृतज्ञता बाळगावी अशी दुसरी व्यक्ति यापूर्वी होऊन गेलेल्या प्रसिद्ध पुरुषांत खास नाहीं.

शारीरिक रोगपरीक्षा.—फर्स्ट कॉन्सल नेपोलियन बोनापार्ट याला स्वतःच्या कर्तबगारीची जाणीव कमी होती असें नाहीं, तरी पण स्वतःच्या खाजगी उपयोगाकरितां एका चांगल्या वैद्याची नेमणूक केल्यानें एकंदर वैद्यकशास्त्राच्या प्रगतीवर आपण विशेष परिणाम घडवून आणत आहों, ही जाणीव त्याला बहुधा झालेली नव्हती असें म्हणावें लागतें. तथापि मनुष्यकृत घडामोडींमध्ये कारण व कार्य यांचा असा कांहीं विलक्षण योग जमून येत असतो कीं, फर्स्ट कॉन्सलने केलेल्या उपर्युक्त साध्या गोष्टीचा वर सांगितलेला अगदीं अनपेक्षित परिणाम घडून आला. कारण नेपोलियनने निवडलेल्या या विद्वानानें वैद्यकीच्या व्यावहारिक ज्ञानामध्ये एका नव्या पद्धतीची भर घातली. आणि या फर्स्ट कॉन्सलचा व नंतर या फ्रेंच बादशाहान्चा, वैद्य असल्यामुळे या विद्वानाचा जो विशेष लौकिक वाढला त्यामुळे त्याला आपल्या नव्या पद्धतीचा प्रसार जितका सुलभ रीतीनें करतां आला तितका एरवीं करतां आला नसता. आणि म्हणूनच नेपोलियनच्या सदरहू निवडीचा अप्रत्यक्ष पण फारच महत्त्वाचा उपयोग वैद्यकशास्त्राला झाला असें आम्ही म्हणतो.

प्रस्तुत विषयीभूत वैद्य जॉन निकोलस डी कॉव्हिसार्ट हा होय. या वैद्याची नवीन पद्धति म्हणजे कांहींहि नवा विलक्षण प्रकार नसून, हल्लीं आपल्या चांगल्या परिचयाची असलेली, रोग्याच्या छातीवर अल्पाघात करून उत्पन्न होणाऱ्या ध्वनिविरून आंतल्या विघडलेल्या भागांची परीक्षा करणें, ही पद्धत होय. अशा रीतीनें केलेली परीक्षा आजकाल आपल्या प्रत्येकाच्या नेहमीं पाहण्यांत येत असते. तथापि १९ व्या शतकाच्या आरंभी या साध्या पण उपयुक्त पद्धतीचा अवलंब करणारे कॉव्हिसार्ट व त्याचे कित्येक शिष्य यांशिवाय जगांत दुसरे कोणीहि वैद्य नव्हते. म्हणूनच नेपोलियननें एकदां आपली स्वतःची प्रकृति दाखविण्याकरितां कॉव्हिसार्टला आणलें असतां या चमत्कारिक पद्धतीनें त्याच्या छातीची जेव्हां परीक्षा करण्यांत आली, तेव्हां त्याला मोठें नवल वाटलें. सदरहू प्रसंगीं नेपोलियननें आपली प्रकृति नेहमींच्या पिनेल व पोर्टेल या वैद्यांना दाखविली होतीच; परंतु त्यांच्या परीक्षेनें त्याचें समाधान झालें नव्हतें. म्हणून कॉव्हिसार्टच्या पद्धतीची उपयुक्तता धृते बोनापार्टच्या तेव्हांच लक्षांत आली, आणि रोगाची परीक्षा केवळ काल्पनिक चिकित्सेऐवजीं शास्त्रीय पद्धतीनें करण्याचा प्रयत्न करणाऱ्या या वैद्यावर त्याची मर्जी वसून त्यानें त्याला आपला सल्लागार वैद्य म्हणून नेमिले.

बरील गोष्ट घडण्यापूर्वी पंधरा वर्षे सतत कॉव्हिसार्ट या छातीवर अल्पाघात करून पाहण्याच्या उर्फ ध्वन्युत्पादन पद्धतीचा उपयोग करित असे. परंतु या पद्धतीच्या उपयुक्ततेची खात्री मात्र इतर वैद्यांना त्याला पटवून देतां आली नव्हती. शिवाय येथें हेहि सांगितलें पाहिजे कीं, ही पद्धति मूळ कॉव्हिसार्टनें काढलेली नव्हती, आणि ती आपण काढली असें तो कधीं म्हणालाहि नाहीं. या पद्धतीचा मूळ उत्पादक जर्मन वैद्य अँव्हेन्ब्रगर हा असून त्यानें यासंबंधानें पूर्वी १७६१ मध्येच एक पुस्तक प्रसिद्ध केलें होतें. या पुस्तकाचें फ्रेंच भाषेत भाषांतर झालें होतें. परंतु मूळ जर्मन पुस्तक किंवा त्याचें फ्रेंच भाषांतर याच्याकडे कॉव्हिसार्टखेरीज इतर कोणाहि फ्रेंच विद्वानानें लक्ष दिलें नव्हतें. तथापि १८०८ मध्ये जेव्हां कॉव्हिसार्टनें अँव्हेन्ब्रगरच्या पुस्तकाचें पुन्हां भाषांतर करून व त्याला स्वतः कांहीं महत्त्वाची माहिती जोडून तें पुस्तक प्रसिद्ध केलें, त्यावेळीं मात्र त्याची संभावना निराळी झाली.

कॉव्हिसार्ट म्हणतो, “केवळ भाषांतरकार व टीकाकार लोकांना किती अल्प मान देण्यांत येतो हें मला चांगलें माहीत आहे; आणि अँव्हेन्ब्रगरचा सिद्धांत निराळा स्वतंत्रपणें लिहून काढून तो ध्वन्युत्पादन पद्धतीवरील ग्रंथ म्हणून प्रसिद्ध केला असता तर ग्रंथकार ही पदवी मला सहज प्राप्त करून घेतां आली असती. पण असें करण्यानें स्वतःची प्रौढी मिरविण्याकरितां मला अँव्हेन्ब्रगरचें नांव वळी घावें लागलें असतें, आणि तसें करण्याची माझी इच्छा

नव्हती. अन्वैत्रगर व त्याचा तो सुंदर सिद्धांत यांची जगाला पुन्हा माहिती करून द्यावी एवढाच माझा हेतु आहे."

या सुमारास वैद्यक शास्त्रामधल्या पूर्वापार चालत आलेल्या दैवी उपायपद्धतीवरील लोकांची श्रद्धा कमी होण्यास सुरुवात झाली होती, आणि शास्त्रीय उपायासंबंधाने लोकांना वाटू लागलेली आवश्यकता धंदेवाईक वैद्यांना जाणवू लागली होती. ही जनमनःची स्थिति व तिच्या जोडीला कॉर्व्हि-सार्टचा लौकिक या दोहोंमुळे ही नवी ध्वन्युत्पादन पद्धति तात्काळ सर्वत्र लोकप्रिय झाली. याप्रमाणे जिला शारीरिक रोगपरीक्षा असे म्हणता येईल त्या पद्धतीचा पाया घालण्यांत आला. ही पद्धति म्हणजे आधुनिक वैद्यकशास्त्राच्या इमारतीची एक कोनशिलाच होय.

अर्थात हल्ली जी शारीरिक चिकित्सापद्धति प्रचारांत आहे, ती कॉर्व्हि-सार्टच्या वरील शोधाने पूर्णत्वास पोहोचली नव्हती. हल्ली योग्य प्रकारच्या साधनांनी छातीतील अवयवांच्या स्थितीबद्दल जितकी माहिती मिळविता येते तिच्या निम्मा-हूनहि पुष्कळ कमी वरील ध्वन्युत्पादनपद्धतीने मिळत असे. उरलेली अर्धी अधिक माहिती प्रत्यक्ष किंवा अप्रत्यक्ष रीतीने स्वतःचा कान छातीला लावल्याने मिळते. हा उपाय अगदी सोपा दिसतो खरा, तरीपण कॉर्व्हि-सार्टने ध्वन्युत्पादन पद्धतीची उपयुक्ता दाखवून दिल्यानंतर कित्येक वर्षेहि हा उपाय उपयोगांत आणण्याने कोणाच्या डोक्यांत आले नव्हते.

नंतर १८१५ मध्ये पॅरिसमधील एक वैद्य रेने थेंथो-फाईल हाथकिन्हे लीनेक याला सहजगत्या असा शोध लागला की, कागदाची नळी घेऊन तिचे एक टोंक स्वतःच्या कानाला व दुसरे रोग्याच्या छातीला लावून ऐकल्यास हृदयाच्या ठोक्यांचा आवाज आश्चर्यकारक रीतीने ऐकू येतो. ही युक्ति लक्षांत येताच लीनेकने कागदाच्या ऐवजी एक लांकडी नळी वापरण्यास सुरुवात केली, व त्या यंत्राच्या साहाय्याने हृदयाचे ठोकेच नव्हे तर श्वासोच्छ्वासामुळे फुफुसामध्ये होणारे सूक्ष्म ध्वनी सुद्धा अगदी स्पष्टपणे ऐकू येतात असे त्याला आढळून आले.

छातीचे निरनिराळ्या प्रकारचे आवाज निरनिराळ्या रोगांचे निदर्शक असले पाहिजेत ही कल्पना लीनेकच्या कल्पक मनाला पटतांच आधुनिकशास्त्राला नवीन मार्ग उपलब्ध झाला अशी त्याला खात्री वाटून या मार्गाचे पूर्ण संशोधन करण्याचे त्याने ठरविले. पॅरिसमधील दवाखान्याशी त्याचा संबंध असल्यामुळे या संशोधनकार्याकरिता त्याला भरपूर साधने मिळाली, आणि यानंतर थोडी वर्षे त्याने या दिशेने जे परिश्रम केले त्यांच्यामुळे त्याच्या नव्या साधनाने रोगाची परीक्षा करण्याच्या कामांत चांगली मदत होते हे तर ठरलेच, आणि शिवाय रुग्णशारीर (मॉर्विड अँनॉटमी) या शास्त्राचा पाया घातला

गेल. १८१९ मध्ये लीनेकने स्वतःच्या संशोधनाने मिळविलेली सर्व माहिती अनुमानांसह पुस्तकरूपाने प्रसिद्ध केली. नव्या शास्त्रीय पद्धतीच्या वैद्यकाच्या प्रगतीच्या मार्गावरील सदरहू पुस्तक एक मोठी निशाणी आहे. या पुस्तकाला त्याने जे नांव दिले होते त्याचा अर्थ यंत्राच्या साहाय्याने छातीची तपासणी करण्याच्या विषयावरील ग्रंथ असा आहे. सदरहू यंत्राला स्वतंत्र नांव द्यावयास पाहिजे असे त्याच्या मूळ फर्त्याला प्रथम वाटत नव्हते. परंतु अनेक प्रकारची रानटी नावे त्याला लोक वापरू लागले, तेव्हा लीनेकने आपल्या यंत्राला स्टेथोस्कोप असे नांव देण्याचे ठरविले; आणि तेच नांव आतापर्यंत चालत आले आहे.

अलीकडील काळांत स्टेथोस्कोपच्या रचनेत थोडा फरक करून त्यांत दोन्ही कानांनी ऐकता येईल अशी योजना केली आहे, आणि अगदी अलीकडे टेलिफोन यंत्रांतील तत्त्व लावून त्याची अधिक सुधारणा करण्यांत आली आहे; परंतु स्टेथो-स्कोप यंत्रांतले उरोन्तर्ध्वनिपरीक्षेसंबंधाचे जे मूळ तत्त्व त्या-विषयीची बरीच सविस्तर माहिती लीनेकनेच जमविली अस-त्यामुळे या यंत्राच्या शोधाचे सर्व श्रेय त्यालाच दिले पाहिजे. व्यावहारिक वैद्यकशास्त्राला पुढील पटेल असे स्वरूप देण्याच्या कामी १९ व्या शतकांत ज्या शोधांची फार मोठी मदत झाली त्यांपैकी हा एक शोध होय. हा शोध लावण्याला लीनेकला स्वतःच्या प्राणांची किंमत द्यावी लागली. कारण हॉस्पिटलमध्ये काम करीत असतांना त्याच्या फुफुसांना रोग जडला व त्याने तो १८२६ मध्ये मरण पावला. तथापि त्याच्या ह्यातीतच त्याची कीर्ति जगभर पसरली होती, व त्याच्या पद्धतीची उपयुक्ता सर्वत्र मान्य करण्यांत आली होती. त्याच्या पश्चात् लवकरच, १८२८ मध्ये, पियो-नामक दुसऱ्या एका फ्रेंच वैद्याने ध्वन्युत्पादनाची पद्धति पूर्ण-त्वास पोहोचविली. त्याने छातीवर प्रत्यक्ष अल्प आघात करण्याऐवजी मध्ये हाताचे बोट किंवा धातूचा लहानसा तुकडा किंवा टणक रबराचा तुकडा वगैरे कांहीं तरी पदार्थ ठेवून त्यावर आघात करावे अशी सुधारणा केली; यालाच अप्रत्यक्ष ध्वन्युत्पादन म्हणतात. या सुधारणेने छातीतील रोगाची परीक्षा करण्याच्या पद्धतींना पूर्णत्व देण्यांत आले, आणि तेव्हापासून आतापर्यंत ध्वन्युत्पादन आणि उरोन्तर्ध्वनि-परीक्षण यांना रोगपरीक्षा करण्याच्या वैद्याच्या एकंदर साधनांत कायमचे स्थान मिळालेले आहे.

रोगपरीक्षेच्या बाबतीत निव्वळ अंदाजाऐवजी प्रत्यक्ष ज्ञान मिळविण्याकरिता उपरिनिर्दिष्ट शारीरिक रोगपरीक्षा करण्याच्या नव्या पद्धतीच्या जोडीला प्रयोगसिद्ध ज्ञान मिळविणाऱ्या शारीरविज्ञानशास्त्रज्ञांच्या संशोधनाची मदत झाली. अशा शारीरशास्त्रज्ञांपैकी इंग्लंडमधील मार्शल हॉल आणि फ्रान्समधील फ्रॅन्काय, मॅगेन्डी हे प्रमुख होत. या सर्वांच्या प्रयत्नांनी जुन्या मूर्खपणाच्या (उ० रक्ताधिक्य कमी करणे या)

व इतर कूरपणाच्या पद्धतीचा लवकरच त्याग करण्यांत आला. या कार्याला लुई व त्याचे अनुयायी यांनी प्रचारांत आणलेल्या 'आंकडेपद्धती'नेहि मदत केली; आणि या सर्वामुळे १८३० च्या सुमारास असें मत प्रस्थापित होऊं लागलें कीं, औपधिविज्ञानशास्त्राचें खरें काम म्हणजे रोगनिवारण करण्याच्या नैसर्गिक क्रियेला मदत करणें हें होय. ही मदत पूर्वीच्या कडक धाडसाच्या उपायापेक्षां अलीकडील साध्या उपायांनींच अधिक चांगली होऊं शकते. एका शब्दांत सांगावयाचें म्हणजे, वैद्यकशास्त्रांतल्या मागील पिढ्यांत प्रचलित असलेल्या रोगोत्पादक कारणें व रोगनिवारक उपाय यासंबंधाच्या दैवी कल्पना लुप्त होत जाऊन त्यांच्या जागी शास्त्रीयप्रयोगपद्धतीनें मिळविलेल्या अनुभवा ज्ञानाला लोकांत मान मिळूं लागला.

जंतुजन्य रोग.—नुकतेंच वर सांगण्यांत आलें आहे कीं, फर्स्ट कॉन्सल व वादशहा नेपोलियन बोनापार्ट ज्या रोगाला बळी पडला त्याची परीक्षा करण्याकरितां त्यानें पॅरिसमधील अत्यंत नामांकित वैद्य बोलाविले होते. यांपैकी कॉव्हिहसार्ट-खेरीज करून सर्वांनीं या थोर वादशहाला खरजेपासून झालेला रोग झाला आहे असें मत दिलें होतें. हें वाचलें म्हणजे अलीकडील माणसाच्या मनाला जरासा धक्काच वसतो. हल्लींच्या काळांत राजघराण्यांतल्या पुरुषासंबंधानें अशा प्रकारचें अविचारिपणाचें रोगनिदान कोणताहि वैद्य करणार नाही, हें सांगण्याची जहरी नाही. जर कदाचित् एखाद्या थोर गृहस्थाला खरजेचा रोग झालाच तर खरा धूत वैद्य त्याला कोणतें तरी निराळें लांबलचक नांव देऊन तो शक्य तितक्या लवकर घरा करण्याच्या मार्गाला लागेल. परंतु नेपोलियनच्या वैद्यांनीं उलटा प्रकार केला; यावरून असें सिद्ध होतें कीं १८ व्या शतकाच्या आरंभी सदरहू खरजेच्या रोगाला कांहीं निराळें विशेष महत्त्व होतें. त्या काळांत याला कनिष्ठ रोग मानण्याऐवजीं दरबारी रोग मानीत असत. हलक्या लोकांप्रमाणें बड्या बड्या लोकांतहि त्याचा प्रसार असल्यामुळे त्याला मोठें महत्त्व होतें; आणि तत्कालीन वैद्यांनीं त्याला नसतें काल्पनिक महत्त्वहि चढविलें होतें, तें असें कीं, जो एखादा अज्ञात रोग त्यांच्या पाहण्यांत येईल तो या खरजेच्या रोगापासूनच मूळ उद्भवला असें ते निदान करीत असत. नेपोलियनच्या मृत्यूनंतरहि बराच काल खरजेच्या रोगाचें हें अभिमानास्पद थोरलें स्थान कायम होतें. उदाहरणार्थ, डॉ. हॅन्नेमन ह्या कल्पक वैद्यानेंहि असें विनदिकृत प्रतिपादन केलें होतें कीं, शरीराला जे एकंदर रोग होतात त्यांपैकी तीनचतुर्थीस हें खरजेचेंच निरनिराळें प्रकार होत.

या हुक्मीकतीवरून एवढें सिद्ध होतें कीं, भोळ्या जनसमाजाला कोणीहि लबाड मनुष्य खोळ्या गोष्टी सांगून सहज फसवूं शकतो; कारण हल्लीं उपलब्ध असलेल्या ज्ञानानें हें आपणांस स्पष्ट कळलेलें आहे कीं, 'खरजेपासून झालेला

रोग' हें त्या वेळच्या वैद्यांनीं केवळ स्वतःचें अज्ञान झांकण्याकरितां दिलेलें नांव होतें. आणि अशा प्रकारचा रोगच अस्तित्वांत नाही, किंवा पूर्वी केव्हांहि नव्हता. खरुज हा अर्थात् एक स्वतंत्र रोग आहे; पण तो बाह्य त्वचारोग असून त्याचें कारण ठराविक व स्पष्ट आहे. आणि त्यामुळे शरीराच्या अंतर्भागांत भयंकर विकृति होते असें पूर्वी सांगण्यांत येत असे, तसा कोणत्याहि प्रकारचा परिणाम होत नसतो. अलीकडील शोधावरून असें ठरलें आहे कीं, खरुज होण्याचें कारण दुसरें तिसरें कांहीं एक नसून त्वचेमध्ये घर करून राहिलेला एक अत्यंत सूक्ष्म किडा हें होय. या किड्याला मारून टाकिलें कीं, खरुज ताबडतोब बरी होते. आणि म्हणूनच आधुनिक वैद्यांचा असा सिद्धांत आहे कीं, वैद्यांनां जे तीन किंवा चार रोग खात्रीपूर्वक व ताबडतोब बरे करतां येतात त्यांपैकीं खरुज हा एक आहे. परंतु १८३० पर्यंतच्या वैद्यांची स्थिति अगदीं निराळी होती. कारण या रोगाच्या कारणासंबंधानें त्यांनां मोठें कोडें होतें.

आतां ही गोष्ट खरी आहे कीं, त्या काळांतल्याहि एखाद-दुसऱ्या वैद्याला खरुज झालेल्या रोग्याच्या कातडीत सूक्ष्म जंतु आढळून आलेला होता; आणि दोन किंवा तीन वेळां खरजेचें कारण हा जंतू होय असें जाहीर विधानहि केलें गेलें होतें; परंतु एकंदर वैद्यवर्गानें या मताकडे पूर्ण दुर्लक्ष केलें होतें. आणि १८३३ मध्ये वैद्यकशास्त्रावरच्या एका मान्य ग्रंथांत "खरुज या रोगाचें कारण पूर्ण अज्ञात आहे" असें विधान केलेलें आहे. परंतु त्या काळांतहि आश्चर्याची गोष्ट ही होती कीं, कांहीं अज्ञानी सामान्य लोकांनां या संबंधाचें जें ज्ञान होतें तें चांगल्या चांगल्या विद्वान वैद्यांनां नव्हतें. ज्या प्रमाणें इंग्लंडमध्ये जेनरच्या पूर्वीच कित्येक शतकाच्यांना गोस्तेनदेवीच्या संसर्गानें अंगच्या देवीचा रोग निवारला जातो हें माहीत होतें, त्याचप्रमाणें पोलंडमधील शेतकऱ्यांच्या बायकांनां, स्वतःला होणारा त्रासदायक खरजेचा रोग अत्यंत सूक्ष्म किड्यापासून होतो, हें माहीत होतें; इतकेंच नव्हे तर हा सूक्ष्म किडा सुईच्या टांकानें कसा काढून टाकावा ती युक्तिहि माहीत होती. या बायकांपासूनच ही जाहीर असलेली गुप्त युक्ति त्या देशांतल्या एफ. रेमुकी नांवाच्या तऱ्हाला कळली. या तऱ्हाणें ही माहिती पॅरिस येथें वैद्यकीचा अभ्यास करण्याकरितां गेल्यावर आपल्या ॲलिबर्ट नांवाच्या शिक्षकास सांगितली. या शिक्षक वैद्यानें त्याबद्दल प्रथम संशय प्रदर्शित केला; पण लवकरच त्याबद्दल त्याची खात्री झाली, आणि ताबडतोब त्यानें तो शोध आपल्या सर्वे व्यवसायवंद्यांनां जाहीर केला. स्वतः ॲलिबर्ट व जेनरदार वैद्य असल्यामुळे त्याच्या शोधाला लवकरच सर्वत्र मान्यता मिळाली.

आतां सदरहू शोधाचें प्रस्तुत प्रकरणें महत्त्व आहे ते अगदीं निराळ्या स्वरूपाचें आहे. या शोधानें एका रोगाचें निवारण करण्याचा उपाय समजला इतकेंच त्याचें महत्त्व

नाहीं. या शोधानें एका नव्या युगालाच आरंभ झाला, असें म्हटलें पाहिजे. असें म्हणण्याचें कारण हें कीं, या शोधानें वैद्यकशास्त्रांतल्या विद्वानांपुढें एक अगदीं नवी कल्पना आली. या कल्पनेनें पुढील काळांत एखाद्या बॉम्ब गोळ्याच्या स्फोटा-प्रमाणें गडबड उडवून दिली. ही कल्पना अशी कीं, एक अखंड लहान आणि संशय सुद्धां येणार नाही अशा तऱ्हेचा किडा एका सुप्रसिद्ध, फार पसरलेल्या व महत्वाच्या रोगाचें कारण असतो. या शोधाचें खरें महत्त्व पुढील काळांतला वैद्यकशास्त्राचा इतिहास कळल्यावर लक्षांत येणार आहे. तथापि ज्या वेळीं हा शोध लागला त्यावेळींहि, नुकत्याच उपलब्ध झालेल्या सूक्ष्मदर्शकयंत्राच्या साहाय्यानें वैद्यकशास्त्रासंबंधानें ज्ञान मिळविण्याचा जो उपक्रम झालेला होता त्याला मोठें उत्तेजन मिळालें. या नव्या शोधानें वैद्यकशास्त्रांतल्या गैर-समजुतीनीं भरलेल्या एका भागावर चांगला प्रकाश पडला. आणि दुसऱ्या कित्येक भागांचीहि खरी माहिती मिळविण्याच्या कार्याला योग्य दिशा लागली.

ज्या वेळीं पॅरिसमध्ये उपर्युक्त पोलिश वैद्यक-विद्यार्थी खरजेंतील किडीसंबंधानें प्रतिपादन करीत होता, त्याच वेळीं विचित्र योगायोग असा घडला कीं, एका इंग्रज विद्यार्थ्यानें एक तशाच प्रकारचा पण अधिक महत्वाचा शोध लावला. आणि वास्तविक पाहतां या इंग्रज विद्यार्थ्याच्या शोधाचें प्राथमिक संशोधन कालट्टवा अगोदरचें होतें. कारण लंडन-मधील सेंट बार्थोलोमो हॉस्पिटलमधल्या या जेम्स पॅगेट नांवाच्या इंग्रज विद्यार्थ्याला १८३३ मध्ये एका रोगी माणसाचे स्नायू कापून पाहता असतां, शरीरेतर द्रव्याचे कांहीं वारीक कग सांपडले. ते त्यानें तुलनात्मक शारीरशास्त्राचा प्रोफेसर रिचर्ड ओवेन यास दाखविले. ते त्यानें सूक्ष्मदर्शकयंत्रानें पाहून, एका लहान व तोंथीत अज्ञात असलेल्या किड्याचे काशेट आहेत असें ठरविलें. ओवेननें या किड्यांनां ट्रिचिना स्पिरॅलिस असें नांव दिलें. हा शोध प्रसिद्ध झाल्यावर वरच्या सारल्या द्रव्याचे कग पूर्वीच्या इतर कित्येक संशोधकांनां हि आढळले होते असें जाहीर होऊं लागले. तथापि हे कग कसल्या प्रकारचे आहेत याबद्दल पूर्वी कोणी चिकित्सा केली नव्हती. निदान ते अमुक प्रकारचे आहेत असें प्रतिपादन तरी कोणीच केलेलें नव्हतें. इतकेंच नव्हे तर या ट्रिचिनावद्दली, ओवेनचा शोध जाहीर झाल्यानंतरहि बराच कालपर्यंत, पूर्ण माहिती मिळाली नव्हती. १८४७ मध्ये अमेरिकन शारीरशास्त्रज्ञ डॉ. जेसिक लीडला डुकराच्या मांसांत ट्रिचिनाच्या गांठी सांपडल्या; नंतर दहा वर्षांनी ल्यूकार्ट, विचौ व झेन्कर या प्रमुख व इतर कित्येक जर्मन संशोधकांनीं असें सिद्ध केलें कीं, डुकराचें विपडलेलें मांस खाण्यांत येतें तेव्हां त्याच्या-बरोबर कृमी मनुष्याच्या पोटांत जातात आणि त्यांच्यामुळे रोगाची कित्येक चिन्हें प्रादुर्भूत होतात. या चिन्हांवरून संशोधन, क्षतांत्रज्वर व दुसरे रोग झाल्याचें चुकीनें सम-

जत असत. अशा प्रकारची माहिती पुढें आल्यानंतर मग मात्र वैद्यकशास्त्रांतले सर्व विद्वान या ट्रिचिनासिखवद्दली अधिक माहिती मिळविण्याबद्दल कांहीं काळ फारच उत्सुकतेनें प्रयत्न करूं लागले; शिवाय जर्मनीमध्ये कित्येक भागांत डुकराच्या मांसाची सरकारमार्फत तपासणी होऊं लागली, अमेरिकेंतून येणाऱ्या डुकराच्या मांसाला प्रान्समध्ये मनाई करण्यांत आली; आणि अशा रीतीनें या एकंदर विषयानें बहुजनसमाजाचेंहि चांगलेंच लक्ष वेधून घेतलें. येणेंप्रमाणें ट्रिचिना नामक कृमीचा प्रश्न वैद्यकीक दृष्ट्याहि मोठा महत्वाचा होऊन राहिला होता. हें खरें असलें तरी या प्रश्नाचें सर्वांत मोठें महत्वाचें कार्य म्हणजे, १८३३ मध्ये त्या कृमीचा प्रथम शोध लागला तेव्हांपासूनच सूक्ष्मदर्शक यंत्रांतून दिसणाऱ्या सामान्यतः सर्व प्रकारच्या सूक्ष्म कृमीकडे संशोधकांचें लक्ष वेधलें गेलें हें होय.

हा शोध लागल्यानंतर पुढील दहा वर्षांच्या काळांत सूक्ष्मदर्शकयंत्रांतून दिसणारे जीव व शरीरघटक यांची माहिती मिळविण्यासंबंधानें फार उद्योग करण्यांत आला; आणि इन्ट्रिनवर्ग, हेन्ले, योरो, सेंट-व्हिन्सेंट, कोलिकर, रॉकिंग्सकी, रॅमॅक व डुजार्डिन यांसारखे विद्वान या विषयाची माहिती विस्तृत प्रमाणावर मिळविण्याची दिशा दाखवून देत होते. यासंबंधाची तपशीलवार माहिती येथे देणें शक्य नसल्यामुळे तिचा फक्त नामनिर्देश करून पुढें जाणें भाग आहे. यासंबंधाचा या काळांतला सर्वांत मोठा विजय म्हणजे जर्मन विद्वान जे. एल्. शानलीननें लावलेला शोध होय. तो शोध हा कीं, डोक्यावर होणारे नायटे किंवा खवडे हा सार्वत्रिक व फार त्रासदायक असणारा रोग एका सूक्ष्म आकाराच्या वनस्पतिजन्य किड्याच्या अरित्तानें व वाढीनें होत असतो. अशा रीतीनें, मनुष्यप्राण्यांनां जे रोग होत असतात त्यांचा कार्यकारणसंबंध प्राणिजन्यच नव्हे तर वनस्पतिजन्य, अज्ञात स्वरूपाच्या व अत्यंत सूक्ष्म आकाराच्या किड्याशीं असतो, असें स्पष्टपणें सिद्ध झालें. रोगोत्पादक जंतूच्या या माहितीमुळे वैद्यकशास्त्रासंबंधाच्या शास्त्रीय ज्ञानांत दुसरी मोठी लांब मजल मारण्यांत आली; परंतु एवढ्यानें या जातांचें उच्च शास्त्रीय ज्ञान मिळविण्याचें कार्य संपलें नव्हतें. फार काय पण या कार्याची स्पष्ट मर्यादाहि अद्याप कळली नव्हती; त्या कार्यकरितां वैद्यांच्या आणखी एका पिढीला या संशोधनक्षेत्रांत कार्य करावें लागलें.

वेदनाविरहित शस्त्रक्रिया.—मध्यंतरी वैद्यक शास्त्राच्या एका अगदीं निराळ्या शाखेंत अशा गोष्टी घडून येत होत्या कीं, त्यांच्या योगानें लष्करच १९ व्या शतकांत लागलेल्या एकंदर वैद्यकशास्त्रीय शोधांमध्ये अखिल मानव जातीच्या सुखाच्या दृष्टीनें सर्वांत अधिक महत्वाचा, किंवा इतर कोणत्याहि शास्त्रांतील कोणत्याहि शोधापेक्षां

अधिक महत्वाचा शोध लागला. हा शोध म्हणजे शस्त्रक्रिया व्हावयाच्या रोग्याने हुंगण्याच्या सल्फ्यूरिक ईथरच्या वाफेच्या अंगी असलेल्या वेदनानिवारणासंबंधाच्या शक्तीविपर्याचा होय. हा शोध सर्वांशी अमेरिकेंतून बाहेर पडला आहे; आणि आश्चर्य हे आहे की, या शोधाशी इतर कोणाचा यत्किंचित्ही संबंध नाही. कारण दुसऱ्या कोणत्याहि देशांतील कोणत्याहि विद्वानांचे लक्ष अस्पष्टपणे सुद्धा या बाजूला त्या वेळी वळले असल्याचे दिसत नाही. इंग्लंडमध्ये डेव्ही या शास्त्रज्ञाने औपधियोजनेच्या पद्धतीत हुंगण्याच्या क्रियेचा प्रथमारंभ करून दिला होता. आणि पन्नास वर्षांपूर्वीच या बाबतीत कित्येक अत्यंत चित्ताकर्षक प्रयोग करून दाखविले होते; आणि त्याने नायट्रस ऑक्साईड वायूच्या साहाय्याने केलेल्या प्रयोगावरूनच एका अमेरिकन संशोधकाला एतद्विषयक संशोधनाच्या मार्गाचा सुगावा लागला हे सर्व खरे आहे; तथापि मागील पिढ्यांनी या विषयांत घातलेली ज्ञानाची भर येवढीच काय ती होय. आणि १९ व्या शतकाच्या आरंभापासूनहि, डेव्हीने आपले लक्ष दुसऱ्या गोष्टीकडे वळविल्यानंतर, दुसऱ्या कोणत्याहि संशोधकाने या दिशेने रसभर हि पुढे पाऊल टाकले नव्हते. म्हणून ज्या अमेरिकन दंतवैद्याने हे संशोधनकार्य पुढे हाती घेतले त्याला विशेष महत्त्व आहे.

डेव्हीने आपल्या प्रयोगावरून पुढील निष्कर्ष काढला होता. “नायट्रस ऑक्साईडचा मोठ्या प्रमाणावर परिणाम घडवून आणल्यास शरीराला होणाऱ्या दुःखाच्या संवेदना पूर्णपणे भासत नाहीतशा होतील; म्हणून ज्या शस्त्रक्रियेमध्ये रोग्याच्या शरीरांतून फारसे रक्त बाहेर येण्याचा संभव नसेल अशा शस्त्रक्रिया करण्याच्या वेळी या वायूचा उपयोग केल्यास हितावह होईल.”

दुदैवाने या डेव्हीच्या सूचनेचा त्या वेळी कोणीहि फायदा करून घेतला नाही; आणि खुद्द डेव्हीचे लक्षहि शास्त्राच्या दुसऱ्या क्षेत्राकडे वळले; व इन्द्रियविज्ञानशास्त्राच्या अभ्यासाकडे तो पुन्हा केव्हाहि वळला नाही, त्यामुळे एक अत्यंत महत्वाचा शास्त्रीय शोध लावल्याचे त्याला मिळावयाचे श्रेय थोडेक्यांत गमावले. तसेंच डेव्हीच्या नंतरच्या एका सर्वंध पिढीतील एकाहि संशोधकाने डेव्हीच्या सूचनेची परीक्षा पाहण्याचे मनांत आणले नाही; इतकेच नव्हे तर युरोपमधील सर्व शस्त्रवैद्यांनी एकमताने असे जाहीर केले की, शस्त्रक्रिया शरीराला वेदना न होतां करण्याचे साधन उपलब्ध होण्याच्या सर्व आशा सोडून दिल्या पाहिजेत—शस्त्रवैद्याची सुरी ही सावकाशीच्या व वर्णनातीत वेदनांचा प्रतिशब्द म्हणून कायमचा राहणार. परंतु योगायोग असा चमत्कारिक आला की ज्या वेळी सर बेजामिन ब्रोडी या प्रमुख इंग्रज शस्त्रवैद्याने आपले विचारपूर्वक ठरलेले पण खेदकारक असे वरील तऱ्हेचे मत प्रसिद्ध केले त्याचेवेळी ज्या प्रकारचे संशोधन करणे निष्फळ आहे असे ब्रोडीने जाहीर केले होते

त्याच संशोधनक्षेत्रांत अमेरिकेमध्ये अत्यंत नावाजण्यासारखे यश संपादन करण्यांत येऊन त्याची बातमी, त्या वेळी अटलांटिक महासागरांतून तारेने बातमी पाठविण्याची सोय झालेली नसल्यामुळे, जलमार्गाने युरोपकडे रवानाहि झालेली होती.

एक विशिष्ट प्रकारचे औपध रोग्याला दिल्यास त्याला वेदना न होऊ देतां शस्त्रक्रिया करता येईल ही कल्पना डोक्यांत येऊन त्याप्रमाणे प्रत्यक्ष प्रयोग करून पाहणारा पृथ्वीच्या पाठीवरचा, एक लवकरच सांगण्यांत येणार आहे तो अपवादखेरीज करता, अगदी पहिला शास्त्रज्ञ म्हणजे वर उल्लेख केलेला अमेरिकन दंतवैद्य होय. त्याचे नांव डॉ. होरेस वेल्स असून तो कनेक्टिकट मधील हार्टफोर्ड येथील रहिवासी होता. त्याने प्रयोगामध्ये जे औपध वापरले ते नायट्रोजन ऑक्साईड होय. डेव्हीने वापरलेले औपध हेच होय. वेल्सने जी शस्त्रक्रिया वेदनाविरहित स्थितीत केली ती साधी दांत उपटून काढण्याची क्रिया होती.—तथापि त्या साध्या शस्त्रक्रियेनेहि मूळ तत्त्व अर्थात्च सिद्ध झाले; सदरहू प्रयोग १८४४ मध्ये करण्यांत आला.

डॉ. वेल्सचे प्रयोग जरी महत्वाचे होते तरी ते सर्व वैद्यकशास्त्रीय विद्वानांचे लक्ष जोराने वेधून घेण्याइतके निर्णायक स्वरूपाचे नव्हते. शिवाय ज्या औपधाच्या साहाय्याने तो हे प्रयोग करित असे ते तितके भ्रंवशालायक नव्हते, आणि खुद्द वेल्सने पुढे तो विषयच सोडून दिला, निदान त्याच्या एतद्विषयक प्रयत्नांना शिथिलता आली होती. तथापि मध्यंतरी त्याने ज्या आपल्या मित्राला या बाबतीतल्या कल्पना व माहिती सांगितली होती त्या मित्राने तो विषय हाती घेतला व तत्संबंधाचे प्रयोग अविरत परिश्रमपूर्वक चालू ठेविले; आणि सुदैवाने त्याच्या या प्रयत्नांना चांगले फळ आले. हा मित्रहि एक दंतवैद्यच असून त्याचे नांव डॉ. डब्ल्यू. टी. सी. मॉर्टन असे होते. तो बोस्टनचा रहिवासी होता. त्या वेळी तो तरुण, उमेदवार व उत्साही स्थितीत होता. वेल्स वापरीत असे ते औपध व्यावहारिक दृष्ट्या फारसे सोईचे नाही असे मॉर्टनला वाटले. त्यामुळे त्याने नायट्रस ऑक्साईडशी साम्य असलेली दुसरी औपध वापरून कित्येक महिने प्रयोग करून पाहिले; त्यांत अखेर सल्फ्यूरिक ईथर हे योग्य असे औपध त्याला सांपडले. या औपधाच्या साहाय्याने त्याने प्रथम प्राण्यांवर प्रयोग करून नंतर दंतरोग्यांवर प्रयोग केले; आणि या सर्व प्रयोगांवरून त्याने आपला या बाबतीतला ठाम सिद्धांत ठरविला.

याप्रमाणे निश्चयात्मक शोध लागतांच तो मोठ्या उत्साहाने व उतावीळपणाने बोस्टन येथील तत्कालीन अभ्रगण्य शस्त्रवैद्य डॉ. जे. सी. बॉरन याजकडे गेला, आणि त्याच्या जवळ बोस्टन हॉस्पिटलमधील फार त्रासदायक स्वरूपाची शस्त्रक्रिया करावयाच्या एका रोग्यावर आपल्या नव्या शोधाचा प्रयोग करून पाहण्याची परवानगी त्याने मागितली. ती परवानगी त्यास मिळाली; आणि हा त्याचा परीक्षे-

दाखल प्रयोग १६ आक्टोबर १८४६ रोजी त्या शहरांतील कित्येक प्रमुख शस्त्रवैद्य व बरेच वैद्यकीचा अभ्यास करणारे विद्यार्थी यांच्या समक्ष करण्यांत आला. शस्त्रवैद्य सुरीनें फाडाफाडी करित असतां सदरहू रोगी स्वस्थ निजला होता; आणि नंतर शुद्धीवर आल्यावर आपल्यावरील भयंकर प्रसंगांतून आपण पार पडल्याचें त्याला आढळून येतांच, तो आश्चर्यानें स्तंभित झाला. येणें-प्रमाणें अशक्य वाटत असलेली, अत्यंत अद्भुत अशी गोष्ट प्रत्यक्ष घडून आली.

त्याबरोबर वाफेच्या वाहनांच्या साधनांनीं जितक्या वेगानें जाणें शक्य तितक्या वेगानें—आजच्या मानानें अर्थात् फारच सावकाश—सदरहू शोधाची वातमी सर्व जगाला जाहीर करण्यांत आली. प्रथम यूरोपमध्ये या वातमीवर कोणी विश्वासच ठेवीना; पण प्रत्यक्ष प्रयोग पुनःपुन्हा करून पाहिल्यावर सर्वांचा संशय लवकरच पार नाहीसा झाला. वैद्याच्या औपचिंसं प्रधांतील ईथर सारख्या दुय्यम दर्जाच्या औषधीनें अशा प्रकारची अद्भुत गोष्ट करतां येते या गोष्टीवर विश्वास ठेवणें शस्त्रवैद्यांच्या अगदीं जिवावर आलें होतें. पण त्यांची ही संशयी वृत्ति कोणाहि शस्त्रवैद्याला करून पाहतां येणाऱ्या प्रयोगांनीं नष्ट होण्यासारखी होती; व त्या करितां जगभर सर्व ठिकाणच्या शस्त्रवैद्यांनीं यानंतरच्या कांहीं थोडक्या आठवड्यांच्या अवधीतच यासंबंधाचे प्रत्यक्ष प्रयोग करून पाहिलेहि. तथापि हा नवीन शोध सर्वत्र मान्य होण्या-पूर्वी मध्यतरां कांहीं थोड्या शस्त्रवैद्यांनीं, विशेषतः पॅरिसमधील शस्त्रवैद्यांनीं, अशी एक विरुद्ध ओरड कांहीं दिवस सारखी चालू ठेवली होती कीं, प्रत्यक्ष वेदना झाल्यामुळें मनाला बसणारा धक्का रोग्याला हितावहच असतो, आणि म्हणून नवा निघालेला, ज्ञानशक्तीहारक उपाय (अनीस्थेसिया) —या नव्या उपायाला सदरहू नांव डॉ. ऑलिव्हर वेन्डेल होल्मस यानें देऊन प्रचारांत आणलें होतें—उपयोगांत आणण्याचा सल्ला देतां कामा नये. तसेंच, पुष्कळशा धर्मोपदेशकांनीं व्यासपीठावरून असा गिला सुरू केला कीं, दुःख सोसावें लागणें ही परमेश्वरी योजना आहे; आणि म्हणून, नैतिक दृष्ट्या दुःख टाळण्याचा प्रयत्न न करतां तें सोसणेंच जरूर आहे. परंतु रुग्णालयांतील व व्यासपीठावरील या प्रलयप्रा-कालीन अधिकाऱ्यांची निरर्थक ओरड लवकरच बंद पडली; कारण लवकरच हें स्पष्टपणें निदर्शनास आलें कीं, ज्या रोग्याला शस्त्रक्रियेच्या वेळीं वेदनांनीं धक्का बसत नाही तो रोगी धक्का बसणाऱ्या रोग्यापेक्षां पूर्व-स्थितीवर चांगल्या प्रकारें येऊं शकतो; शिवाय धर्माधिका-र्यांव्यतिरिक्त जगांतले सर्व लोक, वास्तविक जरूर नसलेलें दुःख सोसा, असें सांगणाऱ्यांचा धिःकारपूर्वक निषेधच करूं लागले. या कारणामुळें १८४६ मध्यें वोस्टन हॉस्पिटलमध्ये प्रस्तुत पद्धतीच्या शस्त्रक्रियेचा पहिला प्रयोग झाल्यानंतर थोड-क्याच महिन्यांच्या आंत ईथरनें आपला दुःखविमोचनाच्या

कार्यातील विजय पृथ्वीच्या पाठीवरील सर्व सुधारलेल्या मानव-जातीला मान्य करावयास लावला. चालू काळांतील आपल्या पिढीला सदरहू विजयाचें संपूर्ण रहस्य लक्षांत येण्यास आपल्या कल्पनाशक्तीला मोठाच ताण द्यावयास पाहिजे.

आतां या शोधाच्या श्रेयाबद्दल नंतर जे कांहीं मंडण तेंडे झाले—असे तेंडे प्रत्येक महत्वाच्या शोधाच्या वावर्तात बहुधा होतातच—त्यांत या नव्या शोधाच्या वावर्तात मानाचा वांटा मागणाऱ्या दोन व्यक्ती प्रामुख्यानें पुढें आल्या. या दोन्हीहि व्यक्ती अमेरिकनच होत्या. एक वोस्टन येथील चार्लस टी. जॅक्सन; व दुसरी अलाबामा येथील डॉ. क्रॉफर्ड डब्ल्यू. लॉंग. डॉ. जॅक्सनबद्दल इतकें सांगितलें म्हणजे पुरें आहे कीं, मॉर्टननें शोध लावण्याच्या पूर्वी ईथरच्या अंगच्या विशिष्ट गुणाबद्दल कांहीं थोडीशी अस्पष्ट कल्पना जॅक्सनला आलेली होती. इतकेंच नव्हे, तर या औषधाचा या कामी उपयोग करण्याची सूचना त्यानें खुद्द मॉर्टनला केली होती. पण मॉर्टननें त्याचा उपयोग पूर्वीच करून पाहिला होता ही गोष्ट त्याला त्या वेळीं माहीत नव्हती. तात्पर्य, जॅक्सनचा या शोधाशी संबंध एकंदर येवढाच होता. म्हणून सदरहू शोधाच्या मानांत मॉर्टनच्या बरोवरीनें वांटा मागण्याचा जॅक्सनला हक्क पोहोचत नाही हें खास; तथापि जॅक्सनचें मागणें अगदींच मूर्खपणाचें होतें असें मात्र म्हणतां येत नाही.

डॉ. लॉंगचा सदरहू शोधाशी संबंध अगदीं निराळ्या प्रकारचा होता; व तो संबंध चांगला मानाचा होता. शास्त्रीय शोधांच्या इतिहासांत जशा प्रकारचे योगायोग नेहमीं घडल्याचें आढळतें तसाच योगायोग या शोधाचे वावर्तातहि घडून आला होता; तो हा कीं, ईथरच्या दुःखनिवारक गुणासंबंधाचे लॉंगचे व मॉर्टनचे प्रयोग एकाच वेळीं चालू होते; परंतु त्यांना परस्परांनां परस्परांच्या प्रयोगांचीच काय पण अस्तित्वाची सुद्धां माहिती नव्हती. लॉंगनें वैद्यकीचा अभ्यास करित असतां विद्यार्थी-दशेंतच ईथर हुंगून त्याचे उन्मादकारक परिणाम अनुभविले होते. इतर वैद्यकविषयाचे विद्यार्थी असा अनुभव नेहमीं घेतच असतात; आणि तशा उन्मत्त स्थितीत असतांना त्याला असें आढळून आलें होतें कीं, त्याच्या पायाच्या पुढच्या नळीवर मारलेल्या ठोशाच्या वेदना त्याला मुळींच झाल्या नाहींत. या विशेष अनुभवावरून त्याच्या मनांत असें आढें कीं, शस्त्रक्रिया करतांना रोग्यावर ईथरचा प्रयोग करून पाहवा. पुढें जॉर्जियामधील एका गांवीं वैद्यकीचा धंदा करित असतां त्यानें पूर्वीं सुचलेल्या वरील कल्पनेप्रमाणें प्रत्यक्ष प्रयोग करून पाहिले; व त्यांत त्याच्या मूळ कल्पनेला चांगलें यश आलें. याप्रमाणें मॉर्टननें आपला शेवटचा प्रयोग करून दाखविण्यापूर्वीच दोन किंवा तीन वर्षे ईथरच्या मद-तीनें लॉंगनें कांहीं किरकोळ शस्त्रक्रिया यशस्वीपणानें पार पाडल्या होत्या, ही गोष्ट निःसंशय खरी आहे. आणि म्हणून

या औपधाचा, किंवा निदान कोणत्या तरी औपधाचा अशा प्रकारचा प्रथम उपयोग करून पाहण्याचे श्रेय लॉगला आहे. परंतु दुर्दैवाने, खुद्द लॉगचाच स्वतः करून पाहिलेल्या प्रयोगावर पूर्ण विश्वास वसेना. त्याच सुमारास मूर्छनाशाखाचा प्रयोग करून वेदना होऊं न देतां केलेल्या शस्त्रक्रियांच्या प्रयोगासंबंधाच्या हकीकती वैद्यकविषयाच्या मासिकांतून फार येत असत. त्यामुळे स्वतःच्या प्रयोगांतहि औपधीपेक्षां मूर्छनाशाखविषयक परिणामांचा उपयोग रोग्यांना होत असावा असा लॉगला फार संशय होता. म्हणून आणखी संधी मिळून प्रयोग करून पाहण्यांत स्वतःचा शोध जाहीर करण्याचे त्यानें तहकूब केलें. पण शस्त्रक्रियेचे रोगी खेडेगांवांतील धंदेवाल्यांकडे प्रत्यहीं येत नसत. याप्रमाणें अधिक प्रयोगांची वाट पाहत असतां तिकडे मॉर्टननें आघाडी मारली. आणि लॉगचा यत्किंचितहि हातभार न लागतां सदरहू मॉर्टनचा शोध जगाला जाहीर होऊन बसला. खऱ्या शास्त्रीय संशोधकाला उचित अशीच सावधगिरी लॉगनें स्वतःचा शोध जाहीर करण्याचे तहकूब करण्यांत दाखविली होती. परंतु या सावधगिरीच्या पार्यांच तो एका अत्यंत महत्वाच्या, किंवा मानवजातीच्या हिताच्या दृष्टीनें पाहतां जगांतील सर्वांत महत्वाच्या शास्त्रीय शोधाच्या मानाला मुकला.

ईथरचा उपयोग सररहा सर्वत्र होऊं लागल्यानंतर थोडक्याच महिन्यांनीं सर जे. वाय्. सिंपसन नांवाच्या एका स्कॉच शस्त्रवैद्यानें असा शोध लावला कीं, ईथरसारखे परिणाम क्लोरोफॉर्म नांवाच्या दुसऱ्या एका औपधानें घडवून आणतां येतात; फार काय पण पुष्कळशा रोग्यांच्या बाबतींत ईथरपेक्षां क्लोरोफॉर्मचाच ज्ञानशक्तिहरणाच्या कार्मी अधिक चांगला उपयोग होतो. तेव्हांपासून आतांपर्यंत या दोन औपधांच्या अंगच्या गुणाधिक्यासंबंधानें शस्त्रवैद्यांमध्ये द्विधा मत चालत आलेलें आहे; तथापि या गोष्टीमुळे ज्ञानशक्तिहारक उपाय शोधून काढणाऱ्या आय संशोधकाच्या योग्यतेला यत्किंचितहि कमीपणा येऊं शकत नाहीं. इकेंच नव्हे तर, पुढें कधीं काळीं दुसरें एखादें उत्तम औपध सांपडून ईथर अजीवात रद्द पडलें, तरी सुद्धां ज्ञानशक्तिहारक उपाय शोधून काढल्याबद्दलचा अग्रपूजेचा मान मॉर्टनला देणें यत्किंचितहि अयोग्य ठरणार नाहीं. आणि कोणी मत्सरग्रस्त लोक कांहींहि म्हणत असले तरी हा औपधीउपाय जगाला विल्यम टी. सी. मॉर्टननें दाखवून दिला हेंच मत निःसंशय प्रस्थापित झालेलें आहे.

पादचूर आणि रोगविषयक जन्तु-सिद्धान्त.—ज्ञानशक्तिहारक औपधांचा शोध लागल्यामुळे जे प्रत्यक्ष फायदे झाले, त्यांशिवाय त्या शोधाचा वैद्यकविज्ञानाची शास्त्रीय प्रगति करण्याच्या कार्मीहि लवकरच फार उपयोग झाला; तो असा कीं, जिवंत प्राण्यासंबंधानें शस्त्रप्रयोगद्वारा मिळवावयाच्या ज्या ज्ञानाला सदय अंतःकरणाचे वैद्य तोंपर्यंत मुकलेले होते ते मिळविण्याचें साधन या शोधानें उपलब्ध करून दिलें;

व त्यामुळे अलीकडील कित्येक वर्षांत मानवजातीचें अमोलिक कल्याण करणारे शोध लावतां आले. तथापि सदरहू शोध जाहीर झाला त्या वेळीं त्यापासून होणाऱ्या प्रत्यक्ष फायद्यामध्ये दंग झाल्यामुळे इतर फायद्यांकडे कोणाचें लक्षच गेलें नाहीं; आणि मॉर्टनच्या शोधानंतरच्या पंधरा वर्षांत वैद्यकीच्या शास्त्रीय ज्ञानाची जी निरनिराळ्या प्रकारची प्रगति झाली ती मुख्यतः मॉर्टनच्या शोधाच्या साहाय्यावांचूनच झाली. ही प्रगति ज्या शास्त्रीय ज्ञानाच्या क्षेत्रांत झाली त्याचा वैद्यकशास्त्राशीं फारच अल्प संबंध आहे असें सकृदर्थनीं वाटतें. शिवाय या ज्ञानक्षेत्रांतील मुख्य संशोधक स्वतः वैद्यकशास्त्रज्ञहि नव्हता. तो रसायनशास्त्रज्ञ होता, आणि द्राक्षारस आणून त्याची दारु कशी बनते त्याची माहिती मिळविण्यामध्ये तो त्या वेळीं गुंतलेला होता. तथापि या माहितीच्या योगानें वैद्यकाला खरें शास्त्रीय स्वरूप प्राप्त करून देण्याच्या कार्मी फारच महत्वाची मदत झालेली आहे. ही जी आश्चर्यकारक भर पडली त्याचें श्रेय दुसऱ्या कोणत्याहि एका व्यक्तीपेक्षां—किंवा दुसऱ्या या विषयांतल्या इतर सर्व व्यक्तीपेक्षां—या रसायनशास्त्रज्ञाला अधिक आहे. या अद्भुत रसायनशास्त्रज्ञाचें नांव लुई पाश्चूर होय.

या आंघण्याच्या क्रियेसंबंधाचें पाश्चूरनें १८५४ मध्ये जें संशोधन सुरू केलें होतें त्याचा उद्देश त्या वेळीं सुमारे पंचवीस वर्षे शास्त्रज्ञांमध्ये जो एक वाद माजून राहिला होता त्याचा निकाल लावणें हा होता. १८३० च्या सुमारास जेव्हां उत्तम प्रकारचें सूक्ष्मदर्शक यंत्र प्रथमच उपयोगांत आलें होतें त्या वेळीं सूक्ष्म जीवजंतूसंबंधानें ज्ञान मिळविण्याकडे शास्त्रज्ञांचें लक्ष विशेष लागलें होतें. अशा जंतूसंबंधानें ल्युवेनहॉक व दुसरे कित्येक शास्त्रज्ञ यांनीं कांहीं माहिती प्रसिद्ध केली होती; व तसे जंतू सर्वत्र आढळतात असेंहि सिद्ध झालें होतें. अशा सूक्ष्म जंतूंचा अभ्यास पुष्कळ संशोधकांनीं केला होता त्यांत कामियर्डे लेदूर हा फ्रेंचमन आणि गोलक-सिद्धान्ताचा उत्पादक जर्मन शास्त्रज्ञ थिओडोर श्वॉन हे प्रमुख होते. या शास्त्रज्ञांनीं, स्वतंत्रपणें संशोधन करून १८३७ च्या सुमारास असा निर्णय काढला होता कीं, हे सूक्ष्मजंतू नैसर्गिक घडामोडीमध्ये पूर्वीच्या कोणाहि शास्त्रज्ञाला कल्पना होती त्यांहून फारच अधिक महत्वाचें काम करीत असतात. उदाहरणार्थ, द्राक्षारसाच्या फेसामध्ये जे लहान लहान बिंदू दिसतात, ते वनस्पतिजन्य जिवंत जंतू असून या जंतूंची वाढ होत गेल्यामुळे द्राक्षारस आंघण्याचें नेहमीचें महत्वाचें कार्य होत असतें. शिवाय याच शास्त्रज्ञांनीं तात्पुरतें मत म्हणून असें जाहीर केलें कीं, कुजलेल्या नासलेल्या पदार्थांमध्ये जे नेहमीं प्राणिजन्य किंवा वनस्पतिजन्य सूक्ष्मजंतू आढळतात त्या जंतूंचाच कुजण्याच्या व नासण्याच्या क्रियेशीं कार्यकारण असा संबंध असतो.

हें मत, विशेषतः कुजण्यानासण्याच्या क्रियेसंबंधाचें मत, टर्पिन नांवाच्या एका फ्रेंच वनस्पतिशास्त्रज्ञानें यानंतर कांहीं

काळानें अधिकच स्पष्टपणें प्रतिपादन केलें. अशा मोठ्या शास्त्रज्ञाचा आधार मिळाल्यामुळें या मताला दुसरे अनुयायीहि मिळाले; शिवाय साहजिकपणें अशा या सर्वस्वी नव्या मताला विरोध करणारे लोकहि पुढें आले. त्यांत योगायोग असा आला की, त्या काळांतला लीविंग हा प्रमुख वजनदार शास्त्रज्ञ या नव्या मताला जोराचा विरोध करण्यास पुढें सरसावला. १८३९ मध्ये त्यानें आपलें आंवण्याच्या क्रियेसंबंधांचे सुप्रसिद्ध मत जाहीर केलें. तें असें की, आंवण्याची क्रिया सजीव जंतुमुळें होते हें म्हणणें चुकीचें असून आंवलेल्या किंवा कुजल्यानासलेल्या पदार्थांत जे सूक्ष्म जंतु सांपडतात त्यांचा त्या क्रियांशीं कार्यकारणसंबंध यत्किंचित्हि नसतो. या सुप्रसिद्ध जर्मन शास्त्रज्ञाचें हें मत त्याचा देशबांधव हेल्महोल्झ यानें केलेल्या प्रयोगांनीं अधिक जोरदार बनलें. हेल्महोल्झच्या आरंभीच्या प्रयोगांनीं श्वानच्या मताला पुष्टि मिळाली होती; परंतु नंतरच्या प्रयोगांनीं त्याला विरोध केला होता. अशा रीतीनें टर्पिन व हेल्महोल्झ यांच्या संयुक्त वजनामुळें सूक्ष्मजंतुविषयक उपपत्तीला धक्का बसून, पाथूरच्या वेळेपर्यंत ती पूर्णपणें मागे पडली. त्या वेळीं सामान्यपणें असें मानण्यांत येत असे की, या विषयांतील आय संशोधकांनीं सूक्ष्मजंतूनां वाजवीपेक्षां फारच फाजील महत्त्व दिलें होतें.

वस्तुस्थिति अशा प्रकारची असल्यामुळें जेव्हां १८५७ सालीं व पुढील चारपांच वर्षांत पाथूरनें संशोधन करून या प्रश्नाला निराळीच प्रयोगयोजना करून असंदिग्धपणें कायमचें निकालांत काढलें, तेव्हां लोकांनां पाथूरनें एक अगदीं नवा शोध लावल्याप्रमाणें वाटलें.

त्यानें असें सिद्ध केलें की, मागील संशोधकांनीं सूक्ष्मजंतू जीं जीं कायें करतात म्हणून प्रतिपादन केलें होतें तीं सवें कायें तर ते करतातच, पण त्यांशिवाय आणखीहि अधिक कायें ते करतात. त्यांच्यावांचून आंवणें, कुजणें, नासणें या क्रिया होणार नाहींत; सजीव वस्तू नाश पावणार नाहींत; तसा नाश होण्याचा दुसरा सावकाशीचा एकच मार्ग म्हणजे ऑक्सिडेशन होणें हा होय. दाक्षारस आंवण्याची क्रिया किंवा वनस्पतीच्यामुळें होत असते. ही अत्यंत सूक्ष्म वनस्पति दाक्षारसाच्या अणूंतून कांहीं परमाणू आकर्षण करून घेत. वाकीचे मोकळे झालेले जे परमाणू उरतात त्यांपासूनच कार्वाणिक अॅसिड व आल्कोहोल दाह वनते, व त्यामुळें दाक्षारस आंवून मय तयार होतें; तसेंच दुसरी एक सूक्ष्म वनस्पति—डोव्हेननें तिला बॅक्टेरियम् असें नांव दिलें आहे—ती सेंद्रिय अणूंचा नाश करते व त्यापासून जिला आपण कुजणें नासणें म्हणतो ती क्रिया घडून येते. पाथूरनें असांह दाखविलें की, सामान्यतः सजीव प्राण्यांनां जो ऑक्सिजन लागत अमती तो ऑक्सिजन वायू या जातीचे सूक्ष्मजंतू हवेंतून न घेतां अस्थिर स्थितींत ऑक्सिजनयुक्त असलेल्या अणूंचे विभाग

करून त्यांपासून प्राप्त करून घेत असतात. ह्या शोधानें सर्व जीवशास्त्रज्ञ फारच आश्चर्यचकित झाले. तात्पर्य, नासण्या-कुजण्याची क्रिया या हवेवांचून जगणाऱ्या सूक्ष्मजंतूंच्या व्यापारामुळें होत असते असें पाश्चरनें सिद्ध केलें.

एका शब्दांत सांगावयाचें म्हणजे, सेंद्रिय पदार्थांचा नाश होण्याचे जे निरनिराळे मार्ग आपणांस माहीत आहेत ते सर्व आंवण्याच्या क्रियेचे निरनिराळे प्रकार होत, आणि या प्रकारचीं कायें त्या त्या ठिकाणीं सजीव सूक्ष्म जंतूंचें अस्तित्व नसेल तर मुळीच घडून येणार नाहींत, असें पाथूरनें सिद्ध करून दाखविलें. उदाहरणार्थ, एखादा मांसाचा तुकडा सूक्ष्म जंतू नसलेल्या हवेंत टांगून ठेविला तर तो हळूहळू वाळून जाईल. हवेमध्ये कितीहि उष्णता असली किंवा दुसरा कांहीं फेरफार झाला तरी तो यत्किंचित्हि नासणार कुजणार नाहीं.

ताजा दाक्षारस प्रथम चांगला तापवून ठेवून दिल्यास तो कधीहि आंवत नाहीं. मात्र हवेमध्ये जे जंतू असतात ते हवेबरोबर त्या रसांत मिसळणार नाहींत अशी काळजी घेतली पाहिजे. उकळून ठेवलेला दाक्षारस सुद्धा, त्यांत दाक्षे किंवा देंठ धुतलेलें पाणी मिसळल्यास आंवतो. परंतु उकळलेल्या दाक्षारसांत उपरिनिर्दिष्ट धुण्याचें पाणी प्रथम चांगलें उकळून व नंतर निववून मिसळलें तर मात्र तो दाक्षारस आंवत नाहीं. त्याचप्रमाणें दाक्षारसांत दाक्षांच्या आंतला शुद्ध रस मिसळला तरी मूळ दाक्षारस विषडत नाहीं, असें पाथूरने प्रयोगानें सिद्ध करून दाखविलें. यानंतर त्यानें असें सिद्ध केलें की, बियर दारूमध्ये जो विषाड होतो त्याचा कित्येक सूक्ष्मजंतूंनीं संबंध पोहोचतो.

या संशोधनाचा प्राणिमात्रांनां होणाऱ्या रोगांशीं प्रत्यक्ष कांहीं एक संबंध नव्हता. परंतु तें संपूर्ण झाले नव्हतें तोच निदानशास्त्रातील अनेक शाखांमध्ये प्रगति करण्याच्या कार्याला उत्तेजन मिळालें. या संशोधनामुळें प्रथमच शास्त्रज्ञांनीं, रोग उत्पन्न करण्याला सूक्ष्मजंतू कितपत कारणीभूत होतात, हा प्रश्न सोडविण्याकरितां हातीं घेतला. विशेषतः बरील शोधामुळेच डोव्हेन नामक फ्रेंच वैद्यानें, काळपुळी, किंवा झीहाज्वर या जनावरांनां होणाऱ्या रोगासंबंधानें दहा वर्षांपूर्वीं सोडून दिलेलें संशोधन पुन्हां करण्यास सुरुवात केली. सदरहू रोगामुळें युरोपमधील दरसाल गार्डम्हशी व मेढ्या पुष्कळ मरून शेतकऱ्यांचें लाखों फ्रँकांचें नुकसान होत असे. १८५० मध्ये या काळपुळीच्या रोगानें मरण पावलेल्या जनावरांच्या रक्तामध्ये डोव्हेनला सूक्ष्मजंतूंचे पुंजकेच्या पुंजके दृष्टीस पडले होते. परंतु या किड्यांचा सदरहू रोगाशीं कार्यकारण संबंध असेल अशी त्याला त्या वेळीं कल्पना आली नव्हती. आतां १८६३ मध्ये पाथूरच्या शोधामुळें सूक्ष्मजंतूंच्या अंगी केवढी शक्ति असते त्याची योग्य जाणीव झाल्यामुळें या विषयाकडे तो पुन्हां बळका; आणि इन्फेक्शनच्या साहाय्यानें प्रयोग

करून पाहिल्यावर त्याची अशी खात्री झाली की, त्याला जे सूक्ष्मजंतू आढळून आले होते तेच या संसर्गजन्य काळ-पुळीच्या रोगाचें एकटें कारण होय.

१८५३ मध्ये हें मत जाहीर होताच त्यावर वाद उत्पन्न झाला. एखाद्या वनस्पतिजन्य सूक्ष्मजंतूमुळे एखाद्या मोठा भयंकर रोग उत्पन्न होतो ही कल्पनाच इतकी थक करून सोडणारी होती की, ती एका दिवसांत सर्वांना मान्य होणें शक्य नव्हतें. आणि ती मान्य करण्यापूर्वी डीव्हेननने पुढें आणलेल्या पुराव्यापेक्षां जास्त खात्रीकारक पुरावा मिळाला पाहिजे असें जीवनशास्त्रज्ञ व वैद्यकशास्त्रज्ञ यांपैकी पुष्कळांचें म्हणणें पडलें.

तेव्हां साहजिकपणेंच पृथ्वीच्या पाठीवरील पुष्कळ ठिकाणचे शास्त्रज्ञ या संशोधनक्षेत्रामध्ये शिरले. त्यामध्ये जर्मन शास्त्रज्ञ डॉ. रॉबर्ट कॉक हा प्रमुख होता. त्यानें स्वतः प्रयोग करून डीव्हेननच्या मतांनां दुजोरा दिला; इतकेंच नव्हे तर पुढें आणखी प्रयोग करून निरनिराळ्या पदार्थांवर एका मागून एक याप्रमाणें सूक्ष्मजंतूंच्या आठ पिढ्या उत्पन्न केल्या व अशा शुद्ध व निर्दोष स्थितीतल्या आठव्या पिढीतील जंतूंनी इन्फेक्शन् केलें. तरी सुद्धा इन्फेक्शन् केलेलीं जनावरें त्या रोगानें मरण पावलीं.

हे प्रयोग निर्णायक स्वरूपाचे दिसतात, तथापि तेवढ्यांनीं हि जगाची खात्री पटेना, आणि १८७६ मध्ये जेव्हां हा वाद अगदीं जोरांत होता त्या सुमारास हा विषय हातीं घेण्याविषयी पाश्चुरला विनंति करण्यांत आली. हा मोठा शास्त्रज्ञ वर्षानुवर्ष जीवशास्त्राकडेच फक्त अधिकाधिक पूर्णपणें लक्ष घालूं लागला होता; आणि रेशमाच्या किड्यांनां होणाऱ्या रोगाविषयी—हे रोग सूक्ष्मजंतूंच्या संसर्गानें होतात असें सिद्ध झालें होतें—आणि सहजोत्पत्तीच्या उपपत्ती-विषयी त्यानें जी हल्लीं सुप्रसिद्ध असलेली माहिती जमविली होती, त्यामुळे सूक्ष्मदर्शक यंत्राच्या साहाय्यानें करावयाच्या संशोधनपद्धतीसंबंधानें त्याच्याजवळ जी साधनसामुग्री तयार होती, तशी दुसऱ्या कोणाजवळहि नव्हती. आणि म्हणून त्यानें जेव्हां आपल्या प्रयोगशालेंतील ड्यूक्लॅक्स, चेंबरलंड व रुक्स या मित्रांच्या साहाय्यानें अँथॅक्सच्या रोगासंबंधाचा वादग्रस्त प्रश्न हातीं घेतला त्या वेळीं सर्व जग काय निकाल होतो त्याकडे अत्यंत उत्कंठेनें पाहूं लागलें. पुढें १८७७ मध्ये जेव्हां पाश्चुर अँथॅक्सच्या वावर्तितला आपला निकाल देण्यास तयार झाला त्या वेळीं त्याच्याजवळ निर्णायक स्वरूपाचा प्रयोगादि पुरावा इतका उत्तम व भरपूर होता—त्याच्या प्रयोगांच्या विनचूकपणाबद्दल कोणाला केव्हांहि संशय घेण्यास जागा नव्हती—कीं, अँथॅक्सचा रोग सूक्ष्मजंतूंपासून होतो याबद्दलचा संशयी वृत्ति शेवटीं काय-मची नष्ट झाली.

तेव्हांपासून पुढें, अँथॅक्स हा संसर्गजन्य रोग प्राण्यांच्या शरीरांत एका विशिष्ट जातीचा जंतु—सूक्ष्म वनस्पति—

शिरून तेथें वाढ पावल्यानें होत असतो, याबद्दल कोणालाहि संशय उरलेला नाहीं. आणि एका संसर्गजन्य रोगाबद्दल जें कारण खरें असल्याचें ठरलें, तेंच कारण इतर बहुतेक, किंबहुना, सर्वच संसर्गजन्य रोगांसंबंधानें खरें आहे असें पुढें थोड्याफार दिवसांनीं खास ठरणार, याबद्दल संशय घेण्यास तर्कसंबद्ध विचार करणाऱ्या, मनुष्याला योग्य कारण कांहींच उरणें शक्य दिसत नाहीं.

पाश्चुरच्या काळपर्यंत, संसर्गानें एका व्यक्तीपासून दुसऱ्या व्यक्तीमध्ये पसरणाऱ्या रोगांचें कारण काय याबद्दल पूर्ण गूढ होतें; आणि ‘मिआझम’ ‘ह्यूमर’ ‘व्हिरस’ अशा प्रकारच्या केवळ अज्ञानावर पांघरूण घालण्याकरितां योजलेल्या संदिग्ध शब्दप्रयोगांनीं वस्तुस्थितीवर कांहीं एक प्रकाश पडण्यासारखा नव्हता. श्रॉन आणि हेन्ले यांच्या सारख्या एखाददुसऱ्या भविष्यज्ञानीं शास्त्रज्ञाला या वावर्तितल्या रहस्याचें अनुमान झालेलें होतें. परंतु शास्त्रीय ज्ञानाच्या वावर्तीत नुसत्या काल्पनिक अनुमानाची योग्यता प्रत्यक्ष प्रयोगसिद्ध ज्ञानाच्या मानानें फारच कमी असतें. म्हणून, पाश्चुरच्या शोधामुळेच प्रथम जगाला यासंबंधाचें खरें ज्ञान झालें, आणि वैद्यकाला खऱ्या विनचूक शास्त्राचा उच्च दर्जा प्राप्त करून देण्याच्या मार्गावरील आणखी एक मोठी मजल मारण्यांत आली; असें म्हणणें भाग आहे.

लिस्टर आणि जंतुमारकपद्धतियुक्त शस्त्र-विद्या.—मध्यंतरी, वैद्यकाशीं संबंध असलेल्या दुसऱ्या एका शास्त्रशाखेमध्ये उपयुक्त ज्ञानाची भर पडून व्यावहारिक दृष्ट्या वरच्या पेक्षांहि अधिक महत्वाचे फायदे तत्काळ होऊं ला ले. ही भर म्हणजे शस्त्रविद्येंतील जंतुमारकपद्धतीच्या तात्त्विक व व्यावहारिक ज्ञानाची होय. वैद्यकाच्या इतर उपांगंप्रमाणें या उपांगत पडलेली ज्ञानाची भरहि पाश्चुरनें आल्कोहोलयुक्त मादक पेयामध्ये होणाऱ्या आम्लीकरणाच्या क्रियेसंबंधानें जी नवी माहिती प्रसिद्ध केली तिचाच प्रत्यक्ष परिणाम होय. मात्र ही भर घालण्याचें काम प्रत्यक्ष पाश्चुरच्या हातून झालेलें नाहीं. सूक्ष्मजंतूसंबंधानें जें नवें ज्ञान पाश्चुरनें जगापुढें मांडलें, त्यानें सूचितः होणाऱ्या असंख्य गोष्टींकडे चित्त वेधलें जाऊन डॉ. जोसेफ लिस्टर (नंतर वनलेला लॉर्ड लिस्टर) या ग्लासगो येथील रहिवाशानें १८६० पासूनच आश्चर्यकारक व व्यावहारिक उपयोगाचीं अनुमाने काढण्यास सुरुवात केली. उदाहरणार्थ, त्यानें एक असें अनुमान काढलें कीं, जर सडण्याची क्रिया सूक्ष्मजंतूंच्या वाढीमुळे होते ही गोष्ट सर्वस्वी खरी आहे तर हा नियम जिवंत, त्याच प्रमाणें मृत दोन्ही स्थितीतील देहांनां लागू झाला पाहिजे. म्हणून मनुष्यप्राण्याला होणाऱ्या जखमांमध्ये व शस्त्रक्रिया केलेल्या भागामध्ये जी सडण्याची क्रिया चालू होते व त्यापासून पुढें सर्व शरीरांतील रक्त दूषित होण्याची जी क्रिया सुरू होते, ते सर्व परिणाम, इजा झालेले शरीराचे भाग उपयुक्त

सूक्ष्मजंतूपासून पूर्णपणे निर्दूषित ठेविल्यास, टाळतां घेण्यासारखे आहेत.

हे घडवून आणण्याकरितां लिस्टरनें, रोग्याला इतर कांहीं अपाय न होतां सूक्ष्मजंतू मारणारी औषधें आणि जंतुमुक्त केलेल्या जखमेमध्ये पुन्हा जंतू उत्पन्न न होऊं देणारे उपाय शोधून काढण्याकरितां प्रयोग सुरू केले. या कार्यांत त्याला किती उत्तम यश आलें तें सर्व जगाला माहित आहेच; पण त्याला या कार्यांत जो भयंकर विरोध झाला त्याविषयीं बहुतेक जगाला आतां विसर पडला आहे. १८६७ मध्येच त्यानें प्रयोगद्वारा मिळविलेली माहिती प्रसिद्ध केली व त्यावरून त्याला या महत्त्वाच्या कार्यांत यश आल्याचें दिसू लागलें; परंतु या विषयासंबंधानें सामान्यतः सर्व शस्त्रवैद्यांमध्ये इतकी अश्रद्धा होती कीं, कित्येक वर्षे युरोप-खंडांतील कित्येक प्रमुख शस्त्रवैद्यांना लिस्टरच्या कार्याची बातमीसुद्धां नव्हती. १८७० मध्ये पॅरिसमधील कित्येक जखमी शिपाई शरीर सडून मरण पावले; आणि १८७१ मध्ये फ्रेंच शस्त्रवैद्य ऑलफॉन्से ग्यूरिन यानें, पाथूरच्या शोधांनीं उत्तेजन येऊन जखमेमध्ये जंतू शिरूं नयेत म्हणून जखम कापसाच्या पट्टीनें बांधून ठेवण्याची कल्पना काढली. त्या वेळीं आपल्या एका समकालीन ब्रिटिश शास्त्रज्ञानें दहा वर्षांपूर्वींच जंतुप्रतिबंधक उपाय शोधून काढण्याचे प्रयत्न सुरू केलेले असून त्यांना पुष्कळसें यशहि प्राप्त झालें आहे ही बातमी त्याला सुळीच नव्हती. तथापि पुढें फ्रेंच शास्त्रविद्यापीठ (अकेडमी ऑफ सायन्सेस) या संस्थेनें लिस्टरच्या पद्धतीला कालदृष्ट्या व गुणदृष्ट्याहि योग्य असलेला अप्रयोज्य मान विनहरकत कबूल केला, आणि १८८१ मध्ये लिस्टरचा त्याबद्दल जाहीरपणें गौरव केला. लंडन येथील रॉयल सोसायटीनें सदरहू प्रकारचा लिस्टरचा गौरव एक वर्षापूर्वींच केला होता. या सुमारास लिस्टरच्या नव्या पद्धती सर्वत्र प्रचलित झाल्या होत्या. त्यांनीं शस्त्रविद्येच्या व्यावहारिक अंगामध्ये क्रांति घडवून आणली आणि पूर्वी ज्या रोगांबद्दल शस्त्रवैद्यांनां भयंकर भीति वाटत असे व ज्यांमुळे शस्त्रक्रियेच्या उपायाबद्दल लोकांमध्ये अपकीर्ति पसरलेली होती ते रोग पृथ्वीच्या पाठीवरून अजीवात हांकून लावले. पुढें या विषयासंबंधाचें संशोधन ज्यांनां सूक्ष्मदर्शकयंत्राची माहिती नव्हती अशाहि हजारों लोकांनीं चालू ठेविलें, व त्यांच्या प्रयत्नांनीं सूक्ष्मजंतू-पासून रोग उत्पन्न होतात हें मत प्रस्थापित करण्याच्या कामीं पुष्कळच मदत केली. हें मत वैद्यकीय जगाला १८८० च्या सुमारासच पूर्णपणें मान्य झालेलें होतें. शिवाय या संशोधकांच्या प्रयत्नांनीं आणखी अधिकहि कार्य केले, तें हें कीं, रोग कदांमुळे उत्पन्न होतात तें कारण नक्की समजल्यामुळे तशी रोगोत्पादक स्थिति उत्पन्न न होऊं देण्याचे उपाय शोधून काढणें शक्य आहे व तें काम हातीं घेण्याची कल्पना प्रामुख्यानें पुढें आणली.

रोगप्रतिबंधक रोगबीजान्तःक्षेपणपद्धति.-सह-जोतपत्तिसंबंधाची उपपत्ति बऱ्याच वादविवादानंतर अखेर पाथूर व टिंडाल यांच्या शोधांनीं निराधार असल्याचें ठरल्यावर एक गोष्ट स्पष्ट झाली कीं, ज्या ठिकाणीं अगोदर एकहि सूक्ष्मजंतु नसेल तेथें सूक्ष्मजंतूंची आपोआप वाढ होणें शक्य नाहीं. पुढें शस्त्रविद्येमध्ये लिस्टरनें सुरू केलेल्या नव्या उपायांनीं, शरीराच्या इजा झालेल्या भागांत जंतूंचा प्रवेश न होऊं देणें व तेथें सूक्ष्मजंतू पूर्वींच जमले असल्यास ते मारून टाकणें, या गोष्टी करणें शक्य आहे असें दाखविलें. तथापि अद्याप आणखी एक महत्त्वाचा प्रश्न सोडविण्याचा कांहींच मार्ग निघाला नव्हता; तो प्रश्न प्राणि-मात्राच्या शरीरांत मुखद्वारा व नासिकाद्वारा जे सूक्ष्मजंतू शिरतात व तेथें संसर्गजन्य रोग उत्पन्न करून त्या योगानें पुष्कळशा मनुष्यप्राण्यांचे बळी घेतात, त्या शरीरांत शिरलेल्या सूक्ष्मजंतूंचा नाश कसा करावयाचा हा होय. हा उपाय शोधून काढण्याच्या कार्याकडे आतां प्रत्येक कल्पक वैद्याचें व प्रत्येक सूक्ष्म जीवशास्त्रज्ञाचें लक्ष लागून राहिलें.

तथापि या उपायाकरितां जगाला फार दिवस वाट पहात बसाचें लागलें नाहीं. इतर प्रमुख शास्त्रज्ञांच्या मनांत हा प्रश्न नीटसा उत्पन्न होण्यापूर्वींच पाथूरनें त्याचें उत्तर शोधून काढलें. जेनरच्या देवीच्या बाबतींतल्या अनुभवजन्य ज्ञानानें यश मिळविण्याच्या मार्गाचा अवलंब करून त्यानें इतर पुष्कळ शास्त्रज्ञांप्रमाणेंच, रोगबीजान्तःक्षेपणाचे प्रयोग पुष्कळ दिवस चालविले होते. आणि फेब्रुवारी १८८० रोजीं त्यानें फ्रेंच अकेडमी ऑफ सायन्सेस या संस्थेला असें कळविलें कीं, विशिष्ट रोग होण्याचा संभव असलेल्या प्राण्याला तो रोग थोड्या प्रमाणांत होऊन त्या रोगाच्या जंतूंचें विष तीव्र प्रमाणांत वाढूं न देण्याचा व त्या योगानें तो रोगहि मोठ्या भयंकर प्रमाणांत होऊं न देण्याचा उपाय सांपडला आहे. हा वचावाचा उपाय गोस्तनदेवांची लस टांचून अंगच्या देवी येऊं न देण्याच्या उपायासारखाच आहे. पाथूरनें ज्या विशिष्ट रोगासंबंधानें सदरहू उपायाचे प्रयोग करून पाहिले तो कोंबड्यांनां होणारा सर्वद्रुत असलेला कौलरा रोग होय. या “रोगाच्या बीजाची लस” कशी करावयाची ती पद्धति त्याच सालच्या अक्टोबर महिन्यांत त्यानें जाहीर केली. ती पद्धति म्हणजे कृत्रिम साधनांनीं उघड्या हुवेमध्ये त्या रोगाचे सौम्य प्रमाणांत बीज-जंतू तयार करणें, ही होय. या प्रयोगाच्या आधारेनें पुढें त्यानें असेंहि निःशंकपणें जाहीर केले कीं, सदरहू उपायासंबंधानें सामान्य नियम करणेंहि शक्य आहे, म्हणजे उपर्युक्त रोगाप्रमाणें इतर सर्व संसर्गजन्य रोगांवरहि हाच उपाय लागू होण्यासारखा आहे.

पाथूरनें थोडक्याच महिन्यांनीं आपलें भविष्य खरें करून दाखविलें. कारण १८८१ च्या फेब्रुवारीमध्ये त्यानें

अकेडमीला असें कळविलें कीं, त्यानें आपल्या एम्. एम्. चेंबर-लंड व रुक्स या मित्रांच्या साहाय्यानें काळपुळीच्या (अँथे-क्स) भयंकर रोगापासून मेंढ्यांचा वचाव करतां येईल अशा प्रकारची सदरहू रोगाच्या सूक्ष्म जंतूंची कमकस लस तयार केलेली आहे. ही विपारी जंतूंची लस आपल्या इच्छेप्रमाणें तयार करतां येते व थोडक्या तासांच्या अवधीत तिचा साठा पाहिजे तितका वाढवितां येतो; त्याकरितां रोगदूषित रक्ताची जरूर लागत नाहीं.

पाश्चूरनें हा आपला शोध जाहीर करतांच त्याचा खरेपणा सिद्ध करून दाखविण्याबद्दल त्याला ताबडतोब आम्हान करण्यांत आलें; व त्यामुळे सर्व जगाचें तिकडे लक्ष वेधलें गेलें. पाश्चूरच्या शोधाचें मोठें महत्त्व लक्षांत घेऊन एका शेतकी संस्थेच्या अध्यक्षानें पाश्चूरला आपला शोध जाहीरपणें कसोटीस लावून दाखविण्याबद्दल विनंति केली. त्यानें एक पन्नास मेंढ्यांचा कळप पाश्चूरच्या स्वाधीन करून त्यांपैकीं निम्या मेंढ्यांनां कमजोर लस टोंचण्याबद्दल सुचविलें. नंतर सर्व पन्नास मेंढ्यांनां जोरकस विपारी रोगजंतूंनीं टोंचून त्या सर्व मेंढ्या एकाच मेंढवाड्यांत एकत्र ठेवण्याचें ठरविलें. असें केल्यावर लस टोंचलेल्या मेंढ्या जगतील व वाकीच्या मरतील अशा आश्वासनावर प्रयोग करण्याचा करार उभयतांमध्ये ठरला. शिवाय पाश्चूरनें, दोन मेंढ्यांऐवजीं दोन बोकड, आणि दहा गुरें त्या कळपांत ठेवावीं, पण गुरांवर पूर्वी प्रयोग करून पाहिलेला नसल्यामुळे तीं प्रयोगाचा निर्णय देतांना विचारांत घेऊं नयेत, असेंहि ठरविलें.

हा प्रयोग माणसाच्या अन्तःकरणांचीहि कसोटी पाहणारा होता, कारण सर्व जग त्याकडे संशयी मनानें पहात होतें; आणि सदरहू संशोधकाचें म्हणणें निराधार किंवा खोटें ठरतांच भलतेच मूर्खपणाचे सिद्धान्त पुढें मांडल्याबद्दल त्याची टर करण्यास तयार होतें. ताबडकालपर्यंत मिळविलेली एकंदर कीर्ति लक्षांत घेऊनहि पाश्चूरच्या या नव्या शोधाच्या खरेपणावर विश्वास ठेवण्यास शास्त्रज्ञ किंवा इतर कोणीहि तयार नव्हते. ठरलेल्या उपर्युक्त प्रयोगाची एकंदर माहिती जगाला जाहीर होण्यास मध्यंतरां अवकाश बराच होता. कारण 'प्रतिबंधक' रोगबीजान्तःक्षेपणाची—उर्फ, पाश्चूरनें म्हटल्याप्रमाणें, लस टोंचण्याची—पहिली क्रिया ५ मे रोजी करण्यांत आली, व दुसरी १७ मे रोजी करण्यांत आली, आणि नंतर आणखी दोन आठवड्यांनीं पूर्ण विपारी रोगजंतूंनीं शेवटीं टोंचण्यांत येणार होतें. पहिले दोन प्रयोग मिळून एकंदर चोवीस मेंढ्या, एक बोकड व पांच गुरें येवढ्यांनां लस टोंचली. नंतर ३१ मे रोजी, लस टोंचलेल्या व नंतर न टोंचलेल्या एक आठ एक याप्रमाणें साठहि मेंढ्यांनां पूर्ण विपारी रोगजंतूंनीं टोंचण्यांत आलें. याप्रमाणें सर्वांनां टोंचल्यावर एकाच मेंढवाड्यांत सर्वांनां एकत्र ठेवून परिणाम काय होतो त्याची वाट पाहात ते बसले.

त्यानंतर दोन दिवसांनीं, २ जून रोजी, ठरलेल्या वेळीं कित्येक प्राणिवैद्य, वर्तमानपत्रांचे वातमीदार, लांबचे व जवळचे बरेचसे शेतकरी इत्यादि पुष्कळसे लोक या शास्त्रीय प्रयोगाचा शेवट काय होतो तें पाहण्याकरितां जमा झाले. त्या वेळीं शास्त्रीय ज्ञानाच्या प्रगतीच्या इतिहासांतील एक अत्यंत विलक्षण देखावा त्यांच्या नजरेस पडला. तो देखावा पाहून सर्व लोकसमुदाय आश्चर्यचकित होऊन गेला. त्या मेंढवाड्यामध्ये जे रोगप्रतिबंधक उपाय न केलेले प्राणी होते ते सर्व, कोणी मेलेले, कोणी मरणोन्मुख झालेले, कोणी रोगानें पीडित होऊन मृत्युपंथाला लागलेले अशा स्थितींत आढळले; उलट पक्षां ज्यांनां रोगप्रतिबंधक उपाय केलेला होता ते मात्र सर्व चांगल्या निरोगी स्थितींत निष्काळजी मनानें इकडे तिकडे फिरत होते. वीस मेंढ्या व एक बोकड अगोदरच मेलेले होते, दोन मेंढ्या प्रेक्षासमक्षच मरण पावल्या व बाकीचे रोगग्रस्त प्राणी आणखी कांहीं तास जिवंत होते. याप्रमाणें हा विलक्षण व हृदयद्रावक प्रयोग पार पडून शास्त्रीय ज्ञानामध्ये आणखी एका महत्त्वाच्या शोधाची भर पडली. या प्रयोगानंतर अर्थातच, विरोध करीत असलेल्या सर्व लोकांनीं आपलीं निशाणें खालीं ठेवून पराभव विनशर्त कबूल केला; आणि प्रयोगशाळेमध्ये रोग-प्रतिबंधक लस तयार करतां येते, हें तत्त्व विनहरकत सर्वत्र प्रस्थापित झालें.

शास्त्रीय ज्ञानाच्या रणक्षेत्रावरील या सुप्रसिद्ध लढाईनें औपधिविज्ञानशास्त्राच्या इतिहासांतील एका नवीन काळास आरंभ झाला. रोगप्रतिबंधक उपायाचें वरील तत्त्व एका रोगाचे बाबतींत खरें ठरतांच त्यावरून एक सामान्य नियम काढतां येईल, तें तत्त्व मनुष्यप्राण्याला होणाऱ्या रोगांनांहि लागू करतां येईल, आणि पुष्कळशा संसर्गजन्य रोगांवर थोड्याफार अवकाशांत खात्रीलायक उपाय शोधून काढले जातील, हें सर्व भाकीत वरील प्रयोग प्रत्यक्ष यशस्वी होण्यापूर्वीच करून ठेविलेलें होतें. हें भाकीत आतां झपाट्यानें खरें होण्याच्या मार्गास लागलें. स्वतः पाश्चूरनें सदरहू उपाय पिसाळलेले कुत्रें चावलेल्या माणसाच्या रोगावर १८८५ मध्ये करून पाहिला, व तेव्हांपासून या प्राणघातक रोगाची भीति बरीचशी कमी झालेली आहे. पॅरिसमधील पाश्चूर इन्स्टिट्यूटमध्ये या उपायानें आजपर्यंत पिसाळलेली कुत्री चावलेली हजारों माणसें मृत्युमुखांतून वांचविण्यांत आली आहेत; व या इन्स्टिट्यूटच्या नमुन्यावर न्यूयॉर्कपासून व्हा-ट्रॉंगपर्यंत स्थापन झालेल्या पृथ्वीवरील सर्व भागांतल्या संस्था सदरहू परोपकाराचें काम करीत आहेत.

रक्तजलोपचार.—थानदंशरोगप्रतिबंधक लस तयार करीत असतांना पाश्चूर व त्याचे सहकारी शास्त्रज्ञ यांनीं रोगविष कमजोर करण्याची एक नवीन पद्धत शोधून काढली. कोंबड्यांच्या कॉलरा रोगाची व काळपुळीच्या रोगाची लस तयार करण्याच्या पद्धतींही ही पद्धति अगदीं निराळी होती.

श्वानदेशरोगाचे जंतू ससाणा, किंवा ससे यांच्या शरीरांत घालून त्या प्राण्यांच्या शरीरांत त्यांची वाढ करण्यांत आली. तेव्हा या रोगदूषित प्राण्यांच्या पृष्ठवंशरज्जूमध्ये या रोगाचे जंतू पुष्कळसे आढळून आले; आणि ती रज्जू उघड्या हवेंत ठेवून वाळवल्यावर त्यांचा विपारीपणा लवकरच कमी झाला. अशा रज्जू निरनिराळ्या प्रमाणांत वाळलेल्या घेऊन त्या पुनः भिजवून नरम केल्या व त्यांपासून कमजास्त तीव्र स्वरूपाची रोगप्रतिबंधक लस तयार करण्यांत आली. प्राण्यांच्या शरीरांतच लस तयार करण्याची ही कृति जेनरच्या देवीची लस तयार करण्याच्या सुप्रसिद्ध रीतीवरूनच सुचली, आणि या कृतीने नूतन उपचारपद्धतींत फार मोठी उपयुक्त भर घातली. लवकरच या पद्धतीला फार मोठे महत्त्व प्राप्त झाले. या पद्धतीला रक्तजलोपचार असे नांव पडले. रक्तजलोपचार-पद्धति म्हणजे प्रथम एखाद्या प्राण्याच्या शरीरांत रोगप्रतिबंधक रोगबीज घालून त्याच्या शरीरांत तयार झालेल्या रक्तजलाचा त्या रोगावर उपचार करणे.

सदरहू उपचारपद्धति पाश्चूर व त्याचे सहकारी यांना पुढील गोष्टीवरून सुचली. ती गोष्ट ही की, निरनिराळ्या जातीच्या प्राण्यांना विशिष्ट प्रकारच्या रोगाची बाधा निरनिराळ्या प्रमाणांत होत असते, आणि एका विशिष्ट रोगाचे जंतू एका विशिष्ट जातीच्या प्राण्यांच्या शरीरांत, एका प्राण्यांतले त्याच जातीच्या दुसऱ्या प्राण्यांत याप्रमाणे, घालीत गेल्यास ते रोगाचे जंतू उत्तरोत्तर अधिकाधिकच विपारी होत जातात, आणि, उलटपक्षी, ते रोगजंतू दुसऱ्या एखाद्या जातीच्या प्राण्यामध्ये त्याचप्रमाणे घातल्यास त्यांचा विपारीपणा कमी कमी होत जातो. या गोष्टीवरून त्यांनी असा सिद्धान्त काढला की, ज्या प्राण्यांच्या शरीरांत विशिष्ट रोगाला प्रतिकार केला जातो त्यांच्या रक्तांत त्या विशिष्ट रोगाच्या जंतूंना प्रत्यक्ष मारक असे कांहीं तरी द्रव्य असले पाहिजे, व हे द्रव्य उपायकारक औषध म्हणून ज्या जातीच्या प्राण्यांना त्या रोगाची विशेष बाधा होते त्यांच्या शरीरांत रोग झाला असता घालावे. हा पाश्चूरचा सिद्धान्त प्रसिद्ध होताच पृथ्वीच्या पाठीवरील सर्व भागांतले शास्त्रज्ञ या दिशेने प्रयोग करण्यास मोठ्या उत्सुकतेने लागले. त्यांत प्रथम डॉ. वेहरिंग व किटासेटो पुढारी होते, नंतर त्यांचे मागून पॅरिस येथील पाश्चूर इन्स्टिट्यूटमधील डॉ. रुक्स व त्याचे सहकारी शास्त्रज्ञ पुढारी बनले. वेहरिंगने १८९२ मध्ये धनुर्वात व घटसर्प या दोन महत्त्वाच्या रोगांसंबंधीने निश्चित स्वरूपाची माहिती प्रसिद्ध केली; तथापि ही उपचारपद्धति १८९४ पर्यंत विशेष प्रसिद्धीस आली नव्हती. या साली व्युडा-पेस्ट येथे भरलेल्या आरोग्यविषयक काँग्रेसपुढे डॉ. रुक्सने एक अत्यंत महत्त्वाचा निबंध सादर करून या बाबतीत एका नव्या काळास आरंभ करून दिला.

या निबंधामध्ये डॉ. रुक्सने प्रथम वेहरिंग, एहर्लिच, बांजर, कोसेल, व बेसरमन यांच्या एतद्विषयक संशोधन-

कार्याचा उल्लेख करून, नंतर पाश्चूर इन्स्टिट्यूटमध्ये रोगविनाशक रक्तजल तयार करण्याच्या ज्या पद्धती शोधून काढल्या होत्या त्यांचे सविस्तर वर्णन केले होते. या रक्तजलाला रोगविपनाशक औषधि असे नांव वेहरिंगने दिलेले असून तेच हल्ली प्रचारांत आहे. ही रोगनाशक लस तयार करण्याची पद्धति अशी की, प्रथम घटसर्प या रोगाचे जंतू (ते शोधून काढणाराच्या सन्मानार्थ त्यांना क्लेजलाफ्लर जंतू असे म्हणतात) कांहीं महिने मांसरसामध्ये वाढवावयाचे म्हणजे या रोगविपाचा विपारीपणा अत्यंत तीव्र होतो.

नंतर या रोगविपावर आणखी कांहीं क्रिया करून या रोगविपाचे भाग अधिकाधिक प्रमाणांत घेऊन ते प्राण्यांच्या शरीरांत घालावयाचे; मात्र तो प्राणी त्या रोगाला वळी पडणार नाही इतक्या प्रमाणांत ते विप काळजीपूर्वक घालावयाचे. याप्रमाणे कांहीं काळ क्रिया चालू ठेविल्यावर असे आढळून येते की, या प्राण्यांतील रक्तजल घटसर्प रोग झालेल्या जनावराच्या किंवा माणसाच्या अंगांत टांचून घातल्यास त्याचा रोगविनाशक औषधीप्रमाणे उपयोग होतो. निराळ्या शब्दांत सांगावयाचे म्हणजे या सिद्धांताप्रमाणे, घटसर्प रोगाचे विप प्राण्यांच्या शरीरांत पुनः पुन्हा घालून त्यापासून घटसर्परोगविपनाशक रक्तजल तयार करता येते. या कार्याकरितां कोणत्याही माणसाळलेल्या जातीचा प्राणी उपयोगी पडतो; तथापि त्यांतल्या त्यांत घोडा हा प्राणी सर्वांत उत्तम, असा डॉ. रुक्सला अनुभव आला होता.

तथापि डॉ. रुक्सच्या निबंधांत फक्त प्रयोगशालेतील पद्धतीचे वर्णन होते असे नाही; तर पॅरिस येथील दवाखान्यांमध्ये प्रत्यक्ष घटसर्प झालेल्या पुष्कळ रोग्यांवर असल्या रक्तजलाचा जो उपयोग करून पाहिला होता त्याचीही माहिती होती. अशा रोग्यांपैकी बऱ्याच जणांच्या बाबतीत यशही आलेले होते. याप्रमाणे विशेषतः वालपणांत होणाऱ्या घटसर्प या अत्यंत घातक रोगावर वस्ताद औषध शोधून काढण्यांत आले आहे, ही गोष्ट त्याने स्पष्टपणे निदर्शनास आणली. अर्थात् या त्याच्या निबंधाने वैद्यकशास्त्रज्ञांमध्ये व त्याचप्रमाणे सामान्य जनसमाजामध्ये मोठी खळबळ उडवून दिली, यांत कांहीं आश्चर्य नाही.

त्यानंतर लवकरच पृथ्वीवरील सर्व देशांतले वैद्यकशास्त्रज्ञ पॅरिस येथे या जाहीर झालेल्या गूढ उपचारपद्धतीविषयी सविस्तर माहिती मिळविण्याकरितां येऊ लागले, व थोडक्याच महिन्यांच्या अवधीत ही रक्तजलोपचारपद्धति सर्व ठिकाणांच्या वैद्यांनी मान्य केली. या नव्या पद्धतीने जे एकदोन रोग्यांच्या बाबतीत यश मिळविले होते, ते पुढे लवकरच या पद्धतीला इतर संसर्गजन्य रोगांच्या बाबतीत जे यश मिळावयाचे होते, त्याबद्दल केवळ बघाण्यादाखल होते.

इतर रोगांना सदरहू उपाय लागू करण्याचे प्रयत्न ताबडतोब अनेक ठिकाणी अनंत प्रकारे सुरू झाले—नव्हे,

याच्या पूर्वीच प्रयोगशालांतून कांहीं वर्षे चालू झालेले होते. त्यांच्या परिणामाविषयी इतक्या लवकर मत देणे वाजवी नाही. या संशोधनांनी ही पद्धति फार व्यापक प्रमाणावर उपयोगांत आणण्यासारखी आहे असे ठरले आहे. एकट्या बेहरिंगने स्वतः अनुभवाने असे निश्चित जाहीर केले की, कालरा, क्षतांत्रज्वर, न्युमोनिया, कफक्षय व धनुर्वात इतक्या रोगांवर सदरहू उपचारपद्धति लागू पडते. पुढे डॉ. यॅसिनने पाश्चूर इन्स्टिट्यूटमधील आपल्या माजी सहकारी शास्त्रज्ञांच्या मदतीने चीनमध्ये ज्याने हाहाकार उडवून दिला होता त्या प्लेग रोगाच्या जंतूची लस तयार केल्याचे प्रसिद्ध आहे.

डॉ. काल्प्रेटी नांवाच्या पाश्चूर इन्स्टिट्यूटच्या एका पदवीधराने या रक्तजलोपचारपद्धतीचे क्षेत्र अधिक वाढवून सर्प वगैरे विषारी प्राण्यांच्या दंशापासून होणाऱ्या विषबाधेवर सदरहू प्रकारचा उपाय करण्याची युक्ति काढली; आणि त्याने तयार केलेल्या विषहारक लसीने आतांपर्यंत हिंदुस्थान व ऑस्ट्रेलिया या देशांतील साप चावलेल्या हजारां इसमांना विषबाधामुक्त केले आहे.

ही रक्तजलोपचारपद्धति १९व्या शतकांतल्या औपधिविज्ञानशास्त्राच्या प्रगतीतील शेवटचा विजय होय. हा विषय म्हणजे कांहीं एक अद्भुत चमत्कार नसून १८३०च्या सुमारापासून सूक्ष्मदर्शकयंत्राच्या साहाय्याने आपल्या पूर्वज शास्त्रज्ञांनी जे संशोधनकार्य सुरू केले होते त्याचा कमप्राप्त परिणामच होय. औपधिविज्ञानाचे पूर्वी असलेले अनुभवप्रधान व अनिश्चित स्वरूप नाहीसे करून त्याला खरे शास्त्रीय स्वरूप देण्याच्या कामी प्रयोगप्रधान शास्त्रीय संशोधनपद्धतीने १९व्या शतकांत जी मदत केली तिचा वरील शोध हा शेवटचा हप्ता होय.

पाश्चात्य वैद्यकाची अलीकडील प्रगति—वैद्यकाच्या निरनिराळ्या शाखांत २० व्या शतकांतील गेल्या वीस वर्षांत वरीलच प्रगति झाली आहे. विशेषतः गेल्या महायुद्धामुळे शस्त्रवैद्यकामध्ये फार मोठी भर पडली आहे. शिवाय वैद्यक हे ज्ञानक्षेत्र फार मोठे विस्तृत झाल्यामुळे त्यांत निरनिराळ्या शाखा पडून विशिष्ट शाखांचे संपूर्ण अध्ययन करून प्रावीण्य मिळविण्याचे प्रयत्न होऊ लागले आहेत. अर्भाकांचे रोग, विकृत मेंदूच्या इसमांचे रोग, स्त्रियांच्या गर्भाशयाचे रोग, डोळ्याचे रोग, इत्यादिकांचे विशेष संशोधन झाले पाहिजे हे मत सर्वमान्य झाले आहे. अमुक नेत्रवैद्य, अमुक दंतवैद्य, अमुक शस्त्रवैद्य, अशा वैशिष्ट्ययुक्त जाहिराती आढळतात, त्या याच कारणांमुळे. सूक्ष्मजंतुशास्त्रातील शोधांमुळे रोगविज्ञानशास्त्राचे स्वरूप फार बदलून गेले असून रोगबीजान्तःक्षेपणपद्धतीची वाढ झपाट्याने झाली आहे; व तिच्याशीच संलग्न असलेली औपध्यन्तःक्षेपण पद्धति तर पोटांत औषध घेण्याच्या

प्रकारास अजीवात शह देणार की काय असे वाटू लागले आहे.

नूतन औषधोपचार पद्धती.—तथापि सर्व रोगांवर खात्रीलायक औषधे सांपडली आहेत असे मात्र अद्याप झाले नाही. पण त्याबरोबर हेहि खरे आहे की, रोगी शारीरिक व्याधीने विव्दलत असतां वैद्यकशास्त्रज्ञांना हात जोडून स्वस्थ वसणे शक्य नाही. हरएक उपाय योजून ती व्याधि दूर करण्याकरितां वैद्यांची धडपड चालू असते. या भूत-दयेच्या कार्यांत, शारीर, रसायनशास्त्र, जीविशास्त्र, मेंदूविज्ञान-शास्त्र, मज्जातंतुरोगनिदानशास्त्र वगैरे शास्त्रांतील अलीकडील शोधांनी फार मदत होत असते. पोटांत औषधे देण्याचे टाळण्याकरितां विजेचे औषधोपचार, व्यायाम, लंघन, विशिष्ट हवेच्या ठिकाणी राहणे, विशिष्ट प्रकारचे आहार, जलोपचार, खनिजोदकोपचार, वर्णजलोपचार, इतकेंच नव्हे तर मानसोपचार व मूर्खना शास्त्राचे उपायहि नवीन नवीन अस्तित्वांत येत आहेत.

रुग्णालये व वैद्यकीचे शिक्षण.—अलीकडील प्रगतीचा आणखी एक विशेष म्हणजे रुग्णालये, संशोधनसंस्था व प्रत्यक्ष रोग्याला पूर्णपणे आपल्या ताब्यांत घेऊन उपचार करण्याची पद्धति हा आहे. अशा वैद्यकीय संस्थांमध्ये विद्यार्थ्यांना शिक्षण देण्याचेहि काम चालू असते. अशा रीतीने रोगी, वैद्य व विद्यार्थी यांच्या सहकार्याने रोग बरे करण्याचे, वैद्यकशास्त्रांत नवे नवे शोध लावण्याचे, व नवे वैद्य तयार करण्याचे अशी तिन्ही कामे एकत्र चालू असतात. कोणत्याहि शास्त्रांतला शिक्षक हा स्वतः संशोधक असलाच पाहिजे हे तत्त्व हल्ली बहुतेक सर्वमान्य होत चालले आहे. रॉन्टजेन किरण उर्फ क्ष-किरण व प्रकाशलेखनकला यांनी रोगविषयक संशोधनकार्यास फार मदत केली आहे. वर सांगितलेली तिन्ही प्रकारची कार्ये करणाऱ्या संस्थांपैकी अगदी पहिली फ्रान्स मधील पाश्चूर इन्स्टिट्यूट ही अपूढ फ्रान्स जर्मनी, इंग्लंड, अमेरिका वगैरे देशांत अशा संस्था हल्ली पुष्कळ निघाल्या आहेत. त्यांपैकी कांहींची माहिती पुढे दिलेली आहे. पाश्चूर संस्थेने श्वानदंश, जंतुजन्यरोग, सांसर्गिक रोग, पाळीव जनावरांचे रोग वगैरे रोगांचे निदान करून त्यांवर अगदी रामवाण असे औषधोपचार शोधून काढले आहेत. बर्लिन येथील व्हिचौ इन्स्टिट्यूटमध्ये हृदयाचे, मेंदूचे व मज्जातंतूचे निरनिराळे रोग व त्यांवरील उपचार याविषयी संशोधन झाले आहे. बर्लिन इन्स्टिट्यूट ऑफ हायजीन या संस्थेमध्ये प्रो. कॉचने पटकांचे, कफक्षयाचे वगैरे रोगजंतू व त्यांवरील औषधे शोधून काढली आहेत.

मेस्मरिझम, हिप्नोटिझम, व मानसोपचार.—अंतर्निष्ठ मन (सबजेक्टिव्ह माइंड) आपल्या ताब्यांत घेऊन त्यास सूचना दिल्या असतां आपल्याला वाटेले ते देह-व्यापार घडवून आणतां येतात हे नवमानसशास्त्रातील तत्त्वच वरील तिन्ही पद्धतींच्या मुळाशी आहे. मेस्मरिझम व हिप्नो-

टिझम म्हणजे फक्त निद्रा उत्पन्न करण्याच्या दोन भिन्न पद्धती आहेत. दोहोंचें अंतिम साध्य एकच आहे. ते हें की, रोगपरिहारासाठी किंवा इतर कांहीं चमत्कारांसाठी ज्याच्यावर प्रयोग करावयाचा त्यास निद्रायुक्त करावयाचें. शुद्ध मेस्मरिझमचा (ॲन्टन मेस्मर नांवाच्या आस्ट्रियांतील वैद्यानें १७७८ च्या सुमारास काढलेल्या मोहनिद्रापद्धतीचा) उपयोग करणारा मनुष्य ही निद्रा प्रत्यक्ष शारीरिक स्पर्शानें उत्पन्न करतो. हिप्रोटिझमचा उत्पादक मॅचेस्टर येथील ब्रॅड यानें निद्रा उत्पन्न करण्यास या शारीरिक स्पर्शाची गरज नाहीं असें दाखविलें. अर्थात् मेस्मरिझम व हिप्रोटिझम यांतील खरें अंतर निद्रोत्पत्तीच्या साधनाविषयी आहे. वाकी मेस्मरिस्ट ल्हेकांप्रमाणें हिप्रोटिस्ट लोकांनांही हजारों रोग्यांस रोगमुक्त केलें असून त्यानंतर निघालेल्या मानसोपचारपद्धतीनें अधिक झाल्ल्याद्वारीतीनें रोग हट्टून बरे करतां येतात, असें डॉ. गणपुले आपल्या नुक्त्याच प्रसिद्ध केलेल्या 'मानसोपचार—शास्त्र व पद्धति' या पुस्तकांत खात्रीपूर्वक सांगतात. प्राचीन अथर्ववेदांतील अभिचारकर्म, व अद्यापिह चालू असलेले मंत्र-तंत्र किंवा जारण-मारण वगैरे सर्व मांत्रिक कार्यांचे प्रकार मानसोपचार शास्त्रातील मूलभूत तत्वांची विकृत स्वरूपे होते असेंहि त्यांचें म्हणणें आहे.

हृदयविकारासंबंधी नवीन शोध.—छातीमध्यें थोडी कळवीळ निघाली कीं लगेच हृदयविकारामुळे श्वासोच्छ्वास बंद पडून तावडतोवें मृत्यु येईल कीं काय अशी भीति माणसांनां अलीकडे फार वाटत असते. हृदयविकाराचे रोगी डाक्टरांनां अलीकडे फार आढळूं लागले आहेत. अशा स्थितीत लॅक्झायर येथील सर जेम्स मॅकेन्झी या डाक्टरांनं बीस वर्षांच्या अनुभवानंतर जे शोध लावले आहेत, ते फार महत्वाचे आहेत. हृदयविकाराच्या ज्या लक्षणांमुळे रोगी खास मरणार असें तब डाक्टर सांगत आले तेच विकार डॉ. मॅकेन्झीनें बरे करून दाखविले आहेत. शरीराच्या इतर भागांचे रोग बरे करण्याच्या पद्धतींचाच हृदयाच्या वावर्तीत त्यानें अवलंब केला आहे. हृदयाचे निरनिराळ्या प्रकारचे रोग, रोगाचे जंतू मारून, कांहीं रक्ताचा पुरवठा वाढवून, कांहीं ठराविक प्रकारचे व्यायाम करवून बरे करण्याचे मार्ग सदरहू डाक्टरांनं शोधून काढले आहेत. गेल्या महायुद्धांत पूर्वी कधीहि करतां येत नसत असल्या शस्त्रक्रिया करून हृदयांत शिरलेल्या गोळ्या काढून रोगी बरे करण्यांत आले.

मेलनकारी शस्त्रक्रिया (प्लॅस्टिक सर्जरी).—गेल्या महायुद्धांत जे हजारों लोक जखमी होऊन शरीरांनं विद्रूप बनले, त्यांतले इंग्लंडमधील एकव्या वीन्स हॉस्पिटलमधून १०,००० इसम शरीर पूर्ववत् होऊन बाहेर पडले. यांचें सर्व श्रेय मेजर गिलीस व त्याचे सहकारी डाक्टर यांस आहे. यांनी 'हाडास हाड, मृदु अस्थीस मृदु अस्थि, चरबीस चरबी,' जखम झालेल्या टिकाणीं बसवून शरीराला मूळचा आकार व रूप आणून देण्याचें काम केलें असून

शंभर वर्षांत झाली नसती इतकी प्रगति गेल्या महायुद्धाच्या प्रसंगानें मेलनकारी शस्त्रक्रियेंत करून दाखविली आहे. या कौशल्यांतील अत्यंत महत्वाची गोष्ट म्हणजे नष्ट झालेला भाग नवीन पदार्थाचा करून न बसवितां सजीव प्राण्याच्या शरीरांतलेंच हाड, मृदु अस्थि, कातडें वगैरे भाग घेऊन तयार करण्यांत येतो. या युक्तीनें ओठ, गाल, नाक, डोळा जवडा वगैरे हरएक अवयव नवा बनवून चेहरा पूर्ववत् केलेले शेंकडों शिपाई इंग्लंडांत जिवंत आहेत. जादूतल्या खेळांतल्या सारख्या ह्या अद्भुत गोष्टी ऐकून साधारण मनुष्य आश्चर्यानें थकू होतो.

कंठग्रंथि व नवतारुण्यप्राप्ति.—कंठग्रंथि ही औषधी-प्रमाणें पोटांत घेतल्यास अनेक प्रकारचे रोग बरे होतात व मनुष्याची शक्ति व बुद्धि वाढते असे शोध पूर्वी लागलेलेच आहेत. पण अगदीं अलीकडे माकडाची किंवा दुसऱ्या एखाद्या प्राण्याची कंठग्रंथि वृद्ध मनुष्याच्या शरीरांत बसवून त्याला पुन्हां ऐन पंचविंशतिशीचें तारुण्य आणून देण्याचें प्रयत्न चालू आहेत. नुकतेंच आल्फ्रेड विल्सन नांवाच्या ७२ वर्षांच्या वृद्ध गृहस्थानें ७०० पौंड खर्चून व्हिएन्ना येथें अशी कंठग्रंथि बसवून तारुण्य संपादिलें असें वर्तमानपत्रांत प्रसिद्ध झालें होतें. पण नंतर लवकरच तो वारला अशी बातमी आली. या प्रयोगासंबंधानें डाक्टरवर्गांत बरीच खळबळ उडालेली आहे. एका डाक्टरानें नुकतेंच असें प्रतिपादिलें आहे कीं, एका प्राण्याचा किंवा माणसाचा कोणताहि शरीरघटक दुसऱ्याच्या शरीरांत घालणें विधातक होय. एका माणसाचें रक्त सुद्धां दुसऱ्याच्या शरीरांत गेल्यास तें बहुधा अपायकारक होतें. प्रत्येक माणसाच्या कंठग्रंथीला होणाऱ्या रक्ताच्या पुरवठ्याचें प्रमाण निरनिराळें असतें. त्यामुळे एकाची कंठग्रंथि दुसऱ्याच्या शरीरांत मिलाफ पावणें ही बहुधा अशक्य गोष्टच होय.

वैद्यकाची भावी प्रगति.—डाक्टर एस. एस. गोल्डवॉटर या अमेरिकन वैद्यकशास्त्रज्ञानें नुकतेच असे उद्गार काढले आहेत कीं, "उत्तरोत्तर वैद्यकशास्त्रज्ञ 'रोगनिष्णात' म्हणून प्रासिद्धि न पावतां 'आरोग्यनिष्णात' म्हणून पुढें येऊं लागतील. आरोग्य कसें राखावें याची काळजी ते अधिकाधिक वाहतील. रोगी लोकांनां बरे करीत बसण्याऐवजीं लोकांनां रोगमुक्त राखणें हाच त्यांचा मुख्य व्यवसाय होऊन वसेल." अमेरिका, जर्मनी यांसारख्या अत्यंत पुढारलेल्या राष्ट्रांत डाक्टरांच्या धंद्याला खरोखरच असें स्वरूप अधिकाधिक येत चाललें आहे. कुटुंबवैद्याचें काम वास्तविक अशाच प्रकारचें म्हणजे कुटुंबांतील माणसांचें आरोग्य संभाळणें हें असून अशी पद्धति उच्च श्रमेत घराण्यांत आपल्याकडेहि पहावयास मिळते.

औद्योगिक चढाओढीत टिकाव धरण्याकरितां खालच्या मजूरवर्गांत सुद्धां सतत आरोग्य राखण्याची खटपट डाक्टर नेमून करणें जरूर झालें आहे. एकंदर समाजाच्या दृष्टीनें

प्रत्येक व्यक्ति सतत निरोगी राखणे अगत्याचें आहे. कारण स्वच्छता व निरोगीपणा एका माणसानें जरी विघडविला तरी त्याचें रोगविष भोंवतालच्या सर्व समाजाला वाधक झाल्याशिवाय रहात नाही. म्हणून मजूरसंघ मजूर वर्गांत आरोग्य राखण्याकरितां हरएक तजविजी करीत आहेत. त्यांत सूर्यप्रकाश, शुद्ध हवा व स्वच्छता असलेली घरे मजुरांस राहण्याकरितां मिळविण्याची सोय करणे हें मुख्य काम आहे.

लवकरच अशी वेळ येईल की, प्रत्येक कुटुंबी, वाणी, शिंपी, सुतार, सोनार, इत्यादिकांची मदत घेतो त्याप्रमाणें वैद्यांची मदतहि आरोग्य संभाळण्याकरितां नेहमी घेत जाईल.

एकंदर वैद्यकशास्त्राचेंच स्वरूप बदलून रोग व औषध यांना असलेले हल्लींचें प्राधान्य जाऊन आरोग्यविषयक ज्ञानाला प्रामुख्य मिळणार आणि या आरोग्यशास्त्राच्या अध्ययनाला शिक्षणक्रमांत महत्वाचें स्थान प्राप्त होणार हें स्पष्ट आहे.

३०० वर्षे आयुर्मान.—आरोग्याकडे पूर्ण लक्ष दिल्यास मनुष्य तीनशें वर्षे जगणें तरी कां अशक्य आहे? या प्रश्नास आजच ठाम उत्तर देतां येणें शक्य नाही. कारण या दिशेनें अद्याप कोणाहि डाक्टरनें प्रयत्न केलेला नाही. आजपर्यंत वैद्यकी करणाऱ्या धंदेवाल्यांचें व त्यांच्या गिऱ्या-इकांचें सर्व लक्ष रोगविमुक्ततेकडेच लागलें असल्यामुळे, दोनतीनशें वर्षे जगतां येईल किंवा नाही याविषयी कोणी प्रयोग केलेलेच नाहीत. तथापि अनेक रोगांनां रामबाणें औषधें शोधून काढण्याचें काम ज्याप्रमाणें या शास्त्रानें आजपर्यंत केलें आहे त्याप्रमाणें यापुढें अवाधित आरोग्य राखून दोनतीनशें वर्षे जगण्याची युक्ति साध्य करणें वैद्यकशास्त्राला अशक्य आहे असें नाही, असेहि उद्गार काढणारा एखादा डाक्टर आढळतो.

प्रकरण १० वें.

चीनचा वैज्ञानिक इतिहास

चीनचा ज्ञानविकास—निरनिराळ्या राष्ट्रांचें वैज्ञानिक इतिहासांत श्रेय काय याचें मध्ययुगापर्यंतचें विवेचन सातव्या प्रकरणांत केलें, त्याच वेळेस चीनचा वैज्ञानिक इतिहास त्या विकासांतून कां वगळला त्याचें कारणहि दिलें आहे. वैज्ञानिक इतिहासामध्ये विचारसातत्य किंवा विज्ञानसातत्य देतांना आपण हिंदुस्थानापासून अमेरिकेपर्यंत एकच प्रदेश धरला आहे, आणि त्या क्षेत्रांत ज्ञानाची देवघेव एकसारखी चालू आहे असें धरून चाललों आहों. तथापि असें म्हणतां येईल की, जगाच्या निरनिराळ्या भागामध्ये ज्ञानविकास कांही अंशी स्वतंत्रपणें होतो. हिंदुस्थानाचा पाश्चात्य ज्ञानाशी संबंध पूर्वी प्रत्यही येत नसून तो केवळ मधून मधूनच येई.

मुसुलमानी अंमलामुळे हिंदूंचा शास्त्रविकास अंशेकरून थांबला आणि अंशेकरून परकीय संस्कृतीनें स्पष्ट झाला. आज पाश्चात्य संस्कृतीचा परिणाम हिंदुस्थानावर होत आहे, आणि जगत्संस्कृतीचा एक घटक या नात्यानें आपलें स्थान स्थापन करण्यासाठीं हिंदुस्थान प्रयत्न करीत आहे. हल्लीं हिंदुस्थानचा तुटकपणा जसा कायमचा तुटला आहे तसाच मांगोलियन जगाचा तुटकपणाहि तुटला आहे. जपानचें राष्ट्र पाश्चात्य संस्कृतीचें अंशभाक् झालें असें म्हणण्यास हरकत नाही. चीनहि जगत्संस्कृतीचा आज घटक होऊं पहात आहे. तथापि स्वतंत्र वाढ आणि पाश्चात्य जगापासून तुटकपणा या वावतांत हिंदुस्थानाइतकें तरी निदान चिनी जग तुटकलेलें होतें. चिनी लोकांच्या शास्त्रांची वाढ द्यावयाची म्हणजे जगांतील निरनिराळ्या शाखांच्या वाढीबरोबर देऊन कार्यभाग होणार नाही. कां की, त्या वाढीचा आणि पाश्चात्य वाढीचा अन्योन्याश्रय एकोणिसाव्या शतकापर्यंत नव्हताच असें म्हटलें तरी चालेल. शास्त्राची वृद्धि तेथें स्वतंत्रतेनें झाली. तथापि अलीकडे येथें पाश्चात्य शास्त्रहि शिरकाव करूं लागलें आहे. हल्लीं तेथील शास्त्रां वाङ्मयाच्या स्वरूपांत फसें परावर्तन होत चालले आहेत ते आपणां सर्वांस मोठा सुशिक्षित करमणुकीचा विषय झाला आहे. जगत्संस्कृतीचा एक घटक या नात्यानें आज चीन आखाड्यांत उतरत आहे तो काळ वजा करतां पूर्वीचा शास्त्रविकास साकल्यानें अवलोकिला पाहिजे; आणि तो त्याच्या एकंदर ऐतिहासिक ठेवणीत समजण्यासाठीं एकंदर संस्कृतीच्या इतिहासाचें अंग म्हणून समजून घेतला पाहिजे.

चीनचा सांस्कृतिक इतिहास स्थूल मानां येणेंप्रमाणें देतां येईल.

चीनच्या इतिहासाचे कालविभाग.—चीनसंबंधानें जी प्राचीन माहिती उपलब्ध आहे तिच्या विश्वसनीयतेच्या मानानें प्राचीन काळाचे तीन कालविभाग पाडण्यांत येत असतात. ते येणेंप्रमाणें: (१) प्रागैतिहासिक अथवा पौराणिक काळ, ख्रि. पू. २६९८ पर्यंत (२) अर्धामुर्धा ऐतिहासिक काळ, ख्रि. पू. २३५७ पर्यंत व (३) प्राचीन ऐतिहासिक काळ, इ. स. २०० पर्यंत. पहिल्या कालविभागाची माहिती केवळ दंतकथात्मक आहे. दुसऱ्या व तिसऱ्या काळासंबंधाची माहिती समकालीन लेखकांनीं लिहून ठेवलेल्या ग्रंथांवरून मिळते. या कालाची माहिती या ग्रंथांवरून एकत्र करून ख्रि. पू. सहाव्या शतकांत कन्फ्यूशिसने 'शू-किंग' नांवाच्या ऐतिहासिक ग्रंथांत लिहून ठेवली आहे.

संस्कृतीचे संस्थापक ख्रि. पू. २६९८ पूर्वी.—हल्लींच्या चिनी लोकांचे मूळ पूर्वज चीन देशांत वाहेरून आलेले आहेत, व ते उत्तरेकडून आलेले आहेत असें एम्. क्लापरोथने ठरविलें असून त्यास चिनी लोकांच्या पौराणिक कथांवरूनहि पुष्टि मिळते. त्या पूर्वीचे मूळचे रहिवासी

काळ्या वर्णाचे व अगदी रानटी स्थितीत होते. उत्तरेकडून आलेल्या लोकांनी चीन देशाची सुधारणा करण्यास सुरुवात केली. या पौराणिक काळातील लोकांनी प्रथमपासून वादशाही अंमलाखाली राज्यकारभार सुरू केला, कायदे बनविले व ललितकलाहि वृद्धिंगत केल्या. सहाव्या वादशाहाच्या कारकीर्दीत रथ, तांब्याचीं नाणीं, वजनं, मापे. वगैरे साधनें उपयोगांत आलीं. ख्रि. पू. ३४६८ च्या सुमारास फूह-हे नांवाच्या बादशहानें तंतुवाद्ये करण्याची युक्ति काढली, लिहिण्याची लिपी सुरू केली, शहराभोंवतीं तटबंदी करण्याचा प्रचार पाडला, कालवे बांधण्याचें काम केलें आणि आकाशाचे विभाग ठरवून वार्षिक कालगणनापद्धति चालू केली. ख्रि. पू. ३२१८ च्या सुमारास बादशहा शिन-तुंग यानें नांगरणी करून शेती करण्याचें लोकांस शिकविलें, समुद्राच्या पाण्यापासून मीठ तयार करण्याची युक्ति काढली, सार्वजनिक बाजार भरविण्याची पद्धति सुरू केली व कांहीं रोगांवर वनस्पतींची औषधे शोधून काढलीं. या सुमारास गोपगतींसारखें कांहीं प्राथमिक स्वरूपाचें काव्यहि निर्माण होऊं लागलें होतें. पौराणिक काळांतील चिनी लोकांची इतपत प्रगति झालेली होती असें कांहीं ग्रंथकारांनी लिहून ठेवलेलें आहे. व्यवहारांत उपयोगी पडणाऱ्या गोष्टींत चिनी लोकांची सुधारणा इतक्या प्राचीन काळी इतकी व्यापक झाली होती, तर त्यांवरोबर त्यांची शास्त्रीय विषयक प्रगति पुष्कळच झाली असली पाहिजे.

अर्धामुर्धा ऐतिहासिक काळ.—(ख्रि. पू. २६९८ ते २३५७) या काळांतील गोष्टींचा कालानुक्रम वराच निश्चित समजतो. कारण या काळांत चिनी लोकांनी एक प्रकारची युगात्मक कालगणनापद्धति सुरू केली व ती तेव्हांपासून आतांपर्यंत चालू आहे. चिनी लोक साठ वर्षांचें एक युग मानतात. ख्रि. पू. २६९७ हें त्यांचें पहिल्या युगाचें पहिलें वर्ष होतें व इ. स. १८३५ साल हें त्यांच्या ७५ व्या युगांतलें वतिसावें साल होतें. युगांतील साठ वर्षांपैकी प्रत्येकास निरनिराळें नांव असून कोणतेहि साल सांगतांना अमक्या युगाचें अमकें वर्ष असें सांगण्याची चिनी लोकांची पद्धति आहे.

या काळांतील ग्रंथांत ख्रि. पू. वीस शतकें इतक्या प्राचीन काळांतहि सूर्यचंद्राचीं ग्रहणं वरोबर नोंद करून ठेवलेली आढळतात. सौर वर्ष ३६५ दिवसांहून नकी किती मोठें असतें हें प्राचीन चिनी लोकांस माहीत होतेंसें दिसतें. परंतु त्यांचे महिने चांद्र असून ते एक आड एक २९ व ३० दिवसांचे असत. त्यामुळें बारा महिन्यांत सौर वर्षाला ११ दिवस कमी येत. चांद्र व सौर गणनेचा मेळ घालण्याकरितां मधून मधून 'अधिक महिने' धरीत असत. उदाहरणार्थ १९ सौर वर्षांचे २३५ चांद्र, मास धरीत असत. सात दिवसांचा एक असे महिन्याचे चार आठवडे ही साप्ताहिक गणनाहि प्राचीन काळापासून चीनांत चालू आहे.

प्राचीन काळापासून पेकिंगचें चिनी सरकार ज्योतिर्मंडळाकडून सूर्याच्या उदयास्ताचे काल, ऋतूंचे प्रारंभकाल, इत्यादि सांवत्सरिक ज्योतिर्गणिताविषयांच्या माहितीचें पत्रक प्रांतोप्रांतीच्या सरकारी अधिकाऱ्यांच्या उपयोगाकरितां प्रसिद्ध करीत असतें. शिवाय चारां पानांचें एक पंचांग करून त्यांत एक एका पानावर एक एका महिन्यासंबंधाची वार, नक्षत्र, ग्रह, स्नान-प्रवास-गृहप्रवेश-विवाह-श्मश्रु इत्यादि कृत्यांकरितां शुभाशुभ मुहूर्त, वगैरे माहिती दिलेली असते. प्रत्येक महिन्याच्या आरंभी त्या महिन्यांत काय गोष्टी घडतील व काय गोष्टी कराव्या याबद्दल सूचना दिलेल्या असतात. शिवाय भविष्ये वर्तविण्यास उपयोगी पडणारें कोष्टकहि या पंचांगास जोडलेलें असतें.

वर सांगितलेल्या कालगणनाविषयक सुधारणांपैकी बऱ्याचशा ख्रि. पू. २६९८ च्या सुमारास होऊन गेलेल्या व्हांग-टे नांवाच्या बादशहानें केल्या. शिवाय याच बादशहाच्या कारकीर्दीत तांब्याच्या, लोखंडाच्या वगैरे खाणी सांपडून तरवारी, चिलखतें, धनुष्यबाण वगैरे युद्धोपयोगी हत्यारें करण्याचे कारखाने सुरू झाले; नवीन प्रकारचीं वाद्ये करण्याची युक्ति निघाली, व स्वरांविषयांचे नियम ठरविले जाऊन संगीतशास्त्राचा पाया घालण्यांत आला; व पाण्यावरून तरून जाण्याकरितां नावा तयार होऊं लागल्या. याच बादशहाच्या राणीनें रेशमाचे किडे पाळून त्यांच्यापासून रेशीम कसें तयार करावे हें लोकांस शिकविलें. शिवाय जागोजाग गांवें व शहरे वसवून दळणवळणाकरितां सडका बांधण्याचा उपक्रम याच बादशहानें केला. सर्वांत महत्त्वाची गोष्ट म्हणजे मुलांना शिक्षण देण्याकरितां सार्वजनिक शाळा स्थापण्याच्या कार्यास या बादशहानें आरंभ केला. या काळांतील इतर बादशहानीं नवी गोष्टी कोणतीहि न करतां वरील गोष्टीतच अधिकधिक सुधारणा केली.

प्राचीन ऐतिहासिक काल.—या काळांतला पहिला बादशहा याऊ यानें ज्योतिर्ज्ञानांत भर घातली. सूर्याचे संपातबिंदू व अयनांतबिंदू वेध घेऊन नकी ठरविण्याचें काम यानें केलें. याच्यानंतरचा बादशहा शुन यानें संगीतांत कांहीं भर घातली व राजपुत्र व सरदारपुत्र यांच्या शिक्षणाकरितां स्वतंत्र विद्यापीठ काढलें. त्यानें फौजदारी कायद्यांत, विशेषतः शिक्षके कूर प्रकार बंद करून बरीच सुधारणा केली. चीन देश मूळ बऱ्याच ठिकाणीं दलदलीचा होता व त्यांत मागील कारकीर्दीत एका साली भयंकर पर्जन्यवृष्टि होऊन लोकांवर मोठी आपत्ति ओढवली होती. ती निवारण्याकरितां पाणी वाहून नेणारे मोठमोठे चर याच दोन कारकीर्दीत खणण्यांत आले. तसेंच नद्यांच्या दोन्ही काठांनीं मोठमोठे बांध बांधून पुरांचें पाणी बाहेर पसरणार नाही अशी व्यवस्था करण्यांत आली.

ख्रि. पू. २२०५ पर्यंतच्या प्रगतीचा आढावा.—वरील माहितविरून असें दिसून येतें की, चीनच्या या कार

प्राचीन काळांतहि तेथें ज्ञानाची वाढ (१) राज्यकारभार, (२) धर्म, (३) कायदे, (४) कला व शास्त्रे, (५) सामाजिक चालीरीती व सार्वजनिक संस्था, (६) व्यापारधंदा, (७) करपद्धति वगैरे अनेक बाबतींत झाली होती. हल्लींचे कायदे व न्यायदानपद्धति यांचा संबंध याऊ व शुन या प्राचीन वादशाहांच्या कारकीर्दीशी लावतात. ढोलकें वाजवून दवंडी पिठण्याची पद्धति याऊ वादशाहानेंच सुरू केली. ज्योतिष व संगीत या विषयांतील प्रगतीचा उल्लेख वर आलाच आहे. संगीतासंबंधानें चिनी सरकारची अशी समजूत होती (व अद्यापहि कायम आहे) की, संगीताला उत्तेजन देणारें सरकार प्रजेची मर्जी संपादन खास करूं शकतें; आणि संगीतांतील स्वरसंमेलनांनं मोहित झालेले प्रजाजन आपल्या कर्तव्यमार्गानें बरोबर चालतात. कनफ्यूशिअस वगैरे पुढील काळांतील मोठ्या विद्वानांनीं असें लिहून ठेविलें आहे की, “ संगीत ज्ञानाचा आणि राज्यशासनज्ञानाचा परस्पर फार निकट संबंध आहे. ज्याला संगीताचें ज्ञान आहे तोच पुरुष राज्यकारभार करण्यास योग्य होय. ”

संगीताप्रमाणें काव्य, इतिहास व धर्मशास्त्र या तिघांचाहि शासनशास्त्राशीं निकट संबंध आहे असें प्राचीन काळापासून चिनी लोक मानीत आले आहेत. आचारधर्मांत शिकार करणें हा राजकारणी पुरुषांनां अवश्य धर्म म्हणून सांगितला आहे.

देशांतलें पाणी वाहून जाण्याकरितां चिनी लोकांनीं जीं मोठमोठी बांधकामें केलीं त्यांवरून त्यांनां गणित, यंत्रशास्त्र व जलगतिशास्त्र यांची माहिती होती हें स्पष्ट दिसतें. वैद्यक व सृष्टिविज्ञान या शास्त्रांतील यांची प्रगति दर्शविणारे ग्रंथक उपलब्ध आहेत. ‘ सोपे प्रश्न ’ या नांवाचें, ज्यांत रोग व त्यांवरील उपाय सांगितले आहेत असें एक पुस्तक व्हांग-टे वादशाहानें लिहिलें असें मानतात; व शिन-तुंग याची सृष्टिविज्ञानावरील ग्रंथाचा जनक अशी प्रसिद्धि आहे. शिन-तुंगच्या ग्रंथांत ३६५ औषधी वनस्पतींचें वर्णन आहे.

गद्यपद्यात्मक वाङ्मय या प्राचीन काळांत तयार होत असे ही गोष्ट शू-किंग ऊर्फ इतिहासविषयक ग्रंथ या पुस्तकांत जे प्राचीन ग्रंथांतले उतारे दिले आहेत त्यांवरून सिद्ध होते. शे-किंग म्हणजे कवितांचें पुस्तक. यांत याऊ व शुन यांच्या काळांतील पद्यांचे उतारे दिले आहेत. या प्राचीन काळांत कागद करण्याची युक्ति नव्हती. त्या वेळचे लेख चिनी लोक बांबूच्या पट्ट्यांवर लिहून पुस्तकाप्रमाणें एकत्र बांधून ठेवीत असत. अर्थात् असलें गद्यपद्यात्मक वाङ्मय निर्माण करणारे लोक बरेच सुसंस्कृत असले पाहिजेत हें उघड आहे.

गणितांतील दशांशपद्धति व्हांग-टेनें काढली असें मानतात. निदान ती या काळांत प्रचारांत होती यांत शंका नाही. नाणीं, वजनें, मापें, वाजार व जत्रा भरविण्याची पद्धत, सार्वजनिक शिक्षणसंस्था या गोष्टी या काळांत सुरू होत्या हें वर सांगितलेंच आहे.

यु-कुंग नांवाच्या ग्रंथांत प्रांतोप्रांतीच्या व्यापारधंद्यांची माहिती मिळते. रेशमाची निपज, कापसाचें सूत, निरनिराळ्या रंगांचें व प्रकारचें कापड या काळांत होत असे. मासे धरणें, मीठ तयार करणें वगैरे धंदे समुद्रकांठां चालत असत. सोनें, रुपें, तांबें, लोखंड, जस्त वगैरे धातू प्रचारांत होत्या, व मोत्यें हिरेमाणकें वगैरे मोल्यवान् वस्तूहि लोक वापरीत असत. रंगीत मातीचीं भांडी, पक्षांच्या पिसांचे व जनावरांच्या केसांचे जिवस तयार होत असत. दुंग नांवाच्या लांकडापासून तेल काढीत असत, व चुन नांवाच्या लांकडाचे बाण करीत असत. शेजारच्या देशांशी चीनचा व्यापारी व राजकीय संबंध असे असें दिसतें, शेजारच्या वेटांतल्या कातडी भांडी वगैरे जिनसांचा नजराणा पांढऱ्या रंगाच्या हरिणांच्या गाडींत बसून येऊन व्हांग-टे वगैरे चिनी वादशाहांनां दिल्याचा उल्लेख ग्रंथांतरी आढळतो.

ख्रि. पू. २२०५ ते इ. पू. २०६५ पर्यंतचा काळ.— या दीर्घ काळांत महत्त्वाचा पुरुष असा फक्त एकच झाला. तो चीनचा सुप्रसिद्ध साधु व तत्त्ववेत्ता पुरुष कनफ्यूशिअस (ख्रि. पू. ५५१-४७९) हा होय. हा पुराणपरंपरेचा मोठा अभिमानी होता. त्यानें इतिहास, काव्य, धर्मशास्त्र वगैरे विषयांवर ग्रंथ लिहून त्यांत अनेक प्राचीन ग्रंथकारांच्या पद्य व गद्य लेखांचा संग्रह केला आहे. राज्यशासनशास्त्र, नीतिशास्त्र, धर्मशास्त्र, मानसशास्त्र, अतीन्द्रियविज्ञान वगैरे विषयांवर त्यानें स्वतःचे तात्त्विक विचार लिहून ठेविले असून, त्यानें स्वतःचा एक संप्रदायहि उत्पन्न केला. त्याची सविस्तर हकीगत पुढील विभागांत येईलच.

या महापुरुषानंतर ख्रि. पू. २५० पर्यंत चीनची स्थिति पूर्वपरंपरेस धरून चालू राहिली. नंतर एकाएकी चीनच्या एकंदर संस्कृतीवर व प्रगतीवर एक मोठी आपत्ति ओढवली. त्सीन नामक घराण्यांतील चे-व्हांग-टे नांवाच्या वादशाहानें ले-स्झे नांवाच्या एका मंत्र्याच्या सूचनेवरून ख्रि. पू. २१३ सालीं सर्व प्रांतांतलें विदग्ध वाङ्मय व ऐतिहासिक ग्रंथ काळास दिवसांत गोळा करून दगड करून टाकावे असा हुकूम सोडला. तेव्हां प्रांतोप्रांतीच्या अधिकाऱ्यांनीं घोघर हिडून सर्व ग्रंथ जमा करून ते अत्यंत निर्दयपणानें जाळून टाकले. या भयंकर ‘ ग्रंथ-दहनांतून ’ वैद्यक, कृषि, ज्योतिष भविष्यकथन व राजघराण्याचा इतिहास या विषयांवरचे ग्रंथ मात्र राजाच्या आज्ञेमुळें वाचले. तथापि एकंदरीनें ख्रि. पू. २०० च्या सुमारास या विद्याविद्वेषी राजाच्या कारकीर्दीमुळें शास्त्रकलाविषयक ज्ञानाची बरीच पिछेहाट झाली.

ख्रि. पू. २०० ते इ. स. २०० या काळांतील प्रगति.—त्सीन घराण्यांतल्या उपर्युक्त ग्रंथसंहारक राजाच्या कारकीर्दीनंतर हान नांवाच्या निराळ्या व सुप्रसिद्ध घराण्याची कारकीर्द सुरू झाली. या घराण्याच्या सुमारे चारशें वर्षांच्या कारकीर्दींत चीनचा राजकीय, नैतिक व बौद्धिक या तिन्ही बाजूंनीं फार उत्कर्ष झाला. ख्रि. पू. १००० च्या

सुमाराच्या चौ नामक घराण्याच्या वेळीं खानेसुमान्या होत असून त्या वेळचे आंकडे हल्लीं उपलब्ध आहेत. हान घराण्याच्या वेळीं तर खानेसुमारी फार व्यवस्थित व दहा किंवा वीस वर्षांनीं नियमितपणें होत असे. त्या काळांतील अनेक खानेसुमान्यांचे आंकडे उपलब्ध आहेत. त्यावरून चीनची लोकसंख्या या सुमारास सरासरीने ६ ते ८ कोटी असे असे दिसते.

बौद्ध धर्माचा प्रवेश.—या काळांतील महत्त्वाची गोष्ट म्हणजे चीनमध्ये बौद्ध धर्माचा प्रवेश झाला ही होय. चिनी लोकांच्या अगदीं प्राचीन धर्मांत सूर्यचंद्रादि आकाशस्थ ग्रहांना देवता कल्पून त्यांना हविर्भाग देण्याकरितां यज्ञयाग करीत असत. पुढें प्राचीन राजांची व साधुपुरुषांची देवालये बांधून त्यांचें भजनपूजन करण्याचा प्रघात पडला. इ. स. ६७ मध्ये खुद्द बादशहानें बौद्ध धर्माचा स्वीकार केल्यामुळे एकंदर राष्ट्राला बौद्धधर्मा वळण लागलें. (विभाग १ ला, २३२ व पुढील पृष्ठे पहा.) या घराण्यांतल्या राजांनीं हिंस्र घराण्यांतल्या वेळच्या कडक व क्रूरपणाच्या शिक्षा बदलून त्या बऱ्याच सौम्य केल्या.

शास्त्रे व वाङ्मय.—परंतु चीनदेशावर सर्वांत अधिक उपकार हान घराण्यानें शास्त्रे व वाङ्मय यांच्या अभिवृद्धीला उत्तेजन देऊन केले आहेत. या घराण्याच्या थोडो वर्षे अगोदर होऊन गेलेल्या चे-व्हांग-टे बादशहानें ग्रंथविष्वसन करून संस्कृतीचा अपकर्ष करणारें जें धोरण स्वीकारलें होतें तें हान बादशहानीं रद्द करून ज्ञानप्रगतीला उत्तेजन देण्याचें काम सुरू केलें. त्यामुळे या बादशहानीं कीर्ति द्विगुणित झाली आहे. कन्फ्यूशियस या साधु पुरुषाच्या ग्रंथाचा नाश करण्याचा हुकूम मागील घराण्यांतील बादशहानीं काढला होता तो फिरवून ते ग्रंथ संपादन करण्याचा प्रयत्न या हान बादशहानीं केला. तसेंच पूर्वीच्या ऐतिहासिक व बखरीवजा ग्रंथांचा फार काळजापूर्वक संग्रह करण्यांत आला. वू-टे बादशहानें सर्व ग्रंथ एकत्र ठेवण्याकरितां एक मोठें सार्वजनिक ग्रंथसंग्रहालयहि स्थापन केलें होतें.

या घराण्यांतील कित्येक कर्तृत्ववान् बादशहानीं सार्वजनिक शिक्षणप्रसाराकडे विशेष लक्ष पुरविलें. प्रांतोप्रांतांच्या सुभेदारांनीं सोडलेल्या हुकुमांतून शिक्षणाचें महत्त्व व आवश्यकता प्रतिपादन करून सार्वजनिक शिक्षणप्रसारार्थ झटण्यासाठीं आज्ञा केलेली आढळते. एका बादशाही फर्मानांत पुढील वाक्यें आहेत: “मनुष्यजातीचा स्वाभाविक कल इंद्रिय-सुखाकडे असतो. ही सुखलालसा अनावर न व्हावी म्हणून त्यांना नियंत्रण घालणें जरूर असतें म्हणून कामक्रोधादि मनोविकारांवर आज्ञा पडून प्रत्येक मनुष्यांतील उपजत गुणांचा विकास होईल अशा तऱ्हेचें शिक्षण सर्व प्रजाजनानां देणें हे प्रत्येक राजाचें कर्तव्य आहे.” हे विचार फारच उच्च दर्जाचे आहेत; व याप्रमाणें अमलबजावणी होत होती याचा प्रमाण हें की, हीन स्थितीतले व कुत्रांतले अनेक प्रां. भा. ५७

पुरुष केवळ शिक्षणाच्या व बुद्धीच्या सामर्थ्यानें उच्च पदाला पोहोचलेले चीनच्या इतिहासांत आढळतात. ‘विद्या यस्य बलं तस्य’ अशा अर्थाची वाक्यें बादशाही फर्मानांत व इतर चिनी ग्रंथांत सर्वत्र सांपडतात.

हान बादशहानीं गुण व विद्या अंगां असल्याशिवाय सरकारी अधिकारावर कोणालाहि नेमावयाचें नाहीं, हा नियम कडक रीतीनें अमलांत आणला होता. प्राथमिक शिक्षणाच्या शाळा शहरापासून खेडेगांवांपर्यंत सर्वत्र असत. याशिवाय उच्च शिक्षणाच्या स्वतंत्र शाळा असून त्यांत इतिहासाच्या व उच्च दर्जाच्या गद्यपद्यात्मक ग्रंथांच्या अभ्यासावर विशेष भर असे. शिवाय संगीत व वैद्यक या विषयांच्या प्रगतीकडे हान बादशहानीं फार लक्ष पुरविलें होतें, व त्यामुळे या काळांत या विषयांवर अनेक ग्रंथ निर्माण झाले. ग्रंथे व आकाशस्थ गोल यांचे वेध घेऊन ते ऐतिहासिक ग्रंथांत नमूद केलेले आहेत. निरनिराळ्या प्रदेशांतील नद्यांपर्यंत सर्व स्थळांची पाहणी करून व तिच्या आधारें त्यांची वर्णनें व नकाशे तयार करून भौगोलिक माहितीत पुष्कळ भर घातली गेली. पृथ्वी ध्रुवप्रदेशांकडे जरा चपटी झालेली आहे इतकी तिच्या आकारासंबंधानें स्पष्ट व बरोबर कल्पना या काळांतील चिनी लोकांना होती असें त्यांच्या ग्रंथांवरून दिसते. या काळांतील युद्धकलेवरील पुस्तकेहि उपलब्ध आहेत. त्यावरून तेव्हां तरवारी, भाले, धनुष्यबाण, शिरस्त्राणें व व चिलखतें प्रचलित होती, व लष्करी शिक्षण हें सार्वजनिक व खाजगी शिक्षणकामाचें एक अंग असे असें दिसते. त्या काळीं किल्ले वगैरे तटबंदीचीं ठिकाणें बांधण्याचाहि प्रघात होता, व मोठाल्या दगडांचा मारा करण्याकरितां त्यांवर तोफांसारखीं कांहीं यंत्रेहि ठेवलेली असत.

याच काळांत कागद करण्याची युक्ति त्साए-लून नांवाच्या इसमानें काढली. वांबू कुटून त्यांचा लगदा करीत, व त्या पासून मग कागद बनवीत. या कागदावर लिहिण्याकरितां शई व लेखण्या या साधनांचा उपयोग केला जाऊं लागला. या काळांत जुन्या लिपीतहि सुधारणा करण्यांत आली.

चित्रकला, मूर्तिकला, नद्यानाल्यावरील पूल, अनेक मजली उंच मनोरे व त्यांना आंतून वाटेले जिने, सडका इत्यादि कामांतलें शिल्पकौशल्य बरेंच वाढलेलें होतें. शेन-से प्रांतांत ४०० फूट लांबीचा एक जुना पूल अद्याप आहे.

येणेंप्रमाणें प्राचीन काळचा चीनच्या संस्कृतिविकासाचा इतिहास देतां येईल.

जें राष्ट्र फार जुनें आणि उच्च अत्रुदित संस्कृतीचें असतें, त्याचा वाङ्मय इतिहास किंवा विज्ञान इतिहास बराच व्यापक व्हावयाचा. तो सविस्तर येथें देण्यास अवकाश नाहीं. या काळानंतर आपण चीनच्या दृष्टीनें जवळ जवळ अर्वाचीन ऐतिहासिक काळाकडे येतो. त्या काळाकडे लक्ष देण्यासाठीं एका विशिष्ट काळाच्या व्यापक ज्ञानसंपत्तीचें

अवलोकन केलें तरी चालेल. चिनी शास्त्रज्ञांचे आणि पांडित्यांची व्यापक कक्षा आणि चीनच्या ज्ञानसंचयाशी परकीय संस्कृतीचा आलेला संबंध या गोष्टी दिल्या म्हणजे चीनची शास्त्रीय कामगिरी वर्णन करण्याचें आपलें कार्य बरेचसे झालें असें होईल.

चिनी ज्ञानसंचयाची व्यापक कल्पना येण्यास अत्यंत उपयुक्त ग्रंथ म्हणजे म्हणजे त्यांचे ज्ञानकोश होत. त्यांचे ज्ञानकोश अकारविल्हानें नसून विषयानुक्रमानें असल्यामुळे शास्त्रवृद्धीची कक्षा देण्याचें काम सोपें झालें आहे.

चिनी ज्ञानकोश.—विद्यमान माननी ज्ञानाचें संपूर्ण क्षेत्र आक्रमण्याचा प्रयत्न करून, ज्ञानकोश हें नामाभिधान धारण करण्याचा हक्क सांगणारा पहिला चिनी “लीशू” (संदर्भग्रंथ), “ताइ पिंग यू लान” हा होय. याचा काल इ. स. ९८७ आहे. यानंतरचा विशेष नांवाजण्यासारखा मोठा ज्ञानकोश “कु चिन् तु शु चि चेंग” म्हणजे ज्याविषयी आतां माहिती देण्यांत येत आहे तो होय. याचा संपादक चेन मॅंग ली असून, चिनी सरकारने हा तयार करवून प्रसिद्ध केला (१७२६).

या कोशाची रचना निःसंशय प्रचंड म्हणतां येईल. याच्या विभागांची संख्या १०,००० आहे; नुसत्या अनुक्रमणिकेचेच ४० विभाग आहेत. प्रत्येक पानांत उभ्या ९ ओळी असून प्रत्येक ओळीत २० अक्षरे आहेत. प्रत्येक विभागाची सरासरीने ८० पाने धरल्यास एकंदर कोशाची ८,००,००० पाने, ७२,००,००० ओळी आणि १४,४०,००,००० अक्षरे भरतील. या संख्येचा तृतीयांश ग्रंथांतील कोरी जागा म्हणून सोडून दिला तरी बाकी सुमारे १,००,००,००,००० अक्षरे राहतील. म्हणजे एनसायक्लोपीडिया ब्रिटानिकाच्या ११ व्या आवृत्तीच्या तिप्पट चौपट हा कोश मोठा आहे. यांतील अवाढव्य माल एकंदर ३२ सदरांखाली विभागला असून, मुख्य सहा वर्ग पाडले आहेत; ते असे: (१) आकाश, (२) पृथ्वी, (३) मनुष्य, (४) शास्त्र, (५) वाङ्मय आणि (६) राज्यव्यवस्था. या ज्ञानकोशाच्या उपर्युद्धिखित ३२ प्रकरणांत किंवा सदरांत काय माहिती दिली आहे तें पाहू. ही माहिती आम्ही जाईलसें केल्या या ग्रंथाच्या इंग्रजी सूचीवरून (१९१५ लंडन) देत आहों.

१ आकाशस्थवस्तू.—यांत ज्योतीःखरीज ज्यांचा उगम आकाशांतला म्हणून मानला आहे अशा भूमिविषयक गोष्टी हि आल्या आहेत. उदाहरणार्थ, वारा, पाऊस, दंव, अग्नि, धूर इ. ३२ सदरांपैकी हें अतिशय लहान सदर आहे. यांत घरोबर १०० विभाग असून त्यांपैकी २० अवल ताऱ्यांकरिता आहेत.

२ वर्षे.—यांत ऋतू आणि वर्षांतील निरनिराळे सण वार यांचा विचार केला आहे. यांत कालगणनेतील “खोड” आणि “फांदा” असें एक पोटसदर आहे.

३ ज्योतिष आणि गणित.—यांत एकंदर सहा पोटसदरे आहेत. पहिल्यांत ज्योतिःशास्त्र आणि गणितशास्त्र यांचे ८२ विभागांत विवेचन केलें आहे. यांतील विशेष मनोवैधक पोटसदर म्हणजे ज्यांत चिनी लोकांना माहूर्त असलेल्या ज्योतिष व इतर शास्त्रीय उपकरणांची माहिती दिली आहे तें. १६ व्या आणि १७ व्या शतकांत जेसुइट लोकांनी चीनमध्ये प्रविष्ट केलेली बरीचशीं उपकरणे यांत आहेत. शेवटल्या पोटसदरांत “पंचमहाभूतें,” “पद्धान्ये” यांसारखे चिनी अभ्यासकांना परिचित असलेले संख्यावाचक संघ सांगितले आहेत.

४ चमत्कार.—ग्रहणें, सांधी, पूर, अवर्पणें, रवनें इत्यादि नेहमी घडणारे व न घडणारे चमत्कार या प्रकरणांत दिले आहेत. पहिलीं चार सदरे आकाश व त्यांतील दृश्ये यांकरितां असून, पुढील दोन वर्ग यांच्या अगदीं विरुद्ध असणाऱ्या पृथ्वी व मनुष्य यांच्या संबंधांच्या विषयांना वाहिलेले आहेत.

५ पृथ्वी.—खनिजशास्त्र व भूगोलशास्त्र यांवर हें सदर आहे. आकाशस्थ वस्तु व पृथ्वी अशीं जीं पहिल्या व पांचव्या सदरास नांवें दिली आहेत त्यांवरून “वर्क” हा विषय या सदरांत व “हिम” हा विषय पहिल्या सदरांत कां घातला आहे, तें ध्यानांत येईल. राष्ट्रांतील स्थलांची कालानुक्रमानें एका मोठ्या पोटसदरांत माहिती दिली आहे व तिचा विस्तार पुढील दोन प्रकरणापर्यंत पोंचला आहे.

६ चीनचे राजकीय विभाग.—हें सर्वांत मोठे सदर असून याचे एकंदर १५४४ विभाग आहेत. चीनमधील सर्व प्रांतांची सविस्तर हकीकत यांत आहे.

७ चीनमधील पर्वत व नद्या.—अति विख्यात पर्वत नद्यांची मालिका, कांहीं सरोवरे व लेणी व शेवटीं समुद्रावर एक मोठे पोटसदर या प्रकरणांत आढळतें. नुसत्या पीतनदीवर २० विभाग व यांगत्सेवर १२ विभाग लिहिले आहेत.

८ बाह्य प्रदेश.—यांत कोरिया, जपान यांसारख्या मोठ्या व महत्वाच्या राष्ट्रांपासून तों बारीक सारीक क्षुद्र जाती-पर्वतच्या सर्व बाह्य प्रदेशांचे व लोकांचे वर्णन आहे. पूर्व, पश्चिम, दक्षिण व शेवटीं उत्तर असा यांत क्रम ठेविला आहे. पण अर्वाचीन भूगोलशास्त्रदृष्ट्या कांहीं देशांची विभागणी चुकीची दिसते. प्रत्येक दिशेकडील अगदीं अपरिचित अशा राष्ट्रांकरितां एक निराळें पोट सदर केलें आहे. व ज्या देशांचा मागमूस नाहीं अशांकरितां शेवटचे पोटसदर राखून ठेविलें आहे.

९ बा दशहा.—चीनच्या बा दशहांचे अधिकार व कारभार यांसंबंधी हें सदर आहे. १६२ विभागांचें, म्हणजे जवळ जवळ अर्ध्या प्रकरणाइतकें एक पोटप्रकरण त्यांच्या ऐतिहासिक वृत्तानें भरलेलें आहे.

१० बा दशहा कुटुंब.—राजमातेपासून खोज्यांपर्यंतच्या राजवाड्यांतील सर्व संघर्षांची यांत नोंद आहे. जेथें जेथें

राजघराण्यांचा उल्लेख येईल त्या त्या ठिकाणी कालानुक्रम-पूर्वक चरित्रे देण्याची पद्धत प्रथम याच प्रकरणांत आढळून येते.

११ सरकारी नोकरी—मोठमोठ्या मांडलिकांपासून तों खाली सुभेदार, फौजदार इत्यादिकांपर्यंतचे सरकारी नोकरांचे दर्जे यांत नमूद केले आहेत. चिनी ज्ञानकोशांतल या तिसऱ्या मोठ्या सदरांत ८०० विभाग आहेत. विश्वासू मंत्री, मोठेमोठे अधिकारी आणि मुत्सद्दी यांची चरित्रे शेवटल्या तीन पोटसदरांत दिलेली आहेत. यांनीच जवळ जवळ शंभर विभाग भरले आहेत.

१२ कुटुंबांतील नाती.—या सदराला नात्याचा दर्जा व कमी जास्त संबंध अशी सुरुवात होऊन, स्त्री-पुरुष गुलाम या पोटसदरांनी त्याची समाप्ति झाली आहे.

१३ सामाजिक संबंध.—मनुष्यामनुष्यांमधील बहु-विध संबंध, व रोजच्या आयुष्यक्रमांतील गोष्टी यांत आल्या आहेत. १५ व्या सदरांत पडतील अशीहि अनेक पोटसदरे यांत आढळतात; उदाहरणार्थ, “स्तुति आणि निंदा” “आळ आणि शिव्या” इ.

१४ गोप्रवक्तृत्व नामें.—यांत अजमासे ४००० निर-निराळ्या आडनांवांची याद आहे. हीं नांवें त्यांचे उच्चार, प्रास वगैरे लक्षांत घेऊन अनुक्रमानें लाविली आहेत. यांपैकी २५०० हून अधिक नांवांना चरित्रे जोडली आहेत. तेव्हां हे सदर हा एक मोठा चरित्रात्मक राष्ट्रीय कोशच म्हणता येईल. [चीनमध्ये सर्वसामान्य आडनांवें फार थोडी आहेत. त्यामुळे बऱ्याच लोकांचीं आडनांवें—तीच तीच अमृतात. देशांत सर्वत्र सांपडणारी अशी सहा नांवें म्हणजे (१) वंग, (२) चंग, (३) ली (४) लिऊ, (५) चेन आणि (६) चु हों होत.]

१५ मनुष्य आणि त्याच्या कि या.—मानवी शरीराचे अवयव त्याच्या आयुष्यांतील अवस्था व सर्व साधारण मनुष्य प्राण्यांना लागू पडणाऱ्या गोष्टी, क्रिया वगैरे या अति लहान सदरांत आल्या आहेत; यांतल पोटसदरेहि सहा विभागांपेक्षा जास्त मोठी नाहीत.

१६ स्त्री जात.—या सदराचें चिनी नांव अंतर्गृहंतील सुंदरी अद्या अर्थाचें आहे. याचा बराचसा भाग चरित्रांनी भरला असल्याने याला १४ व्या सदराचें पूरक म्हणता येईल. या चरित्रांचे वर्गीकरण त्यांतील स्त्रियांच्या अंगच्या किंवा जड-लेल्या कांहीं ठळक गुणांवरून केलेले दिसते. यांत ३७६ विभाग असून त्यांत जें स्त्रीचरित्रांमंडार भरले आहे तसे कोटल्याहि राष्ट्रांत इल्लीच्या काळांत देखील सांपडणार नाही. “दुसऱ्यानदांलम करण्याचें नाकारणाऱ्या विधवा” या २१० विभागाच्या पोटसदरास एक प्रचंड ग्रंथ म्हणता येईल.

१७ कला, उद्योग आणि धंदे.—हे एक विस्तृत सदर आहे, पण त्यांत पोट सदरें (४३) मात्र फार नाहीत. त्यांतील

प्रमुख म्हणजे शेतकी, वैद्यक, शकुन, फलज्योतिष, मुखसामु-द्रिक, हस्तसामुद्रिक, भूरमलविद्या, भाकित सांगणे, जादू आणि चित्र व रेखाकला हीं होत. यांतहि चरित्रांची भर आहेच.

१८ धर्म.—यांत सुत्वातीलाचा लौकिक देवतांची यादी असून वाक्कीच्या भागांत बौद्ध आणि ताओ संप्रदाय यांच्या निरनिराळ्या शाखा व संत, उपाध्याय वगैरे धार्मिक व्यक्तींची चरित्रे दिसतात.

१९ प्राणिको टि.—यांत पशू, पक्षी, मासे, आणि किडे व सरपटणारे प्राणी, या चार वर्गांत प्राण्यांची विभागणी केली आहे. प्रत्येक वर्गांत महत्वाचे प्राणी घेऊन शेवटी त्या त्या वर्गातील किरकोळ व असामान्य प्राणी दिले आहेत. यांत मोठाली पोटसदरे नाहीत; फक्त “घोडा” या पो-टसदरालाच काय ते १० व्या वर विभाग दिले गेले आहेत. पोटसदरें व्यवस्थेशीर पाडलेली दिसत नाहीत.

२० वनस्पतिको टि.—मार्गल सदरापेक्षां हे सदर जास्त अशास्त्रीय रीतीने विभागलेले दिसते. यांत पुढील ठोकळ वर्ग दिलेले आहेत; (१) खाद्यधान्य व भाजीपाला, (२) फुलझाडे, (३) औषधि झाडे व (४) झाडे आणि झुडूपे. सर्वांत मोठे पोटसदर “बांबू” वर असून त्याला ११ विभाग दिलेले आहेत.

२१ धर्मशास्त्रीय व इतर वाक्य.—यांत प्रथम ५० विभागांचे मोठे “सामान्य पोटसदर” असून वाक्कीच्या तीन चतुर्थीस भागांत अभिजातवाङ्मयासंबंधी माहिती आहे. त्यानंतर इतिहास, भूगोल, तत्त्वज्ञान आणि भाषालंकार हे विषय अनुक्रमेण आले आहेत. यांवराल ग्रंथ ज्ञानकोशांत जसेचे तसे छापले नसून फक्त त्यासंबंधी विविध माहिती दिली आहे. या सदरांत फक्त एका वर्गातीलच चरित्रे आढळतात. हीं चरित्रे म्हणजे सारस्वतटीकाकार व पंडित यांची होत. इतर विद्वानांचा व ग्रंथकारांची चरित्रे २३ व्या सदराच्या आरंभी घातलेली आहेत.

२२ आयुष्यांतील वर्तन.—येथें मानसशास्त्र आणि नीतिशास्त्र, सद्गुण आणि अनुकरणीय गुण या विषयांचे सोदाहरण विवेचन केले आहे, विश्व आणि त्यांतील चम-त्कार, कल्पयुग्मियन दृष्टीने ताओ संप्रदायाचें आविष्करण, पुत्रधर्म, व भ्रातृप्रेम, उच्च वर्तन आणि संसारपरित्याग, हीं कांहीं यातील महत्वाची पोटसदरे आहेत.

२३ वाङ्मय नीतशाखा.—याला २१ व्या सदराचें पूरक म्हणता येईल. दोहोंतील फरक म्हणजे, २१ व्या सदरांत प्रत्यक्ष ग्रंथ किंवा ग्रंथांचे मोठाले वर्ग यासंबंधी माहिती आहे, व या सदरांत यादशाही फर्मानापासून काव्यप्रबंधाच्या निर-निराळ्या प्रकारांपर्यंतचे नमुनेच फक्त दिले आहेत. काव्या-दर्श या पोटसदराचे ४६ विभाग आहेत.

२४ लिपि आणि लेखन.—“ध्वनि आणि अर्थ” या मोठ्या पोटसदरांत “शुभोक्तेन” व इतर भाषाशास्त्र-

विषयक ग्रंथ उद्धृत करून घेतले आहेत. लेखनाचे निरनिराळे प्रकार आणि सुंदर अक्षर लिहिण्याची कला, पोट भाषा आणि उच्चार यांसंबंधीहि विवेचन यांत आले असून शेवटी लेखनसामुग्री आणि अभ्यासाची साधने दिली आहेत. सुंदर लेखक या पोटसदराखाली चरित्रे दिली आहेत.

२५ परीक्षा पद्धति.—सरकारी नोकरीकरिता माणसांची निवड व त्यांना शिकवण देण्याची पद्धत यांत वर्णिली आहे. आरंभोच्या पोटसदरांत जास्त व्यावहारिक पद्धतीचे शिक्षण घेतले असून, पुढील भागांत मोठ्या चढा-ओढीच्या परीक्षांसंबंधी माहिती दिली आहे. राजभक्तीवर जे एक यांत पोटसदर आहे, ते या ठिकाणी बरोबर दिसत नाही.

२६ सरकारी अधिकाऱ्यांची कारकीर्द—नोकरांची वढती, अवमान वगैरे गोष्टी यांत आहेत. हे सदर अत्यंत लहान सदरांपैकी एक असून यांत १२ पोटसदरे व १२० विभाग आहेत. अधिकाऱ्यांसंबंधी नियम हे यांतील मोठे पोटसदर आहे.

२७ अन्न व इतर व्यापारी वस्तू.—लोकसंख्या, शेतकी व रेशीम काढणे, जमीनधारा, खंडणी, कापड, जवा-हीर, दारू, चहा, पैसा इत्यादि पोटसदरे यांत आहेत.

२८ संस्कार.—यांत “संस्कार व संगीत” असे एक सामान्य पोटसदर सुरुवातीला घातले आहे. तारुण्यावस्था, लग्न, और्ध्वदेहिक व सुतक, यज्ञ, वगैरे संबंधी संस्कार यांत आले आहेत. शेवटी वस्त्रप्रावरणांची यादी आहे. सुतक आणि और्ध्वदेहिक विधि (६८ विभाग), श्राद्ध (२५ विभाग), यावापृथिवीप्रात्यर्थ यज्ञ (२३ विभाग), लग्न (१७ विभाग) इ. मोठी पोटसदरे यांत आली आहेत.

२९ संगीत.—यांत मुख्यतः निरनिराळ्या संगीत वाद्यांचा उल्लेख असून त्यांत वीण्याला अग्रस्थान दिले आहे.

३० युद्धकारभार.—यांत युद्धेतिहास म्हणून १३२ विभागांचे एक प्रचंड पोटसदर असून, युद्धव्यवस्था नांवाचे दुसरे ५२ विभागांचे पोटसदर आहे. वादशाही शिकारीची मोहीम आणि जलयुद्ध अशी आणखीहि दुसरी कांही पोटसदरे आहेत. युद्धासंबंधी पुष्कळ सुप्रसिद्ध ग्रंथ “युद्धकला” या नांवाखाली जसेचे तसेच उद्धृत केले आहेत. वाचकांच्या स्वाभाविक अपेक्षेप्रमाणे विख्यात सेनानींची चरित्रे या सदरांत दिली नसून ११ व्या सदरांत आली आहेत.

३१ कायदा आणि शिक्षा.—फौजदारी शिक्षांचा संग्रह हे ८० विभागांचे, चोर आणि दरवडेखोर हे ३४ विभागांचे आणि माफी हे ३६ विभागांचे, ही पोटसदरे महत्वाची आहेत. इतर बहुतेक पोटसदरे शिक्षेच्या प्रकारांवर आहेत.

३२ उद्योग धंदे आणि तयार केलेले जिन्नस.—या सदरांत प्रथम धंदे व हातकामे दिली असून, नंतर

पूल आणि उपवने यांपासून छत्र्या आणि कंदील या वस्तूपर्यंत सर्व तयार होणारे जिन्नस सांगितले आहेत. २७ व्या सदरांत व यांत अंतर हेच की, त्यांत कच्चा व यांत पक्का माल दिला आहे. प्रस्तुत सदरांत एकंदर १५४ पोटसदरे आहेत, तरी ती फार मोठी अशी नाहीत. ‘मिरवणुकीत न्यावयाची’ (पताका वगैरेसारखी) चिन्हे, ‘शहरें’, ‘राजवाडे’, ‘वाहने’ यांसारखी, त्यांतल्या त्यांत मोठी पोटसदरे आढळतात.

चिनी ज्ञानकोशाची पोटसदरे.—ही पोटसदरे कमीजास्त विस्ताराची आढळून येतात. सर्वात मोठे पोटसदर ५४० विभागांचे म्हणजे जवळ जवळ ४३,२०० पानांचे असून सर्वात लहान एका ओळीचे आहे. मोठी पोटसदरे चटकन संदर्भ पाहण्यासाठी निरुपयोगी होतील. याकरिता त्यांतील माल वर्गीकरण करून मांडलेला आहे. त्यामुळे पाहण्यास वेळ किंवा त्रास पडत नाही. मोठे पोटसदर खालील रीतीने विभागलेले असते. (१) प्रमाणभूत मानलेल्या ग्रंथांतून महत्वाचे उतारे कालानुक्रमे देणे, या वर्गातच (अ) चित्रे, नकाशे व आकृत्या आणि (आ) कालक्रमिक व इतर कोष्टके दिली असतात. (२) विषयाचे सामान्य निरूपण. (३) चरित्रे. (४) सुंदर प्रबंध, विशेषतः गद्यकाव्यांतील उतारे. (५) लोकांत रूढ होतील असे छोटे वाङ्मयीन वेंचे. (६) किरकोळ ऐतिहासिक व दुसरे उतारे व दंतकथा. (७) चिनी सारस्वतांतून व इतर साहित्य ग्रंथांतून घेतलेले एकांगी, कमी विश्वासार्ह व सुसंस्कृत नसलेले असे किरकोळ उतारे.

(८) बौद्ध, ताओ किंवा दुसऱ्या पाखंडी संप्रदायांतील काल्पनिक, रूपकात्मक किंवा तिखटमोठ लावून तयार केलेले उतारे.

प्रत्येक विभागापूर्वी त्या विभागांत आलेल्या ग्रंथांची व ग्रंथकर्त्यांची सूचि व चित्रे आणि प्रकरणे यांची नोंद दिलेली असते.

त्यांतील चित्रे.—या “दृशु” ज्ञानकोशांत जागजागी चित्रे व नकाशे आढळतात. उदाहरणार्थ, पहिल्या सदरांत नक्षत्रांचे नकाशे, ३ व्यांत शास्त्रीय उपकरणांच्या आकृती, ६ व्यांत भौगोलिक नकाशे, ७ व्यांत पर्वतांची चित्रे, ८ व्यांत वाद्य देशांतील लोक, १६ व्यांत खेळांची चित्रे, १८ व्यांत देवता, १९ आणि २० व्यांत प्रत्येक प्राणि व वनस्पति यांच्या प्रतिमा, २८ व्यांत कपडे, २९ व्यांत वाद्ये वगैरे चित्रे आली आहेत. ही चित्रे प्राचीन ग्रंथांतून घेतली आहेत.

हिंदुस्थानविषयक लेख.—या कोशांत हिंदुस्थानविषयक खालील स्वतंत्र लेख आढळतात. यावरून त्या वेळी चीनला हिंदुस्थानासंबंधी किती माहिती होती हे दिसून येणार आहे. यांपैकी बहुतेक गांवांचीच नावे आहेत:—

अयोध्या, आंध्र, आंध्र, उज्जैन, कच्छ, कनोज, कर्णसुवर्ण, कांची, कारोमांडल, काशी, काश्मीर, कुशिनगर, कोंकण, कौचीन, कोसल, गांधार, गुर्जर, चंपक, चंपानगर, जालंधर, तक्षिता, ताम्रलिप्ती, नागर, नेपाळ, पंजाब, पेशावर, प्रयाग, बरद्धान, भडोच, मगध, मथुरा, मराठे, महेश्वरपूर, माळवा, राम, राक्षस, वल्लभी, वैशाली, शतद्रु, श्रावस्ती, श्रीभोज, सांची, सिंध, सिमला, सुरत, स्थानेश्वर.

चीनच्या ज्ञानसंचयांतील परकीय अंश.—चीनच्या ज्ञानकोशाच्या वर्णनावरून त्यांच्या व्यापक ज्ञानाची वाचकांस कल्पना आलीच असेल. त्यांत चीनची खरी कामगिरी किती आणि त्या ज्ञानसंचयांतील परकीय अंश किती याचा विचार केल्यानंतर चीनचे विज्ञानेतिहासातील राष्ट्रश्रेय कळून येईल. हा विषय बराच नाजूक आहे. आम्ही या विषयावर आपले मत देण्याचे साहस करीत नाही. या विषयावर एका पाश्चात्य पंडिताने लिहिलेल्या [वेस्टर्न ऑरिजिन आफ दि अली चायनीज सिव्हिलिझेशन, लेखक टेरेएन डी लाकूपेरी, लंडन, १८९४] ग्रंथांत व्यक्त झालेली मते देतो.

व्य व ह्वा रो प यो गी व स्तू व व्या पा री जि न सा.—ख्रि. पू. २२८२ मध्ये हु नाक खुंटे किंवा यु नाइ व्हांग-टे याच्या नेतृत्वाखाली वाक नांवाचे काळे केंस व गालाचीं हाडे उंच नसलेले, शंखाकार डोक्याचे, गौरकाय व नीलनेत्रा लोक चीन देशांत आले. या लोकांचा खाल्डिआ व एलाम देशांतील लोकांशी व पश्चिमआशियांतील इतर राजांशी चीनमध्ये येण्यापूर्वी संबंध आला होता हे दर्शविणाऱ्या कित्येक महत्त्वाच्या परंपरागत कथा या वाक लोकांत प्रचलित होत्या. म्हणजे वाक सिंग चीनमध्ये आले तेव्हां ते आपल्याबरोबर त्यांची स्वतःची संस्कृति अधिक खाल्डि व एलामी लोकांची संस्कृति घेऊन आले.

मातीच्या विटांची घरे, कुसवाचे दरवाजे, घराचे खांबे, छपरें, वेशीचे दरवाजे, वेध घेण्यासाठी उंच इमारती, चौकोनी स्थंडिले, कातड्याच्या नावा, थडग्यांसाठी मातीच्या विटांचे घुमट, वारा भरलेल्या कातड्याच्या पिशव्यांवरील तराफा, कालवे बांधणे, नद्यांना बांध घालणे, विहिरी खोदणे, समुद्राचे पाणी उकळणे, शेतकी, कुंभारांचे चाक, चुना, लोहाराचा भाता, पश्चिमआशियांतील नांगर, तराजू, पाचर, हातकड्या, जु, आऱ्यांची चाक्रे, गळ्यांत घंटा बांधलेल्या बैलांच्या गाड्या, छत असलेले हलके रथ, सोने, रपें, तांबें, शिसें, व कथिल (पण लोखंड व त्रांस या धातू नव्हत) यांचा उपयोग व त्यांची भांडी, घंटा, आयुधे, हिंगूळ, लांब अंगरखे, विविध प्रकारची शिरोभूषणे, राजांचे झणे, राजछत्रे, मुठीवर शुभ पक्षांच्या प्रतिमा असलेल्या वेत्रयष्टी, पंखे, हातांत धरावयाच्या काठ्या, अंगठ्या, नाममुद्रिका, जेडे, यहाणा, पलंग, चट्या व दुसऱ्या कित्येक किरकोळ गोष्टी वाक लोक चीनमध्ये आले तेव्हां त्यांनी आपल्याबरोबर आणल्या. या सर्व गोष्टींचे ज्ञान त्यांना

पश्चिमआशियांतील खाल्डि वगैरे लोकांच्या सहवासाने झाले होते.

यानंतर ख्रि. पू. २२६० मध्ये तानकिड (तुर्फान) मधून शाओ-हाओमध्ये गोमेद (अंगेटचे) कुंभ आले. ख्रि. पू. १९५० त हितचुंग व क्विचॅंग यांनी गाडीला घोडे जुंपण्यास सुरुवात केली. ख्रि. पू. १९०३ मध्ये कुकनोरच्या मार्गाने कुन-वूस आले. हे लोक मातीची भांडी करणे, कवळे बनविणे, चांगल्या चांगल्या असंशोधित धातू शोधून त्यांपासून शुद्ध धातू तयार करणे इत्यादि कलांमध्ये चांगले वाकबगार होते. ख्रि. पू. १७४१ त कुनवुसची जी नवीन टोळी येऊन वेई (ईशान्य होनान) मध्ये येऊन राहिली तिने आपल्याबरोबर त्रांस धातू तयार करण्याची कला आणली. ख्रि. पू. १७३४ त कुंगकिआ यास आपल्या करीबींच्या तिसऱ्या वर्षी लोखंडाची माहिती झाली. त्याने या धातूच्या तरवारी करण्याचा प्रयत्न करून पाहिला पण तो यशस्वी झाला नाही. ख्रि. पू. अठराव्या शतकांत किउ-सु देशांतून (किउ-सु = भवसु नदी, ऑक्सस हिला पुढे पोहानवाकान म्हणू लागले) गालिचे आले. ख्रि. पू. १७१२ त कि-त्सुंग लोक आले त्यांनी आपल्याबरोबर ताग आणला. ख्रि. पू. १११० त चौ लोकांनी चीन देशावर स्वारी करून तो पादाकांत केला. तेव्हां अंगठीसारखी चलनी नाणी, खोजे व गुलाम आपल्याबरोबर घेऊन आले. ख्रि. पू. १०९९ त येन-कि (काशीर) हून कशीदा काढण्यांत कुशल वाया व कुत्से (कुत्सा) हून मोरनजराणा म्हणून पाठविण्यांत आले, व बदकशानहून असवेस्टोसचा कपडा आला. या नंतर दोन वर्षांनी वायव्येकडून युएह-शांग हा आला. तो हत्ती व कृकण (फेंसट) पक्षी घेऊन आला. ख्रि. पू. सातव्या शतकांत कार्कहेमिश, मिना व बाविलोनी एम्पान वगैरे वजनांचा व मापांचा एरिथ्रियन समुद्रांतील व्यापाऱ्यांबरोबर चीनमध्ये प्रवेश झाला. ख्रि. पू. ६४१-६०० या काळांत एरिथ्रियन समुद्रांतून (हिंदी महासागरांतून) जलमार्गाने जे व्यापारी आले त्यांच्या बरोबर तीळ (पर्शुभारतीय नांवाचे) व पारा हे जिन्नस आणि लोखंडास पाणी देण्याची कला आली. ख्रि. पू. ४२५ व ३७५ यांच्या दरम्यान भारतीय व्यापाऱ्यांनी धातूची ओतीव नाणी व वनविण्याची कला चिनांत आणली. ख्रि. पू. चौथ्या-शतकाच्या अंत्य पादांत बुद्धिबळाचा खेळ चिनांत आला. ख्रि. पू. २२० मध्ये लिन-ताओ येथे काही भारतीय लोक आले. त्यांनी सुवर्णमाक्षिकाचा उपयोग प्रचारांत आणला. ख्रि. पू. २०१ मध्ये चीन देशांत हिंदुस्थानांतील साखरेचा प्रवेश झाला. ख्रि. पू. १४० त भूमध्यसमुद्रांतल पोंवळी चिनांत आली. ख्रि. पू. १३३ त कच्छमधून तुरटी व पश्चिमेकडून गंधक आले. ख्रि. पू. १३० मध्ये ब्रह्मदेशांतून नारळ, सोनकेळी आली. ख्रि. पू. दुसऱ्या शतकाच्या चतुर्थ पादाच्या आरंभास निमी लोकांस प्रांकांकडून दगडी कोळशाचे ज्ञान झाले. ख्रि. पू. १११ त प्रोडेचांस, काकडी, करडई (यांचा ग्रीक नांवा-खाली) आक्रोड (याचा आर्यन नांवाखाली), अजमोदा, लसूण

सण व पार्थिभांतील डाळिंब या बाहेरून आणलेल्या पदार्थांची राजधानीच्या शहरां एका वागेत काळजीपूर्वक लागवड करण्यांत आली. ख्रि. पू. १०० च्या सुमारास चीनचा हिंदुस्थानाशी जेराचा व्यापार चालू होता. त्या वर्षी वचनाग व सोरा हे जिन्नस हिंदुस्थानांतून चिनांत आले होते. ख्रि. पू. ९८५८७ च्या दरम्यान आयात मालांत मोरचूत हा पदार्थ दर्शित पडतो. ख्रि. पू. १२ त कापसापासून तयार केलेला कांहीं कागद हिंदुस्थानांतून लोयांग येथे आला. इ. स. १५९९ त चीनमध्ये मोलकाच्या लवंगा पहिल्याने आयात झाल्या. इ. स. ६९ त तांबे, लोखंड, शिसे, कथील, सोने, रुपें, मोलें हत्ती, कांचेची भांडी वगैरे जिन्नस, ग्रन्थदेश, मलाका, सिंहलद्वीप, हिंदुस्थान, कायुलिस्थान या देशांतून चिनांत आयात होत होते. तांबड्या समुद्रांतून कांहींहि येत नव्हते.

ज्योतिष.—मूळ बाक लोकांत आकाश व खस्थ ज्योती यांच्याविषयी पूज्यत्व वास करीत होते. तथापि पृथ्वी ही एखाद्या चौकोनी तराफ्याप्रमाणे असून आकाश हें तिजवर एखाद्या घुमटाप्रमाणे बसविलेलें आहे ही कल्पना बाक लोकांनी पाश्चात्यांपासून ग्रहण केलेली दिसते. बाक लोकांच्या द्वारे याशिवाय आणखी ज्या कित्येक ज्योतिर्विषयक पाश्चात्य कल्पनांचा ख्रिस्तपूर्व तिसऱ्या सहस्रकांत चीनमध्ये प्रवेश झाला त्या पुढे दिल्याप्रमाणे आहेत. सूर्याचे पुरुषत्व; चंद्राचे स्त्रीत्व; पंचग्रह व त्यांचे कांही गुण; सौरवर्ष व अधिक-मासयुक्त बारा चांद्र मास; पंधरा पंधरा दिवसांचे वर्षाचे चोवीस भाग; दिवसाचे चार विभाग; सात दिवसांच्या विभागाचा उपयोग; वर्षाचे चार ऋतू; मकरसंक्रांतीचा पंचागाच्या व वसंतसंपाताचा वर्षाच्या प्रारंभविद्दुसाठां उपयोग; ताऱ्यांची व नक्षत्रांची कित्येक नावे; क्रान्तिवृत्तांतील चोवीस नक्षत्रे; व बारा, दहा, साठ व बहोत्तर वर्षांची युगे (?) इ. सार्वजनिक खर्चाने ज्योतिषी नेमण्याची चाल देखील बाक लोकांनी पाश्चात्यांपासूनच उचलली होती असें म्हणतात.

ख्रि. पू. २१४७ त तिक्कु काओसिन याचा जुंगलि (तैग्रि, आकाश) नामक एक तार्तार ज्योतिषी होता. मोठ्या यूच्या कारकीर्दीत ख्रि. पू. १९५४ मध्ये हिभाचे संक्षिप्त पंचांग प्रसिद्ध झाले. ख्रि. पू. १९०३ मध्ये कुकनोरच्या मार्गाने जे कुनवुस लोक आले ते ज्योतिषांत निष्णात होते. ख्रि. पू. १५५३ मध्ये मोकान नामक काशारमधून आलेल्या परकी इसमाने पहिले तारास्थितिपत्रक तयार केले. ख्रि. पू. १११० त चौ लोकांनी स्वारी करून देश पादाक्रांत केला तेव्हां त्यांनी घटी, कांही ताऱ्यांची नावे व चंद्राची २८ नक्षत्रे आपल्याबरोबर आणली. यांचे मूळ बाकिट्ठा व खोरास्मिया देशांतील आहे. ख्रि. पू. १०९७ त वायव्येकडून नेले हा कांही ज्योतिर्विषयक माहिती बरोबर घेऊन आला असं म्हणतात. ख्रि. पू. ६८०-६४२ च्या दरम्यान जे एरिथ्रियन समुद्रांतील व्यापारी क्रिया-चौ वंदरांत आले त्यांनी आपल्याबरोबर फलज्योतिष व त्यास लागणारी बाबिलोनी महि-

न्यांची नावे आणि अपभ्रष्ट करून वनविलेली बारा राशींची (त्वेची) नावे आणली. याशिवाय त्यांनी असुरियामधील १९ वर्षांचे युगहि चीनमध्ये आणले.

ख्रि. पू. पांचव्या शतकांत बारा बाबिलोनी महिन्यांची सेमेटिक नावे चीनमध्ये शिरली. ख्रि. पू. दुसऱ्या शतकाच्या चतुर्थ पादाच्या आरंभी ग्रीकांच्या ७६ वर्षांच्या युगाच्या कल्पनेचा चिनांत प्रवेश झाला.

लेखन पद्धति.—ख्रि. पू. तिसऱ्या सहस्रकाच्या चतुर्थ पादांत बाक लोक चीनमध्ये आले तेव्हां स्टांग-किए (प्राचीन तान-किहडुंगि) हा लेखनकलेचा आद्यप्रवर्तक होता अशी त्यांच्यामध्ये एक परंपरागत दंतकथा रूढ होती. बाक लोक हे बाबिलोनी वर्षा पण उभ्या ओळीत लिहात असत. त्यांची अक्षरे जाड्याबारीक रेपांनी युक्त अशी असून गुडी व खामुरवि यांच्या दरम्यानच्या काळांत बाबिलोनी लिपीत ज्या प्रकारची कांही अंशी कल्पनादर्शक व कांही अंशी ध्वनिदर्शक अक्षरे होती, तशी ते काढीत असत. अशा प्रकारच्या नानाविध ध्वनिचिन्ह व कल्पनाचिन्ह लिपी हे लोक आपल्याबरोबर घेऊन आले होते. या लोकांत भाड्यांच्या आंत व पुतळ्यांवर लेख कोरविण्याची बहिवाद होती.

गणित.—दशांशपद्धति व अंकांची स्थानीय किंमत या कल्पना मूळ पाश्चात्यांच्या (?) असून बाक लोकांनी त्या त्यांच्यापासून ग्रहण करून ख्रि. पू. २२८२ मध्ये ते चीनमध्ये आले तेव्हां आपल्याबरोबर त्यांनी त्या चीन देशांत आणल्या असें टेरिएन म्हणतो.

किंमया.—ख्रि. पू. १४५ त पश्चिमेकडील खुषीच्या मार्गाने किंमयाविषयक कांही ग्रीक कल्पना (उ. हरताळ व रक्तपारद यांच्या साहाय्याने सोने वनविणे) चीनमध्ये शिरल्या.

नौका नयन.—सेन्नाखेरिब याने इराणी आखातांत फिनीशियन जहाजे आणून वीस वर्षे लोटली न लोटली तोंच हिंदी महासागरांतील (एरिथ्रियन समुद्रांतील) व्यापारी क्रिया-चौ (दक्षिण शांटंग) वंदरांत येऊन दाखल झाले (ख्रि. पू. ६८०-६४२). यांनी लंगऱ्या (लंका ?) आणि त्सिहमोह (सफर ?) येथे वसाहती केल्या; व त्सिहमोह येथे चीनची पहिली खोदविलेली नाणी चालू केली. या नाण्यांच्या प्रचारावरून ह्या पेटांचा शांटंग, शान्सि, शान्सि, होन एन वगैरे ठिकाणाच्या शहरांशी व्यापार सुरू होता. व या परदेशी व्यापाऱ्यांचे वजन बरेच होते हे स्पष्ट होते. हे लोक ज्या जहाजांतून आले त्या जहाजावर पुढच्या भागांत नाळीवर दोन मोठाले डोळे असलेली एखाद्या पक्ष्याची किंवा प्राण्याची आकृति व मागच्या भागांत दोन दोन बरही होती. पुढील काळांत चीनमध्ये जी जहाजे झाली ती अशाच प्रकारची होती. ख्रि. पू. चौथ्या शतकाच्या मध्याच्या सुमारास एरिथ्रियन समुद्रा-

वरील चीनशी चालणारा व्यापार मुख्यत्वेकरून भारतीय लोकांच्या हाती गेला. हे लोक पूर्वेच्या दर्यावर्षी लोकांप्रमाणे मलाका सामुद्रधुनीतून न जातां सुमात्रा व जावा यांच्या दक्षिणेकडून जात असत. ख्रि. पू. १३९ त चीनमध्ये पहिल्याने एरिथ्रियन दर्यावर्षी व्यापाऱ्यांच्या जहाजांच्या धर्तावर जहाजे थांबण्यांत आली.

सं गी त.—संगीतांतील शुद्धकोमलस्वरयुक्त वारास्वरांचें सप्तक चीनमध्ये बाक लोकांनीं ख्रि. पू. तिसऱ्या सहस्रकांत आपल्याबरोबर आणलें. हा क्रम बाक लोकांस खालडी वगैरे पश्चिमआशियांतील लोकांच्या संसर्गानें अवगत झाला होता. पांवा, नगरा, घंटा, एक प्रकारची खंजिरी व वेणू हीं पाश्चात्यांचीं वाद्ये बाक लोकांनीच चीन देशांत आणली. ख्रि. पू. १११० चो लोकांनी आपल्याबरोबर तीन भोकांचा पांवा आणला. हा मूळ बॅक्टेरिया व खोरास्मिआ देशांतील होता. इ. स. ६७ त हिंदुस्थानांतल्या सप्तस्वरांसारखे सप्तस्वर चीनमध्ये प्रचारांत आले.

भौ तिक शास्त्रे.—ख्रि. पू. तिसऱ्या सहस्रकांत बाक लोक चीनमध्ये आले तेव्हां त्यांनीं खालडी वगैरे पश्चिम आशियांतील लोकांपासून ग्रहण केलेली पंचमहाभूतांची कल्पना आपल्याबरोबर आणली. ख्रि. पू. १११० त चौ लोक आले तेव्हां त्यांनीं, लोहबुंबक दोन्यानें मोकळा लटकविला असतां दक्षिणेत्तर राहतो हें ज्ञान आपल्याबरोबर आणलें. ख्रि. पू. ४७५त, एरिथ्रियन समुद्रांतील व्यापारी चीन देशांत युद्धाच्या वेळीं वापरण्यांत येणारें दगड फेंकण्याचें यंत्र घेऊन आले. ख्रि. पू. ४५०त अशाच कांहीं व्यापाऱ्यांबरोबर धातूच्या अन्तर्गोल आरशांचा चीनमध्ये प्रवेश झाला. ख्रि. पू. ३५० त मगध देशांतील एक भारतीय प्रवाशी पांच वर्षे प्रवास करून नैर्ऋत्य मार्गानें चिनांत गेला; यानें आपल्याबरोबर महत्कारी भिंगे [?] आणली होती असें म्हणतात. ख्रि. पू. १५६व१५५ च्या दरम्यान ग्रीकांचा सूर्यकांत मणि पश्चिमेच्या मार्गानें चिनांत आला.

आ ध्या हिम क वि चार.—आग्ने दोन असतात, व मनुष्याच्या आरंभ नाकापासून झाला या पाश्चात्यांतील कल्पना बाक लोकांनी आपल्या बरोबर चीन देशांत आणल्या. ख्रि. पू. ६३१ त जलमार्गानें चिनांत जे व्यापारी आले त्यांच्या पुढाऱ्याचें गोत्रनाम संस्कृत होतें. ख्रि. पू. ६०० व ५७५ याच्या दरम्यान सोम अशन करणारे कांहीं साधुवृत्तीचे ब्राह्मण चिनांत आले. ख्रि. पू. ५६५ व ५२५ याच्या दरम्यान शांटंग येथें जलमार्गानें जे व्यापारी आले त्यांनी आपल्या बरोबर अग्निपूजा व अवेस्तांतील पांच अग्नी चिनांत आणले. ख्रि. पू. ४२५ ते ३७५ याच्या दरम्यान कूर्मवितार, सुतेह, अष्टवसूची पूजा, जगदुत्पत्तीची भारतीय कल्पना, ऋषी व त्यांची अमृतवल्ली (सोम) इत्यादि गोष्टी भारतीय व्यापाऱ्यांबरोबर चिनांत आल्या. ख्रि. पू. २२०

व २१७ च्या दरम्यान बौद्ध धर्मप्रसारकांची पहिली टोळी चीन देशांत आली, पण तिला धर्मप्रसाराच्या कामी यश आलें न. ह्रीं. ख्रि. पू. २ मध्ये य-त्सुन-कौ नामक इसगानें बौद्ध पुस्तकें चिनांत आणली; व शेवटीं इ. स. ६७त चीनच्या राजानें स्वतः बौद्ध धर्म स्वीकारून त्याचा पुरस्कार केला.

वर ज्या टीपा दिल्या आहेत त्यावरून हिंदुस्थान व चीन या देशांच्या संबंधावर बराच प्रकाश पडण्यासारखा आहे. लाकूपेरीनें या टीपा चिनी वाड्मयाच्या आधारावरच लिहिल्या आहेत; तथापि कित्येक ठिकाणी त्यानें संस्कृतिसादृश्यावरूनहि अनुमानें काढलेलीं दिसतात. लाकूपेरिचें म्हणणें आम्ही सिद्धांत म्हणून देत नाहीं, तर एक मत म्हणून देतो. लाकूपेरी हा वरील मते देण्यास कितपत लायक होता हेंहि आम्हांस माहीत नाहीं.

प्रकरण ११ वें

रसायनशास्त्राचा इतिहास.

भारतीय रसायनशास्त्र

भारतीय रसायनशास्त्राचें स्वरूप.—रसायनशास्त्राची वाढ वास्तविक अगदीं अलीकडे म्हणजे १७ व्या शतकापासून व तीहि युरोपांत झालेली आहे. तथापि हें शास्त्र आपल्याकडेहि प्राचीन काळापासून माहीत असून त्याची बुद्धकाळापासून नागाजुनापर्यंतच्या काळांत तर फारच वाढ झाली. व त्या काळांत या शास्त्रावर शेंकडों ग्रंथ झाले, असें बंगालचे सुप्रसिद्ध रसायनशास्त्रज्ञ डॉ. प्रफुल्लचंद्र राय यांनी आपल्या ‘हिस्ट्री ऑफ हिंदु केमिस्ट्री’ या ग्रंथांत प्रतिपादिलें आहे. या ग्रंथाचे दोन भाग असून त्यांत भारतीय रसायनशास्त्रावरच्या अनेक ग्रंथांतील उतारे दिले आहेत. या ग्रंथांत वेदकालापासून बुद्धकालापर्यंतची माहिती फारच अल्प आहे. त्यावरून प्राचीन काळीं भारतांत रसायनशास्त्र असलें तरी फारच अल्प होतें असें स्पष्ट दिसतें. बुद्धकालापासून या विषयावर बरेच ग्रंथ झाले आहेत यांत शंका नाहीं. तथापि आपल्या भारतीय रसायनशास्त्राची वाढ वैद्यकाची औपधिशाखा ह्या दृष्टीनें झालेली असून, आधुनिक, पाश्चात्य रसायनशास्त्रांत व जुन्या भारतीय रसायनशास्त्रांत तत्त्वतःच फार मोठा फरक आहे हें उघड दिसतें. आपले रसायनशास्त्र निरनिराळ्या धातूंची भस्मे करून त्यांचा रोग निवारण्याच्या किंवा शरीरपुष्टि वाढविण्याच्या कामी कसा उपयोग करावा एवढ्याचाच मुख्यतः विचार करतें. आणि या वायवीयहि हिंदुस्थानाकडे राष्ट्रप्रेय किती आहे हा प्रश्न अद्याप अनिश्चित आहे. डॉ. गॅर्दे यांनी आपल्या वाग्भटावरील प्रस्तावनेंत या रसायनांची औषधांत योजना करण्याची कल्पना मूळ बाहेरूनच हिंदुस्थानांत आली असें म्हणलें आहे. या भारतीय रसायनपद्धतीची वाढ ख्रिस्ती

शकानंतर—म्हणजे ग्रीकांशी संबंध आल्यानंतर झालेली आहे असेंहि एक मत आहे. तथापि डॉ. प्रफुल्लचंद्र राय यांनी रसायन अथर्ववेदकाळापासून तरी निदान अव्यहृत उपयोगांत होती असे प्रतिपादिले आहे.

या शास्त्राच्या इतिहासांतील मुख्य मुद्दे— भारतीय रसायनशास्त्राचा इतिहास लिहितांना खालील गोष्टींकडे स्वाभाविकपणे लक्ष जातं.

- (१) शास्त्रीय वाङ्मय
- (२) रसायनशास्त्राचा इतर भारतीय शास्त्रांशी संबंध.
- (३) रासायनिक वस्तूंचे उल्लेख.
- (४) या शास्त्रावरील परिश्रमानें प्राप्त झालेलें ज्ञान.
- (५) प्राचीन संशोधनपद्धति.

या सर्व मुद्द्यांवर जी माहिती डॉ० प्रफुल्लचंद्र राय यांच्या ग्रंथांत सांपडते ती येथें देतो.

आपली रसायनविषयक दृष्टि.—रसायन शब्दाचा उपयोग आपल्याकडे प्राचीन काळी आजच्यापेक्षां भिन्न अर्थानें होत होता. आयुष्य, स्मरणशक्ति वगैरे वाढविणारें जे सुखप्रकर्षक वैद्यक तें रसायन होय. [स्वस्थस्यौजस्करं यत्तु तद्वृष्यं तद्रसायनम्—चरक ५. १, ३. 'दुःखनिवारक वैद्यका' पासून तें भिन्न होय अशी रसायनाची कल्पना होती. आपणांस आज जें रसायनशास्त्र काढावयाचें तें केवळ प्राचीन काळी रसायन म्हणून म्हटलेल्या ग्रंथांपासून नसून दुसऱ्या अनेक प्रकारच्या ग्रंथांवरून होय. विशिष्ट औषधांचा उपयोग आयुष्य वाढविण्यासाठी होतो कीं दुःखनिवारणासाठी होतो इकडे आपणांस पहावयाचें नसून, कोणत्या प्रकारच्या क्रिया चालू होत्या व त्या क्रियांचा अंतर्भाव " रसायन " नांवानें प्रचलित असलेल्या शास्त्रांत होईल काय हा प्रश्न आपण विचारला पाहिजे.

वाङ्मय—हें पूर्वी फारच थोडें ठाऊक होतें. ज्या वेळेस प्रफुल्लचंद्रांनी आपला भारतीय रसायनशास्त्राच्या इतिहासाचा पहिला विभाग लिहिला त्या वेळेस त्यांस अंगदी थोडे ग्रंथ परिचित होते. पण दुसरा भाग लिहिला तेव्हां त्यांचा अनेक ग्रंथांशी परिचय झाला होता असें दिसतें. त्यांनी आपल्या ग्रंथांत ज्या पुस्तकांचा उल्लेख केला आहे त्या पुस्तकांकडे वळू.

वर सांगितलेल्या आपल्या रसायनाच्या कल्पनेमुळे आपणांस विविध प्रकारचे ग्रंथ पाहिले पाहिजेत. या विषयावर प्रकृत वाङ्मय कोणतें याचा विचार करून डॉ० राय यांनी मांडलेली ऐतिहासिक परंपरा ऋग्वेद, अथर्ववेद, चरक, सुश्रुत, वाग्भट, तंत्रग्रंथ, शैव आणि बौद्ध अशी सामान्यतः आहे.

वेदकाळांतील रासायनिक ज्ञानावर सर प्रफुल्लचंद्रांनी केलेले विवेचन असमाधानकारक आहे. वेदानंतर ते चरकांकडे वळतात. चरकांत अनेक ग्रंथांचा उल्लेख आहे. या ग्रंथांचे अस्तित्व अथर्ववेदाच्या काळापासून चरकाच्या

काळापर्यंत शास्त्रप्रकर्षक चळवळी स्तब्ध नव्हत्या असें दाखवितात.

शास्त्रीय ज्ञानास विघातक अशी जरी गौतमाची वृत्ति होती तरी महायानाचा उदय झाल्यानंतर ब्राह्मणी ज्ञानपरंपरेचें महत्त्व वाढलें, आणि शास्त्रास पोषक अशी बौद्धिक परिस्थिति उत्पन्न झाली.

सिद्धनागार्जुन.—भारतीय रसायनशास्त्राच्या इतिहासांत सिद्धनागार्जुन हें सर्वांत मोठें नांव आहे. सिद्धनागार्जुन हा कोण होता, कोठें होता व त्यानें विद्या कोठून कशी संपादन केली याविषयी विश्वसनीय माहिती मिळत नाही. याविषयी ऐतिहासिक माहितीच्या सिध्यर्थ ज्या गोष्टी आपणास उपलब्ध आहेत त्या येथें प्रमाणें:

(१) ४०१-४०९ (ख्रिस्ती शक) च्या सुमारास याच्या एका चरित्राचें चिनी भाषेंत भाषांतर झालें होतें असें नंजिओच्या ग्रंथसूचीवरून कळतें [प्रस्तावनाखंड विभाग १ ला पृ. २३३ पहा].

(२) तारानाथानें तिवेटी भाषेंत बौद्ध संप्रदायाच्या इतिहासावर जो ग्रंथ लिहिला त्यांत नागार्जुनाविषयी बरीच माहिती दिली आहे. पण ती बरीच उत्तरकालीन असल्यानें दंतकथामय व आविश्वासनीय आहे.

[तारानाथाची माहिती अशी:—हा विदर्भदेशस्थ ब्राह्मण जन्मतःच मरावयाचा, पण भिक्षूस जेवण दिल्यामुळे आणि संघांत प्रविष्ट झाल्यामुळे जगला. हा मगधांतील नालेंद्रविहारांत प्रविष्ट झाला. देशभर दुष्काळ पडला तेव्हां भिक्षूंचें चालवें म्हणून यानें अद्भुत उपायानें परद्वीपांत जाऊन सोनें करण्याची विद्या मिळविली. आणि अद्भुत उपायानें स्वदेशी परत येऊन त्या विद्येचा प्रचार केला. नागार्जुनानें शांकरमत खोडून काढलें (! !)].

(३) ह्युएनत्संग हा नागार्जुनाचा उल्लेख देव, अश्वघोष, कुमारलब्ध यांच्या बरोबर करून त्यांस चार सूर्य असें म्हणतो.

(४) नागार्जुनाच्या नांवावर खपणारे २४ ग्रंथ नंजिओने दिले आहेत. ते सर्व त्याचेच असावेत असें दिसत नाही. एवढेंच नव्हे; तर त्यांपैकी एकहि ग्रंथ त्याचा असेल कीं नाही याची शंकाच आहे.

(५) सुहृल्लेख हा नागार्जुनाशी संबद्ध ग्रंथ चिनीमध्ये (४३४ ख्रि. श.) मध्यें भाषांतरला गेला.

चौ दा वें शतकः—या शतकांतील ग्रंथांत अफूचा महत्त्वानें उपयोग दिला आहे. या काळांतील ग्रंथ पुढें दिल्याप्रमाणें आहेत. (१) रसनक्षत्रमालिका, मथनसिंहकृत; (२) रसरत्नाकर, सिद्ध निज्यनाथकृत; (३) रसेंद्रचिंतामणि, ग्रंथकार अनिश्चित; (४) रससार. या सर्व ग्रंथांत पाण्याच्या उपयोगासंबंधानें बरेंच विवेचन आहे, व विषयविषयक मजकूरहि बराच आहे; (५) शार्ङ्गधरसंग्रह; (६) रसेंद्रसारसंग्रह; (७) रसेंद्रकल्पद्रुम; व (८) धातु-

स्तमाला (या ग्रंथांत पारा व इतर धातू कसे मारावेत यासंबंधाने विवेचन आहे).

सोळावें शतक.—उपदंशाचा हिंदुस्थानांत पोर्तुगीजांमार्फत प्रवेश झाला. पोर्तुगीजांस चोवासिनी हा उपाय चिनी लोकांमार्फत कळला. आणि चोवासिनी हा उपाय उपदंशास रस-प्रदीप देतो, त्यावरून रसप्रदीपाचा काळ निश्चित होतो. या ग्रंथांत खनिज अम्लांचें ऊर्ध्वपातन करण्याची कृति दिली आहे. धातूचे द्रावक म्हणून खनिज अम्लांचा उपयोग करण्याचीही कृति दिली आहे.

भा व मि श्र कृत भा व प्र का श.—या ग्रंथांत इतर ग्रंथांतील माहिती आहे. फिरेंगदोपाचा उल्लेख आहे.

धा तु कि या.—शिवपार्वतीसंवादरूप या ग्रंथांत दाह-जल हा शब्द वापरून तेजाव उर्फ गंधकाम्ल (सल्फ्यूरिक ॲसिड) उल्लेखिले आहे.

अ कं प्र का श.—रावणकृत, यांत फिरेंगदोपाचा उल्लेख आहे, आणि त्यास शंखद्रावकाची क्रिया केलेला पारा हें औषध सांगितले आहे. अकं करण्याच्या कृतीहि यांत दिल्या आहेत.

रसमेजरी—शालिनाथकृत, रसरंजन—गंधक कल्पकृत, रसार्णव (दुसरें), रसरत्नाकर (नित्यनाथाच्या ग्रंथावरून निराळें) इ. पुस्तकें याच काळांतील होत असें डॉ. प्रफुल्लचंद्र यांचें मत आहे.

या शि वा य इ त र वा ज्ञ य.—मांडव्य, व्याडि. इत्यादि नांवें रसायनशास्त्रांत मोठी महत्वाची आहेत; पण त्यांचे निश्चित ग्रंथ आज सांगतां येण्यासारखे नाहीत. तसेंच रसेंद्र-यितामणांत उल्लेखिलेला सिद्धलक्ष्मीश्वर कोण होता हें कळत नाही. ब्रह्मज्योतिर्मथनभैरव, स्वच्छंदभैरव गहनानंदनाथ इत्यादि नांवें देखील त्यांजविषयीच्या उल्लेखांवरून महत्वाची दिसतात. पंतजलि, भव्यदत्तदेव इत्यादि नांवें लोहविषयक कृती-विषयी प्रसिद्ध दिसतात. याशिवाय ग्रंथकार. व त्यांचे ग्रंथ म्हणून आपणांस खालील नांवें देतां येतील. ग्रंथांचीं नांवें कंसांत दिली आहेत. आनंदानुभव (रसप्रदीप), बलभद्र भोजदेव (रसराजमृगांक), चंद्रसेन (रसचंद्रोदय), चर्पट (चर्पटसिद्धांत), धनपति (दिव्यरसंद), गरुडदत्तसिद्ध (रसरत्नावलि), गोरक्षनाथ (गोरक्षसंहिता) व अनिश्चित लेखक (बौद्धसर्वस्व, रसस्वरसिद्धांत इत्यादि).

रसायणाच्या इतर शास्त्रांशीं संबंध.—रासायनिक क्रियांसंबंधाची स्थूल माहिती प्राचीन काळांतील सुधारलेल्या सर्व राष्ट्रांस होती. कारण, वैद्यांचा औषधें तयार करतांना, धातुकाम करणाऱ्यांचा अशुद्ध धातु शुद्ध करतांना किंवा मिश्रधातु तयार करतांना, तसाच किमयागारांचा हलक्या धातूपासून सोने वनविण्याचा प्रयत्न करतांना, रासायनिक क्रियांशीं प्रत्यही संबंध येई. त्याचप्रमाणें कांचकाम वगैरे कलाकौशल्याची कामे करणाऱ्या कारागिरांनाहि रासायनिक क्रियांचें ज्ञान अवश्य होतें. तथापि हिंदुस्थानांत रसायनशास्त्र

वैद्यकशास्त्राची एक शाखा म्हणून विशेषतः वाढलें. रसायन-वियेला मंत्रविद्येची जोड असे, ती इतकी की, कोणत्याहि औषधिरसायनाला मंत्रसामर्थ्याची पुष्टि मिळाल्याशिवाय पूर्ण गुण येणें अशक्य अशी समजूत असे.

त्यामुळें रासायनिक क्रियांसंबंधाचें ज्ञान वैद्यकीच्या ज्ञाना-इतकेंच प्राचीन आहे. वनस्पतीपासून औषधें वनविण्या-संबंधाचे उल्लेख ऋग्वेदांत व अथर्ववेदांत आहेत. प्राचीन काळच्या औषधिवनस्पतींपैकीं सोमवल्ली ही अत्यंत श्रेष्ठ होय. सोमरसाला केवळ अमृत मानीत असत. त्यानें रोग वरे होत इतकेंच नव्हे तर अमरत्व प्राप्त होत असे. हें वर्णन अतिशयोक्तीचें वाटलें तरी सोमवल्लीपासून औषधें करीत असत व त्यांत रासायनिक क्रियेचा संबंध येत असला पाहिजे यांत शंका नाही. तसेंच मोर्ती, सोने व शिसें, या धातूपासून औषधें बनवून आयुरारोगवृद्धीकरितां देत असत असें अथर्ववेदांतील मंत्रांवरून दिसतें. तात्पर्य, रासायनिक क्रियांचें भारतीयांचें ज्ञान ऋग्वेद व अथर्वमंत्रांइतकें प्राचीन आहे.

यानंतरच्या काळांत वैद्यकाला स्वतंत्र व व्यवस्थित विषयाचें स्वरूप मिळून एतद्विषयक ग्रंथांनां 'आयुर्वेद' असें नांव मिळालें. अर्थात् वैद्यकावरवीर औषधें तयार करण्याचें व रासायनिक क्रियांचेहि ज्ञान वाढलें. बौद्धधर्मीय वर्चस्वामुळें रासायनिक क्रियांच्या ज्ञानांत भर पडण्यास मदत झाली. बौद्धधर्मीचें ध्येय मानवजातीचीं दुःखें निवारण करणें हें असल्यामुळें शारीरिक व्याधि दूर करणाऱ्या वैद्यकविद्येकडे बौद्धधर्मी विद्वानांनीं पुष्कळ लक्ष दिलें. बौद्ध मठांनां जोडलेली रुग्णालये जागजागीं असत. व रसायनविषयक वैद्यकशास्त्राची वाढ करण्याचें कांहीं श्रेय बौद्धांनां आहे. चरकसुश्रुतादि वैद्यकीय ग्रंथांत रसायणाबद्दल स्वतंत्र प्रकरण आलेलें आढळतें. वाग्भटांत कित्येक धातूपासून भस्में करण्याच्या ज्या क्रिया सांगितलेल्या आहेत, त्यांवरून रासायनिक क्रियांसंबंधाचें भारतीयांचें ज्ञान बरेंच वाढलेलें होतें असे स्पष्ट दिसतें.

इ. स. ८०० पर्यंत अशी स्थिति होती. पुढें ८००-१००० पर्यंतच्या काळांत वैद्यक व रसायन यांची फारकत होऊन रसायनशास्त्रावर स्वतंत्र व महत्वाचे ग्रंथ निर्माण हाण्यास सुरुवात झाली. रासायनिक क्रियेनें धातूंचीं भस्में वनविण्याच्या प्रवृत्तीस या वेळीं किमयेच्या नादानें विशेष मदत झाली. हीन धातूपासून सोने वनविण्याची धडपड प्राचीन काळांतील हिंदू लोक फारशी करीत नसत. परंतु या सुमारास अरवांशीं संबंध आल्यापासून किमयेच्या नाद हिंदुस्थानांत वराच फैलावला. मूळ हेतू कोणास फारसा साथ्य झाला नसला तरी हिंदूंच्या रासायनिक क्रियांच्या ज्ञानांत तिच्यामुळें भर पडली. तथापि किमया व परिसाचा शोध या गोष्टींवर इतर देशांतल्या इतका हिंदुस्थानांत कधींच कोणी भर दिला नाही. हिंदूंचें लक्ष नेहमीं पारमार्थिक गोष्टींकडे विशेष असे. ज्योतिष, भूमिति-

वैद्यकाची शारीरशाखा यांचा उगम व प्रगति प्राचीन यज्ञसंस्थेमुळे झाली, त्याचप्रमाणे रसायणे तयार करून त्यांचा पोटांत घ्यावयाच्या औषधी म्हणून उपयोग करण्याची कल्पना पारमार्थिक हेतूमुळेच फैलावली. दीर्घ काल तपाचरण करून मोक्ष मिळविण्याकरितां निरोगी, सुदृढ शरीर व दीर्घायुष्य अवश्य असल्यामुळे धातूंचीं भस्में करून तीं सेवन करण्याचा प्रघात पडला. इ. स. ११०० ते १३०० या काळांत शिवशक्ति-उपासना व तंत्रवाङ्मय फार वाढलें, व पारा या धातूला विलक्षण महत्त्व दिलेंलें आढळतें. पारा व गंधक यांच्या मिश्रणापासून तयार केलेलें रसायण सेवन करणारे योगी १५०-२०० वर्षे जगतात, असा उल्लेख तत्कालीन परकीय प्रवाशांच्या लेखांतीह आढळतो [यूलचे मार्को पोलो, पु. २ पृष्ठ ३००] रसरत्नाकर, रसार्णव आणि रसरत्नसमुच्चय हे या काळांतले प्रसिद्ध ग्रंथ असून त्यांपैकी रसरत्नसमुच्चयांत रसायनशास्त्रविषयक माहिती पुष्कळच आहे.

रासायनिक वस्तू.—आतां रासायनिक वस्तूंच्या प्राचीन उल्लेखांकडे वळू. रसायणशास्त्राशी परिचय कोणत्या वस्तूंच्या उल्लेखांवरून ठरवावयाचा? स्वाभाविक स्थितीत सांपडणाऱ्या वस्तूंवरून ठरवावयाचा नाही हें उघड आहे. त्या वस्तू तयार करतांना रासायनिक क्रिया झाल्या असतील त्यांच्या उल्लेखांवरूनच प्राचीनांचा रसायणशास्त्राशी परिचय ठरविला पाहिजे. अशा वस्तूंची पहाणी करतां असें दिसतें कीं, निरनिराळ्या धातूंचीं भस्में करण्यांत प्राचीनांनीं कौशल्य दाखविलें होतें. भस्में करणे म्हणजे रासायनिक रूपांतर करणे होय. भस्माशिवाय त्यांस परिचित असलेल्या वस्तू येणेंप्रमाणे.

क्षार (सॉल्ट्स).—झाडे, वृक्ष, लता वगैरे वनस्पती जाळून त्यांच्या राखेपासून क्षार तयार करण्याचा उल्लेख प्राचीन ग्रंथांमधून जागजागी आहे. एवढेंच नव्हे तर यवखार म्हणजे (पोटॅशम कार्बोनेट-पालाशकर्वित) हा क्षार प्राचीनांस पूर्ण परिचित होता. चरक व सुश्रुत यांत यवापासून काढलेल्या क्षारालाच “यवक्षार” हा शब्द वापरलेला आहे. विल्सन व मॉनिअर विल्यम्स यांच्या संस्कृत-इंग्रजीकोशांत यवक्षार हा शब्द सोरमिठाच्या अर्धी वापरला आहे तो चूक आहे. रॉथ आणि बोथलिंग यांनी वैदिक कोशांत यवक्षाराचें भाषांतर बरोबर केलेलें आहे.

रसार्णवांत यवक्षार व सजींखार यांचा उल्लेख पुढें दिल्याप्रमाणें स्पष्ट आहे.

त्रिक्षाराष्टकणक्षारो यवक्षारश्च सर्जिका ।

तिलापामार्गं कदली पलाश शिशु मोचकाः ।

मूलाद्रकचिञ्चाश्वत्था वृक्षक्षाराः प्रकीर्तिताः ।

[५.३५-३६].

सुश्रुतांत हे क्षार कसे काढावे याचें स्पष्ट वर्णन आहे. यापासून चुना घालून दाहक क्षार (कॉस्टिक) कसे करावे हेंहि तेथें सांगितलें आहे. एवढेंच नव्हे तर या दाहक क्षारांचा मांसनाशक धर्म त्यांस माहीत होता. सुश्रुतां

दुःखाच्या जागी हा क्षार लावल्यास १०० अंकांत ती जागा जळाली पाहिजे असें स्पष्ट सांगितलें आहे. हा दाहक क्षार लोखंडाच्या भांड्यांत बंद करून ठेवावा या उल्लेखावरून हा उघडा राहिला असतां याजवर हवेचा परिणाम घडून त्याचा दाहकपणा कमी होतो याचें ज्ञान होतें हें उघड आहे.

सेंद्रिय अम्लें.—सेंद्रिय व खनिज अर्शा दोन्ही प्रकारचीं अम्लें त्यांस माहीत होती. सेंद्रिय अम्लें हौं वनस्पतींत असतात एवढेंच नव्हे, तर त्यांत वलवत्तर कोणतां व त्यांचे धर्म काय हेंहि प्राचीनांस माहीत होतें. रसरत्नसमुच्चयांतील १० व्या अध्यायांत सेंद्रिय अम्लें दिली आहेत तीं:

चांगेरी चणकाम्लं च अम्लिकं कोलदाडिमम् ।

अंबष्टा तित्तिडीकं च नारंगं रसपत्रिका ॥

करवंदं तथा चान्यदम्लवर्गः प्रकीर्तितः ।

चणकाम्लश्च सर्वपामेक एव प्रशस्यते ॥

अम्लवेतसमेकंवा सर्वपामुत्तमोत्तमम् ।

रसादीनां विशुद्ध्यर्थं द्रावणे जारणे हितम् ॥

कोलदाडिमवृक्षाम्लचुल्लिकाचुल्लिकारसम् ॥

पंचाम्लकं समुद्दिष्टं तच्चोक्तं चाम्लपंचकम् ॥

यांचा अर्थ असा कीं सर्व प्रकारच्या लिंबांत, तसेंच चुका, चाकवत इत्यादि शाखावर्गांत, डाळिव, करवंद, चिच, हरवरा, इ, पदार्थांत अम्लें असतात. यांत चणकाम्ल व अम्लवेतस हौं दोन अम्लें उत्तम असल्याचें सांगितलें आहे. या दोहोंपैकीं अम्लवेतस यास शतवेधी, सहस्रवेधी अशीं संस्कृत नांवें आहेत. यावरून चुक्यांतील अम्ल हें फार वलवत्तर अम्ल त्यांनीं ठरविलें होतें असें दिसतें. या अम्लांत रस (म्हणजे पारा) वगैरे धातूहि द्रवतात हें त्यांस माहीत होतें, हें उघड आहे. अप्रत्यक्ष रीतीनें हल्लींची सायट्रिक (जंबीराम्ल) टार्टरिक (द्राक्षाम्ल), ऑक्सालिक (काष्ठाम्ल) व इतर सेंद्रिय अम्लें त्यांस माहीत होती.

खनिज अम्लें.—खनिज अम्लाचा पहिला अप्रत्यक्ष रीतीनें उल्लेख शुक्रनीतींत पुढें दिल्याप्रमाणें आलेला आहे: सुवर्चिलवणात् पंच पलानि गंधकात् पलं । —

अन्तर्धूमविपक्वाकस्नुह्याद्यङ्गरतः पलम् ॥ २०१ ॥

(यांतील सुवर्चि-सोरमीठ-पालाशान्वित-पोटॅशमनायट्रेट.)

यानंतर रसार्णवांत, रसरत्नसमुच्चयादि ग्रंथांत सौराष्ट्री (तुरटी) व कासीस (हिराकस-लोहसंगंधकित-फेरस सल्फेट) यांचे ऊर्ध्वपातन करण्याविषयी सांगितलें आहे.

जलराज.—हें अम्ल काढून त्याचा द्रावक म्हणून उपयोग केल्याचा प्रत्यक्ष पुरावा नाही. तथापि रसार्णवादि सर्व ग्रंथांचा मुख्य भर “विड” यावर असल्याचें दिसतें. यांत अक्का रेजिआ म्ह० जलराज तयार होतो म्हणूनच “विड” यास सर्वजारण असें म्हटलें आहे. रसार्णवांत एतद्विषयक उल्लेख येणें प्रमाणें आला आहे.

कासीसं सैन्धवं माक्षीं सीवीरं व्योषगंधकं

सौवर्चलं व्योषका च मालतीरससंभवः

शिशुमूलरसैः सिक्तो विडोयं सर्वजारणः॥ [९. २. ३].
विडामध्ये कासीस (हिराकस), सैन्धव (मीठ), गंधक व सौवर्चल (सोरमीठ) हे पदार्थ आहेत. यांत हिराकसाचें उष्णतेनें निर्जल पातन केलें म्हणजे गंधकाम्ल तयार होतें. त्याचें कार्य वरील मिश्रणांतील मीठ व सोरमीठ यांवर होऊन जलराज उत्पन्न होण्याचा संभव आहे. हें आधुनिक रसायनशास्त्रज्ञांस सांगण्याची जरूर नाही. यांत बहुतेक सर्व धातू विद्रुत होतात. या त्याच्या धर्मावरून हें ज्यापासून उत्पन्न होतें त्या विडास 'सर्वजारण' हें योग्य नांव दिलें आहे.

याशिवाय माधवाची रसकौमुदी, रसरत्नप्रदीप, गोविंद-दासाची भैषज्यरत्नावली यांत अम्लें तयार करण्याचा उल्लेख आला आहे. भैषज्यरत्नावलीत "महाद्रावक रस" या नांवाखाली कांचेच्या वक्रपात्रांत तुरटी, कासीस (हिराकस) नवसागर, सौवर्चल (सोरमीठ) व टांकणखार यांच्या मिश्रणाचें पातन करण्याविषयी सांगितलें आहे. या रीतीनें "जलराज" याचा सौम्यद्रव तयार होतो. याचा उपयोग शींहा व यकृत यांच्या विकारावर करण्याविषयी उल्लेख आले आहेत.

या वरील मिश्रणांत सैन्धव व सिंधुक्षार मिश्र करून पातन करण्याविषयी उल्लेख आहेत. या योगें शंखद्रव (शंखाचा द्रावक) तयार होतो.

"द्रावक" या शब्दाची योजनाच खनिज अम्लांचें कार्य करणाऱ्या पदार्थांचा बोध करण्याकरितां केलेली दिसते. प्राचीन ग्रंथांत हा शब्द धातूचा रस करण्याच्या अर्थी वापरला आहे; परंतु खनिज अम्लांचा प्रत्यक्षपणें समावेश त्या शब्दाच्या अर्थांत केलेला दिसत नाही.

रायले, सर डब्ल्यु. ओ. शाघनेसि, एन्स्ली वगैरेंच्या मतें हिंदूनां खनिज अम्लें तयार करण्याचें माहीत होतें. संस्कृत मूल ग्रंथ न मिळाल्यानें एन्स्ली यानें तामिळ वैद्यांच्याच गंधकाम्ल, नत्राम्ल व उद्धराम्ल तयार करण्याच्या रीती दिल्या आहेत. या रीती अशा:

गंधकाम्ल.—"तामिळ वैद्य आपण करतो त्याच प्रमाणें बहुतेक—म्हणजे भक्षम मृत्तिका पात्रांत थोडेंसें सोरमीठ व गंधक जाळून हा पदार्थ तयार करितात" शाघनेसि म्हणतो कीं गंधकाम्ल हें 'गंधकका अत्तर' या नांवानें हिंदू लोकांस पुष्कळ दिवसांपासून माहीत आहे. व दक्षिण हिंदुस्थानांत तें कैक शतकें तयार केलें जात आहे.

नत्राम्ल.—(नार्याट्रिक अॅसिड) सोरमीठ २० भार व तुरटी १६ भार घेऊन त्यांवर चणकाम्लाचा द्रव घालून त्याचें तीव्र उष्णता लावून पातन करावें.

उद्-ह रा म्ल.(हायड्रोक्लोरिक अॅसिड).—मांठ ८ भाग व तुरटी ६ भाग घेऊन त्यांत वरील प्रमाणेंच चणकाम्लाचा द्रव मिसळून पातन करावें.

अल्कोद विषे.—सुक्षुतानें विषांचे (१) स्थावर (उद्भिज) (२) जंगम (प्राणिज) व (३) कृत्रिम—असे तीन वर्ग केले आहेत. यांशिवाय मुख्य विषे व उपविषे असे भेद आहेत.

मुख्य विषे.—शृंगिक, काळकूट, वत्सनाभ (बचनाग) व पित्त (प्राण्यांचें).

उपविषे.—लांगली, विष्टमुष्टी (कुचला) करवीरजटा, नलिका, कनक (धोतरा) व अर्क (रई). उपविषांत "अफूचा" अंतर्भाव केलेला नाही हें लक्षांत ठेवण्यासारखें आहे

व सा—चरवी.—ज्या प्राण्यांची चरवी उपयोगांत येत असे ते प्राणी म्हटले म्हणजे जंबूक, मंडूक, कच्छप (कांसव) ककोंटक (खेकडा), नर, अज, उष्ट्र, गर्दभ, मेघ, महिष, शिशुमारी (एक जातीचा मासा), बैल, शूकर होत.

इतर वस्तु.—कलप, अंजन, लेप, केशनाशक साबण, शक्तिवर्धक औषधें, क्षारतैलें वगैरे अनेक पदार्थ करण्याचें प्राचीनांस ज्ञात होतें.

या शास्त्रावरील परिश्रमानें प्राप्त झालेलें ज्ञान.—हें ज्ञान यावयाचें म्हणजे भारतीयांस परिचित असलेल्या रासायनिक क्रिया व त्यांच्या रसायनशास्त्रविषयक समजुती यांचें परीक्षण केलें पाहिजे. यासाठीं प्रथम भारतीयांस कोण-कोणत्या रासायनिक क्रिया परिचित होत्या तें सांगून नंतर त्यांच्या रसायनशास्त्रविषयक समजुतीकडे वळूं. एकंदर रासायनिक क्रियांत संस्कृतिसेवर्धनाच्या दृष्टीनें अत्यंत महत्त्वाच्या व मनुष्यजातीस वन्याच प्राचीनकाळापासून परिचित असलेल्या रासायनिक क्रिया म्हटल्या म्हणजे अशुद्ध स्थितीत असलेल्या खनिज धातूपासून शुद्ध धातू पृथक् करणें ह्या होत.

प्राचीनांस परिचित क्रिया.—वैदिक काळांत सोने व चांदी हीं नुसतीं माहितच होतीं असें नाही. तर त्यांचे तऱ्हे-तऱ्हेचे दागिने करीत असत. प्राचीन काळांतील योद्धे चिलखतें व शिरछाणें वापरीत असत. सोन्याचांदांशिवाय लोह, शिसें कथील इ० दुसऱ्या पुष्कळ धातू वेदकालीनांस माहीत होत्या असें शुक्रयजुर्वेदांतील 'हिरण्यचमे, अयश्चमे, श्यामचमे, लोहचमे, सोसचमे, त्रपुच मे यज्ञेन कल्पताम् (१८.१३) यावरून सिद्ध होतें. छांदोग्य उपनिषद् (४.१७,७) यांत 'लवणेन सुवर्णं संदध्यात, सुवर्णेन रजतं, रजतेन त्रपु, त्रपुणा सीसं, सीसेन लोहं, लोहेन दाह, दाह चर्मणा' असा धातूसेवर्धन उल्लेख आला आहे. अर्थात् यांपैकी कांहीं धातूंच्या वावर्तीत तरी अशुद्ध धातूपासून शुद्ध धातू तयार करण्याची क्रिया तत्कालीनांस अवगत असली पाहिजे.

वात्सायनाच्या कामसूत्रांत (१) सुवर्णरत्नपरीक्षा, (२) धातुवाद म्हणजे रसायण व खनिज शास्त्र, (३) मणिरागाकरज्ञान—हिरेमाणकें वगैरेंस रंग देण्याचें व खार्णींचें ज्ञान या गोष्टींचा चौसष्ट कलांत समावेश केला आहे. तसेंच शुक्रनीतिमर्थ्ये (१) पापाणांस व धातूंस छिद्रें पाडून त्यांचें

भस्म करणें, (२) धातु आणि वनस्पतिज पदार्थ यांचा संयोग करणें, (३) धातूंचे मिश्रण करून पितळेसारख्या मिश्र धातू करणें व त्यांचें पृथक्करण करणें व (४) क्षार काढणें यांचा कला म्हणून उल्लेख केला आहे. वाणकवींच्या सहचरांत धातुकर्मकार व धातुपरीक्षक असल्याचें आढळतें. संस्कृत वाङ्मयांत “लोहविद्” “धातुविद्” इ० शब्द वरचेवर आढळतात त्यावरून धातुकर्मकारांची चांगलीच वहा व किंमत होती असें दिसतें, वरें रंगविण्याची कलाहि पूर्णतेस गेली होती. पक्के रंग टायरिशन जांभळ्या रंगाप्रमाणें होते असें राय यांनीं म्हटलें आहे.

मिर्गास्थिनांशच्या मतें या भूमींत पूर्वी पुष्कळ प्रकारच्या धातूंच्या खाणी होत्या. कारण येथें सोने, चांदी, तांबें व लोखंड हीं विपुल होती. कथील व दुसऱ्या धातू यांची नेहमीं वापरण्याची भांडी, दागिने व युद्धोपयोगी हत्यारें करीत असत.

लोहसंशोधन.—प्राचीनांस लोखंड शुद्ध करण्याचें ज्ञान पूर्ण अवगत होतेंस दिसतें. दिव्हीजवळील गुप्तकालीन लोहस्तंभाच्या तुकड्यांचें रासायनिक परीक्षण करून पाहतां तो शुद्ध लोखंडाचा असल्याचें आढळून आलें आहे. ‘बेंगाल आयरन वर्क्स कंपनी’ ज्यांच्या नियंत्रणाखालीं कांहीं दिवस होती ते रिटर सेसिल व्हॉन श्राई हे हिंदुस्थानांतील पूर्णतेस पांचलेल्या लोहधातुशोधनाच्या धंद्यासंबंधानें पुढें दिल्याप्रमाणें म्हणतात.

“मृपिकातीक्ष्णलोह (पोलाद) तयार करणारास हें पूर्ण माहित आहे कीं—कांहीं कामाकरितां—मुख्यत्वे तरवा-रीच्या पात्याकरितां लागणाऱ्या पोलादास योग्य प्रमाणांत काठिणपणा आणणें हें कधीं कधीं फार जड जातें. नेहमींच्या रीतीनें—योग्य काठिण्य आणण्यासाठीं जें कर्वेचें प्रमाण असा-वयास पाहिजे तेवढें कर्वेचें प्रमाण सरासरीनें ज्यांत आहे असेच नमुने आधीं पसंत करून त्यांत पाहिजे आहे तेवढें काठिण्य आणण्याचा प्रयत्न करण्यांत येतो. हिंदू लोक हें कर्वेचें प्रमाण पोलादांत आणण्याकरितां प्रथम त्यांत फाजील कर्वे घालीत व नंतर हा फाजील कर्वे हलके हलके काढून घेत. हें सर्व ते ताव देण्याच्या सावकाश रीतीनें करीत, त्यामुळे त्यांतून फाजील कर्वेचें प्रमाण काढून घेणें हें त्यांच्या पूर्ण कळांत राही.”

जस्ताचें संशोधन.—रसार्णव व रसरत्नसमुच्चय यांत दिलेल्या खुलासेवार वर्णनावरून प्राचीनांस खनिज द्रव्यापासून जस्त काढतां येत होतें असें दिसतें. रसरत्नसमुच्चयांत जस्त तयार करण्याची पुढें दिल्याप्रमाणें रीति दिली आहे—खर्परीला चवथा हिस्सा हरिद्रा, त्रिफळा, राळे, मीठ, भूम (काजळ?) टंकण अरुणकर (सेमी कार्पस अनाकार्डिअम्?) व अम्लें यांनीं मर्दन करावें. याच मिश्रणानें वृताक मृपेला (उंच मानेच्या मुशीस आंतून लेप करून उन्हांत) वाळ-वावी व नंतर तिजवर दुसरी मूस पालथी घालून तिला

पक करावी. खर्परी वितळल्यावर तीतून “नीलवर्ण” ज्वाला निघून पुढें ती “सित” झाली म्हणजे चिमट्यानें मुशीचें तोंड खालीं करून ती बाहेर काढावी—व नाळ भंग पावणार नाही अशा रीतीनें जमिनीवर पालथी करावी. म्हणजे वंगाच्या तेजाचें सत्व निघेल असें मूळांत म्हटलें आहे.

हिच्याच पुढच्या सुधारलेल्या पद्धतीत खर्परीचें चूर्ण करून तिच्या लाख, गुडासुरी (काकवी), टंकण वगैरेमध्ये गोळ्या कराव्या. नंतर पाण्यानें भरलेलें भांडें कोष्टीक यंत्राच्या आंत ठेऊन त्यावर तळाशीं बारीक छिद्र पाडलेलें उथळ पात्र ठेवावें व त्यावर मुशीत वरील गोळ्या भरून ती पालथी ठेवावी. या यंत्राला चांगली आंच लावून तीव्र उष्णता दिली म्हणजे सत्व पाण्यांत पडेल.

सुश्रुताच्या काळापासून रसरत्नसमुच्चयाच्या काळापर्यंत सहाच धातू मानल्या असून, रसरत्नसमुच्चयांत कांसें सोने, रुपें, तांबें, शिसें, लोह, कथील व पितळ या कृत्रिम धातू आहेत असें स्पष्ट म्हटलें आहे [१०. ७०]. सारांश या ग्रंथांत जस्ताचा उल्लेख शुद्ध किंवा कृत्रिम यांपैकी कोणत्याहि प्रकारची धातु म्हणून केलेला नाही. तथापि मदनपाल राजाच्या नांवावरील वैद्यकीय कोशांत (इ. स. १३७४) जस्त हें जसद या नांवानें निराळी धातु असल्याचें स्पष्ट सांगितलें आहे.

डायस्कोरिडीझ व झिनी, मध्ययुगीन किमयागार, बासिल-व्हॅलेन्टाइन, पॅरासेल्सस वगैरे पाश्चात्यांस जस्ताविषयी अस्पष्ट व संशयात्मक ज्ञान होतें. “लिबेव्हिअस[?]” यानें प्रथम जस्ताच्या धर्माची परीक्षा केली. परंतु त्यास तें खर्परी पासून काढतात हें माहीत नव्हतें. तो म्हणतो कीं हिंदुस्थानांत कळीम नांवाचें एक विशेष प्रकारचें कथील सांपडतें. हें हालंड मध्ये नेलें होतें त्यापैकी कांहीं त्याच्या हातांत पडलें होतें. [रास्के अँड शॉर्लिमे].

ताम्रसंशोधन.—डायस्कारिडीझ व झिनी यांच्या लेखां-वरून पुरातन ग्रीक व रोमन यांनां तुथ (ताम्रगंधकित-मोर-चूत) आणि कासीस (लोहसंगंधकित-हिराकस) यांमधील भेद माहीत नव्हतासें दिसतें. परंतु “आर्यवैद्यकांत” तसा घोंटाळा नाही. चरक व सुश्रुत या ग्रंथांत तुथ व कासीस यांचा एकाच ठिकाणीं उल्लेख आलेला आढळतो यावरून हें स्पष्ट होतें. ‘तुथाचें’ सत्व ताम्र होतें हा रसरत्नसमुच्च-यांतील (२.१३५) उल्लेख ऐतिहासिक दृष्ट्या महत्वाचा आहे. रसार्णवांतहि उल्लेख आहे, पण तो ओझरता आहे. भावप्रकाशांत ‘तुथ ही ताम्राची उपधातु आहे—कारण ती ताम्रापासून बनली आहे,’ असें म्हटलें आहे. रसार्णवापासून पुढें तुथाच्या सत्वाचें ज्ञान वाढत गेलें.

हल्लीं वंगाल्यांत सिंगभूम परगण्यांत तांबें गाळण्याचे कार-खाने आहेत. उपलब्ध पुराव्यांवरून तांब्याच्या कित्येक खाणी

सुमारे २००० वर्षांपूर्वी जैन लोकांनी सुरु केल्या होत्या असे दिसते.

यशिवाय ' वॉल्स एकोनमिक जिआलाजी ऑफ इंडिया ' नामक ग्रंथांत प्राचीन भारतीय ताम्र संशोधनासंबंधी पुढे दिल्याप्रमाणे माहिती आली आहे.

हिंदुस्थानांत राजपुताना, अजमीर, अलवार, भरतपूर, जयपूर, उदेपूर, बुंदी, बिकानेर वगैरे पुष्कळ ठिकाणी तांच्याच्या खाणी आहेत. अलवारांत दारिवो येथे व जयपुरांतील सिंघण व खेत्री येथे तांबे गाळण्याचे मोठमोठे कारखाने होते. येथील तांबे गाळण्याच्या कृतीचे वर्णन मेजर कॅडेल व कॅप्टन वाइलकन यांनी केलेले आहे ते असे: "खाणीतून काढलेले तांब्याचे दगड दगडी ऐरणिवर ठेवून ते आठदहा शेर वजनाच्या लोखंडी हातोड्याने कुटतात. चांगला धारीक चूर झाला म्हणजे शेण घालून व चांगले मळून त्याचे गोळे करतात. गोळे हवेवर वाळले म्हणजे ते भाजतात. नंतर तांबे गाळण्याच्या भट्टीत घालून गाळतात. या भट्ट्या तांबे गाळणारे लोकच स्वतः तयार करतात. साधी वाळू जमिनीवर सारखी पसरून तिच्या मध्यभागी १२-१५ इंच व्यासाचा व २-३ इंच खोलीचा खळगा करतात. यांत बारीक रेंती व तीनर चाळलेली राख-गळलेले तांबे खाली वाळूत मिसळून नये म्हणून-घालतात: या खळग्याच्या दोन बाजूला समोरासमोरा मातीच्या भाता फुंकण्याच्या दोन नळ्या वसवून तिसरी या दोहोंच्या मध्ये वसवितात. चौथी बाजू रसाकरितां मोकळी ठेवतात. या तिन्ही नळ्या नंतर चिखलाने जोडून त्यावर वाटोळा कांही इंच उंचीचा घेर करतात. यावर आगमातीच्या (फायरक्ले) तीन कंकणाकार मुशी ठेवतात. प्रत्येक मुशीचा बाहेरील व्यास १५ इंच असून उंची १० इंच व जाडी तीन इंच असते. या मुशी पुन्हां पुन्हां उपयोगांत आणतात. परंतु खालील जो भाग असतो तो प्रत्येक भट्टीनंतर पुन्हां तयार करतात. भाते वकऱ्याच्या संबंध कातड्याचे असून ते भट्टीत वसविलेल्या मातीच्या नळ्यांना जोडतात. हे भाते गाळणाराच्या कुटुंबांतील माणसे चालवितात. भट्टीतील चिखलकाम थोड्या उष्णतेने वाळविल्यावर तीत कोळसे, भाजलेले तांब्याच्या दगडाचे गोळे व लोखंडाची मळी (आयर्न स्लॅग) घालतात.

" भट्टी आठ नऊ तास चालते. एका भट्टीला सरासरी तीन मण कोळसे, अडीच मण भाजलेले तांब्याचे दगड व दोन मण लोखंडाची मळी लागते. गळलेले तांबे दुसऱ्या दिवशी काढून ते पुन्हां गाळून शुद्ध करतात; व त्याच्या कांबी, विटा वगैरे पाडतात.

" दारिवो येथील तांब्याच्या निपजीची वारा वर्षांची सरासरी पाहतां दरसालची निपज १५-१६ मण होती असे दिसते परंतु तांबे पाश्चात्य देशांतून आयात होऊ लागल्यापासून ही निपज कमी कमी होत चालली आहे "

" बंगालमधील उपर्युक्त ग्रंथांत आणखी कित्येक पदार्थ तयार करण्याची जी माहिती सांपडते ती खाली देत आहो.

मोरचूत, तुरटी व हिराकस.—फार पुरातन काळापासून मुरत हे तुरटीच्या मातीकरितां प्रसिद्ध आहे. सुश्रुतांत तुरटीला सौराष्ट्री हे नांव असून अमरसिंहाने इ० स० ४००—६०० च्या केलेल्या कौशांत तुरटीला सुराष्ट्रा हे नांव दिले आहे. रसरत्नसमुच्चयांतीह हेच नांव आहे.

तुरटीचे दगड शहाबाद येथे, राजपुतान्यांत, कच्छमध्ये व बहार प्रांतांत पुष्कळ सांपडतात. शिवाय भूगर्भाच्या तृतीय युगीन खडकाच्या थरांतीह ते बरेच आढळतात. तुरटीच्या दगडाचे खडक विंध्यपर्वताच्या ज्या कैमूर शाखा आहेत त्यांतील बिजिगढ नांवाच्या खडकाखाली येतात. राजपुताना, खेत्री, व सिंघण वगैरे ठिकाणी जेथे तांब्याच्या खाणी आहेत तेथे मोरचूत, तुरटी, व हिराकस हीं मोठ्या प्रमाणावर तयार होतात. हे पदार्थ तयार करण्याची रीति कर्नल ब्रूक यांनी खळासेवार आकृतिसह दिली आहे. इ० स० १८६४ साली खेत्री येथे वीस व सिंघण येथे चाळीस कारखाने होते. येथे प्रचलित असलेल्या रीतीचे खाली दिग्दर्शन करीत आहो.

खाणीतून निघालेल्या दगडांचा (यांत हे वरील क्षार असतात.) चुरा करून आधीच्या अवशेषांवरील आलेल्या फुलांसह मातीच्या घागरीत घालून त्यावर पाणी घालतात. या घागरी अवशिष्ट निरुपयोगी दगडांच्या ओटेवजा मोठमोठ्या पायऱ्या करून त्यांवर ठेवतात. प्रत्येक घागरीतील पाणी तीन वेळां बदलून एका घागरीतून दुसऱ्या घागरीत या प्रमाणे सात वेळां ते निरनिराळ्या घागरीतल्या दगडांतील क्षार शोषून अधिकाधिक गाढ होत जाते यानंतर ते थंड करावयास ठेवून त्यावर बारीक कामट्या आडव्या तिडव्या घालतात. या कामट्यांवर मोरचुताचे स्फटिक बनतात. अवशेष राहिलेला गाढ द्रव ओतून घेऊन तो पुन्हां उकळतात. यांत सोरमीठ घातले म्हणजे पात्राच्या तळाशी तुरटी वसते. बाकीचा जो अवशेष गाढ द्रव राहतो तो सूर्यतापाने आटविला झणजे हिराकस निघतो.

कच्छामध्ये पूर्वीपासून तुरटीचे कारखाने असल्याचे पुष्कळ दाखले आहेत. यांपैकी पहिला उल्लेख कॅप्टन मॅक मुडी यांने केला आहे. तो झणतो की इ० स० १८१८ पूर्वी येथून कैक लाख मण तुरटी गुजराथ, सुंबई वगैरे ठिकाणी रंगाकरितां गेली आहे. मि. विने यांने दिलेले वर्णन अगदी अलीकडील व सविस्तर असून ते म्हणजे (मड) येथील कारखान्यांचे आहे. तो म्हणतो.

" येथे सांपडणारे तुरटीचे दगड खाणीतून काढले झणजे चार महिने उन्हांत उघडे टाकतात. या योगे त्यांत असलेल्या माक्षिकाचे सावकाश पृथकरण होऊन उष्णता उत्पन्न होते.

“नंतर याच मोठमोठे चौक (मिठागरांतील कुंड्यांप्रमाणे) करतात. त्यावर पाणी शिंपडतात, १२ दिवसांनी ते कोरडे पडून त्यावर फुलारा धरू लागतो. त्यास “फटकीका बीज” असें ह्मणतात. हा फुलारा मोठमोठ्या लोखंडी काहिल्लितून उकळतात (काहिलीच्या आंतून चुन्याचें लुकण दिलेलें असतें) व त्यांत सोरमीठ घालतात. १५ भाग “फटकीकाबीज” असलें तर ६ भाग सोरमीठ असें हें प्रमाण असतें. हें तळीं बसलें म्हणजे काहिलींतील पाणी लहान मडक्यांत घालतात. मडक्यांचा आकार फुलझाडांच्या कुंड्यासारखा असतो. तीन दिवसांनीं तुरटीचे स्फटिक जमतात. हे स्फटिक पुनः एक दोन वेळां उकळतात. द्रव गाढ झाला ह्मणजे तो फुग्याच्या आकाराच्या लहान तोंडांच्या घागरींत भरतात. त्या घागरी फुटुं नयेत ह्मणून जमिनींत पुरलेल्या असतात. पांच दिवसांनीं तुरटीच्या स्फटिकाच्या देपा तयार होतात व ह्या घागरी फोडून सांठविण्यांत येतात.

म्हऱ्या उत्तरेस असलेल्या कढत पाण्याच्या झऱ्यापासूनहि तुरटी करतात. तुरटीच्या कामीं लागणारा सोराखार खेडेगांवांतील उकिरेडे वगैरे ठिकाणची माती गाळून तयार करण्यांत येतो.”

तुरटी तयार केल्यावर बाकी जो गाढ द्रव राहतो त्यापासून हिराकस तयार करण्यांत येते. हिला हाराकासीस वगैरे अनेक नांवें आहेत.”

रसकापूर.—रसकापूर (क्यालोमेल) म्हणजे पारा व क्लोरीन ह्मणजे हर यांचा संयुक्त पदार्थ हा प्राचीनांस नेहमींचा परिचित होता. आर्यरसविद्यापंडिताच्या मताप्रमाणें पारदभस्में हीं कृष्ण, रक्त, श्वेत व पीत अशीं चार प्रकारचीं आहेत. श्वेत भस्माला रसकापूर ह्मणतात. हा बहुतेक शुद्ध असतो १२व्या शतकापासून रसकापूराचा उपयोग औषधीदृष्ट्या होऊं लागला. याचा पहिला उल्लेख रसार्णवांत आलेला आहे.

त्यांत (१) कासीस, तुरटी, मीठ वगैरे पदार्थांचें मिश्रण पाण्याशीं केलें असतां रसकापूर होतो असा उल्लेख आहे. रसेन्द्रचिंतामणींतील वर्णन याहून अधिक स्पष्ट आहे. धुंधुकनाथ ह्मणतो: (२) एक भक्कम मृत्तिकापात्र घ्यावें, त्याचा चतुर्थांश भाग मिठांनें भरावा. त्यावर विटकरीचें चूर्ण, तुरटी व मीठ यांचें मिश्रण घालावें. नंतर पारा कोरफडीच्या रसांत मर्दन करून त्यांत वरील मिश्रण पाण्याच्या वजनाइतकें घेऊन मर्दन करावें. हें सर्व मिश्रण मृत्तिकापात्रांत घालावें, त्यावर पहिलें मिश्रण घालावें. एवढें झाल्यावर मृत्तिकापात्रावर दुसरें मडकें पालथें घालून तें चांगलें (कापडमात करून) घट बसवावें, व त्याचें तीन दिवस विस्तवांत पाचन करावें. ” रसेंद्रसारसंग्रहांत अशी पुढें दिल्याप्रमाणें रीति दिली आहे. पारा पासु क्षाराशीं म्ह० ओदभिदाशीं (यास रेह म्हणतात व यांत मीठ, सिंधुगंधकित, सोडिअम सल्फेट व मग्नगंधकित, मॅग्नेशमसल्फेट

यांचें मिश्रण असतें) निवडुंगाचा रस घालून मर्दन करावा. हें मिश्रण लोखंडी कुपीत घालून ती खडू (खटिका) नें वंद करावी. ही कुपी मिठांत ठेवून तीस एक दिवस उष्णता द्यावी. इ० स० १५०० मध्ये लिहिलेल्या भावप्रकाशांत रसकापुराचा उपयोग फिरंग रोगावर सांगून तो तयार करण्याची रीत दिली आहे ती अशी:—

“शुद्धपारा, गेरिका, विटकरीचें चूर्ण, खटिका (खडू) स्फटिका (तुरटी), मीठ, वाहळाची माती, क्षारलवण (अशुद्ध ओदभिद) भांडरंजक मृत्तिका (मडक्यांस रंगविण्याची लाल माती) हे पदार्थ समभाग घेऊन मर्दन करावें व वस्त्रगाळ करून मृत्तिकापात्रांत घालावें. नंतर दुसरें एक पात्र त्यावर पालथें घालावें. ही मडकी चांगली कापडमात करावी व नंतर तीं अग्नींत ठेवून चार दिवस पक्क करावी. तोंडावर पालथ्या घातलेल्या मडक्यांत रसकापूर येईल ”

रसेंद्रचिंतामणि व भावप्रकाश यांच्या रीती राय यांनीं अजमावून पाहिल्या आहेत. ते लिहितात “तुरटी, मीठ व विटकरीचें चूर्ण यांत पारा मर्दन करून एका भक्कम बाटलींत घातला. ही बाटली चांगली कापडमात करून वालुकायंत्रांत ठेवून तीन तास उष्णता दिली. तेव्हां या रीतीनें रसकापूर व पारद हरिद [मरक्युरिकक्लोराइड] यांचें मिश्रण उडून आलें. दुसऱ्या प्रयोगांत विटकरीचें चूर्ण गाळून प्रयोग केला. त्यावेळीं शुद्ध रसकापूर (पारदसहरिद) आला. पण यांत पारा उडून जाऊन त्याचा अपव्यय होतो. व रसकापुराचें प्रमाण कमी पडतें. या प्रयोगांवरून असें दिसून येईल, कीं मीठ साधें खाण्याचें व तुरटी [किंवा हिराकस] यांच्या या मिश्रणाच्या अंगी पाण्याचा रसकापूर करण्याचें सामर्थ्य आहे. परंतु त्यांत विटकरीचें चूर्ण घातलें असतां हरीकरणा [क्लोरिनेशन] ची क्रिया वाढते व यामुळें पारद हरिद [मरक्युरिकक्लोराइड] उत्पन्न होतो. परंतु मंद उष्णता लाविली असतां हा अशुद्धपणा टाळतां येण्यासारखा आहे.”

प्राचीन रसायनांचें आधुनिकरीत्या परीक्षण.—कज्जली [रसपपटी], पपटीताम्र [ताम्रसंगंधकिद-क्युप्रस सल्फाइड] व रसकापूर [पारदस हरिद] या आर्यवैद्यक पद्धतीनें केलेल्या रसायनांचें आधुनिक रीतीनीं रासायनिक परीक्षण राय यांनीं केलें आहे त्यावरून या रसायनांच्या शुद्धतेची कल्पना होण्यासारखी आहे.

कज्जली.—ही ६४५ पल [ग्रॅम] भार घेऊन तीं कर्चद्विगंधकिदांत [कारबन बाय सल्फाइड] विसिक्त [डायजेस्ट] केली. असंयुक्त गंधकाचें प्रमाण जवळजवळ शेंकडा ४४ आलें.

पपटीताम्र.—०. ७०४ पल घेऊन त्यांत गंधक मिश्र केला. तें मिश्रण नालमुषिकेंत (रोज कृसिबलमध्ये) ठेवून उज्जवायूच्या वातावरणांत स्थितभार (कॉन्स्टंटवेट) होईपर्यंत उष्ण केलें. तेव्हां तें ०. ६९७ पल भरलें. यावरून हें उघड होतें कीं हें रसायन बहुतेक शुद्ध ताम्रस गंधकिद आहे.

र स का पू र.—याचे डॉ. राय यांनी पांच बाजारी नमुने तपासले. वाष्पजलानें शोषण करून आलेल्या गलना (फिल्ट्रेट) वर उज्जगंधकि-दाची (हायड्रोजन सल्फाइड) ची क्रिया केली. मलनास अंशमात्र पिंगटपणा (फॅट ब्राऊन कलरेशन) आला. या-वरून हे नमुने विपारी पारदहरिदाच्या (मरक्युरिक क्लोराइडच्या) अंशापासून अलिप्त होते हें उघड आहे. व यावरून प्राचीन पद्धतीतील कार्यशुद्धि लक्षांत येतें.

रासायनिक समज.—आतां आपण भारतीयांचे रासायनिक समज काय होते तें पाहूं. रसायन याचा मूळ अर्थ औषधी असा आहे म्हणून मागे सांगितलेंच आहे. अथर्ववेदांत अशा प्रकारच्या औषधांना ‘ आयुष्याणि ’ हें नांव असून त्याचा अर्थ आरोग्य व दीर्घायुष्य देणाऱ्या औषधी असा होता. यासाठीच पुढें उत्तरकालीन संस्कृत वाङ्मयांत रसायनानि हा शब्द रूढ झाला असें प्रफुल्लचंद्र राय यांचें मत आहे.

मध्ययुगांत यूरोपमध्यें किमयेसंबंधी ज्या कल्पना रूढ झाल्या त्यांचें बीज अथर्ववेदांत देखील अंशमात्रें करून दृग्गोचर झालेलें दिसतें. उदाहरणार्थ, प्रत्येक धातूंत कमी अधिक प्रमाणांत जीवसत्त्व असतें; लोहासारख्या हलक्या धातूंत तें अतिशय कमी प्रमाणांत असून सुवर्णासारख्या मौल्यवान धातूंत तें पुष्कळ प्रमाणांत असतें व त्याहून श्रेष्ठ मानल्या गेलेल्या परिसांत तर तें इतकें असतें की त्याच्या साहाय्यानें मनुष्यास अमरत्व प्राप्त करून घेतां येतें. अशा प्रकारच्या समजुती पाश्चात्यांत मध्ययुगांत रूढ होत्या. अथर्ववेदांतहि जादूटोण्यासंबंधीच्या कित्येक कल्पनांबरोबर सुवर्ण हें अमृत मानण्यांत येत होतें असें दर्शविणारे उल्लेख आढळून येतात.

ह्या अमरत्व प्राप्त करून देणाऱ्या शक्तीचा उत्तर कालीन वाङ्मयांत पारदाच्या म्हणजे पाण्याच्या ठायीं आरोप केलेला आहे. पारद या शब्दाचीच व्युत्पत्ति रसाणवांत “ परमभक्त पारमार्थिक ध्येय साधण्याकरितां याचा उपयोग करतात म्हणून यास पारद म्हणतात ” अशी दिली आहे. रसाणवांतच दुसऱ्या एका ठिकाणी शिवपार्वतीसंवादांत “ अभ्रक हें तुझें व पारद हें माझें वीर्य असून त्यांच्या संयोगानें दारिद्र्य व मृत्यु यांचा नाश होतो असें म्हटलें आहे. ” “ मूर्च्छित पारदापासून रोग बरे होतात व मृत पारद मृतांस जिवंत करतो ” अशा कल्पना व्यक्त झाल्या आहेत.

प्रफुल्लचंद्र राय म्हणतात की अशा रीतीनें रसशास्त्र अस्तित्वांत येऊन पुढें तेंच “ रसायन ” या नांवानें प्रसिद्ध झालें. ज्याप्रमाणें मध्ययुगांत यूरोपमध्यें कित्येक किमयाशास्त्रज्ञांनीं परिसाचा उपयोग करून आपणास दीर्घायू करून घेतलें होतें असा समज रूढ होता, त्याचप्रमाणें हिंदुस्थानांतहि कित्येक जण पारदाचा उपयोग करून दीर्घायू

झाल्याची उदाहरणे उल्लेखिलेलीं आढळतात. पुढें दिलेला उतारा यूल्स मार्की पोलो (पु० २ पृ. ३००) मधील आहे. “ (हिंदू) योगी नांवाचे लोक—वास्तविक हे अब्राह्मण असून त्यांचा एक स्वतंत्र पंथच आहे.—फार दिवस जगतात. यांच्यापैकीं प्रत्येक इसम दीडशें दोनशें वर्षें जगतो. त्यांचा आहार फार अल्प आहे....हे लोक एक चमत्कारिक तऱ्हेचें पेय वापरतात. हे रस म्हणजे पारा गंधक मिश्रित करून त्याचें एक पेय तयार करतात, व तें महिन्यांतून दोन वेळां प्राशन करितात. ‘ यामुळें आम्हांस दीर्घायुष्य प्राप्त होतें व हें आम्हीं लहानपणा पासून घेत आलों आहों. ’ असें ते सांगतात. ”

अलबेहणी यानें यासंबंधी आपलें मत लिहून ठेविलें आहे. तो लिहितो....त्यांच्यांत (हिंदूलोकांत) किमयेसमान एक विशेष शास्त्र आहे. त्यास ते रसायण म्हणतात. हें शास्त्र म्हणजे वनस्पति औषधी व इतर द्रव्यें यांची विशेष रीतीनें एकत्र क्रिया करण्याचें शास्त्र आहे. त्यापासून हुताश झालेले रोगी चांगले सशक्त होतात, वृद्ध तरुण होतात व वृद्धांस्थेनें पिकलेले केस काळे होतात. चेतनारहित झालेलीं इंद्रियें चेतनायुक्त होतात, पुरुषत्व येतें, व दीर्घायुष्यहि प्राप्त होतें. आणि कां होऊं नये ? आम्ही पतंजलीच्या आधारे रसायन हा मोक्षाचा मार्ग आहे असें सांगितलें नाहीं काय ? या गोष्टीवर विश्वास ठेवणारा कोणता मनुष्य, मूर्खपणानें हर्षभरित होऊन, अशी अजब कला शोधून काढणाराविषयी आपला आदर व्यक्त करण्याकरितां अत्यंत आवडत्या पदार्थाचा आपल्या तोंडाचा घास काढून त्यांच्या तोंडांत घालणार नाहीं ! [साचोचें भाषांतर भा. १ पृ. १८७-८८].

हुएन्सिंग लिहितो “ नागार्जुनानें एक रसायन केलें होतें व त्या योगें त्यानें पुष्कळांनां दीर्घायुष्य दिलें. शातवाहन [?] राजानें हें रसायन घेतलें होतें ”. याच ग्रंथांत पृ. २१६ वर “ नागार्जुनानें दैविक व अपूर्व असा अर्क काढून त्यापासून सर्व मोठ्या पाषाणांचें सोनें केलें होतें ” असा उल्लेख आला आहे.

उपर्युक्त उताऱ्यांवरून हुएन्सिंगच्या काळीच हिंदुस्थानांत हलक्या धातूपासून सोनें तयार करण्यासंबंधीच्या किमयाविषयक कल्पना रूढ होत्या हें स्पष्ट होतें.

भस्में व त्यांचें सत्य स्वरूप.—ही रसायनें चरक आणि सुश्रुत यांच्या कालापासून उपयोगांत असून तीं भस्में या नांवानें प्रख्यात होती. भस्में हे संयुक्त पदार्थ असून त्यांचे घटक तीं तयार करण्याच्या रीतीप्रमाणें भिन्न भिन्न असतात. कांहीं भस्में धातूंचीं प्राणिदे (आक्सोइड्स) व गंधकिंदे (सल्फाइड्स) असून कधीं कधीं तीं हरिदे व प्राणहरिदे (ऑक्सिक्लोराइड्स) असतात. पाण्याचीं चार प्रकारचीं भस्में—कृष्णभस्म, रक्तभस्म, श्वेतभस्म व पीतभस्म अशीं सांगितली आहेत. यांपैकी पीतभस्माचे काय घटक

आहेत व तो कोणता पदार्थ आहे याचा उलगडा आधुनिक रसायनशास्त्राच्या दृष्टीने होऊ शकत नाही.

कृष्णभस्मास कजली व रसपपटी अशी दुसरी नावे आहेत. गंधक व पारा ही एकत्र संमिश्र केली म्हणजे कजली तयार होते. कजली मध किंवा घृत यासारख्या पातळ पदार्थांत कालवून जें मिश्रण तयार होतें त्यास रसपंक, रसपानक, किंवा रसामृत म्हणतात.

कजलीमध्ये गंधक मिश्र करून त्या मिश्रणाचें ऊर्ध्वपातन केलें म्हणजे रक्तभस्म, रससिंदूर, स्वर्णसिंदूर किंवा मकरध्वज तयार होतो.

कृष्णभस्म व रक्तभस्म ही दोन्ही भस्मे पाण्याची गंधकिदें आहेत.

श्वेतभस्माला रसकापूर म्हणतात. तुरटी व मीठ यांच्या मिश्रणांत पारा मर्दन करून त्या मिश्रणाचें ऊर्ध्वपातन केलें म्हणजे रसकापूर (कॅलेमेल) तयार होतो. हें भस्म पारदाचें हरिद (मरक्युरस क्लोराइड) आहे.

काही प्रसंगी भस्में संयुक्त पदार्थ नसून धातूच मूलरूपांत म्हणजे असंयुक्त स्थितीत असतात. ही धातु सूक्ष्म रजो-रूपांत असल्याने त्या धातूचें मूळचे वैधेयिक धर्म, वर्ण व तेज वगैरे गेलेलें असतें इतकेंच. उदाहरणार्थ, रसरत्नाकरांत. नित्यनाथानें सुवर्णभस्म व रजतभस्म करण्याची रीति दिली आहे ती अशी:—“ सोन्याचा वर्ख घेऊन तो चौपट पारद-भस्मा (गंधकिदा)ने समर्द करून त्याचें अंधमूर्पेंत ऊर्ध्वपातन करावें. याप्रमाणें आठ वेळां करावें म्हणजे सुवर्णभस्म होतें. ” हें सुवर्णभस्म संयुक्त पदार्थ नसून मूल सुवर्णधातूच सूक्ष्म रजोरूपांत असते. मकरध्वज तयार करण्याकरितां कोणी कोणी सुवर्णाचा उपयोग करतात. त्यांत ऊर्ध्व पातनानें पारदाचें रक्त भस्म उडविल्यावर तळाशी जें सुवर्ण रहातें तें सुद्धां वर सांगितल्याप्रमाणें सूक्ष्म रजोरूपांत असणारें असंयुक्त सुवर्णच असतें.

पक्क भस्म ओळखण्याच्या कसोट्या.—अर्थ-वैद्यांचा मुख्य उद्देश धातूची भस्म करण्याचा असल्याने भस्म कच्चें झालें कां पक्क झालें याची परीक्षा करण्याकरितां त्यांनी परीक्षाहि वसविल्या आहेत. रसरत्नाकरांत पाण्याचें भस्म पक्क झाल्याची परीक्षा दिली आहे ती अशी “ पाण्याचें भस्म मंदाग्रीवर तीन तांस उष्ण करावें. त्याचें वजन जर कायम राहिलें तर तें भस्म पक्क झालें असें समजावें. कारण परीक्षण करावयाच्या भस्मांत भस्मरूप न पावलेला पाण्याचा अंश असला तर तो उडून जाऊन भस्माचें वजन कमी होतें.

लोह भस्माची परीक्षा सांगितली आहे ती अशी:—“ पक्क लोहभस्म पाण्यावर तरतें. तें आंगठा व तर्जनी यांनी धोळलें असतां त्याच्या रेपांत शिरतें. भस्मावर धान्याचे कण ठेवले असतां ते हंसाप्रमाणें पोहतात, ”

रसार्णवांत भस्माच्या कामी यंत्राची माहिती वर्णन करीत असतांना “ औषधी न वापरतां नुसत्या यंत्रानेंच रसाचें भस्म करतां येतें ” असा उल्लेख केला आहे तो महत्त्वाचा आहे. त्यावरून पारदाचें रक्त प्राणिद [रेड ऑक्साइड] तयार करण्याचें ज्ञान आर्यवैद्यास होतें, असें सूचित होतें.

सोमल, पारा व लोह.—उदयचन्द्र दत्त म्हणतात की, आर्यवैद्यांनी सोमल, पारा, लोह इ० जालीम औषधांचा उपयोग, त्यांच्या सभोवतालचे राजाश्रय असलेले मुसलमान हकीम तो निपिद्ध मानीत असतां देखील राजरोसपणें व योग्य रीतीनें चालू ठेवला, यावरून त्याचें धाट्य व कल्पकता दिसून येते.”

या पदार्थांच्या उपयोगाविषयी तत्कालीन मुसलमान हकीमांचीं मतें पुढें दिलेल्या उताऱ्यावरून स्पष्ट समजतात:

“ सुबुखार म्हणजे पांढरा सोमल—याच्या सांख्या, गोदन्त, दर्मे, हळदिया वगैरे सहा जाती आहेत. युनानी हकीम यांचा औषधांत कधीहि उपयोग करीत नाहीत कारण त्यांची अशी समजूत आहे की हे सर्व पदार्थ अपायकारक आहेत. परंतु हिंदू वैद्य असें मानतात की दुसऱ्या सौम्य धातुभस्मापेक्षां ही औषधें पुष्कळ रोगांवर अधिक गुणकारी आहेत. मी ही औषधें पोटांत क्वचितच देतो. तथापि मी त्यांचा उपयोग बाह्योपचारांत करतो, व युनानी औषधांनी ज्यांस गुण आला नाही अशा थोड्या मित्रांस मी ही औषधें कामोद्दीपकें म्हणून देतो. ही औषधें जितकी कमी उपयोगांत आणतां येतील तितकें चांगलें.

“ पारा व त्याचीं भस्में यांचा उपयोग सर्वसाधारणरीतीनें सर्व हिंदुस्थानांत करण्यांत येतो. पाण्याचीं भस्में वापरतांना आपण फार खबरदारी घेतली पाहिजे कारण ती क्वचितच पक्क असतात. त्यांत बहुधा पारा असंयुक्त स्थितीत शिळक राहत असल्यामुळे ती फार घातुक होतात. “ हिंदुस्थानांतील वैद्यलोक पारा हा नेहमी वापरतात, परंतु माझे मत असें आहे की शक्य तोंपर्यंत याचा उपयोग करूं नये. [तालीफ शरीफचें भाषांतर—जोन ह्येफर]

रसायनशास्त्रविषयक समजुती.—अणु व परमाणु, संयुक्त पदार्थ व मूलद्रव्ये साधें मिश्रण व रासायनिक संयोग, संयोग व पृथकरण इत्यादि गोष्टी आधुनिक रसायनशास्त्रांत फार महत्त्वाच्या किंबहुना मूलाधारभूत समजल्या जातात. या गोष्टीसंबंधानें भारतीयांच्या कल्पना पुढीलप्रमाणें होत्या:—

अणु व परमाणु.—जो नित्य नसतो, व जो अविभाज्य नसतो म्हणजे विभागला जातो तो अणु होय. (नाणुनित्यता न निर्भागत्वम् प्रवचनभाष्य ५.८८); आणि ज्याच्यापासून अणु, व्युणुक, व्युणुक इत्यादि पुढील सर्व सृष्टि उत्पन्न होते व जो स्वतः नित्य, अविभाज्य असतो तो परमाणु होय अशी एतद्विषयक कल्पना होती.

मिश्रणे, संयुक्त पदार्थ, मूलद्रव्ये यांसंबंधी भारतीयांच्या समजुती राय यांनी पुढे दिल्याप्रमाणे दिल्या आहेत. “अन्तर्घटनेच्या दृष्टीने समूहाचे दोन वर्ग करण्यांत येत असत. एका वर्गांत ज्यांचे अणु एकमेकांशी पूर्णपणे संयुक्त झालेले असतात अशा (अयुतसिद्धावयव) द्रव्यांचा समावेश होतो व दुसऱ्यांत एकमेकांशी असंयुक्त परंतु एकत्रित असलेल्या अणूंचे जे समवाय असतात अशा (युतसिद्धावयव) द्रव्यांचा समावेश होतो.

“कोणताहि पदार्थ हा पहिल्या प्रकारचा समूह असून त्याचे मूलद्रव्य (भूत, भूतभेद किंवा भूतविकार) आणि संयुक्त पदार्थ (मिलितद्रव्य किंवा संहतभूतार्थ) असे दोन वर्ग पाडण्यांत येत असत. संयुक्त पदार्थाचे पुन्हां दोन भेद मानले जात: ज्यांचे अणू एकाच भूतवर्गातील—म्ह० एकाच भूताच्या निरनिराळ्या विकारांपैकी—असतात असे पदार्थ, व ज्यांचे अणू निरनिराळ्या भूतवर्गातील मिळून झालेले असतात असे पदार्थ. पहिल्या प्रकारच्या पदार्थांत सजातीय-संयोग असतो. व दुसऱ्या प्रकारच्या पदार्थांत विजातीय-संयोग असतो. पहिल्या प्रकारांत सजातीय परमाणू एकमेकांकडे आकर्षिले जाऊन परस्परांशी पूर्णपणे बद्ध झालेले असतात. विजातीय संयोगांत कोणत्या तरी एका भूतवर्गातील परमाणू केन्द्रस्थानी असून इतर भूतवर्गातील परमाणू त्याच्या सभोवती पहिल्यांच्या मानाने जरा स्वतंत्रपणेच जोडले गेलेले असतात. केन्द्रस्थानी असलेला परमाणू जे द्रव्य त्या पदार्थांत जास्त प्रमाणांत असते त्याचाच असतो असे मात्र नाही.

रासायनिक संयोग व पृथक्करण.—दोन पदार्थांचा रासायनिक संयोग ही क्रिया भारतीयांस परिचित होतीसे दिसते. कारण पारा व गंधक यांचा हिंगूळ करणे, पारा व साधें मीठ यांच्यापासून रसकापूर करणे वगैरे अनेक संयुक्त पदार्थ भारतीय रसायनवेत्ते तयार करीत असत. उलटपक्षां, हिंगूळपासून पारा काढणे यासारख्या ज्या रासायनिक क्रिया ते करीत असत त्यांवरून त्यांचा रासायनिक पृथक्करणाच्या क्रियेशी परिचय व्यक्त होतो.

प्राचीन संशोधनपद्धति.—संशोधनपद्धतीचे स्थूलमानाने दोन भेद करता येतील. एक प्रयोगप्रधान व दुसरी अनुमानप्रधान. एखादा नवीन पदार्थ हातीं पडला असता त्यांतलें मूलद्रव्यें शोधून काढण्यासाठी त्यास ज्वालेची, अम्लाची वगैरे कसोळ्या लावून पाहणें हें पहिल्या प्रकारच्या संशोधनपद्धतीचें उदाहरण म्हणून देतां येईल. उलटपक्षां लाप्लासच्या तेजोमेषउपपत्तीचा दुसऱ्या प्रकारच्या संशोधनपद्धतींत अन्तर्भाव करता येण्यासारखा आहे. तथापि ह्या दोन्ही संशोधनपद्धती वग्याचशा परस्परावलम्बी आहेत. प्रयोगप्रधानसंशोधन बहुधा अनुमानप्रेरितच अमर्ते, व केलेल्या प्रयोगांवरून शैवटी तर्कशुद्ध अनुमानच काढावयाचें असतें. अनुमानप्रधान संशोधनाच्या मुळाशी कित्येकदां भा. पां. ५९

अगोदर झालेले प्रयोगच असतात, किंवा ते तसे नसले तर सृष्टिरूपी निसर्गसिद्ध प्रयोगशाळेंतल्या चमत्कारांच्या निरीक्षणावरून हें संशोधन करावयाचें असतें. प्राचीन हिंदूंनी पहिल्या प्रकारचें संशोधन मुळीच केले नाही म्हटलें तरी चालेल. त्यांचें संशोधन मुख्यतः अनुमानप्रधानच असून हीं अनुमानें बहुशः यदृच्छया घडलेल्या रासायनिक क्रियांवरूनच काढलेली दिसतात. एखादी कल्पना शास्त्रीय सिद्धान्त वनण्यास तिजवरून एकंदर दृश्य प्रकारांची उपपत्ति लागली पाहिजे; (२) ती कल्पना दुसऱ्या एखाद्या शास्त्रीय सिद्धान्तास विरोधक होतां उपयोगी नाही; (३) ज्या ठिकाणी दृष्ट कर्त्यावरून एखाद्या गोष्टीची उपपत्ति लागते त्या ठिकाणी अदृष्टस्वीकार करावयाचा नाही; (४) ज्या वेळी शास्त्रीय क्षेत्रांत दोन समबल कल्पना युध्यमान स्थितीत असतात त्या वेळी खरा शास्त्रीय सिद्धान्त म्हणून म्हटल्या जाणाऱ्या कल्पनेंत कांहीं विशेष गमक असलें पाहिजे; (५) दोन समबल कल्पनांपैकी जिच्यांत लाघव तीच मान्य होय; (६) दोन समबल कल्पनांपैकी सहज सुचणारी कल्पना शास्त्रीय होय; वगैरे ज्या वास्तव्यायनादि पंडितांनी अनुमानासाठी मर्यादा घालून दिल्या आहेत त्यांना आधुनिक शास्त्रज्ञहि फारशी हरकत घेणार नाही. येथें आपणांस अनुमानप्रधान संशोधनाशी कर्तव्य नाही. असलें संशोधन कमी अधिक प्रमाणांत मनुष्याच्या उत्पत्तीपासूनच चाललें आहे असें म्हणतां येईल. आपणांस ज्या गोष्टीचा प्रस्तुत-स्थळी विचार करावयाचा आहे ती प्रयोगप्रधान संशोधनपद्धति होय. शुद्ध स्थितीत हें संशोधन प्राचीन हिंदूनां सर्वस्वी अपरिचित होतें म्हणून वर सांगितलेंच आहे. प्राचीनांच्या संशोधनपद्धतीचें ज्ञान करून घेण्याचा उत्तम मार्ग म्हटला म्हणजे त्यांची विद्यापीठें, रसशाळा, प्रायोगिक उपकरणें व रासायनिक द्रव्यांच्या परीक्षणासाठी त्यांनी ठराविलेल्या कसोळ्या यांचें परीक्षण करणें हा होय. म्हणून यांपैकीं एकेक गोष्ट घेऊन त्यांची माहिती थोडक्यांत पुढें देत आहों.

विद्यापीठें.—इसवी सनाच्या ५ व्या शतकापासून ११ व्या शतकापर्यंतच्या कालांत भरतखंडांत पाटलिपुत्र, नालंदा, विक्रमशिला, उदंडपुर इत्यादि नगरांतील सुप्रसिद्ध बौद्ध मठांना अनेक महाविद्यालये जोडलेली असत, व या विद्यालयांतून निरनिराळ्या शास्त्रांचें शिक्षण घेण्याकरितां नाना ठिकाणचे लोक येत असत. या महाविद्यालयांमध्ये किमया, रसायण इत्यादि शास्त्रांचेंहि शिक्षण देण्याची चाल असे. नुसत्या हिंदुस्थानांतून नव्हे तर जगाच्या निरनिराळ्या भागांतून देखील फाहिआन सारखे लोक या ठिकाणी येत असत.

रसशाळा.—या विद्यापीठास जोडून किंवा स्वतंत्रपणे रसशाळा असून तेथें रसायणें तयार केलीं जात असत, असें दिसतें. रसरत्नाकर ग्रंथामध्ये रसायणें तयार करण्याची जागा कशी असावा याबद्दल विवेचन आलें आहे. ही रसशाळा, ज्या ठिकाणी विविध धनस्पतींची समृद्धि व पुष्कळ

विहिरी असतील, अशा प्रांतांत बांधावी. तीमध्यें निरनिराळीं शास्त्रोपकरणें ठेवावीत. पूर्व दिशेस रसभैरवाची स्थापना करावी, आग्नेयास निरनिराळ्या पद्धतीच्या आंच देण्याच्या भट्या असाव्यात, नैर्ऋत्य दिशेला विविध प्रकारचा शस्त्रसंग्रह केलेला असावा, पश्चिमेस क्षालनादिकर्मांचें साहित्य, वायव्येस शोषणकर्मांचें साहित्य, उत्तरेस वेधकर्माचीं उपकरणें असावीत. या जागीं रसायनकार्यास उपयुक्त अशा वस्तूंचा एक संग्रहहि पाहिजे. निरनिराळ्या द्रव्यांचे अर्क काढण्याकरितां निरनिराळीं कोष्टीपात्रें, जलद्रोणी, दोन भाते, उखळ, मुसळ, निरनिराळ्या वारीक चाळण्या, व अनेक प्रकारच्या मुसा, लोणारी कोळसे, गोवऱ्या, काचपात्रें, लोखंड, शंख-शिंपले इत्यादि साहित्य जरूर असावें.

शास्त्रामध्यें ज्यावेळीं नवीन परिभाषेची जरूर पडत असे त्यावेळीं पूर्वीच्या शास्त्रग्रंथांवरून प्राचीन ग्रंथकारांच्या आधारेनं ही परिभाषा ठरविली जात असे.

शास्त्रोपकरणे.—त्या वेळीं रसतंत्रामध्यें अनेक प्रकारचीं साधनें प्रयोगाकरितां उपयोगांत आणलीं जात असत. त्यांपैकीं सोमदेवानें प्राचीन ग्रंथांच्या व शास्त्रज्ञांच्या आधारे उल्लेखिलेलीं यंत्रे सुमारें ३१ आहेत. हीं यंत्रे अशीं:—(१) दोळायंत्र, (२) स्वेदनीयंत्र, (३) पातनयंत्र, (४) अधःपातनयंत्र, (५) दीपिकायंत्र, (६) देकीयंत्र, (७) जारणायंत्र, (८) कच्छपयंत्र, (९) विद्याधरयंत्र, (१०) सोमानलयंत्र, (११) गर्भयंत्र, (१२) हंसपाकयंत्र, (१३) वालुकायंत्र, (१४) लवणयंत्र, (१५) नलिकायंत्र, (१६) भूधरयंत्र, (१७) पुटयंत्र, (१८) कोष्टीयंत्र (१९) जलाहार्ययंत्र, (२०) तिर्यक्पातनयंत्र, (२१) पालिकायंत्र, (२२) घटयंत्र, (२३) इष्टकायंत्र, (२४) हिंगुलाकृष्टि विद्याधर यंत्र, (२५) डमरुकयंत्र, (२६) नाभियंत्र, (२७) प्रस्तयंत्र, (२८) स्थालीयंत्र (२९) धूपयंत्र, (३०) कंदुक यंत्र व (३१) खल्वयंत्र. यांपैकीं बहुतेक यंत्रांची कल्पना आपल्या जुन्या पद्धतीच्या स्वयंपाकगृहांतील मोदकपात्रावरून करतां येण्यासारखी आहे. विशेषतः वर सांगितलेलें स्वेदनीयंत्र हें उत्तम उदाहरण आहे. या यंत्राची रचना म्हणजे एका भांड्यांत पाणी उकळत ठेवून त्याचें तोंड कापडानें बांधावयाचें व ज्या पदार्थाला वाफारा द्यावयाचा तो पदार्थ कापडावर ठेवून व त्यावर कांडाला काढ जुळवून दुसरें भांडें पालथें घालून दोन्ही कांडांचीं तोंडें मातीनें पूर्ण बंद करावयाचीं. असें केलें असतां आंतील पदार्थास चांगला वाफारा मिळता. पातनयंत्र, अधःपातनयंत्र, व तिर्यक्पातनयंत्र हीं यंत्रे अशींच असून यांपैकीं शेवटचे फार मौजेचे व आधुनिक रसायनशास्त्रांतल्या प्रायोगिक उपकरणांशीं जुळेल असें आहे. हें यंत्र म्हणजे रसायणें ठेवण्यासाठीं एक भांडें असतें, व त्या भांड्याला तिरपि अशी एक लांब नळी असून ती दुसऱ्या एका थंड पाण्यानें भरलेल्या भांड्यांत सोडलेली

असते. या यंत्रांतील पहिल्या भांड्यास आंच लाविली कीं, दुसऱ्या भांड्यांत रसायण सिद्ध होतें. देकीयंत्र अशाच प्रकारचें असून तें पाण्याचें ऊर्ध्वपतन करण्याकरितां वापरतात; धूपयंत्राचा सौम्याच्या वस्त्रांची वाफ करण्याकडे उपयोग होतो.

शास्त्रीय कसोट्या—आधुनिक रसायनशास्त्रविषयक ग्रंथांतल्या प्रमाणें पूर्वीच्या भारतीय रसायनशास्त्रावरील ग्रंथांतहि धातू, अम्लें, क्षार, विषें वगैरे रासायनिक द्रव्यें ओळखण्याच्या कसोट्या दिलेल्या आढळतात. निरनिराळ्या धातू ओळखण्याची कसोटी ज्वालेचा रंग ही होती. उ० तांच्याच्या ज्वालेचा निळा, जस्ताच्या ज्वालेचा पारवा, शिशाच्या ज्वालेचा फिकट, लोखंडाच्या ज्वालेचा पिंगट, इत्यादि कसोट्या रसाणव नामक ग्रंथांत दिलेल्या आहेत.

शुद्ध धातु कोणती आहे हें ओळखण्याची कसोटी याच ग्रंथांत आहे. ती येणेंप्रमाणें: धातु मुशीत घालून पातळ केली असतां तिच्यांतून ठिणग्या उडत नाहींत, बुडबुडे येत नाहींत, कोणताहि आवाज निघत नाहीं, जिच्या पृष्ठ भागावर कसल्याहि रेपा उमटलेल्या नसतात आणि जिचा रस अगदीं रत्नासारखा शांत सौम्य दिसतो ती धातु शुद्ध समजावी असें सांगितलें आहे.

धातूचीं रसायणें करण्याकरितां त्या प्रथम मारान्या लागत. कोणतीहि धातु पूर्ण मारिली गेली किंवा नाहीं हें ठरविण्याकरितां कसोटी ठरलेली असे. उ० पारा पूर्णपणें मारल्याबद्दलची कसोटी अशी आहे कीं, त्याचा द्रवपणा, चंचलता व तेजस्वीपणा मुळांच उरतां कामा नये, (रसाणव ११.१९७ व १९८)

लोह मारण्याची कसोटी अशी दिली आहे कीं, तो रुप्याबरोबर एकत्र तापविला तरी त्यांत मिसळून त्याची एक मिश्र धातु बनत नाहीं.

शिवाय एकाच पदार्थाची परीक्षा करण्याच्या एकाहून अधिक कसोट्याहि कांहीं ग्रंथांत आहेत (रसरत्न-समुच्चय (८. २५ ते २९).

भारतीय प्रयोगाचा व तदनुमित निष्कर्षाचा मासला.—वर जी भारतीय विद्यापीठांची, रसशाळांची, उपकरणांची व रासायनिक कसोट्यांची माहिती दिली आहे तीत ज्यावरून त्यांच्या प्रायोगिक संशोधनपद्धतीसंबंधी कांहीं सुगावा लागूं शकेल असें कांहींच आढळून येणार नाहीं. यासाठीं, उदयनानें आपल्या न्यायशास्त्रावरील किरणावलि नामक ग्रंथांत वायूला वजन नाहीं हें सिद्ध करतांना एका प्रयोगाचा उल्लेख केला आहे: तो नमुन्यादाखल उद्धृत करून आम्हीं मोकळे होतों.

“एका पातळ चामड्याच्या फुर्यामध्ये हवा भरून ती तराजूच्या एका पारड्यांत ठेवला, तर हवा नसतांना पारडें जितकें खाली जातें त्याहून अधिक खाली जात नाहीं. अर्थात् हवेस वजन नसलें पाहिजे. यावर कोणी असा आक्षेप घेईल

कीं हा प्रयोग निर्णायक नाही—कारण याच्याविरुद्ध गोष्ट सिद्ध करणारा प्रयोग, सुचविता येतो. उदाहरणार्थ, ज्यांत धूर भरला आहे असें यान हवेंत वर चढतें, पण हवा भरलेलें यान खाली येतें. परंतु यावरून हवेस वजन आहे हें सिद्ध होत नसून हवा व धूर या दोहोंनाहि वजन नाही एवढेंच काय तें व्यक्त होतें ! ”

तथापि येथें एवढी एक गोष्ट नमूद करणें अवश्य आहे कीं ज्या प्रायोगिक संशोधनपद्धतीचा आपणांस भारतीयांत अभाव आढळून येतो तिचा पाश्चात्यांतहि बराचसा अलीकडेच उदय झाला आहे. मध्ययुगाच्या अखेरपर्यंत (इ. स. १५००) रसायनशास्त्रासंबंधाची माहिती पाश्चात्यांपेक्षा तत्कालीन भारतीयांसच अधिक होती ही गोष्ट आतां पाश्चात्य लेखकहि कबूल करूं लागले आहेत.

भारतीय रसायन शास्त्रासंबंधी आतापर्यंत जी माहिती दिली आहे तिजवरून असें दिसून येईल. कीं, अप्रत्यक्ष रीतीनें भारतीयांस जंबीराम्ल (सायट्रिक ॲसिड), द्राक्षाम्ल (टार्टरिक ॲसिड), काष्ठाम्ल (ऑक्झलिक ॲसिड) वगैरे सेंद्रिय अम्लें व सर्वजारण उर्फ जलराज हा सर्वद्रावक द्रव ठाऊक होता. गंधकाम्ल, नत्राम्ल, उदहराम्ल हीं निरिंद्रिय अम्लेंहि ते तयार करूं शकत होते. लोह, जस्त, ताम्र वगैरे पृथ्वीच्या पोटांत सांपडणाऱ्या असंशोधित धातूंचें संशोधन करण्याच्या क्रिया त्यांना अवगत होत्या. ताम्रगंधकित, स्फटपालाशगंधकित, लोहसगंधकित, पारदस हरिद इत्यादि रासायनिक पदार्थ—ज्यांना व्यवहारांत मोरचूत, तुरटी, हिराकस, रसकापूर वगैरे नांवें आहेत ते—तयार करण्याचे कारखाने प्राचीन काळापासून आपल्याकडे होते, व हे पदार्थ वन्याच शुद्ध स्थितींत निघत असत. आज रसायनशास्त्रज्ञ एखाद्या संयुक्त पदार्थातील धातु ओळखण्याकरितां ज्वालेच्या कसोटीचा उपयोग करतात ती थोड्याबहुत प्रमाणांत आपल्याकडे पूर्वापासून परिचित होतासैं दिसतें. त्यांच्या धातुमरणाच्या किंवा भस्मीकरणाच्या क्रिया म्हणजे शुद्ध धातूपासून त्यांची प्राणिदे, गंधकिदे, हरिदे वगैरे संयुक्त पदार्थ वनविण्याच्या रीतीच होत्या. तथापि आपल्या क्रियेंत विवक्षित धातु कोणत्या द्रव्याशीं संयोग पावते हें पाहण्याचा प्राचीनांनीं कधीं प्रयत्न केला नव्हता. आधुनिक रसायनशास्त्रांतील उपकरणांशीं सादृश्य असलेलें प्राचीनांच्या रसायनशास्त्रांतील उपकरण म्हटलें म्हणजे ऊर्ध्वपातन यंत्र होय. रसायन तयार करण्यासाठीं ऊर्ध्वपातन करण्याची त्यांस वारंवार जरूर पडत असल्यामुळें हें यंत्र त्यांनीं वनविलें होतें.

पाश्चात्यांतील प्राचीन रसायनशास्त्र.

ग्रीक कल्पना.—अत्यंत प्राचीन काळापासून रासायनिक क्रिया मनुष्यजातीच्या पद्धत्यांत येत होत्या, यांत शंका नाही; कारण, फार प्राचीन काळीहि मिसरी लोकांना अशुद्ध

धातूपासून शुद्ध धातु तयार करणें, कातडी कमावणें व रंगविणें या कला माहीत होत्या. तथापि त्या क्रियांतील शास्त्रीय तत्त्वें काय याबद्दल विलकुल विचारप्रगति झाली नव्हती. वरील कला त्यांना साध्य झाल्या त्या केवळ आकस्मिक रीतीनें घडलेल्या गोष्टी पाहूनच झाल्या. तसेंच जगाच्या उत्पत्तीसंबंधानें व रचनेसंबंधानेंहि विचार सुरू होऊन सृष्टीतील भौतिक मूलतत्त्वांबद्दल तार्किक मते वनविण्याचें काम ग्रीक तत्त्ववेत्त्यांनीं सुरू केलें, व त्यामुळें तत्त्वज्ञानाचे निरनिराळे संप्रदायहि उत्पन्न झाले. तथापि त्यांचीं मूलतत्त्वांविषयींची कल्पना हल्लींच्या मूलद्रव्याच्या कल्पनेहून अगदीं निराळी होती. त्यांनीं केलेलें वर्गीकरण सृष्टपदार्थांच्या केवळ बाह्य स्वरूपावरून किंवा गुणांवरून केलेलें होतें, त्यांच्या परस्पर रासायनिक संबंधानुसार केलेलें नव्हतें. उदाहरणार्थ, पृथ्वी, आप, तेज, वायु, आकाश असें पूर्वींच वर्गीकरण असे. हल्लीं एका हवेंतच प्राणवायु, (ऑक्सिजन) उज्ज (हायड्रोजन), कर्व (कार्बन) वगैरे मूलद्रव्यें असतात असें रसायनशास्त्र म्हणतें. तसेंच प्राचीन काळीं ग्रीकांनीं परमाणुवाद पुढें मांडला होता; परंतु डाल्टनची अणूची, परमाणूची कल्पना त्यांना नव्हती.

आधुनिक रसायनशास्त्रदृष्ट्या प्राचीन ग्रीकांच्या कल्पना चुकीच्या असल्या, तरी एक गोष्ट सर्व प्राचीन विद्वानांना पटलेली होता. ती ही कीं, सर्व जगाच्या सुळाशीं एकच तत्त्व आहे. हीच गोष्ट पुढें किमयाशास्त्राच्या उत्पत्तीस कारणीभूत झाली.

किमया:—या विधेस वस्तुतः शास्त्रामध्ये स्थान नाही. तथापि प्राचीन काळांतील मोठमोठ्या शास्त्रज्ञांनीहि तिचा पुरस्कार केला होता हें खोटें नाही. ज्या अर्थी प्रत्यक्ष शास्त्रीय-शोध भरभराटीत असतांना व नूतनयुगाला प्रारंभ होण्याच्या सुमारास सुद्धा, अंधश्रद्धेमुळें, किंवा रुढीमुळें किमया ही शास्त्र म्हणून प्रचलित होती त्या अर्थी, तिचा विचार करणें येथें कर्तव्य आहे. शिवाय हें अज्ञानमूलक शास्त्र पुढील रसायनशास्त्राचा आधारस्तंभच असल्या कारणानें त्या विषयी चार शब्द लिहिणें जरूरीचें आहे.

किमयेचा मूल उगम.—पहिल्या प्रथम, किमया-शास्त्राचा अभ्यास कोठें व केव्हां सुरू झाला हें निश्चित सांगतां येत नाही. हें शास्त्र फार प्राचीन काळापासून अस्तित्वांत असून कदाचित् इजिप्त मधील लोकांनीं तें निर्माण केलें असावें परंतु या शास्त्राचा उत्कर्ष ८ व्या शतकापासून १८ व्या शतकापर्यंत झाला. जुन्या करारामध्ये परिसासंबंधी अद्भुत गोष्टी वर्णिल्या आहेत, त्या या शास्त्राला मूलभूत होत. किमयाशास्त्रज्ञांची अशी खात्री होती कीं, प्रलय-प्राक्कालीन लोकांना या दगडाविषयी (परिसाविषयी) पूर्ण ज्ञान होतें. त्याशिवाय हजारों वर्षे ते टिकून कसे राहिले असते ? त्यांच्या मते मोक्षेस हा अव्वल दर्जाचा किमयाशास्त्रज्ञ होता.

किमयागारांचा ढोंगीपणा—परंतु या लोकांनाच फक्त किमयेची माहिती होती असें मानलें जात नसून कांहीं कांहीं मध्ययुगीन वृद्ध किमयाशास्त्रज्ञांना देखील त्याबद्दलची माहिती होती अशी समजूत होती. उदाहरणार्थ, आलेडीलोल हा ५० व्या वर्षी आजारी पडला असतांना, त्यानें हा अद्भुत-दगड शोधून काढून नंतर ६० वर्षे पर्यंत तो जिवंत राहिला. अशी दुसरी कित्येक उदाहरणे ते देत असत. एखादा वृद्ध किमयाशास्त्रज्ञ, आपण या अद्भुत दगडामुळेच इतके दिवस जिवंत राहिलों असें म्हणत असे, किंवा एखादा तरुण किमयाशास्त्रज्ञ या गूढ दगडामुळेच आपण शतशतशतक तरुणच राहिलों आहीं असें सांगत असे; व आश्चर्याची गोष्ट ही की यांच्यावर लोकांची श्रद्धाहि वसत असे. यामुळे आपली प्रसिद्धि वाढविण्यासाठीं कांहीं तोतये देखील आपण शास्त्रज्ञ आहोंत असा वहाणा करीत. १५ व्या लुईच्या दरबारांतला कार्कंट डी सेंट हा अशाच पैकीं एक प्रमुख तोतया असून त्याच्या मतांना त्या काळीं फार मान मिळत असे. आपण या दगडामुळे २००० वर्षे सुखांत जिवंत राहिला आहों असें तो दडपून सांगत असे. कदाचित् लोकांना संशयच आला, तर तो आपल्या लुच्च्या चाकराकडे बोट-दाखवीत असे; व तो चाकर आपल्या धन्याच्या वोलण्याला दुजोरा देत असे. सेन्ट जर्मेनच्या शेडी शतके अगोदर तर या शास्त्रावर लोकांची विलक्षण श्रद्धा होती. त्या वेळेस कित्येकांना हा दगड शोधून काढण्याचें वेडच लागलें होतें, व त्यासाठीं वाटेला त्या प्रकारचा प्रास सोसण्यास ते तयार असत. या शोधासाठीं कित्येक लोकांनी घरादाराच्या राखरांगोळ्या करून घेतल्या होत्या. अशा लोकांपैकीं तात्कालीन अत्यंत विद्वान् गृहस्थ आलबर्टस मॅमस यानें रॅटिस्वन येथील आपली धर्मगुरूची नोकरी या दगडाच्या शोधासाठीं सोडली. परंतु एवढ्यावर भागलें नाहीं तर हे लोक दुसरी वाटेल ती गोष्ट करण्यास मागे पुढें पहात नसत. मारेशाल डी रेझ हा परिसाचा शोध न लागल्यामुळे हताश झाला असतां, त्याला दुसऱ्या एका तोतयानें भुताखेतांशीं मैत्री केली असतां तुला तें साध्य होईल असें सांगितलें. ही मैत्री संपादण्यासाठीं आपल्या किल्ल्यावरून जितकीं लहान मुलें जाताल तितक्यांना धरून ठार करण्याचा त्यानें कित्येक दिवस उपक्रम चालू ठेविला होता. असें म्हणतात की, ही गोष्ट जेव्हां उघडकीस आली तेव्हां त्यानें अजमासें १०८ मुलें ठार मारलीं होती असें सिद्ध झालें.

अर्थात्च पैशाची गरज भासणाऱ्या राजे लोकांनीं असल्या किमयाशास्त्रज्ञांना आपल्या पदरीं ठेवण्याचा परिपाठ ठेवला असल्यास त्यांत नवल नाहीं. इंग्लंडमध्ये पहिल्या किंवा दुसऱ्या एडवर्डनें त्या वेळचा नामांकित किमयाशास्त्रज्ञ रेमंड लॉल याला आपल्या पदरीं ठेवलें होतें, व त्यानें या दगडाच्या साहाय्यानें लोखंड, पारा व शिसें यांपासून साठ पौंड सोनें केलें असें म्हणतात. तसेंच २२ व्या जॉन नामक

पोपनें आपला मित्र व गुरू अरनॉल्ड डी व्हिलनव्ह या किमयाशास्त्रज्ञापासून ही विद्या शिकून घेतली होती अशी एक दंतकथा आहे.

परिसाच्या शक्तीची कारणमीमांसा—आधुनिक लोकांना या शास्त्रज्ञांच्या मनोरचनेचें फार आश्चर्य वाटतें. वनस्पतींना आत्मा किंवा जवळ जवळ तसेंच कांहीं तरी असतें असलें विधान थोडें संभवनीय दिसतें पण दगडांना व धातूंना देखील आत्मा असतो असें हे किमयाशास्त्रज्ञ प्रतिपादन करीत असत. ज्याप्रमाणें धीजापासून वृक्ष वाढत जातो त्याप्रमाणें धातूमध्ये देखील वाढ होते असें त्यांचे मत होतें; व ज्याप्रमाणें कृत्रिम उपायांनीं लतांची वाढ झपाट्यानें करतां येते, त्याच प्रमाणें या अद्भुत दगडाच्या साहाय्यानें धातूंचें सोनें लवकर करतां येतें असें ते मानात असत. बाकीच्या धातू अपूर्ण व अशुद्ध होत्या. आणि या अपूर्ण धातूंच्या पूर्णाकरणांमध्ये (सोनें होण्यामध्ये) या दगडाचा फार उपयोग होतो असा त्यांचा समज होता.

कांहीं शास्त्रज्ञांच्या मतें इतर धातूंचें सोनें करण्याची रीत ज्याप्रमाणें कच्चे फळ परिपक्व होतें तद्वत् होती. सोनें हें त्यांच्या मतें परिपक्व फळ होतें, व कच्चा फळाच्या निरनिराळ्या अवस्था म्हणजे त्या खालच्या अशुद्ध धातू होत्या. त्यांनीं इतर अशुद्ध धातूमध्ये देखील पायच्या ठारविल्या होत्या. उदाहरणार्थ, शिसें हें अगोदर रुपें बनून नंतर मग त्याचें सोनें होत अशी त्यांची कल्पना होती.

किमयाशास्त्राचा अभ्यासक्रम—ज्याला ज्याला किमयाशास्त्र शिकण्याची इच्छा असेल त्याच्या साठीं या शास्त्रज्ञांनीं एक अभ्यासक्रमहि ठेवला होता. त्याला या धंद्यामध्ये उमेदवार म्हणून पुष्कळ दिवस घालवावे लागत असत. रसायनशास्त्राच्या संप्रहालयामध्ये काम करून द्रव पदार्थांची तशीच धातूंची माहिती त्याला मिळवावी लागत असे.

या शास्त्रज्ञांच्या मतें मीठ, गंधक आणि पारा अशीं तीन मुख्य द्रव्ये असून त्यांची उत्पत्ति पृथ्वी, आप, तेज व वायु या चार महातत्त्वांपासूनच झाली होती. या चार महातत्त्वांपासून प्रत्येक पदार्थ उत्पन्न झाला आहे असें ते मानात; व हें सिद्ध करण्यासाठीं कांहीं भ्रामक प्रयोगहि करून दाखवीत. तसेंच धातूस मारतां येतें व पुन्हां जिवंत करतां येतें अशीहि त्यांची एक समजूत होती. सोनें व रुपें खेरीज करून एखादी धातु भट्टांत घालून तिला उष्णता लावली म्हणजे तिचा राखेसारखा पदार्थ होतो हें आपण पाहतों. ही राख होणें म्हणजे त्या धातूचा मृत्यु होय अशी त्यांची समजूत होती. या राखेमध्ये थोडे गहू मिसळून तिला जर पुन्हां उष्णता लावली तर तिला पूर्वीचेच स्वरूप प्राप्त होतें. हें त्यांच्या मतें त्या धातूचें पुनरुज्जिवन होतें.

परिसाचे स्वरूप—या शास्त्रज्ञांनीं अशा पद्धतशीर रीतीनें चालविलेल्या परिसाच्या शोधावरून, ज्या दगडाचा

ते शोध करीत होते त्याच्या स्वरूपाची त्यांना कांहीं तरी कल्पना असेल असे वाटण्याचा संभव आहे. कदाचित् प्रत्येकाची त्याच्या पूर्वग्रहानुरूप या दगडाच्या स्वरूपासंबंधी कांहीं तरी कल्पना असेलहि. परंतु तरी ती असली तरी ती कोणी कागदावर नमूद करून ठेवलेली नाही. ही माहिती ते मुद्दामहि कदाचित् गुप्त ठेवीत असतील. या दगडाच्या गुणधर्माबद्दल मात्र खूप लिहून ठेविलेले आहे. हा अद्भुत दगड सर्वांत शुद्ध असून, इतर धातूंमध्ये शुद्धतेचा भाग थोडा व निरनिराळ्या प्रमाणांत असतो; व या शुद्धतेप्रमाणें त्यांच्या अंगी गुण असतो असें ते प्रतिपादन करीत असत. हें शास्त्र अज्ञ लोकांपासून फार गूढ ठेवण्यांत येत असे. परस्परांशीं संपादन करण्याच्या या किमयागारांनीं कांहीं विशिष्ट खुणा ठरविल्या होत्या.

स्वतः किमयागारांनीं जरी परिसाच्या स्वरूपासंबंधांत मुरधता स्वीकारलेली आहे, तरी दुसऱ्या कित्येकांनीं तत्संबंधीं कांहीं वर्णन लिहून ठेविलें आहे. कोणी हा एक प्रकारचा दगड आहे असें म्हणतात तर कोणी त्यास द्रवरूप पदार्थ मानतात. तथापि सर्वसाधारण समजूत ती एक कृष्णवर्ण भुकटी असेंते अशी आहे. या भुकटीच्या शुद्धतेप्रमाणें तिच्या अंगी गुण असतात अशी कल्पना होती. तथापि या दगडामुळे आयुष्य वाढवितां येतें ही कल्पना बरीच उत्तरकालीन आहे. रोमन किमयागारांना ही कल्पना परिचित नव्हती. बहुधा ही कल्पना परिसाच्या गूढ शक्तीचा वायवलांतील वचनांशीं संबंध जोडण्याकरितां अस्तित्वांत आणली असावी.

किमयेच्या धंद्यांतील आपत्ति.—पंधराव्या शतकांत परिसाच्या कल्पनेवरील लोकांचा विश्वास इतका दृढ झाला होता की, त्या वेळच्या शासनसंस्थांनां एखादा शास्त्रज्ञ सर्व धातूंचें सोनें करून टाकील व त्यायोगें प्रचलित नाण्याला कांहींच किंमत राहणार नाही अशी भीति वाढूं लागली. म्हणून १४०४ मध्ये पार्लमेंटनें असा ठराव मंजूर केला की, हीन धातूंचें सोनें किंवा रुपें वनवणें, हा मोठा गुन्हा समजला जाईल. तथापि १४५५ मध्ये सहाव्या हेन्रीनें लंडनमधील कांहीं सरदारांनां, शास्त्रज्ञांनां व पाश्चांनां या अद्भुत दगडाचा शोध लावण्याची परवानगी दिली होती. अशा रीतीनें आपलें कर्ज फिटूं शकेल असें त्याला वाटत होतें. जर्मनीमध्ये पहिल्या मॅक्सिमिलियननें, दुसऱ्या रुडोल्फनें आणि दुसऱ्या फ्रेडरिकनें या विषयांत बरेच लक्ष घातलें होतें, व त्यामुळे त्यांच्या पदरच्या लोकांनींहि त्यांचें अनुकरण केलें. असें म्हणतात की, कांहीं कांहीं सरदार तर, एखाद्या प्रसिद्ध शास्त्रज्ञाला आपल्या दरवारी घालावून आणून त्याला अटक करून ठेवीत, व त्याचा छळ करून त्याच्याकडून पुष्कळसें सोनें बनवून घेत असत. सॅक्सनीच्या राजानें सेटन नांवाच्या एका स्कॉटिश किमयाशास्त्रज्ञाला घालावून आणून त्याला पकडून ठेवले, व त्या शास्त्रज्ञानें सोनें करण्याचें नाकारल्या-

मुळे त्याचा अनन्वित छळ केला. सरते शेवटीं या राजाचा प्रतिस्पर्धी त्या किमयागाराच्या साहाय्यास आला तेव्हां त्याची सुटका झाली. परंतु राजाच्या छळानें हा किमयागार अगदीं अस्थिपंजरावस्थेप्रत पांचत्यामुळे सुटकेनंतर तो लंबकरच मरण पावला. असें म्हणतात की ज्यानें सेटनची मुक्ता केली त्याचा किमयेवर विश्वास असल्यानें, सेटनच्या मरणानंतर त्यानें त्याच्या वायकोशीं पुनर्विवाह केला; व तिच्या पासून त्यानें एक औसभर काळी पूड मिळविली. या पुडीच्या योगानें तो सोनें बनवीत असे व हा चमत्कार पहाण्यासाठीं त्यानें खुद्द दुसऱ्या रुडोल्फ वादशहाला बोलाविलें होतें असें सांगतात.

किमयाशास्त्रांतील दोन संप्रदाय.—अशा रीतीनें या किमयागारांनां आपण किमयागार आहों असें जाहीर करण्याची देखील भीति वाटत असे. तथापि सतराव्या शतकाच्या मध्यभागांत, ख्रिस्त्यांच्या धर्मक्षेत्रांत या शास्त्राचा इतका प्रवेश झाला की, त्यामुळे रॉसिक्रीशियन नांवाचा एक संप्रदाय अस्तित्वांत आला. वरील नांव पडण्याचें कारण असें सांगण्यांत येतें की, रॉसिनकूझ नांवाच्या एका तत्त्वज्ञाला एका किमयाशास्त्रज्ञानें भयंकर रोगांतून बरा केल्यावर रॉसिनकूझ यानें त्या शास्त्रज्ञापासून परिसाची माहिती करून घेऊन स्वदेशीं येऊन ती माहिती आपल्या जिवलग मित्रांनां सांगितली; व म्हणून त्यानें पुढें जो संप्रदाय काढला त्याला त्याच्या नांवावरून नांव पडलें. त्या वेळेस हा संप्रदाय फार प्रसिद्धीस आला होता. पण १७ व्या शतकाच्या शेवटीं याला उतरती कळा लागूं लागली. दुसरा एक ऑरीक्रीशियन नांवाचा संप्रदाय १५७५ मध्ये प्रशियामध्ये जन्मिलेल्या एका वोहम नांवाच्या चांभारानें स्थापन केला होता. त्यानें जुन्या व नव्या करारामध्ये व विशेषतः ऑपोकॅलिप्स नांवाच्या एका धर्मग्रंथाच्या प्रकरणामध्ये या शास्त्राची सर्व माहिती असून तिच्या आधारे हा अद्भुत दगड शोधावा असें प्रतिपादन केलें. प्रथम प्रथम त्याला बरेच अनुयायी मिळाले पण त्याच्या मरणानंतर तो संप्रदाय लुप्तप्रायच झाला.

या दगडामध्ये जें सार असतें त्याचा थोडथोडा अंश निरनिराळ्या धातूत कमी अधिक प्रमाणांत वास करतो असा समज होता. कांहींनां त्याचा कांहीं अंश अम्लामध्ये असावा असें वाटत होतें; कांहींनां धातूमध्ये असावा असें वाटत होतें; व कांहींनां त्या वेळीं ज्याचा नुकताच शोध लागला होता या मद्याकी (अल्कोहोल) मध्ये असावा असें वाटत होतें.

किमयागारांच्या लवाड्यांचें आविष्करण.—या शास्त्रज्ञांमध्ये देखील, प्रामाणिक शास्त्रज्ञ व तोतये शास्त्रज्ञ अशा तऱ्हेचे दोन प्रकार होते, व हे तोतये आपल्या हातचलाखीनें मोठ्या विद्वान् माणसांनां देखील चकवीत असत. केतर हा अशा प्रकारचाच एक तोतया होता. या अद्भुत दगडाच्या अस्तित्वाच्या खरेखोटेपणाची चौकशी करण्याकरितां सरकारकडून एक तज्ज्ञांची कमिटी नेमण्यांत आली.

व १७७२ मध्ये जोफ्राय नांवाच्या गृहस्थाने, पॅरिस येथील राजकीय शास्त्रीय पाठशाळेपुढे आपला अहवाल वाचून त्यांत या तोतया शास्त्रज्ञांच्या कित्येक लबाड्या चवाठवावर आणल्या. हे तोतये किमयागार तांब्याच्या मुशीमध्ये मोठ्या खुबीने एक मेणाचे पूड करून त्याच्या आंत कांहीं सोने ठेवीत असत, व प्रयोगाच्या वेळी उष्णतेने मेण वितळून जाऊन सोने दिसू लागे. या प्रयोगाने शहाणे विद्वान् देखील फसले जात. कांहीं कांहीं तोतये मुद्दाम मोठ्या विद्वानांना निर्मंत्रण करून, त्यांच्याकडूनच लोखंडी खिळा मागून घेऊन तो मुर्शांत टाकीत असत; व मोठ्या हातचलाखीने त्या खिळ्याबद्दली सोन्याचा खिळा त्या मुर्शांत टाकून त्यांना लोखंडाचे सोने केले असे भासवीत असत. सोन्याचा खिळा लोखंडाच्या खिळ्याहून भिन्न आकाराचा झाला तरी चालत असे. तथापि एकंदरीत या किमयाशास्त्रज्ञांनी पुष्कळ शोध लावले असे म्हणण्यास हरकत नाही. किमयेचे प्रयोग करणाऱ्या रोजरचेकनेने, दुर्विणीच्या उपपत्तीचा व कदाचित् बंडुकीच्या दारूचा शोध लावला. व्हॉन होलमॉट नांवाच्या किमयाशास्त्रज्ञाने, वायूचे गुणधर्म शोधून काढले, गीबरेने रसायन शास्त्रांत संशोधन केले व पॅरासेल्ससने पारा हा एक अतिशय असाध्य रोगावर उपाय आहे असे सिद्ध केले, [चार्ल्स मॅके, ' पॉप्युलर डेल्यूझन्स, तीन विभाग, लंडन १८५०]. सारांश, या किमयाशास्त्रामुळे रसायनशास्त्राचा फायदा झाला यांत संशय नाही.

रसायन व प्राणिशास्त्राची आधुनिक वाढ.— या क्षेत्रांतील आधुनिक शोधांनी इतके विलक्षण फरक घडवून आणले आहेत की, आतां आपण पूर्वापेक्षां अगदी निराळ्या जगांत वावरत आहो, असे वाटू लागते. तथापि या शास्त्रांतील शोधांसंबंधाने सुद्धा प्राचीन ग्रीक काळांत कांहीं कल्पना अर्थात् अपरिपक्व स्थितीत अस्तित्वांत होत्या, असे दिसून येते. श्वासोच्छ्वास क्रियेच्या शास्त्रीय उपपत्तीसंबंधाने नवीन जे निर्णायक शोध लागले आहेत त्यांवरून एतद्विषयक सत्य कल्पना अनक्झोगोरसला अर्धवट तरी झालेली होती, हे लक्षांत येईल. तसेंच डाल्टनने प्रस्थापित केलेला परमाणुवाद (अॅटॉमिक थिअरी) आणि परमाणूंची विविध विलक्षण स्थित्यंतरे या विषयीचे निरनिराळे शास्त्रीय शोध लक्षांत घेतल्यास त्यांवरून प्राचीन क्लेझोमेनियन तत्त्ववेत्ता व त्याचा अनुयायी डेमोक्रीटेझ यांची आठवण झाल्यावाचून रहात नाही.

तथापि रसायन शास्त्र आणि प्राणिशास्त्र यांत १९ व्या शतकांत जे अगम्य व अति गूढ शोध लागले आहेत, त्यांतील प्रत्येकाची थोडीफार अगदी अस्पष्ट कल्पना तरी जुन्या ग्रीक विद्वानांना व त्यांच्या नंतरच्या ज्ञानी लोकांना होती असे म्हणणे फार धाडसाचे किंवा अक्षम्य होईल. प्राचीन ग्रीक पंडितांनी किंवा १७ व्या शतकांतील तत्त्ववेत्त्यांनी उपरिनिर्दिष्ट शास्त्रांत मोठमोठे संशोधक लवकरच उदयास

येणार एवढा अंदाज वांधण्यास जागा दिली होती इतकेंच. मूलभूत द्रव्यांच्या गुणधर्मांविषयी विनचूक व नकी ज्ञान जगाला उपलब्ध करून देण्याचे काम अगदी अलीकडील रसायनशास्त्रज्ञांनीच केलेले आहे. सेंद्रिय सृष्टीत दिसून येणारे विकासतत्त्व सर्व जगताला पटेल अशा साधार व शास्त्रीय स्वरूपांत पुढे मांडण्याचे काम प्रथम डार्विननेच केले. शस्त्रक्रिया करतांना रोग्याला होणाऱ्या वेदना थोड्याफार कमी करण्याकरितां मध्ययुगीन अरब कांहीं वनस्पतींचा उपयोग करीत असत, हे खरे असले तरी क्लोरोफॉर्म वगैरे वधिरता आणणाऱ्या अलीकडील युक्त्या त्यांत वीजरूपाने सुद्धा दिसत नाहीत. आणि रोगप्रतिबंधक उपायांची, म्हणजे सूक्ष्म-जंतुशास्त्रांतील विविध प्रकारच्या वाबर्तीत जे विलक्षण शोध लागलेले आहेत त्यांची, पूर्वीच्या पिढ्यांतील विद्वानांना काडीमात्र कल्पनाहि नव्हती.

रसायनशास्त्रांतील 'ज्वलनशक्ति' विषयक उपपत्ति—शास्त्रीयसंशोधनक्षेत्रांतील जुन्या व नव्या अभ्यासकांच्या पद्धतीमध्ये केवढा विलक्षण फरक पडलेला आहे ते दाखविणारे उत्तम उदाहरण म्हणजे जुन्या किमयाच्या 'शास्त्रा' पासून आधुनिक रसायनशास्त्राची वाढ झाली हे होय. पूर्वी किमयाशास्त्र आपल्या मनाशीं विशिष्ट वस्तूंचे विशिष्ट स्वरूप असावयास पाहिजे, असे प्रथम ठरवून नंतर ते सिद्ध करण्याकरितां आपले हरेक प्रयोग करीत असत. आजचे रसायनशास्त्र त्याच्या अगदी उलट चालतात, म्हणजे प्रयोगशालेतील प्रत्यक्ष प्रयोगांवरून ज्या गोष्टी दिसतील त्यांवरून आपली अनुमाने व सिद्धान्त ठरवीत असतात. थोडक्यांत सांगायचे म्हणजे, पूर्वीचे किमयाशास्त्र निगमन पद्धतीचे (डिडक्टिव्ह) होते; तर आजचे रसायनशास्त्र आगम पद्धतीचे (इंडक्टिव्ह) आहे. येथे हे लक्षांत ठेविले पाहिजे की, हा शास्त्रीय संशोधनाच्या पद्धतीतील क्रान्तिकारक फरक चुटकीसरसा घडून आलेला नाही. पिढ्यान्पिढ्या मनावर विंबलेल्या कल्पना एका क्षणांत नष्ट करणे शक्य नसते. असा फरक घडावयास पूर्ण निरुत्तर असे प्रत्यक्ष प्रमाणच लोकांपुढे मांडावे लागते. अर्थात् किमयेवरील लोकांची श्रद्धा नाहीशी करण्याचे काम सोपे नव्हते. रसायनशास्त्राची वरीच प्रगति झाल्यानंतर हळू हळू लोकांमधील किमयेचे वेड नाहीसे होत चालले.

पूर्वी क्षार, गंधक व पारा हीं तीन तत्वे मानीत असत, त्यांऐवजी आतां 'ज्वलनशक्ति' हे एकच तत्त्व मानू लागले, ही रसायनशास्त्राच्या प्राणप्रतिष्ठेतील पहिली महत्त्वाची गोष्ट होय. पूर्वी शिसें जाळण्याचा किंवा भस्म करण्याचा प्रयोग करीत असत त्यांत शिसें 'मारले' जाऊन त्याच्याजागी अगदी निराळा पदार्थ तयार होत असे. पण त्या भस्मरूप पदार्थांत गव्हाचे दाणे मिसळून त्यांना उष्णता दिल्यास मूळ शिसें पुन्हां तयार होते. किमयाशास्त्र यालाच धातु 'मारणे' व 'पुन्हा जिवंत करणे' असे समजत. कारण पॅरासेल्सस

नामक शास्त्रज्ञ म्हणत असे कीं, 'जे मनुष्याला मारतां येतें ते पुन्हां जिवंत करतां आलेच पाहिजे'. लांकूड, मेणवत्ती, तेल वगैरे पदार्थ जाळणें झणजे वरील धातु 'मारण्यांतलाच प्रकार होय; ते पदार्थ जाळल्यावर पुन्हां 'जिवंत' करतां येत नाहीत, याचें कारण किमयाशास्त्रज्ञांचें अज्ञान. वाकी सर्वांतील उपपत्ति एकच.'

सदरहू उपपत्ति किमयाशास्त्रज्ञांत बरीच मान्य होत चालली होती; इतक्यांत या धातु 'मारण्या' च्या प्रयोगांतील एक दुर्लक्ष झालेली गोष्ट रॉयट वॉइलन (१६२६-१६९९) शास्त्रज्ञांच्या नजरेस आणून दिली; ती ही कीं, सदरहू धातु 'मारण्या' च्या प्रयोगांत हवेचा होणारा परिणाम त्यानें हवे संवंधाचा सामान्य माहिती (जनरल हिस्ट्री ऑफ दी एअर) या पुस्तकांत हवेचे घटकावयव काय असावेत, याबद्दल आपलें नवें व काळजीपूर्वक अभ्यास करून ठरविलेलें मत पुढें मांडलें. तसेंच "संशयवादी रसायनशास्त्रज्ञ" (दी स्कॉप्टिकल केमिस्ट) या पुस्तकांत त्यानें मूलभूत तीन तत्वे मानण्याविरुद्ध मत प्रदर्शित केलें. ज्वलनतत्त्वविषयक एकतत्त्वात्मक उपपत्ति पुढें येण्यास वॉइलच्या वरील ग्रंथाने फार मदत झाली.

हवेचे घटकावयव कोणते, याबद्दल वॉइलन आपली कल्पना पुढीलप्रमाणे विशद केली आहे. "वातावरणांतील हवेत तीन निरनिराळ्या प्रकारचे अणू असले पाहिजेत. पहिले, पृथ्वी, पाणी, धातु, वनस्पति, प्राणी वगैरे पदार्थांतून आकाशांतल्या किंवा भूगर्भांतल्या उष्णतेमुळे जे वाफेचे कण निघून हवेत मिसळतात ते अणू; दुसरे, पृथ्वीचे व आकाशांतील ताऱ्यांच्या घटकावयवांचे अतिसूक्ष्म परमाणू जे हवेमध्ये मिसळलेले असतात व जे प्रकाशरूपानें आपणाला भासतात ते; आणि तिसरे हवेचेच मूलभूत व लवचिक परमाणू. हे परमाणू घड्याळांतील स्प्रिंगप्रमाणें, किंवा लांकरीच्या किंवा लांकडांतल्या तंतुप्रमाणें एकत्र वसलेले आहेत."

हवेसंवंधाचें हें वॉइलचें मत अगदींच अपरिपक्व दिसतें. तथापि वातावरण म्हणजे 'शून्यता' हा समज त्यानें दूर करून हवा ही कांहीं तरी विशिष्ट द्रव्यांच्या मिश्रणानें बनलेली आहे, ही गोष्ट प्रस्थापित केली; व तिच्या आधारावर पुढें संशोधन सुरू झालें. हवा निरनिराळ्या वायूंच्या मिश्रणानें झालेली आहे, असें म्हणणारे वॉइल खेरीज इतरहि कांहीं शास्त्रज्ञ होते. जीन रे नांवाचा फ्रेंच वैद्य व जॉन मेयो हा ईंग्लंड यांनीं निरनिराळ्या प्रयोगांच्या साहाय्यानें हवा ही एकद्रव्यात्मक नाही, हें सिद्ध केलें होतें. शिवाय वॉइलला ज्याचा पूर्ण पत्ता लागला नव्हता ते "जीवनद्रव्य" हवेत असावें, असें पुष्कळांना वाटूं लागलें; व त्यावरूनच पुढें स्टॉलचा 'ज्वलनतत्त्व' विषयाची उपपत्ति निघाली. या द्रव्याच्या कल्पना वॉइललाहि आलेली होती. तो म्हणतो, "पूर्ण निर्वात स्थळी दांपज्यांनि किंवा अग्नि किंचित् काळहि जळू

शकत नाही, यावरून असा संशय येतो कीं, वातावरणामध्ये सूर्य, तारे किंवा इतर कांहीं सृष्ट पदार्थ यांतील चमत्कारिक द्रव्य हवेशीं मिसळलेले असावें व त्यामुळे ज्योत जळणाच्या कामीं हवेची अत्यंत अवश्यकता असते." वॉइलच्या या कल्पनेकडे जॉर्ज अन्टर्स्टेडाल्चे (१६६०-१७३४) विशेषलक्ष वेधलें, व अखेर त्यानेंच 'ज्वलनतत्त्व' विषयक नवा सिद्धांत प्रस्थापित केला. या कामीं त्याला जोहान जोकिम बेकर (१६३५-१६८२) यानें त्याच दिशेनें केलेल्या प्रयोगांचा फार उपयोग झाला.

स्टॉलचा ज्वलनतत्त्वविषयक सिद्धान्त.—स्टॉलला अनेक प्रयोगांतीं असें दिसून आलें कीं, कित्येक पदार्थ इतर बाबतींत परस्परांहून अत्यंत भिन्न असतांहि ज्वालाप्राहिवाच्या गुणांत त्यांचे परस्परांशीं अत्यंत साम्य असतें. यावरून सर्व ज्वालाप्राही पदार्थांत एकच समान तत्त्व असलें पाहिजे; याच तत्त्वाला त्यानें ज्वलनतत्त्व (फ्लॉजिस्टन) असें नांव दिलें. हें ज्वलनतत्त्व सृष्टीतील अनेक पदार्थांत शिरून राहिलेलें असतें व त्या स्थितींत ते दृग्गोचर नसतें. परंतु तो ज्वालाप्राही पदार्थ जळूं लागला झणजे हीच शक्ति बाहेर पडूं लागून ज्वाला किंवा ज्योति या रूपानें इंद्रियगोचर होते. किंवा असें म्हणतां येईल कीं, ज्वलनतत्त्व हें सर्व ज्वालाप्राही पदार्थांत अन्तर्गत असतें; ते तो पदार्थ जळून नष्ट होऊं लागला कीं, स्वतंत्र होऊन बाहेर पडतें. या ज्वलनतत्त्व नामक द्रव्याचा चमत्कारिक धर्म असा आहे कीं, त्याला स्वतंत्र राहणें सुळीच आवडत नाही व झणून तें ज्वालाप्राही पदार्थांत शिरून नेहमीं लपून बसतें. उष्णता ही केवळ गत्यात्मक असावी, ही वॉइलची कल्पना स्टॉलला मान्य नव्हती किंवा माहीतहि नसावी, असें दिसतें.

या ज्वलनतत्त्वविषयक सिद्धान्तावरून असें अनुमान काढीत कीं, एखादा पदार्थ जाळल्यावर राहिलेला अवशेष म्हणजे इतर कांहीं नसून ज्वलनतत्त्वविरहित असा मूळ पदार्थच होय; व त्यापामून पुन्हां पूर्ववत् पदार्थ बनविणें असल्यास त्या राखेंत सहज जळणारा दुसरा पदार्थ घालून जाळला झणजे ज्वलनतत्त्व त्या राखेंत शिरून पुन्हां मूळ पदार्थ तयार होतो. कारण जितका ज्वालाप्राहीपणा पदार्थांत अधिक तितकें ज्वलनतत्त्व (फ्लॉजिस्टन) त्यांत अधिक; आणि हें तत्त्व स्वतंत्र रहात नसल्यामुळे तें राखेंत मिसळून मूळ पदार्थ तयार होतो. शिवायच्या भस्मांत गव्हाचे दाणे जाळल्यानें शिसे पुन्हां पूर्ववत् तयार होतें; हा प्रत्यक्ष पुरावा वरील सिद्धांताला असल्यामुळे स्टॉलचा ज्वलनतत्त्वविषयक सिद्धान्त लवकरच विद्वानांत मान्यता पावूं लागला.

हा ज्वलनतत्त्वविषयक सिद्धान्त म्हणजे किमयाशास्त्राकडून रसायनशास्त्राच्या वाजुला पडलेलें आणखी एक पाऊल होय. पूर्वी धातुमध्ये इंद्रियातीत शक्ति (स्पिरिट) असल्याचें मानीत असत. त्या एवजीं आतां ज्वलनतत्त्व

(फ्लॉजिस्टन) हे इंद्रियगोचर द्रव्य असल्याचें मानूं लागले. ज्वाला किंवा ज्योति रूपाला 'स्वतंत्र ज्वलनतत्त्व' व ज्वाला-प्राही पदार्थांत गुप्त असलेल्याला, 'निरुद्ध ज्वलनतत्त्व' म्हणत असत. पहिलें दृग्गोचर असे व दुसरें तर मोजतां मापतांहि येत असे. प्रत्येक धातु हें ज्वलनतत्त्व व एक मूलद्रव्य (एलिमेंट) यांची बनलेली असते. हें म्हणणें समजण्यालाहि अगदीं सोपें जाई. पण धातु ही पारा, गंधक व क्षार ह्या तीन तत्वांच्या दैवी प्रक्रियेपासून झालेली असते हा जुना किमयाशास्त्रज्ञांचा सिद्धांत सामान्य जनांनां समजणें हि मोठें कठिण असे.

हल्लीं धातूनां रसायनशास्त्रांत मूलद्रव्यें मानतात पण ज्वलनतत्त्व सिद्धान्तवादी त्यांनां संयुक्त पदार्थ मानात असत. अर्थात् धातु 'मारणें' किंवा भस्म करणें म्हणजे तिला संयुक्त स्थितींतून साध्या स्थितींत आणणें होय. परंतु या धातुमारण प्रयोगांत त्यांच्या असें निदर्शनास आलें कीं, धातूचें भस्म हें मूळ धातूपेक्षां जड भरतें, म्हणजे अर्थात् धातूंतून ज्वलनतत्त्वासारखा एखादा पदार्थ बाहेर निघून गेला म्हणण्यापेक्षां धातूंत आणखी एखादा पदार्थ येऊन मिसळला असें म्हणणें प्राप्त आहे. पण ज्वलनतत्त्वसिद्धान्तवाद्यांनां वजनाचें महत्त्व फारसें वाटत नसे; म्हणून वजनांतील फेरफार ही धुल्लक 'वाव' आहे, असें म्हणत. किंवा ज्वलनतत्त्व मूळ हलकें असल्यामुळें तें पदार्थांत शिरलें कीं, पदार्थ हलके करतें. व धातूचें भस्म होतांना त्यांतून निघून गेलें म्हणजे राहिलेला अवशेष जड होतो, अशी त्यांची चमत्कारिक समजूत असे.

असो. आरंभी तत्कालीन सर्व रासायनिक क्रियांची वरील ज्वलनतत्त्वसिद्धान्ताच्या आधारे उपपत्ति लावतां येत होती. परंतु पुढें प्रयोगशाळेंतील कित्येक रासायनिक क्रिया स्टॉलच्या सिद्धांतानें नीटशा उलगडतां येईनात. तेव्हां त्या सिद्धान्तांत कांहीं फेरफार सुचविण्यांत आले; कित्येक प्रयोग अपवादात्मक म्हणून मानण्यांत आले. पण होतांहोतां अपवादांची संख्या अतोनात वाढली व जलनतत्त्वसिद्धान्त-वाद्यांचे आपसांतच इतके मतभेद झाले कीं, तो सिद्धांत चुकीचा मानून दुसरा शोधून काढणें आवश्यक होऊन वसलें. बॅर्झेल व हूक यांचे ग्रंथ शास्त्रज्ञ पुन्हां धुंडाळूं लागले; प्रयोगात्मक संशोधन अधिकअधिक वाढलें व शेवटीं १८ व्या शतकांत ब्लॅक, प्रीस्टले, कॅव्हेंडिश, लॅव्हॉसिए यांनां आपला नवा सिद्धान्त काढला, आणि १९ व्या शतकाच्या आरंभी जलनतत्त्वसिद्धान्त पूर्णपणें मार्गें पडला.

आधुनिक रसायनशास्त्राचा आरंभ.---स्टीफन हेल्सन (१६७४-१७६१) १८ व्या शतकाच्या आरंभी हवेच्या स्थितिस्थापकत्वाचा अभ्यास सुरू केला व तेव्हांपासून आधुनिक रसायनशास्त्राला सुरुवात झाली. हवा हा एक " फार स्थितिस्थापक प्रवाही पदार्थ असून " त्यांतील अणू एकमेकांपासून निराळ्या प्रकारचे करतां येतात, शिवाय

पुष्कळ घन पदार्थांतहि निरनिराळे वायु भरलेले असतात, असें हेल्सन दाखविलें. या त्याच्या उद्योगाचा महत्त्वाचा परिणाम असा झाला कीं, ब्लॅक, प्रीस्टले, कॅव्हेंडिश व लॅव्हॉसिए या पुढील शास्त्रज्ञांनी निरनिराळ्या वायूंचे गुणधर्म शोधून काढण्याकरितां प्रयोग सुरू केले; व तद्वरें आधुनिक रसायन शास्त्राचा पाया घातला.

अर्वाचीन रसायनशास्त्र.

जोसेफ ब्लॅक व कर्वाम्ल वायु. (१७२८-१७९९) हेल्सच्या संशोधनाच्या दिशेनेच डॉ. जोसेफ ब्लॅकने अधिक प्रयोग करून निरनिराळ्या वायूंचीं व दुसऱ्या कांहीं रासायनिक द्रव्यांचीं वजनं काढलीं; व त्यायोगें परिमाणात्मक रसायनशास्त्राला सुरुवात केली. परंतु कर्वाम्ल (कॅरबोनिक अॅसिड गॅस) वायूच्या गुणधर्माविषयीचें त्याचे शोध सर्वांत अधिक महत्त्वाचे आहेत. ब्लॅकने ग्लासगो युनिव्हर्सिटीत डॉक्टरीचें शिक्षण पुरें केलें होतें. तो डॉ. विल्यम क्युलेनचा शिष्य व नंतर मित्र झाला होता. तथापि नंतर त्याचें लक्ष वैद्यकीच्या धंद्यापेक्षां रसायनशास्त्राच्या प्रयोगशाळेंत अधिक वेधलें. डॉक्टरीची परीक्षा दिल्यानंतर तीन वर्षांनीं आपल्या वयाच्या केवळ तेविसाव्या वर्षी त्यानें कर्वाम्ल वायूचे गुणधर्म शोधून काढले. या वायूला तो ' स्थिर हवा ' म्हणत असे. प्रथम या वायूचा शोध लावल्यानंतर ब्लॅकने बरेच प्रयोग केले, व त्यावरून हा वायू सूर्यीत फार ठिकाणीं वाटला गेला आहे असें सिद्ध केलें. उदाहरणार्थ, १७५७ मध्ये त्यानें असा शोध लाविला कीं, सातु, द्राक्षें इत्यादि पदार्थ आंबवून ' वीअर, ' ' एल ' वगैरे प्रकारची दारू तयार करीत असतां त्यांतून जे बुडबुडे निघतात त्या बुडबुड्यांत हा कर्वाम्ल वायु असतो. हें सिद्ध करण्याकरितां त्यानें तसले बुडबुडे चुन्याचें पाणी भरलेल्या एका वाटळीमध्ये घालून तें मिश्रण खूप जोरानें हलविलें. त्या योगानें तें चुन्याचें पाणी व तो वायु अगदीं मिसळून गेले; व त्यापासून एक अविद्राव्य पांढरा साका तळाशीं जमला. तोच ' खट कर्वित ' (कॅल्शियम कार्बोनेट) उर्फ खडू होय. तो चुना व कर्वाम्ल यांच्या संयोगानें झालेला असतो. या प्रयोगावरून त्याला दुसरा प्रयोग सुचला. वारा फुंकण्याच्या भात्याच्या तोंडाशीं एक जळता कोळसा बसवून त्यांतून निघणारा वायु चुन्याची निवळी भरलेल्या एका कांचेच्या नळीमध्ये त्यानें सोडला; व तें मिश्रण जोरानें हलविल्यावर वरील प्रयोगांतल्याप्रमाणेंच पांढरा साका तळाशीं बसला. अर्थात् कोळसा जळतांना बाहेर पडलेला वायु कर्वाम्ल वायुच होय, हें सिद्ध झालें. नंतर ब्लॅकला चुन्याच्या निवळीमध्ये कांचेच्या नळींतून तोंडानें फुंकल्यासहि खडू तयार होतो असें आढळलें; त्यावरून अर्थात् मनुष्य श्वासोच्छ्वास करतांना सारखा कर्वाम्ल वायु सोडीत असतो हेंहि नक्की ठरलें.

ब्लॅकच्या या प्रयोगांचा अगदीं कांतिकारक परिणाम होऊन रसायनशास्त्रज्ञांच्या वायुसंबंधीच्या कल्पना पार

वढलून गेल्या. तथापि तेवढ्यानें पूर्वीची ज्वलनतत्त्वाची उपपत्ति पूर्णपणें खोटी ठरली नाही.

हेन्री कॅव्हेंडिश-नत्राम्ल व पाण्याचे घटक.— व्लॅकचा शिष्य कॅव्हेंडिश यानें (१७३१-१८१०) पुष्कळ पदार्थांचे घटकावयव शोधून काढले; विशेषतः नत्राम्ल (नायट्रिक असिड) व पाणी यांचे घटकावयव कोणते हें त्यानें ठाविलें. त्याचा रसायनशास्त्राच्या वाढीस फार उपयोग झाला; व ज्वलनतत्त्वाची उपपत्ति अधिक लंगडी पडली. शास्त्रेतिहासांत कॅव्हेंडिश ही एक अत्यंत विचित्र व्यक्ति आहे. तो स्वतः मोठा धर्मंत व मोठा बुद्धिमान असल्याबद्दल तत्कालीन लोकांत प्रसिद्धि होती. पण त्याचा स्वभाव विचित्र व मनोभावनाप्रधान असल्यामुळे त्याला समाजाची एक प्रकारची भीति वाटे. पण या त्याच्या वृत्ती-मुळेच शास्त्रीय संशोधनाच्या कार्याला हा गृहस्थ लाभला. बापाची व चुलत्याची मिळालेली भरपूर संपत्ति त्यानें या कार्यालाच लावली.

तरुण वयांत डॉ. व्लॅकच्या हाताखाली शिकत असतांनाच त्याच्या गुरुचा शास्त्रीय संशोधनासंबंधाचा उत्साह कॅव्हेंडिशच्या मनांत भरपूर शिरला; व त्यानें कर्बाम्लवायूचे स्वतंत्र व संयुक्त स्थितितले गुणधर्म शोधून काढण्याचें काम पुढें चालविलें. सन १७६६ मध्ये त्यानें कर्बाम्लवायु व उज्ज-वायु यांचे गुणधर्म नक्की ठरविण्यासंबंधी प्रयोगांचा आपला अहवाल ' रॉयल सोसायटीकडे ' सादर केला; व त्यांत स्थितिस्थापक प्रवाही पदार्थांचीं वजनं कायमचीं नक्की माहित करून घेण्यासंबंधाची शक्यता प्रथम सिद्ध करून दाखविली. कॅव्हेंडिशच्या पूर्वी टॉरिसेलीनें हवा व पारा यांच्या वजनाचें परस्पर प्रमाण वसविलें होतें. कॅव्हेंडिशनें आपले प्रयोग पुढें चालू ठेवून १७८४ मध्ये पाण्याच्या घटकावयवांसंबंधाचा आपला शोध जाहीर केला; व तावत्कालपर्यंत चालत आलेली पाणी हें मूलद्रव्य असल्याची हजारों वर्षांची समजूत साफ चुकीची असल्याचें सिद्ध केलें.

कॅव्हेंडिशनें रॉयल सोसायटीकडे धाडलेला ' रिपोर्ट ' सुमार छापिल चार्जस पाने आहे. त्यांत त्यानें असें दाखविलें आहे कीं, प्राण व उज्ज या दोहोंचें मिश्रण एका वंद केलेल्या काचेच्या भांड्यांत घालून त्यांत विजेची ठिणगी सोडल्यास त्या दोन वायूंचा संयोग होऊन पाणी तयार होतें; प्रथम त्यानें हा प्रयोग उज्ज व साधी हवा यांच्या मिश्रणानेंच करून पाहिला; त्यावेळीं हवेंतला प्राण व उज्ज संयोग पावून पाणी बनलें, पण हवेंतला नत्र तसाच शिल्लक राहिला; व त्या संबंधाचा उलगडा प्रथम नीट झाला नाही. तथापि कॅव्हेंडिशनें नुसता प्राण व उज्ज घेऊन त्यांचें शुद्ध पाणी बनतें असें प्रत्यक्ष प्रयोग करून निःसंदिग्ध रीत्या सिद्ध केलें. पाण्याविषयीच्या त्याच्या प्रयोगाबद्दल तो लिहितो, " साधी हवा व ज्वालाग्राही हवा कांहीं विशिष्ट प्रमाणांत एकत्र करून त्याचा ठिणगीनें वार उडविल्यास एक पंचमांश

साधी हवा व बहुतेक सर्व पेट घेणारी हवा यांची स्थिति-स्थापकता नष्ट होऊन त्यांचें द्रवरूपांत दंव बनतें. हें दंव म्हणजे शुद्ध पाणीच होय. म्हणजे अर्थात् ज्वालाग्राही हवेचेंच हें पाणी बनलें. "

पाण्याचे घटकावयव शोधून काढण्याकरितां केलेल्या वरील प्रयोगावरूनच पुढें नत्राम्लाचे घटकावयव शोधून काढण्याकडे कॅव्हेंडिशची प्रवृत्ति झाली. वरील प्रयोगांत असें दिसून आलें होतें कीं, साधी हवा व उज्ज यांचें पाणी बनल्यावर त्या पाण्याला थोडी आंबट रुचि असते. पण शुद्ध प्राण व उज्ज यांचें पाणी बनविल्यास तें रुचिहीन व शुद्ध असतें. ही वस्तुस्थिति लक्षांत घेऊन वरील आंबटपणा किंवा अम्ल कोटून येतें, तें पाहण्याकरितां त्यानें प्रयोग सुरू केले. त्यानें एका भांड्यांत साधी हवा घेऊन त्यांत विजेची ठिणगी सोडली, व ह्याप्रमाणें कित्येक आठवडे तो तसेंच करीत राहिला, तेव्हां त्यांत थोडा पातळ पदार्थ उत्पन्न झाल्याचें त्याला आढळलें. या द्रव पदार्थांत पालाश क्षाराचें (पोटॅशचें) द्रावण मिसळल्यावर साधा सोरा (पालाशनत्रित) तयार झाला. कारण कोळशाच्या संयोगानें त्याचा वार झाला, त्यांत कागद भिजवून जाळल्यावर तो ठिण-ग्यायुक्त जाळानें जळला, व त्यावर गंधकाम्ल घातल्यावर त्यांतून नत्रास वाफा निघाल्या. यावरून तो द्रव नत्राम्ल होय. आतां या प्रयोगांत प्रथम नुसती हवाच घेतलेली असल्यामुळें व हवेंत प्राण व नत्र असल्यामुळें नत्राम्ल त्या दोहोंच्या संयोगानें तयार झालें, हें निःसंशय सिद्ध होतें.

याप्रमाणें नत्राम्लाचे गुणधर्म शोधून काढणें हीच कॅव्हेंडिशची रसायनशास्त्रांतील शेवटची महत्त्वाची कामगिरी होय. पुढें मरेपर्यंत त्याचें शास्त्रीय संशोधन चालूच होतें. " १० मार्च १८१० रोजी तो थोड्याच दिवसांच्या आजारानें मरण पावला. शेवटच्या आजाराचें व आपल्या जीवनशक्तीच्या न्हासाचेंहि तो सूक्ष्म अवलोकन करीत होता. त्यांत व्यत्यय येऊं नये म्हणून त्यानें आपल्या शुश्रूषा करणाऱ्या चाकरासहि खोलीबाहेर जाण्यास सांगितलें होतें; आणि कांहीं वेळानें चाकर परत येतो तों मालक मृत हांऊन पडलेला आढळला. "

जोसेफ प्रीटस्ले—प्राणवायूचा शोध.—वरील प्रमाणें कॅव्हेंडिश आपल्या विपुल संपत्तीच्या मदतीनें पण कांहींसा आत्मविश्वासविरहित असूनहि मोठाले शोध लावीत होता, त्याच सुमारास त्याचा एक द्रव्यहीन देशवांधव, जोसेफ प्रीटस्ले नांवाचा (१७३३-१८०४) धर्मोपदेशक, याच शास्त्रीय संशोधनाच्या कार्यांत चुरशीनें झटत होता, व साधल्यास कॅव्हेंडिशवर ताण करण्याचा त्याचा हेतु होता. १७६१ मध्ये वॉरिंगटन येथील ' नॉन कन्फर्मिस्ट ' पंथाच्या विद्यालयांत त्याला शिक्षकाची नोकरी मिळाली; व तेथेंच राहून त्यानें पुढें सहा वर्षे रसायनशास्त्र व विद्युत् यांचा अभ्यास केला. १७६६ मध्ये तो लंडन शहरी सहज गेला असतां

तेथें बेजामिन फ्रॅंक्लिनची गांठ पडली. तेव्हां त्याच्या सूचनेवरून प्रीस्टलेन आपला विद्युच्छक्तीचा इतिहास (हिस्ट्री ऑफ इलेक्ट्रीसिटी) नांवाचा ग्रंथ प्रसिद्ध केला. तेव्हापासून शास्त्रीय संशोधनांत त्याची प्रगति सारखी चालू होती. शिवाय त्याचें धर्मोपदेशकाचें कामहि सुरू होतें. १७८० मध्ये तेथून तो बर्मिंगहॅमला जाऊन तेथें जेम्स वॅट, वौल्टन व इरस्मस डार्विन ह्या शास्त्रज्ञांच्या संगतींत राहिला. त्यानंतर सुमारे अकरा वर्षांनी पॅरिस येथील ' वॅस्टिल ' तुहंगाच्या नाशाच्या वार्षिक दिर्ना ईंग्लंडांतील कांहीं माथेफिरू लोकांनी फ्रेंच राज्यक्रान्तीवद्दल प्रीस्टलेची सहाजुभूति असल्याचें समजल्यावरून त्याच्या राहत्या घरावर व ख्रिस्तालया (चॅपेल) वर हल्ला करून तीं जाळलीं व त्याचे महत्त्वाचे संशोधन-लेख व शास्त्रीय उपकरणे यांचा नाश केला. प्रीस्टले व त्याच्या कुटुंबांतील माणसे पळून गेल्यानें वचावली; पण त्याचा मौल्यवान् शास्त्रीय संग्रह नष्ट झाला. त्यानंतर तीन वर्षांनी ईंग्लंड कायमचें सोडून तो अमेरिकन संयुक्त संस्थानामध्ये जाऊन राहिला; कारण अमेरिकेच्या स्वातंत्र्य युद्धांत त्यानें अमेरिकेचाच पक्ष उचलला होता. तेथें पेनसिल्व्हेनियांतील नॉर्दिवॅलॅड येथें त्यानें आपल्या आयुष्याची शेवटची दहा वर्षे काढली, त्यांत त्याचें शास्त्रीय संशोधनाचें काम चालूच होतें.

प्रीस्टलेनें आपल्या संशोधनकार्याची सुरुवात डॉ. व्लॅकच्या ' स्थिर हवे ' वरील प्रयोगापासून केली, आणि व्लॅकप्रमाणें प्रीस्टलेचीहि इकडे प्रवृत्ति, शेजारीं दारू तयार करण्याची जागा असल्यामुळे झाली. याप्रमाणें कर्बाम्ल वायु व इतर वायु यांवर प्रयोग करीत असतां त्यानें ' ज्वलनतत्त्वविरहित हवा, (डिलफॉजिस्टिकेटेड एअर) उर्फ प्राणवायूचा आपला अत्यंत महत्त्वाचा शोध लावला. त्याची हकीगत पुढील प्रमाणें.—

“पाण्याप्रमाणें हवा हेंहि एक मूलद्रव्य आहे, तें अविनाशी व अविकार्य आहे, या तात्त्विक समजुतीइतकी जनमनावर दृढ झालेली दुसरी समजूत क्वचितच असेल. तथापि माझ्या संशोधनांत हवा हा पदार्थ अविकारी नाहीं, अशी माझी लवकरच खात्री झाली. पदार्थ जाळल्यामुळे ' ज्वलनतत्त्वानें ' (फ्लॅजिस्टन) , प्राण्यांच्या श्वासोच्छ्वासानें व इतर अनेक रासायनिक कार्यांमुळे आपली हवा इतकी निराळी व घाणेरडी होते की, ज्वलनाच्या किंवा श्वासोच्छ्वासाच्या कार्यास ती पूर्ण नालायक बनते. परंतु प्राण्यांतील भयंकर चलनवलनामुळे, तसेंच वनस्पतिजन्य कार्यामुळे व इतर कित्येक नैसर्गिक व्यापारांमुळे ही वरचेवर विषडणारी हवा पुन्हां शुद्ध होत असते.

त्यानें एक बारा इंच व्यासाचें व वांस इंच केंद्रान्तराचें बाह्यगोल भिंग घेऊन त्याची उष्णता निरनिराळ्या पदार्थांस लावून त्यांपासून कोणते वायू निघतात, तें पाहण्याचा प्रयोग केला. तो ज्या पदार्थास उष्णता लावल्याची तो पदार्थ

एका पाण्यानें भरलेल्या भांड्यांत ठेऊन तें भांडें दुसऱ्या एका पाण्यानें भरलेल्या भांड्यांत उपडें ठेवीत असे. नंतर बाह्यगोल-भिंगाच्या साहाय्यानें त्या पदार्थास उष्णता पोंचवीत असे. अशा रीतीने अनेक पदार्थांवर प्रयोग करीत असतां १ आगष्ट १७७४ रोजी त्यानें हिंगुळावर हा प्रयोग केला. तेव्हां त्याला असें आढळून आलें की, हिंगुळापासून बाहेर पडणाऱ्या वायूमध्ये मेणवतीची ज्योत अधिक तेजोयुक्त होते. हाच अम्लजन उर्फ प्राणवायु होय. नंतर प्रीस्टलेनें अनेक प्रयोग करून त्याचे गुणधर्म शोधून काढले. त्यांत त्याला असें आढळून आलें की, अम्लांच्या घटकावयवांत प्राण हा एक प्रमुख घटक असतो; त्यामुळे ज्या पदार्थांत अम्ल असतें अशा कोणत्याहि पदार्थांतून उष्णता लावून हा वायु काढता येतो. तसेंच हिरव्या जिवंत वनस्पतीवर सूर्याच्या उष्णतेचा परिणाम होऊन हा वायु बाहेर पडत असतो; व याच योगानें वातावरणांतील नेहमीं विषडणारी हवा शुद्ध ठेवण्यास मुख्य मदत होते. वातावरणांतील प्राणवायूचें हें महत्त्व लक्षांत येतांच प्रीस्टलेनें उंदीर, किडे व शेवटीं स्वतः आपण हा शुद्ध प्राणवायु श्वासाबरोबर पोटांत घेऊन पाहिला. त्या वेळाचा अनुभव त्यानें नमूद केला आहे तो असा: “ प्राणवायु घेतल्यानें माझ्या फुफ्फुसांत साधी हवा घेतल्यानें होणाऱ्या परिणामांपेक्षां फारसा निराळा परिणाम झाला नाहीं. परंतु नंतर कांहीं वेळ मला श्वासोच्छ्वास करण्यास फार हलकें व सोपें वाटलें. असा हा शुद्ध प्राणवायु पुढें कधी मोठा चैनीचा पदार्थ म्हणून लोकप्रिय होणार नाहीं कशावरून! प्राणवायु औषधी या नात्यानें मोठा उपयुक्त असला तरी निरोगी स्थितींत तो नेहमीं शरीरांत घेणें योग्य होणार नाहीं. ”

प्रीस्टलेनें प्राणवायूच्या उपयुक्ततेवद्दल केलेले भविष्य अगदीं खरें ठरलें असून आजकाल पुष्कळ डॉक्टर त्याचा हरहमेशा उपयोग करीत असतात. प्राणवायु शोधून काढल्यानंतर कित्येक वर्षांनी प्रीस्टलेनें स्वतःच त्याचे गुणधर्म पुढील प्रमाणें वर्णिले आहेत. “ वातावरणांतील प्राणवायु हा घटकच ज्वलनकार्याला व प्राणिमात्रांना जिवंत राहण्याला अत्यंत आवश्यक आहे. या वायूच्या साहाय्यानें अत्यंत तीव्र उष्णता उत्पन्न करता येते. या शुद्ध प्राणवायूमध्ये प्राणी ठेवल्यास ते सामान्य हवेत राहून जगतात त्यापेक्षां पांचपट वर्षे अधिक जगतील. साऱ्या हवेत श्वासोच्छ्वास करीत असतां हा वायु आपल्या फुफ्फुसांत शिरून रक्तांत मिसळतो व तें रक्त शुद्ध लाल बनवितो; व वाकीचा शरीरांतील रक्तांतल्या वायूबरोबर मिसळून श्वासोच्छ्वासाबरोबर बाहेर पडतो. ज्वलनतत्त्वविरहित हवा प्राण्यांत मिसळते व त्याजवर प्राण्यांतले मासे जिवंत राहू शकतात.

कार्ल विल्हेम स्चील.—प्राणवायूचा शोध लागल्यानें “ ज्वलनतत्त्वउपपत्तीवर ” शेवटचा अघात पडून ती मृतप्राय झाली. तथापि खूब प्रीस्टले तें मान्य करीना. स्टालच्या

सुप्रसिद्ध उपपत्तीला पूर्णपणे मूठमार्ती देऊन आधुनिक रसायनशास्त्राची भक्कम पायावर उभारणी करण्यांत स्वीडनमधील कार्ल विल्हेम स्वीलचे शोधहि फार उपयोगी पडले आहेत. स्वीलने (१७४२-१७८६) प्रीस्टलेनंतर कांहीं काळांन पण अगदी स्वतंत्र रीतीने प्राणवायूचा शोध लाविला. या स्वीडनमधील शास्त्रज्ञाने अगदी अल्पावधीत इतके नामांकित शोध लाविले की, त्या योगाने तत्कालीन इतर सर्व शास्त्रज्ञांना प्रहण लागल्यासारखे झाले. निरनिराळ्या रासायनिक क्रियांचा उलगडा करण्यांत व नवे नवे रासायनिक पदार्थ शोधून काढण्यामध्ये त्याची बुद्धि हातखंडा काम करीत असे. प्रीस्टलेवरहि योडकाचा अवधीत त्याने नंवर मिळविला.

स्वील हा पॅमर्रेनियांतील स्ट्राल्संड गांवच्या एका व्यापाऱ्याचा मुलगा. लहान वयांत शालेय भाषा व वाङ्मय यांच्या अभ्यासाकडे त्याचे मन मुळीच लागेना, म्हणून त्याला वयाच्या चवदाव्या वर्षीच एका औषधविक्रीच्या दुकानांत शिकाऊ म्हणून ठेवण्यांत आले. या कामांत त्याचे इतके लक्ष लागले की, औषधविक्रीच्या कामाव्यतिरिक्त सांपडणाऱ्या वेळांत तो रात्रीदिवस रसायनशास्त्रावरील पुस्तके वाचून स्वतंत्रपणे प्रयोग करण्यांत घालवू लागला. वरील नोकरींत असतांनाच १७७५ मध्ये स्टॉकहोममध्ये जाऊन तेथून लवकरच त्याने आपल्या पहिल्या शोधाची माहिती त्या काळांतला स्वीडनमधील प्रमुख रसायनशास्त्रज्ञ बर्गमन याला कळविली. हा शोध द्राक्षाम्लाचा (टार्टरिक असीडचा) होय. हे अम्ल त्याने दारूच्या पिपांतील बुरशी (टार्टर किंवा विपाकक्षार) पासून निराळें काढले होते. या शोधापासून त्याच्या संशोधनकार्यास सुरुवात झाली; आणि तेव्हापासून मरेपर्यंत सारखा तो नवे नवे शोध लावून प्रसिद्ध करीत होता. शिवाय त्या काळांत त्याने औषधविक्रीचा धंदा चालू ठेवलाच होता, व त्यांत फारशी किफायत नसल्यामुळे बहुतेक दारिद्र्यांतच तो दिवस कडीत असे. १७७७ मध्ये त्याने हवा आणि अग्नि या विषयावरचे एक लहानसे पुस्तक लिहून प्रसिद्ध केले. याच पुस्तकांत त्याने स्वतंत्रपणे व प्रीस्टलेच्या प्राणाच्या शोधाची बातमी कानावर येण्यापूर्वीच स्वतः लावलेल्या प्राणवायूच्या शोधाची हकीगत दिलेली आहे. प्राणवायूला त्याने अग्नि—वायु (फायर एअर) असे नांव दिलेले आहे. शिवाय याच पुस्तकांत त्याने हवा ही मुख्यतः प्राणवायु व नत्रवायु यांची वनलेली असते असे दाखवून दिले आहे.

संशोधनाचे कार्य हाती घेतल्यानंतर लवकरच स्वीलने काळ्या मंगलद्विप्राणिदाचे (व्हेक ऑक्साइड ऑफ मॅंगनीझ) घटकावयव शोधून काढण्याचे कार्य सुरू केले. या पदार्थाबद्दल शास्त्रज्ञांना बरेच दिवस मोठे कोडे पडलेले होते. पण स्वीलने त्याचे घटकावयव काय याचा तर शोध लावलाच, पण शिवाय त्यासंबंधी प्रयोग चालू असता, त्यांत प्राण, भार (वॉरिंग) व हर (क्लोरीन) यांचाहि शोध लावला. औद्योगिक व व्यापारी दृष्ट्या 'मंगला'पेक्षा हराचे

महत्त्व फारच अधिक आहे. हुराला वास फार तीव्र, नांकास झोवणारा व गुदमरून सोडणारा येतो, आणि फुले वनस्पती व इतर पदार्थांचे रंग नाहीसे करण्यास त्याचा फारच चांगला उपयोग होतो. कापडाचे रंग नाहीसे करण्याच्या कामी त्याचा उत्तम उपयोग होऊ लागला, व त्यामुळे कपडे ओपवण्याची म्हणजे गवतावर ओले कपडे पसरून रंग नाहीसे करण्याची जुनी पद्धत बंद पडली. तथापि कपड्याचे रंग नाहीसे करण्याच्या कामी हर वायूचा उपयोग करण्याची कल्पना स्वील याची नसून हुराचा शोध लागल्यानंतर बर्थोलेट या फ्रेंच शास्त्रज्ञाने काढलेली आहे. १७८१ मध्ये सदरहू फ्रेंच शास्त्रज्ञाने पॅरिस येथील शास्त्र विद्यापीठांत (अँकेडमी ऑफ सायन्सेस) एक लेख वाचून दाखविला. त्यांत हराने कपडा खराब न होता त्याचा रंग निघू शकतो असे सांगितले. हरवायू पाण्यांत विद्रुत होऊ शकतो त्यामुळे रंगनिक्षालन करण्याचे कार्य तो चांगले करू शकतो. १७८६ मध्ये जेम्स वॅटने पॅरिसला जाऊन बर्थोलेटचा शुभ्रक (क्लीचिंग) प्रयोग स्वतः पाहिला व इंग्लंडमध्ये परत येऊन कपडे शुभ्र करून देण्याचा स्वतंत्र कारखानाच काढला. तथापि आरंभीची रंगनिक्षालनाची पद्धत तितकी समाधानकारक नव्हती. त्याकरिता निरनिराळ्या सुधारणा होतां होतां शेवटी मि. टेनेंट नांवाच्या इसमाने हर व चुना यांच्या संयुक्त पदार्थाचा म्हणजे चुन्याच्या अधिहुरायिताचा (क्लोराइड ऑफ लाइम) या कामी उपयोग करण्याची कल्पना काढली; आणि चुन्याचे अधिहुरायित हा पदार्थ अधिक स्वस्त असून शुद्ध हुरापेक्षाहि ह्याने रंगनिक्षालनाचे काम अधिक चांगले होत असल्यामुळे टेनेंटची पद्धत सर्वमान्य झाली आहे. कापडाच्या कारखानदारांना या नव्या शोधाचा किती मोठा उपयोग होत आहे हा गोष्ट नीट लक्षांत येण्यास, चुन्या ओपवण्याच्या पद्धतीने एखाद्या तागाच्या कापडाच्या लहानशा तुकड्याचा रंग नाहीसा करण्यास संवध चार महिन्यांचा उन्हाळा लागत असे, व तेच कार्य हल्ली चुन्याच्या अधिहुरायिताने चारदोन तासांत होऊ शकते, एवढे सांगितले तरी पुरे आहे.

सेंद्रिय रसायनशास्त्रांतील शोध.—स्वीलच्या काळापर्यंत सेंद्रिय रसायनशास्त्राचा प्रांत सामान्यतः असंशोधित स्थितीतच होता. परंतु या शास्त्रज्ञाच्या विलक्षण शोधक बुद्धीमुळे प्राणी व वनस्पती यांचे वर्गीकरण व अभ्यास बार्काईने व शास्त्रीय पद्धतीने तेव्हापासून सुरू झाला; व सोंपर्यंत अज्ञात असलेली अनेक प्रकारची अम्ले व सेंद्रिय संयुक्त पदार्थ तयार होऊ लागले. पुष्कळ रासायनिक क्रियांचा उलगडा तो ज्वलनतत्त्वउपपत्तीच्या साहाय्यानेच करीत असे; कारण प्रीस्टले प्रमाणे स्वीलचाहि त्या उपपत्तीवर अद्याप विश्वास होता. तथापि त्याने लावलेले शोध बिनचूक आहेत. त्याच्या एकंदर उद्योगाची व शोधांची बरोबर कल्पना पुढील यादीवरून येईल. १७८० मध्ये त्याने दुरधाम्लाचा (लॅक्टिक अॅसिडचा) शोध लावून त्यानेच दह्याला आंबटपणा येतो

असें दाखविलें. त्याच वर्षी त्यानें डिकाम्ल (म्युकिंग अॅसिड) शोधून काढलें. नंतर तुंगस्थाम्ल (टुंगस्टिक अॅसिड), पुढें १७८३ मध्ये स्निग्धशर्करा (ग्लिसरीन), व तिच्या मागून जंबीराम्ल (सायट्रिक), रेवसाम्ल (मॅलिक), काष्ठाम्ल (आक्झॅलिक) व हरिताम्ल (गॅलिक), हीं अम्लें शोधून काढल्याचें त्यानें जाहीर केलें. शिवाय महत्त्वाची गोष्ट ही कीं, स्वीडननें स्वतः शोध लावले इतकेंच नव्हे तर ते शोध आपण कसे लावले हें त्यानें जगाला जाहीरपणें समजावून सांगितलें. कोणाहि रसायनशास्त्रज्ञाला ते पदार्थ वनवितां यावे म्हणून आपले सर्व प्रयोग त्यानें सविस्तर प्रसिद्ध केले. प्रशियन व्ह्यूवराल याचे प्रयोग फारच विलक्षण होते. त्यांत त्याचे भयंकर परिश्रम व कल्पकता तर दिसून येतेच, पण तो पदार्थ प्राणघातक, विपारी असल्याचें त्याला माहित नसल्यामुळें तो निःशंकपणें त्याचा वास घेत असे, चव पहात असे, असें असून त्याला त्या विषाची विलकुल बाधा कशी झाली नाहीं हें एक अजब कोडें आहे. स्वीड आपल्या वयाच्या ४० व्या वर्षी दीर्घ परिश्रमांमुळें आजारी पडून अल्प वयांतच मरण पावला. त्याची अखेरच्या आठ नऊ वर्षीत सांपत्तिक स्थिति बरीच चांगली होती. त्याला बीद्यापीठाकडून वार्षिक देणगी मिळूं लागली होती. तथापि या देणगीचा फक्त एक-पट्टांश तो आपल्या खाजगी खर्चाकडे लावून बाकी पांच-पट्टांश आपल्या शास्त्रीय संशोधनाच्या कार्यास लावात असे. मरणसमयाच्या सुमारास त्याची कीर्ति उच्च शिखरास पोहोंचली होती.

आधुनिक रसायनशास्त्राचा जनक लाव्हा-क्षिए.—वर दिलेल्या अनेक संशोधकांच्या कार्यामुळें रसायनशास्त्राला व्यवस्थित व सापेक्षत्वात्क स्वल्प देण्याचा समय प्राप्त झाला होता. बरील सर्व माहितीचा उपयोग करून घेणारा विद्वान् ग्रंथलेखकच पाहिजे होता. १८ व्या शतकांतील रसायनशास्त्रविषयक शोध चिरपरिणामी व केवळ क्रांतिकारक होते. त्या शोधांनीं मूल द्रव्यें व रासायनिक संयुक्त पदार्थ यांसंबंधाच्या सर्व जुन्या कल्पना पूर्णपणें बदलून टाकिल्या. पृथ्वी, आप, तेज व वायु यांना अनेक शतकें मूलद्रव्य म्हणून लोक मानीत असत; पण त्यांपैकीं एकहि मूलद्रव्य नसून सर्व संयुक्त पदार्थ असल्याचें १८ व्या शतकांतील शास्त्रज्ञांनीं सप्रमाण सिद्ध केलें. प्राण-वायूचा शोध लागल्यामुळें ज्वलनतत्त्वउपपत्तीहि पूर्णपणें नष्ट झाली. या नूतन संशोधनाच्या काळांत इंग्लंडमध्ये व्हॅलक, प्रीस्टले व कॅव्हेंडिश हे अचाट बुद्धीचे शास्त्रसंशोधक जन्मास आले; स्वीडनमध्ये स्वीड व बर्गमन हे दोघे निपजले; आणि या इंग्लिश व स्वीडिश शास्त्रज्ञांच्या संशोधनसमुच्चयानें रासायनिक कार्याविषयीच्या एकंदर माहितीला शास्त्रीय स्वरूप देण्याची सिद्धता झाली. त्या सिद्धतेचा फायदा घेऊन आधुनिक रसायनशास्त्राच्या टोलेजंग इमारतीचा प्रथम भक्कम पाया घालण्याचें काम एका फ्रेंच शास्त्रज्ञानें केलें. त्याचें नांव अँटो-

ईन लॉरेंट लाव्हाक्षिए होतें. लाव्हाक्षिएनें (१७४३-१७९४) आपल्या पूर्वीच्या पिढीतील व समकालीन शास्त्रज्ञांच्या संशोधित माहितीस एकत्र करून बरोबर अर्थ लावून नवीन पारिभाषिक शब्द योजून वर्गीकरण करून शास्त्रीय स्वरूप दिलें.

आपआपल्या मातृभूमीला ललामभूत होऊन वसलेल्या उपरिनिर्दिष्ट रसायनशास्त्रविशारद पुरुषांची त्यांच्या तत्कालीन देशांधवांनीं कशी काय संभावना केली त्याचा इतिहासहि मोठा मनोरंजक आहे. स्वीड व बर्गमन यांच्या परिश्रमांबद्दल स्वीडननें त्यांचा मोठा गौरव करून त्यांना वक्षिसें दिलीं. इंग्लंडनें कॅव्हेंडिशच्या करामतीचें तितकें कौतुक केलें नाहीं; उलट युरोपखंडांतील इतर देशांतच त्याची वाहवा अधिक झाली. प्रीस्टलेला, तर त्याच्या देशांतील मार्थेफ्रू लोकांनीं देशावाहेर घालविलें; व लाव्हाक्षिएला फ्रेंचांनीं फांशी दिलें. यावरून त्या काळीं देशसेवा अगर शास्त्रसेवा किती दुर्घट होती हें दिसून येतें.

लाव्हाक्षिएचें पूर्वचरित्र.—रसायनशास्त्रांतील क्रांतिकर्ता पुरुष लॅव्हाक्षिए हा पॅरिसमध्ये एका श्रीमंत घराण्यांत जन्मला होता. त्याचें शिक्षण तत्कालीन उत्तम विद्वान् अशा शिक्षकाजवळ झालें. लॅकलजवळ गणित व ज्योतिषशास्त्र, ज्यूसेजवळ वनस्पतिशास्त्र व शेवटीं रॉलजवळ रसायनशास्त्र शिकून तो तयार झाला. याचा पहिला निबंध पॅरिसमधील रस्त्यांतील दिव्यांच्या सोर्यांसंबंधीं होता. असा निबंध लिहिण्याकरितां त्या वेळच्या एम. डी. सार्टिन नामक पोलिस अधिकाऱ्यानें वक्षीस लाविलें होतें. हें वक्षीस लाव्हाक्षिएला मिळालें नाहीं; तथापि त्यानें केलेल्या सूचना खुद्द राजाला इतक्या पसंत पडल्या कीं, त्यांबद्दल या तरुण लेखकाला एक सोन्याचें पदक १७७६ च्या एप्रिल महिन्यांत शास्त्रविद्यापीठा (अकेडमी) मार्फत देण्यांत आलें. पुढें दोनच वर्षांनीं लाव्हाक्षिए आपल्या वयाच्या ३५ व्या वर्षी त्या शास्त्रविद्यापीठाचा (अकेडमीचा) सभासद झाला. त्याच वर्षी त्यानें रसायनशास्त्रांतील संशोधनास स्वतःस पूर्णपणें वाहून घेतलें, व स्वतःच्या घरीच प्रयोगशाला तयार करून तींत मोठाल्या किंमतीचीं शास्त्रीय उपकरणें व रासायनिक द्रव्यें ठेविली. या प्रयोगशालेचा फायदा घेण्याची पॅरिसमधील सर्व शास्त्रज्ञांस त्यानें मोकळीक दिली असल्यामुळें त्याला मोठमोठ्या शास्त्रज्ञांच्या परिचयाचा लाभ झाला. या प्रयोगशालेंत प्रथम हें दाखविण्यांत आलें कीं, पाण्याचें अनेकवार ऊर्ध्वपातन केलें म्हणजे त्याचें पृथ्वी ह्या मूलतत्त्वांत रूपांतर होतें, हा चिरकालीन समज चुकीचा आहे; तसेंच भांड्याच्या छिद्रांतून जाऊ शकतील इतके अतिसूक्ष्म वायुरूप परमाणू पाण्याचे वनवितां येतात हा समजहि चुकीचा आहे. या दोन्ही गोष्टी लाव्हाक्षिएनें १७६८-६९ सालीं स्वतःप्रयोग करून दाखवून सिद्ध केल्या. यांपैकीं एक प्रयोग पुरा करावयास तर त्याला एकशें एक दिवस लागले होते.

ज्वलनतत्त्व उपपत्तीवर आघात.—१७७१ साली धातूंचे भस्म करण्यासंबंधाचे प्रयोग करून त्याने 'ज्वलन-तत्त्व विषयक उपपत्ती' विरुद्ध पहिला हल्ला चढविला. धातु जाळली असता तीतून 'ज्वलनद्रव्य' बाहेर पडून खाली भस्म उरते; आणि उलट त्या भस्मांत गव्हाचे दाणे किंवा कोळसे घालून जाळल्यास पुन्हा पूर्वीची धातु जशीची तशी तयार होते, या किमयाशास्त्रातील अनुभवासंबंधाने पूर्वी उल्लेख आलेलाच आहे. यांतील दुसऱ्या क्रियेचे म्हणजे भस्मापासून पुन्हा धातु वनविण्याच्या क्रियेचे त्याने सूक्ष्म निरीक्षण केलें त्यावेळी त्याला असे दिसून आलें की, ती क्रिया चालू असता 'स्थिर हवा' उर्फ कर्बाम्ल वायु बाहेर पडत असतो. पदार्थ आंवरून मध्य करण्याच्या वेळी बाहेर पडणारा वायु, अल्कातून बाहेर पडणारा वायु व वरील वायु हे एकाच प्रकारचे होत. नंतर त्याने धातूचे भस्म करण्याचा प्रयोग केला. त्यांत त्याला असे आढळलें की, ही क्रिया होत असता ज्वलनतत्त्व वगैरे कोणतेहि द्रव्य बाहेर जात नसून उलट त्या धातूशीच बाहेरील द्रव्य संयोग पावतें. हें द्रव्य म्हणजे हवा असून जितकी हवा संयोग पावते तितकेंच त्या धातूचे वजन वाढतें. हे प्रयोग करीत असता लाव्हाझिए हा प्रीस्टलेने दोन वर्षे मागून लावलेल्या प्राणाच्या व हवेच्या घटकावयवासंबंधाच्या दोन मोठ्या शोधांच्या जवळ जवळ आला होता.

हिऱ्याचे रूपाविष्करण.—यानंतर या बऱ्या फ्रेंच शास्त्रज्ञाने हिऱ्यांतल्या घटकावयवासंबंधाने शोध सुरू केले. विद्यापीठा (अकेडमी) मधील स्थिनेहाक्षेतच्या मोठ्या बाह्यगोल भिगांच्या मदतीने त्याने उष्णता लावून कित्येक हिरे जाळले. स्वतःच्या वडिलार्जित श्रीमंतीमुळे असले मौल्यवान हिरे जाळून टाकण्यास त्यास कांहींच दिक्कत वाटली नाही. या प्रयोगांत हिरे जळतांना जो वायु बाहेर पडला तो चुन्याच्या निवळीतून घालविला असता खडू बनला, यावरून तो कर्बाम्ल वायु होता हें उघडच सिद्ध झालें. आणखी दुसरे जे पदार्थ कर्बाम्ल वायु बाहेर टाकतात, म्हणून ठाऊक होते त्यांवर प्रयोग करीत असता लाव्हाझिएला असे आढळून आलें की, हिऱा व कोळसा हे रासायनिक दृष्ट्या एकाच जातीचे आहेत.

ज्वलनतत्त्वविषयक उपपत्ति खोटी ठरते.—१७७४ मध्ये प्रीस्टलेने 'ज्वलनतत्त्व विरहित' हवेचा-प्राणाचा-शोध लावला. त्यानंतर चार वर्षांनी लाव्हाझिएने असा सिद्धान्त मांडला की, प्राण वायु हें मृर्तीतील हर एक पदार्थांना अम्ल वनविणारे किंवा अम्लयुक्त करणारे तत्त्व आहे. उदाहरणार्थ, कोळसा (म्ह. कवे) याशी प्राण संयुक्त केल्यास कर्बाम्ल बनतें तो गंधकाशी संयुक्त केल्यास गंधकाम्ल बनतें, नत्राशी संयुक्त केल्यास नत्राम्ल बनतें, इत्यादि. तसेंच या प्राणवायुचा कोणत्याहि धातूशी संयोग केल्यास तिचें प्राणिक किंवा भास्मिक बनतें. शिवाय त्याने असे सिद्ध केलें की, ज्वलनक्रिया होत असता

'ज्वलनतत्त्व' म्हणून म्हणतात तसला कोणताहि पदार्थ बाहेर पडत नसून ती क्रिया प्राण व उष्णता यांच्या संयोगानें होत असते. या सिद्धान्तामुळे 'ज्वलनतत्त्वविषयक उपपत्ति' ठार झाली.

नूतन परिभाषा.—१७८७ मध्ये लाव्हाझिए यांने गायन डी मॉर्व्हो, बर्थोलिट व फॉरकॉय या शास्त्रज्ञांच्या मदतीने रसायनशास्त्रांत नवीन शोधांस अनुसरून शब्दयोजना केली. ज्वलनतत्त्वउपपत्ति आतां नामशेष झाल्यामुळे 'ज्वलनतत्त्वविरहित', 'ज्वलनतत्त्वयुक्त' व इतर पूर्वीचे किमयाशास्त्रान्तर्गत शब्दप्रयोग टाकून देणें जरूर होतें. रसायनशास्त्राविषयाच्या कल्पनांत आतां क्रांति झाली असल्यामुळे तच्छास्त्रीय परिभाषेतहि क्रांति होणें अपरिहार्य होतें; आणि ही क्रांति घडवून आणण्याचें श्रेय लाव्हाझिए यास आहे. त्याने 'रसायनशास्त्राची मूलतत्वे' (एलेमेंट्स ऑफ केमिस्ट्री) हें पुस्तक लिहून प्रसिद्ध केलें, व त्यांत वरील नवीन वनवलेले पारिभाषिक शब्द वापरले. हे नवे शब्द शास्त्रज्ञांना इतके पसंत पडले की, त्यांनीं ते तावडतोव प्रचारांत आणले. यासंबंधानें लाव्हाझिए स्वतः म्हणतो "धातुभस्माबद्दल प्राणिक (ऑक्साइड) असा शब्द वापरण्याचें आम्ही ठरविलें आहे. पदार्थांशी अगदी शेवटच्या कमी प्रमाणांत प्राण संयुक्त केल्यास प्राणिक तयार होतात. त्यापेक्षा अधिक प्रमाणांत सामील केल्यास अम्लें तयार होतात त्यांना नत्रसाम्ल, गंधकाम्ल (नायट्रस ॲसिड, सल्फ्यूरस ॲसिड) अशीं नांवें आहेत. यापेक्षाहि अधिक प्रमाणांत प्राणवायु संयुक्त केल्यास जीं अम्लें बनतात त्यांना नत्राम्ल, गंधकाम्ल (नायट्रिक ॲसिड, सल्फ्युरिक ॲसिड) इत्यादि नांवें आम्ही देतो. चवथा प्रकार जो सर्वांत अधिक प्राण संयुक्त करण्याचा, त्या रीतीने तयार झालेल्या अम्लास प्राणयुक्त अम्ल (ॲक्सिजेनेटेड ॲसिड) म्हणावें. उदाहरणार्थ, प्राणयुक्त लवणाम्ल (ॲक्सिजेनेटेड म्यूरिआटिक ॲसिड) असा शब्द आम्ही योजिलेला आहे."

लाव्हाझिएचें हें नवें पुस्तक नवयुगारंभ करून देणारें होतें इतकेंच नव्हे तर कान्तिकारक होतें. या पुस्तकांत ज्वलनतत्त्व उपपत्तीला अर्धचंद्र तर मिळाला होताच, पण शिवाय सर्व धातू हीं मूलद्रव्ये आहेत, 'पृथ्वी' व 'ज्वलनतत्त्व' यांच्या संयोगानें वनलेले संयुक्त पदार्थ नव्हत, हेहि सप्रमाण सिद्ध केलें होतें. तसेंच हवेप्रमाणें पाणी हाहि प्राण व दुसरे एक मूलद्रव्य यांचा वनलेला संयुक्त पदार्थ आहे, हें कॅव्हेंडिशचें मत ग्राह्य झालें होतें. थोडक्यांत सांगावयाचें म्हणजे लाव्हाझिएचें सदरहू पुस्तक 'रसायनशास्त्रावरील शास्त्रीय ग्रंथ' या आधुनिक नामाभिधानास सर्वथैव पात्र होतें.

ज्वलनक्रियेचे स्पष्टीकरण.—ज्वलनक्रियेसंबंधानें लाव्हाझिएने पुढीलप्रमाणें विवेचन केलें आहे: "ज्वलनक्रिया म्हणजे ज्वलनक्षम पदार्थ जळत असतां हवेंतून प्राण वायु निराळा होणें. हवेंतील मुख्य घटक जो प्राणवायु तो निराळा होऊन जळणाऱ्या पदार्थाशी संयोग पावत असतो

आणि उष्णता व प्रकाश बाहेर पडत असतात. याप्रमाणे ज्वलनक्रिया म्हणजे प्राणसंयोग होय. परंतु प्रत्येक प्राणसंयोगक्रियेत ज्वलन असते असें मात्र नाही. कोणताहि पदार्थ जळू लागण्याकरिता प्राणाचे त्याच्याकडे अधिक व उष्णतेकडे कमी आकर्षण व्हावयास पाहिजे; व तसेच आकर्षण प्रत्येक पदार्थाला ठराविक उष्णता लागली म्हणजे सुरू होते. हें उष्णमान निरनिराळ्या पदार्थांना निरनिराळें लागते, व त्याकरिता कोणताहि पदार्थ जळू लागण्यासाठी दुसरा उष्ण किंवा जळत असलेला पदार्थ त्याच्या जवळ आणावा लागतो. सृष्टीची आज जी समतोल स्थिति दिसत आहे ती, हवेतील साधारण उष्णमानाने जे पदार्थ आपोआप जळण्यासारखे होते ते सर्व जळून गेल्यानंतर प्राप्त झालेली आहे. याच्या स्पष्टीकरणार्थ आपण असें समजू की, आपलें नेहमीच हवेतील उष्णतामान पाण्याच्या कडण्याच्या विंदू इतकें म्हणजे १०० अंश झालें आहे. अशा स्थितीत स्फुर नांवाचा पदार्थ जो बऱ्याच कमी उष्णमानाने जळू लागतो तो मूळच्या स्थितीत सृष्टीमध्ये मुळीच कधी सांपडणार नाही, तर तो अम्लाच्या उर्फ प्राणसंयुक्त स्थितीत नेहमी असणार. आणि मूळ स्वरूपांतला तो पदार्थ सृष्टीतून अजीवात नाहीसा होणार. अशा रीतीने पृथ्वीवरील उष्णता जर वाढत वाढत खूप वाढली तर सर्व ज्वलनक्षम पदार्थ एकामागून एक जळून जातील; व याप्रमाणे सर्व ज्वलनक्षम पदार्थ जळून गेल्यावर पृथ्वीवर ज्वलनक्षम पदार्थ म्हणून शिल्लक राहणार नाही. सर्व पदार्थ प्राणसंयुक्त स्थितीत उर्फ ज्वलनातीत स्थितीत सांपडतील. तात्पर्य, प्रत्येक ज्वलनक्षम पदार्थ त्याला जरूर तेवढी उष्णता पोहोचली की जळू लागतो म्हणजे त्याशी प्राण संयुक्त होऊन उष्णता बाहेर पडू लागते. व ती बाहेर पडणारी उष्णता ज्वलनविंदूइतकी नमली की लगेच ज्वलनक्रिया बंद पडते.”

लाव्हाक्षिपची उपपत्ति व प्रीस्टले.—याप्रमाणे सर्व रसायनशास्त्रज्ञांचा वर्ग १८ व्या शतकाच्या अखेरीस लाव्हाक्षिपचे नवे रसायनशास्त्र मान्य करू लागला. पण एकटा डॉ. प्रीस्टले मात्र ते मान्य करीना. वास्तविक त्याच्याच संशोधनाने नव्या रसायनशास्त्राचा बराचसा पाया रचला गेला होता. प्रीस्टले इतके नवे नवे रासायनिक पदार्थ कोणत्याच शास्त्रज्ञाने शोधून काढले नसतील. तरी पण शेवटपर्यंत तो त्या कामांत धेंदेवाईक शास्त्रज्ञ म्हणून न पडतां केवळ शोकाखातर त्याने तो व्यवसाय चालविला होता; कारण त्याचा खरा धंदा अखेरपर्यंत धर्मोपदेशकाचाच होता. प्रीस्टले अष्टपैलू विद्वान होता. तो रसायनशास्त्रज्ञ, शरीरशास्त्रज्ञ, गणितज्ञ, विद्युच्छास्त्रज्ञ होता; त्याचप्रमाणे तर्कशास्त्र, नीतिशास्त्र, मानसशास्त्र व अर्थशास्त्र यांशीहि त्याचा परिचय होता. इतकें असून त्याने रसायनशास्त्रांत जितके नवे शोध लावले तितके बहुधा दुसऱ्या कोणत्याहि रसायनशास्त्रज्ञाने लावलेले नाहीत. त्याच्या बुद्धीमत् आकलन करतां न

येण्यासारखा असा जगांत विषयच नव्हता. असें असतां रसायनशास्त्रांत इतकें स्वतंत्र संशोधन करण्यास व लेख लिहिण्यास त्याला फुरसद कशी मिळाली हें सामान्य मानवाला न उलगडणारें असें कोडेच आहे.

अशा या अचाट बुद्धीच्या माणसाने शेवटपर्यंत लाव्हाक्षिपने आपल्या नव्या रसायनशास्त्रावरील पुस्तकांत सरळ तर्कशास्त्रपद्धतीला धरून प्रस्थापित केलेले सिद्धान्त मान्य करू नयेत, हें एक दुसरे अजब कोडे आहे. अगदी अखेरपर्यंत अनेक मित्रांनी समजूत घालण्याचा प्रयत्न केला असतांहि प्रीस्टलेने आपला विरोध कायम ठेवला होता. इ. स. १८०० मध्ये त्याने अमेरिकेंतून ‘ज्वलनतत्त्वविषयक उपपत्तीचे समर्थन’ (दी डॉक्ट्रिन ऑफ फ्लूजिस्टन अपहेल्ड) नांवाचा लेख आपल्या आयुष्याच्या अगदी अखेरीस लिहून युरोपमध्ये पाठविला होता; व निदान त्याला स्वतःला तरी अखेरपर्यंत आपलाच विजय असल्याची पूर्ण खात्री वाटत होती.

जॉन डाल्टन व त्याचा परमाणुवाद.—आरंभ लहान असतो पण शेवट फार मोठा होतो, असें कांहीं वेळां घडते. प्रस्तुत ठिकाणीं याला उदाहरण जॉन डाल्टन नामक एका खेडेगांवांत राहणाऱ्या व स्वयंशिक्षित तरुण केकरचे आहे. १८ व्या शतकाच्या अखेरीच्या सुमारास या तरुणाचे लक्ष हवेतील फेरबदलाविषयी माहिती मिळविण्याकडे गेलें, व पाऊस किती पडला हें मापण्याकरितां त्यानें एक ओबडधोबड पर्जन्यमापक यंत्र तयार केलें. या साध्या प्रयोगापासूनच पुढें निरनिराळ्या दोन लाखांहून अधिक ठिकाणीं हवेसंबंधाची माहिती नमूद करून ठेवण्याची सोय करण्यांत आली; व या माहितीच्या साहाय्यानें हवामानशास्त्रातील नवयुगारंभक असे शोध लावण्यांत आले. डाल्टनच्या शोधांचा हा केवळ आरंभ होता. या साध्या पर्जन्यमापक यंत्राचा १९ व्या शतकांतला एका अत्यंत महत्त्वाच्या सिद्धान्ताशीं कांहीं संबंध असेल असें सामान्य वाचकाला वाटत नाही. तथापि ज्या परमाणुविषयक अद्भुत सिद्धान्ताच्या (अटॉमिक थिअरीच्या) पायावर आधुनिक रसायनशास्त्राची अत्यंत भव्य इमारत उभारलेली आहे, तो सिद्धान्त डाल्टनला हवामानशास्त्रविषयक शोधांवरूनच सुचला, हें लक्षांत ठेवण्यासारखें आहे. हा गोष्ट पुढील प्रमाणे घडून आली. डाल्टन पर्जन्यविषयक माहिती गोळा करीत असतां त्याचे लक्ष साहजिकच पाण्याची वाफ होते त्या क्रियेकडे गेलें. लवकरच त्याचा अशी खात्री झाली की, वातावरणांत पाण्याची वाफ ही स्वतंत्रपणे रहात असली पाहिजे. आणि दोन पदार्थ एकाच वेळीं एकाच ठिकाणीं राहू शकत नसल्यामुळे हवेतील ह्या निरनिराळ्या वायूंचे कण अलग स्थितीत रहात असले पाहिजेत. हे कण इतके सूक्ष्म असतात की, ते आपल्या डोळ्यांस तर दिसत नाहींतच, पण त्यांची कल्पनाहि नीट होणे कठिण आहे. तथापि हा अत्यंत सूक्ष्म कण पाण्याचाच

अंश होय यांत शंका नाही. हा कण संयुक्त पदार्थ असून कॅव्हेंडिशने सिद्ध केल्याप्रमाणे तो प्राण व उज्ज या दोन वायुरूप मूलद्रव्यांचा बनलेला असतो. उज्जाचा एक कण व प्राणाचा एक कण संयुक्त होऊन पाणी या पदार्थाचा कण वनेल. याप्रमाणे १८०३ साली डाल्टनला रसायनशास्त्रांतील परमाणूची कल्पना बरोबर झाली. पाण्याविषयीच्या या सिद्धांतावरून या मूळ परमाणूंच्या वजनांचे परस्पर प्रमाण ठरविण्याचे साधन त्यास मिळाले. उदाहरणार्थ, जर एक पौंड वजनाचा उज्ज साडेपांच पौंड वजनाच्या प्राणाशी संयुक्त होत असेल, तर उज्जाच्या परमाणूंच्या साडेपांच पट प्राणाच्या परमाणूंचे वजन असले पाहिजे. इतर संयुक्त पदार्थांवरहि त्याने प्रयोग करून पाहिले तेव्हां त्याला असे आढळले की उज्जच सर्वांत अल्पप्रमाणांत इतर मूलद्रव्यांच्या परमाणूंनी संयुक्त होत असतो. म्हणून उज्जाच्या परमाणू बरोबर इतरांच्या परमाणूंची तुलना करून त्यांची वजनं त्याने कायम केली. उज्जाचे वजन १ मानल्यास प्राणाचे वजन ५.५ होतें, व पाण्याचे ६.५ होतें. याप्रमाणे सुमारे वीस पदार्थांची वजनं त्याने नक्की करून त्या माहितीसंबंधाचा एक लेख त्याने १८०३ साली आक्टोबरच्या २१ तारखेस मॅचस्टर येथील वाझय व तत्त्वज्ञानविषयक सभेपुढे (लिटररी व फिलॉसॉफिकल सोसायटी) वाचला. परंतु त्या लेखाच्या द्वारे जगापुढे एक अत्यंत महत्त्वाची व बहुफलदायी कल्पना मांडली जात आहे ही जाणीव खुद्द डाल्टनला तरी त्या वेळी होती किंवा नाही याबद्दल शंका आहे.

गुणकप्रमाणाचा नियम व डाल्टनच्या सिद्धान्तास पुष्टि.—डाल्टनच्या समकालीन शास्त्रज्ञांस तरी डाल्टनच्या या नव्या परमाणुविषयक सिद्धान्ताचे फारसे महत्त्व वाटले नाही. शिवाय त्या वेळी दुसरा एक महत्त्वाचा वाद माजून राहिला होता, व त्याच्या निकालावर डाल्टनच्या सिद्धांताची सत्यासत्यता बरीच अवलंबून होती. तो वाद असा की, मूलद्रव्यांचे परमाणू कांहीं ठराविक प्रमाणांतच इतरांशी संयोग पावतात, किंवा हे प्रमाण ठरलेले नसते. त्याव्हाशिवाय सहकारी बर्थोलेट या बड्या शास्त्रज्ञांचे मत असे पडले की, हे प्रमाण ठराविक नसून पुष्कळ भिन्नभिन्न असू शकते, व विद्रावण ही देखील एक प्रकारची रासायनिक क्रिया आहे. परंतु खुद्द बर्थोलेटचा शिष्य लुई जोसेफ प्रॉस्ट याने व इतर कित्येक प्रसिद्ध शास्त्रज्ञांनी बर्थोलेटच्या म्हणण्यास विरोध केला. बर्थोलेटचे वजन व लैफिक मोटा असल्यामुळे त्याचे मत आरंभी जरी कांहीं काळ ग्राह्य होऊन बसले, तरी अखेर पुष्कळ विरुद्ध पुरावा पुढे येऊन प्रॉस्ट व त्याचे पक्षपाती यांचेच म्हणणे खरे ठरले. १९ व्या शतकाच्या प्रथम पादांत हे सर्वत्र मान्य झाले की, रासायनिक मूलद्रव्ये हीं कांहीं ठराविक प्रमाणांतच एकमेकांशी संयोग पावतात. शिवाय असेहि आढळून आले की, मूलद्रव्यांचे परमाणू विवक्षित प्रमाणांत एकमेकांत मिसळतात. इतकेंच नव्हे, तर

त्या प्रमाणांचा परस्परसंबंधहि कांहीं ठराविक असतो. उदाहरणार्थ, जर 'अ' नांवाचे मूलद्रव्य 'आ' या मूलद्रव्याच्या दोन निरनिराळ्या प्रमाणांशी संयुक्त होऊन दोन पदार्थ बनत असले, तर 'आ' या मूलद्रव्याचे मोठे प्रमाण लहान प्रमाणाच्या कांहीं पूर्ण पटीइतके असते. हा गुणकप्रमाणाचा चमत्कारिक नियम प्रथम डॉ. वॉलॅस्टन नामक सूक्ष्म संशोधकाच्या निदर्शनास आला. व त्यास जोहान जेकब वॉलॅस या स्वीडिश शास्त्रज्ञाने पुष्टि देऊन बळकट केले. परंतु मूलद्रव्ये ठराविक प्रमाणांत संयोग पावतात ही गोष्ट १८०२ मध्ये डाल्टननेच ओळखली होती, व म्हणूनच तो अणूंची वजनं काढण्यास प्रवृत्त झाला होता. अशा रीतीने डाल्टनचा परमाणुविषयक सिद्धांत पूर्णपणे खरा व मान्य ठरला.

संयोजक आकारमानांचा नियम.—याच काळांत जोसेफ लुई गाय लुसॅक नामक एक फ्रेंच शास्त्रज्ञ वायूसंबंधाने प्रयोग करून पहात होता. १८०९ मध्ये त्याने आपली संशोधनविषयक माहिती प्रसिद्ध केली. तांत ही महत्त्वाची गोष्ट होती की, एकमेकांशी संयोग पावणाऱ्या वायूंची आकारमाने समान उष्णमान व दाब असतांना कांहीं विशिष्ट संख्यात्मक प्रमाणांतच संयुक्त होतात. उदाहरणार्थ, प्राणाच्या एक आकारमानाबरोबर उज्जाचीं दोन आकारमाने संयोग पावून पाणी बनते. शिवाय या नवीन बनलेल्या संयुक्त पदार्थाच्या आकारमानाचेहि मूलद्रव्यांच्या संयोजक आकारमानांशी ठराविक प्रमाण असते. उदाहरणार्थ, उज्जाचीं दोन आकारमाने व प्राणाचे एक आकारमान मिळून पाण्याच्या वाफेची बरोबर दोनच आकारमाने तयार होतात. यावरून अँव्होगाड्रो याने असे दाखवून दिले की उष्णमान व दाब यांच्या समानस्थितीत सर्व वायूंच्या समान आकारमानांत अणूंची संख्या समानच असली पाहिजे. याचा अर्थ असा की वायुरूप स्थितीत सर्व अणूंची आकारमाने समान असतात. विजातीय (अगर सजातीय) दोन अगर अधिक परमाणूंचा संयोग होऊन जो अल्प कण बनतो त्यास त्याने मॉलेक्यूल म्हणजे अणु ही संज्ञा दिली. या गायलुसॅकच्या शोधाचा परमाणुसिद्धांतपक्षीयांनी फायदा घेतला. खुद्द डाल्टनने मात्र या शोधाला विरोध केला. तथापि आतां पर्यंत असंख्य शास्त्रज्ञांना गाय लुसॅकचा शोधच बरोबर असल्याचा प्रत्यय आलेला आहे, आणि आधुनिक परमाणुविषयक सिद्धांताची सर्व उभारणी या संयोजक आकारमानसिद्धान्तावरच झालेली आहे.

डाल्टनच्या परमाणुवादास मान्यता.—वर सांगितलेल्या नियमामधून सूचित होणारा अणु व परमाणु यांमधील हा अत्यंत महत्त्वाचा फरक १८११ मध्ये प्रसिद्ध झाला. नंतर चार वर्षांनी अँम्पीअर या सुप्रसिद्ध फ्रेंच रसायनशास्त्रज्ञाने एतत्सदृश एक उपपत्ति तयार करून या नियमाचा आपल्या हिशेबांत उपयोग केला. इतके झाल्यावर

अँव्होगाड्रोचा नियम एक संबंध पिढी जाईपर्यंत दृष्टिआड पडून राहिला. परमाणुविषयींची अन्तर्गत गूढे उकलण्याचा जो प्रयत्न चालू होता त्याची मूळ किल्ली या नियमांतच आहे असा यत्किंचित्ही संशय न आल्यामुळे त्या वेळच्या रसायनशास्त्रज्ञांनी तो नियम वाजूला टाकून दिला, व रसायनशास्त्रज्ञांत त्याची आठवणहि बुजत चालली.

तथापि असें झालें याचें फारसें आश्चर्य वाटण्याचें कारण नाही; कारण अँव्होगाड्रोचा नियम परमाणुसिद्धान्तावर उभारलेला होता आणि १८११ पर्यंत तर हा परमाणुसिद्धान्तच खरा किंवा खोटा हें निश्चित ठरविण्याचें काम चालू होतें. गुणक प्रमाणाचा नियम अनुभवसिद्ध गोष्ट म्हणून सामान्यतः मान्य करण्यांत आला होता, पण वरेंच प्रमुख रसायनशास्त्रज्ञहि डाल्टनने दिलेल्या या नियमाच्या उपपत्तीकडे संशयित दृष्टीनें पहात होते. उदाहरणार्थ, वॉलस्टन या शास्त्रज्ञाचा कल डाल्टनचें मत ग्राह्य करण्याकडे होता तरी त्यानें 'अँटम' म्ह० 'परमाणु' हा शब्द न वापरतां 'इक्विवॅलेंट' म्ह० संयोगभारांक हा संदिग्धार्थी शब्द वापरावा असें सुचविलें होतें. तसेंच डेव्ही या शास्त्रज्ञांचेहि तशाच कारणाकरितां १८१२ मध्ये लिहिलेल्या एका पुस्तकांत 'प्रपो-शन्स' म्ह० प्रमाणें हा शब्द वापरून या 'प्रमाणांचें' स्वरूप काय त्यावद्दल कोणाताच सिद्धान्त ग्राह्य नसल्याचें दर्शविलें होतें.

त्या वेळच्या दोन वड्या शास्त्रज्ञांनी मात्र डाल्टनचें परमाणुविषयक मत फारसे आढेवेढे न घेतां मान्य केलें. यांपैकी एक एडिंबरो येथील अध्यापक डॉमस थॉम्सन हा होय. यानें १८०७ मध्ये एक पुस्तक प्रसिद्ध करून त्यांत डाल्टनच्या सिद्धान्ताचें स्थूल वर्णन दिलें होतें. या पुस्तकाचा खप पुष्कळ झाला व त्यानेंच रसायनशास्त्रीय जगापुढें सदरहू सिद्धान्त मांडला गेला. परमाणुविषयक सिद्धान्ताचा दुसरा व अधिक प्रसिद्ध पुरस्कर्ता जोहान जेकब वॉर्झेलियस हा होय. या थोर स्वीडिश रसायनशास्त्रज्ञानें प्रयोगशाळेमध्ये शक्य असलेल्या रीतींनीं परमाणुसिद्धान्तास कसोटी लावून पाहण्याचें काम एकदम सुरू केलें. पृथक्करणात्मक रासायनिक क्रियांमध्ये तो अत्यंत कुशल होता, व निरनिराळ्या मूलद्रव्यांची संयोगीकरणाच्या वेळची वजनने उर्फ 'संयोगभारांक' किंवा 'प्रमाणें' काय असतात ते ठरविण्याच्या कार्यांत त्यानें फार वर्षे घालविलीं होती. एतद्विषयक त्याचे बिनचूक निर्णय सुद्धां केवळ अनुभवसिद्ध गोष्टींचें टिपण म्हणून होतें, त्यांत सर्वसामान्य सिद्धान्त असा मुळावें ठरविलेला नव्हता. परंतु हळूहळू हें अधिकाधिक स्पष्ट होत गेलें की, त्याच्या सर्व निर्णयांचा डाल्टनच्या परमाणुविषयक सिद्धांताशीं बरोबर मेळ नमतो. हें सिद्ध झाल्यावर मग मात्र सामान्यपणें सर्वांच्या संमतीनें मूलद्रव्यांची संयोगीकरणाच्या वेळचीं प्रमाणवद्द वजनने यांनाच 'परमाणुभारांक' (अँटॉमिक वेट्स) असें

नांव पडलें. हेंच नांव डाल्टनने त्यांनां प्रथम दिलें होतें. अशा रीतीनें रासायनीय परमाणु हा एक विशिष्ट रचनेचा व विशिष्ट वजनाचा पदार्थ असतो ही कल्पना हळूहळू मान्य होत गेली.

रासायनिक सारण्या.—डाल्टनच्या मनांत ही कल्पना प्रथमपासून अत्यंत स्पष्ट स्वरूपांत होती. निरनिराळ्या मूलद्रव्यांच्या परमाणूनां निरनिराळी भूमितिशास्त्रांतर्गत चिन्हें म्हणजे उदाहरणार्थ, प्राणाच्या परमाणूवद्दल वर्तुल, उज्जाच्या परमाणूवद्दल मध्यबिंदुयुक्त वर्तुल, इत्यादि तो वापरीत असे. संयुक्त पदार्थ दर्शविण्याकरितां या खुणा एकमेकांसनिध लिहिण्यांत येत असत. वॉर्झेलियसनें ही पद्धति सुधारण्याचें ठरवून भूमितिविषयक खुणांच्या ऐवजीं प्रत्येक मूलद्रव्य तद्वाचक लॅटिन नांवाच्या आद्याक्षरांनें दर्शविण्याचा उपक्रम सुरू केला, आणि विशिष्ट संयुक्त पदार्थांमध्ये विशिष्ट मूलद्रव्याच्या परमाणूंची संख्या किती असते ते मूलद्रव्याभिदर्शक आद्याक्षरापुढें तितका आंकडा लिहून दर्शविण्याचें ठरविलें. उदाहरणार्थ, प्राणावद्दल 'प्र', उज्जावद्दल 'उ' अशीं अक्षरे आपणांस योजितां येतील व पाणी या संयुक्त पदार्थावद्दल 'उ२'प्र असें लिहितां येईल. ही सोपी पद्धति लवकरच सर्वमान्य झाली, आणि थोडक्याशा फरकानें ती अद्यापि सर्वत्र प्रचारांत आहे. उ२प्र याचा अर्थ उज्जाचे दोन परमाणू प्राणाच्या एका परमाणूशीं संयुक्त होऊन पाणी या संयुक्त पदार्थाचा एक अणु बनतो असा घ्यावा. ही पद्धति आतां सर्वसंमत झाली आहे. परंतु वॉर्झेलियसच्या वेळच्या अत्यंत हुपार रसायनशास्त्रज्ञालाहि अशा प्रकारच्या सारणीचा अर्थ समजला नसता.

एतद्विषयक आणखी दोन शोध.—या थोर स्वीडिश शास्त्रज्ञाच्या सार्वत्रिक प्रसिद्धीमुळे त्याच्या संज्ञा व त्यानें ठरविलेले परमाणुभारांक (अँटॉमिक वेट्स) लवकरच सर्वत्र प्रचारांत आले. त्यामुळे दोन नवे महत्त्वाचे शोध लागून परमाणुविषयक सिद्धान्ताच्या खरेपणाबद्दलच्या उरल्या सुरल्या सर्व शंका पार नाहीशा झाल्या. १८१९ मध्ये ड्युलॉंग व पेटीट या दोन फ्रेंच पदार्थविज्ञानशास्त्रज्ञांनां उष्णतेविषयींचे प्रयोग करून पहात असतांना असे आढळून आलें कीं घनपदार्थांची विशिष्ट उष्णता (म्हणजे विशिष्ट द्रव्याच्या घनपदार्थांचे विशिष्ट उष्णमान वाढविण्यास लागणारी उष्णता) त्यांच्या परमाणुभारांशीं व्यस्त प्रमाणांत असते. त्याच वर्षीं ईलहार्ड मिश्वरलिच या जर्मन संशोधकाला असें दिसून आलें कीं, अणूमधाल परमाणूंची संख्या सारखीच असलेल्या सर्व संयुक्त पदार्थांचे स्फटिकीभवनाचे कोन एकच असतात. या गुणधर्माला त्याने 'आयसॉमॉर्फिझम' म्हणजे 'समाकृतिकत्व' असें नांव दिलें.

येणेंप्रमाणें ह्या ज्या दोन नव्या व स्वतंत्र अनुभवसिद्ध गोष्टी पुढें मांडण्यांत आल्या, त्यांचा ठराविक वजनाचे रासायनिक परमाणू एकत्र होऊन संयुक्त पदार्थ बनलेले असतात या

अनुमानाशी फार चमत्कारिकपणे मेळ वसला. हा केवळ आकस्मिक योग असणे खास शक्य नाही—यानें सामान्य नियम दिग्दर्शित केला जात आहे. आणि म्हणून डयुलॉंग व पेटिट यांचे आणि मिश्वरलिचवें म्हणणे खरें असल्याचें इतर संशोधकांनी मान्य करतांच परमाणूच्या विशिष्ट उष्णते संबंधाचा व समानाकृतिकत्वाचा नियम यांची रसायनशास्त्राच्या प्रगतीची नवी साधने म्हणून गणना होऊ लागली. या नव्या साधनांच्या साहाय्याने परमाणुसिद्धान्ताभोवती प्रत्यक्षसिद्ध अशा गोष्टींचा अभेद्य कोटच उभारला गेला; यामुळे सदरदू सिद्धान्ताचा जनक जॉन डाल्टन हा साधा एका प्रांतांतला, शेवटपर्यंत जगापासून अर्धवट अलिप्त स्थितीत संशोधनकार्य करणारा, असा एका कोंपऱ्यांतील इसम असूनहि त्याचें नांव जगप्रसिद्ध झाले आहे; व अनंतकालपर्यंत रसायनशास्त्रज्ञशिरोमणि म्हणून त्याचें नांव असेंच दुमदुमत राहिल.

हंफ्रे डेव्ही.—१९व्या शतकाच्या आरंभीच्या ज्या सालांत डाल्टन मॅचेस्टर येथील आपल्या अप्रसिद्ध प्रयोगशालेमध्ये रसायनशास्त्रविषयक गोष्टी व सिद्धान्त यांचें संशोधन करीत बसला होता त्याच सालांत दुसऱ्या एका इंग्रजांने आपल्या अत्यंत आश्चर्यकारक शोधांनी सर्व रसायनशास्त्रीय जगाचें लक्ष आपल्याकडे वेधून घेतलें होतें. ह्या इंग्रजाचें नांव हंफ्रे डेव्ही हें होय. हा तरुण, कौंट रम्फोर्ड याच्या सांगण्यावरून, रॉयल इन्स्टिट्यूट मधील रासायनिक तत्वज्ञान या विषयाच्या अध्यापकाच्या जागेवर रुजू होण्याकरितां १८०१ मध्ये लंडन येथें येऊन राहिला होता. ही अध्यापकाची जागा त्याच सुप्रसिद्ध अमेरिकन गृहस्थानें निर्माण केली होती.

विद्युत्प्रवाहानें रासायनिक पृथक्करण.—येथेंच डेव्हीच्या देखरेखीखाली तावत्कालपर्यंत तयार केलेल्यांपैकी सर्वांत मोठी व्होल्टीय (विद्युत्) घटमाला (व्होल्टेक बॅटरी) चालू करण्यांत आली. हिच्या साहाय्याने हा हुपार तरुण प्रयोगकर्ता अगदी अद्भुत चमत्कार करून दाखविल अशी पुष्कळांची अपेक्षा होती; आणि खरोखरच त्याने अपेक्षाकांची आशा बरीच सफळ केली. कारण, त्याने आपल्या विद्युद्घटमालेच्या साहाय्याने साधा सर्वांच्या परिचयाचा दाहक पालाश (पोटॅश) या पदार्थाचें रूपांतर करून त्याची धातु बनविली. ही धातु इतकी हलकी होती की ती पाण्यावर तरंगे; इतकेंच नव्हे तर अग्नि विझवून टाकणारे जे पाणी त्याच्याशी या दाहकपालाशच्या धातूचा संबंध येतांच ती धातु उलट जळावयास लागे. शास्त्रज्ञांच्या दृष्टीने हा अद्भुत चमत्कार नसला, तरी सामान्य लोकांच्या मनास ही गोष्ट अत्यंत अद्भुतच वाटते.

वास्तविक डेव्हीने यांत एवढेंच केलें की, दाहकपालाशचें—ज्याला तोंपर्यंत मूलद्रव्य असें मानीत असत त्याचें—रासायनिक पृथक्करण केलें, व त्यांतून प्राणवायु निराळा करून मूळधातु काढली. हिला त्याने पोटॅशम (पालाश) पां. भा. ६१

असें नांव योजिलें. 'सोडा' या पदार्थावरहि त्याने असाच प्रयोग करून उपर्युक्त धातूशी साम्य असलेल्या सिंधु (सोडिअम) नांवाच्या धातूचा शोध लावला. या दोन्ही हि विलक्षण प्रकारच्या धातू असून त्यांच्या अंगी प्राणवायू-वद्दल विलक्षण स्नेह असतो. इतका की, पाण्याच्या अणू-तला प्राण स्वतःमध्ये नुसत्या स्पर्शानें ओढून घेण्याची शक्ति त्यांच्यामध्ये असते. केवळ अद्भुत गोष्ट या दृष्टीने या शोधांना महत्त्व होतेंच पण त्याशिवाय रसायनशास्त्रविषयक सिद्धान्ताच्या दृष्टीनेहि त्यांचें मोठें महत्त्व होतें; कारण या शोधांमुळे कित्येक अगदी परिचयांतले व मूलद्रव्य म्हणून वाटणारे रासायनिक पदार्थ सुद्धा संयुक्त स्वरूपाचे असू शकतात असें दिसून आलें. दुसऱ्याहि कित्येक मूलद्रव्यस्वरूपी वाटणाऱ्या खनिज पदार्थांची, त्यांच्यावर विद्युत्प्रवाहाचा प्रयोग करतांच तीच गति झाली; व भार (बेरियम), खट (कॅल्शम), व छात (स्ट्रॉन्शम) या धातूंचा शोध लागला. यानंतर डेव्ही मूलद्रव्यस्वरूपी म्हणून गणल्या जाणाऱ्या सर्वच पदार्थांना (प्राणवायु, उज्ज वगैरेनां सुद्धा) 'अपृथक्कृत' पदार्थ असेंच संबोधूं लागला. हे सर्व पदार्थ पृथक्करण करण्याच्या सांप्रत ज्ञात असलेल्या कोणत्याहि साधनाला दाद देत नाहीत हें खरें आहे. तथापि भविष्य काळी उपलब्ध होण्याचा संभव असलेल्या युक्त्यांच्या परिणामांमुळे त्यांच्यामध्ये काय फेरफार घडवून आणतां येतील तें आज कसें कळणार ? कारण साध्या फुंकणीपेक्षां विजेच्या घटमालेचें सामर्थ्य जसे अधिक असतें त्याप्रमाणें विद्युद्घटमालेच्यापेक्षां अधिक सामर्थ्य असलेलें पृथक्करण करण्याचें साधन पुढें उपलब्ध होणार नाही कशावरून ?

मूलद्रव्यांच्या उत्पत्तीसंबंधीच्या भ्रामक सम-जुतीचें निरसन.—१९ व्या शतकांतल्या पहिल्या दशकांत चालू असलेल्या डेव्हीच्या प्रयोगांमधून दुसराहि एक अधिक महत्त्वाचा शोध लागला तो हा की, विजेच्या प्रवाहाच्या साहाय्याने पाण्याचें पृथक्करण केलें म्हणजे त्यांतून प्राण व उज्ज हीं दोनच मूलद्रव्ये निघतात. त्या पूर्वीच डेव्हीला व इतर कित्येक शास्त्रज्ञांना असें आढळून आलें होतें की पाण्यामधून जोराचा विद्युत्प्रवाह सोडला असतां घटमालेच्या एका ध्रुवा (पोल) जवळ अल्कें आणि दुसऱ्या ध्रुवाजवळ अम्लें जमतात, आणि पाणी पूर्णपणे शुद्ध असलें तरी ही क्रिया घडते.

ही क्रिया पाहून मूलद्रव्यांच्या उत्पत्तीस ही नूतन शक्तीच कशी कारक होत असते याचें स्पष्टीकरण झालें असें वाटूं लागलें; व हे स्वरूपांतरहि द्रव्याच्या उत्पत्तीच्या पुढचाच पायरी आहे असें वाटून, द्रव्याचीच उत्पत्ति मूळ कशी झाली याचें लवकरच ज्ञान होईल अशी आशा वाटूं लागली; १८०६ मध्ये झालेल्या सुप्रसिद्ध वॅकेरिअन व्याख्यानामध्ये डेव्हीने जे अनेक शोध प्रथित केले त्यांत त्यानें हें सिद्ध केलें की पाण्यावरील प्रयोगांत मूलद्रव्ये उत्पन्न होतात असें जे

म्हणतात ते तसे होत नाही; तर विद्युद्घटमालेच्या दोन ध्रुवांजवळ पदार्थ आढळतात. ते ज्या भांड्यांत पाणी ठेऊन प्रयोग करण्यांत येतो त्या भांड्याच्या बाजूंचे पृथक्करण झाल्याने तयार होत असतात. याप्रमाणे ज्या साधनाने किमयेसंबंधाच्या लुप्त होत असलेल्या स्वप्नांना एक प्रकारचे तात्विक प्रमाण उपलब्ध करून दिले त्याच साधनाने किमयेसंबंधाच्या त्या भ्रामक आशा आधुनिक शास्त्रीयज्ञानाच्या क्षेत्रामधून एकदम हद्दपार करून टाकल्या.

विद्युत्प्रवाहजनित रासायनिक पृथक्करणाची मर्यादा.—पाण्यामध्ये असलेली अल्के व अम्ले यांच्या अस्तित्वाचे कारण याप्रमाणे स्पष्ट झाले, तरी त्यांचे घटमालेच्या अनुक्रमे ऋण व धन ध्रुवांकडे आकर्षण कां होतें याचे कारण समजावयाचे राहिले. डेव्हीने दिलेल्या सुप्रसिद्ध कारणांत असें गृहीत धरले होतें कीं निरनिराळीं मूलद्रव्ये निरनिराळ्या विद्युद्गुणांनीं युक्त असतात; म्हणजे कांहीं द्रव्ये धनविद्युन्मय असतात व कांहीं ऋणविद्युन्मय असतात. डेव्ही म्हणतो कीं, विद्युत् व 'रासायनिक स्नेह' हीं दोन्ही एकाच शक्तीचीं दोन निरनिराळीं रूपे असून त्यांपैकीं एका स्वरूपांत ती शक्ति कंठसमूहावर आणि दुसऱ्या स्वरूपांत ती कणांवर कार्य करीत असते. धनविद्युन्मय कण ऋणविद्युन्मय कणांशीं संयोग पावून संयुक्त रासायनिक पदार्थ बनतात, व त्यांच्या मुळाशीं विरुद्ध जातीच्या विद्युत् एकमेकांना आकर्षण करीत असतात, हेच तत्त्व आहे. जेव्हां संयुक्त पदार्थांचे घटमालेच्या साहाय्याने पृथक्करण करण्यांत येतें, तेव्हां हें परस्परामधील आकर्षण घटमालेच्या दोन्ही ध्रुवांकडून होणाऱ्या अधिक जोराच्या आकर्षणामुळे निःशक्त व नून परिणामकारी रहात नाही.

धनविद्युन्मय आणि ऋणविद्युन्मय परमाणू किंवा अणू यांच्या संयोगामुळे सर्व रासायनिक संयुक्त पदार्थ बनलेले असतात, हा त्यांच्या द्विमूलक रचनेसंबंधाचा सिद्धान्त वॉल्टेनने अधिक व्यापक प्रमाणांत लागू करून त्याच्या आधारावर रसायनशास्त्रातील तात्विक अंगाविषयांच्या स्वतःच्या सुप्रसिद्ध मताची उभारणी केली. त्याचा सिद्धान्त असा होता कीं, सर्व निरिन्द्रिय संयुक्त पदार्थ, त्यांचे स्वरूप कितीहि गुंतागुंतीचे असले, तरी, अशा प्रकारच्या द्विमूलक संयोगीकरणाच्या क्रियेच्या योगानेच तयार झालेले असतात. पुष्कळ वर्षेपर्यंत या मताचे वर्चस्व बहुतेक अप्रतिबंधपणे चालू होतें. शिवाय विद्युद्विच्छेद्य (इलेक्ट्रोलाइट) ज्याला म्हणतात त्यांतील पृथक्कृत द्रव्य व त्याकरितां उपयोगांत आलेली विद्युत् यांच्या प्रमाणांमध्ये एक ठराविक संबंध असतो असें जेव्हां फॅरेडे या शास्त्रज्ञाने दाखवून दिले, तेव्हां तर या मताला बळकट पुष्टि मिळाल्यासारखे दिसू लागले.

सैद्रिय व निरिन्द्रिय पदार्थांतील भ्रामक भेद.—जेव्हां वॉल्टेनने आपला द्विमूलक रचनेसंबंधाचा सिद्धान्त

लोकांपुढे मांडण्यास सुरुवात केली, तेव्हां त्याची व्याप्ति मर्यादित करून तो निरिन्द्रिय पदार्थांनाच फक्त लागू करण्याची त्याने सावधगिरी घेतली होती. त्यावेळीं आणि त्यानंतरहि पुष्कळ काळपर्यंत, अशी समजूत होती कीं, सैद्रिय सृष्टीतील पदार्थांच्या अंगां असे कांहीं विशिष्ट गुणधर्म असतात कीं, त्यांच्यामुळे हे पदार्थ निरिन्द्रिय रसायनशास्त्राच्या क्षेत्रापासून अगदीं अलग ठेवावे लागतात. अशा सैद्रिय पदार्थांमध्ये, सामान्य तऱ्हेच्या 'स्नेहाकर्षणाच्या' क्रिये-ऐवजी किंवा ती क्रिया मर्यादित करणारी, 'जीवशक्ति' (व्हायटल फोर्स) नांवाची एक निराळीच शक्ति कार्य करीत असते, याबद्दल कोणाला फारसा संशय नव्हता. सैद्रिय संयुक्त पदार्थ परिचित असलेल्या मूलद्रव्यांचेच, मुख्यतः क्वथ, प्राण, उच्च व नत्र यांचेच बनलेले असतात, ही गोष्ट अर्थात सगळ्यांना मान्य होती; परंतु हीं मूलद्रव्ये सैद्रिय संयुक्त पदार्थ बनवितांना अशा कांहीं विशिष्ट प्रकारांनीं संयोग पावलेलीं असतात कीं तशा प्रकारचे संयोगीकरण निर्जीव सृष्टीच्या क्षेत्रांत होणे शक्य नाहीं. कोणत्याहि संयुक्त सैद्रिय पदार्थाला वनण्याकरितां लागणारी मूलद्रव्ये घेऊन रासायनिक प्रयोगशालेमध्ये तसा संयुक्त सैद्रिय पदार्थ बनविणे शक्य नाहीं, असा त्या वेळीं रसायनशास्त्राचा ठाम सिद्धान्त म्हणून गणला जात असे. अगदीं साधा सैद्रिय संयुक्त पदार्थ धनवायवाचा म्हटला तरी त्याला 'जीवशक्ति' म्हणून ज्ञाततात तिची प्रक्रिया त्या ठिकाणीं चालू व्हावयास पाहिजे, असा त्या वेळीं समज होता.

मूत्रसत्त्व कृत्रिम रीतीने तयार होतें.—वॉल्टेनने सचा शिष्य फ्रेडरिक वोह्लर या तरुण जर्मन शास्त्रज्ञाने साकी येथील स्वतःच्या प्रयोगशालेमध्ये मूत्रसत्त्व (युरिया) हा सुप्रसिद्ध संयुक्त सैद्रिय पदार्थ मूलद्रव्ये एकत्र करून तयार केला असे १८२८ मध्ये जाहीर होताच रसायनशास्त्रीय जगांत मोठीच खळबळ उडाली. 'नियम सिद्ध करणारा अपवाद' म्हणून ज्याला म्हणतात तसा अपवाद तर्कसिद्ध ज्ञानाच्या क्षेत्रांत कधीहि ऐकू येत नाहीं. नैसर्गिक नियमांना अपवाद असा कधीच नसतो. म्हणून एकच सैद्रिय संयुक्त पदार्थ तयार करतां आल्या बरोबर त्या योगाने सजीव सृष्टि आणि निर्जीव सृष्टि यांच्यामध्ये शास्त्रीय ज्ञानाच्या आय जनकांनीं जी भित उभारली होती ती एका धक्क्यासारशीं पार कोसळून पडली. तेव्हांपासून तात्विक दृष्टीने पाहणारे रसायनशास्त्रज्ञ, वनस्पतींतील व प्राणिकोटींतील सर्व जीव (सैद्रियरचना) या एक प्रकारच्या रासायनिक प्रयोगशाळाच असून त्यांत निसर्गसिद्ध रसायनशास्त्रीय नियमानुसार कांही परिचित मूलद्रव्यापासून संक्षिप्त संयुक्त पदार्थ तयार होण्यासारखी परिस्थिति असते असें मानू लागले. अशा रीतीने 'जीवशक्ति' म्हणून जी असंभाव्य वस्तु मानली जात असे तिला रसायनशास्त्रामध्ये थारा मिळनासा झाला.

आतां रसायनशास्त्रज्ञ पंडितांत सेंद्रिय रसायनशास्त्रविषयक उत्सुकतेची एक नवी लाट पसरली, आणि लवकरच कर्बयुक्त संयुक्त पदार्थांचा अभ्यास, पूर्वीच्या पिढींतल्या विद्युद्रसायनशास्त्राच्या अभ्यासाप्रमाणे, आवडीचा विषय होऊन वसला.

सेंद्रिय रसायनशास्त्रांतील ज्या संशोधकांच्या परिश्रमांमुळे हा कालविभाग चिरस्मरणीय झालेला आहे त्यांमध्ये जर्मनीत जुस्टस लीबिग आणि फ्रान्समध्ये जीन वॅट्टिस्ट अँडे ड्यूमास आणि त्यांचे शिष्य अनुक्रमे चार्लस फ्रेडरिक गेरहार्ड व ऑगस्टस लॉरेंट हे प्रमुख होते. बोहलरचे नांवहि यांच्याबरोबर सांगितलें पाहिजे व तसाच लुई पाश्चूरचाहि येथें उल्लेख केला पाहिजे. कारण हे दोघे जरी वरील विद्वानांपेक्षा वयानें लहान होते, तरी त्यांच्या परिश्रमांनीं जे वादग्रस्त प्रश्न पुढें आले त्यांपैकीं महत्त्वाच्या प्रश्नांत भाग घेण्यास हे अगदीं वेळेवर पुढें आले.

सेंद्रिय रसायन व संयुक्त मूलक.—या पूर्वीच कित्येक वर्षे गाय-लुईकने १८१५ मध्ये लावलेल्या एका शोधांमुळे सेंद्रिय रसायनशास्त्राचा अभ्यास करण्याचा मार्ग तयार झालेला होता. तो शोध हा की, कर्व व नत्र यांचा बनलेला एक संयुक्त पदार्थ, ज्याला त्यानें सायनोजेन = कर्वनत्र असें नांव दिलें होतें, त्यांत ठिकाऊपणा इतक्या विशेष प्रमाणांत असतो कीं तो आपल्या स्वरूपांत पृथक् राहू शकतो, व साध्या मूलद्रव्यांप्रमाणें इतराबरोबर रासायनिक संयोग पावू शकतो. वरील शोधानंतर एक वर्षानें अँपीयरनें असा शोध लावला की, नत्र व उज हे कांहीं विशिष्ट प्रमाणांत एकत्र केले असतां त्या बनलेल्या पदार्थांतहि वरच्या सारखेच मूलद्रव्यांचे गुणधर्म आढळतात. या पदार्थांला अँपीयरनें अमोनिअम (मूत्रवायू) असें नांव दिलें होतें. या पदार्थांच्या शोधाचा बर्झेलीअसनें फायदा करून घेतला. अशा पदार्थांला संयुक्त मूलक (काम्पाउंड रेडिकल) असें म्हणूं लागले. या पदार्थांमुळे द्विमूलक वादाला पुष्टि मिळाल्यासारखी झाली होती. बर्झेलियसनें अशी कल्पना बसविली की, सर्व सेंद्रिय संयुक्त पदार्थ हे निरनिराळ्या संयुक्तमूलांचा प्राणाच्या एकएका परमाणुबरोबर संयोग होऊन बनलेले द्विमूलक संयुक्त पदार्थ असतात. हा सिद्धान्त त्यानें १८१८ मध्ये जाहीर केला. नंतर दहा वर्षांनीं लीबिग व बोहलर यांनीं एकत्र संशोधन करून असें सिद्ध केलें की, सेंद्रिय पदार्थांमध्ये संयुक्तमूलक फार मोठ्या प्रमाणांत असतात. त्यामुळे बर्झेलियसच्या सिद्धान्ताला चांगली वळकटी आल्यासारखें झालें, आणि सेंद्रिय रसायनशास्त्र म्हणजे संयुक्तमूलांचें रसायनशास्त्र अशी व्याख्याहि बनली.

द्विमूलक सिद्धान्ताचिरुद्ध पुरावा.—परंतु द्विमूलक सिद्धान्ताचा पूर्ण विजय झाल्यासारखें वाटत होतें त्याच काळांत दैवयोगानें त्याला एक जैराचा धक्का बसला. ही गोष्ट ड्यूमासच्या संशोधनानें घडून आली. कारण त्यानें असें सिद्ध केलें की, एका विशिष्ट सेंद्रिय पदार्थांतला उज्जाचा

एक परमाणु काढून त्याच्या जागीं हेराचा (क्लोरीनचा) एक परमाणु घातला तरी मूलाच्या संयुक्त पदार्थाची अखंडता कायम राहते—म्हणजे मुलांच्या खेळांतल्या घराचा एक खांब काढून त्या ऐवजीं दुसरा एखादा खांब बसविण्यासारखेंच हेहि शक्य आहे. अशा प्रकारची अदलाबदलहि द्विमूलक सिद्धान्ताला अविरोधी असल्याचें मानतां आलें असतें, परंतु त्यांत मुख्य महत्त्वाची गोष्ट अशी होती की, उज्ज हें बलवान धनविद्युन्मय मूलद्रव्य आहे तर उलट हर हें बलवान् ऋणविद्युन्मय मूलद्रव्य आहे. म्हणून या दोन मूलद्रव्यांशीं अनुक्रमे संयोग पावणारा संयुक्त मूलक एकदां धनविद्युन्मय व दुसऱ्या वेळां ऋणविद्युन्मय मानावा लागतो. या परस्पर विरोधी गोष्टींमुळे बर्झेलियसच्या सिद्धान्ताविषयीं प्रातिकूल मत उत्पन्न झालें.

या सिद्धान्ताच्या जागीं मुख्यतः लॉरेंट व गेरहार्ड यांच्या प्रयत्नानें अणूविषयीं पुढील कल्पना उभारण्यांत आली. अणु म्हणजे निरनिराळ्या प्रकारच्या परमाणूंचा विद्युत्संयोगशालतेच्या तत्त्वानुसार समूह होऊन तयार झालेली एकाणुक रचना. अणूंच्या रचनेसंबंधानें निरनिराळ्या उपपत्ती प्रतिपादण्यांत आल्या व संयुक्तमूलांच्या सिद्धान्ताप्रमाणें, यांचाहि स्मरणशक्तीला मदत व पृथक्करणात्मक कार्यकर्त्यांना मार्गदर्शक या नात्यानें पुष्कळ उपयोग झाला. परंतु अणूंच्या रचनेसंबंधाच्या या कल्पनांनीं स्नेहाकपणाविषयींच्या गूढ गोष्टींचा उलगडा यत्किंचितहि झाला नाहीं. हे सिद्धान्त म्हणजे रासायनिक संयोगांची वर्गीकरणे होत, स्पष्टीकरणे नव्हत. परंतु त्यांच्यामुळे एक महत्त्वाचें कार्य हें झालें की, परमाणुघटित अणु हाच सर्व पदार्थांचा मूलाधार होय ही कल्पना निश्चित ठरली. आतां सरतेशेवटीं अणु या शब्दाचा, (सुमारें तृतीयांश शतकापूर्वी अँव्होगाड्रो याच्या मनांत होता तितका), परमाणूहून पूर्णपणें निराळा असा अगदीं स्पष्ट अर्थ साधारणपणें सर्व रसायनशास्त्रज्ञांच्या मनांत वागूं लागला. वायूंच्या सारख्याच आकारमानांमधील अणूंची संख्या सारखीच असते ही अँव्होगाड्रोची उपपत्ति गेरहार्डनें पुन्हां पुढें आणली, व लवकरच तिलाहि निश्चित नियमाचें स्वरूप प्राप्त झालें. तेव्हांपासून अणूची कल्पना रसायनशास्त्रामध्ये पूर्वीच्या परमाणूच्या कल्पनेइतकीच महत्त्वाची होऊन बसली.

मूलद्रव्यांचे अणू.—अणूच्या कल्पनेमुळे परमाणूच्या कल्पनेला धक्का बसला असें मुळींच झालें नाहीं; परंतु अँव्होगाड्रोच्या नियमानें ही गोष्ट मात्र स्पष्ट केली की, परमाणूनें वास्तविक त्याचा संबंध नाहीं असा प्रदेश बऱ्याच वेळां आक्रान्त केला होता. पुष्कळशा उदाहरणांत जेथें अणू हें खरें मूलमान होतें, त्या ठिकाणीं परमाणु हें मूलमान आहे असें रसायनशास्त्रज्ञ मानून चालले होते. उदाहरणार्थ, उज्ज व प्राण या मूलद्रव्यस्वरूपी वायूंच्या बाबतींत सारख्या अव-

काशामध्ये अणूंची सारखी संख्या असते' या नियमानें ही गोष्ट स्पष्ट केली कीं, परमाणू हे, पूर्वी समजूत होती त्याप्रमाणें अलग स्थितीत राहात नाहींत. ज्या अर्थी उज्जाचीं दोन आकारमानें प्राणाच्या एका आकारमानाशीं संयोग पावून पाण्याचीं दोनच आकारमानें तयार होतात, त्या अर्थी गणित-शास्त्राच्या साध्या नियमांनीं असें ठरतें कीं, अँव्होगाड्रोच्या नियमानुसार पाहतां पाण्याच्या एकएका अणूत उज्जाचे दोनदोन परमाणू असले पाहिजेत (या मुद्द्याबद्दलहि पूर्वी नाद होता); इतकेंच नव्हे तर उज्जाच्या व प्राणाच्या मूळ अणूमध्येहि प्रत्येकीं दोन दोन परमाणू असले पाहिजेत. नाहीं तर प्राणाच्या एका आकारमानापासून पाण्याच्या दोन आकारमानांमधील प्रत्येक अणूला प्राणाचा एकएक परमाणू कसा प्राप्त होणार ?

तर मग यावरून काय सूचित होतें ? अर्थात् हें कीं, मूलद्रव्याच्या परमाणूमध्ये दुसऱ्या परमाणूबद्दल लोभ, स्नेह किंवा आकर्षण—त्याला कोणतेंहि नांव द्या—असतें, आणि परमाणू ही आपली आकर्षणेच्छा शेजारी दुसरा परमाणू असल्यास तृप्त केल्यावांचून रहावयाचा नाहीं. भोंवतालीं स्वजातीयच परमाणू असला तर प्राणाचा एक परमाणू आपल्या दुसऱ्या एका सजातीय परमाणूशीं संयुक्त होतो, आणि हे दोघे एकत्र स्थितीत—बहुधा एखाद्या चिमुकल्या तारकायुगमाप्रमाणें एकमेकांभोंवतीं फिरत—वेड्यासारखे इकडे तिकडे नाचत असतात. उज्जाच्या परमाणूमध्येहि अगदीं हुबेहुब अशीच क्रिया होत असली पाहिजे. परंतु आतां अशी कल्पना करा कीं, प्राणपरमाणूंच्या या निरनिराळ्या जोड्या अनुकूल परिस्थितीत उज्ज परमाणूंच्या जोड्यांच्या जवळ आल्या आहेत (ज्या अनुकूल परिस्थितीत त्या एकमेकांजवळ यावयास पाहिजेत त्या परिस्थितीचें वर्णन येथें करीत बसण्याचें कारण नाहीं) अशा स्थितीत प्रत्येक प्राण परमाणूचा आपल्या सहचराबद्दलचा स्नेह नाहींसा होतो, आणि प्राण परमाणू उज्जपरमाणूंच्या जोडीपैकीं एका जोडीत एकदम संयुक्त होता; इतका कीं पूर्वी जेथें तीन अणू होते तेथें त्याऐवजीं दोनच अणू रहातात आणि स्वतंत्र असलेल्या प्राणाचें व उज्जाचें पाणी तयार होतें. ही सर्व प्रक्रिया रसायनशास्त्राच्या भाषेत सांगावयाची तर थोडक्यांत असें म्हणतां येईल कीं, विशिष्ट प्रकारची अनुकूल परिस्थिति असल्यास प्राण परमाणूमध्ये सजातीय परमाणू आकर्षण करण्याच्या शक्तीपेक्षां उज्जाचे परमाणू आकर्षण करण्याची शक्ति अधिक होते.

अणूचें मूल्यकत्व.—पुढें रसायनशास्त्रज्ञांनीं परमाणूंचा एकमेकांशीं संयोग होऊन अणु बनण्याची क्रिया कशी चालते तें पाहण्याकरितां निरनिराळ्या जातींच्या परमाणूंचा अभ्यास अधिक केला. तेव्हां त्यांनां हळूहळू असें दिसून आलें कीं, सर्व मूलद्रव्यांनां संख्येनें सारखेच स्नेही पुरत नाहींत. काहीं मूलद्रव्यांनां फक्त एकच स्नेही पुरतो, अधिक

स्नेही घेण्याचें तीं मूलद्रव्ये नाकारतात; उलटपक्षां इतर मूलद्रव्ये जेव्हां परिस्थिति अनुकूल असते तेव्हां दोन, तीन, चार किंवा त्याहूनहि अधिक परमाणूशीं संयोग पावतात. उदाहरणार्थ, प्राण हा आपला एक सजातीय परमाणू सोडून देऊन उज्जाच्या दोन परमाणूशीं संयोग पावतो. यावरून हें स्पष्ट दिसतें कीं, प्राणाचा एक परमाणू, दोन हात असलेल्या प्राण्याप्रमाणें दुसऱ्या जातीच्या दोन परमाणूंनां धरून ठेऊं शकतो. परंतु कोणत्याहि परिस्थितीमध्ये त्याला दोहोंहून अधिक परमाणू धरून ठेवतां येतात किंवा नाहीं याबद्दलचा पुरावा आपणांस अद्याप उपलब्ध झालेला नाहीं. त्याची स्नेहाकर्षणशक्ति दोन परमाणूशीं संयोग झाला असतां तृप्त झाल्यासारखी दिसते [उ-प्र-उ.] पण उलटपक्षां नत्राचा एक परमाणू उज्जाचे तीन परमाणू धरून ठेवूं शकतो, हें मूत्रवायूच्या (नउ३) घटक अणूवरून दिसून येईल. आणि एक कर्ब परमाणू उज्जाचे चार परमाणू किंवा प्राणाचे दोन परमाणू धरून ठेवूं शकतो [उ०प्र = क = प्र].

रासायनिक पदार्थांच्या स्थिरास्थिरतेबद्दल मीमांसा.—यावरून हें स्पष्ट होतें कीं, एका विशिष्ट जातीचा एक परमाणू संयोग पावण्याच्या शक्तीच्या बाबतीत निराळ्या जातीच्या एका परमाणूइतकाच शक्तिमान् असल्याचें नेहमीं आढळत नाहीं. या गोष्टीची जाणीव फ्रॅंकलंडला १८५२ च्या सुमारास झाली, आणि तिच्या संबंधाचें जें अधिक संशोधन इतर संशोधकांनीं (विशेषतः ए. के. कुले आणि ए. एस् कूपर यांनीं) केलें त्या योगानें रसायनशास्त्राच्या परिभाषेमध्ये सममूल्यक (इक्विवॅलेंट) हा शब्द एका निराळ्याच अर्थानें प्रचारांत आला, आणि विशेषतः निरनिराळ्या मूलद्रव्यांची आकर्षणशक्ति किंवा मूल्यकत्व (व्हॅलन्सि) म्हणजे काय याचा उलगडा झाला व तो पुढें रसायनशास्त्राच्या प्रगतीला अत्यंत उपयोगी पडला. उदाहरणार्थ, पुढें असें सिद्ध करण्यांत आलें कीं सेन्द्रिय संयुक्त पदार्थ बनतांना जीं चार मूलद्रव्ये प्राप्तिल्येंकरून एकमेकांशीं संयोग पावत असतात, त्यांपैकीं उज्ज दुसऱ्या मूलद्रव्यांशीं एकाच बंधनानें संयोग पावत असतो—म्हणजे निराळ्या शब्दांत सांगावयाचें तर त्याला दुसऱ्यांनां पकडून ठेवण्याकरितां एकच हात असतो. आणि प्राणाला ही शक्ति दुप्पट प्रमाणांत असते, नत्राला तिपट (केव्हां केव्हां पांचपट), आणि कर्बाला चौपट प्रमाणांत असते. ही महत्त्वाची गोष्ट व्यक्त करण्याकरितां एक मूल्यक, द्विमूल्यक, त्रिमूल्यक, चतुर्मूल्यक इत्यादि शब्द नवे तयार करण्यांत आले, आणि निरनिराळ्या मूलद्रव्यांनां एकमूल्य, द्विमूल्य, त्रिमूल्य इत्यादि नांवें पडलीं. निरनिराळ्या मूलद्रव्यांमध्ये मूल्यकत्वाच्या बाबतीत फरक कां असतो. त्याचा उलगडा अद्यापहि कोणास झालेला नाहीं तीं मूलद्रव्ये अशा स्वरूपाचीं असतात एवढी गोष्ट मात्र अनुभवसिद्ध आहे. आणि एकदां एखाद्या मूलद्रव्याचें मूल्यकत्वाच्या बाबतीं स्वरूप काय आहे तें निश्चित केले गेलें

म्हणजे मात्र ते मूलद्रव्य संयोगीकरणाच्या क्रियेत कोणत्या प्रकारें वागेले याबद्दलची कल्पना सहज करता येण्यासारखी असते. उदाहरणार्थ, उज्ज्वल एकमूल्यक आहे, व प्राण द्विमूल्यक आहे ही गोष्ट विचारांत घेतली म्हणजे हें स्पष्ट होतें की, या दोन मूलद्रव्यांपासून तीनपेक्षा अधिक (निदान साधारणपणें स्थिर असे) संयुक्त पदार्थ बनलेले आपणांस आढळणें शक्य नाही व ते तीन पदार्थ येणेंप्रमाणें: उ—प्र—[रसायनशास्त्रज्ञ, हा शब्द उप्र असा लिहितात आणि त्याला उत्प्राणिल (हैड्रोक्सिल) म्हणतात], उ—प्र—उ, [उ २ प्र अथवा पाणी] आणि उ—प्र—प्र—उ [उ २ प्र २] उज्वलप्राणिल (हैड्रोजन पेरॉक्साइड) यांत हें दिसून येईल की, ह्या संयुक्त पदार्थांपैकी पहिल्यामध्ये प्राणाचा परमाणु आपल्या दोन हातांपैकी एक हात मोकळा असलेल्या स्थितीत असतो व म्हणून तो त्याचा हात दुसऱ्या स्नेह्याला धरण्यास तयार आहे; आणि हीच गोष्ट रसायनशास्त्राच्या भाषेत सांगावयाची म्हणजे हा संयुक्त पदार्थ अस्थिर जातीचा होय. त्याचप्रमाणें तिसऱ्या संयुक्त पदार्थाच्या बाबतीतहि जरी सर्व हात गुंतलेले आहेत तरी त्यांत एक जोडी दुसऱ्या एका प्राणाच्या जोडीशी संयुक्त झालेली आहे; आणि हा त्याचा संयोगहि अस्थिर जातीचा होय. कारण कोणत्याहि परमाणूची सजातीय परमाणु आकर्षण करून ठेवण्याची शक्ति सापेक्ष दृष्टीने पाहतां कमजोर असते. अशा रीतीने उज्ज्वल प्राणिलदाच्या अंगां सुलभपणें पृथक्करण पावण्याचा सुप्रसिद्ध गुण कां असतो त्याचा उलगाडा होतो तसेंच तो दुसऱ्या संयुक्त पदार्थातील मूलद्रव्यांशी आतुरतेने संयोग कां पावतो तेंहि समजतें.

परंतु उलट पक्षां पाण्याच्या अणूंतले सर्व परमाणु स्थिर टिकणाऱ्या समतोलत्वाच्या स्थितीत व्यवस्थित रीतीने संयुक्त झालेले असतात, कारण त्यांतील सर्व आकर्षक शक्ती पूर्णपणें तृप्त झालेल्या असतात. उज्जाचा प्रत्येक परमाणु प्राणाच्या परमाणूशी संयुक्त झालेला असल्यामुळे त्याची आकर्षक शक्ति संतृप्त झालेली असते; आणि प्राणाच्या परमाणूनेहि आपल्या दोन्ही हातांनी उज्जाचे दोन परमाणु घट धरलेले असल्यामुळे त्याचीहि पूर्ण समाधान झालेलें असतें. म्हणून अशा रीतीने संयुक्त असलेल्या या परमाणुत्रयींत दुसऱ्या कोणत्याहि स्नेह्याशी संयोग करण्याची प्रवृत्ति बिलकूल नसते; इतकेच काय पण दुसरा एखादा परमाणु त्यांच्यांत घुसू लागला तरी त्याला धरून ठेवण्याची शक्ति त्यांच्यांत नसते. येणेंप्रमाणें त्यांचा “स्थिर” संयुक्त पदार्थ बनतो व सर्व प्रकारच्या सामान्य परिस्थितीमध्ये हा पाण्याचा अणु आपलें अभिन्नत्व कायम ठेवतो. फार काय, पण पाणी या भौतिक पदार्थाचें बाह्य स्वरूप बदलून घनरूप किंवा वायुरूप—बर्फ किंवा वाफ—झालें तरी सुद्धा पाण्याचा मूल अणु आपल्या स्थिर स्वरूपांत कायम राहतो.

परंतु अणूमधील या स्थिर समतोलपणाच्या स्थितीचा विचार करूं लागल्यास एक नवीन प्रश्न सुचतो: परमाणूच्या एखाद्या समूहाच्या सर्व आकर्षकशक्ती तृप्त झालेल्या असल्या म्हणजे मग तो पुढें आणखी रासायनिक प्रतिक्रियांत भाग कसा घेऊं शकणार ? दिसावयास तरी असें दिसतें की, असल्या अणूचे भौतिक गुणधर्म कांहींहि असले तरी रासायनिक दृष्ट्या त्याचें स्थितिसाठी कायम असलें पाहिजे; कोणतीहि परमाणुविषयक नवी जुळवाजुळव होणें अशक्य आहे. आणि वास्तविक पाहतां तशी स्थिति असतेहि. पण ती कोठपर्यंत ? जां पर्यंत त्या अणूचे घटक परमाणु अविरतपणें एकमेकांनां चिकटून असतात तोंपर्यंत. परंतु याप्रमाणें चिकटून राहण्याकडे परमाणूची प्रवृत्ति फारशी दिसत नाही. असें आढळतें की, त्यांची परस्परांविषयीची प्रीति अत्यंत चंचल असते, आणि ते एकमेकांशी संयुक्त होण्यास जितके सिद्ध असतात तितकेच एकमेकांतून फुटून निघण्यास तयार असतात. उदाहरणार्थ, प्राणाचा जो परमाणु तुकताच उज्जाच्या दोन परमाणूंच्या मंडळांत शिरलेला असतो तो परमाणु दुसऱ्याच क्षणाला पुन्हां बाहेर पडून मोकळा होतो आणि नवे स्नेही शोधूं लागतो. हुतुतूच्या खेळांतल्या पकडणाऱ्या गड्यांमध्ये ज्याप्रमाणें एकसारखी अदलाबदल चालू असते त्याप्रमाणें या परमाणूंचा प्रकार सर्व जगभर चालू असतो.

विश्लेषण.—कोणत्याहि पदार्थांतल्या अणूच्या ज्या पृथक्करण व पुनर्रचना अशा दोन क्रिया, एकंदर स्वरूपांत दिसावयास यत्किंचितहि फरक न होतां, सतत चालू असतात, त्यांची पूर्ण जाणीव स्टे-क्लेयर डेव्हिली याला झाली; व या प्रकाराला त्यानें डिसोशिएशन म्हणजे विश्लेषण असें नांव दिलें. ही क्रिया कांहीं पदार्थांमध्ये इतरांपेक्षा अधिक जलदीन चालू असते, आणि ती कांहीं विशिष्ट परिस्थितीत (उदाहरणार्थ, उष्णमान वाढलें असतां) इतर परिस्थितीतल्यापेक्षा फारच अधिक जलदीन चालू लागते. परंतु असें दिसतें की, मामूल उष्णमानावर कोणताच पदार्थ आणि मूलद्रव्यांशावरील (अॅक्सोलेयूट झीरो = -२७३ सें. अंशावरील) कोणतेहि उष्णमान असलें तरी ती या क्रियेपासून मुक्त नसतात. म्हणून अणूच्या सर्व परमाणूंची सर्व मूल्यक शक्ति तृप्त झालेली असली तरी त्या अणूतील रासायनिक हालचाल नाहीशी होत नाही. कारण प्रत्येक परमाणु आपले जोडीदार बदलीत असतांना क्षणैक तरी मोकळा होत असतो, व आपले पूर्वीचे जोडीदार सोडून देऊन निराळे परमाणु पकडण्याची क्रिया करूं शकतो—मात्र त्याला योग्य असे जोडीदार हजर असले पाहिजेत.

अणूचें समघटकत्व.—तथापि जरी परमाणूच्या या अविरत हालचालीचें ज्ञान परमाणूतील रासायनिक कार्यक्षमता योग्य तऱ्हेनें लक्षांत येण्याकरितां जरूर असलें तरी दुसऱ्या एका दृष्टीनें पाहतां प्रत्येक “संपृक्त” अणु—म्हणजे

ज्याच्या परमाणूंची सर्व मूल्यक शक्ति तृप्त झालेली आहे असा अणु—हा सापेक्षदृष्ट्या निश्चित किंवा स्थिर स्वरूपाचा पदार्थ आहे असे मानण्यास हरकत नाही. जरी कोणताहि अणु वाटेल त्या वेळी विभिन्न होऊं शकतो तरी तात्पुरता तो संपूर्ण रचनायुक्त असतो. त्याच्यातील परमाणूंचे मूल्यकत्व लक्षांत घेतलें म्हणजे त्याच्या रचनेच्या स्वरूपाची उत्तम कल्पना करता येते. अणूच्या रचनेसंबंधांचे—परमाणूमधील स्थलदृष्ट्या संबंधांचे—महत्त्व किती असू शकतें, ही गोष्ट वन्याच मागे (१८२३ मध्ये) लीबिग व वोह्लर यांनी निदर्शनास आणून दिली होती. त्याच वेळी त्यांनी असे सिद्ध केलें होतें की, दोन पदार्थांची रासायनिक घटना—त्यांच्यातल्या परमाणूंची संख्या व जात—अगदी सारखी असली तरी त्यांचे भौतिक गुणधर्म अत्यंत भिन्न असणे शक्य असतें. पदार्थांमधील ही विसंगत स्थिति व्यक्त करण्याकरितां वडेलियसनं समघटकत्व (आयसोमेरिझम) हा नवा शब्द वनविला. या स्थितीमुळे रसायनशास्त्रातील अत्यंत प्रमुख मूलभूत सत्यें खोटी ठरण्याचा संभव उद्भवला. या स्थितीला नांव दिलें गेलें, पण तेवढ्याने त्या स्थितीच्या कारणांचे स्पष्टीकरण मुळीच झालें नाहीं; तथापि ही गोष्ट मात्र स्पष्ट केली गेली की, अणूच्या रचनेच्या बाबतीत परमाणूंची केवळ संख्या आणि जात यांशिवाय दुसऱ्या कांहीं गोष्टी महत्त्वाच्या असतात.

ज्याप्रमाणें घर बांधतांना विटा वाटेल तशा टाकून चालत नाहीं, त्याचप्रमाणें अणु तयार होतांना परमाणूहि वाटेल तसे एकत्र होऊन भागत नाहीं, ही गोष्ट निश्चित झाली.

अणु तयार होतांना परमाणूंच्या रचनांचे प्रकार किती अल्प प्रमाणांत निरनिराळे असूं शकतात ही गोष्ट १८५० मध्ये उदाहरणांसह चांगली स्पष्ट करून दाखविण्यांत आली. त्या साली पाश्चूरनें असा शोध लावला की, कित्येक कर्बमय संयुक्त पदार्थांत—उदाहरणार्थ, कांहीं प्रकारच्या शर्करांमध्ये एकमेकांत फरक इतकाच असतो की, त्यांचें द्रावण केल्यास यांच्यांतून जाणाऱ्या प्रकाशाच्या किरणांचें ध्रुवीभवन (पोलरायझिंग) अथवा मुरडणें अनुक्रमें डाव्या वाजूला किंवा उजव्या वाजूला असतें. परंतु अणूंच्या रचनेतील या निरनिराळ्या प्रकारांचे स्पष्टीकरण मूल्यकत्वाच्या नियमाचा शोध लागेपर्यंत यत्किंचितहि मिळालेलें नव्हतें. नंतर मात्र या गूढाचा उलगडा झाला. कारण कोणत्याहि अणूतला प्रत्येक परमाणू दुसऱ्या परमाणूची एक ठराविक संख्याच स्वतःशीं धरून ठेवू शकतो, त्या अर्थी संक्षिप्त अणूतील परमाणू कांहीं ठराविक प्रकारच्या समूहांनीं एकमेकांशीं बांधले जात असले पाहिजेत, ही गोष्ट स्पष्ट आहे. तसेंच ही गोष्टहि तितकीच स्पष्ट आहे की, जेथें परमाणूंची संख्या पुष्कळ असते तेथें त्यांच्या समूहांच्या विशिष्ट रचनेंत, मूल्यकत्वाच्या नियमाल मुळीच धक्का न बसतां, कधी कधी थोडाफार फरक होणें

संभवनीय आहे. अशा स्थितीमध्येच समघटकत्व घडून आल्याचें आढळतें.

घटनादर्शक सारणी.—आकर्षक शक्तीविपर्याया या गोष्टीकडे सतत लक्ष पुरविल्याने ज्या अणूचे घटकावयव टाऊक आहेत त्याच्या रचनेचें आकृतींनीं चित्र काढून दाखविणें शास्त्रज्ञांनां शक्य झालें आहे. उदाहरणार्थ, पाण्याचा एक साधा अणु वनतांना (उ २ प्र) उज्याचे दोन परमाणू प्रथम एकमेकांपासून निराळे होऊन नंतर प्राणाच्या परमाणूशीं संयोग पावत असले पाहिजेत, आणि संयोग पावण्याची त्यांची क्रिया उ—प्र—उ या घटनादर्शक सारणीनें दर्शविल्याप्रमाणें होत असली पाहिजे असें दिसतें. पुष्कळ परमाणूंच्या संयोगानें वनलेल्या अणूंच्या बाबतींत, संयोगीकरणाची रचना कशा प्रकारची आहे तें आकृतीनें दर्शविणें अर्थात् अधिकाधिक कठिण होतें. शिवाय, एका पातळीत लिहिलेल्या अशा सारणीनें अणूंची रचना खरोखर कशी आहे हें बरोबर दाखवितां येतें असेहि कोणी मानीत नाहीं. हें त्याच्या रचनेचें हुवेहुव चित्र नसून तिची फार तर साधारण कल्पना यावी. इतक्या पुरताच त्याचा उपयोग असतो. तथापि तेवढ्यानें सुद्धां अणूंच्या रचनेची कल्पना रसायनशास्त्राच्या जनकांच्या स्वप्नांहि नसेल इतक्या, स्पष्ट रीतीनें होऊं शकते.

परमाणूंच्या गुणधर्मांचें अव्ययत्व.—अणूंच्या रचनेसंबंधाच्या या अगदीं अपूर्व संशोधनानें रसायनशास्त्रज्ञांच्या दृष्टीनें परमाणूला जें पूर्वी महत्त्व आलें होतें तें बरेंच कमी झालें असेल असें सकृददर्शी वाटणें शक्य आहे. ज्या अर्थी परमाणूंच्या केवळ स्थानविशेषावर इतक्या महत्त्वाच्या गोष्टी अवलंबून असतात त्या अर्थी परमाणूंच्या स्वरूपावर तुलनेनें पाहतां फारच थोड्या गोष्टी अवलंबून असतात असें कोणाला कदाचित् वाटेल. परंतु हा समज चुकीचा आहे. कारण जरा वारकाईनें विचार केल्यास असें दिसून येईल की, परमाणू आपलें व्यक्तिगत वैशिष्ट्य कधीहि सोडून देत नाहीं. विशिष्ट मर्यादेच्या आंत अणूचें स्वरूप (ज्याप्रमाणें त्याच विटा कायम ठेवून इमारतीला निरनिराळे आकार देतां येतात त्याप्रमाणें) त्यांच्यातील परमाणूंच्या स्थानांच्या बदलाबदलीमुळे भिन्न होणें शक्य असतें. परंतु या गोष्टीला अगदीं ठराविक मर्यादा असतात; आणि ज्याप्रमाणें विटांच्या योगानें दगडी इमारत बांधणें शक्य नसतें त्याचप्रमाणें या ठराविक मर्यादा उल्लंघणेहि अशक्य असतें. आरंभापासून अखेरपर्यंत इमारतीचें स्वरूप कितीहि वेळां निरनिराळें बदललें तरी जशी विटा ती वांटच कायमच राहते, तिचा दगड वनूं शकत नाहीं. त्याचप्रमाणें परमाणूंच्या भोंवतालच्या परिस्थितीत कितीहि फरक झाला तरी प्रत्येक परमाणू आपले स्वतःचे विशिष्ट गुणधर्म कायम ठेवतो.

उदाहरणार्थ, कर्व परमाणु कधी हिऱ्याच्या घटनेत, कधी कोळशाच्या घटनेत, कधी साखरेच्या घटनेत, कधी लांकडाच्या घटनेत, कधी प्राण्याचा शरीरघटकाच्या घटनेत तर कधी वातावरणातील क्वाम्ल वायूच्या घटनेत भाग घेईल; परंतु प्रथमपासून शेवटपर्यंत—कांच कापण्याच्या कठिण रत्नापासून अदृश्य अशा वायूपर्यंत—त्या परमाणूच्या एकाहि गुणधर्मात सिद्ध करून दाखविता येण्यासारखा यत्किंचितहि फरक होत नाही. आपणांस जी माहिती आहे तेवढ्यावरून असे म्हणता येत की, त्याचा आकार, त्याचे वजन, त्याचे कंपन किंवा परिभ्रम आणि त्याचे नैसर्गिक स्नेहाकर्षण या सर्व गोष्टी तो स्थानविषयक व साहचर्यविषयक अनेक स्थित्यंतरीतून जात असतां कोठेहि यत्किंचित न बदलतां पूर्णपणे कायम राहतात. आणि हाच गोष्ट आधुनिक रसायनशास्त्रज्ञांनी जी एकंदर सत्तर-पंचाहतर मूलद्रव्ये माहित आहेत त्यांपैकी प्रत्येक मूलद्रव्यांतील परमाणूच्या बाबतीत खरी आहे. प्रत्येक परमाणु आपले विशिष्ट स्वरूप नेहमी कायम ठेवतो, त्यांत कांहींएक कमी होऊं देत नाही किंवा अधिकहि होऊं देत नाही.

हे सर्व खरे असल्यामुळे कोणालाहि असें दिसून येईल की, डाल्टनच्या परमाणूची, द्रव्यांचा आद्यस्थितिगत अविनाशी व अविकार्य अंश या त्याच्या स्वरूपासंबंधी १९ व्या शतकांतील रसायनशास्त्रांत कसोशीने परीक्षा केली गेली असून तो या परीक्षेत पूर्णपणे उतरला आहे. १९ व्या शतकाच्या आरंभाच्या वर्षांत डेव्हीने विद्युद्धटमालेकडून अद्भुत चमत्कार करून दाखवून तिला बाह्यतः आत्यंतिक मर्यादेपर्यंत पोहोचविल्यासारखे दाखविले तेव्हापासून पुष्कळांनी नवी मूलद्रव्ये शोधून काढण्यांत आली; परंतु मूलद्रव्ये म्हणून ठरलेल्यांपैकी एकाहि मूलद्रव्याला पृथक्करणातीत द्रव्य या त्याच्या स्थानापासून स्थानभ्रष्ट करतां आले नाही. उलट पक्षी रसायनशास्त्रज्ञांच्या हरेक पृथक्करणात्मक क्रियांनीं हे अधिकाधिक निश्चित केले आहे की, सर्व मूलद्रव्यांचे परमाणू वास्तविक जेण हशेल म्हणतो त्याप्रमाणे “तयार केलेले पदार्थ” आद्यस्थितिगत, अविकारी व अविनाशी—असे आहेत.

तथापि चमत्कारिक योगयोग असा झाला आहे की, परमाणूंचे स्वरूप वर सांगितलेल्या प्रकारचे आहे असे सिद्ध करणाऱ्या प्रयोगांबरोबरच अगदी विरुद्ध स्वरूपाचे विचार व प्रयोग दुसरीकडे चालू होते. रसायनशास्त्रज्ञांच्या प्रत्येक पिढीमध्ये असे कांहीं प्रमुख रसायनशास्त्रज्ञ असतच की, ते ज्यांना मूलद्रव्ये म्हणतात, ती खरोखरच आत्यंतिक अर्थाने मूलद्रव्येच आहेत असे कबूल करण्याचे नाकारीत आणि मूलद्रव्यांच्या अविकार्य स्वरूपाबद्दल त्यांना असलेला संशय खरा असल्याचे सिद्ध करण्याकरितां पुरावा मिळविण्याचा उत्कंठेने प्रयत्न करीत. सदरहू मताला आधारभूत असा थोडासा पुरावा प्रथम १८१५ मध्ये डॉ. विल्यम प्रौट या इंग्रज वैद्यक शास्त्रज्ञाने

पुढे आणला होता. त्याने निरनिराळ्या मूलद्रव्यांच्या परमाणुभारांकांमध्ये दिसून येणारा विलक्षण संबंध शास्त्रज्ञांच्या नजरेस आणून दिला. त्या वेळच्या अधिकारी शास्त्रज्ञांनी (विशे. पतः थॉमसन व बर्झेलियस यांनी) जे आंकडे दिलेले होते ते घेऊन तुलना करून पाहतां असें आढळले की, परमाणुभारांकांपैकी बरेचसे भारांक उज्याच्या भारांकाच्या कोणत्या तरी पूर्ण पटी इतके होते; व कांहींच्या मध्ये जो कांहीं फरक होता तो इतका अल्प होता की, तो केवळ संशोधकाच्या नजरचुकीचा परिणाम असणे शक्य होतें. प्रौटला हा संबंध यादृच्छिक आहे असे वाटेना आणि त्याला त्याचे पुढे दिलेल्या कारणाशिवाय दुसरें कोणतेंहि सयुक्तिक कारण सुचेना. ते कारण हेच की, ज्यांना मूलद्रव्ये म्हणून म्हणतात त्या सर्वांचे परमाणू उज्ज या एकाच मूलद्रव्याच्या परमाणूच्या निरनिराळ्या ठराविक संख्येचे बनलेले असले पाहिजेत. तर मग उज्ज हे एकच खरे मूलद्रव्य असून इतर सर्व द्रव्ये ह्या एकाच मूलद्रव्याचे बनलेले संयुक्त पदार्थ असतील काय?

परमाणुभारांकांच्या नियतान्तरतेच्या कारणाचे संशोधन.—प्रौटने ही आपली लोकांस थक करून सोडणारी कल्पना प्रथम एका निनावा लेखामध्ये प्रसिद्ध केली; परंतु नंतर तो उघडपणे ते आपले मत म्हणून प्रतिपादन करू लागला, व ते मतच त्रिकालावधित सत्य आहे असें आप्रहाने सांगू लागला. ही प्रौटची कल्पना डेव्हीने मूलद्रव्ये म्हणून वाटणाऱ्या कित्येक पदार्थांचे पृथक्करण करून दाखविल्यानंतर पाठोपाठ पुढे आल्यामुळे ती मोहक वाटू लागली आणि कांहीं काळपर्यंत ती इतकी लोकमान्य झाली की, रसायनशास्त्रज्ञांची सर्व मूलद्रव्यांचे ठरविलेले परमाणुभारांक अपूर्णाक काढून टाकून पूर्ण संख्यांक करण्याकडे प्रवृत्ति होऊं लागली. परंतु लवकरच परमाणुभारांक पुन्हां तपासून निश्चित ठरविल्यानंतर वरील प्रकाराविरुद्ध मत बनू लागले, आणि प्रौटचा नियम म्हणून मानली जाऊं लागलेली मूळ कल्पना अग्राह्य ठरून मागे पडू लागली. तथापि १८४० च्या सुमारास प्रौटची ही कल्पना डॅमससने पुनर्जीवित केली. डॅमसस स्वतः मोठा अधिकारी शास्त्रज्ञ असल्यामुळे त्याचे म्हणणे इतर शास्त्रज्ञ आदरपूर्वक ऐकून घेऊं लागले. त्याने कर्बाचा भारांक पुन्हां काळजीपूर्वक निश्चित केला. तो उज्याच्या भारांकाच्या बरोबर बारा पटीइतका असल्याचे आढळून आल्यामुळे सदरहू मताला चांगली पुष्टि मिळाली.

नंतर डॅमससचा शिष्य स्टॅस याने पुष्कळसे परमाणुभारांक निश्चित ठरविण्याचे काम हातीं घेतले, व त्याच्या निर्णयांनी प्रौटच्या उपपत्तीला कायम सिद्धान्ताचे स्वरूप येईल अशी अपेक्षा होती. पण त्याने दिलेल्या निकालांनी सदरहू उपपत्ति उलट खोटीच ठरू लागली. कारण, पुष्कळ मूलद्रव्यांचे परमाणुभारांक पूर्ण संख्येहून इतके निराळे अपूर्णाक येऊं लागले की, त्यांत संशोधकाची नजरचूक असेल असे म्हणणे शक्यच नव्हतें. तथापि लक्षांत घेण्यासारखी गोष्ट ही

की, वर वर्णन केलेल्या परिस्थितीतहि ड्यूमासचा आपल्या उपपत्तीवरील विश्वासमुर्खीच कमी झाला नाही. त्याने आपल्या उपपत्तीचे स्वरूप थोडेसे मर्यादित मात्र केले. क्लार्क व मॅरिंगन यांनी पूर्वी सुचविल्याप्रमाणे, उच्च स्वतः आद्य स्वरूपी मूलद्रव्य नव्हे, तर आद्य द्रव्य परमाणूच्या अर्ध्या किंवा चतुर्थीस वजनाचे असून त्या आद्य द्रव्याच्या परमाणूचा संयोग होऊन बनलेला उच्चाचा परमाणु हा संयुक्त पदार्थ होय असे तो आतां प्रतिपादन करू लागला. तथापि या मर्यादित स्वरूपाच्या उपपत्तीलाहि प्रयोगकुशल संशोधकांकडून जोराचा विरोध होतच राहिला.

अष्टकांच्या नियमाचे अवगमन.—तथापि १८६४ मध्ये मूलद्रव्यांचे परमाणुभारांक व त्यांचे इतर विशिष्ट गुणधर्म व त्यांच्यामध्ये आढळणारा विलक्षण संबंध लंडन येथील प्रो. जॉन ए. आर. न्यूलंड्स याने रसायनशास्त्रज्ञांच्या निदर्शनास आणला. न्यूलंड्सला असे आढळले होते की, जर मूलद्रव्ये त्यांच्या परमाणुभारांकांच्या अनुक्रमाने एका-पुढे एक मांडलीं तर आठ मूलद्रव्यांच्या अंतराने तेच ते गुणधर्म पुनः पुन्हां आढळतात. या गोष्टीला अष्टकांचा नियम (लॉ ऑफ ऑक्टेटव्हज) असे नांव देण्यांत आले. त्याच्याकडे प्रथम कोणाचे फारसे लक्ष गेले नाही. परंतु त्या नियमाने ज्या गोष्टी सूचित केल्या जातात त्या लवकरच इतर रसायनशास्त्रज्ञांच्याहि अवलोकनांत आल्या. त्या शास्त्रज्ञांत अमेरिकेंतला प्रो. गुस्टाव्ह हिनरिक्स, रशियांतला प्रो. मिट्री मॅंडेलीफ आणि जर्मनींतला प्रो. लोथर मेयर हे प्रमुख होते. मॅंडेलीफने १८६९ मध्ये या शोधाचे संपूर्ण विवेचन पुढे मांडले व त्याला 'नियतान्तरविषयक नियम' असे नांव दिले.

नियतान्तरतेच्या नियमाचा पडताळा.—हा शोध अत्यंत महत्त्वाचा आहे असें अलीकडे जरी मान्य झालेले आहे, तरी प्रथमार्भां त्याचे स्थूल स्वरूप पुष्कळसे पूर्णपणे पुढे मांडण्यांत आले असूनहि रसायनशास्त्रज्ञांपैकी बहुतेकांचे लक्ष दहा बारा वर्षे त्याच्याकडे फारसे गेले नव्हते. त्यानंतर गाल (गॅलियम), स्कन्द (स्कॅंडियम) व शर्मण्य (जर्मेनियम) ही तीन नवी मूलद्रव्ये शोधून काढण्यांत आली; व त्यांचे पृथक्करण करतां तां मॅंडेलीफने आपल्या नियतान्तरतेच्या नियमानुसार तयार केलेल्या क्रमवारीमध्ये ठेवलेल्या तीन रिक्त्या जागांमध्ये बरोबर बसतात असे अगदी अनपेक्षित रीत्या आढळून आले. याचाच अर्थ असा की, नियतान्तरविषयक नियमाच्या साहाय्याने मॅंडेलीफला नव्या मूलद्रव्यांचे अस्तित्व त्यांचा प्रत्यक्ष शोध लागण्यापूर्वीच कित्येक वर्षे भविष्यवाद्याप्रमाणे कथन करतां आले होते. अर्थात् ज्या उपपत्तीचा पडताळा इतक्या विलक्षण रीतीने मिळू शकतो तिला केवळ कविकल्पना असें म्हणतां येत नाही. म्हणूनच त्यानंतर नियतान्तरतेच्या नियमाला

रसायनशास्त्रामध्ये तावडतोव अत्यंत महत्त्वाचा सिद्धान्त म्हणून जागा मिळाली.

या नियतान्तरतेच्या नियमास अगोदर सार्वत्रिक उपपत्तीचे स्वरूप नव्हते. प्रत्यक्ष आढळून आलेल्या मूलद्रव्यांतील परस्परसंबंधाचा द्योतक म्हणून तो प्रथम पुढे मांडण्यांत आला होता. परंतु त्यावरून सूचित होणाऱ्या तात्त्विक गोष्टींकडे दुर्लक्ष करणे शक्य नव्हते. प्रो. जे. एच्. गॅलॅस्टनने म्हटले आहे त्याप्रमाणे, त्या नियमावरून आपली अशी खात्री होते की, "मूलद्रव्ये ही त्यांचा परस्परांशी संबंध न ठेवतां उत्पन्न केलेले असे अगदी निरनिराळे पदार्थ नसून तीं एकापासून दुसरे याप्रमाणे एका सामान्य योजनेनुसार मूळ बनविलेली आहेत." प्रौढची उपपत्ति ही या विधानाच्या केवळ पुढचीच पायरी आहे.

विच्छिन्नकिरणदर्शक.—परंतु परमाणुभारांक ही एकच गोष्ट मूलद्रव्ये म्हणून मानली जाणारी द्रव्ये संयुक्त स्वरूपाची आहेत असें सुचविते असें नाही. हीच गोष्ट सिद्ध करण्याला अगदी निराळ्या प्रकारचा पुरावा कारणीभूत झालेला आहे. प्रौढची उपपत्ति प्रथम रचली गेली त्या वेळी या पुराव्याच्या साधनाची कोणाला कल्पनाहि असणे फारसे शक्य नव्हते. हे साधन म्हणजे रसायनशास्त्रज्ञांच्या शास्त्रागारांतील एक नवे हत्यार होय. त्याचे नांव विच्छिन्नकिरणदर्शक (स्पेक्ट्रोस्कोप) हे आहे. हे यंत्र गुस्टाव्ह रॉबर्ट किरचॉफ व रॉबर्ट विलहेल्म वुनसेन या दोन जर्मन शास्त्रज्ञांनी पूर्ण सुधारून तयार केले. या कामी १८१५ मध्ये प्रौढहोफरने व त्याच्याहि पूर्वी दहा वर्षे वॉलॅस्टनने सूर्याच्या विच्छिन्नकिरणपट्टामध्ये (सोलर स्पेक्ट्रममध्ये) ज्या काळ्या रेपा अवलोकन केल्या होत्या त्या रेपांच्या कारणासंबंधाने १९ व्या शतकाच्या मध्याच्या सुमारास त्या जर्मन शास्त्रज्ञांनी केलेल्या संशोधनाची मदत झाली होती. सूर्याच्या विच्छिन्नकिरणपट्टामध्ये या काळ्या रेपा विशिष्ट ठिकाणीच दिसून येत असून त्या कांहीं विशिष्ट मूलद्रव्यमय पदार्थांच्या निदर्शक आहेत, अशी शंका इंग्लंडमधल्या स्टोक्स व फॉक्स डालवॉट यांना प्रथम आली, व तो संशय बरोबर असल्याचे वुनसेन व किरचॉफ यांनी निश्चित स्वरूपांत पुढे मांडले. विच्छिन्नकिरणदर्शक यंत्र म्हणजे वस्तुतः त्रिपार्श्व कांच (प्रिझम) व त्यास जोडून असलेले एक भिंग एवढेच असते, व त्याच्या साहाय्याने उपयुक्त रेपांचे स्थान फार बिनचूकपणाने निश्चित करणे शक्य होते. यामुळे रासायनिक पृथक्करण करण्याचे एक अत्युत्कृष्ट नवे साधन उपलब्ध झाले असे लवकरच स्पष्ट झाले. कारण लवकरच असे आढळून आले की, एका ग्रेनचा दोन-लक्षांश इतक्या सिंधूच्या (सेडियमच्या) अंशाचे अस्तित्वहि विच्छिन्नकिरणपट्टेदर्शनाने उघडकीस येऊ शकते. परंतु यापेक्षाहि अधिक महत्त्वाची गोष्ट ही की, ज्या पदार्थांची विच्छिन्नकिरणपट्टेदर्शनाने परीक्षा करावयाची असते तो पदार्थ

किती अंतरावर असला पाहिजे याबद्दल मुळीच मर्यादा नाही. फक्त त्या पदार्थापासून पुरेसा प्रकाश यंत्रापर्यंत येऊन पोहोचला म्हणजे झाले; मग तो पदार्थ सूर्यामध्ये असो किंवा त्याहूनहि दूर असलेल्या एखाद्या दुसऱ्या ताऱ्यांत किंवा तेजोमेघांत असो. या यंत्राने केलेल्या प्रथम-रंभीच्या अद्भुत पराक्रमांपैकी, सूर्याच्या रासायनिक घटने-संबंधाने गुप्त कोडे उघड करून सांगणे, हा एक पराक्रम होता.

प्रकाशलेखनाच्या केलेचें रसायनशास्त्रास साहाय्य.—तथापि विच्छिन्नकिरणदर्शकाची उपयुक्तता पूर्णावस्थेस नेण्याकरिता त्याला दुसऱ्या नव्या रसायनशास्त्रीय साधनाची जोड करून देणे जरूर होतें. ते साधन म्हणजे प्रकाश-लेख (फोटो) घेण्याची कला हें होय. हल्लीं सर्वांस परिचित असलेली ही तसवीर काढण्याची क्रिया प्रकाशाच्या अंगच्या रजताच्या कांहीं विवक्षित अस्थिर संयुक्त पदार्थांचे (उ० रजतनत्रिताचे) रासायनिक पृथकरण करून त्यांची रासायनिक दृष्ट्या घटना बदलून टाकणाऱ्या गुणाच्या साहाय्यानें करण्यांत येत असते. १९ व्या शतकाच्या आरंभीच्या काळांतच प्रकाशलेखनपद्धतीच्या उपयुक्तेचा शोध लावण्याचें श्रेय डेव्ही व वेजवुड यांस मिळवयाचें होतें, पण थोडक्यानें चुकलें. पुढे त्यांच्या मागून झालेल्या शास्त्रज्ञांनीं तिजकडे दुर्लक्षच केलें. अखेर १८२६ च्या सुमारास लुई जे. एम्. डागुरे या फ्रेंच रसायनशास्त्रज्ञानें तो प्रश्न पुन्हां हातीं घेतला, आणि त्या संबंधानें पुष्कळ वर्षे प्रयोग करून १८३९ च्या सुमारास ती पद्धति बऱ्याच पूर्णावस्थेप्रत नेली; व प्रथम त्याच सालीं डागुरेनें तयार केलेल्या प्रकाशलेखनयंत्रानें लोकांचें लक्ष वेधून घेतलें. शिवाय त्याच वर्षीं मिस्टर फॉक्स टालवॉट यानें आपला याच विषयावरील एक निबंध रॉयल सोसायटीपुढें वाचला, आणि नंतर लवकरच हर्शेल व दुसरे अनेक भौतिक तत्त्ववेत्ते यांच्या प्रयत्नांनीं या नव्या पद्धतीच्या प्रगतीला मदत केली.

१८४३ मध्ये डॉ. जॉन डल्यू. ड्रेपर या प्रसिद्ध इंग्रज अमेरिकन रसायन व इंद्रियविज्ञानशास्त्रज्ञानें असें दाखवून दिलें कीं, प्रकाशलेखनाच्या युक्तीनें सूर्याच्या विच्छिन्न किरणपटांतील फ्रॉनहोफर रेपांचें चित्र पूर्ण विनचूकपणानें घेतां येण्यासारखें आहे. आणि त्यानें असेंहि सिद्ध केलें कीं, रॉय-क्षारित पटलानें साध्या डोळ्यांनां अदृश्य असलेल्या पुष्कळ रेपा उघडकीस येऊं शकतात. या अवलोकन पद्धतीची उपयुक्तता इतरांनां एकदम पटली आणि विच्छिन्नकिरण-दर्शक पूर्ण सुधारून तयार होतांच त्याच्या साहाय्यास प्रकाश-लेखनाची योजना रसायनशास्त्रज्ञांनां अत्यंत आवश्यक वाटूं लागली. या साधनांच्या साहाय्यानें दुसऱ्या कोणत्याहि उपायानें शक्य नाहीं इतक्या विनचूकपणानें विच्छिन्न किरणांच्या तुलना करतां येऊं लागल्या; आणि ताऱ्यांच्या

वावर्तात तर विच्छिन्न किरणांचे समूहचे समूह एकाच अव-लोकनानें प्रतिबिंबित करतां येऊं लागले.

पृथ्वीवरील मूलद्रव्यांचें ताऱ्यांवर अस्तित्व.—सूर्यासंबंधी व ताऱ्यांसंबंधी जेव्हां अधिकाधिक वेध घेण्यांत येऊं लागले, तेव्हां पृथ्वीतलावर परिचित असलेली अनेक मूलद्रव्ये या अंतरिक्षस्थ गोलांमध्ये सांपडूं लागून शास्त्रज्ञ लोकांस हर्षभरित किंवा आश्चर्यचकित करूं लागलीं. पण सर्वांत आश्चर्याची गोष्ट त्यांनां ही दिसली कीं या अंतरिक्षस्थ गोलांमध्ये उज्ज या मूलद्रव्याचें प्रमाण इतर मूलद्रव्यांच्या मानानें अतिशय अधिक असतें. सूर्या-भोंवतालच्या वातावरणांत या उज्ज मूलद्रव्याचा अवाढव्य साठा आहे इतकेंच नव्हे तर दुसरे कित्येक सूर्य असे आढळून आले आहेत कीं त्यांच्यामध्ये उज्जाच्या रेपांशिवाय इतर कसल्याहि रेपा बहुतेक दिसत नाहींत. यानंतर लवकरच असें दिसून आलें कीं ज्या ताऱ्यांवर सदरहू स्थिति (उज्जाचें अत्यंत आधिक्य) असते ते लुब्धकासारखे तारे शुभ्र असतात. अर्थात् हे सर्वांत उष्ण असले पाहिजेत. उलटपक्षीं, जे तारे केवळ सूर्यासारखे रक्तोष्ण असतात, त्यांच्यामध्ये उज्जा-वरोवरच लोहादि धातू व दुसरी कित्येक मूलद्रव्ये यांच्या वाफांचेहि अस्तित्व असतें.

प्रौढच्या उपपत्तीस पुष्टिकारक पुरावा.—१८७८ मध्ये प्रो. जे. नॉर्मन लॉकिअर यानें, रॉयल सोसायटीपुढें वाचलेल्या एका निबंधांत, उपरिनिर्दिष्ट वेधांत आलेल्या अनेक गोष्टींनीं सूचित होणाऱ्या कल्पनेकडे इतरांचें लक्ष वेधून घेतलें. त्यानें असें जोरानें प्रतिपादन केलें कीं, आपल्या या थंड झालेल्या पृथ्वीवर आहेत त्यापेक्षां सूर्यावर कमी मूलद्रव्ये आढळतात, आणि सूर्यापेक्षांहि अधिक उष्ण असलेल्या ताऱ्यांवर फक्त एकच मूलद्रव्य आढळतें. या गोष्टीवरून असा बराच संभव दिसतो कीं, ज्यांनां आपण मूलद्रव्ये मानतो ते वास्तविक संयुक्त पदार्थ असून अत्यंत उष्ण असलेल्या ताऱ्यांच्या उष्णतेमध्ये त्यांचें रासायनिक पृथकरण होऊन त्या सर्वांचें उज्ज हें एकच द्रव्य बनत असावें. इतकेंच नव्हे, तर उज्ज हा देखील एक संयुक्त पदार्थ असून त्याचेंहि पृथकरण वरीलपेक्षां अधिक कडक परिस्थितीत होणें शक्य आहे.

प्रौढच्या उपपत्तीला, ज्याला प्रयोगसिद्ध म्हणतां येईल असा, वर दिल्याप्रमाणें पुरावा उपलब्ध झाला. तथापि दुर्दैवानें हा पुरावा अशा प्रकारचा आहे कीं, त्यासंबंधाची वाटाघाट करण्यास समर्थ असे तज्ज्ञ शास्त्रज्ञ फार थोडे आहेत. कारण ताऱ्यांच्या विच्छिन्न किरणपटांचें पृथकरण हा विषय फारच नाजुक आहे. आणि त्यापेक्षांहि अधिक दुर्दैवाची गोष्ट ही कीं, ह्या तज्ज्ञांचेहि प्रो. लॉकिअरच्या अनुमानांसंबंधानें आपसांमध्ये एकमत नाहीं. प्रो. कुक्स-सारख्या कित्येक शास्त्रज्ञांनीं हीं अनुमाने मोठ्या गौरवपूर्वक मान्य करून लॉकिअरला “ निरींद्रिय सृष्टीचा डार्विन ”

अशी पदवी देण्यास सुरुवात केली; तर उलटपक्षी दुसऱ्या शास्त्रज्ञांनी लॅकिकभरने पुढे मांडलेल्या गोष्टींचे निराळेच कार्यकारणविषयक स्पष्टीकरण देण्याचा प्रयत्न चालविला. अद्याप ह्या वादाचा कायमचा निकाल लागला असें मुळांच म्हणतां येत नाही. तथापि नियतान्तरतेचा नियम आणि विच्छिन्नकिरणदर्शक यांचा परस्पर संबंध जमल्यासारखा झालेला असल्यामुळे ज्यांना मूलद्रव्ये म्हणून म्हणतात तो संयुक्त पदार्थाच्या स्वरूपाची अहित हे मत अधिकाधिक प्राबल्य होत चाललें आहे यांत शंका नाही. डाल्टनचा परमाणु हा वास्तविक संयुक्तमूलक (काम्पाउंड रेडिकल) आहे, आणि हल्ली मूलद्रव्ये म्हणून मानल्या जाणाऱ्या निरनिराळ्या दृश्य पदार्थांच्या मागे एकच आद्यस्थितिगत द्रव्य आहे, या गोष्टीवरील लोकांचा विश्वास अधिकाधिक वाढत आहे. फार काय, पण १९०० च्या सुमारास हे मत निश्चितपणे प्रस्थापित करणारा असा प्रत्यक्ष प्रयोगसिद्ध पुरावा अखेर उपलब्ध झाला असून तो क्ष-किरणविसर्जक (रेडिओ अॅक्टिव्ह) पदार्थांच्या संशोधनांतून वाहेर आला आहे. ही गोष्ट कशी घडून आली यासंबंधाचे वर्णन पुढील एका प्रकरणांत यावयाचें आहे.

वायूंचे द्रवीकरण.—इ. स. १८२३ मध्ये डेव्हा याच्या सूचनेवरून फॅरेडेने एक प्रयोग केला तेव्हां त्याला एक प्रकारचे स्वच्छ पिवळ्या रंगाचे तेल उत्पन्न झाल्याचें आढळलें व परीक्षणांतीं ते द्रवावस्थेतील हर (क्लोरीन) वायू असल्याचें सिद्ध झालें. परंतु तोंपर्यंत हर हा शुद्ध स्थितीत वायुरूप असल्याचें शास्त्रज्ञांस माहीत असल्यामुळे त्यांचें द्रवीभवन हा एक आश्चर्यकारक चमत्कार वाटला. अशा रीतीने एकदां सुगावा लागल्यावर डेव्हा व फॅरेडे यांनी दुसरे बरेच वायू वरीलप्रमाणे द्रवस्वरूपांत आणण्याची खटपट केली व ह्या प्रयोगांस यश येऊन गंधकसाम्ल, (सल्फ्यूरस अॅसिड), कर्बाम्ल (कॅवॉनिक अॅसिड) व उद्-हराम्ल (हायड्रोक्लोरिक अॅसिड) इत्यादि वायूनां द्रवरूप देण्यांत आलें. हे द्रवरूप देण्याकरितां शैत्य व हवेचा दाब या दोन्ही गोष्टींचा उपयोग केला जात असे. ह्या पूर्वीच इ. स. १८०१ मध्ये 'जॉन डाल्टन' या शास्त्रज्ञानें, कोणताहि वायू पुरेशा थंडपणामुळे व हवेच्या दाबानें द्रवस्थितीत आणणें शक्य आहे असें अनुमान काढलें होतें.

हरवायूंचे द्रवीकरण झालेलें पाहून डाल्टनच्या ह्या सिद्धान्ताच्या सत्यतेविषयी डेव्हा व फॅरेडे यांची पूर्ण खात्री झाली. परंतु इ. स. १८२३ मध्ये तीव्र शैत्य व हवेचा दाब उत्पन्न करतां येईल अशी शास्त्रीय साधनें उपलब्ध नसल्यामुळे प्राण, उज्ज, नत्र इत्यादि कित्येक वायूंच्या द्रवीकरणाच्या वास्तविकते उद्देही व फॅरेडे यांना हताश व्हावें लागलें.

पुढें थिलॉरिअर, मिचेल व नॅटरर ह्या शास्त्रज्ञांनी पुष्कळ श्रमांनी चांगली वाताकर्षक यंत्रे व तीव्र शैत्यजनक मिश्रणें तयार केली. त्यांचा फायदा घेऊन इ. स. १८४४ मध्ये फॅरेडे यानें पूर्वीचें सोडून दिलेले प्रयोग करण्याचें पुन्हां मनावर घेतलें. त्यानें डाल्टन याच्या तत्वाप्रमाणें त्यावेळीं ज्ञात असलेल्या बहुतेक सर्व वायूनां द्रवस्थितीत आणलें, व कांहींना घनस्थितीपर्यंतहि नेऊन पोचविलें. परंतु नत्रास प्राणिद (नायट्रस ऑक्साइड), अनूप (मार्शेस), कर्वद्विप्राणिद (कार्बोनिक् अॅसिड), प्राण, नत्र व उज्ज हे सहा मात्र कोणत्याहि प्रयोगास दाद देईनात आणि ह्याणून त्यांना "स्थिर वायु" हें नांव प्राप्त झालें.

यानंतर कांहीं दिवस जगांतील सर्व शास्त्रज्ञांचे, ह्या सहा स्थिर वायूनां द्रवस्थिति कशी आणतां येईल ह्याबद्दल प्रयत्न सुरू झाले. एका वाजुनें उष्णमान शक्य तितकें कमी करणें व दुसऱ्या वाजुनें हवेचा दाब शक्य तितका जास्त वाढविणें ह्या गोष्टींमध्ये रसायनशास्त्र आपल्या मॅदुची शक्ति खर्च करित होते. इंग्लंडमध्ये अँड्र्यूज यानें, थिलॉरियर यानें शोधून काढलेल्या घन कर्वद्विप्राणिद व इथर (इथर) नामक द्रव पदार्थांच्या-८० अंश शीतता उत्पन्न करणाऱ्या मिश्रणाचा उपयोग करून एका चौरस इंचावर सुमारे चार टन वजनाचा किंवा वातावरणाच्या दाबाच्या नेहमीच्या पांचशें पट दाब उत्पन्न केला. परंतु कांहीं झाले नाही. नॅटरर यानें हाच दाब सत्तावीसशें पट ह्याणजे एका चौरस इंचास एकवीस टन वजनाइतका केला, पण त्याचा देखील कांहीं उपयोग झाला नाही. उष्णमान विचारांत न घेतां केवळ दाबामुळे वरील स्थिर वायू द्रवस्थितीत आणतां येणार नाहीत ह्या सिद्धान्ताचें जें पुसट ज्ञान कॅगिनअर्ड डी लाप्लर ह्या फ्रेंच शास्त्रज्ञास झालें होतें व ज्या सिद्धान्तावर फॅरेडे यांचा दृढ विश्वास बसला होता, त्या वरील सिद्धान्तास अँड्र्यूजच्या प्रयोगावरून पूर्ण पुढे मिळाली. अशा रीतीने निरनिराळ्या द्रव्यानां स्थित्यंतरदर्शक असें कांहीं एक उष्णमान असतें की ज्याच्या पुढे ते द्रव्य वायुरूप वनतें, ही गोष्ट स्पष्ट ठरली. तेव्हां फक्त उष्णमान पाहिजे तितकें कमी कसें करावें हाच काय तो प्रश्न राहिला, व हा सोडविण्यासाठीं एखाद्या नवीन तत्वापेक्षां पूर्वीच माहीत असलेल्या एका तत्वाचा-द्रवस्थितीत असलेल्या पदार्थांचें वाष्पीभवन होत असतां त्या पदार्थांचे व त्याच्या भोंवतालच्या पदार्थांचे उष्णमान कमी होत असतें या गोष्टीचा-अवलंब करण्यास योग्य तऱ्हेच्या यंत्रसामुग्रीचाच जास्त आवश्यकता होती.

वरील सिद्धान्ताच्या साहाय्यास नवीन उपयुक्त यांत्रिक सामुग्री तयार करून घेऊन जिनेव्हा येथें पिकेटेट यानें व पॅरिसमध्ये कॅलेटेट यानें स्वतंत्रपणे प्रयोग करून पाहिले. पिकेटेट यानें व्यापारी धोरणावरहुकूम क्रमाक्रमानें उष्णमान जास्त जास्त कमी करण्याकरितां द्रवरूप वायू बरेचसे उपयोगांत आणले. द्रवगंधकसाम्ल्याच्या वाष्पीभवनामुळे

कर्वेद्विप्राणिदाला द्रवस्थिति प्राप्त झाली व पुनश्च याच्या वाष्पी-
भवनामुळे प्राणवायूस ज्वळज्वळ द्रवस्थिति प्राप्त होईल
इतकेंच उष्णमान उतरलें व दाब एकदम काढून घेतल्यामुळे
प्राणवायू जोरानें प्रसृत होत असतांना त्याचा कांहीं अंश द्रव-
रूप पावला. अशा प्रकारचे प्रयोग पिकेटेट व कॅलेटेट यांनीं
एकाच वेळीं स्वतंत्र रीतीनें इ. स. १८७७ मध्ये केले. कॅलेटेट
यानें नवीन शोधलेला दारिलिन (असेटिलिन) वायूहि द्रवरूप
केला. सुमार पांच वर्षांनीं रॉब्लेस्की यानें अनूप (मार्श गॅस)
द्रवरूपांत आणला व त्याच्या पुढच्या वर्षी नत्र वायूलाहि
द्रवरूप प्राप्त झालें. ऑक्सेस्की यानें कर्वेद्विप्राणिद व नत्रस
प्राणिद या वायूंना इ. स. १८८४ मध्ये द्रवरूप आणलें.

अशा रीतीनें सुमार चाळीस वर्षे फॅरेडेचे पांच स्थिर वायू
द्रवरूप करण्यांत गेलीं. सहावा उच्च वायू हा अद्याप स्थिरच
होता. फॅरेडेच्या कार्यांतील ही राहिलेली अपूर्तता भरून
काढण्यांत पुढील दहा वर्षे निघून गेली.

इ. स. १८८४ सालापासून फॅरेडे याच्या नंतर आलेल्या
प्रो. डेवारच्या संशोधन कार्यामुळे ' रॉयल इन्स्टिट्यूशन ' ही
नीचोष्णमानविषयक संशोधनाचें केंद्रस्थान झालें. सुधारलेल्या
यांत्रिक सामुग्रीच्या साहाय्यानें व प्रयोगाकरितां घेतलेल्या
द्रव्यास जास्त उष्णता प्राप्त होऊं नये म्हणून नवीन कल्पक-
तेच्या युक्त्या योजून प्रो. डेवार यानें, माउसन यानें नुकताच
शोधून काढलेला एव (फ्लोरिन) वायु व सौर (हेलियम)
वायु इ. स. १८९७ मध्ये द्रवस्थितींत आणण्यांत यश मिळ-
विलें. पुढील म्हणजे १८९८ सालीं उच्च वायूहि द्रवस्थितींत
आल्याचें त्यानें जाहीर केलें आणि अशा रीतीनें आतांपर्यंत
' स्थिर वायू ' म्हणून मानला गेलेला उच्च प्रत्यक्ष द्रवरूपानें
कांचेच्या पेल्यांत ठेवतां येऊं लागला.

ह्या ठिकाणीं एक गोष्ट लक्षांत ठेवली पाहिजे कीं हा
वायूच्या द्रवीकरणाचा लडा केवळ उपरिनिर्दिष्ट वाष्पीभव-
नाच्या तत्वांचेंच मिटला नसून त्याकरितां दुसऱ्या एका
नवीन तत्वाचें साहाय्य घ्यावें लागलें. दाब घातलेल्या किंवा
संकुचित केलेल्या वायूस प्रसरण्यास एकदम वाव दिला असतां
त्याचें उष्णमान उतरतें हें तें दुसरें तत्त्व होय, व हें लॉर्ड
केल्विन ह्यानें पुष्कळ दिवस अगोदर सिद्ध केलें होतें.
प्रथम ह्याच तत्वाचा उपयोग जर्मनीमध्ये प्रो. लिन्डे ह्या
शास्त्रज्ञानें व इंग्लंडमध्ये डॉ. वुड्र्युम्स हॅम्पसन या इंग्लिश
गृहस्थानें स्वतंत्ररीत्या तीव्रशैत्योत्पादनाकरितां केला. व ह्याच
तत्त्वानुरूप प्रो. डेवार यांस उच्चवायु द्रवरूपांत आणतां आला.
अलीकडे युनिव्हर्सिटी कॉलेज लंडन मधील अध्यापक रॅम्से
आणि डॉक्टर टॅम्हर्स यांनीं वरील नियमाप्रमाणेंच वायूच्या
द्रवीभवनाच्या पद्धतीचें विस्तृत वर्णन दिलें आहे. ह्यावरून असें
दिगंत कीं केवळ स्वयंसंकोचन व प्रसरण पद्धति उच्च व दुसरें
क्रियेकें वायू ह्यांच्या वावर्तीत द्रवरूप आणण्याचें कार्य करीत
नाहीं, कारण उच्चवायु सामान्य उष्णमानावर प्रसरण पावतांना
थंड न होतां उष्णच होत जातो. जेव्हां संकोचन पावलेला

उच्च एखाद्या तीव्रशैत्यजनकानें पुष्कळसा थंड करावा तेव्हांच
तो प्रसरण पावतांना अधिक शीतता पावतो. युनिव्हर्सिटी
कॉलेज मधील प्रयोगामध्ये संकुचित उच्च वायू असलेल्या
नळीचीं वेडोळीं प्रथम-८० अंशावर उष्णमान असलेल्या अल्क-
हल व घनकर्वेद्विप्राणिद भरलेल्या एका भांड्यांतून, नंतर
वातावरणा इतकाच सामान्य दाब असलेली द्रवरूप हवा भर-
लेल्या एका भांड्यांतून व सरतेशेवटीं द्रवरूप हवा एका निर्वात
भांड्यांत उकळत असतांना एकंदर उष्णमान-२०५ अंशापर्यंत
झालेलें असतांना त्यामधून, नेऊन नंतर त्याचा हॅम्पसनच्या
नागमोडी नळींत प्रवेश करवावयाचा म्हणजे त्यास प्रसरणजन्य
स्वयंशीतीकरण या क्रियेमुळे द्रवरूप येतें. ह्या प्रयोगाच्या
योगानें डॉ. टॅम्हर्स यास इतर प्रयोगांच्या वेळीं उपयोगांत
आणण्याकरितां द्रवस्थितीतील उच्च वायु लागेल तेवढा मिळूं
लागला व ह्याचाच उपयोग करून त्यानें आणखी नवीन
वायूंचे शोध लाविले.

तत्त्वे व प्रयोग.—सामान्यतः वायुरूप असलेल्या
द्रव्यांना द्रवरूपांत आणणें ही गोष्ट प्रथमदर्शनी मोठी चम-
त्कृतिपूर्ण वाटते. तथापि दुसऱ्या दृष्टीनें द्रवरूपांतील जल,
पारा, लोखंड इत्यादि द्रव्यापेक्षां द्रवरूप हवेवद्दल विशेष
आश्चर्य वाटण्याचें कारण नाहीं. कारण हवेच्या द्रवीकरणापूर्वीं
बरेच दिवस शास्त्रसंशोधकांस, इतर जल, पारा, लोखंड
वगैरे द्रव्याप्रमाणें वायुरूप द्रव्यांनाहि खात्रीनें कांहीं विशिष्ट
परिस्थितीत द्रवरूपांत आणतां येईल ह्या सिद्धान्ताची पूर्ण
जाणीव होती. परंतु ह्या एका गोष्टीचा प्रत्यक्ष अनुभव
घेण्याच्या क्रियेंत पुष्कळ नवीन अज्ञात तत्त्वे माहीत होऊन
त्यांचें साहाय्य झालें; अनेक अज्ञात गोष्टींवर नवीन प्रकाश
पडला व नवीन नवीन संशोधनक्षेत्रेहि दृष्टिपथांत आलीं.
केवळ शास्त्रीय दृष्टीनेंच नव्हे तर व्यापारी दृष्टीनेंहि उपयुक्त
अशीं नवीन शक्तीच्या उपयोगाचीं साधनें उपलब्ध झालीं
म्हणूनच नीचोष्णमानविषयक संशोधनकार्य हें चालू शत-
कांतील अतिशय महत्त्वाच्या शास्त्रीय गोष्टींपैकीं एक आहे.

उष्णतेच्या स्वरूपाविषयीं बराच कालापासून शास्त्रज्ञांमध्ये
जो वाद माजून राहिला होता त्या वादाविषयीं शेवटचा
निर्णय वरील संशोधनकार्यामुळेच लागला, व तो निर्णय
रमफर्डच्या मतास अनुकूल असाच झाला व त्यायोगानें उष्णता
ही एक द्रव्य नसून केवळ एक अवस्था आहे असें ठरलें.

यानंतर उष्णमान वाढलें असतां द्रव्याचा विकास होणें
ह्या साध्या परिचयाच्या गोष्टीचा उलगडा कशा रीतीनें करतां
येईल त्याकडे लक्ष देणें आवश्यक आहे. एकोणिसाव्या
शतकाच्या मध्यापासून, ' उष्णता ही गतिमूलक आहे '
हा सिद्धान्त शास्त्रसंशोधकांस मार्गदर्शक झाला आहे. ह्या
उपपत्तीप्रमाणें सर्व विश्वांतील द्रव्य हें अत्यंत लहान अणूंचें
वनलेलें असून हे अणू सदासर्वदा आंदोलन स्थितीत अस-
तात, व त्यावेळीं त्यामध्ये स्वरोत्पादक नामाप्रमाणें (ट्यूनिंग
फोर्क) अणूंच्या आंदोलनाची गति कमी होत होत

सूक्ष्म आंदोलनें होत असतात, व ही गति अतिशय सूक्ष्म असली तरी इंधका (ईथर) मधून ह्या आंदोलनलहरी सुरू असतात.

अशा रीतीनें प्रत्येक अणू हा इंधक द्रव्यामध्ये गतिलहरी पसरवीत असतो. त्यामुळे अर्थातच प्रत्येक अणू हा दुसऱ्या अणूनीं उत्पन्न केलेल्या गतिलहरीचा स्वीकारहि करीत असतो, व अशा रीतीनें देण्याघेण्याचा साध्या कमीजास्त-पणावरून द्रव्यामधील गति दृश्य स्थितीस येते. अशा रीतीनें साध्या गतिशास्त्रीय मूलतत्वावरून हे स्पष्ट आहे कीं, प्रत्येक अणू त्यांतील आंदोलनाप्रमाणें दुसऱ्यापासून तुटून राहण्याची खटपट करितो, व ह्या गतिगुक्त हालचालींना उष्णमान म्हणतात. ज्या मानानें द्रव्यगत उष्णमान असेल त्या मानानें त्यांतील अणू दूर होऊं पाहतात व अशा रीतीनें उष्णमान वाढलें असतां पदार्थाचा विकास किंवा विस्तार कां होतो ह्याची नीट उपपत्ति लावतां येते.

परंतु ह्यावर अक्षी शंका येते कीं जर द्रव्याचे परमाणू सर्वदा गतिगुक्त असून एकमेकांपासून दूर राहण्यासाठीं धडपडतात, तर ह्या गतिविरुद्ध कांहीं तरी द्रव्याच्या अणूनां एकत्र बांधून ठेवणारी दुसरी शक्ति असली पाहिजे, नाही तर द्रव्यें एका ठिकाणीं अस्तित्वांतच राहणार नाहीत. आणि खरोखरीच अशा प्रकारची एक शक्ति आढळते व तिला “ संयोगशक्ति ” (फोर्स ऑफ कोहीजन) म्हणतात. ही शक्ति म्हणजे पदार्थाच्या अणूनां एकमेकांकडे ओढणारें एक प्रकारचें गुरुत्वाकर्षणच होय. ह्यासंबंधी पुढीलप्रमाणें सिद्धांत मांडतां येईल: ‘ संयोग शक्ति ’ ही अंतराच्या वर्गाशीं व्यस्त प्रमाणांत असते. यावरून पदार्थांतील अणू, संयोगशक्ति व उष्णमानामुळे होणारें प्रसरण यांमध्ये सारखें युद्धच चालू असतें असें म्हणण्यास हरकत नाही. या दोन्ही परस्परविरुद्ध क्रियांत संयोग शक्तीचा जोर असला तर पदार्थांतील अणू एकमेकांस घट्ट चिकटलेले राहतात व ह्या स्थितींत द्रव्य हे घनरूपांत राहतें. ह्या दोन्ही शक्ती-सारख्याच जोरदार झाल्या तर अणू स्वतंत्रपणें एकमेकांमध्ये वावरतात परंतु नेहमीं एकमेकांत सर्व साधारण अंतर राखतात व ह्या वेळच्या पदार्थाच्या स्थितीस द्रवरूप म्हणतात. आणि संयोग शक्तीपेक्षां पदार्थगत उष्णमानामुळे अणूंची दूर राहण्याची प्रवृत्ति वाढली तर पदार्थ वायुरूप होऊन त्यांतील अणू एकमेकांपासून दूर दूर जाऊं लागतात, व त्या स्थितीस वायुरूप स्थिति म्हणतात ह्यावरून वायूनां द्रवरूप देणें म्हणजे त्यांमध्ये संयोगशक्तीची प्रसरणशक्ति-तुल्य वाढ करणेंच होय. परंतु संयोगशक्ति ही गुरुत्वाकर्षणप्रमाणें स्थिरप्रमाणवद्ध असल्यामुळे प्रत्यक्षपणें शास्त्रज्ञांस तिची वाढ करतां येणें अशक्य आहे. परंतु संयोगशक्तीची प्रतिस्पर्धि, जी उष्णमानाच्या वाढीने उत्पन्न होणारी प्रसरण शक्ति ही मात्र कमजोर करतां येईल. उदाहरणार्थ, एका पंचपात्रांत थोडा वायू सोडून त्याजवर

दृष्ट्याच्या योगानें दाब घातला तर आंतील वायूचे अणू एकत्र खेंचणारी संयोगशक्तीच वाढविल्यासारखें होईल. परंतु ह्यामुळे आपल्याला अपेक्षित गोष्ट घडून न येतां वायूच्या अणूंतील आघात वाढल्यामुळे उष्णमान मात्र वाढतें. ह्या गोष्टीवरून नुसतें वायूचें संकोचन केलें असतां संयोगशक्तीला द्रवरूपांतराचा कार्यभाग करितां येत नाही. परंतु तेंच पंचपात्र जर एखाद्या थंड पदार्थांत ठेविलें तर वाहेरून होणारे उष्णताजन्य प्रत्याघात आंतून होणाऱ्या आघातांपेक्षां वरेच निंबल असतील तथापि आंतील वायु बाहेरील प्रत्याघात निंबल असले तरी आपले आघात सारखे चालू ठेवील. यामुळे एकंदर उत्पन्न होणारी गति हळुहळू कमी कमी होत जाईल व शेवटीं त्या वायूचे कण एकमेकांवर इतक्या हळू आघात करतील कीं त्यांतील संयोगशक्ति त्यांस एका ठिकाणीं धरून ठेवील; व अशा रीतीनें वायूस द्रवरूप प्राप्त होईल.

वायूच्या द्रवीकरणाची ही सर्वसामान्य पद्धति आहे. परंतु एवढें लक्षांत ठेवलें पाहिजे कीं निरनिराळ्या वायूंच्या द्रवीकरणास लागणारें उष्णमान अत्यंत भिन्न असतें, परंतु सारख्या परिस्थितीत एकाच वायूच्या द्रवीकरणास लागणारें उष्णमान नेहमीं तेंच असतें. वरील भौतिक कल्पनांचा विचार केला असतां एक गोष्ट ठळकपणें दिसून येते कीं वायूचें द्रवरूपांतर करूं इच्छिणाऱ्यानें, त्या त्या वायूस भोंवतालच्या द्रव्यजातांतून मिळणाऱ्या उष्णतेचा निरोध कसा करतां येईल ह्या करितां झटलें पाहिजे. परंतु उष्णतेस चारी दिशांकडे पसरून न देतां एका विशिष्ट मार्गा-नेच जाऊं देणारें असें जर एखादें विणलेलें घेष्टन उपलब्ध झालें तर फारच बघार होईल. कारण मग जास्त कांहीं एक खटपट करावयास नको. मग ह्या द्रव्याच्या पात्रांत वायू अशा रीतीनें कोंडावयाचा कीं त्या योगानें बाहेरील उष्णता आंत न येतां आंतील उष्णतेस तेवढा बाहेर जाण्यास वाव मिळेल आणि अशा रीतीनें कोंडलेला वायू, प्रत्यक्ष उज्ज देखील, आपली अंतर्गत उष्णता बाहेर टाकून द्रवस्थितीत येऊन क्रमाक्रमानें घनीभूत होईल. ह्याच्याच उलट वरील पात्राच्या साहाय्यानें त्याचें तोंड उलट करून त्यांत एखादा लोखंडाचा तुकडा ठेवून उष्णता अशा रीतीनें आंत वाढवितां येईल कीं त्यायोगानें तीं पात्रें बर्फ व मीठ यांच्या मिश्रणांत ठेवलीं व बाहेरून कोणतीहि उष्णता न येऊं दिली तरी त्या मिश्रणापासून मिळणाऱ्या उष्णतेनेंच लोखंड लाल तापून वितळेल. अशा रीतीची जर चूल बनवली तर एका वर्षाच्या तुकड्यावर देखील लागेल तो जिव्हास शिजवितां येईल.

परंतु दुर्दैवानें अशा प्रकारचें द्रव्य अद्याप उपलब्ध झालेलें नाही. तेव्हां थंड केलेला द्रवरूप वायु बाहेरची उष्णता ज्या-योगानें स्वीकारणार नाही अशा प्रकारचें पात्र तयार करणें हे एक शास्त्रज्ञांपुढील मुख्य कार्य आहे. कारण अशा प्रकारचें कांहीं तरी उष्णता-रोधक साधन उपलब्ध झाल्या-शिवाय द्रवस्थितीत आणलेले प्राणासारखे वायू त्याच स्थितीत

पुष्कळ वेळ टिकून राहणार नाहीत. त्याचप्रमाणे दुसरी एक अशी अडचण येते की प्राणज्यावेळीं द्रवरूप होतो, त्यावेळीं त्याचे उष्णमान त्याच्या सभोवतालच्या शैत्यजनकापेक्षां अतिशय उतरलेले असल्यामुळे, वाहेरील शैत्यजनक पदार्थांतील उष्णता तो घेऊ लागतो, व ह्या क्रियेस अवरोध केला नाही तर प्राणाचे अणू एकमेकांपासून सुटून वायुरूप धारण करतात. तेव्हां ही प्रयोगाकरितां उपयोगी पडणारी द्रवस्थिति टिकवण्याकरितां कांहीं तरी उष्णता-निरोधक पात्राची जरूरी आहेच.

हे महत्वाचे शास्त्रीय कोडे उलगडण्याचा विजयशाली प्रयत्न प्रोफेसर डेवार यानें केला.

द्रवप्रांतील वायू सुरक्षित ठेवण्याकरितां त्यानें केलेले पात्र जरी वर सांगितल्याप्रमाणें पाहिजे तसें नाही तरी देखील उष्णतानिरोध करण्यास पुष्कळच उपयोगी पडतें. ह्या कांचपात्राच्या वाजू दुहेरी असून त्यांमधील निर्वात पोकळीत कसल्याहि द्रव्याचे अणू नसल्यामुळे उष्णतावेगास पुष्कळच निरोध होतो. अशा रीतीनें उष्णतेच्या स्थानांतराच्या संभवनीय दोन साधनांपैकी एक निष्कळ होतें आणि द्रवरूप वायूपासून वराच उष्णतानिरोध केला जातो. परंतु इंधक या द्रव्यांतून उष्णतेचें स्थानांतर शक्य असतें, व ह्याकरितां वाष्परूप पारा कांचपात्राच्या दोन्ही वाजूंमधील निर्वात पोकळीत सोडला जातो व ह्याचा उपयोग असा होतो कीं हा वाष्परूप पारा कांच पात्राच्या आंतील वाज्वर पसरून सुंदर आरसा तयार होतो व त्यायोगानें निम्यापेक्षां जास्त उष्ण किरण वाहेरचे वाहेरच परावर्तित होतात. अशा रीतीनें निर्वात पोकळी व आरसा ह्यांच्या दुहेरी साधनानें ह्या डेवारच्या पात्रांत साध्या पात्रांत सहज प्रविष्ट होणाऱ्या उष्णतेपैकीं एकोणतीस हिस्से उष्णता वाहेर अडवली जाऊन उष्णतेच्या तिसाव्या हिस्शास फार तर जाण्यास वाव मिळतो. दुसऱ्या शब्दांत हीच गोष्ट सांगा-वयाची म्हणजे असें म्हणतां येईल कीं साध्या भांड्यांत जो द्रवरूप वायू एका मिनिटांतच वायूस्वरूप धारण करील तोच डेवारच्या वरील पात्रांत अर्धा तासपर्यंत द्रवरूपांत टिकून राहील.

ह्यावरून अशा प्रकारच्या पात्रांत द्रवरूप हवा, रोजच्या सर्वसाधारण उष्णमानांत वराच काळपर्यंत ठेवतां येईल, मात्र ज्याप्रमाणें पाण्याचें पृष्ठभागाशीं वाष्पीभवन चालू असतें, त्याप्रमाणें ही द्रवरूप हवा पाण्यापेक्षां जरा जास्त जलदी पृष्ठभागाजोराशीं वाष्परूप होऊं लागेल. हें मात्र लक्षांत ठेवलें पाहिजे कीं वाष्पीभवन होतांना या द्रवरूप हवेचें उष्णमान शून्यांशाखालीं १८० अंशावर उतरलेलें असतें. अशा प्रकारचें द्रवरूप वायूनें भरलेलें निर्वात पात्र बर्फासारख्या गर पदार्थांत ठेवलें आणि द्रवाचा कोणताहि पृष्ठभाग उघडा न राहील अशा तऱ्हेनें जर दोन निर्वात नळ्या एका ठिकाणीं जोडल्या तर हा द्रवरूप वायू बरेच दिवस

तसाच ठेवतां येऊन त्याच्या मदतीनें अनेक पदार्थांवर निर-निराळे प्रयोगहि करण्यास सुलभ जाईल. अशा प्रकारचे पुष्कळ प्रयोग गेल्या दहा वर्षांत अनेक शास्त्रज्ञांनीं, विशेषतः हॉर्वर्ड येथील रम्फर्ड प्रोफेसर ट्रॉविज यानें केले. त्याचप्रमाणें प्रो० डेवार, पिकेटेट, रॉन्सेस्की आणि ऑल्ड्सेस्की यांचेहि संशोधन बऱ्याच व्यापक व विविध स्वरूपाचें आहे.

हें संशोधन विशेषतः विद्युद्वाहकता, चुंबकत्व, प्रकाशप्राह-कत्व, संयोज्यता आणि अत्यल्पोष्णमानांतील द्रव्यामध्ये असणारें रासायनिक आकर्षण इत्यादि पदार्थांच्या निरनि-राळ्या गुणधर्मासंबंधीं होतें. व या संशोधनांतीं असें आढ-ळून आलें कीं, बहुतेक सर्व पदार्थ अतिशय थंड केले असतां त्यांमध्ये अतिशय महत्वाचे फेरबदल घडून येतात.

उदाहरणार्थ, जर एखाद्या शुद्ध धातूच्या तुकड्यास विद्यु-न्मंडलांत ठेवून तो द्रवरूप हवेंत बुडविला तर जसजसा तो तुकडा थंड होत जातो तसतशी त्याची विद्युद्वाहननिरोधक शक्ति कमी होत जाऊन सरतेशेवटीं द्रवरूप हवेच्या उष्ण-मानाचे वेळीं हा निरोध फारच थोडा असतो. अशा रीतीनें, हा धातूचा तुकडा 'मूलशून्यांशा'पर्यंत थंड केला गेला, तर हा विद्युद्वाहननिरोध अगदीं नाहीसा होईल हें अनुमान खरें ठरणार आहे. ह्यावरून असें दिसून येतें कीं, शुद्ध धातूच्या अणूंतील उष्णतामूलक आंदोलनें विद्युत्प्रवाहाला निरोध करतात. परंतु कबं या पदार्थांवर असाच प्रयोग केला तर त्यांतील उष्णता जसजशी कमी होते तसतशी त्याची विद्युत्प्रवाहननिरोधक शक्ति वाढत जाते. आतां या परस्परविरोधी गोष्टींची संगति लावणारी एखादी उपपत्ति जरी शोधून काढली तरी पुनः एक गोष्ट शिळक राहतेच. ती ही कीं मिश्र धातूंच्या विद्युत्प्रवाहननिरोधक शक्तींत उष्णमान बदलल्यानें मुळीच फरक होत नाही. सारांश, नीचोष्णमानांत विद्युत्प्रवाहनाच्या गोष्टीसंबंधीं तूर्त तरी जास्त कांहीं विवरण करणें अशक्य आहे. त्याकरितां द्रव्यां-च्या अणूविषयी अद्याप वरीच जास्त माहिती झाली पाहिजे.

नीचोष्णमानांतील चुंबकत्वासंबंधीं गोष्टीबद्दल तर ह्या-पेक्षांहि जास्त अज्ञान आहे. कारण ह्यासंबंधीं केलेल्या निर-निराळ्या प्रयोगांमध्येच थोडी भिन्नता दृष्टीस पडते, परंतु प्रो. डेवार याचा सरतेशेवटीचा निष्कर्ष असा आहे कीं, द्रवरूप हवेंत वारंवार बुडवून काढलेल्या चुंबकाची आकर्षणशक्ति कांहीं वेळ कमी जास्त हाऊन शेवटीं कायमची वाढे. हवें-तील मामूल उष्णमानांत सामान्यतः चुंबकसंवादी नस-लेल्या कित्येक द्रव्यांमध्ये शीतता आणली असतां चुंबक-संवादिता उत्पन्न होते. द्रवरूप प्राण हा ह्यांपैकींच एक आहे. द्रवरूप हवा ही अर्धवट घनरूप धारण करीपर्यंत थंड केली तर चुंबकाच्या साहाय्यानें तींतील प्राणवायू तेवढा वाहेर काढून घेतां येऊन बाकी फक्त नत्र शिळक राहिलेला दिसेल. ह्या सर्व गोष्टी आश्चर्यकारक असून, नवीन नवीन कल्पना सुच-विणाऱ्या आहेत. उदाहरणार्थ, चुंबकत्व म्हणजे जर इंध-

कांतील लहरी असतील, तर उष्णतेच्या लहरीमुळे त्यांना अडथळा होत असावा. किंवा लोहचुंबकत्वाचा जर पदार्थांतील अणूंच्या गतीशी संबंध असेल, तर उष्णतेच्या मुळाशी असलेल्या अणूंच्या गतीने चुंबकत्वाच्या अणुगतीस हरकत होत असावी. परंतु सध्यां तरी ह्या गोष्टी चुंबकत्वासंबंधीच्या इतर अनेक गोष्टींप्रमाणे अतिशय गूढ स्वरूपाच्याच आहेत.

टॉमस यंग व त्याचे अनुयायी यांना प्रकाशाच्या स्वरूपाचें ज्ञान बरेचसे निश्चित करून दिल्यामुळे नीचोष्णमानामुळे होणारे प्रकाशासंबंधाचे चमत्कार आपणांस तितके गूढ वाटत नाहीत. कारण उष्णमान कमी केलें असतां पुष्कळ द्रव्यांच्या रंगांत फेरबदल होतो. उदाहरणार्थ, तांबड्या वस्तू पिवळ्या, व पिवळ्या वस्तू पांढऱ्या दिसतात. ह्या गोष्टींचे स्पष्टीकरण अंशतः तरी आपणांस करतां येतें. पदार्थांचा रंग सामान्यतः तो पदार्थ सूर्यकिरणाच्या विच्छिन्न पटांतील ज्या इंधक लहरी ग्रहण करतो त्यावर अवलंबून असतो. व पदार्थांचे उष्णमान-१८० अंशांइतकें उतरून त्याचे अणू एकमेकांशी जास्त संलग्न झाले असतां पूर्वी एकमेकांपासून दूर असतांना इंधक लहरी ग्रहण करण्याचें कार्य ते ज्या तऱ्हेने करित त्या क्रियेत फरक होणे असंभाव्य नाहीं.

अशा प्रकारचें स्पष्टीकरण चुकीचें असण्याचाहि संभव आहे. अणूंच्या दाटीचा इंधकलहरीशी कोणत्याच प्रकारचा संबंध नसेल. कदाचित् एतद्विषयक खरें कारण कंपयुक्त अणूंपासून उत्पन्न होणाऱ्या इंधकलहरीत फरक होतो हें असू शकेल. उष्णतेच्या व प्रकाशाच्या लहरी ह्या केवळ कंपविस्ताराच्या बाबतीतच एकमेकांपासून भिन्न असतात या गोष्टीमुळे सदरहू मतांस पुष्टीच मिळते. हें कांहींहि असलें तरी एवढें मात्र खरें की थंड झालेल्या द्रव्याचा रंग उष्णस्थितीतील द्रव्याच्या रंगापेक्षां भिन्न कां असावा ह्याचें कारण सध्यां तरी अनिश्चितच गणलें जातें.

प्रकाशासंबंधी दुसरी एक मौजेची गोष्ट दिसून आली आहे. ती ही की, नीच उष्णमान झालें असतां पुष्कळ द्रव्यांमध्ये स्फुराप्रमाणे चमकण्याचा धर्म उत्पन्न होतो. डेवार यानें असें सप्रयोग सिद्ध केलें आहे की चर्मसत्व (जिलेटिन) सेल्युलॉइड, पाराफिन, शिंग, हस्तिदंत, इंडिया रबर इत्यादिक पदार्थांचें उष्णमान शून्यांशाखाली १८० अंशावर नेऊन व हे पदार्थ विद्युत्प्रकाशानें उत्तेजित केले असतां निळ्या किंवा हिरव्या प्रकाशानें युक्त होऊन चमकू लागतात.” अल्कहल (मद्यार्क), नत्राम्ल, स्निग्धशर्करा (ग्लिसरिन), कागद, कातडें, तागाचें कापड, कांसवाची पाठ, स्पंज इत्यादि पदार्थांसंबंधानें देखील वरील प्रकार दिसून येतो. शुद्ध पाणी थोडें चकाकित दिसतें, परंतु अशुद्ध पाणी मात्र पुष्कळच चकाकतें.

ह्याच्या उलट अल्कहलमध्ये जर थोडें अद (आयोडिन) टाकलें तर अल्कहलची चकाकी नाहींशी होते. सामान्यतः रंगीत वस्तू फारच कमी चकाकतात. उदाहरणार्थ,

अंध्यांतील पांढरा वलक फारच चकाकतो व पिवळा वलक मात्र त्या मानानें कमी तेजस्वी दिसतो. पाण्यापेक्षां दूध फारच चकाकतें व शुभ्र फूल, पंख किंवा अंध्यांची कवची ह्या वस्तू अत्यंत तेजस्वी दिसतात. डेवार पुढें म्हणतो “ह्या संबंधांत अतिशय महत्त्वाच्या वस्तू म्हणल्या म्हणजे निरिन्द्रिय संयुक्त द्रव्यामध्ये छातिन-कर्वनत्रिद (इंटिनो सायनाइड्स), आणि सोदियामध्ये केटोनिक संयुक्तद्रव्ये ह्या होत. थंड केलेले अम्रछातिन-कर्वनत्रिद (अमोनियम इंटिनोसायनाइड) ह्यास विद्युत्प्रकाशानें उत्तेजित केलें असतां -१८० अंशावर ते पूर्णपणे चकाकूं लागतें; परंतु त्याचें उष्णमान थोडें वाढविलें तर त्याची चकाकी दिव्याप्रमाणें होते. डेवार पुढें असें म्हणतो, “ह्यावरून हें स्पष्ट दिसतें की एवढ्या नीच उष्णमानांत प्रत्येक द्रव्याची शोषण शक्ति वाढत असली पाहिजे व त्याच वेळां त्याच्या अणूंचें घर्षण कमी होत असावें.”

अशा प्रकारच्या सावधगिरीच्या शब्दयोजनेच्या अंशमात्र स्पष्टीकरणावरून आपण ह्या बाबतींत अद्याप किती अज्ञानांत आहों हें लक्षांत येईल.

उष्णमान अतिशय वाढविलें असतां अणूंमध्ये ज्या प्रकारचे कम्प व्हावे अशी आपली अपेक्षा असते त्यांहून निराळ्याच प्रकारचे प्रकाशाच्या लघुलहरी उत्पन्न करणारे कम्प त्यांत होतात हें एक पदार्थविज्ञानशास्त्रांतील कायमचेच कोडें आहे. आणि नीचोष्णमानांत अशा प्रकारचे कम्प उत्पन्न करण्याची अणूंची शक्ति वाढतच जाते असें प्रयोगांतीं दिसून आल्यामुळे हें कोडें उलट अधिकच गूढ झालें आहे.

नीचोष्णमानासंबंधी ज्या निदान दोन गोष्टी तरी अशा आहेत की त्या उपर्युक्त गोष्टींहून कमी गूढ भासतात, त्या गोष्टी म्हणजे एखादें द्रव्य थंड केलें असतां त्याच्या अणूंमधील संसक्त्याकर्षण आणि घटनेतील दृढता वाढते, आणि रासायनिक संयोगशक्ति जवळ जवळ नाहींशी होते. ह्या गोष्टी आपल्या पूर्वापेक्षेला धरूनच आहेत. जसजसे एखादें द्रव्य वायुरूपांतून द्रवरूपांत येतें व त्यांतून त्याचें घनद्रव्यांत रूपांतर होतें तसतसा उष्णताजन्य कम्प कमी कमी तीव्र होत गेल्याने द्रव्याचा आकार लहान लहान होतो. अर्थात् जसजसे घन पदार्थाचे अणू अधिकाधिक संनिध येतील तसतसा त्याचा चिवटपणा वाढला पाहिजे व त्याची क्रियाशक्ति कमी झाली पाहिजे अशीच कोणीहि अपेक्षा करील. प्रयोगानेंहि ह्याच गोष्टी सिद्ध झाल्या आहेत. प्रो. डेवार यानें सप्रयोग असें सिद्ध केलें आहे की साध्या लोखंडी तारेचा तुटण्याचा ताण एरवीं जितका असतो त्याच्या दुपटी-हून जास्त तीव्र तार द्रवरूप हवेइतकी थंड केली असतां, होतो, आणि दुसऱ्या सर्व धातूहि कमी अधिक प्रमाणांत जास्त मजबूत होतात. त्याला असेंहि आढळून आलें की एखाद्या वितळणाऱ्या धातूची नागमोडी कमान, जी नेहमीच्या उष्णमानांत एक औंस वजनानें तावडतोय सरळ होत असे

तिला-१८२ अंशा इतकें थंड करतांच ती दोन पोंड वजन तोलून धरूं लागली, आणि थंड असेपर्यंत तिचें एखाद्या पोलादी तारेप्रमाणें कंपन होत राहिलें.

एखाद्या धातूचा संकोच झाला असतां तिच्या अंगां अधिक मजबुती व कणखरपणा येणें हें जसें अणुविषयक नियमानुसार कमप्राप्त आहे तसेंच नीचोष्णमानांत एखाद्या पदार्थाची रासायनिक कार्यशक्ति कमी होणें हें देखील आहे. कारण उष्णता लावली असतां तिच्या योगें रासायनिक क्रियेस कशी मदत होते हें आपणांस ठाऊक आहेच. वस्तुस्थिति अशी आहे कीं, ध्रुव (फ्र्युओरिन) हा अपवाद सोडून दिला तर द्रवरूप उज्ज्याच्या उष्णमानांत रासायनिक कार्यशक्ति पूर्णपणें नाहीशी झालेली आढळून येते. याचें स्पष्टीकरण असें आहे कीं प्रत्येक परमाणूच्या अंगां मग तो कोणत्याहि प्रकारचा कां असेना-ठराविक परमाणूशांति संयोग पावण्याची शक्ति असते. एखाद्या परमाणूच्या आकर्षणशक्ती शमन झाल्या म्हणजे त्याच्याशीं संयुक्त असलेले कांहीं परमाणू दूर झाल्याशिवाय दुसरे परमाणू त्याच्याशीं संयोग पावू शकणार नाहीत. मामूल उष्णमानांत असली विश्लेषण क्रिया सतत चाललेली असते. कंप पावणारे परमाणू परस्परपासून विभक्त होत असतात, व त्यांच्या दूरीभवनानुमुळे रिकामी झालेली जागा दुसऱ्या परमाणूंनीं भरून काढणें शक्य होतें. परमाणूंची ही अदलाबदलच रासायनिक कार्यशक्तीच्या मुळाशीं असते. परंतु उष्णमान वरेंच कमी केलें कीं परमाणूंनींल उष्णतामूलक कम्प एकमेकांनां दूर सारण्यास असमर्थ होतात, व त्यामुळे नीचोष्णमान कायम राहोपर्यंत परमाणूंचे परस्परशांति झालेले संयोग पूर्वस्थितांतच कायम राहतात. मामूल उष्णमानांत ज्यांची तावडतोव परस्परान्वार रासायनिक क्रिया होते असे पदार्थ द्रवरूप हवेच्या उष्णमानांत कांहींहि क्रिया न होतां एकमेकांशेजारीं पडले राहतात याचें कारण हेंच होय.

विशिष्ट परिस्थितांत, द्रवरूप प्राणासंबंधी कांहीं फार मनोरंजक प्रयोग करून दाखविण्यांत आले आहेत. ओल्ड्वेस्की यास प्रयोगार्थी असें आढळून आलें कीं एखादा लांकडाचा पेटलेला तुकडा जर द्रवरूप प्राणामध्ये बुडविला तर तो वायुरूप प्राणांत असल्याप्रमाणेंच उत्तम प्रकारें जळतो व एखादी लाल भडक तापविलेली लोखंडी तार या द्रवरूप प्राणामध्ये बुडविली तर तीहि जळूं लागून सभोंवतीं लोखंडाच्या ठिणग्या पडूं लागतात. ह्यापेक्षां डेवारनं केलेला पुढील प्रयोग फारच मनोरंजक आहे. त्यानं द्रवरूप प्राणानें भरलेल्या एका भांड्यांत नळीच्या तोंडाशीं जळत असलेल्या उज्जवायूची ज्योत खुपसली; तेव्हां ती उज्ज्याची ज्योत द्रवरूप प्राणांत पूर्वीप्रमाणेंच जळत राहिली व उज्ज व प्राण यांच्या संयोगानें बनलेलें पाणी बर्फ होऊन वर जाऊं लागलें. द्रवरूप पदार्थांत ज्योत जळत राहून तिच्यापासून बर्फाचा धूर निघावा ही

नीचोष्णमानविषयक प्रयोगांमुळे शास्त्रज्ञांस परिचित झालेली एक अत्यंत आश्चर्यकारक गोष्ट होय.

व्यावहारिक परिणाम आणि अपेक्षित फायदे.- वर दिल्याप्रमाणें ह्या संशोधनाचे शास्त्रीय परिणाम आहेतच, परंतु त्याशिवाय व्यावहारिक दृष्ट्या बरेच उपयोग दिसून येणारे आहेत. ह्यांपैकीं अगदीं पहिला उपयोग करून घेतां येण्यासारखा आहे व तो डेव्हीनं पूर्वीपासून आपल्या शोधकबुद्धीनें कल्पना करून ठेविला आहे. तो म्हणजे अन्न न नासतां सुरक्षित राहवें म्हणून द्रवरूप वायूचा उपयोग करणें हा होय. द्रवरूप आणण्यास जास्त कठिण असणारे वायू द्रवरूपांत आणले जाण्याच्या बरेच दिवस अगोदर अन्न (अमोनिया), गंधकसाल्म (सल्फ्यूरस अॅसिड) ह्यांचा पदार्थ न नासावेत म्हणून व्यापारी दृष्ट्या उपयोग करण्यांत येत असे. सध्यां प्रत्येक मध्य गाळण्याच्या कारखान्यांत व प्रत्येक मोठ्या शीतसरक्षित कोठारांत अशा प्रकारची शैत्योत्पादक सामुग्री ठेवलेली असते. त्यायोगें तेथील उष्णमान नियंत्रित केलें जातें. पुष्कळ मोठे दिवाणखाने उन्हाळ्यांत ह्या योगानें थंड केले जाऊन राहण्यास सुखकारक होतात. जहाजावरील नासण्यासारखा माल शैत्योत्पादक सामुग्रीनें अशाच प्रकारें सुरक्षित ठेवला जातो. बहुतेक सर्व मोठ्या शहरांत बर्फाच्या कारखान्यामध्ये हेंच तत्त्व उपयोगांत आणलें जातें व अलीकडे तर युरोपांतील प्रत्येक खाणावळींत, उपहारगृहांत, व कित्येक घरांत देखील या तत्त्वाचा उपयोग करून बर्फ करण्याचीं यंत्रें शिरलीं आहेत. लवकरच युरोपांत अशा प्रकारच्या सर्व इमारतींमध्ये ज्यांप्रमाणें उष्णतोत्पादक साधनें आढळतात त्याच प्रमाणें शैत्योत्पादक सामुग्रीहि ठेवण्यांत येईल असा संभव आहे. ह्या शैत्योत्पादक यंत्रांचे प्रकार पुष्कळ असून त्यांची रचनाहि निरनिराळ्या प्रकारची असते. तथापि हें सर्व कार्य डेव्ही व फॅरेडे यांच्या संशोधनाचेंच दृश्य स्वरूप आहे.

ह्या शैत्योत्पादक यंत्रांचा दुसरा व्यापारी उपयोग म्हणजे निरनिराळीं औषधें तयार करण्याच्या कामीं होय. हीं औषधें तयार करतांना अतिशय शुद्धतेची जरूरी असते, व नीचोष्णमानाच्या प्रयोगांनीं कोणत्याहि द्रव्याला घनरूपांत आणवून त्यांतल अशुद्धता काढून टाकतां येते.

उपर्युक्त शैत्योत्पादक यंत्रांचे उपयोग व्यापारी दृष्ट्या अतिशय महत्त्वाचे आहेत यांत संशय नाही. तथापि द्रवीभूत वायूंचे वाहूनहि महत्त्वाचे दुसरे अनेक उपयोग आहेत. उदाहरणार्थ, द्रवीभवनाच्या किमान उष्णमानावर ज्याचें उष्णमान आहे असा हवेचा कांहीं भाग घेऊन त्याच्यावर थिलेरिअरच्या प्रयोगांतल्याप्रमाणें एका चौरस इंचास एकतीस टन इतका दाब पडला आहे अशी कल्पना करा व किता व प्रतिक्रिया या नेहमीं सारख्याच असतात हें लक्षांत आणा. तेव्हां तो वायू वरच्या दाबास तितक्याच शक्तीनें वर लोटण्याचा उलट प्रयत्न करीत असला पाहिजे

हें उघड आहे. समजा की त्या उष्णमानांत हा वायु सहा घन इंच जागा व्यापतो. तेव्हां अशा स्थितीत या वायूमुळे उत्पन्न झालेला एकंदर वाह्य दाब ५००० टनापेक्षां थोडासाच कमी भरेल. याचा अर्थ असा की हा वामनरूपी वायु एक मोठी इमारत सहज तोलून धरू शकेल. इमारतीचें वजन ५००० टनापेक्षां कांही कमी असलें तर ती वायूच्या योगानें वर उचलली जाईल व हें वजन फारच कमी असलें तर वायूच्या प्रसरणशक्तीनें ती इमारत आकाशांत उंच उडून जाईल.

परंतु समजा हाच वायू जर एखाद्या शैत्योत्पादक द्रव्यामध्ये ठेवून त्यांतील उष्णता हलके हलके काढून घेण्यांत येऊं लागली, तर वायूचें उष्णमान द्रवीभवनाच्या किमान उष्णमानाच्या खाली उतरतांच एका क्षणांत त्याची प्रसरणशीलताजन्य सर्व धडपड विराम पावून तो द्रवरूप धारण करील, व इमारत उडविणारा तो आडदांड वायू पात्रांत एखाद्या शेळीप्रमाणें शांतपणें स्थिर राहिलेला दृष्टीस पडेल.

खरोखर पेलाभर पाणी काय किंवा तितकाच द्रवरूप वायु काय ह्यामध्ये किती तरी अंतर्भूत शक्ति असते ! दोन्ही मध्यें फरक इतकाच की पाण्याची वीजरूप (पोटेंशल) शक्ति त्याचें उष्णमान चढविल्याशिवाय उपयोगांत आणतां येत नाही व ती उपयोगांत आणण्यासाठीं वरेंचसें सर्पण जाळून पाण्यास गरम केलें पाहिजे. परंतु पाण्याऐवजीं इंजिनाच्या मोठ्या पंचपात्रांत जर तितकाच द्रवरूप वायु घातला, तर कांहीं एक सर्पण न जाळविें लागतां, संबंध इंजिन ध्रुव प्रदेशांत बर्फांत गाडून ठेवलें तरी थोड्याच क्षणांत आंतांल द्रवरूप वायु बर्फातूनहि उष्णता ग्रहण करून वायुरूप धारण करील, व इंजिनचा दृष्ट्या एकदम मार्गें लोटला जाऊन त्या वायूच्या बाहेर पडण्याच्या धडपडींत संबंध पंचपात्र धाडदिशीं फुटून त्याचे राई राई एवढे तुकडे होतील.

सारांश, हवेपासून लागेल तेवढी उष्णता पैदा करून द्रवरूप हवेंतील वीजरूप शक्तीचें सर्पणाच्या खर्चाशिवाय कार्यकारी शक्तींत रूपांतर होऊं शकतें.

परंतु या बाबतींतील मुख्य अडचण, द्रवाचें बाष्पीभवन करण्याकरितां सर्पण कोटून शोधून आणावें, ही नसून, सर्पणास त्या द्रवाचा शोध लागणार नाही अशी काय व्यवस्था करावी, ही आहे. द्रवरूप हवा मुबलक उपलब्ध असती तर सर्पणाची काळजी सर्वस्वी दूर झाली असती. परंतु ती तशी मिळणें शक्य नसल्यामुळे कित्येक उत्साही शास्त्रज्ञ पुढें मार्गें द्रवरूप वायूकडून सर्व प्रकारची शक्तीची कामें करून घेण्याबद्दल जें मनोराज्य करितात, तें सफल होण्याची आशा दिसत नाही. शिवाय, हवेस द्रव स्थितीत आणण्याकरितां बरीच शक्ति खर्च करावी लागते, व या खर्च झालेल्या शक्तीतून कांहीं तरी अधिक शक्ति तिच्यापासून मिळवितां आल्याशिवाय

आर्थिक दृष्ट्या हा सर्व खटाटोप निरर्थकच ठरणार. शक्ती संबंधी साधे नियम जरी लक्षांत आणले तरी ही गोष्ट साध्य होणें कधीहि शक्य नाही असें दिसून येईल. कारण, क्रिया व प्रतिक्रिया या नेहमीं समबल असल्यामुळे सर्व प्रकारें अनुकूल परिस्थितीत एखाद्या वायूचें द्रवीभवन करण्याकरितां जितकी शक्ति खर्च करावी लागेल, तेवढीच (प्रत्यक्ष व्यवहारांत तर त्याहूनहि कमीच) शक्ति तो वायु आपला पूर्वीचा आकार धारण करतांना परत देईल. तेव्हां जे उत्साही लोक उपर्युक्त हेतूनें प्रेरित होऊन थोडक्या खर्चांत वायूस द्रवस्थितीत आणणारें यंत्र वनविण्याची खटपट करतात, ते मृगजळाच्याच पाठीस लागले आहेत असें म्हटलें पाहिजे.

तथापि, याचा अर्थ असा नाही की, द्रवरूप हवेंतील शक्तीचा आपणांस फायदेशीर होऊं शकेल असा कोणताच उपयोग होऊं शकत नाही. शक्तवैतर करण्याचें सधोंत स्वस्त साधनच नेहमीं अत्युत्तम ठरतें असें नाही. म्हणून, अल्पाकार, हलकेपणा, इत्यादि धर्मांमुळे शक्तीची कार्य करण्याकरितां द्रवरूप हवेचा अनेक प्रकारें उपयोग होणें शक्य आहे. उदाहरणार्थ, आकाशयानें चालविण्यास लागणारी शक्ति उत्पन्न करण्याकरितां द्रवरूप हवेचाच उपयोग करणें अधिक फायदेशीर होईल. कारण, असलीं यानें तयार करतांना ती जास्तीत जास्ती हलकी कशी होतील हाच महत्त्वाचा प्रश्न असतो. हीच गोष्ट थोड्या कमी प्रमाणांत जहाजास— विशेषतः लढाऊ जहाजास देखील—लागू असल्यामुळे पुढें मार्गें वजनदार कोळशाच्या जागी द्रवरूप हवेचा उपयोग केला जाणें अशक्य नाही. या द्रवाच्या अंगी असलेल्या स्फोट पावण्याच्या शक्तीमुळे तोफांसारख्या संहारक अस्त्रांत त्याचा दारूच्या ऐवजींहि उपयोग करतां येईल. थोड्याबहुत प्रमाणांत द्रवरूप हवेचा अशा प्रकारें उपयोग होऊं लागलाहि आहे. व अशा प्रकारच्या हवेचा उपयोग वाफेपेक्षां किंवा विद्युच्छक्तीपेक्षां अधिक फायदेशीर असतो असें आढळून आलें आहे. महत्तम दावाखालीं ठेवलेली हवा धारण करण्यास अतिशय मजबूत पात्र लागत असल्यामुळे, दाबयुक्त हवेपेक्षां द्रवीभूत हवेचा उपयोग जास्त सोईस्कर होईल हें उघड आहे; तथापि, द्रवीभूत हवेला त्याच रूपांत कायम ठेवणें अत्यंत कठिण असतें ही गोष्ट देखील तितकीच उघड आहे.

नीचोष्णमानावरील प्रयोगांमुळे उपस्थित झालेला महत्त्वाचा प्रश्न म्हणजे शीत किंवा उष्ण पदार्थांना बाह्य परिस्थितीपासून अलिप्त कसें ठेवतां येईल—म्हणजे त्यांचें पृथक्स्थापन (इन्सुलेशन) कसें करतां येईल—हा होय. या प्रश्नावर रॉयल इन्स्टिट्यूशनचा संस्थापक रम्फर्ड यानें सर्व आयुष्यभर वरेंच परिश्रम केले. त्यानें निरनिराळ्या पदार्थांच्या अंगी उष्णतापरावर्तनाचा, उष्णतावहनाचा इत्यादि उष्णताविषयक जे कमीजास्त प्रमाणांत धर्म असतात, त्यांचा फार

काळजापूर्वक अभ्यास केला होता, व आपल्या शोधांचा त्याने व्यवहारांत उपयोग करून चुलीचा पृष्ठभाग गुळगुळीत करणे अधिक फायदेशीर आहे की खरवरीत ठेवणे अधिक फायदेशीर आहे; उन्हाळ्यांत कोणत्या रंगाचे कपडे वापरावे व हिवाळ्यांत कोणत्या रंगाचे कपडे वापरावे इत्यादि गोष्टी ठरविल्या. एतद्विषयक आपल्या कल्पनांचा त्याने सर्व युरोप-भर प्रसार करून सर्पणाचा उपयोग करण्यांत किती उद्य-ळपट्टी होत असते, हे लोकांच्या निदर्शनास आणिले.

नीचोष्णमानावरील प्रयोगांनीं उष्णतेच्या पृथक्स्थापनाच्या विचारांस चालन मिळून त्यामुळे लागलेल्या शोधांचा व्यव-हारांत उपयोग केला जाऊ लागला. हा एक त्या प्रयोगांवरील परिश्रमापासून झालेला मोठाच फायदा आहे जर प्रो० डेवार याचे निवांतपात्र, एखाद्या भांड्याची किरणविस-र्जनशक्ति शेंकडा ९७ हिश्यांनीं कमी करू शकते, तर त्याच तत्त्वाचा निराळ्या रूपांत उपयोग करून रोजच्या व्यवहारां-तील गोष्टीत—उ० वर्षांच्या पेट्या, स्वयंपाकाचीं भांडी, तवे, चुली इत्यादि वावर्तात—फायदा कां घेतां येऊ नये? फार तर काय, उष्णतेच्या पृथक्स्थापनेच्या तत्त्वाचा घरांच्या भिंती बांधण्याच्या कामां देखील उपयोग करतां येण्यासारखा आहे, व शास्त्रांय शोधांचा व्यवहारांतील गोष्टीत अधिका-धिक फायदा घेण्याकडे लोकांचा कल होऊ लागला म्हणजे तसा तो पुढें मागे होऊंहि लागेल.

तथापि शास्त्रैकदृष्टि पंडितांस अशा गोष्टीकडे लक्ष घालणे सामान्यतः आवडत नाहीं. त्यांच्या दृष्टीनें महत्त्वाचा प्रश्न निराळाच आहे; उपलब्ध असलेल्या सर्व वायूंचें द्रवीकरण झालें तरी नीचोष्णमानाचे प्रयोग करीत असलेल्या पंडितांचें संशोधनकार्य येथें संपत नाहीं. जसजसें एकएका वायूचें द्रवीकरण होत जाईल तसतशीं अधिकाधिक शैत्य उत्पन्न करण्याचीं साधनें हातीं येऊ लागतील, परंतु या शास्त्रज्ञांची दृष्टि त्याच्याहि पलीकडे असलेल्या मूलशून्यांशावर—ह्मणजे —२७२ सेंटीग्रेड अंशावर—आहे. उज्जवायूचें द्रवीकरण साध्य झालें तेव्हां—२५२ किंवा—२५३ अंशाइतकी शीतता उत्पन्न करतां येऊ लागली होती; व पुढें ६० स० १९०८ मध्ये सौर (हीलियम) या मूलद्रव्याचें कमरलिथ ओन्स यानें द्रवीकरण करून [एडवर्ड थॉपकट ' रसायनशास्त्राचा इति-हास ' विभाग २ रा पृ० ३९ पहा.] —२६८.५ अंशाइतकी शीतता उत्पन्न केली. ह्मणजे, मूलशून्यांशापावेतो पांचण्यास आतां फक्त ३.५ अंशच खाली जाणे बाकी राहिलें आहे. ही खंड फारच लहान दिसते, परंतु नॅसेन हा भौगोलिक ध्रुवाच्या अत्यंत सन्निध गेला असतांहि खास ध्रुवावर पाय ठेवण्यास पुढें जितका प्रयास पडला त्याहून कित्येक पटींनीं अधिक प्रयास ही लहानशीं खंड ओलांडण्यास पडणार आहे.

ही खंड एकदांची ओलांडली गेली, तर कोणकोणते चमत्कार आपल्या दृष्टीस पडतील ? शास्त्रज्ञ लोकांच्या भा. पां. ६३

दृष्टीनें हा मुद्दा भौगोलिक ध्रुवाच्या शोधाहूनहि अधिक महत्त्वाचा आहे. मूलशून्यांशावर पृथ्वावरील एकूण एक द्रव्यें जिला आपण घनस्थिति ह्मणतो तशा प्रकारचे कांहीं तरी स्वरूप धारण करतील यांत शंका नाहीं; आणि घनता, चिवटपणा इत्यादि धर्महि त्यांत महत्तम स्वरूपांत दृग्गोचर होतील हेंहि तितकेंच निश्चित आहे. या शीततेत पदार्थांची रासायनिक कार्यशक्ति समूळ नाहींशी होऊन तेवढी शीतता कायम राहीपर्यंत संयुक्त पदार्थांची रासायनिक घटना अबा-धित रहावी, असा शास्त्रज्ञांचा समज आहे. कित्येक पदार्था-च्या वावर्तात त्यांचे रंगादि कांहीं धर्महि उपलब्ध साधनांच्या साहाय्यानें ओळखणे अशक्य होण्याचा संभव आहे असें म्हणतात.

कांहीं शास्त्रज्ञांनीं असें अनुमान केलें होतें कीं, मूलशून्यांशावर उष्णतामूलक कपावरोबरच संसक्त्याकर्षणाचाहि लोप होऊन सर्व पदार्थ हाताला न समजण्याइतक्या वारीक भुकटीचें रूप धारण करतील. परंतु प्रयोगाभंतीं हा समज चुकीचा ठरलेला दिसतो. कारण, जसजसें उष्णमान कमी करावें तसतसें संसक्त्याकर्षण कमी होण्याऐवजीं वाढतच जातें असें आढळून आलें आहे. आकाशांतील ज्या भागांतून पृथ्वावर उल्का पडतात, त्या भागाचें उष्णमान मूलशून्यांशाइतकेंच कांहीं तरी असलें पाहिजे, अशी शास्त्र-ज्ञांची समजूत आहे. या उल्कांची घनता पाहिली म्हणजे मूल-शून्यांशावर संसक्त्याकर्षण नष्ट होत असावें हें अनुमान पूर्णपणें चुकीचें असलें पाहिजे अशी खात्री होते. मूलश-ून्यांशावर सर्व द्रव्यें अदृश्य होत असलीं पाहिजेत अशी जी एक कविकल्पना एके काळीं पुढें मांडण्यांत येत होती, तिला तर याहूनहि कमी आधार आहे. या कल्पनेस मुख्य आधार म्हटला म्हणजे, मामूल उष्णमानांत, दाब कमीजास्त होऊं दिला नाहीं तर, प्रत्येक वायु आपल्या आकाराच्या दोनशें वहात-रांश संकोच पावतो, असें प्रयोगाभंतीं आढळून आलें आहे हा होय. हा नियम जर सर्व उष्णमानांत सारखाच लागू असतो असें मानिलें, तर—२७२ अंशावर प्रत्येक वायु अदृश्यच झाला पाहिजे. निदान तो सध्यां उपलब्ध अस-लेल्या साधनांनीं इंद्रियगोचर न होण्याइतका तरी संकोच पावला पाहिजे. परंतु नीचोष्णमानासंबंधीं प्रयोग करणाऱ्या शास्त्रज्ञांस लवकरच असें आढळून आलें कीं, शीतता वरीचशी उत्पन्न झाली म्हणजे वायूचें संकोचन या नियमा-नुसार होत नाहीं. व वायु द्रवीभूत किंवा घनीभूत झाल्यावर तर हा नियम मुळीच पाळला जात नाहीं. अर्थात् मूलश-ून्यांशावर सर्व द्रव्यें अदृश्य होत असलीं पाहिजेत हा तर्क अगदीं चुकीचा आहे.

आणखी अशी एक गोष्ट सुचविण्यांत येते कीं, मूलशून्यां-शावर पदार्थांच्या अंगां आपणांस अद्यापपर्यंत अज्ञात असलेले कांहीं तरी नवीन धर्म येतील; व वायुरूप व द्रवरूप किंवा

द्रवरूप व घनरूप हीं एकमेकांपासून जितकीं भिन्न आहेत, तितकें घनरूपाहून भिन्न असलेलें एखादें रूप पदार्थ धारण करील. एखादा पदार्थ वायुरूपांत, द्रवरूपांत किंवा घनरूपांत दृग्गोचर होणें हें सर्वस्वीं त्यांतील अणूंच्या कंपनाच्या तऱ्हेवर अवलंबून असल्यामुळें परमाणुकंपन पूर्णपणें विराम पावले असतां पदार्थ कोणत्या रूपांत दिसूं लागेल यासंबंधीं भविष्य करणे वरेंच धाडसाचें होईल. मूलशून्यांशावर पदार्थाच्या अंगीं कांहीं तरी नवीनच धर्म येत असले पाहिजेत ही गोष्ट, नीचोष्णमानांत पदार्थाच्या अंगीं चुंबकत्वाचा किंवा स्फुराप्रमाणें चकाकण्याचा धर्म अधिकाधिक प्रमाणांत व्यक्त होऊं लागतो या अनुभवावरून जवळजवळ सिद्ध झाल्यासारखीच आहे. याहूनहि कांहीं अधिक चमत्कारिक धर्म मूलशून्यांशावर पदार्थांमध्ये दृष्टोत्पत्तीस येतील काय, व तसें होणें संभवनीय असलें तर त्यांचें स्वरूप काय असेल, हा प्रश्न अद्याप शास्त्रज्ञांना सोडवावयाचा आहे.

मूलद्रव्यांचा शोध.—१८५० च्या सुमारास मूलद्रव्यांची संख्या वासंष्ट होती. हल्लीं ती व्यायशीं वर गेली आहे. मूलद्रव्यांचे धातु व अधातु असे दोन वर्ग करतात. १८५० च्या सुमारास अधातू मूलद्रव्यें फक्त तेरा माहीत होती, व आज अशा मूलद्रव्यांची संख्या एकोणिसाहून अधिक आहे. आणि धातुवर्गातील मूलद्रव्यें तेव्हां सत्ते-चाळीस होती ती त्रेसष्टाहून अधिक आहेत. ही मूलद्रव्यांची संख्या इतकी भराभर वाढली याचें श्रेय ग्रॅहॅमच्या लक्षांत आलेल्या समाकृतिकत्वास (आयसॉमॉर्फिझमला) व त्यावरून पुढें न्यूलॅंड्स व मॅंडेलीफ यांनीं ठरविलेल्या मूल्यकत्व (व्हॅलन्सी) आणि नियतांतरता (पोरिऑडिसिटी) यांसंबंधाच्या नियमांनां आहे. विशेषतः मॅंडेलीफनें रासायनिक मूलद्रव्यांचे समुच्चय ठरविण्याची जी पद्धति वसविली तिच्यामुळें पुढील संशोधकांनां एकएका समुच्चयांतील मधले दुव्हे शोधून काढण्याचें काम फार सोपें गेलें. मॅंडेलीफनें तुल्यधर्मीय मूलद्रव्यसमुच्चयाचें उदाहरण म्हणून हुरादि (हॅलोजेन) नामक समुच्चयांतील मूलद्रव्यांची रासायनिक संबंध सूचित करणारी घटना पुढें दिल्याप्रमाणें मांडून दाखविली होती.

ह्रव(फ्लुओरिन) हर(क्लोरिन) स्तंभ(ब्रोमिन) अद(आयोडिन)

१९ ३५.५ ८० १२७

अ अ+फ अ+२फ+फा २अ+२फ+२फा

येथें अ = १९; फ = १६.५; फा = २८.

दुसरें नत्र समुच्चयाचें उदाहरण येणेंप्रमाणें आहे:

नत्र (नायट्रोजन) स्फुर (फास्फरस) ताल (असेनिक)

१४ ३१ ७५

अ अ+फ अ+फ+फा

अ३ज (अँटिमनी) बिस्म (बिस्मथ)

११९ २०७

अ+फ+२फा अ+फ+४फा

येथें अ = १४, फ = १७, फा = ४४.

वर दिलेल्या दोन उदाहरणांतील प्रत्येक समुच्चयाच्या सर्व घटकांत कित्येक बाबतींत साम्य असून परमाणुभारांक वाढत जातो तसतसें त्यांच्यामधील भौतिक धर्मीचें यथाक्रम स्थित्यंतर झालेलें आढळून येतें. या व अशाच प्रकारच्या दुसऱ्या कांहीं तुल्यधर्मीय मूलद्रव्यांच्या परमाणुभारांकांतील संबंधावरून असें अनुमान काढण्यांत आलें कीं, ज्याप्रमाणें सेंद्रिय रसायनशास्त्रांत एका तुल्यधर्मीय सेंद्रिय मूलकसंघांतील एका पुढील एक संयुक्त पदार्थ कड२ या मूलकाची भर पडून तयार होतात त्याचप्रमाणें मूलद्रव्यांच्या निरनिराळ्या समुच्चयांतील द्रव्यें त्या सर्वांत सामान्य असलेल्या एखाद्या द्रव्याची कांहीं प्रमाणांत वाढ होत गेल्यानें घनत असावीं. मूलद्रव्यांच्या पृथक्करणाच्या अर्वाचीन उपपत्तींमध्ये आपणांला हेंच तत्त्व निराळ्या स्वरूपांत दिसून येतें. ड्यूमास यांनीं विशिष्ट समुच्चयांतील मूलद्रव्यें विशिष्ट सामान्य द्रव्याच्या प्रमाणशीर वाढीमुळें उत्पन्न होतात अशी कल्पना वसविली, तर रुदरफर्ड व सॉडी यांनीं जनक द्रव्यांतील कांहीं द्रव्य कांहीं प्रमाणांत कमी होत गेल्यामुळें एका समुच्चयांतील निरनिराळीं द्रव्यें घनतात अशी कल्पना काढली.

उपर्युक्त साधनांनीं १८५० नंतर आर्गन, श्याम (केसिअम), डिस्प्रोसिअम, गादोलिन (गॅडोलिनिअम), गाल (गॅलिअम), शार्मण्य (जर्मेनिअम), सौर (हीलिअम), इंद (इंडिअम), क्रिप्स (क्रिप्टॉन), न्योदिम (नियोडिमिअम), न्युन (निऑन), प्रास्युदिन (प्रासेओडिम) रद [रेडिअम], रूपद (रुबिडिअम), सामर (सामरिअम), स्कन्द [स्कॅंडिअम], थुल [थुलिअम], थाल [थॅलिअम], यितर्व [यटर्विअम], जिर्केन [जिर्कोनिअम], झेन [झेनॉन] व यूरोपिअम या वावांस मूलद्रव्यांचा शोध लागला,

या नव्या मूलद्रव्यांचे शोध इतक्या भराभर लागण्याच्या कार्मी अलीकडे सुधारलेली रासायनिक पृथक्करणपद्धति उपयोगी पडली हें खरें असलें तरी या शोधासंबंधाचें मुख्य श्रेय मॅंडेलीफच्या मूलद्रव्यांतील संबंधाविषयीच्या उपपत्तीस आहे.

यांपैकी आर्गन, न्युन, झेन, क्रिप्स या वायूबद्दल व रद, पोलोनियम, थोरिअम, वगैरे किरणविसर्जक धातूबद्दल माहिती पुढील प्रकरणांत येईल. डिस्प्रोसियम, यूरोपिअम, गादोलिन, ल्युटेसियम, न्योदिम, प्रास्युदिन, सामर, थुल व यितर्व हीं द्रव्यें अनेक प्रकारच्या खनिज पदार्थांत, परंतु फारच अल्प प्रमाणांत आढळतात. यांपैकी कांहीं द्रव्यांचा धुराच्या कक्षांतील जाळ्या करणे, इत्यादि व्यावहारिक उपयोग होत असल्यामुळें त्यांच्याकडे रसायनशास्त्रज्ञांचें लक्ष वेधलेलें आहे, व हीं अत्यल्प प्रमाणांत सांपडणारीं द्रव्यें मोठ्या प्रमाणावर कशीं पैदा होतील याबद्दल संशोधन चालू आहे.

मूलद्रव्यांचे व्यावहारिक उपयोग.—रसायनशास्त्राच्या आधुनिक प्रगतीचा विशेष हा आहे की, ज्या ज्या नवीन रासायनिक द्रव्यांचा शोध लागत आहे ती सर्व द्रव्ये लागलीच व्यावहारिक उपयोगाला लावण्याची शास्त्रज्ञांची खटपट चालू आहे. त्यामुळे दिवसानुदिवस अनेक अपूर्व नवे नवे पदार्थ मनुष्यप्राण्याच्या सुखसाधनांत भर टाकू लागले आहेत. थ्रीक (सेरियम) द्वारे हे कांचांना व मातीच्या भांड्यांना रंग देण्याच्या कामी, रंगकामांत रंग पक्का करणारे पदार्थ म्हणून, प्रकाशलेखनकलेंत व औषधोपचारांत उपयोगी पडतात. जिंकन विजेच्या दिव्यांच्या कामी, धाळ उच्च प्रतीची वक्रीभवन दुर्वाण करण्याच्या कामी; तितन (टिटॅनियम), मोलद (मॉलिब्डेनम) व वनाट (व्हानाडियम) उत्तम प्रकारचे पोलाद करण्याच्या कामी, तंतल (टॅन्टॅलम) व तुंगस्थ (टुंगस्टन) विजेच्या दिव्यांतील अत्युष्णताप्रकाशी तारा करण्याच्या कामी; तुंगस्थ व स्फट (अल्युमिनियम) यांपासून बनलेल्या मिश्र धातूचा स्वयंगतीत वाहून करण्याच्या कामी; आणि तुंगस्थ, स्फट व तांबे यांपासून बनलेल्या मिश्र धातूचा भागवोटीचे वगैरे गत्युपादक पेंख करण्याकडे उपयोग करतात. तुंगस्थाचे पोलाद चिलखते करण्यास, गाड्यांच्या कमानी कडक करण्यास, वाजाच्या पेटीतील तारा करण्यास व लोहचुंबकांतील चुंबक शक्तीचा कायमपणा वाढविण्यास उपयोगी पडते. ग्रातिन (ग्रॅटिनम) धातुसमुच्चयापैकी विरळा पैदा होणाऱ्या धातूचाहि फार महत्त्वाच्या कामी उपयोग होत असतो. ओस्म (ऑस्मियम) व ऐन्ड्र (इरिडियम) यांचा उपयोग होकायंत्रांतील दांडे, सोनेरी निपांच्या बोथी व शिक्कांचा वजन करण्याकडे करतात. ओस्म व रुथेन (रुथेनियम) यांचा उपयोग विजेच्या दिव्यांतील तारा करण्याकडे करतात. सोम (सेलेनियम) या द्रव्याच्या विद्युद्ब्रहनशक्तीवर प्रकाशाचा जो विशेष परिणाम होतो त्याचा फायदा घेऊन टेलिग्राफच्या किंवा टेलीफोनच्या तारांनी छायाचित्रे (फोटो) पाठविण्याची सोय करण्यांत आली आहे, व वैद्यकांत क्ष-किरणांचे प्रकाशदीप्तिमान मोजण्याकडेहि त्याचा उपयोग केला जाऊ लागला आहे.

गंधयुक्त (ऑरोमॅटिक) पदार्थांचे रासायनिक स्वरूप.—रासायनिक संयुक्त पदार्थांचे गुणधर्म त्यांच्या अवयवीभूत मूलद्रव्यांच्या स्वरूपावरून व रासायनिक आकर्षणावरून ठरविता येतात, मूलकांच्या (रेडिकल्सच्या) स्वरूपावरून ठरविता येत नाहीत, ही कूपर व केम्प्यूल यांची सूचना प्रथम पूर्णपणे मान्य झाली नाही. तिला कोल्व, फ्रीडेल वगैरे शास्त्रज्ञांनी विरोध केला व निराळ्या पद्धतीने तृतीयक अल्कहल (टर्शियरि अल्कोहोल)चे वगैरे शोधहि लावले. तथापि अखेर, समावयविकत्वाचा (आयसोमेरिझमचा) व मूल्यकत्वा (वॅलन्सी) बदलचा सिद्धांत प्रस्थापित होऊन रासायनिक पदार्थांच्या घटनेसंबंधाच्या केम्प्यूलच्या

उपपत्तीलाच पुष्टि मिळाली. शिवाय केम्प्यूलने कित्येक प्रमुख तैले, झाडांचे सुवासिक चीक व तज्जन्य इतर पदार्थ अशा वनस्पतिमूलक अनेक द्रव्यांच्या रासायनिक घटनेबद्दल जे स्पष्टीकरण पुढे मांडले तेंच प्रत्यक्ष अनुभवाती खरे ठरल्यामुळे त्याची मूळ उपपत्ति अधिक प्राह्य होऊ लागली. ही तैले, झाडांचे सुवासिक चीक, राळ, व लाख यांनाच गंधयुक्त पदार्थ (ऑरोमॅटिक कांपोझ) असे म्हणतात. यांत कडू बदामाचे तेल, ऊद, वडीशेपेचे तेल, दालचिनीचे तेल, जिऱ्याचे तेल, फिनोल व त्यापासून होणारे उदीन, निळीपासून केलेले पदार्थ, दालचिनीचे अम्ल, इत्यादिकांचा अंतर्भाव होतो.

१८६६ मध्ये या गंधयुक्त पदार्थांतील पुढील विशिष्ट गुणधर्मांकडे केम्प्यूलने इतरांचे लक्ष वेधून घेतले. (१) चरबीयुक्त (ऑलिफॅटिक) पदार्थांपेक्षा या गंधयुक्त पदार्थांमध्ये कर्बूचे प्रमाण वरेंच अधिक असते; (२) चरबीयुक्त पदार्थांप्रमाणे या गंधयुक्त पदार्थांमध्येहि पुष्कळ तुल्यधर्म समश्रेणिक पदार्थ असतात; (३) गंधयुक्त पदार्थांपैकी अगदी साध्या पदार्थांमध्ये सुद्धा प्रत्येकी निदान कर्बाचे सहा परमाणू तरी असतातच; (४) या गंधयुक्त वर्गातील पदार्थांचे पृथक्करण केल्यास सर्वांमध्ये सर्वांना साधारण असे कांही गुण आढळून येतात. पृथक्करणाने प्राप्त होणाऱ्या प्रत्येकाच्या प्रमुख द्रव्यांत निदान कर्बाचे ६ परमाणू असतातच—उदा० वेनझीन ६६उ६, फिनोल ६६उ६प्र इत्यादि. यावरून असा नियम निघतो की, सर्व गंधयुक्त पदार्थांमध्ये कर्बाचे ६ परमाणू हे मूलारंभक म्हणून असावाचेंच. या मूल ६ कर्ब परमाणूतील परस्परसंबंध अधिक दृढ असतो व यांना पुढे कर्बाचे व इतर द्रव्यांचे अधिक परमाणू येऊन मिळतात. अशाच रीतीने इतर तुल्यधर्म समश्रेणिक संयुक्त पदार्थांच्या अस्तित्वासंबंधाने स्पष्टीकरण देता येण्यासारखे आहे. येणेप्रमाणे केम्प्यूलने आपल्या वर वर्णिलेल्या उपपत्तीने रसायनशास्त्रांत फार मोठी भर घातली आहे. उदीन (वेनझीन) नांवाच्या वर्गातील पदार्थांपैकीच्या सिद्धान्ताइतका महत्त्वाचा सिद्धान्त सेंद्रिय रसायनशास्त्राच्या शाखेंत दुसरा कोणताहि नाही. केम्प्यूल (१८२९-१८९६) हा लीविंग या जर्मन शास्त्रज्ञाचा शिष्य होता. पुढे त्याने पॅरिस व लंडन येथे जाऊन रसायनशास्त्राचे अधिक अध्ययन केले. नंतर जर्मनीत येऊन कांही दिवस घंट विश्वविद्यालयांत रसायनशास्त्राच्या अध्यापकाचे काम केले. त्याचे मुख्य संशोधन कर्बयुक्त पदार्थांसंबंधाचे आहे.

गंधयुक्त पदार्थांशी रासायनिक घटनेच्या बाबतीत साम्य असलेला पदार्थांचा दुसरा वर्ग टर्पेनॉइडसारख्या तेलांचा होय. त्यांना सामान्य नांव टर्पेन्स असे आहे. टर्पेन्स हे १०उ१६ या सारणीचे समघटक उच्चकर्व पदार्थ आहेत. ते कापूर, मेंथॉल, वगैरे प्राणयुक्त पदार्थांतहि असतात. कापूराची रासायनिक घटना काय असते, याचे फार दिवस कोडे

होतें. ड्यूमासनें कापराची क१०३१६प्र ही सारणी आहे असा प्रथम शोध लावला. हा शोध फार उपयुक्त ठरला, कारण कापूर जपानांत उत्पन्न होत असल्यामुळे कापराचा व्यापार सर्वस्वी जपानच्या हातीं जाऊन बसल्यासारखा झाला होता; व कापराची किंमत १० वर्षांत तिप्पट वाढली होती. परंतु आतां रासायनिक प्रयोगशाळेंत पाहिजे तेथें पाहिजे तितका कापूर तयार करतां येऊं लागला आहे.

नैसर्गिक स्थितीत आढळणाऱ्या पिरिडिन (अस्थितैलज) अनाम्लांमध्ये काळ्या मिऱ्यांत आढळणारें मरीचिन (पिपेरिन) व हेम्लॉक या वनस्पतीत आढळणारें विषमय कोनिन हीं दोन मुख्य आहेत. त्यांपैकी कोनिन हें लेडनवर्गनें इ० स० १८८६ मध्ये कृत्रिम रीतीनें तयार केलें. परंतु हें कृत्रिम कोनिन प्रकाशांध होतें, तर नैसर्गिक कोनिन प्रकाशध्रुवीभवनाच्या बाबतीत दक्षिणावर्ती असतें. लेडनवर्गनें अशी कल्पना बसविली की, या नैसर्गिक व कृत्रिम कोनिनमध्ये गुच्छाम्ल (रॅसेमिक) व द्राक्षाम्ल (टार्टारिक) यांमध्ये जो संबंध असतो तसाच संबंध असावा, व त्याप्रमाणें त्यानें पाश्चरनें केलेल्या कृतीप्रमाणें कृति करून गुच्छाम्ल (रॅसेमिक) स्वरूपांतील कोनिनचें दक्षिणावर्ती व वामावर्ती घटकांमध्ये पृथक्करण करतां येईल असें सुचविलें, व प्रयोगाभंती तें खरें ठरलें; एवढेंच नव्हे, तर हे पृथक्कृत घटक नैसर्गिक कोनिनपेक्षां जास्त प्रकाशजागृत दिसून आले. वास्तविक या कृतीनें त्या कोनिनचें समघटक कोनिनमध्ये रूपांतर झालें, याला ३०० अंशांपर्यंत उष्णता दिल्यावर त्याचें नैसर्गिक कोनिनमध्ये रूपांतर झालें व याचे आणि नैसर्गिक कोनिनचे गुणधर्म सर्वोर्शा सारखे आहेत असें आढळून आलें. लेडनवर्गनें मरीचिदिन (पिपेरिडिन) आणि मरीचिनाम्ल (पिपेरिनिक ॲसिड) यांचें घनीभवन करून कृत्रिम मरीचिन (पिपेरिन) हि तयार केलें.

तवाखूंत आढळणारें तमाखिन (निकोटिन) या अल्को-दाचा शोध प्रथम पॉसेल्ट आणि रेमन यांनी १८२८ मध्ये लाविला. पिनर यानें त्याचे घटक ठरविले व ॲमे पिकेटे यानें इ० स० १९०४ मध्ये तें प्रथम कृत्रिम रीतीनें तयार केलें. हें कृत्रिम तमाखिन (निकोटिन) प्रथम प्रकाशांध होतें. परंतु त्याच्या द्राक्षितांचें (टार्ट्रेटांचें) स्फटीकीभवन करून त्याचें दक्षिण व वामावर्ती घटकांमध्ये पृथक्करण करतां आलें, व यांपैकी वामावर्ती घटक हा तंबाखूच्या पानांत सांपडणाऱ्या तमाखिनशीं पूर्णपणें सदृश होता.

वेलडोना व हेन्वेन या वनस्पतींतील अनुक्रमें धत्तुरिन (ॲट्रोपिन) आणि धत्तुरसमिन (हायोसायमीन) हीं विषमय सत्वे समघटक अल्कोदे असून यांपैकी धत्तुरिन हें प्रकाशांध आहे व धत्तुरसमिन हें वामावर्ती आहे. धत्तुरिन हें वास्तविक गुच्छ (रॅसेमिक) रूपांतर आहे. या दोन्हीहि अल्कोदांचे घटक ज्ञात झाले असून तीं कृत्रिम रीतीनें तयार करणे शक्य झालें आहे.

कृत्रिम अल्कोदे तयार करण्याची क्रिया पुढील पायऱ्यांनीं प्रगति होत होत वाढत आली आहे.

१ कृत्रिम स्निग्धदर्शकरा (मिलसरिन)—फॅरेडे, कोल्ब, मेल्सेन्स, वोअरहॅव, फ्रीडेल आणि सिल्हा.

२ स्निग्धशर्करेपासून ग्लुतराम्ला [ग्लुटारिक ॲसिड] पर्यंत—बर्थॉलेट आणि डी ल्युका, काहूर्स आणि हॉफमन, एलॅन मेयर, लॅमन्टॉफ आणि मार्कोव्ह निकॉफ.

३ ग्लुतराम्लापासून सुवोन [सुवेरोन] पर्यंत—ब्राऊन आणि वॉकर व बौसिंगॉल्ट.

४ सुवोन ते त्रुपिदिन [ट्रोपिडिन]—विल्स्टेटर.

५ त्रुपिदिन ते त्रुपिन [ट्रोपिन]—विल्स्टेटर व लेडनवर्ग.

६ कृत्रिम त्रुपकाम्ल [ट्रोपिक ॲसिड]—बर्थॉलेट, फिटिंग आणि टोलेन्स, फ्रीडेल, लेडनवर्ग आणि रुधिमर.

७ त्रुपिन [ट्रोपिन] व त्रुपकाम्ल [ट्रोपिक ॲसिड] धत्तुरिन [ॲट्रोपिन]—लेडनवर्ग.

सध्यां गुंगी आणण्याकरितां उपयोजिलें जाणारें प्रसिद्ध कोकेन हें अल्कोद एरिथ्रॉग्लिऑन कोका या झाडाच्या पानांत असतें. याचा शोध नीमन यानें १८६० मध्ये लावला. घटनेच्या बाबतीत हें धत्तुरिनसारखेंच असतें व तें दक्षिणावर्ती स्वरूपांत कृत्रिम रीतीनें तयार करण्यांतहि आलें आहे.

पपवरिन (पापाव्हेरीन), नर्कतिन (नार्कोटीन) व नर्सिन (नार्सिन) हीं अफूमध्ये आढळणारीं अल्कोदे समघटक किनोलिनचा तद्रव असून बर्वेरीमध्ये सांपडणारें बर्वेरिन (बर्वेरीन) हेहि त्याच जातीचें आहे. पपवरिन हें अफूमध्ये शेंकडा एक या प्रमाणांत असतें. हें प्रथम मर्के यानें इ. स. १८४८ मध्ये निराळें काढिलें, व गोल्डश्मिट यानें त्याचे घटक शोधून काढले. नर्कतिन, हें अफूमध्ये मर्फिन (मारफीन) च्या खालोखाल, पण बऱ्याच मोठ्या प्रमाणांत सांपडतें. त्याच्यावर उदकप्रक्रिया व प्राणिलीकरण या क्रिया झाल्यामुळे होणारें व आपणांस बरेच दिवस परिचित असलेलें ओपिन (ओपि-ॲनिक) अम्ल व कुतर्निन (कोर्तर्निन) या पदार्थांवर प्रयोग केल्यामुळे त्याचे घटक बहुतेक निश्चित झाले आहेत. नर्सिन हें जवळ जवळ नर्कतिनसारखेंच असून, नर्कतिनचा मिथिल-अदिद (मेथिल आयोडाइड) शी संयोग करून, त्या संयुक्त-पदार्थावर दाहकपालाशची क्रिया केली असतां तें तयार होतें. बर्वेरिन याचे घटक पर्फीन यानें शोधून काढिले आहेत. आपणांस जी थोडी रज्जित वानस्पत्य अल्कोदे परिचित आहेत, त्यांपैकी बर्वेरिन हें एक आहे. तथापि अफूतील मुख्य घटक जें मर्फिन व त्याचें सहज कोदिन (कोडीन) आणि थिविन (थिवाइन) यांच्या घटनेसंबंधी अद्याप निश्चित अशी कांहींच माहिती लागलेली नाहीं. तथापि, इ. स. ५८८१ मध्ये ग्रिमो यानें मर्फिनवर मिथिल अदिद व पालाश यांच्या

क्रिया करून त्याचें कोदिनमध्ये रूपांतर केलें. यावरून या दोन अल्कोदांमधील संबंध नसित व नर्कतिन यांच्याप्रमाणेंच असला पाहिजे. या तीन अल्कोदांचा परस्परांशीं निकट संबंध असून त्यांपैकी एकाचे घटक समजल्याबरोबर सर्वांचे स्पष्ट होतील यांत संशय नाही. बहुतेक हे सर्व फेनोप्रिन (फेनॅन्थ्रिन) चे तद्रूप असावे. सिकुन (सिकोना) अल्कोदांपैकी विशेष महत्त्वाची जी किनिन व सिकुनिन (सिकोनिन) अल्कोदे ते किनोलिन जातीचे संयुक्त पदार्थ असून त्यांमध्ये निकट संबंध असावा. परंतु त्यांचे घटक शोधून काढण्याच्या प्रयत्नांस अद्यापि यश आलें नाही.

संयोगीकरण.—जिचा व्यवहारांत आज मोठ्या प्रमाणावर उपयोग होत आहे अशी रासायनिक क्रिया म्हणजे संयोगीकरण (सिंथेसिस) ही होय. सेंद्रिय रसायनशास्त्रांत संयोगीकरण ही संज्ञा ज्या अर्थानें योजली जाते तिचा व्यापक अर्थ कर्बयुक्त संयुक्त पदार्थांचें संयोगीकरण हा होय. मग हें संयोगीकरण त्याच्या घटक मूलद्रव्यांचें असो किंवा भिन्नघटनायुक्त अणूंच्या संघाचें असो. एकेकाळीं या संज्ञेनें निरिंद्रिय पदार्थांपासून सेंद्रिय पदार्थ तयार करण्याच्या क्रियेचा, किंवा निरिंद्रिय पदार्थांतील मूलद्रव्यांपासून जे कांहीं संयुक्त पदार्थ बनवितां येत असत त्यांपासून सेंद्रिय पदार्थ तयार करण्याच्या क्रियेचा बोध होत असे. परंतु सांप्रत ही संज्ञा बहुतेक या संकुचित अर्थानें वापरली जात नाही. इतकेंच नव्हे तर संयोगीकरणाच्या कांहीं विवक्षित वर्गांच्या प्रतिक्रियांचा बोध कांहीं खास संज्ञा योजून करण्यांत येतो. उदाहरणार्थ, दोन किंवा अधिक अणूंच्या संघाच्या एकीकरणापासून सेंद्रिय पदार्थ तयार होण्याच्या विशिष्ट क्रियेला सांप्रत घनीकरण (कंडेन्सेशन) असें संबोधण्यांत येतें.

क्रियाकारक पदार्थ.—ज्यांची व्याप्ति पुष्कळ विस्तृत प्रमाणावर होण्यासारखी आहे अशा विवक्षित धर्मांच्या प्रतिक्रिया आणि विवक्षित क्रियाकारक (रिएजंट) यांचा वेळोवेळीं शोध लागत चालल्यामुळे सेंद्रिय रसायनशास्त्र हें वर्चसें पूर्णावस्थेला येत चाललें आहे. इ. स. १८५२ सालीं जशद इथिल (शिक इथिल) चा फ्रॅकलंडनें लावलेला शोध अशाच प्रकारचा होता. सेंद्रिय घटक व (निरिंद्रिय) धातु यांच्या संयुक्त पदार्थांपैकी हा प्रथम बनलेला पदार्थ होय. ज्यांच्या अंगी प्रतिक्रिया करण्याचें सामर्थ्य असतें अशा अनेक व्यवहारोपयोगी व तार्विक द्रव्याहि अत्यंत उपयुक्त असलेल्या पदार्थांपैकी हा एक आहे. या पदार्थांच्याच साहाय्यानें अस्निग्ध उत्कर्व (पाराफिन) द्वितीयक (सेकंडरी) व तृतीयक (टर्शियरी) अल्कहल व कितन (केटोन्स) यांचें संयोगीकरण साध्य झालें. यानंतर कांहीं वर्षांनीं युईझ यानें घनीकरण क्रियेस चालन देणाऱ्या एका पदार्थाचा उपयोग प्रचारांत आणला. सिंधु धातु (मेटॅलिक सोडिअम) हा तो पदार्थ होय. याच्या साहाय्यानें इथिल

अदिद (एथिल आयोडाइड) यापासून दधुन (ब्युटेन) हा उत्कर्व कसा तयार करतां येईल हें त्यानें दाखविलें.

$$२क२उ५द + धु२ = क४उ१० + २ धुद$$

$$म्ह० (इथिल अदिद) + (सिंधु) = (दधुन) + (सिंधु अदिद)$$

याच घनीकरणकारक पदार्थाचा उपयोग फिटिंग यानें १८६३ सालीं संयोगीकरणाच्या कामीं केला. याच्या साहाय्यानें त्यानें उदीनच्या श्रेणिकांचें (होमोलोगचें) संयोगीकरण स्तंभ उदीनवर उत्कर्विल अदिदाची क्रिया करून केलें.

$$क६उ५स्त + क४उ३द + धु२ = क६उ५क उ३ + धुद + धुस्त$$

$$म्ह० स्तंभ उदीन [ब्रोमो वेन्झीन] + मिथिल अदिद [मेथिल आयोडाइड] + सिंधु [सोडिअम] = मिथिल उदीन [मेथिल वेन्झीन] + सिंधु अदिद (सोडिअम आयोडाइड + सिंधुस्तंभिद (सोडिअम ब्रोमाइड).$$

याचप्रमाणें इ. स. १८६६ मध्यें केक्वुली यानें स्तंभ उदीन (ब्रोमोवेन्झीन) वर कर्बद्विप्राणिदाची क्रिया करून उदाम्ल (वेन्झॉइक ॲसिड) तयार केलें.


मग्न (मॅग्नेशम) धातूची संशोधनक्रिया पूर्णावस्थेस आणण्यासाठीं सॉनस्टेड यानें केलेल्या प्रयत्नांनीं ती धातु सहज उपलब्ध झाली तेव्हां वरविए यानें १८९९ मध्यें सुचविल्यावरून जशदाच्या (शिकच्या) ऐवजीं मग्न धातूचा उपयोग करण्याचा प्रघात पडला आहे. हल्लीं जो मग्न धातूचा विशिष्ट प्रकारचा संयुक्त पदार्थ क्रियाकारक म्हणून वापरण्यांत येतो, तो इ. स. १९०० मध्यें ग्रिगनर्ड यानें तयार केला असून त्याच्या नांवानें तो प्रसिद्ध आहे. मिथिल अदिद किंवा स्तंभिद याचा इध्रमध्यें द्रव करून तो मग्न धातूच्या सान्निध्यांत आणला म्हणजे मग्न धातु विद्रुत होते व मिथिल अदिद असल्यास मकउ३द. (क२उ५) २प्र हा पदार्थ बनतो.

ग्रिगनर्डचा क्रियाकारक अतिशय कार्यकारी असल्याचें आढळून आलें आहे, व त्याच्या साहाय्यानें उदा० उत्कर्व, अल्कहल, प्रायोजिदें (आल्डीहाइड्स) अम्लें, कितनें, अमिदें, (अमाइड्स) आणि त्यांचे जोड संयुक्त पदार्थ (ॲडिटिव्ह कांपाउन्ड्स) यांची अनेक घनीकरणे घडवून आणण्यांत आली आहेत.

याशिवाय दुसरेहि कित्येक उपयुक्त क्रियाकारक पदार्थ असून त्यांचा उपयोग केल्यामुळे पुष्कळ तत्त्वेच्या नवीन संयुक्त पदार्थांचा शोध लागला आहे. व हे पदार्थ बनविण्याच्या रासायनिक क्रियांच्या अभ्यासानें त्यांच्या घटकरचनेचें ज्ञान होण्यासहि मदत झाली आहे.

सेंद्रिय संयोगीकरणाचे बहुतेक पदार्थ, मुख्यत्वेकरून जेव्हां हीं संयोगीकरणे निरिंद्रिय पदार्थांपासून (सुरू) करण्यांत येतात तेव्हां, घनीकरणाच्या रीतीनें साध्या परमाणूचे विकट अणु संघ होत होत तयार होतात. याच्या उलट रीतीचें मजेंदा१ उदाहरण कर्बउपप्राणिद किंवा कर्बकर्विल (कारबन कार्बोनिल) क३प्र२ तयार करण्याचें आहे. कर्बकर्विल हा

पदार्थ पुष्कळ तऱ्हेच्या कॅलिगिल (मलोनिल) संयुक्त पदार्थांपासून तयार होतो परंतु तो वनविण्याची अतिशय सोड्वीची रीत म्हणजे कमी दावाखाली कॅलिगाम्ला (मलोनिक ॲसिड) वर स्फुरप्राणिदाची क्रिया करून किंवा द्विस्तंभ कॅलिगिल हरिदाच्या (डाय ब्रोमोमलोनिल क्लोराइडच्या) इथ्र-द्रवावर जडाची क्रिया करून होय. कर्वउपप्राणिद वर्णहीन, अतिशय चंचल, वकीभवनकारक (रिफ्रॅक्टिव्ह) विपारी रस असून त्याचे वि. गु. १.११ आहे. त्यास तीव्र व लाक्षणिक वास असतो. तो ७ अंश उष्णमानावर उकळतो, आणि -१०७ अंशावर गोठतो. कमी उष्णमानावरच फक्त तो स्थिर असतो. साधारण उष्णमानावर त्याचे बहुगुणित रूप होऊन एक लाल रंगाचा घन पदार्थ बनतो. हा घनपदार्थ पाण्यांत विद्रुत होतो. कर्वउपप्राणिद (क३प्र२) ज्वालाग्राही असून त्याची ज्वाला जांभळ्या वर्णाची असते, पण ती धूमयुक्त असते. ही क्रिया खाली दिलेल्या समीकरणाने दाखविली आहे.




त्याचा नीच उत्क्रथनविंदु, त्याची फार मोठी अण्वीय वकीभवनता व विकिरणता, त्याचे कर्विल व कितन यांच्याशी साधारण साम्य इत्यादि गोष्टीवरून असे दिसते की हा कर्वचा अद्भुत प्राणिद प्रायः कॅलिगाम्लाचा निरुदक आहे. आणि त्यावर पाण्याची क्रिया केली म्हणजे कॅलिगाम्लांत त्याचे खरोखरच पुनः परिवर्तन होते.


तात्त्विक दृष्ट्या किंवा रासायनिक प्रयोगाच्या दृष्टीने जीव-नशक्तिमय (व्हायटल) पदार्थांचे संयोगीकरण हे सेंद्रिय संयुक्त पदार्थांच्या संयोगीकरणाहून मुळीच भिन्न नाही. एके काळी असे संयुक्त पदार्थ कृत्रिम रीतीने झालेले पाहून आश्चर्यावाटत असे परंतु आतां ती स्थिति राहिली नाही. गेल्या ५०।६० वर्षांत रसायनशास्त्रवेत्त्याला, वनस्पती व प्राणी यांमध्येच केवळ आढळून येणाऱ्या अनेक पदार्थांचे संयोगीकरण साध्य झाले आहे. अशा रीतीने जे पदार्थ केवळ सजीव प्राण्यांच्या देहांतच तयार होऊ शकतात अशी पूर्वी समजूत होती, ते ह्या संयोगीकरणाच्या क्रियेने तयार करून दाखविले गेले, व सेंद्रिय वस्तूंचा नाश झाल्यावर त्यांत परिवर्तन होऊनच फक्त जे पदार्थ वनू शकतात असे वाटत होते असेहि कित्येक पदार्थ कृत्रिम संयोगीकरणाने तयार झाले आहेत.

बोहलरच्या कांतिकारक शोधापासून मौत्रक उर्फ कर्वामिद, ज्याला ईंग्रजीत युरिआ म्हणतात तो, अनेक प्रकारांनी करण्यांत आला आहे. त्यांपैकी रेझॉल्ट व नटनसन यांची रीत महत्त्वाची आहे. तींत कर्विल हरिदावर (कार्बोनिल क्लोराइडवर) अम्लची (अमोनियाची) क्रिया करावी लागते. व बॅसरो व डेक्स्टर यांच्या रीतीने अमोनिकर्बामित (अमोनियम कार्बोमेट) यापासून मौत्रक तयार करतात.

हे दोन्ही पदार्थ यांच्या मूलद्रव्यांपासून प्रत्यक्ष किंवा पर्यायाने तयार करता येतात. शीसकनितावर (लेड सायनेट) उदकप्रक्रिया (हायड्रॉलिसिस) केल्याने मुद्रा हा मौत्रक तयार होतो जसे:-



हा पदार्थ केवळ निरिद्रिय पदार्थांपासून देखील संयोगीकरणाने पुढे दिल्याप्रमाणे तयार होतो:-



मौत्रकावरोवर चयापचया (मेटॅबोलिझम) पासून जे दुसरे पदार्थ उत्पन्न होतात ते मूत्रकाम्ल [युरिक ॲसिड], मांसिन [झॅनथाइन] आणि अधिमांसिन [सारसाइन] हे होत. या पदार्थांच्या रासायनिक घटकरचनेशी अगदी निकट साम्य आहेत असे द्विमिथिल मांसिन [थिओब्रोमिन], व वुंदिन [कॅफिन = त्रिमिथिल मांसिन] हे पदार्थ होत. हीं कौको, वुंद, चहा, इत्यादि वनस्पतींत आढळून येणारी विशिष्ट द्रव्ये आहेत. इ. स. १८६० साली स्ट्रेकर याने द्विमिथिलमांसिनचे वुंदिनमध्ये कसे रूपांतर करावे हे दाखविले. आणि एमिल फिशर याने याच रीतीने मांसिनचे रूपांतर द्विमिथिल मांसिनमध्ये केले. या वेळेपासून मांसिनच खुद्द कृत्रिम रीतीने तयार करण्यांत आला आहे. वुंदिनच्या मूलद्रव्यांपासून त्याचे संयोगीकरण हे कसकसे व कोणकोणत्या रसायनशास्त्रवेत्त्यांनी घडवून आणले ते खाली दिले आहे.

१ कर्व व प्राण यांपासून कर्वप्राणिद-प्रॉस्टले व कुइक शॅक.

२ कर्व प्राणिद व हर यांपासून कर्विल हरिद-जे. डेव्हि.

३ कर्विल हरिद आणि अम्ल यांपासून मौत्रक-नटनसन.

४ मौत्रकपासून मूत्रकाम्ल-हॉरवॅकझेस्की, बेहरेंड आणि रुसेन.

५ मूत्रकाम्लापासून मांसिन-ई. फिशर.

६ मांसिनपासून द्विमिथिल मांसिन-ई. फिशर.

७ द्विमिथिल मांसिनपासून वुंदिन [त्रिमिथिल मांसिन] -स्ट्रेकर.

कृत्रिम द्विमिथिल मांसिन हल्ली मोठ्या प्रमाणावर तयार करितात, व सिंधुशी संयुक्त स्थितीत ते सिंधु दाविता- (सोडियम ॲसिटेट) वरोवर अगुरिन या नांवाखाली मूत्र-रेचक म्हणून औषधांत उपयोगांत आणतात. कृत्रिम वुंदिन-मुद्रा, मिथिल मांसिनच्या साहाय्याने मूत्रकाम्लापासून मोठ्या प्रमाणावर तयार करतात. मांसिन व मूत्रकाम्ल यांच्यांत जो निकट संबंध आहे तो इंद्रियविज्ञानशास्त्रदृष्ट्या महत्त्वाचा आहे. कारण, सेंद्रियरचनेत मूत्रकाम्लाची उत्पत्ति ही मांसिनअनाम्लापासून होते यांत संशय नाही.

संयोगीकरणाच्या क्रियेचा वैद्यकास उपयोग.-

कांहीं थोड्या वर्षांपूर्वी जे अनेक कृत्रिम सेंद्रिय पदार्थ वैद्यकांत उपयोग केले जाऊ लागले आहेत त्यांचा उल्लेख येथे केला पाहिजे. अल्कोदां (आल्कलाइड्स)च्या घटनेचें शोधन चालू असतां त्यांतील कोणत्या वर्गांतील अणुसंघामुळे त्या औषधांचा शरीरावर परिणाम होतो तें दृष्टोत्पत्तीस येऊन हे अणुसंघ ज्यांत आहेत ते पदार्थ तयार करण्यांत आले; कारण हे पदार्थ अर्थात् सृष्टिजन्य नव्हते. या वर्गांतील पदार्थ म्हणजे अँटिपायरिन, ज्याचा ज्वरघ्न व कृत्रिम औषधि म्हणून अर्वाचीन वैद्यकांत उपयोग होतो तो होय; व तो इ. स. १८८३ मध्ये नोर यानें शोधून काढला.

दार्वांनीलीद (अँसिट अनिलाइड) क६उ५नउ.कप्रकउ३ हें एक ज्वरघ्नच द्रव्य असून तें उन्नील (अँनिलिन) पासून बनलेलें आहे. हें जरहार्ड यानें इ० स० १८५३ मध्ये शोधून काढलें. फेन असेटिन हें डोकेंदुखीवरील व मज्जातंतुव्यवस्थेवरील रामबाण औषध परा अँमिनो फिनोल नामक एका अगोदर बनविलेल्या पदार्थापासून निघालें आहे.

अलीकडील कांहीं वर्षांत अनेक निद्राजनक कृत्रिम औषधें प्रचारांत आली आहेत. उ० हरल उजित (क्लोरल हायड्रेट), विरुनल (व्हेरोनल), गंधुनल (सल्फोनल), त्रिनल (ट्रायोनल), चतुर्नल (टेट्रोनल) इ०. यांपैकी शेवटल्या तीन पदार्थांत घटनासादृश्य वरेंच आहे.

गंधुनल हें औषध, इथिल गांधिक (एथिलमरकॅपटन) आणि दारन (अँसिटोन) यांच्या संयोगानें जो पदार्थ तयार होतो त्याचें प्राणिनीकरण (ऑक्सिडेशन) करून बनवितात. विरुनल हा कॅल्गिल मौत्रक (वॉर्किट युरिक अँसिड) व इथिल यांच्या संयोगापासून झालेला आहे. कॅल्गिल मौत्रक हें मौत्रक व द्वि-इथिल कॅल्गिलहॅरिद (डाय एथिल मलोनिल क्लोराइड) यांच्या घनीकरणापासून तयार होतें.

शरीराच्या अमुक भागास अमुक घटकसंघानें वधिरता येते असें दाखविण्याचा प्रयत्न करण्यांत आला आहे. उदाहरणार्थ, कोकेन यांतील घटक संघामुळे वधिरता उत्पन्न होते, यामुळे पुढें दिलेले पदार्थ औषधांत प्रचारांत आले आहेत. जसं-आर्थोफार्म, निर्वनिन (निव्हनाइन), स्तुविन (स्टोव्हेइन), अन्विन (आल्हाइन), नवुकिन (नोव्हेकेइन), अद्रिनलिन (अँड्रीनलाइन) इ०. अद्रिनलिन कोकेनघरावर योजला असतां तो अधःकटिवधिरता उत्पन्न करण्यास फार उपयुक्त आहे असें आढळून आलें आहे. कारण या योगानें कटीखालचा बहुतेक भाग संवेदनाशून्य झाल्यानें दुःखाचें ज्ञान होत नाहीं.

प्राणिजन्य पदार्थांतील वलकयुक्त द्रव्यावर सूक्ष्म जंतूंच्या कार्यानें कोथ (सडण्याची) क्रिया घडवून तिचें निरीक्षण करणां पुष्कळ नवयुक्त अनाम्ल पदार्थांचें आस्त्य आढळून आलें आहे, व त्यांपैकी कांहीं अत्यंत विपारी असतात असें हि दृष्टोत्पत्तीस आलें आहे.

हे पदार्थ सेल्मी यानें शविन [प्योमेन] या वर्गांत घातले आहेत. त्रिएजर यास असें आढळून आलें कीं आंत्रज्वराचे सूक्ष्म च्छ्व जंतू यांच्यापासून आंत्रज्वरिन [टायफोडोझाइन] नामक एक विपारी पदार्थ होतो व धनुर्वात जंतु [बॅसिलस ऑफ टेटेनस] पासून धनुर्वातिन हा एक अतिशय विपारी अनाम्ल पदार्थ बनतो. परंतु सर्व शविन [प्योमेन] पदार्थ विपारी नसतात. त्यांपैकी पित्तिन [चोलाइन] हा पदार्थ मूळ स्ट्रेकर यास पित्त, मेंदु व अंज्याचा बलक यांत आढळला. मांस व मासे यांवर कोथक्रिया झाली म्हणजे त्यांत हि तो आढळतो, असें आतां निदर्शनास आलें आहे. त्यासारखे पदार्थ वरेंच दिवसांपासून माहींत आहेत. पित्तिन याचें कृत्रिम रीतीनें संयोगीकरण प्रथम वुर्ड्झ यानें केलें. मेंदु मध्ये असणारा एक मज्जिन [न्युराइन] नांवाचा पदार्थ आहे. त्याचें पित्तिनशी साम्य असून पित्तिनमध्ये मज्जिनचें रूपांतर त्वरित होतें, परंतु हा मज्जिन अति विपारी असल्यानें पित्तिनहून भिन्न आहे. याचें संयोगीकरण हाफमन व वेअर यांनीं केलें आहे. दुसरे जे शवरिन [कॅव्हेराइन] सारखे शवज अल्कोद आहेत त्यांचें संयोगीकरण लेडनबर्ग यानें केलें आहे. इमीडवर्ज आणि कॉप यांनीं अळबें [अगारकस मस्कारिअस]-ज्याला कुत्र्याचें मूत म्हणतात-त्यांत असणारें विपारी द्रव्य निराळें काढून त्यास अळबिन (मस्काराइन) असें नांव दिलें. हें अळबिन पुष्कळ अळव्यांमध्ये व मांसांत कोथक्रिया होऊन जे पदार्थ तयार होतात यांत पित्तिनबरोबर आढळतें, व तें त्यांपासून निराळेंहि काढतां येतें.

कोनाइन, धतुरिन [अट्रोपाइन], कोकेन, मरीचिन [पिपेराइन] आणि तमाखिन [निकोटाइन] त्याचप्रमाणें वनिलिन [व्हॅनिलीन]-आर्चिड वर्गाच्या वनस्पतींच्या शेंगांवर विपाकक्रिया करून त्या वाळविल्या म्हणजे त्यांत येणारें सुगंधिद्रव्य—; टोंकावीन किंवा वुड्रफमध्ये असणारें सुगंधिद्रव्य; सलिसिलाम्ल [सलिसिलिक अँसिड], उइन्टरग्रीनमधील सुगंध तेल, मोहऱ्याचें तेल, कडू वदामाचें तेल, कापूर वगैरे पदार्थांचें संयोगीकरण झालें आहे. त्याचप्रमाणें दार्वाम्ल (असेटिक अँसिड), द्राक्षाम्ल (टार्टरिक अँसिड) आणि जंबीराम्ल [सायट्रिक अँसिड] हे कृत्रिम रीतीनें प्राप्त झाले असून ते त्यांच्या मूलद्रव्यांपासूनहि तयार करतां येतात.

परंतु मंजिष्टिन [अलीझरीन] याच्या संयोगीकरणानें जितकी जिज्ञासा व कुतूहल चोहांकडे उत्पन्न झालें आहे तितकें कोणत्याहि अलीकडील संयोगीकरणानें उत्पन्न झालें नाहीं. हें मंजिष्टिनचें संयोगीकरण ग्रीव व लिबरमन यांनीं इ० स० १८६८ त केलें. इंग्लंडमध्ये सर विल्यम पार्किन यानें व जर्मनीमध्ये कारो यानें हें तयार करण्याचे जे कारखाने काढले त्यांनीं पाश्चात्यांच्या औद्योगिक वातावरणांत एक मोठीन क्रांति घडवून आणली आहे. यामुळे तुकस्थान, इटाली, हॉलंड व फ्रान्स या देशांतील मुख्य धंदा पूर्णपणे

रसातळाला गेला. मंजिष्ठिन तयार करण्याकरितां अंध्रकि-
नोनवर [अंध्रप्रकिनोनवर] गंधकाम्लाची क्रिया करून जो
पदार्थ तयार होतो तो पालाश हरित व एखादा अल्क यांशीं
युक्त करून वितळवितात.

कृत्रिम नीळ करण्याचा उपक्रम—मंजिष्ठातील
रागद्रव्याच्या संयोगीकरणापासून जी अद्भुत औद्योगिक फल-
प्राप्ति झाली तीमुळे दुसऱ्या महत्वाच्या वनस्पतिरंगांचे—मुख्यत्वे
निळीचें [इंडिगोचें] कृत्रिमरीत्या संयोगीकरण करण्याचे प्रयत्न
सुरू झाले. हें निळीचें संयोगीकरण वेअर, हुमन, आणि हेमन
यांच्या संघटित प्रयत्नानें साध्य झालें, आणि आतां हा पदार्थ
मोठ्या प्रमाणावर तयार करण्यांत येतो. याचा मूळपदार्थ
[नप्थालिन] हा आहे. व तो कोळशाच्या डामरांत
असतो. नप्थालिनचें रूपांतर प्थलाम्लामध्ये करतात, व
प्थलाम्लाचें रूपांतर मग प्थलिमिड [प्थलइमाइड]
मध्ये करतात. नंतर यापासून अंध्रनीलाम्ल [अंध्रोनिलिक
अॅसिड] करतात. या अंध्रनीलाम्लावर एकहरदावांम्लाची
[मोनोक्लोर असेटिक अॅसिडची] क्रिया केली ह्मणजे
[फिनिल सरसिनक्रुजुक्वांम्ल (फेनिल ग्लिसिन आर्थी कॅर्बो-
निक अॅसिड) पदार्थ तयार होतो. हा पदार्थ दाहक पालाश-
वरोबर मिश्र करून वितळविला ह्मणजे नील प्राणिलाम्ल
[इंडोक्सील अॅसिड] तयार होतें. नील प्राणिलाम्लाचें रूपां-
तर नील प्राणिलांत [इंडोक्सिलमध्ये] करून त्यापासून पुढें
नीळ तयार करतात.

कृत्रिम नीळ तयार करण्याची दुसरी रांत आहे तीत फिनिल
सरसिनच्या सिंधुक्षारावर सिंध्विमिदाची [सोडामाइडची]
क्रिया केली म्हणजे एकदम नील प्राणिल [इंडोक्सील] तयार
होतो. याचें घनीकरण केलें ह्मणजे नीलीनील [इंडिगोब्ल्यू] तयार
होतो. उन्नीलावर एक हरदावांम्लाची क्रिया केली म्हणजे फिनिल
सरसिन तयार होतो. उन्नील हा नत्रउदीन [नायट्रोबेन्झीन]
पासून बनतो व नत्रउदीन उदीनपासून होतो. आणि ज्या
अर्थी उदीन [बेन्झिन] दारिलिनच्या [अॅसेटिलिनच्या] घनी-
करणानें तयार करतां येतो व दारिलिन हा पदार्थ कब व
उज्ज यांचा अत्युच्च उष्णमानावर साक्षात् संयोग होऊन
तयार होतो, त्या अर्थी निरिंद्रिय पदार्थापासून निळीचें
संयोगीकरण तत्त्वतः शक्य आहे हें सिद्ध होतें.

ही कृत्रिम संयोगीकरणानें तयाग केलेली नीळ इ० स०
१८९७ मध्ये प्रथम बाजारांत आली तेव्हां तिचा उम्दिज्ज
निळीच्या किंमतीवर व उपजेवर तत्काल परिणाम झाल्या-
शिवाय राहिला नाहीं. आज बंगालमधील निळीची उपज
शेंकडा ५० हून अधिक कमां झाली आहे. इ० स० १९०२
मध्ये उम्दिज्ज निळीची उपज पावणेचार हजार खंडांहून
जास्त नव्हती परंतु त्याच सालांत कृत्रिम निळीची उपज
सवासहा हजार खंडांहून अधिक झाली. कृत्रिम
निळीचा प्रचार होण्यापूर्वी, शुद्ध निळीची किंमत एका शेरस

बारापासून पंधरा रुपयांपर्यंत असे, पण इ० स० १९०५
च्या अखेरीस ती अवधी पांच सहा रुपयांवर आली.

येथें गांधिक नीलीरक्त [थिओइंडिगोरेंड] व गांधिक
नप्थालिन [थिओनप्थालीन] पासून होणाऱ्या पदार्थांचा
उल्लेख केला पाहिजे. कारण यांपैकीं कांहीं फार महत्वाचे
रंग होण्याचा संभव दिसत आहे. अलीकडे कांहीं वर्षांत
ज्यांस गंधकरंजन द्रव्यें ह्मणतात त्यांस फार महत्त्व आलें आहे
कृत्रिम सेंद्रिय रंजनद्रव्यांच्या उत्पादनाच्या पद्धतींत
सुधारणा कसकशी होत गेली तिचें जास्त विस्तृत विवरण
करण्यास येथें अवकाश नाहीं. या धंद्याचा आरंभ इंग्लंड-
मध्ये झाला परंतु सांप्रत तो बहुतेक जर्मनीच्या हातीं जाऊन
वसला आहे. या धंद्याच्या महत्वाची कल्पना सांप्रत होत
असलेल्या निळाच्या वार्षिक उपजेची किंमत १८॥
कोटी रुपयांपेक्षां कमी नसून उपजेची दोन तृतायांश
परदेशांत रवाना होत असते हें लक्षांत घेतलें ह्मणजे
होण्यासारखी आहे. या धंद्यांत निष्णात रसायनशास्त्रवेत्त्यांच्या
छुंडींच्या छुंडी काम करीत असून त्यानें कैक हजार कारागि-
रांना उद्योग लावून दिला आहे.

शर्करांचें संयोगीकरण.—आधुनिक संयोगीकरण-
रसायनशास्त्राची अतिमहत्वाची कामगिरी एमिल फिशर
यांनीं शर्करा व औजस्यें (प्रोटोन्स) यांसंबंधीं केलेल्या
संशोधनांत पहावयास सांपडेल. साखर ही वनस्पतिवर्गा-
पासून उत्पन्न होते हें ज्ञान जरी मनुष्यास फार प्राचीन काळा-
पासून आहे व तिचा खाण्याच्या कामी उपयोग व तिच्या-
पासून अल्कहल वनाविणें या गोष्टी जरी पूर्वीपासून होत
आल्या आहेत तरी—तिच्या घटनेवर प्रकाश पाडण्यासंबंधानें
अनेक प्रयत्न झाले असतां हि—अगदीं आतां आतांपर्यंत शर्करांचें
खरे धर्म व त्यांचा एकमेकांशीं संबंध याविषयीं फारच
थोडी माहिती होती. परंतु शर्करेच्या रासायनिक इतिहासा-
भोंवतीं असलेल्या गूढांचें आतां वरेंच आविष्करण झालें
आहे. अधिक महत्वाच्या उम्दिज्ज शर्करांच्या अणूच्या
घटनाच केवळ आतां ज्ञात झाल्या आहेत असें नाहीं, तर
शर्करा ज्या वर्गीत मोडते त्या वर्गातील आजपर्यंत अज्ञात
असलेले कित्येक पदार्थ संयोगीकरणानें तयार करण्यांत आले
आहेत. या शर्करावर्गाच्या घटनेसंबंधी माहिती प्रथम
सुमारें पावशतकापूर्वी किलिआनी यानें जे यासंबंधीं
शोध केले त्यांपासून प्राप्त झाली. असें ह्मणण्यास
हरकत नाहीं. इ० स० १८८७ मध्ये फिशर
यानें फलशर्करेच्या एका प्रकाराचें संयोगीकरण साध्य केलें,
व त्याच्या पाठोपाठच मामूल द्राक्षशर्करेचें तिच्या प्रतिविब-
रूप वामावर्ती (एन अँटिओ मार्फ लेव्हा ग्लुकोस) शर्करेचें
आणि दुसऱ्या दोन प्रकाराज्यात उद्भिन्न फलशर्करा यांचेंहि
संयोगीकरण केलें. या वेळेपासून गोंदशर्करा (आर्विनोज),
डिक्शर्करा (झायलोज), सिंधुशैवालशर्करा (प्युकोज),
मन्शर्करा (मॅन्टोज), सर्वशर्करा (सॉरबोज), इक्षुशर्करा

(केनशुगर), यवशर्करा (माल्टोज), दुग्धशर्करा (लॅक्टोज) इ. व ज्या शर्करा द्राक्षशर्करिदरूपानें वनस्पतींमध्ये असतात त्या, या सर्वांचे परीक्षण करण्यांत आले आहे. त्यांचे रासायनिक घटनाविषयक परस्पर संबंध स्पष्ट करण्यांत आले आणि त्या तयार करण्याच्या संयोगीकरणपद्धतीहि बसविल्या गेल्या. प्रसंगोपात् त्यांवर फेनकांचे (एनझाइम्सचे) काय कार्य होतें त्यांचेहि परिशीलन करण्यांत आले आहे. त्याचप्रमाणें आंतररचनेंत जें वैषम्य वरकरणी दिसतें व जें निरनिराळ्या संघांवर अवलंबून असतें त्यांवर या विपाकोत्पादक पदार्थांची विलक्षण संग्रहवृत्तीहि स्थापित झाली आहे. याचा परिणाम असा झाला कीं विपाकक्रियेच्या साधारण उपपत्तीवर व फेनकांचे विकट कार्य यांवर पुष्कळ प्रकाश पडला आहे.

जीवनाधार द्रव्यांची रासायनिक घटना.—फिशरनें औजस्यांचा (प्रोटोन्स) वारकाईनें अभ्यास केला आहे, त्यामुळे जीवनरसायनशास्त्रांत एक नवीन भाग अस्तित्वांत आला आहे. औजस्य नांवाचे जे पदार्थ आहेत ते प्राण्यांचे शरीरघटक (टिशू) उत्सर्ग आणि जीवनरस (प्रोटोप्लॅझम) यांच्या मधील एक अवश्य घटक असून, जीवनाधार म्हणून जे अतिमहत्वाचे पदार्थ आहेत त्यांतहि यांचें अस्तित्व आवश्यक असल्याचें फार दिवसांपासून माहीत आहे. तरी रसायनशास्त्रवेत्त्यांस ज्ञात असलेल्या पदार्थांत औजस्य यांचें विलकुल ज्ञान नाही. त्यांचें एकमेकांशीं असलेलें सादृश्य, व वैशिष्ट्यसूचक लक्षणांचा अभाव यामुळे ते निरनिराळे करणें कठिण आहे. त्यांची अभिन्नता सिद्ध करतां येईल अशा रूपांत या वर्गातील जे पदार्थ काढण्यांत आले आहेत ते अगदीं थोडे आहेत. कांहीं वर्षांपूर्वी प्राणसिगोलिन (ऑक्सिहोमोग्लोबिन) निराळा काढण्यांत आला होता, परंतु रक्तोदकांतील (सीरममधील) बलकिन (अल्बुमिन) आणि अंध्यांतील बलकिन यांच्यांतील औजस्य हे नुकतेच निश्चित स्फटिकरूपांत निराळे काढण्यांत आले आहेत. सर्व औजस्ये—अगदीं साधी औजस्ये सुद्धा—फार विकट घटनयुक्त पदार्थ असून त्यांचे अणुभारांक फार उच्च असावेत हें उघड दिसतें. उदाहरणार्थ, असिगोलिन घेतला असतां त्याची घटकसारणी जवळ जवळ $k 95.6 \text{ उ } 92.3 \text{ न } 99.5 \text{ प्र } 2.9 \text{ ल } 3$ अशी असावीसं वाटतें; व त्याचा कर्मांत कमी अणुभारांक $96, 900$ आहे. खरोखर प्रत्यक्ष प्रयोगाच्या पुराव्यावरून हा अणुभारांक याहांपेक्षां बराच उच्च असावा असा पुरावा मिळाला आहे.

या पदार्थांच्या प्रकृतीचा मुख्य सुगावा—त्या पदार्थांची उदकप्रक्रिया (हायड्रोलिसिस) पद्धतशीर करून तिच्या अभ्यासानें मिळाला आहे. ही उदकप्रक्रिया क्रियाकारकांच्या किंवा फेनकां (एनझाइम्स) च्या साहाय्यानें घडवून आणली आहे, व तीपासून जे निरनिराळे पृथग्भूत पदार्थ आढळले आहेत ते प्रतिपचकट (प्रोटिओसिस), पचकट (पेप्टोन्स) आणि पुष्कळ तऱ्हेचीं अमीन

अम्लें (अमिनो अॅसिड्स) हे होत. यांपैकी कांहीं संयोगीकरणानें तयारहि केलेले आहेत. अगदीं साध्या घटनेचीं जीं औजस्ये आहेत त्यांपैकी औजामिन (प्रोटोमाइन्स) हे पदार्थ माशांच्या शुक्रजंतू (स्पर्मेटोझोआ) मध्ये आहेत. ते अनाम्ल [बेसिक] पदार्थ आहेत, ते मुख्यत्वेन नत्रप्रचुर असतात व ग्लूटिनहरिद [ग्लूटिनम क्लोराइड] व कांहीं धातूंचीं प्राणिदं यांशीं ते संयुक्त होऊन क्षार होतात. या वर्गापैकी ज्याचा उत्तम अभ्यास झाला आहे असा औजामिन म्हणजे सामन नांवाच्या माशाच्या वृषणांत आढळलेला सालामाइन हा होय. त्याची उदकप्रक्रिया केल्यापासून काय काय पदार्थ उत्पन्न होतात हें बरेच खात्रीलायक निश्चित झालें आहे. या पदार्थांचा अणुभारांक 20845 असून त्याची घटना $k 69 \text{ उ } 94.5 \text{ न } 84.5 \text{ प्र } 10$ अशी असली पाहिजे. बलकिन आणि असूक्-गोलिन (ग्लोब्युलिनस)—प्राण्यांच्या शरीरघटकामध्ये असणारीं शोनीय (कोअॅग्युलेबल) औजस्ये हीं कमीअधिक निश्चित स्वरूपांत निराळीं काढण्यांत आलीं आहेत आणि यांपैकी कांहींपासून कवोजिता (कावोहायड्रेट्स) च्या सदृश पदार्थ पृथग्भूत होतात असें आढळून आलें आहे. कंठप्रथीतील असूक् गोलिन मध्ये अद (आयोडिन) असल्याचें आढळून आलें आहे. अद हा या कंठप्रथीतील असूक्-गोलिनमधील एका निश्चितस्वरूप द्रव्याचा आवश्यक घटक असून हें द्रव्य त्यांतून निराळें काढतां येणें शक्य आहे. या मूलद्रव्याच्या अस्तित्वामुळेच कदाचित् वंशपरंपरागत रोगांतील असूक्-गोलिनचा रोग बरा करण्याकडे उपयोग होत असावा. अलीकडील कांहीं वर्षांत वानस्पत्य बलकिनांचेहि बरेच संशोधन झालें आहे, आणि शण (सॅण) बीजांतील शणिस्तन व मक्यांतील मकिन वगैरे कांहीं बलकिन निश्चित रूपांत निघाली आहेत.

प्राण्यांच्या किंवा वनस्पतींच्या अन्तर्भागांत चालत असलेल्या रासायनिक क्रिया ह्या प्रयोगशाळेंतल्या रासायनिक क्रियांप्रमाणेच असल्या पाहिजेत याबद्दल शंका येण्यास कांहीं संयुक्तिक कारण दिसत नाही. जीवनाधार पदार्थ उत्पन्न करण्यास विशेषप्रकारची जीवशक्तीच आवश्यक असते हें आधुनिक रसायनशास्त्र मान्य करीत नाही. असें जरी आहे तरी एवढें मात्र लक्षांत ठेवलें पाहिजे कीं प्राण्यांच्या किंवा वनस्पतींच्या अन्तर्भागांतील रासायनिक पदार्थांची घटनाविघटना कोणती शक्ति घडवून आणते यासंबंधी आतांपर्यंत फारच थोडें ज्ञान झालें आहे. कारण प्राण्यांच्या किंवा वनस्पतींच्या अन्तर्भागांत होणारे जे पदार्थ आतांपर्यंत कृत्रिम रीतीनें वनविण्यांत आले आहेत ते सर्व शुद्ध प्रयोगशाळेच्या पद्धतीनीं होत. यांपैकी एखादा पदार्थ प्रयोगशाळेंत अनेक रीतींनीं जरी वनविण्यांत आला असला तरी निसर्गात तो त्यांपैकींच एखाद्या रीतीनें वनत असेल असें मुळींच सिद्ध होत नाही. उदाहरणार्थ, प्रकाशाच्या साहाय्यानें वनस्पतींत जशां तिचीं घटक द्रव्ये तयार होतात तशां अद्याप प्रयोगशाळेंत

वनवितां आलीं नाहींत. पुष्कळ वनस्पतींतील द्रव्यें एक प्रकारच्या विपाकोत्पादक पदार्थाची क्रिया होऊन वनत असतात, पण यांपैकीं एकहि पदार्थ तयार करण्यांत रसायनशास्त्रवेत्त्यांस यश आलें नाहीं.

प्राण्यांच्या व वनस्पतींच्या अन्तर्भागांत घनीकरणासमान कांहीं तरी क्रिया निःसंशय होत असल्या पाहिजेत. परंतु ज्या साधनांनीं या क्रिया घडून येतात तीं साधनें आज रसायनशास्त्रज्ञांस ज्ञात असलेल्या साधनांपेक्षां बहुधा अगदीं भिन्न असलीं पाहिजेत. प्रयोगशाळेंतील अनेक घनीकरणे वन्याच उच्च उष्णमानावर किंवा अतिशय दावाखालीं किंवा दुसऱ्या शब्दांत सांगावयाचें म्हणजे प्राण्यांच्या किंवा वनस्पतींच्या अन्तर्भागांतल्या परिस्थितीहून अगदीं भिन्न परिस्थितींत सिद्ध झालीं आहेत.

हिंदुस्थानांतील नूतन रसायनशास्त्रीय संशोधन.—जुन्या भारतीय रसायनशास्त्राची परंपरा रसमंजरी रसरंजन, इत्यादि १७ व्या १८ व्या शतकांतील ग्रंथांशीं संपते. १९ व्या व विशेषतः २० व्या शतकांत भारतीयांना इतर पाश्चात्य विधिवारंवर पाश्चात्य रसायनशास्त्राचें ज्ञान झालें. अशा रीतीनें तयार झालेल्या नूतन हिंदी रसायनशास्त्रज्ञांमध्ये गज्जर, राय व बोस हे प्रमुख होत. रसायनशास्त्रांत पारंगतता मिळविलेल्या व त्या शास्त्रांत स्वतंत्रपणें नवीन शोध लावणाऱ्या पदवीधरांत मुंबई इलाख्यांतील प्रो० टी० के० गज्जर [मृ. इ. स. १९२०] यांची प्रामुख्याने गणना आहे. बडोद्यांतील कलाभुवन, ॲलेम्बिक केमिकलवर्क्स, मुंबईतील टेक्नोकेमिकल लॅबॉरेटरी वगैरे संस्था त्यांच्या श्रमाचीं प्रत्यक्ष वा अप्रत्यक्ष फलें होत. मुंबईतील राणीच्या पुतळ्यावरील डांबराचा जो डाग सरकारी रसायनशास्त्रज्ञांना काढतां आला नाहीं, तो प्रो० गज्जर यांनीं काढला. प्रो० गज्जर हे डॉक्टर नव्हते तरी त्यांनीं हेगवर व इन्फुएन्झा तापावर गुणकारक औषधें तयार करून हजारों रोग्यांचे प्राण वांचविले. मोत्यांवरील डाग काढणें व मोत्यांनां पाणी देणें वगैरे त्यांच्या शोधांचा व्यापारी लोकांस मोठाच फायदा झाला.

डॉ. राय व डॉ. बोस हे दोघेहि बंगालमधील गृहस्थ असून डॉ. बोस यांचे विशेष आध्यात्मिक शोध वनस्पती-संबंधाचे असल्यामुळे त्यांची माहिती पुढें येईल. डॉ. राय हे फार मोठे रसायनशास्त्रज्ञ व संशोधक असून त्यांची शिष्य परंपराहि फार मोठी असल्यामुळे रसायनशास्त्रांतील संशोधनाचें व ग्रंथोत्पादनाचें मध्यंतरीं वंद पडलेलें काम भारतीय विद्वानांकडून नूतन पद्धतीनें पुन्हां सुरू झालें आहे, व हें संशोधनकार्य यापुढें अव्याहत चालू राहील अशी आशा करण्यास जागा आहे. डॉ० प्रफुल्लचंद्र राय (जन्म १८६१) यांचे उच्च शिक्षण कलकत्ता व एडिंबरो येथें झालें. इ. स. १८८९ पासून त्यांनीं कलकत्त्याच्या प्रेसिडेन्सी कालेजांत रसायनशास्त्राचे अध्यापक म्हणून काम केलें व त्याच

कॉलेजच्या रासायनिक प्रयोग शाळेंत आपलें संशोधनाचें कार्य चालू ठेवलें. त्यांचा पहिला प्रसिद्ध शोध पारदसनत्रा-इताचा (मर्क्युरसनायट्राइटाचा) त्यांनीं १८९५ मध्ये लावला. नत्राइट व अधिनत्राइट (हायपोनायट्राइट्स) या विषयावर त्यांनीं वरेच संशोधनात्मक लेख लिहिलेले असून अमीननत्राइट [अमाइन नाइट्राइट], मग्न-जशद-, कादम- (कॅडमिअम)-, खट (कॅल्शम)-, खन्त (स्ट्रॉन्शम) व भार (बेरिअम) नत्राइटें यांच्या शोधांमुळे आणि अमीननत्राइटची (अमीनिअमनायट्राइटची) वाष्पघनता काढण्याच्या रीती-मुळे त्यांची रसायनशास्त्रज्ञ म्हणून जगभर प्रसिद्धि व वाढवा झाली. याप्रमाणें त्यांनीं भारतीय शास्त्रीय संशोधक म्हणून जगांत नांव तर मिळविलेंच, परंतु शिवाय त्यांनीं 'भारतीय रसायनशास्त्राचा इतिहास' हा ग्रंथ लिहून एक फार मोठी कामगिरी बजाविली आहे. डॉ. राय यांची तिसरी महत्त्वाची कामगिरी म्हणजे त्यांनीं तयार केलेला शिष्यगण. उदिल (वैज्ञिक) व अलिलअमोनि नत्राइटें यांच्या संशोधनांस मदत करणारा व अनेक नव्या संयुक्त पदार्थांचा शोध लावणारा रसिकलाल दत्त, पदार्थवैज्ञानिक रसायनशास्त्रांत संशोधन करून नत्राइटोंची वाहकता व त्यांचे गुणधर्मद्योतक स्थिरांक ठरविणारा नीलरतन धार नत्राइटाचें मोजमाप करण्याची नवी रीत शोधून काढणारा हेमेंद्र कुमार सेन, जशदसजशदहरिद (झिनोसॉझिकिक क्लोराइड) चा शोध लावणारा हरिदास सेन, वगैरे अनेक शिष्यवर डॉ. राय यांनीं तयार करून संशोधन कार्याची परंपरा सतत चालावी म्हणून भक्कम पायां तयार केला आहे. जबलपूर येथें राय नांवाच्या एका मुलानें हवेंतून अनूप वायु तयार करण्याची कृति शोधून काढली आहे. यामुळे आध्यात्मिक विचारांत पुढारलेला हिंदुस्थान आधि-भौतिक शास्त्रांतहि यापुढें मागासलेला राहणार नाहीं असें वाटतें.

प्रकरण १२ वें.

पदार्थविज्ञानशास्त्राचा इतिहास.

पदार्थविज्ञान उर्फ फिझिक्स म्हणून जें शास्त्र आज अस्तित्वांत आहे, त्यांत पदार्थाचे घनद्रववायु हे त्रिविध गुणधर्म ओळखणें आणि शक्तीचीं रूपांतरें जाणणें इत्यादि गोष्टी येतात. आज उष्णता म्हणजे काय, ध्वनि म्हणजे काय, विद्युत् ह्यांजें काय याविषयीच्या अत्यंत प्राथमिक कल्पनासंबंधानें अज्ञानच आहे. या पदार्थाचें अस्तित्व आपण त्यांच्या परिणामांवरून ओळखतां. आपल्याकडे पदार्थविज्ञानशास्त्राची वाढ कितपत होती याचा शोध चांगला झाला नाहीं. तथापि उष्णता, प्रकाश, नाद, रंग, गति, विद्युत् याविषयीच्या शास्त्रीय कल्पनांचा अभाव होता असें म्हणतां येणार नाहीं. ध्वनिशास्त्राच्या कांहीं तरी कल्पनाशिवाय संगीताची वृद्धि

द्वारे शक्य नाही. आरशासारख्या वस्तू अस्तित्वात फार प्राचीन काळापासून आहेत. आणि ख्रिस्तपूर्व ३०० च्या सुमारास महत्कारी कांच (म्याफिफाईंग ग्लासेस) चीन-मध्ये हिंदुस्थानांतून जात होती तेव्हां त्यांस प्रकाशाचे गुणधर्म वरेंच ठाऊक असले पाहिजेत हे उघड आहे. द्रावांचें वाष्पीभवन-हि त्यांस परिचित होतेंच. तसेंच धातूंचें वितळणेंहि परिचित होतें. जेव्हां सृष्टीचीच कल्पना पंचमहाभूतात्मक होती. तेव्हां त्या शास्त्रास “फिझिक्स” ह्मणावें अगर “केमिस्ट्री” म्हणावें याविषयी शंकाच पडणार आणि यासाठी प्राचीन काळी ही दोन्ही शास्त्रे एकच होती असें म्हटलें पाहिजे.

प्राचीनांच्या पदार्थविज्ञानविषयक कल्पनांची अविद्या-मयता वैशेषिकांनीं सोन्याचा अंतर्भाव तेजांत केला त्यावरून आणि “अविधनं दिव्यं विद्युदादि” जलावर उपजीविका करणारें दिव्य तेज विद्युत हे होय अशा तऱ्हेचे विचार वैशेषिकांनीं व्यक्त केले त्यावरून दिसून येणार आहे.

या विषयावर त्यांचा परिश्रम काय झाला होता याची सविस्तर माहिती अजून वाहेर पडली नाही. तेव्हां विज्ञान-तिहासांतील हे एक न लिहिलें. पान समजून आपण आतां युरोपांतील शास्त्रविकासाकडे वळूं.

सतराव्या शतकापर्यंतचे पदार्थविज्ञानविषयक ज्ञान.—या शास्त्रांत अन्तर्भूत होणारें उष्णता, प्रकाश, विद्युत् आणि पदार्थांच्या घन, द्रव व वायु या तीन अवस्था या संबंधांचें ज्ञान मनुष्यप्राण्याला रसायनशास्त्रीय ज्ञानाच्या म्हणजे पदार्थांच्या घटकावयवांविषयीच्या ज्ञानाच्या अगोदर झालें असलें पाहिजे हे उघड आहे. मनुष्यप्राणी पृथ्वीवर प्रथम उत्पन्न झाला तेव्हांच त्याचा संबंध सूर्याचा प्रकाश व उष्णता व ढगामधील वीज या गोष्टींशीं येऊं लागला. पुढें विस्तृत कृत्रिम उपायांनीं उत्पन्न करण्यापर्यंतची उष्णतेसंबंधाच्या ज्ञानाची पायरी त्यानें गांठली. मात्र यापुढें मजल जाण्यास त्यास फार काळ लागला असला पाहिजे. उदाहरणार्थ, एकाच पदार्थाची घट, पातळ होण्याची क्रिया त्यांच्या पाहण्यांत आलेली असली तरी अशा घनद्रववायुरूप निराने-राळ्या अवस्थांतहि पदार्थांचे मूलघटक एकच असतात ही पदार्थविज्ञानशास्त्रीय मूलभूत कल्पना मिसरी किंवा वाविलोनी या प्राचीन काळांतील सुसंस्कृत लोकांच्याहि लक्षांत आली असेल असें वाटत नाही. तथापि या प्राचीन लोकांचें ज्योतिष, वैद्यक व मनोरंजक वगैरे बांधकामांत दिसून येणारें यांत्रिक ज्ञान लक्षांत घेतां त्यांची पदार्थविज्ञानविषयक ज्ञानांत बरीच प्रगति झाली असावी असें मानणें भाग आहे. पुढें ग्रीक व रोमन लोकांनीं या ज्ञानाची जी प्रगति केली त्याची सविस्तर माहिती मागे ७ व्या प्रकरणांत आलेली आहे. तिचा थोडक्यांत निर्देश येथें करूं. ग्रीक तत्त्वज्ञात एम्पेडो-क्लेझ याच्या लक्षांत हवेचा दाब हा उघड्या केलेल्या नळी-तील पाण्याचें वजन तोलून धरूं शकतो, ही गोष्ट आली होती. प्रकाशाला गति असावी. असाहि तर्क त्यानें केला

होता (पृष्ठ २३९). केंद्रोत्सारक शक्ति, स्थितिसातत्य व गुरुत्वाकर्षण यांसंबंधी अस्पष्टशी कल्पना अनॅक्सेगोरसला झाली होती (पृष्ठ २४२). पुढें आर्किमीडीझने या शास्त्राच्या ज्ञानांत पुष्कळच भर घातली व प्रत्यक्ष व्यवहारांत उपयोगी पडणारी अशीं अनेक प्रकारची यंत्रे तयार केली (पृष्ठ २५७-२६२). पुढील ग्रीक विद्वान हीरो यानें एक प्रकारचें कारंजें, एक तीर्थयंत्र व एक वाफेनें फिरणारें यंत्रहि तयार केले होते (पृष्ठ २६५). महत्कारी भिंगें व अग्न्युत्पादक भिंगें तयार करण्याचें ज्ञान ग्रीकांनां होतें. तात्पर्य, ग्रीकांनां पदार्थविज्ञानशास्त्रांतील कित्येक चमत्कार ज्ञात होते; परंतु त्यांच्या हातून त्या ज्ञानाचें शास्त्रीयदृष्ट्या वर्गीकरण झालें नसल्यामुळे पदार्थविज्ञानशास्त्राची गणना ज्योतिष, वैद्यक वगैरे शास्त्रांप्रमाणें प्राचीन शास्त्रांत करता येत नाही. पूर्व-संचित ज्ञानाचें शास्त्रीय दृष्ट्या वर्गीकरण करण्याचें काम प्रथम वेकननें केलेलें दिसतें; परंतु त्या शास्त्रांत खरें खरें संशोधन होण्यास गॅलिलीओपासूनच सुरुवात झाली.

गॅलिलीओ आणि नूतन पदार्थविज्ञानशास्त्र.—सन १६३२ मधील खटल्याच्या अनुभवांमुळे (पृ. ३४७पहा) गॅलिलीओनें, धर्मसमजुतीचा संपर्क येणार नाही अशा निराळ्याच विषयामध्ये आपले शोध लावण्यास सुरुवात केली. हा विषय म्हणजे त्याचा पूर्वीचा आवडता विषय यंत्रशास्त्र होय. नवीन शास्त्रासंबंधी संवाद (डायालोघी डेल न्यूव्हो सायन्झ) हा ग्रंथ त्यानें १६३६ सालीं लिहून पूर्ण केला. हें पुस्तक यानंतर दोन वर्षांनीं छापलें तेव्हां पुस्तकाची प्रसिद्धि त्याच्या पूर्वीच्या नास्तिक पुस्तकाइतकीच झाली. या पुस्तकांत धर्मसमजुतीनां धक्का बसण्यासारखें जरी प्रत्यक्ष फारसें नव्हतें तरी पण या पुस्तकांतील यंत्र-शास्त्रांतील तत्वांमुळे कोपानिकसच्या शोधास जितकी घळ-कटी आली तितकी त्या शोधासंबंधी प्रत्यक्ष लिहिलेल्या पाहिल्या पुस्तकांनें आली नाही.

गॅलिलीओ आणि गतिनियम.—ज्योतिषशा-स्त्रामधील गॅलिलीओचे शोध, दुसऱ्याच्या प्रेरणेमुळे झाले होते असें म्हणतां येईल, परंतु यंत्रशास्त्रांतील त्याचे शोध मात्र त्याच्या स्वयंप्रेरक बुद्धीमुळेच झाले. लहानपणींच पिसा येथें प्रोफेसर असतांना त्यानें अरिस्टॉटलच्या सिद्धान्तावर हल्ला चढवला होता पिसा येथील प्रसिद्ध झुकलेल्या मनोन्यावर जाऊन १५९० सालीं त्यानें एक प्रयोग केला. व अरिस्टॉटलच्या मतानुयायांच्या समोर त्यानें ‘पडणाऱ्या वस्तूंचा वेग, त्यांच्या वजनाच्या प्रमाणांत असतो’ ही अॅरिस्टॉटलची कल्पना चुकीची आहे हें सिद्ध करून दिलें. अरिस्टॉटलची ही कल्पना सर्व मध्ययुगांत बरोबर मानली जात असे. यावरूनच मध्ययुगांतील शास्त्रांमदलची वृत्ति व्यक्त होते. असो. गॅलिलीओनें त्या मनोन्यावरून एक अर्था पौडाची वस्तु व दुसरा तोफेचा गोळा अशी एकदम खाली सोडली व अर्थातच त्या दोन्ही वस्तू एकदम एकाच

वेळेला खाली आल्या. परंतु हें प्रत्यक्ष पाहून सुद्धां या अरिस्टॉटलच्या अनुयायांना खरें वाटेना व गॅलिलीओनें कांहीं तरी चेटूक घडवून आणलें अशी त्यांची भावना झाली. कारण इतके दिवस रुढ असलेली कल्पना खोटी असेल असें त्यांच्या मनाला कांहीं केल्या पटेना. त्यामुळें गॅलिलीओ वर आरोप ठेवला गेल्यामुळें व त्यावेळच्या विद्वानांनीं त्याची टरच केल्यामुळें त्याला पिसामधून पाय काढावा लागला.

सुदैवानें इटालीच्या दुसऱ्या भागांत, नवीन मतांची लाट उसळली होती व त्यामुळें गॅलिलीओला, पादुआमध्ये व तदनंतर फ्लोरेंसमध्ये आश्रय घेतां आला. व तेथें असतांना जरी त्याला कोपरनिकसच्या तत्त्वाचा प्रसार करतां आला नाहीं तरी यांत्रिक शास्त्राचा प्रसार करण्यास त्याला प्रतिबंध झाला नाहीं. या शास्त्रांतील शोधांमुळें त्याची जगभर प्रसिद्धी झाली व आधुनिक यंत्रशास्त्राचा जनक म्हणून त्याची गणना झाली. त्यानें लावलेले शोध विविध प्रकारचे आहेत तरी पण त्यांत हालणाऱ्या वस्तूंसंबंधी व शक्तीसंबंधी विशेष आहेत. वरील मनोऱ्यावरून केलेल्या प्रयोगांनें असें सिद्ध झालें कीं पडणाऱ्या वस्तूच्या वेगाचा त्या वस्तूच्या वजनाशीं कांहींहि संबंध नसतो. फक्त हवेच्या निरोधाचा प्रतिकार करण्याइतकें वस्तूचें वजन पाहिजे. अशाच रीतीनें प्रयोग करतां करतां त्यानें पतंगांतील वर्धमान गतीसंबंधी कांहीं नियम शोधून काढले व ही वर्धमानगति पडण्यास लागणाऱ्या वेळाशीं समप्रमाणांत असते असें दाखविलें. तसेंच उतरणांवरून चेंडू सोडून केलेल्या प्रयोगांमुळें देखील वरील अनुमानालाच बळकटी आली. याच्याहि पुढें जाऊन तोफेच्या गोळ्याबद्दल प्रयोग करण्यांत येऊन गॅलिलीओनें त्याबद्दलचे बरोबर शोध लावले. त्यावेळीं अशी कल्पना प्रचलित होती कीं तोफेपासून निघलेला गोळा, भूमि-समांतर दिशेनें जाऊन त्याचा वेग संपल्यावर, सरळ लंबरेपेंत खाली पडतो. गॅलिलीओनें असें सिद्ध केलें कीं तोफेच्या तोंडापासून गोळा निघतांच तो खाली पडावयास लागतो त्यामुळें त्याची गति परवळयाकार असते. त्याची कल्पना आजकाल सर्वांना परिचित आहे ती अशी. तोफेच्या तोंडापासून खाली नुसता टाकलेला गोळा तोफेपासून भूमिपृष्ठ-समांतररेपेंत सोडलेल्या गोळ्याला पडण्यास लागणाऱ्या इतक्याच वेळांत जमीनीवर येईल. परंतु परवळयाकार गतीमध्ये हवेचा जो प्रतिबंध होतो तो नक्की मोजण्याचें साधन त्याजजवळ नसल्यामुळें वरील प्रयोग त्याला प्रत्यक्ष बिनचूक सिद्ध करतां आला नाहीं. तथापि त्यानें गुरुत्वाकर्षणशक्ति ही कोणत्याहि निराधार वस्तूवर—मग तिला दुसरी एखादी स्वतंत्र गति असो अगर नसो—नेहमीं सारखेंच कार्य करित असते हा जो सिद्धान्त स्थापित केला त्यामुळेंच त्याच्या कल्पनेला महत्त्व आहे.

अशा रीतीनें पडणाऱ्या वस्तूविषयीं असेच प्रयोग करतां करतां त्यानें पदार्थविज्ञानशास्त्राला अत्यंत जल्लु असे यंत्रशास्त्रामधील, अनेक सर्वसामान्य नियम शोधून

काढले. पृथ्वी ही सूर्याभोंवतीं फिरते ह्या कल्पनेवर विश्वास ठेवल्यानंतर एक गोष्ट सहज नजरेला येऊं लागली. ती ही कीं पृथ्वीच्या पृष्ठभागावर असणाऱ्या सर्व वस्तूंनां त्यांच्या स्वतःच्या परस्परसापेक्ष गतिव्यतिरिक्त पृथ्वीच्या गतीमुळें एक गति असते. ही कल्पना पटण्यास त्यावेळीं अत्यंत प्रयास पडले. परंतु ही गोष्ट साध्या उदाहरणावरून देखील सिद्ध करून देतां येण्यासारखी आहे. जर आपण, चालत्या गाडीतून एक दगड फेंकला तर ज्या ठिकाणाहून तो फेंकला जातो त्याच्या बरोबर खाली न पडतां त्या चालत्या गाडीच्या गतीमुळें तो दुसरीकडे पडतो. हीच गोष्ट आपण गाडीतून उडी मारतांना आपल्याला दिसून येईल. तसेंच हलत्या जहाजांतून टाकलेल्या गोळ्यावरून असेंच सिद्ध करून देतां येईल कीं त्या गोळ्यास जहाजाच्या गतीचा अंश मिळतो. तात्पर्य, अगदीं व्यावहारिक उदाहरणावरून देखील हें उघड दिसून येईल कीं जगांत संयुक्तगति म्हणून एक गतीचा प्रकार आहे. त्यामुळें पृथ्वीवरील पदार्थांनां स्वतंत्र रीत्या मिळणाऱ्या गतीशिवाय पृथ्वीच्या गतीचा अंश मिळतो व हा गतीचा अंश कोणत्याहि तऱ्हेनें त्या पदार्थांच्या गतीला प्रतिबंधक होत नाहीं. कोपरनिकसाच्या शोधाचा जसजसा अधिक प्रसार होऊं लागला तस तशा या संयुक्त गतीसंबंधाच्या विपरीत कल्पना नाहींशा होऊं लागल्या व गॅलिलीओनें लावलेल्या शोधांमुळें हा मार्ग विशेषच सोपा झाला.

त्या वेळीं लोकांच्या गतीसंबंधी कल्पना मूळांतच चुकलेल्या होत्या. कोणत्याहि पदार्थांला गति देण्यास कांहीं तरी शक्ति लावावी लागते, व ती गति कायम ठेवण्यास शक्तिहि कायम ठेवावी लागते अशी स्वाभाविकपणेंच त्या वेळच्या लोकांची कल्पना होती. उदाहरणार्थ, एखादा दगड आपण फेंकला तर आपल्या हातून निसटल्यावर त्या दगडाला प्रत्यक्ष कांहीं शक्ति मिळाली नाहीं तरी आपण असें पहातो कीं, तो दगड कांहीं अंतरापर्यंत हवेंत वर जात असतो व नंतर जमिनीवर पडतो. तर दगड वर जात कसा राहतो ही शंका येणें साहजिक आहे. या शंकेचें निरसन ऑरिस्टॉटलच्या अनुयायांनीं असें केलें कीं दगड फेंकतांना हाताच्या गतीनें हवेला पुढें ढकलण्याची गति मिळते व ती हवेची गति दगडाला मिळून दगड वर जात राहतो. परंतु हवेलाच ही गति कशी मिळते याचा त्या वेळेस सांगोपांग विचार झाला नव्हता व ती गति नंतर कशी थांबते याबद्दलहि फारसा विचार झाला नव्हता. परंतु आज आपल्याला असें निश्चितपणें माहीत आहे कीं, हवा ही दगडाच्या गतीला विरोध करून गुरुत्वाकर्षणशक्तीला सहायभूत होते. जर गुरुत्वाकर्षणशक्ति व हवेची प्रतिबंधकशक्ति यांचा अभाव असेल तर दगडाला एकदां गति मिळाली असतां तो सारखा एका सरळ रेषेंत पुढें जात राहील. परंतु हल्लीं प्रसिद्ध असलेला हा गतिशास्त्रांतील 'पहिला नियम' त्या वेळेला पट-

प्यास-फार कठिण गेलें. हा नियम पटण्यास गॅलिलीओचेच शोध मुख्यतः कारणीभूत झाले. गॅलिलीओने अर्ध्या पाँड वजनाचा गोळा व शंभर पाँड वजनाचा गोळा हे दोन्ही बरोबर पडतात हें दाखविलें. परंतु पिसासारखे पदार्थ कांहीं तितक्याच वेळांत पडत नाहींत ही गोष्ट स्पष्ट दिसते. अर्थात् या दोन गोष्टींतील विरोध हवेचा प्रतिबंध लक्षांत घेतला असतां नाहींसा होतो. ही हवेच्या प्रतिबंधक शक्तीची कल्पना ग्रहण केल्याबरोबर संशोधक एका नव्याच क्षेत्रांत प्रवेश करितो.

तथापि गॅलिलीओ यास हवा ही गतीला प्रतिबंधक करी होते हें सिद्ध करून दाखवितां येईना. कारण वाताकर्षक यंत्र त्यावेळेला निघालें नव्हतें. त्यामुळें नळी निवांत करून तीमध्ये एक पास व नाणें हीं दोन्ही ठेऊन नंतर ती सारख्याच वेळांत खाली पडतात हें सिद्ध करून दाखवितां येईना. परंतु हें तत्त्व मात्र त्याला पूर्णपणें अवगत होतें याबद्दल शंका नाहीं. अखेरीस त्याच्या स्वतःच्या व तत्समकालीन शास्त्रज्ञांच्या प्रयत्नांमुळें त्यानें जवळ जवळ इतकें सिद्ध केलें होतें की, फॅकलेल्या वस्तूंमध्येच गति असून इतर प्रतिबंधक शक्तींमुळें ती गति थांबते. परंतु हा नियम स्पष्ट शब्दांत गॅलिलीओच्या मृत्यूनंतर दोन वर्षांनीं डेकार्ट या फ्रेंच शास्त्रज्ञानें आपल्या तत्त्वज्ञानांतील सिद्धान्त [प्रिन्सिपिया फिलॉसॉफि] ह्या पुस्तकांत सन १६४४ त सांगितला. तो असा:

‘कोणतीही वस्तु तिला एकदां गति मिळाल्यास सरळ रेंपेंत सारख्याच गतीनें सर्व काल जात असते. उलट कोणतीही वस्तु बाह्य शक्तीच्या अभावीं नेहमीं स्थिर रहाते.’

हा सर्व यंत्रशास्त्राला मूलभूत नियम सिद्ध करण्यास सतराव्या शतकाचा पूर्वांध लागला व त्या काळांत अनेक विद्वानांनीं याच्या शोधार्थ अनेक प्रकारचे व अगणित प्रयोग केले.

बरील प्रयोगाशिवाय गॅलिलीओनें दुसरे प्रयोग करून तितक्याच महत्त्वाचे शोध लावले त्याकडे आपली दृष्टि वळवूं. हे प्रयोग उतारावरून खाली येणाऱ्या पदार्थाविषयी व लंबका विषयी होते. आतांपर्यंत त्यानें सरळ अगर उतारावरून चेंडू खाली सोडला असतां खाली पडण्याला लागणारा वेळ उष्णीच्या कमी अधिक प्रमाणावर अवलंबून असतो व वजनावर नसतो असें सिद्ध केलें होतें. त्याप्रमाणेंच त्यानें वक्रभागासंबंधी प्रयोग केले, या प्रयोगांमुळें वक्राकार गति व लंबकाची गति यांच्या अभ्यासास चालना मिळाली.

या लंबकाच्या वावर्तात थोडक्याच काळांत विलक्षण व चमत्कारिक शोध लागू लागले. उदाहरणार्थ, गॅलिलीओला असें दिसून आलें कीं एका विवक्षित लांबीचा लंबक जरी त्या लंबकाचे वर्तुळ बदललें तरी सारख्याच वेगानें हलतो. तसेंच निरनिराळ्या लांबीच्या लंबकांच्या आंदोलनाचा वेग प्रमाणांत बदलत असतो असें त्याला आढळून आलें. एका लंबकाच्या हेलकाव्याचा वेग दुसऱ्याच्या निम्मा करावयाचा असल्यास त्या दोन लंबकांच्या लांबीचें प्रमाण ४:१

असावें. म्हणजे लंबकांच्या हेलकाव्याचा वेग त्याच्या लांबीच्या वर्गाशीं व्यस्त प्रमाणांत असतो. यानंतर गॅलिलीओला असें आढळून आलें कीं आपल्याला हवेचा प्रतिबंध नाहींसा करतां येण्याइतका मोठ्या वजनाचा लंबक करतां येईल, व त्याच्या आंदोलनाचें प्रमाण त्याच्या लांबीवरच अवलंबून राहील. ज्याअर्थी विशिष्ट वजनाच्या लंबकाचीं हीं आंदोलनें अगदीं सारख्या वेगानें चालतात त्याअर्थी यांचा वेळ मोजण्याकडे उपयोग करण्याचें त्यानें मनांत आणलें. परंतु व्हावा तितका त्याचा प्रयत्न यशस्वी झाला नाहीं. लंबक असलेले घड्याळ तयार करण्याचा मान प्रथम हायगेंस या यंत्रज्ञानें मिळविला.

या वस्तूच्या गतीसंबंधाच्या अभ्यासामुळे थोडक्याच काळांत गतीसंबंधी तिसरा नियम माहीत झाला व तो हा कीं, ‘स्थिर वस्तूवर ज्या प्रमाणांत एखादी शक्ति कार्य करते त्याच प्रमाणांत ती गतियुक्त वस्तूवरहि करते.’

स्टेव्हिनस आणि शक्तिसमता.—एकंदरीनें पाहतां गॅलिलीओनें केलेल्या यंत्रशास्त्रीय अभ्यासामुळे त्या शास्त्रांत क्रांति घडवून आणली असें म्हटल्यास हरकत नाहीं. त्यानें आर्किमीडिसच्या गतिविषयक शोधापुढें एक पायरी आक्रमण करून एका नव्या शास्त्राचा पाया घातला. त्याच्या नंतर बरेच शोधक विद्वान उत्पन्न होऊन त्याचें काम त्यांनीं पुढें चालविलें. परंतु तिकडे तूर्त लक्ष न देतां आपण गॅलिलीओच्या समकालीन इतर शोधकांनीं तत्संबद्ध क्षेत्रांमध्ये काय काय शोध लावले याकडे नजर वळवूं. हे शोध देखील अतिशय महत्त्वाचे आहेत. हे शोध ज्या दोन प्रसिद्ध गृहस्थानां लावले ते विद्वान स्टेव्हिनस व गिलवर्ट हे होत. त्यांपैकी स्टेव्हिनस हा गॅलिलीओ बरोबरच गतिशास्त्राचा पाया घालणारा झणून प्रसिद्ध आहे व गिलवर्टनें प्रथमतः शास्त्रीय पद्धतीनें चुंबकाचे गुणधर्म सिद्ध केल्यामुळे त्याचें नांव इतिहासांत अजरामर राहील.

स्टेव्हिनस हा सन १५४८ त जन्मला व निधनसमयी त्याचें वय ७२ वर्षांचें होतें. त्यानें प्रथमतः एक विनघोड्याची जहाजाप्रमाणें शिडाच्या साहाय्यानें चालणारी गाडी तयार करून लोकांचें आपल्याकडे लक्ष वेधून घेतलें. त्या गाडीमध्ये २७ लोक बसवून शेव्हीजन शहरापासून पेटाॅन शहरापर्यंत, त्यानें प्रवास करून त्या गाडीचा प्रयोग यशस्वी करून दाखविला. परंतु पुढें हा शोध तसाच राहिला. व त्यानें आपलें लक्ष दुसऱ्या वाजूकडे लावून आपली शोधक बुद्धि व्यक्त केली. त्यानेंच प्रथमतः तिर्यक् प्रेरणांचा प्रश्न समाधानकारक रीतीनें सोडवला व ‘द्रवाचा दाब त्याच्या खोलीशीं सम प्रमाणांत असतो व याचा भांड्याच्या आकाराशीं कांही संबंध नसतो’ ह्या जलस्थितिशास्त्रांतील अत्यंत महत्त्वाच्या तत्त्वाचा शोध लावला.

तिर्यक् प्रेरणांचद्वारे शोध त्यानें उतरत्या फलकाच्या साहाय्यानें लावण्यास सुरवात केली. यासाठीं त्यानें जो

प्रयोग केला तो अंगदी साध्यां स्वरूपाचा होता. त्यानें सारख्या वजनाच्या गोळ्यांची एक माळ एका त्रिकोणास टांगून ठेविली. या त्रिकोणाचा पाया सम पातळीत असून त्याच्या दोन तिर्यक् वाजू २:१ या प्रमाणांत होत्या. स्टेव्हीनस यास असें आढळून आलें कीं लांब वाजूच्याकडे चार गोळे व लहान जास्त उतरत्या वाजूला दोन गोळे ठेवले असतां शक्तिसमता उत्पन्न होते. ही शक्तिसमता स्थिर असते. त्यानेंच स्थिर आणि अस्थिर शक्तिसमतांमध्ये प्रथम फरक दाखविला. या साध्या प्रयोगानें त्यानें स्थितिशास्त्राचा पाया घातला. याप्रमाणें त्यानें अनेक निरनिराळ्या दिशांनीं जाणाऱ्या तिर्यक्प्रेरणांवद्दल प्रयोग करून नियम बसविले. त्याचे आरंभीचे शोध १६०८ सालीं पुस्तकरूपानें प्रसिद्ध झाले. व एकंदर सर्व शोध १६३२ सालीं प्रसिद्ध झाले.

वरील स्थिर वस्तूतील शक्तिसमतेच्या शोधाचा द्रवपदार्थावरील दावाचा विचार करण्यासाठीं त्यानें उपयोग केला. एक पीप घेऊन त्याच्या तोंडावर एक उंच नळी घट्ट बसविली व दोन्हीहि पाण्यानें भरली तर नळीत पाणी भरून आपल्याला इतका दाब उत्पन्न करणें शक्य होईल कीं त्यामुळें तें पीप कितीहि भक्कम असलें तरी फुटून जाईल. ही पद्दत पाण्यास अद्भुत वाटणारी गोष्ट कशी घडून येते हें त्यानेंच प्रथम समजावून सांगितलें व असा सिद्धांत काढिला कीं द्रवपदार्थाचा दाब हा द्रवपदार्थाच्या उंचीशीं समप्रमाणांत असतो व त्याचा त्या एकंदर द्रवाच्या वजनाशीं कांहीं संबंध नसतो. याचें कारण असें कीं दाबाखालील द्रवपदार्थ आसपासच्या सर्व पृष्ठभागावर सारखा भार टाकतो व हा भार पृष्ठभाग वाढवून वाटेल तितका वाढवतां येईल. याच तत्त्वाचा जलपीडनयंत्र (हायड्रॉलिक प्रेस) करण्याच्या कार्मी उपयोग करतात. या दाबासंबंधीचें तात्त्विक विवेचन पुढें तीस चाळीस वर्षांनंतर न्यूटनादि अनेक विद्वानांनीं केलें आहे परंतु त्याचा पाया स्टेव्हीनसनें बसविला असें म्हणण्यास हरकत नाही.

गॅलिलीओ व द्रवांतील शक्तिसमता.—गॅलिलीओनें द्रवपदार्थांत तरंगणाऱ्या पदार्थासंबंधीं वरेंच प्रयोग केले. आर्किमीडीझचा या बाबतीतील सुप्रसिद्ध प्रयोग व शोध पूर्वी दिलाच आहे. परंतु त्या सिद्धान्ताकडे लोकांचें दुर्लक्ष होऊन तो विसरून गेला होता व गॅलिलीओस पुन्हा प्रयोग करून लोकांचे जुने चुकीचे समज दूर करावे लागले. त्यानें स्वतःच लिहिलेल्या एका निबंधावरून त्या वेळच्या प्रचलित समजुती काय होत्या व तत्कालीन विद्वानांचीं मते गॅलिलीओनें कशीं खोडून काढलीं हें कळून येतें.

पाणी कोणत्याहि पदार्थाला आपल्यामध्ये येण्यास प्रतिबंध करतें व कोणताहि पदार्थ बुडेल किंवा तरेल हें ठरविण्यास हा प्रतिबंध हेंच गमक असतें अशी तत्कालीन कल्पना होती. ती खोडून टाकण्याचा त्यानें निश्चय केला.

गॅलिलीओच्या मते पाण्याच्या अंगां प्रतिबंधक शक्ति मुळींच नसून वस्तु आपल्या स्वतःच्या वजनानेंच बुडतात अगर तरंगतात. हें मत आर्किमीडीझच्या तत्त्वाचेंच रूपान्तर आहे. परंतु एकाच पदार्थाच्या सारख्याच वजनाच्या पण निरनिराळ्या आकाराच्या दोन वस्तू आपण घेतल्या तर त्यांपैकी एक बुडते व एक तरते असेंहि आपण कांहीं वेळां पाहतों. तर यांतील विरोधाचें स्पष्टीकरण गॅलिलीओनें कसें केलें असेल तें आपण पाहूं.

गॅलिलीओनें प्रथम एक लांकडाचा किंवा मेणाचा शंकु घेऊन दाखविलें कीं त्या शंकूचा खालचा भाग अगर वरचें टोंक यांपैकी कोणताहि भाग बुडालेला असला व शंकूचें टोंक पाण्याचा प्रतिबंध दूर करण्यास ज्यास्त समर्थ असलें तरी सारखेंच पाणी स्थानग्रह होतें.

आतां एक मेणाचा गोळा घेऊन तो पाण्यांत बुडपर्यंत त्यांत शिशाचा चुरा भरला व तो मेणाचा गोळा पुन्हा तराव्यास लावण्याकरितां आपण त्यास कांहीं बुचाचे तुकडे जोडले तर त्या मेणाच्या गोळ्यास कोणताहि आकार दिला तरी तितक्याच बुचाच्या तुकड्यांच्या साहाय्यानें तो पाण्यावर तरंगू लागेल. म्हणजे त्या मेणाच्या गोळ्याचें तरणें किंवा बुडणें आकारावर म्हणजे पाण्याचें प्रतिबंधकत्व दूर करण्याच्या शक्तीवर अवलंबून नसून त्याच्या वजनावर अवलंबून असतें हें स्पष्ट होतें.

गॅलिलीओ म्हणतो, 'परंतु हे दोन प्रयोग माझ्या प्रतिपक्ष्यांची खात्री पटवू शकत नाहीत. ते म्हणतात कीं आपण एक टेंबुणीचा फळा व चेंडू हीं पाण्यांत टाकलीं असतां एक तरंगतें व दुसरें पाण्यांत बुडतें, आणि त्या दोन्हीहि वस्तू एकाच लांकडाच्या व एकाच वजनाच्या असल्यानें आम्ही म्हणतो तेंच बरोबर आहे. परंतु माझ्या मते हे त्यांचे प्रयोग माझ्या म्हणण्याविरुद्ध जात नाहीत. प्रथम, चेंडू बुडतो व फळा तरंगतो हें म्हणणेंच खोटें काहे. कारण दोन्हीही वस्तु जर पाण्याच्या आतमध्ये ठेवल्या तर दोन्हीहि बुडतील परंतु माझे प्रतिपक्षी फळा पाण्यावर ठेवतात परंतु पाण्यांत ठेवीत नाहीत; व त्याचा बराच भाग हवेत राहिल्यानें आमच्या अटीविरुद्ध वागल्यासारखें होतें.

'तसेंच पाणी हें कोणताहि वस्तु बुडण्यास प्रतिकार करितें व त्यामुळें ती वस्तु तरंगते ही जी त्यांची कल्पना आहे ती देखील माझ्या मते चुकीची आहे. आपण अकोडाच्या झाडाच्या लांकडाचा फळा घेतला आणि टेंबुणीचा फळा घेतला व त्यापैकी अकोडाचा फळा पाण्याच्या बुडाशीं ठेवला व टेंबुणीचा पाण्यावर ठेवला तर आपल्याला असें आढळून येईल कीं अकोडाचा फळा हळूहळू पाण्यावर तरंगू लागेल. परंतु जड पाण्याच्या अंगां प्रतिकार करण्याची शक्ति असेल तर ज्याप्रमाणें आमच्या प्रतिपक्ष्यांच्या मते पाण्यानें टेंबुणीचा फळा आत बुडूं दिला नाही त्याप्रमाणेंच, अकोडाचा फळा पाण्यानें वर येऊं दाबण्याचा नव्हता कारण

प्रतिकार शक्ति ही दोन्ही ठिकाणी असावयास पाहिजे. परंतु अकोडाचा फळा अगर अकोडाचा कोणताहि पदार्थ हा वर येतोच. तेव्हां आमच्या प्रतिपक्ष्यांचे म्हणणे चुकीचे आहे.

आतां आपण एक सोन्याचा किंवा रुप्याचा पत्रा अगर टेंबुर्णाचा फळा घेऊन तो अलगत पाण्यांत बुडवूं. आपणाला असें आढळून येईल कीं थोडासा भाग पाण्यामध्ये गेल्यावर तो तरंगत रहातो. वास्तविक पंधातां जर पाण्यापेक्षां सोनें जड आहे तर तो पत्रा बुडावयास पाहिजे होता. परंतु तो बुडतांना कांहीं पाणी वर येऊन त्याच्या वाजूला भिंतीसारखें वसतें व त्यामुळे झालेल्या खोलग्यांत तो फळा किंवा पत्रा राहतो. परंतु तो जर जड आहे व पाण्याचा प्रतिबंध दूर करून कांहींसा खोल जातो तर तेथेच न थांबतां खालीं कां जात नाही याचे उत्तर असें कीं, पाण्यामध्ये तो थोडा तरी बुडाला याचे कारण तो भाग बुडतांना जें पाणी त्याच्या खालून दूर होऊन त्याच्या वाजूला आले त्या भागावरची हवा तेथें असल्यानें ती हवा व तो फळा दोन्हीही मिळून बुडाले व त्या दोहों मिळून पाण्यापेक्षां कमी विशिष्ट गुरुत्व असलेला पदार्थ बनला. आतां त्या फळ्याखालील जर आपण हवा काढली (व ती फळ्याचा भाग पाण्यानें धुतला तर काढतां येईल) तर हे पाणी हवा व फळ्यामध्ये आल्याकारणानें, फळा हा तावडतोच खालीं जाईल. परंतु माझे प्रतिपक्षी म्हणतील: कीं फळा पाण्यानें धुणें हें आमच्या अटीविरुद्ध आहे कारण पाण्यानें फळा धुतला तर फळा जड होतो व त्यामुळे फळा बुडतो. यावर माझे उत्तर असें आहे कीं कोणतीहि वस्तु पाण्यांत ठेवली असतां ओली झाल्याशिवाय रहात नाही. शिवाय आपण चेंडूविपर्यां जें केले तेंच मी फळ्याला लागू करीत आहे. शिवाय, धुतांना जें पाणी फळ्याला चिकटले त्याच्या वजनामुळे फळा बुडतो हें खोटे आहे कारण फळ्यावर आपण पंधरा वीस थेंब टाकले तर फळा बुडत नाही असें आढळून येईल.

परंतु फळा आपण जर धुऊन काढला व पाण्यावर ठेवला तर फळा बुडून जाईल; कारण त्याला हवेचा प्रतिकार होणार नाही. शिवाय पाण्यानें पदार्थाचे वजन वाढतें हे म्हणणे खोटे आहे. कारण पाण्याला पाण्यामध्ये वजन नाही. आतां जर कोणी असें म्हणेल कीं पितळ हें पाण्यांत टाकलें असतां बुडतें परंतु त्याची वाटी केली असतां बुडत नाही व याचे कारण वाटीचा आकार हें होय तर तें चुकीचें आहे. कारण ज्या वेळीं आपण वाटी पाण्यांत सोडतां त्या वेळीं नुसतां पितळ पाण्यावर ठेवीत नसून वाटी व आंतील हवा अशीं दोन्ही मिळून पाण्यावर ठेवतां. तेव्हां पत्रा आपल्या आकारामुळे तरंगतो हें म्हणणे चुकीचें आहे.

कांहीं लोकांनां हवा ही या पदार्थांनां, तरंगावयास लावते हें माझे मत विचित्र वाटतें व त्यांच्या मते हवेला हा मी एक चुंबकत्वासारखा नवाच गूण चिकटवीत आहे. परंतु मीतें प्रयोगानें सिद्ध करून देतो. आपण एक मेणाचा गोळा घेऊं

व तो पाण्यांत हळू हळू बुडेल इतकेंच शिसें त्यांत घालूं व पाण्यांत तो तुकडा ठेऊं. तुकड्याचा बहुतेक सर्वभाग बुडेल व अत्यंत थोडा भाग वर राहील. त्याचा व हवेचा संयोग राहील तेथपर्यंत तो पाण्यावर राहील पण पाण्याचा एक थेंब त्या भागावर टाकला तर त्याचा व हवेचा संयोग मोडून तो तुकडा पाण्यांत बुडेल. आतां त्याला पुन्हा वर आणावयाचा असल्यास एक प्याला त्यांतील हवा बाहेर जाऊं न देतां उलटा करून पाण्यांत बुडवूं; व त्या प्याल्यांतील हवा त्या तुकड्यापर्यंत पोहोचवूं, नंतर हळूच प्याला वर उचलावयास लागूं. आपणांस असें आढळून येईल कीं तो तुकडा हळू हळू वर येऊन पाण्यावर तरंगूं लागेल."

हा गॅलिलीओच्या मतांत सत्य व असत्यहि आहे. प्रथमतः पाण्याचे अंगां प्रतिकारशक्ति नाहीं हें म्हणणे खोटे आहे परंतु गॅलिलीओ ज्या अर्थानें त्याचा उपयोग करतो त्या दृष्टीनें त्याचे म्हणणे खरें आहे. कारण त्याचे म्हणणे असें कीं, पाण्याची प्रतिकार शक्ति हें, वस्तु बुडते किंवा तरंगते हें ठरविण्याचें मुख्य साधन नव्हे. तथापि एखाद्या चपट्या वस्तूच्या तरंगण्याला पाण्याची प्रतिकार शक्ति अगदींच उपयोगी नाहीं असें म्हणतां यावयाचे नाहीं. अर्वाचीन पदार्थविज्ञानशास्त्रवेत्ते ह्याचें कारण द्रवांतील पृष्ठभाग-तन्यता हें आहे असें म्हणतात. सारांश गॅलिलीओचे हवेच्या मिश्रणासंबंधीचें म्हणणे चुकीचें आहे. त्यानें केलेले प्रयोग फारच विनचूक रीतीनें केलेले आढळून येतात. तरीपण त्यावरून काढलेली अनुमानें बरोबर नव्हतीं.

विल्यम गिलवर्ट आणि चुंबकत्व.—गॅलिलीओचे आणि स्टेव्हिनसचे शोध मुख्यतः गुरुत्वाकर्षणशक्तीसंबंधाचे होते. याच वेळीं त्यांच्याच योग्यतेच्या गिलवर्ट नांवाच्या एका इंग्लिश तत्त्वज्ञाने पार्थिव चुंबनाच्या संबंधानें संशोधन चालविलें होतें. बेकन सोडल्यास गिलवर्ट हा एलिझाबेथ राणीच्या वेळचा अतिशय प्रसिद्ध शास्त्रज्ञ होऊन गेला. तो अनेक वर्षे राजवेंथ होता व एलिझाबेथनें त्याला पेन्शन दिल्यावर त्यानें आपलें सर्व वित्त संशोधनाकडे खर्च केलें. रसायनशास्त्रामधील त्याचे शोध महत्त्वाचे होते असें हणतात पण ते आज आपल्याला माहीत नाहींत. तरी पण हॅलमनें म्हटल्याप्रमाणें त्याचा ' डी मॅग्नेरे ' हा एकच ग्रंथ त्याची कीर्ति अजरामर करण्यास पुरे आहे यांत शंका नाहीं. तो प्रसिद्ध झाल्यापासून त्या वेळच्या विद्वानांच्या मनावर त्यानें अतिशय परिणाम केला. गॅलिलीओनें त्या पुस्तकाची फार स्तुति केली. डॉ प्रीस्टलेनें तर या ग्रंथाकड्यास ' विद्युच्छास्त्राचा जनक ' असें म्हटलें व बेकननें हि त्याच्या सिद्धांताची नव्हे तरी त्याची बरीच स्तुति केली. परंतु आश्रयाची गोष्ट ही कीं अगदीं थोड्या वर्षांपूर्वी गिलवर्टच्या पुस्तकाचें इंग्रजीमध्ये भाषांतर झालें नव्हतें. या दुर्लक्ष्यामुळे त्याच्या चुंबकत्वाविषयांच्या अतिशय महत्त्वाच्या शोधानां पुष्कळ शतकेपर्यंत शास्त्रज्ञांनां नुकानें लागलें. पृथ्वी, हा एक

मोठा लोहचुंबुक आहे हे तत्त्व प्रथमतः गिलवर्टनेच सांगितलें. शिवाय या लोहचुंबकाच्या सुईच्या टोकांना त्याने उत्तरध्रुव व दक्षिणध्रुव ही नावे दिली. मात्र ही त्याची नावे सध्याच्या उलट होती. त्यानेच प्रथम 'विद्युच्छक्ति,' 'विद्युत्प्रकाश' 'विद्युदाकर्षणशक्ति' अशी नावे प्रचारांत आणली. गिलवर्टने केलेले शोध कांतिकारक होते, यांत शंका नाही व जरी त्यांतील थोडे फार शोध चुकीचे ठरले तरी पण त्याने केलेले प्रयोग नवीन क्षेत्रांतील होते. डॉ. राबिनसन म्हणतो त्याप्रमाणे, त्याने केलेली कामगिरी त्याच्या काळच्या इतर विद्वान लोकांच्या कामगिरीपेक्षा जास्त ज्ञान देणारी होती.

आपल्या ग्रंथाच्या प्रस्तावनेत गिलवर्ट म्हणतो: "ज्याअर्थी गूढवस्तूंच्या व गूढकारणांच्या संशोधनामध्ये, तत्त्वज्ञाच्या तार्किक अनुमानापेक्षा खात्रीलायक प्रयोगावरूनच बलवत्तर कारणे सांपडतात त्या अर्थी आमची माता पृथ्वी-रूपी जो मोठा लोहचुंबक त्याबद्दलचे निश्चित अनुमान करण्यासाठी व पृथ्वीमधील अनेक विलक्षण व गूढ शक्तींच्या शोधासाठी आम्ही प्रथम दगडाच्या लहान लोहधर्मीय वस्तू-पासून व लोहचुंबी वस्तूपासून व प्रत्यक्ष अशा पृथ्वीच्या भागापासून सुरू करून नंतर लोहचुंबकाचे मोठे प्रयोग व पृथ्वीच्या पोटांतील भागावरचे प्रयोग करण्याचे ठरविले आहे." पृथ्वी हा एक मोठा लोहचुंबक आहे असे सिद्ध करण्यापूर्वी गिलवर्टने प्रत्येक लोहचुंबकाला ठरीव ध्रुव असतात असे सिद्ध केले. त्याने एक लोहचुंबक घेऊन त्याला चरकावर धरून तो वर्तुळाकार केला व त्यास लहान पृथ्वी असे नांव दिले. तो म्हणतो 'हा लोहचुंबक हातांत घेऊन एक सुई अगर लोखंडाची तार त्यावर ठेवा. त्या सुईची अगर तारेची दोन्ही टोके थोडावेळ मध्यबिंदूभोवती फिरून एका ठिकाणी थांबतील. नंतर तो मध्यबिंदू बदलून दुसरा घ्या व पुन्हा तार त्याभोवती फिरून एका ठिकाणी उभी राहील ती जागा लक्षांत ठेवा, व पुन्हा मध्य बदला. अशा रीतीने पांच सातदां मध्य बदलून प्रत्येक खेपेस ती तार कोठे थांबते त्या ठिकाणी रेखा काढा. अशा रीतीने या रेखा याम्योत्तरवर्तुल (मेरिडियन सर्कल्स) दाखवतील व ती सर्व त्या दगडाच्या अगर लोहचुंबकाच्या ध्रुवांच्या ठिकाणी मिळतील.' गिलवर्टने लोहचुंबक पाण्यावर तरंगत ठेवून असे निरीक्षण केले होते की, पृथ्वीच्या आकर्षण शक्तीमुळे त्याचे ध्रुव हे दक्षिणोत्तर रेषेत आले म्हणजे थांबतात. या व अशा अनेक प्रयोगांनी त्याने असे खात्रीलायक अनुमान केले की पृथ्वी हा एक मोठा लोहचुंबक आहे. या त्याच्या शोधाचे महत्त्व त्या वेळच्या अनेक विद्वानांनी लोहचुंबकासंबंधी कशी चुकीची विधाने केली होती ते पाहिले असता कळून येईल. तसेच गिलवर्टने चुंबकसूचिपतन (डिपिंग आफ दि नीडल) शोधून काढण्यासाठी अनेक प्रयोग केले व या सूचिपतनाचे कारण पृथ्वीचे लोहचुंबकत्व

आहे असे त्याने सिद्ध केले. गिलवर्टने हे सूचिपतन लंडन येथे ७२ अंश आहे असे दाखविले यानंतर आठवर्षांनी हडसन याने ७१ अंश २२ कला या उत्तर अक्षांशावर ८९ अंश ३० कला सूचिपतन असल्याचे प्रतिपादन केले व यानंतर दोनशेंवर्षांनी १८३१ मध्ये सर जेम्स रॉस याने ७० अंश ५ कला उत्तर अक्षांश व ९६ अंश ४३ कला पश्चिम रेखांशावरील सूचिपतन निश्चितपणे काढले. गिलवर्टचे अनुमान थोडेफार चुकीचे असले तरी त्याच्या शोधाचे महत्त्व कमी होत नाही.

त्याच्या दुसऱ्या अनेक शोधांकडे पाहिले असता त्याला शास्त्रज्ञांमधील मिळालेले उच्चस्थान कसे यथार्थ होते ते दिसून येईल. त्यानेच प्रथमतः चुंबकत्व व विद्युत यांमधील भेद दाखविला. त्यानेच प्रथम 'जागृतविद्युत' पदार्थ म्हणजे काय ते शोधून काढले. विद्युत जागृत कशी करावी ते दाखविले व ही जागृत झालेली विद्युत कांही वेळ रेशिम वगैरे वस्तु त्या पदार्थाला गुंडाळून प्रवहणप्रतिबद्ध करून धरून कशी ठेवावी हे दाखविले. तथापि त्याला विद्युत पात्रांतराची कल्पना स्पष्टशी झालेली नसावी. पहिले विद्युद्यंत्र यानेच तयार केले, तसेच त्याने प्रथमच चुंबकत्वमापक तयार केला व विद्युद्दर्शक यंत्र तयार केले. याला होऊन गेल्याला तीनशे वर्षांच्या वर वषे होऊन गेली तरी लोखंडाचा चुंबक वनविण्याची त्याची रीत अद्यापिहि प्रचारांत आहे.

तसेच त्याने गंधक, रसकापूर, कांच, वगैरे वरेच जिन्नस हे हलक्या वस्तूंना आकर्षून घेतात असे सिद्ध केले. विद्युत उत्पन्न होण्याच्या बाबतीत, हवेचा परिणाम फार होतो व कोरडी हवा ही विद्युदुत्पत्तीला पोषक नसून ओलसर हवा पोषक आहे असे सिद्ध केले. गॅलिलीओने या पहिल्या शास्त्रवेत्त्याबद्दल गाईलेली स्तुति यथार्थ आहे. तो म्हणतो 'मी या ग्रंथकाराचा (गिलवर्टचा) हेवा करतां. त्याची अनेक शोधांबद्दल झालेली स्तुति अगदी योग्य आहे असे मला वाटते.'

प्रकाश, उष्णता व वातावरणाचा दाव.—गिलवर्टने जरी अनेक बाबतीत शोध लावले होते तरी त्याचे विद्युत् व चुंबकत्व या बाबतीत वैशिष्ट्य दिसून येत होते. पदार्थविज्ञानशास्त्रांतील हा पहिलाच विशिष्ट शाखाध्यायी समजला जातो. त्यावेळचे शास्त्रीय ज्ञान एकंदर फारसे वाढले नसल्यामुळे ते सर्व ज्ञान प्रहग करणे एखाद्या शास्त्रज्ञाच्या आवांकाबाहेर गेलेले नव्हते. त्यामुळे त्यावेळचे पुष्कळ शास्त्रज्ञ अनेक शाखांत शोध लावीत असत. गॅलिलीओने पदार्थविज्ञानशास्त्रामध्ये जसे महत्त्वाचे शोध लावले त्याच प्रमाणे, ज्योतिःशास्त्रातहि लावले. प्रसिद्ध ज्योतिःशास्त्रज्ञ केप्लरनेहि निरनिराळ्या शाखांमध्ये शोध लावले. विशेषतः पदार्थ विज्ञानशास्त्रामध्ये त्याने प्रकाशाच्या वक्तीभवनासंबंधाने शोध लावले. त्याच्या पूर्वी, टॉलेमीने व अल्हाझन या अरब शास्त्रज्ञाने या प्रकाशवक्तीभवनाच्या अभ्यास केला होता.

केझरने त्यासंबंधाने प्रयोग करून एका माध्यमांतून दुसऱ्या माध्यमांत जातांना प्रकाशाची दिशा कशी बदलते याचा नियम शोधण्याचा प्रयत्न केला. त्याने असे सिद्ध केले की प्रकाशाचा किरण कांचेतून जात असता बाहेर पडावयाच्या पृष्ठभागाशी ४५ अंशापेक्षा अधिक कोन करीत असेल तर तो बाहेर पडण्याऐवजी पूर्णपणे वक्रीभवन पावून परत फिरेल. हे वक्रीभवन निरनिराळ्या पदार्थांतून किरण जातांना निरनिराळ्या प्रकाराने होते. ही गोष्टहि त्याच्या लक्षांत आली होती. व एकाच पदार्थाच्या बाबतीत आपतन कोनाच्या मानाने वक्रीभूत प्रकाशांतहि फरक पडतो ही गोष्ट त्यास ज्ञात होती. तथापि वक्रीभवनाचा नियम त्याला पूर्णपणे सिद्ध करता आला नाही.

तो नियम पुढे १६२१ साली स्नेल नांवाच्या उच्च विद्वानाने व नंतर थोड्या काळाने डेकार्टने सिद्ध केला. तो नियम असा: 'आपतन कोनाची ज्या व वक्रीभवन कोनाची ज्या यांमध्ये ठरीव प्रमाण असते.' गॅलिलीओने देखील या प्रकाशासंबंधी बरेच परिश्रम केले होते पण त्याने यासंबंधी विशेष शोध लावले नाहीत. तथापि त्याने उष्णतेसंबंधी अभ्यास करून उष्णमान मापक यंत्र तयार केले. त्यांत द्रव पदार्थ उष्णतेने वाढतात या तत्वाचाच उपयोग केला होता पण त्या द्रव पदार्थावर हवामानातील फेरबदलाचाहि थोडासा परिणाम होत असे. त्यामुळे त्याचे यंत्र निर्दोष नव्हते.

टॉरीसेलीच्या प्रयोगानंतर फ्रॅन्सिसच्या अँकंडेमिया डेल सिमेन्टोने त्याच्यांत पुष्कळ सुधारणा केली. व त्यानंतर हायगेंझ याने पाण्याचे उत्कथन व द्रावण बिंदु निश्चित करून उष्णमानमापनपद्धति निश्चित केली.

टॉरीसेली (१६०८-१६४७).—आपल्या आयुष्याच्या शेवटच्या भागामध्ये गॅलिलीओने टॉरीसेली नांवाच्या एका विद्वानाला आपल्या कुटुंबांत शिष्य या नात्याने वाळवले होते. व त्या शिष्याने आपल्या गुरुच्या योग्यतेला साजेल अशीच कामगिरी केली. त्याने मोठे महत्वाचे शोध लावले. परंतु ज्यावेळेस निर्वात जागेमुळे झाल्याप्रमाणे दिसणारे शोषण हे वास्तविक शोषण नसून, हवेच्या दावाचा तो परिणाम आहे हा शोध त्याने केला, त्या वेळेस हा शोध गॅलिलीओकडून लावला गेला नाही. याबद्दल तो फार हळूहळूला. व ही कृतज्ञता बुद्धि, हेफेअर म्हणतो त्याप्रमाणे खरोखरच, त्याच्या बुद्धिमत्तेपेक्षाहि कौतुकास्पद आहे. टॉरीसेलीने हा शोध १६४३ मध्ये लावला.

गॅलिलीओने निर्वात केलेल्या नळीत पाणी ३३ फुटांपेक्षा अधिक उंचडत नाही असे दाखविले होते. परंतु त्याचे कारण मात्र त्याला समाधानकारक रीतीने सांगता आले नव्हते. टॉरीसेलीने असे सप्रयोग सिद्ध केले की ही पाण्याची उंची हवेच्या मानाने पाण्याचे जे वजन असेल त्यावर अवलंबून असते. व कोणताहि द्रव पदार्थ विशिष्ट उंचीपर्यंत याप्रमाणे चढू शकेल.

उदाहरणार्थ, पाण्याच्या १३ फूट घन असलेला पारा पाण्याच्या एक तेरांश म्हणजे ३० इंच उंचीवर चढेल. अशा रीतीने कोष्टक घालून त्याने प्रयोग करून पडताळा पहाण्यास सुरुवात केली. त्याने एक नळी पाण्याने भरून एका पाण्याच्या भांड्यामध्ये उलटी केली. त्या नळीतील पारा खाली पडू लागला पण ३० इंच उंचीपर्यंत येताच स्थिर राहिला. याचे कारण भांड्यातील पाण्यावरील हवेचा दाब हे होय. या शोधामुळे जुन्या पुराण्या सर्व सिद्धांतांना एकदम धक्का बसला.

पुष्कळ लोकांना हवेचे घनत्व निरनिराळ्या ठिकाणी बदलते हे ठाऊक होते. त्यांना कांही ठिकाणी हवा जड व कांही ठिकाणी हलकी लागते असे वाटत असे. अर्थातच निरनिराळ्या हवेच्या ठिकाणी पारदस्तभाची उंची कमी जास्त होणे हे स्वाभाविकच होय व प्रयोगांनी तसे सिद्धहि झाले. आणि ही उंची मोजण्यासाठी त्या नळीवर रेधा मारण्याचेच उरले व ते टॉरीसेलीने केल्यावर त्याचे वायुभारमापक यंत्र पूर्ण झाले. अर्थातच इतकी कांतिकारक तत्वे समाजाला पटणे शक्य नव्हते व त्यावर प्रचंड वादविवादहि झाले. परंतु प्रतिपक्षांचा कारणे फारच लंगडी पडली. १६४८ मध्ये पास्कलने असे सुचविले की, हा शोध खरा असल्यास आपल्याला तो डोंगरावर जाऊन सिद्ध करता येईल. आणि ज्या अर्थी डोंगरावर हवा पातळ असते त्याअर्थी पारदस्तभाची उंची वर चढत असता हळू हळू कमी होत जाईल व जसजसे आपण खाली खाली घन हवेमध्ये येऊ तसतशी ती उंची वाढत जाईल. तशा रीतीचा प्रयोग ऑव्हरन येथील प्यूडीडॉम या पर्वतावर करण्यांत आला व तो यशस्वी झाला. यामुळे हा नवीन शोध पक्का होऊन जुनी तत्वे पार डांसळली. हा पारदस्तभा उंची मोजण्याचे साधन म्हणून उपयोग करता येईल अशी कल्पना सुचली व हल्ली ती सर्वत्र प्रचारांत आहे. चलजलशास्त्रामध्येहि त्याने एक शोध लावला. तो हा की एखाद्या भांड्यातील पाण्याच्या पृष्ठभागाइतक्या उंचीवर असणारी एखादी वस्तु पडत असतांना एका विशिष्ट जागी येईपर्यंत तिला जितका वेग येईल तितकाच वेग त्याच ठिकाणी त्या भांड्यास छिद्र असेल तर त्यांतून बाहेर निघणाऱ्या पाण्यास असेल. हा शोध द्रव पदार्थाची गति समजण्याच्या कामी फार महत्वाचा होता. तसेच जर कांही वस्तु एकमेकांशी अशा रीतीने संलग्न असतील की त्या गतियुक्त असतांना देखील त्यांचा गुरुत्वमध्यबिंदु स्थिर राहील तर त्या वस्तु समतोल असतात हाहि महत्वाचा यंत्रशास्त्रातील शोध त्याने लावला. तसेच त्याने सूक्ष्मदर्शक यंत्रांत व दुर्विणीमध्ये वरीच सुधारणा केली. व साध्या एका कांचेच्या गोळीचे सूक्ष्मदर्शक यंत्र तयार केले. १६४४त चक्राभासाचे (सायक्लोइड) गुणधर्म व त्याच्या क्षेत्रफळा इतका चौरस काढण्याच्या रीतीवर एक निबंध त्याने प्रसिद्ध केला. हा निबंध प्रसिद्ध होताच जॉर्जिस राबर्ट्स (१६०२-१६७५) याने आपला शोध चोरल्याचा

त्याच्यावर आरोप ठेवला. त्यावर बराच वादविवाद चालला. इतक्यांत टॅरिसेलीला तापानें पछाडून तो वारला. रायव्हल यानें जरी वरील रीत टॅरिसेलीच्या पूर्वी शोधून काढली असली तरी टॅरिसेलीनेंहि ती स्वतंत्रपणें शोधून काढली होती असें म्हणावयास हरकत नाहीं.

पदार्थविज्ञानशास्त्रांतील गॅलिलीओनंतरचे शास्त्रज्ञ.—गॅलिलीओनंतर बॅंझ, हायगेंझ, व्हॉन गेरिक आणि हूक इत्यादि ज्या शास्त्रज्ञांनी स्वतंत्र रीतीनें शोध लावून पदार्थ-विज्ञानशास्त्रावद्दलच्या माहितींत भर घातली त्यांच्या अनेक-विध प्रयत्नांचा आतां विचार करूं. या लोकांनीं त्यावेळीं ज्ञात असलेल्या पदार्थविज्ञानशास्त्राच्या सर्व शाखांत शोध केले व काहींनीं पुढील शतकांत लागलेल्या महत्त्वाच्या शोधांच्या अंधुक कल्पना सुचविल्या.

राबर्ट बॉइल (१६२७—१६९१).—बॉइल हा किमयेचा फार भोक्ता होता. त्यानें धातूंचे सोनें वगैरे वनविण्यावद्दलचे खूप प्रयत्न केले होते. परंतु एवढ्यावरच तो थांबला नाहीं; तर त्यानें पदार्थविज्ञानशास्त्रामध्येंहि वरचे शोध लावले. वॅलिस व रेन सारख्या शास्त्रज्ञांची व त्याची मैत्री असल्या-कारणानें ऑक्सफर्ड येथें त्यांच्या नेहमीं बैठकी होत असत, व ते एकत्र प्रयोग करीत असत. अशा प्रकारचे छोटे छोटे शास्त्रज्ञांचे संघच रॉयल सोसायटीच्या स्थापनेला कारणीभूत झाले. ऑक्सफर्ड येथें असतांनाच मुख्यतः त्यानें वाताकर्षक यंत्र शोधून काढलें.

हवेचा दाब सिद्ध करण्यासाठीं त्यानें फार गमतीचे प्रयोग केले. तो म्हणतो, “तीन लहान कांचेचे फुगे घेऊन त्यांस मी इतक्या लांबीचे दांडे ठेविले कीं त्यांचे वजन अशा बेताचे व्हावे कीं वजनामध्ये किंचितहि फरक झाला असतां ते पाण्यांत वर किंवा खाली जावे. असे फुगे घेऊन हवा सोईस्कर असतांना-ते मी चांगल्या मोठ्या तोंडाच्या कांचेच्या भांड्यांत ठेवले. व मला असें आढळून आलें कीं कित्येक दिवसपर्यंत ते पाण्यामध्ये वरचे वर रहात; कित्येक दिवस ते खाली जात व पुनः कित्येक दिवस ते वर येत; आणि कांहीं वेळां ज्याप्रमाणें हवा उष्ण अगर थंड असेल त्याप्रमाणें ते वर खाली होत असत.

अशा रीतीचे प्रयोग करतां करतां त्याला ‘गुरुत्वमूलक वायुभारमापक’ (स्टॅटिकल वॅरॉमीटर) यंत्राची कल्पना सुचली. त्यानें या शोधावद्दल असें म्हटलें आहे “एक मोठा, पातळ व हलका कांचेचा फुगा घेऊन तो मी ताज-व्यांत ठेवला व दुसऱ्या वाजूच्या परड्यांत तितक्याच वजनाचीं वजनं ठेवलीं. तो ताजवा मी चांगल्या हवामापक यंत्रा-जवळ ठेवला. या हवामापक यंत्रामध्ये होणारे सूक्ष्म फेरफार ताजवा जरी दाखवीत नसे तरी पारदर्शकांत एकअष्ट-मांश ईंच फरक झाला असतां हा ताजवा तो फरक दाखवीत असे.” अशा प्रकारचा केवळ गुरुत्वमूलक वायुभारमापक मिळाल्यामुळे बॉइलसारख्या सुपीक डोक्याच्या माणसाला

त्याचा वाटेल तितका उपयोग करून घेतां आला. या फायद्यांपैकी मुख्य फायदा म्हणजे पर्वताच्या शिखराची उंची मोजणें हा होय.

दुसऱ्या एका प्रयोगामुळे त्यानें एका चौरस इंचावर वायूचा दाब किती असतो हें शोधून काढलें. पुष्कळशा भ्रमानें त्यानें असें शोधून काढलें कीं, एक घन इंच पाण्याचें व पाण्याचें वजन जवळ जवळ १: १४ या प्रमाणांत असतें; व इतर प्रमाणांवरून गणना करून त्यानें असें सिद्ध केलें कीं, वायु-भारमापकामध्ये पारा ज्या वेळीं ३० इंच उंच असतो त्या वेळेस त्याच्या शेजारील पृथ्वीच्या पृष्ठभागावरील एका चौरस इंचावरील हवेचा दाब वजनी १५ पौंड असतो. समुद्राच्या पृष्ठभागावरील चौरस इंचावर १४.७३०४ पौंड वजन असतें असें आतां सिद्ध झालें आहे. त्यावरून वाइलचे अनुमान फारसें चुकीचें नव्हतें असें दिसून येईल.

अशा रीतीनें हवेसंबंधानें पुष्कळ प्रयोग केल्यावर बॉइलला असें वाटूं लागलें कीं, हवेमध्ये पुष्कळच गुणधर्म असून इच्या सारखी अनेक भिन्न गुणधर्मांनीं युक्त अशी वस्तु जगामध्ये दुसरी नाहीं. सांसारिक रोग हवेमुळे पसरतात असें त्याचें मत होतें; व धरणीकम्पासारखे कम्प हे पृथ्वीतील विपारी वायू बाहेर टाकून रोग पसरवितात असें त्याचें मत असे.

धातूच्या भस्मीकरणांमध्ये अथवा प्राणिद तयार होण्यांत हवेचा कांहीं तरी भाग असावा असें त्याला वाटत होतें. व हें पुढें अठराव्या शतकांत लाव्हझिए यानें सिद्ध केलें. अर्थात् त्या वेळच्या त्याच्या कल्पना अस्पष्ट होत्या. तसेंच हिराकसा-च्या भस्मापासून जे निरनिराळे क्षार निघतात त्याचें कारणहि हवाच असली पाहिजे असें त्याचें मतहि खरें होतें.

बॉइल जरी अशा रीतीचें सूक्ष्म निरीक्षण करणारा होता तरी पण त्याच्या वेळीं सामान्यतः दिसून येणारा दोष त्याच्या मध्येंहि होता. तो हा कीं ऐकिव गोष्टींवर तो फाजील विश्वास ठेवीत असे. उदाहरणार्थ, त्यानें असें ऐकलें होतें कीं, एकदां रिकाम्या झालेल्या एका कथलाच्या खाणीं तच माती लोटून ठेवल्यावर २५ वर्षांनीं तीत पुन्हां धातू उत्पन्न झाली. त्यावरून ह्या धातू पुनः उत्पन्न होण्यांत हवेचें कार्य आहे असें त्यानें अनुमान केलें.

बॉइल हा किमयाशास्त्रज्ञ होता व त्याला धातूंमध्ये जीव (स्फिरिट) असून त्यांना अदृश्य असे कांहीं गुण असतात असें तो मानीत असे. तसेंच कोणत्याहि विषयावद्दलचा फाजील उत्साह त्या वेळच्या शास्त्रज्ञांच्या ठिकाणीं दिसून येत असे व बॉइलहि त्याला अपवाद नव्हता. त्यानें हवेच्या गुणधर्मावद्दल पुष्कळ शोध लावले असल्याकारणानें प्रत्यक्ष प्रयोगानें सिद्ध न करतां येण्यासारखे असेहि अनेक गुणधर्म हवेंत आहेत असें तो मानीत असे.

त्यानें रंगावद्दलहि कांहीं शोध लावले पण ते वरील शोधां-पेक्षां कमी महत्त्वाचे होते. तथापि या प्रयोगांवरून देखील

तो तत्कालीन शास्त्रज्ञांच्या किती पुढें होता हें विसून येईल. त्यावेळच्या शास्त्रज्ञांची अशी कल्पना होती की, रंग हा 'अंतःप्रवेश' करण्याच्या गुणानें युक्त असा आहे. व तो पदार्थाच्या अंतःस्थ भागापर्यंतहि पोचतो. व याचें उदाहरण ते सील करण्याच्या लाखेचें देत असत. या लाखेला रंग दिला असता त्यांतील प्रत्येक कणावर देखील तो रंग असतो असें ते सिद्ध करून दाखवीत असत. हा सिद्धांत खोटा आहे असें सिद्ध करण्यासाठीं बॉइलनें एक दोन प्रयोग करून दाखवले. त्यांवरून निष्पन्न वरतुंवा रंग तरी पृष्ठभागावरच असतो असें त्यानें सिद्ध केलें.

पोलादाला पाणी देतांना त्यावर निळा, तांबडा, पिवळा इत्यादि अनेक रंग येतात. पण पृष्ठभागाच्या आंत केंसभरहि अंतरावर ते आढळत नाहींत हें त्यानें दाखविलें. यावरून अपारदर्शक वस्तूंच्या बाबतीत तरी रंग फक्त पृष्ठभागावरच राहतो हें त्यानें सिद्ध केलें.

तो म्हणतो 'कोणतेहि एखादे विशिष्ट उदाहरण घेण्या-पूर्वी आपण एक गोष्ट प्रथम ध्यानांत ठेवणें जरूर आहे. व ती ही कीं एखाद्या विशिष्ट तऱ्हेनें प्रकाश दाखवणारा, वस्तूंच्या ठिकाणीं असणारा, रंग हा एक गुणधर्म आहे; अथवा, चक्षु-रिद्रियावर विशिष्ट तऱ्हेनें पडून अमुक एक प्रकारच्या रंगाची भावना करून देणारा प्रकाश म्हणजेच रंग होय. यापैकी दुसरीच गोष्ट जास्त खात्रीलायक वाटते.

रंगाचें मूळ कारण शोधून काढण्याच्या उद्देशानें गुळगुळीत आणि खरबरीत अशा वस्तूंचा प्रयोग करीत असतां, एकाच दगडाच्या गुळगुळीत आणि खरबरीत तुकड्यामध्ये रंगाच्या बाबतीत अंतर कसें असतें हें त्यानें सूक्ष्मदर्शकाच्या साहाय्यानें दाखवून दिलें. तसेंच मखमलीच्या कापडाच्या एका भागावर एका व दुसऱ्या भागावर दुसऱ्या रीतीनें हात फिरवला तर त्या भागावरील लव प्रकाशाच्या अगर डोळ्याच्या दृष्टीनें निराळ्या स्थितीत असल्याकारणानें त्या मखमलीच्या कापडाचा रंगहि भिन्न भिन्न तऱ्हेचा दिसून येतो. तसेंच पिकलेल्या धान्याच्या कणसांच्या बाबतीत वाऱ्यानें दवलेलीं कणसें व सरळ उभों कणसें यामध्ये रंगाच्या बाबतीत अंतर दिसून येतें. कारण कांहीं कणसांनां वारा दावीत असल्यानें त्यांच्यावर अधिक प्रकाश पडतो. तथापि याचें रंगासंबंधीचें शोध त्याच्याच देशबांधवाकडून म्हणजे न्यूटनकडून लागलेल्या शोधांपुढें फिके पडले.

वियुत्संबंधी गिलवर्टनें केलेल्या शोधांचीच परंपरा बॉइलनें पुढें चालविली. वियुज्जागृत पदार्थांच्या यादीत त्यानें आणखीहि थोडीशी भर घातली. त्यानें अनेक तऱ्हेनें प्रयोग करून असा महत्वाचा शोध लावला कीं अंबर हा धर्पण बंद झाल्यावर देखील कांहीं काळ इतर वस्तूंना आकर्षण करू शकतो.

मॅरिअट.—एडमे मॅरिअट (मृत्यु-१६८४) हा बॉइलचा सहकारी शास्त्रज्ञ होता व 'वायूंची घनता' दर्शवि-

णारा नियम सिद्ध करून देणारा या नात्यानें बॉइलघरोवर त्याचें नांव घेण्यांत येतें. मॅरिअटनें असें सिद्ध केलें कीं हवेचा प्रतिरोध नसता तर लहानमोठी प्रत्येक वस्तु, मग ती कितीहि वजनाची असो, सारख्याच अंतरावरून सारख्याच वेळांत पडली असती. हें त्यानें 'नाणें व पीस' या प्रयोगानें सिद्ध करून दाखवले. त्यानें एका लांब कांचेच्या नळीतून पूर्णपणें हवा काढून घेऊन तीमध्ये एक नाणें व पीस ठेवले व नळी उलट केल्यावर सारख्याच वेगानें दोन्ही खाली पडली. हवेच्या दाबाबद्दलचे पुष्कळ प्रयोग केल्यानंतर, त्यानें असा सिद्धांत काढला कीं "हवेचा घनता व स्थितिस्थापकता, दाबाच्या जोराशी प्रमाणांत असतात." त्यानें असेंहि निश्चित केलें कीं, "हवा ही द्रव पदार्थांशी मिश्रित असून घनीभवनाच्या अवस्थेत ती दोन कणांमध्ये असते." त्यानें वस्तूंच्या आघातासारख्या इतर बाबतीत देखील प्रयोग केले, परंतु मुख्यतः हवेच्या बाबतीतील त्याचे प्रयोग महत्वाचे आहेत.

व्हान गेरिक.—याच वेळीं या दोघांचाहि समकालीन असा आणखी एक तिसरा गृहस्थ हवेच्या बाबतीत. प्रयोग करीत होता. हा ऑटो व्हान गेरिक (१६०२-१६८६) हा होय. हा मॅग्नेटिक बर्गोमास्टर असून त्या गांवच्या राजाचा मंत्री होता. तो आपले काम आटोपल्यावर, इतर फुरसतीच्या वेळांत, त्यावेळीं बाल्यावस्थेत असलेल्या वायुशास्त्र व वियु-च्छास्त्राच्या बाबतीत अभ्यास करीत असे. गॅलिलीओ, पास्कल, आणि टॅरिसेली यांच्या शोधांमुळे, निर्वात जागे-संबंधी प्रयोग करून शोध लावण्याची इच्छा त्याच्या मनांत प्रादुर्भूत झाली. त्यानें प्रथमतः लांकडाचा वाताकर्षक व पाण्याचें पंचपात्र घेऊन प्रयोग करून पाहिले, पण लांकूड सखिद्र असल्यामुळे त्यास निर्वात जागा तयार करतां येईना. नंतर, त्यानें तांब्याचा गोळा, पंप व चावीची तोडी यांचा उपयोग केला व त्यामुळे पाण्याप्रमाणेंच त्याला वाटेल तशी हवा काढतां येऊं लागली. अशा रीतीनें १६५० मध्ये त्यानें हवेचा पंप अथवा वाताकर्षक यंत्र शोधून काढले; व या योगानें त्यानें आश्चर्यकारक शोध लावले. हा शोध दाखविण्यासाठीं त्यानें मोकळ्या मैदानांत प्रयोग करण्याचें ठरवले व तो प्रयोग पहाण्यासाठीं फर्डिनंड वादशहा व राजेरजवाड्यांना बोलाविलें. त्यांच्या देखत त्यानें पितळेचे दोन पोकळ अर्धगोल घेऊन, व ते दोन्ही एके ठिकाणीं जुळवून त्यांच्या आतल्या भागांतून हवा काढून घेण्यास सुरवात केली; व हवा काढून घेतल्यामुळे ते आपोआपच एके ठिकाणीं चिकटले. नंतर कित्येक घोडे आणून त्यानें त्या निमगोलांच्या दोन्ही बाजूंनां ते घोडे जुंपून ते गोल निराळे करण्याचा प्रयत्न केला. एकंदर तीस घोडे लाविले तरी ते निमगोल वेगळे झाले नाहींत. यामुळे हवेचा दाब किती प्रचंड असतो हें सिद्ध झालें.

पण नुसती एखादी गोष्ट प्रयोग करून दाखविणे निराळें व त्याची खात्री पटवणें निराळें. तेथील लोकांना हा प्रयोग म्हणजे एक प्रकारची भुताटकीच वाटली व परमेश्वर याच्यावर संकट आणल्यावांचून राहणार नाही अशा प्रकारचें बोलणें लोकांनीं आरंभलें. तरी पण लोकांनीं त्याला कोणत्याहि प्रकारचा त्रास दिला नाही. कारण तो तेथील लोकांचा आवडता होता. यामुळें त्यानें इतरहि शोध लावले व बर्लिनच्या राजग्रंथसंग्रहालयांत हे निमगोल अद्यापि ठेवलेले आहेत.

वाताकर्षकावरून अनेक प्रयोग करतां करतां त्यानें वायूच्या कार्याबद्दल अनेक शोध लावले व त्यांपैकी, निर्वात जगेंत प्राणी जिवंत राहूं शकत नाहीत हा एक होय. तसेंच त्यानें वायुदिग्दर्शक यंत्र, व हवामापक ताजवा शोधून काढला व यामुळें त्याला वादळाच्या पूर्वीची व नंतरची हवेमधील स्थिति ओळखतां येऊं लागल्यामुळें त्यास हवेबद्दलचें अनुमान सांगून आपल्या गांवच्या लोकांना आश्चर्यचकित करतां येऊं लागलें.

व्हॉन गेरिकनें, पृथ्वी ही एक मोठा लोहचुंबक आहे हा गिलवर्टचा सिद्धांत मान्य केला नाही; पण गिलवर्टच्याच दिशेनें प्रयोग करतांना त्यानें प्रथमच विद्युद्यंत्र शोधून काढलें. हें यंत्र म्हणजे एक गंधकाचा गोळा एका आंसावर ठेवून फिरवला असतां व कोरड्या हातानें चोळला असतां जागृतविद्युत होतो; व तो वखांचे, कागदाचे वगैरे तुकडे ओढून घेतो असें आढळून आलें. तसेंच हा गोळा पाण्याच्या थेंबाजवळ नेला असतां पाण्याचे थेंब फुगतात. तसेंच हा गोळा हवा, धूर वगैरेनां देखील आकर्षण करून घेतो. गेरीकच्या अगोदर, केबियस यास जागृतविद्युत वस्तूपासून भेंडाचा तुकडा दूर उडून जातो असें आढळून आलें होतें. परंतु त्याला हा प्रकार, विद्युदपकर्षक शक्तीमुळें होतो असें समजलें नाही. व्हॉन गेरिकला मात्र हें कळून आलें व आकर्षण शक्तीप्रमाणें अपकर्षक शक्ति देखील या गोळ्यांत दिसून येते असें गेरिकनें दाखविलें. यावरून, आकर्षित झालेल्या वस्तूंमधील विद्युद्युक्त होण्याचा धर्म दुसऱ्या कोणत्याहि वस्तूशीं संबंध आला असतांना नाहीसा होतो व पुनः तो विद्युद्युक्त वस्तूमुळें उत्पन्न होतो हें सिद्ध करण्याच्या जवळ जवळ गेरिक आला होता असें दिसून येतें.

त्यानें गंधकाचा गोळा व पीस या संबंधाचा एक मजे-शीर प्रयोग केला; व या प्रयोगांनें वॅजामिन फ्रॅकलिन यानें लावलेल्या अणकुचीदार भागामधून विद्युत निघून जाते या शोधा जवळ जवळ तो आला होता असें म्हणण्यास हरकत नाही. त्यानें तो गोळा इतका फिरवून घर्षण केला कीं, त्यानें लोंकरीचा एक तुकडा अपकर्षित होऊं लागला. नंतर तो गोळा त्यानें त्या तुकड्यामागून नेऊन त्या तुकड्या पाठोपाठ खोली भोंवती तसाच फिरवला. त्याला असें आढळून आलें कीं, लोंकरीचा तुकडा हा अपकर्षितच

असतो. तथापि त्याची एखाद्या अणकुचीदार पदार्थाकडे जाण्याची प्रवृत्ति असते. तो तुकडा एखाद्या पेटवलेल्या मेणवत्तीपाशीं आल्यास लगेच त्या गोळ्याकडेच येतो. या-शिवाय त्याला असंहि आढळून आलें कीं पिसाची जी वाजू एकदां आकर्षित होऊन नंतर अपकर्षित झाली असेल तीच वाजू नेहमीं गोळ्यासमोर असते व गोळ्याची व या पिसाची जरी उलटा पालट केली तरी देखील हीच वाजू गोळ्यासमोर येते.

गेरिकचा याहिपेक्षां दुसरा अधिक महत्वाचा शोध म्हणजे विद्युद्रहनाचा होय. गेरिकनें हा शोध लावीपर्यंत कोणीहि अशा प्रकारचा शोध लावला नव्हता. गिलवर्टला एखाद्या दांड्याच्या एका टोंकास चुंबकशक्ति आल्यास दुसऱ्या टोंकासहि येते ही गोष्ट समजली होती. पण त्याच्या लक्षांत याचें कारण आलें नव्हतें. गेरिकनें आपला प्रयोग गंधकाच्या गोळ्यानें तागाच्या दोऱ्यावर केला. हा गोळा घर्षणानें विद्युन्मय केला असतां त्याची आकर्षण शक्ति त्याला जोडलेल्या तागाच्या दोऱ्यांतून तागाच्या तुकड्यांत येऊन त्याच्या दुसऱ्या टोंकाशीं आकर्षणकार्य करिते व त्या दोऱ्याकडून एखादी वस्तु आकर्षित केली जाते असें त्याला आढळून आलें. तसेंच गंधक घर्षण केलें असतां प्रकाशमान होतें हीहि गोष्ट त्याच्या लक्षांत आली होती. पण हे दोन्हीहि शोध दुर्लक्ष होऊन विसरून गेले होते ते १८ व्या शतकाच्या प्रारंभास फ्रान्सिस हॉक्सबी व स्टीफन ग्रे यांनीं पुनः लोकांच्या नजरेस आणले. यावरून व्हॉन गेरीकला स्वतःलाच त्याचें महत्त्व कळलें नव्हतें असें दिसतें.

रॉबर्ट हूक (१६३५-१७०३).—एक किडकिडीत, वांकडातिकडा, अस्ताव्यस्त अवयवांचा, कुरूप, विखुरलेल्या केसांचा, खप्पड चेहऱ्याचा, चिडखोर व वाईट स्वभावाचा, चिक्कु व निदान शोधाच्या अप्रतेचा मान मिळविण्याच्या कार्मी अप्रामाणिक असें रॉबर्ट हूकचें वर्णन त्याचे मित्र व शत्रू या दोघांकडूनहि ऐकूं येतें. शास्त्राच्या प्रत्येक शाखेतील संशोधनाच्या बाबतींत हूकची बुद्धि अप्रतीम चालत असे यांत शंका नाही. इतिहासांत, इतक्या लोकोत्तर बुद्धीचीं पण त्याच बरोबर वाईट स्वभावाचीं व विक्षिप्त अशीं माणसें फारच कमी सांपडतील. त्याला दुसऱ्यांचे शोध आपले आहेत असें सिद्ध करण्याचा फार नाद होता. वास्तविक पहातां निरनिराळ्या शाखांमध्ये त्यानें इतके शोध लावले आहेत कीं एखादा दुसरा आपल्या नांवावर लावून घेण्यानें त्याची कीर्ति अधिक वाढली असती असें नाही. तत्त्वज्ञ या नात्यानें त्याची कीर्ति झालेलीच होती.

हूकलाच, घडयाळें नियमित चालण्याला लागणारी ' वॅलन्स-स्प्रिंग ' शोधून काढण्याचें श्रेय दिलें पाहिजे असें म्हणण्यास हरकत नाही. असें म्हणण्याचें कारण या शोधाचें जनकत्व हूककडे. का हायगॅंझकडे याबद्दल वराच वाद माजला होता. साधारणतः असें दिसतें कीं वॅलन्स स्प्रिंग हूकनें तयार

केली व ती गुंडाळून त्याचा प्रत्यक्ष उपयोग हायगेंझने केला. अशा रीतीने या दोघांनाहि सारखेंच श्रेय देणें इष्ट आहे.

हूक हा रॉयल सोसायटीचा पहिला अधिकारी (क्वॉरेटर) होता. कोणताहि शोध लावण्याच्या अगोदर तो ते शोध लावण्यासाठी यांत्रिक साधनें शोधून काढीत असे. ज्योतिषविषयक यंत्रें, विशिष्टगुरुत्वमापक, घड्याळें, पडणाऱ्या वस्तूंचा वेग किती आहे तें मोजण्याच्या पद्धती, उत्कथन विंदु, (उकळण्याचा विंदु) व गोठण्याचा विंदु, बंदुकीच्या दाखंतील शक्ति, लोहचुंबक यंत्रें वगैरे अनेक प्रकारचीं यंत्रें त्यानें तयार केलीं. त्यानेंच प्रथमतः बॉइलच्या पद्धतीवर वाताकर्षक यंत्र तयार केलें; व त्या वेळी, तो स्वतःलाच त्या यंत्राचा शोधक म्हणवून घेऊं लागला. पण हल्लीं तसें कोणी मानीत नाही.

दोनच वर्षांच्या अवधांत त्यानें अंतराळीं उडण्याच्या निरनिराळ्या तीस तरी तऱ्हा काढल्या होत्या पण त्यांतील एकहि सफल झाली नाही. तथापि, त्याचें डोकें किती सुपीक होतें व त्याचा उत्साह किती प्रचंड होता हें त्यावरून दिसून येईल. विशुद्धांशांत देखील त्यानें पुष्कळ प्रयोग केले. विजेची ठिणगी व प्रकाश यांतील भेद दाखविला. व कांहीं शोधहि लावले. परंतु या शास्त्रांतील त्याचे प्रयोग विशेष महत्त्वाचे नाहीत.

आकाशांतील ताऱ्यांची वगैरे गति ही यंत्रशास्त्राच्याच नियमांनीं बद्ध आहे असें तो प्रतिपादित असे. तो गुरुत्वाकर्षण शक्तीच्या शोधाच्या जवळ जवळ आला होता, असें दिसतें. व त्यानेंच गुरुत्वाकर्षण शक्ति मोजण्यासाठीं लंबकाची कल्पना सुचविली. तसेंच त्यानेंच प्रथमतः प्रकाशलहरीची उपपत्ति सुचविली. तथापि हायगेंझ यानें ती पूर्णपणें बसविली.

इतर शोधांप्रमाणेंच त्यानें केलेल्या सूक्ष्मदर्शकाच्या साहाय्यानें केलेल्या निरीक्षणावर निरीक्षण केलेल्या पटांसह एक ग्रंथ प्रसिद्ध केला. व यावरून त्याच्या वेळीं देखील सूक्ष्मदर्शकयंत्र निरीक्षणाची किती प्रगति झाली होती तें दिसून येतें. या काचेच्या तबकड्यावरून व त्यांच्या चित्रावरून त्यावेळीं भिंगें किती उत्कृष्ट तयार होत होती तें दिसतें. व या शास्त्राकडे वैद्यांनीं अगोदर पासून लक्ष दिलें असतें तर वैद्यकशास्त्राचीहि वरीच प्रगति झाला असती. निदान एक शतक अगोदर जरी या शास्त्राकडे वैद्यांनीं लक्ष दिलें असतें तरी सुद्धां खरजेचे कृमी वगैरे त्यांच्या सहज नजरेस आले असते.

वर आम्हां हूक हा वेडसर, विक्षिप्त व शीघ्रकोपी होता असें झटलें आहे. पण त्याच्या याजूनें एक कारण सांगितलें पाहिजे व तें हें कीं तो नेहमीं मानसिक रोगानें ग्रस्त असे व त्यामुळे त्याच्या मनाची समता वारंवार विघटित असे म्हणून तो चिडखोर दिसत असे.

खिश्न हायगेंझ (१६२९—१६९५).—दुसऱ्या कोणत्याहि कारणांमुळे नसलें तरी खिश्न हायगेंझ यानें लंबकयुक्त घड्याळ शोधून काढल्याबद्दल तरी जगानें त्याचें कृणी राहणें जरूर आहे. हायगेंझ हा गणीति, कल्पक यांत्रिक, ज्योतिषी व पदार्थविज्ञानशास्त्रज्ञ होता. हा मोठ्या कुळांत जन्मला होता. त्याचा बाप कवि व मुत्सद्दी होता. लहानपणापासूनच त्यानें कायद्याचा अभ्यास सुरू केला होता. तरी पण शास्त्रीय विषयामध्ये त्याची इतकी कुशलगुंढि असे कीं डेकार्टनें प्रथमपासूनच त्याच्या विषयीं फार चांगले उद्गार काढले होते.

शास्त्रीय विषयांमधील त्याचा पहिला प्रयत्न म्हणजे दुर्विणीमध्ये सुधारणा करणें हा होय. त्या वेळीं दुर्विण करण्याची जी रीत होती तिच्याबद्दल विचार करून हायगेंझ व त्याचा भाऊ कान्टंटार्डन यांनीं भिंगें घासण्याची नवीनच युक्ति काढली. तीमुळे वर्तुलाकारामुळे व रंगामुळे होणारी प्रकाशच्युति बराच कमी होऊं लागली. या नवीन दुर्विणीमुळे शनीचा एक नवीन उपग्रह त्यानें शोधून काढला. या व अशाच ज्योतिःशास्त्रीय शोधांमुळे घड्याळ चालण्यासाठीं लंबकाची उपयुक्तता त्याला सुचली व त्याप्रमाणें १६५६मध्ये त्यानें लंबकयुक्त घड्याळ तयार केलें व पुढील वर्षीं स्टेट्स जनरल सभेपुढें सादर केलें त्या वेळ पर्यंत ज्योतिःशास्त्रांतील शोधाला अत्यावश्यक असें जें वेळ मोचण्याचें विनचूक साधन तें नसल्यामुळे, लहानसा अवाधि त्यांनां नवीं मोजतां येत नसे.

हायगेंझनें पहिल्या प्रथम, दुर्विणीत सूक्ष्मांतरमापक यंत्राची योजना केली. उंची मोजण्याचें यंत्र दुर्विणयुक्त असल्यास चांगलें कीं नुसतें डोळ्यांनीं पहावयाचें चांगलें या वर हूक व हायगेंझ यांमध्ये कडाक्याचा वादविवाद झाला. या वादांत हायगेंझचा पूर्ण विजय झाला. हायगेंझनें असें सिद्ध केलें कीं आकाशांतील वर्तुलखंडामध्ये ३० विकलांपेक्षां कमी फरक असल्यास तो उघड्या डोळ्यांनीं समजून येत नाही. अर्थातच त्यावरून काढलेली उंची अजमासिकच असणार. पण हेंच जर आम्हां दुर्विणीच्या साहाय्यानें पाहूं लागलों तर आपणांस एक विकलेपर्यंत देखील फरक समजून येईल.

हूकशास्त्रामध्ये देखील हायगेंझनें वरीच भर टाकली; आणि त्याचें वक्रीभवन (डायॉप्ट्रिक्स) हें पुस्तक न्यूटनला अतिशय आवडत असे असें म्हणतात. आपल्या आयुष्याच्या उत्तर भागामध्ये त्यानें पुन्हां भिंगें तयार करणें, दुर्विणी वगैरेत सुधारणा करणें अशा प्रकारच्या गोष्टी केल्या. त्याच्या कांहीं दुर्विणीच्या भिंगांचें [लेन्स] केंद्रान्तर २१० फुटांपर्यंत होतें. त्यांपैकीं तीन भिंगें रॉयल सोसायटी मध्ये ठेवलीं आहेत. इतक्या लांबीच्या दुर्विणी करणें आटोक्याच्या बाहेरचें काम असल्याकारणानें त्यानें यांत्रिक साधनांनें हलवितां येण्यासारख्या लांब काठ्यांवर ती भिंगें बस-

विषयाची युक्ति शोधून काढली. तरीसुद्धा ही दुर्विण बरीच अवजड होत असे पण तिच्यापासून दृष्ट होणाऱ्या गोष्टींच्या मानाने तिचा अवजडपणा कांहीच नसे. तिरप्या वक्री-भवनाच्या वेळी प्रकाशाचे निरनिराळ्या रंगांमध्ये पृथक्करण होतं ही गोष्ट त्यावेळी ज्ञात होती. अर्थातच, दुर्विणीच्या बाह्यगोल भिंगाचा कोणताहि लहानसा भाग, म्हणजे एक त्रिपार्श्वच असल्याने, केंद्राकडे जाणारे किरण निरनिराळ्या रंगांमध्ये पृथक्कृत होत त्यांमुळे प्रतिमेभोवती एक रंगांचे कडे तयार होऊन प्रतिमा अस्पष्ट दिसू लागते. परंतु या प्रकाशच्युतीचा भिंगाच्या केंद्राताराशी कांहीं संबंध नसल्या-कारणाने हे अंतर वाढविले असता व नेत्राभिगामी भिंग चांगले वापरले असता चांगले प्रतिविंब दिसण्यास हरकत येत नाही. यामुळेच हायगेंझची लांब दुर्विण महत्त्वाची ठरते. तरी पण हायगेंझने केवळ लांबीवरच भिस्त न ठेवतां जवळ जवळ वर्णदोषविहीन भिंग देखील शोधून काढले.

१६६३ साली त्यास लंडनच्या रॉयल सोसायटीचा फेलो निवडण्यांत आले व १६६९ साली त्याने स्थितिस्थापक पदार्थांच्या संघाताचे नियम लिहून ते सोसायटीकडे पाठविले. अशाच प्रकारचे मुद्दे वॅलीस व रेन यांनी कांहीं आठवडे अगोदरच पाठविले होते तरी पण हायगेंझनेहि हे नियम स्वतंत्र रीतीने शोधून काढले होते, यांत शंका नाही; शिवाय वरील दोघांही शास्त्रज्ञांपेक्षा हायगेंझने इतक्या उत्तम तऱ्हेने ते नियम मांडलेले आहेत की त्यांपैकी कांही येथे देणे जरूर आहे.

(१) एका कठिण वस्तूने दुसऱ्या सारख्याच कठिण पण स्थिर अशा वस्तूला धक्का मारला असता, स्थिरवस्तु पहिल्या कठिण वस्तूच्या वेगानेच पुढे सरकू लागते व पहिली वस्तु स्थिर होते.

(२) परंतु जर या दोन्ही सारख्या वस्तू चळ असतील व एकाच दिशेला जात असतील, व त्यांना एकमेकींचा धक्का वसेल तर परस्परांच्या गतीची अदलाबदल होईल.

(३) एक कितीहि लहान वस्तु कितीहि अल्प गतीने जाऊन दुसऱ्या कितीहि मोठ्या वस्तूवर आपटल्यास त्या मोठ्या वस्तूस गति देईल.

(४) दोन वस्तूंची गति आघातामुळे कमी अधिक होईल परंतु विरुद्ध गति वजा केली असता कोणत्याहि एका दिशेकडे पूर्वी इतकीच गति कायम राहते.

(५) कितीहि व कोणत्याहि कठिण वस्तूंमधील द्रव्य व त्यांच्या गतीचा वर्ग यांच्या गुणाकाराची बेरीज केली असता ती आघातापूर्वी व नंतर सारखीच असते.

(६) एखाद्या स्थिर वस्तूला दुसऱ्या लहान मोठ्या वस्तूकडून प्रत्यक्ष आघात मिळण्यापेक्षा मध्ये एखादी वस्तू ठेऊन या मधल्या वस्तूच्या द्वारे आघात दिल्यास त्या स्थिर वस्तूला आघात गति मिळेल व जर ती मधील वस्तु या

दोन्ही वस्तूंच्या मधील मध्यम प्रमाणपदे असेल तर स्थिर वस्तूला अधिकतम गति मिळेल.

अशा प्रकारचे अनेक शोध त्याने रॉयल सोसायटीकडे पाठवून दिले. त्यांपैकी एक शोध हवेसंबंधीचा होता. 'मी निर्वात जागेत एक किडा ठेविला व तो मृतप्राय झाल्यावर लगेच मी त्यांत हवा सोडली आणि थोड्याच वेळांत तो जिवंत झाला. पुनः मी एकदां त्याला निर्वात जागेत ठेवून, एक तासानंतर त्यांत हवा सोडली असता तो पुष्कळशा वेळांने जिवंत झाला. पुनः सारखा दांन दिवस त्याला त्या निर्वात जागेत ठेऊन नंतर हवा सोडली असता तो दहा तासांनी शुद्धीवर आला. पण ८ दिवस निर्वात जागेत ठेवल्यावर त्याची कायमची शुद्धि गेली.' अशा-प्रकारचे पुष्कळ प्रयोग त्याने उंदरावर, मांजरावर वगैरे केले व त्याला असे आढळून आले की मृतप्राय होण्याच्या स्थितीत असतांनाच जर त्याला हवा दिली तर तो प्राणी जिवंत राहतो पण अत्यंत निर्वात, पोकळीमध्ये कोणताहि किडा अगर प्राणी जिवंत रहात नाही. बंदुकीमध्ये १८ ग्रेन वजनाची दाह घाळून बंदुकीचे तोंड एका पाण्याच्या भांड्यांत ठेवून, बंदुक उडविली असता त्याला असे आढळून आले की त्यामुळे पारा दांड इंच वर चढला; व हवा ही पाण्यापेक्षा हजार पटींनी हलकी आहे असे धरल्यास या बंदुकीच्या दारूमध्ये एक पंचमांश हवा आहे असे त्याने सिद्ध केले.

चवदाव्या लुईने कोलबर्टच्या तर्फे केलेली विनंति मान्य करून फ्रान्सचा रहिवाशी या नात्याने त्याने १६६५—८१ पर्यंत विव्हीओथेके इ रॉय यामध्ये आपले शोध चालविले व तेथे असतांना त्याने 'होरोलोगियम ऑसिलेटोरियम' हे पुस्तक प्रसिद्ध केले. व त्यांत लंबकाच्या आंदोलनाचा मध्य शोधून काढण्याची रीत सोडवून दाखविली; व लंबकाच्या लांबीचे त्याच्या आंदोलनाशी काय प्रमाण आहे हे त्याने दाखविले.

परंतु फ्रान्समध्ये आपल्या धर्माविरुद्ध चळवळ चालली आहे असे त्याला आढळून आल्यामुळे तो १६८१ मध्ये हॉलंडला गेला. तेथे त्याने अनेक दुर्विणी तयार केल्या. तसेच १६९० साली लेडन येथे प्रसिद्ध केलेल्या ग्रंथांत भुवीभवनाचा (पोलरायझेशन) शोध प्रसिद्ध केला. विशेष मौजेची गोष्ट म्हणजे त्याने न्यूटनचा गुरुत्वाकर्षणाचा सिद्धांत सार्वत्रिक मानला नाही.

न्यूटन व प्रकाशाचे पृथक्करण.—पदार्थविज्ञान-शास्त्रातील जाडा संशोधक गॅलिलीओ हा १६४२ साली मरण पावला. त्याच वर्षातील नाताळाच्या दिवशी इंग्लंडमध्ये असा बुद्धिवान पुरुष जन्मास आला की ज्याने कोपरनिकस, केप्लर व गॅलिलीयो यांनी चालवलेले कार्य ज्या नियमाच्या द्वारे हे सर्व ग्रह फिरत असतात त्या सर्वगामी नियमाचा शोध लावून पुढे चालविले. हा जाडा संशोधक म्हणजे शास्त्रीय जगातील शेक्सपीयर, प्रसिद्ध ऐझॅक न्यूटन होय.

न्यूटन हा १७२७ साली वारला. आपल्या वयाची शेवटची ४० वर्षे जगांत तो पहिला संशोधक या नात्याने प्रसिद्ध होता. तेव्हा त्याच्या काळाला 'न्यूटनचे युग' ही जी संज्ञा देण्यांत आली आहे ती अत्यंत उचित आहे यांत शंका नाही.

अशा प्रकारच्या जाड्या संशोधकाने लहानपणी इतक्या मोठेपणाची कांहीही पूर्वचिन्ह दाखविली नाहीत. तो लहानपणापासून अगदी अशक्त व सामान्य बुद्धीचा असे. ह्याचे अभ्यासाकडेही फारसे लक्ष नसे व मुलांचे खेळही त्याला आवडत नसत. लहानपणापासून त्याला यांत्रिक साधनांची फार आवड असे व पवनचक्क्या, घड्याळे, पतंग हीं तयार करण्याकडे तो वेळ खर्चात असे व त्यांतील गमतीपेक्षां तत्वाकडे तो फार लक्ष देत असे असे सांगतात.

याच अवधीत त्याला थोडी फार वाचनाची व अभ्यासाचीही गोडी लागत चालली होती. यामुळे त्याच्या आप्तेष्टांची त्याला शेतकरी वनवण्याची इच्छा होती ती बदलून त्याला पुन्हां शाळेत पालण्यांत आले. तो १६६१ मध्ये ट्रिनिटी कॉलेजची प्रवेश परीक्षा पास झाला. कॉलेजमध्ये असतांना देखील तो चमकला नाही व डॉ. बॅरोने त्याची परीक्षा घेतली असता त्याचा याच्या बुद्धिमत्तेबद्दल थोडा फार प्रतिकूलच प्रह झाला. यामुळे न्यूटनला पश्चात्ताप होऊन त्याने गणिताचा काळजीपूर्वक अभ्यास केला व यूक्लिड व डेकार्टे यांच्या अभ्यासामुळे गणिताबद्दलची त्याच्या मनांत गोडी उत्पन्न झाली व त्याने त्या विषयांमध्ये मोठ्या उत्साहाने शोध लावण्यास सुरुवात केली. १६६७ मध्ये तो ट्रिनिटी कॉलेजचा एम्. ए. होऊन त्याला फेलो निवडण्यांत आले.

एकंदरीत न्यूटनचे घालपण व तारुण्य, चार्ल्सराजाची पदच्युति, फ्रामवेलची अनियंत्रित सत्ता व पुनः स्टुअर्ट वंशाला राज्यप्राप्ति अशा धामधुमीच्या काळामध्ये गेले. त्याच्या पुढील आयुष्यांत त्याने स्टुअर्ट घराणे लयाला जाऊन बुद्धिमत्ता ऑफ ऑरेंज हा उचमन गादीवर बसलेला पाहिला व अगदी म्हातारपणी इंग्लंडच्या सिंहासनावर हॅनोव्हेरियन घराण्याचा पहिला राजा चढलेला पाहिला. त्याच्या मरणानंतर अगदी थोड्या अवधीत कॅव्हेंडिश, ब्लॅक, प्रीस्टलेसारखे मार्गदर्शक संशोधक निर्माण झाले. अशा रीतीने, न्यूटनचे युग हे अर्वाचीन शास्त्रीय युग व गॅलिलीओ व केप्लर यांचे युग यांमधील सांखळी होय असे म्हणण्यास हरकत नाही.

शुभ्रप्रकाशाचे घटक.—१६७२ साली न्यूटनला रॉयल सोसायटीचा फेलो निवडण्यांत आले. या सभेमध्ये त्याने वक्तीभवनकारी दुर्बिणासंबंधाने निबंध वाचला. नंतर थोड्या दिवसांनी आणखी एक शोध या संस्थेपुढे ठेवण्याचे माझ्या मनांत आले आहे असे त्याने चिटणीसांना कळविले. तो शोध म्हणजे शुभ्रप्रकाशाच्या घटनेसंबंधी होय. रंगाच्या स्वरूपकडे हायगेंझसारख्या लोकांचे लक्ष लागले होते हे वर आपण पाहिलेच आहे. परंतु आतापर्यंत त्याचा समाधानकारक

निकाल लागला नव्हता. न्यूटनने आतां असे सिद्ध केले की, पांढरा प्रकाश हा अनेक रंगांच्या किरणांचे मिश्रण होऊन झालेला आहे. अमकी एक वस्तु अमक्या रंगाची आहे याचा अर्थ ती वस्तु वार्काच्या रंगांच्या किरणांचे ग्रहण करून फक्त विशिष्ट रंगाचे किरण परावृत्त करते. पांढऱ्या प्रकाशांत अनेक रंग आहेत हे न्यूटनने सप्रयोग सिद्ध करी तांपर्यंत खोटेच वाटण्याचा संभव होता. त्याने प्रयोग केल्यावरहि बरेच दिवस त्यावर लोकांची ध्रुवा बसली नाही.

एका काळोख्या खोलीत एका छिद्रांतून एक प्रकाशाचा किरण घेऊन तो एका त्रिपाश्चात्तून जाऊ दिल्यास त्याचे वक्तीभवन होऊन आपणांस भिंतीवर आपल्या परिचयाचा विच्छिन्नकिरणपट दृष्टीस पडतो. या पटाचा वास्तविक आकार वाटोळा असावयास पाहिजे तो लांबोळा पाहून न्यूटनच्या मनांत शंका येऊन तो विचार करू लागला. छिद्राच्या आकारांत फरक केला असता काय होते हे त्याने पाहिले. तथापि पटाचे स्वरूप तसेच राहिले. विच्छिन्नकिरणपटाचा लांबोळा आकार असण्याचे कारण कांचांची कमीजास्त जाडी असावी असे एक वेळ त्यास वाटले. पण प्रयोगांती तसे दिसून आले नाही.

सूर्याच्या निरनिराळ्या भागांपासून येणाऱ्या किरणांचे आपतनकोन भिन्न होत असल्यामुळे हा चमत्कार उत्पन्न होत असेल अशीहि त्यास शंका आली. परंतु प्रयोग करून पाहतां या आपतनकोनाच्या भिन्नतेचा विच्छिन्नकिरणपटावर भासमान होण्याइतका परिणाम होणे शक्य नाही असे त्यास आढळून आले. त्रिपाश्चात्तून वाहेर पडल्यानंतर किरणाचा मार्ग कमानदार होत असेल अशीहि त्याने एक तर्क केला. पण तोहि वरील सर्व शंकांप्रमाणे अखेर निराधारच ठरला सरते शेवटी त्याने एका वारीक छिद्रांतून घेतलेले किरण त्रिपाश्चात्तून घालून त्याचा जो विच्छिन्नकिरणपट आला त्याच्या निरनिराळ्या भागांवर पडलेले किरण ज्या कागदावर तो घेतला होता त्यास ठेवलेल्या एका वारीक छिद्रांतून पलीकडे नेऊन दुसऱ्या एका त्रिपाश्चात्तून घालविले. तेव्हा त्याच्या असे निदर्शनास आले की पहिल्या त्रिपाश्चात्तून वाहेर पडल्यावर जे किरण अगोदर महत्तम वक्तीभवन पावले होते तेच पुन्हा दुसऱ्या त्रिपाश्चात्तून वाहेर पडल्यावरहि महत्तम वक्तीभवन पावले. अर्थात् त्रिपाश्चात्तून वाहेर पडलेल्या प्रकाशाची प्रतिमा लांबोळी पडते याचे कारण प्रकाशांत कमीजास्त वक्तीभवन पावणारे किरण असतात हेच असले पाहिजे अशी त्याची खात्री झाली.

रंगाचे स्वरूप.—अशा रीतीने प्रकाशाची घटना वस्तुतः काय आहे ते दाखविल्यावर न्यूटनने रंगाचा सविस्तर विचार केला. त्यांपैकी मिश्ररंगाबद्दल त्याचे मत काय होते ते थोडक्यांत पाहू. त्या काळी तत्त्वज्ञांमध्ये रंगांच्या कारणाविषयी फार मतभेद होता. कोणी रंग हा पदार्थांचेच एक अंग मानात असत तर कोणी त्यास केवळ पदार्थाच्या पृष्ठभागावरून झालेले परावर्तन

समजत असत. तथापि सर्व शास्त्रज्ञांना मान्य होईल अशी एकहि उपपत्ति कोणा पुढे आणली नव्हती. न्यूटनने आपल्या निबंधाच्या शेवटी असे म्हटले आहे:

“अशा प्रकारची मी कित्येक उदाहरणे देऊ शकेन. पण मी एकच सामान्य उदाहरण देऊन हा निबंध संपवतो. वस्तूच्या अंगच्या रंगाची कारणमीमांसा अशी आहे की, त्या एक प्रकारचा रंग दुसऱ्यापेक्षा अधिक परावर्तित करू शकतात. मी यावद्दले प्रयोग, एका काळोख असलेल्या खोलीत करून पाहिले आहेत. मी निरनिराळ्या पदार्थांवर निरनिराळ्या रंगांचा असंयुक्त प्रकाश पाडून पाहिला तेव्हा ते वाटेला त्या रंगाचे दिसू लागले. एवढे मात्र होई की, ज्या रंगाचा पदार्थ असे त्याच रंगाचा त्यावर प्रकाश टाकला तर त्याचा मूळ रंग अधिक खुलून दिसे. याचा अर्थ असा की, लाल रंगाचा वाटणारा पदार्थ सर्व रंगांचे किरण थोडे बहुत परावर्तित करतो, परंतु लाल रंगाचे किरण विशेष परावर्तित करतो.”

या क्रांतिकारक निबंधाने लोकांत विलक्षण चळवळ उडाली व पुष्कळ प्रकारचे विरोधहि उत्पन्न झाले. कांहीं लोकांनी त्याच्या पद्धतीवद्दल तर दुसऱ्यांनी त्याच्या प्रयोगाच्या सत्यतेवद्दल शंका काढल्या. प्रथम प्रथम त्याने शांतपणाने या सर्वोना उत्तरे दिली. पण नंतर त्याला शांत वसण्यांत फायदा नाही असे वाटू लागले. एकदां तर त्याच्या असेहि मनांत आले की अतःपर पुन्हा शास्त्रांय शोधाच्या भानगडीतच पडू नये. पण जगताच्या सुदैवाने असे घडून न येतां त्याने पुढे अनेक शोध लावले.

न्यूटनच्या शोधाचे परीक्षण करतांना व्हॉल्टेअरने असे म्हटले आहे “केवळ त्रिपाश्चाच्या मदतीने न्यूटनने असे सिद्ध केले आहे की, प्रकाश हा अनेक रंगांच्या मिश्रणाने पांढरा दिसतो. प्रकाशाचा प्रत्येक किरण सात रंगांचा मिळून झाला आहे असे त्याने दाखविले आहे. हे रंग तांबडा, नारिंगी, पिवळा, हिरवा, पारवा, निळा व जांभळा असे एकाखाली एक पडतात, व हे रंग यानंतर शंभर त्रिपाश्चांतून जरी घालविले तरी त्यांत यत्किंचितहि फरक होणार नाही.”

विद्युच्छास्त्रांतील हॉक्सबीचे प्रयोग.—लोहचुंबकशक्ति व विद्युच्छक्ति यांच्या अभ्यासाला गिल्बर्टने आपल्या लोहचुंबकासंबंधीच्या प्रयोगांनी चालन दिले. व्हॉन गेरिकने आपल्या गंधकाच्या गोळ्यावरील प्रयोगांनी विद्युदाकर्षणाचा व विद्युदपकर्षणाचा लावलेला शोध ही त्याच्या पुढची पायरी होय. परंतु विद्युच्छास्त्रामधील खरी खरी प्रगति गिल्बर्टनंतर जवळजवळ एका शतकांने होऊ लागली.

१७०५ मध्ये हॉक्सबीने जे कांहीं प्रयोग केले त्यांमुळे कांही चमत्कारिक गोष्टी निदर्शनास आल्या. पाण्याच्या वायुभार मापक यंत्रांत कधी कधी एक प्रकारचा चमत्कारिक प्रकाश पडलेला दिसून येतो ही गोष्ट वन्याच वर्षापासून माहांत होती. परंतु हॉक्सबी व इतर शास्त्रीय शोधक यांनी

पोकळीतील पारा हाच या चमत्काराच्या मुळाशी आहे असे मानले होते. या प्रकाशाचा विद्युत्शी कांही संबंध असावा ही कल्पना हॉक्सबीस प्रथम सुचली नाही. त्याच्यापुढे जो प्रश्न होता तो एवढाच की वायुभारमापकांतील प्रकाशासारखा प्रकाश दिसण्यास पोकळीची म्हणजे निर्वात जागेची खरोखरच कांही आवश्यकता असते की काय, ही शंका मनांत येऊन त्याने प्रयोग करण्यास सुरुवात केली. पाण्याच्या कारंज्याचा शोध त्यास हे प्रयोग करीत असतांच लागला. वाताकर्षकाच्या पात्रांत कांही पारा ठेवून त्यांतील कांही हवा काढून घेतली व नंतर ती पुनः त्यांत पाण्यातून सोडली, तर पारा कारंजाच्या फवऱ्याप्रमाणे सर्व वाजूस उडून कांचावर आदळतो व या फवऱ्याचा विद्युत्प्रकाशाप्रमाणे लखलखीत उजेड पडतो. परंतु हा प्रकाश व वायुभारमापकांत दिसणारा प्रकाश एकमेकांसारखे नसतात. या कारंज्याचा प्रकाश अधिक लखलखीत होता, तर वायुभारमापकांत दिसणारा प्रकाश फार फिकट असा होता. या प्रकाशाच्या कारणाचा विचार करीत असतां हॉक्सबीने वाताकर्षकाच्या निर्वात केलेल्या पात्रांत अंबर, गारगोटी, पोलाद वगैरे निरनिराळे पदार्थ चक्राकार फिरवून पाहिले, परंतु व्यर्थ. शेवटी त्याच्या मनांत असे आले की कांचेच्या नळीतून हवा काढून घेऊन ती फिरवून पहावी. हा विचार मनांत येतांच त्याने एक निर्वात केलेला कांचेचा पोकळ गोल घेऊन एका मोठ्या चक्राच्या साहाय्याने तो आंसाभोंवतीं भरभर फिरविण्यास सुरुवात केली. तेव्हा त्याला असे आढळून आले की ह्या गोलाजवळ आपली वोटें नेतांच एकदम जांभळासा प्रकाश दिसू लागतो. प्रकाशांत साधारण मोठे अक्षर सहज वाचतां येई, व काळोख असलेल्या खोलीत कित्येक फूट दूर असलेल्या भिंतीवर चांगला दिसण्याइतका प्रकाश पडे. या गोलांत जसजशी हवा सोडावी तसतसा हा प्रकाश कमी कमी होत जातो. हा कमी झालेला प्रकाश वायुभारमापकांत दिसणाऱ्या प्रकाशासारखाच दिसतो असे त्याला वाटले. तर मग वायुभारमापकांत जो प्रकाश दिसतो तो पाण्याचा नसून कांचेचाच असेल काय, अशी त्याच्या मनांत शंका उत्पन्न झाली; व वायुभारमापकामधील पाण्यावरील कांचेची नळी पाण्यास धक्का न लावतां त्याने चोळून पाहिली तेव्हा त्याला हा प्रकाश दिसून आला. उपर्युक्त गोष्टींचा विचार करीत असतां त्याला असे आठवले की, कांच चोळली असतां कागदाचे तुकडे, वर्ख अगर हलक्या वस्तु आपल्याकडे ओढून घेते, व हा चमत्कार विद्युजन्म आहे असे मानण्यांत येते. यावरून त्याला वायुभारमापकांतील व स्वतःभोंवतीं फिरत असलेल्या कांचेच्या गोलावरील प्रकाश विद्युन्मूलक असावा असे सुचले. आणखी प्रयोग केल्यावर त्याला असे आढळून आले की, कांचेची भरीव नळी घांसली असतां कांचेच्या पोकळ नळीप्रमाणेच प्रकार घडून येतो. एकदां त्याने सहजगत्या कांचेची एक घांसलेली नळी आपल्या गालास लावली तेव्हा त्याला एकदम एक लहानसा धक्का

वसल्यासारखा वाटला. यावरून त्याला असे वाटलं की, इतर वस्तूवरहि आपल्याला अशाच प्रकारचा प्रयोग करून दाखवितां येईल. त्याने कांचेच्या एका वृत्तचितीवर लॅकरीचे कांहीं धागे टांगून ती वृत्तचिती तिच्या आंसाभोंवतीं फिरविण्यास सुरुवात केली. तेव्हां त्याला असें दिसून आलें कीं, वृत्तचिती फिरत असतांना वाय्यामुळें इकडे तिकडे हेलकावे खाणारे धागे वृत्तचितीस स्पर्श करतांच वृत्तचितीच्या आंसाच्या दिशेनें एकदम विशिष्ट प्रकारें ताठ होतात.

अशा रीतीनें प्रयोगांत यश येऊं लागल्यामुळें त्याचा उत्साह वाढत जाऊन त्यानें आपले प्रयोग तसेच पुढें चालू ठेविले. व थोडक्याच अवधीत प्रवर्तनासंबंधीचा दुसरा महत्त्वाचा शोध लावला. अर्थात् या शोधाचा वास्तविक अर्थ हॉक्सबीलाच काय पण त्याच्या नंतरच्या पुष्कळ पिढ्यांतील शास्त्रज्ञांना कळला नव्हता. एक निर्वात केलेली व दुसरी वायुसहित असलेली अशा दोन कांचेच्या वृत्तचिती एक इंच अंतरावर ठेवून त्या त्यानें पूर्ववत् आंसाभोंवतीं फिरविल्या. त्यानें हवा न काढलेल्या वृत्तचितीवर हात ठेवतांच तिजवर प्रकाश दिसू लागला. इतकेंच नव्हे तर तसाच प्रकाश निर्वात केलेल्या वृत्तचितीवरहि दृग्गोचर झाला. लवकरच त्याला असें दिसून आलें कीं हा प्रकाश पडण्यास निर्वात केलेली वृत्तचिती फिरविण्याची अवश्यकता नसते. दुसरी वृत्तचिती फिरत असतां ही तिच्या नुसती सन्निध ठेविली तरी पुरे आहे.

ह्या हॉक्सबीच्या प्रयोगांमुळें शास्त्रज्ञांचें विद्युच्छास्त्राकडे अधिक लक्ष जाऊन अनेकांनीं तत्संबंधी अभ्यास सुरू केला. तथापि पाव शतकपर्यंत या शास्त्रांत म्हणण्यासारखी कांहीं प्रगति झाली नाहीं. कदाचित् न्यूटनच्या शोधांनीं खुल्या झालेल्या अनेक क्षेत्रांमध्ये शोध लावण्यांत शास्त्रज्ञांचें लक्ष गुंतल्यामुळें या विषयाकडे लक्ष पुरविण्यास त्यांनां सवड झाली नसावी.

स्टीफन ग्रेनें केलेले प्रयोग.—सन १७२९ सालीं स्टीफन ग्रे मृत्यु (१७३६) नांवाच्या लंडनमधील चाटर्हाऊसच्या तामसी व विक्षिप्त वृद्धवेतनदारानें हॉक्सबीनें घालून दिलेल्या दिशेनुसार कांहीं प्रयोग करण्यास आरंभ केला. हास्कबीप्रमाणें विद्युदुत्पादनासाठीं कांचेच्या नळीवर प्रयोग करीत असतांना त्याला असें आढळून आलें कीं धूळ न जावी या हेतूनें त्यानें नळीच्या दोन्ही तोंडांला जीं बुचें वसवलीं होती तीं बुचें देखील नळीप्रमाणेंच कागदाचे तुकडे वगैरे आकर्षण करतात. तेव्हां त्यानें असा तर्क केला कीं हा गूड 'धर्म'—विद्युत्तला त्यावेळीं 'धर्म' किंवा 'गुण' या अर्थाचें नांव होतें—कांचेप्रमाणेंच इतर पदार्थांतूनहि वहून होत असावा. तो ह्मणतो " माझ्यापाशीं १.३ इंच व्यासाचा आरपार एक भोंक असलेली एक हस्तीदंती गोटी होती. फर लाकडाच्या चार इंच लांबीच्या काठीवर ही गोटी मी अडकविली, व त्या काठीचें दुसरें टोंक कांचेच्या नळीच्या

बुचामध्ये घातलें तेव्हां नळी घांसल्यावर बुचापेक्षां गोटी पिसांचें आकर्षणापकर्षण अधिक जोरानें करते असें मला आढळून आलें. नंतर मी ती गोटी आधीं आठ इंच लांबीच्या व नंतर चौवीस इंच लांबीच्या काडीवर अडकविली तरी मला तोच प्रकार आढळून आला. यानंतर मीं एकदां लोखंडाची व दुसऱ्यादा पितळेची तार घेऊन तिच्या एका टोंकावर गोटी अडकविली व तिचें दुसरें टोंक बुचांत घातलें. तेव्हां तारेच्या कोणत्याहि भागाजवळ पिसें नेलीं तरी ती तार त्यांनां आकर्षण करते असें दिसून आलें. तथापि एवढे मात्र खरें कीं तारेचें आकर्षण गोटी इतकें नसतें. दोन तीन फुटांची तार घेतली तेव्हां नळी चोळतांना ती कंप पावूं लागून प्रयोग करण्यास अडचण पडूं लागली. यामुळें माझ्या मनांत असा विचार आला कीं एका दोऱ्यास गोटी लटकवून दुसऱ्या दोऱ्याचें जर एक टोंक गोटीस बांधलें व दुसऱ्यास सरफांस करून त्यांत नळी घातली तर नळीतील विद्युत् दोऱ्यांतून गोटीकडे जाईल किंवा नाहीं? प्रयोगा अर्ती त्याला असें कळून आलें कीं गोटी तारेवर लावली असतां ती कांचेच्या नळीत विद्युत् उत्पन्न होतांच ती ज्याप्रमाणें कागदाच्या तुकड्यांचें, खाचिं किंवा पिसांचें आकर्षणापकर्षण करते त्याप्रमाणें ती नळीशीं दोऱ्यानें जोडली असतांनाहि करते."

ग्रेनें नंतर आणखी कोणत्या वस्तू कागदाचे तुकडे वगैरे आकर्षण करतात हें ठरविण्यासाठीं दुसऱ्या अनेक धातूंच्या तुकड्यांवर, नाण्यांवर, किटलीवर—रिकाभ्या, ऊन पाण्यानें व गारपाण्यानें भरलेल्या—प्रयोग करून पाहिले. परंतु कोणतीहि वस्तु घेतली तरी आकर्षणशक्ति तेवढीच राहते असें त्याला आढळून आलें.

नंतर ग्रेनें ही विद्युत् किती अंतरापर्यंत नेतां येते हें ठरविण्याचा यत्न सुरू केला. त्यानें एक पोळळ हातांत धरण्याची दोन फूट सात इंच लांबीची काठी घेऊन तिचें एक टोंक नळीमध्ये पांच इंच घातलें, तेव्हां नळी घांसल्यावरवर काठीचें दुसरें टोंक दोन इंच अंतरावरून पितळेचा वर्ख आकर्षण करून घेऊं शकलें, व काठीच्या एका टोंकास हस्तिदंती गोटी अडकवून दुसरें टोंक बुचाच्या साहाय्यानें नळीत घातलें असतां हस्तिदंती गोटीतहि इतकीच आकर्षण शक्ति असल्याचें आढळून आलें. नंतर त्यानें निरनिराळ्या लांकडांची मिळून जवळ जवळ १८ फूट लांबीची काठी करून हा प्रयोग केला. तेव्हां त्याला असें दिसून आलें कीं लहान काठीच्या टोंकास गोटी लावली असतांना तीत जितकी आकर्षण शक्ति येते तितकीच ती लांब काठीच्या टोंकास लावली असतांहि येते.

नंतर त्यानें याहांपेक्षां लांब अंतराचे प्रयोग केले. त्यानें अठरा फूट लांब काठी घेऊन तिला चौतीस फूट लांबीची एक दोरी बांधली. काठी व नळी हातांत घेऊन तो माडीवर सज्जांत उभा राहिला व आपल्या हाताखालील मनुष्यास त्यानें खाली पटांगणांत एका फळ्यावर वर्ख घेऊन उभें

राहण्यास सांगितलें. नळी घांसांतच काढीतून व दोरीतून विद्युत् गोटीत गेली व ह्या गोटीच्या हेलकाव्याबरोबर फळ्या-वरील वर्ख मागे पुढें नाचूं लागला.

नंतर ग्रॅन क्षितिजास समान्तर अशी दोरी बांधून तीतून विद्युत् नेण्याचा प्रयत्न केला. यासाठी त्याने लांकडाच्या लांब तुळईत खिळे ठोकून त्यांना दोऱ्याच्या तुकड्यांच्या फांसांनी ही क्षितिजसमान्तर दोरी लटकविली. परंतु या रीतीने केलेल्या प्रयोगांत गोटी वर्खाचें आकर्षण करूं शकली नाहीं. याचें कारण त्याने बरोबर ताडलें तें हें कीं विद्युत् फांसापाशीं येतांच ती वर तुळईकडे जाते, गोटीकडे मुळीच जात नाहीं. कांहीं वस्तू विद्युद्वाहक असतात व कांहीं नसतात ही गोष्ट अद्याप ग्रॅन कळली नव्हती. तथापि रेशीम हा पदार्थ चांगला विद्युद्वाहक नाहीं व अतएव विद्युद्वाहक दोऱ्यांत विद्युत्स्थापना करण्यासाठी त्याचा उपयोग करता येण्यासारखा आहे एवढी गोष्ट सुदैवानें त्याच्या ध्यानांत आली होती.

व्हीलर नांवाचा एक गृहस्थ ग्रॅच्या या प्रयोगांत फार मनःपूर्वक लक्ष घालीत होता. ग्रे हा व्हीलरच्या घरी पाहुणा असतांना त्यानें हस्तिदंती गोटीचे कित्येक प्रयोग केले होते. सरते शेवटीं त्यानें घंटाघरावर चढून खाली ठेंवलेल्या वर्खाचें हस्तिदंती गोटीकडून आकर्षण करून पाहिलें. आतां मात्र त्यास याहून अधिक उंचीवरून प्रयोग करणें शक्य नव्हतें.

ग्रे म्हणतो “आम्हांला आतां अधिक उंचीवरून प्रयोग करता येण्यासारखें नसल्यामुळे व्हीलरनें क्षितिज समान्तर दोरी बांधून प्रयोग करण्याची इच्छा दर्शविली. मी त्याला माझा पूर्वीचा प्रयत्न कसा फसला व तो मी कसा व कोण-कोणत्या वस्तूंच्या साहाय्यानें केला होता हें सर्व सांगितलें. तेव्हां त्यानें, ज्या दोरीतून वीज न्यावयाची ती दोरी रेशमाच्या दोऱ्याच्या आधारावर लटकवावी असें सुचविलें. व दोरा वारीक असला म्हणजे कमी विद्युत् वाहून नेली जाऊन प्रयोग यशस्वी होईल असें मलाहि वाटलें. त्याप्रमाणें आम्हीं २ जुलै १७२९ रोजी सकाळीं दहाच्या सुमारास सज्जामध्ये हा प्रयोग केला. सज्जाच्या टोंकापासून चार फूट अंतरावर सज्जाच्या दोन्ही बाजूंस दोन खिळे ठोकून त्यांना एक आडवी दोरी बांधली.

“या दोऱ्याच्या मध्यभागी रेशमी दोरा असून त्याच्या दोन्ही बाजूंस मात्र साधा सुताचाच दोरा होता. नंतर ज्या दोऱ्याला हस्तिदंती गोटी बांधली होती, व ज्यांतून नळी-पासून गोटीपर्यंत विद्युत् आणावयाची होती तो ८११ फूट लांबीचा दोरा आडव्या रेशमी दोऱ्यावर हस्तिदंती गोटी नऊ फूट खाली लांबत राहिल अशा रीतीनें टाकला. या दोऱ्याचे दुसरे टोंक एका कांचेच्या छडीवर फांस करून अडकविलें होतें, व हस्तिदंती गोटीखाली एका पांढऱ्या कागदावर पितळचा वर्ख ठेंवण्यांत आला होता. तेव्हां नळी

घांसल्याबरोबर गोटीनें वर्ख वर आकर्षण करून घेतला व कांहीं वेळपावेतो तो तसाच तिला चिकटून राहिला.”

हा प्रयोग इतका यशस्वी झाला कीं, दोरा लांब करतां करतां ३९३ फूट लांब केला तरी देखील आकर्षक शक्ति यत्किंचितहि कमी झाली नाहीं. परंतु याहून अधिक लांब दोरा घेतला तेव्हां आधारभूत आडव्या दोऱ्यावर फार वजन होऊन तो तुटला.

ग्रे म्हणतो “यानंतर रेशमाऐवजी लोखंडी लहान तार आम्ही उपयोजिली. पण लोखंडी तारहि तो भार सहन करण्याइतकी बळकट निघाली नाहीं. तेव्हां आम्ही थोडी मोठी पितळेची तार घेतली. ही मात्र दोऱ्याचें वजन तोलण्यास पूर्ण समर्थ होती. तथापि नळी वाटेल तितकी घांसली तरी हस्तिदंती गोटीच्या अंगी आकर्षणशक्ति येईना. आम्ही अधिक जाड कांचेची नळी घेऊन पाहिली, पण व्यर्थ. तेव्हां आमच्या लक्षांत आलें कीं, आमचा पूर्वीचा प्रयोग यशस्वी झाला तो मला अगोदर वाटलें होतें त्याप्रमाणें, आधारभूत दोरा वारीक होता म्हणून नव्हे तर तो रेशमाचा होता म्हणूनच होय.”

यानंतर ग्रे व व्हीलर यांनी ६६६ फूट लांब दोरा घेऊन तो एका शेतामध्ये दोन खांब रोवून बांधला. सुताचा दोरा खांबाच्या टोंकांस रेशमी दोऱ्याच्या तुकड्यांनीं टांगून विद्युत्स्थापन व्हावें म्हणून हे खांब थोडे वांकलेले ठेवले होते. ही कल्पना हल्लींच्या तारायंत्राची सूचक आहे. पण या दोरीचा उपयोग एका ठिकाणाहून दुसऱ्या ठिकाणीं खुणा करण्याकडे कसा करावा हें ग्रेला सुचलें नाहीं. ग्रे नंतर झालेल्या पुष्कळ शास्त्रज्ञांनीं कित्येक हजार फूट लांब दोरी घेऊन प्रयोग केले, पण ते केवळ विद्युत् किती दूर नेतां येते हें पाहण्याकरितांच होते. तथापि विद्युत्च्या दोन महत्त्वाच्या धर्मांचा—तिचें वहन व पृथक्-स्थापन किंवा विन्यास करतां येतो या गोष्टींचा शोध लावण्याचें श्रेय बहुधा ग्रे यासच आहे.

डफे याचे विद्युच्छास्त्रांतील प्रयोग.—आतांपर्यंत इंग्लंडमध्ये विद्युच्छास्त्रांतील दोन सुप्रसिद्ध संशोधक होऊन गेले. पण विद्युच्छास्त्राची प्रगति करणारा तिसरा गृहस्थ फ्रान्समध्ये निर्माण झाला. सिस्ट्येन डफे हा अतिशय विद्वान असून शिवाय तो मुत्सद्दी व शिपाईहि होता. त्यानें त्यावेळीं प्रमुख मानल्या गेलेल्या सहाहि विषयांत शोध लावले होते. विद्युच्छास्त्रांतहि त्यानें अनेक शोध लावले, व कित्येक चुकीच्या समजुती दुरुस्त केल्या. त्याची ग्रे या शास्त्रज्ञाशी दाट मैत्री होती व हें त्याच्या सहकार्यक्षमतेचें उत्तम द्योतक आहे.

त्याची पहिली कामगिरी म्हणजे त्या वेळपर्यंत कांहीं पदार्थ विद्युद्वाहक असतात व कांहीं नसतात असा जो समज होता तो त्यानें नाहींसा केला. त्यानें असें सिद्ध केलें कीं,

प्रत्येक पदार्थांमध्ये थोड्या फार प्रमाणांत विद्युज्जागृत होण्याचा धर्म असतो.

तो म्हणतो " मला असं आढळून आलं आहे की, द्रव, मऊ व धातुमय वस्तू सोडून दिल्या तर बाकी सर्व पदार्थ, कमी अधिक तापवून व नंतर कोणत्याहि कापडावर घांसले असतां विद्युद्युक्त करतां येतील. उष्णतेनें मऊ होणारे, पाण्यांत विरघळणारे वगैरे कांहीं पदार्थ खेरीज करून दगड, लांकूड आदिकरून ज्या ज्या पदार्थावर मी प्रयोग केले ते सर्व तापवून घर्षण करून विद्युद्युक्त (विद्युज्जागृत) झाले. ह्या संबंधी लक्षांत ठेवण्यासारखी गोष्ट ही आहे की, दगड, गारगोटी वगैरे वस्तू असतात त्यांना फार तापवावे लागतें, पण बुचा लांकडासारख्या नरम पदार्थास थोडी उष्णता देऊनहि भागतें.

" प्रेच्या पत्रांत पाणी हें [कांचेच्या तावदानावर तिचें ठेवून त्यावर, किंवा ऊन केलेल्या कांचेच्या पेल्यावर पाण्याचें भांडें ठेविलें असतां] विद्युज्जागृत नळी जवळ धरून विद्युद्युक्त करतां येतें, हें वाचतांच मी प्रयोग करून पाहिले तेव्हां मला असं आढळून आलें की, सर्व पदार्थ—मग ते घनरूप असोत किंवा द्रवरूप असोत—अशा रीतीनें विद्युद्युक्त करतां येतात. त्या वस्तू किंचित् उष्ण केलेल्या किंवा नुसत्या कोरड्या केलेल्या कांचेच्या बैठकीवर ठेवून नंतर विद्युज्जागृत नळी त्यांच्याजवळ नेली की, त्या विद्युद्युक्त होतात. मी हे प्रयोग वर्षावर, जळत्या कोळशावर किंवा दुना ज्या ज्या वस्तू माझ्या मनांत आल्या त्या सर्वांवर केले असून प्रत्येक वेळीं मला असं आढळून आलें की, ज्या वस्तू अतिशय कमी विद्युक्षम असतात त्या कांचेची नळी संनिध नेली असतां जास्तीत जास्त विद्युज्जागृत होतात.

यानंतरचा त्याचा महात्वाचा शोध म्हणजे विद्युद्रहनामध्ये रंगाचा कोणत्याहि प्रकारचा संबंध नाही हा होय. तो म्हणतो की रंगाच्या मानानें, वस्तू कमी अधिक प्रमाणांत आकर्षण करतात, असं प्रेनें लिहिल्यावरून मी पुष्कळ चमत्कारिक प्रयोग केले. पांढऱ्या काळ्या रंगांची एक एक व सात मूलभूत रंगांच्या सात अशा एकाच प्रकारच्या निरनिराळ्या रंगाच्या रेशमी नऊ फिती घेऊन मी त्या एका ओळींत टांगून ठेवल्या. नंतर त्यांच्याजवळ नळी नेतां, प्रथमतः काळी फीत आकर्षित केली गेली. नंतर पांढरी व बाकीच्या अनुक्रमें तांबड्या रंगाच्या फिती एकाहून एक कमी अशा आकर्षित केल्या गेल्या. सगळ्यांत तांबड्या रंगाची फीत अतिशय कमी आकर्षित झाली.

नंतर मी त्याच रंगाचे जाळ्याचे नऊ चौकोनी तुकडे कापून त्यांना फिती लावल्या, व एका पाठीमागून एक त्यांना लांकडाच्या कड्यांच्या बैठकीवर ठेवून त्यांच्या खाली सोन्याचा वर्ख ठेविला. तेव्हां मला असं आढळून आलें की, पांढऱ्या व काळ्या रंगाच्या जाळ्यांशिवाय इतर सर्व रंगाच्या

जाळ्यांतून सोन्याचा वर्ख आकर्षिला जात होता. यामुळे मला प्रथम असं वाटलें की, रंगाचा विद्युत् वर खरोखरच परिणाम होत असला पाहिजे. परंतु पुढें दिल्याप्रमाणें तीन प्रयोग केल्यावर हा समज चुकीचा ठरला. (१) जाळीचे तुकडे किंचित् उष्ण केले तर काळा किंवा पांढरा रंग विद्युद्रहनास इतर रंगाहून अधिक अडथळा करीत नाही. त्याचप्रमाणें फिती गरम केल्या असतां, काळ्या किंवा पांढऱ्या रंगाची फीत इतर रंगांच्या फितीहून अधिक आकर्षिली जात नाही. [२] जाळ्या व फिती ओल्या केल्या असतां, सर्व फिती सारख्याच प्रमाणांत आकर्षिल्या जातात आणि सर्व जाळ्यांचे तुकडे विद्युज्जागृत पदार्थांची केल्या सारखीच अडवून धरितात. [३] त्रिपाश्चांचे रंग एकामागून एक पांढऱ्या जाळीवर टाकले तर आकर्षणामध्यें यत्किंचितहि फरक झालेला दिसून येत नाही. यावरून असं सिद्ध होतें की, निरनिराऱ्या रंगांच्या पदार्थांच्या वावर्तांत जो आकर्षणाचा फरक दिसून येतो, तो केवळ रंगमूलक नसून रंगविण्याकरितां जे पदार्थ वापरण्यांत येतात, त्यांमुळे तो उद्भवतो. कारण कोळसा वगैरे पदार्थ फितीवर घांसून मी त्या रंगविल्या. तेव्हां त्यांचा आकर्षणविषयक फरक मला पूर्वीसारखा आढळून आला नाही. "

कांचेच्या नळीस बांधलेल्या दोऱ्यावर प्रयोग करून पहात असतां डफे यास असं आढळून आलें की, विद्युत्चा कांहीं अंश, आसमंतांतील हवेनें वहन करून नेल्यामुळे, फुकट जात असतो. यासाठीं प्रयोगांतील दोऱ्याभोंवतीं कांहीं तरी विन्यासक म्हणजे विद्युत्स्थापक पदार्थ गुंडाळावा असं त्यानें सांगितलें आहे. विद्युत्चा विन्यास म्हणजे पृथक्स्थापन करणें अशा अर्थाचा शब्दप्रयोग डफेनेंच प्रथम केलेला आढळतो.

डफेचे कांचजन्य व लाक्षाजन्य विद्युद्विषयक शोध.—पिसासारखे हलके पदार्थ गंधकगोलाच्या विद्युज्जनक यंत्राकडे आकर्षण केले गेल्यावर लागलीच त्यांचें प्रतिसारण किंवा अपकर्षण होऊन त्यांचा दुसऱ्या एखाद्या पदार्थास स्पर्श झाल्याशिवाय ते पुन्हां विद्युज्जनक यंत्राकडे आकर्षिले जात नाहींत, ही गोष्ट व्हॉन गेरिक याच्याच ध्यानांत आली होती. पण हें असं कां होतें याचें त्यास समाधानकारक कारण देतां आलें नाही. व्हॉन गेरिकचे प्रयोग पुन्हां करून पाहिल्यावर डफे यास असं आढळून आलें की, विद्युज्जागृत केलेली नळी किंवा गंधकाचा गोळा पिसाचें प्रतिसारण करीत असतां जर त्या गोळ्यास स्पर्श केला किंवा तो पुन्हां नव्यानें घांसला, तर प्रतिसारित पिसें आकर्षित होऊन पुन्हां त्याकडे येतात व हात काढिला की पुन्हां दूर लोटली जातात. यावरून त्यानें असं अनुमान केलें की, विद्युज्जागृत पदार्थ विद्युद्रहित पदार्थांचें आकर्षण करतो व त्यांना विद्युद्युक्त केल्यावर मग त्यांचें प्रतिसारण करतो अशा रीतीनें विद्युद्युक्त झालेल्या पदार्थांचा दुसऱ्या एखाद्या पदार्थास स्पर्श होऊन

तो विद्युद्रहित झाल्याशिवाय मूळ विद्युज्जागृत पदार्थाकडे त्यांचें आकर्षण होत नाहीं.

डफे म्हणतो, “ओटो व्हॉन गेरिक यानें सांगितल्याप्रमाणें प्रयोग केल्यावर मला असें दिसून आलें कीं, कांचेच्या नळीच्या बाबतींत जे चमत्कार दिसून येतात तेच चमत्कार इतर सर्व विद्युज्जागृत पदार्थांच्या बाबतींतहि पहावयास सांपडतात. हे प्रयोग करीत असतांना विद्युद्विषयक प्रयोगांत कित्येक प्रसंगां ज्या विसंगतपणाच्या गोष्टी आडवून येतात, त्या सर्वांचें स्पष्टीकरण करणारी एक महत्त्वाची गोष्ट माझ्या ध्यानांत आली. ती ही कीं, सर्व विद्युज्जागृत पदार्थ, विद्युद्रहित पदार्थांचें आकर्षण करतात व सान्निध्यानें किंवा स्पर्शानें ते विद्युद्युक्त होतांच त्यांचें पुन्हां प्रतिसारण होतें. उदाहरणार्थ, सोन्याचा वर्ख कांचेच्या नळीकडून प्रथम आकर्षिला जाऊन, तिच्याकडे येत असतां तो विद्युद्युक्त होतो व त्यामुळे त्याचें ताबडतोब प्रतिसारण होतें. त्याच्यामधाल विद्युत् कायम असेपर्यंत तो पुनःआकर्षिला जात नाहीं. परंतु तो हवेंत असतांना जर याचा दुसऱ्या एखाद्या पदार्थास स्पर्श झाला, तर त्याची विद्युत् ताबडतोब नाहींशी होऊन तो नळीकडून पुन्हां आकर्षिला जातो व तिनें त्यास पुन्हां विद्युद्युक्त केल्यावर त्याचें पुनः प्रतिसारण होतें. ही गोष्ट लक्षांत ठेविली असतां विद्युत्प्रयोगांतील कित्येक आश्चर्यकारक व चमत्कारिक गोष्टींचें स्पष्टीकरण होतें.

“याद्वनहि दूसरी एक विद्युद्विषयक महत्त्वाची गोष्ट आकस्मिक रीतीनें माझ्या लक्षांत आली. ती गोष्ट ही की, कांचजन्य विद्युत् व लाक्षजन्य विद्युत् या दोन अगदीं परस्पर भिन्न विद्युत् आहेत. यांपैकी पहिल्या प्रकारची विद्युत् कांच, जवाहीर, प्राण्यांचे केंस, लोंकर वगैरे पदार्थांत उत्पन्न होते व दुसऱ्या प्रकारची विद्युत् अंबर, रेशमाचा दोरा, कागद इत्यादि पदार्थांत उत्पन्न होते. या दोन विद्युतांचे धर्म असे आहेत कीं, कोणतीहि विद्युत् सजातीय विद्युत् असलेल्या पदार्थांचें प्रतिसारण करील; परंतु विजातीय विद्युत् असलेल्या पदार्थांचें आकर्षण करील. म्हणजे विद्युज्जागृत केलेली कांचेची नळी विद्युज्जागृत कांच, केंस इत्यादि पदार्थांचें प्रतिसारण करील व विद्युज्जागृत रेशीम, कागद इत्यादिकांचें आकर्षण करील. उलटपक्षीं विद्युज्जागृत अंबर, विद्युज्जागृत रेशमाचा दोरा वगैरे पदार्थांचें प्रतिसारण करील व विद्युज्जागृत कांच वगैरे पदार्थांचें आकर्षण करील. विद्युद्युक्त दोन रेशमाच्या फिती एकमेकांचें प्रतिसारण करतील; विद्युद्युक्त लोंकरीचे दोन धागेहि असेंच एकमेकांचें प्रतिसारण करतील; परंतु एक रेशमाचा धागा व एक लोंकरीचा धागा हे मात्र एकमेकांकडे आकर्षिले जातील. यावरून, लोंकरीच्या किंवा रेशमाच्या धाग्याचीं टांके विद्युज्जागृत झाल्यावर पिंजारल्याप्रमाणें कां फेलतात हें ध्यानांत येतें, व दुसऱ्याहि कित्येक चमत्कारांचें स्पष्टीकरण या योगानें देतां येण्यासारखें आहे.

“कोणतीहि वस्तु कांचेच्या जातीची आहे अगर लाक्षजन्य राळेच्या जातीची आहे हें ओळखणें अगदीं सोपें आहे. यासाठीं रेशमाचा एक धागा विद्युज्जागृत करून ठेवला म्हणजे पुरे. रेशीम हें राळेच्या धर्माचें असल्या कारणानें त्याचें जर विद्युज्जागृत केलेल्या विवक्षित वस्तूनें प्रतिसारण केलें तर ती वस्तु राळेच्या जातीची आहे, व जर धाग्याचें आकर्षण झालें तर ती कांचेच्या जातीची आहे म्हणून समजावें. तसेंच संसर्गानें आलेली विद्युत् देखील आपले मूळ धर्मच कायम ठेवते. उदाहरणार्थ, एखाद्या कांचेच्या भांड्यावर जर हस्तिदंती गोटी ठेवली व ती कांचेच्या नळीच्या स्पर्शानें विद्युद्युक्त केली, तर ज्या प्रकारच्या वस्तूचें कांचेची नळी प्रतिसारण करील त्याच प्रकारच्या वस्तूचें प्रतिसारण ह्या गोटीकडूनहि होईल. परंतु तीच जर राळेच्या नळीच्या स्पर्शानें विद्युद्युक्त केली गेली तर याच्या अगदीं उलट, म्हणजे खुद्द राळेच्याच योगानें होणारे परिणाम दृग्गोचर होतील. एक गोष्ट मात्र या सर्व प्रयोगांत ध्यानांत ठेवणें जरूर आहे, व ती ही कीं विद्युत्चा प्रकार ओळखण्याकरितां ज्या दोन वस्तू परस्परसन्निध ठेविलेल्या असतात त्या शक्य तितक्या अधिक विद्युद्युक्त केल्या पाहिजेत. कारण एखादी वस्तु विलकुल विद्युद्युक्त नसली किंवा कांहीं कमी विद्युद्युक्त असली, तर दोहोंमध्ये सजातीय विद्युत् असूनहि आकर्षणच होईल. वास्तविक अपकृष्ट होणारी वस्तु आकृष्ट होण्याचा संभव आहे.” असो.

परंतु कांचजन्य व लाक्षजन्य अशा दोन प्रकारच्या दोन विद्युत् असतात असें मानण्यांत डफेची चूक झाली होती असें आज सिद्ध झालें आहे. यानंतर कांहीं दिवसांनीं या दोन विद्युतांना धन विद्युत् व ऋण विद्युत् अशीं नांवें देऊन दृष्ट चमत्कारांचें स्पष्टीकरण करण्यांत आलें; कांहीं पदार्थ नेहमीं पदार्थाशीं संबद्ध असलेल्या प्रकारचीच विद्युत् उत्पन्न करतात असा समज होता. परंतु २० वर्षांनंतर एका आंग्लशास्त्रज्ञानें एकाच कांचेच्या नळीवर या दोन्ही प्रकारच्या विद्युत् एकसमयावच्छेदें उत्पन्न करून हा भ्रम कसा दूर केला हें पुढें लवकरच दाखविण्यांत येईल.

वोस याचे कुतूहलोत्पादक प्रयोग.—डफेच्या मृत्यूनंतर जोसेफ डेसंग्युलिअर्स नामक त्याच्याच एका देशवांधवानें वाहतें पाणी विद्युद्युक्त करण्याचा पहिला प्रयोग केला; व मेघ हे विद्युद्युक्त पदार्थ असतील असें सुचविणारा बहुधा तोच पहिला शास्त्रज्ञ होता. परंतु या वेळीं म्हणजे १८व्या शतकाच्या मध्याच्या किंचित् आधीं जर्मनी हें प्रयोगांचें प्रमुख केंद्रस्थान होऊन इंग्लंड व फ्रान्स हे देश या बाबतींत किंचित् मागे पडले. जर्मनींत या वेळेचे प्रसिद्ध शास्त्रज्ञ म्हणजे लिप्झिकचे अध्यापक ख्रिश्चन ऑगस्ट हॅन्सेन व जाँज मॅथिअस वोस हे होत या दोघांनाहि जवळ जवळ हॉक्सबीच्याच धर्तीवर चाक व पट्यानें कांचेचे गोल फिरवून वीज उत्पन्न करण्याची कल्पना एकाच वेळीं पण स्वतंत्रपणानें सुचली.

या यंत्राच्या साहाय्याने, डफे नळी पांसून जितकी विद्युत् उत्पन्न करूं शकत होता त्याहून किती तरी अधिक विद्युत् उत्पन्न करणें शक्य झालें; व त्यामुळे त्या शास्त्रज्ञांस विद्युत्स्फुलिंगाचे व आग्नीच्या फवाऱ्यांचे कित्येक विस्मयजनक प्रयोग करतां येऊं लागले. व बोसला मजेदार देखाव्याची मोठी हौस असल्याकारणानें त्यानें एक दिवस मेजवानी ठरवून तिला मोठमोठे पाहुणे बोलाविले. मंडळी येण्याचे अगोदर त्याच्या मेजवानीचें मोठें मेज त्याच्या पायांखाली राळेच्या बैठकी ठेवून विन्यस्त म्हणजे विद्युत्स्थापित केले व ते दुसऱ्या एका खोलीतील विद्युज्जनक यंत्राशी जोडून ठेवले. सर्व तयारी होऊन पाहुणे खुर्चीवर बसणार तोंच, बोसनें तें यंत्र चालू करण्याविषयी हळूच सूचना केली. तेव्हां एकदम वशांतून, पुष्पांतून व इतर पदार्थांतून आग्नेचे फवारे निघूं लागून प्रत्येक जण विस्मयचकित झाला.

आपल्या पाहुण्यांनां याहूनहि अधिक आश्चर्यचकित करण्यासाठीं बोसनें एका सुंदर तरुणीला विद्युत्स्थापित करून तिला दुसऱ्या खोलीतील विद्युज्जनक यंत्राशीं कांहीं युक्तीनें जोडून ठेविलें होतें. मेजवानीस मंडळी जमतांच त्यानें तिचा प्रत्येक पाहुण्याशीं परिचय करून देण्यास सुरुवात केली. पण पाहुण्यानें तिच्या हातास स्पर्श करतांच त्याला विद्युद्वक्त्रा वसून चक्कर आल्यासारखें होत असे. एवढ्यानेंच संतुष्ट न होतां बोसनें आपल्या पाहुण्यांस त्या तरुणीचें चुंबन घेण्यास सांगितलें. त्यांपैकीं ज्या कांहींनीं तसें करण्याचें धाडस केलें, त्यांनां इतक्या जोराचा विद्युद्वक्त्रा बसला कीं त्यांचे दांत पडतात कीं राहतात असें त्यांस होऊन गेलें.

विद्युत्स्फुलिंगावद्दलचे लुडॉल्फचे प्रयोग.—पण अशा प्रकारचे महत्वाचे प्रयोग करणारा बोस हा एकटाच जर्मन शास्त्रज्ञ नव्हता. अनेक जर्मन शास्त्रज्ञांचे विद्युच्छास्त्रासंबंधी प्रयोग चालू होते. बोसचे प्रयोग चालू असतां खिश्न प्रीड्रिक लुडॉल्फ नांवाच्या दुसऱ्या एका जर्मन शास्त्रज्ञानें विद्युत्स्फुलिंग म्हणजे प्रत्यक्ष अग्निच होय हें सिद्ध करून दाखविलें. हा प्रयोग त्यानें १७४४ मध्यें बर्लिन येथील शास्त्रीय विद्यापीठांतील दिवाणखान्यांत शास्त्रज्ञांपुढें व्याख्यान देत असतांना केला.

आपल्या व्याख्यानांत विद्युच्छास्त्रांतील कांहीं सुप्रसिद्ध असे प्रयोग करून दाखवीत असतांना त्याला एकदम अशी कल्पना सुचली कीं, कांचेच्या नळीनें एखाद्या ज्वालाग्राही द्रव्याच्या पृष्ठभागावर, विद्युत्स्फुलिंग पाडून तें द्रव्य पेटवून दाखवायें. हा प्रयोग त्याला पेल्यांतील पाण्याच्या पृष्ठभागास विद्युद्युक्त कांचेच्या नळीनें स्पर्श करून स्फुलिंग उत्पन्न करण्याचा मामूल प्रयोग करीत असतां सुचला त्यानें आपल्या श्रोत्यांनां आपण काय प्रयोग करणार आहों तें सांगितलें, व इध्र द्रव घेऊन त्याला विद्युद्युक्त

कांचेच्या नळीचा स्पर्श केला. कांचेच्या नळीचा इध्रला स्पर्श होतांच ती पेट घेऊन जळूं लागली, व त्यावरून विद्युत्स्फुलिंग म्हणजे अग्निच होय हें निर्विवाद सिद्ध झालें.

या प्रयोगाची बातमी बोसला कळविण्यांत येतांच त्यानें आपण हा प्रयोग कित्येक ज्वालाग्राही पदार्थांवर अगोदरच केला असल्याचें जाहीर केलें, व हें कांहीं अंशीं संभवनीयहि आहे. कारण तो नेहमीं हे स्फुलिंगासंबंधी प्रयोग करीत असे, व या प्रयोगांत कांहीं पदार्थांनीं आकस्मिकपणें पेट घेतलाहि असावा. तें कांहींहि असलें तरी एवढें मात्र खरें कीं, त्यानें या वावर्तीत प्रयोग करणें तसेंच पुढें चालू ठेवून त्यांत बरेंच यश मिळविलें. सरतेशेवटीं त्यानें स्फुलिंगानें दारूचा स्फोट करून दाखविला. सुरंग लावणें, तोफ उडवणें वगैरे कामाकडे जिचा हल्लीं सार्वजनिक उपयोग करण्यांत येतो त्या विद्युत्-प्रज्वालक नलिकेच्या मुळाशीं हा प्रयोगच होता असें म्हणण्यास हरकत नाहीं. उत्तरध्रुवाच्या आसमंतांतील अरुण प्रकाशाचें विद्युज्जागृत नळींतील प्रकाशाशीं सादृश्य पाहून सुमेरूज्योति ही विद्युन्मूलक असावी असें यानेंच प्रथम सुचविलेलें दिसतें.

या मौजेच्या प्रयोगांनीं विद्युत् ही एक आश्चर्यजनक गूढ वस्तु आहे अशी लोकांची कल्पना झाली व सामान्य जनतेस व शास्त्रज्ञांस विद्युत्सुखें कांहीं तरी नवीन चमत्कारिक शोध लागतील अशी आशा वाढूं लागली. बोसला तर फारच हुरूप आला होता, व जोराचे विद्युत्प्रवाह उत्पन्न करण्यासाठीं त्यानें बीस फूट लांबीची आपली दुर्विणीची नळी देखील वाया दवडली. या नवीन विद्युज्जनक यंत्रानें त्याला मनुष्याच्या अंगास त्याच्या स्फुलिंगाचा स्पर्श झाला असतां त्याची कातडीस इजा होण्याइतकी शक्तिमान् विद्युत् उत्पन्न करतां आली.

स्थिरविद्युत्चा वैद्यकांत उपयोग.—या वेळपर्यंत विद्युत् ही शास्त्रज्ञांनां एक आश्चर्यकारक गोष्ट एवढेंच वाटत होतें, निदान तिचा व्यवहारांत कांहीं उपयोग तरी करून घेण्यांत आला नव्हता. ज्याप्रमाणें विद्युच्छोध लावणारा शास्त्रज्ञ गिलवर्ट हा धंदेवाइक वैद्य होता, त्याप्रमाणें विद्युत्चा व्यवहारांत उपयोग करून दाखविणारा पहिला शास्त्रज्ञहि वैद्यच होता व त्यानें तिचा वैद्यकीतच उपयोग करून दाखविला होता. इ. स. १७४३ त हॉल येथील वैद्यकीचा अध्यापक गॅटलीव कूगर यानें वैद्यकाच्या कांहीं शाखांत विद्युत्चा उपयोग करितां येईल असें सुचविलें. नंतर पुढल्याच वर्षी, विद्युत्चा शरीरावर काय परिणाम होतो: तें पाहण्याकरितां खिश्न गॅटलीव फ्रांझेन्स्टीन यानें पहिला प्रयोग केला. तेव्हां त्याला असें आढळून आलें कीं “ विद्युत्संयोगानें हृदयक्रिया जलदीन होऊं लागते, रुधिराभिसरण वाढतें आणि स्नायू आकुंचित होतात. ” नंतर त्यानें कांहीं कांहीं रोगांवर विद्युत्चा उपयोग करण्यास सुरुवात केली. संधिवातावर व विशेषतः अंगवधिरतेसारख्या कांहीं मज्जातंतुविकारावर त्याचा फार उपयोग होतो असें त्याला आढळून

आलें. ही दीडशतकाहून अधिक दिवसांपूर्वीची गोष्ट झाली पण आज देखील या विद्युत्चा सर्वांत महत्त्वाचा उपयोग म्हणजे मज्जातंतुविकारासंबंधी रोग बरे करणे हाच होय.

विद्युद्गति अजमावण्याचा प्रयत्न.—अठराव्या शतकाच्या मध्यकालांत विद्युज्जनक यंत्रें तयार करण्याचें सर्व युरोपभर वेडच पसरलें होतें. पूर्वीचे हातानें घासण्याचे गोळे जाऊन त्यांच्या जागीं हळू हळू लोकरीच्या कापडावर किंवा गादीवर घासल्या जाणाऱ्या वृत्तचिती अस्तित्वांत आल्या. या वृत्तचिती चाक व पट्टा यांच्या साहाय्याने पायानें फिरविण्याची व्यवस्था केलेली असे. याचा परिणाम असा झाला कीं पूर्वीपेक्षां बराच जोराचा विद्युत्प्रवाह उत्पन्न करतां येऊं लागला. अशाच एका यंत्राच्या साहाय्याने प्रयोग करीत असतां जोहान हॉक्स विंक्लर यानें विद्युद्गति किती असते तें अजमावण्याचा प्रयत्न केला. हें करण्यासाठीं त्यानें रेशमी दोऱ्याच्या तुकड्यांनीं एक दोरी टांगून यंत्राला जोडलेलें टोंक व ज्याच्या योगानें सोनेरी वर्खाच्या तुकड्यांचें आकर्षण व्हावयाचें होतें तें दुसरें टोंक हीं दोन्हीहि आपल्यापासून थोड्या अंतरावर राहतील अशी तजवीज केली. उद्देश हा कीं त्यायोगें दोरीच्या एका टोंकापासून दुसऱ्या टोंकापर्यंत विद्युत्प्रवाह जाण्यास किती वेळ लागला हे आपणांस स्पष्ट पाहतां यावें. या दोरीची लांबी शंभर फुटांपेक्षां थोडी अधिक एवढीच काय ती होती. हें अंतर अर्थात् पुरेसें मोठें नव्हतें, व तेवढें अंतर विद्युत्ने केवळ निमेषमात्रांत आक्रमण केलेलें आढळून आलें.

स्थिरविद्युत्चा यंत्रें करण्याकडे उपयोग.—विद्युत् उत्पन्न करण्याची नवी सुधारलेली पद्धत प्रचारांत आली. तेव्हां कित्येक शास्त्रज्ञांनीं तिचा व्यवहारांत उपयोग कसा करतां येईल हें शोधून काढण्याचा प्रयत्न चालविला. हा प्रयत्न करण्याचें एक मुख्य कारण म्हणजे विद्युत् हें केवळ शास्त्रज्ञांचें एक खेळणें आहे अशी लोक टीका करू लागले होते. विद्युत्ची थोडीवहुत व्यवहारोपयोगी यांत्रिक रचना करण्याच्या कामीं यश मिळविणाऱ्या आद्य शास्त्रज्ञांपैकीं अँड्र्यू गॉर्डन हा एक होता. हा स्कॉटीश भिक्षु होता. यानें आपोआप वाजणारी विद्युद्धंता व एक लहानसें गत्युपादक यंत्र तयार केलें. या दोनहि यंत्रांचा जरी वस्तुतः व्यवहारांत कोणताहि महत्त्वाचा उपयोग नव्हता, तरी त्याच्या प्रयत्नाची दिशा बरोबर होती. व हीं यंत्रें आधुनिक विद्युद्घंता व गत्युत्पादक यंत्रें यांहून अगदीं भिन्न तत्त्वांवर बनविलेलीं असलीं तरी त्यांनां त्यांचें पूर्वज म्हणण्यास हरकत नाहीं. हें गत्युत्पादक यंत्र म्हणजे ज्याच्या कांठावर धातूचे कांटे बसविले आहेत असें एक चाक होतें. विद्युज्जनक धर्पणयंत्राच्या साहाय्याने या चाकाच्या कांटावर विद्युत्संयोग हेईल अशी व्यवस्था करण्यांत आली होती व त्यामुळे तें चाक एकसारखें फिरत राही. परंतु विद्युत्संयोगानें प्राप्त होणारी शक्ति फारच अल्प होती. केवळ चाक फिरविण्यापलीकडे तिच्याकडून अधिक कार्य होणें शक्य

नव्हतें. व्यवहारांत उपयोगी पडण्यासारखें गत्युत्पादक यंत्र तयार होण्यास विद्युच्चुंबकीय प्रवर्तन व चलविद्युद्घटमाला या दोन शोधांची आवश्यकता होती.

शांत स्वभावाच्या गॉर्डनला बोंसंप्रमाणेंच चमत्कृतिजनक प्रयोग करण्याची हौस होती. त्यानेंच प्रथम विद्युद्युक्त जलप्रवाह अल्कहलच्या भांड्यांत सोडून अल्कहल पेटविला. व अशा रीतीने पाण्याच्या योगानें अग्नि उत्पन्न करण्याची लौकिकविरुद्ध गोष्ट करून दाखविली. त्याचप्रमाणें त्यानें बारीक तारांतून ७१० फूट अंतरावर विद्युत् नेऊन तेथें विद्युत्संयोगानें लहान पक्षी व प्राणी मारून दाखविण्याचेहि प्रयोग केले.

स्थिरविद्युद्घट्याचा शोध.—हा वेळपर्यंत कोणासहि विद्युत्संचय करण्याचें किंवा धर्पणाशिवाय इतर रीतीने विद्युत् उत्पन्न करण्याचें ज्ञान झालें नव्हतें. पण लवकरच कॅमीन (पामेरानिआ) येथील डीन व्हॉन व्हीस्ट व लेडन येथील सुप्रसिद्ध शिक्षक मशेनब्रोक् या दोन प्रयोगाभिज्ञांनीं एकाच वेळीं पण स्वतंत्रपणें, ज्याला तेव्हांपासून 'लेडनजार' हें नांव पडलें आहे, त्या स्थिरविद्युद्घट्याचा शोध लावला. या घट्याच्या शोधाचें श्रेय जरी मशेनब्रोक्ला दिलें जातें, तरी पण त्याच्या अगोदर कांहीं थोडे महिने तरी व्हॉन व्हीस्ट यानें त्या घट्याचा शोध लावला होता, यांत सुळीच शंका नाहीं.

व्हॉन व्हीस्ट याला असें आढळून आलें कीं एक अर्द तोंडाची कुपी घेऊन तीत पारा किंवा अल्कहल व त्यांत एक लोखंडाचा खिळा घातला तर विद्युज्जनक धर्पणयंत्रानें ती कुपी विद्युद्युक्त केल्यास तिच्यामधील विद्युज्जागृति कांहीं वेळपर्यंत टिकू शकते.

आधुनिक स्थिरविद्युद्घट्याशीं साम्य असलेला असा दुसराहि एक प्रकार त्यानें अंशतः पाण्यानें भरलेली उष्णमापकाची नळी व शिशाचें बारीक डोकें असलेली तार यांच्या साहाय्याने तयार केला होता. असल्या उपायांनीं विद्युज्जागृति कित्येक तासपर्यंत कायम ठेऊन विद्युज्जनक धर्पणयंत्राप्रमाणेंच मद्यार्क पेटविणें वगैरे विद्युच्चमत्कार करून दाखवितां येतात. हे प्रयोग प्रथम इ. स. १७४५ च्या आक्टोबर महिन्यांत करण्यांत आले. यानंतर एक महिना आणखी दुसरे कित्येक प्रयोग करण्यांत घालवित्यावर व्हॉन व्हीस्ट यानें आपल्या प्रयोगासंबंधी पुढें दिलेली हकीकत बर्लिन येथील लिबरकून हाल येथील डॉ. कूगर व दुसरे कित्येक प्रमुख शास्त्रज्ञ यांच्या कडे पाठविली.

“एखादा खिळा किंवा पितळेची जाड तार औषधें ठेवण्याच्या कुपीत ठेवून ती विद्युद्युक्त केली तर कित्येक चमत्कारिक परिणाम दृष्टोत्पत्तीस येतात. ही कुपी चांगली कोरडी किंवा गरम मात्र असली पाहिजे. मी बहुधा प्रयोग करण्याच्या कामीं बोट्यावर खडूची भुकटी घेऊन ती त्या कुपीस चोळतां. थोडासा पारा किंवा मद्यार्काचे थेंब घेऊन

ते त्या कुपीत टाकले तर प्रयोग चांगला यशस्वी होतो. ही कुपी विद्युत्जनक यंत्रापासून किंवा कांचेच्या नळीपासून दूर केल्यावर बराच वेळपर्यंत तीतून अग्नीची ज्वाळा निघत असलेली दृष्टीस पडते. इतका वेळ की, हें जळणारें यंत्र हातांत घेऊन मी आपल्या खोली सभोवती सुमारे साठांहून अधिक पावलें फिरलों असेन. ही कुपी अतिशय विद्युद्युक्त केली, तर मला ती दुसऱ्या खोलीत नेऊन तिच्या साहाय्यानें मयार्का सारखे पदार्थ पेटवितां येतात व ती विद्युद्युक्त असतांना मी तिच्या खिळ्यावर आपलें वोट ठेविलें तर विद्युदक्का वसून माझ्या खांद्यास जोराचा हिसका वसतो.

“ एखाद्या विद्युत्क्षम पदार्थावर पट्याची नळी ठेविली किंवा मनुष्य उभा केला, तर या कुपीच्या साहाय्यानें त्यांस वरेंच विद्युद्युक्त करितां येतें. ही कुपी व खिळा जेव्हां मी मजबूत असलेल्या पंधरा फूट लांबीच्या पट्याच्या नळीस लावितों तेव्हां त्यांत किती वीज येते याची अनुभवाशिवाय कोणासहि कल्पना करतां येणार नाही. माझी खात्री आहे की, अशा रीतीनें मनुष्यास विद्युद्युक्त केल्यावर बस यानें दुसऱ्यादा चुंबन घेण्याचें कधी धाडस केलें नसतें. दोन पातळ कांचा या विद्युदक्क्यानें फुटल्या आहेत. ही कुपी व खिळा हीं विद्युद्वाहक किंवा विद्युत्स्थापक पदार्थांस लावून ठेविली तर जोराचा विद्युदक्का कां वसूं नये हें कळत नाही. मी त्यांस लांकूड, धातु, कांच, लाख इत्यादि पदार्थांस जोडून ठेविलें तेव्हां त्यांस विद्युद्युक्त करण्याचा कितीहि प्रयत्न केला, तरी त्यावर त्याचा विलकुल परिणाम झाला नाही. अर्थात् मनुष्याच्या शरीराचाच त्यावर कांहीं तरी परिणाम होत असला पाहिजे. कारण मला ती कुपी हातांत धरल्या शिवाय मयार्क पेटाविणें वगैरे चमत्कार करून घेतां आले नाहीत. ”

असें दिसतें की, ज्यांनां व्हॉनक्लीस्ट यानें आपल्या प्रयोगाची हकीकत लिहून कळविली होती, त्यांनां त्याचप्रमाणें चमत्कार दिसून आले नाहीत. आणि याच कारणामुळे पामेरानिआच्या ह्या अप्रसिद्ध शास्त्रज्ञाचा शोध लोक लवकरच विसरून गेले.

मशेनब्रोक यानें आपला शोध व्हॉनक्लीस्टच्या मागून अवघ्या दोनच महिन्यांनीं लाविला. परंतु मशेनब्रोक हा सुप्रसिद्ध शास्त्रज्ञ असल्यामुळे त्याच्या शोधाचा लवकरच जिकडे तिकडे गाजावाजा झाला. मशेनब्रोक हा युरोपांतील इतका सुप्रसिद्ध शिक्षक होता की, अनेक विश्वविद्यालये व राजे लोक त्याला आपल्या चाकरीत ठेवण्यासाठीं धडपड करीत होते. अर्थात् अशा माणसानें कांहीं शोध लावतांच त्याची युरोपच्या एका टोंकापासून दुसऱ्या टोंकापर्यंत प्रसिद्धि झाली असल्यास त्यांत मोठेंसें नवल नाही. दुसरे कांहीं चांगलेंसें नांव न सांपडल्यामुळे लेडनच्या या अध्यापकानें शोधून काढलेल्या यंत्रास “ लेडनजार ” (स्थिरविद्युद्घट) असें म्हणत. मशेनब्रोकनें आपला शोध

अगदीं स्वतंत्रपणें लाविला होता, इतकेंच नव्हे तर त्यास व्हॉनक्लीस्ट याचें नांवहि ठाऊक नव्हतें.

मशेनब्रोकचा शोध केवळ आकस्मिक रीतीनें लागला होता. विजेची शक्ति अजमावण्यासाठीं त्यानें बंदुकीची पुढची नळी टांगून ठेवून कांचेच्या फिरत्या गोळ्यानें तिला विद्युद्युक्त केलें. कांचेच्या गोळ्याच्या समोर असलेल्या नळीच्या टोंकांतून एक पितळेची तार बाहेर आली असून ती अर्धवट पाण्यानें भरलेल्या कांचेच्या पेट्यांत सोडली होती. हा कांचेचा पेटा त्यानें एका हातांत धरला होता व दुसऱ्या हातानें तो बंदुकीच्या नळींतून विजेच्या ठिणग्या उत्पन्न करण्याचा प्रयत्न करीत होता. इतक्यांत ज्या हातांत त्यानें कांचेचा पेटा धरला होता, त्या हातास जोराचा धक्का बसला, व आपल्या अंगावर वीज पडली असावी असा त्यास भास होऊन आपण आतां वांचत नाहीं, असें क्षणमात्र त्यास वाटलें. तथापि त्यानें आपले प्रयोग तसेच चालू ठेविले. तेव्हां त्याला असें आढळून आलें की, जर तो पेटा मेजावर एक धातूचा तुकडा ठेवून त्यावर ठेविला तर एका हातानें धातूच्या तुकड्यास व दुसऱ्या हातानें त्या तारेस स्पर्श केला असतां—म्हणजे विद्युत्संयोग होण्यास शरीरांतून वाट करून दिली असतां—पूर्वाप्रमाणेंच विद्युदक्का वसतो. हा प्रयोग व्हॉनक्लीस्ट यानें कुपी व खिळा यांच्या साहाय्यानें केलेल्या प्रयोगाप्रमाणेंच आहे. फरक इतकाच की, मशेनब्रोक याच्या प्रयोगावरून आणखी असें आढळून आलें की, व्हॉनक्लीस्ट याची समजूत झाली होती त्याप्रमाणें हा प्रयोग यशस्वी करण्यास विद्युद्घट हातांत धरण्याची आवश्यकता असतेच असें नाही.

यानंतर पुढें लवकरच दानिएल ग्रालाथ यानें एका घटानें होतो त्यापेक्षां बलवत्तर विद्युत्संयोग करण्याकरितां अनेक विद्युद्घट एकमेकांस जोडण्याची कल्पना काढिली. ही विद्युद्घटमाला तयार करण्याची कल्पना नवीन होती व तिच्या योगानें पक्षी किंवा लहान प्राणी ठार मारण्याइतका जोराचा विद्युत्संयोग होऊं शकत होता. ग्रालाथ यानें विद्युत्संयोगाची शक्ति मोजण्याचाहि प्रयत्न करून पाहिला, परंतु लवकरच त्यानें निराश होऊन आपला प्रयत्न सोडून दिला.

अगदीं साध्या साधनांच्या साहाय्यानें जोरदार विद्युत्संयोग उत्पन्न करणाऱ्या (स्थिर) विद्युद्घटाचा शोध लागतांच सर्व युरोपभर निरनिराळ्या प्रकारेच चमत्कृतिजनक प्रयोग होऊं लागले. या प्रयोगांनीं राजेरजवाडे व अमीर उमराव यांच्या मनांत जिज्ञासा उत्पन्न होऊन विद्युत् ही केवळ शास्त्रज्ञांचेंच खेळणें राहिली नाही. एतद्विषयक तत्कालीन लोकप्रिय प्रयोग म्हटला म्हणजे तारांच्या तुकड्यांनीं एकमेकांस जोडलेल्या शिपायांच्या लांबलचक रांगेतून वीज पाठवून विद्युत्संयोग करणें हा होय. अशा

रीतीनें विद्युत्संयोग करतांच सर्व शिपाई एकदम दचकून उड्या मारीत, व पाहणारास मोठी मौज वाटे. पॅरिस येथील एका भिडूनें आपल्या राजाची करमणूक करण्याकरितां अनेक प्रयोग तयार केले होते. त्यांतील ज्या प्रयोगांत तो ९०० शिपायांची संबंध पलटणची पलटण एकत्र जोडून विद्युत्संयोगानें तिच्यांतील सर्व शिपायांस एकसमयावच्छेदकरून उड्या मारण्यास व तोडें वेडीं वांकडीं करण्यास लावीत असे त्या योगानें राजदरवारांतील पाहुणे मंडळींची अतिशय करमणूक होत असे.

वॅटसनचे विद्युन्मंडल व त्यांत पृथ्वीचा उपयोग.—या नवीन शोधामुळे साहजिकच नवीन संज्ञा घडविण्याची आवश्यकता भासू लागली, व तत्कालीन अनेक शास्त्रीय लेखक विद्युद्विषयक नवीन नवीन संज्ञा आपल्या लेखांत वापरूं लागले. विल्यम वॅटसन हा अशाच प्रकारचा एक आङ्ग्ल लेखक असून त्याचें लेखनाप्रमाणेंच संशोधनहि दांडगें होतें. त्यानें घडविलेल्या अनेक संज्ञांपैकीं सर्किट म्हणजे विद्युन्मंडल ही संज्ञा सोडून वाक्रीच्या सर्व आज प्रचारांतून नाहीशा झाल्या आहेत.

इ. स. १७४६ त लुई गिलॉमे ले मोनिअे या फ्रेंच शास्त्रज्ञानें एका तळ्याच्या अर्ध्या भागाभोंवतीं एक सांखळी टाकून धातु व पाणी यांचें मिळून एक मोठें विद्युन्मंडल तयार केलें. या सांखळीचें प्रत्येक टोंक एकएका माणसाच्या हातांत असून त्यांपैकीं एकांनें आपला मोकळा हात पाण्यांत बुडविला होता, व दुसरा आपल्या मोकळ्या हातांत विद्युद्घट घेऊन त्यास तो पाण्यावर तरंगत ठेवलेल्या बुचास एक जाड तार खोंचली होती तिच्या टोंकांजवळ नेत असे. विद्युद्घट तारेजवळ नेतांच दोन्हीहि इसमांस एकसमयावच्छेदकरून धक्का वसत असे. एक वर्षांनंतर वॅटसननें हाच प्रयोग आपखी मोठ्या प्रमाणावर केला. त्यानें सुमारें बाराशें फूट लांबीची एक तार थेम्स नदीवरील वेस्ट मिन्स्टर पुलावरून नेऊन तिचीं दोन्ही टोंकें समोरा समोरच्या किनाऱ्यावर पाण्याच्या कांठी आणिलीं. या तारेचें एक टोंक एका माणसानें आपल्या हातांत धरून दुसऱ्या हाताचें वोट त्यानें पाण्यांत बुडविलें होतें. पैलतीरावर असलेल्या दुसऱ्या एका इसमानें एका हातांत तारेचें टोंक व दुसऱ्या हातांत विद्युद्घट घेतला होता; व तिसऱ्या एका इसमानें एका हातांत पाण्यांत सोडलेली दुसरी एक तार धरून दुसऱ्या हातानें ती विद्युद्घटास स्पर्श करीत असे. अशा रीतीनें विद्युद्घट तर उत्पन्न करतां आलाच, पण प्रयोगशाळेंतल्या इतक्या सुलभ रीतीनें पैलतीरावर असलेला अल्कहल देखील पेटवितां आला. या प्रयोगांत वॅटसनला असें आढळून आलें कीं, सांखळीपेक्षां तार ही अधिक चांगली विद्युद्वाहक असते. तारेची जास्त विद्युद्वाहकता तिला धातूच्या संलग्नपणामुळे प्राप्त होते असें जे त्यानें यासंबंधी कारण सांगितलें तें यरोवरच आहे.

वॅटसननें अशा प्रकारचे अनेक प्रयोग केले. यांपैकीं एक त्यानें ८०० फूट लांबीच्या जलप्रवाहावर केला होता. पाण्याप्रमाणें पृथ्वीचाहि विद्युन्मंडलाचा भाग म्हणून उपयोग करतां येईल ही पुढील कित्येक महत्वाच्या शोधास अत्यावश्यक असलेली गोष्ट अशा प्रकारचे प्रयोग करीत असतांच त्याच्या ध्यानांत आली. तारेची लांबी वाढवितां वाढवितां शेवटीं त्यानें चार मैल इतकें मोठें विद्युन्मंडल केलें; परंतु इतक्या अन्तरावरहि विद्युत् केवळ निमिषमात्रांत जाऊन पोहोचते; विद्युत्स्थापन निर्दोष असलें, तर तिची शक्ति यत्किंचित्हि कमी होत नाही असें त्यास आढळून आलें.

वॅजामिन फ्रांकलिन.—वॅटसनच्या लेखांनीं संशोधनाचें क्षेत्र अटलांटिक महासागराच्या पलीकडे नेल्यामुळे संशोधकांत अमेरिकन शास्त्रज्ञांचें नांव पहिल्या प्रथमच झळकूं लागलें. हा शास्त्रज्ञ केवळ यूरोपीय शास्त्रज्ञांच्या तोडीचाच निघाला नाही तर त्याहूनहि त्यानें अधिक कीर्ति मिळविली. वॅजामिन फ्रांकलिन या फिलाडेल्फिआच्या रहिवाशाच्या हातीं वॅटसनचीं पुस्तकें आलीं, तेव्हां त्याला त्यांत वर्णन केलेल्या प्रयोगांची इतकी गोडी लागली कीं, त्यानें स्वतःच विद्युद्विषयक प्रयोग करण्यास आरंभ केला. वॅटसनच्या ग्रंथांत निरनिराळ्या प्रयोगांसंबंधी माहिती दिली असल्यामुळे फ्रांकलिन यास जुने प्रयोग पुन्हां करून पाहतां आले; व त्याला स्वतःलाहि कित्येक नवीन प्रयोग बसवितां आले. शास्त्रीय संशोधनांत फ्रांकलिन यरोवर त्याच्या इतकेंच लक्ष घालणारे टॉमस हॉफ्किन्सन, फिलिपसिंग व एवेंझर किनरस्ली हे आणखी तीन शास्त्रज्ञ होते. हे सर्व नेहमीं एकत्रच प्रयोग करीत असत; तथापि फ्रांकलिन यानें आपले शोध स्वतंत्रपणेंच लाविलेले दिसतात.

अणकुचीदार पदार्थांतील विद्युत्क्षेपण व विद्युन्नाशन धर्म.—फ्रांकलिन हा यूरोपीय संशोधकांच्या प्रगतीची नेहमीं माहिती ठेवून प्रयोग करीत असे. त्याला प्रयोगांअर्ती लवकरच असें आढळून आलें कीं, अणकुचीदार पदार्थांत आपल्या मधील विद्युत् बाहेर टाकण्याचा व दुसऱ्या विद्युत्पुक्त पदार्थास विद्युद्रहित करूं शकण्याचा धर्म असतो. एतद्विषयक प्रयोगांचें वर्णन त्यानें पुढीलप्रमाणें लिहून ठेविलें आहे:—

“तीन किंवा चार इंच व्यासाचा एक लोखंडाचा गोळा स्वच्छ व कोरड्या अशा एका कांचेच्या वाटलीच्या तोंडावर ठेवा; व या वाटलीच्या तोंडावर गोटीच्या आकाराची एक बुचाची गोळी लोखंडाच्या गोळ्यावर टेकून राहील अशा वेतानें दोन्यानें टांगा. आतां त्या लोखंडाच्या गोळ्यास विद्युत्पुक्त केलें कीं बुचाच्या गोळीचें प्रतिसारण होऊन कमीअधिक विद्युत् असेल त्याप्रमाणें ती चारपांच इंच किंवा त्याहून कमी-जास्त दूर जाईल. अशा स्थितींत जर तुम्हीं लोखंडाच्या गोळ्यापासून सहा किंवा आठ इंच अंतरावर, एका वारीक व लांब टोंच्याचें अणकुचीदार टोंक धरलें, तर प्रतिसारण

एकदम नष्ट होऊन बुचाची गोळी लोखंडाच्या गोळ्यावर येऊन आदळेल. एखादा अणकुचीदार बोथट पदार्थ घेतला, तर तोच परिणाम घडवून आणण्याकरिता तो लोखंडाच्या गोळ्यापासून एक इंच अंतरावर आणून विद्युत्स्फुलिंग घ्यावे लागेल.

“ ‘विद्युद्वन्हि’ हा अणकुचीदार टोंकाने काढून टाकितो येतो हे पाहावयाचे असल्यास टोंक्याचे पाते लांकडाच्या मुठतून काढून त्याला लाखेच्या दांड्यात बसवा. आता जरी या टोंक्याचे टोंक लोखंडाच्या गोळ्यापासून पूर्वी इतक्याच अंतरावर किंवा त्याहूनहि जवळ नेले तरी त्याचा काही परिणाम होत नाही. परंतु लाखेच्या दांड्यावर बोट ठेवून ते हळूहळू पुढे सरकवू लागला, तर त्याचा पात्यास स्पर्श होताच बुचाची गोळी लोखंडाच्या गोळ्यावर येऊन आदळते. जर तुम्ही हा प्रयोग अंधारात केला, तर टोंक्याचे टोंक एक फूट अंतरावर असताच त्यावर काजव्याच्या प्रकाश-प्रमाणे प्रकाश चमकू लागेल. टोंक्याचे टोंक जितक्या अंतरावर आणिले असता त्यावर हा प्रकाश दिसू लागतो, तेव्हा अंतरावरून तुम्हास ‘विद्युद्वन्हि’ काढून टाकितो येतो व प्रतिसारणशक्तीहि नाहींशी करितो येते. या कामी लोखंडाच्या अणकुचीदार पदार्थाप्रमाणे लांकडाचेहि अणकुचीदार पदार्थ-ते कोरडे असे तर-उपयोगी पडू शकतील. पूर्णपणे कोरडे असलेले लांकूड विद्युद्वहनाच्या कामी लाखे-इतकेच निरुपयोगी असते.

“ अणकुचीदार पदार्थ ज्याप्रमाणे दुसऱ्या पदार्थातील ‘विद्युद्वन्हि’ वाहेर काढून टाकतात, त्याचप्रमाणे ते स्वतः मधील ‘विद्युद्वन्हि’ हि वाहेर टाकत असतात. याची प्रचीति पाहावयाची असल्यास, एक लांब धार असलेली सुई उपर्युक्त प्रयोगांतील लोखंडाच्या गोळ्यावर ठेवा. असे केले म्हणजे तुम्ही कितीहि प्रयत्न केले तरी लोखंडाचा गोळा विद्युद्युक्त होऊन बुचाच्या गोळ्याचे प्रतिसारण होणार नाही. किंवा एखाद्या दांगलेल्या बंदुकीच्या नळीत एक सुई संगिनीप्रमाणे वाहेर राहिल अशा रीतीने बसवा; म्हणजे सुई असे तोंपर्यंत विद्युज्जागृत काचेच्या नळीने स्पर्श करून ती बंदुकीची नळी विद्युद्युक्त केली जाणार नाही. कारण, बंदुकीच्या नळीत बीज आल्यावर ती सुईच्या अग्रांतून शांतपणे वाहेर निघून जाईल. हा प्रयोग तुम्ही अंधारात करू लागला, तर तुम्हास पूर्वीप्रमाणे सुईच्या अग्राभोवती प्रकाश दिसू लागेल. ”

व्हॉन गेरिक, हॉक्सबी व ग्रे यांच्या देखील लक्षांत अणकुचीदार पदार्थांच्या अंगां विजेचे आकर्षण करण्याची एक विशिष्ट प्रकारची शक्ति असते, ही गोष्ट आली होती. पण ‘विद्युद्वन्हि’ काढून टाकण्याचा उपर्युक्त प्रयोग प्रथम फ्रांकलिननेच केला. फ्रांकलिनने यानंतर जी विद्युद्विषयक उपपत्ति सुचविली, ती देखील सर्वस्वी त्याची स्वतःचीच आहे. या उपपत्तीत दुसरा काही गुण नसला तरी ती अत्यंत लोकांस विषय समजावून सांगण्यास फार उपयुक्त भा. पा. ६७

आहे. या उपपत्तीप्रमाणे विद्युत् ही एखाद्या प्रवाही पदार्थाप्रमाणे असून, प्रवाही पदार्थाप्रमाणेच तिचे वाहकांतून वहन होऊ शकते व सोडस्कर पात्रांत तिचा संचयहि करता येतो. ही कल्पना कदाचित समूळ चुकीचीहि असेल तथापि तिच्या सारखी लोकांना सहज समजणारी दुसरी एखादी उपपत्ति पुढे मांडली जाईपर्यंत तिचे बहुधा शास्त्रानभिज्ञ जनतेच्या मनांतून उच्चाटन होणार नाही.

फ्रांकलिनची विद्युद्विषयक उपपत्ति.—फ्रांकलिनच्या उपपत्तीप्रमाणे विद्युत् ही प्रत्येक पदार्थांत मूळचाच वास करीत असते परंतु द्रवरूप पदार्थ एका सपाटीत येण्याचा प्रयत्न करतात त्याप्रमाणे ती नेहमी समतोल स्थितीत येऊन त्या स्थितीत राहण्याचा प्रयत्न करीत असते. तथापि, ती कमीज्यास्ती करून ही समतोल स्थिति नष्ट करता येते. जर एखाद्या पदार्थांत मामूलपेक्षा अधिक विद्युत् असली, तर त्यांत धन-विद्युज्जागृति झाली आहे असे म्हणतात, व कमी असली तर ऋणविद्युज्जागृति झाली आहे असे म्हणतात. ज्यांत फार्जल म्हणजे धन विद्युज्जागृति झाली आहे असा पदार्थ नेहमी मामूल विद्युज्जागृति असलेल्या पदार्थास आपल्यामधील विद्युत् देईल व मामूलपेक्षा कमी म्हणजे ऋणविद्युज्जागृति असलेला पदार्थ मामूल विद्युज्जागृति असलेल्या पदार्थापासून विद्युत् ओढून घेईल.

ही उपपत्ति खरी धरून फ्रांकलिनने असे दाखविण्याचा प्रयत्न केला की, धर्षणाने विद्युत् नवीन उत्पन्न होत नसते, परंतु ती केवळ रूपांतरित स्थितीतून एकत्र केली जाते. कांचेचा गोळा घांसला म्हणजे तो आपल्याकडे ‘विद्युद्वन्हि’ आकर्षण करून घेतो तरी ज्यांत कमी असलेल्यास आपला विद्युद्वन्हि देण्यास तो नेहमी तयार असतो. (स्थिर.) विद्युद् घटांतील विजेचे स्पष्टीकरण त्याने येणेप्रमाणे केले होते. आंतल्या वाजूस लावलेल्या कथलाच्या वर्खांत मामूलपेक्षा अधिक विद्युत् येते म्हणून त्यांत धनविद्युज्जागृति झालेली असते; परंतु वाहेर लावलेल्या कथलाच्या वर्खांतील विद्युत् मामूलहून कमी असते म्हणून त्यांत ऋणविद्युज्जागृति झालेली असते. विद्युद्घटाचा व वर्ख लावलेल्या कांचाचा वारकाइने अभ्यास केल्यामुळे फ्रांकलिनला आपला घटमालेचा शोध लावता आला. या घटमालेत ज्यांच्या दोन्ही वाजू शिशाच्या वर्खांनी आच्छादित्या आहेत अशा अकरा मोठमोठ्या जाड कांचा हात्या. या यंत्रांतील कांही दोष दूर केल्यावर त्याच्या साहाय्याने फ्रांकलिन यास ‘अमर्यादित’ शक्तीचे कित्येक प्रयोग करून दाखवितो आले. तो म्हणतो की या यंत्राने भी व्यवहारांत विद्युद्धर्तेने जे मोठमोठे शक्तिकारक परिणाम घडून आलेले दिसतात त्याहूनहि अधिक शक्तिकारक परिणाम घडवून आणू शकतो.

विद्युल्लता व प्रयोगशाळेंतील विद्युत्.—विद्युल्लता व फ्रांकलिनने केलेला उपर्युक्त उल्लेख महत्वाचा आहे कारण त्यावरून मेघविद्युत् व प्रयोगशाळेंतील विद्युत्

या दोन्ही एकच आहेत, असा त्या काळीं देखील फ्रांकलिनचा समज होता. हॉक्सबी, वॉल, ग्रे व नोलेट यांच्या ध्यानांत विद्युत्स्फुलिंग व विद्युलता यांचे सादर्य आले होते. परंतु त्यांपैकी कोणीहि त्या दोन्ही एक असण्याचा संभव आहे असा तर्क करण्यापलीकडे अधिक कांहीं केले नाहीं. इ. स. १७४६ त जॉन फ्रांके या शास्त्रवैद्यानेहि आपला असाच समज असल्याचे जाहीर केले. यानंतर पुढे लवकरच विंक्लर याने या दोन्ही विद्युत् एकच आहेत असे गृहीत धरून त्या दोन्ही भिन्न प्रकारच्या आहेत असे सिद्ध करण्यास कांहीं पुरावा नाहीं असे विधान केले. तथापि, त्याने स्वतः मात्र त्या एकच आहेत, असे सिद्ध करणारा कोणताहि पुरावा पुढे आणिला नाहीं.

फ्रांकलिनचा विद्युद्रक्षक कांबीचा शोध.—विद्युलतेचे वास्तविक स्वरूप काय आहे हे निश्चित ठरविण्यापूर्वी अणकुचीदार पदार्थांनी विद्युत् काढून घेण्याचे प्रयोग करीत असतां फ्रांकलिनला ज्या कांहीं गोष्टी सुचल्या, त्यामुळे विद्युद्रक्षक कांबीचा शोध लागला. इ. स. १७५० च्या जुलै महिन्यांत त्याने या विषयावर जे पत्र लिहिले त्यांत ह्या कांबी कशा प्रकारे तयार कराव्या याविषयी तपशालवार हकीकत दिली आहे. फ्रांकलिन म्हणतो, “टोंकांच्या शक्तीचे हे ज्ञान मनुष्यास घरे, देवळे, जहाजे वगैरेचे विजेपासून रक्षण करण्याच्या कामी उपयोगी पडू शकणार नाहीं काय? इमारतीच्या अंत्युच भागां, शेवटास सुईप्रमाणे अणकुचीदार केलेल्या व गंजूनये म्हणून जिल्हई केलेल्या लोखंडाच्या कांबी उभ्या लावल्या, व या कांबीच्या खालच्या टोंकांस एक तार जोडून ती इमारतीच्या बाहेर जमिनीत पुरली किंवा जहाज असले तर पाण्यांत सोडली म्हणजे झाले. अशा रीतीने अणकुचीदार कांबी, मेघ वीज पडण्याइतके जवळ येण्यापूर्वी त्यांतून वीज काढून घेऊन एका आकस्मिक व भयंकर आपत्तीपासून मनुष्याचे रक्षण करू शकणार नाहींत काय?

“वीज असलेले मेघ विद्युज्जागृत असतात किंवा नाहीं हे ठरविण्याकरीता शक्य असेल तेथे पुढील प्रयोग करून पाहतां येण्यासारखा आहे:—

एखाद्या उंच इमारतीच्या माथ्यावर एक मनुष्य व विजेची बैठक मावण्याइतकी मोठी शिपायाच्या चौकासारखी एक लोखंडाची पेटी ठेवा. बैठकीच्या मथ्यावर एक लोखंडाची कांब बसवून ती वळवून दाराबाहेर आणून चौकीच्यावर वीस किंवा तीस फूट सरळ उभा राहिल अशा व्यवस्था करा. या कांबीचे वरचे टोंक अतिशय अणकुचीदार केलेले असावे. ही विजेची बैठक स्वच्छ व कोरडी ठेवलेली असली व मेघ बऱ्याच खालून जात असला तर या बैठकीवर मनुष्य उभा राहिला असता तो विद्युयुक्त होऊन त्याच्या अंगांतून टिणग्या काढतां येतील. कारण, लोखंडाची कांब मेघांतून विद्युत् काढून मनुष्यांत आणते. जर मनुष्यास कांहीं अपाय होईल अशी भीति

वाटत असेल (मला स्वतःला तसे कांहीं होईलसे वाटत नाहीं.) तर त्याने बैठकीच्या खालीच उभे राहून मधून मधून जिचे एक टोंक शिशाच्या पट्यास जोडलेले आहे, अशा एका लोखंडाच्या दांड्याने हातांत धरलेला तारेचा फांस लोखंडाच्या कांबीजवळ आणीत जावा म्हणजे लोखंडाची कांब विद्युयुक्त झाली असली तर, धरणारास कांहीं इजा न होतां कांब व तार यांच्यामध्ये विद्युत्स्फुलिंगे निघतील.”

विद्युलता व विद्युत्स्फुलिंग ही एकच आहेत हे सिद्ध करण्याकरीता अगोदर जमविलेल्या पुराव्यांनी समधान न होऊन फ्रांकलिनने एक अत्यंत चमत्कारिक व सूचक प्रयोग सांगितला आहे. आंधळ्या माणसाच्या अंगावर वीज पडली तर त्याचा जीव जात नाहीं, असा कांहींचा अनुभव होता. आपल्या विद्युज्जनक यंत्रांने कबूतरांवर प्रयोग करीत असतां फ्रांकलिन यास असे आढळून आले की, विजेने जर कबूतर मेल्या नाहीं, तर कधी कधी त्याची दृष्टि जाते. या प्रयोगांची हकीकत फ्रांकलिनने रॉयल सोसायटीस जे सुप्रसिद्ध पत्र लिहिले त्यांत सविस्तर दिली होती.

फ्रांकलिनच्या पत्रासंबंधी रॉयल सोसायटीने जी वृत्ति दाखविली, ती सामान्यतः गुणग्राहकता व उदार वृत्ति दाखविणाऱ्या या संस्थेच्या इतिहासास मोठी काळीमा आणणारी गोष्ट आहे. हे पत्र प्रसिद्ध करणे किंवा त्याचा नीट विचार करणे तर दूरच राहिले; पण त्यातील एकंदर वर्णन काव्यमय व अतएव विचार करण्यास निरुपयोगी ठरवून त्याची उलट थट्टाच करण्यांत आली. जो युरोपमधील मोठमोठ्या शास्त्रज्ञांना शोध लावितां आला नाहीं असा मोठा शास्त्रीय शोध ज्याने युरोपीय शास्त्रांचा केवळ पुस्तकांवरून अभ्यास केला होता अशा वसाहतीतील एका स्वयंसिद्ध वर्तमानपत्राच्या संपादकास कसा लावतां येईल? आहे खरे! या संस्थेच्या सभासदांपैकीं जर एखाद्याने फ्रांकलिनचे अगदी स्पष्ट शब्दांत लिहिलेले पत्र वाचण्याची तसदी घेतली असती, तर त्याने सुचविलेले प्रश्न विचारार्ह होते असे त्याच्या ध्यानांत आल्याविना राहिले नसते. ते कांहींहि असो; एवढे मात्र खरे की, त्या वेळी त्यांनी त्याच्या निबंधाचा विचार करण्याचे नाकारले; व जेव्हां त्याची खरी किंमत त्यांना कळून आली तेव्हां अगोदरच सर्वपरिचित झालेल्या लेखावर एक लांबलचक अहवाल लिहून त्यांना आपली चूक कबूल करणे भाग झाले.

इंग्लिश शास्त्रज्ञांनी फ्रांकलिनच्या लेखाचा विचार करण्याचे नाकारले त्याप्रमाणे फ्रेंच शास्त्रज्ञांनी मात्र केले नाहीं. वफन याने फ्रांकलिनच्या कांहीं प्रयोगांचे महत्त्व ताबडतोब ओळखून त्याच्या त्या सुप्रसिद्ध पत्राचे फ्रेंच भाषेत भाषांतर करविले त्यामुळे केवळ शास्त्रज्ञच नव्हे, तर खुदराजा व त्याच्या दरबारातील अमीर उमराव यांच्याहि मनांत जिज्ञासा उत्पन्न झाली. डि लॅर व डि अलिबार्ड या दोन शास्त्रज्ञांनी अणकुचीदार कांबींनी विद्युलता

काहून घेतां येणें शक्य आहे, या फ्रांकलिनच्या सूचनेंत कितपत तथ्य आहे हें अजमावून पहाण्याचे काम हातीं घेतलें. अलिबार्ड यानें पॅरिसजवळील एका बगीच्यांत एक ईंच व्यास असलेली एक पन्नास फूट उंचीची लोखंडाची कांब उभी केली. वरेच दिवसपर्यंत चांगले मेघ न आल्यामुळें अलिबार्डने त्या कांबीजवळ विद्युत्स्थापित पितळेची तार देऊन एक पहारेकरी ठेविला. अलिबार्डच्या गैरहजरती एखादा काळाकुट मेघ कांबावर आल्यास त्या तारेच्या साहाय्यानें लोखंडाच्या कांबांत विद्युत् आली किंवा नाहीं, हें पाहण्याविषयी या पहारेकऱ्यास समज देण्यांत आली होती. त्याप्रमाणें एके दिवशीं जेराचे वादळ झालें व त्या पहारेकऱ्यानें अलिबार्डच्या येण्याची वाट न पहातां तार हातांत धरून कांबीस स्पर्श केला. तावडतोव त्याच्या तोंडांतून एक किकाळी वाहेर पडली. लोखंडाच्या कांबांतून विद्युत्स्फुलिंग निघाले व त्या पहारेकऱ्यास इतका जेराचा धका वसला कीं आपली वेळ आतां जवळ येऊन ठेपली आहे असें त्यास वाटलें. त्याच्या किकाळावरून तो आतां वांचत नाहीं अशी त्याच्या मित्रांची खात्री झाली, व ते धर्मोपदेशकाला आणण्याकरितां धांवपळ करीत गेले. त्यांच्या बोलावण्यावरून धर्मोपदेशकहि मरणोन्मुख माणसासंबंधी धार्मिक विधी करण्याकरितां तेवढ्या पावसांतून तेथें आला. परंतु पाहतो तो पहारेकऱ्यास कांहीं एक दुखापत झाली नसून तो चांगला जिवंत आहे ! तेव्हां त्यानें त्या लोखंडाच्या कांबावर कित्येक प्रयोग करून पाहिले व तत्संबंधी सर्व सविस्तर हकीकत अलिबार्ड यास लिहून कळविली.

विद्युलता व विद्युत् एकच आहेत हें सिद्ध करणारा फ्रांकलिनचा प्रयोगः—ज्या युरोपला इतके दिवसपर्यंत फ्रांकलिनच्या मतांची कांहींशी शंका येत होती त्याची आतां विद्युलता व विद्युत् ही एकच आहेत अशी खात्री झाली. परंतु आतां फ्रांकलिनला स्वतःलाच त्याबद्दल शंका येऊं लागली. शंभर फूट उंचीची कांब वादळांत विद्युज्जागृत झाली. यावरून त्या वादळांतील मेघ विद्युत्जागृत होते, हें निश्चयानें सिद्ध होत नाहीं असें त्यास वाटलें. अतिशय खाली असलेले मेघ सुद्धां शंभर फुटांहून वरेच उंच असल्यामुळें, ती कांब मेघांस जाऊन भिडली नव्हती हें खास. त्याच्या मतें यासंबंधी निर्णायक पुरावा मिळविण्याकरितां थेट मेघास जाऊन भिडविलेल्या एखाद्या पदार्थापासून विद्युत् घेतां आली पाहिजे. यासाठीं त्यानें दोन हलक्या कामटया काटकोन करून एकमेकांवर ठेविल्या व त्यांवर एक चौकोनी रेशमी रमाल बांधून व त्यास शेपटी लावून त्याचा एक पतंग बनविला. पतंगाच्या उभ्या राहणाऱ्या कामटीस एक अत्यंत अणकुचीदार अशी तार लाविली होती. पतंगाच्या दोऱ्याचें खालचें टोंक एका किळीस बांधून तिला रेशमाची फीत बांधण्यांत आली होती. आकाशांत ढग जमूं लागतांच हा पतंग उंच उडविण्यांत आला, व

फितीनें तो हातांत धरून फीत भिजूं नये अशी व्यवस्था करण्यांत आली. तेव्हां पतंगावर ढग येतांच अणकुचीदार तारेनें ढगांतलें विद्युत् पतंगांत व दोऱ्यांत उतरून दोऱ्याचे तंतू रोमांचाप्रमाणें ताठ उभे राहिले. पुढें पाऊस पडूं लागून पतंग व दोरा ओला होतांच ते विद्युद्वाहक होऊन वीज अप्रतिबंधपणें किळींत उतरूं लागली. ती इतकी कीं, किळीजवळ बोट नेतांच विद्युत्स्फुलिंगें बाहेर पडूं लागली. या किळीतील विजेनें फ्रांकलिनला विद्युद्वध विद्युत्करणें मद्यार्क पेटविणें वगैरे विद्युद्विषयक सर्व प्रयोग करून पहातां आले.

“ विद्युलतेसंबंधी व फ्रांकलिनच्या अणकुचीदार कांबीसंबंधी प्रयोग करून पहात असतां युरोपांतील शास्त्रज्ञांनां मोठमोठे धक्के वसले; व त्यांपैकी एक तर प्राणघातकहि झाला. सेंटपिटर्सबर्ग येथील रिशमन हा आपल्या घरास लावलेल्या लोखंडाच्या कांबावर एका वादळांत प्रयोग करीत असतां त्याला विद्युद्वक्का वसून तो तावडतोव मरण पावला.

धन व ऋणविद्युत् भिन्न पदार्थजन्य नाहींत, याचें अवगमनः—इ. स. १७३३ च्या सुमारास वीज कांचजन्य व लाक्षाजन्य अशा दोन प्रकारची असते असें डफे यानें प्रयोग करून दाखविलें असल्याचें आपण पाहिलें. प्रत्येक वीज आपआपल्या ठराविक पदार्थापासूनच उत्पन्न होते अशी डफे याची समजूत होती. परंतु वीस वर्षांनंतर जॉन कॅण्टन (१७१५-१७७२) या आंग्ल इसमानें प्रयोग करून असें दाखविलें कीं, कांहीं विशिष्ट परिस्थितींत दोनहि विद्युत् एकच पदार्थावर उत्पन्न होऊं शकतात. कॅण्टननें असें दाखविलें कीं खरवरीत पृष्ठभागाची कांचेची नळी तेल लाविलेल्या रेशमाच्या कापडावर घांसली, तर कांचजन्य किंवा धनविद्युत् उत्पन्न होते; परंतु तीच जर वनातीवर घांसली, तर लाक्षाजन्य किंवा ऋणविद्युत् उत्पन्न होते. त्याला असेंहि दिसून आलें कीं, एकच नळी एकाच पदार्थावर घांसून एकाच वेळीं दोन विद्युत् उत्पन्न होऊं शकतात हें दाखविण्याकरितां जिचा अर्धा भाग खरवरीत आहे व अर्धा भाग गुळगुळीत आहे अशी कांचेची नळी तो वापरीत असे. या नळीनें रवराचा एक फटकारा मारतांच दोन्ही टोंकांस दोन प्रकारच्या विद्युत् उत्पन्न होऊं शकतात. कांच, अंबर वगैरे कांहीं पदार्थ एकदां पाऱ्यांत घालून बाहेर काढले तर त्यांवर धनविद्युत् येते ही गोष्टहि त्याच्याच ध्यानांत आली होती; व पारा व कथील यांची मिश्र धातु ज्यावर कांचेची नळी घांसावयाची त्यावर चोळली असतां त्याची विद्युज्जागृतीच्या कामी फार मदत होते, हा महत्त्वाचा शोधहि त्यानेंच लाविला आहे.

उष्णता व प्रकाश यांसंबंधी अर्वाचीन सिद्धांतः—भठराव्या शतकांतील तत्त्ववेत्त्यांनी द्रव्याच्या भौतिक गुणधर्मांसंबंधीच्या अभ्यासांत वरीच प्रगति केली, त्यांनी

या गुणधर्मज्ञानाचा उपयोग, वाफेचें इंजन, विमान, चाशुप संदेशयंत्र इत्यादि यंत्रांकडे लाविला. तसेंच द्रव्याच्या अंतिम स्वरूपाविषयी बऱ्याच तार्किक कल्पना पुढें आणिल्या. पण पुढील काळांतील पदार्थविज्ञानशास्त्रांत महत्त्वाचा म्हणून गणला गेलेला द्रव्य व शक्ति (एनर्जी) यांतील फरक त्यांच्या अद्यापि मुळीच लक्षांत आलेला नव्हता. उष्णता, प्रकाश, विद्युत् ही शक्तीचीं स्वरूपे आहेत असे ते समजत नसत, तर हीं द्रव्याचीं सूक्ष्म स्वरूपे होत असें मानण्यांत येई. उष्णतेखेरीज कशाचेंहि त्यांना बरोबर मापन करतां येत नसे व हेंहि कसें करावें तें जोशिया वेजवुड यानें या शतकाच्या अखेरीस आपलें मातीचें अत्युष्णमापक यंत्र शोधून काढून दाखविलें. ते असें प्रतिपादन करीत कीं सृष्टींत उष्णता या द्रव्यासारखा सर्वव्यापी दुसरा द्रव पदार्थ नाही; थोड्या फार प्रमाणांत प्रत्येक वस्तूच्या घटनेंत याचा शिरकाव होतो; तो कधीं द्रव तर कधीं घन असून कांट्याचें त्याचें वजनहि करतां येईल असें त्याचें मत असे. ते न्यूटनप्रमाणें प्रकाशपरमाणुवादी होते. व या प्रकाशपरमाणूचें उष्णतेतें रूपांतर होणें शक्य आहे, असें त्यांचें मत होतें. विद्युत् हेंहि एका जातीचें त्याहून अति सूक्ष्म द्रव्य आहे. त्याचप्रमाणें चुंबन, गुरुत्वाकर्षण, ध्वनि हेहि सर्व द्रव पदार्थ आहेत, असें समजून या सर्वांना “ निर्भार द्रवपदार्थांच्या (इंपांडरेबल) सदरांत घालण्यांत येई. ही निर्भार द्रवपदार्थांची उपपत्ति म्हणजे थोडीशी शास्त्रीय ज्ञानांतील परागतीच म्हटली पाहिजे. कारण सतराव्या शतकांतील तत्त्ववेत्त्यांपैकींच हूक, हायगेंझ, बॉइल वगैरेंनी यापेक्षां जास्त शास्त्रीय उपपत्ती पुढें आणल्या होत्या. तथापि एकंदरीत हा आधिभौतिक वाद १८ व्या शतकांतील विचारसरणीला अनुसरूनच होता असें म्हणावें लागतें. परंतु त्या वेळीं उष्णता, विद्युत् वगैरेंनां निर्भार द्रव्यें असेंच म्हणत. लव्हॉझिएसारख्या त्या शतकांतील अत्युच्च तत्त्वज्ञरसायनशास्त्रवेत्त्यानें सुद्धां आपल्या मूलद्रव्यांच्या यादींत प्राण, उज्ज, लोह इत्यादि द्रव्यांबरोबर उष्णता व प्रकाश यांनाहि घातलें होतें युरलसारखे कांहीं थोडे तत्त्ववेत्ते या जडवाद्यांनां मधून मधून उत्तरें देण्याचा प्रयत्न करीत होते. हें असें या शतकाच्या अखेरपर्यंत चालू राहिलें.

कॉट रम्फर्ड व उष्णतेचा कंपनासिद्धांतः—पण या शतकाच्या अगदीं अखेरीस, फ्रा पाओलो, बेकन आणि बॉइल यांची जुनी कल्पना पुनरुद्भूत होऊन, निर्भार द्रवपदार्थ सिद्धान्तावरील शास्त्रज्ञांचा विश्वास डळमळला. ही कल्पना अशी होती कीं, उष्णता हें मुळींच जड द्रव्य नसून जड द्रव्याच्या कणांमध्ये होणाऱ्या कंपनाचा किंवा गतीचा सुसता एक प्रकार आहे. या जुन्या कंपनसिद्धांताचा नवा पुरस्कर्ता म्हणजे प्रख्यात जगन्मान्य अमेरिकन तत्त्ववेत्ता लेफ्टनंट-जनरल सर बेंजामिन थॉम्सन्, कॉट रम्फर्ड हा होय.

रम्फर्डनें असें दाखवून दिलें कीं, पदार्थांच्या घर्षणापासून वाढेल त्या प्रमाणांत उष्णता उत्पन्न करितां येते व या

क्रियेंत त्या पदार्थांतील जड द्रव्यहि विशेषसें कमी होत नाही. तेव्हां यावरून उष्णता हें जड द्रव्य नव्हे असेंच सिद्ध होतें. यानंतर त्यानें असेंहि सिद्ध करून दाखविलें कीं, कोणत्याहि पदार्थाचें वजन, तो पदार्थ उष्ण किंवा थंड केला असतां ज्यास्त किंवा कमी होत नाही. तेव्हां उष्णता हें गतीचें एक स्वरूप असलें पाहिजे. घर्षणानें वाढेल त्या प्रमाणांत उष्णता उत्पन्न करून दाखविण्याचे प्रयोग त्यानें आपल्या एका लेखांत प्रथित केले आहेत. हा प्रयोग करून पाहण्याची कल्पना त्याला म्यूनिच येथील तोफांच्या कारखान्यांत पितळेच्या तोफेस भोंक पाडीत असतां ती अतिशय तापते व विशेषतः तिच्यांतून निघणारा कीस उकळी आलेल्या पाण्यापेक्षांहि कढत लागतो या गोष्टीवरून सुचली व त्यानें या उष्णतेनें कांहीं पाण्यास उकळी आणून दाखविली. प्रथम हा प्रयोग सविस्तर वर्णन करून पुढें उष्णता-म्हणजे काय, या विषयाकडे वळून त्यानें ‘ उष्णता द्रवाच्या ’ शक्याशक्यतेबद्दल विचार केला आहे. घर्षणामुळे जी ही एकसारखी उष्णता उत्पन्न होते ती कशापासून ? अर्थात् ती घांसलेल्या पदार्थांच्या बाहेर पडणाऱ्या किंसापासून उत्पन्न होत नाही हें स्पष्टच दिसतें. मग ही हवेपासून मिळते म्हणावें तर एका प्रयोगांत हीं सर्व यंत्रे पाण्यांत बुडालेली ठेऊन त्यांस हवा न मिळेल असें केलें होतें. त्याप्रमाणेंच ती ज्या पाण्यांत सर्व यंत्रे ठेवलीं होती तें पाणी किंवा भोंक पाडण्याचें यंत्र यांपासूनहि मिळण्याचा संभव नाही. व ज्याअर्थी ती अव्याहतपणें उत्पन्न होत राहते त्याअर्थी अशा रीतीनें अशा पृथक्स्थापित पदार्थांपासून एखादी गोष्ट आपणांस अमर्यादित रीतीनें मिळू शकत असेल तर ती जड वस्तु असणें शक्य नाही. यावरून ती गतीपासूनच उत्पन्न होत असली पाहिजे असा त्यानें सिद्धांत काढला.

थॉमस यंग व प्रकाशाचा सिद्धांत.—रम्फर्डचा सिद्धांत एकदम मान्य करण्यास तत्कालीन विद्वान् तयार होईनात. पण तरुण हंप्रे डेव्ही यानेंहि तसेच प्रयोग करून दाखविले व नंतर इतर शास्त्रज्ञांनीहि त्याच्या सिद्धांताची सत्यता पटवून दिली. नंतर १८०० मध्ये डॉ० थॉमस यंग यानें प्रकाशलहरीसिद्धांताच्या समर्थनार्थ वादाच्या आखाड्यांत उडी घेतली. याप्रमाणें उष्णता व प्रकाश हीं निर्भार द्रव्यांच्या यादींतून कमी झाली. या दोहोंबद्दलच्या सिद्धान्ताचा सोक्षमोक्ष कांहीं तरी एकच होणार हें निश्चित झालें. तथापि अद्याप विद्युद्द्रव्यसिद्धांताविरुद्ध कोणांहि ओरड केली नव्हती. असो. जुन्या प्रकाशजडत्व तत्त्वावर यंगनें केलेल्या हल्ल्याचें वर्णन देण्यापूर्वी त्याच्या स्वतःविषयी थोडें वर्णन दिल्यास अप्रस्तुत होणार नाही. कारण प्रत्येक शतकांत जी केवळ बोटांवर मोजण्याइतकींच असाधारण बुद्धिमत्तेचीं माणसें निपजतात त्यांतलाच हा एक होता. त्याचे चरित्रकार त्याच्यासंबंधी ज्या गोष्टी सांगतात त्या केवळ काल्पनिक

वाटतील अशाच आहेत. दुसऱ्यांनी हाताखांद्यावर घेण्या-इतका लहान असतां तो अस्खलित वाचता असे; चवथ्या वर्षाचा वाददिवस होण्यापूर्वीच त्यानें दोनदां समग्र वायवळ व 'वॉटचीं स्तोत्रे' वाचून काढली होती. व सात आठ वर्षांचा असतांना, कावळ्या चिमण्याच्या गोष्टी किंवा गाणीं इ. जशीं इतर सामान्य मुलें आवडीनें शिकतात तशीं यांनें निरनिराळ्या भाषा अभ्यासण्याची आतुरता दाखविली. चवदाव्या वर्षी त्याला आरबी, फारशी, एथिओपिक वगैरे चवदा भाषा लिहितां येत होत्या. याखेरीज गणित, पदार्थ-विज्ञान, वनस्पतिशास्त्र, वाङ्मय, संगीत, चित्रकला, तत्त्व-ज्ञान वगैरे विचाराच्या प्रत्येक ज्ञातशाखेंत त्याचा नुसता प्रवेशच होता असें नव्हे तर त्याचें संपूर्ण आलोडन करून त्यांत त्यानें कांहीं ठिकाणीं नवीन भरहि घातली होती. त्याचें ज्ञान प्रीस्टले इतकें विविध व न्युटन इतकें गाढ होतें. अशा स्थितींत तो १८०१ सालीं लंडनला वैद्यकी करण्या-करितां आला. त्याच्या वैद्यकीचें बस्तान नीट बसेपर्यंत आरंभी त्यानें रॉयल इन्स्टिटयूशनमध्ये सृष्टिशास्त्र या विषयाच्या रंफर्डनें स्थापन केलेल्या प्रोफेसरीची जागा पत्करली. त्या वेळीं त्या संस्थेंत डेव्ही हा रसायनशास्त्राचा प्रोफेसर होता. फॅडे, टिंडाल यासारख्यांनीं या संस्थेच्या कीर्तींत भर टाकिली आहे व या ठिकाणीं असतांनाच थॉमस यंगनें आपले अपूर्व शोध लावून न्युटनच्या तोंडीचा लौकिक मिळविला.

१७९३ मध्येच तो केवळ वीस वर्षांचा असतांना लंडनच्या 'रॉयल सोसायटी'कडे तो आपले निबंध पाठवूं लागला होता व ते त्या सोसायटीतर्फे प्रसिद्ध होत असत. तो लंडनला आला त्याच वर्षी नोव्हेंबर महिन्यांत त्यानें "प्रकाश आणि रंग याविषयी सिद्धांत" या विषयावर त्या सोसायटींत 'यॅकेरियन' व्याख्यान दिलें, त्यांत अर्वाचीन भौतिकशास्त्राच्या अभ्यासकांना परिचित असलेला प्रकाशाचा लहरीसिद्धांत त्यानें पुराव्यानिशीं श्रोत्यांना पटवून दिला. हा सिद्धांत म्हणजे, प्रकाश हें एक जड द्रव्य नसून ती सर्वव्यापी इंधक द्रव्यामधील केवळ आंदोलनें होत हा होय. प्रकाशपृथक्करणांनें दिसणाऱ्या नारंगी वर्तुळांविषयी विचार करितांना त्याला ज्या कल्पना सुचल्या त्यांनीं या लहरीसिद्धांताचा मूळ पाया घातला गेला. पातळ कांचेवरून शुभ्र प्रकाश परावृत्त होतांना तो कांहीं वर्तुळांत विच्छिन्न झालेला असतो. आपल्या अलौकिक प्रतिभेच्या योगानें त्याला चटकन असें दिसून आलें कीं, खालील कल्पना केल्यास या विचित्र वर्तुळांची उपपत्ति बरोबर लागते. जेव्हां प्रकाशाचे किरण पातळ कांचेवर पडतात तेव्हां त्यांतील वरील पृष्ठभागापासून परावृत्त झालेल्यांपैकी कांहीं व खालच्या पृष्ठभागापासून परावृत्त झालेल्यांपैकी कांहीं किरण कांचेतून जातांना परस्परांकडून इतके अवरोध होतात कीं, हे दोन संघ एकमेकांनां विरोध करतात; म्हणजे एका किर-

णाचें पुरोस्पंदन दुसऱ्या किरणाच्या प्रतीपस्पंदनाशीं जुळून त्याचा परिणाम शून्य होतो. याप्रमाणें परस्पर विरोधानें शुभ्र प्रकाशाचीं कांहीं अंशभूत स्पंदनें नाहींशीं झाल्यावर राहिलेल्या प्रकाशलहरींच्या मीलनानें शुभ्र प्रकाश वनत नाहीं व त्यामुळे हा विच्छिन्न प्रकाश नानारंगां प्रकाश ह्या स्वरूपांत दृष्टिगोचर होतो.

यंगनें सूक्ष्म गणितानें त्या पातळ कांचपटलाची जाडी व निरनिराळ्या रंगाच्या वर्तुळांतील जागा मोजून विच्छिन्न किरणांतील प्रत्येक रंगाच्या प्रकाशाच्या लहरींची लांबी काढली. त्याच्या सिद्धांतांत वरील प्रकाशलहरींतील परस्पर विरोधाचें तत्त्व अगदीं नवीनच होतें. तत्पूर्वी एक शतकाहून हि अधिक वर्षांपूर्वी रॉबर्ट हूकला या लहरींची पुसट पुसट अशी कल्पना आली होती. पण ती कल्पना त्यानें प्रयोग करून पाहून सिद्ध करून दाखविली नव्हती. व इतरांस तर ही कल्पनाहि आली नव्हती. तथापि यंगनें हूकला त्याच्या कल्पनेचें व हायगेंझला तर प्रकाशलहरींच्या सामान्य कल्पनेचा जनक म्हणून आपल्या निबंधांत श्रेय दिलें.

यापुढें, डॉ. यंगनें रॉयल सोसायटीपुढें दुसऱ्या अनेक प्रयोगांचें वर्णन करून या तत्त्वावर जास्त प्रकाश पाडला. व १८०३ मध्ये तर आणखी कांहीं प्रयोग करून हा सिद्धान्त कायमचा प्रस्थापित केला. हें तत्त्व प्रकाशाच्या सामान्य सिद्धांताला लावतांना त्यानें असें म्हटलें आहे कीं, तेजोवाही इंधक सर्व जड वस्तूतील द्रव्यास, वारा ज्या प्रमाणें झाडांच्या राईतून इतस्ततः अप्रतिहत असा वहात जातो, त्याप्रमाणें व्यापून असतो. तसेंच त्यानें विच्छिन्न किरण पटांतील रिटरनें जे अतिनीललोहित रंग निदर्शनास आणले होते त्यांच्या लहरी दृश्यमान रंगांपेक्षां जास्त द्रुतगतीनें आंदोलन पावतात असेंहि प्रतिपादन केलें.

प्रकाशाचे किरण व हर्शेलनें दाखविलेले आतिरक्त वर्णाचे विसर्जक उष्णतेचे किरण, तसेंच ध्वनिगति आणि प्रकाशगति यांच्यांत सादृश्य आहे असें त्यानें पूर्वीच प्रतिपादिलें होतें व या साधर्म्यांची जाणीवच प्रकाशलहरी सिद्धांत प्रतिपादण्यास कारणीभूत झाली होती.

हे साधर्म्यभाव व सूक्ष्म भेद तीक्ष्ण बुद्धीच्या यंगला जरी स्पष्ट कळले होते तरी त्याच्या समकालीनांच्या डोक्यांत ते शिरेनात. प्रकाशाचें अजडत्व प्रयोगांनीं स्पष्ट झालें होतें तरी त्याच्या सिद्धांता खेरीज दुसऱ्या कोणीहि तो सिद्धांत मान्य केला नाहीं. तो मधून मधून आपल्या सिद्धांताच्या प्रतिपादनार्थ कांहीं नियतकालिकांतून लिहित असे, पण यापेक्षां या गोष्टीकडे जास्त लक्ष देण्यास त्यास फुरसुद नसे व वैद्यकशास्त्राशिवाय इतर शास्त्रांसंबंधी वादविवादांत फार पुढाकार घेतल्यास आपल्या ध्यास धक्का बसेल म्हणून तो व्यापकीं बरेचसे टोपण नांवा-

खाली किंवा निनावी छापित असे. त्याच्या सर्व लेखांचा समुच्चयग्रंथ १८०७ साली प्रसिद्ध झाला आहे.

लहरीसिद्धांताचे पुरस्कर्ते, अरॅगो आणि फ्रेस्नेल.— इ. स. १८३१त आगस्टिन जीन फ्रेस्नेल नांवाच्या एका फ्रेंच इंजिनियरने नेपोलेशनी युद्ध संपल्यावर प्रकाशाचा अभ्यास करण्यास सुरुवात केली. व प्रकाश अपभवनाचे (डिफ्रॅक्शन) कांहीं प्रयोग केल्यानंतर त्याला असे आढळून आले की, प्रकाशाच्या जडत्वाविषयी सर्वमान्य कल्पना चुकीच्या ठरतात. यंगने आपल्या अगोदर हे प्रयोग केले होते याची त्याला जाणीव नव्हती. तेव्हां ते अगदी नवीनच आहेत असे समजून त्याने ते प्रयोग व त्यांचे निष्कर्ष फ्रेंच इन्स्टिट्यूशनला कळविले. त्यावेळी सुदैवाने डॉमिनिस फ्रॅस्का अरॅगो हा यंगसारखाच नानाविषयपटु शास्त्रज्ञ त्या संस्थेत असल्याने त्याने फ्रेस्नेलशी सहकार्य करून, त्या संस्थेला प्रकाशलहरीसिद्धांत मान्य करण्यास भाग पाडिले. त्याला विरोध करणारे पंडित लहान सहान नसून, लाप्लास, पॉइसन, बियॉट यांसारखे प्रख्यात शास्त्रवेत्ते फ्रेस्नेलला आपल्यांत न घेण्याविषयी व त्यांचे प्रयोग संस्थेतर्फे न छापण्याविषयी मोठ्या निकराने अरॅगोबरोबर झगडत होते. हा वादविवाद इतक्या निकराने चालला होता की त्यामुळे बियॉट व अरॅगो यांच्यामधील मैत्री कायमची तुटली. शेवटी अरॅगोच्या नेहमीच्या उत्साहामुळे व चिकाटीमुळे १८२३त संस्थेला फ्रेस्नेल यास सभासद म्हणून आपल्या संस्थेत घ्यावे लागले. अशा रीतीने फ्रेंच इन्स्टिट्यूशन मध्ये फ्रेस्नेलचा प्रवेश झाल्यानंतर लहरीसिद्धांताला कमी विरोध होऊ लागला व पाव शतकापूर्वी यंगचा ज्याकडे तत्ववेत्त्यांचे लक्ष वेधण्याचा सर्व खटाटोप व्यर्थ झाला त्या या सिद्धांताचे महत्त्व आता त्यांना कळू लागले. याचे सर्व श्रेय अरॅगोकडे आहे. त्याच्यामुळे फ्रेस्नेल व यंग यांचा लौकिक वाढून, इंग्लिश व फ्रेंच शास्त्रीय संस्थांकडून त्यांचा मोठा गौरव झाला. या प्रकाशलहरीसिद्धान्तप्रस्थापनाच्या कामी जरी तीन शास्त्रज्ञ सारखी खटपट करीत होते तरी इतर शोधांप्रमाणे या शोधाचे श्रेय मिळविण्याच्या बाबतीत विलकुल तंटा दिसून आला नाही. फ्रेस्नेलने यंग यास आपणापूर्वी प्रयोग केल्याचे श्रेय दिले व यंग यानेहि फ्रेस्नेलने केलेल्या कार्याचा गौरव केला, व त्याच्या गणितशास्त्रांतील गतींमुळे व प्रयोगाच्या साहित्याच्या मदतीमुळे पुढे जे त्याने प्रकाशशुद्धी-भवनाच्या बाबतीत शोध लाविले त्या कामांत त्याला मदत केली. १८२५ मध्ये फ्रेस्नेल यास इंग्लंडच्या रॉयल सोसायटीकडून रम्फर्डपदक मिळाले व फ्रेस्नेल व यंग हे दोघेहि परस्परसंस्थांकडून परप्रांतीय सभासद निवडले गेले. यानंतर थोड्याच महिन्यांनी फ्रेस्नेलचा अंत झाला व पुढे दोन वर्षांनी यंगहि अकाली वारला. यांचे कार्य इतके श्रेष्ठ व महत्त्वाचे आहे की गुरुत्वाकर्षणसिद्धांताच्या खालोखाल

त्याला स्थान द्यावे लागेल व या बाबतीत दोघांची नावे लोकांच्या चिरकाल स्मृतीत राहातील.

गॅल्व्हनी आणि व्होल्टा.—जर शास्त्रीय जगाचे लक्ष दुसऱ्या एका शोधस्थानाकडे भारत्याप्रमाणे वेधलेले नसते तर यंगच्या प्रकाशशास्त्रज्ञानांचे पूर्ण महत्त्व त्याला फार जलद कळले असते असे विनादिकृत म्हणता येईल. पण ती वेळच अशी होती की त्या वेळी दुसऱ्या कोणत्याहि गोष्टीचे विशेष महत्त्व या जगाला वाटले नाही. कारण चल-विद्युत्सारखी नवीन शक्ति दृष्टिपथांत असतांना, प्रकाशसारखा जुना परिचित दृग्विषय कोणाच्या मनांत आवड उत्पन्न करील? असो.

चलविद्युत् शास्त्राच्या (गॅल्व्हनिझम) इतिहासातील पहिली गोष्ट म्हणजे १७९१ मध्ये लुइगी गॅल्व्हनी (१७३७-१७९८) नांवाच्या बोलोना येथील एका वैद्याने असा शोध लाविला की, वेडकाच्या तंगडीतील मज्जातंतूशी धातूचा संबंध आणित्यास फार जोराची स्नायुसंकोचने होतात. ज्या अर्थी हा लहानसा साधा प्रयोग पुढे चलविद्युत् व गॅल्व्हनीची विद्युद्घटमाला यांच्या शोधास कारणीभूत झाला, त्या अर्थी हा अर्वाचीन विद्युत्ज्ञानाचा प्रारंभ म्हणता येईल.

गॅल्व्हनीने हा जो शोध लाविला त्यासंबंधी अशी गोष्ट सांगतात की, आपल्या आजारी पत्नीकरिता मांसरस बनविण्यासाठी त्याने एकदा पुष्कळ वेडकांच्या तंगड्या सोलून ठेविल्या व विद्युद्यंत्राजवळ असलेल्या एका शस्त्रक्रियेच्या चाकूने जेव्हा त्यांच्या उघड्या पडलेल्या स्नायूंना स्पर्श केला तेव्हा स्नायूंत एक मोठी जोराची चलविचल झालेली दिसून आली. या चमत्काराचा त्याच्या मनावर परिणाम होऊन त्याने एका मागून एक अनेक प्रयोग केले. त्यांचे पर्यवसान त्याच्या विख्यात शोधांत झाले. वरील गोष्ट खरी असो वा नसो, एवढे मात्र खरे की, गॅल्व्हनीने पुष्कळ वर्षेपर्यंत तारांवर किंवा आंकड्यांत अडकविलेल्या वेडकांच्या तंगड्यांवर प्रयोग केले व पुढे दोन भिन्न धातूंचा एक कंस तयार केला, तो असा की त्यांतील एका धातूचा मज्जातंतूशी संयोग केला आणि दुसरीचा स्नायूशी संयोग केला तर स्नायूमध्ये मोठाली संकोचने उत्पन्न होत असत.

हे दोन धातूचे तुकडे म्हणजे अर्वाचीन गॅल्व्हनी-विद्युद्घटमालेचे आद्य जनक होत; व हेच अलेसंड्रो व्होल्टाच्या “व्होल्टा विद्युद्वाशी” च्या शोधाला प्रत्यक्षपणे कारणीभूत झाले. हिच्यापासूनच पुढे गॅल्व्हनी-विद्युद्घटमाला तयार झाली. गॅल्व्हनीचे प्रयोग चालू असतांनाच व्होल्टा आपले प्रयोग करीत होता; व गॅल्व्हनीने विद्युच्छक्तीच्या एका नव्या स्वरूपाचा शोध लाविल्यानंतर लगेच मागाहून व्होल्टाचा विद्युद्वाशीचा शोध पुढे आला. यामुळे विद्युच्छक्तीच्या नवीन संशोधित रूपाला कधी “गॅल्व्हनी” विद्युत् तर कधी “व्होल्टा” विद्युत् असे म्हणत. पण अर्वाकडे पाश्चात्य

शास्त्रज्ञांत “गॅल्व्हनिझम” व “गॅल्व्हनी प्रवाह” हे शब्द “व्होल्टा” पेक्षा जास्त प्रचारांत आहेत.

गॅल्व्हनीच्या अजब शोधाची वातमी लंडनच्या रॉयल सोसायटीला व्होल्टानेंच दिली. त्यांत त्यानें गॅल्व्हनीच्या शोधाची बरीच प्रशंसा करून या शोधापासून दुसरे अनेक शोध निघतील असें भविष्य वर्तविलें होतें. हें भविष्य खरें ठरून त्यांतला मुख्य संशोधक व्होल्टाच ठरला.

गॅल्व्हनीच्या शोधानें सुचविलेल्या पद्धतीनुसार व्होल्टानें जे प्रयोगसहित्य तयार केलें ते असें—दोन निर- निराळ्या जार्तांच्या धातूंच्या कांहीं तक्कड्या घेऊन त्या एकी आड एक अशा रचल्या व कागद किंवा वुरणूस यासारख्या कांहीं ओळसर व सच्छिद्र वस्तूचा एक एक तुकडा तक्कड्यांच्या प्रत्येक जोडी मध्ये ठेविला. या राशीच्या योगानें विद्युत् उत्पन्न करण्यांत येई व अशा अनेक राशी एकत्र जोडून विद्युद्घटमाला बनविण्यांत येई. या शोधानें जगांत बरीच खळबळ उडवून दिली. यानें तत्त्ववेत्त्यांमध्ये जो उत्साह उत्पन्न केला तसा सुमारे ७० वर्षांपूर्वी स्थिरविद्युद्घटाच्या शोधाचे वेळीं मात्र दिसून आला होता. हा व्होल्टाचा शोध जाहीर झाल्यानंतर थोड्या आठवड्यांतच युरोपांतील प्रत्येक रसायनशाळेंत त्याच्या नमुन्यावरहुकूम विद्युद्घटमाला तयार करण्यांत येऊन प्रयोग सुरू झाले.

हा शतकाचे अखेरी अखेरीस अर्धे अधिक शास्त्रवेत्ते गॅल्व्हनीनं संशोधलेली ही शक्ति एक नवीन निर्भार द्रव पदार्थ आहे कीं केवळ विद्युत्तेचें एक निराळें स्वरूप आहे या विचारांत गर्क झाले होते व बाकीचे अर्धे ही, विद्युद्घट- माला काय काय नवीन आश्चर्यकारक गोष्टी उघडकीस आणते हें शोधण्याच्या प्रयत्नांत मोठ्या औत्सुक्यानं पडले होते. किंबहुना सामान्य लोकहि याच्याकडे सारखे डोळे लावून बसले होते.

आतांपर्यंत उपयोगांत असलेल्या धर्पणजन्य विद्युद्यंत्रा- पेक्षां कोणत्याहि जातीची गॅल्व्हनी विद्युद्घटमाला सदीप असली तरी विद्युज्जननाच्या कामीं जास्त समाधानकारक आहे हें लवकरच सर्वांना कळून आलें. कारण गॅल्व्हनी विद्यु- द्घटमालेपासून निघणारा प्रवाह इच्छेप्रमाणें सहज आव- रतां येत असून प्रयोग साहित्याहि स्वस्त असे व त्याकडे विशेष एकसारखें लक्ष द्यावें लागत नसे. अनेक कार्यांकडे विद्युत्प्रवाहाचा व्यावहारिक विनियोग लवकरच होऊं लाग- त्यामुळे हे फायदे चटकन लोकांच्या लक्षांत भरले.

वॅटसन, फ्रांकलिन, गॅल्व्हनी व दुसरे कित्येक शास्त्रज्ञ प्रचंड उत्साहानें प्रयत्न करित असतांना देखील अठराव्या शतकाच्या शेवटीं विद्युच्छक्तीच्या व्यावहारिक उपयोगांचें क्षेत्र फारच आर्जुचित होतें असें म्हणणें प्राप्त होतें. विद्यु- द्धका खेरीज त्यावेळीं दुसरी उपयुक्त चीज अस्तित्वांत नव्हती; व हा विद्युदक्षकाचा शोध कितीहि उपयुक्त व महत्त्वाचा

असला तरी क्वचित् निसर्गातील विजेमुळे घडणारे अपघात टाळण्याकडेच केवळ त्याचा उपयोग होतो. विद्युच्छक्तीचा व्यावहारिक उपयोग करून देण्याकडे ह्या शोधाचा मुळींच उपयोग होत नाही. तरी पण या नवीन तऱ्हेनं उत्पन्न झालेल्या विद्युच्छक्तीमुळे तिच्या व्यावहारिक विनियोग- युगाला आरंभ झाला हें स्पष्ट आहे.

डेव्ही आणि विद्युत्प्रकाश.—व्होल्टाची विद्यु- द्वाशी प्रसिद्ध झाल्याला दोन महिने झाले असतील नसतील तोंच निलकसन आणि कार्लाइल या दोन इंग्रजांनी असा शोध लाविला कीं गॅल्व्हनी विद्युद्घटमालेपासून निघणाऱ्या प्रवाहाचा कांहीं रासायनिक द्रव्यांवर निश्चितपणें विशिष्ट परिणाम होतो. उदाहरणार्थ, पाण्याचें उज्ज व प्राण या दोन द्रव्यांत पृथक्करण होतें. या शोधाचें महत्त्व सर हंफ्री डेव्ही यानें ओळखून, त्यानें या नव्या क्षेत्रांत प्रयोग करण्यास सुरुवात केली. निरनिराळ्या प्रकारें संयुक्त अशा विद्युद्घटमाला बनवून त्यानें स्थिर अल्कांवर प्रयोग सुरू केले. हा वेळ पावेतो या अल्कांची घटना माहीत नव्हती. लवकरच त्याला दाहकपालाश (पोटॅश) याचें पाण्यासारख्या चकचकीत धातुमय गोळ्यांमध्ये पृथक्करण करितां आलें. या नवीन पदार्थाला त्यानें पालाश असें नांव दिलें. नंतर त्यानें एकामागून एक सिंधु (सोडियम), खट (कॅल्शियम) त्यांत (स्ट्रॉन्शियम), आणि मग्न (मॅग्नेशियम) हीं मूल- द्रव्ये त्यांच्या संयुक्तांतून पृथक् स्वरूपांत काढलीं.

यानंतर असा शोध लागला कीं पूर्वी माहित असलेल्या विद्युत्प्रमाणें नव्या विद्युत्मध्ये कांहीं विशिष्ट स्थितीत तारेचे तुकडे द्रवण्याइतकी तापनशक्ति वास करिते. डेव्हीनें दोन हजार घटांची माला तयार करून कार्वनच्या अग्रांपासून एक तेजस्वी प्रकाश उत्पन्न करून दाखविला. तथापि अशा विद्यु- द्घटमालेला प्रचंड खर्च येऊन बरीच नासधूस होत असल्या- कारणानें तिचा व्यवहारांत प्रकाश देण्याच्या कामी उपयोग करण्याचा प्रश्न पुढें येणें शक्यच नव्हतें. तेव्हां विद्युज्जन- नाची दुसरी पद्धत संशोधिली जाईपर्यंत डेव्हीच्या या सिद्धीचा व्यवहारांत कांहीं उपयोग झाला नाही. तथापि डेव्हीच्या पदार्थ वितळविण्याच्या प्रयोगाचा सध्याच्या विजेच्या भट्ट्या बांधण्याच्या कामीं बराच उपयोग होऊन अनेक व्यापारी धंद्यांना त्या योगानें मोठें महत्त्व प्राप्त झालें आहे.

डेव्हीनें आपल्या विद्युद्घटमालांच्या साहाय्यानें काढलेलें शोध बरे असले तरी त्याच्या विद्युद्घटमाला समाधानकारक नव्हत्या. तेव्हां चांगली कार्यक्षम विद्युद्घटमाला तयार करण्याकडे सर्वांचें लक्ष वेधलें. १८३९ त जॉन फ्रेडरिक डॅनि- यल यानें जेव्हां आपली घटमाला तयार केली तेव्हांपासून विद्युच्छास्त्रांत प्रगति होत गेली व विद्युत्प्रयोग करणें सोपें झालें.

विद्युत् आणि चुंबकत्व.—पुष्कळ वर्षांपर्यंत विद्युत् आणि चुंबकत्व यांचा निकट संबंध असावा अशाविषयी

असणारा संशय हटव होत चालला होता. पण तो १८१५ पावेतो कोणाला सिद्ध करितां आला नाही. त्या वर्षी जीन लिश्चन ओरस्टेड नांवाच्या डॅनिश शास्त्रज्ञानें, टांगलेल्या चुंबकसूचीशीं समांतर पण अगदीं चिकटलेली नव्हे, अशा तारेतून विद्युत्प्रवाह सोडला तेव्हां ती सूची एकदम वांकडी वळून स्थानभ्रष्ट झाली. त्याला असेंहि आढळून आलें कीं कांच, धातू, लांकूड, पाणी; राळ, मातीचीं भांडीं आणि दगड हीं मध्यें असतांना देखील विद्युद्वाहकाचा चुंबकसूचीवर परिणाम होतो. पण कांचेच्या किंवा पितळेच्या सूचीला विद्युद्वाहकाकडून गति मिळत नाही. तेव्हां पदार्थाच्या केवळ चुंबकीय भागावरच विद्युद्वाहकाचा परिणाम होतो.

ओरस्टेडच्या या शोधाचा परिणाम कल्पनातीत झाला. त्या योगानें विद्युत् व चुंबकत्व यांतील निकट सख्य उघडकीस आलें व यानें विद्युद्गतिशास्त्राची स्थापना करण्याचा मार्ग दाखवून दिला. ओरस्टेडचा सूचिविक्षेपाचा प्रयोग ऐकल्यानंतर एका आठवड्याच्या आंतच अँडे मेरी अँपियर (१७७५-१८३६) या फ्रेंच पंडितानें शास्त्रविद्यापीठास आपण संशोधिलेलीं विद्युद्गतिशास्त्राचीं मूलतत्त्वे जाहीर केलीं. यानंतर थोड्याच महिन्यांनीं अँपियरचा विख्यात देशवांधव अरॅगो यानें ओरस्टेड व अँपियर यांच्या शोधानां जी परिपूर्णता आणिली ती अशी कीं विद्युत् केवळ लोहचुंबकावरच परिणाम करते असें नाही तर योग्य परिस्थितीत चुंबकत्वहि उत्पन्न करिते. व्यावहारिक यंत्रशास्त्रांत ही गोष्ट विशेष महत्त्वाची आहे.

अरॅगोच्या शोधानंतर चार वर्षांनीं स्टर्जिअन यानें 'नरम लोखंडाच्या तुकड्याभोंवतीं तार गुंडाळून त्यातून विद्युत् प्रवाह नेला.' यानेंच पुढें पहिला "विद्युच्चुंबक" तयार केला. हा विद्युच्चुंबकाचा अभ्यास न्यूयॉर्कमधील प्रो. जोसेफ हेन्री यांनीं पुढें चालविला व तारांचीं अनेक वेगळीं लोखंडी गांठीभोंवतीं गुंडाळून उचलण्याची प्रचंड शक्ति असलेले चुंबक तयार केले. यांपैकीं एका चुंबकानें ६५० पाउंडाचें वजन तोलून धरिलें होतें; या चुंबकाला अर्ध्यापेक्षां कमी चौरसफूट पृष्ठभागाच्या फक्त एका गॅल्व्हनी विद्युद्घटाकडून चेतना मिळाली होती व त्या घटांत केवळ सुमार पावशेर कमजोर अम्ल होतें.

याप्रमाणें ओरस्टेडच्या विद्युत् व चुंबकत्व यांच्या निकट संबंधाच्या मोठ्या शोधानें, अँपियर, व्होल्टा आणि हेन्री यांच्या पुढील सुधारणा व नवीन शोध या योगानें व डॅनियलच्या विद्युद्घटसंशोधनानें विद्युत् व्यावहारिक उपयोगाकडे लावण्याचा क्रम सुरू झाला. यानंतर लवकरच विद्युच्चुंबकीय तारायंत्र व दुसऱ्या कमी अधिक महत्त्वाच्या युक्त्या निघाल्या.

फॅरेडे आणि विद्युच्चुंबकीय प्रवर्तन.—या वरील मोठमोठ्या शोधानां विद्युत् ही केवळ तत्त्वज्ञानाच्या हातचें खेळणें न राहातां व्यापारी दृष्टीनेंहि तिला मोठें वाढतें महत्त्व प्राप्त झालें. तथापि कितीहि निर्दोष विद्युद्घटांतून रासायनिक

क्रियेनें उत्पन्न केलेली विद्युत् असली तरी ती कमजोर असून शिवाय फारच खर्चाची असे, व त्यामुळे कांहीं विशिष्ट क्षेत्रांतच तिचा उपयोग करण्यांत येई. तेव्हां विद्युद्वाहन, विद्युत्प्रकाश यासारख्या गोष्टी मोठ्या प्रमाणावर घडवून आणण्यास दुसऱ्या महत्त्वाच्या शास्त्रीय शोधाची जरूरी होती व ती शोध लवकरच सर मिचल फॅरेडे यानें लाविला.

फॅरेडे हा लोहाराचा मुलगा असून त्याचा पुस्तकें बांधण्याचा धंदा असे. सर हंफ्रे डेव्हीच्या ज्या चार व्याख्यानांनां त्याला हजर राहतां आलें, त्यासंबंधींचीं त्यानें केलेलीं टिप्पणें पाहून, डेव्हीचें त्याकडे लक्ष वेधलें. या प्रसिद्ध शास्त्रज्ञानें त्याला पुस्तकें वांधण्याचा धंदा न सोडण्याविषयी उपदेश केला असतांहि फॅरेडे वाविसाव्या वर्षी रॉयल इन्स्टिट्यूशनमध्ये डेव्हीचा मदतनीस झाला. त्या ठिकाणीं पुष्कळ वर्षे त्यानें आपला फुरसुदीचा वेळ शास्त्रीय संशोधनांत व प्रयोगांत घालवून प्रायोगिक गोष्टींत प्रावीण्य मिळविलें.

यापुढें थोड्याच वर्षांनीं त्या वेळच्या सर्व शास्त्रज्ञांप्रमाणेंच, टांगलेल्या होकायंत्र सूचीखाली एक तांब्याची तबकडी फिरविण्याच्या अरॅगोच्या प्रयोगाकडे त्याचें लक्ष लागलें. जेव्हां ही तबकडी जोरानें फिरविली जाई तेव्हां सूची स्थानभ्रष्ट होई किंवा आपल्या आंसाभोंवतीं फिरेहि. याची उपपत्ति फॅरेडेनें अशी लाविली होती कीं, फिरत्या तबकडीत प्रवृत्त झालेली विद्युत् सूचीला फिरावयास लाविते. यानंतर पुष्कळ वर्षेपर्यंत एकसारखे प्रयोग करून सुद्धां त्याला आपल्या कल्पनेंतील सत्य जगास पटवून देतां आलें नाही. पण १८३१ मध्यें त्यानें अशी प्रयोगमालिका सुरू केली कीं, त्यायोगानें विद्युच्चुंबकीय प्रवर्तनाचा सिद्धांत कायमचा प्रस्थापित झाला. ही फिरती तबकडी म्हणजे अगदीं लहानशा प्रमाणावरचें एक खरोखरीचें गतिजन्यविद्युद्यंत्र होतें. सध्याचीं लहान मोठी गतिजन्यविद्युद्यंत्रे फॅरेडेच्या फिरत्या तबकडीतील मूलतत्त्वाप्रमाणेंच तयार केलेलीं असतात. या शोधानें-विद्युच्छक्तीचा एक व्यावहारिक व काटकसरीची गतिशक्ति म्हणून उपयोग करणें शक्य झालें.

संचायक विद्युन्माला:—फॅरेडेच्या विद्युच्चुंबकीय प्रवर्तनाच्या शोधानां सोप्यारीतीनें विद्युत्संचयाला कांहीं साधन निर्माण करण्याचा प्रश्न सांहाजिकच पुढें आला. पण हें काम सोपें नव्हतें; व फार अवजड नाही, फार नाजूक नाही अशी व्यवहारोपयोगी संचायक उर्फ दुय्यम विद्युन्माला हा वेळ पावेतोहि निघाली नाही. जर एखादी समाधानकारक कार्यक्षम संचायक विद्युन्माला बनविण्यांत आली, तर तिचे कातिकारक परिणाम काय होतील हें बरोबर अजमावणेंहि कठिण आहे. एकट्या विमानशास्त्राच्या क्षेत्रांतच वात-नौकानयनाचा प्रश्न चटकन छेडेल. तेव्हां चांगल्या संचायक विद्युन्माला शोधून काढण्याच्या कामीं शोधक कां धडपडत होते याचें आश्चर्य वाटणार नाही. इ. स. १८०३ इतक्या मार्गे रिटरनें अशी एखादी दुय्यम विद्युन्माला तयार करण्याचा

प्रयत्न केला होता. त्यानंतर १८४३ त प्रोव्हॅनेंहि असाच प्रयत्न केला. पण १८५९ त गॅस्टन ग्रांशेचा शोध पुढे येई-पर्यंत साधारण समाधानकारक म्हणण्याजोगी सुद्धा संचायक विद्युन्माला मुळीच तयार झाली नव्हती. ग्रांशेने असे शोधून काढिले की कमजोर गंधकामध्ये बुडविलेले शिशाचे पत्रे ध्रुवीभवन चांगल्या रीतीने घडवून आणतात. गंधकाम्नामध्ये बुडविलेल्या शिष्याच्या पत्र्यांची एक विद्युन्माला त्याने तयार केली; नंतर पुष्कळ तासपर्यंत ते एका सामान्य बत्तेने विद्युन्मालेच्या घटांत तयार होणा-ऱ्या विद्युच्छक्तीने संचारित केल्यावर, त्यापासून त्याला मोठे प्रबळ व तसेच पुष्कळ वेळ टिकणारे असे विद्युत्प्रवाह मिळू लागले. तथापि, ही विद्युन्माला शिशाची असल्यामुळे साहा-जिकच जड व दुर्वाह्य अशी झाली. फौरेने या शिशाच्या पत्र्यांना शेंदूर फांसून विद्युद्घटाची शक्ति वाढविली. या फौरेच्या शोधाने शोधकांना नवीन स्फुरण चढून त्याचा परि-णाम असा झाला की, लवकरच या ग्रांशे किंवा फौरेच्या विद्युद्घटासारख्याच निरनिराळ्या प्रकारच्या संचायक विद्यु-न्मालांनी बाजार अगदी भरून गेला. पण शोधकांचा उस्ताह फार दिवस टिकला नाही; कारण विद्युदुत्पादनाच्या दुसऱ्या ज्ञात पद्धतीशी ताडून पाहतां या सर्व संचायक विद्युन्माला शेवटी व्यवहाराला अगदीच कमी उपयोगी म्हणून ठरल्या.

साधारणतः विद्युदुत्पादनाच्या तीन पद्धती रूढ आहेत; घर्षणजन्य विद्युत् 'तबकडीच्या' किंवा 'स्थिर' यंत्राने तयार करितात; गॅल्व्हनी विद्युत् व्होल्टाच्या शोधावरून तयार केलेल्या विद्युद्घटमालांपासून बनविण्यांत येते; आणि प्रवर्तित किंवा फॅरेडे विद्युत् रासायनिक किंवा यांत्रिक क्रियेने उत्पन्न करण्यांत येते. याखेरीज आणखी एक उष्ण-ताजन्य विद्युत् आहे; ती फारच सोप्या तऱ्हेने तयार करितां येते. १८२१ त वॉलिनच्या सीवेल याने असा शोध लाविला की, भिन्न भिन्न धातूंच्या दोन कांबी घेऊन त्यांची टोके धातूच्या दोन तुकड्यांनी जोडून एक चौक केला आणि एक सांधा उष्ण अगर थंड केला तर जास्त उष्णमानाच्या सांध्यापासून कमी उष्णमानाच्या सांध्याकडे एक विद्युत्प्रवाह चालू होईल. अशा रीतीने वाष्पयंत्राच्या मध्यस्था खेरीज उष्णतेचे (प्रवाह) शक्तीत प्रत्यक्षपणे रूपांतर करितां येते. या तत्त्वावर तयार केलेल्या विद्युद्घटमाला कमी प्रतिबंधक असतात; तथापि अशा अनेकांची एक मालिका बनवित्यास, बऱ्याच सामर्थ्याचे प्रवाह उत्पन्न करितां येतात. तरी आतां-पावेतो त्यांना फारसे व्यावहारिक महत्त्व आलेले नाही.

एकेणिसाव्या शतकाच्या मध्यकाली क्लार्क मॅक्सवेलने अशी कल्पना काढली की, प्रकाशलहरी या वस्तुतः विद्युत्-चुंबकीय लहरीच होत. जर हें खरें असेल व त्यामुळे प्रकाश हें केवळ एक विद्युच्छक्तिस्वरूप ठरेल तर विसर्जक उष्णते-संबंधीहि अगेंच म्हणतां येईल. मॅक्सवेलने जरी हा सिद्धांत पुढे आणिला तरी प्रयोगाने त्याला तो सिद्ध करितां

येईना. पण पुढे थोड्याच वर्षांनी डॉ. हेनरिच हर्ट्झ याने बरेच प्रयोग करून मॅक्सवेलच्या कल्पनेची सत्यता पटवून दिली. हर्त्झ ज्यांना "हर्ट्झियन लहरी" असे म्हणतात त्या उघड उघड प्रकाशलहरींशी सदृश आहेत. पण बऱ्याच अल्पकालीन आहेत. आपल्या प्रयोगांत हर्ट्झने असे दाखवून दिले की, योग्य स्थितीत, गुळगुळीत केलेल्या गोळ्या मधील विजेच्या ठिणग्यांच्या सान्निध्यांत प्रकाश-लह-रींच्या जातीच्या इंधकलहरी असतात; पण त्यांचा लहरीकाल एका सेकंदांत लाखों कंपनांइतका अल्प असतो. या लहरी प्रकाशलहरींप्रमाणेच परावृत्त, वक्रीभूत व ध्रुवीभूत होतात. बिनतारी तारायंत्रांत याच लहरींचा उपयोग करण्यांत येतो.

रॉटजेन किरण किंवा क्ष किरण.—सन १८९५ च्या डिसेंबर महिन्यांत सर्व जगाला धक्का करून सोडणाऱ्या एका शास्त्रीय शोधाची बातमी जर्मनीतून आली. हा शोध म्हणजे अपारदर्शक वस्तूतील अंतर्भाग मानवी दृष्टीला दाखवून देणारे शक्तीचे एक नवीन स्वरूप होतें. ही अद्भुत दिव्य दृष्टि मिळविण्याकरितां कांहीं एका मिश्रणाचा आंत पडदा असलेल्या व एका विशिष्ट विद्युद्यंत्राकडे रोखलेल्या नळीतून एखाद्या वस्तूकडे पाहावयाचे असे. या जादूच्या नळीतून पिश्वीतील पैसे, लांकडांत घुसलेले खिळे, कातडी घरांतील चप्पे इत्यादि स्पष्ट दिसत. या नळीच्या पुढे माणसाचा हात धरित्यास, जिवंत मांस जाऊन फक्त त्यांतील भेसूर हाडे मात्र नजरेस पडत.

मानवी दृष्टीलाच फक्त हा चमत्कार दिसून येत होता असे नव्हे तर निर्जाव रासायनिक द्रव्येहि याची साक्ष देण्यास पुढे आणितां आली व डोळ्यांना दिसणाऱ्या गोष्टी प्रकाशलेखनाच्या कांचेवरहि घेतल्यागेल्या व ही डोळ्यांची निवळ फसवणूक असेल अशा फाजील शंकेखोरांच्या शंकाहि पार निर्मूल करून टाकितो आल्या. प्रो. रॉटजेनचे प्रयोग जाहीर झाल्यानंतर एका महिन्याच्या आंतच सर्व युरोपखंडभर "क्ष-किरण" व "नवीन प्रकाश लेखन" याविषयी चर्चा सुरू झाली.

ज्या क्रियेने अपारदर्शक पदार्थ पूर्ण किंवा अर्धपारदर्शक बनतात. त्याच्या शोधासारखा वरील क्रांतिकारक गोष्ट, पूर्वशोधांखेरीज एकदम घडून आली नाही. हें सांगावयास नकोच. १८५९ मध्ये ज्यालॅक्स फुकर (१८०१-१८६८) या जर्मन भौतिकशास्त्रज्ञाला असे आढळून आले होते की, जेव्हां अल्पपीडित निर्वात कांच नलिकेमध्ये विद्युद्विसर्ग झाला, तेव्हां कृणध्रु-वाजवळील नळीच्या आतील पृष्ठभागावर हिरवा स्फुर-प्रकाश दिसला. हिशेफ, गोल्डस्टेन, क्लक्स वगैरे दुसरे शास्त्रज्ञ या प्रकाशाचे कारण शोधीत होते. या प्रकाशाची प्रो. क्लक्सने अशी उपपत्ति लाविली होती की, कमी दाबाच्या नळीत उत्पन्न झालेली उष्णता व स्फुरप्रकाश कृणध्रुवापा-सून मोठ्या वेगाने निघालेल्या व कांचेच्या नळीच्या

आंतील पृष्ठभागावर आपटणाऱ्या कणप्रवाहासुद्धें उद्भूत झाली. या उजेडावर कांचेच्या घटकद्रव्याचाहि परिणाम होतोसा दिसला. उदाहरणार्थ, शिशाचा अंश असलेल्या कांचेपासून निळसर स्फुरप्रकाश निघाला व सेडा असलेल्या कांचेपासून पिवळट हिरवा स्फुरप्रकाश उत्पन्न झाला. या कणाचा एकसारखा बराच वेळ आघात होऊं लागल्यावर कांचेच्या घटनेत फरक होतोसा दिसला. कारण प्रो. क्रूक्सच्या मते ती कांच “श्रॉट” झाल्याकारणाने प्रकाशांतील मूळची चकाकी कांहीं वेळाने कमी होऊं लागली. व शिवाय लोखंडासारखा जर एखादा अपारदर्शक पदार्थ ऋणध्रुव व कांचेच्या बाजू यांच्यामध्ये, त्याची कांचेवर कोठे तरी सावली पडेल अशा वेतानें कांहीं वेळ ठेविला तर तो पदार्थ काढून घेतल्यावर किंवा त्याचें स्थान बदलल्यावर असें आढळून आलें की त्या सावलीनें प्रथमतः व्यापलेल्या जागेवर किरणांचा परिणाम इतर भागापेक्षां निराळ्याच तऱ्हेचा दृष्टीस पडतो.

ऋणध्रुवकिरण या नांवानें आतां ओळखिले जाणारे हे विशिष्ट किरण सावली पाडतात, इतकेंच नव्हे तर चुंबकासुद्धें ते स्थानच्युत होतात. एखाद्या शाक्तिमान् चुंबकाच्या सान्निध्यानें नळीच्या बाजूवरील स्फुरप्रकाशाची जागा पालटतां येते. यावरून असें दिसतें की, हे किरण ऋणविद्युच्छक्तीनें भरलेल्या कणांचे बनलेले आहेत. प्रो. जे. जे. थॉम्सननें हेंच सिद्ध केलें आहे. तेव्हां ऋणध्रुवकिरण फार जळझीनें फिरणाऱ्या ऋणविद्युत्तनें जागृत असतात असें मानण्यास हरकत नाहीं. त्याचप्रमाणें चुंबकाय क्षेत्रासुद्धें झालेली च्युति मोजून हे कण किती वेगानें फिरतात हें अजमावणें शक्य आहे.

या किरणांत असलेल्या अपारदर्शक पदार्थांची सावली पडते या वस्तुस्थितीसुद्धें प्रथम असें वाटलें की, सर्व घन पदार्थ त्यांनां सर्वांशीं अपारदर्शक आहेत. तथापि हर्दझनें असा शोध लाविला की, ऋणध्रुव आणि नळीच्या बाजू यांच्यामध्ये सोन्याचें किंवा अल्युमिनियमचें पान यासारखे अपारदर्शक पदार्थ ठेविले असतांहि कांचेवर थोडासा स्फुरप्रकाश पडतोच. यानंतर लवकरच लेनार्डनें असें दाखविलें की, ‘ऋणध्रुवकिरण’ विसर्जेक नळीतून वाहेरील हवेंत नेतां येतात. त्या वेळेपासून नळीवाहेरील या किरणांनां “लेनार्ड किरण” असें म्हणण्यांत येतें.

१८९१ सालांतल्या डिसेंबरच्या अखेरीस वुर्झबर्गच्या प्रो. विल्हेल्म कानरॅड रॉटजेननें वर आलेल्या ऋणध्रुवकिरणांच्या प्रभावासंबंधीचा आपला शोध जाहीर केला. त्यास असें आढळून आलें की, स्फुरप्रकाशी द्रव्यानें आच्छादिलेली एक तक्कडी पूर्णपणें निर्वात केलेल्या—इतक्या पूर्णपणें की ऋणध्रुवकिरणांचा तेथें हिरवा स्फुरप्रकाश पडेल—विसर्जन नलिकेजवळ ठेविली असतां ती एका विशिष्ट तऱ्हेनें प्रकाशते. हा प्रकाश उत्पन्न करणारे किरण,

जरी ते ऋणध्रुवकिरणांपासूनच उत्पन्न झालेले दिसतात तरी ऋणध्रुवकिरण नव्हते, तर ते ज्यांनां त्यावेळेपासून रॉटजेन किंवा क्ष-किरण म्हणतात ते ते होते. रॉटजेनला असेहि आढळून आलें की, पडदा व निर्वात नळी यांच्यामध्ये पदार्थ धरिले असतां, त्यांची छाया पडद्यावर पडते; या छायेचें स्वरूप पदार्थाच्या घनतेवर अवलंबून राहतें. उदाहरणार्थ, धातू या किरणांनां बहुतेक पूर्णपणें अपारदर्शक आहेत; हाडासारखे पदार्थ यापेक्षां बरेच कमी; व साधारण मांस तर अगदींच नाहीं म्हटल्यास चालेल. हातांत एखादें नाणें धरून तें नळी व पडदा यांच्यामध्ये धरिलें तेव्हां त्याच्या छायाचित्रांत तें नाणें एका काळ्या छायेनें दिग्दर्शित झालें. हाताच्या हाडांची छाया स्पष्ट पडली होती तरी ती हलकी आहेत असें उघड दिसलें आणि मऊ मांसतंतूंची तर म्हणण्यासारखी छायाच पडली नाहीं. प्रथमपासून अशा शोधांचें महत्त्व सर्वांनां स्पष्ट कळलें होतें व तें प्रकाशलेखक कांचपटावर या किरणांचा परिणाम होतो या शोधानंतर आणखी वाढलें; कारण आपण ज्यांनां अपारदर्शक समजतो अशा पदार्थांतून पलीकडल्या वस्तूंची चित्रे घेऊन त्यांची कायम नोंद करणें या वेळेपासून शक्य झालें.

रॉटजेनच्या शोधाला जें एवढें व्यावहारिक महत्त्व प्राप्त झालें आहे त्याचें कारण क्ष-किरण उत्पन्न करण्याचें यंत्र आतां इतकें सोपें व स्वस्त झालें आहे की, नवशिक्या शास्त्राभ्यासकांनाहि तें जवळ बाळगतां येतें. त्यांतील मुख्य मुख्य गोष्टी म्हणजे, विद्युदुत्पत्तीकरितां विद्युच्चटमालेस किंवा रस्त्यांतून नेलेल्या विद्युत्प्रवाहाच्या चावीला जोडलेलें एक प्रवर्तक वेटोळें, एक किरणकेंद्रक नळी, एक प्रकाशक आणि पडदा. किरणकेंद्रक नळ्या निरनिराळ्या आकाराच्या असतात. ही नळी बंद असून निर्वात केलेली असते. हिच्या कांचेच्या बाजूमध्ये ऋण व धन असे दोन ध्रुव पक्के बसविलेले असून, ते दोन्ही कांचेच्या बाजूंनी प्रवर्तक वेष्टनाच्या विद्युद्वाहक तारांशीं संयुक्त करण्याकरितां बाहेर काढिलेले असतात. ही नळी प्रयोगाच्या सोयीकरितां वाटेल इतकी उंच बैठकीवर बसवावी. स्फुरप्रकाशक पडदा बहुतेक कोणत्या तरी फ्लूटिनकॅरबनट्रिदाच्या (फ्लॅटिनोसायनाइड) तक्कडीचा असून तो सोयीवार आकाराच्या एका पेटीच्या एका कडेला बसवितात; या पेटीची समोरची बाजू तोंड राहिल इतक्याच आकाराची केलेली असते. त्यासुद्धें तांतून पाहतांना वाहेरचा उजेड आंत येण्याचा बंद होऊन निरीक्षकाच्या डोळ्यांनां पुढील पडद्यावरील प्रकाशचमत्कार पाहतां येतात. निरीक्षण करण्याच्या वेळीं प्रयोजकांनें फक्त विद्युत्प्रवाह सोडून आपल्या डोळ्यासमोर तो पडदा आणावयाचा व तो त्या चकाकणाऱ्या नळीसमोर धरिला असतां, नळी व पडदा यांच्यामध्ये ठेवलेल्या पदार्थांची छाया स्फुरप्रकाशित पडेल. प्रकाशलेखकांचपट किंवा स्फुरप्रकाशित पडदा यावर उत्पन्न झालेली अद्भुत छायाचित्रे प्रकाशाच्या एखाद्या विशिष्ट स्वरू-

पांपासून होत असावीत असें दिसलें तरी या किरणांचें खरें लक्षण अद्यापि निश्चित नाहीं. रॉटजेन किरण खरोखरीच प्रकाशाचेंच एक स्वरूप आहे किंवा काय हे पूर्णपणें ठरलें नाहीं. या किरणांच्या गुणधर्मांत प्रकाशस्वरूपाचा बाध येण्यासारखें जरी कांहीं सांपडलें नाहीं तरी अनेक प्रयोग करून देखील ते प्रकाशरूप आहेत असें म्हणण्यास अजून भक्कम पुरावा मिळत नाहीं.

शक्तिनित्यत्व.—इ. स. १८६१ मध्ये फॅरेडेने चुंबकांय विद्युच्छक्तीचें नवीनच क्षेत्र संशोधकांस खुलें केलें. विद्युत्प्रवाह चुंबकत्व उत्पन्न करितो असा ज्या प्रयोगांनीं शोध लागला तेच प्रयोग उलट रीतीनें करून त्यानें असें दाखवून दिलें कीं, कांहीं विशिष्ट स्थितींत चुंबकांच्या अंगां विद्युत् उत्पन्न करण्याचें सामर्थ्य असतें; म्हणजे त्यांन विद्युत् आणि चुंबकत्व यांचे एकमेकांत रूपांतर होतें हे सिद्ध केलें. नंतर त्यानें असें दाखवून दिलें कीं सर्व वस्तूंवर कमीज्यास्त प्रमाणांत चुंबकत्वाचा परिणाम घडतो व प्रकाशाच्या ध्वनि-भवनावरून असें दिसतें कीं, प्रकाशावर देखील चुंबकत्व परिणाम करितें. विद्युच्छक्तीच्या सर्व निरनिराळ्या रूपांचे सादृश्य आणि विद्युत् व रासायनिक क्रिया यांचे एकमेकांत होणारें परिवर्तन, याविषयी त्यानें आपली पूर्ण खात्री करून घेतली होती. याप्रमाणें त्यानें प्रकाश, रासायनिक आकर्षण, चुंबकत्व व विद्युत् यांची एकत्र सांगड घातली. “ कोठेंही प्रेरणेची खरोखर उत्पत्ति तिच्या करितां कशाचा तरी तितक्याच प्रमाणांत क्षय झाल्याखेरीज होत नसते,” असा त्यानें सिद्धांत काढिला. फॅरेडेनें १८४० सालीं हा सिद्धान्त मांडला त्या वेळीं पुढें निघणाऱ्या मोठ्या सामान्यसिद्धांताच्या तो मार्गांत होता असें म्हणण्यास हरकत नाहीं. त्याला तें मोठें तत्त्व कळलें होतें, पण त्याचें महत्त्व पूर्णपणें लक्षांत आलें नाहीं. दुसऱ्यांनीं निराळ्या मार्गांनीं जाऊन हेंच तत्त्व व त्याचें एकंदर महत्त्व शोधून काढिलें.

हा मोठा सामान्यसिद्धांत म्हणजे सध्यां सर्वांनीं परिचित असलेला शक्तिनित्यत्व होय. हा सिद्धांत असा कीं, शक्तीचें एका स्थितीतून दुसऱ्या स्थितींत रूपांतर करितांना, आपल्याला ती तितक्याच परिमाणपेक्षां जास्त कधींहि मिळत नाहीं. थोडक्यांत सांगायचाच म्हणजे शक्तीची नवीन उत्पत्ति किंवा नाश करणें हें पदार्थाच्या उत्पत्ति किंवा नाश इतकेंच अशक्य आहे; व जड विश्वांतलें सर्व चमत्कार केवळ शक्तीच्या रूपांतरांनीं साध्य झाले आहेत. हा शोध अतिशय महत्त्वाचा असून निदान १९ व्या शतकांत तरी याच्या तोडाचा दुसरा सिद्धांत प्रस्थापित झालेला सांपडणार नाहीं. अर्थात् तो तत्कालीन सर्व लोकांस एकदम पटला नाहीं व आतां कोटें ५० वर्षांनीं तो पूर्ण मान्यता पावला आहे. अशा तऱ्हेचा सर्वव्यापी सामान्य सिद्धांत कुठ्याच्या छत्रीसारखा तात्काळ वाटत नाहीं किंवा एकाच माणसाच्या डोवयांतून पूर्ण वाट होऊन याद्वारे निघत नाहीं. एका डोक्याला एखाद्या तत्वाचें

संपूर्ण आकलन होण्यापूर्वीं अनेक डोकी त्याच्या जवळ जवळ पोहोचलेली असतात, असा नेहमींचा अनुभव आहे. शक्ति-नित्यत्वाच्या सिद्धांतांत तर याची सत्यता चांगलीच पटते. केवळ फॅरेडेलाच नव्हे तर दुसऱ्या पांच सहा माणसांनीं याच्या प्रसिद्धीपूर्वींच त्याविषयी तर्क व कल्पना आल्या होत्या. वास्तविक, प्रकाश आणि उष्णता यांचा लहरीसिद्धांत प्रति-पादन करणारा प्रत्येक मनुष्य या ध्येयाच्या मार्गांत होता. यंग आणि फ्रेस्नेल यांचें तत्त्व तरी याच शक्तिनित्यत्वाच्या क्षेत्राकडे नेणाऱ्या राजमार्गासारखें होतें. विद्युच्चुंबकांय चमत्कार हा लवकरच एक दुसरा राजमार्ग उघडा झाला. याच ध्येयाकडे नेणारा आणखी एक खात्रीचा व जलदीचा तिसरा मार्ग म्हणजे उष्णतेचें चमत्कार हा होय. या मार्गांनीं गेलेल्या प्रवाश्यांनीं आपल्या वरोवरीच्या वाटसरू बांधवांना, ते ध्येया-जवळ एका हांकेच्या आंत होते तरी, मागे टाकून ध्येय गांठलें.

या महत्त्वाच्या क्षेत्रांत ज्यांनीं प्रथम प्रवेश केला त्यांचा नामनिर्देश प्रथम करणें जरूर आहे. अठराव्या शतकाच्या भखेरीस कौंट रम्फर्ड आणि हम्फ्रे डेव्ही यांनीं अगदीं स्वतंत्र रीतींनीं असें दाखवून दिलें कीं, श्रमाचें उष्णतेत रूपांतर कृतितां येईल; म्हणजे पिंडमय गतीचें अणुमय गतीत रूपांतर होईल. पिंडमय व अणुमय गतींच्या प्रमाणांत परस्पर निकट संबंध आहे एवढें—अस्पष्ट कां होईना—या प्रतिभावान पंडितांना माहीत होतें. असें बिन्दिकृत समजण्यास हरकत नाहीं. तेव्हां उष्णतेच्या नांत्रिक सममूल्याचा नियम यांच्या अगदीं दृष्टिपथांत होता. पण यांपैकी कोणींहि आपण जे कांहीं पाहिलें तें उघड सांगितलें नाहीं; किंवा त्यांनां त्याचें आकलनच झालें नसेल. त्या-नंतर पावशतकपर्यंत यांच्या इतका देखील कोणाच्या विचाराचा पल्ला आला नाहीं, मग पुढें जाण्याची गोष्ट दूरच राहिली.

पण नंतर, इ. स. १८२४ मध्ये सादी कानों नांवाच्या एका फ्रेंच तत्त्ववेद्यानें या विख्यात ईंग्रजांना गांठून, त्याच्या-हि पुढें एक मोठी उडी मारली. त्यानें आपली कल्पना उघड पणें पुढें मांडली ती अशी कीं, विशिष्ट प्रमाणाच्या कार्याचें रूपांतर विशिष्ट प्रमाणाच्या उष्णतेतच होईल, ज्यास्ती किंवा कमी होणार नाहीं. उष्णतेच्या लक्षणाविषयी कानोंची कल्पना मात्र त्याच्या आधींच्या शास्त्रज्ञांपेक्षां निराळी होती. उष्णता म्हणजे ‘निर्भार’ द्रवपदार्थाचें एक स्वरूप आहे असेंच अद्यापि तो समजत असे. तथापि उष्णता व यांत्रिक कार्य यांच्या परस्परांत होणाऱ्या परिवर्तनाविषयी त्यानें अगदीं स्पष्ट रीतीनें प्रतिपादन केलें. त्यानें काढलेले निष्कर्ष हल्लीं फार महत्त्वाचे वाटतात तरी तत्कालीन लोकांवर त्यांचा मुळींच पगडा बसला नाहीं.

रम्फर्ड आणि डेव्ही यांनीं सोडून दिलेला तुटका धागा खरोखरीच ज्यानें उचलून त्याचें पुरें वस्त्र विणलें तो शास्त्र-तत्त्व-विणकर १८४० मध्ये या क्षेत्रांत प्रथम शिरला. हा मॅन्चेस्टरमधालं कारखानदार असून, प्रख्यात डॉ. डाल्टनचा

शिष्य व मित्र होता. याचे नांव जेम्स प्रेस्कॉट जूल होते. जेव्हा भावी पिढी १९ व्या शतकातील नांवांचे गारुड आटपील तेव्हा या मॅचस्टरच्या तत्ववेत्त्यांचे नांव अरिस्टॉटल, कोर्निकस, आणि न्यूटन यांच्या नांवाप्रमाणे घोरोघरी होईल यांत संदेह नाही. कारण, यांत्रिक कार्य व उष्णता अगदी निःसंशय समतोल आहेत; व पिंडमय गतीच्या आविर्भावाचा प्रकार कोणताही असला तरी, तो कांहीं एक परिमित व मापनीय उष्णताच उत्पन्न करतो असे विनतोड सिद्ध करून देणारा जूलच होय. उदाहरणार्थ, त्याला असे आढळून आले की, मॅचस्टरमध्ये समुद्रसपाटीच्या स्थळी सातशेवाहत्तर (७७२) फूट खाली पडणारे एक पाँड वजन, एक पाँड पाण्याचे उष्णमान एक अंश फारेन्हीट चढविण्याइतकी उष्णता उत्पन्न करू शकते. ही गोष्ट आकस्मिक किंवा यत्नेने घडली नसून ती एक निश्चित स्वरूपाचा सिद्धांतच दाखविणारी गोष्ट आहे; व सर्वसामान्य असणाऱ्या नियमांचेच हे एक उदाहरण आहे. जर उष्णता नवान उत्पन्न करिता येत नाही, पण गतीच्या दुसऱ्या एखाद्या प्रकाराचे रूपांतर म्हणून तिचा नुसता प्रादुर्भाव करता येतो, ही गोष्ट खरी असेल; तर हीच गोष्ट प्रकाश, विद्युत्, चुंबकत्व यासारख्या शक्तीच्या इतर सर्व स्वरूपांविषयी खरी असावयास नको काय? ही सर्व उष्णतेशी निकट संबद्ध आहेत. या सर्व सादृश्यांवरून या अनुमानाची सत्यता पटू लागली. सर्व प्रयोगहि याला पुष्टि देऊ लागले. याप्रमाणे उष्णतेच्या यांत्रिक सममूल्याचा नियम शक्तिनित्यत्वाच्या मोठ्या सिद्धांताचा मुख्य कोनशिला वनून राहिला.

याच वेळी इकडे डेन्मार्कमध्ये कोलिंग नांवाच्या कोपनहेगनच्या एका तत्ववेत्त्याच्या डोक्यांत हेंच तत्त्व येऊन त्याने त्याचे विशेष प्रतिपादनहि केले होते. त्याचप्रमाणे तिकडे जर्मनीत तीन पंडित याच तत्त्वाच्या मार्गावर होते. त्यांपैकी दोघांनी जूल किंवा कोलिंग यांच्याहि अगोदर ते गांठले होते. तथापि त्यांनी याचे स्पष्ट विवेचन केलेले नव्हते; या तिघा जर्मनांची नावे मोहर, मेयर आणि हेल्महोल्ट्स अशीं होती. आतां या श्रेष्ठ शक्तिनित्यत्वाच्या सिद्धांतांत यांचा किती भाग होता हे पाहू.

इ. स. १८३७ मध्ये कॉल फ्रेडरिक मोहरला या तत्त्वांतील मुख्यांशांचे आकलन होऊन त्याने ते प्रसिद्ध केले. पण त्याच्या निबंधाकडे त्याच्या देशबांधवांचींह लक्ष गेले नाही. जगांत या श्रेष्ठ तत्त्वाची यालाच प्रथम कल्पना आली म्हणून याचा सन्मान केला पाहिजे. बाकी त्याने आपला सिद्धान्त पटवून देण्याचे काम नीटसे केले नाही.

यानंतर पांच वर्षांनी म्हणजे इ. स. १८४२ त हेलब्रॉन गांवी वैद्यकी करीत असलेल्या डॉ. ज्यूलियस रॉबर्ट मेयरने 'निरिंद्रिय सृष्टीतील प्रेरणा' या विषयावर एक निबंध प्रसिद्ध केला. त्यांत केवळ उष्णतेवद्दलचा यांत्रिक सिद्धांत होता असे नव्हे तर त्याखेरीज शक्तिनित्यत्वाचे थोडक्यांत विशदरीतीने पूर्ण विवेचनहि केलेले होते. याच्या अगोदर दोन

वर्षांपूर्वी उष्णकटिबंधांत संचार करीत असलेल्या डच इंडिया जहाजावर शस्त्रवैद्य असतांना त्याने असे पाहिले होते की, समशीतोष्ण हवेतील रोग्याच्या शिरेंत जे रक्त नेहमी पाहण्यांत येत. त्यापेक्षा तेथील रोग्याच्या शिरेंतील रक्त ज्यास्त लाल असतें. या धुळक वाटणाऱ्या गोष्टीवर विचार करून त्याने अशी कल्पना बसविली की उष्णकटिबंधांत शरीराचे नेहमीचे उष्णमान कायम राखण्याकरिता प्राणिलीकरणकार्य कमी लागतें, व या कारणामुळे वरील गोष्ट घडून येत. तेव्हा शरीर हे एक यंत्र असून त्याच्या कार्यशक्तीला बाह्य प्रेरणांची आवश्यकता आहे असा विचार त्याच्या मनांत येऊन त्यावर विचार करतां करतां त्याने दुसऱ्या नवीनच विचारक्षेत्रांत संचार केला. या क्षेत्रांत विचार करीत असतां त्याने उष्णतेच्या यांत्रिक सममूल्याच्या सिद्धांताचा स्वतंत्र शोध लाविला व शक्तिनित्यत्वाच्या सिद्धांताची प्रथमच पूर्ण जाणीव करून घेतली.

निरिंद्रिय सृष्टीतील प्रेरणा.—मेयर याविषयीच्या निबंधांत म्हणतो: प्रेरणा म्हणजे काय? व निरनिराळ्या प्रेरणांचा परस्पर संबंध काय? प्रेरणा म्हणजे कांहीं तरी अज्ञात, अशोध्य व गृहीत अशी वस्तु असून द्रव्य म्हणजे वजन आकार यांनी युक्त अशी वस्तु आहे असे आपण मानतो. तेव्हा प्रेरणेवद्दलहि आपल्या कल्पना निश्चित केल्या पाहिजेत. सर्व तत्त्वेच्या प्रेरणा ह्या कारणस्वरूपी आहेत, व कारण हे कार्यावरोबर असतें या नियमाने ही प्रेरणा केव्हांहि शून्यावरोबर होणार नाही. म्हणजे ती अविनाशी आहे. याप्रमाणेच अ या प्रेरणेचे व हे कार्य झाले असे धरल्यास अचे व या स्वरूपांत रूपांतर झाले. याप्रमाणे कारणांचा पहिला गुणधर्म म्हणजे अविनाशीपणा; व दुसरा, निरनिराळीं रूपे धारण करण्याचे सामर्थ्य. कारणांचे दोन वर्ग पडतात. पहिल्यांत गुरुत्व व अभेद्यत्व हे गुणधर्म असणारी कारणे येतात व ती जडद्रव्यस्वरूपी असतात. दुसऱ्यांत या गुणधर्मांचा अभाव असतो. यावरून, प्रेरणा या अविनाशी, परिवर्तनशील व निर्भार वस्तू होत.

एखादे वजन उचलण्यास लागणारे कारण ही एक प्रेरणा होईल. त्याचप्रमाणे उचललेल्या वजनाचा हाणारा परिणाम म्हणजे कार्य हीहि एक प्रेरणाच होय; किंवा जास्त सामान्य स्वरूपांत सांगावयाचे म्हणजे जड वस्तूचे अवकाशांत अलग करणे म्हणजे प्रेरक शक्ति होय; व ज्या अर्थी ही प्रेरणा पदार्थाचे पतन घडवू आणि, त्या अर्थी याला पातन प्रेरणा म्हणतात. पातनप्रेरणा व पतन किंवा पातनप्रेरणा व गति यांचा कारण व कार्य असा संबंध आहे; या दोन प्रेरणांचे एकमेकांत परिवर्तन होतें; एकाच वस्तूची ही दोन स्वरूपे आहेत. जमीनीवर स्थिर असलेले वजन म्हणजे प्रेरकशक्ति नव्हे. कारण अशा वजनामुळे गति उत्पन्न होत नाही अगर दुसरे वजन उचलले जात नाही. ज्या प्रमाणांत जमीनीपासून ते उचलले जातें, त्या प्रमाणांत त्यांत प्रेरक-

शक्ति येते. त्याचप्रमाणे कारण (पृथ्वी व वजन यांमधील अंतर) व कार्य (गतीचे परिमाण) ह्यांमध्ये एक नित्य संबंध आहे. एखादी वस्तु खाली पडण्यापूर्वी ती उचलली गेली पाहिजे ही गोष्ट तिला वजन पाहिजे अथवा गुरुत्व पाहिजे या गोष्टीप्रमाणेच आवश्यक आहे.

पुष्कळ प्रसंगी आपण असे पाहातो की, एक गति दुसरी गति उत्पन्न केल्याखेरीज किंवा एखादे वजन वर उचलल्याखेरीज बंद होते. पण एकदा अस्तित्वांत आलेली प्रेरणा नाश पावत नाही. फक्त आपले रूप बदलते, असे तत्त्व आहे. तेव्हां पातनप्रेरणा आणि गति यांखेरीज दुसरी प्रेरकशक्तीची रूपांतरं आहेत की काय असा प्रश्न उद्भवतो. आपण दोन धातूंचे तुकडे घेऊन घासू लागलो असता वरीच गति खर्च करता व आपणांस ते तुकडे तापलेले आढळून येतात. तसेच एका भांड्यांत पाणी घेऊन जोराने हलविल्यास ते तापते. अशा रीतीने अनेक प्रयोग करून बहुतेक असे दिसून आले आहे की, पुष्कळ प्रसंगी उष्णतेखेरीज गतीचे दुसरे कार्य आढळत नाही; व उष्णतेचेहि कारण गतीखेरीज दुसरे दिसत नाही; यावरून गति व उष्णता यांमध्ये काही तरी संबंध असला पाहिजे. आपणांस पातनप्रेरणा, गति व उष्णता यांच्यातील साहजिक संबंध असा दिसतो:—जेव्हा एखाद्या पदार्थातील वेगवेगळ्या कण एकमेकांजवळ येऊ लागतात तेव्हा उष्णतेचा प्रादुर्भाव होतो म्हणजे संकोचनाने उष्णता उत्पन्न होते. अर्थात् पदार्थाच्या अतिशय लहान कणांना व त्यांच्यातील सूक्ष्म अंतरांना जी गोष्ट लागू पडते, तीच मोठ्या पिंडांना व मापनीय अंतरांना लागू पडली पाहिजे. एखाद्या वजनाचे पतन म्हणजे पृथ्वीच्या आकाराचे त्या प्रमाणात न्यूनीकरण होय, तेव्हा त्या योगाने प्रादुर्भूत झालेल्या उष्णतेशी त्याचा निःसंशय संबंध असला पाहिजे. या उष्णतेचे प्रमाण, वजनाचे गुरुत्व व त्याचे जमिनीपासून अंतर यांच्या प्रमाणांत असले पाहिजे हेहि उघडच आहे.

तथापि गतीचे उष्णतेत रूपांतर होण्यापूर्वी गति-मग ती कोणत्या प्रकारची का असेना—तिचे गति या स्वरूपातील अस्तित्व संपले पाहिजे. जर पातनप्रेरणा आणि गति उष्णतेच्या सममूल्य असल्या तर साहजिकपणेच उष्णता देखील गति व पातनप्रेरणा यांच्या सममूल्य असली पाहिजे. ज्या प्रमाणे उष्णता 'परिमाणाचे न्यूनीकरण व गतीचे अवसान' यांचे 'कार्य' म्हणून प्रादुर्भूत होते, त्याचप्रमाणे ती गति किंवा पातनबल यांचे 'कारण' म्हणून लय पावते. त्याचप्रमाणे उष्णता ही कारणरूपाने असेल व तिचे गति, वितति किंवा वजन उचलणे यांसारख्या कार्यात रूपांतर होईल तर ती उष्णता या स्वरूपांत व कारण म्हणून नष्ट होईल. आग-गाडीमध्ये या उष्णतेचे रूपांतर गतीत झालेले आपणांस आढळून येते. मेयरने आपल्या निबंधाच्या शेवटी पुढील निष्कर्ष काढला आहे. पातनप्रेरणा आणि गति यांच्यामधली समीकरणे सोडविण्यासाठी एका दिलेल्या वेळांत (पहिल्या सेकंदांत)

आक्रमिलेले अंतर, प्रयोगाने काढावे लागते. त्याचप्रमाणे एका बाजूला पातनप्रेरणा व गति आणि दुसऱ्या बाजूला उष्णता यांच्यामधली समीकरणे सोडविण्यासाठी, दिलेल्या पातनप्रेरणेच्या किंवा गतीच्या प्रमाणाबरोबर उष्णतेचे प्रमाण केवढे आहे हेहि काढावे लागते. उदाहरणार्थ, एक दिलेले वजन जमिनीपासून एकती वर उचलावे लागेल म्हणजे त्याची पातनप्रेरणा, तितक्याच वजनाच्या पाण्याचे उष्णमान शून्य अंशापासून १ अंशापर्यंत चढविण्याबरोबर होईल, अशा तऱ्हेचे समीकरण दाखविणे म्हणजेच एक भौतिक सिद्धान्त प्रस्थापित करणे होय; हे दाखविण्याचा या निबंधांत प्रयत्न केला आहे."

वायूचे उष्णमान व घनफल यांच्यांतल्या संबंधांना वर प्रस्थापिलेली तत्वे लाविल्यास असे आढळून येते की, वायुसंकोचक पारदस्तभाचे नीचीभवन संकोचामुळे मुक्त झालेल्या उष्णतेच्या बरोबरीच्या परिमाणाचे असते. तेव्हा यावरून असे निघते की, दाब स्थिर असता हवेची उष्णताधारक शक्ति व घनफल स्थिर असता उष्णताधारक शक्ति यांचे गुणोत्तर प्रमाण १.४२१ धरल्यास शून्य अंशापासून एक अंशापर्यंत विशिष्ट वजनाच्या पाण्याचे उष्णमान चढव्यास लागणारी प्रेरणा तितक्याच वजनाच्या एक गोळ्याचे अजमासे ३६५ मीटर उंचीवरून होणाऱ्या पतनावरोबर असते. या निष्कर्षाबरोबर हल्लीची सर्वांत उत्तम वाफेची इंजने जे काम करतात ते ताडून पाहिल्यास, तापका (वॉयलर)च्या खाली लाविलेल्या उष्णतेच्या किती अल्पांशाइतकी गति मिळते, किंवा वजन उचलले जाते हे दिसून येईल. यामुळे सध्यांच्या प्राणन कर्तव्य यांच्यातील रासायनिक अंतराचा व्यय करण्याखेरीज विशेषतः रासायनिक विद्युत् उत्पन्न करून गत्युत्पादनाची दुसरी एखादी चांगली फायदेशीर पद्धति काढण्याच्या प्रयत्नाकडे लोकांचे लक्ष का लागून राहिले आहे हे कळून येईल.

मेयर आणि हेल्महोल्ट्झ.—अशा रीतीने हा अज्ञात जर्मन वैद्य खेडेगांवांत आपले आयुष्य सामान्य रीतीने कंठित असता जगांत दुसऱ्या कोणत्याहि मनुष्याने पाहिली नव्हती अशी असामान्य दृश्ये तो अनुभवित होता. त्याने संशोधिलेले श्रेष्ठ तत्त्व त्याच्या जीवितांतली मुख्य गोष्ट वनून त्यावरच त्याचा सर्व रिकामा वेळ खर्च होऊ लागला. संद्रिय व निरिंद्रिय सृष्टीत सर्व ठिकणी तो हेच तत्त्व लावू लागला. सर्व वनस्पती व प्राणी केवळ यंत्रे असून निरिंद्रिय द्रव्यावर ज्या नियमांचे आधिपत्य आहे त्याच नियमांनी तीं बद्ध आहेत असे त्याला कळून आले. नंतर त्याची दृष्टि अंतराळाकडे पोहोचून तारे का असे वातावरणात राहिले आहेत, जर शक्तिनित्यत्वाचा सिद्धांत खरा असेल तर नेहमी तेजशक्ति बाहेर टाकीत असूनहि यापूर्वीच ते का क्षय पावले नाहीत, या प्रश्नांची उत्तरे शोधण्यांत तो गर्क झाला. इ. स. १८४८ मध्ये त्याने आपली उल्काविषयीची कल्पना प्रसिध्द केली.

आपला सूर्य व इतर दुसरे लाखों सूर्य यांच्या अक्षय उष्णता व प्रकाशाविषयी पटण्यासारखे सुरेख विवेचन त्यांत दिले आहे.

या एकलकोंड्या तत्त्वज्ञान्याला जगांत दुसरा कोणी आपल्याच विषयावर परिश्रम करीत आहे की नाही याची मुळीच जाणीव नव्हती. त्याचप्रमाणे जगालाहि त्याची माहिती नव्हती. त्याची पाठ थोपटणारा किंवा त्याला स्फूर्ति देणारा कोणीहि मित्र नव्हता. एखादा श्रेष्ठ कल्पक, दुसऱ्या कोणी श्रेष्ठ कल्पकाचा मित्र किंवा शिष्य म्हणून, अगर इतर कांही असल्या प्रकारच्या सहाय्याने पुढे न येतां एकदम एकटाच शास्त्रभवनांत पुढे आला आहे असे फारच क्वचित घडते. त्यापैकीच मेयरचे उदाहरण आहे. आतांपर्यंतच्या शास्त्रज्ञांत यंग डेव्हेचा मित्र होता; डेव्हीचा पालक रम्फर्ड असे; फॅरेडे डेव्हीचा शिष्य होता; फ्रेन्सेल अरॅगोचा सहकारी असे; कोलिंग ओरस्टेडचा स्नेही होता; आणि जूल डाल्टनचा शिष्य होता. पण त्या शतकांतील पंडितांत मेयर मात्र एकाका होता; १९ व्या शतकांतील गॅलिलीयो असे त्याला थोडेबहुत म्हणतां येईल.

बरीच वर्षेपर्यंत मेयरच्या परिश्रमाकडे कोणाचेच लक्ष गेले नाही. १८४७ मध्ये जेव्हां हर्मन व्हान हेल्महोल्ट्झ नांवाच्या दुसऱ्या जर्मन वैद्याने स्वतंत्र रीतीने शक्तिनित्यत्वाचा सिद्धांत शोधून तो प्रसिद्ध केला, तेव्हां त्याने मेयर या आपल्या देशवांधवाचे नांव ऐकिले नव्हते. पण जेव्हां त्याला मेयरची माहिती कळली तेव्हां त्याने शक्तिनित्यत्वाचा सिद्धान्त काढण्याचे श्रेय त्यालाच आहे असे म्हणण्याचे औदार्य दाखविले. तथापि सर्व जग हेल्महोल्ट्झलाच स्वतंत्र शोध लाविल्याबद्दल हे श्रेय देते.

१८४३ चा जूलचा निबंध.—मध्यंतरी इकडे इंग्लंडांत जूलचे प्रयोग चालूच होते. आपल्या जर्मन प्रतिस्पर्ध्यांचा त्याला माहितीहि नव्हती; त्याच प्रमाणे त्याच्या देशवांधवांनाहि त्याची माहिती नव्हती. १८४३ त त्याने शास्त्राची वाढ करण्याकरितां स्थापन झालेल्या ब्रिटिश संस्थेच्या रासायनिक शाखेपुढे आपला निबंध प्रथम वाचला. पण त्याकडे कोणीच लक्ष दिले नाही. या निबंधाचे नांव “चुंबकीय-विद्युच्छक्तीचे उष्णताजनक परिणाम आणि उष्णतेचे यांत्रिक मूल्य याविषयी” असे होते. त्याने प्रयोगाने असे दाखवून दिले की, चुंबकीय-विद्युच्चंद्राच्या तारेच्या बेटोळ्यापासून उष्णता उत्पन्न होते व ही उष्णता त्या तारेची विद्युत्प्रवाहनावरोधक शक्ति व प्रवाहशक्तीचा वर्ग यांशी प्रमाणांत असते. व ही उष्णता चुंबकीय किंवा व्होल्टाघटमालाजन्म विद्युत्मध्ये सारख्या स्थितीत सारखीच असते. सेंट पिटर्सबर्गच्या प्रो. याकोवीने असे दाखविले होते की, विद्युच्चुंबकीय यंत्राच्या गतीने विद्युद्घटमालेच्या व्होल्टाप्रवाहाला विरोधी अशी चुंबकीय विद्युत् तयार होते. जूललाहि हेच

आढळून आले, पण त्याला विद्युत्चुंबकाच्या बेटोळ्याने जास्त उष्णता उत्पन्न केल्याचे मुळीच आढळून आले नाही. ती पूर्वीप्रमाणेच प्रवाहाच्या वर्गाच्या प्रमाणांत होती. नंतर त्याने विद्युच्चुंबकीय यंत्र उलट दिशेने फिरवून व्होल्टाप्रवाहाची तीव्रता वाढवून पाहिली. तथापि चुंबकीय प्रवाहाची तीव्रता कितीहि वाढविली तरी व्होल्टाप्रवाहापासून उत्पन्न झालेली उष्णता नेहमी प्रवाहाच्या वर्गाच्या प्रमाणांत असते असे दिसून आले. पण डॉ. फॅरेडेने प्रवाहाचे रासायनिक परिणाम त्याच्या परिमाणाबरोबर असतात असे दाखविले आहे. यावरून जूलने असे सिद्ध केले की, विद्युच्चुंबकीय यंत्रांत घटांतील रासायनिक क्रियेमुळे उत्पन्न झालेल्या उष्णतेचा कांही भाग विद्युन्मंडलाच्या योगाने लथ पावून त्याचे यांत्रिक शक्तीत रूपांतर होते; त्याचप्रमाणे विद्युच्चुंबकीय यंत्र आकर्षक प्रेरणांच्या दिशेच्या उलट फिरविल्यास, घटांतील रासायनिक क्रियेमुळे जितकी उष्णता उत्पन्न व्हावयास पाहिजे त्यापेक्षाहि जास्त उष्णता विद्युन्मंडलापासून उत्पन्न होते. यंत्र फिरविण्यास खर्च केलेल्या प्रेरणेचे रूपांतर या जास्ती उष्णतेत झाले. यंत्राला जोडलेल्या प्रेरणामापक साधनाच्या योगाने निबंधकाराने असे दाखविले की, एक पाँड पाण्याचे उष्णमान एक अंश (फारेनहाइट डिग्री) वाढविण्याइतकी उष्णता, आटशेंतीस पाँड वजन एक फूट उंच उचलण्याजोग्या यांत्रिक प्रेरणेबरोबर असते.

जूल की मेयर?—दोन वर्षांनंतर, जूलला त्याच संस्थेपुढे आपला दुसरा निबंध वाचावयाचा होता. पण अध्यक्षांनी वेळ थोडा आहे या सवयीवर त्याचा फक्त सारांश सांगायला सांगितले. श्रोत्यांमध्ये एकालाच काय ते त्याचे महत्त्व वाटले. तो मनुष्य म्हणजे प्रसिद्ध लॉर्ड केल्विन होय. त्याने पुढे जूलला त्याच्या संशोधनकार्यास चांगली मदत केली.

पण या वेळी ब्रिटनमधील नांवाजलेल्या शास्त्रीय पुढाऱ्यांनी या नवीन तत्त्वाकडे संशयित दृष्टि ठेवली होती. फॅरेडे, ड्यूस्टर, हंशेल या त्या काळच्या भौतिक शास्त्रज्ञांपैकी कोणीहि या नव्या शक्तिनित्यत्वाच्या सिद्धांताला मान्यता दर्शविली नाही. पुढे बरीच वर्षे प्रमाणभूत मानला गेलेला कोणीहि जुना पंडित शक्तिनित्यत्वसिद्धांताचा पुरस्कार करण्यास पुढे आला नाही. १९ व्या शतकांतल्या पूर्वार्धातील एकंदर विचारांतील अन्युच्च असे हे तत्त्व जगांत निस्तब्धपणे, कोणीहि पुकारा केल्याशिवाय किंवा विरोधहि केल्याशिवाय जन्मास आले. या शतकाच्या ५ व्या दशकांत तीन निरनिराळ्या देशांत या तत्त्वचे उत्तम रीतीने विवेचन केले गेले तरी तत्त्वज्ञान्यांतील पुढाऱ्यांना त्याच्या अस्तित्वाचा गंधहि नव्हता. इ. स. १८५३ मध्ये व्हेवेलने लिहिलेल्या शास्त्रेतिहासांत या क्रांतिकारक तत्त्वाचा दहा वर्षांपूर्वीच जन्म झाला असूनहि नुसता उल्लेख सुद्धां आला नाही पण नवीन पिढीने, ज्याला त्यांच्या बडील माणसांनी मुळीच महत्त्व दिले नाही, त्या

या तत्वाचें महत्त्व ओळखून त्याच्या उत्पादकां-विषयी शोध चालविला; तेव्हां या शोधाचें श्रेय एकापेक्षा अधिक जणांकडे जातें असें उघडकीस आलें. प्रो. टिडालच्या परिश्रमानें ब्रिटिश लोकांनां मेयरचें संशोधन माहित झालें व मेयर आणि जूल यांच्या पक्षांत मोठा कडाक्याचा वाद चालला.

शक्तिनित्यत्वसिद्धान्ताचा मुख्य उत्पादक कोण हा प्रश्न अद्यापि समाधानकारक सुटला नाहीं. जूल आणि मेयर यांच्यांत पहिली निवड होईल असें बहुतेक मानण्यांत येतें. प्रो. टिडाल याला असा विश्वास वाटतो कीं या प्रत्येकाचें नांव या विषयांत भविष्यकाळीं सरसकट सारखें आठविलें जाईल. पण हें असंभवनीय दिसतें. कारण कुठल्याहि पिढीला कोणताहि अद्वितीय योद्धा आवडतो. तेव्हां एक शतकानंतर शक्तिनित्यत्वसिद्धांताचा उत्पादक म्हणून एकच नांव शिल्लक राहील. तेव्हां ज्याचें नांव शिल्लक राहील त्याला १९ व्या शतकाचा गॅलिलीयो किंवा न्यूटन समजण्यांत येईल. पण या स्पृहणीय स्थानीं कोलिंग, मोहर, मेयर, हेल्महोल्ट्झ अथवा जूल यांपैकीं कोण येईल हें मात्र आज सांगतां येत नाहीं.

लॉर्ड केल्व्हिन आणि शक्तिविक्षेपसिद्धांत.— या नव्या शक्तिनित्यत्वसिद्धांतानें इतर क्रांतिकारक तत्वांप्रमाणेंच हळू हळू जुन्या लोकांवर पगडा बसविला. तथापि सर्व शक्तिस्वरूपांसंबंधीं असलेली निर्भारद्रवपदार्थांची कल्पना कांहीं केल्या पुरी नाहींशी होईना. विऑट सारख्या प्रसिद्ध विद्वान् शास्त्रज्ञालाहि मर्यात (१८६२) आपली जुनी कल्पना सोडविली नाहीं.

या अवधीत जी तरुण मंडळी शक्तिनित्यत्वाचें तत्त्व पुढें आलें त्या वेळीं शिष्यवृत्तींत होती ती आतां मान्यत्वच्या स्थानीं आरुढ होऊन या नवीन तत्वाकरितां भांडूं लागली. कर्तृत्व-शक्ति निर्भारद्रव नसून अणुमय गति आहे याविषयी खात्री-लायक पुरावे दिवसानुदिवस जमूं लागले. हिपोलाइट एल्. फिझो आणि लिऑ फोकाट या दोन फ्रेंच शास्त्रज्ञांनीं प्रकाश हा लहरीरूप आहे अशी कांहीं शिल्लक राहिलेल्या शंके-खोरांची आपल्या प्रयोगानें खात्री करून दिली. याच्या अनुपंगानेंच उष्णताहि याच सदरांत ओढली गेली. १८३७ त जेम्स डेव्हिड फोर्ब्स नांवाच्या स्कॉच भौतिकशास्त्रज्ञानें प्रकाशाला लागू पडणारें ध्रुवीभवन व द्विक्रीभवन हे नियम विसर्जक उष्णतेलाहि लागतात असें दाखवून दिलें. पण उष्णतेचें यांत्रिक सममूल्य प्रस्थापित करणारे प्रयोग पाहि-ल्यावर या निर्भाराच्या अजडत्वाविषयी मुळीच शंका राहिली नाहीं. जूलच्या प्रयोगांसंबंधीं शंका वाटणाऱ्यांनां सुद्धां थॉम्सन (लॉर्ड केल्व्हिन), रँकिन आणि टिडाल (ग्रेट ब्रिटन); हेल्महोल्ट्झ आणि क्लॉसियस (जर्मनी); फ्रान्स-मधील रेमोन्ट यांच्या उष्णतेच्या निरभिराख्या स्वरूपांसंब-

धाच्या प्रायोगिक व गणिती शोधानंतर याविषयी मुळीच किंतु राहिला नाहीं.

या शतकाच्या मध्यकाळीं, जूल आणि मेयर यांच्या प्रयो-गांनीं सुचविलेल्या या अभ्यासांवरूनच उष्णतागतिशास्त्र नांवाचें एक नवीन शास्त्र जन्मास आलें. तसेंच याच अभ्यासा-वरून एका संशोधकाच्या मनांत शक्तिनित्यत्वसिद्धांताच्या खालोखाल एक महत्त्वाचा असा नवीन सामान्य सिद्धांत उद्भवला. उष्णतागतिशास्त्राचा अभ्यास करीत असतांना प्रो. विल्यम थॉम्सनला लवकरच असें आढळून आलें कीं, श्रम व गुरुत्वाकर्षण यांनीं प्रवृद्ध झालेली सर्व पिंडमय गति उष्णतारूपांत नेतां येते; पण या क्रियेच्या अगदीं उलटें क्रिया होत नाहीं. उष्णतेचें पिंडमय गतींत किंवा कार्यांत रूपांतर करतां येतें, पण त्या क्रियेंत उष्णतेचा कांहीं भाग अवकाशांत विसर्जन पावून नाहींसा होतो. शक्तीच्या दुसऱ्या कोणत्याहि स्वरूपाचें पिंडमय गतींत रूपांतर करितांना असेंच होतें. शक्तीचें कोणतेंहि रूपांतर, मग तें कसल्याहि प्रकारचें असो, त्यामध्ये उष्णता उत्पन्न होण्याची प्रवृत्ति नेहमीं दिसून येते; व या उष्णतेचा कांहीं भाग नाहींसा होतो. या आपल्या निरीक्षणावरून त्यानें १८५२ त शक्तिविक्षेपाची कल्पना काढली व एडिंबरोच्या रॉयल सोसायटीपुढें ती ठेवली. याच वर्षीं “ यांत्रिक शक्तीच्या विक्षेपाकडे सृष्टीतील सार्वत्रिक प्रवृत्ति ” या नांवानें फिलॉसॉफिकल मॅगझिन मध्ये निबंधरूपानें त्यानें ती प्रसिद्ध केली.

वर सांगितलेल्या तत्त्वावरून प्रो. थॉम्सननें असा आश्चर्य वाटण्याजोगा निष्कर्ष काढिला कीं, “ ज्या अर्थी सममूल्या-पेक्षां जास्ती विक्षेपाखेरीज या यांत्रिक शक्तीची पुनर्स्थापना करणें अशक्य आहे ” त्या अर्थी आपल्याला ज्ञात असलेलें विश्व एकसारखें क्षीण होणाऱ्या यंत्रासारख्या स्थितीत असलें पाहिजे; आणि विशेषतः आपण रहात असलेलें जग विशिष्ट पण निश्चित कालापूर्वीं मनुष्यवस्तीला अयोग्य असलें पाहिजे व एका विशिष्ट कालानंतर पुन्हां तसेंच झालें पाहिजे. आज या विचारांत आपणांस कांहीं विशेष वाटलें नाहीं तरी अर्ध्या शतकापूर्वीं तें अत्यंत विस्मयकारक वाटलें असलें पाहिजे यांत नवल नाहीं. तथापि कांहीं प्रगत अशा तत्त्वज्ञान्यांनां थॉम्सनच्या सिद्धांताचें आवलन करतां आलें व शक्ति-नित्यत्व आणि शक्तिविक्षेप हे सिद्धांत एकमेकांनां पूरक आहेत हें त्यांनां पडलें. तथापि रँकिन सारखे कांहीं तत्वज्ञ ही विक्षेपित शक्ति पुन्हां कोणत्या तरी रूपानें आपणांस मिळेल असें म्हणत होते. तरी कांहीं काळानें थॉम्सनचा सामान्य सिद्धांत व त्याच्या परिणामाबद्दल थॉम्सनचे निष्कर्ष सर्वमान्य झाले. याप्रमाणें शक्तीच्या गुणधर्माविषयी-च्या नवीन मतांचा उदय दुसऱ्या प्रत्येक नवीन कल्पनेच्या उदयाप्रमाणेंच झाला. तरुण माणसें नवीन मते लवकर ग्रहण करतात पण जुन्या तत्त्वज्ञान्यांनां नवीन चाकोरीत येण्यास फारच विलंब लागतो. शक्ति म्हणजे केवळ गतियुक्त

द्रव्यांचे एक आविर्भवन आहे, या कल्पनेचा विकास होण्यास ज्यांचा हातभार लागलेला मागे सांगितला आहे त्या माणसांची, त्यांनीं कांतिकारक प्रयोग केले त्यावेळचीं, वयें काय होती हे समजून घेणे निरर्थक होणार नाही व त्या योगाने वरील विधानाची सत्यताहि पटेल.

केवळ वीस वर्षांचा असतांना डेव्हॉनने वर्षाणाने वर्फ वितळविण्याचा अत्यंत संस्मरणीय प्रयोग केला. रॉयल सोसायटीशी प्रथमच संबंध घडला त्या वेळीं यंगचेहि वय तितकेंच होते; व आपला लहरीसिद्धांत प्रथमच जोराने पुढें मांडण्याच्या वेळीं तो सत्ताविस वर्षांचा होता. याच क्षेत्रांत फ्रेस्नेलने जेव्हां आपले पहिले महत्त्वाचे शोध लाविले तेव्हां तो सव्वीस वर्षांचा होता. याचा पुरस्कर्ता जो अरॅगो तो फ्रेस्नेलपेक्षा काय तो दोनच वर्षांनीं वडील होता. शिवाय तो मागील दहा वर्षांपासून इतका प्रसिद्ध झाला होता की तो जुन्या पिढीतला असावा अशी त्यावेळी एकदम कल्पना होई.

उष्णतेच्या ध्रुवीभवनाचा शोध करण्याच्या वेळीं फोर्ब्स तिशीच्या आंत होता. ज्याला या शोधाने उष्णतेचे यांत्रिक सममूल्य काढण्यास स्फूर्ति झाली तो मोहूर त्या वेळीं एकतीस वर्षांचा होता. १८४० त आपल्या मोठ्या कार्याला हात घालण्याच्या वेळीं जूल वावीस वर्षांचा होता व ज्याच्या संशोधनाचेहि हेच वर्ष होते तो मेयर या वेळीं सव्वीस वर्षांचा होता. याच सिद्धांताचा स्वतंत्रपणे केलेला शोध प्रसिद्ध करते वेळीं हेल्महोल्ट्झचे वयहि इतकेंच होते. ब्रिटिश सोसायटींत जूलच्या मदतीस विल्यम थॉमसन धावून गेला तेव्हां तो नुकताच सज्ञानदर्शने पोहोचला होता; यानंतर सात वर्षांनीं त्याने आपला शक्तिविक्षेपाचा सिद्धांत बसविला. उष्णतागतिशास्त्रवर्धक म्हणून प्रसिद्ध असलेले क्लॉसियस आणि रॅकिन तिसावे वर्ष लागण्यापूर्वीच आपल्या नवीन अध्ययनांत बरेच पारंगत झाले होते. याला अपवादात्मक उदाहरणें हर्शेल व फॅरेडे यांची देता येतील. हर्शेलने आपल्या पस्तिशीच्या पुढे दुर्वाण हातीं घेतली; व जेव्हां त्याने विच्छिन्नकिरणपटांतिल उष्णतेचे किरण शोधून काढले त्या वेळीं तो पन्नाशीच्या पुढे होता. फॅरेडेचे निम्मे वय गेल्यावर त्याचे लक्ष विद्युत्कडे गेले.

अंतिम एकीकरण.—शास्त्राच्या प्रत्येक क्षेत्रांत कांहीं थोडेच मोठाले सामान्य सिद्धांत असतात तेव्हां साहजिकच एखादा मोठा सिद्धांत उदयास आल्यावर दुसरा येण्यापूर्वी वराच काळ साममुमाचा जातो. शक्तिनित्यत्वसिद्धांताच्या वावर्तात ही सामसूम अर्धशतक राहिली; म्हणजे याचा अर्थ या दोन पिढ्यांत जग जागच्या जागीच राहिले असें नव्हे, तर सामान्य जनता विद्वान् शास्त्रज्ञांनीं अगोदरच आक्रमण केलेल्या मार्गावरून हळूहळू त्यांच्या जवळ येत होती. जर शक्तीनें एक स्वरूप म्हणजे वस्तुतः 'भारयुक्त' द्रव्याच्या कणांतील केवळ आंदोलन होय, तर शक्तीचीं इतर सर्व

आविष्करणे त्याच प्रकारचीं असलीं पाहिजेत, ही गोष्ट कांहीं थोड्या प्रगत शास्त्रज्ञांनीं स्पष्ट कळली होती; पण सामान्य जनतेनें शक्तिनित्यत्वसिद्धांताचे कांहींसें आकलन केल्यानंतरहि वरींच वर्षपर्यंत तिला वराल सत्याची नुसती कल्पनाहि आली नाही. या शतकाच्या साहाय्या दशकांत जेव्हां जेम्स क्लार्क मॅक्सवेल नांवाच्या तरुण स्कॉच मनुष्यानें इंधकमाध्यमांत दाब व गति यांच्छा निरनिराळ्या अवस्थांचीं आविष्करणे म्हणजेच विद्युत् आणि चुंबकत्व होत, अशी आपली कल्पना जाहीर केली तेव्हां तिला लवकर मान्यता मिळाली नाही. पुढे १८६३ मध्ये त्यानें प्रकाश उत्पन्न करणाऱ्या इंधकलहरी विद्युच्चुंबकीय लहरींपासून लांबीच्या वावर्तीखेरीज कोणत्याहि प्रकारे भिन्न नाहींत' असा सिद्धांत काढला, त्या वेळीं सुद्धा त्याच्याकडे कोणी लक्ष दिलें नाहीं.

याच वेळीं हेल्महोल्ट्झनेहि वरील सारखाच प्रकाशासंबंधी विद्युच्चुंबकीय सिद्धांत पुढे आणिला. पण थोड्याच दिवसांपूर्वी हेल्महोल्ट्झचा शिष्य हेनरिच हर्ट्झ हा आपले प्रयोग करीपर्यंत या दोघां (मॅक्सवेल व हेल्महोल्ट्झ) च्याहि वजनाचा परिणाम तो सिद्धांत रूढ करण्याकडे झाला नाहीं. हर्ट्झनें असे दाखवून दिले की, विद्युदुत्पादक यंत्रांत वैद्युतिक स्थितीला वारंवार अडथळा आणल्यानें वैद्युतिक तन्मतेच लहरीप्रकरणांत रूपांतर करितां येते, व अशा लहरी प्रकाशाच्या वेगाने इंधकामधून जातात. या शोधापासून प्रकाशाच्या विद्युच्चुंबकीय सिद्धांताची फार वाढवा झाली; तथापि त्याची अद्याप चांगली शाश्वति नाहीं. कसेंहि असलें तरी सध्या उष्णता, प्रकाश, विद्युच्चुंबकत्व इत्यादि विसर्जन शक्तीच्या सर्व प्रकारांत एकच सार्वत्रिक माध्यमाच्या आंदोलनगतीच मुख्यत्वाने असतात; व त्यांत लहरीच्या लांबीशिवाय दुसरा कांहींहि भेद नसतो, याविषयी मुळांच वाद नाहीं.

याप्रमाणे एक संबंध शतक प्रयोग, गणित आणि चर्चा यांत जाऊन "निर्भार"द्रव पदार्थांची कल्पना टाकण्यांत येऊन द्रव्याच्या कणांतील गतीचीं आविष्करणे अशीं त्यांची उपपत्ति लावण्यांत आली. एकोणिसाव्या शतकांतला भौतिकशास्त्रज्ञाला प्रकाश, उष्णता, विद्युच्चुंबकत्व हे प्रत्येक एक निर्भारद्रव पदार्थ आहे ही कल्पना टाकतांना त्या जागी ज्याची निरनिराळी कंपनें, लहरी, लघु लहरी, आवर्त किंवा ताण इत्यादि आविष्करणे, ज्यांनीं प्रेरणाशक्ति अशी सामान्य संज्ञा आहे अशा रूपाने प्रगट होतात असा एक सर्वव्यापी द्रव पदार्थ मानावा लागतोच. या पदार्थाला तो इंधक असें म्हणतो व त्याला कांहीं वजन नसतें असें समजतो. वस्तुतः अनेक निर्भार द्रव पदार्थांवद्दल त्यानें एक घेतला व निर्भारद्रव हा शब्दच अजीवात काढून टाकून त्यावेळी इंधक योजला इतकेंच कायतें. या दृष्टीनें इंधक हा संबंध विश्वांत अतिशय चमत्कारिक पदार्थ आहे असें म्हणतां येईल.

जेम्स क्लार्क मॅक्सवेलची इंधकविषयक कल्पना.—इंधकाच्या घटनेसंबंधाने बरोबर कल्पना करणे

अवघड आहे. तथापि त्याच्या अस्तित्वाविषयी मुळीच शंका नाही. कांही भौतिकशास्त्रज्ञ या सर्वव्यापी व्यापक पदार्थास द्रव्य हें नांव देण्यास नासूय आहेत; पण ते 'कांही तरी' अतिशय महत्त्वाचे असे 'कांहीतरी' आहे याविषयी मुळीच वाद नाही. त्याच्याखेरीज आपणांस प्रकाश, विसर्जक उष्णता, विद्युत् किंवा चुंबकत्व याविषयी कांही माहिती झाली नसती; त्या व्यतिरिक्त गुरुत्वाकर्षण म्हणून कांही असू शकेल की नाही याची शंकाच आहे; यापलीकडे जाऊन शास्त्रज्ञ असेहि सुचवितात की, या चमत्कारिक कांहीतरी-इंधक-शिवाय विश्वांत द्रव्य म्हणून कांही म्हणतात ते अस्तित्वांतच नसतें. अर्वाचीन भौतिकशास्त्रज्ञांचे हे म्हणणे जर खरें असेल तर हे स्पर्शागोचर इंधक द्रव्य विश्वांतील सर्व वस्तुपेक्षा अतिशय मोठा एकसारखा पसरलेला व महत्त्वाचा पदार्थ आहे व याचा शोध म्हणजे १९ व्या शतकांतील एक महत्कृत्य आहे असे म्हणतां येईल.

इंधकाचा नवी शोध लागण्यापूर्वी त्याची स्वप्ने मात्र पुष्कळांना पडली होती. निरनिराळ्या तत्त्ववेत्त्यांनी जगांतल अवकाश कांहीतरी एका विशिष्ट पदार्थानें व्यापलेला आहे असे प्रतिपादिले होते. अर्थात् हीं द्रव्ये प्रत्येकाची निरनिराळी होती. पण कोलंबसाला ज्याप्रमाणें अमेरिकाखंड शोधण्याच्या कामी पुष्कळांना अज्ञात समुद्रावरील भूभागाची पडलेली स्वप्ने उपयोगी पडली नाहींत त्याचप्रमाणें या स्वप्नांचाहि इंधकाच्या शोधाच्या कामी उपयोग झाला नाहीं. तथापि हे कबूल केलें पाहिजे की, प्रकाशाच्या लहरीसिद्धांताच्या उत्पादकाला (हायगेंझला) १७ व्या शतकांत खऱ्या इंधकाचे ज्ञान झाले होते, पण त्याचे समकालीन व पुढील जवळजवळ आठ पिढ्या यांना त्याच्या कल्पना मुळीच मान्य नव्हत्या, तेव्हां कोलंबसाशी नोंसमनचा जितका संबंध येतो तितकाच संबंध वस्तुतः १९ व्या शतकांतील इंधकाचे शोधक व हायगेंझ यांच्यांत आहे.

इंधकाची कल्पना काढणारा शोधक कोलंबस टॉमस यंग हा होय. १९ व्या शतकाच्या आरंभी प्रकाशाच्या लहरीसिद्धांताचे निश्चित पुरावे जेव्हां त्याने पुढे मांडिले तेव्हांच त्याचा यासंबंधी शोध पुरा झाला होता. प्रकाश म्हणजे लहरी असतात, असे म्हणणे म्हणजे लहरी ज्यांत उत्पन्न होतात असे कांहीतरी गृहीत धरणे अवश्य होय; आणि हे कांहीतरी हवा असू शकणार नाहीं. कारण तारांमधील अवकाशांत यदाकदाचित् जर हवा असेल तर ती अतिशय थोडी असली पाहिजे व लांतून प्रकाश तर आमच्यापर्यंत आहे तसा येऊन पोचतो. पण जर हवा नसेल तर दुसरे काय असेल? याचे उत्तर स्पष्ट आहे. ते हें की, हवेपेक्षा जास्त स्पर्शागोचर कांही असेल; ते इंद्रियागोचर, ज्ञानागम्य आहे, तरी तें सर्वत्र-वास्तवः दिकाच्या दिसणाऱ्या जांभी सुटां-वायू करिजे; व सर्व पारदर्शक वा. नं. १९

घन व द्रव पदार्थांतून आरपार जातें. या स्पर्शागोचर 'कांही तरी' ला यंगने तेजोवाही इंधक असे नांव दिले.

टॉमस यंग व तेजोवाही इंधक.-यंगला प्रथम असे वाटले की, प्रकाश आणि विसर्जक उष्णता उत्पन्न करणाऱ्या लहरी अनुमार्गी असतात व अशा अनुमार्गी (लॉजिट्यूडनल) लहरी सामान्य प्रवाही पदार्थांचे गुणधर्म असणाऱ्या एखाद्या प्रवाही पदार्थाकडून वहून केल्या जातात. तेव्हां इंधक हें गुणधर्मांनी प्रवाही पदार्थासारखेंच एक द्रव्य असून फक्त त्याचे स्पर्शागोचरत्व इतर प्रवाही पदार्थापेक्षा फारच अधिक आहे असे त्याने साहाजिकच ठरविले. पण १८१८ च्या सुमारास फ्रेस्नेल आणि अरॅगो यांच्या प्रकाशध्रुवीभवनाच्या प्रयोगांनी अनुमार्गी आंदोलनांचा सिद्धांतच खरा आहे की नाही अशी शंका उत्पन्न केली. यानंतर यंग आणि फ्रेस्नेल यांना असे आढळून आलें की, तेजोवाही लहरी अनुमार्गी नसून तिथेग मार्गी (ट्रॅन्सव्हर्सल) असतात. यापुढील प्रयोगांनीहि हेच खरें ठरविले आहे. पण सामान्य प्रवाही पदार्थ-वायू आणि द्रव-अनुमार्गी आंदोलने वाहून नेत नाहींत; फक्त दृढ म्हणजे घट्ट पदार्थ (रिजिड) हे करू शकतात. तेव्हां असे मानणे प्राप्त झालें की, तेजोवाही इंधक म्हणजे एक अत्यंत स्थितिस्थापक दाढप असलेला अत्यंत चपल प्रवाही पदार्थ होय. स्थितिस्थापक दाढ्याचा गुण स्पर्शागोचर घन पदार्थांत असतो पण प्रवाही पदार्थांत मुळीच नसतो.

तिथेक आंदोलनाची कल्पना ग्रहण केल्यास त्याबरोबर दुसरे एक कोडे येत असे. आपल्याला प्रकाशाची भावना करून देणाऱ्या आंदोलनानें इंधकांत कंप उत्पन्न केले असतां त्याच्या द्रव्यांत मूळ कंपनाला काटकोन करून जाणारी दुय्यम कंपने कां उत्पन्न होत नाहींत? अशी लंब कंपने नसावीतसे दिसतें; कारण ती असती तर एखाद्या कोंपऱ्यापलीकडील भागहि आपणांस दिसला असता. मग ती कां नाहींत याचे उत्तर काय? याची भौतिकशास्त्रज्ञांना फक्त एकच उपपत्ति लावितां येते. ती म्हणजे इंधक हें संकोचन क्षम नाहीं. त्यानें सर्व मानवज्ञात जागा अगदी पूर्णपणे व्यापिली आहे.

स्थितिस्थापक दाढ्येच असंकोचनीयत्व याखेरीज इंधकाचा आणखी एक धर्म म्हणजे घर्षणाभाव. हाहि गुणधर्म त्यांत कसा असू शकेल हें कळण्यास व समजावयास कठीण आहे. तेव्हां आतां इंधक हा दृढ व असंकोचनीय पदार्थ सर्व जागा व्यापून स्पर्शज्ञेय द्रव्याच्या प्रत्येक कणांत जातो; तथापि या द्रव्याच्या गर्तीनां थोडामुद्धां विरोध आणतांना दिसत नाहीं. हे इंधकाचे काल्पनिक गुणधर्म सर्वस्वी पटण्यास अतिशय अवघड आहेत. शास्त्रज्ञ तर हे पूर्ण स्थितिस्थापकत्वाच्या गुणामुळे घडतें; व यामुळेच द्रव्यांचा एक चलकण पुढें सरण्याला जेवढा जोर लागतो तेवढा इंधक त्यानें रिकामी केलेली जागा व्यापतांना त्याला देतें असे सांगतात. घनपदार्थांच्या द्रव्यांतून इंधक कसे शिरतें हें साक्षीय मनाला कळणे कठीण पडणार नाहीं. कारण घनप-

दार्थाच्याहि कणांकणांमध्ये कांहीं तरी अंतर असतें हें त्याला माहीत असतें. पण फ्रेस्नेलच्या मनांत प्रथम असा प्रश्न उपस्थित झाला कीं, घनपदार्थाच्या कणांशीं संयोग होण्यानें इंधकावर बराच परिणाम होत नसेल काय ? कांहीं प्रयोग केल्यानंतर त्याची अशी कल्पना झाली कीं, स्पर्शगोचर द्रव्याच्या अणूंत शिरणाऱ्या इंधकाचा कांहीं अंश बद्ध केला जाऊन, त्या कणांबरोबर त्याला फिरावें लागतें. इंधकाच्या अशा अंशांना तो “ बद्ध इंधक ” व बाकीच्या मोठ्या अंशांना “ मुक्त इंधक ” असें म्हणत असे. फ्रेस्नेलच्या मृत्यूनंतर अर्ध्या शतकांनें फ्रान्समध्ये फिझोन व इंग्लंडांत क्लार्क मॅक्सवेलनें द्रव्याच्या कणांशीं इंधकाचा कांहीं अंश बद्ध होतो कीं काय हें ठरविण्यासाठीं प्रयोग करून पाहिले. पण त्या प्रयोगांवरून होकारार्थी उत्तर आलें नाहीं, व अद्याप हा प्रश्न अनिश्चितच आहे.

इंधकाचें अस्तित्व दर्शविणारे फॅरेडेचे प्रयोग.—प्रकाशाचा लहरीसिद्धांत आपलें डोकें वर काढण्यासाठीं झगडत असतां, इंधकाच्या अस्तित्वासंबंधाचा दुसरा एक पुरावा मिचेल फॅरेडेनें पुढें आणिला. विद्युत् व चुंबकीय प्रवर्तनाचे प्रयोग करीत असतांना त्याला माध्यमांत चुंबन व विद्युत्प्रेरणेच्या निश्चित रेषा जास्त जास्त दिपूं लागल्या; त्यांना विद्युच्चुंबकीय संवेदना असे. न्यूटन आणि इतर अनेक तत्त्वज्ञ यांच्या प्रमाणेंच, दूर अंतरावरहि क्रिया होऊं शकते अशी कल्पना फॅरेडेला पसंत नव्हती व त्याची अशी खात्री झाली कीं, चुंबकत्व आणि विद्युत्प्रवर्तनाचा चमत्कार अवकाशांत सर्व ठिकाणीं भरून राहिलेल्या एका अगोचर सर्वव्यापक माध्यमाचें अस्तित्व जोरानें प्रतिपादन करितात; व याच सर्वव्यापी माध्यमांतून प्रकाश आणि विसर्जक उष्णता यांच्या लहरी वहन केल्या जातात.

यानंतर वर वर्णन केलेली शक्तिनित्यत्वासंबंधांची अखेरची विचारक्रांति त्या शतकाच्या मध्यांत घडून आली; व त्या बरोबरच इंधकासंबंधीचें तत्त्व पूर्णपणें प्रस्थापित झालें असें मानण्यांत आलें. शक्ति ही एक केवळ “ गतीची तऱ्हा ” आहे अशी कल्पना व त्याबरोबरच, दूर अंतरावरून माध्यमा. शिवाय क्रिया होते या कल्पनेला मिळालेली सार्वत्रिक अमान्यता, यामुळे अवकाशभर असलेल्या सर्वव्यापी माध्यमाचा स्वीकार करणें विचारी तत्त्वज्ञांना आवश्यक झालें. विसर्जक शक्तीचीं सर्व स्वरूपें सारख्याच गतीच्या आकाशांतून फिरतात हीच गोष्ट, त्यांच्या वाहातुकीला कारण एकच सर्वव्यापीमाध्यम—एक इंधक—आहे याविषयी उघड शाबिती करून देतें असें म्हणण्यास हरकत नाहीं. प्रो. जे. ऑलिव्हर लॉजनें असें सुचविलें आहे कीं, विद्युच्छक्तीच्या दोन निरनिराळ्या जातींसारखे तद्दर्शक दोन प्रकारचे इंधक असूं शकतील; पण त्याला स्वतःलाच याविषयी फारशी खात्री वाटत नाहीं.

इंधकाच्या घनतेसंबंधी कॅल्विनचे अनुमान.—इंधकाच्या गुणधर्मांविषयीच्या अगदीं अर्वाचीन कल्पना सुद्धां यंग आणि फ्रेस्नेल यांच्या मूळ कल्पनांपेक्षां फारशा पुढें गेलेल्या नाहींत. इंधक हा दाढर्य आणि स्थितिस्थापकत्व धारण करणारा एक अविच्छिन्न, असंकोचनीय पदार्थ आहे असें सर्व ठिकाणीं मानण्यांत येतें. लॉर्ड केल्व्हिननें इंधकाचें संभाव्य घनत्व व त्याच्या दाढ्याचा गुणक (कॉम्प्रेसिबिलिटी) सुद्धां मापला आहे. एखाद्या स्पर्शगोचर घनपदार्थाशी याची तुलना केल्यास हें अपरंपार पातळ आहे व पोलादाशीं ताडून पाहतां त्याचें दाढर्य अनंत अल्प आहे असें आढळेल. स्पर्शगोचर वस्तूंत अशी एकहि वस्तु सांपडणार नाहीं. या कारणांमुळे याची खरी स्थिति आपणांस समजत नाहीं. याच्या अगदीं जवळची सदृश वस्तु पाहूं गेल्यास लॉर्ड केल्व्हिनच्या मते पारदर्शक पाक (जेली) होईल. घनता आणि प्रतिकार या बाबतीत जेलीशीं इंधकाचें सादृश्य चुकीचें होईल; पण कंपनें आणि स्थितिस्थापक तन्यता यासंबंधांत कांहीं सादृश्य जुळतें खरें.

मध्यांचे मोठमोठे तत्त्वज्ञ इंधकाच्या अस्तित्वासंबंधी निःशंक आहेत; तरी ही इंधकाची कल्पना शाश्वत राहिल किंवा नाहीं हें सांगवत नाहीं. अठराव्या शतकांतील भौतिकशास्त्रज्ञ ज्वलनतत्त्व, उष्णतावीज, प्रकाशाचे परमाणू आणि विद्युत् व चुंबकत्व यांचे प्रवाह याविषयी जितका निःशंक होता तितकाच हल्लींचाहि आहे. तेव्हां हें शतक उलटण्यापूर्वी इंधक हें वरील त्याज्य झालेल्या कल्पनांच्या मालिकेंत जाऊन बसल्यास इतिहासाची फक्त पुनरावृत्ति झाल्या सारखेंच होईल.

आवर्तचरनासिद्धांत.—इंधक ही खरी वस्तु असो किंवा नुसता आभास असो. पण तिचा अर्वाचीन भौतिकशास्त्राला विलक्षण उपयोग आहे. शक्तीच्या अभ्यासकाला तें बहुमूल्य वाटतें इतकेंच नव्हे तर द्रव्याच्या अभ्यासकालाहि तें तसेंच वाटतें. या इंधकाच्या कल्पनेवरूनच जड द्रव्यघटनेची उपपत्ति बसविलेली आहे. उ० द्रव्याचा आवर्तचरनासिद्धांत (व्हॉर्टेक्स थिअरी ऑफ मॅटर). ती वरीच समर्थनाय असून ठिकाऊ दिसते. अनेक रूपांतलें द्रव्य म्हणजे निरनिराळ्या गतियुक्त इंधकापेक्षां दुसरे कांहीं जास्त नसतें ही ती उपपत्ति होय. या अद्भुत कल्पनेचा जनक लॉर्ड केल्व्हिन होय. गणित आणि प्रयोग यांचा सुसंगम होऊन त्याच्या मनांत ही कल्पना उद्भवली. इ. स. १८५८ च्या सुमारास हर्मन व्हान हेल्महोल्ट्झ आवर्त गतीविषयी कांहीं सिद्धांत सोडवीत असतां त्याला असें आढळून आलें कीं, घर्षणहीन माध्यमांत एकदां चक्रावर्त स्थापिला म्हणजे तो सिद्धांतदृष्ट्या बदल झाल्याशिवाय कायमचा चालू राहिला पाहिजे. मर्यादित माध्यमांत असा आवर्त या आकाराचा असून त्याची टोंकें माध्यमाच्या पृष्ठभागावर असतात; पाण्याच्या पेऱ्यांतून वाटोळा फिरणारा

चमचा एकदम बाहेर काढल्यास असा भावर्त उत्पन्न करिता येतो. पण अमर्यादित माध्यमांत चकावर्त नेहमी पूर्ण निमी-लीतमंडल असले पाहिजे; त्याचा आकार वतुलासारखा किंवा गांठीसारखा असेल. या फिरणाऱ्या द्रव्याची अस्वलित सांखळी, मग ती साधी किंवा विकृत असो, घर्षणहीन माध्यमांत गतीत बदल न करिता आपला आकार व आवर्त नेहमी कायम ठेविते. या हेल्महोल्ट्झच्या गणितांतील सिद्धा-न्तावरून व प्रो. टेन्ने हवेंत आवर्तमंडलें उत्पन्न करण्या-करिता तयार केलेल्या प्रयोगयंत्राच्या साहाय्याने लॉर्ड केल-विनने आपला अणूचा आवर्तसिद्धांत (व्हाॅर्टेक्स थिअरी) वस-वून जगापुढें मांडिला; व द्रव्यघटनेसंबंधाची ही कल्पना पुष्कळ तत्त्ववेत्त्यांसहि पटली. तथापि ही नुसती गृहीत उपयोगी आहे हें लक्षांत ठेविलें पाहिजे. याचा खरेखोटेपणा अजून निश्चित झालेला नाही. खरा असो वा खोटा असो, विसाव्या शत-कांतील द्रव्याविषयी निश्चित म्हणतां येईल असा हा सिद्धांत आहे.

द्रव्याच्या अंतिम घटनेसंबंधी बॉस्कोविचचे मत.—द्रव्याच्या अंतिम परमाणूच्या घटनेखेरीज, अशा परमाणूचें वर्गीकरण, त्याचे परस्परसंबंध, गुणधर्म व क्रिया या प्रश्नांकडेहि एकोणिसाव्या शतकांत शास्त्रज्ञांचें लक्ष वेधलें होतें. तथापि अर्वाचीन कल्पनांच्या उभारणीचा पाया मागील शतकांतच घातला गेला होता. द्रव्याच्या अंतिम घटनेविषयी १८ व्या शतकांतील सर्वमान्य कल्पना रॉजर जोसेफ बॉस्कोविच नांवाच्या इटालीतील एका विद्वान् धर्मोपदेशकानें १७५८ त प्रसिद्ध केलेली होय. ज्यापासून विश्वांतील सर्व पदार्थ बनविले आहेत त्या द्रव्यांत साधे, अविभाज्य, अवित्त असे अतिशय पण परिमित परमाणू आहेत; ईश्वरानें या परमाणूंना आकर्षक व प्रतिसारी प्रेरणा दिल्या असून त्या परस्परांतील अंतरांप्रमाणें बदलतात. अगदी थोड्या अंतरावर द्रव्याचे अणू एकमेकांना दूर सारीत असतात. आणि हेंहि अंतर जसजसें कमी होत जातें तसतशी ही प्रतिसारी प्रेरणा अमर्यादित वाढते आणि सरतेशेवटी प्रत्यक्ष संयोगाला ती कायमचा अडथळा करते. द्रव्याचे अणू गोचर अंतरावर नेले तर प्रतिसारी प्रेरणेचें आकर्षक प्रेरणेंत रूपांतर होतें. ही आकर्षक प्रेरणा अंतरांच्या वर्गाच्या व्युत्क्रम प्रमाणांत कमी होत जाते व हिच्या कक्षेंत अतिशय दूरचे ज्योतिर्गोळहि येतात. असा हा बॉस्कोविचचा सिद्धांत होता.

भिन्न उष्णमानांत पदार्थाच्या घटकद्रव्यांत होणाऱ्या फरकासंबंधी डेव्हीचे गणित.—परमाणू म्हणजे केवळ एक वलाचें केंद्र आहे ही कल्पना आध्यात्मिक प्रवृत्तीच्या मनाखेरीज दुसऱ्या कोणालाहि असमाधानकार-क वाटणार नाही. त्या शतकाच्या अखेरीस हंफ्रे डेव्ही आपलें तत्त्व पुढें करीपर्यंत ही कल्पना सुधारण्याचा कोणीहि प्रयत्न केला नाही. उष्णतेवर परिध्रम करीत अस-

तांना डेव्हीला उष्णमानाच्या बदललेल्या परिस्थितीत पदा-र्थाच्या मूलभूत घटकद्रव्यांत होणारे बदल कळून आले. आपणाला माहीतच आहे की, डेव्हीच्या मते उष्णता म्हणजे द्रव्याच्या अणूंतील गतीचें आविष्करण होय. आप-णांस आढळणाऱ्या सर्व पदार्थांना ज्या अर्धी कांहीं उष्ण-मान असतें, त्या अर्धी प्रत्येक वस्तूतील निकटचे अणू अक्षय कंपनस्थितीत असले पाहिजेत, असें डेव्हीने अनुमान बांधिलें. बॉस्कोविचप्रमाणें त्याच्याहि मते ही कंपने 'प्रतिसारी प्रेरणा' उत्पन्न करतात. व या प्रतिसारी प्रेरणेमुळे द्रव्याचे अणू एकमेकांपासून दूर राहतात. एखादा पदार्थ ऊन करणें म्हणजे केवळ त्याच्या परमाणूंची कंपनगति वाढविणें होय. अर्थात् या योगें प्रतिसारी प्रेरणा वाढते व एकंदरीने द्रव्याचे आका-रमान जास्त होतें. जर पदार्थाला लावलेली उष्णता पुरेशी असेल तर ही प्रतिसारी प्रेरणा आकर्षक प्रेरणा (संस्पर्श-कार्यण) नाहीशी करून टाकण्यास समर्थ होते; व याचा परिणाम असा होतो की, परमाणू निरनिराळे होऊन एकमे-कांपासून दूर पळण्याचा प्रयत्न करतात व अशा रीतीने घनाचें वायूत रूपांतर होतें.

वायूचा गतिविशिष्ट सिद्धान्त.—डेव्हीच्या या सूचक कल्पनांकडे त्या वेळी कोणी लक्ष पुरविलें नाही. कारण उष्णता ही निवळ एक गति आहे या तत्कालीन शास्त्रीय पंडितांना अमान्य असलेल्या तत्वावर या कल्पना उभारलेल्या होत्या. पण अर्ध्या शतकानंतर जेव्हां शक्तिवि-षयी नवे सिद्धान्त पुढें आले तेव्हां डेव्हीच्या अणूच्या याच कल्पनांचें पुनरुज्जीवन झालें. त्याच वेळी जर्मनीत क्लॉसिअ-सने व इंग्लंडांत क्लार्क-मॅक्सवेलने ज्याला पुढें वायूचा गति-विशिष्ट सिद्धांत म्हणूं लागले त्याचा शोध चालविला होता. एकमेकांपासून अगदी दूरदूर असलेल्या अणूंच्या घोळक्यांची सैरावैरा धांवाधांवा हीच सर्व वायुचमत्कारांच्या बुडाशी आहे ही सध्याची रूढ कल्पना हाच तो सिद्धान्त होय. १८ व्या शतकाच्या प्रारंभी दानिएल बोनोली यानें अशी एक विशिष्ट कल्पना पुढें आणिली की, वायूच्या दाबाला कारण अणूंचे आघात असतात. त्या वेळी दुर्लक्षिलेल्या या कल्पनेचें पुनरुज्जीवन अजमासें एक शतकानें विल्यम हेरोपाथ यानें व पुन्हां १८४६ त मुंबईच्या जे. जे. वाटरस्टनने केलें. पण १८५७ त क्लॉसिअस व १८५९ त क्लार्क मॅक्सवेल तिला हातांत घेईपर्यंत, ती रुजू शकली नाही.

क्लार्क मॅक्सवेलने स्थितिस्थापक पदार्थाच्या गतीसंबंधी व आघातासंबंधी जे परिध्रमपूर्वक शोध केले त्यांनी या सिद्धान्ताला पुष्टि दिली इतकेंच नव्हे, तर अणु-विषयक गतिशास्त्राच्या संबंध विषयावर चांगला प्रकाश पाडला. लवकरच वायूच्या घटकभूत धांवत्या अणूंच्या संघातांविषयी भौतिकशास्त्रज्ञांना कांहीं एक शंका उरली नाही. वायूच्या विकटपणाचें म्हणजे त्यांत फिरणाऱ्या

एखाद्या पदार्थास किंवा दुसऱ्या एखाद्या वायूच्या प्रवाहास होणाऱ्या घर्षणीय विरोधाचें प्रमाण-काढण्याच्या अभ्यासावरून गणिताच्या साहाय्याने वायूच्या अणूंची गति, विशिष्ट वेळांत प्रत्येक अणूला बसणाऱ्या आघातांची संख्या आणि अणूने आक्रमिलेल्या अनिरुद्ध मार्गाची सरासरी लांबी यांची कल्पना करता आली. ज्या वेळां निरनिराळे वायू एकत्र होतात तेव्हां वाय्वभिसरणाचें मान व त्याचप्रमाणें वायूत उष्णताविसृतीचें मान यांच्या अभ्यासानें ही मापनें पक्की करण्यांत आली; कारण या दोन्ही गोष्टी मुख्यतः अणूंच्या सरावैरा धांवीमुळेच होतात.

अणूंच्या आकारासंबंधी केल्व्हिनचा कयास.—अशी मोजमापे घेण्यांत आली आहेत हे ऐकूनच प्रथम आश्चर्य वाटतें; पण त्या मोजमापांचे आंकडे पाहिले म्हणजे अधिकच आश्चर्य वाटूं लागतें. क्लार्क मॅक्सवेलच्या गणितावरून असें दिसतें की, नेहमीच्या हवेतील अणूंनी आक्रमिलेलें दोन आघातांमधील अंतर अजमासें एक पंचलक्षांश इंच असतें; व अणूंची गति इतकी असते की, प्रत्येक अणूला दर सेकंदांत महापद्म आघात नसतात. अर्वाचीन पदार्थविज्ञानशास्त्राच्या अति सूक्ष्मतेचें याहून चांगलें उदाहरण दाखवितां येणार नाही. नाही म्हणावयाला या हिशोबावरून काढलेला अणूचे आकार मोजण्याचा दुसरा एक अशाच प्रकारचा शोध आहे. अनिरुद्ध मार्गाची लांबी कळली असतां तिजवरून अणूचे आकार कसे काढावयाचे हें प्रथम क्लॉसिअसने दाखवून दिलें. आणि यासंबंधाचे हिशोब जर्मनींत लॉशमिटने व इंग्लंडांत लॉर्ड केल्व्हिनने स्वतंत्रपणें केले.

या हिशोबाचा निष्कर्ष बहुतेक निर्णायक स्वरूपाचा आहे. जावरून अणूंचे नक्की आकारमान निघालें असें नव्हे तर अणूंचा आकार ज्या दोन मर्यादांमध्ये स्नास असणार त्या मर्यादांचें भवगमन झालें. लॉर्ड केल्व्हिनच्या मते, अंतिमसीमा अजमासें नास्तीत जास्त म्हणजे एक कोट्यांश सेंटिमिटर आणि कमीत कमी म्हणजे एक दशकोट्यांश सेंटिमिटर ह्या आहेत. या आंकड्यांवरून आपणांस कांहींच बोध होत नाही हें खरें. तथापि अणूंच्या अतर्क्य लघुत्वाची थोडीबहुत कल्पना येण्याकरितां लॉर्ड केल्व्हिनने खालील उदाहरण दिलें आहे; पाण्याचा किंवा कांचेचा फुटबॉलएवढा गोळा पृथ्वीच्या आकाराएवढा मोठा केला म्हणजे अर्थातच त्यांतील प्रत्येक घटकावयव अणु त्या प्रमाणांतच वाढविला—तर ही प्रवृद्ध रचना बंदुकीच्या गोळ्यांच्या राशीपेक्षां जास्त मोठ्या कणांची पण फुटबॉलच्या राशीपेक्षां कमी मोठ्या कणांची बनली आहे असें दिसेल. किंवा निराळ्या शब्दांत सांगावयाचें म्हणजे या प्रवृद्ध अणूंचा आकार गोळी व फुटबॉल यांच्या दरम्यान कांहीं तरी होईल.

अणूंतील बीजरूप शक्तीचा अभ्यास.—अणूचा निश्चित आकार कांहीं कां असेना, त्याच्या बाह्य मर्यादेंत एक

सारखा बदल होत असतो एवढें खरें. कारण अणुविषयक शास्त्रांत सर्वांत जास्त प्रस्थापित झालेली गोष्ट असेल तर ती ही की, मामूल स्थितींत अणूंचें अत्यंत तीव्र पण विषम कंपन होत असतें. उदाहरणार्थ, वायूच्या एका अणूची संबंध शक्ति केवळ त्याच्या भ्रामक शक्तीवरून (मोमेंटमवरून) मोजत नाहीत, तर भ्रामक शक्ति व शिवाय आघातांमुळे आलेली परिभ्रमणशक्ति व कंपनशक्ति या सर्वांची बेरीज घेऊन मोजतात. क्लॉसिअसने असें दाखविलें आहे की स्थलांतर गतीमुळे अणूस त्यांच्या एकंदर गतिविशिष्ट शक्तीपैकी फक्त तीन पंचमांश शक्तीच प्राप्त होत असते. अणूंच्या एकंदर शक्तींत (ज्याला आपण “ उष्णता ” म्हणतो तीत) आपली एक घटक असतो व तो बीजरूप शक्ति म्हणजे स्थानामुळे ‘प्रसरण’ होत असतांना झालेल्या, किंवा बाह्य दाबाशीं अथवा अणूमधील अंतर्गत आकर्षणाशीं झगडतांना झालेल्या कार्यामुळे प्राप्त झालेली शक्ति होय. ही बीजरूप शक्तीच, (जी वायु संकोचन पावला असतां पुन्हां प्रकट होते व जिनें शास्त्रज्ञांना बरेच दिवस घोंटाळ्यांत पाडले होते ती) ब्लॅकबी अनुद्भूत उष्णता (लेटंट हीट) होय. वर हवेंत फेंकलेला चेंडू पुन्हां खाली येऊं लागण्यापूर्वी क्षणमात्र स्थिर होतो तेव्हां त्यांतील शक्ति ज्या अर्थानें अनुद्भूत असते त्याच अर्थानें ही उष्णताहि अनुद्भूत असते.

यावरून असें दिसतें की, जिला आपण उष्णता म्हणतो त्या स्थितीच्या उत्पादनांत प्रकट व बीजरूप अशा निरनिराळ्या गतींचा समावेश होतो. मुख्यत्वेकरून स्थलांतर गतीच काय ती उष्णमानांत मापतां येण्याजोगी आहे; व सर्व अणूंच्या समवायानें जो पदार्थ बनतो त्याची भौतिक स्थिति आपल्या इंद्रियांनां घनरूप, द्रवरूप किंवा वायुरूप भासावी हें, ही स्थलांतर गतीच निश्चित करते. वायुरूप स्थितींत अणूंची स्थलांतर गति सापेक्षदृष्ट्या प्रचंड असते. कारण त्या स्थितींत ते एकमेकांपासून बरेच विलग असतात. हा कांहीं आपण पूर्वी मानलें त्याप्रमाणें अणूमधील प्रतिसारी प्रेरणेचा पुरावा नाही. लॉर्ड केल्व्हिन प्रभृति अर्वाचीन पदार्थविज्ञानशास्त्रज्ञ अशा प्रेरणेचें अस्तित्व मुळीच कबूल करीत नाहीत. ते असें मानतात की, वायूतील अणू आपल्या स्थितिंसात त्यामुळे अगदीं स्वतंत्रपणें सरळ रेषांत धांवतात, व दुसऱ्या अणूवर आघात होतांच ते आपल्या स्थितिस्थापकत्वामुळे एकमेकांपासून पुन्हा परावृत्त होतात. किंवा आघातापूर्वी परस्पर आकर्षणाच्या कक्षेंत येऊन धूमकेतूच्या सूर्याभोवतील गतीप्रमाणें दोन अणू एकमेकांभोवतीं फिरतात व नंतर धूमकेतु जसा सूर्यापासून दूर निघून जातो तसे हे अणू पुन्हां एकमेकांपासून दूर होतात.

एखाद्या नियमित जागेंतील अणूंची संख्या कमी करून वाय्वाणूंच्या सरासरी अनिरुद्ध मार्गाची लांबी हवी तितकी वाढवितां येते. प्रो. टेट आणि डेवार यांनी असें दाखवून दिलें आहे की, कृत्रिम रीतीनें इतपत निर्वात जागा करतां येते की, त्यांतील शोध अणूंचा सरासरी अनिरुद्ध मार्ग इंचांनी

मोजता येतो. हे गणित प्रो. कूक्स याच्या अंशुभारमापकानें (रेडिओमिटरने) केलेल्या प्रयोगावर आधारलेलें असून या यंत्रानेंच वायूच्या गतिविशिष्ट सिद्धान्ताचीहि सत्यता सिद्ध करता येते. प्रो. कूक्सच्या मतें इतक्या विरळ स्थितीत असलेला वायु ही द्रव्याची अतिवायुरूप नामक चवथी अवस्थाच होय.

आतां याच्या उलट, जर एखाद्या वायूवरील दाब वाढविला तर त्यांतील अणू जवळ जवळ येतील व त्यांच्या सरासरी अनिरुद्ध मार्गाची लांबी अर्थातच कमी होईल, व शेवटी दाब पुरेसा वाढविल्यावर ते अणू एकमेकांना अगदी चिकटून आघातांच्या अतिशय वाढलेल्या संख्येमुळे अणूचें आतां अधिकाधिक तीव्र कंपन होऊं लागले व शक्तिनित्यत्वाच्या नियमाप्रमाणें वायूचें उष्णमान वाढेल. अर्थात् नुसता दाब कितीहि वाढविला तरी वायूचें द्रवस्थितीत रूपांतर होणें शक्य नाहीं. जेथें दाब कल्पनातीत मोठा आहे त्या सूर्याच्या केंद्रस्थानीं सुद्धां सर्व द्रव्य वस्तुतः वायवस्थेतच असलें पाहिजे असें मानण्यांत येतें. तथापि तेथील अणू इतके परस्परनिकट असले पाहिजेत कीं, त्यांच्या घटनेची एखाद्या घनरूप पदार्थाशीच तुलना करतां येईल.

जर दाब घालतवेळीं फाजील उष्णतेस सभोवतालीं असलेल्या थंड माध्यमांतः विकिरण होण्यास संधि दिली, तर अणू आपल्या शक्तीचा फाजील अंश टाकून देऊन सापेक्षत्वे निश्चल होतील, व एका विशिष्ट उष्णमानावर किंवा वाटल्यास शीतमानावर म्हणा, वायूचें द्रवीभवन होईल. हें रूपांतर ज्या बिंदूवर घडून येतें तो बिंदु निरनिराळ्या पदार्थांचा निरनिराळा असतो. उदाहरणार्थ, पाण्याच्या बाबतीत हा बिंदु शतभागात्मक शून्याच्या वर ४०० हून अधिक अंश आहे, तर वातावरणीय हवेच्या बाबतीत हा बिंदु शतभागात्मक शून्याखाली १९४ अंश आहे.

कितीहि दाब घातला तरी ज्या उष्णमानाच्या वर—मग तें उच्च असो किंवा नीच असो—कोणताहि पदार्थ नेहमी वायुरूपच असतो, त्या उष्णमानास त्या पदार्थाचें स्थित्यंतर उष्णमान किंवा मूल उत्कवथनबिंदु असें म्हणतात. यावरून असें म्हणतां येणार नाहीं कीं, या बिंदूखाली तो पदार्थ नेहमी द्रवस्थितीत असलाच पाहिजे. ही गोष्ट त्यावरील दाबाच्या कमीजास्त प्रमाणावर अवलंबून राहिल. स्थित्यंतर उष्णमानाच्या वन्याच खालीं सुद्धां अणूंना विलक्षण गति असते; व ते सैराचैरा धांवतांना वायुरूप असल्याप्रमाणें दिसतात, पण वास्तविक ते वाष्पमय स्थितीत असतात. या दोन स्थितीत भेद हा कीं, वाष्प ही द्रव स्थितीत आणण्याला फक्त दाब पुरेसा होतो. उदाहरणार्थ, पाण्याच्या वायुरूप स्थितीचें द्रवरूप स्थितीत परिवर्तन शतभागात्मक शून्याच्या वर चारशें अंशांवर होऊं शकते. पण वातावरणाचा मामूल दाय असतांना उष्णमान आणखी तीनशें अंश खालीं उतरविल्याखेरीज द्रवरूप होत नाहीं. चारशें अंशांखाली पाणी

वाष्पमय स्थितीत असतें, वायुरूप स्थितीत नसतें. तथापि हें ध्यानांत ठेवलें पाहिजे कीं, दोहोंतील फरक काय तो अणूंच्या चळवळीच्या कमीजास्त प्रमाणांतच आहे.

यावरून असें दिसून येतें कीं, आपल्या भूगोलावर पाणी हे वाष्प व द्रवस्थितीत अस्तित्वांत आहे, शाश्वत वायुस्थितीत नाहीं. ही केवळ भौगोलिक विकासांत एक आकास्मिक रीत्या घडून आलेली गोष्ट आहे. आपण श्वासोच्छ्वास करतो ती हवा “ शाश्वत ” वायुरूप स्थितीत असते, द्रवरूप किंवा घनरूप नसते. ही देखील तितकीच आकास्मिक गोष्ट आहे. कारण पृथ्वीच्या पृष्ठभागाचें उष्णमान आणखी सुमारे सवा- दोनशें अंश उतरविलें तर हवा देखील द्रवरूप धारण करील.

व्यापक दृष्टीनें विचार करतां हा फरक कांहींच नाहीं. विषुव प्रदेश व ध्रुव प्रदेश यांच्या वातावरणीय उष्णमानांतच शंभर अंशापेक्षा जास्त फेरफार होतो; हें उष्णमान आणखी शंभरानें जर कमी केलें तर जेथें प्राणवायु वाष्प बनतो तो बिंदु प्राप्त होईल, दाब वाढविला तर ह्या बिंदूवर त्याचें द्रव वनेल. याच्या आणखी सदतीस अंशांनी खाली गेलों कीं आपण नत्राच्या स्थित्यंतर उष्णमान बिंदूवर येऊं.

नीचोष्णमानांत वायूचें वर्तन.— ही गोष्ट केवळ अनुमानें नसून प्रयोगशास्त्रानें स्वतंत्रपणें सिद्ध केलेले सिद्धांत आहेत. पदार्थविज्ञानशास्त्रज्ञानें आपल्या प्रयोगशाळेंत उष्णमानाच्या अंशा अवस्था कृत्रिम रीतीनें उत्पन्न केल्या आहेत कीं त्यांत बहुतेक सर्व दमदार वायूंचें स्थित्यंतर होतें. गतिविशिष्ट सिद्धांत बाल्यावस्थेत असतांनाच फॅरेडेनें कर्बोम्ल वगैरे कांहीं वायूंचें द्रवीकरण केलें, व हा उद्योग विशेषतः स्विट्झर्लंडांत कॅलेटेट, फ्रान्समध्ये पिकेटेट आणि इंग्लंडांत डॉ. टॉमस अँड्र्यूज, व प्रो. जेम्स डेवार यांनी पुढें चालविला. या द्रवीकरणप्रयोगांत केवळ हवाच नव्हे तर उज्जासारखा अति सूक्ष्म वायु देखील द्रवरूप केला गेला. उष्णमान आणखी कमी केल्यास हा द्रवाचें घनरूपहि धारण करील. हें रूपांतर हवा व कांहीं अतिशय “ स्थिर ” वायूंच्या बाबतीतहि करण्यांत आलें आहे.

अशा रीतीनें उत्पन्न करण्यांत आलेलें शीततेचें मान, पृथ्वीवर आपणांस निसर्गतः अनुभविण्यास मिळतें त्याशी तुलना करून पाहतां अतिशयच मोठें असतें. तथापि या घनीभूत हवेचेहि अणू अगदी निश्चल नसतात. म्हणजे इतक्या शीत स्थितीतहि त्यांना कांहीं उष्णमान असतें, तथापि जीत स्थलांतर किंवा कंपनगतीच्या बाबतीत अणू अगदी निश्चल होतील, अशा एका अवस्थेची कल्पना करतां येणें शक्य आहे. प्रयोगशाळेंत शास्त्रज्ञ अशी उष्णताहीन अवस्था सिद्ध करण्याच्या जवळ जवळ आलेले आहेत, पण अद्यापि ती अवस्था त्यांना उत्पन्न करतां आली नाहीं. तिला उष्णमानाचें मूल शून्यांश स्थान म्हणतात.

व तो पाण्याच्या गोठण्याच्या विदूष्याला म्हणजे मामूल शतभागात्मक शून्यांशाखाली २७३ अंशांवर आहे असे गणिताने ठरविले आहे.

या विदूष्या जवळचे उष्णमान (किंवा उष्णमानाचा अभाव) प्रहमच्यावकाशांत किंवा तारकामच्यावकाशांत असेल असा समज आहे. या अवकाशांतून किरणविसर्जक शक्ति किंचिन्मात्रहि ग्रहण केली न जातां जशीची तशीच बाहेर पडते असे मानण्यांत येते. पृथ्वीच्या पृष्ठभागावर राहणाऱ्या सर्व जीवसृष्टीच्या चैतन्याचा निमिषमात्रांत नाश करणाऱ्या या भंडीपासून आपले जें रक्षण होतें तें केवळ या भूगोला सभोवती असलेल्या वातावरणाच्या पातळ घोंगडीमुळे होय. हें वातावरण त्याच्या पृष्ठभागावरील तीव्र शीततेमुळे कदाचित् द्रवून पाऊसरूपाने खाली रेत असेल, व पृथ्वीच्या पृष्ठभागापासून बऱ्याच मैलांवर असतांनाच या द्रवाचे पुन्हां वायूत रूपांतर होत असेल. वातावरणातील सैरावरा धावणारे अणू पृथ्वीला असंरक्षित स्थितीत सोडून यापूर्वीच अनंत अवकाशांत दूर कोठे गेले नाहीत याचे कारण हेंच असण्याचा संभव आहे.

हल्ली आपल्या बाह्य वातावरणांत अशा तऱ्हेचे द्रवीभवन घडतें कां नाहीं हा प्रश्न सोडून दिला, तरी सूर्याच्या उष्णता देणाऱ्या शक्तीला जर आपण कायमचे मुकलो (असा धाक जोतिर्विदानीं घातलेलाच आहे !) तर वातावरणाच्या गर्भांत काय घडामोड होईल बरें ? केवळ वातावरणाचाच नव्हे, तर पृथ्वीतील एकूण एक द्रव्याचा प्रत्येक अणु सूर्यापासून प्रत्यक्ष वा अप्रत्यक्षपणें त्याला जी शक्ति मिळते किंवा मिळालेली असते तिजमुळे सारखा कंपनस्थितीत राहतो. तिजवेगळा ठेविल्यास प्रत्येक अणु आपलीच अतर्गत शक्ति खर्च करून सभोवतालच्या अवकाशांत वाहून टाकाल, व ज्यांत वेळेवेळीं शक्तीचा पुरवठा केला जात नाहीं अशा मानवनिर्मित यंत्राप्रमाणेच अखेर तो थंड पडेल. मग भविष्यकाळीं जर कदाचित् सूर्याचे किरण आपणांस मिळण्याचे बंद झाले, तर भूगोलाचे उष्णमान मूलशून्यांशापर्यंत खाली येईल. याचा अर्थ असा की, आतां जे वायूचे अणू अतर्क्य वेगाने इकडे तिकडे फिरत आहेत ते असहाय होऊन पृथ्वीवर पडतील; द्रवांचे घनरूप पदार्थांत रूपांतर होईल व घनरूप पदार्थ, त्यांची अण्वीय कंपनें अजीबात बंद पडून, आपणांस अतर्क्य असे कांहीं नवीनच गुणधर्म धारण करतील.

प्रचलित अनुमानावरून पाहतां, त्यावेळीं सुद्धां उष्णताविहीन अणूत चैतन्य राहील. आपण ज्याला उष्णमान म्हणतो तो क्षणिक परिणाम घडवून आणणारी दुध्यम कंपनें बंद झालीं तरी अणूंची आवर्तगति तशीच चालू राहील. कारण ती क्षणिक कंपनें आपल्या स्थूल ज्ञानेन्द्रियांना आकलन होणारी द्रव्यांची भौतिक स्थिति ठरवीत असली, तरी

केवळ अनावश्यक गोष्टीसारखीच होत. द्रव्याचे सार आवर्तगतीच काय ती आहे.

सर विल्यम रॅम्से व नवीन वायू — या शास्त्रज्ञाचे संशोधनपरिश्रम लंडन येथील युनिव्हर्सिटी कॉलेजांत झालेले आहेत. ह्या कॉलेजाची गोवेर स्ट्रीटवर असलेली इमारत ब्रिटिश म्युझियम सारखीच असून इमारतीचा अंतर्भाग इतर यूरोपीय संस्थांना साजेलसाच म्हणजे प्रशस्त, नीटनेटका पण अगदी साधा असा आहे. परंतु असे जरी आहे तरी या संस्थेतील प्रो. रॅम्से यांची प्रयोगशाळा निरनिगळ्या शास्त्रीय उपकरणांनी परिपूर्ण आहे. इतर प्रयोगशाळांप्रमाणे ह्याहि प्रयोगशाळेत कांचेच्या नळ्या वगैरे सटरफटर वस्तू आहेतच, परंतु येथील दोन तीन उपकरणे विशेषतः प्रेक्षणीय आहेत. ह्यांपैकी एक उपकरण म्हणजे चांदव्याजवळ खोलीच्या लांबीभर पसरलेली लांकडाची एक लांब पन्हळवजा पेटी असून तिच्याकडे जाण्यास एका टोकास पायऱ्या व ओटा आहे. ह्या पेटीच्या आकाराच्या नळीतून विच्छिन्नकिरणशास्त्रपट्ट डॉक्टर वेली याने निरनिराळ्या वायूंच्या विच्छिन्नकिरणपटांचे निरीक्षण करून त्यांच्या संबंधा कित्येक गूढ गोष्टींचे ज्ञान प्राप्त करून घेतले आहे. ह्या पेक्षा ज्यास्त आश्चर्यमूढ करून सोडणारे दुसरे उपकरण म्हणजे कांचेच्या लांब वांकड्या तिकड्या नळ्यांची भली लांबलचक रांग होय. ह्यांपैकी कांहीं नळ्या कित्येक फूट उंच असून मधून मधून त्यांमध्ये पाण्याने भरलेले पेले व निरनिराळ्या आकारांची उष्णमापके बसविलेली आहेत. प्रथमदर्शनांचे सर्वसाधारण प्रेक्षकास ह्या नळ्या पाहून विशेष आश्चर्य वाटणार नाहीं, परंतु ह्याच महत्वाच्या उपकरणाच्या साहाय्याने त्याचा संशोधक ट्रॅव्हर्स यास द्रवरूप उज्ज्याचे उष्णमान काढतां आले. उज्ज्याच्या या उष्णमानांत अल्कहल उष्णमापकांतील द्रव सुद्धां घनरूप धारण करतो. हवेच्या मुख्य घटक द्रव्यांची देखील तीच स्थिति होते. ह्या डॉ. ट्रॅव्हर्सच्या आश्चर्यजनक उष्णमापक यंत्रांत उज्जवायु हा मामूल पाण्याचे किंवा अल्कहलचे काम करतो, व ह्या यंत्राची पद्धति स्थूलमानाने पाहतां सर्व साधारण उष्णमापक यंत्रांच्या पद्धतीसारखीच आहे.

परंतु ह्यापेक्षांहि अत्यंत आश्चर्यकारक असे उपकरण प्रो. रॅम्से यांच्या खासगी प्रयोगशाळेत एका नळीवर कांचेच्या कांहीं लहानलहान परीक्षिणी (टेस्टट्यूब्स) पाण्याने भरलेल्या पेट्यांत खाली तोंडे करून बुडवून ठेवलेल्या दिसतात. परंतु त्यांत अनभिज्ञ पाहणाऱ्यास आश्चर्य वाटण्यासारखे कांहीं दिसत नाहीं. ज्या अर्थी पारा वर चढत नाहीं त्या अर्थी ह्या नळ्यांमध्ये कांहीं तरी आहे एवढी मात्र कल्पना होते. परंतु हा पदार्थ हुबेहूब भिन्न असल्यास तें दर्शविण्यास त्या पदार्थाच्या रूपांत कमीज्यास्त असे कांहीं दृष्टीस पडत नाहीं. परंतु प्रो. रॅम्से यांजकडून जेव्हां आपणांस या जगामध्ये वियुक्त स्थितीत असलेल्या क्रिस्, न्युन व झेन या वायूंचे

एकूण एक कण त्या नळ्यांत आहेत असें कळतें, तेव्हां आपण विस्मयीविस्कारित नेत्रांनी त्याकडे पाहूं लागतो. कारण हे सर्व वायू आपल्या वातावरणांतालच आहेत. ज्या हवेंत प्राणिमात्राचा नेहमीं श्वासोच्छ्वास चाललेला असतो, जात रसायनशास्त्रासंबंधी अनेक प्रयोग झाले व होत आहेत त्या हवेंतील ह्या वायूंचें अस्तित्व प्रो. रॅम्से हे शोधून काढीपर्यंत गूढ स्थितीत राहिले ही मोठी आश्चर्याची गोष्ट आहे.

आर्गेनचा शोध.—ह्या नवीन वायूचें अस्तित्व कसें ओळखण्यांत आलें व त्यांचें पृथक्करण कोणत्या प्रयोगांनीं केलें गेलें हें पाहणें फारच मौजेचें आहे. रॉयल इन्स्टिट्यूशन मधील लॉर्ड रायले हा शस्त्रज्ञ नत्रवायूसंबंधी प्रयोग करीत असतां त्यास असें आढळून आलें कीं हवेंतून मिळणारा नत्र हा इतर रासायनिक द्रव्यापासून मिळणाऱ्या नत्रापेक्षा शेंकडा एकनें जड असतो, व ह्यावरून त्यानें असें अनुमान बांधलें कीं, हवेंतील नत्रामध्ये कांहीं तरी दुसऱ्या द्रव्याचें मिश्रण असावें. आश्चर्याची गोष्ट ही कीं, एक शतकापूर्वी नत्रवायूचा संशोधक कॅव्हेंडिश यानें जे प्रयोग केले, त्यांतीह त्यानें हवेपासून निराळ्या केलेल्या नत्रांत नत्राशिवाय दुसरा कांहीं वायुरूप पदार्थ असावा अशी अस्फुट शंका त्यास आली होती. परंतु तिकडे आतांपर्यंत कोणी लक्ष दिलें नव्हतें. इ. स. १८९५ मध्ये लॉर्ड रायले आणि प्रो. रॅम्से यांनी प्रयोग करून हा नत्रमिश्रित वायु निराळा काढला. व त्यास आर्गेन असें नांव दिलें. हा उन्हाळ्यामध्ये, उल्कांमध्ये, सैधवांतील शोषित वायूंत व इतर कांहीं खनिज पदार्थांत सांपडतो. परंतु कोणत्याहि प्राणिज किंवा वानस्पत्य पदार्थांत तो आढळत नाही. वातावरणांत तो शेंकडा एक या प्रमाणांत आढळतो. हा वर्णहीन असून याचा परमाणुभारांक ३९.९ आहे. याचा अणु एकाच परमाणूचा बनलेला असतो. यावरूनच हा मूलद्रव्य आहे हें उघड होतें. कारण एका परमाणूचा संयुक्त पदार्थ असणें शक्य नाही. शैत्य आणि दाब यांच्या योगें हा द्रवरूप पावतो. याचा विच्छिन्नकिरणपट वराच भानगडीचा आहे. याचा दुसऱ्या पदार्थाशी संयोग करण्याचे सर्व प्रयत्न निष्फळ झाले आहेत. तो प्राणांशी संयोग पावत नाही, पण मग्नबाष्पाशी संयोग पावतो असें टूट्ट आणि ओव्हराड यांचें म्हणणें आहे. उज्ज, हर, वर्णेशी तो संयोग पावत नाही व छवसारख्या संयोगशील द्रव्यांशीही त्याचे पटत नाही.

सौरवायूचा शोध.—१८८८ मध्ये डॉ. हिलेब्रॅंड (अमेरिका) यानें वरुणायिताच्या क्रीव्हित (युरेनिनाइटच्या क्रीव्हिट) नांवाच्या एका स्वरूपावर कमजोर गंधकाम्लाची क्रिया केली असतां एक नत्रासारखा वायु बाहेर पडतांना आढळला. १८९५ मध्ये रॅम्सेनें त्याचे पुन्हां विच्छिन्नकिरणदर्शकानें परीक्षण केलें. तेव्हां त्यांत त्याला एक पिंपळी रेखा दिसली. अशी रेखा १८६८ साली ब्रास सूर्यप्रहाच्या वेळी घेतलेल्या वर्णपटांत

आढळली होती; व त्या वेळी फ्रॅंकलंड आणि लॉकियर यांनी ती सर्वज्ञात मूलद्रव्याबोहरील एखाद्या द्रव्याची असली पाहिजे असें सुचवून या नव्या वायूला सौर असें नांव दिलें होतें. हाहि एकाणुक असून याचा परमाणुभारांक ४ आहे. हाहि दुःसंयोग्य आहे. कमरलिघ ओन्स यानें १९०८ मध्ये यास द्रवरूपांत आणलें.

क्रिप्त, न्युन व झेन यांचा शोध.—वरीलप्रमाणें हवेंत आर्गेन वायूचें अस्तित्व सिद्ध झालें, तरी तेवढ्यावरून द्रवरूप हवेसंबंधी प्रयोगांतील सर्व चमत्कारांचा उलगडा होत नाही, असें प्रो. रॅम्से व त्यांचे मदतनीस यांस आढळून आलें. इ. स. १८९८ मध्ये प्रो. रॅम्से यांनां हवेंतील दुसऱ्या तीन मूलद्रव्यांचा शोध लागला. हीं तीन द्रव्ये म्हणजेच उपर्युक्त क्रिप्त, न्युन व झेन हे वायू होत. या वायूंचे परमाणुभारांक नियतांतरतेच्या नियमांत बरोबर बसतात. प्रो. रॅम्से यांनी या तीन वायूसंबंधी जे अनेक प्रयोग केले त्यांवरून बरीच उपयुक्त माहिती निघाली. त्यांचें अस्तित्व १८९५ मध्ये ज्युलियस थॉम्सन यानें सुचविलें होतें. परंतु हे तीन वायू आणि आर्गेन व सौर या मूलद्रव्यांचा एक असा विशेष धर्म आढळून आला आहे कीं, त्यांतील प्रत्येक अणु एक एकच परमाणूचा बनलेला आहे. तथापि ह्यापेक्षां आश्चर्याची गोष्ट ही कीं, ह्या मूलद्रव्यांचे परमाणू पृथ्वीवरील दुसऱ्या कोणत्याहि मूलद्रव्यांच्या परमाणूशीं रासायनिक संयोग पावत नाहीत. ह्या एका विशेष गुणामुळेच ह्या वायूंचें संशोधन इतक्या उशीरां झालें. कारण एखादें मूलद्रव्य कोणतें आहे हें ओळखण्याची मामूल रीति म्हटली म्हणजे त्याच्याशी संयोग होऊन एखादा परिचित पदार्थ तयार व्हावा म्हणून अनुकूल परिस्थितीत त्यास दुसऱ्या एखाद्या पदार्थाच्या सन्निध आणावयाचें. परंतु या नवीन मूलद्रव्यांच्या वावर्तीत असला प्रयोग कोणत्याहि परिस्थितीत यशस्वी होणें शक्य दिसत नाही. अर्थात् निरनिराळ्या उष्णमानांत व दाबाखाली आकारांत होणारा फरक, द्रवस्थितीत आणणारें स्थित्यंतर उष्णमान व दाब यांचा अभ्यास, असल्या पदार्थवैज्ञानिक कसोट्यांवरच आपणांस सर्वस्वी अवलंबून राहिलें पाहिजे. सर्वांत महत्त्वाची कसोटी म्हटली म्हणजे ज्या यंत्राच्या साहाय्यानें सूर्यांत सौर हें मूलद्रव्य असल्याचा शोध लागला, त्या विच्छिन्नकिरणदर्शक यंत्राची होय. परीक्षणीत ठेवलेला प्रत्येक वायु त्यांतून जाणाऱ्या प्रकाशलहरीनां अशा प्रकारें अडथळा करतो कीं, त्रिपाश्चात्तून पाहिलें असतां कांहीं विशिष्ट रंगाच्या व विशिष्ट प्रकारें मांडणी केलेल्या रेपांचा विच्छिन्नकिरणपट हगोचर होतो, व त्यामुळे हा क्रिप्त, हा न्युन, हा झेन असें निश्चितपणें सांगतां येतें.

आपण ज्या हवेचा श्वासोच्छ्वास करतो तोंत कोणतीं द्रव्ये असतात असा एखाद्यास प्रश्न केल्यास तावडतोच तो प्राण, नत्र, दधाम्ल, बलबाण व अग्राचा योडा असें बघत

देईल. या सर्वांचे धर्महि अगदी ठळक आहेत. प्राण हें तर प्राणधारणेस जरूर असणारें आवश्यक द्रव्यच आहे. नत्र देखील सेंद्रियांनां तितकाच परंतु निराळ्या रीतीनें महत्त्वाचा आहे. निराळ्या म्हणण्याचें कारण तो प्राणाप्रमाणें फफुसांतून शरीरांत घेतला जात नाही. जलवाष्प हा प्राण उज्ज यांचा संयुक्त पदार्थ असून त्याचें महत्त्व कोणास सांगावयास पाहिजे असें नाही. जीवनरसाचा तो मुख्य भागच आहे. जलवाष्पा-प्रमाणें कर्बांमळांत देखील प्राण हें द्रव्य आहे, पण यांत तें कर्बांशीं संयोग पावलेलें असतें. शरीरघटकधातूंचें पृथक्करण होऊन हें द्रव्य तयार होतें, व त्याचा शरीरावर घातक परिणाम होत असल्यामुळें प्राण्यांनां तें श्वासोच्छ्वासाच्या द्वारे एकसारखें बाहेर टाकावें लागतें. अन्न हें द्रव्य हवेंत अतिशय सूक्ष्म प्रमाणांत असतें व तो नत्र व उज्ज या परिचित मूलद्रव्यांचाच संयुक्त पदार्थ आहे.

सारांश हवेंतील हीं सर्व घटकद्रव्यें निसर्गांत जिकडे तिकडे विपुल प्रमाणांत वास करतात; व अतएव तीं सर्व वर्धनशील सेंद्रियांनां अत्यावश्यक अशीं आहेत. ह्यांपैकीं प्रत्येक द्रव्य सजीव सेंद्रियांनां पोषक असेंच आहे. असें असतां हवेंतील आर्गन, क्रिस्ट इत्यादि नवीन शोध लागलेल्या द्रव्यांचा सजीव सेंद्रियांनां कांहींच उपयोग दिसत नाही, ही मोठी आश्चर्याची गोष्ट आहे. त्याचप्रमाणें ह्या नवीन वायूंचा प्रत्येक परमाणु अगदीं स्वावलंबी स्वयंपूर्ण असा असून त्याला कोणाशीहि-स्वतःच्या दुसऱ्या अणूशीं देखील-सहकारिता करावीशी वाटत नाही. ह्याच्या उलट हवेंतील इतर घटकवायूंचे परमाणू परस्पर संयोगाकरितां धडपडत असतात. तेव्हां ह्या नवीन वायूंचा प्रत्येक परमाणु स्वयंपूर्ण असण्याचा धर्म अतिशय आश्चर्यकारक आहे यांत संशय नाही.

प्रो. जे. जे. थॉम्सन व विद्युत्चे स्वरूप.-मानवी ज्ञानाच्या दृष्टीनें नुकत्याच ज्ञात झालेल्या अतएव नवीन अशा ह्या द्रव्यासंबंधीं विचार करूं लागलें असतां कित्येक मनोरंजक प्रश्न उद्भवतात. हे जे किप्त, न्युन व झेन वायू आहेत ह्यांचे परमाणू मृष्टीच्या उभारणीमध्ये कोणत्याहि प्रकारचा कार्यभाग न उचलतां आरंभापासून सध्यां दिसतात त्या एकलकोंड्या अवस्थेंतच आहेत काय ? व ह्या परमाणूंचा हा एकलकोंडपणाच अनंतकालपर्यंत असाच कायम राहणार किंवा कसे ? ज्याप्रमाणें इतर मूलद्रव्यांच्या परमाणूंत परस्पर सहकारिता असते त्याप्रमाणें ह्या नवीन द्रव्यांच्या परमाणूंत कां असूं नये ? ह्या प्रश्नांची उत्तरे कदाचित् पूर्णपणें देतां यणार नाहीत. परंतु अलीकडील निरनिराळ्या क्षेत्रांतील शास्त्रीय प्रगतीवरून कांहीं सूचक गोष्टी पुढें मांडतां येण्यासारख्या आहेत. विशेषतः विद्युद्ब्रह्म व विद्युत्किरणविसर्जन यासंबंधीं जें संशोधन झालें त्याचा ह्या ठिकाणीं फार उपयोग होणार आहे.

विद्युत्संबंधीं संशोधकांमध्ये प्रो. थॉम्सन इतका मुरलेला शास्त्रज्ञ क्वचितच आढळून येईल. ह्याच्या संशोधनकार्याचा थोडक्यांत आढावा घेतला असतां कित्येक गुंतागुंतीच्या प्रश्नांवर प्रकाश पडणार आहे.

अनेक द्रवरूप पदार्थ विद्युद्ब्रह्म बऱ्याच सौकर्यानें करतात ही गोष्ट शास्त्रज्ञांस पूर्वापासून माहीत आहे. अलीकडे असें दिसून आलें आहे कीं, प्रत्येक द्रवरूप पदार्थाच्या परमाणुघटनेमध्ये व विद्युद्ब्रह्मनामध्ये कांहीं चमत्कारिक संबंध आहे. जर एखादा परमाणु दुसऱ्या एकाच परमाणूबरोबर संयोजित होण्यास समर्थ असला (म्हणजे अर्थात् एकमूल्यक असला) तर तो आपल्याबरोबर विद्युत्संचयाचें एक मूलमान-ज्याला वैद्युदणु असें म्हणतात-वहून करून नेतो. तो परमाणु द्विमूल्यक असेल तर दोन वैद्युदणू व त्रिमूल्यक असला तर तीन वैद्युदणु नेतो. ह्यावरून वैद्युदणु व परमाणु यांच्यामध्ये निकट संबंध असला पाहिजे हें उघड आहे.

विद्युद्ब्रह्मनाच्या दृष्टीनें वायूंचा अभ्यास.-वायुरूप द्रव्यांच्या विद्युद्वाहक धर्मासंबंधीं संशोधनांत तर ह्यापेक्षांहि जास्त मीज आहे. नेहमीच्या परिस्थितींत वायुरूप द्रव्यामध्ये विद्युद्वाहकता नसते, परंतु वायूमध्ये हा विद्युद्ब्रह्मनाचा धर्म पुष्कळ तऱ्हांनीं उत्पन्न करतां येतो. उदाहरणार्थ, सफेत उजेड देणाऱ्या धातूशीं अगर ज्वालेशीं संपर्क केला अततां, किंवा अतिनीललोहित प्रकाशाची, रॉट-जेन किरणांची किंवा विद्युत्किरणविसर्जन द्रव्यांच्या किरणांची त्यावर क्रिया केली असतां वायूमध्ये विद्युद्ब्रह्मनशीलता उत्पन्न करतां येते. आतां असा प्रश्न उद्भवतो कीं, वायूमध्ये अशा प्रकारचा विद्युद्ब्रह्मनाचा धर्म आणला असतां त्यांत काय बदल होतो ? ह्या प्रश्नाचें थोडक्यांत उत्तर म्हणजे पहिली मुख्य गोष्ट ही कीं अशा प्रकारच्या वायूंत एका नवीन प्रकारचे कण असतात, व हे नवीन कण तो वायु लोकरांतून अगर पाण्यांतून घालविला असतां निराळे करतां येतात. कारण अशा रीतीनें गाढलेल्या वायूंत ज्या अर्थी विद्युद्ब्रह्मनाचा धर्म रहात नाही, त्या अर्थी हेच परमाणू विद्युद्ब्रह्मनाला कारण असले पाहिजेत. वायूपासून हे कण वेगळे काढण्याची दुसरी एक रीत आहे. जर एखादा वायु ज्यांच्या पैकीं एक विद्युत्स्थापित करून विद्युन्मापकास जोडलेला आहे अशा दोन धातूंच्या पत्र्यांमधून घालविला, तर दुसऱ्या पत्र्यांतून पाठविलेला जोराचा धनविद्युत्प्रवाह त्या कणांचा कांहीं भाग विद्युत्स्थापित पत्र्याकडे रेटीत नेईल. या वरून हे कण धनविद्युत् असतात असें ठरतें. त्यांतून किती विद्युत्संचय वहन करून नेला गेला हें विद्युन्मापक यंत्रानें मोजतां येतें.

अशा रीतीनें एकदां वायूतील ह्या सूक्ष्म कणांनीं एकंदर विद्युत्संचय किती वहन करून नेला हें माहीत झाल्यास त्या सूक्ष्म कणांची संख्या समजल्यावर प्रत्येक कणाबरोबर विद्युत्संचय साध्या हिशेबानें काढतां

येण्यासारखा आहे. प्रो. थॉम्सन याने ही संख्या ठरविण्याकरिता एक चमत्कारिक युक्ति योजिली आहे. सी. टी. आर. विल्सन याने यापूर्वीच असे शोधून काढले होते की, विद्युत्संचय असलेले हे कण हवेतील रजःकणांप्रमाणेच जलविंदूत केन्द्रीभूत होतात. थॉम्सन म्हणतो “एकंदर याने अगोदरच असे निदर्शनास आणले आहे की हवा जेव्हां रजःकणांन असते, तेव्हां जलविंदूत केन्द्रीभूत होणारे कण नसल्यामुळे, दमट हवा थंड झाली असतां धुकें वनणें फार कठिण जातें. परंतु रजःकणहीन हवेंत जर हे विद्युत्संचय असलेले कण असले तर विद्युत्संचय असलेले कण नसतांना साधारण भासमान धुकें उत्पन्न होण्यास जितकी अतिसंपृक्तता लागते तीहून बऱ्याच कमी अतिसंपृक्ततेनें धुकें उत्पन्न होईल.

“अशा रीतीनें पुरेशा अतिसंपृक्त दमट हवेंत या विद्युत्संचय असलेल्या कणांवर मेघ जमतात व ते मग दृश्यस्थितीत येतात. परंतु हे जलविंदू अतिशय लहान व असंख्य असल्यामुळे प्रत्यक्ष मोजतां येणें शक्य नसतें. परंतु पुढील पद्धतीनें अप्रत्यक्षपणें ह्यांची संख्या काढतां येते. समजा की, एका बंद केलेल्या पात्रांत रजःकणविहीन हवेंत कांहीं कण आहेत व ती हवा जलवाष्पानें संपृक्त केली आहे; आतां पात्रांतील ह्या हवेचे एकदम प्रसरण केलें अशी कल्पना करा. यानें हवा थंड होईल, व वाष्पानें अतिसंपृक्त होऊन विद्युत्संचय असलेल्या कणांभोवतीं पाण्याचे विंदू जमतील.

“आतां जर हवेचें प्रसरण किती झालें हें आपणांस ठाऊक असलें तर वायू किती थंड झाला हें, व त्यावरून किती पाणी निक्षिप्त झालें हें गणितानें काढतां येईल. अशा रीतीनें विंदूच्या रूपांतील एकंदर पाण्याचा आकार कळेल. आतां ह्या जलविंदूंची संख्या कळण्यास प्रत्येक जलविंदूचा आकार कळण्याचाच फक्त वाकां राहिली. ह्याकरितां आम्ही सर जॉर्ज स्टोक्स यानें हवेंतून लहान गोल किती वेगानें पडतात यासंबंधीं केलेल्या संशोधनाचा उपयोग करतो. हवेच्या चिकटपणामुळे लहान पदार्थ हवेंतून फारच सावकाश खाली पडतात व जितका पदार्थ लहान असेल तितका तो अधिक हळू खाली पडतो.”

ह्या सिद्धान्ताच्या साहाय्यानें, वाष्पमेघाची प्रत्यक्ष उंची व तो खाली येण्यास लागणारा वेळ मोजून प्रो. थॉम्सन यास प्रत्येक जलविंदूचे आकार व त्यावरून त्यांची संख्या गणित करून काढतां आली. अशा रीतीनें एकदां कणांची संख्या निश्चित झाल्यावर प्रत्येक कण किती विद्युत्संचय वाहून नेतो हें कसें काढतां येईल त्याचा वर उद्देख केलाच आहे. हवा, उज्ज व कर्वाळ या वायूंचा प्रयोग करतां असें आढळून आलें की, ह्या सर्व वायूंच्या वावरांत प्रत्येक कणावर तितकाच विद्युत्संचय असतो. प्रो. थॉम्सनच्या मते या गोष्टीवरून विद्युत् ही परमाणुमय असते या अनुमानास चांगली पुष्टि मिळते. वायूंच्या वावरांतील हा विद्युत्संचय द्रवरूप

पदार्थातील वैद्युदणूदत्तकाच असतो हें सांगितलें म्हणजे हा प्रयोग किती महत्त्वाचा आहे तें ध्यानांत येईल.

परंतु विद्युत्संचय असलेल्या कणांत द्रव्य किती असावें (म्हणजे त्याचें वजन काय असावें) याचा हिशेब करण्यांत आला. त्याचा निष्कर्ष तर याहूनहि अधिक आश्चर्यकारक आहे. प्रो. थॉम्सन यास असें आढळून आलें की, ऋण-विद्युद्वाहक कणांचें द्रव्य, उज्ज परमाणूच्या द्रव्याच्या—म्हणजे स्वतंत्रपणें अस्तित्वांत असूं शकणारें जें कर्मांत कमी द्रव्य समजलें जातें त्याच्या—अवघें एक सहस्रांशाइतकेंच असणें संभवनीय आहे. ज्यांनां हल्लीं इलेक्ट्रॉन म्हणजे विद्युत्कण असें सामान्यतः संबोधण्यांत येतें त्या ह्या ऋणविद्युत् कणांनां थॉम्सननें ‘कॉर्प्युस्कुल’ म्ह. ‘कण’ असें नांव दिलें होतें. तो म्हणतो: “विद्युज्जागृति कोणत्याहि रीतीनें व कोठेहि उत्पन्न झालेली असो, हे ‘कण’ एकच असतात. कमी दाब असलेल्या वायूतील ऋणविद्युत्ची घटना वायूच्या घटनेप्रमाणेच असते; अणूच्या जागीं हे ‘कण’ येतात एवढेंच काय तें. जुन्या परिभाषेत बोलावयाचें म्हणजे अणुमय घटनेच्या ऐवजीं कणमय घटना मानिलीं तर या ऋणविद्युद्द्रवाचें वायूशीं साम्य दिसतें.” प्रो. थॉम्सन तर विनद्विषयक असें म्हणतात की, हवा, पाणी, वगैरे प्रवृत्ती पदार्थांसंबंधीं आपणांस जितकी माहिती आहे त्याहूनहि अधिक माहिती या विद्युद्द्रवांसंबंधीं आतां उपलब्ध झाली आहे. एतद्विषयक त्यांनीं जो अभ्यास केला त्यावरून फ्रांकलिनच्या ‘विद्युद्विषयक एकद्रवउपपत्तीसारखाच एक उपपत्ति त्यांनीं पुढें मांडली. ते म्हणतात, “फ्रांकलिनप्रमाणें विद्युद्द्रव ही धन-विद्युत् मानण्या ऐवजीं आम्ही तिला ऋणविद्युत् समजतो. फ्रांकलिनचा विद्युद्द्रव हा आमच्या उपपत्तीतील ऋणविद्युत्कणांचा समुदाय आहे. एका जागेहून दुसऱ्या जागीं विद्युत् जाण्याची रीत म्हणजे जेथें धनविद्युत् वाढली असेल, तेथून जेथें ऋणविद्युत् वाढली असेल तेथें हे आमचे कण जातात ही होय. सारांश, धनविद्युज्जागृत पदार्थ म्हणजे ज्यांतून हे कण कमी झाले आहेत ते पदार्थ होत.”

या मताप्रमाणें विद्युत् ही शक्तीचें रूपांतर नसून द्रव्याचें रूपांतर आहे; किंवा जास्त बरोबर बोलावयाचें म्हणजे या विद्युत्कणांपासूनच द्रव्याचा कण बनलेला असतो. एतद्विषयक दुसरेंहि एक तितक्याच अलीकडचें निराळें मत प्रचलित आहे. या मताप्रमाणें विद्युत् ही इंधकांत ताण उत्पन्न झाल्यामुळे व्यक्त होते. तथापि, ही एक गोष्ट कबूल केली पाहिजे की, कणमूल उपपत्तीस पुष्टि देण्यास बराच प्रायोगिक पुरावा आहे. आतां यावरून ही उपपत्ति निर्विवाद सिद्ध होत नाही ही गोष्ट निराळी. अर्वाचीन काळांतिल पदार्थविज्ञानशास्त्रज्ञांचा कल विद्युत्परमाणूचें अस्तित्व मानण्याकडे कसा होत चालला आहे, हें पुढें दिलेल्या किरणविसर्जक शक्तीच्या विवेचनावरून दिसून येईल.

किरणविसर्जक शक्ति.—क्ष-किरणांच्या शोधानंतर एकाच वर्षानें नेव्गेलोस्की ह्यास असें आढळून आलें कीं प्रसिद्ध रासायनिक संयुक्त द्रव्य खटगंधकिद (कॅल्शम सल्फाइड) हें सूर्यप्रकाशांत ठेवलें असतां त्यांतून काळ्या कागदांतून पलीकडे निघून जाणारे किरण बाहेर पडतात. क्ष-किरणांशीं निकट संबद्ध दिसणारे कृणध्रुव किरण यावर पडले असतां इतर कित्येक द्रव्यांप्रमाणेंच हेहि स्फुरप्रकाशाचा उत्कट धर्म दाखवितें असें कळल्यावरून नेव्गेलोस्की यानें स्वतः या द्रव्याचें परीक्षण करून पाहिलें. ह्या शोधामागून लवकरच लागलीच वेक्रेल, ट्रूस्ट, व अर्नोल्ड यांच्या प्रयोगांनीं त्यास पुष्टि मिळाली. जवळ जवळ हे प्रयोग चालू असतांच ली वॉन ह्यानें सप्रयोग असें सिद्ध केलें कीं, कांहीं द्रव्यें सूर्यप्रकाशांत ठेवलीं असतां त्यांमधून, प्रकाशलेखनाच्या कांचेवर क्रिया घडवून आणणारे किरण बाहेर पडतात. परंतु या गोष्टी त्यांच्या किरणविसर्जक शक्तीमुळे होत नसून, अतिनील-लोहित लघु लहरींचा परिणाम असण्याचा संभव आहे, व त्या द्रव्यांतून हे किरण स्वाभाविकपणें बाहेर पडत नाहींत. उलटपक्षीं किरणविसर्जक पदार्थांपासून होणारें किरणविसर्जन स्वाभाविकपणें होतें, व मामूल प्रकाशाच्या बाबतींत प्रकाशभेद्य नसणाऱ्या धातूच्या तबकड्यांसारख्या पदार्थांतून जाऊं शकतें. प्रकाशलेखनाच्या कांचेवर क्रिया घडवून आणतें व विद्युद्युक्त पदार्थांस विद्युद्विहीन करतें. वरुण (युरे-निअम), थुर (थोरिअम), पोल (पोलोनियम) व रद (रेडिअम) ह्या द्रव्यें व त्यांचे संयुक्त पदार्थ यांच्या अंगां किरणविसर्जक शक्ति असून हें द्रव्य या सर्वांत जास्त किरणविसर्जक आहे.

हेन्री वेक्रेल यानें इ. स. १८९६ मध्ये प्रथमच किरण-विसर्जक पदार्थाचा नवी शोध लावला. पिचब्लेंड नामक एक द्रव्य सॅक्सनीचा कांहीं भाग, बोहेमिआ, कॉर्नवॉल, व कोलो रेडो या ठिकाणीं सांपडतें, व त्यांत कमीत कमी आठ दहा तरी मूलद्रव्यें असतात. पिचब्लेंडमधून त्यांतील मूलद्रव्यें वेगळीं करण्यास बराच प्रयास पडतो. पिचब्लेंडपासून निघणारें वरुण द्रव्य व त्याचे संयुक्त पदार्थ यांचा, त्यांच्या भडक रंगामुळे, कपडे व कांचा रंगविण्याच्या कामीं उपयोग केला जात असून वरुणद्रव्याच्या किरणविसर्जक धर्माचा शोध लागण्याच्या पूर्वीच पिचब्लेंडपासून कांहीं पदार्थ काढण्यांत येऊं लागले होते, वरुणद्रव्य उन्हांत ठेवलें असतां सूर्यकिरण ग्रहण करतें व नंतर प्रकाशलेखनाच्या कांचेवर क्रिया घडवून आणू शकतें. ही गोष्ट वेक्रेल यास माहीत होती. तिजवरून त्यानें असें अनुमान केलें कीं, ज्या अर्थी पिचब्लेंड ह्या खनिज द्रव्यामध्ये वरुण द्रव्य सांपडतें त्या अर्थी पिचब्लेंडचीहि तशीच क्रिया झाली पाहिजे. हें सिद्ध करण्याकरितां त्यानें एक प्रकाशलेखनाची कांच काळ्या कागदांत गुंडाळून घेतली. कांच व पिचब्लेंड यांच्या दरम्यान कांहीं धातूचा पदार्थ ठेवून कांचेवर त्याचा ठसा उमटविण्याचा त्याचा उद्देश होता.

परंतु त्या दिवशीं आकाश अभ्राच्छादित राहिल्यामुळे त्यानें ती कांच एका मेजाच्या अंधाऱ्या कप्प्यांत घालून तिजवरच प्रयोगासाठीं घेतलेली किल्ली व ती पिचब्लेंड ठेवली. पुढे हा प्रयोग करून पाहण्यास त्याला कित्येक दिवस सवड झाली नाहीं. सरतेशेवटीं त्यानें ती कांच बाहेर काढली, पण ती सूर्य-प्रकाशांत ठेवण्याच्या भानगडींत न पडतां तशीच धुतली. तेव्हां त्या कांचेवर पाहतो तो किल्लीची आकृति उठलेली त्यास आढळून आली ! हा धर्म तत्पूर्वी कोणत्याहि नैसर्गिक पदार्थांत आढळून आलेला नव्हता व त्याचें रॉटजेन-किरणांच्या क्रियेशीं विलक्षण सादर्य आहे. ह्यानंतर लॉर्ड केल्व्हिन, बेटी स्मोलन व रुदरफोर्ड यांनीं सप्रयोग असें सिद्ध केलें कीं वरुणकिरण रॉटजेन किरणांप्रमाणेंच केवळ प्रकाशलेखनाच्या कांचेवरच क्रिया घडवून आणित नाहींत. तर विद्युद्युक्त पदार्थांस विद्युद्विहीनहि करतात. सर्वांत आश्चर्याची गोष्ट दिसली ती ही कीं पिचब्लेंड मधून हे 'वेक्रेल किरण' स्वभावतःच बाहेर पडतात. रॉटजेन किरण व हे किरण यांत फरक इतकाच कीं, रॉटजेन किरण जे कार्ये कांहीं मिनिटांत किंवा सेकंदांत करतात तेंच कार्य करण्यास वरुणकिरणांस कांहीं दिवस लागतात. ह्यानंतर थुर व थुर असलेले खनिज पदार्थ यांतहि वरुणांप्रमाणेंच धर्म असतात हा शोध लागला. हा शोध स्वतंत्रपणें व जवळ जवळ एकाच काळीं रिमट व मॅडम स्कॅल्डोस्का कुरी यांनीं लावला. परंतु मॅडम स्कॅल्डोस्का कुरी हिच्या रदद्रव्याच्या सुप्रसिद्ध शोधा-मुळे वरील शोधाचें महत्त्व कमी झालें. पिचब्लेंडमध्ये सांपडणाऱ्या द्रव्यांतील कांहीं विशेष धर्मांमुळे त्यांत आतां-पर्यंत अज्ञात असलेलें एखादें द्रव्य असावें अशा शंका येऊन मॅडम कुरी हिनें बरेच भानगडींचे प्रयोग करून निरनिराळ्या पदार्थांचा अभ्यास करणें सुरू केलें. हा शोध अत्यंत त्रासदायक असा आढळून आला. तरी मॅडम कुरीनें तो अर्धवट सोडला नाहीं. तिनें ह्या कामीं आपल्या नवऱ्यासहि मदतीस घेतलें. सरतेशेवटीं तिला प्रथम पोल या द्रव्याचा शोध लागला व यास तिनें आपला देश पोलंड यावरून पोलोनियम हें नांव दिलें. किरणविसर्जनशक्ति असलेलें हें एक नवीन द्रव्य होतें; पण मॅडम कुरीला जें पाहिजे होतें तें हें नव्हतें. यानंतर थोडक्याच दिवसांनीं दोषा नवराबायकोनीं मिळून रद ह्या मूलद्रव्याचा शोध लावला. कुरीच्या अंदाजाप्रमाणें याच्या अंगां वरुणाच्या १८,००,००० पटी-इतकी किरण-विसर्जनशक्ति आहे.

रदाच्या शोधाचा परमाणुविषयक उपपत्तीशीं काय संबंध आहे, याचा विचार करण्यापूर्वी या चमत्कारिक द्रव्याचे मुख्य मुख्य धर्म कोणते आहेत ते पाहूं. किरणविसर्जक सर्वच पदार्थांचे किरण सर्व प्रकारच्या द्रव्यांतून कमीअधिक प्रमाणांत शिरकाव करू शकतात; म्हणजे खिडकीच्या कांचेतून प्रकाश जितक्या सुलभ रीतीनें आत येतो, तितक्या सुलभ रीतीनें हे किरण लांकूड, लोखंड इत्यादि द्रव्यांतून

जाऊं शकतात. रदामधून वाहेर पडणारे किरण अर्थात् सुसत्या डोळ्यांनीं दिसणें शक्य नाहीं. तथापि कांहीं द्रव्यांस ते प्रकाशावयास लावीत असल्यामुळे यावर होणारा परिणाम प्रयोग करून पाहतां येतो. पारदर्शक पदार्थातून वाहेर जाण्याचा त्यांचा हा धर्म अमेरिकेंतील जॉर्ज एफ. कून्झ नामक एका पंडितानें एक आश्चर्यकारक प्रयोग करून निदर्शनास आणिला.

कून्झ यानें ह्या प्रयोगाचें पुढीलप्रमाणें वर्णन केलें आहे. “तीन लाखपट किरणविसर्जनशक्ति असलेलें रदस्तंभिद (रेडिअम ब्रोमाईड) एका कांचेच्या नलिकेंत बंद करून ती नलिका उष्णमापकयंत्राच्या एका रवरी पिशवीमध्ये घातली; व कोठून फर्टातून किरण जाण्यास जागा राहूं नये म्हणून तिचें तोंड अंगदी घट्ट दावून टाकण्यांत आलें. नंतर ती पोंड-शांश इंच जाडीच्या चांदीच्या एका जड पत्र्याच्या खाली ठेऊन त्या पत्र्यावर चार चांगले जड तांब्याचे पत्रे व त्यावर मग १० सेंटीमिटर व्यासाचा जड कांचेचा पेला ठेवला. या पेलांत सहा इंचांपर्यंत पाणी भरून त्यांत हिरा लोंबत ठेवला तेव्हां तो लागलाच प्रकाश लागला. रदाची कांचनलिका दोन तीन फूट दूर नेली कीं हिऱ्याचें प्रकाशणें बंद होई. व ती पुन्हां जाग्यावर ठेवली कीं तो पुन्हां प्रकाश लागे. ह्या प्रयोगावरून हें सिद्ध झालें कां रद द्रव्याचें किरण-विसर्जन बंद केलेली कांचनलिका, रवराची पिशवी, रुप्याचें भांडें, चार तांब्याचे पत्रे, चतुर्थीश इंच जाडीचा कांचेचा पेला व तीन इंच पाणी इतक्या वस्तूतून आपला मार्ग काढून हिऱ्यास प्रकाशित करूं शकतें. ”

किरणविसर्जक पदार्थातून वाहेर पडणाऱ्या किरणांचें स्वरूप.—आतां असा प्रश्न उद्भवतो कीं, या किरणविसर्जनाचें स्वरूप तरी काय असलें पाहिजे ? सर्व-व्यापी इंधकांतून फेंकले जाणारे हे द्रव्याचें कण असतात काय ? किंवा, प्रकाशाप्रमाणें—आणि कदाचित् रॉटजेन किरणाप्रमाणें—ते इंधकांतील केवळ कंपच आहेत ? या प्रश्नाचा अद्याप निकाल लागलेला नाहीं; तथापि कित्येक संशोधकांनीं याविषयी आपलीं भिन्न भिन्न मतें प्रदर्शित केलीं आहेत. तथापि एका बाबतीत मात्र सर्वांचें मतैक्य दिसून येतें. किरणविसर्जक पदार्थापासून निघणाऱ्या किरणांचे कर्मांतकमी तीन तरी निरनिराळे प्रकार आहेत. विल्यम क्रूक्सच्या मताप्रमाणें पहिल्या प्रकारचे किरण म्हणजे स्वतंत्र विद्युत्परमाणू किंवा क्रणध्रुव (कॅथोड) प्रवाहांत दिसून येतात त्या प्रमाणें अतिवायु अवस्थेंत असलेले द्रव्याचे कण होत. हे कण अतिशय सूक्ष्म असून त्यांत उच्च परमाणूच्या सहस्रांशाहून अधिक द्रव्य नसतें. त्यांच्यावर क्रणविद्युत्संचय असतो. व त्यांची गति जवळ जवळ प्रकाशकिरणांइतकीच असते. थॉम्सनचे विद्युत्कण ते हेच होत. दुसऱ्या प्रकारचे किरण साधारणतः उज्जाच्या परमाणूएवढे असून, ते धनविद्युत्क असतात. हे हवेमध्ये वाहकत्व आणूं शक-

तात, व प्रकाशलेखनाच्या कांचेवर यांची क्रिया होऊं शकते. तरी भौतिक पदार्थ त्यांनां अडवून धरूं शकतात. त्यांची गति प्रकाशकिरणांच्या अजमासें पंधरांशाइतकी असते. तिसऱ्या प्रकारचे किरण अत्यंत भेदक असतात. त्यांच्या मार्गांत विद्युत्तन फेरफार होत नाहीं व ते रॉटजेन किरणांशीं सदृश दिसतात. प्रो. ई. रुदरफोर्ड यांनीं या किरणांस अनुक्रमें बीटा (व), आल्फा (अ) व ग्यामा (ग) किरण अशीं नांवें दिलीं आहेत. यांपैकीं ‘ व ’ किरणांचा मार्ग चुंबकबल क्षेत्रानें बराच फिरविला जातो. ‘ अ ’ किरणांवर त्यांचा कमी-वस्तुतः फारच थोडा-परिणाम होतो व ‘ ग ’ किरणांवर कांहींच होत नाहीं. हीं तीनहि प्रकारचीं किरणविसर्जेन वायूनां विद्युद्वाहक करतात, कांहीं पदार्थांनां ती प्रकाशावयास लावतात, कांचाचा रंग फिरवितात, प्रकाश-लेखनाच्या कांचेवर क्रिया घडवून आणतात व प्राणाचें-ओषण (ओझोन) मध्ये व पीतस्फुराचें रक्तस्फुरांत रूपांतर करतात. तथापि या तीन निरनिराळ्या किरणांचा कांहीं पदार्थांवर मात्र निरनिराळा परिणाम होतो. ‘ व ’ व ‘ ग ’ किरणांचा भारप्रतिनिकर्षनत्रिदावर अतिशय परिणाम होतो. परंतु सिडॉटच्या मिश्रणा (ब्लेंड) वर फारच थोडा होतो. उलटपक्षीं ‘ अ ’ किरणांची क्रिया यांच्या अगदीं विरुद्ध होते. जर एखाद्या पदार्थास सिडॉटचें मिश्रण फांसलें व तो रदनत्रिताच्या जवळ धरिला, तर फांसलेली जागा प्रकाश लागते. हा सर्व प्रकार महत्कारी भिंगांतून अव-लोकन करूं लागलें असतां तेजस्वी ठिणग्या किंवा वारीक वारीक बिंदू दृग्गोचर होतात. जसजसा रद जवळ आणावा, तशतशी ठिणग्यांची संख्या वाहूं लागते, व सरतेशेवटीं विल्यम क्रूक्सच्या शब्दांत सांगावयाचें म्हणजे रदापासून फांसलेल्या मिश्रणावर धांवत्या परमाणूंचा जणू काय भडिमारच होत आहे असें दिसूं लागतें.

रदाचा विच्छिन्नकिरणपट ठिणग्याठिणग्यांचा बनला असल्याचें आढळून आलें आहे. असा विच्छिन्नकिरणपट दुसऱ्या कोणत्याहि द्रव्याचा नसल्यामुळें रद हें मूलद्रव्य असावेंसें वाटतें. रद हें मूलद्रव्य असलें तर शुद्ध रदाचा कण इतर द्रव्यांपासून अलग ठेवला असतां नेहमीं अविकृत राहिला पाहिजे. त्यांत जर कांहीं बदल झाला, तर परमाणु हा द्रव्याचा अंतिम कण आहे ही डाल्टनच्या उपपत्तीतील कल्पना डळमळ लागेल. वस्तुतः कांहीं अंशीं तसाच प्रकार घडलाहि आहे.

इ. स. १९०३ सालीं सर विल्यम रॅम्से व सौडी यांनीं रदासंबंधीं कांहीं प्रयोग करतांना. रदापासून दुसरेंच एक सौर नामक भिन्न मूलद्रव्य उत्पन्न झालेलें पाहिलें. असल्या क्रांतिकारक चमत्काराची हकीकत शास्त्रज्ञांस शोभेशा सावध-गिरांनींच प्रसिद्ध करण्यांत आली. जरी ह्या प्रयोगावरून एका मूलद्रव्याचें दुसऱ्या मूलद्रव्यांत रूपांतर होत असल्याचें सिद्ध झालेलें दिसत होतें, तरी रॅम्से स्वतः तसें होतेंच असें

खान्नापूर्वक म्हणण्यास तयार नव्हता. तथापि रुदरफोर्डसारख्या समताल बुद्धीच्या शास्त्रज्ञासहि शेवटीं असें जाहीर करणें भाग पडलें कीं, रदाच्या अंतर्भागांत होत असलेल्या कांहीं फेरफारामुळे त्यांतून जें निःसरण होतें त्यापासून सौर द्रव्य वनतें.

सौरद्रव्याच्या उत्पत्तीचें रसायनशास्त्रास अनुसरून स्पष्टीकरण देण्याकरितां असें सुचविण्यांत आलें कीं, रद हें वास्तविक मूलद्रव्य नसून तें सौर हें एखाद्या ज्ञात किंवा अज्ञात द्रव्याशीं संयोग पावून झालेलें संयुक्तद्रव्य आहे व ह्या संयुक्त द्रव्याचें पृथक्करण होऊन सौर द्रव्य बाहेर पडतें. अर्थात् हें कल्पित संयुक्तद्रव्य इतर रासायनिक द्रव्यांपेक्षां अगदीं भिन्न प्रकारचें असलें पाहिजे. कारण सारखीं वजनें घेतल्यास, फेरबदल होत असतांना सौराच्या ह्या संयुक्त पदार्थापासून दुसऱ्या कोणत्याहि संयुक्तपदार्थाच्या किमानपक्षां दहा लाखपट तरी शक्ति बाहेर पडते. त्याचप्रमाणें इतर कोणत्याहि संयुक्तद्रव्यांत दिसून न येणारा दुसरा एक गुण यांत दिसून येतो, तो हा कीं सौराच्या ह्या संयुक्तपदार्थाचा पृथक्करण होण्याचा वेग उष्णमानांतील फेरफारावर अवलंबून नसतो असें मानावें लागतें. त्याचें पृथक्करण होत असतांना एक प्रकारचें किरणविसर्जन होतें व तो यथानुक्रम निरनिराळ्या अवस्थांतून जातो. दुसऱ्या बाजूनें पाहिलें तर रद हें मूलद्रव्याच्या प्रत्येक कसाला उतरलें आहे. कारण त्याचा विच्छिन्नकिरणपट अगदीं भिन्न आहे व मूलद्रव्य शब्दाच्या सर्वसामान्य अर्थाप्रमाणें त्यास मूलद्रव्य न म्हणण्यास कांहीं कारण दाखवितां येणार नाही.

किरणविसर्जन क्रियेतील शक्तीचा उगम.—इ. स. १९०३ सालीं कुरी व लॉ वॉर्ड यांनीं असें जाहीर केलें कीं, रद हा आसमंतांतील वस्तूपेक्षां नेहमीं गरम असतो; किंवा दुसऱ्या शब्दांत सांगावयाचें म्हणजे तो थंड न होतां एकसारखी उष्णता बाहेर टाकीत असतो. प्रथमार्थीं हा चमत्कार शक्तिनित्यत्वाच्या नियमाविरुद्ध वाटला; परंतु लवकरच पदार्थविज्ञानशास्त्रज्ञांनीं असें आढळून आलें कीं, ह्या चमत्काराचें मामूल नियमांनीं स्पष्टीकरण देतां येणें शक्य आहे. उष्णता बाहेर पडणें हा, किरणविसर्जक अणूचें शक्तिविसर्जन होत असतें, या गोष्टीचा आणखी एक पुरावाच आहे. परमाणूला क्षीण न करतां किरणविसर्जनक्रिया अनंतकालपर्यंत चालू राहूं शकेल हें आतां कोणासहि खरें वाटत नाही. असें असलें तरी एवढी शक्ति बाहेर टाकण्याचें अंगीं सामर्थ्य असणें हा कांहीं लहानसहान चमत्कार नाही, व त्याच्या स्पष्टीकरणार्थ अनेक उपपत्ती पुढें मांडण्यांत आल्या आहेत. जे पेरिन ह्यानें १३ एप्रिल १९०१ च्या रिब्यूसायंटिफिकच्या अंकांत असें सुचविलें होतें कीं, परमाणूची घटना एखाद्या लहानशा ग्रहमासेसारखी असण्याचा संभव आहे; व किरणविसर्जक मूलद्रव्याच्या परमाणूतील केन्द्रापासून दूर असलेले भाग एकसारखे बाहेर पडून किरणविसर्जनाचा चमत्कार

उद्भवत असावा. कुरीद्वयांनीं असे अनुमान केलें होतें कीं, किरणविसर्जक द्रव्यें कोणत्या तरी रीतीनें सभोवतालच्या हवेतून शक्ति घेऊन आपल्या परमाणूंनीं गमावलेली शक्ति भरून काढीत असावीत. १९०३ मध्यें फिलिपो रे यानें असें प्रतिपादन केलें कीं, परमाणूचें निरनिराळे भाग हे आरंभीं एखाद्या अत्यंत सूक्ष्म तेजोमेघाप्रमाणें निरनिराळे स्वतंत्र कण मिळून झाले असावे; व पुढें ते घनीभूत केंद्राभावती एकत्र होऊन ज्याला आपण परमाणु म्हणतो तो तयार झाला असावा. अशा स्थितीतील परमाणूस सूर्यमालेतील तेजोहीन झालेल्या सूर्याची उपमा देतां येईल. ह्या मताप्रमाणें किरणविसर्जक परमाणु हे तेजोमेघ व रासायनिक परमाणु यांच्या दरम्यानची अवस्था दर्शवितात, व किरणविसर्जनांत उष्णता बाहेर पडते ती अंतर्गत संकोचनामुळे होय.

एक पांढरा व एक काळा असे कागदाचे दोन तुकडे दोन अगदीं एकमेकांसारख्या पाणी असलेल्या कांचेच्या भांड्यांत घालून प्रकाशांत ठेवले असतां काळा कागद असलेल्या भांड्याचें उष्णमान दुसऱ्या भांड्यापेक्षां किंचित् वाढलेलें आढळून येतें ही गोष्ट लॉर्ड केल्व्हिन यानें शास्त्रज्ञांच्या नजरेस आणून असें सुचविलें कीं आपणास ठाऊक नसलेले एखादे किरण ग्रहण करून रद याचें उष्णमान अशाच रीतीनें सभोवतालच्या हवेपेक्षां अधिक रहात असावें.

प्रो. जे. जे. थॉम्सन यांच्या मते शक्तीचा उगम परमाणूच्या बाहेर नसून परमाणूतल्या परमाणूतच असतो. ते म्हणतात “मला असें वाटण्याचें कारण ज्या ज्या पदार्थांत आपणांस ही किरणविसर्जक शक्ति आढळून आली आहे त्यांचा तो कायमचा टिकणारा धर्म नाही. कोणताहि पदार्थ फार कालपर्यंत किरणविसर्जक राहूं शकत नाही. यावर कोणी अशी शंका घेईल कीं, थुर व रद यांचें किरणविसर्जन कालांतरानेंहि म्हणण्यासारखें कमी झालेलें आढळून येत नाही, याचा तुमच्या विधानाशीं मेळ कसा वसूं शकेल? रुदरफोर्ड व सॉडी यांनीं थुराच्या बाबतींत असें दाखविलें आहे कीं, कोणत्याहि वेळीं त्यांतील द्रव्याचा अत्यंत थोडा भागच किरणविसर्जन करीत असतो व ह्या किरणविसर्जक भागाची शक्ति थोडक्याच तासांत नाहीशी होऊन, त्याची जागा किरणविसर्जन करीत नसलेल्या थुराच्या अंशानें भरून काढावी लागते “ (जे. जे. थॉम्सन इलेक्ट्रिसिटी अँड मॅटर, पृ. १६२ न्यूयार्क १९०४).

रुदरफोर्ड व सॉडी यांचा परमाणुभंगवाद.—

रुदरफोर्ड व सॉडी यांच्या परमाणुभंगवादप्रमाणें किरणविसर्जक मूलद्रव्यें हीं अंतर्गत फेरफार होत असलेलीं द्रव्याचीं रूपें असून, त्यापासून मूळ पदार्थाहून भिन्न प्रकारचे रासायनिक व पदार्थविज्ञानिक धर्म असलेले नवीन पदार्थ वनत असतात. हा फेरफार होत असतांना परमाणूंचे रूपांतर होण्याच्या क्रियेमुळे उष्णता

किंवा दुसरी एखादी रूपांतरित शक्ति तयार होते. निर-
निराळ्या किरणविसर्जनक मूलद्रव्यांमधील हा फेरफार कमी
अधिक प्रमाणांत होत असतो, परंतु प्रत्येक मूलद्रव्याच्या
परमाणुभंगाचें प्रमाण — मग तें कोणत्याहि स्वरूपांत कां
असेना — नेहमी तेंच असतें. कोणत्याहि किरणविसर्जनक
मूलद्रव्याच्या वावर्तीत त्याच्या संयुक्त पदार्थांतील
किरणविसर्जनक शक्ति त्यांत असलेल्या, किरणविसर्जनक
मूलद्रव्याच्या प्रमाणांत असलेली आढळून येते. परमाणु-
भंगाची क्रिया चालू असतां एकामागून एक निर-
निराळीं द्रव्ये तयार होतात; व शेवटीं एखादें स्थिर द्रव्य
वनून ती क्रिया थांबते. ज्या वरुण नामक मूलद्रव्यांत किरण-
विसर्जनाचा चमत्कार प्रथम दृष्टोत्पत्तीस आला त्याची रद,
अक्तिन (रेडियनियम), पोल, इत्यादि सतरा निरनिराळ्या
प्रकारच्या द्रव्यांत रूपांतरें होतात असा समज आहे. थुर
(थोरिअम) नामक दुसऱ्या एका किरणविसर्जनक द्रव्याच्या
परमाणुभंगाच्या क्रियेंत आठ निरनिराळ्या प्रकारचीं रूपांतरें
होतात. वरुणाचा परमाणुभंग अतिशय सावकाश होतो.
हिशेव करून असें आढळून आलें आहे की, एका वर्षांत ह्या
द्रव्याच्या दहा महापद्मांशाहून अधिक भागाचें रूपांतर होत
नाहीं. याच्या परमाणुभंगांत प्रथम जो पदार्थ वनतो त्यास
वरुण क्ष असें नांव देण्यांत आलें आहे. जर थोडेंसें निर्जल
वरुण नेत्रित घेऊन त्यावर इथची क्रिया केली तर खालीं जो
किंचित् अवशेष राहतो त्यांत वरुण क्ष असल्याचें आढळून
आलें आहे. हें द्रव्य व व ग किरण वाहेर टाकतें, व त्याचें लव-
करच दुसऱ्या द्रव्यांत रूपांतर होतें. मामूलवरुणांतून वरुण
क्ष काढून टाकला तर त्यांतून फक्त अ किरणच वाहेर
पडतात.

रदाचा परमाणुभारांक २२६.५ आहे. तें २३८.५ परमाणु-
भारांक असलेल्या वरुणापासून किरणविसर्जन होऊन वनलेलें
द्रव्य आहे. वरुणापासून रद वनण्यापूर्वी आयोनिअम नांवाचा
एक पदार्थ तयार होतो. आयोनिअम हें एक किरणविसर्जनक
द्रव्य असून त्याचा परमाणुभारांक २३० असावा असा
अंदाज आहे. रदाच्या परमाणुभंगांत कर्मांत कमी आठ तरी
द्रव्ये तयार होतात. यांपैकी पहिलें निःसरण (एमॅनेशन) हें
असून त्याचा परमाणुभारांक १८० आहे. या पदार्थाचा पर-
माणुभंग होऊन सौर द्रव्य तयार होतें, व तो फक्त अ किरण
वाहेर टाकतो. किरणविसर्जनक-शिसे (रेडिओ-लेड) व पोल
ही रदाच्या परमाणुभंगांत वनणारी दुसरीं द्रव्ये आहेत,
ह्यांपैकी दुसऱ्या द्रव्याच्या शोधासंबंधीं हकीकत पूर्वी आलीच
आहे. त्याचा परमाणुभारांक २१० असण्याचा संभव आहे.

किरणविसर्जनक्रिया व अणूची घटना.—किरण-
विसर्जनक पदार्थांस त्यांची शक्ति कोठूनहि प्राप्त होत असली
तरी एवढी गोष्ट आतां सर्वास कबूल आहे की, किरण-
विसर्जनक मूलद्रव्यांच्या किरणविसर्जन क्रियेमुळे त्यांच्या
परमाणूंचें पृथक्करण होतें. ज्या अर्थी सर्व पदार्थ कमी अधिक

प्रमाणांत किरणविसर्जनक असतात त्या अर्थी एक तर सर्व
पदार्थांत किरणविसर्जनक परमाणू वांटले गेले असले पाहिजेत
किंवा यच्चयावत् परमाणूंचें एकसारखें पृथक्करण होत असलें
पाहिजे. भूगर्भांत किरणविसर्जनक द्रव्याचा सांठा इतका मोठा
आहे की, सर्व पदार्थांतील किरणविसर्जन शक्तीचें हें कारण
नाहीं असें निश्चित सांगतां येत नाहीं.

नवीन मिळालेल्या पुराव्यावरून किरणविसर्जनक परमा-
णूंच्या परमाणुभंगाचें कारण त्या परमाणूंतच असावें असें
दिसतें. हें मत कांहीं परमाणू अस्थिर असतात ह्या नवीन
शास्त्रीय कल्पनेला जुळतें आहे. कांहीं परमाणूंमध्ये ही
परमाणुभंग होण्याची क्रिया अधिक सावकाश होऊन त्यांचे
अंशभूत कण अति वेगानें वाहेर फेंकले जात नसावे. ही रूपां-
तराची क्रिया कदाचित् सर्वच द्रव्यांमध्ये होत असावी, व
त्या योगानें सर्व पार्थिव घटक जास्त स्थिर व साधे बनत
असावे. परंतु किरणविसर्जनक पदार्थ तेवढेच फेरवदल कशा
प्रकारें होत असतो याचा अभ्यास करण्यास संधि देतात.
ह्यांची किरणविसर्जनक क्रिया जितकी कमी किंवा जास्त
तितका त्यांच्यांत सावकाश किंवा जलद फेरवदल होत
असतो. सुप्रसिद्ध कुरीद्वयांच्या कयासाप्रमाणें रदाची पृथ-
क्करणक्रिया वरुणाच्या परमाणुभंग क्रियेच्या दहा लाखपट
जलद होत असावी. ज्या अर्थी रदामधील एका वर्षांतील
परमाणुभंग एकंदर परमाणुभंगाच्या दोन सहस्रांशापासून
दहा सहस्रांशाइतका असतो, त्या अर्थी वरुणाच्या एका परमाणूचें
पूर्ण रूपांतर होण्यास दोन ते दहा महापद्म वर्षे लागतील.

परमाणूंच्या अस्थैर्याचें स्पष्टीकरण करणाऱ्या पुष्कळ उप-
पत्ती पुढें आल्या आहेत. ह्यांपैकी सामान्य वाचकांनीं विचार-
णीय अशी उपपत्ति म्हणजे प्रो. थॉम्सन्ची होय. ह्या उपपत्ती-
प्रमाणें परमाणू हा अतिशय गति असलेल्या धनविद्युद्युक्त
व ऋण विद्युद्युक्त कणांचा समूह होय; व ते एकमेकांच्या
आकर्षणशक्तीमुळे एकमेकांस सोडून जात नाहींत.

अशा प्रकारची एखादी फारच संमिश्र घटना असली, तर
कांहीं कणांस घटनेंतून वाहेर पडण्यास पुरेशी गतिविशिष्ट
शक्ति प्राप्त होणें संभवनीय आहे. किंवा असेंहि होणें शक्य
आहे की, त्या कणास अडकवून ठेवणाऱ्या प्रेरणांची क्षणमात्र
परस्परान्तरच क्रिया होऊन त्या शून्य झाल्यामुळे त्या क्षणीं
त्या कणास जेवढी गति आली असेल त्या गतीनें तो घटनेंतून
वाहेर पडेल.

विद्युच्चुंबकीय किरणविसर्जनामुळे परमाणुघटनेमधील
शक्तीचा न्हास होणें, हें अशा प्रकारच्या पृथक्करणाचें मूल
कारण असूं शकेल.

परमाणूचें हें अस्थैर्य त्याच्या शक्तिविसर्जनाचा परिणाम
असावा असें सर ऑलिव्हर लॉज यांनीं सुचविलें आहे. याचें
स्पष्टीकरण करण्याकरितां लॉज यांनीं परमाणूभोंवतीं फिरत
असलेल्या ऋणविद्युद्युक्त विद्युत्परमाणूचें साधे उदाहरण घेतलें
आहे. ह्या विद्युत्परमाणूच्या मानानें परमाणूचें द्रव्य अधिक

असतें व त्यावर विद्युत्परमाणूइतकाच, परंतु उलट प्रकारचा म्हणजे धनविद्युत्संचय असतो. हा विद्युत्परमाणु मुख्य परमाणूशी विद्युच्छक्तीने बांधलेला असतो. ही परमाणुघटना शक्ति-विसर्जन करील व ज्या अर्थी शक्तीचे विसर्जन प्रतिरोधक माध्यमांतील गतीबरोबर असतें, त्याअर्थी तो कण केन्द्राकडे जाण्याचा प्रयत्न करीत असतो व त्यायोगें त्याची गति वाढते. जसजशी विद्युत्परमाणूची गति वाढेल तसतसे शक्ति-विसर्जनाचेहि प्रमाण वाढेल. लॉजच्या मतें जेव्हां विद्युत्परमाणूचा वेग प्रकाशाच्या वेगाच्या अगदीं जवळ जवळ येतो, तेव्हां ही परमाणुघटना अस्थिर होते. असें दाखविण्यांत आलें आहे कीं, विद्युत्परमाणूचें स्पष्ट द्रव्य जसजसा त्याचा वेग प्रकाशाच्या वेगाच्या जवळ जवळ येऊं लागतो तसतसें अतिशय जलद वाढूं लागतें, व प्रकाशाइतकी त्याची गति होतांच तत्त्वतः तें अनंत होतें. ही अवस्था प्राप्त होतांच फिरत असणाऱ्या परमाणूचें द्रव्य एकाएकीं वाढेल; व ही अवस्था खरोखर प्राप्त होत असेल, तर परमाणुघटनेतील निरनिराळ्या भागांनां एकत्र धरून ठेवणाऱ्या प्रेरणांचा सम-तोलपणा नाहींसा होईल. या परिस्थितींत परमाणुघटनेतील निरनिराळे भाग एकमेकांपासून अलग होऊन एकमेकांच्या आकर्षणशक्तीच्या क्षेत्राच्या बाहेर जाण्याचा संभव आहे असें ओलिव्हर लॉज ह्यांनां वाटतें.

रद व त्याचे संयुक्त पदार्थ यांतून बाहेर पडणारी उष्णता मोजण्याकरितां, व सभोंवतालच्या वातावरणाहून त्यांचें उष्णमान किती अधिक राहतें तें ठरविण्याकरितां निरनिराळ्या युक्त्या योजण्यांत आल्या आहेत. यांपैकीं एक पुढें दिल्याप्रमाणें आहे. भारहरिदासारखा एखादा पदार्थ उष्णतामापनपात्रांत ठेवून उष्णमापकांतील पारा कोठें स्थिर राहतो तें पहावें. आतां त्यांत रद घातला तर नळी-तील पारा हळू हळू वर चढूं लागतो व त्यांतून रद काढला कीं लागलाच तो पुन्हां खालीं उतरतो. एक ग्राम रद दर ताशीं किती उष्णता बाहेर टाकतो हें पूर्वीं सांगितलेंच आहे. त्या हिशेबानें एक ग्राम रदापासून चारतृतीयांश वर्षीत जेवढी उष्णता बाहेर पडते तिनें सुमारे सवादीनशें ग्राम पाण्याचें प्राण व उज्ज यांत पृथक्करण होईल.

रद परमाणूपासून उष्णताविसर्जनासंबंधीं लक्षांत ठेवणा-सारखी गोष्ट म्हणजे हा पदार्थ बाहेरून कोठून उष्णता न घेतां केवळ परमाणूतील अंतर्गत शक्तीमुळेच आपलें उष्णताविसर्जनाचें काम चालू ठेवतो. ही अनुद्भूत शक्ति प्रचंड असली पाहिजे, व ती परमाणूचा भंग होतांनाच फक्त व्यक्त होते. परमाणुभंगाच्या क्रियेंत पुष्कळसे कण बाहेर फेंकले जातात, परंतु त्यांचा वराचसा भाग बाहेर पडत असतांना रदामध्येच अडकून रहातो, व अशा रीतीनें गतिविशिष्ट शक्ति उष्णतेच्या रूपांत व्यक्त होते. हें जर विवेचन बरोबर असेल, तर रदाचें उष्णमान त्यांतील कणांच्या बीडमारांमुळेच सभोंवतालच्या पदार्थाहून अधिक र

असें होईल. ज्या अर्थी पृथ्वीत व वातावरणांत लक्षांत घेण्या-इतकीं किरणविसर्जनक द्रव्ये आहेत, त्या अर्थी आपल्या पृथ्वीचें उष्णमान बरेचसे त्यांवरच अवलंबून असलें पाहिजे. या किरणविसर्जनक द्रव्याचा पृथ्वीच्या उष्णमानावर इतका परिणाम होतो कीं, सूर्य व पृथ्वी यांपासून किती काळपर्यंत उष्णताविसर्जन होत राहिल यासंबंधीं पूर्वीं केलेले सर्व कयास रद्द ठरतात. उदाहरणार्थ, लॉर्ड केल्व्हिन यांनें सूर्यापासून आपणांस किती काळ उष्णता मिळेल यासंबंधीं ठरविलेल्या वर्षींची संख्या आतां पन्नास पासून पांचशें पट वाढविली पाहिजे.

त्याचप्रमाणें आपली पृथ्वी प्राणी व वनस्पती यांनां धारण करण्याइतकी थंड होऊन किती काळ लोटला आहे यासंबंधीं केलेल्या कयासांतहि वरीच सुधारणा करावी लागेल. रदाचा शोध लागेपर्यंत असें खात्रीपूर्वक वाटत होतें कीं, पृथ्वी ही एकसारखी थंड होत आहे, व तशीच ती पुढें एकसारखी थंड होत राहून अखेरीस वनस्पती व प्राणी यांनां तिजवर जिवंत राहणें अशक्य होईल. परंतु पृथ्वीतील व वातावरणांतील किरणविसर्जनक द्रव्यांचा व त्यांतून बाहेर पडणाऱ्या उष्णतेचा जो कयास करण्यांत आला आहे त्यावरून असें दिसतें कीं, पृथ्वीतून बाहेर पडणारी बहुतेक सर्व उष्णता तिच्यामधील किरणविसर्जनक द्रव्ये बाहेर टाकीत असलेल्या उष्णतेनें भरून निघत असली पाहिजे.

रदापासून निघालेले किरण कातडी जाळतात व ध्वंसक व्रणाचा नाश करण्याच्या कामीं त्यांचा फार उपयोग होतो, त्यांची औजस्या (प्रोटीन्स) वर क्रिया होते; ते सूक्ष्म जंतूंचा नाश करितात, पानांतील रंजक द्रव्यांचा रंग नाहींसा करितात व बीजांतील अंकुरोद्भव शक्ति हरण करतात. चुक. ताच तयार केलेला रदाचा क्षार अ-किरण बाहेर टाकतो, परंतु परमाणुभंगाच्या क्रियेनें लवकरच दुसरीं द्रव्ये तयार होऊन मग त्यांतून अ-किरणांशिवाय व व ग हे दुसऱ्या दोन प्रकारचे किरणहि बाहेर पडूं लागतात.

परमाणुभंगाची क्रिया चालली असतां रदाच्या क्षारांतून, त्यांत एक ग्राम रद असलें तर, दर ताशीं ७५ क्यालरी इतकी उष्णता बाहेर पडते, व त्यामुळे त्याचें उष्णमान सभोंवतालच्या उष्णमानाहून नेहमीं अधिक राहतें. अ किरण बाहेर पडत असतांना बहुधा त्यांबरोबर सौर वायूहि निघत असतो.

पदार्थवैज्ञानिक रसायनशास्त्र.—रसायनशास्त्र व पदार्थविज्ञानशास्त्र हीं एकमेकांस पूरक आहेत. या दोहोंनां सामान्य असणाऱ्या क्षेत्रास पदार्थवैज्ञानिक रसायनशास्त्र असें नांव देतां येईल. या शास्त्राचा आरंभहि रसायनशास्त्राबरोबरच झाला होता. परंतु त्याची मुख्य वाढ अगदीं अलीकडच्या ४०।५० वर्षांत झाली. यांतील मुख्य मुख्य तत्वे, उदाहरणार्थ, वायूच्या गुणधर्मां-विषयीं नियम, वायूंची घटना, त्यांचें आकारमान व उष्णता

आणि दाव यांचा संबंध व त्यांचे द्रवीकरण इत्यादि गोष्टी रसायनशास्त्रामध्ये वर्णन केल्याच आहेत. निरनिराळ्या वायूंच्या अणूंचे आकारमान सारखाच दाव व उष्णमान असेल तर त्यांच्या अणुभारांकांच्या प्रमाणांतच असते, असे दिसून आले आहे. अर्थात् अशा वेळी तुलनेकरितां प्रत्येक वायूच्या अणूंची संख्या सारखीच घेतली पाहिजे. द्रवांच्या वावर्तीत निरनिराळ्या द्रवांच्या अणूंच्या आकारमानाची तुलना करणे बरेच भानगडीचे पडते. कारण त्यांची कोणत्या विशिष्ट स्थितीमध्ये तुलना करावी हेच निश्चितपणे समजत नाही. कोंपने असे सुचविले आहे की, द्रवांची तुलना करण्यास योग्य स्थिति म्हणजे ज्या वेळी द्रववाष्पदाव वातावरणाच्या मध्यम दावाइतका असतो त्यावेळचे उष्णमान होय. व ही कल्पना बरोबर दिसते. कारण द्रवांचे उत्कथनउष्णमान स्थित्यंतरोष्णमानाच्या जवळ जवळ दोनतृतीयांश असते; कोंपने काढलेल्या अनुमानांना लॉसेन, थॉर्प आणि स्विफ यांनी पुष्टि दिली आहे; व तसेच कांहीं प्रयोग केले आहेत. याप्रमाणे द्रवांच्या अणूंचे आकारमान-त्याच्या उत्कथन उष्णमानाच्या वेळची सापेक्ष घनता आणि अणुभारांक यांचा गुणाकार-मुख्यतः अंतर्गत परिस्थितीवर अवलंबून असणारा-संकलनात्मक राशि असतो. या राशीची नक्की किंमत अनेक मूलद्रव्यांच्या वावर्तीत त्यांच्या समघटकांशी तुलना करून काढलेली आहे, व कांहीं मूलद्रव्यांची ही किंमत संयुक्त स्थितीतहि असंयुक्त स्थितीतील किंमतीइतकीच आढळून आली आहे.

द्रावांचे स्वरूप.-गेत्या दोन दशकांत द्रावांच्या स्वरूपाविषयीहि बरीच माहिती प्रकाशांत आली आहे. द्राव याचा व्यापक अर्थ म्हणजे दोन अगर अधिक पदार्थांचे एकजीव झालेले मिश्रण होय. अर्थात् ज्या दोन वायूंचे एकमेकांवर कांहीं रासायनिक कार्य होत नाही ते वायू परस्परांशीं द्रव पावतात. वायू, द्रव पदार्थ किंवा घन पदार्थहि द्रव पदार्थांत द्रव पावू शकतात. घन पदार्थांचाहि परस्परांशीं द्रव होऊ शकतो. मात्र या द्रावास आपण घनद्राव असे म्हणतो. वायूंच्या परस्परांशीं होणाऱ्या द्रवीभवनाचा अभ्यास डाल्टन याने केला; व त्याने अंशात्मक दावाचा नियम शोधून काढला. हा नियम असा की, वायूंच्या मिश्रणाचा एकंदर दाव त्या मिश्रणांतील घटक वायूंच्या पृथक् दावांच्या बेरजेइतका असतो. हा नियमहि अर्थात् इतर वायूंचा द्रवपणाच्या नियमांप्रमाणे सामान्य स्थितीत विनचूक आढळत नाही, परंतु जसजसे वायू विरल स्थितीत जातात तसतसा हा नियम विनचूक पाळलेला आढळतो. व्हॅन टॉफ याने असे दाखविले की, वायूंच्या मिश्रणांतील एका घटकाचा अंशात्मक दाव त्या मिश्रणाचे पृथक्करण करण्यास समर्थ असे त्वगावरण अथवा पापु-द्व्यासारखा पडदा उपयोगांत आणून प्रयोगाने काढता येईल. या तत्त्वाचा उपयोग करून रॉस याने उज्ज व नत्र या वायूंच्या मिश्रणांतील अंशात्मक दाव ते मिश्रण एका पलादपात्रांत

ठेवून व त्याचा वैरल्यमापक यंत्रांशी संबंध जोडून निश्चित केला. पलाद हा पदार्थ विशिष्ट उष्णमानांत उज्ज वायूला आपणांमधून जाऊ देतो, परंतु नत्रवायूचा त्यांतून शिरकाव होत नाही. वायूंची द्रव पदार्थांतील विद्रावण शक्ति शोधून काढण्याकरितां डाल्टन आणि हेन्री यांनी प्रयोग केले; व हेन्रीचा नियम शोधून काढला. तो असा: विशिष्ट आकारमानाच्या द्रवामध्ये विशिष्ट आकारमानाचा वायु द्रव पावतो व या क्रियेत त्या द्रवावरील दावाचा कांहीं संबंध नसतो. म्हणजे कोणत्याहि द्रवांतील वायूची घनता अगर दाढर्घ त्या द्रव पदार्थावरील अवकाशांतील त्या वायूच्या घनतेच्या प्रमाणावर अवलंबून असते. निरनिराळे वायू निरनिराळ्या द्रव पदार्थांत निरनिराळ्या प्रमाणांत द्रव पावतात. परंतु विशिष्ट वायूंचे स्वरूप व त्याची विद्राव्य शक्ति यांचा संबंध काय असतो हे अद्याप निश्चितपणे ठरवितां आले नाही. तथापि या वावर्तीत कांहीं ढोवळ नियम बसविलेले आढळतात उदाहरणार्थ, तटस्थ वायू (उज्ज, नत्र इत्यादि) हे दुर्द्राव्य असतात. पण अम्लिक किंवा अनाम्लिक प्रवृत्तीचे वायू (उज्जहरिद, अम्ल इ०) सहजद्राव्य असतात. ज्यांचे द्रवीकरण सोपे असते असेहि वायू सापेक्षतेने सहजद्राव्य असतात असे ग्रॅहम याने दाखविले आहे.

द्रव पदार्थांचे परस्परांशीं द्रावण कोणत्या नियमांनीं होतें याबद्दल अद्याप कांहींच निश्चित माहिती मिळाली नाही कांहीं द्रव पदार्थ पूर्णपणे तर कांहीं अंशतः अद्राव्य असतात. आणि दोन द्रव पदार्थांचे मिश्रण एकजीव होण्यास लागणाऱ्या प्रमाणांतहि उष्णमान व दाव यांच्यामुळे बदल होतो असे दिसून आले आहे. घनपदार्थांचे द्रव पदार्थांत द्रावण कसे होतें याबद्दलचें ज्ञान बरेच वाढले आहे; व या विषयावर विशेषतः घनपदार्थांचे पाण्यांतील द्रावण यासंबंधी बरेच ग्रंथ उपलब्ध आहेत. घनपदार्थांची विद्राव्य शक्ति द्रावकाच्या उष्णमानावर अवलंबून असते व ती विशिष्ट प्रमाणापर्यंत उष्णमानाबरोबर वाढत जाते. व ही कमाल-मर्यादा गांठली गेली म्हणजे ते द्रावण संपृक्त झाले असे आपण म्हणतो. हे संपृक्त द्रावण जर हळू हळू थंड करित गेले तर आपणांस असे आढळून येते की अशा स्थितीत विशिष्ट उष्णमानावर जेवढा घनपदार्थ त्यांत विद्रावित असेल तितका त्याच उष्णमानावर नेहमी विद्रावित होणार नाही. अशा द्रावणास अतिसंपृक्त द्रावण म्हणतात. अशा अतिसंपृक्त द्रावणांत तोच घनपदार्थ आणखी थोडा टाकला तर अधिक द्रावित पदार्थ द्रावणाच्या तळाशी वसेल. कांहीं कांहीं वेळां कांहीं पदार्थांची पाण्यांतील विद्राव्यशक्ति उष्णमानाच्या वाढीबरोबर कमी झालेली आढळून येते. बहुतेक अशा ठिकाणी हा विद्राव्यशक्तीतील फरक द्राव्य पदार्थांच्या उज्ज-तीकरणावर अवलंबून असतो. घनपदार्थांचे परस्परांशीं द्रावण कोणत्या नियमांनीं होतें त्याबद्दल अद्यापि फारसे संशोधन झाले नाही. तथापि जेवढे झाले आहे त्यावरून असे दिसते

की, त्यांनाहि द्रवपदार्थातील परस्पर द्रावणासंबंधीचे नियम लागू पडतात. मिश्रधातू ही अशीच धन पदार्थांची द्रावणे होत, आणि रॉवर्टस ओस्टेन यानें असे दाखविलें आहे की, वायू किंवा द्रवपदार्थांप्रमाणेंच धातूहि परस्परांशीं एकजीव होणें शक्य आहे.

व्हॅन टॉफ यानें १८८५ मध्ये कमजोर द्रावणावर वरेंच प्रयोग करून यासंबंधाच्या प्रभास बरीच चालना दिली. वायूनां जर त्यांतील अणू परस्परांवर कोणतेंहि भासमान असें कार्य करणार नाहीत इतकें विरल स्वरूप दिलें तर या वायूंच्या विद्रावणासंबंधी नियम अगदीं साधे आढळून येतात. तसेंच कमजोर द्रावणांच्याहि वावर्तीत तीच स्थिति आढळते. जर द्राव्य पदार्थ अतिशय थोड्या प्रमाणांत असेल तर त्यांतील अणूंचे परस्परांवरचे कार्य विचारांत न घेण्याइतकें अल्प असतें. अशा स्थितींत वायुरूप द्रव्याला जे नियम लागतात तेच नियम त्या द्रवरूप द्रव्याला लागतात. ही गोष्ट कशी समजून आली याबद्दल थोडेंसे स्पष्टीकरण देऊं.

पदार्थविज्ञानशास्त्रज्ञांना ही गोष्ट पूर्वीपासून ठाऊक होती कीं कांहीं त्वचामय पदार्थ अर्धवट प्रवेशक्षम किंवा भेद्य असतात. म्हणजे ते कांहीं द्रावांनां अथवा विद्रावित पदार्थांनां आपल्यामधून जाऊं देतात परंतु इतर पदार्थांनां ते दुर्भेद्य असतात. या क्रियेला द्रावभिसरण (ऑस्मोसिस) असें म्हणतात. ही क्रिया जीविशास्त्रांत फार महत्त्वाची समजली जाते. या क्रियेचा अभ्यास प्रथम ड्राऊब आणि फेफर या वानस्पत्य-इंद्रियवैज्ञानिकांनी (प्लॅट फिशिऑलॉजिस्ट) केला. अशा तऱ्हेचे अर्धभेद्य पदार्थ कृत्रिम रीतीनेहि वरेंचसे तयार करतां येतात. त्यांपैकी विशेष सोडस्कर म्हणजे एखाद्या सख्खिद्र भांड्यावर ताम्रलोहकवचनत्रिद (कॉपर फेरो साइनाइड) याचा लेप देऊन केलेला होय. अशा तऱ्हेचे भांडें शर्करेच्या द्रावानें भरून पाण्यांत ठेविलें तर असें दिसून येतें कीं पाणी त्या भांड्यांत शिरू शकतें, परंतु साखर बाहेर येऊं शकत नाही. यामुळे त्या भांड्यामध्ये द्रावभिसारक नांवाचा दाब उत्पन्न होतो. व तो योग्य साधनानें मोजतांहि येतो. फेफर यानें या द्रावभिसारक दावाचें द्रावाच्या तीव्रतेशीं म्हणजे दाब्यांशीं अथवा कसाशीं काय प्रमाण असतें तें निश्चित केलें. त्याला असें आढळून आलें कीं अभिसारक दाब कसाशीं समप्रमाणांत असतो, व तो उष्णमानाबरोबर वाढत जातो. व्हॅन टॉफ यानें असें दाखविलें कीं, अभिसारक दाब आणि द्रावाचें घनफळ यांचा गुणाकार हा एका स्थिरांकाबरोबर असतो. तसेंच त्यानें असेंहि दाखविलें कीं, द्रावभिसारक दाब हा वायूच्या दावाप्रमाणेंच मूल उष्णमानाशीं (अॅन्सो-ल्यूट टेंपरेचर) प्रमाणांत असतो. बरील नियम आणि अॅव्होगाद्रोची उपपत्ति यांचें एकांकरण केलें असतां असें दिसून येतें कीं, जर द्रावकाच्या मानानें विद्राव्य पदार्थाचें आकारमान अगदींच अल्प असेल तर तो विद्राव्य पदार्थ वायुरूप असतां तितक्याच आकारमानाच्या द्रावांत जितका

दाब उत्पन्न करील तितकाच अभिसारक दाब द्रावित स्वरूपांतहि उत्पन्न करितो. तसेंच एकच विशिष्ट आकारमान असलेल्या द्रावकांत निरनिराळे विद्राव्य पदार्थ जर त्यांच्या अणुभारांकाच्या प्रमाणांत असतील तर सारखाच अभिसारक दाब उत्पन्न करतील, अशा तऱ्हेच्या द्रावांनां समाभिसारक (आयसो मोटिक अथवा आयसो टोनिक्) म्हणतात. उष्णतागतिशास्त्रांतील नियमांप्रमाणें असें सिद्ध करतां येईल कीं, द्रावाच्या वाष्पाच्या दावाचें व घनीभवनविदूचें अधोगमन हीं द्रावाच्या अभिसारक दावाशीं समप्रमाणांत असतात. या नियमाचा एखाद्या विद्राव्य पदार्थाचा अणुभारांक निश्चित करण्याच्या कामीं उपयोग होतो.

राऊल्ट व इतर शास्त्रज्ञांनीं जे अणूंच्या घनीभवनविदूचें अधोगमन निश्चित करण्याबद्दल प्रयोग केले त्यांवरून असें दिसून आलें कीं, कांहीं पदार्थ त्यांच्या सारणांवरून काढलेल्या अभिसारक दावाच्या निम्त्याहूनहि कमी दाब उत्पन्न करितात, परंतु कांहीं अतिशयच मोठा दाब उत्पन्न करितात. या विरोधाचें कारण १८८७ मध्ये अन्हेनिअस यानें असें दाखविलें कीं जे द्राव अतिशय अभिसारक दाब उत्पन्न करतात तेच फक्त विद्युद्वाहक असतात. या नियमावरून पुढें अनेक कल्पना सुचल्या; आणि अन्हेनिअस यानें विद्युद्वाहकता व व्हॅन टॉफ याची द्रावाबद्दलची उपपत्ति यांचा संबंध जोडून इलेक्ट्रोलेटिक डिसोशिएशन अथवा आयनायझेशन म्हणजे विद्युद्विच्छेदनाचें तत्त्व शोधून काढलें. हें तत्त्व म्हणजे फॅरेडे याचे विद्युद्विच्छेदन क्रियेचे नियम, हिटॉफ याचे प्रयोग, विल्यमसन व क्लॉसियस यांच्या गतिविषयक कल्पना या सर्व पंचवीस वर्षे चाललेल्या शास्त्रीय कामगिरीचें फल होय. अन्हेनिअस यानें असें दाखविलें कीं विद्युद्विच्छेदन क्रियेच्या पूर्वीहि विद्युद्वाहक द्रावामध्ये स्वतंत्र वैद्युदणू असतात, हें जें क्लॉसियसचें म्हणणें तें खरें आहे, एवढेंच नव्हे तर ज्या अणूंचें वैद्युदणूंमध्ये पृथक्करण झालें असेल त्यांचें प्रमाण विद्युद्वाहकतेचें किंवा अभिसारकदावाचें मापन करून निश्चित करतां येतें. व दोन्हीहि मापनपद्धतींनीं येणारीं फलें एकमेकांशीं जुळतात. यावरून ही उपपत्ति खरी आहे हें निश्चित होतें. आपण साध्या मिठाचा द्राव घेतला तर त्यांत तीनदशांश मीठ हें मीठ या स्वरूपांत असतें व बाकीचें सातदशांश हर व सिंधु यांच्या वैद्युदणूंमध्ये पृथक्कृत होतें व हे वैद्युदणू वायूंच्या अणूंप्रमाणें मोकळेपणानें इकडे तिकडे फिरतात. या द्रावांत विद्युत्प्रवाह सोडला तर द्रावांतील विद्युदणू या स्वतंत्रतेनें फिरणाऱ्या वैद्युदणूंस मार्गदर्शक होतात; हे वैद्युदणूच त्या द्रावाची विद्युद्वाहकता निश्चित करतात. तो द्राव अथवा त्यांतील अविद्युद्विच्छेदित अणू विद्युद्वाहकतेच्या वावर्तीत कोणतेंच कार्य करीत नाहीत. या वैद्युदणूंची भ्रमणगति निश्चित करण्याच्या रीती हिटॉफ, कोहलराऊश, लॉज इत्यादिकांनीं दिल्या आहेत.

ही विद्युद्विच्छेदनाची क्रिया बरेचसे रासायनिक चमत्कार समाधानकारक रीतीने उलगडून दाखविण्यास मदत करिते. हिच्यामुळे अम्लांमध्ये विशिष्ट गुण कां वास करितात; निर- निराळ्या अम्लांमध्ये तीव्रता निरनिराळ्या प्रमाणांत कशी वास करिते, कांहीं सौम्य अम्लें त्यांचें कमजोर द्रावण केल्यास तितक्याच कमजोर द्रावणांतील तीव्र अम्लाइतकीच तीव्रता कशी दाखवितात इत्यादि गोष्टींचें स्पष्टीकरण देतां येतें. वरील सर्व क्रियांत या अम्लांचें बहुतेक पूर्णपणें वैद्यु- दणूत पृथक्करण झालेलें असतें. दुसऱ्या शब्दांत सांगावयाचें म्हणजे अम्लाची तीव्रता त्यांतील उच्च वैद्युदणूच्या घनतेवर अवलंबून असते. त्याप्रमाणेंच अनाम्लाची तीव्रता त्यांतील प्राणोजक वैद्युदणूच्या संख्येवर अवलंबून असते. द्रव अम्ल हे त्या मानानें एक सौम्य अनाम्ल आहे, कारण त्यांत प्राणोजक वैद्युदणू कमी असतात. उलट दाहकपालाश हे तीव्र अनाम्ल आहे, कारण त्याचा द्राव थोडासा कमजोर केल्यावर त्याचें बहुतेक पूर्णपणें वैद्युदणूत पृथक्करण होतें. या उपपत्तीने पृथ- क्करणात्मक रसायनशास्त्रांतील बऱ्याच गोष्टींचा उलगडा होतो. उदाहरणार्थ, अमोनिहिरिदाच्या परोक्ष तेवढाच अम्ल हा मग गंधकितास बाहेर टाकण्यास कां समर्थ होतो आणि उदहरा- म्लाच्या परोक्ष तेवढाच गंधकयुक्त उच्च (उच्चगंधकिद.) जशगंधकिद बाहेर टाकू शकतो इत्यादि. या उपपत्तीमुळे उष्णतरासायनशास्त्रांतील बऱ्याच गोष्टींचा उलगडाहि होतो, उदाहरणार्थ, तीव्र अम्ल व अनाम्ल यांच्या उदासीनी- करणाची उष्णता त्यांच्या विशिष्ट स्वरूपावर अवलंबून नसून ती व्हॅन डॅफ यांनं दाखविल्याप्रमाणें नेहमी १३७०० कॅलरी असते.

या उपपत्तीमुळे खाली दिलेल्या अनेक गोष्टींचाहि उलगडा होतो. उदाहरणार्थ, दोन कमजोर द्रावांचें मिश्रण उष्णता उत्पन्न झाल्याशिवाय कसे बनतें, क्षारांच्या द्रावांमध्ये अम्लाचे किंवा अल्काचे गुण कसे येतात, पृथक्करणक्रियेमध्ये 'दर्श- कांचें' कार्य कसे होतें, उदहराम्लाच्या योगानें जलयुक्त द्रावांतील मीठ कसे बाहेर पडतें, अवक्षेपक (प्रेसिपिटंट) जास्त झाले असतां काय कार्य होतें, क्रियाकारकांच्या (रीए- जंटच्या) कार्यातील वेळोवेळीं दिसून येणारा फरक, क्षारांच्या द्रावांच्या रंगांत पडणारा फरक, निरनिराळ्या क्रियांमध्ये पाणी उत्पन्न होण्याचें कारण इत्यादि गोष्टींचा अभ्यास ऑस्ट- वाल्ड व त्याचे शिष्य यांनी केला, व वरील सर्व क्रियांचें स्पष्टीकरण वैद्युदण्वीभवन क्रियेमुळे करतां येतें.

जरी वरील उदाहरणांत आपण मुख्यतः जलयुक्त द्रावा- चीच उदाहरणे घेतली तरी वैद्युदण्वीभवनाचे नियम इतर सेंद्रिय व निरस्रिय द्रावकांनाहि लागू पडतात. तथापि हेंहि लक्षांत ठेविलें पाहिजे की, ही उपपत्ति द्रावाविषयीच्या सर्व गोष्टींचा उलगडा करते ही गोष्ट सर्वमान्य झाली नाही. पुष्कळ पदार्थ निश्चित स्वरूपाचे उज्जित बनतात व ते निरा- ळेहि काढतां येतात; आणि मेडेलीफ, पिकरिंग, कह्लेनबर्ग,

आर्मस्ट्रॉंग इत्यादिकांनी प्रतिपादित्याप्रमाणें अशा तऱ्हेचे उज्जित जलयुक्त द्रावामध्ये राहूं शकतात किंवा नाही हाहि एक अनिश्चित मुद्दा आहे. अशा तऱ्हेचे उज्जित हे अस्थिर संयुक्त पदार्थ असून उष्णमानांतील फेरफाराचा त्यांवर परि- णाम होतो आणि कमजोर द्रावामध्ये त्यांचें 'अणुदाढर्य' (मास अवेशन अथवा कॉन्सेंट्रेशन) नियमाप्रमाणें विश्लेषण होतें. कोहलराऊश, एच्. सी. जोन्स आणि लौरी यांच्या संशोधनावरून असें दिसून आलें आहे की, विद्युद्विच्छेदाच्या जलयुक्त द्रावांतील वैद्युदणूंचेहि उज्जितामध्ये रूपांतर होतें.

उष्णताविषयक रसायनशास्त्राची वाढ गेल्या ५० वर्षांत झाली. या शाखांत हेस, अँड्र्यूज, थॉम्सन, फावर, सिल्वर- मन, आणि वर्थेलोट या शास्त्रज्ञांनी बरेच परिश्रम केले. वेन्झेल आणि वर्थेलोट यांनी रासायनिक रूपांतरामध्ये अणूंच्या दाढ्यांचा काय परिणाम होतो याबद्दल जे प्रयोग केले तेच पुढें वर्थेलोट, गुल्डबर्ग आणि वाग, ज्युलियस थॉम्सेन, व्हॅन डॅफ, हार्कोर्ट आणि इसॉन व लि शेटिलियर यांनी पुढें चालविले; आणि अणुदाढ्यांची उपपत्ति आणि व्युत्क्रमक्रियेचें स्वरूप यांसंबंधी आतां निश्चित नियम माहीत झाले आहेत आणि ते नियम उष्णतागतिशास्त्राच्या अथवा गतिविशिष्ट उपपत्तीच्या साहाय्याखेरीज सिद्ध करून दाखवितां येतात. सान्निध्यविकार व फेनकांचीं कार्ये आणि विपाकक्रिया यांच्यावर सामान्यतः बऱ्याच संशोधकांनी परिश्रम केले आहेत. वायुनिष्कासनाच्या क्रियेचा अभ्यास ग्रॅहम, मॅक्सवेल आणि ओ. इ. मेयर यांनी चालविला आहे. उष्णताजन्य विश्लेषणासंबंधी प्रयोग डेव्हिल, टूस्ट इत्यादि- कांनी चालविले आहेत व याच प्रश्नाचा गणितशास्त्राच्या दृष्टीने अभ्यास विलर्ड, गिब्स आणि व्हॅन डर वाल्स यांनी चालविला आहे. उष्णताजन्य व वैद्युत् विश्लेषण या दोहों- मधील साम्य प्रस्थापित झालें आहे. वायूंच्या स्फोटक धर्माचा अभ्यास वर्थेलोट, लि शेटिलियर, अँबल आणि डिव्सेन यांनी केला आहे. ग्लॅडस्टन, लॉरेन्झ, लॅंडोल्ट, नॅसिनी, ब्रूहल इत्यादि संशोधकांनी पदार्थांचे स्वरूप, घटना आणि त्यांचे दृक्शास्त्रीय गुणधर्म यांतील संबंध शोधून काढ- ण्याच्या कामी महत्त्वाचें कार्य केलें आहे. सर विल्यम पर्किन् यानें पदार्थांचें चुंबकीय भ्रमण व थार्प आणि रॉजर यांनी पदार्थांचा चिकटपणा याबद्दल बराच अभ्यास केला आहे. पदार्थांच्या 'दशानियमाचा' (थिअरी ऑफ फेजेस) उगम गिब्स यापासून होऊन व्हॅन डर वाल्स आणि रुझवूम यांनी त्याची बरीच वाढ केली. सर जे. जे. थॉम्सन आणि सर जे. लार्मर यांनी अणूंची वैद्युतिक उपपत्ति पुढें आणली आहे. वालें आणि पोप यांनी मूल्यकत्व आणि आकारमान यांतील संबंध शोधून काढला आहे. ग्रॉथ आणि ट्यूटन यांच्या सूक्ष्म मापनपद्धतीमुळे समानधर्म पदार्थांचे समा- कृतिक स्फटिकत्व बरेचसे विशद झालें आहे. तसेच प्रकाश- लेखनसंबद्ध रसायनशास्त्राचा आरंभ इंगेनहौझ, थॉल आणि

सेनेवियर यांच्यापासून होऊन अलीकडे वुनसेन, रॉस्को, पिंगशेम, फेफर, व्होगेल आणि अँव्हेन यांनी तो वराच वाढीस लाविला आहे.

क्ष-किरणांचे व्यवहारांतील कांहीं नवीन उपयोग.—हें प्रकरण संपण्यापूर्वी पदार्थविज्ञानशास्त्रातील कांहीं नूतन घडामोडींचा उल्लेख केला पाहिजे. रोग्याची परीक्षा करताना क्ष-किरणांचा उपयोग करतात, पण त्याकरिता क्ष-किरणांची नळी रोग्याच्या अगदी शरीराजवळ न्यावी लागत असल्यामुळे रोग्याच्या बाह्य त्वचेला अपाय होण्याची भीति असे. परंतु क्ष-किरण विद्युत्प्रवाहाप्रमाणे धातूच्या तारेंतून जाऊ शकतात असे आढळून आल्यामुळे आतां क्ष-किरण बऱ्याच दूर अंतरावर नेता येतात व शेजारच्या खोलीत असलेल्या रोग्याची तितक्या अंतरावरून परीक्षा करता येते.

क्ष-किरणांचा दुसरा महत्त्वाचा उपयोग कारखान्यांमध्ये सामानसुमान तपासण्याकडे होऊ लागला आहे. महायुद्धाच्या वेळी विमाने तयार करताना वापरलेले लांकूडकाम तपासण्याकरिता क्ष-किरणांचा उपयोग प्रथम करून लागले. पुढे पाणबोटीचा (सबमरीन्सचा) लांकडी भाग तपासण्याकडे, व नंतर धातूचे सांधकाम तपासण्याकडे या किरणांचा उपयोग होऊ लागला. धातूचा ओतीव जिन्नस, मिश्र धातूतील निरनिराळ्या धातूंचे परस्परप्रमाण, तसेच नकली जिनसांतील मूळ धातु ओळखून काढण्यांतहि या किरणांचा उपयोग हल्ली करतात, व त्यामुळे धातुकामांतील व लांकडी कामांतील कारखानदारांच्या लबाड्या उघडकीस आणण्याची चांगली सोय झाली आहे [टाइम्स ऑफ इंडिया, सेप्टेंबर १९२२].

३,००० अंश उष्णमानाची ज्वाला.—टाइम्स ऑफ इंडियाच्या ता. १३ जानेवारी सन १९२२ च्या अंकांत जास्तीत जास्त उष्णमानाची ज्वाला हल्ली कशी उत्पन्न करण्यांत येते त्याची हकीकत दिली आहे. इ. हॉसर व इ. री यांनी शास्त्रीय प्रयोगांत फारच मोठे उष्णमान असलेली ज्वाला वापरण्याची युक्ति काढली आहे. ही ज्वाला ज्वालाग्राही द्रवरूप पदार्थापासून काढतात. प्रथमतः द्रवरूप ईंधन साठविलेल्या भांड्यांतून नळीने एका विशिष्ट प्रकारच्या प्रज्वालकांत (बर्नरमध्ये) नेतात. तेथे त्याचे परमाणूत रूपांतर करून त्यांतून उज्जात्रा किंवा दुसऱ्या एखाद्या सोईस्कर वायूचा जोरदार प्रवाह घालवून त्याचा शंकाकार आडवा झोत उत्पन्न करतात. या झोताच्या सभोवती प्रज्वालकाच्या बाहेरच्या भागांतून निघणाऱ्या प्राणवायूंचे आवरण असल्यामुळे त्याचे ज्वलन अत्यंत तीव्र होते, व अशा रीतीने कमीत कमी शतभाग उष्णमानाच्या तीन हजार अंशांहितकी उष्णता उत्पन्न करता येते. या ज्वालेंचे उष्णमान जवळ जवळ विजेच्या भट्टीइतके होत असून तीत कापरांतील किंवा लांकडाच्या कोळशांतील कर्बाचे चित्रक (ग्राफायट) मध्ये रूपांतर होते व तुंगस्थ, मोलद यांसारखे दुर्द्रव्य पदार्थ वितळविता येतात.

आजचा बडा पदार्थविज्ञानी ईन्स्टेन.—पदार्थ-विज्ञानशास्त्रातील अर्वाचीन बडा संशोधक म्हणजे त्या शास्त्रांत १९२१ चे नोबेल प्राईस मिळविलेला जर्मन प्रोफेसर ईन्स्टेन होय. त्याचा “सापेक्षत्वा” (रिलेटिव्हिटी) चा सिद्धांत इतका महत्त्वाचा आहे की, पॅरिसमधील हिगिन्स नांवाच्या एका अमेरिकन गृहस्थाने ईन्स्टेनचा शोध व त्याचे परिणाम या विषयावर जो कोणी सामान्य मनुष्याला देखील समजेल अशा भाषेत सर्वोत्कृष्ट निबंध लिहील त्याला पांच हजार डॉलर्स वक्षीस देण्याचे जाहीर केले आहे. जगांतील मोठमोठ्या शिक्षणसंस्थांकडून त्याला पाचारण होत असते; व त्याचा जिकडे तिकडे बोलवाला चालला आहे. तेव्हां अशा मोठ्या पंडिताचा शोध तरी कसल्या प्रकारचा आहे ते पाहू.

सापेक्षत्वाचे अतिव्यापक रूप अशा गृहीत तत्त्वावर आहे की, सर्व मापने आणि निरीक्षणे, निरीक्षक आणि निरीक्षिलेली वस्तु यांमधील केवळ परस्पर संबंध उघड करतात. पदार्थ-विज्ञानशास्त्रांत याची उभारणी अशा सिद्धांतावर केली आहे की, कोणतेहि गतिविषयक, दृक्संबंधी, किंवा विद्युच्चुंबकीय परिणाम इंधकाशी किंवा अवकाशाशी संबद्ध अशा भारद्रव्यगतीमुळे उत्पन्न होतात. पण या सिद्धांताला प्रयोगजन्य पुरावा मुळीच मिळेना. यासंबंधी केलेले दृक्शास्त्रीय व विद्युच्छास्त्रीय सर्व प्रयोग फुकट गेले. तेव्हां १९०५ साली ईन्स्टेनने गणिताने या सिद्धांताची सत्यता पटवून दिली. या सिद्धांतामुळे जर भारद्रव्यांत फरक होतो तर त्या प्रमाणांतच व त्यासारखाच फरक गुरुत्वाकर्षक द्रव्यांत झाला पाहिजे अशी शंका उद्भवली असता १९११ साली ईन्स्टेनने आपला पहिला ग्रंथ लिहून गुरुत्वाकर्षण सापेक्षत्वाला अनुसरत असे दाखवून दिले. सापेक्षत्वाच्या सर्वसाधारण सिद्धांतांत, काल, अवकाश आणि गतिगणित यांच्या तत्त्वाला आतां केवळ मूलभूत गोष्टींमध्ये स्थान नाही. पदार्थाच्या भूमितीसंबंधी स्थिति आणि घड्याळांच्या गती त्यांतील द्रव्यामुळे उत्पन्न होणाऱ्या गुरुत्वाकर्षणीय क्षेत्रांवर अवलंबून असतात. याप्रमाणे मूलभूत तत्त्वांमध्ये हा नवीन गुरुत्वाकर्षणाचा सिद्धांत न्यूटनच्या सिद्धांताहून फार निराळा दिमून येतो. याचे प्रत्यंतर ग्रहणांत दिसून येते. ईन्स्टेनच्या सिद्धांताप्रमाणे, दूरस्थ नक्षत्राकडून येणारा प्रकाश सूर्यातील आकर्षकक्षेत्रामुळे आंतल्या बाजूस मार्गच्युत होतो; व या विच्युतीचे प्रमाण प्रकाशकिरणाच्या सूर्यमध्याशी असणाऱ्या सान्निध्यानुसार वाढत जाते. २९ मे १९१९ या दिवशी खग्रास सूर्यग्रहण होतें, तेव्हां ईन्स्टेनच्या सिद्धांताची सत्यता अनुभविण्यासाठी ब्राझील, आफ्रिका वगैरे ठिकाणी ग्रहणनिरीक्षणार्थ मोहिमा पाठविण्यांत आल्या. ईन्स्टेनने भाकित केलेली किरणविच्युति न्यूटनसिद्धांतावरून काढलेल्या विच्युतीपेक्षा दुप्पट होती. व शेवटी तीच बरोबर ठरली. याप्रमाणे शास्त्रीयक्षेत्रांत कांति घडवून आणणारा हा पुरुष आज ४४ वर्षांचा असून न्यूटन-मॅक्सवेलप्रमाणे युगप्र-

वर्तक असतां हि मी कांहींच केलें नाहीं असें म्हणण्याइतका विनयी आहे.

पदार्थविज्ञानशास्त्रांतील आधुनिक भारतीय पंडित.—प्राचीन भारतीय परंपरेचें हें शास्त्र नसल्यानें भारतीयानां पाश्चात्य शास्त्रज्ञांकडून याचें शिक्षण घ्यावें लागत आहे. तेव्हां या शास्त्रांत नवीन शोध लावणारे फारसे असू शकणार नाहींत हें उघडच आहे. तथापि हल्लीं पुष्कळ पदार्थ-धरांनीं संशोधनकार्याकडे आपणाला वाहून घेतले आहे ही मोठी आनंदाची गोष्ट आहे. डॉ. बोस व राय खेरीज प्रो. सी. व्ही. रामन् हे आजचे प्रख्यात पदार्थ-विज्ञानसंशोधक असून गुदस्ता फलकत्ता व बनारस हिंदु युनिव्हर्सिटीच्या त्यांना ऑक्सफोर्ड येथें भरणाच्या ब्रिटिश एंपायर युनिव्हर्सिटी कॉंग्रेसचे प्रतिनिधि म्हणून निवडिले होते. याखेरीज नुकतेच पुढें येऊं पहाणारे शास्त्राभ्यासक व लेखक गणेश प्रसाद, डी. एन्. मलिक, सुधांशु कुमार बानर्जी, टी. के. चिन्मयानंदम्, लाहोरचे आर. आर. शाहाणी, मेघनदशहा इत्यादि होत. डॉ. मेघनदशहा हे विख्यात गणितपदार्थविज्ञानी असून, ईन्स्टेनच्या सापेक्षत्वाच्या सिद्धांताला त्यांनी जोड दिलेली आहे. सर जोसेफ थॉमसन, सर अर्नेस्ट रुदरफोर्ड, सर पी. सी. राय या सर्वांनी त्यांची वाखाणणी केली आहे. हे कलकत्ता युनिव्हर्सिटी कॉलेज ऑफ सायन्समधील आहेत.

प्रकरण १३ वें.

गणितशास्त्राचा इतिहास

गणितशास्त्राचें एक मुख्य अंग म्हणजे संख्यालेखन. या संख्यालेखनाच्या प्राचीन निरनिराळ्या पद्धती व हल्लीं सर्वत्र प्रचलित असलेली शून्यान्वित नऊ अंकी दशमानात्मक संख्यालेखनपद्धति यांचा सविस्तर इतिहास मागें तिसऱ्या प्रकरणांत दिला आहे. गणितज्ञान हें ज्योतिष व वैद्यक यांप्रमाणेंच अत्यंत प्राचीन असून या शास्त्राची भूमिति ही शास्त्रातर ग्रीक पंडित युक्लिड यानें ख्रिस्ती शकाच्या पूर्वीच बऱ्याच पूर्णतावस्थेप्रत नेली होती. तथापि आधुनिक ज्योतिष, पदार्थ-विज्ञान, व यांत्रिक ज्ञान यामुळे गणितशास्त्रांत अनेक शाखा उपशाखा अलोकडील काळांत उत्पन्न झाल्या असून अद्यापि या शास्त्राची वाढ चालू आहे असें पुढील इतिहासावरून दिसून येईल. कोणत्याहि शास्त्राची वाढ किती झाली आहे हें पहाण्याचा एक मार्ग म्हणजे त्या शास्त्राचें वर्गीकरण किती विस्तृत झाले आहे व त्या शास्त्राच्या एकंदर शाखा किती पडल्या आहेत हें पहाणें हा होय. त्याप्रमाणें गणितशास्त्राची हल्लीं किती वाढ झाली हें पुढील शाखाविस्तारावरून दिसून येईल.

गणितशास्त्राची अर्वाचीन वाढ.—या शास्त्रांतील शुद्ध (प्युअर) व शास्त्रांतर्गत व्यवहारीय (अप्लाइड)

अशा दोन निरनिराळ्या शाखांमध्ये कोणकोणते विषय पडतात तें पाहूं:

शुद्ध

१. मूलभूत कल्पना (फंडामेंटल नोशन्स):
 - (अ) अंकगणिताची मूलतत्वे (फाउंडेशन्स ऑफ अरिथमेटिक);
 - (आ) व्यापक बीजगणित (युनिव्हर्सल आलजेब्रा);
 - (इ) संघमीमांसा (थिअरी ऑफ ग्रुप्स).
२. बीजगणित व संख्यामीमांसा (आलजेब्रा अँड थिअरी ऑफ नंबर्स):
 - (अ) बीजगणिताची मूलतत्वे;
 - (आ) रेखाप्रतिनिवेशन (लिनियर सस्टिट्यूशन्स);
 - (इ) बीजगणिती समीकरणांची मीमांसा;
 - (ई) संख्यामीमांसा.
३. पृथक्करण (अनेलिसिस):
 - (अ) पृथक्करणाची मूलभूत तत्वे;
 - (आ) मिश्रचलफलांची मीमांसा (थिअरी ऑफ फंक्शन्स ऑफ कॉम्प्लेक्स व्हेरिएबल्स);
 - (इ) बीजगणिती फलें व त्यांची उपचितें (आलजेब्राइक फंक्शन्स अँड देअर इंटीग्रल्स);
 - (ई) इतर विशिष्ट फलें;
 - (उ) चलन समीकरणें (डिफरेन्शियल इक्वेशन्स);
 - (ऊ) चलन रूपें आणि चलन स्थिरें (डिफरेन्शियल फॉर्मस अँड डिफरेन्शियल इन्टिग्रल्स);
 - (ऋ) पादार्थिक विषयांशीं संबद्ध असणाऱ्या पृथक्करणपद्धती (अनेलिटिकल मेथड्स कनेक्टेड विथ फिजिकल सब्जेक्ट्स);
 - (ॠ) अंतर समीकरणें आणि फलीय समीकरणें (डिफरन्स इक्वेशन्स अँड फंक्शनल इक्वेशन्स).
४. भूमिति:
 - (अ) मूलतत्वे (फाउंडेशन्स);
 - (आ) प्राथमिक भूमिति (एलेमेंटरी जिऑमेट्री);
 - (इ) शंकुच्छेदीय व चतुरस्रक भूमिति (जिऑमेट्री ऑफ कॅनिक्स अँड क्वाड्रिक्स);
 - (ई) बीजगणिती वक्रें आणि द्विपरिमाणापेक्षां मोठीं पुष्टें (आलजेब्राइक कर्व्ज अँड सरफेसेस ऑफ डिम्रीज हायर दॅन दि सेकंड);
 - (उ) बीजगणिती आकृतींचीं रूपांतरें व सामान्य पद्धति (ट्रॅन्सफॉर्मेशन्स अँड जनरल मेथड्स फॉर आलजेब्राइक कॉन्फिगुरेशन्स);
 - (ऊ) अतिसूक्ष्म भूमिति: सूक्ष्मावयवलाब्धि व सूक्ष्मसंचयनं यांचा भूमितींत उपयोग (इन्फिनिटिसिमल जिऑमेट्री: ऑप्लिकेशन्स ऑफ डिफरेन्शियल अँड इंटीग्रल कॅल्क्युलस टु जिऑमेट्री);

(क) चलन भूमिति (डिफरेन्शियल जिऑमेट्री);
चलन समीकरणांचा भूमितांत उपयोग (अॅप्लिके-
शन्स ऑफ डिफरेन्शियल इक्वेशन्स टु जिऑमेट्री).

शास्त्रांतर्गत व्यवहारीय.

१. गतिशास्त्रीय परिमाणांचें मापन (मेझरमेंट ऑफ डायनॅमिकल क्वान्टिटीज).
२. बिंदु आणि घनवस्तू यांचें गतिगणित व भूमिति (जि-
ऑमेट्री अँड कायनेमॅटिक्स ऑफ पार्टिकल्स अँड
सॉलिड बॉडीज).
३. अकरणीगत प्रेरणाशास्त्राचें तत्त्वं (प्रिन्सिपल्स ऑफ-
रेशनल मेकॅनिक्स).
४. बिंदु, दृढवस्तू इत्यादिकांचें स्थितिशास्त्र (स्टॅटिक्स
ऑफ पार्टिकल्स, रिजिड बॉडीज एट्सेट्रा).
५. बिंदु, दृढवस्तू इत्यादिकांचें जडगतिगणित (कायने-
टिक्स).
६. सामान्य पृथक्करणात्मक प्रेरणाशास्त्र (जनरल अॅन-
लिटिकल मेकॅनिक्स).
७. प्रवाही पदार्थांचें स्थितिशास्त्र व गतिशास्त्र.
८. व्यावहारिक जलशास्त्र आणि प्रवाही निरोध (हाय-
ड्रॉलिक्स अँड फ्लुइड रेझिस्टन्सेस).
९. स्थितिस्थापकत्व (इलॅस्टिसिटी).

भारतीय गणित ज्ञान.

भारतीय आर्यांची वैदिक ग्रंथांवरून दिसून येणारी संस्कृति इतकी प्रगल्भ दिसते की, तितक्या सुसंस्कृत समाजांत गणिताचें ज्ञान वरेंच वाढलेलें असलें पाहिजे असें गृहीत धरावें लागतें. तथापि निरुक्त, छंद, ज्योतिष इत्यादि विषयांची वाढ होऊन त्यांना वेदांग म्हणून उच्च स्थान मिळालें त्याप्रमाणें गणितादि ज्ञानासंबंधानें प्राचीन काळीं झालें नाहीं, ही गोष्ट आश्चर्यकारक वाटते. त्यामुळें या शास्त्राची प्राचीन भारतीय प्रगति किती झाली होती तिचा साधार इतिहास देतां येत नाहीं. वैदिक वाङ्मयांत अप्रत्यक्षपणें गणितज्ञानासंबंधानें कांहीं उल्लेख व विशेषतः संख्यावाचक पुष्कळ शब्द आढळतात. त्यासंबंधीं माहिती 'लेखनपद्धति' (प्रकरण २ पृष्ठ ४९) व 'संख्या-लेखन' (प्र० ३ पृ० ८५) या प्रकरणांत दिली आहे. वेदांत संख्यावाचक शब्द जेथें आले आहेत त्यांपैकीं दश-मान पद्धतीचीं पूर्ण परिचय दाखविणारे कांहीं उल्लेख येणेंप्रमाणे.—

आ द्वाभ्यां हरिभ्यामिन्द्रचाह्या चतुर्भिरापड्भिर्ह्रियमानः
अष्टाभिर्दशभिः सोमपेयम्०॥—

आ-विंशत्या त्रिंशता याह्यर्वाडाचत्वारिंशता हरिभिर्युजानः॥

आ-पंचाशता सुरयेभिरिन्द्रापष्टया सप्तत्या सोमपेयम्॥

आशीत्या नवत्या याह्यर्वाडाशतेन हरिभिरुह्यमानः॥०॥

ऋ २. १८, ४ ते ६

एका च दश च दश च शतं च शतं च सहस्रं च सहस्र-
चायुतं च अयुतं च नियुतं च नियुतं च प्रयुतं च अर्बुदं च
न्यर्बुदं च समुद्रश्च मध्यं च अंतश्च परार्धश्च

(वाजसनेयि सं. १७. २)

एकस्मै स्वाहा द्वाभ्यां स्वाहा त्रिभ्यस्वाहा ० एकात्रवि
शत्यै स्वाहा इत्यादि (तै. सं. ७. २, ११)

तै. सं. (७. २, २०) या ठिकाणीं वरील वाजसनेयि
संहिते (१७. १) प्रमाणेंच संख्येचा उल्लेख आला आहे.

महाभारत ग्रंथांत गणितज्ञानविषयक कांहीं माहिती,
अर्थात् अप्रत्यक्षपणें, आलेली सांपडते. वेरजेची कल्पना
दोन संख्या अगदीं शेजारी शेजारी ठेवण्यानें होते. साधार-
णतः अंक किंवा क्रमवाचक संख्याशब्द दुसऱ्या संख्येला
अगोदर जोडून वेरीज दर्शवितात. परंतु अशा वेळीं वेरीज
करावयाची किंवा गुणाकार करावयाचा याबद्दल संशय उत्पन्न
होतो. उदाहरणार्थ, 'दशशतम्', 'अधिकं' या शब्दानें
मात्र वेरीज असा अर्थ स्पष्ट होतो. जसे, 'एकाधिकं शतं'
किंवा 'शतं पंचाधिकम्' इत्यादि. वेरीज दर्शविण्यास 'उत्तर'
हा शब्दहि आहे. उदा० 'शतमेकोत्तरं'. वजाबाकी म्हणजे
एक संख्या दुसरीतून वजा केली आहे हे दर्शविण्याकरितां
'ऊन' शब्द वापरतात. जसे, 'पञ्चोऽनं शतम्', 'बाकी'
याला 'शेषम्' किंवा 'शिष्टम्' हे शब्द आहेत—
पञ्चाशतं षट्च शेषं दिनानां तव जीवितस्य । शिष्टमल्पं नः ।
(महाभा० १२. ५१. १४)— गुणाकारासंबंधानें 'गुणणें'
याला 'गुण्य' हें क्रियापद व 'गुणलेंल' याला 'गुणित'
व 'गुणीकृत' असे शब्द आढळतात. 'त्रिःसप्तःकृत्वा'
यासारखे पटी करणें या अर्थाचें प्रयोग आढळतात.
गुणाकाराच्या कांहीं वेष्ट्यावाकड्या पद्धती आढळतात.
उदाहरणार्थ, 'षष्ठिरूपसहस्राणि शतानि द्विगुणा हयाः'
येथें कवीला ६० हजार उंट व त्याच्या
दुप्पट शत घोडे असें सांगावयाचें आहे.
भागाकार करणें ही क्रिया 'विभज्' ह्या धातूनें दर्शविली
आहे. अपूर्णाक दर्शविणारे शब्द पाद, भाग, अंश हे येतात.
परिणाह = परिध, विष्कंभ = व्यास. मध्यविंदूपासून
समांतर हें दर्शविण्यास 'समन्त' हा शब्द येतो. असल्या
किरकोळ उल्लेखांवरून प्राचीन भारतीयांच्या गणितज्ञानासंबंधानें
कोणतेंहि निश्चित अनुमान काढणें धोक्याचें होय.
शुल्बसूत्रांपूर्वीचा गणितविषयक कोणताच ग्रंथ उपलब्ध नस-
ल्यामुळें इतर वाङ्मयांत येणारे अप्रत्यक्ष उल्लेखच येथें नमूद
करणें भाग झाले आहे.

वेदांगकालांत (ख्रि. पू. १५०० ते ५००) पूर्णाकपरि-
कर्मचतुष्टय म्हणजे वेरीज, वजाबाकी, गुणाकार व भागाकार
आणि त्रैराशिक यांची माहिती होती, इतकेंच नव्हे तर भिन्न-
परिकर्मचतुष्टय म्हणजे व्यवहारी अपूर्णाकांची वेरीज इत्यादि,
यांचें चांगलें ज्ञान होतें असें वेदांग ज्योतिषाचे
ऋक्षाठ श्लोक ७, १७, २२ तसेंच १४,

१६, १८ आणि यजुःपाठ श्लोक ३७ यावरून दिसून येते. (दीक्षितकृत 'भारतीय ज्योतिःशास्त्र' पृष्ठ ९६-९७).

गणितज्ञानाच्या भूमितिशाखेची वाढहि आपल्या भरत-खंडांत यज्ञसंस्थेच्या अनुपंगानें बरीच झालेली असून त्याची माहिती देणारा बौधायनीय शुल्बसूत्र नांवाचा स्वतंत्र ग्रंथ बऱ्याच प्राचीन काळी तयार झालेला आहे. यज्ञसंस्थेच्या आरंभी भारतीय आर्यानां भूमितीचें चांगलें ज्ञान होतें, हें त्यांचें याज्ञिक पाहून कोणी नाकबूल करील असें वाटत नाहीं. यज्ञकुंडांनां जे आकार द्यावयाचे ते काहींतरी नसून प्रमाणशीर असत. त्याकरितां अर्धवृत्ता कर्तव्यभूमिति अभ्यासाची लागे; व तिचा उपयोग करून वक्रपक्षस्थेनचितीसारख्या अवघड चिती तयार कराव्या लागत; चिती रचण्याच्या आधी चौकोनी, त्रिकोणी प्रमाणवेद विटा करून भाजाव्या लागत. नंतर यज्ञभूमीवर दोरीनें चितीचा आकार सूत्रांनुसार काढून त्यावर विटांचे प्रस्तर सशास्त्र बसवावे लागत. तेव्हां यज्ञसंस्थेकरितांच शुल्ब निर्माण झालें यांत संशय नाहीं. हें प्राचीन शुल्ब किती कार्यक्षम व व्यावहारिक होतें, व त्याच-प्रमाणें किती तंतोतंत बरोबर होतें हें शुल्बसूत्रांतील कर्तव्य-भूमितीच्या सिद्धांतांवरून कळून येणार आहे.

हल्लीं ज्याप्रमाणें इंच हें मापण्याचें सर्वांत लहान प्रमाण म्हणून धरतात, त्याप्रमाणें या सूत्रांत अंगुल हें प्रमाण सांपडतें; व पुरुष (= १२० अंगुल) हें सामान्य मोठे प्रमाण आहे. अंगुलापेक्षांहि लहान दृश्य प्रमाण म्हणजे तिल किंवा अणु, प्रादेश, पद, युग, जानु, बाहु, प्रक्रम, अरस्ति वगैरे अंगुल व पुरुष यांच्यामधलीं मापें आहेत. पुरुषाच्या शरीरावयवांवरून व त्यांच्या लांबीवरून यांना नांवें दिलेली आहेत हें उघड दिसतें. तसेंच, ईपा, अक्ष, युग, शम्या हीं नांवें रथावयवांवरून पडलेली आहेत. या प्रमाणानंतर दिशासाधन करणें व समभुज चौकोन व दीर्घ चौकोन काढण्याच्या रीती दिलेल्या आहेत. एका रेपेवर दुसरी लंब रेपा काढतां आली म्हणजे चौकोन तयार करितां येतो. तेव्हां सूत्रांत दिलेल्या चौकोन काढण्याच्या रीती, लंब रेपा काढण्याच्या आहेत असें म्हटल्यास वावगे होणार नाहीं. एखाद्या चौकोनाच्या क्षेत्रफळाच्या वाटेत तितक्या पट क्षेत्र-फळाचा चौकोन करणें झाल्यास, करणी (द्विकरणी, त्रिकरणी, सप्तकरणी इ.) काढून करतां येतें. तसें चौकोनाचा कर्ण व बाजू यांचें प्रमाण दिलें आहे.

दोन चौकोनांच्या क्षेत्रफळांच्या बरेजेच्या किंवा वर्ज्याचीच्या क्षेत्रफळाचा चौकोन करणें; चौकोनाचा दीर्घचौकोन व दीर्घचौकोनाचा चौकोन वनविणें; चौकोनाची एक बाजू लहान करणें; चौकोनाचा त्रिकोण, द्वि-त्रिकोण व वर्तुळ करणें; व वर्तुळाचा चौकोन करणें, इतकें वेदी तयार करण्याला लागणारे कर्तव्य-भूमितीतील सिद्धांत बौधायनीय शुल्बसूत्रांत सांपडतात. या प्रमाणें वेदीचे आकार शिकविल्यानंतर, वेदी कशा रचाव्या,

अमुक वेदी कशी बांधावी वगैरे या सूत्रांत बौधायनीनें माहिती दिलेली आहे. बौधायनाप्रमाणेंच आपस्तंब व कात्यायन यांनीहि शुल्बावर ग्रंथरचना केली आहे.

हल्लीं भूमितीच्या आकृती काढण्यास अनेक यंत्रें लागतात व या यंत्रसाधनांनां आकृती चांगल्या व बरोबर येतात यांत नवल नाहीं. पण प्राचीन काळी ही साधनें नसतांहि केवळ दोरी व शंकू घेऊन पशुपक्षयादिकांच्या आकृती काढत हें कौतुकास्पद तर खरेंच; पण त्याबरोबरच आपल्या पूर्वजांची कल्पकता व शोधकबुद्धि पाहून खरोखरीच त्यांच्याविषयी सादर अभिमान वाटतो; व भारतीय गणितशास्त्र कोणापासून उसनें घेतलेलें नसून स्वतंत्र आहे याची संत्यता पडते.

आहवनाय व गार्हपत्य अग्नीपासून दक्षिणाग्नीची जागा निश्चित करतांना अनुमानावर भागत नसे तर त्याला गणिताचे ठोकळे लागत व ते दोन तीन प्रकारांनीं सांगितले आहेत. तसेंच दर्शपूर्णमास, पशुबंध, पेतृक, प्राग्वश, सौत्रामणि वगैरे यज्ञांतील वेदी एकाच मापाच्या नसून प्रत्येकीची प्रमाणें निरनिराळी असत; व त्यामुळें त्यांचे आकारहि निरनिराळे येत. महावेदीत जीं अनेक तंत्रे करावीं लागतात ती पाहिली असतां, अर्धवृत्ता गणिती डोंकें असल्यावाचून भागणार नाहीं हें उघड दिसून येतें. श्येनचित्, कंकचित्, अलजचित्, रथचक्रचित्, द्रोणचित्, स्मशानचित्, कूर्मचित्, छंदसचित्, वगैरे चिती तत्कालीन चित्रकलाज्ञानदर्शक आहेत यांत संशय नाहीं.

ख्रिस्तपूर्व काळांतील अंकगणित व भूमिति या गणितशास्त्राच्या दोन शाखांची माहिती वर दिली आहे त्याहून अधिक अद्याप उपलब्ध नाहीं, आणि या शाखांच्या बीजगणितादि इतर शाखांबद्दल तर काहींच लिहितां येण्यासारखें नाहीं.

ख्रिस्तोत्तर काळांत हिंदु लोकांनीं गणितशास्त्रांत विशेषें करून अंकगणित व बीजगणित यांत बरेच शोध लाविले. त्या शोधांचा उद्देश ज्योतिषशास्त्राचा अभ्यास करण्याचा होता व गणिताचा अभ्यास तें फक्त हा एक साहाय्यक विषय म्हणून करूं लागले. ज्योतिषाच्या अभ्यासास लागणारी उपकरणें नसल्यामुळें त्यांनीं ज्योतिषांत फार प्रगति करतां आली नाहीं. पण गणितांत मात्र त्यांची बरीच प्रगति झाली. त्यांनीं आपलें सर्व ज्ञान कविताबद्ध लेखांत साठवून ठेवलें व तें मुद्दां फक्त सिद्धांताच्या याद्या या रूपानें त्यामुळें प्रगतीच्या मार्गांत हा एक मोठा अडथळा झाला.

हल्लींच्या माहितीवरून पहातां पहिला ज्योतिषी आर्य-भट्ट हा होय. हा इ. स. ४७९ त गंगातीरी पाटलिपुत्रांत जन्मला. त्याचा आर्यभटीय ग्रंथ प्रसिद्ध आहे. त्यांतील तिसरा भाग गणितावर आहे. त्यानंतर इ. स. ५९८ त ब्रह्मगुप्त जन्मला. त्यानें ६२४ त ब्रह्मस्फुटसिद्धांत हा ग्रंथ लिहिला. ह्यांतील १२ व १३ हे भाग गणितावर आहेत.

त्यानंतर गणितसारकर्ता श्रीधर व पद्मनाभ हे दोनच मोठाले गणिती (११५० पर्यंत) होऊन गेले. इ. स. ११५० त भास्कराचार्य यांनी सिद्धांत शिरोमणि हा ग्रंथ लिहिला. त्या ग्रंथावरून पहातां गणितांत ब्रह्मगुप्तानंतर फारच थोडी प्रगति झालेली दिसते. भास्कराचार्यांची दोन पुस्तके लीलावती व बीजगणित ही फारच प्रसिद्ध आहेत. भास्कराचार्यांच्या नंतरच्या काळांत प्रसिद्ध गणि-
त्यांची नावे दिसून येत नाहीत.

हिंदु लोक हे पाटीवर धूळ अगर दुसरा तसाच लवकर निघून जाण्यासारखा पदार्थ पसरून त्यावर वेताच्या लेख-
णांनी लिहित असत. ते डावीकडून उजवीकडे लिहित असत. २५४ त ६६३ मिळवावयाचे असले म्हणजे ते असे म्हणत असत की $२+६=८$; $५+६=११$ (ह्यामुळे ८ चे १ होतात.) व $४+३=७$; बेरीज ९१७. वजाबाकी ते दोन पद्धतींनी करीत असत. उदा. ५१-२८ म्हणजे $११-८=३$ व नंतर $४-२=२$, उत्तर २३. अथवा $११-८=३$ व मग $५-३=२$, उत्तर २३.

गुणाकारांच्या त्यांच्या पुष्कळ पद्धती होत्या. कधी कधी ते गुण्यांकाची निरनिराळी गुणक पद्धती पाडीत असत, व मग प्रत्येकाने क्रमाक्रमाने गुणीत असत. कधी कधी ते गुणाकाचे निर-
निराळे भाग पाडीत असत व त्या निरनिराळ्या गुणाकारांची बेरीज अगर वजाबाकी जसे जरूर असेल तसे करीत असत. गुणक जर एकांकी असेल तर ते गुणाकार असा करीत असत : उदा. ५×५७ ; $५ \times ५ = २५$, $५ \times ७ = ३५$, ३ हे पूर्वीच्या २५ त मिळवावयाचे म्हणजे २८५ हे उत्तर आले. जेव्हा गुणक मोठा असतो तेव्हा त्यांची रीत अशी असे. उदा. ३२४×७५३ . प्रथम ह्या दोन संख्या पहिलीचा पहिला आंकडा दुसरीच्या शेवटच्या अंकाच्या डोक्या-
वर येईल (१) अशा ठेवावयाच्या. नंतर ३ चा ७५३ शी गुणा-
कार करावयाचा व मग ते निरनिराळ्या संख्या दुसऱ्या क्रमाने (२) मांडीत असत. मग गुण्य अंक उजवीकडे एक स्थान हलवावयाचे व मग २ नी गुणावयाचे (३). मग पुढे याच तऱ्हेने गुण्य आणखी एक स्थान उजवीकडे हलवून नंतर ४ ने गुणावयाचे म्हणजे उत्तर येते.

(१)	(२)	(३)
३२४	२२५९	२४०९६
७५३	३२४	३२४
	७५३	७५३

ही पद्धत कागदावर उदाहरण करावयाचे असल्यास त्रासदायक होते. कारण कागदावरील आंकडे पुसण्यास अवघड जात व वेळ मोडतो. ह्यांची गुणाकाराची दुसरी एक पद्धत होती ती खाली स्पष्ट करून दाखविली आहे.

उदा- १२×७३५ ,

	७	३	५
१	७	३	५
२	१४	६	१०
८	८	२	०

हिंदु लोकांच्या भागाकाराच्या पद्धतीविषयी पूर्ण माहिती अद्याप मिळाली नाही. ९ यांनी जर एखाद्या संख्येला व त्याचप्रमाणे त्या संख्येच्या अंकांच्या वेरजेला भागले तर बाकी सारखी रहाते ह्या सिद्धांत हिंदूंना माहीत होता; व त्यावर त्यांची ताळापद्धति बसविलेली होती. वक्षाली अंक गणिताचे जे काही तुटक भाग उपलब्ध आहेत त्यावरून आणखी काही माहिती मिळते. अपूर्णांक लिहितांना ते मध्यस्था भागाकारदर्शक ओळीचा उपयोग करीत नसत. पूर्णांकदर्शक आंकडा ह्या अंशाच्याहि वर लिहित असत. जसे $\frac{१}{३}=१\frac{१}{३}$. फ (फलम्) व यु (युतम्) ही तुल्यता-
दर्शक व घनदर्शक चिन्हे होती. ज्या संख्यांची बेरीज करा-
वयाची असेल त्या एका लंब चौकोनामध्ये मांडीत असत, जसे $१२\frac{१}{३} + १\frac{१}{३}$ म्हणजे $\frac{१}{३} + \frac{१}{३} = \frac{२}{३}$ अशात राशाहि शून्याने दर्शविली जात असे. एखादे उदाहरण सोडवावयाचे असले म्हणजे १ ही शून्य राशि धरीत असत. भास्कराचार्य १ ऐवजी ३ धरीत असत. ही अज्ञातराशांच्या उपयोगाने उदाहरण सोडविण्याची एक पद्धत झाली. दुसरी पद्धत व्युत्क्रमपद्धत होय. आर्यभट्टाने ह्या पद्धतीचे वर्णन असे केले आहे:—गुणाकार भागाकार होतो, भागाकार गुणाकार होतो, वेरजेची वजाबाकी होते व वजाबाकीची बेरीज होते. हिंदूंना त्रैराशिक, सरळ व्याज, चक्रवादव्याज, मिश्रगणित, नळांची उदाहरणे, गणितश्रेढी व भूमितिश्रेढीच्या वेरजा व वर्गमूल व घनमूल काढण्याच्या रीती माहीत होत्या.

बीजगणितांत हिंदूंनी बरीच प्रगति केली होती. ते ज्या संख्यांची बेरीज करावयाची असेल त्या फक्त एकमेकांजवळ ठेवीत असत, जी संख्या वजा करावयाची असेल तीवर एक बिंदु ठेवीत असत, गुणाकाच्या पुढे भा हे अक्षर ठेवीत असत, भाजक भाज्याच्या खाली मांडीत असत, राशीच्या पूर्वी का व करण लिहून वर्गमूल व घनमूल दाखवित असत. अज्ञात-
राशीला ब्रह्मगुप्त यावत्तावत् म्हणत असे. ऋण राशी व करणी-
गत राशींचे अस्तित्व प्रथम हिंदूंनीच शोधून काढले. वर्गात्मक समीकरणाची दोन उत्तरे असतात हे हिंदूनांच प्रथम समजले. हेरॉन अक्ष + वक्ष = क ह्या समीकरणाचे उत्तर

$$\text{क्ष} = \frac{\sqrt{\text{अ क} + \left(\frac{\text{व}}{४}\right)^2} - \frac{\text{व}}{४}}{\text{अ}} \quad \text{असे देतो. श्रीधरने}$$

निराख्या रूपांत हेंच दिलें आहे. क्ष = $\sqrt{४अक + २व} - व$
२अ

डायोफंटसचीं तीन निरनिराळीं समीकरणें अक्ष + वक्ष = क;
अक्ष = वक्ष + क; अक्ष + क = वक्ष हीं हिंदूंनीं एकाच
पद्धतीनें सोडविलीं. कारण त्यांनां ऋण राशीची माहिती
होती. ऋणराशी व धनराशी ह्यांचा वर्ग धनच
असतो, धनराशीचें वर्गमूळ धन अथवा ऋण असतें,
ऋणराशीचें वर्गमूळ काढणें शक्य नाहीं ह्या गोष्टी प्रथम
भास्कराचार्य यांनीं सिद्ध केल्या. द्विपदकरणीगतराशीचें वर्ग-
मूळ काढण्याची पद्धति प्रथम भास्कराचार्य यांनीं दिली.

$$\sqrt{अ + व} =$$

$$\sqrt{\frac{अ + \sqrt{अ^२ - व}}{२}} + \sqrt{\frac{अ - \sqrt{अ^२ - व}}{२}}$$

त्याचप्रमाणें $\sqrt{अ + व + २\sqrt{अव}} = \sqrt{अ + व}$
हीं सूत्रें भास्कराचार्यांनीं दिलीं आहेत. हँकेलचें असें
म्हणणें आहे की, जर बीजगणित याचा अर्थ अंकगणितांतील
कृत्तयें सर्व करणीगत अथवा अकरणीगत राशींनां लावावयाचीं
असा केला तर हिंदुस्थानांतील ब्राह्मण हेच बीजगणिताचे
शोधक समजले पाहिजेत. भूमितीतहि हिंदु मुळींच मागें
नव्हते हें शुल्बसूत्रावरून समजेल.

ब्रह्मगुप्ताचें व हेरॉनचें त्रिकोणाचें क्षेत्रफळ काढण्याचें
सूत्र एकच आहे. त्यांच्या भूमितीचा मुख्य भाग क्षेत्रफळ-
विषयक आहे. आर्यभट्टानें π ची किंमत ३.१४१६ इतकी
दिली आहे. भास्कराचार्याने पायथॅगोरसच्या सिद्धांताचें
प्रमाण निराख्याच तऱ्हेनें दिलें आहे. त्रिकोणमितीचा
अभ्यास त्यांनीं ज्योतिषाला साहाय्यक म्हणून सुरू केला.
त्यांनीं वर्तुळाचे ३६० अंश केले व प्रत्येक अंशाचे ६० भाग
पाडले. २π = २१६०० असें धरून २ = ३४३८ असें
काढिलें. ते वक्राचीं दुप्पट घेऊन तिची ज्या मोजण्याऐवजीं
प्रथम दुप्पट घेऊन नंतर तिच्या ज्याची निमपट मोजीत
असत. साइन हा शब्द संस्कृत ज्यापासून आला आहे त्यांनां
३चापीय फलें माहीत होती. त्यांनीं ज्यांचें कोष्टक फारच सोप्या
रीतीनें तयार केलें आहे. त्यांच्या ज्योतिषाच्या पुस्तकांत
त्रिकोणाच्या वाजू अथवा कोण काढण्याच्या पद्धति दिल्या
आहेत.

ग्रीक लोकांपूर्वी गणिताच्या इतिहासाविषयी निश्चितपणें
कांहीं माहिती मिळत नाहीं. मिसरी व बाबिलोनी संख्यागण-
नापद्धतीविषयी वगैरे अद्यापि संशोधन चाललेंच आहे.
म्हणजे गणिताच्या इतिहासास खरी सुरुवात ग्रीक लोकांपा-
सूनच केली पाहिजे. हा इतिहास नीट समजण्यास त्याचे
तीन भाग पाडणें सोईचें आहे. हे भाग असे, (१) प्रत्यक्ष
अथवा अप्रत्यक्ष ग्रीक लोकांचें गणित, (२) मध्यकालीन
गणित व (३) अर्वाचीन गणित. पहिल्या भागास आरंभ

करण्यापूर्वी ग्रीक लोकांनां पूर्वीच्या लोकांपासून जें कांहीं
ज्ञान मिळालें होतें त्याविषयी थोडेंस लिहावयास पाहिजे.
त्या काळास प्राचीन काळ असें म्हणूं.

प्राचीन काळ.

संख्यागणनपद्धति.—संख्यागणनपद्धति व संख्या-
लेखनपद्धति यांविषयी सविस्तर विवेचन मागें तिसऱ्या प्रक-
रणांत आलेंच आहे. बहुतेक सर्व संख्यागणनपद्धती १, १०
अथवा २० ह्यांपैकी एखाद्या संख्येवर बसविल्या आहेत.
याचें कारण शोधण्यास दूर जाणें नलगे. जेव्हां प्रथम
मूल मोजण्यास शिकतें तेव्हां तें आपल्या हाताच्या अगर
काचित् पायाच्या बोटांचाहि उपयोग करतें. जर मनुष्यांच्या
बोटांची संख्या भिन्न स्थळां भिन्न असती तर त्यांच्या संख्या-
गणनपद्धती भिन्न झाल्या असत्या. हल्लीं सगळीकडे प्रचारांत
असलेली पद्धति दहा ह्या संख्येवर बसविलेली आहे. संख्या-
गणनपद्धतीचा पाया ठरल्यानंतर संख्यालेखनपद्धतीचा
विचार सुरू झाला. बाबिलोनी, मिसरी वगैरे लोकांच्या लेख-
नपद्धती निरनिराळ्या होत्या. ह्या पद्धतींत ते कांहीं चिन्हे
एकमेकांशेजारी मांडीत असत, व कधी त्या निरनिराळ्या
चिन्हांची वेरीज, कधी गुणाकार व काचित् वक्रावाकींहि
करून ते दिलेली संख्या लिहून दाखवीत असत. साहजिकच
ह्या पद्धतीनें मोठाल्या संख्या लिहिण्यास फार त्रास पडत
असे. हल्लीं प्रचारांत असलेली संख्यालेखनपद्धति प्रथम
हिंदूंनीं उपयोगांत आणिली. ह्या पद्धतींत फक्त नऊच
आंकडे असून त्यांनां त्यांच्या स्थानांवरून किंमत येते. ही
पद्धति व शून्य हीं हिंदुस्थानांत आर्यभट्टाच्या वेळीं माहीत
होतीं असें दिसतें. त्यापूर्वी नक्की किती दिवस ती माहीत
होती हें निश्चित सांगतां येत नाहीं. तथापि दशमानपद्धति
ऋग्वेदकालींहि प्रचारांत होती हें वर दिलेल्या उताऱ्यांवरून
स्पष्ट होतें. इसवी सनाच्या दुसऱ्या शतकाच्या सुमारास
हिंदु लोकांत फक्त ९ आंकडे प्रचारांत होते. त्या वेळेस
हिंदुस्थान व अलेक्झांड्रिया यांमध्ये दळणवळण होतें व हिंदु-
व्यापाऱ्यांच्या द्वारे ही पद्धति इजिप्तमध्ये गेली असें कोणी
मानतात. शून्य हें सहाव्या शतकांत हिंदुस्थानांत
सररास प्रचारांत होतें, व आठव्या शतकानंतर हिंदूंच्या ९
आंकड्यांचें हल्लींच्या देवनागरी स्वरूपांत रूपांतर झालें.
असें एक मत आहे.

मिसरी लोकांचें गणितज्ञान

उदाहरणांचा काळ.—आज उपलब्ध असलेला
सर्वांत जुना गणितावरील ग्रंथ ब्रिटिश म्युझिअम-
मध्ये आहे. हा पापायरसावर लिहला आहे. अहमस
नांवाच्या एका मिसरी मनुष्यानें ह्या वेळीं असलेलें सर्व ज्ञान
एकत्र प्रथित करून ठेवलें आहे असें त्यांत म्हटलें आहे.
ह्या ग्रंथाचा काळ ख्रि. पू. २०००-१७०० असावा. ह्या
लेखावरून त्या लोकांच्या अंकगणित, बीजगणित व भूमिति
या विषयांवरील ज्ञानाची आपणांस माहिती होतें.

ह्या लेखाच्या एकंदर मांडणीवरून त्या लोकांना औप-
पत्तिक ज्ञान थोडे असावे असे वाटते. ह्यांत कोणत्याहि
तऱ्हेची प्रमेये अगर सिद्धांत दिले नाहीत. फक्त कांहीं उदा-
हरणें करून दाखविली आहेत. ह्यावरून सर्वसाधारण सिद्धांत
वांधण्यास हरकत नव्हती, पण तसें केलेलें नाहीं.

अहमसनें सुरुवात अपूर्णाकापासूनच केली आहे. त्याच्या
अपूर्णाकांचा अंश नेहमी १ हा असतो. वाविलोनी लोकांना
अपूर्णाकाची माहिती होती व ते त्यांचा उपयोग करीत होते.
पण त्यांच्या अपूर्णाकांचा छेद नेहमी ६० हा असे. ह्यांत ह्या
अपूर्णाकांचे निरनिराळे १ अंश असलेले अपूर्णाक कसे करावे
ह्यांचा तक्ता दिला आहे.

नंतर अहमसनें ११ उदाहरणें सोडवून दाखविली आहेत.
ह्यांत त्याला एक अव्यक्त राशि असलेली एकवर्ण समीकरणें
सोडवावी लागली आहेत.

अहमसनें $७ + ४९ + ३४३ + २४०१ + १६८०७$ ह्यांची
वेरजि दिली आहे. हे एखाद्या उदाहरणाचे उत्तर असावे.

अनुभवसिद्ध भूमितीला वग्याच वर्षांपूर्वी सुरुवात झाली
असली पाहिजे. वर्तुळाच्या परिघाचे त्रिज्या लावून ६ भाग
करितां येतात हें वाविलोनी लोकांना माहित होतें. अहम-
सच्या ग्रंथांत, समभुज, दीर्घभुज, चौकोनी, द्विसमभुज त्रिकोणी
समलंबचतुर्भुजी जमिनीच्या तुकड्यांचे क्षेत्रफळ काढण्याच्या
रीती दिल्या आहेत. त्याचप्रमाणें मनोरे, सरुपाकृति,
परिमाणें व क्वचित् त्रिकोणमितीची मूलतत्त्वे ह्यांविषयी कांहीं
माहिती ह्या पापायरसमध्ये आहे. त्या वेळी ह्या लोकांना
ज्योतिषावरून उत्तरदाक्षिण रेपा वरोबर ठरवितां येत असे.
ज्या त्रिकोणाच्या बाजू ३:४:५ ह्या प्रमाणांत आहेत त्यांत
एक काटकोण आहे हें ह्या लोकांना माहित होतें. ह्या
लोकांचे सर्व ज्ञान त्यांच्या धर्मग्रंथांत ठेविलेलें असल्या-
मुळें कोणीहि त्यांत बदल करण्यास धजला नाहीं. ग्रीक
लोकांचे असे म्हणणें आहे की नाईल नदीच्या वारंवार
येणाऱ्या पुरामुळें त्यांचा वारंवार जमीन मोजावी लागत
असे; व त्यामुळें त्यांचे भूमितीतील सर्व ज्ञान क्षेत्रफळात्मक
आहे.

ग्रीक व रोमन गणितज्ञान

उदाहरणांपासून सिद्धांत:—ग्रीक लोक व मिसरी
लोक ह्यांमध्ये व्यापाराच्या संबंधी दळणवळण सुरू झाले.
त्यामुळे पुष्कळसे ग्रीक लोक इजिप्तमध्ये येऊन गणित शिकूं
छगले; व लवकरच शिष्यांनी गुरुवर ताण केली. मिसरी
लोकांचे समाधान फक्त उदाहरणें सोडवून होत होतें. पण
ग्रीक लोकांचे एवढ्याने समाधान होईना. त्यांनी सर्वसाधारण
सिद्धांत शोधून काढण्याचा प्रयत्न केला. ग्रीक गणिताचा
इतिहास सांगतांना अंकगणित व बीजगणित यांचा इति-
हास प्रथम सांगू. व नंतर भूमितीचा इतिहास पाहू.

ग्रीक लोक हे कबूल करतात की अंकगणित व बीजगणित
या वावर्तीत इजिप्तचे धर्मगुरू हे आमचे शिक्षक होत.

ग्रीक लोकांनी मिसरी लोकांप्रमाणें फक्त एक हाच अंश
असलेल्या अपूर्णाकांचा विचार केलेला नाहीं. पौरस्त्य राष्ट्रां-
प्रमाणें मिसरी व ग्रीक दोघेहि गणना करण्यास स्थानरेपा-
पटाचा उपयोग करीत असत (आपले लोक धूळपाटीचा
उपयोग करीत असत). ह्या पाटीच्या उपयोगानें ते फक्त
पूर्णाकांचेच साधे हिशेब करीत असत. पुढे आर्किमिडीझनें
ह्या पद्धतीचा उपयोग मोठाले हिशेब करण्याकडे कसा करितां
येईल हें दाखविलें. पायथॅगोरसच्या अनुयायांनी संख्या-
शास्त्राकडे विशेष लक्ष दिलें आहे. इतकें की त्यांनी जगांतील
सर्व वस्तूंची उपपत्ति संख्यांनी लाविली आहे. रंगांचे कारण
५ ही संख्या, थंडीचें ६ वगैरे. १ ह्या संख्येपासून $२ + १$
ह्या संख्येपर्यंत सगळ्या विषम संख्यांची वेरजि १ पूर्ण वर्ग
असते हें त्यांनी शोधून काढलें. प्रमाणाकडेहि त्यांनी नरेंच
लक्ष पुरविलें आहे. जेव्हां $अ-ब = क-ड$, तेव्हां अ, ब, क,
ड ह्या चार राशी गणितधर्मांत असतात, जेव्हां अ: ब ::
क: ड तेव्हां अ, ब, क ह्या राशी भूमितीधर्मांत असतात
वगैरे गोष्टींचा त्यांनी विचार केला आहे.

युक्लिडची ७, ८, ९ ही पुस्तकें संख्याशास्त्रावर आहेत.
७ व्या पुस्तकांत त्यानें दृढसंख्यांची व्याख्या दिली आहे.
युक्लिडची दृढभाजक काढण्याची रीत ही हल्लींच्या प्रमाणेंच
भागाकाराची होती. ८ व्या पुस्तकांत त्यानें प्रमाणांत अस-
लेल्या संख्यांचा विचार केलेला आहे. ९ व्यांत त्यानें
दृढसंख्या अभित आहेत हें सिद्ध केले आहे.

हिपसिक्लस व तदुत्तर गणितज्ञ.—हिपसिक्लस (ख्रि.
पू. २००-१००) ह्यानें बहुकोणीय संख्या व गणितधर्मी
ह्यांत बरेच शोध लाविले आहेत.

इ. स. १०० मध्ये निकोमॅकसनें एक अंकगणितावर
पुस्तक लिहिलें आहे. पुढील सुमारे १०००
वर्षे सर्व युरोपमध्ये ह्याच पद्धतीवर अंकगणिताची पुस्तकें
लिहिली आहेत. ह्याची पद्धत आगामी आहे. पूर्वीची निगम-
नात्मक होती. ह्यानें बहुकोणीय संख्या, निरनिराळीं परिमाणें,
कांहीं धर्मांच्या वेरजा ह्यांचा विचार केला आहे.

प्लॅटॉइन अन्थॉलॉजि नामक पुस्तकांत ५० कोटी
दिला आहेत. ही सर्व अव्यक्त राशि गृहीत धरून समी-
करणाच्या पद्धतीनें सोडविलीं असतां सोपी आहेत. त्यांतील
कांहींची उत्तरे अनिश्चित येतात. हे पुस्तक कान्स्टॅटइन धि
थ्रेटच्या वेळी ग्रीक भाषेंत लिहिलें असावें असे वाटते.

ह्या कोड्यांचा परिणाम डायॉफॅन्टसवर वराच झाला. हा
गणिती ३३०त मरण पावला असावा. ह्याची पद्धति ही
शुद्ध पृथक्करणपद्धति आहे. ऋणसंख्येला ऋण-
संख्येनें गुणलें असतां धनसंख्या येते हा शोध
प्रथम याचाच होय. याला वर्गात्मक समीकरण सोड-
विण्याची पद्धति माहोत होती, परंतु ती त्यानें आपल्या
पुस्तकांत कोडेहि दिली नाहीं. त्याची शोधक बुद्धि त्यानें
सोडविलेल्या अनिर्णीत वर्गात्मक समीकरणांत दिसून येते.

तरी तेथे त्याने आपली पद्धति स्पष्ट करून दाखविली नाही. त्यामुळे त्याच्या शोधाचा संख्याशास्त्राच्या प्रगतीला जेवढा उपयोग व्हावा तेवढा झाला नाही.

रोमन लोकांच्या गणनपद्धतिविषयी जास्त माहिती मिळू शकते. ते स्थानरेपापटाच्या साहाय्याने (पृ. ८८) बेरीज वजाबाकी, गुणाकार व भागाकार करीत असत. ही रीत फार अवघड जात असे म्हणून व्हिक्टोरियस नांवाच्या मनुष्याने एक तक्ता तयार करून त्यांत त्याने कांहीं गुणाकार व भागाकार दिले होते. बोथिअस (मृ. इ. स. ५२४) नांवाच्या मनुष्याने निकोमॅकसच्या पुस्तकाचे भाषांतर केले. रोमन लोकांच्या वारसाच्या कायद्यामुळे पुष्कळ अंकगणितविषयक प्रश्न उपस्थित होत असत. त्यांनी द्वादशांश अपूर्णाकाचा विचार बराच केला आहे. त्यापेक्षा ज्यास्त त्यांना न करता येण्याचे कारण लेखनपद्धति पूर्णत्वास पोचली नव्हती.

आयोनिक पंथ.—ग्रीसमध्ये भूमितीच्या अभ्यासास थेल्स (ख्रि. पू. ६४०-५४६) याने सुरुवात केली. त्याने ईजिप्तमध्ये असतांना तेथील मनोऱ्यांची उंची त्यांच्या सावलीवरून काढली. म्हणजे याला सरूपत्रिकोणाचे गुणधर्म माहीत होते असे दिसून येते. द्विसमभुज त्रिकोणाचे पाया-जवळील कोण सारखे असतात, वर्तुळाचे कोणत्याही व्यासाने दोन बरोबर भाग होतात, एका त्रिकोणाची एक बाजू व तिच्या शेजारचे दोन कोण जर दुसऱ्या त्रिकोणाची एक बाजू व तिच्या शेजारचे दोन कोण यांजबरोबर असतील तर दोन त्रिकोण एकमेकांबरोबर असतात, वगैरे सिद्धांत त्याने शोधून काढले. शेवटील सिद्धांताच्या उपयोगाने तो किनारा व समुद्रांतील जहाज यांजमधील अंतर शोधून काढीत असे. ह्याने ख्रि. पू. ५०५ मध्ये ज्योतिषाचा अभ्यास सुरू केला व एक सूर्यग्रहण वर्तविले. हा मोठा व्यवहारज्ञ होता व त्याने व्यापारावर बरेच द्रव्य कमावले होते. ह्याच्या शिष्यांपैकी अनेक्सिमॅंडर व अनेक्झिमेनेस असे दोन ज्योतिषी होऊन गेले. दुसऱ्याचा एक शिष्य अनेक्सॅगोरस ह्याने वर्तुळाचे क्षेत्रफळ काढण्याचा व π ची किंमत काढण्याचा प्रयत्न केला.

पायथॅगोरियन पंथ.—पायथॅगोरस (या पंथाचा उत्पादक ख्रि. पू. ५६९-५००) याच्या चरित्रकथाविषयी उपलब्ध माहिती पूर्वी दिलीच आहे. या पंथातील लोकांना आपले शोध व आचार यांची माहिती बाहेर फोडण्याची मनाई होती. त्यांचे बरेच आचार गुप्त होते व त्यामुळे समाजाची त्यांच्यावर लवकरच वकट्टि झाली. त्याचा परिणाम असा झाला, की, स्वतः उत्पादकाला लोकांनी ठार मारले. नंतर सुमारे दोन शतके हा पंथ चालू होता. त्याच्या तत्त्वज्ञानार्थी सध्या आपणांस कांही कर्तव्य नाही. काटकोनी त्रिकोणाच्या कर्णाच्या वर्गाबरोबर राहिलेल्या दोन बाजूंच्या वर्गांची बेरीज असते हा सिद्धांत पायथॅगोरसने शोधून काढिला.

या सिद्धांताचे प्रमाण व भास्कराचार्यांचे प्रमाण ही एकच असावीत असे म्हणतात. हे लोक भूमिति व अंकगणित यांचा नेहमी मेळ घालीत असत. ह्यांनी करणीगत राशींचा शोध लावला. हा शोध त्यांना समभुज काटकोनी त्रिकोणाचा विशेष अभ्यास करतांना लागला असावा असे वाटते. त्यांनी समांतर रेपांच्या गुणधर्मांचा उपयोग करून कोणत्याही त्रिकोणाच्या कोनांची बेरीज दोन काटकोनांबरोबर असते असे दाखविले. यांनी कांही क्षेत्रफळविषयक सिद्धांत व कांही घनभूमितीतील सिद्धांत शोधून काढले. ह्या लोकांनी सुद्धा अनुभवीसिद्ध ज्ञानापासून प्रयोगसिद्ध ज्ञानापर्यंतचा रस्ता फारच थोडा आकमिला आहे. या पंथातील शेवटचा गणिती आर्किटस हा होय (ख्रि. पू. ४२८-३१७). याने प्रमाणाची उपपत्ति थोडीशी पुढे नेली व दिलेल्या घनाच्या दुप्पट आकाराचा घन तयार करण्याचा प्रयत्न केला.

सोफिस्ट पंथ.—अथीनियन लोकांनी इराणा लोकांचा सल्यामिसच्या लढाईत ख्रि. पू. ४८० त पराजय केला. त्याचप्रमाणे फिनशियन लोक व चांचे लोक यांची एजियन समुद्रांतून हकालपट्टी केली व त्यानंतर अथीनियन लोकांना मनसुराद स्वस्थता मिळाली. त्यांची विद्येची अभिरुचि वाढली, त्यांना गुरुंची आवश्यकता भासू लागली व त्यामुळे सोफिस्ट लोक उदयास आले. अथेन्स हे विद्येचे एक केन्द्र बनले. पायथॅगोरसचे अनुयायी तेथे आले व अनेक्सॅगोरसने आपल्याबरोबर आयोनिक पंथ तेथे आणला. सोफिस्ट लोक बहुतेकरून भाषाकारशास्त्र, गणित, ज्योतिष व तत्त्वज्ञान हे विषय शिकवीत असत. ह्या लोकांचे गणितात खालील तीन गोष्टीविषयीच बहुतेक शोध आहेत.

१ कोणत्याही कोनाचे सारखे तीन भाग करणे.

२ दिलेल्या घनाच्या दुप्पट आकाराचा घन तयार करणे,

३ दिलेल्या वर्तुळाच्या क्षेत्रफळाच्या एवढ्या क्षेत्रफळाचा चौकोन तयार करणे.

पहिला प्रश्न सोडविणारा हिपिअस (ख्रि. पू. ४६०) हा होय. ह्याच्या रीतीने एक अतिश्रेष्ठ वक्ररेषा (ट्रान्सेडेंटल कर्व्ह) काढून दिलेल्या कोनाचे घाटेल तितके सारखे भाग करता येतात. दुसऱ्या प्रश्नाकडे लोकांचे लक्ष वेधण्याची जी निरनिराळी कारणे दिली आहेत त्यावरून शिल्पकारांना ही अडचण प्रथम भासली असावी असे दिसते. हिप्पोक्रेटसने (ख्रि. पू. ४३०) असे शोधून काढले की, जर दिलेल्या दोन राशींमध्ये चालू प्रमाणांत (कंटिन्यूड प्रपोर्शन) असाणाऱ्या दोन राशी शोधून काढता येतील तर ह्या प्रश्नाचे उत्तर येईल. त्याचप्रमाणे अर्धचंद्राकृति वर्तुळाएवढा चौकोन कसा काढायचा हे त्याने दाखविले. वर्तुळाच्या भूमितीविषयी त्याने बरेच शोध लावले.

ह्याच वेळी अँटिफोन याने क्षयरीति (मेथड ऑफ एक्झॉशन) म्हणून एक निराळी पद्धति शोधून काढली. त्याने

वर्तुळांत एक चौकोन काढला. त्या चौकोनाच्या प्रत्येक भुजावर एक द्विसमभुजत्रिकोण असा काढला की त्याचा शिरोविंदु त्या वर्तुळावर पडेल. त्या प्रत्येक भुजावर त्याने पूर्वाप्रमाणेच एक द्विसमभुजत्रिकोण काढला. ह्याप्रमाणे त्याने त्या वर्तुळांत अष्टभुज, पंधशभुज, द्वात्रिंशद्भुज, इ० असे बहुकोण काढिले. जसजशी निरनिराळ्या बहुकोणांच्या भुजांची संख्या वाढत गेली तसतसे त्या बहुकोणांचे क्षेत्रफळ हें त्या वर्तुळाच्या क्षेत्रफळावरोबर होत गेलें. शेवटीं जेव्हां अमितभुजांचा बहुकोण होईल, तेव्हां त्याचें व वर्तुळाचें क्षेत्रफळ बरोबर होईल. अशा रीतीने तिसरा प्रश्न सोडवितां येईल. अँटिफोनचें असे म्हणणें असे की कोणत्याहि रेपेचे आपणास असे तुकडे पाडतां येतील की त्यापुढें तिचे आणखी तुकडे पाडणें अशक्य होईल. हा जो त्याचा सिद्धांत त्यावर त्या वेळीं पुष्कळांनीं आक्षेप घेतले. त्या आक्षेपांपैकीं झेनो हा होय. त्याचें असें म्हणणें असे की जर वरील तऱ्हेचा सिद्धांत गृहीत धरला तर उडणारा पक्षी स्थिर आहे हें आपणांस कबूल करावें लागेल. कारण प्रत्येक क्षणीं तो एकाच जागीं असतो. त्याप्रमाणें अचिलीसला कासव पकडतां आलें नसतें, वगैरे. हा झेनो गणिती म्हणून प्रसिद्ध नाहीं. तो मोठा तर्कशास्त्री होता. अँटिफोनच्या पद्धतीचाच उपयोग करून हिप्पोक्रेटेशनें दोन वर्तुळांचें क्षेत्रफळ त्यांच्या व्यासांच्या वर्गांच्या प्रमाणांत असतें हें सिद्ध केलें.

प्लेटोपंथ.—पिलोंपानिशिअन युद्ध झाल्यानंतर म्हणजे ख्रि. पू. ४०४ पुढें जरी अथेन्सच्या राजकीय सत्तेला उतरती कळा लागली तरी तेथील शास्त्रज्ञान वाढतच होतें. ह्याच वेळेस सॉक्रेटिसचा शिष्य प्लेटो (ख्रि. पू. ४२९-३४७) हा उदयास आला. त्याचा गुरु गणितास तुच्छ लेखित असे. परंतु प्लेटोनें स्वतः पुष्कळ प्रवास केला व त्या प्रवासांत त्याची पुष्कळ गणितांशीं मुलाखत होऊन त्याला गणिताची गोडी लागली. तो परत आल्यावर त्यानें एक गुरुकुल काढलें; व राहिलें आयुष्य त्यानें अध्यापनांत घालविलें. त्याच्या गुरुकुलाच्या द्वारावर “ ज्याला भूमितीची मूलतत्वे माहीत नाहींत त्यानें आंत प्रवेश करूं नये ” असें वाक्य खोदलेलें होतें. त्यानें गणिताच्या अभ्यासास जोराची चालना दिली. निरनिराळ्या शब्दांच्या व्याख्या करण्यास त्यानें सुरुवात केली, व पृथक्करणपद्धति अमलांत आणिली. ही पद्धत अशी: सिद्ध करावयास सांगितलेली गोष्ट गृहीत धरून त्यापासून अनुमानानें एका सर्वसंमत तत्वास येऊन पोंचावयाचें. त्याच्या पंथांतील लोकांनीं घनभूमितीचा अभ्यास बराच केला. (पृ. २५० पहा)

प्लेटो ते युक्लिड.—ह्याच वेळेचा दुसरा मोठा गणिती युडॉक्सस ह्यानें मध्यप्रमाणदर्शक परिच्छेदविषयक पुष्कळ सिद्धांत शोधून काढले व एकंदर सिद्धांतांची संख्या घरीच वाढविली. त्यानें क्षयपद्धतीचा अभ्यास बराच करून त्यायोगें घनभूमितीतील सिद्धांत सिद्ध केले. त्यांतील मुख्य असे: कोणत्याहि सूचाचें घनफळ सारख्या आकाराच्या व सारख्या उंचीच्या

त्रिपार्श्वीच्या घनफळाच्या एकतृतीयांशावरोबर असतें व त्याचप्रमाणें शंकूचें घनफळ वर्तुळस्तंभाच्या किंवा वृत्तचितीच्या तृतीयांशावरोबर असतें; व दोन गोलांचें क्षेत्रफळ त्यांच्या त्रिज्येच्या घनाच्या प्रमाणांत असतें.

युडॉक्ससच्या शिष्यांत मॅनेक्मस (ख्रि. पू. ३७५-३२५) हा प्रसिद्ध होता. हा अलेक्झांडरचा भूमितिविषयांत गुरु होता. शंकुच्छेदाच्या अभ्यासास प्रथम ह्यानें सुरुवात केली. त्याचप्रमाणें त्यानें शंकुच्छेदाच्या उपयोगानें द्विचघनाचा प्रश्न दोन रीतींनीं सोडवितां येतो हें दाखविलें. ऑरिस्टॉटल हा (ख्रि. पू. ३८४-३२२) मुख्यत्वेकरून तत्त्वज्ञानी म्हणून प्रसिद्ध आहे, तरी पण गतिशास्त्र, व पदार्थविज्ञानशास्त्र ह्यांचा त्यानें अभ्यास केला होता. व त्याच्या नांवावर यंत्रशास्त्रांतील कांहीं प्रश्न या नांवाचें एक पुस्तक प्रसिद्ध आहे. त्यांत प्रेरणासमांतरभुजचौकोनाचें गतिशास्त्रीय प्रमाण दिलें आहे, व त्याचप्रमाणें प्रेरणेची वाढ व वेगाचा क्षय हीं सारख्या प्रमाणांत असतात हें तत्त्व सांगितलेलें आहे. ह्यानंतर ग्रीसमध्ये नांव घेण्यासारखे गणिती झाले नाहींत.

ख्रि. पू. ३३८ त अथेन्स शहर फिलिपनें जिंकलें व अथेन्सची सत्ता लयास गेली, व त्याच वेळीं अलेक्झांडरिया हें वियेचें माहेरघर वनूं लागले. ख्रि. पू. ३०० मध्ये युक्लिड हा मोठा गणिती झाला. त्या वेळीं पहिला टॉलेमी राजा होता. युक्लिड हा प्लेटोचा मोठा भक्त होता. राजानें भूमिति शिकण्यास दुसरा सोपा मार्ग आहे काय असे विचारलें असतां युक्लिडनें निस्पृहपणें उत्तर दिलें कीं ‘ येथें राजमार्ग नाहीं. ’ (पृ. ३३७ पहा)

युक्लिड.—युक्लिडनें गणित व पदार्थविज्ञानशास्त्र यांवर बरेच ग्रंथ लिहिले. पण त्याची ख्याति त्याच्या भूमितीची मूलतत्वे या ग्रंथावर मुख्यत्वेकरून अवलंबून आहे. या ग्रंथाचा बराचसा भाग त्यानें पूर्वीच्या लोकांपासून घेतला आहे. त्याचें मुख्य काम म्हटलें म्हणजे त्याला जे जे सांपडलें तें तें त्यानें पद्धतशीरपणें लिहून ठेवलें. त्याच्या मांडणींत कोठें कोठें चुका आढळून येतात पण एकंदरीत त्यांतील बराचसा भाग शुद्ध आहे. १८७७ मध्ये ज्या वेळीं इंग्लंडमध्ये शास्त्रांच्या अभ्यासाच्या प्रगतीसाठीं उपाय योजण्याकरितां मंडळी जमली होती त्या वेळीं त्यांनीं आपलें असें मत दिलें कीं, आतांपर्यंत युक्लिडची जागा घेणारा दुसरा ग्रंथ निर्माण झाला नाहीं. युक्लिडचें समांतररेषाविषयक गृहीत कृत्य अत्यंत महत्वाचें आहे. त्याचें १० वें पुस्तक आश्चर्यचकित करून टाकणारें आहे.

त्यांत त्यानें $\sqrt{a+b} + \sqrt{a-b}$ व ह्या राशीनें दाखविल्या जाणाऱ्या सर्व रेषांचा विचार करून त्यांची संख्या २५ आहे असें दाखविलें आहे. ह्या पुस्तकांतील बराचसा भाग त्याचा स्वतःचा आहे. त्याला एखादी आकृति काढावयाची असल्यास ती काढणें शक्य आहे हें तो प्रथम सिद्ध करतो व मग ती काढावयास आरंभ करतो. हल्लीं तशी पद्धत नाहीं. त्याचप्रमाणें हल्लींच्या पुस्तकांत प्लेटोच्या आकृतीनां

मुळींच महत्त्व दिलेले नाही; व त्यांचा मापनावर फारच जोर आहे. त्याचा दुसरा महत्त्वाचा ग्रंथ ' डेटा ' (दिलेल्या गोष्टी) हा होय. ह्या ग्रंथास ' एलिमेंट्सचा ' (मूलतत्त्वं) अभ्यास पुरा ज्ञात्यावर आरंभ करावयाचा असें दिसतें. युक्लिडचे दुसरे पुष्कळ अप्रसिद्ध ग्रंथ असावेत असें वाटतें. त्याच काळीं अर्किमीडीझ व अपोलोनियस उदयास आले.

अर्किमीडीझच्या आधीं अरिस्टार्कस नांवाचा एक गणिती होऊन गेला. (ख्रि. पू. ३१०-१५०). ह्यानें विश्वाचें केंद्र सूर्य आहे व पृथ्वी त्याभोवतीं फिरते असें प्रतिपादिलें पण हें म्हणणें लोकांस पटलें नाहीं. त्याचे सूर्य व चंद्र ह्यांच्या आकाराचे व अंतराचे सिद्धांत तत्त्वदृष्ट्या खरे आहेत. त्यानें सूर्याचें पृथ्वीपासूनचें अंतर काढलें होतें. याबद्दल माहिती पूर्वी दिलीच आहे. (पृ. ३२७)

अर्किमीडीझ (ख्रि. पू. २८७-२१२) याबद्दलहि बरीचशी माहिती पूर्वी येऊन गेली आहे (पृ. २१७) ह्याचें वर्तुल-मापनावरील पुस्तक माहितीनें परिपूर्ण आहे. $\frac{3}{4} > \pi > \frac{2}{3}$ हें त्यानें शोधून काढलें. वर्तुळाच्या परिघाचा कोणताहि भाग हा त्याच्या ज्यापेक्षां मोठा असतो हें त्यानें गृहीत धरलें व मग त्यावर आपला सिद्धांत रचला. असें करण्यास आतां-पर्यंत कोणीहि धजला नव्हता. घनभूमितींत वरेच सिद्धांत त्यानें शोधून काढिले. त्यानें गोल व वृत्तचिती यावर एक पुस्तक लिहिलें आहे; व त्यानें त्यांत असें सिद्ध केलें आहे कीं कोणत्याहि गोलाचा पृष्ठभाग व घनफल हों त्या गोलाभोवतीं जी वृत्तचिती काढतां येईल तिच्या पृष्ठभागाच्या व घनफळाच्या $\frac{2}{3}$ असतात. ह्या सिद्धांताची आकृति आपल्या धडग्यावर कोरली जावी ही त्याची इच्छा रोमन सेनापति मार्सेलस यानें शेवट्यास नेली. ह्यानें भूमितिशास्त्रांत १३ नवीन सिद्धांत बसविले. त्यानें शंकुच्छेदांचे कांहीं गुणधर्म शोधून काढिले. त्यानें सर्पवक्रा (स्पायरल) वर एक पुस्तक लिहिलें आहे; व त्यांत त्यानें त्याच्या बहुतेक गुणधर्मांचा विचार केला आहे. त्यानें स्थितिशास्त्रावर एक पुस्तक लिहिलें आहे व १५८६ पर्यंत तेंच पुस्तक पुष्कळांशीं प्रमाण मानलें जात असे. जलस्थितिशास्त्रांत गणिताच्या ज्ञानाचा उपयोग प्रथम त्यानें केला. कोणत्याहि पदार्थाचें पाण्यांत वजन केलें असतां तें वजन त्या पदार्थाच्या खऱ्या वजनापेक्षां त्यानें स्थानच्युत केलेल्या पाण्याच्या वजनानें कमी भरतें हें तत्त्व त्यानें शोधून काढलें व ह्याच्या योगानें त्यानें राज-मुकुट घडविणाऱ्या सोनाराची लुचेगिरी उघडकीस आणिली. वगैरे गोष्टी पूर्वी दिल्याच आहेत (पृ. २६०)

अपोलोनिअस.—हा अर्किमीडीझ नंतर सुमारे ४० वर्षांनीं पुढें आला. ह्याचें शंकुच्छेदावरील पुस्तक प्रसिद्ध आहे. ह्या पुस्तकाचे ८ भाग आहेत. त्याच्यानंतर शंकुच्छेदविषयक शोध फारच थोडे राहिले. त्यानें दिलेल्या तीन वर्तुळांनां स्पर्श करणारे वर्तुळ कसे

काढावयाचें हें दाखविलें व ही रीत अजून त्याच्या नांवानें प्रसिद्ध आहे. अपोलोनियसच्या नंतर व इसवी सनाच्या पूर्वी कांहीं गणिती होऊन गेले.

अपोलोनिअसनंतरचे व अरवांपूर्वीचे गणितज्ञ.— एराटोस्थिनाझ (ख्रि. पू. २७५-१९४) हा फलज्योतिषी होता. त्यानें द्वितघन तयार करण्याचें एक यंत्र तयार केलें व मूलसंख्येचा तक्ता कसा तयार करावयाचा याविषयी एक नियम प्रसिद्ध केला. याविषयी पूर्वी माहिती आलीच आहे. (पृ. ३३१ पहा).

हिपसिक्रस हा ख्रिस्तपूर्व दुसऱ्या शतकांत होऊन गेला. यानें युक्लिडचें चौदावें पुस्तक लिहिलें असें म्हणतात.

हिप्पार्कस (ख्रि. पू. १२०) हा प्रसिद्ध ज्योतिषी होता. ह्याची अपचकाची (एपिसायकल) उपपत्ति प्रसिद्ध आहे. ह्यानें त्रिकोणमितीचें नवीन शास्त्र निर्माण केलें व त्रिज्येचा एक तक्ता तयार केला. ह्यानें १२ पुस्तकें लिहिलीं होती. ती अनुपलब्ध आहेत. या संवर्धीहि माहिती पूर्वी आलेलीच आहे (पृ. ३३४ पहा).

त्यानंतर हेरोन म्हणून एक गणिती होऊन गेला. त्याचा कालनिर्णय नकीं झाला नाहीं. ह्याच्या डायोपेट्रा पुस्तकांत ह्यानें त्रिकोणाचें क्षेत्रफळ काढण्याची रीति दिली आहे.

$$\Delta = \frac{\sqrt{a+b-c}}{2} \cdot \frac{a-b+c}{2} \cdot \frac{-a+b+c}{2} \cdot \frac{a+b+c}{2} \text{ हें}$$

सूत्र अजून त्याच्याच नांवानें चालत आहे. ह्यानें आपली बुद्धि निरनिराळ्या प्रकारचीं यंत्रें शोधून काढण्यांत खर्च केली.

इजिप्त हें रोमन साम्राज्यांत जसजसें अंतर्गत होत चाललें तसतसा पूर्व व पश्चिम ह्यांचा संगम दृढ होत चालला. ह्या काळांत गणितशास्त्राचा अभ्यास जोरांत सुरू झाला व खाली दिलेले निरनिराळे गणिती होऊन गेले.

मेनेलॉस (इ. स. ९८) नें त्याच्या नांवानें चालत असलेला सरल भूमितीतला सिद्धान्त शोधून काढला, व त्याला अनुरूप असलेला सिद्धांत गोलीय भूमितींत सिद्ध करून दाखविला. ह्यानंतर सेरेनस नांवाच्या एका गणित्यानें एक नवीन सिद्धांत सरलभूमितींत शोधून काढला.

इ. स. १३९ च्या सुमारास टॉलेमी हा प्रसिद्ध ज्योतिषी होऊन गेला. त्यानें अल्माजेस्ट नांवाचें एक पुस्तक लिहिलें. त्यानें वर्तुळाचे ३६० भाग करून, त्या प्रत्येकाचे ६० व पुन्हा त्या प्रत्येकाचे ६० असे भाग केले व गणिताचें काम बरेच सोपें केलें. ह्यानेंहि हिप्पार्कसप्रमाणें त्रिज्यांचा एक तक्ता तयार केला. सरल भूमितींत त्याच्या नांवानें प्रसिद्ध असलेला सिद्धांत त्यानें शोधून काढला. समांतर रेखा गृहीतकृत्य सिद्ध करण्याचा त्यानें प्रयत्न केला पण त्यांत त्याला यश आलें नाहीं. त्रिकोणमितीचें शास्त्र त्यानें बरेच पूर्णत्वास नेलें याबद्दलची माहिती ज्योतिःशास्त्रांत पूर्वी आली आहे (पृ. ३३७ पहा).

पॅपस (इ. स. ३००-३७०) यांनी पुष्कळ ग्रंथ लिहिले. पण त्यांपैकी उदाहरणसमुच्चय नांवाचा एकच ग्रंथ अपूर्ण स्थितीत द्यायला आहे. त्यांत त्यांनी उपलब्ध असलेल्या गणितज्ञानाचे पृथक्करण रीतीने सार काढले आहे, व त्यामुळे गणिताच्या प्रगतीला बरीच मदत झाली आहे. ह्यांतील बरीच माहिती विश्वसनीय आहे. ह्या पुस्तकांत पॅपसने स्वतः शोधून काढलेले कांही सिद्धांत आहेत, ते अद्याप त्याच्या नांवाने चालत आहेत.

ह्यानंतर थीऑनने (इ. स. ३७०) युक्लिड व अल्माजेस्ट या ग्रंथांवर ऐतिहासिक टिपणासहित टीका लिहिल्या; त्या फारच उपयुक्त आहेत. ह्याची मुलगी हिपॅटिआ एक विदुषी व प्रसिद्ध अध्यापिका होती.

विशदता, निश्चित कल्पना व युक्तिवाद करतांना दिसून येणारी सूक्ष्म बुद्धि हे ग्रीक लोकांचे गुण कीणासहि आश्चर्यचकित करून टाकतात. त्यांच्या कालाच्या दृष्टीने त्यांचे दोष पाहू जातां ते जवळ जवळ दिसतच नाहीत. त्यांना ऋण व धन राशी रोपांनी दाखवितां येत नसल्यामुळे सर्वसाधारण सिद्धांत देतां आले नाहीत.

रोमन लोक युद्धकलेंत व राज्यकलेंत अतिश्रेष्ठ होते, पण तत्त्वज्ञान, काव्य वगैरे गोष्टीत ते ग्रीक लोकांची नकल करीत असत. पण गणितांत त्यांनी एवढेहि केले नाही. मग प्रगतीची गोष्ट तर दूरच.

अरब लोकांचे गणितज्ञान

महमुद भक्तेहून मदिनेस गेल्यानंतर सुमारे १२० वर्षांनी वगदाद येथे हिंदूच्या शास्त्रांच्या अध्ययनास सुरुवात झाली. (८१३-८३३) ह्या काळां महमुद इबन मुसा अलख्वारिझमी ह्याने एक अंकगणित लिहिले. ह्यांत हिंदूंची अगाध कल्पकता ग्रंथकर्त्याने उत्तम रीतीने दाखविली आहे. कालांतराने अरबलोकांच्या वरचे हिंदूंचे बौद्धिक वर्चस्व जाऊन त्या ऐवजी ग्रीक लोकांचे वर्ग लागले. ह्याच गृहस्थाने एक बीजगणित लिहिले. त्याचे नांव अलशब्रवल मुकाळ असं होतं ह्यावरूनच या शास्त्रास अलजिब्रा असं नांव पडलं. ह्यांत हिंदूच्या व ग्रीकलोकांच्या ज्ञानाची खिचडी आहे. अरबलोकांनी वर्गात्मक व घनात्मक समीकरणे भूमितीच्या पद्धतीने कशी सोडवावयाची हें दाखविले आहे. घनात्मक समीकरणांची मूळे परस्परांस छेदणाऱ्या शंकुच्छेदांच्या सहाय्याने त्यांनी काढून दाखविली. अल्कयुरेशीने खालील थोडी त्यांच्या वेरजांसकट दिल्या आहेत.

$$1^2 + 2^2 + 3^2 \dots + n^2 = \frac{2}{3} \frac{n+1}{2} (1+2+3+\dots+n)$$

$$1^3 + 2^3 + 3^3 + \dots + n^3 = (1+2+3+\dots+n)^2$$

इ. स. ६४० मध्ये अलेक्झांड्रिया उध्वस्त झाल्यानंतर पूर्वेकडे ग्रीक लोकांची विद्या अरबलोकांनी संभाळून ठेविली. त्यांनी ग्रीक पुस्तकांची आपल्या भाषेत भाषांतरं करण्यापलीकडे

विशेष कांहीं केले नाही. अलख्वारिझमीने भूमितीवर जे कांहीं थोडे बहुत लिहिले आहे त्यावरून त्यावर असलेला ग्रीक भूमितीचा पगडा दिसून येतो. अरब लोकांनी त्रिकोणमितीचा अभ्यास बराच केला व घनात्मक समीकरण भूमितीच्या पद्धतीने कसे सोडवावयाचे हें दाखविले. गोलीय त्रिकोणमितीत त्यांनी कांही सूत्रे नवीन बसविली. अलबाटेनिअसने

$$\frac{\text{ज्याड}}{\text{कोटिज्याड}} = \frac{\text{द}}{\sqrt{1+\text{द}}}$$

ची किंमत काढली. हे ग्रीक लोकांना यापूर्वी माहित नव्हतं. त्याचप्रमाणे कोटिज्याअ = कोटिज्याव.कोटिज्याक + ज्याव.ज्याक.कोटिज्याअ हेहि सूत्र त्यानेच बसविले. अबुल वाफांने ज्यांचा एक तक्ता तयार करून त्यांत अर्ध्या अंशाच्या ज्यांचा सुद्धा दशांशाच्या ९ स्थलांपर्यंत किंमत दिली आहे. त्यानेच स्पर्शज्या हे फल नवीन प्रचारांत आणले व त्याचा तक्ता तयार केला. ह्यानंतर नासिर एदिन ह्याने त्रिकोणमितीत इतकी प्रगति केली की, युरोपमधील कांही लोकांना हे अरब लोकांचे शोध माहित होते व ते त्यांनी आपलेच म्हणून प्रसिद्ध केले असे कांही लोकांचे म्हणणे आहे.

स्तिमित व मध्ययुगांतील पाश्चात्य गणितज्ञान.

लिबनिझ बर्नोलीपूर्वीची गणिताची वाढ.

युरोपमध्ये गणिताचा प्रसार रोममधून झाला. इसिडोसस (५७० - ६३६) ह्याने स्पेनमध्ये एक लहानसा ज्ञानकोश लिहिला त्यांत गणितचतुष्कावर एक भाग आहे. ह्यानंतर बेडे नांवाच्या एका ईप्रज भिक्षूने (६७२ - ७३५) ईस्टरची वेळा काढण्याची व वोटाने मोजण्याची रीत दिली. त्यानंतर अलकुइन (७३५ - ८०४) नांवाचा एक तत्त्वज्ञ होऊन गेला. तो शार्लमनच्या पदरी राहून शिक्षणाची सर्व सूत्रे चालवीत होता. त्याने बुद्धीला चापल्य देण्याकरितां कांही उदाहरणांचा समुच्चय दिला आहे. शार्लमनचे साम्राज्य लयाला गेल्यानंतर शास्त्रीय विषयाकडे बरेच दिवस लोकांनी लक्ष दिले नाही. १० व्या शतकांत गरबर्ट यांनी गणिताच्या अभ्यासास पुनः सुरुवात केली. ह्याने दोन पुस्तके लिहिली आहेत. पहिल्या पुस्तकांत स्थानरेपापटाचा उपयोग कसा करावयाचा व दुसऱ्यांत भागाकार कसा करावयाचा हे दिले आहे. हा १००३ मध्ये वारला. १२ व्या शतकाच्या सुमारास अलबाटेनिअसच्या व अलख्वारिझमीच्या पुस्तकांची भाषांतरे लॅटिन भाषेत झाली. हळूहळू स्थानरेपापटाच्या उपयोगाने उदाहरणे करण्याची पद्धत जात चालली व त्याऐवजी हिंदूंची गणनापद्धति अमलांत येऊ लागली. बाराव्या शतकाच्या शेवटी इटालीत लिओनार्डो नांवाचा एक गणिती होऊन गेला. त्याला सर्व गणनापद्धतीत हिंदूंची गणनापद्धति उत्तम आहे असे आढळून आले व ती तो अरबांपासून शिकला. त्याने लिबर अब्याकी नांवाच्या पुस्तकांत अरबांकडून उपलब्ध झालेल्या सर्व ज्ञानाचा समावेश करून ठेवला आहे.

हें पुस्तक म्हणजे त्या वेळच्या गणितज्ञानाचें एक भांडारच होय. त्याचप्रमाणें हिंदूंची अंकलिपी ही इटलीमध्ये सर्वोत्कृष्ट म्हणून ठरली. जर्मनी, फ्रान्स व इंग्लंड ह्या देशांत ती १५ व्या शतकाच्या अगोदर फारशी प्रचारांत नव्हती. अरबी ज्ञानाचा प्रकाश युरोपमध्ये पडण्यापूर्वी तेथील लोकांचें भूमितीचें ज्ञान ख्रि. पू. ६०० मध्ये असलेल्या इजिप्तच्या ज्ञानापेक्षां जास्त नव्हतें. बाराव्या शतकांत युरोपमध्ये ज्ञानलास-सेची लाट जोरानें उसळली. अर्थीलार्ड नांवाच्या एका इंग्रज यतीन आशिया मायनर, इजिप्त, स्पेन वगैरे देशांत सुसुलमान लोकांचें ज्ञान मिळविण्याकरितां प्रवास केला. त्यानें युक्लिड वगैरे पुस्तकांचीं लॅटिनमध्ये भाषांतरें (११२०) केलीं. सर्व ग्रीक गणिताच्या पुस्तकांचें भाषांतर आरबी भाषेतूनच लॅटिनमध्ये झालें ही लक्षांत ठेवण्यासारखी गोष्ट आहे. सुमारे ११७५ मध्ये लिओनार्डोनें बीजगणितांत बरेच शोध लाविले. त्याला युक्लिड अवगत होतें. त्यानें चितीच्या कर्णपेचा वर्ग हा तीन वाजूंच्या वर्गाच्या वेरजेवरोवर असतो; त्रिकोणाच्या मध्यगत रेपा ह्या एका बिंदूत मिळतात वगैरे गोष्टी सिद्ध केल्या. ह्याच सुमारास जर्मनीत जोर्डानस हा गणिती होऊन गेला. ह्यानें कोणाचे तीन सारखे भाग करण्याची रीत दिली आहे. ह्यानें बीजगणितांत ज्ञात व अज्ञात राशी अक्षरांनं दाखविण्यास प्रथम सुद्धांत केली. त्यानंतर थॉमस ब्रॅडवॉडन (१५९०-१६४९) हा गणिती होऊन गेला. ह्याचें शिक्षण ऑक्सफर्ड येथें झालें व तेथेंच तो अध्यापक झाला. त्यानें कोस्पेर्शिया हें चापीय फल अमलांत आणलें. ह्या काळीं कोणत्याहि विश्वविद्यालयांत गणिताचा अभ्यास मनागसून केला जात नसे.

शुद्धगणिताची सोळाव्या शतकांतील प्रगति.—सोळावें शतक हें एक क्रांतिशतकच होतें. ह्याच शतकांत युरोपनें धार्मिक गुलामगिरी झुगारून दिली. छापण्याची कला अवगत झाल्यामुळे ज्ञानप्रसाराच्या कामास फारच मदत झाली. लोक सर्व वावर्तात स्वतंत्र रीतीनें विचार करूं लागले; व हीच स्वतंत्र विचारमाला गणितांतहि दिसून येते. ल्युकस पॅसिओली ह्यानें १४९४ त सम्माडी अरिथमेटिका नांवाचा एक ग्रंथ लिहिला. त्यांत अंकगणित, बीजगणित व भूमिति ह्या विषयांवर तीन भाग लिहिले. यानंतर टार्टागिया (१५००-१५५७) हा गणिती झाला. ह्याची बुद्धिमत्ता असाधारण होती. यानें गुणाकाराच्या सात व भागाकाराच्या तीन निरनिराळ्या रीती दिल्या आहेत. याला $\frac{1}{2} + \frac{1}{2} = 1$ हें घनात्मक समीकरण सोडविण्याची पद्धति माहीत होती. कार्डेननें (१५०१-१५७६) आर्सेम्यान्ना नांवाचा एक प्रसिद्ध ग्रंथ लिहिला. यानें प्रथमच समीकरणाचीं ऋण व काल्पनिक मूले यांचा विचार करण्यास सुरुवात केली व पैकीं दुसरीं मूले हीं नेहमीं जोडीजोडीनें असतात हें सिद्ध केलें. ह्या पुस्तकांत घनात्मक समीकरण सोडविण्याची पद्धत दिली आहे. ती

त्याला टार्टागियाकडून समजली होती. त्याचा शिष्य फेरारि ह्यानें चतुर्घातात्मक समीकरण सोडविण्याची पद्धत शोधून काढली व ती ह्या पुस्तकांत प्रसिद्ध केली आहे. १४८९ मध्ये जॉन विडमननें (जर्मनीत) एक अंकगणितावर पुस्तक लिहिलें. त्यांत प्रथम + व - चिन्हे दृष्टोत्पत्तीस येतात. यानंतर स्टीफेल (१४८६-१५६७) हा दुसरा जर्मन गणिती झाला. ह्यानें अज्ञातराशी निरनिराळ्या अक्षरांनीं दाखविण्याचा प्रघात पाडला. त्याचप्रमाणें हा १ अ, १ अअ, १ अअअ वगैरेनीं अनुक्रमें अज्ञात राशी, तिचा वर्ग, तिचा घन वगैरे दाखवित असे. फ्रान्समध्ये व्हीएटा (१५४०-१६०३) म्हणून एक प्रसिद्ध गणिती झाला. हा कांहीं दिवस वकिला करीत होता; पण पुढें त्यानें स्वतःस गणितविषयास वाहून घेतलें. त्यानें बीजगणितावर व भूमितीवर पुष्कळ पुस्तकें लिहिलीं. त्यानें, दिलेल्या समीकरणाच्या मूलांच्या पेक्षां एखाद्या संख्येनें अधिक, अथवा एखादी पट मूले असलेलें समीकरण काढण्याची पद्धत दिली आहे. तो घनात्मक समीकरण असें सोडवीत असे. उदा० $x^2 + ३x = २६$. नंतर $x = २$ असें येतें.

असें गृहीत धरावयाचें. म्हणजे $x^2 + २x = २$ असें येतें. यावरून x ची किंमत काढावयाची; व नंतर x ची काढावयाची. चतुर्घात समीकरण सोडविण्याची त्याची पद्धत फेरारी सारखीच होती. यानंतर जिर्डेननें (१५९५-१६३२) प्रथम कंसांचा उपयोग करण्यास सुरुवात केली. नेपिअर (१५५०-१६१७) यानें घातगणिताचा शोध लाविला. गुणाकार व भागाकार थोडक्यांत करण्याचा ह्याचा सतत प्रयत्न होता व घातगणनाचा शोध हा त्याचाच परिणाम होय. ह्यानें गुणाकार व भागाकार करणारे यंत्र शोधून काढलें. गोलीय त्रिकोणमितीत त्यानें कांहीं सूत्रें नवीन बसविलीं. ब्रिगजनें (१५६१-१६३१) घातगणिताचा एक तक्ता तयार केला व त्यायोगें घातगणिताचा उपयोग करण्यास फार सोपें जाळें लागलें. हा ऑक्सफोर्ड येथें भूमितीचा अध्यापक होता. ह्यानें अंकगणितांत दशांश अपूर्णाकांस प्रथम सुरुवात केली. हा २५.३७ ही संख्या २५.३७ अशी लिहीत असे. हॅरिअट (१५६०-१६२१) चें बरेंच आयुष्य सर वाल्टर रालेवरोवर अमेरिकेंत गेलें. ह्यानें $> <$ हीं चिन्हे प्रथम उपयोगिलीं. ऑट्टेडनें (१५७५-१६६०) १६३१ त अंकगणितावर एक पुस्तक लिहिलें. त्यांत त्यानें $\times, : :$ हीं चिन्हे प्रथम प्रचारांत आणिलीं. येथपर्यंत शुद्ध गणिताविषयीं विचार झाला.

मिश्रगणिताची मध्ययुगांतील वाढ.—मिश्रगणिताविषयी पाहूं गेलें असतां आर्किमीडीजानंतर फारशी प्रगति झालेली दिसत नाही. स्टेव्हिनसननें (१५४८-१६२०) स्थितिशास्त्र व जलस्थितिशास्त्र यांवर १५८६ त फ्लेमिशभाषेंत एक ग्रंथ लिहिला. त्यांत त्यानें प्रेरणात्रिकोणाची प्रतिज्ञा सांगितली व त्यावर सर्व पुस्तक रचिलें.

गॅलिलीओने (१५६४-१६४२) गतिशास्त्राचा पाया घातला. त्याने निरनिराळे प्रयोग करून गतिशास्त्राची मूलतत्त्वे प्रस्थापित केली. १५९२त त्याला पादुआ येथील विश्वविद्यालयांत अध्यापक नेमले. तथापि गतिशास्त्रांतील प्रसिद्ध तीन नियम न्यूटनच्या वेळेपर्यंत कोणी सिद्धांतरूपांत मांडू शकला नाही. त्याने स्थितिशास्त्र व जलस्थितिशास्त्र यांजवरहि पुस्तके लिहिली. हा प्रसिद्ध ज्योतिषादि होता. १६०९ मध्ये त्याने दुर्विण शोधून काढिली. पृथ्वी सूर्याभोवती फिरते अशी त्याची खात्री झाली होती इत्यादि माहिती पूर्वी दिलीच आहे (पृ. ३४५-१०७).

केप्लर (१५७१-१६६०) हा एक प्रसिद्ध जर्मन ज्योतिषी होता. १६०४ मध्ये त्याने शंकुच्छेदावर एक पुस्तक प्रसिद्ध केले. त्यांत त्याने अखंडतेचे तत्त्व (प्रिन्सिपल ऑफ कन्टिन्यूइटी) प्रतिपादन केले. ज्योतिषांत त्याने ग्रहांच्या गतीचे नियम प्रसिद्ध केले वगैरे माहिती ज्योतिषशास्त्राच्या इतिहासांत दिलीच आहे. हे नियम सिद्ध करण्यास त्यास प्रथम अतिशय प्रयास पडले. व ह्यांत त्याला त्याचा गुरु टायकोब्राहे ह्याच्या वेधांचा बराच उपयोग झाला. डेसार्ग्यु (१५९३-१६६२) ने भूमितीत प्रत्यालेखकपद्धति नवीन शोधून काढिली. हा एक फ्रेंच गृहस्थ होता. पुढे लवकरच डेकार्टेची कलनभूमिती प्रसिद्ध झाल्यामुळे ह्या प्रत्यालेखनाच्या शोधाला महत्त्व नाहीसे झाले. म्हणजे सतराव्या शतकाच्या आरंभी अंकगणित, बीजगणित, त्रिकोणमिति व समीकरणोपपत्ति ही आज आपणांस ज्या स्थितीत दिसतात त्याच स्थितीत जवळजवळ त्या वेळी माहीत होती. पूर्वी म्हटल्याप्रमाणे मिश्रगणितांत म्हणण्यासारखी प्रगति झाली नव्हती.

अर्वाचीन काळ.

सतराव्या शतकांतल गणितज्ञ.—कलन व बीज-भूमिति ह्यांच्या शोधांमुळे गणितशास्त्रांत मोठी क्रांति घडून आली, व एका तऱ्हेने नवीन युगास आरंभ झाला. ह्या युगाच्या आरंभी आपणांस डेकार्टे हा दिसतो. डेकार्टे हा एक फ्रेंच गणिती होता. (१५९६-१६५०.) हा प्रथम लष्करांत नोकरीस होता. पण त्याने १६२१ मध्ये ह्या नोकरीचा राजीनामा दिला; व गणिताच्या अभ्यासांत सर्व आयुष्य घालविण्याचा निश्चय केला. कोणत्याहि बिंदूची दोन स्थिररेषांपासून अंतर दिली असता तो बिंदु निश्चित करता येतो हा सिद्धांत त्याने प्रथम मांडला, व त्यामुळे त्यास बीजभूमितीचा जनक असे म्हणतात. त्याने 'जॉमेट्री' नांवाचे पुस्तक प्रसिद्ध केले. त्याचे पहिले दोन भाग बीज-भूमितिविषयक आहेत व तिसऱ्यांत त्याने बीजगणिताचा विचार केला आहे. त्यांत त्याने कोणत्याहि समीकरणाच्या ऋण व धन मूलांची ज (स्तीत जास्त संख्या कशी निश्चित करता येते) हे दाखविले आहे. दृक्शास्त्रावरहि त्याने एक लहानसे पुस्तक लिहिले आहे. जगाची उपपत्ति लावण्याचा त्याने

प्रयत्न केला. व ही उपपत्ति बरीच मनोरंजक आहे. १६४९ मध्ये तो स्वीडनच्या राणीच्या बोलावण्यावरून तेथे गेला. व तो १६५० त वारला.

कॅव्हॅलियरी (१५९८-१६४७) हा इटालिअन गणिती वोलोना येथे अध्यापक होता. ह्याने चलराशीकलनाच्या अभ्यासास सुरुवात केली. १६०४ मध्ये केप्लरने सूक्ष्मांचा अथवा अति लहान संख्यांचा उपयोग केला होता; पण विस्तृत प्रमाणावर त्यांचा उपयोग करण्यास ह्यानेच सुरुवात केली. त्यांच्या उपयोगाने त्याने वक्रक्षेत्रमापन, घनफलमापन व गुरुत्वमध्यबिंदुशोधन वगैरे गोष्टी केल्या. ग्रीक लोक अशा वेळी नाश अथवा क्षयपद्धतीचा उपयोग करीत असत; पण ही नवी पद्धत जुनीपक्षां श्रेष्ठ होती.

पास्कल (१६२३-१६६२) हा फ्रेंच गणिती लहानपणी अति हुषार होता; म्हणून बापाने त्यास शाळेत घातले नाही; व त्याला गणितविषयाची माहिती मुद्दां होऊ दिली नाही. परंतु चुकून एकदां गणितविषयाची त्यास माहिती झाली; व त्याबरोबर त्याविषयाविषयी त्यास अतिशय गोडी लागली व त्याने त्याच्या अभ्यासास सुरुवात केली. गॅलिलीओविषयी अशीच गोष्ट सांगतात. १६ व्या वर्षी त्याने बीजभूमितीवर एक निबंध लिहिला. त्यांतील एक सिद्धांत अद्याप त्याच्या नांवाने प्रसिद्ध आहे. फर्माशी झालेल्या त्याच्या पत्रव्यवहारांत संभवशास्त्रावरील त्याचे सिद्धांत दृष्टोत्पत्तीस येतात. चक्राभासावर (सायक्लॉइड) त्याने एक निराळेच पुस्तक प्रसिद्ध केले आहे. त्यास १७ व्या वर्षापासून अग्निमांथ व निद्रानाश यांची व्यथा होती.

वालिस (१६१६-१७०३) हा १६४९ त आक्सफोर्ड येथे अध्यापक झाला. १६५६ त त्याने आपला अरिथमेटिका इनफिनिटेसा नांवाचा महत्त्वाचा गणितावरील ग्रंथ प्रसिद्ध केला. त्यांत त्याने डेकार्टे व कॅव्हॅलियरी यांची पृथक्करणपद्धति संगतवार रीतीने मांडली व त्याच पद्धतीने तो त्यांच्याहि पुढे गेला. १६५९ त त्याने पास्कलने घातलेली चक्राभासावरील सर्व उदाहरणे सोडविली व $\frac{1}{2}$ = अर्ध ह्या समीकरणाने दाखविलेल्या वक्राची लांबी काढून दाखविली.

फर्मा (१६०१-१६६५) हा एका कातड्याच्या व्यापाऱ्याचा मुलगा होता. १६३१ मध्ये तो टूलोस येथे लोकसभेत प्रतिनिधि म्हणून शिरला व आपला रिकामा वेळ गणिताच्या अभ्यासांत घालवू लागला. संख्याशास्त्र हा त्याचा आवडता विषय होता व त्यांत त्याने बरेच शोध लाविले. त्याने या विषयांत घातलेली उदाहरणे फारच अवघड होती. त्यापैकी बरीच आयलरने सोडविली, तरी अद्याप एक सुटलेले नाही. संभवशास्त्राच्या जनकत्वाचा मान पास्कलबरोबर ह्यालाहि दिला पाहिजे. ह्याने आपले सिद्धांत फारच क्वचित् पद्धतशीर मांडले आहेत. त्याच्या

पत्रव्यवहारावरून असें दिसतें कीं त्यानें स्वतंत्र रीतीनें बीजभूमिति विषयक कल्पना बसविल्या होत्या.

हायगेंझ (१६२९-१६९५) हा डच होता. १६७३ मध्यें ह्यानें 'होरोलोनियम असिलेडोरियम' नांवाचा एक ग्रंथ प्रसिद्ध केला. ह्यांत गतिशास्त्राचा व्यवहारांत उपयोग कसा करितां येईल हें पहिल्यानेंच दाखविलें आहे. मुख्यतः त्यानें लंबकाच्या गतीला गतिशास्त्र लाविलें आहे. १६८८ मध्यें त्यानें प्रकाशावर एक पुस्तक लिहिलें. ध्रुवीभवनाचे अथवा ध्रुवसंपन्नाचे बरेच निरनिराळे प्रयोग त्यानें पाहिले होते.

वर सांगितलेले सर्व गणिती हे प्रसिद्ध होते. त्यां-
शिवाय सतराव्या शतकाच्या प्रथमार्धांत दुसरे बरेच गणिती होऊन गेले तरी पण त्यांचे शोध महत्त्वाचे नसल्याकारणानें त्यांचीं नांवें दिलीं नाहींत.

न्यूटन (१६४२-१७२७).-याचें शिक्षण केंब्रिज येथें झालें व तो १६६१-१६९६ पर्यंत तेथेंच राहिला. १६९६ मध्यें त्याला सरकारी नोकरी मिळाली. व तो लंडनमध्ये जाऊन राहिला व मरेंतांपर्यंत तो तेथेंच होता. १६६१ पर्यंत गणित हा विषय त्याला माहित नव्हता, पण १६६५ मध्यें म्हणजे अवघ्या ४ वर्षांच्या अवधांत त्यानें तात्कालिक गतिची रीत व द्विपदसिद्धांत हे शोधून काढिले. पुढील दीड वर्षांत त्यानें पुष्कळच शोध लाविले. तात्कालिक गतिकलन शास्त्राची जवळ जवळ पूर्णता, सूर्यप्रकाशाचें पृथक्करण व गुरुत्वाकर्षणाचा सिद्धांतशोध वगैरे गोष्टी त्यानें या अवधांत केल्या. १६६९ मध्यें तो केंब्रिज येथें अध्यापक झाला. व त्यानें दृक्शास्त्रावर व्याख्यानें दिलीं. १६७२ मध्यें त्यानें विच्छिन्नकिरणदर्शक यंत्र शोधून काढलें व पुढें लवकरच पष्ठांश यंत्र (सेक्सटंट) काढलें; व प्रकाशपरमाणुवाद शास्त्रांत करण्याचा प्रयत्न केला. १६७६ मध्यें त्यानें लिबनिझाला फलकाचा विस्तार श्रेढींत करण्याची पद्धति विशद करून सांगितली. तात्कालिक गतीच्या रीतीनें त्यानें वक्राची लांबी काढणें, वक्रक्षेत्र मापणें वगैरे कृत्यें करून दाखविलीं. त्याचीं १६७३ पासून १६८३ पर्यंत जीं व्याख्यानें झालीं तीं बहुतेक सर्व त्याच्या युनिव्हर्सल अरिथमेटिक नांवाच्या ग्रंथांत आहेत. ह्यांत त्यानें बीजगणित, समीकरणोपपत्ति व दुसरे विविध सिद्धांत यांचा विचार केला आहे. १६७९ नंतर त्यानें मध्यगतिप्रेरणेनें उत्पन्न केलेल्या गतीची उपपत्ति लाविली व त्याविषयी आपले तीन सिद्धांत प्रस्थापित करून दाखविले. १६८४ त हॅलेनें विचारलेल्या प्रश्नाला उत्तर देताना त्यानें मध्याभिगामी प्रेरणा जर पदार्थाच्या मध्यापासूनच्या अंतराच्या वर्गाच्या व्युत्क्रमप्रमाणांत असेल तर त्या पदार्थाचा मार्ग दीर्घवर्तुलाकार होईल असें सिद्ध केलें. त्याच्या प्रिन्सिपिआ ग्रंथाचें पहिलें पुस्तक १६८६ पूर्वी लिहून झालें होतें. त्यांत त्यानें परस्पराकर्षणाचा सिद्धांत स्पष्टपणें पुढें मांडला. १६८६ त दुसरे पुस्तक तयार झालें

व त्यांत प्रतिबंधक माध्यमांत पदार्थाची गति व जलगतिशास्त्र यांचा त्यानें विचार केला. ह्या ग्रंथाच्या तिसऱ्या पुस्तकांत त्यानें आपल्या पहिल्या पुस्तकांत प्रसिद्ध केलेली परस्पराकर्षणाची उपपत्ति सूर्यमालेला लावून दाखविली, व जलतरंगाच्या उपपत्तीची बरीच वाढ केली. १६८७ त हा समग्र ग्रंथ बाहेर पडला. ह्यांतील बहुतेक कृत्यें भूमितीय पद्धतीनें सिद्ध केलेली आहेत, कारण अद्याप कलनपद्धति सर्वमान्य झाली नव्हती. १७०४ मध्यें त्याचें दृक्शास्त्रावरील पुस्तक, घनवक्रांना पृथक्करणभूमितीचीं तत्त्वे लावण्याविषयीचा निबंध व तात्कालिक गतिकलनशास्त्र हीं प्रसिद्ध झालीं.

हर्लॉच्या पृथक्करणपद्धतीचा प्रसार लिबनिझ व बर्नोली ह्या दोन गणित्यांकडूनच मुख्यत्वेकरून झाला.

लिबनिझ-बर्नोली व पृथक्करणपद्धति.—लिबनिझ (१६४६-१७१६) ह्या जर्मन गणित्यानें विसाव्या वर्षीपूर्वीच सर्व विषयांवरील बहुतेक पुस्तके वाचून टाकिलीं. पुढें त्याला राजकारणशास्त्रांत एक नोकरी मिळाली. व ह्या नात्यानें तो फ्रान्सला गेला असतांना त्याची हायगेंझशी गांठ पडून गणिताच्या अभ्यासाकडे त्याची प्रवृत्ति झाली; व लवकरच त्यांत त्यानें प्रगति करून घेतली. त्याचे महत्त्वाचे निबंध चलनकलनावर आहेत. त्याची चिन्हपद्धति म्हणजे हर्लॉची चिन्हपद्धति ही न्यूटनच्यापेक्षा बरीच श्रेष्ठ होय. संकलन हा तात्कालिक गतीचा व्युत्क्रम होय हें न्यूटनप्रमाणें त्यालाहि समजलें होतें व त्या दृष्टीनेंच तो त्याचा विचार करीत असे. ज्याप्रमाणें डेकार्टेचें नांव बीजभूमितीशीं संलग्न झालेलें आहे त्याचप्रमाणें ह्याचें चलनकलनाशीं संलग्न झालेलें आहे.

बर्नोली.—या कुटुंबांत पुष्कळ गणिती होऊन गेले. त्यांपैकी पहिला जेम्स (१६५४-१७०५) हा १६८७ त बेल येथील विश्वविद्यालयांत अध्यापक झाला. त्यानें शृंखलावक्राविषयी ज्यास्त माहिती मिळविली, संभवकलनाचीं तत्त्वे जमवून ठेविलीं व त्याच्या नांवानें प्रसिद्ध असलेल्या संख्यांच्या व्याख्या वगैरे दिल्या. शृंखलावक्र (कॅटेनरी कर्व्ह) काढण्याची लिबनिझची पद्धत बरोबर आहे हें त्यानें दाखविलें; व स्वतः समकालावधिक वक्र (आयसॉक्रोनिक कर्व्ह) काढण्याची पद्धत प्रसिद्ध केली. त्याचा माऊ जान बर्नोली (१६६७-१७४८) हा प्रथम गॉटिजन येथें व नंतर बेल येथें गणिताचा अध्यापक होता. तो अत्युत्तम शिक्षक होता. त्याचे मुख्य शोध खालील होत. घातकलन, पृथक्करणपद्धतीनें त्रिकोणमितीचा अभ्यास, लंबजन्य विक्षेप मार्ग निश्चित करणें व न्हस्व कालवक्र शोधून काढणें. हेरो (१७१३-१७६५ फ्रान्स) यानें १८ व्या वर्षी निष्पीडित वक्रावर निबंध लिहिला. कोणतेहि घनवक्र हें पांच परबलांपैकीं एकाचा प्रक्षालेख असतें ही न्यूटनला माहित असलेली गोष्ट त्यानें सिद्ध केली. पृथ्वीचा आकार व चंद्राची गति ह्यावर भूमितीय पद्धतीनें त्यानें पुस्तकें लिहिलीं आहेत. तो समाजप्रिय अस-

ल्यामुळे त्याला गणिताला फार वेळ देतां आला नाहीं. दलावर (१७१७-१७८३) चे गणितांतील सर्व शोध १७४३ पासून १७५४ पर्यंत प्रसिद्ध झाले. १७४३ मध्ये त्यानें एक पुस्तक प्रसिद्ध केलें व त्यांत त्याच्या नांवानें प्रसिद्ध असलेला, गतिविरोधक शक्ति गद्युत्पादक शक्तिवरोवर असली पाहिजे हा सिद्धांत स्थापला. पुढें त्यानें हाच सिद्धांत जलप्रेरणशास्त्रांत लावून दाखविला, व खण्डकलनसमीकरण सोडविलें. त्यानें ज्योतिषशास्त्रांतहि कांहीं शोध लाविले. त्याच्या आयुष्याचा शेवटील वराच भाग फ्रेंचज्ञानकोशाकरितां लेख लिहिण्यांत गेला.

डॅनिअल बर्नोली (१७००-१७८२) हा कांहीं दिवस सेंटपीटर्सबर्ग व कांहीं दिवस बेल येथें निरनिराळ्या विषयांचा अध्यापक होता. १७२४ मध्ये रिकटिनें घातलेलें कलनसमीकरण त्यानें सोडविलें. १७३८ मध्ये त्यानें हायड्रोडिनामिक हा ग्रंथ प्रसिद्ध केला. वायुजडगणितशास्त्र त्यानें प्रथम निर्माण केलें.

इंग्लंडमधील १८ व्या शतकारंभीचे गणिती.— आतां ह्याच काळांतील म्हणजे १८ व्या शतकाच्या आरंभाचे इंग्लंडमधील गणिती कोण होते हें पाहूं. इंग्लंडमधील गणिती हे न्यूटनच्याच कलनसिद्धांतास चिकटून राहिल्यामुळे युरोपखंडातील शोधांचा त्यांना नीट उपयोग करतां आला नाहीं व त्यामुळे त्यांची प्रगति फारच मंद झाली.

हॅलेचे (१६५६-१७४२) नांव ज्योतिषशास्त्रांत अमर आहे. दमोआव्ह (१६६७-१७५४) यानें पुनरावर्तक श्रेढी व खंड अपूर्णाक ह्यांवर निबंध लिहिले व त्रिकोणमितीतील काल्पनिकसंख्याविषयक भाग पूर्णत्वास आणण्याचा आरंभ केला. कोटस (१६८२-१७१६) ह्यानें 'स्वलनशास्त्र' (सायन्स ऑफ एरर) निर्मिण्याचा प्रथम प्रयत्न केला. टेलरनें (१६८५-१७३१) १७१५ मध्ये त्याच्या नांवानें प्रसिद्ध असलेला $f(x+h) = f(x) + hf'(x) + \frac{h^2}{2!} f''(x) + \dots$ सिद्धांत त्यानें सिद्ध केला. त्यानें यथादर्शन व

तिर्यक्कंपनोपपत्ति ह्यांवर निबंध लिहिले; व भिन्नजातीय माध्यमांतून जाणाऱ्या किरणांचें कलनसमीकरण शोधून काढलें. मॅक्लिमन (१६९८-१७४६) यानें १७२० मध्ये जॅमेट्रिआ आर्गानिका नांवाचा निबंध लिहिला; व शंकुच्छेद वगैरे वक्रांचे गुणधर्म वर्णिले. कलनशास्त्रांत त्यानें $f(x) = f(0) + x f'(0) + \frac{x^2}{2!} f''(0) + \dots$ हा सिद्धांत

वसविला व महत्तम व लघूतम यांची उपपत्ति वसविली. १७४२ मध्ये तात्कालिक गतिशास्त्रावर त्यानें एक पुस्तक प्रसिद्ध केलें व त्यांत भूमिति, स्थितिशास्त्र, आकर्षणशास्त्र व ज्योतिष ह्यांतील निरनिराळीं कृत्ये सोडवून दाखविली. थामस सिंप्सन (१७१०-१७६१) यानें भूमितींत कांहीं शोध केले. यानंतर १८२० पर्यंत इंग्लंडमध्ये गणितशास्त्र अर्धसुप्त स्थितीत होतें; पण या काळांत युरोपमध्ये आयलर, लाग्रान्ज

लाप्लास व लाजेंद्र हे चार प्रख्यात गणिती होऊन गेले. आयलरनें पूर्वीचे सर्व शास्त्र एकवटलें, अपुरें होतें तें पुरें केलें व पुढें वरीचःप्रगतीहि केली, लाग्रान्जनें कलनशास्त्र पूर्णत्वास नेलें, लाप्लासनें हें शास्त्र गुरुत्वाकर्षणाला कसें लावितां येतें हें दाखविलें व लाजेंद्रनें गोलीय हरात्मक पृथक्करण शोधून काढलें.

आयलरपासून गौसपर्यंत गणितशास्त्राची प्रगति.— आयलर (१७०७-१७८३) हा जान बर्नोलीचा शिष्य होता. प्रथम रशियांत अध्यापक असतांना १७३५ त त्याचा एक डोळा गेला व १७४१ त तो बर्लिन येथें परत आला. पण पुनः तो रशियांत गेला व १७६९ त तो पुरा आंधळा झाला. तरी सुद्धां मरेपर्यंत त्यानें विद्याव्यासंग सोडला नाहीं. १७४८ त त्याचें 'अनॅलिसिस इन्फिनिटोरियम' प्रसिद्ध झालें. त्यांत त्यानें बीजगणितांतील श्रेढींची बेरीज व विस्तार, व अमित श्रेढींचें परिच्छिन्नमान ह्यांचा विचार केला, त्रिकोणमितीला पृथक्करणपद्धति लावून निरनिराळे सिद्धांत प्रस्थापित केले, द्विपरिमाण अगर त्रिपरिमाण विषयक बीजभूमितीचा शास्त्रीय रीतीनें विचार केला व वर्गात्मक समीकरणाची पूर्ण माहिती दिली. त्यानें ह्यानंतर कलनशास्त्रावर चार पुस्तकें लिहिली व बीटा व ग्यामा फलें नवीन प्रचारांत आणिली. १७७० मध्ये त्याचा अलजिब्रा प्रसिद्ध झाला, त्यांत त्यानें द्विपदसिद्धांत पूर्णपणें सिद्ध केला व संख्याशास्त्रांत वरीच प्रगति केली. यंत्रशास्त्र, ज्योतिषशास्त्र, पदार्थविज्ञानशास्त्र वगैरे विषयांवर त्यानें असंख्य लहान लहान टांचणें प्रसिद्ध केलीं, व कठिण पदार्थांच्या गतीची समीकरणे व जलगतिशास्त्रांतील समीकरणे वसविली.

लॅव्हे (१७२८-१७७७) ह्या प्रशियन गणित्यानें π ही अपरिच्छेदशील (इन्कॉम्प्युशरेबल) राशी आहे हें दाखविलें व आपल्या त्रिकोणमितीला सुरुवात केली.

लाग्रान्ज (१७३६-१८१३ इटली) अठराव्या शतकांतील अतिमोठा गणिती होय. यानें वयाच्या १७ व्या वर्षापासून गणिताच्या अभ्यासास आरंभ केला पण त्यांत त्याची प्रगति फार जोंराची व जलद झाली. आयलरनें पत्र लिहून त्यांत त्यानें समपरिमितीय (आयसोपेरिमीट्रिकल) कृत्य सिद्ध केलें, व त्यामुळे तो फार प्रसिद्ध झाला व लवकरच त्याची ख्याति झाली, परंतु त्याची प्रकृति फारच बिघडली व त्याला विश्रांति घ्यावी लागली. तथापि १७६६ मध्ये तो फ्रेडरिक थि ग्रेटच्या आमंत्रणावरून बर्लिन येथें गेला असतांना त्याचा मेंदु तरत-रित झाला व त्यानें तेथें 'मेकॅनिक अनॅलिटिक' नांवाचें चोपडें प्रसिद्ध केलें व निरनिराळ्या शास्त्रीय संस्थांनां सुमारे दोनशें निबंध लिहून पाठविले. त्यानें वास्तविक कामाचे नियम वसविले व चलनकलनाच्या मदतीनें यंत्रशास्त्रांतील सर्व सिद्धांत सिद्ध केलें. त्याचप्रमाणें कोणत्याहि पदार्थमालिकेंतील निरनिराळ्या प्रत्येक पदार्थाच्या गतीचा विचार करण्याऐवजी त्यानें असें दाखविलें कीं जर त्यांपैकीं कोणत्याहि पदार्थाची स्थिति पुरेशा चलराशींनी निश्चित केली तर त्या

सर्व मालिकेच्या संभाव्य व तत्कालीन या दोन्ही प्रेरणा ग्रहीत धरलेल्या चरलाशीच्या फलरूपांत मांडितां येतात. १७८७ मध्ये फ्रेडरिक वारला व लाप्रांज पॅरिसमध्ये आला. १७९३ मध्ये वजन व माप सुधारण्याकरितां नेमलेल्या मंडळाचा तो अध्यक्ष नेमला गेला व फ्रेंच वजनांतील अगर मापांतील दशांश पद्धति ही त्यामुळेच अमलांत आली. फ्रेंच राज्य-क्रांति झाल्यानंतर जे निरनिराळे पक्ष अधिकारारूढ झाले त्यांपैकीं प्रत्येकाने त्याला यथायोग्य मान दिला. त्यानें शुद्ध गणितांतच बरीच प्रगति केल्यामुळे त्याच्या सूत्रांचा पुष्कळ मिश्र शास्त्रांत उपयोग करतां येत होता व हें काम लाप्लास (१७४९-१८२७) ह्या फ्रेंच गणित्यानें उत्तम रीतीनें केलें. लाप्लासनें बरीच सरकारी हुद्यांची कामे केलीं व पॅरिस येथें तो अध्यापकहि झाला. त्यानें १७८४ पासून पुढें ३ वर्षे वरेंच शोध लाविले; प्रथम एका अंडगोलाची त्याच्या पृष्ठ-भागावर अगर बाहेर असलेल्या एखाद्या कणावरील आकर्षणशक्ति त्यानें निश्चित केली; व ग्रहांच्या विपमतेवर एक निबंध लिहिला. १७८७ त त्यानें पृथ्वीच्या कक्षेतील अपकेंद्रता कंशी होते हें दाखविलें, व हें १७९६ त त्यानें 'एक्सपोजिसिआं दु सिस्टेम दु मांदि' ह्या पुस्तकांत प्रसिद्ध केलें व त्यांत तेजोमेष सिद्धांतांचेहि त्यानें दिग्दर्शन केलें. पुढें त्यानें 'मेकॅनिक सेलेस्ट' हें पुस्तक प्रसिद्ध केलें व त्यांत ग्रहांच्या गती, लहरी वगैरे विषयांचें विवेचन केलें. १८१२ मध्ये त्यानें संभवशास्त्रावर एक पुस्तक प्रसिद्ध केलें. त्याची पृथक्करणपद्धति थक करून टाकणारी आहे. हा मोठा डामडोली व गर्विष्ठ होता व राजकीय मतांच्या बाबतींत वारा येईल तशी पाठ फिरवणारा होता.

लाजेंद्र (१७५२-१८३३ फ्रान्स.) याची, आकर्षण, वर्तुलात्मक हरात्मक पृथक्करणाचा उपयोग, भूमापन व लघूत्तम वर्गांची पद्धत यावरील टांचणें महत्त्वाची आहेत. त्यानें संख्याशास्त्राचा विचार करतांना क्षपेक्षां कमी असलेल्या मूलसंख्यांची संख्या सुमारे $n \div \log n - 9.06366$ असते असें दाखविलें, व चरलाशी कलनांतील एक कृत्य म्हणून दीर्घवर्तुलात्मक संकलनाचा त्यानें विचार केला. यापुढील फ्रेंच गणित्यांनी आपलें लक्ष विशेषेंकरून पृथक्करणपद्धतीचा उपयोग पदार्थविज्ञानशास्त्रांत करण्याकडे लाविलें.

फोरियर (१७३८-१८३० फ्रान्स).-यानें १८२२ मध्ये उष्णतेच्या उपपत्तीवर पृथक्करणपद्धतीनें एक पुस्तक लिहिलें व त्यांत कोणत्याहि चरलाशीच्या फळाचा विस्तार त्याच चरलाशीच्या पटीच्या ज्यांच्या श्रेढींत करतां येतो हें दाखविलें. पॉइंसां (१७८१-१८४०) हा लहान असतांनाच त्याची व लाप्रांज व लाप्लास यांची ओळख झाली. ह्यांची टांचणें मुख्यतः खालील विषयांवर आहेत. १ निश्चितात्मक संकलन, २ फोरियरची श्रेढी व तिचा पदार्थविज्ञानशास्त्रांतील कृत्यें सोडविण्याकरितां उपयोग, ३ चरलाशीकलन, ४ भा. पां. ७३

वियुत्स्थितिशास्त्र व ५ लोहचुंबकशास्त्र. त्याचप्रमाणें यानें ग्रहांच्या गतीच्या एकांगी विपमतेवर एक निबंध लिहिला आहे. ह्यानंतर बरेच दिवस फ्रान्समध्ये नांवाजण्यासारखा गणिती झाला नाहीं. या काळांत इंग्लंडमध्येहि गणितांत पूर्वी सांगितल्याप्रमाणें फार प्रगति झाली नाहीं. पण जर्मनींत कांहीं गणिती होऊन गेले. त्यांत मुख्य गौस हा होय.

गौस (१७७७-१८५५).-हा एक गवंड्याचा मुलगा होता. १७९९ मध्ये त्यानें प्रत्येक समाकरणास मूळ असतें हा सिद्धांत सिद्ध केला. १८०१ मध्ये मंगळ व गुरु यांच्यामध्ये जो ग्रह दिसला त्याची कक्षा त्यानें निश्चित केली, १८३५ मध्ये त्यानें वियुद्युक्त अशा दोन परमाणूमधील आकर्षणशक्ति त्यांच्या गती व स्थितीवर अवलंबून असते हा वियुद्धति-शास्त्रांतील शोध लाविला. १८४० मध्ये त्याचे दृक्शास्त्र व बाह्य गोलकांच्या मालेवरील शोध प्रसिद्ध झाले. त्याचें अति-प्रसिद्ध 'डिमिक्जिंस अरिथमेटिक' हें पुस्तक व लाजेंद्र याचें पुस्तक हीं अद्यापपर्यंत संख्याशास्त्रांत प्रमाण मानली जात आहेत. त्यानें कोणत्याहि संख्येला द्विगुणवर्गमूलक रूप कसे द्यावयाचें हा प्रश्न सोडविला. त्यानें संकीर्णसंख्येच्या विचाराला नवीनच आरंभ केला. त्याचप्रमाणें क्षर्ण = १ ह्या-सारख्या समीकरणांच्या मूलांचा विचार केला. नियतद्विकाली-फलांच्या उपपत्तीवरील एबेल व याकोबि यांच्या नांवांनी प्रसिद्ध असलेले शोध गौसनंच केले होते. त्याची १ निर्णायक कनिष्ठ फलें, २ श्रेढींची बेरीज, ३ अतिभूमितिश्रेढी व ग्यामाफलें यांजवरील टांचणें महत्त्वाची आहेत. अतिश्रेढीच्या केंद्री-भवनाची परीक्षा करण्याची त्याची पद्धत सर्वस्वी विनचूक आहे. याखेरीज गणिताच्या प्रत्येक शाखेंत कांहीं तरी शोध करून त्यानें आपलें नांव अमर करून ठेवलें आहे. हल्लींच्या पृथक्करणपद्धतीचे तिघेजण जनक होत. लाप्रांजनें आपली रीत प्रत्येक ठिकाणीं स्पष्ट करून दाखविली आहे. लाप्लास हा रीतीकडे फारतें लक्ष न देतां उत्तर बरोबर आलें म्हणजे समाधान मानून स्वस्थ वसे. गौस हा लाप्रांजसारखा आपली रीत स्पष्टपणें मांडीत असे पण ती दुर्बांध असे.

गौसपासून कोशीपर्यंत.--डिरिशलेट (१८०५-१८५९) हा गौसचा विद्यार्थी होता. त्यानें याकोबि व गौस ह्यांच्या शोधांचें फारच उत्तम रीतीनें स्पष्टीकरणें केलें. हा ब्रेस्लॉ, वॉर्लिन व गॉटिजन येथें अनुक्रमें अध्यापक होता. त्यानें संख्याशास्त्रांत उपसंजीहान सिद्धांत स्थापित केला. ईसेनस्टीन (१८२३-१८५२) ने व्यात्मक वर्गात्मक रूप-विपर्यां व कोणतीहि संख्या कांहीं वर्गांच्या बेरजेबरोबर कशी दाखवावयाची याविषयी विचार केला. हेनरी स्मिथ (१८२६-१८८३) हा १८६१ त ऑक्सफोर्ड येथें भूमितीचा अध्यापक होता. त्यानें ईसेनस्टीनच्या सिद्धांतांची प्रमाणें दिल्ली व ईसेनस्टीनप्रमाणें तीनच अनिश्चित राशींचा विचार न करतां त्यानें 'न' अनिश्चितराशींचा विचार केला. एबेल (१८०२-१८२९ नांवे) ने १८२६ त

दिलेल्या समीकरणाची मूळं ह्या निरनिराळ्या मर्यादा धरून एका फलाच्या येणाऱ्या संकलनाची बेरीज करण्याची रीत प्रसिद्ध केली. त्याचप्रमाणे कोणत्याही पंचघातात्मक समीकरणाची मूळं करण्यात्मक राशींच्या अथवा अकरणीगत फलांच्या नियमित संख्येच्या मदतीने तिच्या गुणकांच्या रूपांत मांडणें अशक्य आहे हा सिद्धांत त्यानें सिद्ध केला. याकोवि (१८०४-१८५१) हा १८२७ त कोनिग्सबर्ग येथें अध्यापक होता. एवेल व याकोवि ह्या दोघांनीं दीर्घवर्तुलात्मक फलाविषयी शोध लाविले. पण ते एकमेकांनां माहांत नव्हते. त्यांचीं टांचणें खालील विषयांवर प्रसिद्ध आहेत १ निर्णायक कनिष्ठफलें, २ संख्याशास्त्र, ३ कलनात्मक समीकरणोपपत्ति, ४ गतिशास्त्रांत तीन पदार्थांची उदाहरणें वगैरे. त्यानें चलनकलनाची उपपत्ति पूर्णत्वास आणिली. रीमन (१८२६-१८६६) हा गॉसच्या हाताखालीं शिकला. १८५० त त्यानें संकीर्ण चलनराशींच्या फलावर एक टांचण प्रसिद्ध केलें. त्यायोगें फलांच्या विचाराला एक निराळीच दिशा लागली. तदनंतर त्यानें दीर्घवर्तुलात्मक फलें, मूलसंख्या व नियतकालिक फलें यांवर टांचणें प्रसिद्ध केलीं. विएरस्ट्रास (१८१५-१८९७) हा वॉर्लिन येथें गणिताचा अध्यापक होता. याच्या दीर्घवर्तुलात्मक शोधामुळें ह्या विषयास नवीनच वळण लागलें. त्यानें एकजातीय पृथक्करणात्मक फलांची उपपत्ति नवीनच बसविली. त्याची उपपत्तीची रीत फार व्यापक असे.

कोशी (१७८९-१८५७).—हा १८१६ त पॅरिस येथील पॉलिटैकनिकमध्ये अध्यापक होता. १८३० त हा हद्दपार झाला. पण १८३७ त तो परत येऊन पुनः अध्यापक झाला. त्यानें असंख्य टांचणें लिहिलीं आहेत. त्यांतील महत्त्वाची खोलील आहेत. १. थ्रेडीची केंद्राभिमुखता शोधण्याची परीक्षा, २ समीकरणाची वास्तविक व अवास्तविक मूलांची संख्या निश्चित करणें व त्यांची जवळ जवळ किंमत काढणें, ३ संख्याशास्त्र, ४ निर्णायक कनिष्ठ फलें, ५ टेलरच्या सिद्धांताचें प्रमाण, ६ परिशिष्टांचें कलन. त्यानें ज्योतिषशास्त्र व लहरीशास्त्र यांतहि कांहीं शोध केले आहेत.

हॅमिल्टनपासून आधुनिक कालापर्यंत.—हॅमिल्टन (१८०५-१८६५) हा १८२७ त डब्लिन येथें ज्योतिषाचा अध्यापक झाला. चतुष्टयोपपत्ति हा त्याचा मुख्य शोध होय. प्रथम त्यानें दृक्शास्त्रांत कांहीं शोध लावले. १८३४ त त्याची गतिशास्त्रावरील टांचणें प्रसिद्ध झालीं. याशिवाय १ पंचघातात्मक समीकरणाची मूळं २ चलफलें ३ वलांतरलेखक व ४ कलनात्मक समीकरणाची संख्यात्मक मूळं यांवर त्याची टांचणें प्रसिद्ध आहेत. ग्रासमन (१८०७-१८७७) ला व हॅमिल्टनला अपरिवर्तक बाजगणित व चतुष्टयोपपत्ति ह्यांच्या कल्पना एकदम सुचलेल्या दिसतात. हा स्टेटीन येथें अध्यापक होता. ह्यानें अपास्ताकाशाचे गुणधर्म शोधून काढले. ग्यालोआ (१८११-

१८३२) नें विसाव्या वर्षीच समीकरणावर निबंध लिहिला व उत्थापनसमूह या नवीन विषयास आरंभ केला. कायले (१८२१-१८९५) हा केंब्रिज येथें १८६३ पासून अध्यापक होता. त्यानें शुद्ध गणितावर पृथक्करणपद्धतीनें बरेच लेख लिहिले, त्याच्या व आयलरच्या पद्धतींत बरेच साम्य आहे. बीजभूमितींत वक्र व पृष्ठभाग यांच्या उपपत्तीच्या ज्ञानांत त्यानें बरीच भर टाकली. त्यानें एक अथवा दोन चलराशींची अकरणीगत, समघात फलें, दीर्घवर्तुलात्मक फलें, राशींचे चौकोन, अचीयमान बीजगणित वगैरे विषयावर सर्वमान्य टांचणें लिहिलीं आहेत.

सिलव्हेस्टर (१८१४-१८९७) हा वुलिच, वॉल्टिमोर व ऑक्सफोर्ड येथें थोडथोडे दिवस अनुक्रमे अध्यापक होता. त्यानें संख्योपपत्ति, कलन, कलनसमीकरण, विपरीत चलस्पर्धी (कॉन्ट्राव्हेरिअंट्स), व्युत्क्रामक (रेसिप्रोकंट्स) व समीकरणें यांच्या उपपत्तीवर टांचणें लिहिलीं. त्यानें ज्या ज्या विषयावर निबंध लिहिले त्या त्या विषयांत अवश्य लागणारे शब्द नवीन बनविले व उपयोगांत आणिले. त्याची विषयाची मांडणी पद्धतशीर व पूर्ण होती. ली (१८४२-१८९९) हा क्रिस्चिआनिआ येथें अध्यापक होता. १८७० मध्ये त्यानें गोलाचें सरळरेषासदृश रूपांतर शोधून काढलें. त्यानंतर त्यानें अविच्छिन्न समूह व प्रतिपदनिवेशन (सबिट्रान्यूशन) ह्यांच्या उपपत्तीचा शोध लावला. स्टीनर (१७९६-१८६३) हा आपोलोनियस नंतर झालेल्या भूमितिज्ञांमध्ये सर्वश्रेष्ठ आहे. चवदाव्या वर्षाचा होईतांपर्यंत तो निरक्षर होता. त्यानंतर अभ्यासास सुरुवात करून १८३२ मध्ये त्यानें आपलें शोधांचें चोपडें प्रसिद्ध केलें. त्यामुळें वॉर्लिनमध्ये त्याच्याकरितां स्वतंत्र अध्यापकाची जागा निर्माण करण्यांत आली. त्याचा भूमितीवरील ग्रंथ सर्वमान्य आहे. फ्रानस्टेड (१७९८-१८६७) यानें शुद्ध भूमितीचा एका अपूर्व पद्धतीनें विचार करण्यास सुरुवात केली. त्या पद्धतींत त्यानें संख्या व महत्त्व ह्यांनां मुळीच जागा दिली नाही.

आधुनिक प्रगति.—यानंतरचा गणिताचा इतिहास थोडक्यांत सांगणें कठिण आहे. आतांपर्यंत झालेल्या निरनिराळ्या गणितांच्या शोधांनीं गणिताच्या असंख्य शाखा निर्माण झाल्या. यामुळें त्यांतील मुख्य मुख्य शाखा वेऊन त्यांत शोध केलेल्या लोकांची नांवे देण्या पेक्षां ज्यास्त कांहीं प्रस्तुत करतां येणें शक्य नाही. या नांवांत हिंदी नांवे दिसणार नाहीत. याचें कारण उघड आहे. हिंदुलोकांच्या पुढें मुख्य प्रश्न पोट भरण्याचा आहे. अर्थात् शास्त्राध्ययन व शोध यांनां लागणारा वेळ व संधि त्यांस साध्य नाही तरी सुद्धां कोठें कोठें कांहीं तुरळक लोक गणिती म्हणून ऐकू येतात. नुक्ताच जगास आपल्या शोधक बुद्धीनें दिपवून टाकणारा रामानुजम् याच्या शोधाविषयी निश्चि कांहीं लिहितां येत नाही. असो.

संख्याशास्त्र.—या शास्त्रास अर्वाचीन रूप गॉसने दिलें. यानंतर मूलसंख्यांवर रिमन व शेविचेफ; संख्याविभागावर कायले, सिल्वेस्टर व मॅकमोहन; संख्यांची विशिष्ट रूपे यावर लिओव्हिआ व ग्लेशर; व न्यात्मक व वर्गात्मकरूपे यावर क्रोनेकर व हरमाईट यांनी निबंध लिहिले.

उच्च त्रिकोणमिति.—एवेल व याकोवि यांनी गॉसचे थीटाफलावरील शोध प्रसिद्ध केले व त्यांस हल्लें रूप दिलें. यानंतर रिमन, लोनेकर, कोनिग्सबर्गर, कायले, वेबर, नोयर हॉन वगैरेंनी पुढें शोध लावले.

फलोपपत्ति.—फलोपपत्तीला सध्याच्या रूपांत वीएर-स्ट्रासने आणिली. कोशीने त्याच्या अभ्यासास सुरुवात केली होती. यानंतर रिमनने सर्वांशी निराळीच पद्धत उपयोगांत आणिली. पॉइकार, अयेल, क्लोन, हरमाईट व फोरसिथ वगैरेंनी त्यानंतर वरेंच शोध केले. हा विषय बराच मनोरंजक आहे.

उच्च बीजगणित.—यांत कायले, हॅमिल्टन, ग्रासमन, ग्यालोआ, ली वगैरेंनी वरेंच शोध लाविले.

भूमिति.—भूमितीचे निरनिराळे भाग पाडले गेले आहेत १ वांजभूमिति, २ संयोगीकरणात्मक भूमिति, ३ युक्लिडभिन्न भूमिति व ४ अतिभूमिति (चार अगर अधिक परिमाणांची). गॉसने कलनभूमितीच्या अभ्यासास सुरुवात केली व तदनंतर मांजे, वाने, लामे, ली, डार्वी वगैरेंनी त्यांत वरेंच शोध लाविले. हा विषय अतिविस्तृत आहे.

कलन.—कलनसमीकरणांत पृथक्करण पद्धतीने याकोवि, कोशी, वरस्टांड, जॉर्डन, फोरसिथ वगैरेंनी वरेंच शोध लावले.

स्थितिशास्त्र.—स्थितिशास्त्रांत आकर्षण व संभवशक्ति यांच्या उपपत्तींवर पुष्कळ लोकांनी लेख लिहिले आहेत; व साकृति स्थितिशास्त्राची बरीच प्रगति झाली आहे, ह्याचा शिल्पशास्त्राला बराच उपयोग होतो.

गतिशास्त्र.—गतिशास्त्राला अर्वाचीन रूप याकोवी व हॅमिल्टन यांनी दिलें. ज्योतिषांत विशेषतः गॉसने व वेसेल, लव्हारिए, न्युकोव हिल वगैरेंनी वरेंच शोध लावले.

ह्या शतकांत गणितशास्त्रांतील सिद्धांत व निरनिराळ्या पद्धती वगैरे पदार्थविज्ञानशास्त्रास अतिविस्तृत प्रमाणांवर लावण्यांत आल्या, व त्यायोगें ह्या विज्ञानशास्त्रांत अतिशय प्रगति झाली. गणिताशिवाय हें विज्ञानशास्त्र अपुरें राहिलें असतें. गणितशास्त्राविषयी भविष्य वनविणें अशक्य आहे. जसजशी शास्त्रांची प्रगति होईल तसतशी गणितांत जगाची प्रगति झालीच पाहिजे. कारण गणित व तर्कशास्त्र हीं सगळ्या शास्त्रांचा पाया आहे. अमेरिकेंतहि आतां गणिताच्या अभ्यासास जोरानें सुरुवात झाली आहे. व ज्या राष्ट्रांने एडिसन निर्माण केला तें राष्ट्र कदाचित् लवकरच एखादा न्यूटन उत्पन्न करील. हिंदुस्थानहि ह्या बाबतींत फार मागे नाहीं. याप्रमाणें प्रो. एम. एस. गोडवॉले हे गणितशास्त्राच्या ख्रिस्तोत्तर भारतीय व पाश्चात्य वादींचा इतिहास देतात.

आज जगांत सर्वत्र इतर ज्ञानांगप्रमाणेंच या अंगांतहि नवीन कार्ये होत आहे. पण त्यायोगें त्यांत एखादी नवीन शाखा प्रादुर्भूत झाली नसून आहेत त्या शाखांचीच थोडी-थोडी वाढ चालू आहे. तेव्हां त्यासंबंधी जास्त उल्लेख न करतां आपल्या हितसंबंधी भारतीयांची या बाबतींत काय स्थिति आहे ती पाहूं.

आधुनिक भारतीय गणितज्ञ.—हल्लीं गणितशास्त्र वरेंच विस्तार पावले असून दिवसानुदिवस त्यांत सारखी प्रगति केली जात आहे. या प्रगतीला पाश्चात्य विद्वानांप्रमाणें भारतीय विद्वानहि हातभार लावीत आहेत. दोन वर्षांपूर्वी निवडलेले मद्रासी गणिती रामानुजम् यांनी शुद्ध गणितशास्त्रांत वरेंच शोध लाविलेले आहेत. लंडनमधील रॉयल सोसायटीचे फेलो होण्याचा अपूर्व मान त्यांना मिळाला होता. कै. लो. टिळकांनीहि शून्यावयवल्ब्धीत कांहीं शोध आरंभिला होता पण दुसऱ्या अनेक अवधानांसुद्धें त्यांना पुढें हें कार्य करतां आलें नाहीं. गणितसंशोधनाचे लेख इंडियन मॅथेमॅटिकल सोसायटी जर्नल, कलकत्ता मॅथेमॅटिकल सोसायटी बुलेटिन वगैरे पत्रांच्या द्वारें एन्. एम. शहा, गणेश प्रसाद; बी. दत्त, एस्. आर. रंगनाथन्, एस्. वानर्जी, एस्. एम्. गांगुली, आर. विश्वनाथस्वामी यांसारखे भारतीय पंडित प्रसिद्ध करित असतात. शिंकगो येथें असलेले प्रो. व्ही. डी. गोखले यांनी या शास्त्रांत संशोधन करून “डॉक्टर” ही पदवी संपादिली आहे. सध्यांचे शिक्षणमंत्री डॉ. परांजपे यांनी बीस वर्षांपूर्वी “सीनियर रँगलर” ही अत्युच्च पदवी बरोवरीच्या सर्व पाश्चात्य गणिताभ्यासकांना मागें टाकून जेव्हां मानानें मिळविली तेव्हांच हिंदूतां योग्य परिस्थिति लाभल्यास त्यांच्या अंगचे लुप्त गुण कसे प्रकाशित होतात हें सर्व राष्ट्राला दिसून आलें. नुकता परवांच एक वालगणिती राजनारायण मद्रासेस लोकांना थक् करून सोडणारें आपलें गणितज्ञान जेव्हां व्यक्त करूं लागला तेव्हां मद्रास विश्वविद्यालयाला त्याला या विषयाचा स्वतंत्र अभ्यास करण्याकरितां शिष्यवृत्ति द्यावी लागली. सारांश, गणितादि विद्या धारण करण्याची प्राचीन भारतीयांची शक्ति आपणांत नाहीं असें नाहीं. पण सूक्ष्मज्ञानावगमन करण्याला जी शारीरिक व मानसिक परिस्थिति लागते ती सध्यां नसल्याने नैसर्गिक ज्ञानांकुराची खच्ची होते, व पाश्चात्य विद्वानांनां सामना देणारा या देशांत क्वचित् एखादा उत्पन्न होतो.

गणितशास्त्राचा उपयोग.—आजच्या भौतिक सुधारणांच्या काळांत गणितशास्त्राचे उपयोग फार व्यापक आहेत (१) पदार्थविज्ञानशास्त्राच्या प्रत्येक शाखेला गणिताची अवश्यता लागते. (२) ज्या आंकडेशास्त्राला इतकें महत्त्व आहे त्याची उभारणी या शास्त्रावरच आहे. (३) विमा, समाजशास्त्र, अर्थशास्त्र, आणि प्राणिशास्त्र यांना संभवसिद्धांतासारख्या गणिताच्या शाखांची मदत लागते. (४) ज्योतिषशास्त्रांत ग्रहांच्या कक्षा, गती वगैरे काढण्यास, शंकु-

च्छेद गणित (कॉनक्स) त्रिकोणमिति, भूमिति यांचे ज्ञान अवश्य लागते. (५) लडाईत तोफचा गोळा किती अंतरावर पडेल यासारखे राष्ट्रसंरक्षणास उपयुक्त असलेले ज्ञान गणितावरूनच होतें. (६) जमिनीचे किंवा कोणत्याहि जड वस्तूचे महत्त्वमापन करण्यास, महत्त्वमापन (मेन्सुरेशन) या गणितशाखेची जरूरी आहे. (७) गतिशास्त्र, स्थितिशास्त्र, शून्यलब्धिगणित; (डिफरेंशल कॅल्क्युलस) सूक्ष्मसंचयन-गणित (इंटीग्रल कॅल्क्युलस), त्रिकोणमिति वगैरे गणित शाखा स्थापत्यशास्त्रांत अन्तर्भूत होतात. (८) बैका, विमा कचेऱ्या यांतून संख्यामापनासाठी व दुकानांतून रोखजमा मोजण्यासाठी संख्यामापन-यंत्रें ठेवलेली असतात त्यांचा फार उपयोग होऊन बराच वेळ व त्रास वाचतो. (९) मनुष्याच्या उपयोगाकरिता पाण्याची हालचाल करविणारे, पंप, चक्या, जलपीडन यंत्र वगैरेकडे लागणारे व्यावहारिक जलशास्त्र (हायड्रॉलक्स) ही एक गणिताचीच शाखा आहे. (१०) हल्ली प्रत्येक गोष्टीला यंत्रांचे सहाय्य घेण्यांत येतें व त्यामुळे थोड्या वेळांत पुष्कळ काम केले जातें. ही यंत्रें जड गतिगणित (किनेटिक्स) व यंत्रप्रेरणाशास्त्र (मेकॅनिक्स) यांच्या सिद्धान्तांवर चालतात व हे सिद्धान्त लक्षांत घेऊनच त्यांत सुधारणा करण्यांत येते.

प्रकरण १४ वें.

भूशास्त्रे.

पृथ्वीसंबंधाची निरनिराळ्या प्रकारची माहिती अनेक शास्त्रज्ञांच्या परिश्रमामुळे फार मोठ्या प्रमाणांत उपलब्ध झाली असून ती अनेक शास्त्रशाखांत मिळून विभागली गेली आहे. पृथ्वीच्या पृष्ठभागासंबंधाची माहिती ' भूगोल ' या सदराखाली स्वतंत्रपणे येईल. येथे, पृथ्वी तयार कशी झाली म्हणजे तिच्या पोंदांतील निरनिराळे थर व द्रव्ये कशी वनत गेली, मूळ निरिंद्रिय द्रव्यापासून सेंद्रिय सृष्टीतील वनस्पतिकोटी व प्राणिकोटी यांच्या उत्पत्तीचा इतिहास लक्षांत घेऊन त्यावरून तिची आयुर्मर्यादा किती ठरते, पृथ्वीच्या भोंवतालचे वातावरण कोणत्या नियमांनीं बद्ध आहे उर्फ वातावरणशास्त्र कसे निर्माण झाले, पृथ्वीच्या जलाच्छादित भागाची माहिती देणाऱ्या ' समुद्रवर्णनविद्ये ' ची किती प्रगति झाली आहे, इत्यादि गोष्टी सांगावयाच्या आहेत. म्हणून भूस्तरशास्त्र (जीऑलजी), प्रस्तरावेशपशास्त्र (पॅलीऑटॉलजी), वातावरणशास्त्र (मीटिऑरॉलजी), समुद्रवर्णनविद्या (ओशनॉलजी), इत्यादि निरनिराळ्या शाखांचा ' भूशास्त्रे ' हें व्यापक नांव देऊन या प्रकरणांत एकत्र समावेश केला आहे.

भूशास्त्रासंबंधाच्या १६ व्या शतकापूर्वीच्या कल्पना.—भूविषयक वरील सर्व शाखांची वाढ अर्वाचीन काळांत, व विशेषतः १८ व्या व १९ व्या शतकांत झालेली

आहे. तथापि प्रागैतिहासिक काळांतहि या शास्त्रासंबंधीच्या कित्येक गोष्टी आद्य मानवजातीच्या अवलोकनांत होत्या. भूकंप, ज्वालामुखीचे स्फोट, जमिनीवरील व समुद्रावरील भयंकर अनर्थकारक वादळें वगैरे नैसर्गिक घडामोडी, तसेंच हिमाच्छादित पर्वत, दऱ्याखोरी इत्यादि नैसर्गिक परिस्थिति प्राचीन काळापासून लोकांच्या अवलोकनांत येऊन त्यांच्या उत्पत्तीसंबंधानें अनेक काल्पनिक कथाहि तयार झालेल्या आहेत.

भूकंप व ज्वालामुखीचे स्फोट.—भूमध्यसमुद्राच्या किनाऱ्यालागत या सर्व प्रकारच्या नैसर्गिक गोष्टी विशेष प्रमाणांत असल्यामुळे मिसरी, ग्रीक व रोमन विद्वानांनी या घडामोडीसंबंधानें लौकिक कथांवर विसंबून न राहतां त्यांची शास्त्रीय रीत्या कारणमीमांसा लावण्याचा प्रयत्न सुरू केला. आरिस्टॉटलने आपल्या ' मीटिऑरिक्स ' नामक ग्रंथांत भूकंपाची अनेक पूर्वकालीन विद्वानांनी प्रतिपादिलेली कारणे प्रथम देऊन नंतर स्वतःचे मत असे दिले आहे की, सूर्याच्या उष्णतेमुळे व पृथ्वीच्या पोंदांतल्या उष्णतेमुळे पृथ्वीच्या अन्तर्भागामध्ये वायु उत्पन्न होऊन त्यामुळे भूकंप होतो. तसेंच भूकंप व ज्वालामुखीचे स्फोट हे दोन व्यापार परस्परसंबद्ध असून वर वर्णिलेला वायु पृथ्वीच्या अन्तर्भागांत चळवळ करतो, तेव्हां धरणीकंप होतो व तोच पुढें जोरानें बाहेर पडला म्हणजे ज्वालामुखीचा स्फोट होतो. हेंच चमत्कारिक कारण पुढें स्ट्रेबो, सेनेका, थोरला प्लिनी, वगैरे विद्वानांनी आपल्या ग्रंथांत मान्य केलेले आढळते.

नद्यांचे कार्य.—नाइल नदीच्या पुरावरोवर जो गाळ दोन्ही वाजूंना दरसाल वसत असे तिकडे हिरोडोटसचें लक्ष जाऊन, ' मिसर देश ही नाइलची देणगी होय ' असे उद्गार त्याने काढलेले आहेत. आरिस्टॉटलने भूमध्यसमुद्राला मिळणाऱ्या मोठमोठ्या नद्यांचे कार्य कसे चालू आहे तिकडे वरेंच लक्ष पुरवून त्यांच्यावरोवर वहात येणाऱ्या गाळानें समुद्रकिनारा कोठें कोठें कसा मोठा होत चालला आहे त्याचें वर्णन लिहून ठेविलें आहे. काळ्या समुद्रातील अनेक बंदरांतल्या पाण्याची खोली कमी झाल्यामुळे साठ वर्षांपूर्वीइतकी मोठाली जहाजे तेथें त्या वेळीं येऊ शकत नव्हती असे तो सदरद्वय ग्रंथांत म्हणतो. अशाच प्रकारच्या गोष्टी स्ट्रेबोने आपल्या ग्रंथांत लिहून ठेविल्या आहेत.

पृथ्वीच्या पृष्ठभागाची स्थित्यंतरे.—जमिनीच्या ठिकाणी पाणी व पाण्याच्या ठिकाणी जमीन असा फेरफार झाला असल्याचें सिद्ध करणारा पुरावाहि प्राचीन ग्रीक, रोमन विद्वानांच्या लक्षांत आला होता. संख व समुद्रांत सांपडणारे इतर पदार्थ भूमध्यसमुद्रकांठच्या अनेक देशांतील जमिनीवर सांपडत असत. व त्यावरून तेथें एके काळीं समुद्र असावा अशा प्रकारची अनुमाने अनेक ग्रीक व लॅटिन ग्रंथांत दिलेली आढळतात. झीनॉफानेझने (ख्रि. पू. ६१४) कोलोफोनमध्ये, झॅन्थसने (ख्रि. पू. ४६४) आर्मेनिया व लोअर प्रीजिया

मध्यें, आणि हिरोडोटस व स्ट्रबोनें इजिप्तमध्ये, कांहीं भाग पूर्वी जलमय असावा अशीं तैथॅल भौगोलिक परिस्थितीवरून काढलेलीं अनुमानें आपल्या ग्रंथांत नमूद करून ठेविलीं आहेत. आरिस्टॉटलनें आपल्या उपर्युक्त ग्रंथांत अशाच प्रकारची पुष्कळशी माहिती देऊन त्यासंबंधाचा शास्त्रीय ऊहापोह बराचसा केला आहे, व अखेर असा निश्चित निष्कर्ष काढला आहे की, पूर्वी जेथें कोरडी जमीन होती तेथें समुद्र बनले आहेत व उलट समुद्र असलेल्या ठिकाणीं पुढें पुन्हां जमीन तयार होण्याचा संभव आहे.

यावरून असें दिसतें की, भूशास्त्रांतील आधारभूत असलेली भूपृष्ठविषयक पुष्कळशी माहिती प्राचीन विद्वानांनीं जमविली होती. परंतु या नैसर्गिक व्यापारांसंबंधीं त्यांचीं कारणमीमांसा बरीच चुकीची व चमत्कारिक असे. तथापि याच त्यांच्या कल्पना पुढल्या स्तिमित युगांत व मध्ययुगांत १६ व्या शतकापर्यंत यूरोपांत प्रचलित होत्या.

भुस्तरशास्त्र.

आपणांला स्वाभिविकपणें असें वाटतें की, जेव्हां इतर शास्त्रांची विशेषतः दूरदूरच्या ग्रह ताऱ्यांसंबंधांच्या ज्योतिःशास्त्राची वाढ होत होती तेव्हां त्याबरोबर आपण ज्या पृथ्वीवर राहतों तिजबद्दलच्या भूशास्त्राची वाढ फार जलद नाहीं तरी निदान त्यांच्या इतक्या गर्तानें होत असली पाहिजे. पण वास्तविक गोष्ट अगदीं निराळी आहे. मनुष्याचें लक्ष प्रथम जवळच्या पक्षां दूरच्या गोष्टींकडेच लवकर जातें. लहान मुलाला ज्या प्रमाणें हातांतील खेळणें टाकून दूरचा चंद्र घेण्याची इच्छा होते त्याप्रमाणेंच मनुष्यालाहि आपल्या जवळच्यापक्षां आपल्या आठोक्याबाहेरील वस्तूचा ध्यास जास्त लागतो. यामुळेच अठराव्या शतकाच्या अखेरीस ज्योतिःशास्त्रांत विश्वांतील दूरदूरच्या भागांतल्या चमत्कारांबद्दल शोध चालले होते, त्यावेळीं भूशास्त्र इतकें जवळचें असूनहि भूपृष्ठरचने बद्दलचीं मते अगदींच अनिश्चित व परस्परविरुद्ध होती. त्या वेळीं भूपृष्ठरचनेबद्दल जे तर्क लढविले जात ते बहुतेक 'तर्कट' ह्या नांवालाच पात्र असत. पूर्वी पृथ्वी हा एक वर्फीचा गोळा होता आणि एका धूमकेतूचा त्यावर संघात होऊन त्या गोळ्यांत चेतना उत्पन्न झाली असें एका पक्षाचें म्हणणें होतें. दुसऱ्या एका पक्षाचें असें म्हणणें होतें की हा गोल पूर्वी जलमय होता, आणि ह्या जलपृष्ठावर वाष्पपटलें तरंगत असत. हीं वाष्पपटलें घन मूलद्रव्यांचीं बनलेलीं असत व हीं मूलद्रव्यें हळूहळू घनरूपांत येऊन त्या पाण्यावर स्थिर झालीं. याप्रमाणें पाणी, बर्फ, घनपदार्थ व पाणी यांचें मिश्रण, यांपैकीं मनास वाटेल त्या पदार्थांकडे पृथ्वीचें जनकत्व देऊन कोणत्या तरी काल्पनिक कारणानें पाणी व घन पदार्थ यांचें पृथग्भवन झाल्याचें वर्णन त्या वेळेचे तत्त्वज्ञ करीत. हे जे तर्ककुतर्क चालत ह्या सगळ्याला आधार-बायबलमधला प्रलय होय. कांहीं जणांनीं असा तर्क लढविला की भूगोलाचा अंतर्भाग जलमय आहे, ह्या जलमय गर्तमध्ये

वाह्य आवरण पडलें. ह्यामुळे ह्या आवणावर सर्वत्र पाणीच पाणी झालें. सर्वांस ज्यास्त संमत असा तर्क होता तो हा की, पृथ्वीशेजारी एखादा धूमकेतु संभ्रमण करीत असतां त्या धूमकेतूच्या आकर्षणानें पाणी सर्व खंडांवर पसरलें. अशा तऱ्हेनें अठराव्या शतकांत कल्पनेच्या कोलंटउज्या मारण्यांत लोक चूर झाले होते पण आपल्या पायाखालच्या पृथ्वीची रचना प्रत्यक्ष कशी झाली आहे हें पाहण्याचें एकालाहि सुचलें नाहीं.

जेम्स हटन व त्याचा शिलाविषयक अभ्यास.—

ह्या सर्व तर्कांनां वस्तुस्थितीचा पाठिंबा जरूर पाहिजे असें डॉक्टर जेम्स हटन ह्याला वाटून तत्संबंधीं अभ्यास करण्याचा त्यानें निश्चय केला. रसायनशास्त्राचा अभ्यास करीत असतां तदनुपंगानें खडक आणि जमीन ह्यांचाहि त्याला अभ्यास करावा लागला. ह्या वेळीं त्याला पृथ्वीचें स्वरूप एकदम निराळें व दिसू लागलें. वस्तुस्थितीकडे डोळेझांक करून आजपर्यंत अशी कल्पना लोक उराशीं बाळगून बसले होते की, भूपृष्ठांत कांहीं फरक होत नाहींत, भूपृष्ठ आहे तसाच राहील. परंतु भूपृष्ठांत दरवर्षीं फरक होत असतो ही गोष्ट निदर्शनास आल्यामुळे हटननें बरील समजूत फोल आहे असें दर्शविलें. मोठमोठे खडक देखील वारा, पाणी इत्यादिकांच्या परिणामानें क्षिजतात, त्यांच्यावर रासायनिक कार्यें होऊन त्यांची माती होत असते. समुद्र आपल्या लाटांचे तडाखे मारून या खडकांनां क्षीण करित असतात व त्यांयोगें जिकडे तिकडे सावकाश परंतु निश्चितपणें पृथ्वीचा पृष्ठभाग क्षिजत असून त्यास समुद्रांत समाधि मिळत आहे. ही क्षीज सारखी चालून केव्हां तरी साऱ्याच भूपृष्ठाचा नाश झाला पाहिजे अशी कल्पना हटनच्या डोक्यात आली. परंतु त्याबरोबर त्याला हीहि गोष्ट आठवली की, सूर्याचें आयुष्य फार दीर्घ आहे. या गोष्टीवर विचार करून त्यानें आपली पृथ्वीची उपपत्ति बसविली.

भूपृष्ठाची क्षीज होऊन त्याचा भाग समुद्राच्या तळाशीं जाऊन बसत असल्यामुळे कांहीं भूभाग नाश पावत असतां महासागराच्या पोटांत नवीन भूपृष्ठाची रचना सुरू झालेली असते. चुनखडीचे दगड व खडकांतील प्रस्तराभूत अवशेष हीं ह्या म्हणण्याचें प्रत्यंतर देतात. ह्या शिलाचें प्रस्तराभवन व त्यांत सांपडणारे सजीव प्राण्यांचे अवशेष इत्यादि गोष्टींचा उलगडा एरव्हां कसा लागणार? कांहीं लोक हे केवळ सृष्टिचमत्कार आहेत असें म्हणून मोकळे होत असत. हटनच्या अगोदर ह्याचें समाधानकारक उत्तर कोणीच दिलें नव्हतें. प्राकालीन जमिनीची क्षीज होऊन आलेल्या द्रव्यानें हल्लींच्या भूपृष्ठाचा पाया प्राकालीन समुद्रांत तयार झाला असें हटननें प्रथम प्रतिपादन केलें.

ज्वालामुखीच्या उत्पातामुळे भूखंड उत्पन्न झाल्याची कल्पना.—हटनच्या ह्या विचारसरणींत अद्याप दोन दुवे कमी होते. समुद्राच्या तळाचा भुसभुशीत

गाळ दगडासारखा कसा होतो व तो जलपृष्ठावर कसा येतो? हटनने याचाहि यशस्वी रीतीने उलगडा केला. आपल्याला पुष्कळ खडक असे आढळतात की, त्यांत प्रस्तराभवन झालेलें दिसत नाहीं; आणि हे खडक एके काळीं ज्वलद्द्रवावस्थेंत असावेत असें सूक्ष्म निरीक्षणानें सहज ध्यानांत येतें. निरनिराळीं खनिजद्रव्ये एकमेकांत मिसळलेली असतात; या खडकाच्या अन्तर्भागांत इतस्ततः गार-गोट्या पसरलेल्या आढळतात; व त्यांच्या मधील वांकड्याति-कड्या भेगा वज्रतुंडासारख्या निराळ्याच प्रकारच्या खडकांने भरलेल्या सांपडतात. परंतु हीं भिन्न द्रव्ये एके ठिकाणीं कशीं जमा झालीं असतील ह्याची कांहींच कल्पना होत नाहीं. थरांचे खडक देखील उष्णतेच्या कार्याच्या कचाट्यांत सांपडून निघाले आहेत असें दिसतें. प्रत्यक्ष निरीक्षणानें ही माहिती मिळाल्यानंतर हटनला आपली उपपत्ति पूर्णत्वाला नेणें सुकर झालें. भूपृष्ठांतर्गत उष्णतेमुळे समुद्राच्या तळाशीं गेलेला गाळ कठिण बनला आणि ह्याच उष्णतेचा अतिरेक होऊन ज्वालामु-खीच्या स्फोटांमुळे समुद्रांतील गाळ पाण्यावर येऊन खंडें तयार झालीं. पर्वतांचा पृष्ठभाग विषम व खडकाळ असतो व प्रस्तराभूत शिला झुकलेल्या व तुटलेल्या आढळून येतात. यावरून त्यांच्या उत्पत्तींत ज्वालामुखांचें अंग असल्याचें स्पष्ट होतें. आज दिसणारा पृष्ठभाग नेहमीं क्षिप्त राहून ह्या क्षिप्तीचा उपयोग भविष्यत्कालीन भूपृष्ठ बनण्याकडे होत असतो अशी ही पूर्वपरंपरा आहे. हटनच्या मताप्रमाणें प्रस्तुत क्रिया आजपर्यंत चक्रनेमिक्रमानें अनंत वेळां अचूक झाली आहे. ह्या मतानुसार ही आपली पृथ्वी, अनादि व अनंत अशी आहे. अठराव्या शतकाच्या मध्यानंतर लवकरच हटनने आपली उपर्युक्त उपपत्ति तयार केली व १७८१ सालीं एडिंबरोच्या रॉयल सोसायटीकडे एक निबंध लिहून पाठवून ती प्रसिद्ध केली. या निबंधांत तो म्हणतो:-

“आपली पृथ्वी जर घन पदार्थांचा एक घट्ट गोळा असती तर तिजवर वास्तव्य करणाऱ्या लहानमोठ्या सर्व प्राण्यांस ती अगदीं निरुपयोगी झाली असती. कारण ज्यांच्या आधारावर हे प्राणी जिवंत राहू शकतात त्या वन-स्पती वाढण्यास भुसभुशीत जमिनीची अवश्यकता असते. तेव्हां दरवर्षीं ऊन, वारा, पाऊस, इत्यादि नैसर्गिक शक्ती-च्या क्रियांनीं खडकांचें चूर्ण करून ते प्रवृत्तांवर अगत्या-हृतपणें समुद्रांत वाहून नेण्याची जी निसर्गानें व्यवस्था केली आहे ती सृष्टीचे व्यवहार सुरळीतपणें चालण्यास आवश्यक अशी च आहे. परंतु या क्रियेनें होणारा नाश भरून काढण्या-साठीं जर निसर्गानें त्याबरोबरच दुसरी कांहीं सोय करून ठेवली नसेल, तर जमिनीच्या सर्व भागांस कालांतरानें समुद्रांत समाधि मिळून पृथ्वीवरील सर्व व्यवहार बंद पड-ण्याची भीति आहे. व असें जर खरोखरच होणार असेल तर या सृष्टीची घटना सद्दोष ठेवण्यांत ईश्वराचा कांहीं तरी हेतु आहे असें तरी म्हणावें लागेल, किंवा या सृष्टीच्या उत्पत्तींत सर्वज्ञ

व सर्वशक्तिमान् ईश्वराचें कांहीं अंग नाहीं असें तरी म्हणावें लागेल.

“अर्थात् आपल्यापुढें हल्लीं जो प्रश्न आहे तो हा कीं, या पृथ्वीची वास्तविक घटना आहे तरी काय? मानव जातीच्या उपत्तीसंबंधीं जो लेखी पुरावा मिळतो त्या पुरा-व्यावरून आपण अनुमान करूं लागलों तर मानववंशास फारसें पुरातनत्व देण्यास त्यांत आधार सांपडणार नाहीं. निसर्गाच्या इतिहासांत देखील मनुष्यप्राण्याचें अस्तित्व या भूगोलावर फार पुरातन काळापासून आहे असें सिद्ध करणारा पुरावा उपलब्ध झाला नाहीं. तथापि खालच्या वर्गाच्या विशेषतः समुद्रांतील आणि समुद्रकांठच्या प्राण्यांच्या अवशेषांवरून ते प्राणी फार प्राचीन काळापासून अस्तित्वांत आहेत असें दिसतें. या अवशेषांवरून ते नक्की किती जुने आहेत हे सांगणें जरी कठिण आहे, तरी त्यांच्या पुरातन-त्वविषयी कांहीं तरी स्थूल अनुमान आपणांस करतं येतें.

“आपल्या पृथ्वीवर जे चुनखंडांचे खडक आहेत त्यांपैकीं कित्येकांत पोंवळीं, शिंपले वगैरे समुद्रांतील प्राण्यांचे अवशेष प्रस्तराभूत स्थितींत पहावयास मिळतात. तेव्हां हे खडक आरंभी समुद्राच्या तळाशीं तयार झाले असले पाहिजेत हे उघड आहे; व एकदां एक चुनखंडाचा खडक समुद्राच्या तळाशीं तयार झाला असें सिद्ध झालें म्हणजे त्या बरोबरचे दुसरे सर्व खडक त्याच रीतीनें तयार झाले असले पाहिजेत असें साहजिकच अनुमान करणें प्राप्त होतें. कांहीं खडकांत आपणांस हे अवशेष पहावयास मिळत नाहींत याचें कारण ते दुसऱ्या एखाद्या रीतीनें तयार झालेले असतात हे नसून, ते कोणत्या तरी कारणानें द्रवरूपांत येऊन मग त्यांचें घनीभवन झालेलें असतें हे होय. ज्यांच्या मध्यें ही क्रिया अर्धवटच झालेली आहे असे कांहीं नमुने सांपडत असल्यामुळे या अनुमानास पुष्टि मिळते.

“सारांश आपणांस जी जमीन दिसते तिचा नऊदशां-शावा, किंबहुना नव्याण्वंशभरांशावा भाग, तिचीं द्रव्ये एकत्र करून समुद्राच्या तळाशीं टाकण्याची जी निसर्गाची क्रिया अव्याहत चालू असते तिनें बनलेला आहे. ही एकात्रित द्रव्ये निरनिराळ्या प्रमाणांत घनीभूत करण्यांत येऊन वर उचलली जातात किंवा समुद्राचा तळच खालीं खचतो, व अशा रीतीनें आपली कोरडी जमीन तयार होते.

“आतां सृष्टिनिरिक्षणानें, जमिनीचा भाग समुद्रसपाटीच्या वर उचलला जातो म्हणून जें वर अनुमान केलें आहे त्यास कित-पत पुष्टि मिळते तें पाहूं. शिलाप्रस्तर जर सर्व समुद्राच्या तळाशींच तयार झाले आहेत, तर ते जेथें तेथें क्षितिजसमां-तर व सलगच आढळले पाहिजेत. परंतु पृथ्वीवर आपणांस जे खडक आढळतात त्यांचे पृष्ठभाग वाटेले त्या दिशेस वाटेले तेवढे झुकलेले असतात; एवढेंच नव्हे पण कांहीं तर सरळ उभे असलेले देखील दृष्टीस पडतात. शिवाय हे खडक एक-

मेकांपासून अलग अलग असतात, त्यांच्या आकारांत कल्पनातीत फरक झालेला असतो व त्यांना वाकड्या तिकड्या व लहान मोठ्या सर्व प्रकारच्या भेगा पडलेल्या असतात. या शिलाप्रस्तरांत एवढा मोठा फेरफार घडवून आणणारी शक्ती त्यांना वर उचलणाऱ्या शक्तीइतकीच प्रचंड असली पाहिजे हे उघड आहे. जर हे शिलाप्रस्तर उष्णतेने वितळून मग घनीभूत झाले व भूगर्भातील एखाद्या प्रसरणशील शक्तीने वर फेकले गेले, तर त्यांत दृग्गोचर होणारे सर्व फेरफार घडून येऊ शकतील.

“ आपली आजची जमीन हिच्या मागच्याच जमिनीवरील वनस्पतींच्या व प्राण्यांच्या अवशेषांवर उभारलेली नाही. एक जमीन तयार होऊन प्राणिकोटीच्या वस्तीलायक होतांच तिच्या नाशास सुरुवात होऊन पुढील जमिनीचा पाया समुद्रांत घातला जातो अशी वस्तुस्थिति नसून, एका जमिनीचा नाश होत असता तिच्या पुढची जमीन, जिचा पाया पहिली जमीन समुद्रपृष्ठभागावर येऊ लागण्यापूर्वीच कित्येक सहस्रके समुद्रतळां घातला गेलेला असतो, ती समुद्रपृष्ठभागावर येऊ लागलेली असते. या कियेमुळे जीवकोटीची परंपरा अच्युतित कायम राहते. ”

हटनच्या उपपत्तीसंबंधी समकालीन मत.—हटनच्या मागून जे शोध लागले त्यांच्याशी जुळवून पाहतां हटनचीं मते किती अप्रतिम होतील हे सहज कळण्यासारखे आहे. परंतु ह्या उत्कृष्ट निबंधाकडे लक्ष देण्याचे त्या वेळी कोणाच मनांत आणले नाही. त्याचा निबंध पुस्तकरूपांत अठराव्या शतकाच्या शेवटच्या दशकांत प्रसिद्ध झाला. तो प्रसिद्ध झाल्यावर हटनच्या अनुयायांचे एक मंडळ स्थापन होऊन त्यानें हटनचीं मते प्रतिपादन करण्यास सुरुवात केली. तथापि हटनच्या उपपत्तीतिल तपशिलाच्या कित्येक बाबी मान्य न होऊन, जर्मनींत वर्नर प्रभृतींनीं एक विरोधी मंडळ स्थापिलें. सुशिक्षित समाज ह्या झगड्याकडे सांशकवृत्तीनें पहात होता. ह्या शोधांचा अपूर्वपणाच त्यांच्या सार्वत्रिक मान्यतेला आडवा आला. हटनचे शोध धर्मेतिहासाला विरोधी आहेत, ते संभाव्य कोटीतिल नाहीत. भूगर्भपरीक्षकांच्या परीक्षणाशी त्यांचा मेळ मुळीच नाही, बुद्धिवादाला ते विलकुल संमत नाहीत इत्यादि सन १८०० साली हटनच्या उपपत्तीवद्दल जें मत प्रकट करण्यांत आलें, ती अतिशय समतोल व समंजसपणाची टीका गणली गेली होती. आणि ह्या सर्व विरोधांचे कारण काय तर पृथ्वीची उत्पत्ति होऊन सहा हजार वर्षांपेक्षां जास्त काल लोटला आहे असें हटननें प्रतिपादन केलें होतें.

ज्योतिःशास्त्रांत नवीन शोध लागत आणि ते लोकांना पडत; परंतु प्रस्तुत शास्त्रांतिल नावीन्य ग्रहण करण्याइतका त्यांच्या बुद्धीचा अद्याप विकास झाला नव्हता. जगाच्या अतिप्राचीनत्वाची हटनची मूलभूत कल्पना खात्री करण्यासारखा पुरावा पुढें आणून लोकांना पटविणें अवश्य होतें.

प्रस्तरावशेषशास्त्राचा उदय नुकताच कोठें झाला असून विल्यम स्मिथ, कूव्हिए वगैरे त्या शास्त्राचे पुरस्कर्ते ह्या मताला पोषक अशी माहिती मिळवीत होते; परंतु त्यांच्या शोधांना मूर्तस्वरूप अद्याप यावयाचें होतें.

प्लुटोनिस्ट विरुद्ध नेपच्यूनिस्ट.—भूभाग झिजत जातो आणि त्याच्या ऐवजी भूगर्भस्थित उष्णतेच्या ज्वाला-मुखी पर्वतांतल्या सारख्या स्फोटक क्रियेनें नवीन भूभाग समुद्रतळ उचलला जाऊन तयार होतात हे हटनचे मत फारसे कोणाला पटलें नाहीं. हटनचा शिष्य ह्रेफेअर ह्यानें मुद्देसुद्दरीतीनें हटनचीं मते १८०२ साली प्रसिद्ध केली, तरी लोकांची खात्री पटेना. उलट पक्षी वर्नरच्या विरोधी पक्षाला संख्याबल चांगलें मिळालें. “ आरंभां सार्वत्रिक असलेल्या तप्तजलनिधींत पृथ्वीच्या विद्यमान कवचातील सर्व घनद्रव्ये विरघळलेलीं होती, व हे पाणी निवत गेलें तसतसे ह्या द्रव्यांचे खडक बनले ” अशी सोपी उपपत्ति वर्नरनें प्रतिपादिली असून ती त्याच्या अनुयायांस मान्य झाली. भूगर्भस्थित उष्णतेचे कार्य वर्नरनें मुळी लक्षांतच घेतलें नाहीं, आणि उष्णतेमुळे खडकांचे रूपांतर होतें हे मतहि सर्वस्वी नाकबूल केलें. हटनच्या अनुयायांना प्लुटोनिस्ट हे नांव मिळालें, आणि वर्नरपक्षीयांना नेपच्यूनिस्ट ह्या नांवानें ओळखूं लागले. १९ व्या शतकाच्या प्रथम चरणांतिल भूस्तरशास्त्राचा इतिहास ह्या परस्परविरोधी मतांच्या झगड्यानें भरलेला आहे. तथापि या अवधीत लंडनच्या भूस्तरशास्त्रसंशोधकमंडळाचा प्रत्यक्ष माहिती मिळविण्याचा प्रयत्न चालू होता.

वरील दोन पंथांच्या ज्या खडाजंग्या उडाल्या त्या मुख्यतः वज्रतुंडा (ग्रानाइट) सारख्या प्रस्तरांनि खडकांच्या उत्पत्तीविषयी होत. प्लुटोनिस्ट पक्षाचे म्हणणे असें की, हे खडक ज्वलनक्रिया-प्रभव आहेत. हा भूगोल हळू हळू थंड पडत आहे असें प्रतिपादणाऱ्या त्या वेळी मान्यता पावत असलेल्या ज्योतिःशास्त्रीय तेजोमेघमताचा त्यांनी आधार घेतला. खाणींत आपण जसजसे पृथ्वीच्या मध्याकडे जाता तसतसे उष्णमान अधिकाधिक वाढतें ह्या प्रत्यक्ष प्रत्ययाच्या गोष्टीवर त्यांचा विशेष भर होता व ज्वाला-मुखी पर्वताच्या चमत्काराचा ते सर्वांत मोठा आधार दाखवित असत. इंग्लिश भूस्तरशास्त्रसंशोधक मंडळाचा चिटणीस जी. पौलेट स्कोप ह्यानें बराच पुरावा वगैरे गोळा करून १८२३ मध्ये ज्वालामुखीपर्वतासंबंधी एक उत्तम ग्रंथ लिहिला; व त्यांत ज्वालामुखीची अतिशय उंच उंच शिखरे देखील भूगर्भांतल्या विवरांतून सर्वस्वी बाहेर पडलेला शिलारस सांचूनच बनलेली आहेत, असें त्यानें प्रतिपादन केलें.

इतर पर्वतांप्रमाणेच ज्वालामुखी पर्वत देखील जलांतून उत्पन्न झाले ह्या मताचा नेपच्यूनिस्ट पंथातर्फे जोरानें पुरस्कार होत होता. तथापि स्कोप यास वस्तुस्थितीचे पाठबळ होतें व ज्वालामुखीचसे काय, पण ज्यांना ज्वालामुखीच्या तोंडाचा आकार आला नाहीं अशा काळवधरी खडकांच्या बऱ्याचशा

सोपानरचनाहि भूगर्भातील शिलारस वरील थरांतल्या विवरांतून वाहेर येऊन तयार झाल्या आहेत असें आतां सर्वांकडून मान्य केलें जाऊं लागलें.

परंतु इतस्ततः पसरलेल्या कित्येक प्रकारच्या खडकांच्या उत्पत्तिसंबंधीं प्लुटोनिस्टांचें मत ग्राह्य करणें म्हणजे नेपच्यु-निस्टांच्या उपपत्तीस वाटाण्याच्या अक्षता लावण्यासारखेंच होतें.

अशा रीतीनें वज्रतुंडादि ज्वलनक्रियासंभन खडकांच्या उत्पत्तीविषयीं हट्टनचें मत हळू हळू सर्वत्र मान्य होऊं लागलें. पृथ्वी म्हणजे तापलेल्या रसाचा एक गोळा असून वाहेरील कवच हा केवळ त्यावरील पापुद्रा आहे अशी बहुतेक भूस्तरशास्त्रज्ञांची कल्पना होती. लायेल व इतर कांहींचें असें म्हणणें होतें कीं, तत्परसांचे प्रदेश हे भूगर्भात तळ्याप्रमाणें मधून मधून संचय आहेत; व त्यांचें उष्णमान-विद्युत् किंवा रासायनिक क्रियेमुळे भूगर्भातील द्रव्यें वितळविण्याइतकें वाढलेलें असतें. भूस्तरशास्त्रांतील चमत्कारांचा, पृथ्वीचा सारा अंतर्भाग निदान पोलादाइतका तरी कठिण आहे, या पदार्थाविज्ञानशास्त्रज्ञांच्या मताशीं मेळ घालणारे कित्येक शोधक असें म्हणतात कीं, वितळलेल्या रसाचा थर वाहेरील घन कवच व पृथ्वीचा घनीभूत मध्यभाग यांच्या दरम्यान आहे. ह्या सर्वांत एक गोष्ट निर्विवाद आहे कीं, भूगर्भातलि उष्णतेमुळेच प्रस्तरविशिष्ट खडकांनां आजची स्थिति प्राप्त झाली असून त्या उष्णतेमुळे पुष्कळसे इतर चमत्कार घडून येतात.

लायेल आणि नियतक्रमविकासवाद.—तत्परसावस्थेंत असलेलीं द्रव्यें भूगर्भात आहेत हें ठरल्यानंतर ओघानेंच असेंहि ठरतें कीं, ह्या पदार्थांचें उष्णमान कमी झालें कीं त्यांचा संकोच झालाच पाहिजे. आंतील द्रव्यांचा संकोच झाला म्हणजे घनीभूत भूकवचाच्या उंचसखलपणांत फरक होणें कमप्राप्तच आहे. हट्टन अगोदरपासून म्हणत होता त्या भूखंड आणि पर्वत ह्यांच्या वर येण्याची अशानें उपपत्ति लागली. परंतु ह्या घडामोडींच्या विवरणांतील कांहीं बाबी-संबंधांत तीव्र मतभेद उपस्थित झाला. हट्टनपंथीय लोकांचें असें म्हणणें होतें कीं, बराच काळपर्यंत भूपृष्ठांत सापेक्षत्वे स्थिरता असते. परंतु त्याच्या मागून थोडा काळ अत्यंत खळबळीचा येऊन त्या अवघांत भूपृष्ठांत अतिशय झपाट्यानें फेरफार होतो. परंतु आतां समपरंपरावादाचा पुरस्कर्ता लायेल याने पुढें येऊन असें प्रतिपादन केलें कीं, भूपृष्ठांत पूर्वी कोणत्याहि काळीं जितक्या प्रमाणांत फेरफार झाले असतील, तितक्याच प्रमाणांत ते आजहि होत आहेत; व खंडें व पर्वत तयार होण्याचें कार्य पूर्वीप्रमाणेंच आजहि होत आहे. अपूर्व आणि नियमवाह्य असे फेरफार पृथ्वीत केव्हांहि घडून येत नाहीत. हे सर्व फरक हळू हळू मंद मंद कंपांनीं किंवा फार झालें तर आपल्या नेहमी अनुभवास येतात तसे एकामागून एक अनेक भूकंप होऊन घडून येतात.

आपल्या म्हणण्याला बळकटी आणण्याकरितां लायेलनें भूपृष्ठांतील अलीकडच्या घडामोडींची माहिती मिळविली. स्वीडनचा किनारा वर येत आहे हें १८०२ मध्यें डेफेअरनें व नंतर १८०७ मध्यें व्हान वुश ह्यानें केलेलें विधान त्यानें स्वानुभवानें पडताळून पाहिलें. त्याप्रमाणें पॅटोगोनिआ वर येत आहे हें सिद्ध करणारा डार्विनचा अनुभव आणि ग्रिनलंड खचत आहे हें पिंजेलचें मत त्यानें आपल्या मताच्या पुष्ट्यर्थ पुढें मांडलें. भूकंपांमुळे भूपृष्ठावरील विस्तीर्ण प्रदेश कित्येक फूट खचल्याचा किंवा वर आल्याचा पुरावा तर विपुल जमा झाला होता. या सर्व पुराव्यावरून हें निश्चित ठरलें कीं, भूपृष्ठाचें खचणें किंवा वर उचललें जाणें सदोदित नियमितपणानें चाललेलें असतें. आणि ही घडामोड एकाच दिशेनेंच जर एकसारखी चालू राहिली, तर अतिशय मोठे उंचवटे देखील या रीतीनें तयार होऊं शकतील. पृथ्वीवरील अत्युच्च पर्वत देखील आकस्मिक व अवघटित उत्पत्तीवांचून तयार होणें शक्य आहे ही गोष्ट आतां सरसहा मान्य झाली.

दिसावयाला स्थिर असे भूभाग वस्तुतः स्थलांतर करणाऱ्या समुद्रापेक्षांहि जास्त अस्थिर आहेत, व वाद्यतः इतकीं स्थिर दिसणारीं भूखंडें केवळ युगांतरां नव्हे तर क्षणोक्षणीं समुद्राच्या लाटांप्रमाणें खालीं वर होत असतात हें आतां स्पष्ट झालें. भूपृष्ठांचीं हीं सावकाश होणारीं आंदोलनें नीट ध्यानांत आलीं तेव्हां भूस्तरशास्त्रांतील अनेक प्रमेयांचा उलगडा झाला. पॅरिसजवळ खान्या व गोड्या पाण्यांत सांपडणारे पदार्थ असलेले प्रस्तर पर्यायानें एकावर एक कूव्हिए आणि ब्रॉग्नार्ट ह्यांनां आढळून आले होते. ह्या विलक्षण गोष्टींतील रहस्य आतां सर्वांच्या ध्यानांत आलें. वातावरणाखालीं तयार झालेले कोळशाचे प्रस्तर पाण्याखालीं तयार झालेल्या मातीच्या थरामध्यें अगर वाळूच्या खडकांमध्ये पोळींतल्या पुरणाप्रमाणें सांपडतात ते कसे ह्याची उपपत्ति लागली. समुद्राच्या जास्तीत जास्त खोलीच्या अनेकपट जाडीचे कर्दमप्रस्तर कसे तयार होऊं शकतात या चमत्काराचा उलगडा हे प्रस्तर ज्यांचा तळ हळू हळू खचत होता अशा महासागरांत बनले, या स्पष्टीकरणानें पूर्ण झाला.

प्रस्तराभूत खडकांच्या उत्पत्तिसंबंधीं सर्व शंकांचें निरसन झाल्यानंतर हट्टनच्या मताच्या दुसऱ्या भागाबद्दल देखील लोकमत निवळूं लागलें. जमीनीचें सखलीकरण (डेन्यूडेशन) आस्ते आस्ते एकसारखें होत असतें ह्याची प्रचीति कोणालाहि येण्यासारखी आहे. प्रस्तर ज्या ठिकाणीं कललेले दिसतात, तेथें तर उघड उघड असें आढळतें कीं, कित्येक मैल उंच असलेलीं शिखरें साफ झिजून जाऊन पूर्वी जेथें उंच उंच पर्वत होते तेथें आतां दऱ्या झाल्या आहेत. प्रस्तर जेथें सपाट असतात तेथें ह्या सखलीकरणाची साक्ष जास्तच चांगली पडते. कारण, दऱ्या आणि टेंकड्या ह्या समुद्रांतून वर आलेल्या जमिनीपासून सखली

करण्याच्या क्रियेने तयार झाल्या असतात हे तेथे उघड उघड दिसून येते.

वारा, पाऊस आणि धुकें ह्यांच्या आस्ते आस्ते होणाऱ्या क्रियेमुळे पृथ्वीची अशी अवाढव्य घडामोड होत असेल या कल्पनेचें हटननें तिचें विवरण केल्यानंतर पन्नास वर्षेपर्यंत कोणास आकलन करतां आलें नाहीं. उत्पातवादावर लायेल ह्यानें १८३० सालीं हल्ली चढविला. पंचवीस वर्षे लायेलचें म्हणणें लोकांमध्ये मुरलें, तेव्हां नियतकमानें चाललेल्या दार्घिकालीन सृष्टीच्या पारामुळे अवाढव्य घडामोडी होतात हें मत लोकांस पटूं लागलें आणि हटनच्या मतावर त्यांचा विश्वास घसूं लागला. ह्यानंतर सुद्धां मर्किसनसारख्या प्रख्यात भूस्तरशास्त्रज्ञांनीं हटनच्या मताला विरोध करण्याचा प्रयत्न केला. भूगर्भातील उत्तोलक प्रेरणांमुळेच पर्वत व दऱ्या तयार झाल्या या जुन्या मताचा तो पुरस्कर्ता होता. तथापि तो जादुगाराच्या पोतडीतून ह्मंतर म्हटल्या वरोवर वस्तु बाहेर निघतात त्याप्रमाणेंच पर्वत तयार झाले, असें प्रतिपादन करणाऱ्या युरोपांतल्या एली डी बोमॉट व लिओगोल्ड व्हॉन युश व इतर देशांतील शास्त्रज्ञांमध्यें मात्र गेला नव्हता. व्हान युश हा १८५३ त मरण पावला. त्याचा स्नेही व वर्ग बंधु व्हान हंबोल्ट याच्या मते तो एक प्रख्यात भूस्तरशास्त्रज्ञ होता. तथापि अगदीं मरेपर्यंत त्याचा, ज्युरा पर्वतावरील खडकांवर उंच ठिकाणीं आढळणाऱ्या मोठमोठ्या धोंडी तेथें एखाद्या तोफेच्या गोळ्याप्रमाणें जिनिव्हा खान्यापलोकडील पर्वताच्या ओळीवरून फेंकल्या गेल्या आहेत अशाच समजूत कायम होता.

अगासिझ आणि हिमनद्यांच्या कार्याविषयी मत.—ज्युरा पर्वताच्या सुळक्यावर ज्या मोठमोठ्या धोंडी सांपडतात त्या मूळ त्या ठिकाणच्या नसून कोठून तरी स्थानभ्रष्ट होऊन त्या तेथें आल्या आहेत असें दिसतें. ह्या धोंडी एकाच ठिकाणीं आहेत असें नसून अन्यत्र ठिकाणींही त्या आढळतात. ह्या धोंडींच्या उत्पत्तीविषयी तज्ज्ञांमध्ये फार मोठा तंटा चालू होता. वायवलांतील प्रलय हेंच ह्या धोंडींचें आदिकारण असें आरंभीं पाश्चात्यांचें मत होतें. प्रलयाच्या वेळीं पाण्याच्या लोंढ्यानें ह्या धोंडी मूळ ठिकाणापासून हजारों मैल दूर गेल्या असें म्हणण्यांत असंभवनीय असें कांहींच लोकांना वाटत नसे. नियतक्रमविकासवादी लोकांना हें मत पटेना; किंवा त्या दुसरीकडून कोठून झोंकल्या गेल्या आहेत हें युशचें झणणेंहि त्यांनां संयुक्तिक दिसना.

लायेलनें ह्या गोष्टीचीं कारणमोमांसां ठरविण्याचा प्रयत्न केला. तो म्हणतो कीं हिमपर्वत आपल्या वरोवर सर्व प्रकारचा दगडाचा चुरा वाहून नेऊन समुद्राच्या तळीं नेऊन टाकीत असलेले दृष्टीस पडतात. हल्लींचा भूपृष्ठभाग अनेकदां समुद्राखालीं बुडाला होता. या भूपृष्ठाच्या सज्जनांपैकीं अगदीं

अलीकडील मज्जनांत हल्लीं डोंगरावर दिसणाऱ्या धोंडी इतस्ततः विखुरल्या गेल्या. ही उपपत्ति अगदीं साधी आणि स्पष्ट आहे. लायेलच्या दुसऱ्या कित्येक मतांस विरोध करणाऱ्या आपत्तिवादाच्या पुरस्कर्त्यांचा देखील लायेलच्या ह्या उपपत्तीची शक्यता कबूल करण्याकडे कल होऊं लागला, ह्या उपपत्तीस लवकरच सार्वत्रिक मान्यता मिळण्याचा रंग दिसत होता.

परंतु एकीकडे ह्या मताचा पगडा भारतजास्त बसत चालला होता तोच दुसरीकडे अशा गोष्टी निदर्शनास येऊं लागल्या कीं, ज्यांच्यामुळे ह्या वरील मताचा फोलपणा व्यक्त व्हावयाचा होता. पेरॉडिन नांवाच्या आल्प्स पर्वतांतील एका पारध्याच्या नजरेस ह्या प्रचंड धोंडी पडल्या असतां इतर पारध्यांच्या प्रमाणें त्यानें ह्या चमत्काराकडे डोळेझांक न करतां ह्या धोंडीचें पूर्ववृत्त काय असेल हें शोधून काढण्याचा तो प्रयत्न करूं लागला. पाण्याखालीं गडप झालेल्या भूपृष्ठाची त्याला माहिती नव्हती, हिमपर्वताचें त्याला ज्ञान नव्हतें आणि नवीन पर्वत उद्भवत असतात ह्या गोष्टीचा त्याला मागमूस देखील नव्हता. प्रलय जरी त्याच्या ऐकिवांत होता तरी खडक चुचांसारखे पाण्यावर तरंगतात ह्या गोष्टीचा त्याला कधीं अनुभव नव्हता. दगडांचे आज जें धर्म दिसतात तेच अतिपुरातन काळींहि असले पाहिजेत. इतकें समजण्यापुरता तो निसर्गनिमित्त नियतक्रमविकासवादी होता. तेव्हां आज दगड शिखराभिमुख जातांना दिसत नसतां, या प्रचंड धोंडी इतक्या उंचीवर कशा जाऊन पडल्या हा प्रश्न साहजिकच त्याच्या पुढें उभा राहिला.

ह्या प्रश्नाला उत्तर देणें आपल्या आवांक्वांत आहे असें पेरॉडिन ह्याला वाटलें. वज्रतुंडासारख्या खडकाच्या मोठमोठ्या धोंडी व वारीक वारीक छळें दूरवर वाहून नेऊन ज्याला हिमनदीगाळा (मोरेन) चे प्रस्तर म्हणतात ते तयार करणाऱ्या हिमनद्या त्याच्या अवलोकनांत होत्या. आजच्या पेशां ह्या हिमनद्या पूर्वीं जर प्रचंड असतील तर, या धोंडी नद्यांच्या वरोवर आज दिसतात तेथें जाऊन पडणें शक्य आहे. हें कार्य घडवून आणील अशी अन्य नैसर्गिक शक्ति त्याला माहीत नव्हती. ह्यामुळे त्यानें साहजिकच असा निष्कर्ष काढला कीं, हिमनद्या आजच्या पेशां पूर्वीं जास्त अफाट असल्या पाहिजेत. पेरॉडिनला हें केवळ सारांसार विचारानें कळलें, परंतु त्यामुळे १९ व्या शतकांतील अतिशय अद्भुत आणि अभिमानाहें असा शोध लागला.

पेरॉडिननें आपले अनुमान शापेंटिअर ह्या तत्कालीन भूस्तरशास्त्रज्ञाला कळविलें; परंतु ह्या पंडितानें पेरॉडिनची त्याच्या विशिष्ट कल्पनेवद्दल हेटाळणी करून तिचा नुसता विचार सुद्धां केला नाहीं. आपल्या म्हणण्याचा विचार करण्याचें मनांत आणील असा गृहस्थ पुढें दहा वर्षांनीं पेरॉडिनला भेटला. एम. व्हॅनेड्स हा तो गृहस्थ होय. यानें पेरॉडिनच्या मताचा पुरस्कार करून त्याचें विवेचन करणारा एक

निबंध १८२३ सालीं एका स्थानिक परिपदेपुढें वाचला. ह्या योगानें ही गोष्ट शापेंडिअरच्या पुन्हां निदर्शनास आली, आणि ह्या मतांत संशोधनाहें कांहीं तरी भाग असला पाहिजे, असें आतां त्याला वाटूं लागलें.

ह्या नवीन दृष्टीनें विचार करूं लागल्यावर शापेंडिअर ह्याला त्या पारध्याचें अनुमान सर्वस्वीं बरोबर आहे असें आढळून आलें, व आल्प्स पर्वत हा एकेकाळीं वर्षांत पुरलेला होता ह्या मताचा तो एक कट्टा पुरस्कर्ता झाला. १८३६ सालीं त्यानें लुई अगासिझला ह्या मताची ओळख करून दिली. अगासिझची पहिल्या प्रथम खात्री पटेना; परंतु लवकरच तोहि ह्या मतास येऊन मिळाला.

परंतु हिमनद्यांच्या ह्या कार्यांतील मूलभूत कल्पना फारच व्यापकपणें लागू पडण्यासारखी आहे असें अगासिझनें ठरविलें. आल्प्सपर्वतच केवळ वर्षांच्याद्वारे नव्हता, तर त्याच्याप्रमाणें उत्तर गोलार्धातील इतर पुष्कळ प्रदेशहि होते. इतर ठिकाणीं चौकशी करितां अगासिझच्या असें निदर्शनास आलें कीं या धोंडी, गुळगुळीत झालेले खडक व हिमनदी गाळ सर्वत्रच आढळतात. तेव्हां अगासिझला शेवटीं असें खात्रीलायक वाटूं लागलें कीं, आल्प्सपर्वतावर असलेलें हें वर्षाचें पटल पूर्वीं फारच विस्तृत असून उत्तरगोलार्धातील वरील अक्षांशांतील सर्वच प्रदेश त्यानें व्यापून टाकला होता. अशा रीतीनें एका पारध्यानें केवळ सारासार विचारानें जो निष्कर्ष काढला त्यायोगें अगासिझला सार्वत्रिक हिमयुगाची कल्पना सुचली.

१८३७ सालीं अगासिझनें आपल्या म्हणण्याचें स्थूल स्वरूप निबंधरूपानें लोकांपुढें मांडलें, आणि पुढें तीन वर्षांनीं हेंच मत सविस्तर ग्रंथरूपानें प्रसिद्ध केलें. शास्त्रीय संशोधकांत ह्या मताच्या नाविन्यामुळें फार खळबळ उडाली. व्हॉन बुशननें ह्या उपपत्तीविरुद्ध लिहिलेले लेख हेटाळणी, तिरस्कार किंवा रोप या विकारांनीं भरलेले होते; व मार्क्सननें हि त्याच्या नेहमींच्या पद्धतीप्रमाणें टीकेचे तिजवर कोरडे ओढले. लायल जरी नवीन मतांचा ग्राहकबुद्धीनें विचार करीत असे, तरी हिमपर्वतविषयक आपलें मत वाजूला ठेवून अगासिझच्या मताला तो मान्यता देईना. अगासिझनें बकलंड यास त्याच्या स्कॉटलंडांतच हिमनद्यांच्या कार्याचा प्रत्यक्ष पुरावा दाखविला. तेव्हां त्यानें अगासिझच्या उपपत्तीतील सत्य कबूल केलें; परंतु त्यानें कदाचित् अगासिझची उपपत्ति नियतक्रम-विकासवादाच्या विरुद्ध आहे या समजुतीनेंच तिचा पुरस्कार केला असावा. हळू हळू इतर लोकहि या मतास येऊन मिळाले आणि वादाची धुमथकी वरेंच दिवस माजून शेवटीं भूस्तरशास्त्राच्या मुख्य सिद्धान्तांत हिमयुगाविषयीच्या सिद्धान्ताला स्थान मिळालें. वादग्रस्त आणि तपशिलांच्या गोष्टींबद्दल मतभेद अद्याप देखील फार आहे. डॉ. कोल ह्याच्या म्हणण्याप्रमाणें अनेक हिमयुगे असोत वा नसोत; परंतु निदान एक तरी हिमयुग होऊन गेलें ही १९ व्या शतकांतील नवीन कल्पना आहे आणि तिच्यांत तथ्य आहे हें आतां सर्वास पटलें आहे.

भूस्तरशास्त्रीय युगे.—एकोणिसाव्या शतकापूर्वीं भूस्तरशास्त्राचा उदयच जवळ जवळ झालेला नव्हता असें म्हटलें तरी चालेल. प्रस्तरावशेषशास्त्राचे शोध लागून पृथ्वीचा कालनिर्णय होईपर्यंत, पृथ्वीच्या भूतकालाविषयी निश्चित स्वरूपाची कल्पना कोणालाच कांहीं करतां आली नाहीं. ह्या वावरीत नांवाजण्यासारखा प्रयत्न वर्नरचा होय. त्यानें खडकांचे त्यांच्या प्रस्तराभिवनाच्या अनुक्रमानुसार प्राथमिक (प्रायमरी), संक्रमण (ट्रॅन्झिशन) व द्वितीयावस्थाक (सेकंडरी) असे तीन वर्ग केले होते. वर्नरचें निरीक्षण फक्त सॅक्सनी प्रांतापुरतेंच होतें तरी त्यावरून त्यानें खडकांची स्तरपरंपरा सर्वत्र अशीच असली पाहिजे, असा सामान्य सिद्धान्त काढला. कांदांतील पापुद्र्यांची रचना जशी व्यवस्थित असते त्याप्रमाणेंच हे खडकांचे संकेद्रक प्रस्तर पृथ्वीभोंवतीं वेष्टिले गेले आहेत असें वर्नरचें मत होतें. एकमेकांपासून दूर अंतरावर असणाऱ्या दोन प्रदेशांत प्रस्तररचना केव्हाहि सारखी आढळून येत नाहीं, ह्या प्रत्यक्ष पुराव्यापुढें वर्नरचें मत जरी टिकलें नाहीं, तरी वर्नरच्या विचारपद्धतीत सत्यांश मुळींच नव्हता असें नाहीं. भूगर्भातील प्रस्तर एकामागून एक तयार झाले आहेत ही कल्पना त्याच्या विचारपद्धतींत वेष्ट्यावांकड्या रीतीनें मांडलेली कां होईना येथें दृग्गोचर होते पण तिचा जो त्यानें अर्थ केला तो मात्र बरोबर नव्हता.

भूस्तरशास्त्रदृष्ट्या पृथ्वीची वाढ कसकशी झाली हें प्रत्यक्ष निरीक्षणानें ठरविणाऱ्या पुढील लोकांना वर्नरच्या या उपपत्तीमुळें कामचलाऊ पाया मिळाला. तथापि प्रस्तरांच्या उत्पत्तीविषयीचें हटनचें मत सर्वमान्य होईपर्यंत दृष्ट चमत्कारांचा बरोबर अर्थ लावला जाणें शक्य नव्हतें.

पृथ्वीच्या घटनेतिहासाची गुरकिल्ली हातीं येऊन विल्यम स्मिथ जेव्हां तिचा उपयोग करूं लागला, तेव्हां ज्या प्रांतांत त्याचें निरीक्षण चाललें होतें, त्या प्रांतांतील पृष्ठभागावरील खडक यद्दच्छेनें ज्याला वर्नरनें द्वितीयावस्थाक म्हणून नांव दिलें होतें ते निघाले. अवशेषांच्या साहाय्यानें त्यानें ह्या खडकांचे पुष्कळ पोटभेद कल्पिले. उलट पक्षीं ब्रॉमिआर्ट आणि कूव्हिए यांनीं पॅरिसजवळ पाहिलेले खडक जास्तच अलीकडील असल्याचें आढळून येऊन त्यांना तृतीयावस्थाक असें नांव देण्यांत आलें. या खडकांपैकीं कित्येक गोष्ट्या पाण्याच्या तळ्यांत तयार झाले असून कूव्हिएनें ज्यांचें प्रथमतः वर्णन केलें ते चमत्कारिक सस्तन प्राणी ह्या खडकांच्या पोटांतच सांपडले होते.

स्मिथनें द्वितीयावस्थाक खडकांचा संशोधनपर अभ्यास केला. परंतु ह्या खडकांच्या खालीं असलेले 'संक्रमण खडक' जवळ जवळ असंशोधितच राहिले होते. मार्क्सन आणि अडॅम सिंजविक ह्या शोधकद्वयापूर्वीं ह्या खडकांकडे कोणाचेंहि लक्ष गेलें नाहीं. ह्या संशोधकांनीं वरील खडकांचें कालानुक्रमाप्रमाणें वर्गीकरण केलें. प्राचीन सिलुरिस लोकांच्या

मुलखांत जे खडक सांपडले त्यांना सिलुरियन (अपृष्ठवंश-युग) खडक असें नांव मिळाले, व इंग्लंडमध्ये डेव्होनशाय-रच्या भागांत जे खडक सांपडले त्यांना डेव्होनियन (मत्स्य-युग) असें नांव देण्यांत आले.

मागून असें आढळून आले की इंग्लंडच्या कांहीं ठराविक भागांत उत्तरकालीन खडकांच्या थरांतून वर आलेल्या या खडकांचे युरोपच्या इतर भागांत व अमेरिकेंत एकसारखे हजारों मैल पसरलेले असे सलग विस्तीर्ण प्रस्तर आहेत.

मर्किसन आणि सिजविक ह्यांनी ज्या खडकांचा अभ्यास केला त्यापेक्षां जुनाट खडक कानडांत विपुल आहेत. ह्या खडकांचा प्रामुख्याने अभ्यास करणारा पहिला पंडित कानडा सरकारच्या चाकरांतील पहिला विल्यम लॉगन हा होय. याच्या उद्योगाला १८४६ सालीं आरंभ झाला आणि सर विल्यम डॅसन ह्याने त्याचा उद्योग पुढें चालविला. ह्या खडकांचा अंतर्भाव लॉरेन्शियन वर्गांत होत असून भूगर्भातील द्रवरूपावस्थेंत असलेल्या द्रव्यांच्या पहिल्याच घर्माभवनां ते बनले अशी प्रथम कल्पना होती. परंतु आतां ते सामान्यतः प्रथम प्रस्तराभूत झालेल्या द्रव्यांचा उष्णतेनें रस होऊन घर्माभूत झालेले खडक आहेत असें मानण्यांत येतें.

हे खडक मूळचे असोत किंवा रूपांतरित असोत, साऱ्या उपलब्ध खडकांमध्ये ते जास्तता जास्त जुनाट आहेत ही गोष्ट निर्विवाद आहे. हडसनच्या किनाऱ्यावरील पश्चिम वाजूचे अडिरोन्डाक्स व स्टोर्मकिंगरॅज यांसारख्या जुनाट पर्वतांच्या मानांनें अलेघनी, आल्स, अंडीस, रॉकी वगैरे पर्वत केवळ 'कालचीं पोरें' आहेत.

लॉरेन्शियन खडकांना आरंभी प्राणिपूर्वकालीन (अझोइक) असें नांव देण्यांत आले होते. पण डॅसननें खालच्या कोटींतील प्राण्यांचे म्हणून समजले जाणारे कांहीं अवशेष त्यांत दाखविल्यामुळे त्या नांवाच्या जागी नीचप्राणिकालीन हें नांव सुचविण्यांत आले. डॅसनला सांपडलेल्या अवशेषांच्या सत्य-स्वरूपाबद्दल मतभेद झाल्यामुळे ह्या खडकांना प्राक्तनिक (आर्किअन) हें मोघम नांव देण्याची सूचना सर्वमान्य झाली. मर्किसन आणि सिजविक यांचे सिलुरियन, डेव्हो-नियन व कर्बजनक (अपृष्ठवंशांची, मत्स्यांची व दगडांकोळ-शाच्या झाडांचीं युगें) वगैरे पुराणयुगांचे निदर्शक आहेत असें गणले जाऊ लागले. ह्याच्या पुढील, म्हणजे विल्यम स्मिथच्या प्रस्तरवर्गाला ज्याला पूर्वी द्वितीयावस्थाक असें म्हणत असत त्यास मत्स्ययुगीन (मेसोझोइक) ही संज्ञा प्राप्त झाली. क्विहए आणि ब्रॉन्झिआर्ट ह्यांनी शोधून काढलेल्या खडकांना संस्तन-प्राणिजुगांत घालण्यांत आले. सर्वांच्या शेवटीं अगदीं अली-कडे, तथापि—व्यावहारिकदृष्ट्या अतिशय पुरातनकाळीं चतुर्थावस्थाक खडक बनले. या खडकांची उत्पत्ति मानव-कालांत पडते.

हे शाब्दिक वर्गीकरण करण्यांत आलेले असले तरी भूस्तरशास्त्रातील हीं युगें अगर कालखंड परस्परांपासून

अगदीं अलग अलग आहेत असें नाहीं. लिहिण्याबोलण्याला सोईचें पडावें म्हणून हे भेद करण्यांत आले आहेत. निर-निराळ्या खंडांत जरी ह्या युगांनां तोंच नांवें देण्यांत येतात तरी दोन खंडांतील तोंच युगें समकालीन असतात असें मुळींच नाहीं. अशा तऱ्हेनें पशिलाचा निर्णय करण्यास खनिजशास्त्राचा पुरावा पुरा पडत नाहीं. अगदीं शेजारशेजारच्या प्रदेशांतले असले खडक घेतले तरी रचनासाम्यावरून त्यांच्या समकालीनत्वा-बद्दल कांहींच खात्री देतां येत नाहीं. उलटपक्षीं, शेजारी-शेजारी निरनिराळ्या तऱ्हेचे दोन खडक एकदमच तयार होणें अगदीं संभवनीय आहे असें प्रत्यक्ष पुराव्यावरून ठरले आहे.

कालपरंपरानिर्णयाला प्रस्तरावशेषशास्त्राचा याहून किती तरी अधिक उपयोग होतो. पण तो उपयोग देखील मर्या-दितच आहे. जुने प्रस्तरावशेषशास्त्रज्ञ चुकीनें गृहीत धरीत त्याप्रमाणें, सर्व खडक एकदम तयार होऊन पृथ्वी-वरील साऱ्या भागांत एकसारखें हवामान आणि एकसारख्या प्राणिजाती अशा कधींच अस्तित्वांत नव्हत्या. विकासप्रवृत्ति प्राणिजातीच्या अवस्था सामान्यतः सारख्याच असतात हें खरें असले, तरी एका अवस्थेंतून दुसऱ्या अवस्थेंत जावयास पृथ्वीच्या निरनिराळ्या भागांत सारखाच वेळ लागला असें मानण्यास कांहीं पुरावा नसून त्याच्या उलट मात्र पुरावा भक्कम आहे.

या सर्व भानगडीमुळे ऐतिहासिक भूस्तरशास्त्र फार कठिण झाले आहे. पृथ्वीवरील सर्व पर्वतांची कालपरंपरा ठरविण्याचा अतःपर कोणी प्रयत्न करील असें दिसत नाहीं. एखाद्या खंडाचा विचार करतांना देखील, समुद्रांतून निरनिराळे भाग कसकसे वाढेर पडले ह्याची परंपरा ठरवितांना भूस्तरशास्त्र-ज्ञांनां फार सावधगिरी बाळगावी लागते. प्रत्येक भागांत भू-पृष्ठजवळ दिसणाऱ्या खडकांच्या रचनेचीं एकरूपता ह्या कालनिर्णयाच्या बाबतींत उपयोगी ठरते. परंतु भूपृष्ठाचें एक-सारखें सखलीकरण होत असल्यामुळे हा पुरावा देखील पुष्कळ वेळां अपुरा पडतो. एखाद्या ठिकाणीं कांहीं विवक्षित तऱ्हेचे खडक आज दिसतात ह्याचें कारण असें असूं शकेल की, हल्लींच्या ह्या खडकांवरील अन्य वर्गाचे प्रस्तर शिजून गेलेले आहेत तेव्हां सावधगिरीनें विधान करावयाचें म्हणजे इतकें म्हणतां येतें की, पृष्ठजवळील खडक ज्या युगांतील असेल त्या युगापूर्वी ह्या प्रदेशाला कायमचें स्वरूप आले नसून तो विकृतिवश होता. इतकें ज्ञान देखील फार महत्वाचें आहे.

पृथ्वीचें वयोमान.—पृथ्वी उत्पन्न होऊन ६,००० वर्षे झाली, हें बायबल या ख्रिस्ती धर्मग्रंथांतील मत १७ व्या शतकाच्या अखेरपर्यंत युरोपांत प्रचलित होतें. परंतु 'पृथ्वीचें वयोमान' ह्या भौतिक शास्त्रीय प्रश्नाचें उत्तर धर्म-ग्रंथाधारेणें देणें हें अतिक्रमण अयोग्य असल्याचें ठरवून १८ व्या शतकांत अनेक शास्त्रज्ञांनीं हा प्रश्न हातीं घेतला. त्यांत

प्रथम जेम्स हटन (१७२६-१७९७) यांनी असे दाखविले की, भूगोलाची भूस्तरशास्त्रदृष्ट्या सांप्रतची स्थिति तपासून पृथ्वीच्या गत आयुष्याबद्दल नवी अनुमान काढणे शक्य आहे. पुढे विल्यम स्मिथने इंग्लंडांतीलच जमिनीखालील अनेक निरनिराळे थर निदर्शनास आणून देऊन ते वनण्यास अनेक युगे लागली असली पाहिजेत असे प्रतिपादन केले. नंतर कूव्हिए व इतर शास्त्रज्ञांनी प्रस्तरावशेषशास्त्राचा पाया घातला; आणि अनेक प्रकारच्या प्रस्तरांतील वनस्पतिजाती व प्राणिजाती फार फार जुन्या काळच्या असल्या पाहिजेत असे मत दिले. जॉन फ्लेकेअर यांनी १८०२ मध्ये एक पुस्तक प्रसिद्ध करून त्यांत असे म्हटले की, जग किंवा पृथ्वी अनादि आहे. त्यांची अमक्या वर्षांपूर्वी उत्पत्ति झाली असे कांहींच म्हणता येत नाही. तात्पर्य, १९ व्या शतकाच्या आरंभी वायवळांतील मत पूर्णपणे त्याज्य ठरून पृथ्वी फार फार जुनी आहे याबद्दल शास्त्रज्ञांत तरी एकमत झाले.

पुढे १८६२ च्या सुमारास लॉर्ड केल्व्हन यांनी अनादित्ववादी भूस्तरशास्त्रज्ञांचीं मते केवळ बावगोळा टाकल्याप्रमाणे हादरून सोडली. कारण केल्व्हन व इतर पदार्थविज्ञानशास्त्रज्ञांनी पृथ्वीच्या वयोमानासंबंधाने कांहीं नक्की मर्यादा पुढे मांडल्या. त्यांचा पुरावा लक्षांत घेऊन भूस्तरशास्त्रज्ञांनी आपला अनादित्ववाद सोडून दिला. लवकरच जीविशास्त्रज्ञ दोघांच्या मदतीला आले; व तिघांनी आपआपल्या परीने या प्रश्नावद्दल पुढीलप्रमाणे मते जाहीर केली आहेत.

(अ) पदार्थविज्ञान शास्त्रीय अनुमाने.—या शाखांतील विद्वानांनी आपली अनुमाने (१) पृथ्वीच्या पोट्यांतील वाढते उष्णमान, (२) भरतां ओहोटीच्या वर्षणासुळे पृथ्वीच्या दैनंदिन गतीस आलेला मंदपणा (पृष्ठ ३५६ पहा) व (३) सूर्याच्या वयोमानाची मर्यादा, या तीन गोष्टींच्या आधारावर उभारली आहेत. लॉर्ड केल्व्हन यांनी 'पृथ्वी कर्मांत कमी दोन कोटी व जास्तीत जास्त चार कोटी वर्षांपूर्वी उत्पन्न झाली असली पाहिजे असे मत दिले. तथापि या बाबतीत या शाखांतल्या विद्वानांहि मतभेद आहे. उदाहरणार्थ, प्रो० जार्ज डार्विनने असे मत दिले की, पदार्थविज्ञानशास्त्रीय अनुमानांत निर्णायकता फार थोडी असल्यासुळे पृथ्वीच्या उत्पत्तीचा काल याहूनहि अधिक मागे नेणे अशक्य नाही.

(ब) भूशास्त्रीय अनुमाने.—पृथ्वीवरील सर्व खंडांचा न्हास होत चालला आहे; म्हणजे जमीन, पर्वत, टेकड्या वगैरेचा पृष्ठभाग वरील थर धुपून जाऊन आधिकाधिक सखल होत चालला आहे. एका मनुष्याच्या आयुर्मर्यादेच्या मानाने फारच दीर्घ काल या सखलीकरणाचा लागत असतो व त्यासुळे आज आपणांस दिसणाऱ्या टेकड्याहि अनादि कालापासूनच्या आहेत असे सामान्यतः म्हणतात. तथापि पाऊस, धुकें, जलोघ, वादळे, वगैरे कारणांसुळे पृथ्वीच्या सर्व पृष्ठभागावरील जमीन विरघळून समुद्रांत जात आहे,

ही गोष्ट सर्वांनी मान्य आहे. सांप्रत या सखलीकरणाचे प्रमाण दरसाल सरासरी $\frac{1}{1000}$ ते $\frac{1}{2000}$ फूट पडत असते परंतु येथून जी माती वाहून जाते ती दुसरीकडे कोठेतरी साचत असली पाहिजे किंवा दुसऱ्या शब्दांत सांगायलाचें म्हणजे एकंदर सखलीकरण एकंदर प्रस्तराभवना-इतकेंच असलें पाहिजे. प्रत्यक्ष नदांच्या पाण्यांतील गाळाचे मोजमाप घेऊन असे आढळून आले आहे की नदीच्या पाण्याबरोबर जमिनीचा $\frac{1}{1000}$ ते $\frac{1}{2000}$ फूट जाडीचा थर दरसाल वाहून जातो. म्हणजे सखलीभूत झालेल्या जमिनीच्या क्षेत्राइतक्या समुद्राच्या तळावर १ फूट थर होण्यास ७३० ते ६८०० वर्षे लागतात. कांहीं ठिकाणी अशा थरांची जाडी १,००,००० फुटांपर्यंत वाढली आहे. या होत असलेल्या फरकाला किती काळ लागला असेल तें ठरविणे शक्य आहे. हल्लींचे सखलीकरणाचे व प्रस्तराकरणाचे (डिपॉझिशन) मान आधारास घेऊन हिशेब केल्यास हल्लींची स्थिति प्राप्त होण्यास कर्मांत कमी सात कोटी तीस लक्ष वर्षे व जास्तीत जास्त अडसष्ट कोटी वर्षे लागली असतील. प्रो० सोलस यांचा हिशेब असा आहे की, प्रस्तराभवनाने वनलेल्या खडकांची जाडी २,६५,००० फूट आढळते; आणि एक फूट जाडीचा थर होण्यास शंभर वर्षे याप्रमाणे हिशेब केल्यास पृथ्वीवरील अशा थरांची वयोमर्यादा दोन कोटी साठ लक्ष वर्षांहूनहि अधिक असली पाहिजे.

(क) समुद्रजलाच्या खारटपणावरून काढलेले अनुमान.—प्रो० जॉर्जेने, समुद्र तयार झाल्यापासून आठ नऊ कोटी वर्षे लोटली आहेत असे ठरविले आहे. समुद्राचे पाणी अगदी गोडे होते. नद्यांच्या पाण्याबरोबर पृथ्वीवरील क्षार वाहात जाऊन समुद्राला हल्लीचा खारटपणा प्राप्त झाला आहे. एकटा सिंधुक्षार विचारांत घेतल्यास, नद्यांच्या द्वारे दरसाल समुद्रांत जितका क्षार जातो त्याच्या नऊ कोटी पट एकंदर क्षार समुद्रांत जमलेला आढळतो. म्हणजे समुद्राचे वयोमान ९ कोटी वर्षांहून अधिक आहे.

(ड) जीविशास्त्रनिष्पन्न अनुमाने.—जीविशास्त्रांतर भूशास्त्रज्ञांपेक्षा पृथ्वीचे वयोमान अधिक ठरवू पाहतात. अर्थात जुन्या प्रस्तरावशेषदृष्ट्या खडकांमध्ये सांपडणारे प्राणीहि जीविशास्त्रदृष्ट्या बऱ्याच उच्च कोटीतील असतात. इंग्लंडांत कॅब्रियनच्या खालच्या ८०,००० फूट खोलीच्या प्रस्तराभूत खडकांत प्रस्तरावशेष सुळीच सांपडत नाहीत याचे कारण हे की, या खडकांमधील अवशेष अगदी ठिसूळ शरीराच्या जीवकोटींचे असवेत. असले एकपेशीमय जीव, नंतर त्यांपासून अनेकपेशीमय जीव, त्यांच्यापासून नंतर कठिणशरीरी जीव होण्यास दोन कोटी साठ लक्षांपेक्षा पुष्कळ अधिक वर्षे लागली असली पाहिजेत.

तात्पर्य, १९ व्या शतकाच्या आरंभी पृथ्वी ९,००० वर्षांची आहे असे पाश्चात्य मत होते, व त्याच शतकाच्या शेवटी तिचे वयोमान २१४ कोटी वर्षांहूनहि अधिक असावे, अशी

मत्तें पदार्थविज्ञानी, भूस्तरशास्त्रज्ञ, जीविशास्त्रज्ञ वगैरे पंडितानी पुढें मांडली. तथापि हा प्रश्न अद्यापि सुटलेला नाही. समुद्रशास्त्र

समुद्रगर्भातील प्राणी.— समुद्राच्या अन्तर्गत भागाविषयी माहिती १८६० पासून अलाकडे बरीच मिळविण्यांत आली आहे. तोंपर्यंत समुद्राच्या खोल भागांत जीव जिवंत राहणें शक्य नाहीं असेंच मत होतें. १८६० सालीं उत्तर अतलांतिक महासागरांत संशोधनार्थ काढलेल्या जलपर्यटणांत भाग घेतलेल्या सर्जन-मेजर जी. जी. वेलिच यानें १००० पुरुष खोलीच्या खालीहि समुद्रांत प्राणी जगूं शकतात असें जाहीर केलें. तथापि या महासागरांचें संशोधन जुन्या व नव्या जगाचा संबंध जोडण्याकरितां विद्युत्संदेशवाहक तारा घालतांना झालें. तेव्हांपासून या माहितीसंबंधाचें एक नवें शास्त्रच तयार झालें आहे. त्यांत लागलेलें नवें शोध येथें थोडक्यांत सांगतों. जें जें समुद्रांत खोल जावें तें तें बरील पाण्याचा दाब अधिक अधिक वाढत जातो. २५०० पुरुष खोलीवर दर चौरस इंचास ७० मणा इतका हा दाब असतो. इतक्या खोलीवर प्राणी अगदीं शांत असतें. समुद्रपृष्ठभागावर कितीही मोठालीं वाढले झालीं तरी खाली त्यांचा मुळीच संपर्क लागत नाहीं. येथील उष्णमान अगदीं कमी व तें सर्वत्र सारखें असतें. तें शून्यांशाहून जरा अधिक असतें व सर्व वर्षभर सारखेंच असतें. या खालच्या पाण्यांत प्राणवायु वन्याच अधिक प्रमाणांत असतो. येथें स्फुर-प्रकाशाशिवाय दुसरा प्रकाश नसतो. जिवंत वनस्पती तेथें मुळांच नसतात. परंतु जलचर प्राणी वाटेला तितक्या खोलीवर राहूं शकत असल्यामुळें तेथें मूलरूपप्राण्या (प्रोटोजोआ) पासून माशांपर्यंत अनेक जातींचे प्राणी असतात. हे प्राणी परस्परांस खाऊन व मुख्यतः वरून खाली जाणाऱ्या सेंद्रिय सुष्टीपैकीं वस्तू खाऊन आपली उपजीविका करतात. तात्पर्य, अगदीं शांत, थंड, आधारमय व वनस्पतिविहिन असें हे मोठे चमत्कारिक जग आहे !

समुद्राची खोली.—सर जॉन मरे यानें समुद्राच्या तळभागासंबंधानें बरीच माहिती मिळविली आहे. २००० पुरुष म्हणजे दोन मैलाहून अधिक खोल असलेला समुद्रतळाचा प्रदेश एकंदर १०,२०,००,००० चौरस मैल आहे. ३००० पुरुषांहून खोल असे निरनिराळ्या महासागरांत मिळून चाळीस प्रदेश आहेत. व त्यांपैकीं सर्वांत खोल प्रदेश पासिफिक महासागरांत फ्रेंडली बेटांच्या पूर्वेस असून तो ५ मैल ५३० फूट अथवा गॅरीशंकर शिखराच्या उंचीपेक्षां २००० फूट अधिक इतका खोल आहे. ध्रुव प्रदेशाच्या पृष्ठभागावरील प्राणी महासागरांत खोल उतरतें; व त्या पाण्याबरोबर जो प्राणवायु खोल तळाशीं जातो त्यामुळें तळाशीं प्राणी जगूं शकतात. उलट खोल तळाशीं प्रकाश व उष्णता मुळीच जाऊं शकत नसल्यामुळें वनस्पती मात्र कोणत्याहि होत नाहींत.

समुद्रतळाचीं द्रव्ये.— सर जॉन मरे व अँबे रेनार्ड यांनी समुद्राच्या तळभागावर पसरलेल्या थरांचें निरीक्षण केलें. त्यांत त्यांना दोन प्रकारचें द्रव्य आढळलें:—(१) समुद्राच्या काठाजवळची वाहून गेलेली माती व तिचे वनलेले खडक; आणि (२) मृदुशरीरी (मोलस्क) रेडीओलारीआ, डिब्रकवची (फोरामिनिफेरा) डायटम, वगैरे सेंद्रिय जीवांपासून वनलेला शैलमय भाग. सुमारे अर्धा समुद्रतळभाग तांबड्या चिकणमातीनें आच्छादलेला असतो. ही तांबडमाती वरून निरिद्रिय व सेंद्रिय पदार्थ जे तळाशीं जाऊन वसतात त्यांचें रासायनिक रूपांतर होऊन तयार होते. या मातींत शार्क माशांचे दांत, व्हेल माशांचीं हाडे हींच पुष्कळ सांपडतात.

अशा या समुद्राच्या तळभागाचें नकाशेहि तयार करतात. यांचा उपयोग भूस्तरशास्त्रज्ञांना फार असतो. पृथ्वीच्या पोटांतील थर कसे व केव्हां वनले असावे हें ठरविण्यास त्यांची मदत होते.

भूत, भविष्य, आणि वर्तमान काल.—पूर्वी जशा घडामोडी चालल्या होत्या तशाच वर्तमान काळांही चालू आहेत ही कल्पना हटननें एका शतकापूर्वी पुढें आगिली. पण त्याच्या समकालीन लोकांनीं त्या कल्पनेचें कांहींच चीज केलें नाहीं. पण आतां ही गोष्ट अगदीं उघड असल्याचें सर्वांस पटलें आहे. सृष्टिनियम अबाधित आणि शाश्वत आहेत हा हटनचा सिध्दान्त तावून मुलाखून निघाला आहे आणि तो सर्वमान्यहि झाला आहे. ह्या सिद्धान्तावरून हटन ठे-फेअर वगैरे शोधकांनीं जे निष्कर्ष काढले ते मात्र फारसे टिकाऊ नाहींत. भूपृष्ठावरील घडामोडी तेंतोतें पूर्वीप्रमाणेच चालल्या आहेत असें ह्या मंडळींचें मत होतें परंतु शक्ति-नित्यत्वासारख्या सिध्दान्ताच्या ज्ञानानंतर ह्या मताचा पोंचटपणा पदार्थविज्ञानशास्त्रज्ञांस हां हां म्हणतां कळला. पृथ्वीच्या दैशव.वस्थेंत ह्या घडामोडी जितक्या झपाट्यानें होत होत्या तितक्या पुढें पुढें होणार नाहींत हें लॉर्ड केल्विन् नवें मत आतां सर्वसंमत झालें आहे.

पूर्वी ज्या किंता घडत होत्या व हल्लीं ज्या घडत आहेत तशाच पुढेहि घडणार; व ज्या शक्तींचा पृथ्वीच्या घटनेवर मागे परिणाम घडत असे त्या शक्तींचें कार्य पुढेहि तसेंच अव्याहत चालू राहील. शास्त्रज्ञ मानतात त्याप्रमाणें पृथ्वी हा एक थंडावणारा गोल आहे हें मत जर खरें असेल, तर एक वेळ अशी आली पाहिजे कीं ज्यावेळीं भूपृष्ठ फार कठिण होईल. तथापि भूपृष्ठाची झीज हळूहळू होतच राहील; आणि भूगर्भातलें उष्णतेमुळें समुद्रतळां तयार झालेले कंदम-प्रस्तर वर उचलले जाण्याची क्रिया बंद पडल्यामुळें ही झीज भरून निघणें अशक्य होऊन सर्व पृथ्वी जलमय होईल. अशा शीतीनें मनुष्याच्या कालविषयक कल्पनेतील एक प्रचंड काल चक्र संपेल पण विश्वाच्या व्यापक दृष्टीनें तो केवळ एक नाडीचा ठोकाच होईल !

वातावरणशास्त्र

उल्कापातासंबंधी जुन्या उपपत्ती.—फ्रान्समध्ये लैगल गांवी ३ मे १८०३ ला जेव्हां भयंकर मोठा उल्कापात झाला तेव्हां सर्व शास्त्रज्ञांचे तिकडे लक्ष वेधले. त्यापूर्वी आकाशातून विद्युत्सह पृथ्वीवर होणारा दगडांचा वर्षाव अनेक ठिकाणी काल्पनिक मानिला जाई; पण या उल्कापाताने, उल्का काल्पनिक कथांच्या कक्षेतून निघून, ग्राह्य शास्त्राच्या हद्दीत येऊन पडल्या. तेव्हां, या विलक्षण चमत्काराची उपपत्ति देण्यास अनेक अनुमाने पुढे आली. एक अनुमान असे होते की, हे दगडांचे समूह वरून पडत नसून, विद्युत्क्रियेनेच पृथ्वीपासून बनतात; पण हे अनुमान लवकरच अग्राह्य ठरले. रसायनशास्त्रज्ञांची समजुत अशी होती की, या उल्का अतीरक्षांत तरेगणाच्या मूल द्रव्यांच्या एकीकरणापासून बनलेल्या असतात. याच्या उलट भूस्तरशास्त्रज्ञांना असे वाटले की, ह्या भूसंभव असून, ज्वालामुखी पर्वतांनी यांना वाहेर फेंकिले आहे. ओल्बर्स, लाप्लास यांसारख्या ज्योतिष्यांनी वरील विधानांत अशी दुरुस्ती सुचविली की हे दगड ज्वालामुखी पर्वतांनी वाहेर टाकले असतील खरे, पण हे पर्वत पृथ्वीवरील नसून चंद्रावरील होत. या कालाच्या आणखी एका कल्पकाने यापुढेहि जाऊन असे प्रतिपादिले की, उल्का भूसंभव, चंद्रसंभव किंवा प्राचीन ग्रीक म्हणतात त्याप्रमाणे सूर्यसंभवहि नसून त्या ब्रह्मांडगर्भातून आलेल्या आहेत. हा उल्कांचा ब्रह्मांडविषयक सिद्धान्त इंग्लंडी या जर्मन पदार्थविज्ञानशास्त्रज्ञाने १७९४ मध्ये, म्हणजे जेव्हां बहुतेक शास्त्रज्ञांना उल्कांचे अस्तित्व सुद्धा मान्य नव्हते अशा वेळी आग्रहाने पुढे मांडिला होता. तुटणारे तारे आणि पृथ्वीवर पडणारे हे पापाण एकाच गर्भातले व एकाच जातीचे आहेत असेहि त्यांचे मत होते. या प्रस्फुरित उल्कांपैकी प्रत्येक उल्का म्हणजे पृथ्वीच्या वातावरणांत शिरणाऱ्या एका ब्रह्मांडद्रव्यखंडाचे ज्वलन म्हणता येईल; अशा तऱ्हेचे भ्रमणारे द्रव्यखंड हे आतांपर्यंत कोणत्याहि मोठ्या ग्रहद्रव्याशी संबंध नसलेले जगद्रव्याचे केवळ पुंज होत अशी इंग्लंडीची समजुत असे.

या अपूर्व सिद्धांताला फारशी पुष्टि मिळाली नाही. तत्कालीन ज्योतिषांना याचे समर्थन करता येईना; व शास्त्रवाद्य जगाने हा सिद्धान्त कबूल केल्यास विश्वाची अपूर्णता गृहीत धरावी लागेल म्हणून, “ नास्तिक व पाखंडी ” मत असा यावर शेर मारून याला जोराने विरोध केला.

ब्रांडीझ व वॅझनवर्ग यांचे उल्कांच्या गतीसंबंधी कयास.—लवकरच या वादग्रस्त प्रश्नावर ब्रांडीझ आणि वॅझनवर्ग या शास्त्रज्ञांनी काहीसा प्रकाश पाडून असे दाखवून दिले की, उल्का दर सेकंदास १५ ते ९० मैलांपर्यंत प्रवास करतात. या निरीक्षणान्मक निष्कर्षाने चंद्रसंभव सिद्धान्त खोटा ठरतो. कारण, एखादी वस्तु केवळ चंद्रपासून पृथ्वीकडे येऊ लागली तर तिला इतकी गति येण्यास

ती वस्तु काही विशिष्ट आद्यवेगाने फेंकली गेली पाहिजे. पण इतक्या आद्यवेगाची प्रेरणा चंद्रावरील कोणताहि ज्वालामुखीपर्वत देऊ शकणार नाही. याशिवाय, त्या काळी लोकांत अशी दृढ समजुत होती की, चंद्रावर जिवंत ज्वालामुखी पर्वत मुळीच नाहीत. या व यासारख्याच दुसऱ्या काही कारणांमुळे उल्कांचा चंद्रसंभव सिद्धान्त अजीवात त्याज्य म्हणून सोडून दिला गेला.

पण उल्कांचा भूसंभव सिद्धान्त इतक्या सुलभ रीतीने वाजूला सारता येईना. या काळांत विद्युच्चमत्काराकडे सर्वांचे डोळे लागले असल्याने, प्रत्येक अज्ञात चमत्काराच्या उपपत्तीस याची मदत घेण्याकडे लोकांचा साहजिकच कल असे. आणि या ठिकाणी तर, विद्युद्दीप्ति आणि उल्कादीप्ति यांतील उघड उघड साम्याने या विद्युदुपपत्तीस रंग आणिला होता. खरे पाहता त्या काळाचे लोकांतले सामान्य मत निरनिराळ्या भूसंभव सिद्धान्तांतच विभागिले होते; ब्रह्मांडसंभव सिद्धान्ताकडे लोकांचे अजीवात लक्षच गेले नव्हते.

प्रो. ओल्मस्टेडचे १८३३ च्या उल्कावृष्टीचे परीक्षण.—पण १८३३ मध्ये एक चमत्कार दृष्टीस पडून या गोष्टीचा कायमचा निकाल लागला. त्या साली नोव्हेंबर महिन्यांत एक मोठा उल्कावर्षाव झाला व त्याचे परीक्षण करीत असतांना येल येथील प्रो. डेनिझन ओल्मस्टेडला असे आढळून आले की, त्या वर्षावांतील सर्व उल्का आकाशातील एकाच केंद्रातून निघाल्या असून त्या केंद्राचे स्थान ताऱ्याबरोबरच हलत होते. तेव्हां अर्थात हा केंद्र पृथ्वीशी संबद्ध नसला पाहिजे. यापुढे सर्व ज्योतिष्यांनी उल्का ब्रह्मांडसंभव आहेत हे कबूल केले. इ० स० १८६६ मध्ये जेव्हां पुन्हा आकाशातील याच स्थानापासून निघालेला मोठा वर्षाव, न्यूटन व ओल्बर्स यांनी अगोदर भाकीत केल्याप्रमाणे दिसला, तेव्हां मात्र शिल्पक राहिलेल्या दुराग्रही शंकेखोरांचे पूर्ण समाधान झाले.

इंग्लंडीच्या उपपत्तीस पुष्टि.—यानंतर, विच्छिन्नकिरणदर्शकाने उल्का व तुटणारे तारे यांचे सादृश्य सिद्ध केले; व वातावरणातील या उल्कांचा धूमकेतू व तेजोमेष यांसारख्या दूरदूरच्या ब्रह्मांडवासीयांशीही संबंध जोडला गेला. अशा रीतीने इंग्लंडीचा १७९४ मधील धाडसी वाटणारा सिद्धांत पूर्ण प्रत्ययास आला, व हल्लीचे ब्रह्मांड मनुष्याच्या पूर्वकल्पनांपेक्षा निराळे आहे अशी खात्री झाली.

याप्रमाणे, हा पूर्वीच्या शास्त्रज्ञांस खरा न वाटणारा पापाण वृष्टीचा चमत्कार अगदी नैसर्गिक गोष्ट असून, आपल्या वातावरणांत दररोज लाखोंवेळा तो पुन्हा पुन्हा घडत असतो हे सर्वांच्या दृष्टोत्पत्तीस आले.

सुमेरु ज्योति.—जर प्राचीन काळी लोकांना उल्का अद्भुत व अभद्र वाटल्या, तर त्याहून जास्त विशाल व प्रेक्षणीय अरुण चमत्काराबद्दल त्यांना काय वाटले असेल? अठराव्या शतकापर्यंत या अरुणचमत्काराविषयी लोकांची चांगली

भावना नव्हती. पण १७५२ च्या पुढें म्हणजे जेव्हां फ्रां-
क्लिननें विशुद्धतेला सिंहासनच्युत केलें तेव्हां अरुणचमत्कार,
उल्का, वगैरे सर्व प्रेक्षणीय देखावे नैसर्गिक गोष्टींच्या सदरांत
पडूं लागल्या. अरुणचमत्काराची उपपत्ति फ्रांक्लिननें अशी
दिली कीं, ध्रुवप्रदेशावरील हिमावर विद्युत्चा संचय होऊन,
वातावरणाच्या वरील भागांतून विपुवप्रदेशाकडे विद्युत्सं-
योग होऊन हा चमत्कार उत्पन्न होतो. अठराव्या शतकांत
हा समज बराच रूढ झालेला दिसतो. तथापि सतराव्या शत-
कांत त्याचा फक्त एकाच ठिकाणी उल्लेख आला आहे. एरा-
स्मस डर्विनच्या मते, वातावरणाच्या वरील भागांत असलेल्या
उज्याच्या ज्वलनामुळे हा प्रकाश पडत असावा. डाल्टननें
प्रथम या अरुणचमत्काराची उंची मोचून ती अजमासें शंभर
मैल ठरविली. एतद्विषयक त्याची अशी कल्पना होती कीं,
हवेंतील लोहांश असलेल्या कणांवर चुंबकत्वाची क्रिया
झाल्यामुळे हा चमत्कार घडतो. डाल्टनची ही उपपत्तीच गेल्या
शतकाच्या आरंभी बहुतेक सर्वमान्य ठरली होती. यानंतर
अनेक निरीक्षकांनी या चमत्काराचा अभ्यास केला, पण त्यांनां
त्यास शास्त्राच्या तावडींत आणतां आलें नाहीं. एक शत-
कापूर्वी त्याच्या वास्तविक स्वरूपाविषयी ज्याप्रमाणें नकीं
माहिती नव्हती त्याप्रमाणेंच आजहि ती नाहीं. तथापि
त्याविषयी अनेक सिद्धान्त पुढें येत आहेत. त्यानंतर कित्येक
वर्षांनीं पुन्हा या उपपत्तीचें पुनरुज्जीवन झालें. पण लोह-
कणांच्या अस्तित्वाचा संबंध ज्वालामुखीशीं न जोडतां
वातावरणांतील उल्कांच्या कणांशीं जोडण्यांत आला. अशा-
प्रकारचे लोहकण ध्रुवप्रदेशांतील व पर्वतांच्या शिखरांवरील
हिमावर आडकून आले आहेत. पण त्यामुळे अरुणचमत्कारा-
चा उद्भव होणें कितपत शक्य आहे एवढाच काय तो
प्रश्न आहे.

१८१७ त बियाटला आइसलंडच्या ज्यालामुखांतून वाहेर
पडलेल्या विद्युत्कृत लोहांश-धुळींत या चमत्काराचें मूळ
दिसूं लागलें. कांहीं शास्त्रज्ञ उंच हवेंतील मेघांवरील किंवा
हिमकणांवरील विद्युत्संचयांत या चमत्काराचें जनन शोधितात.
कोणी केवळ विरलीभूत हवेंतून विद्युत् जाऊं लागली म्हणजे
हा चमत्कार दृष्टीस पडतो असें मानतात. १८३१ त फॅरेडेनें
चुंबकत्वामुळे प्रकाशजन्य चमत्कार होऊं शकतात असें दाख-
विलें. तेव्हां हम्बोल्टला या चमत्काराचें निराळ्याच रीतीनें
स्पष्टीकरण झालेंसे वाटलें. प्रचलित मत असें दिसतें कीं,
विपुववृत्तावर विद्युत्प्रवाह उत्पन्न होऊन उंच अंतराळाच्या
मार्गानें पृथ्वीच्या चुंबकीय ध्रुवांकडे जातो व त्यायोगें म्हणजे
फ्रांक्लिनच्या उपपत्तीच्या अगदीं उलट प्रकारानें हा चम-
त्कार उत्पन्न होतो.

निर्घात नळींत विद्युत्संयोग केला असतां त्याच्या प्रकाशाचें
अरुणचमत्काराशीं सादृश्य दिसतें यावरून तो विद्युत्संभव
असावा या जुन्या कल्पनेस पुष्टि मिळते. पण एकंदरीत या
प्रश्नाचा अद्याप निकाल लागवयाचा आहे. कारण विच्छिन्न-

किरणपटांत या अरुणप्रकाशाची जी रेपा येत तिचा पृथ्वीवरील
कोणत्याहि द्रव्याशीं संबंध दिसत नाहीं. या ज्योतीचें खरें
स्वरूप कांहीं कां असेना, पण भूचुंबकत्वाशीं हिचा निकट
संबंध पुष्कळ दिवसांपासून ज्ञात आहे. जेव्हां दीप्तिमान
अरुणप्रकाश दृग्गोचर होतो, तेव्हां पृथ्वीवर चुंबकीय वादळ
झाल्यावांचून निःसंशय रहात नाहीं. हें वादळ चुंबकसूचीचें
परिवर्तन व विजेच्या तारेची भारणी यामुळेच काय तें मानवी
इंद्रियांस गोचर होऊं शकतें. अशा चुंबकीय वादळांचा सूर्या-
वरील डागांशीं हि विलक्षण संबंध दिसून येतो. सूर्यावरील
डागांचा या अरुणचमत्काराशीं प्रत्यक्ष संबंधहि दृग्गोचर
होतो. सूर्यावरील डागांच्या कमीजास्त होण्याचें ज्याप्रमाणें
११ वर्षांचें चक्र आहे त्याचप्रमाणें या अरुणचमत्काराचेंहि
आहे.

सूर्यावरील डागांच्या संख्याविकारांचा पृथ्वीच्या हवेवर
प्रत्यक्ष परिणाम होतो अशी हर्शेलला शंका आली, व त्यानें
हे सिद्ध करण्याकरितां गव्हाच्या भावाचा हवामानबोधक
याअर्थी उपयोग करून वरील डागांचें काळजीपूर्वक निरीक्षण
केलें. बऱ्याच कालपर्यंत निरीक्षण केल्याखेरीज या गुंता-
गुंतीच्या विषयाचा उलगडा होण्यासारखा नसल्यामुळे
हर्शेलला या प्रयत्नांत यश आलें नाहीं. पुढें वातावरण-
शास्त्रज्ञांनां विशेषतः उष्ण कटिबंधांतील शास्त्रज्ञांनां, हर्शेलला
आलेली शंका बरोबर वाटूं लागली. मेलडूमनें असें प्रतिपादन
केलें कीं, हिंदुस्थानांतील अतिवृष्टीचे ऋतू व सूर्यावरील
डागांच्या वृद्धीचे काल यांचा निःसंशय संबंध आहे.

तथापि, हल्लींचे वातावरणशास्त्रज्ञ मागच्या अनुभवांनें
शहाणे होऊन अशा आगतुक गोष्टींचा संबंध ज्योतिष चम-
त्कारांशीं न लावण्याची फार सावधगिरी बाळगतात; तथापि
हें बरेंच शक्य दिसतें कीं, पुढील शास्त्रीय शोधावरून हवामान
आणि सूर्यावरील डाग, अरुणचमत्कार आणि भूचुंबकत्व
यांचे परस्परसंबंध सिद्ध होतील. तोंगवेतां वातावरणशा-
स्त्राच्या अंतर्भागांत वावरण्यास या चमत्कारांनां थोडा
संकोचच वाटे. सांप्रतच्या विशिष्ट व्यासंगाच्या युगांत,
या शास्त्राचा सर्व सामान्य व प्रादेशिक वातावरणांशीं
जास्त जास्त संबंध येत चालला आहे. या
शास्त्राचे भक्त आतां तारे, ग्रह, धूमकेतू किंवा उल्का यांची
कांस धरीत नाहींत, इतकेंच नव्हे तर चंद्रालाहि आपल्या
राज्यांतून हुसकून लावण्याचा विचार करीत आहेत. पृथ्वी-
च्या अंतर्भागाची त्यांनां पर्वा नाहीं, व चुंबकत्वासंबंधीं
नवीन झालेल्या शोधांची सुद्धां त्यांनां गरज वाटत नाहीं.
कारण चुंबकत्वाचा साधारण किंवा प्रादेशिक हवामानाशीं
मुळीच कांहीं संबंध नाहीं, असें ते म्हणतात.

वाष्पीभवन, मेघोत्पत्ति आणि दंव.—हवेंतील
व्यापारांचें आणखी एक स्वरूप म्हणजे पाण्याची वाफ होय.
याकडे सर्वांचें लक्ष वेधून अनेक सिद्धांत पुढें आल्यामुळे या
परिचित वाष्पीभवनाच्या चमत्काराची उपपत्ति समजावून

देणें फार कठिण गेलें. फ्रांकलिननें असें सुचविलें कीं, ज्याप्रमाणें पाणी मिठाला विरघळवितें, त्याप्रमाणें हवा पाण्याला विरघळविते. हा सिद्धांत सर्वमान्य झाला होता. तरी डेलुकनें तो पाण्याचें वाष्पीभवन निर्वात जागेंत हवेंतल्यापेक्षांहि अधिक होतें हें दाखवून खोडून काढला. त्याचा स्वतःचा सिद्धांत असा होता कीं, वाष्पीभवन म्हणजे पाण्याच्या कणांचा, उष्णता या काल्पनिक मूलद्रव्याच्या कणांशीं होणारा रासायनिक संयोग होय. एरास्मस डार्विननें या दोनहि सिद्धांतांचें एकीकरण करून असें सुचविलें कीं, हवेंत वाफेचे कांहीं अनित्य परिमाण केवळ द्रावण स्वरूपांत असून त्याशिवाय त्याचा एक नित्य भाग उष्णतेशीं रासायनिक संयोग पावलेला असतो. जॉन डाल्टन या सर्वश्रेष्ठ रसायनशास्त्रज्ञानें हा प्रश्न हातीं घेऊन असें सिद्ध करून दाखविलें कीं, हवेंत पाणी हें अगदीं स्वतंत्रपणें वायुरूपांत वास करतें. इ. स. १८०१ मध्ये त्याला या आपल्या सिद्धान्ताचें विशदीकरण करण्यांत पूर्ण यश आलें, पण तो सर्वमान्य होण्यास पुढें बराच काळ लागला.

हा वाष्पीभवनाचा प्रश्न वादांत असतां, अवक्षेपणाचा (प्रेसिपिटेशन) प्रश्न साहाजिकपणेंच अनिश्चित असला पाहिजे. त्या काळाचा अतिशय विख्यात सिद्धांत डॉ. हूटननें एडिंबरोच्या रॉयल सोसायटींत वाचलेल्या एका निबंधांत प्रथित केला आहे. हा “पावसाचा सिद्धांत” अवक्षेपणाचें कारण असें देतो कीं, थंड वाऱ्याशीं संयोग होऊन वाष्पसंपृक्त हवेच्या प्रवाहाला आर्द्रता येते; या ठिकाणीं असें गृहीत धरावयाचें असतें कीं, ज्याप्रमाणें ऊन पाण्यांत विरघळलेला मिठाचा जास्त अंश पाणी थंड झालें असतां, अवक्षिप्त होतो, त्याचप्रमाणें रासायनिक दृष्ट्या आर्द्रतेचा जास्त अंश खालीं येतो. वाष्पसंपृक्त हवेला थंडावा आला असतां तींतील आर्द्रतेचें अवक्षेपण होते. या हूटनच्या कल्पनेंत सत्याचें बीज असल्याकारणानें त्याचा हा निबंध अतिशय महात्वाचा ठरला. पुढील सर्व खरे ठरलेले सिद्धांत या पायावरच उभारलेले आहेत.

इ. स. १८०३ मध्ये ल्यूक हावर्डनें आपल्या मेघावरील निबंधांत या अंतरीक्षांतील चमत्काराचें, विवेचन केलें आहे. त्यांत त्यानें डाल्टनचा वाष्पीभवनाचा सिद्धांत आधारादाखल घेतला आहे. तथापि त्याचें असें आग्रहाचें मत आहे कीं, वाष्प हवेहून स्वतंत्र आहे तरी ती उष्णताकणांशीं संलग्न आहे; ढग पृथ्वीपासून निघून वर गेलेल्या वाष्पाचेच वनतात असें त्याचें ह्मणणें आहे. येणेंप्रमाणें हवेंत स्वतंत्र वाष्प करणाऱ्या प्राण व उच्च वायूंच्या संयोगापासून हे वनतात असें मानणाऱ्यांशीं याचा जरी विरोध आहे, तरी मेघोत्पत्तीच्या किंयेंत वियुत्तचें बरेंच अंग आहे, असें मानणाऱ्यांत त्यांच्याशीं याचें एकमत आहे. दंवाच्या उत्पत्तिसिंध्यांत हॉवर्डचें असें म्हणणें होतें कीं, उष्णताकण वाष्पापासून वेगळे होऊन थंड वस्तूंत शिरतात तेव्हां त्या वस्तूच्या

पृष्ठभागावर पाणी जमतें. हें हॉवर्डचें मत पुष्कळसें बरोबर होतें. तथापि त्याची अशीहि कल्पना होती कीं, हवेंत कांहीं एक उंचीवर दंव तयार होऊन नंतर तें पृष्ठभागावर पडतें. त्या वेळीं फ्रान्स आणि अमेरिका या देशांत यासंबंधी प्रचलित कल्पना बरच्याच्या उलट, म्हणजे दंव पृथ्वीपासून वर जातें अशी होती.

मा प्रश्नाचा पूर्ण उलगडा डॉ. वेल्सननें केला. इ. स. १७८४ पासून वाष्पीभवन व अवक्षेपण यांचें निरीक्षण करण्यास यानें सुरुवात केली होती, पण इतर व्यवसायांमुळे १८१२ पर्यंत त्याला इकडे नीट लक्ष घालतां आलें नाहीं. या अवधींत डॉ. व्लॅकनें आपल्या अनुद्भूत उष्णतेच्या अभ्यासाच्या योगानें पुढील वाष्पावक्षेपणाच्या वादाला चांगला मुद्दा पुरविला होता. पाण्याची वाफ होताना उष्णता ग्रहण केली जाते व पाणी द्रवरूपांत आलें म्हणजे पुन्हां ती बाहेर पडते, हें या वेळेपासून पुढें ठाऊक झालें. १७८८ मध्ये डॉ. डार्विननें असें दाखवून दिलें कीं, हवेचा संकोच होताना तीतून उष्णता बाहेर पडते; व तिचें प्रसरण होताना ती ग्रहण केली जाते. डाल्टननें १७९३ सालीं आपल्या निबंधांत असें दाखविलें कीं, ही गोष्ट हवेंतील पाण्याच्या वाष्पीभवन व द्रवीभवन क्रियेमुळे घडते. परंतु प्रो. पॅट्रिक विल्सन व सिक्स नामक दुसऱ्या दोन शास्त्रज्ञांनीं कांहीं चमत्कारिक व चोंटाळा उत्पन्न करणारीं विधाने केलेलीं आहेत. त्यांच्या मते ज्या अर्थी जेथें दंव वनत असतें तेथील हवा तिच्यावर कांहीं फूट असलेल्या हवेपेक्षां जास्त थंड असते त्या अर्थी दंव वनत असतांना उष्णता ग्रहण करतें.

१८१६ मध्ये डॉ. वेल्सननें आपला सुप्रसिद्ध निबंध लिहून असें दाखविलें कीं, या वरील शास्त्रज्ञांची चूक म्हणजे त्यांनीं गाडी घोड्यापुढें जोडली ही होय. दंव वनण्यामुळे हवा जास्त थंड झाली असें नव्हे, तर याच्या उलट हवा जास्त थंड झाली म्हणून दंव वनलें. ज्या घनवस्तूवर दंव तयार होतें त्या वस्तूपासून उष्णता विसर्जन झाल्यामुळे सभोंवतालची हवा थंड होते. दंव स्वतः वनतेवेळीं आपल्यातील अनुद्भूत उष्णता बाहेर टाकतें व अशा रीतीनें उष्णमान सारखे होण्याला मदत करतें. पृथ्वीपासून झालेल्या उष्णता-विसर्जनाचें परावर्तन करण्यास जेव्हां आकाशांत मेघ नसतात अशा स्वच्छ रात्रीं दंव कसें तयार होतें याचें उत्तम विवेचन वेल्सननें आपल्या निबंधांत केलेलें आहे. वाष्प हा एक स्वतंत्र वायु असून ठराविक अवकाशांत ठराविक उष्णमानांत त्याचें ठराविक प्रमाणच राहूं शकतें या डाल्टनच्या सिद्धांताची याला जोड दिली कीं, पाऊस, हिम, गोठलेलें दंव, मेघ वगैरेच्या उत्पत्तिसिंध्यांचे सर्व प्रश्न सुटतात. सारांश १७८४ सालीं हूटननें वातावरणशास्त्राच्या या क्षेत्रांत सुरु केलेल्या अनुमानप्रधान अमदानीचा वेल्सननें आपल्या या निबंधानें शेवट केला.

समोष्णरेपा व तुलनात्मक हवामानशास्त्र.—डॉ.

वेल्सचा निबंध प्रसिद्ध झाल्यावर दुसऱ्या वर्षी फ्रान्समध्ये एका शास्त्रज्ञमंडळाच्या अहवालाचा तिसरा भाग प्रसिद्ध होऊन, वातावरणशास्त्राचें एक नवीन युग प्रस्थापित झालें. या तिसऱ्या व अखेरच्याच भागाच्या शेवटीं अलेक्झांडर हंबोल्टचा एक निबंध होता. त्यांत भूगोलाच्या पृष्ठावर, पर्वतांच्या वाजुंवर व पृथ्वीच्या अंतर्भागांत उष्णतेची कशी वांटणी झाली आहे, ही वांटणी कोणत्या कारणांवर अवलंबून असते व तिचे हवामानावर काय परिणाम होतात इत्यादि गोष्टींचें विवेचन केलें आहे. पण या निबंधास जें एवढें युगारंभक महत्त्व आलें आहे तें पृथ्वीसमोवतालच्या समोष्ण रेपांचा यांत प्रथमच उल्लेख आला आहे त्यामुळें होय. यानेंच प्रथम तुलनात्मक हवामानशास्त्राचा (कंपॅरेटिव्ह क्लायमेटॉलॉजीचा) पाया घातला.

प्रादेशिक हवामानांचा तुलनात्मक अभ्यास करण्याचा प्रयत्न नवा नाही. मैनननं ज्या निबंधांत आपली उष्णतेच्या मध्योत्पृष्ट किरणविसर्जनाची अशास्त्रीय कल्पना विकासून दाखविली त्यांतच त्यानें या हवामानशास्त्रावरहि कांहीं लिहिलें होतें. यूलरनेंहि आपली श्रेष्ठ गणिती बुद्धि या विषयावर खर्च करून “ध्रुवप्रदेशांतील हिवाळ्यांतल्या थंडीपेक्षां विपुववृत्तावर मध्यरात्री जास्त कडक थंडी पडत असली पाहिजे असा विलक्षण सिद्धांत काढला होता; आणि विशेषतः रिचर्ड किरवान या इंग्रज रसायनशास्त्रज्ञानें गणित व प्रयोग या दोहोंचा उपयोग करून सर्व अक्षांशांवरील उष्णमानें काढलीं होती. पण हंबोल्ट व मागचे हे सर्व शास्त्रज्ञ यांत मुख्य फरक हा की, अशा प्रकारच्या सर्व गणना केवळ सिद्धान्तावर न करतां वस्तुस्थितीच्या आधारावर केल्या पाहिजेत ही कल्पना त्यानें ग्रहण केली होती. त्यानें काढलेल्या समोष्ण रेपा म्हणजे पृथ्वीच्या नकाशावर कांहीं गूढ गणितानें काढलेल्या रेपा नसून उष्णमापकांचें सहाय्य घेऊन प्रत्यक्ष प्रयोगानें त्या आपल्या भूगोलावर जसजशा आढळून आल्या तसतशा काढलेल्या रेपा होत्या. उदाहरणार्थ, लंडन व हडसनच्या उपसागराचें दक्षिण टोंक हीं एकाच अक्षांशांत आहेत; पण हंबोल्टनें ठरविलेली लंडनची समोष्ण रेपा सिन्सिनेटी मधून जाते.

एकाच अक्षांशावरील ठिकठिकाणच्या हवामानांतील वरील प्रकारचे व्यतिक्रम फार दिवसांपासून लोकांना माहीत होते. अमेरिकेच्या आद्य वसाहतवाल्यांना युरोपमध्ये कधीं न अनुभवलेला हवेचा कडाखा सांसावा लागला होता. शिवाय कित्येक धूर्त प्रवाशांनीं विप्रेषतः कुकच्या दुसऱ्या जलययटनांतील सोबती जॉर्ज फोर्स्टर याने अनुभवानें असा सर्वसामान्य सिद्धांत बांधला होता की, समशीतोष्ण प्रदेशांतील खंडाच्या पश्चिम सरहद्दी त्याच अक्षांशांतील त्यांच्या पूर्व सरहद्दीपेक्षां नेहमीं जास्त गरम असतात. त्याचप्रमाणें समुद्राच्या शेजारील उष्णमानें खंडाच्या अंतर्भागांतील उष्णमानापेक्षां जास्त सौम्य असतात हें सामान्य

तत्त्व बऱ्याच पूर्वीपासून सर्वांच्या परिचयाचें झालें होतें. पण हंबोल्टच्या समोष्णरेपांनीं या कल्पनांनां प्रथमच स्पष्ट रूप देऊन, तुलनात्मक हवामानशास्त्राचा अभ्यास व्यवहार्य केला.

या समोष्णरेपा कशातरी मांडलेल्या नसून त्या भौगोलिक परिस्थितीवर अवलंबून असतात, हें पुढील अवलोकनावरून चांगलें दिसून आलें. कोणत्याहि दिलेल्या अक्षांशाच्या सरासरी उष्णमानांत जे अतिक्रम होतात त्यांची प्रधान कारणें हंबोल्टनें स्पष्टपणें दाखविली आहेत. उदाहरणार्थ, उत्तरगोलार्धांत एखाद्या प्रदेशाचें सरासरी वार्षिक उष्णमान खालील परिस्थितींत चढतें: पश्चिम किनाऱ्याचें सांनिध्य; खंडाच्या बाह्याकाराची द्वीपकल्पांत झालेली विभागणी; उत्तरेकडे खुले समुद्र किंवा दक्षिणेकडे अन्यांसारखे पाण्यांत शिरलेले खंडांतील प्रदेश; थंड वाऱ्यांपासून संरक्षण करणाऱ्या पर्वतांच्या रांगा; दलदली क्वचित् प्रसंगीं गोठणें; वालुकामय कोरड्या जमिनींत अरण्यांचा अभाव; आणि उन्हाळ्यांत आकाशाची प्रसन्नता व समोवतालच्या समुद्रांतल्यापेक्षां जास्त उष्णमान असलेलें पाणी घेऊन येणाऱ्या सागरप्रवाहाचें सांनिध्य. यांच्या उलट परिस्थितींत साहजिकच उष्णमान उतरतें. थोडक्यांत सांगावयाचें म्हणजे उष्णतेची हवामानविषयक विभागणी जमीन व पाणी यांच्या सापेक्ष विभागणीवर, आणि खंडांच्या उच्चनीचताविषयक बाह्याकारावर अवलंबून असते. “वातावरणशास्त्रांतील मोठमोठ्या चमत्कारांचा, भूरचनासंबंध विचारांत घेतला नाही तर, स्वतंत्रपणें उलगडा होणें शक्य नाही” हा हंबोल्टचा सिद्धांत, इतर सामान्य सिद्धांतांप्रमाणेंच एकदां समजावून दिल्यावर अतिशय साधा वाटेल असा आहे.

व्यापारी व व्यापारविरोधी वारे.—हंबोल्ट हा वातावरणास ज्याच्या तळाशीं आपण रहात आहोंत असा हवेचा एक मोठा महासागरच समजतो. तो वातावरणांतील चमत्कारांचा अभ्यास नेहमीं त्यांचा या सागरांतील तत्समान गोंदीशीं असलेला संबंध लक्षांत घेऊनच करतो. या दोनहि सागरांत मोठाले निल्य प्रवाह असून ते नेहमीं ठराविक दिशांनीं वाहतात व ते प्रत्येक कटिबंधांतील हवामान वरेंचसें नियंत्रित करतात. हवेचा सागर हा विपुववृत्तावर सूर्याच्या उष्णतेनें नेहमीं सळसळत असून त्यांत वरच्या भागांत विपुववृत्तापासून दोन्ही ध्रुवांकडे दोन प्रवाह वहात जातात व त्यांची जागा भरून काढण्याकरितां खालच्या भागांत दोन्ही ध्रुवांकडून विपुववृत्ताकडे प्रवाह वहात येतात. या खालच्या प्रवाहांनांच व्यापारी वारे असें नांव आहे. विपुववृत्तावरील जास्त ऊन झालेली हवा समशीतोष्ण प्रदेशांत थंड होऊन भू-पृष्ठभागावर उतरते व आपल्या ध्रुवाकडे जाण्याचा प्रवास चालू ठेवते; या प्रवाहाला व्यापारविरोधी वारे म्हणतात. व्यापारी वाऱ्यांस विपुववृत्ताकडे येतांना परिभ्रमणाची जास्त जास्त गति असलेल्या पृथ्वीच्या पृष्ठभागांवरून वहात जावें लागत असल्यामुळे जणू काय ते मार्गे रेंगाळू लागतात. या वाऱ्यांच्या

प्रवाहास कांहीशी पश्चिम दिशा मिळालेली असते, याचें कारण हेंच होय. १७३५ सालींच हॅडलेनें या गोष्टीचें अशा रीतीनें स्पष्टीकरण केलें होतें, पण १७९३ मध्ये डाल्टननें स्वतंत्र पद्धतीनें यावर परिश्रम करून, शेवटीं हाच उपपत्ति काढीपर्यंत हड्लेच्या उपपत्तीस मान्यता मिळाली नाहीं. व्यापारविरोधी वाऱ्यांचे प्रवाह कांहीं अंशीं पूर्वेकडे झुकलेले असतात. त्याला कारण वरच्याच्या उलट आहे. यामुळेच समशीतोष्ण काटिबंधांत खंडांच्या पश्चिम सरहद्दी आर्द्र समुद्रवातांनीं अवगाहित होतात, पण इकडे त्यांच्या पूर्व सरहद्दीनां हा थंडीचें निवारण करणारा निसर्गाचा व्यापार लाभत नाहीं.

सागरप्रवाह व आखातप्रवाह.—जलसागरांतील मुख्य प्रवाह, समुद्रांतल्या खऱ्याखऱ्या नद्यांप्रमाणेंच अतिशय समर्याद वाहतात. यांच्यापैकी अतिशय प्रख्यात व समर्याद प्रवाह म्हणजे सर्वांच्या परिचयाचा आखातप्रवाह (गल्फ-स्ट्रीम) हा होय. तो व्यापारी वाऱ्यांमुळे पश्चिम दिशेकडे वाहून लागणाऱ्या विपुलवृत्तावरील एका प्रवाहांत उगम पावून सेंट रॉक भूशिराजवळ मुख्यतः उत्तर दिशेस वाहून लागून कैरिबिअन समुद्र व मेक्सिकोचें आखात यांतून फ्लोरिडाच्या सांमुद्रधुनींत शिरतो, व पुढें अतलांतिक महासागरांतून वहात जाऊन युरोपचा किनारा गरम करतो. सागरप्रवाहाची व विशेषतः आखातप्रवाहाची ही हंबोल्टची व तत्कालीन लोकांची कल्पना पुढें जास्त वादग्रस्त होत बालली. या शतकाच्या मध्यांत लेफ्टनंट मॉरी नांवाचा प्रख्यात वातावरणशास्त्रज्ञ व समुद्राचे नकाशे तयार करणारा यानें गुरुत्वाकर्षण-विषयक सिद्धान्त पुढें आणला व प्रवाहांचें मुख्य कारण गुरुत्वाकर्षण आहे असें आपलें मत जाहीर केलें. त्याच्या मते निरनिराळ्या भागांच्या व समुद्राच्या कमी जास्त उष्णमानामुळे व खारटपणामुळे पाण्याच्या घनतेत होणारा फरक सागरप्रवाहाची कारणमीमांसा लावण्यास पुरेसा आहे. हा त्याचा सिद्धांत वरीच मान्यता पावला; पण डॉ. जेम्स कोल या स्कॉटिश भूस्तरशास्त्रज्ञानें तो सप्रमाण खोडून काढल्यावर, सागरप्रवाहांनां कारण व्यापारी वारे आहेत हा जुना सिद्धांत पुन्हां ग्राह्य झाला. अगदीं नुकतेंच असें सप्रमाण प्रतिपादन करण्यांत आलें आहे कीं, खऱ्या व्यापारी वाऱ्यांच्या दिशेनें वाहणारे इतर वारेहि आखातप्रवाहासारखा प्रवाह उत्पन्न करूं शकतात. तथापि मॉरीची गुरुत्वाकर्षणमूलक सागरजलाभिसरणाची कल्पना अगदींच चुकीची आहे असें म्हणतां येत नाहीं. १८४५ मध्ये सेंटपिटर्सवर्ग येथील प्रो. लेझनें ही सागरजलाभिसरणाची कल्पना सविस्तर पुढें मांडली, पण पुढें वीस वर्षांनीं डॉ. कॉप्टर तीच कल्पना पुन्हां स्वतंत्ररीतीनें पुढें आणीपर्यंत ती फारशी ग्राह्य झाली नव्हती. सागरजलाचें असें सर्वे साधारण भ्रमण होतें कीं नाहीं हा प्रश्न वाजूला ठेविला तरी आज ज्ञात असेल्ले प्रवाह वरीचशी उष्णता उष्ण प्रदेशांतून धुवाकडे वाहून नेतात, याविषयी मुळींच वाद नाहीं. डॉ. कोलनें एतद्विषयक शास्त्रांत वरेंचसें

लक्ष घालून असें ठरविलें कीं, आखातप्रवाह त्याला सूर्यापासून प्रत्यक्ष मिळत असलेल्या उष्णतेपैकी चतुर्थांशाइतकी उष्णता उत्तर अतलांतिकाकडे नेतो. कोल असेहि जोराचें विधान करितो कीं, जर आखातप्रवाह व त्यासारखेच दुसरे पसिफिकमहासागरांतील प्रवाह अशा तऱ्हेनें उष्णता वाहून नेत नसते तर प्रस्तुत युगांतील प्राणी राहण्याइतकी ऊब भूगोलावर एका अतिशय संकुचित प्रदेशांतच मात्र राहूं शकली असती. डॉ. कोलचें असेहि मत आहे कीं, दक्षिणेकडील व उत्तरेकडील व्यापारी वाऱ्यांत सापेक्षदृष्ट्या थोडा जरी फरक पडला—असा फरक पूर्वी निरनिराळ्या काळीं झालेलाहि आहे—तरी तो आखातप्रवाहाची हल्लींची दिशा इतकी बदलून टाकील कीं, त्याचा मुख्य अंश हल्लींप्रमाणें उत्तरेकडे न जातां सेंट रॉक भूशिरापाशीं वळसा घेऊन दक्षिणेकडे वहात जाईल. तेव्हां असें झाल्यास हल्लींचा आखातप्रवाह मुळांतच नाहींसा होईल. व डॉ. कोलच्या अंदाजाप्रमाणें उत्तरगोलावरील याचे परिणाम फार भयंकर होतील. हल्लीं आखातप्रवाहानें गरम होणारे व्यापारविरोधी वारे त्या वेळीं थंड वारे बनून पश्चिम युरोपच्या किनाऱ्यावर वाहून लागतील आणि संबंध उत्तरगोलाधीत नवीन हिमयुग सुरू होण्याचा बराच संभव आहे. पनामाची संयोगांमूमि जर खालीं समुद्रांत बसली तर निदान युरोपपुरतें तरी असेंच संकट ओढवण्याचा संभव आहे. या गोष्टी शक्य कोटींतील म्हणून सांगितल्या, पण त्या संभवनीय आहेत असें मात्र नाहीं. तथापि यावरून वातावरणशास्त्राचा अभ्यास दुसऱ्या त्याला जोडून असलेल्या शास्त्रांच्या संगतीनें केल्यास मात्र तो बरोबर आकलन करतां येईल. या हंबोल्टच्या सांगण्यांत किती तथ्य आहे हें सहज दिसून येणारें आहे कारण सृष्टींत अनन्य संसक्त चमत्कार मुळीं नाहींच.

चक्रवात व प्रति-चक्रवात.—तथापि ही गोष्ट कबूल करणें भाग आहे कीं, वातावरणशास्त्रज्ञांचें मुख्य क्षेत्र 'ज्याच्या तळाशीं आपण राहतो तो हवेचा सागरच' असलें पाहिजे. कारण, उष्णता वाहण्यांत जलप्रवाहांनीं कितीहि मदत केली असली, तरी उष्णतेची अंतिम विभागणी करण्याचें काम वातप्रवाहच करतात. डॉ. कोलनें प्रतिपादल्या प्रमाणें आखातप्रवाहाच्या पाण्याचा युरोपच्या किनाऱ्याशीं प्रत्यक्ष संबंध येऊन ते गरम होतात असें नसून, त्याचें पाणी व्यापार विरोधी वाऱ्यांनां गरम करतें व नंतर हे वारे त्या खंडांवरून वाहून त्यांनां उष्णता देतात, व सर्व ठिकाणीं पाण्यानें सांचविलेली उष्णता प्रत्यक्ष किरणविसर्जनापेक्षां, हवेच्या मध्यस्थीनें आपला फैलाव करूनच प्रादेशिक हवामानांत फेरबदल घडवून आणतें.

वाताप्रवाहांच्या अशा उघड उघड महत्वांमुळे वातावरणशास्त्र शास्त्र या पदवीस येऊन पोंचण्याच्या वरेच दिवस अगोदर यांच्या अभ्यासास प्रत्यक्षपणें सुरुवात झाली होती. १९ व्या शतकाचा उदय होण्यापूर्वीच डाल्टननें आपल्या

व्यापारी-वाय्याविपर्याच्या उपपत्तीने वायु-गतिशास्त्राचा पाया घातला होता. पण इ. स. १८२७ पर्यंत या विषयांत कांहीं प्रगति झाली नाही. या साली कोनिगजवर्ग येथील हेनरिक डब्ल्यू. डोव्ह याने आपल्या हवामानशास्त्रांतील आंकडे-शास्त्रविषयक अभ्यासांत वायूंचा समावेश केला. त्या पिढी-तल्या वातावरणशास्त्रज्ञांचे पुढारीपण पुढें याच्याचकडे आलें.

वाय्यांच्या मार्गच्युतीसंबंधी डोव्हचा नियम.—डोव्हने वाय्यांचें नित्य, अनित्य व नियतकालिक असें वर्गीकरण केलें. त्याचा मोठा शोध म्हणजे सर्व वारे, मग ते कोणत्याहि जातीचे असोत, पृथ्वीच्या परिभ्रमणाच्या तावडींत इतके सांपडतात की, ते आपल्या मार्गापासून च्युत होऊन वर्तुलाकार गतीने फिरतात. म्हणजे, सर्व स्थानिक वारे हे ध्रुव-विषुव वृत्तीय आवर्तीतील लहान लहान भोंवरे होत. अशा रीतीने या वेळीं प्रथमच निश्चय व अनित्य सर्व प्रकारचे वारे नियमाच्या कक्षेंत आणलेले आढळतात.

यापुढें एक पिढीनंतर प्रो. विल्यम फेरल या अमेरिकन वातावरणशास्त्रज्ञानें एक असा सामान्य गणिती सिद्धांत काढला की, पृथ्वीच्या पृष्ठभागावर कोणत्याहि दिशेने सरळ-रेपेंत जाणारा वस्तु, पृथ्वीच्या परिभ्रमणामुळे उत्तरगोलार्धांत उजव्या हाताला व दक्षिणगोलार्धांत डाव्या हाताला मार्ग-च्युत होते. यापूर्वीच १८३५त गॅयसा नांवाच्या फ्रेंच पदार्थ विज्ञानशास्त्रज्ञानें हा सिद्धांत लोकांपुढें मांडला होता; पण फेरल यानें स्वतंत्रपणें पुन्हां संशोधन करून, वाय्यांच्या गतीला तो लावीपर्यंत त्याचा वास्तविक अर्थ कोणच्या ध्यानांत आला नाही.

वादळांसंबंधी भविष्ये.—आतां व्यापारी वाय्याच्या रूपानें व्यक्त होणाऱ्या प्रचंड ध्रुव-विषुववृत्तीय आवर्तीपासून स्थानिक वादळापर्यंतच्या वातावरण परिभ्रमणाचें सोपपत्तिक स्पष्टीकरण झालें. जों जों हा वातावरण—परिभ्रमणाचा चमत्कार जास्त जस्त अभ्यासिला गेल, तों तों मोठा आवर्त व लहान लहान भोंवरे यांच्यामधील साम्य जास्त ठळक दिसून आलें. ज्याप्रमाणें प्रत्येक गोलार्धातील संबंध वातावरण, एकत्रित पाहिलें असतां त्या गोलार्धाच्या ध्रुवाभोवतीं मोठ्या भोंवऱ्यांत वाहतांना दिसल, त्याचप्रमाणें या मोठ्या प्रवाहां-तील स्थानिक क्षोभ नेहमी स्थानिक वादळांच्या केंद्राभोवतीं भोंवऱ्यांसारखे फिरतांना दिसतात. त्याच वेळीं वादळाचा केंद्राहि मुख्य प्रवाहावरोवर पुढें वहात जात असतो. बहुतेक-वेळां, उदाहरणार्थ उत्तर समशीतोष्ण कटिबंधांत, वादळाचा केंद्र आपल्या स्थानिक भोंवऱ्यासह ईशान्येकडे व्यापार-विरोधी वाय्याच्या मुख्य प्रवाहावरोवर वहात जातो. क्वचित् प्रमंगी याचा मार्ग आग्नेयीस असला तरी, पश्चिमेकडे जाण्या-इतका तो मूलप्रवाहापासून बहुधा कधीच दळत नाही. याचें उदाहरण म्हणजे, संयुक्त संस्थानांत होणारी वादळे. तीं होण्यापूर्वीच अंतर्भागांतून धाडलेल्या विशुद्धसंदेशानें समुद्र-किनाऱ्यावर जाहीर करतां येतात, पण अशाच प्रकारचीं

वादळें यूरोपांत महासागरावरून अगोदर जाहीर न होतां येतात. तेव्हां, अमेरिकेंत हवाखात्यांच्या भविष्यांचा जास्त व्यावहारिक उपयोग कसा होऊं शकतो हें चांगलें दिसून येतें.

चक्रवात व प्रतिचक्रवात यांतील भेद.—स्थानिक भोंवरे या शब्दयोजनेतील स्थानिक याचा अर्थ संकुचित नाही. कारण त्यांतील एकेक भोंवऱ्याचा व्यास एक हजार मैलांपेक्षां जास्त असूं शकेल, आणि अतिशय लहान भोंवराहि दोनशें तीनशें मैलांचा प्रदेश व्यापील. पण भोंवऱ्याचा आकार कांहींहि असो, त्यांतील हवा नेहमीं दोहोंपैकीं एका मार्गाचा अवलंब करते. ती कधीहि संकेंद्रिय वर्तुळांत फिरत नाही; ती नेहमीं उतरत्या नागमोडी मार्गानें केंद्राकडे तरी धांव घेते, किंवा रुंदावणाऱ्या नागमोडी मार्गानें केंद्रापासून बाहेर पसरत जाते. पहिल्या क्रियेंत तिला चक्रवात व दुसरीत प्रतिचक्रवात म्हणतात. चक्रवात म्हणजे भयंकर वादळ असा जो त्याचा रूढ अर्थ आहे तसा त्यास शास्त्रीय परिभाषेंत नाही. वादळाच्या केंद्राकडे वाहणाऱ्या वाय्याच्या वारीक झुळुकेला देखील वातावरणशास्त्रज्ञ चक्रवातच म्हणेल, व वेस्ट इंडीज मधील मोठ्या वावटळींनाहि तो तेंच नांव देईल. बहुधा या दोनहि उदाहरणांत केवळ वाय्यालाच चक्रवात हें नांव देणें बरोबर होणार नाही; भोंवऱ्यांच्या संबंध प्रकारां, जेथें कदाचित् बिलकुलच वारा नसण्याचा संभव आहे तें वादळाचें केंद्र धरून, ही संज्ञा दिली पाहिजे.

चक्रवाताची दिशा व वेग.—आतां हें वादळाचें केंद्र म्हणजे काय असा प्रश्न साहजिकच उद्भवतो. हें केंद्र म्हणजे दुसरें तिसरें कांहीं नसून, जेथें हवेचा दाब कमी आहे असें क्षेत्र होय. या क्षेत्रांतील हवा भोंवतालच्या प्रदेशांतील हवेपेक्षां जास्त हलकी झालेली असते. गुरुत्वाकर्षणा-मुळे पाण्याप्रमाणेंच हवाहि नेहमीं समभाव होण्याचा प्रयत्न करीत असते. म्हणून जड हवा सर्व वाजूंनां कमी दाबाच्या क्षेत्राकडे वहात येते व अशा रीतीनें तें क्षेत्र वादळाचें केंद्र बनतें, पण असे आंत घुसणारे हवेचे प्रवाह आपल्या जागेकडे सरळ कधीहि येत नाहींत, तर फेरलच्या सिद्धांताप्रमाणें ते उजवीकडे च्युत होतात. या योगें डावीकडून उजवीकडे या एकाच दिशेनें नेहमीं फिरणारे चक्रवात उत्पन्न होतात. चक्रवाताच्या सीमेवरील व वादळाच्या केंद्रांतील हवेच्या दाबामध्यें जो फरक पडतो, त्यावर पुष्कळ अंशीं या चक्रवाताचा वेग अवलंबून असतो. चक्रवाताच्या प्रवाहांच्या च्युतीचें प्रमाण कांहीं अंशीं त्यांच्या वेगावर अवलंबून असतें व म्हणून वारा केंद्राकडे उतरत्या नागमोडी मार्गानें येईल हेंहि त्यावरूनच निश्चित होतें. पण चक्रवातांच्या सर्व प्रकारांत त्याच्या प्रत्येक भागांत एखादा मनुष्य वाय्याकडे पाठ करून उभा राहिला तर वादळाचें केंद्र त्याच्या डावीकडे असतें हा वाइज बॅल-टचा नियम सारखा लागू पडतो.

द्रवीभूत होत असलेल्या वाष्पांतून निघणाऱ्या उष्णतेसंबंधी टिंडालचा कयास.—हवेच्या कमी दावामुळे वादळाचे केंद्र निश्चित होते व चक्रवात उद्भूत होतो, त्याचे मुख्य कारण उष्णमानाच्या अतिरेकामुळे झालेले हवेचे प्रसरण होय. उष्ण झालेली हवा वर थंड प्रदेशांत गेल्यावर तांतील वाफेचा कांहीं भाग द्रवरूप पावून त्याचे मेघांत रूपांतर होतं व या क्रियेत एक नवीन गतिविशिष्ट शक्ति त्या हवेस प्राप्त होते कारण वाष्पाचा प्रत्येक कण द्रवीभूत होतांना आपल्या अनुद्भूत उष्णतेचा कांहीं अंश बाहेर टाकतो. प्रो. टिंडालच्या अनुमानाप्रमाणे एक पौंड वाफ पांच पौंड वाड वितळविण्यापुरती उष्णता बाहेर टाकते; तेव्हां जेथे मोठमोठाले ढग तयार होतात तेथील बाहेर पडणाऱ्या उष्णतेपासून हवेच्या प्रापण (कन्व्हेशन) प्रवाहांस वरीच महत्त्वाची मदत होत असली पाहिजे; व म्हणून तयार होत असलेल्या चक्रवाताच्या वादळ वादविणाऱ्या शक्तीतहि त्या योगे फार मोठी भर पडत असावी.

प्रतिचक्रवाताचे स्वरूप.—प्रतिचक्रवाताच्या सर्व गोष्टी चक्रवाताच्या अगदी उलट असतात. जास्त दावाचे क्षेत्र त्याचे केंद्र असते, व या केंद्रांतून हवा जोराने बाहेर पडून, कमी दावाच्या सभोवतालच्या प्रदेशांत सर्व बाजूंस फांक्ते. पहिल्या क्रियेतल्याप्रमाणेच या क्रियेतहि प्रवाहाचे सर्व भाग उजवीकडे च्युत होतील व चक्रवाताच्या विरुद्ध दिशेने गति असलेला एक भोंवरा उत्पन्न होईल. पण या प्रकारांत शक्तिसंचयाऐवजी शक्ति-विक्षेपांकडेच जास्त प्रवृत्ति दिसून येते.

वातावरणशास्त्रांतील निरीक्षणे व हवामान-संबंधी भाकिते.—“हवाखोते” चालविणाऱ्या धंदे-वाईक वातावरणशास्त्रज्ञांचे (उदाहरणार्थ, अमेरिकेतील) सर्व लक्ष या गोष्टीकडे इतके लागलेले असते की, चक्रवात हुडकण्या खेरीज त्याला दुसरा कांहीं धंदाच नाही असे वाटू लागते. मुख्यत्वेकरून हा चक्रवात हुडकण्याकरितांच सरकारच्या वतीने हवाखाती सर्व जगभर स्थापन करण्यांत आली आहेत. त्याचे मुख्य काम म्हणजे, तारेच्या वातम्यांच्या सहाय्याने चक्रवातांच्या मार्गे लागावयाचे, त्यांचा मार्ग आखावयाचा आणि त्या वेळची हवेसंबंधी इतर परिस्थिति नमूद करून ठेवावयाची. ज्यांना त्यांची भाकिते असे म्हणण्यांत येते त्या वस्तुतः केवळ अगोदर दिलेल्या सूचनाच असतात. विशुत्संदेश वाऱ्यापेक्षा जलद जात असल्यामुळे त्यांना स्थानीय भाकितस्वरूप येते. १९०४ पर्यंत जगांत फक्त एकाच ठिकाणी वातावरणशास्त्रज्ञांचा भाकित या सज्जेला पात्र अशी दीर्घदृष्टी चालवितां आली होती. हे ठिकाण उत्तर हिंदुस्थानांतील गंगथडीत आहे. या देशांत हवामान बऱ्हेशी पर्जन्यवारे नांवाच्या नियतकालिक वाऱ्यावर अवलंबून असते. उन्हाळी पर्जन्यवारेच सर्वस्वी आवश्यक असा पाऊस घेऊन येतात. जर ते उशिरां आले किंवा त्यांचा

विस्तार कमी असला, तर अवर्षण होऊन दुष्काळ पडेल, त्याचप्रमाणे जर हिमालयावर भयंकर मोठा किंवा फार उशिरां हिमवर्षाव झाला तर हिमद्रवणामुळे उन्हाळ्यांतील उष्णमान कमी होऊन पर्जन्यवाऱ्याचा निरोध होण्याचा संभव असतो. तेव्हां या ठिकाणी पर्वातांतील हिमपतनांचे निरीक्षण करून, पुढील पावसाची सरासरी बहुतेक बिनचूक काढतां येणे शक्य होते. १८९६ चे अवर्षण व त्यापुढील भयंकर दुष्काळ वगैरे, वरील रीतीने कांहीं महिने पूर्वीच भाकित केलेला होता.

व्यावहारिक वातावरणशास्त्राचा हा अतिशय मोठा विजय होय. समशीतोष्ण कटिबंधांत कोठेहि अद्याप हे शक्य झालेले नाही. पण पुढे होईल की नाही हे कोणी सांगवें ? कारण या विषयावर सर्व जगभर जमा होत असलेल्या गोष्टींचे वर्गीकरण करून त्यावरून निष्कर्ष अद्याप काढला जावयाचा आहे. तेव्हां वातावरणशास्त्र मुख्यत्वेकरून भविष्यकालीन शास्त्रच म्हटले पाहिजे.

प्रस्तरावशेष शास्त्र.

पृथ्वीच्या पोटांतील थरांत जे प्राण्यांचे व वनस्पतींचे अवशेष आढळून येतात त्यांसंबंधाने संशोधन सुरू होऊन व्यापक भूशास्त्राची ‘प्रस्तरावशेषशास्त्र’ ही स्वतंत्र शाखा निघाली. या शाखेलाच इंग्रजीत पॅलीओन्टॉलजी असे नांव आहे. हे अवशेष पूर्वकालीन प्राण्यांचेच आहेत असे मान्य होण्यास फार पंचाईत पडली व त्यामुळे १७—१८ व्या शतकापर्यंत या शास्त्रांत फारशी प्रगती झाली नव्हती.

लिओनार्डो डो विट्ति (१४५२—१५१९) ह्याने प्राण्य-वशेषांचे खरे स्वरूप ओळखल्यानंतर (पृ. २८६ पहा) काचित एखाद्या माणसाच्या मनांत पृथ्वीच्या खडकाळ भूपृष्ठभागाखाली असलेल्या प्राणी पुरलेले असावेत असा विचार येई, एखादा गुलहौशी ह्या अवशेषांचा संग्रह करीत असे; व चुकून एखादा तत्त्वशोधक ह्या अवशेषांच्या पूर्वस्थितीबद्दल विचार करीत असे. सतराव्या शतकांतील रॉबर्ट हूक आणि स्टेनो, तसेंच अठराव्याशतकांतील मोरो, लिबनिट्स, बफन, हटन, इत्यादि विचारी माणसांना हे अवशेष पृथ्वीच्या प्राचीन इतिहासाच्या दृष्टीने फार महत्त्वाचे आहेत अशी ओझरती आणि अस्पष्ट कल्पना आली होती परंतु ह्या अवशेषांचे पूर्ण महत्त्व यांपैकी कोणालाच कळले नव्हते.

ह्या शास्त्राची मूलतत्त्वे फारशी गूढ आहेत असा मुळीच प्रकार नाही. वस्तुस्थिति अशी होती की, ह्या लोकांचे कांहीं पूर्वग्रह असत आणि त्यामुळे त्यांच्या विचाराला भलतंच वळण लागले. ह्या पूर्वग्रहांचा उच्छेद होण्याकरितां निर्विकार बुद्धीने पाहणारा आणि जे दिसेल त्याचा व्यवहारज्ञानाचा उपयोग करून विचार करणारा असा एखादा संशोधक पाहिजे होता. अठराव्या शतकाच्या अखेरीस उदयास आलेला विल्यम स्मिथ (१७६९—१८३९) हा गृहस्थ

अशा तऱ्हेचा होता. त्याच्या अष्टपैलूपणामुळे, प्रस्तुत शास्त्राचे बुरीणत्व त्याच्याकडे आले आणि त्याच्या सिद्धान्ता-मुळे प्रचलित विचारपद्धतीत फारच खळबळ उडून गेली.

प्रस्तराभूत खडकांत किंवा जमिनीच्या भिन्न प्रस्तरांत जे अवशेष मधून मधून सांपडले त्यांचे निरीक्षण करतेवेळी आपल्या निरीक्षणाचे परिणाम किती दूरवर पोचणार आहेत त्याची स्मिथला कांहीच कल्पना नव्हती. स्मिथने ज्या गोष्टी संशोधन करून लोकांच्या निदर्शनास आणल्या त्या देखील मोठ्या क्रांतिकारक होत्या असे नाही. परंतु त्यावरून जो निष्कर्ष काढण्यांत आला तो मात्र कोप-निकस किंवा गॅलिलीओ यांच्या शोधाइतकाच क्रांतिकारक होता. स्मिथच्या शोधांचा इत्यर्थ एवढाच होता की खडकां-तले हे प्राण्यवशेष कसेतरी अव्यवस्थितपणाने लागलेले नसून त्यांची मांडणी व्यवस्थेशीर झालेली आहे. यामुळे खडकाच्या कोणत्याहि थरास त्यांतोळ प्राण्यवशेषांवरून नांव देता येते. कोठेहि आपण एकावरील एक शिलाप्रस्तर घेतले तरी त्यांतील प्रस्तरावशेषसंघांचा अनुक्रम नेहमी तोच आढळून येतो. उदाहरणार्थ, अ जातीचे प्राण्यवशेष जर एका ठिकाणी आ जातीच्या प्राण्यवशेषांच्या खाली असले, तर ते दुसऱ्या कोठेहि आ जातीच्या प्राण्यवशेषांच्या वर सांपडणार नाहीत. एखाद्या प्रकारचे अवशेष संबंध गाळले जाण्याचा संभव आहे, पण हे गाळले गेलेले अवशेष मग नंतर वन-लेल्या अवशेषांच्या वर येणार नाहीत.

ह्या गोष्टींवरून स्मिथने असा निष्कर्ष काढिला की पृथ्वीवर निरनिराळ्या काळी निरनिराळ्या प्राण्यांची वस्ती होती, आणि क्रमाने हे सर्व प्राणी नष्ट झाले. सदरहू अवशेष आणि हल्लीचे प्राणी ह्यांची तुलना करून आपल्या म्हणण्याचा पडताळा पाह-ण्याचा स्मिथने थोडासा प्रयत्न केला व त्यांत त्याला असे आढळून आले की, खडकांतील अधिकाधिक जुन्या थरांत सांपडणाऱ्या प्राण्यवशेषांशी सदृश अशा जिवंत प्राणिजाती आज आढळत नाहीत.

तथापि जमविलेल्या माहितीवरून इंग्लंडचा भूस्तरशास्त्र-दृष्ट्या नकाशा तयार करणे हेच तो आपले मुख्य काम समजत असल्यामुळे, आपण स्वतः फारशा खोल पाण्यांत न शिरता, गुंतागुंतीचे प्रश्न निकालांत काढण्याचे काम त्याने दुसऱ्याकरितां राखून ठेविले.

फिरतांवर असतांना स्मिथने व्याख्याने देऊन आपल्या मतांचा प्रसार वराच केला. एकोणिसाव्या शतकाच्या आरंभी त्याचे अनुयायी वरेच झाले होते. परंतु भूस्तरपरंपरेवरून त्याचे मत ताबडतोब सर्वांस पटले असे मात्र झाले नाही. उलट त्याच्या मतास जोराचा विरोध झाला. त्याची निरनिराळ्या युगांची कल्पना लोकांना पटेना. सारे प्राणी एकदम एकाच जंगी जलप्रलयांत नाश पावले असे मानण्या-कडे त्यांची प्रवृत्ति होती. एकाच जलप्रलयाने, इतक्या खोल

पर्यंतचे निरनिराळे प्रस्तर व्यवस्थित रीतीने कसे तयार झाले असतील हा प्रश्न सुटला नव्हता. शिवाय अतिशय जड असे अवशेष नेहमी तळाशीच सांपडतात असे नाही, हे जेव्हां कळून चुकले तेव्हां तर हा प्रश्न अधिकच विकट झाला.

कूव्हिए आणि पृष्ठवंशीयावशेष.—वित्थमस्मिथच्या शोधामुळे जी जागृति झाली ती बुजणे शक्य नव्हते. एका मुद्यावरून मात्र खात्री करून घेणे अवश्य होते. तो मुद्दा असा की, ह्या खडकांतील नोंदीतून जर एखादी प्राणिजात गहाळ झाली तर त्या प्राणिजातीचा समूळ नायनाट झाला असेच समजावयाचे की काय? ह्या प्रश्नावरच पुढील सर्व इमारत अवलंबून होती. चांगल्या तरवेज अशा सृष्टिशास्त्र-ज्ञासच ह्या प्रश्नास उत्तर देणे शक्य होते. कूव्हिए व स्मिथ हे अगदी एकमेकांचे समकालीन होते. त्या दोघांचाहि जन्म इ. स. १७६९ त ज्या साली व्हॉन हंबोल्ट, वेलिंग्टन, नेपोलियन वगैरे कित्येक प्रख्यात पुरुष जन्मास आले त्यासाली झाला होता. स्मिथचे मत लोकांत नुकतेच कोठे पसरत होतं, तोच कूव्हिए ह्या तत्कालीन सृष्टिशास्त्रज्ञाने सहजासहजी ह्या प्रश्नास हात घातला. या शास्त्राकडे त्याचे लक्ष शारिरशास्त्राचा अभ्यास करीत असतां गेले. मजूर लोक एका दगडाच्या खाणीत काम करीत असतां त्यांनी खडकांतून खणून काढले-लीं हाडे एकदां कूव्हिएला दाखविण्यांत आलीं. हीं हाडे अगदीं नव्या तऱ्हेचीं आहेत असे तत्काल त्याला कळून चुकले. आजपर्यंतची पद्धत अशी होती की, असल्या हाडांकडे सहसा कोणी लक्ष देत नसे; किंवा कोणी लक्ष दिलेंच तर तीं राक्षसांची किंवा पतित देवदूतांची आहेत असे मानून लोक मोकळे होत. दैत्यांचा वगैरे येथे काहीं संबंध नसून आपणांस अज्ञात असलेल्या एका जातीच्या हत्तीचीं हीं हाडे आहेत असे कूव्हिएने सिद्ध केले. साधने जमवितां जमवितां एको-णिसाव्या शतकाच्या सुरुवातीला आज उपलब्ध नसलेल्या जवळजवळ पंचवीस जातीच्या प्राण्यांचीं हाडे कूव्हिएजवळ जमा झालीं.

शिलाप्रस्तरांत फक्त नष्ट झालेल्याच प्राण्यांचे अवशेष सांपडतात या मताचे प्रतिपादन.—कूव्हिएच्या अभ्यासाची कीर्ति दूरदूरपावेतो जाऊन जिकडून तिकडून त्याच्याकडे हाडे पाठविण्यांत येऊ लागली. शिला-प्रस्तरांत प्राण्यवशेष सांपडतात ते सर्व नष्ट झालेल्या प्राण्यांचे आहेत असे जे प्रस्तरावशिष्ट प्राण्यवशेषांचे निरीक्षण करून कूव्हिएचे मत झाले होतं, त्यास अनेक चमत्कारिक आकाराच्या हाडांवरून पुरावा मिळाला. कूव्हिएने ज्याला मामथ असे नांव दिले होतं त्या केंसाळ हत्तीचे वर्णन त्याच्या १८१६ साली प्रसिद्ध झालेल्या ग्रंथांत आले आहे. या प्राण्याचे अवशेष १८०२ साली सैबेरीयांत बर्फामध्ये सांपडले होते. ते इतक्या चांगल्या स्थितीत होते की तद्देशीय कोळ्यांच्या कुऱ्यांनी त्यावरील मांस फाडून खाई. याच प्राण्याचे अवशेष पॅलास यास सैबेरीयांत यापूर्वीहि

एकादा आढळले असून शिवाय त्यास गोठलेल्या चिखलांत एका गेंड्याचेंहि प्रेत सांपडलें होतें. हे अवशेष पाण्याच्या लोंब्याबरोबर दुरून वहात येऊन तेथें पडून राहिले असावे असें कूव्हिएच्या पूर्वीचे लोक मानीत असत. ज्या मुलखांत अवशेष सांपडले त्याच मुलखांत ते प्राणी असले पाहिजेत असें कूव्हिएचें म्हणणें पडलें. हीच गोष्ट नीच कोटींतील प्राण्यांसंबंधांत सिद्ध करण्याचा विल्यम स्मिथ याचा प्रयत्न होता; परंतु त्याच्या म्हणण्याकडे कोणी फारसे लक्ष दिलें नव्हतें परंतु रक्तमांसघटित अक्राळविकाळ प्राणी साध्या शिंपल्यांपेक्षां केव्हांहि लोकांच्या कल्पनेस अधिक मोहक वाटले पाहिजेत. यामुळे लोकांचें लक्ष साहजिकच स्मिथपेक्षां कूव्हिएकडे जास्त वेधलें. पुराणप्रिय लोकांचा जळपळाट आणि प्रगमनशील भूस्तरशास्त्रज्ञांची उत्साहपूर्ण संमति ह्या जोडकारणानें कूव्हिएच्या ग्रंथाचा चांगला खप झाला.

कूव्हिएच्या लिहिण्याचा सारांश असा कीं पृथ्वीच्या पोटांत ज्या जातींच्या प्राण्यांचे अवशेष सांपडत आहेत तशा जातींचे प्राणी हल्लींहि कोणत्या ना कोणत्या तरी खंडांत सांपडतील अशी कित्येक संशोधकांना जी आशा वाटते ती फुकट आहे. या अवशेषांच्या जातींचे प्राणी हल्लीं अस्तित्वांत असण्याचा फार थोडा संभव आहे. तसेंच अलीकडील शास्त्रज्ञांना ज्ञात असलेल्या जातींचेच प्राणी आपल्या प्राची. पूर्वजांनाहि माहीत होते, आणि हल्लींच्या प्राणिजाती व मनुष्यप्राणी पृथ्वीवर नांदावा म्हणून पूर्वी एके काळीं अस्तित्वांत असलेल्या भयंकर राक्षसी प्राण्यांचा संहार करावा लागला, ही पुराणांतरींची कल्पना खरी मानण्यास आधार नाही. प्राचीन युरोपीयांनीं किंवा चिनी वगैरे लोकांनीं राक्षसी प्राण्यांची जी वर्णनें लिहून ठेविलेली आहेत तीं ज्ञात असलेल्या निरनिराळ्या प्राण्यांचे विशिष्ट अवयव केवळ कल्पनेनें वाटेल तसे एकत्र जुळवून केलेली आहेत. तसले प्राणी निसर्गानें कधींहि निर्माण केलेले नव्हते, असें कूव्हिएनें मत दिलें. त्याच्या पुस्तकाचें मुख्य तात्पर्य हें होतें कीं, पृथ्वीच्या थरांमध्ये सांपडणाऱ्या हाडांच्या जातींचे प्राणी आज अस्तित्वांत नाहींत.

इंग्लंडमधील प्रस्तरावशेषांचा बकलंडकडून अभ्यास.—कूव्हिएच्या पुस्तकांनं इंग्लंडांत खूप खळबळ उडवून दिली. इ. स. १८२१ मध्ये यॉकशायरमधील कर्कडेल येथील एका गुहेत वरून पाझराण्या खटकर्वित (कॅल्शम कार्बोनेट) युक्त पाण्याच्या थेंबांमुळे जमिनीवर खटकर्विताचा जाड थर पमला होता. त्याच्या खालीं पुष्कळ प्रस्तरावशिष्ट हाडे सांपडलीं, व त्यांवरून इंग्लंडमध्येहि पूर्वी एके काळीं मोठ-मोठ्या आकाराचे प्राणी होते असें सिद्ध झालें. त्या वेळचा प्रख्यात इंग्रज भूस्तरशास्त्रज्ञ डॉ. बकलंड यानें या अवशेषांचें निरीक्षण करून त्यांतील हाडे निरनिराळ्या जातींचे हत्ती, गेंडे, जलाश्व (हिपोपोटेमस) वगैरे प्राण्यांचीं आहेत; व हे प्राणी एके काळीं ब्रिटनमध्येच अस्तित्वांत असले पाहिजेत असें

मत दिलें. बकलंडच्या सदरहू मताला पुराणमतवादी लोकांनीं जोराचा विरोध केला. ग्रॅनव्हिल पेन, वुडवर्ड, कॅटकट वगैरे पुराणमतवादी पुढाऱ्यांचें मत असें होतें कीं, हे अवशेष मूळ उष्णकटिबंधांतील प्राण्यांचे असून जलप्रलयाच्या वेळीं ते इंग्लंडमध्ये वाहून आले. शिवाय पेननें असेंहि प्रतिपादन केलें होतें कीं, या वाहून आलेल्या प्राण्यांच्या मृत देहांचें जेव्हां रासायनिक पृथक्करण होऊं लागलें तेव्हां बाहेर पडणाऱ्या वायूंमुळे स्फोट होऊन हल्लींच्या गुहा तयार झाल्या. तथापि १८२३ च्या सुमारास ब्रिटनमध्ये व जगाच्या इतर भागांत पृथ्वीच्या पोटांतून असले अवशेष पुष्कळसे उपलब्ध झाले, व ते अवशिष्ट प्राणी इतक्या विलक्षण आकाराचे व स्वरूपाचे होते कीं, तसल्या जातींचे प्राणी आज कोठें आढळतील अशी आशा कट्या शंकेखोरांनां हि वाटणें शक्य नव्हतें. त्यामुळे कूव्हिएच्या मतास चांगली बळकटी येऊन स्मिथचें अनुमानहि खरें ठरलें. या सर्व हजारां जातीं उत्पन्न होऊन नष्ट व लुप्त होण्यास पृथ्वीच्या हयातीचीं युगांचीं युगें लोटलीं असलीं पाहिजेत असें आतां सिद्ध झालें. लवकरच शास्त्रज्ञांच्या मतांस सामान्य जनसमाजांत मान्यता मिळाली, आणि जेम्स हटन यानें पृथ्वीच्या आयुर्मर्यादेसंबंधानें वापरलेले 'युगें' व 'अपरिमित कालमर्यादा' वगैरे सर्व शब्द भूस्तरशास्त्रज्ञ निःशंकपणें वापरूं लागले.

आकस्मिक स्थित्यंतराला चार्लस लायेलचा विरोध.—यापुढें प्रश्न असा उपस्थित झाला कीं, या अवशेषांवरून ज्यांचे पूर्वकालीन अस्तित्व सिद्ध होतें परंतु हल्लीं ज्या नामशेष झाल्या आहेत, त्या सर्व प्राणिजाती कोणत्या कारणानें नष्ट झाल्या असाव्या? या प्रश्नाचें उत्तर पुराणमतवादी लोकांनीं ताबडतोब असें सुचविलें कीं, मोक्षेसच्या वेळच्या जलप्रलयाप्रमाणें जे पृथ्वीवर प्राचीन काळीं अनेक आकस्मिक अनर्थ गुदरले त्यांमध्ये ह्या जाती नष्ट झाल्या असल्या पाहिजेत. वायव्यलसारख्या धर्मग्रंथांतून एका जलप्रलयाची गोष्ट सांगितली असून त्याचाच अनुवाद जगाच्या उत्पत्तिस्थितासंबंधानें विचार करणाऱ्या अनेक ग्रंथांतून केलेला आढळतो. पुराणमतवाद्यांच्या या जलप्रलयविषयक समजुतीला कूव्हिए व त्याचा पट शिष्य बकलंड यांच्यासारख्या शास्त्रज्ञांनीं हि मान्यता दर्शविली होती. इतकेंच नव्हे तर बकलंडनें 'सार्वत्रिक जलप्रलयाचा पुरावा' (प्रूपस ऑफ युनिव्हर्सल डेल्यूज) नांवाचें एक पुस्तक लिहून प्रसिद्ध केलें होतें. तथापि प्रथम हे शास्त्रज्ञ व पुराणमतवादी सामान्य जन यांच्यांत एका बाबतीत मतभेद होता. तो हा कीं, जनतेचें मत एकच जलप्रलय झाला असें होतें व शास्त्रज्ञांचें मत अनेक जलप्रलयादि आकस्मिक स्थित्यंतरे झालीं असें होतें. परंतु हळूहळू पृथ्वीच्या अनेक युगांच्या आयुष्यावद्दलची खात्री सर्वांनां पटल्यावर अनेक स्थित्यंतरासंबंधांचें शास्त्रज्ञांचें मत सर्वत्र मान्य होऊन शास्त्रज्ञांत व जनतेत या बाबतीत एकवाक्यता झाली.

परंतु ही एकवाक्यता होऊन फार दिवस झाले नाहीत तोंच एक निराळाच शास्त्रज्ञ पुढे आला व त्याने जलप्रलयादि आकस्मिक स्थित्यंतराच्या गोष्टी सवळट आहेत असे जाहीर केले. या शास्त्रज्ञाचे नांव चार्लस लायल. हा स्कॉटलंडमधील रहिवाशी असून त्याने पुढे थोडक्याच अवधीत तत्कालीन भूस्तरशास्त्रज्ञांत श्रेष्ठता संपादन केली. त्याने आकस्मिक स्थित्यंतराचा सिद्धान्त नाकवूल करून तत्कालीन लोकमतांत कांति घडवून आणली. पृथ्वीच्या पोटांतील एका थरांत आढळणारे अवशेष दुसऱ्या थरांतील अवशेषांपेक्षा एकदम अगदी निराळ्या स्वरूपाचे असतात असे दृष्टोत्पत्तीस आल्यामुळे आकस्मिक स्थित्यंतराच्या उपपत्तीला आधार मिळाला होता. परंतु लायलने असे प्रतिपादन केले की, हे स्थित्यंतर सर्वांशी पूर्ण नसते, एका युगांतील कांहीं प्राणिजाती तरी दुसऱ्या युगांत अस्तित्वांत असल्याचे आढळते. उदाहरणार्थ, मामथच्या युगांतले सर्व जातीचे प्राणी नष्ट झालेले नाहीत; व जलचर प्राण्यांमध्ये तर फार पुरातन काळच्या बुष्कळशा जातींच्या प्राण्यांचे वंशज आज अस्तित्वांत आहेत.

त्याप्रमाणेच एका विशिष्ट ठिकाणच्या प्रस्तरक्रमामध्ये आपणांस त्यांतील दोन विशिष्ट थरांमध्ये कांहींहि आढळत नाही. परंतु भौगोलिक दृष्ट्या दूरचा असा दुसरा एखादा प्रस्तरक्रम पाहिला तर आपणांस त्याच विशिष्ट दोन थरांमध्ये एखादा अवशेषयुक्त थर आढळतो. उदाहरणार्थ, कांहीं प्रदेशांत सिल्युरिअन प्रस्तरानंतर लागलाच दगडी कोळशांचा प्रस्तर आढळतो. परंतु कांहीं ठिकाणी या दोन भिन्न कालीन थरांमध्ये मत्स्ययुगाचा निदर्शक असलेला डेव्होनियन प्रस्तरांचा थर आढळतो. आणि अशा तऱ्हेने एका प्रदेशांतील दोन थरांमधील खिंड दुसऱ्या प्रदेशांतील त्याच थरांमध्ये भरून काढलेली आढळते; व ही गोष्ट इतकी सामान्यतः नजरेस येते की, एखाद्या विशिष्ट प्रदेशांतील प्रस्तरक्रम फक्त तेथील स्थानिक परिस्थितीच दाखवितो असेच अनुमान आपणांस काढावे लागते. या विशिष्ट प्रकारच्या स्थानिक प्रस्तरक्रमापासून त्या विशिष्ट ठिकाणचा समुद्रतळाचा प्रदेश समुद्रसपाटीच्या वर येऊन त्यावर नवीन थर वसणे केव्हा वंद झाले, व पुन्हा कांहीं काळाने तो पाण्याखाली केव्हा गेला इत्यादि गोष्टी कळतात. दोन थरांमध्ये एकदम मोठा फरक पडल्याचे हेच कारण असेल तर आकस्मिक उत्पाताची सर्व उपपत्ति फोल ठरते. कारण, आकस्मिक उत्पाताची कल्पना सुचविण्यास हे प्रस्तरक्रमांतील मोठाले फरकच कारणीभूत झाले होते.

लायलचा नियतक्रमविकासवाद.—लायलने असे प्रतिपादन केले की, एका युगांत ह्या सर्व प्राणिजाती एकदम नष्ट न होता हळूहळू एकेक अशा नष्ट झाल्या असल्या पाहिजेत. त्यामुळे नूतन व फार प्राचीन अशा दोन्ही प्रकारच्या प्राणिजाती एकाच ठिकाणी सांपडणे साहजिक आहे. ही वनस्पतिकोटींतील व प्राणिकोटींतील

जातींच्या उत्पत्तिलयाची क्रिया सर्वकाळ नियमितपणे चालू आहे. या नियमाप्रमाणे दरसाल एकंदर भूपृष्ठावर मिळून एक जात नष्ट होते व एक नवी निर्माण होते, असे गृहीत धरल्यास, इंग्लंडसारख्या लहानशा देशांत चारआठशे वर्षांनी एखादी नाचकोटींतील प्राणिजात व लाख दोन लाख वर्षांनी एखादी सस्तनकोटींतील प्राणिजात नष्ट होत असणार. आणि पृथ्वीवरील एका युगांत दहा वीस लाख प्राणिजाती सर्व नाहीशा होऊन त्यांच्या जागी नव्या जाती येण्यास दहा वीस लाखहून अधिक वर्षे पाहिजेत. सारांश, लायलचे म्हणणे असे होते की, एखाद्या मनुष्य समाजांतील एकेक व्यक्ति मरण पावून पन्नास साठ वर्षांनी ज्याप्रमाणे पूर्वीचा एक व्यक्तिसमुच्चय नाहीसा होऊन त्याच्या जागी सर्व निरनिराळ्या व्यक्ती दिवू लागतात, त्याचप्रमाणे एका युगांतल्या सर्व प्राणिजाती नाहीशा होण्यास अनेक युगे पाहिजेत. प्राणिजाती नष्ट होण्याची कारणे हवामानांतील फरक, स्थलांतर, किंवा मूळजातीच्या वसतिप्रदेशांत एखाद्या वालिष्ठ जातीचे आगमन इत्यादि असतात. व्यक्तिशः प्राणी जन्मास येण्याची व मृत्यु पावण्याची जी क्रिया दररोज चालू असते तिजप्रमाणेच प्राणिजाती अस्तित्वांत येऊन नष्ट होण्याची क्रिया चालू असते; व हा जन्ममरणाचा नैसर्गिक नियम व्यक्तीप्रमाणे जातींनाहि निरंतर लागू असतो. हा सिद्धांत प्रथम हट्टनने व नंतर लायलने पुढे मांडला. तो युनिफॉर्मिटीरॉनिझम म्हणजे नियतक्रमविकासवाद या नावाने प्रसिद्ध आहे, व एकोणिसाव्या शतकाच्या मध्यानंतर लवकरच तो भूस्तरशास्त्रज्ञांत सर्वमान्य होऊन वसला.

प्राणिजातींच्या उत्पत्तिलयासंबंधाचा विकासवाद.—वर सांगितलेला लायलचा सिद्धान्तहि फार दिवस टिकला नाही. आकस्मिक स्थित्यंतर व नवसृष्ट्युत्पत्ति या कल्पनांना लायलच्या उपपत्तीने खो दिला. परंतु प्राणिजाती हळूहळू नष्ट होतात त्याप्रमाणे नव्या नव्या प्राणिजाती पूर्वी अस्तित्वांत असलेल्या जातींपासूनच सुधारलेले त्यांचे वंशज म्हणून हळूहळू निर्माण होत नसतील कशावरून, अशी कल्पना पुढे आली. ही कल्पना बफन, कॅट, गोड्टे व एरॉस्मस डार्विन या १८व्या शतकाच्या अखेरीच्या शास्त्रज्ञांना मान्य होऊ लागली होती. ती पुढे १८०९ मध्ये जॉन वॅप्टिस्ट लामार्क याने जोराने पुढे मांडली. प्राण्यशेषांच्या अभ्यासांत कृव्हिएचे लक्ष सपृष्ठवंशी प्राण्यांकडे होते, तर लामार्कचे लक्ष अपृष्ठवंशी प्राण्यांकडे विशेष होते. त्याला या अपृष्ठवंशी प्राण्यांचे अवशेष, कृव्हिएला सपृष्ठवंशी प्राण्यांचे अवशेष जेथे सांपडले त्याहून अधिक खोल असलेल्या पृथ्वीच्या थरांत सांपडले. यावरून त्याने असे अनुमान काढले की, प्रथम कित्येक युगांत अपृष्ठवंशी प्राणीच फक्त पृथ्वीवर असले पाहिजेत, आणि क्रमाक्रमाने प्रथम मासे, नंतर सरपटणारे सरीसृप व अखेर सस्तन प्राणी व मनुष्यप्राणी अस्तित्वांत आले.

परिस्थितीतील फेरबदलामुळे अगोदरच्या नीच जातीतून पुढील उच्च जात निर्माण होत गेली असें कोणी तरी शास्त्रज्ञ पुढे-मागे सिद्ध करील, असेंहि लामार्कने भविष्य केले होते.

तथापि इतक्या कांतिकारक कल्पना ग्राह्य करण्याइतकी तत्कालिन जनतेच्या मनाची तयारी नव्हती. पुनःपुन्हां विचार करुनीहि त्या खुद्द लायेललाच पटल्या नाहींत. प्रत्येक प्राणिजात नवीनच जमिनीतून एकाएकी निघाल्याप्रमाणे उत्पन्न होत असते असेंच अखेरपर्यंत लायेलचें मत होतें. व पुष्कळसे भूस्तरशास्त्रज्ञहि लायेलच्याच मताचे होते. कारण, लामार्कची इतकी प्रगत उपपत्ति मान्य करण्याइतका प्राण्यव-शेषांचा भरपूर पुरावा त्यांना उपलब्ध झालेला नव्हता.

परंतु १८५९ मध्ये चार्लस डार्विनचा 'जीवजातींची उत्पत्ति' (ओरिजिन ऑफ स्पीसीज) हा ग्रंथ प्रसिद्ध झाला. त्यांत एका प्रकरणांत भूस्तरशास्त्रांतर्गत प्रस्तरावशेषां-संबंधी उद्गापोह केला होता. या प्रकरणांत डार्विनने कोणत्या विशिष्ट परिस्थितीमध्येच प्रस्तराभूत अवशेष वनतात त्या परिस्थितीचें वर्णन दिलें असून, अशी परिस्थिति उत्पन्न होणें ही किती असामान्य गोष्ट आहे तें दाखविलें आहे. त्याचप्रमाणें समुद्राच्या तळचा गाळ एखाद्या ठिकाणी वसून त्यामध्ये जर अशा प्रकारें कांहीं अवशेष प्रस्तराभूत झाले, तर भूगर्भातील उष्णतेनें तेथील खडकांचें रूपांतर होतांना, अगर तो समुद्रतळ पाण्यावर येत असतां खडकाचा आस-पासचा भाग पाण्यानें क्षिजून जाऊन त्या प्रस्तराभूत अव-शेषांचा नाश होणें किती संभवनीय आहे याचें विवेचन केले आहे. शिवाय तो म्हणतो कीं असल्या अवशेषांचें संशोधन पृथ्वीवरील फारच थोडक्या भागांत व तींहि थोडक्या प्रमा-णावर झालें असल्यामुळे तो पुरावा फार अपुरा होय. त्या-आधारावर कोणतेहि सर्वसामान्य सिद्धान्त ठोकून देणें फार धोष्याचें आहे. कूव्हिए, वकलंड, ओवेन, डार्विन इत्यादि-कांनां नवे नवे प्रस्तराभूत अवशेष उपलब्ध होत होते. ओवे-ननें नवीन मिळालेल्या अवशेषरूप पुराव्यांवरून डुकर व उंट यांच्यामधील प्राणिजाती नष्ट झाल्या असल्याचें दाख-विलें.

डार्विननें असें सिद्ध केले होते कीं, एखाद्या खंडांत सांपडणारे प्रस्तराभूत प्राणी व त्याच खंडांत सध्यां अस्तित्वांत असलेले प्राणी यांच्यामध्ये निकट साम्य असतें. दुसऱ्याहि पुष्कळ संशोधकांच्या हें नजरेस आले होते कीं, कालानुक्रमदृष्ट्या अलीकडच्या प्रस्तरांत सांपडणारे अवशिष्ट प्राणी प्राचीन प्रस्तरांत सांपडणाऱ्या प्राण्यांपेक्षां अस्तित्वांत असणाऱ्या प्राण्यांशीं अधिक सदृश असतात; दोन शेजारशेजारच्या थरांतील प्रस्तराभूत अवशेष दूरदूरच्या थरांतील अवशेषां-पेक्षां एकमेकांशीं अधिक सदृश असतात; आणि सृष्टीच्या उत्पत्तिक्रमापैकी एका विशिष्ट स्वरूपाचे प्राणी त्यांच्या मागील व पुढील उत्पत्तीनां मधल्या दुव्याप्रमाणें जोडणारे असतात.

डार्विनच्या पुस्तकांतील विचार इतके सूचक होते कीं, ते वाचल्यावर तत्कालीन भूस्तरशास्त्रज्ञशिरोमणि लायेल यानेंहि आपली आकास्मिक उत्पत्तीची खुद्दी कल्पना सोडून देऊन डार्विनचा जातिरूपांतराचा सिद्धान्त मान्य केला. इतर भूस्तरशास्त्रज्ञांनीं तो एकदम मान्य केला नाहीं, तथापि आकास्मिक उत्पत्तीच्या तत्वावरील त्यांचा विश्वास डळमळ लागला; आणि सामान्य जनतेत तर डार्विनचें पुरतक प्रसिद्ध होतांच कांहीं विलक्षणच खळबळ उडाली. नूतन भूस्तरशास्त्राच्या पहिल्या शंभर वर्षांच्या आयुष्यांत त्या शास्त्राच्या सिद्धान्तात कांति घडण्याचा हा तिसरा प्रसंग होय. डार्विनच्या पुस्तकामुळे सर्व भूस्तरशास्त्रज्ञ प्रस्तर-निहित वनस्पतींच्या व प्राण्यांच्या अवशेषांचा पुन्हां निराळ्या दृष्टीनें व फारच उत्सुकतेनें अभ्यास करूं लागले.

प्रस्तरावशिष्ट मनुष्यप्राणी.—याच सुमारास, प्राण्य-वशेषांच्या संशोधनांत मनुष्यावशेषांचा संबंध येतो व त्या-वरून मनुष्यप्राणि किती पुरातन आहे हें सिद्ध करतां येतें असा सिद्धान्त पुढें आला. फ्रान्समध्ये सॉम थर्डींतील आवव्हिल येथें एम्. वौशेर डी पर्थेस यास सांपडलेलीं मनुष्यकृत गार-गोटीचीं हत्यारें हीं या सिद्धान्तास आधारभूत होती. हीं हत्यारें रेवाळ मातीच्या थरांत मामथ व इतर नष्ट जातींच्या प्राण्यांबरोबर एकत्र सांपडलीं होती. त्यांची हकीगत पर्थेसनें प्रसिद्ध केली होती. पण तिकडे कोणाचें विशेष लक्ष गेलें नव्हतें. पुढें १८५९ मध्ये पर्थेसच्या निमंत्रणावरून सुप्रसिद्ध इंग्रज प्रस्तरावशेषशास्त्रज्ञ फाल्कोनेर यानें ते सर्व अवशेष व त्यांचें मूळ ठिकाण आवव्हिल येथें जाऊन प्रत्यक्ष पाहिले, व फाल्कोनेरच्या शिफारशीवरून प्रेस्टविच व जॉन इव्हॅन्स या शास्त्रज्ञांनीहि तेथें जाऊन तो सर्व पुरावा तपासला. १८५९ मध्ये प्रेस्टविचनें तत्संबंधीं आपलीं मते रॉयल सोसा-यटीला लेखी कळविलीं तीं येणेंप्रमाणें:—

(१) सदरहू गारगोटीचीं हत्यारें मनुष्यानें तयार केलेलीं आहेत.

(२) तीं रेवाळ व चिकण मातीच्या थरांत सांपडलीं.

(३) तीं हल्लीं अस्तित्वांत असलेल्या जलचर प्राण्यांच्या व कांहीं नष्ट व कांहीं हयात असलेल्या सस्तन प्राण्यांच्या अवशेषांबरोबर एकत्र सांपडलीं.

(४) हीं हत्यारें पृथ्वीच्या थरांत (वौलडर-क्ले) 'धोडमातीच्या' कालविभागानंतर म्हणजे हिमांतर कालांत (पोस्ट-ग्लेशियल) गडप झालीं असलीं पाहिजेत.

हा वृत्तांत प्रसिद्ध होतांच असल्या अवशेषांकडे शास्त्रज्ञांचें चित्त वेधलें. डॉ. फुहलवॉर्टने नीअंडरथॉल येथील गुहेतून त्याच सुमारास शोधून काढलेल्या मनुष्याच्या कवटीची चर्चा सुरू झाली. ही कवटी व नंतर स्पाय येथें सांपडलेल्या असल्याच कवटी एका विशिष्ट जातीच्या मनुष्यप्राण्याच्या आहेत असें अलीकडील प्राणिशास्त्रज्ञांचें मत पडलें आहे. ह्या कवट्याचें कपाळ अरुंद व मागे गेलें आणि भिवया मोठ्या

व पुढें आलेल्या आहेत. या कवट्याशिवाय दुसराहि पूर्वीच उपलब्ध झालेला पुरावा आतां पुढें येऊं लागला. १८२७ मध्ये डॉ. इमेरलिंगला वेस्टफालियांतील एंगिसच्या गुहेत मामथच्या काळांतील पण हल्लीं नष्ट झालेल्या सस्तन प्राण्यांच्या अवशेषांबरोबर एकत्र कांहीं मनुष्यांची हाडे व कवट्या सांपडल्या होत्या. परंतु त्या वेळीं प्रस्तरनिहित मनुष्यावशेष कोणी विचारांतच घेत नसे. कारण प्रख्यात शास्त्रज्ञ कूव्हिए यांनं असले अवशेष मुळांच विश्वसनीय नसतात असें मोठ्या अधिकारयुक्त वाणीनें जाहीर केले होते, व एकांनं त्याच्याकडे असलीं हाडे परीक्षा करण्याकरितां आणून दिलीं असतां त्यानें तीं एकदम खिडकीबाहेर फेंकून दिलीं होती. तेव्हां असल्या थोर शास्त्रज्ञांच्या निर्णयाविरुद्ध साधारण प्रतीच्या शास्त्रज्ञाकडून पुरावा पुढें आणला जाणें शक्य नव्हतें. परंतु वर सांगितल्याप्रमाणें १८५९ च्या सुमारास कूव्हिएच्या फर्मानास न जुमानतां हि खरे शास्त्राय सत्य पुढें आलें.

अशा रीतीनें पुढें आलेल्या प्रागैतिहासिक काळांतील आपल्या पूर्वजांस शास्त्रज्ञांकडून मोठा मान मिळाला. परंतु पूर्वी लांब लांब वंशावळीबद्दल अभिमान बाळगणारी सामान्य जनता मात्र आपल्या या पूर्वजास पाहून दचकूं लागली. प्रस्तरावशिष्ट मनुष्यप्राणी व त्याबरोबर सांपडलेले मनुष्येतर प्राणी हे समकालीन आहेत याविषयी भूस्तरशास्त्रज्ञांत दुमत होतें. व कित्येक पुराणमतवाद्यांनीं तर अशी कोटि लढविली कीं, हीं मनुष्यप्राण्यांचीं हाडे तितकीं प्राचीन नसून मामथ सारख्या प्राण्यांच्या अवशेषांत अलीकडच्या युगांत कांहीं विलक्षण योगायोगानें तीं मिसळलीं असलीं पाहिजेत. पण जो आधार जुन्या मताला चिकटून राहणाऱ्या लोकांनां सांपडला होता तोहि १८६५ मध्ये तुटला. त्या सालीं एम. एडर्ड लॉर्ट व हेनरि ख्रिस्टी यांनां डाडोर्गने येथील गुहांत मामथच्या हस्तिदंताचा एक तुकडा सांपडला व त्यावर मामथ प्राण्याचेंच चित्र काढलेलें होतें. हें चित्र काढणाऱ्या इसमानें मामथ हत्ती प्रत्यक्ष पाहिलेला असल्याच पाहिजे. अर्थात् मामथ ही प्राणिजात व मनुष्यजात या एकाच काळीं अस्तित्वांत हे त्या असें निःसंशय सिद्ध झालें. यावरून मानवजाति किती पुरातन आहे या वादाचा कायमचा निकाल लागला. मामथ हस्तिदंताचा तुकडा सांपडल्यानंतर आणखी अनेक प्रकारचा पुरावा उपलब्ध झाला व त्यावरून कांस्ययुग, लोहयुग, पाषाणयुग यांच्याहि पूर्वीचा मनुष्यप्राणी असल्याचें ठाम ठरलें; इतकेंच नव्हे तर प्राण्यवंशशास्त्राच्या आधारे याच्याहि फार फार पाटीमागे मानवजातीचा उत्पत्ति नेतां येईल अशी खात्री वाटूं लागली.

अमेरिकेंतील उपलब्ध अवशेष.—याच सुमारास यूरोपांतल्याप्रमाणें अमेरिकेंत रॉकी पर्वताच्या प्रदेशांत पुष्कळ अवशेष शोधून काढण्यांत आले. त्याचें श्रेय प्रो. जेफे लॉडी, डॉ. सी. मारश, ई. डी. कोप आणि दुसऱ्या अनेक अलीकडील संशोधकांस आहे. यांनीं संपूर्ण देश

प्राण्यांचे वरेंच अवशेष जमा केले. प्रो. मारशनें भूगर्भाच्या तिराच्या युगांतील तीनशें नव्या जातीं १८७० ते १८७६ पर्यंत शोधून काढल्या. शिवाय त्यांत दांत असलेल्या पक्ष्यांच्या सुमारे दोनशें जाती, सपक्ष सर्पांच्या सहाशें जाती (कांहीं पंचवीस फूट लांबीचे पंख असलेल्या), आणि जलचर सर्पांच्या एक हजार पांचशें जाती. (कांहीं साठ फूट किंवा त्याहून अधिक लांबीच्या) ह्याच सुमारास सांपडल्या. ज्युरेसिक खडकाखालीं एका साधारण खोलीइतक्या जागेत सस्तन जातींचे एकशें साठ प्राणी सांपडले. त्यांच्यांत नऊ मुख्य जाती व वीस पोटजाती होत्या. दुसरीं कित्येक ठिकाणें मिळून सरीसृप प्राणी तीनशें सांपडले, त्यांत लहानशा सशाच्या लांबीपासून साठ किंवा ऐंशी फूट लांबीपर्यंतचे प्राणी होते. तथापि या अवशेषांच्या संख्येपेक्षां त्यांच्या स्वरूपाचें महत्त्व अधिक होतें. कारण यांत हल्लीं अस्तित्वांत असलेल्या दोन निरनिराळ्या मुख्य जातींमधील दुवे दर्शविणाऱ्या अशा जाती उघडकीस आल्या.

यांतील कांहीं सरीसृप प्राण्यांनां पाकोळ्यांसारखे पंख होते, व कांहीं जातींनां पक्ष्यांसारखें ओटीपोट व द्विपाद प्राण्यासारखे पाय होते. कांहीं पक्ष्यांनां दांत, व सरीसृप प्राण्यांचे दुसरे विशेष होते. तात्पर्य, सरीसृप व पक्षी यांच्यामध्ये हल्लीं जें मोठें अंतर दिसतें तें सदरहू अवशिष्ट सरीसृप सदृश पक्षी व पक्षीसदृश सरीसृप यांनीं भरून काढले. तसेंच दक्षिण अमेरिकेंतला टेपिर नांवाचा रानडुकर, गेंडा व घोडा या सस्तन जातीच्या प्राण्यांमधील अंतर भरून काढणारे प्राण्यवशेषहि त्यांत होते. पण या सर्वांहून महावाचे असे प्रो. मारशनें शोधून काढलेले अवशेष म्हणजे हल्लींचा घोडा हा प्राणि ज्या पूर्व जातीपासून उत्पन्न झाला त्या भूस्तरशास्त्रांतल्या निरनिराळ्या युगांतील सस्तन प्राण्यांच्या अनेक क्रमावर जातींचे अवशेष होत. या अवशेषांवरून हल्लींचा एक-खुरी घोडा पूर्वीच्या दोन, तीन, चार व अखेर पांच खुर असलेल्या प्राण्यांपासून कसा निर्माण होत आला असावा याची बरोबर सांखळी लागते.

हल्लींच्या घोड्यांचे प्रस्तरनिहित पूर्वज.—यासंबंधानें प्रो. मारश लिहितो, “ अमेरिका खंड प्रथम शोधून काढणाऱ्या स्पॅनिश लोकांनां तेंथे घोडा हा प्राणी मुळांच आढळला नाहीं. पुढें ‘जुन्या जगांतून’ तिकडे घोडा हे जनावर नेण्यांत आलें. तथापि घोडा ही प्राणिजात तृतीयावरचा युगांत अमेरिकाखंडांत पुष्कळ प्रमाणांत होती; इतकेंच नव्हे तर या प्राण्याच्या अनेक चमत्कारिक जाती होत्या, ही गोष्ट लोकांस माहीत नाहीं. परंतु हल्लीं अमेरिकेंत घोडा या प्राण्याच्या अनेकविध पूर्वजांचे पुष्कळच अवशेष सांपडले आहेत. हे अवशेष रॉकीपर्वताच्या प्रदेशांत व गाडाने भरलेल्या एका पुरातन सरोवरांत खूप खोल सांपडले आहेत. यांपैकी पुष्कळांच्या पायांनां चार बोटे आहेत. कांहींनां एकंदर चौपन्न दांत आहेत. या एकंदर अवशेषांवरून

घोड्याचे निरनिराळ्या युगांतले पूर्वज येणेप्रमाणे असावे: एओसीन युगांतील ओरोहिप्पस; मिओसीन युगांतील मिओहिप्पस व ॲचियेरियम; डिओसीन युगांतील ॲचिप्पस, हिप्पारियन, प्रोटोहिप्पस व डिओहिप्पस; आणि चतुर्थ युगांतील व त्यानंतरच्या काळांतील एकस. या प्राणिजातीत सुधारणा प्रथम आकारांत वाढ, नंतर गतींत वाढ, नंतर डोकें व मान यांच्या लांबीत वाढ, व डोक्याच्या कवटीत फरक याप्रमाणे होत गेलेली आहे. एओसीन युगांतील ओरोहिप्पस हा कोळ्याच्या आकाराचा होता; मिओसीन युगांतील मिओहिप्पस व ॲचियेरियम हे मेंढ्याच्या आकाराचे होते; डिओसीनयुगीन हिप्पारियन व डिओहिप्पस हे गाढवाइतके उंच होते; आणि चतुर्थयुगांतील एकस हा प्राणी पूर्णपणे अलीकडील काळांतल्या घोड्याएवढा होता. हल्लीच्या घोड्याची गति जी फार वाढलेली आहे ती त्याच्या पूर्वजांच्या शरीरांतील हाडांच्या रचनेत फेरफार होत जाऊन वाढली आहे. तात्पर्य, अमेरिकेंतील चतुर्थ युगांतला 'एकस' हा पूर्णपणे घोड्यासारखा प्राणिमूळ एओसीन युगांतल्या 'ओरोहिप्पस' या चार खुरांच्या लहान आकाराच्या पूर्वजाच्या वंशांतलाच आहे; व या दोन प्राणिकांहीं जोडणारे दुव्वे म्हणजे मध्यल्या प्राणिजाती यांचे अस्तित्व हे उपलब्ध अवशेषांवरून सिद्ध झाले आहे. तृतीय व चतुर्थ युगांत ही प्राणिजात अमेरिकेंत निःसंशय होती; पुढे मात्र ती अजीवांत नष्ट होऊन अलीकडे घोडा हा प्राणी जुन्या जगांतून अमेरिकेंत न्यावा लागला. "

विकासवादोपपक्ष प्रस्तरावशेषशास्त्र.—याप्रमाणे प्राणिजातीच्या उत्पत्तीवर व प्राचीनत्वावर प्रकाश पाडणारा प्रस्तरावशेषांचा पुष्कळ पुरावा पुढे आला आहे व येत आहे; व त्याच्या साहाय्याने प्रो. हक्सले व कोप यांनी या शास्त्रावर सामान्य लोकांना समजतील अशी पुस्तके लिहिली आहेत. १८६२ मध्ये हक्सलेचे मत या पुराव्याने विकासवादाला पुष्टि मिळते असे नव्हते. पण १८८१ मध्ये याच शास्त्रज्ञाने पूर्वीचे मत बदलून असे स्पष्ट जाहीर केले की, 'विकासवाद डार्विनने पुढे मांडला नसता तर कोणातरी प्रस्तरावशेषशास्त्रज्ञाने तो खास शोधून काढला असता.'

असले अवशेष आणखी शोधून काढण्याचे काम सर्वत्र चालू आहेच. कनेक्टिकट नदीच्या दरीमध्ये सरीसृप प्राण्यांचे पुष्कळ पूर्वज सांपडले आहेत; व अमेरिकेच्या पूर्वभागांत सपृष्ठवशप्राण्यांचे अनेक अवशेष उपलब्ध झाले आहेत. न्यूयॉर्कजवळ एका सरोवराखाली मास्टोडोन प्राण्याचा सांपडलेला सांगाडा हल्लीच्या हत्तीच्या सांगाड्याहून मोठा आहे. त्याचे दांत अकरा फूट लांब होते. अमेरिकेच्या पश्चिमभागांतील अवशेषांवरून प्रो. कोपने उंटाचे पूर्वज नक्की ठरविले आहेत. जावावेटांत डच शस्त्रक्रियाभिज्ञ डॉ. युजीन ड्यूवॉइस यास भकंद-मानवाचे प्रस्तरावशेष सांपडले असून हा प्राणी

अमेरिकेंतल्या प्राचीन लिमर वंशापासून उत्पन्न झाला असावा अशी कल्पना आहे.

उलट पक्षी, ज्यांचे प्रस्तरावशेष सांपडतात अशा कित्येक जातींचे वंशज आज कोणत्याच खंडांत सांपडत नाहीत, अशा प्राणिजातींची उदाहरणे आहेत. टिटानोथरस, अथवा ब्रांटोथेरिडी ही एक प्राणिजात घोडा किंवा गंडा यांच्या पूर्वजांपासून उत्पन्न झालेली होती. या जातीचे प्राणी तृतीय युगाच्या मध्यकाळाच्या सुमारास पुष्कळ होते असे अवशेषांवरून ठरते. परंतु आज ही जात नष्ट झाली आहे.

भूशास्त्राचा उपयोग.—(१) आतांपर्यंत केलेल्या विवेचनावरून पृथ्वीचे बाह्य भाग हल्ली जसे दिसतात तसेच प्रथम उत्पन्न झालेले नाहीत हे स्पष्ट झालेच आहे. त्यांचा सध्याचा आकार व स्थिति निरनिराळ्या अवस्थांतून जात असतां काळांतराने त्यांना प्राप्त झाली आहे. या प्रत्येक अवस्थेत समुद्रांत व पृथ्वीवर ज्या निरनिराळ्या वनस्पतींची व प्राण्यांची वाढ झाली, त्यांतील कांहींचे अवशेष भूगोलाच्या घनभागांत अजून पुरलेले आढळून येतात. तेव्हां या शास्त्रावरून सृष्टीच्या सजीव व निर्जीव साम्राज्यांत घडून येणारे फरक, त्यांची कारणे वगैरेचे ज्ञान होतें.

२ वनस्पती व प्राणी यांचे सध्याचे वंश, पृथ्वीवर एका काळी असलेल्या दुसऱ्याच अतिशय भिन्न अशा वंशांपासून झालेले आहेत, हे या शास्त्राच्या अभ्यासाने कळून आले असल्यामुळे भूगोलावरील जीवांचा अथवासातून इतिहास लिहिण्याला या शास्त्राची मदत होते.

३ या शास्त्राची एक महत्त्वाची शाखा जे प्रस्तरावशेष शास्त्र त्याने अनेक महत्त्वाचे शोध लावले आहेत. जमिनीची पूर्वीची उंची, विभागणी, त्याच प्रमाणे समुद्र, सरोवरे यांविषयी भूगोलवेत्त्यांना मिळणारी माहिती त्यांनी प्रस्तरावशेष शास्त्रज्ञांकडून उंसनी घेतलेली असते.

४ सध्यां ह्यात असलेले प्राणी व वनस्पती यांचे भौगोलिक वर्गीकरण भूस्तरशास्त्रीय प्रमाणाने स्पष्ट होते; त्याप्रमाणे मनुष्याच्या इतिहासांतील अतिशय प्राचीन अशा कांहीं दृश्यांवर प्रकाश पडतो.

५ पृथ्वीच्या पापुड्याची जी हळू हळू खालवर गति चालली आहे ती लक्षांत घेतल्याने एखाद्या देशाची किंवा शहराची भवितव्यता काय होणार हे चांगले समजून येते. उ० कानडा आणि युनायटेड स्टेट्समधील भूमीचा नैर्ऋत्येकडे थोडथोडा झोंक चालला आहे; व हा झोंक सारखा राहिला तर पांचसहस्रे वर्षांतच शिक्मो शहर मिचिगान सरोवरांत गडप होईल.

भूशास्त्रांतील युगे.—पृथ्वीच्या पोटांतील प्रस्तरांच्या स्वरूपावरून व त्यांतील अवशेषांवरून प्रस्तरावशेषशास्त्रज्ञांनी पृथ्वीची निरनिराळी युगे कल्पिली आहेत. यांपैकी कित्येकांचा उल्लेख प्रसंगवशात् मार्गे आलेलाच आहे. या सर्व

युगांचीं नांवे, त्यांचा अनुक्रम, त्यांतील अवशेष व त्यांचा अजमास काल पुढें दिल्याप्रमाणें मानण्यांत येतो (लास्ट वर्ड्स ऑन एव्होल्युशन—हेकेल):—

पृथ्वीच्या सेद्विय इतिहासांतील युगे.	भूस्तरशास्त्राचे काल.	संपृष्टवंशी प्राण्यांचे प्रस्तरावशेष.	प्रस्तरावशेषकालाचा अजमास.
१ प्राक्तनिक (आर्कि-ओसोइक) युग. अपृष्टवंश युग.	१. लॉरेन्शियन. २. हुरोनियन. ३. कॅम्ब्रियन.	संपृष्टवंशी प्राण्यांचे प्रस्तरावशेष नाहीत.	पांच कोटी वीस लक्ष वर्षे. कर्दमज प्रस्तर ६३,००० फूट जाड.
२ पुराण (पॅलिओ-सोइक) युग. मत्स्ययुग.	४. सिलुरियन. ५. डेव्होनियन. ६ कर्बोजनक (कॉबोनिफेरस). ७. फर्भियन	मासे डिप्नेअस्ट मास्यांची जात. भुजलचर प्राणी. सरपटणारे प्राणी.	तीन कोटी चाळीस लक्ष वर्षे. कर्दमज प्रस्तर ४१,२०० फूट जाड.
३ मध्य (मेसोसोइक) युग. (द्वितीयावस्थाक) सरीसृप युग.	८. त्रिस्तर (ट्रि आसिक) ९. ज्युरीन (ज्युरासिक) १०. सितोपल (क्रेटॅसियस)	मलमूत्रोत्सर्जनार्थ एकच द्वार असलेले सस्तनप्राणी. (मनेट्रूमस) कांगारू जातीचे प्राणी. जरायुपूर्व (मल्लोथेरिया)	एक कोटी दहा लक्ष वर्षे कर्दमज प्रस्तर १२,२०० फूट जाड.
४ निर्मानुष (सेनोसोइक) युग (तृतीयावस्थाक) सस्तनप्राणियुग	११ नवप्रभात (ए आसोन) १२ नवपूर्वतर (ओलीगोसीन) १३ नवपूर्व (मिओसीन) १४ नूतन (डिओसीन)	माकडाच्या जातीचे रात्रिचर प्राणी. (प्रासिमिएलिमर) यावून माकडांची जात. (सिनोपिथेका) मानटसदृश मर्कट. (अन्ध्रापॉइडीज) मर्कटमानव (पिथेकॅन्थ्रोपी)	तीन कोटी वर्षे ३६,०० फूट जाड.
५ मानुष (अन्थ्रोपोसोइक) युग (चतुर्थावस्थाक) मनुष्ययुग.	१५ हॅम १६ हेमोत्तर	इतिहासपूर्व मनुष्य रानटी व सुधारलेल मनुष्य.	२,००,००० वर्षे. कर्दमज प्रस्तर धोडा जाड.

एकंदरीत प्रस्तरावशेषशास्त्र निरनिराळ्या प्राणिजातीमधील दुव्वे जुळवून देऊन विकासवादाला पुष्टि देत आहे, असा या शास्त्रासंबंधानें तिसरा व अखेरचा सिद्धांत हल्ली प्रस्थापित झाला आहे. हं. एकोणिसाव्या शतकाअखेरची या शास्त्राची स्थिति आहे. परंतु पुढें विसाव्या शतकाअखेरपर्यंत कोणी एखादा निराळा लामार्क किंवा लाव्हिन उत्पन्न होऊन तो एखादा नवाच सिद्धांत पुढें मांडणार नाही कशावरून ?

प्रकरण १२ वें.

जीविशास्त्रे.

या प्रकरणांत सजीवसृष्टीसंबंधीच्या शास्त्रांचा, म्हणजे मुख्यतः वनस्पतिकोष्टि, प्राणिकोटी, व मनुष्यकोटी यांचे शरीरावयव व त्यांचे व्यापार यादिपार्थांच्या शास्त्रांचा इतिहास द्यावयाचा आहे. पाश्चात्य शास्त्रज्ञ जीविशास्त्र (बायोलजी) या व्यापक शास्त्राच्या दोन मुख्य

शाखा मानतात. त्या वनस्पतिशास्त्र (वॉटनी) आणि प्राणिशास्त्र (झोऑलजी) या होत. वास्तविक, मानसिक व्यापार मेंदू या शरीरावगावर अवलंबून असल्यामुळे मानसशास्त्र (सायकॉलजी), तसेंच मनुष्यप्राण्याच्या शारीरिक व मानसिक व्यापारापुढे उत्पन्न होणारे समाजशास्त्र (सोशिऑलजी) यांचा 'जीविशास्त्र' या व्यापक नांवाखाली समावेश व्हावयास पाहिजे. तथापि सोयीकरिता समाजशास्त्र व मानसशास्त्र यांना शास्त्रज्ञ अगदी स्वतंत्र मानतात.

उलटपक्षी, जीविशास्त्रे व अजीविशास्त्रे म्हणजे निर्जीव पदार्थासंबंधाची पदार्थविज्ञान व रसायन ही शास्त्रे अगदी स्वतंत्र असल्याचे मानण्याची परंपरा आहे. परंतु अलीकडील शोधांवरून सजीव व निर्जीव पृष्ठीतील अंतर दूर होऊन निर्जीवांतूनच सजीव सृष्टि उत्पन्न झाली असली पाहिजे असे सिद्ध झाल्यासारखे आहे. यासंबंधी अगदी अलीकडील शोधांचा माहिती ज्ञानकोशाच्या तिसऱ्या विभागांत (पृष्ठ १०) दिली आहे.

पाश्चात्य व भारतीय दोन्हीही प्राचीन पंडितांनी वनस्पति व प्राणिशास्त्राचा स्वतंत्रपणे विचार केलेला दिसत नाही. आणि मानसिक व्यापारांचा मेंदूशी किती संबंध आहे याचेहि ज्ञान फारसे न मिळवितां मानसिक व्यापारांचा तत्त्वज्ञानाशी व नीतिशास्त्राशी संबंध जोडून देऊन तदनुसार त्यांची मीमांसा त्यांनी-विशेषतः भारतीय पंडितांनी-बऱ्याच उच्चावस्थेस नेलेली दिसते. जगदुत्पत्तीचा विचार करतांना एकंदर जीवांचे वर्गीकरणहि केलेले आढळते. त्यासंबंधाने प्राचीन हिंदु, बौद्ध व जैनधर्मी ग्रंथांत ज्या कल्पना आढळतात त्या येथे देतो.

प्राचीन भारतीयांच्या जीविशास्त्रविषयक कल्पना.—अर्वाचीन जीविशास्त्राच्या दृष्टीने प्राचीन भारतीयांच्या कल्पना कशा प्रकारच्या होत्या, हे पहाण्याकरिता प्राचीन संस्कृत वाङ्मयाचे अवलोकन केले पाहिजे. जीविशास्त्राचे मूलस्वरूप वगैरेंशी तत्कालीन प्राणिवर्गीकरणपद्धतीवर अवलंबून आहे. प्राचीनांनी केलेले प्राणिवर्गीकरण ज्या मानाने शास्त्रीय ठरेल, त्या मानाने त्या काळच्या जीविशास्त्रविषयक कल्पनाविकासाचे यथार्थ स्वरूप लक्षांत येणार आहे. वेदग्रंथांतील दैवतेतिहासांतील उत्पत्तिविषयक कथांमध्ये पुष्कळ ठिकाणी निरनिराळ्या प्राण्यांचे उल्लेख आले आहेत. तसेंच मनुष्यप्राण्याच्या अत्यंत प्राथमिक अवस्थेतील अशा कित्येक कल्पनांचे अवशेष वेदग्रंथांमध्ये राहिलेले दिसतात की, त्यांवरून त्या काळी प्राण्यांमध्ये सूक्ष्मभेददर्शक असे पोटवर्ग पाडण्याच्या—इतकेच नव्हे, तर एकंदर मनुष्यसृष्टीपासून प्राणिसृष्टि वेगवेगळी करण्याच्या—कल्पना देखील अज्ञात स्थितीत आसाव्यात, असे मॅकडोनेल, यास वाटते. परंतु वाजसनेयीसंहिता (३०.८), शतपथब्राह्मण (१३.२, ४, २;) व आश्वलायन गृह्यसूत्र (३.४, १) यांत दिसणाऱ्या उल्लेखांचा अर्थ मॅकडोनेलने ऐतिहासिक पद्धतीने केलेला नाही.

ऋग्वेदामध्ये मानवकुलाची किंवा कांही विशिष्ट गोत्रांची उत्पत्ति निरनिराळ्या प्राण्यांपासून झाली असल्याबद्दलचे कांही कल्पनांचे प्राचीन अवशेष आढळून येतात असा आरोप करण्यांत आला आहे. त्यांचे म्हणणे असे की, काश्यप ऋषीं कांसव या नांवाच्या ऋषींचा पुष्कळ ठिकाणी उल्लेख येतो. शतपथब्राह्मण (७.५, १५) या ठिकाणी प्रजापतीने कूर्माचे स्वरूप धारण केल्याचे सांगितले आहे. ऋग्वेद (७.१८, ६-१९) या ठिकाणी मत्स्य (मासे), अज (बोकड), शिषू (शिंगरु), गोतम (उत्तम बैल), वत्स (वांसरे), शुनक (कुत्रे), कौशिक (घुबड), मांडुक्येय (वेडूक) अशा प्रकारची गोत्रांची नांवे आली आहेत, अशा प्रकारचे आरोप अनेक ठिकाणी दृष्टीस पडतात. त्यांची अपर्याप्त यथार्थता तिसऱ्या विधानांतील गोत्रविषयक विवेचनावरून दिसून येईल. अत्यंत प्राचीन प्राण्यांचे वर्गीकरण वायव्य, आरण्य आणि ग्राम्य असे पुरुष सूक्तांत दिसून येते. प्राचीन भारतीय वाङ्मयांतील अत्यंत सामान्य वर्गीकरण स्मृति व पुराणे यांमधील सृष्ट्युत्पत्तिविषयक वर्णनांत आढळून येते ते अण्डज, जारज, स्वेदज व उद्भिज असे होय. मनुस्मृति अध्याय १ श्लोक ३९ ते ४६ मध्ये या वर्गीकरणाचे थोडक्यांत स्वरूप दिले आहे. यामध्ये प्राणी, वनस्पती, मनुष्य, देव इत्यादि सर्वांचेच वर्ग पाडलेले आढळतात. यापैकी प्राण्यांचे स्थूल वर्ग पुढीलप्रमाणे दिले आहेत. ते:—

- १ किन्नर—कालगनिक देवविशेष.
- २ वानर—आकाराने मनुष्यसदृश प्राणी.
- ३ मत्स्य—रोहित वगैरे निरनिराळ्या प्रकारचे मासे.
- ४ विहंगम—आकाशसंचारी पक्षी.
- ५ पशु—गायी, बैल यांसारखी उपयुक्त जनावरे.
- ६ मृग—हिरण वगैरेसारखे अरण्यवासी प्राणी.
- ७ व्याल—सिंह, वाघ, लांडगे इत्यादि हिंस्र प्राणी.

हे वरील सात पोटवर्ग एका ' उभयोदत ' (दोन दांतांच्या ओळी असलेले) अशा संज्ञेच्या मुख्य वर्गांत समाविष्ट होतात. दुसरा एक क्षुद्र जंतूंचा स्थूल वर्ग मानण्यांत आला आहे; व त्यामध्ये किंचित मोठे (१) कीटक, त्यांपेक्षा लहान (२) कृमि, (३) पतंग, (४) यूकामक्षकमत्कुणादि, (५) वृक्षलतादिस्थावर इत्यादिकांचा अंतर्भाव होतो.

वर सांगितलेल्या सामान्य चतुर्वर्गीकरणपद्धतीप्रमाणे जरा-युजवर्गामध्ये पशु, मृग, व्याल, राक्षस, पिशाच, मनुष्य इत्यादिकांचा अंतर्भाव केला जातो. अण्डज वर्गामध्ये पक्षी, सर्प, नक, मत्स्य, कच्छप वगैरे स्थलचर व जलचर प्राण्यांचा समावेश केला आहे. डांस, पिसा, ढेंकूण, उवा इत्यादि प्राण्यांचा स्वेदजवर्गामध्ये समावेश करण्यांत आला आहे. व उद्भिज वर्गामध्ये वृक्षवनस्पत्यादींचा समावेश करण्यांत येतो.

यानंतरच्या आस्तिक व नास्तिक दर्शनसंस्थापकांनी वरील पौराणिक वर्गीकरणपद्धतीचा आश्रय केलेला दिसतो. विशेषतः महावीराने संस्थापिलेल्या जैन पंथाच्या तत्त्वज्ञानामध्ये या वर्गीकरणाच्या पद्धतीस त्या वेळच्या मानाने बरेच शास्त्रीय स्वरूप दिलेले दिसते. जैनांनी आपले वर्गीकरण निरनिराळ्या प्राण्यांच्या इंद्रियसंख्या निश्चित करून तदनुसार केलेले दिसते. त्यांनी एकंदर प्राण्यांचे पुढील वर्ग पाडले आहेतः—

(१) एकेंद्रिय—या वर्गात वृक्ष वनस्पति वगैरेचा समावेश करण्यात येतो.

(२) द्विरिंद्रिय—या वर्गामध्ये कृमिकीटकादिकांचा समावेश होत असून यांना वरील वर्गाप्रमाणे स्पृशेन्द्रिय व रसेन्द्रिय अर्शा दोन इंद्रिये असतात.

(३) त्रिरिंद्रिय—या वर्गामध्ये वरील दोन इंद्रियांपेक्षा जास्त असे प्राणेंद्रिय असलेल्या मुंग्या वगैरेचा समावेश होतो.

(४) चतुरिंद्रिय—या वर्गामध्ये मधमाशा, भुंगे इत्यादी येत असून त्यांना दृग्गिंद्रिय जास्त असते.

(५) पंचेन्द्रिय—या वर्गामध्ये सर्व सपृष्ठवंश प्राण्यांचा समावेश करण्यात येतो.

(६) संज्ञिन्—या वर्गामध्ये वरील पांच इंद्रियांखेराज मन हे जास्त इंद्रिय असलेले मनुष्य, देव वगैरे उच्च प्रतीच्या प्राण्यांचा समावेश होतो; व या वर्गाच्या उलट इतर पहिल्या पांच वर्गास असंज्ञिन् असे म्हणतात.

तत्त्वज्ञानविषयक ग्रंथांखेरीज वैद्यकग्रंथांतहि वनस्पतींचे वर्गीकरण आले आहे. आर्यवैद्यकांतील निघण्डुग्रंथापैकी अत्यंत महत्त्वाचा राजनिघण्डु या ग्रंथामध्ये त्याचा कर्ता श्रीनरहरि पण्डित याने एकंदर औषधिवनस्पतींचे एकंदर बारा वर्ग पाडले असून इतर वर्गांपैकी कांहींमध्ये रोग, मांसाचे प्रकार वगैरेचे वर्णन आहे. ते औषधींचे १२ वर्ग पुढीलप्रमाणेः—

- १ गुड्यादि—हेमा, रुद्रजटा, सोमवल्ली, पलाशी, तमाली इ.
- २ शताब्दादि—कार्पासी, विपमुष्टि, महाराष्ट्री, भण्डा इ.
- ३ पर्पटादि—धूम्रपत्रा, कोरफड, ब्राह्मी, झण्डू वगैरे.
- ४ पिप्पल्यादि—कुलंज, आळता, समुद्रफळ वगैरे.
- ५ मूलकादि—वेत, अळू, निरनिराळे कंद, शशांडुली वगैरे.
- ६ शात्मल्यादि—प्राजक, तरटी, भूतृण, चणिका वगैरे.
- ७ प्रभद्रादि—तमाल, वानीर, भूर्ज, लकुच, कारस्कर वगैरे.
- ८ करवीरादि—तुनाग, अगस्त्य, जपा, जाती वगैरे.
- ९ आम्रादि—कणस, आवळा, चिंच, जांभळ वगैरे.
- १० चंदनादि—चंदन, अर्गजा, कस्तुरी वगैरे.

या प्रकारच्या वर्गीकरणामध्ये ग्रंथकाराने कांही तरी सामान्य तत्त्वे उपयोगात आणली आहेत. उदाहरणार्थ, मूलकादि वर्गामध्ये वेत, अळू, निरनिराळे कंद इत्यादिकांचा अंतर्भाव करण्यात आला आहे. तसेच शात्मल्यादि वर्गामध्ये अर, शमी, प्राजक, बेल, इहगुदी वगैरेचा अंतर्भाव करण्यात

आला आहे. अगस्त्य, मुचकुंद, माधवी, जपा, जाति इत्यादि लतावनस्पतींचा समावेश प्रभद्रादि वर्गात करण्यात आला आहे. कणस, आंबा, जांभळ, नारळी, खजुरी, डाळिव, पिपळ, वड, अश्वत्थ, ओदुंबर, बोरी, आवळा, चिंच, कवठ, नागवेळी वगैरेचा आम्रादि वर्गात समावेश आला आहे. चंदनादि वर्गात निरनिराळ्या सुगंधी वनस्पती व कापूर, कस्तुरी, अर्गजा वगैरे द्रव्यांचाहि समावेश केला आहे. हे वर्गीकरण करतांना त्या त्या वर्गातील औषधीवनस्पतींमध्ये कोणकोणते सामान्य गुणधर्म दृष्टोत्पत्तीस आले होते त्यांचा कांही एक उल्लेख नाही, परंतु असे कांही तरी गुणधर्म दृष्टोत्पत्तीस आले असल्याशिवाय वर्गीकरण शक्य नाही.

प्राचीन भारतीयांनी या शास्त्राचेहि इतर आधिभौतिक शास्त्रांप्रमाणे अविद्यामयत्व मानल्यामुळे तत्त्वज्ञानाच्या घटपटादिकांत वरील शास्त्रीय कल्पनांचा विकास होण्याची क्रिया खुरदून गेली होती.

तत्त्वज्ञानाखेरीज, वनस्पती व प्राणी यांची माहिती मिळविण्यास प्राचीन पंडितांना भाग पाडणारा विषय म्हणजे वैद्यक. रोगांचे निदान व चिकित्सा करण्याकरिता वैद्यकाच्या शारीरशास्त्रा व औषधशास्त्रा प्राचीन भारतीय व ग्रीक रोमन पंडितांनी बऱ्याच परिणत केल्या होत्या. त्यासंबंधाची माहिती “वैद्यक-भारतीय व पाश्चात्य” या प्रकरणात मागे दिली आहे.

वनस्पति व प्राणिशास्त्राच्या आधुनिक वाढीस १८ व्या शतकांत आरंभ झाला व त्याचा पाया लीनियस (इ. स. १७०७—१७७८) या स्वीडीश शास्त्रज्ञाने घातला. तत्पूर्वी निरनिराळ्या वनस्पती व प्राणी यांचे नमुने जमवून संग्रह करण्याचे काम चालले होते, व अमेरिका आणि आस्ट्रेलिया या नूतनज्ञात खंडांतील वनस्पती व प्राणी यांनी सदरहु संग्रहांत फार मोठी व महत्त्वाची भर घातली. यासंबंधाची माहिती ‘सृष्ट्यपदार्थतिहास’ (नॅचरल हिस्ट्री) या नांवाखाली संग्रहीत करण्यात येत असे.

लीनियसच्या काळापर्यंतच सृष्ट्यपदार्थशास्त्र—अर्वाचीन पद्धतशीर वनस्पतिशास्त्र व प्राणिशास्त्र ही लीनियसपासून अस्तित्वात आली असे मानण्याची चाल आहे. परंतु त्याच्या अगोदरहि कांही विद्वानांनी या क्षेत्राकडे लक्ष दिले होते. त्यांचा विसर आपण होऊ देतां कामा नये. तीं नांवें खालीलप्रमाणे आहेत. कॉन्राड गॅस्नर (१५१६—१५५५), ऑड्रिस सीझेलपीनस (१५७९—१६०३), फ्रान्सिस्कोरेडी (१५१८—७६), गियोव्हॅनी ऑल्फान्सो बोरेली (१६०८—७९) जॉन रे (१६२८—१७०५), रॉबर्ट हूक (१६३५—१७०३), जॉन स्वॅमडम (१६३७—८०), मारसेलो मालिपिघी (१६२८—९४), नेहेमिया ग्यू (१६२८—१७११), जोसेफ टर्मफोर्ट (१६५६—१७०८), रुडॉल्फ जेकब कॅमेरे रिशस (१६६५—१७२९), स्टीफन हेलस (१६७७—१७६१). शेवटच्या विद्वानाखेरीज बाकी सगळे

लीनीअसच्या पूर्वीचे होते आणि गेस्नर व सीझेलपीनस हे तर कोपरनिकसच्या काळचे होते.

मागे मॉरसेलो मालपिघीचा त्याने केलेल्या शोधाबद्दल उल्लेख आलाच आहे; व तेथे मॉरसेलो हा सूक्ष्म बाहिन्यांतून रक्तगोलक जात असतात हे पाहणारा पहिला निरीक्षक होता असेंहि त्या वेळी सांगण्यांत आले आहे. ह्यानेच स्नायूमय शरीरघटकांचे व्यवच्छेदन प्रथम केल्यामुळे सूक्ष्मदर्शक शारीरशास्त्राचे जनकत्व याचेकडे येते. परंतु मालपिघी फक्त प्राण्यांच्या स्नायूमय शरीरघटकांचेच व्यवच्छेदन करून थांबला नाही. त्याने वनस्पतींचेहि व्यवच्छेदन केले होते व त्याला वानस्पत्यशारीरशास्त्राचा जनक म्हणावयासहि हरकत नाही. परंतु या मानांत त्याचा भागीदार ग्यु नांवाचा इंग्रज गृहस्थ आहे. १६८१ साली 'अॅनाटोमिआ हॅटरम' (वृक्षशरीर) हा मालपिघीचा ग्रंथ प्रसिद्धीसाठी रॉयल सोसायटीकडे पाठवला गेला. त्याचे पूर्वी थोडे दिवस ग्युचा 'अॅनेटोमी ऑफ व्हेजीटेबल्स' (वानस्पत्य शरीर) हा ग्रंथ प्रकाशकांच्या हातांत पडला होता. ग्युने पुस्तक वनस्पती मधील लिंगविषयक भेद दाखवून देण्याच्या दृष्टीत क्रांतिकारक होते.

रॉबर्ट हूकने दुर्विणीमध्ये सुधारणा करून वनस्पतिशास्त्राचा अभ्यास केला व १६६७ मध्ये इतर शोधांबरोबरच बुचाच्या झाडामधील सूक्ष्मरंध्रयुक्त रचनेचा शोध लावला. त्याने सेल म्हणजे गोलक अथवा पेशी हा शब्द यासंबंधांत प्रथम प्रचारांत आणला. हे हूक वगैरेचे शोध व यापूर्वी नुकताच लागलेला हार्वेचा रुधिराभिसरणाचा शोध यांनी प्राणि आणि वनस्पति यांच्या रचनेतील साम्याकडे लोकांचे लक्ष वेधून घेतले. हेल्सने रक्ताच्या दावांतील प्रेरणा निश्चित करण्यासाठी प्राण्यांवर घरेच प्रयोग केले होते; व त्याचप्रमाणे वनस्पतींतील रसाच्या दावाबद्दलहि केले होते. त्याने १७२७ मध्ये 'व्हेजीटेबल स्टॅटिक्स' (वानस्पत्य स्थितिशास्त्र) हा अतिशय महत्त्वाचा ग्रंथ लिहिला व यामुळे तो वानस्पत्य इन्द्रियविज्ञान या शाखेचा जनक मानला गेला आहे.

वनस्पतिशास्त्रामध्ये अगर प्राणिशास्त्रामध्ये लीनिअसच्या वर्गीकरणाने पूर्वीच्या सर्व वर्गीकरणांचे उच्चाटन केले. पूर्वीच्या वर्गीकरणांत कांही शास्त्रीय प्रयत्न होता. परंतु कांही वर्गीकरणे "वायव्यान् आरण्यान् ग्राम्याश्चये" या प्रकारच्या पशुवर्गीकरणाप्रमाणे होती. १६७० सालच्या सुमारास डॉ. मॉरीसनने वनस्पतींचे वर्गीकरण केले होते. यानंतर १२ वर्षांनी त्याच्या जागी रेचे वर्गीकरण अस्तित्वांत आले. रेने 'फला'च्या आधारावर वनस्पतींचे ३३ वर्ग केले. यानंतर कांही वर्षांनी लिपझीगचे प्रो. रिब्लिनस यांनी 'फला'च्या तत्त्वावर आणखी एक वर्गीकरण केले. व त्याचप्रमाणे कॅमेरेरियस व डर्नफोर्ट यांनीहि वर्गीकरण केले. डर्नफोर्ट यांचे वर्गीकरण अतिशय लोकप्रिय होते. परंतु फुलबरा अथवा अन्तःपुष्पकोशाच्या आकारानुरूप वनस्पतींचे ८००० प्रकारचे

पद्धतशीर वर्गीकरण लीनिअसने केल्यामुळे हेच जास्त प्रमाण मानण्यांत येऊ लागले.

ह्या आय संशोधकांनी वनस्पतिशास्त्र व प्राणिशास्त्र या दोहोंकडेहि लक्ष पुरवले होते. त्यांच्या शास्त्रीय शोधांला 'सृष्टपदार्थशास्त्र' (नॅचरल सायन्स) हे नांव देण्यांत आले; व त्यांना 'सृष्टिशास्त्रज्ञ' (नॅचरलिस्ट) असे नांव देण्यांत आले. लीनिअसच्या काळानंतरहि बरेच दिवस ज्ञानाच्या वर्गीकरणाची विरूप जरूरी भासण्याची वेळ आली नव्हती. कारण त्यावेळी ज्ञानाचा प्रसारच व्हावा तितका झाला नव्हता.

कॅरोलस लीनिअस १७०७ मध्ये स्वीडनमधील रॅशल्ट या गांवी जन्मला. लहानपणापासूनच बापाने सांगितलेली वनस्पतींची नावे व निरनिराळ्या वनस्पतीविषयी माहिती ध्यानांत ठेवण्याची त्याला आवड होती. पुढे या विषया-शिवाय इतर विषय त्याला सुळीच आवडत नसत. त्याच्या बापाची इच्छा त्याने धर्मोपदेशक व्हावे अशी होती. परंतु लीनिअसला त्याची आवड नाही, व त्याची इन्द्रिय-विज्ञानशास्त्रांत गति आहे हे पाहिल्यावर त्याने त्याला वैद्यकीकडे घातले व त्यामध्ये लीनिअस हा चमकू लागला. याबरोबरच त्याने इतर पक्षी-विद्या, कृमिशास्त्र व वनस्पतिशास्त्र या आवडत्या शास्त्रांचाहि अभ्यास चालू ठेवला. १७२९ साली त्याने वनस्पतींतील लिंगभेदावर लिहिलेल्या निबंधामुळे, उपचाला युनिव्हर्सिटीचा प्रो. ओलॉफ रुडबेकच्या मनावर त्यांतील महत्त्वाच्या कल्पनांचा परिणाम होऊन त्याने त्याला आपला दुय्यम म्हणून नेमले. या ठिकाणी विद्यापीठाचे वनस्पतिशास्त्राभ्यासकरिता तयार केलेले बगीचे त्याला पूर्णपणे पहावयास व अभ्यास करण्यास मिळाले. व त्याने 'सिस्टिमा नॅट्यूरा' हा पहिला महत्त्वाचा व व्यापक ग्रंथ लिहावयास हाती घेतला. हा ग्रंथ प्रसिद्ध होताच त्यांतील पद्धतशीर विवेचनामुळे व वर्गीकरण पद्धतीमुळे तो एकदम लोकांच्या नजरेस आला. यानंतर त्याने दुसरेहि वनस्पतिशास्त्रावर ग्रंथ लिहिले व आपली प्रसिद्ध 'पद्धति' पूर्ण विवेचनासह लोकांपुढे मांडली. ह्या पद्धतीला 'कृत्रिम पद्धति' असे नांव आहे. कारण ती लिंगभेदाच्या पायावर उभारली असून त्यांत निसर्गसिद्धसाम्यापेक्षां कांही ठळक गुणधर्मांवरच वर्गीकरण केले आहे. आज काल ही पद्धत 'निसर्ग' पद्धतीकडे जाण्याची पायरी म्हणून मानली जाते; परंतु त्या वेळेस ती सर्वांत श्रेष्ठ मानली जात असे.

शास्त्रीय परिभाषेसंबंधी लीनिअसने मोठी सुधारणा केली. या वनस्पतिशास्त्रामध्ये, फार गुंतागुंत असल्यामुळे परिभाषा ठरविणे अत्यंत जरूरीचें होतें. त्याच्या ग्रंथांत जवळ जवळ १००० पारिभाषिक शब्द त्यांच्या अर्थासह व स्पष्टीकरणासह दिलेले आढळतात व त्यामुळे काम फार सुकर झाले. त्याची वर्णन करण्याची पद्धति अजूनहि आदर्श ठावून अनुसरली जाते.

या शास्त्राला निगडित अशी वनस्पतीच्या पारिभाषिक नांवांचीहि यादी अस्तित्वांत येण जरूर होती. एका वनस्पती-वद्दल पुष्कळ लॅटिन शब्द देऊन वनस्पतींचें वर्णन करण्याची पूर्वीची पद्धत फार बोजड व त्रासदायक होती. तिच्याहून सोपी पद्धत काढण्याचे लीनिअसच्या पूर्वाहि अनेक निष्फल प्रयत्न झाले होते. स्वतः लीनिअसनेसुद्धां पूर्वी कांहीं अर्धवट प्रयत्न केले होते. पण शेवटी त्यानें एक पद्धति शोधून काढली. त्या पद्धतीचें सार म्हणजे, कोणत्याहि वनस्पतीला हल्लीं इंग्रज समाजांत ज्याप्रमाणें एक नांव व आडनांव अशी पद्धति आहे त्याप्रमाणेंच फक्त दोन नांवें देऊन टाकणें हें होय. वनस्पतीची जात व जातीतील निरनिराळ्या गुणधर्मांनीं युक्त असें व्यक्तिवाचक नाम एवढेंच लक्षण त्याच्या मते पुरेसे आहे. उदाहरणार्थ मांजराच्या सर्व जातीला 'फेलीस' हें नांव असून मग 'फेलीस लिओ' म्हणजे सिंह, 'फेलीस डोमेस्टिका' म्हणजे मांजर, 'फेलिस पार्डस' म्हणजे वाघ अशा-तऱ्हेनें त्या जातीतील विशिष्ट प्राण्यांस नांवें देतां येतात. त्याच्या पूर्वी एखाद्या वनस्पतीचें वर्णन देण्याला ४ ओळी लागत असत, त्या ऐवजीं या पद्धतीनें दोन शब्दांतच आपणांस त्या झाडाचें वर्णन देतां येतें. १७३८ मध्ये तो पॅरिसला गेला असतांना त्यानें बर्नाड व अँटोइ लॅरेन दाज्यूशू या वनस्पतिशास्त्रज्ञांबरोबर वनस्पतिशास्त्रावद्दल चिकित्सा केली. व पुढें या दोन शास्त्रज्ञांनीं काढलेल्या 'निसर्ग' पद्धतीनें लीनिअसच्या पद्धतीचें स्थान घेतलें. त्यांची पद्धत फार सोपी व निसर्ग-साम्यावरून ठरवलेली आहे. त्यांची पद्धत दलावर, बीजा-च्या रचनेवर व पुंकेसरावर उभारलेली आहे. ती मध्ये नंतर थोडेफार फेरफार झाले आहेत, परंतु त्यांची पद्धत वनस्पति-वर्गीकरणाचा पाया आहे यांत संशय नाही.

अर्वाचीन वनस्पति शास्त्राची वाढ.—रॉबर्ट ब्राऊन (१७७३ ते १८५८) या वनस्पतिशास्त्रज्ञानें प्रथम नैसर्गिक वर्गीकरणपद्धतीची वाजू उचलून धरली. इ. स. १८२७ मध्ये त्यानें वनस्पतींतील आवृतबीज आणि अनावृतबीज या दोन वर्गांतील फरक नजरेस आणिला. इ. स. १८३० मध्ये जॉन लिडले यानें कॅडोल याच्याच पद्धतींत थोडाफार फेरफार करून आपला वर्गीकरणपद्धतीवरील ग्रंथ लिहिला. इ. स. १८३२ ते १८५९ या कालांत वनस्पति-शास्त्राच्या पद्धतशीर अभ्यासांत बरीचशी प्रगति झाली. या कालांतील प्रसिद्ध शास्त्रज्ञ एस्. एल्. एंडलिशेर (१८०४ ते १८४९) व जे. लिडले हे होते.

तथापि, या कालांत सपुष्पवनस्पतींचा जितका अभ्यास झाला होता, तितका अपुष्पवनस्पतींचा झाला नव्हता. परंतु संयुक्त सूक्ष्मदर्शकांत बरीच सुधारणा झाल्यामुळे या वनस्पतींचाहि सूक्ष्म अभ्यास करणे शक्य झालें. इ. स. १८५१ मध्ये विल्हेल्म हॉफमॅस्टर यानें अपुष्पवनस्पतींतील उच्च वर्गां-तील झाडांच्या पिण्डवृद्धांचा तालनिक अभ्यास करून जे शोध प्रसिद्ध केले, त्यामुळे या उच्च वर्गांतील वनस्पतींच्या

परस्परसंबंधावर बराच प्रकाश पडून त्यांचें स्थाणुवर्ग, शेवा-लवर्ग, नेचावर्ग व सपुष्पवर्ग इत्यादि वर्गांत वर्गीकरण करतां आलें. सपुष्पवर्गांतच आवृतबीज व अनावृतबीज येतात.

सपुष्प वनस्पति अथवा बीजवनस्पति यांचें बेन्थॅम आणि हुकर यांनीं केलेलें वर्गीकरण सध्यां इंग्लंड आणि अमेरिके-मध्ये मान्य केलें जातें. यांनीं अनेक वनस्पतींचें काळजीपूर्वक परीक्षण करून निरनिराळ्या जातींच्या वनस्पतींचें वर्णन आपल्या 'वनस्पतिजाती' (जिनेरा हॅटेरम्) या ग्रंथांत दिलें आहे. या पद्धतीहून थोडीशी भिन्न पद्धति ए. डब्ल्यू. एकर (बर्लिन १८८३) यानें पुढें आणिली आहे; व बर्लिन येथील डॉ. अँडोल्फ एंगलर यानें तीतच थोडा फेरफार करून तिला पूर्णवस्थेस नेण्याचा प्रयत्न केला आहे.

वनस्पतींच्या वर्गीकरणाइतका त्यांच्या शारीर व इंद्रिय-विज्ञान या शाखांचा अभ्यास त्याच गतीने चालू राहिला नाहीं. ग्यू आणि मालपिचि यांच्या नंतर सुमारे शंभर वर्षे या शाखांकडे दुर्लक्षच झालें होतें. इ. स. १८०२ मध्ये मिर्बेल (१७७६ ते १८५४) यानें वानस्पत्य शारीर, व इंद्रियविज्ञान या विषयांवर एक ग्रंथ लिहिला. या नंतर लौकरच कुर्ट स्प्रेगल व एल्. सी. ट्रेव्हिर्नस यांचे ग्रंथ बाहेर पडले. इ. स. १८१२ मध्ये जे. जे. पी. मोल्डनहॉवर यानें वनस्पतिघटक पाण्यांत ओले करून त्यांच्या पेशी वेगळ्या काढल्या. एफ. जे. एफ. मेयन् आणि एच्. व्हॉन मोह्ल यांनीं एकोणिसाव्या शतकाच्या मध्याच्या सुमारास वानस्पत्यशारीर या विषयाच्या अभ्यासास शास्त्रीय पद्धति लावून दिली. याच वेळीं एम्. जे. श्लीडेन (१८०४ ते १८८१) आणि एफ. उंगेर (१८०० ते १८७०) यांनींहि या शाखाचा अभ्यास चालविला होता. नागेली यानें अणु-मय घटनेच्या पेशीमय पापुद्याच्या वाढीचा अभ्यास चालविला होता. याच अभ्यासामुळे हल्लींच्या सिटो-लॉजी या शाखेत अंतर्भूत होणाऱ्या, पेशींच्या घटने अभ्यासाच्या अर्वाचीन पद्धतीचा उगम झाला. कार्ल सॅनिओ आणि हर्टिग यांनीं वनस्पतिघटकांची रचना व वाढ यांच्या ज्ञानांत भर घातली; व बॅरी याच्या ग्रंथानें (१८७७— 'सपुष्पवनस्पति व नेचा यांचें तौलनिक शारीर') उपलब्ध ज्ञानाची उत्तम रीतीनें मांडणी केली. यानंतर या शाखेतील शोध टायघेम् व त्याचे शिष्य यांनीं पुढें चालविले आहेत; व उपलब्ध ज्ञात गोष्टींवरून सामान्य नियम वसविण्याचा प्रयत्न चालू आहे.

वनस्पतींमध्ये लिंगभेद असतो ही गोष्ट प्राचीन काला-पासून ज्ञात होती. इजिप्तमध्ये खजूराचें पीक येण्याकरितां दोन प्रकारचीं फुलें एकत्र आणावीं लागतात ही गोष्ट प्राचीन कालीच ज्ञात होती. खजूरीची लागवड करणारे फक्त स्त्रीजातीच्याच झाडांची पैदास करीत असत व पीक येण्या-करितां रानांतील झाडांचीं फुलें आणात असत. बाबिलेन-अन लोकांनाहि खजूराच्या झाडांतील स्त्रीपुष्प भेद

माहिती होता, ही गोष्ट आपणांस हिरोडोटसवरून दिसते. थिओफ्रेस्टस यानेहि झाडांतील लिंगभेदाचा उल्लेख केला आहे. थिओफ्रेस्टसनंतर सीझेलीनस यानेच लिंगभेदाबद्दल विचार केलेला आढळतो. यानंतर नेहेमिया प्रयू याने आपल्या ग्रंथांत स्त्री आणि पुंकेसरांच्या कार्याबद्दल विवेचन केलेले आढळते. प्रयूच्या म्हणण्याचा अनुवाद रे याने आपल्या १६९४ मध्ये प्रसिद्ध केलेल्या ग्रंथांत केलेला आढळतो. दुबिजेन येथील वैद्यक व वनस्पतिशास्त्राचा अध्यापक जे. कॅमेरेरिअस याने स्त्री व पुंकेसर यांचे जननक्रियेतील कार्य विवेचन करणारे एक पत्र प्रसिद्ध केले व त्यांत अपुष्पवनस्पतींत हीं इंद्रिये शोधून काढणे किती अवघड जातें हे दाखविले. सॅम्युएल मोरलंड याने परागांच्या कार्याविषयी एक निबंध लिहून श्लीडेन याने पुढे केलेल्या कार्याची अंधुक कल्पना आणून दिली. १७११ मध्ये जिओफ्राय याने फलोत्पात्तिमध्ये स्त्रीपुंकेसर व परागमिश्रणाच्या कार्याची आवश्यकता प्रतिपादन लिनियसनने १७३६ मध्ये वनस्पतींचे सपुष्प व अपुष्प या दोन वर्गांत वर्गीकरण केले. यानंतर जोहॉन हेडविग (१७३० ते १७९९) याने शेवाळांतील जननेंद्रियासंबंधी माहिती देणारा आपला ग्रंथ इ. स. १७८२ मध्ये प्रसिद्ध करीपर्यंत वानस्पत्यइंद्रियविज्ञानांत फारशी प्रगति झाली नव्हती; व वानस्पत्य पिण्डवृद्धिशास्त्रामध्ये बरेच दिवस मुळीच प्रगति झाली नाही. इ. स. १८१५ मध्ये ट्रेविहॅरनस याने वानस्पत्यपिण्डवृद्धिशास्त्रांत कांहीं संशोधन केले; पण फारशी नवीन माहिती मिळविली नाही. १८२३ मध्ये ॲमिसी याने परागपिटिकांचा शोध लाविला. यानंतर ब्रॉमिआर्ट व ब्राऊन यांनी याच दिशेने शोध करून ब्राउनने परागपिटिका बीजांडकेंद्रापर्यंत गेलेली असते हें दाखविले. या शोधांनीं कांहीं दिवसांनंतर श्लीडेन, श्वॉन, मोहल वगैरे शास्त्रज्ञांनीं जे पेशीभवन अथवा पिंडघटनेसंबंधी शोध लावले, त्यांचा पाया घालून दिला. अलीकडे पिंडवृद्धि व फलोत्पात्ति या शाखांची सपुष्प व अपुष्प या दोन्हीहि वर्गांच्या वनस्पतींच्या बाबतींत बरीच प्रगति झाली आहे व नवीन नवीन शोध उत्साहाने लावण्यांत येत आहेत. डार्विन याने ऑर्चिड (कृमिसदृश) वर्गातील प्रिम्युला, लिनम, लिथ्रम वगैरे वनस्पतींच्या उत्पत्तीबद्दल व या उत्पत्तीमध्ये कृमीकडून होणाऱ्या कार्याबद्दल जे विवेचन केले आहे, त्यामुळे स्प्रेगेल याने अठराव्या शतकाच्या अखेरीस जी विधाने केली होती त्यांचे स्पष्टीकरण होऊन वनस्पतिशास्त्रांतील एक नवेच अभ्यासक्षेत्र खुले झाले आहे; व या क्षेत्रांत हर्मेन मुलर, फेडेरिको डेल्पिनो, पॉल नुथ इत्यादिकांनी शोध चालविले आहेत.

स्टीफन हेल्स याने स्टेटिकल एसेज (१७२७) या ग्रंथांत वानस्पत्यइंद्रियविज्ञानांतील कांहीं शोध, उ० वनस्पतींनी पोषण कसे होतें व वनस्पतींत जीवनरस कसा पुरविला जातो इत्यादि प्रसिद्ध केले होते. वनस्पतींना हवेंतून अन्न

मिळतें व हें अन्न, त्या पानांच्या द्वारे ग्रहण करतात या गोष्टी त्याने निदर्शनास आणिल्या होत्या. जे. प्रीस्टले आणि लव्हॅझिए यांनी अठराव्या शतकाच्या अखेरीस अवांचन रसायनशास्त्राची वाढ केली, त्यामुळे वनस्पतींच्या पोषक क्रियेचा अभ्यास करणे शक्य झाले. इंगेनहौज याने १७७९ मध्ये वनस्पती कर्बोम्ल वायु सतत बाहेर टाकत असतात, परंतु हिरवी पान व अंकुर ही सूर्यप्रकाशांत फक्त प्राणवायु बाहेर टाकतात या गोष्टीचा शोध लावला; व त्यामुळे वनस्पतींची कर्बोम्ल वायु ग्रहण करण्याची क्रिया व श्वासोच्छ्वासक्रिया यांतील भेद स्पष्ट केला. एन्. टी. दे सौसूर (१७६७ ते १८४५) याने वनस्पतिपोषणाच्या क्रियेचे कार्य परिमाणात्मक पद्धतीने निश्चित केले. या शाखेत पुढे ड्युट्रोशे याने कांहीं संशोधन केले व लावीग याने रसायनशास्त्राच्या मदतीने वातावरण व जमीन यांचे वनस्पतिसंबंधनांतील कार्य निश्चित केले.

वनस्पतींच्या इंद्रियांच्या हालचालीविषयीचा अभ्यास जॉन रे आणि लिनियस यांनी थोडाफार केला होता. यानंतर या क्षेत्रांत अँड्र्यू नाइट, ड्युट्रोशे व मोहल यांनी कांहीं परिश्रम केले. डार्विन यानेहि उंच वाढणाऱ्या वेली व कृमिभक्षक पाने यासंबंधी शोध करून वनस्पतींवर बाह्यशक्तींचा होणारा परिणाम हें एक नवीनच क्षेत्र अभ्यासकांना निर्माण करून दिले आहे. पुढे ज्युलिअस सॅक्स व त्याचे शिष्य यांनी वानस्पत्यइंद्रियविज्ञानशास्त्राची शास्त्रीय पायावर उभारणी केली आहे व त्या क्षेत्रांत नवीन नवीन शोध लागत आहेत. के. गोवेल, ई. स्ट्रॅस्बर्गर व बॅरी यांनी वनस्पतींचा बाह्यस्वरूपावलक्षी अभ्यास चालविला आहे. तसेच वनस्पतींतील पेशी व त्यांतील द्रव्ये याविषयीहि पेशीरचनाशास्त्र या नांवाची शाखा निर्माण झाली आहे.

भौगोलिक दृष्ट्या वनस्पतींच्या प्रसाराचा अभ्यास हंबोल्टपासून सुरू होऊन डार्विन, हूकर, वॉलिस वगैरेंनी त्यांत परिश्रम केले आहेत. वनस्पति आणि हवामान यांतील संबंधाचाहि अभ्यास चालू आहे. या शाखेस 'एकॉलजी' असे नांव आहे.

वानस्पत्यप्रस्तरावशेषशास्त्रांतहि वनस्पतिशास्त्रज्ञ व भुस्त-रशास्त्रज्ञ यांनी बरीच प्रगति केली आहे, व निरनिराळ्या काळच्या वनस्पतींच्या अवशेषांवरून पृथ्वीच्या इतिहासांतील युगे व त्या युगांतील हवामान निश्चित करण्याचा प्रयत्न चालू आहे. या क्षेत्रांत ब्रॉमिआर्ट, गोइपर्ट आणि शिपर यांनी बरीच प्रगति केली आहे. त्याप्रमाणेच आस्ट्रॉलंड हीर (१८०९ ते १८८३) याने आर्क्टिक प्रदेशांतील मिओसीन युगांतील वनस्पतींविषयी, व गॅस्टन सॅपेटी (१८२३ ते १८९५) याने तृतीय युगांतील वनस्पतींविषयी संशोधन केले आहे. सर जे. डब्ल्यु डॉसन आणि लिओ लेस्केरो यांनी कानडा व अमेरिकेंतील वानस्पत्यप्रस्तरावशेषांबद्दल माहिती प्रसिद्ध केली आहे. ग्रेट ब्रिटनमध्ये डब्ल्यु. सी.

विल्यमसन् यांनं दगडी कोळशांतील वानस्पत्यावशेषांवरून त्या वनस्पतींचा अभ्यास करण्यास सुरुवात केली; व तो अभ्यास बॅट्ट्रेड रेनोल्ड, डी. एच्. स्कॉट, ए. सी. सेवर्ड, इत्यादिकांनी पुढे चालवून नष्ट झालेल्या वनस्पतींसंबंधी व उपलब्ध असलेल्या वनस्पतींच्या वंशावळीसंबंधी बरेच शोध लाविले आहेत.

हल्ली वनस्पतिशास्त्राची खालील शाखांत विभागणी झाली आहे:—(१) रचना, (२) पेशीरचना, (३) इंद्रिय-विज्ञान, (४) वर्गीकरण, (५) भौगोलिक प्रसार, (६) वानस्पत्यप्रस्तरावशेष, (७) एकोलजी (परिस्थिति परिणाम).

विकासवाद

आधुनिक जीविशास्त्राची इंद्रियविज्ञान (फीजिऑलजी) ही एक शाखा आहे; व याच इंद्रियविज्ञानाचा वैयक्तांत समावेश अवश्य असतो; म्हणून आधुनिक इंद्रियविज्ञानाचाहि अन्तर्भाव मागे वैयक्ताच्या प्रकरणांत केला आहे. जीविशास्त्रांतला दुसरा महत्त्वाचा प्रश्न वनस्पती व प्राणिजातीच्या मूळ उत्पत्तीसंबंधाचा. या प्रश्नाचा समावेश प्राचीन भारतीयांनी एकंदर जगदुत्पत्तीच्या मोठ्या प्रश्नांत करून या एकंदर प्रश्नाचा तत्त्वज्ञानांत विचार केलेला आढळतो.

सृष्ट्युत्पत्तिविषयक भारतीय कल्पना.—प्राचीन भारतीयांना अगदी आरंभापासून एकंदर विश्वांतील विकासवादाची कल्पना होती असे म्हणण्यास पुरावा आहे. परंतु इतक्या प्राचीन काळा आतांप्रमाणे प्रायोगिक साधनसामुग्री उपलब्ध नसल्यामुळे त्यांना वन्याच स्थळां केवळ प्रगल्भ अशा कल्पनाशक्तीच्या जोरावरच काम भागवावे लागत असे हे लक्षांत घेतले, व तत्कालीन कल्पनांतील व आधुनिक कालांतील सुधारलेल्या प्रयोगसिद्ध अशा विकासवादांतील आश्चर्यकारक सादृश्ये यांचा विचार केला तर प्राचीनांच्या पूर्णत्वास पोहोचलेल्या विचारशक्तीबद्दल केव्हांहि कुतूहल वाटे.

प्राचीनांच्या विकासवादास तत्कालीन तत्त्वज्ञानामध्ये—विशेषतः सांख्य पद्धतीमध्ये—‘परिणामवाद’ किंवा ‘गुण परिणामवाद’ असे नांव दिले आहे. विश्वोत्पत्तीचे विवरण करतांना थोड्या बहुतेक प्रमाणांत सर्व भारतीय शास्त्रकारांनी या परिणामवादाचाच अंगीकार केला आहे.

अत्यंत प्राचीन उपनिषदांपैकी जें छांदोग्य त्यामध्ये सूक्ष्म अशी तेज, आप् व अन्न (पृथ्वी) हीं तीनच महाभूते सांगितली असून या तिहींच्या मिश्रणाने—त्रिवृत्करणाने—सर्व स्थूल पृथ्वीचा विकास दाखविला आहे. तैत्तिरीयोपनिषदांत पंचमहाभूतांचा उल्लेख असून त्यानंतर “ पृथिव्या ओषधयः। ओषधीभ्योऽन्नम् । अन्नात्पुरुषः । ” पृथ्वीपासून वनस्पति, वनस्पतीपासून अन्न व अन्नापासून पुरुष उत्पन्न झाला असे म्हटले आहे.

अर्वाचीन विकासवाद चैतन्ययुक्त अशा मनुष्यप्राण्यांचा विकास मूळांत औपाधिवनस्पति व त्यांपासून अत्यंत

सूक्ष्म कृमि, मत्स्य अशा लहान प्राण्यांपासून क्रमाक्रमाने झाला असल्याचे सिद्ध करतो. परंतु प्राचीन सांख्य यांनी आत्मतत्त्व निराळे मानिले व इंद्रियांचा विकास प्रकृतीपासून झाल्याचे मानले आहे. मूळ प्रकृतीत अहंकाराने भिन्न भिन्न पदार्थ वनण्याची शक्ति आल्यावर पुढील वाढीच्या दोन शाखा पाडल्या आहेत त्याः (१) सेंद्रिय सृष्टि—म्हणजे झाडे—मनुष्ये इत्यादि व (२) निरिंद्रिय म्हणजे जड सृष्टि या होत. सेंद्रिय सृष्टीचा विचार करतांना देह व आत्मा सोडून फक्त सूक्ष्म इंद्रियांचाच यांनी विचार केला आहे. सेंद्रिय सृष्टीपैकी मूळ जंतूच्या त्वचेचा प्रकाशादिकांच्या संयोगाने स्थूल इंद्रियांचा प्रादुर्भाव होतो हे अर्वाचीन आधिभौतिकवाद्यांचे तत्त्व सांख्यांसहि मान्य आहे. परंतु नेत्रादि भिन्न इंद्रिये प्रथम उत्पन्नच का होतात याची उपपत्ति पाश्चात्य आधिभौतिक सृष्टिशास्त्र सांगत नाही. सांख्यांनी मात्र याचे कारण शोधण्याचा प्रयत्न केला आहे. त्याचप्रमाणे भारतीयांची चौथ्यांशी लक्ष योनींची कल्पनाहि अन्स्ट्र हेकेल इत्यादि अर्वाचीन शास्त्रज्ञांच्या शास्त्रीयविकासकल्पनेस जुळती आहे. सारांश, एका जड प्रकृतीपासून पुढे सर्व व्यक्त पदार्थ कोणत्या क्रमाने निघाले एवढाच जर विचार केला तर पाश्चात्य विकासवादांत व सांख्यांच्या प्रकृतिपरिणामवादांत फारसा भेद नाही.

जीवजातींच्या उत्पत्तीसंबंधी ग्रीक रोमन पंडितांच्या कल्पना.—जीवजातींमध्ये रूपांतर होत जाते आणि जुन्या प्राण्यांच्या जातीपासून नव्या जाती उत्पन्न होतात, ही कल्पना जुनीच आहे; ती प्राचीन ग्रीक तत्त्ववेत्त्यांच्या ग्रंथांतून पुष्कळ ठिकाणी आढळते. आरिस्टॉटलने आपल्या ग्रंथांत यासंबंधीचे विचार दिलेले असून ते त्याचे एकट्याचे विचार नसून ग्रीक पंडितवर्गाचीं मते तशींच होती असे म्हणण्यास ह्कत नाही. आरिस्टॉटलने असे स्पष्ट लिहून ठेविले आहे की, जीवांच्या निरनिराळ्या जाती ही एक सांखळी असून जुन्या व अप्रगल्भ जीवजातीपासूनच नव्या व शरीरावयवांनी पूर्ण, कार्यक्षमता प्राप्त झालेल्या उच्च कोटीतील जीवजातींची उत्पत्ति होत असते. इतकेच नव्हे तर आरिस्टॉटल असेहि म्हणतो की, निरिंद्रिय सृष्टीमध्ये घडामोड होऊन सजीवांची उत्पत्ति झाली. त्या घडामोडीने प्रथम वनस्पती उत्पन्न झाल्या; त्यांच्यामध्ये शरीरपोषण व नूतनोत्पत्ति या क्रिया असतात, पण संवेदना व बुद्धिव्यापार यांचा अभाव असतो. पुढे वनस्पतीतूनच ‘ झुफाईट ’ वर्गातले वनस्पतिसदृश प्राणी निर्माण झाले, नंतर त्यांच्यामधून प्रगल्भावयवी प्राणी, व अखेर त्यांमधून बुद्धिगुणाने सर्वेष्ट असलेला मनुष्यप्राणी उत्पन्न झाला. तात्पर्य, पूर्णतावस्थेप्रत पोहोचण्याकरितां सतत घडपड करणे हा नियम निसर्गामध्ये सर्वत्र दिसून येतो, व त्यामुळेच निर्जीव सृष्टीतून सजीव वनस्पती, प्राणी, व अखेर मनुष्यवर्गादि निर्माण झाली.

या आरिस्टॉटलच्या वर्णनांत विकासवादाची कल्पना स्पष्टपणे भरलेली आहे. मात्र विकास होत जाण्याची नैसर्गिक कारणे त्याला बरोबर कळली नव्हती. वास्तविक योग्य-तमातिजीवनाचे (सर्व्हायव्हल ऑफ दी फिट्टेस्ट) तत्त्वहि एम्पेडोक्लीज या पूर्वीच्या ग्रीक तत्त्ववेत्त्याच्या ग्रंथांत होते, पण आरिस्टॉटलने ते अग्राह्य मानले. शिवाय विकासवाद परिणत स्वरूपांत मांडण्यास आवश्यक तितकें इतर शास्त्रीय संशोधनहि त्या काळी झालेलें नव्हतें.

विश्वोत्पत्तीच्या ख्रिस्ती धर्मग्रंथांतील कल्पना.— ग्रीक कल्पनानंतर बायबलांतील कल्पना यूरोपांतील सर्व ख्रिस्ती समाजांत बंदमूल होऊन बसल्या; त्या इतक्या की बायबलांतील हकीकतीविरुद्ध शास्त्रीय सिद्धांत पुढें मांडणाऱ्या विद्वानांना १५ व्या १६ व्या शतकांतहि धर्मगुरूंचा छळ सोसावा लागला. धर्मग्रंथांची प्रवृत्ति बहुधा सर्व कर्तृत्व ईश्वराकडे देण्याची असल्यामुळे, परमेश्वरानें ही निर्जीव सजीव सर्व सृष्टि, वनस्पती, प्राणी व सर्व श्रेष्ठ मनुष्यजातीसुद्धा सहा दिवसांत तयार केली, असें बायबलांत वर्णन आहे. ही बायबलांतील मतें १५ व्या शतकांत नवीन खंडाचा शोध लागून प्राचीन ग्रीक रोमन विद्यांचें पुनरुज्जीवन होईपर्यंत प्रचलित होती, व पुढें १६।१७।१८ व्या शतकांत पाश्चात्य शास्त्रज्ञांना ही बायबलांतील मतें खोटी ठरवून आपले शास्त्रीय सिद्धांत प्रथम पुराणमताभिमानी विद्वानांना व नंतर सर्वसाधारण जनतेला पटवून देण्यास किती झगडविं लागले त्याची हकीकत या विभागांतील अनेक प्रकरणांच्या वाचनानें लक्षांत येईल. असो.

आधुनिक पाश्चात्य विकासवाद.—आधुनिक काळांत जीविशास्त्रांतर्गत वनस्पतिशास्त्र व प्राणिशास्त्र यांना आरंभ नूतन खंडांच्या संशोधनापासून झाला. कारण या नव्या भूभागांत नव्यानव्या वनस्पती व प्राणिजाती संशोधकांना फार आढळल्या, व त्यांचा संग्रह यूरोपांत होऊं लागला. हा संग्रह अवाढव्य वाढत चालल्यामुळे त्याचें पद्धतशीर शास्त्रीय वर्गीकरण करण्याकडे शास्त्रज्ञांची प्रवृत्ति वळली. वर्गीकरणाच्या कार्यातूनच विकासवादाचा जन्म झाला. व त्याला भूशास्त्रांतर्गत प्रस्तरावशेषशास्त्रांतील पुराव्यानें पुष्टि मिळून तो कायमचा प्रस्थापित झाला. या विकासवादाला प्रत्यक्ष पुरावा पुष्कळ मिळाला असल्यामुळे प्राचीन तत्व-त्यांच्या विकासवादविषयक निव्वळ कल्पनांपेक्षां फार महत्त्व आहे. म्हणून त्याची साविस्तर माहिती येथें देतां.

गोडटे आणि शरीरविभागांचें स्वरूपान्तर.— कॉलेरिजनें हम्फ्रे डेव्हीवद्दल असे उद्गार काढले होते की, हम्फ्रे डेव्हीनें रसायनशास्त्रांत अग्रगण्य बनण्याचें ठरवून त्या शास्त्राला स्वतःस वाहून घेतलें नसतें तर त्याला तत्कालीन कवींपैकीं सर्वश्रेष्ठ अशी कीर्ति खास संपादन करतां आली असती. हे उद्गार समतोल बुद्धीच्या घोरणी टीकाका-रास शोभण्यासारखे नसून त्या दोघां विद्वानांमधाल निरति-

शय मैत्रीचेच ते अधिक निदर्शक आहेत असें म्हणावें लागेल. पण ते कांहीहि असलें तरी ही गोष्ट निर्विवाद खरी आहे की त्या काळांतला जो खरोखरच सर्वांत उत्तम कवि म्हणून गणला गेलेला आहे. त्याचें चित्त जर काव्यकलेनें तितकें वेधलें नसतें तर तो मात्र शास्त्रज्ञांमध्ये उत्तम प्रतीचा शास्त्रज्ञ बनल्यावांचून खास राहिला नसता, आणि मनाचा वास्त-विक आंटा इतका दुसरीकडे असतां हि, जोहन युल्फिंग व्हान गोडटे यानें शुद्ध शास्त्रीय ज्ञानाच्या क्षेत्रांत इतके विजय मिळविलेले आहेत की, त्यानें कवि या नात्यानें एक ओळहि लिहिलेली नसती तरी त्याच्या वरील विजयांनींच त्याचें नांव अजरामर करून ठेविलें असतें. उच्च प्रतीच्या माणसांची बुद्धि-मत्ता अशीच अष्टपैलू असते.

विद्वान् शास्त्रज्ञ म्हणून गोडटेची जी कीर्ति आहे तिचा पाया त्याच्या १७९० मध्ये प्रसिद्ध झालेल्या ग्रंथानें घातला. या ग्रंथाचें नांव शरीरविभागांचें स्वरूपान्तर (मेटामॉर्फिसिस ऑफ पार्ट्स) असें असून त्यांत त्यानें असा एक चमत्कारिक सिद्धान्त पुढें मांडला होता की, कोणत्याहि फुलाचे सर्व भाग पानांचेंच रूपान्तर होऊन तयार झालेले असतात.

शरीरविभागांच्या स्वरूपान्तरासंबंधाचा पुढें मांडलेला हा सिद्धान्त लवकरच अधिक व्यापक होऊं लागला; कारण या सुमारास गोडटे व ओकेन या दोघांनीं स्वतंत्रपणे असें एक तत्त्व पुढें आणले की, संपृष्टवंशी प्राण्यांचें मस्तक पाठीच्या कण्यांतच कांहीं फेरबदल व वाढ होऊन तयार झालेलें असतें. या कल्पना कवीलाच शोभण्यासारख्या आहेत—खरोखरच हरएक सृष्टपदार्थांतील परस्पर संबंध ओळखणाऱ्या कविप्रति-भेखरीज इतर कोणाच्याहि मनाला वरील कल्पना सुचणें अशक्य आहे.

परंतु ही कवीची कल्पनाच शास्त्रीय दृष्ट्या अत्यंत खरी असल्याचें ठरलें. शरीरविभागांच्या रूपान्तरासंबंधाचें हें तत्त्व अत्यन्त महत्त्वाचें असल्याचें लवकरच सर्व शास्त्रज्ञ मानूं लागले.

तथापि या तत्त्वाचा अर्थ किती व्यापक आहे याची यथा-तथ्य जाणीव या तत्त्वाच्या प्रथमार्भ्याच्या पुरस्कर्त्यांपैकीं फारच थोड्या जणांना झालेली होती. फुलचें सर्व निरनि-राळे भाग—असंख्य निरनिराळ्या प्रकारच्या रंगाचे व आकाराचे पुष्पवाद्यकोशदल, पाकळ्या, पुंकेसर, स्त्रीकेसर वगैरे—हे केवळ मूळ पानांतच फेरबदल होत होत तयार होतात. अर्थात् हा फरक व ही वाढ फार आश्चर्यकारक स्वरूपाची आहे यांत शंका नाहीं. पुंकेसर हा म्हणजे एक स्वरूपान्तर झालेले पानच होय, या म्हणण्याला कांहीं अर्थ असेल तर तो असा की वन्याच कांलावर्धांत मंद किंवा त्वरित क्रमांनीं पानामध्ये पिढ्यानपिढ्या फरक होत होत अखेर पानाचाच पुंकेसर बनला. परंतु जर अशा प्रकारचें रूपान्तर होत जाणें शक्य असेल—जर पान व पुंके-सर यांमध्ये दिसणारे मोठे अन्तर अनेक पिढ्यांत थोडथोड,

फरक होत होत भरून येणें शक्य असेल-तर सावयवी जीवां-
मध्यें होत जाणाऱ्या फरकाला मर्यादा तरी कोणती व कोठें
समजावयाची? एका प्रकारच्या जीवामध्यें फरक होतां होतां
अखेर पहिल्याहून सर्वस्वी भिन्न असा जीव उत्पन्न होणार
नाहीं कशावरून? असें शक्य असेल तर मूळ एकाच प्रका-
रच्या पूर्वजांपासून अनेक निरनिराळ्या प्रकारच्या जातींचे
प्राणी तयार झाले असले पाहिजेत असें मानण्यास काय
हरकत आहे? ही विचारसरणीहि कवीची स्वप्नसृष्टि आहे
असें वाटतें; पण खरोखरच हें केवळ स्वप्न आहे काय?
गोडटेला तरी हें स्वप्न आहे असें वाटत नव्हतें. वनस्पतींच्या
निरनिराळ्या शरीरविभागांच्या रूपान्तराविषयी अवलोकन
करीत असतां त्याच्या मनाची अशी खात्री पटत चालली कीं,
वनस्पती व प्राणी यांच्या आजकाल ज्या असंख्य जाती
दिसत आहेत त्या मूळच्या कांहीं थोडक्या पितृजातींपासून
कालान्तरानें फरक होत होत तयार झाल्या आहेत. मूळ
जीवापासून एखाद्या प्रचंड वृक्षाच्या शाखा ज्याप्रमाणें पोसल्या
जातात तद्वत्च ही स्थिति होय. ही कल्पना मोटी धाडसाची व
क्रान्तिकारक आहे, व ही केवळ कवीची कल्पनाच आहे असेंच
त्या वेळीं सर्व जगाला वाटत होतें.

एरास्मस डार्विन.-ज्या वेळीं गोडटे कवीच्या डोक्यांत
वरील प्रकारची कल्पना ठाम होती, त्याच वेळीं दुसऱ्या एका
तत्त्ववेत्त्याच्या मनामध्यें तशाच प्रकारच्या कल्पनेचें बीज
रुजू लागलें होतें. हा तत्त्ववेत्ता सुप्रसिद्ध इंग्रज डॉ. एरास्मस
डार्विन हा होय. वास्तविक डार्विन आपल्या हयातीत कवि
म्हणूनच अत्यंत लोकप्रिय झालेला होता. 'वनस्पतींचा वाग'
(वोटॅनिक गार्डन) या त्याच्या काव्यांतील ओळी मोठ्या
कौतुकानें सर्वत्र म्हटल्या जात असत. पुढील पिढ्यांनीं मात्र
त्याच्या पुस्तकांतील मुख्य जो काव्यविषयक भाग तो सर्व
टाकाऊ ठरवून त्या पुस्तकांतील निराळ्याच भागाला कायमचें
महत्त्व दिलें आहे. तो भाग म्हणजे त्या पुस्तकांत जागजागीं
पानांच्या शेवटीं ज्या टीपा जोडल्या आहेत तो होय; कारण
या टीपांमध्यें बहुतेक सर्व तत्कालीन शास्त्रीय कल्पना दिलेल्या
आहेत.

डार्विनमध्यें उत्कृष्ट काव्यरचनेला लागणारें कौशल्य नव्हतें,
हें जरी खरें असलें तरी त्याच्या अंगी काव्यप्रतिभा व
तिच्या जोडीला शास्त्रीय विषयाचें भरपूर ज्ञान होतें यांत
साहसोक्ति विलकुल नाहीं. या कविसहज अन्तर्दृष्टीच्या जोरा-
वर दिसावयाला अत्यंत भिन्न दिसणारे शरीरावयव अस-
णाऱ्या जीवांमध्यें असणारा परस्परसंबंध ओळखणें व अत्यंत
हलक्या प्रतीच्या फुलामध्येंहि चेतन्यवैशिष्ट्य (व्हायटल पर्सन-
लिटी) आहे, ही गोष्ट त्याला ओळखतां आली; व म्हणूनच सृष्ट-
पदार्थांमध्यें आत्यंतिक भिन्नता दर्शविणाऱ्या अशा मर्यादा
कोठेंच नाहींत, असें त्याला वाई लागलें, तो स्वतःला
असा प्रश्न करूं लागला, "एका जातीच्या
जीवापासूनच दुसऱ्या जातीचा जीव निर्माण झाला, ही गोष्ट

शक्य आहे काय? निरनिराळ्या जातींचे जीव हे सर्व मूळ
एकाच पितृ जातीपासून पिढ्यान्पिढ्या फरक होत होत
उत्पन्न झाले असावे असें खरोखर वाटतें." ही मोहक
कल्पना डार्विनच्या मनांत धोळत राहिली व तीच वृद्धि-
गत होत गेली; आणि पुढें तिला ठाम सिद्धांताचें स्वरूप प्राप्त
झालें आणि ती कल्पना सविस्तरपणें त्यानें आपल्या 'इनो-
मिया' या नांवाच्या पुस्तकांत व मरणोत्तर प्रसिद्ध झालेल्या
'सृष्टीचें मंदिर' (टॅपल ऑफ नेचर) या काव्यामध्यें मांड-
लेली आहे. या काव्यांत विकाससिद्धान्ताची कल्पना चांगली
स्पष्टपणें दिलेली आहे. परंतु कवीव्यतिरिक्त इतर कोणाचें
समाधान होईल इतक्या योग्यतेचा पुरावा त्या वेळीं फारच
अल्प पुढें आलेला होता; म्हणून १८०२ मध्यें एरास्मस
डार्विन मरण पावला त्या वेळींहि निरनिराळ्या जीवजाती
कशा उत्पन्न होत गेल्या, यासंबंधाची त्याची कल्पना खात्री-
लायक पुराव्याच्या अभावीं स्वप्नवत् स्थितीतच होती.

तथापि हें स्वप्न गोडटे व डार्विन या दोघांच्याच मनामध्यें
धोळत होतें असें मात्र नाहीं. फार काय पण या दोघांच्याहि
पूर्वीं हीच कल्पना दुसऱ्याहि एका मोठ्या जर्मनीतील विद्वा-
नाच्या म्हणचे खुद्द इमॅन्युअल कॅन्टच्याच डोक्यांत आलेली
होती; तसेंच डी मेलेट, मॉर्पेटिस, रॉबिनेट वगैरे कित्येक
फ्रेंच विद्वान, व कवीला शोभणारी कल्पनाशक्ति अंगीं असलेला
सुप्रसिद्ध सृष्टिशिल्पज्ञ वफन या सर्वांच्या मनांत वरील कल्पना
उद्भूत झालेली होती. १८ व्या शतकाच्या मध्यानंतर लवक-
रच वफननें निरनिराळ्या जातींच्या उत्पत्तीबद्दलची स्वतःची
वरील स्वरूपाची कल्पना जगापुढें मांडली होती, व तेव्हां-
पासून १७८८ मध्यें मरण पावेपर्यंत त्याच कल्पनेचें पुनः
पुन्हां प्रसिद्धीकरण त्यानें चालू ठेविलें होतें. तथापि भिन्नभिन्न
जातींच्या उत्पत्तीसंबंधाच्या या कल्पनेला शास्त्रीय सिद्धा-
न्ताचें स्वरूप प्राप्त होण्याइतका अनुकूल काळ त्या वेळीं
उत्पन्न झालेला नव्हता.

असें होतें तरी १८ व्या शतकाच्या पिढीतील लोकांच्या
मनामध्यें ही कल्पना कमजास्त प्रमाणांत व ओबडधोबड
स्वरूपांतच, पण विलक्षण रीतीनें पुष्कळ प्रसार पावलेली
दिसूं लागली. पृथ्वीच्या पाटावरील ज्या भूभागांचा पूर्वीं
शोध लागलेला नव्हता अशा भागांतून तावत्कालपर्यंत पूर्ण
अज्ञात असलेल्या अशा अनेक जातींच्या प्राण्यांचे नमुने या
सुमारास पुष्कळ उपलब्ध झाले होते; आणि त्या सर्व जाती-
च्या प्राण्यांसंबंधानें जलप्रलयकाली काय व्यवस्था झाली
होती त्याची वरोवर उपपत्ति लावणें, हें तत्कालीन मोठ-
मोठ्या शहाण्या लोकांनांहि मोठें कोडें होऊन बसलें होतें.
गोव्हाच्या जहाजामध्यें ज्या प्राणिजाती वांचल्या त्याच मूळ
जातीपासून त्यांच्यामध्यें फेरबदल होत होत अलीकडील
सर्व निरनिराळ्या जाती उत्पन्न झालेल्या आहेत, असें या
नव्या विकासकल्पनेला अनुसरून मानल्यानें वरील कोव्याचा
बऱ्याच सुलभ रीतीनें उलगडा होण्यासारखा होता. असला

विकाससिद्धांत मान्य केल्यास त्याची व्याप्ति किती दूरवर पोहचू शकते, या प्रश्नाकडे त्या वेळी कोणाचे फारसे लक्ष गेलें नाहीं; आणि अमेरिकेंतले प्राणी व पक्षी हे जुन्या जगांतल्या पशुपक्ष्यांच्या जातींपासून वंशपरंपरेनें फेरबदल होत होत तयार झालेले आहेत; म्हणजे उदाहरणार्थ, अमेरिकन चित्ता (जॅंगर) हा जुन्या जगांतील चित्यांपासून (लेपर्ड), आणि प्यूमा नांवाचा मांजराच्या जातीचा मांस-भक्षक प्राणी सिंहापासून फरक होत होत तयार झालेला आहे, अशा तऱ्हेचें मत, जुन्या कल्पनेशीं अविरुद्धी असलेली नवीं मते त्यांचे सूक्ष्म रितीनें परीक्षण न करतां व त्यांचा संपूर्ण व्यापक अर्थ लक्षांत न घेतां ग्राह्य करण्याची मनःप्रवृत्ति असलेल्या लोकांमध्ये प्राद्य होऊन बसले.

त्याचप्रमाणें कित्येक लोक आनंदातिशयानें असेंहि प्रतिपादन करूं लागले कीं, उत्तरअमेरिकेचें वायव्य टोंक अशिया खंडाला अगदीं लागून आहे. या गोष्टीचा शोध लागल्यामुळे पाश्चात्य जगांतील सर्व प्रकारचे प्राणी व वनस्पती कसे उत्पन्न झाले असावे या प्रश्नासंबंधाच्या सर्व अडचणी दूर झाल्या आहेत; कारण पीरस्त्य देशांतल्या प्राणी व वनस्पतींच्या जाती अमेरिकेंत वरील वाजून जाणें अगदीं सुलभ व संभवनीय असून तेथें गेल्यावर तेथील हवापाण्याच्या परिणामामुळे मूळ जातींत फरक झाले असले पाहिजेत हें उघड आहे. ज्या लोकांनीं वरील कल्पना पुढें मांडली त्यांना स्वतःच्या विधानाचा खरा व्यापक अर्थ स्वप्नांतहि कळला नव्हता. वास्तविक पाहतां, वरील विधानांत विकाससिद्धान्त संक्षेपरूपानें अन्तर्भूत झालेला आहे, आणि त्याचा एकंदर व्यापक अर्थ लक्षांत न आल्यामुळे हा सिद्धान्त लोकांना अत्यन्त रंगभाविक अतएव प्राद्य वाटूं लागला. परंतु ज्या लोकांनीं त्याचा पुरस्कार चालविला होता त्यांच्या लक्षांत त्याचा खरा अर्थ आला असता तर भांबावून जाऊन ते त्याच्यापासून दूरच सरले असते. वास्तविक प्रकार येवढाच झाला कीं, वफनसारखा एखाददुसरा विद्वान् त्या विधानाची सूक्ष्म चिकित्सा करून वनस्पती व प्राणी यांच्या जात्यन्तराच्या बाबतींत त्याची मर्यादा किती व्यापक आहे तें ठरविण्याचा प्रयत्न करी आणि डार्विन किंवा गोड्से यांच्या सारख्या एखाददुसऱ्या विद्वानाची अशी खात्री पटलेली होती कीं, या जात्यन्तराला कांहींच मर्यादा नाहीं.

लामार्क विरुद्ध कूव्हिए.—खुद्द डार्विन व गोड्से यांची या सिद्धान्ताविषयीची खात्री वेतावाताचीच होती; जात्यन्तरासंबंधाची कल्पना ही केवळ सहाय्यभूत असून निश्चित सिद्धान्त म्हणून पुढें मांडण्याइतका खरेपणा तिला प्राप्त झालेला नाहीं, असेंच त्यांचें मत होतें. मात्र या दोघांचा समकालीन असा तिसरा एक विद्वान होता, त्याला हा सिद्धान्त पटलेला होता व त्याचे पूर्ण स्वरूपाविष्करण करण्याचें त्याच्या मनानें घेतलें. हा विद्वान वफनचा मित्र व शिष्य जीन वॅटिस्ट डी लामार्क होय. कवि व तत्ववेत्ता

या दोघांचेहि गुण त्याच्या अंगी होते. या थोर फ्रेंच विद्वानाची सजीव सृष्टीच्या व्यापक क्षेत्रांतील विशिष्ट गोष्टींची माहितीहि फारच भरपूर होती. त्याच्या दीर्घायुष्यांतील पहिला अर्धा भाग मुख्यतः वनस्पतिशास्त्राच्या व्यासंगांत गेला होता. या शास्त्रांत त्यानें चांगला बहुमान मिळविला होता. नंतर १९ व्या शतकाच्या आरंभाला त्यानें प्राणिशास्त्राच्या अभ्यासास सुरुवात केली व त्यांतल्या क्षुद्र जीवजंतूसंबंधानें विशेष वारकाईनें अध्ययन केलें. प्रत्यक्ष जिवंत असलेल्या प्राण्यांचा व पृथ्वीच्या पोटांतील थरांत सांपडणाऱ्या मृत जीवजंतूंचा त्याचा अभ्यास चालू असतां त्याची अशी खात्री होत गेली कीं, प्राणिकोटि ही सर्वत्र निरनिराळ्या दर्जाच्या जीवमात्रांनीं भरलेली आहे. मित्रभिन्न जातींचा संबंध दर्शविणाऱ्या मध्यंतरीच्या प्राणिजाती असतात. आणि विशेष महत्वाची गोष्ट अशी कीं, पृथ्वीच्या पोटांतील जुन्याजुन्या थरांमध्ये हलक्या दर्जाचे प्राणीच विशेष सांपडतात. स्वतःच्या विषयावर सुव्यवस्थित लेख लिहिण्याचा त्याचा क्रम असल्यामुळे त्याला अनेक प्रकारच्या प्राण्यांचे वर्गीकरण करून सांगण्याचा सतत प्रसंग येत असे; तसा प्रयत्न करीत असतां प्राण्यांप्राण्यांमधील भिन्नपणा दर्शविणाऱ्या स्पष्ट मर्यादा दाखवून देणें त्याला अधिकाधिक अवघड जाऊं लागलें; तें इतकें कीं अखेर त्याच्या मनांत जो संशय फार दिवस घोळत होता त्याचद्वलच खात्री पटून त्याचें असें ठाम मत बनलें कीं, सृष्टीमध्ये प्राण्यांच्या जाती म्हणून म्हणतात तशा खरोखर नाहींतच; तर जाती (स्पीसीज) आहेत अशी मनुष्यांनीं स्वतःची खोटीच समजूत करून घेतलेली आहे. वास्तविक सृष्टीमध्ये निरनिराळ्या व्यक्ती (इंडिव्हिजुअल्स) आहेत एवढेंच म्हणतां येईल.

यापैकी कांहीं विशिष्ट प्रकारच्या व्यक्तींचें परस्परांशीं इतर कित्येक प्रकारच्या व्यक्तीपेक्षां अधिक साम्य असतें, ही गोष्ट खरी आहे; तथापि या साम्याचा अर्थ इतकाच कीं, या सदृश व्यक्तिसमूहांचे थोडक्या पिढ्यांपूर्वीचे पूर्वज एक होते, आणि विसदृश व्यक्तिसमूहांचे फार पिढ्यांपूर्वीचे पूर्वज एक होते. त्यामुळे विसदृश व्यक्तिसमूहांचें परस्परांवरोबरचें नातें दूरचें आहे एवढेंच समजावयाचें, असें एकंदर लामार्कचें मत होतें. परंतु या सर्व विसदृश व्यक्तींचीहि पूर्वपरंपरा आपण जर दूरवर शोधीत गेलों तर ते सर्व व्यक्तिसमूह मूळ एकाच पितृजातीपासून निघालेले आहेत असेंच आपणांस आढळून येईल. कोणत्याहि आकारविकाराचे जीव असले तरी ते सर्व मूळ एकाच प्रकारच्या जांवापासून पिढ्यानिपिढ्या फरक होत होत तयार झालेले आहेत. तात्पर्य, कनिष्ठापासून उच्च दर्जापर्यंत सर्व प्राणी एकाच जातीचे, एकाच वंशांतले आहेत; एका मूळ वृक्षाज्यापासून त्या वृक्षाच्या सर्व निरनिराळ्या अनेक शाखा व डहाळ्या उत्पन्न झालेल्या असतात तद्वतच ही गोष्ट आहे. केवळ वर्णनाच्या सोईकरतां झाडाचें मूळ, वुंधा, खांद्या, डहाळ्या, पानें वगैरे भेद ज्याप्र-

माणें आपण करतो, त्याप्रमाणेंच प्राण्यांचेहि निरनिराळ्या कोटी, वंश, जाती वगैरे भेद मानतो. परंतु दोन्हांहि बाबतांत हे सर्व भेद केवळ कृत्रिम व नियमरहित केलेले आहेत.

तत्त्वविवेचनात्मक प्राणिशास्त्र.—या स्वतःच्या ग्रंथांत (१८०९) लामार्कनं प्राणिकोटीतील जात्यन्तरासंबंधाच्या आपल्या कल्पना प्रथम उघडपणें व व्यवस्थितपणें पुढें मांडल्या. ह्यापूर्वी १८०१ मध्येच त्यानें त्यांच्यासंबंधाची सामान्य रूपरेषा प्रसिद्ध केली होती. उपर्युक्त ग्रंथांत त्यानें पूर्वीच्या कोणत्याहि विद्वानांपेक्षा अधिक उघडपणें व सविस्तरपणें या विषयासंबंधाची आपली ठाम मतें प्रसिद्ध केली होती इतकेंच नव्हे तर, डॉविनखेरीज इतर पूर्वीच्या कोणाहि विद्वानांपुढें फार दूरवर मजल मारली होती. ती अशी की प्राणिकोटीतील जातिजातींमध्ये अंतर किंवा फरक कां व कसा पडत गेला त्याच्या कारणांची मीमांसा करण्याचाहि त्यानें प्रयत्न केला होता. त्यानें असें प्रतिपादन केले होतें की, प्रत्येक जीव स्वतःच्या परिस्थितीमुळे उत्पन्न होणाऱ्या गरजा भागविण्याकरतां जी सतत धडपड करीत असतो त्यांतूनच आकृति-अवयव-भेद उत्पन्न होत असतात. सतत धडपड करणें म्हणजे कित्येक अवयवांचा सतत उपयोग करीत रहाणें होय. उदाहरणार्थ, समुद्रकिनाऱ्यानें फिरणारा जो पक्षी असेल त्याला भक्ष्याचा पाठलाग करण्याकरितां पाण्यांत अधिकाधिक खोल जाण्याची सतत इच्छा व आवश्यकता उत्पन्न होणार; व त्याकरितां सतत प्रयत्न करीत राहिल्यामुळे त्याच्या पायांची वाढ होण्याकडे प्रवृत्ति राहणारच; कारण ज्या अवयवाचा उपयोग करावा तो अधिकाधिक बळकट व मोठा होत जातो हें तत्त्व नेहमी पाहण्यांत येतें. पुढें अशा प्रकारें किंचित् वाढ झालेले पाय अशा पक्ष्यांच्या पिढांमध्ये उत्पन्न होतात, आणि तीं पिळें मोठीं झाल्यावर पाण्यांत खोलखोल जाण्याचा पितरांप्रमाणेंच प्रयत्न करीत राहिल्यामुळे त्यांच्या पायांची वाढ अधिकाधिक होते व त्यांच्या द्वारे त्यांच्या पिळांत ती प्रवृत्ति उतरते. याप्रमाणें पिढ्यान्पिढ्या पुनरावृत्ति होत होत शेवटीं या थोड-थोड्या पण एकाच दिशेनें होणाऱ्या वाढीची गोळावेरीज होऊन लांब पायांचा जलसंचारी पक्षी तयार होतो. अशाच रीतीनें व्यक्तिविषयक प्रयत्न आणि पूर्वजन्मप्राप्त प्रवृत्ति या दोन कारणांनीं सर्व प्रकारच्या प्राण्यांमधले निरनिराळ्या प्रकारचे अवयव तयार झालेले आहेत—माशाचे पंख, पक्ष्याचे पंख, माणसाचे हात; इतकेंच नव्हे तर मासे, पक्षी व माणसें या जीवजातीसुद्धा वरील कारणांनींच तयार झालेल्या आहेत. सर्व अवयव मिळून सावयवी जीव बनतो, तेव्हां जी गोष्ट व्यक्तिशः अवयवांना लागू आहे तीच अवयवसमुच्चयाला म्हणजे सचेतन प्राण्याला लागू असली पाहिजे.

प्राण्यांमध्ये जात्यन्तर कसें होत जातें याबद्दल लामार्कनं वर जी कारणमीमांसा केली आहे, तीबद्दल कोणाचें कांहीहि मत पडो, —अशाच प्रकारची कारणमीमांसा एरास्मस डार्वि

ननें पूर्वीच सुचविली होती— पण इतकें खरें की, ज्या विकासतत्त्वाच्या कल्पनेचा त्यानें पुरस्कार चालविला होता ती कल्पना अमेरिकेंतील प्राणी यूरोपांतील प्राण्यांचेच पण किंचित् स्वरूपान्तर झालेले व अवनति पावलेले वंशज होत या कल्पनेचेंच न्यायतः प्राप्त होणारें अधिक विस्तृत स्वरूप होय. परंतु सामान्य लोक सर्वसाधारणपणें कोणत्याहि मुख्य कल्पनेपासून न्यायतः निघणारीं सर्व अनुमानें ग्राह्य करण्यास फारसे तयार नसतात; आणि या प्रस्तुतच्या उदाहरणांत तर मूळ कल्पनेच्या संनिष्ठ अर्थाशी तिच्यापासून निघणारीं अनुमानें इतकी पूर्णपणें विरोधी होती की, विचारवंत विद्वानांनींहि एकमतानें त्यांचा निषेध केला. यूरोपांतील प्राणिजातीपासूनच अमेरिकन प्राणिजाती उत्पन्न झालेल्या आहेत, तसेंच परिस्थितीमध्ये बदल झाल्यामुळे प्राण्यांच्या शरीररचनेंत थोडाफार फरक होऊं शकतो या कल्पना कित्येक लोक मोठ्या उत्सुकतेनें ग्राह्य मानीत असत. कारण तसें केल्यानें नोव्हाच्या जहाजामध्ये पृथ्वीच्या पाठीवर आज आढळणाऱ्या असंख्य जीवजाती सांठविल्या होत्या असें मानावें लागत नाहीं; परंतु नोव्हाच्या जहाजाविषयीच्या गोष्टींच्या सोयीकरतां जात्यंतराचें तत्त्व मान्य करणारे वरील प्रकारचे लोकच लामार्कनं पुढें मांडलेल्या जात्यन्तराच्या तत्त्वांतून उगम पावणाऱ्या व्यापक तत्त्वाला जोराचा विरोध करण्यास पुढें सरसावले.

शिवाय शास्त्रीय ज्ञानाच्या क्षेत्रांतील प्रमुख विद्वानहि लामार्कनं पुढें आणलेल्या उपपत्तीला तितक्याच जोराचा विरोध करण्यास सिद्ध झाले. अशा विद्वानांतला कूव्हिए हा प्रमुख होय. हा वास्तविक एके वेळीं लामार्कचाच शिष्य होता; पुढें तो त्याचा समवयवसायी बनला; पण तोच लामार्कच्या जात्यन्तराच्या तत्त्वाचा कसून विरोध करण्यास सज्ज झाला. जगांत मूळपासूनच एकंदर ठराविक जाती चालत आलेल्या आहेत, एका जातींतून निराळी दुसरी जात कधीच होऊं शकत नाहीं असें प्रतिपादन त्यानें सुरू केले. कूव्हिएची स्मरणशक्ति अत्यंत उत्कृष्ट होती व या असामान्य स्मरणशक्तीचा सर्व उपयोग त्यानें वरील विरोध करण्याच्या कामीं केला. कूव्हिएनें जी विरुद्ध वाजू उचलली होती तिच्या समर्थनार्थ त्यानें अखेरचा व प्रत्यक्ष पुरावा म्हणून प्राचीन-काळीं इजिप्तमध्ये चिरकाल टिकण्याकरितां मसाला भरून ठेविलेलीं इविस नांवाच्या जलसंचारी सर्पभक्षक पक्ष्यांची मृत शरीरें घेऊन व त्यांची प्रस्तुत काळीं नाईल नदीच्या आसपास आढळणाऱ्या जिवंत इविस पक्ष्यांशी तुलना करून असें दाखविलें की त्यांच्या शरीररचनेमध्ये इतक्या हजारों वर्षांच्या काळानंतर सुद्धा यत्किंचित्हि फरक पडलेला नव्हता.

इजिप्तमध्ये सांपडलेल्या पक्षी व प्राणी यांच्या शवांच्या साहाय्यानें त्यांच्या चिरस्थायी स्वरूपाबद्दलचें कूव्हिएनें आपलें जें म्हणणें पुढें मांडलें त्याला लामार्कनं असें उत्तर

दिलें की, कृविहएच्या पुराव्यावरून एवढेंच सिद्ध होतें की, इविस हा प्राणी ऐतिहासिक दृष्ट्या पाहतां इजिप्त मधील परिस्थित्यनुसृत तितक्या त्या प्राचीन काळांहि पूर्ण बनलेला होता; आणि प्राचीन काळी नाइल नदीच्या कांठची हवामान-विषयक परिस्थिति जशी होती तशीच आजहि कायम आहे. कृविहएचा सिद्धान्त, परिस्थिति जशीच्या तशीच कायम असल्यास प्राणीजातींमध्ये फरक होऊं शकत नाहीं या नियमाला व परिस्थितीत फरक पडल्यास प्राण्यांच्या शरीररचनेत फरक पडतो या नियमाला, दोघांनाहि सारखाच पोषक आहे. तथापि जनमत त्या वेळीं कृविहएच्या वाजूचें होतें, हें सांगावयास नकोच. लामार्कला त्या वेळचे लोक नास्तिक, नुसत्या कल्पनेच्या भराच्या मारणारा मानीत असत. पण लामार्कचा आपल्या सिद्धान्तावरील विश्वास यत्किंचित्हि ढळला नाहीं. प्राणिकोटीच्या सत्यस्वरूपाबद्दल आपणाला बरोबर ओळख पटली आहे असेंच त्याला वाटत असे; व म्हणून तो आपला सिद्धान्त पुनः पुन्हां लोकांपुढें मांडीत असे. १८१५ मध्ये लिहिलेल्या आपल्या ग्रंथाच्या (हिस्टरी नॅचरेल डेस ऑर्गॅनिझ्म सॅन्स व्हॅटॅब्रस) प्रस्तावनेत, व १८२० मधील (सिस्टिम डेस कॉनेसन्सेर पॉझिटिव्हज डी ला 'होम ') या पुस्तकांत त्यानें आपली तत्वे प्रतिपादन केलीं. तो पुढें १८२९ पर्यंत जगला. लोक त्याला मोठा विद्वान् सृष्टिशास्त्रज्ञ म्हणून मान देत असत तथापि मोठा भविष्यवादी म्हणून मात्र त्याला कोणी मानीत नसे.

तात्पुरती प्रगति.—प्राणिकोटीतील जात्यन्तरासंबंधांची कल्पना पुढें मांडणारे त्या पिढीतले प्रमुख विद्वान् म्हणून डार्विन, गोड्टे व लामार्क या तिघांचीच नांवे कायमची प्रासिद्धि पावणार हें जरी खरें असलें, तरी या वावर्तीत संशोधन करीत होते असे आणखीहि कित्येक विद्वान् आहेत. व त्यांच्याकडे पूर्ण दुर्लक्ष करणें योग्य होणार नाहीं. अशा विद्वानांतला अत्यंत लक्षांत घेण्यासारखा म्हणजे जर्मन सृष्टिशास्त्रज्ञ व ब्रेमेन येथील व्याख्यानशाळेमधला गणितशास्त्राचा अध्यापक गोटफ्रेड रेनहोल्ड ट्रेव्हिरेनस हा होय. १८०२ च्या शेवटच्या महिन्यांत लामार्कनें आपल्या (रीसर्चेस सुर ला ऑर्गॅनिझेशन डेस कॉर्प्स व्हिव्हॅन्स) एका ग्रंथांत जात्यन्तराबद्दलचा सिद्धांत प्रथम पुढें मांडला. व त्याच महिन्यांत ट्रेव्हिरेनसनें आपल्या (बायॉलॉजी ओडेर फिलॉसफी डेर लेबेन्डेन नेदूर) ग्रंथाच्या पहिल्या भागांत याच जात्यन्तराच्या प्रश्नासंबंधांची आपली मते प्रसिद्ध केली, हा एकंदरीत मजेदार योगायोग होय. तसेंच सचेतन सृष्टिसंबंधाच्या सामान्य शास्त्राला “ जीविशास्त्र ” (बायॉलॉजी) असा योग्य शब्द लामार्कनें आपल्या याच सुमारास लिहिलेल्या (हायड्रोजिऑलॉजी) पुस्तकांत अगदीं स्वतंत्रपणें सुचवावा, हा योगायोग विलक्षणच होय. अशा तऱ्हेच्या शब्दाची गरज निरनिराळ्या देशांतल्या स्वतंत्रपणें संशोधन करणाऱ्या अनेक विद्वानांना एकाच

वेळीं भासावी ही गोष्ट तत्कालीन शास्त्रीय विचारप्रवृत्ति कोणत्या दिशेनें चालू होती, हें उत्तम रीतीनें दर्शविते.

याच सुप्रसिद्ध वर्षी दुसरा एक तत्त्वज्ञानी व सृष्टिशास्त्रज्ञ, झूरिच युनिव्हर्सिटीतला अध्यापक लॉरेन्झ ओकेन यानें आपल्या (फिलॉसॉफी डेर नेदूर) ग्रंथाचा प्रास्तविक भाग प्रसिद्ध केला; व या भागाच्या पुढें आणखीहि आवृत्त्या निघाल्या. या प्रास्ताविक भागामध्ये त्यानें आपला प्राणिकोटीसंबंधाचा विकाससिद्धान्त व सहजोत्पत्तीचा (स्पॉन्टेनिअस जनरेशन) सिद्धान्त सामान्य स्वरूपांत पुढें मांडला. या सर्व हकीगतीवरून असें दिसतें की, ही जात्यंतर व विकास यासंबंधाची कल्पना १९ व्या शतकाच्या पहिल्या दशकांत अनेक विद्वानांच्या मनांत एकसमयावच्छेदेंकरून उदय पावत होती. परंतु या विद्वानांनी या कल्पनेचें अनेक रीतींनीं जें प्रकटीकरण केलें त्याचा परिणाम असा भलताच झाला की, विकाससिद्धान्ताच्या दिशेनें जो विचारांचा ओघ चालू होता तो एकदम बंद पडल्यासारखा झाला. कारण, परिस्थित्यनुसृत प्राणिमात्रांत फेरबदल होऊं शकतो, हें तत्त्व एकदां मान्य केल्यास त्यामुळे उघड न्यायानेंच आणखी कोणकोणत्या गोष्टी मान्य कराव्या लागणार त्याची कल्पना येतांच विकासतत्वाची कल्पना सोडून माघार घेण्यास एकदम जोराची सुरुवात झाली, त्यामुळे त्यानंतर सुमारे एक पिढी जाईपर्यंत कृविहएच बहुतेक पूर्णपणें सर्वत्रेष्ठ अधिकारी विद्वान् म्हणून गणला जात होता; व सदरद्वू वावर्तीत त्यानें दिलेला निवाल कायमचा म्हणून मान्य होऊन बसला.

मात्र कृविहए आणि त्याचे मतानुयायी इतर लोक यांना उघडपणें विरोध करण्याचें धाडस करणारा फ्रान्समध्ये एक वजनदार सृष्टिशास्त्रज्ञ पुढें आला. या विद्वानाची कृविहए-विस्मद असलेली मते लोक ऐकून घेत असत; मात्र कृविहएचें अनुयायित्व सोडून याची मते ग्रहण करण्यास कोणीहि तयार झाला नाहीं. या विद्वानाचें नांव एटीन जिऑफ्रॉय सेंट हिलेयर असें होतें. हाच ‘ फिलॉसॉफी अनाटॉमिक् ’ या ग्रंथाचा विख्यात कर्ता होय. हा ‘ जॉर्डन डेस प्लान्ट्स ’ बगीचा या संस्थेमध्ये बरीच वर्षे लामार्कचा व्यवसायबंधु होता. गोड्टे-प्रमाणें जिऑफ्रॉय हाहि शारीरशास्त्रज्ञ म्हणूनच प्रामुख्यानें गणला जात असे, आणि त्या बड्या जर्मन विद्वानाप्रमाणेंच याच्याहि मनावर निरनिराळ्या जातीच्या प्राण्यांतील समजातीय अवयवांमध्ये दिसून येणाऱ्या स्वरूपसादृश्याचा परिणाम झाला होता. त्यामुळे प्रत्येक प्रकारच्या अवयवासंबंधानें संपूर्ण सावयव जीवकोटीमध्ये अगदीं तंतोत एकच प्रकारचा नमुना अस्तित्वांत असतो, अशी कल्पना त्याच्या मनानें घेतली. या कल्पनेमुळेच हळू हळू त्याची अशी ठाम समजूत बनली की, अवयवांमध्ये रचनासादृश्य असतें. यावरून त्याचें मूळ उत्पत्तिस्थानहि एकच असलें पाहिजे— किंवा थोडक्यांत सांगावयाचें म्हणजे प्राणिकोटीतील एका जातीपासून दुसरी जात निर्माण झालेली असणें शक्य आहे.

प्राण्यांतील जात्यन्तराच्या कल्पनेचे लामार्कइतके संपूर्ण आकलन जिऑफ्रॉयला झालेले नव्हते; आणि प्राणिकोटीसंबंधाने विकासतत्त्व मान्य केल्यास त्याची व्याप्ति किती दूरवर पोहोचू लागेल याचाहि त्याने आपल्या मनाशी निश्चय कधी केला असल्याचे दिसत नाही. त्याने आपल्या लेखांत कोठेहि सर्व सावयवी प्राणी एकाच वंशांत उत्पन्न झालेले आहेत असे म्हटलेले नाही; पण लामार्कने तसे स्पष्ट सांगितले आहे. तथापि विकासतत्त्व जितक्या स्वरूपांत त्याला पडलेले व समजलेले होते तितके, प्रत्यक्ष कूव्हिएलाहि विरोध करून, प्रतिपादन करण्यास त्याने यत्किंचित्ही कसूर केली नाही. प्रत्यक्ष कूव्हिएबरोबर शास्त्रविद्यापीठ या संस्थेमध्ये १८३० साली त्याचा सुप्रसिद्ध असलेला वादविवाद झाला. या वादामुळे या प्रश्नासंबंधाची गोष्टेची आवड व उत्सुकता विलक्षण वाढली; पण इतर बहुतेक सर्वांचे मत, जिऑफ्रॉयचा या वादांत पूर्ण पराजय झाला व प्राणिकोटीतील अनंत जाती सनातन आहेत व त्या सर्व ईश्वरनिर्मित आहेत म्हणजे प्रत्येक जातीची उत्पत्ति स्वतंत्र असून प्रत्येक जात अविकारी स्थिर स्वरूपाची आहे ह्या सिद्धांताचा पुरस्कार करणारा विद्वान कूव्हिए याचा जय झाला असे पडले.

या निर्णयाने या प्रबल वादग्रस्त प्रश्नाचा निकाल लागल्यासारखा झाला, आणि तेव्हापासून भरपूर पावशतकाइतक्या काळांत जात्यन्तराच्या सिद्धांताच्या वाजूचे असे फक्त एकच मत काय ते प्रसिद्ध झाले, व त्याने लोकांचे कांहीं थोडेंसे लक्ष वेधिले. ते मत प्रदर्शित करणारे एक लहानसे 'व्हेस्टिजेस ऑफ दी नॅचरल हिस्टरी ऑफ क्रिएशन' या नांवाचे पुस्तक निनाबीच १८४४ मध्ये इंग्लंडमध्ये प्रसिद्ध झाले. त्याच्या आवृत्त्याहि पुष्कळ निघाल्या; आणि त्याची निंदा व थड्याहि वेसुमार झाली. या पुस्तकाचा कर्ता कोण त्याचा चाळीस वर्षे पत्ता नव्हता, पण रॉबर्ट चेम्बर्स हाच सुप्रसिद्ध लेखक व प्रकाशक याचा कर्ता होय ही गोष्ट आतां सर्वांना मान्य झाली आहे. या पुस्तकांत विकासतत्त्वासंबंधाचा सामान्य सिद्धांत स्पष्ट व निःसंदिग्ध भाषेत मांडलेला होता; व त्यांत प्रतिपादन केलेले मत खुद्द लामार्कच्या मतांइतकेच व्यापक व सर्वथैव क्रांतिकारक असल्यामुळे ते पुस्तक नांवाजण्यासारखे झाले होते. तथापि त्यांत विकासवादासंबंधाने नवे असे कांहीं नव्हते, सर्व मागील विद्वानांचीच मते पुढे मांडली होती; व शिवाय शास्त्रीय दृष्ट्या त्यांत अनेक दोष होते हे निराळेंच.

अशा प्रकारच्या या विचारसरणीवर साहजिकच पुष्कळ कडक टीका झाली; आणि त्यामुळे त्या काळी प्रचलित असलेल्या मताच्या विरुद्ध मत लोकांच्या मनांत हळू हळू उदय पावू लागले. तथापि या पुस्तकाचा परिणाम यापेक्षा कांहीं अधिक झाला असे म्हणणे कठीण आहे. फार काय पण वर सांगितल्याइतका परिणाम झाला असेहि कबूल करण्यास कित्येक टीकाकार तयार नाहीत. या पुस्तकाच्या

प्रसिद्धानंतर, पूर्वीप्रमाणेच प्राणिकोटीतील जात्यन्तराची कल्पना विद्वान व अविद्वान दोन्ही प्रकारच्या लोकांच्या मनांतून कित्येक वर्षे विसरून गेल्यासारखीच झाली होती.

हे खरे आहे की, इकडेतिकडे एखाददुसरा कमिअधिक लौकिकास चढलेला शास्त्रज्ञ—उदाहरणार्थ, व्हानबुश, मेकेल आणि व्हान वेर हे जर्मनीमध्ये, बोरी सेंट व्हिन्सेंट-फ्रान्समध्ये, वेल्स, ग्रॅन्ट व मॅथ्यू हे इंग्लंडमध्ये आणि लोडी अमेरिकेमध्ये—यांनी ईश्वर-निर्मित स्वतंत्र उत्पत्तीच्या व जातींचा अविकारीपणा या सिद्धांताच्या विरुद्ध मते प्रदर्शित केली होती; परंतु ही मते अप्रसिद्ध अशा पुस्तकांतून बाहेर पडल्यामुळे त्यांच्याकडे कोणी लक्ष दिले नाही, किंवा त्यांची पर्वा केली नाही. आणि म्हणून १९ व्या शतकाच्या मध्यकाळांत जरी शास्त्रीय शोध निरनिराळ्या दिशांनी लागत होते, तरी प्राण्यांतील जात्यन्तरासंबंधाच्या सिद्धान्ताला शास्त्रज्ञांमध्ये किंवा शास्त्रेतर विषयांतील विद्वानांमध्ये, पन्नास वर्षांपूर्वी जितके महत्त्व दिले जात होते, तितकेहि कोणी देत नव्हता. ईश्वरनिर्मित स्वतंत्र उत्पत्तिविषयक सिद्धांतच सर्वमान्य होऊन राहिला होता. निदान उघडपणे त्याला विरोध करणारा कोणीहि नव्हता.

डार्विन आणि जातींची उत्पत्ति.—तथापि या वेळीहि ईश्वरनिर्मित स्वतंत्र उत्पत्तिविषयक सिद्धांताची शाश्वती वाटते तितकी खरी नव्हती. जरी तो सिद्धान्त त्या वेळी अजिंक्य असा वाटत होता तरी त्याची वास्तविक स्थिति अशी होती की, त्याच्या अभेद्य वाटणाऱ्या किल्ले-कोटाखाली, पाहरेकऱ्यांना समजू न देता, भुयारांत दारू भरून ठेवून धडाका उडवून देण्याची तयारी करून ठेविलेली होती. कारण याच्या पूर्वीच एका इंग्रज सृष्टिशास्त्रज्ञाच्या खासगी कार्यालयामध्ये एक हस्तलिखित ग्रंथ व एक टीपांचे पुडके लिहून तयार होते; आणि ते सर्व लिखाण प्रसिद्ध केल्यावर ईश्वर-निर्मित स्वतंत्र उत्पत्तिविषयक सिद्धांत पूर्णपणे दांसळून टाकण्यास पुरेसे होते. ज्या इंग्रज सृष्टिशास्त्रज्ञाने हे शास्त्रीय माहितीरूपी दारूचे भुयार तयार केले होते, तो झनोमिया ग्रंथाच्या कथांचा नातू, चार्लस रॉबर्ट डार्विन हा होय.

व्याच वर्षापूर्वी तारीख १ जुलै १८३७ पासून या तरुण डार्विनने आपल्या वयाच्या अष्टाविसाव्या वर्षीच एक खासगी नियतकालिक सुरू करून त्यांत जात्यन्तराच्या वादग्रस्त प्रश्नाशी संबंध असणारी जी जी माहिती आढळेल ती नमूद करून ठेवण्याचे ठरविले होते. त्याच्याहि पूर्वी चार किंवा पांच वर्षे वीगल जहाजामधून अँडमिरल फिट्झरॉयबरोबर सृष्टिशास्त्रज्ञ म्हणून डार्विनने जी सुप्रसिद्ध असलेली पृथ्वी-प्रदक्षिणा केली त्या वेळी त्याच्या प्रत्यक्ष पाहण्यांत ज्या गोष्टी आल्या त्यांमुळे प्राणिजाताच्या सनातनत्वाविषयीची त्याची श्रद्धा दांसळण्यास प्रथम सुरुवात झाली होती. दक्षिण अमेरिकेमध्ये पांपिया नामक निर्वृक्ष प्रदेशांत डार्विनला हल्ली अस्तित्वांत असलेल्या आर्माडिला नामक प्राण्यासारखे

कवच असलल प्राणी जमिनीच्या थरांत आढळून आले, आणि त्या प्राचीन प्राण्यांमध्ये आणि त्या प्रदेशांत त्या वेळीं जिवंत असलेल्या प्राण्यांमध्ये असलेले साम्य पाहून त्याला फार आश्चर्य वाटले. तसेंच तो जसजसा दक्षिणेकडे जाऊ लागला तसतशा परस्परार्शा निकट साम्य असलेल्या प्राणिजाती एकामागून एक त्याला आढळून आल्या. आणि गॅलापेगोस द्वीपसमूहामधील बहुतेक प्राण्यांमध्ये दक्षिण-अमेरिकेंतल्या प्राण्यांतलेच गुणधर्म आढळून आले, व त्याचा त्याच्या मनावर फार परिणाम झाला. शिवाय गॅलापेगोस बेटांच्या समुदायापैकी प्रत्येक बेटावरील प्राण्यांत थोडथोडाच फरक असल्याचें दिसून आलें व भूस्तरशास्त्रदृष्ट्या त्यांपैकी कोणतेंच बेट फार प्राचीन असेलसें दिसत नव्हतें; या गोष्टींचा त्याच्या मनावर विशेष परिणाम झाला.

तथापि अवलोकनांत आलेल्या या सर्व गोष्टींचें महत्त्व पूर्णपणें प्रथम त्याच्या लक्षांत आलें नव्हतें; कारण, गॅलापेगोस बेटांपैकीं एका बेटावर मुळांच प्राणी नव्हते; त्याचें कारण लायेलच्या भूस्तरशास्त्रविषयक कल्पनांनां अनुसरून त्याने त्या वेळेपुरतें असें सांगितलें कीं, तें बेट निर्माण झाल्यापासून त्यावर कोणतीच प्राणिजाति बहुधा उत्पन्न झाली नसावी. परंतु पुढें हळूहळू त्याच्या हें लक्षांत आलें कीं, त्याला ज्या ज्या गोष्टी आढळल्या त्यांचा बरोबर उलगडा होण्यास प्राणिजातींत हळूहळू फेरबदल होतात असें मानण्याशिवाय गत्यन्तरच नाही. आणि तेव्हांपासूनच हा विषय त्याच्या मनांत सारखा घोळू लागला व त्यामुळेच त्यानें उपरिनिर्दिष्ट नियतकालिक सुरू केलें.

प्राणिजातींत फेरबदल होत जातात ही कल्पना डार्विनच्या डोक्यांत प्रत्यक्ष पाहिलेल्या गोष्टींवरून काढलेल्या अनुमानां आली. केवळ इतरांचीं पुस्तकें वाचून आली नव्हती, हें वरील हकीगतोंवरून दिसून येईल. त्यानें आपल्या आज्ञाचीं पुस्तकें आरंभी वाचलेलीं होती, परंतु ' झूनोमिया ' व ' दी टेंपल ऑफ नेचर ' या पुस्तकांतील विवेचनानें प्राणिजातीच्या सनातनत्वावरील त्याचा विश्वास यत्किंचित् हि कमी झालेला नव्हता. तसेंच त्याच्या आज्ञाच्या मताप्रमाणें बहुतेक असलेला जो लामार्केचा सिद्धान्त त्याचाहि त्याच्या मनावर परिणाम झालेला नव्हता. परंतु दक्षिण अमेरिकेंतून अवलोकन करून आल्यानंतर त्याच्या विचारांनां एक निराळी दिशा लागली हें खरें. तथापि प्राणिजातींत फेरबदल होत असले पाहिजेत असें त्याला प्रथम वाटू लागलें त्या वेळीं सुद्धा या उपपत्तीचें फारसें महत्त्व त्याला वाटत नव्हतें. म्हणून त्यानें प्रथम जेव्हां आपलें नियतकालिक सुरू केलें तेव्हां या किंवा इतर कोणत्याहि सदरहू सिद्धान्ताच्या उत्पादकांचीं मते प्रतिपादन करण्याचा यत्किंचित्हि विचार त्याच्या मनांत नव्हता; किंवा त्याचा स्वतःचाहि या प्रश्नासंबंधाचा ठाम-सिद्धान्त ठरलेला नव्हता. तात्पर्य, त्या वेळीं त्याचें मन मोकळें व नवीं मते बनविण्यास लायक अशा स्थितीत होतें;

त्या वेळीं त्याची दृष्टि कोझाप्रमाणें विकट वाटणारा सदरहू प्रश्न सोडविण्याकरतां साधनीभूत होणाऱ्या गोष्टींचा केवळ संग्रह करण्यास उत्सुक अशी होती. प्राणिजातींत फेरबदल होत असले पाहिजेत अशी त्याच्या मनाची बहुतेक खात्री झालेली होती; पण हे फरक कोणत्या कारणांनीं होत असावेत, हा प्रश्न त्याच्या पुढें होता.

अशा स्थितींत फार दिवस गेले नाहींत तोंच सदरहू प्रश्न सोडविण्याचें योग्य साधन त्याला सुचलें. साधनसामुग्रीसंबंधानें निवड करीत असतां त्याला लवकरच असें आढळून आलें कीं, या प्रश्नासंबंधानें निरीक्षण करण्यास अत्यंत सुलभ असें क्षेत्र म्हणजे माणसाळलेल्या प्राणिजातीचें होय. या प्राण्यांच्या एकेका जातीमध्ये अनेक तऱ्हेच्या पोटजाती आढळतात. उदाहरणार्थ, एका कुत्र्याच्या जातीतच मास्टिफ व टेरिअर असे अत्यन्त भिन्न प्रकारचे प्राणी तयार झालेले आढळतात. तसेंच घोडा या जातीमध्येहि तट्ट, अस्सल पाणीदार घोडा, आणि ओझ्याचें मंद घोडे, असले भिन्न भिन्न रूपगुणयुक्त प्राणी असतात. तात्पर्य, माणसाळलेल्या प्राण्यांमध्ये अशी एकहि जात नाही की तिच्यामध्ये थोड्या फार भिन्न स्वरूपाच्या अनेक पोटजाती नाहींत. आतां प्रश्न असा कीं, अशा प्रकारच्या पोटजाती कशा तयार होऊ शकतात ? याचें उत्तर उघडच असें आहे कीं, प्रथम दिसावयाला सहजोत्पन्न असे वाटणारे फरक उत्पन्न होतात आणि नंतर त्या विशिष्ट स्वरूपाच्या प्राण्यापासून स्वतंत्र उत्पत्ति करवीत गेल्यास त्या विशिष्ट प्रकारची पोटजात कायमची बनते. उदाहरणार्थ, प्रथम सहजासहजी आढळणारे चांगले पाणीदार घोडे निवडून घेऊन त्यांच्याकडून स्वतंत्र उत्पत्ति करवून शर्यती घोड्यांची स्वतंत्र जात एका घोडेवाल्याला तयार करतां येईल; तर दुसऱ्या घोडेवाल्याला लट्ट वळकट घोडी निवडून त्यांच्यापासून भक्कम ओझें वाहणारी मंद अशी घोड्यांची जात निर्माण करतां येईल.

येथपर्यंत सांगितलें तें सर्व ठीक आहे; म्हणजे प्रथम यदृच्छया आढळणाऱ्या भिन्न स्वरूपाच्या प्राण्यांपासून स्वतंत्र उत्पत्ति करवून त्यांची कायमची निराळी पोटजात तयार करणें, या उपायानें मूळ पितृजातीहून भिन्न अशा पोटजाती तयार करतां येतील ही गोष्ट कबूल आहे. परंतु ही गोष्ट जेथें माणसाची देखरेख आणि उपाययोजना चालू शकते तेवढ्या प्राण्यांच्या बाबतीतच काय ती शक्य आहे. पण सृष्टीमध्ये मनुष्याचा यत्किंचित्हि संबंध न येतां नैसर्गिक अवस्थेत जेथें व्यापार चालतात तेथें अशी निवडानिवड कोणत्या रीतीनें अमलांत येते ? तेव्हां येथें मात्र हें मोठेंच कोडें उपस्थित होतें, आणि हें कोडें मुख्यशिवाय या बाबतींत पुढें पाऊल टाकतां येणें शक्य नव्हतें.

हें कोडें सोडविण्याची किर्ली डार्विनला थॉमस रॉबर्ट माल्थसचा ' लोकसंख्या ' या विषयावरचा सुमारें अर्ध्या शतकापूर्वी प्रसिद्ध झालेला निबंध सहज वाचीत

असतां मिळाली. या निर्वधांतील कल्पना कांहीं पूर्णपणे माल्यसत्त्वा डेक्यांतून निघालेल्या नव्हत्या, तथापि त्यांत असें जोरानें प्रतिपादन केलें होतें कीं, प्राण्याची वाढ दर पिढीस भूमितिक प्रमाणांत होते आणि जर ती नियंत्रित झाली नाही तर त्या वाढीनें सर्व जग व्यापिलें जाईल. या विषयावर विचार करीत असतां डार्विनच्या नैसर्गिक क्रियांसंबंधी विचारास नवीन दिशा मिळाली. त्यास असें दिसून आलें कीं, प्राणिकोष्टि किंवा वनस्पतिकोष्टि यां मध्ये एकसारखा जीवनार्थ कलह व परनाशार्थ खटपट चालू आहे, आणि पृथ्वी आपल्या जातीनें व्यापून टाकण्याची खटपट चाललेली आहे.

या कल्पनेचा पूर्ण विकास लक्षांत आला असतां दुसरा विचार सहजच सुचतो व तोच डार्विनला सुचला. तो विचार हा कीं, ज्या अर्थी प्रत्येक जीवाची वाढ होतच आहे तरी सर्वत्र जग व्यापलें गेलें नाहीं, तर प्रत्येक प्रकारच्या प्राण्याचे व वनस्पतीचे कांहीं प्रतिनिधी तेवढे दिसतात, इतर दिसत नाहींत, त्या अर्थी जगण्याच्या शर्यतींत कांहीं थोड्यांचाच जीवनार्थ व अपत्योत्पादनार्थ निवडणूक होत असावी. निराळ्या शब्दांत सांगावयाचें म्हणजे जे प्राणी पूर्ण वाढ पावतात आणि संतति निर्माण करू शकतात, तेच भोंवतालच्या परिस्थितीला तोंड देण्यास उत्तम प्रकारें लायक असतात असें म्हणावें लागतें. अशा प्राण्यांच्या संततीमध्ये त्यांच्या अंगांतील विशिष्ट गुणधर्म उतरत जात असले पाहिजेत. अशा रीतीनें हे गुणधर्म कायमचे होऊन प्राण्यांच्या विशिष्ट प्रकारच्या जाती वनतात व मनुष्य स्वप्रयत्नांनें ज्याप्रमाणें माणसाळलेल्या प्राण्यांच्या निरनिराळ्या पोटजाती निर्माण करू शकतो त्याचप्रमाणें सृष्टीमध्येहि नैसर्गिक रीत्या निरनिराळ्या प्राणिजाती उत्पन्न होत असतात. येणेंप्रमाणें नैसर्गिक स्थितीत एकाहून दुसरा अत्यंत अल्प अंशानें तरी निराळा अशा प्रकारचे प्राणी असू शकतात, (हा गोष्ट निर्विवाद सिद्ध आहे) आणि प्रत्येक प्राण्यांतला विशिष्ट फरक त्याच्या संततीमध्ये उतरतो हें मान्य केलें, तसेंच निरनिराळ्या प्राण्यांमध्ये जीवनार्थ कलह सतत चालू असतो व त्यामुळे एकंदर उत्पन्न होणाऱ्या प्राण्यांपैकीं प्रौढावस्थेप्रत पोहोचणाऱ्या प्राण्यांचें प्रमाण थोडें असतें हें मान्य केलें, या एकंदर गोष्टी मान्य केल्या म्हणजे निरनिराळे फरक कायम टिकाऊ कसे होतात व त्यामुळे निरनिराळ्या प्राणिजाती कशा उत्पन्न होतात याबद्दल आपणांस पूर्ण खुलासा मिळतो, असें डार्विनचें म्हणणें पडलें.

याप्रमाणें डार्विननें मोठ्या चमत्कारिक रीतीनें आपल्या ज्ञान्युत्पत्तिविषयक सिद्धान्ताची कोणशीला १८३९ मध्ये वसविली. त्यानें आपल्या एकंदर सिद्धान्ताची रूपरेषा येणेंप्रमाणें पुढें मांडली. ' नैसर्गिक रीत्या निवड होऊन अत्यंत लायक असे प्राणीच जिवंत राहतात. ' अशा शब्दांत डार्विनच्या एतद्विषयक कल्पना आतां लोकांच्या परिचयाच्या

होऊन वसल्या आहेत. एवढा महत्त्वाचा शोध लागल्यानंतर एखादा सामान्य मनुष्य असता तर तो ताबडतोब रस्त्यांतून " शोध लागला ! " ('युरेका'), असें मोठ्यानें ओरडून लोकांना सांगत धांवत सुटला असता. परंतु डार्विननें कांहींएक केलें नाहीं. त्यानें आपल्या ह्या सिद्धांताचे हस्तलिखित कागद पेटीत मुकाट्यानें ठेवून दिले आणि आपल्या सिद्धान्ताला पोपक असा आणखी प्रत्यक्ष पुरावा गोळा करण्याचा क्रम तसाच पुढें चालू ठेविला. १८४४ मध्ये त्यानें तोंपावेतों जमविलेल्या एकंदर पुरावेवजा गोष्टी एकत्र करून एक सूत्रमय पुस्तक लिहून तयार केलें. त्या पुस्तकाची हस्तलिखित प्रत त्यानें आपला मित्र हूकर यास दाखविली, आणि कदाचित् दैवयोगानें अकस्मात् मरण आल्यास तें लिखाण आपल्या पश्चात् पुस्तकरूपानें छापून प्रसिद्ध व्हावें अशीहि सर्व योजना करून ठेविली. इतकी सर्व व्यवस्था करून पुन्हां त्यानें तें सर्व लिखाण आपल्या टेबलांत तसेंच प्रसिद्ध न करतां ठेवून दिलें; आणि आणखी माहिती गोळा करण्याचें काम पुढें चालू केलें. भरून ठेवलेला दाखगोळा म्हणून वर नुकताच ज्याचा उल्लेख केला आहे तो हाच होय.

यानंतर आणखी बारा वर्षे गेली; या वर्षांत त्यानें आणखी अवाढव्य माहिती गोळा केली, स्वतःच्या मनांत या सिद्धान्ताविषयी आलेल्या पुष्कळशा शंकांचें निरसन केलें आणि अशा रीतीनें आपल्या सिद्धान्ताला पुष्कळच अधिक वळकटी आणली. या एकंदर काळांत अशा प्रकारचे परिश्रम करीत असलेला डार्विन स्वतः शरीरप्रकृतीनें बहुतेक आजारी स्थितीतच होता. आजारी व अस्वस्थ स्थिती नाहीं असा बहुधा त्याला एकहि दिवस लाभला नाहीं. शरीरांत काम करण्याची ताकद येण्याकरितां त्याला सुद्धा उपाय करावे लागत असत; व इतकें करूनहि त्याला तास दीड तासाहून अधिक वेळ एकसारखें काम करीत वसणें कधीच शक्य झालें नाहीं. पण असें असूनीहि, वळकट शरीरप्रकृतीच्या अर्धा डझन माणसांनां जास्तीत जास्त काम करतां आलें असतें इतकें काम त्यानें एकट्यानें केलें. हे त्यानें चालविलेले परिश्रम तत्कालीन सुप्रसिद्ध शास्त्रज्ञांपैकीं त्याच्या दोघां मित्रांनां माहांत होते; त्यांपैकीं एक वनस्पतिशास्त्रज्ञ सर जोसेफ हूकर हा होय; व दुसरा भूस्तरशास्त्रज्ञ सर चार्ल्स लायेल हा होय. हूकर स्वतः हळूहळू डार्विनचीं मतें मान्य करण्यास अर्धा अधिक तयार झालाच होता, लायेलचीं मतें मात्र त्या संबंधानें साशंक स्थितीत होती; तथापि दुसऱ्याच कोणी सदरहू सिद्धान्त डार्विनच्या अगोदर प्रसिद्ध करून आघाडी मारून नये म्हणून लायेलनें डार्विनला स्वतःचा सिद्धान्त प्रसिद्ध करण्याबद्दल आग्रह चालविला. त्यामुळे अखेर या धिम्या संशोधकानें मित्रांच्या सूचनेस मान देण्याचें ठरविलें. आणि १८५६ मध्ये एकंदर तावत्कालपर्यंत जमविलेल्या सर्व पुरावेवजा गोष्टींच्या आधारानें आपला सिद्धान्त जरा अधिक विस्तृत प्रमाणावर लिहून काढण्यास सुरुवात केली.

ह्या वेळीं एक मोठी चमत्कारिक गोष्ट घडली. डार्विनने आपलें पुस्तक लिहिण्यास सुरुवात केल्याला सुमारे दोन वर्षे झाली होती, परंतु त्यापैकी एक ओळहि अद्याप प्रसिद्ध झाली नव्हती. अशा स्थितीत एके दिवशी त्याच्या एका सृष्टिशास्त्र मित्राकडून त्याच्याकडे एक हस्तलिखित कागदांचें पुडकें आलें. हें पुडकें पाठविणाऱ्या मित्राचें नांव आल्फ्रेड रसेल वालेस होय. तो पूर्वद्वीपसमूहा (ईस्ट इंडिया आर्चिपेलागो) मध्ये कित्येक दिवस संशोधनाचें काम करीत होता. वालेसने पाठविलेला सदरहू निबंध डार्विनने वाचतांच तो विस्मयचकित झाला; कारण त्या निबंधांत, “ नैसर्गिक निवड ” या संबंधाचा जो सिद्धांत त्यानें प्रथम शोधून काढून त्यावर सतत वीस वर्षे परिश्रम चालविले होते, त्याच सिद्धान्ताची रूपरेषा सांगितलेली होती. येणेंप्रमाणें भूपृष्ठावरील दोन परस्परविरुद्ध बाजूला असलेल्या स्थळीं राहून अगदीं स्वतंत्रपणें संशोधन करीत असलेल्या वालेस व डार्विन या दोघां शास्त्रज्ञांनीं जात्यंतराच्या प्रश्नासंबंधानें एकाच प्रकारची कारणमीमांसा शोधून काढली. डार्विन म्हणतो, “ वालेसचा निबंध म्हणजेच माझ्या अप्रकाशित हस्तलेखावरून तयार केलेलें पुस्तक, अशी स्थिति असती तरी त्यांत यापेक्षा अधिक चांगल्या रीतीनें माझ्या कल्पना उतरल्या नसल्या. ”

पण यामुळें डार्विनपुढें मोठाच पेंचाचा प्रश्न आला. वालेसनें पाठविलेला हा निबंध डार्विननें, स्वतः लावलेल्या शोधासंबंधानें अवाक्षरहि न काढतां प्रसिद्ध केला असता तर हा शोध प्रथम लावल्याचा मान वालेसला मिळाला असता, व आपला सहसंशोधक वालेस सदरहू संशोधनक्षेत्रामध्ये शिरण्यापूर्वीच कित्येक वर्षे स्वतः तत्संबंधाचा शोध लावलेला असूनहि त्या शोधाविषयीचें सर्व श्रेय दुसऱ्याकडे गेलें असतें. उलटपक्षीं, आपल्या मित्रानें पाठविलेला निबंध प्रसिद्ध करून स्वतः स्वस्थ बसणें याशिवाय दुसरा एखादा मार्ग प्रामाणिकपणानें व सभ्यपणानें अनुसरतां येण्यासारखा होता काय? अशा बिकट पेंचांतून मार्ग काढणें हें काम माणसाच्या अन्तःकरणाची पुरी कसोटी पाहणारें होतें. आणि समाधानाची गोष्ट ही आहे की, डार्विन या कसोटीला पूर्णपणें उतरला. स्वतःवरील प्रसंगाच्या नाजुकपणाची पूर्ण जाणीव असल्यामुळें त्यानें हें सर्व प्रकरण आपले मित्र हुकर व लायेल यांच्यापुढें ठेविलें व त्यांतून मार्ग काढण्याचें काम सर्वस्वी त्यांच्यावर सोपविलें. या थोर सद्गृहस्थांनीं उभयपक्षांनां पूर्णपणें न्याय्य व योग्य होईल असाच मार्ग शोधून काढला. त्यांनीं दोघांचे निबंध एकदम एकत्र प्रसिद्ध करावे असा सल्ला दिला. त्यांत एका बाजूला वालेसचा निबंध, व दुसऱ्या बाजूला डार्विननें एक वर्षापूर्वी असा प्रेला लिहिलेल्या पत्रांत आपल्या सिद्धान्तासंबंधानें जो संक्षिप्त मजकूर लिहीलेला होता तो जशाचा तसाच—हा मजकूर वालेसनें आपला निबंध लिहून तयार करण्यापूर्वीच असा ग्रंथाच्या हातीं

पडलेला होता—प्रसिद्ध करावा, असें ठरलें. हे दोन्ही निबंध व त्याबरोबर या एकंदर प्रकरणाची साधत लेखी हकीकत हुकर व लायेल यांनीं लंडन येथील लिनीयन सोसायटीपुढें १ जुलै १८५८ रोजी मांडली. त्यांत विलक्षण योगायोग असा आला की, डार्विननें ‘ जीवजातीसंबंधाच्या प्रश्नाशीं संबंध असलेल्या गोष्टी एकत्र करून प्रसिद्ध करण्याकरितां जें नियतकालिक सुरू केलें होतें त्याचा एकविसावा वर्षारंभदिन त्याच दिवशीं आला होता. एखादा मोठा शास्त्रीय सिद्धांत प्रसिद्धपणें जगापुढें मांडला जाऊन सर्वानां ज्ञात होण्यापूर्वी तो तदुत्पादकाच्या डोक्यांत उत्पन्न होऊन वाढतां वाढतां पूर्णत्वास पोहोचें तो पर्यंत अप्रसिद्ध स्थितीत पोसला गेल्याचीं डार्विनच्या सदरहू सिद्धांतासारखीं उदाहरणें शास्त्रीय ज्ञानाच्या इतिहासांत फारशीं दिसून येत नाहींत.

येणेंप्रमाणें दारुगोळ्याप्रमाणें भरून ठेविलेल्या साधन-सामुग्रीला वत्ती लावण्यांत आली. तथापि त्याचा धडाका आणखी एक वर्षानंतर १८५९ च्या नवंबर महिन्यांत उडाला. हा एवढा आणखी तेरा महिन्यांचा काल डार्विनला आपला एकंदर सिद्धांत पूर्णपणें लिहून काढण्याकरितां लागला. डार्विननें आपले स्वतःचे विचार संक्षिप्त रीतीनें मांडण्याचे प्रयत्न केले तरी त्या एकंदर निबंधाला मोठ्या स्वतंत्र ग्रंथाचें स्वरूप प्राप्त झालें. त्याला चिरकाल प्रसिद्ध राहणारें पुढील नांव देण्यांत आलें; ‘ नैसर्गिक निवडीच्या साहाय्यानें होणारी जीवजातींची उत्पत्ति ’ उर्फ ‘ जीवनकलहामध्ये अनुग्रहीत जातींचें होत असलेलें संरक्षण. ’ या ग्रंथाच्या प्रसिद्धीनें उडवून दिलेला धडाका काय विलक्षण होता ! प्रथम १८५८ मध्ये जोड निबंध वाचला गेला त्यानें क्षणिक चमक उत्पन्न केली व हुकर म्हणतो त्याप्रमाणें श्रोते ‘ चकित होऊन तत्संबंधीं बोलूं लागले; पण त्यापेक्षां अधिक कांहीं एक परिणाम झाला नव्हता. परंतु वरील नामाभिधान धारण करून डार्विनचा स्वतंत्र ग्रंथ जेव्हां प्रसिद्ध झाला तेव्हां काय परिणाम घडून आला त्याची यथातथ्य कल्पना त्या पिढीतल्याखेरीज पुढील काळांतल्या इतर लोकांनां करून देणें कठिण आहे. तथापि त्यानंतर आज साठसत्तर वर्षांनींहि त्या वेळीं त्या पुस्तकानें बौद्धिक जगांत उडवून दिलेल्या खळबळीचा प्रतिध्वनि पूर्णपणें नष्ट झालेला नाहीं, ही गोष्ट आपल्या प्रत्ययास येतच आहे.

नवे पुरस्कर्ते.—जीवजातींची उत्पत्ति (ऑरिजिन ऑफ स्पीसीज) हा ग्रंथ व त्याचा कर्ता चार्लस डार्विन यांनांच १८५९ च्या सुमारास मानवजातीच्या महत्त्वाच्या परंपरागत मतांमध्ये झालेली विलक्षण क्रांति व तिनें १९ व्या शतकांतील उत्तरार्धाला प्राप्त करून दिलेलें चिरकालीन महत्त्व, याबद्दलचें सर्व श्रेय आहे. तथापि, ‘ उत्पत्ति ’ हा ग्रंथ प्रसिद्ध होताच सदरहू सिद्धांताचा पुढारी जो डार्विन त्याच्या निशाणाभोंवतीं दुसरे कित्येक नेते शास्त्रज्ञ जमा होऊन त्यांनीं सदरहू सिद्धांताचा पुरस्कार करण्याचें काम केलें नसतें तर मानवी विचारांत अकस्मात् घडून आलें इतकें मन्वन्तर

घडून आले नसतें, या गोष्टीकडे दुर्लक्ष करतां कामा नये. आपल्या मतांचा अखेर विजय खास होणार अशी पूर्ण खात्री प्रथमपासूनच डार्विनला वाटत होती. हुकरला लिहिलेल्या एका पत्रांत त्याने पुढील उद्गार काढलेले आहेत: “प्रस्तरी-भूत कवचांच्या (फॉसिल शेल्स) उत्पत्तीसंबंधाच्या प्रचलित मतांसंबंधाने आज आपणास जितकें आश्चर्य वाटत आहे तितकेंच आपल्या भावी पिढ्यांतील मंडळींना (ईश्वरनिर्मित स्वतंत्र उत्पत्तीसंबंधाच्या) प्रचलित मतासंबंधाने वाटेले” अशी त्याचा पक्की खात्री होती. तरी स्वतःच्या जात्यन्तरोत्पत्तिसंबंधाचा सिद्धान्त तात्काळ प्रस्थापित होण्यास तत्का-लीन अशा कित्येक प्रमुख शास्त्रज्ञांनी त्याचा पुरस्कार करण्याचें काम हातीं घेणें अत्यंत जरूर आहे ही गोष्ट त्याला पूर्णपणे पटली होती. हुकर, लायेल व थॉमस हेनरी हक्सले यांना जर आपली मते ग्रहण करण्यास प्रवृत्त करतां आले तर पुढील यशःप्राप्तीचें काम फार सुलभ जाईल ही जाणीव डार्विनला आली.

उपर्युक्त शास्त्रज्ञांस आपला सिद्धान्त पटवून देण्याच्या काळातहि डार्विनला, इतर अनेक बाबतींतल्याप्रमाणें, कल्पनातीत यश आलें. डार्विनचा ग्रंथ प्रसिद्ध होण्यापूर्वीच त्याचीं मुद्रितें वाचावयास मिळालीं तेव्हांपासून हुकर डार्विनचा पटशिष्य बनला; ग्रंथप्रसिद्धीनंतर थोडक्याच महिन्यांच्या अवधीत लायेलनें आपल्या पूर्वीच्या मतांचा त्याग करून डार्विनच्या मतांचा जाहीरपणें अंगीकार केला; आणि हक्सलेनें तर नैसर्गिक निवडीसंबंधाची मुख्य कल्पना नीट लक्षांत येतांच इतकी साधी, इतकी अत्यंत महत्त्वाची कल्पना स्वतःस कशी सुचली नाहीं याचें आश्चर्य प्रकट करून तत्संबंधीं उद्बवलेल्या वाग्युद्घात मोठ्या आतुरतेनें उडी घातली; आणि या प्रश्नासंबंधाचा एकंदर रणसंग्राम अत्यंत तीक्ष्ण अशा स्वतःच्या अंगच्या विवादकौशल्यरूपी खड्डगानें अखेरपर्यंत चालविला. यानंतर दुसरे अनेक पुरस्कर्ते शास्त्रज्ञ अनपेक्षित रीतीनें डार्विनच्या पक्षास येऊन मिळाले. सर जॉन लबॉक व जॉन टिडाल हे अशांपैकी असून त्यांनीं आपापल्या रणक्षेत्रांत सदरहू संग्राम जोरां चालू ठेविला. आणि डार्विननें जीवजातींच्या उत्पत्तिसंबंधाचें कोडे सोडविण्याची गुफाकिल्ली प्रसिद्ध करण्यापूर्वीच ज्यानें जात्यन्तरासंबंधाचा सिद्धान्त तात्त्विक विवेचनाच्या आधारावर पुढें मांडण्यास सुरुवात केली होती व सदरहू गुफाकिल्लीचा उपयोग करून स्वतः स्वतंत्रपणें शोध लावण्याची संधि थोडक्यांत गमावली अशा हर्बर्ट स्पेन्सर या विद्वानानेहि डार्विनच्या कार्यास आपले सर्व बुद्धिसामर्थ्य व वजन लावले. अमेरिकेंत असा प्रे या सुप्रसिद्ध वनस्पति-शास्त्रज्ञानें डार्विनच्या सिद्धांताचा प्रसार जोरां सुरू केला. या शास्त्रज्ञाचा डार्विनबरोबर पत्रव्यवहार पुष्कळ दिवस चालू होता, तथापि तो डार्विनच्या मताचा इतका पुरस्कार करूं लागेल अशी कोणाला अगोदर कल्पना नव्हती. जर्मनीमध्ये तर्कण पण बराच प्रसिद्धीस आलेला प्राणिशास्त्रज्ञ अन्स्ट

हीनरिच हेकेल यानें सदरहू लढाई तितक्याच निकरानें चालू केली.

सदरहू सिद्धान्ताच्या या थोडक्या पण कट्या पुरस्कर्त्या विद्वानांविरुद्ध—यांच्या वाजूला इकडे तिकडे साधारण प्रतीचा एखादुसरा विद्वानहि मिळत असे—प्रथम वास्तविक पाहतां सर्वेच्या सर्वे ख्रिस्त संप्रदायी जग उठलें होतें असें म्हटलें पाहिजे. स्वतंत्रपणें विचार करण्याची थोडीफार बुद्धि ज्याला ज्याला म्हणून होती अशा प्रत्येक इसमाला—मग त्याचा धंदा कोणताहि असो—सदरहू प्रश्नाचें महत्त्व अन्तःकरणांत पटल्यावांचून राहिलें नाहीं; इतकेंच नव्हे तर, या नैसर्गिक निवडीसंबंधाच्या सिद्धांताची वास्तविक व्याप्ति किती विस्तृत आहे याची प्रत्येकाला जसजशी अधिक स्पष्ट कल्पना होत गेली तसतसें सदरहू प्रश्नाचें महत्त्व त्याच्या हृदयांत अधिकाधिक खोल जाऊं लागलें. आणि लवकरच असें दिसून येऊं लागलें कीं, जीवनकलहामध्ये टिकाव धरण्यास ज्या प्राणिजाती अधिक लायक त्यांनाच चिरकाल टिकण्याचा मान मिळतो, हा सिद्धान्त जर प्रस्थापित झाला तर स्वतःच्या योग्यतेसंबंधानें मानवजातीचें जें चालत आलेलें मत आहे त्यामध्ये इतकी आमूलाग्र क्रांति घडून येणार आहे कीं, तिच्या तोडीचें दुसरें उदाहरण, कोपर्निकस व गॅलिलिओ यांच्या परिश्रमांनीं पृथ्वी जगाच्या मध्यभागी आहे हें खोटें ठरल्यामुळें उडालेल्या क्रांतीचें आहे. मानवजातीतील बहुसंख्याक लोक सामान्यतः पुराणमताभिमानी असल्यामुळें ही सर्व मंडळी या विचार-कान्तीचें स्वरूप लक्षांत येतांच भीतीनें गांगरून जाऊन मागे सरूं लागली; आणि अशा या पुराणमताभिमानी लोकांमध्ये सर्व केवळ सामान्य जनताच होती असें नव्हे तर त्यांत शास्त्रज्ञ लोकांपैकी बराच मोठा वर्ग सामील झालेला होता.

उलटपक्षां, मोकळ्या मनाची जी अल्पसंख्याक मंडळी होती, अशांमध्ये या नैसर्गिक निवडीसंबंधाच्या सिद्धान्ताला अत्यंत शिपाय्यानें मान्यता मिळत गेली. या सिद्धान्तांत असलेला आश्चर्यकारक साधेपणा—ज्याच्यामुळें हा सिद्धान्त नवा आहे किंवा मोठा महत्त्वाचा आहे असेंहि कोणतस प्रथमतः वाटत नसे—आणि त्याबरोबरच त्यांतला अत्यंत कौतुकास्पद असा व्यापक गर्भित अर्थ, यामुळें हा सिद्धान्त प्रत्येकाच्या मनाला आकर्षक वाटे, आणि जात्यन्तरासंबंधानें पुढें आलेले इतर सिद्धान्त ज्यांनीं तिरस्कारपूर्वक अगदीं त्याज्य ठरविले होते असे लोकहि सदरहू सिद्धान्त तत्परतेनें ऐकून घेत असत. ज्या लोकांना, मुद्दाम जाणूनवुजून केलेल्या प्रयत्नामुळें फरक होत जाऊन भिन्न भिन्न जीवजाती उत्पन्न होतात, ही लोकांची कल्पना हास्यास्पद वाटत असे, आणि अवशिष्ट खुणांसंबंधाचें त्याचें बोलणें निरर्थक व तिरस्करणीय वाटत असे, तसेंच ज्या लोकांना हर्बर्ट स्पेन्सरनें शोषपत्तिक रीत्या काढलेली अनुमानेहि प्रत्यक्षसिद्ध शास्त्रीयज्ञानाच्या निरतिशय प्रेमांमुळें अप्राप्त वाटत असत, अशा लोकांच्या मनावरहि नैसर्गिक-निवडीसंबंधाच्या सदरहू प्रत्यक्षावगम्य सर्वतोपलब्ध तत्त्वानें

तावडतोब पगडा बसविला; आणि हक्कहक्क त्यांना तें तत्त्व सर्वतोपरी मान्य होऊं लागलें. त्या वेळीं तासातासाला विचारवंत जनतेची सदरहू नव्या तत्त्वसंबंधाची मनोवृत्ति बदलत जात होती; आणि खरोखरच इतकी विलक्षण विचारक्रान्ति इतक्या अल्पावधीमध्ये घडून आल्याचें उदाहरण शास्त्रीय ज्ञानाच्या मागील इतिहासांत कोठेहि आढळत नाही.

आणि हें सर्व, 'काल अनुकूल होता' किंवा 'लोकांचीं मनें विकाससिद्धान्त ग्रहण करण्यास तयार झालेलींच होती,' त्यामुळे घडून आलें असें मात्र नाही. अशी वस्तुस्थिति नव्हती याबद्दल प्रत्यक्ष डार्विनचीच साक्ष आहे. सदरहू उपपत्तीसंबंधानें जो अनेक वर्षे डार्विनच्या मनांत विचार घोळत होता त्या सर्व काळांत तो स्वतः आपल्या शास्त्रज्ञ मित्रांच्या मतांचा अंदाज नेहमी काढीतच असे; त्यांत जात्यन्तराचा सिद्धान्त ज्याला मान्य झालेला होता असा एकहि शास्त्रज्ञ त्याला आढळला नव्हता. लामार्क, एरास्मस डार्विन व गोड्टे यांनीं प्रदर्शित केलेल्या विकासविषयक मतांविरुद्ध लोकमत अगदीं पूर्णपणें तयार झालेलें होतें; आणि चार्ल्स डार्विन जेव्हां जेव्हां आपलें एतद्विषयक ठाम मत प्रतिपादन करण्यास पुढें येई तेव्हां श्रोत्यांकडून उपहास किंवा तिरस्कार व्यक्त होण्याचीच त्याला खात्री वाटे.

१८५० मध्ये जात्यन्तराच्या सिद्धान्तावरचा स्वतःचा विश्वास जो उघडपणें बोलून दाखवीत असे असा चांगला वजनदार विद्वान् काय तो एकच होता. तो विद्वान् हर्वर्ट स्पेन्सर हा होय. परंतु जीवजातींची उत्पत्ति या पुस्तकानें मात्र, हक्कसले म्हणतो त्याप्रमाणें या प्रश्नासंबंधानें सर्वत्र पसरलेल्या अज्ञानांधःकारावर एकदम वीज चमकल्याप्रमाणें प्रकाश पाडला; व अज्ञानरूपी रात्रीच्या अंधःकारांत चांच-पडत असलेल्या प्रवाशांना मार्ग दाखवून दिला. या ग्रंथाच्या कर्त्यानें जीं एकदर वीस वर्षे धीमेपणानें संशोधनाचें काम करण्यांत घालविलीं तीं फार उपयुक्त ठरलीं. त्या काळांत डार्विननें स्वतःच म्हटल्याप्रमाणें, तो 'अत्यंत उपयुक्त अशा पुरावेवजा गोष्टींचें अपरंपार भरलेलें' भांडारच होऊन बसला. या भांडारांत प्राणिविषयक माहिती, मुद्दाम निवड करून कृत्रिम उपायांनीं करविलेल्या अपत्योत्पत्तीसंबंधाची माहिती, भूपृष्ठावर निरनिराळ्या ठिकाणीं सांपडणाऱ्या निरनिराळ्या प्राण्यांसंबंधाची माहिती, पिंडवृद्धिशास्त्रांतर्गत माहिती, प्राचीन प्राणिशास्त्रविषयक माहिती वगैरे विविध प्रकारची विपुल माहिती भरलेली होती. त्यानें तीं आपल्या सिद्धान्ताला पोषक अशीं सर्व माहिती एकत्र करून ती अधिक संक्षिप्त रीतीनें लिहून काढली व येणेंप्रमाणें तयार केलेला आपला पांचशें पानांचा ग्रंथ म्हणजे एक स्वतंत्र ज्ञानकोशच बनविला. आपल्या मुख्य सिद्धान्तावर विचार करण्यांत घालविलेल्या या एकंदर अनेक वर्षांच्या कालांत डार्विननें स्वतःच्या सिद्धान्ताविरुद्ध सुचतील तेवढे सर्व आक्षेप लक्षांत घेऊन ते सर्व आपल्या पुस्तकांत स्पष्ट व जोरदार आपणें पुढें मांडले; व

त्याबरोबर स्वतःजवळ असलेल्या माहितीवरून जीं उत्तरे सुचलीं तींहि लिहून प्रसिद्ध केलीं. अशा रीतीनें सतत वीस वर्षे या प्रभावशाली बुद्धीच्या शास्त्रज्ञानें केलेल्या प्रयत्नांच्या धडाक्यामुळे परंपरागत मतरूपी दुर्गाच्या तटामध्ये एकदम खिंडार पडलें.

अशा रीतीनें एकदां खिंडार पडतांच पुढील किळा सर करण्याचें काम झपाट्यानें चालू झालें. प्रत्येक दिवशीं शत्रुसैन्यांतील नवेनवे लोक हत्यारें खालीं ठेऊन शरण येऊं लागले. याप्रमाणें सुमारे आणखी वीस वर्षे गेलीं नाहींत तोंच हा विकासप्रतिपादक सिद्धान्त शास्त्रीय जगामध्ये नेहमीच्या उपयोगांत येऊं लागणारा असा होऊन बसला व एतद्विषयक विचारक्रान्ति पूर्णपणें घडून आली.

तसेंच नष्ट होऊन पडलेल्या पुरातन मतांच्या व विचारांच्या राशिवर उभी असलेली चार्ल्स डार्विनची शांत, गंभीर व अक्षोभणीय मूर्ति दिसत असते. उपहास, निर्भर्त्सना किंवा निंदा यांनीं व्यथित न होणारी, अखेरच्या विजयप्राप्तीमुळेहि यत्किंचित् दुर्विदग्ध न बनलेली आणि एकंदर संग्रामामध्ये व शेवटच्या जयामध्येहि निर्विकार दिसणारी अशी ही मूर्ति आहे. डार्विनचा स्वभाव पहा, त्याचें बुद्धिसामर्थ्य पहा, त्याचा एकंदर जीवितक्रम पहा, त्यानें केलेली कामगिरी पहा, सर्व सर्व वाजूंनीं त्याचें निरीक्षण केलें तरी तो १९ व्या शतकांतील अगदीं हुबेहूब सौंकीटीस होता असेंच दिसून येईल. १८८२ मध्ये जेव्हां तो मरण पावला तेव्हां त्याचे मित्र व त्याचे शत्रू दोघांनींहि एकच मत दिलें; तें हें कीं, मानवी देहांतील कर्तव्य संपवून विश्रान्ति घेत पडलेला डार्विन हा पृथ्वीच्या पाठीवर होऊन गेलेल्या अत्यंत थोर थोर नर-रत्नांपैकीं एक होय; आणि सर्व जगाला असें वाटलें कीं, चार्ल्स डार्विनचें शव वेस्टमिन्स्टर अबेमध्ये ऐझॅक न्यूटनच्या सन्माननीय थडग्याशेजारीं पुरणें हेंच योग्य होय. तसेंच हक्कसलेनें डार्विनच्या योग्यतेबद्दल जे उद्गार काढलेले आहेत ते यथायोग्य नाहींत असें म्हणणारे लोकहि फारसे नाहींत. ते उद्गार येणेंप्रमाणे:— "त्याला एका महात्वाच्या शास्त्रीय सत्याची पायमल्ली होत आहे असें आढळून आलें. संप्रदायदुरभिमानां लोक त्याला शिष्याशाप देत होते, एकंदर जगहि त्याचा उपहास करीत होतें, तरी तो दीर्घकाल जगला, आणि मुख्यत्वेकरून आपल्या स्वतःच्या प्रयत्नांनींच सदरहू सत्य शास्त्रीय ज्ञानमंदिरांत पुनः प्रस्थापित झालेलें पाहण्याचें भाग्य त्यास लाभलें. आतां या सत्याचें मानवी ज्ञानमंदिरांतून उच्चाटन होणें शक्य नाहीं. आणि अद्यापहि या सत्याबद्दल भीति व द्वेष वाटत असलेल्या लोकांनीं त्या सत्याविरुद्ध वोटें मोडवीं असें वाटत असलें तरी तसें उघडपणें करण्याची आतां त्यांची छाती नाहीं."

योग्यतम जीवजातींची उत्पत्ति.—डार्विन व त्याचे सहव्यवसायी यांनीं शोधून काढलेल्या महात्वाच्या शास्त्रीय सत्याचे ध्वनितार्थ पुष्कळच आहेत हें खरें असलें तरी,

‘जीवनोपकारी भेद’ जीवांमध्ये कसे उत्पन्न होतात हा प्रश्न सोडविण्याचें काम शिल्पक राहिलें होतेंच. हे भेद कांहीं ठराविक व विशिष्ट कारणांमुळेच उत्पन्न होत असले पाहिजेत ही गोष्ट इतर सर्वांपेक्षां डार्विनलाच अधिक पटलेली होती; परंतु या भेदांची कारणें काय असावी यासंबंधानें डार्विननें स्वतःच्या कल्पना आपल्या ग्रंथांत मुळीच दिल्या नव्हत्या. असले फरक होत असलेले दिसून येतात—आर्द्राप व मुलें यांमध्ये फरक असल्याचें नेहमींच पाहण्यांत येतें—ही गोष्ट डार्विननें मान्य केली आणि तिच्या कारणांबद्दल मूकवृत्ति धारण करून तो आपल्या मुख्य सिद्धांताकडे वळलेला आहे.

परंतु नैसर्गिक निवडीसंबंधाचें डार्विननें पुढें मांडलेलें तत्त्व मान्य होताच शास्त्रीय संशोधक त्याच्या कारणांची सीमांसा करण्यास ताबडतोब प्रवृत्त झाले. या भेदांनां प्रथम ‘सहजोत्पन्न भेद’ असें नांव दिलें होतें तरी तें तात्पुरतें होतें. हर्वर्ट स्पेन्सरनें विकाससिद्धान्तांतील या भागाकडे प्रथमपासूनच विशेष लक्ष देऊन प्रतिपादन चालविलें होतें; व त्यांत त्यानें लामार्कच्या, परिस्थितीमुळेच प्राण्यांच्या स्वरूपांत प्रत्यक्ष परिणाम होत असतात, या कल्पनेवर विशेष भर दिला होता (वफन व जॅफ्रे सेंट हिलर यांनां ही कल्पना विशेष पटली होती), आणि भोंवतालच्या परिस्थितीला तोंड देणें आवश्यक झाल्यामुळें व्यक्तिशः प्राण्याच्या शरीरांत प्रथम फरक होत जातात आणि नैसर्गिक निवड म्हणून जिला डार्विननें झटलें आहे तिचें कार्य याच आधारावर होत असतें, असा स्पेन्सरचा एकंदर प्रतिपादनाचा तात्पर्यार्थ होता. हेकलनेंहि याच कल्पनेचा पुरस्कार चालविला होता, आणि लवकरच नव-लामार्कमतानुयायी म्हणून एक शास्त्रज्ञांचा स्वतंत्र पक्षच पुढें आला. अमेरिकेमध्ये प्रोफेसर ए. हॅट व इ. डो. कोप यांच्या नेतृत्वाखाली हा पक्ष चांगला जोरदार व प्रख्यात बनला.

याप्रमाणें जनमताची लाट जोरानें या पक्षाच्या बाजूनें वाहूं लागण्यास सुरुवात झाली, इतक्यांत तिच्या वाटेत एक अत्यंत अनपेक्षित अडथळा उत्पन्न झाला. हा अडथळा प्रोफेसर ऑगस्ट वेसमन यानें १८८३ मध्ये काढलेल्या सिद्धांताचा होय. कोणत्याहि कारणानें व्यक्तिशः प्रौढावस्थेतील विशिष्ट प्राण्यांमध्ये उत्पन्न झालेला फरक पुढें त्यांच्या अपत्यांमध्ये उतरतो ह्या लामार्कच्या मताला वेसमननें विरोध केला (यानें डार्विनच्या सिद्धांताला मुळीच बाध येत नव्हता; उलट वेसमन हा डार्विनच्या सिद्धांताचा कट्टा पुरस्कर्ता होता.) या विरोधामुळें उडालेली खळबळ १९०० पर्यंत हि पुरती शांत झाली नव्हती; परंतु ताबडतोबपर्यंतच्या एकंदर संशोधनावरून इतकें निश्चित ठरलें कीं, वेसमननें केलेला विरोध जरूरीपेक्षां फारच अधिक होता. अशा रीतीनें प्रोफेसर वेसमननें काढलेले आक्षेप कांहीं अंशीं बरोबर आहेत ही गोष्ट कबूल करूनहि असें सप्रमाण म्हणतां येण्यासारखें आहे कीं जीवक्रोटीत जात्यन्तर घडवून आणणाऱ्या नैसर्गिक निवडीसंबंधाच्या डार्विनच्या सिद्धान्ताला पूर्णपणा येण्याला

लामार्कच्या “निमित्तोत्पन्न भेद”विषयक कल्पनेची जोड देणें आवश्यक आहे.

याप्रमाणें, प्रोफेसर कोपनें जिला “योग्यतम जीवांची उत्पत्ति” असें म्हटलें आहे त्या उत्पत्तीसंबंधाच्या कारणांचा लामार्कनें अर्धवट केलेला खुलासा मान्य केला तरी मूळ जीवोत्पत्ति कशी झाली हा अत्यंत महत्त्वाचा प्रश्न शिल्पक राहतोच. डार्विनचा विकाससिद्धान्त या प्रश्नाचें उत्तर देण्याचा मुळीच प्रयत्न करीत नाही. निरनिराळ्या जीवजाती, त्यांच्या उपजाती, वर्ग व कोटी वर्गरे असंत भेद कसे उत्पन्न झाले याचा खुलासा डार्विनच्या उपपत्तीनें होतो हें कबूल; परंतु या अनंत जीवजातींपैकीं अगदीं पहिली जीवजाति उत्पन्न कशी झाली, या प्रश्नाच्या उत्तराची काय वाट ? हल्लीं अस्तित्वांत असलेल्या असंख्य वनस्पती व असंख्य प्राणी मूळ कोणत्या आद्यतम जीवकोटीपासून निर्माण झाले ?

विकाससिद्धांत लोकांमध्ये प्रसार पावण्यास सुरुवात झाल्यानंतर लवकरच कांहीं काळ उपरिनिर्दिष्ट प्रश्नाचें उत्तर प्रत्यक्ष प्रयोगांच्या आधारे आपणांस सांपडलें आहे असें कांहीं वजनदार शास्त्रज्ञांस वाटूं लागलें. पूर्वी प्रचलित असलेल्या एका समजुतीचा आश्रय करून व तत्संबंधाचे पूर्वी करून पाहिलेलेच कित्येक प्रयोग पुन्हां करून रुआं येथील सृष्टि, शास्त्रविषयक संग्रहालयाचा चालक एम. एफ. ए. पौशे यानें असा निर्णय दिला कीं, पृथ्वीच्या पाठीवर सर्वत्र विपाकक्रिया म्हणजे पदार्थ कुजण्यानासण्याची म्हणून एक परिचित क्रिया नेहमीं चालू असते. तिच्यापासून आद्य जीवकोटीची उत्पत्ति होते. परंतु १८६२ मध्ये लुई पाथूर या शास्त्रज्ञानें असें सिद्ध केलें कीं, विपाक क्रियेपासून उत्पन्न होणारी “सहजोत्पत्ति” म्हणून जिला म्हणतात त्या आद्य जीवांच्या उत्पत्तीचें वास्तविक कारण हवेंत असणारे सूक्ष्मजंतू हें होय. पाथूरनें हें आपलें म्हणणें प्रत्यक्ष प्रयोगांनीं सिद्ध करून दाखविलें तरी पौशेच्या मतांचाच आणखी दहा वर्षांनंतर पुरस्कार करण्यास इंग्लंडमध्ये प्रोफेसर वॅस्टियन यानें पुन्हां सुरुवात केली. परंतु लवकरच जॉन टिडाल यानें केलेल्या प्रयोगांनीं पाथूरनें दिलेला निर्णयच बरोबर असल्याचें ठरून “सहजोत्पत्ति” म्हणून जें एक खूळ पुढें आलेंलें होतें त्याला कायमची मूठमार्ती मिळाली.

१९ व्या शतकांअखेर प्रगति येथपर्यंत येऊन पोहोचली. लामार्क, वालेस, डार्विन यांच्या संशोधनांमुळें निरनिराळ्या वनस्पती व प्राणी कसे उत्पन्न झाले. असावे याची उपपत्ति बहुतांशी बरोबर लागली आहे. तसेंच अत्यंत हीन जीवापासून सर्वोत्तम जीवजाती कशी उत्पन्न झाली असावी यासंबंधाची सांखळी बरोबर जोडून दिली गेली आहे. त्याबरोबरच निर्जीव सृष्टि व सजीव सृष्टि यांमध्ये वाटत असलेलें अमर्याद अंतरहि कमी कमी करण्याचे प्रयत्न सारखे चालू आहेत. तत्त्वज्ञानानें या दोहोंमध्ये संबंध जोडून देण्याचे प्रयत्न यापूर्वीच केलेले आहेत. तथापि प्रयोगसिद्ध अनुमान

पद्धतीवर उभारलेल्या शास्त्रांनी मात्र या दोहोंमधील अंतर कमी कमी करित आणलें असलें तरी तें अद्याप पूर्णपणें दूर केलें नाहीं. अर्थात् सजीव व निर्जीव सृष्टीतील संबंध जोडून देऊन निर्जीवांतून सजीव सृष्टि कशी उत्पन्न झाली हें दाखवून दिल्याशिवाय विकाससिद्धान्त पूर्णत्वास पोहोचला असें म्हणतां येणार नाहीं. तथापि १९ व्या शतका-अखेरपर्यंतचें त्या सिद्धान्ताचें स्वरूप लक्षांत घेतलें तरीहि शास्त्रीयज्ञानाच्या इतिहासांत ती एक सर्वांत अत्यंत अद्भुत व अवाढव्य कामगिरी झालेली आहे असें कबूल करण्यास काहीं हरकत आहे असें वाटत नाहीं.

अन्स्ट हेकेल.—डार्विनच्या नंतर त्याचें संशोधनकार्य पुढें चालू ठेवणारा मोठा प्राणिशास्त्रज्ञ म्हणजे अन्स्ट हेकेल हा होय. हा सुप्रसिद्ध जीविशास्त्रज्ञ जर्मनीत पोट्स डॅम येथें इ. स. १८३४ सालीं जन्मला.

इ. स. १८६१ मध्ये डॉ. हेकेल हा अध्यापक म्हणून प्रथम येना शहरां आला व हीच जागा त्यानें आपल्या संशोधन-कार्यार्थ कायमची मुकुर केली. प्रथम तो बर्लिन येथें वैद्यकी करित होता व त्याचा तो धंदा तेथें चांगल्या रीतीनें चाललाहि होता.

परंतु ह्या नीरस विषयाचा त्याला कंटाळा येऊन शुद्ध शास्त्र-ज्ञानास त्यानें आपल्या स्वतःस वाडून घेतलें. वैद्यकीच्या अभ्यासापूर्वी त्याला वनस्पतिशास्त्राची फार आवड होती. परंतु जोहानेस मुल्लर या अध्यापकाच्या शिक्षणाचा परिणाम व वैद्यकीचा अभ्यास या दोन कारणांनी प्राणिशास्त्राकडे त्याचें लक्ष विशेष रीतीनें वेधलें. तथापि त्याला चित्रकलेचाहि पुष्कळ नाद होता, व त्यानें ह्या कलेकडे जास्त लक्ष पुरविलें असतें तर तो नामांकित चित्रकार झाला असता. त्याच्या उपलब्ध असलेल्या अनेक चित्रांवरून त्याच्या ठिकाणीं शुद्ध शास्त्रीय माहिती व ललितकलाविषयक सरस कल्पनाशक्ति यांचा अपूर्व मिलाफ झाला होता असें दिसतें.

प्राणिशास्त्रांत त्यानें किती परिश्रम केले व नवीन माहिती किती हुस्तगत केली ह्याची अगदीं अस्पष्ट अशी कल्पना त्यानें केलेल्या मुख्य मुख्य ग्रंथांची लांबलचक यादी पाहिली असतां सहज होऊं शकेल. त्याच्या नुसत्या “रेडिओलेरियन” संज्ञक समुद्रांतर्गत सूक्ष्मजंतूवरील मूल निबंधाचे, पंधरा शेर वजन भरणारे तीन लठ्ठ लठ्ठ भाग असून एकंदर ग्रंथ बारा वर्षेपर्यंत केलेल्या कष्टदायक संशोधनाचें फल आहे.

हेकेलच्या दोन उपपत्ती.—हेकेलच्या जीविशास्त्रावरील या प्रबंध परिश्रमाची सविस्तर हकीकत यावयास अवकाश नसल्यामुळे त्याच्या परिश्रमाचें फलच तेवढें येथें देतां.

‘स्पंज’ नामक पदार्थाचा पद्धतशीर अभ्यास करून हेकेल यानें आपली प्रसिद्ध ‘जाठरी (गॅस्पुला) उपपत्ति’ म्हणजे अव-यवरहित पोटाप्रमाणें दिसणारे लहान खिशासारखे स्पंजसदृश

जंतूच सर्व सेंद्रिय सृष्टीच्या विकासाच्या मुळाशीं असावे हें मत बसविलें.


शास्त्रीय जगांत सर्वत्र मान्यता पावलेली हेकेलची दुसरी प्रसिद्ध उपपत्ति ही की, प्रत्येक सेंद्रिय जीवव्यक्ति गर्भावस्थेत वाढत असतांना आपल्या पूर्वजांच्या मूल स्थितीपासून पुढील विकासांतील सर्व अवस्था बिनचूकपणें थोडक्या कालांत दर्शवि-ते. उदाहरणार्थ, प्रत्येक सस्तन प्राणी प्रथम अण्डाकार स्थितीत जन्म घेऊन एकपेशीमय मूलरूप प्राण्याचें (प्रोटो-झोआचें) रूप धारण करतो, व नंतर क्रमाक्रमानें जाठरी, मासा आणि भूजलचर प्राणी ह्या अवस्थांतून जाऊन शेवटीं सस्तन प्राणि बनतो; कारण, त्याचे पूर्वज आजपर्यंतच्या प्राणविकास-युगांत एकपेशी, जाठरी, मत्स्य व भूजलचर या अवस्थांतून गेले होते. ही उपपत्ति प्रो. हेकेलच्या इ. स. १८६६ मध्ये प्रसिद्ध झालेल्या स्वरूपविज्ञानशास्त्रावरील (मॉर्फॉलॉजी) ग्रंथांत सविस्तर विवेचन केली आहे.

ह्या ग्रंथामुळेच हेकेल हा डार्विनच्या उपपत्तीचा पुरस्कर्ता म्हणून प्रसिद्ध झाला. हक्सलेप्रमाणेंच हेकेल यानें डार्विनच्या विकासवादाचा उपयोग मानवीप्राण्याच्या बाबतीत करून मनुष्याचा पूर्वज कोण असावा हें ठरविण्याचा आटो-काट प्रयत्न केला.


हरवलेल्या दुव्याचा शोध.—मनुष्याचा एकपेशीमय मूल रूप प्राण्यापासून होत गेलेला विकास दाखवणारा एक अनुमाना-नें तयार केलेला वंशवृक्ष एकोणिसाव्या शतकाच्या चतुर्थपादा पूर्वीच त्यानें प्रसिद्ध केला होता. जसजसें नवीन नवीन प्राण्यांचे शोध लागू लागले तसतशी ह्या वंशवृक्षांत सुधारणा होऊं लागली. ह्या वंशवृक्षाचें निरीक्षण केलें असतां असे पुष्कळ अज्ञात भाग दिसतात की, त्या ठिकाणाचा सांखळीचा दुवा बरोबर सांपडत नाहीं. उदाहरणार्थ, भूजलचर प्राण्यांपासून सस्तन प्राण्यांची उत्पत्ति कशी झाली असावी हें किंवा अशीच दुसरी पुष्कळ अज्ञात स्थळे दाखवितां येतील. परंतु मनुष्य प्राण्याचा असा एक स्वभाव असतो की, त्याला आपल्या आज्ञा, पणजा इत्यादि जवळच्या पूर्वजांच्या माहितीविषयी जितकी उत्कंठा असते तितकी त्याच्या अगदीं प्राचीन शुद्ध रहा-णाच्या पूर्वजांविषयी वाढत नाहीं. ह्याच तत्त्वानुसार डार्विन-च्या विकासवादाच्या अभ्यासकास मनुष्यप्राण्याचा जव-ळचा पूर्वज कोणता प्राणी असावा ह्या प्रश्नाबद्दल उत्कंठा लागून राहिली. त्याचें प्रत्यंतर, ‘डार्विनचा विकासवाद’ ह्या शब्दाबरोबरच “वानर” ह्या शब्दाचें लौकिक साहचर्य हें होय, व ह्याच दृष्टीनें ‘हरवलेला दुव्या’ म्हणजे मनुष्य प्राण्याचा अगदीं जवळचा पूर्वज असाच अर्थ चटकन मनांत येतो.

या हरवलेल्या दुव्याच्या संबंधी हेकेलच्या शोधाची पुढील हकीकत देण्यापूर्वी पाश्चात्यांचा विकासवाद दाखवि-णारा वंशवृक्ष आज कोणत्या स्थितीत आहे तें प्रथम पाहूं:-

द्रव्य—शक्ति—संवेदन



(जीवकोटी)



हा वंशवृक्ष एकदम तयार झाला नसून जसेजसे शोध लागत गेले तसतसा मूल अपरिपक्व स्थितीत असलेला वंशवृक्ष सुधारत जाऊन तो या स्थितीत आला असें वर सांगितलेंच आहे. कोणत्या अमानुष प्राण्यापासून मानवोत्पत्ति झाली असावी ह्या प्रश्नाकडे प्रत्येक मनुष्याची साहजिकच चौकस दृष्टि असते. या प्रश्नाचें तात्त्विक उत्तर या पूर्वीच दिलें गेलें होतें, परंतु त्याचा प्रत्यक्ष प्रमाणभूत पुरावाहि प्रो. हेकेलनें 'हरवलेला दुव्वा' आतां शोधून काढला असून मनुष्याचा निकटचा पूर्वज कोण हा प्रश्न जवळ जवळ निकालांत निघाल्या सारखाच आहे.

ह्या मानवपूर्वजास मर्कटमानव (पिथेकॅंप्रोपस) ही शास्त्रीया संज्ञा आहे. ह्या प्राण्याच्या अस्तित्वाचा मुख्य पुरावा म्हणजे इ. स. १८९१ सालीं डॉ. युजेन ड्युवास यानें जावा बेटांतील तृतीयावस्थाक प्रस्तरांतून संशोधन करून काढलेला हाडांचा सांपळा होय. यांतील मांडीचें हाड पाहतांच कोणीहि शारीरशास्त्रज्ञ ते मानवीप्राण्याचें असल्याबद्दल व हा प्राणी उभ्या स्थितीत चालणारा असावा ह्या गोष्टीबद्दल खात्री देईल. तथापि त्याची मस्तकाची कवटी मात्र मनुष्यप्राण्याच्या कवटीपेक्षां आकारानें व स्वरूपानें इतकी भिन्न होती कीं, ती वानरासारख्या एखाद्या प्राण्याची असावी अशी तेव्हांच कल्पना होई. सध्यांच्या वानरापेक्षां ती दिसण्यांत दुप्पट मोठी होती एवढाच काय तो तीत फरक होता. ह्या वर्णनावरून हा प्राणी अर्धवट मनुष्यकोटींतील व अर्धवट वानर कोटींतील असावा असें सिद्ध होऊन तोच मनुष्याचा पूर्वज हें निश्चित झालें.

सारांश, सध्यांचे वानर व मानव हे एकाच पूर्वजांचे भिन्नकुलांतील वंशज असून आजचा गिवन जातीचा वानर हा मानवकुलांतील अत्यंत निकटच्या पूर्वजाचा नमुना आहे.

उपर्युक्त सिद्धांताच्या पुष्ट्यर्थ ह्याखेरीज दुसरीं अनेक प्रस्तरावशेषशास्त्रविषयक प्रमाणें देतां येतात, व हा पुरावा अगदीं खात्रीलायक आहे. याशिवाय तुलनात्मक शारीरशास्त्र व पिण्डवृद्धिशास्त्र यांतील पुष्कळशा गोष्टी वरील प्राण्याच्या अस्तित्वाची निःसंशय साक्ष पटवतात; व या पुराव्यावरून प्रो. हेकेल यानें मर्कटमानव प्राण्याचा शोध लागण्यापूर्वीच तात्त्विक पद्धतीनें मानववंशाची सांखळी अखंड जोडून दिली होती; परंतु ही सर्व विकासवादाची स्थापना म्हणजे पुढील अत्यंत महत्त्वाच्या प्रश्नाची पूर्व तयारी आहे. ह्याचें उत्तर अंशतः डार्विननें आपल्या "निसर्गकृत निवड" (नॅचरल सेलेक्शन) या तत्त्वाच्या विवेचनांत दिलें आहे. ह्या तत्त्वा-प्रमाणें प्रत्येक प्राणिजातींत जे फेरबदल अनुकूल असतात, तेवढेच शिल्लक राहतात ही गोष्ट स्पष्ट आहे, परंतु मुळांतच बदल कां व्हावेत याची उपपत्ति लागत नाही. परंतु प्रो. हेकेल यानें लामार्क याच्या जुन्या मताचा पुनरुद्धार करून असें दाखविलें कीं, परिस्थितीमुळे घडणारे वैयक्तिक फेरबदल हेच पुढील प्रजेच्या स्वाभाविक फेरबदलाचें कारण होय.

अर्थात् ह्या गोष्टीलाहि बरीचशी अनुकूल माहिती संशोधन करून निघाली पाहिजे. व हेच विसाव्या शतकांतील शास्त्रज्ञांपुढचें कार्य आहे.

जीविवंशविज्ञानशास्त्र (जेनिऑलॉजी)

जीवाची शारीरिक दृष्ट्या वाढ कशी होते हें सांगणारें पिण्डवृद्धिशास्त्र (एम्ब्रिऑलॉजी), आणि अनेक सदृश जीवांचे अपत्यपितर या नात्यानें आनुकमानें परिणाम काय होतात हें सांगणारें अनुवंशिकसंस्कारविज्ञान (हेरेडिटी) हीं दोन जीविशास्त्रांचीच अंगे आहेत. त्यांचा एका स्वतंत्र शास्त्रा-खालीं समावेश करून त्याला जेनिऑलॉजी म्हणजे जीविवंश-विज्ञानशास्त्र असें नांव जे. आर्थर थॉमसन यांनीं सुचविलें आहे.

प्राचीन भारतीयांच्या पिण्डवृद्धिशास्त्रविषयक व आनुवंशि-कताविषयक कल्पनाः—

या दोन्ही शास्त्रांची पाश्चात्य देशांतील वाढ अगदीं अली-कडची आहे. तत्पूर्वी हीं दोन्ही शास्त्रें त्या देशांत जशीं वैयकशास्त्रांत अन्तर्भूत करण्यांत येत होती, त्याचप्रमाणें प्राचीन भारतीयांनीं पिण्डवृद्धि व आनुवंशिकतेविषयींच्या आपल्या कल्पना निरीक्षण व तर्क यांच्या साहाय्यानें आयुर्वेद-वाङ्मयांत विवरण केल्या आहेत. यांपैकी कांहीं कल्पना तत्त्वज्ञानात्मक वाङ्मयांतहि आढळून येतात. याचें कारण आपल्या इकडील तत्त्वज्ञांनीं आत्मोन्नतीबरोबर शरीराच्या विकासा-बद्दलहि विचार करण्यास सुरुवात केली होती. कारण "आत्मा वै पुत्र नामासि"—म्हणजे अपत्य हें आईबापांचें स्वरूपच होय ही भारतीय तत्त्वज्ञानपरंपरेची जीवविषयक विकासाची पहिली पायरी आहे.

गोभिल गृह्यसूत्रामध्ये व निरुक्तामध्ये उद्धृत केलेली पण शाकल संहितेंत न आढळणारी "अंगादंगात् संभवसि हृदया दधिजायसे" ही ऋचा आढळते. हिचा अर्थ "आईबापांच्या अवयवांपासून त्यांतल्या त्यांत हृदयापासून अपत्य जन्मास येतें" असा आहे. यांत आईबापांचें हें प्रतिबिंबच होय अशी कल्पना आढळून येते. विशेषतः कृष्णयजुर्वेदांतर्गत गर्भोप-निपद् हें या विषयास उद्देशूनच लिहिलेलें दिसतें. हें उपनि-पद् उत्तरकालीन असून यांतील सर्व कल्पना आयुर्वेदांतील कल्पनांशीं जुळत्याच आहेत. यांपैकी देहाची रचना कशी होते हें पुढील श्लोकांत सांगितलें आहेः—

पंचात्मकं पंचसु वर्तमानं पडाश्रयं पङ्गुणयोगयुक्तम् ।

तं सप्तधातुं त्रिमलं द्वियोनं चतुर्विधाहारमयं शरीरम् ॥

हा प्राण्यांचा पिण्डदेह पंचमहाभूतांचा वनलेला असून पंचेंद्रियांवर अवलंबून असतो; व मधुराम्ललवणतक्तकटु-कषाय इत्यादि सहा रसांवर राहणारा व शोणित, मांस, मेद, स्नायु, अस्थि, मज्जा व शुक्र या सप्त धातूंनीं युक्त असतो, वगैरे—यानंतर शुक्रशोणित संयोगापासून गर्भाची हृदयांत स्थापना होऊन त्यानंतर महिन्या महिन्यांत त्याचा विकास होत असतो व सातव्या मासांत त्याची वाढ संपूर्ण होते वगैरे विवेचन आलें आहे.

या ठिकाणी, तसेंच वाग्भट शरीरस्थान अध्याय १ श्लोक ३७-४९ इत्यादि श्लोकांत ह्याच विषयाचें विवेचन करण्यांत आलें आहे. भारतीय कल्पनेप्रमाणें नऊ महिन्यांतील गर्भाच्या निरनिराळ्या अवस्था पुढीलप्रमाणें आहेत:—

काल	गर्भोपनिषदाप्रमाणें	वाग्भटमतें
एकरात्र	कलल	अव्यक्त स्वरूप
सप्त रात्र	बुद्बुद	,,
अर्ध मास	पिण्ड	,,
पूर्ण मास	कठिणपणा	व्यक्त स्वरूप
द्वितीय मास	सशोर्ष	घनपेशी किंवा अंबुद,
तृतीय मास	सपाद	मूर्ध, मांड्या, वाहू, सर्व सूक्ष्मांगे यांनी युक्त.
चतुर्थ मास	गुल्फ, जठर, कटिप्रदेशयुक्त,	सर्वांगव्यक्तता
पंचम मास	सपृष्ठवंश	चेतना
षष्ठ मास	मुखनासिकाक्षिश्रोत्रसहित,	स्नायु, शिरा, रोम, वल, वर्ण, नखे, त्वचा, यांनी युक्त.
सप्तम मास	सजीव,	सर्वांग परिपूर्ण
अष्टम मास	सर्वलक्षणसंपूर्ण,	

यांपैकी वाग्भटांतील गर्भावस्था जास्त शास्त्रीय स्वरूपाच्या आहेत. त्याचप्रमाणें समतिथीस पुत्र व विपम तिथीस कन्या हेति व “ पितृ रेतोऽतिरेकात्पुरुषो मातृ रेतोऽतिरेकात् स्त्री उभयोर्वीजतुल्यत्वात्तुसको भवति ” ही काल्पनिक उपपत्ति देखील सर्व ग्रंथांत सांगितली आहे. या पिण्डवृद्धि-शास्त्रावर पूर्वी किती अभ्यास व परिश्रम होत असत याची कल्पना चरकानें आपल्या ग्रंथांत शारीरस्थान अध्याय ३ यामध्यें दिलेल्या भरद्वाज व आत्रेय यांच्या वादविवादपद्धतीवरून स्पष्ट येते.

आनुवंशिकतेसंबंधी कल्पना:—तसेंच पुढील पिढीस मागील पिढीतील कोणकोणते गुणधर्म लाभतात व कोणते नवीन उत्पन्न होतात याविषयीच्या कल्पना देखील या वाङ्मयांत दिसून येतात. बृहदारण्यकोपनिषदाच्या शेवटी व्रीपुरुषांनी आपल्याला पाहिजे तशी संतति उत्पन्न होण्यास काय करावें, आहार, कसला, करात्रा वगैरे बद्दल दिलेले वर्णन किती शास्त्रीय आहे याचें संशोधन झालेलें नाहीं. तथापि सामान्यतः वाग्भटांत सांगितल्याप्रमाणें

“मृद्वन् मातुर्जं रक्तमांसमज्जुद्वदिकम् ॥ ४ ॥

पैतृकं तु स्थिरं शुक्रं धमन्यस्थिः कचादिकं ।

चित्तं चित्तमक्षणिः तानां योनिषु जन्मच ॥ ५ ॥

शारीर अ. ३

“ रक्त, मांस मज्जा इत्यादि मृदु पदार्थ आईपासून; शुक्र, धमन्या, हाडे, केंस इत्यादि पापापासून; व मन, नेत्र वगैरे भा. गा. १९

इंद्रिये, नानाप्रकारचे जन्म इत्यादि गोष्टी स्वतःच्याच असा- तात इत्यादि कल्पना आयुर्वेदविषयक ग्रंथांत आढळून येतात.”

पिंडवृद्धिशास्त्र.—हें शास्त्र अर्वाचीन काळांतच विशेष परिणत झालें आहे. प्राचीन काळी आरिस्टॉटलनं अंध्यांत असलेल्या कोंबडीच्या पिलांच्या हृदयांच्या ठोक्यांचें परीक्षण केलें होतें, व असें मत दिलें होतें की, गर्भवृद्धि म्हणजे पूर्वनिर्मित अवयवांची नुसती वाढ असा अर्थ नसून निरव- यवी पिंडापासून भिन्नावयविता उत्पन्न होणें असा अर्थ आहे. तथापि त्याच्यानंतर हार्वेपर्यंत या विषयाचा कोणी अभ्यासक झाला नव्हता. विल्यम हार्वे (१५७८-१६७५), मालपिघी (१६७२), स्टेनो (१६६४), वगैरे शास्त्रज्ञांनी महत्कारी भिंगांच्या सहाय्याने गर्भाच्या वाढीचें निरीक्षण केलें. १८व्या शतकाच्या पूर्वार्धांत बॅनेट व बफन यांनी अर्वाचीन शास्त्र- ज्ञांचीं मतें पुढें मांडलीं. तथापि त्यांत पूर्वनिर्मित मत (प्रीफॉर्मेशन थिअरी) ब्राह्म धरलें होतें; इतकेंच नव्हे तर त्या मूलबीजांत दुसऱ्या पिढीचें, दुसऱ्याच्या आंत तिसऱ्या पिढीचें, अशा रीतीनें सर्व भावी पिढ्यांचें बीज अन्तर्भूत झालेलें एकाच्या आंत एक असतें असें मत प्रतिपादिलें होतें. या मताला १७५९ मध्यें कॅस्पेर फ्रीडरिक वुल्फ यानें प्रथम विरोध केला. पण त्याच्या म्हणण्याकडे कोणी लक्ष दिलें नाहीं. पुढें व्हॉन वेएर (१७९२-१८७६) यानें अर्वाचीन पिंडवृद्धिशास्त्राचा पाया घातला, असें झटलें पाहिजे; कारण कृव्हिए यानें शारिरशास्त्रांत व जोहान्स मुल्लर यानें इंद्रिय- विज्ञानशास्त्रांत, त्याप्रमाणें वेएरनें पिंडवृद्धिशास्त्रांत तौलनिक अभ्यासाला सुरुवात केली. सपृष्ठवंशी प्राण्यांची गर्भावस्थे- मध्यें वाढ कशी होत जाते त्याचें प्रत्यक्ष अवलोकन करून त्यानें त्याबद्दलची सविस्तर माहिती आपल्या सुप्रसिद्ध ग्रंथांत प्रसिद्ध केली. गर्भावस्थेतील मूलबीजांकुरांत दोन थर अस- तात. वरच्या (एंनिमल) थरापासून शरीरांतील स्नायु, मज्जा अस्थि व वाह्यत्वचा आणि खालच्या (व्हॅजिटॅबल) थरा- पासून शिरा व श्लेष्मल (पचनेंद्रियाविषयक) अवयव उत्पन्न होतात हा शोध वेएरचा आहे. याच बाबतींत पुढें आर. रेंमॅकनं अधिक संशोधन करूनहि मूलांकुरावरणांची उपपत्ति प्रस्थापित केली. शरीरांतील एकंदर मज्जातंतूंच्या जाळ्याचा केंद्र जो पृष्ठवंशरज्जु त्याचा शोध वेएरनेंच लावला. पुढें लवकरच मूल शरीरघटक कशाचे बनलेले असतात हा प्रश्न थिओडोर श्वान व एम. जे. श्लीडेन यांनी सोडवून आपला अत्यंत महत्त्वाचा गोलक सिद्धांत (सेल थिअरी) प्रस्थापित केला (हाच विभाग पृष्ठ ४२०). व्हॉन बिश्चाफ यानें १८४३ ते १८५४ या काळांत ससा, कुत्रा, डुकर, व हरिण या चार प्राणिजातींच्या पिंडवृद्धीचें अवलोकन करून वर्णन प्रसिद्ध केलें. १८४७ मध्यें कोस्टे यानें कोंबडीच्या अंड्यांतील पिंवळ्या बलकांत होणाऱ्या प्रभेदीकरण (सेग्मेंटेशन) कियेचा शोध लावला, आणि मनुष्य, सस्तन प्राणी, पक्षी

व मासे यांच्या पिंडवृद्धीसंबंधाची उपयुक्त माहिती प्रसिद्ध केली. संरासृप प्राण्यांपैकी साप, कांसव व मगर यांच्या पिंडवृद्धीची माहिती रॅथकेने १८३९ ते १८६६ च्या दरम्यान प्रसिद्ध केली. उपयुक्त प्रभेदीकरणाची क्रिया पुष्कळशा प्राण्यांच्या अंड्यांत होत असते असे सीबोल्ड, कोलिकर व इतर अनेक शास्त्रज्ञांच्या संशोधनाने सिद्ध झाले आहे. पिंडवृद्धीशास्त्राच्या तौलनिक अभ्यासाने डार्विनच्या विकासवादानुसार निरनिराळ्या प्राण्यांचा उत्पत्तिक्रम जुळविण्यास फार मदत झाली. या संशोधनकार्याकरिता नेपल्स येथे झॉर्जॉन्स जिकल स्टेशन (प्राणिसंग्रहालय) ही संस्था १८७२ मध्ये स्थापन झाली. या संस्थेतील संग्रहांचा अभ्यास करून बाल्फोर नांवाच्या शास्त्रज्ञाने 'तौलनिक पिंडवृद्धीशास्त्रा'वर सोपपत्तिक ग्रंथ लिहिला. नेपल्स खेरीज सिलोन येथे सॅर-सिनबंधुर्ती (१८८४—१८८६), ब्राझिल येथे ई. सेलॅकॉन, ईस्ट इंडीज मध्ये ह्युब्रेटने (१८९०), आस्ट्रेलियांत काल्डवेलने (१८८४), आफ्रिकेंत वुडगेटने (१८९८ ते १९०३) याच विषयांत अधिक संशोधन केले. १८७२ मध्ये ई. हेकेलने शरीरांत तीन संपुटी (वॉडी-कॅव्हिटी) असतात हा शोध लावला; व नंतर या संपुटीची (कोएलोम) रचना व कार्ये यासंबंधी पुढील संशोधकांनी सविस्तर माहिती प्रसिद्ध केली. एली मेचनिकॉफने अपृष्ठवंश वर्गातील स्पंज व इतर अपृष्ठवंश प्राण्यांची पचनक्रिया कशी चालते याविषयी शोध लावले. प्राण्यांतील अपत्योत्पादनाची क्रिया कशी चालते या प्रश्नाचा विशेष अभ्यास १८७५ पासून सुरू झाला असून त्यांत ओ. हर्टविग, फ्लेमिंग, व्हान वेनेडेन इत्यादि शास्त्रज्ञांचे शोध महत्त्वाचे आहेत. या प्रश्नावरोवर आनुवंशिक संस्कारांचा प्रश्नहि बऱ्याच परिणत स्वरूपांत आला आहे. या स्वतंत्र शास्त्रशाखेचा इतिहास पुढीलप्रमाणे आहे.

आनुवंशिक संस्कारविज्ञान व आनुवंशिक संस्कार—शास्त्रीय विवेचनाच्या सोयीसाठी मातापितरांनी नूतनजीवोत्पत्तीसाठी जे कांहीं चैतन्ययुक्त द्रव्य (वीज-गोलक) अलग काढून ठेवलेले असते, त्यांतील गुणधर्मादि सर्व गोष्टीस आनुवंशिक संस्कार हे नांव दिले असून मूलांकुरात्मक सातत्य दर्शविणाऱ्या एतद्विषयक अभ्यासास आनुवंशिकसंस्कारविज्ञान असे म्हटले आहे.

आईवाप व त्यांची मुले यांच्यामध्ये जे साम्य किंवा जो भेद दिसून येतो, त्यासंबंधी विचार, मनुष्य फार प्राचीन काळापासून करीत आहे. तथापि, एतद्विषयक शास्त्रीय दृष्ट्या विचार, डार्विनने इ. स. १८५९ मध्ये आपले 'ऑरिजिन ऑफ स्पीसीज' हे पुस्तक प्रसिद्ध केल्यापासूनच होऊ लागला आहे असे म्हणावयास हरकत नाही. एकोणिसाव्या शतकाच्या मध्यापूर्वी एतद्विषयक विचार करणाऱ्या पण्डितांचे लक्ष, आईवाप व मुले यांच्यामधील सादृश्यासंबंधी सामान्य गोष्टी एकत्र करून मनुष्यांत त्याच्या आईवापांचे किंवा अजाप्राजांचे गुणदोष कसे उतरतात, हे दाखविण्याकडेच विशेषतः

लागले होते. याच्या पुढची पायरी म्हटली म्हणजे जिला मूलांकुरात्मक सातत्य म्हणतात त्या कल्पनेचा उदय होय. एका अर्थी मूल आपल्या आईवापाइतकेच वयाने मोठे असते असे म्हणावयास हरकत नाही. कारण, जेव्हा आईवापांचे शरीर गर्भयुक्त रजोगोलकापासून वाढू लागते, त्याच वेळी अविकृत वीजात्मक द्रव्याचा कांहीं भाग पुनर्जननकारी गोलक तयार होण्यासाठी वेगळा काढून ठेविला जातो, व याच्या विभजनापासून उत्पन्न होणाऱ्या परस्परसदृश गोलकांपैकीच एकापासून मुलाची वाढ होऊ लागते. यानंतरची प्रगति म्हटली म्हणजे, एका पिढीने आपल्या आयुष्यांत संपादन केलेले विशेष तिच्या पुढील पिढीत उतरतात अशी जी पूर्वी सार्वत्रिक समजूत होती तिजवर हल्ला करून ती डळमळीत करण्यांत आली ही होय.

आनुवंशिकसंस्कारविज्ञानासंबंधीचे प्रश्न सोडविण्याची अर्वाचीन पद्धति म्हटली म्हणजे ज्याच्या योगाने आनुवंशिक परंपरा सतत चालू रहाते त्या वीजगोलकाचा सूक्ष्म अभ्यास करणे; निरनिराळ्या पिढीतील वंशपरंपरागत विशेषांचा आंकडेशास्त्रदृष्ट्या विचार करणे; व यावरून निघालेल्या निष्कर्षांची सत्यासत्यता प्रायोगिक प्रजोत्पादनाने पडताळून पाहणे ही होय.

एका पिढीतून दुसऱ्या पिढीत आनुवंशिक संस्कार नेण्याचे काम गर्भयुक्त रजोगोलकाकडून होते. या गर्भयुक्त रजोगोलकास अण्डगोलक असे नांव असून सूक्ष्मदर्शकाशिवाय सामान्यतः तो दिसू शकत नाही. रजोगोलकांत गर्भाधान करणाऱ्या शुक्रगोलकाचा आकार रजोगोलकाच्या लक्षांशाइतका लहान असल्यामुळे या सूक्ष्म कणामध्ये मनुष्याच्या नानाविध अवयवांचे वीज कसे राहू शकेल, याची पुष्कळांस कल्पना करता येत नाही. या प्रश्नाचा उलगडा करणारी सार्वत्रिकजननवाद (पॅन जेनेसिस) नामक उपपत्ति डेमॉ-क्रिटस, हिपॉक्राटेस, पॅरासेल्सस व वफन वेगरे पण्डितांकडून अगोदरच सुचविली गेली होती, व डार्विन व स्पेन्सर यांनीहि तात्पुरता तिचाच स्वीकार केला होता (१८६४). या उपपत्तीप्रमाणे शरीराच्या निरनिराळ्या अवयवांतील गोलकांचे प्रतिनिधीभूत अंश, पुनर्जननकारी गोलकांत सत्त्वरूपाने दिले जातात, व त्यामुळे तो सार्वव्यवयुक्त संतति उत्पन्न करण्यास समर्थ होतो. या उपपत्तीतील मोठा दोष म्हटला म्हणजे प्रयोगांनी ती पडताळून पहाण्यास कांहीच मार्ग नाही हा होय. उलटपक्षी वीझमन याची मूलांकुरात्मक सातत्य (जर्मिनल कंटिन्युइटी) म्हणून प्रसिद्ध असलेली उपपत्ति प्रयोगावगम्य ज्ञानावर आधारलेली असून तीच आज सर्वमान्य समजली जाते.

वीझमनचा मूलांकुरात्मक सातत्यवाद.—घोड्याच्या सूत्रकृमांच्या बाबतीत बोहेरी यास असे आढळून आले की, गर्भयुक्त रजोगोलकाचा भंग होऊन प्रथम जे दोन भाग होतात, त्यापैकी एकापासून शरीरगोलकांची व दुस-

व्यापासून वीजगोलांची वाढ होते. हीच क्रिया वनस्पती-तहि, परंतु किंचित् उशिरां, दिसून येते. यावरून वीजमन यानें असा सिद्धान्त काढिला कीं, अशीच क्रिया खालपासून वरपावेतो सर्व प्राण्यांतीह घडत असली पाहिजे. शरीराच्या वाढीकडे यांपैकीं फक्त शरीरगोलकांचाच उपयोग होतो, व वीजगोलकांतून पुढील पिढीस पुनर्जननकारी वीजगोलक पुरविले जातात.

अण्डगोलकांत वापापासून शुक्रगोलकाचा व आईपासून रजोगोलकाचा अंश आलेला असल्यामुळे त्यास द्विगुणात्मक (किंवा बहुगुणात्मक) म्हटलें पाहिजे. परंतु आनुवंशिक संस्कारांसाठीं या दोन्हीहि गोलकांतील अंशांची आवश्यकता असतेच असें दिसत नाहीं. कारण, खालच्या प्रतीच्या प्राण्यांत असें आढळून आलें आहे कीं, शुक्रगोलकाचें सत्त्व नसलेल्या रजोगोलकापासून किंवा केवळ शुक्रगोलकाचेंच सत्त्व असलेल्या रजोगोलकाच्या तुकड्यापासून प्राण्याची वाढ होऊं शकते. तथापि, अशा रीतीनें वाढलेल्या प्राण्यांमध्ये पुष्कळ अंशी एकपक्षीय गुणच आढळतात.


आनुवंशिक संस्काराच्या तऱ्हा.—आईवापांचे सर्वच गुणदोष त्यांच्या मुलांत उतरतात असें नाहीं. वस्तुतः संततीमध्ये पैतृक सादृश्यापेक्षां पुष्कळदां भिन्नता म्हणजे परिवृत्तीच आढळून येते. आईवापांचे कांहीं विशेष—उ० कांहीं विशिष्ट प्रकारचे रोग—इतरांपेक्षां अधिक वेळ मुलांमध्ये उतरलेले दिसून येतात. संततीमध्ये आईवापांचे कोणते विशेष कितपत उतरण्याचा संभव असतो हें आनुवंशिकसंस्कार-विज्ञानशास्त्राच्या अभ्यासकांनीं माहिती गोळा करून ठरविलें पाहिजे. प्रो. कार्ल पिअर्सन यांनीं कांहीं वर्षांपूर्वी बहुप्रजोत्पादनशक्ति व दीर्घायुष्य हीं आनुवंशिक असतात असें सिद्ध करणारा पुरावा पुढें आणला होता. तथापि पैतृक सादृश्या-संबंधी एक गोष्ट लक्षांत ठेवली पाहिजे कीं, पुष्कळ प्रसंगां आईवापांतील एखादा विशेष पुढच्या पिढींत दृष्टीगोपतीस न येतां एकदम तिसऱ्या पिढींतहि प्रगट होतो.

आनुवंशिक संस्कार मिश्र, एकदेशीय व पृथगात्मक असे तीन प्रकारचे असतात. उदाहरणार्थ, एखाद्या शिंगराची आई सफेत रंगाची व बाप कृष्णवर्ण आहे अशी कल्पना करूं. अशा स्थितींत तें शिंगरू किंचित् पिंगलवर्ण असलें तर तो आनुवंशिक संस्कार मिश्र समजावा. सर्वस्वी सफेत किंवा सर्वस्वी कृष्णवर्ण असलें तर तो एकदेशीय समजावा. व त्याचा कांहीं भाग पूर्ण सफेत व कांहीं भाग पूर्ण कृष्णवर्ण असला तर तो पृथगात्मक समजावा.

प्रत्यावर्तन.—फ्रान्सिस गाल्टन यानें असें दाखविलें आहे कीं, कोणत्याहि जीववंशाच्या एखाद्या विशिष्ट पिढीतील निरनिराळ्या व्यक्तींत बहुविध वैचित्र्य दिसून येत असलें, तरी पिढ्यानुपिढ्या त्याच्या एकंदर लक्षणांत कायमपणाच आढळून येतो. किंवा दुसऱ्या शब्दांत सांगायचाचें म्हणजे एखाद्या वंशाची जी कांहीं मायमावस्था असते तीच कायम राखण्या-

कडे निसर्गाचा कल असतो. उ० एखादा मनुष्य आपल्या जातीच्या सरासरी माणसापेक्षां उंच असला तर त्याची संतति त्याहून थोडी कमी उंच होईल; पण तोच जर ठेंगणा असला तर त्याची संतति त्याहून थोडी अधिक उंच होईल. या नियमास रिग्रेशन म्ह० प्रत्यावर्तन असें नांव असून, तो आनुवंशिक संस्कार हे केवळ द्विगुणात्मक म्हणजे पितृप्राप्त नसून बहुगुणात्मक म्हणजे पूर्वजप्राप्त असतात याचा परिणाम आहे. एतद्विषयक गाल्टनचा नियम असा आहे की, संततीच्या कोणत्याहि विशेषापैकीं आई व बाप यांजकडून प्रत्येकीं $\frac{1}{2}$ याप्रमाणें एकंदर $\frac{1}{2}$ भाग तीस आईबापांकडून प्राप्त होतो; बापाचा बाप, बापाची आई, आईचा बाप व आईची आई यांजकडून प्रत्येकीं $\frac{1}{4}$ याप्रमाणें एकंदर $\frac{1}{2}$ भाग आज्ञाआर्जीकडून प्राप्त होतो; व याच द्विशेवानें मागील सर्व पिढ्या कमी कमी प्रमाणांत तिच्या विशेषास कारक झालेल्या असतात. $\frac{1}{2} + \frac{1}{4} + \frac{1}{8} + \dots$ या श्रेढीची बेरीज १ असल्यामुळे संततीमधील कोणताहि विशेष तिच्या पूर्वजांच्या विशेषांचें सर्वस्वी मिश्रण असतो.

मॅडेलिझम.—वाटाण्याच्या रोपांवर व कोंवड्यांवर प्रयोग करून काढलेला ग्रेगर मॅडेल याचा अशाच प्रकारचा एक १८६५त प्रसिद्ध झालेला नियम असून १९००नंतर त्यास जीविशास्त्रांत मान्यता प्राप्त झाली आहे. थोडक्यांत हा नियम पुढें दिल्याप्रमाणें आहे: उच्च व कनिष्ठ अशा दोन जातींच्या संकरांनीं झालेली संतति पहिल्या पिढींत सर्व उच्चच असते. परंतु या संकरसंततीपासून पुढें जी संतति होते तींत उच्च व कनिष्ठ यांचें प्रमाण तीन उच्चांस एक कनिष्ठ याप्रमाणें असून, कनिष्ठ संततीपासून व तीन उच्चांपैकीं एकीपासून पुढें सजातीयच संतति होते. उच्च संततीपैकीं बाकीच्या दोघांपासून मात्र पुन्हां पूर्वीप्रमाणेंच ३:१ या प्रमाणांत उच्च व कनिष्ठ संततीचा संभव होतो. हा नियम पुढें दिलेल्या वंशावळीवरून स्पष्टपणें ध्यानांत येईल. हींत उच्चासाठीं 'उ' व कनिष्ठासाठीं 'क' हीं अक्षरे वापरलीं असून 'उ' ला जोडलेला १ हा आंकडा मिश्रजातीय संतति उत्पन्न करणारी व्यक्ति दर्शवितो.



अधिगत विशेषांची उर्फ विकृतींची संक्रमण-शीलता.—अधिगत विशेष किंवा विकृति म्हणजे परिस्थितीमुळे घडून आलेला शरीरघटनेतील फेरफार होय. विकृति व मागें उल्लेखिलेली परिवृत्ति यांमधील भेद

हा की, परिवृत्तीचा उगम प्रायः संततीच्या जन्मापूर्वीच झालेला असतो; परंतु विकृति ही नेहमी जन्मानंतरच परिस्थित्यनुसृत घडून येते. विकृतीचे पुढील पिढीत संक्रमण होतं काय या प्रश्नास बहुधा नकारार्थीच उत्तर द्यावे लागेल. कांट व प्रिचर्ड (जन्म १७८६) यांचेहि मत असेच होतं. परंतु १८७५त गाल्टनचा व १८८३त वीझमनचा एतद्विषयक निबंध प्रसिद्ध होईपर्यंत या प्रश्नाचा काळजीपूर्वक अभ्यास झालाच नव्हता असे म्हटलं तरी चालेल. गोच्या इसमाच्या कांही पिढ्या उष्ण कटिबंधांत गेल्या असता त्याच्या संततीचा वर्ण कायमचा काळा होतो; मैदानांतील एखादे रोप उंच डोंगरावर नेऊन लाविलं असता तेथील थंड हवेपासून रक्षण होण्यास अवश्य असणारे अन्तर्गत फेरफार त्यांत होऊं लागतात इत्यादि अनेक अनुभवजन्य गोष्टींवरून विकृती संक्रमणशील असतात असे साहजिकच मत होतं. परंतु वीझमनच्या उपपत्तीतील आनुवंशिक संस्काराचा वाहक जो बीजगोलक तो संतति जन्मास येण्यापूर्वीच तयार होत असल्यामुळे त्यानंतरच्या परिस्थितिभेदाचा परिणाम त्यावर कां व्हावा हे कळत नाही. ह्याला कदाचित् असे उत्तर देतां येईल की, हे बीजगोलक जसा रक्तादि द्रव्यांत असतात त्यांवर परिस्थितीचा परिणाम होऊं शकत असल्यामुळे त्यांच्या संपर्कांनी यांवरहि तिचा कांही तरी परिणाम होणं शक्य आहे; व स्वतः वीझमननेहि ही गोष्ट अंशतः कबूल केली आहे. तथापि केवळ प्रत्यक्ष पुराव्यान्नाच विचार करतां विकृतिसंक्रमणाच्या बाजूनें पुढें मांडण्यांत येणारे बहुतेक मुद्दे उलट बाजूच्या चिकित्सक टीकाकारांच्या मान्यापुढें टिकाव धरूं शकत नाहीत. पंजाबी लोकांस उकिडवें बसण्याची संवय असल्यामुळे त्यांचे विशिष्ट स्नायू व हाडे विशिष्ट प्रकारची वनलेली असतात असे सांगण्यांत येतें; परंतु हा फरक नुकत्याच जन्मलेल्या मुलांत दिसतो किंवा नाही हे कळल्याशिवाय यावरून कांहीच निष्कर्ष काढतां येत नाही. चिनी बायांचे पाय लहानपणापासून घट दावून बांधलेले असतात म्हणून त्यांच्या पायाची कनिष्ठिका दिवसानुदिवस आंखूड होत चालली आहे अशी दुसरी एक गोष्ट सांगण्यांत येते; परंतु हा फरक केवळ परिवृत्तीमुळेच होत असण्याचा संभव आहे. तो विकृतिसंक्रमणजन्य म्हणावा तर चिनी लोकांच्या पायाच्या आकारांत वस्तुतः कांहीच फरक पडलेला दिसत नाही. त्याचप्रमाणें विकृतिसंक्रमणाच्या बाजूनें पुढें आलेल्या दुसऱ्याहि मुद्द्यांस विरुद्ध पक्षास कांही ना कांही तरी उत्तर देतां येत. विकृतिसंक्रमणास अनुकूल असा कोणताच पुरावा पुढें येऊं शकत नाही, ही गोष्ट व्यावहारिक दृष्ट्या फार महत्त्वाची आहे. कारण तिजवरून हुपार आईबापांचीं मुलें निसर्गतःच हुपार असतात अशी जी सामान्यतः समजूत असते ती किती फोल आहे हे तर दिसून येतेंच; पण त्याचप्रमाणें आपण हिंदी लोक उष्णकटिबंधांत राहत असल्यामुळे दिवसानुदिवस निःसत्त्व बनत चाललों आहोंत व आपला पुढें असाच न्हास

होत जाऊन शेवटीं आपण नामशेष होणार वगैरे ज्या निराशावादी घातुक कल्पना आपल्या डोक्यांत भरविण्यांत आल्या आहेत त्या कशा निराधार आहेत हे स्पष्ट दिसून येतें.

नूतन मानसंद्रियविज्ञानशास्त्र.

मानसिक व्यापार मंदूर्ताल क्रियांवर अवलंबून असतात असें अलीकडे पाश्चात्य शास्त्रज्ञांनी प्रत्यक्ष प्रयोगांनी सिद्ध केले आहे; व त्यामुळे मानसशास्त्राला तत्त्वज्ञानाचें अग न समजतां, मंदूहा शरीरांतला एक जड अवयव असल्यामुळे मज्जाक्रियाधिष्ठित मानसशास्त्राचा जीविशास्त्रांतच अन्तर्भाव अलीकडे करण्यांत येतो. म्हणून या शास्त्राची अलीकडील वाढ याच प्रकरणांत देऊं. ती देण्यापूर्वी मानसिक व्यापारासंबंधी प्राचीनांच्या कल्पना आधी दिल्या पाहिजेत.

मानसशास्त्रविषयक प्राचीन भारतीय प्रगति.-- मानसशास्त्र हे हिंदुस्थानांत बरेंच चांगल्या तऱ्हेनें वाढलें होतें असें म्हणण्यास हरकत नाही. मनाच्या प्रवृत्तीचा अभ्यास ज्या अनेक वर्गांनी केला होता त्यांत निरनिराळे दर्शनाकार आणि त्यांच्या संप्रदायांतील लेखक येतात एवढेंच नव्हे तर नीतिनिपुण, लोक कामशास्त्रासारख्या शास्त्रांचे अभ्यासक आणि साहित्यशास्त्राचे अभ्यासक यांची गणनाहि त्यांतच केली पाहिजे. कांही मानसशास्त्र भारतीय वैद्यकांत देखील दृष्टीस पडतें. तथापि मनाचे गूढ धर्म भारतीयांस परिचित आहेत म्हणून जो आपला लौकिक पाश्चात्य जगांत आढळतो त्यास सार्थ करणारे ज्ञान आज आपणांपाशी आहे की नाही याची वानवाच आहे. योगशास्त्र ही पुष्कळ अशीं नव्हे तर सर्वांशी मानसशास्त्रात्मक कला आहे. 'योगश्चित्तवृत्तिनिरोधः' अशी व्याख्या पतंजलि करतो.

भारतीय मानसशास्त्रामध्ये योगशास्त्राचा अंतर्भाव केला पाहिजे ही गोष्ट खरी आहे. पण प्रश्न उपस्थित होतो तो हा की, योगशास्त्रामध्ये ज्या अनेक स्थिती आणि शक्ती वर्णन केल्या आहेत त्या खऱ्या आहेत काय, आणि असल्यास कितपत खऱ्या आहेत? विद्याधरांच्या, गुह्यकांच्या व सिद्धांच्या शक्ती काव्यांतून आणि कथासरित्सागरासारख्या ग्रंथांतून वर्णन केल्या आहेत त्या कितपत खऱ्या धरावयाच्या? मनाला व शरीराला शिस्त देऊन जी अनेक कले प्राप्त होत असल्याचें हठयोगावरील ग्रंथ वर्णन करतात ती कितपत खरी आहेत? याविषयी ज्ञानकोशाच्या मुख्य संपादकाचें मत येणें-- प्रमाणें आहे. योगावरील ग्रंथांत ज्या अनेक स्थिती वर्णन केल्या आहेत त्यांचे जाणते अनेक वषे पुष्कळ शोध केला तरी मिळाले नाहीत, आणि ज्यांनी यावर अनेक वषे परिश्रम केला त्यांच्या हातीं कांही विशेष लागलें नाही. अशी स्थिति असल्यामुळे पद्धत्यां, आसनें आणि प्राणायाम यांपासून जो थोडाफार शरीरास फायदा होईल तो खेरीज करून सर्व योगशास्त्र हे 'भंडधूर्तनिशाचरांचे' ग्रंथ आहेत असें आम्ही विरुद्ध प्रत्यक्ष पुरावा येईपर्यंत म्हणतो. समाधि म्हणजे काय हे आम्हांस आज मुळीच ठाऊक नाही, आणि समाधि

घेणारी एखादी व्यक्ति ज्यास ठाऊक आहे आणि ज्याने शास्त्रज्ञास अवश्य इतक्या संशयी स्वभावानें "समाधि" घेणाऱ्यांच्या कृतींचें परीक्षण केलें आहे असा मनुष्यहि आम्हांस ठाऊक नाही. एक चमत्कारोत्पादक क्रिया स्वामी अगम्य-गुरूने युरोपांत करून दाखविली ती ही की, हृदयाचें चलन-वर्तन डाक्टरांच्या समोर बंद करून दाखविलें. या गोष्टी-चाहि येथें निर्देश केला पाहिजे, आणि कांहीं मानसिक तालमीचे आणि त्यापासून होणाऱ्या परिणामांचें स्वरूप प्राचीनांस अवगत होतें असें झटलें पाहिजे. योगाविषयी या-पेक्षा अधिक येथें देत नाही. याचा परामर्श पुढें मुख्य ग्रंथांत घेण्याचें योजलें आहे.

मानसशास्त्रामध्यें प्रगति करून घेणारा दुसरा एक वर्ग म्हणजे साहित्यशास्त्रज्ञांचा होय. त्यांनीं कवितेची व्याख्या "वाक्यं रसात्मकं काव्यं" अशी केली. असून भाव उत्कटेतला गेला म्हणजे त्यास रस म्हणावें असें झटलें आहे. आणि रसाचें श्रृंगार, वीर, करुण असें वर्गीकरण केलें. स्थायीभाव, विभाव, अनुभाव आणि व्यभि-चारीभाव इत्यादि संज्ञांनीं युक्त अशी जी काव्यानेंदाची पृथक्करण करण्याची पद्धति योजली आहे तीत मानसशास्त्राचा सूक्ष्म अभ्यास दिसून येतो. पाश्चात्यांच्या साहित्यशास्त्रांत तसा अभ्यास दिसून येत नाही.

भारतीय शास्त्रज्ञांनीं आत्मा, मन आणि प्राण या तीन निरनिराळ्या वस्तू मानल्या आहेत. मनाची व्याख्या वैशेषिकांनीं बरीच कुशलतेनें केली आहे. तथापि मन म्हणजे काय याविषयी आज देखील इतकें अज्ञान आहे कीं त्यांच्या व्याख्येच्या पुढें आपण अधिक प्रगति केली आहे असें म्हणतां येणार नाही.

मानसशास्त्राचा शास्त्रीय अभ्यास आज हिंदुस्थानांत नाहीच असें म्हटलें तरी चालेल. येथील विद्यापीठांत मानस-शास्त्रीय प्रयोगशाळा चांगल्याशा दृष्टीस पडत नाहीत.

आतां पाश्चात्यांच्या मानसशास्त्रीय अभ्यासाकडे वळूं.

१७ व्या शतकापूर्वीच्या पाश्चात्य कल्पना.—मनुष्याचा मेंदू हा त्याच्या शारीरिक रचनेचाच एक भाग आहे व त्याचा मनाशी अति निकट संबंध आहे—मग या संबंधाचें स्वरूप कांहींहि असो — ही गोष्ट आज सर्वमान्य झाली आहे. परंतु ही गोष्ट आतां प्रमाणेंच पूर्वीच्या लोकांना मान्य नव्हती हे आपणांस निरनिराळ्या भाषांतून मानसिक व नैतिक गुणांचा संबंध हृदय, जठर, मूत्रपिंड, आंतडी इत्यादिकांशीं जोडणारे जे कित्येक शब्द आढळून येतात त्यावरून दिसून येईल. प्राचीन ग्रीक लोकांमध्ये पायबंगारेसचा शिष्य कोटोना येथील अल्कमिऑन (ख्रि. पू. पांचवें शतक) यानें असें प्रतिपादन केलें होतें कीं, इंद्रियावर घडलेले संस्कार कांहीं विशिष्ट मार्गांनीं (मज्जातंतु-मार्फत) मेंदूमध्ये जाऊन एकत्र होतात, व त्या ठिकाणीं मेंदू त्यास स्मरणशक्ति, मत, शास्त्र इत्यादिकांचें स्वरूप देतो.

शरीराच्या व्यापारांचें नियंत्रण करणारें स्थान मेंदूमध्येच असतें.

हिपोक्रेटस व डिमोक्रिटस यांचेहि असेंच मत होतें. प्लेटो यासहि हे मत कांहीं अंशी मान्य होतें. तो आत्म्यांतील बुद्धीचा अंश डोक्यामध्ये, विकारांचा हृदयामध्ये आणि वासनांचा शरीराच्या अधोभागांत वास करतो असें म्हणत असे (टिमियस पृ. ६३९-७२). अरिस्टॉटल याचें असें मत होतें कीं, शरीराचा मुख्य भाग जो आत्मा त्याचीं शरीरांतील इतर अवयवांशीं त्यांच्यातील परस्परसंबंधा-प्रमाणेंच संबंध आहे. व मेंदू हा केवळ निष्क्रिय असा भाग असून त्याचें कार्य फक्त हृदयांत जाणारें रक्त थंड करण्याचें आहे. गेलन याला मेंदू हा मज्जातंतुरचनेचा केंद्र असून शरीरव्यापारांत त्याचें कार्य फार महत्त्वाचें आहे ही गोष्ट मान्य होती. मेंदूमार्फत सर्व शरीरभर चैतन्यशक्तीचा पुरवठा होतो असें तो म्हणत असे. परंतु त्याच्या मते "आत्म्याचें स्थान" मेंदूच्या मुख्य घटकभागांत नसून मस्तिष्कविवरांत अथवा मेंदूतील पोकळींत होतें. ही व अशाच तऱ्हेचीं मते सतराव्या शतकाच्या आरंभापर्यंत प्रचलित होती. या वेळीं मेंदूच्या व्यवच्छेदनक्रियेमुळे व्हॅरो-लियस व इतर शास्त्रज्ञांनीं मेंदूविषयीचें ज्ञान अधिक स्पष्टतेनें जगापुढें मांडलें. या कालापासून मेंदूचे निरनिराळे भाग करून विशिष्ट भाग विशिष्ट मानसिक व्यापार करतो अशा तऱ्हेचीं मते पुढें येऊं लागलीं.

मेंदू आणि मन.—सुमारें शंभर सवाशे वर्षांपूर्वी. या आपल्या पृथ्वीच्या पाठीवर वेड लागलेल्या लोकांच्या हिता-च्या दृष्टीनें सुधारणा घडवून आणण्यासंबंधाची चळवळ सुरू करण्यांत आली. या चळवळीचा मूलारंभ अमेरिकेंत झाला हेंहि रास्तच झालें; कारण बुद्धिप्रम झालेल्या अशा या उद्देगी लोकांना अमेरिकेमध्ये प्रथमपासून फार दयाळूपणानें वागविण्यांत येत असे. पण त्याच काळांत अमेरिकेच्या मानानें इतर देशांत वेड्यांना वागविण्याची पद्धति पक्षपेक्षांहि अधिक क्रूरपणाची होती. तथापि इंग्लंड व फ्रान्स या दोन देशांनी लवकरच अमेरिकेचें अनुकरण केलें. अतलांतिक महासागरा-च्या पश्चिमेकडाले खंडांतला या चळवळींत पुढाकार घेणारा इसम फिलाडेल्फिया येथील सुप्रसिद्ध रहिवाशी डॉ. बेंजामिन रश 'अमेरिकेचा सीडनहॅम' हा होय. इंग्लंडमध्ये डॉ. विल्यम टुक यानें सदरहू चळवळीला सुरुवात केली; आणि फ्रान्समध्ये डॉ. फिलिफ पिनेलनें इतर कोणाची मदत नसतांहि या दिशेनें पाऊल पुढें टाकलें. या तीन महात्मांनीं एकाच प्रकारच्या सिद्धिचेनें प्रेरित होऊन आपआपल्या देशांत अगदीं स्वतंत्रपणें वेड्या लोकांना वागविण्याच्या परंपरागत पद्धती-विरुद्ध एक प्रकारचें बंड उभारलें. ही जुनी पद्धत म्हणजे वेड लागलेल्या लोकांना भूतपिशाचाची बाधा आहे अशा समजुतीनें इतर समाजापासून दूर घाणेरड्या अंधार कोट-ज्यांत हातापायांत विड्या घालून चाबकाच्या धाकाखाली

ठेवावयाचें अशी होती. उपरिनिर्दिष्ट चळवळ सुरू होईपर्यंत, वेड्यांना अंधारकोठड्यांत मानेला किंवा कमरेला साखळदंड बांधून भिंतीला जखडून टाकणें यांत कांहीं अमानुष क्रूरपणा आहे असें फारच थोड्या लोकांना वाटत असे. वर सांगितल्याप्रमाणें वेड लागलेल्या कितीतरी दुर्दैवी प्राण्यांना शरीर जखडून टाकलेल्या स्थितींत जेथें कधीं सूर्याचा किरण देखील शिरणार नाही अशा भुयारांत वर्षानुवर्षे कंटाळी लागत असत. कित्येक वेळां लोखंड महाग झाल्यामुळे वेड्यांना बांधून ठेवावयाच्या सांखळ्या इतक्या आंखड असत कीं, या हतभाग्यांना धड ताठमुढां उभें राहतां येत नसे, किंवा खाली टाकलेल्या गवताच्या बिछान्यावर एका कुशीवरून दुसऱ्या कुशीस वळतां येत नसे.

अमेरिकेमध्यें युरोपच्या इतिहासांत ज्याला मध्ययुग असे म्हणतात तें मुळीच नसल्यामुळे मध्ययुगांतील कृत्यांवरून पडलेल्या युरोपांतल्यासारख्या अमानुष चालीरीतीहि तिकडे मुळीच नव्हत्या; व त्यामुळे वेड लागलेल्या माणसांना युरोपांतल्याप्रमाणें अत्यंत नीचपणानें कधींच वागविण्यांत आले नाही. बहुधा या कारणांमुळेच, फिलाडेल्फिया हॉस्पिटलमध्ये १७८४ मध्ये वेड्यांना चावकाचा उपयोग बिलकुल न करतां अनेक प्रकारें दयाळूपणानें वागविण्याची व्यवस्था डॉ. हशनें करविली. या त्याच्या मोठ्या उदारपणाच्या कृत्यावद्दल अमेरिकन लोकांना फारसें कौतुक वाटेलें नाहीं असें दिसतें. उलटपक्षीं युरोपांतील पुढाऱ्यांनीं वरील सनानंतर बऱ्याच वर्षांनीं वेड्यांचे हाल कमी करण्याची चळवळ सुरू केली, तरी त्यांची वाहवा युरोपमध्ये झाली. परंतु ही गोष्ट सकृद-र्शनीं वाटते-तितीक्या अन्यायाची खरोखर नाही. कारण असें कीं, अमेरिकेमध्यें प्रथमपासूनच वेड्यांना बऱ्याच दयाळूपणानें वागविण्यांत येत असल्यामुळे डॉ. हशला वर सांगितल्याप्रमाणें सुधारणेचे पाऊल पुढें टाकणें बरेच सोपें होतें; आणि या मानानें युरोपांतील सुधारणावाद्यांनीं, वेड्यांना अत्यंत भयंकर जाचांतून सोडवून दयाळूपणानें वागविण्याची पद्धति सुरू करण्याकरितां मारलेली उडी फार मोठी व अवघड होती. याला उदाहरण असें कीं, पॅरिसमध्ये वेड्यांच्या हातांपायांतील विड्या काढून त्यांना मोकळे करण्याकरितां पिनेलला वड्या अधिकाऱ्यांची परवानगी मागावी लागली, आणि मोठा विद्वान शास्त्रज्ञ म्हणून नांवाजलेला असनां हि पिनेलला ती परवानगी मोठ्या कष्टानें मिळाली; शिवाय असले वेडगळ व निरर्थक प्रयत्न चालवित्यावद्दल खुद्द पिनेलचीच वेड्यांमध्ये लोक गणना करूं लागले. तथापि पिनेलनें केलेला प्रयत्न सफल झाला तेव्हां मात्र वेड्यांना वागविण्याच्या पद्धतींत इतकी चांगली सुधारणा झाली कीं, विसेटर व माल-पेटर येथील पिनेलच्या भूतदयेच्या कृत्यांची कीर्ति सर्व युरो-पभर पसरली. खुद्द पॅरिसमध्ये पिनेलनें सुचविलेल्या सर्व सुधारणा अमलांत येण्यास पुष्कळ वर्षे लागली; आणि फ्रान्सच्या सर्व प्रांतांत त्या सुधारणा मान्य होण्यास पिनेलचा

शिष्य एस्किरोल व त्याचे सहकारी यांना सर्व आयुष्यभर खटपट करावी लागली. तथापि १८व्या शतकाच्या अखेरीसच पिनेलच्या प्रयत्नांमुळे या वेड्यांना वागविण्याविषयीच्या प्रश्नाला चांगली स्तुत्य व संस्मरणीय दिशा लागली यांत शंका नाही.

या शहाणपणाच्या व दयाळूपणाच्या सुधारणेचा संबंध प्रस्तुत विषयाशीं म्हणजे शास्त्रेतिहासाशीं असा येतो कीं या सुधारणेच्या अनुषंगानें वेड्यांच्या मानसिक स्थितीसंबंधानें जें सूक्ष्म निरीक्षण करण्यांत आलें त्या योगानें एक नवें मत प्रस्थापित होऊं लागलें व तें हळूहळू सर्वमान्य होऊन बसलें. तें मत असें कीं, मनुष्य भूतपिशाचाच्या वाघेमुळे वेडा होतो हा समज चुकीचा असून वास्तविक त्या मनुष्याचा मेंदूच विघडलेला असतो. ही गोष्ट नक्की ठरल्यामुळे त्यावरून दुसरीहि गोष्ट स्पष्ट झाली कीं, मन व शरीर यांचा परस्परशीं अत्यंत निकट संबंध आहे. अशा अकल्पित रीतीनें पिनेल व त्याचे सहकारी यांनीं वेड्यांच्या हातापायांतील विड्यांवरोवर परंपरागत चालत आलेल्या तत्त्वज्ञानांतील कित्येक सर्वमान्य समजुतींवर न कळत आघात केला; व वेड्यांना भयंकर भुयारांतून सोडविण्याच्या श्रेयावरोवर मानसशास्त्राला अती-द्विषशास्त्राच्या अंधकारमय कुहरांतून मुक्त करण्याचें श्रेयहि संपादन केलें. तावत्कालपर्यंत स्वतंत्र मानसशास्त्र म्हणून जें कांहीं थोडेंफार अस्तित्वांत होतें तें निरनिराळ्या व्यक्तींच्या मनःस्थितीचा स्वतंत्रपणें अभ्यास करून तयार केलेंलें होतें. परंतु यमपुढें मनाचें परावलंबित्व मान्य करून त्याचा व शरीराचा विशेषतः मेंदूचा व मज्जातंतूंचा परस्परांवर होणारा परिणाम लक्षांत घेऊन मानसशास्त्रांतील संशोधन करण्याची पद्धति सुरू झाली.

मन व मेंदू यांची सांगड घालण्याची आवश्यकता त्या काळांतल्या निराळ्याच एका संशोधकानें अत्यंत मनःपूर्वक व स्पष्टपणें प्रतिपादन करण्यास सुरुवात केली. या संशोधकानें मेंदू व त्याचे व्यापार यांचें सूक्ष्म निरीक्षण कांहीं निराळ्याच हेतूनें चालविलें होतें. सदरहू विषयांतल्या तज्ज्ञांपैकीं अगदीं पहिला तज्ज्ञ डॉ. फ्रांझ जोसेफ गॉल हा होय. हा मूळ जन्मतः जर्मन असून पुढें पॅरिसचा रहिवाशी बनला होता. मस्तक-विज्ञान (फ्रेनालॉजी) म्हणून जें आजकाल सुप्रसिद्ध झालेंलें शास्त्र आहे त्याचा हाच उत्पादक होय; फिरत्या वेदूच्या ज्ञानाचा पोकळपणा चव्हाट्यावर आला त्यावरोवर या मस्तक-विज्ञानशास्त्राचीहि यथायोग्य संभावना होऊन शास्त्र या दृष्टीनें त्याची आज कवडी किंमत झालेली आहे; तरी आपण हें विसरतां कामा नये कीं, या नामधारी शास्त्राचा जनक जो डॉ. गॉल तो स्वतः चांगला सुशिक्षित वैद्य होता. तत्कालीन ज्ञानाच्या मानानें त्यानें मन व मेंदू यांचा फार काळजीपूर्वक अभ्यास केलेला होता, आणि शिवाय त्यानें ज्या शास्त्राची प्राणप्रतिष्ठा केली त्या शास्त्राच्या खरेपणाबद्दलचा त्याचा विश्वास पूर्ण व अढळ होता. त्यानें बसविलेली

पद्धति एकंदरीने पाहतां चुकीची असली तरी तिच्यांतहि सत्यांचे बाज होते, असें अलीकडील शोधांवरून दिसून आले आहे. स्वतः त्या शास्त्रकर्त्यांची त्यावर किती अवलंबिता होती तें त्यानें १८०८ मध्ये फ्रेंच अँकॅडेमी ऑफ सायन्सेस या संस्थेला तच्छास्त्रासंबंधी जो निबंध सादर केला आहे त्यावरून स्पष्ट दिसते. हा निबंध अभिप्रायाकरितां ज्या कमिटीकडे देण्यांत आला त्या कमिटीचे पिनल व कूव्हिए हे सभासद होते. या कमिटीनें निकाल विरुद्ध दिला व तो यथायोग्यच होता. तथापि ज्या विद्वानांनी त्या पद्धतीवर नापसंतीचा शेरा मारला त्यांनीं तिच्यांत जो एक गुण होता तोहि ग्रहण केला नाहीं ही चूक केली. तो गुण हा की, मेंदू हा मनाचें इंद्रिय आहे ही कल्पना मस्तकविज्ञानशास्त्रांनं रूढ केली. त्यामुळे पुष्कळ विद्वान् शास्त्रज्ञांनीं त्या विषयाचा अभ्यास सुरू केला. त्यांत डॉ. कास्पर स्पूझेहोम हा प्रमुख असून इंग्लंड व अमेरिका या दोन्ही देशांत त्यानें मस्तकविज्ञान बरेच प्रचारांत आणलें. फ्रान्समध्ये लुई अँटॉइन डेस्मौलिनस या तरुण वहुपार विद्वानांनं निःपक्षपात मनानें याच विषयाचा अभ्यास करून १८२५ मध्ये 'संपृष्टवेशी प्राण्यांच्या शरीरांतील मज्जातंतूंची रचना' या विषयावर एक विद्वन्मान्य ग्रंथ प्रसिद्ध केला. डेस्मौलिनसचा एक शोध तर नवयुगारंभकारी होता; तो असा की, साधारण तरुण माणसाच्या मेंदूपेक्षां वयोवृद्ध होऊन गेलेल्या माणसाचा मेंदू वजनानें बराच हलका भरतो; आणि या प्रत्यक्ष अनुभवावरून त्यानें असेंहि अनुमान केलें की, मनुष्याला वार्द्धक्य येत जातें तसतसा त्याचा मेंदू हलका व क्षीण होत जात असला पाहिजे. हें अनुमान अगदीं खरें असल्याचें अलीकडील शोधांवरून सिद्ध झालें आहे. पण १८२५ सालीं हें अनुमान काढल्यावद्दल फ्रेंच शास्त्रविद्यापीठासारख्या प्रतिष्ठित शास्त्रसंशोधकसंस्थेनें अगदीं अजाणपणानें डेस्मौलिनसविरुद्ध क्रोध व्यक्त करून त्याला आपले संशोधनविषयक निबंध संस्थेपुढें वाचण्यास मनाई केली. यावरून हें स्पष्ट दिसतें की, १९ व्या शतकांतील पहिल्या पांदाच्या अन्तापर्यंतहि अर्तद्रियज्ञानाच्या जाळ्यांतून मानसशास्त्राची विशेषशी सुटका झालेली नव्हती.

मज्जातंतूंचीं कार्ये.—वरीलप्रमाणें मेंदूसंबंधानें निरीक्षण व संशोधन चालू झालें त्याच सुमारास मेंदू व वाय्व जग यांमध्ये परस्पर संनिवेदन करणारे शरीरांतील जे मज्जातंतू त्यांच्या एकंदर रचनेसंबंधानें माहिती मिळविण्याचे प्रयत्न चालू झाले होते, व त्या प्रयत्नांपासून फलनिष्पत्तीहि बरीच चांगली झाली होती. यासंबंधांतील अगदीं पहिला शोध १८११ मध्ये डॉ. (पुढें सर) चार्लस बेल या सुप्रसिद्ध शस्त्रक्रियाकुशल व प्रयोगनिष्णात इंद्रियविज्ञानशास्त्रज्ञ इंग्रजांनं लावला. तो शोध असा की, पाठीच्या कण्यामध्ये दोन प्रकारचे मज्जातंतू असतात; एक ज्ञानतंतू; हे वाय्व जगापासून इंद्रियद्वारा हाणान्या संवेदनांचें ज्ञान मेंदूमध्ये नेऊन पोहोचविण्याचें काम करताना; व दुसरे प्रेरणातंतू; हे मेंदूपासून इंद्रियांनां

आपआपलीं कामें करण्यासंबंधीं मिळणारी प्रेरणा उर्फ चालना देण्याचें काम करतात. तावत्कालपर्यंत सर्व मज्जातंतू एकाच प्रकारचें काम करीत असतात अशी समजूत होती, व पाठीच्या कण्यांतील मज्जातंतूंच्या वांटणीसंबंधानें एक कोडेच होतें. हे कोडें बेलच्या शोधानें सोडविलें व म्हणून हा शोध शास्त्रतिहासांत नूतनयुगारंभक असा आहे. तथापि हा शोधहि प्रथम कित्येक मान्य करीनात; व कित्येकांनीं त्याकडे दुर्लक्ष केलें. उदाहरणार्थ, सर्व शास्त्रीय संशोधनासंबंधानें अगदीं शेवटचा निकाल देणारें सर्वांत वरिष्ठ कोर्ट जें पॅरिस शहर तेथील तत्कालीन शास्त्रज्ञांनीं या नव्या शोधासंबंधानें साशंक वृत्ति धारण केली, व इतर कित्येकांनीं तर त्याच्याकडे जाणूनबुजून दुर्लक्ष केलें. तथापि १८२३ मध्ये त्या वेळचा प्रमुख फ्रेंच इंद्रियविज्ञानशास्त्रज्ञ फ्रँकोय मॅगेंडी यानें आपले मज्जातंतुविषयक प्रयोग चालू असतां बेलच्या नव्या शोधासंबंधानें प्रयोग करून पाहिले, त्यांत बेलचा शोध सर्वस्वी खरा असल्याचें त्याला आढळून आलें. मध्यंतरीं बेलनें मस्तकांतील मज्जातंतूंचें संशोधन चालविलें होतें त्यांत त्याला आढळून आलें की, तेथील मज्जातंतूंचेहि ज्ञानतंतू व प्रेरणातंतू असे दोन प्रकार आहेत. कित्येक स्थळां हे दोन प्रकारचे तंतू एकांत एक मिळालेले असतात, पण त्यांच्या उगमस्थानापर्यंत गेल्यास ते पूर्ण पृथक् असल्याचें आढळून येतें. याप्रमाणें सर्व शरीरभर दोन प्रकारच्या मज्जातंतूंचें जाळें पसरलेलें असल्यावद्दल बेलची खात्री झाली, आणि त्यानें ही तोंपर्यंत कोणालाहि माहीत नसलेली शारीरशास्त्रांतील नवी व अत्यंत महत्त्वाची माहिती जगापुढें मांडिली. त्यावरून असें ठरलें की, वाह्यांगाच्या कोणत्याहि भागाद्वारें झालेली संवेदना मेंदूपर्यंत नेऊन पोहोचविण्याचें काम करणारे 'ज्ञानतंतू' नामक मज्जातंतू सर्व शरीरभर अगदीं पृथक्पणें पसरले आहेत; आणि त्यांच्याच बरोबर मेंदूपासून शरीराच्या सर्व भागांनां आज्ञा पोहोचविणारे 'प्रेरणातंतू' नामक मज्जातंतूहि सर्व शरीरभर पसरले आहेत. दोन मार्गांपैकी कोणताहि मार्ग काहीं इजा होऊन बंद झाल्यास त्या त्या प्रकारचें कार्य तारायंत्राची तार तुटावी त्याप्रमाणें बंद पडतें.

बेल व मॅगेंडी यांच्या शोधांच्या सत्यतेला अनेक ठिकाणच्या शास्त्रज्ञांनीं केलेल्या प्रयोगांमुळे पुष्टि मिळाली, व येणें-प्रमाणें दृढ झालेल्या शोधांनीं तत्संलग्न अशा इतर विषयांतील संशोधनास एक प्रकारचें नवें उत्तेजन मिळालें. तथापि वरील शोध लागून पुरीं वहा वपें झाल्यानंतर दुसरा महत्त्वाचा शोध लागला. तत्समकालीन विद्वानांमध्ये अत्यंत प्रसिद्ध असलेल्या मार्शल हॉल नामक इंग्रज वैद्यानें प्रतिक्रियारमक कार्या (रिफ्लेक्स अॅक्शन) संबंधानें आपले अनुभव प्रसिद्ध केले. १८२२ मध्ये न्यूट नांवाच्या प्राण्यावर त्याचें डोंकें तुटलेलें असलेल्या स्थितींत काहीं प्रयोग करीत असतां त्याला असें आढळून आलें की, निर्मस्तक स्थितींतहि

त्या प्राण्याचे अवयव त्याच्या शरीराच्या विवक्षित भागी स्पर्श केला असतां संकोच पावतात. परंतु अशा प्रकारची प्रतिक्रिया पाठीच्या कण्यांतील त्या अवयवाकडे जाणारे मज्जातंतू तोडून टाकल्यास होऊं शकत नाही. यावरून असे सिद्ध झालें कीं, ज्ञान पांचविणारी व त्या ज्ञानानुरूप प्रेरणा करणारी अशी मज्जातंतूंची केंद्रस्थानें पाठीच्या कण्यांतहि असतात. तोंपर्यंत अशीं केंद्रस्थानें मेंदूंतच फक्त असतात असा समज होता. आणखी प्रयोग केल्यावर हॉलला असेहि आढळून आलें कीं, बुद्धि नष्ट झाल्यानंतरहि मेंदू व पाठीचा कणा यांतील केंद्रस्थानांच्या द्वारा प्रतिक्रियात्मक कार्ये पुष्कळ होऊं शकतात. तात्पर्य, एकंदर शरीराव्यापारांत अशा प्रकारच्या प्रतिक्रियात्मक कार्यांची वरीच महत्वाची भर पडत असते. येणेप्रमाणें मज्जातंतुशास्त्रांत हॉलच्या शोधांनीं वरीच मोठी प्रगति घडवून आणली, ही गोष्ट वरील वर्णनावरून स्पष्ट दिसून येईल.

हॉलने आपल्या प्रयोगासंबंधानें व अनुमानांसंबंधानें रॉयल सोसायटीपुढें एक निबंध वाचला, त्यांत तो लिहितो:- “एकंदर प्राण्याच्या शरीररचनेंत स्नायूंच्या आकुंचनात्मक क्रिया चार प्रकारच्या असतात: पहिली इच्छात्मकक्रिया, हिचा उद्भव मेंदूंत होत असून तिच्याकडून होणारें कार्य पृष्ठवंशरज्जू व प्रेरणात्मक मज्जातंतू यांच्या द्वारे एकदम घडून येतें. दुसरी श्वासोच्छ्वास क्रिया, ही क्रिया सुद्धां मज्जातंतुरचनेंत पहिल्या क्रियेप्रमाणेंच साधारणपणें होत असते, पण फरक हा कीं तिचा उगम मेंदूंत न होतां मध्यमस्तिष्कामध्ये होत असतो. इच्छात्मक क्रियेप्रमाणें ही क्रियाहि एकदम घडून येते, व पृष्ठवंशरज्जूंतून निघणारी आठवी मज्जातंतूची जोडी तोडली तरीहि ही क्रिया चालू शकते. तिसरी क्रिया अनेच्छिक (इन्व्होलंटरी) असून स्नायूंत असणाऱ्या मज्जातंतूस चेतना दिल्याशिवाय ती होऊं शकत नाही. या तिन्ही क्रिया इंद्रियविज्ञानशास्त्रज्ञांना पूर्णपणें माहीत होत्या; परंतु चवथी क्रिया मात्र त्यांना माहीत नसावी असें वाटतें. ही चवथी क्रिया ऐच्छिक व श्वासोच्छ्वासात्मक क्रिया बंद पडल्या तरीहि होऊं शकते, किंवा महामस्तिष्क व मध्यमस्तिष्क यांना छेदिलें असतांना सुद्धां होऊं शकते. मात्र पृष्ठवंशरज्जूशीं हिचा संबंध असल्यामुळे तिच्या अस्तित्वावर ही क्रिया अवलंबून असते. या चवथ्या प्रकारच्या स्नायूंकडून होणाऱ्या क्रियेमध्ये चेतनात्मक कार्य मध्यवर्ती मज्जातंतुयुक्त रचनेंत होत नसून तें दूरवर दुसरीकडेच होत असावें. त्यांची क्रिया एकदम होणारी किंवा सरळ अशी नसते. उलटपक्षीं विशिष्ट प्रकारच्या चेतनेनेच ती होत असून मज्जातंतुयुक्त अगर मज्जातंतुरहित स्नायूस चेतना दिल्यास ती होत नाही. अन्तस्स्वायुक्त (मेश्रेनस) भागास ही चेतना प्रथम दिल्यास नंतर ती मध्यमस्तिष्काकडे जाऊन तेथून तिचें प्रतिबिंब दूरवर असणाऱ्या स्नायूंच्या अक्षुंचनद्वारा दिसून येतें.

“वर वर्णन केलेल्या पाहिल्या तीन प्रकारांमध्ये स्नायूंचें आकुंचन स्पष्टपणें होत असल्यामुळे त्या क्रिया दिसून येतात; परंतु प्रतिक्रियात्मक क्रिया सदैव होणारी असल्यानें तिच्या अंगां असणाऱ्या आकलनशक्तीच्या द्वारेच ती दिसून येते. उदाहरणार्थ, घशांतील पडदा उघडा राहणें व विशिष्ट कार्य करांत नसतांना कांहीं स्नायू आकुंचित स्थितीत असणें व त्यांचा समतोलपणा राहणें या सर्व गोष्टी स्नायूतील चवथ्या प्रकारच्या क्रियेमुळे होत असतात. या क्रियेचें इंद्रिय-विज्ञानशास्त्रज्ञांना ज्ञान नसावें असें मला वाटतें.

“एका चपल सर्पाचा पृष्ठवंशमज्जातंतू दुसऱ्या व तिसऱ्या मणक्यांच्या दरम्यान मी तोडला. त्यामुळे सर्पाची चपलता पूर्णपणें नष्ट होऊन त्याचें डोकें थोड्या प्रमाणांत हलणें व श्वासोच्छ्वास होणें याच क्रिया काय त्या चालू होत्या; व असे स्पष्ट दिसूं लागलें कीं, त्याची ही स्थिति बाह्य उपार्धापासून त्याचें संरक्षण केल्यास बराच काळपर्यंत टिकेल. परंतु चेतना दिल्यानंतर त्याचें सर्व अंग पुन्हां हलूं लागलें, व तो हलत असतांना त्याच्या शरीराच्या निरनिराळ्या भागांना कसला तरी स्पर्श होऊन नवीन नवीन चेतना मिळूं लागली. असें कांहीं काळ झाल्यानंतर तो सर्प पुन्हां निश्चल पडला. तदनंतर इतर सर्व बाह्य उपार्धापासून त्याचें रक्षण केल्यामुळे तो ज्या निश्चल स्थितीत पडला होता त्याच स्थितीत मरण पावला.

“हा प्रयोग करीत असतांना थोडीशी सावधगिरी वाढ-गावी लागली. त्या सर्पाची हालचाल अतिशय सावधगिरीनें एखाद्या कापसासारख्या मऊ पदार्थांनं बंद करण्याचा प्रयत्न केल्यास त्याला निश्चल स्थितीत आणण्यास सोपें जात असे. परंतु त्याच्या शरीरास एखाद्या कठिण पदार्थ लावल्यास मात्र चेतना प्रदीप्त होऊन त्याची हालचाल जोरानें होत असे. ही सर्व क्रिया केवळ संवेदनेमुळे होत नव्हती. कारण संवेदनायुक्त चेतना दिली असून सुद्धां तो सर्प हालचाल करण्याच्या स्थितीत असतांना निश्चल स्थितीत आला.”

ह्या निबंधाच्या शेवटीं हॉल लिहितो: “मज्जातंतुरचनेचीं कार्ये हीं प्रतिक्रियात्मक कार्यांच्या अभावीं पूर्ण होऊं शकत नाहींत.”

मज्जातंतूमधून चालणारे प्रवाह व मज्जातंतू यांबद्दल वर जें विवेचन केले आहे, त्यासंबंधाच्या माहितीचा सर्वत्र प्रसार झाल्यामुळे आणि उत्तम प्रकारचें सूक्ष्मदर्शक यंत्रहि याच सुमारास तयार झाल्यामुळे हे मज्जातंतूचे धागे कशा प्रकारचे असतात याविषयीं सूक्ष्म माहिती मिळविण्यास अनेक शास्त्रीय संशोधकांनीं सुरुवात केली. आणि सूक्ष्मदर्शक यंत्राच्या साहाय्यानें होणाऱ्या अनेक प्रकारच्या संशोधनकार्यांप्रमाणें या कार्यांतील पुढाकारहि धिओडोर श्वॉननेच घेतला होता. त्याच्या प्रयत्नांनीं व रेमॅक, पुकिजे, हेन्ले, मूलर व इतर अनेक संशोधकांच्या मदतीनें मज्जातंतूच्या धाग्यासंबंधाच्या गुणधर्मविषयांचे सर्व गूढ प्रश्न सोडविण्यांत आले, त्यांत

असें आढळून आले की, मज्जातंतु म्हणजे सावयवी जीवांच्या शरीरांतील दोन टोंक जोडणारा जीववरसाचा (प्रोटोप्लाझम) बनलेला बारीक तंतु होय. या तंतूंनी जोडलेल्या टोंकांपैकी एक टोंक बहुधा मेदूकिया पृष्ठवंशरज्जू यांतील गोलक अथवा पेशी (सेल) हे असतें व दुसरे टोंक बाह्यांगांतील, उदाहरणार्थ एखाद्या स्नायूमधील किंवा त्वचेमधील ज्या बिंदूपासून संवेदना पसरते तो बिंदू हे असतें. अशा या धाग्याभोंवतीं संरक्षणार्थ म्हणून एखादे आवरणहि असतें व त्याला श्वानचे आवरण असें नांव पडलें आहे. परंतु हा असला धागाच मूळ मज्जातंतूचें कार्य करणारा मार्ग असतो, आणि असल्या वन्याच धाग्याभोंवतीं आवरण नसतेंहि, असा रेमकेनें लवकरच शोध लावला. विशेषतः सहानुभूतिक मज्जातंतूंना तर हें असलें आवरण नसतेंच.

मज्जातंतुग्रंथि (गॅंग्लिया) व मज्जातंतू या दोहों मिळून झालेली सहानुभूतिविशिष्ट मज्जातंतुरचना ही (सिंपथिटिक सिस्टिम) इंद्रियविज्ञानशास्त्रज्ञांना बरेच दिवस एक कोडे होऊन बसली होती. यापैकी मज्जातंतुग्रंथि हें या संस्थेचें केंद्र असवें असें दिसतें आणि या ग्रंथी आकारानें सामान्यतः सूक्ष्म असतात व कधीच फार मोठ्या नसतात, व त्या सामान्यतः सर्व शरीरभर पसरलेल्या असतात. परंतु विशेषतः पृष्ठवंशाच्या बाहेर जी शरीराची पोकळी असते तिच्यामध्ये यांची एक दुहेरी रांग लागलेली असते. हीच रांग अपृष्ठवंश प्राण्यांमध्ये मज्जातंतुरचनेचें कार्य करीत असते. या मज्जातंतुग्रंथीपासून बारीक बारीक धागे निघून त्यांचा मेदूतून निघणाऱ्या मज्जातंतूच्या धाग्याशी व पृष्ठवंशरज्जूपासून निघणाऱ्या धाग्याशी संयोग होऊन त्यांच्या बरोबर ते सर्व शरीरभर पसरलेले असतात, असें आढळून आलें होतें. परंतु ते कोणतें विशिष्ट कार्य करतात याबद्दल पुष्कळ लोकांच्या निरनिराळ्या व चुकीच्या या कल्पना बरेच दिवस प्रचलित होत्या अखेरीस १८५१ मध्ये हॅन्ड वर्नाड या फ्रेंच शास्त्रज्ञानें असें सप्रमाण सिद्ध केलें की, या सूक्ष्म सहानुभूतिक तंतूचें (सिंपथिटिक फायब्रिल) मुख्य कार्य म्हणजे शरीरांतील सूक्ष्म धमन्यांचें संकोचन करून विशिष्ट भागांतील रक्ताच्या पुरवठ्याचें नियमन करणें हें होय. याच्यापूर्वी दहा वर्षे हेन्ले यानें सूक्ष्म धमन्यांमध्ये स्नायुतंतूंची लहान लहान वेढाळी असतात असें सिद्ध केलें होतें. परंतु त्या वेळेपर्यंत या प्रश्नाबद्दल बरीच चर्चा चालू होती; आणि या तंतूंच्या कार्याबद्दल निरनिराळ्या लोकांनी निरनिराळीं मतें पुढें आणलीं होती. २. शा लोकांपैकी वेबरवंधू हे प्रमुख होते. स्टिलिंग यानें १८४० मध्ये व्हेसी-मोटार नव्हेज म्हणजे सूक्ष्म धमन्यांचें संकोचनविकसन करणाऱ्या मज्जातंतूविषयी विवेचन केलें होतें. वर्नाड यानें बरील शोध लावला त्यानें शिफ यानेंहि याच विषयावर कांहीं संशोधन करून लिहिलें होतें. परंतु १८५१ मध्ये वर्नाडचे प्रयोग प्रसिद्ध होईपर्यंत या विषयाचा स्पष्ट उलगडा झालेला नव्हता. वर्नाडच्या प्रयोगांना पुढें व्रीन-

सीकार्ड, वेलर, वज व इतर शास्त्रज्ञांच्या संशोधनांनी पुष्टि मिळाली व या विषयासंबंधाच्या ज्ञानांत भर पडली; आणि येणेंप्रमाणें शरीरांतील निरनिराळ्या भागांना जो रक्ताचा पुरवठा होतो त्याचें मज्जातंतूंच्या मार्फत नियंत्रण कसें होतें हें आपणांस समजेल असें इंद्रियविज्ञानशास्त्रज्ञांना वाद लागलें.

परंतु वास्तविक पाहतां या विषयाचा अर्धा भागच त्यांना समजला होता, ही गोष्ट वर्नाडनेंच पुढें आणखी केलेल्या संशोधनावरून सिद्ध झाली. वर्नाडनें पुढें शोध चालवून एक नवीनच व अगदीं अनपेक्षित प्रकारची माहिती पुढें आणली. १८५८मध्ये प्रयोग करीत असतां त्याला असें आढळून आलें की, हृदयाला पुरवठा करणारे असे कांहीं मज्जातंतू असतात कीं त्यांना उत्तेजित केल्यास हृदयाची क्रिया मंदावते व बंद पडते. हृदय हें इंद्रियच स्नायूच्या एकत्र झालेल्या समुदायाचें बनलेलें असतें अशी वास्तविक स्थिति असल्यामुळे बरील प्रयोगानें एक नवीनच कोडे उत्पन्न झालें. बरील प्रकारचा अनुभव इंद्रियविज्ञानशास्त्रज्ञांना पूर्वी कधीच आलेला नव्हता. प्रेरणातंतूच्या मार्फत मिळालेल्या चेतने (इंपल्स) मुळें स्नायूंमध्ये फक्त संकोचन उत्पन्न होतें, अधिक कांहीं होत नाहीं, असा तोंपर्यंतचा समज होता; परंतु वर्नाडच्या बरील प्रयोगांत याच्या अगदीं विरुद्ध परिणाम झाल्याचें दिसून आलें. सामान्यतः ज्या चेतनेमुळें हृदयाचे स्नायू नुसतें संकोचन पावतात ती चेतनाच या विशिष्ट चेतनेमुळें बंद होत असली पाहिजे हेंच काय तें एक मान्य होण्यासारखें वर्नाडला आलेल्या अनुभवाचें कारण दिसत होतें. एका चेतनेनें दुसऱ्या चेतनेवर आघात केल्यास त्याचा परिणाम मूळचें चेतनात्मक कार्य बंद पडण्यांत व्हावा हा अगदीं नवा अनुभव होता व त्याचें स्वरूप लक्षांत येणें प्रथम कठिण गेलें. परंतु लवकरच मज्जातंतुविषयक इंद्रियविज्ञानशास्त्रांत ही कल्पना रुढ होऊन बसली; इतकेंच नव्हे तर नंतर असें सिद्ध झालें की, बरील प्रयोगांत हृदयक्रिया बंद होण्यासंबंधानें जो अनुभव आला तोच सर्व शरीरांतील मज्जातंतू-मार्फत होणाऱ्या क्रियांमध्ये येतो. वर्नाडच्या प्रथमच्या शोधांपासून आरंभ होऊन पुढें असा सामान्य सिद्धान्त प्रस्थापित झाला की, शरीरांतील एकंदर मज्जातंतूंची रचना प्रमुख मज्जातंतुकेंद्र (नव्हेंसेंटर) व दुय्यम मज्जातंतुकेंद्र यांनी भरलेली असते; व दुय्यम मज्जातंतुकेंद्रामार्फत होणाऱ्या कार्यांवर प्रमुख मज्जातंतुकेंद्रामार्फत होणाऱ्या कार्यांचा ताबा असतो.

हा नियम हृदयाच्या क्रियेस व धमन्यांच्या आकुंचन-प्रसरणक्रियेस लागू असतो इतकेंच नव्हे तर ज्या अत्यंत गुंतागुंतीच्या शारीरिक क्रिया होऊन त्याच्या योगानें मानसिक क्रिया होतात त्यांनाहि हाच नियम लागू आहे. येणेंप्रमाणें मज्जातंतूंच्या मार्फत झालेल्या आघातामुळें हृदयाची क्रिया बंद पडते हा अनुभव आल्यापासून मानसशास्त्रीय संशोधनकार्याला एक नवीनच दिशा लागून मनाचे व्यापार

कसे चालतात ह्या विषयाचे ज्ञान पूर्वीच्या अत्यंत चिकित्सक मानसशास्त्रज्ञांना होते त्याहून पुष्कळ अधिक चांगले होण्यास सुरुवात झाली.

मनःशरीरसंयोगविज्ञानशास्त्र.—इंद्रियविज्ञानशास्त्रज्ञांनी मज्जातंतूंच्या कार्यासंबंधाने केलेल्या संशोधनाचा मनासंबंधीचे अनेक प्रश्न सोडविण्याच्या कामां मोठा महत्त्वाच्या उपयोग झाला. शिवाय याच सुमारास दुसऱ्या कित्येक संशोधकांनी 'विचारांचा' वालेकित्ता जे मन त्या इंद्रियांचे स्वरूप जाणून घेण्याकरितां सरळ प्रयत्न सुरू केले. या संशोधकांपैकी काहीं सुप्रसिद्ध विद्वान जर्मनीतले होते. या जर्मन विद्वानांपैकी मुख्य पुढारी अनुभवजन्य शास्त्रीय ज्ञान मिळविण्यांत कुशल असून जन्मतःच अतींद्रिय-विज्ञानशास्त्रावर विश्वास ठेवणारे होते; व शिवाय त्यांनी इंद्रिय-विज्ञानशास्त्र व मानसशास्त्र, तसेच पदार्थविज्ञानशास्त्र व गणितशास्त्र इतक्या शास्त्रांचे चांगले अध्ययन केलेले होते. अशा या मोठमोठ्या विद्वानांनी शरीर व मन यांच्यामधील परस्पर संबंधाविषयीचे प्रश्न पदार्थविज्ञानशास्त्राच्या दृष्टीने सोडविण्याचे काम हातीं घेतले. वास्तविक मन या इंद्रियाचे व्यापार स्पर्शगोचर नाहीत; पण मनाचे अस्पर्शनीय व्यापारहि शास्त्रज्ञांच्या तराजू व लघुभागमापक यंत्र (व्हर्नियर) यांनी तपासून पाहण्याचा प्रयत्न सुरू झाला.

या संशोधनविषयांतील प्राथमिक कार्यास आरंभ या शतकाच्या आरंभीच अनेकांकडून पण त्यांत विशेषतः गणितशास्त्राचे नियम लागू करून मानसशास्त्रांतर्गत संशोधन करणाऱ्या हर्बर्ट नामक विद्वानाकडून झाला होता; परंतु या विषयांत लोकांच्या नेजरेत भरण्यासारखी कामगिरी प्रथम १८५१ मध्ये हेल्महोल्झ या निष्णात जर्मन विद्वानाने केली. ती कामगिरी मज्जातंतुमार्गामार्फत होणाऱ्या प्रेरणेची गति मोजण्यासंबंधाची होय. ही गति मोजणे अशक्य आहे; कारण हे प्रेरणेचे कार्य बहुतेक तात्काळ निमिषमात्रांत होते, अशी तोंपर्थत समजूत होती. परंतु ही समजूत साफ चुकीची असल्याचे व मज्जातंतु हा त्या मानाने मंद संदेशवाहक असल्याचे हेल्महोल्झने ताबडतोब सिद्ध करून दिले. प्रथम घडकांवर व नंतर इतरांवर केलेल्या अनेक प्रयोगांवरून त्याने असे सिद्ध केले की, मज्जातंतुमार्फत होणारी प्रेरणा एका सेकंदास शंभर फूट या वेगाने जाते. यानंतर स्वतः हेल्महोल्झने व दुसऱ्या कित्येक अनुयायांनी व विशेषतः ड्यूयरेमंड यांनी केलेल्या प्रयोगांमुळे वरील प्रमाणांत थोडा फार फरक करावा लागला. तथापि प्रथम लागलेल्या शोधांच्या सामान्य स्वरूपांत त्यामुळे सुळीच फरक झाला नाही. तात्पर्य, पूर्वी मज्जातंतुप्रेरणा व विद्युत् प्रवाह यांच्यामध्ये साम्य आहे अशी जी समजूत होती, ती चूक आहे असे ठरवून गतीच्या वावर्तीत तरी त्या दोहोंमध्ये फार फरक आहे असे दाखविण्यांत आले. मज्जातंतुप्रेरणेला सर्व मानव शरीरभर म्हणजे पायापासून मेंदूपर्यंत

प्रवास करण्यास जितका वेळ लागेल तितक्याच वेळांत विद्युत्-प्रवाह पृथ्वीच्या परिघाच्या अर्ध्या लांबीइतका (सुमारे १३००० मैल) प्रवास करू शकतो असे ठरते.

शारीरिक व्यापार व मानसिक व्यापार हे परस्पर अगदी पृथक् व स्वतंत्र आहेत अशी जी परंपरागत समजूत होती ती चुकीची असल्याचे दाखवून त्या दोन्ही व्यापारांचे परस्परावलंबित्व सिद्ध करण्याची प्रवृत्ति शास्त्रज्ञांमध्ये कशी वाढत चालली होती ही गोष्ट हेल्महोल्झने पुढील दहा वर्षांत ध्वनि व रंग यांच्या संवेदना व त्या उत्पन्न होण्याची भौतिक कारणे यांसंबंधाने जे अत्यंत महत्त्वाचे व अवघड शास्त्रीय संशोधन चालविले होते त्यावरून दिसून येते. या संशोधनांत त्याने, यॉमस यंग या इंद्रियविज्ञान व पदार्थविज्ञान शास्त्रज्ञांनी पन्नास वर्षांपूर्वी रंगांचे ज्ञान करून देणाऱ्या दृक्शक्तीबद्दल जो सिद्धान्त प्रतिपादन केला होता त्याचाच पुरस्कार करण्यास पुन्हा सुरुवात केली. त्याच प्रकारची प्रवृत्ति डॉ. हर्मन व्हॉट्सेने १८५२ मध्ये प्रसिद्ध केलेल्या वैयक्तिक मानसशास्त्र अथवा मानसोद्भूत विज्ञान या प्रसिद्ध पुस्तकावरूनहि अधिक स्पष्ट दिसून येऊ लागली. त्या पुस्तकांत, 'चेतन्यशक्ति' (व्हायटल फोर्स) संबंधाने जी कल्पित कथा प्रचलित होती ती खरी असल्याचे सिद्ध करण्यास उघड आव्हानच केले होते. तथापि या नव्या प्रवृत्तीची अत्यंत स्पष्टपणे तरफदारी १८६० मध्ये प्रसिद्ध झालेल्या मनःशरीर-संयोगविज्ञानशास्त्र (सायकोफिजिक) नामक स्वतःच्या ग्रंथांत गुस्टाव्ह फेशनेर यांनी केली. पुस्तकाच्या या नांवाने शास्त्रीय शब्दकोशांत एका नव्या शब्दाची भर पडली. फेशनेरने त्या नांवाचा अर्थ दिला आहे तो येणेप्रमाणे: 'सायको फिजिक्स' म्हणजे मन व शरीर यांच्यामधील आणि सामान्यतः शारीरिक व मानसिक व्यापार यांच्यामधील संबंधाची वरोवर मीमांसा करणारे शास्त्र." हे नांव फार प्रसिद्धि पावले. आणि त्याबद्दल वादविवादहि पुष्कळ माजले. फेशनेरने आपल्या ग्रंथांत 'इंद्रियविज्ञानशास्त्रावलंबी मानसशास्त्र' असा शब्दप्रयोग वापरला होता त्याचीहि तशीच स्थिति झाली. तथापि वरील प्रकराचा सुरेख शब्दप्रयोग करून फेशनेरने एका नव्या शास्त्राची प्राणप्रतिष्ठा केली यांत शंका नाही.

वेबरच्या नियमांचे फेशनेरने केलेले विवरण.—फेशनेर या जर्मन मानसोद्भूतविज्ञानशास्त्रज्ञाच्या श्रेष्ठ प्रतच्या उपर्युक्त ग्रंथाचा मुख्य उद्देश इ. एच. वेबर या त्याच्या देशवांधवाने वीसपंचवीस वर्षांपूर्वी सुरू केलेल्या पद्धतीने केलेल्या प्रयोगांचे स्पष्टीकरण व सोपपत्तिक प्रतिपादन करणे हा होता. वेबरची पद्धति वास्तविक फार महत्त्वाची होती पण तिजकडे शास्त्रज्ञांचे लक्ष जाणे जरूर होते तितके गेले नव्हते. ही पद्धत म्हणजे (ध्वनि वगैरे) वाद्य गोष्टीचे निरनिराळ्या प्रमाणांत जे ज्ञानतंतुवर आघात होतात त्यांचा व त्या आघातांनी मनावर होणाऱ्या परिणामांचा परस्परसंबंध नक्की कसा असतो त्याचे मोजमाप घेऊन पृथक्करण करणे.

वेवरला आपले प्रयोग करण्याची कल्पना निरनिराळे ध्वनी, वजनं, देखावे यांतील सूक्ष्म फरक जाणण्याची आपल्या इंद्रियांतील शक्ति, त्या त्या प्रकारच्या संवेदना उत्पन्न करणारी जी कारणे त्यांच्या कमीअधिक प्रमाणावर अवलंबून असते हा जो रोजच्या व्यवहारांतला अनुभव त्यावरून सुचली. उदाहरणार्थ, आकाशांतलं तारे रात्रोत्तक्याच प्रकाशानें चमकत असले तरी ते दिवसा आपल्या डोळ्यांना दिसू शकत नाहींत. घड्याळ्याचा टकटक आवाज सदोदित सारख्या जोराचा असला तरी तो दिवसा आपल्या कचित्तच ध्यानांत येतो, पण रात्रोच्या शांत वेळीं मात्र तोच आवाज सारखा स्पष्ट ऐकू येतो, इतकेंच नव्हे तर त्रासदायक वाटू लागतो. आणखी दुसरें उदाहरण म्हणजे एक आंसाचें वजन व दोन आंसांचें वजन हीं दोन्ही उचलून पाहतांच त्यांमधला फरक तेव्हांच स्पष्टपणें लक्षांत येतो; पण पांच पाँडांचें वजन व पांच पाँड अधिक एक आंस इतकें वजन यांतला फरक मात्र तसां लक्षांत येत नाहीं.

या शेवटल्या उदाहरणावरून व तशाच प्रकारच्या इतर इंद्रियांच्या अनुभवावरून वेवरला अगदींच नवीन प्रकारचे प्रयोग करून पाहण्याची कल्पना सुचली. रोजच्या अनुभवांचा विचार करून पाहतां त्याला स्पष्ट दिसून आलें कीं, दोन पाहावयाच्या गोष्टी, किंवा दोन ऐकावयाच्या गोष्टी किंवा दोन निरनिराळ्या वजनाचे पदार्थ यांची तुलना करून त्या त्या दोन गोष्टींमधील फरक जाणण्याची आपल्या इंद्रियांची जी शक्ति तिला एक मर्यादा असते, आणि वरील वजनांच्या उदाहरणांतल्याप्रमाणें संवेदना उत्पन्न करणाऱ्या कारणांचें प्रमाण ज्या मानानें कमजास्त असेल त्या मानानें आपल्या ह्या तुलनात्मक ज्ञानशक्तीचें प्रमाण बदलत असतें.

हा जो सामान्य व्यवहारांत अनुभव येत असतो त्याला सर्वसाधारण असा कांहीं नियम असतो किंवा नाहीं हें शोधून काढण्याचा वेवरनें निश्चय केला. दोन निरनिराळ्या संवेदना होण्यास संवेदनाप्रेरक कारणांत कर्मांतकमी किती फरक असावा लागतो हें ठरविण्याकरितां त्यानें अनेक निरनिराळ्या प्रकारचे प्रयोग करून पाहिले. प्रथम सर्वांत सोपा वजनांसंबंधाचा प्रश्न हातीं घेऊन प्रयोग करण्यास त्यानें सुरुवात केली. ते प्रयोग असे: दोन हातांत प्रथम एक एक वजन घेऊन त्यांपैकीं एका वजनाला एक एक गुंज वजनाची अधिकाधिक भर घालावयाची. अशी सुरुवात केल्यावर प्रथम दोहोंत कांहीं फरक झाल्याचें ज्ञान होत नाहीं, पण कांहीं वेळांन एक गुंज अधिक पडतांच एकदम हाताला फरक कळू लागतो. हा असा फरक कळू लागण्याकरितां एकंदर किती गुंजा अधिक टाकाव्या लागतात तें मोजून पाहिलें म्हणजे एक तोळा वजनांच्या बाबतींत एका बाजूला कर्मांतकमी किती गुंजा अधिक घातल्यानें दोहोंतला फरक कळू लागतो हें प्रमाण ठरतें.

नंतर तोच प्रयोग पुढें चालू ठेवून वजनं मात्र निरनिराळीं घ्यावयाचीं. उदाहरणार्थ, दोन दोन शेरांचीं दोन वजनं घेतल्यास त्यांत गुंजांनीं भर न घालतां तोळ्यांनीं भर घालावी. याचें कारण नुसत्या गुंजांच्या भरिनें फरक लक्षांत येत नाहीं. अशा रीतीनें तोळ्यांची भर घालतां घालतां अखेर एक तोळा अधिक घालतांच एकदम दोन वजनांतला फरक हाताला कळू लागतो. याप्रमाणें अनेक निरनिराळ्या प्रमाणांचीं वजनं घेऊन प्रयोग करून पाहावयाचें. याप्रमाणें प्रयोग करून पाहून वेवरनें पुढील चमत्कारिक शोध लावला. त्याला स्वतःच्या प्रयोगांत हें तर आढळून आलेंच कीं, वजनांची जोडी तीच असल्यास म्हणजे उदाहरणार्थ, दोन शेरा वजन असल्यास (पदार्थ कोणतेहि असोत) फरक कळू लागण्याकरितां लागणारें वजन बहुतेक ठराव असतें; पण शिवाय निरनिराळ्या भारांचीं वजनं घेतलीं तरी त्या त्या जोड्यांतला फरक दर्शविणाऱ्या संवेदनाप्रेरकांमध्ये एक विशिष्ट ठराविक संबंध असतो. म्हणजे जर एक एक तोळ्याचीं वजनं घेतलीं तर एका तोळ्याचा एक पन्नासांश इतकें वजन अधिक पडतांच फरक कळू लागतो, तर दोनदोन शेरांच्या वजनांतलं फरक कळण्यास दोन शेरांचा एक पन्नासांश इतकें वजन लागतें; आणि सर्व निरनिराळ्या भारांच्या वजनांच्या जोड्यांनां हाच नियम लागतो. याप्रमाणें वजन कितीहि भारांचें असो, संवेदनाप्रेरक हाणिण्या कर्मांतकमी वजनामध्ये एक ठराविक गणिती प्रमाण असतें.

एकसंवेदना व ध्रुतिसंवेदना यांच्या बाबतींतहि फरक दर्शविणाऱ्या संवेदनाप्रेरकांसंबंधानें वरील प्रकारचाच अनुभव येतो, असें वेवरला आढळून आलें. भेददर्शक संवेदनाप्रेरकांमध्ये एक ठराविक प्रमाण असतें असें ऐकावयाच्या व पाहावयाच्या गोष्टींतहि दिसून आलें. याप्रमाणें जो नियम शोधून काढावयाचा होता तो वेवरला सांपडला.

हे वेवरनें लावलेले शोध निश्चित स्वरूपाचे होते व विशेष लक्षांत घेण्यासारखेहि होते; पण त्यांच्याकडे शास्त्रज्ञांचें जावें तसें लक्ष गेलें नव्हतें. अखेर फेशनेरनें ते शोध पुनरुद्धत करून व त्यांत आणखी स्वतःच्या शोधांची भर घालून आपल्या मानसैन्द्रियविज्ञानशास्त्र नामक सुप्रसिद्ध ग्रंथाच्या द्वारे ते जगापुढें मांडले. तेव्हां शास्त्रज्ञांचें तिकडे लक्ष वेधलें व त्यावरवर त्यांच्या खरेखोटेपणाबद्दल एकदम मोठें रणहि माजलें. फेशनेरनें मूळचे वेधारेचे प्रयोग पुन्हां करून तपासून पाहिले होते (त्यांत त्याला थोडासा फरक आढळून आला होता परंतु प्रस्तुत विवेचनांत त्याचें फारसें महत्त्व नाहीं) इतकेंच नव्हे तर तसल्या प्रकारचे प्रयोग करण्याच्या निरनिराळ्या नव्या रीतीहि शोधून काढल्या होत्या; व शिवाय हा एकंदर प्रश्न त्यानें गणितशास्त्राच्या पद्धतीनें सोडविला होता. वेवरनें लावलेला शोध हाच मानसैन्द्रियविज्ञानशास्त्राचा मूलभूत नियम होय असें त्यानें सदरहू ग्रंथांत

जाहीर सांगितले; आणि वेवरचा सन्मान करण्याकरिता त्याला वेवरचा नियम असे नांव दिले. तो नियम त्याने चांगल्या शास्त्रीय परिभाषेत बसविला व त्याला गणितशास्त्रातील सिद्धान्तांचे स्वरूपहि दिले; व अशा प्रकारे त्या शोधाला त्याने सज्ज करून मानसशास्त्रीय विद्वानांशी सामना देण्यास जगांत सोडून दिले. त्याबरोबर विद्वानांत चांगलीच खळबळ उडून गेली. कारण चिरकाल मान्य होऊन बसलेल्या अतीन्द्रिय विज्ञानशास्त्राच्या भक्कम किल्लेकोटावर नूतन मानसशास्त्राचे मोठ्या जाहीरपणाने छापील ग्रंथाच्या रूपाने चढविलेला हा पहिलाच हल्ला होता. सूक्ष्मदर्शक यंत्रज्ञांनी व मज्जातंतुविज्ञानशास्त्रज्ञांनी लावलेले शोध नूतन मानसशास्त्र व पुरातन अतीन्द्रियविज्ञानशास्त्र यांमधील युद्धांत प्रास्ताविक किंवा किरकोळ चकमकीच्या स्वरूपाचे होते, त्यांचा निश्चित परिणाम झालेला नव्हता. मनःप्रदेशाबद्दलची माहिती स्पर्शज्ञेय व इंद्रियगम्य आहे अशी तोंपर्यंत कोणाचीच कल्पना नव्हती. मनाचे क्षेत्र अत्यंत पवित्र मानण्यांत येत असे; परंतु आतां उपर्युक्त मूर्तिभंजकांच्या नव्या चळवळीने मनःक्षेत्रांतल्या अत्यंत पवित्र ठिकाणावरच हल्ला चढविण्याचे वेत केला.

इंद्रियविज्ञानशास्त्रान्तर्गत मानसशास्त्र.---

फेशनेरच्या ग्रंथाने रणशिग फुंकले नाही तोच आणखी एका नव्या हालचालीस सुरुवात झाली. तो ग्रंथ छापून नुक्ताच बाहेर पडला होता त्या सुमारास मनाच्या परिचित व्यापारांची माहिती मिळविण्याचे प्रयत्न दुसऱ्या प्रकारच्या पद्धतींनी सुरू झाले. हेल्महोल्ट्झने मज्जातंतुमार्गाच्या मार्फत होणाऱ्या प्रेरणा किती वेगाने होतात ते ठरविले होते; आतां मज्जातंतुरचनेतील केंद्रस्थानांना ज्ञानात्मक संवेदना पोहोचून तेथून उलट प्रणात्मक संवेदना होण्यास किती वेळ लागतो हे ठरविण्याचे प्रयत्न इंद्रियविज्ञानशास्त्रज्ञांना अनेक ठिकाणी सुरू केले. हे प्रयत्न म्हणजे मनाच्या अगदीं उंबरठ्यांत पाऊल टाकण्याप्रमाणे होते. अशा प्रकारचा पहिला प्रयत्न प्रोफेसर डॉडसनने १८९१ मध्ये केला. परंतु यासंबंधाने निश्चित स्वरूपाचे शोध अनेक संशोधकांनी अनेक वर्षे प्रयोग करून पाहिल्यानंतर लागले. या संशोधकांचा नायक, या चळवळीच्या अग्रभागी असणारा व त्या शतकांतल्या अवशेषकालांत पुढारी म्हणून मानला जाणारा लीपझिग येथील विद्वान डॉ. विल्हेल्म वुंड्ट हा होता.

सदरह संशोधकांनी हातीं घेतलेले कार्य सोपे नव्हते, तरीहि अखेर ते पार पाडण्यांत आले. मज्जाजालातील केंद्रभागांना आपली कार्ये करण्यास लागणारा वेळ मोजता येण्यासारखा असतो, इतकेंच नव्हे तर हा वेळ कमिअधिक लागण्याची कारणे कोणती, हेहि त्यांनी शोधून काढले. उदाहरणार्थ, निरनिराळ्या माणसांमध्ये ही मज्जातंतुकेंद्रांची कामे निरनिराळ्या वेगांनी होत असतात. असे त्यांना आढळून आले. यामुळे अर्ध्या शतकापूर्वी ज्योतिषशास्त्रज्ञ बेसेल

याने ज्याचा “वैयक्तिक समाकरण” (पर्सनल इक्वेशन) म्हणून उल्लेख केला होता त्याचाहि उलगडा झाला. शिवाय असा शोध लागला की, एका माणसामध्ये पण निरनिराळ्या परिस्थितींत या संवेदनकार्याची गति निरनिराळी होत असते. उदाहरणार्थ, मनुष्य थकला भागलेला असल्यास ही गति मंद होते, किंवा मेंदूला कांहीं विशिष्ट प्रकारचे रोग झालेले असतांनाहि मंद होते. या शोधांतले तपशीलाचे भाग सोडून देऊन पाहूं लागल्यास एक महत्त्वाची गोष्ट निदर्शनास येते आणि तीहि प्रत्यक्ष प्रयोगांनी ठरलेल्या सिद्धांतांच्या स्वरूपांत निदर्शनास येते. ती ही की, इंद्रियजन्य ज्ञान (सेन्शन) निरीक्षण (परसेप्शन) आणि प्रेरक इच्छा (व्हॉलिशन), हे तिन्ही बौद्धिक व्यापार अनन्यथाकरणीय रीतीने मध्यवर्ती मज्जातंतूच्या हालचालींशी संबद्ध असतात. आणि या हालचालींना इतर सर्व भौतिक व्यापारांप्रमाणे कालमर्यादा लागत असते. जुन्या परंपरेतले गानसशास्त्रज्ञ मनोव्यापारांबद्दल विचार करतांना मनुष्याच्या डोक्याकडे (मेंदूकडे) टांचांइतकेंच दुर्लक्ष करीत असत. मेंदूचा व मानसिक व्यापारांचा कांहीं परस्पर संबंध आहे, असे ते सुद्धीच मानीत नसत; अशा पुराणमतवादी मानसशास्त्रज्ञांमध्ये, वर सांगितल्याप्रमाणे शरीर व मन यांच्यामध्ये निकट संबंध असल्याचे सिद्ध केलेले पाहून, साहजिक फार अस्वस्थता उत्पन्न झाली. परंतु प्रत्यक्ष प्रयोगांनी सिद्ध झालेल्या गोष्टी मान्य करण्यावांचून त्यांस गत्यन्तर नव्हते, मग त्या गोष्टीवरून अनुमाने कांहीहि निघोत.

शिवाय ही नवी चळवळ फक्त जर्मनीतच चालू होती असे नाही. तिचे पुरस्कर्ते इतर देशांतहि बऱ्याच कालापासून दिसू लागले होते. उदाहरणार्थ, इंग्लंडमध्ये पूर्ण एक शतकापूर्वीच डॉ. हार्टले याने मन आणि मेंदू यांचा अगदीं निकट व अभेद्य असा संबंध आहे असा सिद्धान्त केला होता आणि दुसरा साहचर्याविपर्यायाचा सुप्रसिद्ध कम्पनसिद्धान्त (व्हायब्रेशन थिअरी ऑफ असोसिएशन) केला होता. या दुसऱ्या सिद्धांताचा अद्यापहि नीट विचार व्हावयास पाहिजे. याशिवाय फ्रान्समध्ये डॉ. कॅवेंनिस याने या शतकाच्या आरंभास जरा ओवडधोवड भाषेत पण स्पष्टपणे असा सिद्धान्त मांडला होता की, ज्याप्रमाणे पचनेन्द्रिय अन्न पचविते आणि पित्ताशय पित्त उत्पन्न करते, त्याप्रमाणे मेंदू इंद्रियद्वारां होणारे संस्कार आत्मसात करून घेतो व त्यांपासून विचार उत्पन्न करतो. हर्बर्ट स्पेन्सरचे ‘मानसशास्त्राची मूलतत्वे’ हे पुस्तक फेशनेरचे पुस्तक बाहेर पडण्यापूर्वी अर्ध दशक म्हणजे १८५५ साली प्रसिद्ध झाले होते; व त्यांत मन व शरीर यांचा परस्पर निकट संबंध असल्याचे प्रतिपादिले होते. आणि अत्यंत महत्त्वाचा विकासात्वासंबंधाचा सिद्धान्तहि पुढे मांडला होता. परंतु हे सर्व प्रयत्न उद्बोधक असले तरी केवळ तात्विक स्वरूपाचे होते, त्यांना प्रत्यक्ष प्रयोगसिद्ध ज्ञानाची योग्यता

नव्हती. म्हणून या विषयासंबंधाने म्हणजे मनाच्या व्यापारांना भौतिक शास्त्रांतले नियम लावून त्यांचे प्रयोगद्वारां ज्ञान मिळविण्याचे प्रयत्न मुख्यतः जर्मनीतच झाले असें म्हणणे योग्य होय. वुंड्टच्या 'इंद्रियविज्ञानशास्त्रांतर्गत मानसशास्त्र' या पुस्तकाच्या द्वारा या नव्या चळवळीला मूर्तस्वरूप मिळाले. या पुस्तकांत कर्त्याने आरंभी मज्जातंतुरचनेबद्दलची शारीरशास्त्रविषयक पूर्ण सविस्तर माहिती दिली होती. हे पुस्तक १८७४ मध्ये प्रसिद्ध झाले. व त्यानंतर चार वर्षांनी लॉफिंग युनिव्हर्सिटीला जोह्न इंद्रियविज्ञानशास्त्रांतर्गत मानसशास्त्र या शास्त्राचे संशोधन करण्याकरितां एक स्वतंत्र प्रयोगशाला सुरू करण्यांत आली. आणि अशा रीतीने या नूतन मानसशास्त्राचा पाया भक्कम घालण्यांत आला. तेव्हां अर्थात् अधिकारी लोकांना या शास्त्राला मान्यता देणे भागच पडले. त्यापुढे या शास्त्राला जगामध्ये सर्वत्र मान्यता मिळणे हा फक्त कालावधीचा प्रश्न उरला.

तथापि येथे आणखी हेहि सांगितले पाहिजे की, या मन-रूपी क्षेत्राचे शुद्ध प्रयोगद्वारा परीक्षण करण्याचा आणखीहि एक मार्ग आहे; त्याचा अलीकडे बराच अवलंब करण्यांत आलेला आहे. आणि त्याचा मूळ आरंभ निराळ्याच ठिकाणी झाला. हा मार्ग म्हणजे मूर्च्छनाशास्त्रांतील (हिप्नाटिसम) क्रियांचे शास्त्रीय दृष्ट्या विवेचन करणे हा होय. मूर्च्छनाशास्त्र हा विषय अडाणी वैद्यच्या हाती होता; तो नंतर त्यांच्याकडून काढून घेऊन त्याला चांगले शास्त्रीय नांव देण्यांत आले; आणि १८४१च्या सुमारास मॅचेस्टर येथील रहिवासी डॉ. जेम्स ब्रेड याने या विषयाचे बरोबर शास्त्रीय पद्धतीने संशोधन करण्यास सुरुवात केली. त्याच्या शोधांकडे कांहीं वेळ लोकांचे लक्ष गेलें, पण लवकरच ते शोध मार्ग पडले. त्यानंतर मधून मधून त्या विषयाकडे कांहींजणांचे लक्ष जात होतें. पण १८७८ पर्यंत या विषयाकडे शास्त्रीय जगाचे चांगलेसे लक्ष गेलें नव्हतें. त्या साली डॉ. चार्काटने पॅरिसमध्ये साल्पीट्रियर नामक ठिकाणी तो विषय पुन्हां हातीं घेतला. त्याच्यानंतर लवकरच ब्रेसले येथील रुडॉल्फ हीडेन-हैनने तद्विषयक संशोधन सुरू केलें. आणि त्याच्यामागून पुष्कळच जणांनी त्यासंबंधानें प्रयोग आरंभिले. मनाच्या निरनिराळ्या अवस्थांचा अभ्यास करणे किती उपयुक्त आहे हेहि लवकरच दिसून आलें. पूर्वी ब्रेडने प्रयोग केले होते तेच बहुतेक पुन्हां करून पाहण्यांत आले. आणि त्यानें ठरविलेले सिद्धांत सर्व साधारणपणे बरोबर असल्याचे मान्य करण्यांत आलें. मूर्च्छनाव्यापार किंवा कृत्रिम निद्राव्यापार हे कोणत्याहि अतींद्रिय शक्तीच्या किंवा गूढ विद्येच्या साहाय्याने होत नसून ते सर्वस्वी मानवी सामर्थ्यानें करून घेण्यासारखे असतात, असा जो ब्रेडने सिद्धान्त ठरविला होता तो लवकरच सर्वमान्य झाला. तसेंच मूर्च्छनावस्थेतील पहिली स्थिति मज्जातंतुकेंद्र अत्यंत उत्तेजित केल्यानें घात होऊन थकल्यामुळे उत्पन्न होते अशी जी त्याची समजूत होती ती खोटी

असल्याचे कोणी ठरविलें नाहीं. मात्र अर्धजागृत मनःस्थितीसंबंधानें (सबकॉन्शस मॅटेलिटी) सामान्यतः जी नवी नवी माहिती उपलब्ध होत होती तिच्या साहाय्यानें ब्रेडच्या कल्पनेच्या जोडीला नवीन नवीन कल्पना निघत होत्या. तसेंच मध्यवर्ती मज्जातंतुयंत्रांत एका मज्जातंतुकेंद्राचा दुसऱ्या मज्जातंतुकेंद्रावर जो क्रियाप्रतिबंधक असा परिणाम होत असतो त्यासंबंधाच्या वादत्या ज्ञानानें आणखी कारणे पुढें येऊं लागली आहेत व ब्रेडच्या सिद्धान्तांत भर पडत आहे.

मॅदू हॅच मनाचे इंद्रिय होय. — नूतन मानसशास्त्राच्या व विकृतेंद्रियविज्ञानशास्त्रांच्या शोधांमुळे मन व शरीर यांच्यामधील परस्परसंबंध चांगला ठळकपणे निदर्शनास येऊं लागला होता. तथापि या बाबतीत मस्तिष्क-विज्ञानशास्त्रज्ञांनी (ब्रेनाफिशिऑलॉजिस्ट) केलेले कार्य अधिक स्पष्ट व उपयुक्त होतें. या शास्त्रज्ञांपैकी प्रमुख, ज्याला कधी कधी " मस्तिष्कविज्ञानशास्त्रज्ञांचा जनक " असें म्हटलेलें आहे, तो या शतकाच्या मध्यकालांत पॅरिसमधील ' जार्डिन डेस प्लान्टस ' या बगीच्यांतील मेरी जीन पेरी फ्लॅरेन्स हा होय. हा मॅगेंडीचा शिष्य असून नंतर त्यानें स्वतःहि गुरुच्या लौकिकाला शोभेल असें संशोधनकार्य केलें. त्यानें आपले मज्जातंतुविषयक प्रयोग या शतकाच्या प्रथम पादांतच सुरू केले होते, परंतु त्याचे प्रत्यक्ष मॅदूसंबंधाचे प्रयोग १८४२ पर्यंत पुरे झाले नव्हते. याच सुमारास मस्तकशास्त्रासंबंधाचा जुनाच वाद पुन्हां उत्पन्न झाला होता. आणि फ्लॅरेन्सच्या प्रयोगांचा उद्देश अंशतः तरी याच त्रासदायक विषयाचे अगदी शास्त्रीय रीत्या संशोधन करण्याचा होता.

हे प्रयोग चालू असतां फ्लॅरेन्सला असें आढळून आलें की, मॅदूचा पृष्ठवंशरज्जुशां संबंध जोडणारा जो मध्यमस्तिष्क अथवा मध्यमॅदू (मेड्यूला ऑब्लांगेटा) त्याच्यामध्ये एक लहानसा मज्जातंतुकेंद्र असतो, त्या मज्जातंतुकेंद्राला कोणत्याहि प्राण्यावर शस्त्रक्रिया करीत असतांना यत्किंचित् जरी इजा झाली तरी तो प्राणी तात्काळ मरण पावतो. स्पॅनिश लोकांतील फांशी देण्याच्या पद्धतीत गळफांसाला असलेली सुई फांशी वायद्याच्या माणसाच्या याच मज्जातंतुकेंद्रास इजा करीत असे व त्यांचा प्राण घेत असे. तसेंच सर्व प्रकारच्या फांशी देण्याच्या पद्धतींतहि याच मज्जातंतुकेंद्राचा नाश झाल्यामुळे माणसाचा प्राण जात असतो. फ्लॅरेन्सनें या भागाला " चैतन्यप्रंथि " (व्हायटल नॉट) असें नांव दिलें होतें. या भागाला जीविताच्या दृष्टीनें इतकें महत्त्व असण्याचे कारण आज समजून आलें आहे व तें असें की, हृदयाला चैतन्याचा पुरवठा करणारा मज्जातंतुकेंद्र हाच होय; परंतु फ्लॅरेन्सच्या काळांत ही साधी गोष्ट लक्षांत आली नव्हती, व म्हणूनच हा भाग म्हणजेच एक ' जीवनकेंद्र ' (लाइफसेंटर) आहे ही समजूत लवकर नाहींशी झाली नाहीं.

फ्लोरेंसने केलेल्या आणखी प्रयोगांवरून हे सिद्ध झाले की, स्नायूकडून काय करून घेणारे जे मज्जातंतूकेंद्र त्याचे उगमस्थान लघुमस्तिष्क (मेंदूच्या दोन भागांपैकी धाकटा भाग) होय, आणि उच्च प्रतीच्या बौद्धिक गुणांचे मूलस्थान महामस्तिष्क होय. परंतु याच्या पुढील पायरी म्हणजे मेंदूचा विशिष्ट भाग विशिष्ट बौद्धिक गुणांचे किंवा मनोविकाराचे स्थान असतो, हा जो मस्तकशास्त्रज्ञांचा सिद्धांत तो मात्र प्रयोगद्वारा सिद्ध होईना. अमुक भाग अमक्या गुणांचे म्हणजे स्मरणशक्ति, कल्पनाशक्ति, किंवा विवेकशक्ति हिचे स्थान नाही अशा तऱ्हेचे नकारार्थी सिद्धांत महामस्तिष्काच्या निरनिराळ्या भागांवर क्षोभजनक प्रयोग करून पाहून ठरविण्यांत आले; आणि अखेर फ्लोरेंसला असा निर्णय करणे भाग पडले की, मेंदूचा महामस्तिष्क हाच भाग निःसंशय उच्च प्रतीच्या बौद्धिक व्यापाराचे स्थान आहे हे खरे असले तरी प्रत्येक बौद्धिक व्यापार एकंदर मेंदूच्या सहाय्याने होत असतो; आणि म्हणून विशिष्ट व्यापार विशिष्ट भागामार्फत होतो हा मस्तकशास्त्राचा सिद्धांत बरोबर नाही.

मेंदूतील कार्यविषयक स्थानभिन्नत्वासंबंधी शोध.—तथापि फ्लोरेंसच्या या शोधांचे दुहेरी महत्त्व होतं, हे लक्षांत येईल. त्या शोधांनी, महामस्तिष्काचे निरनिराळे भाग निरनिराळीं कार्ये करतात हा सिद्धांत नाकबूल केला खरा, पण त्यांनी हे सिद्ध केले की, मज्जातंतूमार्फत होणारी कार्ये मेंदूच्या दुसऱ्या म्हणजे लघुमस्तिष्क नामक भागांत होतात. त्यामुळे एकंदरीने पाहतां मेंदूमध्ये कार्यविषयक स्थानभिन्नत्वाचे तत्त्व त्या शोधांनी स्पष्टपणे मान्य केल्यासारखे झाले, व त्यामुळे स्थानभिन्नत्वाच्या तत्त्वाचा आप्रहृष्ट धरणाऱ्या पक्षाचा विजय झाला. महामस्तिष्कांतील विशिष्ट गुणांच्या विशिष्ट स्थानांबद्दलचा पुरावा फक्त नकारार्थी म्हणजे ते तत्त्व सिद्ध होत नाही एवढेच सिद्ध करणारा होता. त्यामुळे स्थानभिन्नत्वाचे तत्त्व खोटे आहे असे साफ सिद्ध झाले नाही; असे म्हणणारा एखादा मस्तकशास्त्राभिमानी मधून मधून निघत असे. उदाहरणार्थ, मेनर्ट नामक जर्मन शारीरशास्त्रज्ञाने मज्जातंतूंच्या मार्फत महामस्तिष्कांत होणाऱ्या परिणामांचा अभ्यास करून असे मत प्रदर्शित केले की, महामस्तिष्काच्या पुढील भागाकडूनच बहुतेक सर्व प्रेरणात्मक कार्ये होत असतात. आणि मागील भागांत संवेदनात्मक कार्ये होतात. इंग्लंडमध्ये डॉ. ह्यूलिंग-जॅक्सन याने अपस्नार-रोगासंबंधाने चिकित्सात्मक शोध करून जवळ जवळ वरच्याप्रमाणेच मत दिले होते. तथापि १८६१ पर्यंत या विषयावर निर्णायक असा पुरावा पुढे आला नव्हता. त्या साली पॅरिस येथील अक्रेडमी ऑफ मेडिसिन (औषधविज्ञानाचे विद्यापीठ) पुढे डॉ. पॉल ब्रोका याने मेंदूला जखम झालेल्या एका रोग्याची हकीकत मांडली, व त्या रोग्याच्या चिकित्सेमुळे महामस्तिष्कांतील कार्यस्थान-भिन्नत्वाचा प्रश्न सोडविण्यास उत्तम मदत होईल असे त्याचे मत होते.

ही हकीकत विसीटर येथील एका रोग्यासंबंधाची होती. या रोग्याची वाचाशक्ति बीस वर्षे नष्ट झालेली होती, व त्याचे कारण त्याची शब्दांची स्मरणशक्तीच नाहीशी झालेली होती हे होते. हा रोगी १८६१ मध्ये मरण पावला; त्यावेळी त्याच्या मृत देहाचे परीक्षणार्थ व्यवच्छेदन करण्यांत आले; त्यांत असे दिसून आले की, त्याच्या महामस्तिष्काच्या डावीकडील पुढल्या भागाची एक वळी रोगामुळे नाश पावली होती, बाकीचा मेंदूचा भाग मात्र पूर्णपणे शाबूत होता. त्यावरून ब्रोकाला असे निश्चयात्मक वाटू लागले की, शब्दविषयक स्मरणशक्ति ही मेंदूच्या एका विशिष्ट भागांतच राहत असते असे वरील रोग्याच्या उदाहरणावरून ठरते. शिवाय पुढे असेही दिसून आले की, वरच्यासारखी दुसरीही कित्येक उदाहरणे पूर्वी आढळलेली होती. बऱ्याच वर्षांपूर्वी १८२५ मध्ये डॉ. वाइलार्डने रोगचिकित्साविषयक अभ्यास करीत असतां शब्दोच्चार करविणारी शक्ति मेंदूच्या पुढील भागांतील एका विशिष्ट भागांत असते असे ठरविले होते. त्याशिवाय इतर कित्येक संशोधकांनीही निरनिराळ्या बौद्धिक व्यापारांची विशिष्ट स्थाने असल्याचे ठरविले होते. वाइलार्डनेही स्वतः याच विषयाचे अधिक संशोधन नेटाने चालविले होते. पण त्याच्या शोधाकडे लक्ष देण्याची जगाची त्या वेळी तयारी नव्हती. परंतु आतां ब्रोकाने आपली मते जाहीर करतांच अर्ध्या दशकाच्या आंत या विषयासंबंधाची लोकांची उत्सुकता एकदम कमाल वाढली; आणि ब्रोका, वाइलार्ड आणि दुसरे कित्येक संशोधक यांच्या संशोधनांनी असे सिद्ध झाले की, महामस्तिष्काच्या डाव्या वाजूकडील अर्ध्या भागांतल्या पुढील खंडाच्या तिसऱ्या वळीमध्ये वाणीने उच्चारवाक्याच्या शब्दांचे स्मरण ठेवावयाची शक्ति असते. मेंदूच्या या भागाला तेव्हांपासून इंजरी भाषेमध्ये ब्रोकाची वळी असे नांव पडलेले आहे; परंतु आश्चर्य हे आहे की, ब्रोकाचे देशबंधव मात्र हे नांव मान्य करण्यास फारसे उत्सुक नव्हते.

या ब्रोकाच्या शोधामुळे मेंदूमधील स्थाननिश्चयासंबंधाचा प्रश्न साहजिकपणे विद्वानांनी पुन्हा हाती घेतला. या एका शोधावरून दुसरे अनुमान सहजच निघाले की, इतर बौद्धिक शक्तींचीही मेंदूमध्ये अशांचे ठराविक स्थाने असली पाहिजेत. ही स्थाने शोधून काढण्याकरितां निरनिराळ्या संशोधकांनी ताबडतोब सुवातहि केली. १८६७ मध्ये एकहार्डने मागील शतकांत हेलर व झिन यांनी केलेलाच प्रयोग पुन्हा करण्याकरितां प्राण्याच्या मेंदूचा कांहीं पृष्ठभाग काढून टाकला व त्यामुळे आचके बसू लागतात असे त्याच्या निदर्शनास आले. परंतु या बाबतीत खरा महत्त्वाचा नवा शोध १८७० मध्ये फ्रिश् व हिट्झिग या दोन जर्मन संशोधकांनी लावला. त्यांनी प्राण्याच्या मेंदूच्या पृष्ठभागाचे विशिष्ट भाग गॅल्व्हानिक विद्युत्प्रवाहांनी उत्तेजित करून पाहिले व त्यामुळे शरीरांतील विरुद्ध वाजूचे विशिष्ट स्नायू संकोच पावतात

असें त्यांना आढळून आले. या अत्यंत महत्त्वाच्या प्रयोगावर प्रथम कोणाचा विश्वासच बसेना; तथापि तेच व तसलेच आणखी प्रयोग १८७३ मध्ये लंडन येथील डॉ. डेव्हिड फेरियरने पुन्हा करून पाहिले; व त्यानंतर फ्रान्समधील फ्रँक व पीटर्स, जर्मनीतील मॅक व गोल्डश आणि इंग्लंडमधील हॉर्सले व शेफर यांनी व इतर प्रत्येक देशांतल्या संशोधकांनी स्वतंत्रपणे असलेच प्रयोग करून पाहण्यास सुरुवात केली. प्रथम या सर्व संशोधकांच्या शोधांत व सिद्धान्तांत एकवाक्यता फारशी नव्हती. गोल्डशसारख्या कित्येकांनी तर इतरांचे सिद्धान्त सर्वस्वी चुक आहेत असेच प्रतिपादन करण्यास सुरुवात केली. तथापि अनेकांच्या अनेक प्रयोगांमुळे एवढी गोष्ट मात्र निश्चित ठरली की, फ्रिटश व हिटझिग, यांनी ठरविलेल्या सामान्य गोष्टी एकंदरीने निःसंशय खऱ्या आहेत. मात्र त्यांत एवढे दिसून आले की, पूर्वीच्या संशोधकांनी प्रत्येक प्रेरणात्मक कार्याचे महामस्तिष्कांत स्वतंत्र स्थान असते असे जे मत ठरविले होते ते निरपवाद खरे मानणे बरोबर नाही; कारण मेंदूतला विशिष्ट कार्य करणारा भाग नष्ट होऊन ते कार्य बंद पडले तरी काही दिवसांनी ते कार्य पुन्हा हळू हळू होऊ लागते. म्हणजे इतर भागांत नष्ट झालेल्या भागाचे कार्य करण्याची शक्ति येते असे दिसून आले. तथापि एका भागाचे कार्य दुसऱ्यांनी भागवावयाचे या शक्तीला सुद्धा मर्यादा असते; आणि अशा तऱ्हेच्या मर्यादित स्वरूपांत मात्र, महामस्तिष्कांतील प्रत्येक निरनिराळ्या भागामार्फत निरनिराळ्या स्नायूनां प्रेरणा देण्याचे कार्य होत असते, असा सिद्धान्त मस्तिष्कविज्ञानशास्त्रज्ञांना सर्वसाधारणपणे मान्य झाल्यासारखा झाला.

पंचज्ञानेंद्रियांची मेंदूतील भिन्नभिन्न स्थाने.— शिवाय ही स्थानपृथक्ता प्रेरणात्मक कार्यांच्या वाचतांच काय ती आढळून आली असे नाही. नंतर झालेल्या प्रयोगांनी विशेषतः फेरियर व मॅक यांच्या प्रयोगांनी दृष्टि-संबंधाची कार्ये करणारी मेंदूमध्ये पृथक् स्थाने आहेत व ती मेंदूच्या मागच्या भागांत आहेत, तसेच श्रवणकार्य करणारे मेंदूमध्ये स्वतंत्र स्थान आहे असे सिद्ध झाले. इतकंच नव्हे तर मुख्य पंचज्ञानेंद्रियांपैकी प्रत्येकामार्फत होणारे संस्कार मेंदूतील विशिष्ट ठराविक स्थानांच होत असतात असे मानण्यास जरूर असलेल्या सर्व गोष्टी सिद्ध झाल्या. तथापि या सर्व प्रयोगांचा उच्च प्रकारच्या बौद्धिक कार्यांशी काही संबंध नव्हता. उच्च प्रकारच्या बौद्धिक व्यापारांची मेंदूतील पृथक् पृथक् स्थाने शोधून काढण्याचे सर्व प्रयत्न निष्फळच झाले होते. तथापि त्यांतहि एवढे सिद्ध झाले होते की, हे उच्च प्रकारचे व्यापार सर्व मेंदूतच चालतात व ते विशेषतः महामस्तिष्काच्या पुढील भागामार्फत चालतात. तसेच एवढी गोष्ट सिद्ध होणार अशी पुकळ्याची अपेक्षाहि होती; कारण मानसिक व्यापार कसे चालतात याची स्पष्ट कल्पना ज्याला असते त्याला हे व्यापार निरनिराळ्या विशिष्ट स्थानामार्फत

चालत नसावेत असेच वाटत असते. उदाहरणार्थ 'भाषा-शक्ति' हिचा दृष्टीचे स्थान, श्रवणाचे स्थान व स्नायूनां प्रेरणा देणारे स्थान या निदान तिहींशी तरी संबंध असल्याची व ती शक्ति या एकमेकांपासून दूरदूर असलेल्या तीन स्थानांच्या संयुक्त व्यापाराने उत्पन्न होत असल्याची खात्री वाटल्यावांचून रहात नाही. ब्रोकाचे केंद्रस्थान नष्ट झाल्याने त्या मनुष्याचे भाषाज्ञान सर्वस्वी नष्ट होत नाही, असा शोध लवकरच लागला. अशा मनुष्याची वाचाशक्ति नाहीशी होते हे खरे असले, तरी (व तीहि निरनिराळ्या प्रमाणांत नष्ट झाल्याची उदाहरणे आढळतात) दुसरा मनुष्य बोलेल ते जाणणे, तसेच वाचणे, विचार करणे व विनचूक लिहिणे या गोष्टी त्याला करता येत असतात. यावरून ब्रोकाचे केंद्रस्थान फक्त बोलण्याचे कार्य करण्याचा भाग होय. एकंदर भाषाविषयक ज्ञान होण्याचे ते स्थान नव्हे असे दिसते.

उच्च बौद्धिक व्यापारांचे मेंदूतील स्थान.— याच रीतीने विचार केल्यास असे दिसून येते की, ज्यांना आपण उच्च दर्जाच्या निरनिराळ्या बौद्धिक शक्ती म्हणून मानतो त्यांपैकी प्रत्येक शक्ति, सूक्ष्म निरीक्षण केल्यास, अनेक साध्या संवेदनांच्या गुंतागुंतीच्या संयोगाने उत्पन्न होत असते; म्हणजे अर्थात् ती शक्ति मेंदूतील निरनिराळ्या व दूरदूर असलेल्या अनेक भागांच्या व्यापारांवर अवलंबून असते. स्मरणशक्ति, प्रेरणात्मक इच्छाशक्ति (व्हॅलिशन) अशा प्रकारच्या कित्येक शक्ती प्रत्येक मज्जागोलकाचा, इतकंच नव्हे, तर प्रत्येक शरीरगोलकाचा आद्य धर्मच असतो असे एका अर्थी म्हणण्यास हरकत नाही. याच्याहि पुढे जाऊन असे म्हणता येईल की, सर्व बौद्धिक शक्तींचे आत्यंतिक पृथक्करण केल्यास प्रत्येक शक्ति आपल्या अनेक प्रकारच्या आद्य स्वरूपांत प्रत्येक सचेतन विंदुमात्रांत वास करीत असते, असे कबूल करावे लागेल. तथापि अशा तऱ्हेने कितीहि सूक्ष्म पृथक्करण करीत गेलें तरी ही गोष्ट लपविणें शक्य नाही की, कित्येक उच्च दर्जाच्या बौद्धिक शक्ती विशिष्ट प्रकारच्या संवेदना विशिष्ट स्थानी एकत्रित झाल्याने उत्पन्न होत असतात. शिवाय अशा प्रकारचे विशिष्टभवन म्हणजे एकेका बौद्धिक शक्तीचे एकेक पृथक् स्थान असणें ही गोष्ट मानसिक शक्तीचा विकास होण्याच्या गोष्टीस आवश्यकच आहे. प्रत्येक विशिष्ट प्रकारचा बौद्धिक व्यापार विशिष्ट स्थानामार्फत होत असतो. उदाहरणार्थ, वाक्शक्तीचे एक पृथक्स्थान असते, याबद्दल संशय घेण्याचे कारण दिसत नाही; तथापि या सिद्धांताला अद्यापहि अनुमानाचेंच स्वरूप आहे, प्रत्यक्ष प्रयोगसिद्ध गोष्टीचे स्वरूप आलेले नाही. किंवा निराळ्या शब्दांत सांगायचे म्हणजे, विशिष्ट कार्ये करणारी विशिष्ट स्थाने मेंदूत आहेत असे जे आपण मानतो, ती स्थाने अद्याप संशोधकांना नक्की सांपडली नाहीत. तथापि मुख्य आधारभूत मज्जातंतुग्रंथी, लघुमस्तिष्क, मध्यमस्तिष्क, आणि पृष्ठज्यू या आद्य मज्जास्थानांच्या मार्फत जे संवेदनात्मक

संस्कार विस्कळितपणे होत असतात त्यांचे अखेर एकत्रीकरण महामस्तिष्काच्या द्वारे होत असते अशी सामान्य समजूत प्रचलित आहे.

याचाच अर्थ असा की, महामस्तिष्क हाच उच्च प्रतीच्या बौद्धिक शक्तीचे स्थान होय, असा सिद्धान्त अनुमानपद्धतीने विनहरकत ठरत आहे. तथापि हा सिद्धान्त जुन्या मेंदूसंवाच्या स्थानविषयक सिद्धांताहून अगदी निराळ्या स्वरूपाचा आहे. पूर्वीचा जुना सिद्धान्त चुकीच्या मानसशास्त्रविषयक माहितीवर व थोडक्या आधारभूत गोष्टीवरून सामान्य सिद्धान्त ठरविण्याच्या चुकीच्या अनुमानपद्धतीवर उभारलेला होता. गोलच्या पद्धतीतील सविस्तर गोष्टींचे त्याच्या अनेक पिढ्यांतील नालायक अनुयायांनी जे विवरण चालविले होते, ते शास्त्रीय पद्धतीने बर्ची करण्याच्या योग्यतेचेच नाही. तथापि त्यामध्ये सत्याचा अंश होता तो असा की, महामस्तिष्काचे व्यापार विशिष्ट स्थानामार्फत चालतात, हे जे मुख्य तत्त्व आणि ते त्या काळपर्यंत मस्तकशास्त्र या नांवाखाली जे कुचकामाचे भाव्यावारी लिखाण तयार झालेले होते त्या कचऱ्याच्या राशीतून शोधून काढण्याचे महत्त्वाचे व अत्यंत उपयुक्त काम मतिष्कविज्ञानशास्त्रातील अलीकडील संशोधकांनी केलेले आहे.

मेंदूची सूक्ष्म रचना.-विकृतेन्द्रियविज्ञानशास्त्रज्ञ, शारीरशास्त्रज्ञ, इंद्रियविज्ञानशास्त्रज्ञ, पदार्थविज्ञानशास्त्रज्ञ व मानसशास्त्रज्ञ या सर्व शास्त्रज्ञांनी निरनिराळ्या रीतींनी चालविलेल्या संशोधनाचा एक सर्वसाधारण विषय म्हणजे मध्यवर्ती मज्जातंतुरचना-पृष्ठवंशरजु व मेंदू-हा होता. मज्जातंतू व मन यांच्या व्यापारांची ही जी केंद्रस्थाने त्यांचे महत्त्व एतद्विषयक प्रत्येक नव्या नव्या शोधाने अधिकाधिक वाढू लागले; व त्यामुळे पृष्ठवंशरजु व मेंदू यांची रचना कशी असते याची माहिती करून घेण्याचे प्रयत्न एकसारखे चालू होते. प्रथमार्भीच्या संशोधकांची मुख्य साधने म्हणजे शरीरव्यवच्छेदनाच्या अप्रगल्भ पद्धती, शरीरांतील अवयव व वयण्याची अपरिपक्व स्थितीत असलेली साधने आणि सूक्ष्मदर्शक यंत्रांच्या साहाय्याने केलेले अवलोकन, एवढीच काय ती होती. या साधनांनी काही गोष्टी समजल्या, परंतु अन्तर्भागांतील गूढ गोष्टींचे ज्ञान सूक्ष्मदर्शकयंत्रांच्या सूक्ष्म अन्तर्दृष्टीलाच काय ते कळण्यासारखे होते. तथापि सूक्ष्मदर्शकयंत्रांनाहि हे संशोधनाचे काम करणे सोपे नव्हते, कारण मध्यवर्ती मज्जातंतू फार कोमल व ठिसूळ असून शरीरांतील इतर कोणत्याहि भागापेक्षा या भागाचे हस्तव्यापाराने परीक्षणनिरीक्षण करण्याचे काम अनेक कारणांस्तव अत्यंत अवघड असते.

अर्थात हे काम करण्याकरिता विशेष प्रकारच्या शास्त्रीयपद्धतीचीच जरूर होती, आणि म्हणूनच मेंदूविषयक सूक्ष्मपिंडरचनाशास्त्राची प्रगति बरीच अनियमितपणे व मधून मधून असंख्य रीतींनी झालेली आहे; प्रत्येक नव्या शोधाच्या

वेळी यंत्रांचा उपयोग करण्याच्या बाबतीत नवी नवी सुधारणा होऊन संशोधकांना नवे साधन उपलब्ध झालेले आहे.

या विषयांतील संशोधनाला अगदी पहिला आरंभ १८२४ मध्ये रोलॅन्डोने केला. मेंदूचे घटकभाग घेऊन त्यांना रसायनांनी कठिण बनविल्यावर पातळ तुकडे करून त्या बारीक भागांचे सूक्ष्मदर्शकयंत्राने निरीक्षण करण्याची कल्पना प्रथम त्याच्या डोक्यांत आली. अशा भागांचे निरीक्षण व संशोधन करूनच मेंदूविषयांची सर्व माहिती पुढे मिळविण्यांत आलेली आहे. हे घटकभाग कठिण बनवून ते मूळ स्थितीत कायम (सहून न जाता) ठेवण्याकरिता पालाश द्विकुमित (वायक्रोमेट ऑफ पोटॅशियम) या पदार्थाच्या द्रावाचा उपयोग होतो असा शोध मुद्गरने लावला. मज्जातंतू मेंदूच्या घटकांशी कसे जोडलेले असतात हे शोधून काढण्याकरिता या घटकांचे एकापुढे एक बारीक तुकडे कसे कापावे त्याची उत्तम पद्धत रिटलिंगने १८४२मध्ये ठरविली. नंतर यांत्रिक कलेंतील कुशल विद्वानांनी नव्या नव्या युक्त्या काढून या विषयांतील प्रगतीस मदत केली. हे मेंदूचे अत्यंत नाजूक घटकभाग कोलोडिन (कोलोडाइन--इथ्रामध्ये भिजविलेला अम्लिकार्पास) अथवा सेलोइडिन (सेलोइडाइन) या द्रावांत भिजवून पाराफिन मेणांत गुडविल्याने हातांत घेऊन वापरण्याच्या अधिक सोयीचे होतात, असाहि शोध लागला. इतर कोणतेहि रसायन न लावतां फक्त इथ्रामच्या वाफेने किंवा कर्बोम्लाने अगदी ताजे मेंदूच्या घटकभागाचे तुकडे गोठवून संशोधनकार्यांत वापरण्याची अगदी अलीकडे पद्धत पडली आहे. अशा प्रकारच्या सुधारलेल्या उपायांमुळे व सूक्ष्मच्छेदक (मायक्रोटोम) नामक सूक्ष्म तुकडे करण्याच्या यंत्रांमुळे अलीकडील संशोधकांचे काम पूर्वीच्या संशोधकांपेक्षा फार सुलभ झाले आहे.

मेंदूच्या रंजित सूक्ष्म घटकांचे निरीक्षण.-मेंदूचे बारीक बारीक भाग कापून काढण्याच्या कामापेक्षाहि त्या भागांचे सूक्ष्म निरीक्षण करण्याचे व एका घटकांत दुसऱ्या घटकाहून काय फरक असतो ते शोधून काढण्याचे काम अधिक अवघड आहे. हा सूक्ष्म भाग बहुतेक रंगहीन असल्याचे आरंभीच्या संशोधकांस आढळून आले व त्यामुळे या भागांची अगदी साधी सामान्य माहिती सुद्धा मोठ्या प्रयासाने प्राप्त झाली. हे मेंदूचे घटक गोलकमय (सेल्यूलर) असतात ही गोष्ट १८३३ मध्येच रेमॅकने शोधून काढली होती; आणि त्याच वर्षी अन्हेनवर्गला ते तंतुमय (फायब्रिलर) असतात असे दिसून आले होते; परंतु १८५८ पर्यंत या विषयांत फारशी मोठी प्रगति झाली नव्हती. या सारखी गेरलेकने एका नव्या तऱ्हेने प्रयोग करून पाहण्याची युक्ति काढली व त्यामुळे या संशोधनकार्याला एकदम चालन मिळाले. हा प्रयोग वस्तुतः अगदी साधा आहे. तो असा की, मेंदूचा सूक्ष्मदर्शक यंत्रानेच दिसेल इतका बारीक भाग घेऊन फिर्मिजी रंगाच्या द्रवांत टाकून पहावयाचा. या प्रयोगा-

गाचा मोठा चमत्कारिक परिणाम झाला. जेव्हां असला एक भाग सूक्ष्मदर्शकाच्या भिंगाखाली ठेवून तपासून पाहिला त्या वेळी तो सर्व एक प्रकारचा नसल्याचें आढळून आलें. त्यांत इतस्ततः कांहीं भागांतच रंग चढलेला होता; आणि बाकीचे भाग मूळ रंगांत बदलून होतां जशाचे तसेच कायम होते. एका शब्दांत सांगावयाचें म्हणजे केंद्रभूत असलेले मज्जातंतुगोलक एकदम स्पष्टपणें दिसूं लागले.

हा मज्जातंतुगोलक अत्यंत महत्वाचा भाग असल्याचें सिद्ध झालें; यालाच मज्जातंतुग्रंथिमय गोलक (गॅंग्लियन सेल) असें पुढें नांव देण्यांत आलें. याचा आकार अत्यंत सूक्ष्म असल्यामुळे हा भारी प्रतीच्या सूक्ष्मदर्शक यंत्रानेंच काय तो दिसू शकतो. मेंदू व पृष्ठमज्जारज्जू यांमध्ये असलेले असंख्य मज्जातंतुगोलक अव्यवस्थित रीतीने भरलेले असतात. उलटपक्षी हे मज्जातंतुगोलक मेंदूचा जो भाग नुसत्या डोळ्यांनां करड्या रंगाचा दिसतो त्या मध्यवर्ती मज्जातंतुमय भागांतच कायते असतात; मेंदूचा पांढऱ्या रंगाचा दिसणारा असा जो मुख्य व मोठ्या प्रमाणांत असलेला भाग त्यांत ते मुळीच नसतात. शिवाय करड्या रंगाच्या भागांत मधून मधून ते जरी अगदीं दाट भरलेले असतात, तरी हे मज्जातंतुग्रंथिमय गोलक एक दुसऱ्याला अगदीं चिकटून असे कोठेंहि नसतात. विरशांप्रभृतींनीं ज्याला न्यूरोगिलिया असें संबोधिलें आहे अशा गोलकांतर्गत शरीरघटकांमध्ये हे गोलक वसलेले असतात.

प्रत्येक मज्जातंतुग्रंथिमय गोलकाचीं वलयें अनियमित असतात व त्यांपासून दोन जातीचे सूक्ष्म तंतू निघालेले असतात. कांहीं तंतू आंखूड असून त्यांची संख्या अतिशय मोठी असते, व त्यांनां शाखाहि अनेक असतात. दुसऱ्या जातीचे तंतू संख्येने थोडे, कधीं कधीं एकच असतात, व ते प्रत्यक्ष गोलकापासून निघालेले असून ते बरेच दूरवर जात असावेत असें दिसतें. या पहिल्या जातीच्या असंख्य सूक्ष्म तंतूनां जीवनरसमय शृंगें (प्रोटोप्लास्मिक प्रोसेसेस) म्हणूं लागले. व दुसऱ्या जातीच्या तंतूंस त्यांचा संशोधक डॉटर्स याचीं शृंगें (ऑक्सिस सिलेंडर) असें नांव पडलें. यावरून, जरी प्रत्यक्ष प्रयोगामध्ये स्पष्टपणें दाखवितां आहें नाहीं तरी, हीं सूक्ष्म तंतुमय शृंगें मज्जातंतुगोलकांचा एकमेकांशीं संबंध जोडण्याचें कार्य करीत असावीं आणि शरीराच्या बाह्य त्वचेला झालेली संवेदना मज्जातंतुगोलकांस पोहोचविण्याचें काम करीत असावीं असें अनुमान साहजिकपणेंच शास्त्रज्ञांनीं काढलें. मेंदू व पृष्ठवंशरज्जू यांत दिसणारा पांढरा पदार्थ याच असंख्य तंतूंचा बनलेला असतो व यांमुळे निरनिराळ्या मज्जातंतुग्रंथिमय गोलकांचा संबंध सवेत्र जोडला जातो.

या पांढऱ्या भागांत हे जे निरनिराळे परस्परसंबंध जोडणारे मज्जातंतू पसरलेले असतात त्यांची परंपरा नुसरया डोळ्यांच्या साहाय्यानें अगर सूक्ष्मदर्शकयंत्राच्या साहाय्यानें शोधून काढण्याच्या ज्या पद्धती आहेत त्यांत वॅलर यानें

१८५२ मध्ये शोधून काढलेल्या पद्धतीमुळे फार महत्वाची भर पडली.

मज्जातंतु व गोलक यांमधील संबंध.— यापूर्वी १८३९ मध्येच नासे यानें असें दाखविलें होतें कीं, एखादा मज्जातंतु एखाद्या ठिकाणीं तोडला असतां त्याचा त्वचेकडील भाग नाश पावूं लागतो. वॅलर यानें असा शोध लावला कीं, प्रत्येक मज्जातंतूस, मग त्याचें कार्य संवेदनेचें असो किंवा प्रेरणेचें असो, स्वतंत्र मज्जागोलक असून त्या गोलकापासून मज्जातंतूचें पोषण होत असतें. त्यामुळे गोलकांशीं संबंध अमेपर्यंतच तो तंतु कार्यक्षम असतो. अशा गोलकांनां त्यानें 'पोषक केंद्र' (ट्रॉफिक सेंटर) असें नांव दिलें. उदाहरणार्थ, पृष्ठवंशरज्जूच्या पुढील भागांतील कांहीं गोलक पृष्ठवंशीय प्रेरक मज्जातंतूंचीं पोषक केंद्रें असतात. पृष्ठरज्जूकडे येणाऱ्या मज्जातंतूंचीं पोषक केंद्रें मेंदूच्या निरनिराळ्या भागांत असतात. वॅलरच्या मनांत अशी कल्पना आली कीं, हीं पोषक केंद्रें नष्ट केलीं किंवा निरनिराळ्या ठिकाणचीं पोषक केंद्रें आणि तत्संबद्ध मज्जातंतू यांचा संबंध शक्य तितक्या ठिकाणीं तोडला तर तेवढेच अत्यंत सूक्ष्म मज्जातंतू नाश पावूं लागतील; आणि ज्या अर्थी क्षीण झालेले तंतू प्रत्यक्ष डोळ्यानें किंवा सूक्ष्मदर्शक यंत्रानें पाहिले असतां निराळ्या स्वरूपाचे दिसतात त्या अर्थी कोणत्या विशिष्ट ठिकाणचे मज्जातंतू क्षीण झाले आहेत हे आपणांस निश्चित करतां येईल. ही कल्पना मनांत आल्याबरोबर संशोधकांस मज्जातंतू कसकसे पसरले आहेत हें नकी शोधून काढण्यास एक चांगलेंच साधन हातीं आल्यासारखें झालें. कारण याच तत्वाच्या साहाय्यानें आवाळू झाल्यामुळे, अगर रक्तवाहिनी गोठलेल्या रक्तानें बंद झाल्यामुळे अगर बाह्य आघातामुळे जे मज्जातंतू किंवा मज्जागोलक नाश पावूं लागतात, त्यांचा माहिती मिळू शकते.

शरीरशास्त्राच्या दृष्टीनें मेंदूचें परीक्षण करून पाहण्याच्या ज्या निरनिराळ्या पद्धती आतांपर्यंत वर्णन केलेल्या आहेत त्या सर्वांमधून एक असा बहुतेक निश्चित सिद्धान्त प्रस्थापित होता कीं, मध्यवर्ती मज्जातंतुगोलक हेच मज्जातंतूमाफक होणाऱ्या हालचालींचें केंद्र होत. संशोधनाच्या इतर पद्धतींतूनहि हाच सिद्धान्त खरा ठरू पाहात आहे. प्रेरणात्मक कार्ये कोणत्या स्थानांमाफक होतात हें शोधून काढण्याकरितां करण्यांत आलेल्या प्रयोगांनीं वरच्या सिद्धान्तालाच पुष्टि मिळालेली आहे. या प्रयोगांनीं प्रेरणात्मक कार्याचीं केंद्रस्थानें मेंदूचीं करड्या रंगाच्या भागांत असतात, पांढऱ्या रंगाच्या भागांत नसतात असेंच निश्चित ठरलें आहे. तथापि या बाबतींतला भरपूर पुरावा विकृतेंद्रियविज्ञानशास्त्रामधून पुढे आलेला आहे. या शास्त्रांतल पुष्कळ संशोधकांनीं हें स्पष्ट करून दाखविलें कीं, पृष्ठवंशरज्जूमध्ये होणारे जे कित्येक प्रसिद्ध रोग होतात व ज्यांपासून पुढें अधोगवायु हा रोग उत्पन्न होतो, त्यांत हे मज्जातंतुगोलकच

नाश पावलेले आढळतात. दीर्घकाल वेड लागलेलें आहे, व विचारशक्तीचा नाश झालेला आहे असे जे रोगी असतात, त्यांच्या मेंदूच्या बाह्य भागांतले मज्जातंतुगोलक नाश पावलेले असतात. चलनशक्ति नष्ट झालेले जे रोगी असतात त्यांच्या मेंदूमध्ये वरील प्रकारचा विघाड झाल्याचें आढळून येतें, आणि मानसिक शक्तीचा न्हास ज्या मानानें झालेला असतो त्या मानानें त्यांचे मज्जातंतुगोलक नाश पावलेले आढळतात, ही गोष्ट विशेष लक्षांत ठेवण्यासारखी आहे. येणेंप्रमाणें, मज्जातंतुगोलक हेच मज्जातंतुमार्फत होणाऱ्या कार्यांची अखेरची केंद्रस्थानें होत; ही गोष्ट निर्विवादपणें प्रस्थापित झाली.

गेरलॅकनं मेंदूतील सूक्ष्मपिंडाच्या रचनेविषयीची जी ही नवी कल्पना विद्वानांपुढें मांडली, म्हणजेच मेंदूतला पांढरा भाग मज्जागोलकांमधील सूक्ष्म जंतूनी भरलेला असतो असा जो सिद्धांत केला त्याला सामान्यतः सर्वोक्तज्ञन सम्मति मिळाली. ही गोष्ट घडत असतां मज्जातंतुगोलकांमार्फत होणारी कायें व त्यांचा परस्पर घडणारा संबंध यांच्या योगानेंच सर्व प्रकारचे मानसिक व्यापार होत असतात ही कल्पनाच खरी आहे असे सिद्ध करतां येईल असें वाटें लागले.

मेंदूची रचना व मानसिक व्यापार यांचा संबंध.— या संबंधाविषयीची कल्पना विचारसंगतिवाद्यांच्या (असोशिएशनिस्ट) तत्त्वांशीं फारच सुंदर रीतीनें जुळता होती; व या विचारसंगतिवाद्यांच्या तत्त्वांचाच या सुमारास मानसशास्त्रांत विशेष पगडा बसलेला होता. मानसिक व्यापारांचें पृथक्करण व मेंदूचे शारीरशास्त्रदृष्ट्या झालेले निरीक्षण यांच्यामध्ये वर सांगितलेल्या प्रकारें जो समाधानकारक असा मेळ घालण्यांत आलेला होता तो सर्वस्वीं ग्राह्य होण्याच्या मार्गांत एक मोठी अडचण होती. ती अशी: मज्जागोलकांमध्ये असलेले सूक्ष्म तंतू, ज्यांच्या द्वारे प्रेरकशक्ति संचार करते, ते प्रत्यक्ष व अप्रत्यक्षपणें सर्वत्र पसरलेल्या मज्जागोलकांस एकमेकांशीं जोडतात, हें सूक्ष्मपिंडरचनाशास्त्रज्ञांचें मत जर खरें मानलें तर या मज्जागोलकांचा एखादा विशिष्ट समूह दुसऱ्या समूहापासून अगदीं अलिप्त कसा होऊं शकतो? आणि असला अलिप्तपणा उत्पन्न होणें तर अत्यंत जरूर असतें. कारण मनुष्य साधारणपणें जेव्हां एखाद्या विशिष्ट विषयाचा विचार करीत असतो त्या वेळीं तत्संबद्ध सर्व पूर्व विचार एकत्र होणें जितकें जरूरीचें असतें, तितकेंच इतर सर्व प्रकारचे विचार दूर राहणेंहि जरूरीचें असतें. उदाहरणार्थ, जेव्हां एखादा विद्यार्थी गणितविषयांतला प्रश्न सोडविण्यांत गुंतलेला असेल त्या वेळीं भूगोल, भौतिकशास्त्र आणि इतर दुसरे विषय यांसंबंधाच्या विचारांची त्याला त्या वेळापुरती पूर्ण विस्मृति पडणें जरूर असतें. असा अलगपणा कसा उत्पन्न होतो या कोष्ट्याचें उत्तर सूक्ष्मपिंडरचनाशास्त्रांत मिळण्याचें कांहीं साधन आहे काय?

हें कोडें सोडविण्याचे प्रयत्न, मेंदूला रक्ताचा पुरवठा ज्या विशिष्ट प्रकारच्या पद्धतीनें केला जातो त्या पद्धतीचा बारकाईनें विचार करून करण्यांत आले. शरीरांतील इतर कोणत्याहि भागांत नसतात इतक्या अधिक संबद्ध रीतीनें धमन्यांच्या अगदीं टोंकाकडल्या शाखा मेंदूमध्ये पसरलेल्या असतात, आणि रक्तवाहिनींच्या एका शाखेचा दुसऱ्या शेजारच्या शाखेशीं मुळांच संयोग झालेला नसतो. अशा तऱ्हेची रचना असल्यामुळे प्रेरणात्मक मज्जातंतूंच्या मार्फत ताबा चालवून धमन्यांतलें रक्त मेंदूच्या विशिष्ट भागांतच विशेष जारानें वाहतें करून इतर शेजारचे भाग त्या मानानें रक्तहीन करतां येणें शक्य असतें. आणि ज्या अर्थी मेंदूतले सर्व महत्त्वाचे व्यापार रक्तवाहिन्यांच्या द्वारे होणाऱ्या रक्ताच्या पुरवठ्यावर कांहीं अंशीं अवलंबून असतात त्या अर्थी मेंदूतल्या विशिष्ट भागांतील केंद्रभूत मज्जातंतुगोलकांकडून होणारी कायें या विशिष्ट प्रकारच्या रचनेमुळे करून घेतां येत असावी, ही कल्पना ग्राह्य वाटूं लागली. परंतु हें उत्तर-सुद्धां शास्त्रीयदृष्ट्या पूर्णपणें ग्राह्य ठरण्यास आणखी बऱ्याच गोष्टींचा खुलासा होणें जरूर होतें. विशेषतः उच्च प्रकारचे बौद्धिक व्यापार चालण्यास मेंदूत दूरदूर पसरलेल्या अनेक केंद्रमज्जागोलकांच्या सहकार्याची जरूरी असते, ही गोष्ट लक्षांत घेतली म्हणजे वरील उपपत्ति ग्राह्य होण्यास कोणती विशेष अडचण आहे तें लक्षांत येईल.

गॉल्मी व कजेल यांचें निरीक्षण व शोध.— वरील प्रश्नांचा अधिक समाधानकारक उलगडा १८८९ पर्यंत झाला नव्हता. त्या सालीं मात्र एक नवा शोध लागून एकदम सर्व कोडें पूर्णपणें सुटलें. या सालाच्या पूर्वी कांहीं वर्षे इटालीमधील सूक्ष्मपिंडरचनाशास्त्रज्ञ डॉ. कॅमिले गॉल्मी यानें रजतनत्रिताच्या द्रावामध्ये कठिण बनलेले मेंदूचे घटक भाग (टिशू) भिजत टाकून पाहण्याची युक्ति काढली; या द्रावामुळे मज्जागोलक व त्यांचे धागे यांना गेरलॅकच्या रीतीपेक्षा किंवा इतर सर्व उपायांपेक्षा अधिक चांगला रंग येत असे. सदरहू युक्तीमुळे गोलकांपासून निघालेली व दूरवर गेलेलीं टोंके अगदीं शेवटपर्यंत सूक्ष्म रीतीनें अवलोकन करण्याची सोय झाली; हे सूक्ष्मतंतू पूर्वीच्या कोणत्याहि पद्धतीनें इतक्या स्पष्टपणें दिसण्याची सोय झालेली नव्हती. गॉल्मीनें स्वतःच्या नव्या युक्तीच्या सहाय्यानें अवलोकन करून असे सिद्ध केले कीं, जीवनरसमय लांबट धागे हें नांव असलेल्या तंतूंचा समूह शेवटीं स्वतंत्रपणें टोंकें राहून संपतो, म्हणजे या तंतूंचीं टोंकें दुसऱ्या गोलकांशीं संबद्ध नसतात; ज्या गोलकांपासून ते तंतू निघालेले असतात त्या गोलकांशींच कायतो त्यांचा संबंध असतो. तसेंच वर डीटर्सची शृंगें (अॅक्सिस सिलिंडर) म्हणून ज्यांचा उल्लेख आलेला आहे, त्यांनाहि पूर्वी ज्याविषयीं यत्किंचित्हि कल्पना नव्हती इतक्या अनेक शाखा फुटलेल्या असतात, हीहि गोष्ट गॉल्मीनें निदर्शनास आणून दिली. परंतु त्याच्या शोधांची प्रगति

येथेच खुंटली व खरा महत्वाचा शोध लावण्याच्या मार्गांत असूनहि तो शोध त्याला लागला नाही. पुढें मेंदूच्या घटकानां रंग देण्याच्या गॉल्मीच्या या युक्तीचाच उपयोग करून डॉ. रॅमोनी कजेल नामक एका स्पॅनिश सूक्ष्मपिंडरचनाशास्त्रज्ञानें गॉल्मीच्या पद्धतीनेच आणखी संशोधन करून असें प्रत्यक्ष पुराव्यासह पुढें मांडलें कीं; उपरिनिर्दिष्ट शृंगें आपल्या सर्व उपशाखांसह जरी वन्याच दूरवर गेलेलीं असलीं तरी शेवटीं गोलकांमधून निघालेल्या लांबट तंतुप्रमाणें, त्यांचा स्वतंत्रपणें, झाडांच्या मुळांच्या तंतुप्रमाणें, शेवट झालेला असतो. एका शब्दांत सांगावयाचें म्हणजे केंद्रभूत मज्जागोलक व त्यांच्या तंतुमय सर्व शाखा मिळून मेंदूतला एक अगदीं स्वतंत्र व इतर गोलकांपासून पूर्ण अलग असा भाग असतो. इतर अनेक गोलकांशीं त्याचा प्रत्यक्ष संबंध असण्याऐवजीं तो एकटा स्वतंत्र असून त्याचा दुसऱ्या कोणत्याहि गोलकाशीं शारीरिक दृष्ट्या काडीमात्र संबंध नसतो.

१८८९ मध्ये डॉ. कजेलनें हा स्वतःचा शोध जेव्हां जाहीर केला तेव्हां या त्याच्या क्रांतिकारक शोधानें बहुतेक सर्व सूक्ष्मपिंडरचनाशास्त्रज्ञ साहजिकपणें आश्चर्यचकित होऊन गेले. तथापि या शास्त्रज्ञांपैकीं कांहीं थोड्या जणांनां या शोधाविषयीं थोडीफार कल्पना पूर्वीं आलेलीच होती. यांत विशेषतः हिसनामक शास्त्रज्ञाला, मज्जागोलक एकमेकांपासून स्वतंत्र असवे, कारण त्यांची वाढ अगदीं पृथक् असलेल्या केंद्रभागांपासून होत असते, अशा प्रकारचा संशय आलेला होता; तसेंच फोरल या शास्त्रज्ञालाहि वरील प्रकारचा संशय आलेला होता, कारण एका गोलकापासून निघालेला तंतु दुसऱ्या गोलकाला जाऊन मिळालेला त्याला प्रत्यक्ष आढळून कधींच आलेला नव्हता. अर्थात् या दोन संशोधकांनीं कजेलचे प्रयोग स्वतः पुन्हां करून पाहिले. त्याप्रमाणेंच कसलेला सूक्ष्मपिंडरचनाशास्त्रज्ञ कोलीकेर यानें तेच प्रयोग केले आणि नंतर लवकरच सर्वच ठिकाणच्या प्रमुख शास्त्रज्ञांनीं ते करून पाहिले. या सर्व प्रयोगांवरून स्पॅनिश सूक्ष्मपिंडरचनाशास्त्रज्ञ कजेल याचा सिद्धान्त खरा असल्याचें बहुतेक एकमतानें ठरलें; आणि कजेलनें आपला शोध जाहीर केल्यापासून थोडक्या महिन्यांच्या आंत, मेंदूतील सर्व मज्जागोलक एकमेकांला जडून त्यांचें एक जाळें बनलेलें असतें हा जुना सिद्धांत पूर्णपणें रद्द ठरला. आणि मेंदूत पृथक् पृथक् मज्जातंतुगोलक असतात हा सिद्धान्त प्रस्थापित झाला. या गोलकरचनाविषयक उपपत्तीलाच न्यूरोन्ससंबंधीं सिद्धान्त असें नांव पडलें.

हे पृथक् पृथक् असलेले मज्जागोलक आपलीं कार्ये कशा प्रकारें करतात याबद्दल डॉ. कजेलनें प्रथमापासून स्वतःचें मत प्रसिद्ध केलेलें होतें; आणि त्याचें म्हणणें पुढें सर्वत्र ग्राह्य होऊन राहिलें आहे.

मज्जागोलक व मज्जातंतू यांचीं कार्ये.—जरा संकुचित अर्थानें पूर्वींचें मत कजेलनें ग्राह्य करून

मज्जागोलक हेच मज्जातंतूत शक्तीचें संचयस्थान असतात असें प्रतिपादन केलें. तसेंच गोलकांतून निघालेल्या सूक्ष्मतंतूंपैकीं प्रत्येक तंतूच्या मार्फत आघात पलीकडे पोहोचविण्याचें काम होत असतें, हेहि जुनेच मत त्याला कबूल झालें. परंतु आघात पोहोचविण्याचें काम हा सूक्ष्म तंतु, टेलीफोनच्या इतरांशीं सतत जोडून न ठेवलेल्या तारेप्रमाणें, मध्यें थांबून थांबून करीत असतो, व त्या तारेप्रमाणेंच मज्जातंतूहि आपलें कार्य इतरांशीं तात्पुरता संबंध जोडून करतो, सारखा संबंध ठेवून करीत नाही. जेव्हां पुरेसें उत्तेजन मिळतें त्या वेळीं मज्जातंतूंचीं टोंकें पुढें प्रसृत होऊन दुसऱ्या गोलकांच्या सूक्ष्म तंतूंच्या टोंकांशीं संबद्ध होतात, व आपल्या मधील आघात त्यांनां पोहोचवितात. हें कार्य झाल्याबरोबर ते संकोच पावून मार्गे सरतात व दोघांमधला संबंध तुटतो; व ते पूर्ववत् अलग स्थितीत राहतात. मध्यंतरां अशा निरनिराळ्या आघातवाहकांच्या व्यवस्थित कार्यामुळे मज्जागोलकांच्या निरनिराळ्या समूहाशीं संबंध येऊन आघातप्रसाराचें कार्य होतें. मज्जातंतूमार्फत होणारे निरनिराळ्या प्रकारचे आघात एकत्रित होतात व त्यांपासून निरनिराळ्या विचारमाला उत्पन्न होतात. प्रत्येक सूक्ष्मतंतु संकोच पावला कीं त्याचें आघातवहनाचें कार्य बंद पडतें; परंतु तोच तंतु प्रसार पावला कीं त्याचा दुसऱ्या तंतूशीं संबंध होतो किंवा दुसऱ्या गोलकांशीं संबंध येतो व त्याबरोबर तो आपला आघातरूपी संदेश योग्य रीतीनें दुसऱ्याला पोहोचवितो; व हें सर्व कार्य विद्युत्संदेशवाहक तारांप्रमाणें बरोबर चालतें.

मेंदूतील मज्जातंतूंच्या कार्यासंबंधाची वरील कल्पना अगदीं स्पष्टपणें दिसणाऱ्या शारीरशास्त्रविषयक वस्तुस्थितीच्या आधारावर उभारलेली असून तिच्या आधारानें, निरनिराळ्या विचारांमध्ये पूर्ण अलिप्तता कशी राहू शकते, या प्रश्नाचें उत्तर समाधानकारक रीतीनें मिळू शकतें. तसेंच दुसऱ्या अनेक मानसिक व्यापारांवरहि या कल्पनेमुळे नवा प्रकाश पडतो, हें डॉ. कजेलचें मतहि खरें आहे. उदाहरणार्थ, मज्जेचे लांबट भागे संकोचविकासक्षम असतात ही गोष्ट लक्षांत ठेवली म्हणजे मेंदूतील मज्जागोलकांचे अगदीं नव्या-नव्या व निरनिराळ्या तऱ्हेनें एकमेकांशीं संबंध होऊन नव्यानव्या प्रकारच्या विचारमालिका सुरू होतात; तसेंच विशिष्ट मज्जागोलकांचा संबंध वारंवार येत गेल्यामुळे विशेष प्रकारचे विचार किंवा कार्ये करण्याची सुलभता माणसाच्या अंगां कशी येऊ शकते; किंवा मज्जागोलकांचा व्हावयास पाहिजे तशा प्रकारचा संबंध कांहीं काळ न होऊं शकल्यामुळे माहीत असलेल्याहि विशिष्ट वारीकसारीक गोष्टी आपणांस कांहीं वेळ कशा व कां आठवत नाहींशा होऊं शकतात, या व असल्या प्रकारच्या अनेक गोष्टींचा उलगडा वरील कजेलच्या उपपत्तीच्या सहाय्यानें उत्तम प्रकारें होऊं शकतो.

जर मेंदूतील मज्जागोलकाची मध्यवर्ती टेलिफोन ऑफिसशी, आणि त्या गोलकांतून निघणाऱ्या प्रत्येक लांबट तंतूची टेलिफोनच्या एकेका तारेशी तुलना केली तर मज्जातंतूमाफत होणाऱ्या कार्यव्यवस्थेमध्ये व टेलिफोनच्या रचनेमध्ये किती आश्चर्यकारक साम्य आहे ते कोणाच्याहि सहज लक्षांत येईल. मध्यवर्ती ऑफिसमध्ये असलेल्या नव्या नव्या रीतीने तारांचा संबंध जोडून देण्याच्या व्यवस्थेची उपयुक्ता, अशा तऱ्हेचे संबंध जोडतां न आल्यास त्या यंत्राची होणारी निरूपयोगिता, ज्यांचे काम चालू असते त्या तारांकडून विशिष्ट नवा संदेश पाठविण्याच्या कामी होणारा उशीर, तसेच तारा एकमेकीला आडव्या गेल्यामुळे जे शब्द वास्तविक ऐकू यावयाचे त्याऐवजी अनेक आवाजांचा ऐकू येणारा गोंधळ, या सर्व गोष्टी व टेलिफोनचा उपयोग करणाऱ्या प्रत्येकाच्या लक्षांत येणाऱ्या त्यासंबंधाच्या इतर अनेक गोष्टी यांचे मज्जातंतुव्यवस्थेच्या माफत मेंदूमध्ये होणाऱ्या अनेक प्रकारच्या व्यापारांशी किती अगदी हुबेहुब साम्य आहे याची कल्पना करता येण्यासारखी आहे. हे साम्य माणसाला अगदी थक करून सोडण्यासारखे आहे यांत शंका नाही, तथापि यावरून ही नुसती निवळ कल्पना आहे असे कोणी समजू नये. ही कवीची कल्पना नसून तिला मेंदूतील मज्जातंतुरचनेवद्दल शारीरशास्त्रज्ञांचा प्रत्यक्ष अवलोकनाने व प्रयोगांनी जी माहिती विद्वान संशोधकांनी मिळविली आहे तिचा भरभक्कम आधार आहे; आणि तशा प्रकारची रचना नसती तर उच्च प्रतीचे बौद्धिक व्यापार चाललेले जे आपण नेहमी पाहतो ते चालू शकले नसते असे जे विकृतेन्द्रियविज्ञानशास्त्राच्या साहाय्यानेहि निःसंदिग्धपणे ठरले आहे, त्यामुळे डॉ. क्जेलचीच उपपत्ति निश्चित सिद्धान्त म्हणून सर्वत्र ग्राह्य होऊन बसली आहे.

अतिभौतिक, मानसिक, आत्मिक इत्यादि व्यापारांचे संशोधन.—आत्मा, मन, किंवा चैतन्य म्हणून ज्यांना म्हणतात ती इन्द्रियगोचर नाहीत म्हणून ती व त्यांचे व्यापार भौतिकशास्त्राच्या कक्षेत येत नाहीत. तशीं ती कधीच येणार नाहीत असे मात्र अद्याप भौतिक शास्त्रज्ञ कबूल करण्यास तयार नाहीत. इतकेच नव्हे तर सदरहू प्रकारचे व्यापार भौतिक ज्ञान संपादण्याच्या कसोठ्या लावून तपासण्याकरितां व त्यांची तितकी अधिक माहिती मिळविण्याकरितां 'सायकिकल रिसर्च सोसायटी' (१८८२) नांवाची संस्था स्थापून मोठमोठे भौतिक शास्त्रज्ञ प्रयत्न करीत आहेत. अशा व्यापारांवर विश्वास न ठेवतां त्यांची सत्यासत्यता ठरविण्याचे प्रयत्न करणारे विद्वान् प्राचीन काळांतहि आढळतात. प्राचीन ग्रीसमध्ये डेलफी येथील देवालयांत अंगांत देव येऊन भविष्य सांगतो असे म्हणणाऱ्या देवळांतील पुजाऱ्यांचे अनेक शतके स्तोम माजले होते. पण हे दैविक चमत्कार मूर्च्छनाशास्त्रातील अदृश्यावलोकनशक्तीने (क्लेअरव्हयान्सने) घडतात असे क्रोएससने सिद्ध केले. नवछेदोमतवादी तत्त्ववेत्ता पॅफिरी याने भविष्य सांगणाऱ्या, अमीमधून कांही एक

अपाय न होतो चालत जाणाऱ्या, निर्जीव पदार्थ स्पर्श न करतां चालवून दाखविणाऱ्या माणसांचे चमत्कार व मुतांखेतांचे चमत्कार यांत तथ्य काय आहे ते पाहून त्यांतील लबाड्या चव्हाड्यावर आणण्याचा प्रयत्न केला. अशा तऱ्हेचे चमत्कार दाखविणारे लोक व त्यांत भ्रम, भामदेगिरी आहे असे म्हणणारे लोक हिंदू, चिनी, जपानी वगैरे पौरस्त्य देशांतहि प्राचीन काळापासून आढळतात. यांपैकी कांही चमत्कार प्रत्यक्ष करून दाखविणारे व त्यांचा मानसशास्त्रज्ञांच्या उलगडा सांगणारे मूर्च्छनाशास्त्र १८ व्या शतकांत जन्मास आले. अलीकडे १८८२ मध्ये सायकिकल रिसर्च सोसायटी स्थापन झाली असून इंग्रज, फ्रेंच, जर्मन, इटालियन वगैरे अनेक शास्त्रज्ञ अनेक प्रकारच्या चमत्कारांची शहानिशा करीत असतात. या सोसायटीच्या कामकाजासंबंधाचे अनेक अहवाल ग्रंथ (प्रोसीडिंग्ज) प्रसिद्ध झालेले आहेत. या ग्रंथांतूनच विविध चमत्कारांचा उलगडा करणारे सभभावानोत्पादन (टेलिपथी) नांवाचे शास्त्र जन्मास आले आहे. उलटपक्षी, हॅचेट नांवाचे मृतात्म्यांचे संदेश लिहून दाखविणारे यंत्र निघून अशा प्रकारच्या चमत्कारांत भरच पडत आहे.

सर जगदीशचंद्र बोस यांचे जीविशास्त्रांतील महत्त्वाचे शोध.—बोस हे बंगालमधील प्रसिद्ध शास्त्रीय संशोधक असून त्यांनी प्रथम विद्युत्संबंधाचे शोध लावले. विनतारी संदेश पाठविण्याच्या साधनाचा शोध फ्रेंच शास्त्रज्ञ मार्कोनी व डॉ. बोस यांनी एकाच वेळी लावला. परंतु त्यांचे महत्त्वाचे शोध जीविशास्त्रांतले आहेत व त्यासंबंधी त्यांनी 'रिस्पॉन्स इन दी लिंक्विग अँड दी नॉनलिंक्विग' (१९०२); 'इलेक्ट्रोफिजिऑलजी' (१९०७); 'रिस्चेस ऑन इरिटॅबिलिटी ऑफ हॅटस' (१९१३) वगैरे पुस्तके लिहिली आहेत. शिवाय 'आनुनादिक लेखक' (रेझोनंट रेकॉर्डर), 'वर्धन लेखक' (केस्कोग्राफ) वगैरे फार आश्चर्यकारक नवी यंत्रे तयार केली आहेत. आनुनादिक लेखक या यंत्राच्या साहाय्याने, वनस्पतींना व जरत वगैरे धातूंना एका ठिकाणी जोराचा धक्का दिल्यास दुसऱ्या ठिकाणी प्रत्युत्तरात्मक क्रिया होते ती किती प्रमाणांत व धक्का मिळाल्यापासून किती वेळाने होते हे ध्वनिशास्त्रातील अनुवादतत्त्वाचा फायदा घेऊन सेकंदाच्या शंभराव्या, दोनशेंव्या किंवा त्याहूनहि लहान अंशाइतक्या सूक्ष्म कालाविभागापावेतो काढता येते. प्राण्यांप्रमाणे वनस्पतींना थकवा येतो; उन्मादकारी मद्याने वनस्पतींवर प्राण्यांवरच्याप्रमाणेच परिणाम होतात; वनस्पतींवर विषारी पाणी ओतल्यास त्या मरणोन्मुख होतात; मनुष्याप्रमाणे झाडे रात्री बारा पासून सकाळी आठ वाजेपर्यंत निजतात, असे डॉ. बोस यांनी सिद्ध केले. तसेच वनस्पतींमध्ये होणारी प्रत्युत्तरात्मक क्रिया जलप्रेरणेच्या नियमानुसार होत नसून ती सजीव प्राण्यांत मज्जातंतूमाफत होणाऱ्या संवेदनांसारखी असते, असे बोस यांचे म्हणणे आहे. या

शोधांमुळे इंद्रियविज्ञानशास्त्र, वैद्यक व कृषिविज्ञान या ज्ञान-शाखांत क्रांति घडून येईल असें तज्ज्ञांचें मत आहे. १९१८ मध्ये त्यांनीं वर्धनलेखक हें वनस्पतींची वाढ दर्शविणारें यंत्र शोधून काढलें असून त्यानें एका सेकंदांत वनस्पतींची जी वाढ होते ती पाहतां येते. जास्तीत जास्त सूक्ष्म महत्कारी भिंगा-पेक्षां बोस यांच्या यंत्राची महत्कारी शक्ति कित्येक हजारपट अधिक आहे. डॉ. बोस यांनीं कलकत्त्यास झाडे एका ठिकाणाहून उपटून दुसऱ्या ठिकाणी लावण्यांत उपयुक्त असा प्रयोग करून दाखविला. दोन झाडांना मूच्छनाकारी औषधें (नाकॉटिक्स) देऊन नंतर त्यांचें स्थानांतर केलें, तेव्हां मुळीच इजा न होतां तीं झाडे दुसऱ्या ठिकाणीं पूर्ववत् जोरां वाढ लागली. नुकतेंच १९२१ मध्ये त्यांनीं वनस्पतिवैरत्यमापक-यंत्र (हंट मॅनोमीटर) तयार करून झाडे जमिनीपासून शेव्यापर्यंत (ही उंची कधी कधी ४५० फूट असते) रस कसा ओढून नेतात, हा कत्याच दिवसांचा कठिण प्रश्न सोडविला आहे. यासंबंधीं विशेष आश्चर्याची गोष्ट म्हणजे, समुद्राच्या भरतीओहोटीप्रमाणें वनस्पतीचा जमिनीतून रस शोषून घेण्याचा वेग निरनिराळ्या वेळीं निरनिराळा असतो. वनस्पतींतील रसाची ही भरती ओहोटी सूर्याच्या मार्ग-क्रमणावर अवलंबून असते हें लक्षांत ठेवण्यासारखें आहे. बोस यांच्या यंत्रानें वनस्पतींतील अंतर्गत दाब दर्शविला जात असून ते इतकें सूक्ष्म आहे कीं वातावरणाच्या दाबाच्या दशलक्षांशाइतका होणारा फेरफारहि त्यानें पाहतां येतो. जास्तीत जास्त अंतर्गत दाब पहाटेस चार वाजतां असतो व मामूल वनस्पतींत तो दर चौरस इंचास पांच पौंडाइतका असतो. डॉ. बोस यांनीं शास्त्रीय संशोधनाकरितां स्वतःची स्वतंत्र ' बोस रिसर्च इन्स्टिट्यूट ' नांवाची संस्था काढली आहे.

जीविशास्त्राचा उपयोग.—(१) समाजशास्त्र व मानस-शास्त्र ही जीविशास्त्राच्याच कक्षेतील आहेत, तेव्हां त्या शास्त्रांपासून होणारे फायदे या शास्त्राचेच आहेत असें सम-जणें वावगें होणारें नाहीं.

(२) मनुष्येतर प्राण्यांच्या आयुष्यक्रमावरून मनुष्याच्या रहाणीची व धोरणाची पूर्वकल्पना येते.

(३) अंतार्तिकखंडाच्या पुनर्रचनेसंबंधांत वनस्पति शास्त्र प्राणिशास्त्र आणि प्रस्तरावशेषशास्त्र यांचें जें एकमत झालें आहे त्याला जीविशास्त्राच्या शोधांतील एक मोठा विजय असें यथार्थ म्हणतां येईल.

(४) प्राणिशास्त्र व वनस्पतिशास्त्र जीविशास्त्राच्याच शाखा आहेत. या दोन शाखांचें ज्ञान जीविशास्त्राच्या ज्ञानाला अत्यावश्यक आहे.

(५) मनुष्याची आणि इतर प्राण्यांची तुलना करून त्यांचा दर्जा ठरविण्यासाठीं प्राणिशास्त्राची जरूरी आहे.

(६) पृथ्वीचा इतिहास, तिचा काल व निरनिराळ्या अवस्था समजण्यास या शास्त्राध्ययनाचा विशेष उपयोग होतो.

(७) डार्विनचा विकासवाद प्राण्यांच्या सूक्ष्म अवलोक-नापासून निघाला. हा विकासवाद समजण्याला प्राणिशास्त्रांत गति पाहिजे.

(८) प्राण्यांची चांगली निपज कशी करावी, कोणत्या हवेंत कोणते प्राणी राहूं शकतात, अति दूरच्या दोन प्रदेशांत एकाच जातीचे प्राणी कसे असतात वगैरे ज्ञान या शास्त्रापासून होतें.

(९) प्राण्यांचा विश्वाशी, विश्वकर्त्याशी व मनुष्याशी काय संबंध आहे, त्यांची उत्पत्ति कशी आहे व त्यांचा उपयोग किती आहे हें प्राणिशास्त्रावरून चांगलें समजतें.

(१०) तुलनात्मक शारीर व निदानशास्त्रांत शोध होण्यासाठीं व निसर्गाचा इतिहास समजण्यासाठीं प्राणिसंग्रहा-ल्याची आवश्यकता भासते; व अशा संग्रहांतील प्राण्यांच्या जोपासनेसाठीं व वाढीसाठीं प्राणिशास्त्र तेथें असावा लागतो.

प्रकरण १६ वें.

महाराष्ट्रीय महत्वाकांक्षा आणि तन्मूलक वैज्ञानिक व इतर कर्तव्ये.

महाराष्ट्राची राजकीय आणि सामाजिक बाबतींत स्वाय-त्तता संपादन करण्याची जशी महत्वाकांक्षा आहे तशी ज्ञान-विषयक बाबतींतहि आहे. ती महत्वाकांक्षा येत्या दहावारा वर्षांत आपण निश्चयानें पार पाडली पाहिजे. यासाठीं आज कांहीं तरी कार्यक्रम आंखून रस्त्यास लागणें अवश्य आहे. ज्ञानविषयक स्वायत्ततेखेरीज राजकीय स्वायत्तता टिकाविणें अशक्य आहे. महात्मा गांधींनीं स्वतंत्रतेच्या भावनांचा राष्ट्रीय स्वातंत्र्याशी निकट संबंध लोकांस पटविला आहे. पण ज्ञानविषयक स्वातंत्र्याचा एकंदर स्वातंत्र्याशी संबंध लोकांस अजून पटला नाहीं. ज्ञानविषयक स्वायत्तता मिळवावयाची म्हणजे काय करावयाचें याची स्पष्ट कल्पना येण्यासाठीं आज आपल्या ज्ञानविषयक उणीवी समजून घेतल्या पाहिजेत. आपल्या उणीवीचें ज्ञान जितकें स्पष्ट होईल तितकें आपण कार्य करण्यास जोरां लागूं; आणि जे कार्य करीत असतां त्यांशीं सहकारिता करूं शकूं.

ज्ञानविषयक स्वायत्तता व राजकीय स्वायत्तता.—आपणांस कोणतेंहि कार्य करावयाचें झालें म्हणजे आपण तज्ज्ञांच्या तावडींत सांपडतो. आपणांस राजकीय हक्क किती जरी मिळाले आणि आपल्या लोकांत निरनिराळ्या विषयांचे तज्ज्ञ नसले म्हणजे आपणांवर परकीय तज्ज्ञ हवीतशी सत्ता गाजवूं शकतात. यासाठीं प्रत्येक विषयाचे तज्ज्ञ आपल्याकडे तयार झाले पाहिजेत. याशिवाय आपली स्वायत्तता चांगल्या तऱ्हेनें स्थापित होणार नाहीं हें उघड होय. स्वतःस ज्ञान असल्याशिवाय पाश्चात्य ज्ञानी वर्गाची किंवा त्यांच्या विचा-रांची उपेक्षा करणें हें केवळ औद्धत्य आहे एवढेंच नव्हे तर अर्थांत नुकसानकारकहि आहे. देशांत ज्ञानाचा प्रसार चांगला

झाला नसला आणि प्रत्येक नवीन विचार तपासून पहाणारा शास्त्रज्ञ वर्ग नसला, किंवा वर्ग असून त्यास साधने नसली म्हणजे देशांत एक विलक्षण परिस्थिति निर्माण होते. एकतर अगदीच अशिक्षित वर्गाच्या अंगी केवळ औद्धत्य उत्पन्न होते; आणि बुद्धीने आणि ज्ञानाने त्याच्या वरच्या वर्गास परकीय पंडितांशी व शोधकांशी वागतांना पुष्कळां मुकाब्याने बसोवे लागून सर्व समाजांत एक तऱ्हेची परकीय पांडित्याविषयी भीति युक्त वृत्ति उत्पन्न होते. आपल्या देशांत या दोन्ही प्रकारच्या वृत्ती असून स्वतंत्र बुद्धीच्या राष्ट्राला साजेले अशी वृत्ति मुळीच आढळून येत नाही.

शास्त्रीय पद्धतीचा व्यवहारांत उपयोग.— आपल्या सामाजिक, राज्यव्यवस्थात्मक व अर्थोत्पादनात्मक व्यवहारांत शास्त्रीय पद्धति सुरु झाली पाहिजे. व्यवहार पद्धत-शीर करणे ही गोष्ट आपल्याकडे दिसत नाही; कांकी, तो पद्धत-शीर करण्यासाठी व्यवहारांतील वर्ग सुशिक्षित करावा लागतो. हिंदी लोकांस अधिक कार्यक्षम करून त्यांच्याकडून जग जिंकण्याची आकांक्षा आपल्या सरकारास नसल्याने सरकार-कडून हा प्रयत्न झाला नाही. आपल्या देशांतील प्रजेस उत्तम शिक्षण देऊन कार्यक्षम करणे, अपमृत्यु टाळणे, आणि यासाठी अपत्य उत्पन्न झाल्यापासून त्यावर होणारे संस्कार आणि त्याची जोपासना यांच्याकडे लक्ष देऊन अपत्यसंवर्धन पद्धतीत सुधारणा करित जाणे; अज्ञानामुळे होणारा अपत्यनाश बंद पाडणे; शिक्षणपद्धतीत सुधारणा करून, फालतू शिक्षण बंद करून, योग्य आणि हितावह असेच शिक्षण सुरु करणे; देशांतील द्रव्योत्पादक धंदे अधिक शिस्तवार करण्यासाठी मागसलेल्या म्हणजे नुकसानीच्या उत्पादनपद्धती नष्ट करणे; देशांतील लोकसंख्येच्या वृद्धीसाठी आणि वृद्धीत सुधारणा व्हावी, म्हणजे सुप्रजोत्पादनक्षम लोक विवाहित व्हावे आणि क्षयाने किंवा दुसऱ्या कोणत्या संततीस भोंवणाऱ्या रोगाने पछाडलेल्या लोकांची लगे होऊ नयेत, म्हणून योग्य कायदे बनविणे; देशांतील लोकांमध्ये चौर्य, वेश्यावृत्ति, इत्यादि अनुत्पादक किंवा समाजनाशक धंद्यांत पडणाऱ्या लोकांची संख्या कमी होईल याबद्दल खटपट करणे; या दृष्टीने सर्व आयुष्य शास्त्रीय पद्धतीवर आणण्याची खटपट जोराने सुरु झाली पाहिजे.

शास्त्रीय ज्ञान संपादन करण्याची आवश्यकता.— ही सुधारणा कशी व्हावी याचे ज्ञान शास्त्र शिकल्याशिवाय होत नाही जनतेत शास्त्रीय वृत्ति प्रसृत होण्यासाठी समाजांतील अनेक वर्गांत, एवढेच नव्हे तर कांही अशी सर्व वर्गांत शास्त्रीय ज्ञानाविषयी जिज्ञासा आणि आदर उत्पन्न केल्याशिवाय, आणि अनेकशास्त्रपारंगत लोक देशांत असल्याशिवाय, आयुष्याच्या किंवा व्यवहाराच्या प्रत्येक अंगांत शास्त्रीय पद्धति कशी उत्पन्न होणार?

आयुष्यक्रमांतील प्रत्येक अंगास शास्त्रीय ज्ञानाची जोड कशी मिळाली पाहिजे हे आज विशेष सांगण्याचे प्रयोजन नाही.

मनुष्याची आयुर्मर्यादा अधिक वाढावी म्हणून शरीररक्षण-विषयक शास्त्रीय ज्ञान लोकांत, विशेषकरून स्त्रियांत, अधिक प्रसृत झाले पाहिजे हे कोणीहि कबूल करील. घर बांधण्याची गोष्ट घेतली, तर अनेक तऱ्हेचे शास्त्रीय ज्ञान म्हणजे पूर्वीच्या लोकांनी घेतलेला आणि व्यवस्थितपणे मांडलेला अनुभव अवश्य झालाच. घर बांधण्याची क्रिया प्रत्येकास करावी लागत नाही, तरी घर पसंत करण्याची करावी लागते. यासाठी प्रत्येकास आरोग्यविषयक दृष्टीने घराकडे पहाण्याची संवय लागली पाहिजे, या प्रकारच्या ज्ञानाची पुरुषोपेक्षा स्त्रियांस अधिक आवश्यकता आहे. प्रत्येक घरांत दिव्यासाठी वीज लवकरच शिरणार, तेव्हा अपघात टाळण्यासाठी तट्टिपयक कांही तरी ज्ञान सार्वत्रिक झाले पाहिजे. ही सामान्य व्यक्तीची गोष्ट झाली. राष्ट्राची गोष्ट घेतली तर शास्त्रीय तयारी अधिक जडयत पाहिजे. पृथ्वीवर नवीन रोग, नवीन संकटे नेहमीच येतात, त्यांशी झगडण्यासाठी शास्त्रीय संशोधन नेहमी चालूच असले पाहिजे. देशांतील अदृश्य संपत्तीची पाहणी होत असली पाहिजे. सरकाराने आपल्या देशांत निरनिराळ्या पहाण्या केल्या त्या सर्व आवश्यक आहेत. आणि जसजसे नवीन शोध लागतील तसतशा निरनिराळ्या दृष्टींनी पहाण्या कराव्या लागतील. आपल्या देशांतील खनिज संपत्ति किंवा उद्भिज्ज संपत्ति रासायनिकशास्त्राच्या प्रसाराशिवाय आणि विकासाशिवाय आपणांस कशी उपयोगिता येणार? देशांत जे जीव मनुष्याचे शत्रू आहेत त्यांचे शत्रू शोधणे हे एक व्यावहारिक प्राणिशास्त्राचे काम असते. जर प्राणिशास्त्र वृद्धिंगत झाले नाही तर शत्रूचे शत्रू कसे काढता येणार? या सर्व गोष्टी आपणांस करता याव्या म्हणून भौतिक शास्त्रांचा परिचय चांगलाच पाहिजे. शिवाय आपल्या देशांतील लोकांस जगांत उच्च पदवी मिळवावयाची आहे, ती मिळविण्यास लागणाऱ्या राजनीतीचा आपणांस अधिकाधिक अभ्यास नको काय? अनेक शोध लागले, पण त्या शोधांचा फायदा घेण्यास आपणांस ज्या मोठमोठ्या संस्था तयार कराव्या लागतील त्या तयार करण्यासाठी लागणाऱ्या अर्थशास्त्राचा आणि तदनुयायी कायदेशास्त्राचा आपणांस अभ्यास नको काय? आपल्या देशांत उत्पन्न होणाऱ्या वस्तूनां जगांत कोठे खप आहे हे समजण्यासाठी जगाच्या बाजाराची आणि जगांतील विविध क्रियांची माहिती नको काय? आपणांस आपले अभ्यासक्षेत्र आपल्या देशापुरते नियमित करूनहि चालावयाचे नाही, तर सर्व जगाचे अर्थशास्त्र आणि शासनशास्त्र शिकलेच पाहिजे. आपला व्यापार जगांतील एकंदर उलाढालीवर जर अवलंबून आहे, तर सर्व जगाची परिस्थिति आपणांस अवश्य जाणिली पाहिजे; आणि जगद्विर्वर्तीतील एकंदर क्रियांपैकी कोणत्या क्रियेचे आपण अंश आहोत हे आपणांस समजले पाहिजे.

या तऱ्हेचा व्यापक अभ्यास आपणांस कसा करता येईल, या तऱ्हेचे व्यापक ज्ञान देणाऱ्या संस्था आपल्या देशांत

कोठें आहेत, इत्यादि विचार मनांत आणून स्वस्थ वसून फायदा नाही. प्रत्येकानें आपआपला धंदा अधिक व्यापक पद्धतीनें करावयास आणि तो करतांना अधिक शास्त्रीय पद्धति स्वीकारावयास बद्धपरिकर झालें पाहिजे. युनिव्हर्सिटींत माणसें तयार होऊन तीं पुढें कामास येतील ही आशा व्यर्थ आहे. युनिव्हर्सिटीच्या किंवा इतर शिक्षणसंस्था लोकांस अपरिचित धंद्याचें शिक्षण देतील आणि लोकांचा कार्यकाम अधिक व्यापक करताल हा केवळ भ्रम आहे. शिक्षणसंस्था नवीन तऱ्हेचा माणूस किंवा नवीन प्रवृत्ति उत्पन्न करण्यासाठीं नाहीत. देशांत विशिष्ट तऱ्हेच्या माणसांची गरज लागली म्हणजे ती गरज पुरविण्यासाठीं आहेत.

आपल्या युनिव्हर्सिटीच्या गुन्हेगारी.—आपल्या देशांतील युनिव्हर्सिटीच्या म्हणजे निर्दोष आहेत आणि त्या आपलें कर्तव्यकर्म वजावीत आहेत असें मात्र नाही. त्यांत पुष्कळच सुधारणा झाल्या पाहिजेत. त्यांची आजची स्थिति अशी आहे कीं तीवद्दल कोणत्याहि सुशिक्षित राष्ट्रास लज्जाच उत्पन्न व्हावी.

येथील युनिव्हर्सिटीच्या सुधारणा होण्यास फार दिरंगाई होत आहे. सर्व हिंदुस्थानांत, कलकत्ता युनिव्हर्सिटीच्या अंतर्गृहांत असलेल्या एखादुसऱ्या व्यक्तीशिवाय सध्या उच्च शिक्षणाच्या सुधारणेविषयी अत्यंत आस्था वाळगणारा असा मनुष्य दिसत नाही. युनिव्हर्सिटी म्हणजे वारभाईचें खातें अशीच सर्वत्र परिस्थिति आहे. येथील युनिव्हर्सिटीच्या अमेरिका आणि जर्मनी येथें प्रचलित असलेली शिक्षण व परीक्षा यांची पद्धति अजून स्वीकारली नाही; उदाहरणार्थ, एखादा विद्यार्थी एका विषयांत परीक्षेत उत्तीर्ण झाला नाही म्हणजे त्याचें सर्व वर्ष फुकट जातें. तें तसें जाऊं नये यासाठीं अमेरिकेंत जी पद्धति प्रचलित आहे ती अशी: जितके विषय विद्यार्थी शिकतो व जितक्यांत उत्तीर्ण होतो, तितके त्याच्या खात्यावर जमा होतात. त्याचे एकंदर अमुक इतके विषय तयार झाले म्हणजे त्यास पदवी मिळते; व त्याचें कालजांतील स्थान त्याच्या आगमनोत्तर वर्षांनीं मोजतात. यामुळे राष्ट्रांतील तरुण पिढीचें नुकसान बरेचसे वांचवितां येतें. या सुधारणेसारखी अल्प सुधारणा देखील आपल्या एखाद्या युनिव्हर्सिटीनें केली नाही. ही युनिव्हर्सिटीची विद्यार्थ्यांविरुद्ध गुन्हेगारी तपेच्या तपें चालू आहे. ज्यांचेवर अकार्लोच स्वतःच्या अगर कुटुंबाच्या पोषणाची जबाबदारी येऊन श्रव्यार्जन करावें लागतें, अशा लोकांच्या दुष्यम किंवा उच्च शिक्षणाची तजवीज पाश्चात्य देशांप्रमाणे इकडाल युनिव्हर्सिटींनीं सकाळीं रात्री, किंवा सुटींत शिकवणाऱ्या शाळा व कॉलेजे काढून केली पाहिजे. देशी भाषेत अध्यापन करण्याकडेहि युनिव्हर्सिटींनीं हृद्धानें दुर्लक्ष केलें आहे असें म्हटले तरी चालेल. संस्कृताच्या ऐवजी मराठी येऊं देणें म्हणजे ब्राह्मणसंस्कृतीच्या ऐवजी शूद्रसंस्कृति स्वीकारण्यास परवानगी देणें, हें काम मात्र युनिव्हर्सिटीनें केले

आहे; आणि तेवढ्यावरच भाळून देशी भाषेस युनिव्हर्सिटींत स्थान मिळालें म्हणून कांहीं मंडळी आनंदली आहेत.

युनिव्हर्सिटीच्यांकडून शास्त्रीय ज्ञानाचा विकास होत नाही. एवढेंच नव्हे तर शिक्षण परभाषेतून चाललें असल्यामुळे देशी संस्कृतीचाहि विकास होत नाही ही गोष्ट सांगायला पाहिजे असें नाही. आपल्या देशाच्या इतिहासाचें ज्ञान वृद्धिंगत करण्याचें काम या युनिव्हर्सिटींनीं हातीं घेतलें आहे म्हणावें तर हीं विद्यापीठें तिकडेहि लक्ष देत नाहीत. महाराष्ट्राच्या इतिहासाविषयी येथील युनिव्हर्सिटींनीं कितपत आस्था दाखविली आहे? किंवा ज्या संस्था या प्रकारच्या अभ्यासास उत्तेजन देतात त्या संस्थांशीं कितपत नातें जुळविलें आहे? आपल्याकडे संस्कृत वाङ्मयाचा व भाषेचा देखील पद्धतशीर अभ्यास नाही; अवैस्तीवाङ्मयाचा नाही; चिनी, इजिप्ती, प्राचीन असुरी यांची कथा तर मुळीं विचारावयासच नको. आपणांस आपल्या देशांतील इतिहासाचाच अभ्यास व संशोधन करून स्वस्थ वसतां येणार नाही. आपला इतिहास आपणांस कळावयास पाहिजे असेल, तर त्याबरोबर इतर प्राचीन व अर्वाचीन राष्ट्रांच्या वाङ्मयाचा, भाषांचा, कायदेपद्धतीचा व इतिहासाचा सर्वसामान्य अभ्यास वाढविला पाहिजे. इतकेंच नव्हे तर युरोपांतील मृत भाषांचाहि आपणांस अभ्यास पाहिजे. कांहीं ज्ञानक्षेत्रांत आपणांस प्रथम स्थान, तर कांहींत दुष्यम प्रकारचें पण महत्त्वाचें स्थान पाहिजे.

आपलें मूलगृहकालीन व पशुभारतीयकालीन अभ्यासाकडे दुर्लक्ष.—हिंदुस्थान हाच देश आतां अवैस्ती अभ्यासाचें मुख्य स्थान झाला पाहिजे. आज इरा-शुद्र संप्रदायाचे लोक जितके हिंदुस्थानांत आहेत तितके इराणांतहि नाहीत. तथापि अवैस्ती भाषेचा अभ्यास संस्कृतज्ञ पंडितांनीं करण्यास अनुकूल असें स्थान नाही, व पारशांच्या धर्मग्रंथांचा अभ्यास केलेले हिंदू सर्व महाराष्ट्रांत मुळींच नाहीत भारतीयांच्या प्राचीन संस्कृतीचें आणि इराणी लोकांच्या प्राचीन संस्कृतीचें सादृश्य कळून त्यावर युरोपांत ग्रंथ होऊं लागल्याला शंभरावर वर्षे होऊन गेली; तथापि संस्कृत व अवैस्ती या दोन्ही भाषांचा अभ्यास करणारा हिंदु एकहि होऊन गेला नाही. एवढेंच नव्हे, तर सध्यांच्या हिंदूमध्ये पारशांच्या धर्मग्रंथांविषयी फारशी जिज्ञासाहि जागृत झालेली दिसत नाही. त्यामुळे पशुभारतीय कालासंबंधानें जें संशोधन युरोपांय लोक करतात तें आपणांस निमूटपणें ऐकून घ्यावें लागतें. पारशांनीं हिंदूच्या संस्कृतीचा अभ्यास करून पशुभारतीय संस्कृतीचा अभ्यास करण्यामध्ये फारशी अधिक मजल मारली असें म्हणतां येत नाही. पण एवढें म्हणतां येईल कीं, अवैस्ती जाणणाऱ्या हिंदू पेशां संस्कृत जाणणारे पारशी अधिक होऊन गेले. ही पशुभारतीय कालासंबंधानें स्थिति झाली. मूलगृहकालीन

परिस्थितीचा अभ्यास करणारा असा एकच पंडित आपल्यामध्ये निघाला; आणि तो म्हटला म्हणजे लो. वाळ गंगाधर टिळक हा होय. तथापि या पंडिताची भिस्त बहुतेक सर्वांशी वेदाभ्यासावरच होती.

लॅटिन, ग्रीक वगैरे युरोपांतील प्राचीन व अर्वाचीन भाषा यांचा अभ्यास करणारे संस्कृतज्ञ कोणीच निघाले नाहीत असे म्हटलें तरी चालेल. कोणी संस्कृताच्या ऐवजी लॅटिन शिकत असे एवढेच. येथील शिक्षणक्रमाची अशी स्थिति आहे की, कोणती भाषा आपण शिकावी या बाबतीत युनिव्हर्सिटी या येथील विद्यार्थ्यांस विकल्प ठेवितात. विद्यार्थ्यांनी पाहिजे ती एक भाषा निवडून शिकावयास घ्यावी व ही निवड त्याने आपल्या वयाच्या तेराव्या चौदाव्या वर्षी करावी. ती निवड केली म्हणजे त्या निवडीच्या तंत्राने त्याने चाललें पाहिजे. दोन तीन भाषा शिकण्याची आणि प्रौढ वयांत भाषा शिकवण्याची सवड येथील युनिव्हर्सिटी मुळीच ठेवीत नाहीत. यामुळे आपल्याकडे अनेक भाषाकौविद पंडित निर्माण झाले नाहीत; आणि त्यामुळे भाषाशास्त्राचा अभ्यास आणि तदनुषंगाने होणारे इतिहास-संशोधन हे उत्पन्नच झाले नाही.

मूलग्रहकालीन आणि पृथुभारतीयकालीन इतिहासाविषयी अभ्यास करतांना आज भारतीयांस वरील कारणांमुळे परक्यांच्या ओंजळीने पाणी प्यावे लागत आहे; आणि ही कारणे जोराने दूर केली जाईपर्यंत असेच प्यावे लागणार हें उघड आहे.

वैदिक व बौद्धकालीन वाङ्मयाच्या अभ्यासांतील परावलंबीपणा.—भारतीय इतिहासाच्या दृष्टीने तदुत्तरकाल म्हटला म्हणजे वैदिक काल होय. या काळाच्या सुमारास भारतीय आणि भारताबाहेरचे लोक यांचा संबंध तुटला नसल्या कारणाने वैदिक संस्कृतीच्या अभ्यासाम मूलग्रहकाल-विषयक व पृथुभारतीयकालविषयक अभ्यासाप्रमाणेच बाहेरच्या संस्कृतीच्या अभ्यासाचीहि आवश्यकता असते. पण तो तर अभ्यास आपला मुळीच नसल्यामुळे वेदविषयक ऐतिहासिक अभ्यासाच्या बाबतीत देखील आपणांस परकीय पंडितांशी भात भातच स्पर्धा करावी लागते. आणि आपले मत खरे म्हणण्यास पुढळणाऱ्या हातीं औद्धत्याशिवाय दुसरा उपाय रहात नाही. सायणास अविश्वसनीय ठरवून आपले मत पाश्चात्य संशोधकांनी निराळे दिले, म्हणजे त्याचे काम तपासण्याची आपल्या लोकांस सोय नसल्यामुळे उद्धत किंवा भावप्रधान लेखास सुरुवात झालीच. तीच स्थिति वेदोत्तर कालासंबंधाने आहे. महाभारत व रामायण यांच्या कथांची हिंदुस्थानच्या पूर्वकडील आणि पश्चिमेकडील भाषांत भाषांतर झाली असल्यामुळे पाश्चात्यांची कालनिर्णायक विधाने आपणांस निमृटपणे ऐकून घ्यावी लागतात. केवळ शहानामासारखा फारसी ग्रंथ घेतला तरी त्याचे अभ्यासक आपणांत कोठे आहेत ! शहानाम्यांतील कथांत भारतीय अंश किती आहे

याचे भारतीय पंडितांकडून कितपत परीक्षण झाले आहे ? बौद्ध ग्रंथांसंबंधाने तर आपले व्यंग फारच अधिक दिसून येते. पालीभाषेचा अभ्यास दहा वर्षे आपल्याकडे जरासा झाला आहे. तथापि संबंध त्रिपिटक वाचून काढलेले आणि त्याबरोबर संस्कृतमध्येहि प्रवीण असलेले असे पंडित आपल्यांत कोठे आहेत ? बौद्ध संप्रदायावर ऐतिहासिक दृष्टीने चांगला परिश्रम केला आहे असा पंडित आपल्यांत कोण आहे ? या संप्रदायाचा ऐतिहासिक अभ्यास करावयाचा म्हणजे, ब्रह्मदेश, चीन, जपान, कोरिया, तिबेट इत्यादि देशांत जे ग्रंथ झाले ते पहावयाचे; पण ते पहाण्यास अवसर करून घेणारा असा पंडितवर्ग कोठे आहे ?

बुद्धोत्तरकालीन वाङ्मयाच्या अभ्यासाची स्थिति.—बौद्ध संप्रदायाचा अभ्यास देखील आपल्यांत नाही. त्याच्या नंतरचा काळ म्हणजे ग्रीकांशी संबंध उत्पन्न झालेला काळ या काळामध्ये जे भारतीय वाङ्मय झाले ते अभ्यासलेला वर्ग थोडाबहुत दिसू लागला आहे. चाणक्याच्या ग्रंथाचा अभ्यास दोन चार अभ्यासकांनी बंगाल्यांत केला आहे. याच्यानंतरच्या कालाचा अभ्यास म्हटला म्हणजे चिरंजीवी लिखाणांचा अभ्यास. यास प्रारंभ युरोपीय पंडितांनी करून दिला व त्यांची परंपरा थोडीबहुत आपल्या लोकांनीहि उचलली. जुने ताम्रपट व शिलालेख वाचण्यांत ज्यांनी कौशल्य दाखविले अशा लोकांमध्ये वीस पंचवीस भारतीय नावे निघतील. हा अभ्यास वाढत आहे; आणि या अभ्यासाच्या उत्तेजनार्थ एक सरकारी खाते असल्यामुळे हा अभ्यास दिवसानुदिवस उत्कर्ष पावेल अशा आशा वाढत आहे. या बाबतीत भारतीयांचे स्वातंत्र्य थोडेबहुत स्थापन झाले आहे. पण जेव्हा स्थानिक अभ्यासाशी परकीय अभ्यासाचा निकट संबंध येतो तेव्हा आपली मंडळी त्या वादकक्षेत्राचा बाहेर राहू इच्छितात. स्पूनरने जेव्हा चंद्रगुप्तकालीन भारतीय केलेचे बाह्यत्व दाखविणारी प्रमाणे पुढे मांडली तेव्हा त्या प्रमाणांचे काळजीपूर्वक परीक्षणहि कोणी केले नाही. केवळ संस्कृत वाङ्मयाच्या अभ्यासाकडे लक्ष दिले, तर निरनिराळ्या ग्रंथांचे पौर्वापर्य तपासणे इत्यादि बाबतीत भारतीय विद्वानांनी आपली मति निर्भय ठेवली आहे. आणि तेवढ्या बाबतीत ते स्वातंत्र्य दाखवितात असे म्हणण्यास हरकत नाही. वैय्याकरणाच्या ग्रंथांचा ऐतिहासिक अभ्यास करणारांमध्येहि कांही प्रमुख भारतीय विद्वान आहेत.

महाराष्ट्राच्या इतिहासास फारसी, फ्रेंच, पोर्तुगीज, जर्मन भाषांच्या अभ्यासाची आवश्यकता.—मुसुलमानांच्या संस्कृतीचे अभ्यासक महाराष्ट्रांतील आज मुळीच नाहीत. महाराष्ट्रांनी फारसी भाषेचा अभ्यास केला पाहिजे. त्याशिवाय देशाच्या इतिहासाच्या बऱ्याचशा भागावर महाराष्ट्रियांस अधिकारयुक्त वाणीने बोलता येणार नाही. मराठ्यांचा इतिहास जरी घेतला तरी त्याच्या अनेक बाजू पद्धतशीरपणे अभ्यासण्यासाठी पोर्तुगीज, फ्रेंच, जर्मन,

इंग्लिश, फारसी इत्यादि भाषांतील कागद पहावे लागतील. प्रत्येक राष्ट्राची मराठ्यांशी चाललेली कारस्थाने समजण्यासाठी स्पर्धमान राष्ट्रांतील अन्योन्य व्यवहार पहावे लागतात. यासाठी त्या त्या राष्ट्रांचा इतिहास आणि राजकारण मराठ्यांच्या इतिहासाच्या संशोधनास अवश्य आहेतच.

वरील विवेचनावरून असे दिसून येईल की, बौद्धिक वावर्तीत आपणांस एकांगीपणा ठेवून किंवा नियमित क्षेत्र ठेवून चालवयाचे नाही. आपणांस जगांतील सर्व प्रकारच्या ज्ञानक्षेत्रांत निकराने पडले पाहिजे, आणि तसे पडण्यासाठी आपल्या शिक्षणसंस्था, ग्रंथालये आणि प्रयोगशाळा सुधारल्या पाहिजेत. आपल्या राष्ट्रास स्वायत्तता हवी असेल तर आणखी असेहि केले पाहिजे की, सिव्हिलसर्व्हिसच्या नोकऱ्या आपल्या लोकांस मिळवल्यात म्हणून आपण जशी खटपट करतो तशीच खटपट करून सरकारच्या शास्त्रीय खात्यांत आपले लोक घुसविले पाहिजेत. आणि राष्ट्र मार्गे राहून नये म्हणून पहिल्या प्रतीचे लोक शास्त्रीय अभ्यासाच्या मार्गे लागले पाहिजेत.

आपल्या आयुर्नियमनांतील दोष व ते शास्त्रानुसार करण्याची आवश्यकता.—प्रस्तावनाखंडाच्या पहिल्या भागाच्या शेवटी इतिकर्तव्यता म्हणून दहा उपप्रकरणांचा लेख दिला आहे. त्या लेखामध्ये समाजशास्त्र, शासनशास्त्र व अर्थशास्त्र या तीन शास्त्रांचा व्यावहारिक उपयोग अंशतः दिला आहे. आपणांस आयुर्नियमन शास्त्रानुसार केले पाहिजे हे तत्त्व फार जुने आहे. धर्मशास्त्र हे सर्व शास्त्रांचे सार आहे असे जे धर्मशास्त्रवेत्ते म्हणत, त्याचा अर्थ हाच की योग्य काय किंवा अयोग्य काय याचे ज्ञान उर्फ धर्मज्ञान हे अनेक शास्त्रांच्या ज्ञानावर अवलंबून असणार. शास्त्रांचा विकास थांबला म्हणजे धर्मशास्त्रांची प्रगति खुंटली; आणि समाज काही जुनाट खुळचट नियमांनी बद्ध झाला असे समजावे. आपण खावे काय, शरीरशोधन कसे करावे, लोकांशी कसे वागावे, वायको कशी करावी, स्त्रीसंभोग केव्हा करावा, इत्यादि अनेक गोष्टीविषयी म्हणजे ज्या गोष्टी वैद्यकादि शास्त्रांचा विषय आहेत अशा गोष्टीविषयी—धर्मशास्त्राकडून उपदेश केला जातो. आपण काय खावे व काय खाऊ नये या विषयांचे जे अनेक नियम आहेत ते सर्व जुनेच आहेत असे नाही. कित्येक १८व्या अगर १९व्या शतकांत झालेले आहेत व धर्मशास्त्र म्हणून लोकांच्या वोकांडी वसलेले आहेत. उदाहरणार्थ, भुईमुग, रताळी, वटाटे, भिरच्या ही अमेरिकेतून हिंदुस्थानांत आलेली पिक्के उपजामाला चालतात हे कोणत्या शास्त्रांवांनी सांगितले व सांगणाऱ्याची लायकी ती काय? सावुदाण्याची तीच गोष्ट; हंदि परदेशांतून येणारी वस्तु होय. असले नियम सार्वत्रिक आहेत असे मुळीच नाही. आपल्याकडे वटाटे उपासाला चालतात तर बंगालमध्ये जुने लोक वटाटे कांयाप्रमाणे निपद्ध मानतात. त्याचप्रमाणे चहाको-

फीची उपवासदिनाहता केव्हा सिद्ध झाली? पुष्कळशा जुन्या लोकांस मसूर किंवा वेलवांगी (टोमॅटो) खाण्यास प्रत्येकाचे वाटते तो कां, तर ही मांससदृश दिसतात म्हणून. या अनेक गोष्टींचे परिशीलन करतां आपणांस असे दिसून येईल की, समाजांतील आजचा ग्राह्याग्राह्य विचार जो ठरला आहे त्यांत बराचसा भाग फारसा जुनाहि नाही, किंवा वैद्यकास साहाय्यक असलेल्या शास्त्रांच्या कसोठ्या लावूनही तो ठरविलेला नाही. आपणांस आपला आयुष्यक्रम सुखाने न्यावयास १००१९५० वर्षांपूर्वीच्या शास्त्रास पारखे असलेल्या खेडवळ भटजीकडून निघालेल्या, नियमांनी बांधून घेऊन उपयोगी नाही. आज आपले आयुष्याचे नियमन आपण आजच्या ज्ञानाने केले पाहिजे. शेकडो वर्षांपूर्वी वस्तुविषयक ज्ञान अगर अज्ञान असेल त्यावर रचलेले विधिनिषेध कायम ठेवणे म्हणजे आत्महत्येचा व स्वजनहत्येचा संभावित प्रकार होय. अर्थात् कर्तव्यज्ञानासाठी सर्वशास्त्रविकास देशास अवश्य आहे.

निरनिराळ्या शास्त्रांचा आयुष्याशी संबंध व आपले कर्तव्य.—निरनिराळ्या शास्त्रांचा आयुष्याशी संबंध कसा काय पोंहोचतो याचे विवेचन अंशतः तरी मागे इतिहास देतांना येऊन गेलेंच आहे. आपल्या देशाचा वैज्ञानिक विकास व्हावयाचा म्हणजे आज जी शास्त्रे समृद्ध झालेली आहेत त्यांपैकी प्रत्येकाचे एक दोन तरी प्रतिनिधी देशास पाहिजेत. प्राणिशास्त्राच्या अनेक अंगांवर व्यासंग करणारे शेंपन्नास लोक पाहिजेत; वनस्पतिशास्त्राच्या निरनिराळ्या अंगांस वाहून घेतलेले जवळ जवळ तितकेच लोक हवेत; पदार्थविज्ञान, रसायन इत्यादि शास्त्रांसाठी तशीच व्यासंगी लोकांची आवश्यकता आहे. अनेक रसायनशास्त्रज्ञ व पदार्थविज्ञानी देशांत काम करीत असल्याशिवाय उद्योगधंद्यांत किंवा वैद्यकांत वारंवार उत्पन्न होणाऱ्या अडचणी सोडविल्या जाणार नाहीत. ज्योतिषशास्त्राचाहि मनुष्यहितांशी संबंध येतो, पण तो फलज्योतिषी म्हणतात त्याहून निराळ्या कारणांसाठी येतो. सूर्यासंबंधी पृथ्वीच्या कक्षेवर व स्थितीवर, किंवाहुना स्वतः सूर्याच्या अंतर्गत परिस्थितीवरहि, पृथ्वीचे हवामान अवलंबून असते. आणि हवामानावर पिके अवलंबून असतात. यामुळे सूर्याच्या देखीलहालचालीवर दृष्टि ठेवणे लोकांचे कर्तव्य आहे, व म्हणून आपल्या देशांत ज्योतिषशास्त्रीहि पाहिजेत. सर्व प्रकारची शास्त्रे एकमेकांशी संलग्न असल्यामुळे आपणांस कोणतेच शास्त्र दुर्लक्षितां यावयाचे नाही. सर्व शास्त्रांचे प्रतिनिधी आपल्या देशांत पाहिजेत; व ते आपल्या जनतेतच रहाणारे व आपला भाषा बोलणारे पाहिजेत. आपल्यांतील लोकांना सहज जाऊन त्यांचा सल्ला घेतां येईल व जे लोकांच्या गैरसमजुती ओळखू शकतील आणि दुरुस्त करू शकतील असे लोकहितेच्छू शास्त्रज्ञ देशांत असल्याशिवाय देशाचा प्रगति होणार नाही. अर्थात् हे शास्त्रज्ञ स्वजनांतूनच निघाले पाहिजेत, यूरोपांतील

शास्त्री हिंदुस्थानांत आणून त्यांचा उपयोग केला तर कांहीं अंशीं कार्य होईल; पण तो पुरवठा समाधानकारक नाही. तथापि जोंपर्यंत आपले लोक तयार झाले नाहीत तोंपर्यंत परक्या देशांतून शास्त्रज्ञ आणणें गैर होणार नाही. काळजी एवढीच घ्यावयाची की, आपण घोडा समजून गाढव विकत घेत नाही. हिंदुस्थानसरकारच्या शिक्षण खात्याकडून बरीचशी असली गैरखरेदी झाली आहे असें म्हटल्याशिवाय रहावत नाही. अनेक शास्त्रज्ञ देशांत जगविण्यास मोठाल्या रसायनशाला व इतर शास्त्रांच्याहि प्रयोगशाला स्थापन झाल्या पाहिजेत; आणि तेथे प्रथमतः जगांतील उत्कृष्ट माणसे पैदा करून आणण्याची तजवीज केली पाहिजे. तसेंच आपले विद्यार्थी सर्व देशांत जाऊन तेथून शिक्षण संपादन आले म्हणजे त्यांतील शास्त्रावर आसक्ति असणाऱ्यांना असल्या संस्थांशी चिकटवून टाकलें पाहिजे. परक्या देशांतील लोक मोठ्या पगारावर आणावयाचे, तर देशांतील प्रोफेसर उपाशी मारावयाचे महाराष्ट्रीय व्रतहि चालू ठेवणें शक्य नाही.

समाजशास्त्रदृष्ट्या देशांतील व्यंगें.—या विभागांत शास्त्रविकासाचा इतिहास देण्यांत आला. पण समाजविषयक शास्त्रांचा इतिहास स्थलसंकोचांमुळे देणें शक्य झालें नाही. आपल्या प्रगतीसाठी समाजविषयक अनेक शास्त्रांची आवश्यकता आहे. त्यांच्या ज्ञानाशिवाय देशांत प्रगति चांगली व्हावयाची नाही. हें सांगायला नकोच. समाजशास्त्राचें व्यावहारिक स्वरूप लक्षांत येण्यासाठी समाजशास्त्राच्या दृष्टीने देशांतील व्यंगें आणि तसल्या व्यंगांस सुधारण्यासाठी वापरावयाचे उपाय यांच्या माहितीच्या टीपा जोडतो.

अवलोकनकक्षा विस्तृत होण्यास एकंदर देशांत शास्त्रविकासाची अत्यंत जरूर आहे हें खरें; पण त्याबरोबर हेंहि लक्षांत ठेवलें पाहिजे की, देशांत जोंपर्यंत एकंदर उद्योगविषयक व्याप वाढिलला नाही तोंपर्यंत शास्त्रज्ञांची किंमतहि वाढावयाची नाही. जेव्हां एखाद्या शास्त्रीय शोधानें लाखों रुपये वांचवितां येतात अगर मिळवितां येतात, तेव्हां त्या शास्त्रीय शोधाची किंमत लोकांना भासते; अशा गोष्टी देशांत वारंवार होऊं लागल्या म्हणजे शास्त्रीय ज्ञानास उत्तेजन. देण्याची आवड धनिकांत उत्पन्न होते. कोणत्याहि उत्पादनविषयक शोधाचा फायदा घेण्यास उत्पादन मोठ्या प्रमाणावर होत असलें पाहिजे. यासाठी देशामध्यें मोठ्या प्रमाणावर उत्पादन झालेंच पाहिजे. मार्गे (विभाग १ पृष्ठ ३५८ पहा) लहान प्रमाणाऐवजी मोठ्या प्रमाणावर कारखाने चालविणें देशास अधिक हितावह आहे असें सांगितलें आहे. आणि ' कॉटेज इंडस्ट्री ' वरील काव्य भ्रामक व देशघातकी आहे याचेंहि स्पष्टीकरण केलेंच आहे. ' कॉटेज इंडस्ट्री ' वरचें भ्रामक तत्त्वज्ञान लोकांत रुचकर होतें याचें कारण तें तत्त्वज्ञान पुरुषवर्गाच्या दोन मनोवृत्तींस चेतना देतें. एक वृत्ति म्हणजे बायकांस राबविण्याची आणि दुसरी म्हणजे बायकोला पडद्यांत ठेवण्याची म्हणजे तिला घराबाहेर जाऊं न देण्याची. आर्थिक कलहाच्या

दृष्टीनें मोठ्या प्रमाणावर उत्पादन जसें प्रशंसनीय आहे तसें तें शास्त्रीय विकासाच्या दृष्टीनें प्रशंसनीय आहे.

मोठ्या प्रमाणावर उत्पादन व्हावयाचें तें करण्यास द्रव्यसमुच्चय मोठा लागतो; आणि अनेक माणसांचें द्रव्य एकत्र करून त्याच्या साहाय्यानें उत्पादन करणें व योग्य तऱ्हेनें कार्य चालविण्यासाठीं सर्व सत्ता एका हातांत ठेवणें. यासाठी योग्य माणसे उत्पन्न व्हावीं लागतात. तीं माणसें देशाचा व्याप अनेक प्रकारें वाढतां वाढतांच होतील.

महाराष्ट्रांत सध्यां भांडवलाची फारच अडचण पडते. आपल्या देशांतील श्रीमंत वर्ग म्हटला म्हणजे फक्त संस्थानिकांचा होय. मोठमोठे चालवाले आणि व्यापारी यांच्यामध्ये महाराष्ट्रीय संख्या फारच थोडी आहे. गिरणीवाले महाराष्ट्रीयेतरच आहेत. सावकार व जहागिरदार यांचा जो वर्ग महाराष्ट्रीयता आहे त्यांचा संबंध अर्वाचीन आयुधपद्धतीशी फारच अल्प आहे. दोहोंचाहि मुंबईशी संबंध फार क्वचित् येतो, व त्यामुळे एकंदर नवीन प्रकारच्या आर्थिक व्यवहाराशी यांचा फारच थोडा संबंध असतो. देशांत चालू असलेल्या व्यापारी चढाओढीचें व्यापक स्वरूप त्यांना समजत नाही. महाराष्ट्रीयं व्यापारांत किंवा उद्योगधंद्यांत पडण्यास फारच अडचणी आहेत. ऑफिसांत कारकुनांची जागा आपल्या जातीच्या लोकांच्या हातीं ठेवण्यासाठी नोकरीपेशाच्या लोकांत जी चुरस असते तिच्या किती तरी पट त्या लोकांस बाजारांत फिरकू न देण्याबद्दल खटपट आहे. व्यापारीवर्गांत महत्वाचें स्थान पटकावण्यासाठी जे मार्ग खुले आहेत त्यांमध्ये मुंबईचे अनेक बाजार, खाजगी परदेशाशी व्यापार करणाऱ्या कंपन्यांतील नोकऱ्या, बैकांतील नोकऱ्या किंवा गिरण्यांतील नोकऱ्या या होत. या क्षेत्रांपैकी अनेक क्षेत्रांकडे महाराष्ट्रीयंचें लक्षच गेलें नाही, व ज्या थोड्यांचें लक्ष गेलें त्या थोड्यांस आपला मार्ग आक्रमण करणें फारच कठिण होत आहे. निरनिराळ्या व्यापारी संस्थांमध्ये जे महाराष्ट्रीय कारकून आहेत त्यांस त्या संस्थांचें मॅनेजर अगर मालक होणें ही गोष्ट आपल्या आवांज्याबाहेरची वाटते, व त्यासाठी ते प्रयत्नच करीत नाहीत. पुष्कळ चांगल्या बुद्धीची मंडळी खासगी नोकऱ्यांकडे न वळतां सरकारी नोकरीकडेच धांव घेतात, व यामुळे मूलतःच कनिष्ठ प्रकारची असलेली माणसे व्यापारधंद्याच्या मार्गास जातात. शिवाय कांहीं सामाजिक कारणें देखील त्यांस ठराविक प्रकारचा आयुष्यक्रम पत्करण्यास भाग पडतात. मुंबईला शेंदीडशें रुपये खाजगी कंपनीत मिळविणाऱ्या मनुष्याचें लग्न होणें कठिण जातें. परंतु साठसत्तर रुपये मिळविणाऱ्या सरकारी नोकराचें लग्न होणें तितकें कठिण जात नाही असेंहि कित्येक म्हणतात. सारांश, उपजीविकेची परंपरागत वृत्ति सोडून अन्य वृत्ति पत्करणाऱ्यास अशा वऱ्याच अडचणी येतात.

आयुर्मान वाढविण्याची आवश्यकता व शक्यता.—आपल्या देशांतील जनतेचा राष्ट्रास अधिका-

धिक उपयोग व्हावा म्हणून ज्या गोष्टी करावयाच्या त्यांत पहिली गोष्ट आयुष्यवृद्धि ही होय. आयुष्यातील पहिली वीस पंचवीस वर्षे शिक्षणांतच जातात. पुढे प्रज्ञोत्पत्तीस सुरुवात होते; आणि मुलें वीसपंचवीस वर्षांची होण्याच्या अगोदरच वाप मृत्युमुखी पडतो. अशी उदाहरणें थोडी थोडकीं नाहींत. वरेचसे लोक पेन्शन घेण्याच्या पूर्वीच मरण पावतात. लहान मुलांचा सहार पाहिला तर तो अपरंपार आहे. साधारण तरुणाच्या शिक्षणाकडे व संवर्धनाकडे जो खर्च होतो त्याचा मोबदला त्या तरुणाचें भावि अयुष्य या रूपानें राष्ट्रास मिळतो हिंदुस्थानांत सध्या अल्पायुष्याचें मान फार आहे. लहान मुलांची मृत्युसंख्या अत्यंत भयंकर आहे. आपल्या देशांत मृत्युसंख्येचें प्रमाण दर हजार ३६ पेक्षां देखील जास्त आहे, पण युरोपांत तें अठरापेक्षांहि कमी आहे. म्हणजे आपल्या साधारणपणें दुप्पट यूरोपीयांची आयुर्मर्यादा आहे. या आयुर्मर्यादेचा परिणाम सर्व राष्ट्रावर फार मोठा होतो. आपल्यातील मुत्सद्दी काय किंवा व्यापारी काय युरोपांतील मोठ्या मनुष्यांना ते सर्व पोरसवदाच वाटतात. व वैयक्तिक दृष्ट्या युरोपांतील मोठ्या लोकांच्या तोडीचे लोक आपल्या देशांत थोडे मिळतात. आयुर्मर्यादा वाढविणें ही गोष्ट आपल्या हातांत नाहीं असें नाहीं. आपल्या शहरांतील म्युनिसिपलिट्यांनी आपल्या शहरांत मृत्युसंख्येचें प्रमाण फार कां आहे, कोणत्या रोगानें जास्त लोक मरतात, प्रत्येक रोगानें होणारी मृत्युसंख्या कमी करतां येईल किंवा नाहीं इत्यादि गोष्टींचा विचार करण्याकरितां आणि उपाय सुचविण्याकरितां एक संशोधक डॉक्टर ठेवात जावा. शिवाय कांहीं जातिविषयक प्रश्न देखील सोडविणें प्राप्त आहे. उदाहरणार्थ, कोंकणस्थ ब्राह्मणांची संख्या घटत कां आहे, यासारखे प्रश्न देखील पुण्यासारख्या ठिकाणी अधिक सुलभ तऱ्हेनं सोडवितां येतील. दोनशें वर्षांपूर्वी युरोपांतल्या मृत्यूचें प्रमाण आज हिंदुस्थानांत आहे तेवढेंच होतें; पण तें आतां वरेंच कमी झालें आहे. यावरून हिंदुस्थानानें दीर्घायुष्य आपल्या देशालाहि लाभेल अशी आकांक्षा कां धरूं नये ? हिंदुस्थान उष्णप्रदेश असल्यामुळे आणि युरोप समशीतोष्ण असल्यामुळे यूरोपीयांनी प्राप्त करून घेतलेल्या गोष्टींची आशा हिंदुस्थानास उपयोगी नाहीं असें म्हणणाऱ्यांनी हिंदुस्थानाप्रमाणेंच हवा असणारा प्रदेश जी फिलिपाइन वेटें तेथे मृत्यूचें प्रमाण कमी होत आहे ही गोष्ट लक्षांत ठेवली पाहिजे. सारांश दैववाद सोडून देऊन शास्त्रावर विश्वास ठेवण्यास आपण शिकलें पाहिजे.

आर्थिक उन्नति घडवून आणण्याच्या मार्गाचें दिग्दर्शन.—तरुणपिढी ही राष्ट्राची सर्वांत मोठी संपत्ति आहे. या तरुणपिढीच्या हातून मोठालीं कांय व्हावीत म्हणून आपण काय केलें पाहिजे याचें दिग्दर्शन करतो. एक गोष्ट लक्षांत ठेविली पाहिजे की, आपला मार्ग आपण कसा पुढे काढावा या प्रश्नाशिवाय इतर म्हणजे 'राष्ट्रीय उन्नतीचे'

प्रश्न तरुणमंडळीपुढें ठेवून त्यांच्या बुद्धीचें मातेरें करण्याचें पाप गेल्या पिढीतील वक्त्या पुढाऱ्यांनी पुष्कळच केलें आहे. सरकारी नोकरी, वकिली, डॉक्टरी न करतां व्यापारांत पडा म्हणून गप्पा मारणाऱ्या पुढाऱ्यांनी आपले मुलगे मात्र तुडविलेला रस्ताच तुडविण्यासाठीं पाठविले ही गोष्ट विसरतां कामा नये. पुन्हां, एखादा तरुण जर स्वतंत्र तऱ्हेनं उद्योगांत पडला तर त्यास या जुन्या पिढीतील बऱ्या लोकांनी साहाय्य केलें असेंहि फारसें झालें नाहीं. तरुणास उपदेश करावयाचा, त्यास निराळ्या मार्गानें जाण्यास शाब्दिक उत्तेजन द्यावयाचें, आणि आपल्या उपदेशापासून उत्पन्न होणारी जबाबदारी आपण घ्यावयाची नाहीं, या तऱ्हेची वृत्ति जितकी देशांत उघडपणें धिकाऱिली जाईल तितके संवंग उपदेष्टे कमी होतील.

तरुण कार्यकर्ती मंडळी निराळ्या मार्गानें जात असतां त्यांस उत्तेजन देणें हें वडील पिढीचें कर्तव्य आहे. तसेंच तरुणांस उपजीविकेचीं निरनिराळीं क्षेत्रे दाखवून देणें हें देखील त्यांचें कर्तव्य आहे. जी दुसऱ्याची अडचण तीच आपली संधि ही गोष्ट लक्षांत ठेवून समाजांतील गरजा शोधण्याकडे आणि तेथें आपली मंडळी घालण्याकडे मोठ्या निकराचा प्रयत्न केला पाहिजे. म्हणजे मुंबईसारख्या ठिकाणी तरुण महाराष्ट्रियांस व्यापारी जगास मिळवून देण्याचा प्रयत्न करण्यासाठीं पुष्कळ खटपट करणारे ऑफिस स्थापन केलें पाहिजे. व्यापाऱ्यांकडे जे महाराष्ट्रीय नोकरीस असतील त्यांचा संघ करून त्यांस आपला महाराष्ट्रीय व्यापारी नोकरीस पुढें सारण्यासाठीं खटपट करण्यास बोधिलें पाहिजे. महाराष्ट्रीय व्यापारी दिशेनं काम करणारे लोक आणि महाराष्ट्रीय भांडवलवाले यांच्या ओळखी जेणेकरून होतील अशी खटपट झाली पाहिजे. सरकारी मोठमोठी कंत्राटे व रेल्वेकंपनीचीं मोठमोठी कंत्राटे महाराष्ट्रियांच्या हातीं कशीं येतील तेंहि महाराष्ट्रीय व्यापाऱ्यांच्या संस्थांनी पाहिलें पाहिजे. शिवाय निरनिराळ्या देशांतून जाऊन व्यापार करण्याचें साहस महाराष्ट्रियांकडून व्हावें यासाठीं व्यापार करणारी 'सिडिकेट' अगोदर उभारावयाची, त्या 'सिडिकेट'ने आपल्या खर्चांनं एखादा मनुष्य व्यापारी पहाणीसाठीं पाठवावयाचा इत्यादि क्रिया केल्या पाहिजेतच.

जगांतील कोणताहि एक भाग घेतला तर त्याची ज्यास माहिती आहे असा एक एक तरी महाराष्ट्रीय असला पाहिजे. व्यापारी लोक अगर संघ व्यापारी बुद्धीनें पहाणी करण्यासाठीं आपला एजंट पाठवतील; परंतु तेवढ्यानें भागावयाचें नाहीं. अनेक करणांकरितां परदेशभ्रमण हिंदुस्थानी लोकांनीच केलें पाहिजे. विद्यार्थी म्हणून इंग्लंड, फ्रान्स, जर्मनी, अमेरिका येथें जसें भ्रमण होतें तसेंच ते चोहोंकडे व्हावें. रशिया, आस्ट्रिया, पेकिन, तुर्कस्थान दक्षिण अमेरिका येथें विद्यार्थ्यांनी कां जाऊं नये हें संमंजस नाहीं. पोटाकरितां काम करणारे हिंदी मजूर दक्षिण अमेरिकेपर्यंत

तहि भटकत गेलेले आहेत ही गोष्ट विसरतां कामा नये. जेथें जेथें हिंदी लोकांचा जमाव आहे तेथें तेथें तेथील राजकीय व सामाजिक सुधारणा करण्यासाठीं आपले लोक गेलेच पाहिजेत. त्याचप्रमाणें येथील मोठमोठ्या पेढ्यांचा व त्या देशांतील बँकांचा संबंध जुळविला पाहिजे. त्या त्या देशांत हिंदी भांडवलाच्या बँका नसतील तर त्या स्थापन केल्या पाहिजेत. त्या तशा स्थापन झाल्या तरच हिंदी लोकांस मजुरांच्या वरची पदवी मिळेल. संस्कृत भाषेचे व भारतीय इतिहासाचे व वाङ्मयाचे शिक्षक या नात्यानेहि पुष्कळ तरुणांस इतर देशां हिंडणें शक्य होईल. आणि प्रत्येक ठिकाणच्या भारतीय समाजास हा शिक्षकवर्ग उपयुक्त होईल. कांहीं लोक कोणाचाहि आश्रय नसतां निवळ धाडस म्हणूनच परदेशां गेले पाहिजेत; आणि प्रवासांत जो अनुभव मिळेल तो संपादन ते परत आले पाहिजेत.

आपल्या राजकीय कर्तव्यापैकी प्रमुख राजकीय कर्तव्य म्हटलें म्हणजे स्वातंत्र्यप्राप्ति हें होय. दिवसानुदिवस अधिकाधिक जबाबदारी पतकरण्याची आपण तयारी दाखविली पाहिजे; आणि देशाची उन्नति कशांनें होईल याविषयी विचार करणारे तत्त्ववेत्तेहि आपणांमध्ये निपजले पाहिजेत. केवळ अनुकरणानें आणि लोकांची ओरड ऐकून कांहीं तरी करणें या तऱ्हेनें साधारण वेतावातांचे मुत्सद्दी काम करूं शकतील; परंतु विजयोत्सुक पण फार पाठीमागे राहिलेल्या राष्ट्रास अधिक दूरदर्शी व अधिक विजयोत्सुक मुत्सद्दी पाहिजेत. आपणांस अंतःस्थ सुधारणांपैकी जी मोठी गोष्ट करावयाची ती ही की, आपलें राष्ट्र जर स्वतंत्र असतें, तर ज्या ज्या गोष्टी आपण केल्या असत्या त्यांचा पाया आपण आज घातला पाहिजे. ज्या कार्यास आपण प्रारंभ करूं तें कार्य, राज्य आपलें असो वा परक्यांचें असो, पार पाडण्याच्या मागे आपण लागलें पाहिजे. राज्य म्हणजे सार्वजनिक पैसा गोळा करून देशरक्षणाचा धंदा करणारी संस्था. देशरक्षणा-मध्येच पोलीस, सैन्य व न्यायाद्वति हीं येतात. खर्च करण्यासाठीं उत्पन्न पाहिजे म्हणून उत्पन्नाचीं खातीं असतात. देशरक्षण करावयाचें याचें अधिकाधिक व्यापक स्वरूप प्रगमनशील राष्ट्रांमध्ये दृष्टीस पडतें. तेथें शिक्षण हा देशरक्षणाचाच एक भाग समजला जातो. देशांतील वैद्यकाखातें, रुग्णालये व दानखातें हीं देखील रक्षणाचाच भाग होत. दान म्हणजे समाजव्यंगनिवारण. समाजांतील श्रमविभागाच्या पद्धतीमुळे ज्या लोकांचें पोट भरत नाहीं त्या लोकांच्या पोटाची सोय सरकारनें करणें हें दानखात्याचें कर्तव्य होय. सरकार जो पैसा गोळा करतें तो त्यास कोठें तरी ठेवावाच लागतो. तो ठेवण्यासाठीं संस्थानें अथवा राष्ट्रे बँका काढतात, आणि या बँकांमुळे जी पैशाची शक्ति उत्पन्न होते ती शक्ति लोकांस लाखों रुपयांचा व्यापार अगर कोट्यवधि रुपयांचा व्यापार करण्यास साहाय्यक होते. नफानुकसानीकरितां मनुष्य रकम वँकेत ठेवून वँकेच्या पैशाचा व्यापाराकडे उपयोग करतो.

आज सरकारी रकमा ज्या पेढ्यांच्या ताब्यांत आहेत, त्या पेढ्यांची वृत्ति भारतीय धंद्यांस पोषक नाहीं. कमी लायकीच्या इंग्रजाला बँका पैसे देतात; परंतु देशी व्यापाऱ्यांस देत नाहींत असाहि बोभाटा पुष्कळ आहे. यासाठीं ईपीरियल बँकेसारखी बँक भारतीय हितपर होईल अशी काळजी घेतली पाहिजे. व्यापारखातें आपल्या लोकांच्या हातीं आलें आहे, तर त्या खात्याचे खरेदी मंत्री व्यापारास काय उत्तेजन देतात तें पाहिलें पाहिजे.

सरकार परकी आहे म्हणून हातपाय गाळून वसणें योग्य होणार नाहीं. सरकार परकीय असतां देखील गुजराथी वोहोरी, पारशी यांनीं आपली उन्नति करून घेतली आहे. सरकार महाराष्ट्रीय लोकांच्या विरुद्ध आणि गुजराथ्यांच्या तर्फेचें असतें अशांतला भाग मुळीच नाहीं. आपली वरीचशी दुर्गति आपल्याच दोषांमुळे झालेली आहे. महाराष्ट्रास स्वराज्य मिळालें म्हणजे महाराष्ट्राची अधिक उन्नति होईल असा आमचा खास भरंवसा आहे. पण तो भरंवसा सरकारकडून आपणांस अधिक मदत होईल यावरच केवळ रचलेला नाहीं. स्वराज्यानंतर लोकांस स्वतःची स्थिति वाईट दिसून आली म्हणजे आपण निकृष्ट स्थितीत आहोत त्याला कारण आपले आपणच अशी त्यांची खात्री होईल. जोपर्यंत आपल्या अपयशाचें खापर इंग्रजांच्या डोक्यावर फोडण्याची आपणांस संधि आहे तोपर्यंत आपणांस हातपाय न हालविण्यास सवच पुढें करतां येते; परंतु इंग्रजांच्या डोक्यावर खापर फोडण्याची संधि गेली म्हणजे आतां आपणच धडपडलें पाहिजे असें लोकांनां वाटूं लागेल.

मध्यवर्ती बँक स्थापन महाराष्ट्रीय व्यापारास पुढें आणण्याची आवश्यकता.—महाराष्ट्रीय जनतेस पुढें आणण्यासाठीं ज्या अनेक गोष्टी केल्या पाहिजेत त्यांतील अत्यंत महत्त्वाची गोष्ट म्हटली म्हणजे महाराष्ट्रीय खटपटी व पराकामी व्यापारी लोकांस पैशाचा जोर उत्पन्न करून देणें ही होय. महाराष्ट्रांत प्राप्तीवरचा कर देणारे लोक सुमारे दोन अब्जांचे लाख आहेत. प्रत्येक प्राप्तीवरील कर देणाऱ्या मनुष्याची सरासरी पांच हजार रुपये शिल्क असते असें धरल्यास दोन लक्ष मनुष्यांचें भांडवल शंभर कोटींवर जाईल. हे शंभर कोटी रुपये आज दुसऱ्यांच्या बँकांत पडून राहिले असतील. याशिवाय प्राप्तीवर कर न देणाऱ्या लोकांच्या बँकांत असणाऱ्या ठेवी निराळ्याच. शिवाय प्रत्येकापाशीं असलेली जमीनहि निराळीच असते. या सर्व गोष्टी मनांत आणल्या असतां दारिद्र्य महाराष्ट्रास देखील मोठें द्रव्यबल उत्पन्न करणें शक्य आहे असें वाटूं लागतें. या सर्व लोकांचा पैसा एकत्र व्हावा यासाठीं देशांतील पैसेवाल्या लोकांचें समुच्चयीकरण करणें अवश्य आहे. १०१२ कोटीची टाटाची बँक स्थापन झाली, पण तिनें महाराष्ट्रीय धंद्यास काय उत्तेजन दिलें? ईपीरियल बँकेकडून महाराष्ट्रियांस कितपत्तया फायदा होत आहे? महाराष्ट्रांत अनेक कल्पना निघून त्या भांडवलाच्या

अभावी रसातळास गेल्या नाहीत काय ? पैशाचें समुच्चयीकरण चांगल्या तऱ्हेनें झाल्याशिवाय महाराष्ट्रीय संघांत जे र येणार नाही, व महाराष्ट्रीय मनुष्याची जगांत किंमत रहाणार नाही. ज्यांच्या पाठीमागे मदत करण्यास बैका तयार आहेत अशा लोकांचें अस्तित्व अगोदर बैका असतील तरच शक्य आहे. यासाठी आपले एक असे कर्तव्य आहे की, चोहोंकडेचे पैसे ओढील अशी बैक महाराष्ट्रातील मंडळींनी उत्पन्न केली पाहिजे, आणि त्या बैकेचें धोरण महाराष्ट्रातील व्यापाऱ्यांना पुढें आणणें हें असलें पाहिजे. महाराष्ट्रीय व्यापाऱ्यांना पुढें आणावयाचें धोरण ठेवावयाचें म्हणजे गद्दया-लोकांना उत्तेजन द्यावयाचें असें मात्र नाही. इंग्रज पेढीवाला जितक्या कसोशोनें लायकी पाहून इंग्रजास रकम देईल तितक्या कसोशोनें कदाचित् अधिक सावधगिरीपूर्वक रकम महाराष्ट्रीय व्यापाऱ्यास द्यावी. जर अत्यंत सावधगिरी वापरली नाही, तर महाराष्ट्रीय भावनेला चेतना देऊन आपला कार्यभाग करून घेणारे कित्येक फसवे व भामटे आणि त्याहूनही भयंकर म्हणजे स्वतःचा धंदा गचाळपणें करणारे लोक अशा पेढीमोवती गोळा होतील. या तऱ्हेची जी बैक काढावयाची ती अर्थात् मोठ्या श्रीमानांनीच काढण्याचें हातीं घेतलें पाहिजे. महाराष्ट्रांत जहागिरीमुळे ज्यांची पत मोठी आहे किंवा ज्यांच्यापाशी रोकड शिल्लक पुष्कळ आहे असे लोक थोडे थोडे नाहीत. ज्यांची इस्टेट १० लाखांपेक्षा अधिक असेल असे महाराष्ट्रीय मुंबईतच कमीत कमी शंभर तरी निघतात. वडोदें, इंदूर, ग्वाल्लर, कोल्हापूर, देवास, धार, जंजिरा, सांगली, जमखंडी, मिरज, कुर्दवाड, मुधोळ, रामदुर्ग, मंगळवेढें, भोर, फलटण, औंध, जत, इत्यादि ठिकाणचे राजे व सरदार, जहागिरदार यांनी किंवा यांच्या घराण्यांतील दुसऱ्या श्रीमंत पुरुषांनी, तसेंच अनेक मोठाले मालगुजार व धनिक यांनी मिळून असला एक महासंघ उभारणें मनांत आणल्यास अशक्य नाही. प्रत्येकास असल्या प्रकारच्या संघाच्या घटनेनें फायदाच होईल.

आपल्याकडे संस्थानिक किंवा जहागिरदार कर्जवाजारी आहेत असा त्यांच्या विषयीचा बोभाटा आहे. ते तसे असोत किंवा नसोत. त्यांसहि पैसे गोळा होणें ही क्रिया हवी आहे. जातां जातां हेहि सांगितलें पाहिजे की संस्थानिकांस कर्जवाजारीपणा हें नेहमीं दूषण नसून प्रसंगी नेहमीं भूषणच आहे.

कर्जवाजारी म्हणजे प्रजेला अधिक पिळून शिल्लक टाकण्याची क्रिया न करणारे. अर्थात् कर्जवाजारी असणें हें कोणत्याहि संस्थानिकास गैर नाही. ज्या संस्थानिकास प्रजेपासून वाटेल तेव्हां पैसा काढतां येईल त्यानें पैसा गोळा करून उगाच सावकारी करीत वसणें योग्य नव्हे. महाराष्ट्रांतील सर्व संस्थानांनी आपले खजिने या असल्या मोठ्या बैकेच्या व्यांतां द्यावेत आणि ब्रिटिश हिंदुस्थानांत देखील निरनि-

राळ्या जिल्ह्यांचे व तालुक्यांचे खजिने या बैकेच्या ताब्यांत येतील अशी खटपट करावी.

पैसा अधिक खुला करण्यासाठी दुसरी एक गोष्ट केली पाहिजे. आपलेकडील संस्थानिक राष्ट्रीय कर्जासारखें संस्थानांच्या जबाबदारीवर कर्ज उभारून तें संस्थानाच्या उत्कर्षाकडे लावण्याची क्रिया करीत नाहीत. उलट हिंदुस्थानसरकारचे रोखे घेऊन ठेवतात. त्यामुळे जी पुष्कळशी रकम बाजारांत यावयाची ती सरकारच्या ताब्यांत जाते आणि सरकार विलायतेंत कमी व्याजानें ही रकम देतें. संस्थानांच्या रकमा देशी लोकांच्या कार्यास लागल्या पाहिजेत आणि संस्थानांनी उलट राष्ट्रीय कर्ज करून आपापल्या संस्थानांत सुधारणा केल्या पाहिजेत. संस्थानांनी ब्रिटिश सरकारच्या हमीने परदेशांतून रकमा आणण्यासहि कचरूं नये. जेणें करून आपल्या देशाच्या कार्यास अधिक रकम लागेल असें केलें पाहिजे.

महाराष्ट्राचा अडाणीपणा, व त्यावरील शिक्षणविषयक जबाबदारी.—महाराष्ट्रास ज्या शिक्षणविषयक खटपटी कराव्या लागतील त्या केव्हांहि इतर लोकांपेक्षा अधिक कराव्या लागणार. महाराष्ट्रास अजून ही गोष्ट कळली नाही की, ज्याप्रमाणें सर्व देशांत हिंदुस्थान देश अडाणी त्याप्रमाणें हिंदुस्थानांतील सर्व राष्ट्रांत महाराष्ट्र हें अडाणी आहे. महाराष्ट्रांत स्वकीय व्यापारी वर्ग नसल्यानें सर्व हिंदुस्थानांत महाराष्ट्र दरिद्री आहे, आणि जे लोक व्यापारी नाहीत त्यांच्यामध्ये शिक्षणाचा प्रसार फारसा होत नाही. मुंबईसारख्या मोठ्या शहरांत महाराष्ट्रीय हा कायमची वस्ती करून राहिलेला नाही. त्यास नागरिकत्व अजून फारसें मानवलें नाही, आणि त्यामुळे त्यामध्ये अर्वाचीनत्वहि कमीच आहे. खेडवळ रहाणु व उच्चवर्गांत असलेली थोडक्यांत समाधान मानण्याची वृत्ति ही महाराष्ट्रियांपासून ज्ञान व संपत्ति दूर ठेवीत आहेत. जगांत होणाऱ्या निरनिराळ्या वस्तूंचें व त्यांच्या उपयोगांचें ज्ञान महाराष्ट्रियांस नाही. महाराष्ट्रीय स्वतःस सुशिक्षित समजत असेल; पण तो कां, तर कॉलेजमध्ये असतांना त्यानें भवभूति व कालिदास यांचीं दोन चार नाटकें वाचलीं होती म्हणून. साक्षरता महाराष्ट्रांत अत्यंत कमी आहे. महाराष्ट्रियांची रहाणी कनिष्ठ प्रकारची आहे त्यामुळे गृह हें शिक्षणसाधन महाराष्ट्रियांच्या वावर्तीत कामास येत नाही.

गुजराथेंत जितके चांगले सुतारसेनार सांपडतात तितके महाराष्ट्रांत सांपडत नाहीत. महाराष्ट्राची कलाविषयक अभिरुचि अद्यापि वृद्धिंगत झाली नाही. ओवडधोवड कृतींशी त्याचा परिचय आहे, कौशल्याशी नाही. महाराष्ट्रियांचे दागिने पाहिले अगर मुलांची खेळणी पाहिली तर त्यांत देखील फार ओवडधोवडपणा दृष्टीस पडतो. ज्या कलाविषयक कल्पना महाराष्ट्रांत आल्या त्या उत्तरेकडील किंवा कानडी मुलखांतील, व फार थोड्या अंशी कोंकणांतील कारागिरांनी आणल्या. जें राष्ट्र कलेस पारखें आहे तें राष्ट्र औद्योगिक स्पर्धेत पाठीमागेच रहाणार. महाराष्ट्रासारख्या ओवडधोवड राष्ट्रांत

कलेचे वाजारापेण करणे अशक्य नाही ही गोष्ट मराठी नाटकांच्या उदाहरणावरून सिद्ध करून देता येईल. महाराष्ट्राची हिंदुस्थानांतील इतर राष्ट्रांशी तुलना केली असता नाटयलेखन चांगले करता येते, व अभिनयकौशल्यहि कमी दर्जाचे नाही असे दिसून येईल. महाराष्ट्राची गाण्याविषयीची प्रसिद्धि पूर्वापार नव्हती. तथापि अनेक महाराष्ट्रीय गानपंडित हिंदुस्थानांत दिग्विजय करून येतात असे दिसते. महाराष्ट्रीय विकासाच्या बाबतीत एक गोष्ट विघ्न आले आहे, आणि ते विघ्न म्हणजे आत्यंतिक स्वदेशाभिमान हे होय. जुन्या वैद्यकाची तारीफ करावयाची; जुन्या संगीताची तारीफ करावयाची; पण त्याबरोबर जुन्यात नवे मिसळून जुन्याचे अर्वाचीन करण्याची बुद्धि महाराष्ट्रास झाली नाही. संगीतज्ञान नाटकगृहापलीकडे फारसे नाही. लघ्नाच्या प्रसंगी ताशे वाजव्यांचा कर्कशपणा, बॅडचे वाटेले तसे सूर आणि अनेक जणांनी मिळून म्हणण्याच्या अगर वाजविण्याच्या पद्धतीचा म्हणजे सत्रसंगिताचा पूर्ण अभाव इत्यादि गोष्टी संगीतविषयक कनिष्ठ स्थिति व्यक्त करतात.

चित्रकलेविषयी पहाता पेशवाईत कोणत्याहि चित्रकलेची परंपरा वृद्धिगत झालेली दिसून येत नाही. रजपूत चित्रकला आहे, मोगल चित्रकला आहे, पण मराठी चित्रकला विकसित स्थितीत नाही. मराठेशाहीत जिच्या सौंदर्याबद्दल आपणांस अभिमान वाळगता येईल अशी इमारतहि झाली नाही.

म्हाच्यासारखे मूर्तिकार हे अर्वाचीन शिक्षणाचेच फल होय. अर्थात् चित्रविषयक संस्कृति अर्वाचीन महाराष्ट्रास देण्याचे काम अर्वाचीन शिक्षणानेच केले पाहिजे.

एवंच शिक्षणखात्यावरच सर्व राष्ट्रास बदलण्याची जबाबदारी पडणार, व त्यामुळे इंग्लंडापेक्षा येथील शिक्षणसंस्था अधिक व्यापक पाहिजेत.

शिक्षणविषयक प्रगतीस उपकारक सुधारणा.— महाराष्ट्रीय सुधारणेसाठी नेटाने कार्यक्रम आखण्यास महाराष्ट्रास स्वतंत्र प्रांत करण्याची आवश्यकता आहे.

लेनिनने जी संयुक्त लोकराज्याची घटना तयार केली तीतील अकरावे कलम मोठे महत्वाचे आहे. त्या कलमांतील तत्वाचा अखेर निःसंशय जय होणार. ते तत्त्व असे आहे:

‘देशरुढीच्या व आचारविचारांच्या बाबतीत जेथील लोक समानधर्मी आहेत अशा प्रदेशांतील संघांनी वाटल्यास आपले निरनिराळे प्रादेशिक समुच्चय स्थापण्यास हरकत नाही. हल्लीच्या वयापुढे अस्तित्वांत येणाऱ्या अशा प्रादेशिक समुच्चयांनी वाटल्यास आपआपली स्वतंत्र संघपरिपद भरवावी व स्वतंत्र कार्यकारी मंडळे निवडावीत. या स्वयंशासित समुच्चयांचा रशियन वैराज्यांत संस्थानसंयोगातवावर प्रवेश होईल: ’

या तत्वाचा सर्व राष्ट्रांनी स्वीकार केला तर राष्ट्रांत नेहमी लागणारे लढे बंद होतील; व लोकांची राष्ट्रीयत्वाची तृष्णा शांत होईल. यासाठी आपल्या देशांत (१) भाषेप्रमाणे देशविभाग, (२) प्रांतिक भाषेत प्रांताची राज्यव्यवस्था आणि (३) प्रांतिक भाषेत उच्च शिक्षण या तीनहि सुधारणा स्वीकारल्या, तर ज्या लढ्यांनी देशांतील प्रगति खुंटते, ते लढे बंद होतील.

राष्ट्राच्या प्रगतीस धाडशी कारभारांची जरूर.— आपल्या विकासासाठी आणि उन्नतीसाठी जी एक महत्वाची गोष्ट पाहिजे ती धाडशी कारभारांची संवय ही होय. शासनसंस्था फाजील काटकसर करण्यासाठी नाहीत. म्युनिसिपालिट्या आणि प्रांतिक सरकार यांनी आपले कार्यक्षेत्र अधिक वाढविण्यासाठी खटपट केली पाहिजे. लोकांकडून अधिकाधिक कर वसूल करण्याची खटपट पाहिजेच, पण लोकांनी कर खुपीने द्यावेत म्हणून लोकसुधारणेची आणि लोकोपयोगी कामे अंगावर घेतली पाहिजेत. महत्वाची कामे टाकून देण्याची आणि काटकसर करण्याची प्रवृत्ति जी सरकारे आणि लोकांचे जे प्रतिनिधी दाखवितील त्यांनी आपले पद सोडून देऊन स्वैपाक्याच्या जागेकरिता अर्ज करावे योग्य होय. सत्ता हाती असलेले अधिकारी लोकोपयोगी कामे करण्याचा जेव्हा अधिकाधिक हव्यास दाखवितील, तेव्हा लोकांस आपल्या थैल्याहि मोकळ्या सोडण्यास उत्तेजन येईल. आज लोकांची आपल्या थैल्यांची तोंडे मोकळी करण्याची इच्छा नाही. कां की लोकांचा सरकारवर विश्वास नाही. आपण पैसा देण्यास तयार व्हावे, आणि सरकारने तो पैसा वाटेल त्या कामास, कदाचित् ख्रिस्ती चर्चचा खर्च वाढविण्यास, किंवा लष्करी काम वाढविण्यास, किंवा यूरोपीयांच्या शाळांवर खर्च करण्यास, किंवा यूरोपीय लोकांकरिता राखून ठेवलेल्या आणि सपाटून खर्च करणाऱ्या रुग्णालयांतील शाखा वाढविण्यास लावावे कोणास आवडेल? म्हणून सरकारने लोकांचा पैसा लोकांच्या खऱ्या हितासाठी खर्च करण्यामध्ये अधिकाधिक प्रामाणिकपणा दाखविण्यासाठी लोकांनी सरकारला भाग पाडावे आणि सरकारकडून होणाऱ्या खर्चाकडे वर्तमानपत्रांनी डोळ्यांत तेल घालून पहात रहावे हे अत्यंत अवश्य आहे. प्रस्तुत क्रिया होऊ लागली म्हणजे लवकरच सरकार अधिक प्रामाणिकपणे वागू लागेल. लोकांस सरकारचा विश्वास वाटेल, व लोकांकडून अधिकाधिक पैसा खर्च करण्यास सरकारला पाठबळ मिळेल; आणि सरकारला लोकहिताची धाडस करण्याविषयी स्फूर्ति होईल. लोकहिताच्या धाडशी कार्यांसाठी लोकमत तयार करण्याची जबाबदारी देखील पुढे मागे सरकारलाच घ्यावी लागेल. आपला व्याप वाढविणे, त्यासाठी अधिकाधिक पैसे उत्पन्न करणे आणि त्यासाठी लोकमत अनुकूल करून घेणे हा सरकारी धंद्यातला एक भाग आहे. देशांत सरकारने करावयाच्या गोष्टी थोड्याथोडक्या नाहीत. (१) उच्च शिक्षण सामान्य करून लोकांची अधिक

दृष्ट्या किंमत वाढविणे; (२) बेकार लोकांस काम मिळावे म्हणून त्यांची सोय करणे; (३) गुन्हेगार, पंगू आणि अज्ञान यांस उपयुक्त करणे आणि त्यांचे रक्षण करणे; (४) देशांतील लोकांच्या मनोरंजनाची साधने वाढविणे; (५) निर्मळ व उच्च प्रकारच्या रहाणास उत्तेजन देणे; इत्यादि क्रिया सरकारने केल्याच पाहिजेत.

शिक्षणप्रसार व खासगी संस्था.—देशांत प्राथमिक शिक्षण सक्तीचे झाले पाहिजे एवढेच नव्हे तर दुय्यम शिक्षणहि बरेचसे सार्वत्रिक झाले पाहिजे. शिक्षणखाते आपल्या लोकांच्या हाती आले, पण प्राथमिक शिक्षण आपल्या हाती आले नाही. कर वाढविल्याशिवाय आपणांस कोणतेहि सार्वजनिक हित साधतां यावयाचे नाही हे खरे आहे; पण शासनसंस्थांचे कार्यक्षेत्र अधिकाधिक वाढविण्याची आणि त्यास सहानुभूति मिळविण्याची हिंमत आपल्या संस्थाचालकांस पाहिजे. रामदासांच्या 'पाहिजे तो कळवळा ! मग वळा काय उणे ॥' या वाक्याच्या सत्यतेविषयी आमची खात्री आहे, आणि यामुळे आम्हांस असे वाटते की, जेव्हां आपली माणसे महत्पदावर असतात आणि त्यांच्या हातून कार्य होत नाही तेव्हां त्यांच्या ठायी कळवळाच नाही. लोकांना अधिकाधिक कर देण्याची इच्छा अशा वेळेस होईल की, ज्या वेळेस अधिक कराचा फायदा लोकांस मिळेल अशी त्यांची खात्री होईल. जेव्हां लोक कर देण्यास नाखूप असतील तेव्हां कराचा मोवदला आपणांस मिळतो अशी लोकांची खात्री नसते असे समजावे. खासगी शिक्षणसंस्थांनी खासगी प्रयत्नांनी शिक्षण वाढवावे हे कधीच शक्य नाही व योग्यहि नाही. कां की, वर्गण्या गोळा करण्यांतच चालकांचा जन्म जावयाचा. शिवाय खासगी संस्थांचे अस्तित्व पुष्कळशा गोष्टीत तत्त्वतः योग्यहि नाही. खासगी संस्था म्हणजे मऊ अंतःकरणाच्या लोकांस टार मारणारी यंत्रे. जेव्हां पैसा सक्तीने गोळा केला जात नाही, तेव्हां दयाद्वारे लोकांच्या वरच हा कर वसतो; व सार्वजनिक हिताची कळकळ नसणारे लोक साफ निसटतात. खासगी वर्गण्यांनी चाललेल्या लायब्रऱ्या, खासगी वर्गण्यांनी चाललेली अनाथविद्यार्थिगृहे आणि खासगी वर्गण्यांवर चाललेल्या शिक्षणसंस्था या सरकारास कामचुकारू आणि फुकटखाऊ बनवितात; दयाद्वारे बुद्धीच्या लोकांचे अन्न खातात आणि स्वार्थत्यागावर काम करावयास लावून सुशिक्षित तरुणांस अल्पायुषी करतात. या अशा ब्रह्मघातकी संस्था देशांत फारशा वाढू देणे योग्य नाही. जर एखादे काम करणे योग्य असेल तर ते करणे सरकारास भाग पाडले पाहिजे. अतःपर तरी सरकार आपल्या गरजांकडे दुर्लक्ष करील असे संभवत नाही. खासगी तऱ्हेच्या प्रयत्नांना अवकाश नाहीच असे नाही. निरनिराळ्या तऱ्हेचे शिक्षणविषयक प्रयोग करणे इत्यादि गोष्टी खासगी संस्थांतून अधिक शक्य होतात;

खासगी संस्थांत जो प्रयोग होतो त्यापासून उत्पन्न झालेले ज्ञान सार्वत्रिक होते.

तसेच सरकारी सदसद्विवेकबुद्धि जोंपर्यंत अपूर्ण आहे आणि सरकारी यंत्रांत विशिष्ट तत्वाचा शिरकाव होण्यास जोंपर्यंत अडचण आहे, तोंपर्यंत अधिक उत्साही मंडळीस सरकारच्या पुढे जाऊन न सुरू झालेले कार्य हाती घेण्यास हरकत नाही. उदाहरणार्थ, ' जॉर्ज ज्युनिअर रिपब्लिक ' सारखी एखादी शिक्षणसंस्था स्थापन करण्याचे एखाद्याने मनांत आणले आणि सरकारची त्याला आजच सहानुभूति मिळाली नाही, तर ज्यांची सहानुभूति मिळेल त्यांच्या आश्रयाने काम सुरू करण्यास हरकत नाही. परंतु प्रवृत्ति नेहमी अशी ठेवावी की मऊ अंतःकरणाच्या लोकांस पिळून संस्था फार दिवस चालू ठेवावयाच्या नाहीत. पुढे मागे ती सरकारच्या गळ्यांत बांधावी, किंवा निदान सरकारकडून तिचा खर्च तरी येईल अशी व्यवस्था करावी.

समाजसत्तावाद्यांचे असे एक मत आहे की, दान हे अनवश्यक आहे. जो मनुष्य दानार्ह आहे त्याचे पोषण करणे हे काम समाजानेच केले पाहिजे. जगांत मनुष्ये काम करीत असतां कित्येकांच्या वांटणीस अपघाताची कामे येतात, तर कित्येकांच्या वांटणीस कर्मा अपघाताची कामे येतात. दोघेहि समाजसेवाच करीत असतात. असे असतां एखाद्याची बायकामुळे त्याने काम अधिक अपघाताचे घेतल्यामुळे उघडी पडावी हे अयोग्य आहे; आणि ती तशी उघडी पडल्यास समाजाची मोठी चूक आहे. जर त्यांस आश्रय दिला, तर समाजाने त्यांत मोठे दान केले अशांतला भाग नाही, तर त्याने कृतव्यय केले असे समजावे. अशा उघड्या पडलेल्या लोकांना समाजाकडून म्हणजे सरकारकडून मदत घेण्याचा हक्क आहे. अशा कल्पनांमुळेच इंग्लंडांत राष्ट्रीय विम्याची योजना अस्तित्वांत आली.

राष्ट्रहित व वैयक्तिक हित.—राष्ट्रीय हिताच्या प्रभावरोबर वैयक्तिक हिताचे प्रश्न देखील विवेचनासाठी घेतले पाहिजेत. महाराष्ट्रीयानी आपल्या देशांतील व्यापार वाढवावा, आपल्या देशांत कारखाने वाढवावे हे सर्व ठीक आहे. पण स्थलवैभव वाढविणे एवढेच केवळ व्यक्तीचे कर्तव्य नाही. राष्ट्ररूपी घटनास्थिति व्यक्तीच्या हिताकरिता आहे, आणि अनेक व्यक्तींनी मिळून आपले हित साधणे हाच राष्ट्रहिताचा अर्थ आहे. तथापि एखाद्या व्यक्तीस आपले हित साधण्यास तिचेच राष्ट्र हे पुष्कळदा योग्य स्थान नसते. कल्पना करा की, एखाद्याने विशिष्ट तऱ्हेचा शोध केला; त्या शोधाच्या साहाय्याने त्याचा बराच फायदा होण्याची शक्यता असली; पण त्या शोधाचा फायदा घेण्यास अनुकूल स्थिति त्याच्या राष्ट्रांत नसली, तर त्याने काय स्वस्थ बसावे ? अर्थात् नाही. त्याने आपल्या कार्याच्या पोषणासाठी जेथे साहाय्यक परिस्थिति असेल तेथेच गेले पाहिजे. मार्कांनीस आपल्या विनतारी विद्युत्संदेशाच्या शोधाचा फायदा पूर्णपणे घेण्यासाठी

व जगास देण्यासाठी जगभर कंपन्या स्थापन कराव्या लागल्या; आणि त्याने त्यांवर अतोनात पैसाहि मिळवला. अत्यंत बुद्धिमान लोकांस आपल्या बुद्धीचा फायदा देण्यासाठी सर्व जग हें आपलेंच उद्योगस्थान समजलें पाहिजे. ज्या कर्तृत्ववान् पुरुषास हिंदुस्थानांत भांडवल मिळणार नाही, त्यानें परदेशां जाऊन तें पैदा केलें पाहिजे. हिंदुस्थान पुढेंमांस सुधारेल आणि आपल्या बुद्धीचें कार्य येथेंहि करतां येईल इत्यादि आशा व्यर्थ आहेत. मनुष्य कार्यांत राहिला तरच त्याची बुद्धि विकसित होत जाते, नाहीतर ती मलिन होत जावयाची. स्थानविकासाचें महत्त्व कमी आहे असें नाही. अत्यंत बुद्धिमान् माणसें आपल्या राष्ट्रांत असावीं, त्यांच्या बुद्धीचा फायदा आपल्यास घेतां यावा अशी भावना देशांत वाढावयास पाहिजे. पण ती भावना वाढवून जांपर्यंत देशांत अनुकूल परिस्थिति प्राप्त झाली नाही, तोपर्यंत कर्तृत्ववान् व कल्पक पुरुषांनी हिंदुस्थानांतच डांबून राहणें म्हणजे आत्महत्या होय. ज्याप्रमाणें कर्तृत्ववान् पुरुष खेडीं सोडून शहरांत जातो त्याप्रमाणें अधिक कर्तृत्ववान् पुरुष मुंबई सोडून लंडन, पॅरिस अगर न्यूयॉर्क येथें जाऊन वसले पाहिजेत. फार मोठ्या कर्तृत्ववान् पुरुषाची देशास मोठी जरूर आहे हें खरें; पण पुष्कळ लोक असे आहेत कीं, त्यांस देशांत कार्यक्षेत्र पुरेसें नाही. त्यांनीं जिकडे आपल्या कर्तृत्वास योग्य अवकाश असेल तिकडे गेलें पाहिजे. कांहीं व्यक्ती केवळ स्थल-माहात्म्यामुळे मोठेपणास पावतात. एखादा जवळ योजक असला तर तो हिंदुस्थानांत जितके पैसे मिळवील त्यापेक्षां इतर देशांत तो ज्यास्त मिळवील.

वरील प्रकारची परिस्थिति असतां, अनेक प्रकारचे कष्ट सोसून मी जें करावयाचें तें देशांतच करीन आणि आपल्या बुद्धीचा फायदा देशासच मिळवून देईन, या तऱ्हेची वृत्ति कर्तृत्ववान् माणसांत असली तर ती देखील हवीच आहे. पण त्याच्या अकलेचा फायदा घेण्याची देशांत थोडीबहुत तरी शक्ति पाहिजे. ती नसली तर त्याचा स्वार्थत्याग आणि निश्चय यांपासून फलनिष्पत्ति कांहीं न होतां तो पुरुष मात्र फुकट जाणार. पुष्कळ गोष्टी अशा आहेत कीं, त्या गोष्टी करण्यास हिंदुस्थान हें अजून चांगलें क्षेत्र नाही. तसेंच मोठ-मोठी कार्ये करण्यास ज्या तऱ्हेची माणसें हाताशी ध्यावीं लागतात त्या तऱ्हेचीं माणसेंहि हिंदुस्थानांत नाहीत. हिंदुस्थानांत नवीन कार्ये करावयाचें म्हणजे पाश्चात्य स्पर्धा विसरतां कामा नये. कारखाना काढला तर ज्याप्रमाणें यंत्रे परदेशांतून आणावीं लागतात, त्याप्रमाणें परदेशांतून माणसेंहि आणावीं लागतात. माणसें जां तयार होतात तीं संधी-शिवाय तयार होत नाहीत. मनुष्यांनां तयार होण्याची सीध आपल्या देशांत मिळववयाची नाही. यासाठीं यूरोपांतील व अमेरिकेंतील अनेक प्रकारच्या उद्योगधंद्यांत आपल्या माणसांनीं शिरकाव करून घेतला पाहिजे. देशांत सक्तीचें शिक्षण सुरू झालें म्हणजे पुष्कळशीं माणसें निरनिराळ्या

कारखान्यांत साहाय्यक म्हणून उपयोगी पडतील आणि त्यांतील कांहीं परदेशीं जाऊन तेथील व्यापारी कंपन्यांमध्ये अगर कारखान्यांमध्ये नोकर म्हणून रहातील. सध्यां सुशिक्षित माणसांचें दुर्भिक्ष देशांत मोठें आहे.

धर्मशास्त्र व पारमार्थिक संप्रदाय यांचें पृथक्त्व.— धार्मिक गोष्टींविषयी विचार करतांना कांहीं गोष्टी स्पष्टपणें नमूद केल्या पाहिजेत. त्यांपैकां एक गोष्ट म्हणजे पारमार्थिक संप्रदायाचा आणि धर्मशास्त्राचा कांहीं एक संबंध नाही ही होय. करवीर पीठाच्या बहिर्गत शंकराचार्य स्वामींनीं नाशिक येथें जी हिंदुधर्मपरिषद भरविली, तांत कोल्हापुरचे रा. जाधव यांनीं असें सांगितलें कीं, धर्मविषयक वाबतीत आम्ही शंकराचार्यापासून कांहींहि अपेक्षा करीत नाही; व त्यांचा अधिकारहि नाही. हा अधिकार शिवाजी-महाराजांच्या काळापासून राष्ट्राचे जे न्यायाधीश पंडितराय त्यांजकडे असे; आणि केवळ अद्वैतमताचें आचार्यत्व शंकराचार्य पीठाकडे असे. या मुद्द्यावर समर्पक उत्तर आलें नाही. नेपाळसारखी संस्थानें पाहिलीं तर तेथील राजांचे न्यायाधीश आचार्यविषयक; प्रश्नांवर निकाल देतात. ज्या गोष्टी नीतीनें गर्ह्य आहेत त्या गोष्टींची काळजी पिनलकोड जर घेतें तर हें शंकराचार्यांचें लिगाड कशाकरितां पाहिजे? शंकराचार्य जर देशांतील राष्ट्रीय सभेचें एखादें खातें वनलें तर त्यांच्यावर संस्थानांची सत्ता पूर्णपणें चालली पाहिजे; व त्यांच्या नेमणुकी व हाकालपट्टी करण्याचा अधिकार संस्थानांस पाहिजे. तसें झालें म्हणजे शंकराचार्य राष्ट्राचे किंवा संस्थानांचे नोकर वनणार एवढेंच. जर शंकराचार्यास संस्थानाचे नोकर करावयाचें नाही तर त्यांच्या हातांत सत्ताहि रहाणार नाही. सामाजिक सत्ता राजकीय सत्तेहून पृथक्पणें राहू शकत नाही. शंकराचार्यांनीं आज कांहीं लोकांवर बहिष्कार घातले तरी त्यांचा काय उपयोग? त्यांच्या आज्ञेप्रमाणें लोक वागावयास तरी कोठें तयार आहेत? व शास्त्र तें तरी काय करूं शकणार? केवळ अद्वैत मताचा उपदेश शंकराचार्य करूं लागले तर त्यांचें कार्यक्षेत्र वरेंच आकुंचित होतें. आणि आज एखादें अद्वैतासारखें विशिष्ट मत प्रवर्तन करणें ही राष्ट्राच्या दृष्टीनें मोठी महत्त्वाची वाव नाही. आयुष्यक्रमविषयक गोष्टींमध्ये ज्या मानगडी उपस्थित होणार त्यांचा द्वैताद्वैताशीं संबंध फारच थोडा येणार. त्यामुळे शंकराचार्य किंवा रामानुज या पंथांनीं मनुष्यांत तेढ उत्पन्न व्हावी व लग्नव्यवहार नियंत्रित व्हावा यांत कांहीं अर्थ नाही.

वेदांच्या ज्या शाखा पडल्या त्यांचा देखील वास्तविक रीत्या लग्नव्यवहाराशी काय संबंध आहे? आज होत्याचें कर्महि कोणी करीत नाही; अगर अध्वर्यूचेंहि कोणी करीत नाही. असें असतां वैदिक शाखांप्रमाणें भेद ठेवून लग्नव्यवहार बंद ठेवणें हें भगर्दांच मूर्खपणाचें आहे. दुसऱ्या भागांत जें विवेचन दिलें आहे त्यावरून असें दिसून येईल कीं, यज्ञ कसे

करावे याविषयी जे पंथ उत्पन्न झाले, आणि दक्षिणेकरितां जी भांडणे उत्पन्न झाली तीं आज विनाकारण लोकांस एकमेकांपासून पृथक् ठेवांत आहेत. जर आपण प्रतिस्पर्धा वर्गाशी लढें करूं नयेत अशी भावना या व्यवहारनियंत्रणाच्या मुळाशी असली तर आज स्थिति अशी आहे की, ज्या स्पर्धेमुळे प्रतिस्पर्धी उत्पन्न झाले ती स्पर्धाच मुळी नष्ट झाली आहे. आचारविषयक गोष्टींमध्ये एखाद्या अद्वैत धोकलेल्या शंकराचार्यास हात घालूं देणें म्हणजे भलत्याच्या हातीं भलता अधिकार देणें आहे. दुर्बळ झालेले शंकराचार्य जिकडून जशी दक्षिणा मिळेल त्या वाजून निकास देतात; व दहा मैलांवर गेल्यानंतर दुसरीकडून दक्षिणा मिळाली म्हणजे उलट निकास देतात ही गोष्ट सहज सिद्ध करता येईल. शंकराचार्यांच्या अधिकाराची व्याप्तीहि निश्चित नाही. शिवगंगेचा मठाधिकारी, द्वारकेचा मठाधिकारी, तसेंच करवीरचा मठाधिकारी हे तिथेहि संधि पाहून महाराष्ट्रांत द्रव्य मिळविण्यासाठीं संचार करतातच. या शंकराचार्यांच्या पीठांच्या अस्तित्वाचा आम्हांस कांहीं एक फायदा दिसत नाही.

आपल्या देशांत कायदे आले त्यामुळे व्यवहारधर्माचें स्थान निश्चित झालें आहे. समाजांत व्यवहारधर्माची अनिश्चितता हें मोठें व्यंग नाही; तथापि सामाजिक धर्माची अनिश्चितता हें मोठें व्यंग आहे. आणि तें व्यंग जेव्हां सरकारचें परकीयपण जाऊन त्याविषयी स्वकीयपणा वाटेले आणि शंकराचार्यादि पीठांच्या सुधारणेविषयी अपेक्षाच लोक सोडून देतील तेव्हांच दूर होण्याचा संभव आहे.

संस्कारधर्माचें भवितव्य:—ज्या गोष्टी कायद्याच्या विरुद्ध येत नाहीत अगर नीतीच्या विरुद्ध येत नाहीत अशा गोष्टी म्हणजे संस्कारविषयक व आचारविषयक गोष्टी होत. कोण मनुष्य काय खातो व पितो याविषयी निर्णय देऊन वहिष्काराचें शस्त्र वापरणें म्हणजे आज त्याला खेळखंडोवा म्हटल्याशिवाय राहवत नाही. वहिष्काराचें आज भयच नाही, तर आचारविषयक धर्म आज जरी अर्जावात मेलें नसले तरी उद्यांत मरणारच. त्यांस जिवंत ठेवण्याची शक्ति कोणासच नाही. सर्व लोकांची जेथे मतेच बदलली आहेत तेथे जुन्या कल्पनेवर रचलेले आचार कितपत टिकणार ? आचारधर्म व प्रायश्चित्तधर्म हा सर्व लोकांस काल्पनिक कर्म उत्पन्न करून देऊन त्यावर किफायत करण्यासाठीं रचला गेला आहे, आणि त्यामुळे हा, त्यावर विशेष आघात न केले तरी मरणारच आहे. ज्याप्रमाणें प्रेताला वडविण्यांत अर्थ नाही त्याप्रमाणें आचारधर्माविरुद्ध कोरडे औढ्योतांत देखील अर्थ नाही. ज्यांची उपयुक्तता आहे अशी गोष्ट फक्त संस्कारधर्माची होय. जर स्वराज्य असतें तर विवाहसंस्कार संस्थांमार्फत करविण्यास हरकत नव्हती. आज उरावर इंद्रज वसला असल्यामुळे विवाहसंस्कार इंद्रजाकडून साजरा करविण्यांत लोकांस विपाद वाटणारच. एखादी रखेली रजिस्टर करावयाची असती तर सरकारी अधिकार्यापुढें जाऊन रजिस्टर करण्यास हरकत न

वाटती. परंतु विवाहविधि हा अधिक पवित्र समजला जातो, आणि त्यामुळे ज्या जातीविषयी आपल्या मनांत आदरभाव नाही, त्या जातीच्या प्रतिनिधीपुढें जाऊन तो विधि करणें बरोबर वाटत नाही. यामुळे संस्कारांचें महत्त्व बरेच दिवस रहाणार. ब्राह्मणांच्या दृष्टीने लग्नाची वायको व रखेली यांत व्यावहारिक फरक हा की, रखेलीच्या मुलाला उत्पन्नाचा वांटो द्यावा लागत नाही. शूद्रांमध्ये रखेलीच्या मुलाला उत्पन्नाचा अर्धा वांटो मिळतो. ब्राह्मणांच्या रखेलीच्या मुलाला देखील वांटो मिळावा म्हणून विलें कौन्सिलापुढें येत आहेत. तीं तशीं पास झाली म्हणजे लग्न व रखेली ठेवणें यांत ब्राह्मणांच्या दृष्टीने हि फारसा फरक उरणार नाही. जर निरनिराळ्या जातींचीं लढें ब्राह्मणवर्गांनं न लावली, व रखेलीची पदवी उच्च झाली, तर संस्कारयुक्त लढें कमी कमी होत जाऊन केवळ स्त्रीपुरुषांचा लौकिक सहवासच वाढत जाणार; व संस्कारधर्म पूर्णपणें अनवश्यक होणार. यावरून संस्कारविषयक बाबतींत उदारमताची किती अवश्यकता आहे हें दिसून येईल. संस्कारधर्म अधिक व्यापक अथवा अधिक उदार झाल्याशिवाय किंवा मेल्याशिवाय गत्यंतर नाही.

बरील विवेचनावरून हें दिसून येईल की, अद्वैतादि मतांचा धर्माशी संबंध मूळचाच नाही, व पुढें तो रहाणारहि नाही. जो आचारधर्म आजच्या नीतितत्त्वास जुळून नाही, तो मृत होणार, आणि संस्कारधर्म अधिक व्यापक झाला नाही तर तोहि मृत होणार.

देवालयादि पारमार्थिक संस्थांची स्थिति.—पारमार्थिक बाबतीकडे पाहिलें असतां जो प्रश्न अत्यंत महत्त्वाचा आहे तो हा की, देवळे, मठ इत्यादिकांच्या मालकीची जी संपत्ति आहे तिचें पुढें काय होणार ? ही लौकिक नियंत्रणाखाली कशी येणार ? देवळांविषयी अशी गोष्ट झाली आहे की, सुशिक्षितवर्गाची सामान्यतः त्याविषयी उदासीनता आहे. अद्वैतमत पटलेल्यास विशिष्ट देवतांचा अभिमान पटणें शक्य नाही. प्रत्येक देऊळ सार्वजनिक करावयाचें मनांत आणलें तर तें कसें करणार ? देवळांची तुलना चर्चशी करून उपयोगी नाही. चर्च म्हणजे विशिष्ट संप्रदायाचें उपासनास्थान. विशिष्ट संप्रदाय ही परंपरेनें चालू रहाणारी संस्था आहे. जो मेथॉडिस्ट असतो तो कॅथोलिकनल नसतो, किंवा प्रेसविटेरियन नसतो. त्यामुळे प्रेसविटेरियन, मेथॉडिस्ट, कॅथोलिकनल हे सर्व संघ निश्चित असतात; आणि निश्चित असल्यामुळे त्यांचा तावा त्या त्या संप्रदायांच्या इस्टेटीवर असतो. परंतु देवळांची स्थिति तशी नाही. जो शिवाचा उपासक असतो तोच गणपतीचाहि उपासक असतो. आणि त्यासच पंढरपूरची यात्राहि करण्यास हरकत वाटत नाही. यामुळे विशिष्ट देवळे विशिष्टोपासक संघाच्या ताब्यांत देणें शक्य नाही. सर्व हिंदू जनतेचा सर्व देवळांवर ताबा पाहिजे. पण सर्व हिंदूजनता संघीकृत कोठें झाली आहे ? सर्व हिंदूजनतेची यासंबंधाची मालकी कुतींत कशी व्यक्त होणार ? तसेंच अमुक

एका दवळांत अमक्या भागांत अमक्यांनीं जावें इत्यादि प्रकारचे आज चालू असलेले नियम बदलवावयाची ताकद तरी कोणास आहे ! उद्यां एका देवळांतल्या पुजाऱ्यांनीं शंकराचार्यांस जरी वहिष्कार घातला तरी त्यास विरोध कोण करूं शकणार आहे ? या तऱ्हेच्या अडचणी असल्यामुळें कायद्यांचें नियंत्रण यास अवश्य पाहिजे. देवाचें उत्पन्न वाढविण्याचा देवळाच्या अधिकाऱ्यास मोह असतोच, आणि त्यामुळें पुष्कळ देवळें आपली इस्टेट व उत्पन्न वाढविण्याच्या भागणरींत गुंतलेलीं असतात. कांहीं देवळांनीं आपल्या मालकीच्या चाळी केलेल्या आहेत, व त्यांत जास्ती उत्पन्न व्हावें म्हणून वेश्यांस जागा दिली आहे. देवळें, निरनिराळ्या जातींचे फंड, पैसाफंड इत्यादि संस्था लोकोपयोगी कार्यासाठीं पैसा खर्च न करतां इमारती इत्यादि इस्टेट वाढविण्याचा प्रयत्न करतील तर त्या संस्था चोर समजाव्यात.

दानशास्त्राची हेळसांड.—धर्मादायविषयक गोष्टी-विषयी अधिक विचार झाला पाहिजे. अनेक धर्मादाय मूर्खपणानें चाललेले आहेत, आणि कित्येकांत फंडगुंडीपणा आहे. कित्येक ठिकाणीं धर्मादाय म्हणून जो पैसा गोळा करण्यांत येतो त्याजवर चौकशी करावयासच कोणी नसतें. मुंबईहून जो माल वाहेरगांवीं जातो त्यावर शेंकडा चार आणे किंवा आठ आणे धर्मादाय कमिशनएजंट कापून घेतात. त्या चार आठ आप्यांचा हिशेब ते कोणास देतात ? ही धर्मादाय म्हणून कापलेली रक्कम थोडी थोडकी होते असें नाही. पेढी लहानशी असली तरी तिचे वर्षाकांठचे हजारपंधराशें रुपये होतात; आणि ते पैसे एक तर खर्च होत नाहीत, किंवा झालेच तर त्यांचा फायदा पेढीवाल्याच्या कुटुंबासच मिळतो. धर्मादायसंस्थांचा हिशेब अत्यंत निष्काळजापणानें ठेवला जात असतो. काशीतील अन्नछत्रांची गोष्ट अशाच प्रकारची आहे.

धर्मादाय संस्थांचा आत्यंतिक उपयोग म्हणजे जे काम करून पोटास मिळविण्यास असमर्थ असतील त्यांचें संरक्षण करणें, आणि जे वाईट मार्गांला लागलेले असतील त्यांस चांगल्या मार्गांस लावणें हा होय. समाजानें भिक्षेकरी लोक वंद केले पाहिजेत आणि जे लोक असमर्थ असतील त्यांची तजवीज करण्याची जबाबदारी घेतली पाहिजे. पराशरानें आपल्या गचाळ संहितेंत देखील दानविषयक कांहीं गोष्टी मोठ्या मार्मिक लिहिलेल्या आहेत. तो म्हणतो कीं, जें दान मागितलें म्हणून दिलें तें कनिष्ठ प्रकारचें होय; आणि जें दान दुसऱ्याच्या घरीं जाऊन दिलें तें श्रेष्ठ प्रकारचें होय. दान मागण्यास जे लोक तुमच्याजवळ येऊं शकतात त्यांपेक्षा ज्यांना चालतांच येत नाहीं त्यांस दान देण्याची अवश्यकता अधिक आहे. यासाठीं जे दुवळे खितपत पडले आहेत आणि उपाशी पडले आहेत त्यांचा शोध करून त्यांस आश्रय पोहोचविणें हे कार्य अधिक महत्वाचें होय.

दान कसें करावें हें देखील शास्त्र आहे. दानशास्त्र म्हणजे समाजव्यंगनिवारण. समाजव्यंग निवारण करण्यासाठीं तें

अगोदर शोधलें पाहिजे. ही क्रिया करण्यास म्हणजे सत्पात्र शोधण्यास प्रत्येकास अवकाश नसतो. यासाठीं दानसंस्था तयार झाल्या पाहिजेत. आणि पद्धतशीर काम करणारा वर्ग तयार झाला पाहिजे. अमेरिकेमध्यें याचें महत्त्व इतकें समजलें आहे कीं, तेथें यासंबंधी शिक्षण देणाऱ्या शाळाहि आहेत. कांहीं विद्यापीठांतून दान ही अर्थशास्त्राची शाखा धरून दानविषयक शिक्षण देण्यांत येऊन त्याबद्दल पदवी दिली जाते.

जग एका सत्तेखालीं आणण्याची अवश्यकता.—ब्राह्मण ग्रंथांत श्रुत झालेलें आणि मंत्रपुष्पांत वारंवार उच्चारलेलें भारतीयैश्वर्य 'समुद्रपर्यंताया एकराट्' हें होय. सर्व जग एका सत्तेखालीं आलें म्हणजे एका राष्ट्रास दुसऱ्या राष्ट्रावर आपली संस्कृति लादावयाचें कारणच उरत नाही; आणि यामुळें साम्राज्यें तसेच पारमार्थिक संप्रदाय हे नष्ट होणार हें मागें सांगितलेलेंच आहे. सध्यांचा राष्ट्रसंघ दुर्बल असेल, पण राष्ट्रसंघाची कल्पना कांहीं दुर्बल नाही. आजच्या राष्ट्रसंघाला सगळे लोक शिव्या देत आहेत हेंच राष्ट्रसंघविषयक लोकांची अपेक्षा किती वाढली आहे तें दाखवीत आहे; व तीच राष्ट्रसंघाची मोठी शक्ति होय. जें सरकार दुर्बल असल्याची लोकांत भावना असते व ज्याच्या दौर्बल्याबद्दल लोकांना वाईट वाटत असतें तें सरकार खरोखरच बलवान् होय. त्यामुळें राष्ट्रसंघास आज जें दौर्बल्य आहे तें पाहूनहि त्याच्या बलोत्कर्षाविषयी अत्यंत आशा वाळगण्यास हरकत नाही. तो आज ब्राह्मण ग्रंथांत व्यक्त झालेलें वर सांगितलेलें ध्येय पार पाडण्याच्या मार्गांस लागला आहे यांत शंका नाही.

जग एका सत्तेखालीं आल्यावर त्यापुढें आपली इतिकर्तव्यता काय ? राष्ट्र इत्यादि समुच्चय स्वसंरक्षणासाठीं आहेत, पण लोकांचें संरक्षण तर राष्ट्रसंघ करणारच आहे. तेव्हां आजच्या राष्ट्रसंघाखालीं असणाऱ्या राष्ट्रांची कर्तव्यदिशा काय हा प्रश्न पुढें येतो. तो घेण्यापूर्वीं साम्राज्यांचें राष्ट्रस्वरूपी मनुष्यसमुच्चयांशीं कर्तव्य काय याचा विचार केला पाहिजे.

साम्राज्याचा राष्ट्रस्वरूपी मनुष्यसमुच्चयाशीं संबंध.—गेल्या तीन हजार वर्षांतील मनुष्यप्राण्याचा इतिहास पाहिला म्हणजे असें आढळून येईल कीं, राष्ट्ररूपी सत्ता फारच थोड्या समुच्चयांच्या हातीं असते. जेव्हां एखादें मोठें साम्राज्य तयार होतें तेव्हां अनेक समुच्चय साम्राज्याच्या दडपणाखालीं दबलेले असतात. लहान समुच्चयांचें स्वत्व नाहीसें होऊन मोठ्या समुच्चयांशीं तादात्म्य जितकें अधिक लवकर होत जातें तितकें राष्ट्र अधिक ज्वळत तयार होतें. पुष्कळशा समुच्चयांस आपला पराभव कबूल करून मोठ्या समुच्चयाशीं संलग्न होऊन जाणें अपमानास्पद वाटतें. सुभ जळला तरी पीळ जात नाही, या म्हणीप्रमाणें त्यांची स्थिति असते. जेव्हां आपला समुच्चय अबाधित राखून त्यास पुनः स्वतंत्रता, अगर राष्ट्रपद किंवा साम्राज्यपद मिळविण्याची शक्यता अजाबात नष्ट होते तेव्हां तो समुच्चय नवीन परि-

स्थितीत आपली आर्थिक सुधारणा करून घेण्याच्या आणि अस्तित्वात असलेल्या या शासनसंस्थेस बळकटी आणण्याच्या खटपटास लागतो. यहुदी लोकांचा पाडाव झाला व यहुदी लोक चारहि खंडांत पसरले तरी त्यांना अजून स्वकीय राष्ट्रीयत्वाची इच्छा आहेच.

पादाकांत झालेल्या राष्ट्रास दोन गती असतात. एक तर पादाकांत करणाऱ्या राष्ट्राशी मिळून जाणें, किंवा आपलें स्वामित्व पुनः स्थापित करणें. आपलें स्वामित्व पुनः स्थापित करण्याची इच्छा जोपर्यंत पादाकांत झालेल्या राष्ट्रांतील लोक इतर भिन्नत्वांमुळे निराळे व हलक्या स्थितीत असतात तोपर्यंत अधिक असते; नाहींतर ती कमी होते. स्कॉच लोक इंग्रजी सत्तेशी बरेचसे संतुष्ट आहेत; आणि त्यांच्यामध्ये त्यामुळे स्वराज्याची चळवळ दुर्बल आहे. ज्या लोकांची भाषा वरिष्ठ सत्तेपासून भिन्न राहिली आहे, त्या लोकांना त्या राज्यापासून जितके फायदे व्हावयाचे तितके होत नाहींत. यामुळे जिकणाऱ्या राष्ट्रांमध्ये दोन तऱ्हेची प्रवृत्ति होते. एकतर जिकलेल्या लोकांचे स्वकीयत्व नष्ट करून त्यांच्यामध्ये जिकणाऱ्यांच्या आचाराचा व भाषेचा प्रसार करणें, आणि ते स्वसदृश झाले म्हणजे त्यांस सारखेपणानें वागविणें; नाहींतर त्यांचा सर्व प्रकारें छळ करणें. पोलंड जिकल्यानंतर जर्मन लोकांनी व रशियन लोकांनी तेथील लोकांची भाषा दडपून टाकून त्यांच्या ठायीं स्वकीय भाषा लादण्याची खटपट केली. परंतु जर्मनीस व रशियास दौर्वल्य उत्पन्न झाले तेव्हां पोलिश लोकांनी आपलें डोकें वर काढलें.

राष्ट्रसंघाखाली असणाऱ्या राष्ट्रांची कर्तव्य-दिशा.—राष्ट्रसंघाच्या स्थापनेमुळे आतां राष्ट्रीयत्व अधिकाधिक विकसित लागेल यांत शंका नाहीं. दुसऱ्यांचे राष्ट्रीयत्व ठार मारून त्यांस आपल्यांत ओढण्याऐवजी त्यांशी संयुक्त राज्यपद्धतीनें संयुक्त व्हावें हें ध्येय बलावत जाणारच. पर-राष्ट्रजयिष्णुता नष्ट झाली म्हणजे राष्ट्रच सुधारण्याकडे प्रत्येकाचें लक्ष लागणार; आणि जीं अधिक प्रगमनशील आणि श्रीमंत राष्ट्रे आहेत तीं अग्रगत राष्ट्रांचे सावकार बनणार. या पद्धतीनें जगाचा विकास बरीच बरो चालत राहील.

अशा प्रसंगां आपल्या देशांत परकीय देशांचे भांडवल अधिकाधिक ओढलें जावें म्हणून खटपट तर झालीच पाहिजे; आणि तें भांडवल आपल्या लोकांच्या किंवा हिंदुस्थानसरकारच्या जबाबदारीवर देशांत आलें पाहिजे. आपले पैसे सुरक्षितपणें दुसऱ्या ठिकाणीं वापरले जाणार आहेत ही भावना असली म्हणजे राष्ट्रास दुसरे प्रदेश जिकण्याचा अभाषीपणा करावा लागत नाहीं. जेव्हां आपल्या करामतीवर, ज्ञानावर व तन्मूलक इश्टीवर जगाचा पैसा आपण आपल्या देशांत ओढूं शकूं तो सुदिन होय.

शास्त्रीय यत्न, व हिंदुस्थान सरकार.—शास्त्राच्या प्रसाराच्या दृष्टीनें हिंदुस्थान सरकारनें केलेले शास्त्रविषयक

कार्य उपेक्षा करण्याजोगें नाहीं. हिंदुस्थान सरकारचे देशावरील अधिकार इतर देशांतील सरकारच्या अधिकारापेक्षा अधिक आहेत. देशांतील जमीन सर्व सरकारची असा हिंदुस्थान सरकारचा आग्रह आहे, आणि देशांतील जंगल व खनिज संपत्तीचें मालक सर्वस्वी सरकारच आहे. या कारणांमुळे त्यास आपल्या ताब्यांतील मालाची पहाणी करण्यासाठीं शिस्तवार काम करणारी निरनिराळी खाती उत्पन्न करणें भाग पडलें, व त्या योगें देशाच्या शिस्तवार अभ्यासास बरीच मदत झाली आहे. देशांतील बहुतेक प्रांतांसंबंधी प्राणी व वनस्पती यांची मोजदाद आणि वर्णन देणारी माहिती तयार झाली आहे. प्रत्येक भूप्रदेशाची समुद्रसपाटीपेक्षा उंची दाखविणारे अत्यंत सूक्ष्म नकाशे सरकारनें केले आहेत, आणि खनिज संपत्ति शोधण्यासाठीं हि पाहण्या झाल्या आहेत. देशांतील जुन्या अवशेषांची स्थूल मोजदाद सरकारनें केली असून प्रावणकोरसारख्या प्रागतिक संस्थानांनीं तर संस्थानांतील अवशेषांसाठीं स्वतंत्र अवलोकीहि नेमला आहे. देशाची खानेसुमारी दर दहा वर्षांनीं होते, व या खानेसुमारीचे आंकडे देशाची स्थिति बरीच स्पष्ट करतात. देशांतील पाण्यामुळे किती शक्ति उत्पन्न करतां येईल त्याचा अजमास काढण्यासाठीं जलवैद्युत (हैड्रोइलेक्ट्रिक) पाहणी देखील सरकारनें केली आहे. हिंदुस्थानसरकारनें या प्रकारच्या बरील पाहण्या केल्या यावरून तें अगदींच रानटी नसून जगांतील चांगल्या सुशिक्षित सरकारांत तें मोडेल हें स्पष्ट होईल. सरकारच्या सुशिक्षितपणाची दिशा मात्र समजली पाहिजे. ती समजण्यासाठीं सरकारनें केलें काय आणि केलें नाहीं काय याची तुलना केली पाहिजे. सरकारनें पुष्कळ अगदी साध्या गोष्टी करावयाच्या ठेवल्या आहेत असें दिसतें. जनन, विवाह आणि मृत्यू यांची नोंद सरकारपाशीं नाहीं. यावरून सरकारमध्ये अजून सुशिक्षित क्षत्रिय बुद्धि उत्पन्न झाली नसून केवळ सुशिक्षित विणगुद्दीच वास करीत आहे असें म्हटलें पाहिजे. देशांतील खनिज संपत्तीची आणि जलवैद्युत वगैरेची मोजदाद सरकारला अवश्य वाटली; कां की, त्यांवर इंग्रजास पैसे मिळवावयाचे आहेत. प्रत्येक देश जनांचे आयुष्य वाढतें आहे किंवा नाहीं, या दृष्टीनें आपल्या वैद्यक खात्याची तपासणी करण्याची सरकारला आज छाती नाहीं. इंग्रज वाण्याला जेव्हां पैसे मिळविण्यासाठीं मजूर मिळनासे होतील तेव्हां सरकारला लोकसंख्येचा विचार पडेल, आणि तेव्हां त्यास जन्ममृत्यू यांची नोंद असावी असें वाढूं लागेल. सुदैवानें वैद्यकशास्त्र आज लोकांकडे आहे. आणि त्यामुळे वैद्यकबाबतीतील प्रांतिक सरकारची सुशिक्षितता देशी दिवाणांच्या सुशिक्षिततेवर अवलंबून राहील. हिंदुस्थान सरकारची सुशिक्षितता व शास्त्रयुक्ता कोत्या वैद्य बुद्धीनें आज मर्यादित आहे, तिला अजून व्यापकता पुष्कळच पाहिजे. ती उत्पन्न करण्याचें काम आजच्या हिंदुस्थानांतील शास्त्राभिलाषी लोकांचें आहे.

परिशिष्ट.

शास्त्रीय-संशोधन-संस्था.

हिंदुस्थान व इंग्लंड, स्कॉटलंड व आयर्लंड यांतील शास्त्रीय संशोधनाच्या संस्थांची यादी पुढे दिली आहे.

हिंदुस्थान.

शास्त्रीय संस्था:—सर्व सामान्य.—इंडियन म्यूझिअम, कलकत्ता (१८१४). प्रिन्स ऑफ वेल्स म्यूझिअम, मुंबई (१९०५). वरेंद्र अनुसंधान समिति, राजशाही (१९१०). रानडे इंडस्ट्रियल अँड एकोनॉमिकल इन्स्टिट्यूट, पुणे (१९१०). टेक्नोलॉजिकल इन्स्टिट्यूट, कानपूर. एशियाटिक सोसायटी ऑफ बेंगोल, कलकत्ता. भांडारकर ओरिएंटल रिसर्च इन्स्टिट्यूट, पुणे (१९१७). वाँवे ब्रँच ऑफ दि रॉ. ए. सोसायटी, मुंबई (१८०४). इंडियन सायन्स काँग्रेस. दि बेंगोल टेक्निकल इन्स्टिट्यूट. भारत इतिहास संशोधक मंडळ, पुणे (१९१०). फिलॉसॉफिकल इन्स्टिट्यूट, अमळनेर. नागर प्रचारिणी सभा, काशी. फोटोग्रॅफिक सोसायटी, कलकत्ता. युनायटेड सायन्स इन्स्टिट्यूशन. महाबोधी सोसायटी, कोलंबो. मद्रास लिटररी सोसायटी अँड ऑक्झलिअरी ऑफ दि रॉ. ए. सोसायटी. सेंट्रल म्यूझिअम, नागपूर. राजपुताना म्यूझिअम, अजमीर. सरदार म्यूझिअम, जोधपुर. वाटसन म्यूझिअम ऑफ ऑटिक्विटीज, राजकोट. बिहार अँड ओरिसा रिसर्च सोसायटी. इंडियन रिसर्च फंड असोसिएशन-मुंबई प्राविहन्शिअल म्यूझिअम. लखनौ. सेंट्रल म्यूझिअम पंजाब. पाटणा म्यूझिअम. सर जॉर्ज क्लार्क टेक्निकल लॅबोरेटरीज अँड स्टूडिओज, मुंबई. शांतिनिकेतन बोलपुर. सांची म्यूझिअम, भोपाळ. कामा ओरिएंटल इन्स्टिट्यूट, मुंबई. बोर्ड ऑफ सायंटिफिक अँड व्हान्स फॉर इंडिया. मद्रास गव्हर्नमेंट म्यूझिअम.

ज्योतिष.—कोडेकनल ऑब्झर्वेटरी. गव्हर्नमेंट ऑब्झर्वेटरी, मुंबई आणि अलीबाग.

वैद्यक.—सेंट्रल रिसर्च इन्स्टिट्यूट, कसौली.

रसायन.—निरनिराळ्या सरकारांचे केमिकल अनालयाइस. इंडियन इन्स्टिट्यूट ऑफ सायन्स, बंगलोर (१९११). युनिव्हर्सिटी कॉलेज, कलकत्ता.

पदार्थविज्ञान.—एक्स रे इन्स्टिट्यूट, डेराहून.

गणित.—मॅथेमेटिकल इन्स्ट्रुमेंट ऑफिस, कलकत्ता. ट्रिगोमेट्रिकल सर्व्हे ऑफिस, डेराहून. इंडियन मॅथेमेटिकल सोसायटी, हेड क्वार्टर्स, पूना. मॅथेमेटिकल सोसायटी, कलकत्ता.

भूशास्त्र.—मीटिओरॉलॉजिकल डिपार्टमेंट ऑफ दि गव्हर्नमेंट ऑफ इंडिया. मॅथेमेटिक अँड मीटिओरॉलॉजिकल ऑब्झर्वेटरी, सिमला.

जीविशास्त्र.—अॅग्रिकल्चरल रिसर्च इन्स्टिट्यूट, पुसा. बोर्ड ऑफ अॅग्रिकल्चर. फॉरेस्ट रिसर्च इन्स्टिट्यूट, डेराहून. बॅक्टेरियॉलॉजिकल लॅबोरेटरी, वाँवे गव्हर्नमेंट. इपीडॅमियॉलॉजिकल लॅबोरेटरी. दि रॉयल बोटॅनिकल

गार्डन, कलकत्ता. अॅग्रॉपॉलॉजिकल सोसायटी, मुंबई. अॅग्रिकल्चरल अँड हॉर्टिकल्चरल सोसायटी ऑफ इंडिया, कलकत्ता (१८२०); बर्मा; मद्रास (१८३३). बोस रिसर्च इन्स्टिट्यूट, दर्जिलिंग (१९१७).

इंग्लंड, स्कॉटलंड व आयर्लंड.

सर्वशास्त्रीय.—रॉयल सोसायटी, लंडन. रॉयल इन्स्टिट्यूट, लंडन. रॉयल एशियाटिक सोसायटी. ईस्ट इंडिया असोसिएशन. ब्रिटिश असोसिएशन फॉर दी आडव्हान्समेंट ऑफ सायन्स, यॉर्क. ब्रिटिश म्यूझिअम. रॉयल कलॉनिअल इन्स्टिट्यूट, लंडन. व्हिक्टोरिया इन्स्टिट्यूट उर्फ फिलॉसॉफिकल सोसायटी ऑफ ग्रेट ब्रिटन. रॉयल डब्लिन सोसायटी (मूळची डब्लिन फिलॉसॉफिकल सोसायटी). रॉयल सोसायटी ऑफ एडिंबरो.

ज्योतिष.—रॉयल अस्ट्रॉनॉमिकल सोसायटी, लंडन. ब्रिटिश अस्ट्रॉनॉमिकल सोसायटी, लंडन, ब्रिस्टल, लीड्स. मॅन्चेस्टर व लिव्हरपूल.

वैद्यक.—मेडिकल सोसायटी ऑफ लंडन. रॉयल सोसायटी ऑफ मेडिसिन (अनेक संस्था एकत्र होऊन झालेली). रॉयल इन्स्टिट्यूट ऑफ पब्लिक हेल्थ, लंडन. रॉयल सॅनिटरी इन्स्टिट्यूट, लंडन.

रसायन.—केमिकल सोसायटी ऑफ लंडन. इन्स्टिट्यूट ऑफ केमिस्ट्री. सोसायटी ऑफ केमिकल इंडस्ट्री, लंडन. सोसायटी ऑफ पब्लिक अँड नॅटुरल इन्स्ट्रुमेंट्स. रॉयल फोटोग्राफिक सोसायटी ऑफ ग्रेट ब्रिटन.


पदार्थविज्ञान.—फिजिकल सोसायटी ऑफ लंडन. लंडन इलेक्ट्रिकल सोसायटी. सोसायटी ऑफ इलेक्ट्रिकल इंजिनिअर्स, लंडन.

गणित.—लंडन मॅथेमेटिकल सोसायटी. एडिंबरो मॅथेमेटिकल सोसायटी.

भूशास्त्र.—जिऑलॉजिकल सोसायटी, लंडन. जिऑलॉजिस्ट्स असोसिएशन. मिनरॉलॉजिकल अँड क्रीस्टॉलॉजिकल सोसायटी. पॅलिऑटॉलॉजिकल सोसायटी. रॉयल जिऑलॉजिकल सोसायटी ऑफ कॉर्नवॉल. जिऑलॉजिकल सोसायटी ऑफ एडिंबरो. जिऑलॉजिकल सोसायटी ऑफ आयर्लंड. जिऑलॉजिकल सोसायटी ऑफ लीड्स. रॉयल मीटिओरॉलॉजिकल सोसायटी, लंडन. ब्रिटिश रेनफॉल सोसायटी.

जीविशास्त्र.—रॉयल बोटॅनिक सोसायटी ऑफ लंडन. रॉयल हॉर्टिकल्चरल सोसायटी. झोऑलॉजिकल सोसायटी ऑफ लंडन. ब्रिटिश ऑर्नाथॉलॉजिस्ट्स सोसायटी, लंडन. एन्टॉमॉलॉजिकल सोसायटी ऑफ लंडन. नॅशनल फिशकल्चर असोसिएशन. मरीन बायॉलॉजिकल असोसिएशन ऑफ ग्रेट ब्रिटन. रॉयल झोऑलॉजिकल सोसायटी ऑफ आयर्लंड. ब्रिटिश वी-क्रीपर्स असोसिएशन. रॉयल अॅन्थ्रॉपॉलॉजिकल इन्स्टिट्यूट ऑफ ग्रेट ब्रिटन अँड आयर्लंड.

[एकंदर पृष्ठे ७००].



AE
90
M3K4
v.5

Ketkar, Shridhar Venkatesh
Maharashtriya jñānakōśa



PLEASE DO NOT REMOVE
CARDS OR SLIPS FROM THIS POCKET

UNIVERSITY OF TORONTO LIBRARY

UTL AT DOWNSVIEW



D RANGE BAY SHLF POS ITEM C
39 15 13 20 04 015 3